

মহেশ্বৰ নেওগ ৰচনাৱলী

চতুৰ্থ খণ্ড



সংকলক
প্ৰণবস্বৰূপ নেওগ

মহেশ্বৰ—নিৰ্মলা নেওগ প্ৰকাশন
ডক্টৰ মহেশ্বৰ নেওগ স্মাৰক ন্যাস পৰিষদৰ হৈ

চন্দ্ৰ প্ৰকাশ
পাণবজাৰ, গুৱাহাটী - ১

MAHESWAR NEOG RACHANAVALI : IV Volume, a collection of the critical and analytical introductions authored by Prof. Maheswar Neog to the Mediaeval and Modern Annexure Texts broadly of literature and culture, compiled by Sri Pranavswarup Neog and published on behalf of the 'Dr. Maheswar Neog Memorial Trust', by Sri Rajendra Mohan Sarma, Chandra Prakash, Panbazar, Guwahati-1, on 13 September, 2008.

Price: Rs. 850.00 (Rupees eight hundred fifty) only.


প্ৰকাশক : ডক্টৰ মহেশ্বৰ নেওগ স্মাৰক ন্যাস পৰিষদৰ হৈ
ৰাজেন্দ্ৰ মোহন শৰ্মা
চন্দ্ৰ প্ৰকাশ
পাণবজাৰ, গুৱাহাটী - ১
দূৰভাষ : ২৫১১৯৪৬

প্ৰথম সংস্কৰণ : ২০০৮

মূল্য : ৮৫০.০০ টকা

ডি.টি.পি. : বাজু কম্পিউটাৰ চিষ্টেম
পল্টন বজাৰ, গুৱাহাটী - ৮

মুদ্ৰক : অৰোৰা ফাইন আৰ্টচ
বামুণীমেদাম, গুৱাহাটী-২১



জীৱনত বহুত কিবা-কিবি লিখিলোঁ। তাৰে কিছু হিচাপ মোৰ হাতত আছে ; আনবোৰ নিবুদ্দেশ হৈ কেনি গৈছে, ময়ে ভুল লেখ দিও নোৱৰা হৈছোঁ। মোৰ লেখাৰ কিছু সামগ্ৰী কিতাপৰ গঢ় লৈ ভিন ভিন সময়ত ছপা হৈ পঢ়ুৱৈ হাতত পৰিছিল; বাকীবোৰ ক'ত খালে-ডোঙে পৰি আছে, তাৰ কুৰখী সৈন্য গছীয়া উৰালত নাই। মোৰ লেখা কিছুমানত হয়তো মোৰ 'কুকুৰ সন্বাদ' বা মই চিনা-জনা বাহিৰ জগতখনৰ সন্বাদ সোমাই আছে ; আনবোৰ লেখা হয়তো কোনোবা ভগা সবাহৰ উৰুঙা উৰুলি মাথোন। কিন্তু সিহঁতৰ দায় দৰ যিয়েই হওক লাগিলে, সেই সকলোবোৰকেই মই ভাল পাওঁ, কাৰণ কিবা কাৰণত ক'ববাৰপৰা আহি সিহঁতে মোৰ মন নে হিয়াৰ দুবাৰেদিয়েই বাহিৰৰ জগতত কুকলি মাৰিছিলহি। মোৰ বন্ধুসকলৰ সহায়দায়দায় যত্নত এতিয়া মোৰ প্ৰকাশন-সমগ্ৰৰ মুদ্ৰণৰ অৰ্থে এটি ন্যাস সৃষ্টি কৰা হৈছে আৰু তাৰ-ভিতৰেদিয়েই মই 'ভট্টা সভায়' যি 'অনাদৰে অবহেলায় গান গেয়েছিলাম,' সেইখিনি ধৰি ৰাখিবৰ আয়োজন কৰা হ'ব ধৰিছে। মোৰ বন্ধুবোৰৰ জীয়াই থাকিবৰ নিজস্ব যোগ্যতা থাকক-নাথাকক, বন্ধুসকলৰ এইয়েবা আদৰেৰে সেই যোগ্যতা সিহঁতক হয়তোবা দিব। *

মহেশ্বৰ নেওগ

* 'মহেশ্বৰ নেওগ ৰচনাবলী'ৰ প্ৰথম খণ্ড প্ৰকাশৰ সময়ত তেখেতে নিজ হাতে লিখি দিয়া এই টোকাটিৰ অংশ আশীৰ্চন স্বৰূপে মুদ্ৰিত হ'ল।

আগকথা

অসমীয়া ভাষা, সাহিত্য আৰু সংস্কৃতিৰ আটাইকেইটা দিশৰ বিজ্ঞানসন্মত বস্তুনিষ্ঠ গভীৰ অধ্যয়নেৰে সামগ্ৰিকভাৱে অসমতত্ত্ব অধ্যয়নৰ বাট কাটোঁতা ড° মহেশ্বৰ নেওগৰ বিচৰণৰ ক্ষেত্ৰ আছিল অত্যন্ত বিস্তৃত। তেওঁৰ অধ্যয়নে ভাষা আৰু ভাষাতত্ত্বৰপৰা সাহিত্য আৰু সাহিত্যতত্ত্বলৈ, লিপিৰপৰা চিত্ৰশিল্পলৈ, নৃত্যৰপৰা স্থাপত্যতত্ত্বলৈ, ৰাজনৈতিক ইতিহাসৰপৰা সাংস্কৃতিক ইতিহাসলৈ, শিলালিপি আৰু তাম্ৰলিপিৰপৰা পাঠ-সমীক্ষালৈ, ধৰ্মৰপৰা দৰ্শনলৈ, ব্যাকৰণ আৰু অভিধানৰপৰা সঙ্গীত আৰু অভিনয়লৈ এনেভাৱে অসমৰ লগত সম্পৰ্কিত এই সকলো বিষয় সামৰি লৈছে। তেওঁৰ গভীৰ আৰু বিস্তৃত অধ্যয়নে আৰু তেওঁৰ স্পষ্ট আৰু গভীৰ অন্তৰ্দৃষ্টিৰে অসমৰ সামাজিক সাংস্কৃতিক আৰু সাহিত্য ইতিহাসৰ তেওঁ কৰা প্ৰতিটো অধ্যয়নকে এটি এটি মাইলৰ খুঁটিত পৰিণত কৰি থৈ গৈছে। তেওঁ কৰি থৈ যোৱা কামৰ অধ্যয়ন অবিহনে এই ক্ষেত্ৰবোৰত অধ্যয়ন কৰিব খোজাসকলে কোনো অধ্যয়ন সম্পূৰ্ণ কৰিব নোৱাৰে। যথার্থতে অসমতত্ত্ব অধ্যয়নৰ যোগেদি তেওঁ ভাৰততত্ত্ব অধ্যয়নত এক নতুন মাত্ৰা দান কৰি থৈ গৈছে।

যদিও অসমত বিশ্ব-বিস্তৃত সংস্কৃত পণ্ডিত আনন্দৰাম বৰুৱা আৰু কৃষ্ণকান্ত সন্দিকৈৰ দৰে লোকে পাঠ-সমীক্ষাৰ বাট ব্যক্তিগতভাৱে উলিয়াই থৈ গৈছিল আৰু কালিৰাম মেধিৰ দৰে পণ্ডিতে পুৰণি অসমীয়া সাহিত্যৰ সমীক্ষিত পাঠ প্ৰস্তুতিবোৰ আৰম্ভণি কৰিছিল, ড° মহেশ্বৰ নেওগেই অসমত পাঠ-সমীক্ষাৰ আনুষ্ঠানিক বিদ্যায়তনিক ভেঁটি প্ৰতিষ্ঠা কৰে। স্নাতকোত্তৰ পাঠ্যক্ৰমত পাঠ-সমীক্ষাৰ পাঠ্যক্ৰম অন্তৰ্ভুক্ত কৰি আৰু এম. ফিল্ আৰু পি.এইচ.ডি. ছাত্ৰ-ছাত্ৰীক পাঠ-সমীক্ষা আধাৰ কৰি গৱেষণা কৰ্ম কৰিবলৈ বাট উলিয়াই দি ড° নেওগে এই অধ্যয়নক অসমত বিদ্যায়তনিকভাৱে প্ৰতিষ্ঠা কৰিলে।

ড° নেওগে প্ৰাচীন আৰু আধুনিক পুথি-পত্ৰ সম্পাদনা কৰাৰ ক্ষেত্ৰত আৰু শিল আৰু তাম্ৰপত্ৰত খোদিত প্ৰাচীন শাসনসমূহ সম্পাদনা কৰাৰ ক্ষেত্ৰত পাঠ-সমীক্ষাৰ বিজ্ঞানসন্মত পদ্ধতি নিজে প্ৰয়োগ কৰি তেওঁৰ প্ৰতিটো কৰ্ম একো-একোটি আৰ্হিস্বৰূপ কৃতিত্বলৈ পৰিণত কৰি থৈ গৈছে। প্ৰাচ্য শাসনাৱলীয়েই হওক বা গুৰু-চৰিত-কথাই হওক, সঙ্গীয়া নৃত্যই হওক বা পুথি-চিত্ৰৰ অধ্যয়নেই হওক, 'কীৰ্ত্তন-ঘোষা'ৰ সম্পাদনাই হওক বা 'অৰুনোদই'ৰ সম্পাদনাই হওক, বাণীকান্ত কাকতিৰ ৰচনাৱলীয়েই হওক বা বিবিধি কুমাৰ বৰুৱা স্মাৰক গ্ৰন্থই হওক তেওঁ কৰা প্ৰতিটো কামৰ বিজ্ঞানসন্মত সম্পাদিত ৰূপ আৰু প্ৰতিটো বিষয়ৰ সকলো দিশ পোহৰাই

তোলা আলোকবৰ্ত্তিকাম্বক। এই ভূমিকাসমূহ সংশ্লিষ্ট প্ৰতিটো বিষয় জানিবৰ বাবে যথার্থতে আটাইতকৈ নিৰ্ভৰশীল একো একোখন মূল্যবান দলিলস্বৰূপ।

ড° মহেশ্বৰ নেওগে নিজে বচনা কৰা, সম্পাদনা কৰা গ্ৰন্থসমূহৰ উপৰিও অসমৰ আৰু বাহিৰৰ বিভিন্ন বিদ্যায়তনিক পত্ৰ-পত্ৰিকাসমূহত সিঁচৰতি হৈ আছে তেওঁৰ অনেক মূল্যবান গৱেষণা-পত্ৰ।

এই গৰাকী বৰেণ্য পণ্ডিতৰ সকলো বচনাৰ সংগ্ৰহ, সংৰক্ষণ, মুদ্ৰণ আৰু পুনৰ মুদ্ৰণৰ লক্ষ্য চকুৰ আগত ৰাখি ১৯৮২ খ্ৰীষ্টাব্দৰ ২৬ মেই তাৰিখে গঠিত হৈছিল ‘ডক্টৰ মহেশ্বৰ নেওগ প্ৰকাশন ন্যাস পৰিষদ’। ড° নেওগৰ জীৱিত কালতে ডিব্ৰুগড় আৰু গুৱাহাটীৰ বাণীমন্দিৰৰ যোগেদি ‘মহেশ্বৰ নেওগ ৰচনাবলী’ৰ ১০১৬ পৃষ্ঠাৰ প্ৰথম খণ্ড ১৯৮৬ চনত ন্যাস পৰিষদে প্ৰকাশ কৰে। এই খণ্ডত সন্নিবিষ্ট শ্ৰীশ্ৰীশঙ্কৰদেৱ, পুৰণি অসমীয়া সমাজ আৰু সংস্কৃতি, সত্ৰীয়া নৃত্য আৰু নৃত্যৰ তাল, অসমীয়া গীতি-সাহিত্য, অসমীয়া সাহিত্যৰ ৰূপৰেখা আৰু আধুনিক অসমীয়া সাহিত্য—এই গ্ৰন্থসমূহ সুকীয়াকৈও প্ৰকাশ কৰা হয়। মহেশ্বৰ নেওগ ৰচনাবলীৰ পৰবৰ্তী খণ্ডৰ প্ৰকাশৰ বাবে ‘চন্দ্ৰ প্ৰকাশ’ৰ লগত যোগাযোগ কৰা হয় ; আৰু চন্দ্ৰ প্ৰকাশৰ যোগে ১০৫৮ পৃষ্ঠাৰ দ্বিতীয় খণ্ড ১৯৯৩ চনত প্ৰকাশ কৰোৱা হয়। এই খণ্ডত ‘সন্নিবিষ্ট হয়, ড° নেওগৰ আত্মজীৱনী ‘জীৱনৰ দীঘ আৰু বাণি’, ‘বন্ধুকমল’ নামৰ কবিতাপুথি, ‘আৱৰ্তন’ নামৰ এখন তিনি অংকীয়া নাটক, তিনিটা গল্পৰ সমষ্টি ‘ত্ৰিকল্প’ আৰু শিশুৰ উপযোগীকৈ লিখা ইউৰোপীয় সাধুৰ অসমীয়া ৰূপ ‘ডাৱৰৰ সিপাৰে ধুনীয়া দেশ’। ইয়াৰে ‘জীৱনৰ দীঘ আৰু বাণি’, ‘বন্ধুকমল’ আৰু ‘ডাৱৰৰ সিপাৰে ধুনীয়া দেশ’ সুকীয়া পুথি হিচাপেও প্ৰকাশ কৰা হয়। মহেশ্বৰ নেওগ ৰচনাবলীৰ ১০৭৭ পৃষ্ঠাৰ তৃতীয় খণ্ডটিও চন্দ্ৰপ্ৰকাশৰ যোগে ন্যাস পৰিষদে প্ৰকাশ কৰি উলিয়ায় ১৯৯৬ চনত। এই খণ্ডত সন্নিবিষ্ট হয় ‘শঙ্কৰদেৱ’ শিৰোনামৰ এখনি পুথি, ‘শ্ৰীশ্ৰীমাধৱদেৱ’ বৈকুণ্ঠনাথ ভাগবত ভট্টাচাৰ্য, ‘পঢ়িয়া মাধৱ চৰিত’, ‘অসমৰ ধৰ্মৰ বুৰঞ্জী : আত্মাৰ আৰু পোহৰ’, ‘গুৰুচৰিতৰ ইতিকথা’, ‘লক্ষ্মীনাথ’, ‘পাঠ-সমীক্ষা’, ‘স্নেহ-অকণাচল’ আৰু ‘বিশ্ববিদ্যালয়, ভাৰা, ভাষণ আৰু ভ্ৰমণ’।

ইতিমধ্যে ১৯৯৫ চনৰ ১৩ ছেপ্টেম্বৰ তাৰিখে সাম্প্ৰতিক কালৰ অসমৰ এই গৰাকী পণ্ডিত মহামহীকহ ড° মহেশ্বৰ নেওগদেৱে শেষ নিশ্বাস ত্যাগ কৰে। তেখেতৰ মহা প্ৰয়াণৰ পাছত, তেখেতে জীৱিত অৱস্থাতে দি যোৱা পৰামৰ্শ অনুসৰি তেখেতে সম্পাদনা কৰা গ্ৰন্থসমূহৰ ভূমিকাসমূহ সন্নিবিষ্ট কৰি ৰচনাবলীৰ চতুৰ্থখণ্ড প্ৰকাশৰ বাবে উদ্যোগ লোৱা হয়। প্ৰসংগক্ৰমে উল্লেখ্য যে ডক্টৰ মহেশ্বৰ নেওগে শেষ নিশ্বাস পেলোৱাৰ পাছত ডক্টৰ মহেশ্বৰ নেওগ প্ৰকাশন ন্যাস পৰিষদৰ ঠাইত ‘ডক্টৰ মহেশ্বৰ নেওগ স্মাৰক ন্যাস পৰিষদ’ গঠনৰ প্ৰস্তাৱ কৰা হয়। ইতিপূৰ্বে প্ৰথমখন ন্যাস পৰিষদৰ

সদস্য ড° লীলা গগৈ, ড° মহেন্দ্ৰ বৰা আৰু শেহতীয়াকৈ অধিবক্তা শ্ৰীশৈলেন বৰুৱাদেৱেও শেষ নিশ্বাস পেলালে; ব'লোঁগৈ মই আৰু ড° কেশৱানন্দ দেৱগোস্বামী। প্ৰথমৰ প্ৰকাশন ন্যাস পৰিষদে ড° মহেন্দ্ৰৰ নেওগ ছাৰকে সভাপতিৰ দায়িত্ব দিছিল আৰু মোৰ ওপৰত সচিবৰ দায়িত্ব ন্যস্ত হৈ আছিল। ছাৰৰ মৃত্যুৰ পাছত প্ৰকাশন ন্যাস পৰিষদৰ ঠাইত প্ৰস্তাৱ কৰা স্মাৰক ন্যাস পৰিষদৰ সভাপতিৰ দায়িত্ব মোৰ ওপৰত অৰ্পিত হয়। সচিবৰ দায়িত্ব ড° প্ৰদীপজ্যোতি মহন্তৰ ওপৰত আৰু কোষাধ্যক্ষৰ দায়িত্ব প্ৰণৱস্বৰূপ নেওগৰ ওপৰত ন্যস্ত হয়। সদস্যস্বৰূপে শ্ৰীমতী স্নিগ্ধমালতী নেওগৰ নাম প্ৰস্তাৱিত হয়।

ড° নেওগছাৰৰ মৃত্যুৰ পাছত প্ৰতি বছৰে মৃত্যু তিথিত শঙ্কৰদেৱ অধ্যয়ন কেন্দ্ৰৰ সহযোগত আয়োজিত হৈ আহিছে স্বৰ্গীয় ছাৰৰ অধ্যয়নৰ বিষয়ৰ লগত সংগতি থকা বিষয়-সম্পৰ্কীয় একো-একোটি স্মাৰক বক্তৃতা। ভাৰতৰ একোগৰাকী বিশিষ্ট পণ্ডিতক একোটি বক্তৃতা প্ৰদান কৰিবলৈ নিমন্ত্ৰণ কৰি অনা হয়। ন্যাস পৰিষদে এনে বক্তৃতাসমূহৰ সংকলন প্ৰকাশৰো পথ খুলি ৰাখিছে। কিন্তু এনে প্ৰকাশনৰ উপৰিও ঘাই লক্ষ্য ৰচনাৱলী প্ৰকাশৰ আঁচনি কাৰ্য্যকৰী কৰাতেই আনকি কিছু পলম হৈছে।

ডক্টৰ মহেন্দ্ৰৰ নেওগ ৰচনাৱলীৰ চতুৰ্থখণ্ডৰ প্ৰকাশৰ বাবে 'চন্দ্ৰ প্ৰকাশ'ৰ ৰাজেন্দ্ৰমোহন শৰ্মা আগবাঢ়ি অহাৰো প্ৰায় চাৰি বছৰৰো অধিক সময় হ'ল। এই খণ্ডত এই পণ্ডিত গৰাকীয়ে সম্পাদনা কৰি উলিওৱা গ্ৰন্থসমূহক—(১) চৰিত পুথিৰ অধ্যয়ন, (২) ইতিহাস, ধৰ্ম, বুৰঞ্জী, (৩) পুৰণি সাহিত্যৰ অধ্যয়ন, (৪) আধুনিক ভাষা-সাহিত্যৰ অধ্যয়ন—এই কেইটা ভাগত ভগাই ভূমিকাসমূহ সংকলিত হৈছে। এই ভূমিকাসমূহৰ বিদ্যায়তনিক মূল্য এটা শব্দত কবলৈ হ'লে 'অতুলনীয়'। প্ৰসংগক্ৰমে উল্লেখযোগ্য যে অসমত গ্ৰন্থ-সম্পাদনাৰ বিজ্ঞান সন্মত ৰীতিৰ বিদ্যায়তনিক প্ৰবৰ্তনৰ বাটকটীয়াও ড° নেওগ। এই ভূমিকাসমূহ সংগ্ৰহ কৰাও কোনো কোনো ক্ষেত্ৰত কষ্টকৰ কাম হৈ পৰিছিল। পণ্ডিতগৰাকীয়ে প্ৰথম সম্পাদনা কৰি উলিওৱা মহাপুৰুষ শংকৰদেৱৰ 'ভক্তি প্ৰদীপ' পুথিখিনিয়েই দুষ্প্ৰাপ্য হৈ পৰিছিল। ড° নেওগৰ অন্যতম এগৰাকী স্নেহধন্য, শিৱসাগৰৰ শ্ৰীযুত প্ৰফুল্লচন্দ্ৰ বেজবৰুৱাই তেখেতৰ আটোমটোকাৰিকৈ ৰখা সংগ্ৰহৰ পৰা পুথিখনি দি ন্যাস পৰিষদক কৰা সহায় স্মৰণীয় হৈ থাকিব। এই খিনিতে শ্ৰীযুত বেজবৰুৱাৰ শলাগ ল'লোঁ।

ড° নেওগছাৰৰ একমাত্ৰ পুত্ৰ আৰু ন্যাস পৰিষদৰ কোষাধ্যক্ষ শ্ৰীপ্ৰণৱস্বৰূপ নেওগে পিতৃদেৱেকৰ হাতৰ আখৰ থকা প্ৰতিখিলা কাকত অত্যন্ত গুৰুত্বসহকাৰে সংৰক্ষণ কৰি থৈছে। প্ৰণৱস্বৰূপ নেওগেই ন্যাস পৰিষদৰ দৰাচলতে ঘাই পৃষ্ঠপোষকৰ দায়িত্বও পালন কৰি আহিছে। চতুৰ্থখণ্ডৰ ক্ষেত্ৰতো সন্নিৱিষ্ট কবিকলগীয়া ভূমিকাসমূহৰ

প্ৰতিলিপি চন্দ্ৰ প্ৰকাশৰ হাতত চাৰি বছৰৰ আগতেই তেওঁ তুলি দিয়ে। কিন্তু অক্ষৰ বিন্যাসৰ বিজুটিকে ধৰি নানা আঙ্কালে আৰু শেহত পাণ্ডুলিপিৰ হৰণ-ভগনে এই কাম সম্পূৰ্ণ কৰাত নানা প্ৰতিবন্ধকতাৰ সৃষ্টি কৰিলে। পুনৰ ছপা কৰিবলগীয়া বিষয়সমূহৰ প্ৰতিলিপি প্ৰণৱস্বৰূপ নেওগে প্ৰস্তুত কৰে, আৰু চন্দ্ৰ প্ৰকাশক সেইখিনি হস্তান্তৰ কৰা হয়। পুনৰ অক্ষৰ বিন্যাস আৰু আৰ্হি কাকত চোৱাৰ ক্ষেত্ৰত হোৱা অসুবিধা চন্দ্ৰ প্ৰকাশে সোনকালে দূৰ কৰিব নোৱৰাত এই চতুৰ্থ খণ্ড প্ৰকাশৰ সময়ত প্ৰয়াসটো এক দীৰ্ঘসূত্ৰী প্ৰয়াসত পৰিণত হয়। প্ৰকাশনৰ ক্ষেত্ৰত এনে অসুবিধা কেনেকৈ দূৰ কৰিব পাৰি আৰু এই পণ্ডিত গৰাকীৰ সমগ্ৰ ৰচনাৱলী কেনেকৈ নষ্ট নোহোৱাকৈ পুনৰ মুদ্ৰণ কৰি অসমীয়া ভাষা-সাহিত্য-সংস্কৃতিৰ ছাত্ৰ, গবেষক আৰু অনুৰাগীসকলৰ হাতত তুলি দিব পাৰি, সেইটোৱেই ন্যাস পৰিষদৰ সম্মুখত এটি প্ৰত্যাহ্বান হৈ পৰিছে। আমি আশা কৰিছোঁ, ন্যাস পৰিষদে এই প্ৰত্যাহ্বান গ্ৰহণ কৰাৰ শক্তি শুভানুধ্যায়ীসকলৰ সহযোগত অৰ্জন কৰিবলৈ সক্ষম হ'ব। মহেশ্বৰ নেওগ ৰচনাৱলীৰ দ্বিতীয়, তৃতীয় আৰু চতুৰ্থ খণ্ড ন্যাস পৰিষদৰ হৈ প্ৰকাশৰ দায়িত্ব লোৱাৰ বাবে চন্দ্ৰ প্ৰকাশৰ উদ্যোগী স্বত্বাধিকাৰী শ্ৰীৰাজেন্দ্ৰ মোহন শৰ্মা ধন্যবাদৰ পাত্ৰ হৈ ৰ'ব।

মহেশ্বৰ নেওগ ৰচনাৱলীৰ চতুৰ্থ খণ্ডৰ সকলোখিনি ৰচনাৰ সংৰক্ষক আৰু সংকলক শ্ৰীপ্ৰণৱস্বৰূপ নেওগ। প্ৰণৱস্বৰূপ নেওগে যিখিনি কাম তেওঁৰ পিতৃৰ পুণা স্মৃতিত কৰি আহিছে সেইখিনিতকৈ বেলেগে পিতৃশ্ৰাদ্ধ কামৰ কোনো প্ৰয়োজন নাই। মই কেৱল ৰচনাসমূহ বিষয় অনুসৰি সজোৱাৰ ক্ষেত্ৰত পৰামৰ্শ দিছোঁ।

‘মহেশ্বৰ নেওগ ৰচনাৱলী’ৰ ক্ষেত্ৰত এটা বিষয়ত সতৰ্কতা অৱলম্বন কৰিবলৈ যত্ন কৰা হৈছে, আৰু সেই বিষয়টো হৈছে পুনৰ মুদ্ৰণৰ সময়ত যাতে আখৰ-জোঁটনিৰ পৰা আৰম্ভ কৰি কোনো ক্ষেত্ৰতে পণ্ডিত গৰাকীৰ ৰচনাৰ সামান্য বিকাৰো নঘটে আৰু তাৰ প্ৰতি চকু দিয়া হৈছে। এই ক্ষেত্ৰত সমগ্ৰ ৰচনাৱলীত আখৰ-জোঁটনি একে ভাগীকৈ ৰাখিবলৈ তেখেতে জীৱিত কালতেই কৰি থৈ যোৱা সংশোধন, তেখেতৰ ‘নিকা অসমীয়া ভাষা’ৰ নিৰ্দেশাৱলী আৰু তেখেত সম্পাদনাৰ ঘাই গুৱিয়াল হৈ সম্পূৰ্ণ কৰি যোৱা ‘চন্দ্ৰকান্ত অভিধান’ আৰু ‘চলন্ত অভিধান’ক আধাৰ স্বৰূপে লোৱা হৈছে। আৰ্হি কাকত চোৱাৰ দায়িত্ব লোৱাৰ বাবে সহপাঠী বঙ্ক, গুৱাহাটী বিশ্ববিদ্যালয়ৰ পাঠ্যপুথি প্ৰণয়ন আৰু প্ৰকাশন বিভাগৰ প্ৰাক্তন সচিব শ্ৰীনিত্যানন্দ তামূলীক আৰু ছাৰ গুণমুখ প্ৰাক্তন ছাত্ৰ, এগৰাকী লেখক, অসমীয়া ভাষা-সাহিত্য তথা জাতীয় জীৱনৰ স্বাৰ্থত নিঃস্বার্থভাবে সেৱা আগবঢ়াই আহোঁতা অধ্যাপক ভৱানীপ্ৰসাদ অধিকাৰীৰ শলাগ ললোঁ। তথাপি অক্ষৰ বিন্যাস কৰা আৰু আৰ্হি কাকত চোৱা সম্পূৰ্ণ নিৰ্মিত হৈছে বুলি দাবী কৰা সম্ভৱ নহয়। সম্ভাৱ্য এনে ক্ৰটিৰ বাবে ন্যাস

পৰিষদৰ হৈ আমি ক্ষমা বিচৰাই নহয় পাঠকসকলৰ পৰা পা-পৰামৰ্শও বাঞ্ছা কৰিছোঁ
হাতে ভৱিষ্যতে কৰিবলৈ হাতত লোৱা প্ৰতিটো কাম ক্ৰটিশূন্য কৰিব পাৰি। ড°
মহেশ্বৰ নেওগৰ বচনাৱলীৰ পৰৱৰ্তী খণ্ডসমূহ পৰিকল্পিতভাৱে আৰু সময়মতে
প্ৰকাশ কৰি উলিওৱাত সচিব ড° প্ৰদীপজ্যোতি মহন্তই কৰি অহা কাৰ্যিক আৰু
মানসিক নিৰলস শ্ৰমৰ কথাও স্মৰ্তব্য হৈ ৰ'ব।

১৩ ছেপ্টেম্বৰ ২০০৮

নগেন শইকীয়া

সভাপতি

ডক্টৰ মহেশ্বৰ নেওগ স্মাৰক ন্যাস পৰিষদ

সূচীপত্ৰ

চৰিত পুথিৰ অধ্যয়ন

	পৃষ্ঠা
প্ৰথম : বমানন্দ দ্বিজ-ৰচিত শ্ৰীশ্ৰী বংশীগোপালদেৱৰ চৰিত	১-২০
দ্বিতীয় : হৰগৌৰী সন্ধ্যা সূত সংহিতা সৃষ্টি শ্ৰীদীননাথ বেজবৰুৱা-প্ৰণীত আচাৰ্য্য সংহতি	২১-২৪
তৃতীয় : বামানন্দ দ্বিজ আৰু বামগোপাল-ৰচিত শ্ৰীগুৰু চৰিত	২৫-৩১
চতুৰ্থ : দ্বিজ বামৰ চাহাপৰী-উপাখ্যান বা যুগাবতী চৰিত	৩২-৮২
পঞ্চম : পড়িয়া মাধৱ আতাৰ চৰিত্ৰ	৮৩-৯৭
ষষ্ঠ : বৰদোৱা থানত লোৱা গুৰু-চৰিতৰ পৰা সংগৃহীত পুৰাবাম মহন্তৰ দ্বাৰা সংগৃহীত আৰু লক্ষ্মীনাথ বেজবৰুৱা সম্পাদিত বাঁহীত প্ৰকাশিত বৰদোৱা-গুৰুচৰিত	৯৮-১০৯
সপ্তম : গুৰুচৰিত কথা	১১০-২০৯

ইতিহাস, ধৰ্ম আৰু সংস্কৃতি

	পৃষ্ঠা
প্ৰথম : স্বৰৰেখাত বৰগীত	২১৩-২৩৮
শ্ৰীশ্ৰী বংশীগোপালদেৱৰ চৰিত	
দ্বিতীয় : পৱিত্ৰ অসম	২৩৯-২৬৮
তৃতীয় : শুভক্লৰ কবি-বিৰচিত	২৬৯-৩০৬
শ্ৰীহস্তমুক্তাবলী	
চতুৰ্থ : ডক্টৰ সত্যেন্দ্ৰ নাথ শৰ্মা-সম্পাদিত	৩০৭-৩১০
অঙ্কমালা	
পঞ্চম : প্ৰাচ্যশাসনাবলী	৩১১-৪৪৯
ষষ্ঠ : ঘনকান্ত বৰা-ৰচিত	৪৫০-৪৬৩
সত্ৰীয়া নৃত্য (মাটি আখৰা)	
সত্ৰীয়া নৃত্য আৰু সত্ৰীয়া নৃত্যৰ তাল	
সপ্তম : শ্ৰীনাৰায়ণ চন্দ্ৰ গোস্বামী-ৰচিত	৪৬৪-৪৬৯
সত্ৰীয়া সংস্কৃতিৰ স্বৰ্ণৰেখা	

পুৰণি সাহিত্য অধ্যয়ন

পৃষ্ঠা

প্ৰথম	: শ্ৰীশ্ৰী শংকৰদেৱ-ৰচিত ভক্তি-প্ৰদীপ	৪৭৩-৪৮০
দ্বিতীয়	: পীতাম্বৰ কবি-ৰচিত উষা-পৰিণয়	৪৮১-৪৯৭
তৃতীয়	: কবি দুৰ্গাবৰ কায়স্থ-ৰচিত দুৰ্গাবৰী গীতি ৰামায়ণ	৪৯৮-৫২৩
চতুৰ্থ	: হৰিবৰ বিপ্ৰ-ৰচিত লব-কুশৰ যুদ্ধ	৫২৪-৫৪৩
পঞ্চম	: শংকৰদেৱ-মাধবদেৱ-ৰচিত কীৰ্ত্তন ঘোষা আৰু নামঘোষা	৫৪৪-৫৬৬
ষষ্ঠ	: মাধবদেৱ বাক্যামৃত	৫৬৭-৫৭৭
সপ্তম	: কৱিৰত্ন বৈকুণ্ঠনাথ ভাগৱত ভাট্টাচাৰ্য্যৰ শ্ৰীভাগৱত কথা	৫৭৮-৫৯৭
অষ্টম	: হৰিবৰ বিপ্ৰ-ৰচিত বৰবাহনৰ যুদ্ধ আৰু তাম্ৰধ্বজৰ যুদ্ধ	৫৯৮-৬০৫
নৱম	: শ্ৰীমতী কেশদা মহন্ত-সম্পাদিত বৈষ্ণৱানন্দ লহৰি	৬০৬-৬০৭
দশম	: স্নাতকৰ কথাবন্ধ	৬০৮-৬১০
একাদশ	: ব্ৰজাবলী গীতিগুচ্ছ	৬১১-৬১২
দ্বাদশ	: ভক্তি-গীত সঙ্কলন	৬১৩-৭১৪
ত্ৰয়োদশ	: শ্ৰীনাৰায়ণ চন্দ্ৰ গোস্বামী-ৰচিত ব্ৰজাবলী ভাৱৰ ব্যাকৰণ আৰু অভিধান	৭১৫-৭১৭

আধুনিক ভাষা সাহিত্যৰ অধ্যয়ন

পৃষ্ঠা

প্ৰথম :	অসমীয়া ভাষা	৭২১-৭৩১
দ্বিতীয় :	শ্ৰীশৈলধৰ ৰাজখোৱা-ৰচিত নিজৰা লগৰী	৭৩২-৭৩৩
তৃতীয় :	শ্ৰীহিতেশ্বৰ বৰবৰুৱা-ৰচিত মালচ আৰু চকুলো	৭৩৪-৭৪৮
চতুৰ্থ :	শ্ৰীমতী ধৰ্মেশ্বৰী বৰুৱানী-ৰচিত প্ৰাণৰ পৰশ	৭৪৯-৭৫৪
পঞ্চম :	অসমীয়া গীতি সাহিত্য	৭৫৫-৭৬২
ষষ্ঠ :	সঞ্চয়ন	৭৬৩-৭৮২
সপ্তম :	লক্ষ্মীনাথ বেজবৰুৱা মোৰ জীৱন সৌৱৰণ (শ্ৰীযতীন্দ্ৰ নাথ গোস্বামী সংকলিত)	৭৮৩-৭৮৯
অষ্টম :	শ্ৰীবেণুধৰ ৰাজখোৱা-ৰচিত অসমীয়া খণ্ডবাক্য কোষ	৭৯০-৮২৬
নৱম :	ডক্টৰ বিৰিঞ্চি কুমাৰ বৰুৱা-সংকলিত অৰুনোদইৰ ধলফাট	৮২৭-৮৯৯
দশম :	চটাই পৰবত আৰু চিৰিলুইত	৯০০-৯১৫
একাদশ :	বেজবৰুৱাৰ পত্ৰলেখা	৯১৬-৯২৯
দ্বাদশ :	বেজবৰুৱাৰ দিনলেখা পদ্মনাথ গোহাঞিবৰুৱা ৰচনাৱলী বেজবৰুৱাৰ দিনলেখা (দ্বিতীয় খণ্ড ১৯০৪-১৯৩৯) লক্ষ্মীনাথ ভাগৱতীপ্ৰসাদ বৰুৱা অৰুনোদই হেমকোষ চন্দ্ৰ কান্ত অভিধান ৰাণীকান্ত চমনিকা	৯৩০-৯৩৭ ৯৩৮-৯৪৫ ৯৪৬-৯৬৬ ৯৬৭-৯৬৮ ৯৬৯-৯৭৫ ৯৭৬-১১৩৪ ১১৩৫-১১৩৭ ১১৩৮-১১৪৮ ১১৪৯-১১৮৮

চৰিত পুথিৰ অধ্যয়ন

বমানন্দ দ্বিজ-চৰিত

শ্ৰীশ্ৰীবংশীগোপালদেৱৰ চৰিত

সম্পাদকৰ পাতনি

পুথিৰ আঁতি-গুৰি : যিখিনি সাঁচিপতীয়া পুথিবপৰা মহাপুৰুষ শ্ৰীগোপালদেৱৰ চৰিতখনি ছপা কৰি উলিওৱা হৈছে, সেইখনি পণ্ডিত শ্ৰীহেমচন্দ্ৰ গোস্বামীয়ে আউনীআটি সত্ৰৰপৰা সংগ্ৰহ কৰি কামৰূপ অনুসন্ধান সমিতিৰ পুথিভঁৰালত সংৰক্ষণ কৰিছিল। বৰ্তমানে কামৰূপ অনুসন্ধান সমিতিৰ বিষয়ববীয়াসকলৰ সৌজন্যত ডক্টৰ শ্ৰীযুত বাণীকান্ত কাকতি আৰু ডক্টৰ শ্ৰীযুত বিৰিঞ্চিকুমাৰ বৰুৱাদেৱৰ যোগেদি পুথিখনি পাই ছপাশালৰ বাবে যুগুত কৰি উলিওৱা হ'ল। সাঁচিপতীয়া পুথিখনিৰ লিপিকাৰ হলিৰাম; এওঁ আউনীআটি সত্ৰৰ অষ্টম (আনমতে নৱম) সত্ৰাধিকাৰ পদ্মপাণিদেৱৰ শিষ্য। বৰ্তমান সত্ৰাধিকাৰ শ্ৰীশ্ৰীহেমচন্দ্ৰ দেৱ গোস্বামী প্ৰভুৰপৰা পোৱা ভূ মতে পদ্মপাণিদেৱ ১৭২৬-ৰেপৰা ১৭৪০ শকলৈকে এই চৈধ্য বছৰ সত্ৰাধিকাৰ আছিল। গতিকে পুথিৰ অন্তত থকা লিপিৰ শক “বিশ্ব বিশ্ব মুনি জাহ্নু”ৰ শুদ্ধ পাঠ হ'ব “বিশ্ব বিশ্ব মুনি চন্দ্ৰ” অৰ্থাৎ ১৭৩৩ শক। মুঠতে, পুথিখনিৰ বয়স ১৪০ বছৰ। ঠায়ে ঠায়ে কোনো শব্দৰ পাঠ নষ্ট হৈছে আৰু কোনো ঠাইত আমি শুদ্ধ পাঠ উদ্ধাৰ কৰিব পৰা নাই। এনে ঠাইত যথাক্ৰমে তৰা-চিন আৰু বন্ধনীত প্ৰশ্ন-চিন দিয়া হৈছে। শ্ৰীমতী নিৰ্মলা নেওগে প্ৰায় গোটেইখনি পুথি সাঁচিপাতৰপৰা নকল কৰি উলিয়াই দিয়ে। ১৮৪৩ শকৰ ‘বাঁহী’ত ‘শ্ৰীভৱানন্দ পাঠকে’ ‘বিজুলী’ নামৰ প্ৰবন্ধাৱলীৰ মাজত এই পুথিখনিৰ বহল বিৱৰণ দিছিল। ইয়াৰ আগতে ১৮২১ শকত এইখনি চৰিতৰ ওপৰতে ভেটি কৰি দস্তদেৱ গোস্বামীয়ে গোপালদেৱৰ এখনি চৰিত গদ্যত লিখাই ছপা কৰায়।

চৰিতকাৰৰ পৰিচয় : এই চৰিতখনিৰ ৰচক বমানন্দ দ্বিজ। আমাৰ চৰিত-সাহিত্যত আৰু এজন বামানন্দ দ্বিজ আছে। সেইজন হ'ল ভৱানীপুৰীয়া গোপাল

আতাৰ শিষ্য শ্রীবামদেৱ “ভাটি আতা”ৰ পুত্ৰ, আঁহতগুৰি সত্ৰৰ অধিকাৰ। তেওঁ শঙ্কৰ-মাধৱৰ এখনি আৰু ভৱানীপুৰীয়া গোপালৰ এখনি চৰিত ৰচৈ। তেওঁ আৰু আমাৰ বংশীগোপালদেৱৰ চৰিত লিখোঁতা ৰমানন্দ দ্বিজ একেজন মানুহ নহয়।

বংশীগোপালে কাঁহীকুচিত সত্ৰ কৰি থাকোঁতে বিষ্ণুভাৰতী নামে এজন ব্ৰাহ্মণে তেওঁত শৰণ লয়হি। ভাৰতীয়ে বংশীগোপালৰ সাহচৰ্য কৰাৰ বাবে “বৌধ”ই তেওঁক প্ৰাণে মাৰিব খোজাত গোপালদেৱে তেওঁক জকাইচুকৰ বৰলঙ্কৰৰ তত্বাৱধানত ৰখাবলগীয়া হৈছিল। এই ভাৰতীয়েই ৰমানন্দ দ্বিজৰ পিতামহ। কাঁহীকুচি-কলাবাৰী এৰি বংশীগোপাল ডেবেৰাপাৰলৈ যাওঁতে বাটতে ৰমানন্দৰ মাতামহ হৰীকেশে তেওঁক বহুত শিষ্যেৰে সৈতে লগ ধৰিছিল। বিষ্ণুভাৰতী আৰু হৰীকেশ দুয়োজনেই বংশীগোপালৰ বিশেষ প্ৰিয়পাত্ৰ আছিল। বংশীগোপালৰ অনুগ্ৰহতে হৰীকেশ “ধৰ্মধাৰী মহন্ত” হয়।

ৰমানন্দৰ পিতৃ পদ্মপাগিও বংশীগোপালৰ শিষ্য। এওঁ বৰ কৰ্ম-চতুৰ আছিল আৰু গুৰুৰ কাষত থাকি কাৰ্যেৰে তেওঁক পৰিতুষ্ট কৰিছিল। গুৰুজন স্বৰ্গী হোৱাৰ পিছত মিশ্ৰ গোসাঁয়ে এওঁকেহে অন্তৰ্জল কৰা গাঁতৰ ওপৰত ভেঁটি বান্ধি ঘৰ সাজিবলৈ দিছিল।

গোপালদেৱৰ মৃত্যুৰ সময়ত ৰমানন্দ ল'ৰা-মানুহ। শেষ কালত গুৰুজনৰ অসুখ হৈ মূৰ ঘূৰাই পৰিবৰ সময়ত নানা ভকতে হেঁচা মাৰি ধৰি ল'ৰা ৰমানন্দক আধা-মৰা কৰিছিল; এজনে হাতেৰে সাৰটি ধৰিহে বেচেৰাক ৰক্ষা কৰিলে। বংশীগোপালে একান্তভাবে মথ চিন্তেৰে মাধৱদেৱ, জয়দেৱ, কবীৰ আদি সত্ৰৰ চৰিত কোৱা ৰমানন্দই নিজ কাণে শুনিছিল আৰু নিজ চকুৰে দেখিছিল। খাগটিয়া নামে আতাই ৰমানন্দক গোপালৰ ওচৰত পদ পঢ়িবলৈ দিয়ে আৰু ৰমানন্দয়ো পৰিচিত হৈ তেওঁকে প্ৰাণ-গুৰু মানি লয়। বংশীগোপালৰ ভতিজাক জয়হৰিদেৱে ৰমানন্দক অশ্বত্থানন্ত পঢ়িবলৈ পঠায় আৰু বনমালীদেৱৰ লগতো কিছুকাল থয়। ৰমানন্দই জয়হৰিৰে একেলগে ভাগৱতৰ ৰস পান কৰিছিল আৰু গোপালৰ সত্ৰলৈ আহি শ্ৰীভাগৱত কয় অৰ্থাৎ সত্ৰৰ ভাগৱতী হয়। এওঁ কেইবাখনিও পুথি ৰচনা কৰিছে— পদ্মপুৰাণৰ উত্তৰাখণ্ড, বৈষ্ণৱামৃতৰ গোবিন্দস্তোত্ৰ আৰু ভাগৱতৰ প্ৰথম স্কন্ধৰ চাৰি অধ্যায়ৰ পদ আৰু আন গ্ৰন্থ। চৰিতৰ এঠাইত তেওঁ কৈছে—

শঙ্কৰ মাধৱ কথা

পদ-বন্ধে লিখি আছো

দেখি মঞি আত নকহিলো। ১২৭৪

ৰমানন্দৰ এই পুথিবোৰ এতিয়াও আমাৰ দৃষ্টিগোচৰলৈ অহা নাই। কিন্তু তেওঁৰ নিজা বিৱৰণৰপৰা আৰু লিখাৰ ধৰণৰপৰা ক'ব পাৰি, তেওঁ গোপালদেৱ-চৰিত ৰচিবৰ বাবে অতি উপযোগী লোক হৈছে। তেওঁ নান্যকৰ জীৱনৰ অনেক কাৰ্য-কথা নিজে দেখিছে-শুনিছে আৰু আনবোৰ বিষয়ত জনা-বুজা “বৃদ্ধ সঙ্গীসেৱে” কোৱাৰপৰা লৈ চৰিত ৰচনা কৰিছে। তেওঁ নিজে চৰিতখনৰ প্ৰাণ-বস্তুৰ মাজত সোমাই পৰা বাবে সি কবিত্বময় হৈ উঠিছে। সেই সময়ৰ ধৰ্ম, সমাজ আদিৰ ছবি দাঙি ধৰাৰ উপৰিও চৰিতখনৰ বিশেষ বিভূতি হ'ল শঙ্কৰী সম্প্ৰদায়ৰ বিস্তাৰ আৰু কুষ্ঠিত বিৱৰণ। কোনো কোনো চৰিত-ৰচকৰ বিভেদ-ভাৱে ৰমানন্দৰ মুকলি মনত ঠাই পোৱা নাই।

হৰিবৰ বিপ্ৰ : বংশীগোপালৰ পিতামহ হৰিবৰ বিপ্ৰ (বৰদোহাৰ ওচৰৰ?) ব্যাঘ্ৰপিণ্ডা গাঁৱৰ গ্ৰামেশ্বৰ (ভূঞা) আৰু সকলো পণ্ডিতৰ অগ্ৰগণী। তেওঁৰ যেনেকৈ এফালে হাতী-ঘোঁৰা আদি অশেষ সম্পত্তি, আনফালে তেনেকৈ তেওঁ ‘ভাৰত পুৰাণ পদ কৰিছা বিস্তৰ’। হৰিবৰ বিপ্ৰৰ ভণিতা থকা দুখন পদ-পুথি আছে—জৈমিনীয় অশ্বমেধপৰ্ব মহাভাৰতৰপৰা লিখা ‘বৰ্দ্ধবাহনৰ যুদ্ধ’ আৰু ৰামায়ণৰপৰা গ্ৰথিত ‘লৱ-কুশৰ যুদ্ধ’। শিৱনাথ ভট্টাচাৰ্যৰ দ্বাৰা প্ৰকাশিত ‘বৰ্দ্ধবাহ-পৰ্ব’ত বিপ্ৰ হৰিবৰ বুলি ছপা হ’লেও পুথিখনৰ ৰচকৰ প্ৰকৃত নাম হৰিবৰ বিপ্ৰহে হ’ব লাগে। এই হৰিবৰ বিপ্ৰই গোপালৰ পিতামহ। এওঁ কামৰূপ-কমতাৰ ৰজা দুৰ্লভনাৰায়ণৰ সমসাময়িক।—

জয় জয় নৃপতি দুৰ্লভনাৰায়ণ ৰাজা

কামৰূপে ভৈল বীৰবৰ।

সপুত্ৰবান্ধবে নিতে সুখে ৰাজ কৰন্ত্ৰেক

জীৱন্তোক সহস্ৰ বৎসৰ॥

তাহান ৰাজ্যত থিত সাধুজন মনোনীত

অশ্বমেধ বিৰচিত সাৰ।

বিপ্ৰ হৰিবৰ কই গৌৰীৰ চৰণ সেই

পদবন্ধে কৰিলো প্ৰচাৰ॥১৯৯॥’

‘লৱ-কুশৰ যুদ্ধ’ বিষয়-বস্তুৰ ফালৰপৰা ‘বৰ্দ্ধবাহনৰ যুদ্ধ’ৰ লগত একে ধৰণৰ—

দুইখনিতে অশ্বমেধ যজ্ঞ-প্ৰসঙ্গত পিতৃ-কুলৰ লগত পুত্ৰৰ যুদ্ধৰ বৰ্ণনা দিয়া আছে।
'লৱ-কুশৰ যুদ্ধ'ৰ এঠাইত এই তুলনাৰ ইঙ্গিতো দিয়া আছে।—

জয় মুনি বদতি সুনীয়ো জগ্নিজয়;

ৰামঠেৰ বাপুতৰ এহি যুদ্ধচয় ॥

ৰামক জিনিল জেন লৱ কুস সৰে।

অৰ্জুনক জিনিলেক মণিপুৰধৰে ॥১ ॥'

কামৰূপ অনুসন্ধান সমিতিত সংৰক্ষিত, কেশৱকান্তসিংহ যুৱৰাজৰ পত্নী ৰাণী
মাহিন্দ্ৰী দেৱীৰপৰা পোৱা, বিতোপনকৈ চিত্ৰিত 'লৱ-কুশৰ যুদ্ধ' পুথিখনি অসম্পূৰ্ণ।
তাৰ ভিতৰত হৰিবৰ বিপ্ৰ নামটোৰ বাহিৰে কবিৰ আন পৰিচয় নাই। এই পুথিত
প্ৰাক্শব্দৰী যুগৰ বিশেষ বৈয়াকৰণিক ৰূপ 'ইব'-যুক্ত অতীত।^১ ব্যৱহৃত হৈছে।—

সিখিবাৰ সৰচয় সাফলিবো ৰণে। ২৭১

সনাইবাৰ সৰে তাৰ মাথা নিলা কাটি ॥৩০২

ইয়াৰপৰা 'লৱ-কুশৰ যুদ্ধ' প্ৰাক্-শব্দৰী ৰচনা বুলি, আৰু সেই পুথি 'বৰ্দ্ধন্বাহনৰ
যুদ্ধ'ৰ কবি একেজন হৰিবৰ বিপ্ৰ বুলি অনুমান কৰিব পৰা যায়। তেওঁৰ ৰচিত
'পুৰাণ পদ'ৰ বিষয়ে অৱশ্যে একো জনা নাযায়।

গোপালৰ জন্ম; ৰাজ্যকাল : হৰিবৰ আচাৰ্যৰ মাজু পুত্ৰৰ নাম ধৰ্ম্মাই,
ধৰ্ম্মাই, বলভদ্ৰ বা বলদেৱ। "আচাৰ্য"(?) হিছাপে এওঁৰ বহুতো "শিষ্য" আছিল।
চুক্ৰেনমুং গড়গঞা ৰজাৰ দিনত ১৪৬৮-৬৯ শকত নৰনাৰায়ণৰ কোচ সৈন্যই
চিলাৰায়ৰ সেনাপতিত্বত সোণকোষ, টেমনি, ৰৌটা, বাৰদলাইদি আগ বাঢ়ি অসম
ৰাজ্য আক্ৰমণ কৰে। চিলাৰায় বৰ পৰাক্ৰমেৰে ব্ৰহ্মপুত্ৰৰ উত্তৰ পাৰৰ তামোলবাৰী
পৰ্য্যন্ত পায়গৈ। পিছলা নৈৰ পাৰৰ গড় যুদ্ধত কোচ সেনা আহোমৰ হাতত পৰাস্ত
হৈ ছেদেলি-ভেদেলি হৈ পলায়। এনে সময়তে শব্দৰদেৱ আদিয়ে আহোম ৰাজ্য
এৰি কামৰূপলৈ গতি কৰে।^২ এই সময়তে বৰদোৱা টেমনিৰ ভূঞা আৰু ভূঞাৰ
অধীনৰ লোকক ৰজাই উজনিৰ নানা ঠাইলৈ তুলি নিয়ে। বলভদ্ৰও প্ৰায় সৰ্বস্বান্ত
হৈ ভাৰ্যা যমুনাদেৱীৰে এই আপাহতে উত্তৰ লখীমপুৰৰ (ধুৱাহাটাৰ ওচৰৰ?)

১৮ কামৰূপ অনুসন্ধান সমিতিৰ সীটিপতীয়া পুথি।

২১ Dr. B. Kakati : Assamese— Its Formation and Development, pp 24, 79^২

৩১ যথেষ্ট নেওগ-লিখিত 'ঐতীহাসিকদেৱ', ৪২ ছোৱা চাওক।

জালীপুৰ নামে ব্ৰাহ্মপুত্ৰৰ পাৰৰ এডোখৰ ঠাইত ব'লগৈ। তাতে ১৪৭০ শকত ফাগুনী পূৰ্ণিমাৰ দিনা বৃহস্পতিবাৰে যমুনাৰ গৰ্ভত গোপালৰ জন্ম হয়। জন্মৰ দুমাহৰ পাছতে গোপালে পিতাকক আৰু তাৰো কিছু দিন নিছত মাতৃদেৱীক হেৰুৱায়, আৰু বায়েকৰ বন্ধুত থাকি ডাঙৰ-দীঘল হয়। অসমীয়া জন-বিশ্বাসমতে বৰখেকেৰা আৰু কুঁৱেলতাৰ ফুল আৰু মেকুৰীৰ শিং দেখা পালে মানুহৰ বাজ-সম্পদ মিলে। গোপালেও সৰুতে গৰু চৰাই ফুৰোঁতে সেইবিলাক দেখা পাইছিল; যায়েকে পাছে কিবা অমঙ্গল হয় বুলি ভায়েকৰ গাত ঔষধ ৰখি বন্ধা-মন্ত্ৰ ৰাজি দিছিল। দুখীৰ দুখী অবস্থাবে গোপালে এজন ব্ৰাহ্মণৰ ওচৰত পঢ়ি গীতা পৰ্য্যন্ত শিক্ষা লাভ কৰে।

শঙ্কৰদেৱেৰে সাক্ষাৎকাৰ : ধন নিদিলে বিয়া কৰিবলৈ বামুণৰ ছোৱালী নাপায়; সেই কাৰণে ধন ঘটিবলৈ গোপালে নাৰেবে বেপাৰ কৰি ফুৰা কেইজনমান মুদৈৰ নাৱত উঠি ভটীয়াই যায়। লক্ষ্মীনাথ বেজবৰুৱাৰ মতে ধুৱাহাটৰ এই মুদৈসকলে উজ্জনিত ভক্তি-ধৰ্ম প্ৰচাৰৰ অৰ্থে এজন বিশিষ্ট ভক্ত বিচাৰি পাটবাউসীত থকা শঙ্কৰদেৱৰ কাৰ চাপে।^১ সেই ছলতে শঙ্কৰ আৰু গোপাল দুয়ো দুইৰো প্ৰতি বৰকৈ আকৃষ্ট হয়। শঙ্কৰৰ লগতে থাকিবলৈ ইচ্ছা কৰাতো মুদৈসকলে গোপালক ঘৰলৈ ঘূৰাই লৈ যায়। গুৰুজনে গোপালক উপদেশ দিলে পাছত ধৰ্ম ল'বলৈ। কথা-গুৰুচৰিতত আছে, ৰামৰাম, মাধৱদেৱ, নাৰায়ণ ঠাকুৰ আদি ভক্তসকলে শঙ্কৰদেৱক ভক্তি-ধৰ্মৰ ভবিষ্যন্তৰ কথা সোধাত তেওঁ কৈছিল, “বোলে মোৰ বৰাপোত : দুই নাতিত : আবাসৰৰ আজ্ঞা দহ বাহুজনেও ধৰিব : জ্ঞানশিক্ষাবোধ লৈ অনেক ভৰিব তৰাব : বোলে বৰাপো আৰু পূব দেশৰতে দুই ব্ৰাহ্মণ আমাৰ পাচে আহিব : জানু পৰাই জ্ঞান কৰা : আশ্ৰম নিৰাশ্ৰম ভাগৱতি ধৰ্ম প্ৰবৰ্ত্তাই জিব নিস্তাৰিব : আৰু বেলগাছে ধুৱাহাটত মদনগোপাল থৈ আহিচো কে দিবা তানে আজ্ঞা লৈ অনেক সাধা বাঢ়িব ॥”^২ ইয়াত বংশীগোপালৰ কথাকে কোৱা হৈছে।

বংশীগোপালৰ সম্প্ৰদায়-লাভ : নিজ দেশলৈ ঘূৰিলেও গোপালৰ মন-

১। ‘শ্ৰীশঙ্কৰদেৱ আৰু শ্ৰীমাধৱদেৱ’, পৃষ্ঠা ১১২-১৬। বৰ্তমান চৰিত্তত শঙ্কৰদেৱক ‘বদন্তা প্ৰাম’ত দেখা বুলি লিখিছে। “সন্ত সম্প্ৰদায় কথা”তহে আকৌ ক্ষেত্ৰজোৰত (ধুৱাহাট) এই সাক্ষাৎ হয়। দুইটা উক্তি সত্য নহয়।

২। ‘কথা-গুৰুচৰিত’ সাঁচিপতীয়া পৃষ্ঠা, পাত ৬৩ ৰ।

চিন্তা সকলো শঙ্কৰৰ লগতে থাকি গ'ল। বাই-ভিনিহি আৰু বন্ধু-বান্ধৱক কৈ বিয়াৰ
 প্ৰস্তাৱৰপৰা নিষ্ফ্ৰুতি লাভ কৰি তেওঁ কিছু দিন ৰামদাস নামে বৈষ্ণৱৰ (মাধৱদেৱৰ
 বৈন্যয়েক ৰামদাস নহয়) সঙ্গ লৈ হৰি-কথা চৰ্চি থাকিল। ৰামদাস তাৰপৰা আন
 ঠাইলৈ গ'লত তেওঁ বাঁহী বজাই নাম গাই ফুৰে; তেতিয়াৰপৰাই গোপালৰ নাম
 বংশীগোপাল হয়। এই সময়ত “বৌধ”সকলে তেওঁক বৰ আত্মকাল কৰে।
 বংশীগোপালে শৰীৰক কষ্ট দি ভক্তি-ভাব সজাগ ৰাখিবৰ যত্ন কৰিছিল। কেতিয়াবা
 গাঁত খানি তাত সোমাই নাম লৈ আছিল; তেনে কৰোঁতে মিহিমি বামুণে চাউল-
 পাত দি তেওঁৰ যতন লৈছিল। তেতিয়াও ভক্তি-ধৰ্মৰ ঘাই ধলে স্পৰ্শ নকৰা
 অসম অঞ্চলত প্ৰবৃত্তিৰ দাস, অন্ন-যোনিৰ বিচাৰ নথকা ব্যভিচাৰী “ভকত” দেখি-
 শুনি বংশীগোপালে পছিমৰ মহন্তসকলৰ সঙ্গলৈ যাবলৈ বাঞ্ছা কৰে আৰু লুইতৰ
 চাঙিনী ঘাটত ভাটীমুৰা মুদৈ নাৱত উঠি বৰপেটাৰ মাধৱদেৱৰ থানত উপস্থিত
 হ'লগৈ, আৰু জনালে, সেই থান আৰু দামোদৰৰ সঙ্গলৈকে তেওঁ আহিছে।
 “শ্ৰীভগৱত শাস্ত্ৰ শঙ্কৰৰো মত”— ইয়াকে গ্ৰহণ কৰাই তেওঁৰ উদ্দেশ্য। মাধৱে
 থান-মান দি বংশীগোপালক ৰাখিলে। কিছু দিনৰ পিছত তেওঁ তাৰপৰা দামোদৰৰ
 সঙ্গলৈ গ'ল আৰু সম্ভৱ সম্প্ৰদায়, শৰণ-ভঞ্জন ভক্তি প্ৰাৰ্থনা কৰাত দামোদৰদেৱে
 ক'লে, “ওৰেৰা বাসুদেৱ নামে সন্ত, তাণ্ডে হন্তে কৃষ্ণ দেৱ বুলি জানিলো। ভক্তিৰ
 ক্ৰম নজানিলো। আবে শ্ৰীশঙ্কৰ হন্তে আত্মা পায়। ভাগৱত-মত শৰণ-ভঞ্জন ভক্তি
 জানিলো। মালা-মন্ত্ৰকো মোক দিলা। এতেকে মোৰ শুক শঙ্কৰে জানিবা। তোমাক
 দৃঢ় কৰি কহিলো। তুমিও শ্ৰীশঙ্কৰমত শ্ৰৱণ-কীৰ্ত্তন কৰা।”^১ শ্ৰীশঙ্কৰৰ লগত
 দামোদৰৰ কোনো ভেদ নাই; শ্ৰীশঙ্কৰে “মোৰ দামোদৰ” বুলিহে দামোদৰদেৱৰ
 কথা কৈছিল। এতিয়া, দামোদৰে গোপালক শৰণ-ভঞ্জন ভক্তি “শঙ্কৰ-মত প্ৰমাণি
 কহিলা।” ইয়াৰ পাছত গোপাল মাধৱৰ থানত সাত বছৰ থাকি শ্ৰীশঙ্কৰৰ ধৰ্ম-
 নীতি-বিষয়ক শিক্ষা লাভ কৰে আৰু লোকসকলে কিভাবে শঙ্কৰৰ অনন্যশৰণ
 ধৰ্ম গ্ৰহণ কৰিছিল তাকো মাধৱৰ মুখে শুনি ল'লে। তেওঁৰ জীৱনৰ লগত মাধৱ
 আৰু দামোদৰৰ নাম জড়িত হ'ল।

ইহ পৰলোকে মোৰ দেৱ দামোদৰ শুক

জানিবাহা সকলে ভকত।

বিচাৰ যুগুতি কথা কহে আমি যথা তথা

তাক পাইলো আভা মাধৱত ॥ ৮৫০

অসম ৰাজ্যত একশৰবীয়া সন্ত-সম্প্ৰদায়ৰ প্ৰসাৰ : অসম ৰাজ্যত ধৰ্ম প্ৰচাৰৰ উদ্দেশ্যে এজন উপযুক্ত লোক পঠিয়াবলৈ পূৰ্বতে গুৰুজনে যে কৈছিল, তাকে সুঁৱৰি মাধৱদেৱে দামোদৰদেৱেৰে আলোচনা কৰি গোপালদেৱক উজনি লৈ যাবলৈ আজ্ঞা কৰে। উজনি দেশত পোৱা মনোকষ্ট সুঁৱৰি কিন্তু গোপাল কিছু দিন টলকা মাৰি থাকিল। মাধৱে বাৰে বাৰে কথাটো কৈ থকাত গোপালে অগত্যা অসমলৈ যাত্ৰা কৰিলে। কিন্তু বৌধৰ উপদ্রৱত পুনৰ বৰপেটালৈ ঘূৰিল। ইফালে পিছে উজনিৰ ভূঞাসকলে ধৰ্ম দিওঁতা গুৰু বিচাৰি মাধৱদেৱৰ কাৰলৈ খেদা পঠালে। সিমানতো গোপাল শ্ৰীক্ষেত্ৰলৈ যাওঁ বুলিহে ওলাল। কিছু দূৰ যোৱাৰ পাছত বাটতে অসুখ হ'ল আৰু স্বপ্নত জগন্নাথেও তেওঁক অসম দেশলৈ গৈ ধৰ্ম প্ৰৱৰ্তাই থাকিবলৈ আদেশ কৰিলে।—

দামোদৰ মাধৱ প্ৰমুখ্যে বৈষ্ণৱৰ।

আজ্ঞা যি শুনিলা সিটো মোহোৰ মনৰ॥২০৪

গোপাল ঘূৰি আহি পোনতে দামোদৰৰ সত্ৰতে সোমাল। দামোদৰ গুৰুৱে ক'লে,

কৃষ্ণ ইচ্ছাত আমি মাধৱে সহিতে।

যিখানি বুলিছো তাক লাগয় কৰিতে॥২২০

মাধৱ দাসৰে মোৰে নাহি কিছু ভেদ।

মাধৱেও গোপালক পাই কিছু আনন্দ লাভ কৰিলে আৰু এইবাৰ যদুমণি নামে আন এজন ব্ৰাহ্মণ ভক্তকো লগত দি গোপালক পুনৰ অসমলৈ পঠালে মহাশুদ্ধ শব্দৰ “মহাপুৰুষ ধৰ্ম লোকত দেখাই” মিলা-প্ৰীতিৰে থাকিবলৈ।

অসম দেশত যদুমণিদেৱে আধলিয়া গাঁৱত সত্ৰ পাতিলে; বংশীগোপালে পোনতে নানা ঠাইত ঘূৰি (উত্তৰ লখীমপুৰৰ?) কাঁহীকুছি গাঁৱত সত্ৰ পাতি ব'ল। ভূঞাসকলে আদৰ-সাদৰ কৰি ধন দি মাটি কিনি, পুখুৰী খানি, ঘৰ-বাৰী কৰি দিলে। বৌধসকলে তেওঁত শৰণ ল'বলৈ যোৱা মানুহক হাক দি ৰাখিব নোৱাৰি তেওঁলোকৰ লগৰীয়া এক কপটি ব্ৰাহ্মণেৰে যোগ হৈ গোপালক বিহ খুৱাই আৰু খুঁচি-কাটি মাৰিবলৈ চেষ্টা কৰিছিল। তাকে শুনি বৰদলৈ, ডামুলী দলৈ আদি বাৰভূঞাসকলে কলাবাৰী গাঁৱত সত্ৰ সজাই তেওঁক আড়ম্বৰেৰে তাতে থাপিলোঁগৈ। ভাগৱত-চৰ্চা, পদ-পাঠ, গীত-গান, ওজা-পালিৰে গোপালে ভক্তি-

ধৰ্ম মনোমোহা কৰি তুলিলে। তেতিয়া বৌধসকলেও তেওঁত শৰণ ল'লেহি, দুখী-
দৰিদ্ৰবেপৰা বৰুৱা-পণ্ডিতলৈকে সকলো আকৃষ্ট হ'ল।

ডেবেৰাপাৰ সত্ৰ ; আহোম বিষয়াৰ সহায় : কলাবাৰীত ডফলাৰ ভয়
দেখি শ্রীমন্ত গোপালে লুইতৰ কোষ চাই ডেবেৰাপাৰত সত্ৰ-শাল পাতে। এই
কাৰ্য্যত ভঁৰালী গোহাঁই আৰু সন্দৰ (সোন্দৰ) গোহাঁই নামে দুজন আহোম বিষয়াই
সহায় কৰিছিল। খোৱাৰজাৰ দিনত ১৪৮৫ শকত চিলাৰায়ৰ যুদ্ধত আহোম সৈন্য
পৰাজিত হোৱাত এই সোন্দৰ বা আপচু গোহাঁই আন কেইজনমানেৰে
কোচবেহাৰলৈ গুলকাপে যাব লগা হৈছিল। ১৫২৪ শকত প্ৰতাপসিংহ ৰজা হোৱাৰ
পিছত এওঁলোকক নৰনাৰায়ণে মুক্তি দিয়ে। এইজনা ৰজাৰ দিনত হোৱা কছাৰী-
যুদ্ধত সোন্দৰ গোহাঁই সততে নিযুক্ত হৈছিল। ১৫৩৭ শকত সাতগাঁৱত কছাৰীয়ে
এওঁক শেলেৰে খুঁচি মাৰে। ১৫৩৫ শকৰ ফাগুন মাহত প্ৰতাপসিংহ বুঢ়া ৰজাৰ
আজ্ঞাৰে লাকুৰ বৰপাতৰ আৰু ভঁৰালী গোহাঁই ডফলাৰ লগত যুঁজিবলৈ যায়।
ডফলাই বহুত ৰণুৱা কাটিলত দুইকো ঘঁহকি আহিবলৈ কোৱা হ'ল। এই সময়তে
১৫৩৫-৩৭ শকমানত ডেবেৰাপাৰ সত্ৰ পতা হয় বুলি ধৰিব পাৰি। ১৫৫৬ শকত
ৰূপ এচক, সোণ এচক দি বুঢ়াৰজাক বৰা উস্তৰকোলৰ বাৰভূঞাসকলক ভাঙি
দক্ষিণ কোলত পতা হয় আৰু ডফলাগড় বন্ধাই ডফলাৰ পাল-সেৱাৰ নিয়ম বিহা
হয়। সেই বছৰতে ভঁৰালী গোহাঁইৰ পুতেকহঁতে ৰাইজৰ জাত-কুল মৰা
অভিযোগত তেওঁক পুত্ৰ সমৰিতে বধ কৰিবলৈ বুঢ়াৰজাই আদেশ দিয়ে।^১

হেঙুলীয়া যদুমণি আৰু ভূঞা-পো অনিৰুদ্ধ : বৰ্তমানখনি চৰিতত আছে,
হেঙুলীয়া যদুমণিয়ে গীত-মাত আৰু ভূঞা-পো অনিৰুদ্ধই প্ৰসঙ্গৰ পদ গাই
গোপালৰ কলাবাৰী সত্ৰতে আছিল। সকলো ডেবেৰাপাৰলৈ যোৱাৰ পিছত
দুয়োজনে একাদশীত মাছে-ভাতে খোৱা বুলি আৰু “আৰু পুনু কিবা বৌধবাদ
ৰড়ে” বুলি গোপালদেৱে দুইকো ত্যাগ কৰে। এই কথাৰ প্ৰমাণ আমি আন
পুথিৰপৰা পোৱা নাই। মায়ামৰীয়াসকলৰ আদি-গুৰু অনিৰুদ্ধৰ চৰিতত তেওঁ
বংশীগোপালৰ সত্ৰত থকা কথাৰ ফুটকে নাই। চতুৰ্ভুজ কায়স্থ-ৰচিত যদুমণি-
ৰমানন্দ চৰিতমতে যদুমণি কিছু দিন ডেবেৰাপাৰত আছিল; তেওঁ এতোলা সোণ

১। ‘অসম বুৰঞ্জী’, অসম বুৰঞ্জী আৰু পুৰাতত্ত্ব বিভাগ (১৯৪৫), ৯৬, ৯৯, ১৪৭, ১৫০ ছে.;
কাশীনাথ তামূলী ফুকন, ‘আসাম বুৰঞ্জী’, পিঠি ৩২।

দি জগন্নাথৰ পাণ্ডাৰপৰা গোবিন্দ ঠাকুৰৰ মূৰ্তি আনি বংশীগোপালক দিৱে; আৰু গোপালে পূৰ্বতে মাধৱদেৱৰ ওচৰত লগোৱা একেবি দূষণৰ বাবে (বেজবৰুৱাই উল্লেখ কৰাযতে মাধৱদেৱক উজনিৰে নিবলৈ নাও নপঠোৱাৰ দূষণসেকি, চৰিত্তত কোৱা হোৱা নাই।) তেওঁ বদুমণিৰ হতুৱাই ঠাকুৰ আতা আদি পছিমৰ ভক্ত-সমাজৰ ক্ষমা মগাই নিয়ে। এই আপাহতে বদুমণিয়ে “কথাৰ সাগৰ” ভৱানীপুৰীয়া গোপাল আতাক লগ পাই তেওঁৰ ভক্ত-চৰ্চাৰ দ্বাৰা বিশেষভাৱে প্ৰভাৱাৱিত হয়। তেওঁ পুনৰ বংশীগোপালৰ সত্ৰলৈ গ’লত দুইবোৰ মাজত ‘কৃপা’ আৰু ‘পূৰ্ণাৰ্থ’ৰ ভিতৰত কোনটি শ্ৰেয়ঃ, এই লৈয়ে তৰ্ক-বাদ হয়। ইমানতে বদুমণিয়ে বংশীগোপালৰ সত্ৰ এৰি ভৱানীপুৰীয়া গোপালক বিচাৰি ওলায়।’

জয়মুকুন্দ মহন্ত, অনন্ত মহাজন, বংশীগোপালদেৱ : বুৰঞ্জীত আছে, বুঢ়াবজাৰ দিনত “মুকুন্দ গোহাঞিএ বিধি এৰি নাম গাই লগুণ দিয়াই বিয়া কৰাই ফুৰিছিল। পাছে মহা দেৱে বোলে, —‘বিধি এৰিবে প্ৰবৰ্তে মোক মহিমা দেখাওক।’ এই বুলি বন্দী কৰি থৈছিল। একো মহিমা নাপালত দায় ধৰি মুকুন্দ গোহাঞিক মাৰিলে।”^১ বৰ্তমান চৰিত্তখনিত বংশীগোপালৰ শঙ্কৰী পছৰ বাহিৰে সমসাময়িক আন দুটি ‘পছ’ৰ কথা আছে। বুৰঞ্জীত উল্লিখিত মুকুন্দ গোহাঁয়েই চৰিত্তৰ জয় মুকুন্দ। এওঁৰ থান গৰাকামৰৰ গোবিন্দপুৰ। এওঁ ধৰ্ম-শাস্ত্ৰীয় বিবাহ-বীতি, ব্ৰাহ্মণৰ লগুণ, পুছবিগী-প্ৰতিষ্ঠা, সকলো খণ্ডন কৰি হৰিনামকে সাৰ কৰিছিল, অনন্ত মহাজনে শৌচ-স্নান ভোজনৰ আচাৰ-বিচাৰ এৰি ষোল নাম জপ কৰে। বংশীগোপলে নীতি-সদাচাৰে মঙ্গলময় নাম-ধৰ্মক প্ৰতিষ্ঠা লাভ কৰোৱালে।

মদনগোপাল আৰু গোবিন্দ ঠাকুৰ মূৰ্তি : শঙ্কৰদেৱে ধুৱাহাটত থাকোঁতে এবাৰ কৰলা বাঢ়ৈৰ হতুৱাই মদনগোপাল নামে এটি কাঠৰ মূৰ্তি গঢ়াইছিল। আৰু অসম ৰাজ্য এৰিবৰ সময়ত সেইটি বেলগছ এছুপিৰ ওপৰতে তুলি থৈছিল। সেই মূৰ্তিটি আৰু জগন্নাথক্ষেত্ৰৰপৰা দৌল-গোবিন্দৰ মূৰ্তি অনাই বংশীগোপালে ডেবেৰাপাৰত প্ৰতিষ্ঠা কৰে।

ৰাজ-নিগ্ৰহ : এনেতে বংশীগোপালৰ ডেবেৰাপাৰ, তেওঁৰ আজ্ঞাপৰ জয়হৰিদেৱৰ ধুৱাবোল আৰু জয়মুকুন্দৰ গোবিন্দপুৰ থানৰ ওপৰত ৰজাঘৰ

১। চতুৰ্ভুজ কায়স্থ, বদুমণি-বমানন্দ চৰিত, পৃষ্ঠা-৪-১৪ (হাতে লিখা)।

২। ‘অসম বুৰঞ্জী’ (১৯৪৫), ১৪৮ ছে।

বোম্ব-দৃষ্টি পৰিল। ১৫৩৭ শকত সাতগাঁৱত সোন্দৰ গোহাঁইক কছাৰীয়ে (চৰিতত যাক কিৰাত বোলা হৈছে) হত্যা কৰে। বণ-পলৰীয়া আহোম সেনাই গোবিন্দপুৰত আশ্ৰয় বিচাৰি নাগাই বজ্জাত লগালেগৈ, সোন্দৰ গোহাঁই বণত মৰা নাই, সত্ৰীয়া ডকতহে পলুৱাই লৈ ফুৰাইছে। বুঢ়া বজ্জাই ডুবন্তে তিনিওখন সত্ৰলৈ নাৱেৰে চেংধবা পঠালে। তিনিওখন সত্ৰ ভাঙি দিয়া হ'ল, বহুত ডকতক মৰা হ'ল, বহুতক বন্দী কৰি ৰাজধানীলৈ লৈ যোৱা হ'ল। বংশীগোপালো বন্দী হৈ গ'ল; কিন্তু বলভদ্ৰ আতা নামে এজনে নিজে বংশীগোপাল বুলি চিনাকি দি গুৰু হৈ মৰণক সাবাটি ল'লে। গোপালদেৱ কিছু দিন নগৰত থাকি পিছত বাৰখন ঠাইত বাৰখন “পলৰীয়া সত্ৰ” কৰি ঘূৰি ফুৰে। এবাৰ অসম ৰাজ্য এৰি কামৰূপলৈকে যাবলৈ ওলাইছিল; তাকে জানিবলৈ পাই কুমৰ গোহাঁয়ে (চুৰম্ফা কোঁৱৰ?) সলা-শিঙিৰি ফাটৰ চকিয়ালক সাৱধান কৰি দি গোপালদেৱক ৰাজ্যৰ ভিতৰতে ৰাখে।

মিশ্ৰ গোসাঁই, কুৰুৱাবাহী সত্ৰ, বংশীগোপালৰ বৈকুণ্ঠ প্ৰয়াণ : “পলৰীয়া সত্ৰ”বোৰৰ ভিতৰত ঘাই, সৌৰাগিত থকাতে ৰাম কন্দলি নামে এজন ভক্তই গোপালৰ হাতত নিজ পুত্ৰ হৰিচৰণক গতাই দিয়েহি। হৰিচৰণক নানা ঠাইত শিক্ষা দিয়াই ভাগৱত মিশ্ৰ নাম দিয়া হয়। খোবানুৰীৰ পলৰীয়া সত্ৰত থাকোঁতেই গোপাল গুৰুৱে এওঁক সত্ৰৰ অধিকাৰ পাতে আৰু কৰ্মহীৰ নাতি জয়হৰিকো তেওঁৰ লগতে থয়। কাঁহীকুছি, কলাবাৰী, ডেবেৰাপাৰ, এই তিনিখন ভাল সত্ৰ হ'লেও থাকিবৰ অনুপযুক্ত হোৱাত গোপালদেৱে জলপথ আৰু ৰাজপথে ঢুকি নোপোৱা অথচ দুফালে লুইতলৈ মুখ কৰা ঠাই চোৱাই ধনশিৰি নৈৰ ওচৰৰ লুইতৰ চাপৰিত কুৰুৱাবাহী নামে ঠাইত সত্ৰ থাপনা কৰে। এনেতে ১১৪ বছৰীয়া গোপালদেৱৰ ব'হাগমহীয়া ‘বায়ুকাই’ বা ৰক্ত-চাপ-বৃদ্ধি হৈ অসুখ হ'বলৈ ধৰে। চৰিতমতে সেই বছৰতে শাওণ মাহত আহোম ৰজাই লুইতৰ উত্তৰ কূলৰ মানুহ ভাঙি দক্ষিণত পাতে।^১ মঘ মাহত গোপালদেৱৰ বৈকুণ্ঠ-প্ৰয়াণ ঘটে।

ৰাজবোম্বত মিশ্ৰদেৱৰ মৃত্যু : বংশী গুৰুৰ মৃত্যুৰ পাছত মিশ্ৰ গোসাঁই, জয়হৰিদেৱ, বনমালীদেৱ কুৰুৱাবাহীতে থাকে। ‘অসম বুৰঞ্জী’ত আছে, বংশীগোপালক “মহা” দেৱেও স্বপ্ন দেখি বিচাৰ কৰি আনি কুৰুৱাবাহীত মঠ-

১। বংশীগোপালৰ জন্ম-শক ১৪৭০ আৰু চৰিতমতে তেওঁ ১১৪ বছৰ জীৱিত আছিল। বুৰঞ্জীমতে ১৫৫৬ শকত উত্তৰ কূলৰ মানুহ নি দক্ষিণ কূলত বহুৱা হয়। দুইটা উক্তি অমিল হৈ পৰিছে।

মণ্ডপ কৰি নিৰ্ভয় কৰি ধৰে। কতদিন থাকি বংশীগোপালে দেহ এবিলত মিশ্ৰ গোসাঞি সত্ৰৰ অধিকাৰ হ'ল। গোসাঞিও মহাৰাজাৰ পুত্ৰ দুজনাক ভকত কৰালে। সিবোৰেও ভকত হুই কুৰুৱাবাহীত ডাঙ্গৰকৈ সত্ৰ পাতি দিলে। পাচে কতোদিন থাকি সতাই মিশ্ৰ গোসাঞিৰ সত্ৰৰ ভকত আছিল। অভকতীয়া পাই সত্ৰৰপৰা খেদিলে। সি আহি ৰজাত গোচৰ দিলে, বোলে,—“পিডলৰ, সোণৰ পিকদান, ইয়াক ৰাজা হলেহে লব পাই। তাকে লৈ মিচিৰ বাপু ৰাজা হ'ল।” পাচে সতাইৰ কথাকে লৈ মহা “দেৱে মিশ্ৰ গোসাঞিক মাৰিলে।” এই সতাই, “সতাই নৰকী”, “কথা সতাই” বা সতানন্দই হেনো মিশ্ৰদেৱৰ কন্যা কনকাৱতীক বিয়া কৰিবলৈ ইচ্ছা কৰিছিল; কিন্তু গোসাঁয়ে বিয়া নিদিয়াত আৰু গোসাঁইৰ ভকত ৰজায়ে নিন্দা কৰা বাবে, সতায়ৈ বুঢ়াৰজাক সত্ৰৰ বিৰুদ্ধে কয়গৈ। এই চৰিতমতে কুৰুৱাবাহীৰ ফাগুয়াত্ৰাৰ দৌলৰ ওপৰত লগোৱা মগৰ আৰু গোসাঁইক বিচা ম'ৰাপাখিৰ কথাকে “অস্তানী”য়ে ৰজা খিতাপৰ দোলা-মাৰি আৰু মুকুটৰ পাখি বুলি ৰজাৰ আগত কয়। পৰীক্ষিৎ বৰুৱাই মগৰ-ম'ৰাপাখি নি ৰজাৰ আগত দিলে। ১৫৬৬ শকৰ জ্যৈষ্ঠত কুৰুৱাবাহী সত্ৰ ভাঙি পেলোৱা হয়। মিশ্ৰদেৱ পলাই ফুৰোঁতে দেৱগাৱঁৰপৰা তেওঁক পত্নী আৰু কেঁচুৱা পুত্ৰ ৰামকৃষ্ণ সমন্বিতে পৰীক্ষিৎ বৰুৱাই ধৰি নিয়ে। শোধ নৌ হওঁতেই নৰিয়া পৰি মিশ্ৰদেৱৰ মৃত্যু হয় আঘোণমহীয়া। ‘সন্ত-সম্প্ৰদা কথা’মতে তেওঁৰ “বন্দীশালত প্ৰাণ গৈলা”।

জয়হৰিদেৱৰ ৰাজ-অনুগ্ৰহ লাভ : লড়ি গোসাঁই জয়হৰিদেৱে ৰামকৃষ্ণ আৰু মিশ্ৰ-পত্নীক লৈ লুকাই ফুৰিছিল। এনেতে ৰাজৰোষ শাম কটা যেন দেখা গ'ল আৰু ১৫৭১ শকৰ ভাদত প্ৰতাপসিংহ স্বৰ্গদেৱ ঢুকাল। তেওঁৰ বৰপুত্ৰ চুৰমফা ৰজা হৈ কুৰুৱাবাহী সত্ৰ পুনৰ্গতিষ্ঠা কৰিলে। ডাঙৰীয়াসকলে এওঁক ভাঙি ভায়েক চুতিংফাক ৰজা পাতিলে, তেওঁকো শুচাই পুতেক জয়ধ্বজক ৰাজপাটত তুলিলে। এইজনা ৰজাই মিশ্ৰ গোসাঁইৰ পুতেকত শৰণ লৈ নতুন সত্ৰ পাতি দিবলৈ ওলোৱাত সত্ৰৰ পাঠক নিৰঞ্জন বাপুহে আগ বাঢ়ি গ'ল। ইফালে জয়হৰিদেৱেও মৃত্যুৰ সময় (ফাগুন, শুক্লা অষ্টমী) অহা দেখি ঘৰৰ ল'ৰা লক্ষ্মীনাৰায়ণ (পৰমাইৰ পৰিনাতি) আৰু ৰামকৃষ্ণক সত্ৰ নিদি নিৰঞ্জনকে কুৰুৱাবাহীৰ ভাৰ দিলে। ‘সন্ত-সম্প্ৰদা কথা’মতে জয়হৰিয়ে দুইটি শিশুকৈ পাঠকদেউৰ কোলাত দি ক'লে, “জানা পাঠক আতা, তোমাক দুই ডেকা সমন্বিতে সত্ৰসভা দিলো। তুমি পঢ়াই শুনাই ডাঙ্গৰ কৰি অধিকাৰী পাতিবা। তুমি ভক্তৰূপে থাকিবা।”

আউনীআটি সত্ৰ : জয়ধ্বজ ৰজাই গালপোৰা ঘাটত যজ্ঞ কৰাওঁতে গোবিন্দ

মূৰ্ত্তিয়ে সৈতে নিৰঞ্জন পাঠকক নিয়ায় আৰু তেওঁতে শৰণ লৈ ১৫৭৬ শকত ভূমি-জমি, দেউৰী-ভাগতী, যোগনীয়া-সমলীয়া দি মাজুলীত আউনী পাণৰ আটি কাটি গোবিন্দ ঠাকুৰে সৈতে আউনীআটি সত্ৰ পাতি দিয়ে। ইংৰাজী ২৪।৫।০৪ তাৰিখে (১৮২৭ শক, ১১ জ্যেষ্ঠ) আউনীআটিৰ সত্ৰাধিকাৰে এথুগ্ৰাফিৰ ছুপাৰিণ্টেণ্ডেণ্টলৈ পঠোৱা বিবৃতিমতে ১৫৭৬ শকত এই সত্ৰ প্ৰতিষ্ঠিত হয়। বুৰঞ্জীমতে সেই শকতেহে এইজনা বজা হয়।^১

বনমালীদেব দামোদৰৰ সত্ৰত; দক্ষিণপাট সত্ৰ : বনমালীৰ জন্ম ১৪৯৮ শকত কলাবাৰীত। ছবছৰ বয়সতে তেওঁ আনৰ মুখৰপৰা শুনি শাস্ত্ৰৰ টীকা-ব্যাখ্যা-পদ আওৰাব পাৰিছিল। তেতিয়াৰেপৰা তেওঁ বংশীগোপালৰ লগত থাকে। গোপালৰ মৃত্যুত তেওঁ বজা আৰু ভক্ত-সমাজৰ অনুমতি লৈ বেহাৰলৈ যায় আৰু দামোদৰদেবৰ বৈকুণ্ঠপুৰ সত্ৰত বলৰামদেব আৰু ৰাধানিদেউ পৰমানন্দৰ লগত বয়গৈ। তেওঁলোক দুজনৰ মৃত্যুত বনমালী সত্ৰৰ অধিকাৰ হ'ল। তাতে থাকি তেওঁ জগন্নাথৰপৰা যাদৱৰায় মূৰ্ত্তি কিনাই আনে আৰু প্ৰাণনাৰায়ণৰ বেহাৰ ত্যাগ কৰিবলৈ ঠিক কৰে। ইফালে অসমৰ জয়ধ্বজ বজায়ো তেওঁক মাতি পঠিয়ায়। জয়ধ্বজে তেওঁক পোনতে কলিয়াবৰৰ জখলাবন্ধাত, পাছত মাজুলী অঁহতগুৰিৰ জতকৰাত আৰু শেষত ব্ৰহ্মপুত্ৰৰ দক্ষিণে ৰাঙলী বাহৰত বৈকুণ্ঠপুৰ (দক্ষিণপাট) সত্ৰ পাতি বনমালীক বহুৱায়।^২

গড়মূৰ সত্ৰ : নিৰঞ্জন পাঠকে কুৰুৱাবাহীৰ গোবিন্দক নি ৰজাৰ মহানুগ্ৰহ লভি বৰখিতাপেৰে সত্ৰ পতা দেখি ৰামকৃষ্ণ আৰু লক্ষ্মীনাৰায়ণৰ মনত অসন্তোষ ওপজে। বিশেষতে বংশীগোপালেও মিশ্ৰদেৱক কৈ গৈছিল,

গোবিন্দ ঠাকুৰ মূৰ্ত্তি আৰো ভাগৱত।

মদনগোপাল সমে থাকে যিথানত ॥

সেহিসে আমাৰ সত্ৰ তাহাত থাকিবা।

‘সস্তা-সম্প্ৰদা কথা’মতে জয়ধ্বজে নিৰঞ্জনদেউক সত্ৰ পাতি দিয়াত “পাচে ৰাজাত কৈয়া লক্ষ্মীনাৰায়ণদেৱে একভাগ মূৰ্ত্তি, ভাগৱত, ভক্ত, আউনীআটিক আনিয়া মদনগোপাল সমে একফালে ৰামকৃষ্ণক দিলা। পাচে ভক্ত সমে আলোচনা কৰি

১। - শ্রীমহেশ্বৰ নেওগ, ‘শ্রীশ্রীশঙ্কৰদেব’, প্ৰস্তাৱনা। এখন আধাড়খৰীয়া বুৰঞ্জীমতে (বুঃ পৃঃ বিঃ, অনুলিপি) ১৫৭১ শকৰ ব'হাগৰ ন দিন বাওঁতেই জয়ধ্বজ বজা হয়।

২। - ‘শ্রীশ্রীশঙ্কৰদেব’, প্ৰস্তাৱনা।

ভয় দেখাই লক্ষ্মী গোসাঁইক খেদি তেওঁৰে আপোনাৰ নাতি কেশবদেৱক সত্ৰ দি দেহ এবিল। পাচে লক্ষ্মীনাৰায়ণ গোসাঁইৰ শাপক ভয়ে জয়ধ্বজ ৰাজা যাত্ৰী পঠাই জগন্নাথ হস্তে বংশীবদনক আনি গড়মূৰত সত্ৰ কৰি দিলা।” কুৰুৰাবাহী আৰু গড়মূৰৰ সত্ৰাধিকাৰে ১৯০৪ চনত ছৰকাৰক দাখিল কৰা বিবৃতিমতে জয়ধ্বজ ৰজাই দিব খোজা মাটি-পাইক-সত্ৰ গ্ৰহণ নকৰিলে। তেওঁৰ মৃত্যুত তেওঁৰ ভতিজাক জয়ৰামদেৱক শিৱসিংহ ৰজাই ত্ৰিশ হাজাৰ পুৰা নিছৰ মাটি আৰু বাৰ শ ঘৰ পাইক দি গড়মূৰত থাপনা কৰে।

বংশীগোপালে পতা মেধি : ‘সন্ত-সম্প্ৰদায়’ত আছে (১) বেলসিধীয়া নিত্যানন্দ বাপু, (২) চাৰিঙত ব’ৰাগী বাপু, (৩) দেৰগাঁৱত ভাৰতি বাপু, (৪) ঢাপকটাত বৰমুকুন্দ বাপু, (৫) জিয়ামৰাত লিখক জয়ৰাম বাপু, (৬) কলিয়াবৰত কৃষ্ণ শ্ৰবণি, (৭) কুৰুৰাকটাত নাৰায়ণ বাপু, (৮) শলগুৰিত বিষ্ণু বাপু, (৯) তিতামত গোৱিন্দ বাপু, (১০) বতাৰগঞা চতুৰ্ভুজ বাপু, (১১) দ্বাৰকায়াত কামদেউ বাপু, (১২) কলবৰীয়াত চিदानন্দ, (১৩) ঢাপলীয়া ভৱানন্দ, (১৪) পাতকটীয়া নিত্যানন্দ, (১৫) তুলহিজানত মনোহৰ, (১৬) ৰতনপুৰত পূৰ্ণানন্দ, (১৭) দিচৈত কৃষ্ণচৰণ, (১৮) মূৰীয়াত হৰি মিশ্ৰ, (১৯) তামোলবাৰীত লখন কৰুণা, (২০) কাঁড়ী গাঁৱত শ্ৰীধৰ ভাগতী, (২১) খৰঙিত কৃষ্ণানন্দ, (২২) বান্দৰখেলত নিৰঞ্জন, (২৩) ৰূপকলীয়াত বৰবাপু, (২৪) দিহাজাঙত সিঙাল মিশ্ৰ, (২৫) কেলিয়ালত মোহন বাপু, (২৬) মণিপুৰত দয়াল বাপু, (২৭) চিনাতলীয়া হৰিচৰণ, (২৮) লিঙ্গুৱাত হৰি বাপু, (২৯) ঢকুৱাখনাত অৰ্জুন দেউৰী, (৩০) কৰাইখোৱাত ককি বাপু, (৩১) কাঁহীকুচিত অনন্ত কন্দলি, (৩২) হৰি মিশ্ৰ, (৩৩) ৰাম মিশ্ৰ, (৩৪) গদাধৰ বাপু, (৩৫) গোৱিন্দ বাপু, (৩৬) গোপাল বাপু, (৩৭) কাকৈয়াল ৰামচৰণ বাপু, (৩৮) দিখৌমুখত ৰঘুপতি বাপু, (৩৯) কঁকিলা ধেমাজিত হৰিচৰণ বাপু আৰু সাতজন—“দেৱ গোপালে এই পঞ্চলিছ মেধি পাতিলা। এহি মেধিসব ঠাকুৰদেৱৰ আজ্ঞাৰ আসি অসম ৰাজ্যত সত্ৰ কৰিলা। সেইকালে দেৱগোপালে বৈষ্ণৱসকলক দেশে দেশে পাতিলা, যাতো, দেৱৰ একোভিত্তি ছলনা নাই।”

বংশীগোপালৰ ‘সম্প্ৰদা’—‘মহাপুৰুষৰ ধৰ্ম’ : বংশীগোপাল দামোদৰদেৱৰ শিষ্য আৰু তেওঁ মাধৱদেৱৰপৰা তত্ত্ব-বিচাৰ-কথা নিৰহ-নিপানীকৈ লাভ কৰিছিল। মাধৱৰ আজ্ঞাৰেই (দামোদৰৰো অনুজ্ঞা লৈ) আহোম ৰাজ্যলৈ তেওঁ শঙ্কৰী ধৰ্ম প্ৰচাৰৰ কাৰণে ওলায়। সেই সময়ত অসমীয়া বৈষ্ণৱ ধৰ্মক ‘মহাপুৰুষৰ ধৰ্ম’ বুলিহে জনা গৈছিল,—

বংশীগোপালে

মহাপুৰুষৰ ধৰ্ম্ম থাপিয়া লোকত।

দেহ এড়ি ৰহিলন্ত বৈকুণ্ঠ পুৰত ॥১৯

মাধৱে গোপাল-যদুমণিক কৈছে—

মহাপুৰুষৰ ধৰ্ম্ম লোকত দেখাই।

একে প্ৰীতি থাকিবাহা কালক গৰ্বাই ॥২৩৮

বংশীগোপালে মিশ্ৰদেৱক কৈছে—

মহাপুৰুষৰ ধৰ্ম্ম যেমন ৰহয়।

তেমনে প্ৰৱৰ্ত্তি সদা থাকিবে লাগয় ॥৯৩১

‘মহাপুৰুষ’ শব্দৰ অৰ্থ মহাপুৰুষ শব্দৰদেৱ বা পৰমপুৰুষ বাসুদেৱ কৃষ্ণ হ’ব পাৰে। এই দুটা অৰ্থতেই তাৰ প্ৰয়োগ দেখা যায়।

(১) দামোদৰদেৱে কৈছে—

পূৰ্বে মহাপুৰুষে কৰিলা দশকন্ধ।

কীৰ্ত্তন ভটিমা ছবি দুলড়ি সুছন্দ ॥

—ৰামৰায় দ্বিজ, গুৰুলীলা ৩৩৮

(২) পৰীক্ষিতৰ প্ৰতি শুকৰ উক্ত—

তদহং তেহুধিয়ামি মহাপৌৰুষিকো ভৱান্।

—শ্ৰীমদ্ভাগৱতম্ ২।১।৭

ভোমাত কহিবো সেহি শাস্ত্ৰ তুমি তাক শুনিবাৰ পাত্ৰ

মহাপুৰুষৰ সেৱক তুমি সম্প্ৰতি—নামঘোষা ৬৪৭

বৰ্ত্তমান চৰিতৰ ‘মহাপুৰুষৰ ধৰ্ম্ম’ শব্দৰী ধৰ্ম্মই। শব্দৰদেৱৰ ধৰ্ম্মৰ অৰ্থত অসমৰ সমস্ত বৈষ্ণৱ সম্প্ৰদায় ‘মহাপুৰুষীয়া’। কোনো লোকে দামোদৰদেৱৰ আজ্ঞাপৰ সত্ৰসমূহক এই মহাপুৰুষীয়াৰপৰা বেলেগ কৰি ‘দামোদৰীয়া’ বোলে; কিন্তু ই ঐতিহাসিক যুক্তি-বিকল্প আৰু ভেদ-ভাবৰপৰা ওপজা কথা। এনে সঙ্কীৰ্ণ বিচাৰেৰে চায়ো বংশীগোপালৰপৰা বঢ়া কুৰুৱাবাহী, আউনীআটি আৰু গড়মূৰক (বংশীগোপালৰ শিষ্য বনমালীয়ে বেহাৰত থকা দামোদৰৰ সত্ৰৰপৰা আহি পতা গুণে) ‘দামোদৰীয়া’ দক্ষিণপাটৰপৰা পৃথক ৰূপে ধৰা হয়। কিন্তু এইবোৰ কৃত্ৰিম ভেদ-ভাবক বংশীগোপালৰ উদাৰ সেৱক, চৰিতকাৰ ৰমানন্দ দ্বিজে প্ৰশ্ৰয় দিয়া নাই। তেওঁ শব্দৰ, মাধৱ, দামোদৰ, গোপালৰ কোনো পাৰ্থক্য দেখা নাই। দেৱ

দামোদৰ আৰু ‘শ্ৰীশঙ্কৰবো ভেদ নাই দুইহৃদয় ॥’ বংশীগোপালক দামোদৰে ‘এতেকে শঙ্কৰ মত প্ৰমাণি কহিলা ।’ মাধৱদেৱেও ‘অসম দেশৰ প্ৰজাৰ নিষ্ফল জীৱন’ সাৰ্থক কবিবৰ হকে ‘শ্ৰীমন্তশঙ্কৰ মত শ্ৰীভাগৱত’ প্ৰচাৰ কৰিবলৈহে গোপালদেৱক পঠাইছিল ।’ বংশীগোপালেও অন্তিমত “শঙ্কৰ-মাধৱ-দামোদৰ-প্ৰসাদৰ” কথাকেহে সুঁৱৰিছিল । পুৰুষোত্তম ঠাকুৰ, দামোদেৱ আৰু গোপালদেৱৰ অময়া প্ৰীতিৰ কথা এই চৰিতখনিয়ে মনোৰমকৈ বৰ্ণাইছে । দামোদৰে কেইবা ঠাইতো কৈছে, শঙ্কৰ-মাধৱেৰে তেওঁৰ ভেদ নাই । আই-গোসাঁনী আৰু ঠাকুৰে গোপালৰ আৰু সন্ত-সম্প্ৰদায়ৰ মঙ্গল কামনা কৰিয়ে উষুৰা চাউল আৰু আমিষ খোৱাৰ শিক্ষা দিয়ে । গোপালেও দামোদৰৰ সত্ৰ-শাল আৰু ঠাকুৰৰ থানলৈ প্ৰীতি-সন্দেশ পঠাই আছিল আৰু উত্তৰাধিকাৰী নিয়োগ আদি গুৰু বিষয়ত দুয়ো ঠাইৰপৰা অনুমোদন আনিছিল । গোপালৰ সম্প্ৰদায় শঙ্কৰী ‘সন্ত-সম্প্ৰদাই’ ।

অন্য-দেৱ-নিৰপেক্ষ একশৰণ : শঙ্কৰী ধৰ্মৰ মূল নাম “একশৰণ নাম-ধৰ্ম্য”—সেই ধৰ্ম্মত অন্য দেৱৰ ভজনা পৰিহাৰ কৰি একমাত্ৰ পৰমপুৰুষৰ মূৰ্ত্ত স্বৰূপ বাসুদেৱ কৃষ্ণত প্ৰেম-ভক্তি আৰোপ কৰি তেওঁৰ গুণ-কীৰ্ত্তি গাব লাগে । এই ধৰ্মৰ শিক্ষা গোপালে মাধৱৰপৰাই পাইছিল ।

অন্য দেৱ পৰিহৰি যিবা জনে যেন কৰি

ভকতি লভিলা যেনমত ॥১৬৫

গোপালে দেৱগাঁৱৰ শিৱ-মন্দিৰৰ বিগ্ৰহক “হৰি হৰ একে আত্মা মানিয়া মনতে” প্ৰেমত আলিঙ্গন কৰিছিল । ভৈৰৱী (ভৰলী) নদীৰ ওচৰৰ হলেশ্বৰ শিৱৰ সমুখত বনমালীদেৱেও নিজৰ “একশৰণ” বন্ধা কৰি—

হৰি বুদ্ধি কৰি তাঙ্ক কবিলন্ত সেৱ ।

নমো নমো লক্ষ্মীপতি ভগৱন্ত দেৱ ॥

—শ্ৰীশ্ৰীবনমালীদেৱ চৰিত্ৰ ৩০৪

বংশীগোপালৰ মৃত্যুৰ পাছত ভাগৱত মিশ্ৰায়ো ভক্তসকলক ইয়াকে উপদেশ দিছিল—

১। “পূৰ্ণ মাধৱে বোলয়—জ্ঞানা গুৰু, তুমি সেই দেশক ৰোৱা । সেই দেশ জঙ্ঘ-ভূমি, এতেকে গীতা-ভাগৱত-মত শঙ্কৰ-সম্প্ৰদা-ভক্তি লোকত প্ৰৱৰ্ত্তা ভেবে শঙ্কৰ-আজ্ঞা ৰয় ।”—সন্ত-সম্প্ৰদা কথা, পত্ৰ ৭ ।

গীতাৰ “মামেকং শৰণং ব্রজ” ই শঙ্কৰ, মাধৱ, দামোদৰ, ভট্টদেৱ, বংশীগোপালৰ আদৰ্শ। মাধৱে গোপালক অসম ৰাজ্যলৈ পঠাওঁতে তেওঁ আপত্তি কৰিছিল— “সিদেশে ধৰ্ম্মত ৰতি নাই, অন্ন-যোনি বিচাৰ নাই, অন্যদেৱ ভজন, জাতি অজাতি ভেদ নাই।” সেই অসম দেশতে একশৰণ ধৰ্ম প্ৰচাৰ কৰাৰ ভাৰ তেওঁ গ্ৰহণ কৰিলে জীৱৰ পবিত্ৰাণৰ হকে।

পুথি-পূজা : অসমৰ বৈষ্ণৱসকলে থাপনাত পুথি থৈ প্ৰায় বিগ্ৰহ হেন জ্ঞান কৰি সেৱা কৰে। বৰ্তমান চৰিতত দামোদৰে শালগ্ৰামৰ পৰিৱৰ্তে পুথি-পূজা কৰা কথা আছে। কোচবিহাৰত থাকোঁতে এদিনাখন দামোদৰৰপৰা পূজাৰ শালগ্ৰামটি এজনে খুজি নিলে।

পাছে দেৱ দামোদৰে

মণিকূট অভ্যন্তৰে

পুস্তকতে পূজা কৰিলেক ॥১২৩৮

সত্ৰ-সংগঠন, প্ৰসঙ্গ : চৈধ্য প্ৰসঙ্গ, সত্ৰীয়া বিষয় আৰু বিষয়াৰ শ্ৰেণী-বিভাগ শঙ্কদেৱৰ দিনতে হোৱা নাছিল। সত্ৰাধিকাৰ বাবৰ ধাৰণাটোও তেওঁৰ দিনত ওপজা নাছিল। শঙ্কৰো সত্ৰাধিকাৰ নহয়, মাধৱো নহয়। কীৰ্তন-ঘৰ, ভকতৰ বহা, হাটী আদি প্ৰথমৰেপৰা আছিল; কিন্তু মাধৱদেৱৰ হাতত সিৰোৰ প্ৰণালীৰূপ হৈ পৰে। দামোদৰদেৱেও একে সময়ত প্ৰসঙ্গ আৰু বিষয়াৰ নিয়ম কৰে। গোপালদেৱে কুৰুৱাবাহীত সত্ৰ পাতিবৰ সময়ত উত্তৰ-দক্ষিণা কৰি সাত-খুটলীয়া কীৰ্তন-ঘৰ সজাই পূবে আৰু পছিমে দুখন দুৱাৰ দিয়াইছিল; তাৰ চাৰিকাষে ভকতৰ বহা-হাটী আছিল। সত্ৰ-নিৰ্মাণত এই নিয়মেই চলে। চাৰিকাষে চাৰিহাটীৰ মাজত নামঘৰ আৰু মণিকূট। আউনীআটি সত্ৰৰ নামঘৰৰ উত্তৰে সত্ৰাধিকাৰ থকাৰ নিয়ম। সেই সত্ৰত এতিয়াও চৈধ্য প্ৰসঙ্গ চলি আছে। বিশেষ বিশেষ লোকৰ ওপৰত প্ৰসঙ্গৰ কোনো কোনো বিষয়ৰ দায়িত্ব থাকে। গোপালদেৱ কলাবাৰীত থাকোঁতে—

বন্ধাকৰ কম্পলিয়ে পঢ়ে ভাগৱত।

ভূঞা-পুত্ৰ অনিৰুদ্ধ পদৰ পাঠক ॥

হিঙ্গুলীয়া যদুমণি গীত লগায়।

জগন্নাথ সমে অষ্ট বৈষ্ণৱে ধৰয় ॥৩০১

মুৰাৰি বোজয় পদ পালি ছয়জন।

তিনি বেলা তিনি ওঝা নামৰ কীৰ্তন ॥

সত্ৰৰ বিভিন্ন শ্ৰেণীৰ বিষয়ৰ ভিতৰত কেইপ্ৰকাৰমানৰ নাম এই চৰিত্ৰত পোৱা যায়। গোপালদেৱে প্ৰসঙ্গৰ নিয়ম কৰি পাঁচজন ‘শ্ৰৱণি’ পাতে, এওঁলোকৰ কাম পদ-ভাগবত শ্ৰৱণ কৰা (পদ ৮০৯-১৩)। ‘উঁবাণী’ সকলক বংশীদেৱে চাউল, লোণ, তেল, খাব আদি বেহানি বখাৰ নিয়ম-শিক্ষা দিছিল (৮৭৩-৮৩)। মদনগোপাল মূৰ্তি আৰু গোবিন্দ ঠাকুৰৰ পূজাৰ ভাৰ ‘বৰদেউৰী’ৰ হাতত—

বৃহত দেৱৰী নাম শ্ৰীহৰি গোসাঞি।

তেহে পূজা কৰে নিতে সজাৰ মিলাই॥৫৩৫

‘পাঠকে’ পদ-পাঠ কৰে; নিবঞ্জনদেৱ পোনতে এনে পাঠক আছিল।

কুৰুৱাবাহী, আউনীআটি, দক্ষিণপাট, গড়মুৰ—এই চাৰি সত্ৰৰ প্ৰত্যেকৰ বিষয়-ববীয়া আজি-কালি এশ ডেৰশৰো ওপৰ হ’ব। তেওঁলোকক বৰমনীয়া, মাজুমনীয়া, সকমনীয়া—এই তিনি মানত শ্ৰেণীবদ্ধ কৰা হয়। বৰমনীয়াসকলক “সাত বৰমানভগীয়া” বোলে। বিষয়-ববীয়াসকলৰ নামৰপৰাই তেওঁলোকৰ বাৰ বুজিব পৰা হয়—বৰভাগতী (আউনীআটিৰ বাগীশ), দুবলীয়া-ভাগতী, বৰপাঠক, দুবলীয়া পাঠক, পাঠক, বৰশ্ৰৱণি, শ্ৰৱণি, বৰনামলগোৱা, দুবলীয়া নামলগোৱা, বৈৰাগী নামলগোৱা, সৰুনামলগোৱা, গায়ন, পালিগায়ন, বায়ন, পালিবায়েন, ওজা, পালি, আশীৰ্বদীয়, নামঘৰীয়া, চ’ৰামটীয়া, বৰদেউৰী (দক্ষিণপাটৰ বৰপূজাৰি), দুবলীয়া পূজাৰি, পূজাৰি, দেউৰী, সহস্ৰনামগোৱা, অঙ্গমলীয়া বা মলীয়াবৰা, চাউলউঁবাণী, ধনউঁবাণী, মিঠেউঁবাণী, ধনউঁবাণী (দক্ষিণপাটৰ বৰভাগতী), লোণউঁবাণী, বৰ আলখৰা (দক্ষিণপাটত সাধাৰণ বিষয়া, বাকী তিনি সত্ৰত গোসাঁইঘৰীয়া বিষয়া), বৰগুৰাকটা, পানীতোলা, নিশাফুৰা, ৰাজমেধি, পাঁচনি, হাটীমতা, ইত্যাদি, ইত্যাদি। ৰজাৰ ঘৰৰ লগত সম্বন্ধ ৰাখিবৰ বাবে বৰখাটনিয়াৰ, সৰুখাটনিয়াৰ আছিল। সত্ৰৰ বাহিৰৰ চহৰত ফুৰি বা থাকি সত্ৰৰ শিষ্যসকলৰ লগত সম্পৰ্ক ৰখা আৰু কৰ-কাটল তোলা আদি কামত ৰাজমেধি, বৰমেধি, কুৰুৱামেধি, মেধি, ৰাজপাঁচনি, পাঁচনি আদি বিষয়-ববীয়া থাকে।

ত্যাগৰ আদৰ্শ : গোপালদেৱ ভক্ত আৰু ভগৱন্তৰ হকে ত্যাগৰ এক জলন্ত আদৰ্শ। তেওঁৰ মহিমা-বিভূতি লোক-সমাজত জনাজাত হ’লত যেতিয়া জুমে-জুমে লোক আহিল শৰণ ল’বলৈ, তেতিয়া সম্পত্তিৰ বৃদ্ধি দেখি তাক তেওঁ বিপত্তি বুলিহে মানিছিল। সোণ-ৰূপ, তাম-কাঁহ, তামোল-চাউল, কল-কুঁহিয়াৰ আদি যত বস্তু আহিছিল, সকলোখিনি ভকতক দি এসম্বা মাথোন আৰৈ চাউলৰ ভাত খিউ দি ভোজন কৰিছিল; ভকতৰ সমাজত কঠত বহে; নিশাও টোপনি আহিলে নাম

ল'ৰ নোৱাৰিব বুলি দীঘে-পথালিয়ে দুহাত আঁঠুৰা তৰি হাতত মালা ধৰি মাটিত বা ঢকুৱাত বহি আছিল (৭৯-৮০ পিঠি)। এই কাঠোৰ নীতি-নিয়ম দেখি মানুহে ভক্তি নধৰিব বুলিয়ে পুৰুষোত্তম ঠাকুৰ আৰু শঙ্কৰপত্নী আই-গোসাঁনীয়ে তেওঁক আমিষ গ্ৰহণ কৰিবলৈ শিকায়। ঠাকুৰৰ কথামতে ভকতসকলে বৃদ্ধ গোপালদেৱক তুলা দি তলিচা এখনি কৰি শুবলৈ দিছিল; তাকো তেওঁ মহাদুখেৰেহে গ্ৰহণ কৰিছিল। সেইহে গোৱিন্দ দাসে লিখিছে, “হেন দেৱ গোপল সম সাধু পূৰ্বেও নাছিল, পাচক লাগিও নহৈব।”

বৌদ্ধবাদ : শ্রীমন্ত শঙ্কৰৰ পূৰ্বৰ আমাৰ দেশৰ অৱস্থা বৰ্ণাওঁতে ‘সন্ত-সম্প্ৰদাকথা’ত গোৱিন্দ দাসে কৈছে—“ই দেশত পূৰ্বে লোকসবে কাক হৰি বোলে, হৰিকথাও নজানিলে। অন্যদেৱদেৱীকে ভজিল; কতোসবে বৌদ্ধমতে প্ৰৱৰ্তিল।” শঙ্কৰ গুৰুৰ চৰিত আৰু তেওঁৰ ৰচনাত এই বৌদ্ধমতৰ কথা পাওঁ। তেওঁ ধুৱাহাঁট বেলগুৰিত থাকোঁতে দুটা বৌদ্ধমতীয়া টাটকীয়াই (বাজীকৰ) ভক্তসকলক আহ্বান কৰিছিল। কীৰ্তনত গুৰুজনে এই বৌদ্ধসকলৰ প্ৰতিয়ে কটাক্ষপাত কৰিছ :—কঙ্কিয়ে “সৱাকৈ মাৰিব বৌদ্ধগণ যত আছে।” মাধৱদেৱৰ নামঘোষাতো এওঁলোকৰ কদাচাৰৰ ওপৰত দূৰণিবপৰা দৃষ্টি নিক্ষেপ কৰা হৈছে। এই বৌদ্ধসকল হ’ল পিছৰ যুগৰ বৌদ্ধ পছৰপৰা বিগলিত হৈ ওলোৱা বামাচাৰসম্পন্ন বৌদ্ধ তান্ত্ৰিক। এওঁলোকেহে “বামানয় শাস্ত্ৰে মুহি আছা সৰ্ব্বজন”, বুদ্ধদেৱে নহয়। ৰাম সৰস্বতীৰ ‘ব্যাসাশ্ৰম’ কাব্যত বৌদ্ধ মতাবলম্বী কলিৰ ব্ৰাহ্মণৰ “বামানয় বিধি শাস্ত্ৰ” লৈ তৰ্কবাদ কৰা, “বৈষ্ণৱ বেশ” ধৰা, “গ্ৰাম্য গীত গোপ্য জ্ঞান বুলি” কোৱা, “তাম্ৰ কাংস্য দাক্ষম্য কতো মৃতিকাৰ” পুতলা লৈ টাটকীয়াৰ দৰে ‘টাটক কৰা’ কথা স্পষ্টকৈ উল্লেখ কৰিছে। এঠাইত কাটিলে সাত ঠাইত গজা বহুদণী বৌদ্ধসকলৰ আন ৰূপ পিছৰ যুগৰ ৰাতিখোৱা সম্প্ৰদায় আদি। ‘সন্ত-সম্প্ৰদা কথা’ত (৮, ১০ পাত), বৰ্তমান চৰিততো (পদ ৩০৫) বৌদ্ধক “বাৰগুৰুৱা” বোলা হৈছে; ৰাতিখোৱা সম্প্ৰদায়ৰ সেৱাত আজিও ‘বাৰ বৈষ্ণৱৰ’ আসন পতা হয়।

বংশীগোপালে সম্পূৰ্ণৰূপে প্ৰতিষ্ঠা লাভ কৰাৰ আগলৈকে বৌদ্ধইতৰ উপদ্ৰৱ সহ্য কৰিবলগীয়া হৈছিল। বিয়াৰ ভাব এৰি তেওঁ পোনতে বৈষ্ণৱ-ভাব অবলম্বন কৰোঁতেই তেওঁলোকে আহ্বান দিবলৈ ধৰে।

ই দেশত কতো কতো ভকত আছয়।

ব্যভিচাৰ মতে দেখো সৰে প্ৰবৰ্ত্তয় ॥১১৩

অন্ন-যোনি বিচাৰ-আচাৰ কিছো নাই।

প্ৰবৃত্তিক চাহিলে পাৰশু সমুদায় ॥

ই বৌধ ভকতৰে কথা। মাধবদেৱৰ আদেশত গোপালদেৱ অসম ৰাজ্যলৈ গৈও বৌধৰ অত্যাচাৰত পুনৰ কামৰূপলৈ ঘূৰিছিল। তেওঁ কাঁহীকুচিত সত্ৰ পাতি লোকৰ শৰণ-ভজন দিয়া দেখি তাত ব্যাঘাত ওপজাবলৈ যত্ন কৰিছিল; তেওঁক বিহু খুৱাই মাৰিবলৈও চাইছিল। এজন বৌধৰ নাম চৰিতত দিয়া হৈছে—বাসুদেৱ বৌধ। শেহান্তৰত বৌধৰ মাজৰ অনেকেই ভক্তি-পথ ল'লে আৰু “বৌধ পাৰশু কুণথ” নষ্ট হ'বলৈ ধৰিলে। বৌধৰ লক্ষণ ঠায়ে ঠায়ে বৰ্ণোৱা হৈছে,—

মহামূৰ্খ অধম কহয় স্বেচ্ছায়ত।

নামানে তুলসী শালগ্ৰাম ভাগৱত ॥৭০৯

শ্ৰাদ্ধ-বিধি একাদশী কিছু নমানয।

হৰিৰ নিৰ্ম্মাণ্য পদ-জল প্ৰসাদক।

হৰি-পূজা মূৰ্ত্তি দণ্ডৱতক গীতাক ॥৭১২

ইসব প্ৰমুখ্যে আনো হৰিৰ সেৱাক।

নিন্দা কৰি ফুৰে যিটো সেহি বৌধৱাক ॥

ধৰ্ম্ম-ধাৰ্ম্মিক-নিন্দা বাঞ্ছে চাউল-কানি ॥৭১৩

মহামূৰ্খ অজ্ঞানী লোকৰ মাঝে যাই।

সতকাৰ লই ফুৰে মহন্ত বোলাই ॥

‘বাসাশ্ৰম’ৰ এঠাইত আছে, বৌধই “শ্লেছসকলৰ” মাজত বিশেষ প্ৰতিপত্তি লাভ কৰিছিল। ই জনজাতীয় লোকৰ মাজত বৌধসকলৰ বিশেষ প্ৰচাৰৰ ইঙ্গিত হ'ব পাৰে। বাতিখোৱা আদি ৰূপত বৌধসকলে শঙ্কৰী ধৰ্মক আক্ৰমণ কৰিছিল; তাৰ সঙ্কেত এঠাইত আছে,—

আৰু বুলিলন্ত পুনু শুনিয়ে শঙ্কৰ।

তযু মত বোলাই বৌধ হইবেক বিস্তৰ ॥২৩৩

মিছিমি ব্ৰাহ্মণ : সন্ত-সম্প্ৰদায়-প্ৰাপ্তিৰ আগতে বংশীগোপালে বিষ্ণুৰ ভোগ পৰিহাৰ কৰি কায়-কষ্ট ব্ৰত ধৰি গাঁত খানি তাত সোমাই হৰিনাম লৈছিল। চৰিতত আছে,

১। Dr B Kakati, *The Mother Goddess Kamakhya*, pp. 53f.

২। Edward Tuite Dalton, *Descriptive Ethnology of Bengal*; p. 16.

নিতে নিতে তাতে গৈয়া মিছিমি ব্ৰাহ্মণে।

তথু লাদি দ্ৰব্য দিয়া পুৰিলা যতনে ॥১১০

“মিছিমি ব্ৰাহ্মণ”ৰ এই উল্লেখ চকুত লগা। কোনোৰে কয়, ইয়াৰ শুদ্ধ পাঠান্তৰ হ’ল “নিচিনা ব্ৰাহ্মণ”। কিন্তু সেই যুগৰ পুৰণি অসমীয়া পদ-ভাষাত ‘নিচিনা’ৰ নিচিনা আধুনিক শব্দ-গঢ় দেখা নাযায়; বৰ্তমান পুথিৰ বিশ্বাসযোগ্য পাঠ দলিয়াই পেলাবৰ কাৰণে নাই; তদুপৰি ১৮২১ শকত আউনীআটিৰ জ্ঞান-মহিমামন্ত অধিকাৰ শ্ৰীদত্তদেৱ গোস্বামী প্ৰভুৰ উদ্যোগত প্ৰকাশিত কথাত লিখা চৰিতত “মিছিমি ব্ৰাহ্মণবিলাক” বুলিহে উল্লেখ আছে। আমাৰ দেশৰ উত্তৰ-পূব সীমান্তৰ জনজাতীয় অঞ্চলত অতীজ কালৰপৰা আৰ্য হিন্দু সভ্যতাৰ বিস্তাৰ হৈছিল বুলি অনুমান কৰিবৰো থল আছে।^১ তদুপৰি পাৰ্বত্য জাতিৰ মাজৰ “ব্ৰাহ্মণৰ” বিষয়ত মণিপুৰীসকললৈকে আঙুলিয়াব পাৰি। চৰিতৰ “মিছিমি ব্ৰাহ্মণ” কথাটোৱে মিছিমি জনজাতিৰ মুজি ডাগ্ৰাহ্ আদি দেওৰ পূজাৰ পুৰোহিতৰূপে কাৰ্য কৰা অতি বিৰল লোক-শ্ৰেণীকে বুজাইছে, সম্ভৱ।^২

সামৰণি : এইখনি আমাৰ দেশৰ এগৰাকী আদৰ্শস্থানীয় ত্যাগী পুৰুষৰ জীৱন-চৰিত। শঙ্কৰী ধৰ্মৰ প্ৰকৃত স্বৰূপ আৰু তাৰ বিকাশ, আৰু সেই যুগৰ ৰাজনৈতিক-সামাজিক ইতিহাসৰ অনেক তথ্য এই পুথিত সৰলভাৱে সন্নিবিষ্ট কৰা আছে। ৰমানন্দ দ্বিজৰ কবিসুলভ অনুভূতিৰ মাজেদি সেই সকলো কথা নিমজ পদত প্ৰকাশিত হৈছে। এনে এখনি মূল্যবান পুথি ভকত-বৈষ্ণৱ আৰু সংস্কৃতিৰ সেৱকসকললৈ আগবঢ়াবলৈ পাই ধন্য মানিছোঁ আৰু আমাৰ সম্পাদনাৰ বঢ়া-টুটা আদি দোষৰ বাবে ক্ষমা মাগিছোঁ।

গুৱাহাটী বিশ্ববিদ্যালয়

গুৱাহাটী, অসম

৪ আঘোণ, ১৮৭২ শক

১। Dr. B. Kakati, *The Mother Goddess Kamakhya*, pp. 53f.

২। Edward Tuite Dalton, *Descriptive Ethnology of Bengal*; p. 16.

দীননাথ বেজবৰুৱা-প্ৰণীত

আচাৰ্য-সংহতি

সম্পাদকৰ পাতনি

ভিনি কুৰি বছৰৰ আগত ৪৪৮ খ্ৰীশকব্দ, ১৮১৫ শকত সংস্কৃত শ্লোকে সৈতে ‘[হৰ-গৌৰী-সম্বাদ সূত-সংহিতা যষ্টি পটল] আচাৰ্য-সংহতি’ৰ অসমীয়া পদ ভাঙনি কৰি দীননাথ বেজবৰুৱা ডাঙৰীয়াই শিৱসাগৰৰ দিবাকৰ শৰ্মাৰ হতুৱাই প্ৰকাশ কৰে। বেজবৰুৱা ডাঙৰীয়াই মূল পুথিখনি কাৰণৰা ক’ত পাইছিল উল্লেখ কৰা নাই; তেওঁৰ স্বনামধন্য পুত্ৰ স্বৰ্গীয় লক্ষ্মীনাথ বেজবৰুৱাই ‘ডাঙৰীয়া দীননাথ বেজবৰুৱাৰ সংক্ষিপ্ত জীৱন চৰিত’ত পিতৃয়েকৰ সংস্কৃত শাস্ত্ৰত ব্যুৎপত্তি সম্পৰ্কে আলোচনা কৰোঁতে লিখিছে—“স্কন্দপুৰাণৰ অন্তৰ্গত ‘উৎকলখণ্ড’ পুথি ডাঙৰীয়াই অসমীয়া পদলৈ ভাঙনি কৰিছিল। সেই পুথি এতিয়াও হাতে লিখা অৱস্থাতে আছে। ৰুদ্ৰযামলৰ অন্তৰ্গত হৰগৌৰি সংবাদৰ ‘আচাৰ্য সংহতি’ নামে পুথিৰও অসমীয়া পদ ভাঙনি ডাঙৰীয়াই কৰিছিল। ডাঙৰীয়া জীয়াই থাকোঁতেই সেই পুথি ছাপা হৈ ওলাইছিল।”

‘ৰুদ্ৰযামল’ নামৰ সংস্কৃত পুথি আমি এতিয়ালৈকে ক’তো দেখা পোৱা নাই। এক ‘সূত-সংহিতা’ৰ উল্লেখ খ্ৰীশকৰ ‘কীৰ্ত্তন-ঘোষা’তো আছে। ‘হৰ-গৌৰী-সম্বাদ’ নামৰ পুথিৰ নাম পোৱা যায় আৰু এখনি বৰ্তমানে পোৱাও গৈছে। অসম বুৰঞ্জী আৰু পুৰাতত্ত্ব বিভাগৰপৰা ডক্টৰ শ্ৰীযুত সূৰ্যকুমাৰ ভূঞাৰদ্বাৰা সম্পাদিত ‘অসম বুৰঞ্জী’ত (১৯৪৫ চনত প্ৰকাশিত) ‘হৰ-গৌৰী-সম্বাদ’ নামৰ এখন পুথি আৰু গৌড়ৰাজৰ কন্যা, কমতাৰ বাণী সুভদ্ৰি বা গড়মা কুঁৱৰীক লৈ গৌড় আৰু কমতাৰ যুদ্ধ সংঘটিত হৈছিল আৰু কুঁৱৰীৰ প্ৰেম-কাহিনীৰ লগত কল্পৰী আৰু অসম দেশৰ দিহিঙীয়া বজা চুহুংখুঙো (১৪৯৭-১৫৩৯ খ্ৰীঃ) জড়িত হৈছিল। এই

পুথিখনি সেই হলস্থলৰ সময়ত কঁৱৰীয়ে বুদ্ধি কৰি পুখুৰীৰ পানীত পেলায় দিয়ালে বুলি বুৰঞ্জীখনিত উল্লেখ কৰা হৈছে। আন এখনি সংস্কৃত ‘হৰ-গৌৰী-সম্বাদ’ পুথি তাৰ অসমীয়া ভাঙনিয়ে সৈতে বৰ্তমান অসম বুৰঞ্জী আৰু পুৰাতত্ত্ব বিভাগত সংৰক্ষিত হৈছে। ইয়াত ঐতিহাসিক আৰু অৰ্দ্ধ-ঐতিহাসিক অনেক কাহিনী আৰু কামৰূপ অসমৰ বজাৰ কথা আছে। এইখনি পুথি সম্ভৱতঃ কমলেশ্বৰসিংহৰ দিনত লিখিত। এই পুথিৰ লগত আমাৰ বৰ্তমান পুথিৰ কোনো সংশ্লৰ থকা যেন নালাগে। তেনে হ’লে তৃতীয় এখনি ‘হৰ-গৌৰী-সম্বাদ’ আছিল আৰু সেই পুথিৰে যথিতম অধ্যায়স্বৰূপ এই ‘আচার্য্য-সংহতি’ৰ শ্লোকখিনি বুলি ভাবিবলগীয়া হয়। কোনো সত্ৰত এই পুথি আৱিষ্কাৰ হোৱাটো একো আচৰিত কথা নহ’ব। ইয়াৰ আগৰ অধ্যায়বোৰত “সত্য, ত্ৰেতা আৰু দ্বাপৰৰ ধৰ্ম্ম-ব্যৱস্থা”ৰ কথা আছিল বুলি প্ৰথম শ্লোকৰপৰা অনুমান কৰিব পাৰি। বৰ্তমান প্ৰাপ্ত শ্লোকৰপৰা অন্ততঃ ‘আচার্য্য-সংহতি’ৰ বুচনাৰ কাল সম্বন্ধেও অনুমান কৰিব পাৰি। ৫২ শ্লোকত পুৰুষোত্তম আৰু চতুৰ্ভূজ ঠাকুৰৰপৰা ২৪জন আচার্য্য হোৱাৰ কথা উল্লেখ আছে। পুৰুষোত্তম ঠাকুৰৰ মৃত্যু ১৫৩৮ শকত (১৬১৬ খ্ৰীঃ) আৰু চতুৰ্ভূজ ঠাকুৰৰ মৃত্যু ১৫৭০ শকত (১৬৪৮ খ্ৰীঃ)। গতিকে সপ্তদশ শতিকাৰ শেষ ভাগত দুজনা ঠাকুৰৰপৰা বঢ়া কোনো পুৰুষ-সংহতিৰ সত্ৰত ‘আচার্য্য-সংহতি’ৰ শ্লোক ৰচিত হৈছিল বুলি ভাবিব পাৰি। পুৰুষ-সংহতিৰ ঘাই কেন্দ্ৰ বৰদোৱাতেই ই ৰচিত হৈছিল বুলি ভাবিবৰো কাৰণ আছে।

এটি কথা লক্ষ্য কৰিবলগীয়া—‘আচার্য্য-সংহতি’ত ব্ৰহ্মা, পুৰুষ আৰু কাল-সংহতিৰ উল্লেখ আছে (শ্লোক ৪৯); কিন্তু নিকা-সংহতিৰ নাম দিয়া হোৱা নাই। সপ্তদশ শতিকাৰ শেষ ভাগতে লিখিত ‘কথা-গুৰুচৰিত’ৰ (বৰ্তমান অধ্যাপক শ্ৰীযুত উপেন্দ্ৰচন্দ্ৰ লেখাৰুদ্বাৰা সম্পাদিত) এঠাইত চাৰিও সংহতিৰ কথা আছে; কিন্তু স্থানান্তৰত তিনিটি পথৰ কথা আছে—নিৰ্গুণা, কেৱলা আৰু ভাগৱতী, আৰু এই তিনিটি পথৰ সংহতি নাম দিয়া আছে—ব্ৰহ্মাঘটি (ব্ৰহ্মা-সংহতি), নিকাঘটি (নিকা-সংহতি), কালঘটি (কাল-সংহতি)। ‘কথা-গুৰুচৰিত’ৰ এই কথাৰপৰা আৰু ‘আচার্য্য-সংহতি’ৰ উল্লিখিত শ্লোকৰপৰা অনুমান কৰিব পাৰিনেকি—দুয়োখনি পুথি একে সময়তে ৰচিত আৰু সেই সময়ত পুৰুষ-সংহতি আৰু নিকা-সংহতিৰ মাজত ফাট মেলা নাছিল?

গুৰু-চৰিতসমূহক সন্নিবিষ্ট বিষয়-বস্তুৰ ফালৰপৰা দুটা ভাগত ভাগ কৰিব পাৰি। (১) দৈত্যাবি ঠাকুৰ, ভূষণ দ্বিজ আৰু ৰামানন্দ দ্বিজৰ চৰিত; আৰু (২)

ৰামচৰণ ঠাকুৰৰ নামত প্ৰচলিত চৰিত, 'বাঁহী'ত প্ৰকাশিত বৰদোৱাৰ চৰিত, 'কথা-গুৰুচৰিত' আৰু ১৭৭৩ শকত নকল কৰা 'গুৰুচৰিত'ৰ চমু সংস্কৰণ। আন থি দুই-এখন চৰিত পোৱা যায় বা যাৰ সিবোৰ পিছৰ ভাগৰ অন্তৰ্গত হোৱাৰ সম্ভাৱনা বেছি। 'আচাৰ্য-সংহতি'তো পিছৰ ভাগৰ চৰিতসমূহৰ লক্ষণকে দেখা পোৱা যায়।

'আচাৰ্য-সংহতি'ত সন্নিৱিষ্ট কথাৰ ভিতৰত বিশেষ মন কৰিবলগীয়া কথা কেইটিমান তলত তালিকা কৰি দিয়া হ'ল।

(১) বৌদ্ধ ধৰ্মৰ প্ৰতি বিৰূপ দৃষ্টি। স্বয়ং শঙ্কৰদেৱৰ "ৰামানয় শাস্ত্ৰে মুহি আছা সৰ্বজন" কথাবাৰৰপৰাই এই দৃষ্টিয়ে বহুল ৰূপ ধাৰণ কৰিছে।

(২) বৌদ্ধ ধৰ্মক প্ৰতিৰোধ কৰোঁতা অদ্বৈতবাদী, মায়াবাদী শঙ্কৰাচাৰ্যৰ প্ৰশংসা। অসমৰ বৈষ্ণৱ ধৰ্ম প্ৰামাণ্য ভাগবতৰ টীকা-ৰচয়িতা ভক্ত শ্ৰীধৰ স্বামী শঙ্কৰাচাৰ্য সম্প্ৰদায়ৰে লোক। সেই টীকা আনি শঙ্কৰদেৱক দিওঁতা জগদীশ মিশ্ৰও সম্ভৱতঃ এই সম্প্ৰদায়ৰে।

(৩) শ্ৰীশঙ্কৰ, উত্তৰ ভাৰতত বৈষ্ণৱ ধৰ্ম প্ৰচাৰ কৰোঁতা ৰামানন্দ, বঙ্গৰ শ্ৰীচৈতন্য আৰু নিম্বাৰ্ক সম্প্ৰদায়ৰ হৰিব্যাস মুনিক হৰিৰ চাৰি অৱতাৰ বুলি ধৰা। বৰদোৱা চৰিত আদিতো এই গণনা দেখা যায়।

(৪) শঙ্কৰৰ গুপ্ত নাম 'গন্ধাধৰ'ৰ উল্লেখ। দৈত্যবি ঠাকুৰেও এই নাম দিছে।

(৫) মহেন্দ্ৰ কন্দলিৰ টোলৰ স্থান-নিৰ্ণয় (শ্লোক ২৭) আৰু সেই স্থানৰ পিছৰ অৱস্থা-বৰ্ণনা (শ্লোক ৫৫)।

(৬) প্ৰথম তীৰ্থভ্ৰমণৰ কথাত উত্তৰ ভাৰতৰ তীৰ্থসমূহৰ মাত্ৰ উল্লেখ (শ্লোক ৩৪)।

(৭) শ্ৰীশঙ্কৰ বিষ্ণুৰ অৱতাৰ, মাধৱদেৱ বলৰামৰ অৱতাৰ, ৰামৰাম বিপ্ৰ ব্ৰহ্মাৰ অৱতাৰ, জগদীশ মিশ্ৰ শুকৰ অৱতাৰ আদি উক্তি।

(৮) শঙ্কৰৰ পাটবাউসীত স্থিতি কাল ছাৰে ওঠৰ বছৰ বুলি নিকপণ। পাটবাউসীৰ স্থানীয় বিশ্বাসো তদনুকৰণ।

(৯) শঙ্কৰদেৱৰ আজ্ঞাপৰ আচাৰ্যসকলৰ নাম—ৰামৰাম, হৰি(দেৱ), দামোদৰ(দেৱ), এই তিনিজন ব্ৰাহ্মণ; মাধৱ, নাৰায়ণ, মনু আৰু হৰিহৰ অব্ৰাহ্মণ (শ্লোক ৩৮)। ইয়াত 'মনু'ৱে কাক বুজাইছে, ধৰা টান।

(১০) মাধৱদেৱৰ আজ্ঞাপৰ আচাৰ্যসকলৰ নাম—বংশীগোপাল, যদুমণি (আধাৰ), শ্ৰীহৰি (লাইআটি), এই তিনিজন ব্ৰাহ্মণ; বাকীসকল অব্ৰাহ্মণ—ৰামচৰণ,

গোপাল (ভবানীপুৰ), মথুৰাদাস, গোবিন্দ (খটৰা), বিষ্ণু (বৰবিষ্ণু, চমৰিয়া), লক্ষ্মীকান্ত (ঢোপগুৰি), পদ্মপাণি (বা বদুলা আতা), গোপাল (পটিয়াপাৰ), কেশৱ (ভাটৌকুচীয়া কেশ'চৰণ আতা)।

অসমৰ বৈষ্ণৱ ধৰ্মৰ আৰু সত্ৰৰ বুৰঞ্জী বুজাত এই এধানমান পুথিখিনিয়ে নিশ্চয় সহায় কৰিব। ধৰ্ম-বিশ্বাসৰ অনুকূল গুৰুসকলৰ দেৱীকৰণৰ বাহিৰে অনৈতিহাসিক কোনো কথা আমি ইয়াত দেখা পোৱা নাই। পুথিখনিৰ সংস্কৃত ভাষাৰ বিষয়ে এটি মন্তব্য আৱশ্যকীয়। দিৱাকৰ শৰ্মাৰ প্ৰকাশিত পুথিখনিত অনেক ধৰণৰ ভুল আছিল; বোধ হয় পুৰণি পুথিত যেনেভাবে পোৱা হৈছিল, তেনেভাবেই ছাপাও কৰা হৈছিল। ৰাধাকান্ত সন্দিকৈ কলেজ আৰু গুৱাহাটী বিশ্ববিদ্যালয়ৰ অধ্যাপক দেৱীদাস ভট্টাচাৰ্য্যৰ সহযোগত ব্যাকৰণৰ ভুল আমি যথাসাধ্য শুধৰাই দিছোঁ; তথাপি তাৰ ভালকৈ জনি নমৰিছে। শ্লোক-বচকজনৰ ভাষা-জ্ঞান থাকিলেও বা ক'তোবা তেওঁৰ কবিত্বৰ ৰেঙনিয়ে দেখা দিলেও, তেওঁয়ে ছান্দসিক নহয়, ই ধুকপ; আৰু সম্পাদনৰ সময়ত আমিও ছন্দৰ কথা সম্পূৰ্ণ বাদ দি চলিছোঁ। বেজবৰুৱা ডাঙৰীয়াৰ ভাঙনি সৰল আৰু মুকলি; সি মূলৰ কথাখিনি বুজাত পাঠকক সহায় কৰিব।

গুৱাহাটী বিশ্ববিদ্যালয়

৮ ডিচেম্বৰ, ১৯৫২

ৰামানন্দ দ্বিজ আৰু ৰামগোপাল-চৰিত

শ্ৰীগুৰু-চৰিত

সম্পাদকৰ পাতনি

চৰিতকাৰৰ পৰিচয় : আহতগুৰি সত্ৰৰ ৰামগোপালদেৱৰ গোপালদেৱ
(ভবানীপুৰীয়া আতা) চৰিত আৰু ৰামগোপালৰ শিষ্য জয়নাৰায়ণৰ ৰামগোপাল
চৰিতৰপৰা (বুৰঞ্জী আৰু পুৰাতত্ত্ব বিভাগত সংৰক্ষিত, মূল পুথিৰ তাৰিখ ১৭২১
শক) আমাৰ বৰ্তমান চৰিতকাৰৰ বংশলতা এইদৰে পোৱা যায়,—



এই বংশ 'উপাধ্যায়-কুল' নামে জনাজাত আছিল। শ্ৰীৰামদেৱ ভবানীপুৰীয়া
গোপাল আতাৰ স্থাপিত ছত্ৰন ব্ৰাহ্মণ গুৰুৰ অন্যতম। এওঁ উজনিৰপৰা বব

যদুমণিদেৱেৰে (বাঁহবাৰী, শিলিখাতল, দিহিং আদি সত্ৰৰ গুৰি) লগ লাগি এখন নাও কিনি লৈ বৰপেটা পায়হি আৰু তাৰেপৰা ভৱানীপুৰলৈ গৈ গোপাল আতাত শৰণ লয়। শ্ৰীৰাম তেতিয়াৰপৰা ভৱানীপুৰীয়া আতাৰ তিৰোধান (১৫৫৬ শক, আনমতে ১৫৩৩ শক) পৰ্যন্ত কালজাৰত থাকে; আৰু গোপাল আতাই শেষ সময়ত তেওঁক তাতে থাপি থৈ যায়। শ্ৰীৰামদেৱ এইদৰে জীৱনৰ শেষলৈকে কালজাৰতে থকাত তেওঁক কাল-সংহতিৰ সত্ৰ-শিষ্যসমূহৰ মাজত ভাটি আতা বা ভাটী যোৱা আতা নামে জনা গৈছিল। তেওঁৰ দুজন পুত্ৰ—‘বৰ আতা’ আৰু ৰামানন্দ ‘ছোট গোঁসাঁই’। চৰিতত আছে, এজন ভট্টাচাৰ্যৰ ওচৰত ৰামানন্দই নানা শাস্ত্ৰ অধ্যয়ন কৰি সিবোৰত পাৰদৰ্শ হৈ ভাগৱত পঢ়ি শিক্ষা সাং কৰে। শ্ৰীৰামদেৱৰ মৃত্যুত বৰ আতা পোৰাভালত সত্ৰ কৰি ব’ল আৰু ৰামানন্দ কালজাৰতে অধিকাৰ হ’ল। ‘আসম ৰাজ্য’ৰ ভকতসকলৰ নিমন্ত্ৰণত ৰামানন্দই কলিয়াবৰ আৰু উজনি অঞ্চলত ভ্ৰমণ কৰি ফুৰে। সেই সময়ত আহোম সিংহাসনত আছিল ‘লাঙ্গি ৰাজা’। এওঁ বোধ হয় লাঙি গদাপাণি বা গদাধৰ সিংহ (১৬০৩-১৭ শক) নহয়। ৰামানন্দ কালজাৰলৈ ঘূৰি অহাৰ পিছত ৰামন নামে এজন চৌধাৰীৰ ঘৰত সভা কৰিবলৈ যোৱা ‘তৃতীয় বিংশতি’ ভকতক পোৰাভিটা (বৰপেটা) সত্ৰৰ নটুৱাৰ নাচ চাই থাকোঁতেই ধিঙে কাটে। ৰামানন্দ এঘৰত শুই আছিলগৈ কাৰণে ৰক্ষা পৰিল। ধিঙৰ এই উপদ্ৰৱ এফালে আৰু আনফালে উজনিৰ ৰাইজৰ আগ্ৰহ দেখি আইগোঁসানী (শ্ৰীৰাম আতাৰ পত্নী) আৰু যাঠি কুৰি ঘৰ লোক লগত লৈ ৰামানন্দ নাৱেৰে উজাবলৈ ধৰিলে। কেইদিনমানৰ পাছত খকৰ-ডুবি পাই তাতে তেওঁ সত্ৰ কৰিলে। চৰিতত আছে, ইয়াতে কলিয়াবৰৰ লাচিত বৰফুকনে (১৫৯০-৯৩ শক) ৰামানন্দৰপৰা ধৰ্ম্মোপদেশ লয় আৰু ভেদেলী-ভগুৱত এখন সত্ৰ পাতি উছৰ্গি দিয়ে।* ইয়াৰ পিছত ৰামানন্দ বাঁহজেঙনিত ডেবেৰা বৰুৱাই (বৰবৰুৱা, মৃত্যু ১৫৯৭ শক), সজাই দিয়া দুহত থাকিল এবছৰ। তাৰ পিছত সৰুচকুৱা সত্ৰত ছমাহ থাকি বাৰিবা-কালি পৰুৱাৰপৰা আত্ৰকাল পাই তেওঁ পুনৰ ভেদেলী-ভগুৱালৈ যায়। আৰু এবাৰ বাঁহজেঙনিত কিছু দিন থাকি তেওঁ গড়গাঁৱলৈ গৈ আতন

* নাজিৰাৰ শ্ৰীযুত ধৰ্মকান্ত গোস্বামীদেৱৰপৰা পোৱা প্ৰেমাৰামদেৱৰ ৰচিত বিনন্দশ্যামদেৱৰ চৰিতমতে লাচিত বৰফুকনে নমাটি দিহিং সত্ৰৰ অধিকাৰ, বৰ যদুমণিদেৱৰ নাতি, বিনন্দশ্যামদেৱৰ ওচৰত শৰণ লয় গুৱাহাটীত। এই প্ৰসঙ্গত বিনন্দশ্যামদেৱে উত্তৰ পাৰে লাচিতৰ পদ পৰিদৰ্শন কৰাৰ বৰ্ণনাও এই চৰিতখনিত আছে।

বাঁহগড়ীয়া সন্দিকৈ বুঢ়াগোহাঁইক লগ ধৰে। বুঢ়াগোহাঁইয়ে ৰজাত সুখি শিমলুৰ খুটা মাৰি মাজুলীৰ আঁহতগুৰিত সত্ৰ পাতি খাত-পাম, তেলী-মালী, ধোবা-পাইক লগত দিলে। ৰামানন্দদেৱে জীৱনৰ পিছৰছোৱা কাল আঁহতগুৰিতে কটায়, আৰু এক ফাগুনৰ অমাবস্যাৰ তিথিৰ দুপৰীয়া মহাপুৰুষৰ দশমৰ পদ শুনি শুনি চিৰনিদ্ৰাৰ কোলাত আশ্ৰয় লয়। তেওঁৰ তিনিটি পুত্ৰ—ৰামগোপাল, ৰামগোবিন্দ আৰু হৰিগোবিন্দ, আৰু তিনিটি কন্যা—পদ্মপ্ৰিয়া, ইন্দুমতী আৰু মইনামতি।

ৰামগোপালে গদাধৰসিংহৰ দিনৰ (১৬০৩-১৭ শক) বৈষ্ণৱ-নিৰ্বাতন আৰু ৰুদ্ৰসিংহৰ (১৬১৭-৩৬ শক) সন্ত-মহন্তৰ আদৰ-সাদৰ দেখা পাই শিৱসিংহৰ দিনত (১৬৩৬-) বৈকুণ্ঠী হয়। তেওঁ কুমৰ-হৰণ অঙ্ক, ৰাজসূয় আদি আৰু গোপালদেৱৰ জীৱনীৰ উত্তৰ-ভাগ ৰচনা কৰে।

ৰচনা কাল : জয়নাৰায়ণৰ ৰচিত চৰিতত আছে, ৰামানন্দৰ খ্ৰীশঙ্কৰ-চৰিত আতন বাঁহগড়ীয়া বুঢ়াগোহাঁইৰ ৰচনত লিখা হয়, আৰু বুঢ়াগোহাঁইয়ে সেই পুথি দেখাও পাইছিল। কিন্তু অনুমান হয় তেওঁ সম্পূৰ্ণ চৰিতখনি দেখা পোৱা নাছিল। এইজনা ডাঙৰীয়া বুঢ়াগোহাঁই হয় ১৬৪৮ খ্ৰীষ্টাব্দত, আৰু তেওঁৰ মৃত্যু হয় ১৬৭৯ খ্ৰীষ্টাব্দত। মন কৰিবলগীয়া কথা,—চৰিতখনিত ৰামানন্দদেৱৰ মহা-উপকাৰী বাঁহগড়ীয়া বুঢ়াগোহাঁইৰ নাম এবাৰো উল্লেখ কৰা হোৱা নাই। এওঁৰ মন্ত্ৰিত্বৰ শেষৰ ফালে ৰাজ্যত ৰজা ভঙা-পতা আদি নানা অশান্তিৰ সৃষ্টি হৈছিল; আনকি বুঢ়াগোহাঁইক আন আন বিষয়াসকলে দ্ৰোহ আচৰি, বন্দী কৰি মন্ত্ৰী ভাঙে, আৰু শেষত ১৬৭৯ খ্ৰীষ্টাব্দত সবংশে বধ কৰে। উল্লেখ কৰিব পাৰি যে, এইজনা বুঢ়াগোহাঁই আৰু চুজিন্ফা দিহিঙীয়া ৰজা, উভয়ে কাল-সংহতিৰ ম'ৰামৰা সত্ৰৰ (গড়গাঁৱৰ) সেৱক আছিল। আমাৰ বিশ্বাস, আতন বুঢ়াগোহাঁইৰ মন্ত্ৰিত্বৰ শেহ ডোখৰত বা তেওঁৰ মৃত্যুৰ পিছতহে ৰামানন্দই চৰিতখনি ৰচনা কৰি শেষ কৰে; আৰু সেয়ে চৰিতখনিত তেওঁৰ নাম-গোন্ধ নোহোৱাৰ কাৰণ। মুঠতে, ১৬৭৯ খ্ৰীষ্টাব্দৰ আগৰ আৰু পিছৰ দুবছৰমানৰ ভিতৰতে ৰামানন্দৰ শঙ্কৰ-মাধৱ-চৰিত সমাপ্ত হয়।

ৰামগোপালৰ চৰিতৰ বিষয়-বস্তু সম্পৰ্কে তেওঁ নিজেই ৰামানন্দদেৱৰ কথা-প্ৰসঙ্গত কৈছে,—

আমাৰ পৰম গুৰু দেৱতা ঈশ্বৰ।

কৰিলন্ত পদ শঙ্কৰৰ চৰিত্ৰৰ॥

মাধৱৰ চৰিত্ৰক পদে নিবজিলা।

সেহি সঙ্গে গোপালৰ চৰিত্ৰ বৰ্ণাইলা ॥

তাহাৰ যি কিছু বৈলা শেষ বৰ্ণনৰ।

কৰিবো বৰ্ণন চৰিত্ৰক গোপালৰ ॥

তেওঁৰ বচনা-কাৰ্য্যৰ অনুপ্ৰেৰণাৰ বিষয়ে ৰামগোপালে লিখিছে,—

স্বৰ্গ-নৃপতিৰ মহামন্ত্ৰী মজুমদাৰ।

মহাবিচক্ষণ ধীৰ পাত্ৰ মध्ये সাৰ ॥

তেন্তে বুলিলন্ত বাক্য প্ৰতি আমাসাক।

গোপালদেৱৰ চৰিত্ৰক বৰ্ণাইবাক ॥

এইজনা মজুমদাৰে সোণামুৱা দৈৱজ্ঞৰ বংশৰ ময়ূৰ বা ময়ূৰধ্বজ মজুমদাৰ বৰুৱা এই বংশ সম্পৰ্কে ডক্টৰ সূৰ্যকুমাৰ ভূঞাই তেখেতৰ সম্পাদিত হৰকান্ত সদৰ-আমিনৰ বুৰঞ্জীত আলোচনা কৰিছে। সোণামুৱা বা সূৰ্যবৰ দৈৱজ্ঞ খোৱাৰজাৰ দিনত অসমলৈ আহে। তেওঁৰ পুত্ৰ জয়ানন্দ বৰদলৈ। জয়ানন্দৰ পুত্ৰ বকুল পৰ্ব্বতীয়া বৰুৱা আৰু ময়ূৰ মজুমদাৰ বৰুৱা—ড° ভূঞাৰ ভাষাত who was like a confidential minister of the king, representing in himself the functions of a private secretary and an adviser on foreign relations. সেইহে ৰামগোপালে তেওঁক “স্বৰ্গ-নৃপতিৰ মহামন্ত্ৰী” বুলিছে।

ৰামানন্দৰ গীতাৱলী আৰু তেওঁৰ চৰিতৰ বৈশিষ্ট্য : বৰ্ত্তমান চৰিতখনিৰ উপৰিও ৰামানন্দদেৱৰ ৭৮টি বৰগীত পৰ্য্যায়ৰ গীত পোৱা গৈছে।* ইয়াৰ ভিতৰত ন-টি গীত কৃষ্ণ আৰু ৰুক্মিণীৰ প্ৰেম-কলহ-বিষয়ক; আৰু কেয়োটিতে তাল-মান বান্ধি দিয়া আছে। ইয়াৰপৰা বুজিব পাৰি, এই বিষয়-বস্তুৰে, আৰু এই গীতকেইটিৰে ৰামানন্দদেৱে এখনি নাটো বচনা কৰিছিল। কিন্তু সেই বিষয়ে সঠিক একো জনা নাযায়। শঙ্কৰ-মাধৱৰ আৰ্হিত গতানুগতিক গীত-বচনাৰ মাজতো ৰামানন্দৰ গীতবোৰত মৌলিক কবিত্বৰ আভাস পোৱা যায়।

ৰামানন্দৰ ৰচিত এই চৰিতখনিত তেওঁৰ পাণ্ডিত্য পৰিস্ফুট হৈ ওলাইছে। শঙ্কৰ-মাধৱৰ প্ৰথম দেখা-দেখিত প্ৰবৃত্তি-নিবৃত্তি-মাগীয়া তৰ্ক, অস্তৱজ্ঞা-নিগুণা, ভাগৱতী-

* নাজিৰাৰ শ্ৰীযুত ধৰ্ম্মকান্ত গোস্বামীদেৱৰপৰা পোৱা প্ৰেমাছাৰদেৱৰ ৰচিত বিনন্দশ্যামদেৱৰ চৰিতমতে লাচিত বৰফুকনে নম্বাটি দিহিং সত্ৰৰ অধিকাৰ, কৰ যদুমণিদেৱৰ নাতি, বিনন্দশ্যামদেৱৰ ওচৰত শৰণ লয় গুৱাহাটীত। এই প্ৰসন্নত বিনন্দশ্যামদেৱে উত্তৰ পাৰে লাচিতৰ গড পৰিদৰ্শন কৰাৰ বৰ্ণনাও এই চৰিতখনিত আছে।

কেৱলা ভক্তি-বিভাগ, স কাৰ-নিৰ্বাকাৰবাদ আদিৰ বিৱৰণ তেওঁ পাণ্ডিত্যপূৰ্ণভাৱে দিছে। আনফালে তেওঁ শ্ৰীশঙ্কৰদেৱক ঈশ্বৰ বুলি মানি তাৰ তিনিটা কাৰণ দেখুৱাইছে। পোনতে, তেওঁ গীতাৰ শ্ৰীকৃষ্ণবানীলৈ (যদা যদা হি ধৰ্মস্য প্ৰানিৰ্ভৱতি) আঙুলিয়াইছে। দ্বিতীয়তে, ৰামানন্দই কৈছে, চান্দসানে গুৰুজনক প্ৰকৃততে চতুৰ্ভুজ-ৰূপে দেখা পাইছিল। তৃতীয়তে, তেওঁ কয়,—

লক্ষ কোটি প্ৰজাচয় যাৰ বাক্যে প্ৰবৰ্ত্তয়

ভাঙ্ক কোনে মনুষ্য ৰোলয়।

শঙ্কৰ, মাধৱ, গোপালক ঈশ্বৰৰ ক্ৰমিক অভিব্যক্তি বুলি একান্ত বিশ্বাস আৰু ভক্তি-তত্ত্বৰ গভীৰ জ্ঞানে চৰিতখনি তত্ত্ব আৰু তথ্যৰ ফালৰপৰা বিশেষ সমৃদ্ধ কৰি তুলিছে।

ৰামানন্দদেৱে তেওঁৰ পিতৃ শ্ৰীৰাম আত্মৰূপৰা গুণমতেই এই চৰিতত সকলো বৰ্ণনা লিপিবদ্ধ কৰিছে বুলি উল্লেখ কৰিছে। শঙ্কৰদেৱৰ মহাপ্ৰয়াণৰ এশ বছৰৰো অধিক কাল পিছত লিখা এই পুথিত ইয়াৰ আগৰ আৰু পিছৰ গুৰুচৰিতসমূহৰ সাধাৰণ ঐতিহ্যৰপৰা দুই-এটি বিৱৰণত পাৰ্থক্য দেখা পোৱা যায়। তাৰ ভিতৰত উল্লেখ কৰিব পাৰি—শঙ্কৰদেৱৰ জন্ম আহিন-কাতিত নধৰি ফাগুনত ধৰা; শঙ্কৰদেৱৰ ওচৰলৈ সটীক ভাগৱত-পুৰাণ অনা তীৰহুতীয়া পণ্ডিতৰ নাম জগদীশৰ ঠাইত জগন্নাথ দিয়া; শঙ্কৰদেৱৰ জোঁৱাই হৰিক মনু বোলে। আহোম চেউটিয়া এজনৰ তলে শঙ্কৰদেৱে বিষয় খোৱা বুলি বৰ্ণনা কৰা; গুৰুজনৰ প্ৰথম তীৰ্থযাত্ৰাৰ লগৰীয়াসকলৰ নাম দিওঁতে চৰিতত সাধাৰণতে নোপোৱা নাম (হয়গ্ৰীৱ, কল্পবৰ, কঙ্কি, কল্পতৰু, ধৰাধৰ ইত্যাদি) দিয়া; জয়ন্ত দলৈৰ পত্নীক শঙ্কৰদেৱৰ প্ৰথম শৰণীয়া বুলি ধৰা; গোবিন্দগিৰীৰ মৃত্যু-স্থান বাণুকাৰ ঠাইত নাৰায়ণপুৰ বুলি উল্লেখ কৰা; নৰনাৰায়ণ শঙ্কৰদেৱৰ প্ৰথম সাক্ষাতৰ পিছত চিলাৰায়-শঙ্কৰদেৱৰ পৰিচয় হোৱা আৰু নৰনাৰায়ণে শঙ্কৰক দোষীৰূপে ধৰাই নিয়া বোলা ইত্যাদি। এই চৰিততে পোন প্ৰথমে শঙ্কৰ-চৈতন্যৰ সাক্ষাৎ প্ৰতিপন্ন কৰিবলৈ বিচৰা হৈছে। ৰামানন্দৰ এই ৰচনাৰ বিশেষ সৌন্দৰ্য্য মাধৱদেৱ, অসুৰাৰি চক্ৰবৰ্ত্তী আৰু আন ব্ৰাহ্মণ পণ্ডিতসকলৰ লগত শঙ্কৰদেৱৰ ভৰ্কৰ বিৱৰণত, প্ৰাসংগিকভাৱে ভক্তিতত্ত্ব ব্যাখ্যাৰ,

* ড° বিবিজিকুমাৰ বৰুৱাৰ সম্পাদিত 'শ্ৰীৰাম আত্ম আৰু ৰামানন্দদেৱৰ গীত' আৰু বৰ্তমান সম্পাদকৰ সম্পাদিত 'ভক্তি গীত-সঙ্কলন'ত এইখিনি সন্নিবিষ্ট হৈছে।

বৈকুণ্ঠ, বৈকুণ্ঠপতি আৰু বৃন্দাবনী বন্দ্য আদিৰ বৰ্ণনাত, ৰূপ-সনাতনৰ দৰে অসমৰ বাহিৰৰ বৈষ্ণৱসকলৰ কাহিনীত। ৰামানন্দই জীৱনৰ কৰ্মময় শেষছোৱা আহোম ৰাজ্যত কটোৱাত সেই ৰাজ্যৰ লগত সংশ্লিষ্ট চৰিত-কথা আগৰ চৰিতকাৰতকৈ অধিকতৰ পূৰ্ণভাৱে দিছে। বুৰঞ্জীৰ অন্যান্য ঘটনাৰ বিৱৰণতো তেওঁৰ লেখা সহজভাৱে চলিছে। ইয়াৰ উপৰি, এই চৰিতত দুই-এটি সৰু-সুৰা আত্মকলীয়া প্ৰশ্নৰ সুসমাধান চমুতে মুকলিকৈ পোৱা যায়। শঙ্কৰদেৱে শূদ্ৰ হৈও ব্ৰাহ্মণৰ সেৱা লোৱা আৰু সকলো লোকক নামধৰ্মত শৰণ দিয়া লৈ নৰনাৰায়ণৰ ৰাজসভাত হোৱা বিচাৰৰ প্ৰসঙ্গত গুৰুজনৰ মুখে ভাগৱতৰ কপিলৰ বচনৰ উদ্ধৃতি দি কোওৱা হৈছে,—

আৰু এক কথা শুনিয়োক ৰাজা
 যুগুতি কহো শাস্ত্ৰৰ।
 নাম-উপদেশ দিয়া আচাৰ্য্যৰ
 নিয়ম নাহি কুলৰ ॥
 বেদ-পাঠ দীক্ষা মন্ত্ৰ সমস্তক
 ব্ৰাহ্মণে দিবে পাৱয়।
 চাৰিও জাতিৰ আচাৰ্য্য হৈলেও
 নামে দোষ নাহিকয় ॥

ৰামানন্দই শঙ্কৰদেৱৰ ধৰ্মৰ বিশেষ তাৎপৰ্য্য নিৰ্দেশ কৰিছে এইদৰে,—

কামৰূপ ম্লেচ্ছ-দেশে শঙ্কৰ-স্বৰূপে কৃষ্ণ
 আসিলন্ত আপুনি ইবাৰ।
 অন্য-দেৱ-উপাসনা কৰিলন্ত নিৰাৰণ
 নামধৰ্ম্য কৰিলা বিস্তাৰ ॥

মুঠতে ৰামানন্দৰ শঙ্কৰ-মাধৱ-চৰিতে আমাৰ চৰিত-সাহিত্যত এখনি বিশিষ্ট স্থান অধিকাৰ কৰিছে।

সম্পাদনা-প্ৰসঙ্গ : ১৯৪৯ চনতে ডক্টৰ বাণীকান্ত কাকতিদেৱে ৰামানন্দ দ্বিজৰ গুৰু-চৰিতৰ এখনি সাঁচিপতীয়া পুথি (গোলাঘাটৰ বৰসাজতোলাৰ পুথি) কামৰূপ অনুসন্ধান সমিতিৰপৰা আনি দি আমাৰ ওপৰত সম্পাদনাৰ ভাৰ অৰ্পণ কৰে। কাকতি ডাঙৰীয়াই চৰিতসমূহৰ ভিতৰত এইখনিক বিশেষ স্থান দিছিল। আমি

অসম মিউজিয়ামৰ কৰ্তৃপক্ষৰপৰা বামানন্দ দ্বিজৰ শব্দৰ-মাধৱ-চৰিত আৰু বামগোপাল দ্বিজৰ গোপাল-চৰিত একেলগে থকা এখনি তুলাপতীয়া পুথি (বাৰীৰ আগচিয়া গাঁৱৰ কীৰ্তিৰাম দাসৰ নকল, ১২৯৭ বঙলা সন) পাপঁ। কিন্তু কামটিত বহুত দিন বিশেষ আগ বাঢ়িব নোৱৰাত পৰি থকাৰ নিছত পুৰণি পুথিৰ সংগ্ৰহ-সম্পাদন-প্ৰকাশত প্ৰথিতযশা শ্ৰীযুত হৰিনাৰায়ণ দত্তবৰুৱা সাহিত্যবদ্ধ ডাঙৰীয়াই তেখেতৰ প্ৰকাশ-অনুষ্ঠানৰ যোগে এইখনিৰ প্ৰকাশৰ দায়িত্ব গ্ৰহণ কৰাত সম্পাদনৰ কাম শেষ কৰি তেখেতৰ হাতত দিয়া হয় ১৯৫৪ চনৰ আগ ভাগত। দত্তবৰুৱাদেৱেই চৰিতখনি 'শ্ৰীগুৰু-চৰিত' নামে প্ৰকাশ কৰা ঠিক কৰে। আঢ়ৈ কুৰি বছৰৰো আগতে পুৰণি পুথি-প্ৰকাশত আগবঢ়া হৰিবিলাস আগবঢ়াই বামানন্দৰ গুৰু-চৰিত ছপাই উলিয়াইছিল। সেই সংস্কৰণত মাজে মাজে কিছু অংশ বাদ পৰি যোৱাৰ উপৰিও শেষৰ ফালে ১৫১৩ পদৰপৰা বামচৰণৰ চৰিতৰপৰাহে তুলি দিয়া হৈছিল। আমি ঠায়ে ঠায়ে সাঁচিপতীয়া আৰু তুলাপতীয়া পুথি আৰু আগবঢ়াৰ সংস্কৰণৰ পাঠ-ভেদ দেখুৱাইছোঁ।

এই কামত সহায়-সহানুভূতি দিয়া বাবে ড° বিৰিঞ্চিকুমাৰ বৰুৱা, ড° প্ৰফুল্লদত্ত গোস্বামী আৰু আমাৰ পুৰণি ছাত্ৰ শ্ৰীমান ৰামমল ঠাকুৰীয়া এম. এ.ক শলাগ জনাই থ'লোঁ। এনে এখনি গভীৰ আৰু বৃহৎ শাস্ত্ৰ ভিত্ত আৰু সাহিত্যিক সমাজৰ মাজলৈ ছপাই উলিয়াই দি শ্ৰীযুত হৰিনাৰায়ণ দত্তবৰুৱা আৰু তেখেতৰ উদ্যোগী পুত্ৰ শ্ৰীযুত মুনীন্দ্ৰনাৰায়ণ দত্তবৰুৱা সিসকলৰ ধন্যবাদৰ পাত্ৰ হৈছে নিশ্চয়। চৰিতখনি ছপা হোৱা দেখিবলৈ আশা কৰা ড° কাকতিদেৱৰ স্মৃতি মাত্ৰ থাকিল। পুথি দুখনি দি সহায় কৰা বাবে অসম মিউজিয়াম আৰু অনুসন্ধান সমিতিৰ কৰ্তৃপক্ষকো ধন্যবাদ জনাইছোঁ।

গুৱাহাটী বিশ্ববিদ্যালয়

১৫ আগষ্ট, ১৯৫৬

দ্বিজ বামৰ

চাহাপৰী-উপাখ্যান বা মৃগাৱতী-চৰিত্ৰ

ভূমিকা

পুথিৰ পাঠৰ আঁতি-শুৰি : দ্বিজ বামৰ চাহাপৰী-উপাখ্যান বা মৃগাৱতী-চৰিত্ৰ ইয়াৰ আগতে প্ৰকাশিত হোৱা নাছিল। মাথোন পণ্ডিত হেমচন্দ্ৰ গোস্বামীৰ ‘অসমীয়া সাহিত্যৰ চানেকি’ত (vol.-II. part-III, ৯৩৫-৯৫১ পিঠি) ইয়াৰ এক অংশ (বৰ্তমান সংস্কৰণৰ ৩৮২ পদৰ “কুমৰ বদতি : শুনা মহামতি : পাত্ৰ-মন্ত্ৰী সমভূই,” এই শাৰীৰপৰা ৪৭৭ পদৰ “সাৱশেষে কহিলন্তু কন্যাৰ আগত,” এই শাৰীলৈ) সন্নিবিষ্ট হৈছিল। পণ্ডিত গোস্বামীয়ে যি পুথিৰপৰা এই অংশ গ্ৰহণ কৰিছে, সেই পুথিখনি কামৰূপ অনুসন্ধান সমিতিত সংৰক্ষিত আছিল; আৰু তাকে মূল কৰি (ক. পুথি) আমাৰ পুথি যুগুত কৰা হৈছে। এই পুথিখনি গোস্বামীদেৱে উদ্ভৱ গুৱাহাটীৰ ৰংমহলৰ সোণাৰাম চৌধুৰীৰপৰা ধাৰলৈ আনিছিল। পুথিখনত ৩৬টা সমান সাঁচিপাত; প্ৰতি পাতৰ জোখ $১৬\frac{১}{২}$ ”, আৰু লেখাৰ শাৰীৰ সংখ্যা ১১। ১২, ২৪, ৩২ আৰু ৩৯- সংখ্যক পাত চাৰিটা পুথিখনত নাই; গতিকে পুথিখনত মুঠ ৪০টা পাত আছিল যেন লাগে। কিন্তু ১২ সংখ্যাটো ভুলতেহে এৰা হৈছে। ১৩ সংখ্যক পাতৰ আৰম্ভতে আছে (২০১-২০২ পদ চাওক)—

হাজাৰ প্ৰনাম মোৰ কুমৰক প্ৰতি ॥

ৰাজাৰ নন্দন মহা শূনেৰ সাগৰ।

চাড়িতে নপাৰো তাক দায়া বহুতৰ ॥

তাৰ পাছত বৰ্তমান সংস্কৰণৰ ১৮০ পদৰ পিছৰ আধাৰপৰা (আসিলো এথানে জলখেলা খেলিবাৰ।) ১৮৩ পদলৈক (আবে কৈক জাঞো কৰো কমন উপাই ॥)

শাৰীকেইটাৰ পুনৰাবৃতি মাথোন। “মতে তাক ৰাজা কবিলেক ৰণ”ৰপৰা (৩৫৬ পদ) “আৰ কত দুখে তাক পাই কি নপাই”লৈকে (৩৭৩ পদ) শাৰীখিনিৰে ২৪-সংখ্যক পত্ৰ; “স্বামী: তযু নিজ পত্নী আমি”ৰপৰা (৪৮০ পদ) “দেৱাজ বসনচয় কৰাই আভৰণ”লৈকে (৪৯৫ পদ) পদখিনিৰে ৩২-সংখ্যক পত্ৰ; আৰু “একলে ঘৰৰ মাজে”ৰপৰা (৫৭৮ পদ) “মিলালেক আনি তথা পাত্ৰৰে মন্ত্ৰীক”লৈকে (৫৮৯ পদ) পদখিনিৰে ৩৯-সংখ্যক পত্ৰ পুথিখনত নাই। গতিকে মূল পুথিখনত মুঠ ৩৯টা পাতহে আছিল। পুথিখনৰ থকা পাতৰো ঠায়ে ঠায়ে বিশেষকৈ দুই-এটা শব্দ (পাঠান্তৰ চাওক) লুপ্ত হৈছে। পুথিখন পুৰণি। পুথিখনৰ ২৬-সংখ্যক পাতলৈকে প্ৰতি পিঠিৰ চাৰিওকাষে কিছুমান লতা, পাত, ফুলৰ চানেকি আৰু বিষয়-বস্তু সংশ্লিষ্ট দুই-এটা চিত্ৰ আছে। ২১-সংখ্যক পাতলৈকে বিবিধ বৰ্ণ লগোৱা হৈছিল। সম্ভৱতঃ সেই কাম কৰা লেখক বা খনিকৰজনৰ সময় হোৱা হ’লে সমস্ত পুথিখনিৰে কাষৰবোৰত এনে চানেকি আৰু চিত্ৰ দিয়া হ’লহেঁতেন। এনে দাঁতিত চিত্ৰ থকা পুথিক “লতা-কটা পুথি” বোলা হয়, আৰু বৰ্তমানখন এনে পুথিৰ এটি ভাল নিদৰ্শন বুলি ধৰিব পাৰি। পুথিখনৰ শেষত আছে—“সাকে ॥ শ্ৰীহৰিপদহস্তাক্ষৰলিখিতং ॥ মাঘে মঙ্গলবাৰে ॥ তাম্ৰাক্ষ ২৯। শাকে : ১৭১২ সৰু। জিউনাথ হস্তাক্ষৰঃ”।

১৯৪৯ চনতে কামৰূপ অনুসন্ধান সমিতিৰ পুথিখনি ডক্টৰ বাণীকান্ত কাকতিদেৱে সম্পাদনৰ বাবে আনি দিয়ে। কিন্তু নানা অনুসন্ধান কৰিও সিংহনিত নোহোৱা পদবোৰ পূৰাবলৈ দ্বিতীয় এখন পুথি নোপোৱাৰ কাৰণেই বিশেষকৈ সম্পাদন আৰু প্ৰকাশনৰ কামত আগ বাঢ়িব পৰা হোৱা নাছিল। কিন্তু গোলাঘাটৰ জ্যোতি-প্ৰকাশৰ উদ্যোগী গৰাকী শ্ৰীপূৰ্ণচন্দ্ৰ গোস্বামীদেৱে পুথিখনি প্ৰকাশ কৰিবলৈ আগ্ৰহ কৰাত খণ্ডিতভাৱেই তাক হুপাখানালৈ পঠোৱা হয়। ইয়াৰ ৪ ফৰ্মা অৰ্থাৎ ৬৪ পিঠি হুপা হৈ যোৱাৰ পাছত গুৱাহাটী বিশ্ববিদ্যালয়ৰ পাঠাগাৰলৈ পুথি সংগ্ৰহ কৰোঁতা শ্ৰীদত্তীৰাম দত্তই ওদালগুৰিৰ শ্ৰীঅমূল্য চৌধুৰীৰপৰা পাঠাগাৰৰ কাৰণে এখনি “চাহাপৰী-উপাখ্যান” পুথি (খ. পুথি) সংগ্ৰহ কৰি আনি ১৯৫৮ চনৰ ৩১ ডিচেম্বৰ তাৰিখে আমাৰ হাতত দিয়ে। এইখন পুথিত ৫৫খন সাঁচিপাত আছে, আৰু মাজতে ৪৭-সংখ্যক পাতটো (বৰ্তমান সংস্কৰণৰ ৫১৯-সংখ্যক পদৰ “বে কিঙ্কৰী মই তুমি নিজ পতি”ৰপৰা ৫৩১-সংখ্যক পদৰ “বন তথাতে দেখিলা ॥ অনেক”লৈকে শাৰীবোৰেৰে) নাই। এই পুথিত বিশেষ এটি পাঠ-বিত্ৰাট দেখা যায়

: বৰ্তমান তাঙৰণৰ ৪৬৫-৭৩ পদ ৪৫০-সংখ্যক পদৰ মাজতে সোমাই পৰিছে।

খ. পুথিৰ প্ৰতিটো পাতৰ জোখ $১৪\frac{১}{৪} \times ৩\frac{৩}{৪}$ " আৰু লেখা শাৰীৰ সংখ্যা ৮।

পুথিখনত একাধিক লিপিকাৰৰ হস্তাক্ষৰ দেখা যায়। পুথিখনৰ শেষ পাতত পদৰ শেষত অস্পষ্ট আখৰত আছে—“শক ১৭২১.... হাগ জৈষ্ঠ....বাৰে চাহাপৰি পুস্তক....শ্ৰীবিষ্টোদেবস্য হস্তাক্ষৰ।”

বুৰঞ্জী-পণ্ডিত সোণাৰাম চৌধুৰীয়ে গুৱাহাটীৰ ১৮২৬ শকৰ ২য়-৩য় ভাগ ‘জোনাকী’ত আখ্যানটো চমুকৈ প্ৰকাশ কৰে। আমি চাৰিটা সংখ্যা কাকত (বহাগ, আহাৰ, ভাদ আৰু আহিন-কাতি) মাত্ৰ দেখা পাইছোঁ; তাত কাহিনীটো অসম্পূৰ্ণ হৈ ৰৈছে। চৌধুৰীদেৱে পিছৰখিনি লিখিছিলনে বা প্ৰকাশ কৰিছিলনে, ক’ব পৰা নগ’ল। তেখেতে প্ৰবন্ধৰ প্ৰথম খণ্ডৰ তলত এইদৰে পাদটীকা সংযোগ কৰিছিল।—

“এই পুথিখনি কামৰূপৰ ৰঙ্গিয়া তহুীলৰ অন্তৰ্গত পশ্চিম কচাৰি মহল মৌজাৰ খাটিকুছি নামক গাওঁৰ এজন পুৰণি ভাল মানুহৰ ঘৰত পোৱা গৈছে। আমি পুথিখনিৰ প্ৰথমৰপৰা কেৱল ২৬ টী মাত্ৰ পাত পাইছোঁ, বাকী পাত কিমান আছিল থাবৰ কৰা টান। পুথিখনি কোনোবা ৰাম ৰাম দ্বিজ ৰচিত। এওঁ শ্ৰীশঙ্কৰ গুৰু ৰাম ৰামেই হ’ব পায়। পুথিখনি সাঁচিপাতত লিখা, আখৰবিলাক প্ৰাঞ্জল, পদবিলাক সুললিত। পুথিখনিৰ প্ৰতি পাতৰ চাৰিও কাষে নীল, হেঙুল, হাইতালেৰে সুন্দৰ ৰকমে নানা ৰকম লতা বচা। ঠায়ে ঠায়ে ঘটনাবিলাক অৱলম্বন কৰি চিত্ৰ কৰাও আছে; কিন্তু তেনে হৃদয়গ্ৰাহী নহয়। পুথিখনি দেখি ৰজাঘৰীয়া পুৰণি পুথি বুলি অনুমান হয়। পুথিখনিৰ সাধুকথাৰ, ই সম্পূৰ্ণ থাকিলে আসাম উপন্যাসৰ এটি অঙ্গ পূৰ কৰিব পাৰিলেহেতেন। পুথিখনিত লিখিত নায়ক-নায়িকাদিৰ নাম মুছলমানৰ নামৰ দৰে। আমাৰ বিবেচনায় এই পুথিখনি কোনোবা ৰজাৰ দিনত হিন্দু হিন্দু ভাৱত সাজে সজ্জিত কৰি ফাৰ্চিৰপৰা অনুবাদিত হৈছিল। ঘটনাটো যিমানলৈকে পাইছোঁ, সকলোখিনি আমি লাহে লাহে প্ৰকাশ কৰি পাঠকসকলক উপহাৰ দিম।”

এই টোকা পঢ়িলে চৌধুৰীয়ে পণ্ডিত গোস্বামীক দিয়া পুথিখন সুকীয়া এখন পুথি বুলি ভবা হয়। কিন্তু ওপৰৰ বিৱৰণৰপৰা দুইখন পুথিৰে পাৰ্থ-চিত্ৰবোৰ

একে ধৰণৰ বুলি অনুমান হৈছে। দ্বিতীয়তে, পুথিখনি দ্বিজ বামৰ, “বাম বাম দ্বিজৰ বচিত” নহয়; চৌধুৰীদেৱে সম্ভৱতঃ “কহে দ্বিজ বাম বাম বোলা সৰ্ব্বজনে” শাৰীটোৰপৰা এনে অনুমান কৰিছে; আন দুঠাইত মাত্ৰ থকা (পৃষ্ঠা ১১০, ১২৫ চাওক) কবিৰ নামৰ উল্লেখ তেখেতৰ খণ্ডিত পুথিত নাছিলেই। তৃতীয়তে, ত্ৰিশঙ্কৰৰ “গুৰু” (পুৰোহিত) বামবাম গুৰু এই প্ৰণয়-কাহিনীৰ প্ৰণেতা ফেন নালাগে; দ্বিজ বামৰ কোনো পৰিচয় সংগ্ৰহ কৰা বৰ্তমানে সম্ভৱ নহ’লেও তেওঁ সম্ভৱতঃ অষ্টাদশ শতকৰ শেষৰ ফালৰ অৰ্থাৎ আমি গোৱা পুথি দুখনৰ সময়ৰ লোক।

চাহাপৰী-উপাখ্যানৰ কাহিনী : চাহাপৰী-উপাখ্যান বা মৃগাবতী-চৰিত্ৰৰ বিষয়-বস্তু গাথাৰ আৰম্ভতে উপস্থাপন কৰা হৈছে,—

দেৱৰ ৰমণী মৃগাবতী অপসৰী।

কুমৰে কৰিলা বন্দী তাক কেন কৰি॥

ছয় মাস থাকি কন্যা কেনমতে গৈল।

পুনু কেন কৰি দুয়ো একতান ভৈল॥

ইন্দ্ৰৰ ভূৱন-সদৃশ কুণ্ডিল নগৰ। সেই নগৰৰ ৰজা দ্বিতীয় ইন্দ্ৰ যেন আমিৰছাহা। তেওঁৰ মহাকপৱতী এশগৰাকী মহিষী; কিন্তু কোনোগৰাকী মহিষীৰপৰাই ৰজাৰ এটি পুত্ৰ নহ’ল। পুত্ৰ নহ’লে জল-পিণ্ড নাপাব, সেই চিন্তাই গৰ্ভ-ব্যাধিৰ দৰে ৰজাক সদায় পীড়িব লাগিছে। এদিনাখন ৰাজসভাত বহি তাকে চিন্তা কৰি থাকোঁতেই বৰকৈ বিচলিত হৈ সুবৰ্ণৰ সিংহাসনৰপৰা ঢলি পৰিল। পাত্ৰ-মন্ত্ৰীসকলে চন্দন ছটিয়াই ভূঙ্গাৰৰ জলেৰে মুখ ধুৱাই ৰজাক স্থিৰ কৰিলে। এজন বৃদ্ধ পাত্ৰই ধীৰেৰে কি হৈছে, প্ৰশ্ন কৰিলে। ৰজায়ে মনৰ দুখৰ কথা ভাঙি-পাতি ক’লে। বৃদ্ধ পাত্ৰই ৰজাক পুত্ৰ-লাভৰ অৰ্থে ৰাজ্যৰ যত ব্ৰাহ্মণ-সম্ভৱ, বৈষ্ণৱ-পণ্ডিত, দুখী-ভিক্ষী, সকলোকে মাতি আনি দান দিবলৈ মন্ত্ৰণা দিলে। সেইমতে ৰজাই সকলোকে একেলগ কৰি ন দিন ন ৰাতি ধান-মাহ, সোণ-ৰূপ, হীৰা-মাণিক্য পৰ্যন্ত কৰি দেশ অদৰিদ্ৰ কৰি দান দিলে। সকলোৱে ৰজাক উচ্চৈঃস্বৰে আশীৰ্বাদ কৰিলে,—

মনোৰথ কৰোক বৈকুণ্ঠ নাৰায়ণ।

নিমিলোক ভোমাৰ প্ৰমাদ সৰ্ব্বক্ষণ॥

অচলা ভকতি হৌক কৃষ্ণ-চৰণত।

দানৰ ফলস্বৰূপে শ্ৰেষ্ঠা মহিষীৰ বত্ৰিশ লক্ষণেৰে এটি কোঁৱৰ উপজিল। নগৰ আনন্দ-কোলাহলেৰে মুখৰ হৈ উঠিল। বজাই নানা দান-দক্ষিণা কৰিলে। দৈৱজ্ঞ অনাই গণনা কৰোৱাত পোৱা গ'ল, কোঁৱৰ সৰ্বশুণী পৰম ক্ষত্ৰিয় হ'ব, হয়; কিন্তু পৰীৰ কাৰণে বিদেশ ভ্ৰমণ কৰিব লাগিব। সি যি হওক, বজাই ভাল এজনী ধাইৰ হাতত কোঁৱৰক গতাই দিলে। সাত বছৰ বয়সত কোঁৱৰক পঢ়-শুনা কৰিবলৈ লগোৱা হ'ল। পঢ়াত পণ্ডিত হোৱাত অস্ত্ৰ-শস্ত্ৰ আৰু সঙ্গীত-শিক্ষাত পাৰ্গত কৰি তোলা হ'ল। কিন্তু তেওঁ চিকাৰ নকৰি কেতিয়াও ভোজন নকৰে। এদিনাখন মৃগয়ালৈ গৈ ছটামান পহু মাৰিলে। এনেতে এজনী পৰী বিচিত্ৰ মৃগীৰূপে দেখা দিলে। কোঁৱৰ তাইৰ পিছত লৰিবলৈ ধৰিলে আৰু এপাট কাঁড় এৰিলে ধনুৰপৰা; এনেতে মৃগীজনী এজোপা গছৰ তলৰ এটা নাদত নোহোৱা হ'ল। কোঁৱৰে কান্দি কান্দি তাৰপৰা এখোজো নলৰোৱা হ'ল। লগৰ সৈন্যসকলে নানা বুজোৱাতো কোঁৱৰে মৃগৰ আশা নেৰিলে। খবৰ দিয়াত বজা আহিও নানা ধৰণে বুজাই কোঁৱৰৰ মন টলাব নোৱাৰি সৈন্যৰ হতুৱা এক সৰোবৰ, নানা ফল-ফুলৰ এখন বাৰী, আৰু টঙিঘৰ সজাই পালি-পহৰীয়া, দাস-দাসী আৰু কোঁৱৰক পালনৰ দায়িত্বেৰে এজনী ধাই দি কোঁৱৰক তাত থ'লে। কোঁৱৰে মাহত তিনিবাৰ কৰি বজাক মাত লগাবলৈ যায়। আন সময়ত দিনে-ৰাতি টঙিতে থাকে।

এদিনাখন হঠাতে আকাশৰপৰা এটা ঘোঁৰাত উঠি চাৰিজনী পৰী সৰোবৰত গা ধুবলৈ আহিল। মালিকজাদা অৰ্থাৎ কোঁৱৰে চাৰিজনীৰ মাজৰ বেছি ৰূপহীজনীক ধৰিব খোজোঁতেই মানুহৰ গোন্ধ পাই সিহঁতে কাপোৰ পিন্ধি উৰা মাৰিলে। কোঁৱৰ অচেতন হৈ মাটিত পৰিল। ধাই আৰু দাসীবোৰে পানী ছটিয়াই, চন্দন ঘাঁহি শুকুলা চামৰেৰে বিচি কোঁৱৰৰ চেতনা আনিলে। ধায়ে সোধাত তেওঁ ক'লে, সেই ৰূপহী পৰীজনীক নাপালে আৰু তেওঁ নিজীয়ে। নানাভাৱে সাস্তুনা দিব নোৱাৰি ধায়ে উপায় দিলে, পৰী কেইজনী পুনৰ গা ধুবলৈ আহোঁতে ধৰি ৰাখিব খোজাজনীৰ কাপোৰ লুকুৱাই ৰাখিবলৈ। সেই মতে ছমাহৰ পিছত যেতিয়া চাৰি পৰী গা ধুবলৈ আহিল, কোঁৱৰে বুদ্ধি কৰি ৰূপহী সৰুজনী পৰীৰ কাপোৰ লুকুৱাই তাইক বন্দী কৰি ৰাখিলে। এই পৰীৰ নামেই হ'ল চাহাপৰী। কোঁৱৰে ধাইৰ হাতত চাহাপৰীক কাপোৰে সৈতে গতাই দিলে। কোঁৱৰে বিয়া কৰিব খোজাত পৰীয়ে ক'লে, “মোক বিচাৰি চাৰিমাহমানৰ পিছত যেতিয়া মোৰ বাইহঁত আহি তোমাৰপৰা মোক বিয়া দিয়াৰ বাবে সমুচিত ধন ল'ব, তেতিয়াহে তোমাৰ লগত

বিয়া হ'ব পাৰিব।” সেই কথাত ভোল গৈ কোঁৱৰে পৰীৰ লগতে টঙিত হমাহমান কটালে।

চাহাপৰীয়ে এদিন কোঁৱৰক চিকাৰ নকৰি ভাত খোৱা বাবে মৃদুভাৱে ক্ৰোধাৱস্থায় কৰি ছল কৰি চিকাৰলৈ পঠালে। ইফালে তাই কোঁৱৰ ক'লে গৈছে নজনাৰ ভাও ধৰি ধাইক ক'লে, তাইৰ লগত বিয়াৰ কাৰণে বাপেকক আনিবলৈ নিশ্চয় মালিকজাদা গৈছে, এতিয়া তাইক লেভেৰ-পেভেৰকৈ দেখা পালে সকলোৱে আহিব, কোঁৱৰেও লাজ পাব। ধায়ে হালধি-চৰিয়া লৈ তাইক গা ধুৱাই দিলে। পৰীয়ে তেতিয়া চুলি আঁচুৰিবলৈ ফণিখন খোজাত ধাই নিজৰ ঘৰৰ ভিতৰ সোমোওঁতেই তায়ো সোমাল আৰু “মানুহ আহিল, আহিল” বুলি চিঞৰ-বাখৰ কলগালে; আৰু ধাই বাহিৰ ওলোৱাৰ লগে লগে তাই নিজৰ কাপোৰ পিন্ধি লৈ উঠা মাৰি ঘৰৰ ওপৰত উঠিল। ধায়ে চাহাপৰী আৰু কাপোৰ দুয়োটা নাপাই আহিৰ ওলাই ঘৰৰ ওপৰত পৰীক দেখি ক'লে, “এতিয়াই ৰাজকোঁৱৰ আহিব, ছুটি গ'লে মই তেওঁক কি বুলি বুজাম?” চাহাপৰীয়ে তেতিয়া ক'লে, “বহুমূল্যৱান বস্তুও এনেয়ে পালে মানুহে আদৰ নকৰে। মোকো কিনাযত্নে পাই কোঁৱৰে অনেক অনাদৰ কৰিলে। কোঁৱৰক ক'ৰি, এতিয়াও যদি মোক লাগে, বোকাম ছহবলৈ গ'লেই মোক পাব।” ইমানকৈ কৈ তাই তাৰপৰা নোহোৱা হ'ল। ধাই আৰু দাসীবোৰে মাটিত বাগৰি বাগৰি কান্দিবলৈ ধৰিলে। এনেতে কোঁৱৰ ঘূৰি আহি সোধাত ধায়ে ক'লে, “এহেজাৰমান তিৰোতা আহি আমাক কিলাই কোবাই চাহাপৰীক কাপোৰৰ সৈতে কাঢ়ি লৈ গ'ল।” কুমাৰ বাৰে বাৰে মুৰ্ছা যোৱাৰ পাছত ধায়ে চাহাপৰীয়ে ক'বলৈ কৈ যোৱা কথাখিনি ক'লে।

কোঁৱৰে লগত দহজন লোক লৈ বোকাম নগৰলৈ যাত্ৰা কৰিলে। এমাহৰ মূৰত ধায়ে ৰজাৰ ওচৰলৈ গৈ বনলৈ যাওঁতে কোঁৱৰ হেৰাল বুলি কৈ আহিল। সৈন্য পঠাই বনত কোঁৱৰক বিচাৰি নাপাই ৰজা-বাণী দুয়ো বনলৈ গ'ল, আৰু শোকত কান্দি কান্দি অক্লান্ত হ'ল।

কোঁৱৰ বহুত দিন ঘূৰি ঘূৰি নিজৰ ৰাজ্য এবাই ছিলাম নগৰত প্ৰৱেশ কৰিলে। সেই নগৰৰ কটোৱালে খবৰ দিয়াত ৰজাই মালিকজাদাক মাতি নিয়ালে। মালিকজাদাই তেওঁৰ আগত নিজৰ দুখৰ কথা কোৱাত ৰজাই পোনতে হয় এহেজাৰ মূৰতী, নহয় নিজৰ সিংহাসনকে কোঁৱৰলৈ আগ বঢ়ালে। তেওঁ সেয়া ল'বলৈ ৰাজী নোহোৱাত ৰজাই অনেক সদাগৰ মতাই আনি বোকাম নগৰৰ কথা সুধিলে। কিন্তু, কোনেও তাক দেখা দূৰৰ কথা, নামো শুনা নাই। এজন বুঢ়া সাউদে মাথোন

ক'লে, তেওঁৰ গুৰুৰ মুখত বোকামৰ বৰ্ণনা শুনিছিল, তালৈ যাবলৈ হ'লে তিনিখন ডিঙা ভৰাই খোৱা বস্তু লৈ গুৰুক স্মৰি যাত্ৰা কৰিব লাগে। ৰজাই সদাগৰক প্ৰসাদ দি কোঁৱৰক নখন ডিঙা ভোজন-সম্ভাৰে সৈতে দিলে।

এবছৰ ডিঙাত উঠি যাওঁতে এদিন দুটা ডাঙৰ মাছে কামুৰি নাও ভাঙি গুড়ি কৰিলে। কোঁৱৰে সাত দিন পানীত উটি-বুৰি মদিল। নগৰৰ ওচৰত পাৰত উঠিল। তাতে এজনী কান্দি থকা বুঢ়ীক পাই কি হৈছে সোধাত ক'লে, সেই নগৰলৈ এক দেও আহিছে; দেওৰ হাতত হাৰি ৰজাই দিনে এটাকৈ মানুহ দিবলৈ গাত লৈছে, আৰু সিদিনাই বুঢ়ীৰ ঘৰৰ পাল। মালিকজাদাই বুঢ়ীৰ ঘৰৰ হৈ দেওৰ ঠাইলৈ যায় আৰু ভীমে বকাসুৰক বধ কৰাৰ দৰে দেওক বধ কৰে। মদিল। নগৰৰ ৰজাই অৰ্দ্ধ ৰাজ্য সমে নিজৰ কন্যা কোঁৱৰক দিব খোজাতো নোলোৱাত নানা সম্ভাৰেৰে তেওঁক তিনিখন ডিঙা দিলে।

পুনৰ এবছৰমান নাও চলাই যোৱাৰ পাছত এদিনাখন সাগৰত জোৱাৰ উঠাত ভীষণ পকনীয়াত পৰি নাও টুকুৰা-টুকুৰ হ'ল। বতাহৰ সোঁতত এচটা পাটত উঠি কোঁৱৰ দহ দিনৰ মূৰত কুপি নামে নগৰৰ পাৰত উঠিল। সেই নগৰৰ ৰজাই এক মহাবলী সৰ্পৰ ওচৰত যুঁজত হাৰি নিতে এজনী কন্যা আহাৰৰ কাৰণে দিবলৈ প্ৰতিশ্ৰুতি দিছিল। সেইমতে কোঁৱৰে নগৰৰ মাজৰ এটা সুন্দৰ ঘৰত মহাসপলৈ আগ কৰা নৱযৌৱনা এজনী কন্যা দেখা পালেগৈ। সেই কন্যা কুপিৰ ৰাজকুঁৱৰী। এনেতে সাতমূৰীয়া সেই সৰ্প আহিল। মহাবিক্ৰম দেখুৱাই কোঁৱৰে তাক বধ কৰিলে। ৰাজকুঁৱৰীয়ে মালিকজাদাক স্বামী সম্বোধন কৰিছিল। তেওঁ কিন্তু সেই সমাদৰ প্ৰত্যাখ্যান কৰিলে। এনেতে ৰজা আহি হাতীৰ কান্ধত তুলি কোঁৱৰক নিজৰ মন্দিৰলৈ নি তাত ৰাখি ৰাজ্যত নানা উৎসৱ, দান-দক্ষিণা আদি কৰিলে। এদিনাখন ৰাজসভাতেই ৰজাই কোঁৱৰক ৰাজকুঁৱৰীক বিয়া কৰি সেই ৰাজ্যত ৰজা হ'বলৈ ধৰিলে। কোঁৱৰ তেতিয়া সন্মত নোহোৱাত ৰজাই পাত্ৰ-মন্ত্ৰীসকলক তেওঁক টানি ধৰিবলৈ লগালে। তেতিয়া মুখেৰে সন্মতি জনাই কোঁৱৰে ক'লে, যদি ৰজাৰ সদাগৰসকলে ধন দিয়ে, তেওঁ নিজ দেশৰ ব্যৱহাৰমতে এটা সুকীয়া ঘৰ কৰি থাকিব; আৰু তেতিয়াহে ৰজাক ধন দি বিয়া হ'ব পাৰিব। এই প্ৰথাকে 'কোষবন্ধন' বোলা হৈছে। ৰজাই এই কথা শুনি সাগৰৰ পাৰত পালি-পহৰীয়া আৰু এশ দাসী দি জ্ঞাপগড়েৰে ভাল ঘৰ এটা কৰি লগত ৰাজ্যৰ সকলো সদাগৰ দিলে।

এদিন মালিকজাদাই সকলো সদাগৰক গোটাই নিজৰ মনৰ আচল মন্তলৰ ভাঙি-পাতি ক'লে। বোকাম নগৰৰ বস্তা জনা মনজিত নামে বুঢ়া সদাগৰক

তেওঁ সহায়ৰ কাৰণে বিশেষ খাটনি ধৰিলে। মনজিভৰ দিহামতে কোঁৱৰে এৰাতি সকলোকে ভাং-খুঁতুৰা মিহলাই নানা সুখাদ্য খুৱাই অচেতন অৱস্থাত পেলাই মনজিভেৰে নৌকাত উঠি ৰোকাম নগৰ বুলি যাত্ৰা কৰিলে।

সাগৰৰ ধুমুহাত কোঁৱৰৰ ডিঙা ভাগিল। মনজিভো সাগৰত ডল গ'ল। কোঁৱৰে এচটা পাট পাই তাতে উঠি কেইদিনমান ওপঙি ফুৰি ত্ৰিপুর নগৰত উঠিল।

এইবাৰ কোঁৱৰ পৰিল ছাগলী-বখীয়া সোভা নামে এক দেওৰ হাতত। সি ফুচুলাই কোঁৱৰৰ কথা জানি লৈ সহায়ৰ আশ্বাস দি এক বন্দীশালত বন্দী কৰি থ'লে। তেনেকৈ বন্দী কৰা হেজাৰে হেজাৰে লোক ভাত আছিল। তাৰে এজনৰ পৰামৰ্শমতে কোঁৱৰে লোৰ শলা তপতাই শুই থকা দেওৰ চকু কণা কৰি নিজেও সাৰে আৰু আনসকলকো মুক্তি দিয়ে। কোঁৱৰে ন-দিন নানা কষ্টৰ মাজেদি গৈ সোভাৰ ভনীয়েক তিনি ৰাক্ষসীৰ বন্ধুত্ব ঘৰত বৈছিল। তাৰপৰা ওলাই অনাহাৰে-অনিদ্ৰাই পুনৰ হাবিয়ে হাবিয়ে বাট ল'লে। এনেতে গৌৰাজ-বৰণ এক বৃদ্ধই এথাল ভাত দি অভ্যৰ্থন হয়; সেয়া খাই কোঁৱৰৰ আঠগুণ তেজ যোলগুণ বল হ'ল। তেওঁৰ এটা ঘোঁৰা পাবৰ ইচ্ছা হোৱাত হঠাতে এটা ঘোঁৰা আহি তাতে দেখা দিলে। সেই ঘোঁৰাত উঠি গৈ কোঁৱৰ এইবাৰ নানা ৰত্নখচিত সুবৰ্ণময় বিচিত্ৰ ৰোকাম নগৰত উপস্থিত হ'লগৈ। তেওঁ সকলো কষ্ট নিমিষতে পাহৰি পেলালে। এখন সৰোবৰৰ পাৰত এজোপা গছৰ তলত নামি বহোঁতেই ঘোঁৰাটো আকাশলৈ উৰা মাৰিলে। এনেতে সুবৰ্ণৰ মৃগীৰূপে চাহাপৰীয়ে দেখা দিলে, কোঁৱৰে এপাট শৰ মাৰিলে; শৰৰ ছোট পাই মৃগী অদেখা হ'ল। চাহাপৰীৰ ৰাজ্যৰ কি মনোৰম সৌন্দৰ্য! সুন্দৰী পৰী-কন্যাসকলে কোঁৱৰক আগ বঢ়াই নি নানাভাৱে শুভ্ৰাৰা কৰিবলৈ ধৰিলে।

তিনি দিনৰ মূৰত তিনিজনী বায়েকক লগত লৈ চাহাপৰী কোঁৱৰৰ ওচৰলৈ আহিল। দুয়ো প্ৰেমালাপত মগ্ন হ'ল। ইয়াৰ পাছত চাহাপৰীৰ বায়েকহঁতে কোঁৱৰ আৰু পৰীৰ বিয়া পাতিলে। কুমাৰে তেতিয়া নানা অলঙ্কাৰ পিন্ধি হস্তী-স্কন্ধত আৰোহণ কৰি নগৰ পৰিভ্ৰমণ কৰিলে। তাৰ পাছত দুইবো মদন-শয়ন আৰম্ভ হ'ল, তাৰ বৰ্ণনা কবিয়ে উৎসাহেৰে দিছে।

দহমাহৰ মূৰত সময়মতে চাহাপৰীৰ দুটি যঁজা সন্তান উপজিল— আমিৰা আৰু সামিৰা। ছয়-সাত বছৰৰপৰা দুইবো অস্ত্ৰ-শস্ত্ৰ-শিক্ষা আৰম্ভ হ'ল। এদিনা চাহাপৰীয়ে কোঁৱৰক ক'লে, তেওঁ ষলৈকে যায়, যাব পাৰে; কিন্তু যেন দক্ষিণ

ফালে থকা কটা গড়টো চাবলৈ নাযায়। তাৰ পাছত আন এদিনা চাহাপৰী তিনি বাহিৰ ঘৰলৈ গ'ল। সেই ছলতে দুই পুত্ৰক লৈ কোঁৱৰ গ'ল দক্ষিণলৈ, কটা গড়ৰ দুবাৰৰ কুলুপ খহাই ভিতৰত হাতে-ভৰিয়ে নিগড় লগোৱা এটা প্ৰেত দেখা পালে। তাৰ জয়দেউ-কাকুতিত ভোল গৈ কোঁৱৰে লোৱা কাটি দিয়াত সি পানী খাই গাত বল বাজি পোনতে আমিৰা-সামিৰাক, তাৰ পিছত বাজি-ছাটি মালিকজাদাক আছাৰ মাৰি সাগৰৰ পাৰত পেলালে। নানা বিলাপ কৰি কোঁৱৰ তাতে পৰি আছে। আমিৰা-সামিৰাই অলপ সকাহ পাই বাপেকৰ ওচৰলৈ আহিল আৰু তিনিও লাগি-ভাগি বাজুবোৰ কাটি গলা-গলি কৰি কান্দিবলৈ ধৰিলে। এনেতে তেওঁক ঘৰত বিচাৰি নাপাই কান্দি-কাটি চাহাপৰীয়ে দিহা-দিহি পৰীবোৰক পঠালে। এজনীয়ে এজোপা গছৰ পাত এখিলাৰ আঁৰত সৰু বিছা এটা হৈ লুকাই থকা প্ৰেতক ধৰি লৈ আহিল। অনেক প্ৰহাৰৰ পাছতো সি কোঁৱৰৰ বাৰ্তা দিব নুখুজিলে; কিন্তু এজকা তেল তপ্তোৱা দেখি সি সকলো সৈ কাঢ়িলে। পৰীসকলে কোঁৱৰ আৰু আমিৰা-সামিৰাক সাগৰৰ পাৰৰপৰা উদ্ধাৰ কৰি আনিলে। প্ৰেতক পুনৰ কটা গড়ত শিকলি লগাই থোৱা হ'ল।

এদিন সমুদ্ৰৰ পাৰৰ সুৱৰ্ণ মন্দিৰত খাটৰ ওপৰত বহি থাকোঁতে কোঁৱৰৰ মনলৈ আপোন দেশৰ কথা আহিল। কোঁৱৰে দীৰ্ঘ ৰাৱ কাটি কান্দিবলৈ ধৰিলে। এজনী পৰীৰ মুখে এই খবৰ পাই মুকলি চুলিৰে চাহাপৰী লৰি আহিল দুয়ো পুত্ৰক লগত লৈ। কোঁৱৰে নিজৰ মনৰ দুখৰ কথা ভাঙি-পাতি কোৱাত আমিৰাক ৰজা আৰু সামিৰাক যুৱৰাজ পাতি ৰাজ্য-ভাৰ দি দুয়ো চাৰিটা ঘোঁৰাই টনা ৰথত উঠি কুণ্ডিল নগৰলৈ ঘূৰি আহিল। কিন্তু ইতিমধ্যেই পিতৃ আমিৰছাহা, মাতৃ পাত্ৰ-মন্ত্ৰী সকলো মৰি অন্ত হৈছে। কোঁৱৰে নানা বিলাপ কৰিলে। ৰাজ্যৰ প্ৰজাই তেওঁক চিনি পাই খ্ৰীসিংহাসনত তুলি অভিষেক কৰিলে।

কাহিনীৰ সূত্ৰ-বিশ্লেষণ— দ্বিজ ৰামৰ এই প্ৰণয়গাথা কোনো বিশেষ এক পুথিৰ অনুবাদ বা ক্ষিপ্ৰ অনুসৰণ নহয়। যিমান দূৰ সম্ভৱ, ভ্ৰাম্যমান কোনো পছিমীয়া কাহিনী-কথকৰ মুখৰপৰা আখ্যানটো (traveller's tale) লৈ কবিয়ে নিজাভাৱে তাক নতুনকৈ বৰ্ণনা কৰে। এই চাহাপৰী-মালিকজাদাৰ কাহিনীত বিশ্বজনীন লোক-কথাৰ কিছুমান মূল সূত্ৰ বা মটিফ্ পৰিলক্ষিত হয়। ইয়াত সেইবিলাক বিশ্লেষণ কৰি দেখুওৱা হ'ল।

(১) পৰী নায়িকা মৃগীৰূপে দেখা দিয়া। চাহাপৰীয়ে প্ৰথমতে মৃগী হৈ দেখা দি কোঁৱৰৰ মন ভুলায়, আৰু কাহিনীৰ শেহৰ ফালেও বোকাম ছহৰত পোনতে মৃগীৰূপেই ছাহাজাদাৰ আগত ওলায়। এইদৰে নায়িকাই মৃগীৰূপে দেখা দি নায়কৰ মন হৰণ কৰা বৰ নতুন কথা নহয়। মহাযানী বৌদ্ধ বিনয়-গিটকৰ অন্তৰ্গত সুধন আৰু মনোহৰ কাহিনী স্মৰণীয়। ইৰাণী প্ৰেমগাথাৰ নায়ক সানোৱাৰ আৰু আন আন ডেকাক লতিফা বানুৱে যাদুৰ সহায়ত হৰিণ কৰি থৈছিল। ফিনলেণ্ড, সুইডেন, আয়াৰলেণ্ড, আইচ্লেণ্ড আদিৰ কাহিনীতো জলকুঁৱৰীয়ে জন্তুৰ ৰূপত দেখা দিয়া কথা পোৱা যায়। আয়াৰলেণ্ডৰ কাহিনীত হৰিণী বেষণতে পৰীয়ে দেখা দিছে।

(২) চাৰিজনী পৰী গা ধুবলৈ অহা। ইয়াত চাৰি সংখ্যাটো বিশেষ অৰ্থপূৰ্ণ। দ্বিজ পশুপতিৰ চন্দ্ৰাবলী-বিশ্বকোষৰ কাহিনীত আকৌ এইদৰে গা ধুবলৈ অহা চন্দ্ৰাবলীৰ বাই-ভনী চাৰিজনী।

(৩) গছৰ তলত পানীত পৰি পৰী অদেখা হোৱা। এই প্ৰসঙ্গত সংস্কৃত 'অঙ্গৰা' শব্দৰ মৌলিক অৰ্থত পানীৰ সংযোগ মন কৰিবলগীয়া। পানীৰ তলেদি পৰিস্তান বা লোকান্তৰলৈ বাট থকাৰ ধাৰণাও লোক-কথাত বিস্তীৰ্ণভাৱে আছে।

(৪) পৰীয়ে আকাশ-পথেদি ঘোঁৰাত উঠি উৰাবত কৰি যাব পৰা।

(৫) পৰী, দেও আদিয়ে নেদেখাকৈয়ে গোন্ধ পাই মানুহৰ অৱস্থান অনুভৱ কৰা।

(৬) পৰী আদিক সিহঁতৰ কাপোৰ লুকুৱাই বন্দী কৰা, আৰু কোনোমতে কাপোৰ পাই সিহঁত পলাই সৰা। ভূত, পিশাচ, বাক, দ'ত আদি আত্মাৰ জগতৰ প্ৰাণীৰ বিষয়ে বৰ্ণনা থকা অসমীয়া সাধুকথাত এইটো সূত্ৰ বিশেষভাৱে ঘনাই দেখা পোৱা যায়। চন্দ্ৰাবলী-বিশ্বকোষৰ কাহিনীৰ বৰ্ণনা এই বিষয়ত চাহাপৰী-উপাখ্যানৰ অনুৰূপ। শ্লাভিক, লিথুৱানিয়ান, চীনা সাধুতো এনে কথা আছে।

(৭) মায়া-মৃগীৰ গাত লগা আঘাত পৰীৰ আচল শৰীৰত দেখা যোৱা। নানান দেশৰ পৰীৰ সাধুত পৰীৰ মানৱীয় লক্ষণ বৰ্তমান। আইৰিছ কাহিনীতো দেখা পোৱা যায়, পৰীৰ গাত মানুহৰ দৰেই আঘাত লাগে।

(৮) পৰীৰ লগত পৰিণয়ৰ ফলস্বৰূপে পুত্ৰ-লাভ। বিভিন্ন দেশৰ সাধুত এই কথা আছে। চাহাপৰীৰ দুই পুত্ৰ আমিৰা আৰু সামিৰাৰ কথা পঢ়িলে ফুলকোঁৱৰৰ গীতৰ ধন পাচতুলীৰ ল'ৰা অৰুণা আৰু জগবালৈ মনত পৰে।

(৯) নব-মনিছে পৰিস্তানলৈ গৈ পৰী বিয়া কৰোৱা। এই কাহিনী-সূত্ৰও অনেক দেশৰ সাধুতে আছে।

(১০) পৰীৰ দেশলৈ যাওঁতে তিনিখন ডিঙৰা ভৰাই খোৱা বস্তু ল'ব লাগে; সেয়াও আকৌ “জনেকৰ সমল এহিসে স্বৰূপত। চম্পাৱলী-বিশ্বকেতুৰ কাহিনীতো বিশ্বকেতুৱে সাত মাহৰ খোৱা বস্তুৰে সাতখন নাও লৈ গৈছিল ভূতকিন্ধৰ ৰজাৰ দেশৰপৰা।

(১১) পৰীৰ দেশৰ সন্ধান কোনো লোকে নিজে দেখি নাজানে; কণ্ঠতাসকলে গুৰু-পৰম্পৰায় মাত্ৰ তাৰ সম্ভেদ পায়।

(১২) পৰীৰ দেশ প্ৰমীলা-ৰাজ্য। ৰোকাম ছহৰত নাৰী চাহাপৰীৰ ৰাজত্ব। ৰোকাম আজৰ ছহৰ। পৰিস্তান সদায় সাত সাগৰ তেৰ নদীৰ সিপাৰে। জনাগাভৰুৰ গীততো আমি প্ৰমীলা-ৰাজ্যৰ কথা পাওঁ, তাত গাভৰুৱে “তিৰী হৈ ৰাজপাট খায়।” আইবিছ লোক-কথাৰ পৰিস্তান মাত্ৰ নাৰীৰ দেশ। land of Amazons বা maiden land-অৰ ধাৰণাও পৃথিৱীত যথেষ্ট বিস্তৃত।

(১৩) পৰম সুশোভন পৰীৰ নগৰৰ প্ৰাচীৰ, ঘৰ সকলো সুবৰ্ণৰ। তাত বস্তু বিচাৰিলেই পোৱা যায়। পৰীবোৰক কিন্তু সতকাই দেখা পোৱা নাযায়। খৰিদ্ধাৰে পোহাৰত উচিত মূল্য থৈ বস্তু-বাহানি লৈ যাব পাৰে।

(১৪) পৰীৰ ৰাজ্যত থাকোঁতে নিজৰ ঘৰৰ কাৰণে চিন্তা উপস্থিত হোৱা আৰু নিজৰ ৰাজ্যলৈ ঘূৰি আহি ৰজা হোৱা।

(১৫) দৈত্য-দেওৰ বলিকপে আন লোকৰ পৰিৱৰ্তে গৈ নায়কে সেই দৈত্য-দেওক বধ কৰা। এই বিষয়ত ‘ভীম-চৰিত’ৰ ভীম-বকাসুৰৰ কাহিনী মনত পৰে।

(১৬) দৈত্য-দেওৰ বলিকপে বন্দী হৈ থকা লোকক ৰক্ষা কৰা আৰু দৈত্য-দেওক বধ কৰা।

(১৭) শিকলি লগাই দৈত্য-দেওক বন্দী কৰি ৰখা।

(১৮) দৈত্য-দেও আদি বিছা আদি সৰু কীটৰ ৰূপত থকা।

(১৯) ছলনাত পৰি নায়ক দৈত্য-দানৱৰ হাতত বন্দী হোৱা।

(২০) আনৰ বুদ্ধি পাই দৈত্যৰ চকু কণা কৰি বধ কৰা। ‘মৃগাৱতী-চৰিত্ৰ’ আৰু ‘চম্পাৱলী-বিশ্বকেতু’ৰ এই ধৰণৰ এনে বৰ্ণনাকে পোৱা যায়।

(২১) বিনা মেহনতে বহুমূল্যবান বস্তু পালেও আদৰ নোহোৱা বাবে নায়িকাই নায়কক বহুতো বিপদগ্ৰস্ত ভ্ৰমণ আৰু পৰীক্ষাৰ সন্মুখীন কৰা। পৰীয়ে এইদৰে প্ৰেমাকাঙ্ক্ষীক অৱেষণ কাৰ্য নিকপণ পৰি দিয়া আইবিহু কাহিনীত আছে। গোল আৰু সানোৱাৰৰ কাহিনীত মেহেৰ আঙ্গেকৰ কাৰণে আলমাহু কৰ বস্ত্ৰ একে ধৰণৰ পৰীক্ষাৰ সন্মুখীন হৈছিল। চম্ভাৱলীয়ে বিশ্বকেতুক আৰু চাহাপৰীয়ে মালিকজাদাক বিপজ্জনক পথ অতিক্ৰম কৰোৱাইছিল; তাৰ ওপৰতো বিশ্বকেতুৰ নানা পৰীক্ষা চাইছিল চম্ভাৱলীয়ে। সাগৰৰ তুফানত জাহাজ ভগা; নায়ক দৈত্য-দানৱ আৰু অজগৰ-আজদাহা আদি ভয়ঙ্কৰ সানোৱাৰৰ মুখত পৰা আদি এই শ্ৰেণী কাহিনীৰ সাধাৰণ সূত্ৰ। ‘চাহাপৰী-উপাখ্যান’, ‘মধুমালতী’ আৰু ‘চম্ভাৱলী-বিশ্বকেতু’ত সাগৰৰ মাছে (শেহৰখনত তিমিঙ্গিল) কামোৰ মাৰি নৌকা ভাঙে। চীন দেশৰ সাধুত পৰীৰ বিবাহিত স্বামীয়ে পৰীৰ পিছলৈ স্বৰ্গৰাজ্য পোৱা কথা আছে।

(২২) বহু পুণ্য-কৰ্মৰ ফলস্বৰূপে নায়কৰ (নায়িকাৰ কিন্তু নহয়) জন্ম হোৱা। মধুমালতী-মনোহৰ, চম্ভাৱলী-বিশ্বকেতু, লায়লা-মজনুন, সয়ফলমুদ্দুক-বদিউজ্জামাল কাহিনীৰ দৰে যুগাৱতী-মালিকজাদা কাহিনীতো এই সূত্ৰ বৰ্তমান।

(২৩) নায়কৰ জন্মৰ পাছত তেওঁ আগলৈ প্ৰেমত দেৱানা হৈ ঘৰ-বাৰী এৰিব বুলি দৈৱজ্ঞৰ গণনা। মজনুন, মনোহৰ, বিশ্বকেতু, সয়ফলমুদ্দুক, সকলোৰে ক্ষেত্ৰতে সেই একে কথা।

(২৪) নায়ক চিকাৰলৈ যাওঁতে নায়িকাৰ সজ্ঞান পোৱা আৰু মোহত পৰা। ফাটী মূলৰ বা মুছলমান সমাজৰ কাহিনীত এই সূত্ৰ বিশেষভাৱে লক্ষ্য কৰা যায়। দুৰ্য্যস্তৰ যুগয়াও সেইদৰে হ’ল কণ্ঠ মূনিৰ আশ্ৰমৰ কন্যা।

(২৫) ইচ্ছা হোৱা মাত্ৰকতে কোনো বস্তু আগতে পোৱা। মালিকজাদাৰ ভোক লগাত এক গৌৰবৰ্গ বৃদ্ধই খাবলৈ দিলেহি, আৰু ঘোঁৰা এটাৰ কথা ভাবোঁতেই ঘোঁৰাটোও ওলালহি আগতে। পাছত বুজা গ’ল, দুইটাই পৰীৰ মায়। পৰীয়ে মানুহৰ মনৰ কথা ধৰিব পৰাটো আন আন দেশৰ সাধুতো আছে।

(২৬) গায়ক-বাদক দেখা নোপোৱাকৈয়ে গীত-বাদ্য শুনা। পূব বঙ্গৰ ‘ভেলুয়া সুন্দৰীৰ গীতিকা’ত ভেলুৱাৰ প্ৰেমিক আমীৰে ফকীৰৰ দিয়া টুপী পিছি অদৃশ্য হৈ ইন্দ্ৰসভাত মৃদঙ্গ বজোৱা কথা বৰ্ণিত হৈছে।

(২৭) নিবিদ্ধ কৰ্ম কৰাৰ ফলত ঘটনা-চক্ৰৰ পৰিৱৰ্তন হোৱা পৃথিৱীৰ অনেক ঠাইৰ সাধুত আছে। চাহাই হাক দিয়া সত্ত্বেও কোঁৱৰে বোকাম ছহৰৰ দক্ষিণৰ কটা গড় চাবলৈ যোৱাৰ পিছত কাহিনী পৰিণতিৰ ফালে বেগাই আগবাঢ়ে।

অভিনৱ অসমীয়া প্ৰেমগাথা ‘মৃগাবতী-চৰিত্ৰ’, ‘মধুমালতী’ আদিৰ কাহিনীৰ সূত্ৰ যেনেকৈ আন্তৰ্জাতিক, বিশেষকৈ এই দুখন কাব্যৰ মূল অনুপ্ৰেৰণা অসমীয়া সাহিত্যৰ তদাৰ্থীনলৈকে চিৰাচৰিত বীতিমতে সংস্কৃতত নহয়; বৰঞ্চ ভাৰতৰ বাহিৰৰপৰাও তাৰ কোনো উপাদান হয়তো আহিছে।

পাশ্চাত্য ৰোমাঞ্চ— পৌৰাণিক গ্ৰীক সাহিত্যত পাৰ্ছিউছ, হাৰ্কিউলিছ আদি বীৰসকলে নানা দৈত্য-দানৱ বধ কৰি সুন্দৰীৰ সান্নিধ্য লাভ কৰাৰ কাহিনী পোৱা যায়। চাহাপৰী-উপাখ্যানৰ নিচিনা যুদ্ধ আৰু প্ৰেমৰ মূল কাহিনী-সূত্ৰ অৱলম্বন কৰি মধ্যযুগৰ য়ুৰোপত ৰোমাঞ্চ কাব্যবিলাকে বিস্তাৰ লাভ কৰিছিল। ইবোৰৰ romance এই নামকৰণৰ মূল কথা হ’ল—ৰোমান ভাষা বা লেটিনৰপৰা উদ্ভূত দক্ষিণ য়ুৰোপৰ ফৰাচী, Provençal, Romansch আদি ভাষাত এই কাহিনীবোৰৰ প্ৰথম উৎপত্তি। বাস্তৱে সামৰিব নোৱৰা ঘটনাই কাহিনীবোৰৰ মূল অৱলম্বন। নাইট বোলা ধৰ্মবীৰসকলৰ দ্বাৰা সম্পাদিত অভিজাতা সুন্দৰীৰ সন্মানবৰ্দ্ধক বীৰত্বৰ কাৰ্য (chivalry, knight-errantry), প্ৰেম আৰু ঐশ্বৰ্য্যজালিক প্ৰক্ৰিয়া সিবোৰৰ ঘাই উপাদান। ৰোমানসকলে অধিকাৰ কৰাৰ পাছত ইংলেণ্ডতো ফৰাচী ৰোমাঞ্চবিলাক বিয়পি পৰে। ৰজা আৰ্থাৰ, মহান চাৰ্লছ, মহাবীৰ আলেকজেণ্ডাৰ আৰু ট্ৰজান যুদ্ধক কেন্দ্ৰ কৰি ৰোমাঞ্চৰ চাৰিটি ধাৰাৰ সৃষ্টি হ’ল, আৰু তাৰ লগতে ইংলেণ্ডৰ পুৰণি জাতীয় আখ্যানেও ৰোমাঞ্চৰ সমল যোগালে। দক্ষিণ য়ুৰোপৰপৰা অহা ৰোমাঞ্চৰ প্ৰভাৱে ইংলেণ্ডত এটি পৰিণতি লাভ কৰিছিল স্পেনছাৰৰ Faerie Queene-অত। এই কাব্যত আয়াৰ্লেণ্ডৰ প্ৰাকৃতিক দৃশ্যৰ পটভূমিত পুৰণি আখ্যানবোৰৰ সকলো ধৰণৰ চৰিত্ৰ আৰু কাহিনীয়ে দেখা দিয়ে— পৰী-অল্গৰা, দৈত্য-দানৱ (giants, dwarfs, dragons), ঐশ্বৰ্য্যজালিক শক্তি-যুক্ত ঢাল-তৰোৱালেৰে সজ্জিত ভ্ৰাম্যমান ধৰ্মবীৰ, সৌন্দৰ্যৰ শক্তিশালী ঐশ্বৰ্য্যজালিকতাৰে সজ্জিতা বিপদব্ৰস্তা সুন্দৰী, ইশ্বৰজালে আৱৰা দুৰ্গ-কাৰেং, যুদ্ধ-বিপ্লৱ আৰু পৰী ঘোঁৰা। ৰোমাঞ্চবোৰৰ প্ৰধান বৈশিষ্ট্য হ’ল—ইয়াৰ মাজত আমাৰ বুদ্ধি-শক্তি থাকে খৰ লাগি, মানৱ-চৰিত্ৰ-চিত্ৰণ-কাৰ্য থাকে বহিৰত হৈ।

ভাৰতীয় ঐতিহ্য : সংস্কৃত সাহিত্যত ৰোমাঞ্চ দেখা পাওঁ গদ্যত—

আখ্যায়িকা আৰু কথা। অধ্যাপক কীথৰ লগত চমুকৈ ক'লে, আখ্যায়িকাৰ সমল ঐতিহ্য বা বুৰঞ্জীৰ, আৰু কথাৰ উপাদান কল্পনাৰ। 'হৰ্ষচৰিত' আখ্যায়িকা, 'বৃহৎকথা' হ'ল কথা। দণ্ডী, সুবন্ধু আৰু বাণ সংস্কৃত গদ্য বোমাঞ্চৰ প্ৰধান লেখক। তামিলনাডুৰ কাষীদেশৰ পল্লৱসকলৰ ৰাজকবি দণ্ডীৰ 'দশকুমাৰচৰিত' বা 'অৱন্তিসুন্দৰীকথা'ৰ বিষয়-বস্তু আলোচ্য গ্ৰন্থৰ শ্ৰেণীৰ বোমাঞ্চৰ ওচৰ-চুবুৰীয়া।

মগধৰ ৰজা ৰাজহংস মালৱৰাজ মানসাৰৰ হাতত পৰাজিত হৈ ৰাজধানী পুষ্পপুৰী এৰি বিদ্যাচলৰ বনত আশ্ৰয় ল'লে। তাতে ৰাণী বসুমতীৰ এটি ল'ৰা হ'ল—কাহিনীৰ নায়ক ৰাজবাহন। ৰাজবাহন, বিদেহৰাজ প্ৰহাৰবৰ্মাৰ দুই পুত্ৰ—উপহাৰবৰ্মা আৰু অপহাৰবৰ্মা, ৰাজহংসৰ মন্ত্ৰী সিতবৰ্মাৰ পুত্ৰ—সুমতি আৰু সত্যবৰ্মা, মন্ত্ৰী ধৰ্মপালৰ পুত্ৰ—সুমন্ত্ৰ, সুমিত্ৰ আৰু কামপাল, মন্ত্ৰী পদ্মোদ্ভৱৰ পুত্ৰ—সুশ্ৰুত আৰু ৰত্নোদ্ভৱ—এই কেয়োজন একেলগে ডাঙৰ-দীঘল হয় আৰু কালক্ৰমত ভাগ্যৰ অন্বেষণত বাহিৰ হয়। তেওঁলোকক বাটত ব্ৰাহ্মণকণী এক কিৰাতে লগ পাই কয় যে, সি পূৰ্বতে দস্যু আছিল। এদিনাখন হাতত পৰা এটা মানুহক এৰি দিব খোজা বাবে লগৰ দস্যুবোৰে তাক মৰিয়াই মৰিয়াই আধামৰা কৰি এৰি যায়। যমৰ নগৰলৈ তাৰ জীৱটো যোৱাত তাক সেইকণ পুণ্যৰ কাৰণে পুনৰ সংকাৰ্যেৰে ডকাইতিৰ পাপ খণ্ডন কৰিবলৈ এৰি দিয়া হয়। সি তপ-জপেৰে শিৱক সন্তুষ্ট কৰে; এক বিলত থকা এখন তাম্ৰশাসনৰ উপদেশ পালন কৰি ৰসাতলৰ অধিকাৰ পাবলৈ তাক শিৱই বৰ দিয়ে। ৰাজবাহনে তাক ফলিখন পঢ়াত সহায় কৰে আৰু সি মন্ত্ৰ-হোমৰ সহায়েৰে এক অসুৰ-ৰাজকন্যা কালিন্দীক সঞ্জীৱিত কৰি বিয়া কৰে আৰু ৰসাতলৰ ৰজা হয়। কালিন্দীয়ে ৰাজবাহনক ক্ষুধা-পিপাসা-ক্ৰেশনাশন এটা মণি দিয়ে। পিছে পৃথিৱীলৈ ঘূৰি আহি ৰাজবাহনে লগৰীয়া ন-জনক বিচাৰি নাপালে; তেওঁলোক এটা এটা হৈ দিহা-দিহি গ'ল। শেষত যেতিয়া তেওঁলোক পুনৰ একেলগ হ'ল, প্ৰত্যেকৰপৰা ওলাল একোটা মধুৰ কাহিনী : প্ৰতিজনে নানা ঘটনাৰ পিছত একোজনী সুন্দৰী আৰু একোখন ৰাজ্য লাভ কৰিলে। ৰাজবাহনে পিতৃ-শত্ৰু মালৱৰাজৰ কন্যা অৱন্তিসুন্দৰীক বিয়া কৰি একেলগে মগধ আৰু মালৱৰ অধিপতি হ'ল।

কুমাৰসকলৰ কাহিনীবোৰ সকলো আজৰ ধৰণৰ; শুদুগৰি সিবোৰ আধুনিক কচিৰ পঞ্চপাণ্ডী। ইয়াত সকলো ধৰণৰ কাহিনী-সূত্ৰই আছে—কন্যাস, সাগৰ-যাত্ৰা, নৌকাভ্ৰম, যুদ্ধ-বিগ্ৰহ, তপ-যোগ, পূজা-সেৱা, যাদু, হত্যা, নৰবলি-দান, সুৰজ-

পথেদি পলায়ন, গোপন পৰিণয়; বজা, ৰাজকোঁৱৰ, যক্ষকন্যা, তাপস, যাদুকৰ, চোৰ, ডকাইত, বেষ্যা, কুট্টিনী। ছাৰ বেবিডেল কীথে লিখিছে,—

সকলোবোৰ কাহিনী অদ্ভুত। য'ত পাকৈত চোৰৰ কাৰ্য্যকৰী সাম্যবাদে কেইমাহমানতে লক্ষপতিৰ বাটৰ ভিখাৰী আৰু ভিখাৰীক লক্ষপতিত পৰিণত কৰে, য'ত ঘূৰি ফুৰা মানুহৰ গাত ওপৰৰপৰা হুকুস কৰি মানুহ পৰিলেও দুয়ো পক্ষৰ কোনো ক্ষতি নহয়, য'ত বন্দীশালৰ বন্দীক বান্ধি থোৱা জৰী সুন্দৰী গাভৰুত পৰিণত হোৱাৰ পিছত আগৰ নিচিনা নিবিড় আলিঙ্গনলৈ পিছ নোহোঁহকে, য'ত যাদুকৰে লাহতী গাভৰুক টানি লৈ যায় বলি দিবলৈ, য'ত চোৰ চুৰি-বিদ্যাৰ বিশেষজ্ঞ আৰু দেৱাল সিদ্ধি দিয়া সকলো যন্ত্ৰেৰে সজ্জিত, য'ত বৌদ্ধ শ্ৰাবিকায়ো বেষ্যাৰ হৈ কৰে কুট্টিনীৰ কাৰ্য্য বা বিপন্ন তিবোতাক গিৰিয়েকৰ ওপৰত হোৱা তোলাত সহায় কৰে কিম্বা পাশয়িক উদ্দেশ্য লৈ ছোৱালী চুৰ কৰাত সহায়কাৰী হ'বলৈ নিমন্ত্ৰণ পায়, এনে এখন জগতত আমি ওলাওঁগৈ।

ঠিক যেন আলোচ্য ধৰণৰ অলৌকিক ঘটনা-সম্বলিত লৌকিক প্ৰেমগাথা।

ভাৰতবৰ্ষত অতি পুৰণি কালৰেপৰা নানা খাপৰ সাধুকথা আৰু আখ্যান সৃষ্টি হৈ আহিছে, আৰু সংস্কৃত প্ৰাকৃত আদি ভাষাৰ কবি-নাট্যকাৰসকলে সিবোৰৰ সম্বৰহাৰো কৰি আহিছে। জাতকসমূহ পৈশাচী প্ৰাকৃতত গুণাঢ্যৰ দ্বাৰা ৰচিত অধুনালুপ্ত 'বৃহৎকথা', সোমদেৱৰ 'কথাসংহিতা', ক্ষেমেস্ত্ৰৰ 'বৃহৎকথামঞ্জৰী', আনসকলৰ 'বৃহৎকথাসংগ্ৰহ', 'শুকসপ্ততি', 'পঞ্চতন্ত্ৰ', 'সিংহাসনদ্বািত্ৰিশতিকা', 'বেতালপঞ্চবিংশতিকা' আদি এনে কাহিনীৰ মেটমৰা উৰাল।

গুণাঢ্যৰ 'বৃহৎকথা'ৰ বিষয়ে যি জানিব বা অনুমান কৰিব পাৰি, তাৰ কাহিনী ৰামায়ণৰ অনুকূপ আছিল। নায়ক নৰবাহনদত্তই বহুতোবোৰ সাহসিকতা আৰু বীৰত্বৰ কাৰ্য্য কৰি ভ্ৰমণ কৰাৰ পাছত মদনমঞ্জুকাৰ লগত পৰিণয় আৰু হিমালয় প্ৰদেশৰ বিদ্যাধৰসকলৰ ৰাজ্য লাভ কৰে। মদনমঞ্জুকাক 'চাৰুদত্ত' আৰু 'মুচ্ছকটিকা'ৰ নায়িকাৰ লগতো তুলনা কৰা হৈছে। বাৰবিলাসিনীৰ কন্যা হৈও তাই মাতৃ-বৃত্তি পৰিত্যাগ কৰি শেষত ৰাজবাণী হয়গৈ। ক্ষেমেস্ত্ৰৰ 'বৃহৎকথামঞ্জৰী'ত নৰবাহনদত্ত আৰু বিদ্যাধৰ, উদয়ন আৰু অনেক সুন্দৰীৰ আখ্যান আছে। পুৰাণসমূহতো নানা আকৃতি আৰু প্ৰকৃতিৰ কাহিনী সোমাই আছে। বৌদ্ধ সাহিত্যৰ ভিতৰত 'দিব্যায়দান', 'অৱদানশতক' আদিত সুন্দৰ সুন্দৰ আখ্যান সন্নিবিষ্ট আছে। জাতকসমূহত আন্তৰ্জাতিক লোক-কথাৰ কাহিনী সূত্ৰ-সম্বলিত অনেক সাধুকথা

আৰু ৰামায়ণ মহাভাৰত আদি হিন্দু শাস্ত্ৰত পুনৰুক্ত কাহিনী-খণ্ডও আছে।

‘চাহাপৰী উপাখ্যান’ কবি পাঠকৰ আগত চিনাকি দিবৰ সময়ত তাক ‘ইতিহাস-কথা’ বোলা হৈছে। একে শ্ৰেণীৰ কাহিনী ‘মধুমালতী’কো ইতিহাস আখ্যা দিয়া আছে। ইয়াত ইতিহাস শব্দটোৰ অৰ্থ বুৰঞ্জী নহয়, বৰং ই পৱিত্ৰ আখ্যান, উপাখ্যান, সাধু আদিকহে (tale, legend, narrative) বুজায়। ইতিহাসক ছান্দোগ্য উপনিষদত আৰু বৌদ্ধ সুত্তনিপাততো বেদৰ বা পৱিত্ৰ বিদ্যাৰ পঞ্চম বুলি ধৰা হৈছে। গৃহসূত্ৰসমূহত মৃতকৰ অস্ত্ৰোষ্টিক্ৰিয়াৰ পাছত শোকাৰ্ভসকলে ইতিহাস-পুৰাণ শ্ৰৱণ কৰাৰ ব্যৱস্থা দিয়া আছে। ব্ৰাহ্মণবিলাকৰ অৰ্থবাদৰ একাংশ হ’ল ইতিহাস, আখ্যান আৰু পুৰাণ (narrative, myth, legend)। শতপথ-ব্ৰাহ্মণত ঋত্বেদত কথিত পুৰুষৰা আৰু উৰ্ব্বশীৰ আখ্যান বৰ্ণোৱা আছে। ঐতৰেয় ব্ৰাহ্মণত আছে শুনশ্ৰেণৰ আখ্যান। এই সময়ত পুৰাণ হ’ল ‘পুৰণি আখ্যান’ (পিছৰ যুগৰ ভাগৱত-পুৰাণ আদি পুথিৰ অৰ্থত নহয়)। ব্ৰাহ্মণৰ অন্তৰ্গত ইতিহাসবোৰত কোনো যজ্ঞ-কৰ্মৰ ব্যাখ্যা দি সৰু একোটি কাহিনী বৰ্ণোৱা হয়। মহাভাৰতত এনে অনেক ইতিহাস সোমাই তাৰ কলেৱৰ বৃদ্ধি কৰিছে। মহাভাৰতৰ অন্তৰ্গত এক শ্ৰেণীৰ ইতিহাস হ’ল ইতিহাস-সম্বাদ, কথোপকথনৰ ৰূপত ইতিহাস। বুদ্ধদেৱৰ সময়ত আখ্যান, ইতিহাস, পুৰাণ আৰু গাথা নামৰ গদ্য-পদ্যত কথিত নানা কাহিনীৰ প্ৰচলন আছিল। সুত্তপিটকৰ অন্তৰ্গত দীঘনিকায়, সংযুতনিকায় আৰু অঙ্গুত্তৰনিকায়তো উপনিষদ আৰু মহাভাৰতৰ আৰ্হিৰ ইতিহাস-সম্বাদ সন্নিবিষ্ট আছে।

জৈনসকলে সাহিত্যৰ বিভিন্ন অঙ্গত হাত দিছিল; আখ্যানমূলক ৰচনা জৈন সাহিত্যৰ বিশিষ্ট এটি ধাৰা। জৈনসকলৰ শাস্ত্ৰৰ টীকাৰ মাজতো প্ৰাচীন ভাৰতীয় নানা কাহিনী-উপকথা সন্নিবিষ্ট হৈ আছে। হিন্দু আৰু বৌদ্ধসকলৰ অনেক কথাই এইদৰে জৈন সাহিত্যৰ অন্তৰ্গত হৈছিল; ৰামায়ণ-কৃষ্ণাৰ্ণৱ কাহিনী তেওঁলোকে তেওঁলোকৰ সম্পত্তি কৰি লৈছিল। শান্তি সূৰি, দেৱেন্দ্ৰগণী আদিৰ উত্তৰজ্ঞাৰ্যনৰ ভাষ্যবোৰত উপকথাই বহুত। বিবিধ ‘fairy-tale romance’-এ জৈন সাহিত্যত আদৃত স্থান লাভ কৰিছিল। ‘কথা’ শ্ৰেণীৰ বিবিধ ৰচনা জৈন সাহিত্যত ভৰি আছে। ‘কথানক’ নামে কিছুমান সৰু সৰু সাধুও পোৱা যায়। নানা ৰোমাঞ্চৰ ভিতৰত অজ্ঞাত লেখকৰ ‘মলয়সুন্দৰীকথা’ বিখ্যাত। এই কাহিনী আন আন কবিয়েও ব্যৱহাৰ কৰিছিল। ৱাদিৰাজ সূৰিৰ ‘যশোধৰ-চৰিত’ আৰু ধনেশ্বৰৰ প্ৰাকৃতত লিখা ‘সুৰসুন্দৰী-চৰিত্ৰম্’ মনোৰম প্ৰণয়-কাহিনী। ত্ৰয়োদশ শতিকাৰ মলধাৰী দেৱপ্ৰভই

উদয়ন, বাসবদত্তা আৰু পদ্মাবতীৰ বিখ্যাত কাহিনী লৈ জৈন সিদ্ধান্ত আৰু তাৰ টীকাৰ প্ৰভাৱত 'মৃগাবতী-চৰিত্ৰ' ৰচনা কৰে।

ফাৰ্চী প্ৰেমগাথা : দ্বিজ ৰামৰ 'মৃগাবতী চৰিত্ৰ'ৰ সম্পৰ্ক পোনপটীয়াকৈ ভাৰতীয় ঐতিহ্যৰ লগত নহয়; বৰং মুখ্যভাৱে ই ইছলামী ঐতিহ্যৰহে দান। এই দ্বিতীয় শ্ৰেণীৰ ঐতিহ্যত প্ৰেমগাথাৰ আৰু যুদ্ধৰ কাহিনীৰ স্থান যথেষ্ট আছিল। ইৰাণৰ প্ৰাচীন কবিসকলৰ ভিতৰত গজনীৰ চুলতান মামুদৰ সভাকবি ইৰাণৰ ব্যাসদেৱ ফিবদৌসীৰ 'শাহনামা' বুৰঞ্জী আৰু উপকথাৰ সংযোগ-স্থলী। নিজামীয়ে (১১৪৩-১২০৩) ইৰাণী ভাষাৰ সৰ্বশ্ৰেষ্ঠ ৰোমাণ্টিক আৰু লিৰিকেল কাব্য লিখে বিখ্যাত আৰব প্ৰেমিক মজনুনক নায়ক কৰি। মজনুন, খুশ্ৰৌ, ফৰহাদ, লায়লী শীৰীন, য়ুসুফ, জুলয়খা আদি ইৰাণী গাথাৰ লোকপ্ৰিয় নায়ক-নায়িকা। তুৰ্কীস্তান, হিন্দুস্তান, য'তে ইৰাণী-ফাৰ্চী ভাষা প্ৰচাৰ হৈছিল, তাতে তেওঁলোকৰ কাহিনীয়ে বিস্তৃতভাৱে প্ৰচাৰ লাভ কৰিছিল। লায়লি-মজনুন, জুলয়খা-য়ুসুফ, শীৰীন-খুশ্ৰৌ, ফৰহাদ, গোলে বকাওলি-তাজল মুলুক, সয়ফল মুলুক-বদিউজ্জামালৰ প্ৰণয়গাথা দেশ দেশ জুৰি ৰাষ্ট্ৰ হৈ পৰে। ভাৰতবৰ্ষত ইৰাণী আৰু ভাৰতীয় সংস্কৃতিৰ সমন্বয়ৰ চেষ্টা আৰু আদান-প্ৰদান মুকলিকৈ চলিছিল। ভাৰ-ভাষা দুই ফালৰপৰা মিলনৰ এটি প্ৰয়াস দেখা পোৱা যায় অমীৰ খুশ্ৰৌৰ ৰচনাবলীত। তেওঁৰ ফাৰ্চীত লিখা কাব্য অবলম্বন কৰি ভাৰতীয় ভাষাত কাহিনী ৰচিত হৈছিল। আনফালে সংস্কৃত মূলৰ নল-দময়ন্তীৰ প্ৰেম-কাহিনী ফাৰ্চীত লিখা হয় 'নল-দায়ন'। সংস্কৃত 'শুকসপ্ততি'ৰপৰা ইব্ন্ নিশাতীয়ে 'তোতিনামা' আৰু ইৰাণী 'বাসাতিন'ৰপৰা 'ফুলবন' লিখে দক্ষিণী উৰ্দুত। তহসিনুদ্দিনে কামৰূপ আৰু কলাৰ কাহিনী লিখে পদ্যত, আৰু নুসৰতীয়ে মনোহৰ-মধুমালতীৰ প্ৰেম-কথা ৰচনা কৰে এই উৰ্দুতে — 'গুলশান-এ-ইশ্ক' (১৬৫৭)।

অমীৰ হামজাৰ কাহিনীয়ে মোগল ভাৰতৰ ৰাজধানীত বিশেষ সমাদৰ লাভ কৰিছিল। হুমায়ুনে 'হামজা-নামা'ৰ চিত্ৰ আঁকিবলৈ পাৰস্যৰ দুজন চিত্ৰকৰ অনাই নিয়োগ কৰিছিল; আৰু এই ছলতে ভাৰতত আচল মোগল চিত্ৰশৈলী প্ৰতিষ্ঠাপিত হয়। আকবৰে অমীৰ হামজাৰ কাহিনী ইমান ভাল পাইছিল যে তাৰ অন্তৰ্গত ৩৬০-টা আখ্যান হেৰেমত নিজে আবৃত্তি কৰিছিল আৰু কাহিনীটি অবলম্বন কৰি চিত্ৰাৱলীৰ এখনি অনুপম পুথি অঁকাই ৰাখিছিল।

লক্ষৌৰ আজিও বিখ্যাত নৃত্য-গীতৰ ঐতিহ্যৰ বহুতোখিনি সৃষ্টি কৰিছিল

বাহাদুৰ শাহৰ সমসাময়িক অযোধ্যাৰ নৱাব ৰাজিদ আলি শাহে। তেওঁ গোৰা চিয়া মুছলমান। তেওঁ লক্ষ্ণৌত উৰ্দু নাটক প্ৰবৰ্ত্তন কৰে; তাৰ ভিতৰত প্ৰথম হ'ল তেওঁৰ হুকুমমতে আমানত বোলা এজনে লিখা 'ইন্দেৰ সভা'। এই নাটকৰ অভিনয়ত ৰাজিদ আলি শাহে নিজে ইন্দেৰ অৰ্থাৎ ইন্দুৰ ভাও লৈছিল বুলি শুনা যায়। অধ্যাপক গুটেবিয়ৰ নাটকখনৰ বিষয়-বস্তুৰ আভাস দি লিখিছে,—

The heroine, Sabz Pari (Green Fairy), represented fertility and her beloved is Gulfam or one whose body is like a flower. Kala Dev (or the night) helps the lovers and Lal Dev (or the day) exposes their love. The end is comedy. Sabz Pari is united to her beloved Gulfam.”^১

এই শ্ৰেণীৰ অভিনয় কৰা 'পাৰ্চিয়ান থিয়েটাৰ পাৰ্টি' ডেৰ কুৰি বছৰমান আগতে অসমতো ঘূৰিছিলহি।

বহুতো ইৰাণী-ফাৰ্চী-কাব্য কথা উৰ্দু, হিন্দী আৰু আন ভাৰতীয় ভাষাত অনুদিত হৈছিল। এই কাহিনীৰ প্ৰবাহে বঙ্গদেশ পৰ্যন্ত বৌত-বিদৌত কৰিছিল; কিন্তু অসমত সি হয়তো ভালৰূপে প্ৰৱেশ কৰিবলৈ নাপালে, আৰু পাইছিল যদিও তাৰ বিৱৰণ পাব পৰা হোৱা নাই। 'চাহাপৰী-উপাখ্যান' সেই সোঁতৰ আছাৰকনিৰ এটি চিটিকনি মাথোন। অজ্ঞাত লেখকৰ 'মধুমালতী'ত যদিও মুছলমান জন-সমাজৰ প্ৰিয় এটি কাহিনী বৰ্ণিত হৈছে, তাত ইছলামী পৰিবেশৰ বা চণ্ডৰ ('চাহাপৰী-উপাখ্যান'ৰ দৰে চৰিত্ৰ আৰু স্থান আদিৰ নামতো) সম্পূৰ্ণ অভাৱ।

'গুল-ব-সনৌবাৰ' এক পুৰণি ফাৰ্চী প্ৰেমগাথা। ইয়াৰ হিন্দী তৰ্জমা কৰিছিল নেমচন্দে। ১৮৫৭ চনত বঙালী মুছলমান কবি মোহম্মদ দানেশে ইয়াৰ বঙলা তৰ্জমা কৰি ছপাই উলিয়ায়। ফাৰ্চী প্ৰেম-গাথাৰ সূত্ৰ উপলব্ধি কৰাত সহায় কৰিবৰ বাবে তলত ইয়াৰ কাহিনীটি দিয়া হ'ল।

আজম ছহৰৰ বাদশ্বা শামশাদ লালপোসৰ সাত পুত্ৰ। প্ৰথম শ্বাহাজাদা তহমাজ চিকাৰ কৰিবলৈ গৈ এটা হৰিণ খেদি খেদি গৈ হাবিৰ মাজৰ এক ৰাজ্য-ভাগী জাহাঙ্গীৰ বাদশ্বাৰপৰা চীন মাচিনৰ ৰজা তৈমুছ শাহাৰ পুত্ৰ কৈমুছৰ মহা কপৱতী কন্যা মেহেৰ আদেজৰ কথা শুনে। এই শ্বাহাজাদীয়ে তেওঁৰ পাণি-প্ৰাৰ্থীসকলক এক ছফাল বা প্ৰহেলিকা দিছিল—“গোল ছানোমাৰ মাথে কি কৰে ববাই?” সমাধান

কৰিব নোৱৰাত শই শই লোকৰ মূৰ কাটি গড়ত আঁৰি থোৱা হৈছিল। তহমাহ আদি আজমৰ ছজন কোঁৱৰ গ'ল চীন মাচিনলৈ; তেওঁলোকৰ দশা হ'ল আগৰসকলৰ দৰেই। শেহান্তৰত গ'ল প্ৰতিশোধৰ ভাবেৰে সৰু কোঁৱৰ আলামাহ কৰু বস্ত্ৰ। তেওঁ ব'লগৈ ছহৰৰ এক বুঢ়াৰ ঘৰত। তাৰপৰা মেহেৰ আঙ্গেকজৰ বাগানত সোমোৱাত তেওঁৰ সখী-বান্দীহঁতে ধৰি ৰাখিলে। শ্বাহাজাদা গগলাৰ বেশ ধৰি থাকিল আৰু দেলাৰাম নামে বান্দী তেওঁৰ প্ৰতি আসক্ত হোৱাত দেলাৰামৰপৰা জানিলে, সাত সমুদ্ৰৰ পাৰৰ অকাফ ছহৰৰপৰা এটা জঙ্গি আহি শ্বাহাজাদীৰ পালেঙৰ তলত লুকাই আছে আৰু তাৰপৰাই তেওঁ ছৱালটো লৈছে। কোঁৱৰ অকাফ বুলি বাহিৰ ওলাল। কিন্তু যাব লাগে কোন বাটেদি? এজন পীৰক লগ পাই এক মিনাৰত লিখা থকা অকাফৰ বাটৰ সম্বন্ধ ল'লে। ইয়াৰ পাছত লতিফা বানু নামে কন্যাৰ হাতত পৰি হৰিণ-ৰূপ পায়। আৰু লতিফাৰ ভনীয়েক জমিলা খাতুনে তেওঁক মনুহ কৰি বাটৰ সূক্ষ্ম সম্বন্ধ দি এখন কমাল, এক খঞ্জৰ, এক কামান, আৰু এক তীৰ দিলে বাটৰ সহায়ৰূপে। ছফেদ জমিনৰ এক বাঘৰ সহায়ত কিছু দূৰ আহি এক ছিমোৰগৰ (কুকুৰা) পিঠিত উঠি অকাফ পাই ফোৰখফাল নামে এক ডেকাৰ লগত বন্ধুত্ব কৰি ব'ল। ফোৰখফালৰ আগত এদিন ছৱালৰ কথা উলিয়ালতে “ফোৰখফাল শুনে ইহা হইল আগুন।” সি যি হওক, তাৰ সহায়ত ছানোৱাৰ শ্বাহাৰে পৰিচিত হ'ল আৰু লাহে লাহে ছৱালৰ সমাধান বাহিৰ কৰিলে। —ছানোৱাৰ এদিন চিকাৰলৈ যাওঁতে পানী বিচাৰি বিচাৰি এটা নাদত এজনী বুঢ়ী লগ পায় আৰু বুঢ়ীৰ দিহা অনুসৰি গোল (গুল) নামে এজনী পৰীজাদী বিয়া কৰি আনে। কিন্তু গোলে ৰাতি ৰাতি পলাই এক জঙ্গিৰ লগত থাকেগৈ। ছানোৱাৰে এদিন ধৰা পেলাই জঙ্গিটোক তাৰ লগৰীয়াবোৰেৰে মাৰে আৰু গোলক এক গিঞ্জৰাত বন্ধ কৰি অন্ধকাৰ ঘৰত বন্দী কৰি থয়। আৰু কুকুৰৰ ‘বুটা খানা’ খাবলৈ দিয়ে।

এইদৰে ছৱালৰ জবাব বিচাৰি পাই কৰু বস্ত্ৰ আগৰ বাটেদি ঘূৰি আহিল। আহোঁতে জমিলা খাতুন, লতিফা বানুকো লগত লৈ আহিল। চীন মাচিনত প্ৰহেলিকাৰ সমাধান কৰি আৰু পালেঙৰ তলত লুকাই থকা জঙ্গিক তৈমুছ ছহৰৰ শ্বাহাৰ আগতে বাহিৰ কৰি উলিয়াই তাক আৰু মেহেৰ আঙ্গেকজক লৈ আজম ছহৰলৈ আহিল। শামশাদ লালপোসৰ আগত জঙ্গিটোক বোঁৱাৰ ঠেঙৰ তলত পেলাই মাৰিলে। আগৰ প্ৰতিজ্ঞামতে মেহেৰ আঙ্গেকজকো সেইদৰে মাৰিব

খুজিছিল। কিন্তু শাহাজাদীয়ে নানা ধৰণে বুজালে— কপালত আছিল বাবেই তেওঁৰ হাতত ৰাজপুত্ৰসকল মৰিল, আৰু কপালৰ গুণতে এতিয়া তাই হুৱালত হাবিল।

আৰ এক বাত ফেৰ কহি জোনাবেতে

কেহ যদি লাল পায় বেগৰ মেহনতে

সেই লালে তায় কিছু নাথাকে খেয়াল

লুটাইয়া দেয় যেন মফতের মাল।

বড়া মেহনতে যদি আদনা চিজ পায়

যতনেতে ৰাখে তাহা নাই কেহ খায়।

শেষত ক'লে, তাইৰ গাত কোনো মৰদৰ হাত লগা নাই। ইয়াৰ পিছত শাহাজাদাৰ প্ৰতিশোধৰ ভাব শাম কাটিলে, আৰু “একে একে সাদি বেহা কৰে চাৰ জনে।”

হিন্দী প্ৰেমগাথা : হিন্দী সাহিত্যত প্ৰেমগাথাৰ এটি পৰম্পৰা গঢ় লৈ উঠে। ইয়াৰ ভিতৰত ৯০৯ হিজৰী বা ১৫১২ খ্ৰীষ্টাব্দত চিশতী বংশৰ শেখ বুৰহানৰ শিষ্য আৰু জৌনপুৰৰ বাদশাহ হুছেন শাহৰ আশ্ৰিত কুতুবনে পূৰ্বী হিন্দী বা অৱধী ভাষাত চৌপাই দোহা ছন্দত ৰচনা কৰা ‘মৃগাবতী’ এক বৃহৎ আৰু সাৰ্থক ৰচনা। দ্বিজ ৰামৰ ‘মৃগাবতী-চৰিত্ৰ’ৰ কাহিনীৰ লগত কুতুবনৰ মৃগাবতীৰ ‘মটিফ’ৰ ফালৰপৰা বহুতোখিনি মিল আছে। কিন্তু এইটো ক’ব নোৱাৰি, কুতুবনৰপৰাই অসমীয়া কবিজনে বস্তুটি গ্ৰহণ কৰিছে। ডক্টৰ সুকুমাৰ সেনে ক’বৰ দৰে ‘হাসিৰ মায়ামৃগীৰ পিছে নয়ননীৰে’ উটি-ভাহি যোৱাৰ এনে গল্প যথেষ্ট পুৰণি; মহাযানী বৌদ্ধ বিনয়পিটকৰ অন্তৰ্গত সুধন-মনোহৰাৰ কাহিনী এই প্ৰকৃতিৰ। কুতুবনৰ কাহিনী চমুকৈ এই,—

চন্দ্ৰগিৰিৰ ৰজা গণপতিদেৱৰ পুতেক ৰাজকোঁৱৰ কাঞ্চন নগৰৰ ৰজা কপমুৰাৰিৰ কন্যা মৃগাবতীৰ ৰূপৰ মোহত পৰে। ৰাজকুঁৱৰীয়ে হৰণলুকি মায়াজানিছিল। নানা বাধা অতিক্ৰম কৰি ৰাজকোঁৱৰ মৃগাবতীৰ ওচৰ পায়গৈ। পিছে, এদিনাখন মৃগাবতীয়ে কোঁৱৰক এৰি উৰা মাৰি কোনোবাখন পালোঁগৈ। কোঁৱৰ যোগী-বেশে কুঁৱৰীক বিচাৰি বাহিৰ ওলাল। যাওঁতে যাওঁতে তেওঁ এক সাগৰে আৱৰা এখন পৰ্বতীয়া দেশ পাই কল্পিণী নামে ৰূপহী গাভৰুক ৰাক্ষসৰ হাতৰপৰা পৰিত্ৰাণ কৰে। কল্পিণীৰ পিতাকে দুইবোৰ বিয়া পাতি দিলে। ইয়াৰ পিছত কোঁৱৰ মৃগাবতীৰ নগৰ পালোঁগৈ। তাত কপমুৰাৰিৰ মৃত্যুৰ পাছত মৃগাবতীয়ে ৰাজপাট অধিকাৰ কৰি আছিল। দুয়ো ভাতৃ বাৰ বছৰ লগেৰে থকাৰ পিছত গণপতিদেৱে

বাভৰি পাই কোঁৱৰক ঘৰলৈ ঘূৰাই আনিবলৈ কটকী পঠালে। কোঁৱৰ মৃগাবতীক লৈ ক্ষয়মুৱা হ'ল। বাটতে বৈ কল্লিগীকো লগত ল'লে। চন্দ্ৰগিৰিত তিনিওৰো সুখেৰে দিন যাবলৈ ধৰিলে। গিছে, এদিন মৃগয়ালৈ যাওঁতে কোঁৱৰ হাতীৰপৰা পৰি মৰিল; মৃগাবতী-কল্লিগীয়ে সহমৰণ বৰণ কৰিলে।

ওপৰৰ কাহিনীৰ সাৰাংশৰপৰা বুজা যাব, কুতুৰনৰ লগত দ্বিজ বামৰ গোনপটীয়া সম্পৰ্ক নাই। বৰঞ্চ আন কোনো ঠাইৰপৰা তেওঁ বিয়য়-বস্তু গ্ৰহণ কৰাই সম্ভৱ। বঙ্গদেশৰ মোহম্মদ খাতেৰে 'মৃগাবতী-যামিনীভান' বচনা কৰে। এই কাহিনীও কুতুৰনৰপৰা লোৱা যেন নালাগে। বানাবসৰ বজা জগৎচন্দ্ৰ বায় আৰু বাণী ভবানীৰ ল'ৰা যামিনীভান জন্মিবৰ সময়ত দৈৱজ্ঞই

কহে এই লাড়কা যবে হইবে সিয়ানা

দেখিয়া পৰীৱ তৰে হইবে দেওয়ানা।

সেই গমে ছাএৱ কৰিবে দেশে দেশে

দুঃখ পাবে সুখ তাতে হইবেক শেষে।

কাহিনীৰ নায়িকা হ'ল কাঞ্চীপুৰৰ বজা কপৰজ বায়ৰ কন্যা মৃগাবতী পৰী। ওপৰৰ ভৱিষ্যদ্বাণী আৰু কাহিনীৰ ধাৰ বহুতোখিনি "চাহাপৰী-উপাখ্যান"ৰ দৰে। সম্ভৱতঃ অষ্টাদশ শতিকাৰ আন এজন বঙ্গীয় কবি কবিমুল্লাৰ বচনা "যামিনী-ভান"। মীৰ্জাপুৰৰ এবাদতুল্লাই মৃগাবতীৰ কাহিনী লৈ ১৮৫৭ খ্ৰীষ্টাব্দত গীতপ্ৰধান "কুৰুজভানু" কাব্য বচনা কৰে।

কুতুৰনৰ পিছত আন এজন সুফী কবি আৰু শেখ বুৰহানৰ প্ৰশিদ্ধ মালিক মুহম্মদ জায়সীয়ে কুতুৰনৰ অনুসৰণত লিখা 'পদ্মাবত' কাব্যত (খণ্ডিত) প্ৰেমগাথাৰ পৰম্পৰাই প্ৰৌঢ়তা লাভ কৰে। ইয়ে এই পৰম্পৰাৰ সকলোতকৈ প্ৰসিদ্ধ গ্ৰন্থ। এই কপক কাব্যত বুৰঞ্জী আৰু কল্পনাৰ সমন্বয় ঘটোৱা হৈছে—চিতোৰৰ বাণী পদ্মিনীৰ কাহিনীয়ে কবিৰ হৃদয়ত কল্পনা যোগাইছে। বাহিৰৰপৰা কাব্যখন সিংহলৰাজ গন্ধৰ্বসেনৰ কন্যা পদ্মাবতীৰ লগত চিতোৰৰ ৰতনসেনৰ প্ৰণয়-কাহিনী। ৰোসাজ (আৰাকান) দৰবাৰৰ সভাকবি আলাওলে (১৭শ শতিকা) 'পদ্মাবত'ৰ বঙলা সংস্কৰণ কৰে।

গোবিন্দচন্দ্ৰ বজাৰ নগৰী পুণ্ডাবতীৰ কন্দৰ্প-সদৃশ দ্বাৰাণ যুবক মাধৱ আৰু কামসেন বজাৰ অম্বাবতীৰ প্ৰতিভাশালী নটী কামকন্দলাৰ প্ৰেম-কাহিনীয়ে উত্তৰ ভাৰতৰ সকলো ঠাইতে আদৰ লাভ কৰিছিল। হিন্দী-ওজবাণী-সংস্কৃতত এই কথা

লৈ অনেক কাব্য ৰচিত হয়,—গণপতিৰ ‘মাধৱানল-কামকন্দলা-প্ৰবন্ধ’, আনন্দধৰ ‘মাধৱানল-আখ্যান’, কুশললাভৰ ‘মাধৱানল-কামকন্দলা চৌপই’, দামোদৰ ‘মাধৱানল-কথা’, আলমৰ ‘মাধৱানল-কথা’। এই কাহিনী ইমান জনপ্ৰিয় হৈ পৰিছিল যে চতুৰ্ভুজদাস কায়স্থ নামে এজন কবিৰ ‘মধুমালতী’ (১৬-১৭শ শতিকা) কাব্যত ইয়াক উপকাহিনীৰূপে গ্ৰহণ কৰা হৈছে।

ভৰতচৰিত্ৰ ‘মালতী-মাধৱ’ নাটকৰ প্ৰভাসৰ পৰম্পৰাত ‘মধুমালতী’ নামে বিভিন্ন ভাষাত একথাৰা প্ৰেম-কাব্য ৰচিত হ’বলৈ ধৰে। মাধৱৰ চৰিত্ৰৰ নাম বদলাই মনোহৰ কৰা হয়, কিন্তু উপনাম-ৰূপে কোনো কোনো কবিৱে মধু আৰু মাধৱ নাম ৰাখে। চতুৰ্ভুজদাসৰ ‘মধুমালতী’ৰ প্ৰচাৰ অধ্যভাসত আৰু মালৱাত হৈছিল। হিন্দীৰ সূফী কবি শেখ মংগনৰ ‘মধুমালতী’ ১৫২ হিজৰী (সংবত নৌ সৈ ৰাবন ভৈউ) বা ১৫৪৫ খ্ৰীষ্টাব্দত ৰচিত হয়। ইয়াৰ কাহিনী এই —

গঢ় কনৈগিৰি নগৰৰ ৰজা সুবৰ্ণভানে কনত গৈ ভগ্ন সাধনা কৰি পোৱা পুত্ৰ মনোহৰক “চৌদহ ৰবিস এগাবহ মাসা নব্বয়ে দিন”ত ৰাতি গুই ধৰ্ম্মৰপকা অলৰা কেইজনীমানে তুলি নি কোঁৱৰৰ সদৃশ চাই মহাবস নগৰৰ বিক্ৰম ৰায়ৰ কন্যা ৰাজকুমাৰী মধুমালতীৰ চিত্ৰসাৰীত ধৰ্ম্মগৈ। সাৰ পোৱাৰ পাছত মনোহৰ আৰু মধুমালতী দুয়ো দুইবো প্ৰতি আকৃষ্ট হয়। কথা পাঠোতে পাঠোতে দুইবো পুনৰ চৌপনি আহিল। তেনেতে অলৰাই কোঁৱৰক নি নিজৰ ঘৰত ৰাখি আহিল। দুয়ো নিজ নিজ ঠাইত সাৰ পাই প্ৰেমাৰুণ হৈ উঠিল। বিবহ-বিবল ৰাজকুমাৰে ব’ৰাগী-বেশে কাৰেং এৰি সমুদ্ৰ-যাত্ৰা আৰম্ভ কৰিলে। চাৰি মাহৰ পিছত বাটত ধুমুহাই পাই লগৰীয়াবোৰক ইফালে-সিফালে সিঁচৰতি কৰি পেলালে; কোঁৱৰে এচটা কাঠত ধৰি সাগৰৰ পাৰত উঠি এখন হাবিত এখন পালেঙত এক সুন্দৰীক গুই থকা পালেগৈ। সেই সুন্দৰী হ’ল চিতবিসৰাউপুৰৰ ৰজা চিত্ৰসেনৰ জীৱৰী প্ৰেমা (পেমা); এক ৰান্ধসে দাঙি আনি তাতে থৈছে। মনোহৰে পাঁচমুৰীয়া, দহহতীয়া, দহচকুৱা সেই ৰান্ধসক মাৰি প্ৰেমাৰু উদ্ধাৰ কৰিলে। মধুমালতী প্ৰেমাৰ সৰী। প্ৰেমাই কোঁৱৰক আত্মা দিলে, তাই তেওঁক মধুমালতীৰ ওচৰলৈ লৈ যাব। এতিয়া, তাই মনোহৰেৰে লিভাকৰ নগৰলৈ আহিল। ৰজাই প্ৰেমা-মনোহৰৰ বিয়াকে পাতিব খুজিছিল, কিন্তু প্ৰেমাই বিয়া কৰিবলৈ অস্বীকাৰ কৰিলে।

পাছদিনা মধুমালতীৰে মাক ৰণমঞ্জৰী প্ৰেমাৰ ঘৰলৈ আহিছিল। প্ৰেমাই তেতিয়াই প্ৰেমিক-প্ৰেমিকাক দেখা-দেখি কবাই দিলে। পুৱা ৰণমঞ্জৰীয়ে চিত্ৰসাৰীত

গৈ দুইকো একেলগে দেখা পায়। তেওঁ দুইকো নানা তিৰঙ্কাৰ কৰি জীয়েকক মনোহৰৰ লগ এৰিবলৈ কয়। জীয়েকে কথা নুশুনাত মাকে তাইক চৰাই হ'বলৈ শাও দিলে। যেতিয়া মধুমালতীয়ে সঁচাকৈয়ে চৰাই হৈ ক'বলৈ উৰা মাৰিলে, তেতিয়াহে মাকৰ হাঁহ হ'ল আৰু বিলাপ কৰিবলৈ ধৰিলে।

তাৰাচন্দ নামে এজন কোঁৱৰে চৰাইকলী মধুমালতীক ধৰি পেলায় আৰু এটা সোণৰ সজ্জাত ৰাখে। এদিন চৰায়ে নিজৰ সমস্ত কাহিনী তাৰাচন্দক কৈ শুনোৱাত কোঁৱৰে মনোহৰ-মধুমালতীৰ মিলন ঘটাবলৈ প্ৰতিজ্ঞা কৰে। তাৰাচন্দে সজাই সৈতে পখীটি লৈ মহাৰসনগৰলৈ আহিল। ৰূপমঞ্জৰীয়ে মন্ত্ৰ মাতি পানী চটিয়াই দিলতে মধুমালতীয়ে পুনৰ নিজ ৰূপ পালে। মাক-বাপেকে মধুমালতীক তাৰাচন্দতে বিয়া দিব খোজাত তেওঁ নিজ প্ৰতিজ্ঞাৰ কথা প্ৰকাশ কৰিলে। এইখিনিতে মংথানে মধুমালতীৰ বিৰহজ্ঞাপক বাৰহমাসা সন্নিৱেশ কৰিছে। মধুমালতীয়ে নিজৰ মনৰ অৱস্থা বৰ্ণাই প্ৰেমালৈ এখন চিঠি লিখিলে; মাক ৰূপমঞ্জৰীয়েও প্ৰেমালৈ সকলো ঘটনা বৰ্ণাই দিলে আন এখন চিঠি। দুইখন লৈ প্ৰেমাৰি বেজাৰ কৰি থাকোঁতেই এজনী সখী আহি খবৰ দিলে যোগীবেশী মনোহৰ সেইখিনি পাইছেহি।

স্বৰ্গজ্ঞান তেওঁৰ ৰাণীৰে সদলবলে চিত্ৰসেন ৰজাৰ নগৰলৈ আহিল। মনোহৰ-মধুমালতীৰ বিয়া হ'ল। দৰা-কইনা আৰু তাৰাচন্দ বহুত দিন প্ৰেমাৰ তাতে আলহী থাকিল। এদিনাখন প্ৰেমা আৰু মধুমালতীক একেলগে দোলনি খেলি থকা দেখা পাই তাৰাচন্দ প্ৰেমাৰ সৌন্দৰ্যত মোহিত হৈ মূৰ্ছা যায়। মধুমালতীয়ে তাৰাচন্দৰ মনৰ কথা জানি লৈ বাপেকৰ ওচৰত প্ৰেমা-তাৰাচন্দৰ বিয়াৰ প্ৰস্তাৱ দাঙি ধৰিলে। এইখন বিয়াও হ'ল। দুইযোৰা দৰা-কইনা পুনৰ একেলগেই থাকিল সুখেৰে। যথাসময়ত তেওঁলোকে চিত্ৰসেন ৰজাৰপৰা বিদায় লৈ একেলগে ঘৰলৈ যাত্ৰা কৰিলে। কিছু দূৰ যোৱাৰ পিছত পৰস্পৰৰপৰা বিদায় লৈ দুই দল “কোউ পূবৰ কোউ পছিম জাঈ।” দুবছৰত মনোহৰ কোঁৱৰ গৈ কনৈগিৰি পালেহি। নগৰত মহা আনন্দ-উছৰ আৰম্ভ হ'ল।

আগতে উল্লেখ কৰা হৈছে, দক্ষিণৰ কবি নুসৰতীয়ে ‘গুলশান-এ-ইশক’ নামে এক কাব্য লিখে দক্ষিণী উৰ্দুত, য'ত নায়ক আৰু নায়িকা হ'ল মধুকৰ আৰু মালতী; কিন্তু আন বিষয়ত মংথনৰ প্ৰেমগাথাৰ লগত ইয়াৰ সাম্য নাই। এনে আন এক ৰচনা হ'ল গোৱালিয়ৰৰ কবি জ্ঞানৰ ‘মধুকৰ-মালতী’। অজ্ঞাত লেখকৰ

‘মধুমালতীৰ কথা’ নামৰ গুজৰাটী বচনাবো সন্তোদ পোৱা গৈছে। উনবিংশ শতিকাৰ পোনতে অৰ্থাৎ ১৮০৬ খ্ৰীষ্টাব্দৰ আগতে বঙ্গত সৈয়দ হামজাই ‘মধুমালতী’ বচনা কৰে। উক্ত বঙ্গৰ সাক্ষৰ মায়ুদে ১৭৮১ খ্ৰীষ্টাব্দত লিখে ‘মধুমালী-মনোহৰ’। অসমীয়া ‘মধুমালতী’ৰ লেখক আৰু তাৰিখ দুয়োটাই অজ্ঞাত।

মৃগাবতী আৰু মধুমালতীৰ কাহিনী কোনো নহয় কোনো কণত সমস্ত উক্তৰ ভাৰতত পূৰ্ব অসমৰপৰা পশ্চিমৰ গুজৰাটলৈকে বিয়পি পৰিছিল। ১৬৬০ সম্বৎ অৰ্থাৎ ১৬০৩ খ্ৰীষ্টাব্দত লিখা বনাবসীদাস জৈনৰ আত্মকথা ‘জৰ্জকথানক’ত আছে,—

তব ঘৰ মে বৈঠে বহঁ জাহি ন হাট বজাৰ।

মধুমালতি মিৰগাবতি, পোখী দোই উদাৰ ॥

তে বাঁচহি বজনী সৈমে, আৰহি নৰ দস বীস।

গাৱেঁ অক বাঠেঁ কৰহি, নিত উঠ দেহি অসীস ॥

১৬১৫ খ্ৰীষ্টাব্দত ৰচিত কবিৰ উসমানৰ ‘চিত্ৰাবতী’ত আকৌ আছে,—

মৃগাবতী মুখ কপ বসেবা, বাজকুঁঅৰ ভয়ো প্ৰেম অহেবা।

সিংঘল পদ্মাবতি ভো কপা, প্ৰেম কিয়ো হৈ চিতউৰ ডুপা ॥

মধুমালতি হেই কপ দিখাৰা, প্ৰেম মনোহৰ হেই তই আৰা।

কবি জায়সীয়েও এই দুই গাথাৰ উল্লেখ কৰিছে। এইদৰে দেখা যায় মৃগাবতী আৰু মধুমালতীৰ প্ৰেম-কাহিনীয়ে নিজস্ব এক মধুৰ পৰম্পৰাৰ সৃষ্টি কৰে। তাৰে একোটি সূতি আহি অসমকো স্পৰ্শ কৰেহি।

হিন্দী সাহিত্যত প্ৰেমগাথা বিশেষকৈ সূফী কবিসকলৰ দানৰূপে লানি পাতি পিছৰ যুগলৈকে ওলাই আছিল। জায়সীৰ অনুকৰণত ১৬১৬ খ্ৰীষ্টাব্দত ‘চিত্ৰাবলী’ লিখে সূফী কবি উসমানে। ইয়াৰ ঘটনা-চক্ৰ জটিল আৰু কবিৰ দৃষ্টিৰ আধ্যাত্মিকতা প্ৰবল। আন আন সূফী কবি শেখ নবী, কাসিম শাহ, নুৰ মহম্মদে ক্ৰমে, ‘জানদীপ’, ‘হংস জৱাহিৰ’, ‘ইন্দ্ৰাবতী’ বচনা কৰে। এই পৰম্পৰা আন আন কাব্যৰ ভিতৰত ষোড়শ শতিকাৰ নন্দদাসৰ ‘কপমঞ্জৰী’ আৰু আলমৰ ‘মাধৱানল-কামকন্দলা’, সপ্তদশ শতিকাৰ পুহকৰৰ ‘বসৰতন’, জ্ঞানৰ ‘কনকাৱতী’, ‘কমলাৱতী’, ‘কামলতা’ আদি, মেঘৰাজ প্ৰধানৰ ‘মৃগাবতী কী কথা’, দুখহৰণদাসৰ ‘পুহগাবতী’ আদিৰ নাম ল’ব পাৰি।

বঙ্গদেশত ইছলামী প্ৰণয়-কাহিনী ৪ বঙ্গদেশলৈ হিন্দী-ফাৰ্চী ৰোমাণ্টিক

কাব্যৰ বৰ্মাধাৰা নমাই আনে বোসাজ (আবাকান) দৰবাৰৰ সূফী কবি দৌলত কাজীয়ে সপ্তদশ শতিকাৰ প্ৰথম ভাগত তেওঁৰ অপূৰ্ণ পাঁচালী-কাব্য ‘লোৰ-চম্পালী’ৰ যোগেদি। এই কাব্যত বজ্জা লোৰকৰ লগত চম্পালী নামে ৰাজকন্যাৰ প্ৰণয় আৰু লোৰকৰ সতী পত্নী ময়নামতীৰ বিবহ বৰ্ণোৱা হৈছে। দৌলত কাজীৰ অসমাপ্ত কাব্য আন এজন বোসাজৰ সভাকবি আলাওলে সমাপ্ত কৰে। আলাওলৰ আন কামৰ ভিতৰত ফাৰ্চী প্ৰণয়গাথা ‘সয়ফলমুছুক বদিউজ্জামাল’ আৰু জায়সীৰ ‘পদ্মাবত’ৰ ভাঙনি।

কুতুবনৰ ‘ম্গাৱতী’ৰ ভাঙনি নহ’লেও সিখনিৰ লগত বহুতো সামঞ্জস্য থকা এখনি প্ৰণয়-কাব্য হ’ল (ড° সুকুমাৰ সেনৰ মতে) সপ্তদশ শতিকাৰ শেষ ভাগৰ কবি দ্বিজ পশুপতিৰ ‘চম্পাবলী-বিশ্বকোতু’। অসম আৰু বঙ্গ উভয় প্ৰান্তৰে মুছলমান পাঠক-সমাজত এইখনিয়ে বিশেষ সমাদৰ লাভ কৰিছিল। বঙ্গদেশত এই কাব্য ‘চম্পাবলী’ নামে ছপা হৈ ওলাইছে। কেই বছৰমান আগতে ডক্টৰ সূৰ্যকুমাৰ ভূঞাই ইয়াৰ এটা (অসম্পূৰ্ণ) তুলাপতীয়া নকল ধুবুৰীৰ গোৰীপুৰৰ সৰকাৰপাৰাৰপৰা বুৰঞ্জী আৰু পুৰাতত্ত্ব বিভাগৰ কাৰণে সংগ্ৰহ কৰিছিল। দ্বিজ পশুপতিৰ বিশেষ পৰিচয় পোৱা নাযায়; তেওঁকে দেবীভক্ত আৰু তেওঁৰ পিতৃৰ নাম যে কুপুৰা, এইখিনি মাত্ৰ পুথিখনৰপৰা সংগ্ৰহ কৰিব পৰা গৈছে। তেওঁৰ জন্ম অসমত হ’লেও বৰ্ত্তমানে ক’ব পৰা নগৈছে। পুৰাতত্ত্ব বিভাগৰ নকলটিৰ পাঠ বঙ্গদেশত মুদ্ৰিত পাঠতকৈ কিছু পৃথক। পুথিখন ‘শ্ৰীধন মাহান্মদ সৰকাৰ’ আৰু ‘শ্ৰীসেখ কানটু সৰকাৰে’ ১২৬৫ বঙলা সালত নকল কৰিছিল। তেওঁলোকেই পাৰ্থকাব্যৰ সুমুণ্ডৰা বুলি মনে ধৰে। কোনো কোনো পৃষ্ঠাৰ শেষ শাৰীৰ লগত মিলাই ধন মাহান্মদে নিজৰ নাম আৰু ঠিকনা (‘সাকিন গেড়ামাৰি’ ইত্যাদি) লিখি থৈছে; আৰু এঠাইৰ এক অনুচ্ছেদৰ শেষত পদৰ মাজতে ছলনাময়ী নাবী-জ্ঞাতি-বিষয়ক উপদেশৰ আৰম্ভণি দিয়া হৈছে,—‘ধন মাহান্মদে বলে সকলি বিকল’, ইত্যাদি। পশুপতিৰ বচনা সবস। মাজে মাজে কোনো কোনো পাত্ৰৰ বচন ‘নাছাৰি ৰাগ ভাইটালী বসন্ত বাহাৰ’, ‘নাচাৰি ৰাগ বিভাস’ আদি ৰূপে দিয়া হৈছে। কাব্যখনিত দ্বিজ ৰামৰ ‘ম্গাৱতী-চবিত্ৰ’ৰ লগত মিল থকা কথাঙ্গ, বৰ্ণনা আদি অনেক আছে।

প্ৰাচীন দেশত দিয়া পৰিসৰৰ ৰাজ্য কনকানগৰ। ৰজা অশ্বকোতুৰে বিয়া কৰা বাৰ বছৰ হ’ল। কিন্তু “পুত্ৰবৎস নাহি ৰাজ্যৰ ভাবাতুৰ দুক্ষে।” ৰাণীয়ে ভেতিয়া অতি ভক্তি চিন্তে কালিকা দেৱীক পূজা সেৱা কৰিলে। দেৱী সাক্ষাৎ হৈ জটীৰপৰা

পাঁচপাহ ফুল লৈ বাৰীক দি পুত্ৰ-বৰ দিলে। পাঁচ দিনৰ মূৰত বজাৰ লগত “বতি
প্ৰেম নেহা নানাবসে কেলি” হ’ল। যথাসময়ত পুত্ৰ উপজিল। নগৰ জুৰি উৎসব
হ’ল। সপ্তম বছৰত কোঁৱৰক “হস্তে খড়ি দিল।”

ইঙ্গল পিঙ্গল সিখে স্বয়ংক ঝাঙ্কাৰ।

ফাবসি নাগিবি পৰে ইলিম কালাম

চাবি বেদ চক্ৰ সান্ধ যাব গুৰুগম্য।

গিতা ভাগবত পৰে সান্ধ বিয়াকৰন

সাতকাণ্ড বায়য়ণ আৰ মৰিধান।

ইয়াৰ পিছত অস্ত্ৰ-শস্ত্ৰ, ৰাজকাৰ্যৰ শিক্ষা হ’ল আৰু “বসিক-নাগৰ হইয়া
সিখে নানা গিত।” অৱশেষত এক ‘বটম’ক (বৈকল্প) উত্তম দেখি তেওঁৰপৰা
‘নিগুড় বেদ’ লাভ কৰিলে, কিন্তু যেতিয়া ‘বিয়াল্লিশ স্বৰৰ গীত’ শিকিবলৈ
বিচাৰিলে, গুৰুৱে ক’লে দক্ষিণ বেহাৰৰ শ্ৰীবৎসৰ ৰজাইহে মাত্ৰ সেয়া জানে।
গুৰু-দক্ষিণা দি কোঁৱৰ ঘৰলৈ ঘূৰিল; গুৰুৱে তেওঁক নাম দিলে বিশ্বকেশু।

বট্লাময় নামে পুৰীৰ ৰজা চন্দ্ৰসেন। “পঞ্চ কন্যা আছে তাহাৰ পঞ্চ
বিদ্যাধৰি।” সৰুজনীৰ নাম চন্দ্ৰাবলী। ইন্দুই নিতে চন্দ্ৰাবলীৰ নৃত্য দেখি কামত
আতুৰ হয়, কাৰণ তাইৰ “বস্ত্ৰ ছেদিয়া ৰূপ তাৰ উভাৰিয়া পৰে।” এদিন দেৱৰাজে
দাঁতত তৃণ লৈ আলিঙ্গন-দান বিচৰাত তাই প্ৰত্যাখ্যান কৰিলে। ইন্দুই তাইক অৰণ্যত
মুগী হৈ ঘাঁহ খাই থাকিবলৈ শাপ দিলে। ক’লে, বাৰ বছৰৰ মূৰত তাইৰ দেখা
হ’ব বিশ্বকেশুৰ লগত। এই বিশ্বকেশুৱেই তেওঁৰ পতি হ’ব, কামসৰোবৰত
নামিলেই তাইৰ শাপ খণ্ডিব।

বিশ্বকেশুৱে চিকাৰ কৰি ফুৰোঁতে হৰিলীকণী চন্দ্ৰাবলীয়ে দেখা দিয়ে, আৰু
বিশ্বকেশুৱে জীয়াই জীয়াই ধৰিবলৈ খেদা ধৰাত তাই আপ মাৰি পৰিলগৈ
কামসৰোবৰত আৰু তেতিয়াই পালে নিজ বিদ্যাধৰীৰূপ। তাই কোঁৱৰক নিজৰ
চিনাকি দি ওপৰৰপৰা অহা বখত উঠি উৰা মাৰিলে। কোঁৱৰ এতিয়া নগৰলৈ
ঘূৰি নাযায়। ৰজা-বাৰী আহি নানা প্ৰবোধ দিলে; তেওঁ একো নামানিলে, ক’লে,
কন্যা এবছৰৰ মূৰত গা ধুবলৈ আহিব। ৰজাই বহুতো ‘কামলা’ক ‘ইনাম বকশিস’
দি সুন্দৰকৈ চিত্ৰিত ঘৰ-বাৰী কৰাই দিলে, আৰু লগত লগৰীয়া দি সুমতি ধাইব
হাতত কোঁৱৰক সঁপিলে। ইফালে চন্দ্ৰাবলী বট্লাময়পুৰলৈ ঘূৰি গ’ল যদিও

কুমাৰেৰ কাৰণে সদাএ প্ৰাণ য়াবে।

শইনে নিদ্ৰা নাহি ভোজোনে নাহি খক

বসিলে সান্ত নাহি অন্তৰে ভাবে দুখ।

কতোদিনৰ মূৰত স্নানৰ সময় হ'লত “মধুমাসে সুক্ল পক্ষে পঞ্চমি তিথিত
অশ্বনি নৈক্ষেত্ৰ”ত চম্ভাবলী আহিল কামসৰোবৰত গা ধুবলৈ ‘চাৰি বইন’ লগত
লৈ। বায়েকহঁত ঘৰ-দুৱাৰ দেখি সন্দেহৰ ভাব প্ৰকাশ কৰাত তাই ‘চাটুৰি কৰিয়া’
ক'লে, কোনে সিহঁতক ধৰিব পাৰে! তেতিয়া পাঁচোজনীয়ে পাৰত কাপোৰ থৈ
পানীত নামি ‘ডুবাডুবি ঝাপাঝাপি’ কৰিবলৈ লাগিল। কুমাৰে ধাইক মাতি সিহঁতৰ
কাপোৰবোৰ ধৰি ৰাখিলে, সিহঁত পানীৰপৰা উঠিব নোৱাৰা হ'ল। চম্ভাবলীয়ে
বুদ্ধি কৰি পদুমৰ পাত এটাত নখেৰে শ্লোক এটা লিখি পাৰলৈ দলি মাৰি দিলে।
বিশ্বকেতু আৰু লগৰ মানুহবোৰ সেইটো ধৰিবলৈ লৰ মৰাত পাঁচোজনী বিদ্যাধৰীয়ে
নিজৰ কাপোৰ লৈ উৰা মাৰিলে। প্ৰণয়-পীড়াত কোঁৱৰৰ বিলাপ আৰম্ভ হ'ল।
ধায়ে বুদ্ধি দিলে এইবাৰ বিদ্যাধৰীহঁত আহিলে যিজনীক ধৰিবৰ ভাব তাইৰ কাপোৰ
লুকুৱাবলৈ। পুনৰ যেতিয়া বিদ্যাধৰী আহিবৰ তিথি পৰিল, কোঁৱৰ ‘খন্দৰাৰ মध्ये’
সোমাই থাকিল। ধায়ে লুকাই আছে। ঘৰ-দুৱাৰ কোনো নোহোৱা যেন কৰি এৰা-
পৰলীয়া কৰি থোৱা হৈছে। পাঁচ বিদ্যাধৰী আহি নিঃসঙ্কোচে পানীত নামিল;
চম্ভাবলীয়ে কিন্তু মনে মনে বুদ্ধিটো বুদ্ধি পাইছিল। চম্ভাবলীৰ কাপোৰ থওঁতে
পৰিল কোঁৱৰ লুকাই থকা ঠাইতে; কোঁৱৰে লুকুৱাই থ'লৈ। চাৰি বায়ে গা ধুই
উঠি কাপোৰ পিন্ধিলে; চম্ভাবলীয়ে কাপোৰ বিচাৰি নাপাই শাপ দিম বোলাত
কোঁৱৰ ওলাল। চাৰি বায়েক উৰা মাৰিলে ৰত্নপুৰলৈ। কোঁৱৰ আৰু চম্ভাবলীৰ
প্ৰহেলিকা-সম্বাদ হ'ল। চম্ভাবলীক নিজৰ কাপোৰ নিদি জপাৰপৰা পাট-শাড়ী
উলিয়াই দি ভিতৰলৈ নিয়া হ'ল। কুমাৰে সুৰতি বিচৰাত চম্ভাবলীয়ে ক'লে,—

অন্ধমতি কন্যা আমি য়বিভাহিতা নাৰি

পূকসেৰ সংগ্ৰাম আমি কভু নাহি কৰি।

পুষ্পেৰ কলিকা তনু ভ্ৰমৰা নাহি বইসে

অখণ্ড জৌবন মোৰ পূকশে নাহি হিसे।

কুশেৰ অঙ্কুশ মোৰ নাহি বিদ্ধে চৰণে

পূকৰেৰ জজ্ঞাণা আমি সহিব কেমনে।

আৰু ক'লে, “মধু মাসে সুক্ল পক্ষে” বায়েকহঁত আহি তাইক বিয়া দিব কোঁৱৰৰ
লগত।

ইহাৰ মध्ये নাইহবে নিশুড় শিক্কাৰ।
নিশুড় শীকাৰ বিনা আৰু জতৌ বজ
সকলে ভুঞ্জীয়া সুকে থাক মোৰ সজ।

এইমতে দুয়ো একেলগে 'বাক্য-বসে', শয়ন-ভোজন কৰি থাকিল। কেতিয়াবা পাশা খেলে।

কখন মদন বাগে নানা গিত্য গাএ
তম্বুৰা ধৰিয়া ক্ষণে বিজক বাজায়।

ধায়ে খবৰ দিয়াত বজা-বাণী আহিল বোবাৰী চাবলৈ। বাণীয়ে তেল সেন্দূৰ কাজল পিন্ধালে। তেওঁলোকৰ মন কোঁৱৰ আৰু চম্ভাৱলীক নগৰলৈ নি বিয়াখন পতাৰ। কিন্তু চম্ভাৱলীয়ে কোঁৱৰক কোৱা দৰে বায়েকহঁত আহিলে বিয়া হ'ব বুলি "অবুজা ছাওালক জেন হন্তে কলা দিল।" বজা-বাণী ঘূৰি গ'ল। এদিন কোঁৱৰ গা ধুবলৈ যাওঁতে চম্ভাৱলীয়ে ধাইবপৰা নিজৰ কাপোৰ সবকাবৰ যত্ন কৰিছিল; কিন্তু যত্নই ফল নধৰিলে। এইবাৰ চম্ভাৱলীয়ে কোঁৱৰক বুদ্ধি কৰি পঠিয়ালে নগৰলৈ বিয়াৰ সম্ভাৱ আনিবলৈ। কোঁৱৰে কিন্তু বাটত নানা অমঙ্গল দেখা পাই গ'ল। চম্ভাৱলীয়ে ধাইক ক'লে—

স্নানেৰ সময় আজি হইল সুভ দিন
আসিবে ভগ্নীসৰ বুদ্ধি তাহাৰ চীন।
এহি সময়ে জাই চলো সৰোবৰেৰ ঘাটে
স্নান কৰি বস্ত্ৰ পৰি বসি থাকি ঘাটে।

ধায়ে গা-পা ধুৱালে। চম্ভাৱলীয়ে পুনৰ নিজৰ বস্ত্ৰ বিচাৰিলে আৰু ধাইক বুজালে, কোঁৱৰক এৰি তাই নিজ দেশলৈ ঘূৰি নাযায়; কিন্তু ধায়ে তাইৰ কাপোৰ দিয়াৰ লগে লগে তাই 'বাছ পসাবিয়া' উৰাও দি প্ৰাসাদৰ ওপৰত পৰিল। ধায়ে ক'লে, তাই নিজৰ সত্য এৰি যোৱা উচিত নহয়, বিয়াৰ সম্ভাৱ লৈ কোঁৱৰ এতিয়াই আহিব, "তোমা বিনে হত্যা হবে বজাৰ কুমাৰ"। চম্ভাৱলীয়ে সমিধান দিলে,—

সুন মাই ধাও তুমি কিছু নিতি কথা
অলপ আয়সে জদী পাএ বহ ধন
পৰিহাস কৰি তাৰ নাকৰে জন্তন।
বিনা জড্বে নাৰিক জদি পাএন পুৰুশে

বেথা নাহি বাসে বতি ছুঞ্জোতো নিৰ্জ্বাসে।
 সেহি হেতু খাই আমি সে তত জানিয়া
 কিছু শ্রম পাওক কুমাৰ (আমাক) লাগিয়া।...
 কুমাৰেৰ পায় মোৰ কইৰ নমস্কাৰ
 বজাপুৰে গৈইলৈ দেখা হৈবে আমাৰ
 সৰ্ব্বথা কুমাৰ জেন জাএ সেহি দেশে
 পথ নিৰক্ষিয়া আমি থাকিব অবস্যে।...
 জৌবন ঘটিয়া জদি হৈ বিৰ্ক কাল
 তদাছ কুমাৰ বিনা নভজিন আন।...

তাই এটা বছ গুণ থকা আঙঠি দি ক'লে, সেইটো যেন কোঁৱৰে সকলো সময়তে হাতত ৰাখে।

ইফালে কোঁৱৰ সদলবলে নগৰৰপৰা আহিল, কিন্তু ঘটনাটো জানি হাতীৰপৰাই আছাৰ খাই পৰিল। তাৰ পাছত কালিকাক পূজা কৰি “চন্দ্ৰাবলি-প্ৰেম-বানিজ্জৰ তৰে” দ্বিজ সন্ন্যাসীৰ বেশে দক্ষিণলৈ খোজ চলালে। সাত দিনে নিজৰ দেশ এৰাই ত্ৰিপুৰনগৰত প্ৰৱেশ কৰিলে। তাতে বিয়াল্লিশ স্বৰৰ গীত গাই থাকোতে শ্ৰীবৎসৰ বজাক লগ পালে। বজাৰ দিনে চাৰিটা ৰূপ ধৰিব পৰা বিদ্যাধৰী ৰাণী চতুৰ্ভুজাক এৰাতি কৰপুৰানগৰৰ বসুদন্তই হৰণ কৰিবলৈ আহোঁতেই ৰাণীয়ে দেৱীক স্মৰণ কৰি কাঠকায় হ'ল; বসুদন্তই বজাক ধৰি আনি তাতে থৈছে। কৰুণা ওপজাত বিশ্বকেতুৱে কৰপুৰা নগৰলৈ গৈ সসৈন্যে বসুদন্তক বধ কৰিলে। কৃতপ্ত শ্ৰীবৎসৰে তেওঁক বিয়াল্লিশ স্বৰৰ গীত শিকাই নিজৰ ঘৰলৈ লৈ গ'ল। চতুৰ্ভুজা এতিয়া পুনৰ মানুহ হ'ল। কোঁৱৰৰ মন ভুলাবলৈ বজাই নিতে তেওঁৰ আগত নগৰৰ বিদ্যাধৰী, নৰ্ত্তকী, 'নাটুয়া'ৰ নৃত্য কৰায়। কিন্তু সিমানতো তেওঁ চন্দ্ৰাবলীৰ কথা নাগাহবাত ৰাণীক সঁপি দিব খুজিলে কোঁৱৰত। ৰাণীয়ে অনিচ্ছাবে বাৰ-বছৰীয়া ছোৱালীৰ ৰূপ লৈ কোঁৱৰৰ ওচৰলৈ গ'ল; কিন্তু নিজকে তেওঁৰ হাতত ধৰা নিদিলে। শেষত কোঁৱৰে ৰাণীৰ পৰিচয় পাই পুৱা বজাক নানা ভৰ্ৎসনা কৰি তাৰপৰা বিদায় ল'লে। নানা গাঁও-নগৰ এৰি এৰি থৈ সাগৰ-সঙ্গম পালেগৈ। গৰখীয়া ল'ৰা কিছুমানে ক'লে, তাৰ খেৰাঘাটত এক কুস্তীৰে মানুহ পাৰ কৰে আৰু পাৰ কৰাৰ বেচৰূপে একোটা মানুহ খায়। সেই কুস্তীৰ আচলতে আছিল এক অভিশপ্ত মূনি-কুমাৰ; এতিয়া পাৰ কৰোঁতে বিশ্বকেতুৰ মুখত গোবিন্দৰ নাম শুনি মুক্তি লাভ কৰিলে।

কোঁৱৰে পুনৰ নানা নগৰ এৰি কাঞ্চননগৰ পালেগৈ, য'ত “বিক্ৰিত পুৰুষ সব ৰূপবতি ৰামা”, বিদেশী সূন্দৰ পুৰুষ পালে ভিৰোভাবোৰে ধৰি ৰাখে। ৰূণাৰ ভেশ ধৰি কোঁৱৰ সেই নগৰ পাব হৈ এখন অবণ্যত গুই থকা পালেগৈ এক কন্যা। তেওঁ উদাৰচন্দ্ৰ ৰজা আৰু সুধন্যা ৰাণীৰ কন্যা চিত্ৰমালা, সৰুৰেপৰা মাক-বাপেকে নিচিনি তুলি-তালি ডাঙৰ-দীঘল কৰা এক ৰান্ধসে আনি তাত থৈছে বিয়া কৰিবৰ মনেৰে। বিশ্বকেতুৱে ৰান্ধসক চিত্ৰমালাৰ ইজিভত তাৰ চকু ৰূপা কৰি বধ কৰিলে। ৰজা-ৰাণীয়ে তেওঁক আদৰ-সাদৰকৈ নি জীয়েকক বিয়া দিলে। দুয়ো ৰতি-ৰঙ্গে আছে; কিন্তু কোঁৱৰে চন্দ্ৰাৱলীৰ কথা অলপমানো পাহৰিব পৰা নাই। শেষত তেওঁ চিকাৰৰ ছলেৰে নগৰৰ বাহিৰ ওলাল আৰু ভগৱতীক আৰাধনা কৰাত দেৱীয়ে মায়া-মৃগীৰূপে দেখা দিলে। কুমাৰে মৃগীক খেদাৰ ছলতে ৰজাই দিয়া লগৰীয়াবোৰক এৰি এইবাৰ বিহড়ানগৰ পালেগৈ। তাৰ লোকে মেঘ-ভেড়া পোহে, মদ্য-মাংস খায়, বিদেশীক মাৰি ধন লয়; ধৰ্ম-কৰ্ম নাই। বাটতে এজাক ভেড়া চৰাই মদ-ভাং খাই থকা মেসাস্বৰে কোঁৱৰক ধৰি খাবৰ মনেৰে ঘৰলৈ নিলে আলহী কৰি। পৰ্বতাকাৰ এটা ঘৰত ভেৰাবোৰ ৰাখি একুৰা জুই ধৰি কোঁৱৰৰ হাতত ধৰি বিনয়সহকাৰে কাষতে বহিল দুৱাৰখন ভেটি ধৰি। বিশ্বকেতুৱে দেখিলে বহুতো ভাল মানুহ হাত-ভৰি ভাঙি, চকু ফুটাই, বুকুত শিল দি বা হাতে-ভৰিয়ে বান্ধি পেলাই থোৱা আছে। ভয়তে বিশ্বকেতুৰ কান্দোন ওলাল। মেসাস্বৰে গোটাচেৰেক ভেড়া মুচৰি আনি খৰিকাত দি পুৰি খাই দুৱাৰমুখত পুনৰ পৰি ব'ল। টোপনি আহিল। ৰাতি দুপৰ। এক বন্দীয়ে কোঁৱৰক মন্ত্ৰণা দি ক'লে, ৰাতি পুৱালৈই মেসাস্বৰে কোঁৱৰৰো হাত-ভৰি ভাঙিব আৰু আঠ-ন-দিন ৰাখি, একেবাৰেই মাৰি পেলাব;

মাংস পোড়া লোহাৰ ছড়ি আনহ টানিয়া
চক্ৰৰ আড় হৈয়া দেহ অগুনীতে খুসিয়া
তপ্ত হৈলে দুই ছৰ লহ দুই হাতে
নিৰ্জ্যাসে চাপিয়া দেহ দুষ্টাৰ দুই চক্ৰতে।...
মেঘ মাৰি খাইছে কালি তাৰ খাল লও
সেহি চামা লইয়া ভূমী আপন পিটে দেও
মেসচন্দ্ৰ যন্তৰিয়া মেঘবৰ্ণ হৈয়া
একেয়েকে মেস সবাক দেওতো ছাৰিয়া

ছবিয়া দিতে মাত্ৰে মেস জাবেক সকলে

ভূমিওহ বাহিৰ হৈবা তাহাৰ মিসালে।

সেইমতেই বিশ্বকেতু মেসাম্বৰৰ চকু কণা কবি ভেড়াৰ লগতে তাৰ ভবিৰ তলেদি পাৰ হৈ গ'ল আৰু জ্ঞোখত দুই ভৰিত ধৰি টানি তাক গুৰিয়াই লঠিয়াই তনুৰাৰে মূৰ ভাঙি পেলালে। সি মৰি থাকিল। বান্ধনত থকা ৰাজপুত্ৰসকল মুক্ত হ'ল।

তাৰপৰা বিশ্বকেতু বাঘ-ভালুকৰ বনপথেদি গৈ পালেগৈ শ্ৰীমুৰাৰি ৰজাৰ পৰিত্যক্ত আৰু এতিয়া 'দইত্য-দান ভূত-প্ৰেত' অধ্যুষিত বিৰভণ্ড পুৰী। তাত এজনী বুঢ়ীৰ ঘৰত আশ্ৰয় ল'লে। ৰাতি দৈত্য-দানৱবোৰ আহি মেসাম্বৰৰ মৃত্যুৰ খবৰ পাই হত্যাকাৰীৰ সন্ধান কৰিবলৈ ওলোৱা দেখি বিশ্বকেতুৱে কান্ধত বুঢ়ীক লৈ অৰণ্যত সোমাল। বাটত বুঢ়ীক আছাৰ মাৰি পেলাই পালেগৈ "মোহাধনেৰ সুৰ ৰাজা ভূতকিঙ্কৰৰ" নগৰ; য'ত "ৰাত্ৰি দিবা জোগ চিন্দা আৰু নাহি গ্যান।" ৰজাৰ সভাত তনুৰা লৈ বিয়াল্লিঙ্গ স্বৰৰ গীত গাই বিশ্বকেতুৱে সকলোকে মুগ্ধ কৰিলে। পিছদিনা ৰত্নাময়পুৰীৰ সন্ধান বিচৰাত কেৱে ক'ব নোৱাৰিলে। ৰজাৰ কথামতে কোঁৱৰক সকলো সিদ্ধাৰ গুৰু ৰুদ্ৰভাৰতিৰ ওচৰলৈ লৈ যোৱা হ'ল নানা দেশ অতিক্ৰম কৰি। ৰুদ্ৰভাৰতিয়ে ক'লে,—

সপ্ত মাসেৰ পথ আছে সপ্ত সাগৰ

তাহাৰ ওকুলে আছে সৰ্প আজাসৰ।

তাহাৰ পৰে নাহি আৰ ৰবিৰ কীনৰ

সপ্ত দিনেৰ পথ আৰ অন্ধকাৰ

তাহাৰ পৰে সপ্ত দিন উঞ্চল নিঞ্চল পথ

সেপথে জাইতে ৰসয় বড়ই সন্ধত

তাহাৰ পাছে গীয়া ৰত্নানামএ পুৰি

চন্দ্ৰসেন নামে ৰাজা তাহাৰ অধিকাৰি।

বাৰণ কৰাতো নুশুনা দেখি বিশ্বকেতুক মুনিয়ে তেওঁৰপৰা তন্ত্ৰ-মন্ত্ৰ শিকি অক্ষত-দেহ হ'বলৈ ৰাখিলে। ৰাজ-আভৰণ খহাই কোঁৱৰে 'উদাসীন' হৈ গুৰু-সেৱা কৰি থাকিল। মুনিয়ে কালিকা-পূজা কৰিলে, কোঁৱৰে উৰুৰ মাংস কাটি আত্মতা দিলে। গুৰুৱে জ্বলন্ত বহিৰত পৰীক্ষা কৰি আশীৰ্বাদ দি তেওঁক বিদায়

দিলে। ভূতকিন্ধৰ বজাৰপৰা সাত মাহৰ খোৱা-বস্ত্ৰৰে সাতখন নাও লৈ সমুদ্ৰ-যাত্ৰা আৰম্ভ কৰিলে। দুখন সাগৰ পাৰ হ'ল। “তিয়জ সমুদ্ৰে নৌকা বিহড়িল মছে। তিমজি নামে মৰ্য্যগোটা মহা আজ্ঞাবৰ।” পাট এচটাড ধৰি বিশ্বকেতু পাৰলৈ উঠি এক বুঢ়ী বায়ুলীৰ ঘৰত আশ্ৰয় ল'লে। তাৰপৰা বিদায় লৈ বিশ্বকেতু এইবাৰ সোমালগৈ বড়পুৰৰ গড়বন্ধক অজগৰৰ পেটত। তেওঁ শুক-নাম চিন্তা কৰাত অগ্নি জ্বলি উঠিল, অজগৰে তেওঁক উকতি উলিয়াই দিলে। অজগৰে মুক্তি লাভ কৰি কোঁৱৰক এটা মণি দিলে।

পুৱা বীৰে পুনৰ বড়াময়পুৰলৈ খোজ ল'লে আৰু সাত শিখৰ পাৰ হৈ বড়পুৰত প্ৰৱেশ কৰিলে।

মৰিয়াছে চম্ভসেন ৰাজ্য কৰে পায়ে

ৰাজকন্যা সবে কৰে নাহি ধৰে ছত্ৰে।

তম্বুৰা বজাই ঘূৰি ঘূৰি শেষত কোঁৱৰে সৰোবৰৰ ঘাটত যোগত বহিল। চম্ভাবলীৰ দাসীয়ে যোগীৰ জটাত কুঁৱৰীৰ আঙঠি দেখি ভিতৰত খবৰ দিলেগৈ। চম্ভাবলীয়ে ঘটনা বুজি পাত্ৰ প্ৰজ্ঞাপতিৰ আজ্ঞাৰে নগৰত ঢোল বজাই ঘোষণা কৰালে—যত দূৰদেশী পৰদেশী আছে ৰজাৰ দুৱাৰত ঘণ্টা বজাই “ৰাক্ষিয়া খাওক অন্ন ৰোজ সিধা লয়া”; তাকে নকৰিলে পিছদিনা কাটি ৰতি ৰতি কৰিব। বিশ্বকেতুৱে কঁকালত কেঁথাখন বান্ধি হাতত তম্বুৰা লৈ সোণৰ-ৰূপৰ ঘণ্টাত শব্দ কৰিলেহি। চম্ভাবলীৰ দাসীয়ে তেওঁক টানি-আঁজুৰি চম্ভাবলীৰ খিড়িকীৰ ওচৰলৈ আনিলে। তাতে কোঁৱৰে বিয়াল্লিশ সুৰৰ গীত জুৰিলে। চম্ভাবলীয়ে দাসীক আজ্ঞা কৰিলে যোগীক গা ধুৱাই ভাল সিধা দিবলৈ, আৰু নিজে ভিতৰত কালিকাক পূজা কৰি পাত্ৰক ক'লে বিয়াৰ সজ্জাৰ গোটাবলৈ। পুনৰ চম্ভাবলীৰ খিড়িকীৰ তলত গীত গাবলৈ আনি দাসীয়ে সোধাত ক'লে, তেওঁৰ যোগীবেশ চম্ভাবলীৰ কাৰণেহে। সিহঁতে তেওঁক লাঞ্ছনা দি আঙঠি, তম্বুৰা আদি কাঢ়ি ল'লে। চম্ভাবলীয়ে ইমান পৰেও কোঁৱৰৰ আগত দেখা দিয়া নাই। এতিয়াও আঁৱৰপৰা কথা-বতৰা সুধি ক'লে, পিছদিনা গন্ধৰ্ব-কন্যাসকলৰ মাজৰপৰা তাইক বিচাৰি উলিয়াব লাগিব। সেইমতে পিছদিনা বহু বিচৰাৰ পিছত দাসীবোৰৰ মাজত চম্ভাবলীক বিশ্বকেতুৱে বাছি উলিয়ালে। তাৰ পিছদিনা দুইবোৰ বিয়া হ'ল।

পুৰাতত্ত্ব বিভাগৰ পুথি আধৰুৱা হৈ বৈছে। হুপা সংস্কৰণৰপৰা পোৱা যায়, বিশ্বকেতুৱে চম্ভাবলীক লৈ স্বদেশলৈ ঘূৰে; বটিতে চিত্ৰমালাকো লগত লৈ আছে।

সপ্তদশ শতিকাৰপৰা চিলট আৰু চট্টগ্ৰামৰ মুছলমান কবিসকলৰ মাজত হিন্দু পুৰাণ-পাঁচালীৰ অনুসৰণত নবীবংশ বা পয়গম্বৰসকলৰ কাহিনী আৰু জঙ্গনামা বা হজ্জৰত নবীৰ পৰৱৰ্তী খলিফাসকলৰ কালৰ যুদ্ধ-কাহিনী বঙলাত লিখা হ'বলৈ ধৰে। এই কবিসকলৰ দুই-এজনে প্ৰণয়—গাথাও বচনা কৰিছিল। এনে ধৰণৰ এটি গাথা হ'ল খলিল-বিৰচিত 'চম্ৰমুখী'। ইয়াৰ মুখভাগ 'মৃগাবতী-চৰিত্ৰ'ৰ লগত মিলে।—

মিছৰি নগৰৰ ৰজা পুৰুষোত্তমৰ পুত্ৰ কুমাৰ গুলসুনাহৰ চিকাৰলৈ যাওঁতে ফীকজ শ্বাহ গন্ধৰ্বৰাজৰ কন্যা চম্ৰমুখীক দেখি মুগ্ধ হয় আৰু লগৰীয়াসকলক লৈ গন্ধৰ্বৰাজৰ পায়গৈ। তাতে মালিনীৰ ঘৰত বৈ সুৰঙ্গপথেদি চম্ৰমুখীৰ কাৰেং সোমায়। দুইবোৰ মিলন হয়।...

অষ্টাদশ শতিকাৰ আবদুল গফুৰৰ 'গাজী সাহেবৰ গান' বা 'কালু-গাজী-চাম্পাবতী পাঁচালী'ত আমাৰ ফুলকোঁৱৰৰ গীতৰ নায়িকা পচতুলাৰ সদৃশ পাতালৰ ৰাজকন্যা পাঁচতুলা।

বিৰাট নগৰৰ ৰজা শাহা সেকান্দৰৰ পুত্ৰ জুলহাসে সুৰঙ্গপথেদি গৈ পাঁচতুলাক বিয়া কৰে। ৰাণীয়ে সাগৰত উঠি অহা নাৱত ল'ৰা এটি পাই তুলি ল'লে; নাম হ'ল কালু শাহা। ইয়াৰ পাছত ৰাণীৰ এটি পুত্ৰ হ'ল—বড়খী গাজী। দুয়োজনে বৈৰাগ্য অৱলম্বন কৰি ঘৰৰ বাহিৰ হয়। মনোহৰ আৰু মধুমালতীৰ মিলনৰ নিচিনাকৈ পৰীয়ে দক্ষিণ ৰাজ্যৰ মুকুটৰায় ৰজা আৰু লীলাৱতী ৰাণীৰ কন্যা চম্পাবতীৰ ওচৰলৈ নিমিত্ত গাজীক লৈ যায়। দুইবোৰ আঙঠি সলনা-সলনি কৰাৰ পাছত আকৌ গাজীক থকা ঠাই সোণাপুৰত থৈ আহে। নানা বিপৰ্যয়ৰ পিছত গাজীয়ে চম্পাবতীক পায়গৈ; জুলহাস পাঁচতুলাও পিতৃ-ৰাজ্যলৈ ঘূৰি আহে।

অষ্টাদশ শতিকাৰ আগ কি মাজ ভাগত গৰীবুল্লাই 'আমীৰ হামজাৰ জঙ্গনামা' ৰচনা কৰে আৰু ফাটী কবি নুৰুদ্দিন জামীৰ ছাঁ লৈ লিখে 'ইউসুফ জেলেখা'। এওঁৰ পাছৰ কবি সৈয়দ হামজাই 'মধুমালতী'ৰ কাহিনী বঙলাত লিখে, আৰু ১৭৯২ খ্ৰীষ্টাব্দত গৰীবুল্লাৰ অনুবৃ্ত্তি কৰি 'বড় আমীৰ হামজা' ৰচনা কৰে। আমীৰ হামজাৰ কাহিনীত আফৰিত, তফৰিত, খৰপায়, ছামদুল, চফেদ আদি দেওৰ কথা আছে। আমীৰৰ লগত তাৰ পৰীৰ শাদী হয়; হেন্দিয়াৰ হাতত আমীৰ হামজা শহিদ হোৱাৰ পাছেত দাদ (প্ৰতিশোধ) ল'বলৈ আমীৰৰ বেটী কুৰছি পৰীয়ে বহুত পৰী লৈ আহে। সৈয়দ হামজাৰ তৃতীয় ৰচনা 'জৈগুনেৰ পুঁথি' হানিফাৰ জঙ্গনামা; চতুৰ্থ ৰচনা 'হাতেম তাইৰ কেছাতো দেও, সাপ আৰু 'বিচ্ছু'ৰ কাহিনী আছে;

আৰু আছে নানা পৰীৰ কথা—আলশুন পৰী, ছহ্লা পৰী, মিনা পৰী, মহা পৰী। অসমৰ বথকাব্য আৰু হৰণ-কাব্যৰ অন্তৰ্গত যুদ্ধ আৰু প্ৰশ্ন-কাহিনীৰে জন-সাধাৰণৰ মন ভুলোৱা কাহিনী-সূত্ৰ এইবোৰতো বৰ্তমান।

বোসাঙ্গ দৰবাৰৰ কবি আলাওলে (১৭শ শেহাৰ্ছ) ফাৰ্চী আখ্যায়িকা-কাব্য ‘সয়ফুল মুদ্দুক-বদিউজ্জামাল’ কিছু অংশ অনুবাদ কৰে। ১২৩৫ বঙলা সালত লিখা সায়েৰ মুনশী মোহাম্মদ মালেক সাহেবৰ ‘হয়ফুল মুদ্দুক বদিউজ্জামাল’ৰ কেছাৰ প্ৰথম ভাগৰ লগত আমাৰ উপাখ্যানৰ সামান্য সামঞ্জস্য দেখা পোৱা যায়।

মেছেৰ নামৰ ছহৰৰ ছুফিয়ান বাদশ্বা ন জনী বিবি ছাদী কৰাৰ পিছতো অগুৰু। তেওঁৰ প্ৰধান উজীৰ হাদিম আহাম্মদ। প্ৰতাপী বাদশ্বাই মাজে মাজে বেজাৰ কৰে,—

ফৰজন্দ বিহনে বাদশ্বা কান্দে জাৱে জাৱ
আমি বাদে এ দৌলত ঘৰে যাবে কাৱ
আছমানেতে চান্দ বিনে কি কৰিবে তাৱা
যাৱ ঘৰে বেটা নাই সে ঘৰ আক্শিয়াৱা
নিমক ভাত খাব যদি বেটাৱ ৰোজগাৱ
মধু মিশ্ৰি সমতুল্য না হবে তাহাৱ।...

এদিন বাদশ্বাই প্ৰধান উজীৰক ক’লে,—

তোমাকে শপিনু আমি বাদশ্বাই মাদাৱ।
তস্তে বৈসে কৱ তুমি মুদ্দুকৈৰ বাদশ্বাই।
ফকিৰ ছুৱতে আমি ফিৰিব দুনিয়াই।

হাদিম আহাম্মদে নানা প্ৰবোধ দি উপদেশ দিলে,—

আল্লাৱ বন্দেগী কৱ লাগাইয়া দিল।
আলবস্তা নিয়েত আল্লা কৰিবে হাছিল।

উজীৰৰ কথা শুনি বাদশ্বাই কান্দি কান্দি আল্লাক মোনাজাত কৰি সিদিনা টোপনি গ’ল। আৰু ৰাতি স্বপ্নত কোনোবাই তেওঁক কোৱা শুনিলে এমোন ছহৰৰ আছিব বাদশ্বাৰ কন্যাক বিয়া কৰিলে ফৰজন্দ হ’ব। সেইমতে বিয়া-বাৰু হৈ গ’ল আৰু কন্যাৰপৰা এটি পুত্ৰ জন্ম হ’ল। তেৱেঁই কেছাৰ নায়ক হয়ফুল মুদ্দুক। বাদশ্বাই গণক-নজ্জুম মতাই আনি গণনা কৰালে; তেওঁলোকে জাতকৰ সকলো শুভ-লক্ষণ বৰ্ণাই ক’লে,—

কিন্তু এক সৰুট দেখি চতুৰ্দ্দশ বৎসৰ।

দেশে দেশে ভ্ৰমি দুঃখ পাইবে বিস্তৰ ॥

উজীৰৰ একে সময়তে এটা ল'ৰা হ'ল—ছায়াদ। দুইটি ল'ৰা নলে-গলে লগা বন্ধু হৈ উঠিল। ছোলেমান নবীৰপৰা পোৱা অদ্ভুত মহিমাৰ তিনিটি বস্তু বাদশ্বাই এদিন দুইকো ভগাই দিলে—ছয়ফল মুল্লুকক দিলে এটা মোহৰা আৰু এখন শাড়ী, ছায়েদক দিলে এটা বোঁৰা। শ্বাহাজাদাই শাড়ীখন খুলি দেখা পালে গোলেস্তা এৰোম নামৰ ছহৰৰ পৰী-বাদশ্বা শাহাবালৰ কন্যা বদিওজ্জামালৰ ছবি। তেতিয়াই 'হোশহাৰা শাহাজাদা জইল দেওয়ানা।' ইয়াৰ পিছত বাদশ্বাই নানা সুন্দৰীৰ সহায়ত শ্বাহাজাদাৰ পৰীৰ সপোন ভাঙিবলৈ যত্ন কৰিও একো কৰিব নোৱাৰিলে। ছয়ফল মুল্লুক ছায়াদক লগত লৈ নানা মূলুকত ফুৰা সদাগৰসকলৰো কোনেও নাম নুশুনা গোলেস্তা এৰোম বিচাৰি যাত্ৰা কৰিলে চল্লিশ হাজাৰ জাহাজত কামান-বন্দুক, চিপাহী-গোলন্দাজ আদি লৈ। চীন দেশৰ বাদশ্বাৰ লগত দেখা-দেখি কৰি পুনৰ জাহাজ মেলে। কিন্তু সাগৰৰ তুফানত সকলো জাহাজ বুৰিল। শ্বাহাজাদা আন দহজনৰে দেওৰ দেশ কুকাফ পাহাৰৰ পাৰত উঠিল। দেওৰ ৰজাই তাৰে আঠোটা মানুহ খালে। শ্বাহাজাদাৰে বাকী দুটা মানুহ দেওৰ বেটীৰ কাৰলৈ নিলে। তাই শ্বাহাজাদাৰ ছুৰত দেখি এতিয়া বিয়া কৰিবলৈ বিচাৰে। শাহাজাদা কোনোমতে দেবনীৰ ঠাইৰপৰা পলাই যায়। বাটতে লগৰ দুটাক বৰ বৰ কুকুৰাই ধৰি খায়। শ্বাহাজাদা সাপৰ নেওৰত ধৰি এখন নৈ পাৰ হয়। দ্বিতীয়খন পাৰ হ'ব খোজোঁতেই ঘঁৰিয়ালে গিলে; কিন্তু তাৰপৰা তেওঁ ৰক্ষা পাই সৰলিপৰ বাদশ্বাৰ কন্যা মালেকাক এক দেওৰ হাতৰপৰা উদ্ধাৰ কৰে। মালেকাৰ সহায়ত তেওঁ বদিওজ্জামালৰ লগত দেখা হয় আৰু ইয়াৰ পিছতো নানা বিপদ-আপদৰ পাছত সেই পৰীৰে কোঁৱৰৰ বিয়া হয়। ইফালে ছায়াদেও নানা বিপদ পাৰ হৈ শ্বাহাজাদাৰ লগে লগে মালেকাক বিয়া কৰে। শেষত দুই যোৰা দৰা-কন্যা মেছেৰ ছহৰলৈ ঘূৰি আহে।

এই কেছাত শৃংগাৰ বহুতো মুকলি বৰ্ণনা আছে, যিবোৰ 'পড়িয়া শুনিয়া লোকে আশকে ঢুৰিবে' বুলি ভয় হয়।

অসমীয়া প্ৰণয়-গাথা : মীৰজুমলাৰ লগত অসমলৈ অহা চিহাবুদ্দিন তালিশ নামে বুৰঞ্জী-লেখকে ওজৰ কৰিছিল, অসমত তেতিয়া থকা মুছলমানসকল স্থানীয় লোকৰ দৰেই হৈ পৰিছিল আৰু ইছলামৰ কথা পাহৰি গৈছিল। এই কাৰণতে নে কি, আৰু তেওঁলোকৰ বসবাসৰ স্থান অসমৰ সাহিত্যৰ খাৰাৰ লগতো

তেওঁলোকে নিজকে মিলাব নোৱৰা কাৰণেও, তেওঁলোকে সাহিত্যলৈ অন্ততঃ ধাৰাবাহিক দান একো দিয়াৰ চিন আমি পাব পৰা নাই। সময়ে যদি তেনে কিবা আৱিষ্কাৰ কৰে সুখৰ কথাই হ'ব। শঙ্কৰদেৱৰ শিষ্য বুলি গ্ৰ্যত চান্দসাই, চান্দসাঁ বা চান্দৰাঁৰ ভণিতায়ুক্ত এটি গীত ভকতীয়া সমাজত পোৱা যায়। তেওঁক কবীৰ নামে জনা গৈছিল বুলিও কোনো লোকে কয়; আৰু কবীৰৰ ভণিতা থকা অসমীয়া গীতো ভক্ত-সমাজত দুই-এটি পোৱা গৈছে। চান্দসাইৰ ভণিতা থকা গীত ভকতীয়া ফকৰাৰ শাৰীৰ, ভাব-গধুৰ আৰু ইঙ্গিত-গধুৰ। শাহমিলন বা আজান পীৰৰ বিষয়েও আমি এতিয়াও স্পষ্ট একো জানিব পৰা নাই। পীৰ ছাহাবৰ নাম জড়িত থকা বহুতোখিনি জিকিৰ মৌলিকভাৱে চলি থকা অৱস্থাপৰা সংগ্ৰহ কৰা হৈছে। এইখিনিও আমাৰ সাহিত্যৰ আদৰৰ সম্পদ। কিন্তু পছিমৰপৰা চামে চামে আহি অসমত বসতি কৰা মুছলমানসকলে ইৰাণী-ফাৰ্চী-উৰ্দু-হিন্দীমূলীয় কি ৰোমাণ্টিক কাহিনী নিজ নিজ ঠাইৰপৰা লৈ আহিছিল, আমি একো নাজানো। কিন্তু চাহাপৰীৰ কাহিনী আৰু মধুমালতীৰ আখ্যান বাহিৰৰপৰা অহা মুছলমান বা আন সম্প্ৰদায়ৰ লোকৰ মুখতে বা হাততে অহা অসম্ভৱ নহয়।

ডক্টৰ সূৰ্যকুমাৰ ভূঞাই 'মৃগাবতী-চৰিত্ৰ'ৰ ফালে লক্ষ্য কৰি বহুত দিন আগতে (১৯৩৬) লিখিছিল—

In addition to the Vaisnava literature and political literature there was in Assam a literature of romance "in fairy fiction dressed." Rama Dwija's *Mrigavaticharit*, depicts the adventure of a prince on his way to the fairy-land in quest of his sweetheart Mrigavati who was a fairy. The prince wins his beloved after a series of struggle with adversaries. *Teton Tamuli* is a picturesque romance describing the adventures of a Teton or Rogue. More books of this type will surely come out when a diligent search for manuscripts is instituted.^১

'মৃগাবতী-চৰিত্ৰ'ৰ লেখক দ্বিজ ৰামে ক'বপৰা তেওঁৰ কাহিনী পালে তাৰ ইঙ্গিত দিয়া নাই, আৰু নিজৰো কোনো পৰিচয় দিয়া নাই। বৰ্তমানে পোৱা সেই পুথিৰ নকল দুটিৰ তাৰিখ অৰ্থাৎ ১৭১২ শক আৰু ১৭২১ শকৰ অলপ আগে আগে কাহিনীটি পদত ৰচিত হোৱা যেন লাগে। পুথিখনৰ নকল কামৰূপ-মজলমে

অঞ্চলতহে গোৱা গৈছে। এই অঞ্চল এসময়ত অলপ দিনলৈ হ'লেও মোগলৰ অধিকৃত আছিল। ইয়াৰ চৰিত্ৰবিলাকৰ ইছলামী নামৰ ফাললৈ লক্ষ্য কৰিলেও অনুমান হয়, কোনো মুছলমান কথকৰপৰা দ্বিজ বামে তেওঁৰ বস্তু গ্ৰহণ কৰিছিল। সূফী কবি কুতুবনৰ প্ৰেম-কাব্যৰ লগত কবিৰ পৰিচয়ৰ ইঙ্গিত আমি নাপাওঁ। এই কাব্যখনি ইছলামী আৰু হিন্দু বিশেষকৈ বৈষ্ণৱ সংস্কৃতিৰ সমন্বয়ৰ এটি মধুৰ ফলৰ দৰে। দ্বিজ বামৰ কাহিনীৰ পৰিৱেশ ইছলামী, কিন্তু তেওঁৰ বিবৰণৰ উদ্দেশ্য বৈষ্ণৱ মনোভাৱোদ্ৰিষ্ট। গতিকে কাব্যখন অসমীয়া বৈষ্ণৱ সাহিত্যৰ অঙ্গীভূত হৈ পৰিছে। ইয়াৰ আৰম্ভণৰ মঙ্গলাচৰণ আৰু শেষৰ “উপদেশ”বোৰ বৈষ্ণৱ কবিতাৰ চাবত তোলা। আমিৰছাহাই পুত্ৰ নোহোৱাত জল-পিণ্ডৰ কথা ভাবি বৰ বিচলিত হৈছে; তেওঁ ব্ৰাহ্মণ-সজ্জন, বৈষ্ণৱ-পণ্ডিতক দান-দক্ষিণা কৰি আশীৰ্বাদ লৈছে,—

মনোৰথ কৰোক বৈকুণ্ঠ নাৰায়ণ।.....

অচলা ভকতি হোক কৃষ্ণ চৰণত।

মালিকজাদা সাগৰত উটি-বুৰি ফুৰিছে,—

সুমৰিয়া অচ্যুত গোবিন্দ দামোদৰ।

পশিলো শৰণে নাথ প্ৰাণ বন্ধা কৰ॥

তেৱে আকৌ ৰাক্ষসীৰ কবলত পৰি চিন্তা কৰিছে,—

একে প্ৰভু কৃষ্ণ বিনে আনক নাপাওঁ॥

মাধৱ গোবিন্দ হৰি কৰিয়ো ৰক্ষণ।

চাহাপৰীৰ নগৰৰ ভাটে

উচ্চ স্বৰে জয় হৰি নাম উচ্চৰয়॥

আৰ্টৰ জগতত এয়া যেন একো বিসঙ্গতিয়েই নহয়। নহ'লে মুছলমান ধ্ৰুপদীয়াসকলে “অনন্ত হৰি ওম্” বুলি আলাপ নকৰিলেহেঁতেন বা সেই সম্প্ৰদায়ৰ খেয়াল-গায়কসকলে এটা ৰাতিৰ আধাভাগ “সব দুখকা নাশক হৰি-নাম” বুলি দোহাৰি নাথাকিলেহেঁতেন।

সূফী কবি মংঘনৰ কাব্যৰ বিষয়-বস্তু লৈ কোনোবা এজন অসমীয়া কবিয়ে ‘মধুমাল্লভী’ লিখে। বচনাৰ ছন্দ-তাবিধ একো জানিব পৰা হোৱা নাই; সম্ভৱতঃ ই ‘মৃগাৱতী-চৰিত্ৰ’ৰ বহুতো পিছৰ বচনা। ৫৪টা সাঁচিপাত আৰু তুলাপাতৰ মিহলি নকল এটা অসম সাহিত্য সভাৰ পাঠাগাৰত পৰি আছিল; তাৰপৰা ড° সূৰ্যকুমাৰ

ভূঞাই আনি পুৰাতত্ত্ব-বিভাগত বক্ষণাবেক্ষণৰ বাবে থৈছেহি। এই নকলটোতো ছন নাই, তাৰিখ আৰু লেখকৰ (লিপিকাৰ নাম আছে এইদৰে—“এই পদ য়াহিনৰ ১১ দিনিয়াৰপড়া বৈসাখৰ ৬ দিনিয়াত সমাপত হল এহি পুস্তক লেখক শ্ৰীমাহাৰাৰ বৰমাজীউজনা ডেকা গোস্বামী শ্ৰীমোহনচন্দ্ৰ গোস্বামী না”। মাহাৰাৰ গোসাঁইদেওক পুথিখনৰ ৰচক বুলি ভাবিবৰ অৱকাশ আছেনে, আমি ক’ব পৰা নাই। পুথিৰ ভিতৰত হ’লে ক’তো ভণিতা নাই। কিন্তু অসমীয়া কবিজন যিয়েই হওক লাগিলে, তেওঁৰ মাননীয় প্ৰৱচন হ’ল—গছৰ গুটি খাবী, নাম নক’বী। তেওঁ যেনেকৈ পুথিখনত নিজৰ আত্মবিলোপ ঘটাইছে, মংঘনৰ নামৰো তেনেকৈ উল্লেখ কৰা নাই; অৱশ্যে প্ৰত্যক্ষভাৱে মংঘনৰ কাব্যৰ লগত তেওঁৰ সম্পৰ্ক নথকা অসম্ভৱ নহয়। কিন্তু তেওঁ সমস্ত বস্তুটি এক ভাগৱতী, পৌৰাণিক পৰিৱেশলৈ লৈ গৈছে; ঘটনাটো নৈমিষাৰণ্যৰ ঋষি-সত্ত্ৰত লোমস মুনিয়ে বৰ্ণাইছে; ইয়াৰ ৰজা সূৰ্যভানু সূৰ্যবংশী, ইক্ষাকু-কুমাৰ। তদুপৰি অসমীয়া পদত মংঘনৰ এনে উদাৰ সুন্দৰ সূক্ষী আত্মানুভূতি আমি দেখা নাপাওঁ,—

পেম দীপ জাকে হিয় বৰা, তে সব আদি অন্ত উজিয়ৰা।

বিবহ জীৱ জাকে ঘট হোই, সদা অমৰ পুনি মৰৈ ন কোই॥

অসমীয়া কবিয়ে পুৰাণৰপৰা এই আখ্যান লোৱা হৈছে যেন ভাব এটা দিবলৈহে যত্ন কৰিছে,—

সুনা সামাজিকচয়

ইতো কথা হয় নয়

দেখিয়োক পুৰাণ বিছাৰি।

সেই যুগৰ বিচাৰত পুৰাণৰ বস্তু নহ’লে গ্ৰহণ কৰিব কোনে? অসমীয়া ‘মধুমালতীৰ পদ’ মংঘনৰ কাব্যৰপৰা ঠায়ে ঠায়ে কিছু পৃথক। তলত সেইভাৱে তাৰ পৰিচয় দিয়া হ’ল।—

কৰ্ণেগিৰিৰ ৰজা সূৰ্যভানুৱে (সূৰ্যভান) অযুত হাজাৰ বছৰ ৰাজত্ব কৰিলে। কিন্তু তেওঁৰ পুত্ৰ নাই। দৈৱজ্ঞই জ্যোতিৰ চাই ক’লে, অৰণ্যত গৈ শিৱৰ পূজা কৰিলে সুন্দৰ, গুণী, পণ্ডিত পুত্ৰ হ’ব। কিন্তু

বাহু বৰিসতে পৰদেখিছে হৈবেক।

আনন্দ কৰিয়া এক নাৰি দেখাইবেক॥

সপনত ৰাত্ৰি দেখিবেক সয়নত।

আৰু সেই নাৰীৰ কাৰণে তেওঁ ঘৰ-বাৰী এৰি নানা কষ্টত ঘূৰিব। ৰজাই অৰণ্যত শিৱ-পূজা কৰি বৰ লাভ কৰাত হয় মহিষীৰ মাজৰ প্ৰধানা ৰাণীৰ পুত্ৰ এটি হ'ল। দৈৱজ্ঞই গণনা কৰি নাম থ'লে মনোহৰ, আৰু ক'লে, পূৰ্ণ দ্বাদশ বছৰত ল'ৰাটি যত্নেৰে ৰাখিব লাগিব, নহ'লে দেশান্তৰী হ'ব। সেইমতে বাৰ বছৰ পূৰ হোৱা দিনা নট-নটী অনাই নৃত্য-গীত কৰোৱা হ'ল আৰু চাৰিওকাষে পদাতি প্ৰহৰী ৰখা হ'ল। পিছদিনা গধূলিও নৃত্য-গীত আৰম্ভ হ'ল। কিন্তু তিনি পৰ ৰাতি ভাগৰ লগাত সকলো ঘৰাঘৰি গ'ল। কুমাৰৰো নিদ্ৰা আহিল। এনেতে চাৰিজনী অঙ্গৰা আহি বিক্ৰম ৰজাৰ নগৰ অনুপাৰ ৰাজকন্যা মধুমালতীৰ ওচৰলৈ খাটে সৈতে মায়া কৰি লৈ গ'ল। কুমাৰ আৰু ৰাজকন্যা দুয়ো সাৰ পাই চিনাকি হ'ল। কুঁৱৰীয়ে নিজৰ আঙঠি এটা কোঁৱৰক দি নিজে এটা কোঁৱৰৰপৰা খুজি ল'লে। দুয়ো পুনৰ টোপনি গ'ল ৰতি-ৰঙ্গে। অঙ্গৰা কেইজনীয়ে পুনৰ কোঁৱৰক নিজ ঘৰত থৈ আহিল। পুৱা ৰজাই কোঁৱৰক নিজ ঠাইতে দেখি আনন্দ পালে। আকৌ গীত-বাদ্য আৰম্ভ হ'ল। কিন্তু কোঁৱৰ এতিয়া হ'ল বাতুল প্ৰায়। পাত্ৰৰ মন্ত্ৰণামতে ৰজাই দীঘল-ডাঙৰ নৌকা কৰাই লোণ-সাগৰৰ পাৰত ভৰা দিয়ালে দাস-দাসী, ৰজত-সুৱৰ্ণ, ভোজন-সম্ভাৰ।

মনোহৰে সাগৰ-যাত্ৰা আৰম্ভ কৰিলে। কিন্তু মাজ সাগৰত মগৰে নাও কামুৰি ভাঙিলে। লগৰ সকলো মৰিল, কোঁৱৰে কোনোমতে পাট এচটা পাই তাকে সাৰাটি ধৰি পাৰলৈ উঠিল। অৰণ্যৰ ভিতৰত সুন্দৰ ঘৰ এটা দেখি সোমাই গৈ দেখা পালেগৈ বিচিত্ৰবিশ্ৰাম নগৰৰ ৰজা চিত্ৰসেনৰ কন্যা প্ৰেমাক (চিত্ৰসেনী), তিনি ভনীৰে পুষ্পবনত খেমালি কৰি থাকোঁতে বতাহ-বৰষুণত বাট হেৰোৱাত তিনিমূৰীয়া, দহহতীয়া, সাতচকুৰা জম্বুৰথ (ৰাৱণৰ নাতি) ৰাক্ষসে ধৰি আনি তাত থৈছে, মাহে এবাৰ আহি সুৰতি ভোগ কৰি যায়। প্ৰেমা হ'ল আনফালে মধুমালতীৰ সখী। ৰাক্ষসটো আহিবৰ সময় হোৱাত কোঁৱৰে এটা গাঁত কৰি সোমাই থাকিল উশাহ পাৰলৈ এটা সৰু বিজ্ঞা কৰি। প্ৰেমাই বুদ্ধি কৰি ৰাক্ষসৰপৰা তাৰ মৃত্যুৰ উপায় জানি ল'লে—মধুমালতীৰ আঙঠি হাতত থকা মনোহৰৰ হাততে তাৰ মৃত্যু হ'ব; মনোহৰ ওচৰৰ নৈৰ পাৰলৈ গৈ তিনিবাৰ “আইস আইস” বুলি চিঞৰিলেই এটা সুৱৰ্ণৰ টেমা পাৰলৈ উঠি আহিব;

দেখি যাদুস্তিক ভাগি

ভেতিক্ষণে হুইবে মৃদগৰ॥

তাৰ অভ্যন্তৰে পুনু খান্দা এক সমম্লিতে
 দেখিবেক আক তেমা এক।
 আঙ্গুষ্ঠিক লয়া তাৰ মন্তকত মাৰিবেক
 তেবে মুদ মুকল হৈবেক॥
 তাহাৰ ভিতৰে পুনু একগুতি মধুকৰ
 আচে মহা কুতুহল মনে।
 সেই খান্দা লয়া তাক তেতিক্ষণে চেদিবেক
 মনুহৰ কুমৰে য়াপোনে॥
 তেবে হৈবে মোৰ মৃত্যু কছিলো আগত ভোব
 তএৰী মোৰ প্ৰানৰ সুন্দৰি।

প্ৰেমাৰ লগত অলপ সময় থাকি ৰাক্ষস বনলৈ গ'ল। প্ৰেমা আক কোঁৱৰে
 এতিয়া সেই উপায়মতে তাৰ বধ সাধন কৰিলে। দুয়ো পুনৰ ঘৰত সোমাই
 কেইদিনমান “মহা কৌতুকে কুদিল নিসংসয়” তাৰ পাছত ডাঙৰ ভুৰ এখন কৰি
 হীৰা-বদ্ৰ আদি ভৰা দি চিত্ৰসেন ৰজাৰ নগৰলৈ যাত্ৰা কৰিলে। কুঁৱৰী শুলে।
 কোঁৱৰ জাগি ব'ল। বাটতে এটা ডাঙৰ মাছে ‘গলে জৰি লগাই’ কোঁৱৰক পানীৰ
 তললৈ লৈ গ'ল। কোঁৱৰে মাছটো খাওৱাৰে কাটি মাৰি পাৰত উঠিল। পুৱা দেখে,
 অটব্য অৰণ্য; তাতে এজোপা চন্দনৰ তলখনত পৰুৱা ভৰি আছে। পছ এটা দেখা
 পাই কাটি অলপ চোঁচৰাই দিয়াত পৰুৱাবোৰ তাৰ তেজত লাগিল; কোঁৱৰে চন্দনৰ
 ডাল এটা কাটি লব দিলে। বাটত এক মায়াবী সন্মাসীয়ে মনোহৰক আশ্বাস দি
 হাবিৰ ভিতৰলৈ নিলে আৰু বাঘ-ৰূপ ধৰি কোঁৱৰৰ আগত থিয় হ'ল। মনোহৰে
 তাক কাটি এটা আলি পাই এখন হাট পালেগৈ। তাত বান্দৰে ‘দোকান’ত বেচা-
 কিনা কৰে। সিহঁতে মনোহৰক আঁচুৰি-বাকুহি তেজ বোৱালে। এক বুঢ়া বান্দৰে
 তেওঁক লৈ গ'ল বান্দৰৰ মানুহ ৰজা ৰঙ্গসেনৰ ওচৰলৈ। মনোহৰে নিজৰ কথা
 ক'লে, ৰজাই মন্তব্য কৰিলে, তেওঁৰ জীৱন-কাহিনীও একে ধৰণৰে।

ৰঙ্গসেন পূৰ্বদেশৰ কৰ্ণাত নগৰৰ নীলকেতুৰ পুতেক। পুষ্পবনত ধেমালি
 কৰি থাকোঁতে স্বৰ্গ-কন্যা এজনী আহি ৰতি দি তেওঁক বলিয়া কৰিলে। এনিশা
 এশ বাছকবনীয়া ভৃত্য লৈ নাৱত চাৰি মাহৰ সন্তাৰ লৈ সাগৰৰ সিপাৰৰ কন্যাৰ
 ক্ৰীড়াস্থান বিচাৰি ওলাল। বাটত কিছুমান বিকৃত প্ৰাণীয়ে নাও আক্ৰমণ কৰি
 সকলোকে ধৰি নি সিহঁতৰ ৰাক্ষস ৰজাক দিলেগৈ। ৰাক্ষসে সিহঁতক ভগাই-বটাই

বঙ্গসেন আৰু সখিয়েকক দিলে জীয়েকৰ ভাগত। তাই বঙ্গসেনক ধুনীয়া দেখি দুইকো ভালকৈ মাছ-মাংস খাবলৈ দিয়াই গৰালত থোৱালে, আৰু ৰাতি অদ্ভুত প্ৰসাধন কৰি ৰতি-আশে কোঁৱৰক ধৰিলেহি। কিন্তু ভয়াৰ্ত কোঁৱৰে তাইক তৃপ্তি দিব নোৱাৰিলে। পিছদিনা চাৰিটা ৰাফ্ৰুসে দুই সখিৰ ডিঙিত এডাল শিকলি লগাই ডিঙিত কুন্দা দি আগত মদ্য-মাংসাদি দি বান্ধি থ'লোঁগৈ। দুয়ো নিকাৰত খীণাই-শুকাই গ'ল। আৰু কোনেও চাবলৈ নহা দেখি লগত থকা কটাৰী এখন উলিয়াই লোহা কাটি দুয়ো পলাল। বাটতে সখিয়েকক বাঘে নিলে; বঙ্গসেনক পাই বান্দৰে ৰজা পাতি থৈছে।

বঙ্গসেনে মনোহৰক দিনচেৰেক ৰাখি এটা ঘোঁৰা দি বিদায় দিলে। কোঁৱৰে নিজৰ দেশৰ সীমা পোৱা জানি ঘোঁৰা এৰি দিলে, কিন্তু সোমাল পুনৰ অৰণ্যত। তাৰপৰা পৰ্বতত উঠি এক ভয়ঙ্কৰ পখী আৰু এক সৰ্পই যুদ্ধ কৰি থকা দেখা পালে। মনোহৰে চৰাইটোৰ সহায় হৈ সাপটো কাটিলে। পখীয়ে সূৰ্যৰ জ্যোতিৰ এডাল হাৰ উপহাৰ দি কোঁৱৰক পিঠিত তুলি ভুৰৰ ওপৰত থৈ আহিল। প্ৰেমা আৰু মনোহৰ চিত্ৰসেন নগৰ পালেগৈ। তাতে দুইৰো বিয়া হ'ল। মনোহৰে কিন্তু মধুমালতীৰ কথা পাহৰিব পৰা নাই। এদিন প্ৰেমাক কথাটো ক'লে। প্ৰেমাি ৰজাৰ আগত সেই কথা উলিওৱাত ৰজাই “বিক্ৰম নৃপতি মোৰ সখি প্ৰয়ন্তৰ” বুলি দুইকো অনুপা নগৰলৈ যাবলৈ অনুমতি দিলে।

প্ৰেমা-মনোহৰ দুয়ো গৈ গৈ অনুপা আই মধুমালতীৰ মালা গাঁথা বুটী মালিনীৰ ঘৰত ৰ'ল। পিছদিনা প্ৰেমা নগৰলৈ গৈ ৰাজপটেশ্বৰী ৰূপমঞ্জৰীৰ কাষ চাপিল। ৰাণীয়ে প্ৰেমাক আদৰ-সাদৰ কৰি ক'লে যে মধুমালতীৰ স্বয়ম্বৰৰ আয়োজন হ'ব লাগিছে। ৰজাৰ ওচৰত প্ৰেমাক ভেট কৰোৱাত, ৰজাই ৰাণীক ক'লে মধুমালতীৰ ওচৰলৈ লৈ যাবলৈ। ইফালে কোঁৱৰে মালিনীক সকলো কথা কৈ মধুমালতীৰ ওচৰলৈ আঙঠিয়ে সৈতে তাইক পঠাই দিলে। মধুমালতীয়ে মনোহৰক ছোৱালীৰ সাজ পিন্ধাই নাতিনী বুলি চিনাকি দি ওচৰলৈ আহিবলৈ ক'লে। সেইমতে কোঁৱৰ আহিলত কুঁৱৰীয়ে সোণৰ কুন্তত পানী আনি মনোহৰক গা ধুৱাই অলঙ্কাৰ আৰু পুষ্পমালা পিন্ধাই দিলে। ইয়াৰ পিছত মদনানন্দৰ মাজত দুইৰো টোপৰি আহিল। প্ৰেমাক লগত লৈ ৰূপমঞ্জৰী আই অচিনাকি ডেকা এটাৰ লগত জীয়েকক এইভাৱে পাই খঙত একো-নাই হৈ ডেকাক চৰাই হ'বলৈ অভিশাপ দি নিজৰ কক্ষত সোমাল। মনোহৰ সাৰ পোৱা মাত্ৰে চৰাই হৈ ফুলনিৰ গছৰ

ডালত পৰিলগৈ। প্ৰেমামালিনীৰ ঘৰলৈ আহি মনোহৰ মধুমালতীৰ ওচৰলৈ যোৱা বুলি জানি আচল ঘটনা বুজিব পাৰি বজাৰ ঘৰলৈ পুনৰ লৰ দিলে আৰু বজাৰ আগত বিলাপ কৰি সকলো ক'লগৈ। ৰাজকাৰেং বিবাদে আৱৰি ধৰিলে। ইফালে মনোহৰ পক্ষী-বেশে উৰি উৰি গৈ উত্তৰৰ দেশৰ ভূপাল তাৰাচন্দৰ (তাৰাচণ্ড, তাৰাচন্দ) হাতত বন্দী হৈ নিজৰ কাহিনী শুনাগৈ। বজাই নানা বৈদ্য আনি নানা প্ৰয়োগ কৰি চাই একো ফল নোপোৱাত সন্ন্যাসীৰ বেশ ধৰি অনুপালৈ খোজ ল'লে।

ইফালে বজা বিক্ৰম আৰু কপমঞ্জৰী কান্দি-কাটি আছে। এদিন বজাই বাণীক আশ্বাস দি ভৃত্যবোৰক আদেশ দিলে মনোহৰক বিচাৰি উলিয়াবলৈ। প্ৰেমায়ো বজাৰ আশ্ৰয় লৈ অৱেষণত বাহিৰ ওলাল। পোনতে মধুমালতীৰ কোঠালৈ গৈ ৰাজকুঁৱৰীক অধোমুখে পৰি থকা অৱস্থাত পালে। তাতে দুইবোৰ নানা সভাৰা হ'ল। তাৰপৰা ওলাই প্ৰেমা নানা নদী-পৰ্বত অৱগত্য ভ্ৰমি স্বামীক বিচাৰি নাপাই ঘূৰি আহোঁতে ৰাজদ্বাৰতে সন্ন্যাসী-বেশী তাৰাচন্দক পাই তেওঁৰ কথা শুনি “মৰাৰ মুখত সুখা পড়িল জেহেনি” অৱস্থা পালে। তাৰাচন্দৰ ভৰি-ধূলি শিৰত তুলি তেওঁৰপৰা চৰাইটো লৈ বজাৰ ওচৰ পালগৈ। কপমঞ্জৰীয়ে কৃষ্ণক চিন্তি চৰাইৰ গাত পানী চটিয়াই দিয়াত মনোহৰে পুনৰ নিজ কপ পালে। ইয়াৰ পিছত মনোহৰ আৰু মধুমালতীৰ বিয়া হ'ল। বজাই হয়-হস্তী দি মনোহৰক বিদায় দিলে। কোঁৱৰে দুই পত্নীক লৈ বিচিত্ৰবিজ্ঞানপুৰোহি পুনৰ কৰ্ণেগিৰিত প্ৰৱেশ কৰিলেহি। ইতিমধ্যে মনোহৰৰ পিতৃৰ মৃত্যু ঘটিছিল। মাকে পো-বোৱাৰীক আদৰি আনিলে। পিছদিনা পাত্ৰসকলে মনোহৰ আৰু দুই কুঁৱৰীক সিংহাসনত বহুৱালে।

অসমীয়া ‘মধুমালতী’ত মংকনৰ কাব্যৰপৰা কাহিনীৰ মূল ধাৰতে অনেকখিনি পাৰ্থক্য সোমাইছে। কিন্তু কাহিনীৰ ফ্ৰেমটো একে ধৰণেই বন্ধা আছে, আৰু কথাসৰ ফালৰপৰাও দুয়োটি ৰচনা একে কৈ আছে।

‘মধুমালতী’ৰ কাহিনী আমাক পুৰাণত বিচাৰিবলৈ কোৱা হৈছে যদিও এতিয়ালৈকে জনাত সি পুৰাণৰপৰা প্ৰকৃততে গৃহীত নহয়। পুৰাণৰপৰা গৃহীত প্ৰণয়-গাথাকপে পাওঁ শঙ্কৰদেৱৰ ‘কল্পিত হৰণ’, পীতাম্বৰ কবিৰ ‘উষা-পৰিণয়’, অনন্ত কন্দলিৰ ‘কুমৰ-হৰণ’। ৰাম সৰস্বতী আদিৰ বধ-কাব্যবোৰৰ নামতো সুন্দৰীসকলৰ কাহিনী সোমাই আছে। এইখিনিতে বৃষকেতুৰ ‘উষা-হৰণ’, কবিশেখৰৰ ‘হৰিবংশ’ আদি দেখাত পৌৰাণিক আখ্যানবোৰ উল্লেখ কৰিব পাৰি। পদ্মপুৰাণৰ

উত্তৰখণ্ডৰ ক্ৰিয়াযোগসাৰ খণ্ডত থকা ভিণ্টাৰনিচৰ ভাষাত silly stories-অৰ মাজৰপৰা বাছকবনীয়া চাই মাধৱ আৰু সুলোচনাৰ প্ৰেমাখ্যান লৈ 'দীন' দ্বিজবৰে 'সুলোচনা-মাধৱৰ ইতিহাস' বা 'মাধৱ-সুলোচনাৰ পাঞ্চালী' ৰচনা কৰে। কাব্যখনত লোক-গীতিৰে সামঞ্জস্য পৰিলক্ষিত হয়। হেমচন্দ্ৰ গোস্বামীৰ 'অসমীয়া সাহিত্যৰ চানেকি'ত তাৰে এক অংশ ছপা হৈ ওলাইছিল। কাহিনীটো এই,—

বিক্ৰম ৰজাৰ ৰূপে-গুণে অনিন্দিত একমাত্ৰ পুত্ৰ মাধৱে এদিনাখন মৃগয়া কৰিবলৈ গৈ এক সৰোবৰত স্নানৰতা যুৱতী এজনী দেখা পাই তাইৰ প্ৰণয়-প্ৰাৰ্থনা কৰে। যুৱতীয়ে ক'লে, তাই তাইতকৈ শতগুণে ৰূপৱতী-গুণৱতী ৰাজকুমাৰী সুলোচনাৰ দাসী চন্দ্ৰকলা; তেনে স্থলত সদৃশ গুণৰ কোঁৱৰে সুলোচনাক এৰি বান্দী এজনীক বিচৰা জানো উচিত হৈছে! সুলোচনাৰ ওচৰ কেনেকৈ পাবগৈ পাৰি, তাৰ ইঙ্গিতো চন্দ্ৰকলাই কোঁৱৰক নিদিয়াকৈ নাথাকিল। নিজৰ আশ্ৰয়লবৰপৰা ভদ্ৰশ্ৰবা নামে উচ্চৈঃশ্ৰৱাৰ সন্ততি এক ঘোঁৰা আৰু লগত প্ৰচেষ্ট (প্ৰচেতস) নামে লিগিৰাক লৈ সাগৰ পাৰ হৈ সুলোচনাৰ মালিনী গন্ধনীৰ (গান্ধিনী) ঘৰত আশ্ৰয় ল'লেগৈ। তাতে পিছদিনা ক্ৰিবিবিক্ৰম ৰজাৰ পুত্ৰ বিদ্যাধৰেৰে সুলোচনাৰ বিয়া হ'ব বুলি শুনি ত্ৰাস পালেও ফুলৰ মালা গাঁথি তাৰ পাতে পাতে নিজৰ চিনাকি আৰু প্ৰণয়-প্ৰাৰ্থনা লিখি দি এটা আঙঠিৰে মালিনীৰ হাতত ৰাজকুঁৱৰীলৈ পঠিয়াই দিলে। মালিনীৰপৰাও কোঁৱৰৰ ৰূপ-গুণৰ কথা শুনি সুলোচনাই মালাৰ ফুলৰ পাহিত চিঠি লিখি পিছদিনা চিনিবৰ ইঙ্গিত দি পঠালে। কোঁৱৰে তাৰ উত্তৰত 'পূৰ্ণ পত্ৰ' দি কুঁৱৰীৰ কাৰণেইয়ে তেওঁ দেশ এৰি আহিছে, আৰু দুইবোৰ সন্মতি আছে যেতিয়া, কুঁৱৰীক আকাশত থাকি পলুৱাই নিব, ইয়াকে জনালে। চিঠি দিবলৈ যাওঁতে মালিনীৰ লগতে গা ধুবলৈ সৰোবৰলৈ যাওঁ বুলি সুলোচনা মালিনীৰ ঘৰত সোমাই শুই থকা কোঁৱৰৰ ৰূপ দেখি তৃপ্তা হ'ল। দুইবোৰ প্ৰেমালাপ হ'ল ইয়াৰ পিছতে।

পিছদিনা বিয়াৰ স্থলস্থূল। কিন্তু মাধৱ নিদ্ৰাত অচেতন। এই স্থলতে প্ৰচেষ্টই ঘোঁৰাটোত উঠি সুলোচনাক হৰণ কৰি লৈ সাগৰৰ পাৰ পালেগৈ। সুলোচনাই ঘটনা বেগতিক বুজি বুদ্ধি কৰি প্ৰচেষ্টক বিয়াৰ বস্তু-বাহানি আনিবলৈ পঠাই দি নিজে ঘোঁৰাত উঠি চন্দ্ৰবংশী সুসেন ৰজাৰ সভাত পুৰুষ ৰূপ ধৰি বীৰবৰ নাম লৈ থাকিল। এদিনা ৰজাৰ নগৰত ভীষ্মনাদ নামে গঁড় এটা আহি উপদ্ৰৱ আৰম্ভ কৰাত ৰজাৰ আদেশমতে বীৰবৰে জন্তুটো বধ কৰে। তাতে ৰজাই নিজৰ জীয়েকেৰে বীৰবৰক বিয়া কৰাই দিয়ে। ইফালে বীৰবৰ-ৰূপিণী সুলোচনাই গঙ্গা-

সাগৰ-সঙ্গম তীৰ্থত মাধৱক পাবৰ কাৰণে নানা সাধনা আৰম্ভ কৰে। আনফালে কুঁৱৰীৰ বিবহত গঙ্গা-সঙ্গম তীৰ্থত মৰিবলৈ অহা প্ৰচেষ্টা, বিদ্যাধৰ আৰু মাধৱক ধৰি নি বীৰবৰৰ ওচৰত হাজিৰ কৰা হয়। বীৰবৰে প্ৰচেষ্টক কাৰাগাৰত বন্দী কৰাই থয়, বিদ্যাধৰক নানা প্ৰবোধ দি নিজ দেশলৈ ঘূৰাই পঠায়, আৰু সুসেন আৰু মাধৱৰ ওচৰত আত্মপ্ৰকাশ কৰে। ৰজাই মাধৱৰ লগত সুলোচনা আৰু জয়ন্তী, দুই ৰাজকুঁৱৰীৰ বিয়া পাতি দিয়ে।

এই কাহিনীত মাধৱে মালিনীৰ ঘৰত থাকি ফুলৰ মালাত সুলোচনাৰে পত্ৰ-ব্যৱহাৰ কৰা অংশটো পঢ়িলে মনোহৰ-মধুমালতী আৰু ফুলকোঁৱৰ-পচতুলা গাভৰুৰ প্ৰণয়-কাহিনীলৈ সহজে মনত পৰিব। আনফালে, নায়কে নায়িকাৰ বাহিৰেও অন্য এটা কন্যাৰ পাণিগ্ৰহণ কৰাটো ‘মধুমালতী’ আদি কেইবাটিও প্ৰেম-গাথাতে আছে।

‘দীন’ দ্বিজবৰৰ সময় ঠিৰাংকৈ ক’ব নোৱাৰি; কিন্তু তেওঁ কবিৰাজ চক্ৰবৰ্তী দ্বিজবৰেৰে একে হোৱাটো অসম্ভৱ নহ’ব। কবিৰাজ চক্ৰবৰ্তী ৰুদ্ৰসিংহ আৰু শিৱসিংহৰ সভাকবি আছিল। এওঁ ব্ৰহ্মবৈৱৰ্ত-পুৰাণৰ ‘ইতিহাস’ লৈ ‘শঙ্খচূড়-বধ’ বা ‘তুলসী-চৰিত্ৰ’ ৰচনা কৰে। ইয়াৰ খণ্ডিত নকল এটি পুৰাতত্ত্ব বিভাগত আছে। ইয়াত আছে, তুলসী আগতে গোলোকত ৰাধাৰ দাসী আছিল। এদিন শ্ৰীদামে তেওঁক কামনা কৰিছিল। ৰাধাই ব্যাঘাত জন্মালে আৰু শ্ৰীদামক শঙ্খচূড় দৈত্য হ’বলৈ অভিসম্পাত দিলে। তুলসীয়ে নাৰায়ণক স্বামী পাবলৈ বদৰীকনত দিব্য লক্ষ বৰ্ষ তপস্যা কৰে। ব্ৰহ্মাই সেই বৰ্ষ দি ক’লে, তেওঁ কিছু দিন শঙ্খচূড়ৰ পত্নী হ’ব লাগিব। শঙ্খচূড় আৰু তুলসীৰ মিলনৰ বৰ্ণনা কবিয়ে বৰ উলাহেৰে দিছে। ইয়াৰ পাছত শঙ্খচূড় আৰু দেৱতাৰ যুদ্ধৰ সময়ত নাৰায়ণে শঙ্খচূড়ক বধিব পৰা কৰিবলৈ তুলসীৰ সতীত্ব হৰণ কৰে শঙ্খচূড় ৰূপ ধৰি। তুলসীৰ দেহা পিছত দুভাগ হৈ গণ্ডকী নদী আৰু তুলসী গছ হ’ল।

প্ৰেমগাথাকপে কবিৰাজ চক্ৰবৰ্তীৰ বৈশিষ্ট্যপূৰ্ণ ৰচনা তেওঁৰ ‘শকুন্তলা’ কাব্যৰ উপকাহিনীৰূপে সন্নিৱিষ্ট চন্দ্ৰকেতু আৰু কামকলাৰ কথা—পাঁচালীৰ আৰ্হিত ৰচিত। তদুপৰি, ইয়াৰ ভিতৰত অসমীয়া লিখিত সাহিত্যত বিৰল এটি বস্তু পোৱা যায়—বাৰমাহী। দুযান্তই শকুন্তলাক দিয়া আঙঠি পোৱাৰ পিছত তেওঁৰ অভিজ্ঞান ওপজাত তেওঁ মহা বিবাদগ্ৰস্ত হ’ল। গৌতম, গালৰ, গৰ্গ, বিশ্বামিত্ৰ আদি ঋষিসকল আহিল। ৰজাই তেওঁলোকক প্ৰশ্ন কৰিলে, তেওঁৰ দৰে কেতিয়াবা কোনোবাই

ভাৰ্য্যাব বিয়োগ সহিছিলনে? মুনিসকলে বাম আৰু নলৰ কথা উল্লেখ কৰাৰ পাছত গগাই চম্ৰকেতু-কামকলাৰ কাহিনী আৰম্ভ কৰিলে।—

বত্সাবলীপুৰৰ বজা চম্ৰকেতুৱে বসন্ত কালত পুষ্পবন দেখি মদন-বিকাৰ অনুভৱ কৰাত শয্যাত পৰিলগৈ। স্বপ্নত দেখিলে ভদ্রাবতী নগৰৰ বজা বীৰসিংহ আৰু বাণী বত্সাবলীৰ কন্যা চম্ৰকলাক। সাৰ পাই তেওঁ বিলাপ জুৰিলে আৰু তিনি দিনলৈ তেওঁৰ বিমৰ্ষ-ভাব নুগুচিল। কুল-পুৰোহিত ঋষ্যশৃঙ্গ মুনিৰ উপদেশমতে তেওঁ অৱণ্যলৈ গ'ল মৃগয়াৰ কাৰণে। এদিনা বনত বজাই গুলিলে এক শুক পক্ষীয়ে নতুনকৈ গৰ্ভ ধাৰণ কৰা পক্ষীলীক সুধিছে, কি খাবৰ মন গৈছে? চৰাইজনীয়ে মধুৰ কথা কোৱাত শুকে ভদ্রাবতীপুৰৰ কামকলাই চম্ৰকেতু বজাক পাবৰ কাৰণে হৰ-গৌৰীক পূজা কৰাৰ কথা কৈ তাৰপৰা মধু অনাৰ প্ৰস্তাৱ কৰিলে। পিছদিনা বজাই শুক পক্ষীক ধৰি পেলালে, আৰু নিজৰ স্বপ্ন আৰু বিবহৰ কথা কৈ কামকলাৰ বাৰ্তা আনি দিবলৈ খাটনি ধৰিলে। ইফালে কামকলাই এবাতি স্বপ্নত চম্ৰকেতুক দেখা পাই মুৰ্ছিত হয়। শুক পক্ষীয়ে দুদিনে উৰি গৈ সেই অৱস্থাতে কন্যাক পায়গৈ আৰু পাছত চম্ৰকেতুৰ ৰূপ-গুণ, স্বপ্ন-বিবহৰ সকলো কথা ভেওঁক জনায়। কন্যাই বজাক আনি দিবলৈ কোৱাত শুকে কন্যাক কৈ সেই ৰাজ্যৰ বহু শুকক লগত লৈ তিনি দিনে বত্সাবলী পালেহি। বজাই সকলো কথা জানি ৰং পালে।

কামকলাই মাকক স্বয়ম্বৰ পাতিবলৈ ক'লে। মাকে বজাক ক'লে। স্বয়ম্বৰ হ'ল। মগধৰ চম্ৰসেন, চম্পকনগৰৰ শাস্ত্ৰ, কাঞ্চনপুৰৰ যমসেন আদি অনেক বজা আছিল। চম্ৰকেতুও গ'ল শুকৰ লগত। কামকলাই সুনন্দা সখীৰ হাতত ধৰি স্বয়ম্বৰ-সভালৈ আহিল আৰু চম্ৰকেতুক মালা নিক্ষেপ কৰিলে। সেই নিশা দুয়ো একেলগে কটোৱাৰ পিছত পুৱা বজা যাৰলৈ ওলোৱাত কামকলাই জনালে, তেওঁৰ ভ্ৰতৰ আৰু এবছৰ আছে। বজাই নিজ সৈন্য ঘৰলৈ পঠাই দি এবছৰ তাতে ৰ'ল। তাৰ পিছত কন্যাক লগত লৈ ৰাজ্যলৈ বাট লওঁতে এনিশা চম্পকনগৰত থাকি অৱণ্যত সোমোওঁতেই এক কাঞ্চন মৃগ দেখা পালে, আৰু কামকলাই চম্ৰকেতুক মৃগ ধৰিবৰ বাবে পঠালে। কথা হ'ল : চম্ৰকেতু, কামকলা দুয়ো পূৰ্বে ইন্দ্ৰসভাত বিদ্যাধৰৰূপে নাচ কৰিছিল। এদিন নাচি থাকোঁতে দুইবোৰ কামডাৰ হোৱাত তাল-ভজ হ'ল। ইন্দ্ৰই দুইকো মানুহ হ'বলৈ শাপ দি ক'লে, দুইবোৰ মানুহৰূপে মিলন হোৱাৰ এবছৰৰ পিছত বিচ্ছেদ হ'ব। বিদ্যাধৰ বিদ্যাধৰীয়ে কাকুতি-মিনতি কৰাত ইন্দ্ৰই ক'লে, তেওঁলোকৰ বিচ্ছেদ এবছৰ থাকিব আৰু পুনৰ বাৰ বছৰ একেলগে থাকিব পিছত শাপমুক্ত হৈ স্বৰ্গলৈ আহিব। এতিয়া ইন্দ্ৰৰ আদেশমতেই এক দেৱদূত কাঞ্চন-মৃগ হৈ আহিছিল।

বজাই সোণৰ হৰিণটো অনেকবাৰ ধৰোঁ ধৰোঁ কৈও ধৰিব নোৱাৰি মাৰি পেলাওঁ

বুলি শবাসনত শৰ জোৰোঁতেই দেবদূত নিজ কপ ধৰি স্বৰ্গলৈ উঠিল। বজাই বাট বিচাৰি নাপাই ঘূৰি ঘূৰি এজোপা গছত ঘোঁৰা বান্ধি গছৰ ডালত সেই বাতিটো কটালে। ঘোঁৰাটো বাতি বাঘে খালে। পুৱা উঠি বিচাৰি বিচাৰি বাট নাপাই বজাই নানা বিলাপ কৰিলে, পক্ষী-বৃক্ষ সকলোকে কামকলাৰ বাৰ্তা সুধি ঘূৰিলে। শেহত ওখ গছৰ ওপৰত উঠি দূৰত চম্ভসেন বজাৰ অৱন্তীনগৰ দেখা পাই তালৈকে গৈ ভিক্ষা কৰি ব'ল।

ইফালে কামকলাই চম্ভকেতুলৈ বাট চাই চাই শেষত বিলাপ জুৰিলে আৰু জুইত জাহ দি মৰিবলৈ ওলাল। দৈৱবাণীয়ে ক'লে, মৰিবৰ সন্ধান নাই; এবছৰ মণিপুৰ নগৰত থাকিলেই বজাৰ লগত পুনৰ মিলন ঘটিব। সেইমতে ৰাজকুঁৱৰী মণিপুৰত ব'লগৈ, আৰু এই চলতে কবিয়ে বহাগ মাহত আৰম্ভ কৰি বাৰমাহীকোণে কন্যাৰ বিবহ বৰ্ণনা কৰিছে।

শুক পক্ষীয়ে বজাক বিচাৰি বিচাৰি অৱন্তীনগৰত ভিক্ষুকৰূপে পাই মণিপুৰলৈ লৈ আহিল। এতিয়া বজাই বীৰকেতু আৰু বীৰধন, এই দুই সেনাপতিক সৈন্যসমবায়ৈ আনিবলৈ শুকৰ হাতত চিঠি দি পঠালে। শুকে দুই সেনাপতিক এক অৱণ্যত পালেগৈ;—মন্ত্ৰীসকলে বজাক আনিবলৈ ডগ্গাৱতীলৈ পঠাইছিল দুইকো। বজা, কামকলা, সৈন্য-সেনাপতি সকলো এতিয়া বগ্গাৱলীপুৰলৈ আহিল। চম্ভকেতু-কামকলা বাৰ বছৰ ৰাজত্ব কৰি শাপ এবাই পুনৰ বিদ্যাধৰ-বিদ্যাধৰী হৈ স্বৰ্গলৈ গ'ল।

যি কালত কবিশেখৰ 'হৰিবংশ' আৰু কবিৰাজ চক্ৰৱৰ্তীৰ 'গীত-গোৱিন্দ' আদি শৃঙ্গাৰ আৰু তাৰ আভাস থকা পদ ৰচিত হৈছিল, সেই যুগতে এইদৰে প্ৰণয়-গাথাৰ বিস্তাৰ হোৱা একো আচৰিত নহয়। আনফালে এই সময় বা তাৰ পিছৰ যুগৰ বুলি ইঙ্গিত কৰিব পৰা জনাগাভৰু আৰু ফুলকোঁৱৰৰ গীত আদি বেলাডতো প্ৰণয়-গাথাৰ স্বৰূপটো পোৱা যায়। আধৰুৱাকৈ সংগৃহীত হোৱা দুবলা শাস্তীৰ গীতত এটি কাহিনীৰ আভাস আছে। সাউদৰ পুতেক কোঁৱৰে পৰৰ বিবাহিতা দুবলাৰ ৰূপত মুগ্ধ হৈ তাইক বিয়া কৰিব খোজে। বুঢ়ীমাক মালিনীৰ যোগেদি কোঁৱৰে দুবলালৈ প্ৰণয়-প্ৰাৰ্থনা পঠোৱাত দুবলাই কঠোৰ দাবী কৰি বহিল। ইয়াৰ পিছৰ অংশ কাহিনী গীতত নাই। 'জয়ধন বগিয়াৰ বাৰমাহী গীত'তো এক প্ৰণয়-কাহিনী লুকাই আছে।

ধনেশ্বৰ সাউদ আৰু কমলামালাৰ পুত্ৰ ডেকা মাণিক সদাগৰে বিয়া কৰিলে মহা আড়ম্বৰেৰে। কিন্তু নৱোঢ়া দম্পতিৰ মিলনৰ আগতে সদাগৰ গ'ল বগিঙালৈ; কইনা থাকিল বাপেকৰ ঘৰত। বিদেশৰপৰা ঘূৰি আহি ডেকা সাউদে নিজৰ সুন্দৰী পত্নীৰ প্ৰণয় প্ৰাৰ্থনা কৰিবলৈ আৰম্ভ কৰিলে ছদ্মবেশে। মাহৰ পিছত মাহ পাৰ

হ'ল। বগিয়াই সাতসৰী হাব, হীৰাৰ মদনকড়ি, পাটৰ শাড়ী আদি নানা ঐশ্বৰ্য আৰু স্বাচ্ছন্দ্যৰ প্ৰলোভন দেখুৱালে। কিন্তু পতিব্ৰতা নাৰীৰ একেটা উত্তৰ—প্ৰত্যাখ্যান। শেষত সাউদে ক'লে,—

আহিন মাসতে কন্যা মুৰগা চোৱৰ

ভিন্ন দেশৰ সাউদ আহিছে আপোনা দাম্বৰ।

কন্যাই ক'লে,—

হোৱাতো আপোনাৰ দাম্বৰ থাক ৰে বসিয়া

ঘৰত আছে বৃদ্ধ বাপা আনো জিজ্ঞাসিয়া।

ইয়াৰ পাছত সম্যক পৰিচয় লাভ কৰাত কন্যাই সাউদক আদৰি-সাদৰি ঘৰৰ ভিতৰলৈ লৈ গ'ল।

ঠিক এই ধৰণৰ বৰ্ণনা উত্তৰ আৰু পূব বঙ্গত, আৰু ভোজপুৰী ভাষাৰ লোকগীততো পোৱা গৈছে; পশ্চিম বঙ্গতো স্বৰূফ নামৰ মুছলমান ৰচয়িতাৰ 'দামিনীচৰিত্ৰ' নামে এটি গাথা সংগৃহীত হৈছে।

ফুলকোঁৱৰৰ গীতৰ কাহিনী

বৰকলা নগৰৰ শঙ্কৰদেউ ৰজাৰ পুতেক মণিকোঁৱৰ আৰু বোৱাৰী কাঁচনমালা। মণিকোঁৱৰ বোল বছৰ বয়সত পানীত গা ধোওঁতে নোহোৱা হোৱাৰ পাছত এটি পুত্ৰ জন্মিল ফুলকোঁৱৰ। ফুলকোঁৱৰে ককাক আৰু বুঢ়ীমাক মন্যামতীৰ অনুমতি লৈ কাঠৰ পখী ঘোঁৰাত উঠি সাত দিন সাত ৰাতি 'আকাশে উৰাবত' কৰি পৰিলগৈ দিজাই বাই মালিনীৰ বাবে বছৰে শুকাই থকা ফুলনিত। লগে লগে ফুলনি সেউতী মালতী আদি ফুলেৰে জক্ৰমকাই উঠিল। ইয়াৰ পিছত কোঁৱৰে মালিনীৰ ঘৰত থাকি মালাৰ ফুলত প্ৰণয়-বাৰ্তা লিখি পঠালে সিদেশৰ ৰাজকুঁৱৰী পচতুলালৈ। দুইবোৰ গোপনে মিলন হ'ল। পাছত ৰজাই বৰবৰুৱাৰ যোগেদি কোঁৱৰক চোৰ ধৰি প্ৰাণে মাৰিব খুজিছিল। শেষত কিন্তু ফুলকোঁৱৰ আৰু পচতুলাৰ বিয়াহে হ'ল। তেওঁলোকৰ দুটি ল'ৰা হ'ল—অৰুণা আৰু জগৰা। ফুলকোঁৱৰক শুকুলা হাতীয়ে পিঠিত তুলি নি কোনোবা দেশত ৰজা পাতিলেগৈ আৰু পচতুলাক লৈ গ'ল বৰনাৱত ভৰাই সাউদে।

জনা-গাভৰুৰ গীতৰ কাহিনী চমুকৈ এই—

বুঢ়া ৰজাৰ জীয়েক জনাই গৰুচৰ (গৰুবাং) ৰাজ্যত 'তিৰী হৈ ৰাজপাট খাই' থাকি বিয়া কৰিব খোজা কোঁৱৰবোৰৰ বাবে তিনিটা পৰীক্ষা সাজু কৰি ৰ'ল। সেই পৰীক্ষাত উঠিব নোঁৱাৰি ন-শ কোঁৱৰ গৰুচৰৰ পোতাশালত বন্দী। কামপুৰ ছহৰৰ কলিধন নট পাণিগ্ৰাৰ্থী হৈ আহিল; তাক 'নাক-কাণ কটা বিড়ালী'ৰ অৱস্থা কৰি জনা-গাভৰুৰে ঘূৰাই

পঠালে। কলিখনৰ উটঙনিত নগাঁও (নে গুৱাহাটী) ছহৰৰ গোপীচন কোঁৱৰ আছিল গাভৰুৰ গৰ্ব্ব খৰ্ব কৰিবলৈ। কোঁৱৰে বাঁৰী মাক আৰু ন গোপ কুঁৱৰীৰ হাক নুশুনি কলিখনেৰে গৰুচৰ ৰাজ্য ওলালগৈ আৰু জনাৰ অলৌকিক পৰীক্ষাত সহজে উত্তীৰ্ণ হ'ল। ইয়াৰ পাছতো গোপীচনে বুঢ়া ৰজাৰ পুতেক অভিমন কোঁৱৰক মাৰি বুঢ়া ৰজাক, বাৰ কুৰি হাতীকো খেদাই জনাক নিজৰ ৰাজ্যলৈ লৈ আহিল আৰু বিয়া কৰি থ'লে।

এই কাহিনীৰ বিশেষ মিল দেখা পোৱা যায় 'গোল-ৱ-সনৌৱাৰ'ৰ লগত। জনাই ন-শ কোঁৱৰক বন্দী কৰি থৈছিল; মেহেৰ আঙ্গোজে কত মুদ্ৰুকেৰ কত শত বাদশাজাদাৰ 'বেশুমাৰ ছেৰ' 'গড়ের কান্দুৱায়' 'লটকাই' থৈছিল। জনাৰ নাক-চুলি কাটিম বুলি গৈ গোপীচনে বিয়া কৰি থ'লে; আলমাছ ৰুহ বজ্জে মেহেৰ আঙ্গোজক 'ঘোড়ার পায়ে রওদাইয়া' দিবলৈ আদেশ কৰাৰ পাছতো 'সাদি বেহা' কৰি পেলালে।

প্ৰেম-কাহিনী থকা লোক-গীতি ডিমাচা কছাৰীসকলৰ মাজতো আছে—
লৰিংদাও-লৰিংদি, চক্ৰদৈংদাই-খলচিং।

চাহাপৰী-উপাখ্যানৰ ভাষা আদিৰ বৈশিষ্ট্য : পৰীৰ গাথা হিছাপে এই ৰচনাত স্বাভাৱিকতে আৰবী-ফাৰ্চীমূলীয় শব্দৰ প্ৰাচুৰ্য ইয়াত আশা কৰা যায়। কিন্তু তেনে শব্দৰ সংখ্যা লেখত ল'বলগীয়াই নাই বুলিয়ে ক'ব পাৰি। তলৰ শব্দকেইটা এই প্ৰসঙ্গত উল্লেখ কৰিব পৰা যায়।

কুলুপ। আৰবী, কুফল্।

চহৰ, ছহৰ। ফাৰ্চী, শহৰ্।

চিকাৰ। ফা° শিকাৰ। সংস্কৃত 'মৃগয়া' শব্দ এৰি এই শব্দ ব্যৱহাৰ কৰা অৰ্থপূৰ্ণ।

তৰল। আ°।

তেজী (ঘোঁৰা)। ফা° 'তাজী' (আৰব দেশৰ ঘোঁৰা) শব্দৰপৰা অহা আৰু স° 'তেজ' শব্দৰ লগত ইয়াৰ অৰ্থ মিহলি হোৱা যেন লাগে।

পৰী। ফা°। পাবস্যাৰ পূৰ্বণি কাহিনীমতে পৰীবোৰ কাফ নামে পৰ্বতত থকা সুন্দৰী স্ত্ৰী। দ্বিজ ৰামে অপসৰা, অপেন্সৰী, দেৱ-কন্যা, দেৱ-নাৰী, যক্ষৰ কুমাৰী আখ্যাও লগতে ব্যৱহাৰ কৰিছে। ডেৰ কুৰি বছৰ আগতে অসমীয়া ভাষাত 'পৰী' শব্দটো ব্যৱহাৰ কৰাত সাহিত্যৰ এগৰাকী ওজাই আপত্তি কৰিছিল।

পৰীজাদী। ফা°।

বজাৰ। ফা° বজাৰ।

মনায়ক। সম্ভৱতঃ আ° মালিক আৰু স° নায়ক শব্দৰ ‘জোড়কলম’ হৈছে।
 বৰাব। আ°। সাৰঙ্গীৰ শ্ৰেণীৰ এক বাদ্য। মীঞা তানসেনৰ লগত এই যন্ত্ৰৰ
 নাম বিশেষভাৱে জড়িত আছে। হিন্দুস্থানৰ সঙ্গীতৰ বুৰঞ্জীত বৰাবী বা
 বৰাবিয়াসকলৰ বিশেষ আসন আছে।

হাজাৰ। ফা° হজাৰ। স° ‘সহস্ৰ’ৰ পৰিৱৰ্ত্তে এই শব্দ প্ৰয়োগ কৰাটো মন
 কৰিবলগীয়া।

কোদাল (স° কুদাল), খাণ্ডা (স° খণ্ড), জোৱাৰ (হি° জ্বাৰ), পাগল (হি°,
 দেশী), মতাহি (হি° মটকী, মটুকী, অ° মঠিয়া)— এইবোৰো চকুত পৰিব লগা
 শব্দ। আকল্ (আ° অকল্), নিকাল্ (স° নিঃ-কাল্) ধাতু দুটা শব্দবদেৱৰ দিনৰেপৰা
 ব্যৱহাৰ হৈ আহিছে। একহি, লাই আজু তোহো—ব্ৰজবুলিত সাধাৰণতে আমি লগ
 পোৱা এই শব্দকেইটাও আমি এই কাব্যত পুনৰ দেখা পাব। আজুকাৰ, হয়েৰ,
 —এনে ৰূপ আমাৰ চিনাকি পীতাম্বৰ কবিৰ কাব্যত। ছদুৰা (কুদুৰা, কুন্দুৰা <
 ? কন্দৰ), দোসাধু, ওপৰত দিয়া মনায়ক,—এই শব্দকেইটাৰ প্ৰয়োগ অসাধাৰণ।
 ড° সুকুমাৰ সেনে ‘ছদুৰা’ শব্দৰ ব্যৱহাৰ প্ৰাচীন বঙলাত দেখুৱাইছে পোতাশাল
 অৰ্থত, কিন্তু তাৰ ব্যুৎপত্তি এতিয়া দুঃসাধ্য। তেখেতে ‘দোসাধু’ৰ লগত সম্বন্ধ
 দেখুৱাব খোজে চৰ্যাগীতিৰ ‘দুযাধী’ৰ (< দৌঃসাধিক, দৌঃসাধনিক) লগত। এই
 শব্দটো দ্বিজ পশুপতিৰ চম্ভাৱলী-বিশ্বকেতুৰ পাঁচালীতো আছে,—

কন্যাৰ বচনে পাত্ৰ চলিল আনন্দে

দোসাদুক বুলিল তুমি ঢোল লহো কাঙ্কে।

‘ছকম’ বোলা বস্তুটি মুৰি আৰু আঁঠেৰ নিচিনা; এসময়ত উজনি অঞ্চলত
 আহোমসকলৰ মাজতহে এইটি বস্তু দেখা পাইছিলোঁ। ‘কোষ-বন্ধন’
 বা ‘কোষনা-বন্ধন’ হয়তো নীবিবন্ধৰ দৰে বিয়াৰ কোনো প্ৰাচীন প্ৰথা,
 যি অনুসৰি কন্যাৰ পক্ষই দৰাৰ পক্ষৰপৰা ধন লয়—“বিস্ত-প্ৰতিগ্ৰহণে
 তেৱেৰে বিয়া হয়।” নানা ফল-ফুলৰ নামৰ ভিতৰত ‘ৰূপৰা’ আৰু
 ‘ধাতু’ অচিনাকি; এনে অচিনাকি গছৰ নাম বহুত হৰিবৰ বিপ্ৰৰ ‘লব-
 . . . কুশৰ যুদ্ধ’তো আছে।

‘চাহাপৰী-উপাখ্যান’ৰ চৰিত্ৰ আৰু স্থানৰ নামবোৰতো ইছলামী ঢং এটি
 বৰ্ত্তমান। কিছুমান স্থানৰ নাম আন প্ৰেমগাথাত পোৱা যায়। কুণ্ডিলা

নামে অবশ্যে ভীষ্মক আৰু কৰ্ণগীৰ পুৰীলৈ মনত পেলাব।
 বোকাম পৰীসকলৰ ৰাজ্য। পাঠান্ধৰত বোকান, বোমবয়, কামনা,—এনে
 কাণো দেখা যায়। পূৰ্ববঙ্গৰ ‘ডেলুয়া সুন্দৰীৰ কাহিনী’ গীতিত পৰীৰ
 দেশ বোকাম ছহৰৰ কথা আছে।
 সৈয়দ হামজাৰ ‘আমিৰ হামজাত’ কম নগৰ, ‘হাতেম ভাই’ত ‘কমের
 সওদাগরের’ কথা আছে।

ছিলাম (চিলাম)।

মদিলা (মজিলা)। আ° মদীনা।।

কুপি।

ত্ৰিপুর। ‘চম্পাবলী-বিশ্বকেতু’ত এক ত্ৰিপুর নগৰ আছে। কিন্তু ‘মৃগাৱতী-
 চৰিত্ৰ’ৰ ত্ৰিপুর নগৰৰ বৰ্ণনাৰ অনুকূপ ঘটনা ‘চম্পাবতী বিশ্বকেতু’ৰ
 বিহড়ানগৰতহে ঘটিছে।

চৰিত্ৰবোৰৰ নাম স্থানৰ নামতকৈ অধিক সম্পূৰ্ণভাৱে ইচ্ছালম্বী।

আমিৰ্ছাহা, আমিৰ ছাহা। আ° অমীৰ, ফা° শাহ।

মালিকজাদা, মলিকজাদা, মলুকজাদা। আ° মালিক, ফা° জাদঃ।

শ্বাহজাদাক চাহাপৰীয়ে বুলিছিল কামসিকজাদা (পাঠান্ধৰ কাজিকজাদা)

< আ° কাজী + মালিকজাদা।

আমিৰা, আমিৰ। আ° অমীৰ।

সামিৰা। ফা° শাহ + আ° অমীৰ।

চাহাপৰী, চাহেপৰী = ৰাণী পৰী।

জতুৱা খণ্ডবাক্য আদিৰ প্ৰয়োগত কবি পিছ পৰা নহয়। তাৰে দুটামান—
 নাপাই-নথৈ, নাও-গাএণ, উথৰাত জল যেন, চিন্তে মহামাৰ, এক দান্ত
 নলাগস, জৰপুৰ কৰি বান্ধ, যমে পাত মলচিল, কচুতে ভাজিলো বৰ
 কাচি, নয়াই মিটন, শ্ৰদ্ধা লাগে, ধৰণী যাই চাল, গেৰা-গেৰি পাৰ,
 লোটাৰি পাৰ, দেখ নেদেখ কৰি, ফাল দি, লুকি দি, লুকা দি।

আগতেই কৈ আহিছোঁ দ্বিজ ৰামে বৈষ্ণৱ আদৰ্শত প্ৰেমগাথাটি ৰচনা কৰিছে।
 গতিকৈ, শঙ্কৰদেৱ আদিৰ প্ৰভাৱ আৰু প্ৰতিধ্বনি প্ৰকটভাবে পৰিছে। ঘৰ-বাৰী,
 নগৰ, নাৰী-সৌন্দৰ্য আদিৰ বৰ্ণনাত কবিয়ে কন্ডেন্চনেল্ চিৰাচৰিত পথেদিয়ে
 আগবাঢ়িছে,—য’ত ঘৰ-বাৰী বহুদূৰে খচিত, নগৰ দ্বিতীয় অমৰাৱতী, নাৰী অক্ষত-

যৌবনা, চাহাপৰী আৰু কুমাৰৰ মদন-শয়নেও কল্পিণী-হৰণ, কুমৰ-হৰণ আদি কাব্য-নাটকলৈ আমাৰ মন ঘূৰাই নিয়ে। লোক-গীতিৰ দৰে কোনো কোনো শাৰীৰ পুনৰাবৃষ্টি কাব্যখনত মন কৰিবলগীয়া এটি কথা। অসমীয়া বৈষ্ণৱ সাহিত্যৰ কাব্যিক সৌন্দৰ্য কিকপে ভক্তি-প্ৰচাৰৰ উদ্দেশ্য আৰু ধাৰ্মিক অনুশাসনৰ হেতুকে আড়ষ্ট হৈ পৰিছিল, 'মৃগাৱতী-চৰিত্ৰ'তো সেইবোৰ কাৰণতে প্ৰেমৰস ঠায়ে ঠায়ে শুকাই গৈছে। কুতূবন, মংৱান আদি সুফী কবিৰ কাব্যত যেনেকৈ প্ৰেমানুভূতি অবিৰলভাৱে বৈছে আৰু প্ৰেমক যেনেকৈ জীৱন আৰু জগতৰ মূল আধাৰৰূপে দেখা পোৱা গৈছে, এই বচনাত বা আন অসমীয়া গাথাতো তেনেভাৱে পোৱা নাযায়। প্ৰেমগাথাৰ এটি ঐতিহ্য সৃষ্টি কৰিবৰ প্ৰয়াসতে দ্বিজ ৰামৰ বচনাৰ সাৰ্থকতা।

চেনিকুঠী, গুৱাহাটী

১৪ জুলাই, ১৯৫৮

পঢ়িয়া মাধৱ আতাৰ চৰিত

ভূমিকা

মহাপুৰুষ মাধৱদেৱে জীৱনৰ অন্তিম সময়ত কোচবেহাৰৰপৰা নুমলীয়া ভকত ‘উজনিৰ বাপুঘৰ’ পদ্ম আতাক নিজ গাৰ বদল দি “তোমাত হস্তে মহাত্মক ভক্তিপন্থ প্ৰচাৰ হ’ব” বুলি উজানলৈ পাঁচিলে; ক’লে, বাটত দৰিণকুশীয়া বিষ্ণু আতাক লগ পাই যায় যেন। বাপুঘৰ লুইতে উজাই শিঙৰা নৈয়ে সোমাই চমৰিয়াত ব’ল। দুয়োজনা আতা কীৰ্তন-গৃহ সোমাই, এখনি কঠ পৰা আছিল, তাতে সেৱা কৰি বহি কথা হৈছে। বদুলা আতাক ভক্তিৰ ভাৱখনি দিয়াত আনন্দ প্ৰকাশ কৰি বৰবিশ্ব আতাই নানা দৃষ্টান্ত দাঙি এবাৰ কৈছে, “আক এক সদাগৰৰ আঠাৰ পুত্ৰ; তাম, কাঁহ, পিতল, ৰাস, সীহ, কড়ি, কাপৰ, কস্থল, ৰজত, সুবৰ্ণ, ৰত্ন, হীৰা, মানিক, পোৱাল, মুকুতা, সিংখাপ, এই আঠাৰে ভাগকৈ ভগাই দিলে। সৰাতকৈ বঢ়া, কোটি লাখ-বিলাখ যাৰ মূল্য নাই, কাকো নিদি পৰম স্নেহত গোপ-থাপে থৈছিল, শেষ কালত এটি পুত্ৰ হ’ল, দি গ’ল। আমাৰ-তোমাৰো গুৰুজন পিতৃ, ঠাকুৰ আতা মাতৃ, আমি আঠ পুত্ৰ; ৰামচৰণ, বৰঠাকুৰদেউ, গোমাৰ গোবিন্দ, লচাকণীয়া গোবিন্দ, লক্ষ্মীকান্ত, পঢ়িয়াৰ মাধৱ, লায়টীয়া শ্ৰীহৰি, বংশী. যদুমণি, অচ্যুত গুৰু, এই আঠাৰজন পুত্ৰ। মাধৱৰ আশীৰ্বিধ ভক্তি.....; তাকে যাৰ যি যোগ্য পাত্ৰ চাই ভাগকৈ দিলে।”

মহাপুৰুষৰ ধৰ্মৰ এই প্ৰথম আৰু প্ৰধান প্ৰচাৰকসকলৰ মাজৰ এজনা হ’ল পঢ়িয়াৰ মাধৱ (পঢ়িয়া মাধৱ, পঢ়িয়া আতা)। সিজনাৰ সম্পৰ্কে বিশেষ কথা এতিয়াও ভালভাৱে আমাৰ মাজত জনা হোৱা নাই। এনে কি, ‘পঢ়িয়া’ শব্দটোৰ লগত দক্ষিণ ভাৰতৰ তামিল ভাষাৰ অস্পৃশ্য বুজোৱা ‘পৰিয়া’ শব্দৰ উপৰুৱা আৰু বাহ্য সাদৃশ্য দেখা পায়েই জনা-বুজা লোকেও দুইটাকে সাঙুৰি হাল জুৰি পঢ়িয়া আতা একেবাৰেই

মাত্ৰাজবপৰা আমদানি হোৱা বুলি নিঃসঙ্কোচে এক নতুন খবৰ সভায়-সমিতিয়ে দিয়াৰ অৱকাশ পাইছে। ইয়াতে পঢ়িয়া আতাৰ বংশৰ মহন্তসকল আৰু শিষ্যসকল ক্ষুণ্ণ হ'বৰে কথা, কাৰণ সিটি উক্তি শুদ্ধ হ'ব নোৱাৰে। কিন্তু সেই খবৰে অৱকাশ পাইছিল পঢ়িয়া আতাৰ আঁতি-গুৰি জনা নোহোৱা বাবেই। সেই ভ্ৰম বৰ্তমান প্ৰকাশনখনিয়ে নিশ্চয় দূৰ কৰিব পাৰিব। সুখৰ বিষয়, যিসকল দায়িত্বশীল লোকে পৰিয়া-পঢ়িয়াৰ খেলি-মেলি কৰিছিল, সিসকলেও পিছত খবৰ-কাগজত নিজৰ ভ্ৰম স্বীকাৰ কৰিছে। অৱশ্যে পঢ়িয়া শব্দৰ ব্যাখ্যা সম্পূৰ্ণৰূপে আমি পাইছো বুলি ক'ব পৰা নাই। এই চৰিতখনিয়ে নিজৰ এটি ব্যাখ্যা দিছে। কিন্তু ইয়াত যি বিৱৰণ পোৱা গৈছে, তাতোকৈ অলপ বহল বিৱৰণ 'কথা-গুৰুচৰিত'ত (তলত সকলো ঠাইতে মূল সাঁচিপতীয়া পুথিৰ পাঠ মাত্ৰ দিয়া হৈছে) সন্নিবিষ্ট হৈছে।

আৰু পঢ়িয়া আতাৰ নিবাস উৰপোটত। জগন্নাথ সন্ন্যাসীৰে পছিম ক্ষেত্ৰ সকলো তীৰ্থ বেবাই নেপাল দেশ গৈ হিমালয়ৰ দৰ্শিণে যমদন্ত পৰ্বত উঠি যাওঁতে এজন ভব্য পুৰুষে উৰদেশ দিলে, বোলে : আৰতে পৰি মৃত্যু হ'লে ৰাজ-ঐশ্বৰ্য্য, ধনপতি, ভোগ, ভুকুতি, স্বৰ্গসুখহে পায়গৈ, জনন, মৰণ, আয়াযাত, পাত, ভয়, গৰ্ভবাস, সংসাৰে নেৰায়। এতেকে তুমি পূব দেশে যোৱাঁগৈ; বিশিষ্ট গুৰু পাব। এই ঘোৰাটি মাতি প্ৰাৰ্থনা পৰামৰ্শ লভিবা; জন্ম-মৃত্যু আয়াযাত সাৰি পৰম্পদ বৈকুণ্ঠ পাবাগৈ; যোৱা।— “হৰি-গুৰু-পদ সেৱা খাণ্ডা ডাটি ধৰা। মন-বৈৰী কাটি সুখে ভৱনদী তৰা॥”

মাৰ্কণ্ডেয়-সদাশিৱ মতে উৰদেশে ভেদি আঁতে বিৰকত হৈ উভতি আহি উজ্জাই কামৰূপে গৃহ পালেহি। * ॥ পাই চোভালতে বৈ আছে। জ্যেষ্ঠ-চোট ভাড়, বোঁৱেৰে দেখিয়ে ভিতৰ সোমাল দ্বাৰ মাৰি। এই বোলে : “আমি আহিছো বাৰ বৰ্ষে অনেক তীৰ্থ বেবাই পৱিত্ৰ হৈ। অনেকে আমাক দৰ্শন-পৰ্শন মান-সংকাৰ কৈ পৱিত্ৰ হৈছে। আদৰ-সাদৰ কৰিবৰ চাৰি দহো দ্বাৰ মাৰিছে সোমালাহক।”

সিহঁতে লোলে : “তোমাৰ নিচিনা এনে বেশধাৰী লোক দেখিবই নাপায় জটে, খণ্টা-পক্ষা-ভস্মে। মোৰ গুৰুজনে ঘোৰাত কৈছে : কৃষ্ণৰ পৰম নিৰ্মল চৰিত্ৰ কথাৰ যৈত প্ৰকাশ। গঙ্গা আদি কৰি যত তীৰ্থ আছে তৈতেসে কৰে নিবাস। তেনো কোটি গঙ্গা গয়া কাশী বাৰাণসী গুৰুজনৰ পাশতে স্নান কৰৌ, হৃদিতে নিতে কৰৌ।”

বোলে : “সেই গুৰুজননো ক'ত আছে?”

বোলে : “সেই সিপাৰে সূন্দৰীতে” ॥* ॥

তেহে দুয়ো সেইদিনাই ব্ৰহ্মপুত্ৰ পাৰ হৈ আহিল। জগন্নাথ সন্ন্যাসী সোমাল যজ্ঞমূৰ্তি বাসুদেৱৰ ঠাইতে। সুধি এওঁ গ'ল। সূন্দৰীত বাট-গৃহতে বৈছে। তেনেতে ঠাকুৰ আভা পালেহি মনতৈবপৰা। সুধিৰ খৈলে, বোলে : “ক'ৰ বৰাণী? ক'ৰতে আহা? কিয়?”

...সবে তীৰ্থ বাবে বৰ্ষ বেবোৱা ক'লে! 'এতিয়া,' বোলে, "আহিছে আশাকৈৱে।"

আতা বোলে : "তোমাৰ এনে বেপেৰে গুৰুজনক কিয় দেখিবা?"

বোলে : "কেনেকৈনো দেখি?"

বোলে : "এইডোৰ গুচুৱী।"

তেহে জট, কহা, খণ্টা, পক্ষ উটাই পেলোৱালে নৈতে। গুনি গুৰু বোলে : 'সকি মাত যেন শুনা। কাৰে কথা হৈছে?'

ভকতে বোলে : "বাপ, সেই সন্ন্যাসীটোৰ জট, খণ্টা, কহা, ম'ৰাগক কটাই উটাইছে।"

বোলে : "পাইছেহি কাজীৱে।"

তেহে স্নান কৰাই আতা আঁতৰু ভেঁটাই নিছোঁগৈ গুৰুজনক। 'হৰি গুৰু' মাতি সেৱা কৈলে। গুৰুজনে সুখিছে, বোলে : "কি তীৰ্থ বেবাইছিল? কত বৰ্ষ?"

তেহে পূৰ্বেৰপৰা সবেখানি ক'লে; আৰু বোলে : "বৰ মেলখানত থাকিলে নেদেখে, দমিব নপাৰে; যাৰ মুঠিত যি থাকে, দুবতে ক'ব পাৰী।"

গুৰু বোলে : "বাহু বৰ্ষ বেবাই লুকি-মুঠি শিখিলা।"

এই বুলি গুৰুজনে ঘোষা মাতিছে : "সমস্তে তপক আচৰোক, পৰোক পৰ্বতে উঠি যত।" "বেদাগম ভাৱি কৰি যত বিস্তৰ তীৰ্থত নাহি কাৰ্য্য।"

আঁতৰ ঘোষাত মন মজি মহাপুৰুষক গুৰু বুলিলে। তেহে গুৰু মাধণ নাম দিছে। পাছে গুৰুজনত বিদায় লৈ উৰপোটলৌ নগ'লে, ভাইসৰ ঠাইতো নবৈ হেৰেমদতে ব'লগৈ। গোসাঁইঘৰীয়াৰ-পো কুৰাই আঁতৈ বোলে, তেওঁ লগতে আছে। গুৰুজন থকা গৈ হৰিগুহটিতে নাম-গুণ গাই থাকে। কুৰাই আঁতৈৰে আলমৰা খৰাই-লগা হৰি আঁতৈ, পঢ়িয়া আঁতৈৰে একেলগে শোৱে; নিঠিটো আঁকি-বাঁকি ধৰ।

পঢ়িয়া আঁতৈয়ে বোলে : "তই মোৰ নিঠিতো কিয় আঁক-বাঁক কৰ?"

বোলে : "স্বপ্নত সুন্দৰ স্ত্ৰী এটা আহি বোলে : তই লিখ। লিখ বুলি লিখায় দহৌ।"

কুৰাই আঁতৈয়ে বোলে : "সৰস্বতী কঠোগত হ'লনে, মহাপণ্ডিত হ'ব।"

তেহে পঢ়িয়া আঁতৈক পঠাই লুইতৰ উজ্জবে চিৰহাটীত বাদইলু ভট্টাচাৰ্যৰ ভ'তে হৰি আঁতৈক দিলেনি পঢ়িবলৈ। পঢ়িছে ব্যাকৰণ, কাব্য, কোষ। পঢ়িয়া আঁতৈক মাছে-পক্ষে কুৰাই আঁতৈয়ে পঠায় চাউল-পাত দি। এজোপ গৈছে আহিন মহা শবত কালে পূজি হাঁহ পাৰ ছাগ কাটি ঢাবি আঁৰ দি থৈছে। আঁতৈয়ে ভু নপাই লাঠিৰ আগেৰে ঢাবি বহিবলৈ চায়।

বাদইলু বোলে : "পঢ়িয়াৰ-পো, তাক নালাবিৰী। জোলাসৰে নালাগে চাব।"

তেহে সেইডোৰ দেখি হৰি আঁতৈকো লৈ আহিল নপঢ়াই। সেই কথা গুৰুজনে

শুনিবোলে : “মোৰ গুৰুজনে দিছে প্ৰথম স্কন্ধত : অন্য দেৱী-দেৱ নকৰিবী সেৱ, মূৰ্তিকো নচাইবী তাৰ। গৃহো নপশিবী, প্ৰসাদো নখাইবী, ভক্তি হৈব ব্যক্তিচাৰ।”

পঢ়িয়া আঁতৈয়ে সেই কথা শুনি আপুনি গৈছে পাৰ হৈ সুন্দৰীলৈকে। শৌচলৈ যোৱা ভকতে দেখি আহি বোলে : “বাপ, পঢ়িয়া আঁতৈ আহিবৰ দেখি আহিছে।”

গুৰুজনে বোলে : “আমাৰ এহেলৈ নাহিব। যিখানি পাইছে, কোৱাগৈ ত’তে বক।”

ক’লেগৈ। আঁতৈয়ে গুৰু-আজ্ঞা শুনি সৰিহ ৰখা গঁজা এফেৰি পাই ভাতে ছমাহ পৰি অনাহাৰে আছে, হাৰ-চালহে আছেগৈ; দাঁড়ি-চুলিয়ে বিবৰ্ণ পৰিল গোটে, আকাৰহে আছে। একদিনা ঠাকুৰ আতা শুৱিলৈ গৈছিল সেইটে। দেখি কক্কবক্কৈ বগুৱা বাই পাৰত পৰিলহি। আতা দেখিয়ে বোলে : “কিয় এনে হ’ল?” ক’লে; মাতে নোলায়। “আহাঁ” বুলি ধৰি আনি ছোট গৃহতে থৈ আতা গ’ল সোমাই। গৈ বোলে : “জীৱৰ এনে দুখ হ’লে ধৰিব কোনে? গুৰু-ধৰ্ম লোপহে হ’বগৈ আগলৈ আক।”

বোলে : “সখি, কি?”

বোলে : “বাপ, সেই পঢ়িয়াৰ পো-আঁতৈৰ শৰীৰ পৰেহে। ছমাহ আজি অনাহাৰ।”

বোলে : “আহিছেনে?”

বোলে : “নঙলাতে থৈ আহিছে।”

বোলে : “আনাচোন।”

আনে! দেখে, চিনিবই নবাৰে। দুখ দেখি গুৰুজন দয়া জন্মি দোষ-দণ্ড এৰি দাঁড়ি-মূৰ খুৰাই খাৰে-টেকা বউৰ দি স্নান কৰালে। লগতে চাউল সিজাই প্ৰথম দিনা লেটেকুৰ মান দিলে। পাছলৈ ক্ৰমে ক্ৰমে আম, অমৰা টেঙা, আউৰমান দি বঢ়াই তিনি পক্ষেহে একঠি কৰিলে, গাও পূৰ্বৱত পূৰ্ণ হ’ল।

বিদায়কৈ পুনৰ হেৰেমদৰ কষ্টাই আঁতৈ, হৰি আঁতৈৰ লগত আছেহি। *।।

ইয়াৰ পিছত গোসাঁহিঘৰীয়া কৃষ্ণাই আঁতৈৰ কন্যা ইন্দুমতীৰ লগত পঢ়িয়া আতাৰ বিবাহ হয়। আৰু অলপ দিনৰ ভিতৰতে আতাই ইন্দুমতীৰ ভনীয়েককো বিয়া কৰে।

পুত্ৰ হ’ল বৰ গোপাল আঁতৈ, ভোলা মধ্যম, নিবজ্ঞন চোট যুৰাৰি সৰু, যুৰাৰি খাক টাৰ, হাৰ, পাট-ভূনি পিদ্ধি জঙঘলে-ছনে গৈছিল; খটে ধৰি মাৰি নিলে। আৰা তিনি হেৰেমদতে ব’ল।

আৰু এদিন গুৰুজনৰ পিতৃ-ভিৰিলৈ তিনি দিন অছাত মনত পৰি বোলে, “গোপাল, আজিএ বাবৰিলৈ গৈ কলা আনি যাগ দিয়া, দিন নাই, শীঘ্ৰে।”

গৈ স্নান কৈ ধূলা লৈ বিদায়-সেৱা কৰিবলৈ গৈ দেখে, কথা-সুখে বহিছে। বস ভাগে বুলি নমাতি পাছে আঁহু লৈ আছে।

চাই-সন্তীয়াত সম্বৰি দেখি বোলে, “কিয় নগ’লা?”

বোলে, “কথা-সুখ ভাগে বুলি আছে বিনায় কৈ বাবলৈ।”

বোলে, “গোধূলি কেতিয়া যাবা?”

বেগুই গৈ আনি বাগ দিহে ৰাতি চাই-বঙীয়াত সেৱা কৰিছেইনৈ।

বোলে, “পালানে?”

বোলে, “বাপ, আনি দিয়া হ’ল।”

তেহে শুকজনে বোলে, “দুপৰ বাট, ৰাতি দিনে পৰতে কৈলা।”

এই বুলি সন্তোষ হৈ বৰ দিছে, বোলে, “আমাক যেনেকৈ কলা আনি কৰ্ম কৰাই সন্তোষ কৰাইছা, তুমিও আমাৰ ভক্তি-বস্ত্ৰৰে সন্তোষ লভিবা, যশে জগত জুৰি ব’ব।”

ইয়াৰ পিছত মাধৱদেৱৰ লগত পঢ়িয়া আতাৰ আৰু এবাৰ সাক্ষাৎ হয়। বস্তু ৰজাৰ নিগ্রহক্ৰমে মহাপুৰুষ ছমাহ কাল হাজোত থাকিবলগীয়া হয়। তাত যেতিয়া হয়ত্ৰীৰ-মাধৱৰ মন্দিৰতকৈও মাধৱ পুৰুষেহে অধিক লোক আকৰ্ষণ কৰিবলৈ ধৰিলে, তেতিয়া বিদ্বেশীসকলে “মৰা মাধৱ, জীয়া মাধৱ” উলিয়াবলৈ ধৰিলে। সকলো কথাৰ গম পাই কোচবেহাৰৰপৰা আইখায়ে টেমা ভৰাই কেশ ছিঙি কাতৰ-কাৰ্পূণ্য কৰি মাতি পঠোৱাত শুকজনে ভটীয়াই গ’ল; আৰু পোনতে মনদিয়া ঘাটত ৰ’লগৈ।

তাতে পঢ়িয়া আঁতে সেৱা কৰিছেহি। কৰি বোলে, “বাপ, আমি যাওঁ।”

বোলে, “যাব নালাগে, তুমি থাকা।”

বোলে, “বাপ, কাৰে থাকিম?”.....

বোলে, “তেনেহলে আমি জিহাকে দিছো।”

বোলে, “বাপ, চৰ্চি দিয়ক।”

দিলে। দি বোলে, “সদা-সৰ্বদা নাম নেৰিবা।” তেহে বোলে, “মেঘ থাকে এক লক্ষ উপৰত; ম’ৰা থাকে পৃথিৱীতে। মেঘে গাজিলে মৈৰা নৃত্য কৰে। মিত্ৰ ঘটিছে তেও। আৰু সূৰ্য থাকে এক লক্ষৰ উপৰে; পদ্ম থাকে এক লক্ষৰ তলত। তেওঁ সম্বন্ধ ঘটিছে। সূৰ্য উদয় হ’লে পদ্ম ফুলে। আৰু চন্দ্ৰৰ মণ্ডল দুই লক্ষৰ ওপৰে; ভেট-উৎপল দুই লক্ষৰ তলত। তেও মিত্ৰ ঘটিছে; চন্দ্ৰৰ উদয়ে ফুলে। এতিয়া ঠাইতে বস্তু চিনাই দিছে। নেৰ পাশ, ছাব ভাব।”

পাছে সদা-সৰ্বদা নাম লৈ আছে। বৃদ্ধকাল হ’লহি। তৈতে গাবো-খৰামিৰ ৰণ লাগিল। আঁতেৰ পুত্ৰ গোপাল বৰ; ভোলা মধ্যম; নিবঞ্জন ছোট। মুৰাৰি সৰু, খটে মাইলে হাবিত। এৰা তিনিএ আঁতক নি জঙ্গলত শাল-বৃক্ষৰ গুৰিত থৈ আহিলগৈ। তাতে নাম লৈ আছে বহি। নিশা বৰ বৃষ্টি-বাত আনিলে। শাল-বৃক্ষ ভাগিল দুহাতমানৰ উপৰে; এফাল মুঢ়াবে পৈল। আঁতে নাম লৈ আছে। এবাসৰে পুৰা গৈ দেখি বোলে, “গাছ ভাগি মৰাহা পৰি। আই।” ধৰি আনিলতহে জানিলে।

পঢ়িয়া আঁতৰ বৃদ্ধ বয়সৰ এই কাহিনীটো মন কৰিবলগীয়া। গাৰো-খৰামি অৰ্থাৎ গাৰোসকল আৰু খাছিসকলৰ ৰণৰ সময়ত আতঙ্কত বৃদ্ধ আঁতৰক তিনি পুতেকে (আনজনক ইতিমধ্যেই ডকাইতে হত্যা কৰিছে) হাবিৰ মাজত থৈ অহা আৰু আঁতৰে ধুমুহা-বতাহকো আওকাণ কৰি, ভাগি পৰা গছৰো উমান নোপোৱাকৈ নাম-মাধুৰী পান কৰি আছে। এই ঘটনা সঁচাকৈয়ে কৌতূহলোদ্দীপক। গাৰো-খৰামিৰ ৰণখনেইবা কেতিয়া লাগিছিল? সেই ৰণ হৈছিল বৰ্তমান মেঘালয় ৰাজ্যৰ দুই প্ৰধান গোষ্ঠী গাৰো আৰু খাছিৰ মাজত, নে সেই দুই গোষ্ঠীৰ লগত আন কাৰোবৰ? আহোম বা কোচ ৰজাসকলৰ বুৰঞ্জী-বংশাবলীত এই বিষয়টো সম্বন্ধিত নোহোৱালৈ চাই এই ৰণ গাৰো আৰু খাছিৰ মাজতে আবদ্ধ বুলি ভাবিবৰ কাৰণ ওলায়।

পঢ়িয়া আতাৰ চাৰি পুত্ৰ— ক্ৰমে ভোলা, গোপাল, মুৰাৰি আৰু ত্ৰিপুৰাৰি (‘কথা-গুৰু-চৰিত’ত এওঁকে নিৰঞ্জন বোলা হৈছে)। ত্ৰিপুৰাৰি কনিষ্ঠ। এওঁকহে বিয়াৰ সময়ত অলঙ্কাৰ পিন্ধি স্নান কৰিবলৈ যাওঁতে ডকাইতে হত্যা কৰে, মুৰাৰিক নহয়।

১৪৫১ শকৰ আহিনৰ কৃষ্ণ তৃতীয়া তিথিত মাধৱ আতাৰ আৰিৰ্ভাৱ আৰু ১৫৫৪ শকৰ চৈত্ৰ মাহৰ কৃষ্ণ দ্বিতীয়া তিথিত তিৰোভাৱ বুলি আতাৰ বংশধৰসকলৰপৰা জানিব পৰা গৈছে।

পঢ়িয়া মাধৱ আতাৰ জন্মস্থান এঠাইত “বেলতলা মৌজাৰ নিকট বোদা গ্ৰাম” (গিঠি ১) আৰু এঠাইত “বেলতলা দেশ, বোন্দা গ্ৰাম” (গিঠি ৫) বুলি আছে। বেলতলা হ’ল কোচবেহাৰৰ কোচ ৰজাসকলৰ এটা ঠেঙুলিৰ অধিকৃত সৰু অঞ্চল; পিছত ই মৌজাত পৰিণত হয়। মন কৰিবলগীয়া যে ‘কথা-গুৰু-চৰিতে’ পঢ়িয়া আতাৰ নিৱাস উৰপোটত বুলি কান্ত হৈছে। বোন্দা গাঁও গুৱাহাটীৰ পূবলৈ নাৰেন্দ্ৰী বেলষ্টেচনৰপৰা ৩ ফাৰ্লং দূৰত। যোগাসন কৰি মাধৱ ছুঞাই সন্ন্যাসী জীৱনত য’বপৰা জঁপিয়াই তললৈ পৰিব খুজিছিল, সেই ‘মহেশ্বৰ চক্ৰৱৰ্তী পৰ্বত’ (গিঠি ১) বা ‘মহেশ্বৰ চক্ৰ’ক (গিঠি ৫) ‘কথা-গুৰু-চৰিত’ত পছিম “ক্ষেত্ৰে সকলো তীৰ্থ কেবাই নেপাল দেশ গৈ হিমালয়ৰ দক্ষিণে পোৱা যমদন্ত” বুলি উল্লেখ কৰিছে। হাধীমূৰা বা হাভীমূৰা পৰ্বত বামুণদিঙ, শুৱালকুছিৰ পশ্চিমত। মাধৱে পশ্চিমৰ তীৰ্থক্ষেত্ৰৰপৰা বোন্দাৰ ঘৰলৈ আহি হাভীমূৰাৰ ওচৰত ব্ৰহ্মপুত্ৰ পাৰ হৈ সুন্দৰী অৰ্থাৎ সুন্দৰীদিয়াত মহাপুৰুষ মাধৱদেৱৰ সাক্ষাৎ লাভ কৰেহি। সন্ন্যাসী মাধৱৰ জুলি-জ্বোলোঙা উটুৱাই দিয়া বৰবিলা হ’ল সুন্দৰীদিয়াতে।

‘হেমেশ্বৰ’ (গিঠি ১১, ১২) অৰ্থাৎ হেৰেমদৰ (হেৰামদ, হেৰান্দ) ‘মহাৰাজ’

অৰ্থাৎ বজা-পোৱালিৰ ৰাজ্য ‘দক্ষিণ’ (গিঠি ৮), দক্ষিণকোল অৰ্থাৎ লুইতৰ দক্ষিণৰ অঞ্চলত। এই হেৰেমদৰ বজাৰগৰাই পিছৰ বাণীৰ বজাসকল হৈছে। হেৰেমদ ৰাজ্য ‘গাৰোমিৰ দেশ’ (গিঠি ৭) অৰ্থাৎ গাৰো আৰু খাছিসকলৰ অখ্যুটি অঞ্চল। এই অঞ্চলৰ থানসমূহৰ বিষয়ে বৰ্তমান চৰিত্তখনি (গিঠি ৭, ৮, ১১, ১২) কিছু আভাস পোৱা যায়। ‘কথা-গুৰুচৰিত’ত মহাপুৰুষ মাধৱদেৱে দক্ষিণকুলীয়া বৰবিষ্ণু আভাৰ ঠাই মালচালৈ গৈ ‘নুসিংহ-যাত্ৰা’ কৰি অঁতাই সুন্দৰীদিয়ালৈ ঘূৰি অহাৰ বৰ্ণনা দিওঁতে এই অঞ্চলৰ এটি সুন্দৰ বৰ্ণনা দিয়া হৈছে।

পাছে যাত্ৰা গাই-বাই অৱসান হ’ল। আভেসৰে অনেক দ্ৰব্য পালে। তৈতে দহ দিন বহি কাশী গঙ্গাদি উজ্জাই গৈ হেৰেমেশ্বৰ ৰাজ্য হেৰেমদেত কৈলগৈ। ভক্তে সমে হৰি-কথা-সুখে তাতে ছমাহ আছিল, মহা-প্ৰেম-ভকতি-খেলা-সুখে। অনেক ৰায়ত দেশ ভাগি আহিব ধৈলে; ধৰ্ম ধৈলে অনেকে। জজ্ঞাল পাই ছিৰাম আতা সৈতে উত্তৰ ফালে এফেৰি হাবি আছে; তাতে গৈ কথা-সুখে বহে। পাছত থান সকল হেৰেমদ হ’ল। আৰু ঘাটৰ কাখে এজুপি আম আছে; তাতে গুৰুজন গৈ আউজি এপদ দি একপদ মাটিত থয়; পদৰ চিন ব’ল; আউজা চোঁচা যেন হ’ল। এটি ছৰা কান্দি কান্দি গুৰুজন ওচৰলৈ গ’ল; গাছৰ্তে পাৰ আনি মাথে দিছে; সি নিচুক দিছে। ৰামচৰণ ঠাকুৰে বোৱা বেল, নাৰিকল, আম, আমলখি এতিও আছে।

পাছে হেৰেমেশ্বৰ বজা শৰণ ল’বলৈ মানুহ পঠালে।

বোলে, “ৰামচৰণ, মোৰ পৰমগুৰু শ্ৰীশঙ্কৰদেউ নৰনাৰায়ণক শৰণ দিব লাগে বুলি বৈকুণ্ঠে গ’ল। আমিও ই ঠাই এৰি ব’লা যাওঁ।”

এই বুলি নাঞ মেলি আহিছে। কিছু ভটীয়াই ৰামচৰণ উঠিল মুখ-হাত ধুবলৈ। ভোবাত ভেট, পথ ফুলিছে। দেখি বোলে, “বাপ, জলে-থলে বৰ বিশেষ ঠাইখান।”

বোলে, “পাছত আমাৰ থান-সত্ৰ হ’ব।”

কিছু গৈ পানী-কুজিত থিয় দি বোলে, “কি সম চাপৰিটো সত্ৰ কৰিবলৈ।”

বোলে, “পাছলৈ হ’ব।”

সকল-ব [হেৰেমদ,] ফুলগুৰি হ’ল।

গুৰুজন নেত্ৰ বলাই চাই গ’ল পিৰিৰ্তে; য’তে দৃষ্টি পেল, তৈত থান হ’ল পাছলৈ। সিকৰহাটী, ধোপগুৰি, নপৰা, ন-হাটী, ন-বৰি, মৰহটা, জটিয়া-জজি, গুৱালবৰি, গুৱালহাটা, দীঘলকুছি, উৰপোট, কান্দুপুৰ : এইসৰ হ’ল।

পানী-কাখৰীয়া জাল বাইছিল; মাছৰ বাৰ্তা ভক্তে সুধিলে।

বোলে, “সত্ৰৰ শ’ল পাইছো।”

বিলৰ নাম হ’ল সত্ৰবংশলা।

কিছু গৈ, ফেবেকি-জাল বাইছিল, শুকজনে বোলে, “এই বালাতে বৈ চাউল সিদ্ধক। মাছ লোৱা হওক।”

সুখিলে বাৰ্তা মাছৰ।

বোলে, “ছবুবিমান নাৰ-বাটহে পাইছে।”

তাৰতে সুস্তিৰ নাম হ’ল ছবুবিয়া। পাছদিনা একাদশী। বৈ নাম গাই চাউল-কলা খাই গৈছে। নাম হ’ল বিলব কলখাৱা।

মেলি গৈ কলহিত পৰি ভটীয়াইছে। বৰ চোম এজোপা দেখি বোলে, “মমা, এইডাল লম্বা চোম; অনেক পক্ষী বহাইছে।”

শুক বোলে, “আমাৰ পাছত অনেক ভকত একত্ৰ হৈ হৰি-গুণ গাব গহন লোক এজন থিত হৈ।”

চমৰিয়া হ’ল।

কিছু গৈ গাছখুৰি দেখি বোলে, “মণ্ডলাকাৰে মালা প্ৰায় বৃক্ষখানি।”

পাছত মালৈবাৰী হ’ল।

চকু পৰাত বেতবাৰী, কাতাবিবাৰী, কৈমাৰি, দলগোমা, দমালচোঁচ, বুককা, হৰিপুৰ, কাঁড়ীপৰা, কাতলামাৰি, কেঁচাইডুৰি, চেকেলাবাৰী, নলজা : এইসৰ থান-সত্ৰ হ’ল পাছত। গৈ পুনু মালচাতে বৈ কাঠমিয়ে খৰা দি সুন্দৰীতে বহিছেগৈ॥

মন কৰিবলগীয়া যে শুৱালকুছি বা শোৱালকুছি নামটি বৰ্তমানখনি চৰিতত ‘সুৱাকুছি’, ‘সুৱাৰ দুভি’ (ডুৰি) আৰু ‘সোণালকুছি’ ৰূপে পোৱা গ’ল। বুৰঞ্জীত ‘শিয়ালকুছি’ নামো আছে।

বৰ্তমান চৰিতত হেৰেমদৰ ৰজাৰ কথা আৰু মাধৱদেৱৰ ভ্ৰমণৰ কাহিনীৰ (পিঠি ১০—১১) চমু বিৱৰণ সন্নিৱিষ্ট হৈছে। তিলচা নদীৰ দক্ষিণ-পশ্চিম ফালে (পিঠি ১২) চাম গছৰ তলত পিছলৈ হোৱা থানখনিয়েই হ’ল চমৰিয়া।

মাধৱদেৱে যেতিয়া তাঁতীকুছি-বৰপেটাত ৰঙিয়াল-ঘৰ সজায়, আসন, খুঁটা, চ’তি আদি হ’লত, মহাপুৰুষে “হেৰেমদলে বাৰ্তা দিলে খৰি-মাটি, ৰাঙ্গপতা, বালিচন্দা আনিবলৈ; খৰাই হৰি, কৃষ্ণাই, মাধ তিনিও আতৈএ আনিলে” বুলি ‘কথা শুকচৰিত’ত আছে। এই মাধ’ আতৈ পড়িয়া আতা নে, বুজিব পৰা নগ’ল। সম্ভৱ সেয়ে। কৃষ্ণাই হ’ল গোৱাঁইঘৰীয়াৰ-পো কৃষ্ণাই আতৈ আৰু খৰাই হৰি হ’ল কৃষ্ণাই আতৈৰ আল-ধৰা খৰাই-লগা হৰি আতৈ।

বৰ্তমান চৰিতখনিত বৰ সৰহ লোকৰ নাম সন্নিৱিষ্ট হোৱা নাই। ইয়াত ‘কৃপালু শুক’ বা ‘শুকজন’ হ’ল মহাপুৰুষ মাধৱদেৱ। মাধৱদেৱৰ সখি জনিয়াৰ নাৰায়ণ ঠাকুৰ, ভাগিন ৰামচৰণ ঠাকুৰক আৰু ছাঁৰ লেখীয়া জীৱনুদ্ভ ছিৰাম বা শ্ৰীৰাম

আতাক আমি ভালকৈয়ে চিনি পাওঁ। হৰিবল্লভ আঁতৰে মাধৱদেৱৰ আল ধৰিছিল আৰু গুৰুজনক শেহ-বয়সত 'যশোদা মাএ খুৰাদি' খুৱাইছিল 'হৃদয়ত হাত খুৱাই।' গুৰুজনেও বৰ তৃপ্তি পাইছিল। হৰিবল্লভেই বাহিৰৰ শিক্ৰসকলে দিয়া দ্ৰব্যবিনি ভৰুভৰ মাজত ভগাই দিছিল। মাধৱদেৱে 'ৰাম-ভাৱনা' কৰা সময়ত এইজনা আঁতৰে সীতাৰ ডাও লৈছিল। মুকুন্দ নামৰ একাধিক ভৰুত মহাপুৰুষ মাধৱদেৱৰ সঙ্গত আছিল; তাৰে এজন গুৰিতে ধোপগুৰিৰ বৰতুলীয়া নাচনিয়াৰ আছিল; এক আছিল খীৰা মৰলৰ পুত্ৰ; আৰু এক মুকুন্দ আঁতৈ আছিল দামোদৰদেৱৰ আজ্ঞাৰ ভগৱানদেৱৰ পত্নীৰ ভাৰ্য। মুকুন্দ আঁতৈ আৰু জনাৰ্দন আঁতৈ শেষ পৰ্যন্ত মাধৱদেৱৰ সঙ্গত আছিল। অচ্যুত গুৰু হাজোৰ ব্ৰাহ্মণৰ ল'ৰা আছিল, নদিয়া-শান্তিপুৰত পঢ়িবলৈ ওলোৱাৰপৰা শ্ৰীৰাম আতাই বিবত কৰি মাধৱদেৱৰ কাৰলৈ আনি ভৰুত কৰে; মহাপুৰুষে তেওঁক দেউৰি (বিলনীয়া) কৰি লয়। বেহৰীয়া বা বেহৰুৱা বিষ্ণু আতা মূলতে কোচবেহাৰৰ বিজয়পুৰৰ হিৰণ কাজীৰ বংশৰ লোক।

পঢ়িয়া আতাৰ সঙ্গৰ 'চাৰি বুঢ়া' (পিঠি ৮-৯) মেঘা, মৃগদূম, গোসাঁইঘৰীয়া বুঢ়া আৰু জহা চাউলীয়া হেৰেমদৰ লোক। মাধৱদেৱৰ সঙ্গত থকা ভৰুতসকলৰ মাজতো এজন দখিণৰ গৃহস্থী মেঘ চাবলীয়া আছিল। আতাৰ ভৰুতসকলৰ মাজত আৰু আছিল গুৱালকুহিৰ 'পাঁচ বুঢ়া' (পিঠি ১৩)—গুটিমউ, খবদাছ, দনাদৰ্শ, কেশৱ আৰু হৰিদাস বুঢ়া।

'পঢ়িয়া' শব্দৰ অৰ্থ কি?

বৰ্তমান চৰিতখনিৰ মতে 'পঢ়িয়া' মানে পঢ়ুৱৈ, যি পঢ়ে, পাঠক। পঢ়িয়া আতাৰ উল্লেখ কৰোঁতে পঢ়িয়া মাধৱ, পঢ়িয়াৰ মাধৱ, পঢ়িয়াৰ-পো মাধৱ, এনে বেলেগ বেলেগ ধৰণে কৰা হৈছে। 'কথা-গুৰু-চৰিত'ত দুঠাইমানত অনেক পৰিয়ালক 'পঢ়িয়া' বোলা হৈছে। ইয়াত শব্দটোৰ পঢ়ুৱৈ বা শিক্ষিত অৰ্থ হোৱাটো সম্ভৱপৰ। এই শব্দৰ লগত দাক্ষিণাত্যৰ 'পৰিয়া' আখ্যাৰ কোনো সম্পৰ্ক দেখা পোৱা নাযায়। 'পৰিয়া' শব্দটো তামিল ভাষাৰ আৰু 'চাৰি বৰ্ণৰ বহিৰ্ভূত আৰু তাৰ তলৰ অস্পৃশ্য লোকক বুজায়। ষোড়শ শতিকাত এই শব্দটো কামৰূপলৈ ভ্ৰমণ কৰাৰ কথা ভাবিবলৈ অলপ উদ্ভট কল্পনা লাগিব। সেই সময়ত কায়স্থসকল কাইথেলি বিদ্যাত প্ৰশিক্ষিত লোক আৰু বিভিন্ন ৰজা আৰু ৰজাপোৱালিৰ কাৰখানা বা দোপদৰ বা কাৰ্যালয়ত কৰ্মচাৰীৰূপে নিয়োগ লাভ কৰা লোক। গতিকে, পঢ়িয়া শব্দৰ অৰ্থ নহ'লেও সমাৰ্থক হ'ল বোধ হয় কায়স্থ। কেইবাজনো ভক্ত মাধৱৰপৰা সুকীয়াকৈ

বুজিবৰ বাবেই মাধৱ আতাক পঢ়িয়া/পঢ়িয়াৰ/পঢ়িয়াৰ-পো মাধৱ/আতা বোলা হৈছিল—এই কথা স্পষ্ট। মাধৱ আতাৰ বংশ কায়স্থ ভূঞা।

বৰ্তমানখনি চৰিতত পঢ়িয়া মাধৱে মহাপুৰুষ মাধৱদেৱৰ ওচৰত কৃপালু গুৰুৰ প্ৰশ্নৰ উত্তৰত নিজৰ পৰিচয় দিছে : “বেলতলা দেশ, বোন্দা গ্ৰাম, বৰণ কায়স্থ কুল, মাধৱ ভূঞা নাম।” মহাপুৰুষ গুৰুজনে পিছত তেওঁক কৈছে : “আমাৰ নামে আপুনাৰ নামে একে, এই কাৰণে মিতা বোলা গেল। আক আপুনিয়ৈ পত্ৰ পছি আমাক পাৱা গেল, এই কাৰণে আমাৰ নাম মাধৱ, আপোনাৰ পছিয়া মাধৱ নাম থাকিল।”

ইয়াত ‘পঢ়িয়া’ শব্দৰ এটি ওপৰাধি অৰ্থ দিয়া হৈছে বুলি মাথোন আমি গ্ৰহণ কৰিছোঁ। দ্বিতীয়তে, ‘কথা-গুৰু-চৰিত’তয়ে আছে, “তেহে গুৰু মাধও নাম দিছে,” সিও বৰ ঠিক যেন নালাগে; বৰং পঢ়িয়া মাধৱ নাম দিছে বুলি লেখা হ’লেই অধিক ভাল হ’লহেঁতেন। পঢ়িয়া আতাৰ পূৰ্বৰে নাম মাধৱ আৰু দেশৰ চলিত ৰীতিমতে মাধৱদেৱে সেই দেখি তেওঁক একে নামৰ বাবে ‘মিতা’ বুলি মাতিবলৈ ধৰিছে আৰু তেওঁ আনসকলৰ মাজত ‘পঢ়িয়াৰ মাধৱ’ নামে জনাজাত হৈছে।

এই চৰিতখনি অসমৰ সামাজিক-সাংস্কৃতিক বুৰঞ্জীৰ দৃষ্টিৰপৰা এখন গুৰুত্বপূৰ্ণ দলিল বা প্ৰমাণ-পত্ৰ। ভাষাৰ ফালৰপৰাও ইয়াৰ কিন্তু বিশেষত্ব আছে। আমাৰ সম্পাদনাৰ যোগে সেই বৈশিষ্ট্য বিনাশ নকৰি বৰং ৰক্ষা কৰিবৰ বাবেই যত্ন কৰা হৈছে। যিখনি পুথি শুৱালকুছিৰ বৰসত্ৰৰপৰা আনি আমাৰ হাতত দিয়া হৈছিল, তাৰ বয়স এশ বছৰমান মাথোন হ’ব, কাৰণ সেইখনি আধুনিক (চৰকাৰী ডাঠ পাতৰপৰা কাটি দুতৰপীয়াকৈ এঠাই উলিওৱা) কাগজত লেখা। যি জনা গৈছে, পুথিখনি বৰসত্ৰৰ মায়াৰাম মহন্তদেৱে (মৃত্যু ১৩৩৮ বাঙলা ছনৰ মাঘত) লেখা। মহন্তদেৱে লেখা হয়তো এই পুথিৰ আন কোনো পুৰণি পূৰ্বৰূপ আছিল। কিন্তু এঠাইত ‘বেলতলা দেশ’ (পিঠি ৫; বুলি পোনতেই ‘বেলতলা মৌজা’ বোলালৈ চাই গোটেই চৰিতখনি ব্ৰিটিশ শাসন আৰম্ভ হোৱাৰ পাছত লেখা নহ’লেও সেই সময়ত পুনৰ্লেখন কৰি ‘মৌজা’ শব্দ সন্নিৱেশ কৰা বুলি ভাবিবৰ স্থল আছে। ইয়াত ব্ৰিটিশৰ আগমনৰ পিছৰ বৈশিষ্ট্য থকা আন শব্দ অৱশ্যে আমি লগ নেপালোঁ। পুথিখনিৰ বিৱৰণত পঢ়িয়া আতাৰ বৈকুণ্ঠ-প্ৰয়াণৰ কথা অহা নাই; আনফালে পুথিৰ দ্বাদশ পাতটোৰ এপিঠিত-মাত্ৰ কলোন (ঃ) এটাৰে সামৰণি মাৰি বাঁও কাষে পৃষ্ঠা-সংখ্যা দিয়া হৈছে আৰু আন পিঠিত ‘বৈকুণ্ঠৰ : পাৰিষদ...’ আদি দুটামান শব্দ লেখি থোৱা আছে। ইয়াৰপৰা স্পষ্ট হয় যে সেয়ে পুথিৰ সামৰণি। কিন্তু আতাৰ প্ৰয়াণলৈকে বিৱৰণ নাছিল কিয়?

চৰিতখনিত কামৰূপ-গোৱালপাৰা অঞ্চলৰ সত্ৰসমূহৰ চৰিত-তোলা প্ৰসঙ্গৰ ভাৱৰ এটি নিদৰ্শন পোৱা গৈছে। আন কথাৰ ভিতৰত কবিজন, কহিলন আদি কপৰ ব্যৱহাৰ এটি বিশেষ বৈশিষ্ট্য। এই অঞ্চলৰ সাধাৰণ কিছু আভিধানিক বৈশিষ্ট্য শব্দপঞ্জীৰ ভিতৰত লক্ষ্য কৰা যাব। তাহানি লক্ষ্মীনাথ বেজবৰুৱাই কৈছিল, লুইতত নাও বুৰে, পদ্মাতহে নৌকা ডুবে, অৰ্থাৎ বুৰ্ ধাতু অসমীয়া, ডুৰ্ ধাতু বঙলা। বৰ্তমান পুথিত (পিঠি ১৩) “ব্ৰহ্মপুত্ৰত নাও ডুবি লুটি-বুটি হৈ” আৰু “নাও বুৰি টো-বতাহত পৰি” ওচৰা-উচৰিকৈয়ে লেখা হৈছে। ‘ডুবি’ কিন্তু সহজ অসমীয়া শব্দ; সেই দেখি ইয়াত আমি ‘সুৰাৰ দুৰ্ভি’ পাইছোঁ।

মাধৱদেৱে যে পঢ়িয়া মাধৱক দেখা পায় “কোন দেশৰ?” (তুমি কোন দেশৰ?) বুলি সুধিলে, তেৰাই অভ্যাগতক অসমৰ বাহিৰৰ বুলি বঙলা ভাষাত সুধিছেনে কি? চৰিতৰ এঠাইত স্বাভাৱিক ঠাচত “আমাক ধৰ্মক দিবনা?” (পিঠি ৩) লেখা হৈছে যদিও, আন এঠাইত সলসলীয়াকৈ “আমি হ'বা পাৰোনেকি?” (পিঠি ১১) লেখা হৈছে। চৰিতখনিৰ আন কিছুমান বৈয়াকৰণিক বিশেষত্ব তলত মন কৰিব পৰা যাব (সংখ্যাবোৰ বৰ্তমান কিতাপৰ পিঠিৰ সংখ্যা :)

বৰ্তমান কাল, তৃতীয় পুৰুষ : আহিছি ৪, গেইছি ৫, গেইছে ৭, জন্মিছন ১, আহিছন ২, গেইছন, আছন ৬। (এই কপ সন্মানাৰ্থক, পূৰণি কবিতাৰ জন্মিছন্তু, আসিছন্তবে সম্বন্ধ) প্ৰথম পুৰুষত এনে কপৰ ব্যৱহাৰ অলপ আচৰিত যেন লাগে : দিছন ৭ (দিছোঁ), অন্যথা—লভিছু ৩।

অতীত কাল, তৃতীয় পুৰুষ : গেল ৬, ৮।

অনুজ্ঞা : চাৰী যাইচৌ ৩ (চোৰীগৈচৌ)।

অসমাপিকা : যাইচৌ ৩, যাই ৪ (গৈ)।

তুম্বৰ্থ : হ'বা লাগে ১, হ'বা পাৰোনেকি ১২, ক'ব লাগে ৭, দিব নোৱাৰি ৫, ল'বা আশা কৰি ৪, ল'বলৈ আহিছে ৪, ল'বলৈ আহিছে ৪।

কৃদন্ত : আহা হৈছে ৭ (অহা), জানা গেইছি ৫ (জনা), পাৰা হৈছি ৫ (পোৱা), পাৰা যাব ১ (পোৱা), হ'ৱা নাই ১১ (হোৱা), কৰাৰা যাব ৮ (কৰোৱা)।

তলৰ খণ্ডবাক্যবোৰত জড়ুৱা গোন্ধ আছে; সেয়া মন্তব্য।

বিবস্ত লভি ১ = বিবস্তি পাই, বিবস্তি লাগি

মনে খাতিৰ নাপাই ১ = মনত নলগাত, মনঃপূত নোহোৱাত

আসন মাৰি ১, ৩, আসন ভিৰি ৩ = আসন কৰি, যোগাসন কৰি

দেখে যে ১, ২ = দেখে যে, যেই দেখে, দেখা মাত্ৰকতে

মুক্ত দিছে ৭ = মুক্ত হৈছে, পৰিনিৰ্বাণ লভিছে

মুক্ত দিয়া গেইছে ৭ = মুক্তি লাভ কৰা হৈছে, এৰা পৰা হৈছে

বাটমেলা দিছল ৮ = পথত মেলানি দিছে, বাটত আগ বঢ়াই থৈছে

দৰ-কৰ সাধি ১১ = দৰ-দস্তৰ মানি আৰু কৰ তুলি

কাহলতি দাবি দি ৪ = কাৰলতিৰ তলত চেপা মাৰি লৈ

মহাপুৰুষ মাধৱদেৱে পড়িয়া মাধৱক আশীৰ্বাদ কৰি কৈছিল : “তোমাৰ বংশ
কঁয়াৰ বৃদ্ধিয়ে বৃদ্ধি হ’ব। আৰু সাত পুৰুষক লাগি কিনাভক্তি তৰিব। বাহ দাঙ্গি
থাকা যাব।” ইয়াত বেদৰ আশীৰ্বদীয়া শ্লোকটিৰ প্ৰতিধ্বনি শুনা যায় : “কাণ্ডাৎ
কাণ্ডে প্ৰবোহন্তী পৰুষঃ পৰুষঃ পৰি এৰা নো দুৰ্বে প্ৰতনু সহস্ৰেণ শতেন চ।”
কৃপালু গুৰুজনৰ এই আশীৰ্বাদ পড়িয়া আতাৰ বংশৰ বিস্তাৰ আৰু সত্ৰৰ বৃদ্ধিত
সাৰ্থক হৈছে।

ছয়ানী মৌজাৰ উৰপোট গাঁৱত উৰপোট সত্ৰ। ই বৰহেৰামদৰপৰা প্ৰায় দুমাইল
আঁতৰত, জগলীয়া নৈৰ পাৰত। কথিত আছে, চাৰিজন বৃদ্ধ শিছে মাধৱদেৱক ইয়ালৈ
নিমন্ত্ৰণ জনোৱাত মহাপুৰুষে লগত চতুৰ্ভুজ ঠাকুৰক লৈ সেইফালে আগ বাঢ়ে,
কিন্তু গাঁৱৰ কাষৰেদি যোৱা নৈয়েদি মদৰ জগলিৰ দৰে অপৱিত্ৰ বস্তু উটি অহা
দেখা পাই মহাপুৰুষ নিজে তালৈ নগৈ ঠাকুৰকে পঠালে, চতুৰ্ভুজদেৱে শলা-
বস্তি জলাই ধৰ্ম-বস্তু প্ৰকাশ কৰেগৈ। তেৰাই সাক্ষাৎ কৰিবলৈ অহা লোকে ভেটোৱা
বস্তু থৈ ওৰ কৰিব নোৱাৰে বুলি জানি হেনো মাধৱদেৱে থানৰ নাম ওৰপোট
বা উৰপোট দিয়ে। ইয়াত দুয়োগৰাকীৰে পদচিহ্ন আছে।

ভোলাগাঁও মৌজাৰ সিকাৰহাটী গাঁৱত সিকাৰহাটী সত্ৰ—বৰহেৰামদৰপৰা
এমাইলমান দূৰৈত কাশী-গঙ্গাৰ পাৰত। হেৰমেশ্বৰ অৰ্থাৎ হেৰামদৰ ৰজাই (ৰাণী-
ৰজা) শৰণ বিচৰাতো শৰণ নিদি মাধৱদেৱ কাশী-গঙ্গাইদি ভটীয়াই যাওঁতে এই
ঠাইতে নাও ৰখোৱা হৈছিল। লগৰ ৰামচৰণ ঠাকুৰে পানী ছুবলৈ যাওঁতে ঠাইডোখৰ
বিতোপন দেখি মমাকক কোৱাত গুৰুজনে বাক্য কৰিছিল বোলে, ত’তে আগলৈ
এখনি বিশিষ্ট সত্ৰ হ’ব। পিছত নহাটী আঁতৈয়ে বৰপেটা থানৰপৰা শলা-বস্তি আনি
ইয়াতে সত্ৰ পাতে। কোনোৱে ভাবে, মহাপুৰুষে ইয়াত ভৱিষ্যতলৈ সত্ৰ-হাটী হ’ব
বুলি স্বীকাৰ কৰাত সত্ৰৰ নাম সিকাৰহাটী হয়।

পড়িয়া আতাৰ দিনতে শুবালকুছিৰ চাৰি বুঢ়াই আতাৰ পুত্ৰ মুৰাৰিক নি নিজৰ

ঠাইত বহা কবি কীৰ্তন-ঘৰ বান্ধি দিয়ে। মুৰাৰি আতাৰ দুই পুত্ৰ পদ্ম আৰু জয়হৰিৰপৰা শুৱালকুছিৰ বৰসত্ৰ আৰু সৰুসত্ৰ হয়, আৰু পিছত বৰসত্ৰৰপৰা ন-সত্ৰ, বালি-সত্ৰ, পোৰাভিটি আদি আৰু সৰুসত্ৰৰপৰা হাটী-সত্ৰ (এই উদাসীন সত্ৰখনিৰে অধিকাৰ আছিল সাধু বৃন্দৰাম মহন্তদেৱ) আদি শুৱালকুছিৰ সত্ৰসমূহ হয়। পঢ়িয়া আতা বৈকুণ্ঠী হোৱাত তেৰাৰ পুত্ৰ ভোলাই আতাক বৰহেৰামদৰ সমূহ বাপুসকলে ধোপ-মালা দি তাত অধিকাৰ পাতে।

কালক্ৰমত বৰহেৰামদৰ আশে-পাশে বহুতোখনি থান-সত্ৰ হয়—থাৰাপাৰা, চৌধুৰীপাৰা, শৰণীয়া, দতকুছি, বেহেনীয়াপাৰা, মূৰমালা, ধোপগুৰি, উলুবাৰী, গোৱালহাটী, লাংটা, চৌধুৰীপাৰা, দীঘলকুছি, মাৰাভিঠা, গণকপাৰা, সত্ৰপুৰ, গৰাবৰী, শিলপোতা, আগচিয়া, বঙৰা, কল্লাপাৰা, খুটাপাৰা, নপাৰা, ইত্যাদি। এই তালিকাৰ লগত ‘কথা-গুৰু-চৰিত’ত উল্লিখিত (ওপৰত চাওক) নামখিনি মিলাই চাবলগীয়া।

বৰ্তমানখনি চৰিতত বৰহেৰামদ, সৰুহেৰামদ, সৰু ফুলগুৰি, বৰফুলগুৰি, উৰপোট, সিকাৰহাটী আদি থানৰ নাম উল্লিখিত হৈছে। বৰ্তমানৰ দক্ষিণ বাণী মৌজাৰ অতিবামা গাঁৱৰ হেৰামদ থানত মহাপুৰুষ মাধৱদেৱ হুমাৰ কাল আছিল। মেঘা, মৃগদুম (মঞ্জয়), মেঘা চাউলীয়া (মনোহৰ) আৰু গোসাঁইঘৰীয়া বুঢ়াৰ (কমলা) আহ্বানত মহাপুৰুষে পোনতে ইয়াত নাম-বস্তু প্ৰকাশ কৰে, আৰু ঠাইৰ নাম হেৰামদ দিয়ে। পাছত মাধৱদেৱৰ আজ্ঞাক্ৰমে পঢ়িয়া আতাই ইয়াত সত্ৰ পাতি ৰয় আৰু ইয়াতে নৰ-নাট সম্বৰণ কৰে। হেৰামদই বৰহেৰামদ নামে জনাজাত হয়। এই থান কাশী-গঙ্গাৰ (কাসি-গঙ্গা) পাৰত। বৰহেৰামদৰপৰা সিকাৰহাটীৰ পশ্চিম মূৰ পৰ্যন্ত নৈখনিৰ এই নাম, কিন্তু কলহীত (কুলশী) পৰালৈকে নৈখনিৰ শেষ খণ্ডৰ নাম তিলচা। এই খণ্ডতে বশিষ্ঠ মুনিৰ মদৰ পাত্ৰৰপৰা উৎপত্তি হোৱা বুলি খ্যাত জগলীয়া নৈ আৰু বাঠা নৈৰে কাশী-গঙ্গাৰ সঙ্গম হৈছে। আজিকালি ইয়াৰ নাম ত্ৰিকোণা হৈছে। বৰহেৰামদত ত্ৰীকৃষ্ণ আৰু মাধৱদেৱৰ পদচিহ্ন আছে।

সৰুহেৰামদ সত্ৰ ছয়ানী মৌজাৰ আমৰাঙা লাটৰ অন্তৰ্গত, বৰহেৰামদৰপৰা এক কিলোমিটাৰমান আঁতৰত। এইখনি সত্ৰও কাশী-গঙ্গাৰ পাৰত। মাধৱদেৱ বৰ হেৰামদত থকা সময়ত মানুহৰ ভিৰ এৰাবলৈ এই ঠাইলৈ গৈ টঙা বা টাঙা কনৰ তলত এটুকুৰা ‘সুখৰ ঠাই’ বিচাৰি লৈ তাতে পঢ়িয়া আতাক ধৰ্ম-বস্তু শিক্ষা দিছিল। পিছত দখিণকুলীয়া কৃষ্ণ আঁতেয়ে ঠাইকণ বিচাৰি পাই তাতে শলা-বন্তি জলায়।

সকহেৰামদক আজিও লোকে 'সুখৰ ঠাই সকহেৰামদ' বোলে।

ভোলাগাঁও মৌজাৰ বৰপ্ৰতিমা গাঁৱত সকফুলগুৰি সত্ৰ। ইও কাশী-গজাৰ পাৰত। মাধৱদেৱৰ আদেশমতে ফুল বিচাৰি যাওঁতে শ্ৰীৰাম আতাই ইয়াত সক ফুল ধুৱীয়া ফুল পাই নি দিছিল, আৰু তেতিয়া হেনো মহাপুৰুষে কৈছিল,—সেই ঠাইত পূৰ্বতে কল্পিণী দেৱীৰ ধোপাৰ পুষ্প সৰি পৰিছিল আৰু ভৱিষ্যতলৈ তাতে এখনি বিশিষ্ট সত্ৰ হ'ব। গিহুত চতুৰ্ভুজ ঠাকুৰে ইয়াত শলা-বন্তি জলাই নাম-ধৰ্ম প্ৰচাৰ কৰে।

ভোলাগাঁও মৌজাৰ কুৰুৱা গাঁৱত বৰফুলগুৰি সত্ৰ। এই ঠাইৰপৰা শ্ৰীৰাম আতাই ডাঙৰ ডাঙৰ পাহিৰ ফুল নি মাধৱদেৱক দিছিলগৈ বুলি সত্ৰখনৰ এই নাম। ইয়াৰ আন নাম আছিল বৰজাৰ, মহাপুৰুষে হেনো ইয়াতো কল্পিণী দেৱীৰ কৰবীৰ পুষ্প পৰিছিল বুলি কৈছিল। শ্ৰীৰামে ধোপা-ফুল পোৱা ঠাইত ধোপগুৰি নামে সত্ৰ হৈছিল। এই সত্ৰকেইখনি বৰহেৰামদৰপৰা এমাইলমানৰ ভিতৰতে।

পঢ়িয়া আতাৰ বংশৰ বংশলতা যথাস্থানত দিয়া হৈছে। কিন্তু স্থান আৰু ছপাৰ সুবিধাৰ বাবে তাত আতাৰপৰা দহ-বাৰ পীৰিলৈকে মাথোন ধৰি দিয়া হ'ল। এতিয়া আতাৰ ঘাই সত্ৰকেইখনিৰ বৰ্তমান অধিকাৰীসকলৰ তালিকা এটি দিয়া হওক।

বৰহেৰামদ সত্ৰ

শ্ৰীশৰৎচন্দ্ৰ মহন্ত অধিকাৰী

সকহেৰামদ সত্ৰ

শ্ৰীৰামচন্দ্ৰ মহন্ত অধিকাৰী

সিকৰহাটী, মূৰমালা সত্ৰ

শ্ৰীবংশীধৰ মহন্ত অধিকাৰী

উৰপোট সত্ৰ

শ্ৰীহৰেশ্বৰ মহন্ত অধিকাৰী

লাংটা সত্ৰ

শ্ৰীপদ্মকান্ত মহন্ত অধিকাৰী

নোৱাপাৰা (নপাৰ) সত্ৰ

শ্ৰীদেৱকান্ত মহন্ত

বদুলা সত্ৰ

শ্ৰীমহীকান্ত মহন্ত অধিকাৰী

শিলপোতা সত্ৰ

শ্ৰীধৰ্মেশ্বৰ মহন্ত অধিকাৰী

আগচিয়া সত্ৰ

শ্ৰীভাৰতচন্দ্ৰ অধিকাৰী

গুৱালকুছিৰ

বৰসত্ৰ, ন-সত্ৰ

শ্ৰীবিষ্ণুকান্ত মহন্ত অধিকাৰী

সকসত্ৰ

শ্ৰীসমদন্ত মহন্ত অধিকাৰী

হাটী-সত্ৰ

শ্ৰীমাধৱচন্দ্ৰ মহন্ত অধিকাৰী

বালি-সত্ৰ

শ্ৰীমহীশ্ৰনাথ মহন্ত অধিকাৰী

পোৰাভিঠি সত্ৰ

শ্ৰীকৃষ্ণকান্ত মহন্ত অধিকাৰী

মুৰাৰি আতাক যেতিয়া সুৰাৰডুবিত সত্ৰ পাতি দিয়া হয় তেতিয়া বৰ্তমানৰ শুৱালকুছি গাঁও অতি সৰু আছিল। এই সুৰাৰডুবীৰ অৱস্থিতি বৰ্তমানৰ সিদ্ধেশ্বৰী পৰ্বতৰ পছিমৈ। এতিয়াও সেই ঠাইত পকা খটখটি আৰু ওচৰৰ পাহাৰ অঞ্চলত পুৰণি আম-কঁঠালৰ বাৰীৰ চিন আছে। পিছত ব্ৰহ্মপুত্ৰৰ বায়েই সুতিয়ে গাঁও বহাই ভঙা-পতা কৰাত পদ্ম আৰু জয়হৰি আতা সৰু-সত্ৰলৈ আহে।

পঢ়িয়া আতাৰ বংশৰ সত্ৰসমূহত বয়োজ্যেষ্ঠতা অনুসৰি অধিকাৰ পতা হয়। কিন্তু সত্ৰাধিকাৰ নহ'লেও এই বংশৰ মহন্ত-সকলে শিষ্যক লক্ষণ দিব পাৰে। মহাপুৰুষে হেনো কৈছিল, পঢ়িয়া মাধৱৰ বংশৰ লোক ভলুকা বাঁহৰ গাজৰ দৰে থিয় হৈ ওলাব। এইসকল মহন্তৰ সন্তানসকল কাৰো আজ্ঞাপৰ হ'ব নালাগে, সিসকল স্বয়ংপৰ।

“তোমাৰ বংশ কেঞা-বনৰ গুটি বঢ়াৰ দৰে বাঢ়িব”—পঢ়িয়া আতাৰ প্ৰতি মহাপুৰুষ মাধৱদেৱৰ এই আশীৰ্বাদটিয়ে যেন এইভাৱেই সাৰ্থকতা লাভ কৰিছে।

৬, বিশ্ববিদ্যালয় টোল

১৯৭১

লক্ষ্মীনাথ বেজবৰুৱা-সম্পাদিত

বৰদোৱা গুৰুচৰিত

ভূমিকা

বৰদোৱা-গুৰুচৰিতৰ মূল কথা

১৮৩২ শকৰ আঘোণৰপৰা ১৮৩৬ শকৰ আহিনলৈকে লক্ষ্মীনাথ বেজবৰুৱা ডাঙৰীয়াৰ সম্পাদিত 'বাঁহী'ত মুঠ আঠত্ৰিশ অধ্যায়ত বিভক্ত হৈ এখনি 'গুৰুচৰিত' প্ৰকাশ পায়। সম্পাদকৰূপে সাহিত্যৰথী বেজবৰুৱাই প্ৰথম পিঠিতে এটি পাদটীকা দিছিল এইদৰে : “এই হাতে-লিখা পুথিখন আমি আমাৰ বন্ধু শ্ৰদ্ধাস্পদ শ্ৰীযুত বেণুধৰ ৰাজখোৱা ডাঙৰীয়াৰপৰা পাইছোঁ। ৰাজখোৱা ডাঙৰীয়াক এই পুথিখন খটৰা সত্ৰৰ শ্ৰীযুত পুৰাৰাম মহন্তই বৰদোৱা সত্ৰৰ পুথি এখনৰপৰা নকল কৰি আনি দিছিল। আমি এই পুথি লৰচৰ নকৰাকৈ 'বাঁহী'ত প্ৰকাশ কৰিবৰ মন কৰিছোঁ।” চৰিত্ৰখনি ছপা হোৱা 'বাঁহী'ৰ শেষৰ সংখ্যাত বেজবৰুৱাৰ পাদটীকাটি বিশেষ প্ৰণিধানযোগ্য : “পুৰণি গদ্য চৰিত্ৰ বুলি চানেকিস্বৰূপে এই চৰিত্ৰ পুথিখন 'বাঁহী'ত ছপা কৰিলোঁ। ইয়াৰ সকলো কথা নিৰ্ভুল নহয় আৰু আমাৰ অনুমোদিতো নহয়।” ‘নিৰ্ভুল নোহোৱা’ দুই-এটা কথাত বেজবৰুৱাদেৱে টিপ্পনী দি গৈছিল; সেইকেইটি বৰ্তমান সংস্কৰণত দেখা পোৱা যাব—৪৩-৪৪, ৫৪ পিঠিৰ পাদটীকাত। এটি বিশেষ মন কৰিবলগীয়া কথা—এই চৰিতখনিক ‘পুৰণি গদ্য চৰিত্ৰ বুলি চানেকিস্বৰূপে’ কিমান দূৰলৈ ল'ব পাৰি, সি বিচাৰ্য। আমি দেখাত ই পুৰণি কথা-চৰিতৰ কথা-ৰীতিৰ প্ৰতিনিধিত্ব নকৰে—যিমানখিনি কৰে ইতিমধ্যে প্ৰকাশিত ‘কথা-গুৰুচৰিতে’। ইয়াত অৰ্বাচীন ভাষা-ৰূপ যথেষ্ট সোমাইছে বুলি স্পষ্টভাৱে স্বীকাৰ কৰি ল'ব লাগিব। দৌৰি, দৌৰা-দৌৰি, জামাই, কিনাৰ, কিনাৰা, বাচন, চুকুলি, আৰাল, চালাকি,

ফিৰত পা, ক্ষুধা পা, খবদ কৰ, হিসাব, পত্নীৰ জন্য, পৰিদৰ্শন (দৰ্শন অৰ্থত)—
এনেবোৰ প্ৰয়োগ চকুত লগা। আমাৰ ‘শ্ৰীশ্ৰীশঙ্কৰদেৱ’ত আমি কেইটামান কথা
লক্ষ্য কৰিছিলোঁ এইদৰে :

বৰদোৱা থানৰ কথা-চৰিতৰপৰা নতুনকৈ খটৰা সত্ৰৰ শ্ৰীপুৰাবাম
মহন্তই লিখা ‘গুৰু-চৰিত্ৰ’ এখনি ধাৰাবাহিকভাৱে দ্বিতীয় বছৰ, প্ৰথম
সংখ্যাৰপৰা পঞ্চম বছৰ, একাদশ সংখ্যালৈকে ‘কাঁহী’ত (আঘোণ,
১৮৩২—আহিন, ১৮৩৬ শক) প্ৰকাশ পায়। এইখনকৈ সাধাৰণতে
‘বৰদোৱা চৰিত’ বুলি জনা যায়। চৰিতখনৰ শেহত লক্ষ্মীনাথ
বেজবৰুৱাই পাদটীকা সংযোগ কৰিছিল এইদৰে, “ইয়াৰ সকলো কথা
নিৰ্ভুল নহয় আৰু আমাৰ অনুমোদিতো নহয়।” পিছে, বিশেষকৈ
এইখনি চৰিতৰ আলম লৈ বেজবৰুৱাই ১৮৩৩ শকত ‘শঙ্কৰদেৱ’
গ্ৰন্থ লিখি ছপা কৰে; লগতে আন বিস্তৃত সত্ৰীয়া কথা-চৰিতৰপৰা
সংজুলি লৈ ‘শ্ৰীশঙ্কৰদেৱ আৰু শ্ৰীমাধৱদেৱ’ প্ৰণয়ন কৰে।

বৰদোৱা থানৰ মূল চৰিতখন ক’লৈ গ’ল, সেই সম্বন্ধে বিশেষ কথা জানিব
পৰা নগৈছে। ডেৰকুৰি বছৰমান পূৰ্বে তাৰ অনুসন্ধান কৰোঁতে এনে এটি খবৰ
পোৱা গৈছিল যে কোনোবা এগৰাকী বৃদ্ধা দৈৱজ্ঞ মহিলাৰ হাতত চৰিতখনি
নাজিৰালৈ স্থানান্তৰিত হয়। কিন্তু আমাৰ সন্ধানৰ সূত্ৰ আৰু সিমানতে হেৰাই যায়।
এই কথা প্ৰায় বুকুত হাত দি ক’ব পাৰি যে মূল চৰিতখনৰ ৰূপ পুৰাবাম মহন্তৰ
হাতত অবিকলভাৱে বৈ যোৱা নাই। সম্ভৱতঃ মূলৰ কথনকে ইয়াত বহুত সংক্ষেপ
কৰা হৈছে আৰু ঠায়ে ঠায়ে অৰ্বাচীন ভাষা আৰু কথা সেই ছলতে সোমাই পৰিছে।
আমাৰ *Sankaradeva and His Times : Early History of the
Vaisnava Faith and Movement in Assam* গ্ৰন্থত এই চৰিতখনি সম্পৰ্কে
আমি চমুকৈ এনেভাৱে মন্তব্য কৰিছিলোঁ :

The *carita*, known as *Bardowā carita*, is the
redaction of some old biograpy, which in its detail
perhaps generally conformed to the *Kathā-guru-
carita*. As it now stands, it looks in some place like
an amplification of Daityāri Thākur’s work, and at
other places like a summary of its original with a

distinct supernatural tone. It ends with the death of Mādhavadeva like Daityāri's work. Like the *Kathā-guru-carita* it also records differences of opinion in some points of detail. In the redaction much of the beauty and wealth of the original seems to have been impaired; but its value as the summary of an old *carita* cannot be doubted.

উত্তৰ যুগৰ চৰিত্ৰৰ লক্ষণ

এই চৰিতখনৰ বিষয়-বস্তু আৰু উত্থাপনৰ ৰীতি বহুতোখিনি 'কথা-গুৰুচৰিত'ৰ লগত মিলে। দুইখনি চৰিত একে অনুপ্ৰেৰণাৰ মূল উৎসৰপৰা উদ্ভৱ হোৱা বুলিও ধৰিব পাৰি। মাথোন 'কথা-গুৰুচৰিত'ত সমলৰ মাত্ৰা আৰু বৈবিধ্য অনেক অধিক আৰু তাৰ ভাষাৰ সৌন্দৰ্য আৰু আকৰ্ষণো বহুত বেছি। আমাৰ উপৰ্যুক্ত ইংৰাজী গ্ৰন্থত গুৰু চৰিতসমূহক দুটা যুগত ভাগ কৰা হৈছে। তাৰ পূৰ্বভাগত দৈত্যাৰি ঠাকুৰ, ভূষণ দ্বিজ, বৈকুণ্ঠ দ্বিজ আৰু ৰামানন্দ দ্বিজৰ চৰিতকেইখনি ধৰা হৈছে আৰু উত্তৰভাগত অনিৰুদ্ধ দাসৰ 'গুৰু-বৰ্ণনা'ৰ পিছতে 'কথা-গুৰুচৰিত', 'বৰদোৱা-গুৰুচৰিত', ৰামচৰণ ঠাকুৰৰ ভণিতায়ুক্ত 'শঙ্কৰ-চৰিত' আদি ধৰা হৈছে। এই বিভাজনৰ কাৰণ কিছু পৰিমাণে 'শ্ৰীশ্ৰীশঙ্কৰদেৱ'ত আৰু তাতকৈ বহলকৈ ইংৰাজীত লেখা পুথিখনত আলোচনা কৰা হৈছে। যদিও মহাপুৰুষ গুৰুজনাৰ জীৱৎকালতে তেওঁক ঈশ্বৰ-অৱতাৰ জ্ঞান কৰা হৈছিল, উত্তৰভাগৰ চৰিতসমূহতহে অলৌকিক আখ্যানৰে গুৰু-চৰিত্ৰ ৰঙীন কৰিবৰ প্ৰয়াস দেখা পোৱা যায়। বিশেষ কোনো সত্ৰ বা সত্ৰখলৰ ওপৰত গুৰুত্ব আৰোপ এই শ্ৰেণীৰ চৰিত্ৰৰ আন এটি লক্ষণ। আনফালে, বিভিন্ন স্থানত সঞ্জীৱিত ৰূপত চলি থকা গুৰু-জীৱনকথা এই সময়তে একেলগ কৰিবৰ কাৰণে বিশেষ প্ৰয়াস কৰা হয়। প্ৰকাশিত 'কথা-গুৰুচৰিত' তেনে প্ৰয়াসৰ ফল আৰু সিখনিত উল্লিখিত চক্ৰপাণি বৈৰাগী আতৈ আৰু ধঞ্জয় আতৈ তেনে সংযুক্ত গুৰুকথা, গুৰুবাণীৰ প্ৰবক্তা, এইসকলৰ দৰে ভ্ৰাম্যমান বৈষ্ণৱৰ প্ৰচেষ্টাৰ ফলত স্বাভাৱিকতে গুৰুসকলৰ জীৱন-কথা যেনেকৈ একেলগে জমা হৈছিল, তেনেকৈয়ে তাৰ মাজত উপকথা-সাধু আদি সোমাবৰো সুৰুঙা ওলাই পৰিছিল। কেতিয়াবা কোনো বিশেষ কথাত হয়তো একাধিক মতৰো অস্তিত্ব এতিয়া সম্ভৱ হৈছিল। তেনে মতভেদ "কতো মুখে কয়" বা "মুখভেদে কয়" বুলি দুটা বা ততোধিক ৰূপত ব্যক্ত কৰা হৈছিল। বৌদ্ধ 'বিনয়পিটক'ৰ অন্তৰ্গত খঙ্ককাবোৰৰ

বিষয়ে মৰিচ ভিণ্টাৰনিটে ক'বৰ দৰে দুই-এটি গুৰুৰ কথা-প্ৰসঙ্গৰ বিষয়ে ক'ব পাৰি, "they were probably invented adhoc".

গুৰু-জীৱন-কথাত অলৌকিক কথা-সূত্ৰ-প্ৰৱেশৰ লগে লগে 'ভাগৱত-পুৰাণ'ৰ কৃষ্ণ চৰিত্ৰৰ আৰ্হিত গুৰু-চৰিত্ৰ গঢ়াৰ প্ৰয়াসো এইবেলা হয়। কোনো সম্ভৱ বংশবৃক্ষ আকোঁতে দেৱতা বা পৌৰাণিক বীৰকো তাৰ মাজলৈ টানিবৰ বাবে যত্ন কৰা হয়। দেৱতাৰ বৰত বংশৰ কন্যাই গৰ্ভ লাভ কৰা অৰ্থোনিসত্ত্বৰ জন্মৰ ধাৰণাও (parthenogenesis, immaculate conception) এতিয়াই বসেৰে প্ৰৱেশ কৰে। ওপৰত উল্লিখিত উদ্ভৱভাগৰ চৰিতসমূহৰ সাধাৰণ লক্ষণৰ কথা কওঁতে আমাৰ উপৰ্যুক্ত ইংৰাজী গ্ৰন্থত এইকেইটা বিষয়লৈ আঙুলিওৱা হৈছে :

- (১) "পূবে শঙ্কৰ, পশ্চিমে কৃষ্ণ চৈতন্য, দক্ষিণে ৰমানন্দ স্বামী, উত্তৰে হৰিবিয়াস"—"স্বয়ং ভগৱান চাৰি অংশে চাৰি ধামে অৱতাৰ" হোৱা;
- (২) এক অদ্ভুত যুক্তিৰে শঙ্কৰাচাৰ্যৰপৰা ভক্তিপন্থ নিৰ্গত হোৱা;
- (৩) ৰূপ, সনাতন, বৃন্দাবন দাস আদি বাহিৰৰ প্ৰখ্যাত সমুদয় শঙ্কৰী ধৰ্মত শৰণ লোৱা;
- (৪) সাতৰপৰা পয়ত্ৰিছ পৰ্যন্ত সংখ্যাৰ বৈকুণ্ঠৰ কথা, সেই সকলোৰে উৰ্ধ্বত বাধা-কৃষ্ণ বাস কৰা গোলোক বৈকুণ্ঠৰ কথা;
- (৫) মহাপুৰুষে বৈকুণ্ঠৰ পট আঁকি 'চিহ্নযাত্ৰা' কৰা;
- (৬) বঙ্গৰ শ্ৰীমতী ৰাধিকাৰ লেখীয়াকৈ অদ্ভুত প্ৰদৰ্শন কৰি বহুত ফুটা থকা পাত্ৰত জল অনা ৰাধিকাৰ (বা যোগমায়া বা সুমতিৰাৰ) কাহিনী;
- (৭) নৰনাৰায়ণৰ শৰণৰ ইচ্ছাৰ হেঁচাত গুৰুজনাৰ বৈকুণ্ঠ-প্ৰয়াণ হোৱা। আমি পূৰ্বভাগৰ শ্ৰেণীত পেলোৱা চৰিত কেইখনিত এনেবিলাক কথা নোহোৱাটোৱে আমাক এই বিষয়ে ভাবিবলৈ বাধ্য নকৰেনে ?

এনেবোৰ লক্ষণ আৰু প্ৰশ্নৰ আধাৰত 'বৰদোৱা-গুৰুচৰিত' অধ্যয়ন কৰি চাবলগীয়া।

খটৰা-সত্ৰ আৰু পুৰাৰাম মহন্ত

যদিও পুৰাৰাম মহন্তদেৱে চৰিতখনি লিখি বা নকল কৰি উলিয়াওঁতে নিজৰ খটৰা-সত্ৰৰ বা লেচাকণীয়া গোৱিন্দৰপৰা বঢ়া থূলৰ সত্ৰৰ গুৰুত উজলাবলৈ বিশেষ

যত্ন কৰা নাই, খটৰা-সত্ৰ আৰু পুৰাবায় মহন্তৰ বিষয়ে আমি বিশেষ কিছু জনাব প্ৰয়োজন আছে।

খটৰা-সত্ৰ প্ৰতিষ্ঠা কৰা গোবিন্দক গুৰু-চৰিত্ৰত 'লচাকণীয়া' বা 'লেচাকণীয়া গোবিন্দ', 'গোমাৰ গোবিন্দ' আৰু 'খটৰা' বা 'খটৰাৰ গোবিন্দ' বুলি জনা যায়। 'লচাকণী' বা 'লেচাকণীয়া' আৰু 'গোমাৰ' কথা দুটা প্ৰকৃততে 'লেচাকোণা' আৰু 'গোমা' এনে ঠাইৰ নামৰপৰাও উদ্ভূত হ'ব পাৰে। এনেকৈ নামৰ আগত বিশেষণ প্ৰয়োগ কৰা সেই কালৰ ৰীতি। তদুপৰি শঙ্কৰদেৱ আৰু মাধৱদেৱৰ লগৰ ভকতসকলৰ মাজত কেইবাজনো গোবিন্দ নামৰ লোক থকাত সকলোকে একোটা উপাধি ধৰি বুজাবলগীয়া হৈছিল। লেচাকণীয়া আঠৈৰ বাহিৰেও আনসকল গোবিন্দ হ'ল গোবিন্দ গৰমলি, উদাৰ গোবিন্দ, নাল-ভঙা বা কড়ি-ভঙা গোবিন্দ, বৰ গোবিন্দ, সাপে-খোৱা গোবিন্দ, গাৰোৰ গোবিন্দ, চিলাৰায়ৰ খাতৰ ৰাজখোৱা গোবিন্দ, বুটীৰ-পো গোবিন্দ, মছৰাপাৰৰ গোবিন্দ।

লেচাকণীয়া গোবিন্দৰ ঘৰ আছিল 'দুমুনি পৰ্বতৰ সমীপে' অৰ্থাৎ সম্ভৱতঃ হাজোৰ দুই-মুনি শিলাৰ ওচৰত। শঙ্কৰদেৱৰ দিনত এওঁ বৈষ্ণৱ ধৰ্ম গ্ৰহণ কৰা নাছিল। কিন্তু শঙ্কৰদেৱৰ বৈকুণ্ঠ-প্ৰয়াণৰ পিছতে এওঁ মাধৱদেৱৰ ওচৰলৈ আহি শৰণ লয়। এওঁ তাৰ আগতে বিয়া-বাৰু কৰিছিল আৰু বন্দী-বেটীৰে তেওঁৰ গৃহস্থালি পূৰ আছিল। গোবিন্দ কিন্তু শৰণ লৈ গুৰুজনৰ সঙ্গতে ৰ'ল, ঘৰলৈ নোযোৱা হ'ল। বৰপেটা সত্ৰত তেওঁ বস্ত্ৰিৰ শলা বঢ়োৱা কামৰ বাব পাইছিল। ঘৰৰপৰা পত্নী, দাস-দাসী সকলো আহি ধৰ্ম গ্ৰহণ কৰিলে আৰু আঠৈক ঘৰলৈ যাবলৈ ধৰিলে। মাধৱদেৱকো ধৰিলে তেওঁক যাবলৈ দিবলৈ। তেওঁ কিন্তু যাবলৈ মান্তি নহয়। গুৰুজনে ক'লে কয়, "বাপ, গৃহ-অঙ্ককূপ ছাৰি অহা গ'ল। নেযাওঁ আৰু। এই তমু পাদ-পদ্মতে ৰাখিবহে পাপীক।"

মাধৱদেৱে ক'লে, "বাক, আমি পাঁচিছো। যোৱা, সেৱকসকললৈকে বুলি কৃষি কৰাঁগৈ।"

"বাপ, যাব পৰা হ'ব, কিন্তু গৰু-গাহৰি, ভাৰ্যা-পুত্ৰহে পোহা হ'ব আৰু।"

"গৃহস্থৰ ভাণ্ডাৰৰ ধান-চাউল অনেক এন্দুৰ, শলিয়া আদিয়ে খায়। সিহঁতলৈ জানো আৰ্জ? গৃহস্থই নিজে খাবলৈহে আৰ্জ। সিহঁতে মাজতে খায়। তুমিও গুৰু-ভকতলৈ আৰ্জীগৈ। যদি গৰু-গাহেও, ভাৰ্যা-পুত্ৰই তোমাৰ আৰ্জোন খায়, খাব। দাস-দাসীসকলক ভকত কৰি ল'ব লাগে। আপোন প্ৰাণকো কৃষ্ণতে অৰ্পিব লাগে।

এইক্ৰমে সকলোৰে একেমন হৈ হৰিক চিন্তিলে সিহঁতেৰে সমানে ভকত হৈ পোষণ-পালন কৰিলে দোৰ নাই। সিহঁতক মাৰ-কিল কৰিলে, অবাচা বুলিলেহে দোৰে পাব। গৃহস্থৰ এয়ে নিয়ম হ'ব লাগে। গৃহস্থই হওক বা উদাসীনেই হওক, মন নিশ্চয় হ'লেই হ'ল। যোৱা। আৰ্জি লৈ আৰ্জোনৰ, তিনি ভাগ কৰিবা। ধান, মাহ, সবিয়হ, গুব, কচু, কোমোৰা, কপাহ, যিখিনি হয়, তাৰ তিনি ভাগৰ এভাগ ভাৰ্যা-পুত্ৰলৈ ৰাখিবা; এভাগ গুৰু-কীৰ্তনৰ সময়ত ইয়ালৈকে লৈ আহিবা।”

গুৰুজনৰ এই উপদেশ পাই গোবিন্দ আতৈ নিজ গৃহলৈ যায় আৰু খেতি-বাতি কৰি পৰম নিষ্ঠাৰে গুৰুজনে কোৱামতে আৰ্জোনৰ শহৰ তিনি ভাগৰ এভাগ-গুৰু-কীৰ্তনত লগায়হি।

শঙ্কৰদেৱে আহোম ৰাজ্যৰ অন্তৰ্গত মাজুলীৰ ধুৱাহাট থান ত্যাগ কৰি নৰনাৰায়ণ ৰজাৰ কামৰূপলৈ ব্ৰহ্মপুত্ৰইদি ভাটীয়াই আহোঁতে দৰঙৰ নানা ঠাই দেখি গৈছিল। তেওঁৰ দিনত এইবোৰ ঠাইত বৈষ্ণৱ ধৰ্ম প্ৰচাৰ নহ'ল। গুৰুজনে মাথোন মাধব পুৰুষক সেই ৰাজ্যত ধৰ্ম প্ৰকাশ কৰাৰ অৰ্থে এজন সুদক্ষ লোক পঠাবলৈ কৈ গ'ল। শিয়ালকুছিত শিয়ালৰ হোৱা শুনি আৰু ৰং গোৱা ওজাৰ প্ৰভাৱ দেখি হেনো গুৰুজনে কৈছিল, “দৰঙৰ ধৰ্ম লৰংফৰং হ'ব।” গুৰুজনৰ আজ্ঞা সুঁৱৰি মাধৱদেৱে নাৰায়ণ ঠাকুৰ আতাৰ সান্নাতত গোবিন্দ আতৈক আজ্ঞা কৰিলে, “গোবিন্দ, তুমি পূব দেশলৈ যাব লাগে।” গোবিন্দই একো নামাতি তল-মূৰ কৰি ৰ'ল, কাৰণ তেওঁ শুনিছে, সেই দেশ হেনো বৰ জয়াৰ। মহাপুৰুষে দুই-তিনিবাৰ কোৱাতো গোবিন্দ নিমাত থাকিল।

অৱশেষত নাৰায়ণ ঠাকুৰে মাত লগালে, গোবিন্দ, তুমি গুৰুৰ বাক্য লোচাৰ কাণত কোৱা বুলি ভাবিছনেকি?

গোবিন্দৰ এইবাৰ মাত ওলাল। “বাপ, আমি অসমৰ্থ লোক। সি দেশৰ মনুষ্যৰ স্বভাৱ-চৰিত্ৰৰ কথা শুনি ভয় হৈছে।”

ঠাকুৰ আতাই ক'লে, “গোবিন্দ, তুমি ভয় কৰিব নালাগে, গুৰুবাক্য শিৰে ধৰি যাব লাগে।”

“বাপ, আমাৰ মনৰ আশঙ্কা শুচা নাই।”

মাধৱদেৱ পুৰুষে দৃঢ়ভাৱে আদেশ কৰি ক'লে, যদি তুমি অকলে যাবলৈ ভয় কৰিছা, তেন্তে তোমাৰ দাইন হাতস্বৰূপ শ্ৰীকৃষ্ণক লগত দিয়া হ'ল।”

গোবিন্দ আৰু শ্ৰীকৃষ্ণই গুৱা-পাগ আগ কৰি প্ৰাৰ্থনা জনালে। মাধৱদেৱে সমূহৰ মাজত দুইজনৰ শিৰত মালা দি ধৰ্ম-প্ৰকাশৰ আজ্ঞা কৰিলে।

গোৱিন্দই তিনিজন ভকত লগত লৈ বৰপেটা-সুন্দৰীৰপৰা পূব-মুৱা হৈ চাৰিদুৱাৰলৈ বুলি আগ বাঢ়িল। দৰঙাখন খট-চোৰ ডকাইতৰ ঠাই, তেওঁ ধনমেৰিয়া মুখত বৈ টো-খুটি মাৰি ভাত খাইছে। এনেতে তিনিকুৰি খট আহি তেওঁক বেঢ়ি ধৰি খুঁচি-কাটি মাৰিব খোজে লোটা-কলহ, কাঁহী-বাটিবোৰ দেখি। গোৱিন্দই ধৈৰ্য নেহেৰুৱাই ক'লে, “বোপাইহঁত, নেমাৰিবি, সকলো পাবি; মই ভাতকেইটা খাই লওঁ।” খাই-বৈ উঠি তেওঁ খটহঁতক শাস্ত্ৰৰ যুক্তিৰে পাপ-পুণ্য, স্বৰ্গ-নৰক, সুখ-দুখৰ কথা বুজাবলৈ ধৰিলে; ক'লে, “তহঁতে গো-ব্ৰাহ্মণ, ভক্ত-বৈষ্ণৱক মাৰিযে সৰ্বস্ব কাটি আন, সিসৰ জীয়ে কেনেকৈ? আৰু এই দোষ-পাপৰ ভাগ ল'ব কোনে?” ইত্যাদি।

খটহঁতৰ মন ঘূৰিল। সিহঁতে গোৱিন্দ আতৈক গুৰু মানি শৰণ ল'লে। খটৰ উপদ্ৰৱ আছিল যদিও, আতৈয়ে ‘দধি-মথন’ ভাওনা কৰি সকলোকে শান্ত কৰিলে। মাথোন দুটা খটে একো মানিব নোখোজাত সিহঁত দুটাক খেদি পঠোৱা হ'ল। প্ৰথমে যি ঠাইত গোৱিন্দই খুঁটি মাৰিছিল, তাকে খুঁটিমৰা চাপৰি বোলে। কিন্তু তাত হেনো সুকুনানী গোৱা ওজাৰ গীত-পদ শুনি ভাত নাখাই এৰি থৈ আহে।

সত্ৰ পাতিবলৈ হাবি কাটোতে দশভুজা মূৰ্তি ওলাল। ওচৰৰ-নিলাগৰ সকলো লোকে গোসাঁনীৰ আগত হাঁহ-পাৰ বলি দিবলৈ জুম পাতি আহিবলৈ ধৰিলে। গোৱিন্দ নিকপায়ত পৰিল। তেওঁ উপায় বিচাৰি মাধৱদেৱৰ ওচৰ পালগৈ। মাধৱদেৱে ইতিমধ্যে তাঁতীকুছি অৰ্থাৎ বৰপেটাত আশী টকা বৰঙণি তুলি ‘ৰাম-যাত্ৰা’ কৰাইছিল। সেই ভাওনাৰ বাবে সুন্দৰা নটুৱাৰ হতুৱাই নিজৰ ৰূপৰ আৰ্হিৰে ৰামৰ আৰু সীতা-হনুমন্তৰ মূৰ্তি সজাইছিল। এতিয়া গোৱিন্দক সেই ‘ৰাম-যাত্ৰা’ৰ ৰাম, সীতা, হনুমন্তৰ মূৰ্তি দি সত্ৰত নি থাপিবলৈ আদেশ দিলে। গোৱিন্দ আতাই সেইমতে মূৰ্তিকেইটি নি দশভুজাৰ ঠাইত থাপনা কৰিলে। দশভুজাৰ মূৰ্তি থকা ঠাইত এতিয়াও কেতেকী গছ এজোপা আছে। তাতে আতাই নিজ হাতে ৰোৱা কলজুপিৰ সঁচো আছে। হাবি কাটোতে এঠাইত ভেকুলিয়ে সাপ গিলি থকা দেখা পোৱা গৈছিল। তাকে শুভ লক্ষণ মানি সেই ঠাইতে খুঁটি মাৰি সত্ৰ-বস্তি পাতিবলৈ ঠিক কৰা হয়। ‘ৰাম-যাত্ৰা’ৰ ৰাম, সীতা, হনুমন্তৰ মূৰ্তি এতিয়াও খটৰাত আছে।

মাধৱদেৱৰ আজ্ঞা অনুসৰি গোৱিন্দ আতাই গুৰু-কীৰ্তনলৈ ধান-মাহ, কচু-কোমোঁৱা, তেল-গুৰৰ ভাৰ-ভোটি লৈ আহি আছিল বছৰেচেকে। তাৰ পিছত তেওঁ যিহলৈ ভয় কৰি এসময়ত গুৰুজনৰ থান এৰিব খোজা নাছিল, সেই সংসাৰৰ মোহ গুৰুৰ আজ্ঞাতকৈ তেওঁৰ বাবে আকৌ ডাঙৰ হ'ল। তাতে বৰদৰংখন হ'ল মাছ-

পছৰে ভৰা ভোগালী ঠাই। তাৰ মাজত তেওঁ গৃহ-অন্ধকূপৰ অন্ধকাৰত তেওঁৰ গুৰুৰ বাক্য পাহৰি গ'ল। এদিনাখন মাধৱদেৱে নাৰায়ণ ঠাকুৰেৰে কথা পাতি থাকোঁতে গোৱিন্দৰ কথা ওলাল।

মহাপুৰুষে ক'লে, “সখি, তোমাৰ বাক্য ৰাখিবলৈ গোৱিন্দে মন দিলে হ'বলা।”

“মোৰ কোন বাক্য, বাপ?”

“তুমি যে কৈছিলি লেচাৰ কাণৰ কথা।”

ঠাকুৰ আতাই “গোৱিন্দ লেচাকশীয়াহে হ'ল” বোলাত তেতিয়াৰপৰা গোৱিন্দৰ নাম ‘লেচাকশীয়া গোৱিন্দ’ হ'ল।

গুৰুজনে গোৱিন্দৰ বতৰা ল'বলৈ তিনিজন ভকত পঠিয়ালে। তেওঁলোক ঘূৰি আহি যি বতৰা দিলেহি, তাত মাধৱদেৱ মৰ্মাহত হ'ল। তেওঁলোকে ক'লে, “বাপ, গোৱিন্দ ভালে আছে, কিন্তু তেওঁ ভকত গুচি ব্যাধ হ'ল।”

গোৱিন্দই জাল পাতি জালত লগা পছৰ গাত খাপৰ হানোতে কয়, “গুৰুজনেহে আজ্ঞাতেহে এয়া মাৰিছে।” মাছৰ গাত পঁচা-কালি মাৰোঁতে কয়, “গুৰুজনেহে মাৰিছে এয়া।”

মহাপুৰুষে বুলিলে, “হৰি, হৰি! গোৱিন্দক মই কাহানি এইদৰে মাছ-পছ মাৰিবলৈ আজ্ঞা কৰিলো।”

গোৱিন্দ আতাই গুৰুজনৰ সন্তাপৰ কথাৰ ভূ পাই তিনিখন নাও নানান দ্ৰব্য-বস্তুৰে ভৰা দি লোক সমষ্টিতে বৰপেটাত নাও চপালেহি। গুৰুজনে ঘাটত নাও লগালে বুলি জানিও বস্তু-বাহানি তুলিবলৈ কাকো নপঠালে। আতা নিজে উঠি গৈ গুৰুজনৰ ওচৰত পৰিলগৈ। গুৰুজন গিঠি দি বহিল, মাত এআবাহো নলগালে। এইদৰে পাঁচদিনমান গ'ল। গোৱিন্দই নাৰায়ণ ঠাকুৰক বৰকৈ খাটনি ধৰাত ঠাকুৰ আতাই তেওঁক গুৰুজনৰ ওচৰত ভেটালে। মাধৱদেৱ এইবাহো সমুখ হৈ নবহিল। তেওঁৰ খং এতিয়াও মাৰ যোৱা নাই। গৰ্গৰাই উঠিল, “অনাচাৰ কৰ তই, অপৰাধ পাওঁ মই। গুচ, তোৰ-মোৰ দেখা-দেখি নাই। তই আহ কিয়? ‘মাধৱদেৱৰ শিষ্য’ বুলি নিজকে কৰ কিয়? ইয়াত থকা সকলো মোৰ সঙ্গী, মোৰ কোনো শিষ্য নাই এক মাথোন ভাগিন ৰামচৰণৰ বাহিৰে। বজাৰ শৰণ দিছে, আজিৰপৰা যদি তই মোক গুৰু বোলা।”

গোৱিন্দই গুৰুৰ সমানে দৃঢ়ভাৱেই ক'লে, “বজাৰ দোহাই, তোমাক গুৰু এৰি যদি আনক গুৰু বোলোঁ। তোমবাহে মোৰ গুৰু। আনক গুৰু বুলিলে এক

স্বামী এৰি আন স্বামী ভজা বেশ্যাব দৰে হ'ম। যদি তোমৰা দোষ দেখিছা শিক্ষা দিয়া, মাৰা, গালি পাৰা, কিন্তু এৰিব নোৱাৰা।”

“বজাৰ দোহাই, আৰু যদি মোক গুৰু বোল।”

“বজাৰ দোহাই, যদি মই আনক গুৰু বোলোঁ।”

“বজাৰ দোহাই, যদি আৰু মোক গুৰু বোল।”

“আকৌ বজাৰ দোহাই, যদি মই তোমৰাক গুৰু নোবোলোঁ।”

এইদৰে তিনিবাৰ বোলা-বুলি হ'ল। মহাপুৰুষে বুজিলে, গোবিন্দৰ মন ডাঠ; অস্ত্ৰৰ ভক্তিব দৃঢ়তা অচলৰ দৰেই অটল। তেওঁ আকৌ গৰ্জি উঠি সমুখ হৈ ক'লে, “এইবোৰ জানই যদি, এনে অনাচাৰ কৰি ফুৰ কিয়?” এইবাৰ তেওঁৰ ভক্ত-বৎসল মন কুমলি গ'ল। মনত পৰিল শ্ৰীকৃষ্ণৰ বাণী, দুৰাচাৰোহপি মন্ত্ৰস্তো ন নশ্যাতি।

মোহোৰ পৰম ঈশ্বৰৰ দুৰাচাৰো ভক্ত নুহি নষ্ট

কিন্তু সিটো ভক্ত কৃতার্থ আতি হোৱয়।

তেওঁ গোবিন্দৰ তিনিখন নাৱৰ ভৰা বস্ত্ৰসমূহ পাৰলৈ তুলি আনিবলৈ ভকতক আদেশ কৰিলে আৰু গোবিন্দক আগৰ দৰেই সম্ভাষা কৰিলে আৰু বিদায়ৰ সময়ত তিনি কটপা দি ক'লে, “মোৰ শ্ৰীশঙ্কৰদেৱৰ শুদ্ধমত ধৰ্মত কুটা শুচাই শুদ্ধ-সদাচাৰে প্ৰৱৰ্ত্তি, হিংসা বৃদ্ধি এৰি নাম ল'বি। মোক গুৰু বোল যদি, আৰু অনাচাৰ নকৰিবি।”

ভৱানন্দ বিপ্ৰ নামৰ এজনৰ এখন ‘গোবিন্দ-চৰিত’ আছে। তাত আছে :

অপূৰ্ব যাত্ৰাক গুনিলন্ত ধৰ্মৰায়।

গোবিন্দক মাতি নিলা দূতক পঠাই॥

ইয়াৰপৰা বুজা যায়, গোবিন্দ আতা প্ৰথম দৰঙী বজা ধৰ্মনাৰায়ণৰ দিনত জীৱিত আছিল। ধৰ্মনাৰায়ণৰ দিনতে খটৰাৰ (?) মন্দিৰ সজা হয়। কীৰ্তন-ঘৰত বোলে ‘তুলসীৰ খুটা লগোৱা হৈছিল, আৰু

খটৰাৰ গোসাঁই-ঘৰ দেখোতেই ভয়ঙ্কৰ

ছকুৰি নাহৰৰ খুটা॥

গোবিন্দ আতাই পতা সত্ৰ-খটৰা, পালভিটা, চিৰাজুলি, ভুলঙ্গ, আৰু নগৰা। গোবিন্দ আতাৰ তিনিগৰাকী ভাৰ্যা; প্ৰথম লক্ষ্মী আই, দ্বিতীয়া সুমিত্ৰা আৰু তৃতীয়া গজা আই। একমতে ইসকলৰপৰা কোনো পুত্ৰ-সন্তান নহ'ল, কিন্তু লক্ষ্মী আয়ে পদ্মপাণি নামে এটি ঠাকুৰ তুলি লয়। গোবিন্দ আতাৰ ছপা বংশলতাত দেখুওৱামতে

লক্ষ্মী আইৰ পুত্ৰ পদ্মপাণি ঠাকুৰ, পদ্মপাণিৰ পুত্ৰ শাৰঙ্গপাণি ঠাকুৰ, সাৰঙ্গপাণিৰ পুত্ৰ ৰামগোবিন্দ ঠাকুৰ, তেওঁৰ পুত্ৰ গয়পাণি ঠাকুৰ, তেওঁৰ পুত্ৰ বাসুদেৱ (খট্টৰা-সত্ৰ), ৰামদেৱ (মাজবাটী-সত্ৰ) আৰু কনমালীদেৱ ঠাকুৰ (চাঁপাতল-সত্ৰ)। খট্টৰাৰ বাসুদেৱৰ পুত্ৰ ভোগধৰ (খট্টৰা), জয়দেৱ (সোৱা-সত্ৰ), গোপালদেৱ (ঔণ্ডৰি-সত্ৰ), গঠীয়া, মনপুৰ আৰু ছায়া ঠাকুৰ। বাসুদেৱ ঠাকুৰে ভ্ৰাতৃমনপুৰ ঠাকুৰক পোষ্যপুত্ৰৰূপে লয়। মনপুৰৰ পুত্ৰ হৰিধন মহন্ত, তেওঁৰ পুত্ৰ ক্ৰমে স্বৰ্গপাণি ওৰফে পুৰাৰাম মহন্ত, ৰামেশ্বৰ মহন্ত, উমাকান্ত মহন্ত, ৰামাকান্ত মহন্ত আৰু কামদেৱ মহন্ত।

এইদৰে দেখা যায় বৰদোৱা-চৰিত তোলা পুৰাৰাম মহন্ত লেচাকলীয়া গোবিন্দ আতাৰ অধস্তন নৱম পুৰুষৰ বংশধৰ। তেওঁ বৰ্তমান শতিকাৰ আগ ভাগৰ লোক। চৰিতখনি লিখি উলিয়াওঁতে মহন্তদেৱৰ যিটি কৰ্ম হৈছে, তাকে redaction বা সম্পাদন বুলি ক'ব পাৰি। কিন্তু মূল পুথিখনৰ কিংবা তাৰ আন কোনো redaction-অৰ অভাৱত তেওঁৰ কৰ্মৰ মূল্যায়ন কৰা আমাৰ বাবে সম্ভৱপৰ নহ'ব। তেওঁৰ সম্পাদিত ৰূপৰ কিছু বিসঙ্গতি বেজবৰুৱা ডাঙৰীয়াৰ দৃষ্টিত ধৰা পৰিছিল। তেনে কিছু ব্যতিক্ৰম আমাৰ সম্পাদনাৰ যোগেদি দূৰ কৰা হৈছে। দুই এঠাইত পুৰাৰাম মহন্তই দুই-এটি নাম এৰি গৈছিল, সেইবোৰ ঠাই কিন্তু পূৰ কৰি দিয়া নহ'ল। ৩৭, ৪১, ৬২ পিঠিত তেনে অপূৰণ ঠাই বৈ গৈছে। (৪৪ পিঠিত) হাথিয়া দলৈৰ ঠাইত মহন্তই আথিয়া নাম দিছিল। সেই আৰ্শোঁৱাহ বেজবৰুৱা ডাঙৰীয়াৰ পাদটীকাতে আঙুলিয়াই দিয়া হৈছে। ত্ৰয়স্কিংশ অধ্যায়ত (পিঠি ১৭০) আকৌ একেটি নামেই এবাৰ 'হাজৰিয়া' আৰু এবাৰ 'হাবিয়া' বুলি দেখা দিছিল; সেই দুই-ঠাইত তাক হাথিয়া কৰা হৈছে। শিশু শব্দৰ কোষ্ঠী গণনা কৰা পণ্ডিতজনৰ নাম অন্যত্ৰ সন্টৰা বা (কথা-গুৰুচৰিত"ত থকা দৰে) 'সন্টৰা গৰ্গ'; বৰ্তমান চৰিতৰ পাঠত সেয়া হ'ল 'সন্তৰায় দৈৱজ্ঞ' (পিঠি ৪৬)। শব্দৰ-পত্নী দ্বিতীয়া আই-গোসাঁনী কালিন্দী আই এই চৰিতত কালিন্দী (পিঠি ৫৭)। খিৰা বা খীৰা মৰলৰ নাম ইয়াত 'খিৰ মণ্ডল' (পিঠি ১১৪, ১১২)। এই চৰিতত শব্দৰদেৱৰ প্ৰয়াণৰ সময়ত কাৰত থকা লোক 'ৰামানন্দ, কমলিধৰা পৰমানন্দ, বৰনীয়াগিৰি, নিগনিয়াগিৰি এই চাৰিজন' (৩২শ অধ্যায়)। 'কথা-গুৰুচৰিত'ত "ৰামানন্দ ঠাকুৰ বাজন বিৰ বৰিয়াল গুৰু এই চাৰি, কমলিধৰাৰে পাঁচজন" ওলায়। গুৰুজনৰ চিতা সজা ঠাই যি নৈৰ পাৰত, সি হ'ল ভোৰোছা বা তোৰ্ছা, মহন্তদেৱৰ ভাঙৰণত সি 'এছা নদী' আৰু পিছত পুষ্পকান্তিৰূপে দেখা দিছে। এনেভাৱে ঠাই আৰু লোকৰ নামৰ পাঠত বিভ্ৰাট ঘটাব পাৰে।

তদুপৰি মহন্তই কোনো কোনো ঠাইত ঘটনা পুনঃকথন কৰোঁতে অস্পষ্টতাই তাক আৱৰি ধৰা দেখা পোৱা যায়। ৫৮ পিঠিত “প্ৰথমে হৰিচৰণ পক্ষত কাপ ধৰি ভকতিৰ খুটি মাৰি শাস্ত্ৰ কৰিছে” কথাটি অস্পষ্ট ব’ল; এয়া প্ৰকৃততে হ’ল মহাপুৰুষৰ ভক্তিপন্থ নিৰ্দেশ কৰা প্ৰথম পুথি ‘হৰিশ্চন্দ্ৰ-উপখ্যান’ ৰচনাৰ কাহিনী। হৰিহৰ আতাৰ চৰিতৰ প্ৰসঙ্গত : “ভাটীৰ কেশ” আতাই সদায় পাঠ পঢ়ে, হৰিহৰ আতা এদিন পাঠ গাইছে। কেশৰে ঈশ্বৰ পুৰুষত জনোৱাত পাছ শাৰীত বহিবলৈ আদেশ কৰিছে। তাৰ পিছদিনা পাঠ গোৱাত পিৰালিত বহিব দিছে, তাৰ পাছদিন খলাত বহি পাঠ গাবলৈ দিছে। তাৰ পিছদিনা পাঠ গোৱাত হাটীত থাকিব দিছে। তথাপি পাঠ দিয়ে, অৱশেষত আঁতৰ হৈ যাব দিছে। আতা চেপেটী বিলৰ পাচত বাস কৰিছে” (পিঠি ২২১-২২)। এই সমস্ত কথাখিনি লৰিছে। আচল কথা হ’ল ভাটীৰ কেশৰ আতাই পাঠ পঢ়োঁতে “একাৰ ইকাৰ এৰি অন্তৰ্দ্ধে যায় : (হৰিহৰ) আতা তাকে ধৰি যায় : তাৰেপৰা পাছলৈ অসুয়া লাগিলগৈ আতাক বাক্যে-বচনে হিংসা কৰে আৰেপৰা পঢ়িব নুৱাৰোঁ বুলি।” মাধৱদেৱৰ ওচৰত গোচৰ দিয়াত গুৰুজনে পোনতে মনে মনে থাকি পিছত হৰিহৰক পাঠৰ বেলা কীৰ্তন-ঘৰৰ কাছি বা পিৰালিত, তাৰ পাছত খলাত, তাৰ পিছত হাটীৰ কাঁথিত, তাৰ পিছত নিজৰ হাটীত থাকিবলৈ কয় আৰু শেহন্তত আতা মধুপুৰ এৰি চেপেটীমৰা বিলৰ পাৰৰ সৰিয়হতলিলৈ গুচি যায়। ১১৬-১৭ পিঠিৰ বৰাবাহি আই আৰু গকুলচান্দ আতৈৰ মাজত ফকৰাৰে হোৱা কথোপকথন মহন্তদেৱে তোলামতে এনে :

আই : “পানী চল্ চল্ টো অপাৰ।”

আতৈ : “বুৰে নাউ সুজানক তাল।

ন ৰাজা পুৰণি খায়,

ভিক্ষা দিয়া মাণ্ড, ঘৰে যাওঁ।”

এই উদ্ধৃতিত পোনতে ছন্দ-পতন চকুত পৰে আৰু দ্বিতীয়তে দেখা দিয়ে অৰ্থৰ বিসঙ্গতি। ‘কথা-গুৰুচৰিত’মতে জয়ন্তিৰ মধ্যই আতৈ আৰু বৰাবাহি আইৰ মাজতহে এই কথোপকথন ঘটিছিল আৰু ফকৰাকেইটি হ’ল এনে :

“নাঞ চপচপ দেখো ঢউ আপাৰ।”

“নুবুৰে নৌকা সুজান কণ্ডাৰ॥

নকৈ নাৰ্জো : পুৰণি খাঞ।

ভিক্ষা দিয়া মাও : য'লৈ যাওঁ॥”

৮১, ৯৩ পিঠিত দৈত্যবি ঠাকুৰৰ চৰিতৰপৰা উদ্ধৃতি চকুত লগা। সকলো কথা-চৰিততে এনে পদ-উদ্ধৃতি দেখা পোৱা যায়।

মূল চৰিতখনি নোপোৱালৈকে মহন্তৰ তাণ্ডৰণত কিমানখিনি পৰিবৰ্তন ঘটিছে, কৈ উলিওৱা অসম্ভৱ। কিন্তু সেই মূল চৰিতৰ ঐতিহ্য প্ৰকাশিত ‘কথা গুৰুচৰিত’ৰপৰা আঁতৰ হ’ব বুলি আমি আশঙ্কা নকৰোঁ। ‘কথা-গুৰুচৰিত’ৰ কথন-কলাৰ লগত ববদোৱা-সত্ৰয়ে জড়িত আছিল, সেই চৰিতৰ প্ৰথম পাতৰ ধ্বজ্য আঁতে আৰু চক্ৰপাণি বৈৰাগী আঁতে পুৰুষৰ প্ৰসঙ্গৰ পৰাই বুজিব পাৰি।

মুঠতে ‘ববদোৱা-গুৰুচৰিত’ৰ নিজস্ব এটি মূল্য আছে আৰু বৰ্তমান ৰূপতো তাৰ নিজা এটি ঐতিহ্য গঢ় লৈ উঠিছে, কাৰণ সাহিত্যৰখী বেজবৰুৱা প্ৰমুখ্যে লেখকসকলে সৰহ-তাকৰ পৰিমাণে ইয়াৰপৰা সমল গ্ৰহণ কৰিছে, যদিও সমালোচনাৰ দৃষ্টিকোণৰপৰা এই চৰিতখনিৰ বিষয়ে বহুত কথাই ক’ব পাৰি।

গুৱাহাটী বিশ্ববিদ্যালয়

১০ মাৰ্চ, ১৯৭৭

গুৰু-চৰিত-কথা

ভূমিকা

গুৰু-চৰিত-কথাৰ চৰিত্ৰ আৰু গুৰুত্ব

১.০ ‘গুৰু-চৰিত-কথা’ অসমৰ সংস্কৃতিৰ ইতিহাসৰূপে এখনি অতি মূল্যবান মহৎ গ্ৰন্থ। ঘটনা-বিস্তাৰৰ ফালৰপৰা কালক্ৰমত ই পঞ্চদশ শতিকাৰ শেহভাগৰপৰা আৰম্ভ কৰি সপ্তদশ শতিকালৈকে স্পৰ্শ কৰিছে আৰু বিষয়ৰ বিস্তাৰত অসমৰ সামাজিক, ধাৰ্মিক, আৰ্থিক, ৰাজনৈতিক, প্ৰাশাসনিক, সামৰিক, আৰ্থ-প্ৰাশাসনিক, কলাগত আদি সংস্কৃতিৰ বিভিন্ন দিশত এইখনি গ্ৰন্থই অকুণ্ঠ আলোকপাত কৰিছে। গ্ৰন্থখনিৰ কেন্দ্ৰত কিন্তু অসমৰ অভূতপূৰ্ব শঙ্কৰদেৱ আন্দোলনৰ ইতিবৃত্ত। সেই আন্দোলনে উল্লিখিত সকলো দিশ আলোড়িত কৰিছিল বুলিয়েই সকলোৰে বৰ্ণনাৰ ইয়াত প্ৰাসঙ্গিকতা। গ্ৰন্থৰ প্ৰাৰম্ভতেই বিষয় প্ৰবৰ্তন কৰা হৈছে “প্ৰথমে আদি পুৰুষ : দুজনা গুৰু : নজনা আতা : আৰু মুখ্যকৈ আনোসৰ সেৱক”ৰ মহাগমনৰ কথা উল্লেখ কৰি। শঙ্কৰদেৱ-ধৰ্মৰ মুখ্য আৰু একমাত্ৰ উপাস্য পুৰুষৰ পাছত দুজনা গুৰু (মন কৰিবলগীয়া—সৰ্বত্ৰই ‘দুজনা গুৰু’) শঙ্কৰদেৱ আৰু মাধৱদেৱ, দুজনা ঠাকুৰ পুৰুষোত্তম আৰু চতুৰ্ভুজ আতা পুৰুষকে ধৰি, নজনা আতা (জীৱনুত্ত বুলি বিবেচিত শ্ৰীৰাম আতা, দখিণকুলীয়া বৰবিষ্ণু আতা, ভৱানীপুৰীয়া গোপালদেৱ আতা, আন এজন জীৱনুত্ত পুৰুষ হৰিহৰ আতা, মথুৰাদাস বুঢ়া গোপাল আতা, ভাটৌকুছীয়া কেশৱচৰণ আতা আৰু বদুলা পদ্ম আতা), ‘চোট আতা’ মাধৱদেৱ পুৰুষৰ বাহিৰেও ‘নজনা আতা’কৈ ধৰি “দামোদৰ : হৰি গুৰু, ৰামৰাম গুৰু”, নাৰায়ণ দাস ঠাকুৰ আতা, “লাৱঠিয়া শ্ৰীহৰি, গোমাৰ গোৱিন্দ : দধিৰ লক্ষ্মীকান্ত : পঢ়িয়াৰ মাধৱ : হৰি : কৃষ্ণ : অচ্যুত গুৰু : মাণিকবৰিয়া কৃষ্ণ : লচাকনিয়া খটৰা গোৱিন্দ : বংশীগোপাল : আধলিয়া যদুমণি—এই পঞ্চিশজন পঞ্চিশ মহন্ত”ৰ নাম লোৱা হৈছে। সিসকলৰ গুণানি-চৰিত দাঙি ধৰাটিয়েই ‘গুৰু-

চৰিত-কথা'ৰ বক্তাৰ (তেওঁক 'গ্ৰন্থকাৰ' কিয় বোলা নাই, ইয়াৰ পিছৰ আলোচনাপৰাই বুজা যাব) উদ্দেশ্য। কোনো পুষ্টিকাৰে গ্ৰন্থখনিৰ নাম দিয়া নহ'লেও আদিৰ আৰু অন্তৰ ছেদকেইটিত সেই নামেই বোলা হওক বা সৰ্বাত্মক বিষয়ৰ ইঙ্গিত বোলাই হওক ওপৰা-উপৰিকৈ সোমাই আছে—'শ্ৰীশঙ্কৰদেৱৰ জন্মশ্ৰেণী পয়ানলৈ' চৰিত্ৰ' [§ ০২], 'দুজনা গুৰু নজনা আতা দুজনা ঠাকুৰৰ চৰিত্ৰ আনোসৰ সেৱকৰ' [§ ০৩], 'এনে দুজনা গুৰু দুজনা ঠাকুৰদেউ নজনা আতা অনেক মহাভাগৱতৰ চৰিত্ৰ' [§ ১১৩০], চমুকৈ 'গুৰুজ্ঞান, লীলাচৰিত্ৰ' [§ ০৩], 'গুৰুসেৱকৰ লীলাচৰিত্ৰ জসৱন' [§ ১১২৮], 'অমৃত গুৰু-চৰিত্ৰ লীলাখেলা' [§ ১১২৯]। এই গুৰু, ঠাকুৰ, আতা আৰু মহন্তসকলৰ চৰিত্ৰ-বৰ্ণনেই দুই শতিকাবোৰে অধিক কালৰ ভাৰতৰ উত্তৰ-পূব প্ৰান্তৰ সাংস্কৃতিক-সামাজিক জীৱনৰ চিত্ৰৰ এটি বহল মাধ্যম হৈ পৰিছে গ্ৰন্থখনিত।

অসমীয়া ভাষাত গুৰু-চৰিতৰ অনুশীলন এক বিচিত্ৰ কাৰ্য। শঙ্কৰদেৱ-মাধৱদেৱৰ জীৱন-বৃত্তেৰেই এই ধাৰাৰ সাহিত্য (মৌখিক আৰু লিখিত) আৰম্ভ হয় আৰু ধাৰ নিছিয়া সোঁতে সি বৈ থাকে। দুজনা গুৰু আৰু সি দুজনাৰ লগত সংশ্লিষ্ট মহাভক্তসকলৰ চৰিতবোৰত মোৰ শঙ্কৰদেৱ-সম্পৰ্কীয় ইংৰাজী কিতাপত' দুটা ভাগত ভগাইছোঁ— পূৰ্ব পৰ্যায় আৰু উত্তৰ পৰ্যায়। মহাপুৰুষ দুজনাৰ নিজৰ ৰচনা আৰু সমসাময়িক কবিৰ জীৱন-বৃত্তক স্পৰ্শ কৰা যি সীমিত সমল পোৱা যায়, তাৰ পিছতে প্ৰথম পৰ্যায়টি ধৰিছোঁ—দৈত্যাবি ঠাকুৰ, ভূষণ দ্বিজ, ৰামানন্দ দ্বিজ, বৈকুণ্ঠ দ্বিজ আৰু অনিৰুদ্ধ দাসক মাত্ৰ এই পৰ্যায়ৰ চৰিতকাৰকাপে। এইসকলেও যদিও গুৰুজনক ঈশ্বৰাৱতাৰ বুলি বিশ্বাস কৰে (প্ৰকৃততে তেনে বিশ্বাস তেওঁলোকৰ ধৰ্ম-বিশ্বাসৰে এক অবিচ্ছেদ্য অঙ্গ) আৰু গুৰুসকলৰ দেহাৱসানৰ পিছৰ দুই-এটি কথা এক প্ৰকাৰ ভৱিষ্যদ্বাণীৰ দৰে সন্নিৱেশ কৰিছে, তেওঁলোকে গুৰু দুজনাৰ প্ৰত্যক্ষভাৱে অতিমানৱীয় মাহাত্ম্য (miracle) আৰোপ কৰা নাই। তেওঁলোকৰ চৰিতকেইখনে শঙ্কৰদেৱৰ পূৰ্বপুৰুষৰ বৰ্ণনা লগাদেৱৰপৰাহে আৰম্ভ কৰিছে আৰু বাহিৰৰ চৈতন্যদেৱ, ৰূপ-সনাতন গোস্বামী, কবীৰ আৰু বৃন্দাবন দাসৰ প্ৰসঙ্গ প্ৰৱৰ্তন কৰিলেও ৰূপ-সনাতনক মহাপুৰুষৰ শিষ্য বোলা নাই। মুঠতে এই প্ৰথম পৰ্যায়ৰ চৰিতকেইখনি বান্ধৱ আৰু

১. *Sankaradeva and His Times : Early History of the Vaisnava Faith and Movement in Assam*, Gauhati University, 1965, pp. 4-25; আৰু চাওক মহেশ্বৰ নেওগ, গুৰুচৰিতৰ ইতিকথা, অসম সাহিত্য সভা, ১৯৮০, পৃষ্ঠা ২০-৫১, বিশদ আলোচনাৰ বাবে।

গম্ভীৰ (sober)। উচ্ছাসভৰা উত্তৰ পৰ্যায়ত মই ৰামচৰণ ঠাকুৰৰ ভণিতাৰ শব্দ-চৰিত, বৰদোৱা-গুৰুচৰিত, গুৰু-চৰিত-কথা আৰু অন্যান্য পদ্য আৰু কথাচৰিতক সামৰিছোঁ। এই পৰ্যায়ৰ চৰিতৰ উদ্ভৱৰ পূৰ্বে অসমৰ ভক্তি-আন্দোলনৰ বুৰঞ্জীৰ কিছু বিস্তাৰ, লগে লগে কিছু গুলট-পালট ঘটিছিল। শঙ্কৰদেৱ-মাধৱদেৱ ইতিপূৰ্বেই অতীতৰ লোক হৈ পৰিছিল। সি দুজনাৰ মহিমা স্নান কৰিবৰ কাৰণে আৰু দুইজনাক অস্বীকাৰ কৰিবৰ কাৰণে সচেতন যত্ন চলিছিল। বাহিৰৰ ভক্তি-ধৰ্ম তথা অন্য ধৰ্মৰ হেঁচাও এই অৱসৰতে অসমত অনুপ্ৰৱেশ কৰিছিল। গুৰু-কথা অসম, কামৰূপ আৰু বেহাৰ বা কোচবেহাৰ—এই তিনি ৰাজ্যত বিস্তৃত হৈ পল্লৱিত হৈ উঠিছিল। সজাটি আৰু ‘পছ’ নতুনকৈ আহিল। বহুত সত্ৰ-অনুষ্ঠান হ’ল। সেইসকল প্ৰায় ৰাজানুগ্ৰহ-প্ৰাৰ্থী হ’ল। ভক্তিৰ ইতিহাসক বিভিন্ন শক্তিয়ে বিভিন্ন ফালে টানিবৰ যত্ন কৰিবলৈ ধৰে। এইবোৰ কাৰণত ইতিহাসেই বিকৃত ৰূপ লোৱাৰ সম্ভাৱনাৰ সৃষ্টি হৈছিল আৰু, আন কি, মূল তথ্যত নিষ্ঠাবানসকলে চঞ্চল হৈ উঠিছিল। যাক আমি লোক-কথা (folklore) বা সাধুকথা বুলি লওঁ, তেনে পদাৰ্থও গুৰু-কথাৰ লগত মিশ্ৰিত হৈছিল। অলৌকিক-পৌৰাণিক কথা-বস্তু চৰিত তোলাৰ সামগ্ৰীত পৰিণত হ’ল। চৰিত তোলা বুঢ়াভকতসকলে গুৰু-কথাক কৃষ্ণ-কথাৰ সমপৰ্যায়ৰ বুলি ধৰি কেতিয়াবা তাৰ মিশ্ৰণো অবাঞ্ছনীয় বুলি বিবেচনা নকৰিবলৈ ধৰে। বাহিৰৰ ভক্তিধৰ্মৰ ইতিহাসক ভুলকৈ গ্ৰহণ কৰাত অসমৰ তেনে ইতিহাসকো তাৰ প্ৰভাৱে ভঁজুৱা কৰিলে। ‘গুৰু-চৰিত-কথা’ অধ্যয়নৰ বাবে হাতত তুলি লোৱাৰ পূৰ্বতে তাৰ ৰচনাৰ এই পূৰ্বৱস্থা বিচাৰ কৰা সমুচিত হ’ব। উত্তৰ পৰ্যায়ৰ চৰিতবোৰৰ অভিনৱ লক্ষণৰ ভিতৰত মই এইকেইটি বিশেষভাৱে লেখত ধৰিছিলোঁ—(১) আদি পৰ্যায়ৰ বৈকুণ্ঠ দ্বিজৰপৰা আৰম্ভ কৰি উত্তৰ পৰ্যায়ৰ চৰিতত শ্ৰীমন্ত শঙ্কৰ, বঙ্গৰ শ্ৰীচৈতন্য, (সম্ভৱতঃ নিম্বাৰ সন্দ্ৰদায়ৰ সন্ন্যাসী) হৰিবাস আৰু উত্তৰ ভাৰতৰ ৰামানন্দ—এই চাৰি ৰূপে হৰি অৱতাৰ হয় বুলি বৰ্ণোৱা হৈছে। ‘গুৰু-চৰিত-কথা’ই সেই ধাৰ্মিক সাধুটি কিষ্কিৎ পৃথক ধৰণে কৈছে [§ ৩০]। কিন্তু এই কথনৰ পিছফালে কোনো বহল অধ্যয়ন আছিল বুলি ভাব নহয়। (২) অসমৰ বৈষ্ণৱ ধৰ্মৰ গুৰি শঙ্কৰাচাৰ্যত দেখুওৱা হৈছে অতি অৱাস্থাৰে। ‘গুৰু-চৰিত-কথা’ই শ্ৰীভাগৱতৰ বা ভগৱন্তদ্ভৰ প্ৰৱাহ দেখুৱাইছে আদি নিৰঞ্জনৰপৰা গুৰুজনলৈ এই ধাৰাত : আদি নিৰঞ্জন—অনাৰ্জুন—কালপুৰিয়া নাৰায়ণ—নৰনাৰায়ণ—ব্ৰহ্মা—নাৰদ—ব্যাস—গুৰু—পৰীক্ষিত—সূত—শঙ্কৰাচাৰ্য—

শ্ৰীধৰস্বামী—শঙ্কৰাচাৰ্য—নৃসিংহ—পৰমানন্দ—বহুভাৰতি—মহাভাৰতি—পুৰুষোত্তম
ভট্টাচাৰ্য—বিষ্ণুপুৰী—ব্ৰহ্মানন্দ—জগদীশ—গুরুজন[§ ৩২১]’। প্ৰকৃততে, ভাগৱত-
পুৰাণত ভাগৱতৰ (ভগৱন্ত) ব্ৰহ্ম-সম্প্ৰদায় আৰু অনন্ত-সম্প্ৰদায় বুলি দুটি ঐতিহ্যৰ
কথা আছে। শঙ্কৰাচাৰ্য সম্প্ৰদায়ৰ চাৰি মঠৰ পূৰ্বৰটি পুৰীৰ গোৱৰ্ধন মঠৰ
শঙ্কৰাচাৰ্যসকলৰ তালিকা এই সম্পৰ্কত আলোচনা কৰিলে আমাৰ খেলি-মেলি ধৰা
পৰে। শঙ্কৰাচাৰ্যৰ নিজৰ আজ্ঞা পোৱা নৃসিংহৰ উপাসক পদ্মপাদ, তেওঁৰ পিছৰ
মঠাধিকাৰ ক্ৰমে শূলপাণি, নাৰায়ণ, বিদ্যাৰণ্য, ৰামদেৱ, পদ্মনাথ, জগন্নাথ, মধুবেশ্বৰ,
গোবিন্দ, শ্ৰীধৰ, মাধৱানন্দ, কৃষ্ণ ব্ৰহ্মানন্দ, ৰমানন্দ, বাগীশ্বৰ, পৰমেশ্বৰ ইত্যাদি। গুরু
দুজনাৰ প্ৰাণি গোৱা ‘সন্তুনিৰ্ণয়’তো শঙ্কৰাচাৰ্যৰপৰা শঙ্কৰদেৱৰ ধৰ্মপ্ৰাপ্তিৰ পাটি কাটি
দেখুৱাবৰ যত্ন আছে। এইবোৰ ব্যৰ্থ যত্ন। (৩) আদি পৰ্যায়ৰ চৰিতবোৰত অসমৰ
বাহিৰত গুরুজনৰ কোনো শিষ্য হোৱা কথাৰ উল্লেখ নাই। কিন্তু উত্তৰ পৰ্যায়ৰ
চৰিতমতে পুষ্কৰতীৰ্থত কবি গোপীনাথ, বৃন্দাবন-গকুলত ৰেধা নামে সন্ন্যাসী, কালি-
হৃদ-তীৰত ৰূপ, সনাতন আৰু বৃন্দাবন দাস, উপদ্বাৰকাত ৰামাকান্ত নামে ক্ষত্ৰিয়, আৰু
পুৰীত জগন্নাথৰ মুখ্য পাণ্ডাসকলে মহাপুৰুষক গুরু বুলি শৰণ লয় (§§ ৬৫-৬৭,
২৯৩)। ১৭১৫ ছনত গোবিন্দ নায়ক নামে এজন ওড়িয়া কবিয়ে ৰচনা কৰা ‘শঙ্কৰ
গোসাই চৰিত’ত গুরুজনৰ ভালেকেইজন শিষ্যৰ নাম দিয়া হৈছে কোচৰেহাৰ আৰু
পুৰীৰ।’ এইবিলাক উক্তিৰ আজি কোনো বাস্তৱ প্ৰমাণ নাই। কিন্তু মন কৰিবলগীয়া
ৰূপ গোস্বামীয়ে তেওঁৰ ‘বিদ্যামাধৱ নাটক’ৰ নান্দীৰ শেহত দিয়া “অদ্যাং স্বপ্ৰান্তৰে
সমাধিষ্টোহস্মি ভক্তৱতাৰেণ ভগৱতা শ্ৰীশঙ্কৰদেৱেন” কথাষাৰে আমাৰ গুরুজনকে
ইঙ্গিত কৰিছে বুলি ভাবিবৰ মন যায়। (৪) গুরুজনৰ কোনো পুথিতে নথকা কথা—

- এই ধৰণৰ এখন মিশ্ৰিত তালিকাৰ কেনেকৈ উদ্ভৱ হ’ল, বুজা নাযায়। ভাগৱত-পুৰাণৰ টীকাকাৰ
শ্ৰীধৰ স্বামী শঙ্কৰাচাৰ্য সম্প্ৰদায়ৰ বাবেই বোধ হয় এনে কথাৰ জন্ম হৈছে। ছাৰ চাৰ্লছ এলিয়টে
লেখিছে যে দখিণপাট-সত্ৰৰ নৰদেৱ গোসাঁইৰ উক্তিৰমতে তেওঁ শঙ্কৰাচাৰ্যৰ অধস্তন ৩৪শ
উত্তৰাধিকাৰী, নাৰদৰ অনুসৰি বিষ্ণুধৰ্ম পাহৰণিত পৰাত ঈশ্বৰে দণ্ডাত্ৰেয় অৱতাৰ ধৰি
বাৰাণসীত শঙ্কৰাচাৰ্যক শিষ্যৰূপে শিক্ষা দিয়ে। তাৰপৰা ক্ৰমে : শঙ্কৰাচাৰ্য—পদ্মাচাৰ্য—
মুণ্ডানাচাৰ্য—কেৱলাচাৰ্য—সদানন্দ—নিত্যানন্দ—ভৱানন্দ—কান্থানন্দ—ব্ৰহ্মাচাৰীনন্দ *
চৈতন্য স্বৰূপানন্দ—ৰামদত্ত—নিমাদত্ত—মাধৱাচাৰ্য—ব্ৰহ্মানন্দ ভাৰতি—বিষ্ণুনাথ
ভাৰতি—হৃদয়ানন্দ ভাৰতি—বিষ্ণু ভাৰতি—শ্ৰীচৈতন্য—দামোদৰদেৱ—বলদেৱ—
কনমালীদেৱ—ৰামদেৱ ইত্যাদি (Sir Charles Eliot : Hinduism in Assam, *Journal of*
Royal Asiatic Society, 1910, p. 1178)।

- গুরুচৰিত্ৰৰ ইতিহাস, পৃষ্ঠা ৩৯।

সাতৰপৰা পয়ত্ৰিশ সংখ্যালৈকে বৈকুণ্ঠৰ কথা, তাৰে উচ্চতমখণিত বাধাৰ বিহাৰ নতুন পৰ্যায়ৰ চৰিতৰ সম্পত্তি [§§ ০৪, ৩০]। বৈকুণ্ঠৰ নাম তাত হ'ল বলাস— যেনে পঙ্কজবলাস। এনে নামৰ আগ-গুৰি ক'ত? (৫) মহাপুৰুষৰ প্ৰথম তীৰ্থভ্ৰমণৰ পূৰ্বে বা পিছতে তুলাপাতত সাত বৈকুণ্ঠৰ (আকৌ সাত বৈকুণ্ঠ! গুৰুজনে 'প্ৰহ্লাদ-চৰিত্ৰ'ত বৈকুণ্ঠৰ সপ্তদ্বাৰৰ কথাহে কৈছে।) চিত্ৰ আঁকি 'চিহ্নযাত্ৰা' নামে সাত দিন সাত নিশা জোৱা ভাওনা কৰাৰ বৰ্ণনাও উত্তৰ পৰ্যায়ৰ চৰিতৰহে। (৬) বঙ্গদেশৰ শ্ৰীৰাধিকাৰ জাল-পৰীক্ষাৰ অনুকৰণ ৰাধিকা নামৰ এগৰাকী কৈৱৰ্ত-পত্নীয়ে এটা পলত পানী আনি জ্ঞান বন্ধাৰ বৰ্ণনাও নতুন। এই বিষয়ে এক প্ৰকাৰ লোকগীতো প্ৰচলিত আছে আৰু দীননাথ বেজবৰুৱাৰ মতে “গুৰুজনে শাস্তীজান বন্ধাত বৌদ্ধধৰ্মত প্ৰবৰ্তা মানুহৰ মাজৰপৰাই এজনী শাস্তী উলিয়াই ব্ৰষ্ট তাত্ত্বিক পথত চলা লোকসকলৰ মুখ মাৰিছিল।” (৭) মহাপুৰুষে ৰজা, কৰ্মকাণ্ডী বিপ্ৰ আৰু তিৰোতাক শৰণ নিদিয়া নীতি কৰিছিল বুলি উত্তৰ পৰ্যায়ৰ চৰিতৰ সময়ৰপৰা এটা কথা চলি আহিছে। কিন্তু দেখা যায় গুৰুজনে মাধৱদেৱ আৰু নাৰায়ণ ঠাকুৰক পঠিয়াই হেৰেমদৰ ৰজাক শৰণ কৰাইছিল, ভূষণ দ্বিজ আদিক যজমান একৰাই শৰণ লগাইছিল; পিছৰ যুগত (আন কি মাধৱদেৱৰ দিনতে) তিৰোতা মেধি হৈছিল আৰু মহাপুৰুষৰ নাতি-বোৱাৰী আই কনকলতাই মহন্তসকলক আজ্ঞা দি সত্ৰ থাপন কৰাইছিল।

‘গুৰু-চৰিত-কথা’ত পৌৰাণিক এক বাতাৱৰণ দিবৰ সচেতন যত্ন কৰা হৈছে আৰু গুৰুৰ চৰিত্ৰ কৃষ্ণ-চৰিত্ৰৰ আৰ্হিত প্ৰতিষ্ঠা কৰিবৰো প্ৰয়াস হৈছে। গুৰুজনৰ বংশলতা টানিবলৈ গৈ “গোলোক ঠাই”ত কৃষ্ণ, সৰস্বতী, ৰাধা আৰু নাৰদৰ এটি নাটকীয় দৃশ্যৰ অৱতাৰণা কৰিছে চৰিতকাৰে; আৰু “এতিয়া বৈকুণ্ঠৰ চৰিত্ৰ” বুলি শ্ৰীমন্ত শঙ্কৰৰ জন্মৰ গুৰি বৈকুণ্ঠতহে দেখা পাইছেগৈ [§§ ০৪, ২১-৩০]। শঙ্কৰদেৱৰ শিশু-জীৱন কৃষ্ণ-লীলাৰে চানেকিত অঙ্কন কৰা হৈছে দিনৰ পিছত দিনৰ লেখ দি [§§ ৩২-৪৭]। সাধাৰণ বৰ্ণনাতো পৌৰাণিক আয়তন দিয়া হৈছে শ্ৰীকৃষ্ণৰ কাৰ্য সুঁৱৰি—যেনেকৈ ৰাণ-মৰ্দনৰ প্ৰসঙ্গত অৰিষ্টাসুৰ-বধৰ প্ৰসঙ্গ আনি। আন আন আতাসকলৰ চৰিত-প্ৰসঙ্গতো পৌৰাণিক সুষমাৰ অন্ত পৰা নাই। নাৰায়ণ দাস ঠাকুৰ আতাৰ বংশবৃক্ষৰ বৰ্ণন আৰম্ভ হৈছে এইদৰে : “প্ৰথমে ঈশ্বৰ অৱতাৰ হৰি : হিৰণ্যক বধি পৃথিৱী উদ্ধাৰি শৃঙ্গাৰ কৰিলে ৰজচলাত : পুত্ৰ হ'ল নৰক”, ইত্যাদি [§ ১৬২]। অনেক ঠাইতে গুৰুজনৰ ৰূপ বৰ্ণনা কৰা হৈছে কৃষ্ণদেৱৰ ৰূপৰ আৰ্চাৰ দৰে [§ ১৩৬]। আন কি, কেতিয়াবা চতুৰ্ভুজ ৰূপৰো পৰিকল্পনা ঘটিছে [§ ২৪৮], কেতিয়াবা

বা অষ্টভূজৰ [§ ৩৭১]। পছৰ ভৱিষ্যৎ বুৰঞ্জীৰ কথা গুৰুজনৰ মুখত ভৱিষ্যদ্বাণীৰূপে দিয়া হৈছে—ভগৱান বুদ্ধৰ বাণীৰ দৰে [§§ ২৬০, ৩৭৯, ১১১৬, ১১১৮, ১১১৯]। মাধৱদেৱৰ মুখত [§ ৪৬৩] কাল-সংহতিৰ চৰিত্ৰ সম্পৰ্কে ভৱিষ্যদ্বাণী দিয়া হৈছে। নাৰদ মুনিয়ে বামুণ বৈষ্ণৱ দেখা দিছে [§ ৬৩৪]। হৰিহৰ আতাই যোগবলে এজাক গাহৰি সৃষ্টি কৰিছে [§ ১১০৩]। সৰ্বজ্ঞতা এটি বিশেষ বিড়ম্বাকৰূপে ভক্তসকলত ঠায়ে ঠায়ে আৰোপ কৰা হৈছে। এই সকলোতে এটি অলৌকিকতাৰ আভাস বৰ্তমান। কিছু কাহিনী-বৰ্ণন পঢ়ি অন্যত্ৰৰ সন্ত-সাধুৰ চৰিত্ৰৰ কাহিনীলৈ মনত পৰে— যেনেকৈ সূৰ্যলৈ পানী চটিওৱা লৈ ভাস্কৰ বিপ্ৰ আৰু নাৰায়ণ দাসৰ কথাৰ সমান্তৰাল শিখসকলৰ “মেহৰবান জনমসাধী”ৰ অন্তৰ্গত গজাভীৰত গুৰু নানকদেৱৰ লগত সূৰ্যলৈ পানী চটিওৱাসকলৰ কথোপকথন [§ ১১৯] আৰু জয়ানন্দ আঁঠেৰ নৰিয়াৰ [§ ৭০৩] কাহিনীৰ সমান্তৰাল বৌদ্ধ ‘মহাবল্ল’ গ্ৰন্থৰ চীৰবন্ধকৰ গিলানবন্ধুৰ কথা।’ অবশ্যে এনেবোৰ কথাঙ্গ বা মোটিফৰ মিলৰপৰা ‘গুৰু-চৰিত-কথা’ ঋণগ্ৰস্ত হৈছে বুলিব নোৱাৰি। লোককথাত মোটিফৰ এনে মিল জগতজোৰা। শিয়াল বৈষ্ণৱৰ চৰিত্ৰ [§ ৫২৮] এটি অৰ্ধবাস্তৱ সাধু; সেই লৈ এখনি পদ-পুথিও আছে।

আগতে কৈছোঁ যে ‘গুৰু-চৰিত-কথা’ৰ সঙ্কলনৰ সময়ত গুৰু-কথাৰ সামগ্ৰী প্ৰচুৰ হৈ পৰিছিল। ‘তিনিও ৰাজ্য’ অসম, কামৰূপ, বেহাৰৰ বিভিন্ন থান, সত্ৰত বিভিন্ন পৰিমাণ আৰু গুণৰ বস্তু জুপীকৃত হৈছিল। চক্ৰপাণি বৈৰাগী আঁঠেৰ দৰে ভ্ৰাম্যমান বুঢ়াভকতে ঠায়ে ঠায়ে গৈ “জি ৰই (নাজানে) তাকো পূৰ্বকৈ লৈ আহে”। কিন্তু নাসৌ ঋষিৰ্যস্য মতো ন ভিন্নঃ। তেনে মতভেদবোৰ দলিয়াই পেলাবৰ বস্তুও নহয়। চৰিতকাৰে সেইদেখি এটা তুলনাত্মক উপায় অবলম্বন কৰি এটা মত দি, মতান্তৰবোৰ ‘কতো মুখে কই’, ‘কতো মুখভেদে কই’, ‘সিদেশত সখ্যমতে’ বুলি পঞ্জীয়ন কৰি থৈছে [§§ ৬২, ৬৯, ৭৮, ১৬০, ১৭৪, ১৮১, ২০২, ২২৩, ২৭১, ৬৬১, ১০৩২]। ই চৰিতকাৰৰ সাধুতা আৰু পাৰিপাট্যৰ নিদৰ্শন। সত্ৰীয়া চৰিত তোলা প্ৰথাৰপৰাই সকলো চৰিত তথা বৰ্তমান চৰিতখনিৰো উদ্ভৱ হৈছে। চৰিতখনি বহুতোখিনি সৰু-সুৰা বিৱৰণৰ (episode বা anecdote এটা বা একাধিক পেৰাগ্ৰাফ বা ছেদৰ) সমষ্টি। এই বিৱৰণবোৰ বিভিন্ন সময়ত ৰচিত হোৱাটোৰে সম্ভাৱনা; মাজে মাজে খাজি দিয়া পেৰাগ্ৰাফবোৰৰপৰাই সেই কথা অনুমান কৰিব পাৰি। বিৱৰণ-খণ্ড-প্ৰধান (episodical, anecdotal) হোৱা বাবে একোটি ঘটনাৰ বিৱৰণ সুকীয়াকৈ লৈও

১ গুৰুচৰিতৰ ইতিকথা, পৃষ্ঠা ৫১-৫৮ত বিস্তৃত উদ্ধৃতি দিয়া হৈছে চৰিতৰ লগতে জনমসাধী আৰু মহাবল্লৰ মূল ভাষাৰ।

ক'ব আৰু শুনিব পাৰি। বদুলা আতাই এদিনাখন “গুৰুসেৱা সামৰি হৰি আতৈক বোলে মোৰ গুৰুজনৰ এটি চৰিত্ৰ কীৰ্ত্তন কৰা” [§ ৯৯৮]। ‘বৰদোৱা-গুৰুচৰিত’ চৰিত্ৰ এই গোটৰ (unit) লেখ ধৰা হৈছে এনেকৈ : “চৰিত্ৰ ১৯১ একশত একানব্বৈ; মাধৱদেৱৰ চৰিত্ৰ একশত সাতত্ৰিশ; ঠাকুৰ আতাৰ চৰিত্ৰ ১০ দহটি; গোপাল আতাৰ চৰিত্ৰ চাৰিটি; বৰবিষ্ণু আতাৰ চৰিত্ৰ তিনিটি; উপৰি বংশৰ চৰিত্ৰ ৩১ একত্ৰিশটি।” বৰ্তমান চৰিত্ৰ অন্তৰ্গত ‘হৰিহৰ আতাৰ চৰিত’ত ১,২ আদি ১৪লৈকে সংখ্যা দি এনে লেখা ৰখা হৈছে [§§ ১০৯৪-১১১৭]। এজনা গুৰু বা এজনা আতাৰ কথা শেষ কৰি আন এজনাত ধৰা হোৱা নাই; বৰং সময়ৰ গতিত আগ বাঢ়ি বিবিধজনৰ চৰিত ছোৱা ছোৱাকৈ আগ বঢ়াই লৈ যোৱা হৈছে। এজনৰ প্ৰসঙ্গ এৰি আনজনলৈ যাবলগীয়া হৈ থাকে; কেতিয়াবা সেই অপসৰণ ঘোষণা কৰি কৰা হয়, যেনে—বদুলা আতাৰ কথাৰপৰা মাধৱদেৱৰ কথালৈ যাওঁতে [§§ ১০২৪-২৫]; কেতিয়াবা সি আচম্বিতে ঘটে, যেনে—মাধৱদেৱৰ কথা এৰি কেশচৰণ আতাৰ কথা কওঁতে [§§ ১০২৯-৩১]। গ্ৰন্থখনি এখনি আধুনিক জীৱনী বা বৈজ্ঞানিক ইতিহাস নহৈ অসমৰ বৈষ্ণৱ ধৰ্মৰ এক অসমীকৃত অভিলেখহে (chronicle, বুৰঞ্জী) হৈছে। কিন্তু এই অভিলেখ মহৎভাৱে মানৱীয় অভিলেখ—গুৰু, আতা, বৈষ্ণৱসকলৰ জীৱনৰ প্ৰাণৱন্ত চিত্ৰ। শঙ্কৰদেৱ-মাধৱদেৱৰ বাহিৰেও মহাবাজ নৰনাৰায়ণ, চিলাৰায়, নাৰায়ণদাস ঠাকুৰ আতা, বদুলা আতা, ভাটৌকুছীয়া আতা, হৰিহৰ আতা, ভৱানীপুৰীয়া আতা আদিৰ বিস্তৃত চৰিত্ৰ ইয়াত বৰ্ণিত হৈছে। তাৰ উপৰি শ্ৰীৰাম আতা, হৈদাহ বনিয়া আতৈ [§§ ৩৬৭, ৪২৭], মধুৰি বৰকুঁৱৰী [§ ৮০৩] আদি অলেখ সৰু সৰু বান্ধৱ চৰিত্ৰৰ মনোৰম প্ৰকাশে সমস্ত চৰিত্ৰতথনিক জীৱন্ত কৰি তুলিছে। শঙ্কৰদেৱে আগন্তুক নাৰায়ণ দাসক দেখাৰ আগ মুহূৰ্ত্তত অপূৰ্ব সৌন্দৰ্যৰ মূৰ্তি লৈ “পচিম মুখে পীৰা কমলিত বসি বন কটাৰ লাগিছে ভকতক” [§ ১৮১]; গোৱিন্দ গৰমলি পোনতে গুৰুজনৰ ওচৰলৈ আহোঁতে “গুৰুজনে এডালি ছলাৰে কেৱা গুটি গুচাইছে” [§ ১৮৮]—এনে সূক্ষ্ম বৰ্ণনা, বা মাধৱদেৱ আৰু ভনী উৰ্বশীৰ নিবিড় স্নেহ [§ ৫৬৪] বা বদুলা আতাই বাসুদেৱ বিপ্ৰৰ বজুৱা থকা ল’ৰাটি মোকলাই আনি “ওকনিএ লাক” দেখি “পিৰাত পেলাই বচুকাৰে ডলি মাৰি” থকাৰ বৰ্ণনা [§ ৮৪৯] আদি ঘৰুৱা হৃদয় চিত্ৰেৰে ‘গুৰু-চৰিত-কথা’ৰ মানৱীয় অভিলেখ পূৰ হৈছে। নানা আৰ্হি বা দৃষ্টান্তই (fable, parable) বাইবেলকৈ মনোৰম কৰাৰ দৰে গুৰুচৰিতখনিকো ৰসাল কৰি তুলিছে। সকলো ঠাইতে গুৰু-আতা-বৈষ্ণৱসকলৰ ঘৰুৱা আৰু উদাৰ জীৱন-কথাইয়ে বিবৃত হৈছে, এনে নহয়, মাজে মাজে ভক্তিভঙ্গ, বেদান্তভঙ্গই বিৱৰণক উচ্চ স্তৰলৈ তুলি নিছে। এই সকলোভাবে

চৰিতখনি আমাৰ এটা সুদীৰ্ঘ যুগৰ সংস্কৃতিৰ বুৰঞ্জী আৰু উচ্চাঙ্গৰ সুসাহিত্যৰ এটি অঙ্গ হৈ পৰিছে।

চৰিত-তোলা প্ৰথা আৰু গুৰু-চৰিত-কথাৰ ঐতিহ্য

২.০ আমাৰ দেশত সত্ৰ-থান আদিত 'চৰিত-তোলা' বা চৰিত-চৰ্চা বুলি এটি প্ৰথা প্ৰচলিত হৈ আহিছে। সত্ৰীয়া চৈধ্য প্ৰসঙ্গৰ অন্তৰ্গত কীৰ্তন-প্ৰসঙ্গৰ অন্তত এগৰাকী বুঢ়াভকতে ('বুঢ়াভকত' মানে বুঢ়া-বয়সীয়া ভকত বা বৃদ্ধ ভক্ত নহয়; ইসকল সত্ৰৰ বয়োনিৰপেক্ষে বিশেষ এক শ্ৰেণী বিষয়-ববীয়াহে, আৰু ইসকল থকা হাটীও সুকীয়া, যাৰ নাম 'বৰবহা' আৰু য'ত চৰিতৰ বিশেষ চৰ্চা হয়) চৰিত তোলে। সত্ৰীয়া 'কথা-চৰিত্ৰ'ৰ বিশিষ্ট 'ভাষ্য, বোলন আৰু কথন'ৰ বীতি আছে। কোনো কোনো ভকত-সজ্জনৰ গৃহতো কেতিয়াবা দহ ভকত একেলগ হৈ এনে চৰিত্ৰ-প্ৰসঙ্গ প্ৰবৰ্তন কৰে আৰু গুৰুসকলৰ জীৱন-কাহিনী এফালৰপৰা বিৰি আৰু আলোচনা কৰি যায়। ঠায়ে ঠায়ে পদ-চৰিতৰপৰাও একো অংশ সুৰ লগাই আবৃত্তি কৰা হয়। এজনে কণ্ঠতে কোনো কথাত আঁৰ লাগিলে আন এজনে তাক শুধৰাই দিয়ে। কেতিয়াবা কেতিয়াবা কণ্ঠতা আৰু শুনোতাৰ মন গুৰু-মহিমাত ইমানকৈ মজে যে, চাৰি-পাঁচ দিন লেখাৰি নিছিকাকৈ প্ৰসঙ্গ চলি থাকে। এনে ধৰণে চৰিত-চৰ্চাৰ ভিতৰত এয়েহে বিচিত্ৰ যে গুৰুসকলৰ অনেক উক্তি বেদৰ বাণীৰ দৰে লৰচৰ নোহোৱাকৈ অনেক কাল অনেক থান-সত্ৰত একে ধৰণে আবৃত্তি কৰা হৈ আহিছে আৰু এনেকৈয়ে গুৰু-কথাৰ ঐতিহ্যৰ এক শকত সোঁত যোৱা চাৰি-পাঁচ শ বছৰৰ বুকুেদি বৈ আহিছে। সত্ৰলৈ নিজৰে শিছ বা আন আন বৰলোক আহিলে আশীৰ্বাদ দিবৰ বেলিকা এগৰাকী বুঢ়াভকতে সমান্তৰাল এক প্ৰসঙ্গ এছোৱা চৰিত কথন কৰে ভালেখিনি সময় জুৰি—ইফালে অতিথি আঁঠু কাঢ়িয়ে থাকিব লাগে সকলোখিনি সময় সেই চৰিত কোৱাৰ মাধুৰ্য উপভোগ কৰি।

কোনো কোনো সত্ৰত এতিয়াও লভ্য কথা-চৰিতবিলাক এনে ধৰণৰ চৰিত-তোলা প্ৰথাৰপৰাই উদ্ভূত। সিবিলাকত সন্নিবিষ্ট বিস্তৃত আৰু মনোৰম গুৰু-জীৱনৰ কাহিনীবোৰ প্ৰাণৰ উচ্ছ্বাস সানি এনে প্ৰাণময় হৈ উঠিছে যে সেইবিলাক জীৱন্ত ঘটনাৰ দৰে চকুৰ আগতে দেখা আৰু মূল বস্তাৰপৰাহে যেন নিজ কাণে শুনা যেন লাগে। কথা-চৰিততকৈ সাধাৰণতে চমু পদ-চৰিতবোৰো একে উৎসৰপৰাই উদ্ভূত। 'গুৰু-বৰ্ণনা' নামৰ পদ-চৰিত ৰচনা কৰা অনিৰুদ্ধ দাসে তেওঁৰ ৰচনাৰ অনুপ্ৰেৰণা এনে চৰিত-তোলাৰপৰাইয়ে পাইছিল, তাক তেওঁ স্বীকাৰ কৰিছে :

কথাকাপে ভক্তসৱে চৰ্চে ঠাই ঠাই।

পদ-ছন্দে কবিবাক মোৰ অভিপ্ৰায় ॥

প্ৰকৃতপক্ষে, পদ-চৰিত সকলোখিনিয়েই কথন-চৰিত্ৰৰ ছন্দ-সংস্কৰণ মাথোন। কথা-চৰিতবিলাকেই হ'ল সত্ৰীয়া চৰিত-তোলাৰ ঐতিহ্যৰ ঘাই সুঁতি; পদ-চৰিতবোৰ সেই ঐতিহ্যৰ সুঁতিৰপৰা তুলি আনি ঘটত থোৱা তীৰ্থজল।

বেলেগ বেলেগ ঘাই ঘাই সত্ৰসমূহৰ নিজা নিজা কথা-চৰিত আছে। বৰ্তমান চৰিতখনি সাতাৱল্ল বছৰৰ আগতে ডক্টৰ বাণীকান্ত কাকতিয়ে তেওঁৰ আধ্যাত্মিক গুৰু বৰপেটা-সত্ৰাধিকাৰ চতুৰ্ভুজ মিশ্ৰৰপৰা শৰণ ল'বৰ বেলিকা গুৰু-নিৰ্মালিকপে পাইছিল। কিন্তু এইখনি চৰিত বৰপেটা-সত্ৰত সঙ্কলিত নহয়। ক'ত সঙ্কলিত হৈছিল, সি বিচাৰ্য হৈয়ে আছে অথন! পুথিখনিত গ্ৰন্থকৰ্তা হিছাপে কাৰো নাম দিয়া হোৱা নাই। প্ৰাচীন ধৰ্ম-গ্ৰন্থবোৰৰ ৰীতিয়েই এনে—তাৰ আধুনিক ধৰণৰ লেখক নাই, আছে বক্তাহে। কথা-চৰিতবিলাকৰ দৰে সমসাময়িক অসমৰ কথা-বুৰঞ্জীবিলাকৰো একে ৰীতি—তাৰ লেখক নাই, আছে লেখাওঁতাহে। লেখকৰ নাম নথকা বুলি এইসকল গ্ৰন্থৰ মূল্যৰ হ্ৰাস নহয়। প্ৰাচীন হিন্দু শাস্ত্ৰৰ ভিতৰত 'মহাভাৰত'ৰ বক্তা ব্যাস; তাৰ লিপিকৰ গণেশ। ভাৰতৰ বৈষ্ণৱ-সম্প্ৰদায়বোৰৰ মূল গ্ৰন্থ 'ভাগৱত-পুৰাণ'ৰ বক্তা হ'ল ৰৌমহৰ্ষনি উগ্ৰশ্ৰবা সূত।

কোনো ধৰ্ম বা গুহ্য কথাৰ প্ৰামাণিকতাস্বৰূপে তাৰ পৰম্পৰা দেখুওৱাৰ ৰীতি অতি প্ৰাচীন কালৰপৰা ভাৰতবৰ্ষত আছে। গীতাত যোগৰ পৰম্পৰা দেখুওৱা হৈছে এইদৰে :

ইমং ৱিৱস্বতে যোগং প্ৰোক্তৱানহমৰ্যায়ম্।

ৱিৱস্বান্ মনৱে প্ৰাহ মনুৰিষ্ণাকৰেহত্ৱৰীৎ॥

এৱং পৰম্পৰাপ্ৰাপ্তমিদং ৰাজৰ্ষয়ো ৱিদুঃ।

স কালেনেহ মহতা যোগো নষ্টঃ পৰন্তপ ॥

স এৱায়ং ময়া তেহদ্য যোগঃ প্ৰোক্তঃ পুৰাতনঃ।

নৈমিষাৰণ্যত সমৰেত হোৱা ঋষিসকলৰ আগত সূত্ৰে 'ভাগৱত-পুৰাণ' বিৱৰি কোৱাৰ দৰে 'প্ৰাণ-গুৰু'ৰ দেৱ-তুল্য চৰিতত 'উন্নত' হৈ এজন বিশিষ্ট বুঢ়াভকত আঁতৈয়ে এখনি সত্ৰৰ বৰবহাত বহি আন আন আঁতৈ-বাপুসকলৰ সমাজত সেই চৰিত বৰ্ণাইছে। তেওঁক 'গুৰু-চৰিত-কথা'ৰ বক্তা বুলিব পাৰি, লেখক নহয়। আঁতৈগৰাকীৰ কথন-বচন অনুসৰি যিজনে বা যিসকলে পুথিখনি লিখি উলিয়াইছে, তেওঁৰ বা সিসকলৰো নাম নাই। সিজন বা সিসকল নিনাও হৈ ৰৈ গৈছে। বক্তা আঁতৈগৰাকী কিন্তু পুথিৰ প্ৰাৰম্ভতে (§§ ০২-০৩) আমাৰ আগত দেখা দি নোহোৱা হ'লেও সামৰণিৰ সময়ত (§§ ১১২৫ আদি) পুনৰ ছাঁৰ দৰে আমাক দেখা দিছেহি—যেন সকলো কথন তেওঁৰ মুখৰ বচন, সকলো বৰ্ণনৰ আঁৰতে যেন তেওঁ ঘাই সূত্ৰ। সূত্ৰে মণিগণা ইব কথাৰ

ছেদবোৰ যেন তেওঁতে গাঁথ খাই আছে। এই আঁতগৰাকী হ'ল (অন্ততঃ প্ৰথম দেখাত) ধঞ্জয় আঁত অথবা, অধিক সম্ভাৱনাবে, চক্ৰপানি বৈৰাগী আঁত পুৰুষ। তেওঁ কিন্তু সাক্ষাৎ মহাপুৰুষ গুৰুজনৰ দিনৰেপৰা চৰিত-কথনৰ ঐতিহ্য টানি আনিছে :

বৰদ্বাৰাপৰা পাটবাউসিলৈ : কথাচৰিত্ৰ ঘোষাকীৰ্ত্তনহে আছিল : সৰু আতা ঠাকুৰ আতা প্ৰমুখে সোধে : গুৰুজনে মুখপদে কীৰ্ত্তন কৰে : দশ অৱতাৰ বাইষ্য অৱতাৰ : শ্ৰামৰ : কৃষ্ণবলোভদ্বাৰ চৰিত্ৰ : আঁতসৰে মহাশ্ৰদ্ধভাএ কৰ্ম্মাঞ্জলি ভৰি পিএ : গুণমালা লীলামালা ভটিমাৰ ক্ৰম নাছিল : মাত্ৰ কীৰ্ত্তন ওজাহে গাইছিল ॥ (§ ০১)

এইদৰে মহাপুৰুষ শঙ্কৰদেৱৰ দিনত 'কথাচৰিত্ৰ' বুলিলে ভগৱন্তৰ চৰিত্ৰ-কীৰ্ত্তনহে আছিল; তাকো পৰ্য্যায়-বদ্ধ নকৰি সুবিধামতে চৰ্চা গৈছিল। গুৰুজনেই ঘোষণা কৰিছিল যে কৃষ্ণ-চৰিত্ৰ আৰু ভক্ত-চৰিত্ৰ সমান। মহাপুৰুষৰ বৈকুণ্ঠ-প্ৰয়াণৰ পাছত সেই দেখি

তেহে শ্ৰমাধদেএ গুৰুৱাক্য সিবে ধৰি গুৰুজনৰ সদাসৰ্ব্বদা চৰিত্ৰ কীৰ্ত্তন কৰিছিল। আঁতসৰে শ্ৰৱন কৰে : সুন্দৰিত গৰুড়ৰ কান্ধে ভগৱন্ত অহাৎহে ছৈধ্যে গোটা প্ৰসঙ্গ ক্ৰম লগাই চৰ্চি মূৰ্ত্তিমন্ত্ৰকে পাতিছে ॥ সাৰি ক্ৰম লগাইচে ॥ [§§ ০১, ৬০৮]।

মাধৱদেৱ পুৰুষে দুজনা ঠাকুৰ প্ৰমুখে নজনা আতাকে ধৰি “পঞ্চিংশজনা [পঞ্চিংশ মহন্ত] আচাৰ্য পাতি ধৰ্ম্মবস্ত্ৰ থৈ আজ্ঞা দি.... বেহাৰত ভেলা মধুপুৰে নৰদেহ এৰি বৈকুণ্ঠে গলন্ত ॥” বুজিব লাগিব, এই আচাৰ্যসকলৰ যোগে 'চৰিত্ৰ-কথা'ৰ চৰ্চা বিশেষ বিস্তাৰপ্ৰাপ্ত হৈছিল। সিসকলৰ মাজত গুৰু-কথাৰ বিশেষ বাহক দুজনা আচাৰ্যৰ উল্লেখ কৰি 'গুৰু-চৰিত-কথা'ৰ ঐতিহ্যৰ ধাৰালৈ অহা গৈছে :

সেই নজনা আতাৰ সঙ্গৰে : ভাটৌকুচিয়া বদুলা আতা একে বস্ত্ৰ : সদাসৰ্ব্বদা গুৰুৱাক্য শিক্ষা ধৰি শ্ৰৱণ কীৰ্ত্তন প্ৰেম ভক্তি কথা চৰিত্ৰসুখত ৰত : [§ ০২]

এইখিনিতে কথাচৰিত্ৰত দুটি ডাল ধৰিছে। সেই দুটিৰ, আমি বৰদোৱা ডাল আৰু বৰজহাৰ ডাল বুলিব পাৰোঁ চৰিত্ৰখনিৰ বিচাৰৰ ধাৰাত।

বৰদোৱা ডাল : চৰিত্ৰখনিৰ পোনতে [§ ০২] ভাটৌকুছীয়া কেশৱচৰণ আতাৰপৰা বঢ়া গুৰু-পৰম্পৰা দিয়া হৈছে : “পাচে আতা ধৰ্ম্মবস্ত্ৰ জয় আঁতৈতে ভোগপুৰ দামোদৰতে থৈ : পৃথিবি এৰি বৈকুণ্ঠে উঠিল : পাছে তাৰা থলে কুৰুৱাবহিয়া পৰিষ্কিত আঁতৈ : তাৰা থলে মনিপু আঁতৈ”। কিন্তু গোৱিন্দদাসৰ 'সন্ত-সম্প্ৰদায়-কথা' অনুসৰি এই গুৰু-বৃক্ষ এনেহে হ'ব লাগে :

১. অসম সাহিত্য সভাৰদ্বাৰা প্ৰকাশিত আমাৰ 'গুৰুচৰিতৰ ইতিকথা'ৰ ওপৰাধিকাংশে গোৱিন্দ-দাসৰ পুথিখনি সন্নিৱিষ্ট হৈছে।



আমাৰ চৰিতখনিয়ে কৈছে, মনিপু আতৈৰ (ওপৰৰ গুৰু-বৃক্ষৰ মনুপো আতা) দিনত হালধিয়াৰ দায়াময় আতৈ বৰবহাত (অৰ্থাৎ বুঢ়াভকত) আছিল। তেতিয়াই চক্ৰপাণি বৈৰাগী আতৈ পুৰুষে তিনিও ৰাজ্যত (অসম, কামৰূপ, বেহাৰ বা কোচবেহাৰ) ঘূৰি ফুৰাত জটীয়াৰাজৰ ('তুংখুঙ্গীয়া বুৰঞ্জী' § ৮৪ মতে বিষ্ণুনাথঘাটৰ পোনে পোনে লুইতৰ দক্ষিণ পাৰে) বৰজহা সত্ৰত বৈছিলহি। সত্ৰৰ নাম-প্ৰসঙ্গৰ বেলিকা আতৈয়ে 'ৰাম গোসাই তুৱা পাৰে কৰোহো গোহাৰি' আদি চাৰিটি বৰগীতৰ চাৰি প্ৰকাৰে অৰ্থ-ব্যাখ্যা কৰাত তত্ত্বদৰ্শী পুৰুষ বুলি বৰকাপোৰ দি তেওঁক ডাঙৰ মান ধৰি ত'ৰ বাপুসকলে চৰিত সুমিছে, "শ্ৰীশঙ্কৰদেৱৰ জন্মৰপৰা পয়ানলৈ কক, আমি তেনেকৈ নেপাওঁ।" তেতিয়া চক্ৰপাণি আতৈয়ে বৰজহাত ছমাহ বৈ গুৰুজনৰ চৰিত বিস্তৃতকৈ কৈছে, মাজে মাজে যিখিনি কথা তেওঁ ক'ব পৰা নাছিল বাবে উহা বৈছিল, তাকো বৰজহাৰ বাপুসকলে কোৱামতে পূৰকৈ লৈছে। ইয়াৰ পিছত আতৈ পুৰুষ বৰজহা এৰি বৰদোৱাত বৈছেহি। বৰদোৱা থানৰ গায়ন বাপু, সিদ্ধ বাপু, কমললোচন বাপু আদি বাপুসকলে একেই গুৰু-কথা লৈ প্ৰশ্ন কৰিছে, আতৈয়ে মহানন্দে দুয়োজনা গুৰুৰ জন্মৰপৰা পয়ানলৈ আৰু সেৱকসকলৰো চৰিত কীৰ্তন কৰিছে [§ ০২]। "ভাৰ্ষে ভাৰাসবৰ বল সেইডালে গল" [§ ০৩] অৰ্থাৎ চক্ৰপাণি বৈৰাগী আতৈ পুৰুষৰ কথনৰপৰাই বৰদোৱা ডাল চৰিত-কথা প্ৰৱৰ্তিত হ'ল। এইধাৰা চৰিতৰ এটি একপ্ৰকাৰ আভাস মাত্ৰ পোৱা যাব তাহানি দ্বিতীয় বছৰৰপৰা পঞ্চম বছৰলৈ (আঘোণ ১৮৩২ শক—আহিন ১৮৩৬ শক) লক্ষ্মীনাথ বেজবৰুৱা-সম্পাদিত বাঁহীত প্ৰকাশিত

আৰু বৰ্তমানে আমাৰদ্বাৰা সম্পাদিত হৈ প্ৰকাশিত ‘বৰদোৱা গুৰুচৰিত’ (গুৱাহাটী, ১৯৭৬) পুথিৰপৰা। অৱশ্যে এই প্ৰকাশিত চৰিতখন মূল সাঁচিলতীয়া চৰিতৰ আঁকাটোহে মাত্ৰ, তাকো অৰ্বাচীন ভাষাত। চৰিতখনৰ মূল পুথিৰ সন্ত্ৰেদ বিচৰা হৈছিল; কিন্তু পুথিখনি বৰদোৱাৰপৰা এগৰাকী বিধৱা দৈৱজ্ঞৰ হাতত নাজিৰালৈ স্থানান্তৰ হোৱাৰ বতৰা পোৱা হ’ল। তাৰ পিছত আৰু তাৰ পম খেদিবলৈও চিনকে পোৱা নগ’ল।

বৰজনা ডাল : “আমাৰ হল এইক্ৰমে” বুলি এআবাৰ কথা লগাই দি এটি দ্বিতীয় ঐতিহ্যৰ নামৰ দাবী কৰা হৈছে, যি ঐতিহ্যৰ নিদৰ্শন বুলি আমি বুজিব লাগে সমস্ত ‘গুৰু-চৰিত-কথা’খনিকেই। “এই ক্ৰমে” মানে “তাৰা থলে বৰজনা আঁতৈ : তেওঁ থলে সৰুজন আঁতৈ : তাৰা থলে গৰলিয়া বাপুত : তাৰা জয় বাপুক সন্তৰিয়া পাতি : ধঞ্জয় আঁতৈ পুৰুষক মহাপুৰুষ ধৰ্মবন্ত দি সেৱকৰ মুখ্য পাতি গল [বৰবহাত] : জয় বাপুএ বিৰু বাপুক আজ্ঞা দিলে : আঁতৈএ থলে কৃষ্ণৰাম জয়ৰাম আঁতৈত” [§ ০৩]। ওপৰৰ ‘সন্ত-সম্প্ৰদায়-কথা’ৰ গুৰু-বৃন্দলৈ মন কৰিলে ইয়াৰ প্ৰথম ‘তাৰা’ কেশৱচৰণ আতা যেনেই লাগে আৰু বৰ্ণিত গুৰু-পৰম্পৰাটি চকলা সত্ৰৰ যেনহে লাগে।^১

কেশৱচৰণ আতা

|

জগজীৱন আতা (বৰজনা আঁতৈ)

|

ভৱানন্দ আতা (সৰুজন আঁতৈ)

|

গৰল আতা (গৰলিয়া বাপু)

|

জয় বাপু সন্তৰিয়া [ধঞ্জয় আঁতৈ পুৰুষ বুঢ়াভকত]

|

বিৰু বাপু [কৃষ্ণৰাম-জয়ৰাম আঁতৈ পুৰুষ বুঢ়াভকত]

এই ডালৰ প্ৰধান প্ৰবক্তা হ’ল ধঞ্জয় আঁতৈ পুৰুষ। সিজনাক ৰামগতি, মণিৰাম আঁতৈ প্ৰমুখ্যে ভক্তসকলে দুজনা গুৰু, দুজনা ঠাকুৰ, নজনা আতা, আনোসৰ সেৱকৰ বিষয়ে

১. মাজুলীৰপৰা আহি নগাঁৱৰ আঁহতগুৰিত বহা চকলা-সত্ৰৰ পুৰুষীনাৰা কিন্তু পৃথক : আদি জয়জগজীৱ—সনাতন—হৰিহৰ—বিষ্ণুদেৱ, ইত্যাদি (ড° কেশৱানন্দ দেৱ গোৱাৰীৰ ব্যক্তিগত টোকা)।

প্ৰশ্ন কৰে। সিজনৈ তেতিয়া চৰিত কীৰ্তন কৰিবলৈ আৰম্ভ কৰে। পাছত ধঞ্জয় আঠৈয়ে কখন-চৰিতৰ ভাৰখনি কৃষ্ণৰাম, জয়ৰাম আঠৈৰ কাক্সত দি থৈ যায়।

অনুমান হয় বৰ্তমান চৰিতখনিক “আমাৰ হল এইক্ৰমে” কথাষাৰ লগাই বৰজহা ডালৰ সম্পত্তি কৰিবৰ যত্ন কৰা হ’লেও সেই কথাআমাৰৰ বাহিৰে চৰিতখনিয়ে চক্ৰপাণি বৈৰাগী আঠৈৰ প্ৰৱৰ্তিত ঐতিহ্যটিহে ৰক্ষা কৰে। আদিৰ আৰু শেহৰ ‘গ্লোৰ’ দুটিয়ে আৰু পুৰুষ-সন্তাৰ কথাত প্ৰাধান্যৰপৰা সেই অনুমান দৃষ্টিভূত হয়।

গুৰু-চৰিত-কথাৰ বস্তু আৰু তাৰিখ

৩.০ কেশৱচৰণ আতাৰ জন্ম হয় বৰ্তমান লখীমপুৰ জিলাৰ অন্তৰ্গত নাৰায়ণপুৰ অঞ্চলৰ কাঁচিকটা নৈৰ পাৰৰ ভাটৌকুছিত। তেওঁৰ জন্মৰ সময়ত শঙ্কৰদেৱ আদি ভূঞাসকলে ধুৱাঁহাতা-বেলগুৰি এৰি কামৰূপলৈ ভৰ্তীয়ায়। এয়া ১৪৬৫-৬৬ শকৰ ঘটনা বুলি আমাৰ অনুমান। মাধৱদেৱৰ শেষ বয়সতহে কেশৱচৰণে ধৰ্মবস্তু গ্ৰহণ কৰেহি কামৰূপত আৰু মাধৱদেৱৰ প্ৰয়াণতহে (১৫১৮ শক) কেশৱচৰণে নিজ ঠাইত সত্ৰ থাপনা কৰি ধৰ্মপ্ৰচাৰ কৰে বুলি অনুমান কৰিব পাৰি। তেতিয়াৰপৰা বিৰু বাপু সত্ৰীয়া হোৱালৈকে প্ৰতিজন সত্ৰীয়াত ২৫ বছৰকৈ ধৰিলে ১২৫ বছৰমান হয় অৰ্থাৎ ১৬৪৩ শকমান (১৭২১ ছন) হয় বুলি অনুমান কৰিব পাৰি আৰু তাৰ আগৰ-পিছৰ সময়কে ধঞ্জয় আঠৈৰ সময় আৰু তেওঁৰ কখন-চৰিত্ৰ বুলি দাবী কৰা আমাৰ ‘গুৰু-চৰিত-কথা’ৰ সময় বুলিব পাৰি।

কিন্তু মূলজনা আঠৈৰ চৰিত্ৰ-কখন আৰু তাক লিপিবদ্ধ কৰাৰ মাজত এটি সময়ৰ ব্যৱধান হোৱাটো অসম্ভৱ নহয়। তদুপৰি চৰিতৰ “আমাৰ ক্ৰম” মানে যদিও বৰজহা ডাল বুলি আমি অনুমান কৰিবৰ থল ৰৈ যায়, আন দুটা সম্ভাৱনাৰ থল আমাৰ চকুৰপৰা সাৰি যোৱা উচিত নহ’ব : (১) “তাৰপৰে তাৰাসবৰ ৰল সেইডালে গল আমাৰ হল এইক্ৰমে” উক্তিটো পুথিখনিত স্পষ্টভাৱেই পিছত সংযোগ কৰি দিয়া হৈছে, আৰু চৰম ক্ষেত্ৰত এই সংযোগ ‘বৰদোৱা ঠাল’ বা বৰদোৱাৰ মূল চৰিতখনৰ ওপৰত ‘বৰজহা ঠাল’ৰ নাম মাথোন কলম (graft) ধৰি বহুৱাই দিয়া হৈছে; মাথোন বুলি সন্দেহ হয়, আৰু সেই সন্দেহক আদিৰ আৰু অন্তৰ নমস্কাৰত মাথোন বৰদোৱা মূল বা পুৰুষসংহতিৰ গোসাঁইসকলৰ নামৰ উল্লেখ ঘনীভূত কৰে। তেনেটো সত্য হ’লে, বৰ্তমান চৰিতখনি বৰদোৱাৰ ঐতিহ্যৰে বাহক, চক্ৰপাণি আঠৈয়েই তাৰ বস্তু আৰু শেহৰ (§ ১১১৬) ‘আঠৈ পুৰুষো’ চক্ৰপাণিয়েই বুলি প্ৰতিষ্ঠিত হৈ ৰয়। (২) দ্বিতীয়তে, চৰিতখনি লিপিবদ্ধ কৰি উলিওৱাজন বা উলিওৱাসকল অথবা লিপিকাৰজন বা লিপিকাৰসকল বৰদোৱাৰ সেৱক বুলিহে অনুমান হয় বিশেষকৈ চৰিতৰ আৰম্ভণিৰ

আৰু শেষৰ অৰ্ধ-সংস্কৃত নমস্কাৰ দুটিৰপৰা। আদিৰ ‘গদ্য শ্লোক’টি :

শ্ৰীশঙ্কৰং নমো নিত্যং মাধৱ-সমম্বিতং
পূৰ্বোত্তমং চতুৰ্ভুজং নমো নমঃ
শ্ৰীঅনন্তং কৃষ্ণং পাণিচন্দ্রং
চাকচন্দ্রং লক্ষ্মীনাথং ৰাম-শ্ৰীৰামেতি নমো নমঃ
শতসহস্ৰমহং বন্দে ॥

শেহৰ নমস্কাৰটি :

শ্ৰীশঙ্কৰ নমো নমঃ শ্ৰীমাধৱ নমো নমঃ
পূৰ্বোত্তম নমো নমঃ চতুৰ্ভুজ নমঃ শ্ৰীঅনন্ত নমঃ
শ্ৰীচন্দ্রচাক শ্ৰীলক্ষ্মীকান্ত নমো নমঃ ॥

ইয়াত শঙ্কৰদেৱ-মাধৱদেৱ দুজনা গুৰুৰ নাম তথা পূৰ্বোত্তম ঠাকুৰ আৰু চতুৰ্ভুজ দুজনা ঠাকুৰৰ নাম স্পষ্ট। শ্ৰীঅনন্ত বা অনন্ত আতা হ’ল চতুৰ্ভুজ ঠাকুৰৰ কন্যা সুভদ্রা আইৰ (আৰু ৰামদেৱ গাভৰুগিৰীৰ) পুত্ৰ, পিছত শলগুৰি আৰু কোৱামৰা সত্ৰৰ প্ৰতিষ্ঠাতা। প্ৰথম শ্লোকৰ ‘কৃষ্ণ’, ‘পাণিচন্দ্র’ক চিনাক্ত কৰা সম্ভৱপৰ হোৱা নাই। সেই শ্লোকৰ ‘চাকচন্দ্র’ আৰু ‘লক্ষ্মীনাথ’ সম্ভৱতঃ সামৰণি শ্লোকৰ শ্ৰীচন্দ্রচাক আৰু লক্ষ্মীকান্ত। পূৰ্বোত্তম ঠাকুৰৰ কন্যা কেশৱপ্ৰিয়াৰ স্বামী নিৰঞ্জন গাভৰুগিৰী আৰু দ্বিতীয়া ভাৰ্যা ভাত-নাথানী আইৰ দ্বিতীয় পুত্ৰ সাৰঙ্গপাণিৰ (মাজুলীৰ দীঘলী-সত্ৰ) দ্বিতীয় পুত্ৰ বজ্জপাণিৰ (নগাঁৱৰ ভোগবাৰী-সত্ৰ) পুত্ৰ সতানন্দৰ তৃতীয় পুত্ৰ চন্দ্রচাক। অনন্ত আতাৰ দ্বিতীয় পুত্ৰ কেশৱৰায়ৰ প্ৰথম পুত্ৰ লক্ষ্মীকান্ত (বৰদোৱা); এওঁ সুন্দৰ গীত-নাট ৰচনা কৰিছিল। প্ৰথম শ্লোকৰ ‘ৰাম-শ্ৰীৰাম’ কোন, স্পষ্টকৈ বুজা টান। বৰদোৱা থানৰ দুটি ভাগ শলগুৰি আৰু নৰোৱাৰ অধিকাৰ ৰামচৰণ, শ্ৰীৰামদেৱকে যদি এই দুই নামে বুজাইছে, তেতিয়া হ’লে ‘গুৰু-চৰিত-কথা’ই অষ্টাবিংশ শতিকাৰ শেষ-বিন্দু ছুৱহি। কাৰণ, দুইজনা আতাৰ মাজত থানৰ জমি লৈ হোৱা বিবাদৰ মীমাংসা কৰিছিল কমলেশ্বৰসিংহ স্বৰ্গদেৱৰ আদেশত ৰাজমন্ত্ৰী পূৰ্ণানন্দ বুঢ়াগোহাঁই আৰু ভদ্ৰকান্ত সন্দিকৈ বৰবৰুৱাই ১৭২১ শকত (১৮০০ ছন)।^১ অৱশ্যে এই তাৰিখ যদি লিপিকাৰৰহে হয়, সি চৰিত-বক্তা আতৈৰ নহ’বও পাৰে।

বৰ্তমান চৰিতখনিৰ উদ্ভৱৰ মূল থানৰ বিবেচনাত বৰদোৱা আৰু বৰজহাৰ বাহিৰেও আৰু এখনি থানৰ কথা বিবেচনা কৰিব পাৰি। ইয়াত পোনতে “সেই নজনা

১. আমাৰ সঙ্কলিত-সম্পাদিত ‘প্ৰাচ্য-শাস্ত্ৰাবলী’ত বুঢ়াগোহাঁই আৰু বৰবৰুৱাৰ বিচাৰৰ ৰায়ৰ ফলি (ক্ৰম-সংখ্যা ১০০) চাওক।

আতাৰ সঙ্গৰে : ভাটেকুচিয়া বদুলা আতা একে বস্তু” [§ ০২] বুলি বদুলা পদ্ম আতাৰ প্ৰাধান্য স্বীকাৰ কৰা হৈছে। যদিও বেলেগ বেলেগ ‘নজনা আতা’ আৰু নাৰায়ণ দাস আদিৰো চৰিত্ৰ ইয়াত বহুলভাৱে কীৰ্তিত হৈছে, বদুলা আতাৰ চৰিত্ৰ বিশেষ বিস্তৃতভাৱে বৰ্ণিত হৈছে, সেই বিৱৰণৰ ধাৰা পূৰ্বসূচ্য বন্ধুৰ পৃষ্ঠপোষকতালৈকে নামি আহিছে, আৰু যদিও পিছৰ কালত সঞ্জাটি বা সংহতি বোলা বিভাগ চাৰিওটাৰে ইয়াত বিৱৰণ দিয়া হৈছে, নিকা সঞ্জাটিৰ নিত্য-নৈমিত্তিক প্ৰসঙ্গ আদিয়ে চৰিতকাৰৰ বিশেষ মনোযোগ আকৰ্ষণ কৰি আছে। আৰু এটি বিষয়ত চৰিতকাৰজন বা চৰিতকাৰসকলৰ ৰতি দেখা যায়—বাকবৃত্তিসকলৰ পাক, কোব, চাট আদি বিভিন্ন কৌশলৰ কথাত। বদুলা আতায়ো আদি জীৱনত বাকবৃত্তিৰ তালিম পাইছিল [§§ ৮৩৪-৪০] আৰু সিও চৰিতকাৰৰ বাকবৃত্তিৰ এই বিশেষ কায়দাবোৰৰ বৰ্ণনাত ৰতিৰ কাৰণ হ’ব পাৰে।^১ তেওঁ বদুলা আতাৰ উত্তৰাধিকাৰী পংক্তিৰ কোনো লোক হোৱাটোও অসম্ভৱ নহয়। আৰু সেই সূত্ৰতেই কমলাবাৰী সত্ৰৰ ঘনিষ্ঠ সম্পৰ্ক থকা বৰপেটাংসত্ৰলৈ এই চৰিত-পুথিখনি আহিবলৈ পোৱাৰে সম্ভাৱনা।

‘গুৰু-চৰিত-কথা’ৰ একেবাৰেই শেহৰ ফালে থকা “পছিম দেশত ফিৰিজিএ সুৰা খাই চিচা পেলাই” [§ ১১২৯] বোলা কথাষাৰৰপৰা অধ্যাপক লেখাৰুৱে অনুমান কৰিবলৈ বিচাৰিছিল যে ইংৰাজসকলে ভাৰতত সাম্ৰাজ্যৰ পাতনি তৰা সময়তে এই পুথি ৰচনা কৰা হৈছিল (পিঠি ১৪)। অৱশ্যে তেওঁ ‘নতুন অসমীয়া’ কাকতত^২ ওলোৱা আমাৰ ‘চৰিত-তোলা প্ৰথা আৰু কথা-গুৰু-চৰিতৰ বস্তা’ নামৰ প্ৰবন্ধত আনুমানিক ১৬৩৮ শক বা ১৭১৬ খ্ৰীষ্টাব্দকে চৰিতখনি ৰচনা কৰা বোলা সিদ্ধান্তৰে দিয়া যুক্তিখিনিৰো উদ্ধৃতি দিছে। আমাৰ সেই ধাৰাৰ আলোচনা দ্বিতীয়বাৰ আগবঢ়োৱা হৈছিল লেখাৰুৰ ‘কথা-গুৰু-চৰিত’ৰ সমালোচনাত।^৩ ‘কথা-গুৰু-চৰিত’ৰ ইংৰাজী Foreword-অত ডক্টৰ বাণীকান্ত কাকতি আৰু ডক্টৰ বিৰিঞ্চিকুমাৰ বৰুৱাই আমাৰ আলোচিত উপৰ্যুক্ত গুৰু-পৰম্পৰা চাই নিৰ্ণয় কৰিছে, অতি পলমকৈ ধৰিলেও, সপ্তদশ শতিকাৰ শেষাৰ্ধৰ পূৰ্বেই চৰিতখনি লিখা হয়।^৪ ‘ফিৰিজি’ শব্দৰ ইতিহাস ভাৰতবৰ্ষত অতি পুৰণি। সংস্কৃত ভাষাৰ ভিতৰত লটনকতনয় ভাৱ-মিশ্ৰৰ ‘ভাৱ-প্ৰকাশ’ নামৰ চিকিৎসাৰ গ্ৰন্থত আৰু দুই-এখন অভিধানতো ইউৰোপীয় অৰ্থত ‘ফিৰজ’, ‘ফিৰজী’,

১. ‘উত্তৰ-পূৰ্বাঞ্চলৰ ৰাজকীয়-প্ৰশাসন : সামৰিক কথা’ চাওক।

২. নতুন অসমীয়া, ১৪ জানুৱাৰী ১৯৫০।

৩. অসম সাহিত্য সভা পত্ৰিকা, প্ৰথম সংখ্যা, শাওণ ১৭৭৪, আগষ্ট ১৯৫২, পিঠি ৩৪, ৩৯।

৪. কথা-গুৰু-চৰিত, Foreword, p. i.

‘ফিৰঞ্জী’ প্ৰৱেশ কৰিছিল সম্ভৱতঃ ‘Frank’ বা ওল্ড হাই জাৰ্মানৰ ‘Franko’ শব্দৰ অপভ্ৰংশ হৈ। আনফালে ইংৰাজসকলৰ ভাৰতত পাতনি ভৰাব সময়ো যথেষ্ট পুৰণি। ‘গুৰু-চৰিত-কথা’ৰ বয়স সিমান নহ’বই। ইংৰাজৰ পূৰ্বে পৰ্তুগীজসকলেই ভাৰতত খিতাপি লৈছিলহি। ১৪৯৮ চনতে ভাঙ্কো দা গামাই আফ্ৰিকাৰ দক্ষিণতম অঙ্গুলীপ ঘূৰি ভাৰতৰ মালাবাৰ উপকূলত জাহাজ লগাইছিলহি। তাৰ ৭৫ বছৰৰ পিছত আকবৰ বাদশ্বাহে সমাগত পৰ্তুগীজসকলক সমাদৰ জনাইছিল। তাৰ পিছত তেওঁ গোৱাপৰা যীশুইট মিছনেৰিসকলক আহ্বান জনাই আনিছিল—তেওঁলোকৰ ধৰ্মৰ কথা বুজিবলৈ। সপ্তদশ শতিকাত ফৰাচী আৰু ব্ৰিটিশ ইষ্ট ইণ্ডিয়া কোম্পানীয়ে পূব আৰু পশ্চিম উপকূলত বণিজ্য কুঠী থাপন কৰি ভাৰতত ভালকৈ শিপাবলৈ আৰম্ভ কৰে। ১৬০০ চনতে মহাৰাণী এলিজাবেথে ‘certain adventurers for the trade of the East Indies’ অক ছন্দ দিছিল। সেয়েই ভাৰতত ইংৰাজ আমোলৰ পাতনি। ‘ফিৰঞ্জী’ৰ বাহিৰেও আন তিনিটা ইংৰাজী-মূলীয় শব্দ চৰিতখনিৰ ভিতৰত আমাৰ চকুত ধৰা পৰে—পলটন [§ ৮৭৭ platoon], চাটন [§ ৪৯৩], চাটোন, satin আৰু পিনিচ [§ ৩৯৮], পাঞ্চে pinnacle. এই শব্দকেইটাকো কোনোপ্ৰকাৰে অৰ্বাচীনতাৰ পৰিচয় বুলি গণনা কৰিব নোৱাৰি। মানচৈ [§ ৮০৬] শব্দও বোধ হয় = পাঞ্চে, পিনিচ।

‘গুৰু-চৰিত-কথা’ৰ ভাষা আৰু তাৰ বচনাৰ সময়ৰ বিচাৰত আৰবী, ফাৰ্চী, হিন্দী, তুৰ্কী আদি মূলৰ বা দেশী-মূলীয় শব্দবোৰৰো প্ৰয়োগ বিশেষভাৱে মূৰ্ত হৈ পৰে। বাদশ্বাহী আমোলৰ শব্দবোৰলৈকে এই বিষয়ত দৃষ্টি ঘূৰাব পাৰি : একবৰ [§ ১০] < আকবৰ, পাচা [§§ ৯০, ২৮৫, ৮৭৮] < বাদশ্বাহ, কাজি [§ ২১৫, ৮৫৯] < কাজী, মজিদাৰ [§ ১০৯১] < মজুমদাৰ, চকিদৰ [§§ ১২০, ১৭৫] < চকীদাৰ; খাজনা-বিভাগীয় : জমি [§ ১০], জামিন [§§ ৪৩২, ১০৬৩], হজ [§§ ১৬, ৩৮২] < হদ্দ, ৰায়ত [§§ ১৩, ৭৪] < ৰইয়ত, নানকাৰ [§ ৩৮২], পৰঙ্গনা [§ ১৬০] < পৰ্গন; কাৰ্যালয়-বিষয়ক : গহুনা [§ ৩৫৯] < পৰৱানা, দোপদৰ [§ ৩৩৭] < দফতৰ, কাৰসনা/কৈসনা/পৈসনা [§§ ২৩৫, ২৩৮, ৯২৬], কাৰখানা, মহজ্বৰ [§ ১০], খুনি, মকৰ্ভমা [§ ৯৩৩]; যুদ্ধ-সম্পৰ্কীয় : লেহাঁই [§ ৩৯২], পলটন [§ ৮৭৭], লক্ষৰ [§ ৩৫০]; বাণিজ্য-সম্পৰ্কীয় : দোকান [§§ ২৩, ২৫৫], গোলা [§ ৩১৬], কৰ্মা [৯১০], কনাচ [§ ৩৬৭]; খাদ্যাদি-বিষয়ক : খানা [§ ১১১১], মুচুলি [§ ৮১৮], কদু [১২৩], চফাৰি [§ ৩৩০]; বস্ত্ৰ-সম্পৰ্কীয় : টুপি [§ ৮৭৬], বালিচৰি [§ ৮৯৩], দগলা [§ ৩৪৪]; বৃত্তি : দৰ্খি [§ ২৪০], ৰাজিকৰ [§ ৩৬]; ঘৰ আৰু সজুলি : দৰ্খা [§ ৩৪৪], মুটৰি [§ ৩০০], মাটি [§ ২৫৩], চিচা [§ ১১২৯], থৈলা [§ ৯১৭];

গালিৰ শব্দ : চেলা [§§ ৮৯২, ৯৫৭], বৈচাৰি/বৈচালি [§ ৮৪২], হাৰাদাতা [§ ৬৮৬] < হাৰামজাদ : হাৰামি [§ ৩২]; সাধাৰণ শব্দ : বাতজবাব [§ ৩৫০], খসম [§ ২৮৩], মোটা [§ ৮৮১], কিনাৰ [§ ৭৮], খবৰ [§ ৪২০], খবৰদাৰ [§ ২৮২]। যাবনিক শব্দৰ ব্যৱহাৰৰ ক্ষেত্ৰত প্ৰাক্শব্দৰ হেম সৰস্বতীৰ ‘নফৰ’, শব্দৰদেৱৰ ‘চাহাব’, ‘চাকৰি’, ‘ওৱাচিল’ আদি, মাধৱদেৱৰ ‘ফৰমান’ আদি শব্দৰ প্ৰয়োগ মন কবিলগীয়া।

যদি আদ্যৰ ‘গ্লোক’টিয়ে গ্ৰন্থৰ সময় নিৰূপণ কৰে, আৰু যদি তাৰ অন্তৰ্গত ৰাম-শ্ৰীৰাম শলগুৰি আৰু নৰোৱাৰ আতা ৰামচৰণ আৰু শ্ৰীৰামদেৱেই হয়, তেতিয়া হ’লে সেই সময় অষ্টাদশ শতিকাৰ শেষ ভাগ হ’ব লাগিব। কিন্তু আমাৰ ধাৰণা হয়, চৰিতখনিৰ বক্তা চক্ৰপাণি বৈৰাগী আতৈ অথবা ধঞ্জয় আতৈ পুৰুষ আৰু ৰাম-শ্ৰীৰামৰ সেৱক পুথি লিপিবদ্ধ কৰা বা নকল কৰা লিপিকাৰজনৰ মাজত সময় আৰু স্থানৰ এটি ব্যৱধান পৰিছিল। বৰ্ণিত চৰিত-কাহিনীৰ ধাৰ তাতেকৈও বহুত আগতে ছিগিছে। ইয়াত পুৰুষোত্তম ঠাকুৰ আৰু চতুৰ্ভুজ ঠাকুৰৰ জীৱনী স্পৰ্শ কৰা হৈছে, প্ৰথমজনক মাধৱদেৱে পটুওৱাৰ পিছত পাটকিৰ জইবৰ অধ্যাপকৰ ঠাইত শিক্ষা-লাভলৈকে (§ ১১২৪) আৰু দ্বিতীয়জনে জগন্নাথ-ক্ষেত্ৰৰপৰা তীৰ্থ কৰি ঘূৰি অহালৈকে (§ ১১১৬); কিন্তু সি দুজনাৰ মৃত্যুৰ (১৫৩৮ শক, ১৫৭০ শক) উল্লেখ চৰিতখনিত নাই। ১৫০১ শকত হোৱা চতুৰ্ভুজৰ পিতৃ হৰিচৰণ ঠাকুৰৰ বিবাহৰ কথা চৰিতৰ ভিতৰত (§ ৩৮৯) আছে। আনফালে কিন্তু দুইজনা ঠাকুৰৰ মৃত্যুৰ পিছত তেওঁলোকৰ আজ্ঞাধাৰীসকলে শব্দৰদেৱৰ বৰদোৱা-ত্যাগৰ এশ বছৰো অধিক কাল পিছত সেই বৰদোৱাক উদ্ধাৰ কৰি, তাক কেন্দ্ৰ কৰি প্ৰতিষ্ঠা লাভ কৰাৰ সময়তহে চৰিতখনি ৰচিত হৈছিল। ৰমানন্দ আৰু হৰিচৰণ ঠাকুৰ জীৱিত থকাতে শব্দৰদেৱে কালিন্দী আইক “তোমাৰ আমাৰ পিণ্ডজলৰ নাতিংহে আষা” (§ ১১১৮), স্বপ্নত হ’লেও মহাপুৰুষে “আমি বৰাপো পুৰ্বোত্তম চতুৰ্ভুজ” অসমৰ বৈষ্ণৱ ধৰ্মৰ এই চতুৰ্য্যহ ঘোষণা কৰা (§ ১১১৬), আৰু মাধৱদেৱৰ সমুখতে গুৰুজনে “ব্ৰহ্মাঘটি নিকাঘটি কালঘটি” এই তিনি ঘটি বা সঙঘটি (এয়ে শব্দটিৰ আচল ৰূপ যেন লাগে) বা সংহতিৰ উল্লেখ কৰা (ইয়াত পুৰুষ-সঙঘটি নিকা-সঙঘটিৰ বুকতে লুকাই আছে বা তাক সম্প্ৰদায়ৰ মূল ৰূপ বুলি জ্ঞান কৰি সুকীয়াকৈ দেখুওৱা নাই) কথা (§ ১১১৯), চাৰিও সঙঘটিৰ উল্লেখ (§ ৯৪০)— এইখিনিৰপৰা চৰিতখনিৰ বিষয়ে এই ধাৰণা দৃঢ়ীভূত হয়। কিন্তু এনেবোৰ উক্তিৰে সূচোৱা ঘটনাৰো পাছত হোৱা থান-সত্ৰৰ নামে (§§ ৪৪৯-৫১) চৰিতখনিক বহু পিছলৈ টানে।

আন এটি কথা। মূল সাঁচিপতীয়া চৰিতখনি আৰু আন কি আমাৰ এই

সংস্কৰণৰ []—এনে বৰবৰ্ণীৰ ভিতৰত থকা আৰু পান্ধত সংযোগ কৰা অংশবিলাক আৰু নৰণিৰে আগৰ কথা কাটি লগোৱা নতুন কথাবোৰ ভালকৈ পৰীক্ষা কৰিলে, পুথিৰ পাতৰ ক্ৰমিক সংখ্যাবোৰ দুই-তিনিবাৰ সাল-বদল কৰা কথাও মন কৰিলে আৰু সাধাৰণ পাততকৈ বেলেগ জোখৰ ৭১ক, ১৪৩, ১৪৪, ১৪৫-সংখ্যক পাতখিনি দেখিলে, আৰু পুথি লিখা মহি আৰু লিখকৰ (‘লিপিকাৰ’ৰ পুৰণি নাম) হাতৰ আখৰৰ গঢ়ৰ সলনি সূক্ষ্মভাৱে লক্ষ্য কৰিলে এটা কথা প্ৰতীয়মান হ’ব যে চৰিত্ৰখন প্ৰথমবাৰ লেখাৰ পিছত তাক সময়ে সময়ে পৰিৱৰ্ত্তন কৰা হৈ আহিছে। প্ৰথমে লেখাৰ আৰু সংযোজনবোৰৰ সময় ঠিক কৰিব নোৱাৰিলেও পিছৰ লেখাবোৰৰ তৰপবোৰ সুকীয়াকৈ বাছি উলিয়াব পৰা যায়।

এই সকলো কথা বিচার কবিলে আদ্য আৰু অন্ত্য ‘গ্লোব’ৰপৰা আৰু প্ৰথম দুটা পাতত সংযোজিত বৰদোৱা-বৰজহাৰ ঐতিহ্যৰ কথাৰপৰা তাৰিখ ধৰি অষ্টাদশ শতিকাৰ শেহভাগত এনেবোৰ সংযোজনেৰে ‘গ্লোব’-চৰিত কথা’ পূৰ হৈছিল যদিও সেই শতিকাৰ প্ৰথম ভাগতেই চক্ৰপাণি বৈৰাগী আঁতে (মৃত্যু ১৭৫৮ ছন) বা ধঞ্জয় আঁতে পুৰুষৰ সময়ত চৰিতখনিৰ ঘাই ৰূপ সম্পূৰ্ণ হৈছিল বুলি ক’ব লাগিব। আমাৰ হাতত পৰা পুথিখনি সেই ‘ঘাই ৰূপ’ৰ আদি পুথি (autograph copy) নহ’বও পাৰে; হয়তো বৰদোৱা থুলৰ কোনো সত্ৰত আদি পুথিৰপৰা এই প্ৰতিলিপি কৰা হৈছিল আৰু তেতিয়াই আৰম্ভণিৰ আৰু শেহৰ ‘গ্লোব’ সোমাইছিল বা সেই দুটিয়ে নতুন ৰূপ লৈছিল।

বদুলা আতাৰ চৰিত-প্ৰসঙ্গত পুৰণম বৰুৱা, গোমথা মাহৰ (মাহৰা) আৰু সিলিখাতলৰ (§§ ১০২১) উল্লেখ বা বৰ্গিৰ উল্লেখও (§§ ৬৮, ৩০০) চৰিতখনিৰ সময় নিৰ্দেশ কৰিব পাৰে, কাৰণ ১৭৪২ খ্ৰীষ্টাব্দত হোৱা বৰ্গিৰ বঙ্গ-উৰিষ্যা-আক্ৰমণৰ লগত চৰিতকাৰে গুৰুজ্ঞনৰ জীৱৎকালৰ ঘটনা জড়িত কৰিবলৈ গৈছে।'

চক্ৰপাণি বৈৰাগী আঁতৰ মৃত্যুৰ বছৰ ১৬৮০ শক বা ১৭৫৮ খ্ৰীঃ পিছতেই নিশ্চয় চৰিতখনি সাঁচিপাতত সঙ্কলিত হৈছিল—এই কথা দৃঢ়ভাৱে ক'ব পৰা যায়।

যাযাবৰ চক্ৰপাণি বৈৰাগী আতৈৰ চৰিত

৩.১ নগাঁৱৰ বালি-সত্ৰত সংৰক্ষিত এখনি খণ্ডিত পুথিত ১৮৮ পাতলৈকে “শ্ৰীশ্ৰমন্ত দুজনা গুৰু দুজনা ঠাকুৰদেউ নজনা আতা সেবক সমমিত্তে চৰিত্ৰ (সম্পূৰ্ণে সমাপ্ত। শ্ৰীকৃষ্ণায় নমো নমঃ শ্ৰীমাধৱ নমো নমঃ দুজনা ঠাকুৰদেউ নমো নমঃ শ্ৰীমিনে

১। এই ভূমিকাব 'শুক-চৰিত-কথাত বুৰঞ্জী' ছেদ চাওক।

ভূলা বৃষে নমো কোটি নাম সহস্ৰ সত ন[ম]স্কাৰ দণ্ডবত প্ৰনাম বন্দো বন্দে : ॥ জ্যেষ্ঠ মাসে সূৰ্য পক্ষে ইকাদশি তিত্ত্বৰ্থং হস্তা নৈক্ষত্ৰ : দহ দিন জ্ঞাঞতে সোমবাৰে : চন্দ্ৰক্ষেত্ৰে : চাই দণ্ড থাকাত সমাপ্তং জ্যোতিৰাজসক ॥ ১৭৪২ ॥) আছিল আৰু বাকী পাতত (“বৈসাগৰ স্থিতে সোমবাৰে : সপ্তমি তিথি : কৃষ্ণ পক্ষে :) আতা পুৰুষসবৰ চৰিত্ৰ (সম্পূৰ্ণে সমাপ্তং ॥ ১৭৩৮ ॥ সক ॥)” নকল কৰা আছে। অহিভেটি ন-সত্ৰতো পিছৰ পুথিখনিৰ আন এটি নকল আছে বুলি ড° কেশৱানন্দ দেৱ গোস্বামীয়ে লিখিছে। গোস্বামীদেৱে ভাবে, (১) সমস্ত পুথিখনি প্ৰকাশিত ‘কথা-গুৰুচৰিত’ৰ দ্বিতীয় খণ্ড; আৰু (২) এই দুই খণ্ডৰে বস্তা বা ৰচয়িতা চক্ৰপাণি বৈৰাগী আটে।’ খণ্ডিত পুথিখনিৰ প্ৰথম চৰিতখনি বৈৰাগী আতৈৰ কথামতে লিখিত হোৱাৰ নিশ্চয় সম্ভাৱনা আছে; আৰু যদি সেই সম্ভাৱনা বাস্তৱ হয়, তেতিয়া হ’লে ‘গুৰু-চৰিত-কথা’ৰ তৃতীয় ছেদত “তাৰশ্ৰে তাৰাসবৰ বল সেইডালে গল” বুলি ইঙ্গিত কৰা বৈৰাগী আতৈ-প্ৰৱৰ্তিত ঐতিহ্যৰে প্ৰতিভূ হ’ল এই “শ্ৰীশ্ৰীশ্ৰী দুজনা ঠাকুৰদেউ নজনা আতা সেৱক সমন্নিতে চৰিত্ৰ”। ‘গুৰু-চৰিত-কথা’ৰ একোটি ছেদতে একোটি বাক্যতে নিৰ্দেশ ক’ৰা “আমাৰ হল এইক্ৰমে” হ’ল ধৰ্ম্মজ্ঞ আতৈ-প্ৰৱৰ্তিত ঐতিহ্যটিহে বুলি বুজিব লগা হয় যদিও, তাতো সন্দেহৰ থল থকাৰ কথা ওপৰত উল্লেখ কৰা হৈছে।

বালি-সত্ৰৰ পুথিৰ ১৯৯-২০০ সংখ্যক পাত জুৰি চক্ৰপাণি বৈৰাগী আতৈৰ চৰিত কিছু বৰ্ণিত হৈছে। সেইখিনি বৰ্তমান চৰিতখনিৰ সংগঠন বুজাৰ বাবে আৱশ্যকীয় নিমিত্তে তলত উদ্ধাৰ কৰি দিয়া হ’ল। তাৰপৰা বুজা যাব পুথিখনিত ধৃত গুৰু-ঠাকুৰ-আতা-সেৱকৰ চৰিতৰ লগত বৈৰাগী আতৈ কেনে ঘনভাৱে সম্পৰ্কিত।

“বৈৰাগি আতৈএ তিনি ৰাজ্য বেৰাই পৰম তত্ত্ববস্ত্ত গোটাই প্ৰকাশ কৈলে : সাগৰ মথি লৱনু সৰ্কৰা হৃত মধু [কৰি থৈ গ’ল সেৱকলৈ] ॥ আদি ৰাম বৰব্ৰাহ্মণৰ গৃহ বুলিচিল : তানে পুত্ৰ হৰাই : তানে বেটা পৰাই : তানে নন্দন সতাই : তানে বিৰ্ষে সত্যবৰ : তানে তনই হৰিবৰ : তানে পত্নী ভোগজিৰা : তানে গৰ্ভে আতৈ পুৰুষ : পিতৃদত নাম মাঘৰ পুৰ্ণিমাত জন্মে মেঘাই ॥ নেঘেৰি নাওসালিৰ পাটকটিয়া বাঢ়ে মূলে নাঞ পাতে : দোৱালে পাট আনে।’ মেঘাই মুক্ৰ মুখাল বৰা : টাজন

১. অসমীয়া কথা-চয়ন, ডিব্ৰুগড় বিশ্ববিদ্যালয়, ১৯৭২, পিঠি ১২, আৰু ডক্টৰ গোস্বামীৰ পুৰুষ-সংহতি-সম্পৰ্কীয় পি. এইচ. ডি. তত্ত্বগ্ৰন্থ, গুৱাহাটী বিশ্ববিদ্যালয়, টাইপ কৰা পিঠি ৩১। “আতা পুৰুষসবৰ বংশাৱলী-চৰিত্ৰ” সম্পৰ্কে গোস্বামীয়ে উক্ত তত্ত্বগ্ৰন্থৰ ৪৫-৪৮ পিঠিত আলোচনা কৰিছে।

২. নেঘেৰি নাওসালি—নেঘেৰীটিঙত থকা ৰজাৰ ঘৰৰ যুদ্ধৰ নাও-নাওৰা কৰা কাৰখানা (dockyard)। ত’তে মেঘাই (চক্ৰপাণি) দোৱাল পাইক, খেলৰ প্ৰধান বৰা, খেলৰ দায়িত্বপ্ৰাপ্ত বিষয়া (লিক্‌চৌ)।

গাভাগি লিকটো : বৰখলি কাখে বাৰি : সৰুচৰাই হাবিত ঢ়েকি কাটি চাচোতে বাখে
 নিলে : আঁতে চোট লগে গৈছিল : দেখি আহি মাকক কলেহি : বজাটে বাপুক নিলে
 সাবট মাৰি : আই বৰ ঘোচাল লোক গৈ চাচখান লৈ মুখৰ্ত্তে আনি খৰি দিলেনি :
 কুয়াকৰ্ম কৰি আছে : এদিন ধলিত মাচ মাৰিচে : আএ পাচিলে জকাইলৈ : সুদাই
 সুত এটা লৈ গৈ : ডুবিত বুৰ দি খৰি এলানি নিলে তাকেহে মাৰিচে মৰা মাতৃবাক্যে ॥
 সেই টাঙ্গনবৰা হলত হৰিবৰ মুৰে : আগৰ খেপ আছিল : বাপেকৰ পাচিতে আঁতেক
 পাই বহালে : জেঠত বাপেক মৈল : আহিনত পাট কাটিবলৈ নিলে : দিহিলে সোমাই
 : নামচান্ধে উজাই : আবাকলাত : পাট কটাই চতমহা ভুৰকৈ উলিয়াই আনিচে :
 পোৰা মুৰি চহলা : আঁতেক দিলে ন চলা : চোট চৰা দনমুখে বাখিৰ নপাইলে : উটি
 গৈ সাকোৰা বতাবে নি উতৰে খাৰেমুখে চাপিলগৈ : ততে ভুৰ এৰি উজাই গৈ
 বঠাখনাত বাএক পৰিছিল অস্থিকা তাতে বল : বৈবাগৰ মাহ গা ভজালে : বোলে
 বুপাই ঘৰে নেযাৰি আক কতুৰা নি মাৰিবগৈ খেপ হিংসাত : ইবাৰে মৈলিহতে হৰিহে
 বাখীলে : গুটিচাৰক পঢ়ি : এক সত্ৰত গৈ নাম গাই থাকগৈ : তেহে কাপৰ এমুৰি
 চাউল দিলে গৈ : হৰনাথ অদ্ধাপকৰ চাত্ৰসালে গৈ পঢ়িচে : আঘাৰে সাওঁনে সবদ ধাতু
 সাধী সন্ধিৰ পাঠ লৈচে : যুখইৰা বায়ুগৰ বোটা শূহৰি একে বহা আছে : নৰোৱাৰ
 সেৱক আহি গৈ গুণ সিল মহিমা কৈ থাকে : এদিন বোলে সখি এবাৰ মোকো নিবা
 জাম চামগৈ : তেহে ভাদ্ৰৰ শুক্লকীৰ্ত্তনলৈ গৈচে ॥* ॥

তিথি ভাৱনা চাই তেঞি আহিল : আঁতে [তাত বল গুণ গাব নপাৰে নবা
 বহাই দেউৰি আঁতে আতাত কৈ চৰনৰা খেদালে আঁতে ভগা পাচি এটাত সোমাই
 সূনে : হৰি গুৰু পাই নিচে] হৰি গুৰুঠাইতে বল : বহা সোমাৰ নিদিএ : তিনি দিন
 আছে : চাউল পিঠা প্ৰসাদ খাই ভাত নাই : পাচে নেজাই : অনেক প্ৰাৰ্থনাকৈ বোলে
 পৰমতত্ত্ব বস্তু এক কনিকা গুৰুঠাই জনাই আমাকো দিয়া জক : তেহে উপাই নপাই
 ইন্দ্ৰৰ পুৰুষত জনালোগৈ : বোলে কৰুৰা ফুৰা লৰা বস্তু বাখিৰ খৰিৰ কথা শুনিচা ।
 আঁতে আহি কলেহি : দুখকৈ পুনৰ তিনিদিন অনাহাৰে আছে সুকাই নিম্পান হলগৈ
 : দেখী দায়া লাগি পুনৰ গৈ বোলে ব্ৰাহ্মন চৰাৰ জান জাইহে : বোলে আনাচো :
 নিলে দেখি কৃপালু পুৰুষ^১ দুৰ্ভদৃষ্টি বস্তু প্ৰকাশ কৰি বোলে : টেপুকায়া বিচি অনেক
 পোখা সাক্ষা হব বৰ ॥ * ॥

আঁতেৰ নাম : টেপুকায়া বৈবাগি : চক্ৰপানি ডম্বৰুধৰ : বৃন্দাবনদাৰ :

১. ইন্দ্ৰৰ পুৰুষ—নৰোৱাৰ বমাকান্ত আতা ।

২. কৃপালু পুৰুষ—নৰোৱাৰ বমাকান্ত আতা ।

বগৰিবুটলা মুৰ্ছাঘুৰুৱা : সি শু পিতৃদেৱেৰে দশ ॥ পাচে আতৈএ নি নিতি সদাচাৰ
মাটিপানিৰ দেখাই : বহা সুমাই অন দিচে : সাদিনৎহে লৈচেগৈ। পৰিচৰ্যা কৃত্য
সেৱাকৈ আচে : সুনন্দ ভৱানন্দ যদু বৰাগি জইৰাম বৰাগি সভাই বৰাগি ৰাতুল বৰাগি
হৰি গুৰু আতৈএ সৈতে সাতজনৰ সেৱা কৰে : সেৱা বনত দুপৰ হৈ জাই :
আতৈখোজৰে ধুলা লই স্নানকৈ : এদিন দেখে কান্তিতে দোন দি ঢাকি থৈচে : বোলে
টেপু ই কি : বোলে ধুলা লবলৈ আপুনাৰ খোজটি ঢাকি থৈছো : বহি কৰনি লৈ
লবলৈ অৱজৰকে নেপাঞ গা ধুই নিতে এনেকৈ লঞ : বোলে আমাৰ তুমি লৈছা :
তোমাৰ লবলৈ বিচাৰি [১৯৯ খ] নেপাব ॥ আৰু এদিন আতৈএ সৈতে ওলাই গৈচে
কহাৰ' কাখেদি চন বাৰি এযোপা বগৰি পকি আছে : বোলে আনা পাৰি বোলে
আতবা কেনে লোক আচিল : কিবা খাই মুখৰ্ত্তে গুটি পৰী গজিছে : সংসই দেখো :
তেহে আতৈএ গমি বোলে মোতকৈ তোৰ বুদ্ধিৰ বল বঢ়া তোৰ জষে জগত যুৰিব
অনেক তৰিব ॥* ॥

আৰু শূহৰি সখিএক আতৈক দেখি হাটি লবলৈ অহাজোৱা কৰিছে : বাপেকে
বোলে খেত কৃষিকৈ পুৰিব লাগে : বহাৰি খুইচু বংসবুদ্ধি পিণ্ডজল গৃহবাৰি কৰ :
মাকে বোলে জা তই হৰিগুণ গাঁগৈ তোৰে য়ামাৰ বংসৰ উদ্ধাৰ হব ই কথা নলবি
কুচিন্ত বিশই পশুতো পাই জাক : মানবি বিনে কত পাৰি আৰু চাৰিৰ সঞ্জোগ জাই হাতে
চাপৰ দি : জাই মাৰি সপি ধৰি আনে : এদিন পুৰতিয়া গল বিহানে ৰাগি গৈচে
খেদি : বন্যা চাপৰিত হাল যুৰিচে কতো আনিচে : যুপাযুপি কহুয়া তাৰৰ্ত্তে বাঘটি
ওলাই ধৈলে : ৰাৱতে হাই দি একৰালে : বামুনি গৈ বোলে মই কঞ পালা : বোলে
হই তোৰ কথা নলৈহে মৈলো : তাতে দহনকৈ কুয়াকস্মকৈ সুনন্দ আতৈৰ চাতে
সোমালগৈ : পাচে মাকৰ হৈ সৰাই দিএ তিথিত ॥ * ॥

আৰু আতৈক হৰিগৃহ মচা পালাধৰিয়া দিলে : মচে সাৰে চাউল কাৰে পাত
কাটে ফুল তুলৰি তোলে : আহি পহুে নিতে নিষা সোএ জাৰত এখানি কাপৰ : এদিন
জাৰ বুলি কলে : গতি আতৈ বোলে তোৰ নিচিনা কালত : আহি ফুৰাত গাচপাত
পাৰি উপৰে লৈ সো ॥ পাচে আতৈ কলসৰুৱা কঠতলে উপৰে লৈ সোএ পুহ
মাঘমহা : তেহে পঢ়াত ভাল দেখি সূন্য পাট পঢ়িবলৈ দিলে : এক বৰ্ষ পঢ়িচে : সজ
সুনি ইশ্বৰ পুৰুষে জোজন পাট দিলেনি : সুৰসঞ্চ সিদ্ধাই সোণ্ডখিত হল : তেহে
আতা পুৰুষে সূত্ৰধাৰ পাতিচে : পাচে ভোজনবেহাৰ বৈৰাগি : হৈচে : ভাৰ্ৱপ্ৰেমতে

ঘোষাতে আতৈসবে কান্দে ॥ দধিমথনৰ বানৰ হই বৰ বজ উলিয়াই ॥ * ॥

আৰু কৰামৰাতে আই লক্ষ্মিভিথিলৈ জনালে : ভক্তে সম গৈচে আতৈও
গৈচে : তিনি পক্ষ মহানন্দে আছে : ততে হৰিমতি বুৰিভক্তিযুখে সডচন্দ্রৰ গীত সুনি
জাত শুৰ বল : আহি চহুইচেহি। তেহে ঘাই পাট দিলে একবৰ্ষ পঢ়িছে কোকিলৰ
শব-প্ৰাই : আতৈসবে সুনি অমৃত পিএ : পাচে নাম দিছে : লগাই আছে চই সাত
বৰ্ষ হলগৈ : গদাধৰ ৰাজা হৈ : জগৰ ধৈলে সত্ৰত বামুন স্বৰ্ণ লৈ থাকিব নপাই
: ব্ৰাহ্মনিয়া মহন্ত লব থাকিব পাই। টকলা পালগৈ : আতা পুকসে ছকুঠাৰে
পাচিলে সি তৰ্কিবই নুৰাইলে : আতৈ বেগেই আহি কুমৰিচোঙ্গ মৰঙ্গি ভগিৰথ
আতাঠাই বলহি : আতা আতৈক পাই : ভোজন-সয়ন এৰি দিয়ানিৰা আঠোপৰ
হৰিকথা সুনৈ ॥ ভবথ আতা তেহে আএ ভগিৰথ আতাসহৰেকক বানে : আতা তেহে
আতৈলৈ কলে : বোলে আমাৰ ভবা নাএ আতৈসবৰ সুদা নাএ : বুজি চাব : পাছে
আতৈ জিজ্ঞাবি বিদাইকৈ গল ভটিয়াই : বৰদহাত এক বৰ্ষ বহি গৈ সুন্দৰিত বৈছে
: ততে কামদ আতৈ বস্ত্ৰ লভি বৰ সেৱা ধৰিছে। এদিন চাউল সিজোৱা লৈচে বল
: কৰি লৈ হাটে গৈ এক কুৰ্হি আনি যুই ধৰি দি বোলে পুৰি ভাত খা নেৰিবি :
আতৈএ ৰাগকৈ বোলে দ্বাৰ মাৰি গলা কত নাম খতি হল : বোলে গৃহদ্বাৰ মাইলো
মুখৰ দ্বাৰ মাৰি গলুনা : তেহে পুৰি চাউল লৈচে : আইৰ্হে বৰ্ষ বৈ বৰপেটা
গৈচে ॥* ॥

তাতে বৰবহাৰ ৰামনাৰায়ণ আতৈ : পূবৰ বহাৰ বলাই আতৈক লাগ পাইছে :
কৃষ্ণ সতৰিয়াৰ ভাই পঞ্চানন্দ বৰভক্ত পণ্ডিত অনেক পৰমতত্ত্ব কথা হৈছে। তেৰ বৰ্ষ
বহি ভটিয়াই বেহাৰে গৈ চাৰিজিআ চিৰাম আতৈক লাগ পাই ছমাহ বহি আহি মুকুন্দ
আতৈৰ য়া [২০০ ক] লধৰা বিজই আতৈক লগ পাইচে বিষ্ণুপুৰে : ন মাহ বহি আহি
ঘিলাধাৰিত বলোভদ্ৰ আতাঠাই তিনি বৰ্ষ বহিচে। মাঘৰ বিহুত মাগু বাতাচাৰ পিঠা
ঘিউত ভাজি দিলেনি : আতৈ কামৰ মাৰি : দুই ফাল দুখুতৰ পৰিচে খৰি [দুই
কৰাৰিএ] : দুই ধাৰ নীৰ বহি গল : বোলে এনে স্বাদ জিহ্বাৰ ৰচনা পালে আৰু নামৰ
কি পাব : একে উৰুৰি সিজি চাই দ্বাৰ পালে উন্নত : নললে আৰু পৰাখানি আতা
ভোজন কৰিচেগৈ ॥ লক্ষ্মিনাৰায়ণ বলোভদ্ৰ আতা ৰহস্যতত লভিচে : সাত মাহ বহি
আহিচে ॥ * ॥

১. এই সম্পৰ্কত ড° কেশৱানন্দ দেৱ গোস্বামী সম্পাদিত 'অঙ্কমালা'ৰ (গুৱাহাটী-কলিকতা ১৯৭১) ২৩৭-৩৮ পিঠিৰ পাদ-টীকা আৰু একেজনেৰে সম্পাদিত — 'শঙ্কৰোত্তৰ গীত-সঙ্কলন' (ডিব্ৰুগড় বিশ্ববিদ্যালয়, ১৯৮০) চাৰলগীয়া।
২. তলত উল্লিখিত 'কেশৱ-চৰিত'ৰ বৰ্ণনা চাওক। ভগীৰথ আতা হ'ল কুঁৱৰীচোঙ্গৰ কেশৱ আতাৰ পুত্ৰ ভগৱান আতাৰ পুত্ৰ।

আহি বৰজহাড আচেহি^১ : নামসেৱাকৈ আচে এদিন পুহমহা আভেসৰ [বিলম্বিত
প্ৰসঙ্গকৈ] ভাটিবেলা কীৰ্ত্তনগৃহৰ দক্ষিণ কাণ্ডিতে বদ লৈ বহিচে। আঁতে খলাত বহি
নামসেৱা কৰিছে : হালধিৱাৰ দায়ামই বৰবহাৰ আঁতেএ মাত লগালে বোলে বৰাগিগোট
নামৰ দহো বৰ বেগ উড়াব চাবা। বোলে আঁতে নুৰাৰে আমাৰ নামত মিসল আচে
সিলাক লাৰে কিহে : বোলে কেনে মিসল : তেহে আঁতে : চাইটা গীত মাতিচে :
বাম গোয়াই : চিত্তহ গোবিন্দ : বামক বানি জগৎ মন ভাই : মই সেবহ বামচৰণে
দুজা ॥ বোলে চৰ্চা জক : তেহে তিনি প্ৰকাৰে কলে : বোলে আক চৰ্চা আকৌ ছৰ্ছি
লগালে : বোলে আক আচেনে : তেহে অন্ত যোৰা পঞ্চভূত পঞ্চতত পঞ্চৰূপ দেহাতে
দেখালে : বাৰে কঙ্ক গীতা ঘোষা বজাবলী সাধি সৈতে ॥ আঁতে মোহ হৈ প্ৰেমে
ধৰ্মি উঠি গৈ জগাৰ মেলা খেদত টিঙ্গিৰি কাটি বৰকাপৰ মেৰাই দি : বোলে এতদিন
পৰ্বতক নুপুয়ু নজানি। এহেস্তেৰে মাৰে সৰ্গ ব্যাঘ্ৰৰূপে প্ৰাণি ॥ আনখন কৰুবা ফুৰা
ভকত বুলি এনোচোএ নমাতে : বোলে বান্ধ ববদয়াত তোমাৰ নিচিনা কত লোক
আচে : বোলে আদ্য থান ভকতিৰ ভুমুকত^২ গুটি আছে আমি তাৰাসবৰ গুটামচাহে :
বোলে নহই তাৰাসবৰ লগৰে : তুমিও এজন : আগ সাৰি কট পাত মান দিচে :
আগে চোৱক চাৰি ওচৰে নজাই ॥ * ॥

দুই বৰ্ষ বহি উজাই গৈ কল্লাবাৰিত বৈচে : আতাৰ পৰিনাতি পৰ্শ্বৰাম
সতৰিয়া : ৰশমই বৰবহাৰ আঁতে : হৰাম ভৰাবিএ অসুৱাকৈ মালাক বোলে : হস্তিৰ
দৰ্শন দেখনসুৱাহে ভাৰি কিচু কাম নাহি : ভিতৰ জি পটা দুচলাতহে ঘাহ পানি কৰে
শ্ৰবন স্মৰণ ॥ আঁতেএ সিদ্ধান্ত দিচে : হস্তি মৈলে দন্ত চেদি নি : দৰ্ঘা আসন দাপন
পিৰা পাটি কেৰু মনি মুকুতা বিচনিলাল চিৰি অনেক কাম কৰে চিত্তবিচিত্ত : পটা
দুচলা পৰি থাকে অনেক পক্ষি পৰি লাদে : সত্য ত্ৰেতা দ্বাপৰ কলিত : ব্ৰহ্মা হৰ
ন সিদ্ধ চাৰি সিদ্ধ নাৰদ প্ৰহ্লাদ শুক এইসবে জপি গৈচে : সেই আৰ্হি লৈ দুজনা গুৰু
উলিয়াই সেৱাকৈ সেৱকলৈ থৈ গৈচে : পদ ঘোষা কীৰ্ত্তন গীত আনি দিলে : নিৰাও
হৈ [ভাক সপিচে] সকলো আদৰুনাকৈ ৰাখিচে।

সাত মাহ বৈ গৈ কৰামৰা ইন্দ্ৰ পুৰুষ^৩ পাই অনেক পৰমতত্ত্ব লৈচে থৈচেও :
কৃষ্ণাই দেউৰি আঁতেৰে বহুৱা দিচে : সেশত গাতে সম্বৰিছে : অক্লুৰ লক্ষ্মণ প্ৰাননাথ
কৃষ্ণনাথ : বৈকুণ্ঠ পাঠক সঞ্জ মেধি বিভিন্ন দেউৰি বিৰলা পাঠক : যদুমানি :
সেইসকলোৰে হৰিকথাৰ খেলা গীত ঘোষা চৰ্চা চৰিত্ৰ দিয়ানিৰা আঠোপৰে প্ৰেমৰ

১. এইটি ছেমৰ লগত 'শুক-চৰিত-কথা'ৰ তৃতীয় ছেম মিলাই পঢ়িবলগীয়া।

২. আদ্য থান ভকতিৰ ভুমুক—বৰদোষা নৰোষা সঙ্গ।

৩. কৰামৰা ইন্দ্ৰ পুৰুষ—অনন্ত আতা?

খেলা ॥ দুই বৰ্ষ বহি গৈচে ভাটিয়াই : সদাশীৰ্ষক মোহনি কপ দেখবাত : যৎ জ্ঞত
বিন্দু পৰিল পৃথিৱিত : ততে সত্ৰ হৰিগৃহ গ্ৰাম চহৰত হৰিগৃহকৈ হৰিগুণ গাইছে :
পৰ্শ্বৰাম গোৰাএ তিনি সাতবাৰ প্ৰদক্ষিনকৈ ক্ষেত্ৰৰক মাৰি কুকৰ্কেৱে বায়হুদকৈ ধৰ্ম
ভূমি থলে ॥ আতৈ পুকসেও সাতবাৰ অহম কামকপ বেহাৰ বেৰাই ভক্তিবন্ত
গোটাই : দুদ [২০০ক]দৈ খিৰ লবনু খিৰিসা ঘূতকৈ সেৱকলৈ থলে ॥* ॥

থান সত্ৰ গ্ৰাম চাই বৈ ফুৰিলে : উতৰে ঘিলাখাৰিত তিনি পক্ষ আছিল :
তাতে বাৰেঘৰিয়া হৈ বল সকিয়া পৰমার্থ লভি আতৈকবহ সুশ্ৰুবা কৰিছিল : ডঙ্গয়া
সিদ্ধ আতৈক পাইক এৰি লগে দিলে : তিনি মাহ বৈ গৈচে ॥ মোৰাৰহাতো
একনিশা বৈছে : নামলগোৱা কৃষ্ণ বহু বেলি বাম বোলাত সুধিছে অনন্তৰপৰা
অচ্যুতলৈ গোটি হুৰ লাগে বুলি কৈছে : বাক বুলি চৰ্ছাই লৈছে : নিচত সুবিদ্যা থাকে
অমদ্যত কাঞ্চন : জানস্তা লোকে লএ কৰিয়া জতন : চাউল লোন দিছিল তাতে
বল ॥* ॥

উজুৰা ভাটিয়াত ঢেকিয়াল সনাতন বৰুৱাৰ হৰিগৃহে মাহ পক্ষ বখাই বৈ আই :
বৰুৱাত আতৈ সোধে বিসয়ৰ সুখ কেনে : বোলে আতৈ বিসই বিশ খুদ্রসৌচ কৈলে
জেনে সন্তা পাই তেনে আৰো সুখ : এদিন বৰুৱা অৱসেৰ প্ৰাৰ্থনা কৈলে : সিজাই
ভোজনবেহাৰ গীত ধৈলে অন্ন আঞ্জা ধুপি ড়েলে বৰুৱাক দিছে সিকটা সিকটি কৰে :
আতৈএ ভোজন কৈলে : বৰুৱা খৱা : বোলে আতৈ ডেলে : বোলে মই সজ
পালো দহো : বোলে তোমাৰ অমৃত পান কৰা মুখ[পয়] স্বাদ পাই[ছ]ব ॥* ॥
বোলে তোমাৰ জিয়াৰি ভথৰা অভকত অমার্জিত ঠাইত নিদিবা নসলাবা : মাৰ্জিত
সেৱকত দিলে চাউলকঠি লাগিব গুৰু ভক্তত ॥ ভোট অকা ডফলা থাকে আতৈৰ
বৰুৱা পৰিচৰ্যা বন কৰিবৰ দেখি বোলে তই আমাৰ লেমাগুৰুকে ভাব ল বোলে
আমাৰো লেমাগুৰু আতৈ ॥ আৰু পেট গোমাইছিল : চৰিয়াত পানি টেকেলিৰে মুখ
ভাঙ্গিলে : পাচলৌ ৰলপ হলেই হাৰিএ কৈছে মুখ ভাঙ্গা : আৰাসবে মিচাই থলো
চৰিয়া কানে টোকটকাই বোলে কিছু সন্তা কৰিছে ॥* ॥

আৰু ভাদ্ৰব পৌসৰ অনেক দ্ৰব্য লৈ নাঞ ভৰাই কীৰ্তনলৈ আহে : প্ৰাৰ্থনাকৈ
ভাও লই বোম্ববন্ধ চোৰ বৰুৱাক পাতি ডোল লগাই বন্ধ কৰে ॥ উজাই গৈ কৰামৰা
নৰোৱাত দুই তিনি মাহ বৈ আহে : বদুলা জাতাৰ পৰিণতি পৰ্শ্বৰাম ঠাকুৰ পৰমার্থ
লভি আতৈক বৰ মানিছিল চাৰি মাহ বাখিছিল : ভোগপুৰে মুৰাৰি আতৈতও আছিল
এমাহ : মৌখৰাত নিৰঞ্জন আতৈএ [মহাশঙ্কাৰে]সেৱা কৰিচে তিনি পক্ষ বাখি ॥
ভাটিয়াই অহাত গাঙ্গৰ বালাত বৈ গা ধুইচে লিখক কৃষ্ণ আতৈ ভূ পাই : ভোজনসন্তাৰ
লৈ খেদে গৈ দেখাৰ্হে লৰী বান্ধ বুলি কান্দি পাৰতে পৈলগৈ : আৰাৰি তুলি তেনেই

চাউল সিজাই ভোজন কৰাই পঠাইছে॥ আহি বৰদবাত গজাকাথে বহাকৈ বৈচে :
আঠৈৰ পৰিচৰ্যা কৰা : গায়ন বাপু : সিদ্ধ বাপু : সিদ্ধ আঠৈ : গায়ন দেউৰি
আঠৈ : মুনি আঠৈ : বিয়াহ বাৱন আঠৈ : ৰামৰাই আঠৈ : কমলোচন বাপু :
সৰ্বানন্দ আঠৈ : চেঙ্গা মেধি : ভোলাই বৰাগি দুখ খিৰাই॥* ॥

ভোবৰা জানে এফেৰি থান বৈচে তাকে দাইচে : বতাহে গকাই পেলাইচে
ককাল পোন হৈ সিদ্ধে বোলে জেজন্ত কুতা দশা দৰে হল : আঠৈ চাবলৈ গৈচিল
সুনি বোলে ৱৈ ৰাম ঐ ৰাম ধান চুৰা হল এৰক : গায়ন বাপুএ বোলে থানকে বোলা
নাই : এই পাকটিহে বুলিচো বোলে তাকে এৰেক বাক॥ আৰু হৈদাস ঘৰ কচু দুটি
ভেটিলেহি : বোলে কি কচু : বোলে আঠৈ হাতিখুজিয়া : বোলে কচু ফুৰা হল নিয়া।
গায়ন বাপুএ বোলে দুইটাৰ মাজেহে বুলিচে দুইটাৰ পৰা নাই : বোলে বাক থকনি॥* ॥

আৰু মাখিমৌ এবাহি পাই পুৰি আনি দিলেহি : খেদকৈ বোলে ৱৈ ৰাম আমি
দুটিয়ে থাকিব নপাৰো : অত লোক একত্ৰে বন্ধে থৰানি পূৰ্ব ঠাইতে : বাজত নি
চাৰিপাচে খাই বোলে থলুনি : বোলে লৈচেনে বাহ বোলে লৈচে সি পুইলে কৰ
লব॥* ॥

আৰু বৰুৱা গাই এটি দিচে : বান্ধি দোএ : বেলা হলে আখাটিকে হান্ধালে :
আঠৈ মেলিব দিএ এদিন গায়ন দেউৰি আঠৈ বৎস গাই মুখ বান্ধি থৈচে : বেলা
বুজি আঠৈএ বোলে বন্ধ কাহে গল : সিদ্ধ আঠৈএ বোলে বাপ মুখ বান্ধি থৈচে
: বাগকৈ বোলে ৱৈ ৰাম ঐ ৰাম গো ৰজ্ঞান জন্তু তাক বান্ধে মেলা মেলা॥ আৰু
হৰি আঠৈএ মাহে খুজিলেহি কামলৈ দেউৰি আঠৈ বোলে নাই গল : ৰামৰাই
আঠৈক বোলে মাহ আছেনে চোৱাছো : চাই বোলে আছে : তেহে ৰাগকৈ বোলে
গুৰুজনে দিছে আমাক তাৰ নাই : মিষ্টা মাতি পাপ আৰ্যে॥* ॥

“আৰু গায়ন বাপুএ ধুলা” মাত্ৰ বুলি এইখিনিতে ২০০-সংখ্যক পত্ৰ শেষ
হৈছে আৰু ইয়াৰ পিছৰ ছটি পাত বালি-সত্ৰৰ পুথিৰপৰা হেৰাইছে; গতিকে তাত
চক্ৰপাণি আঠৈৰ কথা সিমানে পুথিখনিত অন্ত পৰিছে। ভাগ্যবশতঃ ডক্টৰ গোস্বামীয়ে
উদ্ধাৰ কৰা আইভেটি ন-সত্ৰৰ পুথিত ব্ৰাহ্ম্যমান মহাভক্তজনৰ জীৱনৰ শেষ পৰ্যন্ত
বৰ্ণনা আমি পাব পৰা হৈ আছে। সেই পুথিৰপৰা গোস্বামীয়ে প্ৰস্তুত কৰা অনুলিপি
কেনেকৈ আঠৈগৰাকী বৰদোৱাৰপৰা ওলাই গৈ অসম-কামৰূপ-বেহাৰৰ বিবিধ থান
ভ্ৰমণ কৰি পুনৰ বৰদোৱালৈ ঘূৰি আহে আৰু ত’ত থকাতো নানা জন ভক্তৰ লগত
তেওঁৰ সংসৰ্গ হয়, তাৰ খতিয়ন আছে।

আঠৈয়ে বলমিত থকা ৰামদেৱৰ পুৰোহিতৰ ওচৰলৈ গৈছে (অনুলিপি পিঠি
৭)। অনেক ভক্তি-ভাৱ-পিপাসু লোক সিজনাৰ ওচৰলৈ আহিছে (পিঠি ৮-৯)।

এইখিনিতে মূল পুথিৰ এপাত হেৰাইছে। আঁতে বৰদোৱাৰপৰা ওলাই দখিণকোমৰ ভঙ্গৰা, বঙ্গৰা, কানুপুৰ, উৰপোড, নবৰি, নহাটী, ডোপগুৰি, শিকৰহাটী, চমৰিয়া, মালৈবৰি, কাতৰিবাৰিত ফুৰি মধুপুৰ থান পাইছেগৈ। তাত তিনি মাহ বৈ ঘিলাজাৰিতো তিনিপক্ষ বৈ সুন্দৰীয়েদি বৰদোৱালৈ ঘূৰিছে চাৰি বছৰৰ মূৰত। ইয়াৰ পিছত আঁতে কিছু দিন উজাই গৈছিল (পিঠি ১০)। ৰামাকান্ত আতা পুৰৰ চলিলত ৰামচন্দ্ৰ আতা অধিকাৰ হ'ল; সেইজনা পুৰৰে আঁটে বছৰে দেৱ-সঙঘটিকে ধৰি 'পাচোটা সঙঘটি'ৰ সত্ৰসমূহৰ বুৰঞ্জী শুনে আঁতেৰপৰা (পিঠি ১১-১৪)। আঁতে মৰামৰালৈ যোৱাৰ কথাও আছে। ইয়াৰ পিছত বৰদোৱাত দুবছৰ থাকি নানা জনৰ লগত নানা তত্ত্ব আলোচনা কৰে (পিঠি ১৩)। আঁতেয়ে এবাৰ লগত পাঁচজনক লৈ ভাটীয়াই গৈ বুৰুকা, গোমৰা, সুন্দৰী, বৰপেটা, গগফুছি, কানৰা, চাপৰি, বাউসীত থাকি ফুৰি বৰদোৱালৈ ঘূৰে এবছৰৰ মূৰত (পিঠি ১৭-১৮)। ইয়াৰ পিছত দীঘলী, ধনশিৰিমুখ, মৰঙ্গি, বকতা, সলগুৰি, সাপেখোৱাৰ দক্ষিণ, টিপাম জৰাবাৰী আদিত ফুৰি আঁতে কৰামৰাত থিত লয়হি (পিঠি ১৮)। বকতাৰ কৃষ্ণৰাম বৰসকিয়াই (বৰশইকীয়া) কোৱা কথাষাৰ মন কৰিবলগীয়া : “বোলে দীঘলীৰ বৰাগী আঁতে দুতি শব্দৰ যেন, সেৱা কৰোঁগৈ।” ইয়াৰপৰা বুজিব পাৰি আঁতে কেনে তত্ত্বদৰ্শী আৰু সন্মানাৰ্হ লোক আছিল। মৰঙ্গি আৰু বকতালৈ আঁতে আৰু এবাৰ গৈছিল (পিঠি ২৪)। এনেভাৱে আঁতেৰ সাতানবৈ বছৰ হ'লহি। তেওঁ বিদুৰলৈ বুলি মৈত্ৰেয়ত কৃষ্ণই কথা-বস্তু থৈ যোৱা দৰে কাষত থকা সহজানন্দ মেধি আঁতেৰ কৰ্ণত বাকি তিনি কুৰি বৰ্ষ পৰিচৰ্যা কৰা গায়ন ('গীত-লগোৱা') আঁতলৈ ৰহস্য-বস্তু এৰি “ৰামনাম স্মৰি পয়ান কৈলে : মাহ কাতি বাৰ বুধ তিথি কৃষ্ণ অষ্টমী বাৰ দিন যাওঁতে ৰোহিনী নক্ষত্ৰে : পৃথিৱীত মুঠ সকলো থান সত্ৰে গ্ৰামে সাতানৈ ॥ ৯৭ ॥ ৰাজশক ॥ সন শক ১৬৮০ ॥ * ॥” হৰি-কথা আৰু গুৰু-কথাৰ অৰ্থে জীৱন উছৰ্গা কৰা আঁতেগৰাকীয়ে পৃথিৱী এৰিলে বৰদোৱাত গুৰু-চৰিত-কথনৰ এক শক্তিশালী ঐতিহ্য থাপন কৰি। ইয়াৰপৰা বুজা যাব চৰিতত বৰ্ণিত বিভিন্ন থান-সত্ৰৰ ইতিহাস বৈৰাগী আঁতেৰ বাবে কেনে জীৱন্ত পদাৰ্থ আছিল। যদি তেৱেঁই 'গুৰু-চৰিত-কথা'ৰ বক্তা, ১৬৮০ শক বা ১৭৫৮ ছনত তেওঁৰ মৃত্যুৰ পিছতে সম্ভৱতঃ আমাৰ চৰিতখন লিগিবন্ধ কৰা হৈছিল। সাঁচিপতীয়া পুথিখনৰ হস্তাক্ষৰৰ বিচাৰত (palaeography) এই তাৰিখ সৰ্বপ্ৰকাৰে সমীচীন বুলিয়ে বোধ হয়—অৱশ্যে পিছৰ সংযোগবোৰ এৰি।

বৈৰাগী আঁতেয়ে 'মিসল দিয়া'ৰ প্ৰসঙ্গ কুঁৱৰীচোঙৰ বিপ্ৰ মহন্ত কেশৱৰ নাতি শ্ৰীচন্দ্ৰদাসে ৰচনা কৰা 'কেশৱ-চৰিত'ত (শ্ৰীগণেশ গোস্বামীৰ হাতত এখনি পুথি

আছে, তাৰ অনুলিপি ড° কেশৱানন্দ দেৱগোস্বামীৰ হাতত) প্ৰৱৰ্তিত হৈছে। ভগীৰথ আতা তেতিয়া জটীয়াবান্ধত থাকি গুৰুজনৰ, দুই ঠাকুৰৰ চৰিত আদি চৰ্চিছিল। সেই সময়ত ৰুদ্ৰসিংহ ৰজাৰ আদেশত সকলো ব্ৰাহ্মণ ভকতক অৱান্বাণ গোসাঁইক সত্ৰবপৰা আউনীআটিলে খেদোৱা-কোৰোৱা লাগিল।

সেই কালে আঁঠে পাছে বৈৰাগী ভৈলন্ত। খহ্নীয়া সত্ৰে আসি আঁঠে ৰহিলন্ত ॥
 নাম-অৱসানে ভাগৱত বখানন্ত। তাত পাছে অনুক্ৰমে পাঠক গাৱন্ত ॥৩০৯॥
 এহিমতে আঁঠে কতো কাল ৰহিলন্ত। ভৰথ আতা মাতিয়া যে বাক্য বুলিলন্ত।
 শুনিয়ে বৈৰাগী তুমি নামক যে লৱা। নামৰ সোছায়ো যাবা তাৰ প্ৰমাণ
 লৱা ॥ ৩১০ ॥ আঁঠেয়ে বোলন্ত আমি মিসল কৰা গৈছে। তোম্বাৰ ভাগৱতত
 বিশ্বাস হুইছে ॥ তাৰ সোছাই নিব মন কৰিব পাছে। আতা বোলে মিসলীয়া
 কৰা যেনে হৈছে ॥ ৩১১ ॥ কেনমতে মিসলীয়া কৰা যেৰে গৈছে। শ্ৰীনাৰায়ণে
 ব্ৰহ্মাত যেনেমতে কহিছে ॥ তোম্বাসাৰ মিসল কেনমতে কৰিছ। আঁঠেয়ে
 বোলে অনন্তে সিদ্ধ নৱত কহিছ ॥ ৩১২ ॥ সেই বাক্য শুনি আতা হাসি
 মাতিলন্ত। তোম্বা সেই বস্তু চৰ্চি কহি দেখান্ত ॥ ৰাম গোসাই গীত পঞ্চভাৱে
 চৰ্চিলন্ত। বৰকাপৰ দিয়া তাক আতা মাতিলন্ত ॥ ৩১৩ ॥ ভগীৰথ আতাত
 ভৰথ আতা কৈলা। মধ্য নিশাভাগে নিয়া সজ্জ যে কৰাইলা ॥ (বৰদোৱাৰ
 শ্ৰীবাণুটি নাম-লগোৱাৰ হাতত সংৰক্ষিত পুথি)

ইয়াৰপৰা বুজিব পাৰি, ভাগৱত-পুৰাণত বৰ্ণিত ভাগৱতৰ (ভগৱন্ত) ব্ৰহ্ম আৰু অনন্ত সম্প্ৰদায় যি দুটি ঐতিহ্যৰ কথা আছে, চক্ৰপাণি আঁঠেয়ে সেই দুটিকে সংযুক্ত কৰি তত্ত্বব্যাখ্যা সবল কৰি তুলিছিল।

চন্দ্ৰচাক-কৃত এখনি খুদমানি চৰিতৰ টোকাপুথিত, “ৰমাকান্ত আতাৰ সঙ্গৰ ভক্তৰ লেখা”ত “ভাগতি চক্ৰপাণি বৰাগী” নামটি সন্নিবিষ্ট হৈছে আৰু শেহৰফালে “জয় নমো চক্ৰপাণি বান্ধৱ ৰাম। তোম্বাৰ চৰণে কৰো সহস্ৰ প্ৰণাম” আদি কেইশাবীমানিৰ চক্ৰপাণি-প্ৰণাম যোগ দিয়া হৈছে। ইয়াৰপৰাও সম্প্ৰদায়ত আঁঠেৰ সন্মানৰ কথা বুজা যায়।

বঙাচৰণ-কৃত (সন ১২৮৪ত নকল কৰা, বৰঙাবাৰীৰ শ্ৰীদ্রোণ মহন্তৰ হাতত ৰক্ষিত) এখনি পদ-চৰিতত নৰোৱা আৰু সলগুৰিৰ কন্দলৰ কথা বৰ্ণোৱা আছে। সেই বৰ্ণনাত নৰোৱাৰ পক্ষ সমৰ্থন কৰি সলগুৰিয়াসকলক মৃদু-কটু নিন্দা কৰা হৈছে। গতিকে ‘সলগুৰিয়া আঁঠে’ আখ্যাবে জনাজাত চক্ৰপাণিৰ গাতো অকণমান সেই নিন্দাৰ চিটিকনি পৰিছে :

আবো শুনা হেৰ ভাব যিমতে বাঢ়িল। চক্ৰপাণি বাপু দেশ বেয়ায়া আসিল। বুলিলন্ত আনি আছে সত্ৰৰ সৰ্বহ। যাক লাগে লৈয়ো মাগি কবিয়া আত্ৰহ। ভাল খোল বাদ্য-ভণ্ডে মান্য কৰি নিব। তেবেসে বৰাগী বাপু সত্ৰত পলিব ॥ পাদোদক লৈয়া মান্য কৰিবন্ত বহ। তেহে পৰমার্থ স্কৃত কৰিবন্ত তেহো। সেহিমতে আদৰিয়া নিলন্ত সমস্তে। সবে প্ৰণামিয়া কৈল নৰোৱা একত্ৰে ॥ বমাকান্ত আতা বুলিলন্ত হেন বাণী। ভকত কৰিছো বিপ্ৰ বৰাগীক আমি ॥ আবো নানা শৰণীয়া ব্ৰাহ্মণ আছয়। তেহো সবে গুৰু বুলি পাদোদক লয়। আমি কেনে লৈবো ব্ৰাহ্মণৰ পাদোদক। ব্যাদ্যে-ভণ্ডে কেনে মান্য দেখাইবোহো তাহাক ॥ এহি বুলি চক্ৰপাণি বাপুক নাদৰি। নৰোৱা বহিলা যদি নিলা সলগুৰি ॥ সেহি এক হেতু জানা অগ্ৰীতি হৈবাৰ। লজ্জা ছয়া বাপু কৈলা কুয়শ-প্ৰচাৰ ॥ সেইচক্ৰে দেখি আছে ইসব কথাক। হোৱে নোৱে বুজি সাধুমনে চাৰা তাক ॥

বাস্তৱিকতে এইখিনি কথা ‘হোৱে নোৱে বুজি’ চাবলগীয়া! এইটো স্বীকাৰ কৰিবই লাগিব যে ভক্তিতত্ত্ব আৰু গুৰু-লীলা-তত্ত্বৰ ব্যাখ্যাৰ চক্ৰপাণি বৈৰাগী আঁতে অতুলনীয় পণ্ডিত আছিল। ‘গুৰু-চৰিত-কথা’ৰ বৰ্ণনাৰ সূক্ষ্ম প্ৰাচুৰ্য তেনে এজন অভিজ্ঞ পণ্ডিত বক্তাৰপৰাহে সম্ভৱপৰ হৈছিল।

পুথিৰ পাতৰ বুৰঞ্জী

৪.০ ‘গুৰু-চৰিত-কথা’ৰ মূল সাঁচিপতীয়া পুথিখনিৰ যে নিজৰ এক দীঘল ইতিহাস আছে, পুথিখন যত্নেৰে লুটিয়াই চালে বুজিব পৰা যাব। এই সম্পদটি অধ্যাপক বাণীকান্ত কাকতিদেৱে ১৯২৭ ছনমানত বৰপেটা সত্ৰৰ সত্ৰীয়া চতুৰ্ভুজদেৱৰপৰা শৰণ ল’বৰ বেলা নিৰ্মালিকাপে পাইছিল। ১৯২৮ ছনৰ ২০ জানুৱাৰীত কাকতিদেৱে পুথিখনি অসম বুৰঞ্জী আৰু পুৰাতত্ত্ব বিভাগক ধাৰলৈ দি ১৯৩৫ ছনৰ ২ জুলাইত পুনৰ নিজ হাতলৈ আনে। বিভাগত থকাত পুথিখনিৰ সংখ্যা No. 288 D.H.A.S. দি চিহ্নিত হৈছিল আৰু ‘শঙ্কৰ-চৰিত’ বা ‘শঙ্কৰ-চৰিত গদ্য’ নামে পঞ্জীভূত হৈছিল। ১৯৪৯-৫০ ছনত গুৱাহাটী বিশ্ববিদ্যালয়ৰ হাতেলেখা পুথিভঁৰাল স্থাপিত হোৱাত অসমীয়া বিভাগৰ প্ৰথম অধ্যাপক ডক্টৰ কাকতিয়ে তাক প্ৰথম হাতেলেখা পুথিকাপে দান কৰে। তেতিয়াৰপৰা ই বিশ্ববিদ্যালয়ৰ সম্পত্তি আৰু ‘গুৰু-চৰিত (শঙ্কৰ)’ নামে পৰিচিত।

সমস্ত পুথিখনিৰ আখৰ-পানি ভালকৈ চাই এই কথা ক’ব লাগিব যে তাক প্ৰথম লিপিবদ্ধ কৰাৰ গিছত বাবে বাবে তাত সংযোগ-পৰিৱৰ্তন-পৰিৱৰ্তন কৰা হৈছে। আমাৰ সম্পাদিত মুদ্ৰিত পাঠৰ মাজে মাজে বৰবৰ্তনীৰ ভিতৰত বহু

অংশবোৰৰপৰা পাঠকে বুজিব পাৰিব যে সেইবোৰ অংশ পিছৰ কালৰ বিবিধ সময়ৰ সংযোগ। কোনো কোনো ঠাইত পুৰণি শাৰীবোৰ আৰু নতুন সংযোগৰ মাজত কালৰ ব্যৱধান পৰি যোৱাও অনুমানযোগ্য হ'ব। ক'তোবা নকৈ সাঁচিপাত যোগ দিয়া হৈছে বা পুৰণি পাতৰ আধাখিনিমান নকৈ লেখা হৈছে। ক'ৰবাত আকৌ পূৰ্বতে লেখা একোটা শব্দৰে আদখিনি নৰণিৰে তুলি দি তাৰ ওপৰত নতুন আখৰ বহুৱাই তাৰ লগতে পিঠিৰ দাঁতিত বা ওপৰত বা তলত নতুন শাৰী যোগ দিয়াও দেখা যায়। এইভাৱে মূল পুথিখন পুনঃ পুনঃ 'সম্পাদিত' হোৱাৰ ভাবটিৰ অস্তিত্বও দেখা পোৱা যায়। এই দৃষ্টিৰে চালে চৰিতখনিয়ে নতুন নতুন পদাৰ্থ আহৰণ কৰি ক্ৰমবৰ্ধমান মহাকাব্যৰ (epic of growth) দৰে নিজ কলেৱৰ বৃদ্ধি কৰি আছিল আৰু নিজকে পুষ্ট কৰিছিল। ইয়াৰ ভিতৰতে চৰিত-কথনৰ বৰদোৱা ঐতিহ্যৰ (চক্ৰপাণি বৈৰাগী আত্ম পুৰুষ-প্ৰৱৰ্তিত) পুথিখন "আমাৰ হল এইক্ৰমে" বুলি বলাৎ বৰজহা ঐতিহ্যলৈ (ধঞ্জয় অষ্টে) টানিবৰ যত্ন এটি প্ৰকট হোৱা যেন লাগে।

তলৰ টোকাখিনি পুথিখনৰ পৰিৱৰ্তনশীল সংগঠন উপলব্ধি কৰিবৰ বাবে বিশেষ আবশ্যকীয়। সাধাৰণতঃ পুথিখনিৰ পূৰ্ঠ একোটি পাত ৫৫ চেণ্টিমিটাৰ × ১৫.৫ চেণ্টিমিটাৰ জোখৰ আৰু একো পিঠিত ১৪ৰপৰা ১৮লৈকে আৰু সাধাৰণতে ১৮টা শাৰী লেখা পৰিছে।

বেটীপাতৰ তলৰ প্ৰথম পাতৰ ক পিঠিত এখনি ৰঙীণ ছবি চাৰিটি আসীন মূৰ্তিৰে; খ পিঠিত পুথিৰ আৰম্ভণ আৰু 'শ্ৰী১' লেখ। দ্বিতীয় পাতৰপৰা খ পিঠিত 'শ্ৰী১' আদি লেখ আৰু ওপৰে বাঁও চুকত ২ আদি লেখ। আমি পিছৰটো লেখ ধৰি বন্ধনীৰ ভিতৰত পত্ৰ-সংখ্যা উল্লেখ কৰিছোঁ। এই লেখৰ অনুৰূপকৈ পাতল মহীৰে পুথিৰ ওপৰে মাজত নং ১, নং ২ আদি লিখা আছে।

১৬ পাতৰপৰা (আগৰ লেখমতে ১৪) 'শ্ৰী' দি লিখা পাতৰ সংখ্যাৰ তলে তলে অৰ্বচীন কোনোবাই ১৬, ১৭ আদি লিখি গৈছে। ২৩ পাতৰপৰা ২৯ পাতলৈ (আগৰ লেখমতে ২২ৰপৰা ২৮লৈ) সাঁচিপাত কেইখিলা হেৰাইছে। বৰ্ণনাৰ ক্ৰম ৰাখিবলৈ বুলি এই পাতকেইটাৰ সাৰাংশ ওঁগুৰি-সত্ৰৰ (গোলাঘাট) দ্বিতীয় 'কথা-গুৰু-চৰিত'ৰপৰা ওপৰাঙিত দিয়া হৈছে। ৩০ পাতৰপৰা ওপৰে মাজত লিখা ২৩ আদি সংখ্যা ধৰা হৈছে—দেখা-দেখিবৈ ঠিক আগৰ পাতকেইটা হেৰোৱাৰ পিছত।

• ৫৭ পাতত (আগৰ ৫৬) 'শ্ৰী'ৰ লগত ৫৬ সংখ্যাটি কাটি নতুন আখৰেৰে ৫৭ কৰা হৈছে। কাষৰত লিখা আছে অতি আধুনিক আখৰেৰে : '৫৬ পাতা নাই'। অৰ্থবা কি? ৫৮ পাতত (আগৰ ৫৭) 'শ্ৰী'ৰ লগৰ '৫৭' কাটি '৫৬' কৰা হৈছে। ৫৯

পাতৰপৰা (আগৰ ৫৮ আদি) আকৌ 'শ্ৰী'ৰ লগৰ ৫৮, ৫৯, ৬০, ৬১, ৬২, ৬৩ কাটি পুনৰ ৫৮, ৫৯, ৬০, ৬১, ৬২, ৬৩ লেখা হৈছে। ৬৫ পাতত (আগৰ ৬৩৭) 'শ্ৰী৬২' কাটি ৬৩, নতুন আখৰেৰে ৬৩, আকৌ পিছত ৬৪ লেখা হৈছে। ৬৬ পাতত 'শ্ৰী৬৩' (আগতে বোধ হয় '৩'টো অন্য অঙ্ক আছিল) আৰু তাৰ তলতে দুটা আখৰৰ কিবা এটা শব্দ আছে।

৬৭ পাতত 'শ্ৰী৬৪' (আগতে বোধহয় '৪'টো অন্য অঙ্ক আছিল) আৰু তাৰ তলত নকৈ ৬৮ লিখা আছে। ৬৮, ৬৯, ৭০, ৭১ (আগৰ শ্ৰী৬৫, ৬৬, ৬৭, ৬৮) পাতত পাতল চিয়াহীৰে ৬৫, ৬৬, ৬৭, ৬৮ লিখি দিয়া হৈছে।

৭১ পাতৰ লগত ২৯.৫ চেণ্টিমিটাৰ \times ৮ চেণ্টিমিটাৰ জোখৰ এটা পাত লগাই ৪১৪ ছেদৰ কথাখিনি লিখি ৰখা হৈছে। মূল পুথিৰে আৰু এই পাতৰে আখৰ একেজনৰে যেন লাগে, আৰু লগাই দিয়া পাতটোৰ আখৰবোৰ সৰু সৰু আৰু মহী পনীয়া বিধৰ।

৭২ পাতৰপৰা ৯৬ পাতলৈ 'শ্ৰী৬৯'ৰপৰা 'শ্ৰী৯৩' পৰ্যন্ত সংখ্যাবোৰ বহিছে আৰু 'শ্ৰী'যুক্ত সংখ্যাৰ তলে তলে ৭৩ৰপৰা ৮৮লৈ অনিয়মিতভাৱে নতুন আখৰেৰে লেখ ধৰা হৈছে। ৮৪ আৰু ৮৫ পাতৰ আখৰবোৰ আপেক্ষিকভাৱে সৰু। ৯৭ পাতৰপৰা ১৪১ পাতলৈ 'শ্ৰী৯৪'ৰপৰা 'শ্ৰী১২৮' সংখ্যা বহিছে। কিন্তু এই শ্ৰী-অঙ্কবোৰৰ তলত নতুনকৈ পনীয়া মহীৰে সংখ্যা একোটা লেখা হোৱা নাই।

১৪২ পাতৰ (শ্ৰী১২৯) ওপৰ বাঁও চুকত '১৪১' হৈ আছে। এই পাতৰপৰা আৰম্ভ কৰি শেষ পৰ্যন্ত আমি সেই দেখি নতুন ক্ৰমিক সংখ্যা দি সেইমতে পাতৰ লেখ ধৰিছোঁ। ১৪৩, ১৪৪, ১৪৫ পাত বেলেগ জোখৰ—৪১.৭ চেণ্টিমিটাৰ \times ১৪.৫ চেণ্টিমিটাৰ ; আৰু এই তিনিটা পাত সম্ভৱতঃ পাছত যোগ দিয়া হৈছিল। সিহঁতৰ মহীও ডাঠ ক'লা নহয়।

১৪৬-১৫৬ পাত (আগৰ ওপৰ বাঁও চুকৰ লেখত ১৪৫-১৫৫) = শ্ৰী১৩৩-১৪৩। ১৪৭ পাতৰ (পাতটোৰ এটা ফালত মাথোন লেখা আছে) ওপৰ বাঁও চুকটো ফাটি গৈছে আৰু 'শ্ৰী১৪৪' সংখ্যাটোৰ '১৪' অংশ লোপ পাইছে।

পাতবোৰৰ দাঁতিত, ওপৰত, তলত যোগ দিয়া কথাবোৰৰ ভিতৰত মন কৰিবলগীয়া যে ১৭৬ ছেদৰ দ্বিতীয় ফাকি সংস্কৃত নতুনকৈ বামুণীয়া আখৰেৰে লগাই দিয়া হৈছে। ১৪৬খ পিঠিৰ ষষ্ঠ শাৰীৰ মাজত নতুনকৈ লগাই দিয়া ১০৩৮ ছেদ আৰম্ভ হৈছে। সেইখিনিৰপৰা পিঠিটোৰ তললৈকে পাতৰ হাইতালৰ হালধীয়া ৰং পাতল আৰু শাৰীবোৰৰ দীঘ ওপৰৰ শাৰীবোৰতকৈ সামান্য কম। ১৩৫ক, ১৩৫খ,

১৩৬ক, ১৪৬ক আদি গিঠিবোৰ ভালকৈ লক্ষ্য কৰিলে একাধিক লোকৰ হাতৰ আখৰ ভাত ধৰা পৰিব। ১৩৫খত ২য়-৩য় শাৰীত লগাবলগীয়া ওপৰত লেখি থোৱা কথাখিনি আৰু ১৩৬কৰ ১১-১২ শাৰীৰ পাতত লগাবলগীয়া কথাখিনি ঠিকমতে খাজিব নোৱাৰি। এনে লাগে সেইবোৰ শাৰী অন্য স্থানতহে (অন্য শাৰী বা গিঠি) লগাবলগীয়া। এনে দুই-এক বিসঙ্গতি নতুনকৈ লগোৱা কথাৰ বাবে ধৰা পৰা স্বাভাৱিক।

গুৰু-চৰিত-কথা আৰু কথা-গুৰুচৰিত

৪.১ ওপৰৰ বিৱৰণৰপৰা বুজা যাব যে বৰ্তমান চৰিতখনিৰ নিজৰ এটি নাম নাই—যদিহে আমি § ০৩ৰ “গুৰুজ্ঞ শীলাচৰিত্ৰ” বা § ১১৩০ৰ “দুজনা গুৰু দুজনা ঠাকুৰদেউ নজনা আতা অনেক মহাভাগৱতৰ চৰিত্ৰঅমৃত” কথাষাৰকে সেই নাম বুলি নলওঁ। আচলতে দ্বিতীয়টিয়েই পুথিখনিৰ স্বৰূপ-প্ৰকাশক নাম হ’লহেঁতেন। অসম বুৰঞ্জী আৰু পুৰাতত্ত্ব বিভাগত থকাত ত’ৰ পুথি-তালিকাত দিয়া নাম ‘শঙ্কৰ-চৰিত’ বা ‘শঙ্কৰ-চৰিত গদ্য’ বা গুৱাহাটী বিশ্ববিদ্যালয়ৰ তালিকাৰ নাম ‘গুৰু-চৰিত (শঙ্কৰ)’ সমুচিত নহয়। অধ্যাপক উপেন্দ্ৰচন্দ্ৰ লেখাৰুৰ ছপা সংস্কৰণত (১৯৫২) গ্ৰন্থখনিৰ নাম ‘কথা-গুৰুচৰিত’ কৰা হৈছে—সম্ভৱতঃ ‘কথাগীতা’, ‘কথাভাগৱত’ আদিৰ অনুকৰণত। ভট্টদেৱেও কিন্তু নিজৰ পুথিকেইখনিক ‘শ্ৰীগীতাকথা’, ‘শ্ৰীভাগৱতকথা’ আৰু ‘শ্ৰীভক্তিৱত্নাবলীকথা’হে বুলিছিল। সংস্কৃতৰ ‘কাদম্বৰীকথা’ আদি নামৰ লগতো এই নামকৰণৰ সাম্য আছে—যদিও সংস্কৃতৰ ‘কথা’ৰ সংজ্ঞাৰে ভট্টদেৱৰ ৰচনা বা গুৰুচৰিত খাপ নাখায়। আমাৰ সম্পাদিত বৈকুণ্ঠনাথ ভট্টাচাৰ্যৰ গ্ৰন্থৰ ইতিমধ্যে দিয়া নামৰ কথাকে সুঁৱৰি আমি সেই দেখি ‘গুৰু-চৰিত-কথা’ নামটিকে বাছি ল’লোঁ বিশেষতে ভট্টদেৱৰ নামকৰণৰ ধাৰাত। এনে কৰাত অৱশ্যে এটি কথা পাহৰি যোৱা নাই যে চৰিতখনিত গুৰু দুজনাই মাথোন—শঙ্কৰদেৱ আৰু মাধৱদেৱ; কিন্তু ইয়াৰ বিৱৰণে “দুজনা গুৰু দুজনা ঠাকুৰদেউ নজনা আতা অনেক মহাভাগৱত’ক সামৰিছে।

আনফালে ‘গুৰু-চৰিত-কথা’ আৰু ‘কথা-গুৰুচৰিত’ৰ এটি মৌলিক পাৰ্থক্য ৰৈছে পাঠৰ বিষয়ত। ১৯৫২ ছনৰ সংস্কৰণত লেখাৰুৱে উল্লেখ কৰিছে, ডক্টৰ বাণীকান্ত ককতিদেৱে “এই পুথিখনি বৰপেটা সত্ৰৰ তেতিয়াৰ বুঢ়া অধিকাৰ • চতুৰ্ভুজ মিশ্ৰদেৱৰপৰা পাইছিল আৰু এটা প্ৰতিলিপিও কৰাই থৈছিল।তেখেতে এই গ্ৰন্থ সম্পাদন কৰি উলিয়াবলৈ আমাক আদেশ দিয়ে।” প্ৰতিলিপিটি ডক্টৰ ককতি ছাৰৰপৰা আনি মাজে মাজে চাবৰ মোৰ সুবিধা হৈছিল। তাৰ পাঠ অনেক ঠাইতে বিকৃত, অনেকবোৰ শাৰীকেই প্ৰতিলিপিকাৰে এৰি এৰি গৈছে। আৰু অনুমান হয় লেখাৰুৱে এই প্ৰতিলিপিৰ ওপৰতেই বেছিকৈ নিৰ্ভৰ কৰিলে আৰু মূল পুথিৰ লগত সম্পৰ্কটো ভালকৈ নাৰাখিলে,

যদিও তেওঁ লেখিছে, “এই কাৰ্যত মাথোন একেখন পুথিৰ ওপৰতে নিৰ্ভৰ কৰিব লগা হৈছিল। গতিকে কোনো ঠাইত দুই-এটি বুজিব নোৱাৰা শব্দ তেনেভাৱেই ৰখা হৈছে।” ১৫ জুন ১৯৭৭ তাৰিখে গুৱাহাটী বিশ্ববিদ্যালয় টোলত আমাৰ ৬ নম্বৰী বহুত লেখাৰদেৱক শেহবাৰ লগ পাওঁতে তেওঁ কোৱা কথামতেও তেওঁ প্ৰতিলিপিতোৰ ওপৰতে নিৰ্ভৰ কৰি চলিছিল। অধিকন্তু, ১৯৪৯ চনৰ ডিচেম্বৰত প্ৰথম সংস্কৰণৰ ১—১৩৬ পিঠি সুকীয়াকৈ বন্ধাই ছাট্ৰসকলৰ সুবিধাৰ কাৰণে উলিয়াওঁতে ডক্টৰ কাকতি ছাৰ নিৰ্দেশমতে প্ৰকাশনখনৰ সমালোচনা লৈখিবলৈ লৈ দেখা পাইছিলোঁ— পুথিখনৰ প্ৰথম ‘গ্লোব’টি আৰু § ০২ আৰু § ০৩ত প্ৰায় ১৫ শাৰী কথা বাদ পৰি গৈছে।’ আন ঠাইতো পাঠ বিকৃত। মূল পুথিৰ ওপৰত প্ৰতিষ্ঠিত আমাৰ এই ‘গুৰু-চৰিত-কথা’ আৰু প্ৰতিলিপিতোৰ ওপৰত প্ৰতিষ্ঠিত লেখাৰ ‘কথা-গুৰুচৰিত’ একেখন গ্ৰন্থৰে দুটা ৰূপ (version) বুলি ধৰিলেহে লেখাৰদেৱৰ ‘কথা-গুৰুচৰিত’ বিকৃতিৰ দোষাৰোপৰ হাত সাৰিব। অৱশ্যে মূল পুথিখনি থাকোঁতে তাক অৱজ্ঞা কৰাটি নুবুজায়; মূল পুথিৰদ্বাৰা সমৰ্থিত নহ’লে প্ৰতিলিপিৰ পাঠ সঠিক বা গ্ৰহণীয় হ’ব নোৱাৰে। আমি ‘কথা-গুৰুচৰিত’ৰ সেই দেখি পাঠ-পাঠান্তৰ দেখুওৱা নাই। তলত মূল পুথিৰপৰা ‘কথা-গুৰুচৰিত’ৰ ব্যতিক্ৰম দেখুওৱা হৈছে; কিন্তু সি সম্পূৰ্ণ চিত্ৰখন নহয়। সংখ্যাৰোৰ ‘গুৰু-চৰিত-কথা’ৰ ছেদৰ সংখ্যা।

৪.২ ‘কথা-গুৰুচৰিত’ত এৰা পৰা অংশৰোৰ : § ০১ (শ্ৰীৰাম ৰাম ... শতসহস্ৰমহং বন্দে ॥—৩ শাৰী কথা); ০২ (তাৰাৰ দিনত সাধশেবে ॥ —১১ শাৰী); ০৩ (তাৰেৰে তাৰাসবৰ হল এইক্ৰমে :) (কে মুকৈ প্ৰশ্ন কৈলে সুমৰাইলা আজি —৫ শাৰী; ৩২ (আৰু এদিনত অজ্ঞাত হৈছে : ৩ শাৰী); ৩৩ (আঠ দিনত ... অত্ৰাহি হল বল ॥—৯ শাৰী); ৪৬ (কতো মুখভেদে কই পোৰাগায় হৈ ॥) (বনগাঞে ধান চাবলৈ স্বস্থ হৈছে ॥; ৫৮, ৬২ (কৃষাকৰ্ম আচৰি বিহা দি গৈছে); ৮৩ (ভই এদিন কলা ভগাৎ জেজাকে ভাজে —৪ শাৰী); ১৩৭ (যথা তৰোমূলনিষেচনেন তৃপ্যন্তি তৎস্বজ্জুজোপশাখাঃ ॥); ১৬০ (কতোসবে কই ... চলিচে); ১৭৬ (হীনসেৱা ন কৰ্ণব্যং মানসৰ্বস্বমাপুয়াৎ ॥); ১৭৯ (বাসক বুলিছে মই কোন কুঁটা); ১৯৯ (আৰু কোনজপুৰে বৰঠাকুৰদেৱলৈ খোজাইছোঁগৈ ॥); ২১৬ (মোৰ গুৰু দিছে দিএ নামৰ দান :); ২২৪ (সম্পূৰ্ণ); ২২৯ (চাৰি সিদ্ধৰ বাক্য বুলিলা বাক ॥); ২৪৩ (বাতি হলে কচু ঢেকিয়া ... কৰে

আন নাই); ২৫৬ (এবাৰ সাৰাটি ওলাএওতেই পাইচেগৈ—৪ শাৰী); ২৫৭ (সম্পূৰ্ণ); ২৬২ (বোলে কালৈ কৰিচিল দেখিলা : বোলে বাপ জানো); ৩২৯ (দৈত্যে অমৃত স্বপ্নজে বৃথা হল—৩ শাৰী); ৪১২-৪১৩-৪১৪ (সম্পূৰ্ণ); (৫৩৮ সম্পূৰ্ণ); ৫৭৮ (সম্পূৰ্ণ); ৬০২ (বোলে বাপ ভোজন কৰিছে—২ শাৰী); ৬০৪ (ঘোষা মাতিছে মনে দি পদেহে বহা—৪ শাৰী); ৬০৯ (সম্পূৰ্ণ); ৬১৭ (সম্পূৰ্ণ); ৬২২ (আমি কোন কুটা সকলে আকুল কৰে); ৬২৮ক (সম্পূৰ্ণ); ৬৩১ক (সম্পূৰ্ণ); ৬৩৬ (পাবত ধৰি ... নিদাৰুণ দুখশোক—৩ শাৰী); ৬৫০ (আক এজন উজ্জটি পাই :—২ শাৰী); ৬৫২ (আক এদিন গুৰুজনে সুনি দি কৈছে); ৬৫৩ (বেলা হ'ল ভাঙোতেই); ৬৫৮ (মাতাচো মাতি আনিলে ... জগত যুৰিব—এই ১৭ শাৰী স্থানান্তৰিত); ৬৫৯ (আক কৰ্ণপুৰ নামে ... আহি ল'লেহি :—এই ৫ শাৰীও স্থানান্তৰিত); ৬৬৫ (তুলিছে তিনি মাহ পুষ্পৰে পিতৃ হই—১৪ শাৰী); ৬৯৪ (এই বুলি গল সনাতন অনেক সেৱাকৈ : বোলে হৰিনা শিৰ সামৰিচে ৰাৱতক—৫ শাৰী); ৬৯৯ (বেক আৰ্হি কৈচে .. পাপদুৰ্বাসনাৰ খাৰি—৪ শাৰী) ; ৭১৩ (সম্পূৰ্ণ); ৭২১ক (সম্পূৰ্ণ); ৭৩৫ (এই বুলি সবাকৈ মহাপ্রসাদ অমৃত); ৭৪২ (পূৰ্বে বসিষ্ট তোমাৰো); ৭৪৯ (এতেকে নিচুক এতিয়া); ৭৫১ (এই বুলি কৈ নৰকে জইবাৰ ॥); ৭৫৭ (সম্পূৰ্ণ); ৭৬৩ (ঘোষা তিনিটা কৰিচে ... তুৱা চৰণে হাম ॥); ৭৬৬ (আতা আই ভুনি পাটনি চকু আঞ্জা থলে—৩ শাৰী); ৭৬৮ (কেবল কীৰ্তনে আপুনি হৰি); ৭৬৯ (নাৰদৰ বাক্যলৈ মনকৈ... জানিলো সৰ্বথা ॥/ সিদ্ধ মুনি দেএ সখিৰ গৃহবাস ॥); ৭৭৩ (তেহে হাস্যকৈ থাক যাদৱা); ৭৭৪ক (সম্পূৰ্ণ); ৭৯৮ (গুৰুজনে বোলে... মাতিলে : গাঞ্জোকে); ৮০৪ (ৰাজা নি কথা সুনাই...নহই ৰাজা—৩ শাৰী); ৮০৭ (ধন লাগে যদি ক মই অতে দিও : দুষ্টে বোলে নেলাগে); ৮১২ (তৈতে কুমাৰনি পানিঘাটে ... তিনটা ভই কৈছে—শাৰী); ৮২১ (নুৰাৰি প্ৰভু : বোলে তেনো দহঘৰ দিচো : বোলে); ৮২৩ (নাৰৰ আসনতে বসি ... বোলে আতা গুৰুজনে—৩ শাৰী); ৮২৪ (ঘোষা কৰিছে পৃথিৱিত); ৮৩৯ (চাউল সিজ্ঞাএওতে ... ওজাৰ : পাচে); ৮৪৬ (কতুৱা কমাৰ আচেনে ঈশ্বৰ হৃদয়ত থাকিবা দিৱাএ); ৮৭২ (মোৰ সেৱা বন্দন। ... আগলৌ আশা কৰিচে); ৮৭৩ (থৈ গুটি আহিল দা খুজি কাটি); ৮৮২ (সম্পূৰ্ণ); ৯০৫ (ঠাই গল নগৰখনা ... সেৱা কৈলে : আতা); ৯১৩ (দ্ৰাক যদি কৰ্মভাগে ... বহুস্ততি নিন্দাহে); ৯১৪ (গুৰুজনে ঘোষা মাতিছে... সম্পূৰ্ণ গৃহবাৰি ॥); ৯১৯ (উস্তমে দুবেলা ... দুখি দৰিত্ৰ ॥); ৯২০ (ৰাজাৰ হৈ বৈএ ... নিশা বহেগৈ); ৯৩৮ (কতোএ অনেক ৰাখে ভাত নেপাই ॥); ৯৪৬ (সম্পূৰ্ণ);

৯৫২ (যদিহে হিয়াত নাই সবে কথা মিচা ॥); (৯৫৭) আৰু বদুলা আতাক জি ... যদুমনিক চাতে দি : আছে); ৯৬৬ (আতাও আহনতে পানিকুজিত খিৰ দি চাই আছে— শ্ৰেষ্ঠ জ্যেষ্ঠ আপুনিহে আগত জাবৰ যোগ্য); ৯৭২ (নুমলিয়া দায়া স্নেহৰ বেটাও অতি স্নেহৰ); ৯৮১ (স্থানান্তৰিত); ৯৮৮ (বোলে পাঁটনি পাচ দিন ... চাৰু উটি চুপি); ৯৯১ (আতাৰ কাতিতে দি বোলে ... সংসাৰবন্ধ চিণ্ডে : / নাদত ঢেকেলি পৰে : ... নোতোলে মানে/সেই বাক্যে সতৰিয়া হল :); ৯৯৯ (সম্পূৰ্ণ); ১০১৬ (সম্পূৰ্ণ); ১০১৯ (নিশা পত্নীৰে সুইছে জেন জানি ভাবি); ১০৪৭ (কবিত্বজন ... বাসুদেব); ১০৫২ (আৰু চাউল লোন লৈ ... আশানাশজে কৰে দুষ্টে :); ১০৫৬ (এশ বৰ্ষ কতোৰ একো কাৰ্য নহই); ১০৩৬ (ওলালে চাতে গনগন নাই/বোলে মা হই গাওঁ দিচে ॥); ১০৬৬ (ঘোষাকীৰ্ত্তন মাতি উদ্ধৰ গুপিসম্বৰ); ১০৭০ (খেদকৈ বোলে হৰি হৰি .. এনে বস্তুকোজে এৰে); ১০৮৯ (ঐ বাপ সি জগতে ... কান্দিলে); ১০৯০ (জায়ালে চইকুৰি ... পিণ্ড দিৰালে); ১০৯১ (আঠ বৰ্ষৰ পাচত ॥ ভৰাৰিডুবিত থাকি/দিঘলা কাথৰ/তাম্ৰধ্বজ নোবাচুৰ ভিটাত চাৰি মাহ/ জাৰবিকুহিৰ মুৰাৰি কোচৰ গৃহে তেৰে দিন : পাচবাৰ পাচ দিন / হৰিবল্লভঠাই / বম্বতাকৰক নিয়া দলৈ গৃহে দুবাৰত পাচ মাহ সভালৈ নিয়াত/সাতপাটে তেহা দিন/ ভৃগু বাসুঠাই ৫ দিন : মাইদৰা গোপালত ৭ দিন/—এইদৰে নতুন সংযোগ সকলোখিনি এৰা গৈছে); ১০৯৩ (সম্পূৰ্ণ); ১০৯৪ (হৰিহৰ আতাৰ চৰিত্ৰ : সাম্ভৰ বসুয়াৰ); ১১০৩ (আৰু ভিমে জঙ্গ প্ৰসংসা দানি নহনে); ১১১১ (বুলি এক আৰ্হি খেদি পেলালে : তেনেহে)।

ওপৰত দিয়া বাদ পৰি যোৱা নমুনাবোৰ চালে বুজা যাব যে বিশেষকৈ পুথিৰ নকৈ লগোৱা সংযোগবোৰ অনুলিপিৰ লিপিকাৰে তথা সম্পাদকে এৰা-ধৰাকৈহে গ্ৰহণ কৰিছে।

৪.৩ 'কথা-গুৰুচৰিত'ৰ বিশেষ পাঠ-বিভাট কিছুমান : § ০১ বাম ৰাম গুৰু ['কথা-গুৰুচৰিত'ত ধৃত পাঠ : পঞ্চিণ মহন্ত], ০৪ পঞ্চ স্বৰ তুলি : তাৰ মন্ত্ৰ ঘোৰকৈ গীত গালে [পঞ্চ সুৰ তুলি তাৰ মন্ত্ৰ ঘোৰকৈ গীত গালে।], ০৯ ভ্ৰমৰা কাষ্ট [ডুমচা কাষ্ট], ১০ একবৰ পাচা [একবৰ পাঠান], ১১ বানা তস্যৰ [বানাত], ২২ সহস্ৰনাম [শাক্ত নাম], ৩২ নেপালে হেৰা দি জাই [নেপালেহে বাগি যাই], ৩৭ মগনিয়াৰ বেষ [কানীয়াৰ বেষ], ভূককুৰা প্ৰভু [গুৰু লৰা প্ৰভু], ৪৩ ভণ্টা ডুগ চোৰ চোপ [ভণ্টাডু গছোৰ চোক], ৫২ ধুং কলৈ গৈছিলি [কলৈ গৈছিলি], ৮৩ সুৰপি বলি [সুৰা পি লৈ], ৮৪ অদঠ বৰ্ষ [অৰ্দ্ধ বৰ্ষ], থাব [যাব], ৯২ সেটে ছেদ হল

[সেইতে ছেদ হ'ল], ৯৬ বাকচাট মাৰি গৰ ডেই [বাক চাট মাৰি গৰতেই], ৯৮ ভুলি পাটি গাক [গুলি পাটি গাক], ১১২ জাইগিৰি উলিবলৈ [যায়। গিৰি উলিবলৈ], ১১৩ ফক্লাবৰি [ফক্লাবাৰি], বৰ ধূপ [বৰ যুপ], গা বহি [গা হৰি], ১২৩ চা বৰৰ খচাত সৰু কত মৰিচে [চাবৰৰ খচাত সৰু কত মৰিছে], ১২৮ নি কিতা নদীৰ তীৰে [নিকিতা নদীৰ তীৰে], ১৪১ ব্ৰহ্মা সদাশিৰ বৰি শশী পৰ্য্যন্তে [ব্ৰহ্মা সদাশিৰ বিনা নিৰ্জ্জন], ১৫৩ চৰিয়াত আজলি কৈ ভৰি [চৰিয়াত আটালৈকে ভৰি], ১৫৯ চমস সিদ্ধে একাদশ স্কন্ধে কৈচে/ নুহি মুৰ্খে [চাৰি সিদ্ধে একাদশ স্কন্ধত কৈছে/নুহি সুখ], ১৬০ গই জানে [গৈ জানে], ১৬১ গই জানত [গৈ জানত], ১৭৫ চকিদাৰে নাঞ তালচাত [চকীদাৰে নাঞ তলচালত], ১৭৪ মিত্ৰ ভাঙ্গিমনে য়েৰিলো [মিত্ৰ ভাঙ্গিব নোৱাৰিলো], ১৭৯ জাপ্ৰাই বুৰ টাপ্ৰাই গ্ৰাহ॥ [জাপ্ৰাই বুৰটা প্ৰাই গ্ৰাহ।], ১৮১ তাৰে দিয়াতে [তাৰে দি আতে], জেমা জোৰা [যে সাযোৰা], ১৮৪ আহনৰপৰা [আসনৰপৰা], ১৮৮ পুৰাকল্পাৰ [পুৰাকল গুৰ], ১৯২ শান্ত কামসিক [শান্ত ভামসিক], তেঞ য়েকা জলকৰ তোলা [তেঞৰে কাজল কৰা তোলা], কুত পাতি [কুৰ্ত্ত পাতি], ২০০ দামু সৰদাৰকে [দামোদৰ দাসকে], বৰলুৰিৰকা [বৰ লুৰিৰ বগ], ২০৬ তৃতীয় অনাদিপাতন [দ্বিতীয় অনাদি পাতন], ২০৭ গাবদলে [গাব হলে], ২০৩ ঠাৰহ হৰাই [ধাৰাহে হৰাই], ২০৪ জিতাই [তিনি ভাই], ২০৮ বিচাৰি আত্মাত কতু সংসাৰত [বিচাৰি। আটাইতকৈ], ২১২ ৰাজাৰ ৰাশিত [ৰাজাৰ বাৰীত], ২১৪ অদঠ বৰ্ষ [অষ্ট বৰ্ষ], ২১৭ কন্ধে যুলি [কান্ধে বুলি], ২১৯ দৰ্শনছায়া [দৰ্পণ চোৰা], ২২৯ শৰীৰত ধাৰ মাৰে [শৰীৰত যাৰ মাৰি], ২৩০ হাটিমুৰে [হাটি গোৰে], ২৩১ এশা এৰা[এৰা। এৰা], ২৩৫ গুৰুজনতত নি [গুৰুজনত ভনি], ২৩৬ চলিব লগা টান হ'লগৈ। [চলিবলৈকে টান হ'লগৈ], ২৩৮ কৈসনাৰ [কৈয়লাৰ], ২৪৭ এচৰা [এৰিৰা], ২৪৮ আওতাই [আজ্জাই], ২৫১ বৰ ঢালি [বঢ়ালি], থবকো নসই [সব কোন মতে], ২৫৮ আৰুৰিচা ওভোতা সিঙ্গিমুৰী [আজুৰি চাও ভোটা সিঙ্গিমুৰি], ২৬২ টোপলি বাই [টোপনিয়ায়], ২৬৫ সেইজোপ [সেই সেই বেলি], ২৬৯ পচৰায়ুৰি [পছৰা বায়ুণী], ২৭৫ ৰাজাৰ দোহাই [তাৰাৰ দোহাই], ২৮৪ কি অন্নই [কি অন্যায়া], ২৯০ তুমি ওৰা হৈচা [তুমি উজাইছা], ৩২৮ প্ৰভাএ/প্ৰসও [প্ৰভা/প্ৰমত্ত], ৩৪৪ কুটা/গটু [কুস্তা/পতু], ৩৫৩ শব্দ উঠিচে ডুঞ্জিনকৈ [শব্দ উঠিছে গহিনকৈ], ৩৫৭ ডোয়াৰ [দুৱাৰ], ৩৬৭ ল'ঠখানি সাক্তি পৰাই [কত খানি মাৰি ভপৰাই], ৩৬৮ চাতে [ছাঁতে], ৩৭৪ সৌজ [মৌজ], ৩৭৬ জতিৰ মনথৈয়া [জাতিৰমন], ৩৭৭ বৰ বস্ত্ৰ পা [বৰ ভূপা], ৩৭৮ ৰামাই আতে [সাই আতে], ৩৭৮ কঠ সৈতে উৰি গল [কচু সৈতে উৰি গ'ল], ৩৮২

চাৰি হজ [চাৰি হৈ], ৪১৮ চলাইকৰাই বাপকৈ [চলাই-কৰাই বাপ কৈ], ৪১৯ দুই সেবা [দুই মেবা], ৪২২ নবক মূৰ/অশ্বমৰ/চাতে [নবকাসূৰ/অশ্বমৰ/ছাত্ৰ], ৪২৫ তম চৰখৰিয়াত বুৰি চৰ [তমচৰ খৰিয়াত বুটী সব], ৪৩৮ লগা গিৰিএ [নগা গিৰিএ], ৪৪২ দক্ষিণকোল [দেখিলৈ কোণ], ৪৬৮ বহাটি বসাই গুৰু [বহাটিৰ ঠাই। গুৰু], ৪৭০ সজাকৈ টউত ভিজাই [সজাকৈ। উভতি যাই], ৪৭৬ স্বৰ এৰি [শুৰ এৰি], ৪৮০ ছু নেগাই [ছুলে নেগাই], ছু নেগাইহে [ছুলে পাইহে], ৪৮৮ কচু চেচোৰ [কচু চেচোৰা], ৪৮৯ বিশিষ্ট গুৰুক [বিষ্ণু, গুৰুক], ৪৯২ পালিসৰ [আন সব], ৪৯৬ তাও পচৰা দগলা তিলক [ভাও চপৰা দগলা তিলক], ৪৯৭ নিশাৰ বৃষ্টি [নিশ্চয় বৃষ্টি], ৫০০ চাইদিনিয়া দেহা [চায় দেহা], ৫০৪ শিৱ উদৰ [শিৱা উদৰ], ৫২০ নুওচে বীৰ্য [গুণ বীৰ্য], ৫২৫ দুলে বাট সিহাত [দুলে যি জাত], ৫২৬ ভোজ দিএ টে॥ বোলে দুতিয়া চম্বে [ভোজ দিএ। আঁতে বোলে দুটিয়া চম্বে], অৰণ্যলৈ [ঘৰচলৈ], মাকৰ হিয়া [মাক বহিয়া], ৫৩৪ হৰিয়াদিয়াত [হৰিদিয়াত], ৫৩৫ মন্দিয়া/ভুনি [সন্ধিয়া/ভুলি], ৫৩৭ খৰিয়া নিলাজ [খৰিয়ানি লাজ], ৫৩৯ মোৰা/জাথনা/বগৰা [খোৰা/জালা/গৰা], ৫৪২ আশা (আবা), সজা জিৰ [গাম জাছিৰ], ৫৪৪ ওচৰ্ত্তে নেৰে দিয়া নিশা [চাউলেৰে দিএ নিশা], সিকলিতহে চড়ে [শিকলি চাত], ৫৪৬ কনকলা [কন কনা], ৫৪৭ লাউকঠুৰা কহা/লাউকঠুৰা কথা [লাউ কুৰুৰা/লাউ কুৰুৰা], ৫৪৮ পৰমতত্ত্বৰ ভূ নাই [পৰম ভাতৃৰ ভূনাই], ৫৪৯ হৰিভক্তিৰ বিষয় সন্ধি [হৰি ভক্তিৰ বিষয় সম্বন্ধি], ৫৬২ পিয়লা জক/ঢ় সোধাৰ/কেহো খিৰিহা কতোক লবনু [অনা যক/সোধাৰ/কেহো খিৰিহা কতো কলহন], ৫৬৭ বিডখন [চিত গুণ], ৫৬৭ সৰ্লক নচাই [সম্পৰ্ক নচাই], ৫৬৯ সমাই/বৰা সন্ধিয়াত [গৰালী/বৰ শকীয়াত], ৫৭২ দুখভুবকৈ [দুখগুৰু], ৫৩৭ আটিত [মাটিত], ৫৭৪ আপচুৰা [আপচুৰা], ৮৭৫ গাটি তজাই [গাটি দজাই], গুৰু মাহত জ্ঞান গজাঙ্কুশক নগনে ই প্ৰমত হই [গুৰু মাৰ্গত জ্ঞান গজাঙ্কুশ সকল গলেই প্ৰমত্ত হয়], ৫৭৭ তএগহএগাকৈ [এগহ এগহকৈ], ৫৭৯ দুৰাৰে গা নসৰকা [দুৰাৰে গান সবকা], ৫৮৪ বোড়শ বিকাৰ [সোতৰ বিকাৰ], ৫৯১ টৌ বজোৱাৰে [টৌ বজোৱা চৰ], ৫৯২ বধ দিলে [বহু দিনে], ৫৯৬ ৰউৰ মান [আউৰ মান], ৬০৪ বধ নলাগাই/লাউকঠুৰা [বন্ধন লাগয়/লাউ কচুৰা], ৬০৭ কিয়া গাই টোটেই জুই দিয়াদি হান মাৰে কি জাগা ইটে গাত জুই দিয়া দিহা], ৬০৭ খুৰি বাক এটি [খুৰীয়ক এটি], মহাৰাসৰ [মহা ৰামৰ], ৬১০ আন কালতকৈ ফাই : কত [আন কালতকৈ ফাইকত], খলা সাৰিবি [খলা মাৰিবি], ৬১৩ সুহিব/সোহিত [মুহিব/মোহিত], ৬২৩ জিতইখৰি [যি ভইখৰি], ৬৩৮ সেই নিশাই [সেই নিশ্চয়], ৬৪৮ কান পাচি [কান

পাতি], ৬৪৯ বুৰা এতা গৈ [বুৰাএ ভাগৈ], ৬৫১ মাৰি এঠালে [মাৰি এটালে], ৬৬২ সপ্নতে কুলাৰ মান [সৰ্পে টেকুলাৰ মান], ৬৬৪ কোশযুৰি [কোৰ যুৰি], ৬৬৬ ফল মলে দৈয়াৰ্জিত [ফলমূলে দি আৰ্জিত], ৬৯৩ চিনিপগা বলাই আতৈএ [চিনী পগাব নাই। আতৈএ], ৭০১ শিষ্য উদৰৰ [শিষ্য উদৰ], ৭০৫ বহা মোৰা চন্দা ডনিকা ভুৰা [বহা মোচা চন্দা ডনিকা টোৰা], ৭০৭ সৰিহটো [ঠাৰিহটো], ৭৫৪ ভোতাই ওলাল [দুটাই ওলাল], ৭৬০ ফোহাটিহত [দোহাটি হত], ৭৬৬ কৈসনা/কৈসনা [কৈ খলা/কৈ সনা], [তিয়াই/ধুতিকে তিয়াই জুতি কৈ], ৭৬৯ বাৰাবাহি [পাৰাবাসী], বাহুৰাহিৰ [বাঢ়া বাহিৰ], ৭৭৫ আহিছে : গই জানত [আহিছেগৈ। জানত], ৭৮৪ গালিত অতকাৰ কৰে [গালিত অতিকাব কৰে], ৭৮৮ জাত্ৰা পাতি [যন্ত্ৰোপাতি], ৭৯০ পঞ্জৰ [পঙ্কৰ], ৭৯৫ প্ৰপন্ন [প্ৰসন্ন], ৭৯৬ জি সচাৰক [জিম চাৰক], ৭৯৮ পাট ভুনি/মোল [পাত তুলি/মান], ৭৯৯ তন : থোপা [তল থোপা], ৮০২ মুখ্য লাগি [সুস্ম লাগি], ৮০৬ ডকাৰ্জিএ [ডকা নিত্ৰ], গোৰে মেলি [গোৰোমলি], ৮০৮ দেহ নৰতে [দেহ লৰতে], ৮১৩ গোহাৰতে [গুহাৰতে], ৮১৮ তোৰে থকা [তোৰে কথা], ৮২০ সতৰিয়া [মতৰিয়া], ৮২৪ জুইচক [জয় চক], বিধি বক্ৰ [বিধিবক্ৰ], ৮২৫ খাইছে : উদ সিয়ালে [খাইছে উদাসিয়ালে], ৮৩৯ থবৰ জহত [খবৰ জহত], ৮৪০ কিছু নাম হিনাই তাৰে নাম বিনাই [কিছু নামহি নাই তাৰে নাসৰি নাই], ৮৪১ লঠোদাৰে [চোদাৰে], ৮৪৬ লাউকঠুৰা বিনে [লাউ কচু পাবলৈ], ৮৪৯ পিৰাত পেলাই বচুসাবে ডলি [পিৰত পেলাই বচুভাবে দলি], ৮৫১ জইচিৰি/জু [জয়ত্ৰী/হেনো], ৮৫২ আউ বখলুমে [আয়ু অস্ত্ৰে], ৮৫৬ সোমদৈঘাটে [শেবে দৈ ঘাটে], ৮৬০ ঘৰোৰাহি/লঠৰিয়া [ঘৰ বাৰী আদি/পঠৰীয়া], ৮৬৩ আদপোৰামান কমৰা [আদপোৰা, চাল কোমোদা], ৮৬৬ এবাসবৰ [এ ৰাম বৰ], ৮৭৩ এখাচলিহা [এটা চলিহা], ৮৭৮ লেহঁই [লেহোই], হাতিৰে পুৰ দি [হাতীৰে ওৰ দি], ৮৯৪ অৰলেপে/দে : ইলাজ বনাএ [অৰহেলে/দে :], ৯০২ বাক্যখতৰত [বাঃ খতৰত], ৯২১ কলচা/বুটা/এটকা তৰ [কলচি/বুটা/একটা কৰ], ৯৪৪ চাউল সিণ [চাউল পিঠা], ৯৫১ আঞ্জাতে/চমতে [অঞ্জাভে/চসতে], ৯৭৮ সৰুৰাহিঘাটতে [মৰুৰাহি ঘাটতে], লৰনাতি [নৰনাতি], ৯৮২ নিৰাই [নিশাই], ৯৮৪ জগৰাত : লনা ৰাজাৰ [জগৰা তলৰা ৰাজাৰ], ৯৯৪ মাযুলি ৰাম : মলুৰাল সনাতন দুইমুখৰ সনাতন : ঠকৰিয়াল [সজুলিৰাম, সলুৰা সনাতন, হইমুখৰ সনাতন, চুকৰিয়াল], ৯৯৬ সলখৰ/মেতেৰি বহাই [মলখৰ/মেতেৰিৰ হাই], ১০১৯ পাটকটিয়া তামুলিহাটৰ নাএঃসালিৰ : ওড়া বৰা পাট কাচিবলৈ [পাত কাটিয়া আতা চলি হাতৰ নাদশালীৰ ওজা বৰ পোত কাতিবলৈ], ১০২১ মাথা ওফোৰাম [স্বামীও কোৰাম],

১০২৩ কাচিখাঞ দে [কাচি খাওঁদে], দাই মাৰি [দায় মাৰি], ১০২৮ ঈটুবা বুৰা [লুটুৰা বুৰা], ১০৩১ সলখৰ বৰষ তিনিটি লোক [মলখৰ বৰ ঘণ্ডি নটি লোক], ১০৩৭ বলাই নৰহৰিক [বলাইৰ হৰিক], ১০৩৮ অদঠ বৰ্ষ [আধ বৰ্ষ], ১০৩৯ কোটি কল্লান্তবে [কোটিক প্ৰান্তবে]. ১০৪৭ গোটা সেৰ [গোটা সৰ], ১০৬৯ সোন্দা দিগজোৰা [সোন্দা গজোৰা], ১০৭৫ জিহে তুলাৰ [বিহেতু লাৰ], ১০৭৩ সাৰ জাবৰ দি [গবে জাবৰদি], ১০৯১ সুন্দৰিত ১৪ বৰ্ষ [সুন্দৰীত বাৰ বৰ্ষ], বৰপেটাত অদঠ বৰ্ষ [বৰপেটাত আঠ বৰ্ষ], পুনু ৬ মাহ [পুনু ৩ মাহ], ১০৯৬ আগপলিয়া/সল/অন্তমন্তে/কৈলে শৰ/মোৰা বপ্ৰয়াস বোলে তোম্মা জেন পুৰুষক নৌকাজান [আগলিয়া/শুলৌ/অন্তমন্তে/কৈ নেমৰ/নৌকা যান], ১১১৬ টাৰি কঠ টেমা সৰাই [ধাৰি কঠতে সামৰাই], থোকা তামোল থোকা কল গোটি পান মাঠি মুখে পিয়া লোক [ঠোকা তামোল, ঠোকা কল, ঠোটি পান যাগি মুখে খোৰা লোক], জড়ে [জাত], ১১১৭ জোজন মোকল [যোজন মুকল], চাইদণ্ডিয়া হৈখনিকৈ [চাই দণ্ডিয়াই হুনি কৈ], চাইডৰিয়াত হৰিধ্বনিকৈ [চাই তৰিয়াত হৰি ধ্বনি কৈ], গাহাতে [গাততে], ১১২৮ আঁতে পুৰুষৰ [আত পুৰুষৰ], অপূচৰ [অস্পৃশ্যৰ]।

এনে ধৰণৰ পাঠ-বিদ্ৰাটৰ সম্পূৰ্ণ তালিকা বহুতো ডাঙৰ হ'ব বাবে তাৰ চেষ্টা কৰা নহ'ল। দেখা-দেখিকৈ এইবোৰ ব্যতিক্ৰমৰ মূল হ'ল ভুলেৰে ভবা প্ৰতিলিপিটো। সেই ব্যতিক্ৰমৰ হাত সাৰিবলৈ হোৱা হ'লে সমস্ত গ্ৰন্থখনিৰ পাঠতে মূল সাঁচিপতীয়া পুথিৰ লগত মিল স্থাপন কৰিব লাগিছিল। প্ৰথম ১৩৬ পিঠিত পাঠ-বিদ্ৰাট চকুত পৰাৰ পিছতে লেখাৰদেৱক মই পিছৰ পাতবোৰৰ কেঁচা ছপা চোৱাৰ সময়ত সাঁচিপতীয়া পুথিখন পঢ়ি দি সহায় আগ বঢ়াইছিলোঁ। কিন্তু এদিন মাথোন তেনেদৰে মিলোৱাৰ পিছত সেই প্ৰক্ৰিয়া তেওঁ পৰিহাৰ কৰিলে। গতিকে প্ৰতিলিপিটোহে তেওঁৰ মূল হৈ থাকিল। প্ৰতিলিপিটোৰ দোষবিলাক এনে এনে পৰ্যায়ৰ : (১) পাঠ গ্ৰহণ কৰোঁতে ম-স, ত-ড, ত-ভ, ব-ব, ল-ন—আদি যোৰাবোৰৰ মাজত লগা খেলিমেলিত ভুল আখৰটোকে লোৱা; (২) পুৰণি পুথিত পদ্য হ'লে সৰু সৰু ছন্দ ভাঙি আৰু গদ্য হ'লে ডাঙৰ ডাঙৰ ছন্দত মাথোন ভাগ ৰাখি শাৰীৰ সকলো শব্দ একে লেখাৰিত লিখি যোৱা হোৱা বাবে শব্দবোৰ ইটোৰপৰা সিটো পৃথক কৰোঁতে ভুল হোৱা; পুথি-পাতৰ লিখিত অংশৰ চাৰি কাষৰত নতুনকৈ লগাই দিয়া সংযোগবোৰৰ ভিতৰত কিছু গ্ৰহণ কৰি কিছু বাদ দিয়া; এনে সংযোগ গ্ৰহণ কৰোঁতে কেতিয়াবা শাৰী ভুল কৰি আন এঠাইত লগোৱা; বোধগম্য নোহোৱা শব্দৰ পাঠ এৰি দিয়া বা তাৰ ঠাইত খাপ নোখোৱা শব্দ বহুওৱা; শব্দৰ পুৰণি ৰূপৰ ঠাইত নতুন ৰূপ বা নতুন সমাৰ্থক শব্দৰ

সমাবেশ; পুৰণি শব্দৰ অৰ্থ নোপোৱা বাবে নতুন শব্দ সুমুৱাবলৈ গৈ তাতো ধাৱনি নোপোৱা হোৱা, ইত্যাদি। সাধাৰণতে পুৰণি পুথিৰ লিখক (লিপিকাৰ) পঢ়ু নহ'লে এনেবোৰ দোষেই পুথিত শিপাবলৈ পায়। তাৰ ফলত ভাষাৰ নিজৰ জতুৱা ৰূপ আৰু অভিপ্ৰেত অৰ্থ, দুইটাই হেৰাই যায়। এনে অনুলিপিৰ ওপৰত প্ৰতিষ্ঠিত হোৱা বাবে 'কথা-গুৰুচৰিত'ৰ পাঠক আমাৰ আলোচ্য পাঠান্ধৰ বুলি ইয়াত পৰিগণিত হোৱা নাই। ছপাৰ ভুলো ইয়াত বিচাৰিলে অনা নাই। 'কথা-গুৰুচৰিত' আৰু 'গুৰু-চৰিত-কথা' পাঠ-সমীক্ষাৰ দৃষ্টিতো স্বতন্ত্ৰ ৰূপ বুলিও ধৰিব পৰা যায়; কিন্তু পোনৰখনিৰ ঐতিহ্য নিতান্ত অৰ্বাচীন।

গুৰু-চৰিত-কথাৰ ভাষাতত্ত্ব

৫.১ মাত বলি ফাৰ্চি : 'গুৰু-চৰিত-কথা'ৰ ভাষা আৰু ভাষাশৈলী তাৰ বিশিষ্ট সম্পদ। শঙ্কৰদেৱ, মাধৱদেৱ আদি কামৰূপ-অসমৰ ভক্ত লেখকসকল সেই সময়ত নিজৰ জন্মস্থান এৰি ভাৰতৰ (প্ৰকৃততে উত্তৰ ভাৰতৰ) বিভিন্ন তীৰ্থস্থানত ভ্ৰমণ কৰেগৈ। সেই সময়ত নানা ভাষী লোকসকলক সিসকলে বিভিন্ন স্থানত লগ পায় আৰু সেই ঠাইৰ পণ্ডিত, কবি, গায়ক আদিৰ লগতো সিসকলৰ সংস্পৰ্শ ঘটে। বঙ্গদেশত বঙলা ভাষা, উৰিষ্যাতে ওড়িয়া ভাষা আৰু বৃন্দাবন, মথুৰা আদি উত্তৰ ভাৰতৰ কেন্দ্ৰবোৰত আজিৰ হিন্দীৰে পূৰ্বসুৰৰ বিভিন্ন স্থানীয় ৰূপৰ লগত আমাৰ কবি-ভক্তসকলৰ পৰিচয় ঘটিছিল আৰু এইটোও অসম্ভৱ নহয় যে তেওঁলোকৰ মুখে মুখে বাহিৰৰ বেলেগ বেলেগ ভাষা বা তাৰ শব্দ লাগি আহিছিল। অৱশ্যে এনে ভাষাৰ ঠাচ বা শব্দাৱলী মহাপুৰুষ দুজনাৰ ৰচনাত বৰ সৰহকৈ অনুপ্ৰবেশ কৰা নাই; সেই অনুপ্ৰবেশ অতি সীমিত বুলিয়ে ক'ব পাৰি। কিন্তু সি দুজনাৰ জীৱৎকালত কথাই কথাই হয়তো অনাঅসমীয়া বাক্য, খণ্ডবাক্য বা শব্দ সৰি পৰিছিল। এই কথাৰ আভাস বৰ্তমানখনি চৰিতেও দিব। শঙ্কৰদেৱে প্ৰথম তীৰ্থযাত্ৰাৰ অভিজ্ঞতা পাই বৰ্ণাওঁতে "জি তীৰ্থৰ জি ভাৱ কথা কাৰ্য মাত বলি ফাৰ্চি", তাৰ কথা কৈ শুনাইছিল [§ ৬৯]। মহাপুৰুষৰ দ্বিতীয় তীৰ্থযাত্ৰাৰ অন্ততো মাধৱদেৱ পুৰুষে সখি নাৰায়ণ ঠাকুৰৰ আগত "জ্ঞাত জি খানদান মাত বলি ফাৰ্চি খোটা বেৰঙা-ক্ৰম" কৈছিল [§ ৩১২]। মাধৱদেৱে 'গৌতমী সংহিতা'ৰপৰা পটন্তৰ তোলোঁতে নানা জাতি-জনজাতিৰ লোকৰ কথা কৈ "জাৰ জি ভাও মাত বলি ফাৰ্চি" গঢ় লোৱাৰ উল্লেখ কৰিছে [§ ৫৩৬]। বাহিৰত ভ্ৰমণ কৰা সময়ত আমাৰ যাত্ৰীসকলে জগিনপুৰত গোকুলৰ এজন বৰাগী যাত্ৰীয়ে "ভাষা মাতে বজালি কৃষ্ণ বলভদ্ৰৰ চৰিত্ৰ"ৰ গীত গোৱা শুনিছিল [§ ৩০৪]। শঙ্কৰদেৱৰ "পেখিএ চানুৰ সভা মাজে জাই। চুনত ৰাজআজ্ঞা ৰাম গোচাই॥"—

ইত্যাদি কোচবেহাৰ ৰাজসভাত গোৱা ভটিমা “ভাষা ফাৰ্ছি মাত্ৰে” বীতি বুলি চৰিতখনিয়ে সাব্যস্ত কৰিছে আৰু তেনে এটি ভটিমা “জয় জয় দিশ্য ইশ্য জগহাৰি। লীলা কণ্ড ভণ্ডভাৰ উতাৰি”ক “খোটা উৰিছা ভাষা ফাৰ্ছি ঠাটে” ৰচিত বুলিছে। এইবোৰত মাত=বলি (বুলি, বোলী) = ভাষা আৰু ফাৰ্চি আখ্যাৰে বুজিব লাগিব উদ্ভৱ ভাৰতৰ ভাষা হিন্দী বা উৰ্দু বা হিন্দুস্থানী, যাক হয়তো সেই কালত খড়ী বোলী বুলি পৰিচয় কৰা হৈছিল। ‘লক্ষ্মীসিংহৰ বুৰঞ্জী’ত (বৰপাহি বুৰঞ্জী) ভূধৰসিংহৰ বিদ্ৰোহৰ প্ৰসঙ্গত আছে : “তেতিয়া পদোএ ফুকনেৰে ফাৰ্চী মাতেৰে কথাও হৈছিল, পদোএ বোলে, কাঁহেচো আয়া হে তুম, ডেগাচো আয়া হে। এনেকৈহে ফাৰ্চীৰে কথা হও।” “শৰাইঘাটৰ যুদ্ধ”ৰ বুৰঞ্জীতো আছে “ফাৰ্চিৰ মাত হিন্দুৰ অক্ষৰ” অৰ্থাৎ নাগেৰী বা দেৱনাগৰী লিপিত লিখিত হিন্দুস্থানী ভাষাৰ কথা।^১

৫.২ আৰবী, ফাৰ্চী, তুৰ্কী আদি অসংস্কৃত ভাষা, দেশী আৰু বিদেশী (ইংৰাজী) মূলৰ বহুতো শব্দ এই “মাত বলি ফাৰ্ছি” বা হিন্দী-হিন্দুস্থানীৰ লগত সংস্পৰ্শৰ যোগেদি মহাপুৰুষৰ কাল আৰু তাৰ অব্যবহিত পিছৰ যুগত অসমীয়া ভাষাত কেনেকৈ সোমাইছিল, তাৰ সাক্ষ্য এই চৰিতখনিয়ে দিব। চৰিতখনিৰ তাৰিখ-প্ৰসঙ্গত আমি চকুত লগা তেনে শব্দৰ উল্লেখ কৰিছোঁ। তাতকৈ বহল এক তালিকা শব্দ-সূচীৰপৰা তৈয়াৰ কৰিব পৰা হয় [শব্দবোৰ ব্যুৎপত্তিৰে সৈতে ‘শব্দ-সূচী’ত চাওক, তাত নোহোৱা শব্দবোৰৰ মাত্ৰ ছেদৰ সংখ্যা ইয়াত দিয়া হ’ল] :

আফু § ১৯৬; ইলাজ, একবৰ, ওজ, কদু, কৰ্যা, কাজি, কাৰসনা, কাহিলা, কিনাৰ, কুতা, কুলি, কৈসনা-কৈবান, খত, খতৰ, খবৰদাৰ, খসম, খানদান, খানা ১১১১; খাৰা খালি, খুনি ৯৩৩; গাৰ্হ, গোলা, গোলাম, চকি, চকিদৰ=চকিদাৰ, চফাৰি, চলাহি, চাটন, চাকৰ ৭৮, ৮৭৫, ৮৭৭; চিজ, চিচা ১১২৯; চিটি, চিপাহি ২৯৪, ৩০০, ৮০২, ৮৭৪; চূপ ৭৬; চেলা, চোট ৯০৩; জঙ্গল, জঞ্জল ৯১৭, ১০০৬; জমি, জমিদাৰ ৯৫০, ১১১০; জৰ ১০৯৭; জাইগা, জামিন, জিনিচ ১০০৪; জেমা ২৮৪, ৮৭৭; জেমাৰা জোতা ১১১১; জোলা, টুপি ৮৭৬; ঠাণ্ডা, ডাকু, তস্যৰ, তালচা, তিফাইত ১১১১; থানাৰা, থৈলা ৯১৭; দগলা, দৰমহা ৯৩৮; দৰবা-দৰ্যা, দৰিয়া,

১ লক্ষ্মীসিংহৰ বুৰঞ্জী, সূৰ্যকুমাৰ ভূঞাই প্ৰস্তুত কৰোৱা অনুলিপি, ৯৭ পিঠি।

২ শৰাইঘাটৰ যুদ্ধৰ কথা, লীলা গগৈ-সম্পাদিত, ডিব্ৰুগড় বিশ্ববিদ্যালয়, ১৯৪৭, ২৪ পিঠি। মন কৰিবলগীয়া যে অসমৰ চাহ-বাগিচাত কাম কৰা চোট নাগপুৰ আদি ঠাইৰপৰা অহা বিবিধ জনজাতিয়ে নিজৰ সাদানি বা ভাষাক ফাৰ্চী বুলি মাতে; যেনে—মুণ্ডাৰি ফাৰ্চী, ওৰাং ফাৰ্চী ইত্যাদি।

দোকান, দোচোৰা, দোপদৰ, ধুপ, নানকাৰ, নিকালি ৮৭৭; নেফৰ, পাতিলা, পৰঙ্গনা, পলটন ৮৭৭; পহুনা, পাচা, পাৰনা, পিনিচ, পিয়দা, পৈসনা, ফিৰিজি, বকচুন, বজৰা, বনাচ, বনাঞ, বন্দুক ৮৭৬; বগ্নি, বলি, বস্তি ৩০০, ৯৫০; বহি, বাজি, বাজিকৰ ৩৬; বাত, বাতজবাব, বানত, বাব, বালিচ/শ, বালিচবি, বিলাইত, বিহান, বোটা ৮৯২; বৈ (বৈ) চাৰি (লি), ভেৰা ১১৯, ৩৪৪; ভৈচ, মকৰ্ত্তমা ৯০৩; মচল, ১২, ১০০, ১৩৬; মজিদাৰ, মৰধ, মহজৰ, মাঠি, মাজি, মানচৈ, মুচুলি, মুটৰি, মোটা ৮৮১, ৯০৩; বামাউত, বায় (ব)ত, বাহুত, ৰোজ, লম্বা ১৩, ১৭; লক্ষৰ, লাকুৰি ২৯৯; লেহাঁই, সুবৰ, হজ, হাউলি, হাচিল, হাৰামি ৩২, হাৰাদাতা, হালচা।

৫.৩ বঙলা, ওড়িয়া আদিৰ টুকুৰা : শব্দ-আহৰণৰ বাহিৰে আনভাৱেও অসমৰ বাহিৰত ভ্ৰমণৰ স্মৃতিকণা ৰাখিবৰ বাবে চৰিতকাৰে যত্ন কৰিছে—“শ-স’ৰ ঠাইত ‘চ-ছ’ লেখি আৰু বিভিন্ন কেন্দ্ৰৰ স্থানীয় শব্দ সংৰক্ষণ কৰি। এনে প্ৰক্ৰিয়াৰদ্বাৰা বৰ্ণনাত এটা স্থানীয় চৰিত্ৰৰ বোল (local colour) ৰৈ গৈছে। নাৰায়ণ ঠাকুৰ আতাৰ চৰিত্ৰ-প্ৰসঙ্গত চৈতন্যপন্থী “সোহুনমিয়া গুৰুপতিকা সিখা” লোৱাৰ কথা কোৱা হৈছে। সেই পন্থৰ এজন আহি নাৰায়ণ-পত্নীক ‘হৰিজি’ বুলি সম্বোধন কৰি ‘হৰিপো’ সমধ ধৰি নাৰায়ণৰ বতৰা লৈছে [§ ১৭৭]। আমাৰ তীৰ্থযাত্ৰী আতৈসকলে বাহিৰৰ এগৰাকী মহিলাক সম্বোধন কৰিছে ‘হৰিজি’ বুলিহে [§ ২৮০]। শান্তিগুৰত মহাপুৰুষ চৈতন্য মহাপ্ৰভুৰ গৃহলৈ যোৱা বুলি দিয়া বৰ্ণনাত আছে, চৈতন্য-শিষ্যসকলে সিসকলৰ গুৰুক জনাইছে : “পূব দেশৰ্ত্তে শঙ্কৰ নামে গোচাই দ্বাৰে খাৰা হৈ ৰহিছে : খবৰদাৰ আঞ্জা মহাৰাজ ॥” শুনি “কৃষ্ণচৈতন্য গোচাই আথেবেথে আগ বাঢ়ি মঠতে” মহাপুৰুষক ‘হৰিপো’ সম্বোধন কৰি কথা সুধিছে [§ ২৮২]। কবীৰৰ ভেটিৰ কথাকো ‘গোচাইভিটা’ বুলি কোৱা হৈছে আৰু তাত লগ পোৱা কবীৰৰ নাতিনীয়েকে স্বামীৰ কথা ‘এভগীয়া খসম’ বুলি উল্লেখ কৰিছে [§ ২৮৩]। ঘৰলৈ ঘূৰাৰ বাটত মহানন্দা পাৰ হৈ বৈতৰণী জাহাদপুৰত ৰঙতে মাধৱদেৱে ‘বেসতি কৰি’ আনিছে “পতিলা লাকুৰি তৰ্কাৰি : একালি বাতুকি হলিভাণ্ডৰা গুৱা চফাৰি”—যি ঠাইত বস্ত্ৰৰ যি নাম তাকে দিবৰ চেষ্টা [§ ২৯৯]। বাহিৰৰপৰা অহা খগেশ্বৰ সন্ন্যাসীৰ ভাষা : “গো শাস্ত্ৰ হামু স্বৰে ব্ৰহ্ম” আৰু সন্ন্যাসীৰে উত্তৰ কটা আমাৰ হৰাম লিগিৰাৰ কথা—“হামু কে” [§ ৩৭২] ? হৰিদ্বাৰৰ সূৰ্য্যসেন অধ্যাপকৰ কথাত ‘কেন’ (কিয়) বঙলাৰপৰাই সোমাইছে যেন লাগে [§ ৮৮৫]। হৰিদ্বাৰৰে হৰবিন্দ বজাৰ ‘জম্মা ব্যাপাৰ’ হ’লত “এক হাজাৰ টকা দে : ইলাজ বনাঞ” বুলিছিল এক সন্ন্যাসীয়ে, আৰু এজনে ‘এক লাস টকা’ৰ ‘দাক’ দিবলৈ লৈছিল [§ ৮৯৪]। কায়ৰা কৃষ্ণাই আতৈয়ে হৰিদ্বাৰৰ এক বিলৰ পাৰত

মাছ ধৰি ভাত বান্ধি খাওঁতে ‘চটা কেৰা’ই (ছজন কেঞা) ‘মুচুলি খৰা বনমানুহ’ (মাছ খোৱা বান্দৰ) আৰু ‘কাৰবিয়া’ (পগলা, দুষ্ট-কামৰূপী?) বুলি খেদি আহিছিল [§ ৮৯৮]। কোচবেহাৰত আইধায়ে ভকতক নিমন্ত্ৰণ কৰি ভোজন কৰাওঁতে এটি খাদ্য হ’ল ‘তেতেলি আশ্বল’ (অশ্বল) [§ ৮৯৭]। মথুৰাদাসে ‘বঙ্গদেশীমতে’ ‘চঙ্গকীৰ্ত্তন’ (সংকীৰ্ত্তন) কৰিছিল গোনতে [§ ৯২৫]। বদুলা আতা গঙ্গালৈ যাওঁতে তেওঁৰ লগৰ যদুমণি আঁতৈয়ে ভটিমাত ‘ব্ৰহ্ম মহেশ্বৰ জাকৰ চাকৰ’ গোৱা বাবে যাত্ৰী ব্ৰহ্মচাৰী সন্ন্যাসী এটাই “কেন চেলা দোচোৰা বাত বজাই গুৰু নিন্দ বোটা কৈৰ জাডু” বুলি নিলাজে-ওভতে দপদ্পাই উঠিছিল। পিছত সেই ব্ৰহ্মচাৰীৰ মুখতে আতাই ভাগিনলৈ বাৰ্তা পঠাইছিল : “হমাৰ চাতে ভাগিন ইহ জগন্নাথচৰণ : আগাবি গৈ আছে : মমাখান কাহিলা : কৈ জাব দিছে। তেহে সি স্বৰ বাস্তা ৰাওঁকৈ গৈছে জগন্নাথচৰ্ম কাইৰে ... সুনি আঁতে ফিৰি দাউৰি আহিছে” [§§ ৯৫৭-৯৫৮]। অসমীয়া ভাষাত আন ভাষাৰ এইদৰেই বোল লাগিছে। লক্ষ্মীনাৰায়ণ মহাৰজাৰ ফুলনিবাৰীত দুই বঙালী ভট্টাচাৰ্যই মাধৱদেৱক সম্বোধন কৰিছে ‘মহাচই’ বুলি [§ ১০৫৪]। জগন্নাথদেৱৰ মহাপ্ৰসাদ স্থানীয় মাতত ‘প্ৰচাদ’হে [§ ২৯১]। দিখিজয়ী পণ্ডিতৰ ‘জিনাবানা’ৰ ‘বানা’ (পতাকা) সম্ভৱতঃ ওড়িয়া শব্দ যদিহে সি অসমীয়া বানা অলঙ্কাৰ দৰে মেডেল বুজোৱা নাই [§§ ১১, ১২, ৩৪৬]। জগন্নাথ মন্দিৰৰ শীৰ্ষৰ পতাকাক ‘পতিত-তাৰণ বানা’ বোলা হয়। ‘আটিকা’ও [§§ ২৯২, ১০২৬] ওড়িয়া, বুজায় পুৰীৰ মন্দিৰত ভাপত প্ৰসাদ সিদ্ধ কৰা মাটিৰ সৰু পাত্ৰক। কেইবাটাও এনে পাত্ৰ এটাৰ ওপৰত এটাকৈ থাক কৰি ঢাকি দি তলত জাল দিয়া হয়। এনে পাত্ৰৰ তিনিবিধমানৰ সৰু-ডাঙৰ গঢ়। মধ্যম বিধকহে আটিকা বোলা হয়; ইয়াতকৈ সৰুবিধক চাটি আৰু ইয়াতকৈ ডাঙৰবিধক টাৰিয়া বোলা হয়। পুৰীৰ মন্দিৰৰ মূলটিক (sanctum sanctorum) বৰদেউল বোলা হয়; তাৰ সমুখৰটিৰ জগমোহন নাম; চৰিতত (§ ২৯২] তাৰে অনুকৰণতে সম্ভৱতঃ ‘মোহন-মন্দিৰ’ নামে মতা হৈছে। ওড়িয়া ভাষাক ‘খোটা উৰিছা ভাষা’ কয় বোলা হ’ল বুজিব পৰা নগ’ল [§ ৩৪০]। কেশৱচৰণ ভাটৌকুছীয়া আতাৰ মুখত ‘দৈ একটুক’ [§ ১০৩০] আখজা লগা নহৈছেনে?

৫.৪ আঞ্চলিক হেঁচা : অসমৰ ভিতৰৰ ভাষাৰ মাজত আহোমৰপৰা অহা মাইহাজ ২৮৪, কুনকিন ২৯১ (দ্বিতীয় ‘কথা-গুৰুচৰিত’ত কুনকিন, বুৰঞ্জীত কুনকিন-কুনখা), হেঙ্গদান ৩৯১ দেখা পোৱা যায়। অসমৰ বাহিৰৰ লোকৰ ভাষাৰ ৰং যেনেকৈ তুলিবলৈ যত্ন কৰা হৈছে, তদানীন্তন অসমীয়া-ভাষী অঞ্চলবোৰৰ কিছু কিছু পৃথক ৰূপৰ আভাসৰ অভিলেখো চৰিতখনিৰ ভাষাত ৰৈ গৈছে। এই চৰিতৰ ভাষা মুখ্যতঃ

আৰু প্ৰায় সম্পূৰ্ণভাৱে আজিৰ উজনিয়া মান্য ভাষা; উজনিৰ আঞ্চলিক কথিত কোনো ভাৱ ভিতৰতে সোমাই আছে; কিন্তু ‘হজ’ (=সজ § ৪৫৬) আদি নিতান্ত কথা ৰূপে সৰহ পিপিবদ্ধ হোৱা নাই। আজি নামনিত স্থানীয়ভূত কিছুমান ৰূপ চকুত লগাকৈ মিঠাকৈ বৈ গৈছে—আপি ৬, ৩৮৯; আবু আই ৩৫; এমান ৬১১; আলোৰা চাউল ৫৯৭; গোটে ২৫৬; বৰা ১২৮, ২০৫; ফিৰদিনা ৩৯৪; বৈনি ৩৩১, ৩৮৯; ছৰ ৪৩৪; সেৰা ১৬, ৪৮, ১১১৩; সৰ্বনামৰ ভিতৰত তোলাঠেৰ ২২২ আৰু তক ৯৬০; ক্ৰিয়া-ৰূপৰ ভিতৰত তাৰিলাক-মাৰিলাক ৯৭৬; জতুৱা খণ্ডবাক্য ‘জাপ্ৰাই বুৰ টাপ্ৰাই গ্ৰাহ’ ১৭৯ (উজনিত হ’লে ক’ব ‘জপৰাই জোবোৰা মাৰা, টপৰাই গৰাহ ধৰা’)। আটাল ৮৪; ভটিয়াল ১১৫ আদি ক্ৰিয়া-ৰূপ আজি-কালিৰ গোৱালপাৰাৰ বৈশিষ্ট্য। নুনু ৯৬, ৩৩৫; দাদুদু ৯৪৮; দেববেবা ১০৫—কোচবেহাৰ অঞ্চলৰ সম্বন্ধবাচক শব্দ। আদগা, মহৰা, গৰমলি, মেনা, মেতেৰি আদি কোচ ৰজাৰ সৰু-বৰ বিষয়ৰ বিশিষ্ট নাম; লক্ষৰ, থানালাৰ, জেমাদাৰ, কাজি আদি সি ৰাজ্যৰ নামকৰণ বাহিৰতো আছে। কোচবেহাৰৰ ‘খাৰি’ ঘিউ আদি থোৱা পাত্ৰ। বৰবিষ্ণু আতাৰ মুখৰ ‘বতি’ বঙলা ভাষাৰ ‘বটে’ৰ ওচৰ-চুবুৰীয়া। ভকতীয়া মহলৰ বিশিষ্ট গ্ৰন্থ বুলিও চৰিতখনিত ভকতীয়া ভাষাৰ হেঁচা বিশেষ দেখা নাযায়; অচা হৈছে ৯২১, ৯৪৩; চাউলসিজোৱা ২৬৩; শুৰা, চাউলশুৰা ৯১৯ এটা আঙুলিৰ লেখৰ ভিতৰৰ। স্বীবি ২৪১, থানা ১১৮, বুৰবাজ ২১৫, নাজ (নাও) আৰু ক্ৰিয়া মুইলো, কিলাজ, নপাজ ১০৫৪; অঞ্চল বা ব্যক্তিখলৰ বিশিষ্ট উচ্চাৰণ। মুৰাৰি বৰকোচৰ ভাষা : “হামিও কালৈ হৰন লমহি” ৫০৯।

৫.৫ ধ্বনিভাষিক আৰু ৰূপভাষিক বৈশিষ্ট্য : প্ৰাগব্ৰিটিংশ অসমীয়া ভাষাৰ স্বৰূপ নিদৰ্শনৰূপে অসমীয়া বুৰঞ্জী আৰু গদ্য গুৰুচৰিতবিলাকৰ বিশিষ্ট মূল্য। মাধৱ কন্দলি-হেম সৰস্বতীৰেপৰা দুতিৰাম হাজৰিকা-ঘনশ্যাম খাৰঘৰীয়া ফুকনলৈকে অসমীয়া কবিসকলৰ কাব্যত তথা শঙ্কৰদেৱ-মাধৱদেৱৰ নাটকীয় গদ্য আৰু ভট্টদেৱ-গোপালচৰণ দ্বিজৰ কথা-ৰচনাৰেপৰা বঘুনাথ মহন্তৰ ৰামায়ণ আৰু তাৰ পিছলৈকে পুৰণি অসমীয়া সাহিত্যত অসমীয়া ভাষাৰ ‘সাহিত্যিক উপভাষা’ৰে অনুশীলন হৈছিল; কথিত অসমীয়া ভাষাৰ চানেকি ইমান বিৰাট এক সাহিত্যয়ো পোনপটীয়াকৈ নিদিয়ে। কিন্তু সেই সাহিত্যৰো মূল অভিলেখ সাঁচিপতীয়া-তুলাপতীয়া পুথিবোৰৰ সাক্ষ্যৰে পাঠ-সমীক্ষাৰ ধাৰাত কোনেও ভাষাতাত্ত্বিক অধ্যয়নত হাত দিয়া নাই। ডক্টৰ বাণীকান্ত কাকতিয়েও ছপা সংস্কৰণ হাতত লৈ আৰু হাতে-লিখা পুথিৰো সম্ভাৱ্য মুদ্ৰিত ৰূপ লৈছে সেই যুগটোৰ বিচাৰ কৰিছে। যেনে প্ৰকাৰেই হওক পৰিৱৰ্তিত (tampered) ৰূপত ভাষাৰ অধ্যয়ন স্বৰূপ অধ্যয়ন হ’ব নোৱাৰে। পুৰণি অসমীয়া ভাষাৰ ধ্বনিভাষিক-

কপতাস্থিক কপবোৰ এতিয়াও কিন্তু পৃথিৱী পাতত চাহ নকৰা ভূমিৰ দৰে পৰি আছে। তলত এই বিষয়ক কিছু আভাস মাত্ৰ দিয়া হৈছে। সদ্যহতে এই বৈশিষ্ট্যবোৰ বৰ্তমানখনি ক্ৰমবৰ্ধমান চৰিত-ৰচনাৰে লক্ষণ বুলি ধৰিছোঁ যদিও সিৰোৰ বহুতো পুৰণি লেখক আৰু 'লিখক'ৰে লেখাৰ বৈশিষ্ট্য বুলিব লাগিব। সেই বৈশিষ্ট্যৰ মূলটি বোধহয় বান্ধব আৰু ভাষাতত্ত্বানুগ যে সংস্কৃতৰ লেখীয়া নহৈ ভাষা হ'ল স্বভাৱগত; যেনেকৈ কোৱা যায় তেনেকৈয়ে লিখাও যায়। তলৰ তালিকাটোত সংস্কৃতৰ স্বৰ আৰু ব্যঞ্জনৰ পৰিণতি দেখুওৱা হৈছে। বৰবৰ্ত্তনীৰ ভিতৰত দিয়া কপবোৰ আধুনিক কপ তথা সম্ভাৱ্য পুৰণি ভাষাৰ কপৰ দৃষ্টিৰপৰা তুলনাৰ বাবে সন্নিৱিষ্ট কৰা হৈছে।

সংস্কৃতৰ স্বৰবোৰ 'গুৰুচৰিত-কথা'ৰ ভাষাত কেনেভাৱে পৰিৱৰ্তিত হৈ ওলাইছে চোৱা যাওক।—

আদ্য ৰ > বসতি ৪২৩, বস্তুকাৰ ১০৪৬ [অ. বথনি ৮৪৮, বৰে ৮৩]

আদ্য অ > বৈ [(য-যুক্ত এটা ব্যঞ্জনৰ আগত) বৈচ্যুত ১০৭৬]

আদ্য আ > য়া [য়াত ৮৬১, য়ামাক ১৭৬, য়ামি ২২৬]

আদ্য আ > বা [বাৰ ১৯৩, ৰান ৯৩৭, ৰাতা ১২৩]

মধ্য অ একে থাকে, পিছৰ যুগৰ দৰে ও নহয়। কাপৰ ১৮৪, ২৯৪, পহৰ ২৬৯, ৪০৭, পযৰা ৬১৫, লঘন ১৮৭

মধ্য অ > ও বিৰোচন ৪২০

মধ্য অ > এ কনেক ৯৫৬

মধ্য অ (ব'ৰে সংযুক্ত) লোপ। একশৰ্ম, একশৰ্ম ৩১

মধ্য অ > আ (পিছৰ আ'ৰ লগত সমীকৰণ হৈ) দায়া ৮৫৯, তু. দীন-দায়া-নিধি (শঙ্কৰদেৱ)

আ > এ (পিছৰ আ'ৰ লগত বিসমীকৰণ হৈ) একাৰ ৩০৮, এৰা ২৩১, এহাৰ ১০৫১, ৰেখা ৬৫ [এতা ৮, ৫৬, ৩১৬, ৮৫৩]

মধ্য আ > অ [গমচা ৪১৫]

ই > এ [এমান ১৩৭, ১৮২, ৩৫০, টেপটি ৩]

মধ্য ই > অ নন্দনি ৯৫৪

মধ্য ই, ঈ > উ জৈয়ুনি ২৪, পথুক ৩১৮, ৯৬৮, মকটি ২৪

অন্ত ইও > ও [নাও ৬০, নখাও ৭৯, খাও ৩২৮, তও ৮৫৩, মও ২০৮, জাও ৩২৬]

অন্ত ইও > ঞ [মঞ ১২৫, ১৮৬]

অন্ত্য ইও > উ [চাক ১৪৯]

অন্ত্য ইএ > এ [সমাএ ২৯, ১৬৯, পাএ ৩২, ৩৩৫, মএ ২১, এএ ৪৩৩]

উ > অ, ও [কমৰা ১২, ৮৬৩, কোমৰা ১২৫]

উএ অপবিবৰ্তিত থাকে (আধুনিকতহে উৰে হয়) [পুএ ১২৪, বউএ, অউএ ১৬৩]

ঋ > বি, ইৰ [বিচি ৫৩, বিবি ৩৯৫, কিন ১৭৭, বিসভ ৮৯৬, কিৰি ৮৬]

বিপৰীত ফালে ঋ < বি, বী [কুয়া ৫, ১৬, ১২৯, কলপুয়া ৩৯৪, অত্ ৫, ২০,] হয়গুণ ২৫, পৌত্ ১৫৯, জাত্ ৬৩]

আদ্য এ > ই [ইকাদসি (বি) ৫, ৬]

আদ্য এ > য়ে, বে [বেকোটা ২৬৭, য়েকা ১৯২, বেভগিয়া ৪০৮]

আদ্য ঐ > বৈ [বৈ ৩৫০]

মধ্য ঙ্গ > অ [বশ্যে ১৫৫, চতন ১৬৫]

মধ্য এ > ঐ [চৈতন ১৩৬, ১৫৮]

মধ্য ও > অ [দুৰ্গৎসৰ ১৩৭, নিয়ঁতা ৮৬৪]

মধ্য ও > উ (পিছৰ উচ্চ স্বৰৰ প্ৰভাৱত) [শুপি ৭৪, ৩৬৭, নামলুভি]

ও > উ (পিছৰ নিম্ন স্বৰ থকাত) [গুৱালি ২৯]

ও > উ (আগৰ উচ্চ স্বৰৰ বাবে) [হলু, কলু ১২২, কতু ১৬, কলকু ৬, গুচু ৪২৭, মুলু ৪৩৮, ৯৫৩]

ওএ > এ [নাএ ১৬, নিএই ৮৬৪]

আদ্য ঔ > বৌ [বৌৰসে ৩৯৭]

অন্ত্য ঔ > ঔউ [টোউ ২৩৯]

আওঁ > আঙ্গ (স্থানীয় ৰূপ) [নাঙ্গ ১০৩৯, কিলাঙ্গ ২৭৮, নপাঙ্গ ১০৫৪]

আধুনিকত য'ত অনুনাসিক (°) আশা কৰা যায়, তাত তাক পোৱা নাযায়—

[গাত ১২, ২৫১, ষেপো ৮, সিহত ১২, তহত ১৮৬]

ব্যঞ্জনৰ পৰিৱৰ্তনো বিচিত্ৰ।

ক > গ [বিবেগ ২০০, বিবেগি ১০৪৮]

ক > প [পৈসনা ৯২৬]

বিপৰীত ফালে ক < প [কোঙ্ক ১০৫৯]

খ > ক্ষ [ক্ষাট ২৫৮]

বিপৰীত ফালে খ, স < ক্ষ [লাস ২৮, ৪৩৮]

গ > ঘ [সময়ে ১৬৯, ২৬৭, ৩০০] (ঘোষীকৰণ)

গ, ধ, ঙ্গ > ধ [দধকৈ ১৪১, শ্রধাকৈ ২৩১, সুধা ৩৭৮]

দ > ধ [মৰধ ১২৯, ১৩৭] (ঘোষীকৰণ)

ধ > দ [সাদি ১২৯, ১৬৫] (অঘোষীকৰণ)

ঞ > চ [কিচু চ (= কিঞ্চিৎ)]

চ > স্ব [পৰিস্বৰ্ণা ৮৪৬]

চ্চ > ত [তুচ ১৮১, ২৩৪]

চ্ছ > চ, ছ [ইচা, ইছা ১, ৯২]

জ > য [যামদগ্নি ২৫৬]

ঢ (=দ্ধ) > হ্ৰ, হু [বাহিছে ৮, ১১]

জ্য > জ, য [জৌতি ৮৬, যৌতি ৪৩৫, জোতিস, ৭৯, ২০৬]

ত > ক [কিতা, কিস্তা = ত্ৰিশ্রোতা, তিস্তা, ১২৮, ১৫৭]

অন্ত্য ত হ্রস্ব কৰি লিখা যায়—[সাৎ ৭৪, গোৰৎ ৭৫, ভকৎ ১৫৯]

ৎস, ত্ৰস্য > স্ব, স্য, শ্য, চ [বস্ব ১০৬, মস্য ৩৩৯, বশ্যৰি ৩৬৮, মাচ ১৪২]

স্ত > ত [উতৰ ২১১, কুতা ১৭, ১৯২]

তা, থ্য > চ [সচা ১৪২, হোচা ১৭২, মিচা ১২, ১৭২]

থ > ত [ভাৰবিব ২৬৩] (অঘোষীকৰণ)

তা, ত্ব > ত, ত্ৰ [সখিত ১৮২, সখিত্ৰ ১৮৩]

স্থ > স্ত [তস্ত ৩৫৩]

ৎস > চ [কুচিত ২৮০, ৪১৮]

দ্য > য [বিযুতসঞ্চে ৫১, যুই ১১৪]

ধ্ৰ > ঙ্গ [গৃদ্ধ ২২৩]

দ্ধ > হু > ব [বুহা, বুবা ৩৫৪, বুৰি ৪২২]

ন > ল [লঙ্গলা ৮৩৬]

ষ > ম [অম্নই ২৮৪]

ম > ন, অন্তত ন্ [জগন্নাথ ৭৩, অন ৫৮]

প > ব [দিবিকা ৮২]

ভ > ব [দুৰ্বগিয়া ব ১৪৩, ধনবএ ৪১৯] (অঘোষীকৰণ)

ন, ম লোপ (সম্ভৱতঃ মাজতে চন্দ্ৰবিন্দু হৈ) [সভাৰ ৩১২, বাদৰ ১০৪২, সাদহ
২৪১, মজিদাৰ ৯৫০]

য (নতুন উচ্চাৰণ জ) > জ [জজ্জ জজি ২১, জজ্জে ৩২, সজ্জা ১৪২, জবন ১০]

অন্ত্য য (য়) লোপ [প্ৰাৰ্থনি ৬, বন্দনি ১৪২, অবন ১০৯, অটব ১৬, সম্প্ৰদা ৩১, বিদা ৮১০, বেবসা ২৫৭]

যু > উ [আউ ৪৬, ২১১]

মধ্য য় (যুক্ত) > ই [বিভিচাৰ ১৫৯, বিতিবেক ১০৭]

মধ্য য (যুক্ত) > ই অ (কেতিয়াবা 'ই'টো পূৰ্বৰ ব্যঞ্জনলৈ যায়) [আইধা ২২৮, সইন্ধা ১৭৯]

মধ্য য (যুক্ত) > এ [বেস্ত ২১, ৩৪, বেঞ্জন ৪৩, বেথা ৭৭, বেবথা ৯৯, ৮৮, বেবসা ২৫৭, বৈদ ৭৭]

মধ্য য > ৰ [পাবস ১৯, শ্ৰবস ৯৯৮, ভবত ৭৫, সবন ১৪০, ক্ষব্ধাব ১৪, ২১৫]

মধ্য ৰ লোপ [ঘলৌ ১০৭৩, চাইডিয়া ৯৭৩]

ৰেফ লোপ (যুক্ত ব্যঞ্জনৰ সাধাৰণতে দ্বিভ এৰি) [মাজনি ৩৪৩, প্ৰাথিলে ১৮, মাজাৰি ১০১৩, আস্ত ১১, একসন্ন ৩১, কীন্তন ১৭৯, ২১৬, গোবন্ধন ৬৬, গন্ত ৮৭২, দুন্নভ ২৬৯, বন্নন ৩০৩, বাস্তা ২৮০, প্ৰবন্তে ২০২, নিন্নয় ২২৮, মন্ত্য ১৯৩, মন্দিচে ৫১, সুবন্ন ৫, ৩৮৭]

ৰ্ত্ত > ত্ৰ [ৰাত্ৰাদি ৩৯২, ৰাত্ৰাসাকো ৩৮২, কৈবত্ৰ ৩২৫ (বিপৰ্যয়)]

ৰ্ষ > শ্ৰ [দীৰ্ষ ২১৭]

হ > ৰ [বশ্ব ৩, ৩৬৩, ৰদ ৩৮১]

'ব-লয়োৰভেদঃ' [নৰবিল ৩৩২, নৰলে ১৯২, নৰলাকৈ ৩৮৯, বৈচানল ৩০]

মধ্য ৰ > প [তৃপিনি ৩০২]

মধ্য ৰ > য় [সেয়া ২৫৭, ৮৪৩, দিয়া ৯২৬, আদপোয়া ২৯৭]

মধ্য ৰ লোপ [দেএ ১৯, ১৫৭, প্ৰভাএ ৮৪৯, নাএ ১১৭]

মধ্য ৰ (যুক্ত) লোপ [দেবত ৪০৭]

অন্ত্য ৰ > ও বা লোপ [প্ৰভাও ৮৫৯, মাধও, ৮৯৯, মাধদেউ, উদ্ধসংবাদ]

অন্ত্য ৰ > ঞ্জ [হয়গৃঞ ২৫]

'জ্বাৰো সঃ' নহ'লেও শ, য, স তিনিওটা উষ্মবৰ্ণ বেছি ভাগ ঠাইত য আৰু তাৰকৈ কমকৈ স-ত পৰিণত হোৱাৰ ভাব দেখা যায় :
[ইকাদসি/ইকাদৰি, সুদা ৫৩, সুকাই ২২৭, সুলু ২৭৭] (সো খাতু সুপ্ত
কপবপবা ওলোৱা বুলি তাৰ দস্ত্য নিজস্ব।)

শেষৰ উদ্ভ বৰ্ণৰ লোপ [সন্তো ৩৮১, ১০৪২, অসন্তোকে ৮৪৬, পঙ্কি ৮৮৫(তু° পঞ্জাবী ভাষা)]

শ্য, ষ, স, স্ব > চ, ছ [অপুচ ১১২৮, আচিন-আছিন ১৮, ১০৪৫, চব ২০০, চৰ্গ ২৮০, চতস্ত্ৰে ১০৪৭, চমতে ৯৫১, বজ্জচলা ১৬২, চবোদই ৮২, ১৩৭, চাতে ৬৫, ৩০৭]

উদ্ভ বৰ্ণৰ চ উচ্চাৰণ পাবলৈ তাত কেতিয়াবা ষ বা ব যোগ [একৈশ্য ৩৬, বাহিষ্য ১, ২৫, বাশ্য ৩৮১, তেইষ্য ১০৬, স্বব ১৬, ১০৬, মাধ দাস্য ৫৫৫ (মাধ দাছ ৬১৭), অস্বম/বিস্বম ৮৫৩ (একৈশ বাইশ আদিৰ চ উচ্চাৰণ হোৱালৈ চাই সেইবোৰ ৰূপ নতুন আলহী যেনো লাগে একুৰি এক, একুৰি দুই আদিৰ তুলনাত।)]

ষ > ঞ [বৰখিলেগৈ ৩২১, উখৰা ১০৪৪]

ষ > হ [নিৰামুহি ৪০৪, মহি ৫৩, বান্ধহ ৮৮৬, নিহনি ১০১০]

শ্চ > চ, ছ [আচৰ্য, আছৰ্য ৮৬, অনিছএ ৯৫৬]

স্ত > ত [তন ৩২, তস্ত ১৯, তস্তাই ১১০৬]

স্থ > থ [বেৰথা ৯১]

স্প > প [অপুচ ১১২৮]

ক্ষ > ঞ [পৰিধি ৯৪, এথাৰ ১৩৫]

ক্ষ > স [নিৰিসন ২৫৯, নিৰেসি ৮৯০, লাস বতিলাস ২৮, ৯৭২]

ক্ষ > ষ [কষা ৯৮৬]

ক্ষ > ইক্ষ, ক্ষে [বিপইক্ষে ২২৯, ক্ষেমিব ১২৯]

অবিদিত ৯২০, অব্যেৰ্থে ৯৯৫, অভাল ১১০৬ আদিত অপনিহিতৰ অ'ৰ আগম হৈছে।

অখিত ৩৯৬, খো < দহো < দেখোন ৯৬৯, আঁওবা ৩১৬, চলা ৯৩৬, বাজা ৪১৮, বিহা ১৪২ আদি স্বৰ আৰু ব্যঞ্জনৰ বিপৰ্যয়ৰ চানেকি।

ওপৰত আৰু শব্দ-সূচীত উল্লিখিত চঙ্গকীৰ্ত্তন ৯২৫, কেচিঘাট ৬৫, চুনত ৩৩১, চুনা ২৯৪, গোচাই ২৮২, দচ ৩০৩, প্ৰচাদ ২৯১, বাচ ৬৫, ৩০২, চেৰ ৩০৫, মহাচই ২৯৪ আদি শব্দ আলহীৰ (loan word) নিচিনা, বাহিৰৰ উচ্চাৰণে সৈতে সিহঁত আমাৰ ভাষাত সোমাইছে। ওপৰত উল্লেখ কৰাৰ উপৰিও শব্দৰ মধ্যস্থ ধ্বনিৰ লোপ (সেইধিাতে ৩৩৩, ব্যাকৰ্ণ ৩০, নৰ্ক ২৪, পৰ্ম্মানন্দ ৩৩২, পূৰ্বোত্তম ১, মহাপূৰ্ব ২৪৫। (সৰ্কানাম আৰু ধাতুৰূপ চাওক।) সেইদৰে অন্য ধ্বনিবো লোপ (ঠাকু আতা ৩৩৩ সন্মাকৈ ৩৩৫) বিশেষ মন কৰিবলগীয়া। ড আৰু ঢ'ৰ ভলত ফুট কাটিলে ডয়ে

ৰ, ঢয়ে ৰতকৈও সেই দুটায়ে মুৰ্খন্য ধ্বনি, তাকহে বুজায়। কল্প, অল্প লিখোঁতে লিপিকাৰে কল্প, অল্প লিখাহে দেখা যায়। সেয়ে বোধ হয় গৃহীত গঢ়।

পুৰণি পুথিৰ আখৰ-জোঁটনিৰ সম্পৰ্কে আমাৰ সম্পাদিত ‘অৰুনোদই’ গ্ৰন্থত^১ যথেষ্ট বিস্তৃতভাৱে আলোচনা কৰা হৈছে। ইয়াত সেই দেখি সেই বিষয় প্ৰৱৰ্তন কৰা নহ’ল। ওপৰৰ তালিকাৰ বিশ্লেষণৰপৰা আৰু শব্দ-সূচীৰপৰাও এই পুথিৰ বৰ্ণবিন্যাসৰ বিষয়ে পাঠকে স্পষ্ট আভাস পাব পাৰিব। কালিৰাম মেধিয়ে ‘প্ৰহ্লাদ-চৰিত্ৰ’ৰ পাতনিত নিৰ্দেশ কৰা পুৰণি পুথিৰ বৰ্ণ-বিন্যাস-নীতিৰ ভিতৰত বৰ্তমান পুথিত (১) ‘শষোঃ সং-’অতকৈও ‘শসোঃ যঃ’ বুলি এটা নিয়মহে যেন অধিক প্ৰচলিত, (২) মুৰ্খন্য ণ আৰু দীৰ্ঘ ঙ-উকাৰো তুলনামূলকভাৱে কম। চ-ছৰ ভিতৰত চ’ৰ প্ৰাধান্য চকুত পৰে। ত্ৰিগ্ৰা-ৰূপৰ আছে, গৈচে আদিও মন কৰিবলগীয়া।

৫.৬ পুৰণি অসমীয়া ব্যাকৰণ : সংস্কৃত আৰু প্ৰাকৃত ভাষাবোৰৰ নিজ নিজ ব্যাকৰণ আৰু অভিধান আছিল; কিন্তু ১০০০ ছনমানৰপৰা উদ্ভৱ হোৱা ‘ভাষা’বোৰৰ (vernacular) আধুনিক কাললৈকে ব্যাকৰণ-অভিধান নাছিল; সিবোৰৰ পুৰণি যুগৰ ভৰটো অনুশাসনবিহীন নহ’লেও কোনেও তেতিয়া বৈয়াকৰণিক-আভিধানিক নিয়ম-নিগড়ৰ কথা ভবা নাছিল। ব্ৰিটিশ যুগত পোনতে ছাহাবসকলৰ উদ্যোগতে ‘ভাষা’বোৰতো ব্যাকৰণ-অভিধান হ’বলৈ ধৰে; তাৰ পাছত আহিল স্থানীয় লোকৰ ৰচিত ব্যাকৰণ-অভিধান—অসমত যেনেকৈ ৰবিনছন (১৮৩৯) আৰু ডক্টৰ নাথান ব্ৰাউনৰ (১৮৪৮) ব্যাকৰণ আৰু মাইলছ ব্ৰনছনৰ (১৮৬৭) অভিধানৰ পাছত আহিল হেমচন্দ্ৰ বৰুৱাৰ ব্যাকৰণ-অভিধান। বঙলা, অসমীয়া আদি ‘ভাষা’ মূলতঃ সংস্কৃতৰপৰা উদ্ভূত বুলি সিবোৰৰ ব্যাকৰণ-অভিধান সংস্কৃত ব্যাকৰণ-অভিধানৰ ধাৰাত ৰচিত হ’বলৈ ধৰিলে। কিন্তু আমি দেখা পাওঁ পুৰণি অসমীয়া কাব্য, নাটক, গীতা-ভাগৱত, ৰামায়ণ, মহাভাৰত, চৰিত আৰু বুৰঞ্জীৰ ব্যাকৰণ আৰু আভিধানিক ৰূপ সংস্কৃতৰ বশজ্ঞত নাছিল। সন্ধিৰ নিয়ম, গত্ৰ-বিধি, ষত্ৰ-বিধি আদি হেলাৰঙে অৱহেলা কৰা হৈছিল পুৰণি পুথি লিখি উলিয়াবৰ সময়ত, যদিও পুৰণি পৰ্যায়ৰ লিপিকাৰেও সংস্কৃত পুথি নকল কৰোঁতে সেইবোৰ বিধি হয়তো কটকটীয়াকৈ মানি চলিছিল।

‘গুৰু-চৰিত-কথা’ৰ ভাষা কোনোপ্ৰকাৰে মধ্যযুগীয় বা অৱান্তৰ নহয়; বৰং আমি ক’ব পাৰোঁ যে এই ভাষা ষোড়শ-সপ্তদশ শতিকাৰ বাস্তৱ কথনভঙ্গিৰ প্ৰতিভা; ঊনবিংশ-বিংশ শতিকাত সেই ঐতিহ্যৰে প্ৰসাৰণ ঘটিছে মাথোন। গতিকে এই চৰিতৰ

১. অৰুনোদই ১৮৪৬-১৮৫৪, মহেশ্বৰ নেওগ-সঙ্কলিত-সম্পাদিত, গুৱাহাটী, ১৯৮৩, ভূমিকা, পৃষ্ঠা ১১৩-১৮ বিশেষকৈ

ভাষাতে আধুনিক অসমীয়াৰ পত্তনৰ নিদৰ্শন সোমাই আছে বুলিব পাৰোঁ। আধুনিক ভাষাত অবশ্যে ইংৰাজীৰ দৰে বিদেশী ভাষা আৰু ওচৰ-চুবুৰীয়া ভাৰতীয় ভাষাৰ হেঁচাৰ বাবে পূৰ্বৰ লক্ষণৰপৰা বিলক্ষণ বৈশিষ্ট্য সোমাইছে, ভাষাৰ গঠনে অভ্যাসাত্মক ৰূপ লৈছে। ওপৰত আৰু তলত অভ্যাসাত্মক প্ৰভাৱৰপৰা মুক্ত পুৰণি অসমীয়াৰ গুণ-বৈশিষ্ট্যবোৰ দেখুওৱা হৈছে।

বহুবচন প্ৰত্যয় : তিনিটা এনে প্ৰত্যয় আমাৰ চকুত লগাকৈ ধৰা পৰে--
-ভোৰ (এইভোৰ ৮১, ১২৩, হৰোৱাভোৰ ১৬৬, বামুনভোৰ), -হান (সাৰাহান ৯৮২) আৰু -ৰা-ঠে (তোহাঠেৰ ২১১)। প্ৰথমটো উজনিৰ আৰু বাকী দুটা নামনিৰ বৈশিষ্ট্যযুক্ত। তাহানি ডক্টৰ বিৰিঞ্চিকুমাৰ বৰুৱাই শ্ৰেণীত বন্ধুতা দিওঁতেও -বোৰ নকৈ -ভোৰহে বুলিছিল। এইখিনি বোলোঁতে '-খিনি'ত এটা বহুবচন প্ৰত্যয়ৰ মূল্য আছে।

লিঙ্গ : চৰিতখনত স্ত্ৰীবাচক -ঈ বা -অনী'ৰ ব্যৱহাৰ নাই; -ই আৰু -অনি'য়েই সিহঁতৰ কাম সাধে : -ই (বুৰা-বুৰি ৮৫৮, গোপ-গুপি ৭৪, ৩৮১, চাকোলা-চাকুলি ৩৭৩ ক), -অনি/-আনি (বৰা-বৰানি ১০৩, গোসাঁই/গোসাঞি-গোসানি ১৪০, ৮৭২, পসাৰি/পহাৰি/পসাৰি ৩৩, ৪৫৫, পহাৰি ১০৪৮, পসাৰণি ৯১৩, আপি ৬, ৩২, সান্তি, ১৯, ৪৬, বহাৰি ৪১৮, ৯৫২ নিজেই স্ত্ৰীলিঙ্গ।

আন দুটা সাধাৰণ প্ৰত্যয় : -ই (আজিৰ দৰে -ঈ নহয়) (ভাৰি ৮৫৯), -ইয়া (আজিৰ দৰে -ঈয়া নহয়) (জ্যোতিষিয়া ১৭, ডাঙ্গৰিয়া ৮৪৮, ডাঙ্গৰিয়া-বন্ধিয়া ১৮১, চুবুৰিয়া, সইকিয়া, সকিয়া ১০১৯, ১০২৪, অহমিয়া ৬২১, দৰনিয়া ৫৪২ (দেৱনীয়া, বৰদেৱনীয়া অৰ্থাৎ কোচবেহৰা), সতৰিয়া ৩, মলিয়া ১০৩৭।

বিভক্তি : প্ৰথমাৰ -এ আন কি উচ্চ স্বৰৰ পিছত থাকিলেও চৰিতখনে -য়-শ্ৰুতি যোগ নকৰে (বুৰিএ ১৬৮)। তৃতীয়াৰ -এৰে বিভক্তিৰ বিষয়তো একে কথা (অঙ্কুশেএৰে ১৫৮)। পঞ্চমীৰ বিশেষ প্ৰত্যয় -তে, -স্তে, -ওঁ < সং তস্ (কামৰূপতে ৮৬১, ঠাইতে ৩৯৫, হোমস্তে ৩৭, এইখিন্তে ৭৫, গোসাঁওঁ ০২, জন্মওঁ ২, তাওঁ ০৩, নঙ্গলাওঁ ৮৫৬)। আজি-কালিৰ দৰে ষষ্ঠী বিভক্তিৰ পাছত পৰা পৰসৰ্গ দি পঞ্চমীৰ কাৰ্য সধা হয় (এহেৰপৰা ৩৩৫); কিন্তু ষষ্ঠীৰ চিন নোহোৱাকৈও পৰসৰ্গটিৰ ব্যৱহাৰ আছে (চাহি পৰা ১০৩৯, শৰীৰ পৰা ১০৪০, খৰি পৰা ১৫, চালি পৰা ৩৫০)। তুলনাত্মক আজি-কালি সপ্তমীৰ চিনৰ পিছত -কৈ যোগ দিয়া হয়; তেতিয়া কিন্তু সপ্তমীৰ চিনটি নহ'লেও লেঠা নাই (লক্ষ্মীনাৰায়ণকৈ)।

সৰ্বনামৰ ৰূপ : তলত (১), (২), (৩) আদি বিভক্তিৰ সংখ্যা :

(১) আমি, (২) য়ামাক ১৭৬, (৪) আমালকে ২৩২, আমালৌ ২৬৩
(১) তোম্বা ১৭৬, (২) তোমাক, (৪) তোমালোকে ২৩২, (৬) তোম্বাঠেৰ
২২২

(১) আৰাটি ৪৩৬, (৪) আলকে ১৯১, (৫) আৰতে ১০৯, (৬) বাৰ ১০৩৮,
(৭) আৎ ৭৩

(১) তাঁৰা ৩৭৭, তেৰা ২৪২, (২) তাহেতক ১৭৫

(২) ইৱাক ১৩৮

(১) কোনু ৮৭৩, খনো ৭৪, (৩) কোনেৰে ৮৬৫

(১) জি ৩৯১, জিৰা ২৮, জেতি ৮৬৫, যেই ১৭৬, (৭) জৎ ৭৫

(১) সেই ১৭৬, (২) তক ৯৬০, (৪) তলকু ৩২, তলকে ১০১৯

(৪) কলুৱা ৮৬১, কলকু ১৭৭; (৫) কৰ্ত্তে ৩৫০, (৬) কৰুৱা ৪২৬, (৭)
কৎ ৭৩, কতু ৪৩, কাহা ১০৯৭

(৪) এহেলৈ ৮৬৬, (৫) এহেৰ্ত্তে ১০৮৪, এহেৰপৰা ৩৬৫, (৬) ৱৰ ৯০২,
(৭) অতো ২৯৫, অতে ৩৪৩, অতু ২০৪, অৎ ১৫৮, ৱত ৫১,
ৰৈত ৫১

(৫) তৰুপৰা, তৈৰপৰা ৪, (৬) তৰ ৯০২, তৰু ৮৬৫, তত ৭৩,
তৎ ৯৮৫, ২০৪

(৫) এইখিত্তে ৭৫

(৩) এটেই

(৪) এখেলৈ ২১০, (৫) এখেৰপৰা ২৯৬, (৭) এখেত ৮৫৫, এখেৎ ১২২

(৫) সেইখিতে ১০৮৫

(৩) সেইটে ১০৮৫, সেটে ১২

(৭) অহিকত ৮৭২

ধাতু ৰূপ : তলত (১), (২) আৰু (৩) সংখ্যাই প্ৰথম, দ্বিতীয় আৰু তৃতীয়
পুৰুষ সূচাইছে; বিভিন্ন কাল আদিৰ যিবোৰ ৰূপ চকুত পৰিছে তাক ইয়াত পঞ্জীভূত
কৰা হৈছে; বচন আৰু মান্য, তুচ্ছ ৰূপ একেলগে থোৱা হৈছে :

নিত্য বৰ্তমান—(১) পাৰো কি চাৰো ৭৭, ফুক ১৭৬, ১৯৩, সুনু ২৭৭, দেখু
৪০৮, সোৰু ৯৩৭, নপাজ ১০৫৪, কিলাজ ২৭৮, (২) জা ২৭৫, নজা (তইত) ১৮৬,
নজৰা ৬, জোৱাহক ২২৯, (তই) পাৰ ৮৪৮, পৰা (=পোৰা) ১২৩, পুৰা (=পোৰা)
৩৯১, নপতিয়া (=নপতিওৱা) ১৪২, (৩) হয় ৩, নিদিএ ৬, সোধে, নুসুধে ১২৩

স্বৰূপ বৰ্তমান—(১) আচো ৭৩, ২৬৭, কৰিচো ১৪০, (৩) আচে ১২৪,

কবিচন্ত ১২৯, কৈচে ২, আহিচে ২, নইকিছে ৮৬৮, খুইচে ১২

স্বৰূপ ভূত—(১) ললু ৩৪১, কুলু ১২২, সুলু ৯৫৩, বলু ৯২৭, নবলু ৮৭৩, মুইলো ২৭৬, (২) কৈলি ২৬৮, কৈলিহক ২০১, (৩) আচিল ১, আচিলন্ত ১, গলন্ত ১, সুলে ৮, পৈলেগৈ ৮৪৭, তাবিলাক, মাৰিলাক ৯৭৬, মৈল ২৭৮, আটাল ৮৪

অপূৰ্ণ ভূত—(৩) ১ কবিহন্ত, হুইছিল ৮, নাইকিছিল

সন্তাৰ্য ভূত—(১) হলুহতে ৯৫৯, দিলোহতে ১৪১, (২) (তহঁতে) কৰহতে, (৩) থাকিলহন্তে ১০৮২, বহিল হতে ৪১২

ইয়াত 'কবিচন্ত' 'আচিলন্ত' কাব্যিক উপভাষাৰ ৰূপ; 'গলন্ত' সেই ৰূপৰপৰা কিঞ্চিৎ স্বলন। 'থাকিলহন্তে' পুৰণি, 'বহিল হতে' কিছু নতুন। নপাঙ্গ, কিলাপ, মুইলো, তাবিলাক, মাৰিলাক—উপভাষাৰ ৰূপ। 'আটাল' গোবালপাৰা অঞ্চলৰ স্থানীয় ৰূপ। আহে কান্তিত ৩১৫—নিত্য বৰ্তমানৰ ক্ৰিয়া-বিশেষণৰূপে ব্যৱহৃত হৈছে; ক্ৰিয়াৰ তেনে প্ৰচলন আজি-কালিও হয়—আহিল ব'হাগত, গ'ল জেঠত। কৃদন্ত হোঁতা ৯৩ হওঁতা হবন্তাৰ চমু ৰূপ। সৰ্বনামীয় জাএ ৩১৮ (=জাবে, যেতিয়া, যেতিয়ালৈ) আৰু কালৈ ১৩৫ (কাইলৈ স° কল্য) সময়বাচক। কৰ্মবাচ্য, ভাববাচ্যৰ ৰূপো বিৰল নহয়; ক্ষেমা যাব ২১৩, অচা গৈছে ৯২১, অচা নাই ৯৫৩, ইত্যাদি।

ক্ৰিয়া-ৰূপবোৰত মন কবিলগীয়া মধ্য ধ্বনিৰ লোপ : ন'ৰ লোপ—আইলে ৩৩০, আইলা ৮৬৮; ৰ'ৰ লোপ—এইলে ১০৫৫, কৈলি ২০৯, পৈল ৩৭৫, মৈল ২৬৮, মাইলে ৩২৬, ল-লোপ—বুইলে ৩৯৩, মেইলে ৮৭৮; জ-লোপ—খুইচো ৪৪৪, সৈছে ২৬৮, সব ২৫৬, সলে ২৫৬—এই কেইটা স (সহ) ধাতুৰ ৰূপ।

প্ৰত্যয় আৰু পৰসৰ্গ : কিছু বিশেষ বিশেষ প্ৰত্যয় আৰু পৰসৰ্গৰ প্ৰয়োগ মন কবিলগীয়া।

-উ = -ইও। চাক ১৪১

-উ = -ও। মোক, মুলু ১২৪

কান্তে (=কাৰণতে) ২৫৩, ৩০৫

কিবা (= কিজানি, কিজানিবা) কিবা আহিছে ১২৪

-কে। হলিকে ৪১, হলোকে ১২৯

-খন সম্মানসূচক সম্বোধনত, = সকল। ৰামান বাপখন ১৪০

-খাঞ = খান, খন। কাছিখাঞ ১০২৩

-খাব = আখাব < অক্ষব। বাক্যখাব ২০৪

-খি = -খিনি। সেইখিতে ১৬

-চা, তু° জানোচা। গলেচা ৪২৬

-চাৰি, -চাৰেক, = -চেৰেক < চাৰি-এক। খানচাৰি ২৬০, যুগিচাৰেক ১৭০

-টুক, তু° ব° -টুকু, -টুকুন। একটুক ১০৩৩

-ট, -টো/তো, -টি। ইট ৯৮০, এইট ১২৯, আতাট ৯৮০, আগট ১৩০, লোকট ৪২৬, থকাটি ১৯০, বাশিটং ২১৪, গৃহটং ১০৭৩, স্ত্ৰীটে ১৯৯, আগটো ১৩০, নটো ১৩০, ইতো ৯৯, জিতো ৪৩৭, সিতো, বাস্কাটি ১৯২

-তো। তেনেকৈতো ২২২

-দ্বাৰে, তু° দ্বাৰা, (বুৰঞ্জী) দুৰাৰেদি (যোগে)। গোপাল আতৈদ্বাৰে ধৰ্ম ধৰি ১০০৩, কাৰ দ্বাৰে ১০৯৩

-নি (আজি-কালি গৈ দি তাৰ কাম হয়)। সুজানি ১৩০, যোৰানি ১২৯, থনি ১০১৫

-নিকিন (প্ৰশ্নত, -নেকি?) আছে নিকিন ১২৩, পাৰি নিকিন ৩১৭, ৩৭৩

-নে চাইছো। আকুল হবানে চাইছো ১৮২

-মুৰি (=প্ৰতি জনে) ভকৎমুৰি ৯৪৫, জনমুৰি ২৯১

-লৌ = লৈও। পাছলৌ ১০, ধনলৌ ৮৪৭, কিনিবলৌ ১২৩

-শ্বৰ (কলৰ লেখত)। কলশ্বৰ ৮৭৩, পুৰাকলশ্বৰ ১৮৮

-হতে, -হন্তে (হেঁতেন)। পাৰাহতে ৮৫৩, কৈলেহতে ১০১৯।

সংখ্যাবাচক শব্দ : 'গুৰু-চৰিত-কথা'ত কেইটামান আজি আচহুৱা যেন লগা

সংখ্যাবাচক শব্দ দেখা পোৱা যায়—আচাৰি ১২০ (আধা-তাকৰ চাৰি, $৩\frac{১}{২}$ 'শৰাইঘাটৰ

যুদ্ধ'ৰ বুৰঞ্জীতো শব্দটো দেখা যায়); আদপাচ ৪০১ ($৪\frac{১}{২}$), আদসপ্ত ৯ ($৬\frac{১}{২}$), অভট, ১৭, ৪০০ (১৭), আঠেৰ ১০৫৮, ১০৭৩ (১৮)। ২০ আৰু ২০ৰ ওপৰৰ সংখ্যাবোৰ

সাধাৰণতে কুৰিৰ লেখ দি ধৰাই অসঙ্গীয়াত সহজ। বিশ বা বিছ (২০) শব্দটো, চৰিতখন্ডিত চকুত পৰা নাই। কিন্তু অলপ আগতে কৈছোঁ, ঐকৈশ্য ৩৬ (২১), বাইশ্য,

বাস্য ১, ৩৮১ (২২), তেইশ্য ২০৬ (২৩) শব্দত চ'ৰ নিচিনা উচ্চাৰণ-নিৰ্দেশৰ

অৰ্থে 'ৰ'ৰ সংযোগ লৈ সেইবোৰ শব্দ নতুন যেন লাগে। কিন্তু ইয়াৰ পিছতে পাওঁ

পঞ্চা ১০৭৫ (৫০), সাতি ৪৩২ (৬০), তিনিসাতি ৩৫০ (৬৩), সপ্তসাতি ৪০১ (৬৭),

পাচ আধিক এশ ৪০১ (১০৫) আৰু ওপৰৰ ফালে লাস ২৮ (লক্ষ), বড়িলাস ৪৩২ (বত্ৰিশ লাখ? বহুত লাখ?)।

অনুকাৰ শব্দ : আগচাগ ৮৬৮, ব্ৰাহ্মণকাৰন ১০৬৬ আদি অনুকাৰৰ উদাহৰণ আছে।

জতুৱা খণ্ডবাক্য

৫.৭ 'গুৰু-চৰিত-কথা'ৰ ভাষা জতুৱা অসমীয়া। তাৰ জতুৱা ৰূপৰ মোল আজি বহুতোখিনি হেৰাই পৰিছে, কাৰণ সেই ভাষাৰ মূল জাতটোৱেই আমাৰ অচিনাকি হৈছে। তলত পুথিখনিৰ কিছু জতুৱা খণ্ডবাক্য তুলি দিয়া হ'ল। তাৰ অনেকবিলাকেই কালক্ৰমত অচল টকাৰ দৰে হৈ পৰিল আৰু সেইবিলাক আজি আমাৰ মাজত নথকাই স্বাভাৱিক। যিটো সাংস্কৃতিক পৰিস্থিতিত (ethos) সিবোৰৰ জন্ম হৈছিল, সি আজি পৰিৱৰ্তিত হৈছে বাবেই এই পৰিৱৰ্তন। বৰং জতুৱা খণ্ডবাক্যৰ পৰিৱৰ্তনৰ আধাৰত সাংস্কৃতিক বিৱৰ্তনৰ অধ্যয়ন সম্ভৱপৰ।

বেৰাই ফুৰাত ২, ঋজু খালে ৮ (মিলিল), অঙ্গিকাৰ খাই (অঙ্গীকাৰ কৰি), আচৰ্য অদ্ভুত হৈ ১২, দেহ এৰি ১৩ (দেহা আগ কৰি), শাল চাঞ্জে ১৫ (শত্ৰুতা কৰে), মখা বান্ধি ১৬ (দৈ হৈ, গোট মাৰি), চুপ খালে ১৬ (নিদ্ৰাক হ'ল), কালৰ প্ৰমাণে ১৭, চুপহি ধৰালে ২৭ (অঙ্কুৰিত কৰালে), দৰ টান ২৭ (দাম চৰা), মোল কৰিলে ২৮ (দৰ কৰিলে), মোল দাঙ্গিৰ ২৭ (দাম দিব), কাৰণৰ নিমিত্ত ৩২ (লোকক দেখুৱাই), তত্ব নেগাই ৩৩ (তৎ নেপাই), সুৰ্তি নেপালে ৩২ (চুৰ্তি হেৰুৱালে), বেবুৱা লাগি ৩৫ (পেঁপুৱা লাগি), ভু হৰাই ৩৫ (অচেতন হৈ), জান দিলে ৩৫, গলাগোপা কৰি ৩৫, বিস্ময়ই বিপ্ৰতি হৈ ৪৭, মাত আখ আহে ০৫ (উচ্চাৰণ, লেখা ঠিক হয়), মাৰ গল ৫১, ৬৫, ৪২৫, ১০১৩ (মৰিল, তুং ব*), বেৰে পাই ৬৫ (আঁকোৱালি ধৰিব পাৰে), গোৰত গোৰে ৭৫ (close on the heels, একেবাৰেই পিছে পিছে), তোচা খা ৭৩ (সঙ্কুচিত হ) ৭৬, গঞ ভৰি ৭৭ (গৰ্ব কৰি), পাৰো কি চাৰো ৭৭, ফোত মচা ৭৭ (একেবাৰেই মিছা), আপান লাগি ৭৭ (খং উঠি), সেই বেগেই ৭৯, ১৫৫ (তৎক্ষণাৎ, সেইফালেই), বেজিৰ্ত্তে/বেজিৰপৰা বৰখিলে ৮৪৬, ৪৩০, তৰ পেলা ৮১৭, গা পতি ৯২, চলেবলে ১০০, আনে বানে ১০০, জিৱতি পুততি ৯৭, তেতি সমএ ৯৮, শিৰৰ-সিখৰ সিদ্ধুৰ ১০৪, দাউ মাইলে ১০৯, হাপাহ মৰে ১১৩ (ছতাহ শুচে), জাম খাই ১১৪, ১৪৪ (নুমাই), থবকা খাই ১১০, ২৮২ (থমকা মাৰি), গা জাকি মাৰি ১২৬, ১৪৪ (জিকাৰ খাই), বেলা চোট হল ১৩৫, মুখ বাদ্য কৰিলে ১৩৭, প্ৰধান চিত ১৪২, খুহ্ন শৌচ ১৪৭, অষ্টম দুখিত ১৬৬

(অষ্টম দৰিদ্ৰ), হেৰাই ধৰিলে ৪৪০, ১৬৬ (হেঁচি), মাটিএ গাতিএ ১৬৪, অ পা ১৬৬, উ পা ২১৬, কৰুৱা কোন ১৮৬, চিৰ দি ১৮৮, ঠানে মানে কাপে শুণে ১৮৪, বাও বাজিলে ১৯১ (বাও জুৰিলে), কুৰুৱানখ মাৰি ১৯২ (দুটকৈ ধৰি), কটাৰ পো কটাহত ১৯৬ (গালি), পাম ধৰিবলৈ ২০৫, চৰুটি মাৰি থৈছে ২০৫ (ছুৱা কৰিছে), ভাবি গণি ২০৬, বেলা চোট হ'ল ২২৫, দাই মাৰি সিজাই সুকাই ২২৭, জোট কৰিচে ২৩৮, চকু ফুকাই দিলে ২৪৫, ভাএ একে নাহে ২৪৭ (মিলে নিমিলে), বাৰ থৈছে, বাৰ শুচক ২৬১, ফুট অহা (উতলিবলৈ ধৰা) চক ২৬৩, ৰোজ ধৰে ২৬৭, ৩০২ (নিত্যখাদ্য যোগায়), খুজি বাহি ২৬৬ (বিয়ালৈ কইনা ঠিক কৰি), বামুনিৰ বেটা ২৬৭, চুচৰি বাই ২৬৮, দাইজগৰা ধৰি ২৬৮, বধসপত দি ২৬৮, ৰাজ্যৰ দোহাই দি ২৭৫, কাপৰ বাউলি দি ২৯৪, জন মুৰি ২৯৯, কং খাব ৩০৫ (কি মিল হ'ব), ঠগিৎ খাই ৩২১ (ভুজিত হৈ), গোৰত গাজি উজানত বৰখিলেগৈ ৩২১, খল দিলে ৩২৫ (গোচৰ দিলে), গা আন্তৰিল ৩২৬ (গা দেখা নিদিলে), চকু ফিকাই দিলে ৩২৬ (দেখুৱাই দিলে), সেই কৰাম ৩২৭ (সৈ কঢ়াম, স্বীকাৰ কৰাম), গেৰি পাৰে ৩২৮ (চিঞৰে), ৰামক দি ৩২৮ (চমকি), উকি মাৰি ৩২৮, চাট মাইলে ৩২৬ (লুকাল), জোৰা দিচো ৩৩৬ (অৰ্থ কৰিছো), জাতি জাই ৩৪১, তিনিপৰ মাইলে ৩৩৯, স্নান আহে ৩৪৪ (গা ধুব লাগে), দাজি নেসাহে ৩৪৬, সংকৃত্য দিএ ৩৫০, হব লাগে ৩৫০ (হ'বলা), বাত-জবাব ৩৫০, বে কৰিবই নুৰাৰে ৩৫০ (মুখ মেলিবকে নোৱাৰে), বোলমাত কৈলো ৩৫১, শব্দ ধাতু সূত্ৰ সাধিছে ৩৫৩, খাৰ কাঢ়িছে ৩৬২, জাঞ দিছে ৩৬২, মেল দিএ ৩৬৯ (সভা পাতে), কুটনি কৈলো ৩৭৮, নেথাই জা ৩৮৩ (থোৱনি নাপা), কাপকাঠি এৰিছে ৩৮৪, বাৰৰ চৰা দৰে ৩৮৬, আল ধৰো ৩৯০, গন্ধে আমোদিত ৩৯৩, কনাক পতান দি ভাণ্ডিব ৩৯৫, কাহ পৰি ৮০৭ (নিতাল মাৰি), কাহিলা পৰি ৪১৪, বাক্য বুলিব ৪১৮ (গালি পাৰিব), চাটি মাইলে ৪২৩ (ছটিয়ালে), টা[গ] বা[গ] কৈ ৪৪৪, নেত্ৰ বলাই ৪৫০, খৰা দি ৪৫২ (নাও মেলি), খোৱা দি ৪৫৪, খেপ লাগি ৪৫৬ (আখেজ হৈ), কাহিলা পৈল ৮৯৮, ফেহাফুহা কৰে ৯০৪, ধাৰে নিৰে ৯১০, কোদাল পাৰি ৯১৫, ছত কাটিছে ৯১৭, দহটকা খাপিলে এটকা তব খালে ৯২১, ভাগ্যে ভাগীৰথী ৯৩৭, গজোদবত পোহ দিচানে ৯৫৮, অন পৰ্শো ৯৯৮ (ভাত খাওঁ), ঢুকাকে নেপাই ৩৬, মুৰে বুলি ফুৰিছে ১০৬৯ক, গুটি মুঠি কৰ ১১১৬, টেলাই নকৰ ১১১৪, মেঘে ওন্দোলপাৰ কৰিছে ১০৪৪, বাত ফুৰা নহই ৯৯৩, জেজোৰা মাৰি ১০৩৫, উল্লাহ খালে ১০৪৫, মুখে হাই দি ১০৪৭, মখ ভাগিলে ১০৮০, টিকৰ স্বামী ১১০৯, বৃষ্টি সিলে দলে খুন্দি আইলে ১১১৪, হেৰুৱা মাৰি ১১১৮।

গুৰু-চৰিত-কথাৰ কথাশৈলী

৬.০ ‘গুৰু-চৰিত-কথা’ৰ বিশেষ গুৰুত্ব গদ্য লেখাকাপে আৰু কথাশৈলীৰ পুৰণি নিদৰ্শনৰূপে। কথাশৈলী প্ৰকৃত কথাশৈলী হ’বলৈ হ’লে কৃত্ৰিম উপাদান বৰ্জন কৰি সমসাময়িক বা আধুনিক, সৰল আৰু প্ৰত্যক্ষ হ’ব লাগিব। এই দৃষ্টিৰপৰা চালে কথাচৰিত আৰু বুৰঞ্জীয়েই আমাৰ কথাশৈলীৰ প্ৰথম আৰু প্ৰকৃষ্ট উদাহৰণ। এই দুটি শৈলী দুটি সম্ভ্ৰান্ত মহলৰ প্ৰতিভূ—কথাচৰিত সত্ৰ-খানক কেন্দ্ৰ কৰি ধৰ্ম আৰু আধ্যাত্মবিদ্যাৰ চৰ্চাৰ মহলৰ সংস্কৃতিৰ (culture) আৰু বুৰঞ্জী হ’ল আহোম ৰাজধানীক কেন্দ্ৰ কৰি ৰাজনীতি আৰু তদানীন্তন আধুনিক সভ্যতাৰ (civilisation) মহলৰ সম্পত্তি। সত্ৰীয়া প্ৰসঙ্গত আৰু অতিথিকাপে অহা ৰজা-ৰাজোৱানৰেপৰা সাধাৰণ গ্ৰামী ভকতৰ শোধ-পোছত কথাচৰিতৰ ভাষাৰ কৰ্ষণ হয় যেনেকৈ, ৰাজধানীৰ কাৰেঙতে হওক বা ৰজাৰ বৰচ’ৰাতে হওক মেলত (সকলো অৰ্থতে) বা বিদেশী কটকী চৌখাম কৰাত যি ভাষাৰ চৰ্চা হয় সেয়ে বুৰঞ্জীত অভিলিখিত হৈ গন্ধীয়া উৰালত আজিৰ পুৰুষৰ বাবে সঞ্চিত হৈ আছে। কথাচৰিত গুৰু-আতা-ভকতসকলৰ ব্যক্তিগত আৰু সমজুৱা জীৱনৰ স্বৰৰ প্ৰতিধ্বনি; বুৰঞ্জী ডাঙৰীয়াৰপৰা কাঁড়ী-পাইকলৈকে অতীত অসমৰ নাগৰ (metropolitan) সভ্যতাৰ অভিলিখিত বাণী। বুৰঞ্জীত যেনেকৈ আমাৰ সমজাৰ উচ্চ-নিম্নসকলৰ তথা বহিৰাগত কটকী আদিৰ আৰু বাহিৰৰপৰা অহা কুটনৈতিক পত্ৰালাপৰ ভাষাৰ মিশ্ৰণ ঘটিছিল, কথাচৰিততো সেইদৰে গুৰুজনৰেপৰা ন শৰণ প্ৰাৰ্থীজনলৈকে সকলোৰে, ৰাজধানীৰপৰা ছহৰ ফুৰিবলৈ যোৱা অতিথিৰ, ছফুৰি ভকতেৰে গুৰুৱে তীৰ্থ ফুৰিবলৈ যাওঁতে বাটত ভেট হোৱা অচিনাকিসকলৰ (“মাত বলি ফাৰ্ছি” বা “খোটা উৰিছা ভাষা” বা আন) কথাৰ সংযোগ হৈছিল। এইবিলাক বিভিন্ন প্ৰভাৱৰ ফলত বুৰঞ্জীৰ যেনেকৈ কথাচৰিতৰো তেনেকৈ গদ্য আৰু গদ্যশৈলীয়ে একেখনি গ্ৰন্থতে এক নহৈ বিবিধ ৰূপ পৰিগ্ৰহ কৰিছিল। তাতে আকৌ একোখনি বুৰঞ্জী আৰু কথাচৰিত অনামী একাধিক লেখকৰ লেখাকৰ্ম। তদুপৰি, বিভিন্ন জনৰ উক্তি ছবছ ৰাখিবৰ বাবে যত্ন এটিও তাত বৰ্তমান। গতিকে, ‘গুৰু-চৰিত-কথা’ত এজনৰ কথাশৈলী বিচৰা ভুল হ’ব। গীত, ঘোষা, পয়াৰ, ফকৰা, ভকতীয়া ফকৰা, পদ-চৰিত আদিৰ উদ্ধৃতিয়ে’ চৰিতখনৰ কথাশৈলীক সুৰময় আৰু অৰ্থময় কৰি তুলিছে; কিন্তু পোনে পোনে স্মৰণপথৰপৰা সেইখিনি লোৱা বাবে তাত মূলৰ পৰিপ্ৰেক্ষিতত পাঠ-সমীক্ষাৰ প্ৰশ্ন বৈ গৈছে—যদিচ সদ্যহতে আমাক সেই প্ৰশ্নই আছকাল কৰিব নালাগে। চৰিতৰ ব্যাসজন সুপণ্ডিত লোক হ’লেও তেওঁৰ গণেশজন তেনে নিশ্চয় নহয়; গতিকে বিশেষকৈ সংস্কৃত উদ্ধৃতিবোৰে লেঙুৰিলাইছে, ক’ৰবাত মূল পাঠ অনুমান

কৰাটোকে কঠিন কৰি তুলিছে। কিন্তু এই সকলোবোৰ উদ্ধৃতিয়ে ভাষাশৈলীক এক কাব্যিকতা প্ৰদান কৰিছে। চৰিতখনৰ সাধাৰণ ভাষাতো এক উচ্ছ্বাস সনা আছে আৰু মাজে মাজে সি পাতল কাব্যিকতাত পৰিণত হৈছে। কথিত ভাষাৰ বিবিধ ভাব (moods), বিভিন্ন বক্তাৰ বিভিন্ন সুৰ ইয়াৰ শৈলীত মিলিত হৈছে। কিন্তু সৰ্বোপৰি চৰিতখনৰ ভাষা সত্ৰৰ কীৰ্তনঘৰত বা বৰবহাত বহি সমূহক সন্মোদন কৰি কৰা চৰিত-কথনৰ ভাষা। তাৰ বুকুতে বিভিন্ন উদ্ধৃতি, বিভিন্ন উক্তি আৰু বিভিন্ন বৰ্ণনাৰ কড়ি আৰু কোমল জীণ গৈছে। পুথিখনৰ কথনভঙ্গিৰ বিশেষ আকৰ্ষণবিন্দু হ'ল সংলাপবোৰ। ২৬২-সংখ্যক ছেদৰ মাধৱদেৱ-শ্ৰীৰাম আতাৰ কথাখিনিকে লওক। ভকতীয়া ফকৰা আৰু গুৰুজনৰ খেদ-বচন গোট খাই কথনভঙ্গিক এক গভীৰতা প্ৰদান কৰিছে। পোৰা বৰগীতৰ পুথি লৈ ৩৮০ ছেদত শঙ্কৰ-মাধৱৰ আলোচনাটি চমু, কিন্তু ব্যাপকাৰ্থ আৰু এক নীৰৱ-ছন্দোযুক্ত। পুৰণি পুথিৰ কুটচিন গুচাই আধুনিক গঢ়লৈ আনিছে “আৰু গীত কৰি গোটাই লিখিলে বাৰেওকুৰি”, “কমলা গায়নে নিলে আৱৰাবলৈ” আৰু “চতমহা বনপোৰা বতাহত ঘৰ পোৰাত পুইলে”—এই বাক্যখণ্ডবোৰ একোটা বাক্যৰূপেই পৰিগণিত হ'ব লাগে। সেইদৰে “অনেক শ্ৰমকৈ গীতখানি কৈলো/পুইলে/গীত কিছু কৰা/আমি নকৰো আৰু”ৰ মাজে মাজে ডাঢ়ি পৰ্যন্ত হ'ব পাৰে। এতিয়াও এইবোৰ খণ্ডৰ পিছে পিছে বিৰামৰ আৱশ্যক; আৰু সেই বিৰামেই কথাখিনিক শক্তি দি যায়। আনকি ‘পুইলে’ শব্দটোও এই ব্যৱস্থামতে এটা বাক্যৰ ওজনৰ হ'ব পাৰে। ৩৪৯ ছেদত কাৰ্যৰ বিৱৰণ আৰু সংলাপ একেলগে আছে আৰু আমাৰ পোন্ধৰ শাৰীৰ ভিতৰতে এটি সম্পূৰ্ণ পৰিস্থিতি শক্তিশালীভাৱে বিবৃত হৈছে। আধুনিক পাঠকসকলে চৰিতখনৰ যতি-চিনৰ লগত পৰিচিত হৈ ভাষাৰ ছন্দৰ হিম্মোলত এবাৰ সোমাই ল'লে সেই ভাষাশৈলীৰ সোৱাদ সত্ৰীয়া বৰবহা বা কীৰ্তন-ঘৰত বহি শুনা বুঢ়াভকতৰ চৰিত-কথনৰ আশ্বাদ পোৱাৰ দৰেই পাব।

সাহিত্যিক দৃষ্টি

৭.০ ‘গুৰু-চৰিত-কথা’ৰপৰা শঙ্কৰদেৱৰ যুগৰ সাহিত্য-বুৰঞ্জী আৰু তাৰ পটভূমিৰ এটি স্পষ্ট আভাস পোৱা যায়। গুৰুসকলৰ কোনখনি পুথি কেতিয়া ৰচিত হৈছিল তাৰ উল্লেখ চৰিতখনিয়ে দি গৈছে আৰু সি সাহিত্যৰ ইতিবৃত্তৰ বাবে বিশেষ প্ৰয়োজনীয়। তদুপৰি অনেক গীত, ঘোষা আদিৰ অনুকূল বা ৰচনাৰ পটভূমিও ইয়াত সুন্দৰভাৱে দিয়া হৈছে।^১ শঙ্কৰদেৱ-মাধৱদেৱ দুয়ো লাগি কেনেকৈ মাধৱ কন্দলিৰ

১. ৩৬৭ পিঠিৰপৰা এই উদ্ধৃতিবোৰৰ সূচী চাওক।

পাঁচকাণ্ড বামায়াণ সপ্তকাণ্ড কবিলে আৰু তাক এক আধুনিক অৰ্থত ‘সম্পাদন’ কবিলে, তাৰ অভিলেখ চৰিতখনিয়ে দিয়ে [§ ২৩৪]। সেই কথাই পাঠ-সমীক্ষাৰ এটি প্ৰশ্নও উপস্থিত কৰে। অনন্ত কন্দলিয়ে মাধৱ কন্দলিৰ বামায়াণ “ঢাকি তুচ কৈ গুচাবৰ মন দিলে” বুলি কোৱা হৈছে। এতিয়াও দেখা পোৱা যায় যে অনন্ত কন্দলিৰ বামায়াণত মাধৱ কন্দলিৰ বামায়াণৰ বহুত ছত্ৰ সোমাই পৰিছে। মাধৱদেৱ-শঙ্কৰদেৱে সেই দেখি আদিকাণ্ড-উত্তৰাকাণ্ড নিজে লিখি “কাপৰগাৰি দৰে আগ গোৰ সমে” কৰি যোগ দিলে, আৰু য’ত “আগে (ভক্তি) উপদেশ নাই সুভ সুভহে আছিল আখ্যাত” তাত মাধৱদেৱে “উপদেশ আচুফল” লগাই দিলে। ভক্ত কবিসকলৰ কাৰণে কাব্যও ভগৱদ্ভূখী হ’ব লাগিছিল। সেইহে ভাগৱত-পুৰাণৰ ৰুস্কিণী দেৱীয়ে কৃষ্ণ অহা পলম হোৱা দেখি দুখ কৰোঁতে “দৃষ্টা কিমপি জুগুপ্সিতম্” কথাষাৰক গীতাশ্বৰ কবিয়ে ইন্দ্ৰিয়ালু কৰি “কোন অঙ্গে খুন দেখি” ৰূপ দিয়া দেখি শঙ্কৰদেৱে কবিক ‘কামসিক’ বা কামুক লোক বুলি আৰু ধৰ্মাধিকাৰ হ’বৰ অযোগ্য বুলি মন্তব্য কৰিছিল [§ ১৯২]। মহাপুৰুষৰ অৱশ্যেই মনত আছিল, ‘কিমপি জুগুপ্সিতম’ৰ শ্ৰীধৰী মনোৰম ব্যাখ্যা ‘ধাষ্ট্যাদি’। ধৃষ্টতা ৰুস্কিণীৰ ভক্তা-প্ৰিয়া চৰিত্ৰোচিত আত্মলঘিমাৰ প্ৰকাশক, ‘অজ্ঞত খুন’ শব্দ কামুকী-চৰিত্ৰেৰেহে খাপ খায়। নৱীন শঙ্কৰদেৱৰ ‘কোমল গীত’ৰ মূল্যায়ন : “আকাৰ ইকাৰ নাই সুদা অৰ্থে পৃথিৱি পাতাল বৈকুণ্ঠ স্বৰ্গ ভেদি গল,” আৰু মহেন্দ্ৰ কন্দলিৰ মন্তব্য : “তৈল লোন নাই সুদা বেঞ্জনৰ এনে স্বাদ : বিনা জৰ বন্ধন” [§ ৫৩]। মাধৱদেৱৰ ‘জন্মৰহস্য’ৰ অনুবাদ-কৌশল দেখি শঙ্কৰদেৱৰ উক্তি : “আমি বঢ়াবহে পাৰো টুটাব নুৱাৰো : তুমি ৰস্ব দীৰ্ঘ সবে পাৰা দহো” [§ ৩৬৩]। মাধৱদেৱৰ ‘ভক্তি-ৰত্নাৱলী’ৰ ভাঙনিত কণ্ঠভূষণৰ আহ্বাদ : “পণ্ডিতে মুখ দিব নুৱৰা হৈছে গোটে ॥গোটে একো ৰোৱা নাই আৰু : ৰত্নৰ অলি প্ৰেমময়” [§ ৪২১] ॥ মাধৱদেৱৰ গুৰুভটিমা, ঠাকুৰ আতাৰ ‘জয় জয় অনাদি শঙ্কৰ’ আদি গীত আৰু জইন্তিৰ মধাইৰ ‘বাউ ধৰ নামৰ বাচৰু শ্ৰীশঙ্কৰৰ ঘাটে’—এই তিনিটি কবিতা সম্পৰ্কে এদিনা নাৱত ফুৰোঁতে নাৱৰ ৰূপকেৰে গুৰুজনৰ বিচাৰ : “বৰাপোএ জি কবিতা কবিলে নৌকা চাদি উপচি গল : নাৰায়ণদাশৰ কবিতা নাঞ চপচপিয়া হল ॥ মধাইৰ কবিতাহে তলিতে লুকাল” [§ ১৯৩]। এনেবিলাক উক্তিৰে সেই যুগৰ সাহিত্যিক ধৰণ-ধাৰণাৰ আভাস দিয়ে। মহাপুৰুষে একাদশ স্বৰূপ নিজৰ ভাঙনিৰ কথা লৈ কৈছিল : “নাৰায়ণদাশ অনেক শ্ৰমকৈ অবন্য কাটি একুটি পদ কৰিচো” [§ ২২২]। মূল সংস্কৃত শ্লোক আৰু

টীকাকাৰৰ পাক লগোৱা কথাৰপৰা সাৰ সংগ্ৰহ কৰি কবিতা কৰাৰে কি দুকহ কথা! বদুলা আতাই দশমৰ পদৰ কথা কৈছে : “পদৰো চাৰি চৰণ গোৰো চাৰি চৰণ” [§ ৯৯৫]। “নকুৰি এঘাৰটা বৰগীত চই ৰবে চোৰ চাতুৰি” [§ ৩৮০]। এই ছয় বস (মধু, কাঁচু আদিৰ দৰে) চোৰ, চাতুৰী, বিৰহ, বিৰক্তি (বৈৰাগ্য), লীলা আৰু পৰমার্থ। প্রকৃততে এয়া গীতবোৰৰ বিষয়-বস্তুহে। বঙ্গদেশৰ পদাবলীত পঞ্চ ৰতি অনুসৰি পঞ্চ বস—শান্ত, দাস্য, সখ্য, বাৎসল্য আৰু মধুৰ।

মাধৱদেৱৰ ‘নামঘোষা’ৰ আঁচনি গুৰুজনেই দি গৈছিল : “আৰু এখানি ঘোষা নামে প্ৰেমভক্তিগ্ৰন্থ কৰিবা : আমাৰ পাচত : যেন ৰৌবৰালিৰেপৰা ডনিকা ৰই জেন কৈ : দহ হাজাৰ বৈকুণ্ঠৰ নাম দিবা।” [§ ৩৯২]। চৰিতখনিত ঘোষাৰ বিবিধ নাম—দোষ-মৰিষণ ঘোষা, কৰুণাময় ঘোষা, ফুল ঘোষা, লতা-কটা ঘোষা, মউতৰিয়া ঘোষা, নাওবৈঠা(চা) ঘোষা, মায়ী-নিবাৰণী ঘোষা, কণা-খোৰা-শিংভগা-গৰ্ভিণী ঘোষা। মহাযাত্ৰাত মৃতকক দহনৰ বাবে নিওঁতে গাই-বাই ঘোষা ‘প্ৰাণহৰি’-‘জয়হৰি’ যাত্ৰা-ঘোষা [কীৰ্তন-ঘোষা]। বৰগীত এটিৰ নামকৰণ কৰা হৈছে ‘প্ৰয়োজন বৰগীত’—‘গোবিন্দ দুখ পিউ দুখ পিউ’। এই নামবিলাকো গীত-ঘোষাখিনি চোৱাৰ একোটা ভঙ্গিৰপৰা উদ্ভূত।

বৰ্তমান সংস্কৰণত চৰিতখনিৰ অন্তৰ্গত পদ, গীত, ভটিমা আদিৰ সুকীয়া সুকীয়া সূচী সমিৰিষ্ট কৰা হৈছে। এই উদ্ধৃতিবিলাকৰ পাঠ সমালোচক দৃষ্টিৰে বিচাৰ কৰিবলগীয়া, কাৰণ সিবোৰত পদ, গীত, ভটিমা আদিৰ সাধাৰণতে গৃহীত পাঠৰপৰা ঠায়ে ঠায়ে ভেদ দেখা যাব। এনে থলত মূলৰ পাঠ নিৰ্ণয় কৰোঁতে উদ্ধৃতিবিলাক উপসাক্ষ্য-ৰূপে (testimonium) বিচাৰযোগ্য হ’ব। গতিকে আমি উদ্ধৃতিৰ পাঠত কোনো পৰিৱৰ্তন-সংশোধন কৰা নাই।

গুৰু-চৰিত-কথাত ভূগোল

৮.১ ইচ্ছা হৈছিল চৰিতখনিত উল্লিখিত ঠাই আদিৰ নামবোৰ অসম-কামৰূপ-বেহাৰ তথা ভাৰতৰ অন্যত্ৰৰ মানচিত্ৰই সৈতে বৰ্ণনা কৰোঁ। কিন্তু সি অকলেই এটা গুৰু কৰ্ম হ’ব। শঙ্কৰদেৱৰ তীৰ্থভ্ৰমণ-প্ৰসঙ্গত উল্লিখিত বাহিৰৰ ঠাইবোৰৰ চিনাকি দিবৰ বাবে ইতিপূৰ্বে এটা প্ৰবন্ধত বহলাই আলোচনা কৰিছোঁ।^১ এই প্ৰসঙ্গত এটা কথা মন কৰিবলগীয়া যে ‘গুৰু-চৰিত-কথা’ত ধূপতে উল্লিখিত অনেক তীৰ্থস্থানৰ [§§ ৬৪-৬৭] নাম ‘ভক্তি-প্ৰদীপ’ গ্ৰন্থত একেলগে আহিছে। পুৰী, বৃন্দাবন আদিৰ বিস্তৃত বৰ্ণনা তীৰ্থযাত্ৰা-প্ৰসঙ্গতে আহিছে। আহোম আৰু কোচসকলৰ ৰাজ্যই উত্তৰ-পূব ভাৰতত বৃহৎ একোটা ভূখণ্ড সামৰিছিল। সেই ৰাজ্যৰ সীমা অৱশ্যে স্পষ্টকৈ

নিকপিত নহয়, কিন্তু দুয়োখন ৰাজ্যই ভেটিয়া ক্ৰমবৰ্ধমান। নবনাৰায়ণ-চিলাৰায়ৰ পাছত কোচৰাজ্য সোণকোষ সীমা কৰি দুভাগ হয়—বেহাৰ আৰু কামৰূপ। তাকে বৰদেৱান আৰু ছোটদেৱান বোলা হৈছিল, ফাৰ্চী বুৰঞ্জীত নাম কোচ-বিহাৰ আৰু কোচ-হাজো। বৰদেৱানৰ মানুহ হ'ল বৰদেৱনীয়া, দেৱনীয়া বা 'দৰনিয়া'। বেহাৰ বা কোচ-বেহাৰৰ ভূগোল আমাৰ আজি অচিনাকি হৈ পৰিছে। বিশেষকৈ হৰিহৰ আতাব যাযাবৰ জীৱন ত'ৰ বহু ঠাইৰ লগত জড়িত। তাৰ ভিতৰত মৰিচবাৰিঙিটা [§ ১০৯৯] আলিপুৰদুৱাৰ ৰেল ষ্টেশ্যনৰ নিকটৱৰ্তী। ভিটা মইনাবাৰি [§ ১১০৪] সম্ভৱতঃ দেৱানহাট ৰেল ষ্টেশ্যনেদি গৈ পোৱা ময়নাগুড়ি দিঘলহাটি। কোচ-বিহাৰ ৰেল ষ্টেশ্যনৰপৰা মটৰে-বাছে যাব পৰা চন্দনচৌড়াতে সম্ভৱতঃ চিলাৰায় দেৱানৰ হাউলি চন্দনচ'ৰা আছিল। বেহাৰৰ প্ৰধান মহাপুৰুষীয়া থান মধুপুৰৰ আধুনিক বৰ্ণনা : “গ্ৰামটি কুচবিহাৰ-শিলিগুড়ি পাকা ৰাস্তা হইতে মাত্ৰ তিন মাইল দূৰে দূৰে অবস্থিত।একটি মন্দিৰ আছে, সেখানে কোন মূৰ্তি নাই। বৈষ্ণৱ শঙ্কৰদেৱৰ অনুদিত ভাগবত পূজা হয়। মন্দিৰে একটি অনিৰ্বাণ প্ৰদীপ প্ৰজ্বলিত আছে।”^১ ৰাজ্যৰ মাজেদি প্ৰবাহিত প্ৰধান নদী ত্ৰিশোতা বা তিস্তা, প্ৰলয়ঙ্কৰী কন্যাৰ বাবে যাক উত্তৰ বঙ্গৰ অক্ষ বোলা হয়। কোচ ৰাজ্য উত্তৰ হোৱাৰ পূৰ্বে সেই অঞ্চলতে কমতা ৰাজ্যৰ বিস্তাৰ ঘটিছিল। কমতেশ্বৰ বা কামেশ্বৰ দুৰ্লভনাৰায়ণৰ লগত গৌড়াধিপতি ধৰ্মনাৰায়ণৰ সংগ্ৰাম হৈছিল মহানন্দাৰ তীৰত। সেয়ে আছিল বোধ হয় দুই ৰাজ্যৰ সীমা। উত্তৰ-পূৰ্বাঞ্চলৰ তদানীন্তন নানা সৰু সৰু ৰাজ্যৰ (যাৰ নাম হয়তো সম্পূৰ্ণভাৱে বিস্মৃতিৰ গৰ্ভত বিলীন হৈছে) ভিতৰত বগুকা (য'ত মাধৱদেৱৰ পিতৃ নামৰুণা গৌৰিন্দিগিৰিৰ ঘৰ আছিল আৰু তেওঁৰ বৰপুতেক দামোদৰ ৰজাৰ মজিন্দাৰ হৈছিল) আজিৰ বাংলাদেশৰ ৰংপুৰ জিলাৰ ধৰ্মা বা ধলেশ্বৰী নৈৰ পাৰত আছিল। বাৰভূঞাসকলৰ ক্ষুদ্ৰ ক্ষুদ্ৰ শাসনবোৰ সমস্ত অঞ্চলটো ব্যাপি আছিল; তাৰ ভিতৰত বাউসিয়া বিলাতত আছিল গজ্বৰায় নামে শক্তিমন্ত বৰভূঞাৰ অধিকাৰ। সেই ঠায়েই ঠাই খাই থকা বকা বৰলৰ বাবে বৰলজাৰ নামে খ্যাত হৈ শঙ্কৰদেৱৰ পবিত্ৰ থান পাটবাউসীৰ অধিষ্ঠান হৈছিল। একেবাৰেই উত্তৰ-পূব অঞ্চলত কলিতা দেশ, য'ৰপৰা “অৰন্যে চৰা পৰ্বত পাৰ হৈ তিনিমনি : ফাটে : আবৰমিৰি চাৰি মাটিমিৰিএদি অচম দেশ ওলাবহি পাৰি [§ ৪৫৩]। আজিৰ অসমৰ অনেক ঠাই-নৈ, গাঁও-চহৰৰ নাম কোৱা হৈছে; তাৰে বহুত নাম আজি

১. Maheswar Neog : Itinerary of a 16th century pilgrim from Assam, *Journal of Oriental Research*, Madras, 1950.

২. অশোক মিত্ৰ-সম্পাদিত ‘পশ্চিম বঙ্গৰ পূজা-পাৰ্বণ ও মেলা’, প্ৰথম খণ্ড, ১৯৬১, পৃষ্ঠা ১৫০।

নিশ্চিহ্ন হৈ গৈছে। ডুবিৰ দৰে এখন সৰু গাঁৱৰ নাম আমি পাওঁ [§ ১৫]—এই গাঁৱতে শিৱসিংহ ৰজাৰ দিনত পৰিহৰেশ্বৰ শিৱৰ মন্দিৰ প্ৰতিষ্ঠিত হৈছিল আৰু তাতে ভাস্কৰবৰ্মাৰ বিখ্যাত ডুবি তাম্ৰফলক আৱিষ্কৃত হৈছিল। হৰিহৰ আতাৰ গৃহ মুঢ়াভঙ্গা ফুকনহাটত। ডা° জন পিটাৰ বেডে তাকে ডাঙৰ দুটা অঞ্চলৰূপে বৰ্ণাইছে তেওঁৰ ভূগোলত : Fookunhath is a considerable district, famous for its great fair on the banks of the Looicheh river. Next to this succeeds the small district of Moorabaga, which does not exceed eight miles in length and two in breadth; but it is famous for a temple of Camaka, greatly frequented by mountaineers as well as inhabitants of Upper Assam. এইদৰে অসমৰ সাংস্কৃতিক ইতিহাসৰ লগত সম্পৰ্কিত চৰিত-খৃত স্থানবোৰৰ কথা আলোচনাৰ বিষয় হৈ আছে। চক্ৰপাণি বৈৰাগী আঁতেয়ে নানা থান-সত্ৰ নিজ চকুৰে দেখি' সেইবিলাকৰ নাম তেওঁৰ বৰ্ণনাৰ ঠায়ে ঠায়ে সন্নিবেশ কৰিছে কেতিয়াবা থুপি থুপিকৈ [§§ ৪৮২, ৪৫০]।

গুৰু-চৰিত-কথাত বুৰঞ্জী

৮.২ 'গুৰু-চৰিত-কথা'কাৰ সাংসাৰিক জীৱনৰ ঐশ্বৰ্যৰ চক্ৰমকনিৰপৰা আঁতৰৰ উদাসীন ভকত। ৰাজধানীৰ লগত তেওঁৰ বা তেওঁলোকৰ কোনো সম্বন্ধ নাই। ৰজাৰ গন্ধীয়া ভঁৰালয়ে দূৰৰ কথাই। কিন্তু তেওঁ বা সিসকল সংস্কৃত আৰু বিশদ ৰুচিৰ লোক। গভিকে আহোম বুৰঞ্জীৰ কথা, কোচ ৰাজবংশাৱলীৰ জ্ঞান তেওঁৰ বা সিসকলৰ জ্বলন্ত অনুষ্টুপীয়াকৈ হ'লেও থাকিব লাগিব। একো আশয়-বিষয়ত নথকা বুলি বুৰঞ্জী পুথি তেওঁলোকৰ দখলত থকাৰ সম্ভাৱনা তাকৰ। সেই বুলি দেশৰ ৰজাৰ আৰু শাসনৰ কথা জনাটো-বুজাটো সংস্কৃতিসম্পন্ন লোকৰ জীৱনৰ এটি আৱশ্যকীয় প্ৰস্তুতিৰ দৰেই। চৰিতকাৰে প্ৰত্যক্ষভাৱে বুৰঞ্জী-ৰাজবংশাৱলী পাঠ নকৰিলেও পৰোক্ষভাৱে সিবিলাকৰ জ্ঞান আহৰণ কৰিব লাগিছিল। অকল সিমানেই নহয়, দূৰণিৰ পাঠান-মোগল, ওড়িয়া-বৰ্গীৰ ইতিহাসৰ যৎকিঞ্চিৎ টুকুৰাও সেই আহৰণৰপৰা বাদ পৰি যোৱা নাই। সাধুকথা আৰু বুৰঞ্জীৰ মিশ্ৰণৰ বাবে আমাৰ চৰিতকাৰৰ আদৌ অৰুচি নাই। যদিও 'বুৰঞ্জী ফলি মহজৰ'ৰ দৰে ইতিহাসৰ সমুচিত সমলৰ কথা লগতে কোৱা হৈছে, চৰিতৰ বুৰঞ্জী আৰম্ভ হৈছে এই গতেৰেহে : "আদি বিক্ৰমাদি গৌৰেশ্বৰ : তাৰ পাছে ভোজ নাম : তাৰ পাছে পুৰুষ : তাৰ পাছে কন্ন নামে : তাক মাৰি হল পাঠান : তাক মাৰি ললে কুচানে তিনি পুৰুষ : পাছত অৰাজ্য হল : তেহে

দিল্লীস্থৰ একবৰ পাচা হল” [§ ১০]। বিক্ৰমাদিত্যৰপৰা আকবৰ বাদশ্বাহলৈ এই চেকুৰ দুৰণিবাটীয়া আৰু বুৰঞ্জীৰ সীমা ভঙা বিধৰ হৈছে। কিন্তু চৰিতকাৰে দীক্ষণ হাত মেলি “উৰিচা দেশে বৰ্গি ৰাজ্য”, আমাৰ তীৰ্থযাত্ৰীসকল বালেচৰ বন্দৰত থকাত শুনা বৰ্গিৰ আক্ৰমণৰ কথা [§§ ৬৮, ৩০০] আৰু ‘নামমালিকা’ প্ৰণয়ন কৰোৱা ‘গজপতি পুৰ্বোত্তম’ৰ নাম [§ ৯০০] আনি উল্লেখ কৰিছে। বৰ্গি হ’ল মাৰ্হাট্টা জাতি। ১৭৪২ খ্ৰীষ্টাব্দত আলিবৰ্দিখাঁৰ দিনত (১৭৪৪-৫৬) নগপুৰৰাজ ৰঘুজী ভৌসলে আৰু মন্ত্ৰী ভাস্কৰ পণ্ডিতে বঙ্গ আক্ৰমণ কৰে। খাঁই উড়িষ্যা এৰি দিয়ে আৰু এঘাৰ লাখ টকা চৌথ দিয়ে। চৰিতকাৰে সম্ভৱতঃ এই সংঘৰ্ষৰ কথাই জানিছিল আৰু তাকে উজাই নি শঙ্কৰদেৱৰ সময়ত স্থাপন কৰিছে। এই উল্লেখ চৰিতখনিৰ তাৰিখ নিৰ্দেশ কৰিব পাৰেনে? বিবিধ মুছলমান শক্তিৰ অসম-আক্ৰমণ সম্পৰ্কে চৰিতকাৰৰ ধাৰণা একেবাৰেই অস্পষ্ট। বিশ্বসিংহই বাদশ্বাহক ঠেলি ৰাজ্য বঢ়োৱা [§ ৪১৩], গুৰুজন ৰটাট থকাত ‘আৱখনা গাভুখা বঙ্গাল উজোৱা’ [§ ৮৫], ‘আবখলা বঙ্গালমাৰণত দেশত বৰ একাল হোৱা’ [§ ৪৮৮] আদি কথা দুৰণিৰ প্ৰতিধ্বনি; সিহঁতক ঐতিহাসিক প্ৰতিষ্ঠা দিয়া কঠিন।

কোচ ৰাজ্যৰ বুৰঞ্জীৰ বহুত কথা চৰিতকাৰে তেওঁৰ বিৱৰণৰ মাজত ব্যৱহাৰ কৰিছে। মহাপুৰুষ গুৰুজনা বেলগুৰিত থকাতে বাৰভূঞাসকলক নিবলৈ নৰনাৰায়ণ মহাৰাজে চিলাৰায় আৰু গাভুৰুখাকে আগ বঢ়াই পঠায় [§ ৮৯]। শিৱ দেৱতাৰ ঔৰসত জন্মি বিশ্বসিংহ গৰখীয়াৰ দলপতি হয় [§ ৯২]। বিশ্বসিংহই ঘট-পৰীক্ষা কৰি গুৰুজন পুত্ৰৰ মাজত নৰনাৰায়ণক যুৱৰাজ আৰু চিলাৰায়ক ডেকাৰজা পাতে [§ ৯৪]। নৰনাৰায়ণৰ শনিৰ দশা পৰা বুলি কোৱাত ৰজা আৰু চিলাৰায়ে ৰাজধানী এৰি বৰনগৰ, পিছত ডিঙ্গা নগৰত থকাতে দেৱানে মহাপুৰুষক দেখি গুৰু ল’বলৈ থিৰাং কৰে আৰু ৰামৰাইকুঠিত নি ৰামৰাইৰ কন্যা কমলাপ্ৰিয়া আপিক বিয়া কৰে [§§ ২১২-১৩]। ৰজা আহোম ৰাজ্যত ভেণচন ধৰি ফুৰোঁতে তাৰ ঐশ্বৰ্য্যত মোহিত হয় আৰু বেহাৰ নগৰত থকা চিলাৰায়ে চাৰেংদাৰত তুলি কমলাপ্ৰিয়াই গোৱা গুৰুজনৰ গীতত মুগ্ধ হৈ গুৰুত শৰণ লয়। আৰম্ভ হয় নৰনাৰায়ণ-চিলাৰায়ৰ বিপুল, বিজয়ী অসম-আক্ৰমণ [§§ ২১৪-১৫]। কোচে মোগলক আক্ৰমণ কৰে; চিলাৰায় বন্দী হয় আৰু মন্ত্ৰ-বল দেখুৱাই মুক্তি লাভ কৰে, আৰু ঢালি বা বাকৰতিকপেও প্ৰশংসা পায় [§§ ৪১৩-১৪]। সোনাবৰ আদগাই বিহ-কাপোৰ দি চিলাৰায়ৰ মৃত্যু ঘটায় [§ ৪১৪]। ৰঘুদেৱনাৰায়ণৰ কামৰূপ ৰাজ্য বাচকাহাৰে খামপা অঁকাই দেশ ভাঙে [§ ৬২৮ক]। লক্ষ্মীনাৰায়ণৰ (হ’ব লাগে ৰঘুদেৱনাৰায়ণৰ) আদেশত চাৰি

বৰুৱাই হাজোৰ দ'ল নিৰ্মাণ কৰায়, কিন্তু চাৰিও পলাই যায় [§§ ৬৬২, ১০৩০]। বঘুদেৱনাৰায়ণে বৰপিতাকেৰে কাজিয়া কৰি ৰাজ্য সোণকোষ নৈতে ফালি কামৰূপ ৰাজ্য নিজৰ কৰি লয়, লক্ষ্মীনাৰায়ণ বঘুদেৱৰ সংঘৰ্ষ হয়, যাৰ ফলত বঘুদেৱ মোগলৰ বন্দী হৈ যাবলগীয়া হয় [§§ ৮৭৬-৭৮]। চৰিতখনিত [§ ৮৭৪] লক্ষ্মীনাৰায়ণৰ পুত্ৰ বীৰনাৰায়ণ ৰজা হোৱা আৰু তেওঁৰ পুতেক প্ৰাণনাৰায়ণে মধুপুৰীয়া গোবিন্দ আতৈৰ স্ৰোহ আচৰাৰ উল্লেখ কৰা হৈছে। কালক্ৰমত কোচ ৰাজ্য কিছুমান সৰু সৰু শাসনত পৰিণত হৈছিল—বেজিনি, বানি, লুকি, বেলতলিয়া ইত্যাদি [§ ৯৪]।

এইদৰে কোচ ৰাজ্যৰ ৰাজবংশাৱলীৰ লগত চৰিতকাৰৰ যিমান পৰিচয়, আহোম বুৰঞ্জীৰ লগত চিনাকি সিমানে ঘনিষ্ঠ নহয়; আৰু তাৰ কাৰণ বোধ হয় সেই বুৰঞ্জীৰ বিপুলতা। তথাপি অচম বা অস্মম ৰাজ্য [§§ ৬২১, ৮৫৩] আৰু অহমিয়াৰ [§ ৬২১] কথা চৰিতৰ বিৱৰণত স্বাভাৱিকতে আহি পৰে। গতিকে চৰিতকাৰে লিখিত বুৰঞ্জীলৈ নগৈ মৌখিক বুৰঞ্জীতে স্ফুৰ্ত্ত থাকি আমাক ঠায়ে ঠায়ে বিপাণ্ডত পেলাইছে—আন কি ৰজাৰ নামো ঠিকমতে দিব নোৱাৰি আৰু তাৰিখৰ জোখমতে বুৰঞ্জীৰ কথা চৰিত-কথাত খাজিব নোৱাৰি। বিৰাট সৈন্য-সমভিষ্যাহাৰে নৰনাৰায়ণ-চিলাৰায়ৰ অসম-আক্ৰমণৰ বৰ্ণনাত কোৱা হৈছে : “ইন্দ্ৰৰ সন্তান মন-কুমৰপৰা নামি অহা ৰাজ্য দিহিঙ্গৰ হালধিবাৰীত নগৰকৈ চুপক্ষাসিংহ : লাইক্ষা বল ততে : পাত্ৰ লেকাই চেটিয়া : চিতামণি গড় বাক্সি যুদ্ধ দিলে....;” শঙ্কৰদেৱে ভাই জগতানন্দৰ যোগে দিয়া দিহা-বুদ্ধিমতে গৰুৰ ওপৰত বামুণ তুলি চিলাৰায়ক বিমুখ কৰি পঠিওৱা কথা কৈ বৰ্ণোৱা হৈছে : “অহমে খেদি কলিয়াবৰ নামকৈ চামধৰা গৰ বাক্সি সীয়া কৈলৈগৈ ॥ ...পাছে চুপক্ষাৰ পুত্ৰ হল ছেঙ্গমলুক্ষা : ৰাজ্য হৈ দলৈগুৰিত নগৰ গঢ় কৈ বল : তানে পুত্ৰ মনচেঙ্গ ডুকৰিচিদামত নগৰ বাহৰ কৈ বল : তানে বেটা চাৰি ভগা ভগনিয়া লাইক্ষা চুঙ্গফাৰ বেটা খোৰা লেঙ্গফা [§ ৮৯]।” ইয়াত বুৰঞ্জীৰ জ্ঞানৰ ওলট-পালট হৈছে। ১৫৬২-৬৩ ছনত কোচ-আহোমৰ সংঘৰ্ষ হয়। গতিকে চৰিতৰ ভুল নাম চুপক্ষাসিংহ হ'ব লাগে চুখামফা খোৰাৰজা; লেকাই চেটিয়া প্ৰতাপসিংহ বুঢ়াৰজাৰ দিনৰ (১৬০৩-৪১); চিত্তামণি গড় বজা হয় ১৬৭৮ ছনত আন্তন বুঢ়াগোহাঁইৰ তদাৰকত; খোৰা ৰজাৰ ননাতি হ'ল ভগাৰজা (১৬৪১-৪৪), পৰিনাতি ভগনীয়া ৰজা চুতামলা জয়ধ্বজসিংহ (১৬৪৮-৬৬)। চৰিতৰ ৰজা-ৰাজকোঁৱৰৰ নামবোৰ দেখা যায় মনে-পতাহে। চৰিতত আকৌ দিয়া হৈছে : “চিঙ্গফুসিংহৰ পুত্ৰ খোৰাৰজা সলখৰ পোৰানগৰত : লাদৈ মেৰাগড় বজাই যুদ্ধ দিলে : ডেবেধা বৰুৱা কেকোৰা

পাত্ৰ.....পাচে একেনিশা মাচখোৱা গৰ বান্ধি যুদ্ধ দিলে” [§ ৯৬]।। খোৰাবজা চুক্লেসমুং গড়গঞা বজাৰ পুত্ৰ; তেওঁ সলগুৰিত (সলখৰ-গুৰি?) ৰাজধানী পাতিছিল [§ ৯৮]। লাদৈ আৰু মেৰাগড় প্ৰতাপসিংহ ৰজাৰ দিনত আৰু মাছখোৱা গড় জয়ধ্বজসিংহৰ দিনত বন্ধোৱা হয়। নৰনাৰায়ণ-চিলাৰায়ৰ যুদ্ধৰ বেলা আহোমৰ “কেকোৰা ৰাজা লাহন বৰবৰুৱা : মাদুৰিয়াল ৰাজমন্ত্ৰ বৰগোহাই : ভেৰা বৰফুকন : এইসৰে আলটি দলৰগাঞত এক যুদ্ধ তেলিয়াডোঙ্গাত এক যুদ্ধ দিলে” [§ ২১৫]—এই উক্তিৰ যথার্থতাও পৰীক্ষাযোগ্য। অন্য এঠাইত এই সময়ৰ ৰজাৰ নাম দিয়া হৈছে উদয়আদিত্য [§ ৮৭৫]। ভৱানীপুৰীয়া গোপাল আতাৰ শিশু-জীৱন-প্ৰসঙ্গত ‘কেকোৰা জইসিংহ’ (জয়ধ্বজসিংহ?) ৰজাৰ উল্লেখ আহিছে আৰু আতাৰ জন্মৰ সময়ৰ ৰজাৰ নাম হ’ল স্বৰ্গনাৰায়ণসিংহ। শঙ্কৰদেৱ আদি বৰভূঞা কোচ ৰাজ্যলৈ ভটীওৱাৰ পাছত ‘স্বৰ্গনাৰায়ণ ৰাজা’য়ে অৱশিষ্ট ভূঞাসকলক সলখত পাতে [§ ৮৫২]। বদুলা আতাৰ চৰিত-প্ৰসঙ্গত কোৱা হৈছে : “আৰু উদয়আদিত্য ৰাজাৰ দিনত ভকতৰ বৰ জগৰ হৈছিল : পলাইছিল : সত্ৰসভা নামগুণ এৰি : চকি ফাট দি পালে : ধৰি খাতোৱাল কৰি বেবেজিয়া কৰেনি” [§ ১০২১]। উদয়াদিত্য ৰজাৰ দিনত ধৰ্ম-জগতৰ খেলিমেলিৰ কথা বুৰঞ্জীত আছে।

কমতা ৰাজ্য, বাৰভূঞাৰ নানা দখল, হেৰেমদৰ ৰজা, বণ্ঠকীয়া ৰাজ্য আৰু কলিতা দেশৰ কথা ভূগোলৰ আলোচনা প্ৰসঙ্গত উল্লেখ কৰি আহিছে। ইয়াৰ ভিতৰত বাৰভূঞাসকলৰ বিশেষ এক ৰাজনৈতিক-সামাজিক গুৰুত্ব আছে এই কাৰণে যে কোচ আৰু আহোম ৰজাসকলে প্ৰতাপী ভূঞাসকলৰ বিষয়ে সততে চিন্তা কৰিবলগীয়া হৈছিল, কোচ ৰজাই মিত্ৰতাৰে আৰু আহোমসকলে যুদ্ধ-বিগ্ৰহ কৰি বাৰভূঞাসকলক বশ কৰি ৰাজ্যৰ ভিতৰত সিঁচৰতি কৈ পাতিছিল। বাৰভূঞাসকলৰ আধুনিক বুৰঞ্জী লিখিবৰ কাৰণে যত্ন আজিও হোৱা নাই—সামগ্ৰীৰ অভাৱেই তাৰ এটা বিশেষ কাৰণ। নগেন্দ্ৰনাথ বসুৰ Social History of Kamarupaত এইফালে যত্ন কৰা হৈছে আৰু মোৰ শঙ্কৰদেৱৰ যুগ-সম্পৰ্কীয় প্ৰশ্নতো বাৰভূঞাৰ অৰ্ধ-ঐতিহাসিক কাহিনীক জুকিয়াবৰ যত্ন কৰা হৈছিল। বৰ্তমান চৰিতৰপৰা দেখা যায় কমতাৰ কবতলীয়া বাইসিয়া গজৰ্বৰাই প্ৰভাৱশীল শাসক আছিল [§§ ১৩, ১৪]। বাৰভূঞাৰ মুখ্য ৰামখাই বিশ্বসিংহৰ দিনত বাৰেখান ঢাল বহিছিল [§ ৯৫], বাৰভূঞাসকল সময়ত প্ৰতাপী

১. ড° লীলা গগৈৰ লগত এই সম্পৰ্কে আলোচনা কৰা হৈছিল। ড° গগৈৰ পি. এইছ. ডি. পিছিত বিষয়টোৰ ভাল আলোচনা এটি আছে।

ৰজাৰ কৰ্মচাৰী হৈছিল—মাধৱদেৱৰ পিতৃ গোৱিন্দগিৰি বণ্ডুকিয়া ৰজাৰ কাকতি থকাৰ পিছত শঙ্কৰদেৱৰ দলত যোগ দিয়াত তেওঁক কৰ্তৃপক্ষই “আঠুভঙ্গা দোলা দি আঠদুলিয়া দি ৰটাৰ পাৰে বৰা পাতি থলে”, [§ ৯৭] বণ্ডুকাৰ ‘ৰজা’ আছিল সম্ভৱতঃ প্ৰত্যপৰাই ভূঞা [§§ ১২৪, ৬৬১]। শঙ্কৰদেৱৰ দলৰ বাৰভূঞাসকলৰ খা/খাঁ উপাধি চকুত লগা—বুঢ়া খা, কেতাই খা, গাভুৰু খা, ৰাম খা, ৰূপ খা আদি [§ ৮৭]।

অসম-কামৰূপ-বেহাৰৰ ভৈয়ামৰ লোকৰ ওপৰত মাজে মাজে পৰ্বতীয়া জনজাতিৰ আক্ৰমণ চলিছিল; সেই আক্ৰমণত অৱশ্যে ৰাজনৈতিক কাৰণতকৈও আৰ্থিক কাৰণহে অধিক আছিল, খাদ্যৰ বাবেই গো-মহিষ বিচাৰি পৰ্বতীয়াসকল নামি আহিব লাগিছিল আৰু তেতিয়াই সংঘৰ্ষ হৈছিল। আহোম প্ৰশাসনৰ তলত ডফলা-বহতীয়া নিয়োগ কৰাৰ মূলতে তেনে সংঘৰ্ষকে এৰাই চলাৰ চেষ্টা। ভোট, ডফলা, লাকলিয়া ডফলা, খামপা অকা লোকৰ উল্লেখ চৰিতখনিত অনেক ঠাইত।^১ এটি বিশেষ চকুত ৰাগি যাবলগীয়া কথা—বৃদ্ধ পঢ়িয়া মাধৱ আতৈৰ চৰিত-প্ৰসঙ্গত [§ ২২] গাৰো-খৰামিৰ ৰণৰ উল্লেখ। আজিৰ মেঘালয়ৰ জনজাতি গাৰো আৰু খাছিসকলৰ মাজত এই সংঘৰ্ষ নে তেওঁলোকে লগ লাগি আনক আক্ৰমণ কৰিছিল, সেইটিহে বুজা নগ’ল।

আৰ্থিক অৱস্থা-ব্যৱস্থা

৯.০ অসম-কামৰূপ-বেহাৰৰ লোকৰ প্ৰধান উপজীৱ্য সদায় কৃষিয়েই হৈ আহিছে ভাৰতৰ অন্যত্ৰৰ দৰে। মাটি-বাৰী, হাল-গৰু, হালোৱা-বনুৱা সেইদেখি সকলোৰে প্ৰধান চিন্তা। আমাৰ দেশৰ ভাঙি পেলোৱা ৰজায়ে কয়, “মই হাল বাই খাই আছিলো, তোমালোকে আনি ৰজা কৰিছিল।” সেই ভগা ৰজাৰ পুনৰ খেতি-খোলালৈকে ঘূৰি যোৱাৰ প্ৰধান হেঁপাহ। এই অঞ্চলৰ মাটি সাৰুৱা। মাথোন লাগে সেই মাটিৰ ওপৰত স্বত্ব-প্ৰভুত্ব। জমি হ’ল ৰজাৰ, তাক ভোগ কৰিবলৈ হ’লে জামিন অৰ্থাৎ খাজনা দিব লাগে গৰাকীক। দখিনকুলীয়া বৰবিষ্ণু আতাই পৰৰ মাটিত খেতি কৰি জামিন চাৰি পোন কড়ি দিব নোৱাৰি বেঙেনা বেচি সেই জগৰ মাৰে [§ ৪৩২]। ভৱানীপুৰীয়া গোপাল আতাই দুটকাৰ মাটি লৈ তাৰ ওপৰত গৃহ-বাৰি কৰিছিল [§ ৮৪৩]। আমাৰ

১. Maheswar Neog, *Saṅkaradeva and His Times : Early History of the Vaisnava Faith and Movement in Assam*, pp. 48-58. নানা কাৰণত ‘আদি-চৰিতখনি’ নিৰ্ভৰযোগ্য নহয়।

২. §§ ১৪, ৮৭, ৪৫৯, ৬২১, ৬২৮ক, ৮০২, ৮৩৯, ৮৪১।

সঙ্কলিত 'প্ৰাচ্য-শাসনাবলী'ত বিষয়াই-বিষয়াই মাটি বেচা-কিনা কৰা এখন ফলি সন্নিবিষ্ট হৈছে। যিসকলে হাল-গৰু, হালোৱাৰ দিহা কৰিব নোৱাৰিছিল, সিসকলে কোৰেবেই নিজে খেতি খোলা কৰিব লাগিছিল [§ ২৬৫]। কোনোৱে আকৌ নিজৰ মাটি-বাৰী থকাতো নতুন ঠাইত ঘৰ কৰি পাম ধৰে [§ ২০৫]। খেতিৰ ঘাই শত্ৰু বেয়া বতৰ, বান-পানীৰ বাহিৰেও গৰু-গাইৰ অত্যাচাৰ আৰু কেতিয়াবা খাদ্য বিচাৰি আক্ৰমণ কৰা লোকৰ উপদ্ৰৱ।

ৰাজ্যত কৰি খোৱা নানা বৃত্তিৰে লোক সৰ্বত্ৰ ৰজাঘৰীয়া বা-বিষয়াসকলৰ বাহিৰে। হাত বা শৰীৰ নলগা বৃত্তি হ'ল মাথোন পুৰোহিত আৰু দৈৱজ্ঞৰ [§§ ২৫৬, ৪৭৬, ৭৮৯]। বুদ্ধিৰ বৃত্তিত চলা সাপ মেলা বৈদ যুগী [§ ৩৬], বেজ সজলিয়া [§ ৭৭]। আনসকলৰ ৰোজকাৰ হাতে-কামে। বনিয়া হৈদাহ আঁতৈয়ে “ৰজত সুবৰ্ণৰ বিচিহ্ন বন কৰে” [§ ৩৬৭]। আন বৃত্তিয়াল লোকসকল—কুমাৰ, হাতেৰে কলহ চকু গঢ়া হিৰা কুমাৰ, চালৰ কাম কৰা চমাৰ [§§ ১৯৪, ২০০, ৪৬১], কমাৰ [§ ৪৮০], শামুক-চূণ পোৰা মুখি [§ ১৯৭], মাচমৰিয়া [§ ৮৪২], ডোম [§ ২০০], ধোবা [ৰঘুপতি ধোবাই ভকতৰ কাপোৰ ধোৱে § ২৩০], তেলী [কমলাপতি আঁতৈয়ে তেল বেচিছিল § ৪৪৪], পাটপলু পোহা যুগী [আজি-কালি কাটনী § ১২৩], মিঠাই কৰা সাঁলৈ [§ ৮১৮ হি'লানুৱা]। এই বৃত্তিয়াল লোকসকল বৃত্তিগত জাতত বদ্ধ হৈ পৰিছিল। তাঁতী আৰু তাঁতীৰ মৰলৰ কাম হৈছিল কাপোৰ বোৱা [§§ ২৬৯, ৬৩২], সোৱালুকুচিৰ তাঁতীৰ নামো লোৱা হৈছে [§ ৮১২]। মৰলৰ তলে কাম নকৰি থকা তাঁতীও আছিল। গোৱিন্দ তান্তীয়ে বনাচ বা বোৱনী লৈ কাপোৰ বৈ দিছিল [§ ৭১৫]। পঢ়িয়াসকলৰ বৃত্তি আছিল সম্ভৱতঃ পঢ়ি বা শিশিৰী পঢ়ি (ডাঠ জাৰৰ কাপোৰ) তৈয়াৰ কৰা; হেৰেমদ অঞ্চলত তিনিকুৰি ঘৰ পঢ়িয়া আছিল; পঢ়িয়া মাধৱ আঁতৈৰ কথা আমি জানো [§ ৪৪৮]। তাঁতী আৰু পঢ়িয়া আদিৰ কামে অসমীয়া কাকশিল্পীৰ কুটীৰ-শিল্পৰ ৰূপ লৈছিল। মাধৱদেৱৰ লগৰ ভকতসকলৰ মাজত অনিৰুদ্ধ আঁতৈ আছিল পূৰ্বতে হাতীঘাঁহী, সনাতন আঁতৈ ঘোঁৰাঘাঁহী, জয়ানন্দ আঁতৈ মাউত, মুকুন্দ-মাধৱ আঁতৈ বৰতুলীয়া, কমলা আঁতৈ বাঢ়ে, ৰাম আঁতৈ পহাৰি (দোকানী), নাৰায়ণ-নিৰঞ্জন আঁতৈ দুনিয়া (দাৰনি), বলাই আঁতৈ চিনি-পগোৱা [§§ ৫৩৭-৪১, ৫৮৩, ৬৭২, ৬৮০, ৬৯৩]। কিছুমান বৃত্তিয়াল লোকক ৰজাঘৰে নিজ কামৰ বাবে নিয়োগ দি লৈছিল—যেনে, ৰজাৰ খেৰকাটিয়া [§ ২৬৩], চিলাৰায় দেৱানৰ টেকাই মাজি [§ ৩৩৫], ৰজাৰ সাতকুৰি জোলা [§ ৪৫৭]। দৰ্জীৰ কাম নতুন; দৰ্জী মুছলমান লোক আৰু দৰ্জীক নিয়োগ কৰিছিল মাথোন কোচ মহাৰাজে [§ ২৪১, ৩৬১]। সিয়া

কাপোৰৰ (tailored cloth) ব্যৱহাৰ বিৰল আছিল; শৰাইঘাটৰ যুদ্ধত যুদ্ধ-সজ্জাত থকা ফুকন-গোহাঁই বিষয়াসকলে গাত গাঁটি-কাপোৰহে লৈছিল; জয়ধ্বজসিংহ ৰজাই দুখ কৰিছিল, যোগলে সিয়া কাপোৰ দি এসোপা জাইগিৰি ধন নিলে বুলি। সেই কালত যি সৰু নগৰ-সভ্যতা জীপ পাই উঠিছিল, তাৰ অংশীদাৰ হ'ল (কোচবেহাৰত) “দোকানি চাকৰি চিপাহি পয়দা ঢেপধৰা গৰমলি ভৰাৰি মহলিয়া সদাগৰ নট-ভাট”সকল [§ ৩৪৯]। সৰু-ডাঙৰ ৰজাঘৰীয়া বিষয়াসকলৰ বিষয়-বাবৰ কথা প্ৰশাসন প্ৰসঙ্গত কোৱা হৈছে। এই সকলোৱেই গোট খাই সিকালৰ মধ্যবিন্ত সমাজ গঢ়ি তুলিছিল। ভবানন্দ সাউদ ওৰফে নাৰায়ণ দাস ঠাকুৰ আতা বদৰনিয়া গ্ৰামৰ মুখ্য সাউদ জমিদাৰ হৰি চৰদাৰৰ [§ ১১১০] নিচিনা আঢ্যৱন্ত লোক কমেই দেখা গৈছে। বৃত্তি নহ'লেও বিলৰ মূৰৰ জানত “ভেটা মাৰি খাদ কাটি ডিঙ্গৰা পাউৰি চেপা খোকা পল যুলুকি ৰাল জকাই শনি পাতি” মাছ ধৰা [§ ৯৬৮] বা ধনুশৰত ৰজ্জু টানি শৰ কৰি কাটিলৰ দৰে বৰ মাছ মৰা [§ ১০৯৬], ‘খাপৰ জাল কুতা’ (চিকাৰী কুকুৰ) লৈ হৰিণ চিকাৰ কৰা দস্তৰৰ চলতি আছিল। সেয়া খাদ্য-সংগ্ৰহৰ উপায় আৰু আমোদ।

মুদ্ৰাৰ প্ৰচলন কোচ-আহোম দুই ৰাজ্যতে থাকিলেও মুদ্ৰাই ঢুকি নোপোৱা আওহতীয়া অঞ্চলত বস্তু-বিনিময়প্ৰথা (barter) সঞ্চালনীয়কৈ চলিছিল। গঞা এক বুঢ়ীয়ে বুঢ়াই সজা পাচি-খৰাহি নি সত্ৰীয়া ভকতসকলৰপৰা সিসকলে দিব পৰা বস্তু সলাইছিল। আহোম আৰু কোচ ৰাজ্যৰ নিজস্ব মুদ্ৰা নিজৰ মাইকী-পোৱালি বা টকা-শালৰপৰা ওলাইছিল। কোচ মুদ্ৰাৰ প্ৰচলন ৰাজ্যৰ বাহিৰতো হৈছিল; তাকে নাৰায়ণী বা নাৰেঙ্গী বোলা হৈছিল। ৰূপৰ মুদ্ৰাবিলাকক জোখ হিছাপে টকা, গোটা টকা বা ৰূপ, আতোলা, আদটকি বা আখলি, মহা বা সিকা, আদমহা, একনা, ছৰাতি বা ছৰতীয়া আৰু খাতি বোলা হৈছিল। [§§ ১২৫, ১২৯, ২৫৭, ৫৪২, ৫৭০, ৬২৩, ৯০২]। গোটা টকাতকৈ সৰুখিনি হ'ল ‘চোট ৰূপ’ [§ ১২৯]। মুদ্ৰাতকৈ সৰু মুদ্ৰা-মূল্যৰ লেখ কৰি বা কড়ি আৰু কৰা বা কড়া [§§ ১৬৯, ১৭৩, ১৮৫]। বোল পোন কড়িয়ে এক কাওণ বা কাৱাণ, এটকাৰ মূল্য [§§ ১৮৫, ৫৬৯]। মুদ্ৰা বা কড়ি-কড়া ঘূণীয়া—ফুটা, ঘোলা বা বাৰ নোহোৱা—হ'ব পাৰে [§ ৫৬৯]। ৰূপৰ মুদ্ৰাৰ ওপৰত এটকি সুবৰ্ণৰ ছৰতীয়া আদি [§§ ৫৭০, ৫৮৫]। এটকি সুবৰ্ণত ছকুৰিখন পঢ়ি পোৱা গৈছিল; মহাপুৰুষে এটা হৰিণৰ মূল্য এক নাৰেঙ্গি আখলি, এটা মৰা চৰাইৰ বেচ এসিকা আৰু এটা টুনি চৰাইৰ দাম পাঁচ পোন কড়ি দিছিল [§§ ১২৫, ১৮৫, ২৭৫, ৫৪২, ৫৭০]। টেকীয়া শাকৰ আটিত বেচ লয় চাৰি চাৰি কৰা কৈ [§ ৫৭৩], আঁৰি মাছ এটাৰ দাম চাৰি পোন [§ ১০৩৪]। হৈদাহ বনিয়া আঁতেয়ে আখা কড়ি পাবলগীয়া

থাকিলে কড়িটো টাঙি মাৰি ভাঙি বাখে, ভঙা কড়িটো পুৰি চূণ কৰে। ওজন কৰিকলাগীয়া বস্ত্ৰৰ সেৰ (চেৰ), আখেৰ, পোৰা, তোলা হিছাপ হৈছিল; নহ'লে জোখ পুৰা, দোণ, কঠা আদি [§ ৬২৮ক]। দৰনিয়া অৰ্থাৎ কোচবেহাৰৰ দামোদৰ আভৈয়ে “দেহতো নিতে একটকা ভাঙি খাই; যুই খৰি পাত সাক মাছ ভেল লোন অন্ন-বস্ত্ৰ দিলে খৰ্চটাকৈ দিহে খাই; আৰু অৰ বস্ত্ৰখানি তৎ থলেও কৰাটো দিয়ে” [§ ৫০২]। এই দিনেকীয়া খৰচ অতিপাত বুলিব লাগিব। শ্ৰীৰাম আতাই এদোণ চাউলৰ ভাত খাই সাজত; মাধৱদেৱৰ পৰামৰ্শত তেওঁ ‘ডায়েটিং’ কৰি এজনৰ প্ৰকৃত জোখ একঠালৈ কমাই আনিলে [§ ৫০৩]।

গৃহস্থী যৰেই হওক বা সত্ৰীয়া ভকতৰ হাটীৰ বহাই হওক, এটা থকা-শোৱা ঘৰত “চান্ধ চিলিঙ্গা ওটা সোৱাচান্ধ খৰিচান্ধ” আদি থাকে [§§ ৪৬৭-৬৮]। চহকী লোক হ'লে যাৰতীয়া ঘৰৰ সমুখত বাটগৃহ [§ ৪৮৯] এটিও থাকে; তাতে ওফৰাজেঙৰ ধৰণৰ অতিথিও ৰ'বহি পাৰে। ৰজাৰ (বাৰেভূঞাৰ) টুপ লগা বৰঘৰৰ সুশোভন “খুটা চতি মাৰলি ডান্ধ ফুলচতি” আদি অঙ্গ থাকে; ঘাই ঘৰৰ (কাৰেং) ধোন্দৰ বাটেদি সৰকি আকৌ দেউডাগৰ ধোন্দে বৰচ'ৰালৈ আহিব পাৰি [§ ৪৭৬]। পকী কাৰেং আদি সাজিবৰ বাবে লাগিছিল শিলা, ইটা, চূণ-গুৰ-মাছ-মাছ মিহলি বজ্জলেপ যেন কৰাল আৰু তাৰে সজা মন্দিৰৰ নিচিনা দেৱালময় ঘৰৰ (masonry building) বিভিন্ন ভাগবোৰ হ'ল গা, গলধা, চৰিয়া, বৰবুটা, কলচা, ছোট বুটা, কলচি [§ ৯২১]। চাংৰং ফুকনৰ বুৰঞ্জীবিলাকত কাৰেং আৰু দ'ল সজাৰ জোখ-মাপ দিয়া হৈছে। ব্যক্তিগত ঘৰখনৰ ভিতৰত লগা সামগ্ৰীৰ ভিতৰত “তুলি পাটি গাক কাহি বেৰা কলহ লোটা চৰিয়া” [§ ৩৫৫]; “শয়ন কৰা পিৰাখানি” হ'ল বৰপীৰা বা চালপীৰা [§ ৪০২]; আন এটি তালিকাৰ “কাপৰ থঙ্গা কাহি বেৰা কলহ লোটা পিৰা চৰিয়া : ঢাৰিপাটি খাট তুলি তলচা গাক জাপি লাঠি বিচনি ডাবৰ পৰ্শভে” [§ ৪০৫]। আৰু লাগে “ঢাৰি কঠ টেমা সৰাই জাপি লাঠি” [§ ১১১৬]। বৰপেটাৰ কীৰ্তন-ঘৰ-নিৰ্মাণৰ বৰ্ণনা [§§ ৬৪৪-৫১] অসমীয়া শোভন গৃহ-নিৰ্মাণৰ এক মনোৰম অভিলেখ—বাটে-সূতাৰ-কাৰিকৰে সজা খুটা, চ'তি, মাৰলি, ডাং ৰঙাকৈ বনকোৱা কৰা-কামি, “কৰা পাৰি গঠিয়াই পৰা সিভলি”, তাতে খুউওৱা পাবুতি, “মুঠিকচৰৰ বাৰ দি গঠা কামি”, খৰিমাটি-বাংপাতা-বালিচন্দাৰে বজোৱা কুদ্ৰাস্কৰ জালা, লতা-ফুল কটা পাটদাৰ সমষ্টিতে।

ৰজাই ৰাজপুৰুষক সন্মান কৰোঁতে “ৰজত সুবন্ন বানাত হিৰা পোৱাল বাখৰ” দিয়ে [§ ১১]। কোচ ৰাজবিবয়া ৰূপাবৰ লক্ষৰ গুৰুজনৰ ওচৰলৈ আহোঁতে “গোটে

পিন্ধি উৰি টাৰ হাৰ পেচন্দাৰ কৰমফুলা”ৰে শোভিত হৈ ৰাজসিক বেশত যোৱা দেখি গুৰুজন ভিতৰ সোমাই গ’ল [§ ৫৮৭]। “উত্তম মহাজনিয়া দোকানি : হিৰা ৰত্ন ৰজত সুবৰ্ণ বাখৰ পোৱাল মানিক বেচে পাই” [§ ৮৯৩]। সাধাৰণ তৰপৰ লোকৰ বাবে বহুত অলঙ্কাৰৰ পয়োভৰ অসম্ভৱ; “কুটগছ নোলোৱাকৈও” ছোৱালী বিয়া দিয়া দেখা যায়। হৰিহৰ আতাৰ হৈ বিয়াত বেহাৰৰ আইধায়ে ছকুৰি টকাৰ অলঙ্কাৰৰ জোৰোণ দিয়াইছিল; সেইহে জোৰোণত দিয়া গৈছিল “মনি খাৰু টাৰ হাৰ আঙ্গুঠি উৰাণি কুণ্ডল হোড়ৰ সান্ধ সিন্ধুৰ পাটনি পাট বিহা পিন্ধাই” [§ ১১০৬]।

পুৰুষৰ সাজ-পাৰৰ ভিতৰত ভূনি আৰু পচৰা অৰ্থাৎ চুৰিয়া আৰু চেলেঙেই পুৰা জোৰা [§ ২৬৯]। আজিও কোনো মহন্ত আৰু পুৰণি ধৰণৰ আন লোকে চেলেং বা বৰকোপোৰ গাঁটি মাৰি পিন্ধি তাৰেপৰা আধুনিক কুৰ্তাৰ কাম লয়। মহাপুৰুষ শঙ্কৰদেৱেও নৰনাৰায়ণ ৰজাই দিয়াতহে এটা সোণোৱালী দগলা, সোণ খটোৱা কুৰ্তা জামা গাত লৈছিল এদিনলৈ [§ ৩৪৪]; দগলা নামৰ কুৰ্তা বিশেষকৈ পাৰ্চীসকলৰ মাজত আধুনিক কাললৈকে প্ৰচলিত। কিন্তু সকলো ধৰণৰ সামগ্ৰীৰ বস্ত্ৰই এই অঞ্চলত প্ৰস্তুত হৈছিল; তাৰ প্ৰচলনো হৈছিল। কোটকৰী মুগা বা তস্যৰ [§ ১১]—এই নামটো চীন ভাষাৰপৰা আহিছে বুলি সন্দেহ কৰা হয়, “কমল (কম্বল) বানাত (বানত) পটু লুই চাটন সিংসাপ তাও বালিচৰি মখমল পাট চিট” [§ ৮৯৩], গাত চটিয়াই লোৰা “বৰকাপৰ; মজালি চেলেঙ : পচৰা গমচা” [§ ১০৬৪], আইসকলৰ “পাটনি পাট বিহা” [§ ১১০৬] এইবোৰ বিবিধ বস্ত্ৰ। ভবানন্দ সাউদ (নাৰায়ণ দাস পাছত) শঙ্কৰদেৱৰ ওচৰলৈ আহোঁতে আৰু বুঢ়া গোপালে মাধৱদেৱক লগ পোৱাৰ কথা উঠোঁতে ‘জেমা জোৰা’ বা ‘পাগ জেমা’ পিন্ধি আহিছিল। সেয়া কিন্তু ‘ডাঙ্গৰিয়াবন্ধিয়া’ সাজ, গুৰুৰ সমুখ হোৱা সাজ নহয় [§§ ১৮১, ৪৯০]। গুৰু-সমুখ হ’বলৈ হ’লে “আঠমূৰে ভূনি দুপকিয়া টনা চুৰিয়া পচৰা : এনেভাএ গলেহে পাই” [§§ ৪৯০, ৫৮৭]। বৌদ্ধ ভিক্ষুৰ দৰে ভিক্ষালৈ ওলাই যোৱা শঙ্কৰদেৱৰ লগৰ ভকত মধাই আঁতৰ বৰ্ণনা : “সুন্দৰ ভৰ জৌবন দিব্য পুৰুষজন : গৌৰেবনে হাতে লাঠি মাথে ভগ্ন চাতি : আঠমূৰে ভূনি ফটা বস্ত্ৰ কন্ধে যুলি গহন সান্ত ধীৰে ভাএ গৈছে : বেশটি ভক্তৰ : গালক্ষণ ডাঙ্গৰিয়া মহন্তৰ : সাজটি দুখী দৰিদ্ৰ ভিক্ষুৰ” [§ ২১৭]। ‘ফটা বস্ত্ৰ’ই বৌদ্ধ ভিক্ষুৰ চীৰৰলৈ যে মনত পেলায়, পিছত ক’ম। মৃতকৰ কিৰিয়া ধৰাসকলে আকৌ ‘মাতাত পথালি গমচা’ মাৰিব লাগে [§ ১৮৪]। জাপিৰ লগতে ছাতিৰ ব্যৱহাৰৰ উল্লেখ আছে [§§ ২১৭, ২৪৫]। জোতাৰ উল্লেখ আওপকীয়াকৈ আছে [§ ১১১১]। ‘নামঘোষা’ৰ ‘চৰ্ম’ৰ নিমিত্ত পানৈযুৰি’ৰ কথা

মনলৈ আহে। শঙ্কৰ গুৰুজনক চিলাৰায় দেবানে এযুৰি কাঁহৰ খবৰ কৰাই দিছিল জালি কটাই, যদিও চোট ৰাজাৰ কাতৰত গুৰুজনে এদিনহে মাথোন তাত পাও দিছিল [§ ৩৯৫]। কটকনগৰৰ ৰজাই জগন্নাথলৈ বুলি একলহ গন্ধতৈল পঠিওৱা [§ ২৪২] আৰু নৰনাৰায়ণ ৰজাই ভুলকৈ কোৱা 'নাৰায়ণ কলচি' [নাৰায়ণ চক্ৰৱৰ্তী তৰ্কালঙ্কাৰ? —দৰং-ৰাজবংশাবলী, পিঠি ১১৬] নামটো শুনি দ্ৰব্যগুণ থকা নাৰায়ণ তৈলৰহে কলহ বুলি ভবাই [§ ৩৪৯] এই অঞ্চলত কলহ ভৰি গান্ধতৈল প্ৰস্তুত কৰাৰ সাক্ষ্য দিয়ে।

চাউল হ'ল সমস্ত অঞ্চলটোৰ মুখ্য খাদ্য। নানা প্ৰকাৰ ধানৰ খেতি ইয়াৰ উৰ্বৰ ভূমিত হৈছিল; “বৰ লাহি ফৰমা ফাকৰি বৰা জহা বাও মঠজা মাইগুটিয়া এই নবিধ”ৰ উপৰিও ৰাখালি আদি শালি, নেঘেৰি ইত্যাদি। নানা প্ৰকাৰ শাক ‘তৰ্কাৰি’ বাৰীয়ে বাৰীয়ে তৈয়াৰ হৈছিল; “সাক পাত কচু ঢ়েকিয়া অউটেকা বেতগাজ” [§ ২৪৩] প্ৰকৃতিয়ে বাৰীত আৰু হাবিত দিছিল। বেঙেনাৰ খেতি বিশেষ এক খেতি [§ ৬৯৬]। ‘মুগ মাটি মুচুৰ’ আদি মাহো খেতিৰ উৎপন্ন [§ ২৫৫]। এই অঞ্চলত নানা বিধ কলৰ উৎপাদন হয়—“দিগজোৱা মালভোগ বৰতমনি : গোবিন্দতুলসি : বগিতৰা পুৰা” [§ ৭৫৮], ‘ধিৰমনি’ [§ ১০৪২] আদি। নিধি লিবাই ফাৰোৱেলে লেখ দিয়ামতে “ভিম, মনুহৰ, বৰতমনি, জাতি,/সোন্দা, মালভোগ, পুৰা, কেতেকি,/দিকজোআ, বনকল, সালিকি ঠুটিয়া/না না ৰূপ কল প্ৰভু দিলে সজিয়া।”^১ “ফলাহাৰ’ৰ [§ ২৪৩] ভিতৰত এই ‘সুফল কদলীয়েই’ আগ। অঞ্চলটোৰ নৈ-বিল, খাল-পুখুৰীত “উচল-পাচল জল মৎস্যৰ প্ৰভাৱে”; ৰৌ, কাটল, আৰি আদি বৰ বৰ মাছৰ উপৰিও “ভুৰা ডনিকা মৌৰা মাচ” আদি সৰু মাছ [§ ১০১১] অনন্ত। কি মাছৰ লগত কি শাক ৰজিতা খায়, সেইমতে জানি ৰান্ধিলেহে খোৱাৰ জুতি লাগে। শিশু শঙ্কৰে গোপাল-ৰূপে “ডেমডেউকা মাগুৰ মাছৰ গৰি দি : বালিচুকা লাঙ্গি ভাঙ্গন দি : বালিবাবৰিএ বৰিৱালা মাছে” ৰান্ধোতে “অমৃতপ্ৰাই হৈছিল” [§ ৪৮]। ঠাকুৰ আতাৰ ল’ৰাকালত লগৰীয়াসকলৰ মাজত ৰান্ধোনৰ জুতি কেনেকৈ লাগিব, তাৰ আলোচনাত ওলাইছে : “সলে মলে : কাঁৰে পালেঙ্গে : ডৰিকে বাঙ্গনে : ৰউএ অউএ : চুকা মাগুৰে : ঢ়েকিয়া মোৰা : বাবৰি বটিয়া : খলিহা বেহাৰে” [§ ১৬৩]। মহাপুৰুষে শেষ বয়সত নৈয়ে উটি যোৱা পানীকুৰা কাটল মাছ ধৰি “বাকলি গুচাই খুতুৰা কৈ তৰাপাত পতৰা কৈলে..... মাচ চোটকৈ আদখাৰ ভজা টেকা জনি

১. অকনোদই, বচৰ ৪, ডিচেম্বৰ ১৮৪৯, পিঠি ৯৫।

জালুক হলিদ্ৰা দি ৰাঙ্কিলে : গন্ধে আমোদিত হল” [§ ৩৯৩]। আগতে চেনি নেদেখা মানুহে ৰাট মাছৰ লগত চেনি ৰাঙ্কি খোৱাটো আমোদজনক [§ ৬৯]। মহাপুৰুষে কেতিয়াবা পাঁচখন আঞ্জাৰে খোৱা কথা [§§ ২৪৬, ২৫৫], লৰা-লৰিত শ্ৰীৰাম আতাই “বেগতে সুদা চাউলকেটা সিজাই এধাফুটাতে নমাই বাহি লোন বা নাই খাবনি মৰিচে খাই অহা” [§ ৪৬৪] মন কৰিব পাৰি। সেই কালত লোণ আজিৰ দৰে সস্তা বা সুলভ নাছিল; লোণৰ পুং দেশখনত সীমিত আছিল; ব্ৰিটিশ লোণ বেগাৰীয়েহে যোৱা শতিকাত সৰহ পৰিমাণত লোণ আমদানি কৰিবলৈ ধৰে। পুৰণি কালত সেই দেখি লোণৰ পৰিৱৰ্তে সণ্টালনীকৈ কলাখাৰ খাবণীৰ ব্যৱহাৰ হৈছিল। লোণ-দান, বিশেষকৈ দোৱাপগা লোণ-দান বিশিষ্ট দান বুলি ধৰা হৈছিল [§ ২৫২]। সেই কালত লোণমুদৈৰ শ্ৰেণী এটাই আছিল [§ ১৩৪]। বিশেষ উৎসৱ আদিত গাখীৰৰ বস্তু আৰু মিষ্টান্নৰ আয়োজনৰ স্বপ্ন দেখা হৈছিল : “ভোজনবেহাৰ খেলা সমে : দধি দুগ্ধ খিৰ লবনুখিৰিহা ক্ষৃত মধু পৰমান : আথে চিৰা চেনি ফেনি মাগুা মনোহৰা পুৰি লুচি জেল্লি মোদক জৰা পুৰা কলা পিঠা অনেক নানা উপায়ন” [§ ৬৮৮]। কোচবেহাৰৰ আইধায়ে শ্ৰীৰাম আতাক নিমন্ত্ৰণত খুৱাইছিল “চিৰা দুদ মিঠৈ কলা সৈতে : তেতেলি আস্থুলে সৈতে কৰি ভোজন” [§ ৮৯৭]। দীঘলীয়া অনাহাৰৰ পাছত পঢ়িয়া আতৈক মাধৱদেৱে “চাউল সিজাই প্ৰথম দিনা লেটেকুৰ মান দিলে : পাচলৈ ক্ৰমে আম অমৰা টেঙ্গা ৰউৰ মান দি বঢ়াই তিনি পক্ষেহে একঠি কৰিলেগৈ” [§ ৫৯৬]। বৃন্দাকনত বৈষ্ণৱ-বৈৰাগী যতি সন্ন্যাসীৰ বাবে ‘ভণ্ডা’ পাঠোতে দিয়া হয় “দুগ্ধ চিৰা চেনি ঘৃত মধু : মাগুা মনোহৰা বাতাচা : জেলপি : ফেনি : লুচি পুৰি : জিনৈ এটা : মোদক : ইখু আথে জৰা পুৰা” [§ ২৯৬]। অসমৰ তীৰ্থযাত্ৰীসকলে নদিয়া-গোপীনাথ পাওঁতে ৰামৰায়ে “দিচে দুইটকা ভঙ্গাই দুসঙ্খ্যা দুদ খিৰ চেনি বাৰেমচলা ঘৃত মধুএ সৈতে” [§ ৩০১]। সেইদৰে সিসকলে ঠায়ে ঠায়ে “চাউল লোণ তৈল পতীলা লাকুৰি তৰ্কাৰি : একালি বাতুকি হলিদ্ৰাশুৰা শুৰা চফাৰি সবাকৈ” কিনি-কুটি ল’বলগীয়া হৈছিল [§ ২৯৯]। খাদ্য নহ’লেও খাদ্যৰ লগতে এৰিব নোৱৰা বস্তু আছিল তামোল-পাণ; আৰু বৰনৈয়েদি নাও চলাই তামোলৰ বেহা কৰাসকলৰ ভিতৰত ডেকা কালৰ মাধৱদেৱ পুৰুষো এজন। তামোল বেচা একশ্ৰেণী ‘শুৱাসজাই’ [§ ১৩৪] আৰু গোটি হিছাপত বা শুছি ভাঙি পাণ বেচা পোহাৰিৰ কাৰবাৰ সণ্টালনীকৈ চলিছিল। জুইৰ বাবে প্ৰয়োজনীয় খৰিৰ অভাৱ নাছিল আৰু টিঙিৰি-তুলাৰপৰা [§ ৩৯৩, ৫২৫] জুই উলিওৱা হৈছিল। সবীয়হৰ মিঠাতেল খোৱা আৰু চাকি জলোৱা দুই কামতে লাগিছিল। এড়ি-তেলো জলোৱা হৈছিল। তেলৰ অভাৱত বা এনেয়ো নাহৰ-গুটি জলাই চাকিৰ কাম লোৱা হৈছিল [§ ১০০৪]।

জীৱ-সম্পদৰ (livestock) ভিতৰত গৰু, ম'হ, ছাগ আদিৰ উল্লেখ পোৱা যায়। গৰুৰ ভাল-বেয়া লক্ষণ গৰাকীৰ চিন্তনীয় বিষয়, যজ্ঞোচিত বৃষভ হ'ব লাগে “যান্দ সুক্লা : সোবনখুৰা : শুৱাসিজা.....কাৰলাবিৰ্ভূম” [§ ১০৬৮]। হৰসিংহ উকিৰ বৰাৰ চাইটা বখীয়াৰে দুটা পাটগোহালিৰ দূশ ছাগৰ লগতেয়ে ভেড়াও আছিল, সেইটো দৃষ্টিযোগ্য কথা [§ ১০৯]। নানা ঘৰচীয়া-বনৰীয়া জন্তুৰ দেহাৰশেষ নানা কামত লাগিছিল : “নখা বাঘ পশু (পহু) ভৈচ হস্তি সোনা বজতে বাৰ্থা কৰি শিক্কে : ডাৰ ফনি মনি দাপন দৰ্যা [আসন সিংহাসন] কেক পাটি নাল লগাই : নখা বাঘ বৰা ভালুকৰ বজত সুবন্ধেৰে ৰচিত কৰি লই : কেশ পশুৰ স্বৰ কৰি ঢুলে চন্দ্ৰতাপে দিএ : ভেৰা ছাগ কুতা এইসবৰ কেশ আনি কামলি কমল লুহি পটু বানড চলিচা সিহি লই” [§ ৩৪৪]। অঞ্চলটো নানাবিধ চৰাইৰ স্থায়ী আৰু জুৰণীয়া থান। বিলত ভৰি থাকে “পানিকাউৰি দৈকলা ভেৰা ৰামপাৰ গঙ্গাচিলা গইবেজিয়া ষোক : কনোৱা বটকলা” আদি [§ ৭৪৭]। ভেৰা অৰ্থাৎ পেলিকান-জাতীয় চৰাইৰ ঠাই বুলিয়ে ভেলা-মধুপুৰৰ ভেলা-ডোৱাৰৰ সেই নাম।

ৰামেদি যাবলৈ হ'লে দোলা [§ ৪২৪; কেতিয়াবা খন্তেকীয়া পীৰা-দোলা § ১৩২] আৰু পানীয়ে যাবলৈ হ'লেও নাও হ'ল প্ৰধান পৰিৱহনৰ উপায়। গৰুৱে টনা গাড়ীৰ বা আন গাড়ীৰো উল্লেখ পোৱা নাযায়, গৰু-গাড়ীত উঠা গৰুৰ পিঠিত উঠাৰে সমান জ্ঞান কৰা হৈছিল বাবে। অৱশ্যে বলদৰ পিঠিত শাস্ত্ৰৰ বোজা দি তাৰ ওপৰত উঠি অহা বাহিৰৰ ব্ৰাহ্মজ্ঞানীৰ কথা চৰিতখনিত পাওঁ। বহুত বিধৰ নাৱৰ নাম এই একেখনি চৰিততে পোৱা যায়—কোহ্লা [§ ৭৯৮], মানচৈ, গমাৰি নৌকা (এবিধনে?) [§§ ৪০৪, ৮০৬], কোঙ্ক নাও [§ ১০২৪], পিনিচ (এই পিনিচ আৰু মানচৈ সম্ভৱতঃ = মানচৈ, পাঁখে, pinnace [§ ৩৯৮], চেৰেঙ্গাডাৰি [§ ৪০৫], বজৰা আদি। মুদৈসকলৰ নিজৰ বেপাৰৰ নাও আছিল; তেওঁলোকেও চুকানি বা ভেৰোণ লৈ মানুহ তুলি অ'ৰপৰা তলৈ নিছিল। গোৱিন্দগিৰিয়ে এনে নাৱতে মাথৰেৰে বগুকাঁলে ভটীয়াইছিল [§ ১২৭]; মাধৱদেৱে শুৱাসজাইৰ নাৱত উজাই আহে [§ ১৩২]; বজ্জাঙ্গী আয়ে মুদৈনাৱত নাজিৰাহাটৰ ঘাট পাৰ হয় [§ ৪৫৪]। দেৱাই মাজিৰ নাৱত চুকানি ভৰি বেহেৰীয়া বিমুখৰ ভাই যদুমণি উজাই আহে [§ ৫১৮]। কেশৱচৰণ আতাই এবাৰ ভেৰণ নিদিয়াকৈয়ে তিনিজন লোকৰ এখন নাৱত যাবলৈ পায় [§ ১০৩১]। কেতিয়াবা বিষয়া লোকৰ নাৱেও মানুহ কঢ়িয়ায়। ডাটৌকুছীয়া আতাই বনমালী কটকিৰ নাৱত উঠি সলখৰপৰা বৰপেটা পাইছিল [§ ৮৫২]। তেওঁক এবাৰ খুড়াকে খাবনা অৰ্থাৎ খোৱা খৰচ দি চৰি কাওণ কড়িৰ বন্দৰভূত চণ্ডিৰ কটকিৰ

নাৱত আহম্মাটৰপৰা কামৰূপলৈ পঠিয়ায় [§ ১০৩২]। মহাপুৰুষে তীৰ্থভ্ৰমণ-কালত প্ৰায় ভৰিৰে হাঠিয়ে ফুৰিছিল। সেই ভ্ৰমণ কায়িক আৰু আৰ্থিকভাৱে কষ্টকৰ আছিল। বৃন্দাবন-জগন্নাথলৈ যাবৰ কথা ওলোৱাত গুৰুজনে কৈছিল, “সি দেশ কটকিনা তুৰ্থে মৰণে সম : টকা নহলে কিছু নিমিলে” [§ ২৭১]। সেইবোৰ ঠাইত নানাবিধ মুদ্ৰাৰ প্ৰচলন; কটকত বজাৰ কৰিবলৈ মাধৱদেৱে “গোকুলৰ কানাইৰ চিহ্নী টকা” এটি নিছিল [§ ২৯৭]। তেওঁ দিনে যাত্ৰীসকলৰপৰা “জনমুৰি কৰি তুলি নি : বেসাতি কৰি আনি সবাকৈ ভগাই দিব” লাগিছিল [§ ২৯৯]।

লুইত আৰু তাৰ উপনৈবোৰে ছোৱা সমস্ত অঞ্চলটোত নানা ধৰণৰ বস্তু উৎপন্ন হৈছিল আৰু সেয়ে মূদৈ-সজাই-সদাগৰসকলৰ পোহাৰ আৰু সদাগৰি বস্তু আছিল। বিশেষতে উজানত বিশিষ্ট কিছু উৎপন্ন পোৱা গৈছিল। ভৱানন্দ সাউদে লগৰীয়াসকলক কৈছে, “উজানত সুনীচো : সুবন্ন পাটবস্ত্ৰ : হস্তীদাস্ত ডাবকটাৰি জালুক ৰজাপতিয়া বাইলুগিয়া জাপি পাই : সঙ্গাহে আনিলে মূল দুন পাই” [§ ১৮০]। সেইজন সাউদেই গুৰুৰ সঙ্গত নাৰায়ণ দাস হোৱাৰ পাছত গুৰুক কথাত লাগি কৈছে, “বাগ উজান দেশত সুবন্ন পাব : পাটকাপৰ পাব : ডাবকটাৰি পাব : মৰিচ পাব : হস্তিদস্ত পাব : দিলদহিয়া বৰকাপৰ পাব” [§ ২৬৩]। আনফালে, কোচ ৰাজ্যত ৰজাৰ বাৰিচোৱাই জালুকৰ খেতি কৰিলেও ‘ই দেশত নাই’ উজনিৰ প্ৰচুৰ পৰিমাণত [§ ৩৪১]। “লোন পোৱাল বাখৰ চিত তাও সিদ্ধুৰ জিনিচ” বেপাৰৰ বস্তু [§ ১০০৪]। হেৰেমদত ৰাজপতা বালিচন্দা পায় [§ ৬৪৬]। তাতে পঢ়িয়াসকলৰো ঘৰ; কিন্তু মাধৱদেৱে পঢ়ি কিনিবলৈ গৈছিল জাবৰিকুছিত [§§ ৪৪৮, ৫৭০]। মাহ, সৰিয়হ, তামোল, পাণ, লোণ আদি দুৰণিৰ বেহা। তামোল-মূদৈ, লোণ-মূদৈ আদি বিশেষজ্ঞ মূদৈ; মূদৈ-সাউদৰ বাহিৰে সজাই, চাৰিবিধ সমাই, কাজুৱা আদি বেহেৰুৱাই বেচা-কিনা কৰিছিল [§ ৮৯৩]। “চিৰা কল দুষ্ক ঘৃত গুৰ চেনি গুৱাপান” [§ ৬৭২] আদি সৰু সৰু বস্তু পোহাৰিয়ে বা গৃহস্থয়ো বেচে। উজনি-নামনি সকলোতে চকি, দুৱাৰ, হাট আৰু ফাট বা পানীফাটবোৰৰ হাটখোৱা, ফাটখোৱাসকলৰ যোগেদি ৰজাঘৰে বেহা-বেপাৰৰ অনুশাসন আৰু কৰ-সংগ্ৰহ (দান, হাট, ফাট) কৰিছিল [§§ ১৭৬, ৯৯২, ১১১০]।

এই সকলো প্ৰাচুৰ্যৰ মাজতো অভাৱ-অনাটনে প্ৰজাক পীড়িবলৈ সুবিধা এৰা নাছিল। চুৰি আৰু বিশেষকৈ বাহিৰত ভ্ৰমণৰ সময়ত ডকাইতিৰ ভয় আছিল। কেতিয়াবা “চোৰ ডাকু বেজ ওজা মচল : দেশ ৰাৱত ভাঙ্গি চন্ন কৰে” [§ ১০৮১]। আকাল-মাৰিষকৰ আহিছিল। গোবিন্দগিৰি আৰু মাধৱ হৰসিংহ বৰাৰ ঘৰত থকাতে “কাতিমহা

বৰ আকাল দেশত : আই আতা দুই তিনি সাজো উপাসে থাকে” [§ ১১৭]। “এজোপ দেশত বৰ একাল পৈল”ত মাধৱদেৱে “এ সখি দুখিয়া ভকৎকেটি প্ৰবৰ্ত্তাব নুৰাৰিম হব লাগে : দেশতো দেখো বৰ বিকল : টকাও নাই : খুজিলেও নেপাই” বোলাত ঠাকুৰ আতাই নিজৰ গুটিউৰাল ভকতলৈ দি দিছিল [§ ৭১৬]। মাধৱদেৱে বেহাৰত থকাত পুনৰ দেশত “বৰ একাল পৈল : ভকতৰ টকাযহাও নাই : চিনাজনাও নাই : নগৰমাটি কটকিনা ঠাই : প্ৰবৰ্ত্তাই টান হলহি : দিনটো মাগেগৈ দুকাঠি তিনিকাঠি পাই আহে।” ভকতৰ দুখ দেখি গুৰুজনে জনোৱাত ৰাজধানীৰ ভক্ত বিষয়াসকলে গাই গাই ভকত ভগাই দায়িত্ব লৈ আকাল পাৰ কৰিলে [§§ ৮৬৩-৬৬]। আৰু এবাৰ আকালত গুৰুজনে বলধিপৰাত এটা উৰালকে কিনি ল’ব লাগিছিল ভকতৰ বাবে [§ ৮৭০]। এবাৰ দেশত মহা অনাবৃষ্টি হোৱাত গুৰুজনে ‘গোৱৰ্ধন জাত্ৰা’ৰ আয়োজন কৰে [§ ৭৭৮]। জিকিৰি ৰোগ, ঘুমুৰিয়া ৰোগ আদিয়ে লোকক পীড়া কৰিছিল [§§ ১২৩, ১০৩২]। নাৰায়ণ তৈল প্ৰস্তুত কৰা কবিৰাজো দেশত আছিল [§ ৩৪৯]। হৰিদ্বাৰৰ ৰজাৰ যক্ষ্মা হোৱাত সন্ন্যাসীয়ে “ইলাজ বনাই দিয়ে” [§ ৮৯৪]।

একপ্ৰকাৰ মৃদু প্ৰকৃতিৰ দাসত্ব প্ৰথা দেশত প্ৰচলিত আছিল। হৰসিংহ “বৰাৰ টোলত গোলাম বহতা ৰাজা লঠৰিয়া ৰাৱতে সৈতে আদাসাত কুৰি গিৰি” [§ ১০০]। বৰা আছিল দয়ালু মানুহ। অনেক টকাৰ কাৰণে লোকৰ ঘৰত দাসৰূপে থাকিবলগীয়া হৈছিল আৰু সেই টকা দিব পাৰিলে দাসত্বৰপৰা মুকলি হৈছিল। তপাৰ বলোৰাম আঁতে পূৰ্বতে পথালিকুচিত পাঁচ টকাৰ বাবে এক গৃহস্থৰ ৰাজা হৈ আছিল; ঠাকুৰ আতাই নিজকে তেওঁৰ মমা বুলি চিনাকি দি টকাৰেইটো দি তেওঁক এৰুৱাই আনে [§ ২০৩]। শ্ৰীৰাম আতাও পোনতে এঘৰ গ্ৰামী ভকতৰ দুনিয়া অৰ্থাৎ বেচ লৈ ধান দোৱা দাবনি আছিল; তেওঁকো ঠাকুৰ আতাই কৈ-মেলি মেলাই আনে [§ ২০৪]। বৰকৰৈবাৰিৰ নাৰায়ণ-নিৰঞ্জন দুই ভায়ে দুনিয়া আছিল। গুৰুজনৰপৰা বুদ্ধি শিকি গঞা ঠাকুৰিয়াৰ দৃষ্টি এৰাই ভকতৰ লগলৈ আহে [§ ৩৮০]। বদুলা আতাৰ ওচৰলৈ ভিক্ষা বিচাৰি অহা বাসুদেউ বিপ্ৰৰ “গেৰেলা মেৰেলা : ওকণিএ লাক” পতা ল’ৰাটো চাৰি কাৰণ কড়িলৈ বন্ধুৱা আছিল; আতাই কড়ি দিলত মেলাই আনি বিপ্ৰই আতাক দিলেহি [§ ৮৫০]। কোচ ৰজাই ঘোঁৰাৰ কৰণীয়াকৈ বন্দী নাৰায়ণ ঠাকুৰ আৰু গকুলন্দক ভোটক দিয়াটোও পুৰণি প্ৰথাৰ অৱশিষ্ট। হৰসিংহ বৰাৰ ঘৰত থকা মানুহৰ আচ্যৱন্ত লোকৰ ঘৰত বন্ধা বা বন্ধুৱা নহ’লেও কাম কৰি খাই থকা বনুৱা-

জাতীয় মানুহ থাকিছিল। মহাপুৰুষৰ গৃহত বাৰভূঞা বিষয়া এবাৰ পাছতো বন কৰা মানুহ কেইবাজনো আছিল—চন্দৰী, বামাই আঁতে, ধ্বজা, গদা, গকুলা আদি। তেওঁলোকে আভৈসকলৰ দৰেই সন্মান পাইছিল। চন্দৰীক চন্দৰী আই বুলিহে ভেটিয়াও আৰু এতিয়াও মতা হয়; তেওঁ শঙ্কৰদেৱে বৃন্দাবনৰ চিত্ৰ কৰাতো ভুল ধৰিছিল আৰু আন আভৈসকলৰ দৰে ভিক্ষালৈ যোৱা কৰ্তব্যও গালন কৰিছিল।

সমাজ আৰু সামাজিক ব্যৱস্থা

১০.০ ‘গুৰু-চৰিত-কথা’ৰ বৰ্ণিত কালৰ অসম-কামৰূপ-বেহাৰৰ জন-বসতিত আজিৰ দৰে মঙ্গোলীয় (ভোট-ব্ৰাহ্ম) প্ৰাচুৰ্য আছিল। তাৰতৰ এই উত্তৰ-পূৰ্বাঞ্চলৰ “পৰ্বতে পাহাৰে নগা মিৰি গাৰো ভোট ডফলা অকা নৰা” [§ ৩০৮], “ব্ৰাহ্মণ ক্ষেত্ৰৰ বহু সূত্ৰ কলিতা কেওট : কোচ আসম চুটিয়া কচাৰি : সুৰি যুগি ধোবা : তোম হাৰি চণ্ডাল : তুৰুক জঁৱন” [§ ৫৩৬], মেচ [§ ৭৯৯] আদি সকলোৰে বাস। আসম, অসম বা অচমসকলে [§§ ৩০৮, ৪২২] অঞ্চলটোৰ পূৰ্বখণ্ডত ত্ৰয়োদশ শতিকাৰ দ্বিতীয় চতুৰ্থাংশৰেপৰা ৰাজ্য স্থাপন কৰি বহিছিল। ষোড়শ শতিকাৰ প্ৰাৰম্ভতে প্ৰতিষ্ঠিত হৈছিল কোচ ৰাজশক্তি। এনে ৰাজ্যবোৰৰ কথা ‘গুৰু-চৰিত-কথাত বুৰঞ্জী’ত কোৱা হৈছে। তদানীন্তন হিন্দু-সমাজখনত জাতৰ বিচাৰ আছিল ডাঙৰ। ব্ৰাহ্মণ, কায়স্থ, কলিতা, দৈৱজ্ঞ আদিবোৰ সেই সমাজৰ ভিন ভিন কোঠা। ব্ৰাহ্মণসকল সেই সময়ৰ সমাজৰ নেতা, সামাজিক বিধি-বিধানৰ বিধাতা, নানাবিধ ধৰ্ম-কৰ্মৰ পুৰোহিত। এসময়ত ভূঞাৰ দৰে দেশ চলোৱা হাবুঙীয়া বামুণৰ ঐতিহ্যৰো উল্লেখ এঠাইত আহিছে [§ ৪৭৭]। কায়স্থসকল বিশেষকৈ বাৰভূঞাকপে দেশাধিকাৰ আৰু শাসকৰ কাৰ্য কৰিছিল। শঙ্কৰদেৱ-মাধৱদেৱ আদি নৱবৈষ্ণৱ ভক্তি-ধৰ্মৰ ঘাই নেতাসকলৰ বাৰভূঞা কায়স্থৰ মাজৰপৰাই উদ্ভৱ হৈছিল। এই কায়স্থসকলক বটকৰ্মী অৰ্থাৎ ছয়প্ৰকাৰ সংস্কাৰ মনা লোক বুলি কোৱা হৈছে। এওঁলোকে হাল নাবায়, ভাৰ নবয়। কিন্তু অসম ৰাজ্যৰ কথা অলপ সুকীয়া : “তোমাৰ ৰাজ্যত কাথ বুলি কই হাল ভাৰ বই” [§ ১২৫]; সেই বাবেহে উৰ্বশী আপিৰ বিয়াৰ সময় হ’লত গোবিন্দগিৰি ভৰালি-ভুবিৰপৰা কামৰূপলৈ ভটিয়াইছিল। শদিয়াৰ উত্তৰলৈ মাটিমিৰি পৰ্বতৰ সিপাৰে এখন কলিতা ৰাজ্যই আছিল। কলিতাৰ ভিতৰত আকৌ সজ কলিতা বা বৰকলিতা [§§ ১৭৩, ৪৫৩] আৰু সৰু কলিতা, এই দুই ভাগ। ভৰানীপুৰীয়া গোপাল আতা বৰকলিতাৰ বংশৰ; নাৰায়ণ দাস ঠাকুৰ আতালৈ খুড়াকে সজ কলিতাৰ ঘৰৰ ছোৱালী চাই আনিছিল। জীৱশুদ্ধ হৰিহৰ আতা, বুঢ়া দৈৱজ্ঞ আঁতে আদি প্ৰধান বৈষ্ণৱসকল দৈৱজ্ঞ আছিল। সেই কালত জাতৰ বিচাৰ আৰু জাত যোৱাৰ আতঙ্ক আছিল তীব্ৰ। “তিনিদিন সূত্ৰৰ চাউল খালে

বামুন জাত জাই” [§ ৩৫০], খোৱা মাছৰ লগত শামুক থাকিলেও জাত মৰে [§ ১১০২]; কিন্তু ভক্তি-ধৰ্মৰ বিস্তাৰ হ'লত ভক্তক সালে (সালৈ, হালৈ) বুলি বিশোৱা পত্ৰীক হৰি গুৰু আঠৈয়ে “তোৰে থকা নহই ভালৈ” বুলি নিন্দা কৰে [§ ৮১৮]। নৱবৈষ্ণৱ ধৰ্মই জাত-বিচাৰৰ শক্তি বহুতোখিনি হ্ৰাস কৰি পেলায়।

ভক্তিধৰ্ম-প্ৰচাৰৰ পূৰ্বে ই দেশত শাস্ততত্ত্বৰ বিশেষ প্ৰভাৱ আছিল। শঙ্কৰদেৱ, মাধৱদেৱ, সিসকলৰ বাৰভূঞাৰ বংশৰ উপৰি পুৰুষ শাস্ত আছিল। মাধৱে মাতৃৰ টান নৰিয়াৰ সন্বাদ পাই গোসাঁনীলৈ এযোৰ পঠা মানিছিল আৰু শঙ্কৰদেৱেৰে প্ৰথম দেখাতে ‘বেলবন্ধ দুৰ্গৎসৱ’ৰ (দুৰ্গা-পূজাৰ বেল-বোধন) উল্লেখৰে কথা আৰম্ভ কৰিছিল। বিশ্বসিংহই গৰখীয়া কালত “গৃহকৈ মাটিৰ দুৰ্গা সাজি কৰিঙ্গা কাটি বলি দি পূজে নিতে।” গোৱিন্দ গৰমলিয়ে নিজৰ গাৰ তেজ দি দেৱীক পূজিছিল [§ ১৮৮]। খট্টা পায়ণ সন্ন্যাসী ‘পঞ্চবাটি বামা কালি কশ্মি’ আছিল [§ ৪১৪]। মাধৱ কন্দলিয়ে ছাত্ৰ-শালত থকা শ্ৰীশঙ্কৰক এদিনাখন “বোলে ডেকাগিৰি দুৰ্গাৰ বিচ আছিল সিখাঞ” [§ ৫৪]। বিশেষকৈ বেহাৰত দুৰ্গোৎসৱ বিশেষভাৱে হৈছিল।

প্ৰাচীন কামৰূপত শৈৱধৰ্ম অতি পুৰণি। শঙ্কৰদেৱৰ জন্মৰ পূৰ্বে পিতৃ কুসুমবৰৰ কপিলী গায়ে সিঙ্গৰিৰ গোপেশ্বৰ সদাশিৱক গৈ দুখেৰে স্নান কৰাইছিল। শঙ্কৰদেৱৰ নাম শঙ্কৰ হোৱাটোও শৈৱধৰ্মৰে ফল। বিশ্বসিংহক শিৱ-ঔৰস-প্ৰসূত বুলি আৰু তেওঁৰ বংশক শিৱবংশী বুলি ব্ৰাহ্মণধৰ্মৰ লোকে সিসকলক শৈৱ-সম্প্ৰদায়ৰ অন্তৰ্ভুক্ত কৰাৰ যেন যত্ন কৰিছিল। ব্যাসকলাই নামৰ বৈষ্ণৱজনে কল্প পুত্ৰৰ স্নেহত থাকি একশৰণ ধৰ্মতত্ত্ব পাহৰি পত্ৰীক বাৰণ নকৰাত, পত্ৰীয়ে চপৰাৰ শিৱথানলৈ পাব এযুৰি উৰবাইছিল। এইদৰে শঙ্কৰদেৱৰ যুগতো দেৱীধৰ্মৰ লগতে শিৱধৰ্ময়ো নিজৰ অস্তিত্ব অনুভৱ কৰাইছিল। চমৎকাৰ কথা যে কবি অনন্ত কন্দলিয়ে ভক্তিধৰ্ম গ্ৰহণ কৰাৰ আগতে “ধৰ্মক পূজে সন্তোষ হৈ পূজা বেস্ত হৈ বৃষভৰূপে গ্ৰহণ কৰে নিতে॥” “সইজ্ঞা তৰ্পণ কৰা : মধ্যানে বেলা সূৰ্য নমি অৰ্ঘজল চলু চলু দিয়া” ব্ৰাহ্মণ নালাগে, আনসকলৰ মাজতো প্ৰচলিত হৈছিল [§ ১৭৯]। কায়স্থসকলৰ মাজতো চূড়াকৰণ, উপনয়ন আদি (জাতকৰ্ম চূৰাকৰ্ম কৰ্মবিহীন উপনয়ন অন্নপ্ৰাসন, § ৯৯) ছবিধ সংস্কাৰ বৰ্তিছিল। শ্ৰদ্ধ আদি মৃতকৰ হকে কৰিবলগীয়া স্মাৰ্ত বিধান চলিছিল। কৃষ্ণ পণ্ডিতে মাধৱদেৱক এদিন ধৰিছিল, “তোমালকে পাক জন ইশ্বৰক দিব নেগাই দোৰ হই সুদে : আমিহে পাঞ” [§ ৫৫৫]। অস্তোষ্টি-কৰ্ম, সৰু-ডাঙৰ প্ৰায়শ্চিত্ত-বিধান, পুখুৰী-উজাৰ্গা আদি কৰ্মৰ বৰ্ণনাও চৰিতখনিয়ে দিয়ে। ভক্ত শঙ্কৰদেৱে যোগশাস্ত্ৰ পঢ়িছিল আৰু যোগাভ্যাসো কৰিছিল। একে বংশৰে বতিকান্তই “যোগ চিন্তিচৈ :

আহিক তৰ্জন সন্ধ্যা কৰি : উৰ্দ্ধহস্তকৈ সূৰ্যক।।” হৰিহৰ আতাই ‘যোগধাৰণা ধৰি’ সমাধি লাভ কৰে [§§ ৬১, ২৪৫, ১১১৭]। সেই কালত ভ্ৰাম্যমাণ যোগীও অ’ত ত’ত পোৱা গৈছিল; নৰনাৰায়ণ ৰজাৰ কাৰেঙৰ ভিতৰত তেনে এজনে বাহ লৈছিল; আৰু চিলাৰাইৰ টোলতো খহটা নামে এক ‘বৌদ্ধ’ অৰ্থাৎ বামাচাৰী তান্ত্ৰিক সন্ন্যাসী আছিল, সেই সন্ন্যাসীয়ে “বাৰেপতি কয় বোলে হামু এক ব্ৰহ্মাক চিন্তো” কিন্তু খঙৰ বেগত “চিলাৰাইৰ মূৰ্ত্তিকৈ খৰিকাবাণ হানি হেৰাও দিয়ে।” কপিলা গৰুৰ ওপৰত শাস্ত্ৰ তুলি তাৰ ওপৰত উঠি বাদ কৰিবলৈ অহা খংগেশ্বৰ সন্ন্যাসীৰ দাবী—“গো শাস্ত্ৰ হামু সবে ব্ৰহ্ম” [§§ ৩৬৯, ৩৭২, ৪১৪]। বামাচাৰী ‘বৌদ্ধ’সকলে নানা তন্ত্ৰ-মন্ত্ৰ আৰু যাদুৰ আশ্ৰয় লৈছিল। গুৰুজন ধুৱাহাটত থকা সময়ত “সেই গ্ৰামে দুটা বৌধমতিয়া টাটকিয়াই” (বাজীকৰ) এটাই বেমাৰ আৰু এটাই বেজ হৈ ঝাৰি-ফুকি মানুহৰপৰা ধন-ধান উলিয়াইছিল। মাধৱদেৱে লগ পোৱা ক্ষেত্ৰ বিলাইতত বিদ্যাধৰ নামে সজ মহন্ত বেশ ধৰি ফুৰা এজনে স্বীকাৰ কৰিছিল, “হামু বাৰে গুৰু মন্ত্ৰ চিন্তো গাঞ ভাবো।” তেতিয়া মাধৱদেৱে ঘোষণা কৰিছিল, এনেসকলেই “অৰিতি বৌধমতে দেশ নষ্ট বেদ এৰি কৰে” [§ ৮৮, ৬৯৪]। গুৰুজনেও ‘কীৰ্ত্তন-ঘোষা’ত এইসকললৈ লক্ষ্য কৰি ভগৱান বুদ্ধকে একপ্ৰকাৰে নিন্দা কৰিছে : “বুদ্ধ অৱতাৰে বেদপথ কৰি ছন্ন। বামানয় শাস্ত্ৰে মুহি আছা সৰ্বজন।।” এইসকলেই অসমৰ ৰাজনৈতিক বুৰঞ্জীতো বীতীয়া বা অৰীতীয়া বুলি নানা কুকৰ্মৰ অভিলেখ ৰাখিছিল।

সতী-যোৱা প্ৰথা অসমত আছিলনে, স্পষ্ট প্ৰমাণ পোৱা নাযায়। একমতে কুসুমবৰৰ মৃত্যুত “সান্তি সত্যসন্ধা আই স্বামী সঙ্গ অনুগামী গল” [§ ৪৬] এই উল্লেখে সহমৰণ খাটাকৈ প্ৰমাণ নকৰে। শঙ্কৰদেৱ-আন্দোলনে নাৰীসকলকো আগ বঢ়াই লৈ গৈছিল; মাধৱদেৱে কোচবেহাৰৰ তেলী কৃষ্ণ আতৈৰ পত্নী আই দায়ালক লক্ষ্মীনাৰায়ণৰ ছকুৰি মাদৈৰ মেধি পাতে; তেওঁ মাদৈসকলক প্ৰসঙ্গ গাবলৈ শিকায়, সিসকলৰ কৰ নি গুৰুজনক শোধায় [§ ৯৪৭]। সিকালৰ বিয়াৰ নীতি-নিয়মৰো কিঞ্চিৎ আভাস আমি এই পুথিত পাবোঁ। পিতা-মাতাই কন্যাক “সাদৰে সম্প্ৰদান কৈ মূলমন্ত্ৰেৰে টিক ধৰি বিবাহ দিয়ে” [§ ৫৫২]; স্বামী সেই দেখি হয় ‘টিকৰ স্বামি’ [§ ১১০৯]। কইনাক বিয়াত “মনি খাৰু টাৰ হাৰ আঙ্গুটি উৰাণি কুণ্ডল হোডৰ সাখু সিদ্ধুৰ পাটনি পাট বিহা গিদ্ধাই” সজোৱা হয় [§ ১১০৬]। কইনাৰ জোৰোণৰ বাবে কোচবেহাৰৰ আইখায়ে মুঠ ছকুৰি টকাৰ অলঙ্কাৰ গঢ়াই দিছিল [§ ১১১৫]। কেতিয়াবা কইনাঘৰে জোৰোণত “কুটগচ নখৰাকৈ সম্প্ৰদানকৈ” ছোৱালী দিয়ে [§ ১৭৩]। বিয়া বিশেষ বিশেষ প্ৰকাৰৰ হ’ব পাৰে—ঘৰজিয়াকৈ দিয়া বিয়া, আৰিয়ে বিয়া, পাছ বিয়া

[§§ ৫৯৭, ১০৫৯, ১০৩০]। শিশু-জন্মৰ “চাইদিনত জীসবে পাচটি মঙ্গল কৰা” [§ ৩২] এটি লোক-উৎসৱ। নানা লোক-বিশ্বাসৰ পঞ্জীয়নো চৰিতখনিত আছে। ভাগিনক মোমায়েকে মাৰিব নাপায় [§ ৪৪৩], ‘গোবৰ্ধনযাত্ৰা’ কৰিলে বৰষুণ হয় [§ ৭৮৮], তিৰীৰ মুখ নেদেখা (বয়সলৈকে অবিবাহিত) লোকক বাটত দেখিলে মাছমৰীয়ায়ো মাছ নাপায় [§ ৮৪২]—এইবোৰ তেনে বিশ্বাস বা অন্ধবিশ্বাস। ভূতত বিশ্বাস সকলো পুৰণি সমাজতে থাকে। গধূলি প্ৰসঙ্গলৈ যাওঁতে বকুলতলত আগটি ধৰা ভবা লোকৰ ছাঁ [§ ৫৪৮], দ হোলাৰ হাবিবপৰা ওলাই সাবাটি ধৰা বুঢ়াডকত [§ ৫৫৭], তিনি যেন যমদূত [§ ৫৭১], চুৰিৰনি হোলাৰ দৈত্য-দানৱ, খুৰি বাক, চাৰি গুলৈ [§ ৬০৭], ধিৰাই আঁতৰ বহাত লজা “সাংখ খাৰে সুন্দৰ জী”-বেশী ক্ষেতৰি [§ ৭০০]—এইবোৰ অপদেৱতাৰ প্ৰকাশ। এনে বিশ্বাসৰ সমাজত বেজ-বৈদ্য, টাটকিয়া-বাজিকৰ [§ ৩৬] বহল ক্ষেত্ৰ, তন্ত্ৰ-মন্ত্ৰ, কুমন্ত্ৰ-অভিচাৰ বিশেষ কৰ্ম। হেৰা দিয়া [§§ ৩২, ৮৭৬], খৰিকা-বাণ হানি হেৰা দিয়া [§ ৩৬৯], মন্ত্ৰ কৰি নাৱৰ আগত নৈৰ পানীৰ বিধি ক্ৰিয়া সৃষ্টি কৰা [§ ৮০৬]—এইবোৰ কুঅভিচাৰ। বিহ-কাপৰৰ প্ৰয়োগো [§ ৪১৪] তেনে। জ্যোতিষ-চৰ্চা সমস্ত অঞ্চলটোত বাককৈ হৈছিল। নানাবিধ খেলা-খুলাৰ ভিতৰত বৰৰ নাও-খেল [§ ৮৫৯] আৰু সৰুৰ ভণ্টা (ভটাণ্ডা), ডুগডুগলি, চোঁৰৈ, চোপ, বাঘ, বাঘ-ছাগ, পক্ষি, ঘিলা, পাহিঘিলা, সোৰটাঙ্গ, হৈ, চৌপট [§§ ৪৩-৪৫, ১০৮, ১১০, ১৬৩, ৪৫৬, ৬৬৫]।

শঙ্কৰদেৱৰ যুগত ভাৰতীয় স্বাক্ষৰ

১১.০ শঙ্কৰদেৱৰ যুগটি অসম-কামৰূপৰ বৌদ্ধিক প্ৰসাৰণৰ যুগ; শঙ্কৰদেৱ আন্দোলন এক সৰ্বভাৰতীয় আধ্যাত্মিক আন্দোলনৰ অবিচ্ছিন্ন খণ্ড-প্ৰকাশ। সেই সময়ত ভাৰতৰ চিন্তানায়কসকলৰ চিন্তাৰ টোৱে অসম-কামৰূপৰ বালিগৰাতো কোবাইছিল। মহাপুৰুষে তেওঁৰ ‘ভক্তি-ৰত্নাকৰ’ত যেনেকৈ ‘বৈষ্ণৱানন্দলহৰি’ৰ নিচিনা অন্যত্ৰ বিৰল আৰু সম্ভৱতঃ এই অঞ্চলতে ৰচিত পুথিৰ পাঠ উদ্ধাৰ কৰিছে, তেনেকৈ শঙ্কৰাচাৰ্যৰ ‘বিষ্ণু-ভূজঙ্গ-প্ৰয়াত স্তোত্ৰ’ৰ (এই স্তোত্ৰৰ পাঠ-ভেদ বৰ্তমান, তাক ‘শিৱ-ভূজঙ্গ-প্ৰয়াত’ৰূপেও পোৱা যায়, আৰু মন কৰিবলগীয়া, গুৰুজনে শঙ্কৰাচাৰ্যৰ নামটি এই প্ৰসঙ্গত লোৱাও নাই), কাশ্মীৰৰ শিহুন-মিশ্ৰৰ ‘শান্তি-শতক’ৰ, দক্ষিণৰ কৃষ্ণ মিশ্ৰ-যতিৰ ‘প্ৰবোধচন্দ্ৰোদয়’ৰ ছত্ৰ উদ্ধাৰ কৰি দিছে। সিয়ে দেখুৱায়, শঙ্কৰদেৱৰ মানসিক দিগন্ত কেনেভাৱে প্ৰসাৰিত আছিল। সন্দেহাতীত নোহোৱা ‘বিষ্ণু-ভূজঙ্গ-প্ৰয়াত’ৰ বাহিৰে শঙ্কৰাচাৰ্যৰ আন গ্ৰন্থৰ উদ্ধৃতি শঙ্কৰদেৱত বা আমাৰ ভক্ত পণ্ডিতসকলত নাই। ‘গুৰু-চৰিত-কথা’ই অঙ্কিত কৰাৰ দৰে [§ ৩২১] ভগৱন্ত বা ভক্তিৰ ঐতিহ্যৰ

লগতো শঙ্কৰাচাৰ্যক জড়িত কৰা নাযায়। কিন্তু ভক্তিত আশ্রুত হোৱা কেইবাজনো অদ্বৈতপন্থী লোকে ভাৰত তথা অসমৰ ভক্তি আন্দোলনত নিজৰ স্বাক্ষৰ ৰাখিছে। সেইসকলৰ ভিতৰত শ্ৰীধৰ-স্বামী সবাতো প্ৰধান; তেওঁৰ ‘ভাগবত-ভাৱাৰ্থ-দীপিকা’ অনুসৰিয়ে শঙ্কৰ-মাধৱ আদিয়ে ভাগবত-পুৰাণৰ অৰ্থ গ্ৰহণ কৰিছে। গুৰু-গছত ‘দীপিকা’ৰ গুৰুত্ব দেখুৱাবৰ বাবেই চৰিতত জগন্নাথে মহাপ্ৰভুৰ আদেশক্ৰমেহে তীব্ৰহৃদয় জগদীশ মিশ্ৰই সেইখনি আনি মহাপুৰুষক দিয়া বোলা হৈছে [§ ৭৩]। অদ্বৈত সম্প্ৰদায়ৰে সন্মাসী বিষ্ণুপুৰীৰ সংগৃহীত ‘ভক্তি-ৰত্নাৱলী’ আৰু তাৰ কান্তিমালা-টীকা মহাপুৰুষৰ সম্প্ৰদায়ত সাদৰে গৃহীত হৈছে [§§ ৩২১-২৪]। উত্তৰ ভাৰতৰ সন্ত কবিসকলৰ ভিতৰত কবীৰৰ নাম এই সম্প্ৰদায়ত শ্ৰদ্ধাৰে লোৱা হয়, কাৰণ “বোলে কবির গোচাই ইশ্বৰঅৱতাৰ বিৰাট ব্ৰহ্মাৰ অংশে আহিছে” [§§ ২৮৩-২৮৪]। কিন্তু কবীৰৰ দোহা আদিৰ চৰ্চা অসমত ক’তো দেখা নাযায়; মাথোন কবীৰৰ ভণিতাবে দুই-এটি গীত ভকতীয়া সমাজে গায়। শ্ৰীশঙ্কৰৰ লগত শ্ৰীচৈতন্যৰ সাক্ষাৎকাৰ [§ ২৮২] পুণ্যশীলসকলৰ কল্পনা। বৃন্দাবনৰ চৈতন্যীয়া গোস্বামীসকলৰ খবৰো চৰিতকাৰে বিশেষভাৱে ৰাখিছে [§ ২৯৬]। ইয়াৰ ভিতৰত মন কৰিবলগীয়া যে ‘নাহং ৰিপ্ৰো ন চ নৰপতিঃ’ আদি শ্লোকটি চৈতন্যীয়াসকলৰ সম্পৰ্কতহে উল্লেখ কৰা হৈছে; ‘পদ্যাবলী’ত সেইটি ‘সাৰ্বভৌমানাং’ বুলিলেও কোনো ঐতিহ্যই তাক শ্ৰীচৈতন্যেৰে সম্বন্ধিত কৰে। এইমাত্ৰ কোৱা দৰে পুণ্যশীলৰ কল্পনাই জগন্নাথৰ মন্দিৰত মহাপুৰুষৰ লগতে কেইবাটাও যুগৰ ভাৰতীয় মহন্তসকলক একত্ৰিত কৰিছে : “আৰ মহন্তসব বহিচৈ : কৃষ্ণচৈতন্য শ্ৰুচৈতন্য : হৰিব্যাস : ৰামানন্দি.....” [§ ২৯১]। কিন্তু ইয়াৰ তুলনাত ৰামানন্দ সম্প্ৰদায়ৰ সন্মাসী ভেশ ধৰা ডকাইত [§ ৩০৭] আৰু গুৰুজনৰ প্ৰয়াণৰ পিছত অসমত থকা গুৰুধৰ্মত অনুপ্ৰবেশ কৰিবৰ যত্ন কৰা যাদবেন্দ্র আদি চৈতন্যপন্থীসকলৰ কথা বোধ হয় অধিক বাস্তৱ।

পুৰী, বৃন্দাবন, উপদ্বাৰকা আদিত শঙ্কৰদেৱৰ শিষ্যসকলৰ বিষয়ে ওপৰত আলোচনা কৰি আহিছোঁ। বাহিৰৰ ভ্ৰমণ-প্ৰসঙ্গত বিবিধ ঠাইৰ লোকৰ উল্লেখৰ মাজত হৰিদ্বাৰৰ ‘কেৱা’ (কেএণ; হি° কৈয়াঁ, কাইএণ; ব° কেয়ে); ‘নামমালিকা’ৰ কথাত সৌৰাষ্ট্ৰ ব্ৰাহ্মণৰ কথা চকুত লগা [§§ ৮৯০, ৯০০]। তীৰ্থভ্ৰমণকাৰীসকলে বাহিৰৰ জীৱন-প্ৰবাহ দেখি কেনেকৈ কৌতূহলত অভিভূত হৈছিল, তাৰো সম্ভেদ পোৱা যায় : “চোট আতা জত জি খানদান মাত বলি ফাৰ্চি খোটা বেৰস্তা ক্ৰম কৈ বোলে : পেৰালো বিকৈ গোবৰো কিনি বিন্ময় ভৈলোহো দেখি : জৈত জিবা আমি দেখিলো সুনিলো কতেক কহিবো সখি” [§ ৩১২]।

১. এই সম্পৰ্কত চাওক এইচ. এইছ. উইলছনৰ *Essays and Lectures on the Religions of the Hindus*, vol. 11. London, 1862, pp. 53-54

বিদ্যা-শিক্ষাৰ প্ৰসঙ্গ

১২.১ শঙ্কৰদেৱ-পূৰ্ব উত্তৰ-পূৰ্বাঞ্চলত শিক্ষাদানৰ ঘাই কেন্দ্ৰ আছিল কৃতবিদ্যা পণ্ডিতসকলে চলোৱা ছাত্ৰশালবোৰ—লগাবৰ পঢ়া কৌশিকৰ ছাত্ৰশাল [§ ০৯], শঙ্কৰদেৱ পঢ়া মহেন্দ্ৰ কন্দলিৰ শিঙৰিৰ ছাত্ৰশাল [§ ৫০], মাধৱদেৱে শিক্ষা লোৱা বগুকাৰ ৰাজেন্দ্ৰ অধ্যাপকৰ ছাত্ৰশাল [§ ১২৮], সালকচাৰ দেৱদত্ত অধ্যাপকৰ ছাত্ৰশাল [§ ৩৫৩], চিৰহাটিৰ যাদাইন্দ্ৰ ভট্টাচাৰ্য অধ্যাপকৰ ছাত্ৰশাল [§ ৫৯৫], পুৰুষোত্তম ঠাকুৰৰ উচ্চশিক্ষাৰ স্থান পাটকিৰ জইবৰ অধ্যাপকৰ ছাত্ৰশাল [§ ১১২৪] ইত্যাদি। ইয়াৰ উপৰি অঞ্চলটোৰ বাহিৰৰ বাৰাণসী [§ ৩২০], হৰিদ্বাৰ [§ ৮৮৫], নদিয়া-শান্তিপুৰ [§§ ১২, ৩৫০, ৪৭২] আদি ঠায়ে ইয়াৰ বিদ্যাৰ্থী আৰু পণ্ডিতক আকৰ্ষণ কৰিছিল। নৰনাৰায়ণ-চিলাৰায়ে বাৰাণসীত শিক্ষা-লাভ কৰিছিল; মহাৰজাই নিজে গুৰুত্ব থকা শ্লোক ৰচিছিল [§ ৩৩৬], আৰু ‘মহাপণ্ডিত চিলাৰায়ে’ [§ ২১৫] সংস্কৃততে জয়দেৱৰ ‘গীত-গোবিন্দ’ৰ ‘সাৰৱতী’ নামে টীকা কৰিছিল। কঠভূষণে শঙ্কৰদেৱৰ ওচৰত পাণ্ডিত্যত লাজ পাই বাৰাণসীত ব্ৰহ্মানন্দ সম্মাসীৰ ওচৰত বেদান্ত পঢ়িবলৈ গৈছিল [§§ ৩১৯-২১]। দেশৰ ভিতৰত ভট্টাচাৰ্য, কন্দলি, অধ্যাপক, ঠাকুৰ আদি পণ্ডিতীয়া উপাধিৰ পণ্ডিত আছিল। ধিলাই বামুণৰ দৰে কোনোৱে “ছাত্ৰসালে পঢ়োতেই আদৰ্শগৈছিল” [§ ৭৩৬]। মহেন্দ্ৰ কন্দলি অধ্যাপকক ‘ধৰি’ পৰা আচাৰ্য (আধুনিক পঢ়াশালি-পৰিদৰ্শকৰ দৰে ‘ওপৰৱালা’) মাধৱ কন্দলিৰ শিষ্য ৰাগৱ আচাৰ্য [§ ৫০]। ছাত্ৰশালত ভৰ্তি হোৱা ছাত্ৰক বাৰ-তিথি গণি ‘ফলি দি’ ‘মাত আখ’ শিকোৱা হয়। সেয়া হ’লে ‘পুথি দিয়া’ হয়। তাৰ পাছতে শঙ্কৰে “দোবাল পিহাতে সয়ন কৰে : এফালে এক শাস্ত্ৰ বন্তি : ইওফালে সেইমতে : গুৱাবটা দুবাগৰে দুফালে পঢ়ে অবিচ্ছেদে”। ছাত্ৰই মাজে মাজে পাঠশালি সৰা-মচাও কৰিব লাগে। শঙ্কৰক সেই দায়িত্বপৰা অব্যাহতি দি অধ্যাপকে ওজা-ছাত্ৰ পাতি দিছিল [§ ৫০]। ছাত্ৰশালৰ পাঠ্যক্ৰমৰ বিষয়ত বৰ্তমান চৰিতখনিৰ সাক্ষ্য ল’বলৈ হ’লে চাৰি বেদ, চৈধ্য শাস্ত্ৰ, অষ্টাদশ পৰ্ব মহাভাৰত, অষ্টাদশ সংহিতা, চৈধ্য ব্যাকৰণ, অষ্টাদশ তন্ত্ৰ, অষ্টাদশ কাব্য, অষ্টাদশ কোশ ছাত্ৰসকলে অধ্যয়ন কৰিব লাগিছিল [§ ৬০]। শঙ্কৰদেৱেও এই পাঠ্যক্ৰমৰ মাজে গৈ “অপ্ৰমাদী পণ্ডিত ভৈলন্ত মহাশয়।” শিক্ষা সমাপ্ত হোৱাৰ পাছত ছাত্ৰসকলে ‘চত ফুৰি’ বা ‘চৈত্ৰ গাই’ অৰ্থাৎ বিশেষ আশীৰ্বাদৰ মন্ত্ৰ গাই’ ঘৰে ঘৰে ভিক্ষা কৰি গুৰু-দক্ষিণা সংগ্ৰহ কৰে [§ ৮৮৫] আৰু গুৰু-বিদায় কৰে কাপোৰ-টকা দি সেৱা কৰি। পঢ়াশালিত যেনেকৈ ফলি দি ক-খৰপৰা পাঠ আৰম্ভ হয়, তাৰপৰা পৃথক এটা উপায়ে গুৰু দুজনে অনেকক পঢ়িব পৰা কৰি তুলিছিল—যেনেকৈ লক্ষ্মণ

ওজাক “শুকজনে একাদহ পুথিতে দেখাই ফলি নিদিয়াকৈ পঢ়াই : বিবেগি পঢ়ুয়া হল : দসমৰ পদ আওৰাই লব দিলে : আহিলত ওজা সিকালে : চিৰাম আতা পালি ছই নিতে কীৰ্ত্তন কৰেহি : বৰ চক্ৰবৰ্ত্তী ওজা হল” [§ ৫০১]।

বিদ্যা-লাভত পৰিয়ালৰ ঐতিহ্য (family tradition) এটি ডাঙৰ কথা। সেইহে খেৰসুটি বুঢ়ীআয়ে টামন হৈ উঠা বাৰবছৰীয়া শঙ্কৰক সোঁৱৰাই দিছিল : “আমাৰ বংশত অপণ্ডিত নাই : তই মূৰ্খ হব খুইছনে” [§ ৪৯] ? এটা শিক্ষিত পৰিয়ালৰ লগত থকা বন্দী-বেটীয়েও শিক্ষা কেনেকৈ আহৰণ কৰে, তাৰ উদাহৰণ চন্দৰী আই, যি শঙ্কৰদেৱে সপ্তবৈকুণ্ঠৰ চিত্ৰ অঁকা সময়ত কল্পতৰু বৃক্ষৰ ঠাই নিৰ্দেশ কৰিছিল [§ ৭৪] আৰু বৃন্দাবনী বস্ত্ৰতো ভুল ধৰিছিল [§ ৩৭৭]। সেই কালত অঞ্চলটোতযে বিদ্যাৰ কেনে চৰ্চা হৈছিল তাৰ আভাস শঙ্কৰদেৱে লুইতত উটি অহা গীতাখনি পোৱাৰপৰাই [§ ৮৪] অনুমান কৰিব পাৰি। পঢ়িব নোৱৰা লোকৰ ঘৰতো দিব্য অক্ষৰৰ ‘ৰত্নাৱলী’ পুথিখনি সংৰক্ষিত হোৱাৰো [§ ৬২৫] এটি তাৎপৰ্য আছে। সেই দিনত ‘লিখক’ৰ হতুৱাই “পুথি বেচ দি লিখাবলৈ পাইছিল” [§ ৬২৫] ; অশুদ্ধ পুথিৰপৰা প্ৰতিলিপি প্ৰস্তুত কৰিলে অশুদ্ধ হোৱাৰে সম্ভাৱনা সৰহ, গতিকে “পুথক (পুথি) সোধন আৰ্হি” হ’ব লাগে [§ ৮৫৫]। সাঁচিপাতৰ খাৰ কঢ়া, জাঞা দিয়া, তিকা, কুট দিয়া, লিখা, শুকোৱা—এই ক্ৰমত পুথি তৈয়াৰ হয় [§§ ২৪৮, ৩৬২, ৩৭১, ১১১৯]।

পণ্ডিতসকলে শিক্ষাৰ কেন্দ্ৰবোৰত ঘূৰি তৰ্কবাদলৈ পণ্ডিতক প্ৰত্যাহ্বান জনাই ঘূৰে, বাদত জিকিলে বানা (পতাকা নে মেডেল) বান্ধি যায় আৰু হাৰিলে বানা খহাই যায় [§ ১২]—যেনেকৈ মালসকলেও কৰে [§ ৩৪৬]। কেতিয়াবা বাহিৰৰ পণ্ডিত আহিলে ‘ফুলচন্দন পাট ভুনি’ দি মান কৰা হয়। সেইদৰে ভাগৱত পঢ়ি মাধৱদেৱৰ ওচৰতো “গোটচাৰি শ্লোক কৈ আহোঁগৈ” বুলি গৰ্ব কৰি আহি অসুৰালি ভট্টাচাৰ্যই অৰ্থ যুৰিব নোৱাৰি লাজ পায় [§ ৭৯৮]।

সঙ্গীত, নাটক, কলা-শিল্প

১২.২ ভৰত মুনিৰ ‘নাট্যশাস্ত্ৰ’ আদি গ্ৰন্থত বিভিন্ন প্ৰদৰ্শনীয় কলাক (performing art) ভগৱান শিৱৰ লগত সংশ্লিষ্ট কৰি সিবোৰৰ কৌশল বৰ্ণোৱা হৈছে। বৈষ্ণৱধৰ্মৰ প্ৰবলতাৰ সময়ত বোধ হয় সি কথা বিসদৃশ যেন লগা হ’ল। গতিকে শ্ৰীকৃষ্ণ, নাৰদ আদিৰ লগত সংযোজিত কৰি সঙ্গীত, নাট্য, আন কলাৰ পুৰণি

১. “নিবসতু তৰ গৃহে নিশ্চলা সিদ্ধপুত্ৰী। প্ৰশিক্ষিতু ভুজদণ্ডে চতিকা বৈৰহস্তী॥

—ন চলতু তৰ চিন্তং পাদপদ্মান্ববোঃ॥”—এইটিৰ দৰে মন্ত্ৰ গাই স্নাতকসকলে আশীৰ্বাদ কৰি ঘৰে ঘৰে ভৈক্ষ্য সংগ্ৰহ কৰে।

ৰচনা কৰিবৰ প্ৰবৃত্তি আৰু প্ৰচেষ্টাৰ সময় আছিল। তেনে এটি প্ৰচেষ্টা হ'ল অসমতো প্ৰচাৰ থকা গৌড়দেশীয় ৰঘুনন্দন-বিৰচিত 'হৰি-স্মৃতি-সুধাঙ্কুৰ', য'ত বীণাবাদক নাৰদ মুনিৰ কল্যাণত সঙ্গীত-বিদ্যা ভূ-ভাৰতত অৱতৰণ কৰিছে। সেই কাহিনীৰ পুনঃকথন কৰা হৈছে অসমীয়া 'বাদ্য-প্ৰদীপ'ত^১। তাৰে এটি চাট বৰ্তমানখনি চৰিতত [§ ০৪] পৰিছে। নাৰদ মুনি গোলোক বৈকুণ্ঠলৈ গৈছে। তাতে তেওঁক সৰস্বতী-সম্বন্ধিত কৃষ্ণই প্ৰেম-ভক্তি দিছে। ৰাধা-সম্বন্ধিত কৃষ্ণই মুনিক বীণা-যন্ত্ৰ দি গীত গাবলৈ কৈছে। নাৰদে তাৰ, মন্ত্ৰ, ঘোৰ, এই তিনিও স্বৰ-স্থান আণ্ডৰি গীত গালে পঞ্চতন্ত্ৰে পঞ্চস্বৰ তুলি।^২ আই সৰস্বতীয়ে গালে সকলো যন্ত্ৰৰ ৰজা চাৰঙ্গদাৰ চৰ্জি সেই চাৰঙ্গদাৰত সপ্ততন্ত্ৰে সপ্তস্বৰ তুলি। এষ্ট পুৰাণৰপৰাই চৰিতকাৰে প্ৰেমপূৰ্ণানন্দগিৰিৰে আৰম্ভ কৰি শ্ৰীশঙ্কৰৰ বংশলতা টানিছে। কথিত আছে [§ ২২১], শঙ্কৰদেৱে 'কালিদমন নাট'ৰ তাল ঘাঠোতে স্বৰ্গৰপৰা গন্ধৰ্ব নামি আহিছিল শিকিবলৈ; গুৰুজনে তেতিয়া জটিল যড়হৃদৰ তাল ধৰিলত গন্ধৰ্বই আঁত ধৰিব নোৱাৰি লাজ পাই ঈশ্বৰ মানি গুচি গ'ল।

ৰামচৰণ ঠাকুৰৰ ভণিতায়ুক্ত চৰিত, 'বৰদোৱা-গুৰুচৰিত'ৰ দৰে উত্তৰ পৰ্যায়ৰ এই চৰিতেও 'চিহ্নযাত্ৰা'ৰ কথা কয়। সেই বৰ্ণনাত শঙ্কৰদেৱৰ সাহিত্য-কৰ্ম আৰু আদি পৰ্যায়ৰ চৰিতৰ লগত খাপ নোখোৱা সঙ্গীত, নাট আৰু সাহিত্য-বস্তু আছে। তাত খোল বাদ্য, তাল-মান আৰু ধেমালিক অভিনৱ সৃষ্টিকাপে উপস্থাপন কৰা হৈছে; অন্য বৰ্ণনা আৰু প্ৰয়োগত নথকা তিমিৰ ৰাগ, বাউমগুলি ৰাগ, মেঘমগুল আৰু মেঘমগুলি ৰাগৰ কথা কোৱা হৈছে; হস্ত বৈকুণ্ঠৰ কথাও গুৰুজনৰ আন গ্ৰন্থত নাই; তুলাপাতত বৈকুণ্ঠৰ চিত্ৰ লিখি কথা ধৰণৰ প্ৰদৰ্শনা মহাপুৰুষৰ প্ৰয়োগবিজ্ঞানত দেখা নাযায়। হয়তো সমস্ত 'চিহ্নযাত্ৰা'ই আছিল এটি সম্পৰীক্ষা আৰু তাৰ ধাৰা পিছৰ নাটত পৰিহৃত হয়। গতিকে সঙ্গীত, নাটক আৰু সাহিত্যৰ পদাৰ্থৰূপে সি একক আছিল।

শঙ্কৰ-পূৰ্ব অনুষ্ঠানৰ ভিতৰত সম্ভৱতঃ বৰতুলীয়াৰ বাজনা [§ ৫৪১] আৰু সভা কৰি মাদল কোবোৱাৰ [§ ৮০৮] কথা ক'ব পাৰি। 'দৰং-ৰাজবংশাৱলী'ৰ বৰ্ণনামতে হাজোৰ মাধৱ-দেৱালয় অৰণ্যাকীৰ্ণ আৰু বাঘ আদিৰ বাসস্থান হৈ আছিল— ৰঘুদেৱনাৰায়ণে তাক পুনৰ্নিৰ্মাণ কৰি নট-ভাট আদিৰ ব্যৱস্থা কৰাৰ সময়লৈকে; আৰু ৰামচন্দ্ৰ বৰপাত্ৰৰ পদ 'যোগিনী-তন্ত্ৰ' ('মণিকূট' নামে পিছত মুদ্ৰিত) পুথিৰপৰা দেখা

১. মহেশ্বৰ নেওগ-সম্পাদিত, ৰঘুনন্দন-বিৰচিত হৰি-স্মৃতি-সুধাঙ্কুৰ, গুৱাহাটী, ১৯৭৬
২. লক্ষ্মীনাথ দাস আৰু মহেশ্বৰ নেওগ-সম্পাদিত 'বাদ্য-প্ৰদীপ' (মহেশ্বৰ নেওগ আৰু কেশৱ চাংকাকতীৰ *Rhythm in the Vaishnava Music of Assam* অত সন্নিবিষ্ট)।
৩. গুৰুজনৰ উত্তৰকাণ্ড ৰামায়ণত তিনি স্বৰস্থানৰ (নাৰদ) কথা আছে লৱ-কুশৰ ৰামায়ণ-গান প্ৰসঙ্গত "তাৰ ঘোৰ মন্ত্ৰ নাদে দুয়ো গীত গাৱে।"

যায় সেই মন্দিৰত সত্ৰীয়া চৈধ্য প্ৰসঙ্গৰ আৰ্হিত মন্দিৰৰ গীত-মাত চলিবলৈ ধৰে।^১ বৰ্তমান চৰিতত মাধৱদেৱৰ ওচৰত হাজোৰ গায়নে শিক্ষা-লাভ কৰাৰ স্পষ্ট উল্লেখ আছে; এটি গীতত ৰাগ তাল-মান-ঘাত বাজনা শুনি সেই বায়ন শুভিত হোৱাৰো বৰ্ণনা আছে [§ ৮১৬]। মাধৱদেৱ স্বয়ং হাজোৰ মন্দিৰলৈ যাওঁতে নাটমন্দিৰত বহি “পূজাৰি-দেউৰিৰ লগতে নাচনিয়াৰকো দখিনা দিছিল” [§ ৬২৪]। কোনো সত্ৰত থকা ‘হাজোৱলীয়া বাজনা’ অৰ্বাচীন।

বৰপেটা-সত্ৰৰ প্ৰথম সত্ৰীয়া মথুৰাদাস আতা পূৰ্বতে “বঙ্গদেসি চৈতন্যসিমাতে নামমন্ত্ৰ লৈ গ্ৰামৰ লোক আঠাৰে জনে সৈতে ৰামায়ণ গাই ফুৰে আতা ওজা” [§ ৪৮৯]; বাকী ওঠৰজন পালি [§ ৪৯২]। পিছত তেওঁলোকক মাধৱদেৱে বৰগীত আদি ৰচি দিয়ে গাবৰ বাবে [§ ৪৯৯]। পদো তেওঁলোকে গাইছিল [§ ৬৪১]। সত্ৰৰ ওজা-পালি বা বিয়াহ গোৱা-নচাতো বঙলুৱা প্ৰভাৱ এটি থাকিব পাৰে, যি কাৰণে কমলাবাৰী আদি সত্ৰত সি পলমকৈহে চৈধ্য প্ৰসঙ্গৰ ভিতৰত সোমাইছিল। লক্ষ্মণ ওজাক গুৰুজনে নিজে পঢ়ুৱাই, গান-বাজনা শিকাই চক্ৰবৰ্তী ওজা কৰিলে [§ ৫০১]। পোনৰেপৰা কীৰ্তন-ঘোষা ওজা উঠিয়ে কোনোজনে লগাই দিছিল [§ ৮৮]। চাৰঙ্গদাৰ, বীণা আদি বাদ্যযন্ত্ৰ পূৰ্বৰে প্ৰচলিত। আঁতৈ ভাস্কৰ বিপ্ৰই বজাই ফুৰা ৰবাব নতুন আমদানি যেন লাগে। মন কৰিবলগীয়া যে গুৰু নানকৰ সঙ্গী মৰদানাৰ হাততো এই যন্ত্ৰ সদায় আছিল।

মাধৱদেৱ হাজোৰ ৰামদৈৱা বালিত থকাত ভিমা বায়ন জগন্নাথ গায়ন উঠি দিনে-নিশা গাই-বাই কৰায় নটুৱা নাচ [§ ৮১৪] অৰ্থাৎ নানা ভাৱৰ নাচ। সুৰানন্দ কটোৱালে লগনীয়াৰ গোচৰ সুধিবৰ কাৰণে মাধৱদেৱৰ বৰপেটা-সত্ৰলৈ আহি নিজে খুজি চালে ‘ৰাধা-নাচ’ অৰ্থাৎ গোপী-নাচ বা সম্ভৱতঃ আজি যাক বোলা হয় চালি নাচ। মন কৰিবলগীয়া যে তেওঁ এটি নটুৱা ল’ৰাৰ কাপোৰ ফালি পৰীক্ষা কৰিলে, “দেখে কাঠৰ তন : খোপা গমচাৰ : স্ত্ৰী নহই” [§ ৭৯৯]। এই ৰূপ-সজ্জা মনত ৰাখিবলগীয়া। সত্ৰবিলাক হোৱাত সঙ্গীত-নাটক চলাবৰ বাবে স্থায়ী ৰূপত বিষয়-ববীয়া হ’ল—গায়ন, বায়ন, ওজা আদি; কোনো সত্ৰত সূত্ৰধাৰী আদি ভূমিকা অনুসৰিও বিষয়-বাব হ’ল। শঙ্কৰদেৱ আন্দোলনে গুৰু দুজনাৰ নাট কেইখনিকে সাৰথি কৰি এক কৰ্মঠ নাট্য-আন্দোলনো গঢ়ি তুলিলে। মাধৱদেৱৰ কালতে নুসিংহ-জাত্ৰা [§ ৪৪৭], অজামিলপক্ষান জাত্ৰা [§ ৭২৪], ভৱানীপুৰীয়া গোপাল আতাৰ জন্মজাত্ৰা পাচটি [§

১. মহেশ্বৰ নেওগ আৰু কেশৱ চাংকাকতী, ‘সত্ৰীয়া নৃত্য আৰু সত্ৰীয়া নৃত্যৰ তাল’ৰ সম্পাদকৰ পাতনি চাওক (পিঠি [২০]-[২১])।

৭৩৯], বামভাষা [§ ৭৪৪—ভাওনা আখ্যাৰ প্ৰয়োগ মন কৰিবলগীয়া], মহাপুৰুষৰ ভোজনবেহাৰ আৰু দধিমথন [§ ৭৬৬], গোবৰ্দ্ধন জাত্ৰা [§ ৭৮৮]—বিভিন্ন উল্লেখ্যত অভিনীত হৈছিল। ঠায়ে ঠায়ে তাৰ বহুল বৰ্ণনা মনোৰম।

শঙ্কৰদেৱে ‘চিহ্নযাত্ৰা’ৰ বাবে সপ্তবৈকুণ্ঠৰ পট তুলাপাতত লিখা [§ ৭৪], “দীব্য হাতি জেন জিয়াহে জাই খাই ফুৰেহে”, এনেকৈ “তুলাপাতত হিঙ্গুল হাইতালেৰে জঙ্ঘ কৰি হস্তি সাজি লিখি” ভূৰুকাৰ মুখত লগোৱা [§ ৩৪০] চিত্ৰশিল্পৰ নিদৰ্শন আছিল। “ৰজা বগা কলা হলিদ্ৰা সৌজ : কাচনীল গৌৰ শ্যাম” কৰি সূতা বনকাই তিনি কুৰি হাত বহল কাপোৰত কৃষ্ণৰ বৃন্দাবন-লীলা বোৱাই তোলা বয়ন-শিল্পৰে এটি প্ৰকৃষ্ট নিদৰ্শন হৈছিল—শঙ্কৰদেৱৰ আৰু মাধৱদেৱৰো নিৰ্দেশনা আৰু তাঁতীকুছিৰ ৰজাঘৰীয়া বাৰেমৰলৰ কৰ্মপ্ৰৱণতাত হৈ উঠিছিল [§ ৩৭৩ক]। যঁতৰত নেৰি পাঁজি কাটি সূতা উলিওৱাও [§ ৩৭৩ক] এটি ঘৰুৱা শিল্প। প্ৰকৃততে বোৱা-কটা অসমীয়া তিৰোতাৰ সাধাৰণ এটি কৰ্তব্য, তেওঁলোক স্বভাৱ-শিপিনী। বজ্জাঙ্গী “আই বৰ কাজি ফুলতি : গুটি গাতি গছ লতা বুটা ছপা কেচ হাতি ঘোৰা চৰ দিব তুলিব পাৰে” [§ ৪৫৭]। কাঠ-পুতলা নচুওৱাৰ উল্লেখটি [§ ১১৩১] মন কৰিবলগীয়া। ‘আৰ্থিক অৱস্থা-ব্যৱস্থা’ৰ আলোচনাত অঞ্চলটোৰ ঘৰ আৰু মন্দিৰৰ নিৰ্মাণ-বিদ্যাৰ কথা স্পৰ্শ কৰি অহা হৈছে।

উত্তৰ-পূৰ্বাঞ্চলৰ ৰাজকীয় প্ৰশাসন

১৩.০ উত্তৰ-পূৰ্বাঞ্চলৰ ‘তিনি ৰাজ্য’ অসম (আহোম ৰাজ্য), কামৰূপ আৰু বেহাৰ (দুখন কোচ ৰাজ্য) চৰিতখনিৰ ৰচনাৰ সময়ত প্ৰতিষ্ঠিত সত্য। গুৰুধ্বজ চিলাৰায়ৰ মৃত্যু আৰু মহাৰাজ নৰনাৰায়ণ আৰু গুৰুধ্বজপুত্ৰ ৰঘুদেৱনাৰায়ণৰ মাজত সামান্য বিবাদৰ ফলস্বৰূপে বিশ্বসিংহ আৰু নৰনাৰায়ণ-চিলাৰায়-প্ৰতিষ্ঠিত কোচবেহাৰ ৰাজ্য এখনৰ ঠাইত সোণকোষক সীমা কৰি কামৰূপ আৰু কোচবেহাৰ, এই দুখন ৰাজ্য হ’ল। কোচবেহাৰ ৰাজ্যৰ উদ্ভৱৰ আগতে অঞ্চলটোত কমতা বা কামতা ৰাজ্য বিস্তৃত আছিল। সেই ৰাজ্যৰ ৰজা দুৰ্লভনাৰায়ণৰ নাম প্ৰাক্-শঙ্কৰ তিনিজন কবিয়ে লৈছে; কিন্তু তেওঁৰ পুৰাতাত্ত্বিক প্ৰতিষ্ঠাৰ অভাৱ, যদিহে আমি সদিয়া-চেপাখোৱাৰ তামৰ ফলিৰ’ দুৰ্লভনাৰায়ণকে কমতাৰ ৰজাজন বুলি নলওঁ। ৰমানন্দ দ্বিজৰ গুৰুচৰিতমতে বিশ্বসিংহই দুৰ্লভনাৰায়ণক বধ কৰি ৰজা হৈছিল। সেই হিছাপত তেওঁ পঞ্চদশ-ষোড়শ শতিকাৰ সংযোগৰ সময়ৰ ৰজা হ’ব বুলি ক’ব লাগিব। কমতা ৰাজ্যৰ প্ৰশাসনৰ কথা কিন্তু বিশেষ জনা নাযায়; মাথোন চণ্ডীবৰৰ প্ৰসঙ্গত কেনেকৈ পণ্ডিতক “টাৰ হাৰ কিৰিটি কুণ্ডল পিঙ্কাই” বা “সোনোৱালী দগলা টুপি দি বা গুৱা

সফুৰা দি” সন্মান কৰা যায় আৰু দোৰীকপে সাব্যস্তজনক “গাহাতে চাকশাল কুন্দা মাৰি থয়”, সেই কথা গোৱা গৈছে [§§ ১২-১৩]। দ্বিতীয়তে মন কৰিবলগীয়া প্ৰতাপী ভূঞা “গন্ধৰ্বৰাই চোট ৰাজা কামেশ্বৰ কৰতলীয়া” [§ ১৪]। এই গন্ধৰ্বৰাইৰ তলে মাণ্ডিত খেতি বন্ধা কৰিবলৈ ধৰা বা মথাউৰি বন্ধা আদি পূৰ্ত্তকৰ্ম ভূঞাসকলেই কৰিছিল [§ ১৩]।

১৩.১ কোচসকলৰ প্ৰশাসন : বিশ্বসিংহই আনুমানিক ১৫১৫ৰপৰা ১৫৪০ ছন পৰ্যন্ত ৰাজত্ব কৰিছিল। তেওঁৰ ওঠৰজন কোঁৱৰৰ ভিতৰত নৰনাৰায়ণক যুৱৰাজ আৰু চিলাৰায়ক ডেকাৰজা পাতে; তেওঁলোক দুয়ো বিশ্বসিংহৰ পাছত মহাৰাজ আৰু চোট ৰজা বা দেৱান হয়; ৰণক্ষেত্ৰত চিলাৰায় সৈন্যাধ্যক্ষ। বিশ্বসিংহই এই দুই কোঁৱৰৰ বাহিৰেও বাকীসকলক বেজিনি (বিজিনি), ৰানি, লুকি, বেলতলা আদিত নগৰ পাতি দি কিছু ৰাজকীয় ক্ষমতা দিছিল যেন অনুমান হয় [§ ৯৪]। কোচ বৰৰাজাৰ আৰু চোট ৰাজাৰ ডা-ডাঙ্গৰীয়া [§ ১০৮৩] আছিল অনেক বিষয় লৈ : “বৰৰাজাৰ মুখ্যমন্ত্ৰ সোনাৰৰ আদগা লগে চোট ৰাজাৰ : মুখ্যমন্ত্ৰ ৰূপাৰৰ আদগা [§ ৪১৪]; তেৱেঁই ৰূপাৰৰ লক্ষৰ [§ ৫৮৫]? কোচ বিষয়াৰ ভিতৰত বৰুৱাও আছিল [§ ৬৬২]—দিঘলা বৰুৱা [§ ৮১১], “গন্ধৰ্ব মাজি নাঞ বৈঠা দহ হাজাৰ উপৰি বৰুৱা ৰঘু ৰাজা পাতিচে” [§ ৮০১]। কোচবেহাৰৰ প্ৰতাপী বিষয়া সুৰানন্দ কটোৱাল [§§ ৮০৩-১০], কেহো হাজৰা [§ ৮২৯], কেইবাজনো কাজি—বিকপাক্ষ, কলিয়া, সুৰালু, মৰ্দন, ৰঞ্জি [§ ৮১১]। দৈৱজ্ঞ নাৰায়ণ আতৈৰ জ্যেষ্ঠ বুৰা দলৈৰ গাত পাঁচোটো ‘কাৰ্যনা’ বা বিষয়-বাব—“দলৈ, মজিদাৰ : চৌধাৰি : পাটোৱাৰি : মেনা, ঠাকুৰিয়া” [§ ৫৮৫]। চোপধৰা (নয়নানন্দ, § ৭৯৯), কটোৱাল (নয়নানন্দ) আৰু গৰমলি (গোৱিন্দ § ১৮৯, হৰি § ৩২৬, কোনো মেচ § ৮০০), সেৰা বা সাৰা, চিপাহি-পিয়দা [§ ৩৪৯] আৰক্ষী বিভাগৰ বৰ-সৰু কৰ্মচাৰী। অমৃতাকৰ দলৈৰ গৃহত মাধৱদেৱে পুৰুষোত্তম ঠাকুৰত শক্তি-ভক্তি শোধাবৰ সভাত “অনেক ভকত গ্ৰামবাৰি চৌধাৰি পটোৱাৰি মেনা তালুকদাৰ ঠাকুৰিয়া অনেক লোক লক্ষৰ বহিছেহি” [§ ৬১১]। দেখা যায় কামৰূপত ইব্ৰাহিম কড়োৰীৰ তলে মোগলসকলৰ ভূমি-অনুশাসন পদ্ধতি প্ৰৱৰ্তিত হৈ বৰুৱা, চৌধাৰী, তালুকদাৰ, পটোৱাৰি আদি বিষয় হোৱাৰ পূৰ্বেই কোচ শাসনত

১. মহেশ্বৰ নেওগ, সদিয়া-চেপাখোৱা তামৰ ফলি প্ৰবন্ধ (সংজ্ঞা, জুন-আগষ্ট ১৯৭৬) আৰু 'Light on a ruling dynasty of Arunachal in the 14th and 15th Centuries (Annals of Bhandarkar Oriental Institute, Golden Jubilee Vol., Poona) চাওক।

সেইবোৰ বিষয়ৰ সৃষ্টি হৈছিল আৰু 'পৰজনা' বিলাইত আদি বিভাগো সেই অৰ্থে হৈছিল। খাতা, বজালি, ক্ষেত্ৰ পৰগনাৰ নাম এই চৰিত্ৰতে আছে [§§ ১৬০, ৫৭৭, ৬৪৯, ৬৮১, ৬৯৪]। সেইদৰে তালুকদাৰ (ধেৰা § ৬১৭), পাটগিৰি (ৰামজাই § ৬২৮ক), ঠাকুৰীয়া বা গাঁও ঠাকুৰিয়া (§§ ৫৮৬, ৬৮০), পুৰাণ (§ ৬২৩ক), বহাই (§ ৯৯৬), মেনা (ভৰানীপুৰীয়া গোপালকো কুমাৰৰ মেনা বোলা হৈছে, § ৪৬২), মেতেৰি (জয়হৰি) আদি বিষয়াৰ নাম পাওঁ। ডকুৱা (মনোহৰ, § ১০৯৩ বা ডাকুৱাৰ পো কপাবৰ লক্ষৰ, § ৫৮৭) বোধ হয় ডাকৰ (postal) বিষয়া (আজি-কালি নামটো 'ডাউকা' হৈছে)। চাবলিয়া (মেঘ § ৬৬৬) চৰাল-জৰাল লোৱা অধিকাৰ। মৰলসকল (নাৰায়ণ, গুপি, জয়ৰাম, § ৯৯৬) সাধাৰণতে তাঁতীৰ ওপৰৰ চৰ্দাৰ। ৰাজ্যৰ সীমাৰ চকিত চকিদাৰ (§ ৮৩০) বা চকিয়াল (§ ১০৩৩), মণ্ডল (হৰ, § ১১১১), জেমাৰদাৰ (হৰাই, § ১১১১) আদি ভিন ভিন কৰ্মচাৰী। ৰঘুদেবনাথৰ পৰা খাতৰ ৰাজখোৱাবো উল্লেখ হৈছে। শঙ্কৰদেৱে বৃন্দাবনী বস্ত্ৰ বোণোৱাৰ সময়ত তাঁতীকুছিৰ (বৰপেটাৰ) মৰলসকলক গুৰুজনৰ দায়িত্বত দিয়া হৈছিল।

ছেইণ্ট পলৰ দৰে ধৰ্মৰ অৰ্থে চৰম কষ্ট আৰু শাস্তি স্বীকাৰ কৰা নাৰায়ণ ঠাকুৰ আতাৰ প্ৰসঙ্গত কোচ শাসকসকলৰ শাস্তি আৰু বিচাৰ-ব্যৱস্থাৰ সন্ত্ৰেদ আমি পাওঁ। বামুণৰ গোচৰ পাই অধৰ্ম আচৰাৰ অভিযোগত শঙ্কৰদেৱক ধৰি আনিবলৈ নৰনাৰায়ণে গৰমলি পঠিয়ালে। গৰমলিয়ে গুৰুজনক নাপাই ঠাকুৰ আতা আৰু গোঁকুলচান্দক ধৰি ৰাজসভাত উপস্থিত কৰিলেগৈ। ৰজাই হৰি গৰমলিক শোধ কৰিবলৈ দিলে। বিশেষকৈ ঠাকুৰ আতাই গুৰুজনে কিবা অধৰ্ম শিকাইছে বুলি কোনো প্ৰকাৰে স্বীকাৰ নকৰিলে আৰু ক'ত লুকাল তাকো নক'লে। ৰজাই দুইজন ভকতক শাস্তি কৰিবলৈ দিলে; গৰমলিয়ে চেপাকুন্দা, পোতাকুন্দা আৰু ডফলাকুন্দা নামৰ বন্দীৰ ভৰিত লগাই থোৱা কাঠৰ কুন্দা (stock, stocking) লগাই তপত কোৰ গাত লগাই দিলে, কঠা নামৰ যন্ত্ৰ, ওঠৰযোৰ চাকশাল আদি শৰীৰ জুৰি লগাই দিলে। দিনে-নিশা একে শাস্তি। তথাপি আতাই কেৰেপকে নকৰিলে। তেতিয়া হৰিৰা নামৰ গৰমলিয়ে বন্দীক ফিলখানালৈ নি এদিঙীয়া গাঁত কৰি তাতে গু, গোবৰ, জাবৰ, ভেবেৰ দি পেলাই লৈ মূৰত বা-বাঁহ (গোটা বাঁহৰ এমূৰ ফালি বন্দীক চেপা মাৰি ধৰা যতন) দি হেঁচি ধৰিলে। তাৰপৰা আনি লোৱা অৰ্থাৎ লোৰ শিকলি লগাই বান্ধি ৰাখিলে। সিমানতো একো পৰোৱা নকৰাত ৰজাৰ আদেশত দুই বন্দীক ভোটত বেচি দিয়া হ'ল ঘোঁৰাৰ সলনিত; কিন্তু ভোটো দেও-মানুহ বুলি দুইকো ঘূৰাই দিলেহি (§§ ৩২৬-৩১)।

১৩.২ আহোমসকলৰ প্ৰশাসন : আহোম প্ৰশাসনৰ দুই-এটি কথা (খেল, মেল, পাইক আদি) চৰিতখনিত প্ৰসঙ্গতঃ আহিছে। মাধৱদেৱ পুৰুষে ভক্তিতত্ত্ব ব্যাখ্যা কৰোঁতেই 'তিনি গোহাঁই' অৰ্থাৎ ৰজাৰ বুঢ়াগোহাঁই, বৰগোহাঁই, বৰপাত্ৰ গোহাঁই এই তিনি মন্ত্ৰী, বৰবৰুৱা, ফুকন, ৰাজখোৱা, মেলদগিয়া বৰুৱা, নেওগ, সইকিয়া, টাৰৈবাৰিকলৈকে উল্লেখ কৰিছে [§ ৯৩৮]। খেলদাৰ বিষয়াৰ মাজৰ 'গাঞৰ ওজা বৰা', সৰিয়া [§ ৮৩৯, ১০১৪] আদিৰ নাম কৰা হৈছে। শ্ৰীৰাম আতাই ছটা বুঢ়াক জ্ঞানবোধ দিওঁতেও পাইক প্ৰথাৰ মূল, দোৱাল, তেৱালৰ প্ৰসঙ্গ আনিছে [§ ৮৯২] আৰু চ'ৰাৰ ৰাজখোৱা, খাত ৰাজখোৱা, ঘাট ৰাজখোৱা—ই তিনি বিধৰ কথা উলিয়াইছে [§ ৮৯৩]। ৰাজ্যৰ সাধাৰণ প্ৰজাই ৰজাঘৰত পাইক খাটিবলগীয়া হোৱা আৰু তাৰ বাবে উপস্থিত হোৱা আত্মকালৰ কথা প্ৰকাশ পাইছে। বংশীগোপালেও এঘাৰ বৰ্ষতে ঘাঁহ কটা বেগাৰ খটাৰ 'কুচিত খাটনি দুখমই' কৰিব লগা হৈছিল [§ ৪৮৪]। মাধৱদেৱে দৃষ্টান্তৰূপে "ৰাজাৰ খাটনিবৰ্তে.....হজৰ ভাগৰুৱা" হৈ অহা লোকৰ কথা কৈছে [§ ৯০৩]। বদুলা পদ্ম আতাক সৰুতে ককায়েক শঙ্কৰদাসে সৈতে গাঁৱৰ সুভাই ওজা-বৰাই ধৰি নি সৰুৰাহিত আদৰ্শহিয়া পাইক (আদৰ্পোৱা পাইক?) কৰিলে; পদ্মক সৰু দেখি চাউল সিজাবলৈ ৰাখিলে; কিন্তু তেওঁ অমুৰি কৰাত "দুওপোৱা পাইক পূৰে থৈলো খাটক : ওলক হজলৈ ই" বুলি ছমাহ বাকৰতি শিক্ষাত লগালোঁগে আৰু ফুকনে তেওঁৰ কোব-পাক দেখি কাকত কাটি পাইক এৰি পঠালে আৰু ৰাইজে সুভাইক ভাঙি শঙ্কৰদাসক ওজা-বৰা পাতিলে [§§ ৮৩৯-৪০]। কোৱা হৈছে, উদয়াদিত্য ৰজাৰ দিনত (?) "ভকতৰ বৰ জগৰ হওঁতে" চকি ফাট আদিত ভকত ধৰি ধৰি "খাতোৱাল কৰি বেবেজিয়া কৰেনি"—বেবেজিয়া খেলত ভৰ্তি কৰি খাতত খাটিবলৈ বাধ্য কৰে। এনেকৈ ভকতৰ হাত-ভৰিত বেৰি লগাই আন কি গা ধুবলৈ যাওঁতেও বৰাই এৰি দিয়া নাছিল, তাৰ বৰ্ণনা দিয়া হৈছে [§ ১০১১]। শোধ-বিচাৰৰ প্ৰথাৰো খানিক আভাস দিয়া হৈছে : কাৰোবাৰ গোচৰ থাকিলে বৰা, শইকীয়া, ফুকন-বৰুৱাত ক্ৰমে বিচাৰৰ বাবে দিব লাগে, আৰু শেষ বিচাৰ হ'ল ৰজাৰ [§ ৫৬৯]। দোষীক লোৱা অৰ্থাৎ শিকলি বা বেৰি লগাই ৰখা হয় [§ ১০২১]। বৰালৈকে বিষয়াসকলে দৰমহাৰ পৰিৱৰ্তে ৰজাই দিয়া গা-মানুহ, খতিয়া বা খাতোৱাল, লিক্‌টো নিজৰ কামৰ বাবে পাইছিল [§ ১২৩, ৯৩৮]।

১৩.৩ কৰ-প্ৰশাসন : আহোম ৰজাসকলৰ মাটি-দান আদিৰ ফলিৰপৰা এই দেশৰ বিবিধ কৰৰ নাম থুপতে পাব পাৰি—কৰ-কাটল, দান, হাট, বাট, ফাট, বেগাৰ আদি। আহোম ৰাজ্যত হাট, ফাট, ঘাট আদি বিশেষ থানা আছিল [§ ৭৯৯], য'ত

হাটখোৱা, ফাটখোৱা, ঘাটখোৱা আদি বিষয়ই বিশেষকৈ বেপাৰী, নাৱৰীয়া আদিবৰগৰা দান আৰু কৰ আদায় কৰে বজাৰ হৈ [§ ১১১০]। নাৰায়ণদাস ঠাকুৰ আতাৰ চৰিত প্ৰসঙ্গত গোপাল কোঁৱৰৰ দেশৰ অচম, গাৰো, ভোট আৰু বজাল চকিৰ দান আৰু পৃথকে চকি, হাট, ফাটৰ উল্লেখ কৰা হৈছে [§§ ১৭৫-৭৬]। জইন্দিৰ মধ্যৰ জল-কৰ তোলা বিষয় আছিল, কিন্তু সেই কামৰ দুৰ্নীতি দেখি তেওঁ বিষয় এৰি দিয়ে [§ ১৯২]। কামৰূপ-বেহাৰৰ কৰ আৰু ভূমি বিষয়াৰ (fiscal officers) লেখ আদি ওপৰত পাইছোঁ। উজানৰ হৰসিংহ বৰা প্ৰতাপী লোক; তেওঁ বজাখন জইগিৰি ভুলিবলৈ চুহুৰ ফুৰে [§§ ১০৯-১১৯]। চকিত চকিদাৰে নাও তালচ কৰে, সদাশঙ্কৰ বস্তু-বাহানি চায় আৰু “দান হাটিল মাৰিলে” ওপৰত তাৰ বতৰা কয় [§§ ১২০, ১৭৫]। লক্ষ্মীনাৰায়ণ বজাই মাধৱদেৱক খৰিখা দলৈৰ মাটি-বাৰিতে সত্ৰ পতাই দিয়ে [§ ৮৬০]। ইতিমধ্যে শঙ্কৰদেৱক নৰনাৰায়ণে “মোৱামাৰি পচিমে মানচৈ দখিনে তোৰোচা উতৰে ভেলা পূবে চাৰি হ্ৰদ সিমাকৈ মাটি দুস নানকাৰ ব্ৰহ্মাতৰকৈ দিলে বিলে সৈতে গৃহবাৰি টাপ কৰাই সম্যে সমে” [§ ৩৮২]। অৱশ্যে ই ব্ৰহ্মাতৰ বা ব্ৰহ্মাত্ৰ নহয়, ধৰ্মব্ৰহ্ম হ’ব। অন্যত্ৰ এক আৰ্হিত কোৱা হৈছে “তেহে ৰাজা ৰূপ কাপৰ মাটি ব্ৰহ্মাতৰকৈ দিলে বামুনকে” [§ ৫৩৫]। লক্ষ্মীনাৰায়ণ বজাই আইধাইক সাতখানি গ্ৰাম দিছিল তাৰ জামিন বা জমি-জমা নিজাকৈ খৰচ কৰিবলৈ। আইধায়ে এদিন ৰজাত ক’লে বোলে “বাপু, মোক আৰু দুখানিমান গাঞ দে।” আইধায়ে ক’লে, সাতখান গাঁৱৰপৰা পোৱা চাৰি-ছয় শ টকাই “নোজোৰে দাসী-দাস গুৰু-ভকত সুখিবলৈ।” ৰজাই পোনতে উদাসীনক পুহিবলৈ গাঁও নিদিওঁ বুলিছিল যদিও শেহন্তত গাঁও দিলে [§ ১০৬৩]। পিয়ল, দৰবখৰা (মাটি জোখোঁতা)—এই শব্দবোৰো কৰ-প্ৰশাসন-সম্পৰ্কীয় [§§ ৫৬২, ৫৮৬]।

১৩.৪ সামৰিক কৌশল আদিৰ কথা : বাৰভূঞাসকল দেশ-শাসক আৰু যোদ্ধাও আছিল। চণ্ডীবৰে আশীখান ঢাল বা আশী বাকৰতি তেওঁৰ অধীনত লৈ চলাইছিল [§ ১৫]। বাক বা ঢালৰ নানা চলনাৰ কথা চৰিতখনিত আছে—ছাট [§ ৮৩০] বা ‘ছাটবাক পতা’ [§ ৪১], চিলাৰায়ে ‘বাক চাটি মাৰি’ আহোমসকলৰ ‘গৰ ডেই মানুহ কাটি ভগোৱা’ [§ ৯৬], পাক, চক্ৰ, কোৰ, উচাট, ছাট [§ ৮৪০]। বদুলা পদ্ম আতাৰ বংশৰ খেল বৰনাৰায়ণপুৰৰ বাকৰতি খেল [§ ৮৩৪]। কিশোৰ অৱস্থাতে তেওঁক আদপহিয়া পাইক কম-বয়সীয়া বাবে ওজা-বৰাই ভাড-বান্ধনিৰ কাম দিলত “চাউল সিজাওতে বিবিয়াক বাক কৈ পাগমাৰিক দা কৈ নিতে আখৰা কৰে।” গিছে তেওঁ অমুৰি কৰাত মানুহে ধৰি তেওঁক পূৰা পোৱা পাইক ধৰি বাকৰতিৰ কামত

দিলে হিংসাকৈ। গিছে তেওঁ সকলো প্ৰকাৰৰ বাক-চালনাতে ইমান পাকৈত কাজ দেখুৱালে যে বৰুৱাই পদ্ম কাকত কাতি পাইকৰ লেখৰপৰা একুৱাই দিলে [§ ৮৪০]। লঠৌ দুৱাৰে ডফলা নামি দেশ আক্ৰমণ কৰাত ৰজাই ঘুৰিয়া খেলৰ বাকৱাত হাজাৰ দিলত পদ্মৰ ককাই শঙ্কৰদাসো ৰণলৈ যাব লগা হ'ল। পদ্মই বৌৰেকৰ অনুৰোধত ককায়েকৰ ঠাইত ৰণলৈ গৈ বুৰৈৰ আগাৰিৰ ৰণত বিক্ৰম দেখুৱালে, হয়; কিন্তু ৰণ এৰি হাবিত সোমালগৈ [§ ৮৪১]। বাক-খেলতে পাৰ্গত আৰু এজন বিখ্যাত বাঁকৱতি হল চিলাৰায়ৰ পিছত ৰঘুদেৱৰ মন্ত্ৰী ৰূপাবৰ লক্ষৰ আতৈ; এওঁ গুৰুজনৰ একান্ত সেৱক আছিল। এওঁ ৰঘু-লক্ষ্মীনাৰায়ণৰ সংঘৰ্ষৰ সময়ত বেহাৰত বন্দী হৈ ৰয় [§§ ৮৭৬-৮৭৭]। ত'তে তেওঁ বাহিৰৰপৰা অহা মল্লযোদ্ধাক বাক-খেলা দেখুৱাই হৰুৱায় আৰু ৰজাৰ কথামতে এশ ল'ৰাক বাকৰ পাক-চক্ৰৰ শিক্ষা দিয়ে। সেই শিক্ষাৰ চূড়ান্ত আছিল ৰূপাবৰি পাক, সোনাৰবি কোৰ আৰু একান্বৰি কোৰ [§§ ৮৮১-৮৮২]। বাকতি পচা সম্ভৱতঃ বাকৱতিসকলৰ বিশেষ অস্ত্ৰ [§ ১০৫০]। সিজিমুৰি কাঁড় [§ ২৫৮], খাৰেৰে মৰা হিলৈ [§ ৮৫৩], বন্দুক [§ ৮৭৬], “খাৰুৱা দি ফাকত মেৰাই ৰখা” তিখাল খাপ্তা [§ ১০৪৩] যুদ্ধৰ বিবিধ সামগ্ৰী। বেহাৰৰ বাখৰভণ্ডাৰ [§ ৮০১] সম্ভৱতঃ খাৰ-বাকদৰ ভঁৰাল (magazine)। বদুলা আতাৰ চৰিত-প্ৰসঙ্গত তামুলিহাটৰ নাওশালিৰ (royal dockyard) পাটকটিয়া অৰ্থাৎ যুদ্ধৰ নাও সজা কাঠৰ পাট তৈয়াৰ কৰা পাইকৰ ওজা-বৰা শুভিৰৰ চিৰাম আতৈৰ উল্লেখ [§ ১০১৯] আছে। ভাটৌকুছীয়া কেশৱচৰণ আতা ডেকা কালত মুঢ়াভগা ফুকনহাটত থাকোঁতে ধনু-শৰ পৰিচালনাৰ ‘ফলাৰ অভ্যাস’, প্ৰাথমিক শিক্ষা পাইছিল। তেওঁ বেহাৰৰ মাধৱদেৱৰ ঠাইৰপৰা হৰিহৰ আতাক লগ পাবলৈ যাওঁতে নাৱৰপৰা শৰ-ধনু লৈ শৰ জুৰি কাটিল মাছ এটা মাৰে [§ ১০৯৬]।

অসমৰ ভক্তিধৰ্মৰ ইতিহাসৰ মূলকথা

১৪.০ ‘গুৰু-চৰিত-কথা’ অসমৰ নৱবৈষ্ণৱ বা ভক্তিধৰ্মৰ ইতিহাসৰ আদিপৰ্ব। দুজনা গুৰু, নজনা আতাকে ধৰি পঁচিশ মহন্তৰ চৰিতৰ কথাছলেন সেই পৰ্ব বৰ্ণিত হৈছে। চৰিতখনি ৰচনা কৰা সময়ত অসমৰ বাহিৰৰ ভক্তিসম্প্ৰদায়ৰ বাৰ্তা (অৱশ্যে দক্ষিণ, পশ্চিম আৰু উত্তৰ-পশ্চিম অঞ্চলত বাদে) এইখিনি পাইছিলহি আৰু তাৰ কিছু অংশ স্থানীয় ইতিহাসত সন্নিৱেশ কৰাৰ প্ৰয়োজন চৰিতকাৰে অনুভৱ কৰিছিল। কিন্তু তাৰ বাবে যি ঐতিহাসিক বোধ আৰু জ্ঞানৰ প্ৰয়োজন, তাৰ পৰিবৰ্তে চৰিতকাৰৰ

মুখে শুনা আৰু অনিৰ্ভৰযোগ্য বতৰাৰ ওপৰত বিশ্বাস কৰিয়ে ক্ষান্ত হৈছিল। উত্তৰ পৰ্যায়ৰ চৰিতবোৰত শ্ৰীশঙ্কৰ, শ্ৰীচৈতন্য, হৰিব্যাস আৰু বামানন্দক হৰিৰ চতুৰ্থা অবতাবৰ তদ্বৰ বিশেষ তাত্ত্বিক বা ঐতিহাসিক ভিত্তি নাই।^১ বৰ্তমান চৰিতে “উত্তৰে হৰিব্যাস : পূবে ৰূপ সনাতন : দধিনে চৈতন্য : বাইবো কবিৰ : পচিমে বৃন্দাবন দাস : নৈৰিত্যে নিত্যানন্দ : মধ্যত অনন্ত আচ্যত শুদ্ধ সনাতন ব্ৰহ্ম” বুলি মণ্ডলাটি বহুলাই ল'লেও তাতো ভূগোল-বুৰঞ্জীৰ যুক্তিৰ নাটনি পৰে। জগদীশ মিশ্ৰ তীৰহতীয়া বাগুয়ে জগন্নাথ ক্ষেত্ৰৰপৰা বামানন্দ দ্বিজে লেখিবৰ দৰে ‘দিপিকা সহিতে’ অৰ্থাৎ শ্ৰীধৰ স্বামীৰ মনোৰম পাণ্ডিত্যপূৰ্ণ ‘ভাগৱত-ভাৱাৰ্থ-দীপিকা’ টীকা সমন্বিতে ভাগৱত পুৰাণ এখনি আনি (এই দীপিকা নোহোৱা ভাগৱত ইতিপূৰ্বেও অসমত আছিল) শ্ৰীশঙ্কৰদেৱক দিছিল। এই কথাৰ ওপৰত চৰিতকাৰে গুৰুত্ব আৰোপ কৰিছে, কবিৰ কথাও। কিন্তু তাকে কৰোঁতে ভাগৱত-তদ্বৰ উদ্ভাৱিকাৰ যি বংশলতা টানিছে [§ ৩২১], আৰু তাত যেনেকৈ শ্ৰীশঙ্কৰাচাৰ্যকো ভক্তিধৰ্মৰ পৰ্যায়ত পেলাইছে, সিহে অবাস্তৱ হৈছে।^২ চৰিতকাৰৰ চেষ্টা প্ৰশংসনীয়, কিন্তু কষ্টৰ ফল আশানুৰূপ নহয়। অনফালে, প্ৰাগজ্যোতিষপুৰৰ সাৰ্বভৌম ভট্টাচাৰ্য আৰু বাহিৰৰ পুৰী, উপদ্বাৰকা, পুন্ডৰক্ষেত্ৰৰ লোকক মহাপুৰুষৰ শিষ্যৰূপে উত্তৰ পৰ্যায়ৰ চৰিতেহে দেখুৱাইছে।^৩ এই সকলোখিনি নতুনকৈ গঢ় লোৱা একপ্ৰকাৰ সৰ্বভাৰতীয় দৃষ্টিৰ ফল। ঘটি, সজ্ঞাটি বা সংহতি চৰিতখনিৰ ৰচনাৰ সময়তে উদ্ভৱ হোৱা যেন লাগে, কাৰণ ‘তিনি ঘটি’ৰ কথাহে ইয়াত আছে আৰু তাকো পিছত সংযোগ কৰা হৈছে [§§ ৪৬৩, ৪৭৯, ১১১৯]। অসমৰ ভক্তসম্প্ৰদায়ৰ মাজত ওলোৱা ফটিৰ আভাস [§§ ৫১২, ৬২৫-২৭, ৬৩৮, ১০০৪,...] আৰু আন কি নাম-গীততো প্ৰভেদ সৃষ্টি হোৱাৰ আভাস [§ ১০৭৬] স্পষ্ট। এনেবোৰ প্ৰভেদৰ বাবে মাধৱদেৱে নাৰায়ণ ঠাকুৰৰ পৰামৰ্শত সংগঠনত অধিক গুৰুত্ব দিব লগা হৈছিল, আন কি গুৰুজনে দি যোৱা বাখাও অঁতৰাই থৈ ‘বৰঘৰ বৰমেল’ ‘ৰাধানাচ’ কৰাব লগা হৈছিল [§§ ৬৩৮-৩৯]; তাৰ বাবে তেওঁ লগনীয়া লোকৰ গোচৰত ৰজাঘৰৰপৰাও শাস্তি-অপমান ভোগ কৰিছিল। এই সময়তে চৈতন্যপন্থী আদি লোকৰ অনুপ্ৰৱেশ ঘটিছিল আৰু তাৰ বাবে সম্প্ৰদায়ত কিছু অমিল-অজীণ মুৰৰ সৃষ্টি হৈছিল [§§ ১৭৭, ৪১৭, ৪৮৯, ১০৫৪]। নানা প্ৰতিক্ৰিয়াশীল শক্তিৰ বিৰোধ সত্ত্বেও শঙ্কৰদেৱ আন্দোলন নিজৰ গতিত আগ বাঢ়িছিল। যিসকল

১. ভূমিকা (গুৰু-চৰিত-কথাৰ চৰিত্ৰ আৰু গুৰুত্ব), পিঠি ৩১ চাওক।

২. তথা

৩. তথা, পিঠি ৩২

পণ্ডিতে সাধাৰণ সমাজত আৰু ৰাজসভাত শঙ্কৰদেৱক ব্যতিব্যস্ত কৰি তুলিছিল আৰু তেওঁক আৰু তেওঁৰ আন্দোলনক মৰ্মিযুৰ কৰিব বুলি সঙ্কল্প কৰিছিল সেইসকলৰ নাম ইতিহাসৰ পাদটীকাৰপৰাও হেৰাই গৈছে। শঙ্কৰদেৱ কিন্তু হেৰোৱা নাই। তেওঁৰ আন্দোলন সাধাৰণ লোকৰ—লোকৰ ঘৰত বন্ধা থকা, দুনিয়া কামত খটা, আন আন নিচলাসকলৰ শক্তিতে গঠিত হৈছিল, “মহাগৰ্বী ব্ৰাহ্মণ বৰলোক”ৰ [§ ১০১৮] গৰ্বত নহয়। জাতৰ বিচাৰ ওফৰাই পেলোৱা নহৈছিল যদিও ভক্তৰ সমাজত জাতৰ ভেদাভেদ শিথিল হৈ পৰিছিল।^১ নবনাৰায়ণ ৰজা, চিলাৰায় দেৱানৰ সমাদৰ, পৃষ্ঠপোষকতা আৰু চোট ৰজাৰ ধৰ্মগ্ৰহণে কোচ ৰাজ্যত শঙ্কৰদেৱ আন্দোলনক কিছু স্বাচ্ছন্দ্য দিছিল। কিন্তু বিৰোধবোৰৰ সিমানেও অস্ত পৰা নাছিল, আৰু মাধৱদেৱ আৰু দামোদৰদেৱে ফাটি অহা কামৰূপ ৰাজ্যত নানা দুৰ্ভোগ ভুগি শেহত সৰু হোৱা কোচবেহাৰ ৰাজ্যতে আশ্ৰয় ল'ব লগা হৈছিল। লক্ষ্মীনাৰায়ণ ৰজাই মাধৱদেৱক ৰাজ্যৰ ধৰ্মৰ গৰাকী পতাত কিছুমান অশান্তিৰ ওৰ পৰে, কিন্তু তেতিয়া মাধৱ পুৰুষৰ জীৱনাৱসানলৈ সৰহ দিন নাথাকিছিল। ইয়াৰ পিছত কোচবেহাৰতে বৈষ্ণৱ ধৰ্মৰ স্থিতি টিলা হৈ আহিবলৈ ধৰিলে, ৰজাসকলৰ পৃষ্ঠপোষকতাও পাতলি আহিল; আন কি, মধুপুৰৰ অধিকাৰ বুঢ়ীৰ-পো গোৱিন্দ আতৈৰো প্ৰাণনাৰায়ণ ৰজাই দ্ৰোহহে কৰিবলৈ ধৰে [§ ৮৭৪]। এতিয়া সময় হ'ল কামৰূপ-বেহাৰ দুই কোচ ৰাজ্যৰপৰা ধৰ্মৰ ভাৰকেন্দ্র অসম ৰাজ্যলৈ অঁতৰাই অনাৰ। গতিকে ইতিমধ্যেই উজান ৰাজ্যলৈ আজ্ঞা দি পঠোৱা বংশীগোপালদেৱ আৰু আধলিয়া যদুমণিদেৱ আৰু মাধৱদেৱে জীৱনৰ শেহৰ ফালে আজ্ঞা দিয়া বদুলা পদ্ম আতাৰ ফালে আশাৰ দৃষ্টিৰে চাবলগীয়া হয় [§§ ৮১২, ৯৫৯]।

১৪.১ ভক্তিধৰ্মৰ অনুষ্ঠান : সত্ৰৰ আৱয়বিক ৰূপ : বৰ্তমান চৰিতমতে [§ ৭১] শঙ্কৰদেৱে দুকুৰি চৈধ্য বছৰ বয়সত প্ৰথম বিবাহ কৰাৰ পাছত আলিপুখুৰীত থাকি হৰিকীৰ্তন কৰি কৃষ্ণকথা চৰ্চে, আৰু তাত জঞ্জাল পাই গ্ৰামৰপৰা দূৰৰ কুসুমবৰৰ নিজজঞ্জাল সৰিয়হতলিত “চাৰি হাটি কৰি : হৰিগৃহ বান্ধে।” এয়ে পিছৰ পৰিৱৰ্তিত সত্ৰ অনুষ্ঠানৰ আদি ৰূপ—হৰিগৃহ, কীৰ্তন-ঘৰ বা নামঘৰক কেন্দ্ৰ কৰি আৱাসিক ভক্তসকলৰ চাৰিও কাষৰে থকাৰ দিহাৰে। ইয়াৰ পিছত দুজনা গুৰু যি যি স্থানত বসবাস কৰিছিল তাত তাত সেই আৰ্হিৰেই সত্ৰ নামৰ অনুষ্ঠান গঢ় লৈ উঠিছিল। মূলতে সম্ভৱতঃ দিনে দিনে

১. এই বিষয়ত ই. টি. ডেলটনৰ প্ৰবন্ধত (*Journal of the Asiatic Society of Bengal*, কলিকতা, ১৮৫১) বৰপেটা সত্ৰৰ বৰ্ণনা চাবলগীয়া।

হৰি-কীৰ্তন হৰি-কথায়ে হৈছিল, সেয়েহে সত্ৰ বা ব্ৰহ্ম-সত্ৰ, ব্ৰহ্মকণী সনাতন, জিজ্ঞাসা বা বিচাৰৰ সভা আৰু পিছতহে সেই বিচাৰ-সভাৰ আৱয়বিক ৰূপটো (সভাৰ স্থান আৰু সভাত বহা পাৰিষদসকলৰ অৱস্থানৰ স্থান সামৰি) সত্ৰ নামে সামৰি লয়। নৈমিষাৰণ্যৰ ঋষিসকলৰ সমাৰোহত ভগৱদ্বক্তৃ-আলোচনাৰ আদৰ্শই সত্ৰৰ উৎপত্তিৰ মূলতে আছে।

১৪.১.১ কীৰ্তন-ঘৰ : বধূদেৱ বজাৰ টেকেলাৰ হেঁচাত বৰপেটা-ভাঁড়ীকুছিলে মহাপুৰুষ মাধৱদেৱে লৰা-লৰিকৈ আহিলত মথুৰাদাস বুঢ়া আতাই তেওঁৰ লগৰীয়া ওঠৰজনেৰে তিনি পুলিকৈ এটি ঘৰ কৰি দিয়ে,—“চাউল সিজোৱা শয়ন কৰা বহা নামগোৱা”ৰ বাবে সিমানেই ঠাই। তেতিয়া মাধৱদেৱৰ কথামতে ভক্তসকলে ৰামলাকৰা বুঢ়া-বুঢ়ীৰ মাটিত সুন্দৰকৈ হৰিমন্দিৰ বা হৰিগৃহ সজাৰ বিস্তৃত বৰ্ণনা চৰিতখনিত দিয়া হৈছে [§§ ৬৪১-৫৫]। বজালি পৰঙ্গনাৰপৰা ভূৰ বাক্জি অনা বাঁহৰেপৰা হেৰেমদৰপৰা অনা “খৰিমাটি ৰাঙ্গপতা বালিচন্দা”লৈকে সকলো গৃহ-নিৰ্মাণৰ সামগ্ৰীৰে যেতিয়া ‘মঠ’ তৈয়াৰ হ’ল, খটখটিও [§ ৬৭০] দিলে, কাৰিকৰে পাটদ্বাৰত লতা-ফুল কাটি দিলে, ‘কুম্ভাক্ষৰ জালা’ত ৰাংপতা বালিচন্দা মাৰি এঠালে, জয়-বিজয় দুই বৈকুণ্ঠৰ দ্বাৰপালকো কাঠত কাটি দ্বাৰত বহুৱালে, তেতিয়া কৰা-কামী, শীতলী-পৰ্বতি পৰ্যন্ত বনকোৱা হৰি-মন্দিৰক মানুহে ‘ৰঙ্গৱন গৃহ’ নামেহে জানিলে আৰু তাকে “চাবলৈ দেশৰ প্ৰজা ভাগি আহিব ধৈলে।” এনে ৰঙিয়াল ঘৰৰূপে কীৰ্তন-গৃহ বজা সকলো সত্ৰতে হৈছিল বুলি ক’ব নোৱাৰি; কিন্তু সম্প্ৰদিশালী সত্ৰত দেখনিয়াৰকৈ কীৰ্তন-ঘৰ কৰিছিল। কিন্তু সৰ্বত্ৰ কাঠ-বাঁহ, খেৰেৰেই সেই মন্দিৰ তৈয়াৰ কৰা হৈছিল, ক’তো শিল-ইটাৰ ব্যৱহাৰ নহৈছিল। কাঠ-বাঁহৰ প্ৰাচুৰ্য আৰু শিল-ইটা-কৰাল তৈয়াৰ কৰাৰ দুৰুহতাই ইয়াৰ কাৰণ। দেশত ৰজাৰ কাৰেঙৰ বাহিৰে মন্ত্ৰী আদিৰ গৃহও পকী কৰা নহৈছিল। মন কৰিবলগীয়া, পূৰ্বৰেপৰা চলি অহা ধৰ্মৰ মন্দিৰবোৰৰ শিখৰ আকৃতিৰ পকী গঠনৰ ঠাইত মানুহ থকা ঘৰৰ নিচিনা এতিয়া ঘৰ হ’ল হৰিদেৱৰ বাবে।

১৪.১.২ হাটি আৰু ভকতৰ বহা : সত্ৰৰ আৱাসিক ভক্তসকলৰ আৱাস পোনৰপৰা হৈছিল। গুৰুজনে কীৰ্তন-ঘৰৰ চাৰিফালে চাৰি শাৰীকৈ সৰু সৰু বহা কৰি দিছিল বা সৰহ ক্ষেত্ৰত ভকতৰ হতুৱাই কৰাই লোৱাইছিল। ভকতক মাটি দেখুৱাই দিলে তাত মাটি দি ভেটি কৰি নিজে ঘৰ কৰিছিল; কেতিয়াবা কৰ্মঠ ভকতে কৰা তেনে বহা মাধৱদেৱে বয়সস্থ ভকতক দিয়াই দিছিল [§§ ৪৬৭, ৪৬৮]। যেতিয়া উদাসীন (অবিবাহিত) ভকতৰ বাহিৰেও আশ্ৰমী (গৃহস্থাশ্ৰমী, বিবাহিত, ভিৰলগীয়া) ভকত সত্ৰত থাকিব লগা হ’ল, তেওঁলোকৰ বাবে বাজ-হাটি, বাহিৰ-হাটি বা চাৰি

হাটিৰ বাহিৰত হাটিকে বিবাহিতসকলক স্থান দিয়া হ'ল। আশ্রমী-উদাসীনৰ এই প্ৰভেদ কটকটীয়াকৈ বখাবো নিয়ম হ'ল [§§ ২১০, ৫৪৫-৪৬, ৬৭১]। দুইবিধ হাটিৰ মাজত ঘাৰ ৰাখি নিশা তাক বন্ধ কৰাৰ দিহাও হ'ল [§ ৭০২]। ভকতসকলে যাতে “খলা কান্তি সাজি মাজি সবাক ধৌতকৈ” ৰাখে, সেই অৰ্থে মাধৱদেৱে “আজি বৈকুণ্ঠপথ চাৰি লাগেগৈ” বুলি আগ-জাননী দি বহাবিলাক পৰিদৰ্শন কৰিছিল [§ ৬০৩]। সত্ৰৰ সমুখত বাটগৃহ বা বাটঘৰ [§§ ৪২৩, ৫৯৯, ৬৬৫]—আজিকালিৰ বৰ বৰ সত্ৰৰ কৰাপাট ('কপাট'ৰ দ্ৰষ্ট কপ)।

১৪.২ সত্ৰৰ আভ্যন্তৰীণ ৰূপ আৰু জন্মৰ কথা : নাম-দেৱ-গুৰু-ভকতক মহাপুৰুষীয়াসকলৰ চাৰি শৰণৰ মূলৰূপে বহুতে বৌদ্ধধৰ্মৰ বুদ্ধত শৰণ, ধৰ্মত শৰণ আৰু সম্ভৱত শৰণলৈ ঘূৰি চাব খোজে আৰু সেইদৰে আমাৰ সত্ৰ-অনুষ্ঠানৰ মূলতো বৌদ্ধধৰ্মৰ আৱাসিক অনুষ্ঠান বিহাৰ বা সত্ৰাগাৰক পাবলৈ বিচাৰে। বিখ্যাত অজন্তা গুহাত বিহাৰৰ যি ৰূপ দেখা যায়, তাত মধ্যত বহল এটা চ'ৰা আৰু তিনি কাষে আৰু সমুখৰ কাঁথিভাগতো ভিক্‌খুসকলৰ গুৰুৰ কাৰণে সৰু সৰু খুপি আছিল। কিছুমান বিহাৰৰ পিছ ভাগত বা কামৰত একপ্ৰকাৰ এটি প্ৰাৰ্থনা-ঘৰ (chapel)। কিন্তু এইবিলাকৰ প্ৰভাৱ সত্ৰৰ গঠনৰ ওপৰত পৰাটো সম্ভৱ নহয়, কাৰণ দ্বাদশ শতিকামানতে বৌদ্ধ বিহাৰবোৰ মৃত অনুষ্ঠানত পৰিণত হৈছিল; তাৰে কিছুমান পৰিত্যক্ত হৈ হিন্দু মন্দিৰতো পৰিণত হৈছিল। উৰিষ্যাৰ উদয়গিৰিৰ গণেশ-গুম্ফাত জগন্নাথদেৱৰ নামত উছৰ্গা কৰা কুটিল লিপিৰ এখনি ফলি খোদিত আছে। মাজত কীৰ্তন-ঘৰ আৰু চাৰি হাটিৰে আমাৰ সত্ৰই মাজত বৰ-দেউল আৰু চাৰিকাষে সৰু সৰু মন্দিৰেৰে পুৰীৰ জগন্নাথ-মন্দিৰৰ complexটোলৈহে মনত পেলায়। তদুপৰি, বিভিন্ন ধৰ্মৰ আৱাসিক মঠবোৰৰ কথাও মনত পৰে, যদিও সিবিলাক সত্ৰৰ লগত বহুত কথাতে মিলাব নোৱাৰি।^১ বিখ্যাত *Hinduism and Buddhism* গ্ৰন্থৰ গ্ৰন্থকাৰ ছাৰ ছাৰ্লছ এলিয়টে অসমৰ সত্ৰবোৰত ভ্ৰমণ কৰি সমস্ত ভাৰতৰ হিন্দুৰ ভিতৰতে একক সত্ৰ অনুষ্ঠান দেখি বিমোহিত পৰিছে আৰু বৌদ্ধধৰ্মৰ লগত সাদৃশ্যতে তেওঁৰ আলোচনা অন্ত পেলাইছে।^২ তেওঁ কোৱামতে ভূটীয়া বৌদ্ধধৰ্মৰ প্ৰভাৱত সত্ৰৰ বিকাশ বুলি বিশ্বাস কৰিবলৈ টান। বৰং এই অনুষ্ঠান ভাগৱত-পুৰাণৰ আৰু জগন্নাথ-মন্দিৰৰ আৰ্হিত জৈৱিকভাৱে (organically) জন্ম লৈ উঠা বুলিহে অনুমান হয়।

১৪.২.১ সত্ৰৰ কৰ্ম আৰু কৰ্মী : পূৰ্বৰেপৰা দেৱ-মন্দিৰবোৰত পূজা-

১. মোৰ *Early History of Vaisnava Faith and Movement in Assam*, 1985 (pp. 309-11) পুথিত এই বিষয়ে বহুল আলোচনা কৰিছোঁ।

সেৱা চলোৱা পূজাৰি-দেউৰি আদিৰ দৰে কীৰ্তন-ঘৰ আৰু সত্ৰৰ ধৰ্মদেশনা আৰু
যাৱতীয় পুণ্যকৰ্ম-পৰিচালনাৰ বাবে বিষয় ববীয়াৰ প্ৰয়োজন হৈছিল। সত্ৰৰ গৰাকীজন
হ'ল সতৰিয়া [§ ০২] বা মহন্ত [§ ১২১০] বা অধিকাৰ [§ ৯২৬]। ভক্তিতত্ত্ব শিক্ষা
দিয়া গুৰুৰ তিনিটি শ্ৰেণী—উপকাৰী [§ ৫০৫], অঞ্জনিয়া বা নাম-অঞ্জনিয়া বা
অঞ্জনিয়া গুৰু [§§ ৫০৫, ৬১০, ৬৯৬, ৭৬৫]^১। কোচবেহাৰত মাধৱদেৱে মথুৰাদাসক
দুটি নাৰায়ণী ৰূপেৰে “মালতি ফুলৰ ঢোপ টকা দি বোলে ভোমাক অধিকাৰ পাতি
বৰপেটা থানৰ এই টকা দিছো সলা বস্তিৰ : তিনিয়ো ৰাজ্যৰ লোকে [সেৱাতে] কৰ
দিব” [§ ৯২৬]। কমল, বেহেৰীয়া বিষ্ণুৰ পুত্ৰ কানাই, মথুৰাদাস ভাল পাঠক আছিল
[§§ ৫২২, ৫৩২, ৫৭৯]। ভাগতি কৰ্ণপুৰে মাধৱদেৱৰ বৰপেটাত ভাগৱত পঢ়িছিল
[§ ৬৫৯]। কমলা, কেহো আঁতে, জগন্নাথ প্ৰসিদ্ধ গায়ন [§§ ৩৪০, ৪০১, ৮১৪]।
ভিমা বায়নৰ [§§ ৭৪, ৮১৪] বিশেষ খ্যাতি। সত্ৰৰ নটুৱাই “নাচ-কাছ কৰি” নাচত,
নাটত নাচে, ভাও দিয়ে [§ ৮১৪]। গুৰুজন ধুঁৱাহটাত থকাত ৰামদাস আঁতে আৰু
ৰামৰাম গুৰুৱে ওজা উঠি ঘোষা-কীৰ্তন গাইছিল [§§ ১৪৫-৪৬]। মাধৱদেৱৰ
কথাত মথুৰাদাসে বঙলুৱা ‘চন্দ্ৰকীৰ্তন’ কৰোঁতে লক্ষ্মণ ওজাই পদ গাইছিল [§ ৯২৫];
মথুৰাদাসৰ নিজৰ পালি আছিল ঠঠৰজন। শঙ্কৰদেৱৰ দিনত ৰামৰাম গুৰু, ৰামদাসে
দেউৰিৰ কাম কৰিছিল [§§ ১৪৭-৪৮]; মাধৱদেৱে অচ্যুত গুৰু আৰু কৃষ্ণাই আঁতৈক
সেই বিষয়-বাব দিয়ে [§§ ৪৭২, ৭৭১]। জইন্তিৰ মধাই আঁতৈৰ পত্নীক তেওঁৰে
সৈতে বাজহাটিত ঠাই দি আৰু পিছত বুঢ়ীৰ-পো গোবিন্দৰ মাক বুঢ়ীক মাধৱদেৱে
খলা সৰা-মচা কাম দিছিল [§§ ২১০, ৬৬৯]। মনপুৰ ভণ্ডাৰিয়ে চাউল-লোণকে
আদি কৰি ভঁৰালৰ সকলো বস্তু চাইছিল [§ ৬৪৬]। বিষ্ণু আতাৰ বেটা হৰিচৰণ ভাল
লিখক বা লিপিকাৰ আছিল [§ ৭২৬]। হাটিমতা, পাল-ধৰিয়া [§§ ৫৭১, ৯১৭]
আন বিষয়-বাব। দ্বাৰীয়ে নিশা “নামপাঠ থলেই পৰত দ্বাৰ মাৰিব আটকি” হাটিৰ [§
৭০২]। শঙ্কৰদেৱৰ লগৰ কমলিধৰা পৰমানন্দ আঁতে, মাধৱদেৱৰ আলধৰা গোবিন্দ,
যদুমণি আৰু হৰিবল্লভ আঁতে [§§ ৭১৯, ১০৫১, ১০৬৪]।

১৪.২.২ নাম-প্ৰসঙ্গৰ ক্ৰম : নামধৰ্মৰ আধাৰ সত্ৰসমূহত হৰি-নাম-কীৰ্তনেই
মুখ্য কৰ্ম। বিভিন্ন ৰূপত তাৰে আবৃত্তি-পুনৰাবৃত্তিৰ ধাৰা সত্ৰত চলি থাকিব লাগে।
চৰিতখনিত দঢ়াই কোৱা হৈছে যে এই নাম-কীৰ্তনৰ “চেখেগোটা প্ৰসঙ্গ পাতি মুক্তিমন্ত্ৰকৈ
চৰ্চি ক্ৰম লগাইছে” মাধৱদেৱে সুন্দৰীদিয়াত থকাত [§ ০১, ৬০৮]। প্ৰথম অবস্থাত

১ ইংৰাজী Introductionৰ অৰ্থ হৈছে ১৪.২ৰ লগত এলিয়টৰ উদ্ধৃতি চাওক।

২. নামঘোষা ২৩৫, ২৩৮

এই স্থান-ক্ৰম নাছিল; শঙ্কৰদেৱৰ দিনত “মহাপুৰুষ গুৰু চোটি আতা ঠাকুৰ আতা শ্ৰীৰাম আতা : পৰ্ম্মানন্দ আটে, উদাৰ আটে ৰামৰাম গুৰু এইসবে সৈতে পাচবেলা আশ্বিনমহা বাও নৰাতলিত : মাঘ পূহমহা মাহ সৰিহখলাত কথাসুখে বহে” [§ ৩১৬]। এই সময়তো “ভাগতিএ ভাগৱত কই গীতা কই মাঘত” [§ ৩১৭]। মাধৱদেৱৰ দিনতে বিভিন্ন প্ৰসঙ্গৰ বিষয়-ববীয়াসকলৰ কৰ্ম লৈ গৰ্ব হৈছিল; গুৰুজনে কৈছিল মথুৰাদাসক : “গাবন নতৰে বাবন নতৰে নতৰে ভাগবটা। দেউৰি নতৰে ভৰাৰি নতৰে নতৰে হাটিমতা” [§ ৫৭৯]। গায়নৰ গীত আৰু বায়নৰ খোল-ৰাজনা বিভিন্ন গীত-নৃত্যৰ লগৰীয়া। এবাৰ মাধৱদেৱে ঠাকুৰ আতাৰ গৃহৰ “কান্তিতে বহিছে কথাসুখে” আৰু তাতে “কীন্তন চৰিত্ৰ চৰ্চা” হৈছিল [§ ৭৫০]। চৈধ্য প্ৰসঙ্গৰ পূৰ্ণ মূৰ্তি চৰ্চি কোৱা এক গভীৰ ধৰ্মকাৰ্য; তাৰ বাবে “পাচুটি টকা কাপৰ এযুৰি সৰাই সলা”ৰ আয়োজন লাগে [§ ৮৯৪]। বদুলা আতাৰ নেতৃত্বত তেওঁৰ থানৰ কেনেকৈ দিৱা-নিশা হৰিভক্তিৰসত সময় যায় তাৰ বিশদ বৰ্ণনা দিয়া হৈছে [§ ৯৯৮]। গুৰুজনৰ ‘গুণমালা’ আৰু ‘লীলামালা’ পুথি দুখনি ভকতসকলে ব্ৰহ্মমুহূৰ্ততে গায় [§ ১০৪০]— শিখধৰ্মত ‘জপুজী’ আৰু ‘সুখমনী’ৰ যেনে থান, মহাপুৰুষীয়া ধৰ্মতো ই দুখনিৰ তেনে। কেতিয়াবা ভকতসকলে হাটিতে বহিও প্ৰসঙ্গ কৰে [§ ১০৯৫]।

এইসকল নিত্য-প্ৰসঙ্গৰ বাহিৰেও নৈমিত্তিক প্ৰসঙ্গও পালন কৰা হৈছিল আদিৰেপৰা। ফাগুযাত্ৰা [§ ৩১৪], বোকা যাত্ৰা পাচটি [§ ৭৩৯] আদি শ্ৰীকৃষ্ণ-জীৱনৰ লগত সম্পৰ্কিত উৎসৱ, আৰু শঙ্কৰদেৱৰ প্ৰয়াণৰ পিছত কীৰ্তন, ভাওনা আদিৰ মহাসমাৰোহ কৰি ভাদ্ৰৱ গুৰুকীৰ্তন সত্ৰৰ প্ৰধান উৎসৱৰূপে উদ্‌যাপিত হয় [§ ৫৫০, ৭৬৫, ৮৪৫]।

১৪.২.৩ ভকতৰ পছা : শঙ্কৰদেৱৰ দিনৰপৰাই ক্ৰম ৰাখি বৌদ্ধ ভিক্ষু-সঙ্ঘৰ দৰে বৈষ্ণৱ ভকতৰ সঙ্ঘ (order) গঢ় লৈ উঠিবলৈ ধৰে আৰু মাধৱদেৱৰ দিনতে সি এক সুন্দৰ শৃঙ্খলাৰ মাজলৈ আহে, যাৰ সাক্ষ্য এই চৰিতখনিয়ে বিশদভাৱে দিয়ে। ভিক্ষুসকলৰ দৰে উদাসীন ভকতসকলেই সত্ৰৰ কেন্দ্ৰীয় গোট হৈ পৰে। মাধৱদেৱে চিৰকুমাৰ আছিল, সেই কথাই বোধ হয় এই বিষয়ত আদৰ্শ যোগাইছিল। যদিও শঙ্কৰদেৱ বিবাহিত আৰু পূৰ্ণ গৃহস্থী আছিল, তেওঁৰো কথায় কথায় মাধৱদেৱক কৈছিল, “বৰাৰ পো আৰু দিনা চাৰি : আগে লাগ পালোহতে তোমাক : এ আমিও ৰামানন্দৰ মাকক বিবাহ নকৰালোহতে : তেও কৰাইচো বুলি গৃহঅঙ্ককুপত প্ৰাণ ত্যাগ কৰা নাজাই” [§ ১৪১]। গাৰ্হস্থ্য জীৱনৰ মোহে মহাপুৰুষক আচ্ছন্ন নকৰিছিল। এবাৰ মাধৱদেৱে উদাসীন ভকতসকলক উদাসীনৰূপে থাকিবলৈহে টানি ধৰিছিল [§ ৫৭৬], যদিচ আন এবাৰ ভকতসকলৰ যাৰ মন যায় বিয়া কৰিবলৈ উপদেশ দিয়ে

[§ ১১০৫]। মাধৱদেৱৰ দিনত সত্ৰত উদাসীন (অবিবাহিত) আৰু আশ্ৰমী (বিবাহিত), দুইবিধৰ ভকতেই আছিল; কিন্তু উদাসীনসকল ভিতৰ-হাটিত থাকে আৰু তিৰি-লগীয়াসকলৰ থান বাজহাটিতহে; দুই হাটৰ মাজত দুবৰীৰ ওখ দুৱাৰ। বুঢ়ীৰ-গো গোবিন্দ কেনেকৈ ‘গোটো লৰা’ অৱস্থাতে [§ ৬৬৯] বৰপেটালৈ আহিছিল, সেই কথা মন কৰিলে কেনেকৈ সত্ৰত ভকত ল’ৰা গোট খাইছিলহি, বুজা যাব। ভকতসকলক সাধাৰণতে আঁতৈ বুলি সম্বোধন কৰা হৈছিল; উচ্চ ধৰণৰ ভকত হ’লে অৱশ্যে আতা নাম পাইছিল [§ ৮৫৬]। লক্ষ্মণ ওজাক মাধৱদেৱে একাদশ পুথিখনতে দেখুৱাই ফলি নিদিয়াকৈয়ে পঢ়িবলৈ শিকালে, তেওঁ ‘বিবেগি পঢ়ুৱা’ হ’ল আৰু ওজা-পালি শিকা বাবে ‘বৰ চক্ৰৱৰ্তী ওজা’ হ’ল [§ ৫০১]। আলধৰা খৰাই-লগা হৰি আঁতৈক বোলে স্বপ্নতে সুন্দৰী স্ত্ৰী এটি আহি লিখ লিখ বুলি লগত শোৱা পঢ়িয়া আঁতৈৰ পিঠিতে আঁক-বাঁক কৰায় দেখি কৃষ্ণই আঁতৈয়ে চিৰহাটিৰ যাদইন্দু ভট্টাচাৰ্যৰ ছাত্ৰশালিত পঢ়াই মহাপণ্ডিত কৰিলে [§ ৫৯৫]। মাধৱদেৱে একেলগে হৰিচৰণ, পুৰুষোত্তম, ৰামচৰণ আৰু পৰমানন্দ ঠাকুৰ, অচ্যুত গুৰু, সৰু গুৰু আৰু লক্ষ্মণ ওজাক পঢ়ুৱাইছিল [§ ১১২০]। এইভাৱেই সত্ৰত শিক্ষা চলিছিল।

ভকতসকলে জীৱননিৰ্বাহৰ কাৰণে কেইবাটাও কথাতো নিৰ্ভৰ কৰিব লাগিছিল। বৌদ্ধ ভিক্ষুসকলৰ দৰে তেওঁলোক ভিক্ষালৈ যাব লাগিছিল আৰু সেই কামত অকাল-অনাবৃষ্টিৰ সময়ত যথেষ্ট কষ্টৰ সমুখীন হ’ব লাগিছিল; বহুতো গৃহস্থই পদূলিৰপৰাই ভকতক বিমুখ কৰি খেদিছিল; কোনোৱে আকৌ সত্ৰতে সিধা দিছিলগৈ, কেতিয়াবা ভকতৰ দুখ দেখি গুৰুজনেই ঘৰৰপৰা চাউল-লোণ দিয়াইছিল [§§ ২১৭, ২৭০, ৫০৮, ৫৬৪, ৬০০, ৮৬২, ৮৯২]। গুৰুজনৰ গৃহত থকা চন্দৰী আয়ো ভিক্ষালৈ গৈছিল [§ ৩৭০]। ভকতৰ এই ভিক্ষা-বৃষ্টি পিছৰ কালত নানা কাৰণত বন্ধ হ’ল। ভকতসকলে দিনে ‘ভকত সাৰিৰ ভাগ’ পায় [§ ২৪৩]—নামৰ প্ৰসাদ আৰু সময়ে সময়ে সেৱা কৰিবলৈ অহা ভক্তিমানসকলে অনা দ্ৰব্য-বস্তু কানমাৰিলৈকে, মাছ-পহু আদিও [§§ ৬৫৬, ৫৪৩, ১০১১] ভগাই দিয়া হয়। কেতিয়াবা ভকতসকলৰ নিমন্ত্ৰণো পৰে; বেহাৰৰ আইখায়ে নিতে দুজন দুজন ভকতক মাতি চিৰা-ফলাহাৰ কৰাইছিল [§ ৮৯৭]। আইখায়ে ভকতক সহায় কৰাৰ উদ্দেশ্যে লক্ষ্মীনাৰায়ণ ৰজাৰপৰা দুখন অধিকা গাঁও লৈছিল [§ ১০৬৩]; আৰু হৰিহৰ আতাই বিয়া কৰোঁ বোলাত সৰ্বপ্ৰকাৰে সহায় কৰিছিল [§§ ১১০৫-০৬]। ভকতসকলে আকালত পৰি খাব-পিজিবৰ কষ্টত মাধৱদেৱে নাৰায়ণ ঠাকুৰৰপৰা গুটি-ধানৰ ভঁৰালৰ দান লৈছিল, বা আনৰ ভঁৰাল কিনি দিছিল বা বৰদেৱনীয়া ডা-ডাঙৰীয়াৰ মাজত ভকতৰ দায়িত্ব ভগাই লৈছিল।

১৪.২.৪ ভকতৰ 'সজ্ঞ-বিনয়' : বৌদ্ধ ভিক্ষুসমাজত প্ৰৱেশ কৰোঁতে ভিক্ষুসকলে চিৰকৌমাৰ্য-ব্ৰতৰ শপথ গ্ৰহণ কৰিব লাগিছিল। অধিকন্তু, ভগৱান বুদ্ধই পৰিস্থিতি-ভেদে সজ্ঞৰ কিছুমান নিয়ম প্ৰণয়ন কৰি দিছিল। সেয়ে বিনয়। আমাৰ উদাসীন ভকতৰ পন্থাত প্ৰৱেশ কৰোঁতে কোনো শপথ গ্ৰহণ কৰোৱা নহৈছিল। আনফালে, ভক্তিপন্থৰ এখনি 'বিনয়-পিটক' বা তেনে গ্ৰন্থ নাই য'ত দুজনা গুৰুৱে দি যোৱা শীল-শিক্ষাবোৰ বিধিবদ্ধভাৱে লিপিবদ্ধ কৰা হ'ল। কিন্তু 'গুৰু-চৰিত-কথা' পঢ়িলে বিশেষকৈ মাধৱদেৱৰ চৰিত-প্ৰসঙ্গত বিশেষ পৰিস্থিতিৰ বৰ্ণনাৰ লগতে সত্ৰীয়া ভকতৰ তথা 'গ্ৰামী ভকত'ৰ বাবেও কিছু নীতি ঘোষিত হোৱা পোৱা যায়। বিশেষকৈ বহল সমাজৰ তথা সত্ৰৰ ভিতৰৰ আৰ্থিক ব্যৱস্থাৰ বাবে সম্ভৱপৰ সঙ্কটৰ হাত সাৰি থাকিবলৈকে ভকতৰ মাজত সংগঠনৰ আৱশ্যক হৈছিল। গুৰুজনে নিয়ম কৰিছিল, বাহিৰৰপৰা "চাউল মাহ কচু কমৰা আদা মৰিচ গুৱা পান" আদি পালে খাই বাঢ়ি থাকিলে সমূহত বিলাই দিব লাগে [§ ৫৬৪]। গুৰুজনে ভকতৰ মাজত লগামতে ইটো-সিটো বস্তু, আন কি "পানচুন শাকপাত দিএনিয়াকৈ" চলিবলৈ "দুজনে দুজনে সজ্ঞপতি হোৱাহাক" বুলি নিয়ম কৰিছিল [§ ৭০২]। তিনিজনীয়াকৈও তেনে মিত্ৰ হ'ব পাৰে [§ ৭০৩]। এনেকৈ মিত্ৰ হোৱা হৈদাসৰ প্ৰতি আপোনপেটীয়া নিষ্ঠুৰ ব্যৱহাৰ কৰা বাবে ৰামদাস আতৈক বহিষ্কাৰকে কৰিছিল, আৰু নিয়ম কৰি দিছিল, মিত্ৰই মিত্ৰই "এখনি তামোলকে বাগি খাবাহাক" [§ ৮৬৮]। উদাসীন ভকতক গুৰুজনে কঠোৰ জীৱন যাপন কৰিবলৈ কৈ ইঙ্গিত দিছিল, "ভক্তিৰ বিষম সন্ধি ওভোতা খোজ ভালু দৰে" [§ ৫৪৬]। "উদাসৰ পৰদাৰা হাতলৰ কাচলৰ : আশ্ৰমিৰ অন্যদেউ বিভিচাৰ এই দুইৰ মই গুৰু নহঞ" [§ ৭২৫]। "সৰাতে ফটা কাপৰ খুজি কছা সি চৰিয়া লাউ লৈ ভিক্ষাকৈ হৰিগুণ গাই প্ৰৱৰ্তাই" [§ ৬০০] ভকতৰ আদৰ্শ জীৱন : "এ আতৈসৰ ফটা চিটা কানিকছা খাৰে সাকে খাই হৰিগুণ গাই দিনকোটা বঞ্চাহাক" [§ ৫৩৬] : এয়া ভক্তৰ চীৱৰ-বিনয়। বৌদ্ধধৰ্মৰ ভিক্ষু-সজ্ঞৰ দৰে ভকতনীপন্থ এটি নাছিল; কিন্তু সত্ৰৰ বাজ-হাটিত তিৰোতাসকল আছিল আৰু কেতিয়াবা গৃহী গ্ৰামী ভকতৰ লগত সত্ৰৰ উদাসীন ভকতৰো মিত্ৰতা হৈছিল। গতিকে, "আশ্ৰমী হাটিত উদাসীনে খান নাবানিব" বুলি গুৰুজনে উদাসীনৰ বাবে উৰাল-উৰালমাৰি কৰাই দিছিল [§ ৫৯৭], ভিতৰ আৰু বাজ-হাটিৰ মাজত দ্বাৰ দি দ্বাৰী [§ ৭০২] ৰাখিছিল, আৰু মিত্ৰ গ্ৰামী ভকত হাটিত নিশা ৰ'বহি, উদাসীনজন গ্ৰামী ভকতৰ ঘৰলৈ দিনতে গৈ নিশা নথকাকৈ ঘূৰি আহিব—এনে নিয়ম কৰিছিল [§ ৪৪৪]; উদাসীন ভকতৰ নিজ ঘৰত পৰিবাৰ আদি থাকিলেও পৰিয়ালৰ লগলৈ যোৱাটোও

মাধৱদেৱে নিৰুৎসাহহে কৰিছিল [§§ ৫৩৪-৩৬, ৫৭৮, ৭০১, ৭০৯]; ঘাঘৰ মাজিৰ ঘৰত গধূলি গুৰুজনৰ লগৰ তিনিজন ভকত বোৱাত “চাউল চকু দিঞ ভোজন কৰা” বোলাত “আমি নিৰা এতিয়া নেখাঞ : ভকত মানুহ” [§ ৬২১] কথাবোৰে ভিক্ষুসকলৰ দশ-শীলৰ মাজৰ ‘বিকাল-ভোজন-বেৰমানি’লৈহে মনত পেলায়। ভকতৰ মাজত তঞা-হঞা কৰিলেও একুৰি টকাৰ দণ্ডৰ ভিতৰ হ’ব লাগে [§ ৫৩২]।

১৪.৩ গ্ৰামী গৃহবৰ্তী ভকত : গুৰুজনে উচ্চাৰণ কৰা কিছু বীতি-নীতি গেহী-বিনয়ৰ লগত তুলনীয়। “ভক্তে অন অন্নগা নকৰি খালে কুতা খোৱাৰ সদৃশ” [§ ২২৩] বা “দাইহে ভাগে ভকত কাহানি ভাগে” [§ ২৬৭] আদি সত্ৰীয়া ভকত আৰু গ্ৰামী ভকত সকলোতে প্ৰযোজ্য। শঙ্কৰদেৱ আৰু কালিন্দী আইৰ মাজৰ আচৰণ বা নাৰায়ণ ঠাকুৰ আৰু বৰাবাহি আইৰ মাজৰ আচৰণত তেনে গৃহী-বিনয় বিচাৰি পোৱা যাব পাৰে।

প্ৰথম অৱস্থাবেপৰা সত্ৰৰ হাটিত থকা উদাসীন আৰু গৃহস্থী ভকতক (যাক আজি-কালি ‘ভকত’ শব্দেৰেই বিশেষিত কৰা হয়) উপৰিও গাঁৱে-নগৰে নতুন ধৰ্ম গ্ৰহণ কৰি গৃহস্থী জীৱন পালন কৰা ‘গ্ৰামী ভকত’ বা ‘গৃহবৰ্তী ডাঙ্গৰীয়া’ ভকত (যাক আজি-কালি কোনো সত্ৰৰ ‘শিছ’ আখ্যা দিয়া হয়) আছিল। নাৰায়ণদাস ঠাকুৰ আতা তাৰে ডাঙৰ উদাহৰণ। কোচবেহাৰ ৰাজধানীৰ অনেক বিষয়া, ৰজাৰ আইখাই আৰু ৰাণীসকলেও ভক্তিধৰ্ম পালন কৰিছিল। তদুপৰি গাঁৱে গাঁৱে অনেক লোক ভকত হৈ গৃহতে থাকি নতুন উদাৰীভূত জীৱন যাপন কৰিছিল। মাধৱদেৱৰ দিনত কেৱল বিজয়পুৰতে তিনি শ, তিনি কুৰি গ্ৰামী ভকত আছিল [§ ৮০৫]। সত্ৰৰ হৰি-কথা-প্ৰসঙ্গৰপৰা এওঁলোক বঞ্চিত হ’লেও এওঁলোকক ঘৰতে ‘হৰিগৃহ’ (আজি-কালি সন্তালনীকৈ ‘গোসাঁই-ঘৰ’ নামহে প্ৰচলিত) কৰি ঘৰৰ আৰু আন লোকেৰে নাম-কীৰ্তন কৰিবলৈ নিৰ্দেশ দিয়া হৈছিল, ঘৰৰ-পৰৰ সমৱেত সকলোকে “আমুকা আঠে অহা জক”—এনে সম্বোধনেৰে সম্ভাষা আৰু মান কৰিবলৈ কোৱা হৈছিল [§ ৫৭৭]। মাধৱদেৱে আন কি কালিন্দী আইকো গুৰুজনৰ সম্পৰ্কত বিশেষ মৰ্জিত ব্যৱহাৰ আৰু সম্ভাষা শিকাইছিল [§ ১৪০]। গ্ৰামী ভকতসকলৰ জীৱনো ভক্তিৰ অৰ্থে উৎসৰ্গীকৃত জীৱন হ’ব লাগিছিল, আন কি, তেওঁলোকৰ সম্পত্তিতো নতুনকৈ গুৰু-ভকতৰ ভাগ বহিছিল। ঠাকুৰ আতাই এদিনাখন নিজৰ “ৰূপা সোন তাম কাহ বস্ত্ৰ গৰু মহ সবাকে গুৰুজনত সোধালোঁগে : তাৰে গুৰু তিনি ভাগ কৰিলে : সেৱকৰ ৰাজাৰ ভাৰ্যা-পুত্ৰৰ” [§ ৩৮৭]। মাধৱদেৱে কেহো হাজৰা নামৰ কোচবেহাৰৰ বিষয়াৰ ঘৰলৈ যাওঁতে তেওঁৰ সম্পত্তিৰ তিনি ভাগ কৰি দি কৈছিল, “বোলে এভাগ ৰাজাৰ জঞ্জাল মাৰিবা : এভাগ পুত্ৰ-ভাৰ্যা প্ৰবৰ্তিব : এইভাগ আমাৰ : আৰে তিনিও ৰাজ্যৰ

দুখিয়া ভকতক সুধিবা” [§ ৮২৯]। শঙ্কৰদেৱে সংসাৰী ভকতক সন্ন্যাস বা বৈবাগ্যৰ উপদেশ নিদিছিল। নানকদেৱে “কৃত কৰো নাম জপো” বুলি কোৱাৰ দৰে নাৰায়ণ ঠাকুৰে “মুখে নাম কমে কথা মনে ৰূপ চিতে পাদপদ্ম : বুদ্ধিএ নিচই হস্তে কৃত্য” আচৰণ কৰিছিল [§ ৭৬৮]। সৰ্বপ্ৰকাৰ দুনীতি নিবাৰণ কৰিছিল গুৰু দুজনাই। বনাচ লৈ কাপোৰ বোৱা ব্যৱসায় কৰা গোবিন্দ তাঁতীয়ে গ্ৰাহকৰপৰা সূতা একোনেচা ৰখা দেখি মাধৱদেৱে “এতিয়াৰপৰা মছৰাটোকো নাৰাখিবা” বুলি নিৰ্দেশ দিছিল [§ ৭১৫]। পুৱাৰ দুই দণ্ডত হাল বোৱা আৰম্ভ কৰি দুপৰিলৈ দুই দণ্ড থকাত মেলিবলৈ, দিনত এবাৰ মাথোন গাইৰ গাখীৰ খীৰাবলৈ মাধৱদেৱে উপদেশ দিছিল [§ ৭০৮]। আজিও অসমৰ নিষ্ঠাবানসকলে তেনে নীতি মানি চলে। সকলোৰে প্ৰতি সম, সদয় ব্যৱহাৰ; তঞা-হঞা নথকা মাত-কথাৰ মসৃণতা; সভাত ইফাল-সিফাল কৰোঁতে বস্ত্ৰৰ বা জাই বুলি [§ ৬৮৮] ‘গা মাৰি’ খোজ দিয়া—এনেবোৰ কথা নতুন এটা সংস্কৃতিৰ লক্ষণৰূপে বৰ্তিবলৈ ধৰে। নাৰায়ণ ঠাকুৰে মুখেৰে ‘হে, হে’ কৰি হাল বাই থকা গাৰোৰ গোবিন্দক তাৰ ঠাইত ‘ৰাম ৰাম’ বুলিবলৈ বল কৰা এই নতুন সংস্কৃতিৰে ডাক, গাঁৱলীয়া জীৱনক লয়লাস দিয়াৰ প্ৰচেষ্টাৰ প্ৰতীক। “উজান অশ্বম দেশত নাম লোকৰ ভগাজকাই মুহা খালৈ হাণ্ড এনে” আছিল [§ ৮৫৭]; নৱ আন্দোলনৰ প্ৰভাৱত ল’ৰা-ছোৱালীৰ নামকৰণতো পৰিৱৰ্ত্তা সোমাল দেশ জুৰি। নীৰস দৈনন্দিন কাৰ্যত হৰি-নাম-প্ৰসঙ্গ প্ৰদেৰ্ষ কৰি ক্ষুদ্ৰ জীৱনক মহেশ্বৰ বোল দিলে। ন ধানৰ চাউল, নতুন শাক-পাত গুৰুত লগাই ভক্তসকলে পৰম আনন্দ উপভোগ কৰে [§§ ২২৭, ৪৪০, ৫৫০]। গুৰুজনক নিজৰ গৃহলৈ নি কীৰ্তন পাতি গ্ৰামী ভক্তই মহোৎসৱ পাতে। সেইদৰে অমৃতাকৰ দলৈৰ দৰে অৱস্থাপন্ন লোকে বৰসভা বা ব্ৰহ্মসভাৰ আয়োজন কৰে, য’ত সাতখান গ্ৰামৰ সাতোটা জোৰা উঠে [§ ৬১১]।

সামৰণি

১৫.০ ‘গুৰু-চৰিত-কথা’ শঙ্কৰদেৱ-প্ৰবৰ্তিত অসমৰ ভক্তি-আন্দোলনৰ মনোৰম অভিলেখ। লগতে ই শঙ্কৰদেৱৰ পূৰ্বৰ, শঙ্কৰদেৱৰ জীৱৎকালৰ আৰু পিছৰ অসমৰ বহুল এখন ছবি দাঙি ধৰে। সেই দীঘল কালছোৱাৰ ৰাজনৈতিক, অৰ্থনৈতিক, সামাজিক আদি ব্যৱস্থাৰ সাক্ষ্যও ই নিজা ধৰণে বহন কৰিছে। এই চৰিতখনিৰ এক বৃহৎ মূল্য জীৱনী-গ্ৰন্থ আৰু কথা-বচনাকৰূপে। কিন্তু ই আধুনিক গঢ়ৰ চৰিত বা জীৱনী নহয়; ইয়াত বৰং অনেকজন সম্ভৱ চৰিত একেলগ হৈ এটি ধৰ্ম-আন্দোলনৰ পৰিষ্কাৰ স্বৰূপ

দাঙি ধৰিছে। সেই আন্দোলনেহে পুথিখনৰ সকলো বৰ্ণনাক সাবটি ধৰি এটি সাহিত্যিক ঐক্য দিছে। সেই ৰূপত গ্ৰন্থখনি আমাৰ জাতীয় ইতিহাসৰ, অসমীয়া মানুহৰ বুৰঞ্জীৰ এক প্ৰধান অঙ্গ। মহৎ গ্ৰন্থখনিৰ ভাষাৰ ৰূপতো আমি বাৰে বাৰে ওলোটো সূতিয়ে উজাই গৈ বুঢ়া লুইতৰ বালি-গৰাৰ দৰে অসমীয়া মানুহৰ ভাষাৰ বুৰঞ্জীৰ এছোৰা দেখা পাব পাৰোঁ। এনেবোৰ দৃষ্টিৰূপৰা সাৰ্থকতাপূৰ্ণ গ্ৰন্থখনিক তাৰ স্বে মহিম্নি পাঠকৰ সমুখত দাঙি ধৰিবলৈ এই সংস্কৰণত যত্ন কৰা হৈছে।

ইতিহাস, ধর্ম আৰু সংস্কৃতি

স্বৰৰেখাত বৰগীত

প্ৰস্তাৱনা : সমস্যা

Though the many schools of music in India to-day each lay claim to the same ancient treatises, there are important differences in the music of the various parts of India. Hardly any of the modes of South Indian music are exactly identical with those of North Indian. Even in the North, ragas and styles greatly differ from one province to another.

—Alain Danielou. *Northern Indian Music*

বিশেষকৈ ভাৰতৰ স্বাধীনতা-লাভৰ পিছৰপৰা দেশৰ সাংস্কৃতিক জীৱনত এটা নতুন দিশ সাৰ পাই উঠিছে। সেয়ে হৈছে—ভাৰতৰ সাংস্কৃতিক গৌৰৱক মাথোন মুখৰ কথা বুলিয়ে নলৈ তাক কাৰ্যতঃ ‘স্বৈ মহিন্দি’ প্ৰতিষ্ঠিত কৰিবলৈ যত্ন কৰা। ই মাথোন পৌনৰুথানিক বা ৰিভাইভেলিষ্ট মনোবৃত্তিৰ প্ৰশ্ৰয় দিয়া নহয়; ইয়াত সমীক্ষাৰো ভাগ আছে। কিমান যুগৰ আগৰ ভাৰতৰ সংস্কৃতিৰ ৰূপ কি আছিল—তাৰ বিচাৰ কৰি, তাৰ বুৰঞ্জীৰ পুনৰভিনয় কৰিবলৈ যোৱাটো স্বৰূপ গৌৰৱৰ কথা হ’ব নোৱাৰে। কিমানবোৰ যুগৰ মাজেদি গঙ্গা-যমুনা-ব্ৰহ্মপুত্ৰৰ বুকুদি কিমান পানীৰ ধাৰ বৈ গ’ল, তাৰো হিছাপ ল’বলগীয়া। দেশৰ গৌৰৱপূৰ্ণ অতীতৰ বিচাৰত জাতীয় চৈতন্যই কেনেভাৱে সহজ বিকাশ লাভ কৰিছিল, সেইটোৰ লেখ লোৱাটো আৱশ্যকীয়। দেশৰ সাংস্কৃতিক সম্পদৰ পুনঃসংস্থাপনত সামাজিক ক্ৰমবিকাশক অস্বীকাৰ কৰা নচলে। আজিৰ জগতৰ সঙ্গীত, সাহিত্য আৰু ললিত-কলাত ভাৰতৰ দানৰ ৰূপ কেনে হ’ব পাৰে, তাক ঠিক কৰিবলৈ যোৱাৰ আগতে ভাৰতৰ সঙ্গীত, সাহিত্য আৰু কলাৰ যি বিচিত্ৰ ৰূপ বিকশিত হৈছিল, তাৰ মূল্যাঙ্কনৰ বহুল প্ৰয়োজন আছে। আজিৰ ভাৰত

এই চেতনাৰে সজাগ হৈ উঠিছে, সৰ্ব-ভাৰতীয় আৰু প্ৰান্তীয় নানা সাংস্কৃতিক অনুষ্ঠানৰ যোগেদি আজি জাতি সন্ধিয় হৈছে,—ই সঁচাকৈয়ে আনন্দ আৰু দিগন্তপ্ৰসাৰী আশাৰ বিষয়। ভাৰতীয় সংস্কৃতিৰ ঐক্য আৰু বৈচিত্ৰ্য দুইটাৰে স্বীকাৰ নতুন জাতীয় বিকাশ-প্ৰক্ৰিয়াৰ এটি প্ৰধান লক্ষণ হৈ থিয় দিছে।

কিছু দিনৰ আগৰপৰা বৰগীতৰ সাক্ষাৎক ভিত্তি আৰু মূল্য সম্পৰ্কে নানা আলাপ-আলোচনা, জল্পনা-কল্পনা চলি আহিছে। এই সম্পৰ্কে গৱেষণা কৰিব লাগে, আৰু বৰগীতৰ গায়ন-পদ্ধতি এটা ৰূপত নিৰ্দ্ধাৰণ কৰি দিব লাগে,— এনে ধৰণৰ কথাও আজি-কালি ঘনাই উঠা দেখা যায়। এই বিষয়ত কেইবাটাও কথাই খেলি-মেলি লগোৱা দেখা গৈছে। পুৰণি সাঁচিপতীয়া পুথিত বৰগীত আৰু অঙ্কীয়া গীতসমূহত পোনতে ভাৰতীয় সঙ্গীতশাস্ত্ৰত উল্লিখিত কিছুমান ৰাগৰ নাম স্পষ্টকৈ লিখা থাকে। ইয়াৰ উপৰি, দুটিমান বৰগীতত আৰু সকলো অঙ্কীয়া গীততে এখন বা তিনিখন তালৰ নামো আছে। এই গীতসমূহৰ নামবোৰৰ সকলোখিনিয়েই বিবিধ সঙ্গীতশাস্ত্ৰৰ ৰাগৰ নামাৱলীৰ লগত মিলে। মাথোন বৰগীতত পোৱা দৰে কৌ নামৰ ৰাগ এটি সংস্কৃত সঙ্গীত-শাস্ত্ৰত পোৱা নাযায়। অৱশ্যে এই শব্দটো সংস্কৃতৰ কৌশিক (যি নামৰপৰা মালকোশ নামৰ ‘কোশ’ অংশ হৈছে) বা ককুভ নামৰপৰা ওলোৱা একো অসম্ভৱ নহয়। কিন্তু এই বিষয়ে আমাৰ চিন্তা কৰিবলগীয়া বেছি একো নাই। সঙ্গীতশাস্ত্ৰীয় সাধাৰণ কিছুমান নীতি লৈহে পোনতে আমাৰ ভাবিবলগীয়া হৈছে। ভাৰতবৰ্ষত হিন্দুস্থানী আৰু কৰ্ণাটকী,—এই দুটা বহল সঙ্গীত-সম্প্ৰদায় আছে। এই সম্প্ৰদায়-বিভাগ হোৱাৰ মূল কথা হ’ল দুইটাৰে বিশিষ্ট গায়ন-পদ্ধতি, আৰু ৰাগৰ একে নাম হোৱা সত্ত্বেও দুই শ্ৰেণীত সিহঁতৰ বিভিন্ন ৰূপ হোৱাটো। আনফালে আকৌ, কোনো কোনোৱে দুটা সম্প্ৰদায়ৰ ঠাইত কলিকতা, লক্ষ্ণৌ, পুনা, কৰ্ণাটক আৰু তাঞ্জোৰক কেন্দ্ৰ কৰি ভাৰতীয় শাস্ত্ৰীয় সঙ্গীতক পাঁচটা সম্প্ৰদায়ত বিভক্ত কৰিবলৈ বিচাৰে। এইবোৰৰ মাজত কিছুমান মূলগত প্ৰভেদ আছে বা বিচাৰি পোৱা গৈছে কাৰণেই, এনে সম্প্ৰদায়-বিভাগৰ কথা ভবা হৈছে। এতিয়া, বৰগীত আৰু অঙ্কীয়া গীতৰ শাস্ত্ৰীয় ৰাগ-তালবোৰৰ নামৰপৰা ইবিলাকোষে শাস্ত্ৰীয় সঙ্গীতেই আছিল, বা এতিয়াও শাস্ত্ৰীয় সঙ্গীতেই হয়, এই কথা বোধ হয় ক’ব পৰা যায়। কিন্তু আমাৰ ৰাজ্যত সম্প্ৰতিকে উত্তৰ ভাৰতীয় সঙ্গীতৰ প্ৰচলন বেছি হোৱা বাবেই হওক, বা আন কোনো কাৰণতে হওক, উত্তৰ ভাৰতীয় অৰ্থাৎ

হিন্দুস্থানী সঙ্গীতক মানদণ্ডৰূপে লৈ অনেকেই ক'বলৈ বিচাৰে যে, বৰগীত আৰু অন্ধীয়া গীত শাস্ত্ৰীয় সঙ্গীতৰ আকাশৰপৰা খহি পৰা তৰা। গতিকে, এই সমালোচকসকলে ইয়াকো ক'বলৈ নাপাহৰে যে, বৰগীত-অন্ধীয়া গীতৰ সঙ্গীয়া গায়ন-পদ্ধতি পৰিহাৰ কৰি হিন্দুস্থানী সঙ্গীতৰ আৰ্হিৰে সিবোৰ গোৱা উচিত। কিন্তু এই দৃষ্টিভঙ্গী বিজ্ঞানসন্মত হয় নে নহয়, সি বিচাৰ্য। যেতিয়া একেটা ৰাগেই হিন্দুস্থানী সম্প্ৰদায়ত আৰু বৰগীতত বেলেগ ৰূপ পৰিগ্ৰহ কৰা দেখা যায়, তেতিয়া আমি মনত ৰাখিব লাগিব যে সেই একেটা ৰাগেই কৰ্ণাটকী সম্প্ৰদায়ত আকৌ বেলেগ এটা ৰূপত দেখা দিয়ে। এতিয়া প্ৰশ্ন হয়, এই তিনিটা ৰূপৰ কোনটো শুদ্ধ আৰু কোনটো অশুদ্ধ। ন্যায়-বিচাৰৰ ফালৰপৰা চাবলৈ গ'লে, এটা পক্ষক অশুদ্ধ বোলাত আনটো পক্ষক মানদণ্ড বুলি ধৰিব নোৱাৰিব।

বৰ্তমান প্ৰশ্নত আমি আৰু কেইটামান কথা বিচাৰ কৰি চাব লাগিব। কোনো লোকে কয় যে, বৰগীতৰ ৰাগৰ ৰূপ শব্দৰদেৱে ঠিৰাং কৰি দিয়াৰ পাছত যোৱা চাৰি শ বছৰে সি ওজা গায়ন-বায়নসকলৰ অযত্নত সেই ৰূপৰপৰা খহি পৰিছে, আৰু সেই গতিকেহে সি শাস্ত্ৰীয় সঙ্গীতৰ (এই আখ্যাৰে তেওঁলোকে হিন্দুস্থানী সঙ্গীতকহে বুজায়) লগত অমিল হৈ পৰিছে। এই উক্তিত দুটা ধৰি লোৱা কথা আছে,—প্ৰথম, আমাৰ সঙ্গীয়া ওজাসকল সকলোৱেই সঙ্গীতত অপটু আৰু অৱহেলাকাৰী। দ্বিতীয়তে, শাস্ত্ৰীয় সঙ্গীতৰ মান একমাত্ৰ হিন্দুস্থানী সঙ্গীতেহে আদি কালৰপৰা আজিকোপতি ঠিকে-ঠাকে ধৰি ৰাখিছে। ভাৰতীয় সঙ্গীতৰ ইতিহাসে আৰু অসমৰ গীত-মাতৰ বুৰঞ্জীয়ে এই দুটা ধাৰণা সমৰ্থন কৰেনে? বহুতে কয় যে সঙ্গীয়া সঙ্গীতত খোল, মৃদঙ্গ আৰু তাল—এইবোৰ তাল-যন্ত্ৰ আছে যদিও, বাঁহী-জাতীয় বা বীণা-জাতীয় কোনো স্বৰাশ্ৰয়ী যন্ত্ৰ নোহোৱাৰ বাবে ৰাগৰ স্বৰ-ৰূপ বিকল হোৱাটো খুব সম্ভৱ। সঙ্গীয়া সঙ্গীতত স্বৰ-যন্ত্ৰ নোহোৱা হোৱাটো অৱশ্যে দুখৰ বিষয়। শব্দৰদেৱৰ দিনত কিন্তু চাৰেংদাৰ (চাৰেণ্ডা বা চাৰিণ্ডা) আৰু আজি সমস্ত ভাৰতত বিৰল হৈ পৰা ৰবাব বাদ্য ব্যৱহৃত হৈছিল, আৰু বাঁহীও সঙ্গীয়া গীতত প্ৰয়োগ হৈছিল যেন লাগে। আজি এনে ধৰণৰ বাদ্য ব্যৱহৃত নহ'লেও কেইটামান কথা এতিয়াও মন কৰিবলগীয়া হৈ আছে। সকলো অঞ্চল বা ব্যক্তিৰে বৰগীত গোৱাৰ মাজত কিছুমান বহল ঐক্য আছে—যাৰ ফলত এখন সত্ৰৰ লোকে দুৰৈৰ আৰু অসম্পৰ্কিত আন এখন সত্ৰৰ লোকে ৰাগ দিওঁতেই ৰাগৰ পৰিচয় ক'ব পাৰে। গতিকে যোৱা চাৰি

শ বছৰৰ ব্যৱধানত কিবা অলপ লৰচৰ হ'লেও বৰগীতৰ ঐতিহ্য সৰহ ক্ষেত্ৰত শঙ্কৰদেৱৰ সময়ৰেপৰা অব্যাহত হৈ আছে। আনফালে আকৌ, ওজাসকলৰ গায়ন-পদ্ধতিৰ বাগৰ অনিৰুদ্ধ বা আলাপ অংশত অৰ্থাৎ বাগ দিওঁতে, ওজাই যিবোৰ স্বৰ ব্যৱহাৰ কৰে, প্ৰকৃত গীতটো গাওঁতে তাৰে দুটা-এটা ব্যৱহৃত নহয়। দ্বিতীয়তে, এঠাইৰ গোৱাৰ লগত আন এঠাইৰ বৰগীত গোৱাৰ মাজত অন্ততঃ আপাততঃ কিছু পাৰ্থক্য দেখা পোৱা যায়। গতিকে বৰগীতৰ গৱেষণাৰ প্ৰধান কাম হোৱা উচিত এতিয়াও অব্যাহত থকা বৈশিষ্ট্যবোৰ বাছি উলিওৱাটো; আৰু তাৰ ওপৰতেই বৰগীতৰ প্ৰকৃত ৰূপ নিৰ্ণয়ৰ প্ৰথম ঢাপ নিৰ্ভৰ কৰিব।

সত্ৰীয়া সঙ্গীতৰ তালৰ নাম, তালৰ বোল আৰু বাগসমূহৰ সময়-নিৰূপণৰ ঐতিহ্য উদ্ভৱ ভাৰতৰপৰা বহুত পৃথক—এই কথাও আমি পাহৰিব নালাগিব। পোনে পোনে সাম্প্ৰতিক উদ্ভৱ ভাৰতীয় সঙ্গীতৰ বাগ-সুৰত বৰগীতৰ বাগৰ নাম অনুসৰি তাক নিৰূপণ কৰি লৈ গালে তাক বৰগীত বুলি চিনিবকে পৰা নাযাব। সেইটি পছ ল'বলৈ গ'লে কোনো গৱেষণাৰে প্ৰয়োজন নহ'ব। আজিৰ হিন্দুস্থানী গায়কী ৰীতিত বৰগীতৰ কথাখিনি সংযোগ কৰি গালে তাৰ নাম আৰু বৰগীত হৈ থাকিব নোৱাৰে। মূল সঙ্গীত-শাস্ত্ৰীয় নিয়মৰপৰা বৰগীত আঁতৰি অহা বুলি ধৰিলেও বৈজ্ঞানিক দৃষ্টি-ভঙ্গীত বৰ্তমানৰ পদ্ধতি এৰাৰ প্ৰশ্ন উঠিবই নোৱাৰে। তাৰ নিজস্ব আদৰ্শ পদ্ধতি এটা ঠিৰাং কৰা সুকীয়া কথা; আৰু সি বাঞ্ছনীয় হৈ উঠিছে যেনো লাগে। গৱেষণাৰ কাম হ'ব—বৰগীতৰ স্বৰূপ নিৰ্ণয় কৰা, আৰু সেই নিৰ্ণীত স্বৰূপৰ লগত উদ্ভৱ ভাৰতীয় বা কৰ্ণটকী সঙ্গীত-ৰূপৰ সম্পৰ্ক বাছি উলিওৱা। ই তেনেই সহজ কাম নহয়। বৰগীতৰ নিজৰ মান-গৌৰৱ যিয়েই থাকক বা নাথাকক, আমি এটা মুকলি মন লৈ তাৰ কাষ চাপিব লাগিব। তাৰ স্বৰূপ বা বুৰঞ্জী সম্পৰ্কে আগৰেপৰা কোনো ধৰা-বজা ধাৰণা লৈ কেতিয়াও সেই কাম কৰিবলৈ আগ বঢ়া উচিত নহ'ব। তেনে ধাৰণাৰপৰা মুক্ত, উদ্যমী, ধৈৰ্যশীল, অনুসন্ধিৎসু সঙ্গীত-বিশাৰদৰ আত্ম-প্ৰয়োগৰ ওপৰতে গৱেষণাৰ প্ৰকৃত ফল নিৰ্ভৰ কৰিব।

এই প্ৰসঙ্গত সঙ্গীতশাস্ত্ৰৰ লগত বৰ্তমান প্ৰচলিত উদ্ভৱ আৰু দক্ষিণৰ সঙ্গীতৰ ৰূপৰ সম্পৰ্কৰ কথা সুঁৱৰিব পাৰোঁ। শাৰ্ঙ্গদেৱৰ 'সঙ্গীত-ৰত্নাকৰ' (১৩শ শতিকা), দামোদৰ মিশ্ৰৰ 'সঙ্গীত-দৰ্পণ' (১৭শ শতিকা) দৰে শাস্ত্ৰীয় সঙ্গীতৰ মূলগ্ৰন্থ আজি অবোধগম্য হৈ পৰিছে। আজি শাস্ত্ৰই এফালে আৰু ওজাদসকলে

এফালে বাট বুলিছে। উত্তৰ ভাৰতত বাগৰ স্বৰ-নিকপণৰ সময়ত সঙ্গীতশাস্ত্ৰৰ লিখিত আইনতকৈ বিভিন্ন ঘৰাণৰ প্ৰচলিত প্ৰথালৈ আঙুলিওৱা হয় বেছি।

উত্তৰ ভাৰতীয় সঙ্গীত বুলিলে ধ্ৰুপদ, খেয়াল আদি বীতিৰ কথাকে ভবা হয়। ধ্ৰুপদৰ জন্মৰ বুৰঞ্জী গোবালিয়ৰৰ ষোড়শ শতিকাৰ ৰাজা মানসিংহৰ লগত জড়িত। হিন্দুস্থানত সৰাতোকৈ মান পোৱা সঙ্গীতশাস্ত্ৰ অহোবল পণ্ডিতৰ ‘সঙ্গীত-পাৰিজাত’ সপ্তদশ শতিকাত ৰচিত হৈছিল। প্ৰকৃততে বিদেশী আক্ৰমণৰ ফলত প্ৰাচীন শাস্ত্ৰীয় সঙ্গীতৰ অৱনতিৰ অৱকাশ ওলাইছিল। ৰামামাত্যৰ ‘সঙ্গীত-কলা-নিধি’ (১৫৪৯), সোমনাথৰ ‘বাগ-বিবোধ’ (১৬১০), দামোদৰৰ ‘সঙ্গীত-দৰ্পণ’ (১৬২৫) আদি প্ৰকৃততে এনে প্ৰভাৱৰ ফলত হোৱা বিকৃতিৰ নিৰাকৰণ কৰি প্ৰাচীন সঙ্গীতক পুনঃসংস্থাপন কৰাৰ একোটা ডাঙৰ চেষ্টা। এই যুগত ৰচনা কৰা সঙ্গীতশাস্ত্ৰৰ একোটাটাই স্থানীয় তাৎপৰ্যও দেখা পোৱা যায়। এই হিছাপে চালে পূব ভাৰতৰ সঙ্গীতশাস্ত্ৰ হ’ল ‘শ্ৰীহস্তমুক্তাবলী’ৰ সঙ্গীত-পণ্ডিত শুভঙ্কৰ কবিৰ ‘সঙ্গীত-দামোদৰ’হে। কামৰূপতো এই শাস্ত্ৰৰ প্ৰচলনৰ স্পষ্ট প্ৰমাণ আছে। ‘সঙ্গীত-দামোদৰ’ ষোড়শ শতিকাৰ মধ্যভাগৰ আগতে ৰচিত যেন লাগে। ই এতিয়াও ছপাত প্ৰকাশিত হোৱা নাই।

১৮১৩ ছনত পাটনাৰ মহম্মদ বেজ্জাৰ দ্বাৰা ৰচিত *Nagmat-e-Arsaphi*-তে প্ৰথম বিলাৱল ঠাটক (European Major Scale) শুদ্ধ ঠাট বুলি ঘোষণা কৰা হয়। একে সময়তে জয়পুৰৰ মহাৰাজ প্ৰতাপসিংহই সঙ্কলন কৰোৱা ‘সঙ্গীত-সাৰ’তো বিলাৱলেই শুদ্ধ স্কেল। প্ৰকৃততে এই সময়ৰপৰাহে বিলাৱল ঠাট হিন্দুস্থানী সঙ্গীতত শুদ্ধ ঠাটৰূপে প্ৰতিষ্ঠিত হয়। এই ঠাট-নিকপণত পাৰস্যৰ সংস্পৰ্শৰ প্ৰভাৱ নিশ্চয় আছে; আনফালে, হয়তো ক’ব পাৰি, দক্ষিণৰ শুদ্ধ ঠাট মুখাৰী বা কণকাস্ত্ৰীহে অবিকৃত ভাৰতীয় শুদ্ধ গ্ৰাম। মহম্মদ বেজ্জাই উত্তৰ ভাৰতত প্ৰচলিত বাগ-বাগিনী-পুত্ৰ-বিভাগ পুৰণি আৰু অনাবশ্যকীয় বুলি নিন্দা কৰি নতুন বিভাগ উলিয়ায়। পণ্ডিত ভাতখণ্ডেই সিদিনা ভাৰতীয় সঙ্গীতক পুনঃসংস্থাপন কৰিবলৈ কেইবাখনো কিতাপ লিখে। আচৰিত কথা, তেওঁ ‘চতুৰ পণ্ডিত’ নাম লৈ ‘শ্ৰীমল্লক্ষ্যসঙ্গীত’ আৰু ‘অভিনৱ বাগমঞ্জৰী’ নামৰ সংস্কৃত গ্ৰন্থ লিখি পাছত মাৰাঠী ভাষাত ৰচনা কৰা ‘হিন্দুস্থানী সঙ্গীত-পদ্ধতি’ত নিজৰ মতৰ বল বঢ়াবলৈ সেই দুই সংস্কৃত গ্ৰন্থৰপৰা উদ্ধৃতি দিয়ে। তেওঁ ক’ব খুজিছিল, শাৰ্ঙ্গদেৱৰ জাতি-মূৰ্চ্চনাৰ তত্ত্ব পিছৰ যুগৰ লোকে নুবুজা হ’ল; প্ৰাচীন গ্ৰন্থত

বৰ্ণিত শ্ৰুতিবোৰ সমান দূৰত্বযুক্ত, আৰু ২২টা শ্ৰুতি কোনো কালেই প্ৰকৃততে ক'তো ব্যৱহাৰ হোৱা নাছিল আৰু আজিও নহয়। তেওঁ শ্ৰুতিতত্ত্ব মনা সঙ্গীত-পণ্ডিতক শ্ৰুতিপণ্ডিত বুলি ইতিকিং কৰিছে; বাৰ স্বৰ স্থাপনৰ সময়তো তেওঁ প্ৰাচীন লক্ষণ-গ্ৰন্থৰপৰা আঁতৰি আহিছে। এইবোৰ আৰু আন কাৰণতো প্ৰাচীন ভাৰতীয় সঙ্গীতৰ আধুনিক প্ৰধান সংস্থাপক ভাতখণ্ডেৰ সঙ্গীত-চেষ্ঠা সঙ্গীত-পণ্ডিতসকলৰ তীক্ষ্ণ সমালোচনাৰ বিষয় হৈছে।*

হিন্দুস্থানী সঙ্গীতৰ তুলনাত কণ্ঠাডীয় সঙ্গীত অধিক বিধিবদ্ধ বুলি ক'ব পাৰি। উত্তৰ ভাৰতৰ লগত দক্ষিণৰ প্ৰধান পাৰ্থক্য ঠাটত; কাৰণ, বিলাবল ঠাটৰ ঠাইত দক্ষিণৰ শুদ্ধ মেলকৰ্ত্ত হ'ল মুখাৰী বা কণকঙ্গী (European Minor Scale)। অনেক ৰাগৰ নাম দুই পদ্ধতিত বেলেগ বেলেগ; ৰাগ-বিভাগো সুকীয়া। উদাহৰণস্বৰূপে,

দক্ষিণ ভাৰতৰ	উত্তৰ ভাৰতৰ
হনুমতোড়ি	ভৈৰৱী,
মায়ামালৱগৌল	ভৈৰৱ,
খৰহৰপ্ৰিয়	কাফী,
হৰিকাম্বোজী	ঝিঙ্কোটি বা খম্বাজ,
শঙ্কৰাভৰণ	বিলাবল,
শুভপদ্মৱালি	তোড়ী,
মোহন	ভূপালী।

দক্ষিণ ভাৰতৰ বিলহৰি শঙ্কৰাভৰণৰ এটি জন্য-ৰাগ। দক্ষিণৰ হিন্দোলম্ হিন্দুস্থানী হিন্দোলৰপৰা সুকীয়া, বৰং মালকোশৰ পৰ্যায়ৰ; হিন্দুস্থানী হিন্দোল দক্ষিণৰ গমনপ্ৰিয়া মেলৰ ভিতৰতহে পৰে। হিন্দুস্থানী শ্ৰী দক্ষিণৰ শ্ৰীৰাগৰপৰা পৃথক; সি দক্ষিণৰ কামবৰ্দ্ধনী বা ৰামপ্ৰিয়া মেলৰ অন্তৰ্গত হ'ব। উত্তৰৰ ভীমপলাসীৰে মিল থকা দক্ষিণৰ ৰাগ হ'ল আভেৰী। উত্তৰৰ বিলাসখানী (বিলক্ষণী) তোড়ী হ'ল দক্ষিণৰ শুদ্ধ তোড়ী। উত্তৰৰ দেশ ৰাগ দক্ষিণী কেদাৰগৌলৰ অনুৰূপ।

* ইয়াৰপৰা দেখা যাব ভাৰতীয় শাস্ত্ৰীয় সঙ্গীত বুলিলে এখন শাস্ত্ৰ, এটা

* পণ্ডিত ওদ্ধাবনাথ ঠাকুৰ, 'প্ৰণৱভাৰতী'।

গায়ন-পদ্ধতি, এটা মত হোৱাৰপৰা বহুত দূৰত। ইয়াৰ ভিতৰত শাস্ত্ৰ আৰু গায়ন-পদ্ধতিৰ মাজৰ পাৰ্থক্য বিশেষ চকুত লগা কথা।

পুৰণি সঙ্গীতশাস্ত্ৰবোৰত ৰাগৰ স্বৰ-নিকপণ আছে। আন আন পৰিৱৰ্তনৰ উপৰিও কালক্ৰমত গায়নৰ ঠাট সলনি হোৱা স্বাভাৱিক। আনফালে, কোনো কোনো পাৰঙ্গত সঙ্গীতজ্ঞই একোটা ৰাগত নিজা ৰূপ দিবলৈ যত্ন কৰা ভাৰতৰ সঙ্গীতৰ বুৰঞ্জীত নজনা কথা নহয়। মিঞাকা মলহাৰ, দৰবাৰী কানাড়া, বিলাসখানী তোড়ী, ছছেইন তোড়ী, বাহাদুৰ তোড়ী ইয়াৰ পটন্তৰ। মিঞা তানসেনে হিন্দু সঙ্গীতৰ অৱনতি ঘটালে বুলি এটা গুজব কেতিয়াবা শুনা যায়; হিন্দোল আৰু মেঘ ৰাগক তেওঁ বিকৃত কৰে বুলি কোৱা হয়। মোগল যুগত হিন্দু সঙ্গীতৰ যি বিস্তাৰ ঘটিল, তাত গভীৰ হিন্দু আৰু আমোদপ্ৰিয় মুছলমানী মৌলিক মনোবৃত্তিৰ আদান-প্ৰদানৰ মাজে এক নতুন সঙ্গীত-ৰূপৰ জন্ম হোৱা বুলি ভাবিবৰ কাৰণ আছে।

এজন সঙ্গীতকাৰ বা বুৰঞ্জীৰ এটা যুগে যদি ৰাগৰ নতুন ৰূপ সৃষ্টি কৰি ল'ব পাৰে, এখন ৰাজ্যৰ কেইবা শতিকাবো ইতিহাসে একধাৰা ৰাগৰ সুকীয়া পদ্ধতি প্ৰৱৰ্তাৰ নোৱৰাৰ কোনো কাৰণ নাই। ইয়াক অস্বীকাৰ কৰিলে ইতিহাসৰ যুক্তি অস্বীকাৰ কৰি যুগ-যুগান্তৰৰ ঘড়ীৰ কাঁটাবোৰ বাঁওফালে ঘূৰাবলৈ যত্ন কৰাৰ নিচিনা অবৈজ্ঞানিক কথা হ'ব।

অসম সঙ্গীত নাটক একাডেমিয়ে বহুত দিনৰপৰা বৰগীত আৰু আন বৈষণ্ড সঙ্গীতৰ গৱেষণা আৰম্ভ কৰিবৰ কথা কল্পনা-জল্পনা কৰি আছিল। ১৯৫৬ ছনৰ প্ৰথম ভাগতে এই বিষয়ে নিৰ্দিষ্ট ৰূপত একাডেমিয়ে চিন্তা কৰি কৰ্মপন্থা বাছি উলিয়াবলৈ ঠিক কৰে। সেই অনুসৰি পোন প্ৰথমতে সঙ্গীতজ্ঞ আৰু গৱেষণাৰত পণ্ডিতসকলৰ লগত আলোচনা কৰি একাডেমিৰ সম্পাদিকা শ্ৰীমতী সৰ্বিতা দেৱীয়ে বৰগীত সম্পৰ্কে ৩৯টি প্ৰশ্নৰ এখনি প্ৰশ্নাবলী সঙ্গীতবিদ আৰু সঙ্গীতানুৰাগীসকলৰ মাজত প্ৰচাৰ কৰে। প্ৰশ্নাবলীখনিত বিষয়-বস্তু, মূল আৰু ৰাগ, মালিতা, তাল, যন্ত্ৰ, গৱেষণা আৰু সানমিহলি—এইকেইটি ভাগত ভগাই প্ৰশ্নবোৰ আগ বঢ়োৱা হৈছিল। অনেক সঙ্গীতজ্ঞ আৰু সঙ্গীতানুৰাগীয়ে প্ৰশ্নাবলীৰ উত্তৰত নিজৰ নিজৰ মত প্ৰকাশ কৰিছে। এই উত্তৰসমূহৰপৰা দুই-এটি সাধাৰণভাৱে নজনা কথা জানিবলৈ পোৱা গৈছে। উত্তৰসমূহৰ মাজৰপৰা উত্তৰ দিওঁতাসকলৰ নানা মতভেদো দেখিবলৈ পোৱা গৈছে। সকলো প্ৰশ্নই যে বাঞ্ছিত

উত্তৰ লাভ কৰিছে, তেনে বুলিও ক'ব নোৱাৰি। কিন্তু ইয়াৰ মাজত আনন্দৰ বিষয়—সকলো উত্তৰদাতাই বৰগীতৰ বৰ্তমান অৱস্থাৰ বিষয়ে চিন্তা কৰিছে, আৰু বৰগীতৰ যে আধুনিক বিজ্ঞানসন্মতভাৱে গৱেষণা চলাব লাগে, সেই বিষয়ে যেন এক মুখে মত প্ৰকাশ কৰিছে।

ইতিমধ্যে একাডেমিৰ ফালৰপৰা আৰু এটি কাম কিছু সমাধা কৰা হৈছে। এই কাম হ'ল বৰগীত আৰু আন বৈষম্য-গীতিৰ বিস্তৃতভাৱে ৰেকৰ্ড সংগ্ৰহ কৰা। মাজুলীৰ কমলাবাৰী, বেলগুৰি আদি শিৱসাগৰ জিলাৰ আন আন ঠাইৰ সত্ৰ, বৰপেটা, পাটবাউসী আদি সত্ৰৰ গায়ন-বায়নৰ গীত-বাদ্যৰ টেপ্-ৰেকৰ্ডিং বহুতোখিনি সংগ্ৰহ কৰা হৈছেই। একাডেমিৰ বাৰ্ষিক কাৰ্য-বিবৰণীত সম্পাদিকাই এই ৰেকৰ্ডবোৰৰ অধ্যয়নৰপৰা এইখিনি কথা ক'বলৈ বিচাৰিছিল। —প্ৰথমতে, বৈষম্যৰ সঙ্গীতৰ গায়ন-পদ্ধতি প্ৰায় সৰ্বত্ৰ একে ধৰণে আৰু বহুতোখিনি অব্যাহতভাৱে আছে। দ্বিতীয়তে, মুঠ ত্ৰিশটিমান ৰাগ এতিয়াও সুন্দৰভাৱে পোৱা যায়। তৃতীয়তে, ৰাগবিলাকৰ নিজস্ব বৈশিষ্ট্য এতিয়াও ধৰা পৰে। বৰগীতৰ গায়ন-পদ্ধতিতো ভাব আৰু ৰাগৰ প্ৰাধান্য স্বীকাৰ কৰিবলগীয়া হয়। এতিয়াও ৰাগবিলাকৰ গোৱাৰ সময় নিৰ্ণয় সকলো ঠাইতে চলি আহিছে। সত্ৰীয়া ওজাসকলৰ মতে বৰগীত আৰু সত্ৰীয় ওজা-পালিৰ ৰাগৰ গায়ন-ৰীতি সুকীয়া সুকীয়া।

বৰগীতৰ বহুল গৱেষণাত ধৰাৰ আগতে এটি প্ৰাথমিক গৱেষণাৰ আঁচনি লোৱা হৈছিল। এই আঁচনিৰ বাবে ছটি ৰাগৰ ছটি গীত বাছি উলিওৱা হৈছে। ৰাগকেইটি হ'ল ধনত্ৰী, আশোৱাৰী, সুহাই, কৌ, শ্যাম আৰু কল্যাণ। কমলাবাৰী, কলিয়াবৰ আৰু বৰপেটাৰ তিনিজন ওজাই গোৱামতে গীতৰ আলাপ আৰু গীত-ভাগৰ স্বৰলিপি কৰাৰ উপৰিও তাৰ লগৰ তালৰ আৰ্য্যও লিখি ৰখা হৈছে। শ্ৰীপুৰুষোত্তম দাস আৰু শ্ৰীবীৰেন্দ্ৰকুমাৰ ফুকনে কমলাবাৰীৰ শ্ৰীমণিৰাম গায়ন মুক্তিয়াৰ আৰু শ্ৰীমণিৰাম দত্ত মুক্তিয়াৰ বায়ন, কলিয়াবৰৰ শ্ৰীগিৰিকান্ত মহন্ত, আৰু সুন্দৰীদিয়াৰ শ্ৰীযাদৱচন্দ্ৰ পাঠকৰপৰা স্বৰলিপি আৰু বোল গ্ৰহণ কৰিছে। স্বৰলিপি লোৱাত সহায় কৰিবৰ বাবে এছৰাজ-বাদক শ্ৰীবিধুভূষণ চৌধুৰীক নিয়োগ কৰা হৈছিল। দুয়োজন গৱেষণা-কৰ্মীয়ে ৰাগ-তাল লিখি উলিওৱাৰ পাছত সিবোৰৰ সাক্ষাতিক বৈশিষ্ট্যবোৰ চালি-জাৰি উলিয়াই দ্বিতীয় ভাগত সন্নিবিষ্ট প্ৰতিবেদনখনি প্ৰণয়ন কৰিছে।

সাধাৰণ : বিষয়-বস্তু

বৰগীত কি? তাৰ সংজ্ঞা কি?—বৰগীত বুলিলে শঙ্কৰদেৱ আৰু মাধৱদেৱৰ ৰচিত, নিকপিত ৰাগত গোৱা নকুৰি এঘাৰটি গীতৰ এটি খুলক বুজায়।

কথা-গুৰুচৰিতত আছে: “আৰু গীত কৰি গোটাই লিখিলে বাৰেও কুৰি, কমলা গায়নে নিলে আৱৰাবলৈ, চ’তমহা বনপোৰা বতাহত ঘৰ পোৰাত পুইলে। গুৰুজনে খেদকৈ বোলে, বৰা পো, অনেক শ্রমকৈ গীতখানি কৈলো, পুইলে। গীত কিছু কৰা, আমি নকৰোঁ আৰু। তেহে মাধৱদেৱে গুৰুৰাক্য ধৰি কৰিছে। আতৈসৱৰ মুখত ৰোৱা আগে-গুৰি বিহা-গাৰি ক্ৰমে দি মাজত চোট আতাই গীত কৈলে নকুৰি এঘাৰটা বৰগীত হয় বসে, চোৰ-চাতুৰী।”

শঙ্কৰ-মাধৱ-বিৰচিত, সত্ৰসমূহত বা ঘৰে ঘৰে সাঁচিপাতত থকা বিশেষ গীতসমূহকেইহে অবিসম্বাদিতভাৱে বৰগীত বোলা হয়। একে ৰাগ-তাল আৰু ভাব-ভাষাৰে আন কবিৰ ৰচিত গীতক সকলোৱে বৰগীত নোবোলে। সত্ৰ আৰু পছভেদে ৰামচৰণ ঠাকুৰ, ভৱানীপুৰীয়া গোপাল আতা, আতাৰ কন্যা পদ্মপ্ৰিয়া, বৰযদুমণি, অনিৰুদ্ধ, আহঁতগুৰীয়া শ্ৰীৰাম বিপ্ৰ আদিৰ ৰচিত গীতকো বৰগীত বুলি ধৰা হয়, আৰু সেইমতে প্ৰসঙ্গত ব্যৱহাৰ কৰা হয়। কিন্তু এইবিলাক গীতক বৰগীত আখ্যা দিয়া সম্পৰ্কে আন সত্ৰ বা পছই নিদাকণ প্ৰশ্ন কৰে।

শঙ্কৰদেৱ-মাধৱদেৱ-ৰচিত এই গীতখিনিৰ লগত আন বৈষ্ণৱসকলৰ গীত সামৰি লিখা পুথিত দেখা যায়—এইখিনি গীতৰ অন্তত “ইতি বৰগীত সমাপ্ত” বুলি আনসকলৰ গীত আৰম্ভ কৰে; কিন্তু সেইসকলৰ গীতৰ অন্তত “ইতি বৰগীত সমাপ্ত” কথাষাৰ নিদি দিয়া হয় “ইতি অমুকদেৱৰ গীত সমাপ্ত” বুলি।

এইবোৰ কথাৰপৰা এটা কথা প্ৰতীয়মান হয় যে, সঙ্গীতশাস্ত্ৰীয় কিছুমান ধৰা-বন্ধা নিয়ম মানি চলিলেই বৰগীত নহয়; বৰগীতৰ আৰু কেইটিমান বিশেষত্ব আছে। বৰগীত সাংসাৰিক জগতৰ প্ৰেম-কাহিনীৰপৰা সম্পূৰ্ণ মুক্ত, আধ্যাত্মিক ভাবৰ উপাসনা-প্ৰসঙ্গৰ গীত। তদুপৰি ই মহাপুৰুষ-বিৰচিত হ’ব লাগিব। এনে প্ৰকাৰে বিবেচনা কৰিলে বৰগীতক এটা শ্ৰেণী নুবুলি এক পঞ্জী বা খুপ বোলাহে সমীচীন হ’ব যেন লাগে।

বৰগীত নামটি কেতিয়াৰপৰা হ’ল, নিকপিতভাৱে কোৱা টান। শঙ্কৰদেৱ বা মাধৱদেৱে এই শব্দ ব্যৱহাৰ কৰা নাছিল যেন লাগে। আনফালে, কথা-গুৰুচৰিতৰ যুগত তাৰ প্ৰচলন হোৱা বুলি আমি ওপৰৰ উদ্ধৃতিৰপৰা বুজিব

পাৰে। কোনো কোনোৰ মাজত এনে বিশ্বাসো আছে যে শঙ্কৰদেৱৰ আজ্ঞামতে মাধৱদেৱে গীতৰ পুথি লিখি উলিওৱাৰ সময়তে তেওঁ গুৰুজনৰ আজ্ঞাৰে তাৰ বৰগীত নামকৰণ কৰে।

বৰগীত নামটো কোনো কোনোৰ মতে হিন্দুস্থানী ‘বড়াগানা’ শব্দৰপৰা উদ্ভূত। মোগল বাদশ্বাহসকলৰ দিনত ভাৰতীয় সঙ্গীতৰ বিপুল চৰ্চা চলিছিল আৰু তাৰ ভিতৰেদি হিন্দু-ভাৰতীয় আৰু মুছলমানী কৃষ্টিৰ সমন্বয় ঘটিছিল। সেইকালত ‘বড়াগানা’ বুলিলে উচ্চ শ্ৰেণীৰ সঙ্গীতক বুজাইছিল বুলি বহুতে মত পোষণ কৰে। ‘বড়াগানা’ আখ্যাৰ লগত ‘বৰগীত’ শব্দৰ মিল আছে যেন আমাৰ অনুমান নহয়। অসমীয়া ভাষাত কেতিয়াবা একে শ্ৰেণীৰ ব্যক্তি বা বস্তুৰে বিশেষ এক তৰপক বুজাবৰ কাৰণে ‘বৰ’ বিশেষণটো তেনে ব্যক্তি বা বস্তুৰ নামৰ আগত ব্যৱহাৰ কৰা হয়; যেনে, কাঁহ, বৰকাঁহ; কাপোৰ, বৰকাপোৰ; জাপি, বৰজাপি; ফুকন, বৰফুকন; বৰুৱা, বৰবৰুৱা; কাকতী, বৰকাকতী। ইয়াত ‘বৰ’ বিশেষণৰ প্ৰয়োগে ‘সৰু’ বা ‘ক্ষুদ্ৰ’ এটা শ্ৰেণীৰ পৰিকল্পনাৰ সৃষ্টি নকৰে; সেইদৰে বৈষ্ণৱসকলৰ গীতৰ মাজৰ এটা ভাগত বিশেষ এখনি স্থান দি শঙ্কৰ-মাধৱৰ এক পঞ্জী গীতক ‘বৰগীত’ বোলা হৈছে।

বৰগীতৰ শ্ৰেণী-বিভাগ আগৰপৰা আছেনে বা তেনে বিভাগ বাঞ্ছনীয়নে?—আগৰপৰা তেনে শ্ৰেণী-বিভাগ নাই, আৰু এতিয়াও বঙ্গীয় বৈষ্ণৱ পদাৱলীৰ আৰ্হিৰ শ্ৰেণী-বিভাগ কৰিবলৈ যোৱা আবশ্যকীয় বা বাঞ্ছনীয় যেন নালাগে। বৰগীতত কৃষ্ণ-চৰিত্ৰ আৰু ভক্তিতত্ত্ব প্ৰকাশ কৰা হৈছে। পুথিত বিষয়ৰ ক্ৰম নৰখাকৈ গীতবোৰ খেলি-মেলিৰ দৰে হৈ আছে। বিষয়-বস্তু অনুসৰি শৃঙ্খলা লগাবলৈ গ’লে শিশুলীলাৰ এটা ভাগ ওলাব পাৰে। বাকী সকলোবিলাক প্ৰায় ভক্তিতত্ত্বৰ পৰ্যায়তেহে পৰে। বাস্তৱিকতে তুতি, উপদেশ, জাগৰণৰ গীত, খেলানৰ (গোষ্ঠৰ) গীত, আকৌ ফাগুৰ গীত, উদ্ধৱ-যানৰ গীত, ভোজন-ব্যৱহাৰৰ গীত, ভূষণ-হৰণৰ গীত, দধি-মথনৰ গীত আদি বৰ্ণনামূলক নামেৰে বৰগীতবিলাক পৰিচিত হৈ আহিছে। সত্ৰৰ নানা সন্ত-মহন্তসকলৰ মতে বৰগীতসমূহ চতুৰ্ধাৰাবিশিষ্ট—উত্থান, জাগৰণ, খেলান আৰু নৃত্য।

-যদিও বৰগীত আৰু অঙ্কৰ গীত বা অঙ্কীয়া গীত বিষয় আৰু উদ্দেশ্যৰ ফালৰপৰা পৃথক, তথাপি আমাৰ এই প্ৰতিবেদনত সাস্কীতিক বিচাৰৰ ফালৰপৰা বৰগীত শব্দই অঙ্কীয়া গীতকো সামৰিব।

বৰগীতৰ ভাষা

অক্ষীয়া নাট আৰু ভটিমাসমূহৰ লগতে প্ৰায়বিলাক বৰগীতৰে ভাষা শঙ্কৰ-মাধৱ আৰু তেওঁলোকৰ পূৰ্বৰ কবিসকলৰ ভাষাৰপৰা সুকীয়া এটি কৃত্ৰিম ঠাঁচ মাথোন। এই ভাষা-ঠাঁচক সাধাৰণতে ব্ৰজাৱলী ভাষা বোলা হয়। এই ধৰণৰ ভাষা প্ৰয়োগ কৰাৰপৰা বৰগীতৰ সাক্ষীতিক আলোচনাৰ ফালে কিবা ইঙ্গিত পোৱা যাব পাৰেনেকি, সি ভাবিবলগীয়া বিষয়। অসমীয়া ব্ৰজাৱলী ভাষাৰ অনুৰূপ এটি কৃত্ৰিম ঠাঁচ সেই যুগৰ বঙ্গ আৰু উৰিষ্যাভাষাতো বৈষ্ণৱ কবিসকলে ব্যৱহাৰ কৰিছিল; আৰু তাকে ব্ৰজবুলি বা ব্ৰজবোলী বোলা হয়। বঙ্গীয় ব্ৰজবুলিৰ বিষয়ে এজন পণ্ডিতে লিখিছে, “ব্ৰজবুলি এটা কৃত্ৰিম ভাষা। মৈথিল ভাষাই ইয়াৰ ভেঁটি; বঙলা ভাষা, হিন্দী আৰু ব্ৰজভাষাৰ (ভাষা) টুকুৰা লৈ ইয়াৰ ওপৰভাগ সজা হৈছে। বঙ্গত উদ্ভৱ আৰু বিকাশ হোৱা বাবে আৰু একমাত্ৰ বঙালী কবিয়ে কৰ্ষণ কৰা কাৰণেও এই ব্ৰজবুলি প্ৰকৃততে বঙলাৰ এটা উপভাষা; অৱশ্যে ই সাহিত্যত মাথোন ব্যৱহাৰ্য। ঠিক একে সময়তে বঙ্গৰ ব্ৰজবুলিৰে প্ৰায় সম্পূৰ্ণে অভিন্ন ব্ৰজবুলিৰ আন এটি ৰূপৰ অসমতাতো উৎপত্তি ঘটিছিল।.....অসমীয়া ব্ৰজবুলিৰ বিষয়ে এই উক্তি অবিকল উৰিষ্যাৰ ব্ৰজবুলিতো প্ৰয়োগ কৰিব পাৰি।মিথিলাৰ লগত প্ৰত্যক্ষ যোগাযোগৰপৰা অসমীয়া ব্ৰজবুলিয়ে স্বাধীনভাৱে গঢ় লোৱা যেন লাগে; কিন্তু উৰিষ্যাত হ’লে আমি এই বিষয়ত ন্যায্যতঃ বঙলাৰ প্ৰভাৱ আশা কৰিব পাৰোঁ।”*

মন কৰিবলগীয়া, ব্ৰজবুলি গীতসমূহৰ বিষয়-বস্তু শ্ৰীকৃষ্ণৰ ব্ৰজ বা বৃন্দাবন-লীলা। কিন্তু ড° সুনীতিকুমাৰ চট্টোপাধ্যায়ে স্পষ্টকৈ কৈছে, বেৰিলী, আলিগড়, আগ্ৰা, মথুৰা আদি অঞ্চলৰ কথিত পশ্চিমা হিন্দীৰ উপভাষা ব্ৰজভাষাৰ লগত ব্ৰজবুলিৰ প্ৰত্যক্ষ সম্পৰ্ক নাই।** এই কৃত্ৰিম ভাষাটো পূব ভাৰতত প্ৰচলিত অপভ্ৰংশৰ নিদৰ্শন বুলিও পণ্ডিতসকলে আজি-কালি ভাবিবলৈ বিচাৰে।

আন এটি মন কৰিবলগীয়া কথা,—শঙ্কৰদেৱৰ সম্ভৱতঃ প্ৰথম বৰগীত ‘মন মেৰি ৰাম-চৰণহি লাগু’ কামৰূপৰপৰা বহুত আঁতৰত বদৰিকাশ্ৰমতহে ৰচিত হৈছিল বুলি চৰিতত পোৱা যায়। এয়া হ’ল তেওঁৰ প্ৰথম তীৰ্থভ্ৰমণৰ সময়ৰ

* Dr. S. Sen, *A History of Brajabuli Literature*.

** *Origin and Development of the Bengali Language*.

কথা, আৰু তীৰ্থভ্ৰমণ ১৪৮১ৰপৰা ১৪৯৩ খ্ৰীষ্টাব্দৰ ভিতৰত সমাপন হৈছিল বুলি দেখুওৱা হৈছে।* এই হিছাপে এই গীতটি অসম, বঙ্গ আৰু উড়িষ্যাৰ ভিতৰতে প্ৰথম ব্ৰজবুলি ৰচনা বুলি ধৰিব পাৰি। বঙ্গৰ প্ৰথম ব্ৰজবুলি গীতটিত যশোৰাজ খাঁই হুছেইন শ্বাহৰ নাম উল্লেখ কৰিছে (নূপতি হাসন জগত-ভূষণ, ইত্যাদি)। হুছেইন শ্বাহ বঙ্গৰ নৱাব আছিল ১৪৯৩ খ্ৰীষ্টাব্দৰপৰা ১৫১৯লৈ। আনফালে, ১৫০৪ৰপৰা ১৫৩২ খ্ৰীষ্টাব্দৰ ভিতৰত প্ৰতাপৰুদ্ৰ গজপতিৰ তলে প্ৰত্যন্ত নূপতি ৰামানন্দ ৰায় কবিৰ ‘পহিলিহি ৰাগ নয়ন-ভঙ্গ ভেল’ হ’ল প্ৰথম ওড়িয়া ব্ৰজবুলি ৰচনা।**

শঙ্কৰদেৱ প্ৰথমবাৰ তীৰ্থলৈ যাবৰ সময়ত (অৰ্থাৎ ওপৰত কোৱামতে বদৰিকাশ্ৰমত ‘মন মেৰি ৰাম-চৰণহি লাগু’ গীতটি ৰচাৰ আগতে) ৰৌমাৰিত বৈ এজন লোকক ভকত কৰি এই গীতটি কৰি দি গৈছিল—‘ৰাম মেৰি হৃদয়-পঙ্কজে বৈছে। ভাই চিন্তে না চিন্তস কৈছে।’***

বৰগীতৰ আগত অসমৰ সঙ্গীত

পঞ্চদশ-ষোড়শ শতিকাৰ দোমোজাত শঙ্কৰদেৱে ভক্তি প্ৰচাৰ কৰি গীত-মাত ৰচনা কৰাৰ আগতে অসমত সঙ্গীতৰ অৱস্থা কি আছিল, খাতাং প্ৰমাণেৰে একো ক’ব নোৱাৰি—বিশেষকৈ ৰাগ-সঙ্গীতৰ বিষয়ত। অষ্টমৰেপৰা দ্বাদশ শতিকাৰ ভিতৰৰ বৌদ্ধ সিদ্ধসকলৰ চৰ্যাপদবোৰত এইবোৰ ৰাগৰ নাম আছে—পটমঞ্জৰী, গৱড়া, অৰু, গুঞ্জৰী, দেবজ্ঞী, দেশাখ, ভৈৰৱী, কামদ, ধানসী, ৰামজ্ঞী, বৰাডী, বলাড্ডি, শবৰী, মল্লাৰী, মালসী, মালসী-গৱড়া, কহু-গুঞ্জৰী, বঙ্গাল। কিন্তু এইবোৰ ৰাগেৰে সিদ্ধসকলৰ গীতৰ চলতি কেতিয়াবাই বন্ধ হৈ গৈছে। কালিকা-পুৰাণ (১১শ-১২শ শতিকা), শঙ্কৰদেৱৰ পূৰ্বৰ মাধৱ কন্দলিৰ ৰামায়ণ আদিত গীত-বাদ্যৰ উল্লেখ আছে। কিন্তু তেনে গীত-বাদ্যৰ প্ৰচলন কেনেভাৱে চলিছিল, তাৰ নিদৰ্শন আৰু পোৱা নাযায়।

* খ্ৰীষ্টিশঙ্কৰদেৱ।

** M. Neog : The Bhakti Cycle of Assamese Lyrics : Bargits and After, *Journal of the University of Gauhati*, Vol. I.

*** কথা-গুৰুচৰিত, পিঠি ৫১১-১২।

মনকৰ, দুৰ্গাবৰ কায়স্থ আৰু পীতাম্বৰ কবি—এই তিনিওজন গীত-ৰচক ষোড়শ শতিকাৰ। পীতাম্বৰ কবিৰ গীত গোৱা এতিয়াও ক'ববাত প্ৰচলন হৈ আছে যদিও জনা নাযায়। দুৰ্গাবৰ, মনকৰৰ মনসা-গীত নীলাচল-কামাখ্যাত কিছু দিনলৈকে গোৱা হৈছিল বুলি শুনা যায়; এতিয়াও তাত কোনোবাই গাব পাৰেনে, ক'ব পৰা নহ'ল। মঙ্গলদৈৰ কোনো অঞ্চলত দুৰ্গাবৰী মনসা-গীতৰ গায়ন পোৱা যাব পাৰে। কিন্তু য'ত য'ত মনসা-পূজা হয়, সিবোৰ ঠাইত সম্ভৱতঃ সপ্তদশ শতিকাৰ দৰঙী আমোলৰ সুকবি নাৰায়ণ-ৰচিত 'সুকনাৰী' গীতৰেহে প্ৰভুত প্ৰচলন। মনকৰ আৰু দুৰ্গাবৰ দুয়ো সমসাময়িক। দুৰ্গাবৰে বাহুবল শিকদাৰ নামে এজন লোকক তেওঁৰ গীতত প্ৰশংসা কৰিছে। এই বাহুবল শিকদাৰ কবিৰ পৃষ্ঠপোষক, নহ'লেবা অনুপ্ৰেৰণা-যোগাওঁতা। আন এঠাইত দুৰ্গাবৰে "বাহুবল শিকদাৰ গন্ধৰ্ব অৱতাৰ" বুলি বাহুবলৰ সঙ্গীতপটুতাৰ ইঙ্গিত দিছে; আন এঠাইত আকৌ তেওঁক "পদ্মাদেউকৰ" বা মনসা দেৱীৰ উপাসক বোলা হৈছে। দুৰ্গাবৰে তেওঁক "আমু যশ বৃদ্ধি হৌক চন্দ্ৰ দিবাকৰ" বোলা আৰু স্থানান্তৰতো আশীৰ্বাদ দিয়া কথা মন কৰিবলগীয়া। বাহুবল শিকদাৰৰ বিশেষ পৰিচয় পোৱা নাযায়। সম্ভৱতঃ এৱেঁই পিছ বয়সত পাত্ৰ পদবী পায়, আৰু নৰনাৰায়ণ ৰজাৰ দিনত ১৫৬২ খ্ৰীষ্টাব্দত চিলাৰায়ৰ অসম-অভিযানত ভীমবল পাত্ৰেৰে বাৱন হেজাৰ সৈন্য লৈ স্থলপথে যুদ্ধযাত্ৰা কৰে। গতিকে, দুৰ্গাবৰ কায়স্থ নৰনাৰায়ণ ৰজাৰ দিনৰ লোক বুলি পৰোক্ষভাৱে বুজিব পৰা যায়। পদ্মাৰ পাঁচালীৰ আৰম্ভতে দুৰ্গাবৰে বিশ্বসিংহ, তেওঁৰ ৪৮ মহিষী (?) আৰু ১৮জন কোঁৱৰৰ উল্লেখ কৰিছে। ইয়াৰ ভিতৰত মন কৰিবলগীয়া দুৰ্গাবৰে বিশ্বসিংহৰ আটাইকেইজন পুত্ৰৰ কথা উল্লেখ কৰাটো। ইয়াৰপৰা পদ্মাৰ পাঁচালী বিশ্বসিংহৰ ৰাজত্বকালত ৰচনা কৰা বুলি ল'লেও তাৰ শেষ ভাগলৈ ধৰিব লগা হয়। নৰনাৰায়ণৰ ৰাজত্ব কালত ৰচিত হ'লেও পুথিখনিত বিশ্বসিংহৰ এনে বন্দনা থাকিব পাৰে; কিন্তু নৰনাৰায়ণৰ নাম উল্লেখিত নোহোৱাটো সেই পক্ষত আচৰিত কথা হ'ব। অবশ্যে এইটোও আমি পাহৰিব নালাগিব যে, এতিয়ালৈকে দুৰ্গাবৰী মনসা-গীতৰ পুথি খণ্ডিতভাৱেহে পোৱা হৈছে। মুঠতে, দুৰ্গাবৰক বিশ্বসিংহ আৰু নৰনাৰায়ণৰ ৰাজত্ব-কালৰ লোক বুলি ধৰিলে প্ৰমাদৰ সম্ভাৱনা থাকিব যেন নালাগে। এডোৱাৰ্ড গেইটৰ মতে বিশ্বসিংহৰ শাসন-কাল ১৫১৫ ছনৰপৰা ১৫৪০ ছনলৈ। এই ফালৰপৰা চালে দুৰ্গাবৰক প্ৰাক্‌শঙ্কৰী কবি বোলাৰ কোনো অৰ্থই নাথাকে।

১৫১৫ ছনতে শঙ্কৰদেৱৰ বয়স ৬৬ বছৰ। আনফালে, তেওঁৰ ওপৰত শঙ্কৰদেৱ আৰু ভক্তি-আন্দোলনৰ প্ৰভাৱ লক্ষ্য কৰিলে দুৰ্গাবৰ শঙ্কৰদেৱৰ সমসাময়িক আৰু বয়সত সৰু বুলিহে ভাব হয়।

মনকৰ, দুৰ্গাবৰ আৰু সুকবি নাৰায়ণ, এই তিনিওজন মনসা-কবিকে পুৰণি সমালোচকসকলে প্ৰাক্‌শঙ্কৰী বুলি ধৰি আহিছে। কেতিয়াবা পীতাম্বৰ কবিকো সেই তালিকাত ধৰা হয়। মনসাপূজাৰ অবৈষ্ণৱ বিষয়-বস্তুৰেই ঘাইকৈ এনে ধাৰণাৰ বাবে দায়ী। কিন্তু সুকবি নাৰায়ণ আমাৰ চিনাকি প্ৰমাণ আৰু কিম্বদন্তীমতে সপ্তদশ শতিকাৰ লোক। এওঁৰ মনসা-পাঁচালীৰ বঙলা সংস্কৰণো আছে, আৰু বঙালী পণ্ডিতসকলৰ মতে তেওঁৰ সময় সপ্তদশ শতিকাৰ মাজভাগ। ভাষাৰ আৰ্কেইক বা অপেক্ষাকৃত অধুনা-অপ্ৰচলিত গঢ়লৈ চাই মনকৰক দুৰ্গাবৰৰ আগৰ কবি বুলি ধৰিবৰ মন যায়; কিন্তু তেওঁৰ প্ৰায় দুৰ্গাবৰৰ দৰে এশ মহিৰী আৰু ওঠৰ কোঁৱৰে সৈতে “কমতাইৰ ৰজা”ৰ (বিশ্বসিংহ) উল্লেখ কৰিছে। পীতাম্বৰ কবিৰ ‘উষা-পৰিণয়’ ৰচিত হয় ১৫৩৩ খ্ৰীষ্টাব্দত আৰু ‘মাৰ্কণ্ডেয় পুৰাণ’ ৰচিত হয় ১৬০২ খ্ৰীষ্টাব্দত অৰ্থাৎ শঙ্কৰদেৱৰ মৃত্যুৰ ৩৪ বছৰ পাছত। মনকৰ, দুৰ্গাবৰ আৰু পীতাম্বৰৰ বিষয়ে ইমানকে ক’ব পাৰি—সময়ৰ লেখত তেওঁলোক শঙ্কৰদেৱৰ সমসাময়িক; কিন্তু বিষয়-বস্তু আৰু ৰচনাৰ গঢ়ৰ ফালৰপৰা তেওঁলোক প্ৰাক্‌শঙ্কৰী।* এনেকৈ চালে অসমৰ প্ৰাক্‌শঙ্কৰী সঙ্গীত বা অন্ততঃ তাৰ স্থিতিৰ নিদৰ্শনৰূপে তেওঁলোকৰ গীতবিলাকলৈ আঙুলিয়াই দিব পাৰি।

বৰ্তমানে প্ৰাপ্ত মনকৰৰ মনসা-গীতত ৰাগৰ নাম দেখা নাযায়। দুৰ্গাবৰৰ মনসা-পাঁচালীৰ খণ্ডিত পুথিত পটমঞ্জৰী, ভাটিয়ালী, ৰামগিৰি আৰু সুহাই নাম মাথোন পোৱা গৈছে। গীতি-ৰামায়ণত এইবোৰ ৰাগৰ নাম আছে—অহিৰ, আকাশমণ্ডলী, গুঞ্জৰী, চালনি, দেৱজিনি, দেৱমোহন, ধনত্ৰী, পটমঞ্জৰী, বৰাডী, বসন্ত, বেলোৱাৰ, ভাটিয়ালী, মঞ্জৰী, মাৰোৱাৰ, মালচি, মেঘমণ্ডল, ৰামগিৰি, শ্ৰীগন্ধকালী, শ্ৰীগন্ধাৰ, সুবাই। ইয়াত মেঘমণ্ডল প্ৰকৃততে মেঘমল্লাৰ হ’ব পাৰে। এই নামে আৰু আকাশমণ্ডলে গুৰুচৰিতত উল্লেখিত মেঘমণ্ডলী, বায়ুমণ্ডলী আৰু-তিমিৰ ৰাগৰ নাম সোঁৱৰায়। মালচি মালৱত্ৰী বা মালসিকা নামৰ অপভ্ৰংশ। দেৱমোহন নামটোৱে দক্ষিণৰ দেৱমনোহৰী আৰু দেৱৰঞ্জনী নামৰ

বাগৰ কথা মনত পেলাব; শূলিনী নামৰ মেলকৰ্ত্তৰ চলনী বাগৰ নামৰ লগত চালনি নাম বিশেষ মিলে।

পীতাম্বৰৰ 'উবা-পৰিণয়'ত ব্যৱহৃত বাগবোৰ—অহিৰ, গুঞ্জৰী, গোতগিৰি, ধনত্ৰী, নাগ, নাট, পটমঞ্জৰী, পাহাড়ী, বৰাড়ী, বসন্ত, ভাটিয়ালী, ডৈবৰী, মল্লাৰ, সুৰাই।

আমি যি দুই-এটি দুৰ্গাবৰী গীত প্ৰাচীন ধৰণেৰে গোৱা শুনিছোঁ, তাৰ ঢং দেখাত বৰগীতৰপৰা পৃথক। বৰগীতৰপৰা এই পাৰ্থক্য মনকৰী আৰু পীতাম্বৰী গীততো দেখা গ'লহেঁতেন বুলি ভাবিবৰ কাৰণ আছে। অসত্ৰীয়া ব্যাহ-গোৱা ওজাৰ গায়ন-পদ্ধতিত বৰগীতৰ দৰে অনিবদ্ধ আৰু নিবদ্ধ এই দুটা অংশ দেখা পোৱা যায়।

বৰগীত : সাস্কীতিক ধাৰা

বৰগীতৰ সাস্কীতিক পৰ্যায় বা ধাৰাৰ বিষয়ে অনেক লোকে অনেক মতামত পোষণ কৰা দেখা যায়। কোনোৱে তাক ধ্ৰুপদ-জাতীয়, কোনোৱে প্ৰবন্ধ-শ্ৰেণীগত সঙ্গীত বুলি ঘোষণা কৰিছে। কোনো পণ্ডিতে সিংহলৰ সঙ্গীতৰ লগতো বৰগীতৰ সামঞ্জস্য লক্ষ্য কৰিছে। সঙ্গীতৰ কোনো সম্প্ৰদায়ৰ লগত বৰগীতৰ ঐতিহাসিক সম্পৰ্ক দেখুওৱাৰ আগতে আজি পোৱা ধৰণেই বৰগীত লিপিবদ্ধ কৰি তাৰ ওপৰত বৈজ্ঞানিক সমীক্ষাৰ আলোক-সম্পাত কৰা আবশ্যকীয়। গঠন-প্ৰণালী, নিবদ্ধ-অনিবদ্ধ-বিভাগ, আবস্ততে উল্লেখ কৰা বাগৰ নাম আদিৰপৰা বৰগীতক ভাৰতীয় শাস্ত্ৰীয় সঙ্গীতৰ এটি সূতি বুলি অনুমান কৰিব পাৰি। অনিবদ্ধ আৰু নিবদ্ধ, এই দুটা ভাগ ধ্ৰুপদতো আছে। কিন্তু ধ্ৰুপদত ব্যৱহৃত হোৱা লয়ৰ কৌশল, অৰ্থাৎ দুগুণ, চৌগুণ, আড়ি, উপজ আদি বৰগীত গায়কসকলে ব্যৱহাৰ কৰা দেখা নাযায়। তদুপৰি ধ্ৰুপদৰ আৱিষ্কাৰক হ'ল মানসিংহ টোমৰ। এওঁ আছিল আকবৰৰ সমসাময়িক অৰ্থাৎ আনুমানিক ষোড়শ শতিকাৰ লোক। বৰগীতৰ সৃষ্টি হয় ইয়াৰ আগতে। “পুৰণি কালৰ প্ৰবন্ধ-গীতসমূহৰ গায়ন-প্ৰাণালী কেনে ধৰণৰ আছিল, তাক সঠিকভাৱে নিৰ্ণয় কৰিব নোৱাৰাকৈ এই বিষয়ে সঠিক একো ক'ব পৰা নাযায়। কিন্তু প্ৰবন্ধ-গীত ধ্ৰুপদবো আগৰ আৰু ত্ৰয়োদশ শতাব্দীৰ সঙ্গীত-গ্ৰন্থত তাৰ উল্লেখ পোৱা যায়। জয়দেৱৰ দিনতো প্ৰবন্ধ-গীতৰ প্ৰচলন আছিল। গতিকে সেইকালত ভাৰতত প্ৰচলিত এটা মুখ্য সঙ্গীত-ধাৰাৰ কিছু প্ৰভাৱ বৰগীততো পৰিছিল বুলি ভাবিলে বোধ কৰোঁ ডাঙৰ ভুল কৰা নহ'ব। প্ৰবন্ধ-গীতৰ ভাগসমূহৰ (উদগ্ৰাহ, ধ্ৰুৱ, মেলপক, অন্তৰা,

আভোগ আদি) লগত বৰগীতৰ বিভিন্ন অংশৰ মিল আছেনে নাই ক'ব নোৱাৰি। কিন্তু অনিবন্ধ বা বাগ দিয়া অংশটোক এতিয়াও বহুত সত্ৰত 'উগাৰ' বুলি কোৱা শুনা যায়। 'উদ্গ্ৰাহ'ৰ লগত 'উগাৰ' শব্দৰ সাদৃশ্য অলপ মন কবিলগীয়া। তাৰ উপৰি, বৰগীতৰ প্ৰথম ভাগটোৰ পিছত 'ধ্বং' বুলি লিখা থাকে। এই 'ধ্বং'ৰ লগত প্ৰবন্ধ-গীতৰ ধ্বং নামৰ ভাগটোৰ কিবা সাদৃশ্য আছেনেকি, সেইটোও ভাবিবলগীয়া।

"উত্তৰ ভাৰতীয় বা কৰ্ণাটকী বাগৰ বৰ্ত্তমান ৰূপৰ লগত বৰগীতৰ বাগৰ ৰূপ মিলাবলৈ গ'লে ডাঙৰ ভুল কৰা হ'ব। উত্তৰ ভাৰতীয় বাগসমূহৰ বৰ্ত্তমান ৰূপৰ লগত দুশ বছৰমান আগতে ৰচিত সঙ্গীত-গ্ৰন্থত উল্লিখিত বাগৰ ৰূপৰ কোনো মিল বিচাৰি পোৱা নাযায়। গতিকে পাঁচ শ বছৰ আগতে ৰচিত হোৱা বৰগীতৰ বাগ-ৰূপৰ লগত বৰ্ত্তমান হিন্দুস্থানী বা কৰ্ণাটকী বাগৰ মিল নথকাটো একো আচৰিত নহয়। তথাপি প্ৰাথমিক গৱেষণা-কাৰ্য্য চলাওঁতে বৰগীতৰ ধনত্ৰী আৰু কল্যাণ বাগৰ লগত উত্তৰ ভাৰতৰ বৰ্ত্তমান প্ৰচলিত ধনত্ৰী-ভীমপলত্ৰী আৰু শুদ্ধ কল্যাণৰ কিছু মিল থকা দেখা গৈছে।

"কোনো এটা বাগৰ স্বৰ-সংযোজনা শুনি তাত উত্তৰ ভাৰতৰ কোনো বাগৰ প্ৰভাৱ পৰা বুলি কৈ দিয়াটো অসুবিধাৰ কথা। ভাৰতীয় বাগ-সঙ্গীতৰ স্বৰ-সংযোজনাৰ ক্ষেত্ৰ ইমান বিশদ আৰু বহল যে যি কোনো সুৰতেই আমি অলপ নহয় অলপ কোনো এটা বাগৰ আভাস পাম। উদাহৰণস্বৰূপে, বড়ো সুৰবিলাকৰ পায়বিলাকতে সা ৰে মা পা ধা, এনে ধৰণৰ স্বৰ-সংযোজনা দেখা যায়। সেই বুলি বড়ো সুৰক আমি দুৰ্গা বা তেনে ধৰণৰ বাগৰ ওপৰত প্ৰতিষ্ঠিত বুলি ক'ব নোৱাৰোঁ। অসমত প্ৰচলিত বহুতো লোকগীতি বা ভক্তিমূলক গীতিৰ স্বৰ-সংযোজনাত উত্তৰ ভাৰতীয় বা কৰ্ণাটকী বাগৰ ছাঁ দেখা পালে, তাত বাগ-সঙ্গীতৰ প্ৰভাৱ পৰা বুলি ভাবিলে ভুল হ'ব।

"দক্ষিণ ভাৰতীয় দুই-এটা বাগৰ নামৰ লগতো বৰগীতৰ সাদৃশ্য থাকিলেও গঠনৰ ফালৰপৰা কোনো সাদৃশ্য দেখা পোৱা নাযায়। দক্ষিণ ভাৰতৰ কৃতি আদিৰ গঠন বৰগীতৰ গঠনতকৈ সুকীয়া। তদুপৰি কৰ্ণাটকী স্বৰোচ্চাৰণ-পদ্ধতিৰ লগত-বৰগীত-গায়কৰ স্বৰোচ্চাৰণৰ মিল থকা দেখা নাযায়। অৱশ্যে বিশদ গৱেষণা নোহোৱাকৈ এই বিষয়ে সঠিককৈ কোৱা সম্ভৱ নহয়।" *

* প্ৰফাৰ্সৰ সমিধানত শ্ৰীবীৰেন্দ্ৰকুমাৰ ফুকন আৰু শ্ৰীপুৰুষোত্তম দাসৰ টোকা।

বৰগীত উচ্চাঙ্গ সঙ্গীতৰ ভিতৰত পৰেনে?—এই প্ৰশ্নত কেতিয়াবা কোনোৱে বৰগীত ভজন-শ্ৰেণীৰ বা ভক্তিমূলক গীত বুলি উচ্চাঙ্গ সঙ্গীতৰপৰা আঁতৰাই ৰাখিবলৈ বিচাৰে। প্ৰকৃততে, বিষয়-বস্তুৰ ফালৰপৰা যি গীত ভক্তিমূলক পৰ্য্যায়ত পৰে, সিয়ে সাঙ্গীতিক বিচাৰত “উচ্চাঙ্গ” বা আন কোনো সঙ্গীত-পদ্ধতিৰ ভিতৰত পৰাত কোনো বাধা থাকিব নোৱাৰে। বৈষ্ণৱ ধৰ্ম্মই উচ্চাঙ্গ আৰু ভজন, এই দুইবিধ সঙ্গীতৰে বিকাশত আদিৰেপৰা সহায় কৰি আহিছে। ভজনৰ ভিতৰত মীৰাবাইৰ অপূৰ্ব গীতাৱলীলৈ আঙুলিয়াব পাৰি। আনফালে, বিভিন্ন বৈষ্ণৱ সম্প্ৰদায়ে উৎকৃষ্ট সঙ্গীত-কৌশলক আশ্ৰয় কৰিবলৈ যোৱাত ধ্ৰুপদৰ দৰে গম্ভীৰ অথচ কঠিন ধাৰাৰ বাহক হৈ আহিছে। জয়দেৱৰ অষ্টপদীসমূহ প্ৰাচীন ধ্ৰুপদৰ নিদৰ্শন বুলি বিবেচিত হৈছে। তানসেন, বৈজু আদিৰ গুৰু স্বামী হৰিদাসজী মহাৰাজ নিম্বাৰ্ক সম্প্ৰদায়ৰ বুলি কোৱা হয়। বল্লভাচাৰ্য সম্প্ৰদায়ৰ বিখ্যাত অষ্টছাপৰ দ্বাৰা প্ৰৱৰ্তিত ধ্ৰুপদৰ দৰে উচ্চাঙ্গৰ সঙ্গীতৰ ধাৰা আজিও প্ৰবলভাৱে চলি আছে।

বৰগীতৰ ওপৰত বাহিৰা প্ৰভাৱ

শঙ্কৰদেৱৰ দিনৰপৰাই ওজা-পালিয়ে কীৰ্ত্তন-ঘোষা গোৱা প্ৰথা প্ৰচলিত হৈ আহিছে। শঙ্কৰদেৱৰ বন্ধু আৰু শিষ্য ৰামৰাম বিপ্ৰ সেই সময়ৰ এজন ডাল ওজা আছিল। মাধৱদেৱৰ দিনত বৰপেটাৰ লক্ষ্মণ ওজা বিশেষ পটু হৈ উঠিছিল। মথুৰাদাস বুঢ়া আতাই ভক্তি-ধৰ্ম গ্ৰহণ কৰাৰ আগতে পাঁচালীৰ আৰ্হিত ওজা হৈ ওঠৰজন পালি লৈ ৰামায়ণৰ গীত গাই ফুৰিছিল। পিছত তেওঁ কীৰ্ত্তন-ঘোষা গোৱা ওজা হৈছিল। এনেভাৱে দেখা যায় শঙ্কৰদেৱে মাধৱদেৱৰ দিনৰপৰাই সত্ৰীয়া ব্যাহ গোৱা ওজা-পালিৰ প্ৰৱৰ্তন হয় আৰু সি নিজা পদ্ধতিত পৰিসৰ-বৃদ্ধি লাভ কৰে। ইয়াৰ পাছত অ-সত্ৰীয়া ওজা-পালি বা ব্যাহৰ লগত কোনো সম্পৰ্কৰ কথা জনা নাযায়।

নিজস্ব বৈশিষ্ট্য লৈ বৰগীত প্ৰতিষ্ঠিত হোৱাৰ পাছত তাৰ ওপৰত বাহিৰা প্ৰভাৱ পৰিছেনে, আৰু পৰিলে কিমান দূৰ পৰিছে, সি বিচাৰ্য্য বিষয়। ভকতীয়া মহলত এনে প্ৰভাৱৰ বিষয়ে প্ৰবাদ অপ্ৰচলিত নহয়।*

“কদ্দসিংহ বজাৰ দিনৰপৰা বঙলা প্ৰভাৱ বা বাহিৰৰ প্ৰভাৱ পৰিল বুলি জনা হয়।”** এই প্ৰভাৱ অৱশ্যে ৰাজ-অনুগ্ৰহ লাভ বা ৰাজ-সন্তুষ্টিৰ আশা কৰা উজনিৰ দুইএখন সত্ৰৰ ওপৰত বেছি পৰিল। গুণাভিৰাম বৰুৱাৰ ‘আসাম বুৰঞ্জী’ত আছে যে কদ্দসিংহ বজাৰ বজাৰ দিনত খাউন্দ নামে একশ্ৰেণী বিষয়া নিয়োগ কৰা হয়; “হিন্দুস্থানৰপৰা সেই খাউন্দসকলে গীত গাব, নাচিব আৰু বজাৰ পৰা মানুহ কেতবিলাক আনে। ই দেশৰো এজন লোক দিল্লীলৈ গই পাখোৱাজ প্ৰভৃতি বজাবলৈ আৰু গীত গাবলৈ শিকি আহে।” এই পাখোৱাজ এতিয়াও মাজুলীৰ আউনীআটি সত্ৰত দেখা পোৱা যায়; অৱশ্যে তাক ঢোলকহে বোলা হয়।

“(ক) আহোম ৰাজগৃহত বঙালী ধৰ্মগুৰুৰ প্ৰভাৱ বিস্তাৰ হোৱাৰ লগে লগে দুৰ্গোৎসৱ আদিত ৰজাঘৰীয়াকৈ বঙ্গদেশীয় যাত্ৰাভিনয়, গীত-মাতৰ আমদানী হয়। (খ) অসমৰ বৈষ্ণৱ ধৰ্মগুৰুৰ ওচৰত শৰণ লোৱাৰ পাছত অসমীয়া ধৰ্মগুৰুৰ বিখ্যাত সত্ৰীয়াসকলেও বঙলা গীত, বঙলা ভাৱনা, যাত্ৰাদি ৰজাঘৰীয়া উৎসৱত কৰোৱা হ’ল। তেনেবোৰ গীত আৰু অভিনয় শিকি নিজক ধন্য মানি ৰজাঘৰতো উচ্চ প্ৰশংসাৰ পাত্ৰ হয়। (গ) খাত-পাম, দেৱোত্তৰ আদিৰ দান গ্ৰহণ কৰি বা তেনে সম্পদৰ গৰাকী হৈ সম্পূৰ্ণ মহাপুৰুষীয়া সত্ৰত বঙলা গীত, বঙলা যাত্ৰাভিনয় ৰজাঘৰ আৰু সত্ৰতো কৰা আৰু চলোৱা হয়। কিন্তু এনে সত্ৰই দুজনা গুৰুৰ তিথি ধৰ্মজৰীবে সংশ্লিষ্ট প্ৰধান তিথি-পৰ্ব আৰু প্ৰসঙ্গত মহাপুৰুষে চলাই যোৱা গীত, তাল, সুৰেৰে ভাৱনা-যাত্ৰা আদি অব্যাহত চলাই থাকিল। এনে কাৰণতে জ্ঞাতে বা অজ্ঞাতে ইটোৰ ওপৰত সিটোৰ প্ৰভাৱ পৰা বা কিঞ্চিৎ বিকৃত হোৱা নিতান্ত সম্ভৱ।”*** উজনি অসমৰ কোনো কোনো সত্ৰৰ পাখৌজীয়া বাজনা সম্ভৱতঃ এনে বাহিৰৰ প্ৰভাৱৰ পৰিচয়।

বৰগীত মুখ্যতঃ প্ৰসঙ্গৰ বাবে ৰচিত গীত। নাম-প্ৰসঙ্গৰ আৰম্ভণিতে খোলত গুৰু-ঘাতৰ বাজনা বজাই সময় অনুসৰি উপযোগী ৰাগৰ গীত লৈ পোনতে সেই ৰাগ-প্ৰকাশক আলাপ কৰা হয়। আলাপতে তা-না-না-না, ৰাম, হৰি, গোৱিন্দ আদি শব্দ ব্যৱহাৰ কৰা হয়। আলাপৰ বুলি সত্ৰে সত্ৰে বিভিন্ন। আলাপৰ পাছত গীত ধৰা হয়। একে গীতত ছন্দ অনুসৰি বা এনেয়ো বেলেগ

** প্ৰজ্ঞাৱলীৰ সমিধানত শ্ৰীশ্ৰীমিত্ৰদেৱ মহন্তৰ টোকা।

*** প্ৰজ্ঞাৱলীৰ উদ্ভৱত শ্ৰীচক্ৰধৰ মহন্তৰ টোকা।

বেলেগ তাল সহযোগ কৰা হয়। এনে পদ্ধতিৰে গোৱা গীতক 'বন্ধনৰ গীত' বোলা হয়। দ্বিতীয় এক পদ্ধতিত গোৱা গীতক 'মেলানৰ গীত' নাম দিয়া হৈছে। এইমতে বৰগীত গাওঁতে ৰাগৰ মূল ঠাটত সুৰ ধ্বনিত কৰি তাল নৰখাকৈ গীত গোৱা হয়। অনেক সময়ত নিত্য প্ৰসঙ্গত খোলেৰে শুক-ঘাতৰ বাজনা নবজোৱাকৈয়ে মেলানৰ গীত কৰি গোৱা হয়।

কোনো কোনোৱে অনুমান কৰে যে অসমত নাম-প্ৰসঙ্গ আৰু গীত-মাতৰ দুটা বা অধিক আৰ্হিৰ প্ৰচলন হয়। বৰপেটা থান আৰু কমলাবাৰীৰ আৰ্হি একে। আনফালে বৰদোৱা থানৰ আৰ্হি বেলেগ। আৰ্হিৰ পাৰ্থক্য অনুসৰি সুৰ-সঙ্কাৰৰ কিছু লৰ-চৰ হ'ব পাৰে; কিন্তু মূলগত পাৰ্থক্য যে কিবা হৈছে, বিশ্বাস নহয়।

বৰগীতৰ গায়ন-পদ্ধতি কোন অঞ্চল বা সত্ৰই যথাসম্ভৱ অব্যাহত ৰাখিছে, সেই বিষয়ে তৰ্ক হোৱা স্বাভাৱিক; কিন্তু তাৰ সমাধানত উপনীত হোৱা সম্প্ৰতিকালৈ সম্ভৱ নহয়। গায়ন-পদ্ধতি বিবিধ হোৱা উচিত নাছিল; এতিয়াও সি একে হোৱা উচিত—প্ৰায় লোকৰে এনে মত দেখা যায়। কিন্তু বিস্তৃত গৱেষণা নোহোৱাকৈ সেই কাৰ্য সম্ভৱ হ'ব নোৱাৰে।

আগতেই কৈ অহা হৈছে, আমাৰ এই বিচাৰত বৰগীত আৰু অঙ্কীয়া গীতৰ পাৰ্থক্য ধৰা হোৱা নাই। প্ৰকৃত পক্ষেও সঙ্গীতৰ দৃষ্টিকোণৰপৰা সিবিলাকৰ পাৰ্থক্য নাই। অঙ্কীয়া গীত বন্ধা তালত গোৱা হয়, বৰগীতত তাল সংযোগ নকৰাকৈ বা বিবিধ তাল সংযোগ কৰি গোৱা হয়।

বৰগীত আৰু অঙ্কীয়া গীতৰ ৰাগৰ তালিকা এটি তলত দিয়া হ'ল। শঙ্কৰদেৱৰ বৰগীতৰ সংখ্যা ৩৪, আৰু মাধৱদেৱৰ ১৫৭, মুঠ নকুৰি এঘাৰটা। শঙ্কৰদেৱৰ ছখনি অঙ্কৰ মুঠ গীত ১২৮, আৰু মাধৱদেৱৰ অৰ্জুন-ভঞ্জন, চোৰ-ধৰা, ভূমি লুটিওৱা, পিম্পৰা গুচুৱা, আৰু (বৰগীত পুথিত সন্নিৱিষ্ট দুটি গীত বাদ দি) ভোজন-বেহাৰৰ মুঠতে ২৩টি গীত ইয়াত ধৰা হৈছে। দুইজন্য মহাপুৰুষৰ বৰগীত আৰু অঙ্কীয়া গীতৰ সংখ্যা সুকীয়াকৈ দেখুৱা হৈছে। শঙ্কৰদেৱৰ এটি গীতত মাত্ৰ পয়াড় বুলি লিখা আছে।

আহিৰ : বৰগীত—শঙ্কৰ ১, মাধৱ ৩; অঙ্কীয়া—শঙ্কৰ ৩।

আশোৱাৰী : বৰগীত—শঙ্কৰ ৪, মাধৱ ১৭; অঙ্কীয়া—শঙ্কৰ ৭, মাধৱ ৩।

কল্যাণ : বৰগীত—শঙ্কৰ ১; অঙ্কীয়া—শঙ্কৰ ৫, মাধৱ ১।

কানড়া (কানাড়া) : বৰগীত—মাধৱ ১; অঙ্কীয়া—শঙ্কৰ ১৭, মাধৱ ১।

কামোদ : বৰগীত—মাধৱ ২; অঙ্কীয়া—মাধৱ ১।

কেদাৰ : বৰগীত—শঙ্কৰ ১, মাধৱ ১; অঙ্কীয়া—শঙ্কৰ ২।

কৌ : বৰগীত—মাধৱ ৩; অঙ্কীয়া—শঙ্কৰ ২।

গৌৰী : বৰগীত—শঙ্কৰ ৬, মাধৱ ১১; অঙ্কীয়া—শঙ্কৰ ১৫, মাধৱ ১

তুড় : অঙ্কীয়া—শঙ্কৰ ২।

তুড়-বসন্ত : বৰগীত—শঙ্কৰ ১, মাধৱ ৩।

তুড়-ভাটিয়ালী : বৰগীত—মাধৱ ৩; অঙ্কীয়া—শঙ্কৰ ২, মাধৱ ১।

ধনত্ৰী : বৰগীত—শঙ্কৰ ১৩, মাধৱ ১৬; অঙ্কীয়া—শঙ্কৰ ৫।

নাট : বৰগীত—মাধৱ ২; অঙ্কীয়া—শঙ্কৰ ২।

নাট-মল্লাড় : বৰগীত—শঙ্কৰ ১; মাধৱ ১; অঙ্কীয়া—শঙ্কৰ ১।

পুৰী : অঙ্কীয়া—শঙ্কৰ ১।

বৰাডী : বৰগীত—মাধৱ ৭; অঙ্কীয়া—মাধৱ ২।

বসন্ত : বৰগীত—শঙ্কৰ ১, মাধৱ ৭; অঙ্কীয়া—শঙ্কৰ ১, মাধৱ ১।

বেলোৱাৰ : বৰগীত—মাধৱ ৭; অঙ্কীয়া—শঙ্কৰ ৬, মাধৱ ২।

ভাটিয়ালী : বৰগীত—মাধৱ ২৫; অঙ্কীয়া—শঙ্কৰ ১, মাধৱ ২।

ডুপালী : বৰগীত—শঙ্কৰ ১।

মল্লাড় : বৰগীত—মাধৱ ৩।

মাছৰ : বৰগীত—মাধৱ ৮; অঙ্কীয়া—শঙ্কৰ ৫।

মাছৰ-ধনত্ৰী : বৰগীত—শঙ্কৰ ১, মাধৱ ৪; অঙ্কীয়া—শঙ্কৰ ৫।

ৰামগিৰি : অঙ্কীয়া—মাধৱ ১।

ললিত : বৰগীত—মাধৱ ৩।

শ্যাম : বৰগীত—মাধৱ ৫; অঙ্কীয়া—শঙ্কৰ ২, মাধৱ ১।

শ্যাম-গড়া : বৰগীত—মাধৱ ২।

ত্ৰী : বৰগীত—শঙ্কৰ ২, মাধৱ ১০; অঙ্কীয়া—শঙ্কৰ ৩, মাধৱ ৫।

ত্ৰী-গাছাৰ : বৰগীত—মাধৱ ১; অঙ্কীয়া—শঙ্কৰ ১৩, মাধৱ ১।

ত্ৰী-গৌৰী : বৰগীত—মাধৱ ১; অঙ্কীয়া—শঙ্কৰ ১।

সাৰেং : অঙ্কীয়া—শঙ্কৰ ১।

সিদ্ধুড়া : বৰগীত—মাধৱ ৮; অঙ্কীয়া—শঙ্কৰ ৪।

সুহাই : বৰগীত—শঙ্কৰ ১; মাধৱ ৩; অঙ্কীয়া—শঙ্কৰ ১৫, মাধৱ ১।

ওপৰৰ তালিকাত মুঠ ৩৩টি বাগৰ নাম আছে; ইয়াৰে সাতটি দুটিকে বাগৰ মিশ্ৰ। এই সকলো বাগৰ নামেই কোনো ৰূপত ভাৰতীয় সঙ্গীতৰ পুথিত পোৱা যায়। কৌ-বাগৰ নামহে দুৰ্লভ। সপ্তদশ শতিকাৰ গিছভাগৰ বঙ্গৰ মুছলমান কবি আলাউলৰ পদ্মাবতীৰ পাঁচালীত 'কছ' বাগিনীৰ উল্লেখ আছে।

কমলাবাৰী সত্ৰৰ গায়ন-বায়নসকলে কয় যে তেখেতসকলৰ সত্ৰত ৩২ গোট বাগ-পদ্ধতি প্ৰচলিত হৈ আছে, তাৰ এটি বাগো হেৰোৱা নাই।*

বাগ-মালিতা

যদিও বাগমালা আৰু বাগ-মালিতা সম্পূৰ্ণৰূপে বেলেগ বস্তু, মালিতা শব্দটো 'বাগমালা' আখ্যাৰ 'মালা' অংশৰপৰা উদ্ভূত যেন লাগে। শঙ্কৰদেৱৰ সমসাময়িক কবি ৰামসৰস্বতীয়ে তেওঁৰ 'গীত-গোবিন্দ'ৰ পদত এই আখ্যাটো ব্যৱহাৰ কৰিছিল, আৰু তেওঁ 'সঙ্গীত-দামোদৰ'ৰ** বাগৰ ধ্যানৰ ডাঙনি দি তাকেই মালিতা বুলিছিল। ইয়াৰপৰা বুজিব পাৰি শঙ্কৰদেৱৰ আগৰপৰা নহ'লেও শঙ্কৰদেৱৰ দিনৰপৰাই মালিতাৰ প্ৰচলন অসমত হৈ আহিছে। কিন্তু শঙ্কৰদেৱ বা মাধৱদেৱৰ ৰচিত কোনো মালিতা পোৱা নাযায়। গতিকে বৰগীতৰ লগত কোনো বাগ-মালিতা সম্পৰ্কিত বুলি ক'বলৈ টান হয়। কিন্তু কোনো কোনো সত্ৰীয়া গায়নে বিশেষকৈ অঙ্কীয়া গীতৰ লগত মালিতা জুৰি গোৱা দেখা যায়। কমলাবাৰী সত্ৰৰ গায়নে কয়, তেখেতসকলৰ ওজা-পালিসকলেহে বাগ-মালিতাৰ প্ৰচলন কৰি আছে। মুঠতে সত্ৰীয়া মহলত একধাৰা বাগ-মালিতা বহুত দিনৰপৰা চলি আছে, আৰু এই মালিতাবোৰ অসত্ৰীয়া ব্যাহ গোৱা ওজা-পালিৰ মাজত প্ৰচলিত মালিতাৰপৰা বহুত পৃথক। নগাঁৱৰ কলিয়াবৰ অঞ্চলত যিবিলাক সত্ৰীয়া মালিতা পোৱা যায় সিবিলাক মালিতা বাগত গোৱা নহয়; শুকতিখি আদি নৈমিত্তিক প্ৰসঙ্গৰ সময়ত বহুতোবোৰ মালিতা সাধাৰণ পন্নাৰৰ আৰ্হিৰে আবৃত্তি কৰা হয়। বৰপেটাত বাগ দিয়াৰ আগতে মালিতা গোৱাৰ প্ৰথা আছিল। শুৱালকুছি অঞ্চলত আশোবাৰী, গাঙ্গাৰ, বৰাড়ী, সুহাই—এইকেইটা বাগৰ

* প্ৰমোদলীৰ সমিধানন্দ শ্ৰীমণিৰাম গায়ন মুক্তিৱাৰ।

** প্ৰাচীন সঙ্গীতশাস্ত্ৰৰ ভিতৰত চন্দ্ৰাবিংশছত-বাগ-নিকপণম্, শিৱতত্ত্ব-ৰত্নাকৰ, দামোদৰ মিশ্ৰৰ বাগ-দৰ্পণ আদিত বহুতো বাগ-ৰূপ পোৱা যায়।

মালিতা এতিয়াও প্ৰচলিত আছে। বাগ টানোতে বজোৱা কেইখনমান সুকীয়া তালো আছে; তাক বাগ-পানী বা মালিতা-তাল বোলা হয়।

সত্ৰীয়া বাগ-মালিতাৰ পুথি ক'তো পোৱা হোৱা নাই। এই মালিতাবিলাকৰ যি ৰূপ বৰ্তমান মুখে মুখে পোৱা যায়, তাৰপৰা বাগবোৰৰ স্বৰমূলক বৈশিষ্ট্য একো ধৰা নপৰে। কোনো কোনোৱে ভাবে যে উত্তৰ ভাৰতৰ বাগমালা চিত্ৰাৱলীৰ দৰে বাগ-মালিতাৰ কিছুমান চিত্ৰ প্ৰস্তুত কৰিলে ভাল হয়। কিন্তু এনে চিত্ৰ অঙ্কন কৰোঁতে চিত্ৰকৰে মালিতাবোৰতকৈ নিজৰ কল্পনাৰ ওপৰতহে বেছিকৈ নিৰ্ভৰ কৰিব লাগিব। তদুপৰি, এই চিত্ৰবিলাকৰপৰা সঙ্গীতজ্ঞসকলৰ বিশেষ কোনো ধৰণৰ সহায় হ'ব যেন মনে নধৰে।

তাল

বৰগীতৰ পুথিত গীতবিলাকত কোনো তালৰ নাম উল্লেখ কৰা নাথাকে। মাত্ৰ শঙ্কৰদেৱৰ ৰচিত তিনিটি গীতত প্ৰত্যেকটি গীতৰ তিনিখনকৈ তাল ধৰি দিয়া আছে। এই গীতকেইটিক ষড়ছন্দৰ গীত বোলা হয়।* অষ্টীয়া গীতবিলাকত এই কেইখন তালৰ নাম আছে—একতালি, খৰমান, চুটিকলা বা তালচুটা, যতিমান বা যতিতাল, দোমানী, বিষমতাল, ৰূপকতাল, মানচোক। সত্ৰীয়া ওজাসকলৰ মতে বাৰখন তাল আৰু বাৰখন উপতাল আছে। বাৰখন তাল : একতাল, খৰমান, চুটিকলা, দচবাৰী, দোমানী, ধৰমযতি, বৰযতি, বৰবিষম, সৰুবিষম, পৰিতাল, ৰচকতাল, ৰূপক; বাৰখন উপতাল : আছতোলা, আদশৰি, আৰবিষম, উনযতি, ওলোটা গঞ্জল, ৰূপগঞ্জল, সুদাগঞ্জল, চাবতাল, চুটা, জোৰাবিষম, পূৰবিষম, মাঠতাল। যোৰহাট লেটুগ্ৰাম সত্ৰৰ অধিকাৰ শ্ৰীশ্ৰীমিত্ৰদেৱ মহন্ত দেৱৰপৰা অলপতে যদুপতি নামে এজনৰ ৰচিত তাল সম্পৰ্কীয় এখনি অসম্পূৰ্ণ সাঁচিপতীয়া পুথি পোৱা হৈছে। সেই পুথিত কোৱা হৈছে গৌতমীয়-তন্ত্ৰত নাৰদে গৌতম ঋষিৰ আগত ৪৯খন তাল ব্যাখ্যা কৰিছিল; যদুপতিয়ে কিন্তু ২৬খন তালহে তেওঁৰ পুথিত ব্যাখ্যা কৰে—বিপঞ্চ, ষড়পঞ্চ, আৰযতি, প্ৰতিমাঠ, দশতলা, ৰূপক, একতালি (বিপুলা), একতালি (চন্দ্ৰিকা), একতালি

** হিন্দুস্থানী সঙ্গীতত ষট্‌কাল বুলি এটি কথা আছে; ষট্‌কালত ছন্দৰ বেগ ছগুণ বঢ়াই নিয়া হয়।

উনবিংশ শতিকাৰ ত্ৰিবাঙ্কুৰৰ সঙ্গীতজ্ঞ গোবিন্দ মাৰবৰু 'ষট্‌কাল গোবিন্দ' বোলা হৈছিল।

(ৰামা) বা দশকবি, বিষম, বিৰাজ, দোমানী, আঠতলা, দ্বাজ, বৰবিষম, ধৰজোক, বিযতি, সমতা, বিতলবি, যতি বা প্ৰৌঢ়িযতি, মাঠযতি, গুঞ্জল, থাৰতাল, খৰতাল, মাঠতাল আৰু চুটিকলা। এই পুথিখন অসম্পূৰ্ণ; তদুপৰি ইয়াৰ যি অংশ পোৱা গৈছে, তাকো সদ্যহতে বিশেষ ব্যৱহাৰ কৰিব পৰা নহ'ব। ইয়াত চাত, চাপৰ, ঘাত, ঘাতনিৰ উপৰি হ্ৰস্ব, দীৰ্ঘ, লঘু, গুৰু, প্লুত, কলা, শৰ্মা আদি বৰ্তমানে অন্ততঃ সত্ৰীয়া মহলত অপ্ৰচলিত পাৰিভাষিকৰ ব্যৱহাৰ কৰা হৈছে।* আনফালে হিন্দুস্থানী সঙ্গীতৰ বিশেষজ্ঞসকলেও ইয়াৰ বিশেষ অৰ্থ ভাঙিবলৈ বৰ্তমানে অপাৰগ হৈছে। কিন্তু কিছু গৱেষণাৰ পাছত এই পুথিৰ সদ্ব্যৱহাৰ হ'ব বুলি আশা কৰা যায়। ইয়াত ৰূপক তালৰ যি বৰ্ণনা দিয়া আছে তাৰপৰা এনে ইঙ্গিত পোৱা যেন লাগে। এই ৰূপক তালৰ দক্ষিণ ভাৰতত প্ৰচলিত ৰূপকৰ লগত সামঞ্জস্য থকা দেখা যায়। ৰূপক তালৰ সংজ্ঞা পুথিখনত এনেভাৱে দিয়া হৈছে—

প্ৰতি যুগ্ম শেষে লঘু থাকয় যাহাত।

তাহাৰ ৰূপক নাম বেদত প্ৰখ্যাত ॥

এই সূত্ৰত দুটা চাপৰৰ পিছত এটা ফাঁক পৰা বুলি ধৰিলে কোনো কোনো সূত্ৰত বৰ্তমান প্ৰচলিত ৰূপক তাল সূত্ৰৰ লগত মিলিব।

কমলাবাৰী সূত্ৰৰ প্ৰচলিত তালৰ তালিকা—(১) একতালী, (২) পৰিতাল, (৩) ৰক্ততাল, (৪) যতি, (৫) ধৰমযতি, (৬) ৰূপক, (৭) সৰুবিষম, (৮) বৰবিষম, (৯) মাঠযতি, (১০) ৰূপগঞ্জল, (১১) থাৰতাল, (১২) আচতলা, (১৩) বিৰূপতাল, (১৪) ব্ৰহ্মতাল, (১৫) চাৰিখনীয়া, (১৬) খৰমান, (১৭) বৰগঞ্জল, (১৮) চুটিকলা, (১৯) উনযতি, (২০) খনযতি, (২১) দোমানী, (২২) তিনিমানী, (২৩) চাৰিমানী, (২৪) পাঁচমানী, (২৫) দোৰাজ (২৬) দশবাৰি।**

সত্ৰীয়া আৰু গঞা ওজাসকলৰ মাজত তালৰ বোল লেখা পুথি পোৱা নাযায়। শিকাসকলে গুৰুৰপৰা মুখে মুখে বোল শিকি মনত ৰাখে। পুৰণা গায়ন-বায়নসকলে লিখিব নাপায় বুলি তালৰ বোল লিখিবলৈ নিদিয়ৈ। বিভিন্ন

** হৃদয় অক্ষৰৰ হিচাপত পৰ্ব দুবিধ হ'ব পাৰে— দীৰ্ঘ আৰু হ্ৰস্ব। গীতত সেইদৰে গুৰু (দীঘল) আৰু লঘু (চুটি) স্বৰ থাকে; গুৰুৰ ওপৰত প্লুত আৰু লঘুৰ তলে দ্ৰুত স্বৰ হ'ব পাৰে। লঘুক একমাত্ৰা ধৰিলে দ্ৰুতত আধা মাত্ৰা, গুৰুত দুই মাত্ৰা আৰু প্লুতত তিনি মাত্ৰা পৰিব।

প্ৰস্কাৱলীৰ সমিধানত শ্ৰীমণিৰাম গায়ন মুক্তিগাৰ।

সত্ৰত তালৰ বোলবোৰ (শব্দবোৰ) বেলেগ বেলেগ; কিন্তু মাত্ৰাৰ অমিল বেছি হ'ব নালাগে।

বাদ্য-যন্ত্ৰ

বৰগীত আৰু অঙ্কীয়া গীতত খোল (দিহিং সত্ৰ আদিত মৃদঙ্গ) আৰু তালৰ বাহিৰে আন বাদ্য-যন্ত্ৰ ব্যৱহাৰ কৰা দেখা নাযায়। কোনো কোনো সত্ৰ বা গাঁৱত কালি আৰু নাগাৰাৰ ব্যৱহাৰ দেখা যায়। কিন্তু নাগাৰা প্ৰায় নামনি অসমতে সীমাবদ্ধ। আনফালে কালি কলিয়াবৰ-বৰদোৱা পৰ্যন্ত মাত্ৰ ব্যৱহাৰ কৰা দেখা যায়। ইয়াৰ ৰাজনৈতিক কাৰণে থাকিব পাৰে। কালিত সপ্তস্বৰ ফুটোৱা অতি টান। ৰাগবিশেষে ভাওনাত কেতিয়াবা মাথোন কালি বজোৱা হয়। কিন্তু কমলাবাৰী আদি সত্ৰত বৰগীতৰ লগত কালি বজোৱা প্ৰথা আগৰেপৰা মুঠেই নাই; কিন্তু ৰাজনা বজাওঁতে বায়নৰ লগত কালি বজোৱা হৈছিল বুলি জনা যায়। কিছু দিনৰ আগলৈকে বৰপেটাত উৎসৱ আদিৰ সময়ত কীৰ্ত্তন-ঘৰৰ বাহিৰত কালি বজোৱা হৈছিল। মন কৰিবলগীয়া খোল-তাল আৰু নাগাৰা তাল-যন্ত্ৰহে, স্বৰাশ্ৰয়ী যন্ত্ৰ নহয়। বৰ্তমানে কোনো সত্ৰ বা বৈষ্ণৱ অনুষ্ঠানত স্বৰাশ্ৰয়ী যন্ত্ৰৰ ব্যৱহাৰ নাই। 'গুৰু-চৰিত'ৰপৰা জানিব পাৰি শঙ্কৰদেৱৰ শিষ্য ভাস্কৰ বিপ্ৰই ৰবাৰ নামে বীণাৰ শ্ৰেণীৰ বাদ্য বজাই শঙ্কৰদেৱৰ গীত গাই ফুৰিছিল। চৰিতত আৰু আছে বামৰায়ৰ জীয়েক আৰু চিলাৰায়ৰ পত্নী কমলপ্ৰিয়া বা ভুবনেশ্বৰীয়ে চাৰেংদাৰ বজাই শঙ্কৰদেৱৰ গীত গাইছিল। ভক্তসকলে কয়, শ্ৰীমাধৱদেৱ বেহাৰ ৰাজ্যত থাকোঁতে চাৰেংদাৰত গীত গাইছিল—শুন লো পণ্ডিত হৰি-পদ-সেৱা-ৰসে থিৰ কৰ চিত। বৰ্তমানে এনে কোনো তাঁৰ-যন্ত্ৰ ব্যৱহৃত নহয়।

সত্ৰভেদে খোলৰ বোল বেলেগ বেলেগ হোৱা দেখা যায়; কোনো কোনো ক্ষেত্ৰত মাত্ৰা-বিভাগ বা scanning-অতো পাৰ্থক্য থাকে। উদাহৰণস্বৰূপে,—কমলাবাৰী সত্ৰৰ বোলত ব্যৱহাৰ হোৱা শব্দ আৰু বৰপেটাত ব্যৱহাৰ হোৱা আৰ্য্যৰ শব্দ বেলেগ।

বৰগীতৰ লগত স্বৰৰ সঙ্গতি ৰাখিবৰ কাৰণে আজি-কালি বাঁহী বা বেহেলা আদি তাঁৰ-যন্ত্ৰ ব্যৱহাৰ কৰাটো দুৰ্ঘণীয় হ'ব নোৱাৰে; বৰং বাঞ্ছনীয় বুলিহে ক'ব পাৰি।

বাগ আৰু সময়

এবং কালবিধিঃ জ্ঞাস্থা গায়ৈদ্যঃ স সুখী ভবেৎ।

—সঙ্গীত-মকৰন্দ, ২৩

ভাৰতীয় সঙ্গীতত অতি প্ৰাচীন কালৰপৰাই সময় অনুসৰি বাগৰ বিভাগ মানি অহা হৈছিল। পোনতে সঙ্গীত-মকৰন্দতে বাগৰ এই সময়-বিভাজন দেখা পোৱা যায়। অসমৰ গায়নসকলৰ মাজতো এনে বিভাগৰ প্ৰচলন আছে। অবশ্যে কেতিয়াৰপৰা সেই প্ৰচলন হ'ল ক'ব নোৱাৰি। “পুৱাৰ গীত গধূলি গোৱা” লোকক নিন্দাও কৰা হৈছে প্ৰচলনত। এই বিষয়ে ভাৰতীয় পণ্ডিতৰ যি মতামত আছে, তাৰ লগত অসমীয়া ওজাসকলৰ মত নিমিলে। সঙ্গীয়া ওজাসকলৰ মাজত—

একমতে

দুপৰৰ পূৰ্বলৈকে—কল্যাণ, কৌ, শ্যাম, শ্যামগেড়া, ললিত, অহিৰ, কোড়ি;

দুপৰৰপৰা গধূলিৰ পূৰ্বলৈকে—ভাটিয়ালী, গৌৰী, বসন্ত, তুড়-বসন্ত,

গান্ধাৰ, শ্ৰীগান্ধাৰ, ধনশ্ৰী, পয়াৰ, শ্ৰীপয়াৰ, বৰাডী, কেদাৰ, মাছৰ, শ্ৰী,

তুড়-ভটিয়ালী;

গধূলি সময়ত—আশোৱাৰী, সাৰেঙ্গ, বেলোৱাৰ, পৰঙ্গ, চালেঙ্গি;

আগ নিশা—সুহাই. সিন্ধুৰা, কানাড়া, মল্লাৰ, নাট-মল্লাৰ;

শেহ নিশা—মধ্যালি, ভূপালী, কামোদ;

পুৱাৰ সময়ত—ধূপালি, পূৰ্বী।

আনমতে

পুৱাৰপৰা দুপৰলৈ—কল্যাণ, কৌ, শ্যাম, শ্যামগেড়া, অহিৰ, ললিত, ধূপালি,

ভূপালী।

বাকীবোৰ বাগ গীত বুজি আন সময়ত গোৱা হয়।

বৰগীতৰ স্বৰলিপি

ইয়াৰ আগতে বৰগীতৰ পদ্ধতিবদ্ধ গৱেষণা কৰিবৰ কাৰণে কোনো ণীয়ে যত্ন কৰা আমাৰ চকুত নপৰে। দুই-এগৰাকী সঙ্গীতজ্ঞই দুই-এটি গীতৰ স্বৰলিপি গ্ৰহণ কৰিছিল। বৰগীতৰ বোধ হয় প্ৰথম স্বৰলিপি কৰে বঙ্গৰ জোড়াসাঁকোৰ হিতেন্দ্ৰনাথ ঠাকুৰে। চতুৰ্থ ভাগ ‘জোনাকী’ত (১৮১৩-১৪ শক)

‘সাংখ্য স্বৰলিপি’ নামে ধাৰাবাহিকভাৱে প্ৰকাশিত প্ৰবন্ধত তেওঁ শঙ্কৰ-মাধৱৰ গীতৰ স্বৰলিপি দিছিল। এইভাগ কাকতৰ ২২৬-২৯ পিঠিত “শঙ্কৰদেৱৰ গান ॥ বাগিনী গৌৰী-তাল একতাল ॥ সেই সেই ঠাকুৰ মোই” ইত্যাদি আৰু ৩০৪-০৬ পিঠিত “মাধৱদেৱৰ গান ॥ বাগিনী গৌৰী—তাল আড়াঠুংবি ॥ নাচে ভাল নাচে মদন গোপাল” ইত্যাদি ওলাইছিল।

লক্ষ্মীৰাম বৰুৱা, কীৰ্তিনাথ বৰদলৈ আদিয়ে বৰগীতৰ নিজস্ব পদ্ধতিত দুই-এটি গীতৰ স্বৰলিপি প্ৰকাশ কৰে। গুৱাহাটীৰ শ্ৰীলক্ষ্মীনাথ দাসদেৱে বহুতো গীতৰ স্বৰলিপি নানা গায়কৰপৰা সংগ্ৰহ কৰি থৈছে। সেইখিনি অৱশ্যে এতিয়াও প্ৰকাশিত হোৱা নাই। যোৰহাটৰ শ্ৰীচক্ৰধৰ মহন্তই দুটিমান গীতৰ স্বৰলিপি প্ৰকাশ কৰিছিল। বৰপেটাৰ শ্ৰীখগেন্দ্ৰনাথ দাস (সঙ্গীত-বিশাৰদ) দেৱেও কিছু গীতৰ স্বৰলিপি গ্ৰহণ কৰি থৈছে। বাৰ বছৰমান আগতে যোৰহাটৰপৰা ‘বৰগীতৰ স্বৰলিপি’ নামে এখন কিতাপ ওলাইছিল। প্ৰকাশৰ লগে লগে কিতাপখনৰ কঠোৰ সমালোচনা হয়; কাৰণ, স্বৰলিপিকাৰে বৰগীতৰ স্বৰূপ গায়ন-পদ্ধতি সমূলে পৰিহাৰ কৰি হিন্দুস্থানী ৰাগ-লিপিৰ আৰ্যাত পেলাই বৰগীত কেইটামান লিখি উলিয়াইছিল মাথোন। এনে কৰাৰপৰা কোনো স্বৰূপ বা সজ্ঞ উদ্দেশ্য সিদ্ধ হ’ব নোৱাৰে, সেই কথা নক’লেও হ’ব।

সামৰণি

বৰগীতৰ প্ৰাথমিক গৱেষণাৰ বাবে নিযুক্ত এই সমিতিৰ কাম শেষ হৈছে। সমিতিৰ এই প্ৰতিবেদন দাঙি ধৰাৰ সময়ত আমি ক’ব লাগিব যে অসমৰ বৃদ্ধ ওজা-গায়নসকলৰ বৰগীত ৰেকৰ্ডত আৰু স্বৰলিপিত বিস্তৃত পৰিমাণে গ্ৰহণ কৰা উচিত হ’ব; আৰু সেয়ে গৱেষণাৰ দ্বিতীয় খাপ হ’ব। এই উদ্দেশ্যে বৰ্তমানতকৈ বহুল পৰিসৰৰ কাৰ্য্যসূচী গ্ৰহণ কৰিব লাগিব।

গুৱাহাটী

৩১ আগষ্ট, ১৯৫৭ ছন

পবিত্ৰ অসম

ভূমিকা

বনোপাস্তনদীশৈলনিৰ্বাৰোপাস্তভূমিষু।

বমন্তে দেৱতা নিত্যং পুৰুষদ্যানবৎসু চ॥

বৃহৎসংহিতা, ৫৫.৮

প্ৰাকৃতিক সৌন্দৰ্য্যেৰে মনোৰম পৰিবেশৰ মাজত সাগৰ, নদী বা হ্ৰদৰ পাৰত তীৰ্থস্থান, আৰু এই স্থানতে লোকে “তীৰ্থ বুলি কৰে জলত শুদ্ধি।” সেয়ে মানুহৰ কি দেৱতাৰো লীলাক্ষেত্ৰ। জল নোহোৱাকৈ তীৰ্থ নহয়। তীৰ্থক্ষেত্ৰত মানুহৰ প্ৰাণৰ আকৃতি লৈ থিয় হ’ল মন্দিৰ, আৰু মন্দিৰৰ ভিতৰত স্থাপিত হ’ল দেৱতাৰ আৰ্চা-মূৰ্তি। নগৰ-প্ৰান্তৰ, দুৰ্গ-শৈলশিখৰ, উদ্যান-অৰণ্য, সকলোৱেই মন্দিৰৰ স্থান হ’ব পাৰে। মন্দিৰ পূজাৰ কাৰণে। গতিকে যজমানৰ হৈ আচাৰ্যই স্থপতিক নিৰ্দেশ দিব লাগিব। মন্দিৰ দেৱতাৰ মূৰ্তি, ই দেৱতাৰ জ্যামিতিক ৰূপ, বাস্তৱপুৰুষমণ্ডলৰ ওপৰত প্ৰতিষ্ঠিত। মন্দিৰৰ ভিত্তিচিত্ৰ এই মণ্ডলেৰে ঠিক একে নহ’লেও তাৰ দ্বাৰা স্থিৰীকৃত। কোনো ঠাইত এজন দেৱৰ মন্দিৰ প্ৰতিষ্ঠা কৰাৰ আগতে তাৰপৰা আন দেৱ, ভূত, ৰাক্ষসসকলক অপসৰণ কৰিবলৈ মিনতি জনাই সেই ঠাই সেই একেজন দেৱতাৰ বাসভূমি কৰা হয়। এই ভূমিত হাল বাই তাক সমান কৰি পবিত্ৰ কৰি দেৱৰ স্বৰূপ মন্দিৰৰ বাবে উপযুক্ত কৰা হয়।

শিল, ইটা, কৰাল, কাঠ—এইবিলাক মন্দিৰৰ উপকৰণ। তাৰে মন্দিৰ নিৰ্মাণ কৰাৰ আগতে গৰ্ভাধান হয়, শুভ নক্ষত্ৰৰ ৰাতি পৃথিৱীত অনন্ত নাগৰ চিত্ৰৰ শিৰত গৰ্ভপাত্ৰ আৰোপ কৰা হয়। এই গৰ্ভপাত্ৰ লৈ মন্দিৰৰ গৰ্ভগৃহৰ ওপৰত বিমানৰ নিৰ্মাণ, এই বিমান দেৱৰ বাহ্য শৰীৰ, এয়ে আচল মন্দিৰ। বিমানৰ সমুখৰ মণ্ডপ আদি আনুষঙ্গিক। অনেক নামেৰে মন্দিৰক অভিহিত কৰা হয়—প্ৰাসাদ, প্ৰাসাদ-দেৱালয়, দেৱালয়, দেৱাগাৰ, দেৱগৃহ, দেৱকূল, দেৱায়তন, মন্দিৰ, ভৱন, স্থান, কেন্দ্ৰ, কীৰ্ত্তন, হৰ্ম্য, বিহাৰ, চৈত্য, ক্ষেত্ৰ।

যদিও প্ৰাচীন শাস্ত্ৰত প্ৰাসাদৰ কুৰিটা বেলেগ গঢ়ৰ ব্যৱস্থা আছে আৰু অগ্নিপুৰাণত ৪৫ বিধ মন্দিৰৰ কথা আছে, আজি-কালি শিখৰৰ গঢ় অনুসৰি মন্দিৰবিলাকক তিনি শ্ৰেণীত ভাগ কৰা হয়—নাগৰ, দ্ৰাৱিড় আৰু বেসৰ। মুঠভাৱে নাগৰ উত্তৰ ভাৰতৰ আৰু দ্ৰাৱিড় দক্ষিণ ভাৰতৰ আৰু বেসৰ বিজয় পৰ্বতৰপৰা অগস্ত্য(নাসিক)লৈকে দাক্ষিণাত্যৰ এই অংশৰ শৈলী বুলি ক'ব পাৰি।

মন্দিৰ ৰাজহুৱা পূজা-অৰ্চনাৰ ঠাই নহয়, গতিকে প্ৰায়ে চাৰিচুকীয়া সৰু গৰ্ভগৃহত পূজাৰী, যজমানৰ বাহিৰে বেছি মানুহৰ ঠাই নাই। আনফালে হস্তীপৃষ্ঠাকৃতি বৌদ্ধ চ্ৰৈত্যগৃহত সামূহিক পূজাৰ সুবিধা সম্পূৰ্ণ আছে। বৈষ্ণৱসকলৰ গীত-কীৰ্তনৰ যোগে সামূহিক পূজা পুৰণি মন্দিৰৰ গৰ্ভগৃহত সম্ভৱ নহয়, তেনে কীৰ্তন আদি হ'বলৈ হ'লে তাৰ ঠাই হ'ব গৰ্ভগৃহৰ সমুখৰ মণ্ডপ।^১ অসমত বৈষ্ণৱ ধৰ্ম প্ৰচাৰ হোৱাত স্থাপিত হোৱা সত্ৰৰ কেন্দ্ৰ গৰ্ভগৃহ (যাৰ নাম এতিয়া হ'ল মণিকুট, ভঁৰালঘৰ বা ভাঁজঘৰ) নহয়, মণ্ডপহে (নামঘৰ বা কীৰ্তনঘৰ)। এই সময়ত আৰু এটি পৰিৱৰ্তন হ'ল—মন্দিৰৰ উপকৰণ শিল, ইটা, কৰালৰ ঠাইত কাঠ, বাঁহ, ইকৰা, মাটি মাত্ৰ হ'ল। এই সময়ৰ ৰাজনৈতিক পৰিস্থিতি আৰু নানা হেতুকে অশান্তিৰ ভয়ে বোধ হয় গৃহ-নিৰ্মাণ-শিল্পৰ এই নিম্ন স্তৰলৈ পৰিৱৰ্তনৰ এটা কাৰণ।

অসমৰ মন্দিৰ-নিৰ্মাণৰ বুৰঞ্জীত এটা কথা মন কৰিবলগীয়া যে আজি থিয় হৈ থকা সৰহভাগ মন্দিৰেই আহোম যুগৰ শেষৰ ফালে নিৰ্মিত। কামৰূপ জিলালৈ চালেই এই কথা বুজা যাব। নীলাচলৰ কামাখ্যা মন্দিৰ আৰু হাজোৰ হয়গ্ৰীৱ-মাধৱৰ বৰ্তমান মন্দিৰ কোচ ৰজাসকলৰ ৰাজত্বত ১৫৬৫ আৰু ১৫৮৩ খ্ৰীষ্টাব্দত সজোৱা। কিন্তু গেজেটিয়াৰত আঙুলিয়াই দিয়া মতে কামৰূপ জিলাৰ আন কোনো মন্দিৰ অষ্টাদশ শতিকাৰ আগৰ নহয়; তাত দিয়া ২৬টি মন্দিৰৰ ভিতৰত বাৰটিয়েই শিৱসিংহ স্বৰ্গদেৱৰ দিনত (১৭১৪-৪৪) মাত্ৰ নিৰ্মিত। নীলাচল পৰ্বতৰ কিছুমান ধ্বংসাৱশেষ সপ্তম-অষ্টম শতিকাত হ'ব পাৰে, কিন্তু কামাখ্যা মন্দিৰৰ ওপৰভাগৰ কিছু নকনাগাণৰো পিছত সজা হৈছিল; এই মন্দিৰৰ গাৰ খোদিত অলঙ্কাৰ আৰু ডাঙৰ ডাঙৰ মূৰ্তিৰ শাৰী একোটি বিশেষত্ব। নীলাচলৰ আনবিলাক মঠ আপেক্ষিকভাৱে নতুন আৰু তাৰে কিছু ১৮৯৭ চনত দাৰভাঙ্গাৰ মহাৰাজে পুনৰ্নিৰ্মাণ কৰোৱা। হাজোৰ হয়গ্ৰীৱ মন্দিৰৰ তল অংশৰ কাঁটা ফুল আদি আৰু বিশেষকৈ বাহিৰলৈ ওঁড় আগ কৰি থকা হাতীৰ শাৰী অতি পুৰণি স্থাপত্যৰ নিদৰ্শন বুলি ধৰা হয়। ওপৰভাগ

বহুদেৱনাৰায়ণে নিৰ্মাণ কৰায়। বেছিকৈ গোৱা ধুনীয়া বঙা বঙৰ ইটাৰে সেইবোৰ নিৰ্মিত; শিলত কটা কামকৰৰ আন প্ৰায়বিলাক মন্দিৰেই আহোম স্থাপত্যৰ নিদৰ্শন; বহল, পাতল, অলঙ্কাৰ আদি তাত লগোৱা থাকে; মূল মন্দিৰৰ আগত সৰু এটি নাট-মন্দিৰ থাকে। অসমৰ প্ৰায় সৰ্বত্ৰ ইয়াৰ আগত টিনৰ নামঘৰ এটিয়ে মন্দিৰৰ মূল আঁচনিকে বেলেগ ৰূপ দিছে। কামকৰত আৰু অন্যান্য স্থানতো আগৰ মন্দিৰ ভাগি যোৱা কাৰণে বা মন্দিৰ-ঘৰ নোহোৱা কাৰণে অনেক ক্ষেত্ৰত কাঠ-বাঁহ-খেৰৰ ঘৰ সাজি পূজা আদি কৰা হয়।

কামকৰত শিৱৰ পূজা অতি প্ৰাচীন বুলি অনুমান হয়। কালিকাপুৰাণৰ বৰ্ণনাৰপৰা যি বুজিব পাৰি, শাক্তধৰ্ম-প্ৰচাৰৰো আগতে ইয়াত শৈৱধৰ্মৰ প্ৰভাৱ বিস্তৃতভাৱে আছিল। মিথিলাৰ ৰাজকোঁৱৰ নৰকাসুৰে ইয়াত ৰাজত্ব প্ৰতিষ্ঠা কৰি দেৱীৰ পূজা প্ৰতিষ্ঠা কৰিবলৈ আহোঁতে এই ৰাজ্যত শিৱৰ একাধিপত্য আছিল (স চ দেশঃ স্বৰাজ্যার্থং পূৰ্বং গুপ্তশচ শত্ৰুনা) আৰু নৰকাসুৰে কিৰাতসকলক এই ৰাজ্যৰপৰা খেদাই দেৱীক প্ৰতিষ্ঠা দিয়াতো শৈৱধৰ্ম গোপনৰূপে ইয়াতে বৈ গ'ল (অন্তৰ্গুপ্তঃ স মে পুৰে)। শিৱ কেনেকৈ কামকৰৰ আৰ্যেভৰ লোকসকলৰ মাজত প্ৰিয় হৈ পৰিল, তাৰ ইঙ্গিতো এই পুৰাণখনিয়েই দিছে। গুণাভিৰাম বৰুৱাই পুৰণি ঐতিহ্যৰ ওপৰত নিৰ্ভৰ কৰি কৈছে, আগৰ কামকৰৰ অন্তৰ্গত জলপাইগুৰিত জলেশ্বৰ নামে এজন ৰজাই জলেশ্বৰ শিৱৰ মন্দিৰ প্ৰতিষ্ঠা কৰি শিৱপূজা প্ৰচাৰ কৰে।

চতুৰ্থৰপৰা দ্বাদশ শতিকাৰ ভিতৰত পুষ্যবৰ্মা, শালস্তম্ভ আৰু ব্ৰাহ্মপাল বংশৰ হিন্দু ৰজাসকলৰ সকলোৱেই যেন একান্ত শিৱভক্ত আছিল। আন কি, ভাস্কৰবৰ্মাৰ দূত হংসবেগে হৰ্ষবৰ্ধনৰ আগত নিজৰ ৰজাৰ প্ৰতিজ্ঞাৰ কথা এনেকৈহে কৈছিল, “অয়মস্য চ শৈশৱাদাৰভ্য সংকল্পঃ স্বেয়ান, স্থাপুপাদাৰবিন্দৱশ্চৰ্মদতে নাহমন্যং নমস্কুৰ্য্যমীতি” (হৰ্ষচৰিত, সপ্তম উচ্ছ্বাস)। নৱম শতিকাৰ বনমালদেৱে হাটকশূলী শিৱৰ মন্দিৰ পুনৰ্নিৰ্মাণ কৰে। এওঁৰ ফলিত ৰাজধানীৰ ওচৰৰ কামকুট পৰ্বতত শ্ৰীকামেশ্বৰ আৰু মহাগৌৰীৰ উল্লেখ আছে। ইন্দ্ৰপাল ৰজা শিৱ আৰু গিৰিজা দুইবোৰ ভক্ত। অৱশ্যে দেৱীধৰ্মৰ প্ৰভাৱ এই ৰজাসকলৰ ফলিবোৰত অনুভূত নহয়। সপ্তমৰপৰা ত্ৰয়োদশ শতিকাৰ ভিতৰৰ বুলি পণ্ডিতসকলৰ দ্বাৰা নিৰ্ণীত কেইবাটিও শিৱমন্দিৰৰ ধ্বংসাৱশেষ শিৱসাগৰ, দৰং, কামকৰ আদি জিলাত গোৱা গৈছে।

অসমত নৱবৈষ্ণৱ ধৰ্মৰ অভ্যুদয়ৰ সময়তো শিৱৰ স্থিতি ভালকৈয়ে অনুভৱ

কবিৰ পাৰি। স্বয়ং শঙ্কৰদেৱেই হেনো শিঙৰিৰ গোপেশ্বৰ শিৱৰ বৰত উপজি শঙ্কৰবৰ নাম পাইছিল। বিশ্বসিংহ ৰজা আকৌ শিৱৰ পুত্ৰ; কোচ ৰজাসকল শিৱবংশী। শিৱৰ সাধাৰণ ধৰ্মৰ উপৰিও কছাৰীসকলৰ মাজত কেনেকৈ “হংস পাৰ মদ ভাত মহিষ শূকৰ কুকুৰা ছাগল উপহাৰে”ৰে, মাদল বজোৱা নাচোনেৰে শিৱ-পূজাৰ বিধান আছিল, তাৰ সাক্ষ্য কোচ ৰাজবংশাৱলীয়ে দিয়ে। বড়ো-কছাৰীসকলৰ বুঢ়া বা ৰাখৌ বা শিৱৰায়ৰ পূজাৰ কথা বৰ্তমান পুথিৰ যথাস্থানত পোৱা যাব। মণিৰাম দেৱানৰ বুৰঞ্জীত কছাৰী ৰজাসকলৰ তত্ত্বাৱধানত কেনেকৈ দেৱগাঁৱত মদ-মাংসৰ নৈৱেদ্যেৰে শিৱপূজা চলিছিল, বৰ্ণোৱা হৈছে। এইদৰে বড়ো-কছাৰীসকলৰ মাজত শিৱধৰ্মৰ এটি বলৱান ঐতিহ্য বৈ আহিছে। আমাৰ মনত পৰিব, শিৱ নিজেই কিৰাত, দেৱী কিৰাতী।

আহোম ৰজাসকলৰ আমোলতো শৈৱধৰ্মই বিশেষ আদৰ পাইছিল। প্ৰতাপসিংহ স্বৰ্গদেৱে (১৬০৩-৪১) দেৰগাঁও নেঘৰীটিঙত আগৰ ভগা শিৱ-মন্দিৰৰ পৰিৱৰ্তে নতুন শিৱদ'ল নিৰ্মাণ কৰিছিল। গদাধৰসিংহৰ দিনত (১৬৮১-৯৬) হ'ল উমানন্দৰ বৰ্তমান মন্দিৰ, ৰুদ্ৰসিংহৰ দিনৰ জয়সাগৰৰ পাৰৰ শিৱদ'ল, শিৱসিংহ আৰু তেওঁৰ ৰাণীসকলৰ দিনৰ শিৱসাগৰ-গৌৰীসাগৰৰ পাৰৰ শিৱদ'ল, প্ৰমত্তসিংহৰ দিনৰ উত্তৰ গুৱাহাটীৰ কম্ৰেশ্বৰ দ'ল আৰু ৰাজেশ্বৰসিংহৰ দিনৰ বশিষ্ঠাশ্ৰম, মণিকৰ্ণেশ্বৰ আদিৰ শিৱমন্দিৰ উল্লেখযোগ্য। প্ৰতাপসিংহৰেপৰা আৰম্ভ কৰি স্বৰ্গদেওসকলৰ মোহৰবোৰত হৰৰ উল্লেখ প্ৰায় অবিচ্ছেদ্যভাৱে চলি আছে।

শিৱমন্দিৰসমূহৰ বাহিৰেও বুঢ়াগোসাঁই বা বুঢ়াগোহাঁইৰ থান অসমৰ সৰ্বত্ৰ বিয়পি আছে। এইবোৰেই যেন কালিকাপুৰাণত ইঙ্গিত দিয়া শিৱৰ অজ্ঞাতবাসৰ ঠাই। কিন্তু য'তেই বুঢ়া আছে, তাতেই বা তাৰ ওচৰতেই বুঢ়ীৰ থান পায় আছে। এইদৰে শক্তিপূজাই যদিও শিৱধৰ্মক প্ৰতিৰোধ কৰি পোনতে বিস্তাৰ লাভ কৰিবৰ কাৰণে যত্ন কৰা যেন লাগে, শেষত দুইবোৰ এক সমন্বয় আপোনা-আপুনি হৈ উঠিল। অসমত আজি এটি শৈৱ সম্প্ৰদায় নাই। ইয়াৰ কাৰণ প্ৰথমতে, দেৱীৰ প্ৰভাৱ আৰু দ্বিতীয়তে, নৱবৈষ্ণৱ ধৰ্মৰ সৰ্বগ্ৰাসী অঞ্চ মধুৰ বিস্তাৰ।

অন্যত্ৰ বিৰলা দেৱী কামৰূপে গৃহে গৃহে। সঁচাকৈয়ে জগতৰ আদ্যাশক্তি-কণিষী মহামায়াৰ “দুৰ্গা ভদ্ৰা কালী আদি হৈবেক তোমাৰ নাম, থাকিবা লোকৰ পূজা খাই।” ভাৰত জুৰি বিষ্ণু-চক্ৰচ্ছিন্ন সতীৰ অঙ্গ একাৱলম্বন পীঠত পৰিছিল। কিন্তু কোনো অঙ্গ ছিন্ন-ভিন্ন নোহোৱাকৈয়ে অসম জুৰি দেৱী নানা ৰূপত নানা

আড়ম্বৰেৰে বিদ্যমান। ইয়াৰ ভিতৰত কামৰূপৰ কামাখ্যা কেন্দ্ৰস্থৰূপ। একালত উত্তৰ-পূব সীমান্ত অঞ্চলত দিগ্বাসিনীৰূপে দেৱীয়ে উজ্জ্বল ৰূপ লৈ বিৰাজ কৰিছিল। কালত তেওঁৰে তাম্ৰেশ্বৰী আই বুলি, কেঁচাইখাঁতী গোসাঁনী বুলি খ্যাতি লাভ কৰিছিল। কিন্তু দেৱীৰ যে আৰু কত কি নাম—সখীমপুৰত মালিনী, মণিপুৰীয়া দেৱী, কেঁচাইখাঁতী, নীল গোসাঁনী, বুঢ়ী; শিৱসাগৰত দুৰ্গা, গোৰী, বুঢ়ীগোসাঁনী বা জয়ন্তেশ্বৰী; নগাঁৱত কামাখ্যা, মহামায়া, চামুন্ডা, মহিষমৰ্দ্দিনী; কামৰূপত কামাখ্যা, উগ্ৰতাৰা, ভূৱনেশ্বৰী, চণ্ডিকা, জয়দুৰ্গা, নাহেশ্বৰী, কালী, ব্যাসেশ্বৰী, ইত্যাদি, ইত্যাদি। সকলো শাস্ত্ৰই মানি নলৈও গোৱালপাৰাৰ টুক্ৰেশ্বৰী পীঠত সতীৰ উৰু-জয়ন্তীয়া পাহাৰৰ ফালজোৰত সতীৰ বাম চৰণ পৰিছিল বুলি প্ৰবাদ আছে।

কামৰূপত দেৱীপূজাৰ চলতি কেতিয়াৰপৰা হ'ল বা শাস্ত্ৰধৰ্মই কেতিয়া, ক'ত, কেনেকৈ জন্ম লাভ কৰিলে, সেই সম্পৰ্কে নানা পণ্ডিতৰ নানা মত। বৈদিক আৰ্যধৰ্মৰ ওপৰত আদিবাসীসকলৰ ধৰ্মৰ তন্ত্ৰ-মন্ত্ৰ আদিৰ প্ৰভাৱৰ প্ৰতিক্ৰিয়াস্বৰূপে তান্ত্ৰিক ধৰ্মৰ উদ্ভৱ হৈছিল বুলি ভাবিবৰ কাৰণ আছে। শৈব-শাস্ত্ৰ তান্ত্ৰিকতাৰ ওপৰত বৌদ্ধধৰ্মৰ পিছৰ কালৰ বজ্জয়ান, তন্ত্ৰয়ান আদিৰ ছাওঁ আহি নিশ্চয় পৰিছে। বজ্জয়ানৰ সাধনমালাত ওড়িয়ান, পূৰ্ণগিৰি, কামাখ্যা বা কামৰূপ আৰু সিৰিহট্টৰ বিশেষ উল্লেখ পোৱা যায়। দেৱীৰ তন্ত্ৰতো উড্ডিয়ান, পূৰ্ণশৈল, কামৰূপ আৰু জালন্ধৰৰ শুকন্ত দেৱী পোৱা যায়। এনেবোৰ কথাৰপৰা বৌদ্ধ তন্ত্ৰ আৰু শাস্ত্ৰ তন্ত্ৰৰ কিছুমান সাধাৰণ লক্ষণ মন কৰিবলগীয়া হৈ পৰে। তন্ত্ৰৰ ওপৰত ভাৰতৰ বাহিৰৰপৰা প্ৰভাৱো অনেক পণ্ডিতে সন্দেহ কৰিবৰ থলী পাইছে। উত্তৰ-পূব ভাৰতেই তন্ত্ৰ আৰু শাস্ত্ৰ ধৰ্মৰ জন্মস্থান আৰু লীলাভূমি বুলি নানা বিচাৰৰপৰা বিশ্বাস কৰিব পাৰি। এই ফালৰপৰা কামাখ্যা-পীঠৰ গুৰুত্ব যথেষ্ট। কামাখ্যা যেন বেবিলন আদিৰ মাতৃ-দেৱী আৰু পৃথিৱীৰ অনেক দেশৰ ভূমি-দেৱীৰ সংমিশ্ৰণ। নীলাচলৰপৰা অনতিদূৰত থকা মাতৃপ্ৰধান খাছিয়া আৰু গাৰো জাতিৰ আদিম বিশ্বাসৰ মাজতো এই শক্তিকেন্দ্ৰৰ কোনো বিশ্বাসৰ সম্বন্ধ থাকিব পাৰে। বিশ্বসিংহ ৰজাই নীলাচলৰ পীঠবোৰ আৱিষ্কাৰ কৰাৰ আগতে এই ঠাইত গাৰোসকলে হেনো গাহৰি, কুকুৰা বলি দি পূজা কৰিছিল। কিন্তু ইয়াৰ আগৰ কামাখ্যা মন্দিৰৰ বুৰঞ্জী মোলান পৰি আছে। একাদশ-দ্বাদশ শতিকামানত কালিকাপুৰাণ ৰচনা কৰা সময়ত কামাখ্যা আৰু দেৱীৰ আন ৰূপসমূহৰ

প্ৰভাৱ নিশ্চয় শক্তিদৃপ্ত আছিল। কিন্তু হিন্দু ৰজাসকলৰ তাম্ৰ-শাসনবোৰত এইফালে কোনো ইঙ্গিতকে পোৱা নাযায় বুলিব পাৰি। এই সময়ত শৈৱধৰ্মৰ প্ৰভাৱ ইমান দিগন্ত বিয়পা আছিলনে যে দেৱীধৰ্মৰ প্ৰতি শাসনবোৰত কোনো আকৰ্ষণেই ধৰা নপৰে?

নৱবৈষ্ণৱ ধৰ্মৰ আবিৰ্ভাৱৰ সময়ৰ সৰু-বৰ শাসক বাৰভূঞাসকল প্ৰায়েই ঘোৰ শাক্ত আছিল। শঙ্কৰদেৱৰ আজোককাক চণ্ডীৰ বা দেৱীদাস মহা দেৱীভক্ত। বিশ্বসিংহ ৰজাৰ গৰখীয়া কালত গৰখীয়াসকলে শৰত কালত ফৰিং কাটি দেৱীপূজা কৰাৰ উল্লেখ কোচ ৰাজবংশাৱলীত আছে। এই সময়ত নীলাচলৰ পুৰণি মন্দিৰবোৰৰ চিন নোহোৱা হৈছিল। বিশ্বসিংহই পীঠস্থানবোৰো পণ্ডিতৰ সহায় লৈ মাটিৰ তলৰপৰা উলিয়াব লগা হৈছিল। কামাখ্যা মন্দিৰৰ দৰে পুৰণি আন এটি শাক্ত মন্দিৰ সদিয়াৰ ওচৰৰ তাম্ৰেশ্বৰী মন্দিৰ। সম্ভৱতঃ ইয়াৰ অধিষ্ঠাত্ৰী কালিকা-পুৰাণোক্ত তীক্ষ্ণকান্তা উগ্ৰতাৰা। কিন্তু এই থানৰ ইতিহাসো ধাৰাবাহিকভাৱে পোৱা নাযায়। যোৱা শতিকাৰ মাজ ভাগত ইয়াত যি মন্দিৰৰ ভগ্নাৱশেষ পোৱা হৈছিল সি পঞ্চদশ শতিকাত পুনৰ্নিৰ্মিত বুলি অনুমান কৰা হৈছে; কিন্তু ঘাই মন্দিৰটি বহুত দিনৰ আগৰ হ'ব লাগিব, কাৰণ ইয়াৰ প্ৰত্নতাত্ত্বিক নিদৰ্শনবোৰত আদিমতাৰ সঁচ দেখা পোৱা যায়। আনফালে আমি জনাৰ ভিতৰত ইয়াৰ পূজাৰিসকল দেউৰী-চুটিয়া লোক; তেওঁলোকৰ মতে গোসাঁনীৰ নাম পিছাচি অৰ্থাৎ কন্যা, জনাজাত কেঁচাইখাঁতী বুলি। দেৱীৰ নাম যেতিয়া কেঁচাইখাঁতী হয়, তেতিয়া তেওঁ নৰবলি গ্ৰহণ কৰে। এসময়ত নৰবলি হোৱা বুলি অসমৰ অনেক ঠাইকে আঙুলিয়াই দেখুওৱা হয়। তাম্ৰেশ্বৰী মন্দিৰত শেষ আহোম যুগত আহোম ৰজাৰ প্ৰতিনিধি সদিয়াখোৱা গোহাঁইৰ অধীনে পূজা-সেৱা বলি আদি হৈছিল।

কামাখ্যা আৰু তাম্ৰেশ্বৰী মন্দিৰৰ বাহিৰে আজি-কালিৰ প্ৰায়বিলাক শাক্ত মন্দিৰ পিছৰ আহোম ৰজাসকলৰ দিনৰ। নগাঁৱৰ শিলঘাটৰ কামাখ্যা মন্দিৰো প্ৰমত্তসিংহ স্বৰ্গদেৱৰ কালৰহে (১৭৪৫)। আনফালে উস্তৰ পাৰৰ ফুলবাৰী আদি ঠাইৰ দেৱী-মন্দিৰৰ ঐতিহ্য কিছু প্ৰাচীন যেন অনুভৱ হয়। কাছাৰৰ কছাৰী আৰু জয়ন্তাৰ জয়ন্তীয়া ৰজাসকলেও চণ্ডী, জয়ন্তা বা জয়ন্তেশ্বৰী, কালী আদি নামত দেৱীৰ পূজা কৰিছিল আৰু কৰাইছিল। আন আন সৰু সৰু ৰজায়ে শাক্তধৰ্মৰ

পৃষ্ঠপোষকতা কৰিছিল। যদিও এইদৰে শাস্ত্ৰধৰ্ম গোটেই অসমত বিয়পি পৰিছিল, ব্ৰহ্মপুত্ৰ উপত্যকাত নৱবৈষ্ণৱ ধৰ্ম প্ৰচাৰৰ আৰু বিস্তাৰিতভাৱে সত্ৰ-স্থাপনৰ ফলত শক্তিপূজাৰ প্ৰাধান্য ক্ৰমে কমি আহে। যদিও ভাৰতৰ ভিতৰতে এখনি শ্ৰেষ্ঠ শাস্ত্ৰপীঠ কামাখ্যা-মন্দিৰ কামৰূপ জিলাত অৱস্থিত, ১৯০১ চনৰ মানুহ পিয়লত দেখা গৈছিল, জিলাখনৰ হিন্দু জনসংখ্যাৰ শতকৰা দুজনেহে নিজকে শাস্ত্ৰ বুলি ঘোষণা কৰে।

হৰ্ষ-চৰিতত ভাস্কৰবৰ্মাক বৈষ্ণৱবংশ বোলা হৈছে। পুৰাণৰ্মাৰ বংশই তেওঁলোকৰ তাত্ত্বলিগিবোৰত বৰাহ বিষ্ণু আৰু ধৰিত্ৰীৰপৰা নিজৰ উদ্ভৱ দেখুৱাইছে। বৰগজাত পোৱা লিপিভূতিৰ্মাক পৰমভাগৱত বুলি আখ্যা দিয়া হৈছে। ধৰ্মপাল ৰজাৰ পুষ্পভদ্ৰা ফলিত আগৰ লিগিবোৰৰ দৰে শিৱক বন্দনা নকৰি বৰাহ বিষ্ণুৰেহে বন্দনা কৰা হৈছে। সমসাময়িক ভাস্কৰ্য-স্থাপত্যো কামৰূপত বৈষ্ণৱ ধৰ্ম প্ৰচলনৰ ভাল আভাস দিয়ে। দেওপানীৰ “ভগৱতো নাৰায়ণস্য শৈলী প্ৰতিমা” নৱম শতিকাৰ, ডিব্ৰুগড়ৰ ওচৰৰ পুৰণি মন্দিৰ এটিত পোৱা পিতলৰ বিষ্ণুমূৰ্তি একাদশ-দ্বাদশ শতিকাৰ, শিৱসাগৰ নগৰত পোৱা ভাস্কৰ্যৰ নিদৰ্শন দশম-একাদশৰ, অশ্বক্ৰগন্তৰ অনন্তশায়ী বিষ্ণু দ্বাদশৰ, শুক্ৰেশ্বৰৰ বিষ্ণু-জ্ঞানদৰ্শন অষ্টম-নৱম শতিকাৰ বুলি পণ্ডিতসকলে কৈছে। কালিকাপুৰাণত মণিকূটৰ হয়গ্ৰীৱ-মাধৱৰ আৰু দিল্লৰবাসিনী পীঠৰ বাসুদেৱৰ পূজা-পদ্ধতিৰ বিশদ ব্যৱস্থা আছে। এই পূজা তাত্ত্বিক পদ্ধতিৰ বা পঞ্চৰাত্ৰ ৰীতিৰ, অৰ্থাৎ তাত মন্ত্ৰ, বীজ, যন্ত্ৰ, ন্যাস, শক্তি-অলঙ্কাৰ আদিৰ পূজা, এইবিলাক প্ৰক্ৰিয়া বৰ্তমান। বাসুদেৱ পূজাত শঙ্কু, গোঁৰী, ব্ৰহ্মা, ৰাম আৰু কৃষ্ণ থাকিবই লাগিব, বিশেষতে শঙ্কু-গোঁৰীক বাদ দিব নোৱাৰিব। পূজাৰ মণ্ডলত বাসুদেৱ নায়ক, নায়িকা হ’ল বিমলা। হয়গ্ৰীৱৰ ন্যাসৰ বিধানত পঞ্চৰাত্ৰৰ মূল চতুৰ্যুহক স্থাপন কৰিব লাগে, ঈশান আৰু তেওঁৰ শক্তিসমূহ, গ্ৰহ আৰু দিক্‌পতিসকলকো পূজা কৰিব লাগে। আন কি, যোগিনীতন্ত্ৰৰ মতে হৰিণ, ছাগ, শহাৰ মাংস হয়গ্ৰীৱ বিষ্ণুৰ হেনো বিশেষ প্ৰিয়। ১৫৮৩ চনত হয়গ্ৰীৱ-মাধৱৰ মন্দিৰ ৰঘুদেৱনাৰায়ণে পুনৰ্নিৰ্মাণ কৰে আৰু তাৰ পূজা-অৰ্চাৰ কাৰণে যোগনীয়া-সমলীয়া, পাইক আদিৰ নিৰ্বন্ধ কৰে। কোচ, আহোম, মুছলমান শাসকসকলে এই মন্দিৰৰ নামত অনেক মাটি-বৃত্তি দিয়ে। ১৬৯৬ চনত ৰামচন্দ্ৰ বৰপাত্ৰ গোহাঁয়ে যোগিনীতন্ত্ৰৰ আলম লৈ এই মন্দিৰৰ নিত্য-নৈমিত্তিক প্ৰসঙ্গৰ যি বৰ্ণনা দিছে, তালৈ চাই ইয়াৰ উৎসৱ-পদ্ধতিত মহাপুৰুষীয়া পদ্ধতি কোনো সময়ত দৃঢ়ভাৱে সোমোৱা যেন লাগে। কিন্তু মন্দিৰৰ

ভিতৰৰ পূজা-পদ্ধতিৰ তাত্ত্বিক ৰূপৰ সম্ভৱতঃ পৰিৱৰ্তন হোৱা নাই। দিক্ৰবাসিনীৰ বাসুদেৱ পূজাৰ ক্ৰমিক ইতিহাস পোৱা নাযায়। কিন্তু খ্ৰীসৰ্বেশ্বৰ বৰুৱাই পাঠ উদ্ধাৰ কৰা ১৩৯২ আৰু ১৪০১ চনৰ সধাপুৰীৰ ৰজা সত্যনাৰায়ণ আৰু তেওঁৰ পুতেক ৰজা লক্ষ্মীনাৰায়ণৰ তামৰ ফলিত যি ভূমিদান কৰা হৈছে, সেয়াও একে বাসুদেৱৰ পূজা-অৰ্চাৰ উদ্দেশ্যেই বুলি ভাবিবৰ বোধ হয় কাৰণ আছে। ইয়াৰ পিছত আকৌ আমি শুনো বাসুদেৱ-থানৰ কথা নৰোৱা সত্ৰ-স্থাপনৰ ইতিহাসৰ আৰম্ভণিৰপৰা। ইয়াত (উত্তৰ লখীমপুৰৰপৰা ১৮ মাইলমান পূবৰ কঢ়া আৰু চাৰিকৰীয়া নৈৰ মাজত) এতিয়াও সুন্দৰ দক্ষতাৰে নিৰ্মিত ক'লীয়া শিলৰ বিতোপন বাসুদেৱ-মূৰ্তি আছে।

শঙ্কৰদেৱে যেতিয়া বৈষ্ণৱ ধৰ্ম প্ৰচাৰ কৰে তেতিয়া স্থানীয় তাত্ত্বিক পদ্ধতিৰপৰা বহুতো আঁতৰি আহিল। তেওঁৰ ধৰ্ম-পদ্ধতিত বীজ, তন্ত্ৰ, ন্যাস, ব্যূহ, শক্তি আদিৰ কোনো কথা নাই, শঙ্কু-গৌৰীৰ নামেই নাই। তদুপৰি বিষ্ণু তেতিয়া মন্দিৰৰ নিৰ্জন অন্ধকাৰৰপৰা নামঘৰৰ জনতাৰ মাজৰ মুকলিলৈ ওলাই আহিল; প্ৰাৰ্থনা হ'ল প্ৰধান ধৰ্মপ্ৰক্ৰিয়া, সংস্কৃতৰ পৰিৱৰ্তে জীৱন্ত ভাষা হ'ল ধৰ্মৰ মাধ্যম। মুঠতে এটা বৈপ্লৱিক পৰিৱৰ্তন ঘটিল। শঙ্কৰী ধৰ্মই অসম-কামৰূপৰ সামাজিক জীৱনক ব্যাপকভাৱে আলোড়িত আৰু সংগঠিত কৰি তুলিলে। এই আলোড়নৰ প্ৰভাৱে কলাৰ মাজেদি স্থায়ী ৰূপ ল'লে—সাহিত্য, সঙ্গীত, নৃত্যই তাক মোহনীয়া কৰি তুলিলে। সত্ৰ আৰু নামঘৰ মহাপুৰুষৰ দুটি ডাঙৰ দান, অসমীয়া সমাজক নৈতিকভাৱে শুদ্ধ কৰা আৰু এক কৰা দুটি মহামন্ত্ৰ। আজি অসমৰ সত্ৰৰ সংখ্যা যিমান বেছি আৰু অনুষ্ঠান হিছাপে সিবিলাক যিমানভাৱে ছিন্ন-ভিন্ন তাক শঙ্কৰদেৱে সমৰ্থন কৰিলেহেঁতেন নে নাই নাজানো; কিন্তু সেইদৰে বহুসংখ্যক আৰু খণ্ডিত পুনঃখণ্ডিত হোৱা কাৰণেও বোধহয় সমস্ত অসম জুৰি সমাজক প্ৰায় গণতাত্ত্বিক ভিত্তিত সংগঠন কৰিবৰ সিবোৰেই এটা উপায় হৈ পৰিছে। অকল সেয়ে নহয়, সত্ৰই আমাৰ সংস্কৃতিৰ আৰু সাংস্কৃতিক ঐক্যৰ এটি যেন প্ৰতীক। এই ফালপৰা চালে, সীমান্ত অঞ্চলৰ বৈষ্ণৱ নক্টে জনজাতিৰ গাঁৱৰপৰা আৰম্ভ কৰি কোচবেহাৰৰ ভেলা-মধুপুৰ, মাধপুৰ-জিঙাপুৰলৈকে সকলো সত্ৰ আৰু নামঘৰে “কৰতোয়াং সমাৰভ্য যাবদিক্ৰবাসিনী” অসমীয়া সংস্কৃতিৰ ধ্বজা উৰাব লাগিছে। কোচবেহাৰ আজি আমাৰপৰা বেলেগ হ'ল। কিন্তু যিসকলে গোৱালপাৰাকো অসমৰপৰা নিলগাব খোজে তেওঁলোকে আমাৰ এই সঙ্কলনৰ সত্ৰৰ তালিকাত চকু ফুৰাই বুকুত হাত দি কিবা ক'ব পাৰিবনে? ভট্টদেৱৰ ভাষাত সত্ৰৰ সংজ্ঞা :

যত্নাচৰন্তি সদধৰ্মান্ কেবলা ভগবৎপ্ৰিয়াঃ

নবধা ভগবদভক্তি প্ৰত্যহং যত্ন বৰ্ততে।

তৎ সত্ৰমুত্তমং ক্ষেত্ৰং বৈষ্ণৱং সুবদন্তিতম্

তত্ৰস্থা বৈষ্ণৱাঃ সৰ্বে হৰিনামপৰায়ণাঃ ॥

শঙ্কৰদেৱে পোনতে বৰদোৱাতে সত্ৰ-সভা পাতি ভক্তি প্ৰকাশ কৰে; তাৰ পাছত মাজুলীৰ বেলগুৰি বা ধুঁবাহাটত প্ৰায় চৈধ্য বছৰ, কামৰূপৰ চুণপোৰা বা পালেংদি, গণককুছি, কুমাৰকুছিত কিছু দিনকৈ বৈ শেৰঙ পাটবাউসীত সত্ৰ পাতি ৰয়। তেওঁৰ জীৱৎকালত বৈষ্ণৱ সম্প্ৰদায়ৰ পছন্দের হোৱা নাছিল। তেওঁ দামোদৰদেৱক নতুন ব্ৰাহ্মণ শৰণীয়া গ্ৰহণ কৰিবৰ বাবে আজ্ঞা দিছিল; দামোদৰদেৱে মূল সত্ৰৰ গাতে লগাই পাটবাউসী সত্ৰ প্ৰতিষ্ঠা কৰিলে। হৰিদেৱেও এইদৰে সুকীয়াকৈ ধৰ্মপ্ৰচাৰ কৰিবলৈ আৰম্ভ কৰে। শঙ্কৰদেৱৰ বৈকুণ্ঠ-প্ৰয়াণৰ পাছৰপৰাই দামোদৰদেৱী আৰু হৰিদেৱী দুটি পছ সুকীয়া হয়। মাধৱদেৱে শঙ্কৰদেৱৰপৰা মূল সম্প্ৰদায়টিৰ ভাৰ পাই তাক সংগঠন কৰিবলৈ আৰম্ভ কৰে; নাৰায়ণদাস ঠাকুৰ আতাই সেই কাৰ্যত সহযোগিতা কৰে। মাধৱদেৱে বাৰজন ধৰ্মাচাৰ্য পাতি অসম-কামৰূপত সত্ৰ প্ৰতিষ্ঠা কৰি ভক্তি প্ৰচাৰ কৰিবলৈ দিয়ে : মথুৰাদাস বুঢ়া আতা (বৰপেটা), ভৱানীপুৰীয়া গোপাল আতা, বদুলা পদ্ম আতা (কমলাবাৰী আদি), বংশীগোপালদেৱ (ডেবেৰাপৰা, কাঁহীকুছি, কুৰুৱাবাহী), যদুমাণিদেৱ (মাহৰা, ঘাৰমুৰা, পটিয়ৰি, কমলাবাৰীয়া, ডোখৰামুখীয়া)*, ৰামচৰণ ঠাকুৰ (সুন্দৰীদিয়া), শ্ৰীহৰিদেৱ (লাইআটি), লেচাকলীয়া গোৱিন্দ (খটৰা), বৰবিষ্ণু আতা (মালচা, চমৰিয়া), লক্ষ্মীকান্ত (ধোপগুৰি), ভাটৌকুচীয়া কেশৱচৰণ (বৰজহা), পৰিহাপাৰৰ গোপাল ওৰফে পঢ়িয়া আতৈ (হেৰেমদ)।

ভৱানীপুৰীয়া গোপাল আতাই কামৰূপৰ ভিতৰত ভৱানীপুৰ আৰু কালজাৰত থাকি ধৰ্ম দিছিল। কিন্তু এই দুখনি থানৰ এতিয়া অৱস্থা ভাল নহয়। নিজ-ভৱানীপুৰ, কালজাৰ, পোৰাভাল আৰু জোৱাৰদি, এই কেইখনিকে এওঁৰ ঠালৰ চাৰি সত্ৰ বুলি কোৱা হয়।^১ কালজাৰ সত্ৰৰ অধিকাৰ লৈ গোচৰ আদি হোৱাৰ ফলতে কিছু ভকত গৈ বজালী অঞ্চলত কালজিৰাপাৰ সত্ৰ কৰোঁগৈ। গোপাল আতাৰ আজ্ঞাপৰ

* এটি তৰা-চিনীয়া নামবিলাক মণিৰাম দেৱানৰ 'বুৰঞ্জী-বিতৰ্ক-বহু'ৰপৰা লোৱা হৈছে।

১. মণিৰাম দেৱানৰ বুৰঞ্জীত ভাটীৰ কালজাৰ, জোৱাৰদি, কঠমি, ভৱানীপুৰ, এই চাৰিখন গোপালদেৱৰ সত্ৰ থকা হৈছে।

সত্ৰসমূহৰ সংখ্যাধিক্য আৰু অতুল পয়োভৰ উজ্জ্বলতাহে; বহুল গণতান্ত্ৰিক শক্তি লৈ এই সত্ৰসমূহৰ ভৰত আৰু শিষ্য কালজৰীয়া পছ বা কালসংহতি নামে নগাঁৱৰপৰা ডিব্ৰুগড়লৈকে বিস্তৃত হৈ পৰে। আতাই তেওঁৰ গুৰুৰ আৰ্হিৰে বাৰজন মহন্ত পাতে; তাৰে ছজন ব্ৰাহ্মণ, ছজন অ্ৰাহ্মণ—বৰযদুমণি, সৰুযদুমণি (গজলা), অনিৰুদ্ধ (মায়মাৰা আদি), নাৰায়ণ (দহঘৰ, হালধিআটি, চকলা, কঁঠালকুছি)*, সনাতন (নগৰীয়া), শ্ৰীৰামদেৱ (আঁহতগুৰি, কৰতিগাঁও)*, মুৰাৰি (চৰাইবাহী), ৰামচন্দ্ৰ (খৌৰামোচৰ), ৰামচন্দ্ৰ (ইকৰাজান), পুৰুষোত্তম (কাথপাৰ)*, দুজন মহন্তৰ সত্ৰ নাই। গোৱিন্দ দাসৰ সন্ত-সম্প্ৰদাত বৰযদুমণিৰ পুত্ৰসকলৰ সত্ৰ নাম দিয়া হৈছে—শিলিখাতল (দিহিং), সোণাৰিপৰীয়া, থলবৰীয়া, খাৰপুৰ; তেওঁৰ শিষ্য-প্ৰশিষ্যৰ সত্ৰ নাম—মৈৰামৰা, চৈচামুখ, কাটনীপাৰ, কঁহাৰপৰা, পোৰা শলগুৰি, সাপেখোৱা, বুদবাৰী, সৰুলেংদিয়া, এবমাদি; সৰু যদুমণিৰপৰা বঢ়া সত্ৰৰ লেখ—কৰতিগাঁৱা, সৌকাজনীয়া, বালিপৰীয়া, কোৰেখনীয়া, আঁহতগুৰীয়া, কৰ্দ্দৈগুৰীয়া, বৰগলীয়া।*

বিভূনাথৰ 'বৰজুনা'ত দিহিং থলৰ সত্ৰৰ বিস্তৃতিৰ বিৱৰণ দিয়া আছে। বৰযদুমণিৰ পুত্ৰ সনাতন শিলিখাতলত, ৰতিকান্ত লেংদীত আৰু শ্ৰীকান্ত নমাটিত; ৰতিকান্তৰ পুত্ৰ উদিদৰামৰ পাঁচ পুত্ৰৰ মুখ্যদ লেংদীত, কামদ বাংশবাৰীত, জগদৰ শৰমৰাত, নৰবৰ তৈলপানীত আৰু গিৰিধৰ ধলসত্ৰত। যদুমণিদেৱৰ আজ্ঞাপৰ শ্ৰীৰামানন্দ, জুৰকটাত শ্ৰীকানাই, মহৰিয়ালত গুৰু বিপ্ৰ আৰু কংসাৰপাৰত অনিৰুদ্ধ। শ্ৰীৰামানন্দৰপৰা বঢ়া ম'ৰামৰাত বৰকৃষ্ণ, ডিব্ৰুত বিজয়ানন্দ (পাঠান্তৰ, বলমীত দ্বিজ জয়ানন্দ), বলমীত সদানন্দ (ডিব্ৰুত সদানন্দ), এই চাৰিজন। বৰকৃষ্ণৰ পুত্ৰ জগত্তমোহন চৈচামুখত, ব্ৰহ্মানন্দ উজনিথান চৈতাত, চতুৰ্ভূজ মধ্যত, পদ্মনাভ মাজলি চৈচাত আৰু জয়দেৱে মূল ম'ৰামৰাত বয়। শ্ৰীকৃষ্ণৰ পুত্ৰ সুদৰ্শিন বাৰেঘৰত, বিজয়ানন্দ বুদবাৰীত, শ্ৰীসুনন্দ সভানন্দেৰে কাটনীপাৰত, আজ্ঞাপৰ গকুলচান্দ বিপ্ৰ সাপোখোৱাত। শ্ৰীসুনন্দৰ আজ্ঞাপৰ ৰমাকান্ত আৰু ৰামকানাই কাটনীপাৰ আৰু (কাটনী) নমাটি সত্ৰত ৰ'ল, ৰামকানাইৰপৰা হ'ল হৃদিকপৰ জকাই সত্ৰ। মণিৰাম দেৱানৰ বুৰঞ্জী-বিৱেক-ৰত্নমতে গোপাল আতাৰ পুত্ৰ-নাতিৰ চাৰিখন

২. কোনোৱে গোপাল বাৰজৰীয়াৰ ভিতৰত দলৈৰ-পো সনাতনকো ধৰে (শ্ৰীশঙ্কৰদেৱ আৰু মাধৱদেৱ, ১ম ভাগ, ৩৭৯ পৃষ্ঠা)

৩. মণিৰাম দেৱানৰ মতে গজলাৰ সৰু যদুমণিদেৱৰ আজ্ঞাপৰ সত্ৰ : সৌকাজান, জাঁজীৰ সত্ৰ, ৰাজনখতিয়া, বড়গনা, ভৰামুখ, কোৰেখনা, ডোখৰামুখ, মাণ্ডৰমৰা, পুথিপঢ়াৰ সোণাৰিপাৰ, চৰাইবাহী, মদাৰগুৰি।

সত্ৰ—হামাববৈবি, কলাকটা, ঢোপাৰড় আৰু ডকুৱাচাপৰি। তেওঁৰ মতে কমলাবাৰীৰ অধীন জৰাবাৰী প্ৰভৃতি দহখন সত্ৰেৰে মধুপুৰীয়া সম্প্ৰদায়—মুদৈভেটি, বদুলা, হৰিপুখুৰী, বৰজহা, জৰাবাৰী, পাণবাৰী, দুমদুমিয়া, ভাটৌকুছি, তিপাম, চিনাতলি।^৮

বংশীগোপালদেৱৰ চৰিতমতে এওঁক মাধৱদেৱ আৰু দামোদৰদেৱ দুইজনে উজ্জীৱিত ধৰ্মপ্ৰচাৰ কৰিবলৈ পঠিয়ায়। এওঁ উত্তৰ পাৰৰ কাঁহীকুছি, কলাবাৰী, ডেবেৰাপাৰ আৰু পিছত ধনশিৰিমুখৰ লুইতৰ চাপৰিত কুৰুৱাবাহী সত্ৰ পাতে। কুৰুৱাবাহীৰ পাঠক নিৰঞ্জনদেৱ, বংশীগোপালৰ খুড়া পৰমাইৰ পৰিনাতি লক্ষ্মীনাৰায়ণৰপৰা আউনীআটি আৰু গড়মূৰ সত্ৰ হয়। চাৰিসত্ৰীয়াৰ চতুৰ্থখনি সত্ৰ দক্ষিণপাট প্ৰাণনাৰায়ণ ৰজাৰ কোচবেহাৰৰ ভিতৰৰ দামোদৰদেৱৰ বৈকুণ্ঠপুৰ সত্ৰৰপৰা আহি বনমালীদেৱে স্থাপন কৰে। মণিৰাম দেৱানে বংশীগোপালৰপৰা বঢ়া সত্ৰকেইখনিমানৰ নাম দিছে—কামদেৱাল, জালকুৰিয়া, ঔৱা, উজনিয়াল (কানু), হৰিমিছিৰ, দিচিয়াল, শ্ৰৱণী, ঢাপকটা, গৌৰাঙ্গ, মুকুন্দবাপু, আহোমবাপু। সন্ত-সম্প্ৰদায়ত বংশীগোপালে পতা পঞ্চলিছ মেধিৰ কথা আছে, “এহি মেধিসৰ ঠাকুৰদেৱৰ আজ্ঞাৰে আসি অসম ৰাজ্যত সত্ৰ কৰিলা”; বেলসিধীয়া নিত্যানন্দ বাপু, চাৰিঙত ব’ৰাগী বাপু, দেৱৰ-গাঁৱত ভাৰথী বাপু, ঢাপকটাত বৰমুকুন্দ বাপু, জিয়ামৰাত লেখক জয়ৰাম আতা, কলিয়াবৰত কৃষ্ণ শ্ৰৱণী, কুকুৰাকটাত নাৰায়ণ আতা, শলগুৰিত বিষ্ণু আতা, তিপামত গোবিন্দ আতা, বতাৰগঞা চতুৰ্ভুজ বাপু, কামদেউ বাপু, দ্বাৰকা আতা, কলাবৰীয়াৰ চিদানন্দ, ঢাপলীয়া ভৱানন্দ, পাতকটাত নিত্যানন্দ, তুলসীজানত মনোহৰ, ৰতনপুৰত পূৰ্ণানন্দ, দিচৈত কমললোচন, ঘূৰীয়াত হৰিমিশ্ৰ, তামোলবাৰীত লক্ষ্মণ, কৌপাটিত কৰুণা আতা, কাঁড়ীগাঁৱত শ্ৰীধৰ ভাগতী, খৰঙিত কৃষ্ণানন্দ, বান্দৰখেলত নিৰঞ্জন, ৰূপক’লীয়াত বৰ আতা, দিহাজাঙত সিংহালমিশ্ৰ, চকলিয়াত মোহন বাপু, মণিপুৰত দয়াল বাপু, চিনাতলীয়াত হৰিচৰণ, লিজুৱাত হৰি বাপু, ঢকুৱাখনাত সুলভ, অৰ্জুন আতা, কৰাইখোৱাত কৰি আতা,

৪. ‘সন্ত-সম্প্ৰদায়’ত কোৱা হৈছে, “আৰু মাধৱদেৱৰ আজ্ঞাৰে গুনা মধুপুৰী যাক আজ্ঞা দিলা, তাকে মধুপুৰীয়া বোলে।” পদ্মআতা বদলাত আৰু কেশৱচৰণ আতা ভাটৌকুছি এই মধুপুৰীয়া ধৰ্ম প্ৰবৰ্তালে। পদ্মআতাৰ আজ্ঞাৰে কুৰুহৰি আতাই উলুতলিত, গোপাল আতাই মৌখোৱাত, তেওঁৰ নাতি সৰ্বানন্দই ডেবেৰাপাৰত, গোবিন্দ আতাই হাবুঙত, ৰাম আতাই তিপামত সত্ৰ কৰিলে। কেশৱচৰণ আতাৰ আজ্ঞাৰে জটীয়াবৰত জয় আতাই, চকলাত মনজিয় আতাই, ভোগপুৰত দামোদৰ আতাই সত্ৰ কৰে। চৰিতমতে বদুলা আৰু ভাটৌকুছীয়া আতা অন্দেশ।

কাঁহীকুছিত অনন্ত কন্দলি, হৰিমিশ্ৰ, ৰামমিশ্ৰ, গদাধৰ আতা, গোবিন্দ আতা, গোপাল বাপু, কাঁকৈয়ালত ৰামচৰণ আতা, দিখৌমুখত ৰঘুপতি আতা, কঁকিলা-ধেমাজিত হৰিচৰণ আতা।* গোবিন্দ দাসৰ মতে আধাৰ গোসাঁইৰ চৈধ্যজন মেধিৰপৰা হোৱা সত্ৰ—পাৰিদিয়া, ঢেকিয়াল, পুঠিয়াল, মথুৰাপুৰ, তিপাম (মধুমিশ্ৰ), কপিলীয়াল, ডিমৌ, জালগুৰীয়া, গুভিৰ, দাৰিকা, পকৰিয়া আদি।

নৰোৱা, কোৱামৰা, দীঘলী, চামগুৰি—এই চাৰিখন শঙ্কৰদেৱৰ নাতিৰ জীয়ৰীৰ প্ৰধান সত্ৰ, অসম-কামৰূপ-বেহাৰ ৰাজ্যত বিশেষ সম্মানিত। “এতন্মার্গেৰ সত্ৰেৰ লিখা—গাঙ্গমউ, বেলগুৰি, পালেঙ্গদি, কুমাৰকুছি, পাটবাউসি, পাটবাউসিৰৰে অৰ্দ্ধেক দামোদৰি হয়। আৰু গণককুচি, বিষ্ণুপুৰ, বৈকুণ্ঠপুৰ, ঘিলাধাৰি, ৰামপুৰ ভোগপুৰ, বালীসত্ৰ, আইভেটি, কুজি, বড় সুকদল, সৰু সুকদল, ইটাখুলি, বেহাৰত মধুপুৰ, কাকতকুটা, এবমাদি সত্ৰসকল ঐমত অধিনে থাকে। কালানুগতিতে কেহ কেহ স্বতন্ত্ৰমতো হৈয়াছে। তথাচ মাননী হয়” (দেৱান)। পুৰুষোত্তম ঠাকুৰ, চতুৰ্ভুজ ঠাকুৰ আৰু আই কনকলতাৰ আজ্ঞাপৰ সত্ৰসমূহৰ নাম লৈ কিছু মতভেদ দেখা যায়। এই বিষয়ত প্ৰথম উল্লেখ বোধ হয় অনিৰুদ্ধ দাসৰ ‘গুৰু বৰ্ণনা’ত (দুজনা গুৰু আৰু দুজনা ঠাকুৰৰ চৰিত) পোৱা যায়। এইমতে পুৰুষোত্তমে জনিয়াত বাৰ মহন্ত পাতে; কিন্তু (১) এলেঙিত বাপুকৃষ্ণ, (২) কুৰ্চুঙত কেশ, (৩) হালধিআটিত মুকুন্দ, (৪) বেঙেনাআটিত মুৰাৰি, (৫) শালমৰীয়া কৃষ্ণাই, (৬) সাওকুছিত হৰিচৰণ, (৭) চিপহাত কৃষ্ণচৰণ, (৮) ভাগতীত পৰমানন্দ, (৯) গোমোখাত ৰামকৃষ্ণ, (১০) হোলোঙাগুৰিত গোপী গুৰু, (১১) চুঙাপৰাৰ কানাই, (১২) চতমিয়াত বাসুদেৱ, (১৩) কাথৰ পো বগিয়া হৰিচৰণ, (১৪) ফুলবাৰীত পৰশুৰাম, (১৫) ঠকৰীয়াল কমললোচন, এই পোন্ধৰটি নাম দিয়া হৈছে (পদ ১৭৫-৭৮)। প্ৰায় সমসাময়িক বৈকুণ্ঠ দ্বিজৰ ‘সন্তমালা’ত কেশ, মুকুন্দ, গোপী গুৰু আৰু বগিয়া হৰিচৰণ নাই; ইয়াৰ ঠাইত আছে মাত্ৰ বেলশিৰীয়াৰ সনাতন। তদুপৰি বৈকুণ্ঠই এলেঙিৰ বাপুকৃষ্ণৰ ঠাইত “বৰভক্ত নামে একজন”, ঠকৰীয়ালৰ কমললোচনৰ ঠাইত পৰমানন্দ, গোমোঠাৰ ৰামকৃষ্ণৰ ঠাইত জয়কানাই বুলিছে। মণিৰাম দেৱানে অনিৰুদ্ধৰ তালিকাৰ হালধিআটিৰ মুকুন্দ, শালমৰীয়া কৃষ্ণাই, চুঙাপৰাৰ কানাইৰ নাম দিয়া নাই, আৰু হোলোঙাগুৰিৰ গোপী গুৰু নুবুলি চেকেৰাতলীয়া গোপীনাথ নাম দিছে। এইমতেই

বোধ হয় মূল বৰ বাৰজনীয়াৰ লেখ হ'ব।^১ দেৱানে হালধিআটিৰ মুকুন্দ, চুঙাৰপৰা কানাইক চতুৰ্ভুজ ঠাকুৰৰ সৰু বাৰজনীয়াৰ লেখত ধৰিছে, বাকী দহজন—নাচনীপাৰৰ বতিকান্ত, উজনিয়ালৰ কানু, ঘৰকটীয়াৰ জয়কৃষ্ণ, বেলসিধিৰ সনাতন, বৰগাঁৱৰ দেৱৰাম ভাৱক, গভিৰৰ জয়কানু, বিহিমপুৰৰ গোবিন্দ, কাঁৱেমৰীয়া গোপাল, ভাণ্ডুৱাল বিষ্ণু আৰু শলগুৰিৰ বট্টাকৰ। 'সন্ত-সম্প্ৰদা'ত এই তালিকা সামান্য পৃথক—কুঁৱৈচুঙীয়া কেশৱ, বৰ সনাতন, হালধিবৰীয়া বৰমুকুন্দ, বিহিমপুৰীয়া মাধ, চেকেৰাতলীয়া গোপীনাথ, বনগঞা মাধ, ৰঘুপতি, কাঁৱেমৰীয়া গোবিন্দ, নলভলীয়া ৰাম, ঘৰকটীয়া জয়কৃষ্ণ, চালিকটীয়া জয়কানাই, লাইঅটীয়া শ্ৰীহৰি। বিড়ুনাথে দেৱানৰ তালিকাৰ নাচনীপাৰৰ বতিকান্ত আৰু উজনিয়াল কানুৰ ঠাইত কুঁৱৈচুঙিৰ কেশৱ আৰু মিছিমিৰ হৰিচৰণক ধৰিছে। বাকী সত্ৰৰ দেৱৰাম ভাৱক, জয়কৃষ্ণ, গোপাল আৰু জয়কানু নামৰ ঠাইত হৰিদেৱ, জয়হৰি, জয় গোপীকান্ত, (গুডৰিয়াল) কানাইৰ নাম দিয়া হৈছে। কনকলতা আইৰ আঙাপৰ সত্ৰ-মহন্ত লৈ নানা মত-বিৰোধ বৰ্তমান। আচল কথা এনে হ'ব পাৰে যে এফালে বৰ বাৰজনীয়া আৰু সৰু বাৰজনীয়া, আনফালে সৰু বাৰজনীয়া আৰু কনকলতা বাৰজনীয়াৰ মাজত প্ৰথমৰেপৰা কিছু কথাত ভেদভাৱ কৰা নহৈছিল; গতিকে নামবিলাক সান-মিহলি হৈ পৰিছে। 'সন্তমালা', হৰিদাসৰ 'লক্ষ্মীআইৰ চৰিত্ৰ' আৰু ভদ্ৰচাৰু-বিৰচিত 'অনন্ত আতাৰ চৰিত্ৰ'ত চতুৰ্ভুজ আৰু কনকলতাৰ আচাৰ্য চৌবিশজনৰ নাম একেলগে দিয়া হৈছে। ভদ্ৰচাৰুৰ তালিকাত মণিৰাম দেৱান, গোবিন্দ দাস আৰু বিড়ুনাথে দিয়া বৰ-সৰু বাৰজনীয়াৰ লেখত নথকা এইকেইটি নাম পোৱা যায়—বৰভকতৰ নাতি শঙ্কৰগতি (খাতপাৰ), শ্ৰীৰাম (পাতকিয়া), জয়কৃষ্ণ (খেৰকটীয়া), আধাৰ যদুমণিৰ পুত্ৰ জগতানন্দন, হৰিচৰণ বাপু (নখেতি), বতিকান্ত (নেপালি), শ্ৰীৰাম (শলগুৰি), ৰামচৰণ (ধুধুলি), সাধু দ্বিজ (দিগ্‌চোং), হৰিচৰণ (লেতেৰী), নাৰায়ণ (কৌপতীয়া), অনন্ত (কালশিলা), নাৰদ (দৰং)।^২ ভদ্ৰচাৰুৰ সনাতন কায়স্থ, খাৰগঞা বট্টাকৰ, কণ্টৰীৰ ৰঘুপতি, নাচনীপৰীয়া ৰামভদ্ৰ, মিচিমি-নন্দন জয়হৰি ক্ৰমে গোবিন্দ দাসৰ

৬. বিড়ুনাথৰ বৰজুনাত পুৰুষোত্তম ঠাকুৰৰ আচাৰ্য বাৰজনৰ ভিতৰত কেশৱ, হালধিআটিৰ মুকুন্দ, শালমৰীয়া কৃষ্ণাই, চুঙাপাৰৰ কানাইক ধৰা হোৱা নাই; কাথৰ পো বণিয়া হৰিচৰণৰ ঠাইত 'মুকুন্দ কাথৰ পুত্ৰক কৈলা' বুলি কৈ থৈছে; আনফালে নিৰঞ্জন গাভৰুগিৰীৰ পুত্ৰ চক্ৰপাণিৰ চামগুৰি, শাৰঙ্গপাণিৰ দীঘলী আৰু গদাপাণিৰ চবাইখোলা (খোৰোং?) সত্ৰ বৰ বাৰজনীয়াৰ ভিতৰত ধৰা হৈছে।

৭. ১৪৫-৪৬ পিঠি চাওক।

বৰ সনাতন, দেৱানৰ শলগুৰিৰ বটাকৰ, গোবিন্দ দাসৰ ৰঘুপতি, দোৱনৰ নাচনীপৰীয়া ৰতিকান্তেৰে একে নে ঠিৰাংকৈ ক'ব পৰা নগ'ল। বিভূনাথে কনকাৰ আজ্ঞাপৰ বাৰজনৰ নাম সুকীয়াকৈ দিছে—ৰামচৰণ (কৌপাটি), ৰাম (নাচপাৰ), জয় গোপীকান্ত (নলতিয়া), ৰতিকান্ত (নেপালি), ৰঘুপতি (লখীমপুৰ), হৰিগতি (কণ্টৰী), পৰমানন্দ (কোঠগ্ৰাম), গোপাল (কমলাবাৰী) ভূঞাৰ-পুত্ৰ (খেদাপাৰ), শ্ৰীৰাম (হাবুং), কৃষ্ণ (শালমাৰি), বাচপতি গুৰু। মণিৰাম দেৱানে বিভূনাথৰ এই তালিকাৰ কণ্টৰী (হৰিগতি), শালমাৰি (কৃষ্ণ) আৰু নাচপাৰৰ (ৰাম) ঠাইত কঙ্কলাগঞা (শঙ্কৰগতি), মিচিমি (হৰিনন্দন) আৰু পাটিয়ৰি সত্ৰ (হৰিচৰণ) ধৰি মহন্তসকলক দামোদৰ আতাৰপৰা বঢ়া বুলি কৈছে। বৰ্তমান গুৱাহাটী বিশ্ববিদ্যালয়ত সংৰক্ষিত শঙ্কৰ-পত্নী কালিন্দী আইৰ মৰণ-সময়ৰ আজ্ঞামতে লিখা চৰিত্ৰ এখনত (নকল ১৮৩৬ শক) আছে, লক্ষ্মী আয়ে পতা শালমৰীয়া আৰু কালশিলীয়া সত্ৰ আৰু নিজ পুত্ৰসকলৰ দীঘলী, চামগুৰি, ঘৰিয়ালেখোৱা আৰু জাজৰি—এই ছখনক 'মাজিউ বাৰেজনীয়া সত্ৰ' বোলে। কৌপটীয়া, লগতিয়া (নলতিয়া?), মিচিমি, কঁকিলা, মলুৱাল, কোঠগাঁৱা, কালুগঞা, খেদাপৰীয়া, পাতকটীয়া, অভয়পুৰীয়া, আৰু দুখনে সৈতে নৰোৱাৰ দামোদৰ আতাই পতা “বাৰেজনা ব্ৰাহ্মণ, আইসকলে পতা পাঁচজন কায়স্থ। চতুৰ্ভুজ ঠাকুৰৰ অংশে অংশে পতা উনৈছখন সৰু বাৰেজনীয়া সত্ৰ বোলে।”

মণিৰাম দেৱানে লিখিছে, ৰজাঘৰীয়া হিছাপমতে শ্ৰীকৃষ্ণৰপৰা বঢ়া এলেঙিৰ ছাপমখন সত্ৰ হয়—বৰএলেঙি, কাকৰিকটা, ভাগতীজনা, বগীআই, কাজিৰঙা, ফেদেলাবাপু, সৰুএলেঙি, নিকামুল, বালিসত্ৰ, পোৰাভেটি, মদাৰগুৰি, পুখুৰীপাৰ, বাঁহজেঙনি, ডোখৰামুখ, ৰূপনাৰায়ণ, গোণামৰীয়া, মাধ-আতাৰি আদি। বিশ্ববিদ্যালয়ত সংৰক্ষিত কথা-চৰিতখনত শ্ৰীকৃষ্ণ বা বাপুকৃষ্ণৰ পুত্ৰ বাপুৰামদেৱৰ এঘাৰজন পুত্ৰৰপৰা এঘাৰখন সত্ৰ হোৱা দেখুওৱা হৈছে—পুৰুষ মচৰণ (বৰএলেঙি), কৃষ্ণানন্দ (লেটুগ্ৰাম), হৰিচৰণ (ৰেপাজিগাঁও), প্ৰাণহৰি (বাঁহজেঙনি), জীৱনহৰি (মদাৰগুৰি), মাধৱানন্দ (নিকামুল), সহজানন্দ (গোণামৰা), স্বৰূপানন্দ (দক্ষিণপাৰ), ৰামাকান্ত (কদোবাহী), সহদেৱ (সাৰজান) আৰু নৃসিংহ (নৰসিংহ)। এই তালিকাৰ লগত ‘পবিত্ৰ অসম’ত সন্নিবিষ্ট বিৱৰণৰ সম্পূৰ্ণ মিল নাই।^৮ বাপুৰামদেৱৰ ভায়েক শঙ্কৰগতিৰ পুত্ৰ হৰিৰামৰ সত্ৰ খাতপাৰ, বলোৰামৰ সত্ৰ উলুতলি।^৯

৮. ১৩৮-১৪৩ পিঠি চাওক।

৯. ৫১ পিঠি চাওক।

মথুৰাদাস বুঢ়া আতাক তাঁতীকুছি বৰপেটাৰ সত্ৰীয়া পাতি মাধবদেৱে বৰ-
নদী আৰু সোণকোষৰ মাজৰ ধৰ্মৰাজ্য গতাই দিয়ে। দেৱানে এই অঞ্চলৰ সত্ৰৰ
নাম দিছে—গণককুছি, সুন্দৰীদিয়া, বাৰাদি, জনিয়া, টকৌবাৰী, চমৰিয়া, হালধা,
কৈমাৰি, বগুনা, নসত্ৰ, পুৰণি সত্ৰ, চাপৰি সত্ৰ, উপবাপু, সূৰ্য্যাপু, বাঁহবাৰী, বৌমাৰি,
কুটিমাৰি, বৰ আৰু সৰু হাৰামদ, ধুপৰগুৰি, ঢাকুৰাপাৰা, গোমুৰা, মালীবাৰী,
বৰফুলগুৰি, চিকাৰহাটি, নবাৰী, দীঘলী, বগনা, বেলগুৰি “এবমাদি আৰু যেসকল
সত্ৰ আছে তাবদীয় বৰপেটাৰ সমূহ সত্ৰীয়াসকলৰ আজ্ঞাতে নিযুক্ত হয়।” দেৱানে
একে অঞ্চলৰ দামোদৰী-হৰিদেৱী সত্ৰসমূহৰ নাম দিছে—লোচনবৰীয়া, কাঁৱৈবৰীয়া,
মাধপুৰ, শুৱালকুছি, নোগোৰা, ৰামৰায়কুঠি, শ্ৰীনাথ, ছত্ৰপুৰ, জালিপুৰ, চিকাৰপুৰ,
নাৰায়ণপুৰ, ঘগৰা, ছিলহাটি, গোমাৰা, মৰাপুৰ, নগদিপুৰ, কুমাৰগোৰা, গৰৈমাৰি,
শীলতিয়া, ডিমালপুৰ, বামুণদি, শিয়ালপুৰ, ঘাগৰিয়াল, অগ্নিপুৰ, চত্ৰামনাথ,
ভেৰাগুৰি, ভলুকাগুৰি, গুৱাবাৰী, শিমলীগুৰি, বিৰিগাগুৰি, নাৰাজপুৰ, সনতপুৰ,
কনৰা, শিলপোতা, অগ্নিশাল, শলখগুৰি, নোগোৰা—“এইসকল সত্ৰ দুই মাৰ্গেৰে আছে।
কিন্তু চৈতন্য পথেৰো কয়েক সত্ৰ আছে, আহাৰ ভেদ কহিতে পাৰি না।”

অসমত আজি মুঠ সত্ৰৰ সংখ্যা কিমান সঠিকভাৱে নিৰ্ণয় কৰিবৰ কোনো
প্ৰয়াস হোৱা নাই। ১৯০৪ চনৰ শিৱসাগৰ জিলাৰ গেজেটিয়াৰমতে সেই জিলাতে
১৮৮খনৰ কম সত্ৰ নাছিল।

আজিৰ পশ্চিম বঙ্গই সামৰি লোৱা কোচবেহাৰৰ ভাষা, অৰ্থনৈতিক-
সামাজিক জীৱন, ভৌগোলিক-নৈসৰ্গিক লক্ষণ অসমৰ লগত সাঙোৰ খাই আছে,
যদিও ওপৰৰপৰা তাৰ ওপৰত দক্ষিণ-পশ্চিম বঙ্গৰ হেঁচাত সেই জীৱন-লক্ষণবোৰ
প্ৰিয়মাণ। অসমৰ সামাজিক জীৱনৰ ধ্বজাস্বৰূপ সত্ৰ অনুষ্ঠান কোচবেহাৰত বুৰিয়ে
বুৰিয়ে আছিল; অসমত অনেক সত্ৰ মোলান পৰাৰ দৰে তাৰো সকলো সত্ৰ স্নান,
মুমূৰ্ৰ বা মৃত।

অসমত চৈতন্য সম্প্ৰদায়ৰো প্ৰচাৰ হয় আৰু চৈতন্যদেৱৰ পৰমানুৰক্ত
নিত্যানন্দৰ বংশৰ লোকসকলেই সেই প্ৰচাৰ আৰম্ভ কৰে। কামৰূপত পোনতেই
কেইবাখনিও চৈতন্যীয়া সত্ৰ হয়। দেৰগাঁৱত হয় এখনি; কিন্তু দেৰগাঁৱৰ সত্ৰখনিৰ
সম্ভেদ বৰ্তমানে পাব পৰা নগ’ল। আগতে যোৰহাটৰ কৰঙাত থকা আৰু এতিয়া
বৰপথাৰলৈ উঠি অহা পুৰুষোত্তম বা পূৰ্ণমীয়া সত্ৰ চৈতন্যীয়া বুলি জনা গৈছে।
নগাঁৱৰ ভিতৰত বাঘৰগঞা বা কঁহুয়াতলি, খোলাগাঁও, দৈপৰা আৰু বৰঙাবাৰী,

এই কেইখন চৈতন্যীয়া সত্ৰৰ প্ৰথমখনি এতিয়া সম্পূৰ্ণ মহাপুৰুষীয়া হৈ পৰিছে। আনসকলেও মহাপুৰুষীয়া আৰ্হিৰে 'সত্ৰ', 'নামঘৰ', মণিকূট' হৈ কৰিছে। গোৱালপাৰাৰ বঙাইগাঁৱৰ চৈতন্যধাম বৰ বেছি পুৰণি নহয়। আগৰ অসমৰ অন্তৰ্গত চিলিটৰ লাউড়গ্ৰামত চৈতন্যদেৱৰ অন্যতম সঙ্গী অদ্বৈত মহাপ্ৰভুৰ জন্ম; তেওঁৰ স্মৃতি বিভক্ত অসমৰ খাছিয়া-জয়ন্তীয়া পৰ্বতৰ পুণাতীৰ্থই এতিয়াও বহন কৰিছে।

নৱবৈষ্ণৱ ধৰ্ম প্ৰচাৰৰ লগে লগে অসম জুৰি গাঁৱে গাঁৱে সত্ৰানুষ্ঠানৰ সমান্তৰালভাৱে নামঘৰ নিৰ্মিত আৰু প্ৰতিপালিত হয়। অনেক এনে নামঘৰৰ দৌঘলীয়া ঐতিহ্য আৰু মহাশ্মাৰ কথা চাৰিওফালে বিয়পি পৰা দেখা যায়। নগাঁৱৰ সত্ৰীয়া আদৰ্শৰ নামঘৰবোৰৰ বিৱৰণ যথাস্থানত দিয়া হৈছে। যোৰহাট নগৰৰ ন মাইল পূবে লাহদৈগড়ৰ পূবে ট্ৰাঙ্কৰোডৰ উত্তৰে ঢেকীয়াখোৱা গাঁৱৰ নামঘৰ অতি পুৰণি। কথিত আছে, মাধৱদেৱ গড়গাঁৱত নজৰবন্দী হৈ থাকি ভটীয়াই যোৱা সময়ত এই ঠাইতে বস্তি জলাই কেইদিনমান আছিল। আৰু ৰাইজে বস্তিৰ স্থানতে সিংহাসন পাতি নামঘৰ সাজি সেই বস্তিকে অক্ষয় কৰি ৰাখিছে। নামঘৰটিলৈ সদায় শৰাই আহে; নিতৌ নাম-কীৰ্তন হয়। ইয়াৰ মহিমাৰ কথা অনেক শুনা যায়।

কামৰূপ জিলাত এটি বিশেষত্বপূৰ্ণ বৈষ্ণৱ অনুষ্ঠান শঙ্কৰী ধৰ্মৰ বিস্তাৰৰ ফলতে জন্ম লৈ উঠে; সেইটি হ'ল সৎসঙ্গী সত্ৰ বা মঠ, সৎসঙ্গ বা সচং। শেষ আহোম ৰাজত্বৰ সময়তে এই অনুষ্ঠানৰ উদ্ভৱ আৰু প্ৰতিষ্ঠা হোৱা যেন লাগে। তাৰ অনেকখনিয়েই ধৰ্মোত্তৰৰ যোগে পৃষ্ঠপোষকতা লাভ কৰিছিল শিৱসিংহ স্বৰ্গদেৱৰপৰা। সচংবিলাক চাবলৈ গ'লে সত্ৰক কম পৰিমাণে ৰাজহুৱা আৰু ঘাইকৈ পাৰিবাৰিক। সচঙৰ গৰাকী বহুতে মেধি-মহন্ত উপাধি ল'বলৈ ধৰে আৰু কামৰূপত 'মহন্তীয়া' আখ্যাতিত বিশেষ এটি তাৎপৰ্য আৰোপ কৰে। এওঁলোকৰ মূল ধৰ্মানুষ্ঠানত বাৰজন একেগুটিৰ বৈষ্ণৱ বহে আৰু বহুতো চাকি-বস্তি জলাই বিতোপন সভা পাতে। ভকত-সেৱা, পূৰ্ণ-সেৱা, কৰণি-সেৱা, গৰখীয়া-সেৱা আদি সচংবিলাকত চলে। বহুত বস্তি আদি লগাই কৰা অনুষ্ঠানবোৰ সাধাৰণতঃ ৰাতি হয়।

পুৰণি কামৰূপ ৰাজ্যত ভগৱান বুদ্ধদেৱৰ আৰ্য অষ্টাঙ্গিক মাৰ্গৰ পঞ্চশীল, অষ্টাঙ্গশীল, দশশীল আদিৰ প্ৰচাৰ হৈছিল নে নাই কোনো ইঙ্গিতেই পোৱা নাযায় বুলিব পাৰি। ৬৪৩ ছনমানত ভাস্কৰবৰ্মাৰ কামৰূপলৈ অহা চীনৰ মহাযানী বৌদ্ধ পবিত্ৰাজক হিৰেন্দ্ৰচাণ্ডৰ টোকাৰপৰাও জনা যায়, কামৰূপৰ মানুহে দেৱপূজা কৰে, বৌদ্ধধৰ্মত তেওঁলোকৰ বিশ্বাস নাছিল। তেতিয়া কামৰূপত দেৱ-মন্দিৰ শই শই,

কিন্তু সংঘাৰাম এটিও তেতিয়ালৈকে কোনেও সজোৱা নাই। আনফালে ভাস্কৰৰমাই হিৰেন্দ্ৰচাণ্ডক জনোৱা আদৰ-সাদৰ আৰু ৰাজ-তৰঙ্গিনীত অমৃতপ্ৰভাৱ পিতৃ কামৰূপেশ্বৰৰ শুক বৌদ্ধ ভিক্ষু জৌনপাৰ উল্লেখ মন কৰিবলগীয়া।

বজ্জয়ান আদি তান্ত্ৰিক বৌদ্ধধৰ্মৰ ৰূপবোৰৰ লীলাক্ষেত্ৰৰূপে কামৰূপ বিখ্যাত হৈ পৰিছিল। বজ্জয়ান “অদ্বৈত দৰ্শন, ইন্দ্ৰজালবিদ্যা, শৃংগাৰতন্ত্ৰৰ লগত বৌদ্ধ ধৰণ-ধাৰণা সামান্যভাৱে মিহলি কৰি কৰা এক অদ্ভুত মিশ্ৰণ।” কামৰূপ এওঁলোকৰ এটি প্ৰধান কেন্দ্ৰ। বজ্জাচাৰ্যসকলৰ কেইবাজনকো পণ্ডিতসকলে কামৰূপৰ লগত সম্বন্ধিত থকা দেখা পাইছে। এইসকলৰ ভিতৰত মীননাথ প্ৰধান। ভোট, তিৰুত আৰু দক্ষিণ-পশ্চিম চীনৰ লামা বৌদ্ধধৰ্মই হাজোক বুদ্ধদেৱৰ মহাপৰিনিৰ্বাণৰ স্থান কুশনগৰ বুলি বিশ্বাস কৰে; লামাসকলে হয়গ্ৰীৱ-মাধৱক মহামুনি বুদ্ধ বুলি ধৰে। এই বিশ্বাসবোৰ কিমান দিনৰ পুৰণি সি বিচাৰ্য। কামৰূপৰ কামাখ্যা মন্দিৰো মূলতে বৌদ্ধ মন্দিৰ আছিল বুলি কোনো পণ্ডিতে লিখিছে।

শঙ্কৰদেৱৰ ধৰ্মপ্ৰচাৰৰ সময়ত বামাচাৰী তান্ত্ৰিক বৌদ্ধধৰ্মই কামৰূপত ঘোৰ বামাচাৰৰ ৰূপ ধাৰণ কৰি আছিল। সেই গতিকেই স্বয়ং শঙ্কৰদেৱেই ভগৱান বুদ্ধক অপবাদ দি কৈছিল—“বুদ্ধ-অৱতাৰে বেদ-পথ কৰি ছন্ন। বামনয় শাস্ত্ৰে মুহি আছা সৰ্বজন॥” এই সময়ত যাদু-মন্ত্ৰ কৰি ফুৰা অনেক বৌদ্ধ দেশ জুৰি আছিল। এওঁলোকৰ প্ৰভাৱ বৈষ্ণৱ ধৰ্মই সম্পূৰ্ণৰূপে মৰিমূৰ কৰি পেলায়।

অসমত যেতিয়া আকৌ বৌদ্ধধৰ্মই দেখা দিয়ে, তেতিয়া সি পৱিত্ৰ ৰূপত আহে দক্ষিণ-পশ্চিম এচিয়াৰপৰা। বৰ্তমান অসমৰ প্ৰায়বোৰ জিলাতে থকা বৌদ্ধসকল সাধাৰণতে ভূটীয়া, নেপালী আৰু আন আন পমুৰা লোক। কামৰূপত দেৱানগিৰিত ভূটীয়া বৌদ্ধ গাঁও এখনেই আছে। উত্তৰ-পূব সীমান্ত অঞ্চলৰ মনপা, শ্বেৰডুকপেন, মেম্বা, কাম্বা, খামটিসকল বৌদ্ধ। এই অঞ্চলৰ আৰু ডিব্ৰুগড় অঞ্চলৰো বৌদ্ধসকলৰ ভিতৰত বৰখামটি, ছকং উপত্যকা আৰু স্থান ৰাজ্যবোৰৰপৰা আহি অসমত বসতি কৰা খামটি, চিংফৌ আৰু ফাকিয়াল লোক আছে। ১৯০১ চনৰ মানুহ পিয়লত লখীমপুৰ জিলাৰ চিংফৌসকলৰ আধাতকৈ অধিক বৌদ্ধ বুলি নিৰ্ণীত হৈছিল। দোৱনীয়াসকল মাৰ্ঘেৰিটা অঞ্চলৰ এছেম, কেটেটং, মুংগং, ইংটং আদি দহখনমান গাঁৱত থাকে। ব্ৰিটিশ আমোলৰ আৰম্ভতে বৰ্মাৰপৰা এজন ফুজি আহি এওঁলোকক ধৰ্ম দিয়ে। নাহৰকটীয়া অঞ্চলৰ নাম-ফাকিয়াল আৰু তিপাম-ফাকিয়াল, মাৰ্ঘেৰিটা অঞ্চলৰ বৰফাকিয়াল আদি বৌদ্ধ ফাকিয়াল বা তাই-ফাকে

লোক আছে। মানমৌ আৰু লিডু অঞ্চলতো তাই-ফাকে লোক পোৱা যায়।^১ উত্তৰ লখীমপুৰৰ গোসাঁইবাৰী আৰু বৰখামটি গাঁৱৰ খামটি বৌদ্ধসকল যোৱা শতিকাৰ মাজভাগত ব্ৰিটিশ চৰকাৰে নি ৰাজনৈতিক কাৰণত সংস্থাপন কৰেগৈ।^২ যোৱা শতিকাতে খামজতিৰপৰা অহা নৰা বৌদ্ধসকল শিৱসাগৰ মহকুমাৰ চলাপথাৰত আৰু তাৰে এটি ঠাল দিচাংপানীত বিহাৰ আদি সাজি বহিছেগৈ।^৩ অসমত মানৰ আক্ৰমণ আৰু মানৰ দিনৰ পিছত ইয়াত কিছুমান লোক অ'ত-ত'ত ৰৈ যায়; এনে এটি লোকৰ সৰু উপনিবেশ গাৰোপাহাৰৰ ফুলবাৰীত আছে। এওঁলোক বৌদ্ধ আৰু মানদেশৰ ফুজি আহি ধৰ্মোপদেশ প্ৰদান কৰে। যোৰহাটৰ তিতাবৰ-খৰিকটীয়া-বৰহোলাত ভুৰং আৰু নৰা গাঁও আছে; গোলাঘাটত আৰু অন্যান্য ঠাইতো শ্যাম লোক পোৱা যায়। এইসকল বৌদ্ধ। যোৰহাটৰ চিনামৰা আদি ঠাইতো চাটগুয়া বৌদ্ধ লোক আদি বহিছে। য'তেই এইদৰে স্থানীয় বৌদ্ধসকলৰ গাঁও হৈছে, ত'তেই বৈষ্ণৱ নামঘৰৰ দৰে একোটি সৰু-ডাঙৰ বিহাৰ আছে; কোনো কোনো ঠাইত এই বিহাৰক বাপুচাং বোলা হয়, কাৰণ বিহাৰৰ গৰাকী শ্ৰমণ বা ভিক্ষুজন হ'ল বাপু। কিছু দিনৰ ভিতৰত বাহিৰৰ বৌদ্ধসকল আহি শ্বিলং আদি ঠাইত বিহাৰ পাতিছে।

আহোমসকলৰ নিজস্ব সেৱা-পূজাৰ থলীৰ বিষয়ে সৰহ কথা পোৱা নাযায়। এওঁলোকৰ প্ৰায় সকলোৰেই বৈষ্ণৱ আৰু শাক্তধৰ্ম গ্ৰহণ কৰে; ফলত দেওধাই, মহন আৰু বাইলুংসকলৰ কাৰ্য লাহে লাহে বেছি সীমাবদ্ধ হৈ পৰে। চৰাইদেওৰ লাংকুৰি দ'ল আৰু বাগুং দ'লত হিন্দু আৰু আহোম পদ্ধতিৰ কি সমিলমিল ঘটিছিল, বিশেষ জনা নাযায়। আহোম পুৰোহিতসকলে নিজা বিধিমতে পূজা-বলি দিয়া ওম্ফা দেৱতাৰ থলী ৰঙাগৰা দেওশাল বৰ্তমানো জাগ্ৰত বুলি বিশ্বাস আছে।

চুতীয়া-দেউৰীসকলৰ পূজা-সেৱাৰ থল ডিব্ৰুগড়ৰ তাম্ৰেশ্বৰী মন্দিৰ

১. সৰ্বানন্দ ৰাজকুমাৰদেৱৰ চিঠি আৰু টোকাৰপৰা দোৱনীয়া আৰু ফাকিয়ালৰ বিৱৰণ পোৱা গৈছে। 'অসমৰ জনজাতি' পৃষ্ঠা চাওক।

২. ২১ পিঠি চাওক।

৩. ৬০-৬১ পিঠি চাওক। অসমৰ চলিত বৌদ্ধধৰ্মৰ বিষয়ে মহেশ্বৰ নেওগ সম্পাদিত *Prāgyotiṣa* (Souvenir, All India Oriental Conference, Gauhati, 1964) গ্ৰন্থত নেওগৰ 'Living Buddhism in Assam' প্ৰবন্ধত বহুল আলোচনা সন্নিবিষ্ট হৈছে। চুতীয়া, মনপা, শ্বেৰডুকপেন, মেয়া, খাম্বাসকল লামা বৌদ্ধ; অৰ্থাৎ তেওঁলোকে তিব্বতৰ ধৰ্ম মানে। আনফালে খামটি, নৰা, ফাকিয়াল, আদি আনসকলে ব্ৰহ্মদেশৰ মতে হীনযান বা আদি বৌদ্ধ পন্থমতে চলে।

অঞ্চলত আৰু শিৱসাগৰৰো ঠায়ে ঠায়ে আঙুলিয়াই দিয়া হৈছে। কামৰূপত বজালী অঞ্চলত ভুটীয়াসকলৰ অধীনে আৰু তেজপুৰৰ কিৰাং-ওৰাঙত অঁকা আৰু ভুটীয়াৰ অধীনে পূজা চলিছিল বুলি বিশ্বাস আছে। দৰং, কামৰূপ আৰু গোৱালপাৰাত অৱাস্থাণ পূজাৰি থকা দ'ল-দেৱালয় অনেক আছে। এই প্ৰসঙ্গত হাজোৰ হয়গ্ৰীৱ-মাধৱৰ মন্দিৰৰ বিশ্বাসীসকলৰ কথাও সুববিবলগীয়া। আনফালে, নৰনাৰায়ণ ৰজাই তাহানি নিবন্ধন কৰি দিছিল, গোহাঁইকমল আলিৰ উস্তবে সকলো মন্দিৰতে কোচে-মেচে পূজা কৰিব আৰু দক্ষিণতহে ব্ৰাহ্মণৰ পূজা থাকিব। বজালী অঞ্চলৰ কুঁজীদেওৰ আৰু শ্ৰীপুৰদেওৰ, মঙলদৈৰ মূৰাদেওৰ নামৰ 'দেওৰ' অংশ মন কৰিবলগীয়া; দেৰগাঁৱৰো পুৰণি নাম দেবৰ-গাঁও। ইয়াত 'দেওৰ' আৰু 'দেৱৰ' শব্দই মন্দিৰ বুজাইছে আৰু সম্ভৱতঃ 'দেৱগৃহ' শব্দৰপৰাই তাৰ উৎপত্তি। 'দেওৰ'ৰপৰাই আকৌ 'দেওৰী' বা 'দেউৰী' হোৱা সম্ভৱপৰ। এই দেওৰৰ গাত অ-হিন্দু স্পৰ্শ আছে বুলি সন্দেহ হয়। ডক্টৰ কাকতিয়ে 'দ'ল' শব্দটোৰো অ-সংস্কৃত উৎপত্তিহে দেখুৱাইছে।

অসমত যি জৈন লোকসংখ্যা আছে, তাৰ প্ৰায়খিনিয়েই মাৰোৱাৰৰ লোক। স্থানীয় মানুহৰ মাজত এই ধৰ্মৰ প্ৰচাৰ আদিৰেপৰাই নাই। জৈনসকলৰ মাজত সৰু সৰু একোটি ঘৰত পূজা-সেৱাৰ ব্যৱস্থা চলি আছে; ধুবুৰী, বঙাইগাঁও আদিত জৈন মন্দিৰ আছে, ধুবুৰীৰ শনি মন্দিৰো জৈনসকলৰ দ্বাৰা পৰিচালিত।

শিখধৰ্ম-প্ৰৱৰ্তক নানক ছাহেব কামৰূপলৈ আহিছিল বুলি শিখসকলৰ মাজত এটি বিশ্বাস আছে। এই সম্পৰ্কে শিখ গ্ৰন্থত নানা উপকথাৰো বৰ্ণনা আছে। অম্বৰাধিপতি ৰামসিংহৰ অসম-আক্ৰমণৰ সময়ত শিখ গুৰু টেগ বাহাদুৰ ১৬৬৬ খ্ৰীষ্টাব্দত ৰামসিংহৰ লগতে মুঙ্গৈৰ, ৰাজমহল, মালদহ, ঢাকাইদি আহি ৰঙামাটিলৈ যাত্ৰা কৰে। ধুবুৰী পাই তেওঁ ৰামসিংহ আৰু আন সেনাপতিসকলক কয়, সেই স্থান নানকজীৰ পদধূলাৰে পৱিত্ৰ, গতিকে সৈন্যসকলে পাঁচ ঢালকৈ মাটি আনি এটি টিপ তুলিব লাগে। সেইমতেই কাম হ'ল। শিখ বুৰঞ্জীত আছে, টেগ বাহাদুৰৰ অনেক শিষ্য কামৰূপতে বৈ গ'ল আৰু তেওঁলোকৰ সতি-সন্ততিসকল এতিয়াও ধুবুৰী আৰু ছাওতলাত (শিখটোলা) আছে। সৈন্যসকলে কৰা টিপটিৰ নাম দমদমা, ধুবুৰীৰ নামো শিখসকলৰ মতে দমদমা। মোগল আক্ৰমণৰ আগাহতে অসমত শিখৰ বসতি হয়। নগাঁও জিলাতো নিৰহ-নিপানী অসমীয়া শিখ লোকসংখ্যা এটি আছে।

বঙ্গৰ ৰাজা ৰামমোহন ৰায়-প্ৰবৰ্তিত বেদান্ত-প্ৰতিপাদিত একেশ্বৰবাদী ব্ৰাহ্মধৰ্মৰ প্ৰভাৱ গুৱাহাটী, ধুবুৰী আদি নগৰীত যোৱা শতিকাৰ শেহৰ ফালে, ক্ষীণভাৱে হ'লেও অনুভূত হয়; তেওঁলোকৰ ব্ৰহ্মোপাসনাৰ মন্দিৰো এইবোৰ ঠাইত আছে। লক্ষ্মীনাথ বেজবৰুৱাৰ 'মোৰ জীৱন-সৌৱৰণ'ত ব্ৰাহ্মধৰ্ম-প্ৰচাৰকসকলৰ বক্তৃতাৰ জাউৰি আৰু তাৰপৰা হোৱা আলোড়নৰ কিছু বৰ্ণনা আছে।

জনজাতীয় লোকসকলৰ ধৰ্মৰ বিষয়ে আলচ কৰিবৰ স্থান আমাৰ এই ভূমিকা নহয়। সেই সম্পৰ্কে বহুল আলোচনাৰ প্ৰয়োজন। তেওঁলোকৰ নিজস্ব প্ৰাচীন ধৰ্মৰ লগত জড়িত পৰিত্ৰ স্থান বৰ বেছি নাই। অনেক ক্ষেত্ৰত বুঢ়া-বুঢ়ী, কালী, কেঁচাইখাতী, কামাখ্যা আদি থানৰ দৰে আন হিন্দুসকলৰ থানবোৰেই এওঁলোকৰ থান, যদিও বিশ্বাস বা ধৰ্ম-পদ্ধতি পৃথক হ'ব পাৰে। উত্তৰ কাছাৰ পৰ্বতৰ ডিমাছা কছাৰীসকলৰ মাজত প্ৰচলিত এটি প্ৰাৰ্থনা গীতত আছে, কছাৰী জাতিৰ জন্ম ডিলাও (ব্ৰহ্মপুত্ৰ) আৰু চাগি নৈৰ সঙ্গমস্থলত হোৱা এজোপা বড় গছৰ তলত। তাত তেওঁলোকৰ বংশ বাঢ়ি পৰাত পানীয়ে-বামে আহি নীলাচল পায়হি; তাৰপৰা হালালিলৈ যায় আৰু শেষত ডিমাপুৰত বসতি কৰিবলৈ ধৰে। এই কাহিনীটোৱে কছাৰীসকল বিৰাট ইণ্ডো-চীন গোষ্ঠীৰ লোক বোলা মতবাদকে সমৰ্থন কৰে। বড়ো, সোণোৱাল, চৈঙাল, মেচ আদি বিবিধ নামে অভিহিত "কছাৰীসকলৰ ধৰ্ম-উপাসনা, পূজা-পাতলৰ ঘাইকৈ এই চাৰিটা ধাৰা উল্লেখ কৰিব পাৰি—আদিম ধৰ্মপন্থী, শৈব-শাক্ত, বৈষ্ণৱ, ব্ৰাহ্মধৰ্মপন্থী আৰু খ্ৰীষ্টান। আদিম ধৰ্মপন্থীসকলে বাথৌ বা বাথৌব্ৰাই নামে অভিহিত সৰ্বশক্তিমান দেৱাদিদেৱৰ অৰ্চনা কৰে। বাথৌৰ প্ৰতীক সিঁজু গছ; সিঁজু গছ কই তাৰ চাৰিওফালে পাঁচোটা মেৰ দি বেদী সজা হয়। আদিম ধৰ্মবিশ্বাস মানি চলা বড়ো-কছাৰীসকলৰ চোতালৰ উত্তৰ-পূব কোণত সৃষ্টিৰ প্ৰথম গছ বুলি বিশ্বাস কৰা পঞ্চভূতৰ প্ৰতীকস্বৰূপ পাঁচটা শিৰ থকা এই সিঁজু গছৰ ডাল এটি পুতি বিহিত নিয়মেৰে বেদীত বাথৌব্ৰাই"ৰ (বাথৌৰ অৰ্থ পঞ্চতত্ত্বৰ সমাবেশ; ব্ৰাই মানে বুঢ়া বা পুৰণি পুৰুষ অৰ্থাৎ দেৱাদিদেৱ শিৱ বা মহাদেৱৰ বিৰাট জ্যোতিৰ্ময় মূল শক্তি) পূজা-অৰ্চনা প্ৰতি ঘৰে ঘৰে কৰি থকা দেখা যায়। তেওঁলোকৰ বৰঘৰটো দক্ষিণমুৱা, ইয়াত তিনিটা কোঠা থাকে, পূবৰ কোঠাটোত ৰক্ষা-বঢ়া কৰে; সেই কোঠাৰ উত্তৰ-পূব কোণত তিনিটা বেদী সাজি কাম্মাইখা (কামাখ্যা), মাইনাও (লক্ষ্মী) আৰু বুল্লিৱীৰ (ভৰলী বুঢ়ী) পূজা-সেৱা কৰে। ৰক্ষা কোঠা আৰু চোতালৰ বেদীবোৰ একে শাৰীতে থাপন কৰা হয়।

বড়ো-কছাৰীৰ ধৰ্ম সম্পৰ্কে শ্ৰীকপনাথ ব্ৰহ্মই লিখিছে : “বড়ো-কছাৰীসকলৰ উপাস্য দেৱতা আৰু উপদেৱতা বহুত থাকিলেও তেওঁলোকৰ বাথৌৱায় বা শিৱায় দেৱাদিদেৱ মহাদেৱ শিৱৰ বাহিৰে অইন কোনো নহয়।..... তেওঁলোকে মাইনাও (লক্ষ্মী), জমন (শস্যক্ষেত্ৰাধিপ), ননি মদায় (গৃহদেৱতা), হাথানি মদায় (অৰণ্য দেৱতা), সানজ-সূৰ্য-বাই-বৰন্দ (চন্দ্ৰ, সূৰ্য, বায়ু, বৰুণ দেৱতা), ৰণচণ্ডী (ৰণদেৱী) ইত্যাদি দেৱ-দেৱীক মানি পূজা কৰে।

“প্ৰায় পঞ্চাশ বছৰৰ আগতে গোৱালপাৰা জিলাৰ বড়ো-কছাৰীসকলৰ মাজত বড়োকুল-তিলক স্বৰ্গীয় কালীচৰণ ব্ৰহ্মই বৈদিক ধৰ্ম (ব্ৰহ্মধৰ্ম) প্ৰচাৰ কৰে। স্বৰ্গীয় কালীচৰণ ব্ৰহ্মই কলিকতাত শ্ৰীমৎস্বামী শিৱনাৰায়ণ পৰমহংসদেৱৰ শিষ্যত্ব গ্ৰহণ কৰি উদাৰ বৈদিক ধৰ্মক বড়োসকলৰ মাজত প্ৰচাৰ কৰাৰ ফলত এটি বুজন ভাগ বড়ো-কছাৰীয়ে এই ধৰ্ম লয় : এওঁলোকক ব্ৰহ্ম-ধৰ্মপন্থী বোলা হৈছে। এই ব্ৰহ্ম-ধৰ্মপন্থীসকলে প্ৰতি বছৰে মহালয়া, মাঘী পূৰ্ণিমা আৰু দৌল পূৰ্ণিমাৰ সময়ত ভগৱানৰ নামত সমুহীয়াভাৱে যজ্ঞাহুতি দিয়ে। ব্ৰহ্ম-গায়ত্ৰী, আৱাহন মন্ত্ৰ আৰু আহুতিৰ আন আন মন্ত্ৰ উচ্চাৰণ কৰি যজ্ঞাহুতি দিয়া হয়। এই ধৰ্মপন্থী সাধকসকলৰ যত্নত কেইবাখনো আশ্ৰম হৈছে।”

লালুংসকল মূলত কছাৰী ৰজাৰ তলতীয়া আছিল, পাছত তেওঁলোকৰ নিজৰ ৰজা হয়। এই ৰজাৰ তলে তেওঁলোকে বছৰি আঠটাকৈ নৰবলি দেৱতাৰ নামত দিছিল বুলি গেজেটিয়াৰত (১৯০৪) উল্লেখ আছে। তেওঁলোকৰ বিশেষ পৱিত্ৰ স্থানৰ বিষয়ে জানিব পৰা নগৈছে। এওঁলোকে কছাৰীসকলৰ দৰে বুঢ়া-বুঢ়ী, বিশেষকৈ কালীক মানে।

মিকিৰসকল অসমৰ খিলঞ্জীয়া লোক। এওঁলোকৰ মাজত বহুত দেৱ-দেৱীৰ বিশ্বাস আছে, সামূহিক পূজা-সেৱাৰ নিৰ্দিষ্ট থলী নাই।

খাছিয়াসকলৰ পুৰণি ধৰ্মক জড়োপাসনাৰ ভিতৰত ধৰা হয়। নাটিয়াঙত আৰু উত্তৰ কাছাৰ পৰ্বতৰ ওচৰত নংগ্লিহত তেওঁলোকৰ ধৰ্মৰ বিশিষ্ট লক্ষণে লক্ষিত

৪. কছাৰীসকলৰ বিষয়ে এই টোকাটি পাইছোঁ ডক্টৰ প্ৰমোদচন্দ্ৰ ভট্টাচাৰ্যৰপৰা। যথাস্থানত জনজাতীয় পূজা-থলীৰ বিষয়ে ভট্টাচাৰ্যৰ টোকা সন্নিবিষ্ট হৈছে। গোৱালপাৰা জিলাৰ অন্তৰ্গত ব্ৰহ্মপন্থী বড়োসকলৰ আশ্ৰম কেইখনিৰ বিষয়ে শ্ৰীযোগেন্দ্ৰনাথ সৰকাৰৰ টোকা দৃষ্টব্য। ত্ৰয়োদশ খণ্ড ‘অসম সাহিত্য সভা পত্ৰিকা’ত শ্ৰীকপনাথ ব্ৰহ্মৰ ‘বড়ো-কছাৰী জাতিৰ সংস্কৃতি’ প্ৰবন্ধও পঢ়িবলগীয়া।

বৃহদাকাৰ প্ৰস্তৰ স্তম্ভবিলাক (monolith) দেখা পোৱা যায়। এই চটীয়া শিলৰ স্তম্ভবিলাক পতাৰ সাধাৰণ নিয়মো দেখা পোৱা যায়। সাধাৰণতে তিনিটাৰপৰা নটািলেকে খুঁটাৰ কেইবাটাও শাৰী থাকে। শাৰীৰ মাজৰ খুঁটাটো আটাইতকৈ ডাঙৰ। প্ৰত্যেক তিনিটা থিয় খুঁটাৰ লগে লগে মেজৰ নিচিনাকৈ সৰু শিলত পতা এচটা বহল শিল থাকে। এই স্তম্ভবিলাক মৃতক পূৰ্বপুৰুষৰ শ্ৰদ্ধাঞ্জাপক সোঁৱৰণি স্বৰূপ। খাছিয়াসকলে তেওঁলোকৰ অনেক দেৱ-দেৱীক বিশ্বাস কৰে। এনে দেৱ-দেৱীৰ লগত জড়িত অনেক পৰ্বত-নদী আদিক তেওঁলোকে সন্মান জনায়। এওঁলোকে এসময়ত হিন্দুসকলৰ দৰে নাৰ্টিয়াং অঞ্চলত দেৱীপূজা কৰিছিল বুলি শুনা যায়। জয়ন্তীয়াসকলে এসময়ত কপিলী নৈত নৰবলি দিছিল আৰু পিছত এক শ্ৰেণীয়ে হিন্দু ধৰ্ম গ্ৰহণ কৰি কালীভক্ত হৈছিল। আজিও জয়ন্তীয়াসকলে কপিলী নৈক শ্ৰদ্ধাৰ চকুৰে চায়। জয়ন্তীয়াসকলৰ মাজত হোৱা জোৱাইৰ বেহুদিন শ্বামত জগন্নাথদেৱৰ ৰথযাত্ৰাৰ লগত তুলনীয় উৎসৱ মন কৰিবলগীয়া বিষয়।

গাৰোসকলে নানা ধৰণৰ প্ৰেত আদিত বিশ্বাস কৰে। সেইবিলাক থকা বুলি বিশ্বাস কৰা অনেক ঠাই গাৰোপাহাৰত আছে।

আদিৰেপৰা অসমত মুছলমানৰ বসতি বিভিন্ন মুছলমান আক্ৰমণৰ ফলস্বৰূপ বুলি ক'লে সৰহাই কোৱা নহয়। অসমৰ মুছলমানসকলে আৰম্ভৰেপৰা স্থানীয় লোকৰ মাজত অতি সমিল-মিলেৰে থাকি আহিছে। ফলত দুই পক্ষৰ মাজত সাংস্কৃতিক আদান-প্ৰদান ঘটিছে। বহুতো মুছলমানে ইয়াতে দাৰ-গ্ৰহণ কৰিছে, অনেকেই ইছলামৰ ৰীতি-নীতি পাহৰি স্থানীয় আচাৰ-ব্যৱহাৰ, সমাজ-ব্যৱস্থা গ্ৰহণ কৰিছে, আন কি, কোনোজনে মাৰৈপূজা আদিতো মুকলিভাৱে যোগদান কৰিছে। মীৰজুমলাৰ লগত অহা ছাহাবুদ্দিন তালিছৰ টোকা আৰু আজান ফকীৰৰ জিকিৰে এইবোৰ কথাৰ প্ৰমাণ দিয়ে। সপ্তদশ শতাব্দীত মোগল শাসকসকলে কামৰূপ দখল কৰি হাজোত (তেওঁলোকে যাক চুজাবাদ বুলি ভাল পাইছিল) থানা কৰি বহাত হাজো, পটিদৰং, মঙলদৈৰ পাথৰিঘাট অঞ্চল আদিত মুছলমানৰ বসতি ঘন হ'বলৈ ধৰে। এইবোৰ ঠাইত পীৰপাল জমি দিয়া হৈছিল আৰু কালক্ৰমত মছজিদ আদি হৈ উঠিছিল। ১৬৫৪ চনত হাজোৰ থানাদাৰ লুটফুল্লা ছিৰাজীয়ে তাত এটি মছজিদ সাজে (১৮৯৭ চনৰ ভূমিকম্পত ই বৰ ক্ষতিগ্ৰস্ত হৈছিল), আৰু তাৰ আশে-পাশে এখনি সৰু মুছলমান উপনিৱেশ বহিবলৈ সুবিধা পায়। বঙ্গৰ নবাব ছেনে শ্বাহে ১৬৮৭ চনত নিৰ্মাণ কৰা ৰঙামাটিৰ মছজিদ অসমত মোগল স্থাপত্যৰ এটি ভাল

নিদৰ্শন। ১৬৮১ চনত যদিও কামৰূপ মোগলৰ হাতৰপৰা মুক্ত হ'ল, অনেক মুছলমানে আগৰ দৰেই এই অঞ্চলটোত থাকি গৈ ভাল অসমীয়া হৈ পৰিল। অনেক সময়ত ইসকলে ইছলামৰ নীতিৰপৰা আঁতৰি যোৱাত মুছলমানসকলক কোৱান শ্বৰিফৰ বাৰ্ণীলৈ ঘূৰাই আনিবৰ কাৰণে জলকাদ আলিৰ দৰে মোছাসকলে বিশেষ যত্ন কৰিব লাগিছিল। কিন্তু মৱৈগুজাত গীত গোৱা মুছলমান ওজা-পালিৰ ঐতিহ্য চলি থাকিল, আৰু মন্তাৰাদিত বিশ্বাসো প্ৰায় মুছলমানৰে থাকিল; মন্ত-সাহিত্যত সিসকলৰ প্ৰভাৱত 'নবী', 'ৰতুল', 'মহম্মদ ফাপিয়ে নমঃ' আদি কথা সোমাই পৰিল। ইয়াৰ বহুত দিনৰ আগতেই শঙ্কৰদেৱৰ ভক্তৰ শাৰীত চান্দসাই যৱন আৰু মাধৱদেৱৰ ভক্তৰ মাজত যৱন জয়হৰি ভুঙ হৈছিল। এইদৰে নানা ফালৰপৰা মুছলমানসকল আৰু স্থানীয় লোকৰ মাজত সাংস্কৃতিক সমন্বয় ঘটি উঠিছিল।

গোৱালপাৰা জিলাত কেইবাখনিও দৰগাহ, খানকাহ বা মাজাৰ আছে। ইয়াৰ ভিতৰত পাঁচ পীৰৰ দৰগাহ বিখ্যাত। জিলাৰ গেজেটিয়াৰমতে পীৰ পাঁচজন মীৰজুমলাৰ লগত (১৬৬১) অসমলৈ আহিছিল; কিন্তু ধুবুৰীৰ দমদমা গুৰুদ্বাৰৰ মহম্মদ হাতত থকা পুৰণি কাকত-পত্ৰমতে ৰামসিংহইহে শৰাইঘাটৰ যুদ্ধৰ সময়ত অসমলৈ আনিছিল। পীৰকেইজনৰ নাম শ্বাহ আকবৰ, শ্বাহ বগমাৰ, শ্বাহ শৰণ, শ্বাহ সুফী আৰু শ্বাহ কামাল। শ্বাহ কামালৰ নামৰ লগত জড়িত খানকাহ এটি গাৰোপাহাৰত আছে। শিৱসাগৰৰ দিখৌমুখৰ সৰাগুৰি চাপৰিত অসমীয়া জিকিৰৰ প্ৰসিদ্ধ ৰচয়িতা আজান ছাহেবৰ মাজাৰ চিনাক্ত কৰা হৈছে। এওঁৰ সময় আমি খাতাংকৈ ক'ব নোৱাৰিলেও সপ্তদশ শতিকাৰ শেষভাগমানেই হ'ব যেন লাগে। আৰু চাৰিজন পীৰৰ শিৱসাগৰত থকা দৰগাহৰ বৰ্ণনা যথাস্থানত দিয়া হৈছে। কামৰূপ, খাছিয়া-জয়ন্তীয়া পাহাৰ জিলাতো পুৰণি 'মকাম'ৰ অৱস্থিতি লক্ষিত হৈছে। এই মকামবোৰত অকল মুছলমানেই নহয়, হিন্দুৱেও নানা কামনাৰে প্ৰণতি জনোৱা দেখা পোৱা যায়। মাজাৰসমূহ নানা জনবিশ্বাসৰ সঙ্কমস্থলীৰ দৰে হৈ পৰে।

এমেৰিকা দূৰৰ কথা, ইংলেণ্ড আদি য়ুৰোপীয় দেশ খ্ৰীষ্টিয়ান হোৱাৰ আগতে ভাৰতক যীশু খ্ৰীষ্টৰ প্ৰেমৰ বাণীয়ে পৰশে। ৪৬ খ্ৰীষ্টাব্দত ছেইণ্ট তমাছ ভাৰতলৈ আহি মাদ্ৰাজৰ মেলিয়াপুৰত বৈ সাধাৰণ লোকৰ মাজত খ্ৰীষ্টধৰ্ম দি়ে, তাৰ ফলত তাৰ ৰজাই তেওঁক প্ৰাণে মাৰে। ইয়াৰ পিছত আকৌ বোড়শ শতিকাত আমাৰ

দেশলৈ যীশুৰ বাণী আনে ছেইণ্ট ফ্ৰাঞ্চিছ জাভেয়াৰ্ছে। কিন্তু ভাৰতত আধুনিক খ্ৰীষ্টীয় মিছনবোৰৰ নামৰ লগত তিনিজন ত্যাগী পুৰুষৰ নাম জড়িত হৈ থাকিব— উইলিয়াম কেৰী, জৰুবা মাৰ্শেণ্ আৰু উইলিয়াম বাৰ্ড। যি সময়ত ইষ্ট ইণ্ডিয়া কোম্পানীয়ে ধৰ্ম-প্ৰচাৰৰ যত্ন কৰিলে ভাৰতত ব্ৰিটিশৰ ৰাজ্য হেৰাব বুলি ভয় কৰিছিল, সেই সময়ত এওঁলোকে কলিকতাৰ ওচৰৰ শ্ৰীৰামপুৰত থকা ডেনমাৰ্কৰ অধীনৰ ঠাইত খ্ৰীষ্টধৰ্মৰ বীজ ৰোপণ কৰে। কেৰী ১৭৯৩ ছনত আৰু বাকী দুজন ১৭৯৯ ছনত ইংলেণ্ডৰপৰা ভাৰত প্ৰৱেশ কৰেহি। কেৰী বঙলা, হিন্দী, মাৰাঠী আৰু সংস্কৃতত সুপণ্ডিত হৈ উঠে; এওঁৰ আটাইতকৈ ডাঙৰ যত্ন আছিল ভাৰতীয় ভাষাবোৰত বাইবেল ছপা কৰি উলিওৱা, আৰু সেইমতে কামো হৈছিল। ১৮০১ ছনত সম্পূৰ্ণ বঙলা 'নতুন নিয়ম' ছপা হৈ ওলায়। ১৮১১ ছনমানত নগাঁৱৰ কলিয়াবৰৰ আত্মাৰাম শৰ্মাক শ্ৰীৰামপুৰলৈ নিয়াই (এওঁ তাতে বহুদিন ৰৈ গৈছিল) বাইবেলখন অসমীয়া কৰাই ১৮১৩ ছনত ছপাই প্ৰকাশ কৰোৱা হয়। এইখিনিয়েই প্ৰথম ছপা অসমীয়া কিতাপ আৰু আহোম ৰাজত্ব চলি থকাতে অসমত পচোৱা খ্ৰীষ্টধৰ্মৰ প্ৰথম গুটি। ব্ৰিটিশে অসম ৰাজ্য লোৱাৰ পিছত কমিছনাৰ জেনেৰেল জেনকিনছ উপদেশমতে খামটি আদিসকলৰ মাজত ধৰ্মপ্ৰচাৰ কৰিবলৈ ১৮৩৫ ছনত সপৰিবাৰে নেথান ব্ৰাউন আৰু ওলিভাৰ কট্টাৰ সদিয়ালৈ আহে। পিছৰ বছৰত মাইল্ছ ব্ৰনছনে তেওঁলোকৰ লগ লয়হি, আৰু জয়পুৰত চিংফৌৰ মাজত প্ৰচাৰ আৰম্ভ কৰে। ১৮৩৯ ছনৰ খামটি-বিদ্ৰোহৰ সময়ত ব্ৰাউন কোনোমতে প্ৰাণ লৈ জয়পুৰলৈ পলাই আহে। ১৮৪০ ছনত ব্ৰনছন আদিয়ে নামচঙীয়া নগাৰ মাজত ধৰ্ম দিবলৈ যায়, কিন্তু ৰোগৰ হেঁচাত ঘূৰি আহিবলগীয়া হয়। ১৮৪১ ছনত এই ধৰ্ম-প্ৰচাৰকসকলে নীতি পৰিৱৰ্তন কৰি ভৈয়মীয়া লোকৰ মাজত কাম আৰম্ভ কৰে। সেই ছনত বাৰ্কাৰ নামে পাদুৰীয়ে শিৱসাগৰত থলী পাতে, ব্ৰাউন আৰু কট্টাৰেও যোগ দিয়ে। সেই বছৰেই ব্ৰনছনে নগাঁৱলৈ গৈ তাত স্থায়ীভাৱে কাম হাতত লয়। বাৰ্কাৰে ১৮৪৩ ত শিৱসাগৰ এৰি তেজপুৰতো ৰৈ, শেষত গুৱাহাটীত মিছন স্থাপন কৰে। এওঁ দেশলৈ ঘূৰি যোৱাত ব্ৰনছনে তেওঁৰ ঠাই লয়। এইদৰে অসমৰ প্ৰধান ছহৰবোৰত এই এমেৰিকান বেপ্টিষ্ট মিছনৰ* কৰ্মীসকলে খ্ৰীষ্টধৰ্ম প্ৰচাৰৰ থলীবোৰ পাতে আৰু লগে লগে অসমীয়া ভাষাৰ ব্যাকৰণ, অভিধান লিখি এই ভাষাত

৬. ডিব্ৰুগড়ৰ নেওগৰ 'আধুনিক অসমীয়া সাহিত্যৰ বুৰঞ্জী'ৰ 'বেপটিষ্ট মিছ্যনৰ যত্ন' খণ্ড আৰু ডক্টৰ ডি.এইচ্. ৰ্ডৰ *Baptist in Assam* পুথি চাবলগীয়া।

বাতৰিকাকত, আলোচনী উলিয়াই, পঢ়াশালি অদি খুলি অসমক আধুনিক ভাৰতীয় সভ্যতাৰ ৰাজআলিত তুলি দিয়ে। ইয়াৰ পিছত আন মিছনবিলাকে কাম আৰম্ভ কৰিলেও গুৱাহাটীৰ দৰে কেন্দ্ৰীয় ঠাইত খ্ৰীষ্টিয়ানসকলৰ মাজত বেণ্টিষ্টৰ শিষ্য সংখ্যাই সৰহ। কালক্ৰমত এওঁলোক পুনৰ পৰ্বতলৈ ঘূৰি গৈ ধৰ্ম দিবলৈ ধৰে। ১৮৭৬ ছনত মোলুঙত কেন্দ্ৰ খুলি বেণ্টিষ্টসকলে নগাৰ মাজত স্থায়ী কাম হাতত লয়। ১৮৯১ ছনত মিকিৰ পৰ্বততো এওঁলোকৰ কাম আৰম্ভ হয়, যদিও ১৯০০ ছনতহে টিকাৰ বৰগীৰ্জা হৈ উঠেগৈ। ১৮৬৭ ছনতে তুৰাত এওঁলোকে এটি কেন্দ্ৰ খুলি গাৰোসকলক ধৰ্ম আৰু শিক্ষা দিবলৈ ধৰে আৰু গোৱালপাৰাত বেণ্টিষ্টৰ কামৰ শুভাৰম্ভ হয়। বেণ্টিষ্টৰ আন আন কেন্দ্ৰ মুকলি কৰাৰ তাৰিখ : ১৮৭৫—কামৰূপৰ মেগাডোপত গাৰোৰ মাজত, ১৮৭৮—ডিব্ৰুগড়, ১৮৭৯—কোহিমা, ১৮৮০—তিতাবৰৰ ওচৰৰ বেবেজিয়া, ১৮৯৪—উত্তৰ লখীমপুৰ, ১৮৯৬—গোলাঘাট, নগাপৰ্বতৰ কাংপকপি পথালিপাম, ১৯০০—সদিয়া।

১৮৫১ ছনত ম'ছিয় ক্লিক নামে এজন ফৰাচী পাদুৰী মিছিমি পৰ্বত বগাই লোহিত-ব্ৰহ্মপুত্ৰৰ আগাৰিৰ ভৈয়াম পাইছিলগৈ। তিনি বছৰৰ মূৰত তেওঁ আকৌ পৰ্বত বগাৰ খোজোঁতে কাইএছ নামে মিছিমি গায় এজনে তেওঁৰ প্ৰাণ লয়।

ৱেল্ছ কেলভিনিষ্টিক মেথডিষ্ট ফৰেইন মিছনে ১৮৪৯ ছনত খাছিয়া জয়ন্তীয়া পৰ্বতত এটি কেন্দ্ৰ খুলি খাছিয়া জয়ন্তীয়াসকলৰ মনোৰাজ্য জয় কৰিবলৈ ধৰে। চাৰ্চ অব্ ইংলেণ্ডেও ঊনবিংশ আৰু বিংশ শতিকাৰ মাজভাগত লুছাই পাহাৰত ক্ৰীষ্টধৰ্ম প্ৰচাৰ চুক কৰে। ১৮৯৪ ছনত লৰেইন আৰু ছেভিজ নামে দুজন পাদুৰীয়ে আইজালত প্ৰথম যীশুৰ বাণী শুনায়েগৈ। ইয়াৰ পিছতে ৱেল্ছ কেলভিনিষ্টিক মিছনে সেই জিলাত গভীৰভাৱে কাৰ্যত প্ৰবৃত্ত হয় আৰু এঙ্গলিকান কমিউনিয়নো তাত সোমায়গৈ।

এঙ্গলিকান চাৰ্চৰ অসমত প্ৰচাৰ-সূচী ব্ৰিটিশ যুগৰ আৰম্ভতে আৰম্ভ হয়। ১৮৪১ ছনত অসমত সিঁচৰতি হৈ থকা ইউৰোপীয়সকলৰ মাজত কাম কৰিবলৈ প্ৰথম পাদুৰী আহে এ. গাসিন। ১৮৪৪ ছনত বৰাট ব্ৰাণ্ড নামে এজনে গুৱাহাটীত প্ৰৱেশ কৰে আৰু ডিব্ৰুগড়, জয়পুৰ, নগাঁও, গোৱালপাৰা আদি ভ্ৰমণ কৰে। ১৮৫০ ছনৰ ২৩ আগষ্ট তাৰিখে গুৱাহাটীৰ ক্ৰাইস্ট চাৰ্চ উদ্বাৰ্ণ কৰা হয়। পিছৰ বছৰ ডিব্ৰুগড়ত এজন সুকীয়া পাদুৰী দিয়া হ'ল, ব্ৰাণ্ডক চিলট আৰু চেৰাপুঞ্জীৰ অধ্যক্ষতা দিয়া হ'ল। এওঁ ১৮৬৩ ছনলৈকে অসমত কাম কৰিছিল। তেতিয়া অসমৰ সদৰ

আছিল চেৰাপুঞ্জীত। এই সদৰ শ্বিলঙলৈ তুলি অনাৰ পিছতো এঙ্গলিকানসকলৰ ভাতৃ স্থায়ী চেপ্লেইন বা নামঘৰীয়া নাছিল। ১৮৬৬ চনত এই সম্প্ৰদায়ৰ কলিকতাৰ বিশ্বপ কটন কাছাৰ আৰু চিলটেদি চেৰাপুঞ্জী আৰু শ্বিলঙলৈ আহে। তেতিয়া খাছিয়াসকলৰ মাজত ৰেল্ছ প্ৰেছবিটেৰিয়ান মিছনে সুন্দৰ কাম কৰি আছিল। ১৮৬৯ চনত এঙ্গলিকান সম্প্ৰদায়ে শ্বিলঙত এটি গীৰ্জা নিৰ্মাণ কৰিবৰ সঙ্কল্প গ্ৰহণ কৰে; এই গীৰ্জাৰ বুৰঞ্জী 'পবিত্ৰ অসম'ৰ যথাস্থানত দিয়া হৈছে। তেজপুৰৰ এপিফেনি গীৰ্জা, ডিব্ৰুগড়ৰ ছেইণ্ট পল গীৰ্জা আদি একে সম্প্ৰদায়ৰে পুৰণি পবিত্ৰ ঘৰ।

ৰেল্ছ প্ৰেছবিটেৰিয়ান মিছনে খাছিয়া-জয়ন্তীয়াৰ উপৰিও যোৰা শতিকাৰ মাজভাগতে শিলচৰত এটি শাখা খোলে; কাম অবশ্যে সন্তোষজনক হৈ নুঠেগৈ।

অসমত ৰোমান কেথলিকসকলৰ প্ৰধান কেন্দ্ৰ শ্বিলং আৰু গুৱাহাটী। যোৰা শতিকাৰ শেষভাগত এওঁলোক কামলৈ আহে। কিন্তু ১৯০৫ চনত প্ৰকাশিত জিলা গেজেটিয়াৰত আছে, তেতিয়া ইয়াত এজন তেওঁলোকৰ ধৰ্মযাজক থাকিলেও তেওঁৰ কাম এংলো-ইণ্ডিয়ানসকলৰ মাজতে আবদ্ধ আছিল। এওঁলোকে খাছিয়া-জয়ন্তীয়া পাহাৰত ১৮৯০ চনত কাম আৰম্ভ কৰিছিল।

গোৱালপাৰা জিলাত ধুবুৰীৰ উত্তৰলৈ লুথেৰান মিছনে সাঁওতাল উপনিবেশ এটি যোৰা শতিকাত স্থাপন কৰে। এই মিছনৰ কাম গোৱালপাৰাত আৰু বিশেষকৈ গাৰোসকলৰ মাজত ব্যাপকভাৱে হৈছে আৰু শিক্ষা-প্ৰচাৰতো এওঁলোকৰ বৰঙণি যথেষ্ট। ১৮৮০ চনত গুৰুদুৱাৰত ২৫ বৰ্গমাইল মাটি নৰৱেইজিয়ান ইণ্ডিয়ান হোম মিছনে সাঁওতাল উপনিবেশ পাতিবৰ অৰ্থে সংৰক্ষিত কৰা হৈছিল। এই জিলাত নৰৱে, ডেনমাৰ্ক, অষ্ট্ৰেলিয়া আৰু এমেৰিকাৰপৰা অহা খ্ৰীষ্টধৰ্ম প্ৰচাৰকসকলে ধৰ্ম-কাৰ্য পৰিচালনা কৰি আছে।

স্বাধীন ভাৰতত ধৰ্মপ্ৰচাৰ কৰা বিভিন্ন বিদেশী মিছনৰ সংগঠনত কিছু পৰিৱৰ্তন ঘটাবলগীয়া হৈছে। ব্ৰিটিশৰ আমোলত খ্ৰীষ্টধৰ্মৰ যি এটি মোহ আছিল; সি নতুন ভাৰতত কিছু আঁতৰি যোৱাত নতুন শৰণীয়াৰ সংখ্যা কমি আহিছে। বেলেগ বেলেগ পছুবোৰৰ নাম আৰু ৰূপ সলনি কৰাও দেখা গৈছে। ৰোমান কেথলিকসকলৰ বাহিৰে অসমত বৰ্তমান সক্ৰিয় অনুষ্ঠানবোৰৰ নাম (বন্ধনীৰ ভিতৰত সম্পৰ্কিত সম্প্ৰদায়ৰ নামেৰে) দিয়া হ'ল : Council of Baptist Churches-in North-East India (American Baptist Foreign Mission Society), Boro Baptist Union in Goalpara (Australian Baptist Mission), North Bank Baptist Association (General Conference

Mission, U.S.A.), South Mizo Baptist Church (London Baptist Mission), Church of India, Pakistan, Burma and Ceylon (Church of England), Khasi-Jaintia Presbyterian Synod (Welsh Presbyterian Mission), North Mizo Presbyterian Synod (Welsh Presbyterian Mission), Cachar Hill Tribes Presbyterian Synod (Welsh Presbyterian Mission), Gossner Evangelical Lutheran Church, Northern Evangelical Lutheran Church, Church of God in Khasi-Jaintia Hills, Assembly of the Church of God in Khasi-Jaintia Hills.

পুৰণি মন্দিৰ আৰু থানবোৰৰ লগত সংশ্লিষ্ট প্ৰবাদবোৰত লোককথাৰ মোটিফ বা কথাজ্ঞ কেনেকৈ সোমাই আছে, সি অধ্যয়নযোগ্য। স্বপ্নাদেশ পাই বা গায়ে আপোনা-আপুনি গৈ ওহাৰৰ গাখীৰ এৰি দিয়া লক্ষ্য কৰি পবিত্ৰ থান আৱিষ্কাৰ কৰা কাহিনী অনেক ঠাইতে আছে। উয়ে মাটি তুলি হিন্দুৰ গৰখীয়া দ'ল আৰু মুছলমান খোন্দকাৰ পীৰৰ দৰগাহ্ নিৰ্মাণ কৰিবৰ যত্ন কৰে। ক'লা, বগা, ৰঙা বা সোণবৰণীয়া সাপে অনেক পুণ্য থানৰ অধ্যক্ষতা কৰি থাকে, কিন্তু কাকো অপকাৰ নকৰে। বিশ্বসিংহ মহাৰাজ বিশু গৰখীয়া হৈ থাকোঁতে ফৰিং কাটি দেৱীপূজা কৰাৰ দৰে অনেক থানতে বাহ গৰখীয়া ল'ৰা গোট খাই ফৰিং আৰু মাছৰ বলি দি পূজা কৰাৰ আখ্যান বিস্তৃত হৈ আছে। পবিত্ৰ থানৰপৰা সেৱাৰ বস্তু আঁতৰালে মাৰিমৰক বা অন্য অপায় হোৱাৰ কাহিনী ঠায়ে ঠায়ে শুনা যায়। আচৰিত এয়েহে, শিলৰ বা ধাতৱ মূৰ্তি নিৰুদ্দেশ হোৱাৰ কাহিনীও সেইদৰেই ঠায়ে ঠায়ে আছে। কাশীধাম ৰচনা কৰিবৰ যত্নৰ কথা বিশ্বনাথক্ষেত্ৰতো আছে, শ্ৰীসূৰ্যপাহাৰতো একে কিম্বদন্তী চলি আছে, দেৰগাঁৱৰ শীতলনেঘেৰীতো আছে। চুবুৰীত বেমাৰ-আজাৰ হ'লে মাননি আগ বঢ়োৱা ঠাই অনেক আছে। ১৯৪৭ ছনমানত থকা কমতাৰ ৰজাৰ দুৱাৰত থকা পাৰাণময় ভৈৰৱত বিয়াৰ আগতে পঠা-হাঁহ-পাৰ আদি নলগালে বিয়া কৰোঁতাক বোলে বাতুল কৰিছিল। যোৰহাটৰ গৰখীয়া দ'লত বিয়াৰ সময়ত মাননি দিলে হেনো বৰষুণ-বতৰ শুচে। ছোৱালী আনিবলৈ যোৱা চোৰে মাননি দিয়া পবিত্ৰ থানো ক'তোবা আছে। হিন্দুৰ থানত মুছলমানে আৰু মুছলমানৰ থানত হিন্দুৱে নানা কামনা জনোৱাৰ দৃষ্টান্তও পোৱা যাব। গোৱালপাৰা জিলাত বিশেষকৈ থানে থানে ব'হাগৰ ছয় বিহুৰ দিনা হোৱা উৎসৱো এটি লক্ষ্য কৰিবলগীয়া বিষয়। যিসকলে ঠাইৰ নাম অধ্যয়ন কৰিব খোজে, সিসকলৰ কাৰণে গছৰ নামত 'গুৰি' যোগ দি আৰু মাছৰ নামত 'মৰা', 'মাৰি' বা 'জান' যোগ দি কৰা নামৰ অন্ত অসমত নহ'ব। তদুপৰি

বিবিয়া, জিজিয়া, হেঙুলীচুক, বাঙলীবাহৰ আদি লহৰ লগা নামো বৰ্তমান পুথিতে অনেক আছে।

নানা প্ৰাকৃতিক কাৰণত মঠ-মন্দিৰবিলাকৰ ক্ষতি, অৱনতি আৰু বিলোপ ঘটিব লাগিছে। অন্তৰ্দ্ধৰ্মী, বিদেশী আক্ৰমণ আৰু ৰাজনৈতিক বিপ্লবো এই বিষয়ত প্ৰতিক্ৰিয়াশীলভাৱে সক্ৰিয়। কালাপাহাৰ হ'ল সাধুকথাৰ দৈত্য। ১৮৯৭ ছনৰ ভূমিকম্প হ'ল থান-মন্দিৰৰ খণ্ডপ্ৰলয়। মঠ-মন্দিৰৰ নামত ৰজা-ৰাজপুৰুষে দিয়া দেৱোস্তৰ, ব্ৰহ্মোস্তৰ, ধৰ্মোস্তৰ, ভোগধনি, পীৰপাল, লাখেৰাজ, নিম্পিখেৰাজ ভূ-সম্পত্তি আজিৰ ভাৰতৰ অৰ্থনৈতিক-সামাজিক জীৱনৰ বোলে এটা নেৰা-নেপেৰা মুৰ-কামোৰণি হৈ উঠিছে। ৰাষ্ট্ৰীয় আৰু ৰাজ্যিক চৰকাৰ নানা বিচাৰ-অনুসন্ধানত প্ৰবৃত্ত হৈ পৰিছে। এই বিচাৰ আৰু অনুসন্ধানৰ ফলত হয়তো এই সম্পৰ্কত ৰাষ্ট্ৰৰ সামূহিক উপকাৰসাধক কোনো সাধাৰণ নীতিত উপনীত হোৱা যাব আৰু লগতে সৰ্বভাৰতীয় তথা স্থানীয় ঐতিহ্যৰ বাহনস্বৰূপ ধৰ্মানুষ্ঠানসমূহেও পুনৰ স্বাস্থ্যৱান ৰূপ ধাৰণ কৰিব।

অসম সাহিত্য সভাৰ তিনিচুকীয়াত বহা ষড়বিংশ সন্মিলনত “অসমৰ বিভিন্ন অঞ্চলত সঁচৰতি হৈ থকা দেৱালয়, তীৰ্থস্থান, সত্ৰ আৰু দৰ্গাহ ইত্যাদিৰ উৎপত্তি-বিৱৰণ-সম্বলিত এখনি পুথি” যুগুত কৰিবলৈ ‘প্ৰস্তাৱ কৰা’ হয়। এই সঙ্কল্প অনুসৰি সভাৰ কাৰ্যনিৰ্বাহক সমিতিয়ে “অসমৰ বিভিন্ন ঠাইৰ দৌল, দেৱালয় আদিৰ পুস্তিকা প্ৰণয়ন সমিতি” এখন ছজন সভাৰে নিয়োগ কৰে ১৯৫৮ ছনৰ জুলাইত। কিন্তু এই সমিতিয়ে কামত বিশেষ আগ বাঢ়িব নোৱৰাত পিছৰ বছৰৰ নতুন কাৰ্য-নিৰ্বাহক সভাৰ ১৯৫৯ ছনৰ ১৯-২০ জুলাইৰ অধিবেশনত “দ’ল, দেৱালয়, তীৰ্থস্থান, মন্দিৰ, সত্ৰ, দৰ্গাহ ইত্যাদিৰ এখন সচিত্ৰ বিৱৰণমূলক তালিকা যুগুত কৰিবলৈ স্থিৰ কৰা হয়” আৰু ‘পবিত্ৰ অসম প্ৰণয়ন সমিতি’ গঠন কৰা হয়। সমিতিৰ সম্পাদকৰ ভাৱ আমাৰ ওপৰতে ন্যস্ত হয়। সমিতি গঠনৰ প্ৰস্তাৱৰ মৰ্ম অনুসৰি আমি এখন আঁচনি কৰি লৈ অসমৰ বিভিন্ন ঠাইৰ প্ৰখ্যাত লেখক আৰু এই বিষয়ত অনুৰাগ থকা (এইসকল প্ৰায়েই সমিতিৰ সভ্য) লোকসকলক ‘পবিত্ৰ অসম’ৰ বিভিন্ন অংশৰ বাবে বিৱৰণ লিখিবলৈ অনুৰোধ কৰোঁ। ইয়াৰ ভিতৰত দুজনমানে অপাৰগতা স্বীকাৰ কৰে; এজনে “বানপ্ৰস্ৰীহে হোৱা হৈছে” বুলি আমাক বতৰা দিয়ে; দুজনমানে নীৰৱতা অৱলম্বন কৰে। কামৰ আঁচনি কৰোঁতে সত্ৰ আৰু দৰ্গাহৰ সাধাৰণ বিৱৰণৰ ভাৱ সুকীয়াকৈ দি ৰাজ্যৰ বাকী অংশ জিলা হিছাপে ভাগ কৰা হৈছিল। সঙ্কলনৰ সুবিধাৰ

কাৰণে লখীমপুৰ, শিৱসাগৰ আৰু দৰং জিলাৰ বিৱৰণ মহকুমা অনুসৰি লিখিবলৈ দিয়া হয়। যিসকল লেখকৰপৰা বিশেষ বিশেষ অংশৰ বিৱৰণ পোৱা নগ'ল, তেখেতসকলৰ ঠাইত শেষ সময়ত নতুন লেখকক ভাৰ দিয়া হ'ল বা আমি নিজে সেই অঙ্গ পূৰণ কৰিবলগীয়া হ'ল। এইবোৰ কাৰণত, আৱশ্যকীয় সমলৰ ভাৰতম্যত বা আন কাৰণতো সকলো থানৰ বিৱৰণৰ ভাৰসাম্য বৈছে বুলি আমি দাবী কৰিব নোৱাৰোঁ। সম্পাদনাৰ সময়ত এইবোৰ কথা লৈ চকু ৰখা হৈছিল যদিও কোনোজনৰ পাণ্ডিত্যপূৰ্ণ আৰু অশেষ কষ্ট স্বীকাৰ কৰি লিখা বৰ্ণনাক খঁৰা-মুৰা কৰি নিম্নতম মানলৈ অনাৰ ধৃষ্টতা আমাৰ নহ'ল। তাৰ উপৰি, এটি বিষয়ৰ জ্ঞানকোষৰ নিচিনা এই পুথিৰ বিষয়টি বিপুল, এই পুথি এই বিষয়ত অলপ বহল চেষ্টাকাপে প্ৰথম বুলি ক'ব পাৰি। গতিকে ক্ৰটি-বিচ্যুতি, প্ৰমাদ-অপকথন-অতিকথন আদি অনেক ঘটনা ইয়াৰ ভিতৰত ঘটাৰ সম্ভাৱনা অস্বীকাৰ কৰিবলৈ যোৱাটোও অপচেষ্টা হ'ব। আশা কৰোঁ নতুন সংস্কৰণৰ বাবে অধিক বৰ্ণনা, অধিক সমল গোট খাব। আমাৰ ক্ৰটি-বিচ্যুতি আঙুলিয়াই আমাক জনাবলৈ সকলো সদাশয় লোকক অনুৰোধ কৰা হ'ল।

সত্ৰসমূহৰ বুৰঞ্জীৰ ফালপৰা ইয়াত সন্নিবিষ্ট নগাঁৱৰ সত্ৰৰ বিৱৰণটি একপ্ৰকাৰ পূৰ্ণাঙ্গ হৈছে। কিন্তু আন আন জিলাসমূহৰ বৰ্ণনা বা তালিকা সম্পূৰ্ণ হৈছে বুলি ক'ব নোৱাৰি, কাৰণ এই বিষয়ত ভাৰপ্ৰাপ্তসকলে শেহলৈকে আমাক তেখেতসকলৰ লেখা নিদিয়াত লৰা-লৰিকৈ সমল গোটাই লৈ এইবোৰৰ প্ৰায় অংশ আমি নিজে লিখিবলগীয়া হয়। পুৰণি চৰিত্ৰ আৰু সত্ৰৰ বুৰঞ্জী, বেজবৰুৱা ডাঙৰীয়াৰ ৰচনা, শ্ৰীগহনচন্দ্ৰ গোস্বামী, শ্ৰীশ্ৰীমিত্ৰদেৱ মহন্ত আদি বিজ্ঞসকলৰ আশ্ৰয় লোৱা হৈছিল যদিও এই অংশবোৰত ভুলৰ সম্ভাৱনা নিশ্চয় আছে। তদুপৰি পুৰণি বৰ্ণনাবোৰত কোনো ক্ষেত্ৰত সত্ৰবোৰৰ অৱস্থিতিৰ বিষয়ে কোনো কথা পোৱা নাযায় আৰু ইটো বিৱৰণ সিটো বিৱৰণৰ মাজত গৰমিলো পৰিলক্ষিত হয়। মুঠতে এই বিষয়ত আমি 'মহন্তৰ ক্ষমাসে ভূষণ' কথাষাৰৰ আশ্বাসত আশ্ৰয় ল'বলগীয়াত পৰিছে। সত্ৰৰ বুৰঞ্জী বহুতৰ কাৰণে হেনো ভয় লগা এটি পদাৰ্থ। 'পৱিত্ৰ অসম প্ৰগয়ন সমিতি'ৰ এজন সভাই সেই দেখি দুৰবেপৰা পৰি নমস্কাৰ জনাই তেওঁত অৰ্ণিত কামটি হাতত নল'লে। আমাৰ শ্ৰদ্ধেয় বুৰঞ্জীবিদ-নাট্যকাৰ নকুলচন্দ্ৰ ভূঞাদেৱেও এই বিষয়ৰ আত্মকাললৈ আঙুলিয়াই পুৰণি বুৰঞ্জী আৰু চৰিত্ৰৰ গয়না ল'বলৈ আমালৈ উপদেশ দি পঠাইছে। মণিৰাম দেৱান বৰভাগাবৰুৱাৰ 'বুৰঞ্জী-বিত্ৰেক-ৰত্ন', গোবিন্দ দাসৰ

‘সন্ত-সম্প্রদা’, বিভূনাথৰ ‘বৰজুনা’ লক্ষ্মীনাথ বেজবৰুৱা ডাঙৰীয়াৰ ‘শ্রীশঙ্কৰদেৱ আৰু শ্রীমাধৱদেৱ’ আদিত সত্ৰৰ যি বুৰঞ্জী আৰু বিভাগ দিয়া হৈছে আৰু প্ৰামাণ্য চৰিতসমূহত যি পোৱা যায়, তাৰপৰা এটি বুৰঞ্জীৰ আভাস এই ভূমিকাত দিয়া হ’ল। ইয়াৰ ভিতৰত মন কৰিবলগীয়া, এইবিলাক গ্ৰন্থত পোৱা সকলো সত্ৰ চিনাক্ত কৰা হৈ উঠা নাই।

আমি ওপৰত অসমৰ ধৰ্ম-ইতিহাসৰ এটি আভাস দিবলৈ যত্ন কৰিছোঁ। এই যত্নত কৃতীসকলৰ গ্ৰন্থসমূহৰ সহায়ৰ উপৰিও ইতিমধ্যে প্ৰকাশিত আমাৰ নিজৰ ‘পুৰণি অসমীয়া সমাজ আৰু সংস্কৃতি’ পুথিৰ দুই-এক অধ্যায়ৰ একোটি সাৰাংশ মাজে মাজে সুমুৱাই দিবলগীয়াত পৰিছে। পাঠকসকলে এই সৰু পুথিখনৰ উপৰিও পঢ়িবলগীয়া দুখনমান কিতাপৰ নাম ইয়াতে দিছোঁ, কনকলাল বৰুৱাৰ *Early History of Kāmarūpa* বাণীকান্ত কাকতিৰ *The Mother Goddess Kāmākhya*, ‘পুৰণি কামৰূপৰ ধৰ্মৰ ধাৰা’, ডক্টৰ বিৰিঞ্চিকুমাৰ বৰুৱাৰ *A Cultural History of Assam* শ্ৰীৰাজমোহন নাথৰ *The Background of Assamese Culture*, ডক্টৰ প্ৰতাপচন্দ্ৰ চৌধুৰীৰ *The History of the Civilisation of the People of Assam*, লক্ষ্মীনাথ বেজবৰুৱাৰ ‘শ্রীশঙ্কৰদেৱ আৰু শ্রীমাধৱদেৱ’, আমাৰ ‘শ্রীশ্রীশঙ্কৰদেৱ’ আৰু *Sāṅkaradeva and His Times : Early History of the Neo-Vaiṣṇava Faith and Movement in Assam*, ডক্টৰ সত্যেন্দ্ৰনাথ শৰ্মাৰ *Neo-Vaiṣṇavite Movement*, ডক্টৰ সূৰ্যকুমাৰ ভূঞা সম্পাদিত-‘কামৰূপৰ বুৰঞ্জী’ (পৰিশিষ্ট), শ্ৰীউপেন্দ্ৰচন্দ্ৰ লেখাৰু-সম্পাদিত ‘কথা-গুৰুচৰিত’, হৰিনাৰায়ণ দত্ত বৰুৱাৰ ‘কায়স্থ সমাজৰ ইতিবৃত্তি’। বি. চি. এলেনৰ অসমৰ জিলা গেজেটিয়াৰকেইখন, হেমচন্দ্ৰ গোস্বামী, সোণাৰাম চৌধুৰী, ৰজনীকুমাৰ পদ্মপতি, আনন্দচন্দ্ৰ আগৰৱালা আদিৰ বহুমূল্য লেখাবোৰ আজি দুস্ত্ৰাপ্য।

বেজয়ন্তী, শৰণীয়া, গুৱাহাটী

২৬ অক্টোবৰ, ১৯৬০

৬, বিশ্ববিদ্যালয় টোল, গুৱাহাটী-১৪

২৬ অক্টোবৰ, ১৯৬৭

শ্ৰীহস্তমুক্তাৱলী

ভূমিকা

প্ৰাচীন ভাৰতীয় নৃত্য-সাহিত্য

প্ৰাচীন ভাৰতীয় কলাৰ বুৰঞ্জীৰ আদি যুগৰপৰাই নাট্য-সাহিত্য আৰু অভিনয়ে যেনেকৈ গীত আৰু বাদ্যৰ ওপৰত নিৰ্ভৰ কৰি আহিছে, সিবোৰে তেনেকৈ সদায় নৃত্য-কলাৰ এটি উপাদানো গ্ৰহণ কৰিছে। নাট্যকলাৰ মূল অঙ্গ হ'ল নাট্য বা অভিনয়। এই অভিনয়ৰ আকৌ চাৰিটি বহল ভাগ—অঙ্গ-প্ৰত্যঙ্গ-উপাঙ্গৰ দ্বাৰা নিদৰ্শিত আঙ্গিক অভিনয়, বাক্যৰ সহায়ত বাচিক অভিনয়, হাৰ কেয়ূৰ বেশ আদিৰে অলঙ্কৰণ-স্বৰূপ আহাৰ্য-অভিনয়, সাত্ত্বিক-ভাবসমূহৰ দ্বাৰা ভাবজ্ঞ পাত্ৰৰ দ্বাৰা বিভাৱিত সাত্ত্বিক অভিনয়। শিৰ, হস্ত, বক্ষোদেশ, পাৰ্শ্বদ্বয়, কটিতট আৰু পদদ্বয়—এই ছটাকে সাধাৰণতে অঙ্গ বুলি কোৱা হয়। নেত্ৰ, জ্ঞ, নাসিকা, অধৰ, কপোল আৰু চিবুক—এই ছটি হ'ল উপাঙ্গ। সঙ্গীত-বজ্জাকৰৰ মতে গ্ৰীৱা, বাহুদ্বয়, পৃষ্ঠ, উদৰ, উৰুদ্বয় আৰু জঙ্ঘাদ্বয়—এই ছটি হ'ল প্ৰত্যঙ্গ। আঙ্গিক অভিনয়ত এই অঙ্গ-প্ৰত্যঙ্গ-উপাঙ্গৰ সুকুমাৰ চালনাৰে বিশেষ ভাব-অনুভূতি প্ৰকাশ কৰা হয়। আদি যুগৰপৰা নাট্য আৰু কলাপটুসকলে অঙ্গ-প্ৰত্যঙ্গাদিৰ সঞ্চালনৰ নিয়ম বান্ধি দিবৰ কাৰণে বিশেষ যত্ন কৰি আহিছে। অঙ্গ-প্ৰত্যঙ্গ আদিৰ ভিতৰত হস্তৰ বিশেষ এখনি স্থানো নাট্য-সাহিত্যত দিয়া হৈছে।

বিশেষ বিহিত বা অবিহিত ৰূপত নৃত্যৰ উল্লেখ সকলো যুগৰ ভাৰতীয় সাহিত্যতে পোৱা যায়। সিদ্ধু উপত্যকাৰপৰা খননকাৰ্যৰ দ্বাৰা আৱিষ্কাৰ কৰা মূৰ্তিসমূহৰ মাজত নৰ্তকীৰ মূৰ্তিও পোৱা গৈছে। ঋগ্বেদত^১ উদং বুকুৰে নৃত্য কৰা বেশ্যাৰ (নৃত্য) উল্লেখ আছে। খ্ৰীষ্টপূৰ্ব পঞ্চম কি চতুৰ্থ শতিকাৰ পাণিনিৰ^২ শিলালী

১. ১.৯২.৪।

২. ৪.৩.১১০-১১।

আৰু কৃশাশ্বৰ নট-সূত্ৰৰ কথা কৈছে; কিন্তু এই সূত্ৰবিলাকৰ ভিতৰত কি কথা আছিল, আজি আৰু খাটাংকৈ ক'ব নোৱাৰি।

নাট্যশাস্ত্ৰ নামৰ শাস্ত্ৰখনিয়েই কেবলয়ে ভাৰতীয় নাট আৰু নৃত্যকলাৰ আটাইতকৈ পুৰণি আৰু বিশদ গ্ৰন্থ, সেয়ে নহয়; এই বিষয়বোৰত আগৰেপৰা আৰু আগলৈকো এইখনিয়েই শ্ৰেষ্ঠ প্ৰামাণ্য গ্ৰন্থ হৈ থাকিব। শাস্ত্ৰখনি ভৰত নামে এজন্য মুনিয়েই লিখিছিল বুলি কোৱা হয়; কিন্তু ইয়াত 'ভৰত' শব্দটো এটা বিশিষ্ট নাম নহৈ এটা মাত্ৰ উপাধি বুজোৱাৰহে সম্ভাৱনা বেছি। কাৰণ 'ভৰত' শব্দটোৱে সাধাৰণতে নৰ্তক বা অভিনেতাকহে বুজায়। নাট্যশাস্ত্ৰখনি খ্ৰীষ্টপূৰ্ব দ্বিতীয় কি প্ৰথম শতিকাতে ৰচনা কৰা হৈছিল বুলি পণ্ডিতসকলৰ মত আছে। এই গ্ৰন্থখনিত মুঠতে একুৰি ষোলটা (এটা তান্ত্ৰৰণত ৩৭টা) অধ্যায় আছে। তাৰ ভিতৰত—

(১) চতুৰ্থ অধ্যায়ত তান্ত্ৰ-লক্ষণ বৰ্ণনা কৰা হৈছে। সেই প্ৰসঙ্গতে ৩২ প্ৰকাৰ অঙ্গহাৰৰ কথা কোৱা হৈছে। এই অঙ্গহাৰবোৰ কিছুমান কৰণৰ সমষ্টি (সৰ্ৱেয়ামঙ্গহাৰাণাং নিম্পত্তি কাৰণৈৰ্বতঃ)। হাত আৰু ভৰিৰ সঞ্চালনৰ দ্বাৰা কৰণৰ নিম্পত্তি হয় (হস্ত-পাদ-সমাযোগো নৃত্যস্য কৰণং ভবেৎ)। এই অধ্যায়ত ১০৮ প্ৰকাৰৰ কৰণৰ বহুল ব্যাখ্যা দিয়া আছে। পাদ, কাটি, হস্ত আৰু গ্ৰীৱাৰ সঞ্চালনৰ ৪ প্ৰকাৰ ৰেচকৰ বৰ্ণনাও দিয়া হৈছে। কেইবাজনীও নৰ্তকী গোট খাই সমাপন কৰা পিণ্ডী বা পিণ্ডীবন্ধৰ ব্যাখ্যাও নাট্যশাস্ত্ৰকাৰে ইয়াতে দিছে। তদুপৰি, কেতিয়া নৃত্য কৰিব লাগে আৰু কেতিয়া নালাগে, তাৰো বিধান এই প্ৰসঙ্গতে বিহিত হৈছে।

(২) অষ্টম অধ্যায়ত আঙ্গিক অভিনয়ৰ বিশেষ বৰ্ণনা আছে। ইয়াত আঙ্গিক অভিনয়ক শাৰীৰ, মুখজ আৰু চেষ্টাকৃত, এই তিনি ভাগে ভগোৱা হৈছে। ছটা অঙ্গ আৰু ছটা উপাঙ্গৰ অভিনয় শাৰীৰ অভিনয়ৰ অন্তৰ্গত। মুখৰ ভঙ্গীৰ দ্বাৰা মুখজ আৰু সমস্ত শৰীৰৰ ভঙ্গীৰ দ্বাৰা চেষ্টাকৃত অভিনয় সম্পন্ন হয়। এই অধ্যায়ত অঙ্গ-উপাঙ্গৰ বিভিন্ন অভিনয় বৰ্ণনা কৰা হৈছে; যেনে—তেৰ প্ৰকাৰ শিৰঃকৰ্ম, ছয়ত্ৰিশ প্ৰকাৰ দৃষ্টি (তাৰে আঠটাই ৰস, স্থায়ীভাৱ আৰু কুৰিটাই ব্যভিচাৰী ভাব ব্যঞ্জিত কৰে), নপ্ৰকাৰ চকুৰ মণিৰ (তাৰা) কৰ্ম, আঠপ্ৰকাৰ ওপৰাঙ্গি দৃষ্টি, নপ্ৰকাৰ চকুৰ পতাৰ (পুট) কৰ্ম, সাতপ্ৰকাৰ চেলাউৰিৰ (জ্জ) কৰ্ম, সাতপ্ৰকাৰ নাসা-কৰ্ম, ছয়প্ৰকাৰ চিবুক-কৰ্ম, ছয়প্ৰকাৰ মূখৰ কৰ্ম আৰু নপ্ৰকাৰ গ্ৰীৱা-কৰ্ম আৰু চাৰিপ্ৰকাৰ মুখ-বাগৰ বৰ্ণনা দিয়া হৈছে।

(৩) বিশেষ মন কৰিবলগীয়া যে নাট্যশাস্ত্ৰৰ নৱম অধ্যায়ত কেবল হস্ত-

কৰ্মৰ বৰ্ণনা আছে। হস্ত-কৰ্ম বা হস্তকে সাধাৰণ লোকে মুদ্ৰা বোলে। এই অৰ্থত 'মুদ্ৰা' শব্দৰ প্ৰয়োগ তত্ত্বশাস্ত্ৰত আছে, কিন্তু নাট্যশাস্ত্ৰত তেনে প্ৰয়োগ ক'তো নাই। সি যি হওক, ভৰত মুনিৰ নাট্যশাস্ত্ৰত ৬৭ প্ৰকাৰ হস্ত-কৰ্মৰ বৰ্ণনা আছে। তাৰে ২৪টি অসংযুত হস্ত, ১৩টি সংযুত হস্ত আৰু ৩০টি নৃত্তহস্ত। অধ্যায়টোৰ শেষৰ ফালে আৱেষ্টিত, উদেষ্টিত, ব্যাবৰ্ত্তিত আৰু পৰিবৰ্ত্তিত,—এই চাৰিপ্ৰকাৰ কৰ-কৰণ আৰু ১০ প্ৰকাৰ বাহুৰ কৰ্ম বৰ্ণনা কৰা হৈছে।

(৪) দশম অধ্যায়ত শৰীৰৰ অন্যান্য অঙ্গৰ কৰ্মৰ বৰ্ণনা দিয়া হৈছে। তাৰ ভিতৰত ৫ প্ৰকাৰ উৰংকৰ্ম, ৫ প্ৰকাৰ পাৰ্শ্ব-কৰ্ম, ৩ প্ৰকাৰ উদৰ-কৰ্ম, ৫ প্ৰকাৰ কাটি-কৰ্ম আৰু ৫ প্ৰকাৰ পাদ-কৰ্ম বৰ্ণিত হৈছে।

(৫) একাদশ অধ্যায়ত চাৰী-বিধান দিয়া হৈছে। সাধাৰণতে এটা ভৰিৰে চালনা কৰাকে চাৰী আৰু দুটা ভৰিৰ চালনাকে কৰণ বুলি কোৱা হয়। (এক-পাদ-প্ৰচাৰো যঃ সা চাৰীত্যভিধীয়তে। দ্বি-পাদ-ক্ৰমেণ যন্তু কৰণং নাম তত্ত্ববেৎ॥) চাৰী মুঠতে ৩২ প্ৰকাৰ; তাৰে ষোলবিধ ভৌমী চাৰী আৰু ষোলপ্ৰকাৰ আকাশিকী চাৰী। চাৰীৰ বৰ্ণনাৰ পাছত বিভিন্ন অস্ত্ৰ-প্ৰয়োগৰ সময়ত ল'বলগীয়া ভঙ্গী বা স্থান ছয়প্ৰকাৰ আৰু ন্যায় চাৰি-প্ৰকাৰ বৰ্ণনা কৰা হৈছে।

(৬) দ্বাদশ অধ্যায়ত মণ্ডলৰ বৰ্ণনা আছে। মণ্ডল হ'ল চাৰীৰ সংযোগৰ ফল (চাৰীসংযোজনীহ মণ্ডলানি নিবোধত)। মণ্ডল দুই প্ৰকাৰ—দহবিধ আকাশী আৰু দহবিধ ভৌম।

(৭) ৰজা, সদাগৰ, মন্ত্ৰী, তপস্বী, ৰোগী, উন্মাদগ্ৰস্ত আদি বিভিন্ন চৰিত্ৰৰ উপযোগী বিভিন্ন পাদ-চালনাকে গতি বোলা হয়। ইয়াৰ বৰ্ণনা ত্ৰয়োদশ অধ্যায়ত বিশেষভাৱে দিয়া হৈছে। বিভিন্ন চৰিত্ৰৰ প্ৰৱেশ আৰু প্ৰস্থানৰ নীতিও ইয়াতে বান্ধি দিয়া হৈছে। লগতে বিভিন্ন চৰিত্ৰৰ আসন-বিধিও বিহিত হৈছে।

নন্দিকেশ্বৰৰ অভিনয়-দৰ্পণৰ ছন-তাৰিখ এতিয়াও খাটাংভাবে নিৰ্ণীত হোৱা নাই। সাধাৰণতে এই শাস্ত্ৰখন শাৰ্ঙ্গদেৱৰ সঙ্গীত-ৰত্নাকৰৰ (ত্ৰয়োদশ শতিকা) আগৰ বুলি ধৰা হয়। নমস্ক্ৰিয়া প্ৰভৃতি প্ৰাথমিক বিধানৰ পাছত নন্দিকেশ্বৰে ছয় অঙ্গ, ছয় প্ৰত্যঙ্গ আৰু ষোল উপাঙ্গৰ লেখ দিছে। কিন্তু প্ৰকৃততে তেওঁ নপ্ৰকাৰ শিৰঃকৰ্ম, আঠপ্ৰকাৰ দৃষ্টি, চাৰিপ্ৰকাৰ গ্ৰীৱা, ৫১ প্ৰকাৰ হস্ত (আঠাইশপ্ৰকাৰ অসংযুত আৰু তেইশপ্ৰকাৰ সংযুত হস্ত; তেৰপ্ৰকাৰ নৃত্ত-হস্ত যি দিয়া হৈছে সি সংযুত আৰু অসংযুত হস্তৰপৰা পৃথক নহয়), তাৰ লগতে ষোলপ্ৰকাৰ দেহ-হস্ত, দহপ্ৰকাৰ সম্বন্ধ-হস্ত,

নপ্ৰকাৰ গ্ৰহ-হস্ত বৰ্ণনা কৰা হৈছে। ইয়াৰ উপৰি চাৰিপ্রকাৰ পাদ-কৰ্ম আৰু দহপ্রকাৰ গতি নিকপণ কৰা হৈছে। চাৰিপ্রকাৰ পাদ-কৰ্ম হ'ল—দহপ্রকাৰ মণ্ডল, পাঁচপ্রকাৰ উৎপ্ৰবন আৰু সাতপ্রকাৰ ভ্ৰমৰী।

শাৰ্ঙ্গদেৱৰ সঙ্গীত-বত্নাকৰৰ (আনুমানিক ১২৪৭ খ্ৰীষ্টাব্দ) সপ্তম অধ্যায়টো হ'ল নৰ্তনাধ্যায়। এই অধ্যায়ত এইবোৰ বিষয় বৰ্ণনা কৰা হৈছে—(১) সাতপ্রকাৰ অঙ্গৰ ভঙ্গী; তাৰ ভিতৰত উনৈশপ্রকাৰ শিৰঃকৰ্ম (নাট্যশাস্ত্ৰৰ চৈধ্যপ্রকাৰ ইয়াৰ অন্তৰ্গত হৈছে), সাতষষ্টি প্রকাৰ হস্ত (২০ অসংযুত, ১৩ সংযুত আৰু ৩০ নৃত্ত-হস্ত; প্ৰত্যেক বিধৰে পিছত একোখনকৈ নতুন হস্ত সংযোগ কৰা হৈছে), পাঁচপ্রকাৰ বক্ষঃ-কৰ্ম, পাঁচপ্রকাৰ পাৰ্শ্ব-কৰ্ম, পাঁচপ্রকাৰ কটি-কৰ্ম, তেৰপ্রকাৰ পাদ-কৰ্ম আৰু পাঁচপ্রকাৰ বাহু-কৰ্ম; (২) নপ্ৰকাৰ প্ৰত্যঙ্গৰ চালনা; তাৰ ভিতৰত হ'ল ৯ প্রকাৰ গ্ৰীবা-কৰ্ম, ১৬ প্রকাৰ কৰ-কৰ্ম, ৪ প্রকাৰ উদৰ কৰ্ম, ৫ প্রকাৰ উৰু-কৰ্ম, ১০ প্রকাৰ জঙঘা-কৰ্ম, ৫ প্রকাৰ মণিবন্ধ-কৰ্ম, ৭ প্রকাৰ জানু-কৰ্ম, আৰু (৩) ১২ প্রকাৰ উপাঙ্গৰ চালনা; তাৰ ভিতৰত ৩৬টা দৃষ্টি, ৭ প্রকাৰ ক্ৰ-কৰ্ম, ৯ প্রকাৰ পুট-কৰ্ম, ৯ প্রকাৰ তাৰা-কৰ্ম, ৮ প্রকাৰ বিষয়নিষ্ঠ তাৰা-কৰ্ম, ৬ প্রকাৰ কপোল-কৰ্ম, ৬ প্রকাৰ নাসা-কৰ্ম, ১৯ প্রকাৰ নিশ্বাস-প্ৰশ্বাসৰ বিধি, ১০ প্রকাৰ অধৰ-কৰ্ম, ৮ প্রকাৰ দন্ত-কৰ্ম, ৬ প্রকাৰ জিহ্বা-কৰ্ম, ৮ প্রকাৰ চিবুক-কৰ্ম, ৬ প্রকাৰ মুখ-কৰ্ম। ইয়াৰ উপৰি ৮ প্রকাৰ ভৰিৰ, ৫ প্রকাৰ ভৰিৰ সৰু গাঁঠিৰ, ৭ প্রকাৰ হাতৰ আঙুলিৰ, ৫ প্রকাৰ ভৰিৰ আঙুলিৰ, ৫ প্রকাৰ গোৰোৱাৰ কাম আৰু ৪ প্রকাৰ মুখ-বাগৰ বৰ্ণনাও দিয়া হৈছে।

ভৰত মুনিয়ে তিনিপ্রকাৰ কৰ-প্ৰচাৰৰ কথা কৈছে। পিছৰ নাট্য-পণ্ডিতসকলে তাতে আৰু দুবিধ যোগ দিছে; আনফালে শাৰ্ঙ্গদেৱে ১৫ কৰ-প্ৰচাৰ, ৪ কৰ-কৰণ, ২০ কৰ-কৰ্ম আৰু ১৪ কৰ-ক্ষেত্ৰৰ বৰ্ণনা দিছে। তাৰ পাছত তেওঁ ১০৮টি নৃত্ত-কৰণ, ৩২ অঙ্গহাৰ, ৪ ৰেচক, ১৬ ভৌমী-চাৰী আৰু ১৬ আকাশী-চাৰী, ৫৪ দেশী-চাৰী বৰ্ণাইছে। তাৰ পিছত আহিছে ৬ পুৰুষ-স্থান, ৭ স্ত্ৰী-স্থান, ২৩ দেশী-স্থান, ৯ উপৰিষ্ট-স্থান, ৬ সুপ্ত-স্থান, ১০ আকাশী-মণ্ডল, ১০ ভৌম-মণ্ডল, ১০ লাস্যাজ আৰু ৬ ঘৰ্ষৰ।

নাট্যশাস্ত্ৰকে অনুসৰণ কৰি অগ্নিপুৰাণে নাট্য আৰু নৃত্তৰ বৰ্ণনা দিছে। এই পুৰাণৰ ৩৪১শ অধ্যায়ত বিভিন্ন অঙ্গ-প্ৰত্যঙ্গৰ চালনা দেখুওৱা হৈছে। তাতে ২৪খন

অসংযুত হস্ত আৰু কিছু সংযুত হস্তৰ বৰ্ণনা সন্নিবেশ কৰা হৈছে। বিমুখশ্ৰোত্ৰবতো' নৃত্যৰ বৰ্ণনা আছে। এই শাস্ত্ৰ ৫০০ খ্ৰীষ্টাব্দৰ পাছৰ নহয় বুলি সাধাৰণতে কোৱা হয়, এইটো ঠিক যে এইখন সঙ্গীত-ৰত্নাকৰৰ বহুত আগৰ ৰচনা।

গীত, বাদ্য আৰু নৃত্য, সঙ্গীতৰ এই তিনিটা অঙ্গৰ বিষয়ে পুথি ৰচনা কৰা পণ্ডিতৰ লেখ নাই। ব্ৰহ্মা, শিব, নাৰদ আদি পৌৰাণিক নাম ধাৰণ কৰা সঙ্গীত-শাস্ত্ৰ-কৰ্তাৰ উপৰিও অনেক সঙ্গীত-পণ্ডিতৰে নামৰ বাহিৰে আন পৰিচয় আজি পাবলৈ নাই। আন কি, নাট্যশাস্ত্ৰতে কোহল আদি নাট্য-পণ্ডিতৰ উল্লেখ আছে। সঙ্গীত-ৰত্নাকৰৰ টীকাৰ কল্পিনাথে কোহলৰ শাস্ত্ৰৰপৰা কেইটামান কৰৱন্তৰ্ত্তনা আৰু মধুপ-চাৰী নামে কেইটামান নতুন চাৰী উদ্ধাৰ কৰি দেখুৱাইছে। অভিনৱগুপ্তই তেওঁৰ নাট্যশাস্ত্ৰৰ টীকা 'অভিনৱ-ভাৰতী'ত দত্তিলাচাৰ্য, নন্দী বা নন্দিকেশ্বৰ, তুঙ্গুক, বিশাখিল আদি পণ্ডিতৰ নাম লৈছে। এইসকলৰ ভিতৰত মাত্ৰ নন্দিকেশ্বৰক 'অভিনয়-দৰ্পণ'ৰ প্ৰস্তুকাৰ বুলি চিনাক্ত কৰিব পাৰি।

নাট্যশাস্ত্ৰৰ টীকাৰ ভিতৰত কাশ্মীৰৰ শৈৱ পণ্ডিত অভিনৱগুপ্তৰ (দশম শতিকাৰ শেষ বা ১১শ শতিকাৰ আৰম্ভণি) ৰচনাখনি মাত্ৰ পোৱা যায়। এওঁৰ বাহিৰে লোম্লট, উদ্ভট, শঙ্কুক(ল), কীৰ্ত্তিধৰ, মাতৃগুপ্ত, ভট্টনায়ক আৰু শ্ৰীহৰ্ষ নামৰ পণ্ডিতসকলেও নাট্যশাস্ত্ৰৰ টীকা বা ছায়া ৰচনা কৰিছিল বুলি জনা যায়। কিন্তু তেওঁলোকৰ লেখাবিলাক আজি আৰু পাবলৈ নাই।

ধনঞ্জয়ৰ দশৰূপক (দশম শতিকা), ৰামচন্দ্ৰ আৰু গুণচন্দ্ৰৰ নাট্যদৰ্পণ (দ্বাদশ শতিকা) আৰু নাট্য-সাহিত্যৰ আলোচনাৰে বিশ্বনাথ কবিৰাজৰ সাহিত্য-দৰ্পণ আদি পিছৰ যুগৰ নাট্যশাস্ত্ৰবোৰত সাধাৰণতে আঙ্গিক অভিনয়ৰ বিশদ বৰ্ণনা পোৱা নাযায়। এই সময়ৰপৰা অভিনয় বা তাৰ কোনো অংশৰ বিষয় লৈ বিশদ বৰ্ণনাৰে নতুন শাস্ত্ৰ ৰচিত হ'বলৈ ধৰে।

প্ৰাচীন ভাৰতীয় সঙ্গীত-সাহিত্যৰ বিষয়ে আলোচনা কৰা এটি প্ৰবন্ধত^১ মাদ্ৰাজ বিশ্ববিদ্যালয়ৰ অধ্যাপক ডক্টৰ ভি. ৰাঘৱনে নৃত্যৰ বিষয়ে আলোচনা থকা পিছৰ যুগৰ তলত নাম দিয়া পুথিখিনিৰ নাম লৈছে।—

চালুক্যৰাজ সোমেশ্বৰৰ অভিলষিতাৰ্থ-চিন্তামণি বা মানসোল্লাস (১১৩১ খ্ৰীষ্টাব্দ);

ইয়াত নৃত্যৰ বিষয়ে অধ্যায় কেইটিমান আছে।

১. ৩.২০ ইত্যাদি।

২. *Journal of the Music Academy*, Vols. III & IV.

অৰ্জুন-ভৰত—গীত আৰু নৃত্য-বিষয়ক; তাঞ্জোৰৰ সৰস্বতী মহল লাইব্ৰেৰি হাতে-
লিখা নকল আছে।

ঔমাপত—গীত আৰু নৃত্য-বিষয়ক; হাতে-লিখা নকল মাদ্ৰাজ ছৰকাৰৰ ওৰিয়েণ্টাল
মেনাক্সিপ্ট লাইব্ৰেৰি; উক্ত লাইব্ৰেৰিয়ে এটা সংস্কৰণ ছপাও কৰিছে।

ভৰত-চন্দ্ৰিকা—এখন তেলুগু টীকাসহ, মাদ্ৰাজ ছৰকাৰৰ ওৰিয়েণ্টাল মেনাক্সিপ্ট
লাইব্ৰেৰিৰ কেটেলাগত বৰ্ণিত।

ভৰতার্ণব—৪,০০০ শ্লোক-সমষ্টিত; অভিনয়-দৰ্পণত ইয়াৰ উল্লেখ আছে; একমতে
অভিনয়-দৰ্পণ এই বৃহৎ পুথিৰ সাৰাংশ মাত্ৰ। ভৰতার্ণব নামৰ পুথি মাদ্ৰাজ
আৰু তাঞ্জোৰৰ মেনাক্সিপ্ট লাইব্ৰেৰি আৰু পুনাৰ ভাণ্ডাৰকাৰ ওৰিয়েণ্টাল
বিছাৰ্চ ইনষ্টিটিউটত সংৰক্ষিত আছে। বৰ্তমানে পোৱা ৰূপত পুথিখনি
সম্পাদন কৰি অধ্যাপক বাসুদেৱ শাস্ত্ৰীয়ে তাঞ্জোৰৰ সৰস্বতী মহল
লাইব্ৰেৰিৰপৰা প্ৰকাশ কৰিছে।

কোহলীয় অভিনয়-শাস্ত্ৰ—মাদ্ৰাজৰ মেনাক্সিপ্ট লাইব্ৰেৰি সংৰক্ষিত।

নন্দি-ভৰতোক্ত সঙ্কৰহস্তাধ্যায়—মাদ্ৰাজৰ মেনাক্সিপ্ট লাইব্ৰেৰি সংৰক্ষিত।

জয়সিংহ বা জয়সেনাপতিৰ নৃশব্দাবলী—তাঞ্জোৰ মেনাক্সিপ্ট লাইব্ৰেৰি; ডক্টৰ ভি.
ৰাঘৱনে সম্পাদন কৰি মাদ্ৰাজ ছৰকাৰৰ ওৰিয়েণ্টাল মেনাক্সিপ্ট লাইব্ৰেৰিৰপৰা
প্ৰকাশ কৰিছে।

পেডকোমতি ৱেম ভূপালৰ (১৪শ শতিকাৰ শেষ বা ১৫শ শতিকাৰ আগ ভাগ)
সঙ্গীত-চিন্তামণি—ত্ৰিবাঙ্গমৰ ৰজাঘৰীয়া পুথিভঁৰালত সংৰক্ষিত।

নাৰায়ণ আয়েঙ্গাৰৰ (১৯শ শতিকা) নৃত্যৰ বিষয়ে তামিল পুথি অভিনয় সাৰসম্পূৰ্ণ।
দামোদৰৰ সঙ্গীত-দৰ্পণ (আনুমানিক ১৬৩০ খ্ৰীষ্টাব্দ)—নৃত্যৰ বিষয়ে আলোচনাৰে।
দেৱণভট্টৰ (আনুমানিক ১৪০০ খ্ৰীষ্টাব্দ) প্ৰায়খিনি নৃত্যৰ কথাৰে সঙ্গীত-মুক্তাবলী;
তাঞ্জোৰ লাইব্ৰেৰি সংৰক্ষিত।

ৱেদৰ (১৭ শতিকাৰ আগভাগ) সঙ্গীত-পুষ্পাঞ্জলি বা নৃত্য-পুষ্পাঞ্জলি; তাঞ্জোৰ
লাইব্ৰেৰি সংৰক্ষিত।

চিত্ৰকূটৰ কুন্তকৰ্ণৰ (১৪৪৯ খ্ৰীষ্টাব্দ) সঙ্গীত-ৰাজ, নৃত্যৰ বিষয়ে এটি অধ্যায়েৰে;
পাছত পুথিখন ব্ৰহ্মাদ্ৰিৰ কলাসেনৰ নামত চলোৱা হয়; ৰাজস্থান পুৰাতত্ত্ব
মন্দিৰৰপৰা প্ৰকাশিত।

তাঞ্জোৰৰ ৰজা তুলজাৰ (১৭২৯-৩৫ খ্ৰীষ্টাব্দ) সঙ্গীত-সাৰামৃত, নৃত্যৰ বিষয়ে

আলোচনাৰে; পুথিখনিৰ নৃত্য-সম্পৰ্কীয় অংশটি মাদ্ৰাজৰ মিউজিক একাডেমিৰ সংস্কৰণৰ পাতনিৰ লগতে ডক্টৰ ভি. ৰাঘৱনৰ দ্বাৰা সম্পাদিত হৈ প্ৰকাশ পাইছে।

হৰিপালদেৱৰ সঙ্গীত-সুধাকৰ (১৪শ শতিকা?)—দক্ষিণ ভাৰতৰ প্ৰত্নাগাৰসমূহত সংৰক্ষিত।

জৈন প্ৰত্নকাৰ পাৰ্শ্বদেৱৰ সঙ্গীত-সময়-সাৰ; ত্ৰিভাস্কৰ সংস্কৃত ছিবিজৰপৰা প্ৰকাশিত হৈছে; ডক্টৰ ৰাঘৱনে ইয়াৰ এটি সমীক্ষামূলক সংস্কৰণ যুগুত কৰিছে।

বিজয়নগৰৰ ৰজা কৃষ্ণদেৱৰায়ৰ (১৫০৯-৩০ খ্ৰীষ্টাব্দ) অধীনে লক্ষ্মণ বা লক্ষ্মীনাৰায়ণে লিখা সঙ্গীত-সূৰ্যোদয়, নৃত্যৰ বিষয়ে আলোচনাৰে।

শিৱাজীৰ ককায়েক শঙ্কুজীৰ বাবে বেদৰ দ্বাৰা ৰচিত সঙ্গীত-মকৰন্দ; সৰস্বতী মহল লাইব্ৰেৰিৰ পত্ৰিকাত ক্ৰমিকভাৱে প্ৰকাশিত।

পাৰ্লামেণ্টৰ ৰজা নাৰায়ণৰ সঙ্গীত-নাৰায়ণ। ৰজা জগজ্জ্যোতিৰ্মল্লৰ সঙ্গীত-সাৰ-সংগ্ৰহ।

মাদ্ৰাজ বিশ্ববিদ্যালয়ৰ সঙ্গীতৰ অধ্যাপক সৰস্বতীয়ে তেওঁৰ সঙ্গীতভিধানৰ তলত দিয়া শাস্ত্ৰবোৰৰ উল্লেখ কৰিছে।—

ছিক ভূপালৰ নৃত্য-সম্পৰ্কীয় অভিনয়-ভৰত-সাৰ।

শৃঙ্গাৰশেখৰৰ অভিনয়লক্ষণ; তাজোৰ লাইব্ৰেৰিত সংৰক্ষিত।

ত্ৰিবাঙ্কুৰৰ মহাৰজা ৰামৰাম বৰ্ম্মাৰ (১৭২৪-৯৮ খ্ৰীষ্টাব্দ) নৃত্যৰ শাস্ত্ৰ ৰামৰাম-ভৰত।

ভৰত-কল্প-লতা-মঞ্জৰী, নৃত্যৰ বিষয়ে, মাদ্ৰাজৰ ওৰিয়েণ্টাল লাইব্ৰেৰিত সংৰক্ষিত।

এম. ৰামকৃষ্ণ কবিয়ে তেওঁৰ ভৰতকোষৰ পাতনিত আন পুথিৰ লগতে তলত নাম দিয়া কেইখনৰ উল্লেখ কৰিছে।—

অশোকমল্লৰ এখন বৃহৎ সঙ্গীতগ্ৰন্থৰ অভিনয়-সম্পৰ্কীয় একাংশ, ২,০০০ পৃষ্ঠাকৈৰে। জ্যোতিপুৰ (জোখপুৰ) ৰজা নাগমল্লৰ (আনুমানিক ১৭০০ খ্ৰীষ্টাব্দ) নাগেন্দ্ৰ-সঙ্গীত।

জামনগৰৰ শঙ্ক-শল্য ৰাজধানীৰ কবি শ্ৰীকণ্ঠৰ (১৬শ শতাব্দী) বসকৌমুদী।

বিশ্বদাসৰ সঙ্গীত-চুড়ামণি; ইয়াৰ নৃত্য-সম্পৰ্কীয় অংশ 'নৃত্যপ্ৰকাশ' নামে পোতা গৈছে;

এই অংশটোৰ নেপালৰ বজা জগজ্জ্যোতিৰ্মল্লই (১৭ শতিকাৰ আগভাগ) এখন টীকা ৰচনা কৰিছিল।

তাল্পোৰৰ সবস্বতী মহল লাইব্ৰেৰিৰ অধ্যাপক বাসুদেৱ শাস্ত্ৰীয়ে তলত দিয়া নামবোৰ যোগ দিছে।—

বীৰ ভল্লটৰ শৃঙ্গাৰ-প্ৰকাশ।

আদি-ভাৰত; এই পুথিৰপৰা উদ্ধৃতি সবস্বতী মহল লাইব্ৰেৰিত থকা এখন সঙ্কলনৰ বিভিন্ন তাঙৰণত পোৱা গৈছে।

গন্ধৰ্ব-বেদ; সবস্বতী মহল লাইব্ৰেৰিত সংৰক্ষিত যামলাষ্টক নামে পুৰণি পুথিত ১৮ অধ্যায় আৰু ৩৬,০০০ শ্লোকৰ পুথি বুলি গন্ধৰ্ব-বেদৰ উল্লেখ পোৱা যায়।

ইয়াৰ উপৰি নাট্য-মনোৰমা, হস্তাধ্যায় (বোডলিয়ান লাইব্ৰেৰি, অক্সফোৰ্ড) আদি পুথিৰ উল্লেখ পোৱা যায়। পূব ভাৰতত শুভঙ্কৰ কবিৰ হস্তমুক্তাবলী, তাৰ ওপৰত নিৰ্ভৰ কৰি লিখা বজা ৰাঘৱৰায়ৰ হস্তৰত্নাবলী (বোডলিয়ান লাইব্ৰেৰি, অক্সফোৰ্ড), ঘনশ্যাম দাসৰ সঙ্গীত-সাৰ-সংগ্ৰহ আদিৰ উল্লেখ কৰিব পাৰি। কেৰলৰ কথাকলিৰ গুৰুসকলে ভৰতৰ নাট্যশাস্ত্ৰৰ উপৰিও হস্ত-লক্ষণ-দীপিকা (মাদ্ৰাজ ছৰকাৰৰ ওৰিয়েণ্টাল মেনাক্ৰিপ্ট লাইব্ৰেৰি) নামে এখনি হস্ত-কৰ্মৰ পুথিৰ ওপৰত নিৰ্ভৰ কৰে। উৎকলৰ মহেশ্বৰ মহাপাত্ৰই (১২শ শতিকা) নৃত্ত-বিষয়ক অভিনয়-চম্ৰিকা নামে এখনি পুথি ৰচনা কৰিছিল। উৎকলৰ বিশ্ববিদ্যালয়ৰপৰা নৃত্তৰ যৎকিঞ্চিৎ চৰ্চা থকা সঙ্গীত-মুক্তাবলী প্ৰকাশিত হৈছে। অসমৰ ওজা-গায়নৰ মুখত তৌৰ্য্যাত্ৰিক-সাৰ বা মুদ্ৰাধ্যায় নামৰ পুথিৰ নাম শুনা যায়। অসমত পোৱা সঙ্গীতশাস্ত্ৰ এতিয়ালৈকে দুখন—তাল-বিষয়ক বাদ্য-প্ৰদীপ^১ আৰু হস্তলক্ষণৰ পুথি হস্ত-মুক্তাবলীৰ মূলে সৈতে প্ৰাঞ্জল অসমীয়া ভাঙনি এখন। ইয়াৰ উপৰি কোনো কোনো সত্ৰত নাচৰ তালৰ আৰ্য্যা পোৱা যায়।

শুভঙ্কৰ কবিৰ হস্তমুক্তাবলী আৰু তাৰ মূল্যায়ন

শুভঙ্কৰ কবি সঙ্গীতশাস্ত্ৰৰ এজন নিপুণ লেখক। অলপ দিনৰ আগলৈকে অন্ততঃ পূব ভাৰতত তেওঁক সঙ্গীতশাস্ত্ৰৰ এজন প্ৰামাণ্য গ্ৰন্থকাৰৰূপে লোকে মানি আহিছিল। নাৰদৰ সঙ্গীত-মকৰন্দত যি ৰাগ-বাগিনী অৰ্থাৎ ৰাগৰ পুৰুষ-স্ত্ৰীৰ বিভাগ প্ৰতিপন্ন-কৰা হৈছিল, তাক মানি লোৱা ওপৰ ভ্ৰেণীৰ গ্ৰন্থকাৰৰ ভিতৰত শুভঙ্কৰ

১. অসম সঙ্গীত নাটক অকাদেমীৰ প্ৰকাশন *Rhythm in the Vaishnava Music of Assam*—অত সন্নিবিষ্ট, লক্ষ্মীনাথ দাস আৰু মহেশ্বৰ নেওগৰ দ্বাৰা সম্পাদিত।

কবিও এজন। বৰ্তমানলৈকে আবিষ্কৃত হোৱা তেওঁৰ দুখন সঙ্গীতশাস্ত্ৰ শ্ৰীহস্তমুক্তাবলী আৰু সঙ্গীত-দামোদৰত তেওঁ বিশ্লেষণশীলতা, সূক্ষ্মতাৰ প্ৰতি আগ্ৰহ আৰু স্বাধীন চিন্তাৰ পৰিচয় দিছে।

শুভঙ্কৰৰ দুয়োখন শাস্ত্ৰৰ ভিতৰত হস্তমুক্তাবলী বা শ্ৰীহস্তমুক্তাবলী* তেওঁৰ প্ৰথম ৰচনা, কাৰণ, সঙ্গীত-দামোদৰত তাৰ স্পষ্ট উল্লেখ কেইবাঠাইতো আছে।

হস্তমুক্তাবলীৰ পাণ্ডুলিপি

শিৱসাগৰ জিলাৰ মাজুলীৰ আউনীআটি সত্ৰৰ সত্ৰীয়া পুথিভঁৰালত হস্তমুক্তাবলীৰ এটি সাঁচিপতীয়া পাণ্ডুলিপি (১৬"x৪") পোৱা গৈছে। এতিয়ালৈকে পোৱা হস্তমুক্তাবলীৰ পাণ্ডুলিপিৰ ভিতৰত এইখনেই বিশেষভাৱে নিৰ্ভৰযোগ্য। মুঠ পাতৰ সংখ্যা ১০২, শ্লোকৰ সংখ্যা ৯১৬। অৱশ্যে ঠায়ে ঠায়ে শ্লোকৰ দুই-এশাবী হেৰাইছে। এইটোও মন কৰিবলগীয়া যে এতিয়ালৈকে পোৱা পুথিৰ ভিতৰত এইখনেই আপেক্ষিকভাৱে সম্পূৰ্ণ। পুথিখনৰ শেষত এইদৰে লিখা আছে,—

‘ইতি শ্ৰীহস্তমুক্তাবলী সমাপ্ত।

‘শ্ৰীৰামচন্দ্ৰায় নমো নমঃ॥ বৈশাখৰ তিনি দিন যাওঁতে
শুভ্ৰবাৰে ৰামনৱমী তিথি শুক্লপক্ষত শ্ৰীহস্তমুক্তাবলী সমাপ্ত॥ সুচন্দ
ৰাই ওঝাৰ পুস্তক॥ লিখকৰ জগৰা নাম॥ সুচন্দ ৰাই ওঝাৰ পুস্তক
সমাপ্ত॥’

পুথিখনি গুৱাহাটীত নকল কৰাৰ তাৰিখ ১৩৪০ বঙলা ছন অৰ্থাৎ ১৮৫৫ শকাব্দ বা ১৯৩৩ খ্ৰীষ্টাব্দ। যিমান দূৰ বুজা যায়, সুচন্দ ৰাই পুথিখনৰ মালিকৰ নাম। অৱশ্যে আমি কল্পনা কৰিব পাৰোঁ যে এই ওজাজনেই হস্তমুক্তাবলীৰ শ্লোকবিলাকৰ লগে লগে দিয়া সুন্দৰ অসমীয়া ছায়া বা অনুবাদ কাৰোবাৰ হতুৱাই প্ৰস্তুত কৰাইছিল। আউনীআটি সত্ৰৰ বৰ্তমান সত্ৰাধিকাৰ শ্ৰীশ্ৰীহেমচন্দ্ৰ গোস্বামী প্ৰভুৰপৰা আমি যি শুনিছোঁ, এই সুচন্দ ৰাই ওজা আউনীআটি সত্ৰ বা কোনো সত্ৰৰে ওজা নহয়; তেওঁ আন কোনো ঠাইৰ ব্যাহ গোৱা ওজাপালিৰ ওজাহে। দুই-

১. অধ্যাপক কে. বাসুদেব শাস্ত্ৰীয়ে নাৰদী-শিকাৰ শুভঙ্কৰ-বিবৰ্তিত এক টীকাৰ কথা উল্লেখ কৰিছে।
২. শুভঙ্কৰে প্ৰতিখন হস্তৰ লক্ষণ-বৰ্ণনাৰ শেষত এবোৰ দুডলীয়া দাঁড়িৰ স্বাক্ষৰ ‘শ্ৰী’ আখৰটো নিয়োগ কৰিছে, আৰু কৈছে যে যিসকলে এলোহৰ বাবে বা কিতাপ ভাঙৰ হ’ব বুলি ‘শ্ৰী’টো নিলিখে, সেই মৰ্যাদা লঙ্ঘনোদ্যতসকলক ‘শ্ৰী’ শব্দই ত্যাগ কৰিব (শ্লোক ৮-৯)। এইবাবে সমান্তৰালভাৱে ‘হস্তমুক্তাবলী’ৰ নামান্তৰ হৈছে ‘শ্ৰীহস্তমুক্তাবলী’।

এঠাইৰ বাহিৰে সাধাৰণভাৱে এই অনুবাদটি নিৰ্ভৰযোগ্য। অনুবাদকে প্ৰায় সকলো ঠাইতে সংস্কৃত শ্লোকৰ আখৰে আখৰে অনুবাদ কৰি গৈছে; আৰু আৱশ্যকীয় ঠাইত মূল শ্লোকৰ ওপৰত নিৰ্ভৰ কৰি হস্তসমুহৰ বিনিয়োগৰ বহল বৰ্ণনা দিছে। অনুবাদৰ ভাষা প্ৰাঞ্জল; ফল-ফুল, চৰাই-পক্ষৰ সংস্কৃত নামবোৰো সহজভাৱে অসমীয়াত দিয়া হৈছে। অনুবাদৰ ভাষালৈ চাই পুথিখনি অষ্টাদশ শতিকাৰ পিছৰ নহ'ব বুলি আমাৰ অনুমান হয়। এই পুথিৰ সংস্কৃত শ্লোকৰ পাঠ আৰু অসমীয়া অনুবাদে শুভঙ্কৰৰ মূল পুথিৰ পাঠ-নিৰ্ণয়ত প্ৰভুতভাৱেয়ে সহায় কৰিব, তাত কোনো সন্দেহ নাই।

কনকলাল বৰুৱা ডাঙৰীয়াৰ যত্নত কামৰূপ অনুসন্ধান সমিতিয়ে সত্ৰৰ পুথিখনি কিছু দিনলৈ ধৰলৈ আনে আৰু তাৰ এটি প্ৰতিলিপি তৈয়াৰ কৰে। সেই প্ৰতিলিপি এতিয়া কাৰ হাতত আছে থিৰাংকৈ জানিব পৰা নগ'ল। কিন্তু অনুসন্ধান সমিতিৰ মুখপত্ৰত^১ অধ্যাপক দিৱাকৰ গোস্বামী আৰু শ্ৰীনাথ চক্ৰৱৰ্তীয়ে পুথিখনৰ মূল শ্লোকৰ আৰম্ভৰ ১৩২ টি ইংৰাজী অনুবাদে সৈতে প্ৰকাশ কৰিছিল। পুথিখনিৰ আন এটি প্ৰতিলিপি কালিৰাম মেধি ডাঙৰীয়াই তৈয়াৰ কৰি ৰাখিছিল, আৰু তাকে আমাক সম্পাদন কৰি প্ৰকাশ কৰিবৰ বাবে দিছিল। আমি 'ৰামধেনু'ৰ সম্পাদক থকা সময়তে একেলগে মূল সংস্কৃত আৰু প্ৰাচীন অসমীয়া অনুবাদ ধাৰাবাহিকৰূপে সেই কাকতত প্ৰকাশ কৰিবলৈ লওঁ। কিন্তু আমি সেই কাকতৰ সম্পাদকৰ দায়িত্ব এৰি দিয়াৰ লগে লগে কাকতখনত হস্তমুক্তাবলীৰ প্ৰকাশ বন্ধ হয়। 'ৰামধেনু'ত খটকামুখ হস্তৰ বিষয়-লক্ষণ বৰ্ণনাৰ শেষলৈকে মাথোন ছপা হৈছিল।^২ তেতিয়াই এই মূল্যবান সম্পাদকৰ প্ৰতি অসমৰ নৃত্য-ৰসিকসকলৰ অনুৰাগ বাঢ়ি উঠে। কিন্তু আমি এতিয়ালৈকে পুথিখনি ছপা কৰাৰ কোনো দিহা কৰিব পৰা নাছিলোঁ। মাদ্ৰাজৰ মিউজিক একাডেমিৰ পত্ৰিকাৰ সম্পাদক অধ্যাপক ভি. ৰাঘৱনৰ উদ্যোগত সেই কাকতত মূল শ্লোকখিনি এখন বহল পাতনিৰে সৈতে প্ৰকাশিত হয়।^৩ সেই কাকতত প্ৰকাশ হোৱা ৰূপতে গ্ৰন্থখনিৰ সংস্কৃত সংস্কৰণ এটি অলপতে পুথিকাপে প্ৰকাশ হ'ব।

১. *The Journal of Assam Research Society*, Vols. VIII-IX, 1941-43.

২. ৰামধেনু, ৩য় বছৰ, ৭য় সংখ্যা (কাতি, ১৮৭২ শক)—৪ৰ্থ বছৰ ৪ষ্ঠ সংখ্যা (আহিন, ১৮৭৩ শক)।

৩. *The Journal of the Music Academy, Madras*, Vol. XXIV, 1953-Vol. XXX, 1959.

‘বঙলা হৰফত’ লিখা, ‘দেখাত নতুন’ আৰু ‘বৰ্ণবিন্যাস ধূলমূল্যভাৱে শুদ্ধ’, তাৰিখ নোহোৱা এখন হস্তমুক্তাবলী পুথি নেপালৰ ৰজাৰ দৰবাৰ গ্ৰন্থাগাৰত আৱিষ্কৃত হয়। এই পুথিৰ বিৱৰণ মহামহোপাধ্যায় হৰপ্রসাদ শাস্ত্ৰীয়ে তেওঁৰ কেটেলগত দিছে। পুথিখনৰ শেষ শ্লোকৰ সংখ্যা হ’ল ৯৫৫, আৰু তাতেই “ইতি শুভকৰ্মবিবচিভা হস্তমুক্তাবলী সমাপ্তা” বুলি পুষ্টিকা দিয়া হৈছে। কিন্তু এই পুথিৰ শেষৰ শাৰীটো হ’ল “সৰ্বলোকানুৰাগশ্চ নৃপচিন্তে সদা স্থিতিঃ।”; আৰু ই আমাৰ পুথিৰ ৯০২-সংখ্যক শ্লোকৰ শেষ মাত্ৰ। মহামহোপাধ্যায় শাস্ত্ৰীয়ে পুথিখনৰ যি অলপমান উদ্ধৃতি দিছে, তাৰপৰাই অনুমান হয়, সত্ৰৰ পুথিৰ লগত মিলালে তাত বহুতোবোৰ পাঠান্তৰ ওলাব।

নেপালৰ দৰবাৰ গ্ৰন্থাগাৰত হস্ত-মুক্তাবলী-সাৰ-সমুদ্ধৃতিকা নামে ৭৯৫ নেবাৰী ছনত (১৬৭৫ খ্ৰীষ্টাব্দ) ঘনশ্যাম বোলা এজনে লিখা হস্তমুক্তাবলীৰ টীকা এখনি পোৱা হৈছে। এই টীকা লিখা হৈছিল নেপালৰ ৰজা জগজ্জ্যোতিৰ্মল্লৰ (১৬১৭-৩৩ খ্ৰীষ্টাব্দ) জীয়েকৰ পুতেক অনন্তৰ পুত্ৰক বিষয়টো বুজাবৰ বাবে। এই পুথিখনৰ বৰ্ণনাও মহামহোপাধ্যায় শাস্ত্ৰীয়ে তেওঁৰ কেটেলগৰ ২৭২ পৃষ্ঠাত দিছে।

মিথিলাৰ অন্তৰ্গত দাৰভাঙ্গাৰ পণ্ডিত মহামহোপাধ্যায় পৰমেশ্বৰ ঝাৰ হাতত তাৰিখৰ উল্লেখ নথকা, বহুত ভুল থকা আৰু জৰাজীৰ্ণ তালপাতৰ এখন হস্তমুক্তাবলী পোৱা গৈছে। এই পুথিত অৱশ্যে মৃগশীৰ্ষ হস্তৰ বিৱৰণ-লক্ষণৰ বৰ্ণনাৰ শেষলৈকেহে অৰ্থাৎ আমাৰ পুথিৰ ৬০৩ সংখ্যক শ্লোকলৈহে আছে।^১ দেখা যায় ইয়াত ১২ খন অসংযুত-হস্ত, সকলো সংযুত-হস্ত আৰু নৃশস্তৰ বৰ্ণনা বাদ পৰি গৈছে।

ওপৰৰ কথাৰপৰা দেখা যাব যে এতিয়ালৈকে পাব পৰা পুথিৰ ভিতৰত আউনীআটি সত্ৰৰ পুথিখিনিয়েই আটাইতকৈ সম্পূৰ্ণ। এই পুথি যুগুত কৰোঁতে যে কেইবাখনিও পুথিৰ সাহায্য লোৱা হৈছিল তাক ১৭৭-সংখ্যক শ্লোকৰ পাছৰ এই কথাআমাৰপৰাই বুজা যায়—কচিৎ পুস্তকে অংসস্থে চলিতৌ পূৰ ইতি পাঠঃ ॥

মাদ্ৰাজ বিশ্ববিদ্যালয়ৰ অধ্যাপক ডক্টৰ ভি. ৰাঘৱনে মোলৈ লিখা এখন চিঠিত জনাইছে যে তেওঁ কেইবছৰমান আগতে ইউৰোপ ভ্ৰমণ কৰিবলৈ যাওঁতে লণ্ডনৰ

১. *A Catalogue of Palm-leaf and Selected Paper Manuscripts belonging to the Durbar Library, Nepal*, Calcutta. 1905, pp. 270–72.

২. Kashi Prasad Jayaswal, *A descriptive Catalogue of Manuscripts in Mithila*, Patna, 1933, pp. 170-f.

এটা পুথিৰ্ভালত হস্তমুক্তাবলীৰ এটি প্ৰতিলিপি পাই তাৰ এটা মাইক্ৰোফিল্ম নকল যোগাব কৰি আনিছে। মাদ্ৰাজৰ মিউজিক একাডেমিৰপৰা ওলাবলগীয়া হস্তমুক্তাবলীৰ আমাৰ তাণ্ডবৰ আগকথা লিখোঁতে ডক্টৰ ৰাঘৱনে এই পুথিৰপৰা কিছু পাঠান্তৰ সংযোগ কৰাৰ কথা আছে।

অক্সফোৰ্ডৰ বোডলিয়ান লাইব্ৰেৰিত 'হস্তমুক্তাবলী' নামে এখনি হস্তৰ পুথি পোৱা গৈছে। পুথিখনি অসমীয়া-বঙলা হৰফত লিখা। তাৰে এটা ফটোষ্টেট নকল অন্ধ্ৰ প্ৰদেশৰ এন. এছ. কৃষ্ণমূৰ্তিয়ে সংগ্ৰহ কৰি আমালৈ পঠাইছিল। ইয়াত গ্ৰন্থকাৰৰ নাম শ্ৰীৰাঘৱৰায়। গ্ৰন্থখন শুভঙ্কৰৰ হস্তমুক্তাবলীৰ পুনঃসংযোজন মাত্ৰ। গ্ৰন্থখনৰ বিষয়-বস্তুৰ পৰিসৰ এইদৰে নিকপণ কৰা হৈছে,—

শ্ৰীহস্তমুক্তাবলিকং প্ৰবন্ধে ভূয়ো যদুস্তান্ বিষয়ান্ ববন্ধ।

শ্ৰীৰাঘৱঃ ক্লেণিপতিস্তদেতাং শ্ৰীহস্তমুক্তাবলীমাতনোতি ॥

ৰামবৰায় শুভঙ্কৰৰপৰা আঁতৰি যোৱা নাই। তেওঁ পোনতে হস্তমুক্তাবলীৰ সকলো হস্তৰ নাম আৰু অসংযুত আৰু সংযুত হস্তৰ লক্ষণ প্ৰায় শুভঙ্কৰৰ উদ্ধৃতিৰে দি গৈছে। তাৰ পিছতে তেওঁৰ প্ৰকৃত কাম আৰম্ভ হৈছে; তেওঁ হস্তৰ বিষয় অনুসৰি হস্তৰ বিনিয়োগ দেখুৱাইছে। তেওঁ বিষয়ৰ সংখ্যা মুঠ ৪০৫টা বুলি নিকপণ কৰিছে (পঞ্চাধিকা বিনিৰ্দিষ্টা বিষয়াণাংচতুঃশতী) তেওঁ সেই বিষয় অনুসৰি হস্ত-মুক্তাবলীৰপৰা বিষয়-লক্ষণৰ বৰ্ণনা টুকি টুকি আমাক দিছে। দুখৰ বিষয় অক্সফোৰ্ডৰ পাণ্ডুলিপিখন খণ্ডিত; ১২৬-সংখ্যক বিষয়তে সি শেষ হৈছে। সন্দেহ নাই যে ৰাঘৱৰায়ৰ অপূৰ্ব আলোচনা-পদ্ধতিয়ে তেওঁৰ গ্ৰন্থখন সকলো নৃত্যশিল্পীৰ বাবে সহজভাৱে কামত লগাব পৰা কৰি তুলিলেহেঁতেন। ৰাঘৱৰায়ৰ ৪০৫টা বিষয়ৰ কেইটামানৰ নাম ক'লেই পাঠকে তেওঁৰ পদ্ধতি বুজিব পাৰিব—দেৱতা, বিষ্ণুৰ দশাৱতাৰ, স্বৰ্বেশ্যা, অৱতাৰ, অগ্নিসমূহ, কামদেৱ, চন্দ্ৰ আৰু সূৰ্য্য, ৰাঘ, তাৰা।

হস্তমুক্তাবলীৰ শুভঙ্ক

হস্তমুক্তাবলী হ'ল হস্ত-কৰ্মৰ পুথি। ইয়াত শৰীৰৰ অন্য অঙ্গ, প্ৰত্যঙ্গ বা উপাঙ্গৰ বৰ্ণনা নাই। এই শাস্ত্ৰৰ এটি মূল হ'ল ভৰত মুনিৰ নাট্যশাস্ত্ৰ। পুথিখনিৰ দুঠাইত ভৰতৰ উল্লেখ পোৱা যায়,—

বটৌ নিগদিতা তৰ্হি ভবভেন বসাবহা ॥ ২৬৯

যত্ন যা যা ময়া প্রোক্তান্তা প্রোক্তা ভবতাদিত্তিঃ ॥ ৫৩৯

অন্য সঙ্গীতশাস্ত্রকাৰৰ বা কোনো সঙ্গীতশাস্ত্রৰ নাম পুথিখনিত ক'তো নাই। অৱশ্যে শুভঙ্কৰে ঠায়ে ঠায়ে বহুলভাৱে আনসকলৰ মতো উল্লেখ কৰিছে।—

নিৰধো নাম হস্তোহয়ং তদা স্যাৎ কবিসম্মতঃ ॥ ৬৯

স্বস্তিকো হস্তঃ কথিতো হস্তকোষিদৈঃ ॥ ৭৩

প্রোক্তং নাট্য-বিশাৰদৈঃ ॥ ১৮৫

ভৱেৎ প্ৰবীণসম্মতঃ ॥ ৩৩৩

নৃত্যবিদকৈৰভিধীয়তে ॥ ৩৬৫

ইতি সৰ্বস্য সম্মতাঃ ॥ ৪৮২

পুথিখন লিখাৰ আগতে সকলো সঙ্গীতশাস্ত্ৰ আলোচনা কৰিছিল বুলিও শুভঙ্কৰে দাবী কৰিছে—

যত্নাৎ সঙ্গীতশাস্ত্ৰাণি বিলোক্য নিখিলান্যপি ।

বচিতা ভাৰতীমেতাদ্ৰিয়ন্ত বিচক্ষণাঃ ॥ ৯১১

ভালেমান ঠাইত তেওঁ আন লেখকৰ ওপৰত নিৰ্ভৰ কৰিলেও নিজৰ মত প্ৰতিপন্ন কৰিবৰ বাবে বিশেষ যত্ন কৰা দেখা যায়—

মকৰঃ শুভঙ্কৰবসাবহঃ ॥ ৮৪

কথিতৌ শুভঙ্কৰকৰেঃ প্ৰিয়ৌ ॥ ১১৩

অনেক থলত তেওঁ নিজৰ স্বতন্ত্র ব্যাখ্যা দি গৈছে। নাট্যশাস্ত্ৰৰ চৰম নেতা ভবত মুনিৰপৰাও তেওঁ সাহসেৰে আঁতৰি গৈছে। তেওঁৰ সেই আত্মপ্ৰত্যয় আছে, যাৰ বলত তেওঁ নিজৰ কথা এইদৰে ক'ব পাৰিছে,—

ধীবন্ধুৰ্গুণসিদ্ধদুৰ্ঘবতৰোদগাঢ়াৱঢ়স্মৃদ্ব-

জ্যোতিৰ্নৰ্তকনৰ্তকীভিৰ্লস্য সঙ্গীতবিদ্যোৎসুকঃ ॥

আৰু নিজৰ পুথিৰ বিষয়ে ক'ব পাৰিছে,—

সদ্বৰ্ণোজ্জ্বলকপিণী গুণযুতা বৈদক্ষ্যচিহ্নাৰ্হিতা ।

নানাভাসবসাব্ধিতা বসকৰী সীমন্তিনী ৰূপৰা ॥

আগতে কোৱা হৈছে আউনীআটি সত্ৰৰ পুথি অনুসৰি হস্তমুদ্ৰাৱলীত ৯১৬টা শ্লোক আছে। ইয়াৰ প্ৰায় সকলোখিনি অনুদ্বিত ছন্দত ৰচিত। পুথিখনৰ অধ্যায়-বিভাগ নিৰ্দেশ কৰা হোৱা নাই। কিন্তু তাৰ বিষয়-বস্তু সুসংবদ্ধভাৱে আৰু বিভাৰিতভাৱে আলোচনা কৰা হৈছে।

বিষয়-বস্তু-বিস্তাৰৰ ক্ৰম এনে : মঙ্গলাচৰণ আৰু বিষয়-বস্তুৰ নিৰ্দেশ (শ্লোক ১-১১); হস্তসমূহৰ অসংযুত, সংযুত আৰু নৃপ্ত-হস্ত, এই তিনিভাগে বিভাজন (শ্লোক ১২-১৪); ৩০খন অসংযুত হস্তৰ নাম (শ্লোক ১৫-১৯); ১৪খন সংযুতহস্তৰ নাম (শ্লোক ২০-২২); ২৭খন নৃপ্তহস্তৰ নাম (শ্লোক ২৩-২৯); ৩০ খন অসংযুত হস্তৰ লক্ষণ (৩০-৬৩); ১৪খন সংযুত হস্তৰ লক্ষণ (শ্লোক ৬৪-৭৯); অসংযুত হস্তবোৰৰ বিষয় আৰু বিষয়-লক্ষণ (শ্লোক ৮০-৭৩৬); সংযুত হস্তবোৰৰ বিষয় আৰু বিষয়-লক্ষণ (শ্লোক ৭৩৭-৮৫৮); নৃপ্তহস্তবোৰৰ নামৰ পুনৰুচ্চ (শ্লোক ৮৫৯-৮৬৬); নৃপ্তহস্ত বুজাবলৈ সংযুক্ত হস্তৰ প্ৰয়োগ (শ্লোক ৮৬৭-৮৯৪); হস্তসমূহৰ বিষয়ে জানিবলগীয়া যথাক্ষিঃ আৰু উপসংহাৰ (৮৯৫-৯১৬)।

শুভঙ্কৰে তেওঁৰ দ্বিতীয় কৃতি সঙ্গীত-দামোদৰৰ কেইবাঠাইতো তেওঁৰ প্ৰথম ৰচনা হস্তমুক্তাবলীৰ উল্লেখ কৰিছে। তলত সেই উল্লেখবোৰ উদ্ধাৰ কৰি দিয়া হ'ল,—

এঁতেবাং সৰ্বেবাং হস্তকানাং বিষয়লক্ষণাণি...। অতোমৎকৃৎহস্তমুক্তাবল্যাং সকলানি বিশেষতো বোধব্যানি বুদ্ধিমত্তিৰিতি। (চতুৰ্থ স্তবক)

তৎ সৰ্বং মমৈব হস্তমুক্তাবল্যাং বৰ্ততে, তত্রৈবানুসন্ধেয়ং যুক্তিমত্তিৰিতি। (চতুৰ্থ স্তবক)।

খটিকাপুণ্যানি সিদ্ধুৎখং খটিকাদয়ঃ।

হস্তমুক্তাবলীকৰ্তৃৰিয়ং কবিমুদে কৃতিঃ ॥ (পঞ্চম স্তবক)

সঙ্গীতদামোদৰহস্তমুক্তাবলীসুধাসেবনমেব শেষৰিঃ।

সঙ্গীতশাস্ত্ৰৈগদিভেঃ কিমন্যৈৰ্যদ্রাধিযুক্তৈকুপুলাকসিক্ৰিঃ ॥ (পঞ্চম স্তবক)

শুভঙ্কৰ কবিৰ সঙ্গীত-দামোদৰ

অলপতে কলিকতা সংস্কৃত কলেজৰ গৱেষণা গ্ৰন্থাৱলীৰপৰা 'সঙ্গীত-দামোদৰ'খন ছপা হৈ ওলাইছে।^১ ইয়াৰ আগতে সেই পুথিৰ কোনো সংস্কৰণ ওলোৱা আমাৰ চকুত নপৰে। মাদ্ৰাজৰ মিউজিক্ একাডেমিৰ পত্ৰিকাত আৰু কলিকতাৰ 'প্ৰবাসী' কাকতত বিভিন্ন লেখকৰ এই গ্ৰন্থ-বিষয়ক প্ৰবন্ধ প্ৰকাশ পাইছিল। ফৰাচী প্ৰাচ্যতত্ত্ববিদ আৰু সঙ্গীততত্ত্ববিদ Alain Danielou-এ পেৰিছৰ ৰাষ্ট্ৰীয় গ্ৰন্থাগাৰত থকা পুথি (৬৭টা পাত, তাৰিখ ১৬৪৪ শক; মৈথিলী হৰফত লিখিত) আৰু লণ্ডনৰ ইণ্ডিয়া অফিচত সংৰক্ষিত পুথি (৫২টা পাত, ১৬৪৩ শক) দুখন মিলাই ছপাবৰ

১. Sangita-damodarah of Subhankara, ed. by Gaurinath Sastri and Govindagopal Mukhopadhyaya, Calcutta Sanskrit College Series, No. XI, Calcutta, 1960.

কাৰণে এটি পাঠ ঠিক কৰি থৈছে। সংস্কৃত কলেজৰ সংস্কৰণটি এই দুখন পুথিৰ পাঠ আৰু কলেজৰ পুথিভঁৰালত থকা দুখন পুথিৰ পাঠ মিলাই সম্পূৰ্ণ কৰা হৈছে। ১২১টা পাতৰ এখন সঙ্গীত-দামোদৰ পুথি কৃষ্ণনগৰৰ গ্ৰন্থাগাৰত আছিল। পিছত তাক কলিকতাৰ এছিয়াটিক্ ছোচাইটিৰ গ্ৰন্থাগাৰলৈ নিয়া হয়; তাৰ পিছত আৰু সেই পুথিৰ বিষয়ে একো জনা নাযায়। অসমত এই পুথিৰ কোনো নকল এতিয়ালৈকে আৱিষ্কাৰ হোৱাৰ সম্ভাৱ আৰু পোৱা নাই।

সঙ্গীত-দামোদৰ পাঁচটি স্তৱকত সম্পূৰ্ণ কৰা হৈছে। প্ৰথম স্তৱকত ভাৱ, হাৰ, অনুভাৱ, বিভাৱ, অভিসাৰিকাৰ গমনকাল, নায়ক-নায়িকাৰ অনঙ্গ-দশা আৰু দূতীৰ বৰ্ণনা দিয়া হৈছে। দ্বিতীয় স্তৱকত নায়িকাৰ বহল বিলোষণ, সখী আৰু নায়কৰ কথা কৈ নাদৰ কথা আৰু গীতৰ অঙ্গবিভাগ দিয়া হৈছে। তৃতীয় স্তৱকৰ বিষয়-বস্তু হ'ল স্বৰ, গমক, গণ, মুৰ্ছনা, বৰ্গ, তাল, গ্ৰাম, ৰাগ আৰু তাল; এই স্তৱকতে বহুতো ৰাগৰ লক্ষণ বা ৰূপ দিয়া হৈছে। চতুৰ্থ স্তৱকৰ আলোচ্য বিষয় হ'ল শ্ৰুতি, নায়কৰ সচিব, কলা, তত শূষিৰ আনন্দ আৰু ঘনৰূপে বাদ্য-বিভাগ, মাত্ৰা, অঙ্গ হাৰ, নৃত্য আৰু নৃত্যৰ বিভিন্ন অঙ্গ, নাট্য, ৰঙ্গবিন্যাস, জৰ্জৰ-পূজা, পূৰ্ব-ৰঙ্গ আদি, বৃত্তি, ভাষাবিভাগ, বিভাষা, ৰূপকৰ প্ৰকাৰ-ভেদ। পঞ্চম স্তৱকত আলোচনা কৰা হৈছে গায়ন-দোষ, গীতৰ লয়, ৰস-বিভাগ।

অধ্যাপক Danielou-এ সঙ্গীত-দামোদৰৰ বিষয়ে লিখিছে, “এইটো নিশ্চিত কথা যে বৰ্ত্তমানে সকলো ঠাইতে প্ৰচলিত উত্তৰ-ভাৰতৰ সঙ্গীতৰ প্ৰাচ্য শাখাৰ পদ্ধতি ইয়াত বৰ্ণিত হৈছে। সঙ্গীত-ৰত্নাকৰৰ পিছত ৰচিত সঙ্গীতশাস্ত্ৰবোৰৰ ভিতৰত সঙ্গীত-দামোদৰেই সকলোতকৈ গুৰুত্বপূৰ্ণ আৰু সৰ্বাতো বিস্তৃত গ্ৰন্থ যেন লাগে। ই সঙ্গীততত্ত্ব আৰু সঙ্গীত-পদ্ধতিৰ বিভিন্ন দিশৰ বিস্তৃত আৰু দীঘলীয়া বৰ্ণনা দিছে। অলপ দিনলৈকে ই ভাৰতৰ পূব অংশত অবিসম্বাদিত প্ৰামাণ্য গ্ৰন্থ-ৰূপে আছিল আৰু এনে লাগে যেন ইয়াত বৰ্ণিত সঙ্গীত-পদ্ধতি আমাৰ সময়ৰ আগলৈকে বাহাল আছিল।” শুভঙ্কৰে সঙ্গীত-দামোদৰত তেওঁৰ আগৰ অনেক সঙ্গীত আৰু নাট্য-শাস্ত্ৰৰ উল্লেখ কৰিছে। তাৰ ভিতৰত প্ৰধান হ'ল দশৰূপ, নাট্যদৰ্শন, সঙ্গীত-চূড়ামণি, ৰত্নকোশ, সঙ্গীত-ৰত্নাকৰ আৰু নাট্যালোচন। এই গ্ৰন্থত উল্লিখিত গ্ৰন্থকাৰসকলৰ ভিতৰত ভৰত, নাৰদ, বাৎসায়ন, কালিদাস আৰু উজ্জ্বলদত্ত প্ৰধান।

শুভঙ্কৰৰ পৰিচয়

শুভঙ্কৰৰ পৰিচয়, স্থান আৰু কাল সম্পৰ্কে নিশ্চিতকৈ এতিয়াও একো ক'ব

পৰা হোৱা নাই। অসম, বঙ্গ আৰু মিথিলাৰ লেখকসকলে, তেওঁক নিজৰ নিজৰ ৰাজ্যৰ সম্পত্তিকৈ দাবী কৰি আহিছে। হস্তমুক্তাবলীৰ ৯১২শ প্লোকত শুভঙ্কৰে ‘কুশিণৰ-মহন্তৰ’সকলক তেওঁৰ গ্ৰন্থখনি আদৰ কৰিবলৈ এটি মিনতি জনাইছে,—

যে যে হস্তকশাস্ত্ৰজ্ঞাঃ কুশিণৰমহন্তৰাঃ।

তেহনুগৃহস্থ পৰয়া মুদা মন্ত্ৰাৱতীমিমাম্ ॥

ইয়াত ‘কুশিণৰ’ শব্দটোৰ পৰিৱৰ্ত্তে ‘কুশীলৰ’ পাঠ গ্ৰহণ কৰিবৰ বাবে এটা প্ৰবৃদ্ধি ওপজ্জে। কিন্তু পুৰণি অসমীয়া অনুবাদখনিত ‘কুশিণৰ-মহন্তৰাঃ’ কথাংশটোৰ ৰূপান্তৰ কৰা হৈছে—“কুশিণৰ দেশৰ মহন্তসকল”। সম্ভৱতঃ এইটোৱেই অনুবাদখনিৰ সময়ত সৰ্ব্বজন-গৃহীত অৰ্থ; আৰু সম্ভৱতঃ সেই সময়ত পাব পৰা হস্তমুক্তাবলীৰ টীকা-ছায়া আদিত এনে অৰ্থই গৃহীত হৈছিল। ইয়াত ‘কুশিণৰ’ শব্দটোৰ আচল ৰূপ বা ৰূপান্তৰ ‘কুশীনাৰা’ বুলি ধৰিব পৰা হয়। কুশীনাৰা বা কুশীনগৰ ভগৱান বুদ্ধদেৱৰ মহাপৰিনিৰ্বাণৰ স্থান। ইয়াক বৰ্ত্তমান গোৰক্ষপুৰৰ ৩৭ মাইল পূবৰ কাসিয়া নামৰ গাঁওখন বুলি চিনাক্ত কৰা হৈছে। সেই স্থানত কিছু প্ৰাচীন ভগ্নাৱশেষো পোৱা গৈছে। ঠাইডোখৰৰ অতি প্ৰাচীন নাম আছিল কুশাৱতী; সি আছিল দক্ষিণ কোশলৰ ৰাজধানী। কাসিয়াৰ বৰ্ত্তমান অৱস্থালৈ চাই তাত নৃত্য-গীতৰ চৰ্চা থকা কলা-কুশলীসকলৰ এখন স্থান আছিল বুলি হঠাতে ভাবিব নোৱাৰি। এই প্ৰসঙ্গত ডক্টৰ সূৰ্যকুমাৰ ভূঞা ডাঙৰীয়াই ‘মহাপৰিনিৰ্বাণ-সূত্ৰ’ৰ এটি ছেদলৈ আমাৰ দৃষ্টি আকৰ্ষণ কৰিছে। মহাপৰিনিৰ্বাণৰ আগে আগে যেতিয়া ভগৱান বুদ্ধই কুশাৱতীৰ নিচিনা এখন পিছ পৰা ঠাইলৈ খোজ লয়, তেওঁৰ পৰমানুৰক্ত আনন্দই সন্দিহান হৈ প্ৰশ্ন কৰিলে। বুদ্ধদেৱে তেতিয়া ক’লে, মল্লসকলৰ ৰাজধানী কুশাৱতীক এসময়ত দিনে-ৰাতিয়ে দহপ্ৰকাৰ শব্দই ধ্বনিত-প্ৰতিধ্বনিত কৰি ৰাখিছিল।—

‘কুসাবতী আনন্দ! ৰাজটানী দসহি সদেহি অৱিস্তা অহোসি দিবা
চেৰ ৰন্তি চ। সেযাথিদং—হথিসদেন, অস্‌সদেন, ৰথসদেন, ভেৰিসদেন,
মুদিঙ্গসদেন, বিগাসদেন, গীতসদেন, সঙ্ঘসদেন, সন্মসদেন, অন্নাথ
পিবথ খাদথাতি দসয়েন সদেন।”

আমি মাত্ৰ অনুমান কৰিব পাৰোঁ, ভগৱান বুদ্ধৰ দিনত দহপ্ৰকাৰ সঙ্গীতময় আৰু অসঙ্গীতময় ধ্বনিৰে ভৰা কুশাৱতী বা কুশীনাৰাত শুভঙ্কৰ কবিৰ দিনত আকৌ নানাঙ্গন সঙ্গীতপটু লোকৰ উদ্ভৱ হৈছিল। যুক্ত-প্ৰদেশৰ পূবভাগৰ এই ঠাইতে হয়তো শুভঙ্কৰৰ জন্ম হৈছিল। ই অৱশ্যে অনুমানৰহে কথা।

শুভঙ্কৰৰ স্থান সম্পৰ্কত এটি সৰু কথা আমি মন কৰিব পাৰোঁ।— সেয়ে হ'ল 'কিৰাত' (শ্লোক ৩৪৮) শব্দটোৰ উপৰিও জাতিবাচক 'কোচ' (শ্লোক ৫১৮) শব্দৰ উল্লেখ। (অনুবাদ 'কিৰাত' শব্দৰ অৰ্থ কৰা হৈছে 'কছাৰী' বুলি।) ইয়াৰপৰা অন্ততঃ এইটো অনুমান কৰিব পাৰি যে শুভঙ্কৰ পূব ভাৰতৰ লোক। লগতে এইটোও ভাবিব পাৰিনেকি যে কমতাক কেন্দ্ৰ কৰি কোচ ৰাজশক্তিৰ অভ্যুদয়ৰ সময়তে শুভঙ্কৰ জীয়াই আছিল? এই প্ৰসঙ্গত আৰু এটা কথালৈ আঙুলিয়াই দিব পাৰোঁ যে জ্যোতিৰীশ্বৰ কবিশেখৰৰ মৈথিলী গদ্যত লিখা 'বৰ্ণৰত্নাক'ৰ পুথিৰ পঞ্চম কল্মোলত' মৃগয়াৰ প্ৰশস্তি ঠাই অৰণ্যবোৰত বাস কৰা জনজাতিবোৰৰ নাম এইদৰে দিয়া হৈছে—

“কোচ কিৰাত কোল্‌হ ডিল যস পুলিন্দ সবৰ ছৈৰঙ্গ মেজ
গোষ্ঠ বোট নেট পহলিয়া পোখ দীতবাৰ সাগৰ বাস্তৱ প্ৰভৃতি অনেক
জে স্নেহ জাতি তাক নিবাসস্থান।”

হস্তমুক্তাৱলীত কবিয়ে নিজতে 'কবি-চক্ৰৱৰ্তি-পদবী-সঙ্গেন সঙ্গীতৱিৎ' উপাধি প্ৰয়োগ কৰিছে। এই কথাৰ অসমীয়া অনুবাদ কৰা হৈছে এইদৰে— কবি চক্ৰৱৰ্তীৰ সঙ্গত থাকি যি সঙ্গীতবিদ হৈছে। অসমৰ কোনো লেখকে এই কবি-চক্ৰৱৰ্তী শব্দই ৰুদ্ৰসিংহ (১৬৯৪-১৭১৪) আৰু শিৱসিংহ (১৭১৪-৪৪) স্বৰ্গদেৱৰ সভাকবি ৰামনাৰায়ণ কবিৰাজ চক্ৰৱৰ্তীক বুজাইছে বুলি ভাবিবৰ অৱকাশ পাইছে। কিন্তু পুৰণি অসমীয়া অনুবাদখনিৰ এই ভাঙনি আৰু নতুন লেখকসকলৰ এই মত গ্ৰহণীয় নহয়। মন কৰিবলগীয়া যে সঙ্গীত-দামোদৰতো শুভঙ্কৰে নিজৰ বিষয়ত একে ধৰণেৰে এটি বিশেষণ প্ৰয়োগ কৰিছে—খ্যাতো যঃ কবি-চক্ৰৱৰ্তি-পদতো। ইয়াৰপৰা বুজা যায় যে কবি-চক্ৰৱৰ্তী শুভঙ্কৰৰ ঈজিত বা প্ৰাপ্ত এটি পদবী।

আউনীআটি সত্ৰৰ পুথিখনি উদ্ধাৰ হোৱাৰ পাছৰপৰা শুভঙ্কৰক অসমৰ লোক বুলি দাবী কৰি অহা হৈছে।^১ খ্ৰীষ্টীআউনীআটীয় সত্ৰাধিকাৰ প্ৰভুৱে এখন পত্ৰত লিখিছে যে হস্তমুক্তাৱলীক নিজৰ সত্ৰৰ এক আছুতীয়া সম্পত্তি বুলি ভাবি অহা হৈছে। কিন্তু আমি এতিয়াই দেখা পাম যে শুভঙ্কৰ কবি অসমত সত্ৰ-প্ৰতিষ্ঠাৰ

১. ডক্টৰ সুনীতিকুমাৰ চট্টোপাধ্যায় : "The Varṇa-ratnākara of Jyotirīśvara Kavisekharācā-rya", *Proceedings of the Fourth Oriental Conference, Allahabad, Vol. II, p. 568*

২. মহাপৰিবিবৰানসূত্ৰ, ২০৬।

বহুত আগৰ লোক। দ্বিতীয়তে, হস্তমুক্তাবলীৰ মঙ্গলাচৰণত সত্ৰীয়া নিয়মেৰে শ্ৰীকৃষ্ণক নমস্কাৰ নজনাই ভগৱান শিবকহে অভিবাদন জনোৱা হৈছে। তদুপৰি, আমাৰ সত্ৰসমূহত হস্তমুক্তাবলীৰ প্ৰয়োগ বিৰল বা শূন্য বুলিয়েই ক'ব পাৰি। অৱশ্যে এইটো বোধ হয় সম্ভৱ যে হস্তমুক্তাবলীৰ অসমীয়া অনুবাদটি সত্ৰীয়া বা অসত্ৰীয়া ব্যাহ গোৱা ওজা-পালিৰ ব্যৱহাৰৰ কাৰণেই প্ৰস্তুত হৈছে।

কোনো কোনো লেখকে শুভঙ্কৰ কবিক মিথিলাৰ সঙ্গীত-বিশাৰদ নৃপতি শুভঙ্কৰ ঠাকুৰ (১৫৮৩-১৬১৯) বুলি বিৱেচনা কৰিছে। বিশেষকৈ মিথিলাৰ আধুনিক পণ্ডিতসকলে শুভঙ্কৰ কবি বা এই মহাৰাজ শুভঙ্কৰ ঠাকুৰকে জ্যোতিষ শাস্ত্ৰ তিথি-নিৰ্ণয় আৰু সঙ্গীত-দামোদৰৰ গ্ৰন্থকাৰ বুলি ধৰিছে।^১ মহাৰাজ শুভঙ্কৰ ঠাকুৰৰ পিতৃৰ নাম গোপাল বা মহেশ ঠাকুৰ। কিন্তু শুভঙ্কৰ কবিয়ে সঙ্গীত-দামোদৰত দিয়া বংশ-লতাত এই নাম পোৱা নাযায়। গতিকে হস্তমুক্তাবলী আৰু সঙ্গীত-দামোদৰৰ কবি শুভঙ্কৰ আৰু মহাৰাজ শুভঙ্কৰ ঠাকুৰ একেজন মানুহ হ'ব নোৱাৰে।

শুভঙ্কৰে সঙ্গীত-দামোদৰত তেওঁৰ আজোককাক নাৰায়ণৰপৰা নিজৰ চাৰিজন পুত্ৰলৈকে বংশলতা আঁকিছে এইদৰে,—

নাৰায়ণানিকদ্ধ-শ্ৰীধৰ-কুল-সিন্ধু-কুমুদিনী-বঙ্কুঃ।

দোষাকৰ-তাৰক্কোনকঃ স শুভঙ্কৰো জয়তি॥

শ্ৰীদেবকীনন্দন-ৰাজশেখৰৌ সুসেন-দামোদৰকৌ সহোদৰৌ।

এবাং মদীয়াঙ্গ-ভূৰাঞ্চতুৰ্গাং কৃতে কৃতিং বিত্তৰসেন পূৰ্ণাম্॥

অপুনৰ্ভৱ এবাস্ত ভৱশ্চেদিতি জাগ্ৰতু।

লাহাড়ীয়কুলে জন্ম কৰিতা হৰিভক্তয়ঃ।

ইয়াত 'লাহাড়ীয়কুলে জন্ম' কথাটোৰ ওপৰতে ঘাইকৈ নিৰ্ভৰ কৰি এজন বঙালী লেখকে^২ বঙ্গদেশৰ কোনো বাৰেন্দ্ৰ শ্ৰেণীৰ লাহিড়ী নামৰ ব্ৰাহ্মণ বংশত হস্তমুক্তাবলী আৰু সঙ্গীত-দামোদৰৰ লেখক শুভঙ্কৰৰ জন্ম হৈছিল বুলি ক'বলৈ

১. K. L. Barua, *Early History of Kamarupa*, Shillong, 1935, p. 326; B. K. Barua: 'A short note on Sri Hastamuktavali', *Journal of the Assam Research Society*, Gauhati, Vol.. VIII, pp. 71-ff.

২. পণ্ডিত পৰমেশ্বৰ ৰা, *মিথিলাতত্ত্ববিমৰ্শা*; S. N. Sinha, *History of Tirhut*, 1922, p. 172; Jayakanta Mishra, *A History of Maithili Literature*, Allahabad, 1949, pp. 34-ff.

২. দীনেশচন্দ্ৰ ভট্টাচাৰ্য, সঙ্গীত-দামোদৰ (বঙ্গালীৰ ৰচিত চিৱলুপ্ত গ্ৰন্থ), প্ৰবাসী, ২য় খণ্ড, কাৰ্ত্তিক-চৈৱ, ১৩৫৪ সন, পৃষ্ঠা ৩৮।

বিচাৰিছে। উক্ত লেখকজনে এই মৰ্মে কুলপঞ্জীও বাহিৰ কৰিছে। কিন্তু কুলপঞ্জীৰ কথাৰ ওপৰত নিৰ্ভৰ কৰা সদায় নিৰাপদ নহয়।

সঙ্গিত-শাস্ত্ৰকাৰ আৰু এজন শুভঙ্কৰৰ নাম পোৱা গৈছে। এছিয়াটিক ছোচাইটিৰ সংস্কৃত ভাষাৰ পুথিৰ ভিতৰত সঙ্গান-সাগৰ নামৰ এখনি সঙ্গীতশাস্ত্ৰৰ পুথিৰ দুটা নকল পোৱা গৈছে। এই পুথিৰ পুষ্পিকাত আছে— সপ্তম-চত্ৰবৰ্তী-ত্ৰীমজ্জয়চন্দ্রদেব-সভানন্দ-কবি-বাল্ল-সৰস্বতী-ত্ৰীশুভঙ্কৰ-বিৰচিত্তে সঙ্গানসাগৰে।’

এই উল্লেখৰ সপ্তম-চত্ৰবৰ্তী জয়চন্দ্রদেব কোন আৰু তেওঁৰ সভাকবি বালসৰস্বতী শুভঙ্কৰক হস্তমুক্তাৱলী আৰু সঙ্গীত-দামোদৰৰ গ্ৰন্থকাৰৰ লগত একে বুলি ভাবিব পাৰিনেকি, ক’ব নোৱাৰি।

সঙ্গান-সাগৰ পুথিখন খণ্ডিত; তাৰ দুয়োটা নকলৰে বহুতৰোৰ পাত নাই। শাস্ত্ৰখনৰ নৰ্তন অধ্যায় আৰম্ভ হৈছে এইদৰে,—

পূৰ্বং যেন কৃতং স্বয়ং ভগৱতা নৃত্যং বৰং তাত্ত্বং

গৌৰী প্ৰীতিকৰং হৰেণ সুচিৰং নত্বা তমীশং বিভূম্।

আচাৰ্যং ভৰতং প্ৰণম্য শিৱসা ত্ৰীনন্দিকেশং ততঃ

ত্ৰীমানেষ শুভঙ্কৰো বিতনুতে নৃত্যস্য লক্ষ্মাধুনা ॥

মতঙ্গমতমালোক্য পাথত্ৰীভোজভূভূজঃ

ততঃ সোমেশ্বৰস্যাপি সুস্পষ্টং লক্ষ্মসংযুতম্।

মন কবিলগীয়া হস্তমুক্তাৱলীৰ গ্ৰন্থকাৰেও গ্ৰন্থৰ আৰম্ভতে হৰ-গৌৰীক স্মৰণ কৰিছে। সঙ্গীত-দামোদৰতো ভৰত আৰু মতঙ্গৰ দৰে প্ৰাচীন নাট্যশাস্ত্ৰকাৰসকলক স্মৰণ কৰা হৈছে। অৱশ্যে হস্তমুক্তাৱলীত স্পষ্ট উল্লেখৰূপে ভৰতৰহে নাম পোৱা যায়। এনে সামান্য উল্লেখৰপৰা আমাৰ গ্ৰন্থকাৰক সঙ্গান-সাগৰৰ গ্ৰন্থকাৰৰ লগত একে কবিবৰ ঠেক পোৱা নাযায়। আনফালে সঙ্গীত-দামোদৰক নন্দিকেশ (অভিনয়-দৰ্পণৰ গ্ৰন্থকাৰ নন্দিকেশ্বৰ), পৰমাৰ নৃপতি ভোজ (১০১০-৫৫) আৰু সোমেশ্বৰৰ (সম্ভৱতঃ মানসোল্লাস বা আভিলষিতাৰ্থ-চিন্তামণিৰ গ্ৰন্থকাৰ চালুক্যৰাজ দ্বিতীয় সোমেশ্বৰ) নামৰ সঙ্গীত-দামোদৰত উল্লেখ হোৱা নাই। মুঠতে, হস্তমুক্তাৱলী আৰু সঙ্গান-সাগৰৰ গ্ৰন্থকাৰ দুজন বুলিয়েই ধৰিব লাগিব।

শুভঙ্কৰৰ কাল

সঙ্গীত-দামোদৰৰ আৰম্ভণিতে শুভঙ্কৰে কেইবাখনো প্ৰাচীন সঙ্গীতশাস্ত্ৰ আৰু কেইবাজনো সঙ্গীতশাস্ত্ৰকাৰৰ নাম লৈছে—সঙ্গীত-কল্প-বল্লী, সঙ্গীত-শেখৰ, নাট্য-লোচন, সঙ্গীত-কলা-কল্পবৃক্ষ, দশকপ, নাট্যদৰ্পণ, বটুকোশ, সঙ্গীত-বট্টাকৰ, সঙ্গীত-শাৰদা, মুক্তাবলী, নাৰদ আৰু ভৰত। Alain Danielou-এ মন্তব্য কৰিছে, “সঙ্গীত-বট্টাকৰৰ নাম গ্ৰন্থকাৰে আলোচনা কৰা পুথিৰ তালিকাত এবাৰ মাথোন দেখা যায়। তাৰ গ্ৰন্থকাৰৰ নাম ক’তো দিয়া হোৱা নাই। পুথিখনৰ নামটোৱে শাৰ্ঙ্গদেৱৰ গ্ৰন্থকে সম্ভৱতঃ বুজাইছে; কিন্তু এই বিষয়ে থিৰাংকৈ একো ক’ব নোৱাৰি। এই নামৰ কেইবাখনো গ্ৰন্থ আছে।”

ৰামকৃষ্ণ কবিয়ে লিখিছে, “সঙ্গীত-দামোদৰৰ গ্ৰন্থকাৰ জগদ্ধৰৰ পিছত জীৱিত আছিল আৰু হস্তমুক্তাবলী ৰচনা কৰিছিল। নেপালৰ ঘনশ্যামে এই হস্তমুক্তাবলীৰ এখন টীকা ৰচনা কৰে। (শুভঙ্কৰে) দুখন নাট্যালোচন (অভিনৱ আৰু ত্ৰিলোচনৰ), দুখন নাট্যদৰ্পণ (গুণচন্দ্ৰৰ আৰু কোনোবা এজন নিনাও লেখকৰ), নটোৰণী, শাৰদা (শাৰদা-তনয়), সঙ্গীত-চূড়ামণি (সাগৰনন্দী), তুস্ক-নাটক, নাগৰ-সৰ্বস্ব (পদ্মত্ৰী), ধূৰ্ত্তসমাগম (জ্যোতিৰীশ্বৰ) উল্লেখ কৰিছে।” এটি পাঠমতে শুভঙ্কৰে সঙ্গীতসৰ্বস্ব নামে শাস্ত্ৰৰ নাম লৈছে আৰু শাস্ত্ৰখনি মৈথিল মহাপণ্ডিত জগদ্ধৰৰ ৰচিত বুলি অনুমান কৰা হৈছে। ৰামকৃষ্ণ কবিৰ মতে জগদ্ধৰ ১৫০০ খ্ৰীষ্টাব্দমানৰ লোক। কাৰণ সঙ্গীত-শেখৰৰ গ্ৰন্থকাৰ এই জগদ্ধৰে সঙ্গীতবল্লী, সঙ্গীত-শেখৰ, ত্ৰিলোচনৰ নাট্য-লোচন আৰু নাট্য-দৰ্পণ (গুণচন্দ্ৰৰখন নহয়) উল্লেখ কৰিছে। শুভঙ্কৰে উল্লেখ কৰা মুক্তাবলী সম্ভৱতঃ দেৱেন্দ্ৰৰ সঙ্গীত-মুক্তাবলী (আনুমানিক ১৪০০ খ্ৰীষ্টাব্দ)। এই সঙ্গীত-মুক্তাবলীৰ উল্লেখ ১৩৫০ শক বা ১৪২৮ খ্ৰীষ্টাব্দত লিখিত সঙ্গীত-শিৰোমণিত পোৱা যায়। আনফালে দেৱেন্দ্ৰই চতুৰ্দশ শতিকাৰ দ্বিতীয় ভাগৰ দেৱগড়টোৰ প্ৰামাণ্য উদ্ধাৰ কৰিছে।

শুভঙ্কৰে নাম উল্লেখ কৰা গ্ৰন্থবোৰ ত্ৰয়োদশ শতিকা বা তাৰ আগৰ। শাৰদা বা সঙ্গীত-শাৰদাখন সম্ভৱতঃ শাৰদাতনয়ৰ শাৰদীয় নামৰ গ্ৰন্থখনেই। ইয়াৰ উল্লেখ শাৰদা-তনয়ে নিজে ভাৱপ্ৰকাশত দিছে (১২শ বা ১৩শ শতাব্দ)। মিথিলা বা মগধৰ ৰজা নান্যদেৱে বটুকোশৰ উল্লেখ কৰিছে; নান্যদেৱৰ উল্লেখ আকৌ পোৱা যায়

শাৰ্ঙ্গদেৱত। পশ্চিম চালুক্য ৰজাসকলৰ মাজৰ ৰজা জগদেকমল্লই (১৩৩৪-৪৩) লিখা এখন সঙ্গীত-চূড়ামণি আছে। একে নামৰ আৰু এখন শাস্ত্ৰ গোৱা যায় কবি চক্ৰৱৰ্তী নামে এজন গ্ৰন্থকাৰৰ। জগদ্ধৰে যিবিলাক শাস্ত্ৰৰ নাম উল্লেখ কৰিছে, শুভঙ্কৰেও সেইবোৰৰ নাম দিছে।

ধূৰ্তসমাগম নামে এখন প্ৰহসনৰ নাম সঙ্গীত-দামোদৰত দিয়া হৈছে চতুৰ্থ স্কন্ধত, য'ত শুভঙ্কৰে বিবিধ ৰূপক আৰু উপৰূপকৰ উদাহৰণস্বৰূপে দময়ন্তী-সংহাৰ, বালী-বধ, সত্যভামা, মায়াকাপালিক আদি নামবোৰ উল্লেখ কৰিছে। ধূৰ্ত-সমাগম প্ৰহসনখন এখন আদি-বসাম্বক প্ৰহসন। এইখনৰ নট্যিকাৰ হ'ল শৃঙ্গাৰতন্ত্ৰৰ পুথি পঞ্চ-সায়ক আৰু মৈথিলী গদ্যৰ পুথি বৰ্ণবদ্ৰকাৰৰ গ্ৰন্থকাৰ জ্যোতিৰীশ্বৰ কবিশেখৰ। মিথিলাৰ কৰ্ণাটকী ৰজা হৰিসিংহদেৱৰ (বা হৰসিংহদেৱ) ৰাজত্বৰ কালত প্ৰহসনখন লিখা হয়। মহামহোপাধ্যায় হৰপ্ৰসাদ শাস্ত্ৰী আৰু চি বেণ্ডালৰ মতে এইজন ৰজা মিথিলাৰ ছিমৰাওনৰ শাসনকৰ্তা আছিল আনুমানিক ১৩২৪ খনত।^১

পঞ্চসায়কৰ নিচিনা আৰু এখন শৃঙ্গাৰতন্ত্ৰৰ পুথি নাগৰসৰ্বস্বৰ গ্ৰন্থকাৰ পদ্মশ্ৰীজ্ঞানো মিথিলাৰ মানুহ। এই গ্ৰন্থৰ এখন টীকা ৰচিত হৈছিল ষোড়শ শতিকাৰ শেষ কিম্বা সপ্তদশ শতিকাৰ আৰম্ভণৰ নেপালৰ ৰজা জগজ্জ্যোতিৰ্মল্লদেৱৰ ৰাজত্বত।

মুঠতে, শুভঙ্কৰ কবিৰ সময় চতুৰ্দশ শতিকাৰ প্ৰথম ভাগতকৈ আগ হ'ব নালাগে। যদি বামকৃষ্ণ কবিৰ মত ঠিক হয়, শুভঙ্কৰৰ তাৰিখ ষোড়শ শতিকাৰ প্ৰথম ভাগৰ আগলৈ নাযায়।

এতিয়া শুভঙ্কৰৰ তাৰিখ কিমান পাছলৈ যাব পাৰে, তাকো চোৱা যাওক। ৰজা ৰাঘৱৰায়ৰ হস্তৰত্নাৱলী পুথিখন হস্তমুক্তাৱলীৰ ওপৰত নিৰ্ভৰ কৰি লিখা। এইজন ৰজা নৱদ্বীপৰ অধিপতি আছিল বুলি জনা গৈছে।^২ 'দ্বিজস্বৰংশপ্ৰসূত' ৰাঘৱৰায়ৰ সম্পৰ্কে সংস্কৃতত ৰচিত নৱদ্বীপৰ ৰাজবংশাৱলী 'ক্ৰিষ্টীয়বংশাৱলীচৰিত' আৰু বঙলাত লিখা ৰজা কৃষ্ণচন্দ্ৰৰ জীৱনীৰপৰা (লণ্ডন, ১৮১১) বহুতখিনি কথা

১. *Catalogue of Palm-leaf and Select Paper Manuscripts belonging to the Darbar Library, Nepal, Calcutta, 1905.*

২. দীনেশচন্দ্ৰ ভট্টাচাৰ্য্য, সঙ্গীত-দামোদৰ, প্ৰকাশী, ২য় খণ্ড, কাৰ্ত্তিক-চৈত্ৰ ১৩৫৪ সাল।

৩. ক্ৰিষ্টীয়বংশাৱলীচৰিত, *A Chronicle of the Family of Raja Krishnachandra of Navadvipa, Bengal, edited and translated by W. Pertsch, Berlin, 1852.*

জানিব পৰা হৈছে। বাঘৰবায় অষ্টাদশ শতিকাৰ আৰম্ভৰ নৱদ্বীপৰ ৰজা কৃষ্ণচন্দ্ৰবায়ৰ প্ৰপিতামহৰ পিতামহ। এই ৰাজবংশটিৰ প্ৰতিষ্ঠাতা কান্যকুব্জৰ ব্ৰাহ্মণ নৃপতি ক্ষিতীশৰ পুত্ৰ ভট্টনাৰায়ণ গৌড়েশ্বৰ আদিসুৰৰ দিনত ৯৯৯ শকত গৌড়ৰাজ্যলৈ আহি কিছু গাঁও কিনি লৈ তাৰ অধিপতি হয়। বাঘৰবায় ১৬৩২ খ্ৰীষ্টাব্দলৈ একাৱল্ল বহুৰ নৱদ্বীপত ৰাজত্ব কৰিছিল। এওঁ ‘নিখিলগুণসম্পন্ন প্ৰজাহিতাষেবী সুপ্ৰসিদ্ধ’ ৰজা। দিল্লীশ্বৰৰূপৰা বাঘৰবায় হস্তীপ্ৰসাদ আৰু মহাৰাজ উপাধি লাভ কৰিছিল। তেওঁ প্ৰতিষ্ঠা কৰা বেউই আৰু মাদুৰ্ণা নগৰৰ নাম তেওঁৰ পুত্ৰ ৰুদ্ৰবায়ৰ দিনত ক্ৰমে কৃষ্ণনগৰ আৰু শ্ৰীনগৰ হয়। নৱদ্বীপৰ ৰাজবংশ সাহিত্য-সংস্কৃতিৰ পৃষ্ঠপোষক আছিল। সপ্তদশ শতিকাৰ শেষৰ ফালে বাঘৰবায় এই ৰাজ্যতে এই হস্তৰত্নাবলী ৰচনা কৰে।

সঙ্গীত-সাৰ-সংগ্ৰহ আৰু গীত-চম্ভোদয় নামৰ দুখন গ্ৰন্থৰ গ্ৰন্থকাৰ বঙ্গদেশৰ ঘনশ্যাম দাস বা নৰহৰি দাসে (সপ্তদশ শতিকাৰ শেষভাগ বা অষ্টাদশ শতিকাৰ প্ৰথম ভাগ) তেওঁৰ দুয়োখন পুথিতে সঙ্গীত-দামোদৰৰ উদ্ধৃতি দিছে।

নেপালৰ ৰজা জগজ্জ্যোতিৰ্মল্লৰ কন্যাৰ পুত্ৰ অনন্তৰ কাৰণে ঘনশ্যাম বোলা এজনে ১৬৭৫ ছনত হস্তমুক্তাবলীৰ টীকা হস্তমুক্তাবলী-সাৰ-সমুদ্ধৃতিকা ৰচনা কৰে।

পাঁচটা তৰঙ্গত ৰচিত সঙ্গীত-শাস্ত্ৰ ৰাগ-তৰঙ্গিনীত সঙ্গীত-দামোদৰৰপৰা অনেক উদ্ধৃতি দিয়া হৈছে। এই পুথিখন দাৰভাঙ্গাৰ ৰাজপৰিয়ালৰ প্ৰতিষ্ঠাতা মহেশ ঠাকুৰৰ পৰিণতি মহীনাথৰ ভায়েক নৰপতি ঠাকুৰৰ আজ্ঞাক্ৰমে ১৬৭৫ বা ১৬৮৫ ছনত ৰচনা কৰা হৈছিল বুলি বিবেচনা কৰা হয়। এই ৰাগ-তৰঙ্গিনীৰপৰা হৃদয়নাৰায়ণেও (১৬৬৭ ছন) উদ্ধৃতি দিয়া দেখা যায়।

সঙ্গীত-দামোদৰ ৰচনা হোৱাৰ পিছতে সি পূব ভাৰতত জনপ্ৰিয় হৈ উঠিছিল বুলি অনুভৱ কৰিব পাৰি। নৰনাৰায়ণ ৰজাৰ ভ্ৰাতৃ আৰু সেনাপতি গুৰুধ্বজ বা চিলাৰায় তেওঁৰ গীত-গোবিন্দৰ টীকা সাৰৱতীত সঙ্গীত-দামোদৰৰপৰা মালৱ, গুজৰী আদি কেইবাটাও ৰাগ-ৰূপ উদ্ধাৰ কৰি দিছে। গুৰুধ্বজৰ আদেশক্ৰমে লিখা ভৱানন্দ ঠাকুৰৰ সদৰ্প-কম্পৰ্পতো সঙ্গীত-দামোদৰৰ উল্লেখ আছে। গুৰুধ্বজৰ মৃত্যু হয় ১৫৭১ ছনত। গতিকে বুজিব পাৰি ষোড়শ শতিকাৰ আগভাগ বা মাজভাগৰ আগতে সঙ্গীত-দামোদৰ ৰচিত হৈছিল। এইখিনিতে এইটো কথাও উল্লেখ কৰিব পাৰি যে অসমীয়া কবি ৰাম সৰস্বতীয়ে তেওঁৰ গীত-গোবিন্দৰ পদ-ভাঙনিত সঙ্গীত-দামোদৰৰ ৰাগ-খ্যানৰ কেইটিমানৰপৰা ভাঙনি সন্নিৱিষ্ট কৰিছে।

ওপৰৰ আলোচনাবৰণা আমি ইমানকৈ ক'ব পাৰোঁ যে সঙ্গীত-দামোদৰ আৰু হস্তমুক্তাৱলী ৰোড়শ শতিকাৰ মাজভাগৰ আগতেই ৰচিত হৈছিল।

হস্তমুক্তাৱলীৰ বিষয়-প্ৰভাৱ

আমি ইতিমধ্যে সন্নিৱিষ্ট কৰা হস্তমুক্তাৱলীৰ বিশ্লেষণৰণা দেখা যায় যে এই গ্ৰন্থত ৩০খন অসংযুত হস্ত, ১৪খন সংযুত হস্ত আৰু ২৭খন নন্তহস্তৰ বিশদ বৰ্ণনা আছে। এই বিষয়-বস্তুৰ হস্তমুক্তাৱলীয়েই সবাতো বহল গ্ৰন্থ। হস্তলক্ষণ আৰু বিষয়ৰ লক্ষণৰ বিষয়ত শুভঙ্কৰ কবিয়ে নাট্যশাস্ত্ৰ আৰু সঙ্গীত-ৰত্নাকৰৰ আলোচনা কৰিছিল আৰু সিৰোৰ বহুত দূৰলৈকে মানি লৈছিল যুগি ক'ব লাগিব। ভৰতৰ নাম এই শাস্ত্ৰত আছে; কিন্তু শাৰ্ঙ্গদেৱৰ বা সঙ্গীত-ৰত্নাকৰৰ নামৰ উল্লেখ ক'তো নাই। শুভঙ্কৰৰ দ্বিতীয় গ্ৰন্থ সঙ্গীত-দামোদৰতহে ৰত্নাকৰৰ সামান্য উল্লেখ পোৱা যায়। শুভঙ্কৰৰ ওপৰত নন্দিকেশ্বৰ বা অভিনয়-দৰ্পণৰ প্ৰত্যক্ষ প্ৰভাৱ পৰা যেন নালাগে।

তলত আমি শুভঙ্কৰৰ হস্ত-লক্ষণ সম্পৰ্কে অলপ তুলনামূলক আলোচনা কৰিছোঁ।

অসংযুত হস্ত

নাট্যশাস্ত্ৰ আৰু ভক্তি-ৰত্নাকৰত একে ২৪খন অসংযুত হস্ত আছে, কিন্তু ভক্তি-ৰত্নাকৰত নিকুঞ্চক নামে এখন অধিকা হস্তৰ বৰ্ণনা দিয়া হৈছে মতান্তৰৰূপে। অভিনয়-দৰ্পণত নাট্যশাস্ত্ৰ আৰু সঙ্গীত-ৰত্নাকৰৰ অসংযুত হস্তৰ ভিতৰত ২৩খন সন্নিৱেশ কৰিছে আৰু উৰ্ণনাভ হস্তখন বাদ দিছে আৰু অৰ্দ্ধপতাক, সিংহমুখ, চন্দ্ৰকলা, ময়ূৰ আৰু ত্ৰিশূল নামে পাঁচখন হস্ত যোগ দি অসংযুত হস্তৰ মুঠ সংখ্যা ২৮ কৰিছে। কিন্তু এই শাস্ত্ৰত আৰু চাৰিখন ওপৰৰি হস্ত আছে—অৰ্দ্ধসূচী, ব্যাস, কটক আৰু পল্লী।

হস্তমুক্তাৱলীত মুঠ ৩০খন অসংযুত হস্ত আছে; সেয়া হ'ল—নাট্যশাস্ত্ৰ আৰু ভক্তি-ৰত্নাকৰ দুই শাস্ত্ৰতে থকা ২৪খন হস্তৰ উপৰি সিংহাস্য (ইয়াৰ নামান্তৰ অভিনয়-দৰ্পণত সিংহমুখ), কদম্ব, কৃষ্ণসাবমুখ, শ্লোকিক, অৰ্দ্ধল আৰু তন্ত্ৰীমুখ হস্ত। তদুপৰি এই পুথিত ভ্ৰমৰ হস্তৰ এক ওপৰৰি কপান্তৰ দিয়া হৈছে—চলন্তমুখৰ।

১. না. শা. = নাট্যশাস্ত্ৰ, এম্. বামকৃষ্ণ কবিৰ দ্বাৰা সম্পাদিত, কৰোণা, ১৯৩৪, দ্বিতীয় খণ্ড।

অ. দ. = অভিনয়-দৰ্পণ, অশোকনাথ শাস্ত্ৰীৰ দ্বাৰা সম্পাদিত, কলিকতা, ১৩৪৪ বঙ্গাব্দ সন।

স. ব. = সঙ্গীত-ৰত্নাকৰ, এছ. সূৰ্য্যনাথ শাস্ত্ৰীৰ দ্বাৰা সম্পাদিত, যাহাজ, চতুৰ্থ খণ্ড।

১. পতাক (পতাকা) : (হ. মু. ৩১, ৮১-২০১; না. শা. ৯.১৮-২৭; অ. দ. ৯৩-৯৯, স. ব. ৭. ১০২-০৮) : হাতৰ সকলো আঙুলি একেলগ কৰি পোন কৰি বুঢ়া আঙুলি অলপমান সঙ্কুচিত কৰিব লাগে। কেয়োখন শাস্ত্ৰতে ই একে আকৃতিৰ। কথাকলিত এই হস্তক ত্ৰিণতাক বোলা হয়।

২. পদ্মকোষ (পদুম-কলি) : (হ. মু. ৩২.২০২-১৩; না. শা. ৯.৭৯-৮৩, অ. দ. ১৩৪-৩৭, স. ব. ৭.১৪২-৪৩) : হাতখন চিত কৰি, আঙুলিবোৰ আঁতৰা-আঁতৰি কৰি তলুৱাৰ মুখে কিঞ্চিৎ বেঁকা কৰি বৰ্জুলাকাৰ কৰিব লাগে। কেয়োখন শাস্ত্ৰতে এই হাতৰ আকৃতি একে।

৩. হংসাস্য (হাঁহৰ ঠোঁট) : (হ. মু. ৩৩.২১৪-৩৬; না. শা. ৯.১০৪-০৫; অ. দ. ১৫৪-৫৭; স. ব. ৭.১৬১-৬৩) : বুঢ়া আঙুলি, তৰ্জনী আৰু মধ্যমাক একেলগ কৰি হাঁহৰ ঠোঁটৰ নিচিনা কৰি অনামিকা আৰু কেণ্ডা আঙুলি মেলি দিব লাগে। নাট্যশাস্ত্ৰ, সঙ্গীত-ৰত্নাকৰ আৰু কথাকলি পদ্ধতিত এই হস্ত একেই; কিন্তু অভিনয়-দৰ্পণত মধ্যমাক তৰ্জনী আৰু বুঢ়া আঙুলিৰে লগ নলগাই অনামিকা আৰু কেণ্ডা আঙুলিৰ দৰে আঁতৰা-আঁতৰিকৈ মেলি দিবলৈ দিয়া হৈছে।

৪. কৰ্ত্তবীমুখ (কৈঁচিৰ পাত) : (হ. মু. ৩৪-৩৫, ২৩৭-৮৪; না. শা. ৯.৩৯-৪১; অ. দ. ১০৫-০৭; স. ব. ৭.১১৯-২১) : এই হস্তৰ দুটা ৰূপ বৰ্ণোৱা হৈছে : (১) পতাক হস্তৰ মধ্যমাৰ পিঠি ভাগলৈ তৰ্জনীয়ে মু' কৰা কৰি অনামিকাক কৈঁকোৰা কৰিব লাগে। (২) কেণ্ডা আঙুলি, অনামিকা আৰু বুঢ়া আঙুলিৰে তলুৱাৰ ওপৰত মুঠি মাৰিব আৰু বাকী দুটা আঙুলি একেলগে থিয় কৰি মেলিব। ইয়াৰ প্ৰথমবিধ নাট্যশাস্ত্ৰ আৰু সঙ্গীত-ৰত্নাকৰতো আছে; কিন্তু অভিনয়-দৰ্পণত ই সামান্য পৃথক। কথাকলিত পৃথক আন দুবিধ কৰ্ত্তবীমুখ দেখা যায়।

৫. অলপন্ন (ফুলা পদুম) : (হ. মু. ৩৬.২৮৫-৯৪, না. শা. ৯.৯১-৯২; অ. দ. ১৪৬-৪৯; স. ব. ৭.১৪৭-৫১) : সকলো আঙুলি আঁতৰা-আঁতৰি কৰি গাৰ ফালে ঘূৰাই বৰ্জুলাকাৰ কৰা হয়। নাট্যশাস্ত্ৰত এই হাতক অলপন্নৰ বা অলপন্নক বোলা হৈছে; সঙ্গীত-ৰত্নাকৰে বুলিছে অলপন্নৰ।

৬. ত্ৰিণতাক (তিনিপতীয়া পতাকা) : (হ. মু. ৩৭.২৯৫-৩৪৫; না. শা. ৯.২৬-৩২; অ. দ. ১০০-০২; স. ব. ৭.১০৯-১৬) : পতাক হস্তৰ অনামিকা তলুৱাৰ ফালে ভাঁজ কৰিব। সকলো শাস্ত্ৰতে ই একে। কথাকলিত কিন্তু এই হস্তক পতাকহে

বোলা হয়। অভিনয়-দৰ্শনত (শ্লোক ১০৩-০৪) অৰ্দ্ধপতাক নামে আৰু এখনি হস্ত আছে; সেই হস্তত ত্ৰিপতাকৰ কেএল আঙুলিটোও ভাঁজ কৰা হয়।

৭. মুষ্টিক (মুঠি) : (হ. মূ. ৩৮.৩৪৬-৬; না. শা. ৯.৫৫-৫৬; অ. দ. ১১৬-১৮, স. ব. ৭.১২৮-৩০) : চাৰিটা আঙুলি তলুৱাৰ ওপৰত মুঠি কৰি ডাৰ ওপৰত বুঢ়া আঙুলিটো ৰাখিব। সঙ্গীত-বদ্ভাকৰমতে বুঢ়া আঙুলি মধ্যমাৰ ওপৰত মাত্ৰ ৰয়। আন কেইখন শাস্ত্ৰৰ মুষ্টিৰে হস্তমুস্তাৱলীৰ মুষ্টিক একে।

৮. শিখৰ (টিং) : (হ. মূ. ৩৯.৩৬৮-৭৮; না. শা. ৯.৫৭-৫৮; অ. দ. ১১৮-২১; স. ব. ৭.১৩০-৩১) : মুষ্টিক হস্তৰ বুঢ়া আঙুলিটো থিয় কৰি ধৰিব লাগে। আন কেইখন শাস্ত্ৰতো ই একেই; কথাকলিত কিন্তু পৃথক।

৯. অৰ্দ্ধচন্দ্ৰ (কাঁচি জোন) : (হ. মূ. ৪০-৪১, ৩৭৯-৯৬; না. শা. ৯.৪৩-৪৫; অ. দ. ১১১-১৩; স. ব. ৭.১১৭-১৯) : এই হস্তৰ দুটা ৰূপ দিয়া হৈছে : (১) চাৰিওটা আঙুলি একেলগ কৰি অলপ কেঁকোৰা কৰিব আৰু বুঢ়া আঙুলিটো অলপ কেঁকোৰা কৰি ধৰিব। এই সংজ্ঞা নাট্যশাস্ত্ৰৰ অনুৰূপ। অভিনয়-দৰ্শন আৰু সঙ্গীত-বদ্ভাকৰত বুঢ়া আঙুলি কেঁকোৰা কৰাৰ নিৰ্দেশ নাই। (২) মধ্যমা, অনামিকা আৰু কনিষ্ঠাক তলুৱাৰ ওপৰত মুঠি কৰি ধৰিব, তজ্জনী আৰু বুঢ়া আঙুলিক আঁতৰা-আঁতৰি কৰি মেলি দিব। এই বৰ্ণনা কথাকলিৰ অৰ্দ্ধচন্দ্ৰ আৰু অভিনয়-দৰ্শনৰ ওপৰাৰি হস্ত চন্দ্ৰকলাৰ অনুৰূপ।

১০. সৰ্গশিৰা (সাপৰ ফেঁট) : (হ. মূ. ৪২.৩৯৭-৪০৮; না. শা. ৯.৮৪-৮৫; অ. দ. ১৩৭-৩৯; স. ব. ৭.১৫২-৫২) : সকলো আঙুলি একেলগ কৰি তলুৱাৰ ফালে অলপমান কেঁকোৰা কৰা হয়। সকলো ঠাইতে এই হস্ত একে। ইয়াৰ নামৰ ৰূপান্তৰ সৰ্গ-শীৰ্ষ।

১১. সূচীমুখ বা সূচাস্য (বেজীৰ মুৰ) : (হ. ম. ৪৩.৪০৯-৪২; না. শা. ৯.৬৪-৭১; অ. দ. ১২৭-৩১; স. ব. ৭.১৪৯-৫১) : মধ্যমাৰ মূৰত বুঢ়া আঙুলিৰে ধৰিব; আন তিনিটা আঙুলি থিয় কৰি মেলিব। আন কেইখন শাস্ত্ৰত এই হস্ত পৃথক। অভিনয়-দৰ্শনত ইয়াৰ নাম সূচী।

১২. খটকামুখ (কেঁকোৰাৰ মুখ) : (হ. মূ. ৪৪.৪৪৩-৬০; না. শা. ৯.৬০-৬৩; অ. দ. ১২৪-২৭; স. ব. ১৩৪-১৭০) : তজ্জনী আৰু মধ্যমাৰ মূৰত বুঢ়া আঙুলিৰ মূৰেৰে ধৰিব, অনামিকাক অলপ চপৰাব আৰু কনিষ্ঠাক ওখ কৰি মেলিব। আন শাস্ত্ৰৰ বৰ্ণনাৰ লগত এই হস্ত নিমিলে।

১৩. অৰাল (বৈকোৰা) : (হ. মু. ৪৫.৪৬১-৮৫; না. শা. ৯.৪৬-৫২; অ. দ. ১১৪; স. ব. ৭.১২২-২৮) : বুঢ়া আঙুলি আৰু তৰ্জনী ধেনুৰ দুই আগৰ নিচিনাকৈ কেঁকোৰা হ'ব; বাকী তিনি আঙুলিক আগলৈ পোনাকৈ মেলিব (অগ্ৰবলিতাঃ)। নাট্যশাস্ত্ৰমতে শেষ তিনিটা আঙুলি সুকীয়া সুকীয়াকৈ ওপৰলৈ মেলিব লাগে (ভিমোৰ্ধ্ববলিতাঃ)। 'ভিমোৰ্ধ্ববলিত' কথাটোৰ অভিনয়গুপ্তই অৰ্থ কৰিছে—পূৰ্বস্যাং পৃষ্ঠে'বদূৰে তিষ্ঠন্তি; সঙ্গীত-বদ্ধাকৰত এই অৰ্থতে অধিক ভিৰ দিয়া হৈছে। অভিনয়-দৰ্পণমতে পতাক হস্তৰ তৰ্জনীক দৌৱালেই অৰাল হস্ত হৈ যায়।

১৪. শুকতুণ্ড (ভাটোৰ ঠোঁট) : (হ. মু. ৪৬.৪৮৬-৯৮; না. শা. ৯.৩৩-৫৪; অ. দ. ১১৫-১৬; স. ব. ৭.১৩৭-৩৯) : অৰাল হস্ততে শিৱৰ ত্ৰিশূলৰ দৰে অনামিকাক কেঁকোৰা কৰা হয়। আন তিনিওখন শাস্ত্ৰতে অৰালত এই অনামিকা বৈকা কৰাৰ ব্যৱস্থা আছে; কিন্তু বাকীবোৰ আঙুলিৰ লক্ষণ নিজ নিজ ধৰণেই থাকিব।

১৫. সন্দংশ (সঁৰাহ বা চেপেনা) : (হ. মু. ৪৭. ৪৯৯-৫৪২; না. শা. ৯.১১০-১৬; অ. দ. ১৫৯-৬১; স. ব. ৭.১৭৫-৮১) : অৰাল হস্তৰ তৰ্জনীৰ মূৰ বুঢ়া আঙুলিৰ মূৰেৰে লগা-লগি হয়। নাট্যশাস্ত্ৰ আৰু সঙ্গীত-বদ্ধাকৰত এই একে ব্যৱস্থাৰ নিৰ্দেশ আছে; কিন্তু দুইখনতে তলুৱাক খোৰ পতাৰো নিৰ্দেশ দিয়া হৈছে। অভিনয়-দৰ্পণমতে পদ্মকোশ হস্ত এবাৰ জপালে এবাৰ মেলিলেই এই হস্ত হয়।

১৬. কান্ধুল (বৃশ্চিক) : (হ. মু. ৪৮.৫৪৩-৫৯; না. শা. ৯.৮৮-৮৯; অ. দ. ১৪৪-৪৬; স. ব. ৭.১৪০-৪১) : বুঢ়া আঙুলি, তৰ্জনী আৰু মধ্যমাৰ আগ সমান কৰি পৰস্পৰ লগা-লগি নোহোৱাকৈ ৰাখিব; অনামিকাক কেঁকোৰা কৰিব আৰু কেৱল আঙুলিক ওপৰলৈ তুলিব। নাট্যশাস্ত্ৰ আৰু সঙ্গীত-বদ্ধাকৰত এই হস্ত একেই। নাট্যশাস্ত্ৰত প্ৰথম তিনিটা আঙুলিৰ অবস্থাক 'ত্ৰেতাগ্নিসংস্থিতাঃ' বুলি আৰু সঙ্গীত-বদ্ধাকৰত 'ত্ৰেতাগ্নিসংস্থানাঃ' বুলি বৰ্ণোৱা হৈছে; তাৰে সিংহভূপালে অৰ্থ কৰিছে—ত্ৰেতাগ্নিৰং ত্ৰিকোণাকাৰাঃ স্থিতাঃ। অভিনয়-দৰ্পণমতে পদ্মকোশ হস্তৰ তৰ্জনী নত্ৰা হ'লেই কান্ধুল হস্ত হয়। অভিনয়-ভাৰতীত কান্ধুল শব্দৰ বৃশ্চিকৰ বাহিৰে আৰু এটা অৰ্থ দিয়া হৈছে—কজুঃ প্ৰিয়জুঃ তাং লাভীতি তস্যায়মৰ্থঃ।

১৭. উৰ্ণানান্ত (মকৰা) : (হ. মু. ৪৯-৫৬০-৭১; না. শা. ৯.১২০-২১; স. ব. ৭.১৭৩-৭৫) : পদ্মকোশ হস্তৰ সকলো আঙুলি কেঁকোৰা হ'ব। নাট্যশাস্ত্ৰ আৰু সঙ্গীত-বদ্ধাকৰত এই হস্ত একেই ধৰণৰ। অভিনয়-দৰ্পণত উৰ্ণানান্ত নাই।

১৮. কলিখ (ষ্টেঙা) : (হ. মূ. ৫০.৫৭২-৮০; না. শা. ৯.৫৯-৬০; অ. দ. ১২১-২৪; স. ব. ১৩২-৩৪) : শিখৰ হস্তৰ তৰ্জনীক বঁকা কৰি বুঢ়া আঙুলিৰ মূৰত লগাব। আন শাস্ত্ৰতো এই হাত একে।

১৯. মৃগশীৰ্ষ (হৰিণাৰ মূৰ) : (হ. মূ. ৫১.৫৮১-৬০৩; না. শা. ৯.৮৬-৮৭; অ. দ. ১৩৯-৪১; স. ব. ৭.১৫৯-৬০) : বুঢ়া আৰু কেঞা আঙুলি থিয় হ'ব; বাকী তিনি আঙুলিক একেলগ কৰি তললৈ কৰিব। আন শাস্ত্ৰতো ই একেই। নাট্যশাস্ত্ৰত কিন্তু কোৱা হৈছে, হাতৰ আঙুলিবোৰ পোনতে তললৈ মূ' কৰিব- (অধোমুখীনাং সৰ্বাসামঞ্জুলীনাং সমাগমঃ)।

২০. হংসপক্ষ (ৰাজহাঁহৰ পাখি) : (হ. মূ. ৫২.৬০৪-১৫; না. শা. ১০৬-০৯; অ. দ. ১৫৭-৫৯; স. ব. ৭.১৬৩-৬৭) : বুঢ়া আঙুলি কেঁকোৰা হ'ব, কেঞা আঙুলি ওপৰলৈ উঠিব, মাজৰ তিনি আঙুলি একেলগ হৈ আগলৈ মেল খাব। নাট্যশাস্ত্ৰ আৰু সঙ্গীত-ৰত্নাকৰত ই একে। অভিনয়-দৰ্পণত সৰ্পশীৰ্ষৰ কনিষ্ঠা মেল খালেই হংসপক্ষ হয়।

২১. তাম্ৰচূড় (কুকুৰাৰ মূৰৰ জঁ বা ফুল) : (হ. মূ. ৫৩.৬১৬-২৬; না. শা. ৯.১২২-২৬; অ. দ. ১৬৩-৬৪; স. ব. ৭.১৮১-৮৪) : মধ্যমা আৰু অঙ্গুষ্ঠৰ মূৰ লগা-লগি হয়, তৰ্জনী ওখ হৈ কেঁকোৰা হয়, আন দুটা আঙুলিৰে তলুৱাত মুঠি পৰে। নাট্যশাস্ত্ৰ আৰু সঙ্গীত-ৰত্নাকৰত এই হাত একেই, কিন্তু ৰত্নাকৰত তাৰ দ্বিতীয় এটা ৰূপ দিয়া হৈছে—কেঞা আঙুলি দীঘলকৈ মেলিব, বুঢ়া আঙুলিয়ে আন তিনিটা আঙুলিক একেলগে কেঁকোৰা হোৱা অৱস্থাত হেঁচা মাৰি ধৰিব। আনহাতে, প্ৰথমটো ৰূপত তৰ্জ্জনীৰে টিলিকি মৰাৰ (চোটিকা) ব্যৱস্থা শাৰ্ঙ্গদেৱে দিছে। এই হস্তৰ নামকৰণৰ ব্যাখ্যা দিছে অভিনৱগুপ্তই—চূড়া-মুক্ত-কুটুটাকাৰত্বাং তাম্ৰচূড়ঃ।

২২. চতুৰ (চাৰিৰ মুঠ) : (হ. মূ. ৫৪.৬২৭-৪৭; না. শা. ৯.৯৩-১০০; অ. দ. ১৪৯-৫২, স. ব. ৭.১৫৪-৫৮) : কেঞা আঙুলি ওপৰলৈ তুলিব, মাজৰ তিনি আঙুলি মেলি দিব; সেই তিনি আঙুলিৰ মাজত বুঢ়া আঙুলি থাপিব। এই হাত নাট্যশাস্ত্ৰত প্ৰায় একেই; অভিনৱ-ভাৰতীত তিনি আঙুলিৰ মাজত (তাসাং মধ্যে) মানে মধ্যমাৰ মাজত (মধ্যমায়া মধ্য এব) বুলি ব্যাখ্যা কৰা হৈছে। সঙ্গীত-ৰত্নাকৰত একেটা কথাকে 'মধ্যমায়া মধ্যপৰ্বোদৰে' বুলি নিকপিত কৰা হৈছে। অভিনয়-দৰ্পণত কিন্তু বুঢ়া আঙুলি অনামিকাৰ মূলত থাপিবলৈ নিৰ্দেশ দিয়া হৈছে: অঙ্গুষ্ঠো অনামিকামূলে তিৰ্যক্।

২৩. মুকুল (কলি :) হ. যু. ৫৫-৬৪৮-৮৪; না. শা. ৯.১১৭-২১; অ. দ. ১৬১-৬৩; স. ব. ৭.১৬৯-৭৩) : সকলো আঙুলি চিত্ত কবি আগবোৰ একেলগ কবিব। অভিনয়-দৰ্পণত এই হাত একেই। নাট্যশাস্ত্ৰত কোৱা হৈছে, হংসমুখ হস্তৰ আঙুলিবিলাক উৰ্দ্ধ, সমাগতাত্ৰ আৰু সহিত হ'লে মুকুল হস্ত হয়। অভিনবগুণ্ডই বিট-চূষ্মনত বিনিয়োগ দেখুৱাবলৈ কৈছে—যদি বা বিটেনীৰীণাং কুচ-চিবুকাদিস্থানেষু অঙ্গুলি-পঞ্চকেন সমং সশব্দং নখস্পৰ্শনে কাম-সূত্ৰেণ্বাচ্ছবিতকমিতি তদ্বিটচূষ্মনম্। সঙ্গীত-বদ্ধাকৰত এই হস্তত কেয়োটা আঙুলি থিয় কৰা আৰু সিহঁতৰ আগবোৰ একেলগ কৰা সূচোৱা হৈছে।

২৪. ভ্ৰমৰ (ভোমোৰা) : (হ. যু. ৫৬-৬৬৫-৭৪; না. শা. ৯.১০১-০৩; অ. দ. ১৫২-৫৪; স. ব. ৭.১৬৭-৬৯) : বুঢ়া আঙুলিয়ে মধ্যমাৰ মূৰত ধৰিব; বাকী তিনি আঙুলি আঁতৰা-আঁতৰিকৈ থিয়কৈ মেল খাব। নাট্যশাস্ত্ৰ আৰু সঙ্গীত-বদ্ধাকৰমতে তৰ্জনীও বন্ধ হ'ব লাগে। হস্তমুক্তাবলীত এই হাতৰ এটা কপাস্তৰ দিয়া হৈছে চলনধুকৰ (উৰি যোৱা ভোমোৰা)—বুঢ়া আঙুলিৰে মধ্যমাৰ মূৰত ধৰিব, কেএৰা আঙুলি থিয় কৰিব, আন দুটা আঙুলি বেঁকা কৰি হাতখন কঁপাব।

তলত নাম দিয়া হস্তকেইখন পুৰণি তিনিওখন শাস্ত্ৰতে নাই, মাত্ৰ সিংহাস্য বা সিংহমুখ অভিনয়-দৰ্পণতো (১৪২-৪৪) আছে।—

২৫. কদম্ব (কদম ফুল) : (হ. যু. ৫৮.৬৭৫-৮৬) : পদ্মকোশ হাততে আঙুলিবোৰ পদ্মকোশতকৈ অধিক সঙ্কুচিত হ'ব লাগে। এই প্ৰকাৰে এই হাত পদ্মকোশৰ সামান্য কপাস্তৰ মাথোন।

২৬. কৃষ্ণসোৰমুখ (কৃষ্ণসোৰ হৰিণৰ মুখ) : (হ. যু. ৫৯.৬৮৭-৯৫) : মধ্যমা, অনামিকা আৰু অঙ্গুষ্ঠ তলুৱাৰ ফালে দৌ খাই মূৰে মূৰে একেলগ হয় আৰু আন দুটা আঙুলি অলপ নম্ৰ অলপ উৰ্দ্ধ হৈ থাকে।

২৭. শ্লোগিক (গাহৰিৰ মুখ) : (হ. যু. ৬০.৬৯৬-৯৯) : সকলো আঙুলিৰ আগ একেলগ কৰি গাহৰিৰ মুখৰ নিচিনা কৰিব।

২৮. সিংহাস্য (সিংহৰ মুখ) : হ. যু. ৬১.৭০০-০৬; অ. দ. ১৪২-৪৪ : বুঢ়া আঙুলি আৰু কেএৰা আঙুলি একেলগ কৰিব, বাকী তিনিটা আঙুলি একেলগ কৰি-আগবোৰ অলপ ওপৰ কৰি মেলিব। অভিনয়-দৰ্পণত কোৱা হৈছে, মধ্যমা, অনামিকা আৰু অঙ্গুষ্ঠ যদি মিশ্ৰিত হয় আৰু বাকী দুটা আঙুলি যদি প্ৰসাৰিত হয় তেতিয়াই সিংহাস্য হস্ত হ'ব।

২৯. অজুশ (হাতীৰ আঁকুহি বা লাংচি) : (হ. ম. ৬২.৭০৭-১৮) : উজনিৰ আগ অলপ কেঁকোবা হ'ব, বাকী তিনি আঙুলিয়ে তলুৱাত মুঠি মাৰি ধৰিব।

৩০. তন্ত্ৰীমুখ (বীণা) : অনামিকা আৰু মধ্যমা তলুৱাৰ ফালে অলপ কেঁকোবা হ'ব, বাকী তিনি আঙুলি আঁতৰা-আঁতৰিকৈ ফেল খাব।

সংযুত হস্ত

নাট্যশাস্ত্ৰ আৰু সঙ্গীত-বদ্ধাকৰত একেই তেৰখন সংযুত হস্ত দেখা পোৱা যায়; সঙ্গীত-বদ্ধাকৰত মতান্তৰ মানি চতুৰ্দশ এখনি হস্ত (ত্ৰিশিখৰ) যোগ দিয়া হৈছে। অভিনয়-দৰ্পণত নাট্যশাস্ত্ৰৰ তেৰখনৰ আঠখন মাত্ৰ হস্ত লোৱা হৈছে, বাকী পাঁচখন (গজদন্ত, বৰ্দ্ধমান, নিষথ, অৱহিখ আৰু মৰব) বাদ দিয়া হৈছে, আৰু ওপৰৰি গোন্ধৰখন (শিৱলিঙ্গ, কৰ্ত্তবীৰ্য্যভিক, শকট, শঙ্খ, চক্ৰ, সম্পূট, পাশ, কীলক, মংস্য, কূৰ্ম, ববাহ, গৰুড়, নাগবন্ধ, ষ্টা আৰু ভেকণ) যোগ দিয়া হৈছে। আনন্দ কুমাৰস্বামীৰ *The Mirror of Gesture*-অত নাট্যশাস্ত্ৰত থকা অৱহিখক অৱশ্যে বাদ দিয়া হোৱা নাই।

হস্তমুক্তাবলীয়ে ভৰত আৰু শাৰ্গদেৱৰ তেৰখন সংযুত হস্ত আৰু মৰাল নামে এখন হস্ত বৰ্ণনা কৰিছে।

১. গজদন্ত (হাতী-দাঁত) : (হ. ম. ৬৫.৭৩৮.৪৬; না. শা. ৯.১৫৪-৫৫; স. ব. ৭.২০৪-০৭) : সৰ্গশিৰা হস্ত দুখন কিলাকুটি কোঁচাই আগলৈ মেলিব লাগে। নাট্যশাস্ত্ৰই সৰ্গশীৰ্ষ হস্ত দুখন 'কূৰ্ণবাংসোচিঠৌ' হ'ব লাগে বুলি কৈছে; অভিনৱগুপ্তই এই শব্দৰ অৰ্থ কৰিছে—দুই হাত পৰস্পৰ বাহুত স্থাপিত হ'ব লাগে (কূৰ্ণবাংস-শব্দেনোভয়-সামীপ্যং তয়োবস্ত্বালাং গৃহ্যতে পূৰ্ব-দক্ষিণে তু যথা তদ্বাকুঞ্চিঠৌ তৎস্থানসংবেষ্টনপৰৌ। তদ্যথা ৰামে ৰাহৌ দক্ষিণো দক্ষিণে ৰামহস্তঃ স্তম্বাকাৰ-ৰেষ্টিত-দন্তকৃতি-যোগাদ্ গজদন্তঃ)। সঙ্গীত-বদ্ধাকৰত ইখন হাতে সিখনৰ কিলাকুটি আৰু বাহুৰ মাজত ধৰাৰ বিধান দিয়া হৈছে (স্কন্ধ-কূৰ্ণবয়োৰ্মধ্যম্যন্যোন্যস্য যদা কৰৌ); কিন্তু গজদন্ত হস্তৰ দ্বিতীয় ৰূপ এটাও দিয়া হৈছে—সৰ্গশীৰ্ষ হস্ত দুখন মুখা-মুখি হৈ কিলাকুটিত নিজ নিজ স্কন্ধৰ ফালে তাঁজ হ'ব। হস্তমুক্তাবলীৰ গজদন্ত এই দ্বিতীয় ৰূপটোৰ লগত প্ৰায় মিলে।

২. কপোত (কপৌ) : (হ. ম. ৬৬.৭৪৭-৫৬; না. শা. ৯.১৩০-৩৩; অ. দ. ১৭৭-৭৮; স. ব. ৭.১৮৬-৮৮) : দুইখন হাত (অসমীয়া ভাঙনিমতে দুই পতাফ হস্ত) একেলগ কৰি মাজত এডোখৰ শূন্য ঠাই কৰিব। নাট্যশাস্ত্ৰত হাত দুখন পৰস্পৰ

দাঁতি দাঁতিয়ে লগা-লগি হ'লেই কপোত হয় বুলি কোৱা হৈছে। অভিনয়-দৰ্পণমতে কপোত হস্তত হাতৰ মূল, আগ আৰু পাৰ্শ্ব স্পিষ্ট হ'ব বুলি বিধান দিয়া হৈছে। সঙ্গীত-বন্ধাকৰে একে বৰ্ণনাকে দিছে আৰু হস্তখনৰ নামান্তৰ দিছে—কুৰ্মক।

৩. বৰ্দ্ধমান (বাঢ়ন্ত হাত) : (হ. মু. ৬৭.৭৫৭-৬৩; না. শা. ৯.১৫৮; স. ব. ৭.২১৪-১৬) : মৃগশীৰ্ষ হাত দুখন সমুখত একেলগ কৰিব লাগে। নাট্যশাস্ত্ৰমতে দুখন হংসপক্ষ হস্ত গিঠীয়া-গিঠি কৰি থাপন কৰিব লাগে; কিন্তু কীৰ্ত্তিধৰৰ পাঠ্যমতে মুকুল হস্ত যেতিয়া কপিখ হস্তৰ দ্বাৰা পৰিবেষ্টিত হয়, তেতিয়াই বৰ্দ্ধমান হয়। সঙ্গীত-বন্ধাকৰমতে হংসপক্ষ হাত দুখন স্বস্তিকৰ দৰে ধৰিলে বৰ্দ্ধমান হস্ত সম্পন্ন হয়। অভিনয়-দৰ্পণত এই হস্ত নাই।

৪. অঞ্জলি (আঁজলি) : (হ. মু. ৬৮.৭৬৪-৭০; না. শা. ৯.১২৮-২৯; স. ব. ৭.১৮৫-৮৬) : পতাক দুই হস্তক চিত কৰি দাঁতিয়ে দাঁতিয়ে লগাই কোঁচ খুৰাব লাগে। দুৰ্দ্ধন পতাক হস্তৰ সংশ্লেষ হ'লেই অঞ্জলি হয় বুলি নাট্যশাস্ত্ৰই কয়; এই 'সংশ্লেষ'ৰ অৰ্থ অভিনয়-ভাৰতীত দিয়া হৈছে—সম্যগ্ৰ্ণ গ্রহণেন সংমুখং সৰ্বাসামঙ্গুলীনাং ময়ং শ্লেষো লক্ষ্যতে। সঙ্গীত-বন্ধাকৰ আৰু অভিনয়-দৰ্পণে এই বিষয়ত দ্বিমত নহয়। গতিকে একমাত্ৰ হস্তমুক্তাবলীৰ মত স্বতন্ত্ৰ হৈ ৰৈছে।

৫. নিষধ (চেপা খোৱা) : (হ. মু. ৬৯.৭৭১-৭৫; না. শা. ৯.১৪১-৪৭; স. ব. ৭.২০৯-১১) : দুই হাতেৰে দুই হাতৰ কিলাকুটিত ধৰিব। কপিখ হস্তই মুকুল হস্তক পৰিবেষ্টিত কৰিলেই নিষধ হস্ত হয় বুলি নাট্যশাস্ত্ৰত আছে; অভিনয়ভাৰতী আৰু সঙ্গীত-বন্ধাকৰেও এই ৰূপকে গ্ৰহণ কৰিছে। কিন্তু নাট্যশাস্ত্ৰত পাঠভেদে নিষধৰ আৰু তিনিটা ৰূপান্তৰ পোৱা যায় : (১) মৃগশীৰ্ষই শিখৰ হস্তক চেপা মাৰি ধৰিব। (২) বাঁও হাতে সোঁ হাতৰ কিলাকুটিৰ ভিতৰফালে (অৰ্থাৎ ওপৰলৈ) ভূজত ধৰিব, সোঁ হাতেও বাঁও হাতৰ কিলাকুটিৰ ভিতৰফালে ধৰিব মুঠিকৈ। (৩) দুখন হংসপক্ষ হস্ত গিঠীয়া-গিঠিকৈ ধৰিব। সঙ্গীত-বন্ধাকৰত কোৱা হৈছে যে তাত উল্লিখিত গজদন্তৰ প্ৰথম ৰূপটোকে কোনোৱে নিষধ বুলি কয়। এই ৰূপ হস্তমুক্তাবলীৰ নিষধেৰে প্ৰায় মিলে।

৬. কৰ্কট (কৈকোৰা) : (হ. মু. ৭০.৭৭৬-৮৭; না. শা. ৯.১৩৩-৩৫; অ. দ. ১৭৮-৮০; স. ব. ৭.১৮৮-৯২) : এখন হাতৰ আঙুলিবোৰ আনখন হাতৰ আঙুলিৰ মাজে মাজে সোমাই এটা লতাৰে সজা ঘৰৰ দৰে হ'ব। আন কেয়োখনি শাস্ত্ৰতো এই হস্ত একেই।

৭. উৎসজ (আলিঙ্গন) : (হ. মু. ৭১.৭৮৮-৯৫; না. শা. ৯.১৩৯-৪০; অ. দ. ১৮৪-৮৫; স. ব. ৭.১৯৮-২০১) : দুখন অৰাল হস্ত বহুল কৰি আঙুলিৰ আগ থিয় কৰি আগত চিত কৰিব। নাট্যশাস্ত্ৰমতে অৰাল হাত দুখন বিপৰ্য্যন্ত কৰি থাপন কৰিব লাগে—অৰালৌ তু বিপৰ্য্যন্তাবুভানৌ বৰ্ধমানকৌ। সঙ্গীত-বদ্ধাকৰত যদিও কোৱা হৈছে যে দুখন সৰ্পশীৰ্ষ হস্তেৰেহে উৎসজ হস্ত কোনোৰে নিৰ্মাণ কৰে (এই বিষয়ত অভিনয়-দৰ্পণৰ মত মিলে), তথাপি অৰাল হস্ত দুখনতে চাৰিটা সুকীয়া সুকীয়া প্ৰকাৰে থাপন কৰি উৎসজ হস্ত সিদ্ধ কৰা দেখুওৱা হৈছে : (১) অৰাল হাত দুখন ইখন সিখনৰ ওপৰে নি বিপৰীত বাহুৰ ওচৰত সমুখলৈ মেজিব। (২) হাত দুখন ইখন সিখনৰ ওপৰে নি শৰীৰৰ সোঁ ফালে ধৰিব। (৩) হাত দুখন বিপৰীত কাষলৈত সমুৱাই তলুৱা দুখন তলমুৱাকৈ ধৰিব। (৪) হাতৰ তলুৱাৰ পিঠি দুখন কাষ-মুৱা কৰিব।

৮. অৱহিখ (গোপন কাৰ্য্য) : (হ. মু. ৭২.৭৯৬-৯৯; না. শা. ৯.১৫৬-৫৭; স. ব. ৭.২০৮-০৯) : দুখন শুকতুণ্ড হস্ত তিৰ্য্যকভাৱে ওপৰলৈ থিয় কৰি বুকুৰ আগত ৰাখিব। নাট্যশাস্ত্ৰ আৰু সঙ্গীত-বদ্ধাকৰমতে শুকতুণ্ড হাত দুখন পোনতে বুকুৰ ফালে মু' কৰি তাৰ পাছত তললৈ তলুৱা কৰি নামি যাব।

৯. স্বস্তিক : (হ. মু. ৭৩.৮০০-১০; না. শা. ৯.১৩৫-৩৭; অ. দ. ১৮০-৮১; স. ব. ৭.১৯২-৯৪) : অৰাল হস্ত দুখন বাঁও কাষলৈ ওপৰলৈ তলুৱা কৰি মণিবন্ধৰ স্থানত লগা-লগি কৰিব। নাট্যশাস্ত্ৰত এই হাত একেই। অভিনয়-দৰ্পণত অৰালৰ পৰিৱৰ্তে দুখন পতাক হস্তৰ ব্যৱহাৰৰ বিধান দিয়া আছে। অভিনয়-ভাৰতীত কোনো বিনিয়োগত অৰালৰ ঠাইত পতাকৰ সংযোগ নিৰ্দেশ দিয়া হৈছে। সঙ্গীত-বদ্ধাকৰত অৰাল আৰু পতাক দুইবিধ হাতৰে প্ৰয়োগ মানি লোৱা হৈছে।

১০. মকৰ (মগৰ) : (হ. মু. ৭৪.৮১১-১৭; না. শা. ৯.১৫২-৫৩; স. ব. ৭.২১২-১৩) : তললৈ মু' কৰা এখন পতাক হস্তৰ ওপৰত ভেনে আনখন পতাক হস্ত থাপি দুই বুঢ়া আঙুলি থিয় কৰি ধৰিব। নাট্যশাস্ত্ৰ আৰু সঙ্গীত-বদ্ধাকৰত এই হাত একেই। হস্তমুস্তাৱলীৰ অসমীয়া ভাঙনিত বাঁও হাতৰ ওপৰত সোঁ হাত দিবলৈ দিয়া হৈছে।

১১. দোল (দোলনা) : (হ. মু. ৭৫.৮১৮-২৫; না. শা. ৯.১৪৮-৪৯; অ. দ. ১৮১-৮২; স. ব. ৭.১৯৫-৯৬) : পতাক হস্ত দুখন লম্বিত আৰু তললৈ টিলাকৈ লবালে এই হস্ত হয়। নাট্যশাস্ত্ৰমতে স্কন্ধদ্বয় শিখিল আৰু পতাক হস্ত দুখন লম্বমান

হ'ব লাগে। সঙ্গীত-বদ্ভাকবত আঙুলিবোবো স্নগ্ধ হ'ব লাগে বুলি কোৰা হৈছে। অভিনয়-দৰ্পণমতে পতাক হস্ত দুখন উৰদেশত ব'ব লাগে। নাট্যশাস্ত্ৰ আৰু সঙ্গীত-বদ্ভাকবত দোল, ডোল আৰু অভিনয়-দৰ্পণত ডোলা নাম দেখা যায়।

১২. পুত্ৰপুট (ফুলৰ কঁকি) : (হ. মূ. ৭৬.৮২৬-২৯, না. শা. ৯.১৫০-৫১; অ. দ. ১৮২-৮৩; স. ব. ৭.১৯৬-৯৭) : সপশিৰা হস্ত দুখন কেঞা আঙুলি দুটা লগাই একেলগ কৰি কুলাৰ আকৃতি কৰিব লাগে। আন শাস্ত্ৰতো এই হাত একে।

১৩. মৰাল (ৰাজহাঁহ) : (হ. মূ. ৭৭.৮৩০-৪৩) : দুই হাতৰ আঙুলিবোৰ বিৰল কৰি কঁপাব। আন শাস্ত্ৰত এই হাত নাই।

১৪. খটকাবৰ্দ্ধমান (ডাঙৰ কেঁকোৰা) : (হ. মূ. ৭৮.৮৪৪-৫১; না. শা. ৯.১৩৭-৩৮; অ. দ. ১৮৭-৮৮; স. ব. ৭.২০২-০৪) : দুখন খটকা মুখ একেলগ কৰিব। হাত দুখন কেনেকৈ একেলগ কৰিব লাগে, কোৰা হোৱা নাই। নাট্যশাস্ত্ৰত খটকামুখ ন্যস্ত হ'ব লাগে বুলি কোৰা হৈছে; অভিনয়গুপ্তৰ মতে হাত দুখন পৰস্পৰ মুখা-মুখি হ'ব লাগে। অভিনয়-দৰ্পণমতে দুই খটকামুখ হাতেৰে মণিবন্ধৰ ওচৰত স্বস্তিকৰ আকৃতি কৰিলে খটকাবৰ্দ্ধন হস্ত হয়। সঙ্গীত-বদ্ভাকবত হাত দুখন মুখা-মুখি হোৱা আৰু দুইখনে স্বস্তিক গঠন কৰা, দুইটা কপকে অনুমোদন কৰা হৈছে।

নৃস্তুহস্ত

নাট্যশাস্ত্ৰ আৰু সঙ্গীত-বদ্ভাকবে ৩০খন নৃস্তুহস্তৰ নাম বিবচনত দিছে। সঙ্গীত-বদ্ভাকবে ইয়াৰ উপৰি শেষত বৰদাভয়ী নামে ওপৰৰি এখন নৃস্তুহস্তৰ নাম দিছে। অভিনয়-দৰ্পণত তেৰখন মাথোন নৃস্তুহস্ত আছে। তাৰ পাঁচখনৰ নাম অসংযুত হস্তৰ তালিকাত পোৱা যায়—পতাক, কপিখ, শিখৰ, হংসাস্য আৰু অলপন্ন; আৰু আঠখনৰ নাম সংযুত হস্তৰ তালিকাত আছে—স্বস্তিক, ডোলা, অঞ্জলি, খটকাবৰ্দ্ধন, শকট, পাশ, কীলক আৰু কূৰ্ম।

হস্তমুক্তাবলীৰ ওঠৰখন নৃস্তুহস্তৰ নাম নাট্যশাস্ত্ৰ আৰু সঙ্গীত-বদ্ভাকবত সাইলাখ পোৱা যায়, আৰু চাৰিখনৰ (পক্ষবৰ্দ্ধিত, আৰিদ্ধবস্ত্ৰ, অৰালখটকামুখ আৰু উৰঃপাৰ্শ্বাৰ্দ্ধমণ্ডলী) নাম প্ৰায় একে (পক্ষবৰ্দ্ধিত, আৰিদ্ধবস্ত্ৰকৌ অৰালকটকামুখৌ আৰু উৰঃপাৰ্শ্বাৰ্দ্ধমণ্ডলৌ)। তদুপৰি নতমুখ, সূচ্যাস্য আৰু বন্ধোমণ্ডলী নাম তিনিটা এই দুই আদি শাস্ত্ৰত তলমুখৌ, সূচিমুখৌ আৰু উৰোমণ্ডলিনৌকপে পোৱা গৈছে। শুভঙ্কৰৰ উস্তানবেচিত হ'ল ভবত আৰু শাৰ্গদেৱৰ উস্তানবৰ্দ্ধিতৌ। এইদৰে হস্তমুক্তাবলীৰ সাতাইশখন নৃস্তুহস্তৰ ছাবিশখনেই পুৰণি শাস্ত্ৰ দুখনত পোৱা গ'ল।

মাত্ৰ শুভঙ্কৰৰ অলপদ্ব্যমিত হস্ত আগতে দেখা নাযায়। তাৰ পৰিবৰ্তে আমি পাৰ্শ্ব অলপদ্ব্যমিত আৰু উল্কাগৌ নামে দুখন হস্ত; কোনো কোনোৰ মতে নাট্যশাস্ত্ৰত অলপদ্ব্যমিত উল্কাগৌ শব্দৰ বিশেষণ মাত্ৰ। শুভঙ্কৰে পুৰণি শাস্ত্ৰৰ লগিতো আৰু বলিতো নৃশংস দুখন বাদ দিছে। এইটোও মন কৰিবলগীয়া যে শুভঙ্কৰে নৃশংসৰ নামবোৰ দ্বিৰচনত নিদি একবচনতে দিছে। হস্তমুক্তাবলীৰ মূল সংস্কৃত পাঠত প্ৰতি নৃশংসৰ এটা মাত্ৰ লক্ষণ বৰ্ণোৱা হৈছে, কিন্তু অসমীয়া ভাঙনিত একাধিক লক্ষণ বৰ্ণনা আছে; তলৰ আলোচনাত প্ৰথমখন নৃশংসৰ বিষয়ত এই কথা দেখুওৱা হ'ল।

১. কেশবন্ধ : (হ. মূ. ৮৬৭; না. শা. ৯.১৯৭; স. ব. ৭.২৪২-৪৩) : দুখন ত্ৰিপতাক হস্ত কেশৰ ওচৰৰপৰা আঁতৰাই নি কাষত ৰখা হয়।

অসমীয়া ভাঙনিত ত্ৰিপতাক হাত দুখনৰ চাৰিথকাৰ চালনা নিৰ্দেশ কৰা হৈছে : (১) হাত দুখন কেশৰপৰা অলপ আঁতৰত ৰাখি পুনৰ কেশৰ ওচৰলৈ অনা হয়; (২) হাত দুখন চমক খুৱাই কাণৰ ওচৰৰপৰা ওপৰলৈ তোলা হয়, অলপ আঁতৰা-আঁতৰি কৰা হয় আৰু পুনৰ কাণৰ ওচৰলৈ অনা হয়; (৩) হাত দুখন পুনঃ পুনঃ লাহ লগাই কপালৰ আগৰপৰা কান্ধৰ ওপৰে পিঠিৰ পাছলৈ নিয়া হয়; (৪) হাত দুখন কপালৰ আগৰপৰা আৰু আগলৈ নিয়া হয়, পুনৰ কপালৰ আগলৈ অনা হয়, তাৰ পিছত সিহঁতক লুটিয়াই লৈ কান্ধৰ ওপৰে পাছ ফাললৈ নিয়া হয়, তাৰ পিছত কাণৰ ওপৰলৈ, তাৰ পিছত কাষলৈ আৰু শেষত কপালৰ আগলৈ অনা হয়।

নাট্যশাস্ত্ৰমতে দুখন হাত (কোনো বিশেষ হস্তৰ নাম ধৰা হোৱা নাই) চুলিৰপৰা আঁতৰাই নি কাষত ধৰা হ'লেই কেশবন্ধ হস্ত হয়। সঙ্গীত-ৰত্নাকৰমতে কেশবন্ধ হস্তত হাত দুখন কাষৰপৰা মূৰত নলগাকৈ মূৰৰ ওপৰলৈ তুলি তাৰ পিছত নিতম্ব হস্তৰ দৰে চুলিৰ ওচৰৰপৰা আঁতৰাই নি পুনৰ চুলিৰ ওচৰলৈ আনিব লাগে।

২. নিতম্ব : (হ. মূ. ৮৬৮; না. শা. ৯.১৬৯; স. ব. ৭.২৩৮-৩৯) : দুখন ত্ৰিপতাক হস্ত বাহু-মূলৰপৰা তপিনাৰ পাছলৈকে চলাই নিয়া হয়। নাট্যশাস্ত্ৰতো এই হস্ত একেই। অভিনৱ-ভাৰতী আৰু সঙ্গীত-ৰত্নাকৰমতে হাত দুখন পতাক হব লাগে।

৩. ৰেচিত : (হ. মূ. ৮৬৯; না. শা. ৯.১৯৩; স. ব. ৭.২৩৫-৩৭) : দুখন হংসপক্ষ হস্ত বেগেৰে কোলাৰপৰা কাষলৈ মেলি দিয়া হয়। কোনোৱে ইয়াকে মকৰ বোলে। নাট্যশাস্ত্ৰত হংসপক্ষ হস্ত দুখন ওপৰলৈ তুলুৱা কৰি খৰকৈ লৰাবলৈ দিয়া হৈছে। সঙ্গীত-ৰত্নাকৰে একে চালনাকে নিৰ্দেশ কৰিছে, কিন্তু হাত দুখনৰ নাম

দিয়া নাই; কিন্তু তাৰে দুটা কপাস্তৰ সূচাইছে : (১) দুখন হংসপক্ষ খৰকৈ চলোৱা, (২) এই দুয়োবিধ চালনা সংযোগ কৰা। শাৰ্ঙ্গদেৱে কৈছে, এই বেচিত হস্ত নৃসিংহই দৈত্যৰ (হিৰণ্যকশিপুৰ) বুকু বিদাৰণ কৰাত বিনিয়োগ কৰিব পাৰি।

৪. অৰ্দ্ধবেচিত : (হ. মু. ৮৭০; না. শা. ৯.১৯৪; স. ৰ. ৭.২৩৭) : অৰ্দ্ধবেচিতৰ এখন হাত বেচিতৰ দৰে আৰু বাকীখন খটকামুখ হ'ব লাগে। নাট্যশাস্ত্ৰমতে বাঁও হাত চতুৰশ আৰু সোঁ হাত বেচিত হ'ব। সঙ্গীত-ৰত্নাকৰত কোনখন হাত চতুৰশ হ'ব লাগে, স্পষ্টকৈ নাই।

৫. চতুৰশ : (হ. ম. ৮৭১; না. শা. ৯.১৮৪; স. ৰ. ৭.২১৬-১৭) : দুখন খটকামুখ হস্ত ছয় ইঞ্চিমান আঁতৰা-আঁতৰিকৈ সমুখত ৰাখিব লাগে; এনে কৰোঁতে কিলাকুটি দুটা সমানত ৰ'ব লাগিব। নাট্যশাস্ত্ৰ আৰু সঙ্গীত-ৰত্নাকৰতো এই হাত একেই; পিছৰখন শাস্ত্ৰত মাত্ৰ কোৱা হৈছে, দুইখন হাত আগ-মুৱা (পুৰোমুখী) হ'ব লাগে। “

৬. উদ্বৃন্ত : (হ. মু. ৮৭২; না. শা. ৯.১৮৫; স. ৰ. ৭.২১৮-২০) : দুখন হংসপক্ষ বুকুৰ সমুখত থাকি তালপাতৰ দৰে কঁপে। নাট্যশাস্ত্ৰত নৃন্তহস্ত একে। সঙ্গীত-ৰত্নাকৰ : চতুৰশ হস্তৰ হংসপক্ষ হাতৰ এখন তললৈ মু' কৰি তললৈ নমোৱা হয় আৰু আনখন তলুৱা ওপৰলৈ কৰি বুকুৰ ওচৰত ৰখা হয়।

৭. পল্লৱ : (হ. মু. ৮৭৩; না. শা. ৯.১৯৬; স. ৰ. ২৩৯-৪২) : দুখন পদ্মকোশ হস্ত পাতে সৈতে গছৰ আকৃতি কৰি কাষে কাষে বা সমুখত লগ লগোৱা হয়। নাট্যশাস্ত্ৰ : মণিবন্ধনমুক্তৌ তু পতাকৌ পল্লৱৌ স্মৃতৌ। সঙ্গীত-ৰত্নাকৰত পল্লৱৰ কেইবাটাও ৰূপ দিয়া হৈছে।

৮. পক্ষবন্ধিত : (হ. মু. ৮৭৪; না. শা. ৯.২০০; ৭.২৫৫) : দুখন ত্ৰিপতাক মুৰ আৰু কঁকালত দিব লাগে। নাট্যশাস্ত্ৰত এই নৃন্তহস্ত একেই; সঙ্গীত-ৰত্নাকৰতো প্ৰায় একেই।

৯. লতা : (হ. মু. ৮৭৫; না. শা. ৯.১৯৮ ; স. ৰ. ৭.২৪৬-৪৭) : দুখন ত্ৰিপতাক তিৰ্য্যকভাৱে কামৰত থ'ব লাগে। নাট্যশাস্ত্ৰ আৰু সঙ্গীত-ৰত্নাকৰত একে।

১০. নভমুখ : (হ. মু. ৮৭৬; না. শা. ৯.১৮৬; স. ৰ. ৭.২২১-২২) : তলমুৱা দুখন হংসপক্ষ বুকুৰ সমুখত থৈ মুখা-মুখি আৰু বেকাকৈ ওপৰমুৱা কৰা হয়। নাট্যশাস্ত্ৰ আৰু সঙ্গীত-ৰত্নাকৰত এই হাতৰ নাম তলমুখ। নাট্যশাস্ত্ৰ : চতুৰশৰ

হাত দুখনেৰে হংসপক্ষ হস্ত কৰি তিৰ্যকভাৱে মুখা-মুখি কৰিব লাগে। সঙ্গীত-বত্নাকৰ : উদ্বৃত্তৰ হাত দুখনেৰে হংসপক্ষ হস্ত কৰি মুখা-মুখি কৰিব লাগে।

১১. স্বস্তিক : (হ. মু. ৮৭৭; না. শা. ৯.১৮৭; স. ৰ. ৭.২২২) : ওপৰলৈ আগ কৰি হংসপক্ষ হস্ত দুখন বক্ৰভাৱে মণিবন্ধত লগ লগাব লাগে। না. শা. : তলমুখ হস্তৰ হাত দুখন মণিবন্ধত স্বস্তিকৰ আকৃতি কৰি লগ লগাব লাগে। স. ৰ. : হংসপক্ষ হাত দুখন লগ লগাই স্বস্তিকৰ আকৃতি কৰিব লাগে।

১২. বিপ্রকীৰ্ণক : (হ. মু. ৮৭৮; না. শা. ৯.১৮৭; স. ৰ. ৭.২২৩-২৪) : পৰস্পৰ বিমুখ দুখন হংসপক্ষ বুকুৰ সমুখত তলমুৱা বা ওপৰমুৱা কৰি ৰাখিব। না. শা. : স্বস্তিকৰ দৰেই কিন্তু হাত দুখন আঁতৰা-আঁতৰি হৈ ৰ'ব। স. ৰ. : স্বস্তিকৰ হাত দুখন বেগেৰে আঁতৰাই বুকুৰ সমুখত আঙুলিবোৰ ওপৰ বা তললৈ টোৱাই ৰখা হয়।

১৩. আৰিদ্ধবন্ধ : (হ. মু. ৮৭৯; না. শা. ৯.১৯০; স. ৰ. ৭.২৩০-৩১) : ঋদ্ধদেশ ওপৰলৈ তুলি কিলাকুটি লগ লগাই দুখন তলমুৱা অৰাল হস্ত লৰোৱা হয়। না. শা. আৰু স. ৰ. : পৃথক।

১৪. সূচ্যাস্য : (হ. মু. ৮৮০; না. শা. ৯.১৯১-৯২; স. ৰ. ৭.২৩২-৩৫) : কিলাকুটি কোঁচাই দুখন সপৰ্শীৰ্ষৰ মধ্যমা অঙ্গুষ্ঠত লগাই বক্ৰভাৱে মেলি দিয়া হয়। না. শা. আৰু স. ৰ. : সূচিমুখ প্ৰায় একে।

১৫. অৰালখটকামুখ : (হ. মু. ৮৮১-৮২; না. শা. ৯.১৮৮; স. ৰ. ৭.২২৪-২৯) : বাঁও অৰাল বক্ৰভাৱে কিঞ্চিৎ মেলি আৰু সোঁ অৰাল বাহিৰ-মুৱা কৰি বুকুৰ সমুখত ৰখা হয়। না. শা. : অৰালকটকামুখ বা অৰালকটকাত দুখন ওপৰমুৱা অলপদ্ব (অলপদ্ব) পদ্বকোশত পৰিণত হয়।

১৬. বন্ধোমণ্ডলী : (হ. মু. ৮৮৩। উৰোমণ্ডলিনী—না. শা. ৯.২০৪; স. ৰ. ৭.২৬৪-৬৭) : এখন (পতাক) হাত ওপৰত আৰু এখন তলত কৰি বুকুৰ ওচৰত চক্ৰাকাৰে ঘূৰোৱা হয়। ইয়াৰ লগত নাট্যশাস্ত্ৰৰ উৰোমণ্ডলিনী মিলে; সঙ্গীত-বত্নাকৰত বিভিন্ন ৰূপ-ৰূপান্তৰ দিয়া হৈছে।

১৭. উৰঃপাৰ্শ্বাৰ্দ্ধমণ্ডলী : (হ. মু. ৮৮৪; না. শা. ২০৫; স. ৰ. ৭.২৬৭-৬৯) : এখন অলপদ্ব আৰু এখন অৰাল বুকুৰ দুই কাষত লৰাব লাগে। না. শা. : প্ৰায় একে; স. ৰ. : অলপ সুকীয়া।

১৮. পার্শ্বমণ্ডলী : (হ. মু. ৮৮৫; না. শা. ৯.২০৪; স. ব. ৭.২৬২-৬৩) :
এখন অলপদ্ব আক এখন অবাল প্রত্যেকে একাধত ঘূৰে। না. শা. : দুখন হাত
(নাম নাই) একাধত চক্ৰাকাৰে ঘূৰে। স. ব. : পৃথক।

১৯. উৰ্দ্ধমণ্ডলী : (হ. মু. ৮৮৬; না. শা. ৯.২০৩; স. ব. ৭.২৬০-৬২) :
ওপৰমুৱা দুখন পদ্বকোশ মণিবদ্ধত লগা-লগি কৰা হয়। না. শা. : দুখন হাত
(নাম নাই) শৰীৰৰ ওপৰ ভাগৰ কাষত চক্ৰাকাৰে গতি কৰি থাকে। স. ব. :
নাট্যশাস্ত্ৰেৰে প্ৰায় একে।

২০. মুষ্টিকম্বুজিক : (হ. মু. ৮৮৭; না. শা. ২০৬; স. ব. ৭.২৭০-৭১) :
দুখন অবাল বাহুৰ ফালে ঘূৰাই খটকামুখত পৰিণত কৰা হয়। নাট্যশাস্ত্ৰ আৰু
অভিনৱ-ভাৰতী লগ লগাই পঢ়িলে এই একে অৰ্থই হয়। স. ব. : পৃথক।

২১. পক্ষপ্ৰদ্যোতক : (হ. মু. ৮৮৮; না. শা. ৯.২০১; স. ব. ৭.২৫৫-৫৬) :
এখন ত্ৰিপতাক নিতম্বত আনখন মূৰত দি ক্ৰমে মূৰ আৰু নিতম্বলৈ নিয়া হয়;
এই চালনা ঘূৰাই ঘূৰাই কৰি থকা হয়। না. শা. : একে। স. ব. : প্ৰায় একে।

২২. কৰিহস্ত : (হ. মু. ৮৮৯; না. শা. ৯.১৯৯; স. ব. ৭.২৪৮-৫৮) :
এখন ত্ৰিপতাক হস্ত একাধে মেলি কঁপাই কঁপাই তললৈ নিয়া হয় আৰু আনখন
ত্ৰিপতাক কাণৰ কাষত ৰখা হয়।

২৩. দণ্ডপক্ষ : (হ. মু. ৮৯০; না. শা. ৯.২০২; স. ব. ৭.২৫৭-৫৮) :
দুখন হংসপক্ষ বক্ৰভাৱে মেলি এবাৰ ওপৰ এবাৰ তলমুৱা কৰা হয়। না. শা. :
একে। স. ব. : পৃথক।

২৪. গৰুড়পক্ষ : (হ. মু. ৮৯১; না. শা. ৯.২০১; স. ব. ৭.২৫৯-৬০) :
কিলাকুটি অলপ কোঁচাই দুখন ত্ৰিপতাক তললৈ ঘোৰাই বক্ৰভাৱে মেলি দিয়া হয়।
না. শা. : তলুৱা তলমুৱা কৰি হাত দুখন খৰকৈ লৰোৱা হয়, অভিনৱ-গুপ্তৰমতে
নিতম্বদেশৰপৰা।

২৫. অলপদ্বোন্নত : (হ. মু. ৮৯২) : দুখন অলপদ্ব ওপৰলৈ তুলি নিয়া
হয়। নাট্যশাস্ত্ৰ আৰু সঙ্গীত-বদ্ধাকৰত এই নৃত্তহস্তৰ পৰিৱৰ্তে অলপদ্বৰৌ আৰু
উম্বাণে নামে দুখন নৃত্তহস্ত আছে।

২৬. উত্তানৰেচিড : (হ. মু. ৮৯৪; না. শা. ৯.১৯৫; স. ব. ৭.২৪৪-৪৬) :
কিলাকুটি কোঁচাই দুখন ত্ৰিপতাক তিৰ্য্যকভাৱে মেলি দিয়া হয়। নাট্যশাস্ত্ৰৰ
উত্তানৰেচিডে ইয়াৰে একে। সঙ্গীত-বদ্ধাকৰে দুটা ৰূপান্তৰ দিছে।

২৭. নলিনীপদ্মকোষ : (হ. যু. ৮৯৪; না. শা. ৯.২০৭; স. ব. ৭. ২৭২-৭৬) : ওপৰমুৱা দুখন পদ্মকোষ আঁঠুৰ ওপৰত কঁপোৱা হয়। না. শা. : দুখন পদ্মকোষ এবাৰ ওপৰ এবাৰ তলমুৱা কৰি কঁপোৱা হয়। সঙ্গীত-বদ্ধাকৰত কেইবাটাও ৰূপ আছে; তাৰে এটা হস্তমুক্তাবলীৰ অনুৰূপ।

বিনিয়োগ আৰু বৈশিষ্ট্য

প্ৰতিখন সুকীয়া সুকীয়া হস্তৰ বিষয়ৰ সংখ্যা আৰু বিষয়-লক্ষণৰ সূক্ষ্ম বৰ্ণনালৈ লক্ষ্য কৰিলে হস্তলক্ষণ-শাস্ত্ৰৰ ভিতৰত হস্তমুক্তাবলীৰ বিশিষ্ট স্থান নিৰ্ণয় কৰিব পৰা যাব। তলত বিভিন্ন অসংযুত আৰু সংযুক্ত হস্তৰ বিষয় বা বিনিয়োগৰ সংখ্যাৰ এটি তালিকা কৰি দিয়া হ'ল।

অসংযুত হস্ত ৩০খন

গতাক	২১৩	কান্দুল	৬৮
পদ্মকোষ	৩৫	উৰ্গনাভ	১৮
হংসাস্য	৮৩	কপিধ	৪১
কৰ্ত্তবীমুখ	৮২	মৃগশীৰ্ষ	৬৭
অলপদ্ম	৩৪	হংসপক্ষ	৪৪
ত্ৰিপতাক	৭৪	তাপচূড়	৩৪
মুষ্টিক	৭০	চতুৰ	১২৪
শিখৰ	৩৬	মুকুল	৬৯
অৰ্দ্ধচন্দ্ৰ	৪৭	ভ্ৰমৰ	১৯
সপশিৰা	১৭	কদম্ব	২৮
সূচ্যাস্য	১৫২	কৃষ্ণসাবমুখ	১৮
খটিকামুখ	৫৬	শ্লোণিক	৫
অৰাল	৭৯	সিংহাস্য	১১
শুকতুণ্ড	২৮	অঙ্কুশ	১৮
সন্দংশ	১৬৬	তন্ত্ৰীমুখ	২৫

সংযুত আঙ ১৪খন

গজদন্ত	১১	অবহিখ	১৪
কপোত	২৮	স্বস্তিক	৪৩
বৰ্দ্ধমান	১৩	মকৰ	১৫
অঞ্জলি	১৪	দোল	৩২
নিষধ	১৪	পুষ্পপুট	১৭
কৰ্কট	১৭	মৰাল	৪০
উৎসঙ্গ	২৯	খটকাবৰ্দ্ধমান	১৬

নাট্যশাস্ত্ৰত পতাক হস্তৰ পাঁচপ্ৰকাৰ চালনাৰ দ্বাৰা ডেৰকুৰি বিনিয়োগ (পাঠান্তৰ ধৰিলে পঁয়ত্ৰিশটি) দেখুওৱা হৈছে; সঙ্গীত-ৰত্নাকৰত একৈশপ্ৰকাৰ প্ৰয়োগ দেখুওৱা হৈছে; আৰু অভিনয়-দৰ্পণে পতাকৰ একচল্লিশটি বিষয়ৰ নাম দিছে, বৰ্ণনা দিয়া নাই। আনফালে, হস্তমুক্তাবলীত পতাকৰ বিনিয়োগৰ সংখ্যা হ'ল দুশ তেৰ আৰু সিবোৰ বুজাবলৈ হস্তখনিৰ সঞ্চালনৰো নিৰ্দেশ দিয়া হৈছে। অসমীয়া ভাঙনিখনিৰ ওপৰৰিঃ বিশেষত্ব বিষয়-লক্ষণবোৰৰ বৰ্ণনা আৰু পৰিষ্কাৰকৈ দিয়া হৈছে। মুঠতে, এই ভাঙনিখনিসহ হস্তমুক্তাবলী বা শ্ৰীহস্তমুক্তাবলী সমস্ত ভাৰতবৰ্ষতে হস্ত-লক্ষণৰ এখনি অপূৰ্ব গ্ৰন্থ হৈছে।

বৈজয়ন্তী

উত্তৰ শৰণীয়া, গুৱাহাটী,

২৭ জুলাই, ১৯৬৩

ডক্টৰ সত্যেন্দ্ৰনাথ শৰ্মা-সম্পাদিত

অঙ্কমালা

আগকথা

অসমীয়া সাহিত্যৰ বুৰঞ্জী আজিও পূৰ্ণাঙ্গ হৈ উঠা নাই। তাৰ বহুতোবোৰ বগা পাতত আজিও কলীয়া আখৰ পৰা নাই। তাৰ বহুতোবোৰ কথাই পৰিৱৰ্তনৰ কলমৰ খোচৰ কাৰণে সাজু হৈ থাকিবলগীয়া হৈছে। আমাৰ সাহিত্যৰ সকলো সমল পাৰ পৰ্জ্জী-পুথিভঁৰাল এটা নাই। আমাৰ দেশৰ সকলো পুথিভঁৰাল একেলগ কৰিলেও সাহিত্যৰ সমস্ত পৰিসৰ কিবাকপে সামৰিব পাৰিবনে নোৱাৰে, ক'ব নোৱাৰোঁ। ৰোধহয় নোৱাৰিব। পুৰণি সাহিত্যৰ বিষয়ত এনে উক্তি অধিক মাৰাত্মকভাৱে সত্য। অনেক লেখাৰ কথা আমি গুজবৰ লেখীয়াকৈহে জানো। পীতাম্বৰ কবিৰ ভাগৱতৰ দশমৰ দুটা শাৰী সকলোৰে মুখে মুখে : কোন অঙ্গে খুন দেখি.....। কিন্তু তাৰ বাকী হাজাৰ শাৰী আমাৰ অজ্ঞাত। সাহিত্য অকাদেমীৰ 'সঙ্কলন'ত সৰু এটা অংশ সন্নিৱিষ্ট হৈছে। কিন্তু পীতাম্বৰৰ দশম আৰু প্ৰথম স্কন্ধ, তেওঁৰ 'চণ্ডী', তেওঁৰ 'নল-দময়ন্তী'ৰ পূৰ্ণ পাঠ আজিও আমাৰ বাবে অজ্ঞাত বাসত। নাম জনাৰ ভিতৰতে এই অৱস্থা। নজনাৰ বা কিমান ক'ত কি আছে। আৰু এটা কথা। আজিও আমাৰ পণ্ডিত সমাজত প্ৰাচীন গ্ৰন্থৰ সমীক্ষিত পাঠ বা সমীক্ষামূলক পাঠোদ্ধাৰৰ প্ৰতি আগ্ৰহ দেখা পোৱা নাযায়। অথচ এনে ধৰণৰ সমীক্ষা নহ'লে সাহিত্যৰ ৰূপ বৈজ্ঞানিকভাৱে নিকলিত হ'ব নোৱাৰে আৰু সেয়ে নহ'লে সাহিত্যৰ প্ৰকৃত মূল্যায়ন হ'ব নোৱাৰে। আচল সাহিত্যৰ বুৰঞ্জী লেখাতো দুৰৰ কথা! 'কীৰ্তন-বোৰা'ৰ বজ্জৰুৱা ভাঙবণত 'অসম জগতখন তোমাত উদ্ভৱ ভৈল'ৰ ঠাইত 'অনন্ত জগতখন তোমাত উদ্ভৱ ভৈল'

পাঠ পঢ়ি আমি শঙ্কৰদেৱৰ বেদান্তবাদ কি বুজিম? কিন্তু হৰিবৰ বিথৰ জতুৱা 'বুঢ়াৰ হাতৰ চেঙ্গ সেন্দূৰে নেৰাস'ৰ ঠাইত 'বুঢ়াৰ হাতৰ চেঙ্গ সেন্দূৰ নেৰাস' পঢ়ি বজাৰত চেং-সেন্দূৰ বোলা দ্ৰব্য এটা বিচাৰি ঘূৰি ফুৰাটো একেবাৰেই পৰুৱাই পোৱাৰ দুৰ্দশা! এই সকলোবোৰ বিষয়ত আমাৰ আলস্য, অজ্ঞান, অৱজ্ঞা ফৌজদাৰী বিধিৰ ভিতৰত পৰিবলগীয়া হৈছে। অথচ আজি আমাৰ দেশত সাহিত্যিক আৰু পণ্ডিতৰ অভাৱ স্বীকাৰ কৰিবলৈ দুখ পাওঁ।

পুৰণি অসমীয়া নাটৰ বুৰঞ্জীৰ বিষয়ে যদি ক'ব লাগিল, আমাৰ জ্ঞান-সাগৰৰ দুই পাৰত শঙ্কৰদেৱ-মাধৱদেৱক প্ৰায় অকলশৰীয়াকৈ আমন-জিমনকৈ বহি থকা দেখা পাওঁ যেন সেই দুজনৰ পাছত আমাৰ কোনোৱে কাপ-কাঠি হাতত লোৱাই নাই। অথচ আজিও অসমৰ গাঁৱে-ভূঁয়ে মহাপুৰুষৰ নাটকতকৈ অইন নাটৰে ভাওনা হয় অধিককৈ। কিন্তু সেইফালে সাহিত্যৰ নিপুণ আৰু শিষ্যসকলৰ দৃষ্টি বালিত গোজ মৰা উট-চৰাইৰ চকু। এইটো অৱশ্যে হয় যে ভাওনাৰ নাটৰ বজা অঙ্কীয়া নাট আৰু গুৰু দুজনৰ পিছতেই আদৰ্শ আৰু আৰ্টৰ ফালৰপৰা নাটকৰ লুইতীয়া ওখ বালি-গৰাত খহনীয়া ধৰিছিল। সেই বুলি মাধৱ পুৰুষ চলাৰ পিছৰপৰা বিংশ শতিকাৰ মাজ ভাগলৈকে ভাওনা নাটৰ সোঁতটো হিল-দ'ল ভাঙি নহ'লেও অন্ততঃ জিৰ্জিৰকৈ বৈ আছে। তাকনো আমি অৱজ্ঞা কৰিব লাগেনে? এইছোৱা কালৰ এই পৰ্যায়ৰ নাটবোৰে আন কথাৰ লগতে এটা কথা আমাক সোঁৱৰাই দিয়া উচিত যে মহাপুৰুষৰ সংস্কৃতিক দানৰ অনুশীলন ফুটছাই নহৈছিল আৰু দেশত অন্ততঃ সংশ্লিষ্ট মহলত সাংস্কৃতিৰ চৰ্চা অবিৰল আছিল। বিৰিঞ্চিকুমাৰ বৰুৱাৰ 'অঙ্কীয়া নাট'ত শঙ্কৰ-মাধৱৰ বাহিৰে গোপাল আতাৰ নাট এখনি ধৰা হৈছিল। কালিৰাম মেধিৰ 'অঙ্কাৱলী'ত ৰামচৰণ, দৈত্যৰি, ভূষণ আদিৰ কেইবাখনিও নাট সামৰা হৈছিল। সেইখিনিয়ে আমাক অন্ততঃ সোঁৱৰাই দিছিল যে মহাপুৰুষ গুৰু দুজনক এৰি দিলেও আমাৰ মঞ্চৰ পাদ-প্ৰদীপ নিৰ্বাপিত নহয়। এতিয়া ডক্টৰ শৰ্মাই শঙ্কৰোত্তৰ দহখনি নাট থুপাই এই সঙ্কলনটি প্ৰকাশ কৰাত ভাওনা-ঘৰৰ জোৰ-মহতাৰ ফালে আমাৰ দৃষ্টি ভালকৈয়ে যাব বুলি আশা কৰিছোঁ। আৰু আশা কৰিছোঁ, গৱেষণাত ৰতি থকা কোনো তৰুণ পণ্ডিতে এই সমস্ত বিষয়টো মন্থন কৰি তাৰ অমৃত আৰু হলাহল বাছি উলিয়াবলৈ উৎসাহ পাব।

সঙ্কলনটিৰ নাম শৰ্মাদেৱে 'অঙ্কমালা' থৈছে। ভালেই হৈছে। অঙ্ক নামটোৰ

নিজৰ এটি বুৰঞ্জীয়েই হৈছেগৈ। মহাপুৰুষৰ কালত এই নামটি নাছিল। শঙ্কৰদেৱৰ নাট, নাটক, নৃত্য আৰু যাত্ৰা নামকেই ব্যৱহাৰ কৰিছে; তাৰ ভিতৰত নাটক শব্দটোৰ ব্যৱহাৰেই সৰ্বাধিক। মহাপুৰুষৰ অব্যৱহিত পাছৰ চৰিত-বচনাৰ সময়ছোৱাত অঙ্ক আৰু খুমুৰা শব্দ দুটা ওলাল। লগতে বাৰ অঙ্ক বা বাৰ নাট আখ্যাটোও বোধ হয় তেতিয়াৰে উদ্ভৱ। কৃষ্ণদাস কবিরাজৰ 'চৈতন্য-চৰিতামৃত'তো অঙ্ক নামটো আছে—চৈতন্যদেৱে কৈছে, “আজি কবিরাজ নৃত্য অঙ্কৰ বিধান।” ডক্টৰ সুশীলকুমাৰ দেই ক'বৰ দৰে, The word *anka* is used in medieval vernacular literature in the sense of drama in general, without any reference, express or implied, to the highly technical Anka of the Sanskrit drama. শঙ্কৰদেৱৰ বা আজিৰ ভাৰতীয় নাটকো সংস্কৃতৰ পৰ্য্যায়ৰ ৰূপক নহয়। আমাৰ পুৰণি নাটকবোৰক অঙ্ক আৰু বৰ্তমানবোৰক নাটক বুলি নিশ্চয় সিহঁতৰ মাজত সীমাবেশা এডাল বিচাৰি পাব পাৰি। অঙ্কীয়া নাট নামটো আকৌ অদ্ভুত, কাৰণ অঙ্ক মানেই জ্ঞানো নাট নহয়? ই অৰ্বাচীন নামকৰণ, অতি ভাৰ্নেকুলাৰ। কিন্তু সেই নামকৰণত এটা প্ৰয়োজন আছিল। এটা সময়ত মহাপুৰুষৰ নাট, ভাওনা আৰু বাজনাৰ বীতিটো 'হাই ষ্টাইল' আৰু কঠিন বুলি পৰিগণিত হ'ল। তেনে স্থূলত সিবোৰৰ ভাৰ্নেকুলাৰ ষ্টাইল এটাৰ প্ৰয়োজন হ'ল। গতিকে একে সত্ৰৰ বা একে নামঘৰৰ নাট, ভাওনা, বাজনাতে দুটা খাৰা চলিল। অৱশ্যে গাঁওবোৰৰ অধিকেই নিম্ন ফাললৈ ঠিকিৰ লাগিল। গতিকে অঙ্কীয়া নাট-ভাওনা-বাজনা আৰু তাৰ বাহিৰৰ অঙ্কীয়া নাট-ভাওনা-বাজনা হ'ল। সেই দেখিহে ৰাজধানীৰ ভাওনাৰ কথা উল্লেখ কৰোঁতে সিয়ে সেই হাই ষ্টাইলত হৈছিল, তাকে বুজাবলৈ 'অঙ্কৰ মতে' বুলি বুৰঞ্জীয়ে টিপনী জোৰাই দিবলগীয়া হৈছিল। এইদৰে 'অঙ্কীয়া নাট', 'অঙ্কীয়া ভাওনা', 'অঙ্কীয়া বাজনা' আখ্যাবোৰ সিদ্ধ হৈছিল।

শঙ্কৰদেৱী নাটক সেই কালৰ ভাৰতত অকলশৰীয়া এক বিকাশ নহয়। দক্ষিণৰ তামিল-তেলুগুৰ ভাগৱত-মেল, কন্নড়ৰ যক্ষগান, আৰু মালয়ালমৰ কথাকলি আৰু উদ্ভৱৰ ৰামলীলা-ৰাসলীলাৰ ঐতিহ্যও প্ৰায়ে সমানেই পুৰণি। ক্লাছিকেল সংস্কৃত নাটকৰ হাড়ত এইবোৰ বনৰ দৰে গজি উঠিছিল আৰু সকলোবোৰৰে কিছুমান সাদৃশ্য লক্ষ্য কৰিব পাৰি। ডায়নিছাছৰ কোৰাছৰ পৰা একাইলাছ-ইউৰিপিডিছ-ছফোক্লিছৰ নাটক উদ্ভৱ হোৱাৰ সমান্তৰাল কৰি আমাৰ

ওজা-পালিৰপৰা শঙ্কৰী নাটৰ জন্মৰ কথা ভবাটো পণ্ডিতৰ কল্পনাৰ এটা চৌখীন বিলাস। তথাপিচোন কথাবোৰ তেনেকৈ কুটি কুটি ভাল লাগে।

শঙ্কৰদেৱৰ নাটৰ ভাষাটোৰ নাম কি? নাটৰ ভিতৰত বা চৰিতত সেই নাম নাপাওঁ। চৰিতত শঙ্কৰদেৱে তীৰ্থৰ বেলা শুনি অহা 'মাত বলি ফাটী'ৰ কথা আছে। সিয়ে বোধহয় থূলমূলভাৱে উদ্ভৱ ভাৰতৰ ভাষাৰ বৰ্ণনা। কিন্তু বৰগীত আৰু নাটৰ ভাষাক আমি 'ব্ৰজাৱলী ভাষা' বুলিয়ে মুখে মুখে জানি আহিছোঁ। এজন পণ্ডিতে দায় ধৰি কৈছিল, সংস্কৃতৰ 'আৱলী' প্ৰত্যয় শাৰী অৰ্থতহে ব্যৱহাৰ হ'ব লাগে। পিছে, আমি কি কৰিম, স্বয়ং মহাপুৰুষেই তাক বিশেষণ প্ৰত্যয় কৰি "চন্দ্ৰাৱলী বজনী দেখিয় বিতোপন" লেখিলে। এতেকে লোক-প্ৰজ্ঞায়ো তেনে কৰি 'ব্ৰজাৱলী' বিশেষণটো সিদ্ধ কৰি লৈছে, যেন এই ভাষা ব্ৰজধামৰ ভাষাহে। কিন্তু স্পষ্টকৈয়ে ই ব্ৰজভাষা (ব্ৰজভাষা) নহয়। বৰং ইয়াৰ ভেটি হ'ল মৈথিল; তাৰ ওপৰতে অসমীয়া ৰূপতন্ত্ৰ-ধ্বনিতন্ত্ৰৰ ছাল-চ'তি-খুটা লগাই, হিন্দী আদিবো খবুৱা, কুকুৰ আদি লগাই তাৰ ঘৰটো বন্ধা হৈছিল। অৱশ্যে শঙ্কৰ-মাধৱৰ দৰে সি দুজনৰ উদ্ভাৱিকাৰীসকল সিমানে নিপুণ বাঢ়ে নোহোৱা বাবে পাছত আৰু তেনে ৰাঙলী-চ'ৰা সাজোঁতা নোহোৱা হ'ল। সংস্কৃতৰ দৰে নাটৰ আন উপাদানৰ ক্ষেত্ৰতোয়ে একে আকালেই আমাৰ লগ ললে, তাকো শৰ্মাৰ এই সঙ্কলন আৰু ভূমিকাই দেখুৱাব।

এই নাটবোৰ শঙ্কৰী নাটৰ অৱক্ষয়ৰ স্বাক্ষৰ হ'লেও, সিহঁতৰ ঐতিহাসিক-মূল্য বৰ সৰহ নহ'লেও, ঐতিহাসিক মূল্য নিশ্চয় হ'ব। ৰোমান সাম্ৰাজ্যৰ অৱক্ষয় আৰু পতনৰ ইতিহাসো তাৰ গৌৰৱৰ ইতিহাসৰ সমানেই প্ৰয়োজনীয় প্ৰণয়ন। কিন্তু প্ৰকৃত মূল্য থকা নাটক শঙ্কৰবোস্তৰসকলে লেখা নাছিল, সিও নহয়। যি উৎসাহেৰে বৰদোৱাকে ধৰি নগাঁও অঞ্চলত আজিও 'ৰাৱণ-বধ'ৰ ভাওনা হয়, সি অকীয়া ভাওনাৰ সমানেই হ'ব। এনে থলত ডক্টৰ শৰ্মাই শঙ্কৰবোস্তৰ নাটৰ ইতিহাসৰ অধ্যয়নলৈ এইফেৰা ভাল বৰঙণি আগবঢ়াই আমাৰ ধন্যবাদৰ পাত্ৰ হ'ল। বাঙা কৰোঁ, সাহিত্য্যমোদীসকলে এইভাৱেই এই প্ৰকাশনখনি গ্ৰহণ কৰিব।

প্ৰাচ্য-শাসনাবলী

ভূমিকা

অসম সাহিত্য সভাৰ আঁচনিমতে 'পবিত্ৰ অসম' গ্ৰন্থ-প্ৰণয়নৰ সময়ৰেপৰা মহামহোপাধ্যায় পদ্মনাথ ভট্টাচাৰ্য বিদ্যাবিনোদৰ 'কামৰূপ-শাসনাবলী'ৰ আৰ্হিৰে পুৰাবৰ্মা, শালস্তম্ভ আৰু ধৰ্মপাল বংশৰ বজ্জাসকলৰ ৰাজত্বৰ অৱসানৰ পাছৰ যুগৰ তাম্ৰশাসন, প্ৰস্তৰশাসন আৰু আন লেখসমূহ সংগ্ৰহ কৰি প্ৰকাশ কৰিবৰ অৰ্থে মানস কৰা হৈছিল। এই বিষয়ত সোণাৰাম চৌধুৰী, হেমচন্দ্ৰ গোস্বামী, সূৰ্যকুমাৰ ভূঞা, সৰ্বেশ্বৰ শৰ্মা কটকী, সৰ্বেশ্বৰ বৰুৱা, হৰিনাৰায়ণ দত্ত বৰুৱা আদিয়ে বহুতো কাম কৰি থৈ গ'লেও সেই মহান তত্ত্বানুসন্ধানকাৰীসকলৰ সংগৃহীত শাসনৰ পাঠসমূহ বিবিধ আলোচনীত বিক্ৰিপ্ত হৈ পৰি আছে। সেইখিনি সংগ্ৰহ কৰি এটি সঙ্কলনৰূপে সম্পাদন কৰি প্ৰকাশ কৰিলেও এই পাছৰ যুগটোৰ ইতিহাসৰ বহুতোখিনি প্ৰথম শ্ৰেণীৰ প্ৰামাণ্যৰ এখনি লাগতিয়াল পুথি হয়। চৰকাৰৰ কাছৰীবিলাকৰ মহাযজ্ঞখানাবোৰত অনেক শাসনৰ নকল সংগৃহীত আছে। এইবিলাকৰ ব্যৱহাৰ আজিও ৰাজত্ব-বিভাগে কৰি আছে। ইয়াৰ উপৰি ব্যক্তিগত জিন্মাত দুই-এখনি ফলিৰ সন্ধান পোৱা যায়। দুই-এখনি ফলি আকৌ বোৱা কিছু দিনৰ ভিতৰত মাটিৰ তলৰপৰা ওলাইছে। ডিব্ৰুগড়ৰ ওচৰৰ লেপেটেকটা বাগিচাৰ ভিতৰত মাটি খানোতে পোৱা ৰুদ্ৰসিংহৰ দিনৰ ফলিখনিৰ কথা এই প্ৰসঙ্গত উল্লেখ কৰিব পাৰি। এনেভাৱে সিঁচৰতি হৈ পৰি থকা শাসনসমূহৰ সংগ্ৰহ ঐতিহাসিক অধ্যয়নৰ বাবে নিতান্ত আৱশ্যকীয় হৈ আছে।

বৰ্তমান সংগ্ৰহে সময় আৰু স্থানৰ ফালৰপৰা এক বৃহৎ পৰিসৰ অধিকাৰ কৰি আছে। ইয়াৰ ভিতৰত ঐক্য প্ৰদান কৰা এটি মাথোন গুণ হ'ল—এই সকলো ফলি আৰু কাকতৰ লিপি অসমীয়া। ১১২৭ শকত মহম্মদ-ইকন-বখতিয়াৰৰ বহন সৈন্য ধ্বংস হোৱাৰ কথাৰে উদ্ভৱ গুৱাহাটীৰ কনাই-বৰশী-বোৱা শিলৰপৰা

চন্দ্ৰকান্তসিংহ স্বৰ্গদেৱে আইভেটি ন-সত্ৰৰ বাবে ১৭৪৪ শকত দান কৰা ধৰ্মোত্তৰ-পত্ৰলৈকে এক বিশদ ইতিহাস। অসম, কামৰূপ, কোচবেহাৰ এই 'তিনি ৰাজ্য'ৰ উপৰি হেড়ম্ব, জয়ন্তীয়া আদিৰ শাসনাৱলী ইয়াত সন্নিবিষ্ট হৈছে। আহোম, কোচ, কছাৰী আদি বিভিন্ন ৰাজ-সম্প্ৰদায়ৰ শাসনৰ অঙ্গৰ ইঙ্গিত এই ফলিবোৰে দিব। ভাৰতৰ সমস্ত প্ৰাচ্যৰ ৰাজ্য-শাসন আৰু ৰাজনীতি, ন্যায়-বিচাৰ, ৰাজস্ব-শাসন, কৰাৰোপণ-ব্যৱস্থা, শাসকসকলৰ ধৰ্ম-সংক্ৰান্ত নীতি আৰু শাসন আদিৰ বিষয়ে এই ফলিবোৰে চমুকৈ হ'লেও অতি স্পষ্ট ইঙ্গিত দিব। অনেকখনি ফলি গড় আৰু খাটৈ, দুৰ্গ আৰু পৰিখা, মন্দিৰ আদিৰ নিৰ্মাণৰ ইতিহাসৰস্বৰূপ সাক্ষী হৈ থিয় হৈ আছে। ১১২৭, ১৫৩৮, ১৫৮৯ শক আদিৰ ফলিত যুদ্ধৰ শেষত বিজয়ী বীৰে গৌৰৱেৰে ৰণ-জয় ঘোষণা কৰিছে। এখনি কাকতে [৯৫] কমলেশ্বৰসিংহ ৰজাৰ দিনত মানুহ বেচা-কিনাৰ প্ৰমাণ দাঙি ধৰিছে। এক শিলৰ লেখা (ফলি ১৫৬) আহোম ৰজাৰ দিনৰ মাটি বেচা-কিনাৰ নথিৰ দৰে থিয় দিছে। শাক্ত, শৈৱ, বৈষ্ণৱ মন্দিৰ আৰু নৱবৈষ্ণৱ সত্ৰ, সংসঙ্গী (সচঙ্গী) মঠ বা সত্ৰ, বৈষ্ণৱ মন্দিৰৰ দৌল আৰু অখণ্ড-প্ৰদীপৰ হৈ ভূমি-দান আৰু পাইকৰ নিবন্ধন বহুতোখিনি ফলিৰ দ্বাৰা কৰা হৈছে। ফলি ১৪২-এ স্ৰঙ্কৰা আৰু শাৰ্দুলবিজ্ঞীড়িত ছন্দত কামাখ্যা দেৱীলৈ আগ বঢ়োৱা এক লাখ বলিৰ কাহিনী কৈছে।

বিশেষকৈ কামৰূপত অনেক সংসঙ্গী মঠ বা সত্ৰৰ হকে তেনে অনুষ্ঠানৰ মেধিক মাটি-বৃত্তি দি হৰি-মন্দিৰ কৰি শ্ৰৱণ-কীৰ্তন ধৰ্ম প্ৰবৰ্তাই তেল-বস্তি জলাই থাকিবলৈ দিয়া হৈছিল। বৰ্তমান সংগ্ৰহৰ ভিতৰত ফলি ১৭-ত শ্ৰৱণ-কীৰ্তনাদি প্ৰবৰ্তক মেধি পাতি ব্ৰহ্মোত্তৰ দান কৰা হৈছে, আৰু ফলি ৪৫-তে আমি প্ৰথম সংসঙ্গী সত্ৰৰ উল্লেখ পাব। ফলি ৬২-ত সুন্দৰীখেল সত্ৰৰ জয়নাৰায়ণ মেধিৰ উল্লেখ আছে। ফলি ৭৩-ৰে 'দামোদৰি সংসঙ্গিসত্ৰ'ৰ নামে ধৰ্মোত্তৰ-ব্ৰহ্মোত্তৰ দুয়োবিধ দান দিয়া হৈছে। ফলি ৭৬-ত কবিৰত্ন ভাগৱতীক মহাজন পাতি ভূমি মনুষ্য দিয়া হৈছে শ্ৰৱণ-কীৰ্তনাদি ধৰ্ম প্ৰবৰ্তাবৰ অৰ্থে। ফলি ৮৭-ত বিদ্যাবিনোদ, কবিৰত্ন দুই ব্ৰাহ্মণক পূৰ্বতে হৰিদেৱী পছৰ মেধি পতাৰ কথা উল্লেখ কৰি পুনৰ ভূমি-মনুষ্য দিয়া হৈছে। ফলি ৬৮, ৭৯, ৮১-ত মঠ-ঘৰ নাম-দ্বৰৰ বাবে দানৰ নিবন্ধ কৰা হৈছে। সংসঙ্গী সত্ৰ বা সচঙ্গৰ বিষয়ে 'পৱিত্ৰ অসম' গ্ৰন্থৰ 'কামৰূপ' অধ্যায়ত কিছু কথা সন্নিবিষ্ট হৈছে। সাধাৰণতে সত্ৰবিলাকক ধৰ্মোত্তৰ কৰি মাটি-বৃত্তি দিয়া হৈছিল। কেতিয়াবা সত্ৰৰ বিগ্ৰহৰ নামত দেৱোত্তৰ দিয়াও দেখা যায় (ফলি ৮২,

৯০)। ব্ৰাহ্মণক দিয়া কৰ-বিহীন ভূমি হ'ল ব্ৰহ্মোত্তৰ। এই 'ধৰ্মোত্তৰ', 'দেবোত্তৰ', 'ব্ৰহ্মোত্তৰ', শব্দকেইটা বহুলভাৱে ব্যৱহাৰ কৰা হয় আৰু সংস্কৃত ভাষাৰ কলিৰ মাজতো পোৱা যায় যদিও, সিহঁত শুদ্ধ সংস্কৃত নহয়, 'ধৰ্মত্ৰ', 'দেৱত্ৰ', 'ব্ৰহ্মত্ৰ', এনেহে হ'ব লাগে। ফলি ৬২, ৭৯, ১০২-ত আমি 'ধৰ্মত্তৰ' কপাটি পাইছোঁ। ফলি ১১-ত আমি ব্ৰহ্মোত্তৰ অৰ্থত 'ব্ৰাহ্মণবৃত্তি', ফলি ৯৭-ত 'ব্ৰিজবৃত্তি' আৰু ফলি ১৩২-ত 'বিপ্ৰোত্তৰ' শব্দ ব্যৱহৃত হৈছে। ফলি ২৪, ৪৩-ত 'ব্ৰহ্মোত্তৰ', ফলি ৬৮-ত 'দেৱ-বৃত্তি' আছে। প্ৰতাপসিংহ বুঢ়া ৰজাৰ দিনৰ বৰ্ণনাত কালীনাথ তামূলীফুকনৰ বুৰঞ্জীত আছে : 'এবং দেৱৰগাঁও দেৱালয়ৰ দৌল কৰি মাটি মানুহ উচৰ্গ কৰি দিলে। সেই দিনৰেপৰা দেৱোত্তৰ ব্ৰহ্মোত্তৰ চলে' (পিঠি ৩৩)। ফলি ৩৯, ৪৪, ৮১ আৰু ১০২-ত নানকাৰ বা কৰ-বহিত ভূমি দান কৰা হৈছে। ফলি ১০১-ত 'নৰবৃত্তি' শব্দটিৰ প্ৰয়োগ মন কৰিবলগীয়া। ফলি ৮৩-ৰ যোগে লক্ষ্মীসিংহ স্বৰ্গদেৱে শুৱাহটীয়া আনোৱাৰ ফকিৰক মাটি আৰু কেইঘৰমান 'চেলা' দিছে আৰু তেওঁৰ বংশৰ নামে বাউসী পৰগণাৰ চাহ মদাৰ, বৰনগৰৰ চাহ ফকিৰ আৰু ক্ষেত্ৰিৰ পাঁচ পীৰৰ দৰগাহৰ উপৰিও হাজোৰ পোৱামৰ্কাৰ ভাগ নিবন্ধ কৰা হৈছে। ফলি ৬৩-ত ৰাজেশ্বৰসিংহই দুজন বেজক মাটি-বৃত্তি দিছে। ফলি ১০৩-ৰ যোগে বেখাৰাম তামূলীফুকন বৰফুকনে চন্দ্ৰকান্তসিংহ, তেওঁৰ পৰ্বতীয়া কুঁৱৰী পদ্মাৱতী আৰু তেওঁলোকৰ পুত্ৰৰ হৈ হয়গ্ৰীৱ-মাধৱৰ 'প্ৰাক্-প্ৰবৃত্ত-সন্ত্ৰোৎসৱ-স্থানীয়-হৰি-কীৰ্ত্তনোৎসৱাৰ্থং' অৰ্থাৎ 'মাঘ মাহত দশমি তিথিত পূৰ্বে দ্বাদশ যাত্ৰা আছিল সেয়ে লোপ পালত সম্প্ৰতি নবিনকৈ বৎসৰি সভাযাত্ৰা কৰিবৰ নিমিত্তে' ব্যৱস্থা কৰি দিছে। ফলি ১৩০-ত ভাল বায়ুণৰ ল'ৰাৰ বিয়াত ৰজাই যৌতুক কৰি মাটি দিয়া কথাটি বৰ আত্মদায়ক। ফলি ১০১ বাউসী পৰগণাৰ চৌধাৰী-পটোৱাৰী-নিয়োগৰ পত্ৰ। ফলি ১০৯ আৰু ১১০-ৰ দ্বাৰা মন্দিৰৰ বাবে পূজাৰি, চামৰ-ধৰোঁতা আৰু গীতা-পাঠক নিয়োগ কৰা হৈছে। ফলি ১০০-ত এখন বিচাৰৰ ৰায় লিপিবদ্ধ কৰা হৈছে। এইবিলাকৰ উপৰি ৰাজেশ্বৰসিংহ ৰজাই দীৰ্ঘেশ্বৰী মন্দিৰৰ দেৱীপীঠৰ বাবে দান কৰা ৰূপৰ জাপিৰ (ফলি ৬৬) ওপৰৰ লেখা, এজন বুঢ়াগোহাঁয়ে নৰোৱা সন্ত্ৰত দিয়া বৰকাঁহৰ (ফলি ৯২) লেখা, এজন ভক্তই সুন্দৰীদিয়া সন্ত্ৰত দিয়া পিতলৰ দুৱাকৰ (ফলি ১০৫) লেখা আদিয়ে পুৰণি লিপিৰ বিজুতিৰ পৰিচয় দিব।

হাজোৰ হয়গ্ৰীৱ-মাধৱৰ পূজা-অৰ্চনাৰ বাবে কন্দ্ৰসিংহ স্বৰ্গদেৱে ১৬৩৩

শকৰ চ'তত দিয়া কপৰ সামগ্ৰীৰ ভিতৰত এটা কপৰ কলহত বজাৰ নাম আৰু তাৰিখ খোদিত আছে (ধৰণীকান্ত দেৱ শৰ্মা, কামাখ্যা তীৰ্থ, পিঠি ৮১)। অলপতে বেণুধৰ শৰ্মাদেৱে উদ্ধাৰ কৰি ৰাজ্যিক সংগ্ৰহালয়ত জমা দিয়া এখন ফলি হ'ল ভাগৱত পুথিৰ বাকচৰ ওপৰত লগোৱা নাম-পাত বা 'লেবল্' মাথোন; তাৰ চাৰিটা চুকত গজাল মাৰিব পৰা বিজ্ঞা আছে। তাৰ পাঠ :

“ ৰাজহীৰবপুভূতে ভগৱতে শ্ৰীমাধৱায়াদৰাং শ্ৰীমান্ শ্ৰীহৰি-
দেৱ ইত্যভিহিতো গোৱিন্দ-সত্ৰাধিপঃ ॥ শ্ৰীমদ্ভাগৱ-
তং সটীকমদদাং সুমুক্তিপীঠস্থিতং শাকে দিগ্গজতৰ্ক-
বণ্ম খমুখেগাঞ্চে ববৌ সিংহছে ॥ হৰিদেৱনিযু-
ক্তেন বিদ্যাবাগীশশৰ্মণা। গৌৰবাদিদমানীয় মা-
ধৱাগ্ৰে সমৰ্পিতং ॥ ১৬৬৮ ॥

দেখা যায়- সটীক ভাগৱত শাস্ত্ৰখনি গোৱিন্দ-সত্ৰৰ সত্ৰাধিকাৰ শ্ৰীহৰিদেৱৰ হৈ বিদ্যাবাগীশ শৰ্মাই হয়শ্ৰীৰ-মাধৱৰ মন্দিৰত অৰ্পণ কৰিছিলহি।

যদিও বৰ্তমান সঙ্কলনৰ নামত বহুলভাৱে 'শাসন' শব্দ প্ৰয়োগ কৰা হৈছে, ভিতৰত সন্নিৱিষ্ট সকলো ফলি আৰু লেখা শাসন নহয়। শাসন শব্দই ৰাজ-শাসন অৰ্থাৎ ৰজাই দিয়া ফলি বা তাম্ৰশাসন অৰ্থাৎ ৰজাই দিয়া তামৰ ফলি বুজায়। এনে ধৰণৰ ফলিৰ বাহিৰেও ইয়াত আন আন বিধৰ ফলি আৰু লেখা সামৰা হৈছে। এই সকলোবিলাকেই কামৰূপ-অসম-কোচবেহাৰৰ সমসাময়িক ৰাজনৈতিক আৰু সামাজিক বুৰঞ্জীৰ উৎকৃষ্ট সমল যোগায়। কোচ-আহোম ৰজাসকলৰ ফলিত ৰজাৰ প্ৰশংসা থাকিলেও অভিব্যক্তিৰ ধৰণৰ স্তুতি অতি কম। ডাঙৰ ডাঙৰ ৰাজ্যৰ ৰজাক বশ কৰি কৰতলীয়া কৰা হৈছে, এনে ধৰণৰ উক্তি নায়েই। ফলি ১২-ত গদাধৰসিংহ স্বৰ্গদেৱে বজ্জ, কলিঙ্গ, তৈলঙ্গ, সৌৰাষ্ট্ৰ, মগধ আদি অশেষ দেশত 'কুপ্যাকুপ্য-বিভবণ'ৰ দ্বাৰা সন্তোষ লগোৱাৰ কথা আছে; আন কোনো ফলিতে বিদেশৰ উল্লেখ নাই।

ফলি-৭৫ অনুসৰি পূৰ্বতে শ্বাহজাহান বাদশ্বাই কামৰূপত দিয়া মাটি-বৃষ্টি ৰাজেশ্বৰসিংহ ৰজাৰ আদেশত পুনৰ বাহাল বখা হৈছে। 'বজ্জালৰ দিনৰপৰা' অৰ্থাৎ কামৰূপ যোগলৰ অধীনত থকা সময়ৰপৰা বাটসী পৰগণাৰ চৌধাৰী বিয়ল-বাৰ খোৱা বংশৰ লোকক চন্দ্ৰকান্তসিংহই পুনৰ চৌধাৰী-পটোৱাৰী দুই বাবত নিয়োগ কৰিছে (ফলি ১০১)। হাজোৰ হয়শ্ৰীৰ-মাধৱ, গুৱাহাটীৰ শুক্ৰেশ্বৰ-

জনাব্দৰ্শন আদি মন্দিৰৰ নামতো পূৰ্বতে মোগল সম্ৰাটে মাটি-বৃষ্টি আদি দিছিল।

কেতিয়াবা পূৰ্বৰ ফলি নষ্ট হ'লে বা হেৰালে পূৰ্বৰ বৃষ্টি উদ্ধাৰ কৰি পুনৰ তাম্ৰপট্ট কৰি দিয়া হয়। কেতিয়াবা আগৰ কাগজত দিয়া “পত্ৰ মোহৰ.... চিৰস্থায়ী নেদেখি চিৰকাল থাকিবৰ নিমিত্তে পত্ৰ শুচাই তাম্ৰপত্ৰ কৰি দিয়া” হয় (ফলি ৬৪)। কেতিয়াবা তেনে পত্ৰ-মোহৰ জীৰ্ণ হোৱা কাৰণেও তাম্ৰপত্ৰ কৰি দিয়া হৈছিল (ফলি ৮৫) বা “পূৰ্ব পত্ৰিকা জি আছিল সি গৃহদাহত দগ্ধ হৈলা কাৰণ” (ফলি ১২৯) বা পূৰ্বৰ “তাম্ৰ-পত্ৰিকা.....চৌৰাণহত হৈল কাৰণ”তো পুনৰ তাম্ৰপট্টক কৰি দিয়া হৈছিল (ফলি ৫২)। “ভোজ ভাত খাই বাটা পিদ্ধি” ধৰ্মোস্তৰ আদি পত্ৰ লেখি দিয়াৰ উল্লেখটি (১০২/২) চকুত লগা।

আহোম ৰজাৰ দিনত মাজে মাজে মাটি আৰু পাইকৰ পিয়ল হৈছিল। সেই পিয়ল অনুসৰি পেৰা-কাগজ বা পঞ্জী ৰখা হৈছিল আৰু মাটি আদিৰ বাবদ ধন ধাৰ্য কৰা হৈছিল। শিৱসিংহ ৰজাৰ দিনৰ পেৰা-কাগজ খ্ৰীষ্টিশে দেশ লোৱা সময়লৈকে আছিল বুলি গেইটে লেখিছে। বৰ্তমান সঙ্কলনৰ দুই-এখন ফলিত পেৰা আৰু পেৰাৰ ধনৰ উল্লেখ আছে (ফলি ৯০, ১০১, ১০৩)। কামৰূপত মোগল শাসনৰ সময়ত ‘ফাৰ্চিৰ মহজৰ’ ৰেকৰ্ডৰূপে (ফলি ১০১) চলিছিল। মন কৰিবলগীয়া যে উৰিষ্যা অঞ্চলৰ ফলিবিলাকত ৰেকৰ্ড ৰাখোঁতাক পেটপাল, পেটুপাল, পেড়াপাল আদি বোলা হৈছিল; এওঁতকৈ ওপৰৰ বিষয়া হ’ল পুস্তপাল বা পুস্তকপাল (D. C. Sircar, *Indian Epigraphy*, p. 99)। উল্লেখ কৰিব লগীয়া যে শব্দৰদেৱৰ লেখাত ‘পেৰাপাত্ৰ’ৰ কথা আছে।

মাটিবৃষ্টি দিয়াৰ আগতে সকলো প্ৰাথমিক অনুসন্ধান আদি কৰা হৈছিল। ব্ৰহ্মাচাৰী-সত্ৰৰ ব্ৰহ্মাচাৰী বাপুক লক্ষ্মীসিংহই মাটি দিয়াৰ আগতে “কুইঞগঞা শ্ৰীৰাজমন্ত্ৰি পূৰ্ণানন্দ বুঢ়াগোহাঞি.....ডাঙ্গৰীয়াই ধনবৰ বড়ৰ মুখে বুজি শ্ৰীশ্ৰী * লৈ জনালত’হে তাম্ৰপত্ৰ কৰি মাটি-মানুহ দিয়া হৈছে (ফলি ৯৭)। চন্দ্ৰকান্তসিংহই অভিৰামক চৌধাৰী-পটোৱাৰী পতাৰ আগতে ‘পূৰ্বৰ ফাৰ্চিৰ মহজৰ’ চাই লোৱা হৈছিল (ফলি ১০১)। পত্ৰ ১০২-ত উল্লিখিত ‘পাতনী জোখ’ প্ৰাথমিক জৰিগ বুলি হেমচন্দ্ৰ গোস্বামীয়ে অনুমান কৰিছে।

গেইট ছাহাবে লেখিছে যে গদাধৰসিংহ ৰজা হোৱাৰ আগতে নামনি অঞ্চলত লুকাই ফুৰোঁতে মুছলমানসকলৰ মাটি জৰিগ কৰা পদ্ধতি দেখি ৰজা হোৱাৰ পিছৰ যুদ্ধ-বিগ্ৰহৰ পিছত কোচবেহাৰ আৰু বঙ্গৰপৰা জৰিগ কৰা মানুহ

অনাই শিৱসাগৰত জৰিণ আৰম্ভ কৰে, কিন্তু তেওঁৰ মৃত্যুৰ পাছলৈকে সেই কাম সম্পূৰ্ণ হোৱা নাছিল। গেইটে লেখিছে, “The method of survey adopted is nowhere described, but it was probably the same as that which was in vogue when Assam was first occupied by the British, i.e., the area of each field was calculated by measuring the four sides with a *nal* or bamboo pole, 12 feet long, and multiplying the mean length by the mean breadth. The unit of area was the *purā*, which contained four standard Bengali *bighās* or 14,400 square feet” (pp. 170-71) পুৰাৰ হিছাপ অনেকখনি ফলিতে আছে; তদুপৰি আমি সধয়াপুৰীৰ ফলি দুখনত (১০৬, ১০৭) ‘পুটি’ আৰু মাধৱদেৱৰ নীলাচল তাম্ৰশাসনত (১০৮) আৰু ৰুদ্ৰসিংহৰ কেশৱ-ৰাই মন্দিৰৰ হকে দানৰ ফলিত (১০৯) ‘পুটকু’ শব্দ পোওঁ। জয়ন্তীয়াপুৰৰ ফলিত (৮৯, ৯৮, ৯৯) মাটিৰ পৰিমাণ হলৰ হিছাপত দিয়া হৈছে, কিন্তু এই হলৰ পৰিমাণ কিমান, স্পষ্টকৈ জনা নগ’ল। এই ফলিত আন এটা জোখ হ’ল ‘কেদাৰ’। ফলি ৯৯-ত ‘বসু-হস্ত-প্ৰমাণ-মানদণ্ড’ৰ উল্লেখ মন কৰিবলগীয়া। শিৱসিংহ ৰজাৰ চাৰিখন ফলিত (১৭, ১৮, ১২৮, ১২৯) ‘সাক্ষসপুত্ৰ মানদণ্ড’ৰ কথা কোৱা হৈছে। বেলতলাৰ ফলিত (ফলি ১৪৬) “ডণ্ড প্ৰমাণ ৭।৪ সাত হাত এক বিগত চাৰি আঙ্গুল” দিয়া হৈছে। আনফালে বৰদোৱা সত্ৰৰ বিৱাদৰ সিদ্ধান্তৰ তামৰ ফলিত (১০০) “মাটিৰ জোখ ৭ হতিয়া টাৰেৰে দীৰ্ঘে ১৯ বেণ্ড প্ৰস্থে ৯ দা আতে মাটি ১৮/১৫৫ পুং” হিছাপ দিয়া হৈছে আৰু ব্ৰহ্মচাৰী সত্ৰৰ ফলিত “দীৰ্ঘে ৬২০ বেণ্ড প্ৰস্থে ৮০ আতে হয় মাটি ১২৪ পুং” আৰু “দীৰ্ঘে ৮০ বেণ্ড প্ৰস্থে ৮০ আতে মাটি হই ১৬ পুৰা” হিছাপ আছে। সধয়াপুৰীস্বৰৰ ফলিত (১০৬) “[ছি] কুণ্ডাবল-নৌ-স্থলী’ৰ উল্লেখ আছে; এই ‘কুণ্ডাবল’ কি জোখ, বুজা নগ’ল। তদুপৰি, মাটিৰ পৰিমাণ বুজাওঁতে ‘চলিত দৰে’ (ফলি ৮১), ‘তিনি গুণিৰ দৰে’ (ফলি ৪৪, ৭৬, ৮৭), ‘তৃণগিকৈ’ (ফলি ৭৯), ‘দুনিৰ দৰে’ (ফলি ৬২, ৮৫), ‘দুই গুণিয়া দৰে’ (ফলি ১৩২), ‘দুনিৰকাতে’ (? ফলি ৭৬, ১৪৫) এনে খণ্ডবাক্য ব্যৱহাৰ কৰা হৈছে; এইবোৰ কি বুজাইছে, বুজা নগ’ল।

মাটিৰ শ্ৰেণীবিভাগো এটি প্ৰশিধানযোগ্য বিষয়। মাধৱদেৱৰ তাম্ৰশাসনত বাটী বা বাস্ত-ভূ° (বাস্ত-ভূমি), পোখৰী-বাড়ী, মুণ্ডা-বাটী, চাৰ-ভূমি, গোপচাৰ-ভূ° (ভূমি) (ধৰ্মপালৰ শুভঙ্কৰপাটক ফলি, শাৰী ৩৫ চাওক), শা-(শালি)ভূমি,

ভি-থা (?), শি-থা (?) আদি প্ৰকাৰ দেখা পোৱা যায়। শিৱসিংহৰ ফলি ৩৯-ত আমি 'ফৰিঙ্গতি চৌগুজি (?) মাটি ২৩ পুড়া বৰিমাটি ৭পুড়া', ফলি ৪১-ত 'ফৰিঙ্গতি হাবি মাটি ধাকা ১২ পুৰা মিল্লিক (?) জমি ১২ পুৰা..... বাড়ি মাটি ৭ পুৰা', ফলি ৪৩-ত 'ৰূপিত ললে (লাল?) ১২ বাৰ পুৰা কঠিয়াতলী ৬ পুৰা.....ফৰিঙ্গতী তিনি গুনিৰ দৰে (?) ৮ পুৰা', ফলি ৪৫-ত 'ভিঠি' আৰু 'উবাৰ'ৰ উল্লেখ পাওঁ। ৰাজেশ্বৰসিংহৰ দিনৰ ফলি ৬৩-ত ৰোৱাতি, বাড়ি, বেঙ্গেনাতলি, বাওতলি আৰু কঠিয়াতলি; ৬৮-ত বড়ি, বাড়ি, বিল আৰু ওবাৰ হাবি মাটি; ৭৬-ত হাবি মাটি, বাড়ি, বাওতলি, দলনি মাটি, জমি মাটি; ৭৭-ত লাল, বাৰী; লক্ষ্মীসিংহৰ দিনৰ ফলি ৭৯-ত ৰূপিত, ফৰিঙ্গতি, বাওতলি, বাৰি বৰি, হাবি দলনি মাটি; ৮৩-ত লাল মাটি, বাৰী; গৌৰীনাথসিংহৰ দিনৰ ফলি ৮৫-ত নীল মাটি, বাড়ী মাটি, দলনি মাটি; ৮৭-ত ৰোপিত, বাৰি, জমি, বৰি, দলনি মাটি; চন্দ্ৰকান্তসিংহৰ পত্ৰ ১০২-ত উবাৰ মাটি, বড়ি, উবাৰ বিল—এইবিলাক শ্ৰেণীৰ উল্লেখ আছে। ইয়াৰ উপৰি, ফলি ১৬-ত চাকনা ভূমি, ফলি ১৩০-ত বাকৰি মাটি, ফলি ১৩৩, ১৩৪, ১৫৫-ত অজজঙ্গলা, ১৩৬-ত হাচিলা জঙ্গলা; ১৩৩-ত বিহি জমি, এইবোৰ শ্ৰেণীৰ নাম পাওঁ। ফলি ৪১-ৰ 'মিল্লিক জমি' আৰু ফলি ১৩২-ৰ 'স্বমিল্লিক ৰোপিত জমি' কি?

বৰ্তমান সংগ্ৰহৰ ভিতৰত ফলি ১৬-তে আমি প্ৰথম আহোম ৰাজ্যৰ কৰ-কাটলৰ নাম পাওঁ। তাৰ পিছত অনেকখনি ফলিত ৰজাঘৰীয়া কৰ আৰু বাববোৰৰ উল্লেখ আছে আৰু ৰজাই দান কৰা মাটি আৰু পাইকক সিবোৰৰপৰা অব্যাহতি দিয়া বুলি উল্লেখ কৰা হৈছে। ডক্টৰ সূৰ্যকুমাৰ ভূঞাৰ 'আহোমৰ দিন' (১৯১৮, পিঠি ৫১-৫২)-ৰপৰা কৰ-কাটল আদিৰ বিৱৰণ ভালত তুলি দিয়া হ'ল।

কৰ—মাটি খোৱা বাবে ৰজাক দিবলগীয়া বস্তু বা ধন।

কাটল—পাইকে মাটি খোৱা বাবে ৰজাঘৰত খাটিব লাগিছিল; নোৱাৰিলে খাটনিৰ সলনি দিয়া ধন।

পদ—পাইকে বিবয় পালে দিবলগীয়া ধন।

পঙ্কক—বৰঙণি বা পঁচা।

বেঠ—ৰজাঘৰীয়া হাতী, ম'হ আদি জন্তুবোৰ ধৰা বাৰ।

বেগাৰ—ৰজাৰ প্ৰয়োজনমতে বন কৰি দিয়া বাৰ।

জলকৰ—নৈ, বিল আদিৰ মাছ ধৰা কৰ।

যবন্ধাৰ—হাঁলৈৰ খাৰ তৈয়াৰ কৰাবৰ নিমিত্তে ঘৰে পতি যবন্ধাৰ দিব
লগা বাব।

চোৰ—সৰু-সুৰা চুৰিৰ শাস্তি।

ছিনলা—ব্যভিচাৰ দোষৰ শাস্তি।

ধুমছি—নিৰ্বংশ মানুহৰ সম্পত্তি বজাই পোৱা বাব।

ঘামেশা—ছোৱালী বিয়া দিলে বজাৰ প্ৰাপ্যফেৰি।

দান—বেচিবলৈ অনা বস্তুৰ বাবে বজাক দিয়া কৰ; পাৰ হোৱা কৰ।

খুত—মাটিত বাজে আন বস্তুৰ ওপৰত লগোৱা ৰাজহ।

দণ্ড—জগৰৰ নিমিত্তে দিয়া পীড়ন।

বন্ধ—জগৰৰ নিমিত্তে বন্ধা।

হাট—নিৰূপিত সময়ত বা দিনত অনেক মানুহে গোট খাই কিনা-বেচা
কৰা ঠাই; তাৰ কৰ।

চকী—বজাৰ নগৰৰ বা গড়ৰপৰা দিয়া ঠাই; তাৰ কৰ।

ফাট—নাৱেৰে বা বামে বেহা কৰা বেপাৰী একত্ৰ হোৱা আৰু ৰাজহ
দিয়া ঠাই; তাৰ কৰ।

ইয়াৰ বাহিৰে লীলা গগৈয়ে এখন পুৰণি বুৰঞ্জীত পাই দিয়া তালিকাত
মাৰেছা (মাৰেশা) হ'ল বিয়াত হোম দি পোৱা মাটিৰ বাবে দিব লগা কৰ। নাৱেৰে
বেহা কৰোঁতাসকলে বজাঘৰক দান নামে কৰ দিব লাগিছিল; কেতিয়াবা কোনো
নাৱৰ দান ৰহিত কৰি অদানী কৰা হৈছিল (ফলি ১৪৪)। কাশীনাথ তামূলীফুকনৰ
বুৰঞ্জীত আছে, প্ৰতাপসিংহ বুঢ়া বজাৰ দিনত “বৌমুৰিয়া গণক ভৰালি বৰুআই
জনাই, হাট ফাটৰ দান পহাৰে পতি মাহে ৪ কৰা দৰে লগালে।” কোঁৱৰ,
ডাঙৰীয়া, পুৰোহিত আৰু ওপৰ শ্ৰেণীৰ লোক আৰু সিসকলৰ বন্দীবোৰক এৰি
দেশৰ সমস্ত প্ৰজাই বজাঘৰত খাটি দিব লাগিছিল। এই সকলো হ'ল পাইক।
পাইকে খাটনিৰ বাবে দুপুৰা বোৱঁতী মাটি বিনাকৰে পাইছিল; কিন্তু বজাঘৰত
খাটিব লগা নহ'লে তাৰ সলনি দুটকাকৈ ৰূপ কৰ হিছাপে দিব লাগিছিল। সকলো
পাইকক খেল অনুসৰি ভাগ ভাগকৈ পতা হৈছিল। কুৰি পাইক এজন বৰাৰ
অধীনত, শয়েক এজন শইকীয়াৰ অধীনত, হাজাৰ এজন হাজৰিকাৰ তলে, তিনি
হাজাৰ এজন ৰাজখোৱা, আৰু চুহাজাৰ এজন ফুকনৰ তলে দিয়া হৈছিল।
খেলবোৰ ডাঙৰীয়া-বিষয়াৰ অধীনত পৰিচালিত হৈছিল। মন্দিৰ, সত্ৰ, ব্ৰাহ্মণ

আদিক বেলেগ বেলেগ খেল আৰু বিঘৰাৰ অধীনৰপৰা আনি পাইক দিয়া হৈছিল। বেঙেনাআটি সত্ৰৰ ফলি (৮২) আৰু ব্ৰহ্মাচাৰী সত্ৰৰ ফলি (৯৭) চালে এই কথা বুজা যাব। দ্বিতীয়খন ফলিত 'শ্যমুয়া-কাৰি' হ'ল উচ্চ খাপৰ আৰু তল খাপৰ চমুৱা আৰু কাঁড়ী।

আহোম ৰাজ্যৰ ভিতৰত হ'লেও কামৰূপ অঞ্চলক পৰগণা অনুসৰি ভাগ কৰি কৰ আদি তাত তোলাৰ নিয়ম আছিল। কামৰূপৰ ফলিবিলাকত বৰুৱা, বৰকায়স্থ, চৌধাৰী, পটৌবাৰী, তালুকদাৰ, ঠাকুৰীয়া—এইসকলক সন্মোদন কৰা হৈছে (ফলি ১৬, ১৭, ৮৭, ১০৪)। দৰং দেশৰ ফলিত আকৌ ৰজা, ৰাজপুত্ৰ, হাজৰিকা, শইকীয়া, বৰা আৰু বুকক (ফলি ৫২) বা ৰজা, ৰাজপুত্ৰ, দুৱাৰদাৰ, হাজৰিকা, শইকীয়া, বৰা আৰু বৰুৱাক (ফলি ৮৬) সন্মোদন কৰা পাওঁ। দৰঙৰ কৰ-প্ৰথা উজনি অঞ্চলৰপৰা অলপ পৃথক আছিল (Gait, p. 240)। বেলতলাৰ ফলিত 'দাতিয়লিয়া ৰজাপোৱালিহত'কো সামৰা হৈছে (১৪৬)।

ফলি ১৫০-ৰপৰা দেখা যাব যে সেই সময়ত (অষ্টাদশ-উনবিংশ শতিকা) আহোম ৰাজ্যত 'নাৰানি ৰূপ' (নাৰায়ণী ৰূপ) বা কোচবেহাৰৰ ৰাজকীয় মুদ্ৰাৰ চলতি আছিল। 'কথা-গুৰুচৰিত'ৰপৰা আমি জানো, শঙ্কৰদেৱৰ দিনত 'নাৰেঙ্গি আধলি' (নাৰায়ণী আধলি) আদি চলিছিল। সমস্ত পূব ভাৰততে ব্ৰিটিশৰ আগমনলৈকে কোচ ৰজাৰ মুদ্ৰা বহুলভাৱে চলাৰ প্ৰমাণ পোৱা যায়।

বহুতো ফলিত কিছুমান শব্দৰ সংক্ষিপ্ত ৰূপ ব্যৱহাৰ কৰা হৈছে। মাধৱদেৱৰ নীলাচল তাম্ৰশাসনত বিশেষকৈ এনে সংক্ষিপ্ত ৰূপ ভৰি আছে। *Journal of the University of Gauhati*-ত এই ফলি-বিষয়ক প্ৰবন্ধত আমি তাৰে কেইটামানৰ ব্যাখ্যা দিছিলোঁ : লেঃ=লেখা; পুঃ=পুটক (পুৰা), ভূঃ=ভূমি; শা (সা)-ভূঃ=শালি-ভূমি, বৃঃ=বৃক্ষ; সঃ=সৰ্মা (শৰ্মা), সংঃ=সম্বৎসৰ, সাংঃ=সাকল্যেন। দ্বাঃ=দুঃ, হি আদিৰ আমি অৰ্থ উলিয়াব পৰা নাছিলোঁ। ডক্টৰ দীনেশচন্দ্ৰ সৰকাৰে 'হি' মানে হিৰণ্য (সোণ, কৰ) আৰু 'সং' মানে সম্বন্ধ অৰ্থ দিছে *Indian Epigraphy*-ত। এই 'সং' ৰূপ সজুস্ত, সন্তোণ্য (শাৰী ১৩) সংলগ্ন (শাৰী ২৪), সংলগ্ন, সমম্ আদিৰো সংক্ষেপ হ'ব পাৰে। তেওঁ *Journal of Ancient Indian History*-ত (Vol. II) প্ৰকাশিত মাধৱদেৱৰ শাসন-সম্পৰ্কীয় প্ৰবন্ধত কেইটামান সংক্ষিপ্ত ৰূপৰ কৌতূহলজনক ব্যাখ্যা দিছে : দ্বাঃ=দ্বাভ্যাম্, প্ৰমাঃ=প্ৰমাণেন, কাঃ=কায়স্থ (কাকতী), সূত্ৰঃ=সূত্ৰধাৰ, ল-গু-বৃঃ=লম্ব-গুৰাক-বৃক্ষ, প্ৰ-

বৃ-গং=প্ৰতি বৃক্ষ-গুণকানি। আমি ওপৰত মাটিৰ শ্ৰেণী বুলি সন্দেহ কৰা 'শি-থা' আৰু 'তি-থা' কি, সৰকাৰেও ধৰিব পৰা নাই। তেওঁ 'বাটি' শব্দটো 'বাস্ত-টীকৰ (টিক্কাৰ)'ৰ সংক্ষিপ্ত ৰূপ (অৰ্থ ঘৰ-বাৰী সাজিব পৰা টিকা-মাটি) বুলি লৈছে; কিন্তু বাটি শব্দটো সংক্ষিপ্ত ৰূপ নহৈ পুৰা ৰূপো হ'ব পাৰে; তেতিয়া তাক Prakritism বুলি গণ্য কৰা হ'ব। ফলিখনৰ প্ৰথম শাৰীত (এই শাৰীটো কিন্তু আনবোৰ শাৰী কটাৰ পিছত লেখা যেনহে লাগে) থকা 'ন' দুটা সৰকাৰে 'নি' বুলি লৈ 'নিবদ্ধ' (পঞ্জীবদ্ধ) বা 'নিৰীক্ষিত'ৰ (অনুমোদিত) সংক্ষেপ বুলি ধৰিব খুজিছে; কিন্তু এই 'ন' অতি স্পষ্ট, সি 'নবীকৃত' বা তেনে আন শব্দৰ সংক্ষেপ হ'ব পাৰে, নতুবা সি মাথোন 'নমো নমঃ' বুজাব পাৰে।

আহোম শাসনৰ ফলিবিলাকৰ ভিতৰতো কেইবাখনতো শব্দৰ সংক্ষিপ্ত ৰূপ দেখা পোৱা যায়। ফলি ৩১ : কমাং (কমাৰ?), ৫১ : ক (কলিতা, কমাৰ, কছাৰী?), টৌ (টৌখাৰী?), সাং (?), ৭৫ : কিং (?), কোং (কোচ), কৈ : (কৈবৰ্ত), কঃ (কলিতা, কমাৰ, কছাৰী?), গুং (?), ৭৬ : কং (কলিতা), কোং (কোচ), গ্ৰাং (গ্ৰাম), তুং (তুৰুক=মুছলমান?), কৈ (কৈবৰ্ত); ৮০ : কাং (কায়স্থ), পুং (পুত্ৰ), ভা° (ভাই), ৮২ : ভা° (ভাই), পু° (পুত্ৰ), পু (পুৰা), ৮৬ : কং (কলিতা), কেং (কেওটা), কা (কায়স্থ), জুং (?); ৮৭ : কং, কোং, ব্ৰাং (কেয়োটা জাতি), ৯০ : ক (কলিতা), কচা (কছাৰী); ৯৭ : পু° (পুত্ৰ), ভা° (ভাই), কু° (কুৰি, কুমাৰ), ১০০ : পু° (পুত্ৰ), ভা° (ভাই)।

ৰজাসকলে দান দিয়া ভূমি আৰু পাইকৰ ব্যৱস্থাৰ যাতে অন্যথা নহয়, সেই বিষয়ে দাতাসকলক সদায় সচেতন দেখা যায়। ৰুদ্ৰসিংহ ৰজাৰ দিনৰ বৰবৰুৱাই মাটিৰ দান বিধান কৰি কৈছে—'অতোহনৈবৰাস্যাঃ' (ফলি ১৫)। সেইজনা ৰজাই জয়সাগৰৰ শিৱ আৰু বিষ্ণু-দ'লত পূজাৰি, চামধৰোঁতা, গীতাপাঠক নিয়োগ কৰি কৈছে—'তান্ন্যত্ৰ কৰ্ম্মণি যে ভূপা নিয়োজিষ্যন্তি, তেবাং কৰম্মাশ্ৰমীষ্যন্তি, তে পাতকিনো ভৱিষ্যন্তীতি॥' (ফলি ১০৯-১০)। জয়ন্তীয়াপুৰৰ কালিকা-মঠৰ ফলিত একে ধৰণেই কোৱা হৈছে—'এতৎ-দানজ্ঞান্যং যোহপহৰণকৰ্ত্তা স চণ্ডালো ভৱতি।' গদাধৰসিংহ আদি ৰজাসকলে ভৱিষ্যতৰ ৰজাসকলক দস্ত বৃদ্ধি-বন্ধাৰ অৰ্থে প্ৰাৰ্থনা জনাইছে (ফলি ১১, ৯৭, ১০০, ১০১, ইত্যাদি)। ৰুদ্ৰসিংহৰ ফলিত (১০৯-১০) 'উৎসৃজ্য আকল্পান্তম্' কথাটিয়ে ভাৰতৰ অন্যত্ৰ ফলিত থকা 'আচম্মাদিত্য-কালীয়', 'আচম্মাৰ্কাৰ্ণৱ-

‘কিৰ্তি-সৰিৎ-পৰ্বত-সম-কালীন’ আদি খণ্ডবাক্যৰ কথা সৌৰবায় (Sircar, *Indian Epigraphical Glossary*, p. 388)।

মন কৰিবলগীয়া যে এই সঙ্কলনৰ ফলিবোৰত একমাত্ৰ শকাব্দ ব্যৱহাৰ কৰা হৈছে। মাথোন মাধৱদেৱৰ নীলাচল তাম্ৰশাসনত ‘সং ২৫’, অৰ্থাৎ সম্ভৱতঃ ৰজা মাধৱ বা তেওঁৰ বংশৰ ৰাজত্বৰ ২৫ অব্দ লেখা আছে। গেইটে উল্লেখ কৰিছে যে চুহুং দিহিঙীয়া ৰজাৰ দিনতে (১৪৯৭-১৫৩৯) আহোমসকলে লাক্‌নি ঠাইত শকাব্দ চলাবলৈ ধৰে। বৰ্তমান সংগ্ৰহৰ ভিতৰত গদাধৰসিংহ ৰজাৰ দিনৰ ১৬১৬ শকৰ ফলিতে (১২) প্ৰথমে আহোম ৰজাৰ নামৰ আগত ‘সৌমাৰেশ্বৰ’ আখ্যাৰ প্ৰয়োগ হৈছে। সম্ভৱতঃ হয়গ্ৰীৱ-মাধৱ মন্দিৰৰ পুনৰ্নিৰ্মাণৰ সময়ত ৰচিত ‘যোগিনীতন্ত্ৰ’তে পোনতে আহোমসকল আৰু আহোম ৰাজ্যক সৌমাৰ নাম দিয়া হয়। প্ৰতাপসিংহ বুঢ়া ৰজাৰ (১৬০৩-৪১) দিনত ‘যোগিনী-তন্ত্ৰ’ৰ ‘অষ্টকোণধ সৌমাৰং যত্ৰ দিক্‌বাসিনী’ আদি কথা বিচাৰ কৰি “স্বৰ্গদেও আঠচুকীয়া সৌমাৰৰ অধিপতি হৈছে” বুলি বুজি আঠচুকীয়া ‘হিন্দু আখৰুজা মোহৰ’ মাৰিবলৈ থিৰাং কৰা হয় (তামূলীফুকন, পিঠি ২৮-২৯)।

দ্বাদশ শতিকামানলৈকে কামৰূপত ৰাজত্ব কৰা হিন্দু ৰজাসকলৰ সকলো ফলিতে সংস্কৃত ভাষা ব্যৱহাৰ কৰা হৈছিল আৰু সেই ফলিবিলাকৰ লিপি হ’ল অসমীয়াৰ পূৰ্বৰূপ। সেই ৰজাসকলৰ ফলিৰ পিছৰপৰাই অসমীয়া লিপি স্পষ্ট হৈ ওলাইছে। কানাই-বৰশী-বোৱা শিলৰ ফলি ১১২৭ শক বা ১২০৫ খনৰ; তাৰ আখৰ সুন্দৰ অসমীয়া। অলপতে গুৱাহাটীৰ আমবাৰী বোলা ঠাইত টেক্সটাইল ইন্‌ষ্টিটিউটৰ ভেটি খানোতে মাটিৰ তলত পোৱা এটা শিল বৰ্তমান ৰাজ্যিক সংগ্ৰহালয়ত ৰক্ষিত হৈছে। তাৰ অৱস্থা অতি জীৰ্ণ। সেই অৱস্থাৰপৰা ডক্টৰ প্ৰতাপচন্দ্ৰ চৌধুৰীয়ে তলত দিয়া ধৰণে সদ্যহতে পাঠ উদ্ধাৰ কৰি *Journal of Indian History*-ত (Vol. XLVIII, pt. 1, April 1970) ‘Significance of the stone inscriptions at the Assam State Museum, Gauhati’ প্ৰবন্ধৰ মাজত প্ৰকাশ কৰিছিল :

আদিত্য-সম-শ্ৰীসমুদ্ৰপাল-

ৰাজ্যে। প্ৰবল-সবাসিক-

সত্ৰ সগুণ-কৃয়া সৰ্বাসীন

বোলে দান পুঞ্জন সজ্জ।

যোগীহাটী। সক ঈশ বাণ চক্ৰ

মুঢ় ভগতি ॥

সক ঈশ বাণ চক্ৰ=১১৫৪শক, ১২৩২ ছন। ফলিৰ ভাষা মিহলি, কিন্তু অসমীয়া গঢ় সামান্য অলপ আছে।

এতিয়ালৈকে আবিষ্কৃত শিলৰ ফলি, তামৰ ফলিৰ ভিতৰত ১৫৩৮ শকৰ চামধৰা গড়ৰ ফলিতে (৭) স্পষ্ট অসমীয়া ভাষা দেখা পোৱা যায়। বহুত দিনৰ আগতে ডক্টৰ বিৰিঞ্চিকুমাৰ বৰুৱাই নগাঁৱৰ গছতল বোলা ঠাইৰপৰা উদ্ধাৰ কৰি অনা এটা স্তম্ভৰ গাৰ লেখাই পণ্ডিতসকলক বিমোহিত পেলাই আছে। ৰাজমোহন নাথে 'অসম সাহিত্য সভা পত্ৰিকা'ত প্ৰকাশিত এটা প্ৰবন্ধত ফলিখন ১১৪৫ শকৰ আৰু বিশ্বসুন্দৰ নামে এজন ৰজাৰ বুলি ঠিক কৰিছিল। বৰ্তমান ডক্টৰ প্ৰতাপচন্দ্ৰ চৌধুৰীয়ে *Vishveshvaranand Indological Journal*-অত (March 1971, IX, i) ওলোৱা এটা প্ৰবন্ধত ফলিৰ পাঠ এইদৰে নিৰ্ণয় কৰিবলৈ বিচাৰিছে :

সীমা এবিয়া যৱন ডবাকত গয়ত [শক] ১২৮(৪) বেদাষ্ট-বাশি-গণন
 শ্ৰীবিষ্ণু বাসধৰ শৈলকাৰ শকত স্নেচ্ছ ইথান উয়াসা
 দেখছ শতত্ৰিশ বৈৰ বঙ্গাল বহুকাৰ্য্য[ত] ইহাত ফণ্ড
 বহাথ জল তোসব সঞ্জাত যাৰ জলশ্ৰী পঞ্যকাথ্য
 বাদ্যৰোল জলসেনাই বৈৰীক ভাথি-জলান্তশেষ খেদাবি

এই পাঠৰ ভাষা স্পষ্ট অসমীয়া নহয়। কিন্তু ১২৮৪ শক বা ১৩৬২ ছন হ'ল চতুৰ্দশ শতিকাৰ শেষভাগ। তেতিয়া অসমীয়া ভাষা পুৰঠ হৈ ওলাইছিল; মাধৱ কন্দলি, হেম সৰস্বতী আদি কবিক কোনোৱে ইয়াতকৈ আগৰ বুলিও অনুমান কৰে। ফলিৰ ওপৰৰ পাঠ ঠিক হ'লে যৱন, স্নেচ্ছ, বঙ্গাল শব্দ তিনিটা একে অৰ্থত ব্যৱহাৰ কৰাটো বুজা যাব। “বাক্সাল-পদাৰ্থীনাং ভূ-সীমা” কথাটো থকা মাধৱ ৰজাৰ নীলাচল তাম্ৰশাসন (ফলি ১০৮) ডক্টৰ দীনেশচন্দ্ৰ সৰকাৰে পঞ্চদশ শতিকাৰ বুলি ল'ব খোজে। ভাস্কৰবৰ্মা আদিৰ সংস্কৃত ফলিত অসংস্কৃত ৰূপ [Prakritism] থকাৰ দৰে এই নীলাচল ফলিতো বহুতো তেনে ৰূপ আছে : একএগশিতি (=একবিংশতি), বাটী (=অ. বাড়ী; বাৰী), চিৰ (=অ. চিৰা, চিটা), কোষ্ঠী (=অ. কুছি), পোখৰী-বাড়ী (স. *পুছৰী), বাটালি (স. বৰ্ণ + আলি), চাস (স. কৰ্ব, অ. চাহ), চাসালি, মাৰী (মাজি), চসাত (স. *কৰ্বত), গুথ (গুছ), মহাএব (মহাদেব)। আহোম ৰজাৰ দিনৰ সংস্কৃত ফলিত বা ফলিৰ সংস্কৃত অংশতো এনে ৰূপ পৰিলক্ষিত হয়। দুবাৰগৰিলাৰ শিলৰ ফলিত (ফলি

২৮) 'প্ৰাচীৰ' শব্দ ব্যৱহাৰ নকৰি বুৰঞ্জীবোৰত আমি সততে লগ পোৱা 'প্ৰাঞ্চী' শব্দ প্ৰয়োগ কৰা হৈছে। ৰুদ্ৰসিংহৰ দিনৰ বৰবৰুৱাৰ ভূমি-মানৰ ফলিত (১৫) 'বাটি' (বাৰী, মাটি) পাওঁ। ফলি ১৬-১৭ আদিত 'শ্ৰীযুদনুজ' (শ্ৰীযুত+অনুজ) আন ফলিত 'শ্ৰীযুতৰুণ' (শ্ৰীযুত+তৰুণ) পাঠ দেখা পোৱা যায়। 'দুষ্কান্থধিহসমুখিত' (ফলি ১৬) আদিৰ সজ্জি মন কৰিব লগীয়া। আনফালে 'শশভুৎশাকে' (ফলি ৩/২) আদিত 'ৎ' আৰু 'শ'ৰ সজ্জি স্থাপন নকৰি সহাবস্থান মাত্ৰ কৰোৱা হৈছে। জমি অৰ্থত সংস্কৃততো (ফলি ১০৩), অসমীয়াতো (ফলি ৩০, ৫২) 'মৃত্তিকা' শব্দৰ প্ৰয়োগ চকুত লগা।

এই সকলোখিনি লৈও ক'ব লাগিব ৰজাদিনীয়া পণ্ডিতসকলে সংস্কৃত-চৰ্চাৰ ঐতিহ্য সযতনে ৰক্ষা কৰিছিল। অনেক ফলিত ছন্দ আৰু গদ্য উভয়তে সংস্কৃত শৈলীৰ সৌন্দৰ্য প্ৰকাশ পাইছে। ছন্দৰ ভিতৰত শাৰ্দূলবিজ্ঞীড়িতৰ প্ৰচুৰ প্ৰয়োগ দেখা পোৱা যায়। ইয়াৰ বাহিৰেও অশ্বৰা, মালিনী আদিৰ সুবিনিয়োগো আমি দেখা পাওঁ।

ছপাশালৰ অসুবিধাৰ কাৰণে আমি অনেক ঠাইত মূল ফলিৰ জোঁটনি (বিশেষকৈ ৰেফৰ লগৰ দ্বিত্বত—ৰ্গ, ৰ্জ, ৰ্গ ইত্যাদি) ৰাখিব পৰা নাই। 'ফুকন' শব্দত ণ, ন দুইটাৰ স্থানভেদে ব্যৱহাৰ আছে, আমি 'ন'কে ব্যৱহাৰ কৰিছোঁ। আৰু এটি কথা পাঠকসকলে মন কৰিব যে শাৰী বা বাক্যৰ শেষৰ 'ম্' ফলিত সৰ্বত্ৰ অনুস্বাৰ কৰা হৈছে, ইয়াতো আমি তাক আত্মকাল দিয়া নাই। পূব ভাৰতৰ শাসনবিলাকত আদিত মাজলিক চিহ্নৰূপে চন্দ্ৰবিন্দু আৰু '৭' অঙ্কটোৰ নিচিনা এটা চিন দিয়া হয়; এই চিনটোক আজী বোলা হয়। কোনো কোনো পণ্ডিতে এই চিনক প্ৰণৱৰ (ওঁ) বিকৃতি বুলিও ভাবিছিল; কিন্তু আনসকলৰ মতে ই "সৰ্গাকৃতি কুণ্ডলিনীৰ মধ্যমাভাৰাপন্ন চিত্ৰপ্ৰতিকৃতি।" পদ্মনাথ বিদ্যাবিনোদে তেওঁৰ 'কামৰূপ-শাসনাৱলী'ত (পিঠি ৫৫-৫৬) আৰু *Journal of Assam Research Society* (Vol. I)-ৰ এটি প্ৰবন্ধত এই বিষয়ে বহুলাই আলোচনা কৰিছে।

আহোম ৰজাসকলৰ কোনো কোনো সংস্কৃত-অসমীয়া ফলিৰ আনটো লুটিত আহোম ভাষাত আহোম আখৰেৰে ফলিৰ কথাখিনিৰ সাৰমৰ্ম লেখা থাকে; আৰু এনে স্থলত অসমীয়া কথাখিনিৰ তলত 'এতদৰ্থ-বিজ্ঞাপকমাচামাক্ষৰোপবৰ্ণে' (ফলি ৭৩), 'এতদৰ্থকমাসামাক্ষৰমেতদূপবৰ্ণে' (ফলি ৮২, ১০০, ১৪৮) বা 'অস্যার্থে অশমাক্ষৰে' (ফলি ১১০), 'এতদৰ্থকমাসামাক্ষৰে'

(ফলি ১৫১) বুলি ইঙ্গিত দিয়া থাকে। ইয়াত আচামাক্ষৰ, আসামাক্ষৰ, অশমাক্ষৰ, আশামাক্ষৰ মানে অসমীয়া আখৰ নহয়, আহোম লিপিতে।

ফলিবোৰত আৰবী-ফাৰ্চী-তুৰ্কীমূলীয় শব্দৰ ব্যৱহাৰ এটা মন কৰিবলগীয়া বিষয়। ‘কতপা’ ৯৫ (চাব) শব্দটো [আ. কতবঃ, লেখা] স্বয়ং শব্দৰদেৱেই ব্যৱহাৰ কৰিছিল : “নাৰদে দিলন্ত তিনি কতপা।” বিশেষকৈ কামৰূপ অঞ্চলত মুছলমানী ৰাজস্ব-বিভাগীয় প্ৰশাসন প্ৰচলিত হোৱাত আৰু পাছত আহোমসকলেও সেই প্ৰথা গ্ৰহণ কৰাত সেই অঞ্চলৰ ফলিতে এই ধাৰাৰ শব্দৰ প্ৰয়োগ দেখা পোৱা যায়। ‘গয়ৰহ,’ ‘ওগয়ৰহ’ ৩১ (ইত্যাদি) [আ. বগইৰহ] শব্দ গ্ৰহণ কৰাৰ আগতে ‘আনোসকলে’ (ফলি ১৬, ১৭) দি তাৰ অৰ্থ বুজুওৱা হৈছিল। ‘চুকনী’ ৬৪ (খন্দুৱা) [তু. চুকা, পৰিশোধ কৰ], ‘জংলা’ ৪৫ [হি. জঙ্গল], মাটিৰ বিষয়ৰ এই শব্দ দুটা হিন্দুস্থানীৰপৰাই অসমীয়াত প্ৰৱেশ কৰিছে। ‘জমা’ ১০৩ [আ. জম্‌অ], ‘জমি’ ২৪ [ফা. জমীন] সোনকালেই অসমীয়াত সাধাৰণ শব্দ হৈ পৰিছিল। ‘ডাগ’ ৯৭ (মানুহৰ শ্ৰেণী, খেল) < ফা. দাগ (চিন)। তালুকদাৰ ১৬ [আ. তঅল্লুক + ফা. দাৰ] আদি বিষয়া পছিমীয়া ৰাজস্ব-শাসনেৰে সংশ্লিষ্ট। ‘দপদৰ’ ৬৪ শব্দ [আ. দফতৰ] গুৰুচৰিতবোৰত ‘দোপদৰ’ ৰূপত পাওঁ। মন কৰিবলগীয়া, ‘দৰবাৰ’ ৩৪[ফা.] আৰু ‘নানকাৰ’ ৩৯[ফা.] শব্দ দুটা ফলিৰ সংস্কৃত ভাষাতো ব্যৱহাৰ কৰা হৈছে। একেটি গৃহকে দৰবাৰ-মন্দিৰ, সভা-মন্দিৰ আৰু মন্ত্ৰ-ভৱন বোলা হৈছে তিনিখন সুকীয়া সুকীয়া ফলিত। ‘দৰোবস্ত’ ৪৫ (সমস্ত, যাৱতীয়) = ফা. দৰবস্ত। সাধাৰণ ‘তোপ’ (বৰতোপ, বন্দুক) শব্দ হিন্দুস্থানীৰ যোগে তুৰ্কী ভাষাৰপৰা আহিছে। ‘পৰজনা’ ১৬, ‘পৰগণা’ ২৪ আহিছে ফাৰ্চী ‘পৰগনা’, ‘পৰগনহ’ৰপৰা; কিন্তু ‘পৰগনহ’ সংস্কৃত ‘প্ৰগণঃ’ শব্দৰ ফাৰ্চীকৰণ বুলিহে ডক্টৰ সুনীতিকুমাৰ চট্টোপাধ্যায়ে কৈছে। ‘পঞ্জা’ ৭৫ [ফা. পঞ্জহ্] চহী বা মোহৰৰ সলনি হাতৰ তলুৱাৰ চাব। ‘পাস্বা’ ৭৫ [ফা. বাদশাহ, উৰ্দু পাদশাহ্] মোগল সম্ৰাট। ‘পিয়ল’ ৪৫, ১৩৩ (census) ফাৰ্চী ‘পিয়াল’ৰপৰা অহা বুলি অভিধানত দেখুওৱা হৈছে। ‘পীৰ’ ৮৩ ফাৰ্চী, ‘ফকিৰ’, ‘ফকীৰ’ ৮৩ আৰবী [ফকীৰ]। পীৰৰ থান ‘মকাম’ ৮৩ সেইদৰে আৰবী (ভুলনীয় জড়ুৱা খণ্ডবাক্য ‘চিন-মোকাম’), ‘মহজ্বৰ’ ১০০ (লেখা, নথি, record) আৰবী (ঘোষণা-পত্ৰ)। ‘লাল’ (মাটিৰ প্ৰকাৰভেদ), [ফা. লঅল (চুনি পাথৰ), লালী (বঙা, ৰং)], হদ ১৬ (সীমা) [আ. হদ্] (চতুহদ ৬২ চাওক), হাজাৰ ৩২[আ. হজাব], ‘হাজী’

৮৩[আ°], হিন্দুস্থানীৰপৰা অহা 'চেলা' ৮৩ (শিৰ্য) আদি শব্দ এই ফলিবোৰতে প্ৰথম দেখা যায়।

ফলি সম্পৰ্কে এটি বিশেষ কৌতূহলৰ বস্তু হ'ল সংস্কৃতত বিশেষকৈ সংস্কৃতৰ শ্লোকত তাৰিখ দিওঁতে অন্ধকেইটা বিবিধ শব্দৰ সহায়েৰে প্ৰকাশ কৰাটো। এনেকৈ কৰাৰ কাৰণ ডক্টৰ সৰকাৰে এইদৰে নিৰ্দেশ কৰিছে : "Since the repeated mention of a word in the same sense was regarded as a bad style of composition, and such a word would often not fit in the metre of a stanza, the authors required a large number of words for indicating the same number. A convention therefore gradually developed, according to which ordinary words that can somehow be associated with particular numbers were used to imply those numbers" (*The Indian Epigraphy*, p.228). উদাহৰণস্বৰূপে, সূৰ্যৰ ৰথৰ ঘোঁৰা হ'ল সাতোটা, গতিকে ঘোঁৰা বুজুওৱা শব্দবোৰে ৭ সংখ্যাটো বুজায়, যুগ্ম মানে হ'ল ২, আৰু ৰুদ্ৰ বা ঈশ্বৰ (শিৱ) হ'ল ১১ জন, গতিকে 'ঈশ'ই বুজায় ১১। তদুপৰি 'অঙ্কনাং ৰামতো গতিঃ' নীতি এই বিষয়ত মনা হয়। সেই গতিকে কানাই-বৰশী-বোৱা ফলিৰ (ফলি ১) 'শাকে তুৰগ-যুগ্মেশে'ৰ অৰ্থ হ'ল ১১২৭ শকত। অঙ্কৰ বামা গতিৰ নিয়মৰ কেতিয়াবা ব্যতিক্ৰমো দেখা যায়; উদাহৰণস্বৰূপে ওপৰত উদ্ধৃত আমবাৰী ফলি। এটা কথা মন কৰিবলগীয়া যে ফলি ১০৬-ত ১৩১৪ শক বুজাবলৈ মাথোন '৪১৩১॥' লেখা হৈছে, যেনে ইয়াতো 'অঙ্কনাং ৰামতো গতিঃ' হৈছে। তলত এই ফলিবিলাকত অঙ্ক বুজাবলৈ ব্যৱহৃত শব্দবোৰৰ এখন নিৰ্ঘণ্ট কৰি দিয়া হ'ল।

০=অশ্বৰ ১৯, ৩৬; আকাশ ৬৭, ১৪২; গগন ২৬, ৩৪, ৩৫, ৩৭; বিয়ং

৫; যোমন ৬, ৬২; [শূন্য] ৮৯

১=অজ ৪৭; অৰ্ক (?) ৮৯; অৱনি ৫০; ইন্দু ৬, ২৪, ২৬, ৩৪, ৩৫, ৩৬, ৪৬, ৪৮, ৪৯, ৫১, ৫৩, ৫৭, ৫৮, ৬০, ৬১, ৬৪, ৬৭, ৬৯, ৭১, ৭২, ৭৪, ১৩৭; ইলা ২১; কমা (ক্ষ্মা) ১২, ক্ষিতি ৬৯; ক্ষোণি ৮২; চন্দ্ৰ ১০, ১৩, ১৪, ৩০, ৩৩, ৭৮, ৮৯, ১০৬, ১০৯, ১১০; ত্ৰিনয়ন (?) ৫৬; দ্বিজবাজ ১০৭; ধৰণী ৫৯, ১২৫; নিশাকৰ ২৭, ৯৪; ব্ৰহ্মান ৫৪; ছু ১৩, ১৪, ৯২, ৯৪; ছুমি ৯৩;

মহী ৩২; যামিনীগতি ১৯; কপক ১০৬; বিধু ৯২, ৯৩; শশধব
২৮, ৪০; শশভূৎ ২৩; শশাঙ্ক ১৯, ২৯, ৩৭, ৪০, ৯৩, ১০৩;
শশী ২১, ৬৫; শুভ্রাংশু ১৫; সুধাংশু ৫০, হিমজ্যোতি ৮, ক্ষপাকব
১৪২

২=অক্ষি ১০৯, ১১০; কব ৫৪; [দ্বি]৯৬; নেত্র ৫৫, ৯৩; পক্ষ ১৫,
৫৬; ভুজ ৯৩, ৯৪, ৯৬, ১০৯, ১১০; যুগ্ম ১

৩=অগ্নি ১৫; ঐশাক্ষি ১৫৫; ত্রিনয়ন-নয়ন ২৩; বায় ৫৭, ১০৭; বহি
১০৭; বীতিহোত্র ১০৬; ছত্যাশ ১০৩

৪=অক্লি ২০, ২৩, ২৫; ব্রহ্মমুখ ১৫৫; যুগ ২৭, ১০৩; বর্ণ ১৫২; বেদ
১৯, ২৮, ৫৯, ৬০, ১০৬; সেনা ৫৮

৫=মার্গণ ৫; স্বাণ ৫, ১০, ২৫, ২৭, ২৯, ৩০, ৩৩, ৬১, ১২৬; বিশিখ
২৮; শব ৬, ২৬, ৩২; হবাস্য ২৯

৬=অলিপাদ ৫৯; ঋতু ৬, ২৯, ৩০, ৩২; গুণ ৩৪, ৪৭; গৃহানব (?)
১৩৭; তর্ক ১২, ২৩, ৩৬, ৩৭, ৫০, ৭২, ৭৪; যুগ (?) এইটো
সন্দেহজনক; যুগের অর্থ ২ হ'ব পাৰে, তেতিয়া 'বসযুগ'=দুটা
বস=৬৬ হ'ব) ৪০; বস ১২, ১৩, ১৪, ১৯, ২০, ২৬, ২৭,
৩০, ৩৩, ৩৫, ৩৬, ৩৭, ৪০, ৪৬, ৪৮, ৪৯, ৫০, ৫১, ৫৩,
৫৪, ৫৫, ৫৬, ৫৭, ৫৮, ৬০, ৬১, ৬৪, ৬৫, ৬৭, ৭১, ৭২,
৭৪, ৭৮, ৮২, ১০৯, ১১০, ১৩৭; বেদাঙ্গ ২৮

৭=অগ্নি ১৩, ৬০, ৬১, ৯০; ঋষি ৫০; গিৰি ৬৫; গোত্র ৫৫; তুবণ
১, ৫১; তুবজ ৫৮; তুবঙ্গম ৯৩; নগ ৮; মুনি ৫৪, ৫৬, ৫৭,
৬৪, ৯৪, ১৩৭, ১৪২; স্বাৰ ৩২; বিধু (?) ৬৪; সিদ্ধু ৫৩; স্বব
৬; হয় ৫৯, ৬৫; [সপ্ত] ৯২, ১০৩

৮=দন্তাবল ৬৭; নাগ ৩, ৮, ৭২, নিধি (?) ৭৮; বজ্র ১০; বসু ৬৯,
৭১, ৭৪

৯=গ্রহ ১৪, ৩৩, ৭৮; নিধি ৭৮; মুনি ৩; বজ্র ১০; বিবর ৮২; [নব]
৮২

১১=ঐশ ১; কদ্র ৯০

১৫=তিথি ৫

১৬=ভূপ ২০; নৰেশ ১২৫

১৭=মৈত্ৰ ১৫৫; মৈত্ৰক ৯২, ৯৩, ৯৪, ৯৬

৬৪=কলা ২১

১

কানাই-বৰশী-বোৱা শিলৰ তুকুঙ্ক-কমৰ ফলি

তাৰিখ—১১২৭ শক। স্থান—গুৱাহাটীৰ মণিকৰ্ণেশ্বৰ মন্দিৰৰ ওচৰত,
অৰ্থাৎ বংমহলৰ পূব-দক্ষিণ কোণত।

অসমীয়া আখৰেৰে এইখন বৰ্তমানলৈকে আৱিষ্কৃত প্ৰথম ফলি। ফলিখনৰ
আৱিষ্কাৰক সোণাৰাম চৌধুৰী। ১৯১৮ ছনত এজন সন্ন্যাসীয়ে কানাই-বৰশী-
বোৱা শিলৰ কাষত আশ্ৰম কবিবৰ নিমিত্তে চাৰিও কাষৰৰ হাবি কটাই মুকলি
কৰাত ফলিখনৰ শ্লোকটো ওলাই পৰে। চৌধুৰীয়ে ফলিখনৰ চাব এটা তুলি
আনি অসম উপত্যকা বিভাগৰ কমিছনাৰ কৰ্ণেল পি. আৰ. টি. গৰ্ডনক দিয়ে।
গৰ্ডনে নিজে গৈ চৰ জমিনে ফলিখন চায় আৰু কামৰূপ অনুসন্ধান সমিতিৰ
১৯১৯ ছনৰ বছৰেকীয়া অধিবেশনত এই সম্পৰ্কে ‘A rock inscription’
বুলি এটি প্ৰবন্ধ পঢ়ে (*The Work of Kamrup Anusandhan Samiti, Gauhati, 1920, pp. 33-35*)। তেওঁৰ শ্লোকটিৰ অনুবাদ—“On the 13th
of Chaitra of the year 1127 Saka the Turusk (Musalmans) came
to Kamarupa and were destroyed.” তেওঁ গেইটৰ বুৰঞ্জীৰপৰা অনুমান
কৰে, ফলিত উল্লিখিত কামৰূপ আক্ৰমণ কৰা তুকুঙ্কসকল মুহম্মদ-ই-বখতিয়াৰ
খিলিজিৰ তলে অহা মুছলমান সৈন্য। লিপিবদ্ধ নিদৰ্শন থকা প্ৰথম মুছলমানৰ
অসম-আক্ৰমণ এই বখতিয়াৰৰ আক্ৰমণ। ইয়াৰ কিছু বৰ্ণনা মিনহাজ-উদ্-দিনৰ
‘তবকত-ই-নসিৰী’ত পোৱা যায়।

পদ্মনাথ ভট্টাচাৰ্যই *Indian Historical Quarterly*-ত (December
1927) ফলিখনৰ বিষয়ে আলোচনা কৰে। তেওঁ ‘কামৰূপ শাসনাৱলী’ৰ (সন
১৩৩৮ সাল) ভূমিকাৰ ৪৪ পিঠিত আৰু কনকলাল বৰুৱাই *An Early History
of Kamarupa*-ৰ ২১১-১৩ পিঠিত এই লিপি আৰু এই আক্ৰমণৰ বিষয়ে
আলোচনা কৰিছে। দুয়োজনে লগে লগে ফলিৰ প্ৰতিচ্ছবিও (facsimile) দিছে।
ভট্টাচাৰ্যই উল্লেখ কৰিছে লিপিৰ দৈৰ্ঘ্য ৪৪ ইঞ্চি আৰু প্ৰতিটি আখৰ
গড়ে ২½ ইঞ্চি

চৌধুৰীয়ে 'বংমহল' প্ৰবন্ধত (আৱাহন ২.৫, ফাণ্ডন ১৮৫২, পিঠি ৪৮৫) ১১২৭ শকৰ লিপি থকা শিলক কানাই-বৰশী-বোৱা বোলা নাই। বৰং ১৪৮৯ শকৰ বণজয়ৰ ঘোষণা থকা শিলকহে এই নামে বৰ্ণাই ১১২৭ শকৰ ফলি থকা শিলটোক "ইয়াৰ ওচৰৰ আন এখন শিল" বুলিছে। তেওঁ আৰু লিখিছে (৪৮৮ পিঠি), "কানাই-বৰশী শিলৰ গাতো এই শ্লোকটো লিখিত থকাৰ প্ৰমাণ পোৱা যায়। এই শিলটো আজি-কালিও প্ৰায় ২০ হাতমান ওখ আৰু ইয়াৰ বেড় ১০০ হাতমান হ'ব। ইয়াৰ প্ৰায় ১৬ হাতমান ওখত এশাৰী খোলনি আছে। এই খোলনিবোৰত খৰ ভৰাই কোনোজনে শিলটোৰ ভালেমান অংশ উৰুৱাই ভাঙি পেলায়। ভাগি ছিটিকি পৰা শিলৰ চটীয়াবোৰ এতিয়াও চাৰিওফালে সিঁচৰতি হৈ পৰি আছে। তাৰে এখনত শাকে তুৰগযুগ্মেশে এই শ্লোকাংশ দেখা যায়।"

সৰ্ব্বোত্তৰ কটকীয়ে 'মিলন'ত 'অসমৰ শিলৰ ফলি' প্ৰবন্ধত (মিলন ১.২, আশ্বৰ ১৮৪৫, পিঠি ১৫১-পাদটীকা) চৌধুৰীয়ে উদ্ধাৰ কৰামতে ফলিখনৰ পাঠটি দিছিল।

২

চন্দ্ৰভাৰতিৰ মণ্ডপৰ শিলৰ ফলি

এইখনি ফলি উত্তৰ গুৱাহাটীত পোৱা গৈছিল। তাৰ লগত কোনো 'মণ্ডপ'ৰ অৱশেষ আদি দেখা পোৱা নগৈছিল। ছপাৰ 'ব্ৰলি' শব্দ 'তৰলি' হ'ব লাগে। ফলিৰ সময় জনা নাযায়; আখৰৰ গঢ় চাই পঞ্চদশ শতিকাৰ শেষভাগ বা ষোড়শ শতিকাৰ ফলি বুলি ক'ব লাগিব।

৩

নীলাচলৰ কামাখ্যা মন্দিৰৰ শিলৰ ফলি

দাতা ৰজা—নৰনাৰায়ণ। পাত্ৰ—গুৰুধ্বজ বা গুৰুদেৱ। বিগ্ৰহ—কামাখ্যা। তাৰিখ—১৪৮৭ শক। স্থান—গুৱাহাটী নগৰৰ পছিমলৈ, ভৰলু নৈৰো পছিমলৈ ব্ৰহ্মপুত্ৰৰ দক্ষিণ পাৰত।

কামাখ্যা দেৱীৰ মূল মন্দিৰলৈ সোমোৱা অন্তৰালৰ (চলন্ত-মূৰ্তি-গৃহ) বেৰত দুখন শিলালিপি আছে। দুইখন একে তাৰিখৰ। কিন্তু দ্বিতীয়খন (আমাৰ সঙ্কলনত তলৰখন) প্ৰথমখনতকৈ সামান্যভাৱে সৰু আখৰেৰে বেলেগ এচটা শিলত লিখা।

কামাখ্যামন্দিৰ কিবা কাৰণত (প্ৰবাদমতে, কালাপাহাৰ নামৰ ইছলাম ধৰ্ম

গ্ৰহণ কৰা জৈনক হিন্দুৰ আঘাতত) বিধ্বস্ত হোৱাত কোচবেহাৰৰ মহাৰাজা নৰনাৰায়ণে শুক্লধ্বজৰ হতুৱাই তাক পুনৰ্নিৰ্মাণ কৰায়। মন্দিৰ সজা কাম পোনতে মহেশ্বৰাম বৈশ্য নামে এজন কৰ্মচাৰীৰ ওপৰত ন্যস্ত হৈছিল; কিন্তু অৰ্থ-হৰণৰ অপৰাধত তেওঁ অভিযুক্ত হোৱাত মেঘামকদুম নামৰ সেনাপতিক সেই ভাৰ দিয়া হৈছিল। নিৰ্মাণ-কাৰ্য সম্পূৰ্ণ হোৱাত নৰনাৰায়ণে তেওঁৰ বিদুষী ৰাণী ভানুমতী (প্ৰতাপৰায় ভূঞাৰ কন্যা) আৰু শুক্লধ্বজে তেওঁৰ বিদুষী পত্নী চন্দ্ৰপ্ৰভাৰে (প্ৰতাপৰায়ৰ ভায়েক শ্বেতধানৰ কন্যা) দেৱীৰ প্ৰথম মহাপূজাত যোগদান কৰেহি। নৰনাৰায়ণ আৰু চিলাৰায়ৰ শিলামূৰ্তি মন্দিৰৰ চলন্ত-মূৰ্তি-গৃহৰ গাত কটা আছে।

খাঁ চৌধুৰী আমানতউল্লা আহমদৰ 'কোচবিহাৰেৰ ইতিহাস'ত (প্ৰথম খণ্ড, পিঠি ১২৬-২৭) দুইখন ফলিৰ পাঠ দিয়া হৈছে। গেইট ছাহাবে (*A History of Assam*, ed. 2, p. 57) এই দুইখন ফলি এখনৰ দৰে লৈ ইংৰাজী ভাঙনি দিছে। হেমচন্দ্ৰ গোস্বামীয়ে 'বঙ্গীয় সাহিত্য পৰিষদ পত্ৰিকা'ত (১৩২৫, ৩৫.২, পিঠি ৭৭-৮৩) 'কামাখ্যা মন্দিৰ' নামে এটা প্ৰবন্ধ লিখিছিল। তাত নাট-মন্দিৰৰ প্ৰোথিত ফলিৰ নকল দিয়া হৈছিল। 'চেতনা'ৰ ৫ম বছৰ ৭ম সংখ্যাত (ফাগুন ১৮৪৫) 'কামৰূপত কোচৰজাৰ কীৰ্ত্তিচিন' নামৰ প্ৰবন্ধৰ লগত (৩৬৫ পিঠি) এই ফলিৰ পাঠ প্ৰকাশ পাইছিল। সোণাৰাম চৌধুৰীয়ে লিখিছে, "সম্প্ৰতি শ্ৰীযুক্ত বাবু পূৰণচাঁদ নাহাৰ লিখিত 'আসামেৰ কতিপয় হিন্দু নৱপতি' নামে প্ৰবন্ধত এই ফলিৰ চাব এটি যুৰি দিয়া পোৱা গৈছে।" ধৰণীকান্ত দেৱশৰ্মাৰ 'কামাখ্যা তীৰ্থ' পুথিত (১৩৫৭ বঙলা ছন) ফলি দুখনৰ পাঠ 'দেৱীৰ চলন্তা মন্দিৰত কোচৰজা নৰনাৰায়ণ আৰু চিলাৰায়ৰ শিলালিপিৰ প্ৰতিলিপি' শীৰ্ষকে দিয়া হৈছে।

৪

গণেশ্বৰ-পুঙ্খবিৰীৰ শিলৰ ফলি

ৰজা—হেড়ম্বাধিপতি দুনুৰাই। স্থান—বেলতলা গণেশগুৰি। সময়—

১৪৯৯শক।

এই ফলিৰ কথা গেইট ছাহাবে তেওঁৰ *Progress of Historical Research in Assam*-ত উল্লেখ কৰিছে। ডক্টৰ ভূঞাই লিখিছে, —“On the road to Basistha, in the village of Beltala, there is a few

words inscribed on the Ganesha rock, which itself is a subject of worship to all the local people.”

ফলিখনৰ পাঠ উদ্ধাৰ কৰি সোণাবাম চৌধুৰীয়ে ১৭শ বছৰ ২য় সংখ্যা ‘বাহী’ত (জ্যেষ্ঠ ১৮৫০) ‘কামৰূপৰ তিনিখন পুৰণি শিলৰ ফলি’ প্ৰবন্ধত (পিঠি ৭৫) সম্পূৰ্ণ তুলি দিছিল। তাৰপৰা পাঠটি অনুসন্ধান সমিতিৰ টোকা-বহীত টুকি থোৱা হৈছিল।

ফলিৰ ‘শ্ৰীশ্ৰীহেড়ম্বাধিপতি দুনুদ্বৰাই’ৰ বিষয়ে বিশেষ একো জনা নগ’ল। দেখা যায় এওঁ শঙ্কৰদেৱৰ সমসাময়িক। এই সময়তে হেৰেমদ নামে এখন ৰাজ্য আছিল বুলি গুৰু-চৰিতৰপৰা জনা যায়; কিন্তু হেৰেমদৰ কোনো ৰজাৰ নামৰ উল্লেখ চৰিতবোৰত পোৱা নাযায়।

৫

হয়গ্ৰীৱ-মাধৱৰ মন্দিৰৰ শিলৰ ফলি

দাতা ৰজা—বঘুদেৱনাৰায়ণ। বিগ্ৰহ—হয়সুৰ-বিপু বা হয়গ্ৰীৱ-মাধৱ। তাৰিখ— ১৫০৫ শক বা ১৫৮৩ খ্ৰীষ্টাব্দ। স্থান—কামৰূপৰ হাজোৰ মণিকুট নামৰ টিলা।

কোচবেহাৰৰ নৰনাৰায়ণ ৰজাই তেওঁৰ ভায়েক শুক্লধ্বজৰ মৃত্যুৰ পাছত শুক্লধ্বজৰ পুতেক বঘুদেৱনাৰায়ণক পুত্ৰৱৎ স্নেহ কৰি ‘পাটকৌৰৱ’ নাম দি লৈছিল। সকলোৱে ভাবিছিল, নৰনাৰায়ণৰ পাছত বঘুদেৱেই কোচবেহাৰৰ ৰজা হ’ব, কাৰণ ৰজাৰ কোনো ল’ৰা নাছিল। কিন্তু শেষ বয়সত তেওঁৰ লক্ষ্মীনাৰায়ণ নামে পুত্ৰ হ’ল। বঘুদেৱে লাহে লাহে ৰাজপাটৰ আশা এৰি দিলে আৰু শেহত যুদ্ধৰ্থা খাওঁ বুলি সপৰিবাৰে ৰাজধানী ত্যাগ কৰি মানাহ নৈৰ পাৰৰ বৰনগৰৰ ওচৰত দুৰ্গ নিৰ্মাণ কৰি ব’লহি আৰু নৰনাৰায়ণৰ প্ৰতি স্পষ্টকৈয়ে বিৰূপ ভাব প্ৰকাশ কৰিবলৈ ধৰিলে। অগত্যা ৰজাই ভতিজাকৰ লগত যুদ্ধ দিবলৈকে আগ বাঢ়ি আহিল, কিন্তু ৰণক্ষেত্ৰত বঘুদেৱৰ ছকুৰি মাদৈক যুঁজাৰুৰ বেশত দেখা পাই লাজত তলমূৰ কৰিলে, আৰু সোণকোষ নৈক সীমা কৰি ৰাজ্যৰ পূব অংশ বঘুদেৱক এৰি দিলে; সেয়ে হ’ল নতুন কামৰূপৰাজ্য। বঘুদেৱে ‘ছোট ৰজা’ উপাধিৰে কামৰূপ শাসন কৰিব, নৰনাৰায়ণক বছৰি কৰ দিব আৰু টকা কৰিলে নৰনাৰায়ণৰ নামো সংযোগ কৰিব—এয়ে সিদ্ধান্ত হ’ল।

হয়গ্ৰীৱ-মাধৱৰ মন্দিৰ কিবা কাৰণত (প্ৰবাদমতে, কালাপাহাৰে ভঙাত) বিধ্বস্ত হোৱাত বঘুদেৱে ১৫০৫ শকত (১৫৮৩ খ্ৰীষ্টাব্দ) তাক শ্ৰীধৰ নামৰ এজনৰ হতুৱাই পুনৰ্নিৰ্মাণ কৰায়। এই ফলিত বঘুদেৱে বিশ্বসিংহ, নৰনাৰায়ণ

আৰু চিলাৰায়ৰ নাম লৈছে, কিন্তু নিজকে ভূপতি বুলি কৰিছে। ১৫১০ শকত তেওঁ নিজৰ স্বাধীন নামত চাব মাৰিছিল।

গেইটে (*A History of Assam*, ed. 2, p. 63) এই শিলৰ ফলিখনৰ ইংৰাজী ভাঙনি দিছে। খাঁ চৌধুৰী আমানতউল্লা আহমদে তেওঁৰ কোচবিহাৰৰ ইতিহাসৰ ১২১-২২ পৃষ্ঠাৰ পাদটীকাত আৰু ধৰণীকান্ত শৰ্মা পাণ্ডাই 'কামাখ্যা তীৰ্থ'ত ফলিখনৰ পাঠ উদ্ধাৰ কৰিছে। 'চেতনা'ত (৪র্থ বছৰ ৮ সংখ্যা, চ'ত ১৮৪৮ শক, পিঠি ২১৯ আৰু ৫ম বছৰ, ৭ম সংখ্যা, ফাণ্ডন ১৮৪৫, পিঠি ৩৬৮) সোণাৰাম চৌধুৰীৰ 'হাজোৰ বিৱৰণ' প্ৰবন্ধৰ অন্তৰ্গত ৰূপে (পিঠি ২১৯) ফলিৰ পাঠ উদ্ধৃত হৈছিল।

হস্তাণুগ্ৰন্থজনস্য—আহমদৰ পাঠ 'হস্তা পুণ্যজনস্য' শ্ৰীমুচ্ছুক —মূল পাঠ 'শ্ৰীমৎশুক্ল'—। প্ৰাপ্তবয়া—'চেতনা'ৰ পাঠ 'প্ৰাপ্তবয়াঃ'। কাৰুঃ—আহমদৰ পাঠ 'কাৰাঃ'। শ্ৰীমন্ত্ৰীৰঘু—মূলত 'শ্ৰীমৎশ্ৰীৰঘু'।

৬

পাণ্ডুনাথ মন্দিৰৰ শিলৰ ফলি

ৰজা—বঘুদেৱনাৰায়ণ। বিগ্ৰহ—পাণ্ডুনাথ হৰি। তাৰিখ—১৫০৬ শক বা ১৫৮৪ খ্ৰীষ্টাব্দ। স্থান—নীলাচলৰ কামাখ্যা মন্দিৰৰ পশ্চিমত অৱস্থিত পাণ্ডুনাথ পৰ্বত। পাণ্ডুনাথ মন্দিৰ কালক্ৰমত ভাগি-ছিগি গৈছে।

খাঁ চৌধুৰী আমানতউল্লা আহমদে তেওঁৰ ইতিহাসৰ ১২২ পৃষ্ঠাৰ পাদটীকাত আৰু ধৰণীকান্ত শৰ্মা পাণ্ডাই 'কামাখ্যা তীৰ্থ'ত এই ফলিখনৰ পাঠ তুলি দিছে।

এই ফলিৰ পাঠ ১৮৪৫ শকৰ ফাণ্ডনৰ ৫ম বছৰ ৭ম সংখ্যা 'চেতনা'ৰ সোণাৰাম চৌধুৰীৰ 'কামৰূপত কোচৰজাৰ কীৰ্ত্তিচিন' প্ৰবন্ধৰ লগত (৩৬৯ পিঠি) ওলাইছিল।

ফলিৰ পাঠত ছন্দৰ ব্যতিক্ৰম ঘটিছে।

৭

চামধৰা গড়ৰ ৰণজয় শিলৰ ফলি

ৰজা—চুচেংফা প্ৰতাপসিংহ (১৬০৩-১৬৪১)। তাৰিখ—১৫৩৮ শক।

এই ফলিৰ পাঠ হেমচন্দ্ৰ গোস্বামীয়ে 'আলোচনী'ৰ (৭ম বছৰ ১২শ সংখ্যা, আহিন ১৮৩৮ শক, পিঠি ৫৭০-৭৯) 'চামধৰা গড়ৰ গদ্য' প্ৰবন্ধৰ অন্তৰ্গত কৰি প্ৰকাশ কৰিছিল। ফলিৰ পাঠ 'আলোচনী'ৰপৰা অনুসন্ধান সমিতিৰ টোকা-

বহীত লোৱা আছিল। সমিতিৰ বহীৰপৰা মূল পাঠ লোৱা হৈছে।

‘অৰুনোদই’ত উদ্ধৃত বুৰঞ্জীত (পুৰণি অসম বুৰঞ্জি, নং ১৭) আছেঃ “লাক্ণি ৰজমাও (৯) সঁকত কতিত ৰজা দেৱে দেও পানিত গৰ বান্ধিলেগৈ। তাৰপৰা গৈ, মাঘৰ দিনত ৰজা দেৱে চামধৰাত গৰ বান্ধিলে” (পৃ. ২৭)। তামূলীফুকনৰ বুৰঞ্জীত আছে, প্ৰতাপসিংহৰ দিনত “লুইতৰপৰা পৰ্ব্বতলৈ দখিণ পাৰে চামধৰা গৰ বন্ধালে” (পিঠি ৩২)। ফলিত প্ৰতাপসিংহ বুঢ়া ৰজাক ‘সমৰবিজয়িনঃ’ বুলি কোৱা হৈছে যদিও কাৰ লগত তেওঁৰ কেতিয়া যুদ্ধ হৈছিল, তাৰ উল্লেখ নাই। পণ্ডিত গোস্বামীদেৱে দেখুৱাই দিয়ামতে এই ৰণ হ’ল চৈয়দ বাবাকৰৰ (গেইটৰ ১০৮ পিঠিত উল্লিখিত Saiad Aba Bakr) অধীনৰ মোগল সৈন্যৰ লগত ভৰলীমুখত হোৱা আহোমৰ যুদ্ধ। এই যুদ্ধত আহোমসকল বিজয়ী হয়। প্ৰতাপসিংহই ৰাজধানীত যুদ্ধ-জয়ৰ ৰিক্‌থান উৎসৱ পাতেগৈ। যুদ্ধ হৈছিল ১৫৩৭ শকৰ পুহত, আৰু চামধৰা গড় বন্ধা হয় ১৫৩৮ শকৰ মাঘত।

ফলি দুখনৰ বিশেষ এটি মূল্য হ’ল যে এখনৰ আধা আৰু আনখন সম্পূৰ্ণ অসমীয়া ভাষাত লেখা। ইয়াৰ আগৰ শুদ্ধ অসমীয়া ভাষাত লেখা শিল, তাম আদিৰ কোনো ফলি এতিয়াও পোৱা হোৱা নাই। গোস্বামীদেৱে আঙুলিয়াই দিয়ামতে এতিয়ালৈকে আৱিষ্কৃত আহোম ৰজাসকলৰ ফলিও এয়ে প্ৰথম।

এই ফলিখনত বৰফুকন বিষয়ৰ উল্লেখ আছে। প্ৰকৃততে বৰফুকন আৰু বৰবৰুৱা, এই দুয়োখন বিষয় প্ৰতাপসিংহ স্বৰ্গদেৱৰ দিনতে সৃষ্টি কৰা হয়। লাক্ণি পানিসিয়া প্ৰথম বৰফুকন। কলিয়াবৰৰ পছিমলৈ নতুনকৈ জয় কৰা প্ৰদেশৰ শাসনৰ অধিকাৰ তেওঁক দিয়া হয়। কলিয়াবৰৰ পূৰ্বে বৰগোহাঁই আৰু বুঢ়াগোহাঁই শাসনৰ বাহিৰৰ অঞ্চলবোৰৰ অধিকাৰ নতুন বৰবৰুৱা বিষয়ৰ অধীন কৰা হয়। প্ৰথম বৰবৰুৱা মোমাই তামূলী, সম্বন্ধত ৰজাৰ মোমায়েক। “পাচে ক্ৰমে এই জনা ৰজাৰ দিনতে নেওগ ১, লানমাত্ৰৰ হালধিঠেঙা ১, পিক্‌চাই চেটিয়া ১, বুৰা গোহাঁই পৰিয়া সৰু চকুআ ১, আকণ্ড পিক্‌চাই চেটিয়াই ১, ঐ লাক্ণিএ সহিতে ৬ জনা বৰফুকন হ’ল” (তামূলীফুকনৰ বুৰঞ্জী)।

এই ফলিৰ ‘গোসাই’ শব্দ পিছৰ কালত ‘গোহাঁই বা ‘গোহাঞি’ কৰি লেখা দস্তৰ হ’ল।

সুঁকুমাৰ মহন্তৰ ঘৰত পোৱা ‘অসম বুৰঞ্জী’ত (ছেদ ১১২) আছে, “সেইবেলা মহাৰাজাদেৱে আপুনি চামধৰা গড় বান্ধিলে। মূৰকৈ দিছিল ভগৱী চেটিয়াক। লুইতৰপৰা দক্ষিণলৈ জয়বাণুবিলৈ, উত্তৰে লুইতৰপৰা চামধৰা

পৰ্ব্বতত লগাই। সেই সকলোৰে মাজত ৰাজাদেৱৰ পুতেক আবাই বৰজনা গোহাঁই বোন্দা বোগ হৈ মৰিল।” অনুমান হয় ফলিৰ শ্ৰীভণ্ডাৰি গোসাঁই এই বুৰঞ্জীৰ ভণ্ডাৰী চেটিয়া আৰু নায়সলিয়াবাই হ'ল আবাই বৰজনা গোহাঁই। লাক্ষিপো গোসাঁই বৰফুকন লাক্ষি বৰফুকন।

৮

কামতাপুৰৰ কামতেশ্বৰী গোসাঁনীৰ মন্দিৰৰ শিলৰ ফলি

দাতা—প্ৰাণনাৰায়ণ। বিগ্ৰহ—ভৱানী বা কামতেশ্বৰী গোসাঁনী। তাৰিখ—

১৫৮৭ শক। স্থান—কোচবেহাৰৰ গোসাঁনীমাৰি।

কোচবেহাৰৰ ৰজা প্ৰাণনাৰায়ণ (১৬৩২-৬৫) অসমীয়া সাহিত্য আৰু সংস্কৃতিৰ এগৰাকী পৃষ্ঠপোষক আছিল। মধুপুৰৰ বনমালীদেৱ গোসাঁই তেওঁৰ মন্ত্ৰদাতা গুৰু। তেওঁ মধুপুৰৰ চতুৰ্ভুজ, শ্ৰীৰামপুৰৰ মদনমোহন, কাকতকুটাৰ চতুৰ্ভুজ আদি বিগ্ৰহ থাপনা কৰে। এওঁৰ আজ্ঞামতেই শ্ৰীনাথ ব্ৰাহ্মণে অসমীয়া পদত আদি আৰু দ্ৰোণপৰ্ব মহাভাৰত আৰু ‘দ্রৌপদীৰ স্বয়ম্বৰ’ কাব্য আৰু সংস্কৃত ‘বিশ্বসিংহচৰিত’ ৰচনা কৰে। (কোচবিহাৰেৰ ইতিহাস, ১. পিঠি ১৫৪—১)

১৫৮৭ শকত (১৬৬৫ খ্ৰীস্টাব্দত) প্ৰাণনাৰায়ণে কামতাপুৰৰ (গোসাঁনীমাৰি) কামতেশ্বৰীৰ (ভৱানী) মন্দিৰ নিৰ্মাণ কৰায়। মন্দিৰৰ দ্বাৰলিপি আমানতলউল্লা আহমদৰ ‘কোচবিহাৰেৰ ইতিহাস’ গ্ৰন্থত (পিঠি ১৬৬, পাদটীকা) উদ্ধৃত হৈছে।

মূলত দ্বিতীয় শাৰীৰ ‘ভূমিপতেঃ’ শব্দ ‘ভূমপতেঃ’ আছিল; সেয়ে ছন্দৰ ফালৰপৰাও বাঞ্ছনীয়।

৯

বাঁহগড়ীয়া বুঢ়াগোহাঁইৰ ৰণ-জয়ৰ শিলৰ ফলি

ৰজা—[চক্ৰধ্বজসিংহ ১৬৬৩-৬৯]। পাত্ৰ—আতন বাঁহগড়ীয়া বুঢ়াগোহাঁই, নেওগ বৰফুকন, বাঁহগুটি গোহাঁই ফুকন, আদি। তাৰিখ—১৫৮৯ শক। স্থান—উস্তৰ গুৱাহাটীৰ মণিকৰ্ণেশ্বৰ দেৱালয়ৰ পিছফাল।

হেমচন্দ্ৰ গোস্বামীয়ে ‘আলোচনী’ত (৮৩, পিঠি ১১২) ‘শিলৰ ফলি’ (কানাই-বৰশী-বোৱা শিলৰ গদ্য) প্ৰবন্ধত প্ৰথমখন ফলিৰ পাঠ প্ৰকাশ কৰিছিল।

এই ফলি উস্তৰ গুৱাহাটীৰ মণিকৰ্ণেশ্বৰ মন্দিৰৰ পিছফালে থকা কানাই বৰশী বোৱা শিল নামৰ ডাঙৰ শিলটোত কটা আছে। “ফলিখনৰ ওপৰ ভাগত

এটা অতি সুন্দৰ গণেশৰ মূৰ্তি কটা আছে। তলৰ ফলিখনৰ চাৰিওকাষে ধুনীয়াকৈ এডাল লতা কটা আছে। উত্তৰ পাৰে ফুলগুৰ গড় য'ত অন্ত হৈছে, তাতে এই ফলিখন কটা আছে” (আলোচনী ৮, ১১২ পিঠি)। গেইট ছাহাবে লেখিছিল (১৫৪ পিঠি), “An inscription in Assamese on the Kanai Barasi rock near the Manikarneswar temple in Kamrup records the erection of an Ahom fort there in Saka 1589 (1667 A. D.) after the defeat and death of Sana and Saiad Firuz.” গোস্বামীদেৱে লেখিছে, এই ফলিত চানাব নামৰ উল্লেখ নাই। আচলতে দ্বিতীয়খন ফলিতহে সেই নামটো আছে। গেইটে সম্ভৱতঃ দ্বিতীয়খন ফলিৰ কথাহে লিখিছিল। সিখন ফলিত চানা আৰু পিৰোজ, দুইবোৰ নাম আছে।

সোণাৰাম চৌধুৰীয়ে ‘ৰংমহল’ প্ৰবন্ধৰ লগত (আৱাহন, ২, ৫, ফাগুন ১৮৫২, পৃ. ৪৮৯) দুইখন ফলিৰে পাঠ দিয়ে। তেওঁৰ মতে পাঠ— “শ্ৰীশ্ৰীস্বৰ্গনাৰায়ণদেৱ মহাৰাজাৰ মন্ত্ৰী বাঁহগড়ীয়া বুঢ়া গোহাঞী, বড়ফুকন, বুদ্ধ গোসাই ফুকন, দিহিকীয়া সন্দিকৈ ফুকণ সমৰিতে গঢ় নিশ্চিত আঘণ মাস শাক ১৫৮৯।” এইখন ফলি কানাই-বৰশী শিলৰ দক্ষিণ মুৰত বুলি তেওঁ কৈছে, দ্বিতীয়খন শিলটোৰ পশ্চিম কাষে ৭ হাতমান ওখত লিখা। সম্ভৱতঃ প্ৰথমখনত উল্লেখযোগ্য কেয়োটা নাম নোসোমোৱাত কাৰোবাৰ আপত্তি হোৱাত দ্বিতীয়খন কটাবলগীয়া হ’ল। দ্বিতীয়খন ফলিৰ ‘ঔবৰ’ শব্দটো সম্ভৱতঃ ‘ও বৰ’, এনে হ’ব লাগে।

সৰ্বেশ্বৰ শৰ্মা কটকী (আৱাহন, চতুৰ্থ বছৰ) আৰু সোণাৰাম চৌধুৰীয়ে (আলোচনী, ৮ম বছৰ) কানাই-বৰশী-বোৰা শিলৰ লিপিৰ বিষয়ে লেখাৰ উল্লেখ পোৱা গৈছে; কিন্তু প্ৰবন্ধ দুটি নোপোৱাত সি কোনখন লিপিৰ বিষয়ে, ক’ব পৰা নগ’ল।

গেইটৰ বুৰঞ্জীৰ ১৫৩-৫৪ পিঠিত ১৫৮৯ শকৰ (১৬৬৭ ছন) আহোম-মুছলমানৰ বণৰ বৰ্ণনা দিয়া হৈছে। গুৱাহাটীত মোগলৰ থানাৰ চৈয়দ ফক্কৰ খাঁই বাকী চৈ-পেচকচ বিচাৰি আহোম ৰজালৈ এখন টান চিঠি দিয়ে। সেই চিঠি পাই চক্ৰধ্বজসিংহই যুদ্ধ কৰাকে স্থিৰ কৰি বৰবৰুৱাৰ পুত্ৰ লাচিতক সেনাপতি কৰি আশুৱাই পঠিয়ায়। কাজলী আৰু বাঁহবাৰীত আহোমৰ জয় হয়, আৰু বৰনদীৰ পাৰত এটা গড় মোগলে ল’লেও শেহলৈকে গুৱাহাটী আৰু পাণ্ডু আহোমৰ হাতলৈ আহে। মুছলমানে (আখোণ ১৫৮৯) পুনৰ যুদ্ধ আৰম্ভ কৰাত তেওঁলোকক মানাহ

নৈ পৰ্যন্ত খেদি নি যুদ্ধত সম্পূৰ্ণ ঘটুওৱা হয়। এই জয়-লাভৰ পাছতে গুৱাহাটীত বৰফুকনৰ দোগদৰ পতা হয় আৰু পাণ্ডু আৰু শৰাইঘাটত শকতকৈ গড়-প্ৰাকী বন্ধা হয়।

এই ফলিত উল্লিখিত শ্ৰীশ্ৰীস্বৰ্গনাৰায়ণদেৱ হ'ল চুতামলা জয়ধ্বজসিংহ; বুঢ়াগোহাঁই বাঁহগড়ীয়া আতন; বৰফুকনৰ নাম নেওগ (এওঁ লাঙ্গি পানীসিয়াৰ পাছত দ্বিতীয় বৰফুকন)।

গেইটে কানাই-বৰশী-বোৱা শিলৰ বণ-জয়ৰ ফলিৰ উল্লেখৰ লগতে লেখিছে, “An old cannon at Silghat bears the following inscription in Sanskrit : King Chakradhvaj Singh, having again destroyed the Muhammadans in battle in 1589 Sak, obtained this weapon, which proclaims his glory as the slayer of his enemies.” ডিকমতো একে ধৰণৰ লেখা থকা এটা বৰতোপ পোৱা গৈছিল; তাৰ ফাটী ভাৰাত আৰু একাৰাৰ কথা আছে যে সেইটো হিলৈ অসম জয় কৰিবৰ কাৰণে চৈয়দ আহমদ আল হুছেইনক ১০৭৪ হিজৰীত (১৬৬৩) গতাই দিয়া হৈছিল। পৰিশিষ্ট খ চাওক।

১০

নামজানি বৰফুকনৰ বণ-জয়ৰ শিলৰ ফলি

[ৰজা—চক্ৰধ্বজসিংহ।] পাত্ৰ—মোমাই তামুলী বৰবৰুৱাৰ পুত্ৰ নামজানি বৰফুকন অৰ্থাৎ লাচিত। তাৰিখ - ১৫৮৯ শক।

এই ফলিখন ৪১ ইঞ্চি ওখ, $৫৩\frac{১}{২}$ ইঞ্চি পৰিধিৰ এটা শিলৰ খুঁটাত খোদিত আছিল। খুঁটাটো পোৱা গৈছিল গুৱাহাটীৰ দক্ষিণৰ ফটাশিল অঞ্চলত। তাৰপৰা আনি তাক পাণবজাৰ জুবিলী বাগিচাত (এতিয়া নতুন পানী-কলৰ ঠাই) ৰখা হৈছিল। তাৰপৰা ৰাজ্যিক সংগ্ৰহালয়লৈ অনা হৈছে।

হেমচন্দ্ৰ গোস্বামীয়ে ‘বৰফুকনৰ জয়স্তম্ভ’ প্ৰবন্ধত (আলোচনী, ৭ম বছৰ, ১০ম সংখ্যা, শাওণ ১৮৩৮ শক, পিঠি ৪৮০-৮১) ফলিৰ সম্পূৰ্ণ পাঠ দিছিল। পণ্ডিত গোস্বামীদেৱে লেখিছে, “ফলিখন কটাত বৰ্ণাশুদ্ধি দোষ আছে আৰু আখৰ আদি পৰি গৈছে।”

‘-তাম্ভৰণ-’ গোস্বামীৰ পাঠ ‘-তাম্ভৰণ-’। মূলৰ আন পাঠ : -কমনিষ্ম-, -মৰ্য্যা- সৌৰ্যগাভিৰ্য-, ফুকন জিহ্বা জয়ন-সংগ্ৰামং, শকালজুতংগতবৰসানী।

গোস্বামীৰ ‘-শকালজুতংগত বৰবাণি-’—এই পাঠো সুখৰ নহয়; ‘-শক-

কাল-যুতে গতে বৰ্ষে' বা তেনে পাঠ হ'লেহে ভাল হ'লহেঁতেন, এতিয়া সি Prakritism-অৰ উদাহৰণ মাথোন হৈ ৰৈছে।

বাঁহগড়ীয়া বুঢ়াগোহাঁই আদিৰ ৰণ-জয়ৰ ফলি (ফলি ৯) আৰু বৰ্তমান ফলিয়ে একে যুদ্ধ-জয়ৰ কথাকে সামৰিছে।

বিখ্যাত শৰাইঘাটৰ যুদ্ধ ইয়াৰ পিছৰ—১৫৯১ শকৰ (১৬৬৮ ছন)।

নামজানি-শ্ৰীবৃহৎফুকন-সুকুমাৰ মহন্তৰ ঘৰত পোৱা 'অসম বুৰঞ্জী'ত (১৫১ ছেদ) আছে, মোমাই-তামুলী বৰবৰুৱা কলিয়াবৰত থাকোঁতে কছাৰী ৰজা ইন্দ্ৰনাৰায়ণে "বৰবৰুৱাৰ নাম শুচাই পত্ৰত নামজানী ৰাজা বুলি লিখিছিল।এই দিনৰ পৰাহে বৰফুকনৰ নাম নামজানী ৰাজা বোলে।"

১১

বিশ্বেশ্বৰ মন্দিৰৰ ফলি

ৰজা—গদাধৰসিংহ (১৬৮১-৯৬)। বিগ্ৰহ—বিশ্বেশ্বৰ। তাৰিখ—১৬০৫ শক।
স্থান—কামৰূপ জিলা। গ্ৰহীতা—গোবিন্দ চক্ৰৱৰ্তী বিপ্ৰ।

এই ফলিখনিৰ নকল গুৱাহাটীৰ মহাফেজখানাৰ মহজ্বৰ বহীত (সংখ্যা ১১৬) পোৱা গৈছিল। কিন্তু বিশ্বেশ্বৰ মন্দিৰ বা বিগ্ৰহ ক'ত, জানিব পৰা হোৱা নাই।

এতিয়ালৈকে আমি পোৱা পাইক আৰু ভূমিদানৰ ফলিৰ ভিতৰত এইখনিতে সংস্কৃত আৰম্ভণিৰ পাছত অসমীয়াত দানৰ বিৱৰণ দি পুনৰ সংস্কৃতেৰে শাসনখন শেষ কৰা পদ্ধতি প্ৰথম দেখা পোৱা যায়।

১২

উমানন্দৰ মন্দিৰৰ শিলৰ ফলি

ৰজা—গদাধৰসিংহ। পাত্ৰ—গড়গঞা সন্দিকৈ বৰফুকন। এওঁ গদাধৰসিংহ, ৰুদ্ৰসিংহ দুইজনৰ দিনতে বৰফুকন আছিল। বিগ্ৰহ—উমানন্দ শিৱ। স্থান—গুৱাহাটী কাছাৰী ঘৰৰ পোনে পোনে লুইতৰ মাজৰ ভস্মাচল।

সোণাৰাম চৌধুৰীয়ে পণ্ডিত পদ্মনাথ বিদ্যাবিনোদৰো এফেৰি সহায় লৈ ফলিৰ পাঠটি নিৰ্ণয় কৰি 'উমানন্দ দেৱালয়' প্ৰবন্ধত (মিলন, ৩.২, ফাগুন ১৮৪৬, ১০৬ পিঠি) সন্নিৱিষ্ট কৰিছিল। ফলিখন মন্দিৰৰ জগমোহনৰ বেৰত লগোৱা আছে। চৌধুৰীয়ে ফলিখনিৰ এটি অসমীয়া অনুবাদো প্ৰবন্ধটিৰ লগত দিছিল। ধৰ্মীকান্ত শৰ্মা পাণ্ডাই ফলিৰ পাঠ 'কামাখ্যা তীৰ্থ' পুথিত তুলি দিছে।

বঙ্গ, কলিঙ্গ, তৈলঙ্গ, সৌৰাষ্ট্ৰ, মগধ আদি অশেষ দেশৰ লোকক সৰু ডাঙৰ দানেৰে গদাধৰসিংহই সম্ভুষ্ট কৰা কথাটিৰ উল্লেখ মন কৰিবলগীয়া। দ্বিতীয়তে, ইয়াৰ পাছৰ ফলি দুখনৰ দৰে (১৩, ১৪) ইয়াত আহোম ৰজাক 'সৌমাৰেশ্বৰ' বোলা কথাটিও চকুত লগা বিধৰ। ষোড়শ শতিকাৰ শেহভাগত ৰচিত 'যোগিনীভদ্ৰ'তে পোনতে আহোম ৰাজ্যক সৌমাৰ বোলা হয়।

'সকল-বৃন্দাৰক-বৃন্দ-ৰাজ্যেশ্বৰ' বৰ স্পষ্ট পাঠ হোৱা নাই যেন লাগে।

গেইটে (পৃ. ১৭০) গদাধৰসিংহৰ প্ৰসঙ্গত লেখিছে, "He was a patron of Sakta Hinduism. The temple of Umananda, on Peacock Island opposite Gauhati, was built under his auspices, and the earliest known copperplates recording grants of land by Ahom kings to Brahmans or Hindu temples, date from his reign." তামূলীফুকনে ১৬০৬ শকত মধুৰখাঁ নবাবৰ লগত আহোমৰ যুদ্ধৰ বিষয়ে লেখিছে, "সেই জুখতে নবাবক পৰাস্ত কৰি, ৰজাৰ্মাটি পৰ্জন্তে বঙ্গালক খেদি থলৌগৈ; এই অবধি আহমেৰে বঙ্গালৰ ৰণ নহল। এই ৰণৰপৰা উলটি আহি মানহাকে পুনৰ ধৰ কৰি ৰাখিলেহি। পাচে উমানন্দৰ দল কৰালে।"

১৩

উমানন্দৰ মন্দিৰৰ ভূমি আৰু পাইক-দানৰ ফলি

ৰজা—গদাধৰসিংহ। বিগ্ৰহ—উমানন্দ শিৱ। তাৰিখ—১৬১৭ শক। স্থান—গুৱাহাটী কাছাৰীৰ পোনে পোনে ব্ৰহ্মপুত্ৰৰ মাজৰ ভস্মাচল পৰ্বতৰ (যাক ইংৰাজসকলে Peacock Island নাম দিছিল) উমানন্দ দেৱালয়ৰ হৈ কেন্দ্ৰি পৰগণাৰ ক্ষুদ্ৰ-চাংসাৰি গাঁৱত।

এই ফলিখনৰ নকল গুৱাহাটীৰ মহাফেজখানাৰ মহজ্বৰ বহীৰপৰা (সংখ্যা ২০৫) লোৱা হৈছে।

'সহিতে' শব্দটো 'সহিতং' হোৱা হ'লে ভাল আছিল। মহজ্বৰ বহীত 'ষড়্' শব্দ 'সৰ' ৰূপে আছে। 'অদ্রি' শব্দ বহীত 'অন্ধি' আছিল, সেই শব্দই ৪ সংখ্যা বুজায়, কেতিয়াবাহে সি ৭ বুজায়, গতিকে 'অদ্রি' পাঠ লোৱা হ'ল।

এই ফলি অনুসৰি দিয়া পাইকৰ সংখ্যা ২৬; কিন্তু মাটিৰ পৰিমাণৰ কোনো উল্লেখ ইয়াত নাই।

উমানন্দৰ মন্দিৰৰ ভূমি আৰু পাইক-দানৰ ফলি

ৰজা—ৰুদ্রসিংহ। বিগ্ৰহ—উমানন্দেশ্বৰ। তাৰিখ—১৬১৯ শক। স্থান—
গুৱাহাটী কাছাৰীৰ পোনে পোনে ব্ৰহ্মপুত্ৰৰ মাজৰ ভন্মাচল পৰ্বতৰ (যাক
ইংৰাজসকলে Peacock Island নাম দিছিল) উমানন্দ দেৱালয়ৰ হৈ বংশৰ পৰগণাৰ
চাংসাৰি গাঁৱত।

এই ফলিখনৰ নকল গুৱাহাটীৰ মহাফেজখানাৰ মহজৰ বহীত (সংখ্যা ২০৬)
সন্নিবিষ্ট আছে।

ৰুদ্রসিংহৰ জীৰ্ণ ফলিখন শিৱসিংহৰ ফলিৰ (১৬৪১ শক) লগত গৌৰীদন্ত
মিশ্ৰই 'বাঁহী'ত (৫.১২, কাতি ১৮৩৬) 'গুৱাহাটীৰ * শ্ৰীউমানন্দ দেৱালয়ৰ তামৰ
ফলি' নামে প্ৰবন্ধত তুলি দিছিল। তাৰ পাঠত 'কমল-শ্ৰীল-মকৰন্দ'ৰ ঠাইত 'কমল-
গলমকৰন্দ', 'বংসবাস্তগত'ৰ ঠাইত 'বংশেশ্ববাস্তগত', আৰু 'চতুঃপঞ্চাশজ্জনাঃ'-অৰ
ঠাইত 'চতুঃস্পঞ্চাশজ্জনাঃ' আছিল। মিশ্ৰৰ প্ৰবন্ধৰপৰা অনুসন্ধান সমিতিৰ বহীত
পাঠ টুকি থোৱা হৈছিল। মহজৰ বহীত 'তুন্দিল'ৰ ঠাই 'তুণ্ডিল' আৰু 'চতুঃ'-অৰ
ঠাইত 'চতুৰ' আছে।

আগৰ ফলিখনৰ দৰে ইয়াতো পাইকৰ সংখ্যা দিয়া হৈছে, কিন্তু ভূমিৰ
পৰিমাণৰ নিৰ্দেশ নাই।

ৰুদ্রসিংহৰ দিনৰ ভূমি-দানৰ ফলি

ৰজা—ৰুদ্রসিংহ। পাত্ৰ—ওপৰ দিহিঙীয়া বৰবৰুৱাৰ পুত্ৰ বৰবৰুৱা। গ্ৰহীতা—
হৰি, কৃষ্ণ, বাসুদেৱ, ভৰত, ৰামহৰি, অবন্ধ নামে ছজন ব্ৰাহ্মণ। তাৰিখ—১৬২৩ শক।
স্থান—ডিব্ৰুগড়ৰ লেপেটকটা বাগিচাৰ ওচৰৰ বৰবৰুৱা নামৰ ঠাই।

ডিব্ৰুগড়ৰ লেপেটকটা বাগিচাত কোৰ মাৰোঁতে ওলাই পৰা শিলৰ চেপেটা
বাকচৈ সৈতে এই ফলিখন বাগিচাৰ মেনেজাৰে অসম ৰাজ্যিক সংগ্ৰহালয়লৈ পঠিয়ায়।
ফলিখন পাঠ-উদ্ধাৰৰ অৰ্থে সংগ্ৰহালয়াধ্যক্ষ শ্ৰেয়মথৰ চৌধুৰীদেৱে আমালৈ পঠিয়ায়।
ফলিৰ আখৰ এতিয়াও স্পষ্ট আৰু সুন্দৰ। ডিব্ৰুগড়ৰ ওচৰৰ বৰবৰুৱা অঞ্চলতে
লেপেটকটা বাগিচা পৰে। লীলা গগৈয়ে জনাইছে, বৰবৰুৱা পুখুৰী লেপেটকটা
বাগিচাৰ ওচৰত, বৰবৰুৱাৰ বাৰীও ওচৰৰে বৰ্তমান দুৰ্গাপুৰ বাগিচাৰ ওচৰত আছিল।
আহোম ৰজাৰ দিনত এই অঞ্চলটোত ওপৰ-দিহিঙীয়া বৰবৰুৱাৰ আমোল আছিল।

ৰুদ্ৰসিংহ স্বৰ্গদেৱৰ দিনত সেই বিষয় খোৱা বৰবৰুৱাই এটা পুখুৰী খানি তাক উছৰ্গা কৰিবৰ সময়ত এই ফলি কৰি মহাৰাজৰ আজ্ঞাৰে পাইকে সৈতে কুৰি পুৰা বাৰী মাটি আৰু বাৰ পুৰা ৰোৱঁতী মাটি ব্ৰাহ্মণ ছজনক দান কৰে।

ফলিখনৰ ‘-সংজ্ঞকাঃ ষড়্ভ্ৰান্ধাণাঃ’ কথাটি তাৰ পিছৰ ‘তেভ্যো’ৰ দৰে চতুৰ্থী বিভক্তিৰে ‘-সংজ্ঞকেভ্যঃ ষড়্ভ্ৰান্ধাণেভ্যঃ’ হোৱা হ’লে ভাল হ’লহেঁতেন। ‘অতোহন্যৈৰবাস্যাঃ’- ফলিত ‘অতোন্যৈৰবাস্যাঃ’ আছিল। ইয়াৰ বহুবচনটিও মন কৰিলগীয়া; কাৰণ, আগতে আমি ‘দস্তা....বাটী’ আৰু ‘ভূমী...দস্তা’ মাথোন পালোঁ। ‘অতোহন্যৈৰবাস্যাঃ’ মানে দান কৰা মাটি দান-গ্ৰহীতাসকলৰ বাহিৰে আনে ভোগ-দখল কৰা অনুচিত। ‘অগ্নি’ শব্দটো ফলিত ‘অনি’ হৈছে আছিল। মন কৰিবলগীয়া ফলিত সহিত[ং], হৰি, কৃষ্ণ, বাসুদেব, ভৰত, ৰামহৰি, অবদ্ধ শব্দকেইটাৰ পাছত একোডাল ‘।’ চিনহে আছিল।

বৰবৰুৱা পুখুৰী নামৰ কেইবাটাও পুখুৰী বিখ্যাত। চুলিকফা ল’ৰা ৰজাৰ দিনৰ আলন বুঢ়া পানীদিহিঙীয়া বৰবৰুৱাই খাওৱাৰ দ’ল-পুখুৰী কৰায় (লীলা গগৈ, বুৰঞ্জীয়ে পৰশা নগৰ, পৃ. ৭৫-৭৬), লেপেটকটাৰ ওচৰৰ বৰবৰুৱা পুখুৰী খনায় ৰুদ্ৰসিংহৰ দিনৰ ওপৰদিহিঙীয়া বৰবৰুৱা ডেকাই। লক্ষ্মীসিংহ ৰজাৰ দিনৰ আদাবৰীয়া শিৱৰাম বৰবৰুৱাই “তৎচু আলিৰ মুৰত বৰবৰুৱা পুখুৰী খনালে, কুৰিহাতমান দ হ’ল, তথাপি তাত পানী নোলাল।” এইটোৱেই নাৰ্জিৰাৰ বৰতলৰ পুখুৰী, “হেকেৰা বৰবৰুৱাৰ পুখুৰী” নামে জনাজাত (তুংখুঙ্গীয়া বুৰঞ্জী, ১৯৬৩, পৃ. ৮৫)। গোঁৰীনাথসিংহ স্বৰ্গদেৱৰ বৰবৰুৱা নামতিয়াল সন্দিকৈৰ ভাগৱতীয়ে নামতি-দ’ল-পুখুৰী কৰায়।

ৰুদ্ৰসিংহ ৰজাৰ আন দুখনি ভূমি-দানৰ ফলি পৰিশিষ্টত (ফলি ১০৯, ১১০) সন্নিৱিষ্ট হৈছে। তিনিওখনি ফলিৰ পাঠে সৈতে তাৰ এটি আলোচনা ‘অসম সাহিত্য সভা পত্ৰিকা’ৰ ৩৯শ বছৰ ১ম সংখ্যাত প্ৰকাশিত আমাৰ ‘ৰুদ্ৰসিংহ স্বৰ্গদেৱৰ তিনিখন তামৰ ফলি’ প্ৰবন্ধত সন্নিৱিষ্ট হৈছিল।

১৬

কামাখ্যা, পাতুনাথ আৰু উগ্ৰতাবাৰ পূজক ব্ৰাহ্মণক ভূমি-দানৰ তামৰ ফলি

ৰজা—শিৱসিংহ (১৭১৪-৪৪)। পাত্ৰ—বিজয় ভৰণ দুৱৰাৰ পুত্ৰ অনুজ (ডেকা) দুৱৰা বৰফুকন। তাৰিখ—১৬৩৭ শক ২৮ ফাগুন। স্থান—কামৰূপ দেশৰ কোঁৱৰভাগ আৰু পাতিদৰং পৰগণা।

এই ফলিৰ নকল গুৱাহাটীৰ মহাযজ্ঞস্থানৰ মহাজৰ বহীত (সংখ্যা ১০৯)

তোলা আছে। তাত 'যশো'ৰ ঠাইত 'যংশো', 'দিগন্তবশেষ'ৰ ঠাইত 'দিগন্তবশেষ', 'শ্ৰীমদনুজ'ৰ ঠাইত 'শ্ৰীযুদনুজ' পাঠ আছে। 'নিৰাজিত' শব্দটো 'নীৰাজিত' বা 'বিৰাজিত' হোৱা হ'লে সুখকৰ হ'লহেঁতেন। 'দুষ্কান্থুখিহিসমুখিত'ত এক বিচিত্ৰ সন্ধিৰ ৰূপ দেখা যায়, কাৰণ, সাধাৰণতে ই 'দুষ্কান্থুখিহিসমুখিত' হ'ব লাগিছিল।

শিৱসিংহ ৰজাৰ দিনত ভাটিত ক্ৰমে তিনিজন বৰফুকন হয়—তৰুণ দুৱৰাৰ বিজয়, দিহিঙীয়াৰ (ফলি ২৭, ২৯-ত পানীদিহিঙীয়া বোলা হৈছে) ডেবেৰা, তৰুণ দুৱৰাৰ বিজয়ৰ পুতেক ডেকা দুৱৰা। 'ডেকা' শব্দৰ সংস্কৃত অনুবাদ কৰি ডেকা দুৱৰাৰ নামকে ফলিবোৰত অনুজ দুৱৰা কৰা হৈছে। বৰ্তমান সঙ্কলনত ১৬ৰপৰা ৪৫ পৰ্যন্ত আৰু ১২৮ৰপৰা ১৩৬ সংখ্যাৰ ফলিবিলাক শিৱসিংহ ৰজাৰ দিনৰ। কিন্তু এই ফলিবোৰৰ যিখিনি বৰফুকনৰ উল্লেখ আছে, তাত তিনিজনৰ নাম এটা ক্ৰমত পোৱা নাযায়। ফলি ২০ (১৬৪০ শক), ২২ (১৬৪২), ২৫ (১৬৪৫)-ত বিজয় নাম আছে আৰু ফলি ২১-ৰ 'বিদুচন' নামটো সম্ভৱতঃ বিজয়েই হ'ব লাগে। কিন্তু এইবোৰ ফলিৰ আগতে আৰু মাজত ফলি ১৬-১৯ (১৬৩৭, ১৬৩৯, ১৬৪০), ২৩ (১৬৪৩)-ত অনুজ দুৱৰা আহিছে। আকৌ ফলি ২৬-২৯ আৰু ৩২-ত দিহিঙীয়াৰ ডেবেৰা ফুকনৰ নাম পোৱাৰ পাছত ফলি ৩৩-৩৫, ৩৮-৪৩-ত দুৱৰা বা তৰুণ দুৱৰা বুলি মাথোন বৰফুকনৰ উল্লেখ। ফলি ৪৪ আৰু ৪৫-ত কণ দুৱৰা নাম পোৱা গ'লেও পাঠ-বিভাটৰ হেতুকেহে 'তৰুণ' শব্দটোৱেই 'কণ' হোৱা যেন লাগে। এই প্ৰসঙ্গত ফলি ৪২ আৰু ৪৪-ৰ মিল মন কৰিবলগীয়া। গতিকে, সম্ভৱতঃ ফলি ৩৩-ৰপৰা (১৬৫৯ শক) ডেকা দুৱৰাই হ'ল বৰফুকন। এওঁ প্ৰমত্তসিংহৰ দিনতো বৰফুকন আছিল। ফলি ৫০ আৰু ৫১-ত (প্ৰমত্তসিংহ ৰজাৰ দিনৰ) গদাধৰ তৰুণ দুৱৰা ফুকন নামটি আছে। ফলি ৬৭-ত দশৰথ বৰফুকনে নিজকে গদাধৰ বৰফুকনৰ পুত্ৰ বুলি পৰিচয় দিছে। ফলি ৭২-ত আছে—'শ্ৰীমদনুজ-দুৱৰা-বৃহৎফুকনান্বাজ-শ্ৰীমন্তকণ-দুৱৰা-বৃহৎফুকন-তনুজ-শ্ৰীমদশৰথখাতিধেয়-সেনাধ্যক্ষো।' এই উল্লেখৰ প্ৰথম দুৱৰাই বিজয়ক, তেওঁৰ পুত্ৰ তৰুণ দুৱৰাই গদাধৰক আৰু তেওঁৰ পুত্ৰই দশৰথক বুজাইছে।

শিৱসিংহ ৰজাৰ আমোলৰ ৩৯খন ফলি এই সঙ্কলনত সন্নিবিষ্ট হৈছে। গেইটে তেওঁৰ সুবৰ্ণীত (পিঠি ১৮৪, পাদটীকা) লেখিছে তেতিয়ালৈ পোৱা আহোম ৰজাৰ দিনৰ ৪৮খন ফলিৰ ভিতৰত ১৯খনেই শিৱসিংহেই দিয়া। জ্যোতিৰীসকলে শিৱসিংহৰ ছত্ৰভঙ্গ যোগ পৰিছে বুলি কোৱাত তেওঁ বৰকুঁৱৰী ফুলেশ্বৰী বা প্ৰমথেশ্বৰীক ৰাজছত্ৰ দিয়ে; ফুলেশ্বৰীৰ মৃত্যুত তেওঁৰ ভনীয়েক শ্ৰোণদীক অম্বিকা নাম দি আৰু সেই কুঁৱৰীৰ মৃত্যুত সলাল গোহাঁইৰ জীয়েক অনাদৰীক সৰ্বেশ্বৰী নাম দি ৰাণী কৰিলে। গেইটে লেখিছে, ১৭২৪ ছনলৈকে ৰজাৰ নিজৰ নামত,

১৭২৪-বপৰা ১৭৩১-লৈ বজা আৰু ফুলেশ্বৰীৰ নামত, ১৭৩২-বপৰা ১৭৩৬-লৈ বজা আৰু অম্বিকাৰ নামত, আৰু ১৭৩৯-বপৰা ১৭৪৪-লৈ বজা আৰু সৰ্বেশ্বৰীৰ নামত মোহৰ মৰা হয়; কিন্তু মাজতে ফুলেশ্বৰীৰ মৃত্যুৰ পাছত ১৭৩২ ছনত আৰু অম্বিকা দেৱীৰ মৃত্যুৰ পাছত ১৭৩৮-৩৯ ছনত কেৱল বজাৰ নামত মোহৰ মৰা হৈছিল।

তামূলী ফুকনৰ বুৰঞ্জীত আছে, পৰ্বতীয়া “গোসাঁইৰ দ্বাৰা সান্নানুসাৰে গুৱাহাটীৰ সকলো দেৱতাৰ পূজাৰ বেৰস্থা বিধি উলিয়াই, দেৱালই সকল নিবন্ধ কৰিলে; এবং অশ্বক্ৰান্তত দল কৰালে, দিৰ্ঘেশ্বৰিতো দল কৰালে।” (পৃ ৫০)

১৭

বৰপেটা-বাউসী পৰগণাৰ ব্ৰহ্মোত্তৰৰ তামৰ ফলি

বজা—শিৱসিংহ। পাত্ৰ—অনুজ (ডেকা) দুৱৰা বৰফুকন। বিগ্ৰহ—বাসুদেৱ।
গ্ৰহীতা—হৰি মিশ্ৰ, বলদেৱ আদি। স্থান—কামৰূপৰ বৰপেটা আৰু বাউসী পৰগণা।
তাৰিখ—১৬৩৯ শক ২ ভাদ।

গুৱাহাটীৰ কাছাৰীৰ মহাফেজখানাৰ মহজ্বৰ বহীত (সংখ্যা ২৪১) ফলিখনি নকল কৰি ৰখা হৈছে। তাত ‘শুদ্ধান্তকৰণ’ৰ ঠাইত ‘শুদ্ধান্তকৰণ’, ‘শ্ৰীমদনুজ’ৰ ঠাইত ‘শ্ৰীমদনুজ’ পাঠ আছে। সেয়েহে মূল ফলিৰ পাঠ, এই কথা বুজিব পাৰি।

এই ফলিৰ মাটি ছজন ব্ৰাহ্মণক ব্ৰহ্মোত্তৰৰূপে দিয়া হয়; কিন্তু ‘শ্ৰীৰঘুনন্দন চক্ৰৱৰ্তীক শ্ৰৱণ কীৰ্ত্তনাদি ধৰ্ম্ম প্ৰবৰ্ত্তক মেধি’ বুলি ইয়াত উল্লেখ কৰা আছে।

১৮

পাটবাউসী পৰগণাৰ দামোদৰীয়া সত্ৰৰ ধৰ্মোত্তৰৰ তামৰ ফলি

বজা—শিৱসিংহ। পাত্ৰ—অনুজ (ডেকা) দুৱৰা বৰফুকন। তাৰিখ—১৬৩৯ শক ১৬ ভাদ। স্থান—পাটবাউসী পৰগণাৰ দেৱদামোদৰৰ সত্ৰ। গ্ৰহীতা—বলোদেৱ মেধি।

গুৱাহাটীৰ মহাফেজখানাৰ মহজ্বৰ বহীত (সংখ্যা ৭৩) এই ফলিখনি তোলা আছে। ইয়াত ‘শ্ৰীমদনুজ’ৰ ঠাইত ‘শ্ৰীমদনুজ’ আছে। ফলিৰ নকলৰ পোনতে ‘দেৱদামোদৰৰ সত্ৰৰ’ কথাৰাৰ আছে। বুজিব পৰা নগ’ল, এই ফলিৰ জন্ম-মানুহ দামোদৰদেৱৰ পাটবাউসী সত্ৰলৈকে নিয়া হৈছিল নে কি।

১৯

নীলাচলৰ কামেশ্বৰ শিৱৰ মন্দিৰৰ শিলৰ ফলি

ৰজা—শিৱসিংহ। পাত্ৰ—অনুজ (ডেকা) দুৱৰা বৰফুকন। তাৰিখ—১৬৪০
শক। স্থান—নীলাচল (গুৱাহাটী)।

এই ফলিৰ পাঠ সোণাৰাম চৌধুৰীয়ে তেওঁৰ ‘কামাখ্যাত আহোম কীৰ্ত্তি’
প্ৰবন্ধৰ লগত (বাঁহী, ১৫.১২, চ’ত ১৮৪৭, পিঠি ৬৭৬) উদ্ধাৰ কৰি দিছিল।
‘বাঁহী’ৰ পাতটি পুৰাকৈ নোপোৱাত বৰ্তমান ফলিৰ পাঠ বিকল ব’ল। মন্দিৰলৈ গৈ
ভিতৰত আৰু আশে-পাশে চাই ক’তো ফলি কটা শিলটি পোৱা নগ’ল। গতিকে
চৌধুৰীদেৱে দিয়া ফলিখনৰ ভাঙনি তলত দিলোঁ।—

“সকলো বেদ আৰু উপনিষদে যাক প্ৰমাণিত কৰিছে, নীলাচলত যাৰ
অধিষ্ঠান, প্ৰসিদ্ধ নীলাচলত অধিষ্ঠিত যাৰ (মহেশ্বৰৰ) ‘শ্ৰীকামেশ্বৰ’ নাম প্ৰখ্যাত
আৰু প্ৰিয়, সেই মহেশ্বৰৰ, কামান্তক শিৱৰ সুন্দৰ পদ-পঙ্কজৰ শ্ৰেষ্ঠ মধুকৰ প্ৰবল
প্ৰতাপত তপন, (অতএব) অৰাতি-ৰূপ তিমিৰ-ধ্বংসকাৰী, মহাদ্ৰৱিন-দানৰ দ্বাৰা
যিজনে জনসমূহৰ দৈন্যকে নিৰন্ত (দৰিদ্ৰতাক দূৰীভূত) কৰিছে, স্বৰ্গগঙ্গাৰ (পৱিত্ৰ
আৰু নিৰ্মল) নীৰ-সদৃশ পৱিত্ৰ নিৰ্মল বিপুল কীৰ্ত্তি-নিকৰৰ দ্বাৰা যিজনে দশো দিশ
ৰঞ্জিত (খচিত, শোভিত) কৰিছে, শত্ৰু-কুল-ভূষণ, সৌমাৰ-দেশাধিপতি
শ্ৰীশ্ৰীস্বৰ্গনাৰায়ণদেৱ-পৰনামা মহাৰাজাধিৰাজ শিৱসিংহে তেওঁৰ (বৰফুকনৰ)
উপৰিপুৰুষৰপৰাই, তেওঁৰ (শিৱসিংহৰ) উপৰিপুৰুষৰ স্বৰ্গীয় ভূপসকলৰ চৰণ-
কমলৰ (মধু-পান-শীল) ভূঙ্গ-স্বৰূপ, প্ৰসিদ্ধ দুৱৰা বংশত জাত, তেওঁৰ (শিৱসিংহৰ)
চৰণ-নখ-স্বৰূপ চন্দ্ৰৰ (চন্দ্ৰিকা-পান-পৰায়ণ) চকোৰ- স্বৰূপ মন্ত্ৰিবৰ শ্ৰীযুত অনুজ
(তৰুণ ডেকা) বৰফুকনৰ দ্বাৰা অম্বৰ (০) বেদ (৪) ৰস (৬) শশাঙ্ক (১), অৰ্থাৎ
১৬৪০ শকাব্দত এই মন্দিৰ ভক্তিপূৰ্বক নিৰ্মাণ কৰালে।”

২০

নীলাচলৰ সিদ্ধেশ্বৰ মন্দিৰৰ লিপি

ৰজা—শিৱসিংহ। পাত্ৰ—বিজয় তৰুণ দুৱৰা বৰফুকন। তাৰিখ—১৬৪০
শক। স্থান—গুৱাহাটীৰ নীলাচল (কামাখ্যা)।

এই ফলিৰ পাঠ সোণাৰাম চৌধুৰীয়ে ‘কামাখ্যাত আহোম কীৰ্ত্তি’ প্ৰবন্ধৰ
লগত (বাঁহী, ১৫.১২, চ’ত ১৮৪৭, পিঠি ৬৭৭) প্ৰকাশ কৰিছিল। তেওঁ ফলিখনৰ
স্থলানুবাদ দিছে এইদৰে—

‘শত্ৰু-বংশৰ ভূষণ (মহাৰাজাধিৰাজ) শিৱসিংহই কামদহনকাৰী শিৱৰ চৰণ-

কমলৰ ভ্ৰমৰতুল্য আৰু ৰিপুবিলাকৰ সুন্দৰী ৰমণীসকলৰ অশ্লীলপাতকাৰী ধূম। এওঁৰ কীৰ্ত্তি সূৰ্য্যতুল্য, অতি উজ্জ্বল আৰু দিগন্তব্যাপিনী, এই শ্ৰীমন্ত ৰজা অৰ্থীবিলাকৰ ওচৰত অমৰ তৰু (কল্পবৃক্ষ) স্বৰূপ। ইন্দ্ৰবংশৰ প্ৰথম আৰম্ভৰেপৰাই যিবিলাক ভৃত্য্যায় (ভৃত্য-বংশ) আগু বা বিশ্বস্ত, সেইবোৰ বংশৰ ভিতৰত দুৱৰা-বংশজাত বৃহৎফুকন দেৱ-সেনাপতি স্বন্দৰ তুল্য, (গতিকৈ) তেওঁ জয়িসু বীৰ সেনাসমূহৰ অধিপতি; (অতএব) এওঁ নৃপগণদ্বাৰা পূজিত। এওঁ শিৱসিংহ স্বৰ্গদেৱৰ আজ্ঞা শিৰোধাৰ্য্য কৰি বোম (০) অক্ৰি (৪) ভূপ (১৬) অৰ্থাৎ ১৬৪০ শকাদত ভূতপতি শিৱৰ প্ৰাকাৰ-শোভিত মনোহৰ মন্দিৰ নিৰ্ম্মাণ কৰালে।”

ইয়াত ‘বিজয়-ভটপতি’ কথাটোৰ অৰ্থ কৰা হৈছে ‘জয়িসু বীৰ সেনাসমূহৰ অধিপতি’; কিন্তু ‘বিজয়’ হ’ল বৰফুকনৰ নাম, ‘ভটপতি’ মানে সেনাপতি।

২১

উমানন্দৰ বিগ্ৰহ-লিপি

ৰজা—শিৱসিংহ। পাত্ৰ—বিদূচন (বিজয়?) বৰফুকন। বিগ্ৰহ—উমানন্দ। স্থান—গুৱাহাটী কাছাৰীৰ সমুখৰ ভন্স্যাচল। তাৰিখ—১৬৪১ শক।

উমানন্দৰ বিগ্ৰহ-লিপি ‘চেতনা’ত (২য় বছৰ, ১০ম সংখ্যা, জ্যেষ্ঠ ১৮৪৩, ‘সদিয়াৰ শিলৰ খুটা আৰু উমানন্দৰ বিগ্ৰহ-লিপি’ প্ৰবন্ধ, পিঠি ৪৪৪-৪৬) সৰ্বেশ্বৰ কটকীয়ে প্ৰকাশ কৰিছিল। সোণাৰাম চৌধুৰীয়ে ‘উমানন্দ দেৱালয়’ প্ৰবন্ধত (মিলন ৩.২, ফাগুন ১৮৪৬, পিঠি ১০৬) সংশোধিত পাঠ প্ৰকাশ কৰে।

ইয়াৰ উপৰি লক্ষ্মীকান্ত মিশ্ৰৰ “শ্ৰীশ্ৰীউমানন্দৰ ফলি’ (বাঁহী, ১৫শ বছৰ, পিঠি ২৭৫) প্ৰবন্ধ দ্ৰষ্টব্য আৰু সোণাৰাম চৌধুৰীৰ ‘উমানন্দ’ (মিলন, ২য় বছৰ, ৬৮ পিঠি) প্ৰবন্ধ দ্ৰষ্টব্য। ধৰণীকান্ত শৰ্মা পাণ্ডাই “কামাখ্যা তীৰ্থ” পুথিত ফলিৰ পাঠ তুলি দিছে।

সোণাৰাম চৌধুৰীৰ অনুবাদ : “গৌৰীশ অৰ্থাৎ মহাদেৱৰ পাদপদ্মৰ ভ্ৰমৰ-স্বৰূপ ইন্দ্ৰবংশত জাত শ্ৰীমৎ শ্ৰীশিৱসিংহ ৰাজশ্ৰেষ্ঠৰ আদেশ সমস্ত মন্ত্ৰকত ধাৰণ কৰি দুৱৰা কুলত জাত, ন্যায়ত পটু বিদূচন নামে বৰফুকনে ইলা (১), কলা (৬৪), শলী (১) শৰত ৰূপৰ এই শিৱমূৰ্ত্তিখনি বিস্তাৰ কৰিলে অৰ্থাৎ জনাজাতকৈ থাপনা কৰিলে। ১৬৪১।”

১৬৪০ শকৰ নীলাচলৰ সিদ্ধেশ্বৰ মন্দিৰৰ লিপিত (সংখ্যা ২০) আৰু ১৬৪২ শকৰ অশ্বক্লান্ত দেৱালয়ৰ শিলৰ ফলিত (২২) বৰফুকনৰ নাম বিজয় গোৱা

গৈছে। ১৬৪১ শকৰ উমানন্দৰ বিগ্ৰহ-লিপিৰ সেই নাম 'বিদুচন' হ'লে এক অমিল উপস্থিত হয়। প্ৰকৃততে, বৰফুকনজনৰ নাম বিজয় বা বিজয়সেন। ছন্দৰ ফালৰপৰাও দেখা যায় তৃতীয় পাদটো বৰ গণ্ডগোলীয়া। তদুপৰি, ছন্দৰ বিষয়ত চতুৰ্থ পাদৰ 'শাকে' শব্দটো 'শকে' হ'ব লাগে।

২২

অশ্বক্ৰান্ত দেৱালয়ৰ শিলৰ ফলি

ৰজা—শিবসিংহ। পাত্ৰ—বিজয় তৰুণ দূৰবা বৰফুকন। বিগ্ৰহ—বিষ্ণু।

এই ফলিৰ পাঠ সোণাৰাম চৌধুৰীয়ে 'বাঁহী'ত ('কেইখনমান নষ্ট হৈ যোৱা শিলৰ ফলিৰ পাঠ-সংগ্ৰহ', ১৪শ বছৰ, ১১শ সংখ্যা, ১৮৪৬ শক, পিঠি ৪১৮) প্ৰকাশ কৰিছিল। গৈটো এই ফলিৰ উল্লেখ কৰিছে (*Report on Historical Research*)। 'জয়ন্তী'ত (তৃতীয় বছৰ, পিঠি ৮৩৩) সোণাৰাম চৌধুৰীৰ 'অশ্বক্ৰান্ত দেৱালয়ৰ ফলি' প্ৰবন্ধ ওলাইছিল। ধৰণীকান্ত দেৱশৰ্মাই 'কামাখ্যা তীৰ্থ' পুথিত ফলিৰ পাঠ তুলি দিছে।

'অশ্বক্ৰান্ত দেৱালয়ৰ ভূমিদানৰ ফলি' চাওক (ফলি ৪১)।

অনুসন্ধান সমিতিৰ পুথিৰপৰা পাঠ লৈ সংশোধন কৰা হ'ল। সমিতিৰ পাঠবোৰঃ সিদ্ধোহভিষেকোৎসৱঃ—সমিতিৰ পাঠ, সিদ্ধাভিষেকোৎসৱঃ, বন্দাকৰ্মিজদেব—বন্দাকৰ্মিৰ্যাদেব, তস্যাজ্জাম—তস্যাম, নৃত্যঘন—নৃতঘন, সাদৰং—সাদৰাং, সেৱি—সেৱী। দেখা যায়, তৃতীয় আৰু চতুৰ্থ পাদ ছন্দৰ ফালৰপৰা আহুকলীয়া। 'ভূভূমীতি....' পাদটিও তেনে। শেষৰ শাৰীৰ 'বৈশ্বেতময়নাক্ষি-ব' ঠাইত 'বৈশ্বেতময়নাক্ষি' হ'লেহে ছন্দ ঠিক বয়, অৰ্থৰ ফালৰপৰা যদিও দুইটা পাঠেই হ'ব পাৰে, কাৰণ 'অয়ন' আৰু 'নয়ন' দুইটাই ২ অক্ষটো বুজায়।

২৩

অশ্বক্ৰান্তৰ কুৰ্ম-জ্ঞানার্দনৰ ফলুৎসৱৰ মন্দিৰৰ শিলৰ ফলি

ৰজা—শিবসিংহ। পাত্ৰ—অনুজ (ডেকা) তৰুণ দূৰবা বৰফুকন। বিগ্ৰহ—কুৰ্ম-জ্ঞানার্দন। তাৰিখ—১৬৪৩ শক। স্থান—উত্তৰ গুৱাহাটীৰ অশ্বক্ৰান্তৰ অনন্তশায়ী নাৰায়ণৰ দেৱালয়ৰ ভলত আৰু কুৰ্ম-জ্ঞানার্দনৰ দেৱালয়ৰ ওপৰত।

হেমচন্দ্ৰ গোস্বামীয়ে 'আলোচনী'ত (৮, ৭, পিঠি ২৮৫-৮৬, 'শিলৰ ফলি : জ্ঞানার্দনৰ ফলুৎসৱৰ মন্দিৰ : অশ্বক্ৰান্ত') এই ফলিৰ পাঠ দিছে। সৰ্বেশ্বৰ কটকীয়ে 'আৱাহন'ত (৮.৩, ফাণ্ডন ১৮৫৮, ৩০৯ পিঠি : 'গুৰু শতাব্দীৰ শিলালিপিৰ

প্ৰতিলিপি') একে পাঠেই দিছে ছবিৰে (facsimile), কিন্তু তেওঁ তাক “গুৱাহাটীৰ অশ্বক্ৰান্ত দেৱালয়ৰ অন্তৰ্গত জনাৰ্দন পৰ্বতৰ ওপৰত শ্ৰীকৃষ্ণৰ ফল্গুৎসৱ উপলক্ষে নিৰ্মাণ কৰোৱা” দৌলৰ ফলি বুলি ভুলতে উক্তি কৰিছে। এই কথা সোণাৰাম চৌধুৰীয়ে নিম্নোক্ত প্ৰবন্ধত দেখুৱাইছে।

উত্তৰ গুৱাহাটীৰ অশ্বক্ৰান্ত দুটি দেৱালয় আছে—পৰ্বতৰ ওপৰত অনন্তশায়ী নাৰায়ণ বিগ্ৰহেৰে এক দেৱালয়, তলত পৰ্বতৰ নামনিত ব্ৰহ্মপুত্ৰৰ একেবাৰেই দাঁতিতে কুৰ্ম-জনাৰ্দনৰ দেৱালয়। দুই দেৱালয়ৰ মাজত, ওপৰৰ দেৱালয়ৰ খটখটিৰ ওপৰতে দেউল বা কুৰ্ম-জনাৰ্দনৰ ফল্গুৎসৱ মন্দিৰ। বৰ্তমান ফলি সেই দেউলৰে ওপৰৰ বিষু—“মন্দিৰৰ গাত থকা ফলিখনো ভুঁইকঁপত এনেভাৱে নষ্ট হৈছে যে, তাৰ পাঠ উদ্ধাৰ কৰা অতি কঠিন হৈ পৰিছে। এই ফলিখনৰ চাৰিওকাষে এডাল সুন্দৰ লতা কটা আছে আৰু ফলিৰ ওপৰতে বিষুৰ মূৰ্তি এটা কটা আছে। ফলিখনৰ ১ম চাৰি শাৰীত ২/৪ টা আখৰ আছে কিন্তু বাকীবোৰ তেনেই উঠি গৈছে।” (গোস্বামী, পৃ. ২৮৫)

ফল্গুৎসৱ মন্দিৰৰ ফলিৰ ভাঙনি গোস্বামীয়ে দিছে এইদৰে—

‘দেৱতা-গন্ধৰ্ববিলাকে যাক বন্দনা কৰে, যি গীত, নৃত্য, বাদ্য আদি শুনি আনন্দ লাভ কৰিবলৈ উৎসুক, যি মায়াৰ বিনাশ কৰে, তেনে শ্ৰীশ্ৰীজনাৰ্দনদেৱে বিনোদবিলাহ দোলনৰ নিমিত্তে মহাবাজাধিৰাজ শ্ৰীশ্ৰীশিৱসিংহৰ আজ্ঞাত, জনাৰ্দনৰ পদ-পঙ্কজত অনুৰক্ত শ্ৰীমত তনুজ দুৱৰা বৰফুকনৰ দ্বাৰাই জনাৰ্দন পৰ্বতত ত্ৰিনয়ন-নয়ন-অক্লি-তৰ্ক-শশভূৎ অৰ্থাৎ ১৬৪৩ শকত ফল্গুৎসৱৰ দৌল নিৰ্মিত হ’ল।’ (পৃ. ২৮৬)

গোস্বামীদেৱে ‘তনুজ দুৱৰা’ বুলি ইয়াত অৰ্থ ল’লেও আচলতে ‘অনুজ দুৱৰা’ অৰ্থাৎ ডেকা দুৱৰাহে হ’ব লাগে। এওঁ পূৰ্বৱৰ্তী বিজয় তৰুণ দুৱৰাৰ পুত্ৰ। গোস্বামীয়ে এওঁৰ নাম গদাধৰ বুলি লেখিছে।

সোণাৰাম চৌধুৰীৰ ‘জনাৰ্দনৰ মূল মন্দিৰ আৰু ফল্গুৎসৱৰ মন্দিৰ’ (আৱাহন, ৮.৫, পিঠি ৬৫০-৫২) লিখিছে, উপৰ্যুক্ত দেৱালয় দুটিক ওপৰ দেৱালয় আৰু নাম দেৱালয় বোলা হয়।

ইয়াত জনাৰ্দন দেৱতাক ‘গীত-নৃত্য-বাদ্য-মঙ্গল-শ্ৰীভূৎসুক’ বোলা কথাটি মন কৰিবলগীয়া। ইয়াৰপৰা মন্দিৰত গীত, বাদ্য আৰু নৃত্যৰ উৎসৱ চলিছিল বুলি অনুমান কৰিব পাৰি।

২৪

সিদ্ধেশ্বৰ দেৱালয়ৰ ভূমিদানৰ তামৰ ফলি

ৰজা—শিৱসিংহ। পাত্ৰ—তৰুণ দুৱৰা বৰফুকন। বিগ্ৰহ—সিদ্ধেশ্বৰ শিৱ।
তাৰিখ—১৬৪৫ শক। স্থান—শুৱালকুছিৰ সিদ্ধেশ্বৰ মন্দিৰৰ বাবে বৰবংশৰ
পৰগণাত।

আগতে গদাধৰসিংহ আৰু বুঢ়াজনা ৰজাই (?) ১৬০১ শকত দিয়া ভূমি-
দান-পত্ৰ নষ্ট হোৱাত শিৱসিংহ ৰজাই বৰ্তমান ফলিত পুনৰ মাটি পাইক দিছে।

‘বাহী’ত (১৪শ বছৰ ১২শ সংখ্যা, চ’ত ১৮৪৬ শক) সৰ্বেশ্বৰ শৰ্মা কটকীৰ
(?) ‘অসম ৰজাই ভূমি-দান দিয়া তামৰ ফলি’ৰ লগত উদ্ধৃত। অনুসন্ধান সমিতিৰ
বহীৰপৰা লোৱা এই পাঠৰ সমস্ত সংস্কৃত অংশৰ বহুত বিভ্ৰাট ঘটিছে। সেইখিনি
ঠিক কৰিব পৰা নগ’ল।

ওচৰৰ সত্ৰৰ গায়ন-বায়নে শিৱ-মন্দিৰত গীত-বাদ্যাদি কৰিবলৈ দিয়া ৰাজ-
আদেশ চকুত লগা।

২৫

মাণ্ডাকটা গড়ৰ শিলৰ ফলি

ৰজা—শিৱসিংহ। পাত্ৰ—কেন্দুগুৰীয়া পৰমানন্দ বৰপাত্ৰগোহাঁই আৰু বিজয়সেন
দুৱৰা বৰফুকন। তাৰিখ—১৬৪৫ শক। স্থান—ৰংমহলৰ উত্তৰে চন্দ্ৰগিৰিৰ ওচৰ।

সোণাৰাম চৌধুৰীৰ ‘কামৰূপৰ তিনিখন পুৰণি শিলৰ ফলি’ প্ৰবন্ধত (বাহী,
১৭শ বছৰ, ২য় সংখ্যা, জেঠ ১৮৫০ শক, পিঠি ৭৬) ফলিখনিৰ পাঠ দিয়া হৈছিল।

চৌধুৰীয়ে ‘ৰংমহল’ প্ৰবন্ধত (আৱাহন, ২.৫, ফাগুন ১৮৫২, পিঠি ৪৯২)
এই গড় “তেতিয়াৰ বৰফুকনৰ ৰাজধানী গুৱাহাটীৰ সীমা-নিৰ্দেশক গড়” বুলি
অনুমান কৰিছে।

ভিন্দুমূল্যপ্ৰ-গ্ৰামস্থ—কেন্দুগুৰি গাঁৱত থকা অৰ্থাৎ কেন্দুগুৰীয়া। এই বংশৰ
বৰপাত্ৰসকলৰ স্থান বৰ্তমান শিৱসাগৰ মহকুমাৰ বেতবাৰী অঞ্চলৰ কেন্দুগুৰি আছিল।
১৬০৮ শকত ‘যোগিনীতন্ত্ৰ’ৰ হয়গ্ৰীৱ-মাধৱৰ বৰ্ণনাৰ অসমীয়া অনুবাদ কৰা ৰামচন্দ্ৰ
বৰপাত্ৰই “কেন্দুগুৰি নামে গ্ৰাম, শস্যে মৎস্যে অনুপাম; দিলীহৰ আতি অনুকূল”
বুলি নিজৰ স্থানৰ পৰিচয় দিছে।

ফলিত এটা মন কৰিবলগীয়া কথা—গড় নিৰ্মাণ কৰা বিষয়া দুজনৰ নাম
থকা সত্ত্বেও বাক্যটোৰ শেষত ‘বিধিঃ .. ৰাচয়ৎ’ আছে একবচনত। আনফালে

১৬৪৩ শকৰ অশ্বক্লান্তৰ কুৰ্ম-জ্ঞানানন্দৰ ফল্গুৎসৱৰ মন্দিৰৰ ফলিতে (ফলি ২৩) আমি বিজয়সেন বৰদুৱৰা বৰফুকনৰ পুত্ৰ 'অনুজ দুৱৰা' (ডেকা দুৱৰা) বৰফুকনৰ নাম পাই আহিছোঁ। গতিকে, এই কথাটো এটা সমস্যা হৈ ৰ'ল। ফলি ১৬ ৰ টোকা চাওক।

২৬

নীলাচল কমলেশ্বৰৰ মন্দিৰৰ শিলৰ ফলি

ৰজা-ৰাণী—শিৱসিংহ, ফুলেশ্বৰী, পাত্ৰ-(ডেবেৰা) দিহিঙীয়া বৰফুকন। তাৰিখ-১৬৫০ শক। বিগ্ৰহ—কমলেশ্বৰ শিৱলিঙ্গ। স্থান—গুৱাহাটীৰ নীলাচল (কামাখ্যা)।

ফলিৰ এই পাঠ সোণাৰাম চৌধুৰীৰ 'কামাখ্যাত আহোম কীৰ্ত্তি' প্ৰবন্ধৰ লগত (বাহী, ১৫.১২, চ'ত ১৮৪৭, পিঠি ৬৭৭) ওলাইছিল।

কমলেশ্বৰস্যাদেশাদিষ্টক-প্ৰাসাদম্—মূল 'কমলেশ্বৰস্য দৃশদিষ্টক-প্ৰাসাদম্' (কমলেশ্বৰ দেৱতাৰ শিলা আৰু ইটাৰে কৰা মন্দিৰ) পাঠৰ ঠাইত ডক্টৰ মুকুন্দমাধৱ শৰ্মাৰে আলোচনা কৰি বৰ্তমান পাঠ লোৱা হৈছিল যদিও মূল পাঠেই প্ৰশস্ত আছিল যেন লাগে। 'দৃশদ' বা 'দৃশদ' মানে শিল।

২৭

ৰংমহলৰ গড়খাটৈৰ শিলৰ ফলি

ৰজা—শিৱসিংহ। পাত্ৰ—(ডেবেৰা) পানী-দিহিঙীয়া বৰফুকন। তাৰিখ—১৬৫৪ শক। স্থান—উত্তৰ গুৱাহাটীৰ ৰংমহল গাঁও, চিলা পৰ্বতৰ পূব ফাললৈ।

'আলোচনী'ত (৭ম বছৰ ৮ম সংখ্যা, জ্যেষ্ঠ ১৮৩৮, পিঠি ৩৫৪-৫৭) হেমচন্দ্ৰ গোস্বামীয়ে 'চিলা পৰ্বতৰ গদ্য শিলৰ ফলি' প্ৰবন্ধত ফলিৰ পাঠ দিছিল।

সোণাৰাম চৌধুৰীয়ে 'ৰংমহল' প্ৰবন্ধত (আৱাহন, ২.৫, ফাগুন, ১৮৫২, পিঠি ৪৯২, পাদটীকা) এই ফলিৰ পাঠ আংশিকভাৱে তুলি দিছিল। তাত 'ৰাজাধিৰাজ'ৰ পৰিৱৰ্তে তেওঁ 'ৰাজৰিৰাজ' পঢ়িছে।

সম্বন্ধিত—গোস্বামীৰ পাট 'সমিদ্ধ' (প্ৰজ্বলিত)। খেয়মচীখনৎ—গোস্বামীৰ পাঠ 'খেয়মচিখনৎ'।

২৮

গুৱাহাটীৰ পশ্চিম দ্বাৰৰ শিলৰ ফলি

ৰজা—শিৱসিংহ। পাত্ৰ—(ডেবেৰা) দিহিঙীয়া বৰফুকন। তাৰিখ—১৬৫৪

শক। স্থান—নীলাচলৰ কামাখ্যা মন্দিৰলৈ উঠি যোৱা মটৰ চলা বাটৰ এখনমান ভাটীলৈ দুৱাৰ-গৰিলাৰ পৰ্বতৰ চেপৰ ওচৰত আলিবাটৰ দাঁতিতে এই ফলি আছে। বৰফুকনৰ গুৱাহাটী নগৰৰ এই দুৱাৰকে পাঁডুৰ দুৱাৰ নামে জনা গৈছিল। আন কেইখন দুৱাৰ হ'ল পূৰ্বে জয়দুৱাৰ, উত্তৰে লতাশিল, দক্ষিণে ফটাশিল।

‘আলোচনী’ত (৭ম বছৰ, ১০ম সংখ্যা, শাওণ ১৮৩৮) সোণাৰাম চৌধুৰীয়ে ‘প্ৰাগজ্যোতিষপুৰ’ৰ সম্বন্ধে যৎকিঞ্চিৎ’ প্ৰবন্ধত (?) এই ফলিৰ পাঠ দিছিল।

‘আলোচনী’ৰ ৮ম বছৰ, ২য় সংখ্যাত (পূহ ১৮৩৮) হেমচন্দ্ৰ গোস্বামীয়ে ‘শিলৰ ফলি দুৱাৰ-গৰিলাৰ গদ্য’ (পিঠি ১০৯-১২) প্ৰবন্ধত শাৰী ভাঙি ভাঙি ফলিখনৰ পাঠ দিছে।

‘বিলীনমান’—গোস্বামীৰ পাঠ ‘বিলীনমানা’। ‘প্ৰবস্য অবনি’—চৌধুৰীৰ পাঠ ‘প্ৰব-মথ্যমান’। ‘বনীয়ক’—গোস্বামী, ‘বলীয়ক’। ‘মুন্ধ’—চৌধুৰী, ‘গুত্ৰ’। ‘দিগন্তবালেন’—গোস্বামী, ‘দিগন্তবালেন’। ‘প্ৰাগজ্যোতিঃ’—চৌধুৰী, ‘প্ৰাক্জ্যোতিঃ’। ‘প্ৰতোল্যা’—গোস্বামী, ‘পতোল্যা’। ‘প্ৰাধ্বী’—‘আলোচনী’ৰ পাঠ ‘পুৰী’। ফলিখনত সংস্কৃত ‘প্ৰাচীৰ’ শব্দৰ ঠাইত ‘প্ৰাধ্বী’ শব্দৰ (=গড়) ব্যৱহাৰ মন কৰিবলগীয়া; ই Prakritism অৰ উদাহৰণ। ‘প্ৰতোলী (> পদুলি) শব্দটিৰ অৰ্থ ঘাই বাট, পদুলি-বাট।

কামাখ্যা-নীলাচলৰ ধৰণীকান্ত শৰ্ম্মা পাণ্ডাৰ ‘কামাখ্যা তীৰ্থ’ (প্ৰথম সংস্কৰণ) পুথিত এই ফলিৰ পাঠ দিয়া হৈছে এই শীৰ্ষৰে “শত্ৰুৰ গৰাহৰপৰা আহোমৰজা শিৱসিংহৰ দ্বাৰা ৰাজ্য ৰক্ষাৰ স্মৃতিচিহ্ন। কামাখ্যা পাহাৰৰ সলংগ দক্ষিণে পাণ্ডু-গুৱাহাটী-ৰাজআলিৰ কাষত কাটিং নামৰ ঠাইৰ শিলালিপিৰ প্ৰতিলিপি।”

২৯

গুৱাহাটীৰ দক্ষিণৰ বিজয়-দ্বাৰৰ শিলৰ ফলি

ৰজা—শিৱসিংহ। পাত্ৰ—(ডেবেৰা) পানীদিহিঙীয়া ফুকন। তাৰিখ—১৬৫৫ শক। স্থান—শব্বাচলৰ কাষৰি, ফটাশিল।

সোণাৰাম চৌধুৰীৰ ‘কামৰূপৰ তিনিখন পুৰণি শিলৰ ফলি’ (বাঁহী ১৭.২, জ্যেষ্ঠ ১৮৫০ শক) প্ৰবন্ধৰ অন্তৰ্গত (পিঠি ৭৭) হৈ ফলিখনৰ পাঠ ছপা হৈছিল।

‘কামৰূপৰ বুৰঞ্জী’ৰ পৰিশিষ্টকপে সন্নিৱিষ্ট গুৱাহাটীৰ ক্ষেত্ৰ-পৰ্বতৰ তালিকাত শব্বাচলৰ নাম নাই। ‘কালিকা-পুৰাণ’ আৰু ‘যোগিনীতন্ত্ৰ’তো এই নাম নাই। ‘কালিকাপুৰাণ’ত ভদ্ৰাচলৰ দক্ষিণলৈ আৰু নীলাচলৰ দক্ষিণলৈ থকা এটা পৰ্বতৰ নাম দিয়া হৈছে কৰ্পট; ইয়াত যমৰ পূজা হয়। এই কৰ্পটালৈই শব্বাচল হোৱাটো আচৰিত কথা নহ’ব।

৩০

দেৰগাঁৱৰ শিৱ-মন্দিৰৰ ভাৱৰ ফলি

দাতা ৰজা-বাণী—শিৱসিংহ আৰু অম্বিকাদেৱী। বিগ্ৰহ—উমা-মহেশ্বৰ।
তাৰিখ—১৬৫৬ শক ফাগুন। গ্ৰহীতা— বাণেশ্বৰ ব্ৰাহ্মণ বৰুৱা। স্থান—বৰ্তমান
দেৰগাঁৱৰ নেঘেৰীটিং নামৰ টিলাত অৱস্থিত শিৱ-মন্দিৰৰ বাবে ফুটুকাতলি, বেতিয়নি
আদিত মাটি দান কৰা হৈছে।

এই ফলিৰ পাঠ গোপিকাবল্লভ গোস্বামীয়ে উদ্ধাৰ কৰি 'সুৰভি'ত (২.৬-
৭, পিঠি ৩৭৮-৭৯) প্ৰকাশ কৰে।

ফলিখন কেইবাফালৰোপৰা গুৰুত্বপূৰ্ণ। (১) ৰুদ্ৰসিংহ ৰজাৰ দিনতে ১৬২৬
শকত (১৭০৪ ছন) দেৰগাঁৱা (দেৰগ্ৰামীয়াচাৰ্য্য) ভূধৰ আগমাচাৰ্যক সদাশিৱৰ মন্দিৰ
নিৰ্মাণ কৰাই মাটি-বৃত্তি দি নিয়োগ কৰা হয়। (২) শিৱসিংহই পুনৰ বাণেশ্বৰ
ব্ৰাহ্মণক ১৬৪৬ শকত (১৭২৪ ছন) জমি দিয়ে। এতিয়ালৈকে এইজনা ৰজাই
স্বয়ং ৰাজ্য শাসন কৰিছিল, নিজ নামত মোহৰ মাৰিছিল। (৩) ১৬৪৭ শকত
(১৭২৫ ছন) বৰৰজাৰে (শিৱসিংহৰ বৰকুঁৱৰী ফুলেশ্বৰীক এই নাম দি ৰাজহুৱা
অৰ্পণ কৰিছিল) লগ লাগি তেওঁ বাণেশ্বৰ ব্ৰাহ্মণক বিয়া পাতি দিয়ে। এই সময়ৰপৰা
আহোম মোহৰ শিৱসিংহ আৰু ফুলেশ্বৰী বা প্ৰমথেশ্বৰীৰ নামত মৰা হৈছিল। (৪)
১৬৫৩ শকত (১৭৩১ ছন) প্ৰমথেশ্বৰী বৰৰজা ঢুকায়। এই বছৰেই তেওঁৰ ভনীয়েক
দ্রৌপদী অম্বিকা নাম লৈ ৰাজপাটত উঠি বৰৰজা হয় আৰু এই সময়ৰপৰাই
শিৱসিংহ আৰু অম্বিকাদেৱীৰ নামত মাইকী-পোৱালিত মোহৰ মৰা হয়। (৫)
অম্বিকাদেৱী ১৭৩৮ ছনলৈকে জীয়াই আছিল; তাৰ চাৰি বছৰৰ আগতে এই তামৰ
ফলিখনি কটা হয়।

Journal of Assam Research Society-ত (VIII.1, January 1941)

বাণেশ্বৰ বৰুৱাৰ বংশৰ চন্দ্ৰধৰ বৰুৱাই Negriting temple নামে এটি প্ৰবন্ধ
প্ৰকাশ কৰিছিল। তাত কিন্তু এই ফলিৰ উল্লেখ নাই। বৰুৱাদেৱৰ মতে
বুদ্ধিস্বৰ্ণনাৰায়ণসিংহই (১৬০৩-৪১) বৰ্তমানৰ নেঘেৰীটিং চাহ-বাগিচাৰ এমাইলমান
পছিমলৈ ওখই দুহাতমান আৰু পৰিধিত দুহাতমান এক বাগলিঙ্গ পাই মন্দিৰ সজাই
প্ৰতিষ্ঠা কৰাই ভূধৰ আগমাচাৰ্যক বৰঠাকুৰ নিয়োগ কৰে। আগমাচাৰ্যৰপৰা নৱম
পীড়িৰ দুৰ্গেশ্বৰে সংস্কৃতত তেওঁলোকৰ এখন বংশাৱলী লিখে। এক প্ৰবাদমতে
বাণেশ্বৰ এই বংশৰ প্ৰথম বৰুৱা আৰু তেওঁ ৰাজেশ্বৰসিংহৰ (১৭৫১-৬৯)
সমসাময়িক। ই অসম্ভৱ নহয়। বাণেশ্বৰ বৰুৱাৰ নাম লোকগীততো গোৱা যায়
আৰু এতিয়াও লোকে কয়, 'ৰজা ৰাজেশ্বৰ, বৰুৱা বাণেশ্বৰ।'

কাশীনাথৰ বুৰঞ্জীত আছে বুদ্ধিস্বৰ্গনাৰায়ণে “দেৱৰগাওঁ দেৱালয়ৰ দৌল কৰি মাটি মানুহ উচৰ্গ কৰি দিলে। সেই দিনৰেপৰা দেৱোত্তৰ ব্ৰহ্মোত্তৰ চলে।” আৰু “দেৱৰগাওঁৰ পুৰনি দল আদি কিছু গাঁও ব্ৰহ্মপুত্ৰে খহোআত নেখেৰিটিঙ্গত ন দল” “তেয়াৰ হ’ল” ৰাজেশ্বৰসিংহৰ দিনত। গতিকে বৰ্তমান ফলিখন পুৰণি দ’ল থকা অৱস্থাত দিয়া হ’ব লাগিব।

ফলিৰ শেহৰ ফালে ‘তিনিটা পাইকক খেলৰ কাকত কাটি হাতত আকি ঘৰ-বন্দিকৈ’ দিয়া কথাটি বিশেষ মন কৰিব লগীয়া। আহোম ৰজাৰ দিনত বিশেষ বৃত্তিৰ লোক বুজাবলৈ হাতত, কপালত চিন দিয়াৰ প্ৰথা আছিল। ভূমি-জমি অৰ্থত ‘মৃত্তিকা’ শব্দৰ ব্যবহাৰ চকুত লগা। ইয়াৰ পাছৰ দুই-এখন ফলিতো সেই ব্যৱহাৰ আছে।

৩১

বৰপেটা সত্ৰৰ তামৰ ফলি

ৰজা—শিৱসিংহ, অম্বিকাদেৱী। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৫৭ শক ৪ আহাৰ। স্থান—বৰপেটাৰ (পোৰাভিটা) শঙ্কৰদেৱৰ স্থানৰ হৈ বাউসী বৰপেটাত মাটি আৰু পাইক দিয়া হৈছে।

ডক্টৰ কেশৱানন্দ দেৱ গোস্বামীৰ সহায়েৰে ফলিৰ পাঠ উদ্ধাৰ কৰা হ’ল। ফলিৰ প্ৰথমৰ সংস্কৃত অংশৰ শেহৰ ফালে এশাৰীমান কথা স্পষ্ট নোহোৱাত বাদ পৰি গৈছে, তাত ‘এই ভাস্ত্ৰপত্ৰিকা দিয়া হ’ল’ এনে কথা থাকিব লাগিছিল। ফলিৰ শেহৰ বৰফুকনৰ চাপৰ ভিতৰত ‘তমিদং’ কথাটো ‘তসোদং’ হ’ব লাগে।

এইখনি ফলিৰ সংস্কৃত অংশৰ লগত সুন্দৰীদিয়া সত্ৰৰ তামৰ ফলি (ফলি ৩৭) মিলাই চাবলগীয়া।

ফলি ১৬-ৰ টোকা চাওক।

৩২

দীৰ্ঘেশ্বৰী মন্দিৰৰ শিলৰ ফলি

ৰজা—শিৱসিংহ। পাত্ৰ—(ডেবেৰা) দিহিঙীয়া বৰফুকন। স্থান—উত্তৰ গুৱাহাটীৰ ৰংমহল অঞ্চল। সময়—১৬৫৭ শক।

দীৰ্ঘেশ্বৰী মন্দিৰৰ ১৬৫৭ আৰু ১৬৫৯ শকৰ দুইখন ফলি সোণাৰাম চৌধুৰীয়ে ‘দীৰ্ঘেশ্বৰী দেৱালয়’ প্ৰবন্ধৰ মাজত (মিলন, ২.২, ফাগুন ১৮৪৫, পিঠি ৭০) প্ৰকাশ কৰিছে। তাৰপৰা বৰ্তমানে পাঠ লোৱা হ’ল। ‘মিলন’ৰ সম্পাদকে

চৌধুৰীৰ পাঠ 'পাশা-গাম্বু'ৰ (চৌধুৰীৰ অৰ্থ 'জৰী আৰু জল') পাঠান্তৰ 'পাষণাদু' (শিল আৰু পানী) গ্ৰহণ কৰিছে। 'নৃপতেৰ্বিভোৰ্নিদেশাৎ'— 'মিলন'ৰ গৃহীত পাঠ 'নৃপতোৰ্বিভূনিদেশাৎ গৃহীত'।

১৬৫৭ আৰু ১৬৫৯ শকৰ দীৰ্ঘেশ্বৰী মন্দিৰৰ দুইখন ফলিৰ পাঠাংশ সোণাৰাম চৌধুৰীয়ে 'ৰংমহল' প্ৰবন্ধৰ পাদটীকাত (আৱাহন ২.৫, ফাগুন ১৮৫২, পিঠি ৪৯৩) তুলি দিছে।

'মিলন'ৰ প্ৰবন্ধত সোণাৰাম চৌধুৰীয়ে লিখিছে, "কামৰূপৰ দীৰ্ঘেশ্বৰী এখন জাগ্ৰত দেৱালয়। ই গুৱাহাটীৰ ঈশান কোণত প্ৰায় চাৰি মাইলমান দূৰৈত উত্তৰ পাৰৰ এখন পৰ্বতৰ ওপৰত। ইয়াৰ মন্দিৰ আজি-কালি গুৱাহাটীৰ উজ্জনী ঘাটৰপৰা দেখা যায়। ৰংমহল গাঁৱৰ ইতিহাস-প্ৰসিদ্ধ ফুলুং গড়ৰপৰা ইয়ালৈ পূবমুৱাকৈ প্ৰায় এমাইলমান যাব লাগে। আগৰ দিনত....দেৱালয়খন ব্যাঘ্ৰসঙ্কল ঠাইত থকা দেখি ইয়াক অধিষ্ঠাত্ৰী দেৱী বা গোসাঁনীৰ আন এটা নাম বাঘেশ্বৰী। ইয়াৰ দলে, পূজাৰি আদিয়ে বাঘক এই গোসাঁনীৰ বাহন বুলি কয়।....

'ফুলুং গড়ৰ অলপ দূৰৈত থকা গাঁৱৰপৰা যিখন শিলনীয়া পৰ্বত আগ বাঢ়ি গৈছে, তাৰে পূব মূৰত এই দেৱালয় স্থাপিত। মন্দিৰৰ গঢ় অতি সাধাৰণ ধৰণৰ। ইয়াৰ উচ্চতা ত্ৰিশ-পঁয়ত্ৰিশ ফিটৰ ভিতৰত হ'ব।

'দেৱালয় থকা পৰ্বতখন আৰু তাৰ গাতে লাগি থকা পৰ্বতক লেঠেৰি-লগা গুণে এনে নামে অৰ্থাৎ দীৰ্ঘেশ্বৰী নামেই খ্যাত। ১৬৩৪ শকত ৰুদ্ৰসিংহ স্বৰ্গদেৱে গুৱাহাটীৰ ক্ষেত্ৰপৰ্বত বিচৰাই লিখোৱা এখন সাঁচিপতীয়া পুথিত এই পৰ্বতৰ আন নাম সীতাপৰ্বত বুলিছে।.....

"কালিকা-পুৰাণত কামাখ্যাৰ অষ্ট যোগিনীৰ ভিতৰত দীৰ্ঘেশ্বৰীও এক যোগিনী বুলি লেখিছে। তদুপৰি সেই যোগিনীসকলৰো বেলেগ বেলেগ পীঠ আছে বুলি লেখিছে। আকৌ যোগিনীতন্ত্ৰত কামনাথৰ পছিমে সাত ধনু অন্তৰত দীৰ্ঘেশ্বৰী আছে বুলি কৈছে।"

১৬৬১ শকত শিৱসিংহই আৰু ১৬৭৯ শকৰ ৰাজেশ্বৰসিংহই মাটি আদি দিয়া দুখন ফলিৰ উল্লেখ কৰি দুয়োখনৰ কথা গেইটে *Historical Research in Assam*-অত লিখিছে।

৩৩

দীৰ্ঘেশ্বৰী মন্দিৰৰ শিলৰ ফলি

ৰজা—শিৱসিংহ। পাত্ৰ—(ডেকা) তৰুণ দুৱৰা বৰফুকন। সময়—১৬৫৯ শক। ওপৰৰ ফলি ৩২-ৰ টোকা চাওক।

মূলত 'শ্রীমন্তকৰ'ৰ ঠাইত 'শ্রীযুক্তকৰ', 'শ্রীদুৰ্গাদ্বাবানি'ৰ ঠাইত 'শ্রীদুৰ্গাত্তদ্বাবানি' পাঠ আছে।

৩৪

গুৱাহাটীৰ বৰফুকনৰ দৰবাৰ-মন্দিৰৰ দক্ষিণৰ বিজয়-দ্বাৰৰ ফলি

ৰজা—শিৱসিংহ। পাত্ৰ—তৰুণ দুৱৰা বৰফুকন। তাৰিখ—১৬৬০ শক।
স্থান—গুৱাহাটী। এইখন ফলি বৰফুকনৰ দৰবাৰ ঘৰৰ দক্ষিণ দুৱাৰৰ। সেই দুৱাৰৰ নাম বিজয়দুৱাৰ।

হেমচন্দ্ৰ গোস্বামীৰ 'বৰফুকনৰ দৰবাৰ মন্দিৰ' (আলোচনী, ৭ম বছৰ, ৯ম সংখ্যা, ১৮৩৮, পিঠি ৪০২-০৫) প্ৰবন্ধৰ লগত এই ফলিৰ নকল ছপা হৈছিল। ফলিৰ জোখ— $৫৬" \times \frac{১}{২}"$ । ফলিখন বৰ্তমান অসম ৰাজ্যিক সংগ্ৰহালয়ত সংৰক্ষিত হৈছে। মূল ফলিত-কৈলাশ-(কৈলাস), -বংশাৱতংশ- (বংশাৱতংস), -মহেন্দ্ৰণামাদেশ (-মহেন্দ্ৰণামাদেশ) পাঠ আছে। ২৫ পিঠিৰ ২য় শাৰীৰ '-পদান্বজ'- হ'ব লাগে '-তদ্পদান্বজ-'।

এই ফলি আৰু উত্তৰৰ জয়-দ্বাৰৰ ফলিৰ বিষয়ে ডক্টৰ ভূঞাই লিখিছে :
“The council-chamber of the Barphukan at Gauhati was situated somewhere near the present site of the Sonaram Aided High School. Two finely chiselled rectangular blocks of stone have been found in different places at Gauhati, which were originally posted at the southern and northern gates of the council chamber”.

বিজয়-দুৱাৰৰ প্ৰতিলিপি (fascimile) সৰ্বেশ্বৰ কটকীয়ে 'আৱাহন'ত (৩.১৩, শাওণ ১৮৫৪, ১১৭২ পৃ.) প্ৰকাশ কৰিছিল।

এই ফলিখনিৰ ৰচনাত বিশেষ সাহিত্যশ্ৰী ফুটি উঠিছে। পণ্ডিত হেমচন্দ্ৰ গোস্বামীয়ে প্ৰথমৰ শাৰীত আৰু 'হৰ-হাস-কৈলাস' ('সদাশিৱৰ অট্টহাসিবিলাক গোটে মাৰি কৈলাস পৰ্ব্বতখন গঠিত হৈছে') কথাটোত 'কাদম্বৰী'ৰ প্ৰভাৱ লক্ষ্য কৰিছে। 'দৰবাৰ-মন্দিৰ'ৰ 'দৰবাৰ' শব্দটো ফাটীমূলীয় আৰু 'মন্দিৰ'টো সংস্কৃত। এই 'দৰবাৰ-মন্দিৰ' কথাটোকে জয়-দ্বাৰৰ ফলিত (ফলি ৩৫) 'মন্ত্ৰ-ভৱন' বোলা হৈছে আৰু অজিত-দ্বাৰৰ ফলিত (ফলি ৫৮) 'সভা-মন্দিৰ' বোলা হৈছে।

৩৫

গুৱাহাটীৰ বৰফুকনৰ মন্ত্ৰ-ভৱনৰ উত্তৰৰ জয়-দ্বাৰৰ শিলৰ ফলি

বজা—শিৱসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৬০ শক। স্থান—সম্ভৱতঃ লতাশিল বা তাৰ ওচৰৰ কোনো অঞ্চলত এই শিল পোৱা গৈছিল।

হেমচন্দ্ৰ গোস্বামীৰ ‘মন্ত্ৰভৱন’ প্ৰবন্ধৰ (আলোচনী, ৭ম বছৰ ১১শ সংখ্যা, ভাদ ১৮৩৮, পিঠি ৫২৩-২৫) অন্তৰ্গতৰূপে ফলিৰ পাঠপ্ৰকাশ পাইছিল। এই ফলিৰ ভাষা বৰফুকনৰ দৰবাৰৰ দক্ষিণৰ বিজয়-দ্বাৰৰ ফলিৰ (ফলি ৩৪) পাঠৰ লগত বৰকৈ মিলে।

‘গুৱাহাটীৰ দক্ষিণৰ বিজয়-দ্বাৰৰ শিলৰ ফলি’ (ফলি ২৯) চাওক।

গোস্বামীদেৱে লেখিছে যে এই ফলিখন গুৱাহাটীৰ জুবিলীগাৰ্ডেনত (এতিয়াৰ নতুন পানী-কলৰ ঠাই) থিয়কৈ পুতি ৰখা অৱস্থাত পোৱা গৈছিল। ফলিখন বৰ্তমান অসম ৰাজ্যিক সংগ্ৰহালয়ত আছে। ফলিত ‘নিলয়’ শব্দটো স্পষ্ট নহয়; তাৰ ‘ন’টো মৰি গৈছে আৰু ‘ল’টো ‘ন’ যেনহে লাগে। ‘প্ৰতাপানল-’ আৰু ‘-জাল-’ৰ মাজত ‘-জ্বালা-’ শব্দ আছে আৰু ‘-শ্ৰীমন্তকণ-’ৰ মূল পাঠ ‘-শ্ৰীযুক্তকণ-’।

গোস্বামীদেৱে ‘জৰ্জৰীকৃতাবাতি’টো ‘জৰ্জৰিকৃতাবাতি’ ৰূপে লৈছে। তদুপৰি ‘পাদুপত্ৰিম’ শব্দটো তেওঁ ‘পাদুপ্তিম’ বুলি পঢ়িছে আৰু তাৰ অৰ্থ কৰিছে ‘পদৰপৰা জাত’। ‘পাদুপত্ৰিম’ মানে হ’ল ‘পাদুকাৰপৰা (পাদু) সিঁচৰতি হৈ পৰা (উপত্ৰিম)’।

৩৬

বালিসত্ৰৰ কাঁহৰ ঘণ্টাৰ লেখা

দাতা—ফলাইক্ষ ৰাইডঙীয়া ফুকন। তাৰিখ—১৬৬০ শক। স্থান—নগাঁৱৰ বালি সত্ৰত থকা এই ঘণ্টা পূৰ্বতে লক্ষীমপুৰৰ বৰ্তমানৰ বাসুদেৱ থানত অৱস্থিত নবোৱা সত্ৰত দিয়া হৈছিল। এই ঘণ্টাৰ লগতে নবোৱাৰ আখৰ থকা বৰকাঁহ (ফলি ৯২) বালি সত্ৰলৈ অনা হয়।

‘অসম সাহিত্য সভা পত্ৰিকা’ত (১ম বছৰ, ২য় সংখ্যা, পিঠি ৭৬) লেখাৰ পাঠ প্ৰকাশ হৈছিল। ডক্টৰ কেশৱানন্দ দেৱ গোস্বামীয়ে অনা নকলৰপৰাও পাঠ মিলোৱা হ’ল। সত্ৰত নিজেও চাই অহা হৈছে। ‘পত্ৰিকা’ৰ ‘ফলাইক্ষ’ৰ ঠাইত গোস্বামীয়ে পঢ়িব খোজে ‘ফলাখা’। ‘ৰাইডঙীয়া’—পত্ৰিকাত ‘ৰাইটঙীয়া’, গোস্বামীয়ে ‘ৰাইতঙীয়া’ পাঠ লৈছিল। ‘প্ৰাদাৎ’—‘পত্ৰিকা’ আৰু গোস্বামীৰ পাঠ ‘প্ৰাদাৎ’।

ৰাইডঙীয়া ফুকন হ’ল ৰাইডঙীয়া মেলৰ (ৰাইডঙীয়া কুঁৱৰীৰ, আনমতে বৰকুঁৱৰীৰ মেল) ফুকন।

৩৭

সুন্দৰীদিয়া সত্ৰৰ তামৰ ফলি

দাতা ৰজা—শিৱসিংহ। তাৰিখ—১৬৬০ শক।

ফলিখনি 'প্ৰাচীন কামৰূপীয় কায়স্থ সমাজৰ ইতিবৃত্ত'ৰ ২৮৩-৮৫ পিঠিত উদ্ধৃত হৈছে। ১৯শ বছৰ 'বাঁহী'ত (পিঠি ১১৫-) ডিম্বেশ্বৰ নেওগৰ 'সুন্দৰীদিয়া সত্ৰৰ তামৰ ফলি' প্ৰবন্ধ প্ৰকাশিত হয়। ১৯৬৯ শকৰ ফেব্ৰুৱাৰীত সুন্দৰীদিয়া সত্ৰলৈ যাওঁতে ফলিৰ নকল আনি পাঠ মিলোৱা হৈছিল।

সুন্দৰীদিয়া সত্ৰৰ অধিকাৰসকল চক্ৰপাণি শিকদাৰ আৰু তেওঁৰ পুত্ৰ আৰু 'জয়দ্রথ-বধ'ৰ কবি কবিত্ব সৰস্বতীৰ বংশৰ লোক। কবিত্বৰপৰা অধস্তন সপ্তম পীড়িত হয় গয়াপাণি (গয়াপাল); এওঁ শঙ্কৰদেৱৰ ওচৰত ভকত হৈ ৰামদাস নাম পাইছিল। এওঁৰপৰা মাধৱদেৱৰ ভনীয়েক উৰ্বশীৰ পুত্ৰ হ'ল ৰামচৰণ ঠাকুৰ। ৰামচৰণৰ তিনি পুত্ৰ—শঙ্কৰ-মাধৱৰ চৰিত লেখা দৈত্যৰি ঠাকুৰ, ত্ৰিপুৰাৰি আৰু নৰহৰি। ত্ৰিপুৰাৰি মাধৱদেৱৰ দিনৰে মূল সুন্দৰীদিয়াত ৰয়। এওঁৰ পুতেক সাৰঙ্গপাণিৰ দ্বিতীয় পুত্ৰ মণিৰাম মেধিক সুন্দৰীদিয়া সত্ৰৰ প্ৰথম অধিকাৰ বুলি ধৰা হৈছে; এৱেঁই সত্ৰখনি সংগঠন কৰে। এওঁৰ চতুৰ্থ পুত্ৰ কানুৰাম মেধি হ'ল সুন্দৰীদিয়াৰ দ্বিতীয় অধিকাৰ। কানুৰাম মেধিৰ দিনতে ১৬৬০ শকত শিৱসিংহ ৰজাৰ হৈ এজন তৰুণ দুৱৰা বৰফুকনে সত্ৰক ২০ পুৰা মাটি আৰু দুখন বিল তামৰ ফলি কৰি দান কৰে। (কায়স্থ সমাজৰ ইতিবৃত্ত, ২৬২, ২৭০, ২৮২ পিঠি চাওক)।

মন কৰিবলগীয়া, এই ফলিৰ সংস্কৃত অংশ বৰপেটা সত্ৰৰ তামৰ ফলিৰ (ফলি ৩১) তেনে অংশৰ অনুৰূপ।

৩৮

ধাৰেশ্বৰ দেৱালয়ৰ তামৰ ফলি

ৰজা—শিৱসিংহ। পাত্ৰ (ডেকা) তৰুণ দুৱৰা বৰফুকন। বিগ্ৰহ—ধাৰেশ্বৰ শিৱ। তাৰিখ—১৬৬০ শক। স্থান—গুৱাহাটীৰপৰা কুৰি মাইলমান দূৰ হাতীমূৰা পৰ্বত (পৰিত্ৰ অসম)

এই ফলিৰ নকল সৰ্বেশ্বৰ শৰ্মা কটকীয়ে 'বাঁহী'ত (১৪শ বছৰ, ১২শ সংখ্যা, চ'ত ১৮৪৬ শক) 'অসম ৰজাই ভূমিদান দিয়া তামৰ ফলি' প্ৰবন্ধৰ লগত উলিয়াইছিল।

৩৯

ক্ষেত্ৰি পৰগণাৰ চেঙ্গাগ্ৰামৰ কলি

দাতা বজা—শিৱসিংহ। পাত্ৰ—(ডেকা) তৰুণ দুৱৰা বৰফুকন। গ্ৰহীতা—
মধুৰাম পাটোৱাৰী। তাৰিখ—১৬৬১ শক। স্থান কামৰূপৰ ক্ষেত্ৰি পৰগণাৰ চেঙ্গা
গাঁও।

হৰিনাৰায়ণ দস্তবৰুৱাই এই ফলিখনৰ পাঠ ‘প্ৰাচীন কামৰূপীয় কায়স্থ সমাজৰ
ইতিবৃত্ত’ গ্ৰন্থৰ ৫৭৪ পিঠিত তুলি দিছিল। তেওঁ লেখিছে যে সংস্কৃত আৰু অসমীয়া
অংশৰ অনেক ঠাইৰে আখৰবোৰ উঠি গৈছে। ‘সমুদ্ভূত’—দস্তবৰুৱাই ইয়াত ‘সমুদ্ভূত’
পঢ়িছিল। ‘মুতে’ শব্দটো নিশ্চয় ‘মুঠে’ হ’ব লাগিছিল।

দান-গ্ৰহীতা মধুৰাম পাটোৱাৰী চণ্ডীবৰ বৰভূঞাৰ সমসাময়িক শ্ৰীপতিদত্ত
ভূঞাৰ বংশধৰ। এই বংশৰ নিৰঞ্জন ছেলেৰে খাহৰ তলে জায়গিৰদাৰ আছিল; মোগলৰ
আমোলত বংশৰ আন দুজনমানেও বিষয় খাইছিল। দস্তবৰুৱাই লেখিছে যে ১৭৩৯
খ্ৰীষ্টাব্দত মধুৰামে শিৱসিংহ বজাক গুৱাহাটীত দেখা কৰি তেওঁ পতা এখনি সৎসঙ্গী
সত্ৰ চলাবলৈ কিছু ভূমিদান লাভ কৰে। “শিৱসিংহ বজাৰ দিনত কামৰূপ পিয়ল
কৰিছিল; এই পিয়লৰ কামত মধুৰামে পাটোৱাৰী কাম কৰে। সৎসঙ্গী সত্ৰৰ
কাম চলাবলৈ শিৱসিংহ মহীপে চৌধাৰী বংশৰ মধুৰাম মহন্তক ২৫ ঘৰ ব্ৰাহ্মণ,
কায়স্থ, কলিতা, কেওট আৰু নাপিত আৰু এঘাৰ গোটি তিনি পোৱা ভকত দিছিল”
(পৃ. ৫৭৪)। এই বংশৰ বংশাৱলী পঢ়িলে কামৰূপৰ ভূমি-অধিকাৰ সম্পৰ্কে বহুত
কথা জানিব পৰা যাব।

৪০

উমানন্দৰ প্ৰত্যহ পূজাৰ্থে দেৱোত্তৰৰ ভাস্কৰ কলি

বজা—শিৱসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—শশধৰ-
বস-যুগ-শশাঙ্গ অৰ্থাৎ ১৬৬১ শক (ইয়াত ‘বস-যুগ’ই দুই ‘বস’ অৰ্থাৎ ৬৬ অৰ্থ
কৰিছে)। স্থান—গুৱাহাটীৰ উত্তৰৰ ব্ৰহ্মপুত্ৰৰ বুকৰ উমানন্দ বা ভাস্কৰচল পৰ্বত।

লক্ষ্মীকান্ত মিশ্ৰ ভাগৱতীৰ ‘মহাৰাজ শিৱসিংহৰ দেৱত দান সম্বন্ধীয় ভাস্ক-
পত্ৰিকাৰ প্ৰতিলিপি’ (বাঁহী, ১৫.৩, আহাৰ ১৮৪৭, পিঠি ১৫৮-৬০) প্ৰবন্ধত এই
ফলিৰ পাঠটি উদ্ধৃত হৈছিল। লগতে গুহাৰ মুখত খোদিত দুটি শ্লোকো ভাগৱতীমেৰে
উদ্ধাৰ কৰি দিছিল।—




শিৱাগম্যং শিৱাগম্যং শিৱযোগং শিৱাত্মকম্।

শিৱগৌৰীসদাসেব্যং শিৱশিৱাশ্ৰয়ঃ শ্ৰয়ে ॥

দেৱদেৱীসূতস্যোং শিৱগৌৰীসদাশ্চনঃ।

অনেকাৰ্থমিদং বাক্যং সদাস্যাশ্চস্থিতিঃ প্ৰতি।। ১৬৮৫।।

সোণাৰাম চৌধুৰীয়ে 'উমানন্দ দেৱালয়' (মিলন, ৩.২, ফাগুন ১৮৪৬, পিঠি ১০৭) নামৰ প্ৰবন্ধও চাবলগীয়া।



' ৰ' = ঈশ্বৰ। প্ৰথম ' ৰে' স্বৰ্গদেৱ বা স্বৰ্গনাৰায়ণদেৱক আৰু দ্বিতীয় ' ৰে' উমানন্দ শিৱক বুজাইছে।

৪১

অশ্বক্ৰান্ত দেৱালয়ৰ ভূমিদানৰ তাম্ৰ ফলি

ৰজা—শিৱসিংহ। পাত্ৰ—তৰুণ বৰফুকন। গ্ৰহীতা—শিৱ দেউৰী, বলোদেৱ ব্ৰাহ্মণ। স্থান—বংশৰ পৰগণা। সময়—১৬৬১ শক।

এই ফলিৰ পাঠ সৰ্বেশ্বৰ শৰ্মা কটকীৰ 'অসম ৰজাই ভূমিদান দিয়া তাম্ৰ ফলি' প্ৰবন্ধৰ লগত (বাঁহী, ১৪শ বছৰ, ১২শ সংখ্যা, চ'ত ১৮৪৬ শক) প্ৰকাশ পাইছিল।

কটকীদেৱে মৌন (মৌলি), সেনানি-সম (সেনানী-ৱৰ), ৱিতিৰ্গা (ৱিতিৰ্গা),  স্বন্যে ( পুণ্যে), ৰাজডুগুই (ৰাজদুগুই) আদি পাঠ লৈছিল।

৪২

উমানন্দৰ দেৱালয়ৰ ফলি

ৰজা—শিৱসিংহ। স্থান—গুৱাহাটী। তাৰিখ—১৬৬৩ শক।

উমানন্দ দেৱালয়ৰ ফলি (ফলি ১৪) আৰু তাৰ টোকা চাওক। 'বাঁহী'ত গৃহীত পাঠত 'কুশলিন্মিগুস্তাৰিণী' আৰু 'সাধবসাং' দুকহ পাঠ হৈছে। ফলি ৪২, ৪৪, ১৩১-৪৪ মিলাই চালে সেয়া 'কুশলিন্যস্তাৰিণী সাধবসাং' হ'ব লাগে বুলি বুজিব পাৰি। তদুপৰি 'বাঁহী'ত 'শ্ৰীদুৰবাকুলান্জ' কথাটোও 'শ্ৰীসুৰবাকুলান্জ' বুলি লোৱা হৈছিল। 'তাম্ৰফলী' শুদ্ধ সংস্কৃত নহয়। এই ফলিৰ দ্বাৰা ইতিপূৰ্বে ১৬৩৭ শকত দিয়া ভূমিদানৰ ফলিৰ দান পুনৰ বলৱৎ কৰা হয়। এই ফলিৰ সংস্কৃত অংশৰ লগত ফলি ৪৪-ৰ মিল দেখা যায়। ফলিখনৰ দ্বাৰা দিয়া ব্ৰহ্মোত্তৰৰ স্থান আৰু পৰিমাণ বুজা নগ'ল।

৪৩

গুৱাহাটীৰ জনাৰ্দন দেৱালয়ৰ ভূমিদানৰ তামৰ ফলি

ৰজা—শিৱসিংহ। পাত্ৰ—(ডেকা) তৰুণ দুৱৰা বৰফুকন। গ্ৰহীতা—দেউৰী
নিত্যানন্দ শৰ্মা। তাৰিখ—১৬৬৪ শক ১৮ আহাৰ। স্থান—ছয়ানীয়া পৰগণাৰ বিভিন্ন
গাঁও।

এই ফলিৰ নকল সৰ্বেশ্বৰ শৰ্মা কটকীৰ ‘অসম ৰজাই ভূমিদান দিয়া তামৰ
ফলি’ প্ৰবন্ধৰ লগত (বাঁহী, ১৪শ বছৰ, ১২শ সংখ্যা, চ’ত ১৮৪৬ শক) ওলাইছিল।
জনাৰ্দনৰ মূল মন্দিৰৰ ফলি (ফলি ৪৬) আৰু টোকা চাওক। ফলিখনৰ নকল
অনুসন্ধান সমিতিৰ বহীত টুকি থোৱা আছিল।

৪৪

কোমৰভাগ পূবপাৰ পৰগণাৰ মাড়ে আৰু কোকৰিয়া গাঁৱৰ তামৰ ফলি

ৰজা—শিৱসিংহ। পাত্ৰ—তৰুণ দুৱৰা বৰফুকন (ডেকা)। গ্ৰহীতা—মোহনৰায়
ভূঞা। তাৰিখ—১৬৬৪ শক ৪ জেঠ। স্থান—কামৰূপৰ পূবপাৰ পৰগণাৰ মাড়ে
আৰু কোকৰিয়া গাঁও।

ফলিৰ নকল ‘প্ৰাচীন কামৰূপীয় কায়স্থ সমাজৰ ইতিবৃত্ত’ৰ ৪৫৪ পিঠিত
দিয়া হৈছে। ফলিৰ সমস্ত সংস্কৃত অংশ গলিতপাঠ। এই অংশৰ লগত ফলি ৪২-ৰ
আৰু ১৩১ৰপৰা ১৪৬লৈ ফলিকেইখনৰ সংস্কৃত অংশ কিছু মিলে। দস্তবন্ধাৰ
পাঠত মৌলিনাং (মৌলীনাং), গণলাক্ষিগৃধী (গণলাক্ষিতাংগ্ৰি), স্বৰ্গাধিপ জেস্যবৈঃ
(স্বৰ্গাধিপস্য বৈ), এসা (এষা), তামফলি (তাম্ৰফলিকা), ইত্যাদি আছে। শেষৰ
বাক্যটি বোধ হয় “এষা তাম্ৰফলী বিচিত্ৰ-কুশলিন্যুস্তাৰিণী সাধবসাত্ৰ মন্ত্ৰি-শ্ৰীদুৰ্বা-
কুলাজ-তৰুণাদিত্যেন নানকাৰদা” —এনে হ’ব লাগে; তৰুণ-দুৱৰা-বংশ-পদ্মৰ সূৰ্য-
স্বৰূপ বৰফুকনে নানকাৰ কৰি ফলিত মাটি দিছে। ফলি ১৬-ৰ আৰু ৬৪-ৰ টোকা
চাওক বৰফুকনৰ নামৰ সম্পৰ্কত।

ঠাকুৰিয়াসকলে—দস্তবন্ধাৰ পাঠ ‘চাকৰিয়ালেসকলে’, সম্ভৱতঃ ‘ঠাকুৰিয়া
আন সকলে’, এনে হ’ব লাগে। শেহৰ ‘সন’ শব্দটোও মূলত ‘সক’ বা ‘শক’ থকাটো
সম্ভৱ।

চণ্ডীৰ বৰভূঞাৰ সমসাময়িক শ্ৰীধৰ ভূঞাৰ এজন উত্তৰপুৰুষ মোহনৰায়ৰ
বংশৰ লোক বৰ্তমান পকোৱা আদি ঠাইত আছে।

৪৫

খাতা পৰগণাৰ খাতাবাড়ী গোবিন্দপুৰ গ্ৰামৰ ফলি

দাতা ৰজা—শিৱসিংহ। পাত্ৰ—(ডেকা) তৰুণ দুৱৰা বৰফুকন। গ্ৰহীতা—
ধ্বজনাৰায়ণ চৌধাৰী। তাৰিখ—১৬৬৪ শক ১১ আঘোণ।

ফলিৰ নকল হৰিনাৰায়ণ দত্তবৰুৱাৰ 'প্ৰাচীন কামৰূপীয় কায়স্থ সমাজৰ ইতিবৃত্ত'ৰ ৩১৫ পিঠিত তুলি দিয়া হৈছে। তাৰ সংস্কৃত অংশ এনেদৰে দিয়া হৈছিল—“স্বস্তি নিতি বিদ্যা বিচাৰদা সাৰজিত শ্ৰীহৰিৰ পদ পৰায়ণ পুৰন্দৰ সম শ্ৰীশ্ৰীশিৱসিংহতনুদ্ৰি প্ৰধান নামাশুণাসাৰ শান্তিসুন্দাৰ শ্ৰীযুক্ত কণ দুৱৰা বৃহৎ ফুকনেন দত্ত ধৰ্ম্মোত্তৰ প্ৰমাণ পত্ৰিকেয়ং।” ইয়াৰ 'শ্ৰীযুক্ত কণ' ফলিত সম্ভৱতঃ 'শ্ৰীযুক্তকণ' আছিল আৰু প্ৰকৃততে হ'ব লাগিছিল 'শ্ৰীযুত-তৰুণ' অথবা 'শ্ৰীমন্তকণ'। ফলি ১৬-ৰ আৰু ৬৪-ৰ টোকা চাওক বৰফুকনৰ নামৰ সম্পৰ্কত।

ধ্বজনাৰায়ণ—ধ্বজনাৰায়ণ চণ্ডীবৰ বৰভূঞাৰ সমসাময়িক আৰু লগত কামৰূপলৈ অহা লোহাবৰ ভূঞাৰ বংশৰ। দত্তবৰুৱাদেৱে লেখিছে, “এওঁ আহোম ৰজাৰ দিনত খাতা পৰগণাৰ চৌধাৰী আছিল। এওঁৰ পূৰ্বপুৰুষসকল বড়িৰপৰা অহাৰ পিছৰেপৰা এওঁৰ দিনলৈ মালীকুছিতে বসতি কৰি আছিল। পিছত এদিন এই গাঁৱৰ উত্তৰফালে থকা খাতাবাৰী গোবিন্দপুৰ গাঁৱৰ মাজেৰে তেওঁৰ পৰগণালৈ যাব ধৰাত তেওঁ দেখিলে যে এঠাইত এটা ডাঙৰ বামুণ ভেকোলাই এটি সাপ খাব ধৰিছে। তাকে দেখি এই মাটিত বসতি কৰিলে ভাল হ'ব বুলি তেওঁ বিশ্বাস কৰি কথিত মালীকুছি গাঁৱৰপৰা এই গাঁৱলৈ উঠি আহি স্বৰ্গীয় শিৱসিংহ ৰজাৰপৰা ১৬৬৪ শকত এই গাঁওখন লাখেৰাজ ধৰ্ম্মোত্তৰ স্বৰূপে পাইছিল আৰু এই ধৰ্ম্মোত্তৰৰ ভিতৰত ৰাজ-আদেশমতে এখন সংসঙ্গী সত্ৰ স্থাপন কৰিবলৈ ১৫০ সাত পোৱা ভকত পায় আৰু পদ্মনাভ নামে এটি বিগ্ৰহ স্থাপন কৰে। এৱেঁই এই সত্ৰৰ ১ম মেধিও।”

এই ফলিতো বৰফুকনৰ নাম 'শ্ৰীযুক্ত কণ দুৱৰা বৃহৎ ফুকন' গুচি শ্ৰীমন্তকণ-দুৱৰা বৃহৎ-ফুকন হৈ হ'ব লাগে।

৪৬

গুৱাহাটী জনাৰ্দনৰ মূল মন্দিৰৰ শিলৰ ফলি

ৰজা—প্ৰমত্তসিংহ (১৭৪৪-৫১)। পাত্ৰ—(ডেকা) তৰুণ দুৱৰা বৰফুকন।
বিগ্ৰহ—জনাৰ্দন-বিষ্ণু। তাৰিখ—শক। স্থান—গুৱাহাটীৰ গাণবজাৰৰ একাধাৰৰ ষ্ট্ৰেণ্ড
ৰোডৰ দাঁতিৰ শুক্ৰেশ্বৰ মন্দিৰৰ ওচৰত।

হেমচন্দ্ৰ গোস্বামীয়ে 'আলোচনী'ত (চ.৫, ফাগুন ১৮৩৮, পিঠি ১৯৪-৯৫) 'শিলৰ ফলি' প্ৰবন্ধত এই ফলিৰ পাঠ দিছে। গোস্বামীদেৱে তমিষ (তমিষ), নিম্বম (নিঃশ্ৰম), বাৎগুণ্য (বাড্গুণ্য) আদি পাঠ গ্ৰহণ কৰিছিল। 'বিবিধ-ধেনু-বিতৰণ'তকৈ 'বিবিধ-বিস্ত-বিতৰণ' পাঠ বেছি ভাল হ'লহেঁতেন।

জনান্দৰ্শন মন্দিৰৰ নামনিত ব্ৰহ্মপুত্ৰৰ শিলাময় গৰাত এক ধ্যানী চতুৰ্ভুজ বিষ্ণু-মূৰ্তি আছে, যাক লোকে বোধ-(বুদ্ধ)জনান্দৰ্শন বোলে।

"মানুহৰ মুখে শুনা যায় যে মানব দিনত মানহীতে এই মন্দিৰৰ ভিতৰত গৰু কাটি খোৱা বাবে এই মন্দিৰত কোনো কাম-কাজ নচলা হয় আৰু এইদৰে ব্যৱহাৰ নোহোৱাকৈ থাকোঁতে মন্দিৰটো ভাগি-ছিগি যোৱাৰ নিচিনা হৈছে।" (আলোচনী পৃ. ১১৫)।

বৰফুকন সম্পৰ্কে ফলি ১৬-ৰ আৰু ৬৪-ৰ টোকা চাওক। শিৱসিংহ ৰজাৰ দিনৰ বৰফুকন ডেকা তৰুণ দুৱৰা প্ৰমত্তসিংহৰ দিনতো আছিল। ফলি ৫০ আৰু ৫১-ত এইজনা ফুকনৰ নামেই গদাধৰ তৰুণ ফুকন। আনবোৰ ফলিত এওঁক মাথোন তৰুণ দুৱৰা বুলি উল্লেখ কৰা হৈছে।

৪৭

নীলাচলৰ আশ্ৰিতকেশ্বৰৰ শিলৰ ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৬৬ শক। বিগ্ৰহ—আশ্ৰিতকেশ্বৰ শিৱ। স্থান—গুৱাহাটীৰ নীলাচলৰ (কামাখ্যা) উত্তৰাংশৰ আমৰাজুৰি।

সোণাৰাম চৌধুৰীয়ে 'কামাখ্যাত আহোম কীৰ্ত্তি' (বাঁহী, ১৫, ১২, চ'ত ১৮৪৭, পিঠি ৬৭৮) প্ৰবন্ধৰ লগত ফলিৰ এই পাঠ দিছিল। শ্ৰীধৰকীৰ্ত্তি শৰ্মা পাণ্ডাৰ 'কামাখ্যা তীৰ্থ' পুথিত ফলিখনিৰ পাঠ দিয়া হৈছে; কিন্তু পাঠ শুদ্ধ নহয়।

৪৮

শুভ্ৰেশ্বৰ দেৱালয়ৰ শিলৰ ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। বিগ্ৰহ—শুভ্ৰেশ্বৰ শিৱ। তাৰিখ—১৬৬৬ শক। স্থান—গুৱাহাটী পাণবজাৰ।

এই ফলিৰ পাঠ ১৮৩৮ শকৰ 'আলোচনী'ত ('শুভ্ৰেশ্বৰ মন্দিৰ', আলোচনী, ৭ম বছৰ, ১০ম সংখ্যা, ৪৮১-৮২ পিঠি) হেমচন্দ্ৰ গোস্বামীয়ে অতি অসম্পূৰ্ণভাৱে প্ৰকাশ কৰিছিল। তেওঁৰ পাঠ :

শ্রীৰাম—

- ১ ৭৮ স্বস্তি দুৰ্ভাবসংসাবিস্তাৰকাৰাগাবনিকাৰনিস্তাৰ-
- ২ চতুৰতৰশুক্ৰেশ্বৰমহেশ্বৰচৰণচাৰণপ্ৰধানপ * *
- ৩ মানন্দানসন্তানকৰ্ণায় * নমানন * ৰামধা-
- ৪ মমহোদ * সমগ্ৰসংগ্ৰ * মগ্ৰা * * মণগোজিতসুধা-
- ৫ ধামসম্বৰ্ত্তমার্ত্তশু * জ * পু.....
- ৬ প্ৰশস্ত-সমস্ত....
- ৭ মত্ স্বৰ্গ * * সং....
- ৮ স্পদলক্ষমৰক্ষণবি....
- ৯ ক্ষক্ষয়দক্ষতীক্ষু....
- ১০ নায়কসম....
- ১১ বধি স্বৰ্গন....
- ১২ বৃহৎফুৰু....
- ১৩ মহ.....
- ১৪
- ১৫

সোণাৰাম চৌধুৰীয়ে ১৪শ বছৰৰ 'বাঁহী'ত ('কেইখনমান নষ্ট হৈ যোৱা শিলৰ ফলিৰ পাঠ-সংগ্ৰহ', বাঁহী, ১৪.১১, ফাগুন ১৮৪৬, পিঠি ৪১৮-) পূৰ্ণতৰ পাঠ উদ্ধাৰ কৰি প্ৰকাশ কৰে। তাৰপৰাই বৰ্তমান পাঠ গৃহীত হৈছে।

'তুংখুঙ্গীয়া বুৰঞ্জী' (ছেদ ৮১), তামূলীফুকনৰ বুৰঞ্জী (পৃ. ৫৩) আদিত প্ৰমত্তসিংহৰ দিনত শুক্ৰেশ্বৰৰ দেৱালয় কৰোৱাৰ উল্লেখ আছে।

৪৯

নীলাচলৰ দুৰ্গা-সৰোবৰৰ (শিলৰ?) ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুবৰা বৰফুকন। তাৰিখ—১৬৬৬ শক। স্থান—নীলাচল বা কামাখ্যা পৰ্বতলৈ উঠা বাটৰ তলত ট্ৰাঙ্ক ৰোডৰ দক্ষিণলৈ।

এই ফলিৰ পাঠ সোণাৰাম চৌধুৰীৰ 'কামাখ্যাত আহোম কীৰ্ত্তি' প্ৰবন্ধৰ লগত (বাঁহী, ১৫.১২, চ'ত ১৮৪৭, পিঠি ৬৭৮-৭৯) প্ৰকাশিত হৈছিল।

৫০

শিলঘাটৰ কামাখ্যা-মন্দিৰৰ শিলৰ ফলি

ৰজা—প্ৰমত্তসিংহ। পাত্ৰ—গদাধৰ (ডেকা) তৰুণ দুৱৰা বৰফুকন। বিগ্ৰহ—
কামাখ্যা। তাৰিখ—১৬৬৭ শক। স্থান—কলিয়াবৰ শিলঘাট।

গেইটে এই ফলিৰ উল্লেখ কৰিছে (RHRA)। ফলিখন মন্দিৰৰ গাত লাগি
থকা।

হেমচন্দ্ৰ গোস্বামীৰ 'শিলৰ ফলি'ত দিয়া (আলোচনী. ৮.৫, পিঠি ১৯৩)
পাঠ লোৱা হ'ল। লক্ষ্মীকান্ত ভাগৱতীৰ 'শিলঘাটৰ লিপি' (বাঁহী, ১৫শ বছৰ, পিঠি
২৭৭) প্ৰবন্ধ দ্ৰষ্টব্য।

সৰ্বেশ্বৰ কটকীয়ে 'চেতনা'ত (ষষ্ঠ বছৰ, চতুৰ্থ সংখ্যা, আঘোণ ১৮৪৬ শক,
পিঠি ২২৭-২৯) 'জীয়াজুৰি বাগিচাৰ ধ্বংসাৱশেষ আৰু শিলঘাটৰ শিলৰ ফলি
আৰু বৰতোপ' প্ৰবন্ধত এই ফলিৰ পাঠ দিছিল।

লক্ষ্মীকান্ত মিশ্ৰ ভাগৱতীয়ে 'শিলঘাটৰ লিপি' প্ৰবন্ধত (বাঁহী, ১৫শ বছৰ,
৫ম সংখ্যা, ভাদ ১৮৪৭, পিঠি ২৭৫-৭৬) সংশোধন দিছে : কলিত—কশিত।।
প্ৰোদগত—প্ৰোষিত।। ভৰ্গ—গৰ্ভ।। ক্ষা—ক্ষ্মা।। বিপ্ৰাণন—বিশ্ৰাণন।। তুলিত—
ক্ষিত।। তচ্চৰণ—তুস্থ ৰণ।। বৰোহা—বিতাৰা।। ৰুচি-ৰুচিৰ—ৰুচিৰ-চিৰ।। গিৰি—
খমি। এইমতেই ভাগৱতীদেৱে অনুবাদ কৰি দিছিল অসমীয়ালৈ।

৫১

কলিয়াবৰৰ হাতীমূৰা পৰ্বতৰ দুৰ্গা-মন্দিৰৰ শিলৰ ফলি

ৰজা—প্ৰমত্তসিংহ। পাত্ৰ—গদাধৰ (ডেকা) তৰুণ দুৱৰা বৰফুকন। বিগ্ৰহ—
দুৰ্গা মহাদেৱী। তাৰিখ—১৬৬৭ শক। স্থান—কলিয়াবৰৰ হাতীমূৰা—পৰ্বত।

'আলোচনী'ত (৮.৫, ফাগুন ১৮৩৮, ১৯২ পিঠি) হেমচন্দ্ৰ গোস্বামীয়ে
'শিলৰ ফলি' প্ৰবন্ধত এই ফলিৰ পাঠ দিছে।

Journal of the Assam Research Society, II. i.-ত পত্ৰিকাৰ
সম্পাদকৰ The Hatimuria temple in Nowgong প্ৰবন্ধ দ্ৰষ্টব্য।

৫২

দক্ষিণপাট সত্ৰৰ ভূমিদানৰ তাম্ৰৰ ফলি

ৰজা—প্ৰমত্তসিংহ। জয়ধ্বজসিংহৰ মিনত দিয়া পত্ৰৰ উদ্ধাৰ)। পাত্ৰ—
(ডেকা) তৰুণ দুৱৰা বৰফুকন। তাৰিখ—১৬৭১ শক, ২১ মাঘ। স্থান—দৰং দেশ।

অসম সাহিত্য সভা পত্ৰিকা, ১ম বছৰ, ৪ৰ্থ সংখ্যা, পিঠি ২০৭-ত এই ফলিৰ পাঠ ওলাইছিল। কামৰূপ অনুসন্ধান সমিতিৰ বহীৰপৰা তাৰ পাঠ লোৱা হ'ল। তাত পয়োধি (পয়োধৌ), পদ্মবদন্তুত (পদ্মবদন্তুত), কৃত্তা দুন্দুৰ (কৃত্তাহস্কৰ), কমনিয় (কমনীয়), কুলুদ্ভৱ (কুলোদ্ভৱ) আদি পাঠ আছিল।

কামৰূপৰ মহাফেজখানাৰ মহজৰ বহীত এই ফলিৰ পাঠ (সংখ্যা ১৮৭) আছে। তাত সংস্কৃতত 'পয়োধি-পদ্ম-ব্রহ্মত-' (-পয়োধি-পদ্ম-ব্রহ্ম-ভূত-?), 'দ্বিজবড়দান্যোদা-নবান-খন্ম-সমেতনো' (দ্বিজবৰায় অদান-মুদা নবান্ শ্ম্মা-সমেতান?), 'বিৰাজিত-ৰ সলনি 'নিৰাজিত-', ইত্যাদি আছে। অসমীয়া অংশত দৰঙ্গ (দৰং), ৰাজা (ৰাজ), হাজোৰিকীয়া (হাজৰিকা), বড়া বৰুক (বড়া ও বৰুক), খড়া আলী (আলী), ছিন্ন (চিন), আনন্দা কং (আনন্দ কং), জিবনা কাং (জিবনা কচাৰি), মঙ্গলু (মঙ্গল), মুটত (মুঠ), ইত্যাদি।

এইখনি ফলিৰ বিষয়ে কেইবাটিও কথা মন কৰিবলগীয়া। প্ৰথমতে, ফলিৰ জমি দৰং দেশত হোৱা বাবে পোনতে "দৰং দেশৰ ৰাজা ও ৰাজপুত্ৰ ও হাজৰিকা ও শইকীয়া ও বড়া বৰুক"ক সম্বোধন কৰা হৈছে—কামৰূপৰ জমি দিয়া ফলিত যেনেকৈ 'কামৰূপৰ বৰুৱা, বৰকায়স্থ, চৌধাৰী, পটোৱাৰী, তালুকদাৰ, ঠাকুৰীয়া'ক সম্বোধন কৰা যায়। দ্বিতীয় কথা, আদিতে এই ফলিৰ জমি জয়ধ্বজসিংহই বনমালীদেৱক দিয়া যেন বুজিব পাৰি। তৃতীয় কথা, এইখন 'জীৰ্ণোদ্ধাৰ প্ৰমাণ'ৰ পত্ৰ, কাৰণ আগৰ ফলি 'চৌৰাপহত হৈল' চতুৰ্থতে, 'তিনি প্ৰসঙ্গ শ্ৰৱণ-কীৰ্ত্তন'ৰ উল্লেখো চকুত লগা। ইয়াৰ 'মুক্তিকা' শব্দ জমি অৰ্থত ব্যৱহাৰ কৰা হৈছে। ভকতৰ লেখ দিওঁতে বিষয়-ববীয়াৰ (খড়ি-খুটি কটা, ঘৰ খলা সড়া, চৰু গঢ়া হিৰা) উল্লেখ আৰু জাতিবাচক উপাধিবোৰৰ সংক্ষিপ্ত ৰূপ মন কৰিবলগীয়া।

৫৩

কৰ্ণেশ্বৰ দেৱালয়ৰ শিলৰ ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। বিগ্ৰহ—কৰ্ণেশ্বৰ শিৱ। তাৰিখ—১৬৭১ শক। স্থান—উত্তৰ গুৱাহাটী।

মন্দিৰৰ গাত খোদিত ফলিৰ পাঠ হেমচন্দ্ৰ গোস্বামীয়ে 'শিলৰ ফলি' প্ৰবন্ধত (অলোচনী, ৮.২, ১৮৩৮, পিঠি ৫১-৫৫) উলিয়াইছিল; কিন্তু সি অসম্পূৰ্ণ হৈ বৈছিল। পুনৰ সোণাৰাম চৌধুৰীয়ে 'বাঁহী'ত (বাঁহী ১৪.১১, ফাগুন ১৮৪৬) পূৰ্ণ পাঠ প্ৰকাশ কৰে, যদিও গোস্বামীয়ে কৈছিল, "ফলিখনৰ মাজ ঠাইতে কেইবাশাৰী আখৰো আগেয়ে উল্লেখ কৰা ভুঁইকঁপত ভাগি নষ্ট হৈছে।" চৌধুৰীৰ এনে দক্ষতাৰ

বিষয়ত 'শুভ্ৰেশ্বৰ দেৱালয়ৰ শিলৰ ফলি' চাওক। চৌধুৰীয়ে 'বংমহল' প্ৰবন্ধত (আৱাহন ২.৫, ফাগুন ১৮৫২, পিঠি ৪৯৩, পাদটীকা) ফলিৰ পাঠাংশ দিয়ে।

'তীৰ্থে স্নান-দানানি'—পূৰ্বৰ গৃহীত পাঠ 'তীৰ্থ-স্নান-দানান'।

'তুংখুঙ্গীয়া বুৰঞ্জী'ত (ছেদ ৪৫) আছে, "আৰু ৰুদ্ৰসিংহ স্বৰ্গদেও স্বৰ্গী হোৱা ঠাইত গুৱাহাটীৰ উত্তৰ পাৰত ১৬৭৩ শকে (?) দৌল কৰি ৰুদ্ৰেশ্বৰ নামে শিৱ স্থাপন কৰি দেৱালয় পাতি মাটি, পাইক দেৱন্তৰ কৰি দিলে। সেই কাৰণে ৰুদ্ৰেশ্বৰ-গ্ৰাম নাম হ'ল।" ৰুদ্ৰসিংহ মহাৰজা উত্তৰ গুৱাহাটীৰ বংমহলত বহুত দিন বাহৰ কৰি থকাতে ১৬৩৬ শকৰ ১৩ ভাদত তেওঁৰ মৃত্যু হয়। তাতেই শিৱসিংহক মন্ত্ৰীসকলে ৰজা বৰণ কৰে। ৰুদ্ৰসিংহৰ দ্বিতীয় পুত্ৰ প্ৰমত্তসিংহ ৰজা হৈ ১৬৭১ শকত "ৰুদ্ৰসিংহ স্বৰ্গদেও স্বৰ্গি হোৱা ঠাইতে দল কৰি, ৰুদ্ৰেশ্বৰ নামে শিৱস্থাপনা কৰি দেৱালই পাতিলে।" (তামূলী ফুকন)

৫৪

গুৱাহাটীৰ জনাৰ্দনৰ ফলুৎসৱ মন্দিৰৰ শিলৰ ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৭২ শক। স্থান—গুৱাহাটী পাণবজাৰৰ একাষৰৰ ষ্ট্ৰেণ্ড ৰোডৰ দাঁতিৰ শুভ্ৰেশ্বৰ মন্দিৰৰ ওচৰ।

এই ফলিৰ পাঠ সোণাৰাম চৌধুৰীয়ে উদ্ধাৰ কৰি 'আৱাহন'ত (৮.৫, ব'হাগ ১৮৫৯, পিঠি ৫৫.৫২ : 'জনাৰ্দনৰ মূল মন্দিৰ আৰু ফলুৎসৱৰ মন্দিৰ') প্ৰকাশ কৰিছিল। ফলুৎসৱ (দৌল) মন্দিৰটিতে হেমচন্দ্ৰ গোস্বামীয়ে 'আলোচনী'ত (৮.৫) পাঠ দিয়া জনাৰ্দন মূল মন্দিৰৰ ফলিখনি ৰখা পাইছিল। পিছত সেই দৌল-মন্দিৰটি ভাগি চুৰমাৰ হৈ যায়। চৌধুৰীয়ে জনাইছে, ১৯৩৭ শকমানত মূল মন্দিৰৰ জগমোহন নতুনকৈ সজোৱা হয় আৰু "সেই সময়তে ফলুৎসৱ মন্দিৰৰ ভগ্নাৱশেষ ইটা, শিলৰ মাজৰপৰা মূল মন্দিৰৰ ফলিখন আনি সেই মূল মন্দিৰৰ জগমোহনৰ দেৱালয়ত লগোৱা হৈছে বুলি শুনা যায়।" আৰু, বৰ্তমান ফলিখনৰ "ওপৰত এটি সুন্দৰ পদ্ম কটা আছে। এই ফলিখন ইয়াৰ (দৌলৰ) ভগ্নাৱশেষৰ কাৰত ঘৰ বন্ধা বায়ুণ এঘৰৰ দুৱাৰ—মুখত ভালে বছৰ পৰি আছিল।" ১৮৫৬ শকমানত তাক কামৰূপ অনুসন্ধান সমিতিলৈ অনা হয়। বৰ্তমান ফলিখন অসম ৰাজ্যিক সংগ্ৰহালয়ত। মূল পাঠ : ভূপাল—(ভূপতি), শ্ৰীযুক্তকণ (শ্ৰীমৎ-শুকণ-)। চৌধুৰীয়ে আঙুলিয়াই দিছে, শেষ শাৰীৰ 'ব্ৰহ্মাণি' শব্দ 'ব্ৰহ্মণি' হ'ব লাগে।

মন কৰিবলগীয়া যে প্ৰমত্তসিংহৰ দিনত একেলগে একে বছৰতে ফলি ৫৪,

৫৫ আৰু ৫৬-ৰ তিনিওটা ফল্গুৎসৱৰ মন্দিৰ (দৌল) কৰা হয়। দ্বিতীয় কথা, জনাৰ্দন-মন্দিৰ থকা পৰ্বতটিত এইখনি ফলিত ‘মন্দৰাগিৰি’ বোলা হৈছে। ‘যোগিনী-তন্ত্ৰ’ত (২.৯) চক্ৰতীৰ্থৰ ওচৰৰ বিষ্ণুৰ পূজাৰ স্থান মন্দৰ পৰ্বতৰ কথা আছে।

৫৫

নীলাচলৰ ফল্গুৎসৱৰ দৌলৰ ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৭২ শক। স্থান—নীলাচলৰ (কামাখ্যা পৰ্বত) সিদ্ধেশ্বৰ আৰু কামেশ্বৰৰ মঠৰ মাজ ঠাই। ফলিৰ এই পাঠ সোণাৰাম চৌধুৰীৰ ‘কামাখ্যাত আহোম কীৰ্ত্তি’ প্ৰবন্ধত (বাঁহী, ১৫.১২, চ’ত ১৮৪৭, পিঠি ৬৭৯) সন্নিৱিষ্ট হৈছিল।

এই ফলিখি কিছু দিন মাটিৰ তলত পৰি আছিল; তাৰপৰা অলপতে উদ্ধাৰ কৰা হৈছে। মূল ফলিত পোনতে ‘শ্ৰীৰাম’ আৰু আঞ্জী চিন আছে, ‘যোগিনী’ৰ ঠাইত ‘যোগিনী’, ‘বাগাদি’ৰ ঠাইত ‘বাদিত’, ‘গাভীৰ্য্য’ৰ ঠাইত ‘গান্তিৰ্য্য’, ‘ৰসৱনী’ৰ ঠাইত ‘ৰসৱনি’ আছে। এই ফলিৰপৰা দেখা যায় দেৱীৰ দৌল সিদ্ধেশ্বৰ আৰু কামেশ্বৰ মন্দিৰৰ মাজভাগতে আছিল।

৫৬

হয়গ্ৰীৱ-মাধৱৰ ফল্গুৎসৱৰ দৌলৰ শিলৰ লেখা

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৭২ শক। স্থান—হাজোৰ মণিকুট।

ফলিৰ পাঠ ‘চেতনা’ত (সোণাৰাম চৌধুৰী, ‘হাজোৰ বিৱৰণ’, চেতনা, ৪.৮, চ’ত ১৮৪৪, পিঠি ২২২) প্ৰকাশ পাইছিল। ‘চেতনা’ৰ পাঠ ‘দধীচি’ৰ ঠাইত ‘দধ্যক্ষি’ আৰু ‘দৌলোহয়মকাৰি’ৰ ঠাইত ‘দৌলায়মকাৰি’। শ্ৰীধৰণীকান্ত শৰ্মা পাণ্ডাৰ ‘কামাখ্যা তীৰ্থ’ পুথিতো ফলিখনিৰ পাঠ তুলি দিয়া হৈছে।

৫৭

নীলাচলৰ কেদাৰ-মন্দিৰৰ শিলৰ ফলি

ৰজা—ৰাজেশ্বৰসিংহ (১৭৫১-৬৯)। পাত্ৰ—(ডেকা) তৰুণ দুৱৰা বৰফুকন। বিগ্ৰহ—কেদাৰ-শিৱলিঙ্গ। তাৰিখ—১৬৭৩ শক।

বাঁহীত (১৫.১১, ফাগুন ১৮৪৭) উষ্টৰ ভূঞাৰ ‘মহাৰাজ ৰাজেশ্বৰসিংহ স্বৰ্গদেৱৰ দ্বাদশ আখ্যাৰ (স্বৰ্গদেৱৰ দিনৰ শিলৰ আৰু তামৰ ফলিৰ পাঠ) অন্তৰ্গতৰূপে

ওলাইছিল (পিঠি ৬৫১)। ভূঞাদেৱে সোণাৰাম চৌধুৰীৰপৰা পাঠটি পাইছিল। কামৰূপ অনুসন্ধান সমিতিৰ ফলিৰ পাঠৰ বহীত ফলিখনি নকল কৰা আছে। তাৰপৰা বৰ্তমান পাঠ লোৱা হৈছে। শ্ৰীধৰণীকান্ত দেৱ শৰ্মাৰ 'কামাখ্যা তীৰ্থ'ত এই ফলিৰ পাঠ দিয়া হৈছে।

ৰাজেশ্বৰসিংহৰ ৰাজত্বত “ঐ বিজই তৰুণ দুজৰাৰ নাতি বহিখোয়া ১, এওঁৰ দদায়েক তামুলি জনা ১, এই দুই ক্ৰমে বৰফুকন হ'ল” (তামুলীফুকন, পৃ.৫৩)। কিন্তু এইজনা ৰজাৰ দিনৰ প্ৰথম বৰফুকন হ'ল ডেকাজনা তৰুণ দুৱৰা বা গদাধৰ। ফলি ১৬-ৰ আৰু ৬৪-ৰ টোকা চাওক।

৫৮

গুৱাহাটীৰ বৰফুকনৰ সভা-মন্দিৰৰ পশ্চিমৰ অজিত-দ্বাৰৰ শিলৰ ফলি

ৰজা—ৰাজেশ্বৰসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৭৪ শক।

ডক্টৰ সূৰ্যকুমাৰ ভূঞাৰ দ্বাৰা 'বাঁহী'ত (১৫.১১, ফাগুন ১৮৪৭) 'মহাৰাজ ৰাজেশ্বৰসিংহ স্বৰ্গদেৱ' প্ৰবন্ধৰ দ্বাদশ আখ্যাত (পিঠি ৬৫১) উদ্ধৃত। তেওঁ সোণাৰাম চৌধুৰীৰপৰা পাঠটি পাইছিল। পাদটীকাত গুণাভিৰাম বৰুৱাৰ মতৰ উদ্ধৃতি দি ভূঞাদেৱে সোণাৰাম হাইস্কুল আৰু ভৰলুমুখ থকা ঠাইতে বৰফুকনৰ দোপদৰ (দফতৰ) আছিল বুলি লিখিছে। ফলি ৩৪-ৰ টোকা চাওক। কামৰূপ অনুসন্ধান সমিতিৰ বহীত থকাৰপৰা বৰ্তমান পাঠটি লোৱা হৈছে। তাত 'গুণিতাগুণ'ৰ ঠাইত 'গুণীতাগুণ', 'প্ৰতীয়মান'ৰ ঠাইত 'প্ৰত্যমান' পাঠ লোৱা হৈছিল। 'বাখিলস' শব্দটো 'ৰাধীণস' (গঁড়) হ'ব পাৰে। কালিকাপুৰাণত (১৮০.১৭) এই শব্দটিৰ প্ৰয়োগ আছে এক পক্ষী অৰ্থত :

নীলগ্ৰীৱো ৰক্তশীৰ্ষঃ কৃষ্ণপাদঃ সিতচ্ছদঃ।

ৰাধীণসঃ স্যাৎ পক্ষী চ মম ৰিষেণৰপি প্ৰিয়ঃ॥

সভা-মন্দিৰৰ দক্ষিণৰ বিজয়-দুৱাৰ আৰু উত্তৰৰ জয়-দুৱাৰৰফলি (ফলি ৩৪, ৩৫) এই ফলিৰ প্ৰসঙ্গতে চাবলগীয়া।

৫৯

কদ্ৰেশ্বৰ দেৱালয়ৰ গড়ৰ শিলৰ ফলি

ৰজা—প্ৰমত্তসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৭৪ শক। স্থান—উত্তৰ গুৱাহাটীৰ ৰংমহলৰ কদ্ৰেশ্বৰ মন্দিৰ।

এই ফলিৰ পাঠো হেমচন্দ্ৰ গোস্বামীৰ 'শিলৰ ফলি' প্ৰবন্ধৰ লগতে

(আলোচনী, ৮.২, আঘোণ ১৮৩৮, পিঠি ৫৪) ওলাইছিল। গোঁস্বামীদেৱে 'কান্ধিৰলং দ্বাৰেণ' ('দুৱাৰে সৈতে', এই অৰ্থ ধৰি) আৰু 'ধৰণ্যো'ৰ ঠাইত 'ধৰণৌ' পাঠ গ্ৰহণ কৰিছে। প্ৰকৃততে, 'ধৰণৌ' পাঠ হ'লে ছন্দৰ ফালৰপৰাও ভাল হয়। তদুপৰি, সন্দেহযুক্ত 'দীনৌদ্য' নিশ্চয় 'দীনৌঘ' হ'ব লাগে।

সোণাৰাম চৌধুৰীয়ে 'ৰংমহল' প্ৰবন্ধত (আৱাহন, ২.৫, ফাগুন ১৮৫২, পিঠি ৪৩৩, পাদটীকা) ফলিৰ পাঠাংশ দিছে।

১৬৭৪ শক তাৰিখটো চকুত লগা, কাৰণ প্ৰমত্তসিংহৰ পিছৰ ৰাজেশ্বৰসিংহ ১৬৭৩ শকতে ৰজা হয়। ঘাই মন্দিৰ ১৬৭১ শকত কৰা হয় প্ৰমত্তসিংহৰ আদেশত। তাৰ তিনি বছৰৰ পিছত ৰাজেশ্বৰসিংহৰ আমোলত সি সম্পূৰ্ণ হ'লেও বোধ হয় প্ৰমত্তসিংহৰ দিনতে দ'লৰ চাৰিফালৰ গড়ৰ কাম আৰম্ভ হয়।

৬০

চিত্ৰাচলৰ নৱৰত্ন মন্দিৰৰ শিলৰ ফলি

ৰজা—ৰাজেশ্বৰসিংহ। পাত্ৰ—(ডেকা) তৰুণ দুৱৰা বৰফুকন। বিগ্ৰহ—নৱগ্ৰহ। তাৰিখ—১৬৭৪ শক। স্থান—পূব গুৱাহাটীৰ নৱগ্ৰহ পৰ্বত নামে জনাজাত পাহাৰ।

এই ফলিৰ পাঠ 'চেতনা'ত (৭ম বছৰ, মহাপুৰুষ সংখ্যা, ভাদ ৪৭৭ শঙ্কৰাব্দ) ৰসধৰ শৰ্মাৰ 'নৱগ্ৰহ দেৱালয়ৰ সম্বন্ধে এটি কথা' প্ৰবন্ধৰ (পিঠি ৪০-৪৮) লগত ওলাইছিল। তাৰপৰা ডক্টৰ সূৰ্যকুমাৰ ভূঞাই 'মহাৰাজ ৰাজেশ্বৰসিংহ স্বৰ্গদেৱ' প্ৰবন্ধৰ দ্বাদশ আধ্যাত (বাঁহী, ১৫. ১১, ফাগুন ১৮৪৭, পিঠি ৬৫১) তুলি দিছিল। কামৰূপ অনুসন্ধান সমিতিৰ বহীৰপৰা বৰ্তমান পাঠ লোৱা গ'ল। শ্ৰীধৰণীকান্ত শৰ্মা পাণ্ডাৰ 'কামাখ্যা তীৰ্থ' পুথিত ফলিখনিৰ পাঠ উদ্ধৃত হৈছে।

শিৱোপৰি (শিৱ + উপৰি) সমিতিৰ বহীৰ পাঠ 'শিৱপোৰি' বোধ হয় লিপিকাৰৰ প্ৰমাদবশতঃ।

তামূলী ফুকনৰ বুৰঞ্জীত ৰাজেশ্বৰসিংহৰ কথা আছে "সৰ্গদেৱে গুৱাহাটীৰ বশিষ্ঠাশ্ৰমত দল কৰালে, ও মণিকণেশ্বৰ, চিত্ৰাচল, এই সকলতো দল কৰালে।" (পৃ. ৫৬)

৬১

নৱগ্ৰহ-পুৰুষবিগীৰ শিলৰ ফলি

ৰজা—ৰাজেশ্বৰসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ—১৬৭৫ শক। স্থান—পূব গুৱাহাটীৰ বৰ্তমান শিলপুখুৰী নামে জনাজাত পুখুৰী।

ডক্টৰ সূৰ্যকুমাৰ ভূঞাদেৱে 'মহাৰাজ ৰাজেশ্বৰসিংহ স্বৰ্গদেৱ' প্ৰবন্ধৰ কোলাত (বাঁহী, ১৫.১১, পিঠি ৬৫১) ফলিখনিৰ পাঠ তুলি দিছিল। তেওঁ কৈছে, এই শিলপুখুৰীক নৱগ্ৰহ পুখুৰী নামেও জনা যায়; তাৰ নটা চুক। অনুসন্ধান সমিতিৰ বহীত ফলিৰ পাঠ আছে। ফলিৰ শিলটো (যিটোৰ বাবেই নৱগ্ৰহ-পুখুৰীৰ সৰ্বসাধাৰণে দিয়া নাম শিল-পুখুৰী) বৰ্তমান অসম ৰাজ্যিক সংগ্ৰহালয়লৈ স্থানান্তৰিত কৰা হৈছে। তাত পাঠ আৰম্ভ হৈছে আঞ্জী চিনেৰে, আৰু আন পাঠ : ভূখণ্ডাখণ্ডল (সুখণ্ডাখণ্ডল), গোত্ৰামন্দ (গোত্ৰানন্দ), বীৰ্জ (ধাৰ্য্য), সেৰি (সেৰী), শ্ৰীযুক্তৰণ (শ্ৰীমন্তৰণ)

৬২

পূবপাৰ পৰগণাৰ সুন্দৰীখেল সত্ৰৰ তামৰ ফলি

ৰজা—ৰাজেশ্বৰসিংহ। পাত্ৰ—(ডেকা) তৰুণ দুৱৰা বৰফুকন। তাৰিখ— ১১ মাঘ ১৬৭৫ শক। গ্ৰহীতা—শঙ্খপানি মেধি। স্থান—কামৰূপৰ পূবপাৰ পৰগণা।

ডক্টৰ ভূঞাই 'শঙ্খপানি মেধিৰ ফলি' শীৰ্ষ দি এই ফলিখনিৰ পাঠ 'মহাৰাজ ৰাজেশ্বৰসিংহ স্বৰ্গদেৱ' প্ৰবন্ধত (বাঁহী ১৫.১১, পিঠি ৬৫২) তুলি দিছিল। ফলিখনি তেতিয়াৰ সত্ৰৰ অধিকাৰ খৰ্গেশ্বৰ মহাজনৰ হাতত আছিল। অনুসন্ধান সমিতিৰ বহীত ফলিখনি লেখা আছে। তাত 'দোৰ্দণ্ডাখণ্ডল' আছিল 'দোৰ্দণ্ডাখণ্ড'-ৰূপে।

৬৩

খাতা পৰগণাৰ শক্তিপাৰা গ্ৰামৰ তামৰ ফলি

দাতা—ৰাজেশ্বৰসিংহ। তাৰিখ—১৬৭৭ শক। গ্ৰহীতা—অগস্তি আৰু তেওঁৰ ভতিজা ৰাম বৈদ্য। স্থান—কামৰূপৰ খাতা পৰগণা, শক্তিপাৰা (সাক্তাপাৰা) গাঁও। ফলিখনি 'প্ৰাচীন কামৰূপীয় কায়স্থ সমাজৰ ইতিবৃত্ত'ৰ ৪৩৫ পিঠিত উদ্ধৃত হৈছে। 'অহং, 'দদামীমাং', 'দাসাভ্যাং' উক্ত পুথিত 'অয়ং', 'দদামিমাং' আৰু 'দাসাখ্যাং' হৈ ওলাইছিল। ফলিৰ শেহৰ 'শন' শব্দটো দেখাতে 'শক' হ'ব পাৰে। প্ৰকৃততে, গুৱাহাটী কাছাৰীৰ মহাজন বহীত (১৬, ১৩৩) সেইদৰেই আছে আৰু তাৰ এটা নকলত (১৬) গাঁৱৰ নামো সাক্তাপাৰা বুলি আছে।

এই ফলিৰ যোগে মাটি ভোগ কৰিবলৈ পোৱা অগস্তি আৰু ৰামৰ বংশক শ্ৰীধৰ ভূঞাৰ বংশ বুলি লোকে কয়। দুয়োজন বৈদ্য আৰু তেওঁলোকৰ বংশাৱলীমতে দুয়ো ভাটিৰপৰা আদি বৈদ্য-বৃদ্ধি চৰ্চা কৰিছিল। (কায়স্থ সমাজৰ ইতিবৃত্ত, পৃ. ৪৩৪)।

৬৪

হয়গ্ৰীৱ-মাধৱৰ প্ৰদীপ-নৈৱেদ্যৰ অৰ্থে কোঁৱৰভাগ আৰু পূবপাৰ পৰগণাৰ
তামৰ ফলি

ৰজা—প্ৰমত্তসিংহ। পাত্ৰ—তৰুণ দুৱৰা (ডেকা) বৰফুকন। বিগ্ৰহ—হয়গ্ৰীৱ-
মাধৱ। গ্ৰহীতা—মাধাদাস আঠপৰীয়া। স্থান—(হাজোৰ মন্দিৰৰ হৈ) কোঁৱৰভাগ
পূবপাৰ পৰগণা। তাৰিখ—১৬৭৭ শক।

ফলিৰ নকল এটা (বঙলা 'ৱ'ৰে) অনুসন্ধান সমিতিৰ বহীত এঠা লগাই ৰখা
হৈছে। তাৰ পাঠত ভাস্কৰ জিহ্বাৰ কীৰ্ত্তি (ভাস্কৰজিদপাৰ-কীৰ্ত্তি), দ্বয় শ্ৰয় সেবাটীকা
(দ্বয়-শ্ৰেয়সে বাটিকা), ভূকৰমিত সধপ দিপ ধটকং (ভূকৰ-ৰহিত-সধূপ-দীপ-
শতকং?) স্বতৈজ সাধাৰং (সতৈজসাধাৰং), সটকঞ্চ(শতকঞ্চ), মূল্য (মুনি)।

ফলিৰ তাৰিখটোতো অলপ আঁহকাল আছে। প্ৰমত্তসিংহৰ ৰাজত্বকাল ১৬৭৩
শকৰ আহিন পৰ্যন্ত মাথোন আছিল। 'মূল্য' সম্ভৱতঃ 'মুনি' বা 'শৈল' হ'ব পাৰে।
ফলিৰ অসমীয়া অংশত ১৬৭৭ শক স্পষ্ট দিয়া আছে।

ফলিখনত এটা কথা মন কৰিবলগীয়া যে আগৰ এজন বৰফুকনে যি ভূমি
আগতে “মোহৰ কৰি দিছিল, সেই পত্ৰ চিৰস্থায়ী নেদেখি চিৰকাল থাকিবৰ নিমিত্তে
পত্ৰ গুচাই তাম্ৰপত্ৰ কৰি” দিয়া হৈছে। ফলিৰ শেহৰ ফালে প্ৰদীপত লগা তেলৰ
হিছাপটিও চকুত লগা; তদুপৰি, মুঠ আৱশ্যকীয় তেলৰ দামো হিছাপ কৰি দিয়া
হৈছে।

এই ফলিৰ মাটি, প্ৰদীপ আদি আৰু যিসকলৰ কুশলৰ বাবে মাধৱ মহাপ্ৰভুলৈ
আগ বঢ়োৱা হৈছে, তাৰ হিছাপ ল'লে ফলিখনৰ পাঠ কিছু স্পষ্ট আৰু শুদ্ধ কৰিব
পৰা যায়।

যি ছজনৰ কুশলৰ বাবে দুৱৰা ফুকন অৰ্থাৎ গদাধৰ তৰুণ দুৱৰা বৰফুকনে
প্ৰদীপ-নৈৱেদ্যৰ বিধান কৰিছে, সেইসকল হ'ল :

- (১) সৰুজনা দুৱৰা বৰফুকন, অৰ্থাৎ বৰ্তমানজনা বৰফুকনৰ পিতৃ বিজয়
ওৰফে সৰুজনা। ওৰফে অনুজ দুৱৰা বৰফুকন;
- (২) ডেকাজনা দুৱৰা বৰফুকন, অৰ্থাৎ বৰ্তমানজনা বৰফুকন গদাধৰ ওৰফে
ডেকাজনা ওৰফে তৰুণ দুৱৰা বৰফুকন;
- (৩) বৰ্তমানজনা বৰফুকনৰ পুত্ৰ দশৰথ ওৰফে বহিখোৱা দুৱৰা বৰফুকন;
- (৪) বৰ্তমানজনা বৰফুকনৰ পুত্ৰ (?) মিল্লাথ (মীননাথ) ফুকন ডেকা;
- (৫-৬) বৰ্তমানজনা বৰফুকনৰ মাতৃ আৰু সেই বৰফুকনৰে পত্নী।

গতিকে সংস্কৃত অংশৰ “বৃহৎফুকন-সুত্ৰ-মাত্ৰায়াং-সজায়া-সুত-দ্বয়-শ্ৰয়সে”,
এই ভুল পাঠটো শুদ্ধ হৈ এইসকলৰ মঙ্গলৰ অৰ্থে বুলি বুজাব লাগিছিল। গতিকে

সি “বৃহৎফুকনস্ তন্-পিতৃ-মাত্ৰাশ্চ-স্বজায়া-সুতদ্বয়-শ্ৰেয়সে” বা তেনে হ'লে কথাটো ওলালহেঁতেন। লগতে “দীপ-শতকং”টো স্পষ্টকৈয়ে “-দীপ-ষট্‌কং” হ'ব লাগে। লগতে “-নৈবেদ্য-শতকং” কথাটোও “নৈবেদ্য-ষট্‌কং” হ'ব। লগতে অসমীয়া পাঠত ৬গছ বস্তিৰ লেখত (সম্ভৱতঃ) ডেকাজন দুৱৰা ফুকনৰ পত্নীৰ নামে ৪ পৰ জলি থাকিব লগীয়া বস্তি এগছৰ কথা পৰি গৈছে, আৰু “১৬খন নৈবেদ্য”ৰ ঠাইত ৬খন নৈবেদ্য” হ'লে ভাল হ'ব। তদুপৰি “তঙ্কল-বধ-তাণ্ডুলাভিঃ” কথাটো “তাণ্ডুল-লৱণ-তাণ্ডুলাদিভিঃ হ'ব পাৰে।

এতিয়া মাটি, তেল, নৈবেদ্যৰ হিছাপ।

ডেকাজনা বৰফুকনে দিয়া বাৰিযাজানি গাঁৱত ৰূপিত জমি	২০ পুৰা
আলতা গাঁৱত	১২ পুৰা
কম্বাৰকুছি গাঁৱত	১২ পুৰা
সৰুজনা বৰফুকনে দিয়া অভয়পুৰ গাঁৱত ৰূপিত জমি	৪ পুৰা
বাৰী এখন	[১০]পুৰা
মুঠ	৫৮ পুৰা
বাদ গা-মাটি	৪ পুৰা
আঠপৰীযাক দিয়া মান-মাটি	১ পুৰা
	৫ পুৰা
	৫ পুৰা
থাকিল	৫৩ পুৰা

এপুৰাত ॥ ০ দৰে ৫৩ পুৰাত চুকনি = ১১০x৫৩ = ২৬ ॥০ টকা

তেল :

ৰাতি-দিন থকা ৪ গছ বস্তিত মাহে	৩০ সেৰ	[বছৰত ৩৬০ সেৰ]
চাৰিপৰলৈকে থকা ১ গছ বস্তিত মাহে	৩৮.০ সেৰ	[বছৰত ৪৫ সেৰ]
দুপৰলৈকে থকা ১ গছ বস্তিত মাহে	৩ সেৰ	[বছৰত ৩৬ সেৰ]
মুঠ মাহে ৩৬ সেৰ		[বছৰত ৪৪১ সেৰ]

মাটিৰ চুকনি ২৬ ॥০

এই তেলৰ খৰচ মুঠ ২১ ॥৮

নৈবেদ্যৰ বস্তু :

(চাউল ১২ কঠা, মাহ ৬ কঠা, লোণ ১ ॥ তোলা,

তামোল ৬ গণ্ডা, পাণ ১৭ গুচি)

বাকী মৰগত লগাব

২৬ ॥০

২৬ ॥০

আমাৰ সঙ্কলনত এইখনেই ডেকাজনা ভৰুণ দুৱৰা বৰফুকনৰ শেষ ফলি। এইখিনিতে ভৰুণ দুৱৰা বংশৰ বৰফুকনকেইজনৰ বিষয়ে এটি টোকাৰ আবশ্যক;

কাৰণ, গুণৰ ১৬ সংখ্যাৰপৰা আমাৰ টোকাবোৰত কিছু প্ৰমাদ ঘটিছে আৰু সেই প্ৰমাদ 'সংশোধন-সংযোজন'ত শুধাবলগীয়া হৈছে।

আমি এতিয়া নিশ্চিন্তভাৱে ক'ব পৰা হৈছে যে ১৬ (১৬৩৭ শক), ১৭, ১৮, ১২৮ (১৬৩৯), ১৯, ২০ (১৬৪০), ২১ (১৬৪১), ২২ (১৬৪২), ২৩ (১৬৪৩), ২৪, ২৫ (১৬৪৫) আৰু ১২৯ (১৬৪৬) ফলিৰ বৰফুকন হ'ল সৰুজনা ওৰফে অনুজ ওৰফে বিজয়। সম্ভৱতঃ ১৬৪৮ শকমানলৈকে তেওঁ বৰফুকন আছিল। তেওঁৰ পাছত পানীদিহিঙীয়া বৰফুকনৰ বংশৰপৰা ডেবেৰা বৰফুকন হয়। ২৬ (১৬৫০), ২৭, ২৮ (১৬৫৪), ২৯ (১৬৫৫) আৰু ৩২ (১৬৫৭) ফলিৰ বৰফুকন ডেবেৰা। বিজয় আৰু ডেবেৰা শিৱসিংহৰ দিনৰ বৰফুকন।

১৬৫৭ শকত সৰুজনা বা অনুজ বা বিজয় বৰফুকনৰ পুত্ৰ ডেকাজনা ওৰফে গদাধৰ তৰুণ দুৱৰা ফুকন বৰফুকন হয়। এওঁক প্ৰায়ে তৰুণ দুৱৰা বৰফুকন বুলিয়ে উল্লেখ কৰা হৈছে। ৩১ (১৬৫৭ শক), ৩৩ (১৬৫৯), ৩৪, ৩৫, ৩৮, ১৩১ (১৬৬০), ৩৯-৪১ (১৬৬১), ৪২, ১৩২-১৩৪ (১৬৬৩), ৪৩-৪৫ (১৬৬৪), ১৩৬ (১৬৬৫), ৪৬-৪৯ (১৬৬৬), ৫০-৫১ (১৬৬৭), ৫২-৫৩ (১৬৭১), ৫৪-৫৬ (১৬৭২), ৫৭ (১৬৭৩), ৫৮-৬০ (১৬৭৪), ৬১ (১৬৭৫), ১৩৭ (১৬৭৬) আৰু ৬৪ (১৬৭৭) ফলি এইজনা বৰফুকনৰ। এইমতে দেখা যায় এওঁ ২১ বছৰ কাল বৰফুকন বিষয় খাইছিল শিৱসিংহ, প্ৰমত্তসিংহ আৰু ৰাজেশ্বৰসিংহৰ ৰাজত্বত।

১৬৭৭ শকত ডেকাজনা বা গদাধৰ বৰফুকনৰ পুত্ৰ বহিখোৱা ওৰফে দশৰথ বৰফুকন হয় ৰাজেশ্বৰসিংহৰ কালতে। এওঁক দুৱৰা ফুকন বা বৰফুকন মাথোন বুলিও উল্লেখ কৰা আছে। ৬৫ (১৬৭৭), ৬৭ (১৬৮০), ৬৯, ৭০ (১৬৮১), ৭১, ৭২ (১৬৮৬) আৰু ৭৭ (১৬৮৭) ফলিবোৰ এওঁ দিয়া। এওঁৰ পিছত এওঁৰ দদায়েক তামূলীজনা বৰফুকন হয় ৰাজেশ্বৰসিংহৰ দিনতে।

বিজয়, তেওঁৰ পুত্ৰ গদাধৰ, তেওঁৰ পুত্ৰ দশৰথ, তেওঁৰ দদায়েক তামূলী— এই চাৰিজনেই তৰুণ দুৱৰা বংশৰপৰা হোৱা বৰফুকন।

'কামৰূপৰ বুৰঞ্জী'ৰ পৰিশিষ্ট ক অনুসৰি এই বৰফুকন কেইজনৰ ভোগ-কাল : সৰুজনা দুৱৰা বৰফুকন ১৬৩৬ শকৰপৰা আৰম্ভ কৰি ১৩ বছৰ; দিহিঙীয়া ফুকনৰ ১৬৪৯ৰপৰা প্ৰকৃততে ১৬৪৮ৰপৰা) ৯ বছৰ; ডেকাজনা দুৱৰা-ফুকনৰ ১৬৫৭ৰপৰা ২০ বছৰ; পুতেক দুৱৰা ফুকনৰ ১৬৭৭ৰপৰা ১২ বছৰ আৰু দদায়েক (বহিখোৱা) ফুকনৰ ১৬৮৯ৰপৰা দুবছৰ।

৬৫

মণিকৰ্ণেশ্বৰ দেৱালয়ৰ শিলৰ ফলি

ৰজা—ৰাজেশ্বৰসিংহ। পাত্ৰ—দশৰথ তৰুণ দুৱৰা বৰফুকন। বিগ্ৰহ—মণীশ্বৰ (মণিকৰ্ণেশ্বৰ) মহেশ্বৰ। তাৰিখ—১৬৭৭ শক। স্থান—গুৱাহাটীৰ উত্তৰ পাৰৰ ৰংমহলৰ মণিকৰ্ণেশ্বৰ টিলা।

সোণাৰাম চৌধুৰীয়ে বাঁহীত (১৪.১১, ফাগুন ১৮৪৬) ‘কেইখনমান নষ্ট হৈ যোৱা শিলৰ ফলিৰ পাঠ-সংগ্ৰহ’ প্ৰস্তুত এই ফলিৰ পাঠ উদ্ধাৰ কৰি দিছিল। তাৰ পাছত ‘মহাৰাজ ৰাজেশ্বৰসিংহ স্বৰ্গদেৱ’ প্ৰস্তুত (বাঁহী, ১৫.১১, ফাগুন ১৮৪৭, পিঠি ৬৫২) পাঠটি তুলি দিয়া হৈছিল। শ্ৰীধৰণীকান্ত দেৱশৰ্মাৰ ‘কামাখ্যা তীৰ্থ’ পুথিত ফলিৰ পাঠ দিয়া আছে। কামৰূপ অনুসন্ধান সমিতিৰ বহীৰপৰা পাঠ লোৱা হ’ল। ইয়াৰ ‘প্ৰজ্ঞাৱজ্ঞাত’ ফলি ৪৬ত থকা দৰে ‘প্ৰজ্ঞাৱজ্ঞাত’ হ’ব পাৰে, আৰু ‘জনাগ্ৰহীতি’ সম্ভৱতঃ ‘জনগৃহীত’ হ’ব লাগেনেকি? সমিতিৰ পাঠত ‘ৱৰবাৰণ’ আছিল ‘বৰাবাধন’ৰূপে।

তামুলী ফুকনৰ বুৰঞ্জীত ৰাজেশ্বৰসিংহই মণিকৰ্ণেশ্বৰ দেৱালয় কৰোৱা কথা আছে (পৃ. ৫৬)।

৬৬

দীৰ্ঘেশ্বৰী মন্দিৰৰ দেৱী-পীঠৰ ৰূপৰ জাপিৰ লিপি

দাতা ৰজা—ৰাজেশ্বৰসিংহ। বিগ্ৰহ—দীৰ্ঘেশ্বৰী দেৱী। তাৰিখ—১৬৭৯ শক। স্থান—গুৱাহাটীৰ উত্তৰ পাৰে থকা দীৰ্ঘেশ্বৰী দেৱীৰ মন্দিৰ।

সৰ্বেশ্বৰ শৰ্মা কটকীয়ে ‘বৰদৈচিলা’ত (বহাগ ১৮৫৬ শক, ৭৮-৮০ পিঠি) “(১) পুৰণি পুথিত বিহু-উৎসৱ বৰ্ণনা আৰু (২) স্বৰ্গদেৱ ৰাজেশ্বৰসিংহৰ ৰূপৰ জাপি-দান” প্ৰস্তুত লগত লিপিৰ পাঠ দিছিল। সেই পাঠ ৰূপৰ জাপিটোৰ চাৰিও মেৰে ঘূৰণীয়াকৈ কটা হৈছিল। কটকীদেৱে মন্দিৰ-নিৰ্মাণৰ শিলৰ ফলিৰ পাঠ উদ্ধাৰ কৰি দিছিল—“শ্ৰীযুত-তৰুণ-দুৱৰা-বৃহৎফুকণেন শ্ৰীশ্ৰীদীৰ্ঘেশ্বৰী-দেৱ্যা মঠমিমং ব্যৰচয়ৎ ১৬৭১ শাকে।।” তেওঁ লেখিছে, “মঠৰ ভিতৰত য’ত পূজা কৰা হয়, তাত দেৱীৰ অঙ্গ আচ্ছাদন কৰি থোৱা আছে বা ঢাকি থোৱা আছে।” কটকীদেৱে “শ্ৰীৰাজেশ্বৰ সিংহাস্যো” আৰু “সমাদিদং” (সমদাদিদং) পঢ়িছিল। ১৯৪৯ চনত ৰূপৰ জাপি চোৰে নিয়ে।

এই মন্দিৰ ১৬৫৭ শকত শিৱসিংহই নিৰ্মাণ কৰায় (ফলি ৩২-৩৩ চাওক)।

কামৰূপৰ উপায়ুক্তৰ কাৰ্যালয়ৰ মহজ্বৰ বহীত থকা ফলিৰপৰা (১৪৩,

১৪৫) একে বছৰতে অৰ্থাৎ ১৬৭৯ শকৰ বহাগত মন্দিৰটিৰ নামত পাইক আৰু মাটি-বৃদ্ধি দিয়া দেখা যায়। ইয়াৰ পূৰ্বে ১৬৬১ শকত শিৱসিংহ ৰজাই এখন ফলিৰে (মহজ্বৰ ১৪৪) দেৱোত্তৰ দান কৰিছিল। ১৪৩ আৰু ১৪৪-সংখ্যক নকলৰ মূল ফলি উত্তৰ গুৱাহাটীৰ শিলসাঁকোৰ শ্ৰীবলীন্দ্র ভট্টাচাৰ্যৰ জিম্মাত আছে।

৬৭

হাজোৰ কেদাৰ-মন্দিৰৰ ইটাৰ গড়ৰ দুৱাৰৰ ফলি

ৰজা—ৰাজেশ্বৰসিংহ। পাত্ৰ—গদাধৰ তৰুণ দুৱৰা বৰফুকনৰ পুত্ৰ দশৰথ দুৱৰা বৰফুকন। তাৰিখ—১৬৮০ শক। স্থান—হাজোৰ মদন পৰ্বত।

ডক্টৰ সূৰ্যকুমাৰ ভূঞাই ‘মহাৰাজ ৰাজেশ্বৰসিংহ স্বৰ্গদেৱ’ প্ৰবন্ধত (বাঁহী, ১৫.১১, ফাগুন ১৮৪৭, পিঠি ৬৫২) ফলিখনিৰ পাঠ দিছে। পাঠটি তেওঁ সোণাৰাম চৌধুৰীৰপৰা পাইছিল। ‘উদাসীন সত্যশ্ৰৱৰ ভ্ৰমণ’তো এই ফলিৰ কথা আছে বুলি কোৱা হৈছে। কামৰূপ অনুসন্ধান সমিতিৰ বহীৰপৰা পাঠটি লোৱা হ’ল। তাত “বেষ্টকামেষ্টকালয় প্ৰকাৰ দ্বাৰৌ” (বেষ্টকাৰিষ্টকালয়-প্ৰাকাৰ-দ্বাৰৌ) পাঠ লোৱা হৈছিল। শ্ৰীধৰণীকান্ত দেৱশৰ্মা পাণ্ডাৰ ‘কামাখ্যা তীৰ্থ’ পুথিত ফলিখনিৰ পাঠ তুলি দিয়া হৈছে। ডক্টৰ ভূঞা-সম্পাদিত ‘কামৰূপৰ বুৰঞ্জী’ৰ প্ৰথম পৰিশিষ্ট ‘গুৱাহাটীৰ ক্ষেত্ৰ-পৰ্বত’ত আছে, “কেদাৰৰ পৰ্বতৰ নাম মদনাচল।” মন কৰিব লগীয়া, ইয়াত ৰাজেশ্বৰসিংহক “কামৰূপ-সৌমাৰেশ্বৰ” বোলা হৈছে।

‘কালিকাপুৰাণ’ত (৮২শ অধ্যায়) আছে :

ভস্মকুটশ্য চৈশান্যাং মণিকুটৌ মহাগিৰিঃ।

মণিকৰ্ণো নাম হৰন্তত্ৰ তিষ্ঠতি লিঙ্গকম্॥

স সদ্যোজাত-ৰূপস্ত মণিকৰ্ণ ইতীৰিতঃ।

সদ্যোজাতস্য মন্ত্ৰেণ পূজিতৰ্যঃ সদাশিৱঃ॥

এই মণিকুটৰ পূবলৈ সুমঙ্গলা অৰ্থাৎ বৰনদী।

৬৮

খাতা পৰগণাৰ ওৰাৰা তালুকৰ কালাকুছি গ্ৰামৰ মঠৰ ফলি

দাতা—ৰাজেশ্বৰসিংহ। উল্লেক্য—কালাকুছি গাঁৱৰ মঠঘৰ, অতিথিশালা।

গ্ৰহীতা—হলিৰাম বৰকাকতী। স্থান—কালাকুছি, কামৰূপ।

‘প্ৰাচীন কামৰূপীয় কায়স্থ সমাজৰ ইতিবৃত্ত’ৰ ৮০৫ পিঠিত উদ্ধৃত এই ফলিৰ পাঠ Commissioner on Special Duty, J. Mathie-এ কৰোৱা

নকলৰপৰা (পিছত ৭।৩।১৬ তাৰিখে পুনৰ certified) লোৱা হৈছিল। অনুসন্ধান সমিতিৰ বহীত (নং ২৪২) মহাফেজখানাবৰপৰা পোৱা নকল তোলা আছে। কিন্তু দুই ঠাইতে ফলিৰ সংস্কৃত অংশটি সম্পূৰ্ণ দুৰ্গত অৱস্থাপৰা উদ্ধাৰ কৰিব লগীয়া হৈছে। সমিতিৰ পাঠ—

“স্বস্তি শ্ৰীকন্দৰ্প দৰ্পনশ্চা গুণানয় শ্ৰীৰাজেশ্বৰসিংহ স্বৰ্গনাৰায়ন নৃপঃ ক্ষিতিপতি কুল মৌংনি ব্ৰাজ মানক্ষি পিঠ৪ ছাতৰুৰ বঙ্গ শঞঃ গোৱানুবেন্দু৪ সবধৰ হৰহিৰ ক্ষিতি ক্ষিতীয় কিস্তী নিজ ভূজ জগ তেজো নিৰ্জিজতো বাতি ব্ৰষ্ট ৪ অবহতি দিয়তে কামৰূপ নিবাসিনে পত্ৰ সৎ পত্ৰীকা প্ৰাদান্ত দেত বৃষ্টি ৰক্ষিণি।”

“কায়স্থ সমাজৰ ইতিবৃত্ত”ৰ পাঠ—“স্বস্তি শ্ৰীকন্দৰ্প দৰ্পণজ্ঞা গুণালয় শ্ৰীশ্ৰীৰাজেশ্বৰ সিংহ সৰ্গ নাৰায়ণো নৃপঃ ক্ষিতিপতিকুল মৌনি ব্ৰাজ মানক্ষি পীঠ ৪ ছবতৰুৰ বন্দ্য সঞঃ গোৱানুবেন্দু ৪ সবধৰ হৰহিৰ ক্ষিৰ হিন্তীয় কিস্তি নিজভূজ জুগ তেজো নিৰ্জিজতো গতি ব্ৰষ্ট ৪ অবহতি দিয়ততে কামৰূপ নিজ সিজে পত্ৰসৎ পত্ৰীকা প্ৰাদান্ত দেব বৃষ্টি ৰক্ষিণি—”

অসমীয়া অংশতো পাঠভেদ দেখা পোৱা যায়। ওবাৰ (সমিতি)—ওপৰ (ইতিবৃত্ত)। মৰাণই (ইতিবৃত্ত)—মৰানদী (সমিতি)। ধান (সমিতি)—ধনে (ইতিবৃত্ত)। ২ ঘৰ ॥ পোৱা (ইতিবৃত্ত)—২ ঘৰ। পোৱা সমিতি)। অথিতী (ইতিবৃত্ত)—অতিথী (সমিতি)।

মহজৰ বহীৰপৰা যি দেখা যায়, সংস্কৃত অংশৰ শেহৰ শাৰীটো এনে হ’ব পাৰে : অয়ং কৃতী দীয়তাং (?) কামৰূপ-নিবাসিনে পত্ৰস্য [তাম্ৰ]পত্ৰিকাং প্ৰাদান্তদেতবৃষ্টি-ৰক্ষিণীম্। অসমীয়া অংশত ‘পশ্চিম ফলা’ৰ ঠাইত ‘পশ্চিম কক্ষা’ পাঠ সুখকৰ।

দানৰ গ্ৰহীতা হলিৰাম বৰকাকতীৰ পূৰ্বপুৰুষ চন্দ্ৰগিৰি ভূঞা কনৌজৰপৰা আহিছিল; এই বংশৰ ৰাজেন্দ্ৰ ভূঞা নৰনাৰায়ণৰ পাত্ৰ আছিল (দৰং-ৰাজবংশাৱলী, ৩৯১ পদ)। ‘কায়স্থ সমাজৰ ইতিবৃত্ত’ চাওক।

৬৯

নীলাচলৰ কামাখ্যাৰ বংঘৰ বা নাটমন্দিৰৰ গাৰ তামৰ ফলি

ৰজা—ৰাজেশ্বৰসিংহ। পাত্ৰ—দশৰথ তৰুণ দুৱৰা বৰফুকন। তাৰিখ—১৬৮১ শক।

বাঁহীত (১৫.১২, চ’ত ১৮৪৭, ৬৮০ পিঠি) সোণাৰাম চৌধুৰীয়ে ‘কামাখ্যা আৰোহণ কীৰ্ত্তি’ প্ৰবন্ধৰ মাজত এই ফলিৰ পাঠ আৰু তাৰ অনুবাদ প্ৰকাশ কৰিছিল।

চৌধুৰীৰ পাঠ সুন্দৰ। মাথোন 'বাঁহী'ত “ভূভূমীতিল তৌশ্ব কোদন্দ....” আৰু “শ্ৰীযুদ্ধহংফুকণঃ” আছে। লক্ষ্মীসিংহ স্বৰ্গদেৱে কৰোৱা এই মন্দিৰটি দুৰা-পিঠীয়া ভাঁজ-ঘৰ আৰু কামাখ্যাৰ মূল মন্দিৰৰ লগত লগা আটাইতকৈ সমুখৰ ঘৰ।

৭০

শুক্ৰেশ্বৰ মন্দিৰৰ প্ৰত্যহ পূজাৰ অৰ্থে দত্ত অৰ্থাদিৰ তামৰ ফলি

ৰজা—ৰাজেশ্বৰসিংহ। পাত্ৰ—দশৰথ তৰুণ দুৱৰা বৰফুকন। তাৰিখ—১৬৮৩ শক ৪ কাতি। স্থান—গুৱাহাটীৰ নৰ্থৱক্ক তোৰণৰ আৰু চন্দ্ৰকুমাৰ আগৰৱালাৰ আৱক্ষ মূৰ্তি থকা ঠাইৰ ওচৰ।

এই ফলিৰ পাঠ সোণাৰাম চৌধুৰীৰপৰা পাই ডক্টৰ ভূঞাই ‘মহাৰাজ ৰাজেশ্বৰ-সিংহ স্বৰ্গদেৱ’ প্ৰবন্ধত (বাঁহী, ১৫.১১, ফাগুন ১৮৪৭, পিঠি ৬৫২-৫৩) প্ৰকাশ কৰিছিল। কন্মৰূপ অনুসন্ধান সমিতিৰ বহীত ফলিখনিৰ পাঠ নকল কৰা আছে। তাত পাঠ কেইটিমান হ’ল : খণ্ডি ভোৰ্দণ্ড (খণ্ডিত-দোৰ্দণ্ড), তমিষ্ট (তমিষ্ট), ভাষাজ্জিত (ভাসাজ্জিত), প্ৰসাদোৰ্দাম (প্ৰসাদোদাম)। ফলিখনিৰ যোগেদি “অৰ্থাদি” বা ধন আদি দিয়া হৈছিল। “দত্তামিমমৰ্থাদি-প্ৰমাণ-পত্ৰিকেষুং” ভাল পাঠ হোৱা নাই।

৭১

সিদ্ধেশ্বৰ মন্দিৰৰ শিলৰ ফলি

ৰজা—ৰাজেশ্বৰসিংহ। পাত্ৰ—দশৰথ দুৱৰা বৰফুকন। বিগ্ৰহ—সিদ্ধেশ্বৰ মহেশ্বৰ। তাৰিখ—১৬৮৬ শক। স্থান—গুৱালকুছি।

হেমচন্দ্ৰ গোস্বামীয়ে ‘শিলৰ ফলি’ প্ৰবন্ধত (আলোচনী, ৮.২, আঘোণ ১৮৩৮ শক, পিঠি ৫১-৫৫) এই ফলিৰ পাঠ দিছিল। ১৮৯৭ ছনৰ বৰভূঁইকঁপৰ ফলত সিদ্ধেশ্বৰ মন্দিৰ খহি পৰে আৰু শিলৰ ফলিখনো আংশিকভাৱে নষ্ট হয়। গতিকে পণ্ডিত গোস্বামীদেৱে তাৰ সম্পূৰ্ণ পাঠ উদ্ধাৰ কৰিব নোৱাৰিলে।

৭২

বশিষ্ঠাশ্ৰমৰ মন্দিৰৰ শিলৰ ফলি

ৰজা—ৰাজেশ্বৰসিংহ। পাত্ৰ—দশৰথ দুৱৰা বৰফুকন। তাৰিখ—১৬৮৬ শক। স্থান—বেলতলাৰ ওচৰৰ বশিষ্ঠাশ্ৰম।

হেমচন্দ্ৰ গোস্বামীয়ে 'বশিষ্ঠাশ্ৰমৰ শিলৰ ফলি' প্ৰবন্ধত (আলোচনী ৭.৬, চ'ত ১৮৩৭ শক, পিঠি ২৯৮-৩০০) এই ফলিৰ পাঠ দিছিল। ডক্টৰ সূৰ্যকুমাৰ ভূঞাই 'মহাৰাজ ৰাজেশ্বৰসিংহ স্বৰ্গদেৱ' প্ৰবন্ধত ফলিৰ পাঠ উদ্ধাৰ কৰি দিছিল। অনুসন্ধান সমিতিৰ বহীতো পাঠৰ নকল তোলা আছে। শ্ৰীধৰশীকান্ত শৰ্মা পাণ্ডাৰ 'কামাখ্যা তীৰ্থ'ত ফলিখন তুলি দিয়া হৈছে। গোস্বামীদেৱৰ 'শ্ৰীগোবিন্দপদাজ্বালম্ব' ('শ্ৰীগোবিন্দৰ পাদপদ্মৰ অৱলম্বন কৰোঁতা) পাঠতকৈ 'শ্ৰীগোবিন্দপদাজ্বালম্ব' (শ্ৰীগোবিন্দৰ পাদপদ্মৰ মধুকৰ) অধিক সুখকৰ।

তামুলী ফুকনৰ বুৰঞ্জীত ৰাজেশ্বৰসিংহৰ শাসনৰ বৰ্ণনাত (পৃ. ৫৬) আছে, "আৰু সৰ্গদেৱে গুআহাটিৰ বশিষ্ঠাশ্ৰমত দল কৰালে।"

৭৩

বৰপেটা জাঁয়াৰ সৎসঙ্গী সত্ৰৰ তামৰ ফলি

ৰজা—ৰাজেশ্বৰসিংহ। তাৰিখ—১৬৮৬ শক, জ্যৈষ্ঠ। স্থান—বৰপেটাৰ ওচৰৰ নগাঁৱৰ জাঁয়াৰ।

ফলিৰ পাঠ সূৰ্যকুমাৰ ভূঞাই জাঁয়াৰ সত্ৰৰ মহীনাথদেৱ অধিকাৰীৰপৰা পাই তুলি দিছিল। নকল অনুসন্ধান সমিতিৰ বহীতো ৰখা হৈছে। ফলিখনৰ ওলটো পিঠিৰ লেখাখিনি অধিকাৰীয়ে সাব্যস্ত কৰামতে ফাটী নহয়, আহোমহে হ'ব লাগে।

'সুৰ-তৰুৱৰ-বন্ধুঃ'—সমিতিৰ বহীৰ পাঠ 'সুৰতৰুৱৰবুজঃ'।

গুৱাহাটীৰ উপায়ুক্তৰ কাৰ্যালয়ৰ মহাফেজখানাবাৰ মহজৰ বহীত এই ফলিৰ নকল (৭৫) ৰখা হৈছে। তাত '-হীৰ-ৰ ঠাইত '-হৰ-হীৰ-', 'প্ৰদেশৰ'ৰ ঠাইত 'দেশৰ', 'জমি বা'ৰ ঠাইত 'জমি পাবা' আদি পাঠ আছে।

৭৪

দক্ষিণপাটৰ বাসুদেৱ-ঈঠৰ তামৰ ফলি

ৰজা—ৰাজেশ্বৰসিংহ। পাত্ৰ—ৰাজমন্ত্ৰীৰ পুত্ৰ 'শূলপুৰাধিকাৰী' চটাই-অলীয়া অনন্ত ৰাজমন্ত্ৰী। বিগ্ৰহ—বাসুদেৱ। তাৰিখ—১৬৮৬ শক। স্থান—মাজুলীৰ দক্ষিণপাট সত্ৰ।

'অসম সাহিত্য সভা পত্ৰিকা'ৰপৰা (১ম বছৰ, ৪ৰ্থ সংখ্যা, ২০৭ পিঠি) কামৰূপ অনুসন্ধান সমিতিৰ বহীত এই ফলি দুখনি লেখি ৰখা হৈছিল। তাৰ পাঠত ক ফলিত দেৱতায়ৈঃ (দেৱতায়ৈ), শ্ৰীশ্ৰীমম্বিজ (শ্ৰীশ্ৰীমম্বিজ), পৃথ্বী (পৃথ্বী), শুদিনা বিৰম্ব (তুঙিলাবিৰম্ব), হনি কৃত (গুণীকৃত), কৃতানুকলক (কৃতানুকলক),

পাশান্যস্তকাদিনা (পাষাণেস্তকাদিনা), মঠেয়েমুতসৃষ্ট (মঠোহয়মুদসৃষ্ট), আসীত (আসীৎ?)। বর্তমান গৃহীত পাঠো সর্বপ্রকাৰে সুখকৰ বুলি ক'ব নোৱাৰি।

খ ফলিৰ পাঠত দোৰ্দ্দন্দ (দোৰ্দ্দণ্ড), খমাপতি (ক্ষমাপতি), স্বার্থ (সার্থ—সমুহ অৰ্থত?), তামদতানস্তাখ্য (শ্ৰীমদনস্তাখ্য), সুল (শূল), পাসানেস্ত কবি নিশ্চিত মঠমিমঠম্ কৰিস্যত (পাষাণেস্তক-বিনিশ্চিত-মঠমিমমকৰিস্যত)। পাঠৰ শেহৰ '১৬৬৮' শক নিতান্তই ১৬৮৬ হোৱা উচিত। 'খ' ফলিৰ 'গণনীয়' শব্দৰ ঠাইত 'শ্ৰীমৎ-কীৰ্তিচন্দ্ৰ বড়ুৱাহুয়ানুকূলক মন্ত্ৰিগণ [-গ্ৰ]-গণনীয়' হ'ব লাগে। মন কৰিবলগীয়া যে ঙ, খ দুইখন ফলিৰ পাঠৰ কথাখিনি প্ৰায় একে।

'শ্ৰীমদ্ৰাজমন্ত্ৰ্য্যাজ চটায়ালী-গ্ৰাম-সমুদ্ভৱ শূলপুৰাধিকাৰী শ্ৰীমদনস্তাখ্য মহামন্ত্ৰী' সম্ভৱতঃ কীৰ্তিচন্দ্ৰ বৰবৰুৱাৰ সমসাময়িক আৰু 'অনকূল' নুমলি বৰগোহাঁই; তেৱেঁই সম্ভৱতঃ বৰগোহাঁই হোৱাৰ আগতে শলাল গোহাঁই (শূলপুৰাধিকাৰী বা শূলপুৰাধিকাৰী) আছিল। মোৰ ছাত্ৰ আৰু বন্ধু শ্ৰীলীলা গগৈয়ে (অধ্যাপক, ডিব্ৰুগড় বিশ্ববিদ্যালয়) এই সম্পৰ্কে এই টোকাটি পঠিয়াইছে :

“লাইথেপেনা বৰগোহাঁই ৰাজমন্ত্ৰীৰ ২৪জন পুতেক। তাৰে বাৰজনক মাদুৰিত বহুৱাইছিল; সেয়ে মাদুৰিয়াল। বাৰজনক চটাই আলিৰ কাষে কাষে বহুৱাইছিল; সেয়ে চটাইঅলীয়া। সোন্দৰ, তন্থাম, কলিয়াছন, লাংখুবান, (খাম-ছেং, খামপেং, ছংখাম বা দ'লবন্ধা) মোহন, লাংখুন, খামচং, নাংবাং, পূৰ্ণানন্দ, অভয়চৰণ, নুমলি। ইয়াৰে খাম-ছেং দ'লবন্ধা আৰু নুমলি ৰাজমন্ত্ৰী বৰগোহাঁই আছিল। লাইথেপেনাৰ পাছত পুতেক কমলাকান্ত (মাদুৰিয়াল, কোনোৰ মতে চটাইঅলীয়া) ৰাজমন্ত্ৰী আছিল। তেওঁৰ পুতেক বিশ্বনাথ শলাল গোহাঁই আছিল। কমলাকান্তৰ মৃত্যুৰ পাছত হৰিনাথ (ফুলেশ্বৰী কুঁৱৰীৰ ভায়েক), তাৰ পাছত ঠানুনাথ (দিহিঙীয়া) বৰগোহাঁই হৈছিল। তাৰ পাছত খাম-ছেং দ'লবন্ধা (চটাইঅলীয়া) আৰু নুমলি বৰগোহাঁই ৰাজমন্ত্ৰী হৈছিল। তাৰ পাছত মাদুৰিয়ালৰ বৰজনা (কং-খাম) বৰগোহাঁই হৈছিল। তাৰ পাছত চটাইঅলীয়া তন্থামৰ পুত্ৰ বাইলুং বৰগোহাঁই ৰাজমন্ত্ৰী হৈছিল।”

“অনন্ত লাইথেপেনাৰ কোনোবা এজন পুত্ৰ বা দ'লবন্ধা বা নুমলি বৰগোহাঁইৰ আত্মজ (পুত্ৰ) হ'ব পাৰে।”

“শূলপুৰাধিকাৰী শব্দৰ অৰ্থ মই শলা নগৰৰ অধিকাৰী শলাল গোহাঁই বুলি বুজিছোঁ। বৰগোহাঁই হোৱাৰ আগতে তেওঁ শলাল গোহাঁই আছিল, নতুবা ফলি দিয়াৰ সময়তো শলাল গোহাঁই আছিল।”

“চটাই আলি উত্তৰে দৰিকাৰপৰা হাঁহচৰা-কুঁজীবাৰিৰ মাজেদি সৰকি দক্ষিণে ৰাজগড়ত লাগিছেগৈ।”

৭৫

বজালী পৰগণাৰ প্ৰাণপতি ব্ৰাহ্মণৰ ভূমিৰ তামৰ ফলি

ৰজা—ৰাজেশ্বৰসিংহ। গ্ৰহীতা—প্ৰাণপতি ব্ৰাহ্মণ। স্থান—থাতা তালুকে সৈতে বজালী পৰগণাৰ সৰিস গ্ৰাম। তাৰিখ—২০ বহাগ ১৬৮৭ শক।

এই ফলিৰ পাঠ অনুসন্ধান সমিতিৰ বহীত হৰেশ্বৰ দেৱ চৌধুৰীৰপৰা নকল পাই লিখি থোৱা আছে। তাৰ পাঠত 'ভুজয়ুগতাজো (ভুজ-য়ুগ-তেজো-) আছিল।

শ্বাজাহান বাদশ্বাৰ (১৬২৮-১৬৫৮ ছন) আদেশৰ উল্লেখ চকুত লগা। ১৬৮১ ছনত গদাধৰসিংহ ৰজা হোৱাৰ পিছতে মোগলৰ অধিকাৰৰপৰা কামৰূপে নিষ্কৃতি পায়। এই ফলিৰ দ্বাৰা প্ৰাণপতি ব্ৰাহ্মণক বজালী পৰগণাৰ চৌধাৰী আৰু পটোৱাৰীৰূপে স্বীকৃতি দিয়া হৈছে আৰু তেওঁক ব্ৰহ্মোত্তৰ জমি দান কৰা হৈছে।

৭৬

বজালী পৰগণাৰ মহাজনৰ ভূমিৰ তামৰ ফলি

ৰজা—ৰাজেশ্বৰসিংহ। গ্ৰহীতা — কবিৰত্ন ভাগৱতী মহাজন। তাৰিখ— ৩ বহাগ ১৬৮৭ শক। স্থান—বজালী অঞ্চল, কামৰূপ জিলা।

এই ফলিৰ $(১৪\frac{1}{2} \times ৮\frac{1}{2})$ নকল ১৯২৬ ছনৰ ২৭ অক্টোবৰ তাৰিখে তেতিয়া কটন কলেজৰ প্ৰথম বাৰ্ষিকৰ ছাত্ৰ শ্ৰীহৰেন্দ্ৰনাথ শৰ্মাই (বৰ্তমান পাটোছাৰকুছি বিদ্যাপীঠৰ অধ্যক্ষৰূপে অৱসৰপ্ৰাপ্ত) পাটোছাৰকুছিৰ বামুণকুছি গাঁৱৰ কাশীনাথ শৰ্মাৰ ঘৰৰপৰা আনি কামৰূপ অনুসন্ধান সমিতিত দিছিল।

৭৭

পাতিদৰং পৰগণাৰ চণ্ডী-পাঠকৰ ভূমিৰ তামৰ ফলি

ৰজা—ৰাজেশ্বৰসিংহ। গ্ৰহীতা—চণ্ডী-পাঠক কবিৰত্ন চন্দ্ৰবতী শৰ্মা। তাৰিখ—২১ ফাগুন ১৬৮৭ শক। স্থান—পাতিদৰং পৰগণা।

সূৰ্যকুমাৰ ভূঞাই 'মহাৰাজ ৰাজেশ্বৰসিংহ স্বৰ্গদেৱ' প্ৰবন্ধত (বাঁহী, ১৫. ১১, ফাগুন ১৮৪৮, পিঠি ৬৫৪) এই ফলিৰ পাঠ কামাখ্যাচৰণ ভট্টাচাৰ্যৰপৰা পাই প্ৰকাশ কৰিছিল। মূল ফলিখন আছিল কবিৰত্ন চন্দ্ৰবতীৰ বংশৰ শুৱালকুছিৰ মাটিপৰ্বত-নিৱাসী শ্ৰীবিজয়কান্ত শৰ্মাৰ হাতত। অনুসন্ধান সমিতিৰ বহীত পাঠৰ নকল এটি কৰা আছে।

‘শ্ৰীশ্ৰীশ্ৰীকামাখ্যা গোসাঁনীৰ সন্মুখে নিত্য চণ্ডী-পাঠ ও পূজা ইত্যাদি কৰাৰ নিমিত্তে’ এই জমি দান কৰা হৈছিল বুলি কামৰূপ অনুসন্ধান সমিতিৰ বহীৰ পাঠৰ ওপৰত লেখা আছে।

৭৮

বিল্বেশ্বৰ মন্দিৰৰ শিলৰ ফলি

ৰজা—লক্ষ্মীসিংহ (১৭৬৯-৮০)। পাত্ৰ—লাহন বৰফুকন। বিগ্ৰহ—বিল্বেশ্বৰ শিৱ। তাৰিখ—১৬৮৯ শক। স্থান—কামৰূপৰ বেলশৰ।

শ্ৰীদণ্ডীৰাম দত্তই বঙ্গৰ ২৪ পৰগণাৰ পৰ্যটক শ্ৰীবিজয়ভূষণ ঘোষ চৌধুৰী প্ৰাচ্য-তত্ত্বসাগৰৰ সহায়ত ফলিৰ জীৰ্ণ পাঠ আংশিকভাৱে উদ্ধাৰ কৰি ‘চেতনা’ত (৬.৭, ফাগুন ১৮৪৬ শক) ‘শ্ৰীশ্ৰীবিল্বেশ্বৰ দেৱমন্দিৰৰ শিলৰ ফলি’ প্ৰবন্ধৰ (৪২০ পিঠি) ভিতৰত প্ৰকাশ কৰিছিল। পাঠ অতি অসম্পূৰ্ণ। সেই পাঠমতে ‘স্বস্তিৰ’ ঠাইত ‘মষ্টী’, ‘শ্ৰীশ্ৰীমল্লাহন’ৰ ঠাইত ‘শ্ৰীশ্ৰীমল্লাহল’ আছে; প্ৰায় সকলো ঠাইতেই পাঠ-বিভাট বৈ গৈছে। আমি সম্প্ৰতিকে এই দুটা শব্দ মাত্ৰ শুধৰালোঁ। বাকী গোটেইখন ফলিতেই অশুদ্ধ পাঠ বহুতোখিনি বৈ গৈছে; গতিকে শেহৰ প্ৰস্তাবোধক চিহ্ন এই সকলো অশুদ্ধি লক্ষ্য কৰিয়ে ৰখা হৈছে। শ্ৰীদত্তই ‘শ্ৰীশ্ৰীবিল্বেশ্বৰৰ ইতিবৃত্ত’ পুথিতো (১৯৫৯) ফলিৰ প্ৰায় একে পাঠকে দিছে।

তামূলী ফুকনৰ বুৰঞ্জীত আছে, লক্ষ্মীসিংহ স্বৰ্গদেৱৰ দিনত “দিহিঙ্গীয়াৰ কাসি ১, লাহন ১, এই দুই ক্ৰমে বৰফুকন হ’ল।” ‘তুংখুঙ্গীয়া বুৰঞ্জী’ত (ছেদ ১৬৫) ১৬৯৬ শকৰ কথাত আছে “আত পাচে ৩ দিহিঙ্গীয়াৰ কাশী বৰফুকনক ভাগি লাহনৰ ঘৰৰ ডেকাফুকনক বৰফুকন পাতিলে।” গতিকে ফলিৰ “গ্ৰহ-নিধিৰস-চন্দ্ৰ-গণিত-শাকে” ১৬৯৯ বুলি ধৰিলেহে বুৰঞ্জীৰ এই উক্তিৰ লগত তাৰিখ মিলিব। ‘নিধি’ শব্দই ৮, ৯, দুইটা সংখ্যা বুজাব পাৰে। ১৬৯৫ শকৰ ফলি ৮১-ৰ ‘দিহিংগতীৰোপবাসি-ডেকা-বৰবৰুৱাঅজ-শ্ৰীযুত-বৃহৎ-ফুকন’জন কাশী বৰফুকন হোৱাই সম্ভৱ।

৭৯

নামবৰভাগ পৰগণাৰ ক্ষুদ্ৰ মাখিৰাহা গ্ৰামৰ মঠৰ তাম্ৰৰ ফলি

দাতা-ৰজা—লক্ষ্মীসিংহ। গ্ৰহীতা—ভোগনাৰায়ণ চৌধুৰী। তাৰিখ—১৬৯২ শক আহিন। স্থান—কামৰূপৰ নামবৰভাগ পৰগণাৰ ক্ষুদ্ৰ মাখিৰাহা গাঁও।

এই ফলিখনৰ নকল হৰিনাৰায়ণ দত্তবৰুৱাৰ ‘প্ৰাচীন কামৰূপীয় কায়স্থ

সমাজৰ ইতিবৃত্ত'ৰ ২৫৪ পিঠিত তুলি দিয়া হৈছে। তাত মধুবত (মধুবতঃ), বিন্যস্ত
দ্যুমনিসমমলিঙ্গী (বিন্যস্ত-দ্যুমনি-সম-মনি-শ্ৰী-), সঙ্কাসমূৰ্ত্তিঃ (-সঙ্কাস-মূৰ্ত্তিঃ), স্বনয়
(সু-নয়-), সম্মাদন্তি কল্পদ্রু (-সমো দন্তি-কল্প-দ্রু-স্ম), জমামদাৎ (সমদদাৎ) আদি
পাঠ ধৰা হৈছিল।

কামৰূপৰ উপায়ুক্তৰ মহাফেজখানাৰ মজহৰ বহীৰ (সংখ্যা ৬৩) পাঠঃ
শস্ত্ৰ-দ্যুমনি- (-দ্যুমনি-), -এল্লো (-উৎস-সমো), ভূমীমদদাৎ (সমদদাৎ), পৈতৃক
(পেএক), দিপিভাত (দিপিভাড), টঙ্গনৈ (টঙ্গিলৈ), স্বহ (গৃহ), দেউ কং (দেউক),
দুলুবা কৈ° (দুলু বাকো), চ° (ছং), তুৰা (তুবা)।

চণ্ডীৰ শিৰোমণি বৰভূঞাৰ ভ্রাতৃ বুলি খ্যাত গদাধৰ বৰভূঞাৰপৰা বৰভেগীয়া
(মাখিবাহা) চৌধাৰীৰ বংশ বাঢ়িছে। (ইতিবৃত্ত, পৃ. ১৯৮, ২৫০-৫৫) এই বংশৰ
জয়নাৰায়ণ বা ভোগনাৰায়ণৰ দিনত কামৰূপ আহোমৰ হস্তগত হয় আৰু লক্ষ্মীসিংহ
ৰজাই ভোগনাৰায়ণক বৰভাগৰ চৌধাৰী পাতি, ধৰ্মোত্তৰ জমি আৰু পাইক দিয়ে।
বৰ্তমান ফলিৰ দ্বাৰা চৌধাৰীক মঠ-ঘৰ বান্ধি শ্ৰৱণ-কীৰ্তন প্ৰৱৰ্তাবৰ বাব দিয়া
হৈছে।

৮০

পাটৰাউসী সত্ৰৰ তামৰ ফলি

দাতা—লক্ষ্মীসিংহ। তাৰিখ—১৬৯৪ শক।

‘বৰদোৱা সত্ৰৰ বিবাদৰ সিদ্ধান্তৰ তামৰ ফলি’ (১৩০) চাওক। ‘প্ৰাচীন
কামৰূপীয় কায়স্থ সমাজৰ ইতিবৃত্ত’ত (পিঠি ২৩৯-৪০) এই ফলিৰ পাঠ উদ্ধৃত
হৈছিল। কিন্তু নগাঁৱৰ বালি-সত্ৰৰ ডক্টৰ কেশৱানন্দ গোস্বামীৰ যোগে মূল ফলিৰ
চাব আদি সংগ্ৰহ কৰি বৰ্তমান পাঠ গ্ৰহণ কৰা হৈছে। ফলিৰ শেহৰ ফালে সংস্কৃত
অংশত ‘ঋদ্বৈকহেতুঃ’-অৰ ঠাইত ফলিত ‘ঋদ্বৈকহেতুঃ’ আছে।

দস্তবন্ধৰ পাঠত ভূঙ্গ ৰজিয় (-ভূঙ্গোৰঞ্জীবভূঙ্গো), সমজনি (সমজনি),
ধৈৰ্য্যাদিন (ধৈৰ্য্যাদিম), মহশ্চন্দ্র (মহশ্চন্দ্র), সামন্ত (মন্ত), বিশ্বাস্ত (বিন্যস্ত), সন্ত
(শন্ত), সমজনি (সম-মনি), শ্ৰীশ্বেৰ (শ্ৰীশ্বেৰ), অভাশ্চ তনুৰ পাশাস্ত (অতনু-
সুতনুৰম্যাপাস্ত-) ইত্যাদি। শেষৰ সংস্কৃত অংশটোতো বিটাত ঘটিছে। অবশ্যে দস্ত-
বন্ধৰাদেৱে কৈছে, “তামৰ ফলিখন পঢ়াত ঠায়ে ঠায়ে আমাৰ ভুল হ’ব পাৰে।”

কামৰূপৰ উপায়ুক্তৰ মহজৰ বহীত (১০০) ফলিখনৰ পাঠ আছে : -
নৃপো (ভূপো), -দ্যুমনি- (-দ্যুমনি-সম-মনি-), ৰূপাপাস্ত- (ৰম্যাপাস্ত), -নামধাৰ্য্য-
(-নামধেয়-), ধৰ্ম্মান্তৰিয়া (ধৰ্ম্মান্তৰিয়া), খুদহে কহেতুঃ (ঋদ্বৈকহেতুঃ), বন্ধাতং

(ৰক্ষিতাৰং)। ১৬৯৩ শকৰ ১৮ মাঘত আন এখন ফলিত (মজহৰ ১৮৯) লক্ষ্মীসিংহই ৰামদেৱ মহাজনক বৰদোৱা সত্ৰ দিছিল।

মন কৰিব লগীয়া যে এই ফলিৰে শ্ৰীশঙ্কৰদেৱৰ পাটবাউসী সত্ৰৰ অধিকাৰী-ৰূপে নৰোৱাৰ শ্ৰীৰামদেৱক ধৰ্মোত্তৰ জমি দিয়া হৈছে। ফলি ১০০-ৰ টোকা চাওক।

৮১

নামবৰভাগ পৰগণাৰ পানীগাঁও তালুকৰ সঙ্কলী গ্ৰামৰ নামঘৰৰ ফলি

দাতা—লক্ষ্মীসিংহ। পাত্ৰ—দিহিঙ্গীয়া ডেকা বৰবৰুৱাৰ পুত্ৰ বৰফুকন (কাশী?)। গ্ৰহীতা—জয়নাৰায়ণ কাকতী। তাৰিখ—১৬৯৫ শক ২২ আহিন।

ফলিৰ পাঠ মহাফেজখানাৰ মহজৰ বহীৰপৰা (সংখ্যা ২৪০) হৰিনাৰায়ণ দত্তবৰুৱাৰ ‘প্ৰাচীন কামৰূপীয় কায়স্থ সমাজৰ ইতিবৃত্ত’ত (পৃ. ৫১৮) উদ্ধৃত হৈছিল। ফলিৰ পাঠৰ ওপৰত “নং ২৪০” আৰু তলত “মোঃ খোঃ দুৰ্গাদাস মহাপেচ” লেখা আছে। দেখাতে এয়া গুৱাহাটীৰ মহাফেজখানাৰ চিন। দত্তবৰুৱাৰ পুথিত ঋপু (ৰিপু), নৃপত পেদাম্বুজ (নৃপতেপদাম্বুজ-), বিবুধ (বিৰিধ), দিহিংগ (দিহিংগ-তীৰোপৱাসি), সদ্যকেন (-সংজ্ঞকেন) আদি পাঠ ধৃত হৈছে। ইয়াত ‘ৰিপু-গণ-সহায়ন’ অংশ ‘ৰিপু-গণ-সংহৰণ’ হ’ব পাৰেনেকি, চাবলগীয়া।

বৰফুকন সম্পৰ্কে ফলি ৭৮-ৰ টোকা চাওক।

দান-গ্ৰহীতা জয়নাৰায়ণ কাকতী বিশ্বসিংহৰ দিনৰ মজুমদাৰ কন্দৰ্প ভূঞাৰ বংশধৰ (কায়স্থ সমাজৰ ইতিবৃত্ত, পৃ. ৫১৪)।

৮২

বেঙেনাআটি সত্ৰৰ ভূমিদান আৰু পাইকৰ নিবন্ধনৰ তামৰ ফলি

দাতা—লক্ষ্মীসিংহ। পাত্ৰ—আদাবৰীয়া সন্দিকৈৰ বংশৰ শিৱৰাম বৰবৰুৱা। বিগ্ৰহ—বাসুদেৱ, গোৱিন্দ, বৈকুণ্ঠনাথ। তাৰিখ—১৬৯৯ শক। স্থান—মাজুলীৰ বেঙেনাআটি সত্ৰৰ নামে বিভিন্ন ঠাইত।

ফলিৰ পাঠ ‘অসম সাহিত্য সভা পত্ৰিকা’ত (১.৪, পিঠি ২০৮) প্ৰকাশ পাইছিল।

ফলিখনিৰ সংস্কৃত ভাগৰ ঠায়ে ঠায়ে পাঠ অতি দুৰূহ। ‘পত্ৰিকা’ৰ উদ্ধৃত পাঠত ‘ব্ৰাজত-পদাৰবিন্দাঃ’ (ব্ৰাজৎ-পাদাৰবিন্দাঃ), সন্নি সম্ভাঃ (সন্নিষমাঃ), প্ৰশদ্ধান (প্ৰশস্তা ন), ব্ৰতোমলমতিঃ (-ব্ৰতোহমলমতিঃ), দিঙা বীকুচ সাত কুস্ত কনসে ব্যাশস্ত মুস্তবলীহাৰ ব্যাজ মং (দিঙাৰী-কুচ-শাতকুস্ত-কলশে-ব্যাশস্ত-মুস্তাবলী-

হাৰ-ৰাজমতী), বিত তাত্য কীৰ্ত্তিমানামনা বিততা যৎকীৰ্ত্তিমালামলা), এভাগ (এতান্), ধৰনি নবচয়ান শ্ৰেয় সোদাজ্জননেন্তাশ্ৰীয়ং (ধৰণি-নৰ-চয়ান্ শ্ৰেয়সেহদাজ্জনন্যাস্তাশ্ৰীয়ং), মন্তাৰাভি ভকুস্ত, (মন্তাৰাতীভ-কুস্ত-), দলনং বিৰ্গাত্ৰ ভিৰ্গাত্ৰ (দলন-ৰতিগোত্ৰভিদ্গোত্ৰ-), সুৰ কুলীয়ঃ কৃতিভিৰ্ভবদ্ভিন্নময়া (সুৰক্ষণীয়ঃ কৃতিভিৰ্ভবদ্ভিন্নময়া), বিখ্যাতো জ্বল (বিখ্যাতোজ্জ্বল-). বৰস। সচিব (বৰসসচিব-) ইদুভূমৰ্থ বজা সাদন (ইতি ভূমৰ্থ-ৰাজ-সাদন), দৃমীশ্বৰে নাম্যনা (ভূমীশ্বৰেণাম্যনা)।

এই ফলিখন আহোম যুগৰে এখন ডাঙৰ ফলি; ওজন ৩।০ পোৱা, দীঘে ২ ফুট, পথালিয়ে ১৬।১০ ইঞ্চি। ঢেকিয়াল ফুকন, মজিন্দাৰ, কাকত কটা আদি বিষয়া আৰু হাজাৰ, শয়েক, কুৰি আদি পাইকৰ লেখৰ উল্লেখ মন কৰিবলগীয়া।

‘সন্দিকৈ-কুল-গুৰু বৰ্বুডুয়া-ৱৰ . শ্ৰীশিৱৰাম দাস’ হ’ল আদাবৰীয়া সন্দিকৈ বংশৰ শিৱৰাম বৰবৰুৱা। গৌৰীনাথসিংহৰ দিনৰ এওঁৰ পদচ্যুতি সম্পৰ্কে ‘তুংখুঙ্গীয়া বুৰঞ্জী’ৰ ১৬৮ ছেদ চাওক। গৌৰীনাথসিংহৰ আমোলত পোনতে আদাবৰীয়া শিৱৰাম বৰবৰুৱাৰ আৰু বেঙেনাআটি সত্ৰৰ প্ৰতিপত্তি বিশেষ ধৰণে হৈছিল। “৩ ও পিতৃ ৩ ৰ দানসাগৰ মতে কৰ্ম-ধৰ্ম কৰিলে, দান-দক্ষিণাও কৰিলে। সকলো মহন্তসকল অনাই হৰি-কীৰ্ত্তন কৰালে। সেই সভাতহে বেঙেনাআটীয়া মহন্তক কুৰুয়াবাহী নামে বহালে। সেই ঠাইত পূৰ্বে বকতিয়ালজন বৰবৰুৱাই দিহিঙ্গৰ মহন্তক বহুৱাইছিল। আত পাচে আদাবৰীয়া বৰবৰুৱা ৩ ত প্ৰধান হ’ল।” (তুংখুঙ্গীয়া বুৰঞ্জী, ছেদ ১৬৭)

ফলিত উল্লিখিত ঢেকিয়াল ফুকন কোন? ‘তুংখুঙ্গীয়া বুৰঞ্জী’ত (ছেদ ১৪৪) আছে, লক্ষ্মীসিংহৰ দিনত “মোহনক ভাঙ্গি বৰগোহাঁইৰ পুতেকক ঢেকিয়াল ফুকন পাতিলে।”

৮৩

বনভাগ আদি পৰগণাৰ আনোৱাৰ ফকিৰৰ ফলি

দাতা-ৰজা—লক্ষ্মীসিংহ। গ্ৰহীতা—গুৱাহাটীৰ ফাৰ্চী পঢ়া হাজী আনোৱাৰ ফকিৰ। স্থান—বনভাগ পৰগণাৰে সিন্দুৰীঘোপা। তাৰিখ—১৭২০ শক ১০ আহিন।

এই ফলিৰ নকল ১৮৫৫ শকৰ ১৩ মাঘৰ (২৭ জানুৱাৰী ১৯৩৪ ছন) ‘দৈনিক বাতৰি’ত (৯ পিঠি, ২য় স্তম্ভ) হাজো কেন্দ্ৰৰ অসম তাল্গিম সভাৰ সম্পাদক ছৈয়দ কেৰামত আলিয়ে (১৮।১।৩৪) দিছিল। ফলিৰ তেতিয়া স্বত্বাধিকাৰী যোৰহাটৰ

বাহাৰ আলি ডাক্তৰ আৰু মহম্মদ ইয়াল আলি শাহ। 'বাতৰি'ৰ পৰা নকলটি ডক্টৰ ভূঞাই ২৬ আগষ্ট ১৯৩৪ তাৰিখে টুকি থৈছিল। সেই নকলৰপৰাই পাঠ লোৱা হ'ল। তাত অহং (স্বয়ং), প্ৰদাদিদং (প্ৰাদাদিদং), পত্ৰ (পত্ৰং), প্ৰীতস্তুত (প্ৰীতস্তুতি-) দি (পদ), তেবা (মাৰেবা) আদি পাঠ আছে।

এইখনি ফলিত চাহ মদাৰ বৰমকাম, চাহ ফকিৰৰ মকাম, পাঁচ পীৰৰ মকাম, হাজোৰ বৰমকাম আদি মকাম বা ইছলামৰ পৱিত্ৰ স্থানৰ উল্লেখ বিশেষভাৱে মন কৰিবলগীয়া। এই দৰগাহ আদিৰ বিষয়ত আমাৰ সম্পাদিত 'পৱিত্ৰ অসম' গ্ৰন্থ পাঠকসকলে চাব বুলি আশা কৰিলোঁ। ডক্টৰ সূৰ্যকুমাৰ ভূঞাই *Annals of the Delhi Badshahate* পুথিত (১৫ পিঠি) ফলিখনৰ উল্লেখ কৰিছে।

৮৪

গৌৰীৰল্লভ দ'লৰ তামৰ ফলি

দাতা-ৰজা—লক্ষ্মীসিংহ। গ্ৰহীতা—গঙ্গাবল্লভদেৱ বৰজনা পছমৰীয়া গোস্বামী। স্থান—ৰংপুৰ নগৰৰ গৌৰীৰল্লভ দ'ল।

এইখনি তামৰ ফলি কৃষ্ণকান্ত ভট্টাচাৰ্যই 'অসম' সাহিত্য সভা পত্ৰিকা'ত (৫ম বছৰ, পৃ. ৬) 'লক্ষ্মীসিংহ ৰজাই গঙ্গাবল্লভ দেৱ বড়জনা পছমৰীয়া গোস্বামীক দিয়া তামৰ ফলি' প্ৰবন্ধত প্ৰকাশ কৰিছিল। ফলিখন ভট্টাচাৰ্যদেৱে সূৰ্যবল্লভদেৱ নৱ (পছমৰীয়া) গোস্বামীৰপৰা পাইছিল। গোস্বামীদেৱৰ বৃদ্ধ-প্ৰপিতামহ গঙ্গাবল্লভদেৱ বৰজনা নৱ-গোস্বামীক লক্ষ্মীসিংহ ৰজাই ৰংপুৰ ৰাজধানীত গৌৰীৰল্লভ দেৱালয় কৰাই জমি আৰু পাইক দিছিল। ভট্টাচাৰ্য ডাঙৰীয়াই ফলিৰ অসমীয়া অংশ প্ৰবন্ধত দিয়া নাই, মাথোন উল্লেখ কৰি কৈছে, ক'ত কিমান মাটি দিছিল তাৰ সীমা লেখা আছে আৰু দুঘৰ মুছলমান মানুহে সৈতে পাইকৰ উল্লেখ ফলিত আছে। তেওঁ সংস্কৃত শ্লোকখিনিৰ ভাবাৰ্থও অসমীয়া কৰি দিছিল। 'পত্ৰিকা'ৰ পাঠত দুই-এটি ছপাৰ ভুল সোমাইছিল। "শোকেঙ্ক-কন্দীৰৱঃ"—ফলিত মূল পাঠ কি আছিল জানিব পৰা নগ'ল; কিন্তু ভট্টাচাৰ্যই 'মন্ত্ৰাৱতি-মহেভ-কুন্ত-দলনে শোকেঙ্ক-কন্দীৰৱঃ' শাৰীটোৰ অৰ্থ কৰিছে—"হাতীৰ দৰে উন্নত শত্ৰুবিলাকৰ যুগপাত কৰাত সিংহৰ নিচিনা বলী।" ভট্টাচাৰ্যই পুৰীভিতঃ (পুৰ্য্যভিতঃ) আৰু যশোভিৰাজলনিধিঃ (যশোভিৰা জলনিধিঃ) পাঠ লৈছিল।

কামৰূপ জিলাৰ উপায়ুক্তৰ কাৰ্যালয়ৰ মহজৰ বহীত ১৬৯৬ শকত গঙ্গাবল্লভ পছমৰীয়া গোসাঁইক মাটি আৰু পাইক দিয়া দুখন ফলিৰ নকল আছে। প্ৰথমখন (সংখ্যা ২২১) গুৱাহাটীৰ ভন্স্যাচল বা উমানন্দ মাজুলীত সংস্থাপিত গৌৰীকান্ত

(শিৱ) দেৱৰ পূজা-অৰ্চাৰ্থে আৰু দ্বিতীয়খন (সংখ্যা ২২২) মদনাচলত সংস্থাপিত গোৰীকান্ত (শিৱ) আৰু দুৰ্গাৰ সেৱা-পূজাৰ অৰ্থে দিয়া হৈছিল। এই দুয়োখন ফলিৰ প্ৰথমৰ শ্লোক দুটা আৰু তৃতীয় শ্লোকৰো অংশবিশেষ গোৰীবল্লভ দ'লৰ ফলিৰ সেই সেই শ্লোকৰ লগত মিলে। সম্ভৱতঃ গুৱাহাটীৰ এই দুখন ফলিৰ লগতে একে ১৬৯৬ শকতে ৰংপুৰৰ গোৰীবল্লভ দ'লৰ বৰ্তমান ফলিখনো কটা হৈছিল। গুৱাহাটীৰ ফলি দুখনৰ পাঠত আছেঃ -দস্তাপহৰ- (-দস্তাপহাৰি-), ২২১ -ভূজবদ্ৰাজমানো, ২২২ ভূসৰদ্বাজমানো (-ভূঙ্গ-বিদ্রাজমানো), ২২১ ববীষ পৰ্ব্বাৰ্চন-, ২২২ বিস্ব-পৰ্ব্বাৰ্চন- (-বিশ্ব-পৰ্ব্বাৰ্চ-), ২২১- জন্মাঃ (-জন্মা), -তৰুনি- (-তৰুণী-), ২২২-বল্লি-, ২২১ বল্লি- (-বল্লী-), ২২১-দ্রো- (-দ্রুম-), ২২১ সোৎকণ্টকপ্ৰিবঃ, ২২২ সোৎকণ্টকপ্ৰিবঃ (শোকেন্দ্ৰ-কল্বীৰবঃ), যশোৰাজলনিধি (যশোভিৰাজলনিধেঃ), ২২১ ক্ষিতিতলমখথুক্ (ক্ষিতিমখডুক্), ক্ষিতিমনুজমদদ্ (ক্ষিতিজ-মনুজমদৎ)। 'শোকেন্দ্ৰ-কল্বীৰবঃ'-অৰ ঠাইত 'সোৎকণ্ট-কপ্ৰিবঃ' (ব্যগ্ৰ বা গুজৰি থকা সিংহ) পাঠহে হ'ব লাগে—এই কথা ইয়াত স্পষ্ট হৈ ওলায়।

কাশীনাথ তামূলী ফুকনৰ বুৰঞ্জীত আছে, ১৬৯১ শকত লক্ষ্মীসিংহ ৰজা হৈ “এই দেসি ৰমানন্দ আচাৰ্য্যত সিস্য হৈ ক্ৰমে অনেক ব্ৰিতি বিধান দি, পছ মৰিয়া গোসাঁই নাম দিলে; এওঁৰ ঘৰৰে ন গোসাঁই নামো চলিল।” (পৃ. ৫৭) “এবং ঐ আচাৰ্য্য পছমৰিয়া গোসাঁইৰ পুত্ৰ ডেকা গোসাঁই বৰ জনাই দল পুখুৰি কৰি গোৰীবলভ দেৱালই কৰিলে।” (পৃ. ৫৯)

৮৫

ওপৰ-বৰভাগ, পছিমপাৰ আৰু দেহৰ পৰগণাৰ তামৰ ফলি

ৰজা—গৌৰীনাথসিংহ (১৭৮০-৯৫)। পাত্ৰ—সেনাপতি (হৰনাথ) দুৱৰা বৰফুকন। তাৰিখ—১৭০৬ শক। স্থান—কামৰূপৰ ওপৰ-বৰভাগ পৰগণাৰ ভাঙৰিকুছি গাঁও আৰু পছিমপাৰ পৰগণাৰ সানৈ গাঁও আৰু দেহৰ পৰগণাৰ সানৈকুছি গাঁৱত। গ্ৰহীতা—ৰামকানু (ভঁৰালী)ৰ বংশ।

পূৰ্বতে এই জমি গৌৰীনাথসিংহৰ ককাইদেৱেকে (?) ৰামকানুক দিছিল।

এই ফলি ডক্টৰ সূৰ্যকুমাৰ ভূঞাই 'বাঁহী'ত (১৫শ বছৰ, ১১শ সংখ্যা, ফাগুন ১৮৪৭ শক) 'মহাৰাজ ৰাজেশ্বৰসিংহ স্বৰ্গদেৱ'ৰ ক্ৰমিক প্ৰকাশ দ্বাদশ অধ্যায়ত ('স্বৰ্গদেৱৰ দিনৰ তামৰ আৰু শিলৰ ফলিৰ পাঠ') উদ্ধাৰ কৰি দিছিল। 'বাঁহী'ত গৃহীত পাঠ—নিসৃত (নিঃসৃত), মধুৱতায় জন্ম (মধুৱতাজন্ম, ? মধুৱতায়মান), সন্তান (সন্তান), বিচাৰিতামৰ-দ্ৰমাসৰ (বিচাৰিতামৰ-দ্ৰমামৰ), প্ৰকটী ধৃত (প্ৰকটীকৃত-),

কৰ্ণপুৰিধৃত (কৰ্ণপূৰীকৃত), দ্বাৰাষয়োদবিৰজনিকৰ (দ্বাৰাষয়োদধি-ৰজনীকৰ), ফুকনে
প্ৰ্যদন্ত জীনোদ্ধাৰ (ফুকনেন প্ৰদন্ত-জীৰ্ণোদ্ধাৰ-), ইত্যাদি।

গৌৰীনাথসিংহৰ দিনত “দুঅৰাৰ সেনাপতি হৰনাথ, সন্দিকৈৰ গগৈ ১, এই
দুই ক্ৰমে বৰফুকন হ’ল।” ১৭০৯ শকত পূৰ্বশত্ৰু মায়ামৰীয়াই পুনৰ ‘উজনিখনি
দেস’ লোৱাৰ বেলা “গুআহাটিত গগৈ বৰ ফুকন পলাই গলত, দিহিঙ্গিয়াৰ মেধি
১, দুঅৰাৰ সিবনাথ ১, বুলা চেটিয়া ১, দুঅৰাৰ ঐ সেনাপতি হৰনাথ বৰফুকনৰ পুত্ৰ
ঘিনাই বদনচন্দ্ৰ ১, ক্ৰমে এই চাৰি বৰ ফুকন হল।” (তামূলী ফুকন, ৬০, ৬১)

৮৬

দক্ষিণপাটৰ গোসাঁইৰ ভূমি আৰু পাইকৰ নিবন্ধনৰ তামৰ ফলি

ৰজা—গৌৰীনাথসিংহ। পাত্ৰ—সন্দিকৈ (গগৈ সেনাপতি) বৰফুকন।
তাৰিখ—১৫ মাঘ ১৭০৭ শক। স্থান—দৰং দেশত এখন গাঁও বৰনদীৰ পাৰত।

প্ৰমত্তসিংহই সত্ৰৰ নামে ভূমিদান দিয়া ফলিৰ (১৬৭১ শক) লগত (ফলি
৫২) এই ফলি ৰিজাই চাবলগীয়া। দুয়োখন দৰঙৰ ভূমি লৈ। ইয়াতো “দৰং দেশৰ
ৰাজা, ৰাজপুত্ৰ, দুৱাৰদাৰ, হাজৰিকা, শইকিয়া, বড়া-বৰুৱক” সম্বোধন কৰা হৈছে।

ফলিখনৰ পাঠ ‘অসম সাহিত্য সভা পত্ৰিকা’ত (?? প্ৰাচীন পুথি অনুসন্ধান
মাজুলী অঞ্চল, পত্ৰিকা; ১.৪, ২০৭ পিঠি) ওলাইছিল। তাৰপৰা কামৰূপ অনুসন্ধান
সমিতিৰ বহীত টুকি ৰখা হৈছিল।

কামৰূপ উপায়ুক্তৰ কাৰ্যালয়ৰ মহজৰ বহীত এই ফলিৰ পাঠ (সংখ্যা ১৭২,
১৮৮) আছে। তাত ‘কৃষ্ণকৰুণ-চৰণ’, (কৃষ্ণ-চৰণ-চাৰণ), ব্ৰহ্মান্তৰ (ব্ৰহ্মোত্তৰ),
দৰঙ্গ (দৰং), বৰুৱ (বৰুৱা), লখী (লক্ষ্মী), কৈ° (কে°), ভূ (জু), খাইন (মাইল),
মাঘত (মাঘ) আছে।

৮৭

বজালী, নামবৰভাগ, বৰনগৰ আদি পৰগণাৰ হৰিদেৱী পন্থৰ মেধিৰ ভূমি
আৰু পাইকৰ নিবন্ধনৰ তামৰ ফলি

ৰজা—গৌৰীনাথসিংহ। গ্ৰহীতা—হৰিদেৱী পন্থৰ মেধি বিদ্যাবিনোদ আৰু
কবিৰত্ন। তাৰিখ—১১ মাঘ ১৭০৯ শক। স্থান—বজালী, নামবৰভাগ, বৰনগৰ,
সৰুক্ষেত্ৰি, বাউসি, দেহৰ পৰগণাৰ গাঁও।

এই ফলি (১৯" x ১৪ $\frac{1}{2}$ ") বামুণকুছি গাঁৱৰ (পাটাচাৰকুছি পো. অ.) কাশীনাথ শৰ্মাৰ ঘৰত পাই অনুসন্ধান সমিতিৰ বহীত নকল কৰি থোৱা হৈছিল।

৮৮

হয়গ্ৰীৰ-মাখৰৰ অখণ্ড-প্ৰদীপৰ হৈ জমিৰ তামৰ ফলি

ৰজা—গৌৰীনাথসিংহ। গ্ৰহীতা—কৃষ্ণদাহ আঠপৰীয়া আৰু মোলান ভৰাল কাকতী। তাৰিখ—৯ কাতি ১৭১০ শক। স্থান—হাজো।

এই ফলিৰ নকল অনুসন্ধান সমিতিৰ বহীত তোলা আছে। কাৰপৰা বা ক'ৰপৰা পোৱা হৈছে, উল্লেখ নাই। দানৰ ৭২৭ পুৰা মাটি ক'ত আছে, তাৰ বিষয়ে নকলটোৰপৰা জানিব পৰা নাযায়।

৮৯

জয়ন্তীপুৰৰ কালিকা-মঠৰ তামৰ ফলি

ৰজা-বাণী—বৰগোসাঁইৰ (জয়ন্তীয়া ৰজা) মহাদেৱ লেখামতে বিজয়নাৰায়ণ ৰজা (১৭৮৬-৮৯)। বিগ্ৰহ—কালিকা দেৱী, শ্ৰীবিষ্ণু।

Journal of the Assam Research Society (I. i, April 1933) পত্ৰিকাত 'Jaintiapur copper-plate inscriptions of Mahadevi Kasavati' নামে এটি প্ৰবন্ধত ডক্টৰ কে. এম. গুপ্তাই কালিকা-মঠৰ লেখা তিনিওখনিৰে (৮৯, ৯৮, ৯৯) পাঠ দিছিল। এই সম্পৰ্কে উল্লেখ পূৰ্বতে এডোৱাৰ্ড গেইট ছাহাবে লিখা *Progress of Historical Research in Assam* পুথিত (পৃ. ১৬) পোৱা যায়। ফলি তিনিখন বৰ্তমান সঙ্কলনত তাৰিখমতে সজোৱা হ'ল।

সংশ্লিষ্ট কালৰ জয়ন্তীপুৰৰ ৰজাসকল হ'লঃ বৰগুশাই (বৰগোসাঁই, এওঁ ১৭৭০ ছনত সিংহাসন ত্যাগ কৰে), ছত্ৰসিংহ (১৭৭০-৮১), যাত্ৰানাৰায়ণ (১৭৮১-৮৬), বিজয়নাৰায়ণ (১৭৮৬-৮৯)।

প্ৰথমখনি ফলিৰ দ্বাৰা বৰগোসাঁইৰ মহাদেৱ লেখামতে কালিকা-মঠৰ পূজা-সেৱাৰ বাবে ৰজা বিজয়নাৰায়ণে ১৭১০ শকত (১৭৮৮ ছন) গোবিন্দপুৰ আদি গাঁৱত ভূমি আৰু পাইকৰ নিবন্ধন কৰে।

ইয়াৰ পাছত বৰগোসাঁইৰ মহাদেৱ কাশায়িয়ে (কাশাসতি) ১৭২৪ শকৰ ২৫ আঘোণত পুনৰ একে অৰ্থে ভূমি দান কৰে (ফলি ৯৮)।

পুনৰ ১৭২৫ শকত একেগৰাকী মহাদৈয়ে বাধা-কৃষ্ণৰ দৌলৰ অৰ্থে ভূমি দান কৰে (ফলি ৯৯)।

ফলিখনৰ কেয়োখণ্ডৰে পাঠ বিশুদ্ধ নহয়।

৯০

আউনীআটি সত্ৰৰ গোবিন্দ ঠাকুৰৰ অখণ্ড-প্রদীপৰ হৈ কছাৰীমহল পূবপাৰ, সৰুক্ষেত্ৰি পৰগণাত ভূমিদান আৰু পাইকৰ নিবন্ধনৰ তামৰ ফলি

ৰজা—গৌৰীনাথসিংহ। বিগ্ৰহ—গোবিন্দ ঠাকুৰ। স্থান—মাজুলীৰ আউনীআটি সত্ৰৰ হৈ কামৰূপ কছাৰীমহল, পূবপাৰ আৰু সৰুক্ষেত্ৰি পৰগণা।

এই ফলিৰ পাঠ ‘অসম সাহিত্য সভা পত্ৰিকা’ত (১.৪, পিঠি ২০৪) প্ৰকাশ পায়।

তাৰপৰা অনুসন্ধান সমিতিৰ বহীত টুকি থোৱা নকলত বাৰ্ষিক (বসিক), গেহখণ্ড (গেহেহখণ্ড), শভূমিক (সভূমিক) পাঠ আছে।

কামৰূপৰ উপায়ুক্তৰ কাৰ্যালয়ত মহজৰ বহীত এই ফলিৰ পাঠ আছে। তাত ‘ঈশ্বৰ ঠাইত’ৰ সলনি “৳৳৳ ঠাইত”, “৳ দেৱোত্তৰ’ৰ ঠাইত ‘৳৳ দেৱে ঘূতৰ’, ‘ধনৰ বাব দি জনে জমি আদি’ৰ সলনি ‘ধনত বাব দি জমে জমি যে দিলে’, ‘মাথ খাটনীয়াৰক’ৰ ঠাইত ‘মাথ ঠাকুৰিয়াৰক’, ‘মুঠ ৩’ৰ ঠাইত ‘মুঠত ৬।’, ‘নিমাই কলিতা’ৰ ঠাইত ‘নিমাই ক’। নিভে° না—।’, আছে। তদুপৰি, পাইকৰ লেখত প্ৰথম দুটা স্তম্ভ একেলগে আৰু তৃতীয় স্তম্ভ সুকীয়াকৈ পঢ়িব লাগে। ‘পদ পঞ্চক’ৰ পিছত ‘বেধ বেগাৰ চোৰ চীনালা ধুমুচী মাৰেশা জলকৰ’ হ’ব লাগিছিল।

৯১

নীলাচলৰ ভুবনেশ্বৰী মন্দিৰৰ ভূমিদানৰ তামৰ ফলি

ৰজা—গৌৰীনাথসিংহ। স্থান—কামাখ্যা-নীলাচলৰ ভুবনেশ্বৰী মন্দিৰৰ হৈ পূবপাৰ পৰগণাত। তাৰিখ—ফলিৰ তাৰিখ ক্ষয় গৈ মাত্ৰ ‘১৭’ অংশ আছে। গ্ৰহীতা বৰদেউৰী ৰমাপতি ব্ৰাহ্মণ।

১৮ জুন ১৯৬৬ তাৰিখে কামাখ্যা হাইস্কুলৰ প্ৰদৰ্শনীত এই ফলি পোৱা গৈছিল। তাৰ মালিক শ্ৰীমতী মৃণালিনী দেৱী (কামাখ্যা-নীলাচল)।

ফলিত ‘সমদাদিমাং’-অৰ পৰিৱৰ্তে ‘সমদামীমাং’ আছিল। ফলিখনৰ কিছু অংশৰ আখৰ নষ্ট হৈ গৈছে।

এই ফলি অনুসৰি দিয়া মাটি গৌৰীনাথসিংহ স্বৰ্গদেৱে “ভিত্তক্ৰৱাল ফুকনৰ

বৰোৎসৰ্গত উৎসৰ্গ কৰাই” দিছিল। এই ভিতৰুৱাল ফুকন কোন? ‘তুংখুঙ্গীয়া বুৰঞ্জী’ৰ গৌৰীনাথসিংহৰ ৰাজত্বৰ বৰ্ণনাত ১৭১ আৰু ১৯৫ ছেদত “লানমাখৰক ভিতৰুৱাল ফুকন”ৰ উল্লেখ আছে। ১৯৫ ছেদৰ কথা ১৭০৯ শকৰ। ২৪৭ ছেদত লানমাখৰ ফুকন আৰু লানমাখৰৰ খাৰঘৰীয়া ফুকন আৰু ২৫০ ছেদত লানমাখৰক দিহিঙ্গীয়া ফুকনৰ কথা আছে।

৯২

বালি-সত্ৰৰ বৰকাঁহৰ লেখা

পাত্ৰ—মহীধৰ বুঢ়াগোহাঁই (?)। স্থান—লখীমপুৰৰ ঢকুৱাখনা অঞ্চলৰ বৰ্তমানৰ বাসুদেৱ থানৰ ঠাইৰ নৰোৱা সত্ৰ। তাৰিখ—১৭১৭ শক।

ডক্টৰ কেশৱানন্দ গোস্বামীৰ সাহায্যত পাঠ উদ্ধাৰ কৰা হৈছে।

‘চামুৰ বৃদ্ধয়ে’—‘চামুৰো (চামুৰঃ) বৃদ্ধয়ে’ হ’ব লাগিছিল; সম্ভৱতঃ ছন্দ মিলাবলৈ ‘চামুৰ’ কৰা হৈছে। ছন্দ ৰাখি আৰু ব্যাকৰণো ঠিক ৰাখি ‘চামুৰিবৃদ্ধয়ে’ পাঠ ল’ব পাৰি।

৪৮০ তোলা ওজনৰ বৰকাঁহখন এতিয়া নগাঁৱৰ বালি-সত্ৰত আছে। তাৰ লেখামতে মূলতে নৰোৱা-সত্ৰই তাক দানৰূপে পাইছিল। কিন্তু ১৭১৭ শকত মহীধৰ নামে বুঢ়াগোহাঁই থকাৰ কথাটো এটা সমস্যা হৈ পৰে। ১৭০৫ শকৰ (?) আহাৰৰ শৰা এই সময়ত বুঢ়াগোহাঁই আছিল কুঁৱৈগঞা পূৰ্ণানন্দ। তেওঁৰ নামান্তৰ মহীধৰ আছিল, এনে কথাও ক’তো পোৱা নাযায়। আতন বুঢ়াগোহাঁইৰ কেইবাটাও নামৰ উল্লেখ পোৱা যায়; সেইদৰে পূৰ্ণানন্দৰো নামান্তৰৰ সম্ভাৱনা আছেনেকি?

১৭০৭ শকত গৌৰীনাথসিংহ স্বৰ্গদেৱে গড়মুৰত মৃগয়া কৰি “লোহিত পাৰ হৈ নৰোৱা মহন্তৰ সত্ৰলৈ গ’ল। সত্ৰৰ সমীপ পাওঁতে নৰোৱা আতাই গায়ন-বায়ন স্ত্ৰী সহিত উৎসৱ কৰি আগ ৰাঢ়িবলৈ আহিছিল” (তুংখুঙ্গীয়া বুৰঞ্জী, ছেদ ১৮২)। ইয়াকে লৈ স্বৰ্গদেৱে আতাক অলপ ভুল বুজিছিল। ১৭১৭ শকত গৌৰীনাথসিংহ স্বৰ্গী হয় আৰু দেখা যায় এই বছৰতে বৰকাঁহখন সত্ৰই দানৰূপে পায়।

নৰোৱা-সত্ৰ সম্বন্ধে ১৭২৭ শকৰ বৰদোৱা সত্ৰৰ বিবাদৰ সিদ্ধান্তৰ ভাষ্য ফলিৰ (ফলি ১০০) টোকা চাওক। ১৭২৭ শকত পূৰ্ণানন্দ বুঢ়াগোহাঁইয়ে ৰামদেৱ অধিকাৰক বৰদোৱাত পাইছিল; যদি মহীধৰ আৰু পূৰ্ণানন্দ একেজন মানুহেই হয়, তেতিয়া হ’লে ১০০ বছৰ পূৰ্বে তেওঁ একেজন্য অধিকাৰক নৰোৱাত থকাতে বৰকাঁহখন দিয়াটো প্ৰতিপন্ন হয়।

৯৩

ছত্ৰাচল দেৱী-আলয়ৰ শিলৰ ফলি

দাতা-ৰজা—কমলেশ্বৰসিংহ (১৭৯৫-১৮১০)। পাত্ৰ—প্ৰতাপবল্লভ সন্দিকৈ বৰফুকন। বিগ্ৰহ—মঙ্গলচণ্ডিকা বা অম্বিকা। তাৰিখ—১৭২১ শক। স্থান—(ফলি-মতে) ছত্ৰাচল বা (লোক-জ্ঞানভিত্তিতে) ছত্ৰাকাৰ টিলা, গুৱাহাটীৰ পূব মুৰে পানী-কলৰ ওচৰত জাহাজ-ঘাটৰ দক্ষিণত। সেই টিলাতে উত্তৰবৰপৰা দক্ষিণলৈ শাৰীকৈ শিৱ, কৃষ্ণ আৰু মঙ্গলচণ্ডিকা মন্দিৰ ৩টি।

ছত্ৰাকাৰৰ ফলি দুখনৰ পাঠ উদ্ধাৰ কৰি গোলোকচন্দ্ৰ বৰুৱা কাব্যবিনোদে ‘আলোচনী’ত ‘ছত্ৰাচল দেৱালয়’ (৪.১১, ভাদ ১৮৩৫, পিঠি ৩৪৬-৪৮) নামৰ প্ৰবন্ধৰ অন্তৰ্গত কৰি প্ৰকাশ কৰিছিল। কাব্যবিনোদে ১৮২৮ শক অৰ্থাৎ ১৯০৬ চনত শিল দুচটাৰ পাঠ উদ্ধাৰ কৰা সময়ত প্ৰথমটো শিল “একতীয়াকৈ থিয় কৰি পুতি থোৱা” আৰু দ্বিতীয়টো মাটিত পৰি আছিল। তেওঁ ফলি দুখনৰ অনুবাদ লগে লগে দিছিল।

প্ৰতাপবল্লভ বৰফুকনৰ আচল নাম গোন্ধেলা সন্দিকৈ ৰাজখোৱা, তেওঁ ক’লা আছিল বাবে নাম হৈছিল কলীয়া-ভোমোৰা; আৰু হৰদত্ত-বীৰদত্তৰ ‘দুন্দীয়া’ দ্ৰোহ দমন কৰি কমলেশ্বৰসিংহ স্বৰ্গদেৱৰপৰা (১৭৯৫-১৮১০) প্ৰতাপবল্লভ খিতাপ লাভ কৰিছিল। ১৭২২ শকৰ এখন ফলিত হৰদত্তৰ বিদ্ৰোহ দমন কৰা বাবে গোন্ধেলা বৰফুকনক প্ৰতাপবল্লভ নাম দি জমি-জমা দান কৰা হয়। কাশীনাথ তামূলী ফুকনৰ বুৰঞ্জীত আছে (ছেদ ৩৬) —“আৰু কলিয়া ভোমোৰা বৰফুকনে সৰ্গদেৱৰ আজ্ঞানুসাৰে গুৱাহাটীৰ কামাখ্যাত তামৰ ঘৰ কৰিলে, ও চত্ৰাকাৰত দেৱালই কৰিলে।”

মহাভাৰতৰ মূৰল, মহাপ্ৰাস্থানিক আৰু স্বৰ্গাৰোহণ পৰ্বৰ পদ লেখা পৃথুৰাম দ্বিজৈ লিখিছে, প্ৰতাপবল্লভ বৰফুকন হয় ‘মুনি চন্দ্ৰ সিদ্ধ চন্দ্ৰ’ শকত। ইয়াত ‘সিদ্ধ’ই ৭ বুজাব লাগিব (যদিও আমি ‘নব সিদ্ধ’কেহে জানো); তেনেকৈ হ’লে ১৭১৭ শকত এইজনা বৰফুকন হোৱাটো বুজা যাব। ৩য় খণ্ড ‘জেনাৰাল’ত ‘ছত্ৰাকাৰ দেৱালয়’ নামে প্ৰবন্ধ (পিঠি ২১) এটি প্ৰকাশ পাইছিল।

‘আৱাহন’ত (১১.৮, শাওণ ১৮৬২, পিঠি ৭৭৮-৮০) সোণাৰাম চৌধুৰীৰ ‘ছত্ৰাকাৰ দেৱালয়ৰ ফলি’ নামৰ প্ৰবন্ধ ওলায়। তাত তেওঁ মঙ্গলচণ্ডী মন্দিৰৰ আৰু শিৱ আৰু কৃষ্ণ মন্দিৰৰ এখন ফলিৰ পাঠ সন্নিৱেশ কৰিছে। তেওঁ জনাইছে, “দুয়োখন ফলি সম্প্ৰতি দেৱালয়লৈ সোমোৱা বাটৰ বেৰত লগাই ৰখা হৈছে।” মঙ্গলচণ্ডীৰ ফলিখন তেওঁৰ হাতেৰে দীঘে এহাত ১৭ আঙুল, পুতলে ২২ আঙুল (লেখা ঠাই ১ হাত ১০ আঙুল x ১৭ আঙুল) আৰু এখন দীঘে এহাত ২০ আঙুল, পুতলে ১৯ আঙুল (লেখা ঠাই ১ হাত ১৫ আঙুল x ১৪ আঙুল)।

‘আলোচনী’ৰ পাঠত আদিৰ ‘৩ ৭’ আৰু শেষৰ “প্ৰতাপবল্লভ ১৭২১” নাই। তদুপৰি আন পাঠ শীৰ্ষোদ্ভাসি (শীৰ্ষোদ্ভাসিত), বন্দ্য (স্পৃষ্ট), নৰপতি (নৰপতি-তিলক), বন্ধু (বংশ), বংশ (কমল), ভূভূজ (ভূজ), মৈত্ৰ (মৈত্ৰক)। ফলিৰ শেষৰ ‘ফুকনসাদেশ’টো চৌধুৰীয়ে ‘ফুকনয়াদেশ’ কৰি পঢ়িছে।

৯৪

ছত্ৰাচলৰ বিষ্ণু আৰু শিৱ-মন্দিৰৰ শিলৰ ফলি

ওপৰত ফলি ৯৩-ৰ টোকা চাওক। ‘কুলাঙ্গুধৌ’—কাব্যবিনোদে ‘কুলাঙ্গুধৌ’ পাঠ লৈছে। ‘ধ্যোয়ো ধৰিত্ৰীধৰঃ’—কাব্যবিনোদৰ পাঠ ‘মন্ত্ৰীভূপাধিধৰঃ’, চৌধুৰীৰ পাঠ ‘ধ্যোয়িত্ৰীধৰঃ’ (“ধ্যেয়ঃ অৰ্থ গৃহীত, অৰিত্ৰ অৰ্থ গুৰি-ব’ঠা, তাতে ধৰ শব্দৰ আগত অভূততদ্ভৱাৰ্থে চি প্ৰত্যয় কৰি অৰিত্ৰীধৰ হৈছে। এতেকে ‘ধ্যোয়িত্ৰীধৰ’ শব্দৰ অৰ্থ—যি আগেয়ে দেশৰ গুৰি-ধৰোঁতা নাছিল, সেয়ে গুৰি-ধৰোঁতা বুলি গৃহীত বা গণ্য হৈছিল।”) ‘সুমতিনা’—চৌধুৰীৰ পাঠ ‘সুমন্ত্ৰিণা’। বৰুৱাৰ ‘মৈত্ৰকেহৰনিপতেৰ্’ আৰু ‘সাদৰম্’ চৌধুৰীৰ ‘মৈত্ৰকে বা নৃপতেৰ্’ আৰু ‘শাদৰম্’ পাঠতকৈ ভাল বুলি ইয়াত গ্ৰহণ কৰা হৈছে। ফলি ৯৩-৯৪ দুইখনতে ‘আদেশশিত’টো ‘আদিষ্ট’ হ’লেই বেয়া নহ’লহেঁতেন।

৯৫

শলগুৰীয়া মহন্তৰ মনুষ্য-ক্ৰয়ৰ পত্ৰ

ৰজা—কমলেশ্বৰসিংহ।

এই ‘মানুহ বেচা কাকত’ ‘অসম সাহিত্য সভা পত্ৰিকা’ত (৭৩ পৃ. ১ম বছৰ, ২য় সংখ্যা) প্ৰকাশিত হৈছিল; আৰু তাৰপৰাই কামৰূপ অনুসন্ধান সমিতিৰ বহীত নকল কৰি থোৱা হৈছিল। আহোম ৰাজ্যত মানুহ বেচা-কিনাৰ প্ৰমাণৰূপে এই পত্ৰৰ বিশেষ মূল্য আছে। এডোৱাৰ্ড গেইটে তেওঁৰ বুৰঞ্জীত লেখিছে, আহোম বিষয়া-ডাঙৰীয়াসকলে যুদ্ধত ধৰি অনা মানুহ বা পৰ্বতীয়া জনজাতিৰপৰা কিনি অনা লোক আদি বন্দী (দাস) কৰি ৰাখিছিল, আৰু কেঁচে, কেবল বিষয়াসকলেইয়ে বন্দী ৰাখিব পাৰিছিল, তেনে নহয়। সম্ভ্ৰান্ত সকলো লোকেই এটা-দুটা মানুহ ৰাখিছিল; আৰু সিহঁতে ঘৰৰ সকলো লেতেৰা কামৰ জহ-জগৰ মাৰিছিল, খেতি পথাৰো চলাইছিল। বন্দী বেচা-কিনা কাৰবাৰ দেখ্‌দেখ্‌কৈ হৈছিল। ‘ভাল জাতি’ৰ একোটা মৰদৰ দাম প্ৰায় কুৰি টকামানলৈকে হ’ব পাৰে, আৰু আনফালে সেই দিনত ‘বেয়া জাত’ বুলি ধৰা এজনী ছোৱালীৰ দাম তিনি টকা হৈছিল (*A History of Assam*, পিঠি ২৪১-৪২)।

বৰ্তমান ফলিত ছটকা দি শলশুৰীয়া গোসাঁয়ে এক পূৰ্ণ মানুহ মোহনক কেইবাজনো গঞাবপৰা কিনি লৈছে। ১৭২৭ শকত ১১ মাঘৰ কমলেশ্বৰসিংহৰ দিনৰ ফলিত দেখা যাব, প্ৰতাপবল্লভ ওৰফে গোজ্জোলা ওৰফে কলীয়া-ভোমোৰাৰ বৰপত্নী সয়নী দেবীয়ে গৌৰীচন্দ্ৰ বুজবৰুৱাবপৰা এঘৰ মানুহ (৭টা মানুহ) সাত কুৰি টকাত কিনি লৈছে। অৱশ্যে তেওঁ এই মানুহ হয়গ্ৰীৱ-মাধৱৰ মন্দিৰত দেৱলীয়া পাইক কৰি দিছে।

উত্তৰ গুৱাহাটীৰ শিলসাঁকোৰ শ্ৰীবলীন্দ্ৰ ভট্টাচাৰ্যৰ ঘৰত পোৱা এটা সাঁচিপাতত আন কথৰ মাজতে তলৰ মনুষ্য-ক্ৰয়-বিক্ৰয়ৰ পত্ৰখন নকল কৰা আছে :

৭ শ্ৰীশ্ৰীস্বৰ্গনাৰায়ণ গদাধৰসিংহ মহাৰাজাৰ ৰাজ্যত : মনুষ্য ক্ৰয়বিক্ৰয় কৰে সন্ধিকৈ বড়ফুকনৰ দিনত : জহৰিএ ঘাই/নিয়কক বিকে : কামাংকাৰ গংগাৰাম ঠাকুৰে বোটি কিনি ॥ ধন ৮ টকা আচুলি সা [] ৰ এখন ॥ সাথি : ভাগৱত মিশ্ৰ ১/সুনন্দ সোনাৰি ১ ভৱাই ১ ৰামকনাই ১ হৰিধন ১ কমলোচন ১ বডনামুন ১ লতা মিশ্ৰ ১ গঢচৰা ১ ৰঙাই ১ ৰামগতি ১/ বিকাই ১। ৰমা ওঝা কাকতি। সভাউডি এমহা / বোটিৰ নাও ফেচেৰি ॥

সক ১৬০৭

আঙ্গুলিকতপা চলেঙখন ॥

বৰ্তমান পত্ৰখনৰ লগত ভূমিক্ৰয়-বিক্ৰয়ৰ শিলৰ ফলিৰ (সংখ্যা ১৫৬) পাঠ মিলাই চাবলগীয়া। তাৰ ফৰম একে ধৰণৰ। (১) পোনতেই “শ্ৰীশ্ৰীস্বৰ্গমহাৰাজাৰ ৰাজ্যত ভূমি ক্ৰয়-বিক্ৰয় কৰে।” বুলি দিয়া হৈছে, বৰ্তমান দলিলত যেনেকৈ আছে “শ্ৰীশ্ৰীকমলেশ্বৰসিংহ মহাৰাজাৰ ৰাজ্যত মনুষ্যৰ ক্ৰয়-বিক্ৰয় কৰে।” তাৰ পিছত (২) কোনে বিকে আৰু কোনে কিনি, তেওঁলোকৰ নাম; (৩) ক্ৰয়-বিক্ৰয়ৰ মানুহ বা মাটিৰ নাম-ঠিকনা আৰু দাম; (৪) সাক্ষীসকলৰ নাম, (৫) সভাৱৰি (কামৰূপত যাক বোলা হয় ‘সভেৰি’) বা মেলুৱৈসকলৰ দক্ষিণা, আৰু (৬) কাকতী অৰ্থাৎ দলিল লেখা মহৰীৰ নাম আৰু লেখাৰ বেচ, এই সকলোৰে উল্লেখ থাকে।

৯৬

হাজোৰ দ্বিতীয় মাধৱৰ ভূমিানৰ ভাৱৰ ফলি

ৰজা—কমলেশ্বৰসিংহ। পাত্ৰ—পূৰ্ণানন্দ বুঢ়াগোহাঁই, প্ৰতাপবল্লভ সন্দিকৈ বৰফুকন। বিত্ৰহ—[দ্বিতীয় মাধৱ]। তাৰিখ—১৭২২ শক। স্থান—হাজোৰ হয়গ্ৰীৱ-মাধৱ মন্দিৰৰ হৈ।

অনুসন্ধান সমিতিৰ বহীত 'বাহী' ৫.১২, কাতি ১৮৩৬-ৰ (গিঠি ৬৬৫) গোবীদত্ত মিশ্ৰৰ 'হাজো দেৱালয়ৰ দ্বিতীয় মাধৱৰ তামৰ ফলি'ৰ পাঠ তুলি থোৱা আছে। তাত থকা পাঠৰ ভিতৰত স্বাক্ষিৎ (স্বাক্ষীং), শজ্জ- (শজ্জ-), বিগল্মাধ্বীক- (বিগলম্মাধ্বীক-), সাধবা দাতং (সাধবঃ দন্তং), প্রাদদৎ (প্রাদদাৎ), বিপ্ৰেভ্যো দদৎ (বিপ্ৰেভ্যোহদদাৎ), ভূজাদিমৈত্ৰকে (ভূজ-দ্বি-মৈত্ৰকে) আছে। সমিতিৰ বহীত তলৰ শাৰী তিনিটাও তলত দিয়া ধৰণে তলৰ ফালে টোকা আছে :

শ্ৰীমন্মাধৱ-দেৱস্যহয়াস্য-দ্বিতীয়স্য***

যা সৰ্ব্বাণিত্য-পূজায়াত্ৰত্য-নিৰ্ৰয়ং দুৰাৰাধয়জ্জঃ

শ্ৰীমান্তৰুণোবৰফুকণঃ—এৰ্শ বস সোমেন্দ্ৰে নিবন্ধা এ পট্টকো॥

শ্ৰীধৰণীকান্ত দেৱশৰ্মা পাণ্ডাৰ 'কামাখ্যা তীৰ্থ' পুথিত ফলিৰ যি পাঠ দিয়া হৈছে, সি সমিতিৰ বহীৰ পাঠৰ অনুকৰণ।

৯৭

ব্ৰহ্মচাৰী সত্ৰৰ তামৰ ফলি

ৰজা—কমলেশ্বৰসিংহ। পাত্ৰ—পূৰ্ণানন্দ বুঢ়াগোহাঁই ৰাজমন্ত্ৰী। স্থান—নগাঁও পুৰণিগুদাম অঞ্চলৰ কলংপাৰৰ ব্ৰহ্মচাৰী সত্ৰ। তাৰিখ—১৭২২ শক।

এই মূল ফলিখনি কলংপাৰ ব্ৰহ্মচাৰী সত্ৰৰ মুক্তিয়ার শ্ৰীমোহনচন্দ্ৰ শৰ্মাৰপৰা মোৰ পুৰণি ছাত্ৰী পুৰণিগুদামৰ কুমাৰী আফিয়া চুলতানাৰ যোগে পোৱা হৈছিল। শ্ৰীশৰ্মাৰপৰা কুমাৰী চুলতানাই সুধি এই টোকাটি লেখি দিয়ে : “ব্ৰহ্মচাৰী গাঁওখন নগাঁৱৰপৰা দহ মাইল দূৰত অৱস্থিত। গাঁওখনৰ ঐতিহ্য পাঁচ শ-বছৰীয়া। এই গাঁওখনৰ অৱস্থিতি লৈ এটা কিম্বদন্তী আছে। ব্ৰহ্মচাৰী বিশ্বম্ভৰ বাপুৱে এই অঞ্চলৰে আমনি নামৰ গাঁৱত আশ্ৰম পাতি থাকোঁতে আহোম ৰজাই তেওঁৰ ভকতসকলক কাম কৰিবলৈ মতাত বাপুৱে বেয়া পালে আৰু তেওঁ ৰাজ-আদেশ অমান্য কৰি কলং সুঁতিক মাটি খোজাত বৰ্তমানৰ ব্ৰহ্মচাৰী গাঁওখনৰ মাটিখিনি কলঙে দিয়ে। বাপুৱে তেওঁৰ আশ্ৰমখন আনি তাতে নতুনকৈ পাতে। বিশ্বম্ভৰদেৱ ব্ৰহ্মচাৰী আছিল বাবে তেওঁ স্থাপন কৰা সত্ৰখনৰ নাম ব্ৰহ্মচাৰী সত্ৰ হ'ল আৰু গাঁওখনৰ নাম ব্ৰহ্মচাৰী গাঁও হ'ল। ই এখন ডাঙৰ সত্ৰ। এই সত্ৰৰ ২,০০০ বিঘা মাটি আছে।”

বৰ্তমানে ৰাষ্ট্ৰীয় ৰাজপথ ৩৭ পুৰণিগুদাম এৰাই পূবলৈ পোনাই গতি কৰোঁতে কলঙৰ এৰা সুঁতিৰ কাষৰৰ হয়বৰ, তেলীয়া, আমনি, পছকাটা, দক্ষিণপাট খাত আৰু ভেলেউগুৰি গাঁও পাৰ হৈ পুনৰ জীয়া কলঙৰ কাষৰি পায়গৈ। এই অঞ্চলটোৰ উত্তৰলৈ আৰু ধেনু-ভাঙ্গ দি বোৱা কলঙৰ দক্ষিণলৈ ব্ৰহ্মচাৰী সত্ৰৰ মাটি। কলঙৰ

এই খণ্ড নতুন সঁজিৰ উদ্ভবে পশ্চিমবঙ্গৰা ক্ৰমে মৰিয়া গাঁও, সুতাৰ গাঁও, খাতোৱাল গাঁও (ধৰলি সত্ৰ), হেমাৰবৰি, বৰঙাতলি, নিজ খাতোৱাল আৰু হীৰা গাঁও; এই সকলোখিনি লগ হৈ খাতোৱাল মৌজা।

লক্ষ্মীসিংহ-নৃপ-প্ৰদত্তাং শ্যমুয়া-কাৰি-নামকান্ নৰান্—পূৰ্বতে লক্ষ্মীসিংহ ৰজাই দিয়া চমুৱা আৰু কাণ্ডী-পাইক।

‘তুংখুঙ্গীয়া বুৰঞ্জী’ত (ছেদ ১৭৯) ১৭০৫ শকৰ কথাৰ লগত আছে, “সেই সময়তে মহন্ত চতমিয়াল বাসুদেৱৰ পৰিনাতি ব্ৰহ্মাচাৰীৰ ঘৰ নগাঁৱত, জয়সাগৰৰ পুখুৰীপাৰত আছিল। তেওঁ ৮ ক দ্ৰোহ চিন্তিবলৈ মন কৰিলে। পাচে ৮ এ এই কথা শুনি জয়সাগৰৰ পুখুৰীপাৰৰ বহাৰপৰা অনাই চক্ষু কাটি নগাঁৱৰ ঘৰলৈ খেদিলে। লগৰ মানুহ তিনটাক তেলত ভাজি মাৰিলে।” এয়া গৌৰীনাথসিংহ ৰজাৰ দিনৰ কথা। ইয়াৰ পূৰ্বতে লক্ষ্মীসিংহ স্বৰ্গদেৱে চতমিয়াল বাসুদেৱৰ সত্ৰৰ বাবে মাটি-মানুহ দিছিল। সেই মাটি-মানুহ লৈ আৰু বুৰঞ্জীত কোৱা কাৰণে খেলি-মেলি উপস্থিত হোৱাত ৰাজমন্ত্ৰী কুঁৱৈগঞা পূৰ্ণানন্দ বুঢ়াগোহাঁয়ে অনুসন্ধান কৰি ব্ৰহ্মাচাৰী বিশ্বম্ভৰ বাপুক পুনৰ মাটি-মানুহ দিয়ে।

৯৮-৯৯

জয়ন্তীয়াপুৰৰ কালিকা-সঁঠৰ ডামৰ ফলি

পূৰ্বৰ টোকা (ফলি ৮৯) চাওক। ১৭১০ শকৰ ফলিৰ লগতে ১৭২৩ আৰু ১৭২৪ শকৰ পাঠ সংলগ্ন কৰা আছে।

১০০

বৰদোৱা সত্ৰৰ বিবাদৰ সিদ্ধান্তৰ ডামৰ ফলি

ৰজা—কমলেশ্বৰসিংহ। ন্যায় সোধা পাত্ৰ—পূৰ্ণানন্দ বুঢ়াগোহাঁই আৰু ভদ্ৰকান্ত (বা ভদৰি) বৰবৰুৱা। বাদী-বিবাদী—শলগুৰীয়া ৰামচৰণ আতা, আৰু নৰোৱাৰ ৰামদেৱ আতা। তাৰিখ—১৭২১ শক।

এই ফলি ইতিপূৰ্বে ‘অসম সাহিত্য সভা পত্ৰিকা’ত (প্ৰথম বছৰ, দ্বিতীয় সংখ্যা, পিঠি ৭৪) ওলাইছিল আৰু হৰিনাৰায়ণ দত্তবৰুৱাৰ ‘প্ৰাচীন কামৰূপীয় কায়স্থ সমাজৰ ইতিবৃত্ত’তো (পিঠি ১৩০-৩১) তুলি দিয়া হৈছিল। অনুসন্ধান সমিতিৰ টোকাবহীত ‘পত্ৰিকা’ৰপৰা টুকি ৰখা হৈছিল। বৰ্তমান ফলিৰ পাঠ ডক্টৰ কেশৱানন্দ দেৱ গোস্বামীৰ সাহায্যত উদ্ধাৰ কৰা হ’ল। ‘পত্ৰিকা’ৰ পাঠ কেইবাঠাইতো পৃথক দেখা পোৱা যায়—স্বৰ্গীশ (স্বৰ্গি শ্ৰী), লক্ষ (লুক্ষ), মূদ্রাম (সুদ্রাম), কুন্দাবলি


(কুমুদাবলি), বিদ্রাণন (বিভ্রাণন), বিনন্দিত (বিনিন্দিত), সম্ভৱলতাম (সম্ভৱ-দাম), বিসব (বিসৰ), স্বনয় (সুনয়), বট্ৰবাভিধঃ (বট্ৰবাভিধ), শলগুৰীয়াখ (শলগুৰীয়াখ্য), নৰোয়াখ (নৰোয়াখ্য), ছতী (কৃতী), হ হল স্বৰ্দ্ধ (কুৰ্কৰ্ণ শুদ্ধ-), ইত্যাদি।

এই ফলিখনি আহোম ৰজাৰ দিনৰ বিবাদৰ ন্যায়-বিচাৰৰ বায়ৰ নমুনা আৰু সত্ৰ-পৰিচালনাৰ অৰ্থে নিযুক্ত বিষয়-বৰীয়া আৰু ভকতৰ লেখৰ নিদৰ্শনৰূপে গুৰুত্বপূৰ্ণ।

বিবাদখন সংঘটিত হয় শঙ্কৰদেৱৰ 'জীউ ধৰা'সকলৰ সম্বন্ধ লৈ। মহাপুৰুষৰ নাতি পুৰুষোত্তম ঠাকুৰ আৰু চতুৰ্ভুজ ঠাকুৰৰ কোনো পুত্ৰ-সন্তান নাছিল। চতুৰ্ভুজ ঠাকুৰৰ বায়েক গোবিন্দপ্ৰিয়া আইৰ বিবাহ হয় গৌৰীকান্ত বৰুৱাৰ (বৰুৱা আতা) লগত। বৰুৱা আতাৰ বংশ এইদৰে বাঢ়ে—



চতুৰ্ভুজ ঠাকুৰৰ বিচক্ষণা প্ৰথমা ভাৰ্য্যা কনকলতা আইৰ তত্বাৱধানত মহাপুৰুষৰ বংশৰ পো-জীয়বীৰ বংশৰ সকলো লোক কোচবেহাৰত তেওঁলোকৰ দুৰবস্থাৰ হাত সাৰিবলৈ উজনিৰ আহোম ৰাজ্যলৈ অহাৰ সময়ত দামোদৰ আতাই জয়ধ্বজসিংহ ৰজাৰ অনুমতি বৰ্তমান উত্তৰ লখীমপুৰৰ ঢকুৱাখনাৰ ওচৰত নৰোৱা সত্ৰ (এতিয়া য'ত আছে বাসুদেৱৰ থান) প্ৰতিষ্ঠা কৰে। সেই বাবে তেওঁৰপৰা বঢ়াসকলক নৰোৱা বংশ নামে জনা হয়। আঢ়ৈ বছৰমানৰ পাছত তেওঁ ভটীয়াই গৈ মহাপুৰুষৰ স্থান বৰদোৱা শ-বছৰীয়া হাবিৰ তলৰপৰা আৱিষ্কাৰ কৰি সত্ৰ-ঘৰ কৰি ৰয়। অনিৰুদ্ধৰ 'গুৰু-বৰ্ণনা'ৰ মতে ১৫৭৭ শকত দামোদৰ আতা বৈকুণ্ঠী হয়। তেতিয়া তেওঁৰ পুত্ৰ ৰমাকান্ত ভেৰ-বছৰীয়া। সেই দেখি কনকলতা আয়ে নিজৰ বৰছোৱালী সুভদ্ৰা আইৰ পুতেক আঢ়ৈ-বছৰীয়া অনন্তৰায় বৰদোৱাৰ অধিকাৰী হ'ব লাগে বুলি দাবী কৰে। এই লৈ বিবাদৰ সূত্ৰপাত হ'ল। সুভদ্ৰা আইৰ বিয়া হৈছিল ৰামদেৱ গাভৰুগিৰিৰ (যদু বৰুৱা) লগত। তেওঁলোকৰ বংশ ('কায়স্থ সমাজৰ ইতিবৃত্ত'ত দিয়ামতে) :



অনন্তৰায় আতাই উজাই গৈ বুঢ়ী দিহিং নৈৰ পাৰৰ শলগুৰি (পোনতে গোবিন্দপুৰ নাম দি), বৰ্তমান শিৱসাগৰ মহকুমাৰ নামডাঙৰ পাৰৰ কোৱামৰাত আৰু আন ঠাইতো সত্ৰ পাতিছিল। পাছত কোৱামৰা সত্ৰ দিচাঙৰ পাৰলৈ নিয়া হয়।

অনন্তৰায়ে গদাধৰসিংহৰ মহন্ত-নিগ্ৰহ সহ কবিবলগীয়া হৈছিল, ৰুদ্ৰসিংহৰ দিনত সন্মান লাভ কৰিছিল, শিৱসিংহৰ দিনত কিছু দিন নজৰবন্দী হ'বলগীয়া হৈছিল। এওঁৰ সাতটি পুত্ৰৰ এজন কেশবৰায়ক মধুপুৰ বা শলগুৰি সত্ৰত থয়, ৰামৰায়ক বৰদোৱাত থয়। কিন্তু পিতৃ-বিয়োগৰ পাছত ৰামৰায় কোৱামৰাৰ অধিকাৰ হয় আৰু অনন্ত আতাৰ আন এজন পুত্ৰ হৰিৰায় (ভাগৱতী আতা) বৰদোৱালৈ যায়; এওঁক ৰাজেশ্বৰসিংহই 'ধৰ্ম্ম অৰ্থে মাটি' দান কৰিছিল। হৰিৰায়ৰ মৃত্যুত জ্যেষ্ঠতানুসৰি শলগুৰিৰ কেশবৰায় বৰদোৱাৰ অধিকাৰ হয়। সেই বাবে এই ঠালৰ বৰদোৱাৰ গোসাঁইসকলক শলগুৰীয়া বোলা হয়।

কেশবৰায় পিছত তেওঁৰ পুত্ৰ লক্ষ্মীকান্ত আৰু সুদৰ্শন ক্ৰমে বৰদোৱাৰ অধিকাৰ হয়। সুদৰ্শনৰ পিছত লক্ষ্মীকান্তৰ পুত্ৰ ৰামচৰণ বৰদোৱাৰ অধিকাৰ হয়।

১৫৭৭ শকত দামোদৰ আতা বৈকুণ্ঠী হোৱাৰ সময়ত বৰদোৱাৰ স্বত্ব লৈ বিবাদৰ সূত্ৰপাত হোৱা সময়তে মীৰজুমলাৰ অসম-আক্ৰমণ হ'ল। ৰমাকান্ত উজাই আহি নবোৱা সত্ৰত থাকিবলৈ লয়। কনকলতা আই বৈকুণ্ঠী হোৱাত জী-নাতি অনন্তৰায় কলিয়াবৰত আছিল। চক্ৰধ্বজসিংহ ৰজাই (?) দুইজনক ৰাজধানীলৈ অনাই কথা-বাৰ্তা হৈছিল আৰু "দুয়ো ভাই একপ্ৰীতি ছয়া আসিলন্ত॥" ইয়াৰ পিছত ৰমাকান্ত পুনৰ নবোৱালৈ গ'ল। ৰজাৰ টংচু ফুকনে তেওঁৰ শৰণ লৈ বহুত সম্পত্তি দান কৰিছিল। ১৬৩৯ শকত ৰমাকান্ত বৈকুণ্ঠী হ'লত তেওঁৰ পুত্ৰ ৰামচন্দ্ৰ নবোৱাৰ অধিকাৰ হয়। এওঁ শিৱসিংহৰপৰা বিশেষ আদৰ-সমাদৰ পাইছিল। ১৬৬০ শকত ৰাইডঙীয়া ফুকনে সত্ৰত এটি ঘণ্টা দিয়ে (ফলি ৩৬)। ১৬৮৩ শকত এওঁ বৈকুণ্ঠী হোৱাত প্ৰথম পুত্ৰ বামদেব অধিকাৰ হয়। এওঁ সত্ৰৰ সম্পত্তিৰ ফালে

বিশেষ চকু দিছিল; এৰে লক্ষ্মীসিংহ বজাৰপৰা ১৬৯৪ শকত কামৰূপৰ পাটবাউসী সত্ৰৰ তামৰ ফলি (ফলি ৮০) লয়, আৰু বৰদোৱালৈ আহি বৰদোৱা-খালিসত্ৰৰ মাজত ৰামপুৰ সত্ৰ কৰি বৈ বালি, ৰামপুৰ আৰু বৰদোৱা সত্ৰৰো ভূমিৰ এখন ফলি কৰায় লয়; আৰু শেষত বৰদোৱাত অধিকাৰ হৈ থকা শলগুৰীয়া বংশৰ ৰামচৰণ আতাৰ লগত এওঁৰ সংঘৰ্ষ উপস্থিত হয়। বৰ্তমান ফলিৰপৰা দেখা যায় ৰামদেৱ আতাই 'গাত বলেৰে' কিছু কৰ্ম কৰিছিল।

এই বিবাদ সম্ভৱতঃ বহুত দিন চলিছিল। শেহান্তৰত ১৭২৭ শকত কমলেশ্বৰসিংহৰ (১৭৯৫-১৮১০) আজ্ঞাৰে ৰাজমন্ত্ৰী পূৰ্ণানন্দ বুঢ়াগোহাঁই আৰু ন্যায়াধিকাৰ ভদ্ৰকান্ত বা ভদৰি বৰবৰুৱাই লগত বিহু (?) চাওডাং শইকীয়া আৰু হেমোদৰ চকৰধৰা বৰাক লগত লৈ বৰদোৱালৈ আহি চৰজমিনে বিচাৰ কৰি শলগুৰীয়া ৰামচৰণ আতাৰ কিছু সপক্ষে ৰায় দি এই তামৰ ফলি কৰি দিয়ে। আহোম ৰজাৰ দিনৰ এই বিচাৰৰ পদ্ধতি বিশেষ প্ৰণিধানযোগ্য।

এই সময়ৰপৰা বৰদোৱাৰ দ্বিধা-বিভক্তি স্থায়ী হ'ল। নবোৱাৰ ভাগক বৰ-হিসসা বা বৰ-ভাগ আৰু শলগুৰীয়া ফালক সৰু হিসসা বা সৰু-ফাল বোলা হয়।

১০১

বাউসী পৰগণাৰ বন্দৰস্তিৰ তামৰ ফলি

ৰজা—চন্দ্ৰকান্তসিংহ (১৮১০-১৮, প্ৰথমবাৰ)। পাত্ৰ—(পূৰ্ণানন্দ) বুঢ়াগোহাঁই। তাৰিখ—১৭৩৮ ৭ ব'হাগ। গ্ৰহীতা—অতিৰাম চৌধাৰী। স্থান—কামৰূপৰ বাউসী এলেকা।

এই ফলিৰ পাঠ ডিম্বেশ্বৰ নেওগৰ 'বৰপেটাত এডুমুক' প্ৰবন্ধত (বাঁহী, ১৮.২, জেঠ ১৮৫১, পিঠি ৭৩-৭৪) সন্নিৱিষ্ট হৈছিল। নেওগে ফলিখনি সুন্দৰীদিয়াৰ শ্ৰীকন্দৰ্পকুমাৰ বৰুৱাৰ ঘৰত পাইছিল। ফলিখনিৰ "দাঁতিত শ্ৰীস্বৰ্ণনাৰায়ণদেৱ শ্ৰীচন্দ্ৰকান্তসিংহ নৰেন্দ্ৰস্য বুলি লিখা এটি মোহৰ আৰু তলত এটি সিংহৰ দৰে জন্তুৰ ছবিৰে অঁকা আন এটি ধুনীয়া মোহৰ আছে।"

'বাঁহী'ৰ পাঠত সত্ৰস্তুদাম (সত্ৰস্তু-দাম), বিশ্ৰাণনানিগু (বিশ্ৰাণনালিগু), পাল্যাত বেভিঃ (পাল্যা ভবভিঃ), কৃতয়েওঙঃ (কৃতজ্ঞৈঃ) আছিল। এই ফলিৰ সংস্কৃত অংশ চন্দ্ৰকান্তসিংহই ১৭৪২ শকত আউনীআটি সত্ৰৰ দুগছি অখণ্ড প্ৰদীপৰ হৈ দিয়া ফলিৰ (এই ফলি ১৯৬৯ ছনত অসম ৰাজ্যিক সংগ্ৰহালয়ে পুৰণি কমিছনাৰৰ অফিচৰপৰা সংগ্ৰহ কৰিছে) সংস্কৃত অংশেৰে মিলে :

স্বতীন্দ্র-বংশোৎপল-পূর্ণচন্দ্রঃ। শ্রীকান্ত-পাদাম্বুজ-মন্ত-ভৃঙ্গঃ।
বিদূষ-ভূমির্গয়-বত্ন-বল্লভাঃ শ্রীচন্দ্রকান্তাদিক-সিংহ-নৃপ॥
নৃপ-নিকব-কিৰীটোদীপ্ত-সদ্রত্ন-দাম-ভ্রমৰ-কুল-বিৰাজদ্রুত-পাদাববিন্দঃ।
সুৰ-তৰুৰ-লক্ষ্মী-স্পৰ্দ্ধি-বিশ্রাণনালিস্তহিন-কিৰণ-কীৰ্ত্তিঃ কামজিৎকায়কান্তিঃ॥

আসৌ মহীন্দ্রঃ সমযাচেদং কৃতাঞ্জলিভাৰি-নৰেন্দ্র-বৰ্গান্।
ময়া প্রদত্তা সুবৃন্তিৰেষা পাল্যা ভৱন্তিঃ কৃতিভিঃ কৃতশ্চে॥

বৰ্তমান ফলিখনৰ পাঠো অবিকল এনে হ'ব বুলিয়ে ভাব হয়।

১৭৩৮ শকতে বদনচন্দ্র “বৰফুকনে ভাটিৰ পৰা মানৰ দেসলৈ গৈ ফৌজ সহিতে উজনিএ ওলালহি। কিছু দিনৰ পূৰ্বে পৰা ডাঙ্গৰিয়াৰ (বুঢ়াগোহাঁইৰ) নৰিয়া দেখি নিজে বৰলৈ জাব নোআৰি, এই মানৰ বৰলৈকে ফৌজ পঠায়েই ১৭৩৮ সঁকৰ চতত ডাঙ্গৰিয়াৰ সিত্য হল” (তামুলী ফুকন, পৃ. ৬৫) মন কৰিবলগীয়া, বৰ্তমানখনি ফলি ১৭৩৮ শকৰ একেবাৰেই আদিত কৰা। ১৭৩৯ শকৰ ফাগুনত চন্দ্রকান্তসিংহক বজা ভাঙি পুৰন্দৰসিংহক বজা পতা হয়। ইয়াৰ লগে লগে চন্দ্রকান্তসিংহৰ প্ৰথম ৰাজভোগ (সাত বছৰ, এমাহ, পাঁচ দিন) শেষ হয়।

১০২

বৰবংশৰ পৰগণাৰ আলিপুৰ তালুকৰ নিজ আলিপুৰ গ্ৰামৰ আৰু বাইহাটা তালুকৰ লেখা

দাতা-ৰজা—চন্দ্রকান্তসিংহ (১৮১৯-২১, দ্বিতীয়বাৰ মানৰ তলত)। পাত্র—
লাগাখৰ (বেথাৰাম) বৰফুকন। গ্ৰহীতা—ভথো বৰকায়স্থ। তাৰিখ—১৭৪৩ শক।
স্থান—কামৰূপৰ বৰবংশৰ পৰগণাৰ নিজ আলিপুৰ গাঁও।

এই দুখন পত্ৰ, তামৰ ফলি নহয়।

‘মিলন’ৰ ৩য় বছৰ ৩য় সংখ্যা (পৃ. ১৯০-১২, জ্যৈষ্ঠ, ১৮৪৭ শক) পণ্ডিত হেমচন্দ্র গোস্বামীয়ে ‘পুৰণি ফয়চলা’ নামৰ প্ৰবন্ধৰ লগত পত্ৰ দুখন প্ৰকাশ কৰিছিল। গোস্বামীৰ পাঠত ‘বিগলন্যাদিক’ (বিগলন্যাদীক), ‘মৈত্ৰানন্দ’ (মৈলিন্দ) আছিল। হৰিনাৰায়ণ দত্তবৰুৱাৰ ‘প্ৰাচীন কামৰূপীয় কায়স্থ সমাজৰ ইতিবৃত্ত’ৰ ৪৫৯-৬০ পিঠিত ধৰ্মোত্তৰ-পত্ৰ দুখনি তুলি দিয়া হৈছে। দ্বিতীয়খনৰ ‘ইচাদ’ শব্দৰ পাছত ১৭ জন মানুহৰ নাম আছিল। গোস্বামী আৰু দত্তবৰুৱাই নামখিনি দিয়া নাই।

দান-গ্ৰহীতা ভথো চৌধাৰীৰ আন নাম বিবুচৰণ। এওঁলোকক বৰকায়স্থ বংশ বা নাৰায়ণ গোমথাৰ বংশ বোলে। হৰিনাৰায়ণ দত্তবৰুৱাদেৱে লেখিছে,

“আহোমৰাজ চন্দ্ৰকান্তসিংহৰ দিনত এওঁ বৰকায়স্থ হয়। বিযুক্তৰণে যদিও বৰকায়স্থ উপাধি পাইছিল, আচলতে কিন্তু তেওঁ সেই অঞ্চলৰ বুজববন্ধুৰ কামহে কৰিছিল। এই সম্মান বোলে বৰকায়স্থৰ তলতে আছিল। সেই সময়ৰ কামৰূপৰ পূব অঞ্চলৰ সমস্ত বৰুৱা, বৰকাইথ, খাৰী, পাটোৱাৰী আদি ভেঁথো বৰকায়স্থৰ অধীনত আছিল। এওঁ শাসন কৰা ঠাইৰ সীমা উত্তৰে ভোট, দক্ষিণে গাৰোপাহাৰ, পূবে বৰনদী আৰু পশ্চিমে পাগলাদিয়া নদী আছিল বুলি কয়। বৰ্তমান বাইহাটা ষ্টেচনৰ পশ্চিমে থকা চৈচা নদীৰ পাৰত তেওঁৰ থানা (সদৰ) আছিল; আজি-কালি এই ঠাইক মানুহে ‘থানা পাতা ঘাট’ বোলে।” (কায়স্থ সমাজৰ ইতিবৃত্ত, পৃ. ৪৫৮)।

চন্দ্ৰকান্তসিংহ মানৰ অনুগ্রহত দ্বিতীয়বাৰ ৰজা হয় ১৭৪০ শকৰ শেহত, আৰু ১৭৪২ শকৰ চ’ত মানৰ ভয়ত গুৱাহাটীলৈ যায়; তাতে মানে খেদি ৰণ কৰাত ঈৰ্গদেৱ গুৱাহাটীৰপৰাও ভাগি গ’ল দুবছৰ আঠদিন ৰাজভোগৰ পাছত। দেখা যায়, মানৰ দিনৰ ভীষণ অস্থিৰ অৱস্থাৰ মাজতে ৰজা আৰু বৰফুকনে ভেঁথো চৌধাৰীক মাটি-মানুহ আদি দিয়ে।

হেমচন্দ্ৰ গোস্বামীয়ে দ্বিতীয়খন লেখাৰ ‘পঞ্চ সভাসদ বিদ্যামানে’ কথাটোৰ ওপৰত বিশেষ গুৰুত্ব আৰোপ কৰিছে। এই প্ৰসঙ্গত অসমৰ স্বাধীনতাৰ অৱসানৰ পাছত কোম্পানিৰ আমোলত সিদ্ধান্ত-পত্ৰ আদিত কেনেকৈ পূৰ্বৰ লেখা-পদ্ধতি গ্ৰহণ কৰা হৈছিল আৰু ‘পঞ্চ সভাসদে’ কেনেকৈ বিচাৰ কৰি ৰায় দিছিল, তাক ১৭৪৮ শকৰ মোকাম গুৱাহাটীৰ আদালত পঞ্চায়তী চ’ৰাৰ সিদ্ধান্ত-পত্ৰৰ প্ৰথম অংশৰপৰা বুজিব পৰা যাব :

১ স্বস্তি বিপক্ষ-পক্ষ-ক্ষয়-দক্ষ-সন্নয়-চয়-বশীকৃতশেষ-দেশ-ইংলণ্ডা-ধীৰ-শ্ৰীশ্ৰী-কোম্পানী-বাহাদুৰ-সেবক-কামৰূপাদি-দেশ-নায়ক-শ্ৰীল-শ্ৰীডেবিড-ইন্দ্ৰাণিভিধান-সাহেব-কমিসনৰ-মহামন্ত্ৰি-সুনীয়াৰক্ষা (১)-সন্দিকৈ-কুলোদ্ভৱ-শ্ৰীযুত-ঘিনাই-মন্ত্ৰি-বৰফুকন-প্ৰধাননৈঃ পঞ্চসংখ্যৈৰ্বিৰূপা বিজ্ঞপিতং সিদ্ধান্ত-পত্ৰমীদং। যোম-বাণাশ্ৰি-চন্দ্ৰ শাকে।

১০৩

হয়শ্ৰীৰ-সাধৱৰ হৰি-কীৰ্ত্তনাৰ্থে দেহৰ পৰগণাত কৃষ্ণি-কৰ-মানৰ ডায়ৰ ফলি

দাতা-দাত্ৰী—চন্দ্ৰকান্তসিংহ আৰু পৰ্বতীয়া কুঁৱৰী পদ্মাৱতী দেৱী। পাত্ৰ—লাগ্নাখৰৰ বেথৰাম বৰফুকন। স্থান—কামৰূপৰ দেহৰ পৰগণা। তাৰিখ—১৭৪৩ শক ১৩ চ’ত।

Copied from the certified copy issued by the Supdt.,
Commissioner's Office, A.V.D., on 5. 10. 25 বুলি ডক্টৰ সূৰ্যকুমাৰ

ভূঞাই এই ফলিৰ নকল কৰি ৰাখিছিল। ফলিখনৰ সংস্কৃত অংশৰ পাঠ গলিত আৰু দুকহ। মোহৰৰ অংশৰ ‘তদ্ব্যত’ শব্দটো ‘তদনুগত’ হোৱা সম্ভৱনেকি? ফলি ১০৪ চাওক।

আহোম ৰজাসকলৰ এইখনেই শেষ ফলিৰ এখন যেন লাগে। ১৭৪২ শকৰ ২ চ’তত চন্দ্ৰকান্তসিংহ গুৱাহাটীলৈ গ’ল। গুৱাহাটীলৈকে মান আগ বাঢ়ি যোৱাত ৰণত থাৱৰিব নোৱাৰি স্বৰ্গদেৱ গুৱাহাটীৰপৰাও ভটীয়াই গ’ল। তামুলী ফুকনে লেখিছে, “পাচে মিস্ৰি মহা তিলোআই সৰ্গদেৱত নিৰাসা হৈ, ঐ বগা কোঁঅৰৰ পুতেক জোগেশ্বৰ সিংহক ১৭৪৩ সঁকৰ আঘোনত ৰাজ্য স্থিৰ হবৰ মনস্থেৰে লোক দৰ্শক ৰূপে ৰজা নাম দি, নিজে ৰাজত্ব কৰি আচিলে।” ইয়াৰ পাছত মান-আহোমৰ মহগৰৰ ৰণত চন্দ্ৰকান্তসিংহ থাৱৰিব নোৱাৰি ১৭৪৪ শকৰ জেঠত ভটীয়াই পৰদেশ পালোঁগৈ। দেখা যায়, মানে যোগেশ্বৰসিংহক নামত ৰজা পাতি উজনিৰ দেশ চলোৱা সময়তে ভাটীত চন্দ্ৰকান্তসিংহই আৰু তেওঁৰ পৰ্বতীয়া কুঁৱৰী পদ্মাৱতীয়ে কামৰূপত এই ফলি কৰাই জমি দিয়ে।

মন কৰিবলগীয়া যে এই ফলিৰ দ্বাৰা ‘প্ৰাক্‌প্ৰবৃত্ত-সত্ৰোৎসৱ-স্থানীয়-হৰি-কীৰ্ত্তনোৎসৱাৰ্থং’ অৰ্থাৎ ‘মাঘ মাহত দশমি তিথিত পূৰ্বে দ্বাদশ যাত্ৰা আছিল সেয়ে লোপ পালত সম্প্ৰতি নবিনকৈ বৎসৰি সভাযাত্ৰা কৰিবৰ নিমিত্তে’ ভূমি-কৰ আছুতীয়াকৈ ৰখাৰ ব্যৱস্থা কৰা হৈছে। ৰামচন্দ্ৰ দাস বৰপাত্ৰই ১৬০৮ শক অৰ্থাৎ ১৬৮৬ খ্ৰীষ্টাব্দত ৰচনা কৰা ‘যোগিনীতন্ত্ৰ’ (বা ‘হয়গ্ৰীৱ-মাধৱ’ বা ‘মণিকুট’) গ্ৰন্থৰপৰা দেখা যায় সেই তাৰিখৰ পূৰ্বতে সত্ৰৰ আৰ্হিত নাম-কীৰ্ত্তন-প্ৰসঙ্গ প্ৰৱৰ্ত্তন কৰা হৈছিল আৰু মন্দিৰৰ ভিতৰৰ পূজা-পাৰ্ৱতিৰ উপৰি ভাগৱত-পাঠ, নাম, গায়ন-বায়ন, বিয়াহৰ গীত আদি পুৰাণৰপৰা ৰাতিলৈকে চলিছিল। ১৫০৬ শকত বা ১৫৮৪ খ্ৰীষ্টাব্দত অৰ্থাৎ শঙ্কৰদেৱৰ মৃত্যুৰো ১৬ বছৰৰ পাছত হাৰি-তলৰপৰা সম্পূৰ্ণ বিধ্বস্ত অৱস্থাত উলিয়াই ৰঘুদেৱনাৰায়ণে হয়গ্ৰীৱ-মাধৱৰ মন্দিৰ নিৰ্মাণ কৰা সময়তে মহাপুৰুষীয়া আৰ্হিৰ হৰি-নাম-কীৰ্ত্তন, গায়ন-বায়ন প্ৰৱৰ্ত্তিত হোৱাটো ধৰিব পাৰি। শঙ্কৰদেৱৰ সহচৰ, শিষ্য আৰু পুৰোহিত ৰামৰামৰ জোঁৱাই কঠভূষণ মন্দিৰৰ পূজাৰী নিযুক্ত হৈছিল। মন্দিৰত বিয়াহৰ ওজা-পালিও এই সময়ৰপৰাহে চলে। মন কৰিবলগীয়া যে লক্ষ্মীসিংহ ৰজাৰ দিনত বিয়াহৰ ওজা শাগৰক (সাগৰ) ক্ষেত্ৰি পৰগণাৰ মৰা গাঁও আদিত ৬১ পুৰা মাটি দিয়া হয়। *Journal of Oriental Research, Madras* (September 1952—June 1953)-অত ওলোৱা আমাৰ Hayagriva worship in Assam প্ৰবন্ধত তাৰ বহুল আলোচনা কৰা হৈছে।

ৰাণী পদ্মাৱতী দেৱী সম্পৰ্কে হৰকান্ত বৰুৱা সদৰামিনৰ ‘আসাম বুৰঞ্জী’ত (১৯৩০) আছে :

“এইজনা স্বৰ্গদেৱে বেঙ্গনা আটীয়া সত্ৰৰ ভকতৰ জীয়ৰী পদ্মাবতী নামক ছোৱালী এটা চক্ষুত লগা দেখি নাচনিয়াৰ কৰি ৰাখিলে। পৰে যুৱত ছোৱাতে লিগিৰী কৰি চাঙ্গত তুলিলে। পাচে স্বৰ্গদেৱে ভাল পাই কুঁৱৰী পাতিবৰ মনস্থ কৰিলে। ২৪২॥

“কিন্তু কুঁৱৰী পাতিবৰ হলে ডাঙ্গৰীয়াসকলৰ সম্মতি লব লাগে। বুঢ়াগোঁহাঞি ডাঙ্গৰীয়াত সোধাত ডাঙ্গৰীয়াই এইমত কলে বোলে, স্বৰ্গদেও, কুঁৱৰী পাতিব লাগিলে গোঁহাঞিপৰীয়া আহোম অথবা চাৰি-ঘৰীয়া অথচ লাহন ও সন্দিকৈ ও দিহিঙ্গীয়া ও দুৱৰা আহোমৰ ছোৱালী আনি কুঁৱৰী পতাৰ নিয়ম আছে। সেই অনুসাৰে তেওঁলোকৰ ঘৰৰ ছোৱালী আনি কুঁৱৰী পতা শ্ৰেয়স্। অতি সামান্য ভকতৰ জীয়ৰী, বিশেষ হিন্দুৰ জীয়ৰী, এতেকে বৰকুঁৱৰী ও পৰ্বতীয়া কুঁৱৰী ও ৰাইডঙ্গীয়া কুঁৱৰী পতা ভাল নহয়। তথাপি যদি স্বৰ্গদেৱে কুঁৱৰী পাতিবৰ মনস্থ কৰিছে চন্দ্ৰবা কুঁৱৰীকে পাতক; এই কথা কলে। পৰে স্বৰ্গদেৱে ডাঙ্গৰীয়াৰ কথা নুশুনি পৰ্বতীয়া কুঁৱৰী পাতিলে। কিন্তু ডাঙ্গৰীয়াই সেই কুঁৱৰীক সেৱা নকৰিলে। ২৪৩॥” (পৃ ৮৫)

বৰ্তমান ফলিত পদ্মাবতী পৰ্বতীয়া কুঁৱৰী (ৰজাৰ দ্বিতীয় পৰ্যায়ৰ ৰাণী) আৰু তেওঁৰ পুত্ৰ কোঁৱৰসকলৰ মঙ্গলৰ অৰ্থে পেৰাৰ ধন অৰ্থাৎ ৰাজকোষলৈ যাব লগা টকা পৱিত্ৰ উছৰৰ হকে বাৰ্ষিকৰূপে দান দিয়া হৈছে।

১০৪

আইভেটি ন সত্ৰৰ হৈ খাতা পৰগণাৰ খানা তালুকৰ কাকত

দাতা—চন্দ্ৰকান্তসিংহ। গ্ৰহীতা—আইভেটি ন সত্ৰৰ শশধৰ আতা। তাৰিখ—
১৭৪৪ শক। স্থান—কামৰূপৰ খাতা পৰগণাৰ খানা তালুক।

‘প্ৰাচীন কামৰূপীয় কায়স্থ সমাজৰ ইতিবৃত্ত’ৰ ২৪৫ পিঠিৰপৰা পাঠ লোৱা হৈছে। তাত ‘বিপস্বম্মাধিৰ’ (বিগলম্মাধীক), ‘মৈলন্দ’ (মৈলিন্দ) পাঠ আছে। আৰম্ভৰ ‘তদুৰ্গ’ শব্দটো ফলি ১০৩-ৰ ‘তদুৰ্গত’ৰ দৰে ‘তদনুগত’ হোৱাৰ সন্ভাৱনা আছে।

বৰদোৱাৰ শলগুৰীয়া ৰামচৰণ আতা বৈকুণ্ঠী হোৱাত তেওঁৰ পুত্ৰ হৰিচৰণ আৰু গোপালচৰণ ক্ৰমে ছোট হিঁস্ৰাৰ অধিকাৰ হয়। হৰিচৰণৰ পুত্ৰ শশধৰে আইভেটি ন সত্ৰ পাতে। এওঁ চন্দ্ৰকান্তসিংহক শৰণ দিছিল বুলি চৰিতত পোৱা যায়। এইজনা ৰজাই শশধৰ আতাক কামৰূপৰ খাতা পৰগণাৰ খানা তালুকৰ ২৪০ পুৰা মাটি ধৰ্মোত্তৰ দান দিয়ে (কায়স্থ সমাজৰ ইতিবৃত্ত, পৃ. ২৪৫)

‘বৰদোৱা সত্ৰৰ বিবাদৰ সিদ্ধান্তৰ তামৰ ফলি’ (ফলি ১০০) আৰু তাৰ টোকা চাওক। ইয়াৰ আগৰ ফলিখনৰ দৰে (ফলি ১০৩) এই কাকতৰ দানো

চন্দ্ৰকান্তসিংহই মানৱ কবলৰপৰা আঁতৰি গৈ কামৰূপ অঞ্চলত থকা সময়তে দিছিল। ফলি নকৰি কাকত কৰাৰ সিও এটা কাৰণ হ'ব পাৰে।

১০৫

সুন্দৰীদিয়া সত্ৰৰ পিতলৰ দুৱাৰৰ ফলি

দাতা—শ্ৰীভক্তচৰণ আতৈ। স্থান—সুন্দৰীদিয়া সত্ৰ, বৰপেটা। সময়—৭৬৯ শক মা(ঘ)।

১৯৬৯ ফেব্ৰুৱাৰীত সুন্দৰীদিয়া সত্ৰলৈ যাওঁতে লেখাখিনিৰ অসম্পূৰ্ণ নকল এটি কৰি অনা হৈছিল। ঠায়ে ঠায়ে কথাখিনি পঢ়িব পৰা নগ'ল। ১৭৬৯ শক অৰ্থাৎ ১৮৪৭ ছনত পুৰণি আৰ্হিৰে দান কৰা বস্ত্ৰৰ ওপৰত দাতাই নাম কটাই দিয়াৰ চানেকিকপে পিতলৰ দুৱাৰখনৰ এটি বিশেষত্ব আছে। শিৱসাগৰ নগৰত এখনি পিতলৰ তাম্বুলী-পীৰা দেখা পাইছিলোঁ; তাত এনে ধৰণৰ কথা আছিল : “এই পীৰাৰ মূল্য এক মাইকী-পোৱালি মহিষ।”

১০৬

সধয়াপুৰীস্বৰ সত্যনাৰায়ণ-প্ৰত্যক্ষনাৰায়ণৰ ভূমিদানৰ তামৰ ফলি

দাতা-ৰজা—শ্ৰীসত্যনাৰায়ণ আৰু যশ(যম) নাৰায়ণ (?)। গ্ৰহীতা—নাৰায়ণ দ্বিজৰ পুত্ৰ, ... ভাগৱ দ্বিজৰ পুত্ৰ। স্থান—লুদুমিমাৰি, ব্যাম্মমাৰি। তাৰিখ—১৩১৪ শক....!

এইখনি ফলি আৰু ফলি ১০৭-ৰ পাঠ শ্ৰীসৰ্বেশ্বৰ বৰুৱাদেৱে উদ্ধাৰ কৰি “আৱাহন”ত (৬.৬, চ'ত ১৮৫৬) ‘চতুৰ্দশ শতিকাৰ দুখন তামৰ ফলি’ প্ৰবন্ধৰ লগত আৰু *Journal of the Assam Research Society*-ত (III. 2, July 1935) ‘Some ancient relics found in North Lakhimpur’ প্ৰবন্ধত প্ৰকাশ কৰিছিল। বৰ্তমানখন ফলি ঘিলামৰাৰ ওচৰৰ খেনুখনাৰ এটা পুখুৰীত পোৱা গৈছিল আৰু ঘাৰমৰা সত্ৰই ফলিত উল্লিখিত দামৰ ভূমি নিজৰ বুলি দাবী কৰি চৰকাৰৰ ৰাজস্ব বিভাগৰ বিষয়াৰ হাতত এই ফলি দিয়ে। ফলিখন পাঠোদ্ধাৰৰ বাবে ডক্টৰ টি. ব্লথ, ৰাখালদাস বেনাৰ্জিৰ দৰে বিশেষজ্ঞসকলৰ হাতত দিয়া হয়; কিন্তু সিসকলে একো সহায় কৰিব নোৱৰাত মহামহোপাধ্যায় ধীৰেশ্বৰ ভট্টাচাৰ্যৰ পৰামৰ্শমতে সিদিনাখন ৯৩ বছৰত ঢুকোৱা পণ্ডিত গৌৰীদত্ত মিশ্ৰ বিদ্যাভূষণক দিয়া হয়। মিশ্ৰ মহাশয়ে বহুত যত্ন কৰি ইমানকে মাথোন পায়—এজন স্বৰ্গনাৰায়ণ নামে ৰজাই নাৰায়ণ নামৰ বিপ্ৰক এশ ঘৰতকৈও সৰহ মানুহ খাই-বৈ থাকিব

পৰাকৈ মাটি দান কৰে। ইয়াৰ পিছত বিদ্যাভূষণদেৱৰ পুত্ৰ শ্ৰীনলিনীকুমাৰ মিশ্ৰই এই কথাৰ ভিত্তিতে এই ফলিৰ যোগে ৰুদ্ৰসিংহ স্বৰ্গদেৱে ৰামনাৰায়ণ বা কবিতাজ্ঞ চক্ৰবৰ্তীক ভূমি দান কৰা বুলি 'আৱাহন' (ৰুদ্ৰসিংহ ৰজা নিৰক্ষৰ আছিলনে? মাঘ ১৮৫৬) আৰু *Journal of the Assam Research Society*-ত (Vol. II, No. 4) দুটা প্ৰবন্ধ লিখে। শেহত উত্তৰ লখীমপুৰৰ সাহিত্যানুবাগী, প্ৰত্নতত্ত্বানুবাগী পুৰুষ শ্ৰীসৰ্বেশ্বৰ বৰুৱাদেৱে ঘাৰমৰা সত্ৰৰপৰা ফলিখন আনি দুজন সংস্কৃত পণ্ডিতৰ সহায় লৈ ফলিখনৰ আখৰ অতি অস্পষ্ট হোৱা আৰু ঠায়ে ঠায়ে ফুটা হোৱা সত্ত্বেও যথেষ্ট সন্তোষজনকভাৱে পাঠ উদ্ধাৰ কৰি ওপৰত উল্লিখিত প্ৰবন্ধ দুটাৰ লগত প্ৰকাশ কৰে। এই ফলি আৰু ফলি ১০৭-এ অসমৰ ৰাজনৈতিক আৰু সাংস্কৃতিক বুৰঞ্জীৰ এটা জাপ খাই থকা অত্যাৱশ্যকীয় পাত মুকলি কৰে। আমি বৰুৱা ডাঙৰীয়াৰ পাঠকে ইয়াত প্ৰায়ে গ্ৰহণ কৰিছোঁ।

'পবিত্ৰ অসম'ৰ উত্তৰ লখীমপুৰৰ বিষয়ৰ অধ্যায়ত শ্ৰীসৰ্বেশ্বৰ বৰুৱাদেৱৰ লিখিত 'বাসুদেৱ-থান (নৰোৱা সত্ৰ)' প্ৰবন্ধ আৰু *Journal of the University of Gauhati*-ত আমাৰ লিখিত A place of Vāsudeva workshop in Assam প্ৰবন্ধ চাওক।

৩য় শাৰীত আমি বৰুৱাৰ 'সুৰ্বান্দামহা'-ৰ ঠাইত 'স্বৰ্বান্দামহা-', ষষ্ঠ শাৰীত 'নোৱান্ধ'-ৰ ঠাইত 'নো ৱা থে' পাঠ লৈছোঁ। ৭ম শাৰীত 'প্ৰখ্যাত-মূল ফলিত' প্ৰক্ষাত' আছিল। ৮ম ৯ম শাৰীৰ পাঠ দুকহ। 'জনোঘে'—মূল ফলিৰ পাঠ 'জনোঘে'। ১০ম শাৰীৰ 'দৈত্যানামাস্তমামতিঃ'—ইয়াৰ অৰ্থ পোৱা নাযায়, বৰুৱাদেৱে 'দৈত্যকুলত জন্ম লৈ সেই কুলৰ সুমতি-স্বৰূপা' অৰ্থ অনুমান কৰি লৈছে। আমাৰ 'স্বকে'ৰ মূল পাঠ আছিল 'স্বথে'। ১১শ শাৰীৰ 'বিপু' মূলত 'ঋপু' হৈ আছিল; বৰুৱাৰ 'বংশাংস'-ৰ ঠাইত আমি লোৱা 'বংশাংশ' ঠিক পাঠ নহ'ল। ১২শ শাৰী, 'বীৰ্য্য'-ৰ ঠাইত মূলত আছিল 'বীৰ্জ'। ১৩শ শাৰী, 'দিনেশঃ'—মূল ফলিত 'দিনেসঃ'। ১৪শ শাৰীৰ বৰুৱাৰ 'তৎসুনু'-ৰ ঠাইত আমি 'তৎসুনু'-পঢ়িছোঁ। ১৬, বৰুৱাৰ 'ভূপতি'-ৰ ঠাইত আমি লোৱা 'ভূপতিস্' ভুল পাঠ। ১৫, 'খ্যাতো'—মূল পাঠ 'খ্যাপো'। ১৭, 'স্বৰ্গ'-বৰুৱাৰ পাঠ 'সৰ্গ'। ১৮, 'নাম' শব্দৰ আগতে দুটামান আখৰ পড়িব নোৱাৰি বৰুৱাদেৱে এৰি গৈছে, কিন্তু অৰ্থ দিওঁতে 'আজুলি নামৰ জ্ঞানী * * * * সম্পৰ্ক-বহিত (বিষয়ই?)' বুলি দিছে। ২১, [দ] গুকাৱাস্—মাধৱদেৱৰ নীলাচল ফলিৰ 'ৱাংসাৱাং' (শাৰী ৪১) তুলনীয়। ২৪, ২৫, ২৬—বৰুৱাৰ 'শ্ৰুতঃ' শব্দৰ ঠাইত আমি 'শ্ৰুতাঃ' পঢ়িছোঁ। ২৪, 'হাবিতকা'—মূলত 'হাবিতকে'। ২৬—'তাৰাপতিবিত্তি'—বৰুৱা, 'তাৰাপতি ইতি'। ২৮, বৰুৱাদেৱে লেখিছে, 'জগতি'-ৰ ঠাইত 'জগ ইতি' হোৱা বাবে ছন্দৰ দোষ ঘটিছে।" সেই দেখি 'জগতি' পাঠকে

লোৱা হৈছে। ৩৫, 'বটবৃক্ষঃ'—বৰুৱাৰ 'বটবসঃ' পাঠৰ ঠাইত লোৱা হৈছে। সমস্ত ফলিখনিত এতিয়াও ব্যাখ্যা কৰিব নোৱৰা অনেক শব্দ বৈ গৈছে। তথাপি ফলিৰ অৱস্থা বিচাৰ কৰিলে বৰুৱা ডাঙৰীয়াৰ পাঠোদ্ধাৰ নিতান্ত প্ৰশংসনীয়।

ফলিখনত দুজন দাতা-ৰজাৰ নাম দেখা যায়। ১৫-১৬ শাৰীত নাৰায়ণ দ্বিজক ভূপতি সত্যনাৰায়ণে ১৩১৪ শকত (বেদে চম্ভে চ ৰীতিহোত্ৰে সৰুগকে) ৬০০ পুটি (পুৰা) ভূমি দান কৰাৰ কথা আছে। আনফালে, ৩৩শ শাৰীত উল্লিখিত প্ৰত্যক্ষ নাৰায়ণ ৰজাই আকৌ ৬০০ পুটি মাটি দিয়াৰ কথা পাওঁ। ইয়াৰ উপৰি তৃতীয় এজন দাতা-ৰজাৰ নাম ৩৬-৩৭ শাৰীত মচ খাই লুকাই আছে; বৰুৱাদেৱে নামটো যশনাৰায়ণ বা যমনাৰায়ণ বুলি ভাবিছে। এইজনা ৰজাই ২০০ পুটি মাটি ভাৰ্গৱস্বজ বিপ্ৰক দিয়ে। সম্ভৱতঃ প্ৰত্যক্ষনাৰায়ণ আৰু যশ(যম) নাৰায়ণে আগৰ ফলিতে বা আগৰ ফলি পুনৰুদ্ধাৰ কৰি নতুনকৈ মাটি দান কৰে। বৰ্তমান ফলিৰ 'নন্দি-নৃপ' বা 'নন্দিসৰ' হ'ল ফলি ১০৭-ৰ 'নন্দীশ্বৰ'। বৰ্তমান ফলিৰ 'সধয়াপুৰী' আৰু ফলি ১০৭-ৰ 'স্বধয়াপুৰী' একে। নন্দি নৃপৰ পুত্ৰ সত্যনাৰায়ণ—এই কথা দুইখন ফলিতে আছে। দ্বিতীয়খনত সত্যনাৰায়ণৰ পুত্ৰৰূপে লক্ষ্মীনাৰায়ণৰ নাম পালোঁ। কিন্তু বৰ্তমান ফলিৰ মাজত নাম অহা প্ৰত্যক্ষনাৰায়ণ আৰু যশ(যম) নাৰায়ণ নন্দি-নৃপৰ বংশলতাৰ কোনখিনিত পৰে আমি বুজাৰ উপায় নাই। কিন্তু লক্ষ্মীনাৰায়ণৰ ফলি ১৩২৩ শকৰ হোৱালৈ চাই এওঁলোক দুজন লক্ষ্মীনাৰায়ণৰ পাছৰ বংশধৰ বুলি বুজিবলগীয়া হয়। গতিকে বৰ্তমান ফলিৰ অন্ততঃ পিছৰ অংশ ১৩২৩ অব্দৰ পিছৰ হ'ব লাগিব।

শ্ৰীসৰ্বেশ্বৰ বৰুৱা ডাঙৰীয়াই 'দেওধাই বুৰঞ্জী'ত সন্নিৱিষ্ট চুটিয়া ৰজাৰ আখ্যানৰ ফালে ইঙ্গিত কৰি "এইসকল যে চুটিয়া বংশৰে ৰজা আছিল আৰু সধয়াপুৰী যে সদিয়াই তাত সন্দেহৰ কাৰণ নাথাকে" বুলি দঢ়াই ক'বলৈ বিচাৰিছে। বৰুৱাদেৱে কিন্তু আৰু কৈছে সদিয়াত পাল শ দিয়াৰ "কিন্মদন্তী পিছৰ মানুহৰ মনে পতা কথাহে। সেইদৰেই দেওধাই বুৰঞ্জীৰ আৰু (ব্ৰাউনৰ) দেউৰী-চুটিয়া ব্যাকৰণৰ পৰিশিষ্টত থকা চুটিয়া ৰজাৰ তালিকাখনো শুদ্ধ নহয়। কিয়নো এই তালিকা এই তামৰ ফলি দুখনৰ ৰজাসকলৰ লগত নিমিলে।" আহোম বুৰঞ্জীমতে চুটিয়া ৰজা ধীকনাৰায়ণ আৰু চন্দ্ৰনাৰায়ণ ১৪৪৪ শকত আহোমৰ বগত পৰাত চুটিয়া ৰাজ্য আহোমৰ হস্তগত হয়। একেবাৰেই খাতাং হ'ব নোৱাৰিলেও বৰ্তমানে বৰুৱাদেৱৰ অনুমানক্কে আমি গ্ৰহণ কৰিব পাৰোঁ।

বৰুৱাই ফলিৰ 'ধবলিচ' উদ্ভৱ লক্ষীমপুৰৰ ধল নৈ বুলি, 'গোটাপৰা' ধল নৈৰ মাছখোৱাৰ ওপৰেদি যোৱা সুঁতি ফাটি দুকাৰেদি আঙুৰি থোৱা ঠাই ঘটাপৰা বুলি, আৰু 'ব্যান্ধমাৰি' জালভাৰীৰ ওচৰৰ বাঘমূৰী নামৰ ঠাই বুলি দেখুৱাবৰ যত্ন

কৰিছে। এই সমস্ত অঞ্চলটোত এতিয়াও অনেক ব্ৰাহ্মণৰ বসতি, আৰু এই অঞ্চলেই পূৰ্বৰ প্ৰখ্যাত হাবুং।

ফলিখনৰ পোনতে পঞ্চদেৱতাৰ চাৰিজনক স্মৰণ কৰা হৈছে—গণপতিক, দৈত্য-নিধনকাৰী বাসুদেৱক, প্ৰণতজ্ঞনৰ প্ৰিয় ঈশানক, হিমালয়-কন্যা, স্বৰ্লোকৰ বন্দিতা, ত্ৰিগুৰাৰি-প্ৰিয়া অম্বাক। নন্দি এজন মহান নৃপ। ধৰ্ম-ৰূপ অৰণ্যত বিপক্ষ-ৰূপ হস্তীৰ মানত তেওঁ সিংহ-ৰূপ ভয়ঙ্কৰ। স্বৰ্গতেই বা পৃথিৱীতেই লহিতা (লৌহিত্য) যেন পুণ্যকৰ্মা ৰজা তেওঁৰ সদৃশ নাছিল। তেওঁ খ্যাত-কীৰ্তি, শত্ৰু-দৰ্পহাৰী সধৱাপুৰীশ্বৰ আছিল। তেওঁৰ ৰাণী (?) দৈৱকীৰ গৰ্ভত অসুৰ-বংশী, পৃথিৱীৰ ভাৰ হৰণকাৰী, শত্ৰু দমনকাৰী শ্ৰীসত্যনাৰায়ণৰ জন্ম হয়। তেওঁ শ্ৰীসত্যনাৰায়ণ (দেৱতাৰ) তুল্য উগ্ৰবীৰ্য, সুকীৰ্তিমান নৃপতি। কাশ্যপ-গোত্ৰীয় নাৰায়ণ দ্বিজৰ পুত্ৰক এই নৃপতিয়ে স্বৰ্গলাভ কামনাৰে ৬০০ পুটি মাটি ধৰালি নদীৰ তীৰত বৃত্তিকাৰ মানুহে সৈতে দান কৰে ১৩১৪ শকত। এই দানৰ ভূমি লুদুমিমাৰি নামে ঠাইত। ইয়াৰ উপৰি, দুই কুণ্ডৱল (?) জোখৰ নৌস্থলীও দিয়া হৈছে। ফলিখনত কেইবাজনো ব্ৰাহ্মণৰ নাম-গোত্ৰ দিয়া হৈছে; এওঁলোক দানৰ মাটি ভোগ কৰোঁতা লোক বা সাক্ষী হ'ব পাৰে। দানৰ ৰক্ষাৰ অৰ্থে ৰাজবিবয়াক ৰজাই নিৰ্দেশ দিছে। মন কবিবলগীয়া, ১৩১৪ শকটো অঙ্কত লেখোঁতেও ৪১৩১-ৰূপে পুনৰ দিয়া হৈছে, যদিও ওপৰৰ ১৮শ শাৰীত 'বেদে চন্দ্ৰে চ ৰীতিহোত্ৰে সকলকে' বুলি সেই শক দিয়া হৈছেই। ফলিৰ শেহত পুনৰ গ্ৰাম-শ্ৰেষ্ঠ গোটাৰপৰা আৰু দুই কুণ্ডৱল নৌস্থলী দিয়া বুলি আৰু ৰাজ-আদেশত (?) প্ৰত্যক্ষনাৰায়ণৰ ৰজাই ব্ৰাহ্মমাৰি নামে (ঠাই) দিছে বুলি কোৱা হৈছে। একেবাৰেই শেহত আকৌ ভাৰ্গৱৰ পুত্ৰক দুশ পুটি দিয়া বুলিও লেখা আছে।

১০৭

স্বধৰ্ম্মাপুৰীশ্বৰ লক্ষ্মীনাৰায়ণৰ ভূমিমানৰ ভাৱৰ ফলি

দাতা ৰজা—লক্ষ্মীনাৰায়ণ। গ্ৰহীতা—বৰিদেৱ। স্থান—স্বৰ্গদীৰ পূবৰ বৰ্ণনা গ্ৰাম। তাৰিখ—১৩২৩ শক।

ফলি ১০৬-ৰ আলোচনা চাওক। ইয়াতো আমি শ্ৰীসৰ্বেশ্বৰ বৰুৱাদেৱৰ পাঠকে গ্ৰহণ কৰিছোঁ। শাৰী ২, 'আসীত্ৰাসুভৱো'—মূলত 'আশীত্ৰাসুভৱো'। ৩, 'পূৰ্য্যায়'—মূলত 'পুৰ্য্য'। ৭, 'বসীকৃত্যঃ'—মূলত 'বসীকৃত্যঃ', 'আসীৎ'—মূলত 'আশীৎ'। ১১, 'বিশুৰে'—মূলত 'বিশুৰে'। ১২, 'সীমো'—মূলত 'সীমো'। ১৫, 'সীমা'—মূলত 'সীমা'। ১৭, 'ভবদ্বাজাৎ'—মূলত 'ভবদ্বাজাৎ'। ২০, 'উপাসদাসুদেৱকাঃ'—ইয়াৰ ঠাইত 'উপাসদাসুদেৱকাঃ' পঢ়ক।

ফলিখন খ্ৰীসৰ্বেশ্বৰ বৰুৱাদেৱে ঢকুৱাখনাৰ শ্ৰীপদ্মনাথ বৰুৱাৰ সৌজন্যত খিলামবাৰ শ্ৰীলবাম বৰুৱাৰ পৰা পাইছিল। খিলামবাৰ ওচৰত ন ভাঙতী মাটিত কোৰ মাৰোঁতে এজন কছাৰীয়ে তাক পাইছিল। ফলিখন সৰু, ৭"x৫"। তিনিটা চুক আৰু প্ৰথম পিঠিত সোঁহাতে দাঁতিকাণ মাথোন ভাগিছে, আখৰখিনি স্পষ্ট হৈয়ে আছে। খ্ৰীসৰ্বেশ্বৰ বৰুৱাই ফলিৰ পাঠ 'আৱাহন' আৰু *Journal of the the Assam Research Society*-ত প্ৰকাশ কৰে। বৰুৱাদেৱে 'স্বৰ্ণদী'ক সোৱণশিৰি নৈ বুলি, 'বখনা-গ্ৰাম'ক সোৱণশিৰিৰ পশ্চিম পাৰৰ বখামুখ নামে ঠাই বুলি আৰু 'পোকামৰী'ক ওচৰৰে পকীমূৰী বিল বুলি চিনাক্ত কৰিছে। দুইখন ফলিতে উল্লিখিত "চম্পাৱতী গাঁও বা নগৰ হলে তাৰ চিন-চাব এতিয়া নাইকিয়াত পৰিছে। যদি নৈ আছিল তেন্তে ঘূণাসূতীও হ'ব পাৰে।"

ফলিখন বৰ্তমানে ৰাজ্যিক সংগ্ৰহালয়ত; কিন্তু এজনে তাক নি সুমুৱাই থোৱাত আমাৰ লভ্য নহ'ল।

১০৮

কামৰূপেশ্বৰ মাধৱদেৱৰ নীলাচল ভাস্কৰশাসন

দাতা-ৰজা— কামৰূপেশ্বৰ মাধৱদেৱ। গ্ৰহীতা- কামেশ্বৰ-মঠাধিপতি বিৰোচন (৭ম শাৰীৰ 'শ্ৰীতিৰোচন' নিশ্চয় ৫৩শ শাৰীত থকাৰ দৰে 'শ্ৰীবিৰোচনেই হ'ব লাগে।

এই ভাস্কৰশাসন ১৯৬৬ ছনৰ জুনত কামাখ্যা হাইস্কুলৰ প্ৰদৰ্শনীত আমাৰ দৃষ্টিগোচৰ হয়। তাৰ গৰাকী কামাখ্যা-নীলাচলৰ শ্ৰীবৰদাকান্ত শৰ্মা। গুৱাহাটী কলেজৰ অধ্যাপক শ্ৰীমোহনচন্দ্ৰ শৰ্মাৰ যোগেদি আমি বস্তুটি ঘৰলৈ আনি গুৱাহাটী বিশ্ববিদ্যালয়ৰ সংস্কৃত বিভাগৰ ডক্টৰ মুকুন্দমাধৱ শৰ্মাৰ সহায় লৈ তাৰ পাঠ উদ্ধাৰ কৰি আমাৰ সম্পাদিত *Journal of the University of Gauhati* (Vol.XVI-XVII) -ত *The Nīlācala grant of an unknown Kāmarūpa king* প্ৰবন্ধৰ লগত প্ৰকাশ কৰোঁ, ফলিৰ চাৰিটা পিঠিৰ ছবিও সন্নিৱিষ্ট কৰা হয়। কলিকতা বিশ্ববিদ্যালয়ৰ প্ৰাচীন ভাৰতীয় ইতিহাস আৰু সংস্কৃতিৰ কাৰমাইকেল অধ্যাপক ডক্টৰ ডি. চি. সৰকাৰে সেই ছবিৰ ভিত্তিতে নতুন পাঠ গ্ৰহণ কৰি তেওঁৰ সম্পাদিত *Journal of Ancient Indian History* (Vol.II, pp. 66-83)-ত এটি দীঘলীয়া প্ৰবন্ধ লিখে। ডক্টৰ সৰকাৰৰ দৰে লিপি-বিশেষজ্ঞৰ আলোচনাৰ পিছতো ফলিখনৰ সম্পূৰ্ণ ব্যাখ্যা সম্ভৱপৰ হোৱা নাই, কাৰণ ফলিখনৰ বহুত শব্দৰ সংক্ষিপ্ত ৰূপ (abbreviation) ভৰি আছে। আমাৰ পাঠত তৰা-চিন দি এই ৰূপবোৰ নিৰ্দেশ

কৰা হৈছে। সবকাৰে চিঠিত আমাক আমাৰ অসমীয়া ভাষাৰ জ্ঞানৰ সহায়ত তেওঁ অৰ্থ উলিয়াব নোৱৰা শব্দ আৰু সংক্ষিপ্ত ৰূপবোৰক ব্যাখ্যা দিয়াৰ বন্ধ কৰিবলৈ লিখিছিল।

ফলিখনত তামৰ পাত তিনিটা। তাৰে ওপৰৰ আৰু তলৰখন মিলি এটা বাকচৰ নিচিনা হৈছে আৰু তাৰ ভিতৰত এই দুখনকৈ ডাঠ মাজৰ পাতচটা (১৯.৯x১৩.৪ চেণ্টিমিটাৰ) আছে। বাহিৰৰ দুখনৰ ভিতৰ ফালে আৰু মাজৰখনৰ দুইফালে শাসনখন লেখা হৈছে।

তাম্ৰশাসনখনৰ বৰ্তমান পাঠ নিকপণ কৰোঁতে অধ্যাপক সবকাৰৰ প্ৰবন্ধৰপৰা প্ৰভূত সহায় পোৱা হৈছে। ফলিৰ লেখাৰ আৰম্ভতে বাঁওকাষে এটি সুন্দৰ গণেশৰ মূৰ্তি কটা আছে। যদিও গণেশ সিদ্ধিদাতাকৰূপে নানা ধৰণৰ ধৰ্মানুষ্ঠানৰ লগত জড়িত, তথাপি অনুমান হয় ইয়াত এই চিত্ৰ ৰাজচিহ্নৰূপে খোদিত হৈছে। তাৰপৰা আমি অনুমান কৰিছিলো যে দাতা ৰজাজন সম্ভৱতঃ গণেশ-বংশী বুলি নিজকে গণনা কৰা ৰাণীৰ ৰজাসকলৰ বংশৰ। এই ৰজাসকলৰ বংশাৱলীখনৰ নামেই “ৰাজবংশাৱলী জন্ম গণেশৰ”। এই প্ৰসঙ্গত হেড়ম্বাধিপতি দুন্দুৰবাহিৰ গণেশ্বৰ-পুঙ্খবিণীৰ শিলৰ ফলিৰ (ফলি ৪) কথাও বিচাৰ কৰি চাব পাৰি। সিদ্ধনা ৰজাই ‘গণেশ্বৰ-চিহ্নিত পুঙ্খবিণী’ খনাইছিল।

ফলিৰ আৰম্ভৰ ‘শ্ৰীমদেৱপাদাঃ’ শব্দটোৱে দাতা ৰজাৰ পূৰ্বা নাম নুসূচায়। এই শব্দটো প্ৰাচীন কামৰূপৰ তাম্ৰশাসনবোৰত ৰজাৰ নামৰ লগত প্ৰায় সদায় দেখা যায়। ধৰ্মপাল ৰজাৰ শুভদ্বৰপাটক ফলিৰ আৰম্ভণিত ৰজাৰ নামৰ লগৰ বিশেষণবোৰেৰে বৰ্তমান ফলিৰ আৰম্ভৰ ৰজাৰ নাম থাকিবলগীয়া অংশ তুলনা কৰিব পাৰি। ধৰ্মপালৰ ফলিত আছে : “শ্ৰীৰাৰাহ-পৰমেশ্বৰ-পৰমভট্টাবক-মহাৰাজাধিৰাজ-শ্ৰীমদ্-হৰ্ষপালবৰ্ম্মদেৱ-পাদানুধ্যাত-পৰমেশ্বৰ-পৰমভট্টাবক-মহাৰাজাধিৰাজ-শ্ৰীমদ্-ধৰ্মপাল-দেৱপাদাঃ কুয়লিনঃ।” আমাৰ ফলিৰ আৰম্ভৰ অংশত থকা এই “শ্ৰীমদেৱপাদাঃ”-অৰ মাজত ৰজাৰ নাম “মাধৱ” ফলি কটা সময়ত পৰি গৈছে বুলি অনুমান কৰিব পাৰি। ফলিখনৰ শেষাংশত সেই নাম ভালকৈ ওলাই আহিছে—“শ্ৰীমাধৱদেৱপাদাঃ।”

ফলিত দানৰ তাৰিখ ৰব চমুকৈ দিয়া হৈছে “সং ২৫ অ[১]শ্বিনদিনে ৩।” “সং” হ’ল সংবৎসৰ, বছৰ। ২৫ সংখ্যাটোৱে ৰজা মাধৱৰ শাসনৰ বছৰ কিম্বা বিশেষ ৰাজবংশটোৰ শাসনৰ বছৰ নিৰ্দেশ কৰিব পাৰে। ইয়াতকৈ এই বিষয়ত বেছি নিকপিত কথা বৰ্তমানে জানিব পৰা নাযায়। কিন্তু এইটো কথা ঠিক যে এই ফলি কটাৰ পূৰ্বেই অসমীয়া লিপি সম্পূৰ্ণ স্বকীয় ৰূপ লৈ বিকশিত হৈছিল। কিন্তু, এই বিষয়তো কেইটাঙ্গন কথা আমাৰ চকুত লাগে। ইয়াত “চ” আধৰটোৰ ত্ৰিকোণাকৰ

অংশ সোঁফালে নপৰি বাঁওফালে পৰিছে। ওপৰত মাত্ৰা নোহোৱা “ঠ” আখৰটো প্ৰাচীন শাসনবোৰত থকাৰ নিচিনাকৈ ডিম্বাকাৰ এটা বস্তু। “ৰ”, “ব”, “ব” বুজাবলৈ একে মাত্ৰায়ুক্ত “ব” ৰূপটো ব্যৱহাৰ কৰা হৈছে; মাথোন “পৰমেশ্বৰ” শব্দৰ প্ৰথম “ৰ”টো লেখোঁতে “ব-”ৰ তলৰ কোণ এটাত একুদমান বস্তু এটি বহুওৱা হৈছে। “ভ” আৰু “জ” আখৰ দুটাই অসমীয়া লিপিৰ বিবৰ্তনৰ এক পুৰণি অৱস্থা সূচনা কৰা যেন লাগে। “ধ” আখৰটো মৈথিলী “ধ”ৰ লেখীয়া। ত্ৰয়োদশ শাৰীৰ “একএশিতি”ৰ “এ” আখৰটো তাৰ পিছৰ হ্ৰস্ব ইকাৰ ডালে সৈতে ডক্টৰ সৰকাৰে “ঈ” বুলি লৈছে, আৰু তাৰপৰাই আৰু তেনে লিপিতাত্ত্বিক কাৰণত ক’বলৈ বিচাৰিছে, ফলিখন পঞ্চদশ শতিকাৰ পিছৰ হ’ব নালাগে। কিন্তু বিশেষত্বযুক্ত “ঞ” আখৰটো ইয়াত স্পষ্ট। শব্দটো “একএশিতি” বুলিয়ে লওঁ বা “একঈশতি” বুলিয়ে লওঁ, সি সংস্কৃত নহয়, Prakritism-অৰহে এক উদাহৰণ হ’ব। সম্ভৱতঃ তাৰে শুদ্ধ ৰূপ হ’ব ‘একবিংশতি’।

তাৰিখৰ ফালৰপৰা ১৩-১শ শাৰীৰ “বাক্সাল-পদাতীনাং” কথাটো বিশেষ মন্তব্য। বক্স আৰু তাৰ পশ্চিমৰ মুছলমান আদি আক্ৰমণকাৰীক বুজাবলৈ পুৰণি বুৰঞ্জীবোৰত “বাক্সাল” শব্দটো বহুলভাৱে ব্যৱহৃত হৈছে। যদি ফলিৰ “বাক্সাল” শব্দটো একে পৰ্যায়ৰে হয়, তেতিয়া হ’লে আমি অনুমান কৰিব পাৰোঁ, এই ফলিখন আহোম-মুছলমান ৰণৰ যুগৰ। এনে অনুমান সঁচা হ’লে ফলিৰ তাৰিখ ষোড়শ-সপ্তদশ শতিকাৰলৈকে নাম আহিব পাৰে। মণিপুৰত আজিও মুছলমানসকলক পাক্সাল বা পাক্সান বোলা হয়।

এই ফলিৰ প্ৰথম শাৰীত উল্লিখিত ধৰ্ম্মাধিকৃত, পেটেকায় আৰু আয়ত্ৰবিষ্টক আৰু বৰ্ত্ত শাৰীৰ ভূমি-কৰণ-সং-কা (ভূমি-কৰণ-সম্বন্ধ-কায়স্থ), নৱম শাৰীৰ আয়নিবন্ধিক—সকলো ৰাজবিষয়া বুলি অনুমান কৰিব পাৰি; সিৰোৰ শব্দৰ অৰ্থ ধৰ্ম্মাধিকাৰ, পেটেকপাল বা গেৰা-কাগজ (বেকৰ্ড)-সংৰক্ষক, ৰাজস্ব-পঞ্জীয়ক, ৰাজস্ব বিভাগৰ কাকতী আৰু ৰাজস্ব-নিকপক। ফলিখনৰ সংক্ষিপ্ত শব্দ-ৰূপ আৰু অসংস্কৃত ৰূপ (Prakritism) সম্পৰ্কে আমি ওপৰত আলোচনা কৰিছোঁ।

দেখা যায় ফলিখনৰ বলত দিয়া মাটি “পাণ্ডৱী-মণ্ডল-প্ৰতিবন্ধ-ডলুআ-গ্ৰাম”ত (শাৰী ৫)। ডক্টৰ সৰকাৰে লিখিছে (৭১ পিঠি) “It is interesting to note that the same Pāṇḍarī seems to be mentioned as Pāṇḍarī and as a locality of Mandi viṣaya (district) of the Uttarakula Division (lying to the north of the Brahmaputra) in the Guakūchi plate of Indrapāla, which is supposed to be the same as modern Pāṇḍuri, the name of the area around the Rangiya railway station.” ওৰাকুছি

শাসনত উল্লিখিত পশুৰী ভূভাগ পঞ্চনাথ ভট্টাচাৰ্য বিদ্যাভিনোদে বড়িয়া ষ্টেশ্যনৰ অঞ্চলৰ মৌজা পাপুৰীৰে একে বুলি কৈছে, যদিও ফলিত এই ভূভাগৰ মহাগৌৰী কামেশ্বৰৰ স্বত্বাধিকৃত ভূমিৰ চিন-স্বৰূপে বৰ্তমানে এই দুই দেহতাব কোনো মন্দিৰ আদিৰ চিন বড়িয়া অঞ্চলত নাই। গতিকে পশুৰী আৰু পাপুৰীৰ অভিন্নতা স্থাপন কৰা টান। আনফালে আমাৰ ফলিৰ পাপুৰীৰ (পাপুৰী?) লগত ইন্দ্ৰপালৰ ফলিৰ পশুৰীক একে বুলি ভাবিব পাৰিনে, ক'ব নোৱাৰি, যদিচ আমাৰ ফলিতো কামেশ্বৰৰ মঠৰ উল্লেখ পোৱা যায়। কামৰূপৰ ভিতৰত ব্ৰহ্মপুত্ৰৰ উত্তৰ পাৰৰ চাৰিআলিত কামেশ্বৰ মন্দিৰ এটি আছে আৰু সেই অঞ্চলতে খবালি শুকাই ৰাৰিবা পানীৰে ভৰি পৰা ডিমৌ নামৰ এটা জ্ঞান আছে। সেয়ে 'ডিমোয়ি' বা 'শুখ-ডিমোয়ি' নেকি?

এই ফলিৰ যোগে মাধৱ বজ্জাই এশ পুটক ভূমি দায় কৰিছে। ফলিৰ ৮, ১১, ৫২ শাৰীত সেই কথা দোহৰা হৈছে। ইয়াৰ উপৰি শাৰীবোৰত মণি এধাৰৰ মাজৰ সূতাডালৰ দৰে মাটিৰ পৰিমাণৰ হিছাপৰ এটা অঙ্ক উদৰপৰা মুখলৈকে লৰিব লাগিছে। ক'তোবা 'বাটী' অৰ্থাৎ বাৰী কাৰ কেইখন আছে, তাক কোৱা হৈছে, তাৰ মুঠ কালি পৰিমাণো দিয়া হৈছে। তামোলৰ বাৰীত কিমানজোপা 'ল.গ.বৃ.' লম্ব গুৱাক-বৃক্ষ অৰ্থাৎ পূৰ্বৰ গুটি লগা তামোল-গছ আছে আৰু 'প্ৰ.গ.বৃ.', প্ৰতি গুৱাক-বৃক্ষত ১০কৈ ধৰিলে কেইগুণা তামোল ওলাব, তাৰপৰা কি 'হিৰণ্য' অৰ্থাৎ খাজনাৰ টকা উঠিব তাকো কোৱা হৈছে, ফলিৰ ৩২, ৩৩, ৩৯, ৪৫ শাৰীৰপৰা দেখা যাব ২৫ ভূমি = ১ পুটক; গতিকে ভূমি হ'ল মাটিৰ জোখৰ এটা একক। তি.খা. একপ্ৰকাৰ পথৰুৱা জমি। শা. = শালি-ভূমি। শি.খা. একপ্ৰকাৰ গাঁৱৰ ভিতৰৰ জমি। এতিয়া ইয়াৰ অঙ্কটো লেখি উলিওৱা যাওক।

বাটী -		কালি-পৰিমাণ				
শাৰী	স্থান	সংখ্যা	ল.গ.বৃ.	হিৰণ্য	শ্ৰেণী	পুটক ভূমি
১২-১৩	ডলুৱাগ্ৰাম	২,১০০ পৰিহৃত
১৭-২৪	অৰ্ধবৰ্ষিত ডলুৱাগ্ৰাম	১৫+৫	বাস্তৱ	৮ } ...
		...	৩২	১	...	২ } °
২৪-২৯	পূৰাতন ডলুৱাগ্ৰাম	৬+৮	বাস্তৱ	৮ } ...
		...	৮০	২ $\frac{১}{২}$...	৫ } ১৩ ...

২৯-৩০	পুৰাতন ডলুৰাথাম-ক্ষেত্ৰ...	+তি.খা. ২৮	৪১	} ৪৭ ...
৩০-৩১	পুৰাতন ডলুৰাথাম	৩	+শি.খা. ৬	
৩১-৩৩	অৰ্ধবৰ্ষিত ডলুৰাথাম-ক্ষেত্ৰ	শা+তি.খা. ৩৬	=	৯০০ দস্ত
৩৩	অৰ্ধবৰ্ষিত দক্ষিণ	অৰ্ধবৰ্ষিত	
				গোত্ৰচাৰ	৪০=	১,০০০ ...
৩৩-৪০	চহতল-ক্ষেত্ৰ					
	ছাউন-দিমোয়ী-ক্ষেত্ৰ	৮	} =৩৫০ ...
	কতুৰ-দিমোয়ী-দিক্‌পাটক	গোত্ৰচাৰ	
		শা.+তি.খা. ১৪	
		বাস্তু+শা. ৬০	
৪০-৪৫	দুধৰকোক্ষী ক্ষেত্ৰ	সা.	২০= ৫০০ দস্ত
৪৫-৪৮	মদিৰথলা ক্ষেত্ৰ	১২	... পৰিহৃত
৪৮	ভতবট (?)	শা.	২ } দস্ত
৪৮-৪৯	অজগৰা-ক্ষেত্ৰ	শা.	১২ } দস্ত
					১৪	... পদাতিৰ
						পৰিহৃত, দস্ত
৪৯	হাডম-বন	অৰ্ধভগ্ন	৫ ...

১০৯

কল্পসিংহৰ ভূমিদানৰ ভাষাৰ ফলি (জয়সাগৰৰ সদাশিৱ-মন্দিৰ)

দাতা—কল্পসিংহ। গ্রহীতা—বিদ্যানিধিক মুখ্য কবি সুবথ, দশৰথ, জগন্নাথ, বিনন্দ, এই ব্ৰাহ্মণ-ঘৰ। স্থান—পুৰণি বংপুৰ ৰাজধানীৰ মেটেকা গাঁও। সময়—১৬২২ শক।

এই ফলিখনি শিৱসাগৰ কলেজৰ সংগ্ৰহালয়ত ৰক্ষিত হৈছে। অধ্যক্ষ শ্ৰীপৰাগ চলিহাৰ সন্মতিৰে অধ্যাপক শ্ৰীনাৰায়ণ পাদুনে ফলিখনৰ দুটা চাব আৰু তেওঁ পঢ়িব পৰামতে এটা নকল আমালৈ পঠিয়ায়। ভাষাপৰা বৰ্তমান পাঠ লোৱা হৈছে। মূলৰ “হাতমৰ্খীচিন্তঃ” আমাৰ পাঠৰ “হাতমৰ্খিচিন্তম্”ৰূপে লোৱা হৈছে—হুন্দৰ (বসন্তভিলক) আৰু ব্যাকৰণৰ কাৰণে। ফলিখনিৰ পাঠ আৰু তাৰ আলোচনাৰে

আমাৰ 'ৰুদ্ৰসিংহ স্বৰ্গদেৱৰ তিনিখন তামৰ ফলি' প্ৰবন্ধ 'অসম সাহিত্য সভা পত্ৰিকা'ৰ ২৯শ বছৰ, ১ম সংখ্যা (১৯৭২) প্ৰকাশ পাইছে।

তামূলী ফুলনৰ বুৰঞ্জীত আছে, ৰুদ্ৰসিংহই "ভেজিত গৰ বাজিলে, আৰু মেটেকাত বজপুৰ নগৰ, ও জই সাগৰৰ দল পুখুৰি, ও বজনাথৰ দল পুখুৰি, ও ফাকুআ দল" আদি কবিলে। 'তুংখুঙ্গীয়া বুৰঞ্জী'ত আছে, "১৬১৯ শকত আত্মায়ণত ৰংপুৰত ৪৫ দিনে পুখুৰী খানিলে, ফাগুনত উছৰ্গিলে সকলো মহাজনক আনি, নাম থলে জয়সাগৰ। ১৬২০ শকত ফাগুনত সেই পুখুৰীপাৰত তিনিও দ'ল বাজিবলৈ আৰম্ভ কবিলে। আৰু পুখুৰীৰ উত্তৰ পাৰে বাহৰ কৰি ৰংপুৰ ধ'লে। ১৬২২ শকত মাঘত তিনিও দ'ল উছৰ্গিলে। শ্ৰীবিৰূমূৰ্ত্তি শ্ৰীকেশৱৰ, শ্ৰীনিৱ, শ্ৰীদুৰ্গা, শ্ৰীগণেশ, শ্ৰীসূৰ্য্য ইত্যাদি মূৰ্ত্তি সংস্থাপন কবিলে। তৎপৰতা ৩ মেৰে নগৰো ললে, নাম দিলে ৰংপুৰ।" (ছন্দ ৫৫)

১১০

ৰুদ্ৰসিংহৰ ভূমিদানৰ তামৰ ফলি (জয়সাগৰৰ কেশৱ-বাই মন্দিৰ)

দাতা—ৰুদ্ৰসিংহ। গ্ৰহীতা—মুকুন্দৰ ঘৰৰ কৃপাল, কৃষ্ণগতি, ৰাম সৰস্বতী, পৰশুৰাম, জয়ৰাম, জগন্নাথ, পদ্ম মিশ্ৰ আৰু গোবিন্দ মিশ্ৰ। স্থান—পুৰণি ৰংপুৰ ৰাজধানীৰ মেটেকা গাঁও। সময়—১৬৬২ শক।

এই ফলিৰ পাঠ শ্ৰীবেণুধৰ শৰ্মাই 'জয়দৌল পূজাৰীৰ তামৰ ফলি' নাম দি 'বাঁহী'ত (২৭শ বছৰ, কাতি) প্ৰকাশ কৰিছিল। শৰ্মাদেৱে লগৰ টোকাত লিখিছিল, "বৰ্ত্তমান ফলিখন অসম গবৰ্ণমেণ্টৰ হাতত। মুকুন্দৰ ঘৰৰ ৰামসৰস্বতীৰ ডালৰ বংশ শিলিখাৰ ঘৰত ফলিখন পোৱা হৈছে।" আমাৰ 'ৰুদ্ৰসিংহ স্বৰ্গদেৱৰ তিনিখন তামৰ ফলি' প্ৰবন্ধত (অসম সাহিত্য সভা পত্ৰিকা, ২৯শ বছৰ, ১ম সংখ্যা, ১৯৭২) এই ফলিৰ পাঠ দিয়া হৈছিল। 'বাঁহী'ৰ পাঠৰ (অধ্যাপক শ্ৰীলীলা গগৈয়ে সংগ্ৰহ কৰি দিছে) সংস্কৃত অংশ এনে :

মধুবিপু পদভক্তি ধৰণ নিঃশেষ পাপো হিমগিৰি নিত কিস্তি শ্ৰীযুতো ৰুদ্ৰসিংহ
নৃপ মুকুটে কিৰিতিদম্বত পাদাৰ বিন্দো দ্বিতি শূত ৰিপ বেদান্ত স্বৰ্ণভক্তি ভাৰাত
স্বস্তি কেশৱবাই নামধেয় বিম্ব দেৱতায়ো শ্ৰীৰুদ্ৰসিংহ মহাবাজো মূৰ্ত্তি প্ৰতিস্থাপ্য
মণ্ডিৰ সহিত মূৰ্ছদ্যা কলান্ত মক্ষি ভূজবস চন্দ্ৰলোকে এতদৰ্থং শ্ৰীৰুদ্ৰ সিংহ
নৃপতি কৃতাঞ্জলি ভূত্বা ভবিষ্য ভূপাল পাৰ্শ্বয়েত ঋত্ব্য হে ভূপাঃ বৃহৎ ধৰ্ম্মপথো
লভন্তনং মা কুরুত, শান্তি জা যুক্তি মনুষ্য্য প্যেত ন কৰ্তব্যং, জন্ম শাস্ত্ৰং তন্ম ধৰ্ম্মং
জন্মোহি ধৰ্ম্মঃ তন্ম হবি কৰহবি সন্মব ৰাজা যতো ৰাজা বেদ লভন্তনমুহিতমিতি,

অন্তস্থা নন্যত্ৰ কন্মণি তেবাং কৰস্থা গ্ৰহিণ্যন্তি তে পাটকি নো ভবিষ্যন্তি, অপবন্নত মুকুন্দ নামধেয় ব্ৰাহ্মণায় মেতেকা গ্রামে পঞ্চদশ শংক্যা পুটক ভূমিকা শৃদ্যদস্তা বযশমাকৰে। ইতি।

ইয়াৰ প্ৰথম অংশৰ ছন্দ গুৱাহাটী বিশ্ববিদ্যালয়ৰ অসমীয়া বিভাগৰ অধ্যাপক শ্ৰীৰজনীকান্ত দেৱ শৰ্মাৰ সহায়ত দ্বিতীয় পাদৰ সূত্ৰ ধৰি মালিনী বুলি স্থিৰ কৰি জোকাৰ পাঠ ঠিক কৰা হ'ল। 'কিৰীট' শব্দটো শিখৰ অৰ্থত ধৰিব পাৰি। ফলিৰ বাকী অসমীয়া আৰু সংস্কৃত অংশ জয়সাগৰৰ সদাশিৱ মন্দিৰৰ ফলিৰ (ফলি ১১০) অনুকৰণ; গতিকে সেইফালে দৃষ্টি ৰাখি এই অংশৰ পাঠ গ্ৰহণ কৰা হ'ল। ফলিখনৰ আন পিঠিত আহোম ভাষাত একেখিনি কথাই আছিল বুলি শ্ৰীবেণুধৰ শৰ্মাদেৱে জনাইছে।



আমাৰ সংকলনৰ কাম শেষ কৰাৰ পিছত অসম ৰাজ্যিক সংগ্ৰহালয়ত নতুনকৈ সংগ্ৰহ কৰি সংৰক্ষণ কৰা ২০ খন তামৰ ফলি দেখা পোওঁ। সেইখিনি সংগ্ৰহালয়ৰ তেতিয়াৰ অধ্যক্ষ শ্ৰীমুৰাৰিচৰণ দাসে ১৯৭০ চনত কামৰূপ জিলাৰ উপায়ুক্তৰ কাৰ্যালয়ৰপৰা সংগ্ৰহ কৰিছিল। ফলিখিনিৰ পাঠ আমি পৰিশিষ্ট গ-ত সন্নিৱেশ কৰিলো শ্ৰীদাসদেৱৰ সৌজন্যত। ফলিখিনিৰ সংখ্যা—১২৮-৩২, ৩৪-৩৬, ৩৮-৪১, ৪৩, ৪৫-৪৬, ৪৮-৪৯, ৫৩-৫৫। ফলি ১২৭, ৩৩, ৩৭, ৪৪, ৪৭, ৫০, ৫১, ৫২ সংগ্ৰহালয়ৰ ভঁৰালত থকাৰ সত্ত্বেদ পাই সেইখিনিও সামৰা হ'ল।

১২৭

বাণী ৰাজ্যৰ আল্লিবাৰী সত্ৰৰ ধৰ্মোক্তবৰ তামৰ ফলি

দাতা-ৰজা—বাণী ৰাজ্যৰ ধৰ্ম্মসিংহ (নৰসিংহ?)। গ্ৰহীতা—চৈতন্যগছী নিত্যানন্দ আৰু চিন্তামণি গোসাঁই। স্থান—কামৰূপৰ দক্ষিণ পাৰৰ আল্লিবাৰী গাঁও। তাৰিখ—১৫৮৩ শক (?) ১৪ বহাগ। ১৯৫৩ চনৰপৰা ফলিখন ৰাজ্যিক সংগ্ৰহালয়ত সংৰক্ষিত আছে।

এই ফলি বিশেষকৈ ইয়াৰ তাৰিখ সম্পৰ্কে সন্দেহ হোৱাত ফলিখনৰ সংস্কৃত অংশ পৰ্যন্ত সম্পাদন নকৰাকৈ যেনে পোৱা গৈছিল তেনেকৈয়ে ৰখা হৈছে। ইয়াৰ সংস্কৃত অংশৰ লগত বৰ্তমান সংকলনৰ ফলি ৪২, ৪৪, ১৩১-১৩৬-ৰ সংস্কৃত অংশ মিলাই চালে পাঠকে আমাৰ সন্দেহৰ কাৰণ বুজি পাব। দেখা যায়, বাণীৰ

ফলিৰ সংস্কৃত অংশটো আহোম ৰজাৰ ফলিৰ অনুকণ; বিশেষকৈ “কুলক তৰুণাদিতেন” কথাটি আহোম ৰজাৰ ফলিৰ “(শ্ৰীদুৰ্গা-কুলক-তৰুণাদিতেন)” কথাবাৰৰ স্পষ্ট প্ৰতিধ্বনি; কিন্তু আহোম ফলিৰ কথাবাৰেৰে বিশেষ এজন বৰফুকনক বুজাইছে, সেইটি সংস্কৃত ভাষা নজনা কোনোবাজনে সম্ভৱতঃ ৰাণী ৰজাৰ ফলিৰ খচৰা কৰিছিল আৰু অৰ্থ নুবুজাকৈয়ে আহোম ৰজাৰ ফলিৰ অংশবিশেষ বহুতাই দিছিল। গতিকে, আমাৰ অনুমান—ৰাণীৰ ফলিখন অন্ততঃ ফলি ১৩১-ৰ তাৰিখ ১৬৬০ শকৰ পিছৰ হ’ব। ফলিৰ আখৰৰ গঢ়ৰপৰা সেই অনুমান অযুক্তিকৰ নহ’ব যেন লাগে।

আম্ৰিবাৰী সত্ৰ সম্পৰ্কে ‘পবিত্ৰ অসম’ত আমি সেই সত্ৰৰ লোকৰ মুখৰপৰা শুনি লিখিছিলোঁ, “চেতনীয়া নিত্যানন্দৰ বংশধৰ ৰামদেৱে ধীৰা কুমাৰ কলিতাক ধৰ্ম্ম দি তেওঁৰ সহায়ত থান পাতি থৈ যায়। তেওঁলোকৰে বৈ-বংশ বাঢ়িছে। এই সত্ৰ দক্ষিণ পাৰত আছিল। ইয়াতে ৰাণীৰ ৰাজ্যস্থৰে পূবে ৰূপাহঠেৰিয়া, পশ্চিমে খৰা আহত, উত্তৰে কায়স্থপাৰাৰ দক্ষিণ পাৰ, দখিণে কানীকহনি, এই চাৰি হদৰ মাজত ধৰ্ম্মোত্তৰ ভূমি দান কৰিছিল ১৫৮৩ শকৰ ১৪ বহাগত নিত্যানন্দ আৰু চিন্তামণি গোস্বামীৰ নামত। চিন্তামণিদেৱে উত্তৰ পাৰৰ বৌমাৰিতো আশ্ৰম পাতে। পাছত আম্ৰিবাৰী সত্ৰ ধৰ্ম্মপুৰ মৌজাৰ বেলশৰ আৰু গন্ধীয়া গাঁৱত বহেহি।”

ৰাজা উপেন্দ্ৰসিংহ আৰু মাধৱ দ্বিজ লেখা ৰাণীৰ ৰজাৰ বংশাৱলী এখনৰ বিৱৰণ পণ্ডিত হেমচন্দ্ৰ গোস্বামীয়ে *Descriptive Catalogue of Assamese Manuscripts*-অত দিছে। এই বংশাৱলীমতে ধৰ্ম্ময়ন্তী নামৰ এগৰাকী মহিলাই নিজৰ জীয়েক ধনী ৰাণীৰ নাম অনুসৰি ৰাণী ৰাজ্য পাতে। ইয়াৰ পিছত ক্ৰমে ধনী-ৰাণীৰ পুত্ৰ মানসিংহ, তেওঁৰ পুত্ৰ জয়সিংহ, তেওঁৰ ভায়েক অনিৰুদ্ধ, তেওঁৰ পুতেক মঙ্গলসিংহ, তেওঁৰ পুত্ৰ ধ্বজসিংহ, তেওঁৰ পুত্ৰ মৰুধ্বজ (এওঁক আহোম বৰফুকনে বধ কৰে), তেওঁৰ পুত্ৰ সুন্দৰসিংহ, কামদেৱসিংহ, নৰসিংহ, দমন, ৰূপসিংহ, তেওঁৰ পুত্ৰ ৰামসিংহ, তেওঁৰ পুত্ৰ আৰু তেওঁৰ ককায়েক বীৰসিংহ ৰাণীৰ ৰজা হৈছিল। ককায়েক থকাতে ধৰ্ম্মসিংহ বলেৰে ৰজা হৈছিল; বীৰসিংহই বৰফুকনৰ সহায় লৈ সৈন্য-বলে আগ বাঢ়ি অহাত ধৰ্ম্মসিংহ গাৰো পৰ্বতলৈ পলাই যায়। এই ধৰ্ম্মসিংহই বোধ হয় আমাৰ ফলিৰ ধৰ্ম্মসিংহ। বংশাৱলীৰপৰা তেওঁৰ সময় বুজিব পৰা নাযায়। কিন্তু ফলিৰ ‘১৫৮৩ শক’টো ১৬৮৩ শক বুলি ধৰিলে বোধ হয় অসমীচীন নহ’ব। ফলিৰ ‘নৰসিংহ-নাম-নৃপতি’ ফোন, সি এক সমস্যা হৈ থাকিল।

মন কৰিবলগীয়া যে ফলিত সংসদী ভকন্তৰ নাম দিয়া হৈছে; নামবোৰ লেখাৰ ধৰণো আধুনিক। দ্বিতীয়তে, ফলিখনত আহোম ৰজাৰ ফলিৰ দৰে কব-

কাটিল আদি বাবৰ উল্লেখ মন কৰিবলগীয়া। ‘ঢোল কোবাই’ ধৰ্মোত্তৰ কৰা কথাটিও চকুত লগা কথা।

১২৮

বংশৰ পৰগণাৰ ব্ৰহ্মোত্তৰৰ ভাৱৰ ফলি

বজা—শিৱসিংহ। পাত্ৰ—অনুজ (ডেকা) দুৱৰা বৰফুকন। গ্ৰহীতা—কামাখ্যা গোসাঁনীৰ পূজাৰি বিদ্যাৰাগীশ চক্ৰৱৰ্তী। স্থান—বংশৰ পৰগণাৰ গোটানগৰ গাঁও। তাৰিখ—১৬৩৯ শক। ফলিখন ১৯৭০ ছনত কামৰূপ জিলাৰ উপায়ুক্তৰ কাৰ্যালয়ৰপৰা আনি ৰাজ্যিক সংগ্ৰহালয়ত ৰখা হৈছে।

ফলিখনৰ দুই-এটা আখৰ ঘঁহনি খাই নষ্ট হৈছে। ইয়াৰ ‘বাড়ি * পুৰা’ সম্ভৱতঃ ‘বাড়ি ৪ পুৰা’ হ’ব পাৰে। ‘শ্ৰীযুতানুজ’ মূলত ‘শ্ৰীযুতানুজ’ৰূপে আছে। কাৰকুন হ’ল ৰাজস্ব বিভাগৰ এক শ্ৰেণীৰ বিষয়া। এই বিষয়াৰ সম্বন্ধে তলৰ কামৰূপৰ পৰগণাবন্দী-সম্পৰ্কীয় আলোচনা চাবলগীয়া।

ফলিৰ শেহৰ ‘সাদ্ধ-সপ্ত-হস্ত-প্ৰমাণ দণ্ড’ মন কৰিব লগীয়া। ফলি ১২৯তো এই উল্লেখ আছে। তদুপৰি, ‘বাড়ি’ৰ ‘ড’ৰ তলত ফুট নকটা কথাটোও মন কৰিব লগীয়া।

১২৯

গৰৈমাৰি সত্ৰৰ ভাৱৰ ফলি

বজা—শিৱসিংহ। পাত্ৰ—অনুজ (ডেকা) দুৱৰা বৰফুকন। গ্ৰহীতা—গৰৈমাৰি সত্ৰৰ শ্ৰীৰামদেৱ মেধি। স্থান—দক্ষিণ কামৰূপৰ চামুড়িয়া (চমৰিয়া?) পৰগণা। তাৰিখ—১৬৪৬ শক ২৪ জ্যেষ্ঠ। এই ফলিখনো ১৯৭০ ছনত কামৰূপৰ উপায়ুক্তৰ কাৰ্যালয়ৰপৰা আনি ৰাজ্যিক সংগ্ৰহালয়ত ৰখা হৈছে।

ফলিত ‘সকলাচলাপাল’ (সকলাচলপাল), ‘নিৰ্জীত’ (নিৰ্জিত), ‘সূৰ্য্য’ (সূৰ্য), ‘বংশৰ-বংশাৱতংগ’ (বাসৰ-বংশাৱতংস) আছে। ‘সত্ৰদাৰ’ কি, ধৰিব পৰা নগ’ল। ‘পৰিত্যাগ’ শব্দটোৰ ‘গ’-টো পৰি গৈছিল, পাছত সৰুকৈ ‘ত্যা’ৰ ওপৰতে লেখি থোৱা হৈছে। এই ফলিতো ‘ড’ৰ ফুটবোৰ নাই।

‘সকলাচলপাল’ কথাটোৱে দাঁতিয়লীয়া পৰ্বতীয়া ৰজাসকলক ইঙ্গিত কৰিছে। গৰৈমাৰি সত্ৰক পূৰ্বতে মাটি দিয়া হৈছিল, কিন্তু ‘ধৰ্মোত্তৰ পত্ৰিকা জি আছিল সি গৃহদাহত দহ হৈলা কাৰণ’ বৰ্তমানখনি ‘জীৰ্ণোদ্ধাৰপূৰ্বক প্ৰমাণপট্ট’ দিয়া হৈছে।

১৩০

যৌতুকৰূপে দত্ত ব্ৰহ্মোত্তৰৰ ভাৱৰ ফলি

বজা-বাণী—শিৱসিংহ আৰু ফুলেশ্বৰী বৰবজা। গ্ৰহীতা—পঞ্চানন আচাৰ্যৰ পুত্ৰ বিদ্যাভট্ট ব্ৰাহ্মণ। স্থান—কামৰূপ (?)। তাৰিখ—১৬৪৮ শক ৪ বহাগ। ১৯৪০ ছনত কমিছনাৰ অফিচৰপৰা পোৱা এই ফলিখন ৰাজ্যিক সংগ্ৰহালয়ত সংৰক্ষিত।

ফলিত ‘কেসৰিণে’ (কেশৰিণে) আছে। ‘কলেৱৰানবৰত’-ত ‘অনৱবত’ অসমীয়া ৰূপ হ’ল, ‘অৱিবত’ হ’লে ভাল হ’লহেঁতেন; কিন্তু এনে Prakritism অন্য ফলিতো দেখা পোৱা যায়।

ফলিখনত বাণী ফুলেশ্বৰীৰ নাম সন্নিবিষ্ট হৈছে। ১৭২২ ছনতে (১৬৪৪ শক) এইজনা বাণীয়ে ছত্ৰ লৈ বৰবজা নাম লৈছিল। ফলিখনেৰে ব্ৰহ্মোত্তৰৰে ‘যৌতুকদেহন’ দান কৰা হৈছে, ই চকুত লগা কথা। এই ফলিত বৰুৱা, বৰকাৱয়, চৌধুৰী, পটোৱাৰী আদিক সম্বোধন কৰা হোৱা নাই আৰু কৰ-কাটল আদি ৰহিত কৰা সাধাৰণ ছেদটোও ইয়াত নাই।

১৩১

মদনমোহন পৰগণাৰ ব্ৰহ্মোত্তৰৰ ভাৱৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। গ্ৰহীতা—কৃষ্ণানন্দ আৰু থানেশ্বৰ ব্ৰাহ্মণ। স্থান—কামৰূপৰ মদনমোহন পৰগণাৰ সোনেসৰ গাঁও। তাৰিখ—১৬৬০ শক ২৮ কাতি। ফলিখন ১৯৭০ ছনত ৰাজ্যিক সংগ্ৰহালয়ে কামৰূপৰ উপায়ুক্তৰ কাৰ্যালয়ৰপৰা পায়।

ফলিখনৰ সংস্কৃত অংশত নানা প্ৰমাদ আছিল—শ্ৰীশিৱসিংহ—(শ্ৰীশিৱসিংহ-), পুণ্যাৰ্থে (পুণ্যাৰ্থ-), মৌলিনাং (মৌলীনানং), লাক্ষিতাংস্ত্ৰিজুগলে (-লাক্ষিতাংস্ত্ৰি-জুগল), স্বৰ্গাধিৰাজচ (স্বৰ্গাধিৰাজস্য), কুসলি- (কুশলি-), সাক্ষস- (সাধ্বসাং)। ‘ব্ৰহ্মোত্তৰা’ শব্দ আমি তেনেকৈয়ে ৰাখিলোঁ। এই সংস্কৃত অংশৰ লগত ফলি ৪২, ৪৪, ১২৭ (বাণী), ১৩২-৩৬ৰ একে অংশৰ মিল।

১৩২

নামবৰভাগ পৰগণাৰ গীতা-পাঠকৰ ব্ৰহ্মোত্তৰৰ ভাৱৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। গ্ৰহীতা—সৰ্বেশ্বৰ ব্ৰাহ্মণ। স্থান—নামবৰভাগ পৰগণাৰ বাঁঠৰ গাঁও। তাৰিখ—১৬৬৩ শক ১১ আষাঢ়। ফলিখন ১৯৭০ ছনত ৰাজ্যিক সংগ্ৰহালয়ে কামৰূপৰ উপায়ুক্তৰ কাৰ্যালয়ৰপৰা পায়।

১৩৩

বংশৰ আদি পৰগণাৰ সহসঙ্গী ভকতৰ ধৰ্মোদ্ভবৰ তামৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। গ্ৰহীতা—বঘুদেৱ মেধি।
স্থান—বংশৰ, বনভাগ, কোঁৱৰভাগ পৰগণা। তাৰিখ—১৬৬৩ শক কাতি। ফলিখন
১৯৪০ ব পৰা ৰাজ্যিক সংগ্ৰহালয়ত ফলিখন সংৰক্ষিত হৈছে।

ফলিত 'গণনাঞ্চিতাংঘ্ৰি' (গণ-লাঙ্ঘিতাংঘ্ৰি?) আছে।

ফলিখনিত জঙ্গলা আৰু অঙ্ক-জঙ্গলা ভূমি, ভূমিৰ পৰিমাণত বিহি, গ্ৰামৰ
পিয়ল চক-জোগনিয়া পাইক, মাছ-জোগনিয়া পাইকৰ উল্লেখ মন কৰিব লগীয়া।

১৩৪

কোঁৱৰভাগ-পূবপাৰ পৰগণাৰ ব্ৰহ্মোদ্ভব-ধৰ্মোদ্ভবৰ তামৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। গ্ৰহীতা—লক্ষ্মীপতি ব্ৰাহ্মণ,
ধৰ্মেশ্বৰ মেধি। স্থান—কোঁৱৰভাগ-পূবপাৰ পৰগণা। তাৰিখ—১৬৬৩ শক ৮ ফাগুন।
ৰাজ্যিক সংগ্ৰহালয়ে ১৯৭০ ছনত ফলিখন কামৰূপৰ উপায়ুক্তৰ কাৰ্যালয়ৰপৰা
সংগ্ৰহ কৰে।

ফলিত 'পুন্যার্থ-' (পুণ্যার্থ-), 'লাঞ্চিতাংঘ্ৰি-' (-লাঙ্ঘিতাংঘ্ৰি-), 'কুশলী-'
(-কুশলি-) আছিল।

একেখন ফলিতেই লক্ষ্মীপতি ব্ৰাহ্মণক ব্ৰহ্মোদ্ভব আৰু ধৰ্মেশ্বৰ মেধিক
ধৰ্মোদ্ভব দিয়া হৈছে।

$\frac{১''}{৪} \times ১১ \frac{৩''}{৪}$ জোখৰ এই ফলিখনৰ ওপৰ মূৰে সৰু এটুকুৰা তামৰ

শলা বা জৰী লগাই ফলিখন ওলমাই থ'ব পৰাকৈ দিয়া আছে।

১৩৫

বজালী পৰগণাৰ বিসিকুছি গাঁৱৰ ব্ৰহ্মোদ্ভবৰ তামৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। গ্ৰহীতা—শিৱ দেউৰী আৰু
বভ্ৰেশ্বৰ ব্ৰাহ্মণ। স্থান—বজালী পৰগণাৰ বিসিকুছি গাঁও। তাৰিখ—১৬৬৪ শক ১২
জেঠ। ফলিখন ১৯৭০ ছনত ৰাজ্যিক সংগ্ৰহালয়ে কামৰূপৰ উপায়ুক্তৰ কাৰ্যালয়ৰপৰা
পাই থৈছে।

মূলত পাঠ 'শ্ৰীমন্ত-' ('শ্ৰীমৎ', একে ধৰণৰ ফলি ১৩১-৩৪-ত এই

স্থানত 'দস্তা' আছে), 'পুন্যার্থ-' (পুণ্যার্থ-), 'মৌলিনাং' (মৌলীনানং), 'লাক্ষিতা'-
(-লাক্ষিতা-), 'তাম্ৰফলি' (তাম্ৰফলী)। 'ছনুড়া' শব্দটোৰ 'ছ'টো অলপ ঘঁহি লৈ
ওপৰৰ "চ" অক্ষৰটো লিখিবৰ বন্ধ দেখা পোৱা যায়।

ফলিখনৰ $(8\frac{3}{8} \times 10\frac{1}{8})$ ওপৰফালে মাজতে সৰু আয়তাকাৰ এটা
অংশ বাঢ়ি গৈছে আৰু তাতে ওলমাবলৈ জৰী আদি লগাবৰ বাবে ফুটা এটা কৰা
আছে।

১৩৬

বজালী পৰগণাৰ বিচনকুছি গাঁৱৰ দেৱোত্তৰৰ তামৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। গ্ৰহীতা—শিৱ দেউৰী (ফলি
১৩৫ চাওক) আৰু হৰি মিশ্ৰ। স্থান—বজালীৰ খুদ্ৰভান্ধা(১) গাঁও। তাৰিখ—
১৬৬৫ মাঘ ২২। ১৯৪০-ৰপৰা ৰাজ্যিক সংগ্ৰহালয়ত ৰক্ষিত। মূল পাঠত 'পুন্যার্থ-
(পুণ্যার্থ-), -'লাক্ষিতাংছি-য়ুগলং' (-লাক্ষিতাংছি-য়ুগলং-)। মাটিৰ শ্ৰেণী হিছাপে 'উবাৰ
মাটি হাচিলা জঙ্গলা', 'কঠিয়াতলি' আৰু 'বাড়ি'-ৰ উল্লেখ চকুত লগা বিধৰ।

১৩৭

দীপ্তেশ্বৰ মন্দিৰৰ দেৱোত্তৰৰ তামৰ ফলি

বজা—শিৱসিংহ। পাত্ৰ—তৰুণ দুৱৰা বৰফুকন। স্থান—গহিমপাৰ পৰগণাৰ
দীপ্ত (১) গাঁও আদি। তাৰিখ—১৬৭৬ শক। ১৯৪০ৰ পৰা ফলিখন ৰাজ্যিক
সংগ্ৰহালয়ত।

মূলপাঠ 'স্মুৰ-মকৰন্দ-' (স্মুৰমকৰন্দ-), 'ত্ৰীমুত্তৰণ' ত্ৰীমুত্তৰণ-)।

'গৃহানন' মূলত 'গৃহানব' আছিল।

এই দীপ্তেশ্বৰ মন্দিৰ বা থানাৰ বৰ্তমান অৱস্থিতি সম্পৰ্কে বিশেষ পোৱা
নগ'ল। কামৰূপৰ হাতীমুৰা পৰ্বতৰ ধাৰেশ্বৰ শিৱৰ স্থানৰ পূৰ্বলৈ এখনি দীপ্তেশ্বৰীৰ
থানৰ উল্লেখ 'কামৰূপৰ বুৰঞ্জী'ত আছে।

ফলিখনৰ 'ত্ৰীমূন বালিকুচি গা/ওঁ কৃষ্ণানন্দনৰ পতি/দ্বাৰ' কথাটি মূল অংশতকৈ
পিছত লেখা যেন লাগে আৰু "ভিমেন্দ্ৰনা গাওঁ/মতোলাহনখে গোৱালক" (১)
অংশ তাতোকৈ পিছৰ যেন বুলি অনুমান হয়।

১৩৭ক

চান্দকুছীয়া বকরা সূৰ্যমল্ল-বদ্ৰমল্লৰ ভাৰ্য্য ফলি

বজা—শিবসিংহ। গ্রহীতা—কামৰূপৰ চান্দকুছিৰ বকরা সূৰ্যমল্ল আৰু বদ্ৰমল্ল।
স্থান—বনভাগ, নামবৰভাগ আৰু বগবিবাবী গৰগণা। তাৰিখ—১৬৭৭ শক।

চান্দকুছীয়া বকরা বংশৰ শ্ৰীযতীন্দ্রমল্ল বুজববকরাবপৰা $(১৪\frac{১}{২} \times ৭\frac{১}{২})$

জোখৰ এই ফলিখনি পাই তাৰ পাঠ উদ্ধাৰ কৰা হ'ল।

মূলৰ পাঠ '-ব্রাজমানাদি-' (-ব্রাজমানাঙ্ঘি-), '-গোত্রাৰ্ণাবন্দু' : (-গোত্রাৰ্ণবেন্দুঃ), 'সসধৰহিবন্ধিৰহিণ্ডিবকিণ্ডিনিজ-' (শশধৰ-হীৰ-কীৰ-হিণ্ডীৰ-কীৰ্ণিনিজ-), 'নিজ্জিতা-' (নিজ্জিতা-), '-ভূভূন' (-ভূভূন)।

চান্দকুছীয়া বকরাৰ বংশৰ আদিপুৰুষ ভাস্কৰ গদাধৰসিংহৰ কোঁৱৰালি দিনত কনৌজৰপৰা অসমলৈ আহে আৰু গদাধৰ পাটত উঠিলত পাটগিৰি বিষয় পায়। তেওঁৰ পুত্ৰ শুকদেৱক গদাধৰসিংহই বকরা পাতে। শুকদেৱৰ সাত পুত্ৰৰ ভিতৰত ছত্ৰপতিৰ পুত্ৰ হ'ল বুৰঞ্জীখ্যাত বীৰ হৰদত্ত আৰু বীৰদত্ত। শুকদেৱৰ আন এজন পুত্ৰ কল্যাণমল্লৰ পুত্ৰ বস্তুমল্ল ৰুদ্ৰসিংহৰ দিনত মাধাপুৰত ছবছৰ খাতা পৰগণাৰ চৌধুৰী হৈ থকাৰ পিছত শিবসিংহৰ কালত চান্দকুছিৰ বুজববকরা হয় আৰু ১৬৪১-৭৩ শক কালছোৱাত সেই বিষয় খায়। এওঁৰ দিনৰ বজাঘৰীয়া ধৰ্মত্ৰ আৰু নানকাৰৰ ফলি আদি বৰ্তমানে নোহোৱা হৈছে। এওঁৰ মৃত্যুত ক্ৰমে দ্বিতীয় পুত্ৰ সূৰ্যমল্ল (১৬৭৩-৭৮), প্ৰথম পুত্ৰ চন্দ্ৰমল্ল (১৬৭৮-৮৫) বুজববকরা হয়। মাজতে কিছু কাল বংশৰপৰা বিষয়টো আঁতৰি যায় আৰু হাজোৰ বকরাবাবীৰ সাগৰমুখী বকরাই ৰাজেশ্বৰসিংহলৈ নিজৰ ভনীয়েকক বিয়া দি বিষয়টো লয় (১৬৮৫-৯২)। তাৰ পিছত চন্দ্ৰমল্ল পুনৰ বুজববকরা হয় (১৬৯২-৯৩) লক্ষ্মীসিংহ বজাৰ দিনত। লক্ষ্মীসিংহৰ ৰাজত্বতে ৰঙিয়া অঞ্চলৰ জয়ন্তীপুৰৰ ব্ৰাহ্মণ বিদ্যানন্দ আৰু তৎপুত্ৰ কামেশ্বৰ বুজববকরা হৈছিল (১৬৯৩-৯৬)। তাৰ পাছতহে বস্তুমল্লৰ পুত্ৰ বদ্ৰমল্ল বুজববকরা হয় (১৬৯৬-১৭০৩)। বদ্ৰমল্লৰ পুত্ৰ শত্ৰুঘ্নই কিছু গাঁৱৰ এখনি পুথি ৰচনা কৰিছিল। বিশ্বাস আছে, চন্দ্ৰমল্লৰ নাম অনুসৰিয়ে অঞ্চটোৰ নাম চান্দকুছি হয়। বুজববকৰাসকলে দেৱীৰো উপাসনা কৰে। আনফালে, বস্তুমল্লৰ আমোলত মাধাপুৰ আৰু মৰিকুছি (মৰুকুছি, এতিয়া চান্দকুছি)—এই দুখন সচলী সত্ৰ কৰিবৰ বাবে এওঁলোকে বজাৰপৰা হেজাৰ হেজাৰ পুৰা জমিও পাইছিল। সেই সত্ৰত হৰি-সেৱা, অতিথি-শুশ্ৰূষা হোৱাৰ নিয়ম আছিল।

বস্তুমল্লৰ এখনি ফলিৰ নকল কামৰূপৰ উপায়ুক্তৰ মহাফেজখানাবৰ মহজ্বৰ ৰহীত (সংখ্যা ২০৪) ৰখা হৈছে।

১৩৮

পূবপাৰ আদি পৰগণাৰ ভূমিদান আৰু পাইকৰ নিৰ্বন্ধনৰ তামৰ ফলি

ৰজা—শিৱসিংহ। গ্ৰহীতা—কামাখ্যা গোসাঁনীৰ(?) বৰদেউৰী মদুনাথ
ব্ৰাহ্মণ। স্থান—পূবপাৰ, বৰবংশৰ আদি পৰগণা। তাৰিখ—১৬৮১ শক আছাৰ।
ৰাজ্যিক সংগ্ৰহালয়ে ১৯৭০ ছনত এই ফলি সংগ্ৰহ কৰে।

মূলপাঠ 'বিজায়ে' (বিজায়)। বেফৰ লগৰ সকলো দ্বিতৰ মাজত দ্বিত্ব-
বিহীন "নিৰ্জিত" চকুত লাগে।

এই ফলিত ভালেকেইটা শব্দৰ সংক্ষিপ্ত ৰূপ ব্যৱহৃত হৈছে—ক°
(কলিতা), কো° (কোচ), কৈ° (কৈবৰ্ত), পো° (পোৱা), ঘ° (ঘৰ), গ° (?)।

১৩৯

নামবৰভাগ পৰগণাৰ নানকাৰৰ তামৰ ফলি

ৰজা—শিৱসিংহ। গ্ৰহীতা—জগতানন্দ মজুমদাৰ। স্থান—নামবৰভাগ
পৰগণাৰ কাৰি গাঁও। তাৰিখ—১৬৮৫ শক ১০ বহাগ। ১৯৭০ ব পৰা ফলিখনি
ৰাজ্যিক সংগ্ৰহালয়ত।

মূলপাঠ '-লসত-' (-লসৎ-), 'সূৰ্য্য' (সূৰ্য্যো), 'নিতি' (নীতি), 'সমুদ্ভূতি'
(সম্যুদ্ভূতি)।

১৪০

বিশ্বনাথ গোসাঁইৰ ঠাকুৰ-নিয়োগৰ আৰু ব্ৰহ্মোত্তৰৰ তামৰ ফলি

ৰজা—লক্ষ্মীসিংহ। গ্ৰহীতা—সম্ৰাটক দুৰ্গাবাম বিপ্ৰ। স্থান—কাঠকটিয়া আৰু
পানীভঁৰাল পথাৰ (দৰং?)। তাৰিখ—১৬৯৬ শক জ্যৈষ্ঠ। এই ফলিও ১৯৭০ ছনত
সংগ্ৰহালয়ে উপায়ুক্তৰ কাৰ্য্যালয়ৰপৰা পাইছিল।

ফলিৰ পাঠত 'দুৰ্গাবামায়' (দুৰ্গাবামায়), '-মট্টিকাং' (পট্টিকাং)।

এই ফলিয়ে ভূতচতুৰ্দশীৰ পূজা আগ বঢ়ায় সম্ৰাটক দুৰ্গাবামক ঠাকুৰ
পাতিছে, দুটা লিকটো দিছে আৰু ৰাজমাণ্ডৰ শ্ৰাদ্ধত ২২ পুৰা মাটি আৰু আঢ়ৈটা
পাইক দিছে।

কামৰূপৰ উপায়ুক্তৰ মহজব বহীত এই ফলিৰ পাঠ (সংখ্যা ২৩৭) ৰক্ষিত
হৈছে।

১৪১

পশ্চিমপাৰ খাতা আদি পৰগণাৰ ব্ৰহ্মোত্তৰৰ তামৰ ফলি

ৰজা—লক্ষ্মীসিংহ। প্ৰহীতা—শ্ৰীচন্দ্ৰমোহন ব্ৰাহ্মণ। স্থান—মদনমোহন, পশ্চিমপাৰ, খাতা, দেহৰ, কছাৰীমহল পৰগণা। তাৰিখ—১৭০১ শক ২০ জ্যৈষ্ঠ। এই ফলি ১৯..... ছনত কামৰূপ জিলাৰ উপায়ুক্তৰ কাৰ্যালয়ৰপৰা সংগ্ৰহালয়ে পাইছে।

ফলিৰ পাঠত -‘সন্ত’ (শন্ত); ব, ড-বিলাকৰ তলৰ চিনবিলাক প্ৰায় দিয়া হোৱা নাই।

সংক্ষিপ্ত ৰূপৰ ভিতৰত তু°= তুৰা (তুৰুক, মুছলমান?) ক°= কলিতা, কু°= কুমাৰ, পো°= পোৱা (এটা মানুহ)।

কামৰূপৰ উপায়ুক্তৰ মহজৰ বহীত ১৭০৮ শকৰ ১১ জ্যৈষ্ঠৰ প্ৰায় একে ধৰণৰ এখনি ফলিৰ পাঠ (সংখ্যা ২৩৯) আছে।

১৪২

কামাখ্যা দেৱীৰ লক্ষ ৰলিৰ ফলি

ৰজা—গৌৰীনাথসিংহ। পাত্ৰ—হৰনাথ দুৱৰা সেনাপতি বৰফুকন। স্থান—নীলাচলৰ কামাখ্যা দেৱীৰ মূল মন্দিৰৰ সমুখত ইটাৰে সজোৱা নাটমন্দিৰত এই তামৰ ফলিখন দেৱালৰ গাত লগাই দিয়া আছে। তাৰিখ—১৭০৪ শক।

মূলত ‘দ্ৰুমকল্পো’ (-দ্ৰ-কল্পো), ‘পূৰ্বঃ’ (ইপূৰ্ব-), ‘ৰাজ্জে’ (ৰাজ্যে), শততং (সততং), ‘শুভেবহি’ (শুভেহহি)। ফলিৰ প্ৰথম, চতুৰ্থ আৰু সপ্তম শ্লোক বন্ধৰা ছন্দত আৰু বাকী কেইটা শাৰ্দূলবিক্ৰীড়িত ছন্দত ৰচিত। পঞ্চম শ্লোকৰ প্ৰথম শাৰীত আৰু ফলিৰ একেবাৰেই শেষৰ শাৰীত ছন্দপতন হোৱা দেখা যায়।

এই ফলিখনৰ সানুবাদ পাঠ এটা সোণাৰাম চৌধুৰীয়ে “বাঁহী”ৰ পঞ্চদশ বছৰ ছাদশ সংখ্যাত প্ৰকাশ কৰিছিল, কিন্তু সেই পাঠ পূৰ্বকৈ আমি নাপালো। সেই পাঠত -‘হোড়’ (-হেতি-), ‘দাবানলোঃ’ (-দাবানলো), ‘স্বাস্ত্ৰ’ (-স্বস্তা-), ‘বণীতঃ’ (বৰণীতঃ) আদি গ্ৰহণ কৰা হৈছে।

সমস্ত ফলিখন এটা বিশ্বৰণমূলক কবিতাৰ দৰে—কেনেকৈ প্ৰবল প্ৰতাপী গৌৰীনাথসিংহ স্বৰ্গদেৱে কামাখ্যালৈ লক্ষ ৰলি দিবৰ মানস কৰে আৰু ৰঙাচিলা দুৱৰা বৰ্ণৰ হৰনাথ বৰফুকনক তাৰ ভাৰ দিয়ে আৰু কেনেকৈ হৰনাথ গুৱাহাটীলৈ আহি ১৭০৪ শকৰ দিনৰ পাছত দিনকৈ ছাগলি, পাৰ আৰু ম’হ ৰলি দিয়াই লক্ষ সংখ্যা পূৰ কৰে।

১৪৩

হয়গ্ৰীৱ-মাধৱ আৰু কেদাৰ চোঁৱৰ আৰু পিকদান ধৰোঁতাৰ ভাষাৰ ফলি
ৰজা—গৌৰীনাথসিংহ। পাত্ৰ—হৰনাথ বৰফুকন। স্থান—হাজোৰ হয়গ্ৰীৱ-
মাধৱ আৰু কেদাৰ মন্দিৰৰ নামবৰভাগ পৰগণাৰ মাটি। তাৰিখ—১৭০৫ শক ৯
আহিন। ফলিখন কামৰূপৰ উপায়ুক্তৰ কাৰ্যালয়ৰপৰা সংগ্ৰহালয়ে ১৯৭০ চনত
সংগ্ৰহ কৰে। ফলিৰ পাঠ বৰ সুন্দৰ।

মা ৳৳৳ = হয়গ্ৰীৱ-মাধৱ গোসাঁইত, মাং = মাটি। হৰনাথ বৰফুকনে
ছতোলা সোণ খটোৱা আশী তোলা ৰূপৰ এটা পিকদান আৰু ছতোলা ৰূপৰ মুঠি
লগোৱা এডাল চোঁৱৰ হয়গ্ৰীৱ-মাধৱৰ মন্দিৰত আৰু তেনে এডাল চোঁৱৰ কেদাৰ-
মন্দিৰত দিয়ে। সেইবোৰ ধাৰণ কৰিবৰ অৰ্থে মন্দিৰৰ আগৰ পাইকৰ লগতে তিনিটা
গোট পাইক বঢ়াই দিয়া হয়; আৰু প্ৰতি গোট পাইকত ১৬ পুৰাকৈ মুঠ ৪৮ পুৰা
মাটি দিয়া হয়। তদুপৰি, মাধৱৰ ওঠৰটি পৰ্বত পৰমায় লগাবৰ অৰ্থে ৰোৱন্তী মাটি
ন পুৰা আৰু বড়ি-মাটিও ১২ পুৰা দুই গোসাঁইৰ নামত পাইকক দিয়া হয়।

১৪৪

হয়গ্ৰীৱ-মাধৱৰ দেৱালয়ৰ অৰ্থে নাও, মুদৈ, ধনৰ নিৰন্ধনৰ ভাষাৰ ফলি
ৰজা—গৌৰীনাথসিংহ। পাত্ৰ—হৰনাথ সেনাপতি বৰফুকন। তাৰিখ—
১৭০৫ শক ২৩ পূহ। ১৯৪০ৰপৰা এই ফলি সংগ্ৰহালয়ত সংৰক্ষিত আছে।

মন কৰিবলগীয়া, ফলিখনত সংস্কৃত ভাষাৰ কথা নাই। ফলিৰ 'শ্ৰীৰাম'
শব্দটোৰ তলতে সৰুকৈ আয়তক্ষেত্ৰ এটা অঁকা আছে, কিন্তু তাৰ ভিতৰত কোনো
কথা নাই। তাৰ পাছৰ দুশাবীৰ তলত ঠাই এৰি তাৰ তলৰ দুশাবী, আকৌ ঠাই এৰি
তাৰ তলৰ দুশাবী, আকৌ ঠাই এৰি ফলিখনৰ ঘাই কথাখিনি লেখা হৈছে। ইয়াত
কামৰূপৰ আনবোৰ ফলিৰ দৰে বৰুৱা, বৰকায়স্থ, পটোৱাৰী, ঠাকুৰীয়া আদিক
সম্বোধন নকৰি বৰদুৱৰীয়া, দুৱৰীয়া (এইসকল পানীফাটৰ বিষয়া), ভূঞা, ৰক্ষকতীকহে
সম্বোধন কৰা হৈছে। কাৰণ, যি দুখন নাও অদানী অৰ্থাৎ দান বোলা কৰিবপৰা মুক্ত
কৰি দিয়া হৈছে, সেই নাও, তাৰ মুদৈ আৰু পাইকক ইয়াত নাম থকা বিষয়াসকলেহে
পাব। নাও দুখনৰ মুদৈয়ে মাধৱৰ দেৱালয়ৰপৰা ধন (ধনৰ পৰিমাণটো দুৰ্ভাগ্যবশতঃ
ধৰিব নোৱৰা হ'ল) লৈ তাৰে বেপাৰ কৰি লভ্যাংশ পুনৰ দেৱালয়লৈ দিয়াৰ দিহা
কৰা হ'ল এই ফলিৰ দ্বাৰা।

১৪৫

পশ্চিমপাৰ পৰগণাৰ ব্ৰহ্মোদ্ভবৰ তামৰ ফলি

ৰজা—গৌৰীনাথসিংহ। পাত্ৰ—পশ্চিমপাৰ পৰগণা। গ্ৰহীতা—হৰিশ্চন্দ্ৰ, কুঞ্জমোহন আৰু সূৰ্যমোহন ব্ৰাহ্মণ। তাৰিখ—১৭০৮ শক ১১ জ্যৈষ্ঠ। ১৯৪০ত কমিছনাৰ আদিৰপৰা সংগ্ৰহালয়ে এই ফলি পায়।

সন্ধেতবোৰ : পু°-পুৰা; পো°-পোৰা; চ° (১ চমাৰ, চঁড়াল)।

কামৰূপৰ উপায়ুক্তৰ মহজৰ বহীত এই ফলিৰ পাঠ (সংখ্যা ২৩৯) আছে।

১৪৬

বেলতলাৰ ব্ৰহ্মোদ্ভবৰ তামৰ ফলি

দাতা-ৰজা—গৌৰীনাথসিংহ। গ্ৰহীতা—পূৰ্বে জমি ভোগ কৰোঁতা প্ৰাণবল্লভ ব্ৰাহ্মণৰ ভায়েক সুক কটকী। স্থান—বেলতলাৰ অন্তৰ্গত সৰু সজাই। তাৰিখ—১৭১১ শক ৩ আহাৰ। ফলিখন ১৯৭০ চনত কামৰূপৰ উপায়ুক্তৰ কাৰ্যালয়ৰপৰা সংগ্ৰহালয়ে আহৰণ কৰে।

ফলিৰ-পাঠ : ‘ত্ৰীকামাক্ষা’ (ত্ৰীকামাখ্যা), ‘শষ্ট’- (‘শস্ত’-), ‘কিৰ্টি’ (‘কীৰ্টি’), ‘শান্তি’ (‘দন্তি’)।

এইখিনি জীৰ্ণোদ্ধাৰ পত্ৰখন আগৰ পত্ৰ নষ্ট হোৱাত দিয়া হৈছে।

১৪৭

পূবথৰিয়াৰ নিৰাময় বৰাৰ তামৰ ফলি

দাতা-ৰজা—গৌৰীনাথসিংহ। গ্ৰহীতা—খৰঙ্গিৰ (নগাঁও?) নিৰাময় বৰা। স্থান—দৰঙী ৰাজ্যত বৰনদীৰ পূবলৈ। তাৰিখ—১৭১৪ শক ১০ মাঘ। ফলিখন ১৯৪০ চনত সংগ্ৰহালয়ে কমিছনাৰ অফিচৰপৰা পায়।

ফলিৰ পাঠ : ‘নৰেশ্বৰানাং’ (নৰেশ্বৰাণাং), ‘ত্ৰীস’ (‘ত্ৰীশ’-), ‘কিৰ্টি’ (‘কীৰ্টি’), ‘-জোখা’ (‘-যুখো’), ‘সক্ৰ’ (‘শক্ৰ’)

দৰঙী ৰজা মহতনাৰায়ণ হ’ল ‘ডাঙৰ ৰজা’ মোদনাৰায়ণৰ পুত্ৰ আৰু সমুদ্ৰনাৰায়ণৰ পিতৃ। এই ফলিত মন কৰিবলগীয়া যে দৰঙী ৰাজ্যত স্বৰ্গদেবসকলেও মাটি-বৃষ্টি দান কৰিছিল আৰু দৰঙী ৰজাসকলৰো তেনে ক্ষমতা আছিল। ফলিখন গৌৰীনাথসিংহই গুৱাহাটীৰ ওপৰ নাওশালি বাহৰত থাকি কৰাইছিল।

নিৰাময় হ’ল (বৰ্তমান নগাঁৱৰ) খৰঙি হাজাৰৰ অন্তৰ্গত পূবথৰিয়া শয়েকৰ

কুৰীয়া বৰা। তেওঁক দৰঙীৰ মহতনাৰায়ণ ৰজাই দিয়া আৰু এতিয়া আকৌ দিয়া মাটি হ'ল বৰনদীৰ পূব পাৰে দৰঙী ৰাজ্যৰ ভিতৰত।

১৪৮

গুৱাহাটীত কটকী-নিয়োগৰ তামৰ ফলি

ৰজা—গৌৰীনাথসিংহ। নিযুক্ত লোক (গ্ৰহীতা)—পানীদিহিঙীয়া ডাগিৰ বলৰাম। তাৰিখ—১৭১৪ শক ৩১ শাওণ। ফলিখন ১৯৭০ ছনত ৰাজ্যিক সংগ্ৰহালয়ে কামৰূপৰ উপায়ুক্তৰ কাৰ্যালয়ৰপৰা পাইছিল।

এই ফলিখনো গৌৰীনাথসিংহ স্বৰ্গদেৱে গুৱাহাটীৰ নাওশালি বাহৰত থাকি কটাই দিছিল। আহোম ৰজাৰ দিনত খেলবিলাক কুৰি, শ আৰু হাজাৰৰ লেখ কৰি সংগঠন কৰা হৈছিল আৰু কুৰিৰ ওপৰত বৰা, শৰ ওপৰত শইকীয়া আৰু হাজাৰৰ ওপৰত হাজৰিকা বা হাজৰিকিয়া নামৰ কাৰ্যকৰ্তা আছিল। ৰজাই কাঁড়ীৰ খেলৰ বলৰামক কামত ভাল পাই সেই খেলৰপৰা নাম কটাই বৰকটকী কৰিছে আৰু বংশৰ পাঁচটা মানুহ অৰ্থাৎ পাঁচপোৱা পাইককো সেইদৰে নাম কাটি আনি বলৰামৰ লগত দিছে আৰু মাটি-বৃষ্টিও দিছে।

ফলিখনৰ বাঁওহাতে তামেৰে কৰা ওলমাই ধৰিব পৰা যতন লগোৱা আছে আৰু বিপৰীত পিঠিত আহোম আখৰত আহোম ভাষাৰ ১০ শাৰী লেখা আছে।

১৪৯

গোৱিন্দৰ সেৱাৰ তেল-ঘিউ শোধোৱাৰ গুৱাহাটীৰ তামৰ ফলি

ৰজা—গৌৰীনাথসিংহ। বিগ্ৰহ—এই ফলিৰ গোৱিন্দদেৱ সম্ভৱতঃ মাজুলীৰ আউনীআটি সত্ৰৰ গোৱিন্দ ঠাকুৰ। স্থান—ৰামচা পৰগণা (কামৰূপ)। তাৰিখ—১৭১৪ শকৰ আহিন।

ফলিখনৰ সংস্কৃত অংশৰ পাঠ বৰ পৰিষ্কাৰ নহয়। 'দান দিলে' অৰ্থত 'ব্যাদাৎ' আৰু 'দত্তা' অৰ্থত 'বিস্তীৰ্ণা' বৰ সুখকৰ নহয়; এই থলত 'প্ৰাদাৎ' আৰু 'বিস্তীৰ্ণা' হ'লেই ভাল হ'লহেঁতেন। 'অৱিকল্প' শব্দটো পাইকৰ বাবৰপৰা মুকলিকৈ দিয়া অৰ্থত ব্যৱহাৰ কৰা হৈছে। তদুপৰি, ফলিত 'দেৱেন্দু-সসধৰ-সকে' (ৱেদেন্দু-শশধৰ-শকে) আৰু 'যুস্মাভিঃ' (যুস্মাভিঃ) আছিল।

এই ফলিখনো ৰজাই গুৱাহাটীৰ ওপৰ নাওশালি বাহৰত দিয়াইছিল। বৰফুকনক থঙা শোধোৱা বাব থকা পাইক আঢ়ে পোৱা সেই বাবৰপৰা আনি গোৱিন্দৰ সেৱাৰ তেল-ঘিউ শোধোৱা কৰি দিয়া হৈছে।

১৫০

প্ৰতাপবল্লভ বৰফুকনৰ বৰজনা গৃহীণীয়ে হয়গ্ৰীৱ-মাধৱলে দিয়া মাটি
আৰু পাইকৰ ভাৰৰ ফলি

বজা—কমলেশ্বৰসিংহ। পাত্ৰ—প্ৰতাপবল্লভ বৰফুকন। প্ৰকৃত দান কৰোঁতা—
বৰফুকনৰ বৰপত্নী শ্ৰীমতী সয়নী। স্থান—হাজোৰ হয়গ্ৰীৱ-মাধৱৰ মন্দিৰ। তাৰিখ—
১৭২৭ শকৰ ১১ মাঘ। ১৯৪০ ছনত ফলিখন সংগ্ৰহালয়ে কমিছনাৰ অফিচৰপৰা
পায়।

সংস্কৃত অংশৰ ফুট ফুট দিয়া অংশত পূৰ্বৰ লেখা কাটি এনেভাৱে লেখাৰ
যত্ন কৰা হৈছিল যেন লাগে : অপৰং বজত তদব্যাজপৰা প্ৰদাপকম্।

ফলিত সিংহচাৰ নাই, মোহৰাটি হ'ল বৰফুকন ফুল-চাবহে। বৰফুকননীয়ে
গৌৰীচন্দ্ৰ বুজৰবৰুৱাৰ ঘৰৰ মানুহ এঘৰ সাত কুৰি ৰূপত কিনি পতি-পত্নীৰ কুশলৰ
অৰ্থে মন্দিৰত নিতে অখণ্ড প্ৰদীপ জলাই আৰু বিশেষ পৰ্বত নৈৱেদ্য দি থাকিবৰ
নিমিত্তে উচ্চৰ্গা কৰিছে। সেই পাইকৰ প্ৰৱৰ্তনৰ অৰ্থে ১৬ পুৰা আৰু নৈৱেদ্যৰ অৰ্থে
ছপুৰা মাটি দিয়া হৈছে। তদুপৰি, পাইকৰ হাতত চাৰি কুৰি ৰূপ দিয়া গ'ল—তাৰ
ব্যাজ অৰ্থাৎ সুদৰপৰা অখণ্ড প্ৰদীপ জলাবৰ অৰ্থে। প্ৰদীপৰ শিহাৰুনিৰ বাবেও
সূকীয়াকৈ ধন দিয়া গ'ল। সুদ মেলিবলৈ দিয়া ৰূপ চাৰিকুৰি 'নাৰাণি' বা নাৰায়ণী
অৰ্থাৎ কোচবেহাৰ ৰাজ্যৰ মোহৰৰূপে দিয়া হৈছে। ফলিৰপৰা দেখা যায় বৰফুকনৰ
পত্নীৰ দৰে বিষয়াৰ সহধৰ্মিণীয়েও মানুহ কিনি দেৱলীলা পাইক কৰি ফলি কটাই
দিব পাৰিছিল। গতিকে, কেইবাফালৰোপৰা ফলিখনৰ বিষয়-বস্তু অৰ্থপূৰ্ণ। সেইদৰে
মন কৰিবলগীয়া ফলিৰ তলৰ তপছিল।

কমলেশ্বৰ সিংহৰ দিনত মানুহ বেচা-কিনা পত্ৰ (সংখ্যা ৯৫) আৰু সেই
সম্পৰ্কে টোকা চাওক।

১৫১

মৰাণ-ভগনত হেৰোৱা ব্ৰহ্মোত্তৰৰ পুনৰুদ্ধাৰৰ ভাৰৰ ফলি

বজা—কমলেশ্বৰসিংহ। পাত্ৰ—পূৰ্ণানন্দ বুঢ়াগোহাঁই ৰাজমন্ত্ৰী। গ্ৰহীতা—
শ্ৰীখানোল-ব্ৰাহ্মণ। তাৰিখ—১৭২৭ শক। এই ফলিখন ১৯৪০ ছনত কমিছনাৰ
অফিচৰপৰা ৰাজ্যিক সংগ্ৰহালয়ে পায়। কিন্তু ফলিখন ভাগি টুকুৰা-টুকুৰ হৈ আছে।
তদুপৰি তাৰ চাৰিটা টুকুৰাহে পোৱা গৈছে। সিৰোৰৰ গাৰ আখৰবোৰো সহজে পঢ়া
টান। কিন্তু ফলিখন এটা কথাৰ কাৰণে বিশেষকৈ তাৎপৰ্যপূৰ্ণ—মৰাণ-ভগন অৰ্থাৎ
মায়ামৰীয়াৰ বিদ্ৰোহৰ সময়ত দেশ লণ্ডভণ্ড হোৱা কালত মানুহে কেনেকৈ কছাৰীৰ

ৰাজ্যত সোমাইছিলগৈ, আৰু বিদ্রোহ শাম কটাত কেনেকৈ ভগনীয়াসকলক পুনঃসংস্থাপন কৰিবলগীয়া হৈছিল, তাৰ ইঙ্গিত ইয়াত আছে।

এই ফলিত মাটি দিয়া দুলিয়া গাঞি ক'ত বুজিব পৰা নগ'ল।

এনে চিনে ফলিৰ ভগা টুকুৰাৰ ভগা ফালৰ নিৰ্দেশ দিব। ফলিৰ আনটো গিঠিত আহোম ভাষাত লেখা কথা আছিল।

১৫২

পছমৰীয়া সকলজনা গোসাঁইৰ পাইকৰ ভাষৰ ফলি

বজা—চন্দ্ৰকান্তসিংহ। পাত্ৰ—পূৰ্ণানন্দ বুঢ়াগোহাঁই। (এওঁৰ যোগে গোসাঁয়ে আবেদন জনাইছিল)। গ্ৰহীতা—পছমৰা গাঁৱৰ সকলজনা গোসাঁই। স্থান—দৰঙী ৰাজ্য। তাৰিখ—১৭৩৮ শক। ফলিখন ১৯৪০ ছনত ৰাজ্যিক সংগ্ৰহালয়ে কমিছনাৰৰ অফিচৰপৰা পায়।

ফলিৰ পাঠ : ‘-বংসোংপল-’ (-বংশোংপল-), ‘-সন্নীন-’ (-সংলীন-), ‘-কৃণ-’ (-কুল-), ‘-শহজা-’ (-সহজ-)

পছমৰীয়া গোসাঁইকে লোকে ন গোসাঁয়ো বোলে। “চুনোউফা লক্ষ্মীসিংহৰ (১৬৯১-১৭০২ শক) গুৰু হ'বলৈ পৰ্বতীয়া গোসাঁই ৰাজী নোহোৱাত ভেওঁ বমানন্দ ভট্টাচাৰ্য্য নামে সক কালৰ অধ্যাপকৰ ওচৰত শিৰ-মন্ত্ৰত দীক্ষিত হয়। ভট্টাচাৰ্য্যকে পছমৰীয়া বা ন গোসাঁই বুলি লোকে জানে।” (শ্ৰীশ্ৰীশঙ্কৰদেৱ, বৰ্ত্ত খণ্ড) ন গোসাঁইৰ বংশৰে তিনিটা ঠাল—বৰ, মাজু, সৰু। ফলিত ‘দৰজি চয়ো হাজাৰৰ ভি’ (ভিতৰৰ) বোলোঁতে দৰঙী ৰাজ্য ছটা হাজাৰেই থকা যেন লাগে—গোহাঁই হাজাৰ, কাথৰ হাজাৰ, কলিতা হাজাৰ, খটৰ হাজাৰ, মহিমা হাজাৰ আৰু আঠিয়াবৰিয়া হাজাৰ। ফলি ১৫৩-তো একেকেইটা হাজাৰৰে উল্লেখ আছে। দৰঙী বজাৰ ভলতীয়া প্ৰজা ইয়াৰ বাহিৰেও সুকীয়াকৈ আছিল। পাইকৰ নামখিনি ফলিত পাঁচটা সমান্তৰাল স্তম্ভ কৰি কটা হৈছে।

কামৰূপৰ উপায়ুক্তৰ মহজ্বৰ বহীত ২০৯ আৰু ২১৪-সংখ্যক পাঠ চাওক।

১৫৩

আউনী-আটিৰ গোৱিন্দ ঠাকুৰৰ অখণ্ড-প্ৰদীপৰ অৰ্থে ভাষৰ ফলি

বজা—চন্দ্ৰকান্তসিংহ। স্থান—মাজুলীৰ আউনীআটি সত্ৰৰ হৈ কামৰূপ আৰু দৰঙী ৰাজ্যত। তাৰিখ—১৭৪২ শক। ১৯৭০ ছনৰপৰা ফলিখন সংগ্ৰহালয়ত আছে।

ফলিৰ পাঠ : ‘পুণ্যার্থমাম্মনো’ (পুণ্যার্থমাম্মনো)। ‘জমি জমা সৈতে ৩ ব’

অংশটো আগৰ লেখা কাটি তাৰ ওপৰত কটা হৈছে। পাইকৰ লেখা আৰু মাটিৰ জোখা পাঁচটা স্তম্ভ কৰি কটা আছে।

সন্ধেতবোৰৰ ভিতৰত 'নিং'ৰ অৰ্থ বুজা নগ'ল; 'মৌ' মানে 'মৌজে' (ফলি ১৫৪ চাওক)।

১৫৩

বতাকুছীয়া দুৱৰীয়া-নিয়োগৰ তামৰ ফলি

ৰজা—চন্দ্ৰকান্তসিংহ। নিযুক্ত দুৱৰীয়া—দৰঙৰ আঠিয়াবৰিয়া হাজাৰৰ ভট্টজ দাশ। বতাকুছি দুৱাৰ ক'ত আছিল আমি এতিয়াও পোৱা নাই। তাৰিখ—১৭০২ শকৰ ২০ মাঘ। ফলিখন ১৯৭০ ছনত সংগ্ৰহালয়ে সংগ্ৰহ কৰিছিল উপায়ুক্তৰ কাৰ্যালয়ৰপৰা।

ফলিত 'চিৰস্থাতুং' (চিৰং স্থাতুং) আছিল। দুৱাৰত থাকিব লগা পাইকৰ তালিকা প্ৰথম পিঠিত পাঁচটা স্তম্ভ কৰি কটা আছে আৰু ইপিঠিত ফলিৰ কথা বাঁও হাতে এটা স্তম্ভ কৰি নকৈ দিয়া এপোৱা পাইকৰ হিছাপটো লিখা হৈছে। '১১৫৭' অঙ্কটোৰ '১১৫'টো নকৈ কাটি লেখা।

'দৰঙীৰ ভগা ৰজা' প্ৰেমনাৰায়ণ ফলি ১৪৭-ত উল্লিখিত মহতনাৰায়ণৰ নাতি আৰু সমুদ্ৰনাৰায়ণৰ পুত্ৰ। ভট্টজ দাশ পূৰ্বতে প্ৰেমনাৰায়ণৰ তাম্ৰপত্ৰৰ তালিকাৰ ভিতৰৰ এপোৱা পাইক আছিল; এতিয়া সেই তালিকাৰপৰা নাম কাটি তেওঁক চমুৱাৰ শাৰীলৈ তুলি দুৱৰীয়া পতা হ'ল।

১৫৫

পছিমপাৰ পৰগণাৰ ব্ৰহ্মোস্তম্বৰ তামৰ ফলি

দাতা-ৰজা—চন্দ্ৰকান্তসিংহ। গ্ৰহীতা—তৰ্কবাগীশ ভট্টাচাৰ্য। স্থান—কামৰূপৰ পছিমপাৰ পৰগণা। তাৰিখ—গৌৰীনাথসিংহৰ ১৭১১ শকৰ ফলি নষ্ট হোৱাত ১৭৪৩ এই জীৰ্ণোদ্ধাৰ-তাম্ৰপত্ৰ দিয়া হয়। ফলিখন ১৯৭০ ছনত কামৰূপৰ উপায়ুক্তৰ কাৰ্যালয়ৰপৰা সংগ্ৰহালয়ে পায়।

ফলিখনৰ সংস্কৃত অংশত বহুত ভুল বৈ গৈছে; বিশেষকৈ স-শ-ৰ পাৰ্থক্য আদি. বখা হোৱা নাই। 'বংসোস্তম-' (বংশোস্তম-), 'সম্মিল-' (সংলীন), 'লক্ষ্মি-' ('লক্ষ্মী-), 'পৰ্যন্যো-', (পৰ্জ্জন্যো), 'বংসোস্তমো-' (বংশোস্তমো-), 'মজ্জনৈঃ' (সজ্জনৈঃ), 'ঔসাক্ষি-' (ঐশাক্ষি-) আদি মূলত আছে।

১৫৬

ভূমি-ক্ৰম-বিক্ৰমৰ শিলৰ ফলি

বজা—উল্লেখ নাই। সময়—১৭ সংখ্যাটো দশম শাৰীৰ সোঁহাতে দেখা পোৱা যায়। সম্ভৱতঃ এই ফলি ১৭০০ শকৰ পিছৰ। ফলিখনৰ এটা দীঘল-চানেকীয়া মিহি শিলত কটা হৈছিল, কিন্তু শিলটোত সম্ভৱতঃ দা-কটাৰী ধৰাওঁতে বহুতবোৰ আখৰ নোহোৱা হৈছে। শিলটো শিৱসাগৰৰ প্ৰেমধৰ বৰগোহাঁইৰপৰা পাই ৰাজ্যিক সংগ্ৰহালয়ত সংৰক্ষণ কৰা হৈছে। তাক শিৱসাগৰত পোৱা হৈছিল বুলি সংগ্ৰহালয়ৰ নাম-পাতত লিখি যোৱা আছে। ফলিত যি ঠাইৰ নাম আৰু ঠাই অনুসৰি নাম পোৱা গৈছে, তাৰপৰা মাটি বেচা-কিনাৰ ঠাই একেডোখৰ বুলি ক'ব নোৱাৰি। ফলিখনত তিনিটা বেচা-কিনাৰ কথা আছে; লগে লগে প্ৰত্যেকটোৰ বেচোতা আৰু কিনোতা, সাক্ষী আৰু সমাজৰ প্ৰাণ্যৰো উল্লেখ কৰা হৈছে :

(১) বেচোতা লৰি গোহাঁই আৰু আন এজন গোহাঁই। কিনোতা তামুলি গোহাঁই। মাটি চাৰি পুৰা। দাম ষোল টকা। সভাৰ বেচ কাপোৰ দুযোৰ, লোণ এসেৰ, তেল এখুৰি, হাঁহ দুটা, তামোল চাৰি পোণ, পাণ চাৰি মুঠা, ৰূপ দুটা; সভাউৰি (ফলি ৯৫ চাওক) এমহা।

(২) বেচোতা মেচাঘৰীয়া বেঙ্গখন গোহাঁই। কিনোতা মাদুৰিয়াল বৰগোহাঁইৰ বৰপুত্ৰ। মাটি ওকণিমৰাত। মাটিৰ পৰিমাণ আৰু দামৰ উল্লেখ নাই, মাথোন ধনৰ বাবদ 'ভূঞিয়াঘাটে পোৱা' (?) বুলি কোৱা হৈছে। ইয়াৰ বাবেও সভাক তামোল-পাণ, কাপোৰ, লোণ-তেল, চাউল, হাঁহ আৰু কড়ি এমহা দিয়া হৈছে।

(৩) বেচোতা টেটা গোহাঁই আৰু চমখাম গোহাঁই। কিনোতা পেলন বৰগোহাঁইৰ পুত্ৰ তামুলি গোহাঁই। 'নদী-কাখৰত মাটি আদপোৱা এপুৰা।' দাম ৰূপ ছটকা। সভাৰ খৰচ বুলি লোণ এসেৰ, তেল এখুৰি, হাঁহ এটা, তামোল দুপোণ আদি দিয়া হৈছে।

ৰজাদিনত মাটি বেচা-কিনাৰ জমাবন্দিৰ চানেকিকপে ফলিখনৰ এটি ডাঙৰ মূল্য আছে। মন কৰিব লগীয়া আগৰ দিনত ক্ৰম-বিক্ৰম-পত্ৰ লিখাৰ আৰ্হি বন্ধা আছিল। এই কথা বৰ্তমান ফলিৰ লগতে ৯৫-সংখ্যক পত্ৰ আৰু সেই পত্ৰৰ টোকাৰ লগত দিয়া গদাধৰসিংহৰ দিনৰ পত্ৰ মিলাই চালে বুজিব পৰা যাব।

বৰভোপৰ গাৱ ফলি

গেইটৰ *Report on the Progress of Historical Research in Assam* পুথিৰ ওপৰাৰূপে বৰভোপৰ গাৱ কেইখনমান লিপিৰ উদ্ধৃতি দিয়া হৈছিল। সৰ্ব্বেশ্বৰ কটকীয়ে এই বিষয়ে তিনিটা প্ৰবন্ধ প্ৰকাশ কৰিছিল : ‘অসমৰ পুৰণি বৰভোপ’ (*The Work of the Kamrup Anusandhan Samiti*, 1920, pp. 88-93), ‘অসমৰ পুৰণি বৰভোপ (দ্বিতীয় প্ৰবন্ধ)’ (আৱাহন, ৩, ৫ ফাগুন ১৮৫৩, পিঠি ৫৭০) আৰু ‘অসমৰ পুৰণি বৰভোপ’ (চেতনা ১.১, পিঠি ৪০)। কটকীৰ প্ৰথম প্ৰবন্ধটোত আছে—“অসমৰ ভূতপূৰ্ব Director of Ethnography মহামতি ই. এ. গেইট ছাহাবে তেখেতৰ বিৰ্পৰ্ণত যিকেইটা বৰভোপৰ কথা উল্লেখ কৰিছে আৰু পূজ্যপাদ অসমৰ প্ৰত্নতত্ত্ববিশাৰদ শ্ৰীযুত হেমচন্দ্ৰ গোস্বামী ডাঙৰীয়াৰপৰা উপকৰ্মাকৈ যিকেইটা বৰভোপৰ কথা জানিব পাৰিছো, সেই সকলোবোৰকে আজিৰ প্ৰবন্ধত ঠাই দিয়া হৈছে।” (p. 88) দ্বিতীয় প্ৰবন্ধত কটকীয়ে শিৱসাগৰৰ বৰপুখুৰী-পাৰৰ আঠোটা হিলৈৰ বৰ্ণনা আৰু লোহিতৰ বেৰেংপানী নৈত পোৱা ১৬১৮ শকৰ হিলৈটোৰ কথা দিছে। ইয়াৰ উপৰি সদিয়াৰ পলিটিকেল অফিচাৰৰ বঙলাৰ তলত বাধৰ আকৃতিৰ মুখেৰে এটা কাঁহৰ বৰভোপ থকা কথাও উল্লেখ কৰা হৈছে। *Journal of the Assam Research Society*-ত (III. 2, July 1935) শ্ৰীসৰ্বেশ্বৰ বৰুৱাই ১৬৩৪ শকৰ ৰুদ্ৰসিংহৰ হিলৈটিৰ গাৰ লেখাৰ পাঠ দিছিল। ইয়াৰ উপৰি অসম ৰাজ্যিক সংগ্ৰহালয়ত কেইটিমান সংগৃহীত হিলৈ আছে। তাৰ ভিতৰত তিনিচুকীয়াৰ সিৰপুৰিয়াৰপৰা পোৱা এটা হিলৈত ফাৰ্চী ভাষাৰে লিখা আছে—বাদশ্বাহ আলমগীৰৰ ৰাজত্বকালত আব্দুল কৰিমে ১০৭৮ হিজৰীত পৱিত্ৰ মহৰম মাহত এই বৰভোপ সজাইছিল।

তুৰস্কৰ যুদ্ধৰ সময়ৰপৰাই (১৫৩৩ খ্ৰীষ্টাব্দ) আহোমসকলে হিলৈ ব্যৱহাৰ কৰা কথা পোৱা যায়। মীৰজুমলাৰ আক্ৰমণত অসমীয়া সৈন্যই বন্দুক মৰাৰ কথা বাদশ্বাহনামাত আছে আৰু আন বিৱৰণতো পোৱা যায় (গেইট, পিঠি ১২২, ১৪৮)। গেইটে উদয়াদিত্য ৰজাৰ দিনৰ কথাও লিখিছে, তেতিয়াৰপৰা আহোমসকলে নিজাকৈ হিলৈ কৰিব পৰা হয়। আমি জয়ধ্বজসিংহ, চক্ৰধ্বজসিংহৰ দিনৰে লিখা থকা বৰহিলৈ পাইছোঁ। সেইবোৰ যুদ্ধত শত্ৰুৰ হাতৰপৰা লাভ কৰা অস্ত্ৰ।

:১১১

[১৫৮০] জয়ধ্বজসিংহ

বৰভোপটো কলিকতাৰ ডায়েমণ্ড হাৰ্বাৰৰ ওচৰৰ False Point-অত পোৱা

গৈছিল। তাত খোদিত ৮০ অক্ষটোৰপৰা শব্দৰ নিকপণ ১৫৮০ বুলি গেইট হুহাবেই কৰি গৈছে।

১১২

[১৫৮৯] চক্ৰধ্বজসিংহ

অবিকল একে পাঠৰ বৰতোপ কটকীয়ে নগাঁৱৰ চাহ-খেতিয়ক উদ্ হুহাবৰ হাতত (*The Work of the Kamrup Anusandhan Samiti*, p. 89) আৰু নগাঁৱৰ শিলঘাট চাহ-বাগিচাৰ মেনেজাৰৰ বঙলাৰ চৌহদৰ ভিতৰত (চেতনা, ফাগুন ১৮৪৮, পিঠি ২২৯) আছে বুলি লেখিছে। এয়া একেটা বৰতোপৰে কথাইনে, বুজা নগ'ল। লক্ষ্মীকান্ত মিশ্ৰ ভাগৱতীয়ে 'শিলঘাটৰ লিপি' প্ৰবন্ধত (বাঁহী ১৫.৫, ভাদ ১৮৪৭) যিভাৱে কটকীৰ পাঠ সংশোধন কৰিছিল, সেইভাৱেই ইয়াত দিয়া গ'ল। কটকীৰ পাঠ : 'জয়লক্স্ত' (জয়লক্স্ত), 'জবনং ক্ষয়ে' (যবন-ক্ষয়ে), 'যশবিহননম্' (যশোবিহননম্)।

১১৩

[১৫৯০] চক্ৰধ্বজসিংহ

এইটো বৰতোপ ডিকমত পোৱা গৈছিল। গেইটে তেওঁৰ বুৰঞ্জীৰ ১৫৪ পিঠিত ইয়াৰ উল্লেখ কৰিছে। কটকীয়ে তোপৰ গাৰ সংস্কৃত পাঠ নিদি "ওপৰৰ বৰতোপটোৰ দৰে ইয়াৰ গাতো একেদৰেই সংস্কৃত লিখা আছে। কেৱলমাত্ৰ শব্দ ১৫৯০ (শাকে ১৫৯০) বুলি বেলেগ আছে" বুলি লেখিছে। তোপটোত ফাটী কথা এআষাৰ আছিল। তাৰ পাঠ এনেকাপে উদ্ধাৰ কৰা হৈছে—Az ba'bat i fath i-Asham dar ihtimami—Sayyad Ahmad-al-Husain arzdala Shud dar Sin 1074 Hijri muwafik Sin. কটকীয়ে যোগাৰ কৰা অনুবাদ : "এই বৰতোপটো আসাম জয় কৰিবৰ নিমিষ্টে চয়দ আশ্বাদ আল হুচেইনৰ জিম্মাত ৰখা গল। ১০৭৪ হিজৰী।" (*Works*, p. 89)।

১১৪

[১৫৯৩] উদয়াদিত্যসিংহ

এইটো বৰহিলৈ শিৱসাগৰৰ কাছাৰী-ঘৰৰ সমুখত আছে আন সাতোটাৰ

লগতে (আবাহন, ৩.৫, পিঠি ৫৭০)। কটকীৰ পাঠ 'শকে ১৬৯৩' প্রকৃততে হ'বলগীয়া 'শকে ১৫৯৩' কৰা হ'ল।

১১৫

[১৫৯৪] উদয়াদিত্যসিংহ

“এই বৰতোপটো আগেয়ে গুৱাহাটীৰ পুৰণি ডাকবঙলাত আছিল। এতিয়া কাৰ্জন হলৰ পূব ফালৰ দুৱা-মুখৰ পিনে ইটাৰ থুমত আওজাই থোৱা আছে। ই দীঘলে ১০ ফুঃ ইঞ্চি।” (*The Work*, p. ৪৭)। ১৯৪০ ছনৰ জনুৱাৰীত তোপটো ৰাজ্যিক সংগ্ৰহালয়লৈ অনা হয়। কটকীয়ে অৰ্থ কৰিছে, ‘ত্ৰিনিদ্যানন্দ চোলাধৰা বৰুৱাৰ তত্বাবধানত চমুৱা কচুদলৈ, মুৰলী, চিদাম, পুনা, মথুৰা, ৰামধন, কৃষ্ণই এই সাতোটা ওৰাই বৰতোপটো কৰিলে।” এইটো ঠিক নহয়। যদি তেওঁ ‘এয়িমত ওৰা’ (এয়িমত নামৰ ওজা) কথাটো ‘এই সাত ওৰা’ বুলি ল'ব খুজিছিল, সিও ঠিক নহ'ব।

১১৬

[১৫৯৯] চুডৈফা

১৯১১ ছনত গোৱালগু ঘাটিত হোৱা এটা ধুমুহাৰ ফলত কেইবাখনো ফ্ৰেট ভাগি-ছাগি পানীৰ তললৈ যায়। ধুমুহাৰ পাছত জাহাজবোৰ পানীৰপৰা তোলোঁতে এখন জাহাজৰ তলিত এই কাঁহৰ বৰতোপটো পোৱা গ'ল। কৰ্নেল গাৰ্ডনৰ যত্নত ষ্টিমাৰ কোম্পানীৰ হাতৰপৰা বৰতোপটো পূৰ্ববঙ্গ আৰু অসম চৰকাৰৰ হাতলৈ আহে। পোনতে তাক কাৰ্জন হলত আৰু পাছত কামৰূপ অনুসন্ধান সমিতিত ৰখা হয়। ইয়াৰ দীঘ ৩'৬", গাৰ বেৰ ১০", ভিতৰৰ চুঙাৰ বেৰ ৪"। দেখা যায়, ১৯২০ ছনত কটকীয়ে প্ৰবন্ধ লেখা সময়লৈকে (*The Work*) “পাৰ্বতনগাৰোস্তৱ” শব্দৰ অৰ্থ কৰিব পৰা নগৈছিল। কিন্তু দেখা-দেখিকৈয়ে শব্দটোৱে পৰ্বতীয়া ফৈদৰ ‘পৰ্বতীয়া ৰজা’ চুডৈফাক বুজাইছে।

১১৭

[১৯০৪] গদাধৰসিংহ

এই কাঁহৰ বৰতোপটো সদিয়াৰ বেৰেংপানী নৈত মাছ মাৰোঁতে চৌখোৱা (চৌখাম? চৈখোৱা?) গাঁৱৰ খামটিসকলে পাইছিল। পাছত সদিয়াৰ পলিটিকেল অফিচাৰে হিলেটো অনুসন্ধান সমিতিক দিয়ে। (আবাহন, ফাগুন ১৮৫৩, পিঠি ৫৭০)।

১১৮

[১৬০৪] গদাধৰসিংহ

এইটো বৰতোপ লক্ষীমপুৰ জিলাৰ উপায়ুক্তৰ (ডিব্ৰুগড়) আবাসৰ টোলত আছিল। তোপত থকা ফাটী আখৰৰ পাঠ নিৰূপণ কৰা হৈছে এইদৰে : Sakht Abdul Karim top saz, wazan 29 mon 29 ser. Shaikh Fakhr-ud-din. অনুবাদ : “হিলৈ কৰৌতা আব্দুল কৰিমে এই বৰতোপটো কৰিলে। ইয়াৰ ওজন ২৯ মোন ২৯ সেৰ। ছেখ ফকিৰ উদ্দিনে এনে বুলি লিখিলে” (*The Work*, p. 91)। ইয়াত ‘ফকিৰ উদ্দিন’ নহৈ ‘ফখ্ৰ উদ্দিন’ হ’ব লাগিছিল।

১১৯

[১৬০৪] গদাধৰসিংহ

ইয়াৰ সংস্কৃত পাঠ ওপৰৰটোৰ দৰেই। ফাটী পাঠ কটকীয়ে এইদৰে খিৰাং কৰাই দিছে : dar ihti mam-i Mir Sayyad Ahmed Darogha Ars dāda shud Sakht Mahammad Zaman top saz, Waki Jahangir. অনুবাদ : “বৰতোপটো মিৰ চয়দ আশ্ৰাদ দাৰোগা আৰ্জৰ জিম্মাত ৰখা গ’ল। জাহাঙ্গীৰৰ ৰাজত্বকালত মহম্মদ জামান নামেৰে এটি হিলৈ কৰৌতাই ইয়াক নিৰ্মাণ কৰিলে।” (*The Work*, p. 91)

১২০

[১৬০৪] গদাধৰসিংহ

সংস্কৃত অংশৰ পাঠ ওপৰৰ দুটাৰ দৰেই। ফাটী পাঠ উদ্ধাৰ কৰা হোৱা নাই। তোপটোৰ দীঘ ৩’১০”, গাৰ বেৰ ১৫”, ভিতৰৰ চুঙাৰ বেৰ ৬”।

দেখা যায়, গদাধৰসিংহই ১৬০৪ শকত মুছলমানসকলক পৰাস্ত কৰি কেইবাটাও কামান কৰায়ত্ত কৰে। গেইটে তেওঁৰ বুৰঞ্জীৰ ১৬৭ পিঠিত ডিকম, ইণ্ডিয়ান মিউজিয়াম আৰু লক্ষীমপুৰৰ উপায়ুক্তৰ (ডিব্ৰুগড়) বঙলাৰ আগত থকা গদাধৰে যৱনক জয় কৰি ১৬০৪ শকত পোৰা লেখাৰে তিনিটা হিলৈৰ কথা লিখিছে। বৰ্তমান এনে পাঠ থকা চাৰিটা হিলৈ অসম ৰাজ্যিক সংগ্ৰহালয়ত আছে। তাৰে দুটা মাৰ্ঘেৰিটাৰ ৰেঞ্জ অফিচৰ এছ কে. দত্তৰপৰা ১৯৩৭ ছনত পোৰা, এটা ১৯২৯-ত কাৰ্জন হলৰপৰা আৰু আনটো একে ছনত টি. ই. ফাৰ্জ, এম্. চি., আই. পি.-ৰপৰা সংগৃহীত। বৰ্তমান হিলৈটো বোধ হয় ১৯২৯ ছনত কাৰ্জন হলৰপৰা অনাটোৱেই।

১২১

[১৬১৬] গদাধৰসিংহ

তোপটো শিৱসাগৰৰ কাছাৰী-ঘৰৰ সমুখত আছে আন সাতোটাৰ লগতে (আৱাহন, ফাগুন ১৮৫৩, পিঠি ৫৭০)।

১২২

[১৬১৮] গদাধৰসিংহ

এইটোও শিৱসাগৰৰ কাছাৰী-ঘৰৰ সমুখত আছে।

১২৩

[১৬৩৪] ৰুদ্ৰসিংহ

Journal of the Assam Research Society-ত (III. 2, July 1935) প্ৰকাশিত এই লেখাৰ পাঠ শ্ৰীসৰ্বেশ্বৰ বৰুৱাদেৱে উদ্ধাৰ কৰিছিল। হিলৈটো উত্তৰ লখীমপুৰৰ ধৰ্মপুৰৰ ৩ মাইল আঁতৰৰ খৰাত এটা মাটিৰ গড় কাটোঁতে ওলাই পৰিছিল। সি $৩\frac{১}{২}$ দীঘল, গাৰ বেৰ ৮" আৰু চুঙাৰ বেৰ ১"।

১২৪

[১৬৩২] পৰীক্ষিতনাৰায়ণ

কামৰূপৰ কোচ ৰজা পৰীক্ষিতনাৰায়ণৰ লেখা থকা এই হিলৈটি আপুৰুগীয়া এটি বস্তু। অসমত কোচ ৰজাসকলৰ দ্বিতীয় বৰতোপ আৱিষ্কাৰ হোৱাৰ কথা আমি নাজানো। হিলৈটো ৰাজ্যিক সংগ্ৰহালয়ত। খাঁ আমানতউল্লা চৌধুৰীয়ে কোচবেহাৰত পোৱা কেইবাটিও কামানৰ কথা লিখিছে।

১২৫

[১৬৫১] প্ৰমথেশ্বৰী

কাঁহৰ বৰতোপটো শিৱসাগৰৰ আমগুৰি গাঁৱৰপৰা পোৱা গৈছিল আৰু বৰ্তমান ৰাজ্যিক সংগ্ৰহালয়ত সংৰক্ষিত হৈছে। মন কবিসলগীয়া ইয়াত ফুলেশ্বৰী ৰানী 'শ্ৰীশ্ৰীশ্ৰীস্বৰ্গনাৰায়ণী' আৰু 'বৃহৎবাট' (বৰৰজা)। লেখা আৰু এশাৰী আছিল, কিন্তু মোহাৰ খাই পঢ়িব নোৱৰা হ'ল।

১২৬

[১৬৬১] শিৱসিংহ

লোৰ এই বৰতোপটো টি. ই. ফাৰ্জ, আই. পি.-এ ডিব্ৰুগড়ৰ শুকানপুখুৰীৰপৰা সংগ্ৰহ কৰি ১৯৩৭-ত ৰাজ্যিক সংগ্ৰহালয়ক দিছিল।

কামৰূপত পৰগণাবন্দি, গিয়ল আৰু পেৰা-কাৰুত

বৰ্তমান সঙ্কলনৰ অনেক ফলিত পৰগণা, তালুক, মৌজে, চৌধুৰী, পটোৱাৰী, তালুকদাৰ আদিৰ উল্লেখ আছে। আমি ইতিপূৰ্বে উল্লেখ কৰিছোঁ যে কামৰূপত মোগলৰ ভূমি-শাসন নীতি প্ৰয়োগ কৰা হৈছিল। মোগলৰ আগতে কামৰূপত গাঁও আছিল আৰু কেইবাখনো গাঁও লগ লাগি এজন ভূঞাৰ অধীনে একো চাকলা হৈছিল।

ডক্টৰ ভূঞা-সঙ্কলিত ‘কামৰূপৰ বুৰঞ্জী’ৰ পৰিশিষ্ট ক-ত সন্নিবিষ্ট ‘কামৰূপৰ পুৰাবৃত্ত’ত কামৰূপ অঞ্চলৰ পৰগণাবন্দি বন্দবস্তিৰ কথা স্পষ্টকৈ দিয়া আছে (মূল ‘কামৰূপৰ বুৰঞ্জী’ৰ পঞ্চম অধ্যায়ত প্ৰায় একে কথাকে দিয়া হৈছে) :

“তাৰ পিচে জাহাঙ্গীৰ পাৎসাহে পৰীক্ষিত মৰিবৰ কথা (১৫৩৭ শক) শুনি কামৰূপৰ বন্দবস্ত কৰিবলৈ ছেখ্ বিৰাহিম (শেখ ইব্ৰাহিম কড়োৰী) নামেৰে এজন আমিন পঠিয়ালে। তেওঁ আহি আগৰ চকলাবন্দী শুচাই তপা আৰু পৰগণা কৰিলে।

“প্ৰথমে পৰীক্ষিতৰ অধীনৰ কামৰূপ দেশখনিক চাৰিভাগ কৰিলে। প্ৰথম ভাগ, চৰকাৰ কামৰূপ। দ্বিতীয় ভাগ, চৰকাৰ ঢেকেৰি। তৃতীয় ভাগ, চৰকাৰ দক্ষিণকুল। চতুৰ্থ ভাগ, চৰকাৰ বঙ্গালভূম। এই চাৰি চৰকাৰ বিলায়ত, কচবে হাজো হ’ল।

“১। চৰকাৰ কামৰূপৰ তলে—পৰগণা কোঁৱৰভাগ, পৰগণা বৰদৰং, পৰগণা পাতিদৰং, পৰগণা বনভাগ, পৰগণা ৰামচাহ, পৰগণা চৌৰাশিখাটা (চৌৰাহাখাতা), পৰগণা দেহৰ, পৰগণা বৰভাগ, পৰগণা বজালী, পৰগণা বাঁহবাৰী, পৰগণা ক্ষেত্ৰিভাগ, পৰগণা বাহেৰখাতা, পৰগণা বাউসী, পৰগণা বৰনগৰ, পৰগণা গটিবাটা (পঞ্চম অধ্যায়ত পাতকটা), গৰগণা বৰপেটা, পৰগণা বেজনী (বেজিনী=বিজনী), পৰগণা ফুলগুৰি, পৰগণা কাচিমপুৰ, পৰগণা বাস্কা, পৰগণা সাতবজীয়া। নদীসকলৰ কটল লৈছিল তাৰ নাম—পৰগণা দিগজল, পৰগণা কচবে হাজো, পৰগণা কচবে গুৱাহাটী। বকোৰ মহলৰ নাম—পৰগণা পেছকছ, পৰগণা পানদৰিবাৰী, পৰগণা বৰগ মহল, পৰগণা কোকলাৰ মহল, গুদাৰা উমানন্দ, কামৰূপ, চৰকাৰ পাইনাম (পাইকান-মহল), এইসকল পৰগণা হ’ল।

“২। চৰকাৰ ঢেকেৰিৰ তলে—পৰগণা খুটাঘাট, পৰগণা শুমা, পৰগণা পৰ্বত-যোৱাৰ, পৰগণা কচবে ধুবুৰি, পৰগণা জামিৰা, পৰগণা টাৰিয়া, পৰগণা কচবে ঘিলা, পৰগণা চাপগড়, পৰগণা কোটোয়ালি, পৰগণা দিমানি (ডিম্বালী) মহল, পৰগণা বেচমাদি (বেচমতী) মহল, পৰগণা ধুনহাত (চুলহট), পৰগণা দস্তক (দস্তক) মহল।

“৩। চৰকাৰ দক্ষিণকুলৰ তলে—পৰগণা সন্তোৰ; এই সন্তোৰ পৰগণাৰ তলে—তপে বগৰিবাৰী, তপে চমৰিয়া (চামুৰীয়া), তপে বেকানি (বেকেলী), তপে হাগজান (হালজাল), তপে জাখেলি, তপে তিসিমপুৰ, এই ছয় তপা। পৰগণা পাণ্ডু; ইয়াৰ তলে—তপে বঙ্গেশ্বৰ, তপে মজিআলি, তপে ছয়আলি (ছয়নীয়া), তপে বেলতলা, তপে ভৰুকাটা, এই পাঁচ তপা। পৰগণা দুমৰীয়া, পৰগণা মেচপাড়া, পৰগণা কালোমালোয়াপাড়া, পৰগণা কৰৈবাৰী, পৰগণা পুষ্যামহল, পৰগণা গোৰকাটি।

“৪। চৰকাৰ বঙ্গালভূমৰ তলে—পৰগণা বাহেৰবন্দ, পৰগণা ভিতৰবন্দ, পৰগণা গয়াবাড়ী, পৰগণা চৌকী-বাৰেতলা (চকীবাৰেতলা), এই চাৰি পৰগণা। আৰু পৰগণা চেৰপুৰ, পৰগণা দহকাউনীয়া, এই দুই পৰগণা চুবে বাঙ্গালত বন্ধ গ’ল।এইমতে ছেখ্ বিবাহিমে কৰোৰি মলুকত তজবিজ কৰি পৰগণাবন্দি, আনো বন্দবস্ত কৰিলে।” (পঞ্চম অধ্যায়ত আছে, এই চাৰিও চৰকাৰ মিলি ৭৫ মোহল।)

বিখ্যাত ‘বন্দোবস্ত’ ৰাজস্ব-ৰীতি প্ৰবৰ্তন কৰা ৰাজা টোডৰমল্ল গৌড়ৰ সুবাদাৰ নিযুক্ত হৈছিল। কিন্তু নানা কাৰণত তেওঁ গৌড় আহি নৌ পাওঁতেই বিহাৰপৰাই ঘূৰি যায়। বিহাৰতে বহি (১৫৮২ খন) তেওঁ বঙ্গ, বিহাৰ আৰু উড়িষ্যাৰ ৰাজস্ব-সম্পৰ্কীয় কাগজ ‘আসল জমা তুমাৰ’ তৈয়াৰ কৰে। তাত কোশী নৈৰ পূবৰ আৰু ঘোড়াঘাটৰ উত্তৰৰ কামতাৰ ভূমিখণ্ডক পূৰ্ণিয়া, তাজপুৰ, পাঞ্জড়া আৰু ঘোড়াঘাট সৰকাৰ কৰি দেখুওৱা হৈছিল। শ্বাহজাদা মোহম্মদ সুজা বাঙ্গালাৰ সুবাদাৰ থকা কালত (১৬৪৯-৫৮) তেওঁৰ জমাবন্দি কাগজত কোচবেহাৰ বাঙ্গালভূম, ধুবুৰী (ঢেকেৰী), দক্ষিণকুল আৰু উত্তৰকুল (কামৰূপ) সৰকাৰ সুবা বাঙ্গালাৰ অন্তৰ্ভুক্ত হয়। সুজাই হাজোৰ নাম সলাই সুজাআবাদ ৰাখিব খুজিছিল। (কোচবিহাৰেৰ ইতিহাস, খণ্ড ১)।

১৬০৫ শক বা ১৬৮৪ খনৰ গুৱাহাটীৰ ডাঙৰ বণত মোগল বাহিনী ঘাটিলত আহোমে মানাহা নদীক সীমা কৰি দেশ অধিকাৰ কৰিলে। গুৱাহাটীত গড়গঞা সন্দিকৈ বৰফুকন হ’ল বন্দৰ বৰফুকনৰ পাছত। ‘কামৰূপৰ পুৰাবস্ত’ই এই সময়ত হোৱা ৰাজস্ব শাসনৰ পৰিবৰ্তনৰ ইঙ্গিত দিছে : “আহোমে পূবে বৰনদী আৰু কলংনদী, পশ্চিমে নগৰবেহাৰ পশ্চিমে শশুনবাহী গাঁৱৰ পশ্চিম সীমা আৰু মন্যহ

নদী, এইখিনি কামৰূপত কামৰূপ চৰকাৰ নামটি ৰাখিলে। আৰু তপাবিলাকক গৰগণা নাম দিলে। আৰু একো পৰগণাৰ ভিতৰত পৰগণা বুজি ২/৩/৪/৫/৬ খনকৈ তালুক। তালুকৰ ভিতৰত ২/৩/৪/৫/৬ খনকৈ লাট। একো লাটৰ ভিতৰত ৩/৪/৫/৬ খনকৈ গাঁও দিলে। আৰু আগৰ দৰে বৃজৰবৰুৱা, বৰকানু, চৌধাৰী, পাটৰাৰী, তালুকত তালুকদাৰ, লাটত ঠাকুৰীয়া, তাৰ তলে কাকতী, সাৰা বা গাঁওবাৰিকা পাতিলে আৰু আগৰ দৰে চাৰিঘৰ গোমস্তা ৰাখিলে। .. আৰু পাইক বান্ধিলে। এগোৱা পাইকৰ (খাটনিৰ বাবে) গাবখন বহুেৰেকত ৫ টকি ৰূপ। তাকে নগদ ৰূপ দিব নোৱাৰিলে পচৰা কাপোৰ দিলেও লৈছিলে। আৰু বাৰী-বস্তি মাটিৰ কটল নাইকিছিলে। আন আন খেতি কৰা মাটিৰ কটল ১ পুৰা মাটিত বহুেৰেকত পৰগণা বুজি ১০ অনা, ১০ অনা, ১০ অনাকৈ আছিলে। আৰু জোখাৰ মাটি বিনে হাবি ভাঙ্গি খালে তাৰ কটল নাইকিছিলে।

“আৰু কামৰূপীয় কটলৰ ধন দিবৰ”, দৰঙ্গী মানুহে ৰাজহৰ আৰু (বাবত ?) ফুকন, বৰুৱা, আহোম বিষয়াহঁতৰ লগত খাটিবৰ নিয়ম কৰিছিলে। আৰু দুবৰীয়া ৰজাহঁতেও ৰাজহৰ দিবৰ আৰু যুঁজাৰু পাইক ৰাখিবৰ নিয়ম কৰি দিছিলে।

“আৰু ভাল মানুহবোৰৰ আন একো কটল নাইকিছিলে। গিৰিজায়ৰ ভাল মানুহবোৰে নকৈ ৰজা হ'লে এটকা সোণ দিব লাগিছিল। তাকে দিলে ৰাজ-বাঁটা কাপোৰ এসাজ পাইছিলে। পৰাজায়ৰ ভাল মানুহবোৰে পাইকান মাটিৰ কটল দিব লাগিছিলে। আৰু ভাল মানুহবোৰক (প্ৰৱৰ্তিবলৈ) নিষ্কৰকৈ জমা মাটি দিছিলে।”

“আৰু ভগা-বিষয়াসকলক নিষ্কৰকৈ মান-মাটি দিছিলে। পতা-বিষয়াসকলে যাৰ যি নিয়ম সেইমতে মান-মাটি আৰু ৰণ কৰিবলৈ মানুহ পাইছিলে। তাত সেৱাই এতিয়াৰ নিচিনা ৰূপ নেপাইছিলে। আৰু পূৰ্ব ৰজাসকলে যাক যি দেৱস্তুৰ, ব্ৰহ্মস্তুৰ, ধৰ্মস্তুৰ, নানকাৰ, মছলমানৰ পীৰ-পাল কৰি মানুহ মাটি দিছিলে, তাক সেইমতে ৰাখিলে আৰু আহোম ৰজাসকলেও সেইমতে দিলে।”

গদাধৰসিংহ ৰজাৰ দিনত বংশৰৰ গৰলদেহি তালুক ফালি দেশবাণী নাম দি গাৰো ৰজাৰ ৰাণী এগৰাকীক দিয়া হৈছিল। শিৱসিংহ-প্ৰমত্তসিংহৰ দিনত কায়েম ভঁৰালীবৰুৱাক পঠিয়াই কামৰূপত মানুহৰ পিয়ল কৰাই পাইকৰ নিবন্ধন কৰা হ'ল।

১ “কামৰূপে মৌজাওয়ারি রাজস্বের নিরূপণ আছে। উজান আসামে কেবল খেলে অৰ্থাৎ একদল লোক এক সংজ্ঞাতে গণিত হইত” (হলিৰাম ডেকিয়াল ফুকন)। মুঠভাৱে ধৰিলে, উজনিতে খেলোৱাৰি আৰু নামনিত পৰগণাবন্দি চলিছিল।

২ “বামুন ভালমানুহিয়া জমা অৰ্থাৎ ভন্নলোকেরা রাজ নিকট হইতে কতক ২ জমা মাটিপ্ৰাপ্ত হইয়াছেন। তাহাৰ বিশেষ এই যে উবাৰ মাটিৰ রাজস্বের যে নিৰিখ তাহা হইতে নুন নিৰিখ লওয়া যায়” (হলিৰাম ডেকিয়াল ফুকন)।

“আৰু পৰগণাবোৰ নতুনকৈ বন্দবস্ত কৰিলে। তপে বংশৰৰ সৰুবংশৰ ১, বৰবংশৰ ১, এই দুখন। পৰগণা খেত্ৰিভাগৰ সৰুখেত্ৰি ১, বৰখেত্ৰি ১, এই দুখন। পৰগণা বৰভাগৰ উপৰ-বৰভাগ, নাম-বৰভাগ, এই দুখন কৰিলে। আৰু আগৰ পৰগণা কেতবোৰ গুচালে।”

গদাধৰসিংহৰ দিনতে ১৬০৫ শকত মোগলৰ বিৰুদ্ধে জয়লাভৰ পাছত চৰকাৰ কামৰূপ নামটো ৰাখি আহোম শাসনে পৰগণাবন্দি চলায়। এইজনা ৰজাৰ ১৬১৭ শকৰ উমানন্দৰ ফলিত আমি ‘ক্ষেত্ৰীভাগান্তৰ্গত-ক্ষুদ্ৰচান্দসাবি-গ্ৰাম’ আৰু ৰুদ্ৰসিংহৰ ১৬১৯ শকৰ উমানন্দৰ ফলিত ‘বৎসৰাস্তৰ্গত-চান্দসাবি গ্ৰাম’ পাওঁ। শিৱসিংহ আৰু পাছৰ ৰজাসকলে কামৰূপত মাটি দিয়া ফলিত উপৰ্যুক্ত কামৰূপ চৰকাৰ আৰু চৰকাৰ দক্ষিণকূলৰ পৰগণাবোৰৰ নাম ভালকৈয়ে পাওঁ। চৰকাৰ কামৰূপৰ কোঁৱৰভাগ, তাৰপৰা ফাটি হোৱা পূবপাৰ আৰু পশ্চিমপাৰ, পাতিদৰং, বনভাগ, দেহৰ, ওপৰ আৰু নাম বৰভাগ, বজালী, খাতা, বাহেৰখাতা, সৰু আৰু বৰ ক্ষেত্ৰী, বাউসী-পাটবাউসী, বৰনগৰ, বৰপেটা, কছাৰীমোহল পৰগণা। চৰকাৰ দক্ষিণকূল বা দখিণকোলৰ পৰগণা বগৰিবাৰি, চমৰিয়া, সৰু আৰু বৰ বংশৰ, ছয়নীয়া আৰু বাটন্তিমোহল। আমাৰ সঙ্কলনত বৰদৰং নাই; কিন্তু দৰঙী ৰাজ্য কেইবাখনও ফলিত আছে। ইয়াত উল্লিখিত পৰগণা, তালুক আৰু মৌজা বা গাঁৱৰ তালিকা এটি তলত দিয়া হ’ল।

চৰকাৰ কামৰূপ

পৰগণা	তালুক	গাঁও (মৌজা)
কোঁৱৰভাগ-পূবপাৰ-পশ্চিমপাৰ ^{১০৭}	—	—
কোঁৱৰভাগ-পূবপাৰ	—	মাড়ে, ৰোকৰিয়া (কুকুৰিয়া?) ^{১০৮} , বৰিয়াজানি, আলতা, কমাৰকুছি ^{১০৯} , তুহৰা, হাঁহৰা, ^{১১০} (কোঠৰা?)
পূবপাৰ	—	দিয়াক পাৰ ^{১১১} , ^{১১২} , আলতা ^{১১৩} , বড়গাঁও, মুক্তাপুৰ, গুণামাটি ^{১১৪} , পাঠপাড়া, কৈলানকুছি, মৌকুছি, পানিতামা, তুলামাটি, লেচাকোনা, হাবৰিকুড়া, হাহড়া, জয়পুৰ, আৰুৰা ^{১১৫} , বেঙেনাবাৰি ^{১১৬} , নেচাকোনা, মৈহাটি, মৈকুছি ^{১১৭} , দিগুনপাৰ ^{১১৮} , ^{১১৯}

পৰগণা	তালুক	গাঁও (মৌজা)
পছিমপাৰ	—	সানৈ, উত্তৰকুছি ^{১১} , দিগু, মানথাপাৰ, ব(ব)জালিকুছি, বোৰোকজুলি, মাটিআনি, দহৰা(দতৰা), বড়িগোগ, কুমাৰপাতা, ডিঙ্গৰা, গৰকা, মহখলি, কৰকুছি, বড়খলা, দুখলঙ্গ, বনিয়াকুছি, চিকনিবাড়ি, ডিমৈজানা, বালিকুছি ^{১২} , কনহাসুৰিমৌ ^{১৩} , ওকএল ^{১৪} , পচলি ^{১৫}
কোঁৱৰভাগ আৰু পাতিদৰং	—	খণ্ডনবৰ, পানড়া, বিহদিয়া, বেলকোনা, মুকুন্দপুৰ ^{১৬}
পাতিদৰং	—	সুতাৰ, সুধমন ননৰা ^{১৭} , বেজাৰা আনৰা, খডিকটা, পাতানপুৰ ^{১৮} (সাহানপুৰ?)
বনভাগ	—	সিন্দুৰীঘোপা, চিলা ^{১৯} , কাচিমপুৰ, কেন্দুকুছি, চাটেবাৰী, নিজ বনভাগ ^{২০} ক
দেহৰ	—	সানৈকুছি ^{২১} বিশ্বেশ্বৰ ^{২২} — দখি নিজ দখি, খুদ্র দখি, বড়গাঁও, ডুৰিবাৰ(?), গেডুয়া, অভয়াপুৰীয়া, আসচুৰা(?) ^{২৩} নামখলা ভোমনাহাটী ^{২৪}
ওপৰ-বৰভাগ	—	ভাজৰিকুছি ^{২৫} ডলাদি সনিয়াদি, নখডি ^{২৬}

পৰগণা
নাম-বৰভাগ

তালুক

গাঁও (মৌজা)

— সুৰাদি^{১৬}, ক্ষুদ্র মাখিবাহা,
দহকাওনিয়া, দিপিতাড়, মথুৰাপুৰ,
ভএৰা^{১৭}, পদ্মখনা, দোঘৰিয়া,
নকুছি^{১৮}, বাঁঠৰ^{১৯},

পানীগাঁও সঙ্কেলী^{২০}

সুৰাদি [উৰাৰ,] বকুয়া^{২০৭} ক, কাৰি^{২০৮}

দীঘলী^{১৬}—

বজালী

— চকলা, বটাৰাৰি^{১৫}, সৰিস^{১৫.১৭},
মহখলি, সৰিহ^{১৫.১৬}, এড়া, পাতা,
বৰবামাখাতা, পাৰাহ কুছি,
কুৰুয়াবাহা, বাতাকৰি^{১৬}, ধৰ্মতলা,
সৰিসভালুকি, দেয়াস্কাবাহা^{১৭},
জালিখাতা, গুণৰি^{১৬.১৭}, সাঠিশামুকা
১৭. বিসিকুছি^{২০৫}, বিচনকুছি,
ক্ষুদ্রভান্ধা^{২০৬}

খাতা সৰিস, সৰিহ, চকলা, বটাৰাৰি^{১৫}
পূবপাৰ সাঠিশামুকা, পকাভালুকী,
বালিহলাই^{১৬} পছিমপাৰ^{১৬}
বৰবামাখাতা^{২৫৪}

বাহিৰ-খাতা সেহৰ^{১৭}, বাহজোন^{২৫৪}

খাতা (৮৪ খাতা)

— খাতবাড়ি, গোরিন্দপুৰ, মালীকুছিসত্র^{১৮},
শক্তিপাৰা, মহমৰা^{২০}, বাএগৰ^{১০},
চতাবড়^{২০১}

ওৰাৰা নিজ ওৰাৰা, কালাকুছি^{২০}

আৰাঙ্গমৌ দিপলাঙ্গ^{২২}, চৰেয়া^{২০৭} ক

খানা নমাটি, ডোবোলিভিঠা^{২০৫},
ভতুয়াখানা বয়া^{২০৭} ক

সোন্ধা দীঘলী^{২০৭} ক

— ক্ষুদ্র চাঙ্গসারি^{২০}, চেঙ্গা-সুভা^{২০}

ভিতৰখলা বড়গোগ^{১৪}

ক্ষেত্ৰি

পৰগণা	তালুক	গাঁও (মৌজা)
সৰু-ক্ষেত্ৰী ^{১৭}	—	পূৰ্ণা ^{১০} (পোন্নী)
	উপাকন্দপাৰ ^{১৮}	—
	(তপাকুণ্ডপাৰ)	
বাউসী ৩১, ৩৭, ১০১	—	তেমুবা, সুচাৰবাৰি ^{১১} , সনকাহা ^{১২} , পাৰাহকুছি,
(পাটবাউসী ^{১৮})		তপা, এড়া, গণকগাঁও, বৰবামাখাতা, গুনৰি, সুবন্ধৰ ^{১৭}
বৰনগৰ ^{১০}	—	বৰহাটা ^{১১} , শীতলপুৰ ^{১৫} , ১১, ককয়া ^{১৭}
বৰপেটা	—	ইচাকুছি, মেটৰাকুছি ^{১১} , উলহলুৰ ^{১০} , খড়্গা ^{১০, ১১} , বেজকুছি, সুৰাদি ^{১৭}
কছাৰীমহল	—	বড়গাঁও ^{১০}
	দেহিয়ান	কন্নি ^{১৪১}
	হচঙ্গ	জাৰআনাগা ^{১৫৪}
	দেহান	টাড়িয়ানা, খুদ্রমহৰি, তিতাকুড়ি, নগাঞা, কুড়িগাঞা, মনিয়াডি ^{১৫৪}
	পছিমপাৰ	পলহাগাঁও
মদনমোহন	—	সোনেসৰ (সোনাইসৰ, সনেসৰ) ^{১০২} , পুৰাজ, তৰপুৰ, ডিমু ^{১৫১}

চৰকাৰ দক্ষিণকূল

পৰগণা	তালুক	গাঁও (মৌজা)
বগৰিবাবী	—	বালিজলাই, জালিখাতা, ক্ষুদ্রখাতাবাৰি ^{১১} , বৌমাৰি, ভকয়াকটা ^{১০৭}
চমৰিয়া ^{১২১}	—	জুগিপাৰা, সিমলিবাবি ^{১০৮}
বংশৰ	—	চাঙ্গসাৰি ^{১১} , জয়পুৰ ^{৪১} , গোটানগৰ ^{১২২} , নিজবংশৰ ^{১০০}
বৰ-বংশৰ	—	মনিহাৰি, নিজবংশৰ ^{১০০}

পৰগণা	তালুক	গাঁও (মৌজা)
	মজালি (মজিয়ালি) বঙ্গনগৰ ২৪	
	আলিপুৰ	আলিপুৰ ১০২
	বাইহাটা	নিজবাইহাটা ১০২
	মালবৈ (আলাবৈ)	সাতগাঁও ১০২
	মনিয়াৰি	শৰাইঘাট ১০৪
	স্বতন্ত্ৰ	আলকুছি ১০২
সৰু-বংশৰ	—	সেঙ্গেৰা, ভড়বাকটা, হাৰদিয়া ১০৮
ছয়নীয়া	—	বামুনিজাৰ, জীয়াকুড়, মনিঅৰি ১০৮
	হালিগাঁও	সলেসালা, সলাপুৰ, নিজা (হালিগাঁও) ৪০
বাঢ়ন্তিমোহল	—	সত্ৰাপাৰা, কোকঝাৰা ১০৭

‘বঙ্গীয় শব্দকোষ’ত হৰিচৰণ বন্দোপাধ্যায় কৈছে, “পূৰ্বে শত গ্ৰাম একজনের অধীন হইলে পরগনা হইত।” ‘তপা’ (যেনে—তপা-কুণ্ডপাৰ) মানে তৰপ (আৰবী, তৰফ), এজন গোমস্তাৰ অধীনৰ এলেকা। বাহমণী সাম্ৰাজ্যত তৰফদাৰ হ’ল প্ৰদেশ-বিশেষৰ শাসক। বঙলাত তৰফদাৰ উপাধিয়েই আছে। ডেকাজনা বৰফুকনৰ দিনৰ কিছু পেৰা-কাকত গুৱাহাটী বিশ্ববিদ্যালয়ত আছে। তাত ওপৰৰ দুই চৰকাৰৰ পৰগণাৰ লেখৰ বাহিৰ ঢেকেৰি পৰগণাৰ চাপাগুৰি আৰু চমুৱা পৰগণাও ধৰা হৈছে। কচবে হাজোক দেৱান হাজো বোলা হৈছে। কেইবাখনো ফলিত দৰঙী ৰাজ্যৰ ৬ হাজাৰ বা হাজাৰেকৰ উল্লেখ আছে—গোহাঞি হাজাৰ, কাথৰ হাজাৰ, কলিতা হাজাৰ, খটৰ হাজাৰ, মহিমা হাজাৰ, আৰু আঠিয়াবড়িয়া হাজাৰ। আহোম ৰাজ্যৰ অন্যত্ৰৰ দৰে ইয়াত প্ৰজাক হাজাৰ, শয়ক বা শয়েক আৰু কুৰি পাইকৰ নিবন্ধনে বন্ধা হৈছিল। দৰঙী ৰাজ্যত সেইদৰে পাইকে মাটিৰ কাটলৰ পৰিৱৰ্তে ফুকন, বৰুৱা আদি বিষয়াৰ লগত গা-খাটনি দিব লাগিছিল আৰু সেইমতে গা-মাটি পাইছিল। এই অঞ্চলত বৰফুকন বা থাপিত-সাক্ষিত দৰঙী ৰজাই মাটি-বৃষ্টি দান কৰিব পাৰিছিল।

পেৰা-কাকতবোৰৰপৰা দেখা যায় কামৰূপত পতা (ছেটলমেণ্ট) অনুসৰি মাটিক নানা ভাগে ভগোৱা হৈছিল। দেৱতাৰ নামত দেৱত্ৰ (দেৱস্তৰ, দেৱোস্তৰ), সত্ৰ বা সৎসঙ্গী মঠৰ নামত ধৰ্মত্ৰ, বায়ুণ বুলি ব্ৰহ্মত্ৰ, ভট্টাচাৰ্য বুলি ভট্টাচাৰ্যৰ মাটি, মুছলমানৰ পৱিত্ৰ থানৰ বাবে ‘মোকামি জম্মে-জমি’, পীৰ ফকিৰসকলৰ পীৰপাল

জমিৰ বাহিৰেও আনসকলে নানাকৰ (নানকৰ) আৰু 'গিৰিজায়'ৰ 'ভাল মানুহে' (= ভদ্রলোক; কায়স্থ আৰু কলিতা) ভাল মানুহৰ মাটি, বিষয়াসকলে বাবৰ নামত আৰু ভগা আৰু বিষয়াসকলেও মানমাটি নামে নিষ্কৰ ভূমি পাইছিল। গ্ৰামিক ভকত, বামুণ, দৈবজ্ঞ, বদিয়া(?) বুলিও সম্ভৱতঃ চমুৰাৰ দৰে কাটলৰপৰা বেহাই পাইছিল। ভাল মানুহক গিৰিজায় (ঘৰমূৰি লেখ?) আৰু পোৱাজায় (পোৱা পাইকৰ লেখ?), এই দুভাগে ভাগ কৰা হৈছিল। বৰফুকনৰ আদেশত কেতিয়াবা পোৱাজায়ক গিৰিজায় কৰা হৈছিল। পোৱাজায়ৰ ভাল মানুহে সাধাৰণ পাইকে পাইকান মাটি খাইছিল; ভাল মানুহে তাৰ বাবে কাটল দিছিল আৰু পাইকে বিষয়াত গা-খাটনি দিব নোৱাৰিলে পোৱাই পতি পাঁচ টকাকৈ গা-ধন দিছিল বা তাৰ পৰিৱৰ্তে পচৰা কাপোৰ শোধাইছিল। কামৰূপত যথেষ্ট সংখ্যক মুছলমান প্ৰজা আছিল আৰু তাৰ ভিতৰতে বহুতো ফকিৰ হৈছিল। মো.ফ. বা 'মোকামি ফকিৰ', ম.ফ. বা 'মগনিয়া ফকিৰ' জ.ফ. বা 'জমিখা-ফকিৰ', বা 'জমিখায়া ফকিৰ', চ.ফ. বা 'চুকানি ফকিৰ', বা 'চুকানি খায়া ফকিৰ', জি.ফ. (জিৰাতী বা জমি খোৱা ফকিৰ? জিকিৰী বা জিগিৰী বা গীত গোৱা ফকিৰ?), 'মাটি নাখায়া ফকিৰ', 'অতিথিক পাত খুটি খড়ি দিয়া ফকিৰ'—এইবোৰ সুকীয়া সুকীয়া শ্ৰেণীৰ ফেন ফকিৰ। এইসকলে নানা পিৰাণ, ফকিৰান জমি ভোগ কৰিছিল। দোস্তপুৰ, আন্দাদবাড়ি আদি নামো এই প্ৰসঙ্গত মন কৰিবলগীয়া।

তলত মোৰ ছাত্ৰ শ্ৰীগোৱৰ্ধন দাসৰপৰা পোৱা বিবি মোকামৰ (এই দৰগাহ ক'ত আছে বা আছিল আমি জানিব পৰা নাই) ফলিৰ নকল দিলোঁ। মন কৰিবলগীয়া ১৬৮২ শকৰ এই জীৰ্ণ-পত্ৰ-প্ৰমাণ তাম্ৰপট্টিকাৰ পূৰ্বতে এঘাৰঘৰ 'মগনিয়া ফকিৰ' পত্ৰ কৰি দিয়া হৈছিল। এতিয়া সম্ভৱতঃ একে এঘাৰ ঘৰ ফকিৰকে মোকামৰ পাইক কৰি দিয়া হ'ল; আৰু সেইসকলক এতিয়া 'মোকামী ফকিৰ'ৰ শাৰীত ধৰিব লাগে।

শ্ৰীৰাম—

স্বস্তি হৰগৌৰীচৰণাবিন্দমধুৱত / শ্ৰীশ্ৰীৰাজেশ্বৰসিংহমহীপাল-দুৱৰা/
কুলামল-কমল প্ৰকাশকৈক-দিনকৰ-মন্ত্ৰি / বৰ শ্ৰীযুত-দুৱৰাবৃহৎফুকনে প্ৰাগদত্তজী/
ঈপত্ৰ-প্ৰমাণ-তাম্ৰপট্টিকেয়ং বিতীৰ্ণা।

কামৰূপ দেশৰ বড়ুৱা বড়কায়স্থ ও চৌধাৰি/পটোৱাৰি ও তালুকদাৰ ঠাকুৰিয়া আনোস/কলে সাধাৰণে জানিবকৈ বজালি পৰগণাৰ জা/বৰিকুচি বামুন্দি গ্ৰামৰ মগনিয়া ফকিৰ ১১ আঘা/ৰ ঘৰ পত্ৰ কৰি দিছিল জীৰ্ণ হৈল কাৰণ এখন ৩ পুণ্যে/বিবিৰ মোকামত তেলবন্তি লগাই থাকিবৰ নি/মিহে আজনা খন্দকাৰক তাম্ৰপট্ট কৰি দিয়া গৈল/ইহাৰ কৰ কাটল পদ পঞ্চক বেঠ বেগাৰ

চোৰ/চিনানা ধুমুসি মাড়েসা জবক্ষাৰ দণ্ড/বন্ধ ও গয়বহ মাফ—ইতি শক ১৬৮২
তা° ২৪ আষাঢ়/

ফকিৰ	ঘৰ	প	[ফকিৰ	ঘৰ	পাইক]
মানিকা তু°	১	॥	দোৰিয়া	১	॥
টুপাই	১	॥	ইনাই	১	॥
হামিদা	১	॥	মুৰাদ	১	॥
কুতুপা	১	৮	চেকতিয়া	১	॥
মহদি	১	।	মাদোৰি	১	॥
মাহমুদ	১	।	মুঠত	১১	৫ পাঞ্চ পা°

পাইকৰ এই লেখৰ দ্বিতীয় স্তম্ভৰ শিতানটোত ফলিত আখৰৰ ওপৰতে আখৰ কটা হৈছে। ইয়াত আৰু এটি মন কৰিবলগীয়া সৰু কথা : পাইকসকলৰ কৰ-কাটল আদি ৰহিত কৰা নিৰ্দেশত আন ফলিৰ দৰে ‘সৰ্বেৰবাব পৰিত্যাগ হৈল’ বুলি নেলৈখি মাথোন ‘মাফ’ শব্দটি লেখা গৈছে। ই দৰগাহৰ সাধাৰণ ভাষাৰ লগত মিলা শব্দ। অথচ আন ফলিৰ দৰে ইয়াতো পোনতে ‘শ্ৰীৰাম’কে চিন্তা কৰা হৈছে আৰু ৰাজেশ্বৰসিংহ ৰজা ইয়াতো ‘হৰ-গৌৰী-চৰণাৱলিন্দ-মধুব্ৰত’।

মান-মাটি যাক যাক দিয়া হৈছিল, সেই অনুসৰি তাৰ শ্ৰেণী-ভাগ হৈছিল—বৰুৱা-মান, চৌধাৰী-মান, পটোৱাৰী-মান, তালুকদাৰ-মান, ঠাকুৰীয়া-মান, সেই সেই ভগা-বিষয়াৰ মান (ভগা বিস. মান), জু. মান(?), জুজুৰি মান(?)।

জোখাৰ মাটি, জমা মাটি, উবাৰ—এই তিনি প্ৰকাৰৰ হিছাপো দেখা যায়। জৰিপ সম্পন্ন কৰা মাটি হ’ল জোখাৰ মাটি। জমা মাটি হ’ল ৰায়তৰ অধিকৃত ভূমি। বা. ভা. জমা বুলিও এটা উল্লেখ আছে। কাৰো অধিকৃত নহ’লে মাটিক বোলা হয় উবাৰজমাটি। পিয়লৰ কাকতবিলাকৰ তেৰিজা মাটি পতা কাকত, গিৰিজায়, পোৱাজায় আদি প্ৰকাৰ-ভেদ দেখা যায়। সঙ্কলনৰ ১০২—সংখ্যক কাকতৰ ‘পাতনী জোখ’ মানে হেমচন্দ্ৰ গোস্বামীয়ে ভবা দৰে প্ৰাথমিক জৰিপ নুবুজাই পাইক পতা অৰ্থাৎ জমিত পাইকৰ ছেটলমেণ্ট বা বন্দবস্তি দিয়া জৰিপহে বুজাব পাৰে। পৰগণা, তৰপ, তালুক, মৌজা বা গাঁও—এইভাবে জৰিপ কৰা হৈছিল, যেনে : ‘প. ক্ষেত্ৰভাগ/তৰপ ৰামানাথ চৌ./তা. দেৱানা ক্ষেত্ৰ’, মৌজে অমুক, ইত্যাদি।

কামৰূপত আহোম শাসনৰ বেলা শ্বেখ ইব্ৰাহিম কৰোড়ীৰ প্ৰবৰ্তিত নিয়মকে অলপ সাল-সলনি কৰি ব্যৱহাৰ কৰা হৈছিল। টোডবমলৰ জবতী বা ছুবা বাজালাত মুৰ্শিদ কুলি খাঁৰ ইজাৰা বা মাল-জামিনী নিয়মৰপৰা ই বহুত সুকীয়া। আহোম

ৰাজ্যৰ গা-খাটনি, গা-খন, গা-মাটিৰ পদ্ধতি কামৰূপত সন্টালনীকৈ চলিছিল।^১ এই পদ্ধতিত ৰাজ্যৰ সকলো প্ৰজা ৰাষ্ট্ৰৰ সেৱাত সোমাই পৰিছিল। এই প্ৰথাৰ সুকলত অৱশ্যে বহুত পৰিমাণে নিৰ্ভৰ কৰিছিল বৰা-শইকীয়া-হাজৰিকা-বৰুৱা-ফুকন বা ঠাকুৰীয়া-তালুকদাৰ-পটোৱাৰী-চৌধাৰী-বৰুৱা বিষয়াসকলৰ ওপৰত। তেওঁলোক উৎপত্তীয়া নহ'লে আৰু দয়ালু হ'লে প্ৰজাৰ শাস্তি হৈছিল। অৱশ্যে সেই কালত বছৰেকত পোৱাই পতি পাঁচ টকা গা-খন যথেষ্ট সৰহ আছিল। সেয়া এটা ভাল মুনিহৰ দাম। কেতিয়াবা বিষয়াৰ অত্যাচাৰ আৰু আকাল-মহামাৰিৰ সময়ত প্ৰজাৰ অৱস্থা নিশ্চয় কাহিল হৈছিল। অৱশ্যে তলৰ বিষয়াৰ বিৰুদ্ধে প্ৰজাই আপত্তি কৰিলে ওপৰৰ বিষয়াই তাৰ বিচাৰ আৰু দণ্ডবিধান কৰিব পাৰিছিল। 'কামৰূপৰ পুৰাবৃত্ত'ই কোৱা দৰে যদি তেতিয়া 'প্ৰজাসকলো বৰ সুখে আছিল', তাৰ এটা কাৰণ হ'ব পাৰে যে মোগলৰ শাসন আৰু মোগল-আহোমৰ সংঘৰ্ষৰ অশান্তিৰপৰা আহোম শাসনে প্ৰজাক অব্যাহতি দিছিল। ওপৰৰ বিৱৰণৰপৰা দেখা যাব যে নিম্নৰকৈ ভূমি উপভোগ কৰা ক্ষমতাৰ লোকৰ বহুত শ্ৰেণী আছিল আৰু যদি প্ৰজাৰ 'বৰ সুখ'ৰ মন্তব্য এই সুবিধাভোগীসকলৰ মাজৰপৰাইহে আহিছিল, ক'ব নোৱাৰি।

মোগল শাসনৰ ৰাজস্ব-বিভাগৰ কাৰ্যৰ বিষয়ে জানিলে কামৰূপৰ প্ৰশাসনৰ বহুত কথাই বুজা যাব। মোগলৰ ৰাজনৈতিক প্ৰশাসনৰ লগতে বা তাৰ সমান্তৰালভাৱে ৰাজস্ব-প্ৰশাসন চলিছিল আৰু সৈন্য-বিভাগৰ কামো তাতে সংশ্লিষ্ট হৈ পৰিছিল। সমস্ত সাম্ৰাজ্য কিছুমান ছুৱাত(সুবা) বিভক্ত আছিল; যেনে—বঙ্গদেশখন হ'ল মোগলৰ অধীনে সুবা বাঙ্গালা। ছুৱাৰ ভিতৰত সৰু বিভাগবোৰ হ'ল ছৰকাৰ (সৰকাৰ)। ছৰকাৰৰ ভিতৰৰ ক্ষুদ্ৰতৰ বিভাগ হ'ল মহল বা পৰগণা। [কামৰূপত বাঢ়ুন্টিমহল, পাইকানমহল, চৰকাৰ ঢেকেৰিৰ দস্তকমহল, দক্ষিণকুলৰ পুষ্যমহল আদি নামবোৰ মন কৰিব।] পৰাগণাৰ ভিতৰৰ ৰাজ্যৰ ক্ষুদ্ৰতম অংশ হ'ল মৌজা, মানে গাঁও। একোটা ছৰকাৰৰ প্ৰধান শাসক হ'ল ফৌজদাৰ। ছৰকাৰৰ ভিতৰত ফৌজদাৰৰ তলে ৰাজস্ব-কৰ্মচাৰী আমিল বা অমলগুজাৰ, ন্যায়াধিকাৰ, কটোৱাল, কাজী। কটোৱাল একোটা চৰকাৰৰ ভাৰপ্ৰাপ্ত ন্যায়দণ্ডাধিকাৰ আৰু তেওঁৰ অধীনে পৰগণাৰ বিচাৰক হ'ল ছিকদাৰ (শিকদাৰ)। [দুৰ্গাবৰ কায়স্থৰ পৃষ্ঠপোষক বাহুবল আৰু দৈত্যাবি ঠাকুৰৰ পূৰ্বপুৰুষ চক্ৰপাণি দুয়োজন ছিকদাৰ।] ছিকদাৰে আমিলক ৰাজস্ব-সংগ্ৰহত

১ “কামৰূপে পাইক লোকেৰ গামাটি অৰ্থাৎ শাৰীৰিক ৰাজস্ব দানেৰ নিমিত্তে যে মৃত্তিকা তৎব্যতিৱেকে তৎসংখ্যক স্থানে ২ সাদৰ্ভাগ জমা মাটি পায় অৰ্থাৎ পৃথক জমা গ্ৰহণ কৰিয়া মৃত্তিকা দেওয়া যায়। তদ্বহিৰ্ভূত যে মৃত্তিকা তাহা উৰাৰ ৰূপে গণিত হয়। তাহাৰ ৰাজস্বৰ নিয়মেৰ ইতৰ বিশেষ আছে” (হলিৰাম ডেকিয়াল ফুকন)।

পুলিচ শক্তি দি সহায় কৰিব লাগিছিল। পৰগণাৰ আন দুজন প্ৰধান বিষয়া হ'ল আমিল, কানুনগো। তেওঁলোকৰ ঘাইকৈ কাম হ'ল জমিৰ জৰিপ, খাজনা (খবাজ) স্বাক্ষা, আৰু খাজনা তোলা। এওঁলোকৰ কাৰ্য-নিৰ্বাহত সাহায্যৰ বাবে কেৰাণী (অমাল), খাজাঞ্চি, পটোৱাৰী, পিয়নৰ (হৰকাৰা, প্যাদা) দল। উইলছন ছাহাবৰ অভিধানৰপৰা ছাৰ যদুনাথ সৰকাৰে লেখা দৰে কৰানুনগোসকল হ'ল village revenue officers who recorded all circumstances within their sphere which concerned landed property and the realisation of revenue, keeping registers of the value, extent and transfers of lands, assisting in the measurement and survey of lands, reporting deaths and successions of revenue-payers, and explaining, when required, local practices and public regulations; they were paid by rent-free lands and various allowances and perquisites. পৰগণাৰ ক্ষেত্ৰত কানুনগো যি, গাঁৱত পটোৱাৰী সেই। পটোৱাৰীৰ বহীত (বহি) এখন গাঁৱৰ জমিৰ সকলো বিৱৰণ (বেলেগে বেলেগ খেতিয়কৰ জমিৰ পৰিমাণ, শস্য, ছন পৰি থকা মাটিৰ পৰিমাণ, সকলো প্ৰকাৰ জমিৰ কৰ-কাটলৰ পৰিমাণ) পোৱা গৈছিল। গাঁওখনৰ কৰ-নিকপণ সম্পূৰ্ণ হ'লে তাৰ চমু খতিয়ন তৈয়াৰ কৰা হয় আৰু তাক কাৰকুন আৰু পটোৱাৰীয়ে পৰীক্ষা কৰি প্ৰমাণ কৰাৰ পাছত আমিলে বাদশ্বাহৰ ওচৰলৈ সপ্তাহে সপ্তাহে পঠিয়াব লাগে। কাৰকুন হ'ল a sort of camp clerk and accountant in one, both to the chief amil and the pargana amil and going round with them on their tours of assessment, kept a full record of the transactions which took place between the government servants and the cultivators at the time of assessment of the government (U. N. Day, *The Mughal Government* A.D. 1556-1767). বিভিন্ন ভাৰত আন বিষয়াৰ ভিতৰত হ'ল চৌধাৰী, তালুকদাৰ, মুকদম, ইত্যাদি। কামৰূপত পৰগণাত বৰুৱা, বৰকাথ, কানুনগো, তালুকত তালুকদাৰ, গাঁও এলেকাত কাৰকুন (ফলি ১২৮), পটোৱাৰী, ঠাকুৰীয়া আদি বিষয়া আছিল। আহোম-পূৰ্ব কামৰূপত কটোৱাল, কাজী, ছিকদাৰ বিষয় দেখা পোওঁ। মহাৰাজ নৰনাৰায়ণে দেশৰ লোক-সংখ্যা-গণনাৰ সুবিধাৰ বাবে পোৱা পাইকৰ লেখ উলিয়াইছিল আৰু প্ৰতি সৈনিকক বেতনৰূপে তিনি পুৰাকৈ মাটি জায়গিৰ দিছিল (কোচবিহাৰেৰ ইতিহাস, প্ৰথম খণ্ড, পৃ. ১২৫)।

• জব্বতী পদ্ধতিৰ শুৰি-কথা হ'ল যে পোনতে আবাদ হোৱা জমিৰ জৰিপ (জৰীব) কৰি কৰৰ (খবাজ) নিৰিখ (ৰায়) বান্ধি মুঠ আনুমানিক জমা নিকপণ কৰা হয়। এই অনুমান অনুসৰি সংগৃহীত ৰাজস্ব হ'ল হাছিল(হাসিল)। জৰিপৰ অন্তত

বেলেগ বেলেগ ফছল অনুসৰি একোটা অঞ্চলৰ ‘দস্তুৰ-উল-অমল’ নিকপিত হয়। একেটা ছৰকাৰৰ ভিতৰতে সেই দেখি দস্তুৰ সুকীয়া সুকীয়া হ’ব পাৰে। আমাৰ সংগ্ৰহৰ ফলিৰ ভিতৰত আহোম শাসনৰ কামকৰ ‘পাতনী জোখ’ অৰ্থাৎ জমি-পত্তনৰ বাবে কৰা জৰিপৰ কথা পোওঁ। এই জৰিপৰ অধীনৰ মাটি হ’ল ‘জোখ’ বা ‘জমা’। তাৰ ভিতৰত নপৰা জমি হ’ল ‘জোখাৰ উবাৰ’ বা ‘জমাৰ উবাৰ’। যি মাটিৰপৰা পত্তনৰ পাছত হাছিল (duty) আদায় কৰা হয়, সি হ’ল ‘হাছিল্লা’। এনে জমিৰ ওপৰত ‘আমোল দস্তুৰ’ (দস্তুৰ-উল-অমল) বৰ্তে, যদিহে ৰাজ-আদেশত সেই দস্তুৰ বদ কৰা নহয়। জমাবন্দিমতে ৰাজস্ব আদায় নহ’লে শঙ্কৰদেৱৰ ভাষাত ‘ওবাছিল বাকী’ (জম্অ ৰাসিল বাকী বা বকায়, arrears) পৰে।

হলিৰাম ঢেকিয়াল ফুকন বঙলা ‘আসাম বুৰঞ্জী’ত (১৮২৯) আছে, প্ৰমত্তসিংহ “ৰাজা কামৰূপ পিয়াল অৰ্থাৎ জৰিব কৰিলেন; কিন্তু ৰাজস্বৰ নিৰ্দ্ধাৰিত কৰিতে পাৰিলেন না। পৰে ১৬৭৮ শকে কামৰূপ ২৬ পৰগণা পৃথক ২ দাখিল খাৰিজ কৰিয়া ৰাজস্বৰ স্বেৰ্য্য কৰা গেল। ঐ সকল কাগজকে পেড়া কাকত কহে। অদ্যাপি ঐ পেড়া কাকতে লোকেৰে যে পৰ্য্যন্ত প্ৰত্যয় হয় এমত কোন সাক্ষী দ্বাৰা কিস্বা নিৰ্ণয় পত্ৰ দ্বাৰা গ্ৰাহ্য হয় না। পেড়া কাকত কহিলে বেদবাণীৰ ন্যায় মান্য কৰে। এইক্ষণ ইংলণ্ডীয়াধীন হওয়াতেও ঐ কাগজ অধিক উপকাৰক হইয়াছে। জমা জমী ৰাজস্ব বিষয় ঐ কাগজ দ্বাৰা নিৰ্দ্ধাৰিত হইতেছে। ইংলণ্ডীয়েৰাও ঐ কাগজকে প্ৰামাণ্যৰূপে গ্ৰাহ্য কৰেন। বৰং আদালতৰে তাৰে মোকদ্দমা প্ৰায় তদুদাৰাই শেষ হইতেছে। উভয় বিবাদী পেড়া কাকতৰ লিখিত কথার অন্যথা কৰিতে পাৰে না।”

ইংলেণ্ডীয়সকলে কেনেভাৱে জমিৰ বিবাদৰ শোধ কৰিছিল, তাৰ এটি দৃষ্টান্ত লোৱা যাওক। ১৮৩৮ ছনৰ ১৫ অক্টোবৰ তাৰিখে আসামৰ কমিছনাৰ অব ৰেভিনিউ ‘শ্ৰীশ্ৰীমেজ্জৰ ফালীৰ জিনকীৰ সাহিব’ৰ এজলাছৰপৰা ‘ন’ ৬৮ আপীল’ৰ যি ‘ৰোবকাৰ’ বা ৰায় দিয়া হৈছিল, সি হ’ল “মকদ্দমা সীবসিংহ ৰাজাৰ আজ্ঞানুসাৰে সৰুজনা বৰফুকনৰ দত্ত আপীলন্তীআনেৰ মোৱছেৰ নামেৰে ত্ৰিগুণীৰ হিসাবে ১২ পুড়া ধৰ্ম্মন্তৰ জমীৰ মধ্যে ৬ পুড়া বহাল ৰাখীয়া বাকী ৬ পুড়া বাজেআপ্ত কৰা বাবদ।” বড়পেটা পৰগনাৰ সংসঙ্গী পাটবাউসী সত্ৰৰ বাসুদেৱ অধিকাৰী আদিয়ে এই আপিল দাখিল কৰিছিল “স্পেসীওল সাহেবেৰ ক্ষুমেৰ সন ১৮৩৬ ইং ১৯ আক্সুবেৰ লিখিত ৰোবকাৰে” ইত্যাদিৰ বিৰুদ্ধে। ‘আপীলাণ্ট’ৰ মোক্তাৰ আছিল শিবচৰণ দে আৰু চৰকাৰী পক্ষৰ উকিল মাধৱচন্দ্ৰ সেন। ‘লাথেৱাজ তহকীক’ৰপৰা জনা গ’ল যে “আপীলন্তীআনেৰ মোছক বলদেৰ গোসামীকে সংসঙ্গী সত্ৰ বাবত সীবসিংহ ৰাজাৰ আজ্ঞানুসাৰে সৰুজনা দুবৱাৰ ফুকন পৰগনে বড়পেটাৰ কল্যাণকুছি

মৌজায় ৬ পুড়া ও ভতরিয়া মৌজাএ ২ পুড়া ও কুমার কুছি মৌজায় ৪ পুড়া একুনে ১২ পুড়া জমী ত্রিগুনি নিরিখে ধৰ্ম্মস্তর দেও ও তৎবধি পুৰুসানু ক্রেমে ঐ জমী ভোগ তহকুপ করা ইত্যাদী বিবরণ লিখানেতে সাহেব মৌছক তহকীক আসলে পেড়া কাগজে কল্যানকুছি মৌজাএ জমীর কোন নীছানাব নাথাকা বাবরে পেড়ার লিখীত মাটি বাহাল রাখীয়া বাকী মাটি বাজেআপ্ত করাতে বাসুদেব গোস্বামী আপীলণ্ট.ঐ তজবেজ অসনমতি ক্রেমে এখানে আপীল করিয়াছে....।” কিন্তু তিনি মৌজাত (গাঁৱত) দিয়া মাটিৰ “মহজর মজকুৱা খোণ্ড গীয়াছে” আৰু “তথাকার আমলাগনে গোলমাল ক্রেমে কৈল্যানকুছি মৌজাকে ভতরিয়া মৌজা বলীয়া লিখাতে ভতরী মৌজার ধৰ্ম্মস্তর মাটিৰ নিছানা পেড়া কাগজে নাথাকা” বুজা গ’ল। “অন্য কোন বিশেষ হেতু দেখা জাএনা”। “কিন্তু আপীলণ্টীআন কোন দস্তাবেজ দ্বাৰায় ত্রিগুনীৰ প্ৰমাণ দীতে নাপাৱা এবং পেড়া কাগজেও ত্রিগুনীৰ কোন নিদৃষ্ট নাথাকাতে তাহা প্ৰমাণ হ’এনা”। তথাপি ভোগ-দখলৰ প্ৰমাণৰ ভেটিত ছাহাবে হুকুম দিয়ে যে “কৈল্যাকুছি ও কৈল্যানকুছি ও কুমার কুছি এই তিনি মৌজার ১২ পুড়া...ধৰ্ম্মস্তর... আপীলণ্ট আনের দখলে বাহাল রাখা জাএ”।

মন কৰিবলগীয়া যে সৰুজনা দুৱৰা ফুকনে ১৬৩১ শকৰ ভাদত পাটবাউসী পৰগণাৰ বলোদেব মেধিক ভকত ৮০ ঘৰ আৰু মাটি ৪৯ পুৰা তামৰ ফলিত (সংখ্যা ১৮) ধৰ্মোস্তৰ কৰি দিছিল। তাতে মৌজাৰ (গাঁৱৰ) উল্লেখ নাই।

মাটিৰ গোচৰৰ শোধ আৰু জিতবিপত্ৰ

সকলো ঠাইতে হোৱাৰ দৰে আহোম ৰাজ্যত কামৰূপত মাজে মাজে মাটি লৈ বিবাদ উপস্থিত হৈছিল। তেতিয়া তেনে বিবাদৰ বিচাৰ গুৱাহাটীত বৰফুকনে নিজে কৰিছিল। সাধাৰণতে গুৱাহাটী দপদৰত (অফিচ) বা তামুলীচ’ৰাত বা চাংচ’ৰাত তেনে বিচাৰ হৈছিল। সেই বিচাৰৰ বিৱৰণ প্ৰথমতে কথা-জোগোৱা বৰাৰ যোগে শুচৰীয়াই পেছ কৰিছিল। বৰফুকনে পুৰণি পিয়লৰ পেৰা-কাকত চোৱাইছিল, শুচৰীয়া-পদকীয়াক সুধিছিল আৰু সাক্ষী লৈছিল। বিচাৰৰ শেহত জিকোঁতা পক্ষক সিদ্ধান্তৰ জিত-পত্ৰ বা জিতবি-পত্ৰ লেখি দিয়া হৈছিল আৰু কাৰোবাক শাস্তি দিবলগীয়া হ’লে তেতিয়াই দিয়া হৈছিল। মিছা গোচৰ দিয়াকো তেনে শাস্তি দিয়া হৈছিল। উদাহৰণস্বৰূপে ১৬৬৯ শকৰ ১৫ কাতিৰ বিচাৰত বালিসত্ৰীয়া মাধৱ মেধিৰ বিৰুদ্ধে মিছা গোচৰ দিয়া বাবে দৈচপৰাৰ নিৰ্মলক একুৰি কোব মৰা হয়। কেতিয়াবা বৰফুকনে লগত টেকেলা দি বৰকাথক ৰাইজক সুধিবলৈও দিয়ে (মহজৰ ৯৮, গুৱাহাটী)। এনে থলত বৰকাথে “পৰগনিয়াক চপাই তাম তুলসি গীতা ভাগৱত

আগত থৈ সাথি সুধিছিল।” এনেকৈ শোধ কৰাই এবাৰ প্ৰতাপবল্লভ বৰফুকনে সিদ্ধান্ত দিছিল আৰু কেতিয়াবা নাওশলীয়া বৰুৱাক পঠিয়াই মাটিৰ সীমাৰ খুঁটা মৰাই দিয়াইছিল (ম° ২৬১, ২৬৬)। এবাৰ তেওঁ চাবুকধৰাক পঠাই এইদৰে ৰাইজক সোধাইছিল (ম° ২৬১)। বিবাদৰ এক বিচাৰৰ পাছত মিৰি সন্দিকৈ তৰুণ ফুকনে ৰজাৰ নামে ধৰ্মোত্তৰ-পত্ৰ কৰি দিয়াইছিল (ম° ২৬৭)। বৰফুকনে কেতিয়াবা আগৰ ৰেকৰ্ড হেৰোৱাৰ শোধো ল'বলগীয়া হৈছিল। উদাহৰণ (ম° ২৫৮) :

সক ১৭৭২ সৰুৰ শ্ৰাবণৰ ১২ দিন জোয়াত শ্ৰীযুত বড়ফুকন দেবত শ্ৰীশ্ৰীআউনিআটীৰ সতৰাম ৰাজমেধি বাপুএ জনালে দৰঙ্গৰ বেজ্ঞভাগতি সত্ৰখান ৩৩৩ ৰ গোবিন্দৰ ঠাইত শ্ৰীশ্ৰী ৩ - ৰ সিবশীংহ ৰাজা অখণ্ডপ্ৰদিপৰ ঘিউ ১০ সেৰ তেল ১০ সেৰ সোধাকৈ মহজৰ পত্ৰ কৰি দিছিল সেই মহজৰ দেববিজাটত নষ্ট পালে এই কাৰন জনাইচো পাচে এই কথাকে গ্ৰায্য কৰি অনেক ছাবুদ বুঝি মহজৰখন নষ্ট হোৱাত সাব্যস্ত বুজি সিধ্যান্ত কৰি ঐ সিধ্যান্তৰূপে লেখী দিয়া গ'ল

কেতিয়াবা দেৱলীয়া পাইকক বলেৰে নি কোনোৱে বেগাৰ খটায়। তেনে কথাও বৰফুকনে বিচাৰ কৰিবলগীয়া হয়। তলৰ মহজৰ (ম° ৬, ২৬৪) তাৰ এক উদাহৰণ।

শ্ৰীশ্ৰীবিশ্বেশ্বৰ গোস্বামী—

শ্ৰীযুতপ্ৰতাপবল্লভ বৃহত ফুককনেৰ বিবিচ্য

সদগুণ সভা সম্ভাৰনৈঃ দত্ত সিদ্ধান্ত পত্ৰমিদং।

১৭৩০ শক মাহে আশাঢ়ৰ ১৩ দিন জাগাত বিয়লি মেলত তাম্বুলি চৌৱাৰ টুপত ৩ দেব বহাত কথা জোগোৱা বড়া বহু টেকেলা খৰঙ্গিৰ বেথাৰাম শুচৰিয়া বেল্বেসৰিয়া ৰূপ দলৈকে মুক্ষ কৰি তিথিকৰ তামৰধজ ৰামপানি হলিৰাম দুৰ্গাৰাম সিবনাথ সহদেব এই ৬ চয়ে কয় আমি পিয়ল অবধি বেলসৰ দেবালয়তে খাটি আছো আতে বেলসৰিয়া শুক্ৰেশ্বৰিয়া বড় খেত্ৰীয়া তিনিএ গৰাকিয়ে মোঁৰ বুলি ডকা দিএ দেখি গোচৰ কৰাত সিবেলা ৩ দেবে সুধি পুছি পেড়া কাকত চোৱাই বেলসৰ দেবালয়ৰ হেন জানী শুক্ৰেশ্বৰিয়াক একৰাই ক্ষেত্ৰীয়াক দণ্ড কৰি বাড়ি বড়িত খুন্টা মাৰি বেলসৰ দেবালয়ৰ তলে সিদ্ধান্ত পত্ৰ কৰি দিলে এতিয়া ধনি ভণ্ডাৰী চৌধুৰী হৈ ক্ষেত্ৰীয়া ৰাজ সহিত বলকৈ সেই খুঁটাক উভাৰি আমত ৰূপো

১০ দহ টকা লয় আতে সোধাত ক্ষেত্ৰীয়া মিঠা খাটনিয়াৰ ফাণ্ডনা ঠাকুৰিয়া এই দুএ ধৰ্ম হৈ কয় বোলে আমাৰ জমা লগা গনক এইদৰে পেড়া কাকততো ওলাব এই মুখে কলত পুনচ্ছ ৩ দেৰে পেড়া কাকত চাবলৈ আঞ্জা কৰিলে ৩ দেবৰ সাখ্যাত পেড়া কাকত চোবাত গনকৰ গাত জমা নোলাল দেখি ৩ দেবে মিঠা ফাণ্ডনাক চাবুকৰ কোব ৪০ দুৰ্গৰি মৰাই পুনচ্ছ সিদ্ধান্ত কৰিলে বোলে পূৰ্ব খুটাতে খুটা মাৰি দেৱনিয়াক দিয়ক আৰ পৰণ পতনকো খেত্ৰীয়াত উলিয়াই দিয়ক সিদ্ধান্তানুকৰ্ণে খেত্ৰীয়া ঘাটীল বেলেসৰীয়া জিকিল জানি জিতপত্ৰ লেখি দিয়া গল ইতি

১৭৩৩ শকৰ ২৫ ফাণ্ডনত সেনাপতি বৰফুকন আৰু কাপ্তান গোহাঁইদেবে বিয়লা-মেলত চাণ্চ'ৰাত বহি, শুচৰীয়া বিষুৱ অধিকাৰী, খাটনিয়াৰ ক'লীয়া মহাজন আৰু পদকীয়া পূৰ্ণদেৱ ভিতৰখেনিয়া মহাজনৰ ভিতৰখনা গাঁও লৈ হোৱা বিবাদৰ বিচাৰ কৰে। মেধিয়ে “মহাৰাজক আসিৰ্ৰাদ কৰি তিনি বিহুত নিৰ্মালি সোধাই আচো” বুলি দাবী কৰি ৰাজহৰ কাকত আৰু নিৰ্মালি শোধোৱা প্ৰমাণ দিম বুলি দহটা দিন লয়, কিন্তু প্ৰমাণ দিব নোৱাৰি উজনিৰ লৈ পলাই যায়। মেধিক উজনিৰপৰা নামনিৰ লৈ ধৰাই অনোৱা হ'ল আৰু ১৭৩৬ শকৰ ১৪ আঘোনত বিচাৰত মেধি ঘাটল আৰু অধিকাৰী খাটনিয়াৰ জিকিল বুলি বৰফুকন আৰু কাপ্তান গোহাঁইয়ে সিদ্ধান্ত দিলে (মং ২৫৩)।



এই সংগ্ৰহত সন্নিৱিষ্ট পত্ৰ, তাম্ৰপত্ৰ, শেলালেখ আদিৰ অধ্যয়নৰ বাবে যিমানখিনি সময় আৰু কষ্টৰ আৱশ্যক আছিল, আমি যিমানখিনি দিব পৰা নাই বুলিহে মনে ধৰে। কিন্তু প্ৰকৃত কামটোৰ নিতান্ত আৱশ্যকতালৈ চকু ৰাখিয়ে আমি নিজৰ অপাৰগতা স্বীকাৰ কৰি লৈও এই কামলৈ এবাৰ যেতিয়া আগ বঢ়া হ'ল, সেই ধৃষ্টতাত আৰু পিছ-ভৰি কৰিবলৈ নহ'ল। পদ্মনাথ বিদ্যাবিনোদ, সোণাৰাম চৌধুৰী, হেমচন্দ্ৰ গোস্বামী, শ্ৰীসৰ্বেশ্বৰ বৰুৱা, ডক্টৰ সূৰ্যকুমাৰ ভূঞা আদি পূৰ্বসূৰীসকলৰ কৰ্মৰ আদৰ্শ আৰু ডক্টৰ দীনেশচন্দ্ৰ সৰকাৰৰ লেখীয়া আধুনিক প্ৰত্নলেখতত্ত্ববিদ পণ্ডিতৰ উদগনিয়েই আমাক এই কামত সাহস দিছিল। আমাৰ সম্পাদিত আৰু অসম সাহিত্য সভাৰ দ্বাৰা প্ৰকাশিত ‘পবিত্ৰ অসম’ গ্ৰন্থ অসম নগাভূমিৰ উচ্চন্যায়ালয়তো প্ৰামাণ্যৰূপে গৃহীত হৈছে। আদালতৰ এনে জৰুৰতৰ

বাহিৰেও ইতিহাস আৰু সাহিত্যৰ অধ্যয়নৰ প্ৰয়োজনীয়তাৰ ফালৰপৰা বৰ্তমান সঙ্কলনৰ সময় উকলি যোৱাৰ নিচিনা অবস্থা। তথাপি সময়ৰ আগটিকনিত নোৱাৰিলেও পিছফালৰ খোপাত ধৰিয়ে এই কাম কৰা গ'ল। ইয়াত অনেকজনৰপৰাই সাগ্ৰহ আৰু অনাগ্ৰহ সহায় আদায় কৰা হৈছে। গুৱাহাটী বিশ্ববিদ্যালয়ৰ মোৰ সন্মানিত সহকৰ্মী অধ্যাপক ডক্টৰ মকুন্দমাধৱ শৰ্মা, শ্ৰীৰজনীকান্ত দেৱশৰ্মা, শ্ৰীপ্ৰিয়াংশুপ্ৰবাল উপাধ্যায়, শ্ৰীঅপূৰ্বকুমাৰ বৰঠাকুৰীয়া, শ্ৰীবাণীকান্ত শৰ্মা, বোগেজ্জনাথ ফুকন আদিক সময়ে-অসময়ে নানা কথা, নানা লোঠাৰে আত্মকাল দিবলগীয়া হৈছিল। সিসকলেও মোৰ আখটি সহি থাকি ভালো পাইছিল, বেয়াও পাইছিল কেতিয়াবা চাগৈ। পি. এইচ. ডি. গৱেষণাত মোৰ ছাত্ৰ ডক্টৰ সত্যনাৰায়ণ ৰথ আৰু শ্ৰীহেমসুন্দুমাৰ শৰ্মাই ইংৰাজী-সংস্কৃতৰ Index আৰু অসমীয়া সূচী সঙ্কলন কৰি দিছে। কানাই-বৰশী-বোৱা তুৰঙ্গ-ক্ষয়ৰ লিপি, আৰু নৰনাৰায়ণৰ মুদ্ৰা আৰু কামতেশ্বৰী গোসাঁনীৰ মন্দিৰৰ ফলিৰ চিত্ৰ কনকলাল বৰুৱাৰ *Early History of Kāmarūpa*-ৰপৰা আৰু খাঁ আমানতুল্লা চৌধুৰীৰ 'কোচবিহাৰেৰ ইতিহাস'-ৰপৰা লোৱা হৈছে। কামৰূপ অনুসন্ধান সমিতিৰ কৰ্তৃপক্ষই তামৰ ফলি, শিলৰ ফলি, পেৰা-কাকত আদিৰ নকল ৰখা বহীখন আৰু কামৰূপৰ উপায়ুক্তৰ কাৰ্যালয়ৰ মহাফেজখানাৰ কৰ্মচাৰীসকলে মহজ্বৰ বহীখন লাগ বুলিলেই ব্যবহাৰ কৰিবলৈ উলিয়াই দিছিল। অসম ৰাজ্যিক সংগ্ৰহালয় কৰ্তৃপক্ষই ফলিৰ পাঠ আৰু চিত্ৰ লোৱাত অকুঠ সহায় দিছে। সৰ্বশেষত স্বীকাৰ্য যে অসম প্ৰকাশন পৰিষদৰ পূৰ্বৰ সভাপতি আৰু মোৰ কলেজীয়া কালৰ সতীৰ্থ জয়ভদ্ৰ হাগজেৰ আৰু সচিব শ্ৰীচন্দ্ৰপ্ৰসাদ শইকীয়া, তথা পৰিষদৰ পাৰিষদসকল ভাৰতৰ উত্তৰ-পূব সীমান্ত অঞ্চলৰ ৰাজ্যকেইখনিৰ প্ৰভুলেখৰ এই এডিটিঅ প্ৰিঙ্কেল, প্ৰাথমিক সম্পাদনটি পোহৰলৈ ওলোৱাৰ গুৰি। এইসকল সকলোকে মোৰ অন্তৰভৰা শলাগ জনাইছোঁ।

এই সঙ্কলনত সমীক্ষিত পাঠাধ্যয়নৰ পদ্ধতি গ্ৰহণ কৰা হৈছে। সি অবশ্যে প্ৰাচীন সাহিত্য-কৃতি অধ্যয়নতো প্ৰয়োজনীয়, যদিও কালিৰাম মেধিক বাদ দিলে তাৰ আৱশ্যকতা উপলব্ধি কৰা পুৰণি পুথিৰ সম্পাদক আমাৰ প্ৰায় নায়েই, কাৰণ প্ৰায় সকলোৰেই পুথিত পোৱা পাঠ 'গুধৰোৱা'টোহে পাণ্ডিত্য বুলি ভাবে। কিন্তু সেই পথ দুষ্ট পথ। ফলি আদিৰ পাঠ গ্ৰহণ কৰা বিষয়তো দুই-একে ভেনে 'গুধৰোৱা' প্ৰবৃত্তি দেখুৱাইছে। সেইদৰে 'গুধৰালে'ও মূলৰ 'ভুল পাঠ' কি আছিল, তাক নিৰ্দেশ কৰাটো নিতান্ত আৱশ্যকীয়। কোনে ক'ব পাৰে, সেই 'ভুল পাঠ'টোৱেই কিজানি শুদ্ধ আছিল! ২৬-সংখ্যক ফলিৰ 'বৃহৎফল্লকনঃ কয়লেশ্বৰস্য

দৃশ্যদিক্তকপ্রাসাদমচীকৰং’ কথাটো ধৰিব নোৱাৰি ‘বৃহৎফুক্তনঃ কমলেশ্বৰস্যাদেশাদিক্তকপ্রাসাদমচীকৰং’ পাঠ গ্ৰহণ কৰাৰ পাছতহে আমি বুজিব পাৰিছিলোঁ, মূল পাঠেইহে ঠিক। এনে থলত মূলৰ পাঠ নিশ্চিত কৰি পেলালে জানো দোষ নহ’ব? সংস্কৃত অংশবোৰৰ সমাসৰ দ্বাৰা যুক্ত পদবোৰৰ মাজত আমি হাইফেন ব্যৱহাৰ কৰিছোঁ যাতে শাৰীবোৰ চাই যাওঁতেই অৰ্থ বুজি যাব পাৰি। ফলিবোৰত একোটা বাক্যৰ শব্দবোৰ লেঠেৰি নিছিগাকৈ লিখা হয়। ইতিপূৰ্বে ছপা হোৱা তেনে ফলিৰ কোনো কোনো পাঠ কেতিয়াবা সেই লেঠেৰি ছিঙি আৰু হাইফেনো ব্যৱহাৰ নকৰাকৈ উলিওৱা হৈছিল। শাৰীৰ শেষৰ সংস্কৃত শব্দৰ ‘ম্’টো আমাৰ ৰাজ্যত ‘ং’ কৰি লিখাৰ নিয়মেই প্ৰায় সৰ্বত্ৰ চলি আহিছে; আমিও তাক লৰচৰ কৰিবলৈ নহ’ল। আগতে ছপা হওঁতে বহুতোবোৰ ফলিৰ শাৰীবোৰ ফলিত থকা দৰে ভাঙি লেখা নহৈছিল, যদিহে সেইটোহে বাঞ্ছনীয় আছিল। সমতা ৰাখিবৰ বাবে আশ্ৰিত বিশেষকৈ গদ্য অংশত এইদৰে শাৰী ভঙা নিয়ম এৰিবলগীয়া হৈছিল। পাছত পাই পৰিশিষ্ট গ-ত সন্নিবিষ্ট কৰা ফলিখিনিত কিন্তু শাৰীবোৰ থিয় ৰেখা দি দেখুওৱা হৈছে। আমাৰ পুথিৰ ঘাই অংশ ছপা হৈ যোৱাৰ বেলাতে অসম সাহিত্য সভাৰ ‘হেমচন্দ্ৰ গোস্বামী ৰচনাবলী’ৰ প্ৰকাশ হৈছিল। গোস্বামীদেৱৰ ফলি আদিৰ পাঠ-সম্পৰ্কীয় প্ৰবন্ধ প্ৰায়খিনিয়েই পুথিখনত সোমাইছে; কিন্তু তাত বিশেষকৈ সংস্কৃতৰ পাঠবোৰত বহুতো ভুল সোমাই পৰিছে। গতিকে আমি ভূমিকাত ‘ৰচনাবলী’ৰ পাঠ সম্পৰ্কে কোনো আলোচনা নকৰি পূৰ্বে আলোচনীবোৰত ওলোৱা গোস্বামীৰ গৃহীত পাঠতে দৃষ্টি নিবদ্ধ ৰাখিলোঁ। অসমীয়া আখৰ পঢ়িবলৈ আছকাল পোৱাসকলৰ কাৰণে ফলিবোৰৰ সংস্কৃত অংশ পাদটীকাত ইংৰাজী শিতানৰ লগতে নাগৰী আখৰত দিয়া হ’ল। অসমীয়া অংশবোৰ অৱশ্যে অসমীয়া আখৰতে পঢ়াটো বাঞ্ছনীয়। ইংৰাজী Introduction-অত তেনে অংশৰ বিষয়-বস্তুৰ চমু আভাস দিয়া হৈছে।

কামৰূপ জিলাৰ মহাফেজখানাৰ মহজৰ বহীত থকা মহজৰৰপৰা মাথোন গদাধৰসিংহৰ আৰু ৰুদ্ৰসিংহ ৰজাৰ দিনৰ ফলিৰ নকল পোনপটীয়াকৈ লোৱা হৈছে, কাৰণ তাৰ মাজত সেইকেইখনেই আটাইতকৈ পুৰণি আৰু গতিকে বিশেষ তাৎপৰ্যসম্পন্ন। এই সঙ্কলনৰ বাকীবোৰ ফলি-লেখা হয় ইতিমধ্যে ক’ৰবাত এবাৰ বা দুবাৰ ওলাইছে, নহ’লেবা তাৰ মূল বস্তুটো আমাৰ হাতলৈ প্ৰথম আহিছে। দুই-এখন ফলি বহুত পলমকৈ আমাৰ দৃষ্টিলৈ আহে। অসম ৰাজ্যিক সংগ্ৰহালয়ত থকা ৰাউন্ত্ৰকোষী ফলিৰ এটা তামৰ পাত পোৱাত তাৰ বিষয়ে ইংৰাজী Introduction-অত আলোচনা সন্নিবেশ কৰিলোঁ। বিবি মোকামৰ আজনা খন্দকাৰৰ তামৰ ফলিৰ

আলোচনা ওপৰত ভূমিকাৰ অন্তৰ্গত কৰা হৈছে। মহজৰ বহীৰপৰা বিশ্বেশ্বৰ দেৱালয়ৰ পাইকৰ বিবাদৰ সিদ্ধান্তৰ জিত-পত্ৰ এনে পত্ৰৰ নিদৰ্শনৰূপে সম্পূৰ্ণৰূপে ওপৰত তুলি দিয়া হ'ল। এনেভাৱে পিছত পোৱা পত্ৰৰ ভিতৰত উক্তৰ গুৱাহাটীৰ শিলসাঁকোৰ শ্ৰীবলীচন্দ্ৰ ভট্টাচাৰ্যৰপৰা পোৱা গদাধৰসিংহ মহাৰাজৰ দিনৰ মানুহ বেচা-কিনাৰ পত্ৰৰ নকল বিশেষ গুৰুত্বপূৰ্ণ; তাক ৯৫-সংখ্যক পত্ৰৰ আলোচনাৰ মাজতে থোৱা হ'ল। শ্ৰীভট্টাচাৰ্যৰ ঘৰত থকা ১৬৬১ শক আৰু ১৬৭৯ শকৰ দীৰ্ঘেশ্বৰী দেৱালয়ৰ তামৰ ফলি দুখন সংযোজনতে সুমুওৱা গ'ল। দুইখনৰে নকল মহজৰ বহীত আছে।

ভাৰতৰ পূৰ্বাঞ্চলৰ ৰাজনৈতিক-সামাজিক-অৰ্থনৈতিক-সাংস্কৃতিক ইতিহাসৰ উপাদান আৰু প্ৰমাণৰূপে এই লেখাবোৰৰ বিশেষ মূল্যলৈ দৃষ্টি ৰাখি সেই ইতিহাসৰ অধ্যয়ন কৰোঁতাসকললৈ 'প্ৰাচ্য-শাসনাবলী' আগ বঢ়োৱা হ'ল।

শ্ৰীঘনকান্ত বৰা-ৰচিত সত্ৰীয়া নৃত্য (মাটি আখৰা) ভূমিকা

সত্ৰীয়া নৃত্যৰ অনুশীলনৰ বিবিধ অঙ্গৰ ভিতৰত মাটি আখৰা এটি। কোনো কোনো পণ্ডিতে ইয়াক সত্ৰীয়া নৃত্যৰ ব্যাকৰণ আখ্যা দিছে। কোনোৱে আকৌ এই মাটি আখৰাক সত্ৰীয়া নৃত্যৰ কৰণ বুলিবলৈও প্ৰয়াস পাইছে। অৱশ্যে সত্ৰীয়া নৃত্যও নাট্যশাস্ত্ৰৰ দৰে কৰণ বা ভৰত নাট্যমৰ আওকৰ দৰে আখ্যা দি এক প্ৰকাৰ অঙ্গ সঞ্চালন ব্যৱহাৰ কৰা নহয়। আমৰা শব্দটোৰ প্ৰয়োগলৈ চাই মাটি আখৰা এক প্ৰকাৰ অনুশীলন মাত্ৰ বুলিব পাৰি। আৰু এনেটো সম্ভৱ যে মাটি আখৰাক সত্ৰীয়া নৃত্যৰ কলাকাৰসকলৰ ব্যায়াম হিছাপে প্ৰয়োগ কৰা হয়। ভৰতৰ নাট্যশাস্ত্ৰত এই বিধান দিয়া হৈছে যে বুদ্ধিমান সকলে শৰীৰত তৈল মৰ্দন কৰি বা জ-ধানৰ চাউলৰ নিসনি সানি লৈ শৰীৰৰ বিভিন্ন অঙ্গ মৰ্জন কৰিব লাগে। এইভাৱে অনুশীলন কৰাকে ব্যায়াম বোলা হৈছে। অৰ্থাৎ নৰ্জন শিল্পীসকলে গা মালিচ কৰি তাক নাচৰ উপযুক্ত কৰি তুলিব লাগে। অনুমান হয় আমাৰ সত্ৰীয়া নৃত্যৰ আদি গুৰুসকলেও মাটি আখৰা নামে ব্যায়ামৰ বিধান কৰিছিল। নাট্যশাস্ত্ৰত ভৌমী ব্যায়াম আৰু আকাশিকী ব্যায়াম— এই দুটা ভাগ আছে। আমাৰ সত্ৰীয়া নৃত্যত কিন্তু ভৌমী ব্যায়াম অৰ্থাৎ মাটি আখৰাৰ কথা কোৱা হয়। আৰু এটা কথা মন কৰিবলগীয়া যে চৌৰ্দ্ধি প্ৰকাৰ বা ততোধিক যি মাটি আখৰাৰ বিধান কমলাবাৰী আদি সত্ৰত চলি আছে তাক অনেক সময়তে সত্ৰীয়া নৃত্যৰ একো একোটা টুকুৰা বুলি দৃষ্টি কৰিব পাৰি; সেইবিলাকৰ প্ৰয়োগৰ দ্বাৰাই নাচৰ বিভিন্ন অঙ্গ গঠিত হৈ পৰে। মুঠতে মাটি আখৰা সত্ৰীয়া নৃত্যৰ এক বিশেষ অঙ্গ।

বৰ সুখৰ বিষয় যে সত্ৰীয়া নৃত্যৰ এগৰাকী পটু বায়নে কমলাবাৰী সত্ৰৰ কেউখিনি মাটি আখৰাৰ আৰ্হি তুলি এই পুথিখনি নিৰ্মাণ কৰিছে। শ্ৰীবৰাদেৱক তাৰ বাবে অশেষ ধন্যবাদ।

সত্ৰীয়া নৃত্য আৰু সত্ৰীয়া নৃত্যৰ তাল

সম্পাদকৰ দুআধাৰ

আমাৰ এই প্ৰকাশনৰ পুৰিত থকা কেইবাগৰাকীও ব্যক্তিলৈ পোনতে এখনি শৰাই আগ বঢ়োৱাটি আমাৰ কৰ্তব্য। বৰগীত গৱেষণা সমিতিৰ সদস্যসকলক পোনতে স্মৰণ কৰিব লাগিব। অসম সঙ্গীত নাটক অকাদেমিৰ বাহিৰে ভিতৰে আমাৰ কামত উৎসাহ দিয়াতকৈ প্ৰতিবন্ধক ওপজাবৰ চেষ্টা কৰা লোকৰ কাৰণেই যেতিয়া এনে কাম হাতত ল'বলৈ আমি সংকোচবোধ কৰিছিলোঁ, তেতিয়া তেতিয়াৰ অকাদেমিৰ কাৰ্যকৰী সভাপতি শ্ৰীদেৱকান্ত বৰুৱাই আমাক উৎসাহ আৰু পৰামৰ্শ যোগাইছিল। বৰুৱা ডাঙৰীয়াৰ উৎসাহ আমাৰ পুথি প্ৰকাশনৰ এতিয়াৰ সময়লৈকে সক্ৰিয় হৈ বৈছে। অসমৰ শিক্ষা আৰু সাংস্কৃতিক পৰিক্ৰমাৰ মন্ত্ৰী শ্ৰীহৰেন্দ্ৰনাথ তালুকদাৰে অকাদেমিৰ কাৰ্যকৰী সভাপতি হৈয়ে এই পুথিৰ বিষয়ত বিশেষ অনুৰাগ দেখুৱায়। তালুকদাৰদেৱৰ এই সংস্কৃত অনুৰাগৰ মাধ্যমতে অসম চৰকাৰৰ পক্ষৰপৰা পুথিখনিৰ প্ৰকাশৰ উদ্যোগে এটি অনুদান লাভ কৰে। তালুকদাৰ ডাঙৰীয়াৰ অনুৰোধক্ৰমেই বিশ্ববন্দ্য পণ্ডিত অধ্যাপক ডক্টৰ সুনীতিকুমাৰ চট্টোপাধ্যায়ৰ (মাননিকীত ভাৰতৰ ৰাষ্ট্ৰীয় অধ্যাপক) মহামূল্য আগকথাটি পোৱা হৈছে। ১৯৫৮-৫৯ বছৰতে নৱদিল্লীস্থ ৰাষ্ট্ৰীয় সঙ্গীত নাটক অকাদেমিয়ে বৰ্তমান পুথি প্ৰণয়নৰ পুৰি গৱেষণা আঁচনিৰ হকে অনুদান এটি দিছিল। কিন্তু অনুদানটি অসম অকাদেমিৰ দুৰাৰোদি গৱেষণা সমিতিৰ হাত পায়হিমনে বছৰচেৰেক পাৰ হৈ গৈছিল। নিকটসাহস্ৰক পৰিস্থিতিৰ মাজেদি কাম কৰি গৱেষণা সমিতিয়ে ১ ছেপ্টেম্বৰ ১৯৬৯ তাৰিখে বৰ্তমান পুথিখন প্ৰকাশৰ বাবে গ্ৰহণ কৰে। কিন্তু ছপা খৰচৰ বৰ্ধিত হাবৰ নিমিত্তে প্ৰকাশৰ কামত টিল পৰিবলৈ ধৰে, শেহান্তৰত অসম চৰকাৰৰ সাংস্কৃতিক পৰিক্ৰমা বিভাগে তাৰ অৰ্থে অসম প্ৰকাশন পৰিষদক দহ হেজাৰ টকাৰ অনুদান এটি দিয়ে। সেই বিষয়ত বিভাগৰ সঞ্চালক শ্ৰীসত্যপ্ৰসাদ বৰুৱা আৰু উপসঞ্চালক শ্ৰীকল্প বৰুৱাৰ আগ্ৰহ বিশেষভাৱে স্মৰণীয়।

গবেষণা আঁচনিৰ কৰ্মক্ষেত্ৰে শ্ৰীকেশৱ চাংকাকতীয়ে দ্বিতীয় খণ্ডত সন্নিবিষ্ট সকলো তালখিনি আৰু গুৱাহাটীৰ সঙ্গীত-সত্ৰৰ কল্যাণত ওপৰৰিঙা দিয়া ডুবৰ দেৱদাসী-নৃত্যৰ বোলখিনি প্ৰস্তুত কৰিছে। প্ৰথম খণ্ডৰ প্ৰবন্ধকেইটা প্ৰকৃততে গবেষণা আঁচনিৰ অন্তৰ্গত নহয়, গবেষণা সমিতিয়েহে সেইখিনি আমাৰ পুৰণি লেখা বৰ্তমান পুথিৰ বাবে সামৰি লৈছে। কমলাবাৰী-সত্ৰৰ সকলো বোল পুণ্যস্মৃতি মণিৰাম বায়ন মুক্তিৰাৰ আৰু শ্ৰীৰামেশ্বৰ শইকীয়াৰপৰা লোৱা। ডুবৰ তাল লোৱা হৈছে শ্ৰীৰামেশ্বৰ তালুকদাৰৰপৰা। মণিৰাম বায়ন মুক্তিৰাৰ, মণিৰাম গায়ন মুক্তিৰাৰ আদি কমলাবাৰীৰ প্ৰবীণসকল আৰু শ্ৰীশইকীয়া, শ্ৰীঘনকান্ত বৰা আদি নবীনসকলৰপৰা সঙ্গীয়া নৃত্যৰ বৰ্ণনা আদি লোৱা হৈছে। ছবি লওঁতে সঙ্গীয়া নাচত শ্ৰীশইকীয়া, শ্ৰীৰা আৰু শ্ৰীনৰেন্দ্ৰনাথ খাটনিয়াৰ, ডুবৰ নাচত কুমাৰী চিত্ৰলেখা তালুকদাৰ, 'শ্ৰীহৰমুন্ডাৱলী'ৰ হস্তত শ্ৰীমতী অঞ্জনা দেৱী আৰু কুমাৰী গায়ত্ৰী দেৱী কেমেৰাৰ সমুখীন হৈছিল আৰু আলোকচিত্ৰখিনি গ্ৰহণ কৰিলে গুৱাহাটীস্থ ফোৰেনছিক লেবৰেটৰিৰ ছায়েণ্টিফিক অফিচাৰ শ্ৰীমদনচন্দ্ৰ লহকৰ আৰু আমাৰ প্ৰাক্তন ছাত্ৰ শ্ৰীহেমচন্দ্ৰ কাকতিয়ে আৰু তাৰ প্ৰায়খিনি ডেভেলপ আৰু প্ৰিণ্ট কৰি দিছিল নৱদিল্লীস্থ ৰাষ্ট্ৰীয় সঙ্গীত নাটক অকাদেমিৰ লেবৰেটৰিত অকাদেমিৰ ফিল্ম অফিচাৰ শ্ৰীগোৱিন্দ বিদ্যার্থীয়ে। ডুবী অঞ্চলৰ অলঙ্কাৰৰ ছবি শ্ৰীসৰ্বেশ্বৰ পাটগিৰিৰ সৌজন্যত গ্ৰহণ কৰা হৈছিল। আমাৰ 'শ্ৰীশ্ৰীশঙ্কৰদেৱ' গ্ৰন্থৰপৰা জৰাবাৰী সত্ৰৰ চালিনাচ আৰু এটি মুখাৰ চিত্ৰ লোৱা হৈছে। শ্ৰীবিদ্যার্থীয়ে আৰু বোম্বাইৰ শ্ৰীসুনীল কোঠাৰীৰ যোগে শ্ৰীপ্ৰবোধ চন্দ্ৰই নিজৰ তোলা কেইটিমান চিত্ৰ আমালৈ পঠিয়াইছিল। মোৰ ছাত্ৰ শ্ৰীবিষ্ণুকিষ্কৰ গোস্বামী, শ্ৰীভৱানীপ্ৰসাদ অধিকাৰী, ছাত্ৰীকল্প শ্ৰীমতী নন্দিতা চলিহা আদিয়ে মহাভাৰতৰ গণেশৰ ভূমিকা গ্ৰহণ কৰি ব্যাসক সহায় কৰিছে।

অসমৰ সঙ্গীত আৰু নৃত্যৰ বিষয়ে বৰ বেছি কথা আজিও প্ৰকাশ হোৱা নাই। অসমৰ ভিতৰত কিতাপ-আকাৰৰ হোৱাটো দূৰৰ কথা আলোচনীত প্ৰবন্ধ-আকাৰেও অতি কম কথাই ছপা হৈ ওলাইছে। মাজে মাজে গবেষণা, স্বীকৃতি, এক্সপাৰ্ট আদি দুই-এটা শব্দ লৈ খবৰ-কাগজত দুই-এটা কথা ওলায়। কিন্তু আমাৰ সঙ্গীত-নৃত্যৰ গবেষণাৰ ক্ষেত্ৰত কোনো কামেই হোৱা নাই বুলিব পাৰি আৰু আমাৰ সঙ্গীত আৰু নৃত্য বাহিৰলৈ নি সিবিলাকক কাৰ্যতঃ সঙ্গীত আৰু নৃত্যৰ বিশিষ্ট সম্প্ৰদায়ৰূপে প্ৰতিষ্ঠা দিয়া আৰু নিজেও প্ৰতিষ্ঠা লাভ কৰা কলাকাৰ আমাৰ এতিয়াও ওলোৱা নাই। তাত্ত্বিক ফালৰপৰা আমি প্ৰায় অকলশৰে ইংৰাজী ভাষাত প্ৰবন্ধ লেখি বা সৰ্বভাৰতীয় আলোচনা-সত্ৰত যোগ দি কিছু কথা বাহিৰত জনাই কুৰিছোঁ, যাৰ বাবে শ্ৰীশান্তিদেৱ ঘোষৰ নিচিনা গুণগ্ৰাহী লোকে ডিগবৈত বহা অসম

সাহিত্যসভাত সঙ্গীত শাখাৰ সভাপতিৰ অভিভাষণত লেখিছিল : “স্বাধীনতা-সন্তোষ পাছৰপৰা ভাৰতৰ প্ৰত্যেক প্ৰদেশত সঙ্গীত আৰু নৃত্যৰ বিষয়ত এক নতুনৰ চেতনাৰ উদ্দেশ্য হৈছে। অসম যে সেই পথত পিছ পৰি থকা নাই, সেই খবৰ আমি পাই আছোঁ। যিসকলে সেই পথত গঠনমূলক কাম কৰি আছে, তেওঁলোকৰ মাজত প্ৰথমই মনত পৰে ডক্টৰ শ্ৰীমহেশ্বৰ নেওগ আৰু ডক্টৰ শ্ৰীকৃষ্ণেন হাজৰিকাৰ নাম। অসমৰ প্ৰাচীন নাচ-গান, অভিনয় আৰু লোক-নৃত্য-গীতৰ খবৰ যিসকলে ৰাখে, তেওঁলোক সকলোৰেই বিশেষভাৱে কৃতজ্ঞ ডক্টৰ নেওগৰ ওচৰত। তেওঁৰ এই বিষয়ৰ বক্তৃতা, প্ৰবন্ধ আৰু কিতাপে যেনে আগ্ৰহৰ সৃষ্টি কৰিছে, তেনেকুৱাকৈ এই যুগত তেওঁৰ পূৰ্বে ইমান ব্যাপকভাৱে আৰু কোনেও কৰিব পৰা নাই। নিজৰ দেশৰ সঙ্গীত, নৃত্য আৰু অভিনয়-কলাৰ প্ৰতি তেওঁৰ নিষ্ঠা আৰু ভালপোৱাৰ পৰিচয় পাই আমি তেওঁক অভিনন্দন নজ্ঞানই নোৱাৰোঁ। এনেকুৱা এটি গঠনমূলক কামত হাত দি তেওঁ দেশৰ অশেষ উপকাৰ কৰিছে, ধৈৰ্য্যৰে সৈতে অসমৰ সাংস্কৃতিক ঐশ্বৰ্য্যৰ পৰিচয়টি ধীৰে-ধীৰে প্ৰকাশ কৰি গৈছে।”

ভাৰতবৰ্ষণ্য এজন কলাকাৰ আৰু কলা-সমালোচকৰ মুখ-নিঃসৃত ডিগবৈভ আমাৰ এনে অতিপ্ৰশংসা শুনি অনেকজনে বোলে নতুন খবৰ পোৱাদি পাইছিল, কাৰণ তেওঁলোক দেশ-দুনিয়াৰপৰা বিচ্ছিন্ন আৰু তেওঁলোকৰ ইমানেই ধাৰণা যে নিজে গায়ক বা নটুৱা নহ'লে নৃত্য-গীতৰ বিষয়ে লেখিবই নোৱাৰে। কিন্তু তেওঁলোকে বোধ হয় নাজানে যে গায়ক আৰু নটুৱাসকলে কমেইহে লেখে, সুন্দৰকৈ গোৱা আৰু নচাতে তেওঁলোক মধ্য হৈ থাকে। ৰাষ্ট্ৰীয় সঙ্গীত নাটক অকাডেমি আৰু মাদ্ৰাজৰ মিউজিক একাডেমি আৰু পিছৰাটি অনুষ্ঠানৰে পত্ৰিকাই আমাক আমাৰ সংস্কৃতি-সম্পদৰ বাতৰি বাহিৰত বিলোৱাত সুবিধা উলিয়াই দিছিল। আমাৰ দুখনমান ইংৰাজী কিতাপ, নিজৰ প্ৰকাশিত শব্দৰদেৱ এণ্ড হিজ প্ৰেডিছেছাৰ্ছ, ওৱাহাটী বিশ্ববিদ্যালয় প্ৰকাশিত ‘শব্দৰদেৱ এণ্ড হিজ টাইম্‌ছ’ আৰু দিল্লীৰ নেচনেল বুক ট্ৰাষ্টৰ ইংৰাজী প্ৰকাশন ‘শব্দৰদেৱ’ৰ বঙলা, হিন্দী, মাৰাঠী, ওড়িয়া, অসমীয়া আৰু গুজৰাটী ভাঙনিৰে সৈতে এই প্ৰচাৰত বিশেষ সহায় কৰিছিল। দিল্লীৰ নেচনেল স্কুল অব ড্ৰামা এণ্ড এছিয়ান থিয়েটাৰ চেণ্টাৰত আমাৰ নাট্যকলাৰ সম্পৰ্কে দিয়া আমাৰ বক্তৃতালানিয়েও কৌতূহল সৃষ্টি কৰিছিল। অতি সন্তোষৰ কথা শ্ৰীজগদীশচন্দ্ৰ মাথুৰ আৰু ডক্টৰ দশৰথ ওৰাৰ পাণ্ডিত্যপূৰ্ণ ‘প্ৰাচীন ভাষা নাটক সংগ্ৰহ’ত মহাপুৰুষ দুজনৰ কেয়োখনি নাটৰ উপৰিও গোপাল আতা, ৰামচৰণ ঠাকুৰ, দৈত্যাবি ঠাকুৰ আৰু ভূষণ দ্বিজৰ নাটকখনি নাপৰী হৰকত সন্নিবিষ্ট হৈছে। বাহিৰৰ কৃতী সংস্কৃতি-প্ৰেমী পণ্ডিত-সমাজৰ অসমৰ সঙ্গীত-নৃত্য-সংস্কৃতিত এই নৱজাত কচিয়ে আমাক বাহিৰৰ

চকুত পৌৰাণিক কৰিছে, সঁচা। কিন্তু আমাৰ গায়ন-বায়ন আৰু নটুৱাই গীত গাই, বাজনা বজাই আৰু নাচ নাচি সেই সংস্কৃতিক ভাৰতৰ নয়ন আৰু শ্ৰবণত প্ৰতিষ্ঠিত কৰিব লাগিব। যিসকলে এই বিষয়ত নিজৰ গৌৰৱ কৰে, তেওঁলোকলৈ সময়ৰ ই কঠিন কিন্তু মধুৰ চেলেক, প্ৰত্যাহান।

আমাৰ নিজৰ সংস্কৃতি সম্পৰ্কে আলোচনা ইমান কম যে সেই সংস্কৃতিৰ বিষয়ে আমাৰ ধাৰণা ধূঁৱলী-কুঁৱলী। আন কি, সেই সম্পৰ্কে আলোচনাৰ পদ্ধতিৰ জ্ঞান আমাৰ মাজত আজিও প্ৰতিষ্ঠিত হোৱা নাই। গৱেষণা, বৈজ্ঞানিক আলোচনা আদি দুই-এটা শব্দ দুই-এজনে মুখেৰে মাতে; কিন্তু তাৰ অৰ্থ তেওঁলোকৰ ভিতৰলৈ যোৱা যেন নালাগে। 'অমুকটো প্ৰাচীন প্ৰবাদ আছে', 'তমুকটো সম্পৰ্কে আমাৰ আজোককাদেউতাই নিজ মুখে কৈ গৈছে'—এনে যুক্তিৰ ওপৰত তেওঁলোকে আৰ্টৰ ইতিহাস প্ৰতিষ্ঠা কৰিবলৈ বিচাৰে। দুই-একৰ বাবে পৰনিন্দাই ডাঙৰ ঐশ্বৰ্য। জ্ঞানৰ চৰ্চাত তৰ্ক লাগে, কাৰণ জ্ঞানং তৰ্কমূলম্। কিন্তু বাদ, জল্প, বিতণ্ডা, এই তিনিবিধৰ শেষৰ বিধৰপৰা সত্য প্ৰতিষ্ঠিত নহয়। একো আচৰিত কথা নহয় যে শ্ৰীকৃষ্ণকান্ত সন্দিকৈৰ দৰে বিশ্ব-বিশ্ৰুত পণ্ডিতক সংস্কৃতৰ একোটো নজনা বুলি কোৱা লোক অসমত আছে, আৰু স্বয়ং শব্দৰদেৱৰ সাংস্কৃতিক আন্দোলন সহ্য কৰিব নোৱাৰি বহুতে 'হিংসায় উন্মত্ত পৃথ্বী' কৰি তুলিছিল। কিন্তু সেই প্ৰতিক্ৰিয়াশীলসকলৰ নামটো পৰ্যন্ত বুৰঞ্জীয়ে হেলাৰঙে পাহৰি পেলাইছে আৰু পেলাব। কাৰণ, 'সত্যমেৱ জয়তে'ক আমাৰ দেশে শিৰোবস্ত্ৰ মন্ত্ৰ কৰি লৈছে। অসম সঙ্গীত নাটক অকাদমি বয়সত কুৰি হ'লহি : আগৰ দিনত হোৱা হ'লে আৰু অকাদমি তিৰোতা হোৱা হ'লে কুৰিতে বুঢ়ী বুলিয়ে লোকে ক'লেহেঁতেন। বহুতৰে সমালোচনা যে ইমান বছৰে অকাদমিয়ে একো কৰিব পৰা নাই। তাৰ উত্তৰ দিবলৈ নাযাওঁ। কিন্তু এইটো ক'ব খুজিব পাৰোঁ যে 'স্বৰৰেখাত বৰগীত', 'বিদ্যম ইন দ্য বৈষ্ণৱ মিউজিক্ অব্ আসাম' আৰু বৰ্তমান পুথিখনি লেখি-লেখাই আমি অকাদমিৰ নামত মাইলৰ খুঁটা বহুৱাবৰ কাৰণে উৎকট যত্ন এটা কৰিছিলোঁ। অকাদমিয়ে এই কথা কৈ আনন্দ কৰিব লাগে বুলি আমি ভাবোঁ। বাস্তৱিকতে অকাদমিৰ গুণগ্ৰাহী সম্পাদকে (শ্ৰীপৰাগ চলিহা) প্ৰতিবেদনবোৰত সেই কথা স্মৰণ কৰিছে : "The Bargit Research Committee with the abiding initiative and untiring efforts of its Secretary, Dr. Maheswar Neog, has already brought out the second volume in the second phase of its long drawn-out research programme" (মেই ১৯৬৩); "বিভিন্ন গৱেষণাৰ ক্ষেত্ৰত বৰগীত গৱেষণা শাখাইছে তৃতীয় পৰ্যায়ৰ কাম সম্পূৰ্ণ কৰিছে। এই ক্ষেত্ৰত গৱেষণা পৰিষদৰ

সম্পাদক ডক্টৰ নেওগ আমাৰ শলাগৰ পাত্ৰ” (মাৰ্চ ১৯৭০)। অৱশ্যে ইতিমধ্যে প্ৰকাশ হোৱা প্ৰথম দুখন গ্ৰন্থৰ কেইকপি অসমীয়া সংস্কৃতি-প্ৰেমী ৰাইজৰ মাজত বিক্ৰী হৈছে, এই প্ৰশ্নৰ উত্তৰ দিবলৈ গ’লেহে ভয় হয়, লেট ডটার্ছ অব্ ফিলিষ্টাইন্‌ছ বিজাইছ। তেনে থলত এই তৃতীয় প্ৰকাশনৰ প্ৰয়োজন ক’ত, নিজকে সুধিবৰ মন যায় যদিহে উৎপৎস্যতে কোহপি মে সমানধৰ্মা বুলি ভৱভূতীয়া গৰ্বত নোক্ষণো।

বিশেষকৈ আমাৰ প্ৰথম খণ্ডৰ আবৰি-বিবৰি লেখা পঢ়ি ক’বাত কাৰোবাৰ কিবা সন্দেহ বৈ যায় বুলি আশঙ্কা হোৱাত তাৰ পাৰ্শ্ব-টীকাকপে কিছু কৈফিয়ৎ লেখাৰ আৱশ্যকতা অনুভৱ কৰিলোঁ, কাৰণ কোনোৱে কিছুমান কথা সতকাই গ্ৰহণ কৰিবলৈ টান পায় আৰু কোনোৱে বিবৰ্তবাদৰ মোহত পৰি গপতে নুবুজাকৈ থাকে। উদাহৰণস্বৰূপে, আমি ৯০ পিঠিত বৰ্ণোৱা দৰে কমলাবাৰী সত্ৰৰ ওজা-পালিৰ ওজাই ‘চতুৰ্বিংশতি অৱতাৰ’ গাওঁতে-নাচোঁতে (সত্ৰত দশাৱতাৰ নৃত্য বুলি সুকীয়া এটি বস্তু দেখা পোৱা নাই) ‘আৰ কিয়া মৎস্য’ আদি বুলি বুলি হাত (যাক নৃত্যশাস্ত্ৰ নজনা লোকে সাধাৰণতে ‘মুদ্ৰা’ বোলে) দিয়ে। এজন এল্পপাৰ্টে বোলে সত্ৰীয়াসকলৰ এইটো মহাভুল বুলি ঘোষণা কৰি ‘আৰ কিয়া’ নুবুলিবলৈ স্বতঃপ্ৰণোদিত এটি উপদেশ দি থৈ আহিছে। কাৰণ, তেওঁৰ ভাষা-জ্ঞান অনুসৰি ‘আৰ’ আৰু ‘কিনা’ বঙলা!! কিন্তু স্বয়ং শঙ্কৰদেৱ-মাধৱদেৱৰ ভাষাতে শব্দ দুটাৰ প্ৰয়োগ আছে, সেই কথা নজনাটোহে দুখৰ কথা হ’ব। শঙ্কৰদেৱৰ এইকেটা শাৰী বিখ্যাত :

আৰ না গুনোহো বেণু কদম্বক মূল।—বৰগীত

অঘ বক কেশী কংস যিটো আৰ।—কল্পিগীতৰণ নাট

আৰ হামাৰ হৈতে কি ৰহল।—পাৰিজাতহৰণ

অৰুণ চৰণ আৰ নেদেখো তোহাৰি।—কালিদমন

মাধৱদেৱৰ কেৱল বৰগীতৰপৰা দুটামান শাৰী লওক :

অৰুণ চৰণ বিনে ধন নাহি আৰ॥

ভকতি সমান বলী নাহি নাহি আৰ।

কোন দিন চলি শৰীৰ পৰয়, আৰ কি বাট চাই আছ্য॥

মোৰ পতিত-পাৱন প্ৰভু, হৰি হেৰোবে বাপ, কিয়া গতি হইবে হামাৰ।

মোকে কিয়া গতি দিলা গোপাল, তুমি অগতিৰ গতি।

কিনা মঞি ছৰ অগিয়ান। তোমাক তেজিয়া কৈলোঁ ধনৰ থিয়ান॥

কানাই কিয়া কপসিয়া। গোপীৰ হৰিল মন মুচুকি হাসিয়া॥

শঙ্কৰ-মাধৱৰ ভাষা নজনাকৈ সত্ৰীয়া ভাষাৰ ‘আসোঁৱাহ’ ধৰিবলৈ যোৱাটো

আচৰিত কথা। শব্দ দুটা নিতান্তই অসমীয়া নহ'লেও, সত্ৰৰ সেই বিশেষ নাচৰ বেলা যেতিয়া তাৰ প্ৰয়োগ হয়েই তাক উল্লেখ কৰাটো কেতিয়াও 'আসৌবাহ' হ'ব নোৱাৰে, বৰং লুকুৱাবলৈ যত্ন কৰাহে বৈজ্ঞানিক পদ্ধতিমতে দুষ্ট হ'ব।

৯১ পিঠিৰ বাদ্যখিলালীৰ গীতটিৰ বিষয়তো একে কথা। তাৰ 'বাজিছে বগেৰ দামা লো' বঙলা কথা হ'ল বুলি নজনা জনৰ ভ্ৰম উপজিব পাৰে। কিন্তু ভাষাতত্ত্ববিদে সেই কথা ক'লে, সি 'অসাঠন চালুকীয়া' উক্তি হ'ব, কাৰণ '-এৰ'-প্ৰত্যয়ান্ত বস্তুৰ উদাহৰণ মাধৱদেৱৰ গীততে অনেক আছে : 'নসৈলা নন্দেৰ বাণী' 'কংসেৰ নগৰী মধুপুৰী' 'তুৱা ভকতেৰ পন-ৰেণু সেৱা নকৰিলো' 'লো' 'আলো' আদিও প্ৰাচীন অসমীয়াত বিৰল নহয় : শব্দৰদেৱৰ বৰগীতত 'শুন লো পণ্ডিত, হৰি-পদ-সেৱা-ৰসে থিৰ কৰ চিত্ত' 'কিৰিষি কৰ আলো মনাই' 'মাধৱদেৱৰ বৰগীতত 'আলো মঞি কি কহবো দুখ' 'শুন লো যশোৱা মাই বচন হামাৰি' 'আলো শুন গোৱালেৰ জায়া বোলয় গোপালো' 'আলো সই, দেখু সই, বিহাৰে চলিয়া আছে কানু' 'দামা' শব্দও অসমীয়াই। ৰামচন্দ্ৰ বৰপাণ্ডাই (১৬০৮ শক) 'মণিকুট' পুথিত মাধৱ-মন্দিৰৰ আৰতিৰ বাদ্যৰ তালিকাত দামাৰ নাম দিছে। তেওঁ 'কেশুপুৰি নামে গ্ৰাম, শস্যে মস্যে অনুপাম, দিলীহৰ আতি অনুকূল' (শিৱসাগৰৰ বেতবাৰী) অঞ্চলৰ লোক। 'দবা' শব্দৰ দৰে 'দাবা' আৰু 'দামা' শব্দ অন্ততঃ নামনিত আজিও প্ৰচলিত। ১৬৬৭ শকত তৰুণ দুৱৰা বৰফুকনে বিল্বেশ্বৰ মন্দিৰত দিয়া এখন সেৱা-ভোগৰ কাকতত 'দমা' (দামা?) শব্দটো আছে। এই মন্দিৰত নিযুক্ত বিষয়াৰ ভিতৰত 'দাবাধাৰী'ও আছিল। নক'লেও হ'ব যে দামা, দমা, দাবা, দবা—সকলোৰে মূল সাঁওতালী 'দামামা' আৰু সাঁওতালীৰ লগত সাদৃশ্য থকা অনেক অসমীয়া শব্দৰ তালিকা ডক্টৰ কাকতিয়ে দিছে। এটা গতিশীল ভাষা আৰু শক্তিশালী লেখকৰ নিৰ্ভীকতা যে ভাষাৰ ক্ষেত্ৰত এটা ডাঙৰ গুণ আৰু লক্ষণ, তাক জেছপাৰ্ছেন জাহাবে সুন্দৰকৈ দেখুৱাইছে। শ্বেকছপিয়েৰ সেই নিৰ্ভীকতাৰ উদাহৰণ। শব্দৰদেৱ-মাধৱদেৱ তাৰ পটভূমি। ভাষাৰ ক্ষেত্ৰত ছুৱা ছুৱা বুলি জপিওৱাসকলৰ ঠাই ক'বৰাৰ যোকটত। ভাষা 'বহতী নদী', 'কুপ-জল' নহয়। সত্ৰত তিনি-চাৰি শ বছৰে চলি অহা নাচৰ সাজ বা ভঙ্গি, প্ৰথা বা ভাষা নিজৰ অজ্ঞাতাৱশতঃ সলনি কৰিবলৈ যোৱাটো প্ৰশংসনীয় উদ্যম নহয়।

বাসৰ নাচৰ বৈশিষ্ট্য : ১৯৫৭ চনত আন্তৰ্বিশ্ববিদ্যালয় যুৱ-মহোৎসৱত আমি আউনীঅটীয়া বাসৰ নাচ প্ৰদৰ্শন কৰাৰ্হতে এটা সমালোচনা হৈছিল যে আমি ৰাধাক বাদ দি বাস পাতিছোঁ, আৰু অসমৰ নিতান্ত ভুল। আমাৰ ৰাধাক বাদ দিয়াটোয়ে ভুল নহয়, সেই কথা অসমৰ বাহিৰত যুজোৱা অতি কঠিন। কিন্তু যদি বাহিৰৰ

বসন্তাহীসকলে শ্ৰীজগদীশচন্দ্ৰ মাধুৰ আৰু ডক্টৰ দশবৰ্ষ ওকাৰ এই কথাখন উপলব্ধি কৰিলেহেঁতেন, তেতিয়া হ'লে প্ৰমাদযুক্ত সমালোচনাৰ উৎপত্তি নহ'লেহেঁতেন : “সম্ভৱতঃ শ্ৰীমদ্ভাগৱত কা সবসে অধিক প্ৰভাৱ অপনে গুৰু ৰূপ মেঁ ইসী কামৰূপ মেঁ হ'আ জিসকে প্ৰবৰ্তক মহাপুৰুষ শংকৰদেৱ হুএ ঔৰ জিনকে অনুযায়ী শ্ৰীমদ্ভাগৱত কে আধাৰ পৰ কাব্য, সাহিত্য, সংগীত এবং নাট্যসাহিত্য কী ৰচনা সে ইস বিজুত ভূভাগ কো প্ৰভাৱিত কৰতে আ ৰহে হে।” ভাগৱত-পুৰাণত ৰাধা নাই। শঙ্কৰদেৱৰ ৰাসযাত্ৰাত ৰাধা নাই (যদিচ কোনো পুথিৰ পাঠত ৰাধা নামটো আছে)—অন্ততঃ ৰাসৰ কেন্দ্ৰৰ ৰাসেশ্বৰীৰূপে নাই, আৰু ৰাসকসজ্জা বা খণ্ডিতা বা বিশ্লক্কা বা কলহাস্তৰিতা বা আন নায়িকা-ভেদৰ উদাহৰণস্বৰূপেও নাই। গতিকে আমাৰ ৰাসত ৰাসেশ্বৰ আছে, ৰাসেশ্বৰী নাই। তাৰ বাবে আমাৰ আপছোছো নাই; এই নোহোৱাটোৱেই আমাৰ ৰাসৰ নাচক ভাৰতৰ সকলো ঠাইৰপৰা পৃথক এক বৈশিষ্ট্য দিছে।

আকৌ, ৪৭-৪৮ পিঠিত আমি হাজোৰ নটীৰ নাচৰ বিষয়ে ‘অকনোদই’ৰূপৰা যোৱা শক্তিকাৰ আমাৰ শ্ৰীষ্টিয়ান লেখকসকলৰ প্ৰধান নিধি লিৰাই ফাৰোৱেলৰ উদ্ধৃতি যেনেকৈ দিছিলোঁ, লগতে তাৰ সমালোচনাও তেনেকৈ দিছোঁ। যদিও জাত্যন্তৰ পোৱা ফাৰোৱেলে নটীৰ নাচ উপভোগ কৰিব পৰা নাই, তেওঁ ‘তাজি খৌৰা লাফে লাফে চলিই যেমন’ বুলি কওঁতেই আমি চকুত খুই সানি চকুলো টোকাৰো কোনো কাৰণ নাই। ভাৰতীয় নাট্যশাস্ত্ৰত ‘অশ্বোৎপন্ন’ বুলি এটি চলনৰ কথা আছে। উৎপন্ন মানে লক্ষ্য-প্ৰদান নহয় জানো? তেনেহ'লে ফাৰোৱেলৰ কথাতনো ক'ত নগৰত জগৰ লাগিল? ভক্তিপৰায়ণ হিন্দু ৰায়চন্দ্ৰ বৰপাত্ৰই হাজোৰ নাচৰ ছবি দিওঁতেও নটীৰ পাতল ‘গা দেখুওৱা’ স্বভাৱৰ কথা ছুই গৈছে : “হাতে ভাল ধৰি গীত গাৰে। বায়নেও বাজনা বজাৰে ॥ নৰ্ভকীসকলে নৃত্য কৰে। ভাৰ দিয়া নানা ভক্তি কৰে। হাসি কঠো দেয় চকু ঠাৰ। কঠো বন্ধে কৰে মুখ আঁৰ ॥ লাসে ৰেণে দৰ্শাৰে গাৰ। ভক্তৰ নোপজে তাত ভাৰ ॥” কোনোবা ভকতৰ মনত স্বাভাৱিক মদন-বিকাৰ থাকিলে অৱশ্যে ‘ভাৰ’ ওপজাৰ আশঙ্কা থাকে। হাজোৰ নাচে ভুলনীৰ দেবগাঁৱৰ নটীৰ মহলৰ বৰ্ণনা যদি কোনোবাই বিচাৰে, বজ্জনীকান্ত বৰদলৈৰ ‘বহুদৈ তিগিৰী’ উপন্যাসতে পাব। কাৰণ গৱেষণাৰ পুথিৰ দৰে উপন্যাসো বাস্তৱ ব্যাপাৰৰ বস্তু। তাক সত্যাত্মক দৃষ্টিৰে জালীয়ে গ্ৰহণ কৰে, অজালীয়ে ‘হৰি হৰি’ কৰে। ডাহানিৰ কামৰূপী নৃত্য সম্বন্ধৰ এগৰাকী পুঠপোষক কনকলাল বৰুৱাসেৱে কৰ্ণেল ৰাড্‌কেল ছাহাবৰপৰা হাজোৰ বৰ্ণনা তুলি দিছিল (*Journal of the Assam Research Society*, July 1934; *Studies in the Early History of Assam*, 1978,

p. 44)। তাত ছাহাবে নটীৰ নাচ-অনুষ্ঠানক যেনেকৈ orgies বুলি বৰ্ণনা কৰিছে, তাক পঢ়ি নৰ্ত্তকীসকলৰ প্ৰতি কাবো ভাল ভাব হ'বৰ সম্ভাৱনা নাই।

ফাৰোৱেলৰপৰা পোৱা হাজোৰ নাচৰ এটি গীতৰ নমুনা আমি আমাৰ পুথিত তুলি দিছোঁ। ইয়াৰ বাহিৰে মালটি, বঙলা কাফি, আশোৱাৰী ৰাগৰ গীতো আমাৰ হাতত আছে। তাৰ ভগিতা ৰামদাস; দেখা যায় এওঁ 'মণিকুট' লেখা ৰামচন্দ্ৰ বৰপাত্ৰই। ইয়াৰ অধিক গীত আমাৰ হাতলৈ অহা নাই। তাৰ বাবে বেজাৰ কৰিবলৈও নাই। হাজোৰ নাচ আমাৰ প্ৰসঙ্গ নহয়, প্ৰাসঙ্গিকহে। ১৯৬৩ চনৰ ১৪ মেই তাৰিখৰ 'নতুন অসমীয়া' কাকতত উমেশ তালুকদাৰে লেখা 'হাজো-নৃত্য' প্ৰবন্ধত হয়গ্ৰীৱ-মাধৱৰ মন্দিৰৰ দুটি সুকীয়া প্ৰসঙ্গৰ দুটি গীতৰ উদ্ধৃতি দিছিল। তাৰে 'প্ৰণামী' গীতটি আৰম্ভ হৈছে 'প্ৰভুজী তোমাৰ চৰণে গতি মোৰ' বুলি। সেই প্ৰবন্ধত উদ্ধৃত কেদাৰৰ সমুখত গোৱা বিদ্যাপতিৰ নামৰ ভগিতা পৰা 'শিৱায়ন' গীতটি কৌতূহলোদ্দীপক। হাজোৰ প্ৰচলিত ৰূপত পোৱা গীতবোৰৰ ভাষাৰ অৰ্বাচীন শৈলী আৰু ভাৱৰ্তৰ বিভিন্ন প্ৰান্তৰপৰা ঋণ মন কৰিবলগীয়া। হাজোৰ নৃত্যৰ বিষয়ে সুঁৱৰি সুঁৱৰি কথা ক'ব পৰা মানুহ আজিও দুই-এজন আছে। কিন্তু হাজোৰ নটপাৰালৈ (আজি তাৰ নাম গায়নতোলা) বা নাচৰ অলপমান অভিজ্ঞতা থকা ডালিমী-ঘুঞ্চাৰ ওচৰলৈ নৃত্যতত্ত্ব বিচাৰি যোৱা গৱেষক বহুত ওলোৱা নাই। অৱশ্যে তালুকদাৰে আপত্তি কৰাৰ দৰে, বিশেষ এজন গৈ 'নাচ সম্বন্ধে পাঁজিপুথি যিবা আছিল, তাকো লৈ গৈ অন্তৰ্ধান হোৱা'টো 'জাতীয় সম্পদ নষ্ট হ'বলৈ দিয়া'ৰ বাট মাথোন।

৫৮ পিঠিত আমি এটা কথা লেখিছোঁ,—“এই কথা আমি বুজিব পাৰোঁ যে, শঙ্কৰদেৱে শাস্ত্ৰীয় নৃত্যৰ সম্পদৰ লগত স্থানীয় উপাদানৰ সংযোগ ঘটাই তেওঁৰ অনুষ্ঠান সত্ত্ৰত এক নব্য ধাৰাৰ নৃত্য সংস্থাপন কৰি যায়।” এই 'শাস্ত্ৰীয় নৃত্যৰ সম্পদ' আৰু 'স্থানীয় উপাদান' প্ৰাক্শঙ্কৰ। কিন্তু প্ৰশ্ন হ'ল, এই উপাদানবোৰ কি? শঙ্কৰদেৱৰ আগতে নিশ্চয় কিবা আছিল; আন কি, তেওঁৰ বংশতো 'গঙ্কৰ সাক্ষাত' আছিল; কিন্তু আগৰ স্থানীয় সম্পদৰ ভিতৰত ওজা-পালিও এটা, সেইটো অনুমানৰ কথা হ'ব পাৰে, তাৰ সপক্ষে দৃঢ় প্ৰমাণ। history-ত (ইয়াত 'ইতিহাস' আৰু 'বুৰঞ্জী' শব্দ দুটা ব্যৱহাৰ নকৰিলো, কাৰণ সেই দুটা শব্দৰ আন connotation, বিশেষ অৰ্থ আছে) প্ৰমাণ লাগে, যদি সি বিজ্ঞানসন্মত হ'বলৈ হয়; মাথোন অনুমানৰ ওপৰত থিয় কৰা উক্তিৰ মূল্য নাই। historical evidence বা ঐতিহাসিক প্ৰমাণৰ ভিতৰলৈ archaeological evidence-অৰ (তাম্ৰশাসন, মুদ্ৰা আদিৰ প্ৰমাণৰ) যি মূল্য, literary evidence-অৰ (কাব্য আদিৰপৰা পোৱা প্ৰমাণৰ) সেই মূল্য নহয়। বিংশ শতিকাত 'অমুক প্ৰবাদ আছে', 'তমুকে কয়' আদি বুলি তাৰপৰা পুৰণি

শতিকাবোৰৰ history নিৰ্মাণ কৰিব নোৱাৰি। এতিয়া প্ৰশ্ন হ'ব, হাজোৰ নাচ আৰু ওজা-পালি মহাপুৰুষসকলৰ আগতে থকাৰ কি প্ৰমাণ পোৱা যায়?

শঙ্কৰদেৱৰ জীৱৎকালত বৰ্তমানৰ হয়গ্ৰীৱ-মাধৱৰ মন্দিৰ নাছিলেই, এই সত্যটি বোধ হয় 'বৈজ্ঞানিক' পণ্ডিত দুই-এজনে টং কৰা নাই। মন্দিৰৰ গাভ্ৰু-লিপিৰপৰা জনা যায়, বৰ্তমান নিৰ্মাণটি 'শাকে ৱাণ-বিয়ন্তিথৌ' অৰ্থাৎ ১৫০৫ শকত বা ১৫৮৩ ছনত ৰঘুদেৱ ৰজাই কৰোৱা। এয়া নিৰ্ভুল আৰ্কিওলাজিকেল প্ৰমাণ। হাজোৰ মন্দিৰৰ কেৱলৈ যোৱা আৰু 'আইজ্ টু ছি' লগা পণ্ডিতে নিশ্চয় এই কথা জানিব। ১৫৮৩ ছনৰ অব্যৱহিত পূৰ্বে মন্দিৰটি ক'ত আছিল? তাৰ নাচ ক'ত আছিল? সমুদ্ৰনাৰায়ণৰ বংশাৱলীত আছে, তেতিয়া মণিকূটৰ গণেশ্বৰ-কেদাৰ-কমল-গোকৰ্ণ-অপুৰ্ণভৱৰ পঞ্চতীৰ্থ 'ঝাৰবন পৰ্বত পাহাৰ'ৰ মাজত লুকাই আছিল। ৰঘুদেৱনাৰায়ণে তাক আৱিষ্কাৰ কৰা সময়ত গিটনিৰ বৰকাছ আৰু বনৰ বনৰজাৰ মাজত গ্ৰাহ-গজেন্দ্ৰৰ যুদ্ধ সংঘটিত হৈছিল। আৰু 'বাস্তৱ গৰ্জনে পৃথী কৰে টলমল।' এই কছপ-শাৰ্দূলৰ যুদ্ধৰ নৃত্যকে কোনোবা 'বড্ড' এক্সপাৰ্টে হাজোৱলীয়া নটীৰ নাচৰ পূৰ্বকপ বুলি যদি ঘোষণা কৰে, আমি নিকপায়। কিন্তু সমুদ্ৰনাৰায়ণৰ বংশাৱলীৰপৰা এইটো স্পষ্ট যে ৰঘুদেৱ ৰজাই এই সময়তহে (১৫৮৩ ছন) অৰণ্য কাটি মন্দিৰ পুনৰ্নিৰ্মাণ কৰে। ১৮৫৫ ছনৰ *Journal of Asiatic Society of Bengal* অত কেপ্টেইন ই. টি. ডেলটনেও এই অৰণ্যাকীৰ্ণ মণিকূটৰ কথা লিখিছিল। ১৯৫২-৫৩ ছনৰ মাদ্ৰাজৰ *Journal of Oriental Research* পত্ৰিকাত মাধৱ-মন্দিৰৰ বিষয়ে আমাৰ এটি প্ৰবন্ধ ওলাইছিল। জ্ঞানৰ আতঙ্কত কোনোৱে এইবোৰ কিতাপ-প্ৰবন্ধৰ পিৰালিতো ভৰি নিদিব পাৰে; কিন্তু সিসকলেও এইটো বুজিলে ভাল হ'ব, হাজোৰ ঐতিহ্যৰ মন্দিৰৰ নৃত্য ১৫৮৬ ছন অৰ্থাৎ শঙ্কৰদেৱৰ মৃত্যুৰ পোন্ধৰ বছৰৰ পাছতহে অনুষ্ঠিত হোৱাটো সম্ভৱ। তাৰ পূৰ্বতে শঙ্কৰী নৃত্য-অভিনয়ে পূৰ্ণাঙ্গ ৰূপ লৈছিল। শঙ্কৰদেৱ বেলগুৰিত থাকোঁতেই সত্ৰৰ কীৰ্তনত ওজা-পালি অৰ্থাৎ ব্যাহৰ প্ৰয়োগ হৈছিল। গুৰু-চৰিত আৰু সমসাময়িক কোনো লেখাৰ বাহিৰে অন্যত্ৰ বিয়াহ বা ওজা-পালিৰ উল্লেখ নাই। গতিকে তাৰ বয়স ঠিক কৰোঁতে অন্ততঃ তাক শঙ্কৰপূৰ্ব বুলি কোৱাটো প্ৰমাণসিদ্ধ নহয়গৈ। আনফালে আকৌ, মাধৱ-মন্দিৰৰ নিত্য-নৈমিত্তিক উছৱতহে সত্ৰীয়া প্ৰসঙ্গৰ আৰ্হিৰ প্ৰভাৱ পৰিছিল, ১৬০৮ শক বা ১৬৮৬ ছনত ৰচিত ৰামচন্দ্ৰ বৰপাত্ৰৰ 'মণিকূট' বা 'হয়গ্ৰীৱ-মাধৱৰ আখ্যান' বা 'যোগিনীভদ্ৰ' নামৰ পুথিৰপৰাই জানিব পাৰি। বৰপাত্ৰই দিয়া মাধৱ-মন্দিৰৰ নিত্যকৃত্যৰ বৰ্ণনাত সত্ৰীয়া মূলতঃ সচৰাচৰ প্ৰচলিত 'প্ৰসঙ্গ' শব্দটো বাবে বাবে ব্যৱহাৰ কৰিছে উপাসনা-পদ্ধতিৰ অঙ্গ অৰ্থত—'বিয়লাৰ প্ৰসঙ্গ', 'ৰাত্ৰিৰ প্ৰসঙ্গ' ইত্যাদি। উক্ত বৰ্ণনাৰপৰা

দেখা পোৱা যায়, অন্ততঃ সপ্তদশ শতিকাতে মাধৱ-মন্দিৰৰ নিত্যকৃত্যত তাত্ত্বিক পদ্ধতি, মহাপুৰুষীয়া প্ৰসঙ্গ আৰু চৈতন্যপন্থী সঙ্কীৰ্তনৰ এক বিচিত্ৰ সংমিশ্ৰণ কৰিছিল। গায়ন-বায়ন, নাম-প্ৰসঙ্গ (ভকত আৰু ভকতনীৰ), জন্মদায় ডকা, বিয়াহ, পদ-পাঠ, ভাগৱত-পাঠ— এইবোৰ সত্ৰীয়া প্ৰসঙ্গ আৰু হয়গ্ৰীৱ-মন্দিৰৰো কৃত্য। এইটোও উল্লেখ কৰিব পাৰি যে ১৭৪৩ শকত চন্দ্ৰকান্তসিংহ আৰু তেওঁৰ পৰ্বতীয়া কুঁৱৰী পদ্মাৱতীয়ে (এওঁ বেঙেনাআটি সত্ৰৰ ভকতৰ জীয়ৰী) ‘প্ৰাক্‌প্ৰবৃত্ত-সম্ভ্ৰোহসৱস্থানীয়-হৰি-কীৰ্ত্তনোৎসৱার্থং’ কৰ-কাটলৰ পেৰাৰ ধনৰপৰা কিছু ৰূপ দান কৰি এখন তামৰ ফলি দিছিল। প্ৰকৃতপক্ষে, শঙ্কৰদেৱৰ সাংস্কৃতিক আন্দোলনৰ প্ৰভাৱ অত্যন্ত বিস্তৃত আৰু সৰ্বগ্ৰাসী হৈ পৰাত সেই আন্দোলনৰ পূৰ্বৰ সংস্কৃতিৰ ৰূপ আজি ধৰা অত্যন্ত কঠিন। অনেক পণ্ডিতৰে মত, মাধৱৰ মন্দিৰ ধ্বংস হোৱাৰ আগতে সি বৌদ্ধ মন্দিৰহে আছিল।

অসমৰ শঙ্কৰী ভাওনা এফালে আৰু আনফালে দক্ষিণৰ ভাগৱত-মেল, কুছিপুড়ি, বৰুগান, কথাকলি অভিনয়, সকলোতেই সূত্ৰধাৰৰ ভূমিকা আছে, মাথোন দক্ষিণ ভাৰতত ‘সূত্ৰধাৰ’ শব্দ ব্যৱহাৰ নকৰি এই ভূমিকাক ভাগৱত অৰ্থাৎ ভকত মাথোন বোলা হয়। গতিকে, বিশেষকৈ শঙ্কৰী সূত্ৰধাৰৰ সৃষ্টিৰ ব্যাখ্যাৰ বাবেই ক্লাছিকেল সংস্কৃত ৰূপকৰ সেই ভাওটোলৈ নগৈ প্ৰাচীন গ্ৰীচৰ ডায়োনিছাছৰ পূজাৰ কোৰাছৰপৰা ইউৰিপিডিছ-ছফোক্লিছ-এস্কাইলাছৰ ট্ৰেজেডিৰ উৎপত্তিৰ ঐশ্বৰ্যপূৰ্ণ সমান্তৰাল সৃষ্টি কৰি ওজা-পালিৰ ওজাৰপৰা সূত্ৰধাৰীৰ ভূমিকা ওলোৱা বুলি ধৰাটো এটা ছৌধীন থিঅৰি মাথোন। সূত্ৰধাৰ নামটো সংস্কৃত নাটকৰ, কামখিনিও তাৰ দৰেই—নান্দী, প্ৰবোচনা, ত্ৰিগৰ্ত আদিও যেনেকৈ।

সত্ৰত প্ৰচলিত আৰু আমাৰ অভিধানত সোমোৱা বহুত শব্দ আমাৰ আলোচনাত সোমাইছে। তেনেকুৱা এটা শব্দ হ’ল ‘মেহৰাজি’। শব্দটোৰ অৰ্থ মোৰ বাক্যৰপৰাই বুদ্ধিমান পাঠকৰ অৱগত হ’ব : “অগ্নিগড় কৰোঁতে ধেনুৰ বা মেহৰাজিৰ আকৃতিৰ এডাল কাঠত শলিতা পুতি তোৰণৰ দৰে ধৰা হয়।” এইটো সত্ৰত ব্যৱহৃত শব্দ। দুৱাৰৰ চৌকাঠৰ ধেনুভিৰীয়া ওপৰৰ অংশৰে এই নাম। শব্দটোৰ মূল হ’ল আৰবী ‘মেহৰাব’, ‘মেহৰাবদাৰ’।

কমলাবাৰীত আজি-কালি সূত্ৰধাৰীৰ পাগ সজা সময়ত সাধাৰণতে কাগজ ব্যৱহাৰ কৰা হয়, এই কথা আমি উল্লেখ কৰিছোঁ; কিন্তু আমি শঙ্কৰদেৱৰ দিনত কাগজ আছিল-নাছিল ক’তো একো কোৱা নাই। সেই বুলি শঙ্কৰদেৱৰ দিনত নামে-কামে কাগজ হোৱাটো অসম্ভৱ কথা নহয়। তুলাপাত শব্দটো চৰিততে আছে। বিত্তীয় শক্তিকাৰ আৱন্ততে চীন দেশত প্ৰথম কাগজ কৰা হয়। তাৰ পাছত চীনৰপৰা

সমৰকন্দেদি পৃথিৱীৰ অন্যান্য ঠাইত কাগজৰ প্ৰচলন বিয়নি পৰে। অষ্টম শতিকাত চীন ভাষাৰ ‘হুসিএ’ শব্দৰপৰা সংস্কৃত কৰা ‘শয়’ শব্দ আৰু ফাৰ্চী ভাষাৰ ‘কাগদ/কাঘজ’ শব্দৰপৰা সংস্কৃতীভূত ‘ককলি’, ‘ককৰি’ শব্দ সেই সময়ৰ সংস্কৃত-চীন অভিধানত পোৱা বুলি ডক্টৰ প্ৰবোধচন্দ্ৰ বাগচীয়ে জনাইছে। কাগজ বস্তুটো আৰু ‘কাগজ’ নামটো অসমলৈ বোড়শ শতিকামানতে আহিব লাগিব। চৰিত্ৰৰ ‘তুলাপাত’ শব্দটোও তাৰ এটা সাক্ষ্য। শঙ্কৰদেৱৰ দিনতে কোচবেহাৰৰ এক ঠাইৰ নাম হয় ‘কাকতকুটা’। বনমালীদেৱৰ প্ৰধান শিষ্য ছিৰাম বা শ্ৰীৰাম চলিহা অসমৰ চলিহা-কাকতী-বংশৰ আদি। ‘কাকত’ আৰু ‘কাকতী’ শব্দৰ মূল ‘কাগজ’। গতিকে ‘কাকতী’ শব্দৰ প্ৰচলনে অসমত ‘কাগজ’ৰ পূৰ্ব-প্ৰৱেশ সূচনা কৰে। অবশ্যে, ‘তুলাপাত’ শব্দটোৰ প্ৰচলন হ’ল সৰ্বসাধাৰণৰ মাজত; কিন্তু বজাঘৰত ‘কাগজ’সম্বৃত ‘কাকত’-‘কাকতী’য়েই থাকিল। বঙলা কবিকঙ্কণ মুকুন্দৰামৰ চণ্ডী-কাব্যত আছে, “কাগজ কাটিয়া নাম ধৰিল কাগতি।”

সত্ৰলৈ নোযোৱা বা সত্ৰৰ লগত প্ৰকৃত পৰিচয় নথকা বহুতৰ কাৰণে সত্ৰীয়া নৃত্যৰ বিভিন্ন অঙ্গ-চালনাৰ নাম, মাটি-আখৰাবোৰৰ নাম, হাতৰি-সঁচাৰৰ হাতবোৰৰ নাম আচম্ভা আচম্ভা লাগিব পাৰে। অভিধানততো সেইবোৰ শব্দৰ অপ্ৰয়োগেই। এই টেকনিকেল নামবোৰৰ বহুতৰে সংস্কৃত নাট্যশাস্ত্ৰৰ নামৰ লগত সমতা থাকিব পাৰে; আৰু শাস্ত্ৰত বৰ্ণিত অঙ্গ-চালনাৰ বহুতোবোৰ হয়তো আমাৰ মাজত আছে, কিন্তু নামবোৰহে হেৰাইছে। ‘হাত দিয়া সত্ৰীয়া’ নাচৰ এটা লক্ষণ; কিন্তু হাতবোৰৰ হ’লে বিশেষ বিশেষ নাম নাই। এইবোৰৰ বৰ্ণনা দিওঁতে আমি সেই দেখি সত্ৰতে পোৱা ‘শ্ৰীহস্তমুস্তাৱলী’ৰ হস্তৰ নাম বন্ধনীৰ ভিতৰত ব্যৱহাৰ কৰিছোঁ। ই সত্ৰীয়া নৃত্যৰ শাস্ত্ৰীয়তা বা ক্লাছিকেল হোৱাৰ লক্ষণ, কাৰণ নাম নাথাকিলেও শাস্ত্ৰীয় বিধি হেৰোৱা নাই। অকল সত্ৰীয়া নাচতহে এনে ঘটনা ঘটিছে, এনে নহয়; আমাৰ ওজা-পালি, মণিপুৰী আৰু কথকতো বহুতোবোৰ চালনাৰে আগৰ নামবোৰ হেৰাইছে, নতুন ভাৰ্নেকুলাৰ নাম দি লোৱা হৈছে; কিন্তু চালনাবোৰ হেৰোৱা নাই, গতিকে এতিয়া নকৈ শাস্ত্ৰৰ লগত নামে-বস্তুৰে মিলাব লগীয়াত পৰিছে। ভাৰতৰ নাট্যশাস্ত্ৰত ভিত্তিগত আৰু আকাশী ব্যায়াম কৰিব লাগে বুলি কোৱা হৈছে; কিন্তু আমাৰ চৌষষ্ঠিখন মাটিআখৰা কমলাবাৰীয়ে সংৰক্ষণ কৰি আছে। ই অতি মনোৰম শাস্ত্ৰীয় দৌৰৱেই নিশ্চয়।

বহুতে হয়তো এই ভাৱটি অৱধান নকৰে যে বৈজ্ঞানিক সত্যাবেষৰণৰ পথত এটা সমস্যাৰ সমাধানৰ বিমান মূল্য, এটা সমস্যা উপস্থাপনৰ মূল্য ডাঙকৈ কম নহয়। আৰ্কিওলজি বিষয়ৰ পুৰণি শাসন আদিৰ কথাৰে ধৰক; উদাহৰণস্বৰূপে

ডক্টৰ দীনেশচন্দ্ৰ সৰকাৰৰ *Select Inscriptions* কিতাপখনকে লওক। ফলিৰ পাঠ-উদ্ধাৰৰ বেলিকা শাৰীবোৰত শূন্য ঠাই, ফুট ফুট চিন, তৰা চিন, প্ৰশ্নবোধক চিনৰ ব্যৱহাৰ ঘনাই কৰিবলগীয়া হৈ থাকে। সংস্কৃত পাঠৰ মাজত ব্যতিক্ৰমী Prakritism-অৰ প্ৰয়োগ কাব্য, শাসন, সকলোতে পোৱা যায়। অল্পবিদ্যা-ভয়ঙ্কৰীৰ পণ্ডিতে ভাবিব, খালী ঠাইবোৰ নিজৰ পাণ্ডিত্যেৰে পূৰাই যাব লাগে আৰু ‘ভুল’ পাঠবোৰ ‘শুদ্ধাই’ দিব লাগে। কিন্তু বিজ্ঞানসন্মত পদ্ধতি মনাসকলে তেনে ধৃষ্টতা প্ৰকাশ নকৰে। তাতে পণ্ডিত্যস্বৰূপ হৈছে ‘আশ্চৰ্য্যৰং পশ্যতি’। ৯০ পিঠিত আমি কমলাবাৰীৰপৰা পোৱা সাৰঙ্গ বাগৰ ধ্যানটি যেনে পালৌ, তেনেকৈয়ে উদ্ধাৰ কৰি দিছোঁ, কাৰণ, “মালিতাটিৰ ভাষা-ছন্দ দুইটাই দুৰাৰোগ্যভাৱে ৰুগ্ন যেন লাগিছে।” সেইবাবেই তাক emend কৰিবলৈ গৈও কৰিবৰ উপায় নহ’ল, ভৱিষ্যতে হয়তো যোগ্যজনে সেই উপায়-সমল পাব। পুৰণি পাঠৰ emendation দিব নোৱাৰিলে মূল পাঠকে দিয়াটো বৈজ্ঞানিক text critical study-ৰ এটা মূল সূত্ৰ, সি আসৌৱাহ নহয়। পুৰণি পাঠ বুলিলে জাক sacrosanct বা পবিত্ৰ বুলি ধৰি লৈ তাক লৰোৱাৰ আগতে এশবাৰ ভাবিব লাগে। উদাহৰণকে লওক। পণ্ডিত হেমচন্দ্ৰ গোস্বামীয়ে লাচিত বৰফুকন জয়ন্তম্ভৰ ফলিৰ শেষৰ অংশৰ পাঠ দিছে—‘বজ্জবজ্জবাণচন্দ্ৰশকালযুতং গতবৰবাণি’। এইটো অশুদ্ধ; মূলটো আৰু বিকৃত। গোস্বামীৰ ‘দৰবাজবংশাবলী’-ৰ এটা শাৰী হ’ল ‘শুনিলন্ত পাংছা একাববৰে।।’ ইয়াত কোনো পণ্ডিতে হয়তো ‘বাদশ্বা আকবৰে’ কৰি পাঠ ‘শুদ্ধাই’ আত্মতৃপ্তি লভিলেহেঁতেন। *Descriptive Catalogue of Assamese Manuscripts* অত উদ্ধৃত সংস্কৃত শ্লোকবোৰো শুদ্ধ নহয়। ৰুগ্ন পাঠৰ সম্পৰ্কত ডক্টৰ সুমিত্ৰ মঙ্গেশ কাৱেই তেওঁৰ *Introduction to Indian Textual Criticism* পুথিত লেখিছে, Precipitate emendation is, however, to be deprecated; for experience has shown that but a small proportion of scholars’ corrections are really amendments. Besides, who can say that the original was linguistically uniform, and conformed to any particular norm? গতিকে মূলৰ ভুল বুলি জানিলে ভুলটোকে ৰাখি সমালোচনা দিব লাগে। এয়া হ’ল যেতিয়া একেবোৰ শাৰীৰ কেইবাটাও পাঠ পোৱা যায়। যদি পাঠ এটাইহে লভ্য, তেতিয়া emendation-অৰ পৰিসৰ একেবাৰেই সীমাবদ্ধ হৈ পৰে। য’ত emendation-অৰপৰা সম্ভৱপৰ মূলৰ ওচৰ চপা নাযায়, It is better to leave in the text what, is not the original reading, is at least the remains of it এই remains বা

ধ্বংসাবশেষৰপৰাই পাছৰ পণ্ডিতসকলে হয়তো অধিকতৰ সুখকৰ পাঠ উদ্ধাৰ কৰিব পাৰে। ৯০ পিঠিৰ 'জ্যোত'টো সেই দেখি আমাৰ পণ্ডিতসকলৰ বাবে এটা চেলেক্স হৈ ব'ল।

গৱেষণাৰ পথ হ'ল এক অন্তৰ্হীন অনুসন্ধানৰ পথ। গৱেষকে সত্ৰীয়াই শেষ কথা নকয়, তাক বিচাৰিহে থাকে মাথোন। আমি এই পৰ্যায়ত যি কৰিছোঁ, সি কৰিবলগীয়া বহুত বহুতখিনিৰ এটি সৰু অংশ মাথোন।

১৫ আগষ্ট, ১৯৭৩

দ্বিতীয় সংস্কৰণ

এই গ্ৰন্থৰ প্ৰথম তাঙৰণ ছপাবৰ সময়ত আমাৰ ভয় হৈছিল, সেই তাঙৰণৰ বহুত ধন দি ছপোৱা কিতাপবোৰ পৰি থাকিব, কোনেও নিবিচাৰিব, কাৰণ বৰগীত গৱেষণা সমিতিৰ প্ৰথম প্ৰকাশন 'স্বৰবেখাত বৰগীত' দ্বিতীয় প্ৰকাশন *Rhythm in the Vaishnava Music of Assam*-অৰ পৰিৱেশনৰ বিষয়ত আমি সুখী নহৈছিলোঁ। কিন্তু 'সত্ৰীয়া নৃত্য আৰু সত্ৰীয়া নৃত্যৰ তাল'ৰ সকলো পুথি প্ৰকাশৰ দুমাহৰ ভিতৰতে অন্ত পৰিল আৰু পুথিখনৰ বৰ্তমান সংস্কৰণ ছপাখানালৈ পঠিয়াব লগা হ'ল। তদুপৰি, পুথিখন ওলালেই বাদ-প্ৰতিবাদ আদিৰে দেশ ভৰি পৰিব বুলি এক এজ্ঞপাৰ্টে ভাবুকি দিছিল। সেইটো হোৱা হ'লে পুথিখন সম্পৰ্কে কিছু প্ৰচাৰ হ'লহেঁতেন। কিন্তু সেইফালেও আমি নিৰাশ হ'বলগীয়া হ'ল। অৱশ্যে আমি ভাৱোঁ যে এই গ্ৰন্থ এই বিষয়ৰ আলোচনাৰ আৰম্ভণিহে, আৰু আমাতকৈ যোগ্যতৰজনে বিষয়টো বিস্তাৰ কৰি তাক আগ বঢ়াই লৈ যাব লাগে। জ্ঞানং তৰ্কমূলম্। এটা বিষয় লৈ ৰুচিসম্পন্ন তৰ্কবাদ হোৱাটো কেতিয়াও অমঙ্গলৰ কথা হ'ব নোৱাৰে; বৰঞ্চ তাৰপৰা জ্ঞান, উৎকৰ্ষ আৰু প্ৰচাৰ-প্ৰসাৰৰ পথৰহে লাভ হয়। আমাৰ এই পুথিখনি প্ৰথমবাৰ ওলোৱাৰ পিছত বিশেষ আলোচনা-সমালোচনা ক'তো দেখা পোৱা নাই, যদিও মৌখিকভাবে বিজ্ঞ আৰু কলামোদীজনে তাক প্ৰশংসা কৰিছে। সেই দেখি বৰ্তমান সংস্কৰণত সামান্য দুই-এটি ভুলৰ বাহিৰে আন ঠাইত সংশোধন-পৰিৱৰ্তন কৰা হোৱা নাই।

২৩ জুলাই, ১৯৭৫

শ্ৰীনাৰায়ণ চন্দ্ৰ গোস্বামী-ৰচিত সত্ৰীয়া সংস্কৃতিৰ স্বৰ্ণৰেখা ভূমিকা

‘সত্ৰীয়া সংস্কৃতিৰ স্বৰ্ণৰেখা’ নামটিৰে নতুন কমলাবাৰীসত্ৰৰ সত্ৰাধিকাৰ শ্ৰীনাৰায়ণ চন্দ্ৰ গোস্বামীৰ বিস্তৃত অভিজ্ঞতা আৰু অধ্যয়নৰপৰা সমৃদ্ধত এই গ্ৰন্থখনি পাঠক-সমাজত চিনাকি কৰি দিবলৈ এটি অনুৰোধ আহিছে। কমলাবাৰী সত্ৰৰ অধিকাৰৰ উচ্চ আসনৰপৰা অহা এই অনুৰোধ পবিত্ৰ আজ্ঞাবে সমতুল্য।

শ্ৰীগোস্বামী সংস্কৃত সাহিত্যত পণ্ডিত লোক আৰু সিজনৰ দৃষ্টিও বহল আৰু উদাৰ। গতিকে সিজনৰ লেখনীৰপৰা নিঃসৃত এই বিৰাটবপু গ্ৰন্থখনিৰ স্বাভাৱিকতে এটি বৃহৎ মূল্য থাকিব লাগিব। তাতে আকৌ, আমাৰ ধান-সত্ৰ-সমূহৰ মাজত কমলাবাৰীৰ বিশেষ এখনি স্থান আছে।

“উজ্জ্বলিত কমলাবাৰী, ভাটীত মধুপুৰ, মধ্যত বৰপেটা”—এইটি এক প্ৰখ্যাত জনশ্ৰুতি, যিটি তাহানি গুণাভিৰাম বৰুৱাই ‘সৌমাৰ ভ্ৰমণ’ৰ বৰ্ণনা লেখিবলৈ কাপ তুলি লৈয়েই স্মৰণ কৰিছিল। সংৰক্ষণশীলতা আৰু শুচিবায়ুতাৰ প্ৰতীকৰ দৰে কমলাবাৰীক লৈ দুই-এটি জনশ্ৰবাদো লোকৰ মাজত প্ৰচলিত আছে (‘তুমি কোন কুটা, কমলাবাৰীয়া ভকতে খাই গৈছে শুদা।’ ‘আগৰ কমলাবাৰীয়াই ধুই খায় খৰি; আজিৰ কমলাবাৰীয়াই খাওঁতে নোথোৱে ভৰি।’ ইত্যাদি)।

প্ৰামাণিক-ধাৰ্মিক আচাৰ-বিচাৰৰ দৰে গীত-বাদ্য-নৃত্যৰ তৌৰতিকৰ অনুশীলনৰ বিষয়তো কমলাবাৰীয়ে মহাপুৰুষ দুজনা গুৰু তথা বদুলা পদ্ম আতাৰ দান কোবায়ুঠীয়াতকৈ ধৰি ৰাখিছে বুলি সেই সেই কলা-সম্পদৰ কিছু সূক্ষ্ম লক্ষণৰ

অস্তিত্বৰপৰা অনুমান কৰিব পাৰি। বিশেষকৈ কমলাবাৰীৰ কলা-সম্পদৰ ঐতিহ্য অসমৰ বাহিৰৰ কলা-বীক্ষা থকা লোকৰ চকুত ধৰা পৰে আৰু সি প্ৰভুত আদৰ পায়। আনফালে, কমলাবাৰীয়া সংৰক্ষণশীলতা সত্ত্বেও কমলাবাৰীয়ে অৰ্বাচীন ভাষা-ভাওনা, গীত-ভাওনা, ঊনবিংশ শতিকাত প্ৰৱেশ কৰা বঙালুৱা ধুৰা-ভাওনা আৰু জুৰি-ভাওনা আৰু বিংশ শতিকাত অনুপ্ৰৱেশ কৰা চোকৰা-গানৰ ভাওনাকো প্ৰশ্ৰয় দি ৰাখিছে—যদিহে সত্ৰত সিবোৰৰ প্ৰাধান্য নাই বা সিহঁতৰ সত্ৰীয়া চৰিত্ৰও নাই। কিন্তু আমাৰ চেষ্টাত কোনো প্ৰকাৰে প্ৰস্তুত আৰু প্ৰকাশিত ‘স্বৰূপেখাত বঙগীত’, ‘Rhythm in the Vaishnava Music of Assam’ আৰু ‘সত্ৰীয়া নৃত্য আৰু সত্ৰীয়া নৃত্যৰ তাল’ পুথি আৰু কমলাবাৰীৰ এগৰাকী গুণিন শ্ৰীধৰ্মেশ্বৰ নামলগোৱাৰ “প্ৰসঙ্গ-প্ৰণালী”ৰ বাহিৰে শঙ্কৰী ঐতিহ্যৰ বিৰাট এটি ভাণ্ডাৰস্বৰূপ কমলাবাৰীৰ কলা-সম্পদ উদঘাটন কৰিবৰ বিশেষ যত্ন হোৱা নাই। অথচ সত্ৰীয়া নৃত্যৰ বাবে সঙ্গীত নাটক অকাদেমীৰ ৰাষ্ট্ৰীয় পুৰস্কাৰ পাওঁতা তিনিজন কলাকাৰেই কমলাবাৰীৰ। আমাৰ সৌভাগ্যৰে বিষয় যে তিনিখনি কমলাবাৰী-সত্ৰৰ এখনিৰ পূৰ্ণাধিকাৰে নিজে সেই সত্ৰৰ ঐতিহ্য, ধৰ্মানুষ্ঠান আৰু কলা-সম্পদৰ বিষয়ে সম্বোধন দিবলৈ আগবাঢ়ি আহিছে। সত্ৰৰ অভ্যন্তৰৰ একক ধৰ্ম-জীৱনৰ বহল চিত্ৰ এখনি ইয়াত সন্নিবিষ্ট হৈছে—যিটি ইতিপূৰ্বে কোনো গ্ৰন্থত আমি পোৱা নাই। শ্ৰীগোন্ধামীদেৱে সেই চিত্ৰ যিমান পাৰি বিশদভাৱে আঁকিছে আৰু সত্ৰীয়া জীৱন আৰু কলাৰ লগত সৰ্বভাৰতীয় প্ৰাচীন ঐতিহ্যৰ সম্পৰ্ক দেখুৱাবৰ কাৰণেও যত্ন কৰিছে। এই বিষয়ত লেখকৰ মতামতৰ লগত পাঠকৰ দৃষ্টি সদায় মিলিব বুলি অৱশ্যে আশা কৰা নাযায়। কিন্তু লেখকে নিতান্ত আৱশ্যকীয় আলোচনাৰ ধাৰা নিজৰ দৃষ্টিৰ কোণৰপৰা মুকলি কৰি দিয়াটোৱেই আমাৰ বাবে লাভৰ বিষয় হৈছে। আমাৰ কাৰণে গ্ৰন্থখনি এটি চহকী ভৱিষ্যনিধি হৈ থাকিল, আৰু আমি সময়ত লুটিয়াই চাবলৈ ইয়াতে কমলাবাৰীৰ জীৱন অভিলেখবদ্ধ হৈ ৰ’ল। সেই কালৰপৰা পুথিখনিৰ বৰ্ণনা-সম্ভাৱৰ প্ৰাচুৰ্য আমাৰ লাভদায়ক হ’বই। সত্ৰাধিকাৰ প্ৰভুৰ নিজস্ব তাৎপৰ্য ব্যাখ্যাখিনিৰো বিশেষ এটি মূল্য আছে। প্ৰভুদেৱে সকলো বিষয়তে কাৰ্ণণ্য নকৰি সত্ৰৰ ঐতিহ্য আৰু নিজৰ জ্ঞানৰ ফালৰপৰা মুকলিকৈ অক্ষুণ্ণ সত্য বৰ্ণন কৰি গৈছে। তাৰ দ্বাৰা আমাৰ জ্ঞান সমৃদ্ধ হৈছে, সংস্কৃতৰো সুপণ্ডিত লেখকে বিবিধ সংস্কৃত গ্ৰন্থৰপৰা ছুৰি উদ্ধৃতি দি নিজৰ বক্তব্য সমৰ্থন কৰি গৈছে। ইয়াৰ

ভিতৰত শ্ৰীগোস্বামীৰ ঐতিহাসিক বিচাৰ-ধাৰা আমাৰ তাত্ত্বিক আৰু ব্ৰাহ্মণ্যধৰ্মী লোকৰ ভিতৰকৈ প্ৰভাৱ আৰু তাৰ ফলস্বৰূপে ৰাজকীয় দণ্ড আৰু আদেশৰ তাড়নাত কোনো কোনো সত্ৰত ফাকুৱাৰ মেঘদাহ প্ৰথা, অম্বুৱাটী পালন আৰু মহাপুৰুষ গুৰুজনাৰ কীৰ্ত্তনৰ 'ধাপনি'ৰ দিনাও বিগ্ৰহ-স্থাপন (বিষ্ণু-বিগ্ৰহেই হ'লেও) আদি অমিল অজীণ আচাৰ সোমাইছিল। গোস্বামীদেৱে সিৰোবৰৰ সমালোচনা দি গৈছে। বুৰঞ্জীত আছে, মূৰ্তি-গোসাঁই পূজা নকৰাৰ বাবে স্বয়ং কমলাবৰীয়া গোসাঁইক বেজ-প্ৰহাৰ কৰা হৈছিল। ৰজাঘৰীয়া প্ৰগীড়ন আৰু ধৰ্ম-কাৰ্যত হেতা-ওপৰা সিমান দুৰলৈকে গৈছিল; যদিও আজি সত্ৰত মূৰ্তি-গোসাঁই পূজা স্বাভাৱিক যেন লগা হৈছে, কথা প্ৰকৃততে তেনে নহয়। বৰ্তমান গ্ৰন্থৰ আলোচনাই মহাপুৰুষীয়া আচাৰৰ স্বৰূপ-নিৰ্ণয়ৰ দিশ সূচনা কৰিব।

পুণ্ডিখনিৰ প্ৰাৰম্ভণতে সত্ৰ আৰু সত্ৰীয়া আখ্যাবোৰৰ ব্যাখ্যা দিবৰ কাৰণে যত্ন কৰা হৈছে। মন কৰিবলগীয়া যে হেমচন্দ্ৰ বৰুৱাই তেওঁৰ 'হেমকোষ'ত 'সত্ৰ' শব্দটো ভুল, 'সত্ৰ'হে শুদ্ধ বুলি সাব্যস্ত কৰিছে। 'সত্ৰ' শব্দ বৈদিক যুগৰ সমানেই পুৰণি। 'শতপথ-ব্ৰাহ্মণ'ত (১৩.৬.১) তাৰ প্ৰয়োগ আছে কেইবাদিনো জুৰি হোৱা যজ্ঞৰ অৰ্থত। মহাপুৰুষ শব্দৰদেৱে শব্দটি কিন্তু 'ভাগৱত-পুৰাণ'ৰ পৰাহে লোৱা বুলি অনুমান হয়। ভাগৱতৰ অনেক ঠাইত শব্দটি আহিছে। নৈমিষ-ক্ষেত্ৰত মহান মহান ঋষিসকল গোট খাই সত্ৰ নামে যজ্ঞ পাতিছিল; ইয়াত শ্ৰীধৰ-স্বামীয়ে 'সত্ৰ-সংজ্ঞকং কম' অৰ্থাৎ সত্ৰ নামে যজ্ঞ বুলি ব্যাখ্যা দিছে (১.১.৪)। অন্যত্ৰ আকৌ ৩.৫.১১) টীকাকাৰজনাই সত্ৰ মানে সমাজ বুলিয়ে (সত্ৰেযু সমাজেষু) লৈছে। দশম স্কন্ধত 'ব্ৰহ্ম-সত্ৰ' (১০.৮৭.৯) আখ্যাটি আছে। সেই প্ৰসঙ্গতে শ্ৰীধৰে ব্যাখ্যা দিছে এইদৰে 'ব্ৰহ্ম-সত্ৰমিতি। যথা যজ্ঞমানা এব সমানা ঋত্বিগাদি-কাপেণ যত্ৰ কৰ্ম কুৰ্বতি তৎ কৰ্ম-সত্ৰং প্ৰসিদ্ধম্, তথা যথা সমানা বে ৰত্নজ্জ্যোতৃ-ভাৱেন ব্ৰহ্ম মীমাংসতে তদ্বন্ধ-সত্ৰম্।' যি সমাজত বস্ত্ৰ আৰু জ্যোতা সমান শীৰ্ষত বহি ব্ৰহ্মৰ বিচাৰ কৰে, সেয়ে ব্ৰহ্ম-সত্ৰ—যেনেকৈ পুৰোহিত আৰু যজ্ঞমান সমানভাৱে বহি যজ্ঞ কৰিলে সি হয় কৰ্ম-সত্ৰ। ভাগৱত-বৰ্ণিত এই ব্ৰহ্ম-সত্ৰৰ ধাৰণাৰ অনুকৰণতে মহাপুৰুষৰ সত্ৰ অনুষ্ঠান গঢ় লৈ উঠে—পোনতে গীত-মাতেৰে ঈশ্বৰতত্ত্বৰ আলোচনাৰ নিত্য অধিবেশনৰূপে (ৰামানন্দ ৰিজে বৰ্ণোৱা দৰে 'সত্ৰত ৰসিয়া নাম গান্ধ নিত্যগান্ধ, ৮৩২ পদ) আৰু পাছত গুৰু-ভকত একেলগে থকা আৱাসিক

সহাগাৰৰূপে। শঙ্কৰদেৱে বৰদোৱাৰ নিজা ঘৰ এৰি ডকতসতলেৰে গৈয়ে গৈয়ে থাকিবলগীয়া হোৱাৰ বাবেই এই কপান্তৰ ঘটিবলগীয়া হৈছিল। ই এক স্বাভাৱিক বিকাশ। মহাপুৰুষৰ সময়তো বৰ্তমান শঙ্কৰাচাৰী আৰু উত্তৰ ভাৰতৰ বায়ানন্দী সম্প্ৰদায়ৰ মঠ নামৰ আৱাসিক অনুষ্ঠান বা বহুতে ভবা দৰে গুৰুজনাৰ কালত লোপ পোৱা বৌদ্ধসকলৰ সজ্ঞাবাহ্যবিলাকৰ গঢ়ত মহাপুৰুষে সত্ৰ অনুষ্ঠানক ৰূপ দিয়া নাছিল বুলি ভাবিবৰ বহুত কাৰণ আছে। সত্ৰীয়া চৈধ্য প্ৰসঙ্গৰ বিকাশ সেইদৰে স্বতন্ত্ৰভাৱেই হৈছিল। সাধাৰণ বিশ্বাস (যিটি ‘গুৰু-চৰিত কথা’ত অভিলিখিত হৈছে) মাধৱদেৱ পুৰুষে সুন্দৰীদিয়াত থকাতে চৈধ্য প্ৰসঙ্গৰ ক্ৰম-শৃংখলা লগায়। আমাৰ গ্ৰন্থকাৰে বোধহয় ঠিকেই নিকপণ কৰিছে (পিঠি ৩১) ব্যাস-কীৰ্তন আদিতে চৈধ্য প্ৰসঙ্গৰ ভিতৰত নাছিল, পাছতহে সত্ৰসমূহত মূল প্ৰসঙ্গৰ মাজলৈ সোমায়। এই বিবৰণত চিন্তাৰ খেলি-মেলি হ’ব নালাগে যে ‘প্ৰসঙ্গ’ শব্দটি ‘হৰি-কথা-প্ৰসঙ্গ’ বা ‘হৰি-নাম-প্ৰসঙ্গ’ কথাৰে চমু ৰূপ মাথোন। সত্ৰীয়া নিত্য আৰু নৈমিত্তিক প্ৰসঙ্গৰ ব্ৰাহ্মণ্য নিত্য নৈমিত্তিক (চাৰি প্ৰকাৰৰ দুবিধ) কৰ্মৰ লগত বৰকৈ বিজনি নাথায়। ব্ৰাহ্মণ্য ধৰ্মত ‘সম্বাদীনী’ অৰ্থাৎ সম্বাদ-গায়ত্ৰী, পঞ্চযজ্ঞ আদি হ’ল নিত্যকৰ্ম আৰু ‘পুত্ৰজন্মাদ্যনুবন্ধীনি’ অৰ্থাৎ ল’ৰা উপজিলে কবিলগীয়া বিবিধ সংস্কাৰ আদি নৈমিত্তিক কৰ্ম। মহাপুৰুষীয়া ধৰ্মত একশৰণ নামধৰ্মৰ পৰিসৰেৰে সীমিত বিবিধ হৰি-কথা-প্ৰসঙ্গহে নিত্য আৰু নৈমিত্তিকৰ ভিতৰত পৰে। চৈধ্য প্ৰসঙ্গ হ’ল নিত্-প্ৰসংগ আৰু নৈমিত্তিক প্ৰসঙ্গ হ’ল যেনে ভাদমহীয়া কেইবাদিনো জোৰা গুৰু-কীৰ্তন, কৃষ্ণ-জীৱনৰ লগত সংশ্লিষ্ট জন্মাস্টমী, বাস আৰু ফাকুৱা, ঋতুৰ লগত সম্পৰ্কিত বিহুকেইটা, ইত্যাদি; মহাপুৰুষ শঙ্কৰদেৱৰ জন্মোৎসৱো যোৱা ডেৰ কুৰি বছৰ মানৰ ভিতৰত কোনো কোনো সত্ৰত নৈমিত্তিক উছৰ-ৰূপে উদ্‌যাপিত হৈ আহিছে। নিত্য-নৈমিত্তিক প্ৰসঙ্গৰ মাজেদি সত্ৰীয়া জীৱনৰ দিন, মাহ, বছৰবোৰ কেনেকৈ শৃংখলাৰ মাধ্যমত উৎসৱমুখৰ হৈ থাকে তাৰ পূৰ্ণ বৰ্ণনা আৰু ব্যাখ্যা দ্বিতীয় আৰু তৃতীয় খণ্ডত সুন্দৰভাৱে দিয়া হৈছে।

চতুৰ্থ খণ্ডত আটাইতকৈ গুৰুত্বপূৰ্ণ বিষয়—ভক্তিভাৱ আৰু সত্ৰত তাৰ বাস্তৱ অনুশীলনৰ আলোচনা সন্নিৱেশ কৰা হৈছে। শঙ্কৰদেৱৰ ধৰ্মৰ নাম একশৰণ নামধৰ্ম। ‘নামধৰ্ম’ বস্তুটি যেনেকৈ নিত্য চৈধ্য প্ৰসঙ্গ আৰু নৈমিত্তিক বিবিধ ‘প্ৰসঙ্গ’ৰ যোগেদি ভক্তসকলে ব্যক্তিগতভাৱে আৰু সমজুৱাকৈ গাণন কৰে, সত্ৰীয়া শৃংখলাৰ

মাজেদি সেইদৰে 'একশৰণ'ৰ অনুশীলন আৰু বন্ধাও সিসকলে কৰে। এই শৃংখলা সংগঠনৰ প্ৰণালীয়ে কালক্ৰমতহে ৰূপ লয়। দীক্ষা (সেই শব্দ এই সম্প্ৰদায়ত ব্যৱহাৰ কৰা নহয়) অৰ্থত 'শৰণ' শব্দৰ ব্যৱহাৰ মহাপুৰুষৰ ধৰ্মতেইহে আছে। যদিও মহাপুৰুষৰ লেখাত ক'তো নাই, সেই শৰণৰ বস্তু অৰ্থাৎ পাৰমাৰ্থিক তত্ত্ব চাৰিটি—নাম, দেৱ, গুৰু, ভকত। শৰণৰ মূলস্বৰূপ গুটু মন্ত্ৰ (এই শব্দও সম্প্ৰদায়ৰ ভিতৰত নচলে) হ'ল চাৰি নাম। ধৰ্মৰ মূল আধাৰস্বৰূপ হ'ল ভাগৱত-পুৰাণ আৰু তাৰ হৃদয় হ'ল চাৰিটি শ্লোক—চতুঃশ্লোকী ভাগৱত (ভাগৱত-পুৰাণ, ২.৯ ৩৩-৩৬)। তাৰ মূল বাচ্য আৰু বস্তুব্য হ'ল চাৰিটি তত্ত্ব—সত্ত্বৰ শৰণৰ পাছৰ স্তবত ভজন বুলি ভক্তিৰ ব্যাখ্যাৰ শিক্ষা দিওঁতে বুজাই দিয়া জ্ঞান, বিজ্ঞান, তদঙ্গ আৰু বহস্য। শ্ৰীধৰ স্বামীৰ ব্যাখ্যামতে জ্ঞানং শাস্ত্ৰোখম্, শাস্ত্ৰ পঢ়ি পোৱা ভগৱন্তত্ত্বৰ জ্ঞানেই এই জ্ঞান, বিজ্ঞানম্ অনুভৱঃ, হৃদয়ৰ অনুভৱৰ (intuition) দ্বাৰা উপলব্ধ উত্তম জ্ঞান (revelation) হ'ল বিজ্ঞান; তদঙ্গ তস্য সাধনম্ সেই পৰম জ্ঞানৰ সাধন আৰু চূড়ান্ত হ'ল বহস্যং ভক্তিঃ, পৰম অনুৰক্তিস্বৰূপ পৰমগুহ্য ভক্তি। এই আন্তৰ সাধন-পথৰ সহায়ক হ'ল বাহিৰৰ শীলশিক্ষা আৰু সদাচাৰ, উপাসনা আৰু গীত-বাদ্য-নৃত্য-নাট্যকলা। শ্ৰীগোস্বামীদেৱে বহুল পঞ্চম খণ্ডত সেই সমূহৰ বিষয়ে বিস্তৃত আলোচনা কৰিছে। বিশেষকৈ 'শঙ্কৰী সঙ্গীতৰ ধাৰা আৰু দিগদৰ্শন' অংশটি (পিঠি ৫০৯, ৮০৮) অসমৰ কলা-বুৰঞ্জীৰ এটি উজ্জ্বল অধ্যায়েই হৈছে। নটুৱা বা নৰ্তকসকলৰ শৰীৰ-সাধনৰ অৰ্থ পৰিকল্পিত মাটি-আখৰাক যদিও লেখকে ভৰতৰ 'নাট্যশাস্ত্ৰ'ৰ এশ আঠপ্ৰকাৰ কৰণেৰে মিলাবৰ এটি প্ৰয়াস কৰিছে, প্ৰকৃততে এই মাটি-আখৰা নামৰ কছৰংবিলাক 'নাট্যশাস্ত্ৰ'ত উল্লিখিত ব্যায়ামৰহে সমপৰ্যায়ৰ। অৱশ্যে কৰণৰ লেখীয়াতকৈ মাটি-আখৰাৰ অঙ্গচালনাবোৰ নাচৰ বিভিন্ন অৱস্থাত আপোনা-আপুনি ব্যৱহৃত হৈ যায়। অসমত বিশেষকৈ অসমৰ সত্ৰ-সমূহত 'নাট্যশাস্ত্ৰ'ৰ চৰ্চা নাই। সেই বাবে সঙ্গীয়া নৃত্য শাস্ত্ৰীয় নৃত্য হ'লেও তাৰ শাস্ত্ৰীয় চৰিত্ৰ জ্ঞান হোৱাৰ দৰে হৈছে। এনে স্থলত বৰ্তমান গ্ৰন্থত 'নাট্যশাস্ত্ৰ'ৰপৰা কেইপ্ৰকাৰমান অঙ্গ-কৰ্ম বৰ্ণনা কৰা হোৱাত সিবিলাকৰ লগত আমাৰ নৃত্যাচাৰ্য বায়নসকলৰ পৰিচয় ঘটাব সজ্ঞাবনা হ'ব।

কেৱল কমলাবাৰী-সত্ৰৰে নহয়, সমস্ত সঙ্গীয়া জীৱন আৰু কলাৰ চিত্ৰ-

ৰূপে এই বহুমূলীয়া গ্ৰন্থখিনিয়ে আমাক অসমীয়া সংস্কৃতিৰ এটি উজ্জ্বল ৰূপেৰে গঢ়ি পৰিচয় প্ৰদান কৰিছে। এগৰাকী সত্ৰাধিকাৰৰ নিজৰ হাতৰ লেখাৰূপে সেই পৰিচয় এটি বৰ্ধিত মূল্য আমি পাইছোঁ। আশা কৰিছোঁ সংস্কৃতি-প্ৰেমী সৰ্বজনৰপৰাই পুথিখিনিয়ে প্ৰভূত সমাদৰ লাভ কৰিব। গ্ৰন্থখনিৰ বাবে আমি শ্ৰীগোন্ধামীদেৱৰ ওচৰত কৃতজ্ঞ।

বৈজয়ন্তী, উত্তৰ শৰণীয়া

গুৱাহাটী ৭৮১০০৩

২৭ জুলাই, ১৯৮৪

ପୁରାଣି ସାହିତ୍ୟ ଅଧ୍ୟୟନ

শ্ৰীশ্ৰীশঙ্কৰদেৱ-ৰচিত

ভক্তি-প্ৰদীপ

প্ৰস্তাৱনা

জয় গুৰু শঙ্কৰ, সৰ্বগুণাকৰ, যাকেৰি নাহি উপাম।

তোহাৰি চৰণ ৰেণু শত কোটি বাৰেক কৰোঁহো প্ৰণাম॥

মহাপুৰুষ শ্ৰীশ্ৰীশঙ্কৰদেৱ গুৰুৰ তীৱ্ৰ লেখাৰ ভক্তি-ব্যাখ্যা ‘ভক্তি-প্ৰদীপ’। সেই অমূল্য সম্পদৰ মোল বুজিবৰ-বুজাবৰ জোখাৰে আমাত জ্ঞানেই বা ক’তা, সাধনাই বা ক’ত? সিমানতো, “যাকেৰি চৰণক ৰেণু শিৰে পৰশি মুকুতি-সুখ সুখে পাই,” সেই গুৰুৰ অভয় চৰণ চিন্তি, এনে গধুৰ ভাৱ শিৰত ল’বলৈ বাঞ্ছা জন্মিল। ধৰ্ম, সাহিত্য—উভয় ক্ষেত্ৰতে আজি সিজনৰ নামত অৱসাদ গোট খাইছে। অসমৰ জাতীয় জীৱনৰ যৌৱনস্বৰূপ শঙ্কৰী যুগটো উপলব্ধি কৰিবৰ বাবে দুই-এগৰাকী বিজ্ঞৰ পাণ্ডিত্যপূৰ্ণ অধ্যয়ন আৰু মূল-পাঠবোৰ উদ্ধাৰৰ চেষ্টা দেখি আশা হৈছে এই অঙ্কুৰটিয়েই অচিৰে অক্ষয় বটত পৰিণত হ’ব। পোনতে স্বৰূপ তথ্যবোৰ উদঘাটন, তাৰ পাছতহে সমালোচনা।

ভক্তি-প্ৰদীপ ৰচনাৰ কাল : বৰদোৱাত পোৱা গুৰু-লীলা, ৰামচৰণ ঠাকুৰ, সাৰ্বভৌম ভট্টাচাৰ্য, ৰামানন্দ দ্বিজ, দৈত্যাবি ঠাকুৰ, ভূষণ দ্বিজ, অনিৰুদ্ধ আদিৰ ৰচিত চৰিত আৰু পদৰ ওপৰতে গুৰুজনাৰ জীৱন-বৃত্তান্ত প্ৰতিষ্ঠিত। শ্ৰীশ্ৰীশঙ্কৰদেৱৰ বৈকুণ্ঠ-প্ৰয়াণৰ তাৰিখ দৈত্যাবি, অনিৰুদ্ধ আৰু ৰুদ্ৰ-যামলৰ মতে ১৪৯০ শকাব্দ। সেইটো চাহাবে তাকে ‘যথা-সম্ভৱ সত্য’ বুলি ধৰিছে। লক্ষ্মীনাথ বেজবৰুৱাই তাকে সত্য প্ৰতিপন্ন কৰিছে। জন্ম-তাৰিখ সম্বন্ধে মতামত বিভিন্ন। সাধাৰণতে ১৩৭১ শকৰ আহিনৰ শুক্লা-দশমী তিথিকে গ্ৰহণ কৰি বৰ্তমানে শঙ্কৰাব্দ লেখ কৰা হয়।

বেজবৰুৱাই বৰদোৱাৰ পুথিতে নিৰ্ভৰ কৰি কছাৰীৰ ভয়ন্ত বৰদোৱা এৰি গাংমৌলৈ যোৱা সময়ত গুৰুজনাৰ বয়স ধৰিছে ৬৭ বছৰ; (১) সেই মতে গাংমৌত

৫ বছৰ আৰু ছাণ্ডনিত ছমাহ থাকি $৭২\frac{১}{২}$ বছৰ বয়সত ধূৰ্বাহাটলৈ যায়। বামচৰণৰ মতে “চৌদ্ধয় বছৰ আছে ধূঞাহাটা খানে ॥” (২) ইয়াতে নৰনাৰায়ণ বজাৰ গীত-কবিত্ব গুণ শুনি তেওঁৰ বাজ্যলৈ যাবলৈ মন মেলে। নাৰেদি খাগৰি-কটা, কলিয়াবৰ আদি পাৰ হৈ বুঢ়ী লুইতেদি গৈ কাপলা বিলৰ পাৰত ছমাহ থাকে। ইয়াৰপৰা আকৌ ভটীয়াই সুন্দৰী গাঁও, বাউসী, চৰ্পটেশ্বৰ গাঁও, গয়াজান আদি এৰি বৰপেটা বিলৰ পাৰত বাহা সাজি থাকিবলৈ ল'লে। ইয়াতে বৰনগৰৰ ভবানন্দ সাউদ শঙ্কৰদেৱৰ শিষ্য হয় আৰু নাৰায়ণ ঠাকুৰ নাম পায়। তেৱেঁই ঠাকুৰ আতা নামে প্ৰখ্যাত। কাপলা বিলৰ পাৰতে মাধবদেৱৰ মাতৃ মনোৰমা আই স্বৰ্গী হৈছিল চুণপোৰাত শ্ৰাদ্ধৰ নাম-কীৰ্ত্তন আৰু ‘পত্নী-প্ৰসাদ নাট’ৰ ভাওনা হয়। তাৰ পাছত ঠাকুৰ আতাই সেই বিলাতৰ লোকজনেৰে লগ লাগি মাটি-ভিঠি কাটি ভকতৰ ঘৰ সাজি দিলে, আৰু শুকত এই বুলি মেলানি মাগিলে,—

পুথি এক খানি	দিয়ো মোক আনি	মাথে বান্ধি লই যাঞে।
হে প্ৰাণ-নাথ	চৰণত মাগো	হেনয় প্ৰসাদ পাঞে ॥
নিজ গৃহে গ'ই	পুথি আগে থ'ই	সৰে পৰিয়াল গণ।
উপবাস কৰি	দণ্ডবতে পৰি	কৰিবৌ তাতে শৰণ ॥

শুকৰে আশীৰ্বাদ কৰি “দেৱ নিবাৰণী, গৰুড় পুৰাণী, ভকতি-প্ৰদীপ দিলা।” (—বামচৰণ) ওপৰৰ লেখ মতে এই সময়ত শুকজনাৰ বয়স ৮৭।৮৮ বছৰমান। অৰ্থাৎ ১৪৫৯ শকৰ আগতে নিশ্চয় ‘ভক্তি-প্ৰদীপ’ ৰচিত হৈছিল। (৩) বেজবৰুৱাই ‘ভক্তি-প্ৰদীপ’ৰ নাম উল্লেখ কৰা নাই; কিন্তু শুকজনাই ঠাকুৰ আতাক পাঁচ আধ্যাৰে, অসম্পূৰ্ণ ‘গুণমালা’ দিয়া কথাহে লিখিছে। (৪) তাৰ উপৰি, কোনো কোনোৰ মাজত ‘হৰিশ্চন্দ্ৰ উপাখ্যানে’ই শ্ৰীশ্ৰীশঙ্কৰদেৱৰ আদি আৰু ‘ভক্তি-প্ৰদীপে’ই অস্ত্ৰ বচনা বুলি প্ৰবাদ আছে। এই পাছৰ কথাটি অমূলক, কাৰণ এতিয়াও ‘দশম’ আদি

- (১) হেমচন্দ্ৰ গোস্বামীৰ মতে ইয়াৰ তাৰিখ ১৫৩০ খ্ৰী। তেনেহ'লে বয়স হ'ব ৮২।
- (২) বৰদোৱাৰ চৰিত মতেও ১৪ বছৰ (বাঁহী, জেঠ ১৮৩৪)। বেজবৰুৱাই ধূৰ্বাহাটত “কমপক্ষেও” ১০ বছৰ ধৰিছে। গোস্বামীৰ মতে বৰদোৱাৰপৰা গৈ বৰপেটা পোৱালৈকে প্ৰায় ১২ বছৰ লাগিছিল।
- (৩) হেমচন্দ্ৰ গোস্বামীৰ মতে ১৫৪২ খ্ৰীত অৰ্থাৎ ১৩ বছৰ বয়সত শুকজনা বৰপেটালৈ যায়। বেজবৰুৱাৰ মতে ভবানন্দ সাউদে শৰণ লোৱা সময়ত ৮৩।৮৪ বছৰ (ধূৰ্বাহাটত ১০ বছৰ ধৰি)।
- (৪) কোচবিহাৰৰ বাজকীৰ গ্ৰন্থাগাৰত এখনি ভক্তি-প্ৰদীপ পুথি আছে। (কোচবিহাৰেয় ইতিহাস — ১৩২ পিঠি পাদ-টীকা।)

ৰচিত হোৱাই নাই। অৱশ্যে ৰামচৰণ ঠাকুৰক অধিকাংশ কবিতাৰ যদি কিবা ঠাই আছে আমি নাজানো।

গৰুড় পুৰাণ আৰু ভক্তি-প্ৰদীপৰ তত্ত্বালোচনা পদ্ধতি : এই পুথিখনৰ নামান্তৰ বা উপনাম ‘গৰুড় পুৰাণ কৃষ্ণ অৰ্জুন সংবাদ’। কিন্তু এইখনি গৰুড় পুৰাণৰ ভাঙনি বুলি ভাবিব নালাগে। অনেক লোকৰ শব্দৰী-সাহিত্যিক মাত্ৰ ভৰ্তৃমা বুলি উৰাই দিব খোজা এটা ওপৰ-চকুৰা অভ্যাস আছে। কিন্তু আমাৰ কবিসকলে নিজকে মূল পুথিৰ দাস নাভাবি, কেতিয়াবা “লজ্জা পৰিহৰি সাবোধুতে”, কেতিয়াবা “টীকা ভাষ্য চাই”, নিজৰো মনৰ-অস্তৰৰ বোল দি, সহজ এটি ৰূপ দি লৈছিল। কিন্তু ‘ভক্তি-প্ৰদীপ’ৰ বেলিকা মূলৰ লগত অনুবাদৰ সম্বন্ধ আৰু টিলা। প্ৰথম কথা, ঠিক কৃষ্ণাৰ্জুন-সংবাদ বা কাহিনীকপে তত্ত্বালোচনাৰ পদ্ধতিটো গৰুড় পুৰাণত নাই। বৰঞ্চ এই বিষয়ত শ্ৰীমদ্ভাগৱত গীতাৰ কথাই পাঠকৰ মনলৈ আহিব। গীতাত যেনেকৈ অৰ্জুনৰ আসন্ন-আত্মীয়-হত্যা-সংক্ৰান্ত বিষাদ শুচাবলৈ গৈ ভগৱন্তই তেওঁৰ সন্দেহৰ উপৰি সন্দেহ ভঞ্জন কৰিছে, ‘ভক্তি-প্ৰদীপ’তো সেইদৰেই অব্যক্তাভিগী ভক্তিৰ পথ নিৰ্দেশ কৰিবলৈ যাওঁতে অৰ্জুনক কেইবাখনো খুদুৱনিৰ হেঙাৰ ডেৱাই নিবলগীয়া হৈছে। গীতাত যেনেকৈ বিশ্বকৰ্প দৰ্শনেৰে অৰ্জুনক ধৃতি-সম হেৰুওৱাই স্তম্ভিত কৰি, সাম্য-ৰূপ দেখুৱাই শান্ত কৰিছে, ইখনিতো তেনেকৈয়ে চতুৰ্ভুজ মূৰ্তি দেখুৱাই অৰ্জুনক ব্ৰহ্মানন্দত আত্মত কৰি আকৌ “সখি” “সখি” বুলি সাৰটি ধৰিছে। গীতাত ভগৱন্তৰ কৰাল উগ্ৰ ৰূপ দেখি আশ্চৰ্য্যায়িত বিমূঢ় অৰ্জুনৰ অন্তৰত যি দৰে “মা শুচঃ” “মা ব্যথা” বাণী সহজে পৰিছে, ইয়াতো সেইদৰে তিনি, ছয়, দহ সত্য কৰি, শ্ৰীকৃষ্ণই অৰ্জুনক পতনৰ ভয় দৰ্শাই ভক্তিমাৰ্গত পতিয়ন নিয়াইছে। শ্ৰীমদ্ভাগৱৎ-গীতা মহাভাৰতৰ অন্তৰ্গত এখনি উপনিষৎ মাত্ৰ। ভাৰত-যুদ্ধৰ সমাপ্তিৰ পাছত এদিনা অৰ্জুনে শ্ৰীকৃষ্ণক ইয়াৰ পুনৰাবৃষ্টি কৰিবলৈ অনুৰোধ কৰাত নতুন এখন গীতাৰ সৃষ্টি হ’ল—‘অনুগীতা’। ইয়াৰ উপৰি পৰাশৰ-গীতা, ঈশ্বৰ-গীতা, কপিল-গীতা, দেৱী-গীতা, পাণ্ডৱ-গীতা, ৰাম-গীতা আদি অনেক ‘গীতা’ আছে। ইবিলাকৰ অনেকখনি পুৰাণৰপৰা গৃহীত। ‘ভক্তি-প্ৰদীপো’ এনে প্ৰণালীৰে এখনি পুথি।

দ্বিতীয়তে, ‘ভক্তি-প্ৰদীপ’ৰ পদবিলাকে গৰুড় পুৰাণৰ স্বৰূপ অনুবাদ হিচাপে ধৰা নিদিয়ৈ। অৱশ্যে ভাৱাৰ্থৰ ফালৰপৰা সেই পুৰাণৰ পূৰ্ব-খণ্ডৰ ২৩১ৰপৰা ২৪২লৈকে এই কেই অধ্যায়ৰ লগত দুই-এটি পদৰ সামঞ্জস্য আছে ; (৫) কিন্তু এনে বিধৰ সামঞ্জস্যতকৈও মহাপুৰুষৰ নিজৰ ৰচিত একাদশ স্কন্ধৰ অনেক পদৰহে ‘ভক্তি-প্ৰদীপ’ত প্ৰতিনিধিৰূপে স্পষ্টকৈ বাজি উঠে। (৬) অৱশ্যে এনে ধৰণি-প্ৰতিধ্বনি অসমীয়া বৈষ্ণৱ সাহিত্য বা আনতো বিৰল নহয়। গৰুড় পুৰাণখনতেই হৰিবংশৰ

আৰু মহাভাৰতৰ পুনৰাবৃষ্টি অনেক। সৰ্ব্বভাৰতৰ বৈষ্ণৱ সকলৰ মাজত ভাগৱতৰ দশম স্কন্ধই যেনেকৈ সৰাতো মনোৰঞ্জক, একাদশ স্কন্ধ আকৌ সেইদৰে সৰাতো তত্ত্ব-গধুৰ। শ্ৰীকৃষ্ণই উদ্ধৱক বুজোৱা এই ভক্তিতত্ত্বৰ অনেকখিনি কীৰ্ত্তন আৰু নাম-ঘোষাতো সোমাইছে। একাদশৰ দৰে গীতাৰো দুই-এটি বাক্য ‘ভক্তি-প্ৰদীপ’ত কপাস্তবিত পোৱা যায়। গৰুড় পুৰাণৰ আৰম্ভণিতে নৈমিষাৰণ্যৰ ঋষিসকলৰ “কোননো শ্ৰেষ্ঠ দেৱ, কোননো জগতৰ সৃষ্টা-পাতা-হস্ত” ইত্যাদি প্ৰশ্নৰ উত্তৰত বিষ্ণুভক্ত মহাত্মা সূতে স্বীকাৰ কৰিছে “একো নাৰায়ণো দেৱো দেৱানামীশ্বৰেশ্বৰঃ।” (১৪ শ্লোক) এয়ে ‘ভক্তি-প্ৰদীপ’ৰো মূলমন্ত্ৰ। ইয়াৰ পিছত সূতে বিষ্ণু অৱতাৰ, সহস্ৰ নাম, সৃষ্টি-বৰ্ণনা, চন্দ্ৰ-সূৰ্য-বংশ-বৰ্ণনা আদি কৈ ২৩১ অধ্যায়ৰপৰা ভক্তিৰ লক্ষণ, মহাত্মা আদি বিৱৰিছে। দ্বিতীয় (প্ৰেত) খণ্ডত কৰ্ম-ধৰ্মৰ কথা আছে। গৰুড় পুৰাণৰ কলিকাতাত ছপা হোৱা সংস্কৰণ ইমানতে শেষ হৈছে। কিন্তু বোম্বাই সংস্কৰণত (শ্ৰীবেকটেশ্বৰ মুদ্ৰণালয়ত ছপা হোৱা) ব্ৰহ্মাকাণ্ড নামে তৃতীয় অংশ এটি আছে। তাত কোৱা হৈছে, পুৰাণৰ ভিতৰত ভাগৱত শ্ৰেষ্ঠ; তাৰ পাছতে গৰুড়, তাৰ ভিতৰত তৃতীয় অংশই বৰিষ্ঠ। (১ম আখ্যা ৪২-৪৮ শ্লোক) আৰু কৈছে,

গৰুড়াখ্য-পুৰাণে তু প্ৰতিপাদ্যো হৰিঃ স্মৃতঃ।

অতো হৰিন্মস্কাৰ্য্যো গম্যো যোগ্যো হৰিঃ স্মৃতঃ।।৭৪

এই অংশৰ আৰম্ভতে নৈমিষাৰণ্যবাসী ঋষিসকলে হৰিৰ অব্যভিচাৰী ভক্তি সম্বন্ধে শৌনকক প্ৰশ্ন সুধিছে। শৌনকে ঋষিসকলক লগত লৈ শ্ৰীসিদ্ধাশ্ৰমত সূতৰ পৰা সেই প্ৰশ্নৰ সমাধান লৈছেগৈ। এইদৰে আকাৰত নহ’লেও ইঙ্গিতত গৰুড় পুৰাণৰ প্ৰাতিপাদ্যই ভক্তি-প্ৰদীপৰো উপলক্ষ। যুধিষ্ঠিৰৰ ৰাজসূয়-স্থলত কৃষ্ণ-অৰ্জুনৰ কথোপকথন আৰু ভক্তা চাণ্ডালী আৰু ইন্দ্ৰসেৱী ব্ৰাহ্মণৰ উপাখ্যান এই দুয়োটি কাহিনী গৰুড় পুৰাণৰ নহয়।

(৫) ১৩, ৩৫, ৭৭, ৯৩-৯৪, ১৩৮, ১৬৭, ১৯১ ইত্যাদি পদ আৰু টীকা চাওক।

(৬) ৩৫, ৩৮-৩৯, ৭৭, ৮৮, ১০২, ১২৬, ১২৮, ২১৫, ২৩৭ ইত্যাদি পদ আৰু সিৰোৰৰ টীকা চাওক। তলত দিয়া একাদশৰ দুই ফাকিৰ লগত ভক্তি-প্ৰদীপৰ ক্ৰমে ১৩৬ আৰু ৩৪ পদ মিলাই চাওক।

(ক) কেতিয়কণে পৰে : ইটো নৰ তনু : জীৱন জলৰ বেখা।

সত্ত্বৰে ভজিয়ো : কৃষ্ণৰ চৰণ : মৰণ এতু নেদেখা।।

(খ) আন ক্ষুদ্ৰ দেৱতাত যদি নেদে মতি। মহা দুৰাচাৰ কৰে আমাত ভকতি।

সেহিসে পৰম সাধু জানা মহাশয়। যিহেতু আমাক মাত্ৰ কৰিল নিশ্চয়।।

ভক্তি-প্ৰদীপ আৰু শ্ৰীশ্ৰীশঙ্কৰদেৱৰ ভক্তি-ধৰ্ম : অসমৰ নব-বৈষ্ণৱ ভক্তি-পন্থৰ মূল নীতিৰ বাবে সাধাৰণতে 'চাৰিপুথি'ৰ (কীৰ্ত্তন, নাম-বোবা, দশম ভাগৱত, ভক্তি-বত্ৰাবলী) আশ্ৰয় লোৱা হয়। আমিও টীকা-টিকনীত সেই চাৰি পুথিৰ আধাৰত ভক্তি-প্ৰদীপৰ অৰ্থ বুজিবলৈ চেষ্টা কৰিছোঁ। ব্যতিচাৰিণী ভক্তিৰ লক্ষণ আৰু নীতিৰ বিশদ ব্যাখ্যাই ভক্তি-প্ৰদীপৰ উদ্দেশ্য আৰু সেয়ে তাৰ বৈশিষ্ট্য। সেই উদ্দেশ্য কবিয়ে যুধিষ্ঠিৰৰ ৰাজসূয়-সভাত কৃষ্ণাৰ্জুন-সংবাদৰূপে এটি কাহিনী সৃষ্টি কৰিছে, কিন্তু গীতাৰ দৰেই সেই কাহিনীত গল্পৰ সোৱাদ নাই। গল্প হিচাপে বৰং নাৰদ-চাণালীৰ কথাই বেছি জীৱন্ত। কিন্তু সমস্ত গ্ৰন্থখনিক ভক্তিবাসে ৰসাল কৰি তুলিছে। কবিয়ে স্ব-নিকপিত পদ্ধতিত পৈণত কাপ সহজে চলাই গৈছে। ধৰ্ম-মতৰ পৰিপূৰ্ণতা আৰু ৰচনা-পদ্ধতিৰ পৰিণত অৱস্থালৈ চাই শুক্লজনাৰ ৮৭।৮৮ বছৰত পুথিখনি বিৰচিত হৈছিল বুলিলে বিশ্বাস হয়। ৰচনাৰ ক্ৰম অনুসৰি শ্ৰীশ্ৰীশঙ্কৰদেৱৰ মনোগতিৰ ক্ৰম লক্ষ্য কৰা ভৱিষ্যৎ সমালোচনাৰ এটি কৰ্তব্য হ'ব।

বেদৰ প্ৰতিপাদ্য পৰমেশ্বৰ-ভক্তিয়েইহে (১); তাকে নব-মনিছে নুবুজা দেখি জগত উদ্ধাৰিবলৈ শ্ৰীকৃষ্ণৰূপে “পূৰ্ণব্ৰহ্ম ভৈলন্ত আপুনি অৱতাৰ।” (২) সেই কৃষ্ণই একমাত্ৰ উপাস্য দেৱ। (৩) গীতাৰ “মামেকং শৰণং ব্ৰজ”— ইয়ে ভক্তি-প্ৰদীপতো কৃষ্ণ দেৱৰ চূড়ান্ত বাণী, পুথিখনিৰ তন্ত্ৰৰ বৰ-পেৰাৰ সঁচাৰ-কাঠি। (৪) পিছে গীতাত “অন্য দেৱতা পূজিলেও মোকেই অবিধি পূৰ্বক পূজা হয়” (৫) বুলি যিটি কথা কৈছে (অৱশ্যে লগতে তেনে পূজাৰ শেষফল যে পতন তাকো লগতে কৈ দিছে), ইয়াত তাৰ বাবে ঠাই ৰখা হোৱা নাই। বলি-বিধানেনে অন্য-দেৱ-সেৱীজন ঈশ্বৰ-দ্ৰোহী, স্নেহহতকৈও অপৱিত্ৰ, মহাপাপী। (৬) এক-শৰণ ভক্তি একমাত্ৰ-ঈশ্বৰাভিমুখী হ'ব লাগিব। অন্য দেৱ-পূজা নিবাৰণ কৰাই ভক্তি-প্ৰদীপৰ মুখ্য উদ্দেশ্য। অৱশ্যে আনৰ ধৰ্মৰ প্ৰতি দ্বেষাচৰণ কৰাও যুগুত নহয়। (৭) এই উদাৰতা বিশেষ লক্ষ্য কৰিবলগীয়া।

ভক্তি-ধৰ্মত অধ্যাত্ম বিদ্যাৰ কঠিন আৱৰণ নাই। ভক্তৰ লগত ভজনীয়ৰ সংযোগ-সূত্ৰ প্ৰাণৰ; বিশ্বাসেই তাৰ মূল গাঁঠি; সেই কাৰণেহে ভক্তি-ধৰ্ম পৰম শুহা বোলা হৈছে। (৮) এই ভক্তি ন বিধ সাধনা—শ্ৰৱণ, কীৰ্ত্তন, স্মৰণ, অৰ্চন, পদ-সেৱা, দাসত্ব, সখ্য, বন্দন, দেহ-নিবেদন। (৯) ইয়াৰ ভিতৰত শ্ৰৱণ আৰু কীৰ্ত্তনকে

(১) ভাগৱত ১১ [১৪,২৪ পদৰ টীকা], (২) ভক্তি-প্ৰদীপ ১৯৫, (৩) ভক্তি-প্ৰদীপ ২১৫, (৪) ভক্তি-প্ৰদীপ ৪০, (৫) গীতা ৯।২৩, কীৰ্ত্তন ১০৯৬, (৬) ভক্তি-প্ৰদীপ ৩৫-৩৯, * ভক্তি-প্ৰদীপ ৩০৯, (৭) ভক্তি-প্ৰদীপ ১৪২

মুখ্য ধৰা হয়। (১০) ভক্তৰ সঙ্গত কৃষ্ণ নাম মুখত লওঁতে লওঁতে আৰু কাণেৰে
 শুনোতে শুনোতে ভক্তিয়ে অন্তৰ অধিকাৰ কৰে। এয়ে নাম-মাহাত্ম্য। (১১) আচৰিত
 কথা, অশ্রদ্ধাৰে নাম লওঁতেও, জুইৰ আত্ম-সক্ৰিয়তাৰ দৰে, নামৰ পাতক-দহন
 শক্তি বৰ্তমান থাকে। (১২) অজ্ঞামিলে পুতেকৰ নাম লৈও মুক্তি পোৱা উপকথাটো
 নামৰ ভক্তি-সৃজনী শক্তি প্ৰকাশ কৰিবৰ বাবেহে সৃষ্টি কৰা হৈছে। অশ্রদ্ধাৰে নাম
 লৈ থাকোঁতে থাকোঁতে শ্রদ্ধা অৰ্থাৎ ভক্তি ওপজে। শেষত যেতিয়া ভক্তিয়ে
 অন্তৰত খোৱা পুতি লয়, ভক্তই যেতিয়া ভগবন্তৰ আনন্দময় ৰূপ হৃদয়ত এবাৰ
 দেখা পায়, তেতিয়া তেওঁ আৰু মোক্ষৰ বাবেও হাবিলাৰ নকৰা হয়। সেয়ে নিষ্কাম
 বা কেবল ভক্তি। একান্ত ভক্ত মোক্ষতকৈও ওপৰত, তীৰ্থতকৈও পবিত্ৰ আৰু
 পৱিত্ৰকাৰী দেৱতাতকৈও শ্ৰেয়ঃ। (১৩) সেই বাবেই ভক্তৰ সঙ্গ দুৰ্মূল্য। (১৪)
 ইন্দ্র-পূজা কৰা ব্ৰাহ্মণক চাণ্ডালতকৈও নীচ বুলি ধৰা হৈছে আৰু বিষ্ণু-ভক্তা চাণ্ডালীক
 দেৱৰ্ষি নাৰদেও প্ৰদক্ষিণ কৰিছে, প্ৰণিপাত কৰিছে। সেই ভক্তাৰপৰাই চাণ্ডাল-কুলে
 গতি পাইছে। এইখিনিতে ভক্তি-ধৰ্মৰ এটি সামাজিক লক্ষণ মন কৰিব লগীয়া,—
 ইয়াত কোনো বিশিষ্ট সম্প্ৰদায়ৰ দায়াধিকাৰ নাই। সকলো জাতিৰে ভক্ত সমান।
 এয়ে নৱ-বৈষ্ণৱ ভক্তি-পন্থৰ গণতান্ত্ৰিকতা।

শ্ৰীশ্ৰীশঙ্কৰদেৱে ভকতৰ বাবে বিধি-কৰম নিষেধ কৰিছে,—

বেদৰ বিহিত কৰ্ম কৰিবাব	ভকতৰ যোগ্য নুই।
যদি মোহ ছয়া কৰে কৰ্ম-ধৰ্ম	ভকতিত ভ্ৰষ্ট ছই ॥১২৯
বেদৰ ধৰ্মক মানে কৰা পৰিত্যাগ ॥১০২	

‘নামঘোষা’ত শ্ৰীশ্ৰীমাধৱদেৱ মহাপুৰুষে এফালে কৈছে,—

কৰ্মত বিশ্বাস যাৰ	হিয়াত থাকন্তো হবি
অতিশয় দূৰ হোন্ত তাৰ। ৬	

আনফালে কৃষ্ণ-নামত একান্ত অনুৰাগ নোগজা প্ৰাথমিক অৱস্থাত “ভক্তি-অবিৰোধী
 কৰ্ম” কৰিবৰ নিয়মো ৰাখিছে। (১৫) কাৰণ, দুই পথৰ এটিও গ্ৰহণ নকৰিলে
 গতনৰ ভয় থাকে। কিন্তু ভক্তি-প্ৰদীপত তেনে ভক্তিৰ সাধাৰণ নীতিৰ বহিৰ্ভূত
 ব্যৱস্থা নাই। কৰ্ম কৰিলেই ভক্তি ভ্ৰষ্ট হয়, ইয়াকেইহে কোৱা হৈছে।

(৮) গীতা। ৯।২ ভক্তি-প্ৰদীপ ১৫১-৫২, ২৮৪ (৯) কীৰ্ত্তন ৩৪১ (১০) ভক্তি-প্ৰদীপ ২৯ (১১)
 ভক্তি-প্ৰদীপ, বৰ্ত্ত-সপ্তম অধ্যায় (১২) নামঘোষা ৬৫২ (১৩) ভক্তি-প্ৰদীপ ১২৮ (১৪) ভক্তি-
 প্ৰদীপ, চতুৰ্থ অধ্যায়।

(১৫) নামঘোষা ৫৯৭

শ্ৰীশ্ৰীশঙ্কৰদেৱৰ মতে ভক্ত আৰু ভক্তনীয়াৰ সম্বন্ধ প্ৰভু আৰু দাসৰ সম্বন্ধেৰে একে। ইয়াৰপৰা ইয়াকে বুজি—জীৱ ঈশ্বৰৰ সম্পূৰ্ণ অধীন। ভক্তি জীৱৰ কৰ্তব্য কৰ্ম। ভক্তই ভগৱন্তক জানিবৰ উপায় প্ৰেম, কিন্তু সেই প্ৰেম অধীনজনৰ প্ৰেমহে। নন্দ-যশোদা, ব্ৰজ-সুৰভী, উদ্ধৱ, ব্ৰজৰ চৰাই-পহু তৃণ পৰ্যন্ত কবি সকলোৰে নানা ৰূপে শ্ৰীকৃষ্ণক ভাল পাইছিল। কিন্তু শ্ৰীকৃষ্ণৰ নিজৰ গৰাকী বুলি ভবাতেই সেই ভাল গোৱাই ভক্তিৰ সাৰ্থকতা লাভ কৰিছে। সখি-ভাব থকালৈকে অৰ্জুন কৃষ্ণ ভক্ত হ'ব নোৱাৰে, এই কথা কৃষ্ণই বুজাই দিছে। (১৬) গোপীয়ে যেতিয়া যৌৱনেৰে 'কানু'ক জয় কৰিছে বুলি ভাবিছে, তেতিয়া শ্ৰীকৃষ্ণ অস্বৰ্জিত হৈছে; যশোদাৰ যেতিয়াই পুত্ৰ-মমতা জন্মিছে, তেতিয়া কঁকালত বান্ধিবৰ জৰী চুটি হৈ গৈছে। অপাৰ কৰুণাময় প্ৰভুৰ ওচৰত সেৱকৰ যি আত্ম-সমৰ্পণ, সি প্ৰেম আৰু কৰ্তব্যবোধ এই দুয়ো ফালৰপৰা সম্পূৰ্ণ হ'বলৈ বাধ্য। গতিকে বৈকুণ্ঠৰ ভক্ত পাৰিষদ সকলো, আনকি লক্ষ্মী দেৱীও বৈকুণ্ঠপতিৰ ভৃত্য মাত্ৰ। তপ-জপ, যাগ-যজ্ঞ, জ্ঞান-তৰ্ক, তীৰ্থ-ব্ৰত—সকলো যে অৰ্থহীন আৰু বৰ্তমান যুগৰ অনুপযোগী সেইটো অনেক ঠাইত কোৱা হৈছে। সেই যুক্তি লৈয়ে ভক্তি-প্ৰদীপ আৰম্ভ হৈছে।

শৌচ, সংযম, দান, পৰ-ধৰ্ম-অহিংসা, ভূত-দয়া, শাস্ত চিন্তা আদি ভাগৱত ধৰ্মৰ লক্ষণৰূপে বিবৃত হৈছে। (১৭)

ভক্তি-প্ৰদীপৰ কাব্যিক সৌষ্ঠৱ সম্বন্ধে টীকা-টীকনীত অ'ত-ত'ত ইঙ্গিত দিয়া হৈছে। ছন্দৰ উদ্দাম গতি আৰু পৰিণত আধ্যাত্মিক ভাবৰ সু-সংযত সৰল প্ৰকাশেৰে এইখনি শ্ৰীশ্ৰীশঙ্কৰদেৱৰ এখনি শ্ৰেষ্ঠ ৰচনা।

পাঠ-পাঠান্তৰ—আমি যিখনি পুথি ঘাই ধৰি এই সংস্কৰণ ছপাবলৈ দিছো : সি মাত্ৰ ৭২ বছৰৰ আগৰ অৰ্থাৎ ১৭৮৪ শকৰ নকল। সি আছিল যোৰহাটৰ কেন্দুগুৰিৰ পৰ্বতীয়া বৰুৱাৰ বংশৰ পৈতৃক সম্পত্তি। বৰ্তমান শ্ৰীযুত সুৰেন্দ্ৰনাথ বৰুৱা ডাঙৰীয়াৰ হাতত। এয়ে আমাৰ মূল পাঠ—মু. পা.। ১৯২৮ চনত ডিব্ৰুগড়ৰপৰা শ্ৰীযুত ভদ্ৰসেন বড়াই এই পুথিখনি বোধ হয় প্ৰথমে ছপা কৰে। সেই তাঙৰণত অনেক ভুল বৈছে আৰু ঠায়ে ঠায়ে অৰ্থ বিকৃত হৈছে বা দুই-চাৰি শাৰী এৰা পৰিও গৈছে। সি যি হওক, এইখনিয়োই আমাৰ পাঠান্তৰ—পা.। ইয়াৰপৰাও দুই-এটি শব্দ গ্ৰহণ কৰা হৈছে। শিৱসাগৰত থুকুৰিল সত্ৰত এখনি পুৰণি ভক্তি-প্ৰদীপ গোৱা গ'ল আৰু তাৰপৰা নকল কৰা শিৱসাগৰৰ খাটপাৰ সত্ৰৰ আৰু এখনি পুথি মিলাই

চাওঁতে আমাৰ মূল পাঠেৰে বেছি হেৰফেৰ চকুত নপৰিল। এয়ে আমাৰ দ্বিতীয় পাঠাস্তৰ—দ্বি.পা.। আমাৰ মূল পাঠৰ ৪১টি পাতৰ ৪০-সংখ্যক পাতটি হেৰোৱা বাবে ইয়াৰপৰাই তাৰ ঠাই পূৰোৱা হ'ল। শিৱসাগৰতে শ্ৰীযুত ভৱকান্ত দত্তৰ হাতত আৰু এখনি সাঁচিপতীয়া পুথি পোৱা গ'ল; সেইখনি আমাৰ তৃতীয় পাঠাস্তৰ,— ইয়াতো আমাৰ মূল পাঠৰপৰা বেছি হেৰফেৰ নাই। মুঠতে মূল পাঠেই সবাতো-বিশ্বাস-যোগ্য আৰু পূৰ্ণাঙ্গ। ইয়াৰ দুই-এশাৰী এটি পাঠাস্তৰত নহ'লেও আন এটিত আছে। তাৰ ৩১২ টা মাত্ৰ পদ আছে; কিন্তু ১৬ সংখ্যাটো লেখত এৰি যোৱা বাবে শেষৰ পদৰ সংখ্যা ৩১৩ত পৰিছেগৈ।

শলাগ জাননী—টীকা-টিপ্পনী প্ৰণয়ন কৰোঁতে নানা গ্ৰন্থৰ সহায় লোৱা হৈছে। তাৰ এখনি তালিকা পুথিৰ পাঠৰ শেষত দিয়া হ'ল। তাৰ বাহিৰেও যিবিলাক পুথিৰ সাহায্য গ্ৰহণ কৰিছো, সেই সকলোৰে গ্ৰন্থকাৰ-সম্পাদকসকললৈ আমাৰ কৃতজ্ঞতা জ্ঞাপন কৰিলো। অধ্যক্ষ বামন শিৱৰাম আপুে এম্-এৰ সংস্কৃত-ইংৰাজী অভিধান, অসমৰ বুৰঞ্জী-পুৰাতত্ত্ব বিভাগৰ 'অন্ধীয়া-নাট' আদিৰ সহায়ো উল্লেখ নকৰিলে নচলে। মোৰ শ্ৰদ্ধেয় গুৰুদেৱ ডক্তৰ শ্ৰীযুত বাণীকান্ত কাকতি এম্-এ, পি-এইচ্-ডি আৰু অধ্যাপক শ্ৰীযুত বিৰিঞ্চিকুমাৰ বৰুৱা এম্-এ, বি-এল ডাঙৰীয়া সকলে দুটিমান কঠিন শব্দৰ অৰ্থ-বোধত সহায় কৰিছে; আৰু তেখেতলোক দুয়ো অধ্যাপক শ্ৰীযুত উপেন্দ্ৰচন্দ্ৰ লেখাৰু এম্-এ ডাঙৰীয়াৰে এই প্ৰস্তাৱনাখনি চকু ফুৰাই দিছে। তেখেতসকলে সিখনিৰ ভিতৰৰ কথাবিলাকৰ লগত একমত প্ৰকাশ কৰিছে। শ্ৰীযুত ৰাজমোহন নাথ বি-ই আৰু অধ্যাপক শ্ৰীযুত তুলসীনাৰায়ণ শৰ্মা এম্-এ দেৱে পাতনি আৰু টীকাখিনি একোবাৰ চাই দুই-এটি লাগতিয়াল ইঙ্গিত দিছে। এই সকললৈ আৰু সাঁচিপতীয়া পুথিৰ কেয়োজন গৰাকীলৈ আমাৰ আন্তৰিক শলাগ জনালোঁ। টীকা-সঙ্কলনৰ সময়ত আমাৰ সহধৰ্মিণীৰপৰা ঘোষা-কীৰ্ত্তন-ভাগৱতৰ পংক্তিবোৰৰ পম খেদাত যথেষ্ট সহায় পোৱা হৈছিল—সেই কথা শলাগ-জাননীত সন্নিবেশ কৰিবৰ আৱশ্যক বোধহয় নাই। সব শেহত নানা আখানিৰ লগত খৰ-লুটি দি 'বাতৰি ছপা-কল'ৰ পৰিচালকে পুথিখনি দহ ভকতৰ সমুখ কৰিছে, তাৰ বাবে তেখেতৰ শলাগ ল'ম কি, ৰাইজৰ আশীৰ্বাদ তেখেতে লভোক, ইয়াকেহে বাঞ্ছিলোঁ। ইতি—

৪ ভাদ, ১৪৯৫ শঙ্কৰাব্দ

গুৱাং দ্বিতীয়া

শ্ৰীশ্ৰীশঙ্কৰদেৱ তিথি

শিৱসাগৰ, অসম

পীতাম্বৰ কবি-ৰচিত উষা-পৰিণয় ভূমিকা

পীতাম্বৰ কবি আৰু তেওঁৰ ৰচনাৱলী

নৰনাৰায়ণ ৰজাৰ ৰাজসভাৰ পণ্ডিত পীতাম্বৰ সিদ্ধান্তবাগীশে ‘প্ৰেত কৌমুদী’, ‘সংক্ৰান্তি-কৌমুদী’ আদি স্মৃতি-নিবন্ধ প্ৰণয়ন কৰে। কথিত আছে, তেওঁ ‘জগদগুৰু’ নামে প্ৰসিদ্ধি লাভ কৰিছিল আৰু ৰাজসভাৰ ব্যৱস্থাপক নিযুক্ত হৈছিল। তেওঁৰ বংশৰ লোক এতিয়াও মঙ্গলদৈ মহকুমাৰ সৰাবাৰী গাঁৱত আছে। পণ্ডিত পীতাম্বৰ সিদ্ধান্তবাগীশ আৰু পীতাম্বৰ কবিক একেজন মানুহ বুলি ধৰা হয়। কিন্তু প্ৰকৃততে তেনে হয়নে নহয়, সন্দেহৰ বিষয়। সূৰ্যখৰি দৈৱজ্ঞৰ ‘দৰং-ৰাজবংশাৱলী’ত আছে, যুৱৰাজ শুক্লধ্বজ গৌড়ত কিছু দিন যুদ্ধ-বন্দী থকাৰ পাছত গৌড়ৰ ৰাজমাওক সাপে দকাত তেওঁ চিকিৎসা কৰি ভাল কৰে; ৰাজমাৰে তেতিয়া চিলাৰায়ক মুক্তি দি পুত্ৰৰূপে ধৰি পাঁচজনী সন্তানবংশীয় কন্যা বিয়া কৰাই দিয়ে আৰু যৌতুকত দেশ-সম্পত্তি আদি দিয়ে। এই সময়তে চিলাৰায়ে বিদ্যাবাগীশ আৰু সিদ্ধান্তবাগীশ উপাধিবিশিষ্ট দুজন পণ্ডিতক গৌড়ৰপৰা স্বদেশলৈ আনে। বিদ্যাবাগীশৰ নাম পুৰুষোত্তম, সিদ্ধান্তবাগীশ হ’ল পীতাম্বৰ! সূৰ্যদেৱ সিদ্ধান্তবাগীশৰ (সমুদ্ৰনাৰায়ণৰ) বংশাৱলীমতে সিদ্ধান্তবাগীশ প্ৰতাপৰায় ভূঞাৰ গুৰু আছিল। পীতাম্বৰ কবিয়ে ‘মাৰ্কণ্ডেয়-পুৰাণ’ত কৈছে, পুৰাণ আদি শাস্ত্ৰৰ ৰহস্য “পণ্ডিতে বুঝয় মাত্ৰ আনে নাবুঝয়” বাবে যুৱৰাজে কবিক সকলোৰে বুজাকৈ “নিজ দেশভাষাৰে ৰচিয়ো পয়াৰ” বুলি আজ্ঞা কৰিছিল। পীতাম্বৰৰ ‘নিজভাষা’ অসমীয়া। গুৰু-চৰিতমতেও এওঁ কামৰূপ অঞ্চলৰ কবি। গতিকে গৌড়ৰপৰা কামৰূপলৈ অহা সিদ্ধান্তবাগীশ পণ্ডিত পীতাম্বৰ আৰু কামৰূপী কবি ‘শিশু’ পীতাম্বৰ দুজন মানুহ হোৱাই সম্ভৱ। পীতাম্বৰ কবিৰ ৰচনাৱলীত তেওঁ গৌড়ৰপৰা অহা বুলি কোনো উল্লেখ নাই। ‘উষা-পৰিণয়’ত আকৌ আছে,—

কামতানগৰে সুৰপুৰি পৰতেক।

তাতে সিসু পিতাম্বৰ নামে কৰি এক॥

কামতানগৰ সুৰপুৰঅবতাৰ।

একমুখে কে কহিবে যেন গুন তাৰ॥

তাত পিতাম্বৰ নামে কৰি শিশুমতি।

উষাপৰিণয় গীত কৈলা সমাপতি॥

ইয়াত ‘কমতানগৰ’ মহাৰাজ বিশ্বসিংহৰ ৰাজধানী কমতাপুৰ। এই ৰাজধানীতে থাকি কবিয়ে তেওঁৰ কাব্য ৰচনা কৰে। কোচ ৰাজধানীৰ আশে-পাশে কোনো ঠাইত তেওঁৰ মূল-ঘৰ থকা সম্ভৱ। কিন্তু তেওঁৰ গীত-কবিত্ব-গুণ সমস্ত কামৰূপত (অৰ্থাৎ কোচবেহাৰ-কামৰূপত) বিয়পি পৰিছিল। আৰু এটি কথা মন কৰিলে কবি পীতাম্বৰ আৰু স্মৃতিনিবন্ধকাৰ পীতাম্বৰ দুজন মানুহ যেন লাগিব— সিদ্ধান্তবাগীশ পীতাম্বৰক চিলাৰায়ে গৌড়ৰপৰা কোচবেহাৰলৈ আনে গৌড়ৰ বন্দীশালৰপৰা তেওঁৰ মুক্তিৰ সময়ত। এই সময় বুৰঞ্জীৰ লেখমতে প্ৰায় ১৪৮৩ শক। কিন্তু এই তাৰিখৰ আগতেই কবি পীতাম্বৰে কমতানগৰত তেওঁৰ অসমীয়া কাব্য ৰচনা কৰে।

ড° শশিভূষণ দাশগুপ্তই পঞ্চম বৰ্ষৰ ‘বিশ্বভাৱতী’ পত্ৰিকাৰ ‘ষোড়শ শতিকাৰ একখানি বাংলা ভাগৱত’ প্ৰবন্ধত লিখিছে, “তিনি (পীতাম্বৰ) নিজেৰে কামৰূপী ব্ৰাহ্মণ বলিয়া পরিচয় দিয়াছেন।” কিন্তু দাশগুপ্তই তেওঁৰ এই উক্তিৰ মূলৰ ক’তো উদ্ধৃতি দিয়া নাই। আমাৰ প্ৰথম তাণ্ডৰণ ‘উষা-পৰিণয়’ প্ৰকাশ হোৱাৰ পাছত (১৪ আগষ্ট ১৯৫১) ড° সুকুমাৰ সেনে আমালৈ লিখে, ‘I think Pitambara is not a ‘dvija’ as he never calls himself as such. On the other hand he has subscribed himself as ‘dasa’ in the other works.’ এই প্ৰসঙ্গত ড° সেনে পীতাম্বৰৰ ‘নল-দময়ন্তী’ নামৰ পুথিলৈকে বিশেষকৈ আঙুলিয়ায়। সেই পুথিৰ তেওঁ দেখা প্ৰতিলিপিৰ বিষয়ে তেওঁ পুনৰ আমাক জনায় (২২ মাৰ্চ, ১৯৫৫), “In the MS that I had seen Pitambara calls himself ‘dasa’ and never ‘dvija’

হেন পুণ্যময় কথা ব্ৰাহ্মণে কহিলা।

পয়াৰ প্ৰবন্ধে তাক ৰচনা কৰিলা॥

—‘উষা পৰিণয়’ৰ এই দুশাৰীলৈ দৃষ্টি আকৰ্ষণ কৰাত ড° সেনে লিখিলে, “The

verse from *Usaparinaya* quoted in your letter is clear : he means that the story he tells was recounted to him by a Brahman (i.e., he heard it from the Kathakas)" বাস্তৱিক, এই দুশাবী পদ কবিৰ নিজৰ বিষয়ে উক্তি যেন নালাগে, বিশেষতে ইয়াত তৃতীয় পুৰুষৰ ক্ৰিয়া ব্যৱহাৰ কৰি ঠিক পাছৰ দুলানিত প্ৰথম পুৰুষ প্ৰয়োগ কৰা চকুত লগা কথা,—

প্ৰচুৰ কতেক কথা বচিলো সংশ্লেপে

আৰ কথা দিলো ভাত ৰস-অনুকণে।

এই প্ৰসঙ্গত তলৰ পদ্যকিও (পদ ৯) অৰ্ধপূৰ্ণ হ'ব,—

হেন মধুমন্ত কথা কহে শিবজনে।

সুনি পিতাম্বৰে হেন গুণে মনে মনে॥

শ্লোকবদ্ধে বেস্ত কথা ব্যাস ঋষি মুখে।

বচিল পাঞ্চালি যেন বুঝে সৰ্ব্বলোকে॥

আনফালে গুৰু-চৰিতবিলাকত সাধাৰণতে ব্ৰাহ্মণসকলৰ নামৰ পিছত যেনেকৈ 'গুৰু' শব্দটো প্ৰয়োগ কৰা হয় (বামবাম গুৰু, ভাস্কৰ গুৰু), পীতাম্বৰ কবিৰ নামৰ পিছত তেনে কৰা হোৱা নাই। কনকলাল বৰুৱা ডাঙৰীয়াই *Early History of Kamarupa* গ্ৰন্থৰ এঠাইত (২৫৯পিঠি) লিখিছে—"Pitambara Dasa, a poet who according to his own statement wrote in the Saka year *rasa vana veda chandra*, i.e., 1456 Saka, equivalent to 1534 A. D., when the first Koch king Viswa Singha must be ruling in Cooch Behar." মুঠতে, পীতাম্বৰ কবিৰ জাত সম্পৰ্কে আমি মুকলি মন লৈ থাকিলোঁ।

ভাগৱতৰ প্ৰথম আৰু দশম স্কন্ধ, 'উবা-পৰিণয়', 'মাৰ্কণ্ডেয় পুৰাণ' (চণ্ডী-আখ্যান)—পীতাম্বৰে এই কেইখনি পুথি বচনা কৰিছিল বুলি এতিয়ালৈ জনা গৈছে। ইয়াৰ উপৰি ড° সুকুমাৰ সেনে তেওঁৰ 'বাঙ্গালা সাহিত্যেৰ ইতিহাস'ত 'নল-দময়ন্তী' নামে পীতাম্বৰ কবিৰ পঞ্চম এখনি পুথিৰ সন্ধান দিছে। ড° সেনে এইখনি পুথি খণ্ডিতভাৱে বংগুৰ জিলাৰপৰা (বৰ্তমান পূব পাকিস্তানৰ) পাইছিল। এসময়ত কোচবেহাৰ ৰাজকীয় পুথিভঁৰালত সংৰক্ষিত, পীতাম্বৰৰ প্ৰথম স্কন্ধ ভাগৱতৰ নামমাত্ৰ শুনা গৈছে। দশম স্কন্ধৰ পদৰ উল্লেখ বামানন্দ বিজয় 'শ্ৰীগুৰু-চৰিত' আৰু 'কথা-গুৰুচৰিত'ত আছে। শঙ্কৰদেৱে কামৰূপ প্ৰৱেশ কৰি সেই অঞ্চলৰ মাতৃস্বৰ লোকৰ নাম ক'বলৈ কোৱাত নাৱাৰণ ঠাকুৰে আল দুজনৰ লগতে

পীতাম্বৰ নামো ক'লে। পীতাম্বৰে “কবিহন্ত পদ তেভে দশম শ্লক্ৰব” বুলি জনোৱাত শুকুৱে তেওঁৰ কবিতা আওৰাবলৈ ক'লে; ঠাকুৰ আতাই পীতাম্বৰৰ পদত “যেনমতে কল্পিনীএ কৃষ্ণক ভাবিলা”, তাকে মাঠোতে ওলাল—

বিলাপ কবি কান্দে দেৱী ৰুক্মিণী।

কোন অঙ্গে খুন দেখি নাইলা যদুমণি ॥

ইমানতে শ্লক্ৰবে পীতাম্বৰক ‘শাস্ত্ৰ কামসিক’ * (শক্তিপূজাক আৰু আদি-বস-পৰায়ণ কবি) আৰু “ধৰ্ম্ম ধৰিবাৰ সিটো যোগ্য নোহে লোক” বুলি সাব্যস্ত কৰিলে। মন কৰিবলগীয়া, এইশাৰী কবিতাৰ মূল হ'ল ভাগৱতৰ এই বাক্যাংশ—‘দৃষ্টা কিঞ্চিদ্ধুগুণিতম্’। ভাগৱতৰ সৰ্বজনসমাদৃত টীকাকাৰ শ্ৰীধৰ স্বামীয়ে ‘জুগুণিত’ শব্দৰ অৰ্থ কৰিছে—‘ধাৰ্ট্য’, ধৃষ্টতা। ভক্ত কবি অনন্ত কন্দলিৰ অনুবাদত এই বাক্যাংশ হ'ল—“মই পাণিচীত কিবা দেখিয়া কুনয়।” পীতাম্বৰৰ এই অনুবাদ যে শ্লক্ৰবদেৱৰ ৰচনাসম্মত নহ'ব, তাত আচৰিত হ'বলগীয়া নাই। ভাগৱতৰ বাক্যাংশৰপৰা পীতাম্বৰৰ অৰ্থ-গ্ৰহণ কাৰ্যত লৌকিকতাই স্পষ্টকৈয়ে বল কৰিছে। তেওঁ ৰুক্মিণীৰ সৰল আত্ম-নিন্দাৰ ঠাইত ইন্দ্রিয়প্ৰৱণ বিকল ভাব আৰোপ কৰিছে। চণ্ডী-আখ্যানৰ কবি শাস্ত্ৰ, বুজিব পাৰি। আনফালে পীতাম্বৰৰ কবিতাত আদি-বসৰ চাট, sensuous touches, প্ৰকট। শ্লক্ৰবদেৱৰ এই মন্তব্যৰ বাবেই সম্ভৱতঃ, অসমৰ ভক্ত-সমাজত পীতাম্বৰৰ ভাগৱত প্ৰৱেশ কৰিবলৈ নাপালে। সেই কাৰণেই বৰ্ত্তমানে ই দুষ্প্ৰাপ্য। কোচবেহাৰৰ ৰজাঘৰীয়া পুথিভঁৰালত ইয়াৰ এটি অসম্পূৰ্ণ নকল আছে। ‘কুমাৰ সমৰসিংহ’ৰ আদেশত ভাগৱতখনি ৰচিত হয় বুলি ভণিতাত লিখা হৈছে। নৰনাৰায়ণে গুৰুধ্বজক ‘সংগ্ৰামসিংহ’ উপাধি দি যুৱৰাজ পদত অভিষিক্ত কৰিছিল। ১৪৫৫ শকত নৰনাৰায়ণ ৰজা হয়, আৰু ১৪৬৮ শকমানত শ্লক্ৰবদেৱ কামৰূপলৈ আহে; তেওঁ কামৰূপত কিছু দিন থকাৰ পাছত পীতাম্বৰৰ ভাগৱত পদ ঠাকুৰ আতাৰ মুখে শুনে। এই দুই তাৰিখৰ মাজতে বা তাৰ কেইবছৰমান পিছত গুৰুধ্বজৰ আদেশত নিশ্চয় এই দশম ভাগৱত পুথি ৰচনা কৰা হয়। পুথিখনিৰ আৰম্ভতেই তেওঁ কৃষ্ণ-ভক্তি-বসিক চিলাৰায়ৰ গুণ-কীৰ্ত্তন কৰিছে,—

অভিনৱ পুৰ শে জে কামতানগৰ।

... আছয় বিশ্বসিঙ্গ নৃপবৰ ॥

* এইটি পাঠ সাঁচিপটীয়া মূল ‘শুক্ৰবিত’ৰ পৰা গৃহীত।

তাহাৰ তনয় জে শমবসিদ্ধ নাম।

কৃষ্ণৰ লীলাত তাঞে য়তি অভিৰাম॥

কৃষ্ণপদপদে তাৰ ভকতি শততে।

... গুণ কিছু স্বভিৰাস (?) চিৰ্বে॥

শিশুমতি পিতাম্বৰ তাহাৰ সমিপে।

কৃষ্ণৰ লীলাৰ পদ বহিল শব্দৰূপে॥

আন আন ঠাইতো কবিয়ে গুৰুধ্বজক “হৰিপাদপদ্মভূজ নাৰায়ণে ভকতি সূজান” বুলিছে। চিলাৰায়ে শঙ্কৰদেৱৰ শিষ্য হৈ ভক্তি-ধৰ্ম্ম গ্ৰহণ কৰিছিল, সি প্ৰসিদ্ধ কথা। যদি ওপৰৰ পদে চিলাৰায়ৰ ওপৰত শঙ্কৰদেৱৰ উক্ত প্ৰভাৱকে ইঙ্গিত কৰে, তেতিয়া হ’লে ক’ব লাগিব, ১৪৬৮ শকৰ পাছত চিলাৰায়ে নতুন ধৰ্ম্ম গ্ৰহণ কৰাৰো পাছতহে পীতাম্বৰ কবিয়ে দশম ভাগৱতৰ পদ কৰে, আৰু তাৰ পাছতহে নাৰায়ণ ঠাকুৰৰপৰা শঙ্কৰদেৱে সেই উদ্ধৃতি গুনিবলৈ পায়। ‘বিশ্বভাৱতী পত্ৰিকা’ৰ প্ৰবন্ধত ড° দাশগুপ্তই ষোড়শ শতিকাৰ তৃতীয় পাদ ইয়াৰ বচনা-কাল বুলি ক’বলৈ বিচাৰিছে। পীতাম্বৰে মূল অৱলম্বন কবিয়ে এই অনুবাদটি কৰিছে যদিও ঠায়ে ঠায়ে তেওঁ মূলৰ অনুসৰণ কৰি মাত্ৰ পদ বচনা কৰিছে আৰু তেওঁৰ ভক্তিপ্ৰৱণ প্ৰাণকো মুক্ত স্ফুৰণ দিছে।

‘বাণযুক্ত বাণ বেদ শশাঙ্ক সময়’ অৰ্থাৎ ১৪৫৫ শকত ‘উবা-পৰিণয়’ লিখা হয়। এইখনি কাব্যত বিশ্বসিংহ, নৰনাৰায়ণৰ বা চিলাৰায়ৰ নাম সন্নিৱিষ্ট নোহোৱাৰপৰা এনেও আশঙ্কা কৰিব পাৰি, সেই সময়লৈকে কবিয়ে ৰজাঘৰীয়া পৃষ্ঠপোষকতা লাভ কৰা নাছিল। কিন্তু এতিয়ালৈকে এই পুথিৰ পূৰ্ণাঙ্গ পাঠেৰে সম্ভাৱজনক প্ৰতিলিপি পোৱা গৈছে বুলি ক’ব নোৱাৰি। গতিকে তেনে পূৰ্ণ পুথি পালে তাত তেওঁৰ পৃষ্ঠপোষক ৰাজপুৰুষৰ নাম পোৱা যাবও পাৰে।

কোচবেহাৰৰ ৰজাঘৰীয়া পুথিভঁৰালত সংৰক্ষিত ‘মাৰ্কণ্ডেয়-পুৰাণ’ত তাৰ বচনাৰ সময় পোৱা গৈছে—১৫২৪ শক, ‘বেদ পঞ্চ বাণ আৰু শশাঙ্ক শকত।’ এই পুথি সমবসিংহৰ আজ্ঞামতে ৰচা হৈছে বুলি কোৱা আছে। ১৪৫৫ শকত বিশ্বসিংহৰ আৰু ১৪৯৩ শকত গুৰুধ্বজৰ মৃত্যু হয়। ইয়াৰ উপৰি ১৪৫৫ শকত ডেকা-কালতে নিশ্চয় ‘উবা-পৰিণয়’ লিখা কবিজনে ১৫২৪ শকত এখন কাব্য লিখা কথাটোও ভাবিবলগীয়া। গতিকে এই কাব্যৰ তাৰিখ ১৫২৪ শক নহৈ ১৪৫২

হোৱাই বেছি সম্ভৱ যেন লাগে। ড° সুকুমাৰ সেনে তেওঁৰ বঙলা সাহিত্যৰ বুৰঞ্জীত এই শাৰীটিৰ পাঠ এনেদৰে গ্ৰহণ কৰিছে—‘পক্ষ বাণ বেদ আৰু শশাঙ্ক শকত’; এয়ে সমীচীন যেনো লাগে। নৰনাৰায়ণৰ সিংহাসন-লাভৰ সময় (১৪৫৫ শক) নিঃসন্দেহে নিৰ্ণীত হৈছে বুলি ক’ব নোৱাৰি অৱশ্যে। এনে স্থলত আমি ইমানকে ইঙ্গিত কৰিব পাৰোঁ যে বিশ্বসিংহৰ ৰাজত্বৰ শেষৰ ফালে বা নৰনাৰায়ণৰ ৰাজত্বৰ প্ৰথম ভাগতে ৰাজসভাত থাকি পীতাম্বৰে ‘মাৰ্কণ্ডেয়-পুৰাণ’ৰ চণ্ডী-আখ্যান অসমীয়া পদত লিখে। পুথিৰ প্ৰাৰম্ভতে আছে,—

মহাৰাজ বিশ্বসিংহ কামতানগৰে।
 তাৰ পুত্ৰ ভোগে তুল্য নহে পুৰন্দৰে॥
 সৰ্ব্বথাই চিন্তে চিন্তে ভৱানীচৰণ।
 গুণালয় সদয়হৃদয় অনুক্ষণ॥
 একদিনা সভা মাঝে বসি যুবৰাজ।
 মনে আলোচিয়া যেন কহিলন্ত কাৰ॥
 পুৰানাদি শাস্ত্ৰে যেহি বহস্য আছয়।
 পণ্ডিতে বুঝয় মাত্ৰ অন্যে নাবুঝয়॥
 একাৰণে শ্লোক ভাঙ্গি সবে বুঝিবাৰ।
 নিজদেশভাষাবন্ধে ৰচিয়ো পয়াৰ॥
 বেদ পক্ষ বান আৰু শশাঙ্ক শকত।
 আৰম্ভ কৰিলো মাৰ্কণ্ডেয় কথা যত॥

উদ্ধৃত দ্বিতীয় শাৰীত নৰনাৰায়ণৰ উল্লেখ, আৰু পঞ্চম শাৰীৰ যুবৰাজ হ’ল চিলাৰায়। আন এঠাইত আকৌ আছে,—

কামতানগৰে বিশ্বসিংহ নৰেশ্বৰ।
 প্ৰচণ্ড প্ৰভাপে ৰাজ্য ভোগে পুৰন্দৰ॥
 তাহান জনয় সৰ্ব্বগুণে বদ্ধাকৰ।
 মহামহোজ্ঞৰ দানে কৰ্ণসম নৰ॥
 কুমাৰ সম্বৰসিংহ আজ্ঞা পৰমানে।
 কহে পীতাম্বৰ নাৰায়ণ পৰসনে॥

এই পুথিত কবিয়ে মাৰ্কণ্ডেয় পুৰাণৰ চণ্ডীৰ অসুৰ-বধ আখ্যানৰ মুকলি ভাঙনি দিছে। এই কাব্যৰ বিষয়-বস্তুৱে পীতাম্বৰক শ্ৰীশঙ্কৰী একৰণৰ নামধৰ্ম্মৰ

প্ৰভাৱপৰা মুক্ত বুলি একপ্ৰকাৰ প্ৰমাণ কৰে। গতিকে, বৈষ্ণৱ পুৰাণৰপৰা গৃহীত বিষয়-বস্তুৰ কাব্যত কবিয়ে বিকৃত-ভক্তি প্ৰদৰ্শন কৰিলেও অসমৰ নৰবৈষ্ণৱ সম্প্ৰদায়ৰ দৃষ্টিত তেওঁ ভক্ত বুলি পৰিগণিত নহ'ব। মুঠতে, 'মাৰ্কণ্ডেয়-পুৰাণ'খন নৰনাৰায়ণৰ ৰাজত্বৰ আদি ভাগতে ৰচিত হয় বুলি ভাবিবৰ কাৰণ আছে যেন লাগে। শঙ্কৰদেৱে কামৰূপ প্ৰবেশ কৰাৰ সময়ত নহ'লেও তাৰ কিছু দিনৰ ভিতৰতে পীতাম্বৰ কবিকপে লক্ষপ্ৰতিষ্ঠ হয়। কামৰূপ বা কোচবেহাৰ অঞ্চলত শঙ্কৰে পীতাম্বৰক লগ পোৱাৰ উল্লেখ চৰিতবোৰত দেখা নাযায়। এনে অনুমান কৰিব পাৰিনেকি, কামৰূপত শঙ্কৰদেৱৰ অভ্যুদয়ৰ সময়তে পীতাম্বৰৰ প্ৰতিভাৰ বেজি লহিয়াইছিল? পীতাম্বৰ শঙ্কৰৰ সমসাময়িক; কিন্তু বয়সত তেওঁ শঙ্কৰদেৱতকৈ ডাঙৰ আছিল নে সৰু আছিল, খাটাকৈ ক'ব পৰা নাযায়। "উষা-পৰিণয়"ত তেওঁ নিজকে 'শিশু পীতাম্বৰ' আৰু দশম ভাগৱত আৰু 'মাৰ্কণ্ডেয়-পুৰাণ'ৰ পদত 'শিশুমতি পীতাম্বৰ' বোলাৰপৰা তেওঁৰ বয়সৰ কোনো অনুমান সঠিক হ'ব যেন নালাগে। তেনে প্ৰয়োগ মাধৱদেৱৰ 'মুকুট মাধৱ', 'মাধৱ মুকুটমতি'ৰ দৰে বিনয়-প্ৰকাশক মাথোন।

পীতাম্বৰ 'প্ৰাক্‌শঙ্কৰী' কেনেকৈ

পীতাম্বৰ কবি, দুৰ্গাবৰ কায়স্থ আৰু মনকৰ ষোড়শ শতিকাৰ কবি, গতিকে শঙ্কৰদেৱৰ সমসাময়িক। কিন্তু তেওঁলোকক কেতিয়াবা প্ৰাক্‌শঙ্কৰী আখ্যা দিয়া হয়। আমাৰ সম্পাদিত দুৰ্গাবৰী 'গীতি-ৰামায়ণ'ৰ ভূমিকাত দুৰ্গাবৰে বিশ্বসিংহ আৰু নৰনাৰায়ণ, দুইজন ৰজাৰ ৰাজত্বৰ কালৰ কবি হ'ব পাৰে, সেই কথা, আৰু দুৰ্গাবৰৰ ওপৰত ভক্তি-ধৰ্মৰ সম্ভৱপৰ প্ৰভাৱৰ কথা আলোচনা কৰা হৈছে। মনকৰৰ ভাষাৰ অপেক্ষাকৃত অপ্ৰচলিত গঢ়লৈ চাই তেওঁক দুৰ্গাবৰৰ অলপ হ'লেও আগৰ কবি যেন লাগে; কিন্তু তেওঁ বিশ্বসিংহৰ দিনৰে কবি। কোচবেহাৰ ৰজাঘৰীয়া পুথিভঁৰালত সঞ্চিত পীতাম্বৰৰ 'মাৰ্কণ্ডেয়-পুৰাণ'ত প্ৰাপ্ত তাৰিখ (১৫২৪ শক = ১৬০২ খ্ৰীষ্টাব্দ) নিৰ্ভুল হ'লে তেওঁ শঙ্কৰদেৱৰ মৃত্যুৰো অন্ততঃ ৩৪ বছৰৰ পিছলৈ আহিব। শঙ্কৰদেৱৰ সমসাময়িক কবি কেইজনক মহাপুৰুষৰ সাহিত্য আৰু ধৰ্ম-জীৱনৰ আৰম্ভৰ পূৰ্বৰ কবি বুলি ক'ব নোৱাৰি যদিও, দুটি বিচাৰত তেওঁলোকক প্ৰাক্‌শঙ্কৰী বুলিব পৰা যায়—প্ৰথম, তেওঁলোকৰ কাব্যৰ বিষয়-বস্তু আৰু,

দ্বিতীয়তে তেওঁলোকৰ কাব্য-ৰীতিয়ে এটি প্ৰাক্ষৰী ঐতিহ্যৰ অভিজ্ঞ সূচনা কৰে যেন লাগে। এই দুটি বিচাৰত পীতাম্বৰৰ বৈশিষ্ট্যৰ বিষয়ে আমি তলত আলোচনা কৰিম।*

পীতাম্বৰ কবিৰ ভাষাৰ বিশেষত্ব

পীতাম্বৰৰ ভাষাৰ আদৰ্শ মাধব কন্দলি, হেম সবস্বতী আদি। যাৱনিক শব্দ (নফৰ), হিন্দী বা দেশী শব্দ (দোসৰ), প্ৰত্যয় (বিৰপনা) লক্ষিত হৈছে। অপ্ৰচলিত অনুজ্ঞাৰ ৰূপ (দেওৰ, কৈআৰ, থুআৰ, হয়াবে) আৰু ডক্টৰ বাণীকান্ত কাকতিয়ে প্ৰাক্ষৰী ৰূপ হিছাপে আঙুলিওৱা কৃদন্ত অতীত (সঙ্কৰে দিবাৰ গণ; ব্ৰহ্মায়ে দিবাৰ নাগপাশ; হৰাইবাৰ ধন) চকুত লগা লক্ষণ। ‘তথাহি’, ‘একহি’, ‘সকলহি’—এইবোৰ শব্দত ব্ৰজবুলি প্ৰভাৱ বাজি উঠা যেন লাগে। কোনো পাঠ-পাঠান্তৰত পিছৰ যুগ্মত বিৰল বা অপ্ৰচলিত আভিধানিক আৰু বৈয়াকৰণিক ৰূপো দেখা গৈছে: ‘মুই’, ‘মুঞি’, ‘আড়নয়নে’ ‘-এৰ’-যুক্ত ষষ্ঠী, ‘আজিকাৰ’, ‘আজুকাৰ’, ‘মজু’ (মোৰ), ‘বুঝলো’ (ব্ৰজবুলি); প্ৰথম পুৰুষত ‘হই’, ‘বুলি’, ‘খায়াছি’, ‘কহিছি’, ‘বাখিলাম’, ‘দেখাইম’; দ্বিতীয় পুৰুষত ‘থুইলে’, ‘ঠেকিলে’, ‘নাকৰিহ’, ‘চাহিস’; তৃতীয় পুৰুষত ‘ছিল’। ইবোৰৰ বাবে লিপিকাৰ কিমান জগৰীয়া হ’ব পাৰে, সিও ভাবিবৰ বিষয়। এই ৰূপবোৰত কোচবেহাৰৰ অসমীয়া ভাষাৰ গঢ়ো কিছু পৰিমাণে সোমাই আছে নিশ্চয়। পঞ্চম বৰ্ষৰ ‘বিশ্বভাৰতী পত্ৰিকা’ত আৰু *Descriptive Catalogue of Bengali Manuscripts preserved in the State Library of Cooch Behar*. পুথিত অধ্যাপক শশিভূষণ দাশগুপ্তই পীতাম্বৰক বাঙালী কবি বুলি ধৰিছে। ‘বামধেনু’ৰ তৃতীয় বছৰ, সপ্তম সংখ্যাত (কাতি, ১৮৭২ শক) আমি এই বিষয়ে বহুলাই আলোচনা কৰিছোঁ। দাশগুপ্তই অবশ্যে পীতাম্বৰক সম্পূৰ্ণ বাঙালী বুলিবলৈ কুঠাবোধ কৰি তেওঁৰ ভাষাক “উত্তৰ-পূব বঙ্গ আৰু বৰ্তমানৰ অসমে সামৰা বছৰো অঞ্চলত সেই কালত প্ৰচলিত বঙলাৰ এক দোৱান” বুলি ঘোষণা কৰিছে। অবশ্যে ড° দাশগুপ্তৰ লগতে আমিও ক’ব পাৰোঁ, “কবি সংস্কৃতজ্ঞ পণ্ডিত হইলেও তাঁহাৰ লেখা কোথায়ও সংস্কৃতগন্ধী নহে, বৃহত্তৰ কামৰূপ অঞ্চলৰ প্ৰচলিত ভাষাকে অবলম্বন কৰিয়াই তিনি কাব্য ৰচনা কৰিয়াছেন।”

* আমাৰ সম্পাদিত “দুৰ্গাম্ভী পীতি-বামৰূপ”ৰ ভূমিকা আৰু *Sankaradeva and His Predecessors* পুথি বা গুৱাহাটী বিশ্ববিদ্যালয়ৰ *Aspects of Early Assamese Literature* দ্ৰষ্টব্য।

প্ৰাক্শব্দৰী ভাষাৰ এটি নিদৰ্শনৰূপে 'উষা-পৰিণয়'ৰ মূল্য নিতান্ত বেছি। গতিকে আমি সাৱধানে পুৰণি পুথিৰ পাঠকে ইয়াত ৰাখিছোঁ। এই প্ৰসঙ্গত লিপিকাৰ বৰ্ণ-বিন্যাস-বীতি সম্পৰ্কে দুটিমান কথা ক'বলগীয়া হয়। প্ৰায় সকলো পুৰণি অসমীয়া পুথিতে কিছুমান স্বৰ আৰু আন আন ধ্বনি কোনো কোনো ক্ষেত্ৰত সমমূল্যৰূপে পৰিগণিত হোৱা দেখা যায়; যেনে—হ্ৰস্ব স্বৰ = দীৰ্ঘ স্বৰ; ই = য় (উপাই); উ = ও (কুটি); ও = ব (দেওাল); দন্ত্য = মুৰ্দ্ধণ্য; শ = ষ = স; জ = য (জোজন); চ = ছ; ধ = দ্ধ (হলদ্বৰ); স্য = স্ব (বৈস্যানৰ); স্ব = শ্ম (স্বৰন, অগ্নিনিকুম্ব), ৎহ = ত্ংঘ (সিঙঘ)। কোনো স্বৰ বা ধ্বনিৰ জোখত প্ৰমাদ ঘটাও দেখা যায়—বোৰ্খ, বোৰদ্ধ, দন্ত্য, সসন্ত্য, কৈন্ত্য, কৈইলে, বা স্বৰ-বিপৰ্য্যয়ো ঘটে—আস্যে (আইসে)। হ, বেফ্ আৰু মধ্যস্থ -ই-ৰ লোপ :—ঋদয়, দুদ্ভত, ভুবনমোহনি। আদি স্বৰৰ বৃদ্ধি (আকাজ, আচল), নিম্ন স্বৰৰ উচ্চীকৰণ (উপিহাস) আদি ভাষাতত্ত্বৰ কথা। অক্ষৰ বা মাত্ৰা-সংখ্যা-পূৰণৰ বাবে এ, যে, সে, ৰে, তে সংযোগ কৰা হৈছে। একেটা শব্দৰ একাধিক প্ৰকাৰৰ বৰ্ণ-বিন্যাসো একেখনি পুথিতে পোৱা গৈছে। সেই বিলাক পৰ্য্যন্ত আমি পৰিৱৰ্ত্তন কৰা নাই।

পীতাম্বৰৰ কাব্যৰ লৌকিকতা আৰু বিশেষত্ব : উষা-পৰিণয়ত হৰিৰংশৰ বিষয়-বস্তুৰ পৰিৱেশন

পীতাম্বৰৰ পদ সম্পৰ্কে শব্দৰদেৱৰ সমালোচনামূলক অভিমতটি পীতাম্বৰ, দুৰ্গাবৰৰ দৰে সেই কালৰ লৌকিক কবিসকলৰ বিষয়-বস্তুৰ ফালৰপৰা বিশেষ প্ৰণিধানযোগ্য। এই দুয়োজন নৱবৈষ্ণৱ আন্দোলনৰ বাহিৰৰ কবি। তেওঁলোকে ভণিতাত নিজকে নাৰায়ণ বা শ্ৰীৰামৰ চৰণ-সেৱক বুলি কৃতাৰ্থ মানিলেও বা ঠায়ে ঠায়ে ঈশ্বৰৰ নামৰ মাহাত্ম্য ঘোষণা কৰিলেও বৈষ্ণৱ সাহিত্যৰ ভক্তিৰ একপৰণ একাগ্ৰতা আৰু প্ৰচাৰৰ মনোভাৱ তেওঁলোকত দেখা নাযায়। কাব্য-বস আৰু লৌকিক ৰচিৰ যোগে 'শ্ৰৱণ-বৰণ কথা'ৰে কাব্যাত্মাৰ চিত্ত প্ৰণোদন কৰাই তেওঁলোকৰ ঘাই উদ্দেশ্য। পীতাম্বৰে 'উষা-পৰিণয়'ৰ আদি ভাগত মুকলিভাৱে আদি-বস সঞ্চাৰ কৰিছে। কেতিয়াবা অনাবিল আদি-বসাত্মক বৰ্ণনা বা তেনে বসাত্মক দিও তেওঁৰ হেঁপাহ পলোৱা নাই; তেওঁ আক্ষেপ কৰিছে,—

ৰভিৰস নিসেস কহিতে নাজুআই।

পড়িব পাঞ্চালি গুৰুগৌৰৱ সভায়ে॥

এই কথাটিয়ে কবি কেনে 'কামসিক', তাকে প্ৰতীয়মান কৰে। ডক্টৰ কাকতিয়ে কয়, দুৰ্গাবৰ, পীতাম্বৰ আদিয়ে বামায়ণ, পুৰাণ আদিৰ আখ্যানবোৰ সেই যুগৰ প্ৰেম-বসন্তক বনগীত জাতীয় গীতিৰ আকাৰত ভাঙি উলিয়াইছিল মাথোন; আৰু 'বিবাদ-বিমান উষা হে' আদি গীতবোৰ "পুৰণি কলীয়া লৌকিক গীতৰ চানেকি।" বৈষ্ণৱ কবিসকলে এই "লৌকিক সাহিত্যৰ আদৰ্শকেই হয় আৰু কদৰ্য্য বুলি তাকিহল্য কৰিলে।" বৰ্তমানখনি গীতি-কাব্যত হৰ-গৌৰীৰ কাম-ক্ৰীড়া দেখি উষাৰ মনত যেনে অনুভূতিৰ উদয় হৈছে, তেনে অনুভূতিৰে সহজ প্ৰকাশ ৰাধা-বাৰমাহী, কন্যা-বাৰমাহী আদি লৌকিক গীতবোৰ। সেইহে আমাৰ কাব্য-সাহিত্যৰ বুৰঞ্জীত লৌকিক আদৰ্শেৰে অনুপ্ৰাণিত দুৰ্গাবৰ, পীতাম্বৰ আদিৰ গীতি-কাব্যৰ বিশেষ এখনি আসন আছে, সিবোৰৰ সুকীয়া এটি স্বতঃস্ফূৰ্ত প্ৰাণ আছে।

আন ফালেদি আকৌ 'উষা-পৰিণয়'ৰ পাছৰ অংশত যুদ্ধ-বৰ্ণনা আৰু বীৰত্ব-ব্যঞ্জক কথাৰ বিশেষ স্বাধীনতা দিয়া হৈছে; বীৰসকলৰ তেজ উঠা গৰ্ব-বাণী আৰু ইজ্ঞনৰ প্ৰতি সিজ্ঞনৰ চৈধ্য পুৰুষ উঘালি পৰা গালিয়ে বহুত ঠাই অধিকাৰ কৰিছে। হৰি-হৰৰ উৎকট গলা-গলি কবিৰ হাস্য আৰু শ্লেষপূৰ্ণ উদ্ভাৱনা; এইবোৰ লৌকিক কটিক তৃপ্তি দিবৰ অভিনৱ প্ৰয়াস মাথোন। শিৱৰ সন্ধিৰ নৈতিক চৰিত্ৰৰ হাঁহি উঠা বৰ্ণনাই লৌকিক আৰু সাধু সাহিত্যৰ শ্ৰোতা-পাঠকক সদায়ে আমোদ দি আহিছে। যুদ্ধ-কথাৰ প্ৰাধান্যৰ সম্পৰ্কত অনন্ত কন্দলিৰ আগত শঙ্কৰদেৱে প্ৰকাশ কৰা আন এটি সমালোচনামূলক মন্তব্যৰ কথা মনত পৰে : "ভক্তিপৰ হ'ল হুস্ব, যুদ্ধত কৈলা দীৰ্ঘ।" অতুষ্টি আৰু কেতিয়াবা বীভৎস-ৰসেৰে পূৰ্ণ যুদ্ধৰ অস্ত্ৰৰ কটা-কটি আৰু বীৰসকলৰ মুখৰ কথাৰ কটা-কটিৰ প্ৰতি কবিসকলৰ এই আকৰ্ষণে পিছৰ যুগৰ বধ-কাব্যবোৰত বেছিভাৱে গা দেখা দিছে।

একাদশ শতিকাৰ শেষৰ ফালে ৰোমান শাসন বিস্তৃত হৈ পৰাৰ লগে লগে ইংলেণ্ডতো য়ুৰোপৰ আন দেশৰ দৰে কাহিনী কোৱা আৰু শুনাৰ নতুন আগ্ৰহৰ যোগেদি বেলেগ বেলেগ কাহিনী-চক্ৰ (cycles of romance) সৃষ্টি হৈছিল। প্ৰাক্‌শঙ্কৰী যুগত ভাৰত-পুৰাণ আদি চৰ্চাৰ মাজেদি বুদ্ধি-শক্তিৰ বিস্তাৰ হোৱাৰ উপৰিও কল্পনাৰ পৰিসৰ বাঢ়িছিল। প্ৰেম-পৰিণয়ৰ কাব্য-কাহিনীৰ বাবে কবিৰ সৃষ্টি-শ্ৰৱণতা আৰু সাধাৰণ লোকৰ আত্মদান-আগ্ৰহে মূৰ্ত্ত ৰূপত দেখা দিলে। দুৰ্গাবৰ আৰু মনকৰে হৰ-গৌৰীৰ বিবাহ, বেউলা-লখীন্দাৰ বিয়াৰ বৰ্ণনা পাঁচালীৰ ছন্দত ৰচনা কৰিলে। দুৰ্গাবৰে মাধৱ কন্দলিৰ বামায়ণৰপৰা সীতা আৰু ৰামক

নায়ক-নায়িকা ৰাখি ৰামায়ণৰ লোকবল্লক সংস্কৰণ ‘গীতি-ৰামায়ণ’ ৰচিলে। পীতাম্বৰে হৰিবংশৰ আন কথা এৰি উষা-অনিকঙ্কৰ বিয়াৰ ঘটনা লৈ এই গীতি-কাব্যখনি লিখাৰ উপৰি ভাগৱতৰ পদ কৰোঁতে কৃষ্ণ-কল্লিণীৰ বিয়া আদি বিষয়ত কল্পনাৰ বিশেষ স্ফুৰণ দিবৰ অৱকাশ পালে। এইখিনিতেই মাধৱ কন্দলি, হেম সবস্বতী আদি পণ্ডিত কবিসকলৰ লগত এই কেইজন লোক-মনোৰঞ্জক কবিৰ পাৰ্থক্য। তেওঁলোকৰ ৰচনাত বিশেষ-ৰীতি-আনুগত্য, অনুশ্রাস, উপমা আদি অলঙ্কাৰৰ প্ৰাচুৰ্য্য দেখা নাযায়। আদি-বসাত্মক বৰ্ণনা, বীভৎস ৰস আৰু অলৌকিকতাৰ মাজেদিহে তেওঁলোকে লৌকিক মনক আকৰ্ষণ কৰিবলৈ যত্ন কৰিছিল।

বৈষ্ণৱ কবি অনন্ত কন্দলিয়ে একে উষা-অনিকঙ্কৰ বিবাহৰ বিষয় লৈ ‘কুমৰ-হৰণ’ কাব্য ৰচিছে। কিন্তু হৰিবংশ আৰু ভাগৱতৰ মিশ্ৰ দি লিখা সেইখনি কাব্য বৈষ্ণৱ আদৰ্শৰ দ্বাৰা অনুশ্রাণিত; তাত এফালে যেনেকৈ লৌকিকতাৰ অভাৱ, আনফালে তেনেকৈ কাব্যিক গঠনৰ ফালৰপৰা সি সুগঠিত। কিন্তু, ডক্টৰ কাকতিৰ ভাষাত, “হৰিবংশত উষাৰ কাহিনী যেনেকৈ মেৰপাক খোৱাভাৱে আছে, পীতাম্বৰৰ কল্পনাই সকলোকে সমানভাৱে সামৰিবৰ চেষ্টা কৰি যজ্ঞভুক্ অগ্নিৰ দৰে ৰোগগ্ৰস্ত হৈ পৰিছে।” পীতাম্বৰে সমস্ত হৰিবংশখনিৰপৰা ‘ৰতিৰস’ৰ স্পৰ্শ থকা চাই তাৰ অন্তৰ্গত ১১৬-১২৮শ অধ্যায়ৰ উষা-অনিকঙ্কৰ প্ৰণয়ৰ বিষয়টিহে বাছি উলিয়াইছে। বিষয়টিত বিষু-ধৰ্মৰ শক্তি প্ৰদৰ্শন কৰাৰ সুবিধা থাকিলেও, ধৰ্ম-নিৰপেক্ষ ঐহিক কথা আকৰ্ষককৈ পল্লৱিত কৰি তুলিব পৰা উপাদান তাত যথেষ্ট বেছি। বিয়া, বিশেষতে ৰোমাণ্টিক বা গন্ধৰ্ব ধৰণৰ বিয়াৰ বৰ্ণনাত লোকবল্লক আদি-বস ৰসায়ন কৰা সহজ। কবি হৰিবংশ মূল কথাৰপৰা বৰকৈ আঁতৰি অহা নাই (“ব্যাসৰ মুখৰ কথা আনিবো আৰসে”) যদিও, সুবিধা পালেই লৌকিক ৰস প্ৰবৰ্তন কৰিবলৈ কুঠাৰোধ কৰা নাই; কাৰণ, “সেবন্ধে বান্ধিলে মানি অধিক দৃপ্তি।” উষাৰ প্ৰাণ-চমকোৱা যৌৱন, ফুলবনত হৰ-পাৰ্বতীৰ কাম-কেলি (মনকৰৰ সমবিষয়ক মনোৰম বৰ্ণনা তুলনীয়), সেই কেলি দেখি উষাৰ মনৰ ‘বসন্ত সময় কিছো মদনবিকাৰ’ৰ কামুকতাৰ বিষাদত পৰিণত হোৱা, কামসেনা বোলা চৰিত্ৰটিৰ সৃষ্টি কৰি উৎপন্ন কৰা অনিকঙ্কৰ মদন-স্বপ্নৰ বিলাস-পূৰ্ণ ‘ৰতি-ৰস’ (মূলত একেআষাৰতে কথাটো শেষ হৈছে), অনিকঙ্কৰ ৰতি-কাতৰ অৱস্থা, কাম-সপোনত উষা পুষ্পিতা (হৰিবংশত ‘শোণিতাক্তা’, ‘স্নীতং সমুপনেষ্যতি’) হৈ আতঙ্কিতা আৰু কাম-মোহিতা

হোৱা,—এই সকলোবোৰ কথা পীতাম্বৰে বিলাসিতাবে বৰ্ণাইছে। এইবোৰৰ তুলনাত কাব্যৰ মাজৰ গন্ধৰ্ব-বিবাহ আৰু শেষৰ বিবাহ-উছৰৰ বৰ্ণনা সংযত আৰু অ-বসাল যেনহে লাগে। কাব্যৰ আদি ভাগৰ আদি-বসানুভূতি আৰু লিৰিকেল সৌন্দৰ্য্য শেষৰ ভাগৰ যুদ্ধৰ সংঘৰ্ষৰ কাৰ্য্য-নিৰতাত পৰিণত হোৱাত বসান্বাদীসকলৰ আক্ষেপৰ কাৰণো থাকিব পাৰে। উষাদেৱীয়ে শেষত মনৰ বাঞ্ছিত পূৰণ কৰিবলৈ পালেও, নায়িকাৰ চিত্ৰখনি পাছফালে বেছিভাগ সময় পটভূমিলৈ হুঁহকি পৰিছে। প্ৰথমৰ কাম প্ৰবণ অনিৰুদ্ধ মাজভাগৰ গৰ্বিত বণুৱা বীৰ আৰু শেষভাগৰ কৃষ্ণ-বল-কামৰ একান্ত বাধ্য, নিৰ্জু বংশধৰ। অনিৰুদ্ধৰ নাগ-পাশ-বন্ধনৰ সময়ৰ উষাৰ কাতৰ বিলাপ, অনিৰুদ্ধৰ আত্ম-প্ৰতীত আত্মাস-বাণী আৰু সমস্ত জগতৰ সমবেদনাৰ বৰ্ণনা মৰ্মস্পৰ্শী হৈ উঠিছে।

হৰিবংশত এই কাহিনীত যদিও বাণৰ চৰিত্ৰই কেন্দ্ৰীয় শক্তি, পীতাম্বৰে কাব্যৰ আদিবেপৰা উষাৰ চৰিত্ৰক প্ৰধান আৰু নায়িকা চৰিত্ৰৰূপে সজাই তুলিবলৈ যত্ন কৰিছে। অৱশ্যে যি সাহস আৰু ধৈৰ্য্যেৰে বাণাসুৰ মৃত্যুৰ সন্মুখীন হৈছে, আৰু যেনেকৈ শৰীৰৰপৰা ধাৰেৰে তেজ বৈ পৰা অবস্থাতো বাণে শিৱৰ প্ৰসাদ-লাভৰ বাবে নৃত্য-গীত কৰিছে, সেই সকলোটিয়ে আমাৰ অনুভূতি আৰু শ্ৰদ্ধা আকৰ্ষণ কৰে। অনিৰুদ্ধেৰে উষাৰ পৰিণয় কাব্যৰ ঘাই বিষয়-বস্তু; বাণৰ পতন সেই পৰিণয়ৰ আনুষঙ্গিক ফলস্বৰূপ। এই গীতি-কাব্য বাণৰ জীৱনৰ ট্ৰেজিডি নহয় যদিও, বাণৰ পতনৰ পাছত কাব্যৰ শেষত লৰা-লৰিকৈ অনুষ্ঠিত হোৱা উষা-অনিৰুদ্ধৰ মিলন-উছৰত সকলো পাঠকে ৰংমনেৰে যোগ দিব পৰাটো কঠিন। বাণৰ চৰিত্ৰত বীৰত্ব, উদাৰতা আৰু শিৱ-ভক্তি মনোৰঞ্জক উপাদান। হৰ-পাৰ্বতীৰপৰা বাণাসুৰৰ বৰ-লাভৰ পাছতে নাটকীয়ভাৱে উষাৰ জন্ম আৰু (তাৰ কাৰণেই যেন হোৱা) ময়ূৰধ্বজ ভাগি পৰা আদি বিমঙ্গলৰ কথা অৱতৰণ কৰা হৈছে। উষাৰ চৰিত্ৰক প্ৰাধান্য দিবৰ কাৰণে আৰু তাত শৌকিকতাৰ ৰঞ্জন দিবৰ বাবে কবিয়ে কৌকিলা খাইৰ চৰিত্ৰটি সুমুৱাইছে। কৌকিলা অনন্ত কন্দলিৰ আৰু আধুনিক নাট্যকাৰ জ্যোতিপ্ৰসাদৰ বাস্তৱ চৰিত্ৰ কুঁজী বুঢ়ীৰ prototype, আদিকপ। এই চৰিত্ৰই উষাৰ গোপন মিলৰ কথা ৰজাক জনাই কাব্যৰ ঘটনা-ক্ৰম চূড়ান্তৰ ফালে আগবঢ়াত এটি আৱশ্যকীয় কাৰ্য্য সাধন কৰিছে। হৰিবংশত বাণৰ ৰক্ষীসকলে সেই কথা জানি চাব-পুৰুষৰ যোগেদি ৰজাৰ ওচৰত আবেদন কৰে। কৌকিলাই উষাৰ জন্মৰ সময়ত দুনিমিত্ত দেখি কেঁচুৱাক পানীত উটুৱাই দিবলৈ ওলোৱা আৰু

গাভৰু উৰাক চাবলৈ গৈ ক'বাব ডেকা এটাৰে পাশা খেলি থকা দেখা পাই
 বজাক পূৰ্বৰ কথা সোঁৱৰাবলৈ যোৱা পাঠক-সাধাৰণৰ মনত লগা কথা। পৰাজিত
 হ'বলগীয়া বীৰ যুদ্ধলৈ ওলাওঁতে বিমঙ্গল দেখাৰ বৰ্ণনা অসমীয়া প্ৰাচীন কাব্যৰ
 যেন এটি স্থায়ী লক্ষণ। অনিৰুদ্ধৰ কাম-মোহ উপস্থিত হোৱাৰ পাছত সম্যাসী
 হৈ ওলাই যাব খোজা আৰু তেওঁক বাধিবলৈ বৰীয়া ধোৱা কথাটো গীতাশ্বৰৰ
 উদ্ভাৱন; সি বিশেষ গাভীৰ্যপূৰ্ণ যেন নালাগে। চিত্ৰলেখা, নাৰদ আৰু মন্ত্ৰী কুজাণ্ড
 কাব্যৰ আন তিনিটি বিশিষ্ট চৰিত্ৰ। হৰিবংশৰ দৰে 'উৰা-পৰিণয়'তো চিত্ৰলেখা
 অতিমানৱী, অজৰা; কুজাণ্ডৰ কন্যা নহয়। কুজাণ্ড-কন্যাৰ নাম ৰামা। টীকাকাব
 নীলকণ্ঠই আকৌ এঠাইত ৰামাক চিত্ৰলেখাৰ অংশ বুলি ইঙ্গিত কৰিছে; সেই বাবেহে
 বোধ হয় অনন্ত কন্দলিয়ে চিত্ৰলেখাক মন্ত্ৰীৰ জীয়েক বুলিয়ে লৈছে। অবশ্যে বিষ্ণু-
 পুৰাণ আৰু ভাগৱত-পুৰাণতো চিত্ৰলেখা কুজাণ্ড-সুতা। নীলকণ্ঠই আন এঠাইত
 চিত্ৰলেখাক 'বাণ-গৰ্ব-শমনাথিনী' বুলিছে। সেয়ে প্ৰকৃততে বাণৰ সম্পৰ্কত
 চিত্ৰলেখাৰ চৰিত্ৰৰ সাৰ্থকতা। চিত্ৰলেখা আৰু নাৰদৰ চৰিত্ৰৰ মাজেদি কাব্যখনৰ
 অতি-প্ৰাকৃতিক উপাদানটি ঘাইকৈ পুষ্ট হৈছে। চিত্ৰলেখা অজৰা হৈও পাৰ্বতীৰ
 ইচ্ছাত নাৰী নায়িকাৰ সখী হোৱা, মহাদেৱৰ প্ৰসাদত (হৰিবংশমতে 'কুশলহস্তদ্বাং')
 সাদিনতে বিশিষ্ট দেৱ-দানৱ-যক্ষ-ৰক্ষ-গন্ধৰ্ব-নাগ-মনুষ্যৰ আলেখ্য অঁকা, নাৰদৰপৰা
 পোৱা তামসী বিদ্যাৰে কোঁৱৰক হৰণ কৰা (লৌকিক বিশ্বাসৰ চোৰৰ নিদ্ৰা-বাণৰ
 কথা নিশ্চয় সাধাৰণ অসমীয়া পাঠকৰ মনত পৰিব); মায়ী-পোহৰত অনিৰুদ্ধই
 নগৰ দৰ্শন কৰা (ইও গীতাশ্বৰৰ উদ্ভাৱন), নাৰদৰ উপদেশত কৃষ্ণই প্ৰদ্যুম্ন-
 বলৰামেৰে গৰুড়ত উঠি শোণিতলৈ যাত্ৰা কৰা আদি সকলো অতিমানৱীয় কাৰ্য-
 কলাপ। কবিয়ে চিত্ৰলেখাৰ শেষ দশাৰ কেনো উল্লেখই নকৰিলে; হৰিবংশত প্ৰিয়
 সখীসকলক সন্মুখি চিত্ৰলেখা ত্ৰিদিৱলৈ যোৱা বুলি আছে; ৰামাৰ বিয়া হ'ল যদু-
 বীৰ সাম্ৰাজ্য লগত। দেৱৰ্ষি নাৰদ 'উৰা-পৰিণয়'তো নাৰদীয়া-টুটকীয়াই; তেওঁৰ
 দৌত্যৰ যোগেদি দৈৱিক শক্তিৰ বিৰুদ্ধে অসুৰ শক্তিৰ নিধনত আগ-ভাগ লৈছে।
 কাব্যৰ শেষত প্ৰিয়তমা ভাৰ্যা সত্যভামাৰ অনুৰোধত শ্ৰীকৃষ্ণই বৰুণালয়ৰপৰা
 বৰুণৰ ধেনু আনিবলৈ যোৱা কথাখিনিয়ে গীতি-কাব্যখনৰ সৌন্দৰ্য্যত একোটা
 যোগ দিবৰে পৰা নায়েই, বৰং কাহিনী-ভাগ অনাহক টানি দি ক্ষুণ্ণ কৰা যেনহে
 লাগে। কবিয়ে মূল হৰিবংশৰ ঘটনানুগ্ৰহ সহজভাৱে অনুসৰণ কৰি গৈছে,
 কাহিনীটোক কাব্যোচিত গভিৰ তীব্ৰতা আৰু মধুৰতা দিব পৰা নাই।
 ছেগাচোৰোকাকৈ তেওঁ ক'ত ক'ত নতুন সৌন্দৰ্য সৃষ্টি কৰিবৰ প্ৰয়াস কৰিছে,

আমি আলোচনা কৰি আহিছোঁ। কাব্যৰ ঐক্যৰ অভাৱ লৈ এটি উপাখ্যানৰূপে 'উষা-পৰিণয়' সাধাৰণ পাঠক-সমাজৰ উপাদেয় হৈ পৰিছিল নিশ্চয়।

সামাজিক পটভূমি

সামাজিক পটভূমিৰ সমুখত লৈ চালে এই কাব্যখনৰ কেইটিমান কথা আমাৰ চকুত লাগে। তিবোতাই সোণৰ ফুলেৰে গৌৰীৰ পূজা কৰা (১৯ পিঠি), পৰম বৈষ্ণৱ নাৰদ মুনিয়ে উষা-অনিৰুদ্ধক দেৱী-ভূতিৰ উপদেশ দিয়া, হৰিবংশৰ 'কুশলহন্তত্ব'ৰ ঠাইত 'মহাদেৱ পৰসনে' চিত্ৰলেখাই চিত্ৰ লেখা, যুদ্ধৰ মাজতে বাণে শঙ্কৰ-পূজাৰ আয়োজন কৰাৰ উল্লেখ শান্ত-শৈৱ ধৰ্মৰ চলন্তিৰ উপৰিও সিবিলাক ধৰ্মৰ প্ৰতি কবিৰ আকৰ্ষণৰ ধাৰণা জন্মায়। অনিৰুদ্ধৰ আদিত্য-স্তুতিৰ উদ্ভাৱনো প্ৰচলিত সূৰ্য-পূজাৰ ছাঁ যেন লাগে। কোকিলাই পানীকেঁচুৱা উষাক পানীত উটাই দিবলৈ ওলোৱা অবাঞ্ছিত-শিশুহত্যাৰ ইঙ্গিতনেকি? কাব্যৰ অন্ত-ভাগৰ আনুষ্ঠানিক বিবাহৰ বৰ্ণনা পীতাম্বৰৰ যুগৰ সামাজিক ৰীতিৰ এটি চিত্ৰ মাত্ৰ।

দেৱি বোলে কামসেনা ধৰ গুৱাপান।

কহিছি গুপ্তেৰ কথা কৰ অৱধান॥

এই একে ধৰণৰ বাক্য সমসাময়িক মনকৰ আদিৰ কাব্যতো যথেষ্ট পোৱা যায়, আৰু এইবোৰত আপুজনক গুপ্ত কাৰ্য্যৰ ভাৱ দিওঁতে গুৱা-পাণ যচা কথাই অসমীয়া সামাজিক জীৱনত তামোল-চালিৰ প্ৰভাৱৰ কথাকে কয়। স্বপ্ন দেখি তাৰ ফলিতা বিচৰা আৰু বিশেষ মুহূৰ্তত নৈসৰ্গিক পৰিৱেশত মঙ্গল-অমঙ্গলৰ সন্ধেত বিচৰা আদিয়ে জন-বিশ্বাসৰ ইঙ্গিত দিয়ে মাথোন।

উষা-সাহিত্য

উষা-অনিৰুদ্ধৰ পৰিণয়-কথাই বেলেগ বেলেগ যুগত বেলেগ বেলেগ দেশৰ কবিৰ কল্পনা আকৰ্ষণ কৰি আহিছে। হৰিবংশ, বিষ্ণু-পুৰাণ আৰু ভাগৱততে এই কাহিনীয়ে নিৰ্দিষ্ট ৰূপ লয়। খ্ৰীষ্টীয় সপ্তদশ শতিকাৰ ভাগত নেৱাৰী-মিশ্ৰিত মৈথিল ভাষাত 'উষা-হৰণ' নামে দুখনি নাট ৰচিত হয়। অষ্টাদশ শতিকাৰ মাজ ভাগত মালাবাৰৰ এজন কবিয়ে চাৰিটা সৰ্গেৰে প্ৰাকৃতত 'উষানিৰুদ্ধ' বুলি এখনি সৰু কাব্য লিখে। পীতাম্বৰ ৰিড্জৰ 'উষা-পৰিণয়'ৰ ৰচনাৰ পাছত সেই কাব্যৰ অ-বৈষ্ণৱ লৌকিক আকৰ্ষণৰপৰা ডকড-বৈষ্ণৱক ৰক্ষা কৰিবলৈকে হওক বা মূলৰ বিষয়টোৰ সৌন্দৰ্য্যত আকৃষ্ট হৈয়ে হওক, অনন্ত কন্দলিয়ে বৈষ্ণৱ-জন-সন্মত পদ্ধতিত

‘কুমৰ-হৰণ’ বচন; তেওঁ হৰিবংশৰ অনিৰুদ্ধ-কৃত দেৱী-স্তব পৰ্য্যন্ত বাদ দিছে। তেওঁৰ দশমৰ পদত, সম্ভৱতঃ ‘কুমৰ-হৰণ’-বচনাৰ আগতে, একোটি কাহিনী কিছু পৃথকভাৱে বৰ্ণোৱা হৈছে। পাছৰ যুগত বৃষকেতু নামে এজনে মৌলিক কল্পনাৰে ‘উষা-হৰণ’ নামে এখনি পুথি লিখে। তাত কৃষ্ণ আৰু উষাৰ কুৰুচিপূৰ্ণ অনঙ্গ-কেলি বৰ্ণিত হৈছে; পুথিখনি কোনো গুহ্য সম্প্ৰদায়ৰ সাহিত্য বুলিহে সন্দেহ হয়। আধুনিক যুগতো হৰিবংশ আৰু পুৰাণৰ এই কাহিনীটোৱে গোহাঞি বৰুৱাৰ ‘বাণৰজা’ আৰু আগৰৱালাৰ অনুগম কলাসুলভ নাট ‘শোণিত-কুঁৱৰী’ বচনাৰ অনুপ্ৰেৰণা যোগাইছে।

উষা-পৰিণয়ৰ ছন্দ আৰু ৰাগ

‘অপ্ৰমাদী কবি’ মাধৱ কন্দলি আৰু বৈষ্ণৱ-ভাবাপন্ন আন আন প্ৰাক্‌বৈষ্ণৱ কবিসকলে নিয়মিত পদ (পয়াৰ), দুলাড়ি (লঘু ত্ৰিপদী) আৰু ছবি (দীৰ্ঘ ত্ৰিপদী) ছন্দ ব্যৱহাৰ কৰিছে। দুৰ্গাবৰ, গীতান্বৰ, মনকৰে নিয়মিত পয়াৰ ছন্দতে তেওঁলোকৰ পুথিৰ বেছি অংশ ৰচনা কৰিছে। কিন্তু তেওঁলোকৰ ছন্দৰ বৈশিষ্ট্য গীত-অংশতহে। তেওঁলোকৰ গীতত পয়াৰ ব্যৱহৃত হ’লেও তাৰ লয় বা cadence, আৰু অক্ষৰ-কিন্যাস ঠায়ে ঠায়ে বিৰম প্ৰকৃতিৰ; অক্ষৰ-সংখ্যাও অনিয়মিত; কাৰণ, সাক্ষীভিক মাত্ৰাৰ আৱশ্যক অনুযায়ীহে সি অনুশাসিত হ’ব পাৰে। ‘উষা-পৰিণয়’ৰ আমাৰ ঘাই পাঠৰ পুথিখনিত ৰাগৰ লগতে ছন্দৰো নাম ধৰি দিয়া আছে—লাছাড়ি ছন্দ, লাছাড়ি পদ ছন্দ, লাছাড়ি মধ্য ছন্দ, লাছাড়ি নাট ছন্দ, লাছাড়ি দীৰ্ঘ ছন্দ। আন কোনো পুথিত ছন্দৰ এনে নামকৰণ আমি দেখা নাই; গতিকে, একেখনি পুথিৰলৈ সিহঁতৰ লক্ষণ নিকলণ কৰিব পৰা নগ’ল। লাছাড়ি বা লেচাৰি সাধাৰণতে ৩০ অক্ষৰ এবিধ দীঘল ছন্দ; ইয়াক ভজ পয়াৰো বুলিব পাৰি (৮+৮+১৪)। ইয়াকে সঙ্গীতৰ মাত্ৰা অনুযায়ী চুটি-দীঘল কৰি উপবোধ্ত বিবিধ লাছাড়ি ছন্দৰোৰ সজা হৈছে। সুকবি নাৰায়ণদেৱৰ ‘পদ্মা-পুৰাণ’ত সাধাৰণ পয়াৰ ছন্দকে লেচাৰি বা লাছাড়ি [৮স° ৰথ্যা-কাৰ] বোলা হৈছে। তেউড়ি ছন্দত কুৰি অক্ষৰ (৬+৬+৮) বা তাৰ বিৰম ৰূপ দেখা যায়। হিন্দুস্থানী সঙ্গীতত তেওঁৰা নামে সাত মাত্ৰাৰ এখন ভাল আছে; অসমীয়া ওজাই কিন্তু সেই নাম ব্যৱহাৰ কৰা দেখা নাযায়। সম্ভৱতঃ কবিয়ে অক্ষৰৰ বৃত্তিতকৈও গীতবোৰত সঙ্গীতৰ ছন্দলৈহে বেছি চকু ৰাখিছিল।

দুৰ্গাবৰ আৰু গীতান্বৰৰ গীতত হিন্দু সঙ্গীতৰ ৰাগ সংযোগ কৰা হৈছে।

কষ্ট-সাধ্য বাগৰ ঠাইত কোনো পুথিত সহজ বাগৰ নাম বহুওৱালৈ চাই, এই গীতবোৰ যে সভতে বাগে-তালে চৰ্চা কৰা হৈছিল, তাক বুজিব পাৰি। আমি যি দুই-এটি দুৰ্গাবৰী গীত গোৱা শুনিছোঁ, তাৰ চং এফালে উত্তৰ-ভাৰতীয় সঙ্গীত, আনফালে বৰগীতৰপৰা সুকীয়া। সম্ভৱতঃ অসমীয়া সঙ্গীতৰ বুৰঞ্জীত ‘প্ৰাক্শঙ্কৰী’ সঙ্গীত এটি স্বতন্ত্ৰ অধ্যায়। ‘উষা-পৰিণয়’ত ব্যৱহৃত (আমাৰ গৃহীত পাঠমতে) বাগবোৰ : অহিৰ—৭টি গীতত, গুঞ্জৰি—২, গোগুগিৰি—২, ধনত্ৰী—৪, নাগ—১, নাট—২, পটমঞ্জৰি—২, পাহাড়ি—৪, বৰাড়ি—৪, বসন্ত—১, ভাটিয়ালি—৩, ভৈৰৱী—২, মল্লাৰ—২, সুআই—১, মুঠ ১৪ টি বাগ আৰু ৩৭টি গীত।

‘পাঁচালী’ শব্দৰ বিষয়ে

পীতাম্বৰে তেওঁৰ এই গীতি-কাব্যক পাঞ্চালী বা পাঁচালী বুলিছে। পীতাম্বৰৰ কাব্য আৰু দুৰ্গাবৰ, মনকৰ আৰু সুকৰি নাৰায়ণৰ বেউলা-লখীন্দাৰৰ গীতকো এই আখ্যা দিয়া হৈছে। তাৰ বাহিৰে আন অসমীয়া কাব্যত এই শব্দৰ প্ৰয়োগ দেখা নাযায়। ‘পাঁচালী’ শব্দৰ মূল সংস্কৃত ‘পাঞ্চালী’ বা ‘পাঞ্চালিকা’, অৰ্থ—পুতলা। পুতলা-নাচৰ লগত এনে কাব্যৰ সংশ্ৰৱ আছিল যেন অনুমান কৰিব পাৰি। ‘পাঞ্চালী’ নামৰ গীত সম্ভৱতঃ পাঞ্চাল দেশত (কনৌজ) উদ্ভূত বুলিও কোনোৱে ভাবে। বঙ্গদেশত কবিগান বা তৰ্জাৰ ‘আসৰ’ৰ দৰে অলপ দিনলৈকে পাঁচালীৰ দলে গাঁৱে গাঁৱে শ্যামা-বিষয়ক গীতৰ ‘আসৰ’ পাতিছিল; পাঁচালী-ৰচকসকলৰ মাজত দাশৰথি ৰায় বিখ্যাত। অসমৰ পশ্চিম অঞ্চলত অন্ততঃ শঙ্কৰদেৱৰ সময়ত পাঁচালীৰ গীতৰ বিশেষ আদৰ আছিল যেন লাগে। কালিকা-পুৰাণত আছে (৮৯০-১৩৮-৩৯), পুৰাণ-নক্ষত্ৰ-যুক্তা তৃতীয়াত পাঞ্চালিকা বিহাৰ আৰু শিশুৰ কৌতুক আদিৰে চণ্ডিকাক তুষ্ট কৰিব লাগে। ইয়াত পাঞ্চালিকা-বিহাৰ কথাটোৱে সম্ভৱতঃ পুতলা-নাচ বা ‘পাঁচালী-গীত’ৰ আবৃত্তি বুজাইছে। মুঠতে, শক্তিপূজাৰ লগত পাঁচালীৰ কিবা এটি বিশেষ সম্পৰ্ক আছিল। সেই গতিকেই অসমৰ বৈষ্ণৱ কবিসকলে পাঁচালী ৰচনা কৰা নাই। বিদ্যানন্দৰ ‘ঠাকুৰ-চৰিত’ত আছে (পদ ৭৩-৭৬), ‘শঙ্কৰ-নাতি চতুৰ্ভুজ ঠাকুৰ বিষ্ণুপুৰ সত্ৰত (ঘৰসিয়া) থাকোঁতে বিদ্যাই ওঝা নামৰ এজন ভক্তৰ ঘৰলৈ নিমন্ত্ৰিত হৈ গৈছিল। সেই সভালৈ “নুথিয়া ওঝা আসিলন্ত কীৰ্ত্তন কৰিতে।” তেওঁ

গাঞ্জালিৰ চন্দে গীত গাইবাক লাগিলা।

সুনি আতা (চতুৰ্ভুজ) তেখনে সভাৰ উঠি গৈইলা ॥

আতা এইদৰে উঠি যোৱাৰ কাৰণে চৰিত্ত দিয়া আছে। শঙ্কৰদেৱে অসম ৰাজ্য এৰি কামৰূপত চুণপৰা গছৰ তলত থিত ল'বৰ সময়ত নাৰায়ণ ঠাকুৰে 'কান্দে দেৱী ৰুক্মিণী' আদি গীত জোৰোঁতে শুক্লজনে "নুসুনোহো ইতো গীত নলাগে গাইবাক" বুলি গীত গোৱাকে বন্ধ কৰিলে। এইদৰে

পূৰ্বতে ইসৰ কথা কৰিছা বৰ্জিত।

এতেকেসে আতা তাত নৈদিলন্ত চিন্ত ॥

চৰিত্তৰ এই কাহিনীয়ে পাঁচালীৰ প্ৰতি বৈষ্ণৱ মনোভাৱ ফুটাই তুলিছে। শঙ্কৰদেৱে নাট আৰু ভাওনা উলিওৱাৰ আগতে 'শুক্লগৌৰৱ সভা'ত এনে পাঁচালী গীত আৰু সম্ভৱতঃ তাৰ লগৰীয়া পুতলা-নাচ আদিয়ে আনন্দ যোগান ধৰিছিল, আৰু সিয়ে ওজা-পালিৰ দৰে শঙ্কৰী নাটৰ পূৰ্বৱৰ্তী ৰূপ যোগাইছিল। ওজা-পালিৰ দৰে 'উষা-পৰিণয়' বা 'গীতি-ৰামায়ণ'ত এটি নাটকীয় উপাদান বৰ্তমান। প্ৰকৃত নাটৰ জন্মৰ পাছত সেই ০৭ কাব্যৰূপৰা সম্পূৰ্ণ আঁতৰি গ'ল।

কবি দুৰ্গাবৰ কায়স্থ-ৰচিত দুৰ্গাবৰী গীতি ৰামায়ণ

ভূমিকা

দুৰ্গাবৰ ৰামায়ণৰ নাম আৰু পুথিৰ পাঠৰ আঁতি-শুৰি : ১৮৩৭
শকত হাজোৰপৰা বিষয়চক্ৰ বিশ্বাসীয়ে ‘দুৰ্গাবৰী গীতি-ৰামায়ণ’ সম্পাদন কৰি
প্ৰকাশ কৰে। ‘গীতি ৰামায়ণ’ নামটি বিশ্বাসীদেৱে দিয়া। তেওঁ তেওঁৰ সম্পাদকীয়
মন্তব্যত লিখিছে—“বৰ্তমান পুথিখনিৰ নাম ‘দুৰ্গাবৰি’। দুৰ্গাবৰ নাম জনৈক কবিৰ
লিখা এই নিমিত্তে ই এই নামেই সৰ্ব-সাধাৰণৰ ওচৰত পৰিচিত। অন্য পক্ষত
ইয়াক গীতি-ৰামায়ণ হে বুলিব পাৰি। যিহেতু ইয়াৰ বৰ্ণিত বিষয়ৰ ৰচনা, ৰাগ
আৰু পদত। এনেকুৱা কাব্য আমাৰ প্ৰায়ে বিৰল।” বিশ্বাসী তাণ্ডবৰ পুথিৰ শেষত
আছে—‘দুৰ্গাবৰি সমাপ্ত ॥’ সেই তাণ্ডবৰ আমাৰ বৰ্তমান এই সংস্কৰণৰো প্ৰধান
অৱলম্বন। বিশ্বাসীয়ে এঠাইত কৈছে, “পুথি লিখা তাৰিখ অনুযায়ী ইয়াৰ বয়স
তিনিশ।” ‘গীতি-ৰামায়ণ’ আৰম্ভতেই “অজোধ্যা কাণ্ডৰ কথা ভৈলা সমাপতি”
বুলি লিখালে চাই বালকাণ্ড নহ’লেও অন্ততঃ অযোধ্যা-কাণ্ড ইয়াত আছিল, এনে
ভাবিবৰ মন যায়। কিন্তু এই প্ৰসঙ্গত মন কৰিবলগীয়া আন কথাও আছে, তাৰ
ইঙ্গিত আমি অলপ পাছতে দিম। বহুত ঠাইত, বিশেষকৈ হাজোত, খবৰ কৰি
আমি সম্পূৰ্ণ-অসম্পূৰ্ণ কোনো পুৰণি পুথি উলিয়াব নোৱাৰিলোঁ। অসম বুৰঞ্জী
আৰু পুৰাতত্ত্ব বিভাগৰ অধ্যক্ষ ডক্টৰ সূৰ্যকুমাৰ ভূঞা ডাঙৰীয়াই ১৯৩৫ চনতে
ক’ৰবাত্ৰপৰা সংগ্ৰহ কৰা এখনি পুথি। পুথিৰ তালিকাত ক্ৰমিক সংখ্যা $\frac{৩১০}{৪}$ —
ৰামায়ণ অৱলম্ব্যকাণ্ড গীত) আছে। এইখনি পুথিও অসম্পূৰ্ণ; ১—২, ৪—৩৫-
সংখ্যক পত্ৰ মাত্ৰ আছে। ইয়াৰ ভিতৰত ৪-ৰপৰা ৩৫-সংখ্যক পাত তুলাপাতৰ,

প্ৰথম দুটা পাত নতুন যুগৰ কাগজ যেন লাগে। ছন-তাবিখ একো নাই। প্ৰথম পাতৰ উদং ফালে ‘দুৰ্গাবৰি পুস্তক’ কথাটি আছে। পুথিৰ আৰম্ভ —

ত্ৰীকৃষ্ণায় নমো ॥

নমু নমু বাম। বিধিনি খন্দন। বঘুৰ নন্দন বাম।

সহস্ৰেক বাহ। সহস্ৰেক সিৰ। জাৰ সহস্ৰেক নাম ॥

বাপৰ সত্যক। পালিয়া বাঘৰে। সিতা সমে গৈলা বনে।

বলন্ত কম্পোদি। আন গোতি নাই। বামৰ দুই ছবনে ॥* ॥

পদ ॥ জয় জয় নমো নাৰায়ণ মহেশ্বৰ।

অজ্ঞাতিয়ো তৰে নাম মাত্ৰ লৈলে জাৰ ॥

অজোধ্যাকাণ্ডৰ কথা ভৈলা অবসান।

অবল্লীকাণ্ডৰ কথা সূনা সাবধান ॥

দ্বিতীয় পত্ৰৰ শেষৰ শাৰী—“এহি বৌলি বাজাৰ হাতত গিও দিলা” (আমাৰ পদ ১৪)। চতুৰ্থ পত্ৰ আৰম্ভ হৈছে —“কহিয়োক কথা মোৰ সংখ্যক ছেদি” (আমাৰ পদ ৩০) ॥ ৩৫-সংখ্যক পত্ৰ শেষ হৈছে—

বাগ যোহিৰ ॥

য়া কি লক্ষণ। নহে বুদ্ধি সিতাক নপায়।

নয়নৰ লোহে মোৰ ॥ ৫৫ ॥ পৰ্থক নেদেখো হে।

সন্তাপে পুৰয় সৰ্বকায়। ব্য০ ০ ভস্টিলা মোক ॥ তাক
(আমাৰ পদ ৩৭৮-৭৯)।

আমি বৰ্ত্তমান তাঙৰণৰ ১—৬৬ পিঠিৰ ঠায়ে ঠায়ে পুৰাতত্ত্ব বিভাগৰ পুথিৰ দুই-এটি পাঠ গ্ৰহণ কৰিছো। ‘ওপৰৰিক’ত সেইবিলাক আঙুলিয়াই দিয়া হৈছে; লগতে সেই পুথিৰ আৰু বিশ্বাসীৰ তাঙৰণৰ গৃহীত নোহোৱা পাঠান্তৰ কিছু টুকি দিয়া হ’ল। পুথিখনিৰ ১৮-১৯-সংখ্যক পাতত হপা পুথিত নোহোৱা এই গীতটি আছে —

বাগ কহাব-১

সোকে বিয়াকুল জনেকনন্দনি হে ॥

কোন [বি]ধি মোৰ ॥ ললাটে লিখিলা : তাক নুগুনিলু মনে :

খুজিলু মৃগহাল : পাতিলু জঞ্জাল : প্রভু গৈলা ঘোৰ বনে :
 সুনয়ো লক্ষাই : প্ৰানেৰ বপাই : প্রভুৰ কনিষ্ঠ ভাই :
 উঠা জাস্ত কৰি : বিলম্ব নকৰি : প্রভুক বান্ধসে খাই :
 জিতো দেখিলাহা : সোৱৰ্গৰ মায়া : সিতো বান্ধসৰ মায়া :
 বান্ধসক মাৰি : আসিবন্ত হৰি : ছিৰ্ষ থিৰ কৰা কাই :
 সুনয়ো লক্ষাই : দুশ্মুখ পাগিষ্ট : ভোহোৰ বুঝিলু মাস :
 প্রভু যবিহনে : তোৰ বজ মন : মোতে কৰা হবিলাস ॥
 ভূমি কৰ্ম চুই : লক্ষ্মনে বোলয় : বিষ্টু বিষ্টু ৰাম হৰি :
 তোৰ বৰ্জৰ বাক্য : হৃদয়ে বিদৰে : কিসক নজায় মৰি :
 লক্ষণে বুঁলই : হেৰা সিতা তই : মনে নকৰিবা সোক :
 বিধিৰ লিখনা ॥ কোনে এৰাইবেক : ৰাবৰ্ণে হৰিবে তক :
 বুঁলে দুৰ্গাবৰ : ৰামকিঙ্কৰ : লক্ষ্মন চোলি গৈলা জেবে :
 বথত ছবিয়া : আসিল ৰাবৰ্ণা : সিতা হৰিবাৰ ছলে ॥* ॥

কবি শ্ৰীযুক্তা নলিনীবালা দেৱীৰ হাতত নিজ পিতামহী সোমেশ্বৰী দেৱীৰ
 (মাধৱচন্দ্ৰ বৰদলৈৰ পত্নী) হাতৰ আখৰেৰে দুৰ্গাবৰী গীতৰ এখনি ফটা-ছিটা টোকা-
 বহী পোৱা গ'ল। তাৰ এঠাইত '১৮৯৮। তাং ২০ ডিসেম্বৰ' লিখা আছে। বহীৰ
 এটি পাতত আমাৰ ১০৮ সংখ্যাৰ পদৰপৰা (আপোন ইচ্ছায়ে কৰিয়োক শান্তি)
 ১১৯ পদলৈকে (বথ ছাড়ি ত্ৰিশিৰা গৈলেক ভূমিপাৰে) আছে। আন আঠটা পাতত
 ১৪০ পদৰপৰা (পাতিলা পাখাৰ সাৰি) ২৩৫ পদলৈ লিখি, এনেকৈ সামৰি থোৱা
 হৈছে,—

বথ ধ্বজ সাৰথিক কৰিলা পৰাভৰ।
 মুৰ্ছা গৈলা ৰাবন মৃত্যুক যেন নয় ॥
 এহিমতে চলি যাই ৰাবন দুন্দুৰ।
 ভনে কবি দুৰ্গাবৰ নমি ৰঘুবীৰ ॥

সমাপ্ত

কোনো পুথিৰপৰা নকল কৰোঁতে গিছৰ গীত-পদ নাপাই এনেকৈ এটা ভগিতাবে
 মোৰ্ছনি মৰা হৈছে যে আশঙ্কা হয়। নকলটিত ঠায়ে ঠায়ে পদৰ সংখ্যা ধৰা আছে—
 ৭৪, ৮০, ৮৫, ৯২, ৯৯, ১০১, ১০৪, ১১৩, ১১৫, ১১৮, ১২০, ১২২—বৰ্তমান
 তাঙৰণৰ ১৫০, ১৬১, ১৬৬, ১৭৪, ১৭৮, ১৮২, ১৮৮, ২০২, ২০৪, ২১২,

২১৭, ২২১। ইয়াৰপৰা বুজিব পাৰি, যি পুথিৰপৰা এই নকল কৰা হৈছিল, তাতে বিশ্বাসীৰ তান্ত্ৰণ আৰু পুৰাতত্ত্ব বিভাগৰ পুথিৰ দৰে অৰণ্যকাণ্ডৰপৰাইছে গীতি-কাব্যখনি আৰম্ভ হৈছে। গতিকে দুৰ্গাবৰৰ বালকাণ্ড আৰু অযোধ্যাকাণ্ড প্ৰকৃততে নাছিল বুলিয়ে সন্দেহ হয়।

সোমেশ্বৰী দেৱীৰ নকলৰ বহীখনত দুটি ওপৰৰ পাত আছে। তাত ডলৰ গীত তিনিটি আছে—

(১) সীতা-বাৰমাহী—

পেঙ্গুয়া বৰণ সীতা অঙ্গতে মাথিয়া।
 সমুদ্ৰৰ কুলে যাই কান্দিয়া কান্দিয়া ॥
 মাঘৰ মাসতে বাম ধৰি বিপৰীত।
 ভালুক বানৰ গণ দেখি সশঙ্কিত ॥
 বালা মন্দোদৰি কহে ৰাজ্যৰ প্ৰমাদে।
 গুহাইলাহা প্ৰভু তুমি লক্ষা হেন ৰাজে ॥
 আপোনাৰ বৈৰী সীতা কৰিলাহা চুৰি।
 আপুনি হাৰাইলা প্ৰভু লক্ষা হেন পুৰি ॥
 ফাল্গুনৰ মাসতে ভৈলা অৰুণ আকাশ।
 সমুদ্ৰ চেৰাই ৰামে বধিলা ৰাক্ষস।
 প্ৰথম ৰণত পৰিলেক ইন্দ্ৰজিত।
 যাহাৰ গহতে ৰাষণ নুবুজিলা হিত ॥
 ঐন্দ্ৰজি পৰিলে মন্দিৰ ভৈলা খালি।
 পৰি পৰি কান্দিলেক ৰালা মন্দোদৰি
 চৈত্ৰৰ মাসতে ৰামে বধিলা ৰাষণ।
 কৰিলেক লক্ষাৰ অধিপতি বিভিষণ
 বাৰ মাহৰ তেৰ চান্দ মাহে মাহে তিথি ॥
 গায়ন্ত্ৰৰ খণ্ডিবে পাপ গুনন্ত্ৰৰ মুকুতি
 ৰাজে দগৰ ৰাজে দম্মা আৰ ৰাসি
 এই গীতৰ নাম থৈলা সীতা বাৰমাসি ॥

(২) গীত ॥

ময়ো বনে যাম স্বামী ও স্বামী নকৰা নৈবাশ হে।
 তোমাৰ লগতে স্বামী খাটীম বন বাস হে॥
 দণ্ডকা বনতে সীতা সিংহ ব্যাঘ্র আতি হে।
 কেন মতে যাইবা সীতা একে ভিৰি জাতি হে॥
 হৌক হৌক সিংহ ব্যাঘ্র নকৰোহো ভয় হে
 আমাৰ লগতে আছে ঈশ্বৰ সহায়॥
 উপৰে সুৰুজ চাতা তলে তপ্ত বালী হে।
 কেন মতে যাবা সীতা সুকোমল নাৰী॥
 আগত গৈলা বামচন্দ্ৰ মাজতে জনকী।
 তাৰ পাছে চলি যান্ত লক্ষ্মণ সাৰথী॥
 বামে ভাঙ্গে বৃক্ষ ডালি লক্ষ্মণে ধৰে শীৰে।
 তাৰে ছাওঁতে সীতা শান্তি চলে ধীৰে ধীৰে॥
 তুমি যাবা আগে আগে কণ্টক ভাঙ্গিয়া।
 ফল মূল আলু কছু মই লম তুলিয়া॥
 কহে বাম সৰস্বতী সীতা বড় নাৰী।
 জনমে জনমে হৌক জনেক জীয়াৰি॥

(৩)

শোকে বিয়াকুল জনক নন্দনী

হৰি হৰি বিধি লেখিলা কপালে

ইকথা নাচিল মনে

খুযি মৃগৰ ছাল পাতিলু জঞ্জাল প্রভু গৈলা ঘোৰ বনে।
 সীতাই বোলন্ত অ বাপু লক্ষ্মণ প্রভুৰ কনিষ্ঠ ভাই
 হাতে ধনু ধৰি যোয়া সিদ্ধ কৰি প্রভুকে বান্ধৰে খাই।
 লক্ষ্মণে বোলন্ত জনক বিয়াৰি ইতো মাৰিচৰ মায়া।
 বান্ধবক মাৰি বাম দদাই আহিব চিত থিৰ কৰা কাঁয়া।
 সিতাই বোলন্ত অ বাপু লক্ষ্মণ বুজিলু তোমাৰ মন
 প্রভু অবিহনে তোৰ বজ মন মোত কৰা হাবিলাৰ।
 ভূমিত পায় দিয়া বাপু লক্ষ্মণে বুলি শ্রীবিষ্ট বাম

তোৰ বজ্জ বাইকো হৃদয় দগধে কিয়নু নগলু মৰি।
হাতে ধনু ধৰি লক্ষ্মনে কুঁয়াৰে দিল দুই তিনি আক
দুপৰিয়া বেলি অতিথি নাহিব আকৰ নহবা বাজ।
দুপৰিয়া বেলি ভিক্কুক আহিব ভিক্কা খুজিবড় চলে
হাতত ধৰিয়া বথতে তুলিয়া বথ দাকাইব ঘৰে।

এই গীতকেইটি সম্ভবতঃ কাৰো মুখৰপৰা শুনি লিপিবদ্ধ কৰা হৈছিল।^১ বাৰমাহী গীতটিত অলপ কাট-কুট কৰা আছে আৰু তৃতীয় গীতটি স্পষ্টকৈয়ে সোমেশ্বৰী দেৱীৰ হাতৰ লিখা নহয়। বাৰমাহী গীতটি আধৰুৱা যেন লাগে; আৰু এইটি দুৰ্গাবৰৰ ৰচনা বুলি ভাবিবৰ আমি কাৰণ দেখা নাই। দ্বিতীয় গীতটি শ্ৰীযুক্তা নলিনীবালা দেৱীৰ মতে দুৰ্গাবৰী গীত; আৰু প্ৰকৃততে দুৰ্গাবৰী ঢেকৰ আৰ্হিতে এই গীত গোৱা শুনা যায়। নগাঁৱৰ কোনো অঞ্চলতো এই গীতটি দুৰ্গাবৰীৰূপে প্ৰচলিত আছে। কিন্তু ‘বাম সবস্বতী’ নামৰ ভণিতা জুৰি দিয়াত সি দুৰ্গাবৰৰ ৰচিত হয় নে নহয়, ভাবিবৰ কথা হৈ পৰিছে। তৃতীয় গীতটিৰ এটি ৰূপ আমি ওপৰত পুৰাতত্ত্ব বিভাগৰ পুথিৰপৰা তুলি দিছোঁ; বহীৰ নকলৰ সাল-বদলখিনি মুখে মুখে চলি অহা হেতুকেই হৈছে যেন লাগে।

দুৰ্গাবৰৰ পৰিচয় আৰু সময় : বিশ্বাসীয়ে লিখিছে — “এওঁৰ জীৱনী সম্বন্ধে বহু অনুসন্ধান কৰি আজিলৈ আমি এই খিনি মাথোঁন জানিব পাৰিছোঁ যে, কামৰূপ জিলাৰ হাজো মৌজাৰ কোনো এখনি সৰু গাঁওত কায়স্থ কুলত তেওঁৰ জন্ম হৈছিল।” বিশ্বাসীৰ এই উক্তিৰ সম্পূৰ্ণ আঁতি-পুৰি বৰ্ত্তমানে পোৱা নাযায়। দুৰ্গাবৰৰ আন এটি ৰচনা পদ্মাৰ পাঁচালী^২। ইয়াত তেওঁৰ পৰিচয়ৰ কেইটিমান স্মৃণ ইঙ্গিত পোৱা যায়। এঠাইত আছে —

শ্ৰীকায়স্থ চন্দ্ৰবৰ তাৰ পুত্ৰ দুৰ্গাবৰ
বিৰচিত গীত বিতোপন।

১। শ্ৰীযুক্তা নলিনীবালা দেৱীয়ে আমাক কৈছে যে, অশ্বত্থা ভক্তনী নামে মজলদৈৰ ব্যাহপাবাৰ এগৰাকী ভকতনীৰ

মুখে আৰু মাধৱচন্দ্ৰ বৰদলৈ হাকিমৰ ছৰকাৰী লগুৱা সম্ভৱামৰ মুখেও এনে অনেক গীত তেখেতে শুনিছিল; এই গীতকেইটা ভকতনী আৰু সম্ভৱামৰ মুখৰপৰা শুনি টুকি থোৱাটোও সম্ভৱপৰ। দ্বিতীয় গীতটিত ‘বাম সবস্বতী’ নাম সোমোৱাৰ ওপৰি তাৰ মৌখিক প্ৰচলনেই হ’ব পাৰে।

২। দাস, অসমীয়া সাহিত্যৰ বুৰঞ্জী, মনসা শাখ; মেধি সংস্কৃতিত, বৰুৱা আৰু শৰ্মা সম্পাদিত, মনসা কাব্য, প্ৰথম খণ্ড।

ইয়াৰপৰা বুজা গ'ল, দুৰ্গাবৰ কায়স্থ-কুলোদ্ভৱ আৰু তেওঁৰ পিতৃৰ নাম চন্দ্ৰবৰ।
কবিয়ে আৰু এজন লোকৰ নাম তেওঁৰ পদ্মাৰ পাঁচালীত উল্লেখ কৰিছে আৰু
তেওঁক আশীৰ্বাদো কৰিছে।—

কটোয়াল বাহুবল কলৰ কমন।

କବି ଦୁର୍ଗାବଧ-କୃତ କଥା ସୁକୋୟଳ ॥

সুগন্ধ পুষ্পত যেন মালতী সুবাস।

বংশৰ মধ্যত বাহুবলৰ প্ৰকাশ ॥

প্রতি দেব বৰে পুত্ৰ পাইলেক প্ৰধান।

କବି ଦୁର୍ଗାବତ୍ତେ ଗୀତ କବିତା ବ୍ୟାଖ୍ୟାନ ॥

বাহুবল সিকদাৰ যে পোঞা সপ্ৰসন্নে।

চিৰঞ্জীবি হৌক কৰি দুৰ্গাবৰে ভণে ॥

দেবি যে দিলন্ত বৰ সূতবৰ সুন্দৰ

সর্ব-গুণাশ্রিত বাহুবল ।

বৈবীগণ হয়ে বস সুললিত বববস

ଦୁର୍ଗାବଦ କୃତ ସୁକୋମଳ ॥

এই বাহুবল শিকদাৰ কবিৰ পৃষ্ঠপোষক, নহ'লেবা অনুপ্ৰেৰণা যোগাওঁতা। আন এঠাইত দুৰ্গাবৰে “বাহুবল শিকদাৰ গন্ধৰ্বৰ অবতাৰ” বুলি বাহুবলৰ সঙ্গীত-পটুতাৰ ইঙ্গিত দিছে; আন এঠাইত আকৌ তেওঁক ‘পদ্মা-দেউকৰ’ বা মনসাদেৱীৰ উপাসক বোলা হৈছে। দুৰ্গাবৰে তেওঁক “আয়ু যশ বৃদ্ধি হৌক চন্দ্ৰ দিৱাকৰ” বুলি আৰু ওপৰৰ উদ্ধৃত অংশত আশীৰ্বাদ দিয়া কথা মন কৰিবলগীয়া। বাহুবল শিকদাৰৰ বিশেষ পৰিচয় পোৱা নাযায়। সম্ভৱতঃ এৱেঁই পিছ বয়সত পাত্ৰ পদবী পায়, আৰু নৰনাৰায়ণ ৰজাৰ দিনত ১৫৬২ খ্ৰীষ্টাব্দত চিলাৰায়ৰ অসম-অভিযানত ভীমবল পাত্ৰেৰে বাৰম্ৰ হেজাৰ সৈন্য লৈ স্থলপথে যুদ্ধ-যাত্ৰা কৰে।^৩ গতিকে, দুৰ্গাবৰ কায়স্থ নৰনাৰায়ণ ৰজাৰ দিনৰ লোক বুলি পৰোক্ষভাৱে বুজিব পৰা যায়। পদ্মাৰ পাঁচালীৰ আৰম্ভতে দুৰ্গাবৰে বিশ্বসিংহ, তেওঁৰ ৪৮ মহিষী (?) আৰু ১৮জন কোঁৱৰক বন্দনা কৰিছে,—

কমতা ঈশ্বৰ বন্দো বিশ্বসিংহ নৃপবৰ।

ଆଠଚନ୍ଦ୍ରିକା ଯହିଁଠି ବନ୍ଦୋ ଅଠବ କୌଣସି ॥

৩। আহমদ, কোচবিহারের ইতিহাস, প্রথম খণ্ড, পৃষ্ঠা ১০৬।

ইয়াৰ ভিতৰত মন কবিলগীয়া—দুৰ্গাবৰে বিশ্বসিংহৰ আটাইকেইজন পুত্ৰৰ কথা উল্লেখ কৰাটো। ইয়াৰপৰা পদ্মাব পাঁচালী বিশ্বসিংহৰ ৰাজত্ব-কালত ৰচনা কৰা বুলি ল'লেও তাৰ শেষভাগলৈ ধৰিবলগীয়া হয়। নৰনাৰায়ণৰ ৰাজত্ব-কালত ৰচিত হ'লেও পুথিখনিত বিশ্বসিংহৰ এনে বন্দনা থাকিব পাৰে। কিন্তু নৰনাৰায়ণৰ নাম উল্লিখিত নোহোৱাটো সেই পক্ষত আচৰিত কথা হ'ব। অবশ্যে এইটোও আমি পাহৰিব নালাগিব যে, এতিয়ালৈকে দুৰ্গাবৰী মনসা-গীতৰ পুথি খণ্ডিতভাৱেহে পোৱা হৈছে। মুঠতে দুৰ্গাবৰক বিশ্বসিংহ আৰু নৰনাৰায়ণৰ ৰাজত্বৰ কালৰ লোক বুলি ধৰিলে প্ৰমাদৰ সম্ভাৱনা থাকিব যেন নালাগে। এডোৱাৰ্ড গেইটৰ মতে বিশ্বসিংহৰ শাসন-কাল ১৫১৫ ছনৰপৰা ১৫৪০ ছনলৈ। এই ফালৰপৰা চালে দুৰ্গাবৰক প্ৰাক্‌শঙ্কৰী কবি বোলাৰ কোনো অৰ্থই নাথাকে। ১৫১৫ ছনতে শঙ্কৰদেৱৰ বয়স ৬৬ বছৰ। আনফালে তেওঁৰ ওপৰত শঙ্কৰদেৱ আৰু ভক্তি-আন্দোলনৰ প্ৰভাৱ লক্ষ কৰিলে তেনে উক্তিলৈ যুক্তিৰ ঠেক একেবাৰেই নোহোৱা হয়গৈ। বৰঞ্চ দুৰ্গাবৰ শঙ্কৰদেৱৰ সমসাময়িক আৰু বয়সত আৰু জ্ঞানত কুমলীয়া বুলিহে আমাৰ ভাব হয়।^৪

-
- ৪। মনকৰ, দুৰ্গাবৰ আৰু সুকবি নাৰায়ণ—এই তিনিওজন মনসা কবিকে পুৰণি সমালোচকসকলে প্ৰাক্‌শঙ্কৰী বুলি ধৰি আহিছে। কেতিয়াবা পীতাম্বৰ কবিকো সেই তালিকাত ধৰা হয়। মনসা-পূজাৰ অ-বৈষ্ণৱ বিষয়-বস্তুৰেই ঘাইকৈ এনে ধাৰণাৰ বাবে দায়ী। কিন্তু প্ৰশ্নটোৰ বিচাৰৰ বাবে যথেষ্ট সমল ওলোৱাৰ পিছতো 'এওঁলোক শ্ৰীশঙ্কৰৰ বহুকাল আগৰ কবি' বা 'শঙ্কৰদেৱে সাঁচিপাত, কাপ-কাঠি, নাম-মালা গোটেৱাৰ আগতে এওঁলোকে কবিকাপে প্ৰখ্যাতি লাভ কৰিছিল' বুলি কোৱাৰ অপ্ৰহাতিশ্য সৰল ভ্ৰম-প্ৰমাদতকৈও অধিক কিবা বুলি সন্দেহ হয়। সুকবি নাৰায়ণ আমাৰ চিনাকি প্ৰমাণ আৰু কিম্বদন্তীমতে সোতৰ শতকৰ আগভাগৰ লোক (M. Neog, *Serpent-lore and Serpent-worship in Assam*, *The Eastern Anthropologist*, IV, 3 & 4, p. 159)। এওঁৰ মনসা-পাঁচালীৰ বঙলা সংস্কৰণো আছে, আৰু বঙালী পণ্ডিতসকলৰ মতে তেওঁৰ সময় সপ্তদশ শতকৰ মাজভাগ (সেন, *বাংলা সাহিত্যৰ ইতিহাস*, খণ্ড ১, সংস্কৰণ ২, পৃঃ ১৭৫)। ভাষাৰ আৰ্কেইক্, বা অপেক্ষাকৃত অধুনা-অপ্ৰচলিত গঢ়লৈ চাই মনকৰক দুৰ্গাবৰৰ আগৰ কবি বুলি ধৰিবৰ মন যায়; কিন্তু ভেৰৌ প্ৰায় দুৰ্গাবৰৰ দৰে এশ মহিৰী আৰু ঠঠৰ কোঁৱৰে সৈতে 'কমতাইৰ ৰজা'ৰ (বিশ্বসিংহ?) উল্লেখ কৰিছে। পীতাম্বৰ কবিৰ "উৰা-পৰিণয়" ৰচিত হয় ১৫৩৩ খ্ৰীষ্টাব্দত আৰু 'মাৰ্কণ্ডেয় পুৰাণ (চণ্ডী আখ্যান)' ৰচিত হয় ১৬০২ খ্ৰীষ্টাব্দত অৰ্থাৎ শঙ্কৰদেৱৰ মৃত্যু হয় ৩৪ বছৰ পাছত। এই পাঁচালী কবিসকলৰ ৰচনাৰ বিষয়ে টানি-মানি ইয়াকে ক'ব পাৰি—"In point of time these belongs to the time of Sankaradeva, but in essence and method of treatment they swing back to the preceding period" (M. Neog, *Sankaradeva and His Predecessors* p. 30).

বিশ্বাসীদেৱে কোৱাৰ দৰে দুৰ্গাবৰ হাজো অঞ্চলৰ কোনো গাঁৱৰ মানুহ হয় নে নহয়, আজি কোৱা টান। তেওঁ নীলাচলৰ কথা দুঠাইত উল্লেখ কৰিছে,—

নীলাচল নামে গ্ৰাম সংসাবত সাৰ।

আছয় পাৰ্বতী অসুবৰ ক্ষয়ঙ্কাৰ॥

কবি দুৰ্গাবৰে বিৰচিলা অনুপাম।

পৰ্বত গহন নীলগিৰি যাৰ নাম॥

দুৰ্গাবৰে এই নীলাচলত বাস কৰিছিল নে নীলাচল তেওঁৰ বাবে শুভ-কাৰ্য্যত সম্বলীয় পবিত্ৰ এখনি পীঠ মাথোন, খাতাং বুজিব পৰা নাযায়। ভাৰতচন্দ্ৰ দাসে উল্লেখ কৰিছে দুৰ্গাবৰৰ মনসা-গীত কামাখ্যাত এতিয়াও সুন্দৰৰূপে ৰক্ষিত; আৰু পাণ্ডু, কামাখ্যা আৰু হাজোৰ শিকদাৰ বংশৰ আদি স্থান পাণ্ডু বুলি জনশ্ৰুতি আছে। ‘গীতি-ৰামায়ণ’ত মদন-চতুৰ্দশীৰ উছৰৰ প্ৰতি বিশেষ আকৰ্ষণক ভিত্তি কৰি কিবা ক’বলৈ গ’লে, দুৰ্গাবৰক মদন-কামদেৱ পৰ্বতৰ ওচৰৰ কোনোখিনিত থ’বলগীয়া হ’বগৈ।

‘গীতি-ৰামায়ণ’ত কবিয়ে নিজকে ‘ৰাম-পদ-কিঙ্কৰ’ বুলি বৰ্ণালেও তেওঁক বিশেষ কোনো ৰামাবত সম্প্ৰদায়ৰ লোক বুলি ধৰিব নোৱাৰি। দুৰ্গাবৰী পদ্মাৰ পাঁচালীত ৰাম-ভক্তিৰ কোনো নিদৰ্শন পোৱা নাযায়। কিন্তু সেই বাবেই মনসা-কবি দুৰ্গাবৰ আৰু ৰামায়ণী কবি দুৰ্গাবৰক দুজন ব্যক্তি বুলি ভাবিব পাৰি নেকি?

দুৰ্গাবৰৰ মৌলিকতা : ‘গীতি-ৰামায়ণ’ৰ প্ৰধান (সমস্ত পুথিখনৰ আধাৰো বেছি) আৰু সৱাতো-মনোৰম অংশ অৰণ্য-কাণ্ড। এই ভাগতে দুৰ্গাবৰে বাৰ্মীকি আৰু তেওঁৰ উপস্থিত অনুপ্ৰেৰণাৰ স্থল মাধৱ কন্দলিৰপৰা আঁতৰি গৈছে, আৰু তেওঁৰ মৌলিক সৃজনী প্ৰতিভাই নানাৰূপে দেখা দিছে।—

(১) দশৰথৰ পিণ্ড-দান।—দুৰ্গাবৰে “অযোধ্যাকাণ্ডৰ কথা সমাপতি”ৰ উল্লেখ কৰি অৰণ্যাকাণ্ডৰ প্ৰসঙ্গত দশৰথৰ পিণ্ড-দানৰ কথাত ধৰিছে। মূল ৰামায়ণত ভৰতৰপৰা ৰামে পিণ্ড-বিয়োগৰ সম্বাদ পোৱা অযোধ্যাকাণ্ডৰ কথা।^৫ তদুপৰি ভৰতক বিদায় দিয়াৰ পিছত ৰামে “পিণ্ডৰ শুদ্ধিৰ কৰ্ম কৰিবাক মন” কৰাৰ কথা যে দুৰ্গাবৰে লিখিছে, সিও মূলৰ লগত অমিল। বাৰ্মীকিৰ ৰামায়ণত ৰামৰ দ্বাৰা

পিতৃৰ সলিল-ক্ৰিয়া-সম্পাদনৰ^৬ পাছতহে ভৰতে বামৰ পাদুকায়ুৰি লৈ “তোমাৰ আগমন অপেক্ষা কৰি নগৰৰ বাহিৰত থাকিম” বুলি বুদ্ধি স্থিৰ কৰি বনৰপৰা ঘূৰে।^৭ কিন্তু বাস্তৱীকৰ লগত দুৰ্গাবতৰ ঘাই অমিল পিণ্ড-দানৰ বৰ্ণনাত। আমাৰ কবিৰ কাব্যত সীতাই গয়াৰ বালিত “পিণ্ডৰ আকৃতি কৰি খেৰি” (পীৰি খেল?) খেলোঁতে দশৰথে দেখা দি জ্ঞানকীৰ অনিচ্ছাতে তেওঁৰপৰা বালিৰ পিণ্ড আদায় কৰে। ইয়াৰ পাছত বামে পিণ্ড-দানৰ দিহা কৰাত সীতাই তেনে কৰা অনাবশ্যক বুলি কয়। ইয়াৰ পাছত সীতাই চন্দ্ৰ, সূৰ্য্য, বসুমতী, ফলু আৰু ব্ৰাহ্মণক সাক্ষী ধৰা, সি সকলোটিয়ে আঁসৈ মতা, আৰু সীতাদেৱীয়ে সকলোকে শাপ দিয়া কথা মূলৰপৰা পৃথক, নতুন উদ্ভাৱন। মূলত^৮ আছে, মন্ত্ৰী সুমন্ত্ৰই চিত্ৰকূটত থকা বামক মন্দাকিনীৰ পাৰলৈ লৈ যায়। পয়স্বিনীৰ এই শাখা-নৈৰ পানীত নামি বামে পানীৰে অঞ্জলি ভৰাই কান্দি কান্দি পিতৃৰ তৰ্পণ কৰিলে, আৰু ভায়েকহঁতেৰে পাৰলৈ উঠি কুশৰ ওপৰত বদৰী-মিশ্ৰিত ইন্দুদীৰ পিণ্ড দান কৰি হাবিতলীয়া পঁজালৈ ঘূৰিল।

সীতাই দশৰথক হাতে হাতে পিণ্ড দিয়া কথাটো কেতিয়াৰপৰা ওলাল, কোৱা টান। মাধৱ কন্দলিৰ বৰ্ণনা বাস্তৱীকৰ প্ৰায় অনুৰূপ। কৃষ্ণিবাসৰ বামায়ণৰ^৯ বশিষ্ঠৰ উপদেশ লৈ বামে ফলু নৈৰ পাৰৰ তপোবনৰ মুনিসকলক নিমন্ত্ৰণ কৰি পিতৃ-শ্ৰাদ্ধ সমাপন কৰাৰ কথাহে কোৱা হৈছে। বজ্জৰ লোক-গীতিৰ মাজত সীতাৰ পিণ্ড-দানৰ প্ৰসঙ্গ প্ৰবৰ্ত্তিত হোৱা দেখা যায়। বামায়ণৰ কথকতাত এই প্ৰসঙ্গ উঠে, আৰু বৰ্ণনাত কোৱা হয়—“সীতা পিণ্ডদানং কৃতবতী কিং ন বা ?”—বামৰ এই প্ৰশ্নৰ উত্তৰত বটগছৰ বাহিৰে আন সাক্ষীবোৰে মিছা মতাত সীতাই “পাপনদীক অন্তঃসলিলা, ব্ৰাহ্মণক ধনহীন, তুলসীক কুকুৰ-প্ৰশাৰ, শিংসপাক নিৰ্গন্ধা”, হ’বলৈ শাপ দিয়ে।^{১০} মানভূমক কেন্দ্ৰ কৰি বৰ্দ্ধমান বাঁকুৰা, বীৰভূম, সাঁওতাল পৰগণাত প্ৰচলিত ভাদু-পূজা নামৰ অনুষ্ঠানৰ এটি গীতৰ টুকুৰা তলত দিয়া হ’ল।^{১১}—

সীতা গেছেন চান্ করিতে ফলুনদীর কিনায়ে।

দশরথ বলেন গিয়া পিণ্ড দাও মা আমায়ে।।

৬। সৰ্গ ১০২।

৭। সৰ্গ ১১২-১১৫।

৮। সৰ্গ ১০৩

৯। সপ্তকোষ বামায়ণ, বামায়ণ চট্টোপাধ্যায় সম্পাদিত, সংস্কৰণ ৮, পৃ° ১৩০—।

১০। শ্ৰীৰামায়ণ কথা, কৃষ্ণপদ বিদ্যাভূষণ-সংগৃহীত, ১৮৪৫ খক, অৰ্য্যোধ্যাকাণ্ড, পৃ° ৭৬-৭৭

১১। গীতটি শান্তিনিকেতনত অনুদিত গীতাবলি বৰ্দ্ধপৰ (জুন-জুলাই, ১৯৫৪) এজন কবী, বৰ্দ্ধমানৰ শ্ৰীকৃষ্ণাশকৰ চট্টোপাধ্যায়ৰপৰা গোৱা হৈছিল।

কিবা পিণ্ড দিব স্বপুৰ কিবা পিণ্ড আছে গো।

বালিৰ পিণ্ড দাও মা সীতা স্বৰ্গবাসে যাব গো॥

সাকী থেকো ফছুনদী বলো ৰামেৰ সাক্ষাতে।

বালিৰ পিণ্ড নিয়ে স্বপুৰ চলে গেলেন স্বৰ্গতে॥

(২) মায়া-অযোধ্যাৰ মোট-খেলা।—সীতাৰ লগত পাশা খেলোঁতে অযোধ্যাৰ আনন্দ-উছলৈ মনত পৰি ৰামৰ মন কেনেবা লগাত সীতাই মায়া-অযোধ্যা সৃষ্টি কৰা, ৰাম-সীতা-লক্ষ্মণৰ মায়া-প্ৰজ্ঞা-পাত্ৰৰ লগত চৈত্ৰাবলী চতুৰ্দশীৰ মোট-খেলাৰ বৰ্ণনা এটি মনোৰম কল্পনা। একাদশ-দ্বাদশ শতকৰ 'কালিকা পুৰাণ'^{১২} আছে, (হাজোৰ) মণিকূটৰ পূব ফালৰ মৎস্যধ্বজ পৰ্বতত হৰ-নেত্ৰোন্মিত মদন নিৰ্দ্ধক হৈ পুনৰ শৰীৰ লাভ কৰে, আৰু তাতেই তেওঁ মৎস্যস্বৰূপ ধৰি স্থিত দিয়ে; তাতে শাশ্বতী নামে নৈ আৰু কামসৰ: নামে সৰোবৰ আছে। বোড়শ শতিকাৰ 'যোগিনী-তত্ত্ব'^{১৩} (হাজোৰ) অপূৰ্ণৰ্ভৰ হৃদয় সাত ধনু পূবলৈ থকা বাবানসী সৰোবৰৰ তীৰত চ'তৰ কাম-ত্ৰয়োদশীৰ দিনা ব্ৰহ্মা-বিষ্ণু-শিৱ-পূজাৰ নিৰ্দেশ দিয়া হৈছে। ১৭২৪ খ্ৰীষ্টাব্দৰ 'ত্ৰিপুৰা-বৃবঞ্জী'^{১৪} ১৬৩৪ শকৰ বহাৰ ১০-১১ দিনৰ দিনা কৃষ্ণা ত্ৰয়োদশী চতুৰ্দশীত ত্ৰিপুৰাবাজৰ ঠাইত মদন-কামদেৱ-পূজাৰ অধিবাস আৰু মূৰ্তি-অৰ্চাৰ বৰ্ণনা দিয়া হৈছে। এই বৰ্ণনাত ৰজাই দেশৰ মানুহক আৰু অসমৰ কটকীক কুছম-বুলীয়া (দুৰ্গাবৰ 'কুসুম-বস্ত্ৰ মহা চিত্ৰাবলী?') কৰি জামা পাগ আদি আৰু ছালৰ মোট দিয়া; পূজাৰ দিনা কলপতুৱাৰ ঘৰত মাটিৰ কামদেৱৰ মূৰ্তি পূজা কৰা; বৰমানুহসকলে মূৰ্তিৰ গাত আৰু সকলোৱে ইজ্জন-সিজনৰ গাত মোটেৰে পানী মৰা; শুণিসকলে সংকীৰ্ত্তনৰ ধবণৰ গীত গোৱা আদি মন কৰিবলগীয়া। ব্ৰহ্মপুত্ৰৰ উত্তৰপাৰে গুৱাহাটীৰপৰা ১৪ মাইল দূৰৰ মদন-কামদেৱ পৰ্বতত পুৰণি মন্দিৰৰ ধ্বংসাৱশেষ আছে; আৰু পৰ্বতৰ নামনিত মদনশুৰি নামে এখন মৰা নৈ আৰু মদনকুৰ নামে তাৰ এটা কুঁড় আছে।^{১৫} অসমত ঠায়ে ঠায়ে এতিয়াও মদন-চতুৰ্দশী উদ্‌যাপিত হয়। পূব ভাৰতৰ কাম-পূজাৰ এনে ঐতিহ্য আৰু আড়ম্বৰৰ মাজত দুৰ্গাবৰে তেওঁৰ ৰাম-সীতাক কাম-পৰ্বৰ চতুৰ্দশী-খেৰিৰ মোট খেলোৱাব হাবিলাস কৰা একো আচৰিত কথা নহয়।

১২। ৮৩.৫০-৫৫।

১৩। ২.২৫৮।

১৪। কুণ্ড-সম্পাদিত, ত্ৰিপুৰা-বৃবঞ্জী. আখ্যা ২০-২৪।

১৫। J. A. R. S., X, 3-4, pp 82 f.

(৩) শূৰ্ণগথাৰ প্ৰেম-পৰিণাম।—দুৰ্গাবতী বামাৱণত বতি-কাগিনী শূৰ্ণগথাই বাম-সীতা-লক্ষ্মণৰ আগত গা দেখা দিছে দণ্ডকাৰণ্যৰ চন্দ্ৰভাগা নদীৰ তীৰৰ চিত্ৰকূটৰ ওপৰত মেৰ-ঘৰত; বাৰণেও সীতাৰ আগত দেখা দিছেহি বাম চিত্ৰকূটত থাকোঁতেই—যদিও তেওঁ পোনতেই এঠাইত কৈছে, “তেখেণে চলিলা চিত্ৰকূট গিৰি এৰি।” এইখিনিতে কথাৰ অলপ খেলি-মেলি লগা যেন বোধ হয়। ব’ত বামৰ আৰু ভৰতৰ বনৰ মাজত দেখা-দেখি হয়, সেই ঠাইৰ নাম হ’ল চিত্ৰকূট। তাত থাকিবৰ ইচ্ছা নোহোৱা হোৱাত (ন তত্ৰাবোচয়ত্বাসং কাৰণৈৰ্ভৱজিহ্বা) বাম সীতা-লক্ষ্মণেৰে অত্ৰি মুনিৰ আশ্ৰমলৈ গ’ল আৰু তাৰপৰা গৈ দণ্ডকাৰণ্যত প্ৰবেশ কৰিলে।^{১৬} দণ্ডকাৰণ্যৰে এক অংশত গোদাবৰীৰ পাৰত পুষ্প-ফল-মৃগ-পক্ষী-শোভিত পঞ্চৱটী নামে ঠাইত অগস্ত্য মুনিৰ পৰামৰ্শ অনুসৰি বামে পৰ্ণশালা বিৰচন কৰি থাকে।^{১৭} ইয়াতে মনৰ আনন্দত ঘূৰি ফুৰোঁতে শূৰ্ণগথাই বামক দেখা পাই কাম-মোহিত হৈ প্ৰেম-নিবেদন কৰে।^{১৮} বামে হাঁহি মাৰি সীতালৈ আঙুলিয়াই বান্ধসীক সচ্চবিত্ৰ, প্ৰিয়দৰ্শন, অকৃতদাৰ বা অবিবাহিত লক্ষ্মণত ভজিবলৈ কয়। শূৰ্ণগথাৰ আত্ম-নিবেদনৰ উদ্ভৱত ‘কথং দাসস্য নে দাসী ভাৰ্য্যা অতিভূমিচ্ছসি’ বুলি মিচিকিয়াই হাঁহি লক্ষ্মণে তাইক বামৰ ওচৰলৈ ঘূৰাই পঠায়। কামমুঢ়া বান্ধসীয়ে সীতাক খাবলৈ খেদা মাৰিলে এই বুলি —

ইমাং বিকপামসতীং কবালাং নিৰ্গতৌদবীম্।

বৃদ্ধাং ভাৰ্য্যামবষ্টভ্য ন মাং বহু মন্যসে ॥

অদ্যেমাং ভক্ষয়িষ্যামি পশ্যতস্তব মানুবীম্।

ত্বয়া সহ চৰিষ্যামি নিঃসপত্না যথাসুখম্ ॥

সীতাক সজ্জষ্টা দেখা পাই বামে শূৰ্ণগথাক বিকণ কৰিবলৈ লক্ষ্মণক আদেশ দিয়ে, আৰু লক্ষ্মণেও ঋত্ৱাৰ আঘাতত তাইৰ নাক-কাণ ছেদন কৰে।^{১৯} দুৰ্গাবৰে এই ঘটনাৰ অলপ সাল-বদল কৰা দেখা গৈছে। নিলাজী শূৰ্ণগথাই লক্ষ্মণৰ চুসন-আলিঙ্গন মাগিবলৈ যাওঁতেই কোঁৱৰে ধনু ধৰি তাইৰ নাক-কাণ কাটে।

(৪) খব-দূষণ-ত্ৰিশিৰা-বাৰণ।—নাক-কাণ হেৰুৱাই দুৰ্গাবতীৰ শূৰ্ণগথা পোন কোবেই লব ধৰিছে ককায়েক বাৰণৰ ওচৰলৈ, আৰু বান্ধসবাজে ভতালিকে খব,

দুষণ আৰু ত্ৰিশিৰাক চৈধ্য হাজাৰ সৈন্যৰ লগত ৰাম-লক্ষ্মণক শাস্তি দিবলৈ পঠায়। এই বিষয়তো দুৰ্গাবৰৰ বিৱৰণ বান্দীকিবৰা আঁতৰি আহিছে। মূল ৰামায়ণত শূৰ্ণখাই প্ৰথমতে পঞ্চবটীৰ কাষৰ জন্মস্থানত থকা খৰৰ ওচৰত গোচৰ দিয়েগৈ। খৰে চৈধ্যজন মহাবল ৰাক্ষসক ৰামৰ ওচৰলৈ পাচে। ইয়াৰ পাছত ক্ৰমে এই চৈধ্য ৰাক্ষস, দুষণ, ত্ৰিশিৰা আৰু খৰে ৰামৰ হাতত প্ৰাণ এৰে। তাৰ পাছতহে অকম্পন নামে এক ৰাক্ষসে আৰু অকম্পনৰ পাছত শূৰ্ণখাই ৰাৱণক এই সকলো ঘটনা জনায়গৈ।^{২০}

(৫) সোণৰ হৰিণা।—‘গীতি-ৰামায়ণ’ত ৰামক মাৰি সুন্দৰী সীতাক আনি দিবলৈ ৰাৱণে ধৰাত মাৰীচে মায়া-মৃগৰ উপায় উদ্ভাৱন কৰে। বান্দীকি-ৰামায়ণত ৰাৱণে লঙ্কাৰপৰা সাগৰ পাৰ হৈ যেতিয়া মাৰীচৰ আশ্ৰমলৈ দ্বিতীয়বাৰ আহে, তেতিয়া ৰাৱণেই মায়া-বিশাৰদ মাৰীচৰ আগত মৃগ-ৰূপ ধাৰণৰ প্ৰস্তাৱ উত্থাপন কৰে—

সৌৰণ্ডং মৃগো ভৃদ্ধা চিত্ৰো ৰজত-বিন্দুভিঃ ॥

আশ্ৰমে তস্য ৰামস্য সীতায়ঃ প্ৰমুখে চৰ।

ৰাৱণে মোমায়েকক সাহায্যৰ প্ৰতিদানস্বৰূপে অৰ্দ্ধৰাজ্য দিবলৈ প্ৰতিজ্ঞা কৰে; কিন্তু লগতে এই কথাও ক’বলৈ সন্ধোচ নকৰিলে যে, এই কামফেৰা নকৰিলে মোমায়েকক তেতিয়াই হত্যা কৰিব।^{২১}

(৬) পাশা খেল আৰু সীতাৰ হাতত ৰামৰ কয়দ।—দুৰ্গাবৰে দুবাৰো দণ্ডকাৰণ্যৰ চিত্ৰকূটৰ (৭) মেৰঘৰত পাশা খেলাইছে। প্ৰথমবাৰ ৰামৰ অযোধ্যালৈ চেষ্টা কৰে মনত পৰাত খেল আৰু নহ’ল। দ্বিতীয়বাৰ খেলত ৰামে প্ৰথমৰ আৰি জিকে, কিন্তু পিছৰ তিনি শাৰীত হাৰি তেওঁ সীতাক তিনি লাখ টকা দিবলগীয়াত পৰিল। সেই জগৰতে সীতাই ৰামক ফুলৰ মালাৰে বান্ধি দেৱনাৰ ডালেৰে কোবাই টকা সাধিবলৈ ধৰিলে। এনেতে মায়া-হৰিণে দেখা দিলে। সীতাই ৰামৰ বান্ধ মুকলি কৰি দিলে। ডক্টৰ বাণীকান্ত কাকতিয়ে ক’বৰ দৰে “নিপুণ কবিয়ে ফুলৰ জৰীৰ কথাতে যে কুসুমায়ুধৰ কল্পনা পঢ়োঁতাৰ মনত জগাই তুলিছে, তাক সহজে অনুমান কৰিব পাৰি। মূল ৰামায়ণত ফুল তুলি থাকোঁতে সীতাই মায়া হৰিণ দেখা বুলি আছে।” হৰিবংশত^{২২} আছে, ইন্দ্ৰৰ লগত যুদ্ধ কৰি পাৰিজাত

আনি কৃষ্ণই সত্যভামাৰ দুৱাৰমুখত কই দিয়াৰ পাছত সত্যভামাই ফুলৰ মালা কৃষ্ণৰ ডিঙিত লগাই পাবিজাতৰ লগত জুঁটি দি নাৰদ মুনিক দান কৰে; পৰিহাস বিচক্ষণ নাৰদৰ নানা ধেমালিৰ পিছত সবৎসা কণিলী গাই এজনী দিহে কৃষ্ণক বন্ধন-মুক্ত কৰা হয়। হৰিবংশৰ এই কাহিনীৰপৰা দুৰ্গাবৰে ইঙ্গিত পোৱা অসম্ভৱ কথা নহয়।

(৭) “গাওঁৰ তিনি বেথা দিলন্ত মুৰাৰি।”—দুৰ্গাবৰৰ বৰ্ণনাত সীতাৰ আখটি সহিব নোৱাৰি মায়া-হৰিণ মাৰিবলৈ ওলাওঁতে বামে তেওঁৰ ধনুৰে (পৰ্ণকুটীৰৰ সমুখত) তিনিডাল আঁক পাৰি সীতাক কৈ থৈ যায়, “ইহাৰ ভিতৰে থাকা সুন্দৰী ॥” মূল বামায়ণ বা মাধৱ কন্দলিৰ বামায়ণতো এনে কথা নাই। “ইহ দ্ব ভৱ সংনদ্ধো যন্ত্ৰিতো বন্ধ মৈথিলীম্”, “সাৱহিত্যৰূপে তুমি জনেকীক চাইব”—এইমাত্ৰ বুলি খড়া, ধনু আৰু তুণীৰ লৈ বাম বাহিৰ ওলাল। কুন্তিবাসী বামায়ণত আছে, বামৰ মাতৰ অনুৰূপ মাৰীচৰ কাতৰ চিঞৰ শুনি সীতা বিচলিত হোৱাত লক্ষ্মণ ককায়েকৰ অনুসন্ধান কৰিবলৈ যাবলৈ ওলাল, আৰু

গতি দিয়া বেড়িলেন লক্ষ্মণ সে ঘৰ;

প্ৰবেশ না কৰে কেহ ঘৰেৰ ভিতৰ ॥^{২৭}

মূল বামায়ণত এই কথাও নাই। বঙলা বামায়ণৰ কথকতাত এই ‘গতি’ৰ কথাত বিশেষ ভিৰ দিয়া হয়। লক্ষ্মণে বাম-নামেৰে আঁক দি কয়—“এই ব্ৰহ্ম ৰুদ্ৰ সূৰ্য্যাক্ষাঃ এৰি নাম গতি। এৰ বাহিৰে আসবেন না। বিপদ হবে। কেউ রাখিতে পারবে না ॥”^{২৮}

(৮) ৰাৱণ-মন্দোদৰী সীতাৰ পিতৃ-মাতৃ(?)।—ৰাৱণে সীতাক হৰণ কৰি লৈ যাওঁতে ৰাৱণৰ প্ৰবোধ নামানি সীতাই কৈছে—ৰাৱণ আৰু মন্দোদৰী তেওঁৰ পিতৃ-মাতৃ; তেওঁ ৰাৱণৰ ঘৰত জন্ম-লাভ কৰিছিল; ৰাৱণে পানীত পেলাই দিয়ে আৰু সাগৰৰ আফালনিত পাৰত পৰি তেওঁ মাটিৰ তলত লুকাই আছিল; পিছত ঋষিয়ে (ৰাজৰ্ষি জনকে) হাল বাওঁতে তেওঁক পাই নিয়ে। এই কাহিনীৰ মূল কি, আমি বিচাৰি পোৱা নাই।

(৯) ৰাৱণ-সুপাৰ্শ্ব—সংবাদ।—জটায়ুৰ লগত যুদ্ধ কৰাৰ পাছত ৰাৱণ

সম্পাতি পক্ষীৰ পুত্ৰ সুপাৰ্শ্বৰ সন্মুখীন হোৱাৰ বৰ্ণনা মূল আৰু কম্পলিৰ ৰামায়ণত কিষ্কিন্ধ্যাকাণ্ডৰ শেষৰ ফালেহে আছে—সীতাৰ অনুসন্ধান বিচৰা হনুমান আদি বানবসকলৰ আগত সম্পাতিয়ে এই ঘটনা কয়। কৃষ্ণিবাসী আৰু দুৰ্গাবতী ৰামায়ণত অবশ্যাকাণ্ডত ৰাৱণ-জটায়ুৰ যুদ্ধৰ পিছতে এই প্ৰসঙ্গ উত্থাপিত হৈছে; দুই কবিৰ ভাষাৰো সামান্য সামঞ্জস্য দেখা পোৱা যায়। দুইজনে সুপাৰ্শ্বক লগ পোৱাৰ সময়ত ৰাৱণৰ বথৰ উল্লেখ কৰিছে। এই কথাও মূলৰ লগত অমিল। কাৰণ, ৰাৱণৰ বথ জটায়ুৰ চৰণ আৰু চঞ্চুৰ আঘাতত চূৰ্ণীকৃত হৈ যায়।^{২৫} ইয়াৰ পিছত ৰাৱণ অন্ধাশ-পথেদি উৰি যাবলগীয়া হয়।^{২৬} অধ্যাত্ম-ৰামায়ণত অন্য এখন বথ লৈ ৰাৱণ যোৱাৰ কথা আছে—“পুনৰন্যৰথেনাশু সীতামাদায় ৰাৱণঃ...”^{২৭}

(১০) চকোৱা আৰু বগৰ কথা।—প্ৰিয়া-বিবহ-কাতৰ ৰামচন্দ্ৰই চেতনাচেতন-জ্ঞান হেৰুৱাই কদম্ব, বিম্ব, অৰ্জুন, কৰ্ণিকাৰ আদি বৃক্ষ, মৃগ, গজ, শাৰ্দূল, আদিত্য, বায়ু, গোদাবৰী-নদী, প্ৰত্নবৰণ-গিৰি আদিক সীতাৰ বাৰ্তা সুধিছে।^{২৮} দুৰ্গাবৰ কবি এইবোৰ কথালৈ যোৱা নাই; বৃক্ষত বতৰা বিচৰাটো মাত্ৰ অলপ ছুই গৈছে। কিন্তু তেওঁৰ ৰামে চকোৱাত সীতাৰ সন্ধান বিচাৰি পৰিহাস মাথোন লাভ কৰিছে আৰু পৰিহাসকাৰীক শাপ দিছে; আনফালে লক্ষ্মণৰ পৰামৰ্শত ৰামচন্দ্ৰই বকক সুধি সীতাক কোনোবাই বথত তুলি নিয়া সম্ভেদ পাই দেৱ গন্ধৰ্ব আদিক সন্মোদন কৰি স্বৰ্গ-মৰ্ত্য-প্ৰলয়ৰ ভয় দেখুৱাইছে। মূল ৰামায়ণত শ্ৰীৰামৰ প্ৰলয়-কালৰ ৰুদ্ৰৰ দৰে এই লোক-সংহাৰক ৰূপে দেখা দিছে ৰাৱণ-জটায়ুৰ যুদ্ধস্থলী দেখা পাই।^{২৯}

(১১) ৰামৰ বিবহ-বিকল অৱস্থাৰ বিৱৰণ।—দুৰ্গাবৰৰ সীতাই আশঙ্কা কৰিছে, জানোচা ৰামে বা আনে ভাবে, “অসতী ৰমণী সীতা পলালে অন্তৰি।” ৰামেও আকৌ সন্দেহ কৰিছে, “এবেসে জানিলো সীতা ৰামৰ সুহাদ নোহে।” মূল ৰামায়ণত সীতা অবিহনে ৰামৰ আটাইতকৈ ডাঙৰ ভয় হৈছে, সীতাক কিজানি কোনোবা ৰাক্ষসেই খাই পেলালে; সীতাৰ ছলনাৰ কথা বান্দীকিৰ ৰামৰ মনে-ঘৰেও নাই। এই প্ৰসঙ্গত ডক্টৰ বাণীকান্ত কাকতিয়ে অৰ্থপূৰ্ণ টীকা কৰিছে—ই কেৱল লৌকিকতাৰ আবেশ।” ইয়াক স্থূল কচি বুলিব পাৰি, কিন্তু দুৰ্গাবৰৰ কবিতাৰ সৌন্দৰ্য্যই নিহিত আছে এই ‘লৌকিকতাৰ আবেশ’ত।

২৫। ৩.৫৫, ১৫.২০

২৬। ৩.৫১.১৩, ৩.৫৪.৭ চাওক।

২৭। ৩, ৭.৫৮।

২৮। অবশ্যাকাণ্ড, সৰ্গ ৬০, ৬৩, ৬৪।

২৯। সৰ্গ ৬৪-৬৫।

দুৰ্গাবৰী বামাৱণ (শ্ৰেষ্ঠ) কন্দলি বামাৱণৰ ওজাপালি

তাণ্ডবণ(?) : সমালোচনাৰ ক্ষেত্ৰত দুৰ্গাবৰৰ লগত যাৰ সাধাৰণতে বিজ্ঞানি কৰা হয়, সেই পীতাম্বৰ কবি পণ্ডিত, সংস্কৃতজ্ঞ। দুৰ্গাবৰ কিন্তু সম্ভৱতঃ তেনে নহয়। ডক্টৰ কাকতিয়ে কৈছে, “গীতি-বামাৱণ বাৰ্মীকিৰ মহাকাব্যৰ গাঁৱলীয়া তাণ্ডবণ মাথোন।” অৱণ্যকাণ্ডৰ শেষৰ কালৰপৰাই পিছডোখৰ লক্ষ্য কৰিলে ‘গীতি-বামাৱণ’কৈ মাধৱ কন্দলিৰ পদ-বামাৱণৰ ওজা-পালি তাণ্ডবণ বুলিলেহে বেছি বজ্জিতা খাব যেন লাগে। পুথিখন দেখাতে ওজা-পালিৰ ওজাই মোনাত লৈ ফুৰাব পৰা টোকা-বহী বা হেণ্ডবুকৰ দৰে; আৰু সম্ভৱতঃ দুৰ্গাবৰো তেনে ওজা আছিল আৰু পোনৰ ফালে নিজৰ কল্পনাৰে জন-সমাজত চলি থকা ৰাম-কথা সংযোজিত কৰি আৰু বাকী ভাগত কন্দলিৰ বামাৱণৰপৰা গীতি-সংস্কৰণ উলিয়াই এই হেণ্ডবুকখনি তৈয়াৰ কৰিছিল। অৱণ্যকাণ্ডত কবিৰ কল্পনা উধাও হৈ উঠিছে আৰু ঘটনাৰ বিৱৰণ বহল সুঁতিত আগ বাঢ়িছে; কিন্তু বগলীৰ মুখে সীতা-হৰণৰ সম্ভেদ গোৱাৰ পাছত দেৱ-গন্ধৰ্ব আদিৰ প্ৰতি ৰামৰ ক্ৰোধ-প্ৰদৰ্শনৰেপৰা আৰম্ভ কৰি মাধৱ কন্দলিৰ প্ৰভাৱ আৰু প্ৰতিধ্বনি প্ৰকাশ পাবলৈ ধৰিছে আৰু আমাৰ গাঁৱলীয়া কবিৰ কল্পনাৰ চৰাইটিৰ ঠেঙত ডাঙৰ কবিজনৰ ৰচনাই ডোল লগাইছে। এইটোও মন কৰিবলগীয়া যে, য’ত য’ত দুৰ্গাবৰ কন্দলিৰপৰা আঁতৰি গৈছে, তাৰ ক’তো তেওঁ বাৰ্মীকিৰ ওচৰ চপা নাই; ইয়াৰ পৰাও বুজিব পাৰি, বাৰ্মীকিৰ বামাৱণৰ লগত কবিৰ পৰিচয় সন্দেহৰ বিষয়।

দুৰ্গাবৰী বামাৱণত ঘাই ঘটনাৰ বিৱৰণেই অনেক ঠাইত চেলেকা-চুবুৰীয়া বা ক্লীণ হৈ পৰিছে। এই ক্ষেত্ৰত আমি মনত ৰাখিব লাগিব যে, ওজা-পালিৰ অনুষ্ঠানৰ সময়ত ওজা বা ডাইনাপালিয়ে অসংলগ্ন বা ক্লীণ অংশবোৰ কথা বা মৌখিক পয়াৰ-ৰচনাৰে সংলগ্ন বা পূৰ কৰি যাব পাৰে বা বিৱৰণে অৱস্থা অনুযায়ী বহলাই নিব পাৰে। দুৰ্গাবৰী ওজাই কেতিয়াবা হয়তো দুৰ্গাবৰৰ দৰেই কন্দলি বামাৱণৰো সাহায্য এনে স্থলত গ্ৰহণ কৰিছিল। উল্লিখিত পিছৰ অংশ বিশেষকৈ পয়াৰৰ টুকুৰাবোৰ অনেক ঠাইতে কন্দলিৰ পদেৰে একে। ঠায়ে ঠায়ে দুৰ্গাবৰে কন্দলিৰ পদ এৰি গৈছে; ক’বাত ক’বাত তাৰ লগত আৰু শাৰী যোগো দিছে; কোনো ঠাইত কন্দলিৰ শাৰীবোৰৰ মাজত ‘এ’, ‘হে’ আদি যোগ দি ৰাগ সংযোজন কৰিছে^{৩০}

ক'তোবা আকৌ শব্দ সাল-বদল কৰি নতুন ছন্দ প্ৰয়োগ কৰিছে^{৩১}; বা পদান্ত-মিল সৃষ্টি কৰিছে।^{৩২} আন কোনো কোনো ঠাইত সৰু-সুৰা সলনি কৰা হ'লেও কন্দলিৰ হাতৰ চিন বাককৈয়ে বিৰিঙি ৰৈছে।^{৩৩} মাধৱ কন্দলিৰ মনোমোহা জতুৰা ঠাঁচ দুৰ্গাবৰৰ সংস্কৰণত প্ৰায় নোহোৱাৰ দৰে হৈ পৰিছে; লগতে অনেক অপচলিত (আৰ্কেইক) শব্দও অন্তৰ্হিত হৈছে।

কিঙ্কিঙ্কাকাণ্ডৰ গীত-পদ কন্দলিৰপৰা বৰ বেছি পৃথক নহয়। সুন্দৰাকাণ্ডও যেন কন্দলিৰ চমু তাণ্ডৰণ। য'ত দুৰ্গাবৰে নিজৰ কথাত ঘটনা বিবৰিবলৈ যত্ন কৰিছে, তাতো তেওঁ কন্দলিৰপৰা আঁতৰি যোৱা নাই। কৰুণাসিন্ধু গীতৰ কবি দুৰ্গাবৰে লঙ্কাকাণ্ড অলপ কথাতে শেষ কৰিছে—যুদ্ধ-বিগ্ৰহৰ হলমূলত যেন তেওঁৰ ৰতি নাই। কিন্তু সীতাৰ অগ্নি-পৰীক্ষাৰ বৰ্ণনালৈ অহাত তেওঁ আকৌ মুখৰ আৰু কৰুণাৰ্দ্ৰ-হৃদয় হৈ পৰিছে। ইয়াৰ ভিতৰত কন্দলিৰ পদৰপৰা ক্ষিপ্ৰ ছন্দত ভাঙি উলিওৱা সীতাৰ কৰুণ বাণীটি অতি তীব্ৰ। তাৰ পাছত কাহিনী-অংশ শুকাই-খীণাই খৰালিৰ জুৰিৰ দৰে হৈছে আৰু ৰামৰ অভিষেকত কবিয়ে তেওঁৰ পুস্তিকাৰ সামৰণি পেলাইছে।

গীতি ৰামায়ণত সম্ভৱপৰ প্ৰভাৱসমূহ : (ক) শঙ্কৰদেৱ আৰু ভক্তি আন্দোলন : দুৰ্গাবৰ কবিৰ পদ্মাৰ পাঁচালী আৰু 'গীতি-ৰামায়ণ' এই দুইখনি ৰচনাৰ ভিতৰত প্ৰথমখনি বিষয়বস্তুৰ ফালৰপৰা নৱবৈষ্ণৱ আন্দোলনৰপৰা বহুত আঁতৰত; তাত নৱবৈষ্ণৱ সাহিত্যৰ প্ৰভাৱো লক্ষ কৰা নাযায়। কিন্তু দ্বিতীয়খনিক সেই আন্দোলনৰ টোৱে স্পষ্টকৈয়ে কোবাইছে। অৱতাবাদ, ৰাম-নাম-কীৰ্ত্তনৰ মহিমা, ভক্তৰ দুখত ভগৱন্ত কাতৰ হোৱা, ভক্তিসহ য'তে ত'তে জীৱন বিচৰা আৰু ভগৱন্তৰ কৃপা বা প্ৰসাদত জন্ম-মৃত্যুৰ সংসাৰৰ হাত সাৰা ধাৰণা—এনেবিলাক ভাবৰ নৱবৈষ্ণৱ কবিসুলভ স্পষ্ট প্ৰকাশে এই কথা প্ৰতীয়মান কৰায়। এই ভাববোৰ গীতি-কাব্যখনিত ওতপ্ৰোতভাৱে সোমাই পৰিছে। ৪০৪, ৪৪০-৪৪৪ আদি পদত তাৰ প্ৰভাৱে প্ৰকটভাৱে দেখা দিয়ে। দুৰ্গাবৰে নিজকে 'ৰামৰ কিঙ্কৰ' বা 'ৰাম-পদ-কিঙ্কৰ' বুলিছে আৰু ৰামক নাৰায়ণৰ অৱতাৰ বুলি মানিছে। অৱশ্যে

৩১। পৃ. ১০৫, ১০৬, মেঘমণ্ডল ৰাগৰ গীতটি চাওক।

৩২। পৃ. ১১৭, ১১৯, সুৰাই ৰাগৰ গীতটি চাওক।

৩৩। Sankaradeva and His Predecessors, p. 40

মন কবিলগীয়া নববৈষ্ণৱ কবিসকলৰ দৰে তেওঁ বাম আৰু কৃষ্ণৰ অভেদ-কল্পনাৰ ইঙ্গিত দিয়া নাই। অসমৰ ভক্তি-আন্দোলনৰ মূল ধাৰা কৃষ্ণ-ভক্তি। আনফালে প্ৰাক্তনৰ বৈষ্ণৱ কবিৰ সহজ 'উপদেশ-নাই, শুভ শুভ'ৰ ঠাইত দুৰ্গাবতীৰ ভণিতা দুই-এটিত 'উপদেশ-আচুফুল'ৰ আভাস দেখা গোৱা গৈছে।

তলত শঙ্কৰদেৱৰ কবিতাৰ প্ৰতিধ্বনি বাজি উঠা দুই-এশাবীৰী বিজনিৰ বাবে তুলি দিয়া হ'ল।—

- (১) দেৱো মিছা মাতে দেখি পুনৰপি আইলো ॥ ৩৬
আছোক মনুষ্য : দেৱো মিছা মাতে : কি ভৈল কালৰ ধৰ্ম্ম।
—ভাগৱত, দশম
- (২) ধৰ ধৰ মাৰ মাৰ সৈন্যৰ আন্দোল।
হৰ হৰ শব্দে নুশুনি মাতবোল ॥ ১১২
বহে খৰ্ৰৰ বায়ু নুশুনিয় মাতবোল।
গগনক ঢাকি মহা মেঘৰ আন্দোল ॥—ভাগৱত, দশম
হৰ হৰ শব্দে পুৰিল দিশ-পাশ ॥—ভাগৱত, দশম
নমনিয় দিশ নুশুনিয় মাতবোল ॥—ভাগৱত, দশম
- (৩) মাৰুচ বধিলা কবি শৰৰ সজ্জান।
খৰ দুষণক আৰু কৰিলা নিৰ্য্যাণ ॥ ২৪৪
বিবাহ কৰক্কা মাৰীচৰ লৈলা প্ৰাণ।
খৰ দুষণক প্ৰভু কৰিলা নিৰ্য্যাণ ॥—কীৰ্ত্তন-ঘোষা
- (৪) যাইতে দেখিলা কি মোৰ জনক-বীয়াবী ॥ ৩৭৫
যাহন্তে দেখিলা নন্দ কুমাৰ ॥ —কীৰ্ত্তন-ঘোষা
দেখিলা যাহন্তে নন্দ-নন্দন ॥ —কীৰ্ত্তন-ঘোষা
- (৫) ভকতৰ দুখ দেখি নসহে শৰীৰ ॥ ১৩১
ভকতৰ দুখ দেখি নসহে হৃদয় ॥ —ভাগৱত, দশম
তোমাৰ দুখ দেখি নসহয় প্ৰাণ ॥ —ভাগৱত, দশম
- (৬) নিজ কৰ্ম্মে হওঁ প্ৰভু হে যেহি সেহি গতি।
সেহি সেহি জন্মে হৌক তোমাত ভকতি ॥

বৈষ্ণৱৰ সঙ্গতেসে হে বহোক সৰ্ব্বথা।

মুখে যশ গাইবো কৰ্ণে তযু কথা॥ ৪৪১-৪২

নলকুবৰ মণিগ্ৰীৱৰ প্ৰাৰ্থনা—

বাক্য মোৰ নেৰোক তোমাৰ-গুণ-গ্ৰাম।

তোমাৰ কথাত কৰ্ণে কৰোক বিশ্ৰাম॥ —ভাগৱত, দশম

ব্ৰহ্মা-স্তুতি—

ইটো ব্ৰহ্মপদ আউৰ আমাক নলাগৈ প্ৰভু

হওঁ গৈয়া কীট-পতঙ্গ।

তোমাৰ চৰণ চিন্তি নিতান্তে থাকিবো নাথ

তযু ভকতৰ লৈয়া সঙ্গ॥—ভাগৱত, দশম

সুদামা মালীৰ তুতি—

থাকোক মুখত গুণ-নামৰ কীৰ্ত্তন॥

বিশ্ব-ভকতেসে হৈব পৰম বান্ধৱ॥—ভাগৱত, দশম।

শঙ্কৰদেৱৰ এনে প্ৰভাৱৰপৰা অনুমান হয় কীৰ্ত্তন-দশম সাৰথি কৰি আগবঢ়া
ভক্তি-আন্দোলন কামৰূপত প্ৰচাৰ হোৱাৰ পাছতহে ‘গীতি-ৰামায়ণ’ ৰচিত হৈছিল।
সেই প্ৰভাৱৰপৰা মুক্ত দুৰ্গাবৰৰ ‘মনসা-কাব্য’ ইয়াৰ আগৰ লেখা হ’ব পাৰে।

এইখিনিতে উল্লেখ কৰিব পাৰি যে ৬৬ পিঠিৰ “দুৰ্গম সঙ্কট ঘোৰ বনে”
শাৰীটোৱে মাধৱদেৱৰ বৰগীতৰ এশাৰীৰ প্ৰতিধ্বনি তোলা যেন লাগে।

(খ) পীতাম্বৰ কৰি : পীতাম্বৰ কবিৰ লগতো দুৰ্গাবৰৰ দুই-এটি ভাব
বা কথাৰ ভঙ্গিৰ মিল দেখা পোৱা যায়।

কিবা মোৰ কুকৰ্প দেখিলা কোনো দোষ।

আমাক যে এতমান কৰা অসন্তোষ॥ ৪৬

সীতাৰ এই দুশাৰী কথাই পীতাম্বৰৰ দশম স্কন্ধ ভাগৱতৰ বিখ্যাত দুশাৰী কথা
সোঁৱৰায়—

বিলাপ কৰিয়া কান্দে মাৰ কুমিণী॥

কোন অঙ্গে খুন দেখি নাইলা যদুমণি॥

শূৰ্গখাই ‘মোহিনী ৰতিৰ ৰূপ’ ধৰা কথাটো ‘উষা-পৰিণয়’ৰ যক্ষিণী

কামসেনাই অনিৰুদ্ধ কোঁৱৰৰ আগত উবাৰ বেষত ৰতি-তনু ধাৰণ কৰাৰ অনুৰূপ। 'নাকান্দা নাকান্দ সীতা',^{৩৪} 'নাবোল নাবোল শুনা দশগ্ৰীৱ'^{৩৫} আৰু 'নোবোলা নোবোলা শুনিয়ো সুগ্ৰীৱ'^{৩৬} গীতকেইটিৰ আৰম্ভৰ শাৰীৰ দ্বিকৰ্ণিয়ে গীতাস্বৰৰ 'নাথয়ো নাথয়ো গোসাই হে'^{৩৭} গীতৰ তেনে দ্বিকৰ্ণি মনত পেলায়। আনফালে এই গীতটিত কোকিলা ধায়ে পানীকেঁচুৱা উষাক পানীত উটুৱাই দিবলৈ ওলোৱা আৰু ৰাৱণৰ ভয়ত সীতাই নিজকে ৰাৱণ-মন্দোদৰীৰ কেঁচুৱাতে পৰিতাজ্ঞা কৰ্ম্মা বুলি দৰ্শোৱা—এই দুই কথাৰ মাজত সংযোগ বিচাৰিবৰ মন যায়, বিশেষতে যেহেতু সীতাৰ উক্তি বাস্মীকিৰ শ্লোকত প্ৰতিষ্ঠিত নহয়। ভগিতাত দুৰ্গাবৰৰ 'সৰস্বতী পৰসনে' আদি খণ্ডবাক্যয়ো পীতাস্বৰৰ 'হৰি পৰসনে' আদি খণ্ডবাক্যৰ কথা মনত পেলাব।

(গ) কৃষ্ণিবাস : কেইটাইমানত দুৰ্গাবৰী বামাৱণ আৰু কৃষ্ণিবাসী বামাৱণৰ মিল দেখা পোৱা যায়। কৃষ্ণিবাসৰ কাল সম্পৰ্কে ঠিৰাংকৈ একো কোৱা হোৱা নাই যদিও, তেওঁক খ্ৰীষ্টীয় পঞ্চদশ শতকৰ শেষ পাদত স্থাপন কৰা হৈছে; কিন্তু ১৫৮১ খ্ৰীষ্টাব্দক কৃষ্ণিবাসৰ সময়ৰ শেষ সীমা ৰূপে নিৰ্দ্ধাৰণ কৰা হৈছে।^{৩৮} আনফালে, অধ্যা^৩ সেনৰ ভাষাত “বহু শতাব্দী ধৰিয়া গায়নেৰ কঠে কঠে ফিৰিয়া এবং অশিক্ষিত লিপিকৰেৰ হাতে হাতে পড়িয়া কৃষ্ণিবাসেৰ শ্ৰীৰামপাঁচালী খোল ও নলিচা দুইই বদলাইয়াছে বাৰবাৰ।” দুৰ্গাবৰৰ ক্ষেত্ৰতো তেনে নোহোৱাকৈ থকা নাই। গতিকে দুই কবিৰ মিলৰপৰা কেনো স্থিৰ সিদ্ধান্তত উপনীত হোৱা টান। মিলবোৰ—ফল্গুৰ তীৰত দশৰথৰ পিণ্ড দান;^{৩৯} অৰণ্যকাণ্ডতে ৰাৱণ আৰু সুপাৰ্শ্বৰ দেখা-দেখিৰ বিৱৰণ;^{৪০} সীতাক কন্য-কুটীৰত ৰেখা টানি ৰখা^{৪১}।

দুৰ্গাবৰ— হৰিয়া আনিলি তই ৰামৰ মৈথিলী ॥ ২৫০

যি দোষে হৰিলো মই ৰামৰ ৰমণী ॥ ২৫৩

৩৪। পদ-২১৩।

৩৫। পদ ২২৩।

৩৬। পদ ৬৬২।

৩৭। নেওগ-সম্পাদিত, উষা-পৰিণয়, পদ ৩৫।

৩৮। সেন, বাঙ্গালা সাহিত্যেৰ ইতিহাস, পৃ. ৯৮-১০২।

৩৯। দুৰ্গাবৰ, পৃ. ১-২; কৃষ্ণিবাস পৃ. ১৩০।

৪০। দুৰ্গাবৰ, পৃ. ৪২-৪৪; কৃষ্ণিবাস পৃ. ১৫৫।

৪১। দুৰ্গাবৰ, পৃ. ২৮; কৃষ্ণিবাস পৃ. ১৫০; ছু^৩ ক^৩ পৃ. ২০৩। সোমেশ্বৰী দেৱীৰ নকলৰ কৃতীৰ গীতটি চাওক।

কৃত্তিবাস—কোন দোৰে হৰিলি যে ৰামেৰ সুন্দৰী॥ পৃ. ১৫৩

সেই ক্ৰোধে হৰিলা ৰামেৰ সুন্দৰী॥ পৃ. ১৫৫

দুৰ্গাবৰৰ ভাষা আৰু জতুৱা ঠাঁচ : গীত-পদৰ বিবিধ সুৰ-লয় ৰাখি দুৰ্গাবৰৰ ভাষা সাবলীলভাৱে আগবাঢ়িছে। ওজাৰ স্মৃতিসম্পন্নতা আৰু সংগ্ৰহ-ক্ৰমতাৰে তেওঁ ডাঙৰ কবিৰ কবিতাৰ শাৰী নিজৰ বচনাত জীণ নিয়াই নিজৰ নিৰ্দিষ্ট ঠেং সীমাৰ ভিতৰত ৰামায়ণ-কাহিনী শেষ কৰিছে। তেওঁৰ বিৱৰণ-শক্তি সজীৱ আৰু বিশেষকৈ গীতবোৰত ভাষা সুন্দৰভাৱে অনুভূতি-প্ৰকাশক। কিন্তু ভাষা বিৰয়তো কবি যেন বৰ পণ্ডিত নাছিল। তেওঁ ৰামৰ ধনু বুজাবলৈ ‘গাণ্ডীৱ’, সমাচাৰ অৰ্থত ‘সমিধান’, বাৰ্তা অৰ্থত ‘উত্তৰ’, খং অৰ্থত ‘অনুৰাগ’ আদি শব্দৰ ব্যৱহাৰ কৰিছে।^{৪২} ৰামচন্দ্ৰৰ আখ্যা হিছাপে ‘মুৰাৰি’, ‘গদাধৰ’, ‘দেৱৰাজ’ আদিৰ প্ৰয়োগ ঢিলা-সোলোকা যেন লাগে। মাধৱ কন্দলিৰ ভাষা যেনেকৈ জতুৱা ঠাঁচে সুমধুৰ কৰি তুলিছে, দুৰ্গাবৰৰ ভাষাত তেনে জতুৱা প্ৰয়োগ বিৰল বুলিলেই হয়। তেওঁৰ ভাষাত য’ত জতুৱা খণ্ডবাক্য আদি সোমাইছে, সিও বেছিভাগ ঠাইত কন্দলিৰ প্ৰভাৱৰ ফল বুলিয়ে ক’ব পাৰি। তলৰ খণ্ডবাক্য আৰু যোজোনাকেইটাৰ ভিতৰত ডবা চিন দিয়া কেইটি কন্দলিৰ প্ৰতিধ্বনি।

* ‘যম ৰজা এৰে পাত মলচিৰ’ (পদ ৮৫)—মৰণৰ সময় উপস্থিত হ’ব।

‘তেজে ভৈলা অঙ্গ তলবোল’ (পদ ৯১)—তেজে তুমবলি হ’ল।

‘লোহায়ে বান্ধিল ঘাৰ’ (পদ ৯৩)—নিজকে অমৰণ বুলি ভাবিলে।

* ‘ভৈল মন্দ ৰাশি’ (পদ ৩২৪, ৩৩১)।

‘মবস মনৰ গৰ্বে’ (পদ ৩৬৬)।

* ‘সিটো শোকে অগ্নিত পিম্পলি ভৈল পথ’ (পদ ৪৩৩)—

তু° ক° ‘এনেই জুইৰ জালা, তাত পিপলিৰ পথ’ (কামৰূপ); ‘এনেই মৰিহোঁ ঋষিৰ শাপত, তাতে দিছে ধানৰ ভাপত’; (কন্দলি) ‘অগনি দহৰে পিম্পলিৰ দিয়া পথ’; (শঙ্কৰদেৱ) ‘একে জুই মৰো আৰু পিম্পলিৰ পথ’।

* ‘দশম গুচিয়া একাদশ বৃহস্পতি’ (পদ ৫২৩)।

‘জিভাখান মেলি চাহা কলীয়া নি গোৰা’ (পদ ৬৩১)—

মিছা কৈছ নে সঁচা কৈছ, ভাবি চা।

‘সিংহৰ আগত যেন শৃগালৰ টালি’ (পদ ৬৩৩)—

তু° ক° ‘বাঘৰ আগত ছাগৰ ডেবা-ডেবি’

সাহিত্য আৰু সঙ্গীতত দুৰ্গাবৰৰ স্থান : বামাৱণী কবি আৰু মনসা কবি, দুই প্ৰকাৰে অসমীয়া সাহিত্যৰ বুৰঞ্জীত দুৰ্গাবৰৰ এখনি স্থান আছে। দুৰ্গাবৰৰ কিছু কাল আগতে মাধৱ কন্দলিয়ে অযোধ্যাকাণ্ডৰপৰা লঙ্কাৰালৈকে পাঁচ কাণ্ড বামাৱণ মূলৰ আঁত নেহেৰোৱাকৈ জতুৱা অসমীয়া ভাষাৰ পদত ভাঙি উলিয়ায়। কন্দলিৰ ৰচনা অসমীয়া কাব্য-সাহিত্যৰ এটি শ্ৰেষ্ঠ সম্পদ। আন এজন প্ৰাক্শঙ্কৰী কবি হৰিবৰ বিপ্ৰই জৈমিনীয়াশ্বমেধ-পৰ্বৰপৰা ‘লৱ-কুশৰ যুদ্ধ’ৰ পদ ৰচে। দুৰ্গাবৰৰ সমসাময়িক শঙ্কৰদেৱে উস্তৰাকাণ্ড আৰু মাধৱদেৱে আদিকাণ্ডৰ পদ কৰি অসমীয়া বামাৱণক সপ্তকাণ্ড কৰি তোলে; তদুপৰি দুয়োজনে কন্দলিৰ বামাৱণত ভক্তি-উপদেশৰ আচু-ফুল দি তাকো ভকতীয়ামতে শুচি কৰি লয়। শঙ্কৰদেৱৰ ‘বাম-বিজয় নাটক’ৰ মূল বামাৱণৰ সীতা-স্বয়ম্বৰৰ কাহিনী। এওঁলোকৰ আন এজন সমসাময়িক অনন্ত কন্দলিয়ে মাধৱ কন্দলিৰ পাঁচ কাণ্ডৰ পদতে যোগ-বিয়োগ কৰি ‘গঙ্গাজল তুলসী একেঠাই’ কৰাৰ দৰে ‘ভাগৱত মিশলাই’ বামাৱণৰ ভাগৱতী সংস্কৰণ তৈয়াৰ কৰে, আৰু ‘সীতাৰ পাতাল-প্ৰৱেশ’ বুলি এখন নাটো ৰচনা কৰে। ১৫৭৪ শকত শঙ্কৰদেৱৰ ভ্ৰাতৃ-পৌত্ৰীৰ সন্তান কালশিলীয়া আতা হৃদয়ানন্দ কায়স্থ বা অনন্ত ঠাকুৰে কলাপচন্দ্ৰ-কৃত বাণ্মীকিৰ সাৰ ‘বামাৱণ-চম্ৰিকা’ৰ পদ কৰি শঙ্কৰী আৰ্হিৰ কীৰ্ত্তন-ঘোষাৰ ‘শ্ৰীৰাম-কীৰ্ত্তন’ প্ৰস্তুত কৰে। বৰ ভকতৰ বংশৰ, পদ ‘অজুত বামাৱণ’ লিখোঁতা ৰঘুনাথ মহন্তৰ ভট্টদেৱী কথা-বীতিৰ প্ৰথম চাৰি কাণ্ড বামাৱণ পোৱা গৈছে। হেড়ম্বেশ্বৰ জয়হৃদ নৰপতিৰ আদেশ অনুসাৰে ভৱানীনাথ দ্বিজবৰে ‘ব্যাস-সংগিত চাইয়া’ পয়াৰ আৰু ‘লাচাড়ি-প্ৰবন্ধে’ “শ্ৰীৰামচন্দ্ৰ অভিষেক” পদবন্ধ কৰে।^{৪০} কমলেশ্বৰসিংহ স্বৰ্গদেৱৰ দিনত মহামন্ত্ৰী পূৰ্ণানন্দ বুঢ়াগোহাঁইৰ অনুপ্ৰেৰণাত শ্ৰীকান্ত সূৰ্য্যবিপ্ৰই ‘পশ্চিমা ভাষা’ৰ তুলসীদাসী বামাৱণৰ অসমীয়া পদ নিবন্ধ কৰে।^{৪১} বামাৱণী কাহিনীৰ এই বিভিন্ন অসমীয়া সংস্কৰণৰ মাজতো দুৰ্গাবৰী বামাৱণৰ এখনি স্বতন্ত্ৰ স্থান আছে গীতিকাব্য হিছাপে। ভকতি-পকীয়া সমাজৰ

৪০। বুৰঞ্জী আৰু পুৰাতত্ত্ব বিভাগৰ অধ্যক্ষ ড° ভূঞাই অলপতে শিক্ষামন্ত্ৰী শ্ৰীঅমিয়কুমাৰ দাসৰ যোগেদি নগাঁও লভাৰপৰা এই পুথিখনি কিছু দিনৰ বাবে পাইছে। পুথিখন ইংৰাজী ১৮৬০ চনত কাড়বন্ত নকল কৰা — ‘হেজৰবৰি শ্ৰীলক্ষীদুস্ত ইন্দুপ্ৰভা মহাবানি নিজ সৰ্গবিপুৰুষ ॥’

৪১। হিডেশ্বৰ বৰবৰুৱাই এইখনি সংগ্ৰহ কৰিছিল।

অৱহেলা সত্ত্বেও ইখনিয়ে এতিয়াও গাঁৱে-ভূঞা ক'তো ক'তো জনসাধাৰণৰ হৃদয় অধিকাৰ কৰি আছে।

ওপৰৰ আলোচনাৰপৰা দেখা যাব 'গীতি-ৰামায়ণ'ৰ আদিভাগ বান্ধীকৰণৰা বহুতখিনি আঁতৰি আহিছে আৰু এই অংশত ভাৱা, বিষয়-বস্তু আৰু পৰিৱেশ-নীতিত দুৰ্গাবৰ মাধৱ কন্দলিৰ প্ৰভাৱৰপৰা মুক্ত। এই অংশ আৰু পদ্মাৰ পাঁচালীয়েই অসমীয়া সাহিত্যলৈ দুৰ্গাবৰৰ ঘাই বৰঙণি। 'গীতি-ৰামায়ণ'ৰ পিছৰ অংশ 'সভা গাবৰ' বাবে মাধৱ কন্দলিৰ পুথিৰপৰা মলখু বাছি ওজাই টুকি লোৱা সুব-সংযোজিত টোকাৰ দৰে হৈছে। এই অংশও দুৰ্গাবৰ অনন্ত কন্দলিৰ দৰেই মাধৱ কন্দলিৰ ওচৰত ঋণী।

পাৰিবাৰিক জীৱনৰ সুখ-দুখৰ দ্বন্দ্ব লৈয়ে যেন এই গীতি কাব্যখনিত কবি ব্যস্ত হৈ আছে। প্ৰথম ভাগত ৰাম-সীতাৰ দুখৰ কথা আৰু মাজভাগত বালী-সুগ্ৰীৱৰ ঘৰুৱা কন্দলৰ কৰুণ ৰূপ দুৰ্গাবৰৰ ঘাই অৱলম্বন। এইভাবে চালে সামাজিক জীৱনত দুৰ্গাবৰৰ অনুৰাগ স্পষ্ট হৈ ওলায়। ওজা গোৱা শুনিবলৈ অহা লোক-সাধাৰণৰ ঘাইকৈ অৱসৰ-বিনোদন আৰু কিছু পৰিমাণে আধ্যাত্মিক পিপাসা-নিবৃত্তিৰ কামো 'গীতি-ৰামায়ণে' সাধন কৰিছিল। কৰুণ, হৃদয়স্পৰ্শী বিষয়-বস্তু দুৰ্গাবৰৰ যেন বিশেষ প্ৰিয়। আনফালে তাতেই ভ্ৰোতা জন-সাধাৰণে নিজৰ দুঃখময় জীৱনৰ যেন এটি উদাসীনকৃত সুৰ শুনিবলৈ পাইছিল। হাবিতলীয়া পঁজাত সীতাক বিচাৰি নোপোৱাত ৰামৰ যি বিবাদ, বিভ্ৰম, বিলাপৰ সৃষ্টি হৈছে, তাৰ বৰ্ণনা কবিয়ে অতি বহলভাৱেই দিছে। সীতাৰ বিলাপ, ৰামৰ বিলাপৰ উপৰি বিলাপ, তাৰাৰ বিলাপ—কেয়োফালে বিলাপ;—শোকৰ বিলাস। ইয়াত জন-সাধাৰণৰ হৃদয়ত স্পন্দন জগাব পৰা সহজোপলব্ধ তীব্ৰ অনুভূতিৰ একতানহে যেন শুনিবলৈ পোৱা যায়। কৰুণ গীতবোৰেই কাব্যখনিৰ প্ৰধান আকৰ্ষণ।

কণ কণ শব্দ-চিত্ৰ তোলাত আৰু অলপ কথাত সুস্বৰ ভাৱাবেগৰ ইঙ্গিত দিয়াত দুৰ্গাবৰ নিপুণ শিল্পী। 'চিত্ৰৰ পুতলী' সীতা আৰু 'ৰতি-ৰূপা' শূৰ্পণখাৰ ছবি কেমিঅ' বা চিত্ৰিত মুক্তাস্ফোটৰ দৰেই কণমান আৰু মনোৰমো। "ভ্ৰমৰে ওপ্তৰে শুনে মনত বিকল"^{৪৫}—মদন-অনুভূতিৰ এটি সৰস ইঙ্গিত। মূল ৰামায়ণত সীতাক ৰামে কেতিয়াবা কৰিও দেখা নাপাই এনেভাবে বিকল হৈছে—পশ্চিমৰ চ তাং সীতামপশ্যাম্মন্থাদিতঃ। অলপ বহল বৰ্ণনাৰ ভিতৰত মায়া-অযোধ্যাৰ

মোটিখেলৰ দৃশ্য যেনে প্ৰসাদযুক্ত, জটায়ুৰ যুদ্ধৰ বৰ্ণনা তেনে তেজী। ঘটনাৰ পৰিবেশ-সৃষ্টিত দুৰ্গাবৰ কেনে পটু, পাশা-খেলৰ মাজতে হঠাতে মায়া-মৃগ দেখা দিয়াৰ কল্পনাই তাৰ চিনাকি দিয়ে। মূল ৰামায়ণত ফুলনিত ফুল তুলি থাকোঁতেহে সীতাই মায়া-হৰিণ দেখা পায়।

চৰিত্ৰবোৰত দুৰ্গাবৰে নিজা বোল দি নতুনভাৱে স্পষ্ট কৰি তুলিবলৈ যত্ন কৰিছে। তেওঁ ৰামৰ চৰিত্ৰৰ কাকণ্যত মুগ্ধ, তেওঁৰ ৰাম দেবতাতকৈও সাধাৰণ সুখ-দুখৰ অনুভূতিৰে মানুহহে—কৰুণ, কোমল, কাতৰ। দীনেশচন্দ্ৰ সেনে কৃষ্ণিবাসৰ ৰাম-চৰিত্ৰৰ বিষয়ে আঙুলিয়াই দিয়া দৰে ক'ব পাৰি—দুৰ্গাবৰে বাস্তৱিক ৰামৰ শ্যাম-সুন্দৰ শ্ৰী ৰাখি বীৰত্ব আৰু বৈৰাগ্যৰ মহিমা বৰ্জন কৰিছে। কাতৰ অৱস্থাৰ মাজতে ৰামৰ ৰুদ্ৰ ৰূপ দেখা গ'লেও, সেই ৰূপত দুৰ্গাবৰ বেছি পৰ বন্দী হৈ থকা নাই, কিম্বা ৰামৰ বীৰত্বব্যঞ্জক যুদ্ধৰ বৰ্ণনাতো যেন তেওঁৰ ৰতি নাই। মূলত শূৰ্পণখাই বিশেষকৈ সীতাৰ ৰূপ বৰ্ণনা কৰি ৰাৱণৰ মোহ সৃষ্টি কৰিবৰ যত্ন কৰিছে। “কাটা যে নাকত তাইৰ নাহিকন্তু লাজ”—শূৰ্পণখাৰ চৰিত্ৰত এনে এটা বোল দিবলৈ গৈ দুৰ্গাবৰে তাইৰ হতুৱা ককায়েকৰ আগতে “শোভন পুৰুষ দেখি সুৰাত মাগিলো” বুলি কোৱাই পেলাইছে।

দুৰ্গাবৰ কায়স্থৰ এই ৰামায়ণৰ এটি বিশেষ মূল্য ৰাগ-সঙ্গীতৰ প্ৰচলনৰ এটি নিদৰ্শনস্বৰূপ। পাঁচালী গীত গোৱা ওজাপালিৰ মাজত কেনেবোৰ ৰাগৰ চৰ্চ্চা হৈছিল, এইখনিৰপৰা বুজিব পাৰি। আমি যি দুই-এটি দুৰ্গাবৰী গীত শুনিছোঁ তাৰ ঢেক এফালে উত্তৰ ভাৰতীয় সঙ্গীত আৰু আনফালে বৰগীত-অন্ধীয়াগীতৰপৰা সুকীয়া যেন লাগে। প্ৰাক্‌শঙ্কৰী ওজা-পালি অনুষ্ঠানৰ কোনো নিৰ্দিষ্ট নিদৰ্শন আমি নাপাওঁ। কিন্তু বৈষ্ণৱ সঙ্গীতৰপৰা পৃথক দুৰ্গাবৰী সঙ্গীতে প্ৰাক্‌শঙ্কৰী অনাবৈষ্ণৱ অসমীয়া সঙ্গীতৰ ঐতিহ্য বহন কৰি অনা যেন অনুমান হয়। সত্ৰীয়া সঙ্গীত আৰু দুৰ্গাবৰী গীতৰ পাৰ্থক্যৰ তাৎপৰ্য্য কি সঙ্গীতজ্ঞসকলৰ সুস্থ বিচাৰৰ বিষয়। এই পাৰ্থক্য সত্ৰীয়া আৰু অ-সত্ৰীয়া ভকতীয়া গীত আদিৰ (যাক আন গীতৰ লগতে কামৰূপীয় লোক-গীতি নাম দিয়া হৈছে) মাজৰ পাৰ্থক্যই, নে সিহঁতৰ মাজত মূল শ্ৰেণীগত অমিল আছে, সঙ্গীত-বিজ্ঞানীৰ গৱেষণাইহে ঠিৰাং কৰিব পাৰিব। সত্ৰীয়া আৰু অ-সত্ৰীয়া লোক-গীতিৰ পাৰ্থক্যৰ প্ৰধান কাৰণ প্ৰথম বিধত আনুষ্ঠানিক অনুশাসন আৰু দ্বিতীয় বিধৰ তেনে শাসনৰ অভাৱ আৰু লোক-কচিৎ শৰণ।

দুৰ্গাবৰৰ খণ্ডিত ‘মনসা-কাব্য’ৰ পুথিত পটমঞ্জৰী, ভাটিয়ালী, বামগিৰি আৰু সুহাই বাগৰ মাথোন নাম পোৱা গৈছে। ‘গীতি বামাৰণ’ৰ ৫৮টি গীতৰ এটিত বাগৰ নাম নাই, বাকী ৫৭টিত এইকেইটা বাগৰ নাম আছে—(১) অহিৰ ১০টি গীত, (২) আকাশমণ্ডলি—১, (৩) কন্বাৰ (১)—১, (৪) গুঞ্জৰি—৪, (৫) চালনি বা ছালনী—৩, (৬) দেৱজিনি—১, (৭) দেৱমোহন—৩, (৮) ধনত্ৰী (ধনেশ্বৰি)—(৯) পটমঞ্জৰি—২, (১০) বৰাৰি বা বৰাড়ি—৩, (১১) বসন্ত—৪, (১২) বেলোৱাৰ (বেলয়াৰ)—৩, (১৩) ভাটিয়ালি—১, (১৪) মঞ্জৰি (মঞ্জুৰি)—১, (১৫) মাৰোৱাৰ—১, (১৬) মালচি—২, (১৭) মেঘমণ্ডল—১, (১৮) বামগিৰি—৬, (১৯) শ্ৰীগন্ধকালী—২, (২০) শ্ৰীগন্ধাৰ—১, (২১) সুহাই বা সুহাই (সুহাৰী)—৩। ‘মেঘমণ্ডল’ প্ৰকৃততে ‘মেঘমল্লাৰ’ হ’ব পাৰে; কিন্তু এই নাম আৰু ‘আকাশমণ্ডলি’য়ে পিছৰ যুগ, গুৰু-চৰিতৰ ‘বায়ুমণ্ডলী’, ‘তিমিৰ’, ‘মেঘমণ্ডলি’ নামৰ কথা সোঁৱৰায়। ‘মালচি’ সম্ভৱতঃ ‘মালৱত্ৰী’, ‘মালসিকা’ বা ‘মালসি’ৰ অপভ্ৰংশ। পিছৰ যুগৰ বামানন্দ দ্বিজ আৰু ৰামগোপালৰ গীতৰ ‘চালেজি’ৰ (সাৰজ, সাৰজি) লগত ‘চালনি’ৰ সম্পৰ্ক থাকিব পাৰে। ‘দেৱজিনি’, ‘দেৱমোহন’ আৰু ‘শ্ৰীগন্ধকালী’ আচম্ৰা নাম। ‘দেৱজিনী’, ‘মেঘজিনী’—এনে নাম পুৰণি সঙ্গীতশাস্ত্ৰত পোৱা যায়। এই বৈষ্ণৱ-সমাজত অপ্ৰচলিত বাগৰ নামবোৰেও দুৰ্গাবৰী গীতৰ ধাৰাৰ বিভিন্নতাৰ ইঙ্গিত দিয়ে নেকি, খাতাং কোৱা টান। দুৰ্গাবৰী বামাৰণত কৰুণ অহিৰ বাগৰ প্ৰাধান্য মন কৰিব লগীয়া। শঙ্কৰদেৱে গোপীৰ বিবহৰ ‘গোৱিন্দ গুণ মন লাগি’ গীতটিত এই বাগ ধৰি দিছে; কিন্তু তেওঁৰ প্ৰিয় বাগ যেন ধনত্ৰীহে।

‘কথা-গুৰু চৰিত’ত আছে^{৪৬} মাধৱদেৱৰ ওচৰত ভকত হোৱাৰ আগতে মথুৰাদাস বুঢ়া-গোপাল আতাই “বঙ্গদেশী চৈতনীয়ামতে নাম-মন্ত্ৰ লৈ গ্ৰামৰ লোক আঠাৰে জনে সৈতে বামাৰণ গাই ফুৰে; আতা ওজা। ফুৰাত ক’তবা ন-সিদ্ধ পুথি এখনি পাই আওবাই গাইছে এহেলৈ।” এই চৰিতৰ ২৬৮ পিঠিত “গীত ধৈলে বঙ্গদেশীমতে পূৰ্বৰ মতে” কথাষাৰত গীতৰ বিষয়-বস্তুক বঙলুৱা বোলা হৈছে নে গীত গোৱাৰ ধৰণকহে তেনে আখ্যা দিয়া হৈছে, বুজা টান। কিন্তু বৰ্তমান অসমৰ পছিম অঞ্চলত অন্ততঃ শঙ্কৰদেৱৰ সময়ত যেনেবিধ পাঁচালীৰ গীতৰ বিশেষ আদৰ আছিল, তাক শঙ্কৰদেৱে নিন্দা কৰি বৈষ্ণৱ-সমাজত প্ৰচলন হ’বলৈ নিদিছিল।^{৪৭}

৪৬। লেখক-সম্পাদিত ক° ও° চ°, পৃ. ২৬৫।

৪৭। নেওগ-সম্পাদিত, উষা-পৰিণয়, ভূমিকা, পৃ. ১/০-১০/০।

পছিম অসমৰ অ-সত্ৰীয়া ওজা-পালি অনুষ্ঠানক দুভাগে ভগাব পাৰি—বাৰিবা মনসা পূজাৰ সময়ত ‘মাবে গোৱা ওজা-পালি’ আৰু সাধাৰণ সবাহ (সভা) আদিত ভাৰত-পুৰাণ-ৰামায়ণৰ বস্তুৰে ‘ব্যাহ গোৱা ওজা পালি’। গীত-বাদ্য-নৃত্যত পটু ওজাক গুণিন্ বোলা হয়।^{৪৮} এনে গুণিনসকলে মাঘমহীয়া গাঁৱে গাঁৱে ব্যাহ গাই ফুৰে। ৰাতি হ’লে নানা ৰং-ধেমালি, ওজা-উঠা আদিৰে ‘গোন্ধ’ হয় আৰু পাছদিনা ‘সভা গোৱা’ হয়। এনে সভাত দুৰ্গাবৰী ৰামায়ণী গীতৰ প্ৰচলন হাজো আদি অঞ্চলত এতিয়াও আছে। ওজা-পালিক আদিম ৰূপৰ নাট-অভিনয় বুলিব পাৰি। ‘গীতি-ৰামায়ণ’ৰ গীতবোৰে একোটা নাটকীয় মুহূৰ্তক সাৰ্থকতৰ কবি তুলিছে বা কোনো বিশেষ চৰিত্ৰৰ বচনৰূপে থিয় দিছে।

দুৰ্গাবৰী গীতৰ ধুৰা অংশতে ৰাগটোহঁতৰ প্ৰকৃত ৰূপ ফুটি উঠে; তাকে ‘ঢেক’ বোলা হয়। পদ অংশক ‘পদ’ নুবুলি ‘দিহা’ বোলে। প্ৰাক্শঙ্কৰী পদ-পুথিসমূহৰ দৰে পয়াৰ (লঘু আৰু ভগ্ন ৰূপতো) দুলাড়ি আৰু ছবি ছন্দেই দুৰ্গাবৰৰ কবিতা আবদ্ধ, কিন্তু সেই আবদ্ধতাই কোনোপ্ৰকাৰ বন্ধনৰ সৃষ্টি কৰা নাই। ছবি ছন্দৰ উল্লেখ গীতৰ ভিতৰতে দুবাৰ কৰা হৈছে। ‘লেখাৰি’ শব্দটো ব্যবহৃত হ’লেও শঙ্কৰ, মাধৱ আদিৰ দীৰ্ঘ ত্ৰিপদীৰ অৰ্থত নহয়। এই প্ৰসঙ্গত পীতাম্বৰ কবিৰ লাছাড়ি পদ ছন্দ, লাছাড়ি মধ্য ছন্দ, লাছাড়ি নাট ছন্দ আদি আখ্যাবোৰৰ কথাও মনত পৰিবলগীয়া। সুকবি নাৰায়ণদেৱে সাধাৰণ পয়াৰকো লেছাৰি বা লাছাড়ি বুলিছে। দুৰ্গাবৰ একাধাৰে কবি, সঙ্গীতজ্ঞ আৰু ওজা গায়ক; তেওঁ ৰামায়ণৰ “পদচয় ৰচি, কৰি সুৰ-লয়” ৰসিক সমাজৰ মাজলৈ আগ বঢ়াইছিল আৰু আজিও তেওঁৰ কবিতাই জনপ্ৰিয়তা আৰু বিদ্বানৰ সমাদৰ লাভ কৰি আছে।

শান্তি নিকেতন

৭ জুলাই, ১৯৫৪

হৰিবৰ বিপ্ৰৰ চিত্ৰ

লৱ-কুশৰ যুদ্ধ

ভূমিকা

পুথিৰ আঁতি-গুৰি : যি দুখনি সাঁচিপতীয়া পুথিক সাৰথি কৰি বৰ্তমান ‘লৱ-কুশৰ যুদ্ধ’ উলিওৱা হৈছে, সেই দুখনি কামৰূপ অনুসন্ধান সমিতিয়ে অসমৰ শেষ আহোম ৰজা চন্দ্ৰকান্তসিংহৰ পৌত্ৰ কেশৱকান্ত যুৱৰাজৰ পত্নী মাহেন্দ্ৰী দেৱীৰপৰা সংগ্ৰহ কৰি সংৰক্ষণ কৰিছিল। দুখৰ বিষয় দুইখনি পুথিয়েই খণ্ডিত। এখনি পুথিত ১৭" x ৫.৮" জোখৰ প্ৰথমৰপৰা একাদশলৈ এঘাৰটি পাত; আনখনিত ১৬.৩" x ৬" জোখৰ ২য়ৰপৰা ২৩শ আৰু ২৬শৰপৰা ৩৪শলৈকে মুঠ একত্ৰিশটি পাত আছে। প্ৰথমখনিত পহিলা পদৰপৰা ১০৪-সংখ্যক পদৰ “ৰথ সাজি সাৰথিও”—এইখিনিলৈকে আছে। দ্বিতীয়খনিত ৬-সংখ্যক পদৰ “ফল ফুল ধৰি : বেদধ্বনি কৰি”ৰপৰা ৩৩২-সংখ্যক পদৰ তৃতীয় শাৰীলৈকে আছে।

হৰিবৰৰ ‘লৱ-কুশ-যুদ্ধ’ৰ নিচিনা অসমীয়া ভাষা আৰু সাহিত্যৰ বুৰঞ্জীৰ বিশেষত্বপূৰ্ণ এটি সম্পদ সম্পাদনা কৰি উলিয়াবৰ আকাঙ্ক্ষা থাকিলেও কোনোপ্ৰকাৰে সম্পূৰ্ণ এটি নকল নোপোৱাত সেই কামত আগবাঢ়িব পৰা নগৈছিল। এনেতে এখনি ছপা ‘লৱ-কুশৰ যুদ্ধ’ আমাৰ হাতত পৰে। তাৰ নাম-পাতৰ ওপৰ ভাগৰ ৰূপ এনেঃ

মহামুনি বাঙ্গীকি ৰচিত
উত্তৰাকাণ্ড ৰামায়ণৰ অন্তৰ্গত

লব-কুশৰ যুদ্ধ

এজন মহাকবিৰ দ্বাৰা অসমীয়া ভাষাত ৰচিত।

ভট্টাচাৰ্য্য এজেক্ষিৰ পৰা

প্ৰকাশিত

পোঃ আঃ বিহাবাৰী আসাম।

১৯২৬ চনত ডিব্ৰুগড়ৰপৰা ওলোৱা এই পুথিখনিত কবিৰ নাম ক'তো নাই। ইয়াৰ উপৰি ইয়াত প্ৰথমৰ ১৭৮টি পদ নাই আৰু থকা অংশতো বহুতো পাঠৰ বিকৃতি ঘটা যেন লাগে। আমাৰ সংস্কৰণৰ ৭৩-৭৫ পিঠিৰ পাদটীকালৈ মন কৰিলেই এনে বিকৃতিৰ পৰিমাণ অনুমান কৰিব পৰা হ'ব। আনফালে দুই-এটা শব্দ বা শাৰীৰ অৰ্থ ভালকৈ ওলাই নপৰে। এনে ক্ষেত্ৰত প্ৰাক্শঙ্কৰী এখনি ৰচনাৰ দুটি-এটি আচছৰা শব্দ লৈ সংশ্লিষ্ট কোনো লিপিকৰ বা প্ৰকাশক বেমেজালিত পৰাৰ বাবেই তেনে হোৱা সম্ভৱ। খণ্ডিত হ'লেও কামৰূপ অনুসন্ধান সমিতিৰ সাঁচিপতীয়া পুথি, খণ্ডিত আৰু বিকৃত-পাঠ হ'লেও ভট্টাচাৰ্য্য এজেক্ষিৰ ছপা সংস্কৰণেই বৰ্তমান তাণ্ডৰণৰ ভেটি। সেই বাবে এই দুয়োটি অনুষ্ঠান আমাৰ কৃতজ্ঞতাৰ পাত্ৰ।

সমিতিৰ পুথি দুখনিৰ বিশেষ এটি মূল্য নিহিত আছে দুয়োখনিৰ মনোহৰ চিত্ৰবিলাকত। দুইখনিৰ প্ৰতি পাতৰ প্ৰতিফালে একোখনিকৈ চিত্ৰ আছে; মাত্ৰ দ্বিতীয়খনিৰ ২৬সংখ্যক পত্ৰৰ দ্বিতীয় পৃষ্ঠাত কোনো চিত্ৰ নাই আৰু ৩২সংখ্যক পত্ৰৰ দ্বিতীয় পৃষ্ঠাত তিনিখনি ছবি দিয়া হৈছে। মন কৰিবলগীয়া, ৩৪-সংখ্যক পত্ৰৰ দুইফালে দুখনি চিত্ৰ লিখা আছে; কিন্তু কোনো কথা হ'লে তাত লিখা হোৱা নাই। ইয়াৰপৰা পুৰণি পুথি লিখা সম্পৰ্কে এটি সঙ্কেত বোধ হয় ধৰিব পাৰি —সচিত্ৰ পুথিসমূহত পোনতে চিত্ৰ আঁকি লৈ পাছতহে তাত কথাখিনি লিখা হৈছিল। আন সচিত্ৰ পুথিৰ দৰে বৰ্তমান দুখনিৰ চিত্ৰবোৰৰ জোখ বেলেগ বেলেগ। যেনে (প্ৰথম পুথিৰ) :

পত্ৰ ১—সানুচৰ জনমেজয় আৰু জৈমিনি — $৮" \times ২.৫"$ ।

২-ক—ঋষিসকল, ৰাম, সীতা, লক্ষ্মণ, ভৰত, শত্ৰুঘ্ন আৰু সেনা (২)
 $১৪" \times ২.৫"$ ।

২-খ—সেনা (২) সুমিত্ৰা, লক্ষ্মণ, ৰামচন্দ্ৰ, কৌশল্যা, শত্ৰুঘ্ন, কৈকেয়ী,
কুঁজী— $১৪" \times ২.৫"$ ।

৩-ক—সুমিত্ৰা, কৌশল্যা, ৰাম, সীতা— $৬.৮" \times ২.৭"$ ।

৩-খ—সেনা (৩), ৰামচন্দ্ৰ, বিশ্বামিত্ৰ— $৮" \times ২.৩"$ (মাজ ভাগত
তিনিটা খলপা তুলি উচ্চতা, $৩.৩"$ কৰা হৈছে।)

দ্বিতীয় পৃথিৰ পত্ৰ ২-খৰ চিত্ৰখনি (মূলত $১৩.৯" \times ২.৮"$) আৰু পত্ৰ ৬-
কৰ ৰাম-সীতাৰ পুহন-বিয়াৰ চিত্ৰখনি (মূলত $১৩.৯" \times ৩"$) একৰঙীয়া ব্লক কৰি
মুখ-চিত্ৰত দিয়া হ'ল। পত্ৰ ১৩-খ-ৰ অৰণ্যৰ আভাস-চিত্ৰ (মূলত আৰু পত্ৰ ২৩-
ক-ৰ লৰ আৰু শত্ৰুঘ্নৰ যুদ্ধৰ চিত্ৰৰ সামান্য ৰূপ আমাৰ বেটুপাতত দিবলৈ যত্ন
কৰা হৈছে। কেইখনিমান বহু বহু চিত্ৰ তাৰ মৌলিক সাতো ৰঙেৰে ছপাই সন্নিৱেশ
কৰিব পৰা হ'লে অত্যন্ত সুখী হ'লোঁহেঁতেন। কিন্তু সি অতি ব্যয়সাপেক্ষ কাৰ্য্য
গতিকে বৰ্ত্তমান সম্ভৱপৰ হৈ নুঠিল।

পঞ্চদশ শতিকাত উত্তৰ ভাৰতৰ বৈষ্ণৱ আন্দোলনে সাহিত্য আৰু সুকুমাৰ
কলাক নতুন জীৱন দি জগাই তোলে। এই সময়ৰেপৰা কৃষ্ণ আৰু শ্ৰীৰামচন্দ্ৰৰ
চৰিতৰ বিবিধ ৰূপ চিত্ৰতো প্ৰতিফলিত হ'বলৈ ধৰে। তুলসীদাসৰ 'ৰামচৰিতমানস'ৰ
বাবে অনেক চিত্ৰকৰে একোখাৰা চিত্ৰ ৰচনা কৰিছিল। ষোড়শ-সপ্তদশ শতিকাত
ৰাধা-কৃষ্ণৰ প্ৰণয়-গীতিৰ চিত্ৰ অঙ্কিত হ'ল। শেষ অষ্টাদশ শতিকাৰ পাহাড়ী
সম্প্ৰদায়ৰ চিত্ৰকৰসকলৰ এই বিষয়-বস্তু বৰ প্ৰিয় আছিল। আমাৰ দেশত পৃথিৰ
সঁচিপাতবোৰৰ মাজত এটা ফুটা কৰি জুঁটি ৰখাৰ নিচিনাকৈ গুজৰাটতো ছাদশ
শতিকাৰ আগভাগৰেপৰা তালপাতত তিনিটা ফুটা কৰি পৃথি লিখা আৰু তাক
চিত্ৰত কৰা প্ৰথা প্ৰচলিত আছিল। পঞ্চদশ শতিকাত গুজৰাটী সম্প্ৰদায়ৰ সচিত্ৰ
পৃথিৰ কলা চূড়ান্ত অৱস্থা পাইছিলগৈ। মোগল যুগত সি জঁয় পৰি যাবলৈ ধৰে।
এই সম্প্ৰদায়ৰ চিত্ৰত ৰেখাবোৰ যেনে স্পষ্ট, বঙা, নীলা, সোণ বৰণ আদি বহনৰ
প্ৰাচুৰ্যও তেনে বেছি। মধ্যযুগীয় গুজৰাটী সম্প্ৰদায়ৰ নিৰ্দিষ্ট অঙ্কন-ৰীতিৰ পাছত
ৰাজপুত চিত্ৰ সম্প্ৰদায়ে নতুন কৌশল আৰু সৌন্দৰ্য্য-বোধৰ সঁহাৰি দিয়ে। 'গীত-
গোবিন্দ', কৃষ্ণ-লীলা, বাৰমাস (বাৰমাহী) আদি এই সম্প্ৰদায়ৰ বিশিষ্ট বিষয়-বস্তু।

সোতৰ শতিকাৰ ৰাজপুত চিত্ৰকৰৰ ৰাগমালা চিত্ৰও বৈশিষ্ট্যপূৰ্ণ। অষ্টাদশ শতিকাৰ ৰাজপুতনাৰ ৰজাঘৰীয়া দৃশ্যাবলীয়ে এই চিত্ৰ-সম্প্ৰদায়ত ৰূপ পায়। এই সময়তে বাসোলী, পাহাড়ী, কাজা আদি এই সম্প্ৰদায়ৰ কেইটামান শাখাৰ উদ্ভব হয়। মোগল চিত্ৰ-সম্প্ৰদায়ৰ সৃষ্টি বোড়শ শতিকাত, আৰু ইয়াৰ যোগেদি ভাৰতীয় চিত্ৰ-কলাত পাৰস্যৰ অনুপ্ৰেৰণা আৰু কৌশল প্ৰৱেশ কৰে।

অসমৰ চিত্ৰ-কলাত বাহিৰৰ প্ৰভাৱ আদিৰেপৰা দেখা পোৱা যায়। ইয়াত বিশেষকৈ দুটা ধাৰাৰ বিষয়-বস্তুৰ প্ৰভেদ মন কৰিব পাৰি—ধৰ্মমূলক আৰু ব্যৱহাৰিক বিষয়। ধৰ্মৰ আৰু ধৰ্মৰ বুৰঞ্জীৰ পুথিবিলাক সত্ৰসমূহতে সাধাৰণতে চিত্ৰিত হৈছিল। ‘দৰং-ৰাজ-বংশাবলী’ৰ নিচিনা বুৰঞ্জীৰ পদ-পুথি সম্ভৱতঃ ৰাজকীয় মহলতে ৰচিত আৰু চিত্ৰিত হয়। সপ্তদশ শতিকাৰ শেষ ভাগৰপৰা আহোম ৰাজ-চ’ৰা চিত্ৰকলা-চৰ্চাৰ কেন্দ্ৰ হৈ পৰে। এই সময়তে ‘হস্তীবিদ্যাৰ্ণৱ’ৰ দৰে ব্যৱহাৰিক বিষয়ৰ পুথি, ‘শঙ্কচূড়-বধ’, ‘গীত-গোবিন্দ’ (কবিৰাজ চক্ৰৱৰ্তী), ‘ধৰ্ম-পুৰাণ’, ‘ভাগৱত-পুৰাণ’ (পদ, ইয়াৰ ষষ্ঠ স্কন্ধৰ শেষৰ পাতটি মাথোন মানদেশৰপৰা উদ্ধাৰ কৰি অনা হৈছে) আদি সচিত্ৰ কৰি লিখা হয়। সচিত্ৰ ‘লব-কুশল যুদ্ধ’ৰ পুথি দুখনিও এই একেটি প্ৰবাহৰে নিদৰ্শন বুলি ভাবিবৰ কাৰণ আছে। নানা ভাগ্য-বিপৰ্যয়ৰ পাছত শেষজনা আহোম স্বৰ্গদেৱৰ ঘৰত খণ্ডিতভাৱে সি দুখনি পোৱা কথাটোৱেও তাকেই সমৰ্থন কৰে যেন লাগে।

গুজৰাট সম্প্ৰদায়ৰ চিত্ৰবোৰ যেনেকৈ তালপাতত আৰু মোগল চিত্ৰবোৰ কাগজত লিখা হৈছিল, অসমৰ চিত্ৰসমূহৰ ফলক হ’ল বিশেষভাৱে মিহি কৰা সাঁচিপাত। অৱশ্যে তুলাপাততো সেই কাৰ্য চলিছিল। নগাঁৱৰ বালি-সত্ৰৰ শ্ৰীশ্ৰীশিৱেন্দ্ৰনাৰায়ণ দেৱ গোস্বামীৰ হাতত থকা দশম স্কন্ধ ‘ভাগৱত’ (য’ৰপৰা শ্ৰীযুত হৰিনাৰায়ণ দত্তবৰুৱাই ‘চিত্ৰ-ভাগৱত’ প্ৰকাশ কৰি উলিয়াইছে) আৰু আমি অধ্যাপক শ্ৰীযুত উপেন্দ্ৰচন্দ্ৰ লেখাৰুৰ হাতত দেখা এখন বামায়ণৰ কথা আৰু চিত্ৰ তুলাপাতৰ ওপৰতে লিখা। হেঙুল, হাইতাল, নীল আৰু ধলকে সাধাৰণতে খনিকৰসকলে ব্যৱহাৰ কৰিছিল। ইয়াৰ বাহিৰে আৰু কি বৰণ তেওঁলোকে চিত্ৰত লগাইছিল, বিশেষ জনা নাযায়। কিন্তু প্ৰায় সকলো প্ৰাচীন অসমীয়া চিত্ৰতে বৰ্ণ-জ্ঞান আৰু বৰ্ণ-মেলন বৰ নিমজ্জ। বৰ্তমানলৈকে পোৱা উপাদানৰপৰা অসমীয়া চিত্ৰকলা মোগল-ৰাজপুত সম্প্ৰদায়ৰ প্ৰভাৱাৱিত বুলি ক’ব পাৰি। কোনো কোনো বিষয়ত স্থানীয় ৰীতি অৱশ্যে সোমাইছে। শিজাচাৰ্য শ্ৰীনিন্দাল বসুৱে দশম স্কন্ধ

‘ভাগৱত’ৰ চিত্ৰৰ নেবাৰী, ওড়িয়া আৰু জৈন সম্প্ৰদায়েৰে মিল থকা বুলি কয়। মোগল-ৰাজপুত আদৰ্শৰ স্বাভাৱিকতাতকৈ ইয়াত বিশেষ-ৰীতি-অনুগামিতা (convention, stylization) পৰিলক্ষিত হয়। চাপৰ পীৰাৰ দৰে ৰথ; বাস্তৱতকৈও প্ৰতীকৰ ওচৰা-উচৰি গছ; ৰাজস্থানী সম্প্ৰদায়ৰ লগত মিলা চকু; চতুৰ্দশ-ষোড়শ শতিকাৰ জৈন সম্প্ৰদায়ৰ দৰে শিৰস্ত্ৰাণ; মুখৰ আৰু শৰীৰৰ পাৰ্শ্ব-দৃষ্টি; জীৱন্ত জীৱ-জন্তু; পৰিপ্ৰেক্ষিৰ অভাৱ; ৰঙৰ সৰ্ব-সমতা আদি অসমীয়া চিত্ৰৰ কিছুমান মন কৰিবলগীয়া লক্ষণ।^১ এক “হস্তীবিদ্যাৰ্ণৱ”ত মাত্ৰ পৰিপ্ৰেক্ষি দেখা পোৱা যায়।

হৰিবৰ বিপ্ৰৰ সময়

বৰ্তমান পোৱা ৰূপে ‘লব-কুশৰ যুদ্ধ’ৰপৰা কবি হৰিবৰ বিপ্ৰৰ বিষয়ে একো জানিব পৰা নাযায়। এইখনি পুথিৰ দৰে ‘জৈমিনীয়াশ্বমেধ’ৰপৰা পদ কৰি লিখা ‘বৰুৱাহনৰ যুদ্ধ’ৰ লেখকৰ নামো হৰিবৰ বিপ্ৰ।^২ সম্প্ৰতিকালৈ দুয়োখন পুথি একেজন হৰিবৰ বিপ্ৰৰ দ্বাৰাই ৰচিত বুলি ধৰি লোৱা হৈছে; আৰু এই ধাৰণা সমৰ্থন কৰিব দুয়োখনিৰ বিষয়-বস্তু আৰু ৰচনা-ৰীতিয়ে। ‘বৰুৱাহনৰ যুদ্ধ’ত হৰিবৰ বিপ্ৰই তেওঁৰ পৃষ্ঠপোষক ৰজা দুৰ্লভনাৰায়ণৰ নাম এইদৰে উল্লেখ কৰিছে,—

জয় জয় নৰপতি

দুৰ্লভনাৰায়ণ ৰাজা

কামপুৰে ভৈলা বীৰবৰ।

সপুত্ৰ ৰাজ্যৱে য়েৰে

সুখে ৰাজ কৰন্তোক

জীৱন্তোক সহস্ৰ বৎসৰ॥

তাহান ৰাজ্যত থিত

সাধুজন-মনোনীত

অশ্বমেধ বিৰচিত সাৰ।

বিপ্ৰ হৰিবৰ কই

গৌৰীৰ চৰণ সেই

পদবন্ধে কৰিলা প্ৰচাৰ॥২২৫

‘প্ৰহ্লাদ-চৰিত্ৰ’-ৰচয়িতা হেম সৰস্বতীয়েও ‘কমতা-মণ্ডল : দুৰ্লভনাৰা(য়)ণ’ক প্ৰশংসা কৰিছে আৰু তেওঁৰ বিবিধ পুৰাণৰ ভাঙনিত ‘কামতা ভুবনে নিজ গ্ৰাম’

১। শ্ৰীমহেশ্বৰ নেওগ, ‘অসমীয়া চিত্ৰ-কলা’ : চিত্ৰ-ভাগৱত, ‘ৰামধেনু’, ৩য় বছৰ, বৰ্ষ সংখ্যা, আহিন, ১৮৭২ শক।

২। “বৰুৱাহনৰ যুদ্ধ” পুথিখনি “বৰুৱাহনপৰ্ব” নামে স্বৰ্গীয় শিৱনাথ ভট্টাচাৰ্যই প্ৰকাশ কৰিছিল। দ্বিতীয় ভাগখনৰ তাৰিখ ১৯২৫ ছন। তাত দুৰ্ভাগ্যক্ৰমে হৰিবৰৰ নাম হৰিহৰ হৈ ওলায়। বৰ্তমানে ডক্টৰ শ্ৰীবিৰিক্ৰমাৰ বকৰা আৰু শ্ৰীমহেশ্বৰ নেওগৰ দ্বাৰা সম্পাদিত হৈ “বৰুৱাহনৰ যুদ্ধ” অলপতে ওলাব।

বুলি উল্লেখ কৰিছে। ‘জয়দ্রথ-বধ’ৰ কবি কবিৰত্ন সৰস্বতীয়েও দুৰ্লভনাৰায়ণ আৰু তেওঁৰ পুত্ৰ ইন্দ্রনাৰায়ণৰ কথা কৈছে। এইভাৱে তিনিজন অসমীয়া কবিৰ উল্লিখিত কমতাৰ ৰজা দুৰ্লভনাৰায়ণ একেজন লোক বুলিয়ে বৰ্তমানলৈকে ধৰি লোৱা হৈছে; আৰু এই দুৰ্লভনাৰায়ণক শঙ্কৰদেৱৰ ৰচনা আৰু তেওঁৰ চৰিতসমূহত উল্লিখিত, তেওঁৰ উপৰিপুৰুষ চণ্ডীবৰক আনি কামৰূপত প্ৰতিষ্ঠা কৰোঁতা, কামৰূপৰ ৰজা দুৰ্লভনাৰায়ণেৰে একে বুলি ধৰি লৈ তেওঁৰ কাল নিকপণ কৰিবৰ যত্ন কৰা হৈছে।

গুণাভিৰাম বৰুৱাই চণ্ডীবৰ এই দেশলৈ অহাৰ সময় ১২২০ শক আৰু শিৰোমণি ভূঞা হোৱাৰ সময় ১২৫০/৬০ শক বুলি অনুমান কৰিছে। এডোৱাৰ্ড গেইটে তেওঁৰ ‘History of Assam’ অৰ প্ৰথম সংস্কৰণত (১৯০৫ ছন, পৃ. ৪১) দুৰ্লভনাৰায়ণ ত্ৰয়োদশ শতিকাৰ শেষভাগৰ কমতাৰ ৰজা হ’ব পাৰে বুলি কৈছিল; কিন্তু দ্বিতীয় সংস্কৰণত (১৯২৬ ছন, পৃ. ৩৯) সেই কথা গুচাই দুৰ্লভনাৰায়ণৰ নাম মাত্ৰ ৰাখিছে। কালিৰাম মেধি ডাঙৰীয়াই হেম সৰস্বতীৰ ‘প্ৰহ্লাদ-চৰিত্ৰ’ৰ পাতনিত (১৯১৪ ছন) ১৪৪৯ খ্ৰীষ্টাব্দৰ শঙ্কৰদেৱৰ জন্মৰপৰা পুৰুষত ৫০ বছৰ পিছুৱাই ধৰি চণ্ডীবৰৰ তথা দুৰ্লভনাৰায়ণৰ সময় উলিয়াইছে ১২৪৯ খ্ৰীষ্টাব্দ। আন আলোচনাৰ পাছত মেধিয়ে দ্বাদশ শতাব্দীৰ শেষ বা ত্ৰয়োদশ শতাব্দীৰ আগভাগকে দুৰ্লভনাৰায়ণৰ সময়ৰূপে নিৰ্দেশ কৰিছে। কনকলাল বৰুৱা ডাঙৰীয়াই মেধিৰ পদ্ধতিৰেই কিন্তু অলপ কঠোৰভাৱে সময়ৰ লেখ কৰি দুৰ্লভনাৰায়ণৰ সময় চতুৰ্দশ শতিকাৰ দ্বিতীয় পাদ (১৩৩০-১৩৫০) বুলি ঠিক কৰিছে। ডক্টৰ বাণীকান্ত কাকতিয়ে আকৌ দুৰ্লভনাৰায়ণৰ কাল ধৰিছে ত্ৰয়োদশ শতিকাৰ শেষ কিম্বা চতুৰ্দশৰ আগভাগ।

আনফালে, চণ্ডীবৰৰ সমসাময়িক দুৰ্লভনাৰায়ণৰ বাহিৰেও পঞ্চদশ শতিকাত দ্বিতীয় এজন দুৰ্লভনাৰায়ণ ৰজা থকাৰ প্ৰমাণ গুৰু-চৰিতসমূহেই দিয়ে। এই দুৰ্লভনাৰায়ণৰ ৰাজত্বৰ ধ্বংসৰ ওপৰতে বিশ্বসিংহই কোচ ৰাজ-শক্তি প্ৰতিষ্ঠা কৰে। ৰামানন্দ দিগ্ৰ ৰাজৰচৰিতত আছে,—

দুৰ্লভনাৰায়ণ কমতাৰ অধিপতি।

তান মৃত্যু ভৈলা একো নৰৈলা সম্ভতি ॥ ৩৩৫

ৰাজাৰ মৰণে দুখ ভৈলা সম্ভৰ।

অন্যোঅন্যে কৰে যুদ্ধ প্ৰজা নিৰন্তৰ ॥

কটা-কাটি কৰি মৰে নিমিষ্টে ৰাজ্যৰ।

এহিমতে গৈলা কাল দ্বাদশ বৎসৰ ॥ ৩৬৬

অৰাজক দেখি জগতৰ চিন্তি হিত।

উপজাইলা পুত্ৰ হৰে কুবাচ নাৰীত ॥

উপজিয়া বিশ্বসিংহ তেজস্বী পৰম।

বাঁশৰ বাকৰে ৰাজ্য কবিলন্ত সম ॥ ৩৩৮

‘কথা-গুৰুচৰিত’মতে (পৃ. ৪৭) বিশ্বসিংহ গৰখীয়াৰ দলৈ হোৱা সময়ত কামেশ্বৰ দুৰ্লভনাৰায়ণ জীৱিত আছিল। ৰামচৰণৰ ‘শঙ্কৰচৰিত’ত আছে,—

বেহাৰৰপৰা তিনি পহৰৰ বাট।

গৰিয়া নগৰ ৰাজা দুৰ্লভৰ পাট ॥

যেৱে বিশ্বসিংহ কামৰূপে ভৈলা ৰাজা।

আপুনি বৰিল আসি অসংখ্যাত প্ৰজা ॥ ২৫২৯

গুণাভিৰাম বৰুৱাই লিখিছে, “কমতাপুৰৰ ৰজা দুৰ্লভক বিশ্বসিংহই অনেক পৰাক্ৰমে আন ঠাইলৈ নি যোৱালে।” এনেভাবে দেখা যায়, পঞ্চদশ-ষোড়শ শতিকাৰ দোমোজাত কমতা-কামৰূপত দুৰ্লভনাৰায়ণ নামৰ এজন দ্বিতীয় ৰজা আছিল।

ত্ৰয়োদশ-চতুৰ্দশ শতিকাৰ প্ৰথম দুৰ্লভনাৰায়ণ আৰু পঞ্চদশ-ষোড়শৰ দ্বিতীয় দুৰ্লভনাৰায়ণ—এই দুজনৰ কোনজনৰ লগত হেম সৰস্বতী, হৰিবৰ বিপ্ৰ আৰু কবিৰত্ন সৰস্বতীৰ সম্পৰ্ক? কবিৰত্ন সৰস্বতীয়ে তেওঁৰ দুৰ্লভনাৰায়ণৰ পুত্ৰ ইন্দ্ৰনাৰায়ণ ৰজাৰ স্পষ্ট উল্লেখ কৰিছে। নগেন্দ্ৰনাথ বসুৱে তেওঁৰ ‘Social History of Kamarupa’ত কবিৰত্নৰ বংশলতা দিছে এইদৰে : চক্ৰপাণি (কাশ্যপ গোত্ৰ)—কবিৰত্ন বা শ্ৰীহৰি সৰস্বতী—হৰিপাল ভূঞা—ৰামপাল ভূঞা—জয়পাল ভূঞা—কৃষ্ণপাল বা গোপাল ভূঞা—কৃপাল ভূঞা—গয়পাল বা গয়পাণি ভূঞা বা ৰামদাস আতা—ৰামচৰণ ঠাকুৰ। ৰামদাস আতা শঙ্কৰদেৱৰ শিষ্য। গতিকে কবিৰত্ন সৰস্বতী চণ্ডীবৰৰ আৰু প্ৰথম দুৰ্লভনাৰায়ণৰ সমসাময়িক হোৱা সম্ভৱপৰ। আনপিনে, হেম সৰস্বতী আৰু হৰিবৰ বিপ্ৰৰ লগত প্ৰথম দুৰ্লভনাৰায়ণৰ সময়ৰ সম্পৰ্ক লৈ কোনো কথা খাতাংকৈ কোৱা টান।

ৰমানন্দ দ্বিজৰ “শ্ৰীশ্ৰীবংশীগোপালদেৱৰ চৰিত্ৰ”ত এজন পণ্ডিত আৰু কবি হৰিবৰ বিপ্ৰৰ কথা আছে। —

কুণ্ডিল গোষ্ঠীত জাত পুৰুষ সুন্দৰ।

ব্যায়্যপিণ্ডা গ্ৰামেশ্বৰ মুখ্য পণ্ডিতৰ ॥

যাৰ গৃহ-দ্বাৰে জলে গজ-বাঙীচয়।

বিত্ৰ হৰিবৰ খ্যাতি বাহাক কহয়॥ ২০

ভাৰত পুৰাণ পদ কবিছা বিস্তৰ।

আৰ এক কথা পণ্ডিতালি প্ৰমাণৰ॥

এই হৰিবৰ বিত্ৰৰ মধ্যম পুত্ৰ ধৰ্মাই বা বলভদ্ৰৰ পুত্ৰ বংশীগোপালদেৱ। চৰিতখনৰ সম্পাদকীয় পাতনিত আমি চৰিতৰ হৰিবৰ আৰু যুদ্ধ-কাব্য দুখনৰ কবি হৰিবৰ, দুইকে এক কবি দেখুৱাবৰ যত্ন কৰিছিলোঁ। ‘ভাৰত পুৰাণ পদ’ কথাটোও এই দুখনি ৰচনাৰ গাতে বিশেষকৈ খাপ খাই পৰা যেন লাগে। জ্ঞানহাতে ‘লব-কুশৰ যুদ্ধ’ৰ হৰিবৰ বিত্ৰক দ্বিতীয় দুৰ্লভনাৰায়ণৰ সমসাময়িক বুলি ধৰিলে চৰিতৰ হৰিবৰ বিত্ৰৰ লগত তেওঁক একেজন লোক বুলি ধৰাত আপত্তিৰ কোনো কাৰণ থাকিব যেন নালাগে।^৩ তেনেহ’লে, হৰিবৰ বিত্ৰ পঞ্চদশ শতিকাৰ শেষ ভাগৰ কবি হ’ব। ব্যাস্মপিণ্ডা গ্ৰাম ক’ত, বুজিব পৰা নাযায়। কিছু দিনৰ আগতে উত্তৰ লখীমপুৰত দুখন তামৰ ফলি পোৱা হৈছিল ১৩১৪ আৰু ১৩২৩ শকৰ। তাৰে এখনিত লখীমপুৰ অঞ্চলৰ ব্যাস্মমাৰি নামৰ এখন গাঁৱৰ উল্লেখ আছে। এই ব্যাস্মপিণ্ডা আৰু ব্যাস্মমাৰি একে বুলি ভাবিবৰ বিশেষ কাৰণ দেখা পোৱা নাই। চৰিতৰ বৰ্ণনাৰপৰা ব্যাস্মপিণ্ডা বৰ্তমান মধ্য অসমৰ কোনো ঠাইত হ’ব যেন লাগে।

হৰিবৰ বিত্ৰই যদিও জৈমিনিৰপৰা ৰাম-কথা পদত ৰচনা কৰিছে, তেওঁ ‘গৌৰীৰ চৰণ’ সেৱা কৰালৈ চাই তেওঁক শাস্ত্ৰ বুলি অনুমান কৰিব পাৰি। কবিৰ বিষয়ে ইয়াতকৈ অধিক কোনো কথা এতিয়ালৈকে পোৱা হোৱা নাই। হৰিবৰ বিত্ৰই ‘চোৰ’ আৰু ‘ফুৰা’ নামৰ দুবিধ চোৰাংচোৱাৰ উল্লেখ কৰিছে; এই দুবিধ, বিশেষকৈ ‘চোৰ’ৰ কথা আহোম ৰাজত্বৰ বুৰঞ্জীত অনেক ঠাইত পোৱা যায়। যদি ব্যাস্মপিণ্ডা গ্ৰাম তাম্ৰফলিৰ ব্যাস্মমাৰি বা সেই অঞ্চলৰ কোনো গাঁও হয়, তেতিয়া হ’লে হৰিবৰ বিত্ৰ দুৰ্লভনাৰায়ণৰ কমতা ৰাজ্যৰ উপৰি কোনো সময়ত লখীমপুৰ অঞ্চল নহ’লেও আহোম ৰাজ্যত বাস কৰিছিল বুলি ধৰিব পৰা যায়।

৩। ৰমানন্দ বিজ্ঞ, ‘শ্ৰীশ্ৰীৰংশীগোপালদেৱৰ চৰিত্ৰ’, শ্ৰীমহেশ্বৰ নেওগ-সম্পাদিত, সম্পাদকৰ পাতনি, পিঠি [৭]-[৯]।

জৈমিনিৰ অশ্বমেধ-পৰ্ব আৰু 'লব-কুশৰ যুদ্ধ'

মহাভাৰতৰ আদি-পৰ্বত আছে, ব্যাস মুনিয়ে সুমন্ত, জৈমিনি, পৈল, শুক আৰু বৈশম্পায়ন নামে তেওঁৰ পাঁচজন শিষ্যক মহাভাৰত শিকায়, আৰু তেওঁলোক পাঁচজনে একোখনকৈ সংহিতা ৰচনা কৰি উলিয়ায়। এই উক্তিযতে জৈমিনি ঋষিয়েও মহাভাৰতৰ এখনি সংহিতা লিখে। কিন্তু জৈমিনি-ভাৰতৰ এতিয়ালৈকে অশ্বমেধিক-পৰ্ব মাত্ৰ পোৱা গৈছে; আন কোনো পৰ্বৰ সন্বেদ পাবলৈ নাই। বাহিৰত দেখাত জৈমিনিৰ অশ্বমেধ-পৰ্ব মহাকাব্য মহাভাৰতৰ অংশ যেন হ'লেও ইয়াত পুৰাণসমূহৰ দৰে এটি (বৈষ্ণৱ) সম্প্ৰদায়ৰ মতবাদৰ প্ৰবলতা দেখা পোৱা যায়। পুথিখনিৰ এঠাইত (৫৫/৮) বৰ্ত্ত শতিকাৰ বৰাহমিহিৰৰ উল্লেখ আছে। আনফালে তাত বিষ্ণুপুৰাণৰ যি ৰূপ পোৱা গৈছে, তালৈ চাই ডক্টৰ মৰিচ্ উইণ্টাৰ্ণিজ্ হাহাবে এই ৰচনাক পুৰাণসমূহৰ ভিতৰতো শেষৰ কালত ৰচিত পুৰাণ বা পুৰাণৰ অংশসমূহৰ লগতহে ধৰিব খোজে। ইয়াৰ অন্তৰ্গত চন্দ্ৰহাস আৰু বিষ্ণুৰ উপাখ্যানৰ শেষৰ ভাগৰত-পুৰাণৰ উদ্ধৃতিলৈ লক্ষ্য কৰিলে তাক নৱম শতিকা বা তাৰ পিছলৈ নিবলগীয়া হয়।^৪ যুধিষ্ঠিৰৰ ৰাজসূয় যজ্ঞৰ ঘোঁৰাৰ লগত যোৱা অৰ্জুন কৃষ্ণ আদিৰ যুদ্ধৰ বৰ্ণনা ইয়াত দিয়া হৈছে।

অৰ্জুন আৰু তেওঁৰ পুত্ৰ বৰ্ণবাহনৰ যুদ্ধৰ বৰ্ণনাৰ মাজতে জৈমিনি ঋষিয়ে কুশ আৰু লবৰ লগত ৰামচন্দ্ৰ আদিৰ যুদ্ধৰ কথা তুলনাৰ ছলতে উল্লেখ কৰে।—

সংগ্ৰামত্বভৱদ্ৰাজন্ বৰ্ণবাহন-পাৰ্থয়োঃ।

যথা কুশস্য ৰামস্য ৰাজিমেধহয়ে ধৃতে ॥ ২৫।১

তেতিয়া জন্মেজয়ে প্ৰশ্ন কৰিলে,—

কথং ৰামঃ কুশং পুত্ৰমশময়চ্ছববৃষ্টিভিঃ।

কথং চ তেন পুত্ৰেণ জিতো ৰামো ৰণাজিৰে ॥

ৰামো ন ৰেষ্মি অং সুনুমেতশ্চে বিজ্ঞবাহদ।

যশ্মাদ্ৰামকথা বিপ্ৰ সৰ্ব্বগাতকনাশিনী ॥ ২৫। ২-৩

ইয়াৰ পিছত জৈমিনি ঋষিয়ে ৰাৱণ-বধৰ পাছৰেপৰা ৰাম-কথা চমুকৈ আৰম্ভ কৰিছে ৰাম আৰু কুশৰ যুদ্ধৰ কথা বিজ্ঞতভাবে বৰ্ণাইছে। এই কাহিনীয়ে জৈমিনিৰ

অশ্বমেধ-পৰ্বৰ পঞ্চবিংশ অধ্যায়ৰপৰা ষট্‌ত্ৰিংশ অধ্যায়লৈকে বিয়পিছে। তাৰ পিছত জৈমিনিয়ে পুনৰ অৰ্জুন-বক্ৰবাহনৰ যুদ্ধৰ বৰ্ণনাত ধৰিছে। ষট্‌ত্ৰিংশ অধ্যায়ৰ শেষত জৈমিনিয়ে লব-কুশৰ আখ্যানৰ মহিমা-প্ৰসঙ্গত কৈছে,—

নাখ্যাতয়ানিদং যুদ্ধং স্বাস্থীকিঃ পিতৃপুত্ৰয়োঃ।

যদ্যাখ্যাসাদমজ্জিব্যদ্রোকোহয়ং কৰুণাৰ্ণবে ॥ ৩৬। ৮৪

“বাস্থীকিয়ে পিতা-পুত্ৰৰ এই যুদ্ধ বৰ্ণোৱা নাই; যদি বৰ্ণনা কৰিলেহেঁতেন এই পৃথিৱী কৰুণাৰ সাগৰত বুৰ গ’লহেঁতেন।”

হৰিবৰ বিপ্ৰই এই কৰুণ-ভয়ঙ্কৰ যুদ্ধৰ কাহিনীকে জৈমিনিৰপৰা ভাঙি উলিয়াইছে। তেওঁ অৰ্জুন-বক্ৰবাহনৰ যুদ্ধৰ পদো বচনা কৰিছে একেখনি সংস্কৃত পুথিৰ আলমতে। হৰিবৰৰ ‘লব-কুশৰ যুদ্ধ’ প্ৰাৰম্ভতে জনমেজয়ে দুই যুদ্ধৰ কথা লৈ জৈমিনিক কৈছে,—

দুয়ো কথা শুনিবাৰ মোৰ মনে লাগে।

তথাপিতো বাম-কথা কহিয়োক আগে ॥^৫

ইয়াৰপৰা এনে অনুমান কৰিব পাৰি—হৰিবৰ বিপ্ৰই ‘বক্ৰবাহনৰ যুদ্ধ’ বচনা কৰাৰ আগতেই ‘লব-কুশৰ যুদ্ধ’ লিখে। আৰু এটি মন কৰিবলগীয়া কথা—পুথিখনৰ নামত কনিষ্ঠ লবৰ নাম শ্ৰেষ্ঠ কুশৰ নামৰ আগত স্থাপন কৰাটো। ই হৰিবৰৰ নিজৰ ঈঙ্গিত আছিল নে নাই, জানিবৰ উপায় নাই। কিন্তু যদিও পুথিৰ ভিতৰত কুশ আৰু লবক মূল অনুসৰি ককাই আৰু ভাই হিছাপেই দেখুওৱা হৈছে, দ্বিতীয় পদত ‘লবৰ কুশৰ হেন কোনে থৈলে নাম’—এই শাৰীত লবৰ নাম আগ কৰা হৈছে।

হৰিবৰ বিপ্ৰই কাহিনীৰ বিৱৰণত মূল সংস্কৃতৰপৰা আঁতৰি যোৱা নাই। কিন্তু ঠায়ে ঠায়ে তেওঁ কথাবোৰ সংক্ষেপ কৰিবৰ বাবে যত্ন কৰিছে। এই প্ৰসঙ্গত তেওঁ এটি অৰ্থপূৰ্ণ উক্তি কৰিছে —

৫। ‘বক্ৰবাহনৰ যুদ্ধ’ত আছে —

ৰাগক জিনিল কেন লব-কুশ ৰীৰে।

জৈমুনি কতি গুনিয়োক নবোৰে ॥

অৰ্জুনৰ পুত্ৰৰ তেনয় যুদ্ধ ভৈলা।

যথা তথা কথা মানে কহিবাক গৈলা ॥ পৰ ১৭৭-১৬৮

কাহাৰো হৰিষ পদে শ্লোক এক গৈল।

কাহাৰো হৰিষ বিখিত লজ্জা থৈল॥

সৱাৰো আনিয়া সাৰ বিপ্ৰ হৰিবৰ।

বোলে অশ্বমেধ-যজ্ঞ-পদ কটিকৰ॥ ৭৫

জৈমিনিৰ দৰেই তেওঁ ৰামে ৰাৱণক বধ কৰি অপহৃত সীতাক উদ্ধাৰ কৰা আৰু সীতাক অগ্নিত পৰীক্ষা কৰা; লক্ষ্মণ, হনুমন্ত, বিভীষণ আদিৰে ৰাম অযোধ্যালৈ ঘূৰি অহা কথাৰ উল্লেখ মাত্ৰ কৰি বশিষ্ঠ আদি ঋষিসকল, কৌসল্যা, কৈকেয়ী, সুমিত্ৰা আৰু ভৰতে ৰাম-সীতা-লক্ষ্মণক আদৰা বৰ্ণাইছে। এনে বৰ্ণনাত দুই-এটি সৰু-সুৰা বিশেষ বৰ্ণনা (detail) বাদ পৰি গৈছে। ৰামৰ শৰীৰত শৰক্ষতবোৰ দেখি কৌসল্যাই বেজাৰ কৰি এইদৰে সাস্থনা লাভ কৰিছিল,—

অথবা শিৰভক্তং ত্ৰামাচ্ছঃ কেচিন্মুনীশ্বৰাঃ।

তস্মাদ্দন্তং ত্ৰয়া স্থানং বাণানামিতি মে মতিঃ॥ ২৫।১৭-১৮

হৰিবৰে এনেটিহঁত কথা বাদ দি চলিছে। আনফালে আকৌ, কথাৰ ধাৰ চিনাকি বা ঘৰুৱা সুঁতিয়েদি বোৰাবলৈ যত্ন কৰি দুই-এটি কথাত নতুন ভাঁজ দিছে। সীতাৰ গৰ্ভধাৰণৰ পঞ্চম মাহত ৰামে সীতাৰ বনবাসৰ কুস্বপ্ন দেখা পাই বসিষ্ঠ মুনিক কৈছে,—

স্বপ্নে পশ্যামি ৰুদতীং সীতাং ভাগীবথীতটে।

তদগৰ্ভবিদ্বশাস্ত্যৰ্থং তস্যাঃ পুংসৱনক্ৰিয়া॥

শীঘ্ৰমাদিশ্যতাং ব্ৰহ্মান্ পুৰুষক্ৰে দিনে শুভে। ২৬।৬-৭

হৰিবৰৰ ৰামে সাধাৰণ ৰীতি অনুসৰি বশিষ্ঠক স্বপ্নৰ কথা কৈ পুংসৱন বা পুহন-বিয়াৰ পৰামৰ্শ বিচাৰি স্বপ্নফল বা ফলিতা ক'বলৈ অনুৰোধ কৰিছে; আৰু বশিষ্ঠয়ো তেনে ৰীতি মানি পোনতে 'সুস্বপ্ন সুস্বপ্ন দেখিলাহা ৰঘুনাথ' বুলি কৈছে পুংসৱনৰ বিধি দিছে। পুংসৱন উৎসৱৰ বৰ্ণনাতো আমাৰ কবিয়ে ঠায়ে ঠায়ে নতুন বোল সানিছে। ৰাম-সীতাৰ মুৰত পানী ঢালিবৰ বাবেইহে যে জনকক লক্ষ্মণে মাতি আনিবলগীয়া হ'ল, সেইটো হৰিবৰৰ উদ্ভাৱন। সেইদৰে ৰামে পঞ্চ-দেৱতাক পূজা কৰা, ভৰতে পূৰ্বৰ মহন্ত ৰজাসকল জুৰি গীত (জোৰা-নামৰ আৰ্হিৰে?) গোৱা, সুৱৰ্ণৰ আবৰণেৰে সীতাৰ গৰ্ভ ঢকা, জনকে ৰাম আৰু সীতাৰ চুলিৰ আগ গোটাই পানী ঢলা, বসিষ্ঠই ৰামক দক্ষিণা দিবলৈ জনকক দিহা দিয়া—এইখিনি বৰ্ণনাটিত

নতুন স্পৰ্শ। এনেবোৰ সেই কালৰ অসমীয়া পুহন-বিয়াৰ অঙ্গ হ'ব পাৰে। ভৰতৰ গীতৰ কথা মূলত আছে এইদৰে,—

বীণাং প্ৰবীণো ভৰতো বাদয়ন্ জ্ঞানকীং প্ৰতি।

সশিক্ষাপয়িযুৰ্গীতং গৰ্ভস্যেব বভৌ বিভুঃ ॥ ২৬।২৫

হৰিবৰ বিপ্ৰই বাম-সীতাৰ লিন্দা গোৱা ধোবা আৰু তাৰ বৈশীয়েকৰ সৰু কাহিনীটোত সিহঁতে কাজিয়া কৰা আৰু ধোবাই শহুৰেকৰ প্ৰতি নিতান্ত কঢ়ি-বিবৰ্জিত ভাষা ব্যৱহাৰ কৰাৰ বহণ দি অলপ পৰিমাণে নাটকীয় কৰি তুলিছে। সাধাৰণ পাঠক-শ্ৰোতাৰ প্ৰতি লক্ষ্য ৰাখিয়েয়ে এই চিত্ৰটি ৰহণোৱা হৈছে, ৰামে ভাতৃসকলৰ আগত তাক দোহাৰি কোৱাৰপৰাও বুজিব পাৰি (গদ ৮২-৮৪)। ধোবাৰ কথাৰ ওপৰত মন্তব্য কৰি চৰে কৰা ৰামৰ উদাৰ চৰিত্ৰৰ প্ৰশংসা (জৈ° ২৬।৪৮-৫১) হৰিবৰে বাদ দিছে। কিন্তু চৰৰ সন্মাদ শুনাৰ পিছত হোৱা ৰামৰ মনৰ খেদ তেওঁ কেইফাকিমান ছবি ছন্দত মনোগ্ৰাহী কৰি পেলাইছে।

সীতাক বনলৈ নিবলৈ লক্ষ্মণৰ আদেশমতে সাৰথিয়ে ৰথ সজাই আনোতে, “জানু পাৰি চাৰি ঘোঁৰা পৰিল মহীত” বুলি হৰিবৰে সেই কৰুণ পৰিস্থিতিৰ এটি ইঙ্গিত দিছে। মূলত কিন্তু সীতাই শাহসকলৰপৰা মেলানি লৈ ৰথত উঠাৰ পাছতহে লক্ষ্মণে সাৰথিক ঘোঁৰাৰ গাত কশাঘাত কৰি ৰথ চলাবলৈ কওঁতে সাৰথিয়ে যেন ঘোঁৰাৰ মন বুজি কৈছে,—

অহমশ্চমনো ৰেদ্বি যথাৱৎ পুৰুষবৰ্ভত।

চলাচলপ্ৰোথতয়া ৰক্ষুকামা ইমে হয়ঃ ॥

শীঘ্ৰং হি যদি গচ্ছেম ততো নশ্চৰণৈৰ্মহী।

দয়েত সীতাদুঃখেন দুঃখিতাদৌ বিশেষতঃ ॥

সংগ্ৰামে নো গতিঃ শ্লাঘ্যা নেদৃশে কুৎসিতে পথি।

ইত্যেব হৃদি মন্যন্তে ৰাজিনো ভৰতানুজ ॥ ২৭।৬৪-৬৬

সীতাদেৱীয়ে ঋষি-পত্নীসকলৰ বাবে লোৱা বিচিত্ৰ দুকুল, অজিন আৰু বিবিধ খাদ্য আৰু নিজৰ কাৰণে লোৱা ৰামৰ সুবৰ্ণ-মণি-খচিত পাদুকাৰ কথা হৰিবৰে বাদ দি গৈছে।

সীতা আৰু লক্ষ্মণ গঙ্গাৰ তীৰত উপস্থিত হ'ল। এই ছেগতে হৰিবৰে মূলৰ জম্বু, আম্ৰ, চম্পক, পুলিন্দ আদি বাৰবিধ গছৰ নামৰ (২৮।১৪) ঠাইত ছাৰে

তিনিকুৰিৰো অধিক ফুলে-ফুলে জাতিজ্ঞাৰ গছৰ নাম এফালৰপৰা ছন্দত বান্ধি এখন ডাঠ হাবিৰ আডাস দিবৰ যত্ন কৰিছে। ইপিনে কিন্তু, গজাৰ পাৰ হৈ পোৱা অৰণ্যৰ অধিক ভয়াবহতা আৰু সেই অৰণ্যৰ মাজত ঋষি, ঋষি-পত্নী, ঋষি-কুমাৰ আৰু অগ্নিহোত্ৰৰপৰা ওলোৱা ধোঁৱা নেদেখি হোৱা সীতাৰ মনৰ আকুলতা মূলৰ (২৮।১৮-৩১) দৰে হৰিবৰে পৰিস্ফুট কৰি তুলিব পৰা নাই। লক্ষ্মণে বামৰ সীতা-নিৰ্বাস-ভ্রাজ্জা প্ৰকাশ কৰাৰ পাছত সীতাৰ হৃদয়-বিদাৰক বিবাদ-বাণী আৰু কনৰ অজ্ঞান পশু-পক্ষীয়ে সহানুভূতি দেখুওৱা দৃশ্যৰ কাৰণ্য হৰিবৰৰ পদত দুৰ্বল হৈ পৰিছে।

‘ঘোৰ কন’ৰপৰা ঘূৰি অহা বাস্তৱিক আশ্চৰ্য্যবিত্ত ‘ছাত্ৰচয়ে’ সীতাৰ দুটা যঁজা ল’ৰা জন্ম হোৱাৰ সন্বাদ দিয়া (পদ ১৬২-৬৪) হৰিবৰৰ উদ্ভাৱন। আনফালে তেওঁ মূলৰ কুশ আৰু লবৰ চূড়াকৰণ, মুঞ্জীৰজ্ঞন, উপনয়ন আদি সংস্কাৰৰ কথা এৰি গৈছে। শত্ৰুঘ্নৰ সৈন্য আৰু শত্ৰুঘ্নৰ লগত লবৰ যুদ্ধৰ বৰ্ণনা মূলৰ দৰেই ভয়ঙ্কৰ। শত্ৰুঘ্নৰ হালধীয়া গুৰু-পত্ৰ-অলঙ্কৃত শৰৰ চোটত লবৰ নমৰি মাত্ৰ মুৰ্ছিত হোৱাৰ কাৰণ হৰিবৰে স্বকীয়ভাৱে দিছে—‘বিষ্ণু-অংশ হেতু তাৰ বৈলোক পৰাণ।’ মুৰ্ছিত লবক বামৰ সদৃশ দেখি শত্ৰুঘ্নই বখত তুলি নিয়াৰ কথা জৈমিনিয়ে দুটি মাথোন শ্লোকত বৰ্ণাইছে,—

কৃপাৰিষ্টশ্চ শত্ৰুঘ্নো লবমুখাপ্য পানিনা।

ৰামাকৃতিৰয়ং বালঃ সিচ্যতাং পয়সাধুনা ॥

ততন্তে সেৱকাঃ শীঘ্ৰমন্তোভিঃ সিৰিচূৰ্ণবম্।

সজীৱং ৰথমাবোপ্য পৃষ্ঠতোহৃষ্য তে যযুঃ ॥ ৩০। ৪২-৪৩

এইখিনি কথাকে হৰিবৰে কেনেকৈ পাঁচটি পদত (২৪০ক-২৪৪) বহুলাই ভাঙি উলিয়াইছে, লক্ষ্য কৰিবলগীয়া। মুনি-পুত্ৰসকলে সীতাক লবৰ বাৰ্তা দিয়া সেইদৰে বিজ্ঞত কৰা হৈছে। হৰিবৰৰ সীতাৰো পুত্ৰ-শোকত হাকুলি-বিকুলি কান্দি চেতনা হেৰুৱাই পেলাইছে; পুনৰ সংজ্ঞা পাই সূৰ্যক আৰু দশ দিগপালক তুতি কৰিছে, আৰু লবৰ কথা কৈ দুখ কৰাৰ উপৰিও কৈছে—

ইষ্ট বহু বান্ধৱে সৱেও মোক এড়ি।

কনকে পঠাইলে কৈলে দুখী দেশান্তৰী ॥

ইয়াৰ লিছৰ সীতা আৰু কুশৰ কথা-সত্তৰা মূলতকৈ বেছি ঘৰুৱা হৈছে। দুলাড়ি

কুশৰ কুশৰ বণ-সজ্জা আৰু স্পৰ্দ্ধা-বাণীত সজীৱতা অনুভৱ কৰিব পাৰি; কোনো ঠাইত 'বেলাড়' কবিতাৰ স্বাক্ষৰে যেন সাৰ পাই উঠে।—

চতাল ওলাই আটাসেক দিল
গাৱে দিল তিনি লাম্বি ॥

কুশ আৰু লবৰ যুদ্ধৰ বৰ্ণনাবোৰত সাধাৰণতঃ মূলৰ আঁত হেৰোৱা নাই। ঠায়ে ঠায়ে মাথোন হৰিবৰে বৰ্ণনা সমল আৰু চমু কৰিছে, কিম্বা বীৰসকলৰ স্পৰ্দ্ধা-বাক্যত (যেনে—কালজিৱৰ বচন, ৭৯-৮০ পিঠি; কুশৰ ইতিহাস, ৮১ পিঠি) স্বকৰা-জড়ুৱা ভাষাৰ প্ৰয়োগ কৰি তাক সবস কৰিছে। লক্ষ্যণে শত্ৰুগন্ধক বন্ধা কৰিবলৈ গৈ ঘূৰি নহাৰ বাবে লক্ষ্মণৰ ওচৰলৈ বামচন্দ্ৰই দূত পাঠোঁতে বনবাসৰ বেলা গৰ্ভৱতী সীতাৰ দুটা ল'ৰা হ'ব পাৰে বুলি ক'ৰা সন্দেহ (পদ ৪৩০) হৰিবৰৰ সৃষ্টি।

[পাঠ-বিশ্ৰাটৰ গতিকে সজ্জাৰ আগমনত ভৰতৰ সৈন্যৰ মাজৰ হাহাকাৰৰ বৰ্ণনা (৪৭৫ পদৰ মাজৰপৰা ৪৭৭ পদ) অস্পষ্ট হৈ পৰিছে। “দেখৌ যে দুগতি আসি মিলিল আমাৰ। ... ধৰি নিয়া মোক।” —এইখিনি অন্ধকাৰত আতুৰ ভৰত-সৈন্যৰ বচন।]

কুশ আৰু লবই বাম-লক্ষ্মণৰ আভৰণ পিন্ধি হনুমান-জাম্বৱানক বান্ধি লৈ সীতাৰ কাষত উপস্থিত হ'লত সীতাই দুইটি সন্তানক সাৱটি ধৰি এইমাত্ৰ ক'লে,—

মানিনৌ বানৰৌ মুঞ্চ বণমধ্যে মহামতিঃ ॥

মাং নিৰীক্ষ্য মৃতাবেতৌ জীৱহীনৌ ভৱিষ্যতঃ। ৩৬। ৭৪-৭৫

‘কুশ আৰু লবয়ো মাকৰ কথামতে হনুমান-জাম্বৱানক বণ-মধ্যত (যুদ্ধ-স্থলীত) এৰি থৈ আহিল। ইতিমধ্যে মহাতেজা বাম্পীকি অন্য ঋষিসকলেৰে পৰিবাৰিত হৈ বকশালয়ৰপৰা পালেহি। কুশ-লবই সকলো কাৰ্য্য সম্পূৰ্ণকৈ তেওঁক কোৱাত মুনিয়ে অমৃতময় জল সিঁচি সকলোকে তুলি বধু-নন্দনক ক'লে—“হে মহাবাজ বধু-নন্দন, তোমাৰ দুই পুত্ৰ গ্ৰহণ কৰা। যদি নিৰ্দ্ধোৰা বুলি ভাবা, সীতাকো নিব পাৰা।” বাম পৰি থকাৰপৰা উঠি বাম্পীকিয়ে মোচন কৰা বোঁৰা নিবলৈ যেন পাহৰি নগৰীত প্ৰৱেশ কৰিলেগৈ। পাছে বীৰসকলৰ দ্বাৰা বন্ধিত (অথেষে) তেওঁৰ মহান যজ্ঞ সমাপন কৰা হ'ল। যজ্ঞোৎসৱ হোৱাত মুনিস্ৰেষ্ঠ বাম্পীকিয়ে পুত্ৰ সমে সীতাক নি বধুনাথৰ কাষত থ'লেগৈ। বামো পুত্ৰবৃত্ত হৈ সীতাৰে সৈতে

থাকিল আৰু যজ্ঞৰ অন্তত মুনিসকলক পুৰস্কৃত কৰি বিদায় দিলে।' ইমানতে জৈমিনিয়ে “বামঃ সীতাগতং স্নেহং নিদধে তদপত্যয়োঃ” বুলি কাহিনী সমাপ্ত কৰিছে। হৰিবৰৰ ‘লব-কুশৰ-যুদ্ধ’ত এই অকণমান কথাখিনিকে বিস্তৃত কৰা হৈছে (পদ ৫৪৮-৫৭৬)। সীতাৰ দুটি বিলাপেই বহুত ঠাই আগুৱিছে।

আখ্যানটিৰ শেষত জৈমিনিয়ে তাৰ শ্ৰৱণ-ফলস্তুতি সংযোগ কৰিছে (৩৬।৮৬-৯০) আৰু পুনৰ ব্ৰহ্মবাহনৰ কাহিনীত ধৰিছে (অধ্যায় ৩৭)। ‘লব-কুশৰ যুদ্ধ’ত এই স্তুতিৰপৰা দুটা শাৰী মাত্ৰ লোৱা দেখা যায়।

মুঠতে, হৰিবৰ বিপ্ৰই সাধাৰণ পাঠক-শ্ৰোতাৰ কচি অনুযায়ী ‘লব-কুশৰ যুদ্ধ’ৰ কাহিনী সৰল কৰি ভাঙি উলিয়াইছে। কেইবাশও বছৰীয়া এই আখ্যানটিত নানা পাঠৰ বেমেজালি ঘটা অতি সম্ভৱ; বিশেষতঃ শেষ অংশত আমি হৰিবৰৰ সুন্দৰ বচনা কিমান অৱিকলভাৱে পাইছোঁ, সি অতি সন্দেহৰ বিষয় হৈ ৰৈছে।

প্ৰাক্শিপ্ততাৰ সম্ভাৱনা আৰু ছন্দৰ বৈষম্য

মাধৱ কন্দলিৰ ৰামায়ণ সম্পৰ্কে ‘কথা-গুৰু-চৰিত’ত (১১৯ পিঠি) যি কথা লিখা হৈছে, সি বৰ অৰ্থপূৰ্ণ। শঙ্কৰদেৱ-মাধৱদেৱে “তেহে আদ্য, উত্তৰা কৰিছে; কাপৰ-গাৰি দৰে আগ-গোৰ সমে ৰ’ল; উপদেশ আচু-ফুল হ’ল। আগে উপদেশ নাই, “শুভ শুভ”হে আছিল আখ্যাত; ছোট আতা দিছে।” এইমতে মাধৱ কন্দলিৰ ৰামায়ণৰ অধ্যায়সমূহৰ আগত-শেহত থকা ভক্তিৰ উপদেশসমূহ মাধৱদেৱৰ দ্বাৰা সংযোজিত। প্ৰাক্শঙ্কৰী সাহিত্যত প্ৰচাৰৰ ভাব নাছিল বাবে তেনে উপদেশৰ আবশ্যক নাছিল, আৰু ‘অপ্ৰমাদী’ মাধৱ কন্দলিৰ বচনা ভক্তি-সাহিত্যৰ অন্তৰ্গত কৰি ল’বলগীয়া হোৱাত তাত উপদেশ সংযোগ কৰিবলগীয়া হ’ল। সেইদৰে প্ৰাক্শঙ্কৰী আন আন বচনাতো অসমৰ দিগন্ত জুৰি পৰা ভক্তি-ধৰ্মই পৰশ বুলাইছিল বুলি সন্দেহ হোৱা স্বাভাৱিক। ‘লব-কুশৰ-যুদ্ধ’ৰ ভণিতাসমূহতো তেনে স্পৰ্শৰ অনুভৱ হয়। তলৰ শাৰীবোৰ এই প্ৰসঙ্গত বিচাৰ কৰি চাব পাৰি,—

(১) কৰজোড় কৰি বোলো শুনা সভাসদ।

ডাকি হৰি হৰি বোলা খণ্ডোক আপদ ॥

—পদ ৩।

(২) কৈত পড়ে ধন-জন তাৰ নাই খিতি।

অদ্যাপি নুগুণা কেনে অন্তৰক ভিতি ॥

কৃষ্ণ কিস্তিবে কহে হবিব কবি।
পাতক চাড়োক ডাকি বোলা হবি হবি॥

—পদ ১১৭।

- (৩) শুনা সভাসদ পদ মহা ভাগবত।
আত পৰে পুণ্য কথা নাহিকে কলিত॥
হেন জানি যতনে তেজিরো আন কাম।
জন্মৰ সাফল হৌক বোলা বাম বাম॥

—পদ ২৮০।

- (৪) বামৰ চবিত্ৰ কথা শুনা অনুপাম।
পাতক ছাবোক ডাকি বোলা বাম বাম॥

—পদ ৫৪৮।

- (৫) শুনা সভাসদ লোক কৃষ্ণ-কথা শুনিয়োক
আন এৰি ভজা কাণ্ট কবি।
পুত্ৰ ভাৰ্য্যা দেখা যত সবে তাতে কৰে খেত
বাম বাম বোলা মুখ ভৰি॥

—পদ ৫৫৪

- (৬) শুনা সভাসদ ইটো বামায়ণ-কথা।
লভিবা মুকুতি-সুখ এৰি আন কথা॥
যিবা পড়ে যিবা শুনে শুনাৰে আনক।
পাপ হৰি সিও যায় বিমুখ থানক॥
বামেসে ভুকুতি-দাতা বামে গতি-দাতা।
বামেসে বিধতা আক বামে পিতা-মাতা॥
হেন জানি বামৰ চৰণে কৰা সাৰ।
তেৱেসে ভৰিবা ঘোৰ সংসাৰ-সাগৰ॥
বাম হেন স্বামী পাইলা কত তপসাই।
বাম বাম বুলি যোৱা সংসাৰ এৰাই॥
অখিৰ জীৱন দেহা জানি এৰা আৰ।
সচিতে-সপোনে বাম বুলি হোৱা পাৰ॥
পাপীসৱ নিম্বিল জানা বাম-নামে।
শিলাও মানুহ হয় বাম-পৰশনে॥

হেনয় বায়ৰ পদ-যুগ নৌকা কবি।
 সংসাৰত পাৰ হোৱা বায়-নামস্মৰি॥
 যত দেখা ভাৰ্যা-পুত্ৰ সৰে অকাৰণ।
 সপোনৰ নিষি যেন জীৱন মৰণ॥
 হেন জানি নিবন্তৰে এৰি আন কাম।
 পাতক ছাড়োক ডাকি বোলা বায় বায়॥

—পদ ৫৭৮-৯২।

ওপৰৰ উদ্ধৃতিকেইটিৰ ভিতৰত প্ৰথম আৰু চতুৰ্থটি চমু আৰু সহজ বিধৰ; সেই দুটি প্ৰাক্শঙ্কৰী কবিতাৰ লগত খাপ নোখোৱা নহয়। কিন্তু দ্বিতীয় উদ্ধৃতিৰ ‘কৃষ্ণ কিলৰে’, তৃতীয়টিৰ ‘পদ মহা ভাগৱত’ আৰু পঞ্চমটিৰ ‘কৃষ্ণ-কথা’—এইকেইটি খণ্ডবাক্য ভকতীয়া যুগৰ নখৰ আঁচোৰ স্পষ্ট কৰি তুলিছে। এই উদ্ধৃতিবোৰৰ দুই-এটি শাৰী স্পষ্টভাৱেই শঙ্কৰদেৱৰ কোনোটিহঁত ‘উপদেশ’ৰ প্ৰতিধ্বনি। এই উপদেশবোৰ সম্ভৱতঃ প্ৰসিদ্ধ—এই কথা বায়-কথাক কৃষ্ণকথাৰে সান-মিহলি কৰাৰপৰাও বুজিব পাৰি। কবিতাটিৰ অন্তিম পদত তেওঁ বায়-সীতাক প্ৰণাম কৰিছে, যদিও সম্ভৱতঃ তেওঁ কোনো বায়াৰত সম্প্ৰদায়ৰ লোক নহয় আৰু ‘বহ্নৱাহন’ৰ যুদ্ধত গৌৰীকেইহে সেৱা জনাইছে। হৰিবৰ বিপ্ৰৰ নাম নোহোৱা শেষৰ উপদেশযুক্তি দেখা-দেখিকৈ সন্দেহৰ স্থল বেছি।

মন কৰিবলগীয়া কথা, হৰিবৰ বিপ্ৰই আন প্ৰাক্শঙ্কৰী কবিসকলৰ দৰে পদ, দুলাড়ি আৰু ছবি ছন্দ মাত্ৰ ব্যৱহাৰ কৰিছে; লেছাবি আদি দীৰ্ঘ-ত্ৰিপদীৰ ব্যৱহাৰ তেওঁৰ দুইখনি পুথিতেই নাই। লিপিকৰ-প্ৰমাদৰ দোষতেই হওক বা হৰিবৰৰ নিজৰ বাবেই হওক, ঠায়ে ঠায়ে দুই-এশাৰীত ছন্দৰ নিমজ-গুণ নষ্ট পাইছে। উদাহৰণ স্বৰূপে,—

(১) হনুমন্ত সহায় লক্ষ্মণ প্ৰভৃতি

বীৰগণ বাই লড়ি ॥ ৫

(২) জনেক শতশক জনায়োক ভুবিতে ॥ ২৯

(৩) মহন্ত লোক লড়িলন্ত তাহাৰ সখা হই ॥ ৩৬

(৪) ভোখে পিয়াসে বড় ঠৈল মহামান্ত ॥ ১৫১

(৫) জীৱ বাধি শঙ্কৰনে শিশু আনিল ধৰি ॥ ৩২১

হৰিবৰৰ ভাৰাৰ জড়ুৱা ঠাঁচ

হৰিবৰৰ ভাৰা সৰহ আৰু সৰল। জড়ুৱা খণ্ড-বাক্যৰ ব্যৱহাৰত তেওঁক প্ৰাক্ষৰী কালৰ ভিতৰত মাধৱ কন্দলিৰ গিহুতে ধৰিব লাগিব। ইও এটা চকুত লগা কথা যে, তেওঁ য'তে তেনে খণ্ড-বাক্য প্ৰয়োগ কৰিছে তাত মূলৰ ভাৰাৰপৰা অলপকৈ হ'লেও আঁতৰি আহিছে। 'লব-কুশল যুদ্ধ'ৰ শেষৰ ফালে এনে প্ৰয়োগ বেছি দেখা যায়। তলত তেওঁৰ জড়ুৱা ব্যাক্যাংশ দুই-এটি তুলি দিয়া হ'ল।—

কোথাইব পাৰিষ্ঠ ধোবে মুগুক মাৰিল কোবে

হৃদয়ত মোৰ দিলে শাল॥ ৭২

কড়া দুইৰ খোবাগোটে নিম্বিলেক মোক॥ ৯২

মোহোৰ জীৱন যেবে সাধা ভাতৃ লোক। ৯৩

পাঞ্চে কি কৰিবে পাৰে মূখে উৰুৰন্তে॥ ১৩৮

কসাঁল সাপত : পাৰ খেলাবস : বাঘতো ওকণি চায়। ২৮৫

ফৰিলাৰ ৰাসে আসে মৰিবাৰ লাই॥ ২৯০

আজিসে বঢ়াইবি বাপু বৈৰবেসে ৰজ॥ ৩২৮

হেন জানো যমে পাভ মলচিলা তোৰ। ৩৬০

সাগৰত তৰিয়া গো-খোজত গৈলো তল॥ ৪৯৯

লোণ-নাৰ তল গৈল আঙ্গুলিক চাৰা॥ ৫০৯

এবেসে আমাৰ মন জুৰাইলেক পেট॥ ৫৪৮

মোৰ বুকুে দিলা জুই॥ ৫৫১

হাতী গুচি মাৰি ভৈলা : গো-খোজত তল গৈলা॥ ৫৫২

মোক লাগি জানোহোঁ যমৰ নাহি দূত॥ ৫৬০

সামৰণি

অকল প্ৰাক্ষৰী কবি বুলিয়েই নহয়, ৰচনাৰ সাধাৰণ সৌষ্ঠৱৰ ওপতো হৰিবৰ বিপ্ৰ অসমীয়া সাহিত্যৰ এজন ডাঙৰ কবি। তেওঁৰ ভাৰা বিশেষকৈ জড়ুৱা গুণত মনোহৰ; বৰ্ণনা প্ৰাঞ্জল আৰু সৰল। দুই-এঠাইৰ কথা এৰি দি তেওঁৰ ছন্দৰ গতিও সাবলীল। 'জৈমিনীয়াখম্বে'ৰপৰা আখ্যানৰ পদ ডাঙনি কৰা অসমীয়া কবিসকলৰ ভিতৰত তেৱেঁই প্ৰথম আৰু প্ৰধান। তেওঁ একাধিক বিষয়ত সামগ্ৰস্য থকা 'লব-কুশল-যুদ্ধ' আৰু 'বজ্জবাহনৰ যুদ্ধ'ৰ কাহিনী লৈ দুখনি সৰু কাব্য ৰচনা

কৰিছে। 'লৱ-কুশৰ যুদ্ধ'ৰ কাহিনী পিছৰ যুগৰ গঙ্গাবাম দাস নামে এজন কবিয়েও পদত লিখিছে। মাধৱ কন্দলি নামৰ এজন কবিয়ে (ৰামায়ণী কবিজন নহয়) 'জৈমিনি-ভাৰত'ৰপৰা তাম্ৰধ্বজৰ যুদ্ধৰ আখ্যানৰ অসমীয়া ভাঙনি কৰে। ইয়াৰ বাহিৰেও গঙ্গাদাস, ভৱানীদাস আৰু সুবুদ্ধিৰায়ে 'জৈমিনি-ভাৰত'ৰ গাঁঢ়ালি-কাব্য ৰচনা কৰে। এই প্ৰকাৰে দেখা যায়, অসমত জৈমিনিৰ ৰচনাৰ বিশেষ আদৰ আছিল, আৰু তাৰপৰা কেইবাজনো অসমীয়া কবিয়ে পদ-পুথি লিখে। এতিয়ালৈকে পোৱা জৈমিনিৰ ভাঙনি কেইখনৰ ভিতৰত হৰিবৰ বিপ্ৰৰ ভাঙনিৰ স্থান অতি বিশিষ্ট। আনফালে ৰামায়ণী কবিসকলৰ ভিতৰত হৰিবৰকো ধৰিব পাৰি। মাধৱ কন্দলি, দুৰ্গাবৰ কায়স্থ, অনন্ত কন্দলি, শঙ্কৰদেৱ, মাধৱদেৱ, অনন্ত ঠাকুৰ, ৰঘুনাথ মহন্ত, ভৱানীনাথ দ্বিজবৰ, শ্ৰীকান্ত সূৰ্যবিপ্ৰ আৰু আন ৰামায়ণ-কথা অসমীয়া ভাষাত লিখোঁতাসকলৰ মাজতো হৰিবৰৰ ঠাই বেছি তলত নিশ্চয় নহ'ব। হৰিবৰে জৈমিনিৰ ওপৰত সম্পূৰ্ণ নিৰ্ভৰ কৰি তেওঁৰ সৰু খণ্ডকাব্য দুখন লিখিছে। তাৰ ভিতৰত তেওঁৰ সুকীয়া কাহিনী-পৰিৱেশ, চৰিত্ৰ-সৃষ্টি আদিৰ বাবে অৱকাশ পোৱা বা বিচৰা নাই। কিন্তু তেওঁৰ ৰচনা দুটিত তেওঁৰ কাৰ্য হ'ল কাহিনী-কণ্ঠতা হিছাপে, আৰু তেওঁ সেই কাম বৈশিষ্ট্যেৰে সম্পাদন কৰিছে বুলি আমাৰ বিশ্বাস।

অসমীয়া ভাষাৰ ক্ৰম-বিবৰ্তনৰ ফালৰপৰাও কবি হৰিবৰ বিপ্ৰৰ ৰচনাৰ এটি মূল্য আছে। ডক্টৰ বাণীকান্ত কাকতিয়ে সংযোজক প্ৰত্যয় (conjunctive particle) '-এৰ-' আৰু ভূতাত্ত্ব (Past participle) '-ইবা-' প্ৰত্যয়ৰ ব্যৱহাৰ প্ৰাক্শঙ্কৰী অসমীয়া ভাষাৰ এটি লক্ষণ বুলি নিৰ্ণয় কৰিছে। 'বৰ্দ্ধনবাহনৰ যুদ্ধ'ত 'লগায়েৰ বিৰ' আৰু 'চিণ্ডিয়েৰো গল' উক্ত '-এৰ-' শব্দাংশৰ প্ৰয়োগৰ উদাহৰণ। সেইখিনি পুথিতে ভূতাত্ত্ব '-ইবা-' প্ৰত্যয়ৰ ব্যৱহাৰ দেখা যায়—'পাসবিবাৰ অস্ত্ৰ-শস্ত্ৰ', 'হৰাইবাৰ মুণ্ড গোট'। বৰ্তমান প্ৰাপ্ত অৱস্থাত 'লৱ-কুশৰ-যুদ্ধ'ত '-এৰ-'যুক্ত শব্দ পোৱা নাযায়; কিন্তু '-ইবা-' প্ৰত্যয়ৰ প্ৰয়োগ একাধিক ঠাইত লক্ষ্য কৰা গৈছে—'নিবাৰ বস্ত্ৰ', 'দিবাৰ শৰ', 'শনাইবাৰ শৰ', 'শিখিবাৰ শৰচয়'। এটি কথা অৱশ্যে ক'ব পাৰি যে শঙ্কৰী যুগৰ দুই-এজনৰ ৰচনাতো ভূতাত্ত্ব '-ইবা-'ৰ প্ৰয়োগ চেগা-চোবোকাকৈ দেখা পোৱা যায়। 'লৱ-কুশৰ-যুদ্ধ'ত আন এটি বিৰল প্ৰয়োগ দেখা পোৱা গৈছে '-অন্ত'-যুক্ত (দ্বিতীয় পুৰুষ) আৰু '-অন্তো'-যুক্ত (তৃতীয় পুৰুষ) অনুজ্ঞাৰ ক্ৰিয়া—'বিলম্ব নকৰি তুমি ৰথক আনন্ত', 'আসন্তো খণ্ডৰ'। 'তোথেৰ',

‘বাপুতৰ’, ‘ৰামঠেৰ’—এই বহু-বচনৰ সম্বন্ধ-পদকেইটা, আৰু ফাৰ্চীমূলীয় ‘চাবুক’ আৰু ‘তুৰুক’ শব্দৰ ব্যৱহাৰো মন কৰিবলগীয়া। ১১৮-১২০ পদৰ গছৰ নামবোৰৰ বহুতখিনিয়েই আজি আমাৰ অচিনাকি। হৰিবৰৰ দুইখনি খণ্ড-কাব্যতে দুই-এটি অপ্ৰচলিত শব্দ আৰু খণ্ড-বাক্য পোৱা যায়; সেইবিলাকেও তেওঁৰ ভাষাৰ প্ৰাচীনতা তথা বৈশিষ্ট্য নিৰ্দেশ কৰে।

গুৱাহাটী বিশ্ববিদ্যালয়

২৪ ডিচেম্বৰ, ১৯৫৪

শঙ্কৰ-মাধৱদেৱ-ৰচিত কীৰ্ত্তন-ঘোষা আৰু নাম-ঘোষা ভূমিকা

শ্রীশঙ্কৰদেৱৰ চমু পৰিচয় : অসমৰ বৈষ্ণৱ সম্প্ৰদায়ৰ বিশ্বাসমতে ১৪৪৯ খ্ৰীষ্টাব্দত বৰদোৱাত শঙ্কৰদেৱৰ জন্ম হয়। জন্মৰ সময়তেই মাতৃ-বিয়োগ ঘটে, আৰু তেওঁ তেনেই ল'ৰা কালতেই পিতাককো হেৰুৱায়। সৰু কালডোখৰ ল'ৰা-ধেমালিত কটাই বাৰ বছৰ বয়সত পঢ়াশালিত নাম লগোৱাৰ কেইবছৰমানৰ ভিতৰতে “অপ্ৰমাদী পণ্ডিত” হৈ উঠে। সাধাৰণ বিশ্বাস, ‘হৰিশ্চন্দ্ৰ উপাখ্যান’খনি শঙ্কৰদেৱৰ ছাত্ৰশালিতে ৰচিত। শিক্ষা সাং কৰি তেওঁ সূৰ্য্যাবতী আইক বিয়া কৰে ১৪৭০ ছনত, আৰু পিতৃৰ বিষয়-বাৰ শিৰোমণি ভূঞাৰ শাসনভাৱ কান পাতি লয়। এটি কন্যা এৰি সূৰ্য্যাবতী ঢুকোৱাত শ্রীশঙ্কৰৰ মনত বৈৰাগ্য জন্মে আৰু ১৪৮১ ছনৰপৰা তেওঁ বাৰ বছৰ কেইজনমান সঙ্গীৰে শ্রীক্ষেত্ৰ পুৰীকে আদি কৰি উত্তৰ ভাৰতত ভ্ৰমণ কৰে। এই সময়ত এই অঞ্চলবেহাৰ গণতান্ত্ৰিক ৰূপৰ নৱবৈষ্ণৱ বা ভক্তি আন্দোলনেৰে স্বৰূপতঃ প্লাৱিত হৈ পৰিছিল, আৰু সম্ভৱতঃ সেই প্লাৱনৰ টোৱেই শঙ্কৰদেৱৰ আধ্যাত্মিক জীৱনৰ নতুন গতি লগাই দিয়ে। এই অভিজ্ঞতাৰে ইঙ্গিত ‘পাষণ্ড-মৰ্দন’ৰ এটি পদত দেখা পাওঁ,—

উৰেবা বাৰাণসী ঠাৱে ঠাৱে।

কবিৰ গীত শিষ্টসৱে গাৱে ॥ ৩৩২

‘নাম-অপৰাধ’ত তেওঁ পদ্মপুৰাণৰ স্বৰ্গখণ্ডটি বাৰাণসীৰপৰা পোৱা বুলি কৈছে। আনফালে শ্রীক্ষেত্ৰতেই জগন্নাথৰ প্ৰসাদত তেওঁ জ্ঞান-ভক্তিৰ জ্যোতি লাভ কৰে বুলি বৈষ্ণৱসকলৰ ধাৰণা। তাৰপৰাই তীৰহুতৰ জগদীশ মিশ্ৰই বৰদোৱাত শ্রীধৰ-স্বামীৰ টীকা-সম্বলিত ভাগৱত-পুৰাণ এখনি দিয়েহি। ইয়াৰ পাছতে ‘কীৰ্ত্তন-ঘোষা’ পুথিৰেই শঙ্কৰদেৱে ভক্তি-প্ৰচাৰৰ প্ৰথম বাণী ঘোষণা কৰে। ‘কব্জীগী-

হৰণ কাব্য' সাম্প্ৰদায়িক প্ৰবাদ আৰু অন্তৰঙ্গ প্ৰমাণমতে ইয়াৰ আগৰে বচনা। শঙ্কৰদেৱে বৰদোৱাতে কীৰ্ত্তন-ঘৰ সাজি ভক্তিৰ প্ৰথম খুঁটি মাৰে আৰু সত্ৰ আৰু নাম-ঘৰৰ প্ৰথম বীজ ৰোপণ কৰে। এই সময়তেই 'চিহ্ন-যাত্ৰা'ৰে ভাওনাৰ যুগলীৰ পাত মুকলি কৰা হয়। ইফালে, বাৰভূঞাৰ শাসন শিথিল হৈ পৰাত ওচৰ-দ্বীয়া কছাৰীসকলে আক্ৰমণ কৰিবলৈ আৰম্ভ কৰিলে। ১৫১৬-১৭ খ্ৰীষ্টাব্দত শঙ্কৰদেৱ নেতৃত্বত ভূঞাসকল ব্ৰাহ্মণ আদি প্ৰজাৰে নিজ শাসন এৰি ব্ৰহ্মপুত্ৰৰ উত্তৰ পাৰ আহোম ৰাজ্যত সোমায়, আৰু কেইবাঠাইতো বোৱাৰ পাছত মাজুলীৰ ধুঁৱাশাট বা বেলগুৰিত সত্ৰ পাতে। তাতে ১৫২২ ছনত শঙ্কৰদেৱ আৰু মাধৱদেৱ মিলন হয়। আহোমসকলে ভূঞাসকলক সম্প্ৰহৰ চকুৰে চাইছিল; তাতে শঙ্কৰদেৱে ধৰ্ম-প্ৰচাৰকৰূপে প্ৰতিষ্ঠা লভাত পুৰোহিতসকলে নানাভাৱে আমনি দিবলৈ ধৰে। শেহত যেতিয়া গুৰুজনৰ জোঁৱাইক বজাৰ চাওডাঙে কাটিলে, তেওঁ নৰনাৰায়ণ বজাৰ পাণ্ডিত্যৰ কথা শুনি ১৫৪৬ ছনত সঙ্গীসকলেৰে কামৰূপত প্ৰৱেশ কৰে আৰু বৰপেটা অঞ্চলৰ পাটবাউসীতে নিগাজিকৈ সত্ৰ পাতে। ইয়াৰপৰাই শ্ৰীশঙ্কৰে দ্বিতীয়বাৰ পুৰীলৈ যায়। চিলাৰায় দেৱানেও তেওঁৰ ধৰ্মপ্ৰহৰণ কৰে। কিন্তু কোচ ৰাজ্যতো বিদ্বেষীসকলৰ আমনিৰে দেখা দিলে আৰু বজাৰ আদেশত গুৰুজন কোচবেহাৰ ৰাজ্যত হাজিৰ হ'বলগীয়া হ'ল। পিছে, ইয়াৰ ফলত মহাৰাজ নৰনাৰায়ণকো তেওঁ মিত্ৰৰূপে পালে আৰু শাস্ত্ৰ-চৰ্চা, পুথি-বচনা আৰু প্ৰচাৰ পূৰ্ণ উদ্যমে চলাবলৈ ধৰিলে। ১৫৬৮ ছনত মাধৱদেৱৰ ওপৰত সাম্প্ৰদায়ৰ ভাৰ দি শঙ্কৰদেৱ বৈকুণ্ঠী হয়।

শ্ৰীশঙ্কৰদেৱৰ বচনাৱলী : আমাৰ 'শ্ৰীশ্ৰীশঙ্কৰদেৱ' গ্ৰন্থত শ্ৰীশঙ্কৰ গুৰুৰ বচনাৱলীৰ সময়ানুক্ৰম আদি বিচাৰ কৰা হৈছে, আৰু সাহিত্যিক গঢ় অনুসৰি কেইটিমান ভাগত ভাগ কৰা হৈছে। 'হৰিশ্চন্দ্ৰ উপাখ্যান' আৰু 'কল্পিলী-হৰণ' উপাখ্যান-শ্ৰেণীৰ বচনা তেওঁৰ ডেকাকালত ৰচিত। পিছ বয়সৰ বচনা, বৰ্ত্ত স্বৰ্দ্ধ ভাগৱতৰপৰা গৃহীত 'অজামিল-উপাখ্যান', অষ্টম স্বৰ্দ্ধৰ কথাবে 'গজেন্দ্ৰোপাখ্যান', 'অমৃত-অশ্বিন' আৰু 'বলি-ছলন' আৰু দশমৰ 'কুব্জেন্দ্ৰ'ও এই একে শ্ৰেণীৰে। বামাৱণৰ উদ্ভবা-কাণ্ড আৰু ভাগৱতৰ প্ৰথম, দ্বিতীয়, দশম আদি, একাদশ (আন মূলৰ সংমিশ্ৰণেৰে) আৰু দ্বাদশ স্বৰ্দ্ধৰ পদ-ভাঙনিক এটি সুকীয়া বিভাগত ধৰিব লাগিব। 'ভক্তি-প্ৰদীপ', 'অনাদি-পাতন' আৰু 'নিমি-নৱসিক-সংবাদ' ভক্তি-তত্ত্বমূলক গ্ৰন্থ। সম্বন্ধীয়া গীত-প্ৰসঙ্গৰ বাবে ৰচিত কীৰ্ত্তন-ঘোষা এটি বিশিষ্ট শ্ৰেণীৰ বচনা;

এই পৰ্যায়ত 'কীৰ্ত্তন-ঘোষা' আৰু 'গুণ-মালা' পুথি পৰে। বৰগীত আৰু ভটিমা আধুনিক দৃষ্টিমতে খণ্ড-কবিতাৰ শ্ৰেণীত পৰে। সংস্কৃত তোটিক ছন্দৰ (তোটয়) 'মধু-দানৱ-দাৰণ' আদি তুতিটিও ভটিমাৰ আৰ্হিৰ বচনা। শঙ্কৰদেৱে অঙ্ক নামেৰে এক শ্ৰেণীৰ নতুন নাটক সৃষ্টি কৰে, আৰু ইয়াৰ অন্তৰ্গত সূত্ৰধাৰ আৰু চৰিত্ৰৰ বচনসমূহেই প্ৰথম অসমীয়া গদ্যৰ নিদৰ্শন। '(বিপ্ৰ)পত্নী-প্ৰসাদ', 'কালি-দমন', 'কেলি-গোপাল', 'কল্লিণী-হৰণ', 'পাৰিজাত-হৰণ' আৰু 'ৰাম-বিজয়'—এই কেইখনি নাট এতিয়াও পোৱা যায়।

অসমৰ আধ্যাত্মিক, সাংস্কৃতিক, সামাজিক জীৱনৰ ওপৰত শঙ্কৰদেৱৰ বচনাৰ প্ৰভাৱ প্ৰভূত। নৱবৈষ্ণৱ-ধৰ্ম-আন্দোলনৰ এটি প্ৰধান লক্ষণ গণতান্ত্ৰিকতা। এই আদৰ্শেৰে অনুপ্ৰণিত বৈষ্ণৱ সাহিত্যই অসমৰ জাতীয় সাহিত্য-ৰূপে প্ৰতিষ্ঠা লাভ কৰে; বৈষ্ণৱ ধৰ্ম্মমূলক সামাজিক পদ্ধতিয়ে অসমৰ সামাজিক জীৱনক এটি স্পষ্ট আৰু সুস্থ ৰূপ দি তোলে। এইখিনিতেই শঙ্কৰী সাহিত্যৰ সাৰ্থকতা।

'কীৰ্ত্তন-ঘোষা'—শ্ৰৱণ, কীৰ্ত্তন, স্মৰণ, অৰ্চন, পদ-সেৱন, দাস্য, সখিত্ব, বন্দন আৰু দেহা-অৰ্পণ—ভক্তিৰ এই নব বিধৰ ভিতৰত শঙ্কৰদেৱে শ্ৰৱণ আৰু কীৰ্ত্তনকে প্ৰধান স্থান দিছে। বৰদোৱাত জগদীশ মিশ্ৰৰ ভাগৱত-ব্যাখ্যা শুনাৰ পাছত তেওঁ বুজিলে, সেই শ্ৰেষ্ঠ পুৰাণখিনিয়েও

কৃষ্ণদেৱ নাম-ধৰ্ম একান্ত শৰণ।

সাধু-সঙ্গ আকে মাত্ৰ কৰে নিকপণ ॥ (দৈত্যাবি)

ইয়াৰ পাছতে তেওঁ একশৰণ নাম-ধৰ্মৰ ঘাই পুথি 'কীৰ্ত্তন-ঘোষা' বচনা কৰিবলৈ আৰম্ভ কৰে। চৰিত্তত আছে, যাৰ 'আজ্ঞা' পাই তেওঁ ধৰ্ম প্ৰকাশ কৰে, সেই জগন্নাথৰ মহিমা বৰ্ণোৱা 'উৰেবা-বৰ্ণনা'ৰ একৈশটি কীৰ্ত্তনেই ইয়াৰ ভিতৰত প্ৰথম। বৰদোৱাতেই সম্ভৱতঃ ভাগৱতৰ তৃতীয়, ষষ্ঠ সপ্তম, অষ্টম স্কন্ধ আদিৰপৰা 'কীৰ্ত্তন-ঘোষা'ৰ অন্তৰ্গত 'অজামিল-উপাখ্যান', 'প্ৰহ্লাদ-চৰিত্ৰ', 'হৰ-মোহন', 'বলি-ছলন', 'গজেন্দ্ৰোপাখ্যান', 'চতুৰ্বিংশতি-অৱতাৰ-বৰ্ণন', আৰু 'ধ্যান-বৰ্ণন' লিখা হৈছিল। মুঠতে 'কীৰ্ত্তন-ঘোষা'ৰ যথেষ্ট এটি ডাঙৰ অংশ বৰদোৱাতে ৰচিত হয়; আৰু তাৰপৰা ১৫১৬-৩৭ চনত পলাবৰ সময়ত সেইখিনিকে এৰি থৈ গৈ পুনৰ ঘূৰি আহি কুৱাৰ ভেটা কছাৰীক ঠেলি উদ্ধাৰ কৰে। বেলগুৰিত থাকোঁতে ভক্তি-বিৰোধী আন্দোলনক লক্ষ্য কৰি তেওঁ বিবিধ পুৰাণত ভেজা দি 'পাৰগু-মৰ্দন' আৰু 'নাম-অপৰাধ' বচনা কৰে। এই সময়তেই শ্ৰীকৃষ্ণ শিশু-জীৱন বৰ্ণোৱা খণ্ডকেইটিও

ৰচিত হয়—‘শিশু-লীলা’, ‘বাস-ক্ৰীড়া’, ‘কংস-বধ’, ‘গোপী-উদ্ধব-সংবাদ’, ‘কুঞ্জীৰ বাহা-পূৰণ’ আৰু ‘অজুৰৰ বাহা-পূৰণ’। এই ঋণকেইটি ভাগবতৰ দশম স্কন্ধৰ পূৰ্বাৰ্দ্ধৰ ওপৰত প্ৰতিষ্ঠিত। কোচ ৰাজ্যত থাকোঁতে শঙ্কৰদেৱে সেই স্কন্ধৰ উত্তৰাৰ্দ্ধ আৰু একাদশ, দ্বাদশ স্কন্ধৰ কথাৰে ‘কীৰ্ত্তন-ঘোষা’ৰ বাকীকেইটি ঋণ ৰচে—‘জৰাসন্ধৰ যুদ্ধ’, ‘কালিয়ৰ বধ’, ‘মুচুকুন্দ-স্তুতি’, ‘সামন্তক-হৰণ’, ‘নাৰদৰ কৃষ্ণ-দৰ্শন’, ‘বিপ্ৰ-পুত্ৰ-আনয়ন’, ‘দামোদৰ-বিপ্ৰাখ্যান’, ‘দৈবকীৰ পুত্ৰ-আনয়ন’, ‘বেদ-স্তুতি’, ‘কৃষ্ণ-লীলা-মালা’, ‘কল্লিণীৰ প্ৰেম-কলহ’, ‘ভৃগু-পৰীক্ষা’, ‘শ্ৰীকৃষ্ণৰ বৈকুণ্ঠ-প্ৰয়াণ’ আৰু ‘ভাগবতৰ তাৎপৰ্য্য’। ১৫৯৫ ছনলৈকে এই বিবিধ ঋণবোৰ আহোম ৰাজ্য, হাজো, দক্ষিণকুল, বৰপেটা, কালজাৰ, ভৱানীপুৰ আদি ঠাইত সিঁচৰাতি হৈ পৰি আছিল। মাধৱদেৱে একেলগ কৰোঁ কৰোঁ বোলোঁতেই বেহাৰলৈ যাব লগীয়া হোৱাত কবিতা নোৱাৰিলে। পিছে তেওঁ বেহাৰৰপৰাই ভাগিন ৰামচৰণ ঠাকুৰক সেই কামৰ ভাৰ দি পঠোৱাত ঠাকুৰে এবছৰমান ঘূৰি ‘কীৰ্ত্তন-ঘোষা’খন একগোট কৰি লিখি ১৫১৮ শকত (১৫৯৬ ছন) জেঠ মাহত মাধৱদেৱৰ হাতত গতায়। মাধৱদেৱে

যেত যিবা কথা থৈৰে লাগে থৈছে

বিচাৰি দেখিল পাছে॥

নলাগে লাড়িয়ে ভাল আছে সৰে

এহি বুলি হাসিলন্ত। (দৈত্যবি)

গতিকে, ‘কীৰ্ত্তন-ঘোষা’ৰ বৰ্তমান ক্ৰম ৰামচৰণৰ দ্বাৰা নিকপিত আৰু মাধৱদেৱৰ দ্বাৰা অনুমোদিত। প্ৰথমতে ৰচিত হোৱাতো ‘উৰেৰা-বৰ্ণন’টি শেষৰ ফালে স্থাপিত হোৱাটো অৰ্থপূৰ্ণ। ইফালে, ‘কল্লিণীৰ প্ৰেম-কলহ’ আৰু ‘ভৃগু-পৰীক্ষা’ এই সময়তে ‘কীৰ্ত্তন-ঘোষা’ৰপৰা বাদ পৰি যোৱা সম্ভৱ। বট্টাকৰ কন্দলিৰ ‘সহস্ৰ-নাম-বৃন্তান্ত’বোধ হয় মাধৱদেৱৰ সমৰ্থনেৰে এই কালতে ‘কীৰ্ত্তন-ঘোষা’ৰ অন্তৰ্গত কৰি লোৱা হয়; কাৰণ সকলো পুৰণি পুথিতেই এই ঋণটি আছে। শঙ্কৰদেৱৰ ৰচিত কোনো মঙ্গলাচৰণ শ্লোক নাছিল; সেইবাবে ভাগবতৰ দুটি শ্লোক (১.৮.২১ আৰু ১০.৫২.১২) আৰু স্বা নাস্তৰ ‘বসুদেৱ-সুতং কৃষ্ণং’ আদি শ্লোকটি প্ৰথমতে সন্নিবেশ কৰা হয়। ‘মুকুণ্ড কবোতি ৰাচালং’—এইটি শ্লোক সকলো পুৰণি পুথিত নাই। মাধৱৰ ভণিতায়ুক্ত ‘ধ্যান-বৰ্ণন’ৰ তৃতীয় কীৰ্ত্তনটি আৰু শ্ৰীধৰ কন্দলিৰ ‘ঘুচুচা-যাত্ৰা’ কেতিয়া কেনেকৈ ‘কীৰ্ত্তন-ঘোষা’ৰ ভিতৰ সোমাল, বুজা টান।

১। ‘চতুৰ্বিংশতি-অৱতাৰ বৰ্ণন’ : ভাগৱত-পুৰাণৰ প্ৰথম স্কন্ধৰ তৃতীয় অধ্যায়ত ভগৱন্তৰ আদি অৱতাৰ পুৰুষ আৰু অন্যান্য বাইশটি অৱতাৰৰ বৰ্ণনা দিয়া হৈছে, যদিও হৰিৰ অৱতাৰ অসংখ্য (অৱতাৰহ্য সংখ্যোয়া হৰেঃ সন্ধানিধেঃ)। দ্বিতীয় স্কন্ধৰ সপ্তম অধ্যায়ত চৌবিংশটি লীলা-অৱতাৰৰ কথা কোৱা হৈছে। ঘাইকৈ এই দুটিৰ প্ৰথমটি অধ্যায়ৰপৰাই শঙ্কৰদেৱে ‘চতুৰ্বিংশতি-অৱতাৰ-বৰ্ণন’ৰ প্ৰথম একৈশটি অৱতাৰ নতুন ক্ৰমত বৰ্ণনা কৰিছে—মৎস্য, কুৰ্ম, যজ্ঞ-ববাহ, নৰসিংহ, বামন, পৰশুৰাম, শ্ৰীৰাম, বলৰাম, বুদ্ধ, কচ্ছিক, সনৎকুমাৰ, নাৰদ, নৰ-নাৰায়ণ, কপিল, দস্তাৱৈয়, যজ্ঞ, ঋষভ (এওঁ জৈন তীৰ্থঙ্কৰ), পৃথু, ধনন্তৰি, মোহিনী, ব্যাস। ইয়াৰ ভিতৰতে নাৰদ আৰু মোহিনীৰ কথা মাথোন দ্বিতীয় স্কন্ধৰ প্ৰথম অধ্যায়ত নাই। এই অধ্যায়ৰপৰা হয়গ্ৰীৱ আৰু গ্ৰাহব কবলৰপৰা গজেন্দ্ৰক বন্ধা কৰোঁতা আৰু ধ্ৰুবক দেখা দিওঁতা হৰি অৱতাৰ আৰু অষ্টম স্কন্ধৰপৰা সাগৰ-মহ্নত আৰু দেৱৰ পুৰুষ হৈ দৈত্যৰ লগত যুঁজা অৱতাৰ যোগ দি শঙ্কৰদেৱে চৌবিংশ সংখ্যা পূৰ কৰিছে।

২। ‘নাম-অপৰাধ’ : এই খণ্ড পদ্ম-পুৰাণৰ স্বৰ্গ-খণ্ডৰ ৪৮শ আৰু ৩৪শ অধ্যায়ৰপৰা লিখা। ৪৮শ অধ্যায়ৰ নাম-অপৰাধ সম্বন্ধীয় ৪০-৫৭-সংখ্যক শ্লোকখিনি অনুবাদ কৰা হৈছে। মন কৰিবলগীয়া, নাম-অপৰাধৰ শাস্তি কি, তাক স্পষ্ট কৰিবৰ বাবে মাজে মাজে একেশাৰী কথা যোগ দিয়া হৈছে; যেনে—

অষ্টাঙ্গ-যোগে তাৰ নাহি শুদ্ধি ॥ ১৯

অধক যায় সিও হয় কলা।

বাইবেক কাণত তপত শলা ॥ ২১

ভূজিবেক কাকে জিহ্বা উভাৰি ॥ ২৩

৩২-৩৫ পদকেইটি শঙ্কৰদেৱে ঠিক ক’বপৰা গ্ৰহণ কৰিছে, বুজিব পৰা নহ’ল। যদি পদ্ম-পুৰাণৰ স্বৰ্গ-খণ্ডৰপৰাই আহিছে, সেইখিনি ৩৪.১৩-১৫-৬-৩২.৬ শ্লোকৰ কথাৰ নতুন গাঁথনি হ’ব পাৰে। নহ’লেবা শুকজনাই “আসিল শাস্ত্ৰ বাৰণসী হস্তে” বোলোঁতে পদ্ম-পুৰাণৰ কথা কোৱা নাই, আন কোনো শাস্ত্ৰৰ কথাহে কৈছে, য’বপৰা নাম-মহাশ্মত্ৰৰ বৰ্ণনা লোৱা হ’ল।

৩। ‘পাণ্ডৱ-সৰ্জন’ : ভাগৱত-পুৰাণৰ বাৰওটা স্কন্ধৰপৰা ভক্তি-প্ৰতিপাদক আৰু অভক্ত-নিদ্দক শ্লোক বাছি তাৰ লগতে পদ্ম-পুৰাণৰ উত্তৰ-খণ্ডৰ বৃহৎ-সহস্ৰনাম, বৃহদ্ভাৰৱীয়া-পুৰাণ, বিষ্ণু-ধৰ্মোত্তৰ আৰু সুত-সংহিতা নামৰ সংস্কৃত

পুথিৰপৰা কথা লৈ শঙ্কৰদেৱে এইখণ্ড কীৰ্ত্তন-ঘোষা ৰচনা কৰিছে। ইয়াৰ ভিতৰত সূত-সংহিতা নামৰ পুথিখনি এতিয়াও আমাৰ দৃষ্টিগোচৰ হোৱা নাই। বন্ধাকাৰ মিশ্ৰৰ 'ব্ৰহ্মগীতা'খনিও এই সূত-সংহিতাৰপৰাই ভঙা হৈছে। 'পাৰশু-মৰ্দ্দন'ৰ সংশ্লিষ্ট পদৰ (১৭-১৯) লগত মিশ্ৰৰ ৰচনাৰ মিল দেখা যায়। অধ্যাপক Winternitz-এ স্বন্দ-পুৰাণৰ 'সংহিতা' নামৰ ছটা ভাগৰ কথা উল্লেখ কৰিছে। ইয়াৰ ভিতৰৰ 'সূত-সংহিতা' তিনি খণ্ড হৈ ছপা হৈ ওলাইছেও, কিন্তু তাৰ লগত 'পাৰশু-মৰ্দ্দন' বা 'ব্ৰহ্ম-গীতা'ৰ পদৰ সামঞ্জস্য দেখা পোৱা নগ'ল। গতিকে অসমত প্ৰচলিত 'সূত-সংহিতা' গৱেষণাৰ বিষয় হৈ থাকিল।

'কথা-গুৰুচৰিত'ৰ মতে 'পাৰশু-মৰ্দ্দন' গুৰুজনাই ধুঁৱাহাট বেলগুৰিত থাকোঁতে দুটা বৌধমতীয়া টটকীয়া বা পাৰশু বাজীকৰক ভাৰপৰা আঁতৰাবৰ মনেৰে ৰচনা কৰিছিল। আনফালে দৈত্য্যিৰ ঠাকুৰে বৰপেটাৰ চৰিত-প্ৰসঙ্গতহে 'পাৰশু-মৰ্দ্দন'ৰ উল্লেখ কৰিছে। যাজক ব্ৰাহ্মণসকলে ভক্তসকলক নানা ঠাট্টা-মন্ত্ৰৰা কৰে আৰু ব্যঙ্গ-কবিতা ৰচি গাই শুনায়। ভক্তিৰ এনে প্ৰতিৰোধৰ উদ্ভবস্বৰূপে শঙ্কৰদেৱে 'পাৰশু-মৰ্দ্দন' ৰচনা কৰিলে। বেলগুৰিত যি সময়ত ভক্তিৰ বিৰোধ বৰ বেছি হৈছিল, সেই সময়তে 'পাৰশু-মৰ্দ্দন' ৰচিত হোৱা সম্ভৱ। এই খণ্ডটিৰ শেষৰ পদকেইটিত (পদ ৭১-৭৩) এনে বিদ্বেষৰ প্ৰতি ইঙ্গিত স্পষ্ট হৈ উঠিছে। ভক্তি-বিদ্বেষী দলত বেদান্তী পণ্ডিতো আছিল। 'পাৰশু-মৰ্দ্দন'ত পুৰাণ-সূৰ্য ভাগৱত-পুৰাণ যে বেদান্তৰ পৰম-তত্ত্ব-স্বৰূপ, এই কথা এবাৰ কৈও দোহাৰিছে। আনফালে ভক্তিয়েয়ে জাতি-অজাতি নিবিচাৰি সকলোকে নৰোত্তম কৰে, এই কথাতো ভিৰ দিয়া হৈছে। জন্ম-জন্মান্তৰৰ সাধন নোহোৱাকৈ জ্ঞানপথ বা কৰ্মপথতকৈও শ্ৰেয়ঃ ভক্তিয়ে পৰম গতি দিব পাৰে।

৪। 'ধ্যান-বৰ্ণন' : দ্বিতীয় স্বচ্ছ ভাগৱতত (২.২.৮১৩) যোগীসকলে কেনেকৈ হৃদয়ত চতুৰ্ভুজ পুৰুষৰ অঙ্গুষ্ঠ-মাত্ৰ ৰূপ ধাৰণাৰ দ্বাৰা স্মৰণ কৰে, তাৰ বৰ্ণনা দিয়া হৈছে,—

কেচিৎ স্বদেহান্তৰ্হৃদয়াৰকাশে প্ৰাদেশমাত্ৰং পুৰুষং বসন্তম্।

চতুৰ্ভুজং কঙ্ক-বথাজ-শঙ্খ-গদাধৰং ধাৰণয়া স্মৰন্তি।।...

একৈকশোহজ্ঞানী ধিয়ানুভাৱয়েৎ পাদাদি যাবদ্ধসিতং গদাভূতঃ।

স্থানান্তৰত (২.৯.১৪-১৬) কেনেকৈ ব্ৰহ্মাই ভগৱন্তক স্ব-লোকত সেই চতুৰ্ভুজ ৰূপত দেখা পাইছিল, তাৰ কথা আছে। তৃতীয় স্বচ্ছত (৩.১৫.১৪-১৬) সনকাদি

চাৰি সিদ্ধই দেখামতে বৈকুণ্ঠৰ বৰ্ণনা সন্নিৱেশ কৰা হৈছে আৰু (৩.২৮.১০-৩২) যোগীসকললৈ বৈকুণ্ঠস্থ ভগৱন্তৰ ৰূপ-চিন্তনৰ উপদেশ আছে। 'ধ্যান-বৰ্ণন'ত বৈকুণ্ঠ আৰু বৈকুণ্ঠ-পতিৰ ধ্যান ভাগৱতৰ এই বিবিধ বৰ্ণনাৰ অনুৰূপ। 'প্ৰহ্লাদ-চৰিত্ৰ'ৰ প্ৰথম কীৰ্তনৰ বৈকুণ্ঠৰ চিত্ৰ আৰু তৃতীয় কীৰ্তনৰ বৈকুণ্ঠ-পতিৰ ছবি এই প্ৰসঙ্গত তুলনীয়। কিন্তু শ্ৰীশঙ্কৰদেৱে বাহুল্য বাদ দি যেনে পৰিপাটিকে চিত্ৰ দুটি সজাইছে, সি তেওঁৰ মনোৰম বৰ্ণনা-শক্তিয়ে পৰিচয় দিয়ে।

৫। 'অজ্ঞামিলোপাখ্যান' : শুক মুনিয়ে প্ৰবৃদ্ধি-নিবৃদ্ধি, ধৰ্ম-অধৰ্ম, মনু-মহন্তৰ, স্বৰ্গ-নৰক, গ্ৰহ-নক্ষত্ৰ, নৈ-নলা, পৰ্বত-উদ্যান আদিৰ বৰ্ণনা দিয়াৰ পাছত য'ত স্বৰূপ আবস্ততে পৰীক্ষিত বজাই প্ৰশ্ন কৰিছে, আৰু সমিধানত শুক মুনিয়ে কৈছে—
 দেহা থাকিলেই বেহা, জীয়াই থাকোঁতে মানুহে পাপ ক্ষয় কৰি নল'লে, মৃত্যুত চৌৰাশী নৰকৰ যন্ত্ৰণা লাগি আছেই। পাপৰ শুক্ল-লঘুত্ব অনুসৰি প্ৰায়শ্চিত্তৰ ব্যৱস্থা সৃষ্টিত ৰক্ষা আছে। কিন্তু মনু আদিৰ বিহিত প্ৰায়শ্চিত্ত 'কুঞ্জৰ-শৌচৰং'—হাতীৰ গা ধোৱাৰ দৰে। সঁচা কথা, ব্ৰহ্মাচৰ্য, শম, দম, ত্যাগ, সত্য, শৌচাদি আচৰি 'ব্ৰহ্মযাচিতাঃ' হৈ লোকে ডাঙৰ পাপো নষ্ট কৰে। কিন্তু শ্ৰেষ্ঠ পথ 'মহাজনো যেন গতঃ।' এই বুলি শুক মুনিয়ে কান্যকুঞ্জৰ এক ভট্টাচাৰ দ্বিজৰ পুৰাণ-ইতিহাস বৰ্ণাবলৈ ধৰিছে। শ্ৰীশঙ্কৰদেৱে এই পাতনি নিদি পোনে পোনে কাহিনী আৰম্ভিছে। বিৱৰণ-পট্ট কবিয়ে সকলো বৰ্ণনাতে নিজৰ বোল দি গৈছে। তেওঁৰ যমদূতৰ বৰ্ণনা মূৰ্তিমান। যমদূতৰ মুখেদি বিষ্ণু-পাৰিষদৰ বৰ্ণনাত সেইদৰে নিজৰ কল্পনা-সঙ্গতি অনুক্ৰমে অৱয়ৱবোৰ বৰ্ণাইছে। আৰু আৱশ্যক-বোধে নিজৰ কল্পনাৰে কোনো অপূৰণ অৱয়ৱ পূৰাই দিছে। মূলত য'ত মাত্ৰ 'পদ্মপলাশাক' বুলি আছে, কবিয়ে সেই ছবিত আৰু কেইডালমান ৰেখাৰে কান্তিময় জ, তিল-ফুল, নাক, বাতুল অধৰ আৰু মুকুতা-মণি দাঁত দি সম্পূৰ্ণ কৰিছে, গজমুকুতাৰ হাব, কেয়ূৰ-কঙ্কণ, সোণৰ কাঞ্চী-কিঙ্কণী পিন্ধাই দিছে। এই কল্পনা-বিলাসেই কবিৰ বৰ্ণনাক মৌলিকতাৰ আভাস দিছে।

মূলত পোনতে বিষ্ণু-পাৰ্শদে যমদূতক ধৰ্ম-অধৰ্ম, দণ্ড-বিধানৰ বিষয়ে প্ৰশ্ন কৰিছে; যমদূতে যথাযথ উত্তৰ দিছে আৰু অজ্ঞামিলৰ জীৱনৰ আগছোৱাৰ বেদাধ্যয়ন, সদাচাৰৰ পুণ্যশীল দিনবোৰৰ লগত পিছৰ জীৱনৰ ব্যভিচাৰৰ কথা কৈ অজ্ঞামিলক অকৃত-প্ৰায়শ্চিত্ত বুলি সাব্যস্ত কৰিছে (৬.১.৩৭-৬৮)। এই কথা শুনি বৈষ্ণৱসকলে ঠোঁট আছাৰিছে, যমদূতক গৰিহিছে। এই উপাখ্যানৰ সাৰ-মৰ্ম

নাম-মাহাত্ম্য আৰু সেই প্ৰসঙ্গতে স্মাৰ্ত্ত বিধি-বিধানতকৈ নামৰ শ্ৰেয়স্কৰতা।

বৈকুণ্ঠসকলে ‘ভাগৱত-ধৰ্ম সুবিনিৰ্ণীত’ (৬.২.২০) কবি যমপাশৰপৰা হাত সৰাব পাছত শ্ৰীশঙ্কৰদেৱে কাহিনীৰ সামৰণি মাৰিছে—‘বিকুণ্ঠ চিঙিয়া চতুৰ্ভুজ কপে বৈকুণ্ঠক আৰোহিল।’ ইয়াৰ কাৰণ, কবিয়ে উপাখ্যানটো ঘটনাবল্ল নকৰি তথ্যপূৰ্ণ কৰিবলৈ বিচাৰিছে। কিন্তু বহুতৰে ধনত বিধা বৈ যাব, নিজৰ সন্তানৰ নাম লওঁতেই কেনেকৈ অজামিলে সাক্ষ্য যুক্তি লাভ কৰিব পাৰে? পতিত ব্ৰাহ্মণ হ’লেও, বেদ-পৰায়ণ অজামিলে বেষ্ট্যৰ গৰ্ভৰ সন্তানক ‘নাৰায়ণ’ নাম দিয়াৰ নিশ্চয় অৰ্থ আছে : যি নামৰ প্ৰতি শ্ৰদ্ধা নাই, নিজৰ ‘জতি মাত্ৰায় দয়িত’ (৬.১.২৪) পুত্ৰক সেই নামে মাতিবলৈ ভাল নাপালেহেঁতেন। পতিতা-পুত্ৰ নাৰায়ণৰ নামেই শ্ৰীপতি বৈকুণ্ঠপতিৰ পতিত-পাৱন নামত (হৰ্কেৰ্ম্ম পুত্ৰোপচাৰিতম্) পৰিণত হৈছে (৬.২.৩৪)। অজামিল-উপাখ্যানৰ দ্বিতীয় ভাষ্য সং-সঙ্গৰপৰা পৰিত্ৰতা লাভ। চাৰি বৈকুণ্ঠীৰ দৰ্শন-পৰ্শনত অজামিলৰ আত্মাৰ ক্লেদ আঁতৰিছে। কামিনীময়ী আত্মা-মায়ী, “মিথ্যা-পদাৰ্থ”, অহংময় ভাব সূৰ্যৰ সোণালী কিৰণ লাগি কঁৱলী আঁতৰাদি অন্তৰ্হিত হৈছে। এয়ে সংসঙ্গ-মাহাত্ম্য। মায়ী-নিৰ্মুক্ত অজামিলে হৰিধাৰৰ এটি দেৱ-মন্দিৰত কঠোৰ যোগ-সাধনা কৰি ব্ৰহ্মস্বৰূপত সমাধি লাভ কৰে আৰু শৰীৰ এৰি বৈকুণ্ঠৰ পাৰিষদ-ৰূপ পায়।

কবিয়ে নাম-মাহাত্ম্য সম্বন্ধীয় যমৰ বচনখিনি সযত্নে অনুবাদ কৰিছে। সেইদৰে ভাগৱতত শুকৰ উপসংহাৰক (৬.৩.৩১-৩৩) কবিয়ে অন্য এটি ৰূপ দি লৈছে বৃহদাৱদীৰ, বিষ্ণুপুৰাণ, বিষ্ণুধৰ্মোত্তৰ আদিৰ সহায়েৰে।

৬। ‘প্ৰহ্লাদ-চৰিত্ৰ’ : ‘প্ৰহ্লাদ-চৰিত্ৰ’ খণ্ডক দুটা ভাগত ভগাব পাৰি। প্ৰথম সাতটি কীৰ্ত্তন প্ৰহ্লাদৰ চৰিত্ৰৰ পূৰ্বকথা। বাকী ১৫টি কীৰ্ত্তন গোট খাই প্ৰহ্লাদৰ ভক্ত-জীৱন বৰ্ণনা কৰিছে। প্ৰথম সাতটি কীৰ্ত্তন ভাগৱতৰ তৃতীয় স্কন্ধৰ ১৫-১৬ অধ্যায়ৰপৰা গ্ৰহণ কৰা হৈছে। ভাগৱতত এইখিনি মৈত্ৰেয় বিদূৰ-সংবাদ হিছাপে আছে। সেই সংবাদৰ ভিতৰতো আকৌ হৰিক্যকশিপু-হৰিণ্যাক্ষৰ বৈকুণ্ঠ-জীৱন ব্ৰহ্মাই দেৱতাসকলৰ আগত বৰ্ণনা কৰিছে। কিন্তু কীৰ্ত্তনৰ এই খণ্ডৰ আৰম্ভতে আছে—“যুধিষ্ঠিৰ আগে নাৰদে কৈল।” অৱশ্যে নাৰদেও চাৰিটি শ্লোকেৰে (৭.১.৩৫-৩৮) এই পৰ্বকথাৰ আভাস দিছে। কিন্তু ভাগৱতত প্ৰকৃততে এই খণ্ডৰ দ্বিতীয় ভাগহে যুধিষ্ঠিৰৰ সাক্ষাতত নাৰদৰ মুখত বেকত হৈছিল (৭.১. অ°)। ইফালে কীৰ্ত্তনত আকৌ গোটেই উপাখ্যানৰ মোখনি মাৰিছে শুক মুনিয়েহে।

ভাগবতৰ পদাঙ্ক অনুসৰি শুকজনাই বৈকুণ্ঠৰ বৰ্ণনা দিছে, কিন্তু নিজৰ কল্পনাক অস্বীকাৰ নকৰি ঠায়ে ঠায়ে নতুন পৰশ বুলাইছে; অনুবাদ কবিবলগীয়া শ্লোকৰ মাজতে দৃষ্টি বন্ধ নাৰাখি আন ঠাইৰপৰা সেই দৃশ্যৰ বাবে বং গোটাইছে (ভাগবত ২.৯.১০)।

ভাগবতৰ সপ্তম স্কন্ধত জয়জয়তে পৰীক্ষিতে শুকদেৱক সুধিছে : “বিজনা সকলো প্ৰাণীৰ প্ৰতি সম, প্ৰিয় আৰু সুহৃৎ, সেই ভগবন্তই ইন্দ্ৰৰ পক্ষপাতিতা কৰি বিষম হৈ কিয় দৈত্য-দানৱক বধ কৰে” (৭.১.১.)? ইয়াৰ সমিধানত শুকমুনিয়ে পৰমাত্মা যে কাল-মায়াদিৰ অতীত, নিমিত্ত-ভেদে ভগবন্তৰ বৈষম্য ঘটিলেও তেওঁয়ে সদায় সম, যুধিষ্ঠিৰক এই কথা বুজাই দিছে। আৰু কৈছে, ৰাজসূয় যজ্ঞত শিশুপালক বধ কৰি ভগবন্তই সাযুজ্য-মুক্তি দিয়া দেখি এদিন যুধিষ্ঠিৰৰ মনতো এই একে পশুৰ উদয় হৈছিল আৰু নাৰদে সেই সংশয় শুচাবলৈ আদি-দৈত্য হিৰণ্যকশিপু-হিৰণ্যাক্ষৰ ইতিহাসৰ উদাহৰণ দিছিল। সপ্তম স্কন্ধৰ ২-১০ অধ্যায়ৰপৰা কাহিনী গ্ৰহণ কৰা হৈছে। ঠায়ে ঠায়ে বিৱৰণ বাদ দি কথা সংক্ষেপ কৰা হৈছে। বৰাহকপী দেৱতাৰ পক্ষপাতী ভ্ৰাতৃহত্যা বিষয়ে প্ৰতি হিৰণ্যকশিপুৰ প্ৰতিহিংসাৰ জুইকুৰাই এই কাহিনীৰ motif বা মূল-সূত্ৰ যোগাইছে। দৈত্যৰাজৰ আদেশত দৈত্যবোৰে গাঁও-নগৰ হাবি-জনপদত কি বিপ্ৰাটৰ সৃষ্টি কৰিছে, তাৰ বৰ্ণনা সংযোজিত নহ'ল। ত্ৰীশক্ৰে শোকসন্তপ্ত জ্ঞাতিৰ প্ৰতি হিৰণ্যকশিপুৰ সাত্বনা-বাণী আৰু পৰম-তত্ত্ব-মূলক তুতি-নতি (৩.২৬-৩৪) সংক্ষিপ্ততাৰ খাতিৰত বাদ দিছে। সেইদৰে অষ্টম অধ্যায়ৰ সিদ্ধ, মনু, প্ৰজাপতি, গন্ধৰ্ব, চাৰণ, যক্ষ, কিস্পুকষ, কিল্বসকলৰ তুতি আৰু প্ৰহ্লাদৰ তুতিৰ কিছু অংশ (৭.৯.১৮-২৬, ২৮-৩৯, ৪২-৫০) বাদ দিয়া হৈছে।

প্ৰথম-দ্বিতীয় কীৰ্ত্তনত বৈকুণ্ঠৰ, অষ্টম কীৰ্ত্তনৰ হিৰণ্যকশিপুৰ তপৰ প্ৰভাৱৰ, দ্বাদশ কীৰ্ত্তনত প্ৰহ্লাদৰ ওপৰত হোৱা শাস্তিৰ, সপ্তদশত নৃসিংহৰ, অষ্টাদশত নৃসিংহ-হিৰণ্যৰ যুদ্ধৰ বৰ্ণনা—প্ৰতিটিয়েই চমকপ্ৰদ। চতুৰ্থ, দ্বাদশ, ত্ৰয়োদশ, পঞ্চদশ, বিংশ কীৰ্ত্তনত ভক্তিভঙ্গ মধুৰভাৱে প্ৰকাশিত হৈছে। ছন্দৰ বিৱৰণতো এইখণ্ড বিচিত্ৰ। আখ্যানটি মনোৰসাত্মক কৰিও ভক্তিক প্ৰতিপাদন কৰা হৈছে। এই সকলোখিনি সৌন্দৰ্য্য লৈ এই ভাগ ‘কীৰ্ত্তন-ঘোৰা’ এটি বিশিষ্ট আৰু ভক্ত-জন-প্ৰিয় খণ্ড। ‘প্ৰহ্লাদ-চৰিত্ৰ’ সম্ভৱতঃ বৰদোৱাতে ৰচিত হৈছিল, বেলগুৰিত ইয়াৰ কীৰ্ত্তন গোৱা কথা চৰিত্ত বৰ্ণিত আছে।

৭। ‘গজেন্দ্ৰোপাখ্যান’ : ভাগৱত ৮.২-৪ অধ্যায়বৰণা গৃহীত। ইয়াৰ বিষয় বস্তু কীৰ-সাগৰৰ আৰু গ্ৰাহ-গজেন্দ্ৰৰ যুদ্ধৰ বৰ্ণনা। ‘হৰমোহন’ৰ দৰে মূলত অনেক ফল-ফুল, বৃক্ষ-পক্ষীৰ নাম আছে। অনুবাদত সেই সকলো নাম গ্ৰহণ কৰা হোৱা নাই। বৰং কবিৰ যেনেবিলাক পৰচিত, তেনে নাম মূলবৰণা বা নতুনকৈ বৰ্ণনাৰ ভিতৰত তেওঁ সন্নিবেশ কৰিছে। তেওঁ গজেন্দ্ৰৰ তুতি (৮.৩.২-২৯) বাদ দিছে। ভাগৱতৰ চতুৰ্থ অধ্যায়ত উপাখ্যানটিৰ পূৰ্বকথা বৰ্ণিত হৈছে। সেই সৰোবৰতে এসময়ত হুহু গজ্জৰ্বৰ তিবোতাসকলেৰে জলক্ৰীড়া কৰি আছিল। দেৱল ঋষি আহি গা ধুবলৈ বুৰ মাৰোঁতেই ধেমালিতে হুহুৰে ঠেঙত ধৰি ঋষিক টানিবলৈ ধৰাত ঋষিয়ে গজ্জৰ্বক সেই সৰোবৰতে গ্ৰাহ-কপ ধৰি থাকিবলৈ শাপ দিলে, আৰু হুহুৰে বহু শুৰ কৰাত সেই সৰোবৰলৈ অহা গজেন্দ্ৰক ধৰিলে শ্ৰীহৰি আহি তেওঁক মুক্ত কৰিব বুলি ক’লে। সেইমতেই এতিয়া ভগৱন্তৰ কৃপাত পাপ-মোচন হোৱাত সেই গজ্জৰ্বই ভগৱন্তক প্ৰণাম, প্ৰদক্ষিণ কৰি সকলোৰে চাই থাকোঁতে থাকোঁতেই লোকং স্বমগান্মুক্তকিঞ্চিৎ:’ ৮.৪.৫)। গজেন্দ্ৰও পূৰ্ব-জন্মত আছিল দ্ৰাবিড়শ্ৰেষ্ঠ পাণ্ড্যদেশীয় বিষ্ণুৱত-পৰায়ণ ৰাজৰ্ষি ইন্দ্ৰদ্যুম্ন। তেওঁ মলয়াচলত আশ্ৰম পাতি এদিন অচ্যুত ভগৱন্তক পূজা কৰি থাকোঁতেই সশিষ্যে অগস্ত্য ঋষি তেওঁৰ আগত উপস্থিত হ’ল। অগস্ত্যক মাত-বোল নকৰা বাবে খঙত ঋষিয়ে বজাক হাতী হ’বলৈ অভিশাপ দিলে। কিন্তু অতদিনে হৰিক আৰাধনা কৰা হাতী হৈও বজাই পূৰ্ব-জন্মৰ স্মৃতি পাহৰা নাছিল।

৮। ‘হৰমোহন’ : ভাগৱত ৮.১২ অধ্যায়বৰণা গৃহীত। এই খণ্ডত শঙ্কৰদেৱৰ মৌলিক বৰ্ণনা-শক্তিৰ পৰিচয় পোৱা যায়। ভাগৱতৰ য্লোকে তেওঁৰ কল্পনাক বাধা নিদি উৰাও হ’বলৈহে অনুশ্ৰেণা দিছে। প্ৰতিখনি সৰু-বৰ ছবিকে তেওঁ নিজা কল্পনাৰে মূৰ্তমান কৰি তুলিছে। (১) বিষ্ণুপূৰীত বিষ্ণুৰ বৰ্ণনা, (২) বিষ্ণুৰ কাষত মহাদেৱৰ প্ৰাৰ্থনাৰ একাংশ (পদ ১২-১৩), (৩) মহাদেৱক নাৰী-মায়ী দেখুৱাবলৈ বিষ্ণুৰ অনিচ্ছা-প্ৰকাশ, (৪) কামাতুৰ মহাদেৱৰ কাঁতৰ কাম-বাপী, (৫) সেই অৱস্থাত ঋষিসকলৰ উক্তি (সঙ্কেত-মাত্ৰ মূলত আছে), (৬) শঙ্কৰৰ অনুশোচ, (৭) পাৰ্বতীৰ ওচৰত শঙ্কৰৰ কৈফিয়ৎ-তলব,—এই সকলোখিনি কবিৰ সৃষ্ট বুলি ক’ব পাৰি। কথোপকথনৰ যি অংশ কৰিয়ে নিজে লগাই দিছে, তাৰপৰা দৃশ্যবোৰ অধিক জীৱন্ত আৰু পাঠকৰ চিনাকি যেন হৈ পৰিছে। বিশেষকৈ পাৰ্বতীৰ ওচৰত শঙ্কৰৰ কৈফিয়ৎ আমোদদায়ক। উপকনৰ আৰু ভগৱানৰ নাৰী-কপৰ বৰ্ণনা শ্ৰীশঙ্কৰদেৱৰ

মনোবশ সৃষ্টি। মূলত এই বৰ্ণনা নাই। এটি মাত্ৰ শ্লোকে কবিৰ এখন বিস্তৃত কল্পনা-বাজ্যৰ সঁহাৰি দিছে,—

ততো দদৰ্শোপৰানে বৰজ্জিয়ং বিচিত্ৰপুষ্পাকৰণপদ্মবজ্জমে।

বিক্ৰীড়তীং কন্দুকলীলয়া লসদু কুলপর্যন্তনিতম্মেখলাম॥ ৮.১২.১৮

কিন্তু এই বিচিত্ৰ-পুষ্প-অকৰণ-পদ্মব-জ্জ-সুশোভিত চিত্ৰৰ প্ৰতিটি বিভিন্ন আঁচোৰ কবিৰ লেখনীৰ। এই উপবনত “ছয় ঋতু এককালে বসন্ত উদয়।” ভাগৱতৰ ব্ৰহ্মাৰ মুখত বৈকুণ্ঠৰ বৰ্ণনা (৩.১৫.১৭-১৯) স্বৰ্গ-সাগৰৰ মাজৰ ত্ৰিকূট পৰ্বতৰ বৰ্ণনা (৮.২.১০-২০) আদিয়ে কবিক সেই চিত্ৰৰ ইঙ্গিত যোগোৱাটো সম্ভৱ। এই খণ্ডটিত হাস্যৰসৰ আভাস এটি দূৰে দূৰে খেলি থকা দেখা যায়।

৯। ‘বলি-ছলন’ : বলি-ছলনৰ পাঁচটি কীৰ্ত্তন শ্ৰীশঙ্কৰদেৱৰ ‘বলি-ছলন’ নামৰ উপাখ্যানৰ অন্তৰ্গত ৩৩ টি পদ মাথোন। সম্ভৱতঃ কীৰ্ত্তনখিনি আগতে ৰচিত হয়। আৰু পিছত পাটবাউসীত ‘বলি-ছলন’ উপাখ্যান ৰচনাৰ সময়ত সেইখিনি তাৰ অন্তৰ্ভুক্ত কৰা হয়। উপাখ্যানটি ভাগৱত-পুৰাণ আৰু বামন-পুৰাণৰ মিশ্ৰ দি লিখা হৈছে। কীৰ্ত্তনখণ্ডক ‘ভাগৱত-পদচয়’ বোলা হৈছে আৰু শুকমুনিয়ে সেয়া পৰীক্ষিতক গুনাইছে। ভাগৱতত বলিৰ কাহিনী বলি সূতলপুৰীলৈ যোৱাৰ লগে লগে শেষ হৈছে। দ্বাবিংশ অধ্যায়ত বামনে বলিক বিশ্বকৰ্মা-নিৰ্মিত সূতললৈ সপৰিবাৰে যাবলৈ কৈ কয়,—

ন ভ্ৰামভিভৱিষ্যন্তি লোকেশাঃ কিমুতাপৰে।

ত্বচ্ছাসনাতিগান্ধিত্যাংচ্চক্ৰং মে সুদয়িষ্যতি॥ ৩৪

ৰক্ষিষ্যে সৰ্বতোহহং ত্বাং সানুগং সপৰিচ্ছদম্।

সদা সন্নিহিতং বীৰ তত্র মাং দ্রক্ষ্যতে ভৱান্॥ ৩৫

তত্র দানবদৈত্যানাং সংগাণ্ডে ভাব আসুৰঃ।

দৃষ্ট্বা মদনুভাৱং বৈ সদ্যঃ কুঠো বিনংক্ষ্যতি॥ ৩৬

ত্ৰয়োবিংশ অধ্যায়ত প্ৰহ্লাদকো বলিৰ লগত যাবলৈ ভগৱন্তই নিৰ্দেশ দিয়ে আৰু কয় যে তেৱোঁ নিজে হাতত গদা লৈ তাত সদায় থাকিবগৈ। দেখা যায়, শঙ্কৰদেৱে মাত্ৰ এইখিনি কথাৰ ওপৰতে সূতলপুৰীত বলিৰ ভক্তি-প্ৰকাশক কাৰ্য্য বৰ্ণাইছে। বৰমুৰীয়া দৈত্যসকলৰ সুখ, বলিৰ সমালোচনা, সভাসদকপী সুদৰ্শন চক্ৰৰ ভীতি-প্ৰদৰ্শন আৰু বলি-নিয়োজিত ভক্তিৰ দেৱানৰ কৰ্তব্য-পালনত বৰ্ণনা বিশেষকৈ ভাষা আৰু ছন্দৰ গুণত শক্তিশালী।

১০। ‘শিশু-লীলা’ : এইখণ্ড কীৰ্ত্তনত জন্মবেপৰা কালিয়-দমনলৈকে শ্ৰীকৃষ্ণৰ বৃন্দাবন-লীলা মূল ভাগবতৰ দশম স্কন্ধৰ তৃতীয়বৰপৰা অষ্টম অধ্যায়লৈকে ধৰামতে চমুৱাই বৰ্ণনা কৰা হৈছে। ইয়াৰ অনেক শাৰী শঙ্কৰদেৱৰ দশমৰ লগত একে, কিন্তু দশমৰ ‘পদ-বাহুল্য’ ইয়াত নাই। স্বৰূপতে কম কথাৰ ভিতৰত শ্ৰীকৃষ্ণৰ শিশু-জীৱনৰ আভাস দিয়াটো ইয়াৰ এটি বৈশিষ্ট্য। হৃদয়ৰ ক্ষিপ্ৰতা আৰু মাধুৰ্য আৰু শিশু-জীৱনত কবি-সুলভ অনাবিল আনন্দই ‘শিশু-লীলা’ক অতি জনপ্ৰিয় কৰি তুলিছে। ভাগবতত বৰ্ণিত কোনো কোনো ঘটনা ‘পদ-বাহুল্যক ডৰে’ (পদ ১১৯) স্পৰ্শ মাত্ৰ কৰিলেও বিশেষকৈ মহিমা-প্ৰকাশক আৰু নাটকীয় সজ্জাবনা ধৰা ঘটনা-সমূহ কিছু বিজ্ঞতভাবেই বৰ্ণোৱা হৈছে; উদাহৰণস্বৰূপে, দধি-মখন, অৰ্জুন-ভঞ্জন, যশোদাৰ বিশ্বকৰ্ণ-দৰ্শন, ব্ৰহ্মা-মোহন, কালি-দমন আৰু কনাস্থি-পানৰ আখ্যান কম-বেছি পৰিমাণে সম্পূৰ্ণ যেন লাগে। দাৰ্শনিক তত্ত্বেৰে ভৰা শ্লোকৰ ভাঙনি প্ৰায় বাদেই গৈছে।

১১.ক। ‘বাস-ক্ৰীড়া’ : দশম স্কন্ধ ভাগবতৰ ২৮-৩৩ অধ্যায়কেইটিক একেলগে বাস-পঞ্চাধ্যায় বোলা হয়। ‘কীৰ্ত্তন-ঘোষা’ত এইকেইটি আৰু ঠিক তাৰ পিছৰ তিনিটি অধ্যায়বৰপৰা বস্তু গ্ৰহণ কৰা হৈছে। এই অংশবোৰত মূল ভাগবত অতি কবিত্বময়; গতিকে তাৰ আলমত লিখা পদখিনিও বসাল হৈছে। শঙ্কৰদেৱে দশমত এই একেখিনি কথাকে অধিক বহুলভাৱে পৰিৱেশ কৰিছে। ভাগবতকাৰে গোপীসকলৰ লগত শ্ৰীকৃষ্ণৰ ক্ৰীড়াৰ বৰ্ণনা ইন্দ্ৰিয়সুলভ আনন্দৰ স্পৰ্শেৰে বৰ্ণাইছে। শঙ্কৰদেৱেও বাস-ক্ৰীড়াক অনঙ্গ-কেলি বুলি স্বীকাৰ কৰি লোৱা দেখা যায়; আৰু আনফালে টীকাকাৰ শ্ৰীধৰৰ লগত তাল বাখি তাক “কামজয় নামে ইটো কেশৱৰ কেলি” বুলি প্ৰতিপন্ন কৰিছে। বাস-ক্ৰীড়াক কাম-ক্ৰীড়া বুলি মানি লোৱাত পূৰ্ণকাম শ্ৰীকৃষ্ণৰ ওপৰত ‘পৰ-দাৰ-গমন’ৰ দোষাবোণ কবিব পাৰে; গতিকে সেই অভিযোগৰ উদ্ভৱত কোৱা হৈছে—“তেজস্বীত কিছু নাহি অধৰ্য”, “ধৰিছা লীলা-তনু হেন হৰি”, “জগত-অন্তৰ্য্যামী নাৰায়ণ, তাৰ কোন পৰ-দাৰ-গমন?” বৰঞ্চ “শৃঙ্গাৰ-ৰসে যাৰ আছে ৰতি, তাকে গুনি হৌক নিৰ্মল-মতি।” আনফালে গোপীসকলৰ ভক্তিক সকলো বৈষ্ণৱেই আদৰ্শ ভক্তি বুলি জ্ঞান কৰিছে—‘যথা ব্ৰজগোপিকানাম’ (নাৰদীয়-ভক্তিসূত্ৰ)।

১১.খ। ‘কংস ৰধ’ : বিষ্ণুপুৰ সত্ৰৰ পুথিত (য’ত প্ৰত্যেক খণ্ডৰে পদৰ সংখ্যা নতুন নতুন) ‘কংস-ৰধ’ক ‘বাস-ক্ৰীড়া’ৰ লগত একেলগে ধৰা হৈছে। কিন্তু

‘বাস-ক্ৰীড়া’কো যেতিয়া ‘শিশু-লীলা’ৰ সাধাৰণ শিবোনামাৰ তলত ধৰা হোৱা নাই, ‘কংস-বধ’ক এটি সুকীয়া খণ্ড বুলি ধৰা উচিত আছিল। ‘শিশু-লীলা’ৰপৰা আৰম্ভ কৰি ‘অক্লম্বৰ বাহু-পূৰণ’ পৰ্য্যন্ত একেলেথাৰিয়ে ধুঁৱাহাট-বেলগুৰিত ৰচিত হৈছিল। ‘কথা-গুৰুচৰিত’ত আছে—(বেলগুৰিত) “আৰু একদিনা বামবাম গুৰু ওজা গাইছিল কংস-বধৰ পদ : কুবলয়ৰ দন্ত উভৰা পদ মাতিএ কীৰ্ত্তন-গৃহৰ টুপৰ খুটাটো উৎপাৰি লৈ ফুৰিলে তিনি পাক।” “আৰু একদিনা কীৰ্ত্তন কৰিছে : মহাবাসৰ দশমৰ পদ গাই : বৃদ্ধ সৰ্ব্বজয় আঁতে প্ৰেমৰসে মজি দেহা পাসৰি মৌনে ভক্তিযোগৰ খেলাত আছে।”

ভাগৱতৰ ৩৭-৪৫শ অধ্যায়ৰ কথা এই খণ্ডত চমুকৈ আৰু সুন্দৰকৈ বৰ্ণোৱা হৈছে। কাহিনী-ভাগৰ ওপৰত বেছি ভিৰ দিয়াৰ লগতে দাৰ্শনিক অংশবিলাক বাদ দিয়া বা চমুওৱা পৰিছে। বৰ্ণনাবোৰ গতিশীল আৰু নাটকীয়; ক’তো সিবোৰ চেৰেমা পৰা নাই। বেলেগ বেলেগ ঘটনাৰ পৰিস্থিতিত উপযোগী ছন্দৰ প্ৰয়োগে এইখণ্ডক পাঠক-শ্ৰোতাৰ মনোগ্ৰাহী কৰি তুলিছে। যুঁজ-বাগৰ, প্ৰেম-বিবহ, বাৎসল্য-স্নেহ আৰু ভক্তি, সকলোটিৰে বৰ্ণনা ইয়াত মনোৰম।

১২। ‘গোপী-উদ্ধৱ-সংবাদ’ : খণ্ড দশম স্কন্ধৰ ২৬শ অধ্যায়ৰপৰা চমুৱাই লিখা। ‘কামাভূষণে ভজিয়া হৰি’ মোক্ষ লাভ কৰা গোপীসকলৰ বিবহ-কাতৰ অবস্থাৰ ইয়াত কল্পিতমান মাথোন ইঙ্গিত আছে।

১৩। ‘কুঞ্জীৰ বাহু-পূৰণ’ৰ মূল দশম স্কন্ধৰ ৪৭শ অধ্যায়। অকণমান চন্দন দি শ্ৰীকৃষ্ণৰপৰা পৰম প্ৰসাদ পোৱা সৈবিকীৰ ‘বিচিত্ৰ মন্দিৰ’ৰ বৰ্ণনা কেইশাবীমান দুৰ্গাভিৰে বিচিত্ৰ হৈ উঠিছে।

১৪। ‘অক্লম্বৰ বাহু-পূৰণ’ লিখা হৈছে মূলৰ ৪৮শ অধ্যায়ৰপৰা।

১৫। ‘জৰাসন্ধৰ যুদ্ধ’ : ‘কথা-গুৰুচৰিত’ত আছে, শঙ্কৰদেৱ পাটবাউসীত থাকোঁতে উজানৰ ধুঁৱাহাটৰপৰা বাৰভূঞাৰ লোক আহিল ধৰ্ম-প্ৰচাৰৰ অৰ্থে এজন ভকত বিচাৰি। “সেই বেলা মধ্য-দশমৰ ‘জৰাসন্ধৰ’ যুদ্ধ কীৰ্ত্তন কৰিছে : তাতে এক আৰ্হিকৈ গীত ঘোষা দিলে বহস্য : এ হৰি নাৰায়ণ মাধ এ গতি। কৃষ্ণৰ চৰণে মোৰ নচাবোক মতি॥” এই চৰিতমতে (১২২ পিঠি) ‘দৈৱকীৰ পুত্ৰ-আনয়ন’ৰ কীৰ্ত্তনো পাটবাউসীতে ৰচিত। নাৰায়ণ ঠাকুৰ আৰু গোকুলচান্দক ছুটীয়াই কিনি নিবৰ সময়তে তেওঁলোক দুয়ো ‘লীলা-মালা’ গোৱাৰ কথা ভূষণ বিজয় চৰিতত আছে। সম্ভৱতঃ ‘জৰাসন্ধৰ যুদ্ধ’ৰপৰা ‘ভাগৱতৰ তাৎপৰ্য্য’পৰ্য্যন্ত

ভাগৱত-পুৰাণৰ দশমৰ উত্তৰাৰ্দ্ধ, একাদশ আৰু দ্বাদশ স্কন্ধৰপৰা ভঙা খণ্ডকেইটি পটিবাউসীতেই বচিত হয়। অনন্ত কন্দলিৰ শেষ দশমৰ ওপৰত 'কীৰ্ত্তন-ঘোষা'ৰ সংশ্লিষ্ট খণ্ডসমূহৰ প্ৰভাৱ স্পষ্টভাৱেই দেখা পোৱা যায়। দশম স্কন্ধ ভাগৱতৰ ৫০ অধ্যায়ৰপৰা 'জবাসন্ধৰ যুদ্ধ' লিখা হৈছে। য়ুমুৰি ছন্দৰ বলভদ্ৰ-জবাসন্ধৰ যুদ্ধৰ বৰ্ণনা শঙ্কৰদেৱৰ বৰ্ণনা শক্তিৰ পৰিচয়ৰূপে অনেকেই আগবঢ়ায়।

১৫.খ। 'কালযৱন-বধ' : অনুখণ্ড মূলৰ ৫১ অধ্যায়ৰ ওপৰত প্ৰতিষ্ঠিত। ইয়াৰ অন্তৰ্গত কৃষ্ণৰ ৰূপ বৰ্ণনাটি চকুত লগা।

১৫.গ। 'মুচুকুন্দ-স্তুতি' : এই চৰিত্ৰটি কীৰ্ত্তনো ভাগৱতৰ দশম স্কন্ধৰ ৫১ অধ্যায়ৰপৰা ভঙা।

১৬। 'স্যমন্তক-হৰণ' : এই খণ্ডটি সৰ্বজনপ্ৰিয়। সুকীয়া পুথিৰূপে ইয়াৰ নকল অনেক ঠাইতে পোৱা যায়। য়ুমুৰি ছন্দৰ কৃষ্ণ-জাম্ববন্তৰ যুদ্ধৰ বৰ্ণনা আৰু কন্ধিণীৰ বিলাপ বৰ চিত্তাকৰ্ষক। দশম স্কন্ধৰ ৭ অধ্যায়ৰপৰা ইয়াৰ কীৰ্ত্তন এটি কৰা হৈছে।

১৭। 'নাৰদৰ কৃষ্ণ-দৰ্শন' : মূল দশম স্কন্ধৰ ৬৯ অধ্যায়। শ্ৰীকৃষ্ণৰ গাৰ্হস্থ্য লীলাৰ বৰ্ণনাত অদ্ভুত ৰসৰ সঞ্চাৰ হৈছে।

১৮। 'বিপ্ৰ-পুত্ৰ-জ্ঞানয়ন' : মূল দশম স্কন্ধৰ ৮৯ অধ্যায়। সবলভাৱে আৰু কম কথাবে বৰ্ণিত হৈছে। কৃষ্ণ-অৰ্জুনৰ লোকালোকৰ অন্ধকাৰৰ মাজে কৰা গতিৰ বৰ্ণনা ওজঃগুণসম্পন্ন। কোনো পুথিত এই খণ্ডক 'নাৰদৰ কৃষ্ণ-দৰ্শনে'ৰে একেখণ্ড কৰি ধৰা আছে।

১৯। 'দামোদৰ-বিপ্ৰাখ্যান' : মূল ১০.৪০-৮১ অধ্যায়। শঙ্কৰদেৱে দুই-এটি কথা সলনি কৰি আখ্যানটি সম্পূৰ্ণৰূপে সজাই তুলিছে। শ্ৰীকৃষ্ণ আৰু দামোদৰ বিপ্ৰৰ কথা-বতাবা প্ৰাণবন্ত হৈ উঠিছে।

২০। 'দৈৱকীৰ পুত্ৰ-জ্ঞানয়ন' : মূল ১০.৮৫ অধ্যায়।

২১। 'বেদ-স্তুতি' : মাত্ৰ ২৬টি পদত শঙ্কৰদেৱে ১০.৮৭ অধ্যায়ৰ বেদসকলৰ ভগৱন্ত-স্তুতিৰ এটি সাৰাংশ দিছে। অনন্ত কন্দলিয়ে তেওঁৰ দশমত মূল এই স্তুতিৰ ভাগৱতৰ শ্লোক আৰু শ্ৰীধৰ স্বামীৰ ব্যাখ্যা আৰু শ্লোকসমূহৰো ভাঙনি যথেষ্ট বহুলভাৱে দিছে। তাৰ পাতনিত তেওঁ কৈছে—

নাহি অৰ্থ-গুঢ় শাস্ত্ৰ ভাগৱত-সম।

তাতে বেদ-স্তুতি পণ্ডিতৰো মতি-ভ্ৰম॥

এনে বেদ-স্তুতিৰ ভাঙনি কৰোঁতে (বিশেষতে সমূহ ভকতৰ কীৰ্ত্তন-প্ৰসঙ্গৰ বাবেই

ভেনে কবিবলগীয়া হোৱাত) শঙ্কৰদেৱে যিমান পৰা যায় সবল কবিবলৈ গৈ মূলৰ অনেকখিনি তত্ত্ব-গধুৰ কথাকেই বাদ দিছে; আনফালে আকৌ অনেক ঠাইত মূল শ্লোক এৰি শ্ৰীধৰ স্বামীৰ ব্যাখ্যাৰ ভিতৰৰ শ্লোকৰেহে ভাঙনি মাখোন দিছে। অনন্ত কন্দলিয়েও মূল আৰু টীকাৰ শ্লোকৰ মাজত পাৰ্থক্য ৰখা নাই। ভগৱন্তৰ নৰসিংহ-ৰূপৰ উপাসক শ্ৰীধৰ নৰসিংহৰ প্ৰতি সম্বোধন এই ভাঙনিৰ ভিতৰতো বৈ গৈছে। এই খণ্ডত অদ্বৈতবাদৰ প্ৰভাৱ স্পষ্টভাৱেই প্ৰকট হৈছে।

২২। ‘কৃষ্ণ-লীলা-মালা’ : এইটি দশম স্কন্ধ ভাগৱতৰ কৃষ্ণ-লীলাৰ সাৰাংশ-স্বৰূপ; কোনো অংশৰ অনুবাদ নহয়। ই ‘গুণ-মালা’ৰ লগত তুলনীয়।

২৩। ‘শ্ৰীকৃষ্ণৰ বৈকুণ্ঠ-প্ৰয়াণ’ : বিষ্ণু পুৰ সত্ৰৰ পুথিত এই খণ্ডক তিনিটি ভাগত ভাগোৱা হৈছে; যেনে—(ক) ‘শ্ৰীকৃষ্ণৰ বৈকুণ্ঠ-প্ৰয়াণ’—একাদশ স্কন্ধৰ বিভিন্ন অধ্যায়ৰপৰা যদু-বংশৰ ধ্বংস আৰু কৃষ্ণৰ বৈকুণ্ঠ-প্ৰয়াণৰ বিৱৰণ দিয়া হৈছে। মূলৰ অধ্যায়বোৰৰ সংখ্যা ৯, ৬, ৭, ১৩, ২৯, ৩০ আৰু ৩১। (খ) ‘অৰ্জুন-যুষ্টিৰ-সংবাদ’—একাদশ স্কন্ধৰ ৩১শ আৰু প্ৰথম স্কন্ধৰ ১৪-১৫শ অধ্যায়ৰ কথাবে দ্বাৰকাৰপৰা অৰ্জুনৰ হস্তিনাপুৰ-গমন আৰু পঞ্চপাণ্ডৱৰ নিৰ্য্যাণ বৰ্ণোৱা হৈছে। (গ) ‘উদ্ধৱ-বিলাপ’—তৃতীয় স্কন্ধৰ প্ৰথমৰ চাৰি অধ্যায়ৰপৰা উদ্ধৱ আৰু মৈত্ৰেয়ৰ সংবাদৰ বৰ্ণনা। এই খণ্ডটি শঙ্কৰদেৱৰ ‘শেষ বয়সৰ ৰচনা। ভক্তিতত্ত্বৰ ফালৰপৰাও ইয়াত অনেকখিনি মূল কথা সন্নিৱিষ্ট হৈছে। বিশেষকৈ চতুৰ্থ কীৰ্ত্তনৰ উদ্ধৱৰ প্ৰতি শ্ৰীকৃষ্ণৰ ভক্তি-উপদেশলৈ এই প্ৰসঙ্গত আঙুলিয়াব পাৰি।

২৫। ‘উৰেৰা-বৰ্ণন’ : ‘কথা-গুৰু-চৰিত’ত আছে, শঙ্কৰদেৱে তীৰহুতীয়া জগদীশ মিশ্ৰৰপৰা ভাগৱত পুৰাণ পাই তাৰ পদ কবিবলৈ আৰম্ভ কৰিলে; “পাচে গুৰুজনে জগন্নাথৰ কৃপা মানি গুণ বৰ্ণালে ওড়েযাৰ একৈশটি কীৰ্ত্তন।” বৰদোৱাতেই কীৰ্ত্তন একৈশটি ৰচিত হয়। একেখনি চৰিততে আছে, এদিনাখন বেলগুৰিত ‘উৰেৰা-বৰ্ণন’ৰ ঘোষা-কীৰ্ত্তন গাওঁতে দৰনা পুষ্পৰ স্ৰাণ উঠিল। গুৰুজনে বোলে, “বাপুসৰ, নাম নেৰিবী, জগন্নাথ আহিছে, দৰনাৰ স্ৰাণ উঠিছে।” শঙ্কৰদেৱৰ প্ৰথম তীৰ্থ-ভ্ৰমণৰ বৰ্ণনাত কোৱা হৈছে, জগন্নাথ-স্কেত্ৰত থাকোঁতে তেওঁ পাণ্ডাসকলৰ আগত ব্ৰহ্ম-পুৰাণৰপৰা জগন্নাথ-মাহাত্ম্য বৰ্ণনা কৰিছিল। এইখণ্ড কীৰ্ত্তনৰ প্ৰথম কুৰিটি ব্ৰহ্ম-পুৰাণৰ ৪৩-৫১, ৫৭-৬০ আৰু ৬৩ সংখ্যক অধ্যায়ৰপৰা চমু ভাঙনি। একবিংশ কীৰ্ত্তনত জগন্নাথৰ মহিমা আৰু জ্ঞাতি-বৰ্ণ-নিৰ্বিশেষে গ্ৰহণীয় মহাপ্ৰসাদৰ কথা কোৱা হৈছে। স্কন্দ-পুৰাণ, উৎকল-খণ্ড, ৩৮, ২-২৪ শ্লোকতো মহাপ্ৰসাদৰ

মাহাত্ম্য কীৰ্ত্তন কৰা হৈছে। সম্ভৱতঃ এই কীৰ্ত্তনটি এই শ্লোকসমূহৰ ওপৰতে প্ৰতিষ্ঠিত। ব্ৰহ্ম-পুৰাণৰ উপবোধ অধ্যায়ৰ ভিতৰৰ অৱন্তীপুৰৰ নগৰ আৰু প্ৰাকৃতিক দৃশ্য, গোবিন্দস্বামী বিষ্ণুৰ থান, সুমেক-শৃঙ্গ আদিৰ বৰ্ণনা পদত মুঠেই দিয়া হোৱা নাই। তাৰ বাহিৰে অনেক অংশ বহুত চমু কৰা হৈছে। পুৰাণখনিত ইন্দ্ৰদ্যুম্ন বজাৰ সমদলত যোগ দিয়া অনেক বৃষ্টিয়াল জাতিৰ দীঘল নামাবলী সংযোজিত আছে; শঙ্কৰদেৱে কিন্তু সেই তালিকা সৰু কৰি চিনাকি বৃষ্টিয়াল জাতৰ নাম মাথোন দিছে। ব্ৰহ্ম-পুৰাণৰ ৫৭-৬০ অধ্যায়ত পুৰীৰ পঞ্চ-তীৰ্থৰ বিধি দিয়া হৈছে। স্বন্দ পুৰাণৰ, উৎকল-খণ্ড, অধ্যায় ৩০-অতো তদনুকণ বিধান আছে; বিশেষকৈ মজ্জসমূহত দুইখনি পুৰাণ প্ৰায় একেবাৰেই একে। ‘উৰেয়া-বৰ্ণন’ ১৬-১৯শ কীৰ্ত্তনত এই পঞ্চ-তীৰ্থ বিধিস্বৰূপ দিয়া হৈছে। মাৰ্কণ্ডেয় হুদত শিৱমন্ত্ৰ-পাঠ, শিৱ-লিঙ্গ-দৰ্শন-স্পৰ্শন, দৌলত দ্বাদশাক্ষৰ মন্ত্ৰ (ওঁ নমো ভগৱতে বাসুদেৱায়) আদিৰে কৃষ্ণৰ পূজা, সুভদ্ৰাক ‘নমো কাত্যায়নী’ (ত্ৰাহি মাং পদ্মপত্ৰাক্ষি কাত্যায়নি নমোহস্ততে) আদি স্তুতি, সাগৰত স্নানৰ পাছত সূৰ্য্য-বন্দনা আদিৰ বিধিও গুৰুজনে মূলৰ অনুৰূপে দি গৈছে। এইখিনিৰ লগত আপাততঃ মূল এক-শৰণৰ আৰু ‘অন্য দেৱী-দেৱ নকৰিবা সেৱ’ আদি অনুবিধিৰ বিৰোধ ঘটে। এই বিৰোধ দেখাতে প্ৰকৃত; আৰু সেইবাবেই মাধৱদেৱে ‘কীৰ্ত্তন-ঘোষা’ৰ একেবাৰেই শেষত (তাৎপৰ্য্য খণ্ড এৰি), আন কি আন এজন ভক্ত কবিৰ ৰচনাবো পাছত এই খণ্ডক স্থান দিছে। বোধ হয়, সুন্দৰ কবিতা আৰু ভক্তিৰ প্ৰাবল্য, বিশেষতে জগন্নাথ-ক্ষেত্ৰৰ বৰ্ণনা হেতুকে, এই খণ্ডটি ‘প্ৰেম-কলহ’ আদিৰ দৰে একেবাৰেই বহিৰ্ভূত হৈ নৰ’ল। শ্ৰীক্ষেত্ৰত পাঞ্চৰাত্ৰ বিধিৰ প্ৰচলন আছে; শঙ্কৰদেৱৰ পছত নাই। শ্ৰীক্ষেত্ৰত ভগৱন্তৰ শক্তিবো পূজা চলে; এই পছত নচলে। গতিকে, গুৰুজনৰ ভক্ত-জীৱনৰ আদিৰ ৰচনা হিছাপে খণ্ডটি ‘কীৰ্ত্তন-ঘোষা’ৰ ভিতৰত পৰিল, অথচ মূল একশৰণবাদৰ বিৰোধী কথাখিনিকো আগ ঠাই দিয়া নহ’ল।

২৬। ‘ভাগৱতৰ তাৎপৰ্য্য’ : কোনো কোনো ছপা সংস্কৰণত এই কীৰ্ত্তন দুটি ‘উৰেয়া-বৰ্ণন’ৰ লগতে ধৰা দেখা যায়। কিন্তু স্বৰূপতে, সেই দুটিৰে বেলেগ এটি খণ্ড হ’ব লাগে। এই খণ্ডটি ভাগৱতৰ দ্বাদশ স্কন্ধৰ দ্বাদশ অধ্যায়ক ভেটি কৰি লিখা হৈছে। ‘কথা-গুৰুচৰিত’ত ‘উৰেয়া-বৰ্ণন’ৰ একৈশটি কীৰ্ত্তনৰ কথাহে কোৱা আছে। এক-শৰণ নাম-ধৰ্মকে ভাগৱতৰ সাৰ বুলি নিৰূপণ কৰাই এই খণ্ডৰ উদ্দেশ্য।

‘কল্পিণীৰ প্ৰেম-কলহ’ আৰু ভৃগু-পৰীক্ষা : কোনো কোনো পুথিত এই দুটি খণ্ড কীৰ্ত্তন পোৱা যায়; কিন্তু সবহভাগ পুথিতেই দুয়োটি নাই। প্ৰথম খণ্ডত ভাগৱতৰ দশম স্কন্ধৰ ষষ্ঠিতম অধ্যায়ৰপৰা কৃষ্ণ-কল্পিণীৰ কৌতুক বৰ্ণনা কৰা হৈছে। এই খণ্ডক ‘প্ৰেম-কলহী ঘোষা’ও বোলা শুনা যায়। ‘কথা-গুচৰিত’ত আছে—“অমৃত মথনৰ প্ৰেম-কলহৰ কীৰ্ত্তনহে জঁইতা কছাৰীত থাকিল, নেপালে” ৰামচৰণে। বেজবৰুৱা ডাঙৰীয়াই লিখিছে যে, মাধৱ পুৰুষে পুথিখনি চাই কৈছিল, “বাণু, পুথিখনিত সকলো আছে, কিন্তু কল্পিণীদেৱীৰ প্ৰেমৰ কলহটি নাই।” ৰামচৰণে ক’লে, “তাক মই বিচাৰি নাপালো।” মাধৱদেৱে ক’লে, “নাপাব পাৰা, সি যি ঠাইলৈ যাব লাগে গ’ল।” গতিকে, এইখণ্ড কীৰ্ত্তন গুৰুজনৰ ৰচিত হ’লেও, মাধৱদেৱৰ মতে সি শাস্ত্ৰৰ অন্তৰ্গত হ’বৰ উপযোগী নহয়। ‘ভৃগু-পৰীক্ষা’ খণ্ডটিত মূলৰ ৮৯ অধ্যায়ৰ ভূগুৱে ব্ৰহ্মা, বিষ্ণু আৰু শিৱৰ ভিতৰত কোনজন শ্ৰেষ্ঠ তাৰ পৰীক্ষা কৰাৰ কথা স্পৰ্শমাত্ৰ কৰা হৈছে; লগতে বসুদেৱৰ কৃষ্ণ-স্তুতি, বেদৰ স্তুতি, কুৰুক্ষেত্ৰৰ কৃষ্ণ, নন্দ, গোপী আদিৰ মিলন আৰু কৃষ্ণৰ দ্বাৰা মৃগ উদ্ধাৰৰ কথাও সামৰা হৈছে মাত্ৰ ৭৪টি পদত। এইটি খণ্ডও আন খণ্ডসমূহৰ তুলনাত অলপ তল খাপৰ।

মাধৱদেৱ ভণিতায়ুক্ত ‘ধ্যান-বৰ্ণন’ৰ তৃতীয় কীৰ্ত্তন : কোনো কোনো পুৰণি পুথিত এই কীৰ্ত্তনটি পোৱা গৈছে। শঙ্কৰ গুৰুৱে ভগৱন্তৰ পদৰপৰা মন্তক পৰ্যন্ত ৰূপ বৰ্ণনা কৰি “মন্তকৰপৰা পাদ পৰ্য্যন্তে। নমাইবে মনক দুনাই দেখন্তে॥” বুলি যি ইঙ্গিত দিছে, সেই অনুসৰিয়ে এই তৃতীয় কীৰ্ত্তনটি ৰচিত হৈছে। এইটি মাধৱদেৱৰ লেখনীৰ অনুপযুক্ত নহ’ব, গতিকে তেওঁ ৰচনা কৰা অসম্ভৱ নহয়।

ৰত্নাকৰ কন্দলিৰ ‘সহস্ৰ-নাম-বৃত্তান্ত’ : সুকবিশেখৰ ৰত্নাকৰ কন্দলি শঙ্কৰদেৱৰ এজন ব্ৰাহ্মণ শিষ্য; সম্ভৱতঃ বেলগুৰিত এওঁ ধৰ্ম ধৰে; সত্ৰত মাঘ-মহীয়া সংস্কৃত গীতা ব্যাখ্যা কৰা এওঁৰ কামৰ ভিতৰত আছিল। ইয়াতকৈ বেছি এওঁৰ বিষয়ে একো জনা নাযায়। কন্দলিয়ে ভাগৱতৰ দ্বিতীয় স্কন্ধৰ তৃতীয় অধ্যায়ৰপৰা প্ৰথম কীৰ্ত্তনটি ৰচি, দ্বিতীয় কীৰ্ত্তনত পদ্ম-পুৰাণৰ স্বৰ্গ-খণ্ডৰপৰা নামৰ সাত কাৰ্য বৰ্ণনা কৰিছে। তৃতীয় কীৰ্ত্তনৰপৰা পদ্ম-পুৰাণ উত্তৰ-খণ্ডৰ কথাৰে তেওঁ ভক্তপ্ৰৱৰ শিৱৰ মুখেদি বিষ্ণু-ৰাম-সহস্ৰ-নামৰ মহিমা কীৰ্ত্তন কৰাইছে। বিবয়-বস্তু আৰু ৰচনাৰ সৌষ্ঠৱ, দুই ফালৰপৰাই কন্দলিৰ কীৰ্ত্তনখণ্ড প্ৰকৃততে ‘কীৰ্ত্তন-ঘোষা’ শাৰীৰ বস্তু হৈছে।

শ্ৰীধৰ কন্দলিৰ ‘মুচুচা-কীৰ্ত্তন’ : কোনো কোনো পুথিত ‘কীৰ্ত্তন-ঘোষা’ৰ

সামৰণি মৰা হয় 'ঘনুচা-কীৰ্ত্তনে'ৰে। হৰিবিলাস আগবঢ়ালাৰ ছপা সংস্কৰণতো এইটি খণ্ড ধৰা হৈছিল। বেজবৰুৱা ডাঙৰীয়াই লিখিছে, "কিন্তু কমলাবাৰী আদি প্ৰধান প্ৰধান মহাপুৰুষীয়া সত্ৰত নাম-প্ৰসঙ্গত এই ঘনুচা-যাত্ৰা ব্যৱহাৰ কৰা নহয়। তাৰ কাৰণ বিচাৰিলে স্পষ্ট দেখিবলৈ পোৱা যায় যে সি বাস্তৱিক কীৰ্ত্তনৰ ভিতৰত সোমাবৰ উপযুক্ত নহয়। তাৰ ৰচনা-প্ৰণালী কীৰ্ত্তনতকৈ তল ৰূপৰ। তাৰ বাহিৰেও কীৰ্ত্তনৰ প্ৰধান লক্ষণেৰে সি বিবৰ্জিত।" ইয়াৰ উপৰি, মাধৱদেৱে 'কীৰ্ত্তন-ঘোষা'ক সম্বলিত নতুন ৰূপ দিবৰ সময়ত সম্ভৱতঃ এইখণ্ড ৰচিত হোৱাই নাছিল, আৰু পিছতহে ইয়াক কোনো কোনো সত্ৰই পুথিখনিৰ অন্তৰ্গত কৰি লয়। শ্ৰীধৰ কন্দলি বিখ্যাত 'কাণ-খোৱা' কবিতাটিৰ ৰচক। এওঁকেই বেজবৰুৱাই মহাভাৰতৰ অশ্বমেধ-পৰ্বৰ পদ-কবোতাও বুলিছে। 'জগন্নাথ-পূৰাণৰ কথা বিতোপন' লৈ তাতে 'আনো শাস্ত্ৰ-মত আনি মিশ্ৰ কৰি' শ্ৰীধৰে ঘনুচাৰ কীৰ্ত্তন লিখিছে। এই জগন্নাথ-পূৰাণ প্ৰকৃততে কি, জানিব পৰা হোৱা নাই। স্বন্দ-পূৰাণৰ উৎকল-খণ্ডতো গুণ্ডিচা-যাত্ৰা আৰু গুণ্ডিচাৰ আখ্যান আছে; সিও কন্দলিৰ এটি মূল হ'ব পাৰে। 'Asiatic Researches' পত্ৰিকাত এ. ষ্টালিং ছাহাবে জগন্নাথৰ উৎপত্তিৰ কাহিনী থকা 'কপিল-সংহিতা' আৰু 'ক্ষেত্ৰ-মাহাত্ম্য' নামে দুখন পুথিৰ কথা উল্লেখ কৰিছে।

শ্ৰীমাধৱদেৱৰ চমু পৰিচয় : ১৪৮৯ ছনত বৰ্ত্তমান উত্তৰ লখীমপুৰৰ নাৰায়ণপুৰ অঞ্চলৰ কাচিকটা নৈৰ পাৰত হৰশিঙা বৰাৰ ঘৰত গোবিন্দগিৰী ভূঞাৰ পত্নী মনোৰমাৰ গৰ্ভত জন্ম হয়। মাধৱৰ চৈধ্য বছৰমান বয়সত দেশত আকাল পৰাত তেওঁ পিতৃ-মাতৃৰে অনাথিতি হৈ ঘূৰি ফুৰি হাবুং অঞ্চলৰ ঘাঘৰ নৈৰ পাৰৰ ঘাঘৰ মাজিৰ ঘৰত বছৰদিয়েকলৈ বয়। ইয়াত জন্ম হোৱা তেওঁৰ ভনীয়েক উৰ্বশীক বিয়া দিবৰ হ'লত সকলো ভটীয়াই আহি ৰোঁটাত ৰয়হি আৰু উৰ্বশীক গয়পাণি (পাছত ৰামদাস ভক্ত) ভূঞালৈ বিয়া দিয়ে। গোবিন্দগিৰীয়ে মাধৱক লৈতেওঁৰ আগৰ ঠাই বাণ্ডুকালৈ (বৰ্ত্তমান পূবপাকিস্থানৰ ৰংপুৰত) যায়। ইয়াতে মাধৱৰ বিদ্যা-শিক্ষা হয়, গোবিন্দগিৰীও ঢুকায়। মাধৱে তাত ককায়েক দামোদৰৰ লগত কিছু দিন থাকে আৰু বাণ্ডুকাৰ বজাৰ ঘৰত বিবয়া খাটে। ইয়াৰ পাছত তেওঁ পাণ-ডামোলৰ বেহাত হাত দিয়ে, আৰু ভঁৰালী-ডুবিৰ ৰামদাসৰ ঘৰলৈ ঘূৰি বিয়াৰ মনেৰে নেঘেৰীটিঙত এজনী ছোৱালীক জোৰোণ পিন্ধালে। কিন্তু মনোৰমা আইৰ হৈ গোসাঁনীলৈ ছাগ আগ কৰাৰ কথা লৈ ১৫২২ খ্ৰীষ্টাব্দত শাস্ত্ৰ মাধৱ বেলগুৰিত বৈষ্ণৱ শঙ্কৰদেৱৰ সন্মুখীন হ'বলগীয়া হয়, আৰু তুমুল তৰ্ক-যুদ্ধৰ পাছত ভক্তি-ধৰ্মত শৰণ লয় আৰু

জোৰোণৰ কন্যা পৰিত্যাগ কৰি ধৰ্মৰ হকে জীৱন উছৰ্গা কৰে। সুপণ্ডিত আৰু সুগায়ক মাধৱদেৱ শঙ্কৰদেৱৰ প্ৰধান সহায়স্বৰূপ হ'ল। এই সময়ত বৈষ্ণৱ-বিদ্বেষীসকলৰ উচটনিত দিহিঙীয়া ৰজাই মাধৱক ৰংপুৰ ৰাজধানীলৈ ধৰাই নিয়ে, আঠ-ন মাহকাল নজৰ-বন্দী কৰি ৰাখে। শঙ্কৰদেৱে আহোম ৰাজ্য এৰি নৰনাৰায়ণৰ কামৰূপ ৰাজ্যলৈ যাওঁতে (১৫৪৬ ছন) মাধৱদেৱো তেওঁৰ লগতে যায়। বাটতে কাপলাৰ বৰিত মনোৰমা আই ঢুকায়। মাধৱদেৱে বৰপেটা অঞ্চল পাই পোনতে বাৰাদিত ৰয়, পাছত গণককুছিত ঘৰ কৰি লৈ তাৰেপৰা শঙ্কৰ গুৰুৰ থানলৈ অহা-যোৱা কৰি থাকে। শঙ্কৰদেৱৰ দ্বিতীয়বাৰ পুৰী-ভ্ৰমণৰ সময়ত তেওঁ প্ৰধান সঙ্গী আছিল। ১৫৬৮ ছনত এওঁৰ ওপৰতে পছৰ সৰ্বভাৰ দি শঙ্কৰদেৱ বৈকুণ্ঠী হয়। ইয়াৰ অলপ দিন পাছত মাধৱদেৱ পাটবাউসীত এবছৰমান থাকি সুন্দৰীদিয়াত স্থায়ী সত্ৰ পাতে, আৰু শাস্ত্ৰ-ৰচনা আৰু নামধৰ্ম প্ৰচাৰত আত্ম-নিয়োগ কৰে, আৰু মাজে মাজে কামৰূপৰ নানা ঠাইত ভ্ৰমণ কৰি প্ৰচাৰৰ কাম কৰে। ইয়াৰ পাছত তেওঁ তাঁতীকুছি গাঁৱলৈ গৈ বৰপেটা সত্ৰ থাপনা কৰি ৰয়। সুন্দৰীদিয়াত থকাৰেপৰা ভক্তি-বিদ্বেষীসকলে মাধৱদেৱৰ বিৰুদ্ধে কোচ কামৰূপৰ ৰজাক উচটাৰলৈ যত্ন কৰিছিল। ইয়াৰ ফলত তেওঁ ৰজাৰ আদেশমতে হাজোত গৈ থাকিবলগা হয়। তাত আকৌ তেওঁ হয়গ্ৰীৱ-মাধৱতকৈও অধিক লোক আকৰ্ষণ কৰাত কথা বেগতিক ভাবি ভৃগু নামৰ এজন ব্ৰাহ্মণৰ যত্নত সোণকোষৰ চকী এৰাই কোচবেহাৰলৈ পলাই যায়। তাত ৰাজকোঁৱৰ-কুঁৱৰী, ৰাজমাও, নানা বিষয়াসকলে তেওঁত শৰণ লয়। বিৰূপাক্ষ নামে ৰজাৰ কাজীয়ে কিছু দিন মাধৱক নানা আত্মকাল দিছিল। কিন্তু লক্ষ্মীনাৰায়ণ ৰজাই মাধৱদেৱৰ ধৰ্মক একপ্ৰকাৰ ৰাজধৰ্মৰূপে ঘোষণা কৰিলে। ১৫৯৬ ছনত কোচবেহাৰত মাধৱদেৱ বৈকুণ্ঠী হয়।

শ্ৰীমাধৱদেৱৰ ৰচনাৱলী : শঙ্কৰদেৱৰ প্ৰধান শিষ্য আৰু ধৰ্মৰ উত্তৰাধিকাৰী-ৰূপে মাধৱদেৱে সেই ধৰ্ম প্ৰতুলভাৱে প্ৰচাৰ কৰে আৰু সেই ধৰ্মৰ শাস্ত্ৰৰ থূলটি পূৰণ কৰে। সাহিত্য আৰু ভক্তি-দৰ্শনমূলক ৰচনা হিছাপে মাধৱদেৱৰ 'নাম-ঘোষা' আদিৰ সৌন্দৰ্য অতি উচ্চ খাপৰ। তেওঁ সাহিত্যিক জীৱনত গুৰুজন থকাৰ ভিতৰতে বহুতোখিনি আগবাঢ়ে। 'জয় গুৰু শঙ্কৰ সৰ্ব-গুণাকৰ' আদি গুৰু ভটিমা, 'প্ৰাত্ৰস সময়ে যশোৱা জননী' ভটিমা, (তীৰ্থ-ভ্ৰমণৰ বেলা), দুই-এটি বৰগীত তেওঁ গণককুছিত থকাতে বিভিন্ন সময়ত ৰচনা কৰে। বৰপেটাৰ কমলা গায়নে শঙ্কৰদেৱৰ পোনতে ৰচা বাৰ কুৰি বৰগীতৰ পুথি আওৰাবলৈ নিওঁতে ঘৰ পোৱা জুয়ে

পোৰাত, গুৰুৰ আদেশমতে মাধৱে পুথি কবি বৰগীত লিখাত ধৰে; অনন্ত কন্দলিয়ে মাধৱ কন্দলিৰ বামাৱণ “ঢাকি তুচকৈ গুচাবৰ মন দিলত” গুৰুৰ উপদেশত গুৰুৰ উত্তৰা-কাণ্ডৰ সমকৈ আদিকাণ্ড বামাৱণ ভাঙিলে; অনন্ত কন্দলিৰ মধ্য দশমৰ ভাঙনিত “ভক্তিগৰ হুহু, যুদ্ধ দীৰ্ঘ”, হোৱাত ‘ৰাজসূয়’ ৰচিলে; আৰু চিলাৰায়ে শঙ্কৰদেৱক অনুৰোধ কৰামতে ‘জন্ম-বহস্য’ লিখি উলিয়াই ৰচনা-চাতুৰ্যৰ বাবে গুৰুৰ প্ৰশংসা লাভ কৰিলে। বেজবৰুৱা ডাঙৰীয়াই লিখিছে, মাধৱদেৱৰ ‘দধি-মখন’ (অৰ্জুন-ভঞ্জন) নাটৰ ভাওনাত শঙ্কৰদেৱে নন্দৰ আৰু মাধৱদেৱে উপানন্দৰ ভাও দিছিল। গতিকে দেখা যায়, শঙ্কৰদেৱৰ জীৱৎকালতে মাধৱদেৱৰ প্ৰাৱৰ্ণি গীত-ভটিমা, অন্ততঃ এখনি নাট আৰু ‘ৰাজসূয়’ আদিকাণ্ড বামাৱণ আৰু ‘জন্ম-বহস্য’ ৰচিত হয়। শঙ্কৰদেৱে ভাব দিয়া মতে মাধৱদেৱে দুটি ডাঙৰ কাৰ্য সম্পন্ন কৰে সুন্দৰীদিয়াত থকাত; সেই দুটি কাৰ্য হ’ল ‘নাম-ঘোষা’-ৰচনা আৰু ‘ভক্তি-বদ্বাৰলী’ৰ ভাঙনি। বিষ্ণুপুৰী সন্ন্যাসীৰ মূল ‘ভক্তি-বদ্বাৰলী’খন হাজোৰ দ্বিজ কণ্ঠভূষণে বাৰাণসীৰপৰা কিনি আনি শঙ্কৰদেৱক দিয়ে। শঙ্কৰদেৱে অচিনাকি সন্ন্যাসীৰ জ্ঞান-প্ৰধান পুথি বুলি পোনতে চাবলৈকে হেলা কৰিছিল; কিন্তু পুথিখনে শঙ্কৰী পছৰ দৰেই শেষ বিৰচনত একশৰণ নিকৰণ কৰাত তেওঁ “বিষ্ণুপুৰী মোৰ সঙ্গ” (অৰ্থাৎ একে ধৰণৰ একশৰণীয়া) বুলি পুথিখনৰ ভাঙনি কৰিবলৈ মন দিয়ে; কিন্তু সেই কাম “বৰা-পোতে হস্তেহে হ’ব পাছত” বুলি কালিন্দী আইক পুথিখনি সামৰি থ’বলৈ দিয়ে। এই “মহাবিচক্ষণ ডকতৰ সৰ্বস্ব শাস্ত্ৰ” সুন্দৰীত ভাঙিবলৈ আৰম্ভ কৰোঁতে হাথীয়া দলৈয়ে ইতিকিৎ কৰাত গিছৰ বিৰচনকেইটা চমুৱাই ভাঙি কণ্ঠভূষণক দেখুৱায়; তেৱোঁ “পণ্ডিতে মুখ দিব নুৱৰা বিচক্ষণ” হৈছে বুলি আনন্দ প্ৰকাশ কৰে। সুন্দৰীতে থাকোঁতে মাধৱদেৱে ‘চোৰ-ধৰা’, ‘গিৰ্জা-গুচুৱা’, ‘ভোজন-ব্যৱহাৰ’ আৰু ‘ভূমি লুটিৱা’ নাট ৰচি। ‘ৰাস-ঝুমুৰা’, ‘ভূষণ-হেৰুৱা’ আৰু ‘কোটোৰা-খেলোৱা’ নাট কোনোৰ মতে মাধৱদেৱৰ ৰচিত হ’লেও সেই বিষয়ত সন্দেহৰ যথেষ্ট স্থল আছে। এই সময়তে মাধৱদেৱে ‘গোৱৰ্দ্ধন-যাত্ৰা’, ‘নৃসিংহ-যাত্ৰা’, আৰু ‘ৰাম-যাত্ৰা’ নামে ভাওনা কৰাইছিল; কিন্তু ভাব নাট আজি পাবলৈ নাই। ১৫৯৫-৯৬ চনত কোচবেহাৰত থকা ঘটনাপূৰ্ণ কালৰ ভিতৰতে মাধৱদেৱে ‘নাম-ঘোষা’ ক শেষ ৰূপ দিয়ে; বিৰূপাক্ষ কাজীৰ অনুৰোধত ‘নাম-মালিকা’ৰ পদ কৰে, আৰু ভাগিন ৰামচৰণৰ হতুৱা ‘কীৰ্ত্তন-ঘোষা’ সঙ্কলন কৰায়। মাধৱদেৱৰ ভণিতায়ুক্ত ‘ধ্যান-বৰ্ণন’ৰ তৃতীয় কীৰ্ত্তন এটি গোৱা গৈছে। তেনে ভণিতা থকা

‘অমূল্য বস্তু’, ‘গুপ্তমণি’, ‘আদি-চৰিত’ আৰু অলেখ দেহ-বিচাৰৰ গীত খাতাৱকৈ তেওঁৰ বচিত নহয়। ঈশ্বৰ-ভক্তি-অনুভূতিৰ তীক্ষ্ণতা, দাৰ্শনিক গঢ়তা, একশৰণৰ একনিষ্ঠতা, শ্ৰীশঙ্কৰ গুৰুত পৰম অনুৰাগ, বালক-চৰিত্ৰৰ আহ্বাদদায়ক চিত্ৰণ, আৰু প্ৰকাশৰ তীব্ৰতা মাধৱদেৱৰ বচনাবলীৰ কেইটামান বিশেষ লক্ষণ।

“নাম-ঘোষা” : ‘নাম-ঘোষা’ পৰম ভক্ত মাধৱদেৱৰ আধ্যাত্মিক জীৱনৰ অভিজ্ঞতাৰ ছন্দোময় প্ৰকাশ। এহেজাৰ ঘোষাৰ ভিতৰত চাৰি শ মানৰ মূলস্বৰূপে কোনো বৈষ্ণৱ গ্ৰন্থৰ সংস্কৃত শ্লোক পোৱা যাব পাৰে। কিন্তু সেইবোৰ মূলৰ কথাখিনিয়ে মাধৱদেৱৰ অনুভূতি আৰু ভাষাৰ মাজেদি কেনেকৈ নতুন জন্ম লাভ কৰিছে আৰু যেনেভাৱে “পটল-বিভাগৰ কোনো সুসংগ্ৰিষ্ট কৰা হৈছে, সিহে মাধৱদেৱৰ চিন্তা-জীৱনৰ ৰূপটো প্ৰকাশ কৰে। বৈষ্ণৱ সাহিত্য-ৰচনাত, শঙ্কৰদেৱে মাধৱদেৱক কোৱাৰ দৰে, “মূল ৰাখিব পাৰিলে সজ” — এই নীতিয়ে আত্মাভিব্যক্তিৰ বাটৰ প্ৰতিবন্ধকৰ সৃষ্টি কৰে। কিন্তু মাধৱদেৱৰ জীৱনৰ চৰম বাণীস্বৰূপ ‘নাম-ঘোষা’ই সেই প্ৰতিবন্ধক জয় কৰিছে। ঘোষাসমূহৰ মূলস্বৰূপে বাহিৰ কৰা শ্লোকৰ ভিতৰত ভাগৱত-পুৰাণৰ উদ্ধৃতিয়েই আটাইতকৈ সৰহ। ইয়াৰ উপৰি ৰামায়ণ-মহাভাৰতৰ দুই-এটি শ্লোকৰ বাহিৰে ভগৱদ্গীতা, বৃহদ্ভাৰতীয় পুৰাণ, পদ্ম-পুৰাণৰ স্বৰ্গ আৰু উত্তৰ-খণ্ড, ব্ৰহ্ম-পুৰাণ, স্বন্দ-পুৰাণ, বিষ্ণু-পুৰাণ, ব্ৰহ্মাণ্ড-পুৰাণ, বামন-পুৰাণ, মৎস্য-পুৰাণ আদিৰ শ্লোক ঘোষাৰ মূলৰূপে নিৰ্দিষ্ট হৈছে। শ্ৰীধৰ স্বামীৰ ‘ভাগৱত-ভাৱাৰ্থ-দীপিকা’ আৰু গীতাৰ ‘সুবোধনী’ টীকাৰ শ্লোক আৰু কথাৰ ভাঙনিও ঘোষাত আছে। শঙ্কৰদেৱৰ ‘ভক্তি-বদ্ধাকৰ’, বিষ্ণুপুৰীৰ, ‘ভক্তি-বদ্ধাবলী’ৰ কান্তি-মালা টীকা, আৰু শঙ্কৰাচাৰ্যৰ ‘মোহ-মুদগ’ৰ একোটি শ্লোকৰ কথা একোটি ঘোষাত সন্নিবিষ্ট হৈছে। ‘বৈষ্ণৱামৃত-লহৰী’ নামৰ গ্ৰন্থৰপৰাও ইয়াত অনুবাদ আছে। সেখা গৈছে, ‘নাম-ঘোষা’ৰপৰা সংস্কৃত অনুবাদ কৰি ‘আচাৰ্য্য-সংহতি’ নামৰ পুথিত সন্নিবেশ কৰা হৈছে। সকলো সংমিশ্ৰণ আৰু নিজৰ আধ্যাত্মিক অভিজ্ঞতাৰ মিলনত মাধৱদেৱৰ ‘নাম-ঘোষা’ নৱবৈষ্ণৱ ধৰ্মৰ মূল সূত্ৰ আৰু তাৰ দাৰ্শনিক ভিত্তিৰ সম্পূৰ্ণ পৰিচায়ক বুলি ক’ব পাৰি। ভাৰৰ প্ৰাণময় প্ৰগাঢ়তা, ভাষাৰ ছন্দোময় প্ৰাঞ্জলতা হৈ ঘোষাখিনি ভক্ত কবিৰ অন্তৰৰ তলিৰপৰা ওলাই অহাটো সূচায়। তুতি, কাকুতি, প্ৰৰ্থনা আদি শীৰ্ষযুক্ত খণ্ডবোৰে প্ৰাণৰ কাতৰ আকৃতি পাঠক-শ্ৰোতাৰ প্ৰাণস্পৰ্শীভাৱে ধ্বনিত কৰি তুলিছে। ডক্টৰ কাকুতিয়ে আঙুলিয়াই দিয়াৰ দৰে, পুণ্য-শ্লোক শঙ্কৰ-স্মৃতি ‘নাম-ঘোষা’ৰ এটি প্ৰধান বৈশিষ্ট্য। শঙ্কৰী ধৰ্মৰ বিস্তৃততা,

(অসমৰ) ভক্তি-সম্প্ৰদায়ত আদি আৰু একমাত্ৰ গুৰুৰূপে শঙ্কৰদেৱৰ অৱস্থিতি নিৰ্দেশ কৰা সেই ধৰ্মৰ প্ৰধান প্ৰচাৰকৰূপে মাধৱদেৱৰ এটি মুখ্য উদ্দেশ্য এই পুথিত। 'নাম-ঘোষা'ত সময়ৰ খোজ-চিনো দেখা পোৱা যায়। মিৰি, কছাৰী, গাৰো, ভোট, যমুন আদিয়ে নাম-ধৰ্ম গ্ৰহণ কৰিছে; সেই নাম 'সজ্ঞানে' নিন্দা কৰে; শাস্ত্ৰ-তত্ত্ব নজনা লোকেও 'গুৰু বোলাই মান্য-সতকৰা খুজি লয়' আৰু 'জীৱিকাৰ অৰ্থে' ফুৰে আপুনাৰ মহিমা বখানি।' এওঁলোকেই 'আমাৰ জীৱিকা মান্য-ভজ হোৱে' বুলি বিচাৰ কৰি শঙ্কৰদেৱৰ বিৰুদ্ধে 'ৰাজ আগে খল দিলা' বুলি ৰাম সৰস্বতীয়ে 'কুলাচল-বধত' উল্লেখ কৰিছে। শাস্ত্ৰৰ মত আৰু বেদৰ ৰাণী এৰি, 'অন্ন-যোনি কিছু বিচাৰ নকৰি' জাতি-কুল-ব্ৰষ্ট হোৱাসকলকে মাধৱদেৱে 'পাৰশ'-ধৰ্মী বুলি নিকপণ কৰিছে। এই উল্লেখবোৰ বিবিধ শ্ৰেণীৰ ভক্তি-বিষেবীৰ বিৰোধ-জুইব ফিৰিঙতি।

ভক্তিতত্ত্ব-নিকপক গ্ৰন্থহিছাপে 'নাম-ঘোষা' নিকপম। অৱতাবাদ; প্ৰসাদ (পুষ্টি বা পোষণ) বা অনুগ্ৰহবাদ; মায়া-তৰণৰ উপায়স্বৰূপে সকলো ধৰ্মৰ ভিতৰত, জ্ঞান-কৰ্মৰ ওপৰতো, ভক্তি শ্ৰেষ্ঠতা; ভক্তিৰ পূৰ্বোত্তম-প্ৰেম-স্বৰূপতা; ভক্তিৰ অহৈতুকিতা বা অনিমিত্ততা; ভক্তিৰ শ্ৰৱণ-কীৰ্ত্তন-প্ৰধানতা; সংসঙ্গ-মাहात्मा; দাস্য; জড়কণী অন্য-দেৱ-সেৱ-নিৱাৰণ-পূৰ্বক চৈতন্যস্বৰূপ এক দেৱ আৰু এক নামৰ বিশ্বাসেৰে একশৰণবাদ—মহাপুৰুষীয় ধৰ্মৰ (অসমৰ ভক্তি-সম্প্ৰদায়) এই মূল সূত্ৰবোৰ 'নাম-ঘোষা'ৰ নানা ঠাইত নানাভাৱে ব্যাখ্যা কৰা হৈছে। নাম, দেৱ, ভক্ত, গুৰু—এই চাৰিটি তত্ত্বক প্ৰধানকৈ দেখুৱাবৰ বাবেই মাধৱদেৱে প্ৰথম দুটি ঘোষাত বিষ্ণুপুৰী আৰু শঙ্কৰদেৱৰ দুটি শ্লোকৰ ভাঙনি দিছে। জীৱৰ 'চিন্ত-বৃত্তিৰ প্ৰবৰ্ত্তক' নাৰায়ণ বা বাসুদেৱ কৃষ্ণৰূপৰা চিন্তক বিচলিত কৰি দিয়ে। দেৱতাত প্ৰয়োগ নকৰাটোৱেই অব্যভিচাৰী ভক্তিৰ মূল কথা ('ভক্তি-বদ্ধাকৰ'ত-নান্যস্মিন্ দেৱতাস্থৰে চেতোহস্তকৰণং यस্য স ভগৱত বাসুদেৱে অনন্যচেতা অব্যভিচাৰিভক্তিমান্ মনুষ্য ইতি)। গতিকে যি "বচনে কেৱলে মাত্ৰ হৰিত শৰণ লয়" আৰু যাৰ "চিন্তে আন দেৱক ভজয়", তেওঁক 'নাম-ঘোষা'ই নিন্দা কৰিছে। ভাগৱত-পুৰাণত কোৱাৰ (৪.৩১.১৪, ৮.৫.৪১) দৰে যেনেকৈ গুৰিত পানী দিলেই ডাল-ঠালৰো তৃপ্তি হয়, প্ৰাণোগহাৰ-ৰূপ ভোজনৰ দ্বাৰা যেনেকৈ সৰ্ব শৰীৰৰ পুষ্টি হয় (বেলেগ বেলেগ অঙ্গত গন্ধাদি লেপনৰূপৰা তেনে পুষ্টি নহয়—"ভক্তি-বদ্ধাকৰ'ত 'ন তু তত্তদিস্মিয়েষু পৃথগ্ গন্ধাদিলেপনাং তথা অচ্যুতাবাধনমেব সৰ্বদেৱতাবাধনং তৃপ্তিচ্চ

ন পৃথগিত্যৰ্থঃ”, ‘ভক্তি-বিশেষক’ত “ন তু পৃথগনুলেপনাৎ”), তেনেকৈ বিষ্ণুৰ আৰাধনা কৰিলে “মায়্যা-শয্যা মাজে ঘুমটি যহি” থকা জড়-ৰূপী আৰু মায়্যা-ভৰণ-ৰূপ মুক্তি-দানত অক্ষম অন্য দেৱৰ পূজা কৰিব নালাগে। শঙ্কৰদেৱে-মাধৱদেৱে ধৰ্মৰ এই মূল নীতিকে অতি নিয়মিতভাৱে পালন কৰা আৰু কৰোৱা দেখা যায়।

‘নাম-ঘোষা’ৰ দাৰ্শনিক ভিত্তি বেদান্ত; ভাগৱত-পুৰাণ হ’ল ‘সমস্ত-বেদান্ত-সাৰ’। ভাগৱতে সত্য তত্ত্বক (নিৰ্বিশেষ) ব্ৰহ্মৰূপে, (জগৎ-প্ৰপঞ্চৰ অতীত) পৰমাত্মাৰূপে আৰু (শক্তিৰ গৰাকী) ভগৱত ৰূপে নিকপণ কৰিছে। এফালে সেই তত্ত্ব ‘চৈতন্য-স্বৰূপ নিত্য সত্য শুনি জ্ঞান অখণ্ডিত’, অচিন্ত্য, ‘নিত্য শুদ্ধ বুদ্ধ’, নিৰ্গুণ, নিৰঞ্জন, নিৰাকাৰ পৰমব্ৰহ্ম, আনফালে সেয়ে পৰম-পুৰুষ, পৰম-ঈশ্বৰ, পুৰুষোত্তম, বাসুদেৱৰ নাৰায়ণ, কৃষ্ণ। ভগৱন্ত প্ৰকৃতি আৰু পুৰুষ দুইতকৈও ওপৰত, দুইৰে কাৰণ, দুইৰো নিয়ামক। হাবীকেশৰূপে তেওঁ ইন্দ্ৰিয়ৰ প্ৰবৰ্তক, অন্তৰ্যামীৰূপে জীৱৰ সুখ-দুখ ভুঞ্জাওঁতা আৰু নিয়ামক, সৰ্বসাক্ষীৰূপে সমস্তৰে বুদ্ধি-চিন্তাৰ দ্ৰষ্টা। ভগৱন্ত চৈতন্য-শক্তিসুত্ৰ, ব্ৰহ্মাদেৱকে আৰম্ভ কৰি সকলো জীৱ জড়। কাল, মায়্যা আদি তেওঁৰ শক্তি, তেওঁৰ অধীন; জীৱ সিৰোৰ শক্তিৰ বশ। জীৱ ঈশ্বৰৰ অংশ হলেও মায়াত বন্দী হৈ সংসাৰত নানা ক্ৰেশ ভোগ কৰে। জীৱই শব-তুল্য অনাত্ম শৰীৰক মই বুলি মানে অবিদ্যাৰ হেতুকে (‘দেহাদিসু অনাত্মসু অস্মীত্যাশ্চবুদ্ধিৰবিদ্যা’— শঙ্কৰাচাৰ্য; ঘোষা ৭৫১)। আৱৰণ আৰু বিক্ষেপ শক্তিৰ প্ৰভেদেই প্ৰকৃতি দুবিধ হয়—আৱৰণ-শক্তিৰে জীৱৰ উপাধিস্বৰূপা অবিদ্যা, বিক্ষেপ-শক্তিৰে সেয়ে পৰমেশ্বৰী মায়্যা। পুৰুষো সেইদৰে দুবিধ—প্ৰকৃতিক নাজানি যি সংসাৰত (জন্ম-মৃত্যু-চক্ৰ) আবদ্ধ হৈ থাকে সেয়ে জীৱ; যি প্ৰকৃতিক বশ কৰি বিশ্ব-সৃষ্টি আদি কৰে, সেয়ে ঈশ্বৰ। এই প্ৰকৃতি আৰু পুৰুষৰ গৰাকী পৰমেশ্বৰ পৰম ভজনীয়। পৰমেশ্বৰৰ ভক্তিৰ দ্বাৰা তত্ত্ব-জ্ঞান ওপজে, সেই জ্ঞানৰ দ্বাৰা মায়াক অতিক্ৰম কৰি জীৱ মুক্তিৰ যোগ্য হয় আৰু ‘আত্মা-ঈশ্বৰক প্ৰত্যক্ষে সততে পায়।’

মাধৱদেৱৰ বাক্যামৃত

ভূমিকা

খ্ৰীষ্টীয় ১৬৮৯ চনত বৰ্তমানৰ উত্তৰ লখীমপুৰৰ নাৰায়ণপুৰ অঞ্চলৰ কাচিকটো নৈৰ পাৰত হৰশিঙা বৰাৰ ঘৰত গোবিন্দগিৰী ভূঞাৰ পত্নী মনোৰমাৰ গৰ্ভত মাধৱদেৱৰ জন্ম হয়। মাধৱৰ চৈধ্য বছৰমান বয়সত দেশত আকাল পৰাত তেওঁ পিতৃ-মাতৃৰে অনাথিতি হৈ ঘূৰি ফুৰি হাবুং অঞ্চলৰ ঘাঘৰ নৈৰ পাৰৰ ঘাঘৰ মাজিৰ ঘৰত বছৰদিয়েকলৈ বয়। ইয়াত জন্ম হোৱা তেওঁৰ ভনীয়েক উৰ্বশীক বিয়া দিবৰ হ'লত সকলো ভটীয়াই আহি বোঁটাত ৰয়হি আৰু উৰ্বশীক গয়াপাণি (পাছত ৰামদাস ভক্ত) ভূঞালৈ বিয়া দিয়ে। গোবিন্দগিৰীয়ে মাধৱক লৈ তেওঁৰ আগৰ ঠাই বাথুকালৈ (বৰ্তমান পূব পাকিস্তানৰ ৰংপুৰত) যায়। ইয়াত মাধৱৰ বিদ্যা-শিক্ষা হয়, গোবিন্দগিৰীও ঢুকায়। মাধৱে তাত ককায়েক দামোদৰৰ লগত থাকে আৰু বাথুকাৰ ৰজাৰ ঘৰত বিষয়া খাটে। ইয়াৰ পাছত তেওঁ পাণ-তামোলৰ বেহাত হাত দিয়ে, আৰু ডঁৰালী-ডুবিৰ ৰামদাসৰ ঘৰলৈ ঘূৰি বিয়াৰ মনেৰে নেঘেৰীটিঙত এজনী ছোৱালীক জোৰোণ পিন্ধালে। কিন্তু মনোৰমা আইৰ হৈ গোসাঁনীলৈ ছাগ আগ কৰাৰ কথা লৈ ১৫২২ খ্ৰীষ্টাব্দত শাস্ত মাধৱ বেলগুৰিত বৈষ্ণৱ শঙ্কৰদেৱৰ সম্মুখীন হ'বলগীয়া হয়, আৰু তুমুল তৰ্কযুদ্ধৰ পাছত ভক্তিধৰ্মৰ শৰণ লয় আৰু জোৰোণৰ কন্যা পৰিত্যাগ কৰি ধৰ্মৰ হকে জীৱন উছৰ্গা কৰে। সুপণ্ডিত আৰু সুগায়ক মাধৱদেৱ শঙ্কৰদেৱৰ প্ৰধান সহায়স্বৰূপ হ'ল। এই সময়ত বৈষ্ণৱ-বিদ্বেশীসকলৰ উচটনিত দিহিঙীয়া ৰজাই মাধৱক ৰংপুৰ ৰাজধানীলৈ ধবাই নিয়ে আৰু আঠমাহ কাল নজৰ-বন্দী কৰি ৰাখে। শঙ্কৰদেৱে আহোম ৰাজ্য এৰি নৰনাৰায়ণৰ কামৰূপ ৰাজ্যলৈ যাওঁতে (১৫৪৬ চন) মাধৱদেৱো তেওঁৰ লগত যায়। বাটতে কপলাৰ বৰিত মনোৰমা আই ঢুকায়। মাধৱদেৱে বৰপেটা অঞ্চল পাই পোনতে বাবাদিত ৰয়, পিছত গণককুছিত ঘৰ কৰি লৈ তাৰেপৰা শঙ্কৰ গুৰুৰ থানলৈ অহা-যোৱা কৰি থাকে; শঙ্কৰদেৱৰ দ্বিতীয়বাৰ

পূৰ্বীভ্ৰমণৰ সময়ত তেওঁ প্ৰধান সঙ্গী আছিল। ১৫৬৮ ছনত এওঁৰ ওপৰতে গছৰ সৰ্ব ভাৰ দি শঙ্কৰদেৱ বৈকুণ্ঠী হয়। ইয়াৰ অলপ দিনৰ পাছত মাধৱদেৱ পাটবাউসীত এবছৰমান থাকি সুন্দৰীদিয়াত স্থায়ী সত্ৰ পাতে আৰু শাস্ত্ৰ-ৰচনা আৰু নামধৰ্ম-প্ৰচাৰত আত্মনিয়োগ কৰে, আৰু মাজে মাজে কামৰূপৰ নানা ঠাইত ভ্ৰমণ কৰি প্ৰচাৰ কাম কৰে। ইয়াৰ পাছত তেওঁ তাঁতীকুছি গাঁৱলৈ গৈ বৰপেটা সত্ৰ থাপনা কৰি বয়। সুন্দৰীদিয়াত থকাৰেপৰা ভক্তি-বিদ্বেষীসকলে মাধৱদেৱৰ বিৰুদ্ধে কোঁচ কামৰূপৰ ৰজাক উচটাবলৈ যত্ন কৰিছিল। ইয়াৰ ফলত তেওঁ ৰজাৰ আদেশমতে হাজোত গৈ থাকিব লগা হয়। তাত আকৌ তেওঁ হয়গ্ৰীৱ-মাধৱতকৈও অধিক লোক আকৰ্ষণ কৰাত কথা বেগতিক ভাবি ভৃগু নামৰ এজন ব্ৰাহ্মণৰ যত্নত সোণকোষৰ চকী এৰাই কোচবেহাৰলৈ পলাই যায়। তাত ৰাজকোঁৱৰ-কুঁৱৰী, ৰাজমাও, নানা বিষয়াসকলে তেওঁত শৰণ লয়। বিৰূপাক্ষ নামে ৰজাৰ কাজীয়ে কিছুদিন মাধৱক নানা আত্মকাল দিছিল। কিন্তু লক্ষ্মীনাৰায়ণ ৰজাই মাধৱদেৱৰ ধৰ্মক একপ্ৰকাৰ ৰাজধৰ্মৰূপে ঘোষণা কৰিলে। ১৫৯৬ ছনত কোচবেহাৰত মাধৱদেৱ বৈকুণ্ঠী হয়।

শঙ্কৰদেৱৰ প্ৰধান শিষ্য আৰু ধৰ্মৰ উত্তৰাধিকাৰীৰূপে মাধৱদেৱে সেই ধৰ্ম প্ৰতুলভাৱে প্ৰচাৰ কৰে আৰু সেই ধৰ্মৰ শাস্ত্ৰৰ থূলটি পূৰণ কৰে। সাহিত্য আৰু ভক্তিদৰ্শনমূলক ৰচনা হিছাপে মাধৱদেৱৰ 'নামঘোষা' আদি অতি উচ্চ খাপৰ। তেওঁ সাহিত্যিক জীৱনত গুৰুজন থকাৰ ভিতৰতে বহুতোখিনি আগ বাঢ়ে। 'জয় গুৰু শঙ্কৰ সৰ্বগুণাকৰ' আদি গুৰু-ভটিমাটি 'প্ৰাতঃ সময়ে যশোৱা জননী' ভটিমা (তীৰ্থভ্ৰমণৰ বেলা), দুই-এটি বৰগীত তেওঁ গণককুছিত থাকোঁতে বিভিন্ন সময়ত ৰচনা কৰে। বৰপেটাৰ কমলা গায়নে শঙ্কৰদেৱৰ পোনতে ৰচা বাৰ কুৰি বৰগীতৰ পুথি আওৰাবলৈ নিওঁতে ঘৰপোৰা জুয়ে পোৰাত, গুৰুৰ আদেশমতে মাধৱে পুথি কৰি বৰগীত লিখাত ধৰে। অনন্ত কন্দলিয়ে মাধৱ কন্দলিৰ ৰামায়ণ "ঢাকি তুচকৈ শুচাবৰ মন দিলত" গুৰুৰ উপদেশত গুৰুৰ উত্তৰাকাণ্ডৰ সমকৈ আদিকাণ্ড ৰামায়ণ ভাঙিলে। অনন্ত কন্দলিৰ মধ্য দশমৰ ভাঙনিত "ভক্তিপৰ হৃদয়, যুদ্ধ দীৰ্ঘ" হোৱাত 'ৰাজসূৰ' ৰচিলে; আৰু চিলাৰায়ে শঙ্কৰদেৱক অনুৰোধ কৰামতে 'জন্ম-ৰহস্য' লিখি উলিয়াই ৰচনা-চাতুৰ্যৰ বাবে গুৰুৰ প্ৰশংসা লাভ কৰিলে। বেজবৰুৱা ডাঙৰীয়াই লিখিছে, শ্ৰীমাধৱদেৱৰ 'দধিমথন' (অৰ্জুন-ভঞ্জন) নাটৰ ভাণ্ডনাত শঙ্কৰদেৱে নন্দৰ আৰু মাধৱদেৱে উপানন্দৰ ভাণ্ড দিছিল। গতিকে দেখা যায়, শঙ্কৰদেৱৰ জীৱৎকালতে মাধৱদেৱৰ প্ৰায়খিনি গীত-ভটিমা, অন্ততঃ এখনি নাট আৰু 'ৰাজসূৰ', আদিকাণ্ড

ৰামায়ণৰ ‘জন্ম-বহস্য’ বৰ্ণিত হয়। শঙ্কৰদেৱে ভাব দিয়ামতে মাধৱদেৱে দুটি ডাঙৰ কাৰ্য সম্পন্ন কৰে সুন্দৰদিয়াত থকাত; সেই দুটি কাৰ্য হ’ল ‘নামঘোষা’ বচনা আৰু ‘ভক্তি-বদ্বাৰলী’ৰ ডাঙনি। বিষ্ণুপুৰী সন্ন্যাসীৰ মূল ‘ভক্তি-বদ্বাৰলী’খন হাজোৰ বিজ কঠভূষণে বাৰাণসীৰপৰা আনি শঙ্কৰদেৱক দিয়ে। শঙ্কৰদেৱে আটিনাকি সন্ন্যাসীৰ জ্ঞান-প্ৰধান পুথি বুলি পোনতে চাবলৈকে হেলা কৰিছিল; কিন্তু পুথিখনে শঙ্কৰী পন্থৰ দৰেই শেষ বিৰচনত একশৰণ নিকপণ কৰাত তেওঁ “বিষ্ণুপুৰী মোৰ সঙ্গ” (অৰ্থাৎ একেশ্বৰণৰ একশৰণীয়া) বুলি পুথিখনৰ ডাঙনি কৰিবলৈ মন দিয়ে; কিন্তু সেই কাম “বৰা-পোত হস্তেহে হ’ব পাছত” বুলি কালিন্দী আইক পুথিখনি সামৰি থ’বলৈ দিয়ে। এই ‘মহাবিচক্ষণ ভকতৰ সৰ্বস্ব শাস্ত্ৰ’ সুন্দৰীত ভাঙিবলৈ আবন্ত কৰোঁতে হাখীয়া দলৈয়ে ইতিকি কৰাত পাছৰ বিৰচনকেইটা চমুৱাই ভাঙি কঠভূষণক দেখুৱায়; তেওঁ “পণ্ডিতে মুখ দিব নুবৰা বিচক্ষণ” হৈছে বুলি আনন্দ প্ৰকাশ কৰে। সুন্দৰীত থাকোঁতে মাধৱদেৱে ‘চোৰধৰা’, ‘পিন্ধৰা গুচুৰা’, ‘ভোজন ব্যৱহাৰ’, আৰু ‘ভূমি লুটিয়া’ নাট ৰচা। ‘ৰাস-ঝুমুৰা’, ‘ভূষণ-হেৰুৰা’ আৰু ‘কোটোৰা খেলোৰা’ নাট কোনোৰ মতে মাধৱদেৱ ৰচিত হ’লেও সেই বিষয়ত সন্দেহৰ যথেষ্ট স্থল আছে। এই সময়তে মাধৱদেৱে ‘গোৱৰ্দ্ধন-যাত্ৰা’, ‘নৃসিংহ-যাত্ৰা’ আৰু ‘ৰাম-যাত্ৰা’ নামে ভাওনা কৰাইছিল; কিন্তু তাৰ নাট আজি পাবলৈ নাই। ১৫৯৫-’৯৬ ছনত কোচবেহাৰত থকা ঘটনাপূৰ্ণ কালৰ ভিতৰতে মাধৱদেৱে ‘নামঘোষা’ক চূড়ান্ত ৰূপ দিয়ে। কাজীৰ অনুৰোধত ‘নাম-মালিকা’ৰ পদ কৰে আৰু ভাগিন ৰামচৰণৰ হতুৱাই ‘কীৰ্ত্তন-ঘোষা’ সঙ্কলন কৰায়। মাধৱদেৱৰ ভণিতাযুক্ত ধ্যান-বৰ্ণনৰ তৃতীয় কীৰ্ত্তন এটি পোৱা গৈছে। তেনে ভণিতা থকা অমূল্য-বন্ধ, গুপ্তমণি আদি চৰিত আৰু অলেখ দেহবিচাৰৰ গীত খাটাইকৈ তেওঁৰ ৰচিত নহয়। ভক্তি-অনুভূতিৰ তীক্ষ্ণতা, দাৰ্শনিক গাঢ়তা, একশৰণৰ একনিষ্ঠতা, শ্ৰীশঙ্কৰগুৰুৰ প্ৰতি পৰম অনুৰাগ, বালক-চৰিত্ৰৰ আত্মদায়ক চিত্ৰণ, আৰু প্ৰকাশৰ তীব্ৰতা মাধৱদেৱৰ ৰচনাৱলীৰ কেইটামান বিশেষ লক্ষণ।

‘নাম-ঘোষা’ পৰমভক্ত মাধৱদেৱৰ আধ্যাত্মিক জীৱনৰ অভিজ্ঞতাৰ হৃদ্যময় প্ৰকাশ। এহেজাৰ ঘোষাৰ ভিতৰত চাৰিশমানৰ মূলস্বৰূপে কোনো বৈকল্প পন্থৰ সংস্কৃত শ্লোক পোৱা যাব পাৰে। কিন্তু সেইবোৰ মূলৰ কথাখিনিয়ে মাধৱদেৱৰ অনুভূতি আৰু ভাষাৰ মাজেদি কেনেকৈ নতুন জন্ম লাভ কৰিছে আৰু যেনেভাবে

পটল-বিভাগৰ যোগে সুসংলিষ্ট কৰা হৈছে, সিহে মাধৱদেৱৰ চিন্তা-জীৱনৰ ৰূপটো প্ৰকাশ কৰে।

ভক্তি-তত্ত্ব-নিকপক গ্ৰন্থ হিছাপে 'নাম-ঘোষা' নিকপম। অৱতাবাদ; প্ৰসাদ (গুণ্টি বা পোষণ) বা অনুগ্ৰহবাদ; মায়া-ভৰণৰ উপায়স্বৰূপে সকলো ধৰ্মৰ ভিতৰত, জ্ঞান-কৰ্মৰ ওপৰতো ভক্তিৰ শ্ৰেষ্ঠতা; ভক্তিৰ পুৰুষোত্তম-প্ৰেম-স্বৰূপতা; ভক্তিৰ অহৈতুকিতা বা অনিমিত্ততা; ভক্তিৰ শ্ৰৱণ-কীৰ্ত্তন-প্ৰধানতা; সংসঙ্গ-মাহাত্ম্য; দাস্য; জড়ৰূপী অন্য দেৱ-সেৱা নিবাৰণপূৰ্বক চৈতন্যস্বৰূপ একদেৱ আৰু একনামৰ বিশ্বাসেৰে একশৰণবাদ,—মহাপুৰুষীয়া ধৰ্মৰ (অসমৰ ভক্ত-সম্প্ৰদায়) এই মূল সূত্ৰবোৰ নামঘোষাৰ নানা ঠাইত নানাভাৱে ব্যাখ্যা কৰা হৈছে।

'নামঘোষা'ৰ দাৰ্শনিক ভিত্তি বেদান্ত; ভাগৱত-পুৰাণত হ'ল "সমস্ত-বেদান্ত-সাৰ।" ভাগৱতে সত্য তত্ত্বক (নিৰ্বিশেষ) ব্ৰহ্মৰূপে (জগৎ-প্ৰপঞ্চৰ অতীত) পৰমাত্মাৰূপে আৰু (শক্তিৰ গৰাকী) ভগৱন্তৰূপে নিকপণ কৰিছে। এফালে সেই তত্ত্ব 'চৈতন্যস্বৰূপ নিত্য সত্য শুদ্ধ জ্ঞান অখণ্ডিত অচিন্ত্য', 'নিত্য শুদ্ধ বুদ্ধ' নিৰ্গুণ, নিৰঞ্জন, নিৰাকাৰ পৰমব্ৰহ্ম; আনফালে সেয়ে পৰমপুৰুষ পৰম ঈশ্বৰ, পুৰুষোত্তম, বাসুদেৱ, নাৰায়ণ, কৃষ্ণ। ভগৱন্ত প্ৰকৃতি আৰু পুৰুষ দুইতকৈও ওপৰত; দুইবোৰ কাৰণ, দুইবোৰ নিয়ামক। হাবীকেশৰূপে তেওঁ ইন্দ্ৰিয়ৰ প্ৰবৰ্তক, অন্তৰ্যামীৰূপে জীৱৰ সুখ-দুখ-ভুঞ্জাৰ্ওতা আৰু নিয়ামক, সৰ্বসাক্ষীৰূপে সমস্তৰে বুদ্ধি-চিন্তাৰ দ্ৰষ্টা। ভগৱন্ত চৈতন্য-শক্তিযুক্ত। ব্ৰহ্মাদেৱকে আৰম্ভ কৰি সকলো জীৱ জড়। কাল, মায়া আদি তেওঁৰ শক্তি, তেওঁৰ অধীন; জীৱ সিৰোৰ শক্তিৰ বশ। জীৱ ঈশ্বৰৰ অংশ হ'লেও মায়াত বন্দী হৈ সংসাৰত নানা ক্ৰেশ ভোগ কৰে। জীৱই শব-তুল্য অনাত্ম শৰীৰক মই বুলি মানে অবিদ্যাৰ হেতুকে ('দেহাদিশ্চ অনাত্মসু অস্মীত্যাত্মবুদ্ধিৰবিদ্যা'—শঙ্কৰাচাৰ্য; ঘোষা ৭৫১)। আৱৰণ আৰু বিক্ষেপ শক্তিৰ প্ৰভেদেই প্ৰকৃতি দুবিধ হয়,—আৱৰণ-শক্তিৰে জীৱৰ উপাধিস্বৰূপা অবিদ্যা, বিক্ষেপ-শক্তিৰে সেয়ে পৰমেশ্বৰী মায়া। পুৰুষো সেইদৰে দুবিধ,—প্ৰকৃতিক নাজানি যি সংসাৰত (জন্ম-মৃত্যুচক্ৰ) আৱদ্ধ হৈ থাকে, সেয়ে জীৱ; প্ৰকৃতিক বশ কৰি বিশ্ব-সৃষ্টি আদি কৰে, সেয়ে ঈশ্বৰ। এই প্ৰকৃতি আৰু পুৰুষৰ গৰাকী পৰমেশ্বৰ পৰমভজনীয়। পৰমেশ্বৰৰ ভক্তিৰ দ্বাৰা তত্ত্ব-জ্ঞান ওপজ্জ, সেই জ্ঞানৰ দ্বাৰা মায়াক অতিক্ৰম কৰি জীৱ মুক্তিৰ যোগ্য হয় আৰু আত্মা-ঈশ্বৰক উপলক্ষে সততে পায়।

অসমৰ বৈষ্ণৱ ধৰ্মৰ 'চাৰি পুথি'ৰ ভিতৰত মাধৱদেৱৰ 'নাম-ঘোষা' আৰু

‘ভক্তি-বত্সাবলী’ৰ ভাঙনি দুইখনিকেই ধৰা হয়। ‘ভক্তি-বত্সাবলী’খনি ইমান লোকপ্ৰিয় আৰু সৰ্বজনসন্মানিত হৈ পৰে যে সৰ্বসাধাৰণে তাক চমুকৈ বত্সাবলী বুলিয়ে জানে আৰু “ক বুলিব নেজানে বত্সাবলী পঢ়ে” বুলি পণ্ডিতস্বৰ্গদেৱৰ শৃংখলাক ইতিকি কৰে। বুৰঞ্জীত গোৱা যায়, বৰ্ণলৈ যাবৰ সময়ত বীৰসকলে জঙ্ঘভূমিৰ প্ৰতি একানুগত্যৰ শপথ গ্ৰহণ কৰিছে বত্সাবলী পুথি আগত থৈ; বা কোনো লোকে মৰণৰ হাত সাৰিবলৈ বুকুত বত্সাবলী বান্ধি ঘাতকৰ সমুখত দেখা দিছে। এই পুথিখনিৰ মূল বিষুপুৰী সম্ভাৰীৰ কান্তিমালা-টীকাসংকলিত ‘শ্ৰীভক্তি-বত্সাবলী’খন কঠভূষণ বিপ্ৰই আনি শঙ্কৰদেৱৰ হাতত দিয়ে। শঙ্কৰদেৱে তাৰ অনুবাদৰ ভাৱ মাধৱদেৱৰ ওপৰত দিয়ে; কিন্তু মাধৱদেৱে গুৰুজনৰ বৈকুণ্ঠ-প্ৰয়াণৰ পাছত গণককুছিত একজৰ আৰু সুন্দৰীদিয়াত এবছৰ থকাৰ পাছত সোন্দৰাত ৰামচৰণ ঠাকুৰৰ ঘৰত থকাতহে সেই কাম আৰম্ভ কৰে। কিন্তু তেওঁ পুথিখনিৰ সমস্ত শ্লোকৰ ভাঙনি দিয়া নাই। কিয় নিদিলে, ‘কথা-গুৰুচৰিত’ত তাৰ কাৰণৰ ইঙ্গিত দিয়া আছে,—“তিনি বিৰোচনা লিখিছে, তেনেতে হাথীয়া গৈ দেখি বোলে, ‘অ, তুমিও শাস্ত্ৰ কবিত ধৈলা মোৰ শ্ৰীশঙ্কৰদেৱক দেখি! তাৰাৰ গ্ৰন্থ আনেকে আদৰকৈ চাব, পঢ়িব, শুনিব। তোমাৰ চাব-গাব কোনে?’ এনেকৈ বুলিলেতে খতৰ কষ্ট পাই মনে চুটকৈ ছয়, সাত, বাৰ, ষোল, কুৰি, চবিশ, পঞ্চিংশ টুটাই দিলে বিৰোচন। গুৰুজনৰ চিতে আগে শৰণ-ভজন ভক্তি দেখাই জীৱক দেহৰ বাজ কৰিবৰ মন দিছিল।” গতিকে, মাধৱদেৱ নিজৰ ধাৰণামতে ‘ভক্তি-বত্সাবলী’খনি সম্পূৰ্ণ কৰা নহ’ল। সি যি হওক, বিশেষকৈ প্ৰথমৰ ভাগত তেওঁ ভাগৱত-পুৰাণৰপৰা সংগৃহীত শ্লোকৰ বিষুপুৰীকৃত টীকাৰ কথাও গ্ৰহণ কৰিছে। বিষুপুৰীয়ে আকৌ নিজেই কৈছে, তেওঁ পৰাপক্ষত শ্ৰীধৰ স্বামীৰ টীকাৰপৰা আঁতৰি অহা নাই। মুঠতে, শঙ্কৰদেৱৰ বৈষ্ণৱসম্প্ৰদায়ৰ ভাগৱত-চৰ্চাৰ মূল ধাৰাকে মাধৱদেৱে তেওঁৰ অনুবাদত ৰক্ষা কৰিছে। অনুবাদখিনি মূলগত যদিও প্ৰাঞ্জল।

‘জঙ্ঘ-বহস্য’ পুথিখনিত মাধৱদেৱে শ্ৰীমন্ত শঙ্কৰক ‘সাক্ষাতে কৃষ্ণৰ অংশ’ বুলি বৰ্ণাই কৈছে,—

তেন্তে মোৰ মহা- গুৰু পিতৃ হয়।

উদ্ধাৰিলা নৰকৰ।

দিয়া ভক্তি-দান

পালন্ত গোবন্ত

পুত্ৰত কৰি বিস্তৰ ॥

সেই ‘মহাশুক-পিতৃ’ৰ ‘অনুমতি’ অনুসৰি তেওঁ ‘জন্ম-বহস্য’ৰ কথা বিবচিলে। ইয়াৰ মূল জন্ম-পুৰাণৰ সন্তেদ আমি এতিয়াও পোৱা নাই। ‘কথা-শুকচৰিত’ত আছে,—

“আক ছোট দেৱানে জন্ম-পুৰাণৰ শ্লোক পালে। পাই শ্রীশঙ্কৰদেৱৰ হাততে দিলে, বোলে, ‘বাগ ভাদ্ৰি পদকৈ দিয়ক।’ শুক বোলে, ‘মহাৰাজ, অ’ত কবিব নপাবিম। ত’ৰতে কৰি দিম বাক।’ এই বুলি বিদায় লৈ আহিল। শুকজন আহিবৰ শুনি চোট আঁতা, ঠাকুৰ আতা, আনো ভক্তসৰ গৈ সেৱাকৈ বাৰ্তা-বিদ সুধিছে। শুকজনে বোলে, ‘বৰা-গো, জন্ম-পুৰাণৰ শ্লোকখানি ৰাজ্য দিছে। পদ কৰি দিয়া যক।’ বোলে, ‘বাগ কিকৈ কবিম?’ বোলে, ‘কিয়, আমি দহো কৰো একা?’ বোলে, ‘আপুনি কৰে ঈশ্বৰ-শক্তি।’ বোলে, ‘তোমাৰ জানো নহয় ঈশ্বৰ-শক্তি? নিয়া; পাৰিবা।’ তেহে শুক-বাক্য শিৰে ধৰি আনি কৰিলে। মৎস্য-মাধৱৰে পদ তিনিশ কৈলে। ইদিকি কৈলে তিনিশ। দিলেনি। শুকজনে চাই বোলে, ‘তেওঁ বোলা, মোৰ ঈশ্বৰ-শক্তি নাই।’ তেহে খোজা ৰাজ্য, বৰ্জি পাত্ৰ ভুৰুকাত হাতী ভৰোৱা আৰ্হি কৈছে পুৰাণৰ পুৰাতন আৰ্হি—বোলে, “আমি বঢ়াবহে পাৰো টুটাৰ নোৱাৰো। তুমি হুত্ৰ-দীৰ্ঘ সৰে পাৰা দহো!”

মাধৱ কন্দলিয়ে ৰামায়ণৰ মাজৰ পাঁচ কাণ্ডৰ অসমীয়া পদ কৰিছিল। তেওঁ আদিকাণ্ড আৰু উত্তৰাকাণ্ডৰ ভাঙনি কৰাৰ বিশেষ প্ৰমাণ হোৱা নাই। সাঁচিপতীয়া পুথিত লঙ্কাকাণ্ডৰ শেষতে সপ্তকাণ্ড ৰামায়ণ পদবন্ধে বিবচন কৰা বুলি পোৱা যায় যদিও কন্দলিৰ আদি আৰু উত্তৰাকাণ্ড কছাৰী-আক্ৰমণত হেৰোৱা বুলি কোনো পুৰণি উল্লেখ পোৱা নাযায়; সি আজিৰ যুগৰ লেখক দুই-এজনৰ কল্পনা মাথোন। সি যি হওক, মাধৱদেৱে আদিকাণ্ড আৰু শঙ্কৰদেৱে উত্তৰাকাণ্ড আগে-পিছে যোগ দি কন্দলিৰ ৰচনাই সৈতে অসমীয়া ৰামায়ণখনি সপ্তকাণ্ড কৰিলে। যি মাধৱদেৱে শিশু-কৃষ্ণৰ চৰিত্ৰ বৰ্ণনাতে অশেষ আত্মদ লাভ কৰিছিল, তেওঁ এইদৰে ৰামায়ণৰ বালকাণ্ডৰ অনুবাদৰ ভাৰ লোৱাটোৱেই অৰ্থপূৰ্ণ। অনুবাদটিত সংস্কৃত ৰামায়ণৰ মূল কথাখিনি কবিয়ে এনেভাৱে আপোন কৰি গ্ৰহণ কৰিছে যে মনোৰম পদখিনি কবিতা মৌলিক ৰচনা যেনেই লাগে।

‘নাম-মালিকা’ বা ‘হৰি-নাম-মালিকা’ৰ মূল সংস্কৃত পুথিখনি উৰিষ্যাৰ গজপতি ৰাজবংশৰ ৰজা পুৰুবোত্তমৰ আজ্ঞাক্ৰমে সিদেশৰ ব্ৰিজসকলে “পুৰাণ, ভাৰত, শ্বুতি আগমক চাই” কৃষ্ণনাম-মহিমামূলক কথাৰ ‘নানা গ্ৰন্থ সংগ্ৰহ কৰিল এক ঠাই।’ মাধৱদেৱে ভক্তিপৰায়ণ লক্ষ্মীনাৰায়ণ ৰজাৰ বিবৰা মহাভক্ত বিকপাক কাজীৰ

অনুবোধত পুথিখনিৰ পদ কৰে; কিন্তু নিজে হ'লে মূল ৰচনাটি শৃঙ্খলাহীন বাবে বৰ ভাল বোলা নাই।—

নাহিকে শৃঙ্খল গ্ৰন্থ আতি নিৰ্ভুক।

আৰ পদ কৰি কোনে মিলাইবে কৌতুক॥

তথাপিহো বিকপাক্ষ কাকীৰ ৰচনে।

বিৰচিবো পদ যেন লোৱে মোৰ মনে॥

পদ্ম-পুৰাণৰ স্বৰ্গখণ্ডৰ নামাপৰাধ-বিষয়ক শ্লোকখিনি মূল 'নাম-মালিকা'ত নোহোৱাতো মাধৱদেৱে তাৰ বহুল ভাঙনি-সমিৰিষ্ট কৰিছে; আৰু আন 'ব্ৰহ্ম-বহিৰ্ভূত বঢ়া' কথাও কিছু প্ৰসঙ্গ অনুসৰি দি গৈছে। নাম-মালিকাত ভাগৱত-পুৰাণৰ প্ৰাধান্য সমূলি নাই। ইয়াত পুৰাণ, উপপুৰাণ, তন্ত্ৰ, স্মৃতি, সংহিতা—সকলোৰেপৰা সমন্ভাৱে উদ্ধৃতি দিয়া হৈছে। মাধৱদেৱে পুথিখনি ভাল নোপোৱাৰ ইও এটি কাৰণ হ'ব পাৰে। বৈষ্ণৱ-সমাজত ইয়াৰ আদৰো সেইদৰে কম।

মাধৱদেৱৰ 'ৰাজসূয়-যজ্ঞ' কাব্যখনিৰ ৰচনাৰ প্ৰসঙ্গ আগতে উল্লেখ কৰা হৈছে। এইখনি মাধৱদেৱৰ এটি প্ৰশস্ত কাব্য-প্ৰচেষ্টা আৰু অসমীয়া বৈষ্ণৱ সাহিত্যৰ এটি অমূল্য সম্পদ। ইয়াত মাধৱদেৱৰ মৌলিক কাব্য-প্ৰতিভাই বিশেষ স্ফুৰণ লাভ কৰিছে; তেওঁ শ্ৰীকৃষ্ণৰ লীলাময় মহিমা আৰু ভক্ত পাণ্ডৱসকলৰ গৌৰৱক বৰ উলাহেৰে বৰ্ণনা কৰিছে। 'জৰাসন্ধ-বধ'ত যুদ্ধৰ বৰ্ণনা আৰু শিশুপাল-বধ-প্ৰসঙ্গত পাণীৰ বাক-বীৰত্ব এইখনি কাব্যৰ বিশেষ আকৰ্ষণ। "ইয়াৰ ভাষা প্ৰাঞ্জল, আৰু অসমীয়া ভাষা আৰু সংস্কৃতিৰ পৰিচায়ক। পদৰ লালিত্য, অলঙ্কাৰৰ মাধুৰ্য্য, ভাৱৰ গাভীৰ্য্য, চিত্ৰৰ সৌন্দৰ্য আৰু ভক্তিৰ প্ৰাচুৰ্য্যই ইয়াক বাস্তৱিকে মনোৰম কৰিছে।" (মেধি) পুথিখনি ভাগৱত-পুৰাণৰ দশম স্কন্ধৰ উত্তৰাৰ্দ্ধৰ অৱলম্বনত লিখা হৈছে। এই খণ্ডৰ অনন্ত কমলিয়ে কৰা ভাঙনিত শঙ্কৰদেৱ তুষ্ট নোহোৱাত মাধৱদেৱে ভাগৱতৰ লগতে আন স্থানৰপৰা কথাৰ জোৰণি দি ইখনি ভক্তিপৰ কাব্য কৰি ৰচনা কৰে। সম্ভৱতঃ, শঙ্কৰদেৱৰ জীৱৎকালতেই এইখনিৰ ৰচনা সম্পূৰ্ণ হয়।

সংস্কৃত নাট্য-বিধি আৰু স্থানীয় উপাদান সংগ্ৰহ কৰি শঙ্কৰদেৱে একজ্জেশী অসমীয়া নাটক প্ৰতিষ্ঠা কৰে। এই জ্জেশী নাটকক নাট, যাত্ৰা, নাটক বা নৃত্য বোলা হৈছে, চৰিতপুথিৰ যুগত বোলা হৈছিল অঙ্ক আৰু যুসুৰা, লৌকিক ভাষাত অজীয়া নাট। বাৰ নাট বা বাৰ অঙ্ক বুলি এটি কথা আমাৰ দেশত প্ৰচলিত আছে, আৰু এই কথাই শঙ্কৰদেৱৰ আৰু মাধৱদেৱৰ নাটকেইখনি সামৰে। এই নাটবোৰৰ গীত-

পদ, কথা-ভটিমাৰ ভাষা ব্ৰজবুলি বা ব্ৰজাবলী ভাষা। শঙ্কৰদেৱৰ নাটত ব্ৰজবুলি অংশৰ বাহিৰেও নাটকৰ সংস্কৃতত নান্দী, প্ৰবোচনা আৰু নাটকীয় কাহিনীসূচক আন শ্লোক থাকে। মাধৱদেৱৰ নাটকৰ প্ৰায়খিনি শ্লোকেই বিশ্বমঙ্গলৰ শ্ৰীকৃষ্ণ-ভোত্ৰ আদিৰপৰা গৃহীত। নাটকীয় কৌশলৰ ফালৰপৰা মাধৱদেৱৰ নাটকেইখন শঙ্কৰদেৱৰ পদ্ধতিৰপৰা কিছু পৃথক। প্ৰকৃততে, শঙ্কৰদেৱৰ আৰ্হিত মাধৱদেৱৰ ‘অৰ্জুন-ভঞ্জন’খনিকহে পূৰ্ণাঙ্গ নাট একপ্ৰকাৰে বুলিব পাৰি। সাধাৰণতে এইখনিৰ বাহিৰে বাকী কেইখনিক ঝুমুৰাহে বোলা হয়। ঝুমুৰাৰ সংজ্ঞা এতিয়াও দিয়া হোৱা নাই; কিন্তু ই একধাৰা গীতপ্ৰধান নাট, য’ত শঙ্কৰী নাটৰ সকলো অঙ্গ দেখা নাযায়। ঝুমুৰা কেইখনি অন্ততঃ ঘটনাপ্ৰধান বুলিব নোৱাৰি। একোটি সামান্য পৰিস্থিতি লৈ নাটকৰ কাহিনীটি সজোৱা হৈছে। এই বিষয়ত ইবোৰে আধুনিক একাঙ্কিকাৰ কথা সোঁমৰায়। মাধৱদেৱৰ এখনি নাটতো প্ৰস্তাৱনা, প্ৰবেশশ্লোক, পয়াৰ আৰু মুক্তিমঙ্গল ভটিমা নাই। ‘ভোজন-ব্যৱহাৰ’ নাটতহে মাথোন এটি ভটিমা দিয়া হৈছে। নাটকৰ মাজভাগৰ কাহিনীসূচক শ্লোক ‘অৰ্জুন-ভঞ্জন’ত তিনিটি, ‘চোৰধৰা’ আৰু ‘ভোজন-ব্যৱহাৰ’ত এটি এটি আৰু ‘ভূমি-লুটিৱা’ত এটি থাকিলেও সি নান্দীৰ ধৰণৰহে। ‘শিম্পৰা-গুচোৱা’ত প্ৰবেশৰ গীত নাই, আৰু ইয়াত এই গীতকে কেইবাভাগো কৰি দ্বৈত গীতৰ আৰ্হি দিয়া হৈছে। এই বিলাকৰপৰা দেখা যায় মাধৱদেৱে শঙ্কৰদেৱৰ নাটকৰ লক্ষণবোৰ সম্পূৰ্ণৰূপে মানিবলৈ যত্নই কৰা নাছিল। আৰু এই কাৰণতে তেওঁ ঝুমুৰা নামে এক শ্ৰেণী নতুন অঙ্কৰ সৃষ্টি কৰিলে। শঙ্কৰদেৱৰ সূত্ৰ, কথা, গীতৰ ভাষা ব্ৰজবুলি, মাত্ৰ বিলাপৰ পয়াৰবোৰতহে প্ৰাচীন অসমীয়া দেখা যায়। কিন্তু মাধৱদেৱে গীতবোৰো প্ৰাচীন অসমীয়াতে ৰচিছে, আৰু তাতো ‘মোৰে’, ‘কাৰে’ আদি প্ৰাচীন অসমীয়াতো অপ্ৰচলিত বৈয়াকৰণ ব্যৱহাৰ কৰিছে। আনফালে তেওঁৰ নাটকৰ সাধাৰণ ভাষাত অসমীয়া ঘৰুৱা গঢ়ৰ প্ৰভাৱ শঙ্কৰদেৱৰ নাটকতকৈ বেছি।

শঙ্কৰদেৱৰ দৰেই মাধৱদেৱৰ নাটক উদ্দেশ্যমূলক; মাধৱদেৱৰ উদ্দেশ্য সৰল শিশু-প্ৰীতিৰ মাজেদি মোক্ষৰ পথ নিৰ্দেশ কৰা। শঙ্কৰদেৱৰ নাটত কৃষ্ণৰ অতিমানৱীয় শক্তি প্ৰকাশ পাইছে। মাধৱদেৱৰ নাটত বুঢ়া অৰ্জুন গছ দুজোপা উৰল লগাই ভঙাৰ নিচিনা সাধাৰণ শিশুৰ অসাধ্য কাম দেখুৱালেও মানুহৰ সাধ্যাতিত কাৰ্য্য-কলাপেৰে পাঠক-দৰ্শকৰ চকুত চমক লগাই ভক্তিগছলৈ আনিবৰ প্ৰয়াস নাই। ইয়াত শ্ৰীকৃষ্ণৰ শিশু-কৌতুকতে নাট্যকাৰৰ স্বতঃস্ফূৰ্ত আনন্দ। তাৰপৰা যুক্তি-তৰ্কৰে কৃষ্ণৰ ঐশ্বৰিকতা প্ৰতিপন্ন কৰা হোৱা নাই। মাধৱদেৱৰ নাটৰ বৈশিষ্ট্য

এটি বহস্যত,—সাধাৰণ গুৱালৰ ঘৰৰ গৰখীয়া ল'ৰা হৈও দুট্ট, মাখন-চোৰ কৃষ্ণ অখিল ব্ৰহ্মাণ্ডৰ গৰাকী। এই ভাবটোৱেহে নাট্যকাৰক চৰম আনন্দ যোগাইছে আৰু সেই আনন্দ-বসকে পাঠক-দৰ্শকৰ মনত উদ্বেক কৰিবলৈ তেওঁ প্ৰয়াস কৰিছে। এই বিশ্বয়-ভাবেই তেওঁৰ নাট্য-সৃষ্টিৰ মূল অনুপ্ৰেৰণা। ভক্তিৰ পথ সবল—সি সহজ বিশ্বাসৰ পথ। দৰ্শন-বিজ্ঞানৰ তৰ্কজাল তাত নাই। বেদ, জ্ঞান-কৰ্মৰ পথ যেন জটিল অৰণ্য; মাধৱদেৱৰ কাৰণে শ্ৰীকৃষ্ণ পৰমব্ৰহ্মৰ প্ৰতীক কৌতুকময় এটি শিশু।

কহয় মাধৱ বেদ-বন পৰিহৰা।

গোৱালীৰ ঘৰে গৈয়া ব্ৰহ্ম চিনি ধৰা ॥

শিশু-চৰিত্ৰ আৰু শিশুৰ লগত মাতৃ-হৃদয়ৰ সম্বন্ধই মাধৱদেৱৰ ঘাই বিষয়-বস্তু। দাস্য তেওঁৰ পৰমেশ্বৰৰ প্ৰতি দৃষ্টি কোণ। মাধৱদেৱৰ কৃষ্ণ চৰিত্ৰত চিৰন্তন শিশুৰ লক্ষণবোৰ প্ৰকাশ পাইছে। খা বুলিলে নোখোৱা, ক'লৈকো নাযাবি বোলা হাক-বচন নুশুনা আৰু নিবিদ্ধ কাম বা বস্তুৰ কাৰণে হাবিয়াহ শিশুৰ স্বাধীন স্বভাৱসিদ্ধ। সকলো ক্ষেত্ৰতে নিজৰ প্ৰাধান্য বা গুৰুত্ব ক্ষুণ্ণ হ'বলৈ নিদিয়া তেনে আন এটি লক্ষণ; শিশুৱে লোকৰ আওকাণ বা নিজতকৈ আনক বেছিকৈ দিয়া মৰম সহ্য কৰিব নোৱাৰে। ল'ৰাই কান্দি ৰণ জিকে বাৰে বাৰে; ঘৰৰ বস্তুক পৰক দি আনন্দ লাভ কৰে। দুষ্টালি কৰি অভিভাৱকলৈ শিশুৰ ভয় লাগে, আৰু সেই কাৰ্য ঢাকিবলৈ নতুন দুষ্টালি যোগ দিয়ে; ইয়াৰ বাবে আৱিষ্কাৰশীল মনেৰে নিৰ্দোষ, আমোদজনক ফাকিবো সৃষ্টি কৰে। মাক-বাপেকে ল'ৰাৰ দোষ উলিয়ালে সিহঁতৰ আত্ম-সম্মান ক্ষুণ্ণ হয়, সিহঁতে ঠেহ পাতে, সকলোতকৈ সহজ প্ৰতিশোধ হিছাপে মাকক গালি পাৰে। মাধৱদেৱৰ শ্ৰীকৃষ্ণৰ গাত এই আটাইবোৰ লক্ষণ ধৰা পৰিছে। শিশু কৃষ্ণই কামতে ধেমালি উলিয়ায়—নানা ভক্তি ধৰি গৰু খেদে, বাঁহী সুহৰিৰ সুৰেৰে কাজলী-ধৱলী গাইহঁতক মাতে, গুৰু চৰাবলৈ যাওঁতে নিয়া দৈ-ভাতেৰে বালি-ভোজ পাতে। কৃষ্ণই লগৰীয়াৰ লগত কাজিয়া কৰে, বা ধেমালিতে তেওঁৰ কান্দোন ওলায়; তেতিয়া বিৰোধী ল'ৰাৰ অভিভাৱকক লগাই বা নিজৰ ঘৰতে গোচৰ দি কোনোমতে নিজৰ জিত কৰিবলৈ বিচাৰে। মাখন বা লাকৰ লোভত নচা, গীত গোৱা কৃষ্ণও শিশু। নটুৱা টনাক পিছি দিনটো বননিযে—কাঁইটনিৰে গৰু চৰাই আহি তাৰ বাবে প্ৰশংসা নাপালে “ভাত নাখাওঁ, গা নোধোওঁ” কৰাটোও শিশুৰে লক্ষণ।

আনফালে যশোদাৰ চৰিত্ৰত চিৰন্তন মাতৃত্বৰ ছবি ফুটি উঠিছে। সন্তান পিতৃ-

মাতৃৰ অস্তিত্ব বা ব্যক্তিত্বৰ এটি নতুন বিকাশ মাথোন। কৃষ্ণ যশোদাৰ প্ৰাণ, দেহ-লাও। শিশুৰ মঙ্গলেই পিতৃ-মাতৃৰ চিন্তা আৰু সাধনা। শিশুৰ ভালৰ চিন্তাত আঁতৰত থাকিলে মাক-বাপেক উদ্বিগ্ন হয় আৰু ওচৰত থাকিলে দোষ ধৰে, ডাবি-হুকি মাৰে, শাসন কৰে। আনে ল'ৰাৰ দোষ ধৰিলে মাকে সহ্য নকৰে, কিন্তু নিজে হ'লে মাক-বাপেকে ল'ৰাক গুৰুলা-গুৰুলকৈ কিলায়। কৃষ্ণৰ কাৰণে যশোদাই গোপীহঁতক গালি-শপনি পাৰে, কিন্তু নিজে পাছে পাছে লৰি ধৰি আনি ঘৰত য'ত জৰী আছে তাৰে বান্ধে, আনৰ হাক-বচনো নুশুন। আন মাকৰ দৰেই যশোদায়ো কৃষ্ণক দোষৰ বাবে মাৰিবলৈ যায়, আৰু ল'ৰাৰ চকুপানী দেখি স্নেহত পমি যায়। মুঠতে মাধৱদেৱে যশোদাৰ মাতৃ-চৰিত্ৰৰ সুন্দৰকৈ বিকাশ দিছে। কিন্তু যশোদাৰ চৰিত্ৰত এটা ডাঙৰ অসামঞ্জস্য—তেওঁ গোৱালী, কিন্তু তেওঁ “ব্ৰজগতপতি হৰি ৰাখোৱাল পাইলা।” আকৌ সেই ৰহস্য! এই ৰহস্যতে নাট্যকাৰ মাধৱদেৱৰ নাট্যকলাৰ বিকাশ।

শঙ্কৰদেৱে পোনতে প্ৰসঙ্গৰ বাবে বাৰ কুৰি গীত ৰচনা কৰিছিল পুথি কৰি। পুথিখনি কমলা নামে গায়নে আওৰাবলৈ নিওঁতে চ'তমহীয়া বন-পোৰা জুয়ে ঘৰ পোৰাত পুৰিলে। গুৰুজনে খেদ কৰি “গীত আৰু নকৰোঁ” বুলি মাধৱদেৱকে গীত ৰচিবলৈ ক'লে। “তেহে শ্ৰীমাধৱদেৱে গুৰুবাক্য ধৰি কৰিছে। আতৈ সৰব মুখত ৰোৱা আগে-শুৰি বিহা-গাৰি ক্ৰমে দি মাজত ছোট আতা গীত কৈলে নকুৰি-এঘাৰটা বৰগীত, ছয় ৰসে চোৰ চাতুৰী।” বিহা-গাৰি আৰু আগে-শুৰিয়ে গাৰিয়লি বিহাৰ ধুনীয়া কেঁচৰ দৰে গুৰুজনৰ গীত মুঠতে ৩৪টি; বৰগীতৰ পুথিৰ ১৯১টি গীতৰ ১৫৭টি গীতেই হ'ল মাধৱদেৱৰ ৰচনা। গীতসমূহৰ ‘ছয় ৰস’ অৰ্থাৎ ছটি বিষয় হ'ল—লীলা, পৰমার্থ, চোৰ, চাতুৰী, বিবহ আৰু বিৰক্তি। লীলা হ'ল বিশেষকৈ শ্ৰীকৃষ্ণৰ বাল্য-লীলা, দুটিমানতহে মাথোন ৰামচন্দ্ৰ অৱতাৰৰ কথা আছে। পৰমার্থ হ'ল ভক্তিতত্ত্ব বা আত্মতত্ত্ব; এয়ে গীতখিনিৰ মূল লক্ষ্যৰ দৰে। শিশু শ্ৰীকৃষ্ণৰ ‘চোৰ-চাতুৰী’ অৰ্থাৎ মাখন চুৰ কৰা কাম আৰু গোপীসকলৰ লগত খেলা ধেমালিয়ে মাধৱদেৱক কবিকপে অশেষ আনন্দদায়ক অনুপ্ৰেৰণা যোগাইছে; ভূষণ হেৰোৱা প্ৰসঙ্গত ৰাখাৰ লগত হোৱা ‘প্ৰেম-চাতুৰী অনুৰাগে’ ইয়াৰ অন্তৰ্গত। ভক্তিৰ আদৰ্শনীয়া ব্ৰজ-গোপীসকলৰ কৃষ্ণ-বিবহৰ বৰ্ণনাও মৰ্মস্পৰ্শী! ‘কামিনী-কনক’ আৰু ‘কপু-ৰস-পৰশ-শব্দ-গন্ধে আকুল’ মনক বিষয়ৰপৰা প্ৰত্যাহাৰ কৰি বৈৰাগ্যত লগাবৰ চেষ্টা ভক্তসকলৰ অন্তৰ আৰু বাহ্য সাধন। এই কেয়োটি বিষয় মাধৱদেৱৰ গীতসমূহত মধুৰভাৱে বিকশিত হৈ উঠিছে।

ভটিমাখিনি মাধৱদেৱৰ অতি মধুৰ ভাবৰ উচ্চ শ্ৰেণীৰ বচনা। গুৰু-ভটিমাত শ্ৰীশঙ্কৰদেৱৰ মধুৰ মূৰ্তি স্পষ্টভাৱে বিকশিত হৈছে। কৃষ্ণদেৱৰ গুণানুকীৰ্তন কৰিয়েই প্ৰায়বিলাক ভটিমা লিখা হৈছিল।

‘ভটিমা’ শব্দটোৰ অৰ্থ স্তুতি বা প্ৰশস্তি। ই ভাটৰ গীত। শ্ৰীশঙ্কৰদেৱৰ বচনাৰ অন্তৰ্গত তিনি শ্ৰেণীৰ ভটিমা দেখা পাওঁ—নাটকীয় ভটিমা, নাটকৰ বাহিৰৰ দেৱ-ভটিমা আৰু ৰাজ-ভটিমা। শ্ৰীমাধৱদেৱে ইয়াৰ লগত আৰু এক শ্ৰেণী যোগ দিয়ে—গুৰু-ভটিমা। ছন্দ আৰু শব্দ সংযোজনৰ চাতুৰ্য আৰু গাঢ়ীৰ, অনুশাসন ধ্বনি-প্ৰতিধ্বনি ভটিমাসমূহৰ বিশিষ্ট লক্ষণ। ভটিমাৰ ভাৱা বৰগীতৰ মাধ্যমৰ দৰে ব্ৰজবুলি। শ্ৰীমাধৱদেৱৰ গুৰু-ভটিমাৰ মধুৰ ছন্দৰ যোগেদি যোৱা চাৰি-পাঁচ শ বছৰ কাল ভক্ত-বৈষ্ণৱসকলে শ্ৰীশঙ্কৰ গুৰুৰ ৰূপ-গুণৰ মনোৰম ধ্যান কৰি আহিছে।

শ্ৰীশঙ্কৰদেৱৰ ‘বৰাৰ পো’ আৰু ‘প্ৰাণৰ বান্ধৱ মাধৱ’ৰ বচনাৱলী অসমীয়া সাহিত্যৰ কৰ্ণাৱতংসম্বন্ধপ। একে থূপতে ইয়াৰ প্ৰকাশ যে সৰ্বজন সমাদৃত হ’ব, সন্দেহ নাই।

কবিৰত্ন বৈকুণ্ঠনাথ ভাগৱত-ভট্টাচাৰ্যৰ

শ্ৰীভাগৱত-কথা

প্ৰথম, দ্বিতীয় আৰু তৃতীয় স্কন্ধ

ভূমিকা

কবিৰত্নৰ জীৱনী

মধুৰ কাব্যসুলভ গদ্যত 'শ্ৰীভাগৱত কথা' আৰু 'শ্ৰীগীতা-কথা' নিৰ্মাণ কৰোঁতা কবিৰত্ন বিখ্যাত ভট্টদেৱ নামেৰে। তেওঁৰ নিজ নাম বৈকুণ্ঠনাথ। কবিৰত্ন আৰু ভাগৱত ভট্টাচাৰ্য ভক্ত-পণ্ডিতসকলে সাদৰে দিয়া এই দুই বিভূষাত তেওঁৰ ভাগৱতী পাণ্ডিত্য আৰু কাব্যজ্ঞানৰ স্বীকৃতি। কিন্তু তেওঁৰ জীৱনীৰ বিৱৰণ আৰু আন কি, জন্মৰ ছন-তাৰিখ বিস্মৃতিৰ গৰ্ভত। নীলকণ্ঠ দাসৰ দেৱদামোদৰ চৰিতৰপৰা জনা যায়, বজালীৰ ভিতৰত বিজনকুছিত (বিছানকুছি) কবি সৰস্বতী নামে ৰূপে-গুণে-পাণ্ডিত্যয় অনুপম এক মহাসন্ত দ্বিজ বাস কৰিছিল। তেওঁৰ দুজন পুত্ৰ। দ্বিজে দুই পুত্ৰৰ যত সংস্কাৰ কৰাই যজ্ঞসূত্ৰ দি পঢ়িবলৈ দিলে। প্ৰথমজন পণ্ডিত হৈ জয় সৰস্বতী নাম লৈ ঘৰলৈ আহি বিয়াবাক কবি সংসাৰী কামত লাগিল। কনিষ্ঠ বৈকুণ্ঠ শাস্ত্ৰত পাৰ্গত হৈ উঠি হৰি মিশ্ৰ নামে এজনৰ ঠাইত তত্ত্বসাৰ এখনি পাই পঢ়ি গোপালৰ অৰ্চামন্ত্ৰ গ্ৰহণ কৰিলে। বৰনগৰৰ নগৰীয়াসকলে তেওঁক সাদৰে মাতি নি তেওঁৰ মুখে ভাগৱত শুনি কবিৰত্ন নাম দিয়ে।

বৈকুণ্ঠনাথ নৱনগৰৰ বৰপেটীয়াত থকাত আমগুৰিৰ ৰাজ-পুৰোহিত কৃষ্ণ মিশ্ৰই তেওঁক নি নিজ কন্যা দান কৰে। তাৰ পিছত তেওঁ সভাৰ্য্যে মেটুৱাকুছিত থাকিবলৈ লয়। এনেতে ভকতসকলে কোৱা-কুই কৰাত পোৰাভিটা বৰপেটা সত্ৰৰ মথুৰাদাস বুঢ়া স্নাতাই কবিৰত্নক নিয়াই ভাগৱত ব্যাখ্যা কৰিবলৈ দি কিছু দিন ৰাখে। এইদৰে থাকোঁতে কবিৰত্ন গৈছিল দামোদৰদেৱৰ পাটবাউসীলৈ। দামোদৰদেৱে তেওঁক পঞ্চ প্ৰসঙ্গৰ ভাটীবেলিয়াৰ অৰ্দ্ধ পাঠৰ বাব দিলে; কবিৰত্নয়ো বুঢ়া আতাক কৈ মেটুৱাকুছি এৰি পাটবাউসী সত্ৰৰ নামঘৰৰ সমুখত বহা লৈ ৰ'লহি। এদিনাখন কবিৰত্নই শৰণ

ভিক্ষা কৰাত দামোদৰদেৱে ক'লে, বিশিষ্ট গোপালমন্ত্ৰ গ্ৰহণ কৰাৰ পাছত গৃথকে শৰণ লোৱা অনাৱশ্যক। কবিৰত্নই দামোদৰদেৱক গুৰু মানি কাতৰ কৰাত, দামোদৰদেৱে তেওঁক শৰণ কৰাই নাম দান কৰিলে।

ৰামৰায়ৰ 'সন্তযশামৃত' (গুৰুলীলা)মতে বৈকুণ্ঠনাথ (বৰনগৰৰ ওচৰৰ) ভৈৰৱ গাঁৱৰপৰা পাটবাউসীলৈ আহি দামোদৰৰ আজ্ঞাৰে গধূলিৰ প্ৰসঙ্গত ভাগৱত-পাঠ কৰি থাকে। এনেতে নগৰৰ মোড়লসকলে এজন ভাগৱতী বিচাৰেহি, কয়, "অন্ন-বস্ত্ৰ দিয়া আমি পুৰিবো সৰ্ব্বথা।" এই অনুৰোধক্ৰমে কবিৰত্নই সত্ৰীয়া ৰাত্ৰি-প্ৰসঙ্গ এৰি বৰনগৰৰ ৰাইজৰ মাজত ভাগৱত ব্যাখ্যা কৰি থাকেগৈ। তেওঁৰ গুণমুগ্ধ মোড়লসকলে তেওঁক কবিৰত্ন উপাধি দান কৰিলে। ৰামৰায়ে স্পষ্ট লিখিছে যে বৰনগৰতে দামোদৰৰ আজ্ঞা শিৰোগত কৰি কবিৰত্নই 'ভাগৱত-কথা' ৰচনা কৰে।

ইফালে "পাষণ্ডবাদীৰ বাদে মতিভ্ৰম" হৈ কামৰূপৰাজ পৰীক্ষিতনাৰায়ণে দামোদৰদেৱৰ ওচৰলৈ ধোপধৰা পঠালে, কাৰণ "তেহেঁ এক-শৰণ লগাইলা লোকক, শৰত কালৰ পূজা লোকে এৰিলেক, আন দেৱতাৰ নাম নুশুনয় কাণে।" ৰজাৰ আজ্ঞা—

যদি দেৱী পূজে থাকোক সেহি থান।

নুহি তেবে মোৰ থান শীঘ্ৰে কৰি আন ॥ বা.

দামোদৰদেৱে ৰজাৰ আদেশ প্ৰত্যাখ্যান কৰি ক'লে, "হৰি বিনে আছয় মোৰ কোন দশভূজা?" গুৰুজনে বুদ্ধ হৰি আতাক সত্ৰৰ ভাৰ দিলে, আন সকলো নানা দিহা দি ভট্টদেৱক ক'লে বৰনগৰ এৰি পাটবাউসীলৈ আহিবলৈ।—

শুনা ভট্টদেৱ তুমি ব্যাস-সমসৰ।

তুমি মোৰ ৰাক্ষস অপৰ দামোদৰ ॥

আমাৰ বচনে এৰি আহা নগৰক।

আসিবাহা তুমি বৰপেটাৰ সত্ৰক ॥

ভাগৱত ব্যাখ্যা তুমি আপুনি কৰিবা।

লোকক হৰিৰ ভক্তি উপদেশ দিবা ॥

ব্ৰাহ্মণৰ নিত্য নৈমিত্তিক নেকৰাবা।

আপুনিও স্নান সন্ধ্যা পূজা আচৰিবা ॥

আপুনি শুনিলা নৃপতিৰ দৃশ্চেষ্টাক।

কৰ্ম এৰাইলেক বুলি নিয়াই আমাক ॥

একাগ্ৰ ভকতি কৰিবাহা মহাভাগ।

তেবে একো উপচক্ৰে নপাইবেক লাগ ॥

আক এক জগত-ঈশ্বৰ আত্মা ধৰা।
 কথাবন্ধে একখণ্ড ভাগবত কৰা ॥
 পূৰ্বে মহাপুৰুষে কবিলো দশস্কন্ধ।
 কীৰ্ত্তন ভটিয়া ছবি দুলাড়ি সুহৃদ ॥
 ভাত কৰি সুগম কৰিয়ো ভাগবত।
 শ্ৰী শূদ্ৰ সৰ্বলোকে বুঝে যেন মত ॥ বা.

এই কথাখিনিত ভট্টদেৱৰ মনীষাৰ প্ৰতি দামোদৰদেৱৰ শ্ৰদ্ধা, ধৰ্ম-কাৰ্য-সংগঠনৰ পছ-নিৰ্দেশ আৰু ভাগবত-পুৰাণৰ ভাঙনিৰ মান-নিৰ্ণয়, সকলোখিনি কথাই প্ৰাণধানযোগ্য। অৱশ্যে বামৰায়ে আগতে কৈ আহিছে যে বৰনগৰত থকাতে ভট্টদেৱে ভাগবতৰ গদ্যভাঙনি আৰম্ভ কৰিছিল। দামোদৰদেৱে পাটবাউসী এৰি পৰীক্ষিতনাৰায়ণৰ ৰাজধানী গদাধৰ নৈৰ পাৰৰ বিজয়পুৰত প্ৰৱেশ কৰে। ইয়াত প্ৰায় এবছৰ থকাৰ পাছত পৰীক্ষিতনাৰায়ণে ৰাজ্য এৰিবলৈ আদেশ কৰাত তেওঁ সোণকোষ পাৰ হৈ কোচবেহাৰত সোমায়। এই সময়তে কবিৰত্নই ভাগবত-ভাঙনিৰ প্ৰথম স্কন্ধ আনি দামোদৰদেৱক দেখুৱায়। কিন্তু তেওঁ মূল আৰু টীকা মিলাই বহল ভাঙনি কৰাত পুথিৰ আকাৰ কিছু বৃহৎ হোৱা দেখি দামোদৰদেৱে ক'লে,—

কিন্তু এতখানি বহু কথা ভৈলে
 পুথিও ছইবে বৰ।
 বাহুয় কল্পৰ কথাক লিখিতে
 লাগিবে পাত বিস্তৰ ॥
 এতেকে ইহাক কহিতে নপাৰি
 নকৰিবে কেহো যত্ন।
 সংক্ষেপ কৰিয়া সাৰ মাত্ৰ লৈয়া
 কৰা কথা কবিৰত্ন ॥ বা.

কবিৰত্নই গুৰুজনৰ এই অনুজ্ঞা শিৰোগত কৰি ল'লে; আৰু সিয়েই শ্ৰীভাগবত-কথাৰ বৰ্ত্তমান ৰূপৰ নিৰ্ণায়ক হ'ল।

নীলকণ্ঠ দাসৰ চৰিতৰপৰা পোৱা যায়, বেহাৰত বৈকুণ্ঠপুৰ সত্ৰ কৰি থকাত দামোদৰদেৱে তেওঁৰ প্ৰিয় কবিৰত্ন আৰু উত্তৰাধিকাৰকামী ভতিজাক শ্ৰীকৃষ্ণলৈ 'সন্দেশ' খুজি পঠিয়ায়। শ্ৰীকৃষ্ণই "চিৰা-লাক উত্তম প্ৰকাৰে কৰি দিলা"; আৰু ভট্টদেৱে "সাতকল্প ভাগবত-কথা কৰি দিলা"। কবিৰত্নৰ এনে মধুৰ 'সন্দেশ' পাই সকলোৱে শ্ৰীকৃষ্ণৰ চিৰা-লাকক তুচ্ছ বুলি ঘোষণা কৰিলে। দামোদৰদেৱে পণ্ডিত শিষ্য বলদেৱক ভাগবত-কথাখিনি সমালোচনাৰ চকুৰে বিচাৰ কৰিবলৈ দিলে। বলদেৱে দুটা বঢ়া

অন্ধৰ পাই গুৰুক জনালে, “দুইগোটা চোৰ পাইলো কাটিয়ো ইহাক।” দামোদৰে ক’লে, “কবিবদ্ৰ বিচক্ষণ বিজ্ঞ, কিবা অৰ্থত আখৰ দুটা নিয়োগ কৰিছে, কাটিব নালাগে, বন্দী কৰি থোৱা সিহঁতক।” বলদেৱে আখৰ দুটা ‘ৰেটি থৈলা’। এইবাৰ দামোদৰদেৱে কবিবদ্ৰক ধৰ্ম সমৰ্পি পাটবাউসীত অধিকাৰী পাতি ভকতৰ হাতে তুলসীৰ মালা দি পঠিয়ালে, আৰু কৈ পঠিয়ালে, বাকী থকা পাঁচ স্বৰূপ ভাগৱতো যেন সম্পূৰ্ণ কৰে। ভকতসকলে পাটবাউসীত উপস্থিত হৈ শ্ৰীকৃষ্ণ প্ৰমুখ্যে ভক্তসকলক একেলগ কৰি গুৰু-আজ্ঞা শুনাই কবিবদ্ৰৰ শিৰত মালা দিলে। কবিবদ্ৰদেৱে বাকী থকা অংশ ভাগৱত পূৰ কৰি ভাঙি লগত চাৰিজন কামৰূপী বৈষ্ণৱ লৈ দামোদৰদেৱৰ সমুখত উপস্থিত হ’লগৈ। সকলোৱে সেই পাঁচ স্বৰূপ শুনি প্ৰশংসা কৰিলে। এনেতে বন্দী হৈ থকা আখৰ দুটাৰ কথা শুলাল। এদিনা আবেলি পৰিলৈকে বলদেৱ-কবিবদ্ৰদেৱৰ শাস্ত্ৰ, পথে তৰ্ক চলিল। শেহান্তৰত বন্দী আখৰ বেবাৰপৰা মুকলি হ’ল। তাতে বলদেৱে মুখ আমোলোৱা দেখি গুৰুজনে তেওঁক কবিবদ্ৰেৰে সখি পতাই সখিত্বউৎসৱ কৰিলে।^১ ভগৱান আদি কামৰূপী মেধিৰে বৈকুণ্ঠপুৰতে কবিবদ্ৰই গীতাভাগৱত ব্যাখ্যা কৰি ভক্তজনক অমৃত পিয়াই কিছু দিন থাকিল। তেতিয়াই দামোদৰদেৱে নিবন্ধ কৰিলে,—

আমাৰ পছৰ সাধু আছা যতজন ॥
সৰে কবিবদ্ৰক কৰিয়া সন্মান ॥
ধৰ্ম্মৰ কৰক যোগাইবাহা সেহি থান ॥
তাহাক থাপিলো পাটবাউসীৰ থানত ॥
খাটিবা থানত সৰে হয় একমত ॥ নী.

ইয়াৰ পাছত তেওঁ কবিবদ্ৰ আদিক বিদায় দি নামধৰ্মৰ আচাৰপথ নিৰ্দেশ কৰিলে,—

চলি যায়ো গৃহে কবিবদ্ৰ আদি কৰি ॥
থাকিয়োক থানে গৈয়া ভকতি আচৰি ॥
অন্ধে আচ্ছাদনে ভকতক সন্তোষিবা ॥
অখিতি আলহী যত সৱাকে তুষিবা ॥
হৰিমন্দিৰত তৈল-প্ৰদীপ লগাই ॥
নিভৰ প্ৰসঙ্গ কৰিবাহা সমুদায় ॥

১. বামৰায়ৰ ‘গুৰুজীলা’মতে (গজাবাম বৰুৱাৰ সংস্কৰণ) শ্ৰীকৃষ্ণ আৰু কবিবদ্ৰ দুয়ো ‘বয়ং সন্দেশ’ লৈ গুৰুৰ গুচৰত উপস্থিত হৈছিলগৈ, আৰু কবিবদ্ৰই তেতিয়াই বাবও স্বৰূপ ভাগৱত-কথা গুৰুৰ হাতত দিয়ে।

যত বস্তু মিলে ঈশ্বৰত নিবেদিবা।

প্ৰসঙ্গ কৰিয়া পাছে বিৰক্তিয়া দিবা ॥

নীতিৰ আচাৰ ধৰ্ম কিছু নছাৰিবা।

নামধৰ্মে প্ৰবৰ্ত্তিয়া সবেও বঞ্চিবা ॥ নী.

কবিৰত্ন পাটবাউসীলৈ ঘূৰি ধৰ্ম প্ৰবৰ্ত্তাই ৰ'লহি। এই সময়তে তেওঁ শ্ৰীভগৱদ-গীতাকথা লিখি অলপ অবিহগাৰে ভকতৰ হাতত দামোদৰদেৱলৈ পঠাই দিয়ে। দামোদৰদেৱে হৰি মিশ্ৰ নামে এজনক পঠাই সোণ-ৰূপৰ অলঙ্কাৰ, সোণৰ নৱগুণ, হাৰমালা, কুণ্ডল, বাজু, আঙঠি, মুকুট আৰু পট্টাস্বৰ দি কবিৰত্নক ভট্টাচাৰ্য নাম দিলে। এই সময়ৰপৰাই তেওঁ সৰ্বসাধাৰণৰ মাজত ভট্টাচাৰ্যদেৱৰ বা ভট্টদেৱ বুলি খ্যাত হ'ল। ইয়াৰ অলপ দিনৰ ভিতৰতে বৈকুণ্ঠপুৰতে দামোদৰদেৱ বৈকুণ্ঠী হয়। ভট্টদেৱে লক্ষ্মীনাৰায়ণৰ পুত্ৰ বীৰনাৰায়ণ ৰজাৰ কথামতে কোচবেহাৰত আনোসকল ভক্তেৰে সম্মিলিত হৈ গুৰুৰ সান্নিধ্যসকল কৰা কৰ্ম কৰেগৈ। (নীলকণ্ঠ)। ৰামৰায়ৰ মতে বৰনগৰৰ ঠাতীসকলে বৈকুণ্ঠনাথক কবিৰত্ন উপাধি দিছিল, আৰু ভাগৱত-ভট্টাচাৰ্য নাম দিছিল খুদিয়াৰ কবিৰত্ন বা গোপাল মিশ্ৰই। বৈকুণ্ঠনাথক স্বদেশী-বিদেশী কোনো পণ্ডিতে তৰ্কত ঘটুৱাব নোৱাৰিছিল। তেওঁ প্ৰসঙ্গত নিতে গীতা-ভাগৱত ব্যাখ্যা কৰিছিল, বিয়লি ছাত্ৰশালত ছাত্ৰক পঢ়াইছিল। তেওঁৰ শ্ৰীনিবাস নামে পুত্ৰ অকালতে মৰে আৰু দুজনী বোৱাৰী অনুগামী হয়।

এইদৰে ভট্টদেৱে “সমস্তৰে বন্দ্যস্থান, শঙ্কৰ-মাধৱ-ৰাম-দামোদৰ, তাৰাৰ তেজে নিৰ্মাণ” কৰা নৈমিষাৰণ্যসদৃশ পাটবাউসীত নামধৰ্ম প্ৰকাশ কৰি থকাত দামোদৰ পাটোৱাৰীয়ে ভকতক উপদ্ৰৱ কৰিবৰ যত্ন কৰাত তেওঁ ব্যাসকুছিত বুঢ়ী লুইতৰ পাৰত সত্ৰ পাতি ৰয়গৈ; আৰু তাতে তেওঁ ভ্ৰাতৃৰ পুত্ৰৰ পুত্ৰ নাতি বিশাৰদক (ভানুদেৱ বিদ্যাৱিশাৰদ) পাটবাউসী-বাসকুছিত মেধি পাতি শঙ্কৰ-মাধৱ-দামোদৰ-বিষ্ণুপুৰী আদি কেৱল ভক্তৰ শাৰীত স্থান ল'লৈগৈ।

ভট্টদেৱৰ জন্ম আৰু মৃত্যুৰ তাৰিখ, দুইটাই অজ্ঞাত। তেওঁৰ ভক্তিবিবেক গ্ৰন্থৰ ৰচনাৰ তাৰিখ ১৫৪৬ শকৰ মাঘ (শাকেহ্নিৰেবেদ্যুভিশ্চন্দ্ৰে মাঘদিনে)। গতিকে ইয়াৰ কিছু দিন পাছলৈকে তেওঁ জীৱিত আছিল। তেওঁৰ জীৱনকাল চাৰি কুৰি বছৰ আছিল বুলি এটা প্ৰবাদ আছে। পণ্ডিত হেমচন্দ্ৰ গোস্বামীয়ে ১৪৮০-১৫৬০ শককে ভট্টদেৱৰ কাল বুলি আনুমানিকভাৱে ৰাখি গৈছে। সঠিক প্ৰমাণৰ অভাৱত এই তাৰিখকে সম্প্ৰতিকলৈ গ্ৰহণ কৰিব পাৰি।

কবিত্বৰ বচনাবলীৰ ভিতৰত ‘শ্ৰীভাগৱত-কথা’ৰ প্ৰথম ন স্কন্ধ পাটবাউসী সত্ৰপৰা বিস্তৰ ভুল পাঠেৰে প্ৰকাশিত হৈছে; ‘গীতাকথা’ বা ‘কথাগীতা’ পণ্ডিত হেমচন্দ্ৰ গোস্বামীয়ে সম্পাদন কৰি উলিয়াইছিল (১৮৪০ শক, দ্বিতীয় সংস্কৰণ ১৮৪৬ শক); ‘শ্ৰীমদ্ভক্তিবিবেক’খনি অধ্যাপক শ্ৰীলক্ষ্মীনাৰায়ণ চট্টোপাধ্যায়ৰ দ্বাৰা সম্পাদিত হৈ ১৯৫১ ছনত ওলাইছে। গোবিন্দ মিশ্ৰকৃত ‘ভক্তিবিবেক’ৰ পদ-ভাঙনিও প্ৰকাশিত হৈছে। ‘ভক্তিসাৰ’ নামে এখনি সংস্কৃত পুথি লিখি কবিত্বই ভগিতাত কৃষ্ণভাবতী নাম দি চলাইছিল বুলি পণ্ডিত গোস্বামীয়ে শুনিছিল; কিন্তু পুথিখন তেওঁ ক’তো দেখা পোৱা নাছিল। আনফালে, মন কবিত্বলগীয়া, কবিত্বই নিজে ‘শ্ৰীমদ্ভক্তিবিবেক’ত শ্ৰীকৃষ্ণস্বামী বোলা এজনৰ ‘ভক্তিসাৰ’ৰ উল্লেখ কৰিছে,—“ভক্তোক্তস্য সত্যত্বং শ্ৰীকৃষ্ণস্বামিনা ভক্তিসাৰে নিৰ্ণীতমেৱাত্ৰ নোক্তং বিস্তাৰভয়াৎ।” গতিকে, গোস্বামীদেৱে শুনা কথাটো সত্য নহ’বও পাৰে। ৰামৰায়ৰ ‘সন্তমশামৃত’ত ভট্টদেৱে ‘বত্ৰাবলী কথাৰূপে বিৰচন’ কৰাৰ কথা আছে। পুথিখনি কিন্তু পোৱা হোৱা নাই। নীলকণ্ঠ দাসৰ চৰিতৰ আউনীআটি সত্ৰৰ পুথিৰ অন্তত ‘দ্বিজভট্টদেৱ’ৰ ভগিতাবে এটি গুৰু-ভটিমা পোৱা গৈছে; এইটি মাধৱদেৱৰ গুৰু-ভটিমাৰ পৰ্য্যায়ৰ গীত। ঝাউবাৰী সত্ৰাধিকাৰৰ সংগৃহীত পুথিৰপৰা প্ৰকাশিত (১৩৫১ ছন) কবিত্ব বা ভট্টদেৱৰ ভগিতাবে ‘নন্দোৎসৱ’ নামে ঘোষা আৰু গীতৰ কিতাপত মাধৱদেৱ আৰু ভৱানীপুৰীয়া গোপালদেৱৰ ঘোষা আৰু গীতৰ প্ৰতিধ্বনি স্পষ্ট; এইখনি তেওঁৰ ৰচনা প্ৰকৃততে হয়নে নহয়, বিচাৰ্য্য। ‘প্ৰসঙ্গ-মালা’ বা ‘প্ৰসঙ্গ-প্ৰণালী’ৰ সম্পৰ্কেও সহজ সিদ্ধান্ত নহয়। হেমচন্দ্ৰ গোস্বামীয়ে ‘প্ৰসঙ্গ-মালা’ আৰু ‘গুৰু-বংশাবলী’ নামে দুখন পদপুথিৰ কথা উল্লেখ কৰিছে; ইয়াৰ বাহিৰেও সংস্কৃতত ‘ভাগৱতাদিকৰণ’, ‘শৰণমালিকা’ বা ‘শৰণ-সংগ্ৰহ’ আৰু পদত ‘বিষ্ণু-সহস্ৰ-নাম’, এইকেইখনৰ নামো শুনা যায়। শ্ৰীধৰ স্বামীৰ ‘ভাৱাৰ্থ-দীপিকা’ৰ টিগুনী ‘ভাগৱতাদিকৰণ’ পোৱা গৈছে যদিও তাত গ্ৰন্থকাৰৰ নাম নাই। গতিকে সাধাৰণভাৱে ভট্টদেৱৰ ভগিতা থকা আৰু ভট্টদেৱৰ ৰচিত বুলি শুনা অথচ দুস্থাপ্য গ্ৰন্থবোৰৰ বিচাৰ আধুনিক পদ্ধতিত হোৱাটো সৰ্বপ্ৰকাৰে কামনীয়। যি ৰচনাই ভট্টদেৱৰ পৱিত্ৰ নামক গৌৰৱাধিত নকৰি তেওঁক নিম্ন ৰূপৰ অনুকৰণকাৰীৰ শাৰীলৈ নমায়, তেনে ৰচনা তেওঁৰ নামত অঁৰা নিতান্ত অনুচিত।

-
২. ৰামদেৱে অধিকাৰ গোস্বামী সংগৃহীত। ১ম, ২য়, ৩য় স্কন্ধ (১৮৬৮ শক), ৪ৰ্থ, ৫ম, ৬ষ্ঠ স্কন্ধ (১৮৭২ শক), ৭ম, ৮ম, ৯ম স্কন্ধ (১৮৭৪ শক)। অসম সাহিত্য সভা পত্ৰিকাৰ ষষ্ঠ বছৰ দ্বিতীয় সংখ্যাত (মাঘ-চ’ত ১৮৫৭-৫৮ শক) দশম স্কন্ধৰ প্ৰথম ছটা অধ্যায় প্ৰকাশিত হৈছিল। ইয়াৰ বাহিৰে দশম স্কন্ধৰ একাংশ পুথি আকাৰে এই সময়তে ওলাইছিল। ৰামদেৱ গোস্বামীৰ সংস্কৰণৰ প্ৰথম স্কন্ধ প্ৰায় অপৰিৱৰ্তিতভাৱে শ্ৰীহৰিনাথ শৰ্মা দলৈয়ে প্ৰকাশ কৰিছে (১৯৫৭ ছন)।

‘ভাগৱত-কথা’ত বৈকুণ্ঠনাথে সততে নিজৰ কবিত্ব নামটিকে ব্যৱহাৰ কৰিছে আৰু শ্ৰীদামোদৰৰ আজ্ঞাত পুথিখন কৰিছিল বুলি অনেক ঠাইত উল্লেখ কৰিছে। ‘গীতা-কথা’তো কবিত্ব নামেই আদিৰপৰা অন্তলৈ আছে; কবিত্বই যদিও অন্তত এবাৰলৈহে নিজ গুৰু দামোদৰৰ নাম উল্লেখ কৰিছে, গোপকণী শ্ৰীকৃষ্ণৰ আদেশতে ‘গীতা-কথা’ লিখিছে বুলিহে কৈছে। ইয়াৰপৰা অৱশ্যে ক’ব নোৱাৰি যে দামোদৰদেৱক লগ পোৱাৰ আগতে তেওঁ ‘গীতা-কথা’ লিখি প্ৰায় শেষ কৰিছিল। শ্ৰীদামোদৰৰ জীৱনৰ শেষৰ ফালেহে কবিত্বই ইখনি ৰচনা কৰে বুলি চৰিতত স্পষ্টকৈয়ে উল্লেখ কৰা আছে। ১৫২০ শকত দামোদৰদেৱৰ বৈকুণ্ঠপ্ৰয়াণ; তাৰ আগতে ‘গীতা-কথা’ লিখিত হয়, আৰু তাৰ অলপ আগতে ‘ভাগৱত-কথা’ ৰচিত হৈছিল। পৰীক্ষিতনাৰায়ণ ৰজাৰ আদেশত শ্ৰীদামোদৰে কামৰূপ ত্যাগ কৰাৰ সময়ত কবিত্বৰ এটা স্বাক্ষৰ সমাপ্ত হৈছিল। ১৫১৫ শকত পৰীক্ষিতনাৰায়ণ ৰজা হয়। গতিকে ইয়াৰ দুই-এবছৰৰ ভিতৰতে কবিত্বই ভাগৱত-পুৰাণৰ অনুবাদ আৰম্ভ কৰি আকৌ দুই-এবছৰতে সম্পূৰ্ণ কৰা যেন লাগে। ১৫১৬-১৮ শকত ‘ভাগৱত-কথা’ আৰু ১৫১৯-২০ শকত ‘গীতাকথা’ লিখা বুলি খুলমূলভাৱে ধৰিব পাৰি।

‘শ্ৰীমদ্ভক্তিবিবেক’ ১৫৪৩ শকত কৃত; তাতে কবিত্বই শ্ৰীদামোদৰৰ নাম দিছে, কিন্তু তেওঁৰপৰা সিখনি লিখিবলৈ আদেশ পোৱাৰ কথা নাই। ইয়াত প্ৰণেতাৰ নাম আছে কবিত্ব, কিন্তু শেষত ভাগৱত-ভট্টাচাৰ্য উপাধিটোও ব্যৱহাৰ কৰা হৈছে। এই উপাধি বোধ হয় তেওঁ ১৫৪৩ শকৰ আগে আগেহে গোপাল মিশ্ৰৰপৰা পায়। ‘ভাগৱত-কথা’ আৰু ‘গীতা-কথা’ লিখাৰ সময়ত সম্ভৱতঃ তেওঁৰ সেই উপাধিটি নাছিল।

কবিত্বই ‘গীতা-কথা’ত শেষত দামোদৰদেৱৰ নাম এবলি লৈছে,—

দামোদৰং নৰকলেৱৰমত্যাৱাং সংসাৰতাপপৰিৱাৰণৱাৰিৱাহং।

লোকস্য যঃ কৰুণয়া হৰিভক্তিমাৰ্গমৰতয়মিচ্ছগুৰুং শৰণং প্ৰপদ্যে ॥

‘ভাগৱত-কথা’ত তেওঁ পোনতেই ‘শ্ৰীদামোদৰৰ আজ্ঞা’ৰ কথা উল্লেখ কৰিছে আৰু নিজকে ‘শ্ৰীদামোদৰপাদপদ্মমধুৱত কবিত্ব’ বুলি পৰিচয় দিছে; অনেক ঠাইত ইয়াৰ পুনৰাবৃত্তিও কৰিছে। শ্ৰীদামোদৰে আজ্ঞা দিবৰ সময়ত কৈছিল, “পূৰ্বত মহাপুৰুষে (এই শব্দটোৱে অশ্ৰান্তভাৱে শব্দৰদেৱকেই বুজোৱা কথাটো মন কৰিবলগীয়া) দহ স্বাক্ষৰ ভাগৱতৰপৰা কীৰ্ত্তন, ভটিমা আদি ৰূপত সুছন্দ ছবি, দুলাড়ি আদিত কবিতা কৰিছে; এতিয়া তুমি সেই ৰচনাতকৈও বেছি ধৰণে সকলোৱে বুজালৈ এখন কথাবন্ধ কৰা।” এই আদেশত শব্দৰদেৱ ৰচনাৰ আদৰ্শ দাঙি ধৰাটো ধৰ্মমত আৰু ৰচনামূলক দৃষ্টিৰপৰা সাৰ্থকতাপূৰ্ণ। বৈষ্ণৱসকলৰ কাৰণে ভাগৱতৰ হৃদয়স্বৰূপ দশম স্বাক্ষৰ ভাঙনিৰ মাজত কবিত্বই অসমত ‘ভাগৱত-কথা’ৰ ঐতিহ্য নিৰ্দেশ কৰিছে,—

হে সভাসদসব, পূৰ্বত সন্ত-মহন্ত-মহাশুণ্ড শ্ৰীশঙ্কৰে শ্ৰীভাগৱত শাস্ত্ৰৰ
পয়াৰ কবি লোক-ভক্তি-পন্থ প্ৰবৰ্ত্তাইলা, যাক পাই অস্ত্ৰ জাতিও
সংসাৰ তৰিলা। পাছে তাৰ অৱশেষ কথা অনন্ত কন্দলি পদ
বঢ়িলা। তাকো দেখি মোৰো কৃষ্ণগুণ বৰ্ণাইতে মনত ইচ্ছা হৈলা।
তাক জানি শ্ৰীকৃষ্ণে শ্ৰীদামোদৰৰূপে আজ্ঞা দিলা। এতেক মঞি
টীকা-ভাষ্য অনুসাৰে সংক্ষেপে কথা নিবন্ধিলো।

ইয়াত দেখা যায়, বৈকুণ্ঠনাথে শ্ৰীদামোদৰৰ আজ্ঞাৰ পূৰ্বতে শ্ৰীশঙ্কৰ আৰু অনন্ত
কন্দলিৰ আদৰ্শৰ অনুপ্ৰেৰণাত ভাষাত ভাগৱত ৰচনা কৰাৰ সঙ্কল্প গ্ৰহণ কৰিছিল,
আৰু দামোদৰ গুৰুৰ আজ্ঞাই সেই সঙ্কল্পক শেষ স্থিৰতা দিলে। শ্ৰীশঙ্কৰ-কন্দলি-
কবিৰত্ন একে ধ্ৰুপদী সংস্কৃতি-নিৰ্মাণৰ সূপতি।

কথাকাৰ কবিৰত্ন আৰু গোপালচৰণ

১৫১৬ আৰু ১৫২০ শকৰ ভিতৰত সম্পূৰ্ণ কাব্যিক গদ্যৰ পুথি ‘ভাগৱত-কথা’
আৰু ‘গীতা-কথা’ কবিৰত্নই ৰচনা কৰিছিল বুলি ওপৰত কৈ অহা হৈছে। প্ৰায় এই
সময়তে ভক্তবৃন্দোপশোভিত “বেহাৰ নগৰত শ্ৰীদামোদৰ দেৱৰ সত্ত্বত” গোপালচৰণ
দ্বিজে “শ্ৰীদামোদৰদেৱৰ পৰম বন্দ্যত কৃষ্ণৰ একান্ত দাস সাধুসৱৰ আজ্ঞা শিৰোগত
কবি” শঙ্কৰদেৱৰ ‘ভক্তি-বট্টাকৰ’ৰ কথা’ বন্ধ কৰে। এওঁ যথাসম্ভৱ দামোদৰদেৱৰ
শিষ্ঠ্য, কিন্তু কোচবিহাৰত বলদেৱে শ্ৰীদামোদৰৰ সত্ত্ব চলাই থকা সময়তহে ‘ভক্তি-বট্টাকৰ-
কথা’ কৰে। গ্ৰন্থৰ শেষত দামোদৰ-বলদেৱকহে তেওঁ প্ৰণতি জনাইছে। গতিকে,
১৫২০ শকৰ ঠিক পাছতে পুথিখনি নিশ্চয় ৰচিত হৈছিল। এইখনি পঢ়িলে শ্ৰীশঙ্কৰী
সম্প্ৰদায়ৰ অন্তৰ্গত বিৰোধ ব্ৰাহ্ম আৰু কুট মনৰ কল্পনা যেন বোধ হয়। গোপালচৰণেও
অনসূয় হৃদয়েৰে কবিৰত্নৰ দৰেই তেওঁৰ কথাবন্ধত শঙ্কৰদেৱ আৰু তেওঁৰ প্ৰবৰ্ত্তিত
বিভেদহীন ভক্তি-সম্প্ৰদায় স্বীকাৰ কৰি লৈছে,—

আবে সভাসদলোক দেখ, ওহি কামৰূপে ইমত হৰিভক্তি নাছিল। আবে
কৃষ্ণৰ একান্ত-মহন্তসৱৰ অগ্ৰগণী শ্ৰীমন্ত শঙ্কৰ উদিত হৈল যাতো,
এতেকেসে লোকত ইমত ভক্তি প্ৰচাৰিল। তেওঁসে সমস্ত লোকৰ
বান্ধব, যাৰ পুণ্যযশে জগত ঢাকিল। সিটো মহাপুৰুষৰ মঞি কি
মহিমা কহিমা কহিবো অল্প ব্ৰাহ্মণ ছৰাল হৈয়া? (পত্ৰ ২)

হে সামাজিক লোক দেখ, মহাপুৰুষে শ্ৰীশঙ্কৰৰ কেন কৃপাগুণ। যাৰ ভক্তি-
সম্প্ৰদায় ধৰি কলিয়ুগত কামৰূপ দেশত মহামুৰ্খ নৰ-নাৰীসৰো
অনায়াসে মায়াক জিনি সংসাৰ-সাগৰ তৰে, হেন বান্ধৱক মঞি
সৰ্বদায়ে হৃদয়ত চিন্তে। তোৰাসৰো অসূয়া এৰি তাক পৰম উপকাৰী

মানি ভক্তি কৰা। ইদানীক উচ্চ কবি হ'ব বোল হ'ব।

শ্লোক ॥ বৎসসম্প্রদায়েন কলৌ যুগে জনাস্তবস্তুযত্নেন ভবাৰ্ণবস্মহং।

তমীশকীৰ্ত্তৌ বতমার্তবন্ধুং শ্রীশঙ্কৰং চেতসি চিন্তয়ে সদা ॥

(পত্ৰ ৮৬)

একেজন গোপালচৰণেই তেওঁৰ তৃতীয় আৰু অষ্টম স্বৰূপ ভাগবতৰ পদতো “আমাৰ বান্ধৱ-বন্ধু শ্রীমন্ত শঙ্কৰ”ৰ ভক্তিপন্থ আৰু পদবন্ধৰ কথা ভক্তিৰে উল্লেখ কৰিছে।^১ অসমীয়া কথা-সাহিত্যৰ বুৰঞ্জীত গোপালচৰণৰ স্থান কবিৰত্নৰ সমকক্ষ। তেওঁৰ ভাষা কবিৰত্নতকৈ সৰল প্ৰাঞ্জল; গতিকে পদ্যৰ কাব্যিক গঠনতকৈ প্ৰকৃত গদ্যৰ কিঞ্চিৎ অধিক নিকটৱৰ্তী।

কবিৰত্নৰ একশৰণ নামধৰ্ম

কোমো কোনো লোকে কোৱা শুনিছোঁ, শঙ্কৰ-মাধৱৰ ধৰ্মতকৈ দামোদৰ-ভট্টদেৱৰ ধৰ্ম পৃথক। কিন্তু ধৰ্মমত আৰু বৈদান্তিক দৃষ্টি, দুইফালৰপৰা তেওঁলোকৰ বিভেদ দেখা নাযায়; ওপৰত দিয়া ভট্টদেৱ আৰু গোপালচৰণৰ উদ্ধৃতিৰপৰা আৰু অসমৰ সামাজিক বুৰঞ্জীৰপৰাও তেওঁলোকৰ সম্প্ৰদায় অভিন্নৰূপেই দেখা যায়। পাছৰ যুগত উদ্ভৱ হোৱা অমিলবোৰ এওঁলোকৰ গাত আৰোপ কৰা ভুল কথা। নীলকণ্ঠ দাসে দামোদৰ-চৰিতৰ প্ৰাৰম্ভতে “শঙ্কৰ-মাধৱ-দামোদৰ একে কায়”ৰ সত্যদৃষ্টি কৰি “একৰ স্মৰণে হৌক তিনিবো স্মৰণ” বুলি “তিনিৰূপে দামোদৰ চৰণে শৰণ” মাগিছে। বৰমানন্দ দ্বিজৰ বংশীগোপাল-চৰিততো আছে, “পৰম তেজস্বী সাধু দেৱ-দামোদৰ, শ্রীশঙ্কৰেৰে ভেদ নাহি দুইহস্তৰ”, আৰু কোৱা হৈছে, দেৱদামোদৰে বংশীগোপালক “এতেকে শঙ্কৰ-মত প্ৰমাণি কহিলা।”

ৰামৰায়-ৰচিত চৰিতত কবিৰত্নৰ প্ৰতি দামোদৰৰ দুঠাইত দুটি বিশেষ মন কৰিবলগীয়া আদেশ আছে। ওপৰত উদ্ধৃত তাৰে এটিত কোৱা হৈছে, ব্ৰাহ্মণৰ নিত্য-নৈমিত্তিক কৰ্ম একৰাব নালাগে, কাৰণ পৰীক্ষিত বজাই কৰ্ম একওৱাৰ অভিযোগত তেওঁৰ ওচৰলৈ ধোপধৰা পঠাইছে; কিন্তু ‘একাগ্ৰ ভকতি’ ত্যাগ কৰিবলৈ দামোদৰে নক’লে। দ্বিতীয় আদেশত—

বাহিৰত বেৰা দিয়া অন্তৰত

দেখিবা সকলে মিছা।

কৰ্মৰ ভাগক লোকক দেখায়া

আপুনিও আচৰিবা ॥

কৰ্ম সম্পৰ্কে ইয়াত দামোদৰদেৱৰ মত স্পষ্ট; কাৰণ তেওঁ জানিছিল, “কৰ্মত বিশ্বাস যাৰ হিয়াত থাকন্তো হৰি অতিশয় দূৰ হোন্ত তাৰ।” ‘ভক্তিবিবেক’ত কবিবুই একশৰণ ধৰ্মৰো দুটা ভাগ কৰিছে— জ্ঞায়াদি-নিঃস্পৃহৰ সৰ্বধৰ্মত্যাগৰূপ শৰণ, আৰু স্পৃহাৰন্তৰ স্বধৰ্মসহিত অন্যদেৱতাভজন-ত্যাগৰূপ শৰণ। প্ৰথমবিধত গৃহাদিত অনাসক্তসকলে স্বধৰ্ম অৰ্থাৎ নিজ বৰ্ণ আৰু আশ্ৰমৰ ধৰ্মকামৰোৰ সম্পূৰ্ণৰূপে ত্যাগ কৰে। কিন্তু দ্বিতীয় বিধত পুত্ৰ-ভাৰ্যা, ধন-তনুত আসক্তসকলৰ কাৰণে স্বধৰ্মত্যাগ বিধেয় নহয়; গতিকে তেনে ভক্তই কৰ্ম কৰিব লাগে। তাতে ভট্টদেৱে প্ৰশ্ন তুলিছে, কৰ্ম কৰিবলৈ গ’লেই যে অন্যদেৱতা-পূজা আহিব আৰু ধৰ্মটিৰ মূলসূত্ৰ একশৰণ উফৰি যাব “ননু কৰ্মণি ক্ৰিয়মাণে নানাদেৱতাপূজা স্যাৎ, কথমেকশৰণম্?” কৰ্ম চাৰিবিধ—নিত্য, নৈমিত্তিক, কাম্য, নিষিদ্ধ। ভট্টদেৱে শাস্ত্ৰৰ উদ্ধৃতিৰে কৈছে, ভক্তই পাছৰ দুবিধ কৰ্ম বৰ্জন কৰি নিত্য আৰু নৈমিত্তিক কৰ্ম ঈশ্বৰৰ আজ্ঞা বুলি, আৰু তাক নাপালিলে দোষ হ’ব বুলি (প্ৰত্যৱায়জিহাসয়া) কৰিব। তাতো আকৌ সকলো প্ৰকাৰ নিত্য-নৈমিত্তিক কৰ্ম কৰিব নালাগে, অপৰিহাৰ্য কিছুমানহে কৰ্তব্য—“কানি নিত্যানি?—সঙ্ঘাদীনি। কানি নৈমিত্তিকানি? পুঞ্জস্মাদ্যনুবন্ধীনি।” সেইহে দামোদৰদেৱৰ উপদেশ, “আপুনিও স্নান সঙ্ঘা পূজা আচৰিবা” নৈমিত্তিক কৰ্মৰ ভিতৰত দুৰ্গাপূজা আদি দামোদৰদেৱে স্বীকাৰ কৰিছেনেকি? পৰীক্ষিত ৰজাই যেতিয়া দেৱীপূজা কৰি বলি দিবলৈ কঠোৰ আদেশ পঠালে, শ্ৰীদামোদৰে সমান কঠোৰতাৰে=ধোপধৰাক ক’লে,—

শুন্যোক ৰাজদূত আমাৰ বচন।

তিনিও লোকৰ যিটো লক্ষী-নাৰায়ণ ॥

তাত পৰ আন কোন পাৰৌ পূজিবাক।

বলিৰ লগত যদি কাটয় আমাক ॥

মোৰ গল উপৰ বলিৰ গল তল।

কাটা যদি আছয় তোহোৰ গাৰে বল ॥

ৰজাৰ পাশক যাইবো নকৰিবো পূজা।

হৰি বিনে আছয় মোৰ কোন দশভূজ ॥ বা.

ভট্টদেৱে ব্যক্তিগতভাৱে সঙ্ঘা-গায়ত্ৰী, হৰি-অৰ্চন আদি নিষ্ঠাৰে পালিছিল; কিন্তু সত্ৰৰ আনুষ্ঠানিক ধৰ্ম আছিল বাৰ প্ৰসঙ্গ—গীত, নাম, গীতা-ভাগৱত-ব্যাখ্যা আদি। গতিকে, দামোদৰদেৱ-ভট্টদেৱৰ অভিপ্ৰেত আৰু প্ৰচাৰিত ধৰ্ম হ’ল অব্যভিচাৰিণী ভক্তি বা একশৰণ নামধৰ্ম।

ৰজাৰ তাড়নাত সত্ৰ এৰাৰ আগতে দামোদৰদেৱৰ উপদেশ,—

অন্য দেৱ নভজিবা ভক্ত-শ্লোহ নাচৰিবা

কবিবাহা শ্ৰবণ-কীৰ্ত্তন। বা.

‘ভক্তিবিবেক’ত কবিবহুই এটি সিদ্ধান্ত দিছে,—

অতঃ সকামো নিষ্কামো ভক্তিকামেহপ্যেকশৰণতয়া ভগবন্তুমের ভজ্যেদিতি
বিধিবাক্যমাৰিহ্বোতি শুকঃ,—

অকামঃ সৰ্বকামো বা মোক্ষকাম উদাৰধীঃ।

তীৱ্ৰেণ ভক্তযোগেন ভজ্যেত পুৰুষং পৰম্ ॥

অকাম একান্তভক্তঃ, তীৱ্ৰেণ ব্যভিচাৰদোষবহিতেন। এবং নানাবাকৌৰ্ম্যমেকং
শৰণং যাহীতি ঘদুস্তং তং প্ৰগম্বিতম্।

‘গীতা-কথা’তো (৯.১২) আছে, শ্ৰীকৃষ্ণই আক্ষেপ কৰিছে,—

মোত অন্য দেৱতান্তৰক শীঘ্ৰফলপ্ৰদ মানি, বিফুল আশা কৰি, ব্যৰ্থ কৰ্ম্মসৰ
আচৰি, ফলশূন্য কুতৰ্কাশ্ৰিত জ্ঞানক অভ্যাসি, বিক্ষিপ্ত-চিত্ত হুয়া
“কামক্ৰোধাদিয়ুক্ত বুদ্ধিপ্ৰংশাকৰ অসুৰ ৰাক্ষসৰ হেন ৰাজস তামস
স্বভাৱক আশ্ৰয় কৰি মোক আদৰ নকৰে।

কবিবহুদেৱৰ বৈদান্তিক আলোচনা-ধাৰাৰ বিষয়ে ইয়াত বিশেষ আলোচনা কৰা
নগ’ল।

কবিবহুৰ কথাশৈলী

‘ভাগৱত-কথা’, ‘গীতা-কথা’, ‘বত্নাকৰ-কথা’ আদি নামকৰণত ‘কথা’ আখ্যা
মন কৰিবলগীয়া। সংস্কৃতত কথা নামে এশ্ৰেণী সাহিত্য আছে; তাত বসযুক্ত বিষয়-
বস্তু গদ্যত ৰচনা কৰা হয়, আৰু ঠায়ে ঠায়ে ছন্দৰো প্ৰয়োগ ঘটে। আৰম্ভণিতে পদ্যত
নমস্কাৰ কৰি থলৰ বৃত্তান্ত কীৰ্ত্তন কৰি যোৱা হয়। কথাৰ প্ৰখ্যাত উদাহৰণ কাদম্বৰীকথা।

কথায়্যং সবদং বস্তু গদ্যেৰে বিনিৰ্মিতম্।

কদিচত্র ভৱেদাৰ্য্য কচিৎস্তুপৰস্তুকে ॥

আদৌ পদৈৰ্নমস্কাৰঃ খলাদেবৃষ্টকীৰ্ত্তনম্ ॥

(সাহিত্য-দৰ্পণ)

কথাৰ এই সংজ্ঞাৰ লগত ভট্টদেৱ আদিৰ নামকৰণৰ কোনো সম্পৰ্ক নাই। বৰং
তেওঁলোকৰ ‘কথা’ শব্দৰ অৰ্থ স্পষ্ট হয় গোপালচৰণৰ ‘কথাবদ্ধ’ শব্দৰ ব্যৱহাৰৰপৰা
(সেহি বত্নাকৰৰ প্ৰয়ত্ন কবিতা কথাবদ্ধ নিবন্ধিবো); ৰামৰায়ৰ চৰিত্ততো ‘কথাবদ্ধ’
শব্দটোৰ প্ৰয়োগ মন কৰিবলগীয়া (কথাবদ্ধে একখণ্ড ভাগৱত কৰা)। ‘কথা’ শব্দই
সহজভাৱে ‘কথাবদ্ধ’ বা গদ্য ৰচনা বুজাইছে। ইয়াৰ সমান্তৰালভাৱে ‘পদ’ আৰু ‘পদবদ্ধ’
শব্দৰ প্ৰয়োগো বিৰল নহয়। কিন্তু এটা বিষয়ত ‘ভাগৱত-কথা’ৰ লগত সংস্কৃতৰ

‘কথা’ৰ সাদৃশ্য আছে—ঠায়ে ঠায়ে তাৰ কবিত্বময় বিষয় আৰু ছন্দস্পন্দযুক্ত ভাষা।

কথাবন্ধ-ৰূপেই ‘ভাগবত-কথা’, ‘গীতা-কথা’ৰ অসমীয়া সাহিত্যত অটোতকৈ বেছি মূল্য। ভট্টদেৱৰ ভাষা আৰু কথা-শৈলী বিশেষ অধ্যয়নৰ বিষয়। ভাষাতত্ত্বৰ পণ্ডিত ডক্টৰ বাণীকান্ত কাকতিয়ে লিখিছে, “ইমান দিনৰ আগতে কথাশৈলীৰ এক নমুনা দাঙি ধৰা হিছাপে আদৰ্শীয় হ’লেও এই কথানুবাদত ভাষাতাত্ত্বিক দৃষ্টিকোণৰপৰা চালে বিশেষত্ব প্ৰায় নোহোৱাৰ দৰে। শব্দচয়ন সংস্কৃতীয়া শব্দেৰে ভাষাকান্ত, আৰু ভাষাটোও মাজে মাজে কথা ৰূপক বাট এৰি দিয়া পদ্যলেখকসকলৰ ভাষাতকৈ বহুতগুণে কম ঘৰুৱা। বৈয়াকৰণ ৰূপবিলাকেও আধুনিকতাৰ ফালে সবলীকৰণ নেদেখুৱায়। গতিকে এই গদ্যই তৎকালীন কথিত ভাষাৰ কোনো ধাৰণা নিদিয়।”^{১০} ভাষাৰ ফালৰপৰা এইখিনি কথা প্ৰতিধানযোগ্য। ১৯৪৭ চনত গুৱাহাটীত দিয়া এটি বক্তৃতাত ডক্টৰ বেণীমাধৱ বৰুৱাই ‘গীতা-কথা’ৰ ৰচনাশৈলীৰ ফালে দৃষ্টি কৰি কৈছিল যে, পুথিখন গদ্যত লিখা নহয়, বৰং ছন্দস্পন্দযুক্ত ৰচনাহে; তাত গদ্যৰ বাক্য-প্ৰণালী নাই। তেখেতৰ মতে প্ৰথম অসমীয়া গদ্য আমি পাওঁ বুৰঞ্জীবোৰত; বুৰঞ্জীৰ গদ্য সবল, প্ৰত্যক্ষ আৰু প্ৰাঞ্জল। বুৰঞ্জীৰ লগতে ডক্টৰ বৰুৱাই আগ বঢ়োৱা এই সম্মান অৱশ্যে কথাচৰিতবোৰেও পাব পাৰে। কিন্তু ভট্টদেৱৰ ভাষা আৰু কথাশৈলী বিচাৰ কৰাৰ আগতে কেইটামান কথাৰে চকু দিবলগীয়া।

পুৰণি অসমীয়া কথা-সাহিত্যক দুটা ভাগত ভাগ কৰিব পাৰি,— আদৰ্শবাদী আৰু বাস্তৱবাদী। প্ৰথম ভাগত ‘ভাগবত-কথা’, ‘গীতা-কথা’, ‘বদ্বাকৰ-কথা’, ‘ৰামায়ণ-কথা’, ‘ক্ৰিয়াযোগসাৰ-কথা’ আদি ধৰ্মপুথিৰ অনুবাদ আদি, আৰু দ্বিতীয় পৰ্যায়ত কথা-গুৰু-চৰিতসমূহ, ‘হস্তী-বিদ্যাৰ্গৱ’ আদি ব্যৱহাৰিক বিষয়ৰ পুথি, ‘হস্তমুক্তাবলী’ৰ নিচিনা ললিতকলাৰ পুথিৰ অনুবাদ আদি, আৰু বিশেষকৈ বুৰঞ্জীসমূহ ধৰিব পাৰি। গিহুৰ ভাগত গুৰুচৰিত আৰু বুৰঞ্জীবোৰৰ নিজস্ব এক ধাৰা আছে; সিবোৰৰ আটাইতকৈ ডাঙৰ বিশেষত্ব কথিত ভাষাৰ ব্যৱহাৰ। অকল সেয়ে নহয়,—ৰাজনৈতিক আৰু সামাজিক সংস্কৃতিৰ দুটি সম্ভ্ৰান্ত কেন্দ্ৰৰ মাজিত ভাষাকণ তাত ব্যৱহৃত হৈছে। প্ৰকৃত আধুনিক গদ্যৰ জন্মৰ ঐতিহ্য গঠনত এই দুই ধাৰা কথা-সাহিত্যৰ কীৰ্ত্তি মহান। কথাশৈলীৰ প্ৰকৃত ৰূপ বিকশিত হয় তাৰ প্ৰত্যক্ষবোধতা, প্ৰাঞ্জলতা আৰু আধুনিকতাত। এই দুই ধাৰা অসমীয়া কথা-সাহিত্যৰ জন্ম ধৰ্মপুথিৰ গদ্যৰ জন্মৰ প্ৰায় সমসাময়িক, যদিও প্ৰথম কথাচৰিত বা বুৰঞ্জীৰ তাৰিখ নিৰ্ণীতভাৱে কোৱা বৰ্তমানে টান।

গুৰুচৰিত আৰু বুৰঞ্জীৰ গদ্যৰ ভাষাৰ লগত অমিল ‘ভাগবত-কথা’ আদি ধৰ্মপুথিৰ গদ্যৰ ভাষাৰ মিল তদানীন্তন ধৰ্মপুথিৰ পদ বন্ধৰ লগত। তাৰ আগতে

অসমীয়া গদ্যৰ আৰ্হি আছিল শঙ্কৰদেৱ, মাধৱদেৱ আদিৰ নাটৰ সূত্ৰকথা আৰু পাত্ৰৰ বচনসমূহ। কিন্তু নাটৰ অন্তৰ্গত গীত আৰু বৰগীতবোৰৰ দৰে এই গদ্যৰ ভাষা কাব্যসুলভ আৰু এক কৃত্ৰিম সাহিত্যিক ভাষাকপ। এইটো সঁচা যে এই ভাষাকপৰ সৌন্দৰ্য প্ৰাকৃতসুলভ ভগা ভগা শব্দৰ মাধুৰ্যত আৰু ব্ৰজধাম আৰু মিথিলাৰ ভাষাৰ কৃত্ৰিম অথচ পৱিত্ৰ স্পৰ্শত। হয়তো ইয়াৰ সংবেদনশীলতাৰ পৰিসৰৰ বহল সম্ভাৱনাও শঙ্কৰ-মাধৱে কামনা কৰিছিল। কিন্তু যেতিয়া দামোদৰ গুৰুৱে কবিৰত্নৰ ওপৰত ভাগৱতৰ কথাবন্ধ কৰাৰ দায়িত্ব আৰোপ কৰিলে, তেওঁৰ পক্ষে এই নাটকীয় ভাষা গ্ৰহণ কৰাটো সম্ভৱ নাছিল, কাৰণ মৈথিলী, ব্ৰজভাষা বা খড়ীবোলীৰ লগত তেওঁৰ প্ৰত্যক্ষ পৰিচয় নাছিল, অকল শঙ্কৰ-মাধৱে লিখা কথাখিনিৰ আদৰ্শতে এটা কৃত্ৰিম ভাষাত বিৰাট ভাগৱতখন ভাঙি উলিওৱা কঠিন। আনফালে, বুৰঞ্জী বা কথাচৰিতৰ দৰে কথিত ভাষাত ভাগৱত লিখাও উদাস্তক অৰ্বাচীনলৈ নমাই পুণ্যবস্ত্ৰদুষক অধৰ্ম (sacrilege) কৰা বুলিও কোনো লোকে ল'ব পাৰে। তৃতীয়তে, অসমীয়াত আন কোনো কথাসাহিত্যৰো আদৰ্শ তেতিয়া সম্ভৱতঃ নাই; কবিৰত্নৰ পূৰ্বৰ লেখকসকলে ছন্দতেই তেওঁলোকৰ ভাৰত-ৰামায়ণ, পুৰাণ-ভাগৱত ৰচনা কৰিছে। কিন্তু এই তৃতীয় আপত্তিতে কবিৰত্নই তেওঁৰ সমস্যাৰ নিষ্পত্তি দেখা পালে। মাধৱ কন্দলি, হেম সৰস্বতী, শঙ্কৰদেৱ, মাধৱদেৱ, অনন্ত কন্দলি আদিৰ লেখাৰ যোগেদি এক সাহিত্যিক ভাষা-পৰম্পৰা গঢ় লৈ উঠিছিল, কবিৰত্নই ব্ৰজবুলিৰ দৰে আচছ্যলৈ নগৈ বা অৰ্বাচীনলৈও নানামি এই ভাষা-পৰম্পৰাকে তেওঁৰ মাধ্যমৰূপে গ্ৰহণ কৰিলে। গতিকে, ভাষা-বিষয়ত তেওঁ নৱোন্মেষ নঘটালে, সঁচা; কিন্তু তেওঁৰ কৃতিত্ব পুৰণি ভাষা-পৰম্পৰাৰে নব্য প্ৰয়োগত।

ভাষাৰ আভিধানিক আৰু বৈয়াকৰণ ৰূপত ডক্টৰ কাকতিয়ে আঙুলিয়াই দিয়া দৰে, কবিৰত্নৰ কথা-ৰচনাৰ অভিনৱত্ব নাই। কাকতিয়েই অৱশ্যে দেখুৱাইছে যে কবিৰত্নৰ ৰচনাত প্ৰথম পুৰুষৰ ভৱিষ্য কালত 'বো' প্ৰত্যয়ৰ লগে লগে আধুনিক 'ম' প্ৰত্যয়ৰো প্ৰয়োগ হৈছে; আৰু 'ওহো', 'লোহো', 'বোহো', 'আহা', 'লাহা', 'বাহা', 'লিহি', 'বিহি' আদি সম্প্ৰসাৰিত খাটু-প্ৰত্যয়ৰ ৰূপবোৰ গদ্যত অনাৱশ্যক দেখি সন্মুচুতি কৰা হৈছে। এই দুটা বিষয়ৰ বাহিৰে আনবোৰ বিষয়ত ভট্টদেৱৰ ভাষা শঙ্কৰ-মাধৱৰ ভাষাৰপৰা পৃথক নহয়।*

৫. ভট্টদেৱৰ ভাষাৰ আভিধানিক আৰু বৈয়াকৰণ বৈশিষ্ট্যৰ বাবে ডক্টৰ বিৰিঞ্চিকুমাৰ বৰুৱাৰ 'অসমীয়া কথা-সাহিত্য' (পুৰণি ভাগ) চাওক।

ভট্টদেৱৰ ভাষা “সংস্কৃতীয়া শব্দেৰে ভাষাক্ৰান্ত” হোৱাৰ প্ৰধান কাৰণ তেওঁ আছিল গীতা-ভাগৱত আদি সংস্কৃত শাস্ত্ৰৰ অগাধ পণ্ডিত। বিশেষতে, সিবোৰ শাস্ত্ৰৰ গদ্যত লিখা টীকা-ভাষ্যৰ যুক্তিবহুল বাক্য-প্ৰণালীৰ মোহৰ প্ৰভাৱ তেওঁৰ ওপৰত আছিল, আৰু তাৰ কথা-বীতিৰ লগত সংযুক্ত বিশেষ অৰ্থব্যঞ্জনা-(connotation)যুক্ত শব্দৰপৰা তেওঁৰ মন আঁতৰাই অনা টান হৈ পৰিছিল। সংস্কৃত মূল আৰু টীকাৰ অনুবাদত সংস্কৃত শব্দৰ খুন্দাও সহজতে পৰে। এনে সংস্কৃতীয়া শব্দ-সম্ভাৰৰ লগত জতুৱা আৰু ঘৰুৱা শব্দ বা খণ্ডবাক্য ৰেঙাই থাকিব বুলিয়ে তেনে শব্দ বা খণ্ডবাক্যৰ প্ৰয়োগ প্ৰায় নাই। গীতা বৰ সহজ কথা-বস্তুৰ গ্ৰন্থ নহয়, ভাগৱতৰ দাৰ্শনিক তত্ত্বমূলক অংশবোৰো কোমল পদাৰ্থ নহয়। এইবোৰ কথা ভাষাত লিখিবলগীয়া হোৱাত শ্ৰীধৰ স্বামী আদিৰ টীকাৰ সঘন সহায় লোৱাত তেওঁ পাৰিভাষিকৰ কটুতা আৰু সংস্কৃতৰ বাক্য-গাঁথনিৰ মেৰপাকৰো হাত সাৰিব নোৱাৰিলে। ইয়ে তেওঁৰ লেখাসমূহ জনপ্ৰিয় নোহোৱাৰ ঘাই কাৰণ; ইবোৰৰ তুলনাত শঙ্কৰ, মাধৱ, কন্দলি আৰু গোৱিন্দ মিশ্ৰৰ পদবন্ধ গীতাভাগৱতৰ ঠায়ে ঠায়ে ভাষাৰ ঘৰুৱা পৰিৱেশ আৰু ছন্দৰ সংবেদনশীলতাই তেওঁলোকৰ ৰচনাৱলী সৰ্বজনৰ সম্পত্তি কৰি তুলিলে। এই যুগটোৱেই সংস্কৃতৰ বন্ধ পানীৰপৰা আঁতৰি ভাষাৰ ‘বহতী নদী’ৰ ক্ৰিয়াশীলতা অনুভৱ কৰাৰ যুগ।

কথাসৈলীৰ ফালৰপৰা চকু দিবলগীয়া আন এটি কথা ভাগৱত পুৰাণৰ কবিত্বময়তা। হিব্ৰুভাষাৰপৰা ইংৰাজীলৈ বাইবেল ভাঙি উলিয়াওঁতে মূলৰ হিব্ৰু কবিত্বৰ পৰশত ইংৰাজী বাইবেলৰ ভাষাও হ’ল কাব্যসুলভ। যুক্তিতকৈ আবেগৰ হেঁচা অধিক হোৱাৰ কাৰণে কালাইল *French Revolution*-ও হ’ল কাব্যোপম গদ্য। ভক্তিব দৰে আবেগময় ধৰ্মৰ মূলশাস্ত্ৰ ভাগৱত-পুৰাণ কবিতা সমাগম বহুল। তেনে এখনি শাস্ত্ৰ গদ্য কৰি লিখিলেও তাৰ কবিতাৰ প্ৰবাহ ব্যাহত হ’ব নোৱাৰে স্বাভাৱিকতে। যুক্তিগ্ৰথিত সংস্কৃত টীকা আৰু কটু পাৰিভাষিকৰ প্ৰভাৱ, আবেগগ্ৰথিত ছন্দস্পন্দ, দুইটাৰে সংমিশ্ৰণ সকলো ঠাইতে সম্ভৱ নহ’লেও সিহঁতৰ সহাবস্থান অসম্ভৱ নহয়। বিষয়-বস্তু আৰু প্ৰকাশশৈলীৰ সমন্বয়ৰ চেষ্টা কবিৰত্নৰ ৰচনাৰ এটি বিশেষত্ব।

কবিৰত্নৰ বস্তুগ্ৰহণৰ পদ্ধতি, সংক্ষেপকৰণ, শ্ৰীধৰ স্বামীৰ যুক্তিগ্ৰথিত বাক্যাবলীৰ প্ৰভাৱ, আৰু এই সকলোবোৰৰ ফলস্বৰূপে তেওঁৰ গদ্যশৈলীৰ ৰূপ বুজিবলৈ তৃতীয় স্কন্ধ ভাগৱতৰ সপ্তম অধ্যায়ৰ প্ৰথমৰ অংশ লোৱা হওক। ইয়াত মূলৰ ১৪টি শ্লোক আৰু শ্ৰীধৰ স্বামীৰ টীকাৰ সাৰ গ্ৰহণ কৰি কবিৰত্নই মুঠ ১১ শাৰী কথা লিখিছে। মূল ভাগৱত-পুৰাণ—

শ্ৰীশুক উবাচ ॥ এবং ব্ৰহ্মাণং মৈত্ৰেয়ং দ্বৈপায়নসূতো বৃধঃ ।

প্ৰীগয়ম্ৰিৰ ভাৰত্যা বিদূৰঃ প্ৰত্যভাষত ॥ ১

বিদূৰ উবাচ ॥ ব্ৰহ্মান্ কথং ভগবতশ্চিন্মাত্ৰস্যাবিকাৰিণঃ ।

লীলয়া চাপি যুজ্যেৰম্মিগুণস্য গুণাঃ ক্ৰিয়াঃ ॥ ২

ক্ৰীড়ায়ামুদ্যমোহৰ্তস্য কামশ্চিক্ৰীড়িবান্যতঃ ।

স্বতন্ত্ৰ্যস্য চ কথং নিবৃত্তস্য সদাশ্বনঃ ॥ ৩

অস্মাকীদ ভগবান্ বিশ্বং গুণময্যাত্মমায়য়া ।

তয়া সংস্থাপয়তোতজ্জুয়ঃ প্ৰত্যভিধাস্যতি ॥ ৪

দেশতঃ কালতো যেহসাবৰস্থাতঃ স্বতোহন্যতঃ ।

অবিলুপ্তাবোধাত্মা স যুজ্যেতাজ্জয়া কথম্ ॥ ৫

ভগবানেক এবৈব সৰ্বক্ৰেত্ৰেবস্থিতঃ ।

অমুষ্য দুৰ্ভগত্বং বা ক্ৰেশো বা কৰ্মভিঃ কৃতঃ ॥ ৬

এতস্মিন্মে মনো বিদ্বন্ যিদ্যতেহজ্ঞানসংকটে ।

তন্নঃ পৰাগুদ বিভো কশ্মলং মানসং মহৎ ॥ ৭

শ্ৰীশুক উবাচ ॥ স ইখং চোদিতঃ ক্ষত্ৰা তদ্বজ্জিজ্ঞাসুনা মুনিঃ ।

প্ৰত্যাহ ভগবচ্চিন্তঃ স্ময়ম্ৰিৰ গতস্ময়ঃ ॥ ৮

মৈত্ৰেয় উবাচ ॥ সেয়ং ভগবতো মায়া যন্নয়েন বিকঙ্কতে ।

ঈশ্বৰস্য বিমুক্তস্য কাৰ্ণব্যমুত বন্ধনম্ ॥ ৯

যদৰ্থেন বিনাহমুষ্য পুংস আত্মবিপৰ্যয়ঃ ।

প্ৰতীয়ত উপদ্রষ্টুঃ স্বশিৰশ্ছেদনাদিকঃ ॥ ১০

যথা জলে চন্দ্ৰমসঃ কম্পাদিস্তৎকৃতো গুণঃ ।

দৃশ্যতেহসন্নপি দ্ৰষ্টুৰাত্মানোহনাশ্বনো গুণঃ ॥ ১১

স বৈ নিবৃত্তিধৰ্মেণ বাসুদেবানুকম্পয়া ।

ভগবত্তুক্তিযোগেন বিবোধেন শনৈবিহ ॥ ১২

যদেদ্মিৰ্যোপৰামোহত্ব দ্ৰষ্ট্বাত্মনি পৰে হবৌ ।

বিলীয়ন্তে তদা ক্ৰেশাঃ সংসুপ্তস্যেব কৃৎসনশঃ ॥ ১৩

অশেষসংক্ৰেশশমং বিধন্তে গুণানুবাদঃ শ্ৰবণং মুৰাৰেঃ ।

কৃতঃ পুনস্তচ্চৰণাবৰিষ্পৰাগসেবাবতিৰাশ্বলকা ॥ ১৪

শ্ৰীধৰস্বামীৰ টীকা—

অর্থ তে ভগবন্নীলা যোগমায়োপবৃংহিতাঃ ইত্যাদিনা মায়াগুণৈলীলয়া ভগবান্
সৃষ্ট্যাদি কৰোতীত্যেবং ব্ৰহ্মাণং ভাৰত্যা প্ৰাৰ্থনাকপয়া প্ৰীগয়ম্ৰিবেত্য-

ভিপ্রায়াজ্ঞানেনাক্ষেপাৎ ॥ ১ ॥ নির্বিকাৰস্য জিন্মা নিৰ্গুণস্য চ গুণাঃ কথং লীলম্যেতুষ্টিঃ
 প্রয়োজনাভাবং পৰিহৰতি । ন বস্তুবিবোধমিতি ভাবঃ ॥ ২ ॥ অৰ্ভকবদ্রীলাপি ন যুজ্যতে
 বৈষম্যাদিত্যাহ । “অৰ্ভকস্য ক্রীড়ায়াং প্রবৃত্তিহেতুঃ কামোহস্তি অন্যতস্তু বস্তুভবেন
 বালান্তবপ্রবর্তনে ন বা তস্য ক্রীড়েচ্ছা ভবতি ঈশ্বৰস্য তু স্বতন্ত্ৰত্বস্য কথং কামোহন্যতঃ
 সদা নিবৃত্তস্য চাসঙ্গাধিতীয়স্য কথমন্যতশ্চিক্রীড়িষ্যেত্যর্থঃ ॥ ৩ ॥ যচ্চোক্তম্ “স্বৰূপ
 বিশ্বসৃজামীশো বিজ্ঞাপিত-মখোম্বজঃ” ইত্যাদিনাবিদ্যোপাধেজীৰস্য ভোগার্থীশ্বৰঃ
 সৃষ্টাদি কৰোতীতি তদপ্যাক্ষেপুমনুরদতি । অশাকীদিতি । গুণময়ী আত্মনো জীৰস্য
 কর্তৃত্ব-ভোক্তৃত্বাদিমোহোৎপাদিকা যা মায়া তয়া সৃষ্টবান্ । “অতো ভগবতো মায়া
 মায়িনামপি মোহিনী ইতি । সংস্থাপয়তি পালয়তি প্রত্যভিধাসয়তি প্রাপ্তি-লোমোন
 তিৰোহিতং কৰিষ্যতি ॥ ৪ ॥ এতচ্চ জীৰস্যাবিদ্যাশ্রয়ত্বে ঘটত ন তু তৎ সম্ভবতীত্যাহ ।
 দেশত ইতি । যোহসৌ দেশাভিভববিলু প্তাববোধ আত্মা জীৰঃ ব্রহ্মস্বৰূপত্বাৎ স
 কথমজ্ঞয়াবিদ্যায়া যুজ্যেত ? তত্র দেশতো দীপপ্রভায়া ইব লোপো নাস্তি সৰ্বগতত্বাৎ ।
 ন কালতো বিদ্যুত ইব নিত্যত্বাৎ । নাবস্থাভঃ স্মৃতিবদবিক্রিয়ত্বাৎ । ন স্বতঃ স্বপ্নবৎ
 সত্যত্বাৎ । নান্যতো ঘটাদিবদধিতীয়ত্বাৎ । এবমেতৈর্যস্য বোধো ন লুপ্যতে স কথমজ্ঞয়া
 যুজ্যেত অজ্ঞা চাত্তাবিদ্যৈব ন মায়া তস্যা অববোধেন বিবোধাভাবাৎ ॥ ৫ ॥ কিঞ্চ
 ব্রহ্মস্বৰূপত্বাদেব জীৰস্য সংসারোহপি ন বিদ্যত ইত্যাক্ষিপতি । সৰ্বক্লেদ্রেষবস্থিতো
 ভোক্তাপি বস্তুতো ভগবান্বেব চিত্রপদ্মে ন তদ্যতিবেকাভাবাৎ । এবং চ সত্যমুবা জীৰস্য
 দুৰ্ভগত্ব-মানন্দাদিত্রংশঃ কৰ্মভির্হেতুভূতৈঃ ক্লেশো বা কুতঃ কৰ্মস্বক্কাভাবাৎ । অন্যথা
 ঈশ্বৰস্যপি তৎপ্রসঙ্গঃ স্যাদিতি ভাবঃ ॥ ৬ ॥ অজ্ঞানমেব সংকটং দুৰ্গং তস্মিন্ তন্মানসং
 কণ্ঠলং মোহং পৰাণুদাপাকুক ॥ ৭ ॥ “ ৮ ॥ ভগবতোহচিন্ত্য-শস্ত্রেবীশ্বৰস্য সেয়ং
 মায়া নয়েন তর্কেণ বিবক্ষ্যত ইতি যৎ তর্কবিবোধমেবানুরদতি । বিমুক্তস্যৈব পুংসেহবিদ্যায়া
 বন্ধনং কার্পণ্যং চেতি ॥ ৯ ॥ অত্রোদাহৰণমাহ । যদ্ যথা অর্থেন শিৰশ্ছেদাদিনা
 বিনাপ্যুপদ্রষ্টুঃ স্বপ্নসাক্ষিণো মমেদং শিৰশ্ছিন্নমিত্যাশ্ববিপর্যয়ঃ কেবলং মূষৈব প্রতীয়তে
 তদ্বৎ ॥ ১০ ॥ তহীশ্বৰস্যপি কিং ন প্রতীয়তে তত্রাহ । যথা জলে প্রতিবিম্বিতস্যৈব
 চন্দ্রমসো জলোপাধিকৃতঃ কম্পাদিধর্মো দৃশ্যতে ন জ্বাকাশে স্থিতস্য । তথানাশ্বনো
 দেহাদেধর্মোহসন্নপি তদভিমানিনো দ্রষ্টুবাশ্বনো জীৰস্যৈব নহীশ্বৰস্যেত্যর্থঃ ॥ ১১ ॥
 তন্নিবৃত্ত্যুপায়মাহ । স বৈ অনাশ্বনো গুণো নিবৃত্তিধর্মণ বাসুদেবস্যানুকম্পা তয়া চ
 তস্মিন্ ভক্তিযোগেন্তেন তিবোধস্তেহদৃশ্যো ভবতি । শনৈবিত্যনেন সাধনানুসাৰেণেতুষ্টিম্ ॥
 ১২ ॥ তর্হি সর্বানর্থানিবৃত্তিঃ কদেভাপেক্ষায়ামাহ । যদেজ্জিয়ানামুপবামো নৈশ্চল্যৎ, ক
 দ্রষ্টব্যান্ধনান্ত্যামিকপে । ॥ ১৩ ॥ ভক্তিযোগেন ক্রেশনিবৃত্তিং দর্শয়তি । “ ১৪ ॥

শ্রীধৰ স্বামীৰ যুক্তি-তৰ্কৰ দ্বাৰা বস্তু-প্ৰতিপাদন ক্ষমতা অসীম । ভাগবতৰ মতৰ
 বিবোধ-নিবৃত্তি আৰু শ্লোকৰপৰা শ্লোকান্তৰলৈ ভাব-সঙ্গতিৰ নিবিড়তা স্থাপন তেওঁৰ

চিন্তা তথা বচনাশৈলীৰ মনোৰম বিশেষত্ব। ভাগৱতৰ উপৰোধিত চৈধ্যটি শ্লোকৰ ব্যাখ্যাত ক'বলগীয়া সকলো কথা আৰু সমাধান কবিলগীয়া প্ৰায় সকলো প্ৰশ্নৰ সমাধান তেওঁ টীকাত দিছে। ইয়াৰ পিছত কবিত্বৰ বা নতুন কথা ক'বলগীয়া কি থাকিব পাৰে? গুৰুজনৰ "সংক্ষেপ কবিতা সাৰ মাত্ৰ লৈয়া কৰা কথা কবিত্ব" এই উপদেশ মনত ৰাখি তেওঁৰ কৰ্তব্য মাত্ৰ 'ভাৱাখদীপিকা'ৰ পোহৰত ভাগৱতৰ কথাখিনি যথাসম্ভৱ পৰিষ্কাৰ কৰি চমুতে 'সাৰোদ্ধাৰ' প্ৰকাশ কৰা। এইটি বৰ সহজ কাম নহয়। চিন্তাশীল মনে চিন্তাৰ আঁত মাৰি কথা কোৱাৰ প্ৰলোভনৰ হাত সৰা টান। আনফালে, মূল কথাখিনিৰ আঁত ছিগিবলৈ দিয়াও বাঞ্ছনীয় নহয়। এইবোৰ সমস্যাৰ মাজত কবিত্বই কেনেকৈ মধ্যম পন্থা অবলম্বন কৰিছে, মন কবিলগীয়া,—

বিদূৰে পুছন্ত, হে মৈত্ৰেয়, নিগুণ ভগৱন্তৰ গুণময় সৃষ্টি আদি লীলা কেমনে হয়? তুমি কহিছা, মিছা জীৱৰ অৰ্থে কৰন্ত। সিও নঘটে। দেশ-কালাদিয়ে অনুপুবোধ ব্ৰহ্মৰূপ জীৱৰ কেনে অবিদ্যাময় সংসাৰ হয়, মোৰ এই মনৰ সংশয় দূৰ কৰা।

মৈত্ৰেয়ে কহন্ত, জানা বিদূৰ, এইতো হৰিৰ মায়া। ই বিচাৰ নহে, যাত হন্তে মিছা সংসাৰো জীৱত লক্ষি, যেন স্বৰূপ আপুনাৰ শিৰ আপুনি ছেদ দেখি। বোলা যদি, ঈশ্বৰত কেনে নেদেখি, আত দৃষ্টান্ত শুনা,—যেনে চন্দ্ৰৰ প্ৰতিবিস্মতেসে কম্পাদি গুণ দেখি, বিস্মত নেদেখি, তেমনে জীৱৰেমে সংসাৰ, ঈশ্বৰ নাই। এতেকে ঈশ্বৰত ভক্তি কৰিলে আপুনি সংসাৰ ওচে। বুলিবা কেতিয়া ওচিৰে? তাত শুনা.....।

ইয়াত 'সিও নঘটে', 'বোলা যদি', 'আত শুনা', 'এতেকে'—এই খণ্ডবাক্যবোৰে বিবোধ-নিবাৰণ, সংশয়াত্মক প্ৰশ্নৰ উপস্থাপন, সংশয়-নিবৃত্তি আৰু উপসংহাৰ আদি চিন্তাৰ বাদাত্মক গতি নিৰ্দেশ কৰিছে। গতিকে ইয়াত ব্যাখ্যামূলক (expository) কথাশিল্পীৰ গুণো হৈছে নৈৰ্ব্যক্তিকভাৱে বাদাত্মক আৰু প্ৰত্যয়কাৰী (argumentative, persuasive)। মূলৰ বা শ্ৰীধৰ স্বামীৰ অনেক কথা ভট্টদেৱে সন্নিৱেশ কৰিব পৰা নাই, কাৰণ 'বিস্তৰ পাত' নলগাকৈ তেওঁ ভাগৱত-কথা লিখি উলিয়াব লাগিব। কোনো কোনো ঠাইত এই সংক্ষেপকৰণে উপপাদ্য বিষয়টো বুজাও পাঠকৰ কাৰণে কঠিন কৰি তুলিছে; ঠায়ে ঠায়ে মূল কথাবোৰৰ আভাস (gist) মাত্ৰ দি গৈছে। এনেবোৰ ঠাইতে শৈলীৰ নীৰস কঠোৰতাই দেখা দিছে, যদিও সি তেওঁৰ সমূলি ঈজিত নহয়।

কথা কোৱাটো যদি এটি নিয়মিত কলা হয়, তেনেহ'লে তাক সুবলকৈ কোৱাটো নিশ্চয় প্ৰশংসনীয়। কিন্তু কবিতাৰ ছন্দপতন যেনেকৈ বসন্তৰ লক্ষণ, কথাশৈলীত ছন্দপ্ৰয়োগ, বিশেষকৈ সচেতনভাৱে ছন্দপ্ৰয়োগ, সমালোচকসকলৰ অপ্ৰিয়। আমাৰ দিনতে লম্বোদৰ বৰা আদিয়ে ধ্বনি-প্ৰবাহযুক্ত মঞ্জুল গদ্যেৰে আমাৰ মৰম লগাইছে; আন ভাল ভাল কথাকাৰৰ বচনাতো মাজে-সময়ে ছন্দৰ হিল্লোল আমাৰ কাৰণে

আমনি লগা নহয়। আনফালে, ভট্টদেৱৰ কথাবন্ধ আধুনিক গদ্যশৈলীৰ প্ৰতি প্ৰযত্ন নহয়। বৰং তেওঁৰ কথাবন্ধই, সংস্কৃত কথা-নামক ৰচনা আৰ্য্য আদি হুন্দলৈ মাজে মাজে বাগৰি যোৱাৰ দৰে, অকণ্ট হুন্দধ্বনি অৱলম্বন কৰিছে, আন কি, গদ্যৰ বৰ্জিত অস্তানুপ্ৰাসো দেখা-দেখিকৈ ব্যৱহাৰ কৰিছে। তৃতীয় স্বৰূপ ২৮শ অধ্যায়ত “ইন্দ্ৰিয় মন নিয়মি হৃদয়ত হৰিৰ ৰূপ চিহ্নিব”, এই নিৰ্ভুল গদ্যৰ পাছত ‘কেমন ৰূপ’ বুলি প্ৰশ্ন কৰি ভট্টদেৱে একাৱলী কৰিছে,—

শ্যাম-সুন্দৰ। পীতাম্বৰ ॥ প্ৰসন্ন-বদন। কমল নয়ন ॥
 নাসা তিলফুল। অধৰ বাতুল ॥ মুখে মন্দ হাস। কটাক-কিলাস ॥
 পৰম নিকজ। চাক চতুৰ্ভুজ ॥ শঙ্খ-চক্ৰ-ধৰ। গদা-পদ্ম-স্বৰ ॥
 সৰ্ব্বাঙ্গে সুন্দৰ। ৰূপ মনোহৰ ॥ কিৰীটিৰ কান্তি। অলকাৰ পাতি ॥
 কৰ্ণত কুণ্ডল। শোভে গণ্ডমূল ॥ কৌমুভ কণ্ঠত। শ্ৰীৰংস বন্ধত ॥
 বনমালাচয়। শ্ৰমৰে ৰঞ্জয় ॥ অঙ্গদ বলয়। বাহুত শোভয় ॥
 মেখলা কটিত। কিঙ্কিনী-ৰঞ্জিত ॥ চৰণ দুতয়। নূপুৰে শোভয় ॥
 ৰঙ্গা পাদতল। অঙ্কুশ কমল ॥ ধ্বজ বন্ধ ভাতি। নখচন্দ্ৰ-কান্তি ॥
 জুঙা জানুবৰ। উৰু কৰিকৰ ॥ কিশোৰ বয়স। আছে সৰ্ব ৰস ॥
 ভকত-বৎসল। পৰম উজ্জ্বল ॥ ভক্ত হৃদয়ত। থাকন্ত সতত ॥

ইয়াক ছন্দস্পন্দযুক্ত গদ্য বুলিলেও সমালোচকৰ আত্মপ্ৰবঞ্চনা হ’ব, কাৰণ এয়া উদাৰভাৱে ছন্দময় কবিতা। ইয়াৰ পাছত পুনৰ আৰম্ভ হ’ল,—

এমনে সমগ্ৰ ৰূপ মনত থিৰ কৰি একৈক অঙ্গ চিহ্নিব (এয়া গদ্য।)

চৰণৰপৰা : হাস্য পৰ্য্যন্ত।

বাক্যটোৰ গিছৰ অংশ ছন্দিত, শব্দবদেৱৰ ধ্যানবৰ্ণনৰ অনুৰূপ।—

মস্তকৰপৰা : পাদ পৰ্য্যন্তে।

নমাইবে মনক : দুনাই দেখন্তে ॥

এনে ধৰণৰ অনেক বাক্য ওলাব, য’ত অন্ততঃ একাংশ ছন্দৰ পৰ্য্য অনুসৰি ভাগ কৰিব পৰা যাব। ইয়াৰ উপৰি ঠায়ে ঠায়ে সমপংক্তিক বা সমছন্দ নহ’লেও নিয়ত বাক্যাংশ (harmonic period) থকা বাক্যও আছে। এনে নিয়ত বাক্যাংশই বাক্য এটাত হেলোলনি দি মঞ্জুল (sonorous) কৰি তোলে।—

যাক সবস্তুতী। নদী আবৰিছে।

যাব পুণ্যজলক) ঋষিসেৱে সেৱা কৰে।

যাত নানা) বৃক্ষলতাসৰ আছে।

অনেক) পতপক্ষীসৰো আছে।

মনু সেই আশ্রম পশি,

পৰম সুন্দৰ। তপস্বী খাবিক দেখি,

নমস্কাৰ কৰিলা।

কোনো বাক্য গদ্যৰ সাধাৰণ ৰূপত (গদ্যৰ বিশ্লেষণ তাত সম্ভৱ হ'লেও)
আবল কৰি বীতিসম্মত হৃদ আৰু অন্ত্যনুপ্ৰাসেৰে শেষ কৰা হৈছে।

হে নাৰদ, মোক তুমি কি দায়া কৰিলা,

যাতো গোৱিন্দৰ গুণ কহিতে বুলিলা। (২.৫)

ইয়াৰ লগত শঙ্কৰদেৱৰ তলৰ শাৰীকেইটা মিলাই চালে এনে লাগে কবিত্বৰ অন্তৰ
যেন পূৰ্বকবিসকলৰ হৃদয় হিল্লোলত হিল্লোলিত হৈ আছে, আৰু সেই হেতুকেই
তেওঁৰ ভাষাত আপোনা-আপুনি হৃদয়স্পন্দৰ সমাবেশ ঘটিছে।

ধন্য ধন্য কৃপালু নাৰদ মহামতি ॥

মোক পুনু আসি তুমি কৃপালে কৰিলা।

যাতো গোৱিন্দৰ গুণ কহিবে বুলিলা ॥ (দ্বিতীয় স্কন্ধ)

এনে ধৰণে কবিগুৰুকলৰ কবিতাৰ পংক্তিৰ দ্বাৰা ভট্টদেৱী গদ্যহে অনুপ্ৰাণিত হৈছিল,
এনে নহয়, চৰিত্তৰ গদ্যতো তাৰ সহজ প্ৰতিধ্বনি উঠিছে ঠায়ে ঠায়ে।—

আউএ বোলে : নাৰদক কৃপাসে কৰিলা : যাতো গোৱিন্দৰ গুণ কহিবে বুলিলা :
মোকো তোমাসৰে কৃপাসে কৰিলা : দাসক এই তিনি ভাপে পুৰি মাৰে : প্ৰাপ্তক
সুমৰাইলা আজি।

ভাগৱত বেছি অংশই বিৱৰণাত্মক। বিৱৰণমূলক গদ্যবীতি কৃতকাৰ্য হয় যদি সি
সৰল হয় আৰু বিষয়পদাশ্ৰিত (objective) হয়; তদুপৰি সি বেগময় আৰু চিত্ৰধৰ্মী
হোৱা বাঞ্ছনীয়। 'ভাগৱত-কথা'ৰ অনেক বিৱৰণতেই অত্যন্ত খৰ-খৰ লাগিলেও এইবোৰ
গুণ ঠায়ে ঠায়ে দেখা পোৱা যায়।

'ভাগৱত-কথা'ৰ ভাষা আৰু কথাশৈলীতকৈ 'গীতা-কথা'ৰ ভাষা আৰু কথাশৈলী
বেছি পুৰঠ, গম্ভীৰ আৰু ওজস্বী। ইয়াতো একেই ব্যাখ্যামূলক কথাবীতি অৱলম্বন
কৰা হৈছে। 'ভাগৱত-কথা'ত মূলৰ কথাখিনিৰ সাৰাৰ্থৰ আভাস দিয়ে কবিত্ব কান্ত
হ'বলগীয়া হৈছিল; পঞ্চম স্কন্ধৰ ভাঙনিৰ শেষত সেই কাৰণে তেওঁ তাক
'পঞ্চমস্কন্ধগুঢ়াৰ্থ-কথায়থার্থকালিনী' বুলিছে। গীতাৰ অনুবাদ কৰোঁতে কিন্তু তেওঁৰ
হাত বন্ধনবণা মুকলি, গতিকে 'গীতা-কথা'তে তেওঁৰ আচল ঠাইলৈ প্ৰকাশ পাইছে।
সমস্ত ভাৰতবৰ্ষতে বামাৱণ-গীতা-ভাগৱত আদিৰ যি কথকতা চলে, 'ভাগৱত-কথা',

‘গীতা-কথা’ তাৰে এটি সাহিত্যিক নিদৰ্শন। সেই হিছাপেও তাৰ এটি তাৎপৰ্য বৰ্তমান। কিন্তু কবিবল্লভই তেনে কথকতাৰ কথিত ভাষা ব্যৱহাৰ নকৰি উদানীকৃত সাহিত্যৰ উদাসীনীকৃত ভাষাকৈহে ব্যৱহাৰ কৰিছে। এই ভাষাকণ ভাগ কৰি সৰ্ব্ব সন্ধানত কথাবীতি গ্ৰহণ কৰা হ’লে কবিবল্লভ কথা-চৰিতৰ পৰ্যায়ৰ উচ্চাঙ্গৰ স্বৰূপ গদ্যৰ সৃষ্টি হ’লহেঁতেন। তাকে নকৰা কাৰণে তেওঁৰ বচনা লোকপ্ৰিয় নহ’ল আৰু তেওঁৰ পছা অনুসৰণ কৰা লেখকৰ অভাৱ ঘটিল।

বৈজয়ন্তী

নতুন শৰণীয়া, গুৱাহাটী, অসম

১৯৫৯

হবিবৰ বিপ্লৱ-ৰচিত বৰুৱাহনৰ যুদ্ধ আৰু তাম্ৰধ্বজৰ যুদ্ধ

ভূমিকা

হবিবৰ বিপ্লৱ 'বৰুৱাহনৰ যুদ্ধ'খনি নকৈ প্ৰকাশ কৰিবলৈ কেইবাবছৰৰো আগৰেপৰা যত্ন কৰা হৈছিল। বৰ্তমান গুৱাহাটী বিশ্ববিদ্যালয়ৰ প্ৰকাশন বিভাগৰ উদ্যোগত সেই কাৰ্য সমাপন কৰা হ'ল। লগতে অলপতে প্ৰাপ্ত 'তাম্ৰধ্বজৰ যুদ্ধ'খনি সন্নিবিষ্ট কৰা হ'ল। ইয়াৰ আগতে অৱশ্যে ১৯২৫ চনত 'বৰুৱাহনৰ যুদ্ধ'ৰ এটি সাধাৰণ সংস্কৰণ প্ৰকাশ হৈছিল। বৰ্তমান 'বৰুৱাহনৰ যুদ্ধ' যিখনি সাঁচিপতীয়া পুথিক প্ৰধান সাৰথি কৰি উলিওৱা হৈছে, সেইখনি পণ্ডিত হেমচন্দ্ৰ গোস্বামীৰ দ্বাৰা নগাঁৱৰপৰা সংগৃহীত, কামৰূপ অনুসন্ধান সমিতিত ইমান দিন সংৰক্ষিত আছিল। পুথিখনিৰ তাৰিখ ১৬৬১ শক। ইয়াৰ লগতে ১৯২৫ চনত প্ৰকাশিত (শিৱনাথ ভট্টাচাৰ্যৰ দ্বাৰা) কিতাপখনিৰো সাহায্য লোৱা হৈছে।

'তাম্ৰধ্বজৰ যুদ্ধ' নামৰ পুথিখনি খণ্ডিত ৰূপত সংগৃহীত হৈ বৰ্তমান গুৱাহাটী বিশ্ববিদ্যালয়ৰ পাঠাগাৰত সংৰক্ষিত হৈছে। এই পুথিখনিৰ সন্ধান ইতিপূৰ্বে পোৱা নগৈছিল। গতিকে অসম্পূৰ্ণভাৱেই তাক ছপা কৰাটো বাঞ্ছনীয় বুলি বিবেচনা কৰা হ'ল। ১৯২৫ চনত ছপা হোৱা সংস্কৰণত কবিৰ নাম হবিবৰ বুলি পোৱা যায়। কিন্তু কামৰূপ অনুসন্ধান সমিতিত সংৰক্ষিত 'লৱ-কুশৰ যুদ্ধ' আৰু 'বৰুৱাহনৰ যুদ্ধ'ৰ সাঁচিপতীয়া পুথিত আৰু বিশ্ববিদ্যালয়ৰ 'তাম্ৰধ্বজৰ যুদ্ধ'ত হবিবৰ বুলিহে উল্লেখ আছে। সম্ভৱতঃ কবিৰ সৈয়ে আচল নাম। 'লৱ-কুশৰ যুদ্ধ', 'বৰুৱাহনৰ যুদ্ধ' আৰু 'তাম্ৰধ্বজৰ যুদ্ধ' তিনিওখনি হবিবৰ বিপ্লবে ৰচনা নহয় বুলি অনুমান কৰিবৰ বিশেষ কাৰণ নাই। তিনিওখনিৰ বিবৰ-বন্দ

আৰু বচনশৈলীৰ বিশেষ মিল আছে। তদুপৰি তিনিওখনৰে বিষয় একে জৈমিনীয়াশ্বমেধবপৰাই গ্ৰহণ কৰা হৈছে। হৰিবৰ বিপ্ৰই ‘বন্ধুবাহনৰ মুক্ত’ত তেওঁৰ পৃষ্ঠপোষক ৰজা দুৰ্লভনাৰায়ণৰ নাম এইদৰে উল্লেখ কৰিছে—

জয় জয় নৰপতি দুৰ্লভনাৰায়ণ ৰাজা
কামপুৰে ভৈলা বীৰবৰ।
সপুত্ৰ বান্ধৱে যেনে সুখে ৰাজ কৰন্তোক
জীৱন্তোক সহস্ৰ বৎসৰ॥
তাহান ৰাজ্যত থিত সাধুজন মনোনীত
অশ্বমেধ বিৰচিত সাৰ।
বিপ্ৰ হৰিবৰ কই গৌৰীৰ চৰণ সেই
পদবন্ধে কৰিলা প্ৰচাৰ॥

‘প্ৰহ্লাদ-চৰিত্ৰ’ৰ ৰচক হেম সৰস্বতী আৰু ‘জয়ব্ৰত-বধ’ৰ কবি কবিশঙ্কৰ সৰস্বতীয়েও কমতাৰ ৰজা দুৰ্লভনাৰায়ণৰ উল্লেখ কৰিছে। এওঁলোকে উল্লেখ কৰা দুৰ্লভনাৰায়ণ একেজন লোক বুলিয়েই এতিয়ালৈকে ধৰি লোৱা হৈছে। এই দুৰ্লভনাৰায়ণৰ সময় কালিৰাম মেধি ডাঙৰীয়াই ‘প্ৰহ্লাদ-চৰিত্ৰ’ৰ পাতনিত ১২৪৯ খ্ৰীষ্টাব্দ বুলি কৈছে। কনকলাল বৰুৱা ডাঙৰীয়াই মেধিৰ পদ্ধতিৰেই কিন্তু অলপ কঠোৰভাৱে সময়ৰ লেখ কৰি দুৰ্লভনাৰায়ণৰ সময় চতুৰ্দশ শতিকাৰ দ্বিতীয় পাদ (১৩৩০-১৩৫০) বুলি ঠিক কৰিছে। ডক্টৰ বাণীকান্ত কাকতিয়ে আকৌ দুৰ্লভনাৰায়ণৰ সময় নিৰ্ণয় কৰিছে ত্ৰয়োদশ শতিকাৰ শেষ কিম্বা চতুৰ্দশৰ আগভাগতহে।

আনফালে, ‘কথা-গুৰুচৰিত’, ৰামচৰণৰ ‘শঙ্কৰ-চৰিত’তে ত্ৰয়োদশ-চতুৰ্দশ শতিকাৰ দুৰ্লভনাৰায়ণৰ বাহিৰেও পঞ্চদশ-ষোড়শ শতিকাৰ দোমোজাত কমতা-কামৰূপত দুৰ্লভনাৰায়ণ নামৰ এজন দ্বিতীয় ৰজাৰ উল্লেখ আছে।

এই দুজন দুৰ্লভনাৰায়ণৰ কোনজনৰ লগত হেম সৰস্বতী, হৰিবৰ বিপ্ৰ আৰু কবিশঙ্কৰ সৰস্বতীৰ সম্পৰ্ক, সেই কথা বিচাৰ কৰিবলগীয়া। কবিশঙ্কৰ সৰস্বতীয়ে তেওঁৰ কাব্যত দুৰ্লভনাৰায়ণৰ পুত্ৰ ইন্দ্ৰনাৰায়ণ ৰজাৰ স্পষ্ট উল্লেখ কৰিছে। নগেন্দ্ৰনাথ বসুৰ ‘*Social History of Kamarupa*’-ত দিয়া কবিশঙ্কৰ বংশলতাৰপৰাও, কবিশঙ্কৰ সৰস্বতী শঙ্কৰদেৱৰ উপবিপ্লৱৰ চণ্ডীবৰ আৰু প্ৰথম দুৰ্লভনাৰায়ণৰ সমসাময়িক হোৱাটো সন্দৰ্ভ যেন লাগে। আনপিনে,

হেম সৰস্বতী আৰু হৰিবৰ বিপ্ৰৰ লগত প্ৰথম দুৰ্লভনাৰায়ণৰ সময়ৰ সম্পৰ্ক লৈ নিশ্চয়কৈ একো কোৱা টান।

ৰমানন্দ দ্বিজৰ 'শ্ৰীশ্ৰীবংশীগোপালদেৱৰ চৰিত্ৰ'ত এজন পণ্ডিত আৰু কবি হৰিবৰ বিপ্ৰৰ কথা আছে,—

কুণ্ডিল গোষ্ঠীত জাত পুৰুষ সুন্দৰ।

ব্যাসপিণ্ডা গ্ৰামেশ্বৰ মুখ্য পণ্ডিতৰ ॥

যাৰ গৃহ-দ্বাৰে জলে গজ-বাজীচয়।

বিপ্ৰ হৰিবৰ খ্যাতি যাহাক কহয় ॥ ২০

ভাৰত পুৰাণ পদ কৰিছা বিস্তৰ।

চৰিত্ৰখনিত উল্লেখ কৰা হৰিবৰ আৰু যুদ্ধ-কাব্য দুখনিৰ কবি হৰিবৰ, দুইকে একে বুলি ধৰিবলৈ যথেষ্ট থল আছে। 'ভাৰত পুৰাণ পদ' কথাটোৱে এই দুখনি কাব্য পুথিলৈকে আঙুলিয়াই যেন লাগে, আৰু 'লব-কুশৰ যুদ্ধ'ৰ হৰিবৰ বিপ্ৰক দ্বিতীয় দুৰ্লভনাৰায়ণৰ সমসাময়িক বুলি ধৰিলে চৰিত্ৰৰ হৰিবৰ বিপ্ৰৰ লগত তেওঁক একেজন বুলি নিঃসন্দেহে ধৰিব পৰা হয়। সেইমতে, হৰিবৰ বিপ্ৰৰ সময় পঞ্চদশ শতিকাৰ শেষ ভাগ বুলি ঠাৱৰ কৰিব লাগিব। চৰিত্ৰত থকা ব্যাসপিণ্ডা গাঁৱৰ সঠিক অৱস্থিতি নিৰ্ণয় কৰিব নোৱাৰিলেও চৰিত্ৰৰ বৰ্ণনাৰপৰা বৰ্তমান মধ্য অসমৰ কোনো ঠাইতে এই গাঁও আছিল বুলি অনুমান হয়।

হৰিবৰ বিপ্ৰই জৈমিনিৰ অশ্বমেধপৰ্বৰপৰা ৰাম-কথা পদত ভাঙিছে আৰু 'বন্ধুবাহনৰ যুদ্ধ'ত তেওঁ 'গৌৰীৰ চৰণ' সেৱা কৰিছে যদিও অন্যান্য প্ৰসঙ্গৰপৰা তেওঁ শাক্ত আছিল বুলিও অনুমান কৰিব পাৰি। হৰিবৰ বিপ্ৰ সম্পৰ্কে এতিয়ালৈকে ইয়াতকৈ অধিক কথা একো পোৱা হোৱা নাই।

অসমীয়া ভাষাৰ ক্ৰম-বিবৰ্তনৰ ফালৰপৰাও হৰিবৰ বিপ্ৰৰ ৰচনাৰ মূল্য আছে। মাধৱ কন্দলিৰ 'ৰামায়ণ'ৰ দৰে হৰিবৰ বিপ্ৰৰ ৰচনাতো বহু অপচলিত শব্দ আৰু জড়ুৱা বাক্য-ৰীতিৰ প্ৰয়োগ দেখা যায়। তলত তেনে কেইটামান জড়ুৱা বাক্য আৰু খণ্ডবাক্য 'বন্ধুবাহনৰ যুদ্ধ'ৰপৰা উদ্ধৃত কৰা হ'ল,—

কথামাতে, ১৮; বনাৰে ১৮; একৈ একৈ, ২৩; চলচল কৰে, ২১; টঙ্ক নামে চাণালক সহিতে নপাৰি, ৪৬; হাসিত কন্দল যেন সেহি পটুস্তৰ, ৭৪; আভেসে বড় হাৰো, ৮৫; আভেসে অধিক মোৰ দহে গোৰে গাৰ, ৮৬; বড় দেখাৰ মুনিৰ, ৮৭; বুঢ়াৰ হাডৰ চেজলি সেহুৰে নযাস, ৮৭; লাভক চাহান্তে

জানো মূল হেৰুৱাস, ৮৭; গৈলেসে জানিয় পথ নিয়ব কি দূৰ, ৮৮; খাইলেসে জানিয় পথ্য ভিত কি মধুৰ, ৮৮; যশৰাশি পাইলো বৰ বাপক উপাসি, ৮৮; হেন নউ দেখা তিনি লোকে অপৰাধ, ৯০; বৈসানি ভৈসানি মৰিবাৰ একবাৰ, ১০০; বোলাস মুনিৰ, ১০২; কটকটায় ঘাৰ, ১০২; হেন জানো যমৈ পাভ মলচে তোমাৰ, ১০২; সিও মান্য শুৰিৰোহা, ১০৮; কুৰিমা কুৰি, ১২৫, ১৪৪; নলবে নচৰে যেন মুঢ়া কাষ্ট গোট, ১২৯; চিন্তে মহামাৰ, ১৩১; বৰবৰ কবি, ১৫১; দিল খাৰ, ৫৮; নিয়ন্তে যাহন্তে ভাগবিল যমদূত, ১৯০; সবে শুকো মান, ১৯৩; হস্তীৰো গিছলে পাৰ, সুজনে বুড়াএ নাৰ, আছো আৰিত হাৰয় জুৱাৰ, ২২০; তথাঞ্জে, ২২০; সকলে ভাবনা হৈল চুৰ, ২২২; লাজ আসিব সৰাৰে, ২২৬; ভালবেসে ভাল মন্দৰ মন্দবাণী, ৩১২; কুলক্ষণে পাইলেক সুখৰ মুণ্ড খাইলা, ৩১২; ছাগে কি কবিৰ পাৰে বাঘৰ আগত, ৩১৫; এদিনাত কবি, ৩৩৭; চাটু কৰে, ৩৩৯; মঙ্গল বঢ়ায়, ৩৪২; হৰিৰ কালত বিবাদ নুযুৱায়, ৩৬০; হেন লন্ত, ৩৯৯; নখে যিবা কাৰ্য্য সিখে কুঠাৰ লগাস, ৪২৫; সাধি পাৰি ৪৫৩; দোজা-দোজি পাৰে, ৪৯৫; শাস কৰা দেখি যেন তেতুলিৰ ফুল, ৫০০; হৰিণক পাইলে শশাক কোনে সোধে, ৫০৮; তোমাৰ বিকলে সুখিৰাক নাই ঠাই, ৫৪২।

‘বৰুৱাহনৰ যুদ্ধ’ৰপৰা বৈশিষ্ট্যপূৰ্ণ বৈয়াকৰণ ৰূপৰ এটি তালিকা সন্নিৱিষ্ট কৰা হ’ল,—

ধৰিত, ৯৯; পৰিবাৰ, ১২৬; সবেহন্তে, ২০৪; মাৰিলাক, ২৩৪; নিমাৰ্য্যক, ৩০৪; পাসৰিবৰ, ৩০৮; মাৰিএৰো, ৩১৩; কাটিলাক, ৩৫০; কহিত, ৩৯৭; কাটিলাক, ৪৬৩; কৰিএৰো, ৪৭৮; দেখাএৰো ৪৭৯; লগাএৰ, ৪৯২; সবেহন্তে ৫০৩; চিঙিএৰো, ৫৫০; হৰাইবাৰ, ৫৬৪।

মহাভাৰতৰ আদিপৰ্বত ব্যাস মুনিয়ে সুমন্ত, জৈমিনি, নৈল, শুক আৰু বৈশম্পায়ন নামে তেওঁৰ পাঁচজন শিষ্যক মহাভাৰত শিকায় বুলি উল্লেখ আছে। তেওঁলোক পাঁচোজনে একোখনকৈ সংহিতা ৰচনা কৰে। কিন্তু জৈমিনি ঋষিৰ মহাভাৰতৰ সংহিতাৰ আশ্বমেধিক পৰ্বৰ বাহিৰে আন কোনো পৰ্বৰ সন্ত্ৰেদ পোৱা নাই। এই আশ্বমেধপৰ্ব মহাভাৰতৰ অংশ হ’লেও ইয়াত পুৰাণসমূহৰ দৰে বৈষ্ণৱ সম্প্ৰদায়ৰ মতবাদৰ প্ৰতি আনুগত্য দেখা যায়। এই ৰচনা ৬^০ মৰিচ্ উইণ্টাৰ্ণিজ পুৰাণসমূহৰ ভিতৰতো শেষৰ কালত ৰচিত পুৰাণ বা পুৰাণৰ অংশসমূহৰ সময়লৈ নিব খোজে। পুৰিখনিভ এঠাইত (৫৫।৮) ৰত্ন শক্তিকাৰ বৰাহমিহিৰক উল্লেখ আছে আৰু আনহাতে পুৰিখনিভ বিকৃণ্ডাৰ যি ৰূপ পোৱা গৈছে,

তাকে বিচাৰ কৰি উইণ্টাৰ্নিজে এনে মত দিছে। ইয়াৰ অন্তৰ্গত চম্পহাস আৰু বিষয়াৰ উপাখ্যানৰ শেহত ভাগবত-পুৰাণৰ উদ্ধৃতিয়ে তাক নৱম শতিকা বা তাৰো পাছৰ কালৰ ৰচনা বুলিহে ইঙ্গিত দিয়ে। (যুধিষ্ঠিৰৰ ৰাজসূয় যজ্ঞৰ উল্লেখ আৰু যজ্ঞ-ঘোঁৰাৰ লগত যোৱা অৰ্জুন, কৃষ্ণ আদিৰ যুদ্ধৰ বৰ্ণনাও আছে।)

হৰিবৰ বিপ্লই 'বৰুৱাহনৰ যুদ্ধ'ৰ আখ্যান-ভাগৰ অৰ্জুন আৰু চিত্ৰাঙ্গদা-পুত্ৰ বৰুৱাহনৰ যুদ্ধৰ কাহিনী জৈমিনীয়াশ্বমেধৰ ১২-১৪ আৰু ৩৭-৪০ অধ্যায়ৰপৰা আৰু মাহীশ্মতীপুৰৰ ৰজা নীলধ্বজ আৰু বাণী ছালাৰ কাহিনী ১৪-১৫ অধ্যায়ৰপৰা গ্ৰহণ কৰিছে। কাব্যৰ প্ৰয়োজন অনুসাৰে হ্ৰস্ব-দীৰ্ঘ কৰাৰ বাহিৰে কবিয়ে মূল কাহিনীৰ বিশেষ সাল-সলনি কৰা নাই। মূলত সপ্ততলৰ বৰ্ণনা আছে (৩৮। ১৭৬-৮৭); কিন্তু কাব্যত তাক বাদ দিয়া হৈছে। ভোগৱতী নদীৰ পাৰৰ হাটকেশ্বৰ শিৱ-লিঙ্গৰ (পাতালে পৰমং লিঙ্গং সংবীক্ষ্য হাটকেশ্বৰম্) প্ৰসঙ্গই স্ৰাধাৰণ পাঠকক অসুবিধাত পেলাব বুলি তাকো এৰিছে। বিভিন্ন পৰিস্থিতিক ঘৰুৱা চিত্ৰকল্প আৰু উপমাৰে সহজবোধ্য কৰি তোলা হৈছে। অৰ্জুনে বৰুৱাহনক কৈছে, বন্ধুভাৱে আহিও তেওঁ শত্ৰুৰ আগত পৰিবলগীয়া হ'ল,—

আগে যেন মনুষ্যে লৱৰে খৰতৰি।

ছাগ বুলি বাঘৰ গলত আছে ধৰি॥ ৭৬

মনুষ্যে এড়ন্তে গলৰ নেৰে বাঘে।

বৰুৱাহনে সমুচিত উত্তৰ দি কৈছে যে ভীষ্ম, কৰ্ণ, দ্ৰোণক মিছা ছল কৰি মৰাত অৰ্জুনৰ গৌৰৱেই বা ক'ত।—

কপাস কাতিয়া শশা দিয়য় লৱড়।

লোকত জনাৱে বৃক্ষ পাড়িলোহো বড়॥

সেহিমতে কুক-সেনা মাৰি ভৈলা গহ।

মোৰ পৰাক্ৰম আজি খানিতেক সহ॥ ৮৯

বৃষকেতুৱে বিচক্ষণ শৰ-নিষ্কোপৰ দ্বাৰা বৰুৱাহনক উৰুৱাই নিয়া আৰু বৰুৱাহনে ঘূৰি বৃষকেতুৰ ওপৰত পৰিলত বৃষকেতুৰ আত্মৰক্ষাৰ প্ৰচেষ্টা কবিয়ে এইদৰে বৰ্ণনা কৰিছে,—

হৃদয়ত পৰি বীৰে দুই হাতে আটে।

বলবন্ত নাৰী যেন বেসুৰাৰ বাটে॥ ২৬৪

পানীৰ মাছক যেন হাতে আছে ধৰি।

এড়াইতে নুৰাৰি কৰে ঘৰসা-ঘৰসি ॥

২৮৫ পদত কণ্ঠই ইল্লক অগাৱ-মাংস-দান কৰি পূজা কৰাৰ উল্লেখ লক্ষণীয় (অগাৱং হি সমুৎকৃত্য পিতা শত্ৰুগয় তে দদৌ। ৩৮.৯।) মূলত একে প্ৰসঙ্গতে বৃষকেতুৰ নব-শিবেৰে সূৰ্য-পূজাৰ কথা আছে—

তুয়া শত্ৰুশিৰাংস্যেব পদ্ধজ্জানি কৰেণ চ।

গৃহীত্বা কৰিষান্তানি মৌক্তিকানি বণাজ্জণে ॥

পিতামহায় সূৰ্যায় দন্তোহৰ্ষঃ প্ৰত্যহং মুদা। ৩৮।১১-১২

২৯৪ পদত পুনৰ বৰুৱাহনে ঠাট্টাত অৰ্জুনক উপদেশ দিছে বৃষকেতুৰ ছিন্ন শিবেৰে শিবক পূজিবলৈ,—

বৃষকেতোঃ শিৰশ্চত্ৰং শিবপূজনলিপ্তকে।

উত্তিষ্ঠাৰ্পয় দেৱায় শঙ্কৰায় ধনংজয় ॥

তুষ্টঃ প্ৰদাস্যতি হবঃ শস্ত্ৰং পাশপতং চ তে ॥ ৩৮। ২৫-২৬

চিত্ৰাঙ্গদাই বৰুৱাহনক পৰশুৰামতকৈও পাপী বুলি ভৰ্ষনা কৰিছে, কিয়নো পৰশুৰাম অকল মাতৃহন্তাহে আছিল, কিন্তু বৰুৱাহনে যুদ্ধ কৰি পিতৃকো হত্যা কৰিছে আৰু স্বামী-শোকান্বিত পেলাই মাতৃকো পৰোক্ষভাৱে হত্যা কৰিবলৈ ওলাইছে (৩৮।৮৮৬)। যুদ্ধৰ বৰ্ণনাত হৰিবৰ বিপ্ৰই প্ৰায় মূলকে অনুসৰণ কৰিছে। বিভিন্ন অস্ত্ৰ-শস্ত্ৰৰ সংখ্যাত কিছু হেৰ-ফেৰ আছে যদিও সেইবোৰৰ বাবে কবিতাকৈ লিপিকাৰসকলহে যেন অধিক দায়ী। প্ৰদ্যুম্নৰ কাম-শৰ প্ৰয়োগৰ ভয়ঙ্কৰ বৰ্ণনা হৰিবৰ বিপ্ৰই কিছু মৃদুভাৱে দিছে। জৈমিনীয়াশ্বমেধৰ অজ্ঞপ্ত ডাকিনী-যোগিনী, পিশাচ, যক্ষ, ব্ৰহ্মগ্ৰহ আদিৰ ঠাইত হৰিবৰ বিপ্ৰই মাত্ৰ এবাৰহে ডাকিনী-যোগিনীৰ উল্লেখ কৰিছে।

গোট্টেই কাব্যখনত মাত্ৰ বৰুৱাহন আৰু বৃষকেতুৰ মাজত হোৱা যুদ্ধৰ বৰ্ণনাতহে কবি মূলৰপৰা কিছু দূৰ আঁতৰি আহিছে। অৰ্জুনলৈ নিক্ষেপ কৰা অৰ্জুচন্দ্ৰ বাণৰ বৰ্ণনা জৈমিনিভকৈ বাহুল্যভাৱে দিছে। ফলত পাঠকৰ মনত এই ভয়লগা ঘটনাৰ কল্পনা আৰু গভীৰতৰ হৈছে।

জৈমিনীয়াশ্বমেধত (৩৭। ৩১-৪০) অৰ্জুনে বৰুৱাহনৰ হাতত তেওঁৰ মহা মহা বীৰ সৰহভাগকে যেতিয়া নিহত হোৱা দেখিলে, তেতিয়া তেওঁ বৃষকেতুৰ আগত শোক কৰি, অশ্বমেধ যন্ত্ৰৰ আন বাকী থকা কামবোৰ কৰিব নোৱাৰিব,

আক যজ্ঞ সমাধা হোৱাবো আশা নাই বুলি আক্ষেপ কৰিছে। কিন্তু হৰিবৰ বিপ্লব কাব্যত অৰ্জুনে সেই কথা কৈয়ে কান্ত থকা নাই, তেওঁৰ অতীত কীৰ্তিলৈ উদ্ভক্তি চাই কৰুণভাৱে বিলাপ কৰিছে। অৰ্জুনৰ শোক-গীতা বচনাত কবি কৃভকাৰ্য হৈছে। শোকৰ গভীৰতা চিত্ৰিত কবিৰ পৰা ক্ষমতাও যিদৰে কবিয়ে দেখুৱাইছে, সেইদৰে আনন্দমুখৰ হাস্যমধুৰ ভাবৰ ছবিও তেওঁ ফুটাই তুলিবলৈ সমৰ্থ হৈছে। অৰ্জুনৰ হাতত বক্সবাহনৰ আত্মাসমৰ্পণৰ বৰ্ণনাত কবিয়ে আনন্দময় পৰিবেশৰ সৃষ্টি কৰিছে। আক মূলত নথকা সত্ত্বেও প্ৰচলিত সকলোবোৰ বাদ্যযন্ত্ৰ, যেনে—তাল, ঢোল, ভেৰী, ভেমছি, ধুমছি, ডগৰ, বাংশী, তেমছি, থিকিছি, মাদলী, বেমছি, টোকাৰি, কাংসী, বীণা, কৰতাল, বাঝাৰি, দুবলৰ উল্লেখ কৰি নৃত্যগীত বৰ্ণনা সম্পূৰ্ণ কৰি তুলিছে (পদ ৫৬-৫৭)। মণিপুৰত বিজয়োৎসৱৰ বৰ্ণনাও কবিয়ে নিজস্বভাৱে দিছে। জৈমিনীৰ মণিপুৰৰ চিত্ৰাঙ্কন হৰিবৰৰ হাতত ব্যাপক আক বৰ্ণোজ্জ্বল হৈ উঠিছে। মূলৰ কেইটিমান চৰাই—

হংসশৈচৱ ময়ুৰাশ্চ শুকাঃ পাৰাৱতান্তথা।

সাৰিকাঃ কোকিলাঃ কেকা বভ্ৰুকাঞ্চননির্মিতাঃ॥ ২৩-২৪

আক পশুৰ ঠাইত জাক-জাক চৰাই, পশুৰ অৱতাৰণা কৰিছে। প্ৰাচীৰ-চিত্ৰিত দেৱ-দেৱী আক নাৰীৰ সংখ্যাও বঢ়াইছে। জৈমিনিয়ে অৰ্জুনৰ কুণ্ডল-উজ্জ্বল শিৰ ছিগি মাটিত পৰাৰ কথা কৈছে,—

তাৱং বাণেন তীৱ্ৰেণ শিৰো জ্বলিতকুণ্ডলম্।

ছিন্নং পাৰ্শস্য তবসা নিপপাত ধৰাতলে॥ ৩৮। ৬১-৬২

হৰিবৰ বিপ্লই তাৰ লগতে সেই ছিন্ন শিৰ কেনে বিতোপন আছিল তাৰ সবিস্তাৰ বৰ্ণনা দিছে।

বাসুদেৱ কৃষ্ণৰ পূজাৰ শ্ৰেষ্ঠত্ব প্ৰতিপাদনেই মূল জৈমিনি ভাৰতৰ এটি মাই উদ্দেশ্য। কৃষ্ণদেৱৰ সৰ্বদলন বীৰত্ব, পাপনাশন শক্তি আক সৰ্বপ্ৰকাৰে শ্ৰেষ্ঠত্ব অনেক ঠাইত ঘোষণা কৰা হৈছে। হৰিবৰে এনে প্ৰসঙ্গৰ জ্ঞোকসমূহৰ যথানুকৰণ ভাঙনি দি কৃষ্ণ-ধৰ্মৰ গৌৰৱ প্ৰচাৰ কৰিছে। কৃষ্ণ-স্বৰণৰ পাপ-পান্ন শক্তিৰ কথা কোৱা হৈছে,—

সৰ্বানি যান্তি কৃষ্ণস্য স্মৰণাৎ পাতকানি চ। ৩৮-১২৯

যত বড় পাপমানে কৰয় মহন্ত।

মাধৱক অৰন্তে সকলে হবে হত ॥ ৪০১

পঞ্চপাতক কৰ্ত্তাৰঃ কিং নাম্নাস্য ন ভাবিতাঃ।

তুৰ্যে যুগে চ সংগ্ৰাণ্ডে মানৱান্ পাপপুৰিতান্ ॥

পাৱয়িত্যতি নাম্নাস্য বিকোষমিত্তভেজসঃ।

কুতো দুঃখং কুতো দৈন্যং কুতঃ পাপভয়ো নৃশাং ॥ ৪০-৪১-৪২

যিটো পুন প্ৰাণী পঞ্চপাতক-মুণ্ডত।

যেবেসে হৰিক অৰে শুদ্ধ চিত মনে।

সকল পাপক এড়াই তাক দৰ্শনে ॥ ৫৯১

হৰি হেন বাণী যাৰ জিহ্বাত বসয়।

কি কবির পাৰে তাকে মহা পাপচয় ॥

ইয়াত প্ৰায় নববৈষ্ণৱ যুগৰ নাম-ধৰ্ম মহিমা প্ৰচাৰৰ উৎসাহ উদ্দীপিত হৈ উঠিছে।

প্ৰাক্-শঙ্কৰী কবি বুলিয়েই যে অসমীয়া সাহিত্যৰ ক্ষেত্ৰত হৰিবৰ বিপ্ৰ বিশেষ উল্লেখযোগ্য তেনে নহয়, বচনাৰ সাধাৰণ সৌষ্ঠৱৰ গুণতো হৰিবৰ বিপ্ৰ প্ৰাচীন অসমীয়া সাহিত্যৰ প্ৰসিদ্ধ কবি। জতুৰা খণ্ডকাব্যৰ ব্যৱহাৰত তেওঁক মাধৱ কন্দলিৰ পাছতে ধৰিব পাৰি। 'জৈমিনীয়াশ্বমেধ'ৰ পৰা আখ্যানৰ পদ ভাঙনি কৰা অসমীয়া কবিসকলৰ ভিতৰত হৰিবৰ বিপ্ৰই প্ৰথম আৰু প্ৰধান। হৰিবৰে জৈমিনিৰ ওপৰত নিৰ্ভৰ কৰি তেওঁৰ সকল খণ্ডকাব্য দুখনি লিখিছে। কাহিনী বচকশ্বৰূপে এই দুই কাব্য কবির দক্ষতাৰ সাৰ্থক পৰিচয়।

প্ৰকাশন বিভাগৰপৰা হৰিবৰ 'বন্ধুত্ববন্ধনৰ যুদ্ধ' আৰু 'ভাৰতবৰ্ষৰ যুদ্ধ' দুয়োখন একেলগে প্ৰকাশ কৰাৰ দায়িত্ব লোৱা বাবে বিশ্ববিদ্যালয়ৰ কৰ্তৃপক্ষ ধন্যবাদৰ পাত্ৰ। এইজন কবিৰ আনখনি পুথি ড° মহেশ্বৰ নেওগৰ দ্বাৰা আধুনিক পদ্ধতিৰে সম্পাদিত হৈ অসম সাহিত্য সভাৰপৰা ইয়াৰ আগতে প্ৰকাশিত হৈছে। প্ৰকাশন বিভাগৰ শ্ৰীমতী প্ৰীতি বৰুৱা, এম.এ. আৰু শ্ৰীকেশৱ মহন্তই মুদ্ৰণালয়ৰপৰা কিতাপখনি সজাই-পৰাই উলিওৱাত সাহায্য কৰাত দুইবোৰ শলাগ লৈছোঁ।

গুৱাহাটী বিশ্ববিদ্যালয়

১৫ মাৰ্চ, ১৯৬০

বিবিধিকুমাৰ বৰুৱা

মহেশ্বৰ নেওগ

শ্ৰীমতী কেশদা মহন্ত-সম্পাদিত

বৈষ্ণৱানন্দ লহৰি

পৰিচয়

‘বৈষ্ণৱানন্দলহৰি’ অজ্ঞাত কোনো এজন মহাভক্তৰ ভক্তি চিন্তাৰ প্ৰকাশ। মহাপুৰুষ শংকৰদেৱে প্ৰকাশন গ্ৰন্থ ‘ভক্তি-ৰত্নাকৰ’ত এই ৰচনাৰপৰা উদ্ধৃতি দিয়ালৈ চাই বুজিব পাৰি, সি কম পক্ষণও ষোড়শ শতিকাৰ লেখা হ’ব লাগিব। আমাৰ Sankaradeva and His Times : Early History of the Neo-Vaisnava Faith and Movement in Assam নামৰ পুথি লিখিবৰ সময়ত ‘বৈষ্ণৱানন্দলহৰি’খনৰ সন্ত্ৰেদ বিচাৰি ভাৰতৰ বিভিন্ন গৱেষণা কেন্দ্ৰলৈ লিখিছিলোঁ, লগতে ‘ভক্তি-ৰত্নাকৰ’ত ব্যৱহৃত ‘যোগসাৰ’ শাস্ত্ৰকো ক’বাত পোৱা যায় নে, চাইছিলোঁ। কিন্তু ক’বোপৰা দুইখনৰ বিষয়ে একো উলিয়াব নোৱাৰিলোঁ। মাথোন এজন প্ৰকৃত জ্ঞানাস্থেয়ী, যোৰহাটৰ অধিবক্তা শ্ৰীমোহনচন্দ্ৰ মহন্তদেৱৰপৰা জানিব পাৰিলোঁ, সিসকলৰ তৈলপানীয় সত্ৰত ‘লহৰি’ৰ মূল শ্লোকে সৈতে সত্ৰৰ পূৰ্বৰ এগৰাকী অধিকাৰ উদিতৰামদেৱৰ ঘোষা আকাৰে ভাঙনি সংৰক্ষিত আছে। শ্ৰীমহন্তদেৱে মোৰ ব্যৱহাৰৰ কাৰণে তাৰ কিছু অংশ নকল কৰিও পঠাইছিল। তেতিয়া বৰ চিন্তা হৈছিল, শ্লোক আৰু ঘোষা থকা সমস্ত পুথিখনি কেনেকৈ মুদ্ৰিত ৰূপত বিহ্বৎসমাজলৈ ওলাব পাৰে। বৰ সুখৰ বিষয়, শ্ৰীমহন্তদেৱৰ বিদূষী কন্যা শ্ৰীমতী কেশদা আইদেৱেই আগবাঢ়ি আহিল, এই বাঞ্ছনীয় কামটি সম্পন্ন কৰিবলৈ। এই মুহূৰ্তত মোৰ মনত বাজি আছে কাল-সংঘটি বা কাল-সংহতিৰ প্ৰতিষ্ঠাপক ভৱানীপুৰীয়া গোপালদেৱ আতাৰ কবি-কন্যা পদ্মপ্ৰিয়াৰ কথা। পদ্মপ্ৰিয়া আই আমাৰ প্ৰথম অসমীয়া মহিলা কবি আৰু কেশদা আই হ’ল এতিয়া প্ৰাচীন গ্ৰন্থৰ আধুনিক বিজ্ঞানসন্মত ধাৰাৰ আমাৰ প্ৰথমা সম্পাদিকা। আইদেৱে মোক খাটনি ধৰিছে, তেওঁৰ সম্পাদিত পুথিখনি ৰাইজৰ মাজলৈ আঁচলত ধৰি উলিয়াই দিব

লাগে। মই দেখাত মোৰ এই কামৰ কোনো প্ৰয়োজনেই নাছিল (আইদেউক মাতিবলৈ, কটকী নালাগে, আপুনি আহি বহিব)। যেতিয়া ‘পূৰ্ব দিশহন্তে’ চক্ৰৰ উদয় হয়, কাকনো কৈ দিব লাগে সেই বাৰ্তাঃ ‘লহৰি’ৰ নিজস্ব আনন্দদায়ী সৌন্দৰ্য, উদিতৰামৰ প্ৰাঞ্জল অনুবাদ আৰু এগৰাকী কৃতবিদ্যাৰ সত্যাবেষী পাণ্ডিত্য—এই তিনিটি সম্পদৰ গুণত এই প্ৰকাশনখনিয়ে স্নেহহিনি পণ্ডিতসমাজত উত্তীৰ্ণ লাভ কৰিব, এই বিশ্বাসেৰে সেই সমাজত তাৰ আনন্দ লহৰিত ‘জ্ঞান-পান, আচমন-ৰমণ’ আদি কৰিবলৈ মাথোন আহ্বান জনালোঁ। পাঠকসকলৰ বাবে সমস্ত বস্তুটিয়েই নতুন চিনাকি মিতিৰৰ লেখীয়া সোৱাদ লাগিব নিশ্চয়।

৬ বিশ্ববিদ্যালয় টোল

গুৱাহাটী-১

১৬ মাৰ্চ, ১৯৭১

স্নাতকৰ কথাবন্ধ

পাতনি

বৰ্তমান সংকলনখনি গুৱাহাটী বিশ্ববিদ্যালয়ৰ কলা স্নাতক শ্ৰেণীৰ বিদ্যার্থীসকলৰ বাবে অসমীয়া বিষয়ৰ কমিটি অব্ কোৰ্ছেজ এণ্ড ষ্টাডিজৰ নিৰ্দেশক্ৰমে যুগুত কৰি উলিওৱা হ'ল। এই কামত অসমীয়া সাহিত্যিক কথাশৈলীৰ বিৱৰ্তনৰ আভাস দিবৰ যত্ন মনৰ আগত ৰখা হৈছিল। সেই বিৱৰ্তন আৰম্ভ হৈছিল শংকৰদেৱ-মাধৱদেৱৰ নাটকীয় গদ্যত আৰু বৈকুণ্ঠনাথ ভট্টাচাৰ্যৰ গীতা-ভাগৱতকথা আদিত। সেই দুই ধাৰা গদ্য কিন্তু কথিত ভাষাৰ চিনাকি নহয়। নাটকীয় গদ্যত মৈথিল, হিন্দী আদি বাহিৰৰ উপাদান সোমাইছিল; তাক জনসাধাৰণৰ কথাত ব্ৰজাবলী ভাষা আৰু পণ্ডিতৰ ভাষাত অসমীয়া ব্ৰজবুলি নামকৰণ কৰা হৈছে। (অসমীয়া ব্ৰজবুলি, বঙলা ব্ৰজবুলি আৰু ওড়িয়া ব্ৰজবুলি, এই তিনিটা ক্ৰমে অসমীয়া, বঙলা আৰু ওড়িয়া ভাষাৰ কৃত্ৰিম সাহিত্যিক ৰূপ।) বৈকুণ্ঠনাথে তেওঁৰ পূৰ্বৰ কবিসকলৰ কবিতাৰ ভাষা গদ্যৰূপত ব্যৱহাৰ কৰিলে, কথিত ৰূপ প্ৰয়োগ নকৰিলে ভাষাৰ গাভীৰ্য বাখিবৰ কাৰণে। গোপালচৰণ দ্বিজে সামান্যভাৱে হ'লেও ভট্টদেৱী গদ্যক সৰলীকৰণৰ পথত আগ বঢ়াইছিল।

শংকৰদেৱৰ যুগলৈকে অসমীয়া গদ্যৰ এনে কৃত্ৰিম নমুনাহে পোৱা যায়। শিলালেখ, তাম্ৰশাসন আদিৰ ফালে চকু ঘূৰালেও এই বিষয়ত বৰ সৰহ আগলৈ যাব নোৱাৰি। ১৫৩৮ শকৰ চামথৰা গড়ৰ ৰণ-জয়ৰ শিলৰ ফলি আৰু ১৫৮৯ শকৰ বাঁহগড়ীয়া বুঢ়াগোহাঁইৰ ৰণ-জয়ৰ শিলৰ ফলিতে অসমীয়া ভাষা প্ৰথম ব্যৱহাৰ কৰা পোৱা গৈছে। বুৰঞ্জীত প্ৰোথিত ৰূপত ১৪৭৭ শকত মহাবাজ নৰনাৰায়ণে চুখাম্ৰণ স্বৰ্গদেৱলৈ দিয়া পত্ৰ আৰু শিছৰ বছৰ স্বৰ্গদেৱে মহাবাজলৈ দিয়া সমিধান— এই দুটি বস্তু সেই দেখি ফলিত কথাশৈলীৰ ফালৰপৰা বিশেষ বিচাৰ্য। 'কল্পিত-

হৰণ' নাটক কল্পিত দেবীৰ পত্নী আৰু ১৭১৭ শকত হোৱা তদৰি বৰকৰা আৰু কছাৰী বজা কৃষ্ণচন্দ্ৰনাৰায়ণৰ পত্নীলগো এণিষ্টোলেবি টাইল বা পত্নীকৰাৰ শৈলীৰ অধ্যয়নৰ বাবে বিশেষ লাগতিয়াল সমল। একে পংক্তিতে শিচাৰ বন্ধ তামৰ ফলিৰ গদ্য। তাৰো দুটি নিদৰ্শন ইয়াত সন্নিবিষ্ট হ'ল। কল্প বৰকৰনলৈ চন্দ্ৰকান্তসিংহই লিখা নে লিখোৱা গোপন চিঠিখন বুৰঞ্জীৰ প্ৰমাণ আৰু সেই কালৰ ভিতৰৰা চিঠিৰ নমুনা।

সাহিত্য-কৰ্মৰ শ্ৰেণীৰ ভিতৰত কিছু গবিমাণে ধৰিব পৰা লেখাৰ ভিতৰত এফালে কথা-গুৰুচৰিতবিলাক আৰু আনফালে বুৰঞ্জীবিলাকতে কথিত গদ্যৰ মিয়ত প্ৰয়োগ পাওঁ। এই দুই শ্ৰেণীৰ গদ্য অসমীয়া সমাজৰ দুটি সম্ভাৱ কেৱল সম্ভা আৰু ৰাজধানীৰ ভাষা। তাত সেই দুই কেৱলৰ জীৱনৰ হেঁচা অনুভৱ কৰিব পাৰি।

আধুনিক যুগলৈ আহিলে পোনতে আমি 'অৰুনোদই'ৰ ব্ৰীটিয়ান-অব্ৰীটিয়ান, অসমীয়া-এমেৰিকান লেখকসকলক পাওঁ। এই লেখকসকলৰ নামবোৰ প্ৰায়বোৰতে সংকেতেৰে মাথোন ছপা হোৱা বাবে কোনটো কাৰ লেখা ধৰা টান হয়। তদুপৰি অসমীয়া-এমেৰিকান লেখকৰ কথাশৈলী ইয়াত প্ৰায় সমস্তৰ। তেওঁলোকৰ গদ্য কথ্যকণ আৰু ইতিপূৰ্বৰ লিখিত ৰূপৰ উত্তৰাধিকাৰী। কিন্তু এওঁলোকৰ লেখাৰ যোগেদি ইংৰাজী ভাষাৰ সুৰ অসমীয়াত সোমাই পৰে আৰু তেনে সোমাই পৰাৰ বাট বহল হৈ ওলাই ৰয় তেতিয়াৰপৰাই। আনন্দৰাম ফুকন, হেমচন্দ্ৰ বৰুৱা, গুণাভিৰাম বৰুৱা পোনতে 'অৰুনোদই'ৰ লেখাৰ ভূমিকা লৈ পিছত স্বতন্ত্ৰ ভূমিকালৈ আহে। আনন্দৰাম আৰু গুণাভিৰামে 'অৰুনোদই'ৰ বৰ্ণনাসৰ সৰলীকৰণ পিছলৈকে ধৰি আছিল বন্ধতোখিনি। কিন্তু হেমচন্দ্ৰই 'অৰুনোদই'ত সোমাই লৈয়ে কেনে বিদ্ৰোহ কৰিছিল, তাৰ কথা তেওঁৰ আত্ম-জীৱনীতে পোৱা যাব। তেৱেঁই আজিৰ প্ৰচলিত অসমীয়া বৰ্ণনাসৰ প্ৰৱৰ্তন কৰে পোনতে 'অৰুনোদই'ত (১৮৬১ ছনৰ 'অৰুনোদই' কাকতৰ 'নগঞা দ্ৰোহী লোকৰ চৰিত্ৰ বৰ্ণন' চালেই সেই কথা বুজা যায়), তাৰ পিছতে তেওঁ লিখা পঢ়াশলীয়া পুথিত, ব্যাকৰণত আৰু দুখনকৈ অভিধানত। কিন্তু তেৱেঁ অনেক সময়ত ইংৰাজী জড়ুৱা ৰূপ যেনেকৈ পোৱা যায় তেনেকৈয়ে অসমীয়া শব্দেৰে গ্ৰহণ কৰিছিল। ইংৰাজী, হিন্দী, বঙলা সকলোতে তেওঁৰ দখলে তেওঁক অসমীয়া ভাষাৰ অধিনায়ক-গ্ৰহণলৈ সাহস যোগাইছিল।

হেমচন্দ্ৰৰ পিছৰপৰাই তেওঁ লগাই দিয়া পটিয়েদি অসমীয়া কথা-ৰচনা সদৰ্শে আগ বাঢ়িল। ইয়াৰ মাজতো নানা সম্পৰীক্ষা কেনেভাৱে চলি আছে, এই সংকলনৰ

দ্বিতীয় খণ্ডই তাৰ পৰিচয় দিব। বেজবৰুৱাৰ কথাবীতি এটা নহয়, কেইবাটাও; সেই সকলোৰে মাজত নিৰ্ভীকতা এটা বিশেষত্ব। লম্বোদৰ আৰু সত্যনাথ, এই কৰা দুজন ললিত ৰীতিৰ পক্ষপাতী। এনে নানাভাৱে অসমীয়া কথাশৈলীয়ে বৈবিধ্য পৰিগ্ৰহ কৰি যেই কোনো ভাষাৰ লগত যেন্স মাৰিব পৰা হৈ আছে। এই সংকলনে সেই প্ৰত্যয় বিদ্যাৰ্থীসকলক দিব বুলি আমাৰ ভাব হয়।

পুথিখনৰ লগত বিবিধ নিবন্ধৰ কথা-বস্তুৰ বিষয়ে টোকা দিয়াৰ চিন্তা আমাৰ আছিল। কিন্তু মূল পুথিখনেই ছপাশালিলৈ গৈ এনে এথকেন-মেথকেন লগালে যে টোকাবোৰ চেৰাশালিতে বৈ গ'ল। দ্বিতীয় সংযুক্ত তাঙৰণত হয়তো সিবোৰৰ জন্ম এটা সংঘটিত ঘটনা হ'ব।

দ্বিতীয় তাঙৰণৰ বাবে শিক্ষক-শিক্ষাৰ্থীৰ যদি কিবা পৰামৰ্শ থাকে, সেয়া আমি আদৰ্শম।

গুৱাহাটী বিশ্ববিদ্যালয়

১ আগষ্ট, ১৯৭৪

ব্ৰজবুলি-গীতি-গুচ্ছ

আগকথা

অসম, বংগ আৰু উৰিষ্যাৰ মধ্য-যুগৰ কবিসকলে বিশেষকৈ শ্ৰীকৃষ্ণৰ লীলা-বিষয়ক ভক্তিপৰায়ণৰ কিছু গীত ৰচনা কৰিবৰ নিমিত্তে এটি সাহিত্যিক ভাষাকল্প নিৰ্মাণ কৰি লৈছিল। সেইটোকে ব্ৰজবুলি নাম দিয়া হৈছে আৰু সেইটোকে অসমত সাধাৰণভাৱে ব্ৰজাবলী ভাষা (ইয়াত 'ব্ৰজাবলী' শব্দটো 'চম্ভাবলী' শব্দৰ লেখীয়াৰূপে বিশেষণ ৰূপ বুলি পৰিগণনা কৰিবলগীয়া) নামে জনা যায়। অসমীয়া ব্ৰজবুলি, বঙলা ব্ৰজবুলি আৰু ওড়ীয়া ব্ৰজবুলি মৈথিল ভাষাৰ ভিত্তিত গঢ় লৈ উঠা বুলি নিৰ্ণয় কৰা হৈছিল যদিও তাৰ একোটি অপভ্ৰংশ অধঃস্তৰ আছিল বুলি সন্দেহ কৰিবৰ স্থল আছে। বিষয়বস্তুৰ ফালৰপৰা আৰু ভাষাৰ ফালৰপৰাও মিথিলা, অসম, বংগ, উৰিষ্যাৰ সাম্যৰ ভিত্তিত বৰ্তমান সংকলনখনি প্ৰস্তুত কৰিবৰ কাৰণে গুৱাহাটী বিশ্ববিদ্যালয়ৰ অসমীয়া পাঠ্যক্ৰম সমিতিয়ে সিদ্ধান্ত গ্ৰহণ কৰে। সেই সিদ্ধান্ত অনুসৰি কামত আগ বঢ়া হয়। অসম এৰি আন প্ৰদেশৰ ব্ৰজবুলি গীতৰ এটি বিশেষ বিশেষত্ব নান্নিকা ভেদৰ ৰূপ স্পষ্টভাৱে প্ৰকট হৈ উঠাটো। এই দিশটোলৈ গীত-নিৰ্বাচনৰ সময়ত লক্ষ্য ৰখা হৈছে। কিন্তু ভাষাৰ বৈশিষ্ট্য আৰু বিষয়-বস্তুৰ মাধ্যমই নিৰ্বাচনৰ ঘাই বিচাৰ।

বিদ্যাপতি কেইজন, চণ্ডীদাস কেইজন, এনে তৰ্কত প্ৰৱেশ নকৰাকৈ অসমৰ বাহিৰৰ কবিকেইজনৰ গীত সন্নিৱেশ কৰোঁতে ডক্টৰ সুভদ্ৰ ৰাৱ *The Songs of Vidyapati*, ডক্টৰ গুণানন্দ গুৱালৰ 'বিদ্যাপতি কা অমৰ কাব্য', ডক্টৰ সুকুমাৰ সেনৰ 'বৈষ্ণৱ পদাবলী' (সাহিত্য অকাদেমী), হৰেকৃষ্ণ মুখোপাধ্যায়ৰ 'বৈষ্ণৱ পদাবলী', দীনেশচন্দ্ৰ সেন আৰু খগেন্দ্ৰনাথ মিত্ৰৰ 'বৈষ্ণৱ পদাবলী', ডক্টৰ বিমানবিহাৰী ব্ৰজুমদাকৰ 'ষোড়শ শতাব্দীৰ পদাবলী-সাহিত্য' আদি গ্ৰন্থক আশ্ৰয় কৰা হৈছিল। শব্দৰদেৱ-মাধৱদেৱৰ গীতৰ বাছনিৰ সঁচিপতীয়া পুথিকে ঘাইকৈ লোৱা হৈছে।

বৰ্তমান সংকলনৰ লগত এক শব্দপঞ্জী আৰু কিছু ব্যাখ্যামূলক টোকা সন্নিবেশ কৰাৰ চিন্তা আমি কৰিছিলোঁ। নানা কাৰণত কিন্তু চিন্তামতে কাৰ্য হৈ নুঠিল। পৰৱৰ্তী সংস্কৰণত সেই বিষয়ে পুনৰ চিন্তা কৰা হ'ব।

কিতাপখন ছপোৱাত ছপাখানাৰ সকলোখিনি জাঁজ-জঞ্জাল সামৰি লোৱা বাবে—দক্ষতাৰে সামৰি লোৱাৰ বাবে—বিশ্ববিদ্যালয়ৰ পাঠ্যপুথি প্ৰস্তুতি সমন্বয় সমিতিৰ সচিব ডক্টৰ ভবেন্দ্ৰনাথ শইকীয়াক অশেষ ধন্যবাদ জনাইছোঁ।

গুৱাহাটী বিশ্ববিদ্যালয়

১ আগষ্ট, ১৯৭৪

শঙ্কৰোত্তৰ গীতাৱলী ভক্তি-গীত সঙ্কলন

ভূমিকা

শঙ্কৰোত্তৰ যুগৰ বৈষ্ণৱ ধৰ্ম আৰু গীত-ৰচনাৰ বুৰঞ্জী

এই সঙ্কলনখনিত শঙ্কৰদেৱ আৰু মাধৱদেৱৰ বৰগীতৰ আৰ্হিৰে ৰচনা কৰা শঙ্কৰোত্তৰ যুগৰ ভক্ত কবিসকলৰ গীতসমূহ আৰু তেওঁলোকৰ ৰচিত দুই-চাৰিটি ভটিমা, ঘোষা, ঝুমুৰা, অঙ্কীয়া গীত আৰু তথাকথিত তোটয় সন্নিৱিষ্ট হৈছে। শ্ৰীমাধৱ পুৰুষৰ ভগিতায়ুক্ত অনেক গীত মানুহৰ মুখে মুখে শুনা যায়; বিশেষকৈ, ৰাতিখোৱা সমাজৰ ভকতৰ প্ৰায়বোৰ গীততে মাধৱৰ নামে ভগিতা পেলোৱা হয়; এই গীতবোৰ অনেক সময়তে গভীৰ তত্ত্বব্যঞ্জক। অসমৰ বৈষ্ণৱসকলে উত্তৰ ভাৰতৰ ভক্ত কবি কবীৰ, বৃন্দাবনৰ দ্বিজ বৃন্দাবন দাস, তীৰভুক্তিৰ বা তিব্বতৰ 'ভক্তি-ৰত্নাৱলী'-সঙ্কলয়িতা বিষ্ণুপুৰী সন্ন্যাসীৰ লগত নিজৰ সম্পৰ্ক বিচাৰি পায়; এই অনা-অসমীয়া ভক্তসকলৰ ভগিতায়ুক্ত কেইটিমান গীতো অসমৰ সত্ৰে-সভায় প্ৰচলিত আছে। অষ্টাদশ শতিকাৰ তান্ত্ৰিক প্ৰভাৱাৱিত আহোম ৰাজকাৰ্যেণ্ডত ৰজা আৰু কবিসকলে শান্ত আৰু শৈৱ ভাবৰ গীত ৰচনা কৰিছিল আৰু জয়দেৱৰ অনুকৰণত সংস্কৃত বা সংস্কৃতীয়া ছন্দ ৰচনা কৰিবৰ কাৰণেও এই সময়তে এটি চেষ্টা চলিছিল। এই সকলো ধৰণৰ গীত সঙ্কলনত ঠাই দিবৰ বাবে যত্ন কৰা হৈছে।

শঙ্কৰোত্তৰ কালত শঙ্কৰী ধৰ্ম চাৰিটা অনুসম্প্ৰদায় হিছাপে বিভক্ত হয়।^১ প্ৰত্যেকটো সম্প্ৰদায়কে একোটা সঙ্ঘটি বা সংহতি বোলা হয় : (১) ব্ৰহ্ম-সঙ্ঘটি, (২) পুৰুষ-সঙ্ঘটি, (৩) নিকা-সঙ্ঘটি বা নিষ্ঠা-সঙ্ঘটি আৰু (৪) কাল-সঙ্ঘটি। বিভূনাথ-ৰচিত 'বৰযুনা'ত আছে, শঙ্কৰদেৱে মাধৱত ধৰ্ম থৈ, দামোদৰতো কৈ বৈকুণ্ঠলৈ প্ৰস্থান কৰিলে। (১) দামোদৰৰপৰা ব্ৰহ্ম-সংহতি বা বামুণীয়া সত্ৰসকল হ'ল—পাটবাউসী, গবৈমাৰি, বহৰি, বেহাৰৰ বৈকুণ্ঠপুৰ, দক্ষিণপাট, দেবেৰাপাৰ, কুৰুৱাহাৰী, ডিফলু, গড়মুৰ, জয়পুৰ, [ফুটুকী-] চাপৰি, আউলীআটি আদি; (২)

পুৰুষ-সঙ্ঘটি হ'ল—পুৰুষোত্তম ঠাকুৰৰপৰা হোৱা সৰু বাৰজনীয়া সত্ৰ, নৰোৱা, কোৱামৰা, আই কনকলতাৰপৰা হোৱা বাৰজনীয়া সত্ৰ; (৩) নিকা পথ বা সঙ্ঘটি—মথুৰাদাস বুঢ়াআতাৰ বৰপেটা সত্ৰ, বামৰি, বামচৰণৰ সুন্দৰীদিয়া, মধুপুৰ, কমলাবাৰী আদি; (৪) কালজাৰ পহু বা কাল-সংহতি—ভৱানীপুৰীয়া গোপাল আতাৰ বাৰজন আচাৰ্য আৰু তেওঁৰ পুত্ৰৰপৰা বঢ়া সত্ৰসমূহ। এনেকৈ সম্প্ৰদায় শাখা-ভেদে হ'লেও অসমৰ ধৰ্ম-বুদ্ধজুপিৰ মূল একেটিয়েই—শঙ্কৰদেৱ।

একে অগনিৰ অনেক নাম।

একে সুবৰ্ণৰ অনেক কাম ॥'

ভৱানীপুৰীয়া গোপাল আতাই বৰগীত পৰ্যায়ৰ গীত আৰু নামঘোষাৰ আৰ্হিৰে ঘোষা ৰচিছিল। তেওঁৰপৰা বঢ়া দিহিং, মায়ামৰা, আঁহতগুৰি, কৰতিপাৰ, চৈচা, ম'ৰামৰা আদি কাল-সঙ্ঘটিৰ সত্ৰসমূহৰ প্ৰায়সকল অধিকাৰেই সেইদৰে গীত আৰু ঘোষা ৰচনা কৰি গৈছে। এই প্ৰথা এতিয়াও চলি আছে। ভৱানীপুৰীয়া গোপালৰ শিষ্য যদুমণি বৰআতাই বৰ্তমান তেজপুৰ অঞ্চলৰ বাঁহবাৰীত সত্ৰ পাতে। তেওঁৰপৰা বাঁহবাৰী, শিলিখাতল বা দিহিং, লেংদি, নমাটি, বাৰেঘৰ আদি সত্ৰ হৈছে। শুনা যায় যদুমণিদেৱেই অসমত মৃদঙীয়া বাজনাৰে গীত আৰু গায়ন গোৱাৰ প্ৰথা প্ৰচলন কৰে। আজিলৈকে দিহিঙীয়া সত্ৰসমূহত মৃদঙীয়া বাজনাহে চলে। তেওঁলোকৰ সত্ৰত সকলো তাল আৰু ঠেলা দি বৰগীত গোৱা প্ৰথা বৰ সুন্দৰ।^১ দিনজয়, মদাৰখাত আৰু পুৰণিমাটিৰ মায়ামৰীয়া গোসাঁই আৰু মহন্তসকলৰ মাজতো গীত-চৰ্চাৰ মোল বৰ বেছি। বিশেষকৈ বাজনাত তেওঁলোকৰ হাতৰ গুণ বৰ মিঠা। মায়ামৰাৰ প্ৰথম গুৰু অনিৰুদ্ধদেৱ গীত-ৰচনাত কেনে পটু, এই সঙ্কলনেই দেখুৱাব। তেওঁৰ পৰৱৰ্তী হৰিৰামদেৱ, নিত্যানন্দদেৱ আদিৰ ৰচিত গীতবিলাকো অনিৰুদ্ধদেৱৰ গীততকৈ কোনো গুণে নিকৃষ্ট নহয়। গোপাল আতাৰ মৃত্যুৰ পিছত কালজাৰ সত্ৰত ব্ৰাহ্মণ শ্ৰীৰাম আতাক থৈ যায়; তেওঁৰ পুত্ৰ ৰামানন্দ দ্বিজ আঁহতগুৰিত সত্ৰ পাতেগৈ। শ্ৰীৰামদেৱে সুন্দৰ গীত ৰচনা কৰিছিল। শঙ্কৰ, মাধৱ, গোপালৰ চৰিত্ৰ-ৰচয়িতা ৰামানন্দ দ্বিজৰ গীতত পাণ্ডিত্য আৰু কবিত্বৰ এটি অসামান্য প্ৰভা দেখিবলৈ পোৱা যায়। ৰামানন্দৰ পুত্ৰ ৰামগোপালৰ গীত তেনে ওখ খাপৰ নহ'লেও তেওঁ

১। বিষ্ণুনাথ, 'বৰফুনা', বুৰঞ্জী আৰু পুৰাতত্ত্ব বিভাগ, পৃথি ৩৪৩; 'বৈষ্ণৱী কীৰ্ত্তন', বৰকটকী ক্লেম্পানী, ১৯৪৬ : 'এটোক মহন্তৰ সত্ৰ-স্থাপনৰ ফুনা।'

২। যদুমণি বৰআতাৰপৰা বঢ়া সত্ৰসমূহত এটি নিয়ম প্ৰচলিত হৈ আহিছে : অধিকাৰ হ'লেই গীত-ঘোষা কৰিব লাগে; শেহত অধিকাৰে তাল মৃদং লৈ ঘণ্টিবলৈ এটি 'শ্যামৰ গীত' যি গাবই লাগে।

গীত বচনাত বংশ-পাৰম্পৰ্য ভালকৈ ৰক্ষা কৰে। গোপাল আতাৰ আজ্ঞাপ্ৰাপ্ত গজলাব সৰু যদুমণি আতাৰ নগৰীয়া সত্ৰৰ সনাতনেও অনেক গীত ৰচিছিল। মান ভগনৰ সময়ত নষ্ট হয় তাৰে অনেকখিনি। তেওঁৰ ৰচিত গীতৰ সংখ্যাও যথেষ্ট বুলি শুনা যায়। এইদৰেই কাল-সত্ত্বাটৰ সত্ৰসমূহৰ বিশেষ ধৰণৰ গীত-চৰ্চাই আমাৰ গীতি-সাহিত্যক নতুন নতুন সৃষ্টিৰে চহকী কৰিছে। বৰ্তমান সঙ্কলনত এইসকল কাল-সত্ত্বাটি কবিৰ গীত সোমাইছে—গোপাল আতা; তেওঁৰ কন্যা পদ্মপ্ৰিয়া; তেওঁৰ শিষ্য শ্ৰীৰামদেৱ, অনিৰুদ্ধদেৱ, যদুমণিদেৱ, ৰামানন্দ স্বিজ, ৰামানন্দ কায়স্থ, ব্ৰহ্মানন্দদেৱ, জয়দেৱ, সহদেৱ আৰু শুকদেৱ।

কাল-সত্ত্বাটৰ মাজত যেনেদৰে গীত-চৰ্চাৰ প্ৰচলন হৈছিল, আন তিনিটিৰ মাজত তেনেভাবে হোৱা নাই। সঙ্কলনত সন্নিৱিষ্ট গীত একোটিৰ বাহিৰে দামোদৰদেৱৰ আন গীত আমি দেখা নাই। বৈকুণ্ঠনাথ ভট্টদেৱৰ নন্দোৎসৱ সম্পৰ্কীয় কেইটিমান গীত পোৱা যায়। আউনীআটি আদি সত্ৰৰ গোসাঁইসকলে পুৰণি ৰাগত ন গীত বচনা কৰিছিল বুলি শুনা যায়; কিন্তু তেনে গীত এতিয়াও পোহৰলৈ অহা নাই। আউনীআটি সত্ৰত ৮ ফুট দীঘল আৰু ৬ ইঞ্চি বহল এখনি গীতৰ বকলা পোৱা গৈছে। ৰচোতাৰ নাম পুথিত নাই। গীতবিলাক কৃষ্ণিবাসৰ ৰামায়ণ আৰু আন বঙলা গীতৰ পদৰ নকল যেন লাগে। গীতকেইটি শ্ৰী, সিদ্ধুৰা, মাহুৰ আদি ৰাগত বন্ধা আৰু শ্ৰীৰামচন্দ্ৰ, শ্ৰীকৃষ্ণ, চৈতন্যদেৱ আদি বিষয়ক।

ইয়াৰ গীতৰ চানেকি :

ৰাগ মাহুৰ।

ধূয়া ॥ ৰামকে জাননা হে পৰমব্ৰহ্ম সনাতন।
পঞ্চ বৰষৰ কালে তাৰকা বধিয়াছে হেলে
হৰধনু কৰিয়ছে ভঞ্জন ॥

পদ ॥ কেবাই বলে ৰাম আমাৰ প্ৰধান ভনয়।
কোন দেশে ৰামেৰে মুই কবিব অপচয় ॥
পা হৈতে ৰামচন্দ্ৰ আমাৰ গৌৰৱ ৰাখে।
হামাক মন্য কৰিতে মানন নাহি দেখে ॥
গুণেৰ সাগৰ ৰাম বিচাৰে পণ্ডিত।

জেষ্ঠ পুত্ৰে ৰাজ্য দিতে হৰয় উচিত ॥ ইত্যাদি।

বকলাৰ গীতকেইটি অসমীয়া গীত বুলি ধৰা বিধেয় নহ'ব।

নিকা-সত্ত্বাটিৰ গোসাঁই-মহন্তসকলৰ গীতৰ ভূ বিশেষ পোৱা নাযায়। মথুৰাদাস

আতাব প্রশিষ্য জগদানন্দৰ দুই-এটি গীত বৰপেটা সত্ৰৰ ভকতৰ মুখে পোৱা যায়। পূৰ্ব-সঙ্ঘটিৰ গুৰু-ভকতৰ গীত-ৰচনা কাল-সঙ্ঘটিৰ দৰে প্ৰচুৰ নহয়। মাধৱদেৱৰ সখি নাৰায়ণ ঠাকুৰ আতা, তেওঁৰ পুত্ৰ পৰমানন্দ ঠাকুৰ, গুৰুনাতি পূৰ্ববোস্তম আৰু চতুৰ্ভূজ ঠাকুৰ, মাধৱদেৱৰ ভাগিন ৰামচৰণ আৰু তেওঁৰ পুত্ৰ দৈত্যাৰিৰ গীত বৰ্তমান সংগ্ৰহত সামৰি লোৱা হৈছে। এইসকলৰ ভিতৰত পূৰ্ববোস্তম ঠাকুৰৰ গীতৰ সংখ্যাই সৰহ। ৰামচৰণ ঠাকুৰে ‘কংস-বধ’ আৰু দৈত্যাৰি ঠাকুৰে ‘নৃসিংহ-যাত্ৰা’ আৰু ‘স্যামন্তহৰণ-যাত্ৰা’ নাট ৰচনা কৰে। নাট কেইখনিৰ অন্তৰঙ্গ কেইবাটিও গীত বৰ মধুৰ আৰু কবিত্বপূৰ্ণ। পূৰ্ববোস্তম ঠাকুৰে ‘ন-ঘোষা’ নামে এখন ঘোষা-পুথি ৰচনা কৰে।

মথুৰাদাস বুঢ়া আতাই কেইটিমান ঘোষাও ৰচনা কৰিছিল। ‘গুৰু-চৰিত-কথা’ত আছে মাধৱদেৱ জীৱনৰ শেষ সময়ত কোচবিহাৰত থাকোঁতে “তেহে গুৰুজনে (মাধৱদেৱে) বোলে মথুৰাদাস চক্ৰকীৰ্ত্তন কৰা : পাচে উঠিল আতা লক্ষণ ওবা পদ বুলিছে : আতা ঘোষা ধৈলে :

ৰামচন্দ্ৰ ছৰ্গে চলি গৈলা।
 অযোধ্যাপুৰি সবে সুন্য ভৈলা ॥
 কৃষ্ণসূৰ্য্য ভৈলন্ত উদিত।
 নামধৰ্ম্ম কৰিলা বিদিত ॥
 মাধৱক দৰ্শন পায়।
 আনন্দ কৰি হৰিগুণ গায়। ॥
 মাধৱ বান্ধৱ দেৱ হৰি।
 কৰা কৃপা দোষ ক্ষেমা কৰি ॥

এই চাইটি ঘোষা গাই সেৱা কৈলে। তেহে গুৰুজনে বোলে এই ঘোষা আমি কৰা নাই। বোলে বাপ তোমাৰ পাচত খেদ অনুভৱকৈ কৰা হৈছে ॥ তেহে সন্তোষ হৈ আসিৰ্বাদ দিছে আতাক : বোলে আমাক ঘোষাত সন্তোষ কৈলা জেনেকৈ তুমিও আমাৰ ভক্তিবন্ত্ৰে সন্তোষ লভা ॥”

শঙ্কৰদেৱৰ অনুৰক্ত মুছলমান ভক্ত চান্দসাইৰ এটি সাঁথৰ বা ফকৰাৰ ধৰণৰ গীত পোৱা যায়, সেইটি আমাৰ সঙ্কলনত সমাদৃতভাৱে সন্নিৱিষ্ট হৈছে। ইয়াৰ

১। গুৰু-চৰিত-কথা, ছন্দ ১২৫। একেখনি চৰিততে (ছন্দ ১১৩) মাধৱদেৱে গুৰুজনেৰে আদেশ পাই গুৰু-ভটিমা ৰচনা কৰা সময়ত নাৰায়ণ ঠাকুৰে ‘জয় জয় অনাদি শঙ্কৰ’ আদি এটি গীত আৰু জয়ন্তিৰ মাধৱে ‘বাউধৰ নামৰ বাচক’ আদি গীত ৰচা কথা আছে।

গীতৰ দুজনমান গীতকাৰৰ বিশেষ পৰিচয় পোৱা নগ'ল—ৰতিকান্ত, সনাতন, ৰামাকান্ত, ৰামচন্দ্ৰ, ৰামকৃষ্ণ আৰু ভগীৰথ দাস।

বৈষ্ণৱ ধৰ্মৰ সংস্পৰ্শত অসমৰ আহোম ৰজাসকলেও গীত-বচনাত হাত দিয়ে। কিন্তু এই গীতবিলাক লাহে লাহে লোপ পাই আহিছে। মাত্ৰ মাজুলীৰ আউনীআটি সত্ৰৰ ভকত-বৈষ্ণৱৰ মুখত তাৰে দুই-এটি শুনা যায়; পুথি আকাৰে পোৱা নাযায়। স্বৰ্গদেৱ জয়ধ্বজ সিংহই কুৰুৰাবাহীৰ পাঠক নিৰঞ্জনদেউক আনি তেওঁত শৰণ লৈ আউনীআটি-সত্ৰ পাতি দিয়ে। জয়ধ্বজ ৰজাৰ ভণিতাবে তিনিটি গীত আউনীআটিৰ ভকতৰ মুখত শুনা যায়।'

- ১। তুমি আমাৰ গুণেৰ হে ৰঘুনাথ।
কাৰে এত তাপ কে দিল ব্ৰহ্মশাপ॥
দৈৱ বিড়ম্বিল বিধি তুমি আমাৰ দৰুণ পিতা।
একজন চাহিতে তিনিজন হবাইলো শ্ৰীৰাম লক্ষ্মণ সীতা॥
শ্ৰীৰামক বনে পঠাই ধৰণী লোটাই কায়।
কান্দে দশৰথ ৰাজা পুত্ৰৰ সন্তাপে।
শ্ৰীৰাম বনবাস জীৱনৰে কিবা কাজ জয়ধ্বজসিংহে গাই॥

- ২। ঐ প্ৰাণেশ্বৰী জনকনন্দনী তোক হৰুৱাইলো মোৰে।
ইটো বিজুবনে প্ৰাণ ধৰৌ কেনে নাদেখি বদন তোৰে॥
ৰাজ্য হৈল নাশ বনে হৈল বাস তোক পাহৰিব কেনে।
মোৰে প্ৰাণেশ্বৰী পৰে নিলে হৰি জীৱন ধৰিছে কেনে॥
নাপিন্ধিবো হাব হৃদয়ে আমাৰ অন্তৰ দেখিয়া তোৰে।
আগে সিদ্ধুৰাজ মধ্যত সুন্দৰী বিবহ-দগধ মোৰে॥
এই বুলি তাপ কৰয় বিলাপ সীতাৰ বিয়োগ পাই।
ৰামৰ চৰণ ভাবি একমনে জয়ধ্বজসিংহ গায়॥

- ৩। হা প্ৰাণেশ্বৰী জনকনন্দনী কোথা গৈলা তেজি মোৰে।
পঞ্চবটী বনে পায়ৱা একাকিনী কেবা হৰি নিল তোৰে॥
ৰাজ্য হৈল নাশ বনে হৈল বাস তোৰে হৰাইলাম শেৰে।
এখন কি কৰিব কাৰে জিজ্ঞাসিব বিচাৰিব কোন দেশে॥

বল ভাই লক্ষ্মণ কি কবিব এজন কব সুবুদ্ধি বিধান।
 নতু সীতা বনে কার্য্য নাই জীবনে সমুদ্রে ত্যজিব প্রাণ ॥
 বৈদেহী-বিবাহে দহে সৰ্বদেহে আজি জীবন মৃতপ্রায়।
 শ্রীৰাম-চৰণ ভেবে অনুক্ষণ জয়ধ্বজসিংহে গায় ॥

ৰুদ্ৰসিংহ বজাৰ দিনৰপৰা আমাৰ সঙ্গীত আৰু সাহিত্যৰ ধৰণ-ধাৰণ কিছু লৰ হ'বলৈ ধৰে। বাহিৰৰ ধৰণ-ধাৰণ জানিবৰ নিমিত্তে আৰু সাজ-পাৰ আদিৰ নমুনা গোটাৰ বাবে খাওন্দ আৰু নাঙঠা বৈৰাগীৰ খেল সৃষ্টি কৰা হয়। গুণাভিৰাম বৰুৱাই লিখিছে, “হিন্দুস্থানৰপৰা সেই খাওন্দসকলে গীত গাব, নাচিব আৰু বজাব পৰা মানুহ কেতবিলাক আনে। ই দেশৰো এজন লোক দিল্লীলৈ গই পাখোৱাজ প্ৰভৃতি বজাবলৈ আৰু গীত গাবলৈ শিকি আহে।” অসমৰ পুৰণি সত্ৰীয়া সঙ্গীত আৰু আহোম ৰাজকাৰেঙৰ এই সঙ্গীতধাৰা সম্পূৰ্ণ পৃথকৰূপে থাকিলেও কাৰেঙৰ বিশেষ প্ৰভাৱাৱিত সত্ৰসমূহত দুইটাৰ সংমিশ্ৰণো নঘটাকৈ নাথাকিল। ৰজাঘৰৰপৰা বিমুক্ত বৰপেটা আদি সত্ৰত পাখোৱাজ আদি বাদ্যৰ প্ৰচলন নাই। ৰুদ্ৰসিংহৰ দিনতে ‘গীতগোবিন্দ’ কাব্য ‘ব্ৰহ্মবৈৱৰ্ত্ত-পুৰাণ’ আদি ঘাইকৈ আদিৰসাত্মক কাব্যৰ চৰ্চা বিশেষকৈ ৰাজদৰবাৰত হ'বলৈ ধৰে। শিৱসিংহ, প্ৰমত্তসিংহ আৰু ৰাজেশ্বৰসিংহ ৰজা আৰু সিসকলৰ কুঁৱৰীসকলৰ উদগনিত কেইবাজনো কবিয়ে আদিৰসাত্মক কাব্য ৰচনা কৰে। শঙ্কৰদেৱৰ সময়ত কোচ ৰাজসভাত ‘গীতগোবিন্দ’ৰ চৰ্চা হৈছিল। দৰঙ্গীৰাজৰ সভাকবি ৰাম সৰস্বতীৰ ‘জয়দেৱ-কাব্য’ বৰ জনপ্ৰিয় নাছিল আৰু ৰুদ্ৰসিংহৰ কালত বোধহয় পুথিখন বিৰল প্ৰচাৰ হৈ পোৱাই নগৈছিল। সৰস্বতীৰ পৰৱৰ্তী সাহিত্যত তেওঁৰ ‘গীতগোবিন্দ’ৰ প্ৰভাৱ পৰিলক্ষিত নহয় আৰু তেওঁৰ মহাভাৰতৰ পদেই অধিক লোকৰঞ্জক বুলি ক'ব পাৰি। মহাৰাজ ৰুদ্ৰসিংহ, শিৱসিংহ, ৰামনাৰায়ণ কবিৰাজ চক্ৰৱৰ্তী, গোপালচন্দ্ৰ আদিৰ গীতৰ পুথি এখনি আউনীআটি সত্ৰৰপৰা উদ্ধাৰ কৰি কামৰূপ অনুসন্ধান সমিতিত ৰখা হৈছিল। বৰ্তমানে পুথিখনৰ কোনো বতৰা পাবলৈ নোহোৱাই হৈছে। তাৰে আলোচনীত প্ৰকাশিত গীতকেইটিমান সংগ্ৰহ কৰি সঙ্কলনত দিয়া হৈছে। এই গীতবোৰত জয়দেৱৰ ভাৱ, ভাষা আৰু ছন্দৰ অনুকৰণৰ চেষ্টা এটি দেখা যায়। সত্ৰৰপৰা সংগৃহীত পুথিখনৰ বৰ্ণনা পণ্ডিত হেমচন্দ্ৰ গোস্বামীয়ে এইদৰে দিছে :’

“পুথিখন সাঁচিপাতত লিখা। পুথিখনৰ জোখ—১৪½" x ১০½"। ইয়াৰ

১১২টা পাত; প্ৰতি পাতৰ প্ৰতি পিঠিত ৯ শাৰীকৈ লেখা আছে। পুথিখন সম্পূৰ্ণ নহয়; তাৰ শেষ পাতবোৰ নাই। পুথিত দুৰ্গা, শিৱ আৰু ৰাধা-কৃষ্ণৰ বিষয়ে অনেক গীত আছে। আহোম ৰজা ৰুদ্ৰসিংহই বিতোপন অসমীয়া ভাষাত ৰচনা কৰা কেইবাটিও গীত ইয়াত আছে।”

পুথিখনৰ আদিৰ কেইশাৰীমান—

ৰাগ মালচি।

পাৰ কৰ মোৰে শুন লো ভবানি

কলি ভৰসিদ্ধু ঘোৰ।

বিধি আদি দেৱে তুৱা পদ সেৱে

মহিমা নজানে তোৰ ॥

পুথিখনৰ শেষৰ কেইশাৰীমান—

যেখন যায় গোপাল খেলাইতে

স্বস্থ নাপাই চিতে

প্ৰাণ থাকে তাৰ ঠাই।

ঘৰ-শৰ বশ হৰি

নাজানিবা প্ৰাণে যদি

দিনে দিনে যাদুৰে হেৰাই ॥

পুথিখনিত ৰুদ্ৰসিংহ আৰু শিৱসিংহৰ আমোলৰ কেইবাজনো কবিৰ গীত আছিল বুলি বিৱৰণত আছে। আমি ৰুদ্ৰসিংহৰ ছটি, শিৱসিংহৰ এটি, গোপালচন্দ্ৰৰ এটি আৰু কবিতাজ্ঞ চন্দ্ৰবৰ্তীৰ সাতটি গীত মাত্ৰ উদ্ধাৰ কৰিছোঁ। গীতবোৰৰ বিষয়ে হেমচন্দ্ৰ গোস্বামীয়ে মন্তব্য কৰিছে, “ইয়াৰ কিছুমান গীত আহোম যুগৰ উৎকৃষ্ট কবিতাৰ নিদৰ্শন। ৰুদ্ৰসিংহ আৰু শিৱসিংহৰ ৰচিত গীতকেইটিয়ে দেখুৱায়, কোনো কোনোৱে ভবা দৰে এই ৰজা দুজনা নিৰক্ষৰ নাছিল।”

ইয়াৰ পাছৰ ৰজাসকলৰ দিনতো গীত-মাতৰ চৰ্চা সুন্দৰভাৱে চলিছিল। ৰাজেশ্বৰসিংহই মণিপুৰীয়া ৰজা আৰু কছাৰী ৰজা অসমৰ ৰাজধানীলৈ আহোঁতে অভ্যৰ্থনাৰ বাবে ‘ৰাৱণ-বধ’ ভাৱনাৰ ব্যৱস্থা কৰিছিল। এই কালত দিহিং, মায়ামৰা আদিৰ ভকতসকল ৰাজধানীত গায়ন-বায়ন উঠিছিল। মণিৰাম দেৱানৰ ‘বুৰঞ্জী-বিবেক-বন্ধন’ত আছে, মায়ামৰীয়াৰ গীত-মাত-ৰাজনা অধিক ভাল হোৱাতো কীৰ্তিচন্দ্ৰ বৰুৱাই পক্ষপাতিতা কৰি নিজৰ গুৰুঘৰ দিহিঙৰ গায়ন-বায়নকহে প্ৰশংসা কৰিছিল। দিহিঙীয়া মহন্ত কৈৱল্যানন্দনদেৱ প্ৰমত্তসিংহ আৰু ৰাজেশ্বৰসিংহৰ বৰ প্ৰিয় পাত্ৰ আছিল আৰু লক্ষ্মীসিংহয়ো তেওঁক বৰ মান কৰিছিল। এইজনা মহন্তই অনেক সুন্দৰ গীত ৰচিছিল। তাৰ ভিতৰত ১৬১টি গীত থকা এখনি অসম্পূৰ্ণ পুথি আমাৰ

হাতত পৰিছে। সেই যুগৰ সত্ৰীয়া অনুকৰণশীল গীতৰ মাজত এওঁৰ গীতত এটি সজীবতাৰ জীপ দেখা যায়। গৌৰীনাথসিংহয়ো গীত-মাত ভাল পাইছিল। গুণাভিৰামৰ বুৰঞ্জীত আছে, “কোনো এজন বঙ্গালী লোকে তেওঁৰ ইষ্ট দেৱতা বাল-গোপালৰ গীত শুনোৱাত তেওঁ আত্মা দিলে বোলে সেই বঙ্গালক স্বৰ্গদেৱে সিংহাসনৰপৰা নেদেখাকৈ ধন দিব।”

শঙ্কৰদেৱ আৰু মাধৱদেৱে আৰু তেওঁলোকৰ অনুগামী ভক্ত কবিসকলে অন্ধ বা নাটৰ মাজত বাগৰ গীত সন্নিৱিষ্ট কৰিছিল আৰু স্বতন্ত্ৰভাৱে বৰগীত বা তাৰ আৰ্হিৰ গীত, ঘোষা, ভটিমা আদি ৰচনা কৰিছিল। কিন্তু শঙ্কৰদেৱৰ সমসাময়িক অথচ সম্ভৱতঃ শঙ্কৰী প্ৰভাৱৰপৰা কিঞ্চিৎ মুক্ত দুৰ্গাবৰ কায়স্থ আৰু পীতাম্বৰ কবিয়ে তেওঁলোকৰ ‘গীতি-ৰামায়ণ’ আৰু ‘উষা-পৰিণয়’ত সাধাৰণ পয়াৰ কাব্যখনিহঁতৰ মাজে মাজে বাগ-সংযুক্ত, তাল-সংযুক্ত গীত সুমুৱাই গৈছে। একান্ত ভক্তি-কাব্যবোৰত (‘কল্পিণী-হৰণ’, ‘কুমৰ-হৰণ’, ‘কুলাচল বধ’, ‘কুৰ্মবলী-বধ’ আদিত) এই প্ৰথা প্ৰয়োগ নকৰাটো লক্ষণীয় কথা। সাধাৰণ পদ-পয়াৰ, দুলাৰি, লেচাৰি ল’ৰা, বুঢ়া, তিৰোতা সকলোৱে গাব পাৰে; কিন্তু বাগ-তালৰ জ্ঞান নথকাসকলে ওজা বা গীতাল নহ’লে গীতৰ কাষ চাপিব নোৱাৰে। পিছৰ যুগৰ দুই-এখনি কাব্যত দুৰ্গাবৰ-পীতাম্বৰৰ দৰে বিৱৰণৰ মাজত দুই-এটি গীত সুমুৱাই দিছে, কিন্তু তেনে গীতৰ সংখ্যা অতি কম। কবিৰাজ চক্ৰৱৰ্তীয়ে ‘শঙ্খচূড়-বধ’ কাব্যত কোনো গীতকে ঠাই দিয়া নাই। তেওঁৰ ‘শকুন্তলা’ কাব্যৰ অন্তৰ্গত চন্দ্ৰকেতু-কামকলা আখ্যানৰ মাজতহে তিনিটি গীত সোমাইছে। চন্দ্ৰকেতুৱে কামকলাক সপোনত পাই পুনৰ দিঠকত হেৰুৱাই বিলাপ কৰিছে,—

বিলাপৰ গীত ॥ বাগ ভাটিয়ালি ॥

শোকে ৰাজা কৰয় বিলাপ।

হা হা প্ৰিয়া কামকলা মোক ছাড়ি কৈক গলা

দিয়া মোৰে বোৰ মনতাপ ॥

আছিলোঁ আপুন ঘৰে সপোনে আসিয়া মোৰে

আপুনি দিলাহা পৰিচয়।

ৰূপে দেখি মোহ হৈলো ভাল মন্দ নাকলিলো

তোমাক কবিলো পৰিণয় ॥

পৃথিৱীত আছে যত বিবিধ কামিনী বত

কবিলো সন্তোষ যথায়তি।

বিবিধ চাতুৰী কৰি গৈলা মোক পৰিহৰি

তোমাৰ দাক্ষ মন অতি ॥

কিবা অপৰাধ জানি তেজিলা মধুৰ বাণী
 অপৰাধ ক্ষমা একবাৰ।
 কাতৰ জনক প্ৰতি নকৰিবা কোপ আতি
 সৃজনৰ এহি বেঘৰাৰ ॥
 পুনু ৰতি-বস স্মৰি অপৰাধ পৰিহৰি
 ৰাখ মোক আলিঙ্গণ দিয়া।
 নাদেখি তোমাৰ মুখ অধিক বাঢ়য় দুঃখ
 মৰিবোঁ তোমাতে বধ দিয়া ॥
 কবিৰাজ বিপ্ৰে কয় শুনা ৰাজা মহাশয়
 নাকান্দা নাকান্দা চিন্তি বিধি।
 দুৰ্জয় বিধিৰ গতি জানি কৰা হিঁচি মতি
 অবিলম্বে হৈব কাৰ্য্য সিদ্ধি ॥

চন্দ্ৰকেতুৰ প্ৰতি শুক পক্ষী,—

গীত ৰাগ বৰাড়ি।

প্ৰাণী-হিংসা নাকৰা ৰাজন।
 তুমি মহা নৰপতি দাতা ধৰ্ম্মবন্ত আতি
 পুত্ৰবতে পালা প্ৰজাগণ ॥
 ভুজ-বলে সৰ্ব্ব ক্ষিতি জিনি ভৈলা নৰপতি
 ৰাজাগণে দিয়া আছে কৰ।
 তোমাৰ কহিমা গুণ আমি কি কহিবোঁ পুন
 প্ৰাণদান মাগো নৃপবৰ ॥
 আসিয়া মৃগয়া বসে নানা জন্তু বনে বসে
 তাক হিংসা কৰিতে উচিত।
 বৃক্ষ ডালে থাকো আমি বিহগ আকাশগামী
 কাৰো বৈবী নহোঁ কদাচিত্ত ॥
 আমাক বাধলে আৰ্য্য যদি সিজে তবু কাৰ্য
 তেবে মোৰ সিসে নিবেদন।
 হেৰ এই প্ৰাণেশ্বৰী আছে মোৰ বীৰ্য্যে ধৰি
 বন্ধা কৰ ভাৰ্য্যাৰ জীৱন ॥
 তোমাক দেখিয়া বনে কেনে নুশুনিলো মনে
 উৰিয়া যাইতে আন্তৰ।

যামিনী হইল ঘোৰ নিশ্চয়ে জানিলো মোৰ
এহি বনে হইল মৰণ ॥
হা হা প্রভু নিকৰণ কেনে তেজিলা দাকণ
তোমাৰ বনিতা অভাগিনী ।
তুমি স্বামী সৰ্বজ্ঞান বিবহে ছাড়িবোঁ প্ৰাণ
এ ঘোৰ কাননে একাকিনী ॥
অগ্নিত প্ৰবেশ হৈবোঁ অথবা গৰল খাইবোঁ
যদি মোক নেদা দৰিদ্ৰন ।
কবিৰাজ বিপ্ৰ বাণী শুনিয়ো দুৰ্দ্ধিন মানি
নকৰিবা চুন্দৰী ক্ৰন্দন ॥

শ্ৰীধৰ কন্দলি আৰু শ্ৰীচন্দ্ৰভাৰতীৰ ভণিতায়ুক্ত অৰ্বাচীন 'কানাই ধেমেলীয়া' বা 'বাধাৰ বাসলীলা' নামৰ এখন অতি প্ৰকট আদিবসৰ বাধা-কৃষ্ণৰ প্ৰেমলীলা বিষয়ক কাব্যপুথিৰ মাজত বাগ-গীতৰ সমাবেশ হৈছে। উদাহৰণস্বৰূপে কৃষ্ণ আৰু বলভদ্ৰাই ঘিলাচুকী সাব্যস্ত কৰি বাধাৰ গাৰ কাপোৰ-কানি চাব খোজাত বাধাই বাধা দিয়াত কৃষ্ণই কৈছে,—

॥ * ॥ শ্ৰীগৌৰী ॥

দিচ (?) আ তোকে ধৰি আনিব বান্ধিএ থৈবো
আসিলি কিসৰ কাৰ্য্যে
ডাকি বোলা বাম বাম ॥ * ॥

বৰগীত-পৰ্যায়

বৰ্তমান সঙ্কলনত যিখিনি গীত সন্নিবিষ্ট কৰা হৈছে, তাৰ বেছিভাগৰে আদৰ্শ শঙ্কৰদেৱ আৰু মাধৱদেৱৰ বৰগীত। তদুপৰি কোনো কোনো সত্ৰত ইয়াৰ অনেক গীত বৰগীত নামেই পৰিগণিত হৈ আহিছে। কিন্তু বৰগীত আৰু বৰগীতৰ আৰ্হিৰ এই গীতবিলাকৰ মাজত কিছুমান ব্যৱধানো স্বীকৃত হৈ আহিছে। শঙ্কৰদেৱে প্ৰচাৰ কৰা অসমীয়া ভক্তিধৰ্ম আনুষ্ঠানিক নাম একশৰণ নামধৰ্ম; পৰম দেৱতা নাৰায়ণৰ পূৰ্ণ অৱতাৰ শ্ৰীকৃষ্ণত একান্তভাৱে শৰণ লৈ তেওঁৰ গুণাবলী কীৰ্তন আৰু শ্ৰৱণ কৰাই সেই ধৰ্মৰ মূল সাধন। ভক্তিৰ বিভিন্ন ৰসৰ ভিতৰত দাস্যকে এই ধৰ্মত প্ৰাধান্য দিয়া হৈছে। বৰগীতবিলাক একশৰণ নামধৰ্মৰ প্ৰাৰ্থনাৰ গীত। মাধৱদেৱে অসমৰ সত্ৰসমূহৰ চৈধ্য প্ৰসঙ্গৰ ক্ৰম নিৰ্ণয় কৰে। এই ক্ৰমত বৰগীতৰ স্থান প্ৰথমতে। তাৰ পিছতহে ভটিমা, কীৰ্তন আদি প্ৰসঙ্গত থবা হয়। কিন্তু শঙ্কৰদেৱৰ যুগৰ একে

আৰ্হিৰ এই গীতবিলাক সকলো সত্ৰতে বৰগীতৰ দৰে ব্যৱহাৰ কৰা হয়। বৰগীত বুলিলে শঙ্কৰ-মাধৱৰ দ্বাৰা ৰচিত বিশেষ এক শ্ৰেণীৰ নিৰ্দিষ্ট সংখ্যক গীতকহে বুজায়। চৰিতত আছে, শঙ্কৰদেৱে পোনতে বাৰ কুৰিটি বৰগীত লিখি পুথি কৰি থৈছিল। ইয়াৰপৰাই “বাৰকুৰি বৰগীত, তেৰ কুৰি বা ঠুঠৰ কুৰি ফঁকৰা” কথাষাৰৰ সৃষ্টি হৈছে। পিছে শ্ৰীশঙ্কৰৰ গীতৰ পুথিখনি কমল গায়ন নামে এজন ভকতৰ ঘৰত জুই লাগোঁতে পোৰা গ’ল। তেতিয়া ভকত বৈষ্ণৱৰ মুখে ৰোৱা শঙ্কৰদেৱৰ গীত লগ লগাই নিজ ৰচনাৰে সৈতে মাধৱদেৱে ন-কুৰি এঘাৰটি গীতৰ এখনি পুথি কৰে। বৰগীতৰ পুথিত ১৯১টি গীতেই পোৱা যায়। বৰগীতৰ পৰিমাণ এই সংখ্যাৰ দ্বাৰায় সীমাবদ্ধ আৰু সংজ্ঞাবদ্ধ।

বৰগীতৰ পুথিত প্ৰত্যেকটি গীতৰ একোটি ৰাগ ধৰা আছে। এই ৰাগবোৰৰ সম্পৰ্কে আমি পৰৱৰ্তী প্ৰবন্ধত আলোচনা কৰিছোঁ। প্ৰতিটি বৰগীতৰ দুটা নিৰ্দিষ্ট অংশ—ধ্ৰুৱ (ধ্ৰুং), ধুৰা বা ধুৱা আৰু পদ। সঙ্গীতশাস্ত্ৰৰ ফালৰপৰা একে শ্ৰেণীৰ অঙ্কীয়া বা লাটৰ গীতত যেনেকৈ একোখন তাল ধৰি দিয়া থাকে, বৰগীতত ধৰি দিয়া নাথাকে। থাপনাৰ ওচৰত বৰগীত গাওঁতে তালহীনভাৱেই বৰগীত গোৱা হয়। “ষড়ছন্দৰ গীত” নামৰ তিনিটি বৰগীতৰ প্ৰত্যেকটিকে তিনিটি ধ্ৰুৱ আৰু তিনিটি পদ অংশত ভাগ কৰা হৈছে আৰু তিনিখনকৈ বেলেগ বেলেগ তালৰো নিৰ্দেশ দিয়া আছে। ভাৰতীয় ধ্ৰুপদজাতীয় গীতৰ দৰে প্ৰত্যেকটি বৰগীততে শেষৰ কলিত ৰচয়িতাৰ নাম সংযুক্ত থাকে।

বৰগীতবিলাক শৃঙ্গাৰ ৰসৰপৰা মুক্ত; আনফালে তাত ভক্তিৰস আৰু বিশেষকৈ মাধৱদেৱৰ গীতত বাৎসল্য ৰসৰ প্ৰাধান্য দেখা যায়। আমাৰ ভকতীয়া সমাজত গীতৰ ৰসবিভাগ ছয় প্ৰকাৰে কৰা হয়। “নকুৰি এঘাৰটা বৰগীত চই ৰসে চোৰ-চাতুৰি”; “লীলা পৰমার্থ, বিৰহ বিৰক্তি, চোৰ চাতুৰি এই চইৰসে গীত।” মাথুৰ বিৰহৰ গীতবিলাকতো আদিৰসৰ চঞ্চলতাতকৈও আন্তৰিক গাঢ় কৰুণ ৰসৰ সমাবেশহে বেছি দেখা যায়। শ্ৰীকৃষ্ণৰ বাল্যলীলা-বিষয়ৰ গীতবিলাকত মাধৱদেৱে এই অভিনৱ ধাৰাৰ তালবিজ্ঞানাত্মক সাহিত্য আত্মদ দিছে। সিৰোৰৰ তুলনা সুৰদাসৰ সমবিষয়ক গীতবোৰহে।

ওপৰৰ কথাখিনি জুকিয়াই ল’লে, সাৰ্বজনীনভাৱে স্বীকৃত বৰগীতত এনেবোৰেই লক্ষণ বুলি ঠিৰাং কৰিব লাগিব : (১) শঙ্কৰ-মাধৱৰ নিৰ্দিষ্ট ৰচনাৰ নাম বৰগীত; (২) বৰগীত একশৰণ নামধৰ্মৰ ঘাইকৈ প্ৰাৰ্থনাৰ গীত; (৩) সঙ্গীয়া প্ৰসঙ্গ অনুষ্ঠানৰ ক্ৰমত বৰগীতৰ স্থান আদিতে বা বিশিষ্ট ধৰণৰ; (৪) ৰাগ-সঙ্গীতৰ ফালৰপৰা বৰগীত উচ্চাঙ্গৰ প্ৰবন্ধ। তদুপৰি (৫) কিছুমান বৰগীত শঙ্কৰী যুগৰ প্ৰাচীন অসমীয়া ভাষাত আৰু বেছিভাগ অসমীয়া ব্ৰজবুলিত ৰচিত।

শঙ্কৰ-মাধৱৰ পাছত ধৰ্মগুৰুসকলে সি দুজনাক অনুশৰণ কৰি বৰগীতৰ আৰ্হিৰে গীত ৰচনা কৰিলে। কিন্তু সেই গুৰুসকলক যি সত্ৰসমূহ আৰু শিষ্যসকলে মানে, সেই সত্ৰ আৰু শিষ্যইহে বিশেষ বিশেষ গুৰুৰ এই পিছৰ কালৰ গীতবিলাকক বৰগীত বুলি মানে, বাকীসকলে তেনে গীত প্ৰসঙ্গতো ব্যৱহাৰ নকৰে বা সিবিলাকক বৰগীত বুলিও নকয়। গতিকে কবিতা বা সঙ্গীতৰ শ্ৰেণী হিছাপে সিবোৰ “বৰগীত পৰ্যায়”ত পৰিলেও ধৰ্ম-সম্প্ৰদায়ৰ বুৰঞ্জীৰ ফালৰপৰা সিবোৰক “বৰগীত” বুলিলে আপত্তিৰ থল থাকি যায়। যি যি সাঁচিপতীয়া পুথিত শঙ্কৰ-মাধৱৰ বৰগীতৰ লগতে আন কবিৰ গীতো আছে—তাত “ইতি বৰগীত পূৰ্ণতাং” বুলি বৰগীত সামৰি তাৰ পাছতহে বাকী গীতবোৰ লেখা আৰম্ভ কৰে।

কাল-সঙঘটিৰ সত্ৰসমূহত গুৰুসকলে গীত ৰচনা কৰা এটা নীতিৰূপে পৰিগণিত হৈছিল। আন পন্থী গোসাঁই-মহন্তসকলেও—অনুপ্ৰেৰণাৰ বলতেই হওক বা শঙ্কৰ-মাধৱৰ উদ্ভাৱিকাৰীৰূপে দুটিমান গীত ৰচনা কৰা উচিত বিবেচনা কৰিয়ে হওক—গীত লিখিছিল। কিন্তু শঙ্কৰ-মাধৱৰ পাছত গোটেই কালডোখৰেই “বৰগীত পৰ্যায়”ৰ ৰচনাত আন শ্ৰেণীৰ সাহিত্যৰ দৰেই স্পষ্টকৈয়ে অৱসাদৰ সময়। গীতসমূহত মৌলিক অনুপ্ৰেৰণাতকৈ অনুকৰণৰ ৰীতিকে প্ৰবল দেখা যায়। ইয়াৰ মাজত অৱশ্যে কবিত্ব প্ৰকাশ নকৰি থকা নাই যদিও কোনোজনৰে ৰচনা শঙ্কৰ-মাধৱৰ শাৰীলৈ উঠা বুলি ধাৰণা নহয়। ইয়াৰ মূলতে অনেক কাৰণেই থাকিব পাৰে—মৌলিক প্ৰতিভাৰ অভাৱ, বিষয়-বস্তুৰ সীমাবদ্ধতা। বহুতৰ বাবে গীত ৰচনা হয়তো ধৰ্মৰ বা পুণ্যৰ গতানুগতিক কাম মাত্ৰ আছিল আৰু জন-সমাজত প্ৰচাৰ কৰাৰ ভাব তেওঁলোকৰ মনলৈ নাহিছিল।

অসমীয়া ব্ৰজবুলি

ব্ৰজবুলি গীত-মাতত মাত্ৰ ব্যৱহৃত এটি কৃত্ৰিম ভাষা। শ্ৰীকৃষ্ণৰ ব্ৰজলীলাৰ কথাই ঘাইকৈ এই ভাষাৰ গীত-নাটত বৰ্ণিত হৈছে বুলি তাৰ নাম ব্ৰজবুলি (বুলি, হিং বোলী, বোলি)। অসমৰ ব্ৰজবুলি প্ৰাচীন অসমীয়া ভাষাৰ এটি বিশিষ্ট সংস্কৰণ মাথোন। বজ্জ আৰু উৰিষ্যাতো কৃষ্ণায়ণ সাহিত্যৰ বাহনৰূপে বঙলা আৰু উড়িয়া ব্ৰজবুলি সৃষ্টি হৈছিল। যি সময়ত এই কৃত্ৰিম ভাষা গঢ় লৈ উঠিছিল, সেই সময়ত সম্ভৱতঃ ‘ব্ৰজবুলি’ বা ‘ব্ৰজবোলী’ নামেৰেই তাক জনা গৈছিল সকলো ঠাইতে। অসমত এই ভাষাক ‘ব্ৰজাৱলী ভাষা’ বোলা হয়। এই আখ্যাত ‘ব্ৰজাৱলী’ (‘চন্দ্ৰাৱলী’ শব্দৰ অনুৰূপ) বিশেষণ প্ৰত্যয়ান্ত শব্দ; কিন্তু ‘ব্ৰজবুলি’ বা ‘ব্ৰজবোলী’ শব্দভাগিও সাধাৰণ মানুহৰ মুখত ‘ব্ৰজাৱলী’ ৰূপ লোৱা অসম্ভৱ নহয়। বিশেষ এক শ্ৰেণীৰ সাহিত্যৰ বাহনৰূপে কৃত্ৰিম একোটা ভাষা ব্যৱহৃত হোৱা সাহিত্যৰ বুৰঞ্জীত বিৰল

নহয়—বেদ সাহিত্যৰ বৈদিক সংস্কৃত বা গাথা ভাষাৰ নাটক আদি পুথিত ব্যবহৃত বৈয়াকৰণ-শাসিত বিবিধ প্রাকৃত আৰু তাৰো পিছত অপভ্রংশ বা অৱহট্ট ভাষা-গঢ়। অসমীয়া ব্ৰজবুলিও বিশেষ এক ধৰণৰ কবিতা আৰু কাব্যময় নাটৰ ভাষা মাথোন।

বঙলা ব্ৰজবুলিৰ বিষয়ে সুকুমাৰ সেনে' কৈছে, “ব্ৰজবুলি জোৰা লগাই কৰা এটা কৃত্ৰিম ভাষা। ইয়াৰ ঘাই ভেটি মৈথিল ভাষা; তাৰ ওপৰত বঙলা ভাষা আৰু হিন্দী আৰু ব্ৰজভাষাৰ টুকুৰা টুকুৰ অংশ যোগ কৰি ইয়াক গঢ়া হৈছে। ব্ৰজবুলি পুথিত মাত্ৰ ব্যবহাৰ হোৱা বঙলাৰ এটা উপভাষা। ইয়াৰ উৎপত্তিও বঙ্গদেশতে আৰু বিকাশো বঙালী কবিসকলৰ হাততহে।” অসমীয়া ব্ৰজবুলিৰ ই সমান্তৰাল মাত্ৰ। অসমৰ ব্ৰজবুলিতো মৈথিল, হিন্দী (পশ্চিমা) আৰু ব্ৰজভাষাৰ প্ৰভাৱৰ সংমিশ্ৰণ ঘটিছে; কিন্তু ই মূলতঃ অসমীয়া। অসমীয়া ব্ৰজবুলিৰ প্ৰবৰ্তন-কৰ্তা হ'ল শঙ্কৰদেৱ। শঙ্কৰ-মাধৱৰ অঙ্ক বা নাটৰ সংলাপ, সূত্ৰধাৰৰ বচনত (সূত্ৰ-কথা), অঙ্কীয়া গীত আৰু সৰহ সংখ্যক বৰগীতত এই কৃত্ৰিম ভাষা-ৰূপ ব্যবহৃত হৈছে। শঙ্কৰদেৱ (জন্ম ১৩৭১ শক) প্ৰায় ডেৰকুৰি বছৰ বয়সত তীৰ্থ ভ্ৰমণ কৰিবলৈ ওলাই যায় আৰু বাৰ বছৰ ভ্ৰমণ কৰি ঘৰলৈ ঘূৰে। এই তীৰ্থভ্ৰমণৰ সময়তে বদৰিকাক্ৰমত থাকোঁতে শঙ্কৰদেৱে ‘মন মেৰি ৰামচৰণহি লাগু’ গীতটি ৰচনা কৰে। ব্ৰজবুলিৰ এই প্ৰথম গীতটি শঙ্কৰদেৱৰ ডেৰ কুৰি আৰু দুকুৰি বছৰ বয়সৰ ভিতৰত অৰ্থাৎ ১৪০১ আৰু ১৪১১ শকৰ মাজতে ৰচিত হয়; গতিকে ইয়ে অসম, বঙ্গ আৰু উৰিষ্যাৰ ভিতৰত প্ৰথম ব্ৰজবুলি ৰচনা। বঙ্গত প্ৰথম ব্ৰজবুলি গীত যশোৰাজখাঁৰ

এক পয়োধৰ চন্দন-লেপিত

আৰে সহজই গোৰা॥

এই গীতত ১৪১৫ শকৰপৰা ১৪৪১ শকলৈকে গৌড়ৰ অধিপতি থকা হুছেন শ্বাহৰ উল্লেখ আছে—

ত্ৰীযুত হসন জগত-ভূষণ

সোহ এ ৰস জান।

পঞ্চ গৌড়েশ্বৰ ভোগ-পুৰন্দৰ

ভণে যশোৰাজখান॥

উৰিষ্যাত পোন প্ৰথম ব্ৰজবুলি কবিতা ৰামানন্দ ৰায়ৰ ‘পহিলাহি ৰাগ নয়ন-ভঙ্গ ভেল।’ বঙ্গীয় ব্ৰজবুলি কবিতাৰ প্ৰভাৱৰ ফল বুলিব পাৰি। ৰামানন্দ ৰায় উৰিষ্যাৰ গজপতি ৰাজবংশৰ প্ৰতাপৰুদ্ৰৰ (১৪২৬-১৪৪৪ শক) কৰ্মচাৰীৰূপে

গোদাৱৰী তীৰত বিদ্যানগৰত আছিল। ১৪৩৪ শকত চৈতন্যদেৱেৰে তেওঁৰ দেখা হওঁতে এই গীতটি গাই শুনাইছিল বুলি 'চৈতন্যচৰিতামৃত'ত আছে। অসমীয়া ব্ৰজবুলি মিথিলাৰ লগত সম্পৰ্কৰপৰা স্বাধীনভাৱে উদ্ভূত হোৱা বুলি যুক্তিৰ পাৰি। ডক্টৰ সুকুমাৰ সেনেও সেই কথা স্বীকাৰ কৰিছে।^১ আনফালে সাহিত্যিক ব্ৰজবুলিৰ লগত পশ্চিমা হিন্দীৰ উপভাষা আৰু বেৰেইলী আলিগড়, আজ্ঞা, মথুৰা, টোলপুৰ, কেৰাউলী অঞ্চলত কথিত ব্ৰজভাষাৰ কোনো পোনপটীয়া সম্পৰ্ক নাই।^২ শঙ্কৰদেৱে তীৰ্থভ্ৰমণৰ কালত সম্ভৱতঃ নানা তীৰ্থক্ষেত্ৰত বিশেষকৈ উত্তৰ ভাৰতত উন্নতি উপাধ্যায়, বিদ্যাপতি আদিৰ মৈথিল ভাষাত ৰচিত গীত শুনিছিল আৰু সিৰোৰ কোনো ভৌগোলিক সীমা নাৰাখি সৰ্বত্ৰ বিস্তাৰ লাভ কৰা আৰু সমাদৃত হোৱা দেখা পাইছিল। এই অঞ্চলৰ কবিসকলৰ গীতৰ কথা তেওঁ উল্লেখই কৰিছে,—

ওৰেবা বাৰাণসী ঠাৱে ঠাৱে।

কবিৰ গীত শিষ্টসৰে গাৱে ॥

এইবোৰৰপৰাই গীত আৰু নাটত মৈথিল আৰু হিন্দী আদি ভাষাৰ সংমিশ্ৰণ এটা ব্যৱহাৰ কৰাৰ ধাৰণা তেওঁৰ মনতে বদ্ধমূল হৈছিল যেন লাগে।

সেই সময়ত মিথিলাৰ সাহিত্যৰ জয়-জয় ময়-ময় অৱস্থা। নৱাগত তুৰ্কীসকলৰ প্ৰভাৱৰ মাজত মিথিলাই হিন্দু সংস্কৃতিৰ শান্তিৰক্ষকৰূপে থিয় দি আছিল। মিথিলাৰ হিন্দু ৰজাসকলে তুৰ্কী আক্ৰমণ প্ৰতিৰোধ কৰিব পাৰিছিল। তেওঁলোকে দেশত সংস্কৃতি, শিক্ষাৰ কেন্দ্ৰ পাতি দিয়ে আৰু শিক্ষাকেন্দ্ৰবোৰে ভাৰতৰ সকলো ঠাইৰে বিদ্যাৰ্থী আকৰ্ষণ কৰে। মিথিলাৰপৰা ঘূৰি যোৱা পণ্ডিতৰ মুখত মিথিলাৰ গৌৰৱ আৰু মিথিলাৰ গীতি-কবিতা বিভিন্ন দেশত বিয়পি পৰিছিল। প্ৰাচীন সাহিত্যত হোৱাৰ দৰে প্ৰাকৃতৰ ব্যৱহাৰ এৰি মিথিলাই দেশী ভাষা গীতি-কবিতাত প্ৰয়োগ কৰিলে। ত্ৰয়োদশ শতিকাৰ আগভাগতে জ্যোতিৰীশ্বৰৰ গদ্য 'বৰ্ণৰত্নাকৰ' ৰচিত হয়। বিদ্যাপতিয়ে (প্ৰায় ১২৮২-১৩৭০ শক) অৱহট্ট ভাষাতো 'কীৰ্ত্তিলতা' আৰু আন কবিতা ৰচনা কৰা কথাই ভাষা-বুৰঞ্জীৰ এটা সন্ধিযুগৰ লক্ষণ নিৰূপণ কৰে। তেওঁ নিজেই কৈছে,—

সঙ্কয়বাণী বৃহত্তন ভাৱই

পাউঅৰস কো মন্ম পাৱই।

১। Ibid., "Assamese Brajabuli seems to have developed independently through direct connexion with Mithila."

২। S. K. Chatterji, O.D.B.L., C. U., 1926, art. 56.

দেসিলবঅনা সবজনমিঠা

তেঁ তৈসন জম্পএগে অবহট্টা। (কীৰ্তিলতা)

“সংস্কৃত বাক্য জ্ঞানীজনে ভাবনা কৰে। প্রাকৃতৰ বসনো কোনে পায়? দেশী বস সকলোলৈকে মিঠা; সেই কাৰণেহে অবহট্টা ভাষা মই পৰিকল্পনা কৰিছোঁ।” মিথিলাধিপতি হৰিসিংহদেৱৰ দ্বাৰা পৃষ্ঠপুষ্ট উমাপতি উপাধ্যায়ৰ ‘পাৰিজাত-হৰণ’ নাটকৰ একৈশটি গীতৰপৰাই মৈথিলত গীত-ৰচনাৰ ধাৰাবাহিকতা ধৰিব পাৰি। একমতে উমাপতি বিদ্যাপতিৰ এশ বছৰৰ আগৰ কবি। কিন্তু তেওঁৰ আগতে মৈথিলত গীত ৰচনা হৈছিল বুলি অনুমান কৰিব পাৰি; আৰু ছেগাচোৰোকাকৈ তেনে গীত পোৱাও যায়; কিন্তু বিদ্যাপতিৰ গীতে মিথিলা আৰু তাৰ চাৰিপাশ একেবাৰেই জোৱাৰৰ পানীয়ে সাগৰ-বেলা ধুউওৱাৰ দৰে ধুৱাই পেলালে। মিথিলাৰ ৰাজসভাত কাব্যৰসিক আৰু চমজ্জদাৰৰ বৈঠকত আৰু ধাৰ্মিক জনৰ সভাত বিদ্যাপতিৰ ৰাধা-কৃষ্ণবিষয়ক গীতৰ সমাদৰ দিনে দিনে বাঢ়িল। মিথিলাৰ প্ৰভাৱত অসমত, বঙ্গদেশত আৰু উৰিষ্যাত মৈথিল-মিশ্ৰিত ভাষাত গীত ৰচনা হ’বলৈ ধৰিলে। মিথিলাৰাজ হৰিসিংহদেৱৰ (প্ৰায় ১২১৮-১২৪৮ শক) পিছৰপৰাই মোৰঙ্গ অৰ্থাৎ নেপাল-তৰাইত বিশুদ্ধ মৈথিল আৰু মিশ্ৰ ব্ৰজবুলি গীত ৰচনা কৰা ৰীতি চলি আহিছে।’

শঙ্কৰদেৱ আৰু মাধৱদেৱৰ ব্ৰজবুলিত অসমীয়া শব্দ আৰু বৈয়াকৰণিক ৰূপ যথেষ্ট পৰিমাণে আছিল; তদুপৰি তেওঁলোকৰ ভাষাৰ ঠাচ অসমীয়া আৰু অনেক সময়ত জতুৱা। তথাপি তেওঁলোক মৈথিল কবিতাৰ অনুপ্ৰাসৰ ধ্বনি, ছন্দৰ নৃত্য-চপলতা, প্ৰাকৃতৰ দৰে মিঠা অৰ্ধতৎসম শব্দ আৰু ফাৰ্চী, হিন্দী আদি ভাষাৰ শব্দসম্ভাৰেৰে বিদ্যাপতি আদি কবিৰ আৰু কাব্যিক সৌন্দৰ্য নিজৰ ৰচনাত ৰক্ষা কৰিবলৈ সমৰ্থ হৈছিল। তেওঁলোকৰ ভাষাকে আৰ্হি কৰি পিছৰ যুগৰ কবিসকলে গীত ৰচনা কৰিলেও আৰু ব্ৰজবুলি লিখিবৰ বাবে সচেতনভাৱে যত্ন কৰিলেও তেওঁলোকৰ ভাষা সাধাৰণ প্ৰাচীন অসমীয়াৰ ফালে বেছি ঢাল খালে; অনেক ক্ষেত্ৰত অ’ত-ত’ত ব্ৰজবুলিৰ চিটিকনি মাত্ৰ ব’ল। ভাষাৰ বিষয়ত যেনেকৈ ভাষাৰ বিষয়তো তেনেকৈ অনুকৰণশীলতা আৰু গতানুগতিকতাহে দেখা পোৱা যায়। চৰ্চা আৰু মৈথিল, হিন্দী আদি পৰৰ ভাষাৰ জ্ঞানৰ অভাৱ ইয়াৰ মূলতে। বৰগীতৰ ভাষা সাধাৰণতে ব্ৰজবুলি; গতিকে ব্ৰজবুলিৰ ঠাচ এটা দিব পাৰিলেও গীতবিলাক বৰগীতৰ শাৰীলৈ উঠিব পাৰিব বুলি অনেকৰে নিশ্চয় ধাৰণা হৈছিল। বঙ্গদেশতো একেধৰণৰ ঘটনাই ঘটিছিল। প্ৰথম ব্ৰজবুলি কবিসকলৰে মৈথিলৰ জ্ঞান সীমাবদ্ধ আছিল; কালক্ৰমত পিছৰসকলৰ লিখাত বঙলা শব্দ আৰু ব্যাকৰণৰ বল বঢ়াত মৈথিলৰ

ক'ৰবাত কেনেকৈ চিটিকনি মাথোন বৈছিলগৈ। পিছৰ যুগৰ অসমত পাণ্ডিত্যৰ অভাৱ হৈছিল বুলি ভাবিলে কিন্তু ভুল হ'ব; ভাষা-চাতুৰ্যত একাধিক কবিৰ উজ্জ্বলতা প্ৰকাশ পাইছে। অনিৰুদ্ধদেৱ, যদুমণিদেৱ আদিয়ে সুগমভাৱে তত্ত্ব ব্যাখ্যা কৰিছে। ৰামানন্দ দ্বিজ্ঞে ভাষাত নতুন শব্দ আৰু বৈয়াকৰণিক ৰূপ প্ৰয়োগ কৰিছে। কিন্তু বেছিভাগ কবিৰ ৰচনাতে নিৰলঙ্কাৰ অসমীয়া ভাষা ওলাই পৰিছে। ঠায়ে ঠায়ে আইনাম, বিয়ানাম, ফকৰা আদি লোকগীতৰ ভাষাৰ প্ৰভাৱ পৰিলক্ষিত হয়।

বাৰ নাই বতাস নাই কদম কেনে লৰে।

কদমৰ চনকা ঠাল জোলে ভাগি পৰে॥

—গোপাল আতা

পুখুৰীত পানী নাই চৌপাশ বুড়ে।

বাসাত পক্ষী নাই ৰাকে ৰাকে উৰে॥

—ৰামানন্দ কায়স্থ

ব্ৰজবুলি ব্যাকৰণ

পুৰণি অসমীয়া ভাষাৰ অন্তৰ্গত ব্ৰজবুলি বা ব্ৰজাবলী ভাষা বিশিষ্ট এটা ৰূপ। অনেক সময়ত পুৰণি অসমীয়া ভাষাৰপৰা ই পৃথক। ইয়াৰ বৈয়াকৰণিক ৰূপবোৰ তলত দিয়া হ'ল।

বিধি বা অনুজ্ঞা

বিধিৰ দুবিধ প্ৰত্যয় : (১) দ্বিতীয় পুৰুষ আৰু (২) তৃতীয় পুৰুষ। দ্বিতীয় পুৰুষত বিধিক দুভাগ কৰিব পাৰি : (ক) সাধাৰণ অনুজ্ঞা আৰু (খ) ভৱিষ্যতৰ অনুজ্ঞা।

দ্বিতীয় পুৰুষ—(ক) সাধাৰণ অনুজ্ঞাৰ প্ৰত্যয়—অ, উ, ও, হ, হু, হো, ত, তু, তহ (তহো), আৰ, না

অ—কহ, চল, ছোড়, জান, শুন, উঠ

উ—কক, লাগু, তেজু, পেখু, বহ

ও—দেখো, পেখো

হ—ছোড়হ, কৰহ, শুনহ

হু—কৰহু, ছাড়হু, জপহু, বোলহু, লেহ

হো—সেবহো

ত—দেখত, গাৰত, পুছত, লাৰত

তু—বহতু

তহ (হো)—কৰতহ (হো)

আব (অ)—কবাব, খাব

না—ধবনা

(খ) ভবিষ্যতৰ অনুজ্ঞাৰ চিন—ব, বি (ভবিষ্যতৰ প্ৰত্যয়)—

কবব (হ), কববি, কহবি, বাখবি, বঞ্চবি

দ্বিতীয় পুৰুষৰ সাধাৰণ অনুজ্ঞাত বিদ্যাপতি আৰু বঙলা ব্ৰজবুলিত, অ আৰু হ এই দুটা মাত্ৰ প্ৰত্যয় ব্যৱহাৰ হয়—কহে যদুনন্দন শুন নন্দনন্দন : মীলহ সবজন ভাগি ॥ প.ক.ত. ৩৭১

ভবিষ্যতৰ অনুজ্ঞাৰ চিন— ইহ : জীৱন বহিলে পূৰাইহ কাম।— বিদ্যাপতি, প.ক.ত. ২৫৪।

তৃতীয় পুৰুষৰ প্ৰত্যয়— -অ, -উ, -ও (+স্বার্থে ক), -ত, -তু:

জয়, বিজয়

বহু, মজু

কবতু, কহতু, জীৱতু, বাখতু, বাজতু।

কৰ্মবাচ্যৰ অনুজ্ঞা

কিয়ো (কিয়ে) [সং ক্ৰিয়তাম], গায়ো [সং গীয়তাম], বন্ধায়ো, লায়ো, মিলায়ো, বাছড়ায়ো, পায়ো, এড়ায়ো, ভয়ো [সং ভূয়তাম], মেলিয়ো।

বিদ্যাপতি আৰু বঙলা ব্ৰজবুলিৰ তৃতীয় পুৰুষৰ অনুজ্ঞা প্ৰত্যয়— -অউ, -উ; -উ (+স্বার্থে ক)—হেম ধৰউ নিজ বান।— গোবিন্দদাস, প.ক.ত., ৩৭১।
মান বহুক পুন যাউক পৰাণ।— বিদ্যাপতি, প.ক.ত., ৫২১।

নিত্য বৰ্তমান কাল

প্ৰথম পুৰুষৰ প্ৰত্যয়—উ, -ছ(ই), -হো(হৌ), -ও(ওঁ) -ওহৌ, -এঃ (এঃ, য়ো), -জঃ (জঃ), -ইয়ে, -বত, কাচিৎ, সি।

উ—দেখু (সন্দেহজনক, অনুজ্ঞা ২য় পুৰুষ সম্ভৱতঃ

ছ (ই)—লেখ (অনুজ্ঞা ২য় পুৰুষ চোৱা)

সেবছ (হৌ), সেবই (হৌ), হেবই (হৌ)

হো (হৌ)—সেবহো (ই), সেবহৌ (ছ), বোলহৌ, লেহৌ, বঞ্চহৌ, হেবহৌ,

ছাড়হৌ

ও (ওঁ)—কবো, কান্দো, নেদেখৌ (নাদেখো), জানো, নজানো, লাগো, চিন্তো, দেখো, মাগো, মাগৌ

ওঁ (হৌ)—কৰৌহৌ, মাগৌহো।

এঃ (এঃ, য়ো)—হএঃ (হঁ, হৌ, হয়ো), হএঃ, হএঃ (য়ো)

জৈ—জসোৱা গোপাল কোলে লিজে। বয়ন ভৰিয়ে ঘন চুখন দিজে ॥
(ভূমি°)

জএঃ—লিজএঃ

ই—পাই

ইয়ে—মৰিয়ে

বত—খেলাবত

বত (বি)—খাবতবি, পাৰতবি

সি—তোমাক হামু খাইতে নাহি দেসি (পিম্পৰা°)

বিদ্যাপতিৰ আৰু বঙ্গীয় ব্ৰজবুলিত প্ৰথম পুৰুষৰ চিন -ইঁ (হঁ), -উঁ, (উ), -ওঁ (ও), -মো, -ও-, -ই, -ইয়ে, -অত, -অ; যেনে—প্ৰাৰ্থন, হাম কক তুমি গুন গান।—উদ্ধৱ দাস, প.ক.ত., ৫৬৯; সব দুখ কহো তাৰ পাশে ॥—বিদ্যাপতি; পূছমো এ সখি পূছমো তোয় ॥—বিদ্যাপতি, প.ক.ত., ২৫০; বেয়াখি ঘুচাওঁ তোয়।—জ্ঞানদাস, প.ক.ত., ১১৯; পৰনাৰি নয়নে না হেৰি।—যদুনন্দন দাস, প.ক.ত., ১৮২; তব হাম জনম : সফল কৰি মানিয়ে।—জ্ঞানদাস, প.ক.ত., ৫০৭; বচনক চাতুৰি হাম নাহি জান।—বিদ্যাপতি, প.ক.ত., ১১১।

অধ্যাপক সুকুমাৰ সেনৰ মতে (১) -ইঁ, -উঁ; -ওঁ 'অহ' < * 'হউ'ৰপৰা ওলাইছে; (২) -'মো', -'ও' সং উত্তম পুৰুষৰ পৰস্মৈপদীয় বহুবচন প্ৰত্যয় "মঃ"অৰপৰা আহিছে; (৩) 'ই' সং উত্তম পুৰুষৰ পৰস্মৈপদ একবচনৰ "মি"ৰপৰা ওলাইছে। সংস্কৃতৰ উত্তম পুৰুষৰ একবচনৰ প্ৰত্যয় প্ৰ° -আমি, -ইমি; অপভ্ৰংশ -অউ। ব্ৰজবুলিৰ -উ, -ও, (ওঁ), -এঃ (এঃ) প্ৰত্যয়ৰ সম্পৰ্ক অপভ্ৰংশৰ -অউ প্ৰত্যয়ৰ লগত। হ (হঁ), হো (হৌ), ওহৌ—এই বিস্তৃত ৰূপকেইটাৰ সম্বন্ধ দেখুওৱা হৈছে প্ৰাকৃতৰ উত্তম পুৰুষৰ হউ (< * hakam < * ahakam) সৰ্বনামৰ লগত। ODBL, p.943. ড° কাকতিয়ে দ্বিতীয় পুৰুষৰ ক্ৰিয়াৰ (কবহ, কবাহা, কবিলিহি, কবিবিহি, কবিলাহা, কবিবাহা) -হ- অংশ লক্ষ্য কৰি এই ব্যুৎপত্তিৰ সন্দেহ কৰে আৰু চৰ্চাপদৰ প্ৰথম পুৰুষৰ ৰূপলৈ (অহমে দেহ, অস্তে ন জানমি) আঙুলিয়াই এই ৰূপবোৰ অপভ্ৰংশৰ উত্তম পুৰুষৰ বহুবচন -অই প্ৰত্যয়ৰপৰা (বট্টহ < বৰ্ত্তামহে) অহা বুলি অনুমান কৰে [A.F.D arts. 760-61]। -বত সংস্কৃতৰ -তি-ৰপৰা উদ্ভূত।

দ্বিতীয় পুৰুষৰ প্ৰত্যয়—অ (< -হ < -থ), -উ, -ও, -হ, -ত, -স, -ই, -সি
অ—নাকৰ

উ—কক, দেখু (খো)

ও—নাপেখো (খ)

হ—বৈঠহ

ত—পুছত, ফিৰত, খেলাবত, বুঝত

স—চিন্তস, নপাস

ই—নাহেবি (নেহেবি), জানি, পটি, নজানি, বখানি

সি—কৈছে না দেসি দৰসন এতিবেবি (কেলি°)

তৃতীয় পুরুষৰ বিভক্তি -অ, -অ (+আ), -উ, -ত, -তহঁ, -বত, -তু, -ই, -য়,
-অই, -আই, -এ, -ৰে, -ইয়ে, -জে, -হ।

অ—কহ, কৰ, বহ

উ—কক, বহ, নপাক, ধক

অ (+আ)—পৰকাশা, নজানা, জানা, বখানা, ধিয়ানা

ত—স্বৰত, দেখত, বাজত, ধবত, ফিৰত

তহঁ—কবতহঁ

বত—আবত, গাবত, পাবত, বাবত, ফিৰাবত

তু—কবতু, কহতু

ই—বখানি, জানি, বহি, ধাই, হোই, পাই

য়—জীৱয়, কহয়, পুছয় (য়ে)

অই—কহই, তেজই

আই—ভুলাই, বুৰাই, মিলাই, নযুৰাই

এ—হাসে, বোলে, বহে, কহে

ৰে—জীৰে (য়ে), আৰে, দহৰে (য়ে), নাৰে, গাৰে, দুলাৰে

ইয়ে—পেখিয়ে

জে—দীজে, পীজে

হ—গেহ

বং ব্ৰ° তৃতীয় পুরুষৰ প্রত্যয়—অ, উ, হ, ই, সি। যেনে—জান, বহ, কক,
বহ, আন বমণি সঞে কবহ বিলাস।— বিদ্যাপতি চম্পতি, প.ক.ত.,
৩৮৬।

বং ব্ৰ° তৃতীয় পুরুষৰ প্রত্যয়—অ, উ, অত, ত, অস্ত, তি, আই, ই, এ, আয়ে,
ওয়ে, অহ। যেনে—দুই মন মান : সাফল ডেল জীবন—বাধামোহন, প.ক.ত., ৫০;
তবহি নয়নে ঝক বাৰি ॥— বাধামোহন, প.ক.ত., ১১৩; আনন্দে হেবত, গোবিন্দদাস

প.ক.ত., ৫২; কত যে কলাবতি : যুবতি সুমুৰতি : নিবসতি গোকুল মাহ, গোবিন্দ দাস, প.ক.ত., ৬২, কবই ন জানই সুবতকি বীত ॥— বাধামোহন, প.ক.ত., ৫১; তুলনীয়, কাদন হাসি দেই গাৰি ॥— বিদ্যাপতি, প.ক.ত., ১০৫; বৈঠে, চলে; ভণয়ে বিদ্যাপতি; শুনহ যুৰতি : চীত খিৰ নাহি হোয়। প.ক.ত., ৫৭; শুণবতি নাৰি বসিক জন পাওয়ে ॥— বিদ্যাপতি, প.ক.ত., ২০৭; ভণহ, দেখহ।

স্বৰূপ বৰ্তমান কাল

বৰগীতত স্বৰূপ বৰ্তমানৰ ৰূপ বিৰল। আমি বৰগীতৰ এঠাইত মাত্ৰ তাৰ চিন পাইছোঁ; সিও সন্দেহজনক : “ৰাম মেৰি হৃদয় পঙ্কজে বৈছে।” (পাঠান্তৰ—বৈসে, বৈথে।) নাটকত এই ৰূপ পোৱা যায়।—

“হামু ভূমি পাৰে চলইছি” (কেলি)।

“অন্যো অন্যে কহৈছে” (কালি)।

“পৰম চিন্তিত হুয়াছে” (কেলি)।

অতীত কালত সকলো পুৰুষতে -অল (ল) প্ৰত্যয় যোগ কৰি ক্ৰিয়ামূল নিষ্পন্ন কৰা হয়। প্ৰথম পুৰুষত বেছি ভাগটি ঠাইতে তাৰ লগত -ওঁ বিভক্তি যোগ হয়। দ্বিতীয় পুৰুষত কেতিয়াবা তাৰ লগত -ই, কেতিয়াবা নিপাতনৰ -হ, কেতিয়াবা -আ যোগ কৰা হয়। তৃতীয় পুৰুষতো -ই আৰু -হ আৰু কেতিয়াবা -ও (অ-ৰ গভীৰ উচ্চাৰণ বুজাবলৈ) সংযুক্ত হয়।

প্ৰথম পুৰুষ—কৰল, বহল, (লো) কৈলো, ভৈলো

দ্বিতীয় পুৰুষ—বহল, ডাকল, দেলহ, পড়লি

তৃতীয় পুৰুষ—গেল (লি), লেল (লৈল), ভৈল (ভেল), নিৰয়িল, হৰাবল

স্বৰূপ বৰ্তমানৰ প্ৰায় সকলো ৰূপেই স্বৰূপ ভূতত ব্যৱহাৰ কৰিব পাৰি আৰু কৰা হৈছে।

ভূত কালত তিনিও পুৰুষতে উ, য়, যা, য়ো প্ৰত্যয় ব্যৱহাৰ হোৱা দেখা যায়। ই হিন্দীৰ সমান্তৰাল—কয় (য়ো), আয়া, পায়্যা, খায়া, কায়ো, ভায়ো, হায়ো, ভৈয়ো।

স্বৰূপ ভূত কাল

স্বৰূপ বৰ্তমানৰ দৰে স্বৰূপ ভূতো বিৰল। দুঠাইত ইয়াৰ চিন পাইছোঁ—বহলছি, খেলাইছিলো।

ধাতুৰ বি -অল (ল) প্ৰত্যয় যোগ কৰি ক্ৰিয়ামূল বা verb stem সম্পন্ন কৰা হয়, সি মূলভঃ বিশেষণ প্ৰত্যয়। সেই কাৰণে বিদ্যাপতিৰ ভাষাত (কেশ পসাবি : যবই তুই আছিলি উৰ পৰ অম্বৰ আধ। বিং আৰু বঙ্গীয় ব্ৰজবুলিত কৰ্তৃগদ স্ত্ৰীবাচক

হ'লে ক্ৰিয়াপদত স্ত্রী-প্রত্যয় যোগ দিয়া হয়; কিন্তু বঙলা ভাষাৰ প্ৰভাৱ হেতুকে বঙলা ব্ৰজবুলিত স্ত্রী-প্রত্যয় প্ৰায়েই যোগ দিয়া নহয়। অসমীয়া ব্ৰজবুলিত স্ত্রী-লিঙ্গৰ কোনো বিশিষ্ট চিন নাই।

-অল প্ৰত্যয়ান্ত অতীতৰ প্ৰথম পুৰুষত কেতিয়াবা -উ (< অহম্) বা -অ (=‘মো’=আমি) যোগ হয়; কেতিয়াবা একো যোগ নহয়। যেনে—পেখলু, জীয়েলু; দেবগন আএল।— উমা°; গৰজ্জই ঘৰ নাহি আয়ল কন্ত।— বি°; সুন্দৰি তৈখনে কহলম তোয়।—গোবিন্দদাস, প.ক.ত., ৪৩৫; স্বৰূপে কহল সব তোয়।—গোবিন্দদাস, প.ক.ত., ৫০১।

দ্বিতীয় পুৰুষৰ বিভক্তি -লি। যেনে—মঝু লাগি যতন : কয়লি দুখ পায়লি : দৈবহি যদি নহ কাজ।—বাধামোহন ঠাকুৰ, প.ক.ত., ৪৫।

তৃতীয় পুৰুষত কোনো বিভক্তি নাই কিন্তু স্ত্রী-লিঙ্গৰ চিন ই (ঈ) যোগ হয়। যেনে—হেৰি সখি কয়লি পয়ান।।—বংশীবদন, প.ক.ত., ৪৭৪; বতন মন্দিৰ মাহা : বৈঠলি সুন্দৰি : সখি সঞে বস পৰথায়। গোবিন্দদাস, প.ক.ত., ৫৮; গেলি কামিনি : গজছ গামিনি : কুহকি ভেলি বৰ নাৰী ॥ বিদ্যাপতি, প.ক.ত., ৫৭।

তিনিও পুৰুষতে ক'তো ক'তো -আ প্ৰত্যয় দেখা যায়। এই -আ'ৰ পূৰ্ববৰ্তী ৰূপ 'আহ' প্ৰাচীন মৈথিলত সন্মানসূচক বহুবচনত ব্যৱহৃত হৈছিল। অসমীয়া ব্ৰজবুলিত প্ৰাচীন আৰু আধুনিক অসমীয়াৰ দৰে মাত্ৰ দ্বিতীয়াত -আ ব্যৱহাৰ কৰা হৈছে।

অসমীয়া ব্ৰজবুলিত -হ, -হেঁ-ৰ দৰে -অল অতীতৰ পিছত স্বাৰ্থে বা নিশ্চয়াৰ্থে -হ, -হি, -ই'ৰ সংযোগ বিদ্যাপতিৰ লেখাত আৰু বং ব্ৰজবুলিত পোৱা যায়। যেনে—চললিহ কানুক আগে। গোবিন্দদাস, প.ক.ত., ৪৪৪।

-অলৰ বাহিৰেও ব্ৰজবুলিত মাগধীৰূপৰা অহা অতীত প্ৰত্যয় 'ই'-ৰ ব্যৱহাৰ আছিল; অসমীয়া ব্ৰজাবলী ভাষাত ইয়াৰ ব্যৱহাৰ নাই। অধ্যাপক সেনৰ মতে মাগধীৰ 'ই' সংস্কৃত 'স্ত' প্ৰত্যয়ৰূপৰা আহিছে।

সংস্কৃতৰ 'স্ত' প্ৰত্যয়ৰূপৰা হিন্দীলৈ অহা আৰু হিন্দীৰূপৰা (য়া, য়ী, য়ে) ব্ৰজবুলিলৈ অহা -‘ও’ অসমীয়াৰ বাহিৰে আন ব্ৰজবুলিত মাত্ৰ তৃতীয় পুৰুষতহে ব্যৱহাৰ হয়। যথা—দূৰে গেও মুৰলি-আলাপন গীত ॥ ফনশ্যাম দাস, প.ক.ত., ৫১০।

বৰ্তমানৰ -‘উ’ অধ্যাপক সেনৰ মতে অতীতৰ প্ৰত্যয়হে। এই প্ৰত্যয় পশ্চিমা অপভ্ৰংশৰূপৰা আহিছে আৰু তাৰ মূলতো সংস্কৃতৰ 'স্ত' প্ৰত্যয়। বৰ্তমান কালৰ ক্ৰিয়াপদ প্ৰায়েই অতীতত প্ৰয়োগ কৰা দেখা যায়।

ভবিষ্যত

প্ৰথম পুৰুষৰ বিভক্তি -ব, -বহৌ আৰু -বৌ। যেনে—পেখৰ (পেখবৌ, পেখিবৌ), ভেটৰ, ধৰব (বো), জানবৌ, কহবৌ, পেখবৌ, মাখবৌ, কৰাববো, ধৰবহৌ, (ধৰব অব)।

বঙলা ব্ৰজবুলিত প্ৰথম পুৰুষৰ বিভক্তি— ব, -বি (স্ত্ৰী প্ৰত্যয় 'ই')। যেনে—
তেৰে বধু হাথ : ভীখ হাম লেয়ব।—গোবিন্দদাস, প.ক.ত., ৩৯৮, দেবি নেবি,
প.ক.ত., ৩য় খণ্ড, ১৬৯।

দ্বিতীয় পুৰুষৰ বিভক্তি—বি, তুহঁ। হোয়বি চন্দন-সম শীত। —বাধামোহন,
প.ক.ত. ৫১।

তৃতীয় পুৰুষৰ বিভক্তি -ব, -বে। কাম গুৰু হোই শিখায়ব পাঠ ॥ বিদ্যাপতি,
প.ক.ত. ৪৯; আবেশে আঁচৰে পিয়া ধৰবে।—বিদ্যাপতি, প.ক.ত., ৩য় খণ্ড।

অসমীয়া ব্ৰজবুলিত দ্বিতীয় পুৰুষৰ বিভক্তি— ব, -বি পাৰব। ভবিষ্যতৰ
অনুজ্ঞা চোৰা।

তৃতীয় পুৰুষৰ বিভক্তি— ব, -বি। মিলব, পূৰব, পাৰব। জনাব, সহবি,
আবব।

কৰ্মবাচ্য

কৰ্মবাচ্যৰ প্ৰত্যয় -ই সংস্কৃতৰ -য়'ৰপৰা আহিছে। উদাহৰণ—নপাবি (= ন
পাৰ্য্যতে), জানি (= জ্ঞায়তে), শুনি (জ্ঞায়তে), নাকাই (= ন ক্ৰিয়তে)।

বং ব্ৰত -ই, -ইয়ে প্ৰত্যয়ৰ প্ৰয়োগ আছে। যেনে—বাহিৰ তিমিৰে না-হেৰি
নিজ দেহ, গোবিন্দদাস, প.ক.ত., ৩৪২; অহনিশি শয়নে : সপনে আন না হেৰিয়ে।
—বাধাবল্লভ, প.ক.ত., ১৯৬।

সমাপিকা ক্ৰিয়া

সমাপিকা ক্ৰিয়া দুবিধ :

(১) স্কাচ, ল্যপ্-প্ৰত্যয়ার্থক সমাপিকা বা সিদ্ধা ক্ৰিয়া।

(২) শত্ৰুৰ্থ বা শত্ৰুবোধক সমাপিকা ক্ৰিয়া।

সিদ্ধা ক্ৰিয়া

সিদ্ধা ক্ৰিয়াৰ প্ৰত্যয় -ই (য়, আই), -য়া (ই+আ স্বার্থে), -ইয়ে, -ইয়েকহৌ
(-ইয়ে+কহৌ নিপাত)। ল্যপ্‌যুক্ত অসমাপিকা 'কয়' (আধুনিক 'কৈ' = কৰি) ক্ৰিয়াৰে
যুক্ত ক্ৰিয়া গঠিত হয়।

ই—বিছুরি (ড়ি), ডুলাই, সেৰি, খেদি, শুনি, নে (না) দেখি

য়—কয়, হেৰয়

ইয়ে—পেখিয়ে (তে), জিনিয়ে, বনিয়ে, তেজিয়ে

য়া—লোটায়া, পায়্যা, ন পায়্যা, ফেৰিয়া

ইয়েকহোঁ—কৰিয়েকহোঁ, বৈঠিয়েকহোঁ

হি—লেহি

শব্দার্থ-ধাতুও সমাপিকাৰূপে ব্যৱহাৰ হোৱা দেখা যায়—পেখিতে।

ব° ব্ৰ°ত সমাপিকাৰ দুটা প্ৰত্যয়—ই (আই), অ। যেনে —সো তনু-তাপে
ভসম-ভাই যায় ॥ গোবিন্দদাস, প.ক.ত., ৯০; তাহিঁ যাই উপনীত ॥— বলৰাম দাস,
প.ক.ত., ১০৬; অক্ষ ধাই কিয়ে : দশ দিশ খোঁজত, —গোবিন্দদাস, প.ক.ত., ১২;
ধৈৰজ ধৰহ মিলায়ব আন ॥—বিদ্যাপতি, প.ক.ত., ১০৪

শত্ৰুবোধক সমাপিকা

সংস্কৃতৰ শত্ৰু প্ৰত্যয়ৰূপৰা অহা -ত, -ইতে ব্যৱহাৰ কৰি সমাপিকা ক্ৰিয়া
নিষ্পন্ন কৰা হয়।

ত—কৰত, দেখত, কৰতছ (হ স্বার্থে), ভাৱতৰি (ৰি স্বার্থে)

ইতে—শুনিতে, গুণিতে, পুছিতে, বোলিতে

সমাপিকা (Absolute)

-ই, -ইয়ে প্ৰত্যয় যোগ কৰি সমাপিকা ক্ৰিয়া গঢ়া হয়।

ই—পৰশি

ইয়ে—দুখ দেখিয়ে মাই নয়নে বুৰাবত পানী ॥

তুমৰ্ধ ভাৱবচন

অসমীয়া -'বলৈ' প্ৰত্যয়ৰ অৰ্থত ব্ৰজাৱলী ভাষাত -ইতে, -য়ে ব্যৱহাৰ হয়।
প্ৰথমটো প্ৰত্যয় -ইতে < সং শত্ৰু প্ৰত্যয়।

-ইতে—তৰিতে, কৰিতে, ধৰিতে

-য়ে—তৰয়ে, গোপয়ে

-বনোকু (কো) শ্যাম বলবনোকো (কু)

ব° ব্ৰ°ত শত্ৰুবোধক অসমাপিকাত -অত আৰু কেতিয়াবা -অইতে প্ৰত্যয়
হয়। যেনে—জপত, জলত; যাইতে পেখলুঁ গজ-ৰাজ গমনি ধনি ॥ বিদ্যাপতি,
প.ক.ত., ১৯৭

প্ৰাচীন অসমীয়াত শত্ৰুবোধক -অস্ত্ৰ আৰু আধুনিক অসমীয়াত -ওঁতে প্ৰত্যয় ব্যৱহাৰ হয়। যেনে—যাহন্তে দেখিলা নন্দকুমাৰ। নেন্ত চুব কৰি চিন্ত আশ্বাৰ ॥ কীৰ্ত্তন, ৮৫৩; তোমালৈ চাওঁতে জপনা দেওঁতে ফুটিলে অঘৈয়া হলে।—বনগীত
ব° ব্ৰ° : তুমথত -অইতে, -অইত, -অত, -অই, -উ ব্যৱহাৰ হয়। যেনে—
পিবইতে কৰক অনুবন্ধে ॥ গোবিন্দদাস, প.ক.ত., ১২; প্ৰেম-ভবে চলই না পাৰ ॥
গোবিন্দদাস, প.ক.ত.; আগোৰত প.ক.ত.; ২৯৩ সহ প.ক.ত., ১১৪

নিজন্ত বা পাঁচনি খাতু

পাঁচনি প্ৰত্যয় -আ (<আৰ < আপ)—ভুলাই, জনাই, জীয়াবত, লোটায়া, গোৰাঁই, গেঞাই, গবাই (সং গময়তি)। কেতিয়াবা কোনো প্ৰত্যয় যোগ নহয়। ভুলি, ছুড়ি।

নামখাতু

যেই কোনো তৎসম বা অৰ্ধতৎসম শব্দই ব্ৰজবুলিত ক্ৰিয়াকপে ব্যৱহাৰ হ'ব পাৰে। আধুনিক অসমীয়াৰ দৰে ইয়াত নামখাতুৰ কোনো প্ৰত্যয় নাই। যেনে—
খিয়ানা (< ধ্যান), আন্ধাৰি (< আন্ধাৰ), তবসি (< তবাস, ত্ৰাস), লাঞ্জে (< লাজ, লজ্জা), বোল (<বোল), বনকে (< বনক), আনন্দি (< আনন্দ)

থিক

‘থিক’ (= হয়, আছে—নিশ্চয়্যার্থক) শব্দ পৰসৰ্গৰ দৰে আন অসমাপিকা প্ৰত্যয়ৰ লগ লাগি স্বৰূপ ভূত ক্ৰিয়াৰ কাম কৰে। কেতিয়াবা সামান্য নিশ্চয়্যার্থক ক্ৰিয়াকপেও ইয়াক প্ৰয়োগ কৰা হয়।

ন থিক দিবাৰু ন থিক হুতাস।—উমা°

তাকৰ ছোড়াইতে শখ নাহি (হোই) থিক।

সচেতন সব থিক অচেতন হোই।

হামু থিক : অচেতন হোই।

হোই অচেতন : থিক কদম্ব-ভলে।

থিক তোহাকেৰি ভাগ ॥

জোহি থিক নিজানন্দ সুখে।

হৃদয়ে মুষ্টি হানি আৰ্জবাব কৰিয়ে থিক।—কালিদমন নাট

ব্ৰহ্মাণ্ড ভিতৰে কোন দুৰ্লভ থিক।

হিন্দীত বচন আৰু লিঙ্গভেদে সম্পূৰ্ণ ভূতত থা, থে, থী, থী ব্যৱহাৰ হয়। আধুনিক মৈথিলীত -থিক, -খিন্হ, -থুন্হ ব্যৱহাৰ হয়। হিন্দীৰ -‘থা’ যুক্ত সম্পূৰ্ণ ভূতৰ

দৰে অসমীয়া ব্ৰজবুলিতো অতীত ক্ৰিয়াৰ পিছতো ‘-থিক’ যোগ হোৱা দেখা যায়।

কাৰক-বিভক্তি

ব্ৰজাবলী ভাষাত কাৰক ছটা—কৰ্তা (প্ৰথমা), কৰ্ম-সম্প্ৰদান (২য়া-৪ৰ্থী), কৰণ (৩য়া), অপাদান (৫মী), সম্বন্ধ (ষষ্ঠী), অধিকৰণ (৭মী)। অপাদান কাৰক অতি বিৰল। অসমীয়া ভাষাৰ দৰে সম্বোধনৰ বিশেষ ৰূপ নাই। সকলো কাৰকতে বিভক্তিহীনতাৰ প্ৰীতি এটি সাধাৰণ লক্ষণ।

প্ৰথমা—বেছিভাগ ঠাইতে বিভক্তি যোগ নিদিয়াই ব্ৰজাবলী ভাষাৰ নিয়ম বুলিব পাৰি। যথা—কাকু শব্দৰ কৰ, ঈশ স্বৰূপে হৰি : সব ঘটে বৈঠহ। কেতিয়াবা -এ প্ৰত্যয় যোগ দিয়া হয়। যথা—দীন মাধৱ দাসে গাৱে। কতনা যতনে : বিধিয়ে নিৰমিল : সুন্দৰ কানুক ৰূপ। বিধিয়ে নিৰমিল : যতনা ৰূপ-গুণ। বিভক্তিহীন প্ৰথমাত স্বাৰ্থে -হ, -হি যোগ হ’ব পাৰে। যেনে—সেৱক সবৰ্হ (পাঠান্তৰ- সবৰ্হ) মানি আতমা গোবিন্দে। -হি প্ৰত্যয়ৰ দুটা মূল হ’ব পাৰে—(১) নিশ্চয়্যার্থক হি অব্যয় (হিন্দী), অথবা (২) তৃতীয়াত প্ৰযুক্ত ৭মীৰ প্ৰত্যয় -হি; অসমীয়া ব্ৰজবুলিত তৃতীয়াৰ এই প্ৰত্যয় দেখা নাযায়। বঙলা ব্ৰজবুলিত প্ৰথমাত -‘হি’ৰ প্ৰয়োগ, যথা—নাসহি যাক অৱশ কৰু অঙ্গ।—গোবিন্দদাস, প.ক.ত., ২৩৩; মৰমক বেদনা মৰমহি জানত।—গোবিন্দ, প.ক.ত., ১৯২

দ্বিতীয়া-চতুৰ্থী—প্ৰথমা আৰু ৭মী বিভক্তিবৰণা অহা -এ প্ৰত্যয় দ্বিতীয়াত মাজে মাজে হোৱা দেখা যায়। যথা—সেৱক সবৰ্হ মানি আতমা গোবিন্দে। কহ মোহে কানুক বাতে।

-ক, -কে, -কু, -কো প্ৰকৃততে চতুৰ্থী (সম্প্ৰদান) বিভক্তিহে; পিছত সিবিলাক দ্বিতীয়াত প্ৰয়োগ কৰা হৈছে। কুচকহৌ ধৰি হৰি। গতিকে এইবোৰ বিভক্তি অচেতন পদাৰ্থৰ নামত যোগ দিয়া নহয়। সবকহু মাৰি; বোলত বাণী গোৱাবীক চায়া। গোৱাবীক যশোৰা; গাৰি দিয়ে খেদল। নিত হামাকে (পাঠান্তৰ হামাকু) থিয়ানা। কমল-নয়নকে : আজু পেখলৌ মাই। হামাকু কৰত অনাথা। হৰিকো নাই পাই হৰিকো (পা° হৰিকে) ভজ লোহি।

তৃতীয়া—‘এ’ বিভক্তি সং তৃতীয় একবচনৰ -‘এন’ৰপৰা উদ্ভূত।

হাতে তালি বজাই॥

কয়লহ বশ্য মোহে প্ৰেম অনুৰাগে॥

অৰূপ ৰূপে নয়ন দুই পূৰলৌ॥

বিভক্তিহীন তৃতীয়া—

বিবহিত শ্যাম তনু ধেনু-পদ-বেণু।

বতন ভূষণ সব-শৰীৰ উজ্জল॥

পেখলৌ আখি।

লাবণ্য কোটি মনমথ মোহে॥

কৰায়বো সান সূশীতল পানী॥

সংস্কৃত “সনম্” অব্যয়ৰপৰা উদ্ভূত ‘চঞ’ (সঞে) শব্দৰো তৃতীয়াবাচক প্ৰয়োগ হয়।

হৰি চঞ (পা° সঞে, সঙ্গে) মিতু বন্ধায়ো।

হামু বালেক চঞ খেড়ি খেলাবত।

সংস্কৃত সৰ্বনামৰ সপ্তমীৰ ‘-স্মিন্’ প্ৰত্যয়ৰপৰা ‘-হি’ প্ৰত্যয় উৎপন্ন হৈছে। (Varna. ratnakara, পৃ. ৫১, ৫২)।

প্ৰকৃততে তৃতীয়াৰ বহুবচনৰ বিভক্তি ‘হিং’ প্ৰয়োগ কৰা হয়। শৌৰসেনী—
“পুস্তেহিং,” মহাৰাষ্ট্ৰী—“পুস্তেহি (ং)” =* পুস্তেভিঃ। বঙ্গীয় ব্ৰজবুলিত ‘-এ (-ঐ)’, ‘-হি’, সং সমম্ অব্যয়ৰপৰা অহা ‘-সেওঁ’, ‘-সোঁ’ আৰু ‘সঞে’ প্ৰত্যয়যুক্ত আৰু বিভক্তিহীন তৃতীয়াৰ ব্যৱহাৰ দেখা যায়—বাহিৰে তিমিৰে না হেৰি নিজ দেহ, প.ক.ত.; অনিমিখ নয়নহি নিৰখই দশ দিশ—ৰাধামোহন, প.ক.ত., ১৭৩; চম্ভাবলী সঞে বিলসই মাধৱ। প.ক.ত., সো ভিগি আওল শাঙন মেহ। গোবিন্দদাস, প.ক.ত., ৫৪৮

হিন্দীত * ‘-কে সাথ’ৰপৰা উদ্ভূত ‘সাত’ শব্দৰ তৃতীয়াবাচক প্ৰয়োগ হয়। যথা—বালেক সাতে। নিশাচৰ সাতে; সব সৈন্য সাতে; সম্ভজন সাতহি (হিং ‘কে সাথহী’; -হি নিশ্চয়াৰ্থক অব্যয়) এক মিলানকিয়ে।

পঞ্চমী—পঞ্চমী বিভক্তি আৰু অপাদান কাৰকৰ ব্যৱহাৰৰ কাৰ্পণ্য অসমীয়া ব্ৰজবুলিত মন কবিলগীয়া কথা। বৰগীতত অপাদানবোধক পদক প্ৰায় সম্পূৰ্ণৰূপে এৰা দিয়া হৈছে। “ৰাজীৱ অধিক গুহাই” সংস্কৃত বাক্যসজ্জাৰ ফালৰপৰা চালে আৰু ইয়াত সমান নাই হোৱা বুলি ধৰিলে ৰাজীৱ শব্দ (ৰাজীৱাৎ = ৰাজীৱতকৈ) বিভক্তিহীন পঞ্চমী বুলি ধৰিব পাৰি। “ঘৰহি ঘৰহি সব ফিৰং চকোৱা”—ইয়াত ‘হি’ সপ্তমীৰ প্ৰত্যয় আৰু “ঘৰহি ঘৰহি” (ঘৰে ঘৰে = গৃহং গৃহং) ক্ৰিয়া-বিশেষণীয় পদৰূপে ব্যৱহাৰ হৈছে। “গৃহাৎ গৃহং” অৰ্থ কৰি প্ৰথম ‘ঘৰহি’ শব্দৰ ‘হি’ প্ৰত্যয় পঞ্চমীৰ বুলি ধৰা দুকহ।

নাটকীয় ব্ৰজবুলি কথাত ল্যপ্‌যুক্ত সমাপিকা ক্ৰিয়া প্ৰয়োগ কৰি পঞ্চমীৰ

হাত সৰা (সম্প্রতি ওহি হুদ চোড়ি তোহাৰি পূৰ্বক থান বমণ দ্বীপক....চলহ—
কালিদমন) বা 'শেষে ষষ্ঠী' ব্যৱহাৰ কৰা (গৰুড়ৰ কিছু শঙ্কা নাহি কৰবি—কালিদমন)
দেখা যায়; কিন্তু, 'হন্তে' যোগ দি পঞ্চমী নিষ্পন্ন কৰা হয়; যথা—ডেৱ দিয়া নামি
সৰ্পক ফণা হন্তে অন্তৰ হয়।—কালিদমন।

পঞ্চমীৰ -ত (তৌ) প্ৰত্যয়ৰ ব্যৱহাৰ বিশেষকৈ সপ্তদশ শতিকাৰ কথা-গুৰু-
চৰিতবিলাকত পোৱা যায়। যথা—দেখি বোলে তুমি কৰতে (= ক'ৰপৰা) আহা, কোন
বোলে : বোলে প্ৰভু বিজইপুৰতে (= বিজইপুৰৰপৰা) জে আহিছিল হৰি কৃষ্ণ তাৰাস্বৰ
চোট ভাট হঞ।—গুৰু-চৰিত-কথা। সংস্কৃত 'সমম্' শব্দৰপৰা অহা।

ষষ্ঠী—ষষ্ঠীৰ প্ৰত্যয় ক, কহো (হ), কে, কু, কো, কেবি, কৰি, কৰ; অসমীয়া
প্ৰত্যয় ৰ আৰু প্ৰাচীন অসমীয়া প্ৰত্যয় এৰ।

ক—মৰণক সমল, অভাগীক ক্ৰেশ

কহো (হ)—(হো, হ স্বার্থে) সবকছ (হোঁ) পৰম সুহৃদ, বিষয়ক সুখ শূকৰকহোঁ-
(জীৱনত উহা বৈছে) পাই

কে—মায়াকে সব ধ্বজ।

কু—কদম্বকু মালা ॥ ব্ৰজকু জীৱন-ধন নন্দ কুমাৰ ॥

কো—হৰিকো কতি ভকতি না কাই ॥

হৰিকো নাম

হৰিকো চৰণা।

কেৰি—অন্তকেৰি দায় ॥

বনজ কুসুমকেৰি মালা উজ্জলিত ॥

কৰি—নন্দ-নন্দনকৰি নাম ধৰত সোহি

ৰ, এৰ—মায়াৰ পাশে

যমেৰ কৰনা ॥

ব্ৰজৰ বালেক

গোগীৰ(কা) বছ প্ৰাণ ॥

বিভক্তিহীন ষষ্ঠী—মাধৱ কহই উথৰ ধৰি হাত।

সপ্তমী—সপ্তমীৰ প্ৰত্যয়ৰোৰ এ, একহো, হি (হিঁ), এহি।

এ—অন্তকালে, চৰণে

এ (কহো)—সময়েকহো

হি (হিঁ)—নিকটহি, পয়ৰহি, ব্ৰজহি, মৰণহি

এহি—চৰণেহি (নাই)

ত—কঠত, বিহানত

বিভক্তিহীন সপ্তমী—গোড় লাগো। মধুপুৰী বহল যুৰাক।

প্ৰাচীন মৈথিলীতো বিভক্তিহীন সপ্তমীৰ প্ৰয়োগ অন্ত্যন্ত বেছি (Varnaratnakara, ৫৫-৫৬ পিঠি)।

ব° ব্ৰ° ৭মীৰ প্ৰত্যয় এ, হি (হেঁ), হঁ, মে (মি) [< সংজ্ঞিন]।

বহুবচন

‘সব’ আৰু ‘গণ’ যোগ দি বহুবচন কৰা হয়। তদুপৰি আন প্ৰত্যয়ৰূপে ব্যৱহৃত শব্দ—

কুল—কমল-কুল কেলি গোপাল, ভ্ৰমৰ-কুল

নিকৰ—মধুকৰ-নিকৰ

মেল (১)—ভকত-মেল; ৰমণী-মেলা (কেলিগোপাল)

সৰ্বনাম

সৰ্বনামৰ বহুবচনৰ পৃথক ৰূপ নাই।

প্ৰথম পুৰুষ—

প্ৰথমা—হামু, মঞি, আমি, হামি

দ্বিতীয়া-চতুৰ্থী—হামু (মো), মোহি, মোৰে, মোহে মেৰি, মোই, হামাৰি, হামাকেৰি, হামাকু (কে)

ষষ্ঠী—মেৰি, মেৰো, মেৰছ, মেৰে, মোৰ, মোৰা (মেৰা), মুহে, মোহি, (মোহে), মোই, মোহোৰে, হামাৰ (ৰি), হামাৰা, হামাকু, হামাকেৰি, হামাৰি, হামাক, মজু (?), হামাকে

৭মী—হামাতে

দ্বিতীয় পুৰুষ—

প্ৰথমা—তুহঁ, তুহো, তোহোঁ, তঞি, তুমহি, তুমি

দ্বিতীয়া-চতুৰ্থী—তুহঁ, তোহোঁ, তোই, তোহাক, তোহোক

ষষ্ঠী—তুৰা, তৰ, তোই, তোৰ, তোৰে, তেৰে, তেৰি, তেৰা, তোমাৰি, তোহাকেৰি, তোম্মাৰি, তোম্মাৰ

৭মী—তোই

তৃতীয় পুৰুষ (তিনিও লিঙ্গ) (দূৰ বুজোৱা)

প্ৰথমা—সো, সোহি, সেই

দ্বিতীয়া-চতুৰ্থী—তনিক, তাহে (তাঁহে)

তৃতীয়া—তাঁ বিনে, তা সঞে, তাৰে, তাঁহেক, তাকৰ, তাসু, কৰত ফল দানা

ষষ্ঠী—তাকেৰি, তনিকৰ দুৰ্জ্জন ভাৱ সুনহ (কেলি°), কি কহব মাধৱ তনিক

বিসেসে। বি° তাহেৰ, তাঁহে (তাঁহেৰ), তচু (তৎসু), তচু, তাসু মাজে,

৭মী—তাসু

তৃতীয় পুৰুষ (ওচৰ বুজোৱা)

প্ৰথমা—এহঁ, এ, ই

দ্বিতীয়া-চতুৰ্থী—এহঁ, এ, আহে (?)

প্ৰথমা—ওহি, ওই (য়ি), অহি (কেলি°)

দ্বিতীয়া-চতুৰ্থী—ওহি

ষষ্ঠী—উনিকৰ (উনিকৰ চিত্ত বুজয়ে নাই পাৰি—কেলি°)

বহুবচন—এসৰ

কিম্ : প্ৰথমা—কোই, কাহঁ, কাহো, কাহুএ (কেলি°), কে

দ্বিতীয়-চতুৰ্থী—কা, কাহেক (ৰাম°)

ষষ্ঠী—কাহেৰি, কাহেক, কাহেৰ

যদ্ : প্ৰথমা—জো, জোহি

দ্বিতীয়-চতুৰ্থী—জাক, জাক্, (যাক, যাকু)

ষষ্ঠী—জাৰ (১), যাৰ (১), জাহেৰ-যাহেৰ, জাঁহে-যাহে, জাহাক-যাহাক, জাকেৰি-

যাকেৰি, জাসু-যাসু

জুনু, জোনো জোনি : সং 'যৎ ন'ৰপৰা উদ্ভূত জুনু, জোনো, জোনিৰ
বেলেগ বেলেগ অৰ্থ হয়—যেনে, যেন..... নহয়, জানোচা, ইত্যাদি।

কাচক চাহিতে জুনু মাণিক হবাই ॥ (কল্পিণী°)

বাঢ়য় নৱ জোনি চান্দক কালা ॥ (কল্পিণী°)

সৰ্বনামীয় বিশেষণ—

অতএ (-য়ে, -ৰে) : কৰহ অতএ কৰণা গোসাঞি।

ওতি : তুঅ গুণে লুকষি আইলি এতি বেৰি। বি°।

সৰ্বনামীয় বিশেষণ আৰু ক্ৰিয়া-বিশেষণ : সৰ্বনামীয় বিশেষণ আৰু ক্ৰিয়া-বিশেষণৰূপে (Pronominal Adjective and Adverbs) এইবিলাক পোৱা যায়,—

কৈছে, কৈছন, জহ (যস), জৈচন (যৈসন), জৈছ (যৈস), যোনো, জৈছে, ঐছন (অইছন, ঐসন), তৈছে (তৈসে)।

ক্ৰিয়া-বিশেষণ— ক্ৰিয়া-বিশেষণৰ (adverb) নমুনা : কতি, কতি লাগা, কতি (কিয়?), কতিছ (কতছ, কিমান?), কমন, কমনে, কেমনে, তাঁহে (ভেনেকৈ), কবে, কবোঁ, কবছঁ, কবহোঁ, জব-যব (= যদিহে), তু° তোহো জব ছোড়হ (চোৰ°), যবছঁ, জাবে, যাৰে, অব, অবছ, অখন (কেলি-গোপাল), আবে (কালি°), তবছ (হঁ), তব, তাৰে, কাঁহে, কাহেনু, কাহাঁ, কাহাঁ লাগি, কতি, যাহোঁ, যাহে, এথানে, আহিতে (ভোজন°), তথানে, তাহেঁ, তাহাঁ, তথিয়ে, তথি, তাহাঁ, তাত, তাসু।

সংখ্যা—এক, একু, দুছ (দোহোঁ), দুহঁ (দুহোঁ), দুজা (= দ্বিতীয়) পূৰণবাচকৰ বিৰল উদাহৰণ।

অন্যান্য প্ৰত্যয়—

দঢ়াই কোৱা (Amphatic)—হি : সবহি, বৰহি, হাবামহি, অধিকহি, আপুনহি, যতহি

অনুনয়ৰ—নো : কতনো; কিনো (নু)

দঢ়াই কোৱা -হ, -হো : সবছ, পুনুহো, কতিহো (=কিছুমানে)

-না. -নো : বিনু (নো), যতনা

-এ : কিছোঁ, কিছুবে

-সে : হবিসে

-এ : ঠমকে, ঝনকে, আনন্দে, সুখে, নিতে

-উ : আছু, আণ্ড, আছু, একু

মাধৱদেৱৰ ভণিতাৰ গীত

শঙ্কৰদেৱ-মাধৱদেৱৰ বৰগীতকে আৰ্হি কবি অনেক সৰু-বৰ কবিয়ে গীত বচনা কৰিছিল। ইয়াৰ ভিতৰত অনেকখিনি গীত হয়তো কালৰ বুকুত লয় পাইছে আৰু অনেক গীতৰে আগলৈ তেনে দুৰ্দশা ঘটিব। ভকতীয়া গীতৰ বেছিভাগেই কবিত্বাতিৰ প্ৰলোভনত ৰচিত নহয় বুলি ধৰিব পাৰি। কোনোৱে ধৰ্ম-ভাৰত, কোনোৱে

মহাজনৰ পছা অনুসৰণ কৰি, কোনোৰেবা আবশ্যিকবোধ অনুযায়ী গীত ৰচনা কৰিছিল। কিন্তু ইয়াৰ ভিতৰত আচৰিত এয়েহে যে বহুতো কবিয়ে গীত ৰচনা কৰি তাত নিজৰ নাম সংযোগ নকৰি “কহয় মাধৱ দাসে” বুলি ভণিতা পেলাইছিল। শ্রীশঙ্কৰৰ নামে ভণিতা পেলোৱা গীতো আছে; কিন্তু তাৰ সংখ্যা মাধৱৰ ভণিতায়ুক্ত গীততকৈ বহুতো গুণে কম। মাধৱৰ নামে ভণিতা দিয়াটো গীত-ৰচনাৰ বুৰঞ্জীত এটা বীতিকাৰূপেই বহি গৈছিল যেন অনুমান হয়। এই বীতিৰ মূল কাৰণ বৰগীতৰ উচ্চস্থান আৰু আদৰ, মাধৱদেৱৰ গীতসমূহৰ সৰ্বজনৰঞ্জন গুণ। ডক্টৰ বাণীকান্ত কাকতিয়ে বৰগীতৰ বিষয়ে আলোচনা কৰোঁতে কৈছে, “ৰচনাৰ মাধুৰ্য আৰু ভাবৰ গাভীৰ্যৰ লগে লগে বৰগীতবোৰৰ লোকপ্ৰিয়তাৰ এটি কাৰণ হৈছিল—মাধৱদেৱৰ সুগায়কত্ব। মাধৱদেৱ এফালে যেনে মৰ্মস্পৰ্শী কবি, আনফালে তেনে মনোমুগ্ধকাৰী সুগায়ক আছিল। এখনি পুৰণি পুথিত মাধৱদেৱৰ গীত-নৈপুণ্যক লক্ষ্য কৰি কোৱা আছে যে তেওঁ আগৰ জন্মত গন্ধৰ্ব আছিল, আৰু পুৰণি কালত এনে এটি সময় আহিছিল যে ভণিতাত মাধৱদেৱৰ নাম নাথাকিলে কোনো গীতেই ভক্ত-সমাজত গৃহীত নহৈছিল। সেই কাৰণে দেখা যায়, ৰাতিখোৱা আদি সম্প্ৰদায়ৰ ভক্তসকলৰ মুখে মুখে বাগৰি ফুৰা দেহবিচাৰৰ গীতবোৰৰ ভণিতাতো মাধৱদেৱৰ নাম আছে। আজি-কালিও গাঁৱলীয়া মানুহবোৰে গীত ৰচনা কৰি কেতিয়াবা ‘কহয় মাধৱ দাসে’ বুলি ভণিতা পেলায়।”

ভক্তপ্ৰৱৰ, সুগীতকাৰ মাধৱদেৱৰ নাম ভণিতাত থাকিলে যেই কোনো গীতেই ভক্ত-সমাজ আৰু ইতৰ লোকৰো সমাদৰ পোৱাটো স্বাভাৱিক। যিবোৰ গীত হয়তো আচল ৰচয়িতাৰ নামত থকা হ’লে কেতিয়াবাই পাহৰণিৰ পেটত পৰিলগৈহেঁতেন, সেইবোৰ গীতো মাধৱ নামৰ প্ৰসাদতে পুথিত লিখিত নথকা সত্ত্বেও লোক-স্মৃতিত আজিও জীয়াই আছে।

ধ্ৰুপদৰ দৰে গীত-প্ৰবন্ধত কবিৰ নাম থকাটো সঙ্গীতশাস্ত্ৰৰ বিধান। সেই বিধান নজনা জনৰ মাজতো গীতৰ অন্তত ভণিতা দিয়া বীতি চিৰাচৰিতভাৱে চলি আহিছে। কিন্তু মাধৱৰ নাম দি নিজৰ নাম লোপ কৰাটো একপ্ৰকাৰে ভকতীয়া বিনয়ৰো পৰিচয়। এনে আত্ম-বিলোপৰ প্ৰয়াসৰ মাধৱদেৱ নিজেই আছিল এটি মনোৰম পটন্তৰ। নানা গীত, পদ, নাট ৰচনা কৰি, নানা শাস্ত্ৰ ব্যাখ্যা কৰি, অনেক পণ্ডিতক বাদত হৰুৱাই, সঙ্গীতত সাক্ষাৎ গন্ধৰ্ব যেন হৈও তেওঁ সদায় “মূৰখ মাধৱ” বা “দীন-হীন মাধৱ”হে। চৰিতত আছে, গায়ন কেহো আভিয়ে “মূৰখ মাধৱ” কথাটো থকা গুণে গীত গাওঁতে ভণিতাটোহঁত এৰি যায়; তাকে লক্ষ্য কৰি “মোক জিখানিএ তিনিও ৰাজ্যত প্ৰকাশ কৰিছে, তাকে ঢাকা তুমি” বুলি মাধৱদেৱে বেজাৰ কৰিছিল।

বঙ্গৰ চণ্ডীদাসৰ মহতী খ্যাতিৰ কাৰণে নবহৰি, জ্ঞানদাস, লোচন আদি পাছৰ কালৰ কবিসকলৰ পদত কীৰ্ত্তনীয়াসকলৰ মুখত “কহে চণ্ডীদাসে” চাবটি পৰিছিল। মিথিলাত সেইদৰে অৰ্বাচীন গীতো “ভগই বিদ্যাপতি” এনে ভগিতায়ুক্ত হৈ চলি আহিছে। সপ্তদশ-অষ্টাদশ শতিকাৰ অনেক কবিয়ে এইকোণে স্বৰচিত ক্ষণজীৱী পদাবলী দীৰ্ঘজীৱী কবিৰ বাবে যত্ন কৰিছিল। আমাৰ চম্ভাৰতীৰ ‘কুমৰ-হৰণ’ আৰু শ্ৰীধৰ কন্দলিৰ ‘কাণখোৱা’ দুখনি লোকৰঞ্জক পুথি; গতিকে ‘ৰাধা-হৰণ বা কানাই ধেমেলীয়া’ নামৰ স্থূল ৰুচিৰ পুথিতো দুইটা নামেৰে ভগিতা সংযুক্ত হৈছে। শ্ৰীধৰ কন্দলিৰ ভগিতায়ুক্ত এটি গীতো লোক-মুখত গুনিলৈ পোৱা যায়।

মাধৱৰ ভগিতায়ুক্ত গীত যিখিনি সঙ্কলনত দিয়া হৈছে, তাৰ ভিতৰত দেহ-বিচাৰৰ গীত কেইবাটিও আছে; সেই বিষয়ে সুকীয়াকৈ আলোচনা কৰা হৈছে। দেহবিচাৰৰ বাহিৰেও কেইবাটিও আন বিষয়ৰ বাকী গীতখিনিত সমাবেশ ঘটিছে, যথা—শ্ৰীকৃষ্ণৰ জন্মবৃত্ত; শ্ৰীকৃষ্ণৰ বিষাদ, আবদাৰ; যশোদাৰ আদৰ; শ্ৰীকৃষ্ণৰ গজ্জৰ বিহাৰ; ব্ৰহ্মা-মোহন; কালিদমন, কৃষ্ণ-গোপী-কথা (বস্ত্ৰহৰণ); অভিসাৰ; ৰাধা; ৰাস ভৰতৰ দ্বাৰা ৰামৰ অনুসন্ধান; শক্তিশৈলত লক্ষ্মণৰ পতনত ৰামৰ বিলাপ। সত্ৰীয়া সন্ত-মহন্তসকলে যি গীত ৰচনা কৰিছিল, সেইবিলাক বিশেষ এক সাঁচত ঢলাৰ দৰে নিয়মানুৱৰ্তী আৰু গতানুগতিক হৈ পৰিছিল। কিন্তু মাধৱ পুৰুষৰ ভগিতায়ুক্ত গীতবিলাকৰ ভাব আৰু প্ৰকাশত মুকলি হ’বৰ সুবিধা হৈছিল। অন্তৰ্গত সূৰ্যৰ শেষ কিৰণ-ৰেখাই পৃথিৱীক সাবটি ধৰাৰ দৰে ৰসাল ভক্তিৰ দুৱাৰ মেলি ধৰা দুঃখ-কাতৰ মানৱৰ জীৱনক এই গীতবোৰে চেনেহেৰে সাবটি ধৰিছে।

অনা-অসমীয়া কবিৰ ভগিতাৰ গীত :

বিষ্ণুপুৰী সন্ন্যাসী

আমাৰ ভক্ত বৈষ্ণৱসকলৰ বিশ্বাস আমাৰ গীতকাৰ ‘ভক্তি-ৰত্নাবলী’-সঙ্কলয়িতা ত্ৰিছতীয়া পৰমহংস সন্ন্যাসী বিষ্ণুপুৰীয়েই। এওঁ ভাগৱত-পুৰাণৰ ওঠৰ হেজাৰ শ্লোকৰপৰা ভক্তি-পৰ চাই চাৰিশ শ্লোক বাছি ‘ভক্তি-ৰত্নাবলী’ প্ৰণয়ন কৰে।

শঙ্কৰদেৱৰ বাল্যবন্ধু ৰামৰাম বিপ্ৰৰ জোঁৱায়েক কঠভূষণে শঙ্কৰদেৱৰ পাণ্ডিত্যৰ ওচৰত হাৰ মানিবলগীয়া হোৱা বাবে শঙ্কৰদেৱতকৈ ডাঙৰ পণ্ডিত হওঁ বুলি কাশীৰ ব্ৰহ্মানন্দ নামে পণ্ডিতৰ ওচৰত বেদান্ত পঢ়িবলৈ যায়। ‘দৰং-ৰাজবংশাৱলী’ত আছে কাশীৰ ব্ৰহ্মানন্দৰ ওচৰত মল্লদেৱ (নাৰায়ণ) আৰু গুৰুধ্বজ্ঞেও (চিলাৰায়) অধ্যয়ন কৰিছিলগৈ। এদিনা পাঠ-প্ৰসঙ্গত ভাগৱতৰ কঠিন শ্লোক ওলালত কঠভূষণে শঙ্কৰদেৱৰ পদ-ভাঙনি আওৰাই তাৰ ব্যাখ্যা সুগম কৰি দিয়ে। ব্ৰহ্মানন্দ সন্ন্যাসীয়ে

কঠভূষণবনবা শঙ্কৰদেৱৰ কথা শুনি তেওঁৰ গুৰু বিষ্ণুপুৰীৰ কথা সুঁৱৰি ক'লে, মৃত্যুৰ সময়ত বিষ্ণুপুৰীয়ে শঙ্কৰদেৱলৈকে 'ভক্তি-বদ্বাৱলী' এখন থৈ গৈছে। কঠভূষণে সেইখন আনি শঙ্কৰদেৱক দিয়ে আৰু শঙ্কৰদেৱৰ আজ্ঞামতে মাধৱদেৱে সেইখনিৰ পদ-ভাঙনি কৰে। 'ভক্তি-বদ্বাৱলী' অসমীয়া বৈষ্ণৱ ধৰ্মৰ চাৰি পুথিৰ এখন হিছাপে পৰিগণিত। বঙলা ভাষালৈ এইখনৰ পদ-ভাঙনি কৰে প্ৰায় ১৪৭৮ খ্ৰীষ্টাব্দত লাউড়িয়া কৃষ্ণদাস নামে এজনে।

বিষ্ণুপুৰী ত্ৰিহৃতব (তীৰভুক্তি) পৰমহংস সন্ন্যাসী আছিল।—“মই বিষ্ণুপুৰী ত্ৰিহৃতীয়া পৰমহংস সন্ন্যাসী”—‘বদ্বাৱলী’। গুৰুচৰিতত আছে, দ্বিতীয় তীৰভ্ৰমণৰ সময়ত শঙ্কৰদেৱে বিষ্ণুৱজলৰ গাঁৱত ব্ৰহ্মানন্দৰ সেৱক সন্ন্যাসী এজন লগ পায়। সেই সন্ন্যাসীয়ে কোৱামতে, বিষ্ণুপুৰীয়ে সন্ন্যাস ধৰ্ম ধৰি লগুন পুৰি পেলায় আৰু সংসাৰ ত্যাগ কৰে। আকৌ সংসাৰলৈ ঘূৰি আহিবৰ ভাব হোৱাত তেওঁ ঘৰলৈ ঘূৰি আহিল, হয়; কিন্তু তেওঁৰ ভাৰ্যাই তেওঁক নানাভাৱে নিন্দা কৰিলত জুইত পৰি আত্মহত্যা কৰিবলৈ সাজু হয়। পিছে স্বয়ং বিষ্ণুৱে সেই বেলা আগত দেখা দি তেওঁক আত্মহত্যাৰপৰা বিৰত কৰে আৰু ভাগৱত পঢ়িবলৈ টপদেশ দিয়ে। এয়ে ‘ভক্তি-বদ্বাৱলী’ৰ মূল সূত্ৰপাত।

এওঁ খ্ৰীষ্টীয় পঞ্চদশ শতিকাৰ মাজভাগৰ লোক। তেওঁ তৰউনীৰ কৰ্মহা নামৰ মৈথিল ব্ৰাহ্মণৰ বংশত উপজিছিল। তেওঁৰ পিতামহৰ নাম শ্ৰীধৰ, পিতৃৰ নাম ৰতিধৰ বা ৰতি আৰু সন্ন্যাসগ্ৰহণৰ আগতে বিষ্ণুপুৰীৰ নাম আছিল ৰমাপতি বা ৰামপতি। ‘ভক্তি-বদ্বাৱলী’ৰ কলিকতা সংস্কৰণত (১৩১৮ বঙলা ছন) তেওঁৰ নাম বিষ্ণুশৰ্মা পোৱা যায়। হিন্দী বিশ্বকোষৰ মতে সন্ন্যাসৰ আগতে তেওঁৰ নাম বৈকুণ্ঠপুৰী আছিল বুলি কোৱা হৈছে। ৰায় বাহাদুৰ দীনেশচন্দ্ৰ সেনৰ মতে তেওঁ মাৰ্ক্ষ সম্প্ৰদায়ভুক্ত সন্ন্যাসী। অধ্যাপক এছ. কে. দেই তেওঁক শঙ্কৰী অদ্বৈতী সন্ন্যাসী বুলিছে। মঞ্জুলাল মজুমদাৰৰ মতে (হিন্দুস্তানী, VIII, page 1) বিষ্ণুপুৰী নিম্বাৰ্ক সম্প্ৰদায়ৰ আৰু ‘চৈতন্য-চৰিতামৃত’ৰ মতে তেওঁ মাধৱেন্দ্ৰপুৰীৰ শিষ্য। আমাৰ ‘গুৰু-চৰিত-কথা’ত ব্ৰহ্মানন্দ সন্ন্যাসীৰ চিনাকি দিওঁতে লিখিছে, “শঙ্কৰ আচাৰ্য : তানে শিষ্য শ্ৰীধৰ স্বামী : তানে শিষ্য ভাস্কৰ আচাৰ্য : তানে শিষ্য সিংহ পৰমানন্দ : তানে শিষ্য ৰত্নভাৰতি : তানে শিষ্য মহাভাৰতি : তানে শিষ্য পূৰ্ণোত্তম ভট্টাচাৰ্য : তানে শিষ্য বিষ্ণুপুৰি : তানে শিষ্য ব্ৰহ্মানন্দ : তানে শিষ্য জগতদিশ।” অৱশ্যে বিষ্ণুপুৰী সন্ন্যাসীৰ গুৰু সম্পৰ্কে এতিয়াও একো নিৰ্ণীত হোৱা নাই। কিন্তু তেওঁৰ ‘বদ্বাৱলী’ৰ কান্তিমালা টীকা শ্ৰীধৰাচাৰ্যৰ আৰ্হি লৈ কৰা হৈছে বুলি নিজে স্বীকাৰ কৰিছে।

কবীৰ

বৰ্তমান সঙ্কলনত উদ্ধৃত কবীৰৰ ভণিতাৰ গীত তিনিটি উত্তৰ ভাৰতৰ বিখ্যাত বহুস্বাবাদী কবি ভক্ত-কবীৰৰ ৰচিত বুলি অসমৰ বৈষ্ণৱসকলৰ বিশ্বাস। কবীৰৰ বিষয়ে অসমত নানা আখ্যান প্রচলিত আছে। শঙ্কৰ গুৰুৰ নাতিৰ গীততো তেওঁৰ সশ্রদ্ধ উল্লেখ আছে,—

চৈতন্য গোসাই আৰো কবীৰ যতন।

বৃন্দাবন দাস সমে ৰূপ সনাতন ॥

শঙ্কৰ গুৰুৰ চৰিতমতে গুৰুজনা দ্বিতীয়বাৰ তীৰ্থলৈ যাওঁতে^১ কবীৰ মঠত সোমায়। ‘বৰদোৱা-চৰিত’ মতে কবীৰ ঘৰত নাছিল; নাতিনীয়েকক বাতৰি সোধাত নাই বুলি জনাই মনত বৰ দুখ কৰিছে, ভাগ্যহীন কবীৰাই শ্ৰীচৰণৰ পদবজা ল’বলৈ নাপালে। তেওঁৰ ভাগ্য বৰ মন্দ। এই প্ৰকাৰে আক্ষেপ কৰি মাথাৰ পাণ্ডৰিটি হাতত লৈ চৰণৰ ধূলি পাবলৈ আশা কৰি আঁঠু লৈছেহি। ভকতৰ বাহু পূৰ্ণ কৰি পদধূলি দি ওলাই আহিছে। বাটত কবীৰাক লগ পাইছে। পূৰ্বৰ পৰিচয় নথকা হেতু আলাপ কৰিবলৈ নহ’ল। কবীৰাই গুৰুজনক বহু বেলি চাই আছিল। শঙ্কৰদেৱেও কবীৰাক বৈষ্ণৱ-প্ৰকৃতি দেখি চিনি পাই ভক্তসকলক জনাইছে, এইজনাই মহাভক্ত কবীৰ। গুৰুজন ভকত সমষ্টিতে চলি গ’ল। কবীৰাই নেদেখা নোহোৱালৈকে নিৰীক্ষণ কৰি আছিল। গৃহলৈ গৈ পৌত্ৰীৰ মুখে জানিব পাৰি দুখ কৰিছে। আমাৰ সঙ্কলনৰ তৃতীয় গীতটিয়ে এই পৰিস্থিতিকে বৰ্ণাইছে। আনবিলাক চৰিতমতে কবীৰৰ মঠত শঙ্কৰ উপস্থিত হোৱাৰ আগতে কবীৰৰ মৃত্যু হয়, শঙ্কৰদেৱে মঠত কবীৰৰ তৰোহি বা তোৰছি নামে নাতি-জীয়েকক আক মঠৰপৰা ওলাই বাটত কবীৰৰ নাতি-জোঁৱায়েককহে লগ পাইছিল।

আমাৰ ‘শ্ৰীশ্ৰীশঙ্কৰদেৱ’ পুথিত আমি এইবিষয়ে আলোচনা কৰি কৈছিলোঁ,—
“প্ৰকৃত পক্ষে কবীৰ এই সময়ত জীয়াই থকা সম্ভৱ নহয়।কবীৰপণ্ডীসকলৰ সাধাৰণ বিশ্বাস ১৩২০ শকত কবীৰৰ জন্ম। ভক্তমাল গ্ৰন্থমতে সন্থ ১৫৪৯ বা ১৪২৪ শকত কবীৰৰ মৃত্যু হয়।কিন্তু কবীৰপণ্ডীসকলৰ মাজত প্ৰচলিত দোহামতে সন্থ ১৫৭৫ অৰ্থাৎ ১৪৫০ শকতহে কবীৰ স্বৰ্গী হয়। ১৪৯৪ ছনত (১৫৫১ সন্থ) ছেকেণ্ডৰ লোডীৰ লগত কবীৰৰ সাক্ষাৎ হয় বুলি জন ব্ৰিগ্ছৰ বুৰঞ্জীত আছে; গতিকে ভক্তমালত দিয়া তাৰিখ অশুদ্ধ বুলি ভাবিবলগীয়া হয়। মুঠতে, ১৫৭৫ সন্থ বা ১৪৫০ শকত কবীৰৰ মৃত্যু হয় বুলি গ্ৰহণ কৰা হৈছে। এতিয়া

১। অনিৰুদ্ধ দাসৰ ‘গুৰু-বৰ্ণনা’মতে (পদ ১৪) প্ৰথমবাৰ তীৰ্থভ্ৰমণতে কবীৰৰ দুহিতাক শঙ্কৰে লগ পায়।

স্পষ্ট বুজিব পাৰি, শঙ্কৰদেৱৰ দ্বিতীয় তীৰ্থভ্ৰমণৰ বহুত আগতেই কবীৰৰ মৃত্যু হৈছিল।” আনফালে গুৰুজনে লগ পোৱা তৰোছি বা তোৰছি কবীৰৰ নাতিনী হয়নে নহয়, ভাবিবলগীয়া কথা। কথিত আছে, লোঙ্গ নামে কবীৰৰ পত্নীৰপৰা কমাল আৰু কমালী নামে এহাল ল’ৰা-ছোৱালী হয়; কিন্তু এনে প্ৰবাদো আছে যে লোঙ্গ কবীৰৰ পত্নী নহয়, শিষ্যহে; কবীৰে বিয়াকে কবোৱা নাছিল।

কবীৰৰ বিষয়ে অসমত অলেখ আখ্যানৰ চলতি আছে। ডা° জন পিটাৰ বেডে *Assam in the Eighteenth Century* বোলা গ্ৰন্থত বেলতলা আৰু ছাজেৰ পকী মচ্ছিদৰ উল্লেখ কৰি লিখিছে—“The one at Hadjoo was formed by God, during the residence of Kabir Gosaing, a Musselman much revered by the Hindoos who sing the hymns of his composition. Many Hindoos of Bengal reverence him as their Gogroo and acknowledge God after him. They abstain from flesh and fish. But in Assam his Hindoo admirers worship their usual divinities.

ডা° বেডে অসমত চলিত কেইটিমান কবীৰ-কাহিনী দিছে :

A thousand anecdotes are told of him, viz :

(1) The chopper of his house was not of repair. His mother sent him to cut grass. Seeing the grass wave in the wind to and fro like a Brahmin invoking the name of God, he said the grass was adoring its Maker, and the house might go to ruin before he would cut it. On his return he found the chopper had been completely repaired by a miracle while his mother was preparing his victuals and had not perceived. Both joined in acknowledging the hand of God. Kabir lived long before the time of Sookapah.

(II) Four Hindoo fakeers visited him at Hadjoo on their pilgrimage of the Ganges. They sage insisted that the virtue of the Ganges existed everywhere with the virtuous. The laughed at his assertion and he requested them to present part of his meal to Gunga. The pilgrims proceeded to the bank of the Holy River, but

forgot Kabir's offering of rice during their ablutions. The whole party was struck with blindness, but recollecting the sage's rice, they placed it carefully on the sacred waters and were restored to sight. The hand of Gunga was seen above the surface seizing the pious offering; and the pilgrims were convinced that a virtuous life has everywhere the efficacy of ablution in the Ganges.

(III) An oilman resolved to visit Jagurnat and to carry the produce of his labour to that temple as a grateful offering to the Gods. On his way he called on Kabir at Hadjoo. "Friend", said Kabir, "You may save yourself the trouble of carrying such a burthen to so great a distance, for Jagurnat is on this very spot. See you that bundle of straw? Trust me, Krishneh, Bullobhadroh, Khoobuddra are all present there." The oilman poured his whole present over the straw and proceeded much lighter on his pilgrimage to Jagurnat. On his arrival the Punda beheld the God in a dream, who ordered him to desire pilgrims with oil to avoid Hadjoo in future, and to inform Kabir that he had been nearly suffocated by his profuse libation of that article.

ডা° বেড়ে লিখিছে—কবীৰে হাজো এৰি পশ্চিম বঙ্গলৈ যাত্ৰা কৰে। তাত তেওঁৰ কঠোৰ ভোজন-বীতিৰ বাবেই হিন্দু-মুছলমান উভয়েই তেওঁক সন্মান কৰে। তেওঁৰ গীত বঙ্গদেশতো পোৱা হয়।

ৰামচৰণ ঠাকুৰৰ চৰিতত ভগৱন্তই কবীৰ বেশ ধৰি কবীৰৰ ঘৰৰ ছাল ছোৱা (ডা° বেড়ে দিয়াৰ দৰে), কুকুৰ বেশ ধৰি কবীৰৰ ঘৰত ৰুটি খোৱা, কপিলা বেশ ধৰি কবীৰৰ মথুৰন খোৱা কথা আৰু কবীৰৰ মৃত্যুত হিন্দুৱে মুছলমান বুলি আৰু মুছলমানে হিন্দু বুলি শৰটো চুবলৈ ৰাজী নোহোৱাত চৈতন্যদেৱে কান্ধাত তুলি নি গঙ্গাত উটাই দিয়া কাহিনী তোৰছিয়ে শঙ্কৰদেৱ আৰু আন তীৰ্থযাত্ৰীসকলৰ আগত বৰ্ণাইছে।

কবীৰৰ অসম-আগমনৰ কাহিনী কবীৰ-চৰিত্ৰই সমৰ্পন নকৰে। সঙ্কলিত গীত তিনিটি কবীৰৰ ৰচনাতকৈও কোনো অসমীয়া কবিৰ ৰচনা যেনহে অনুমান হয়; নিশ্চয় কবীৰৰ প্ৰতি অসমীয়া বৈষ্ণৱসকলৰ অসীম শ্ৰদ্ধা-প্ৰীতিৰ আৰু কবীৰৰ ধৰ্ম-মতৰ প্ৰতি শ্ৰদ্ধাৰ পৰিচয়। চান্দসাঁইৰ গীতটিত কবীৰ সম্পৰ্কে এটি কৌতূহলজনক কথা আছে,—

“কবীৰৰ চাৰি ভাই ৰজাৰ হাটীদাঁত।”

কবীৰৰ নামে প্ৰচলিত তৃতীয় গীতটিত শঙ্কৰদেৱৰ বাহিৰেও চৈতন্য, বামানন্দ, হৰিব্যাস, নিত্যানন্দ, বৃন্দাবনদাস আৰু 'কপ-সনাতন পাণ্ডা দোভায়া'ৰ উল্লেখ আছে। চৈতন্য, বামানন্দ, হৰিব্যাস আৰু নিত্যানন্দক গুৰুজনে তীৰ্থভ্ৰমণ কালত লগ পাইছিল বুলি কোনো চৰিত্ৰত (অমূলকভাৱে) উল্লেখ আছে। কপ-সনাতন আৰু বৃন্দাবনদাসে শঙ্কৰী ধৰ্ম গ্ৰহণ কৰিছিল বুলিও কোনো চৰিত্ৰই কয়।

দ্বিজ বৃন্দাবন দাস

কবীৰৰ দৰে দ্বিজ বৃন্দাবনকো শঙ্কৰদেৱকে প্ৰমুখ্য কৰি আমাৰ বৈকুণ্ঠসকলে আগোন ভাব কৰে। শঙ্কৰদেৱে ১৪০৩ শকত প্ৰথমবাৰ তীৰ্থলৈ গৈ ১৪১৫ শকত বৰদোৱালৈ ঘূৰি আহে। সাৰ্বভৌমপতি ভট্টাচাৰ্যৰ ভণিতাৰ শঙ্কৰ-চৰিত্ৰত আছে,—

বৃন্দাবন নামে এক মহন্ত আছিল।

শঙ্কৰক লাগ পাই তেহন্তে ভজিল ॥

পুৰণি 'গুৰু-চৰিত-কথা'মতে বৃন্দাবনৰ কালিয় হৃদৰ পাবত বৃন্দাবনদাসে আৰু কপ-সনাতনে শঙ্কৰক গুৰু মানি শৰণ লয়। দ্বিতীয়বাৰ তীৰ্থভ্ৰমণৰ সময়ত গুৰুজন বৃন্দাবনলৈ যাব নোৱাৰিলে, কিন্তু যাবৰ ভাব আছিল কপ-সনাতন আৰু বৃন্দাবনদাসক লগ পাবৰ কাৰণে,—

আসা একেলগে সবে যাঞা বৃন্দাবন।

আছা বৃন্দাবনদাসলৈ হৈবো দৰ্শন ॥

যিসৰ ভক্তিৰ ভাব কৰিছোঁ বেকত।

ছই নুই পুছি তাতে লৈবোহো সন্মত ॥ (দৈত্যাৰি)

দ্বিতীয় তীৰ্থভ্ৰমণৰপৰা ঘূৰাৰ পাছত যেতিয়া বামৰাম, বামৰায় আদি বৃন্দাবনলৈ যাবলৈ ওলায়, গুৰুজনে বুলিছিল, বোলে, “বাক জা বৃন্দাবনদাসৰ ঠাই সোমাই আহিবা আমাৰ কথা কৈ” (গুৰু-চৰিত-কথা)। অৱশ্যে তেওঁলোকৰ আৰু বৃন্দাবনলৈ যোৱা নহ'ল।

দ্বিজ ভূষণৰ শঙ্কৰ-চৰিতত বৃন্দাবনদাসৰ বিষয়ে লিখা কথাক লৈ 'শ্ৰীচৈতন্যচৰিত্তেৰ উদ্‌গদান'ৰ প্ৰত্ৰকাৰ ডক্টৰ বিমানবিহাৰী মজুমদাৰে কয়, “এই বৃন্দাবনদাস শঙ্কৰেৰ অপেক্ষা বয়োজ্যেষ্ঠ ও বৃন্দাবনবাসী, সুতৰাং ইনি শ্ৰীচৈতন্যভাগবতৰ লেখক হইতে পাৱেন না। ঈশ্বৰদাসেৰ চৈতন্যভাগবতে আছে যে শ্ৰীচৈতন্যৰ পুৰী যাওয়ার পৰেই একজন বৃন্দাবনদাস হস্তীকে হৰিনাম দিবাৰ জন্য মন্ত বলরামকে অনুৰোধ কৰিয়াছিলেন।”

'চৈতন্যভাগবত' লিখোঁতা নৱদ্বীপৰ বৃন্দাবনদাস শ্ৰীষ্টীয় ষোড়শ শতিকাৰ লোক।

বৃন্দাবনৰ দ্বিজ বৃন্দাবনদাস গৌড় ব্ৰাহ্মণ আৰু তেওঁৰ নিবাসস্থান পুৰুষকেশৱত আছিল। পিছে বৃন্দাবনতে তেওঁ জীৱনৰ বেছিভাগ কাল কটায়। জন্ম-সংবৎ ১৮৬৫। এওঁৰ গুৰু শ্ৰীৰাধাবল্লভীয় গোস্বামী হিতকৰণ। এওঁক চাচা হিতবৃন্দাবনদাস বুলি সকলোৱে জানিছিল। এওঁ চাৰিলাখ পদ লিখিছিল বুলি কোৱা আছে—“চাচা বৃন্দাবনদাসকে চাৰ লাখ পদ চাৰোঁ পয়োৰি।” অৱশ্যে সবহাৰিণি পদেই এতিয়ালৈকে উদ্ধাৰ হোৱা নাই। এওঁ ব্ৰজবাসী কৃষ্ণৰ গুণলীলা বৰ্ণনা কৰিছিল। এওঁৰ ৰচিত পদ ‘শ্ৰীব্ৰজব্ৰহ্মানন্দসাগৰ’, ‘ছন্দলীলা’, ‘শ্ৰীকৃষ্ণগিৰিপূজনমঙ্গল’, ‘ৰাস-বস’, ‘ভক্ত-পাৰ্থৱালী’ ইত্যাদি।

চান্দসাঁই

দৈত্যাৰিৰ চৰিতত আছে এবাৰ গুৰুজনা বেহাৰত চিলাৰায় দেৱানৰ ঘৰত থাকোঁতে এজন দৰ্জীক এটা দগলা সীবলৈ দিলে। দৰ্জীয়ে পোনতে চাৰি হাত দি দগলাটো কৰিছিল, পাছত শঙ্কৰদেৱে কোৱাতহে দুটা আঙিন কাটি পেলায়। এই দৰ্জীয়েই আমাৰ গীতটিৰ কবি চান্দসাঁই। ৰামানন্দ দ্বিজে লিখিছে, যখন কুলৰ চান্দসাঁই নামে এজনে পোনতে শঙ্কৰৰ চুৰিয়া পিন্ধা, ভাগৱত পঢ়া, ফোঁট লোৱা আৰু ভকতসকলে নাম গোৱাৰ ভাও দেখুৱাই শঙ্কৰক নিন্দা কৰি ফুৰিছিল। ভকতসকলে ভয়তে চান্দসাঁইৰ কাষকো নাচাপে। এদিন গুৰুজনৰ দৰে কাপোৰ-কানি পিন্ধি যাওঁতে চান্দসাঁয়ে শঙ্কৰদেৱক নিজ ঘৰৰ (বৰপেটাত) আগছালিত বহি থকা দেখা পালে—চৰিতৰ মতে চতুৰ্ভুজ ৰূপত। চান্দসাঁয়ে চকু মুদিলে। গুৰু ভিতৰ সোমাল। চান্দসাঁই একে কোবেই মাধৱৰ বহালৈ গৈ দুৱাৰত পৰি কান্দিবলৈ ধৰিলে আৰু মাধৱৰ আগত নানা কথা কৈ অনুতাপ কৰিলে; ক’লে,—

কায় বাক্য মনে তান্ত পসিলো শৰণ।

তেবেসে মোহোৰ জীৱ ছবে নিস্তাৰণ ॥ ১৩৭০ পদ

মাধৱে চান্দসাঁইক গুৰুৰ ওচৰত ভেটিলেগৈ।

সংসজক কৰি নামধৰ্ম দিয়া দান।

নাহিকে দায়ালু শঙ্কৰত বিনে আন ॥ ১৩৭৪

চান্দসাঁয়ো ইষ্ট-মিত্ৰ জ্ঞাতিক ভেজিলা।

ভকতসবৰ সঙ্গে তহিতে ৰখিলা ॥

আপুনি গিণ্ডাত বসি নামক লৱয়।

হৰি-কথা কণ্ঠে শ্ৰদ্ধা কৰিয়া সুনয় ॥ ১৩৭৫

একদমৰ ভিতৰতে চান্দসাঁই ভক্তি-ভাগৱতৰ কথা জনা হৈ উঠিল। এদিন চাৰিজন ব্ৰাহ্মণ পণ্ডিতে শঙ্কৰদেৱৰ ওচৰলৈ আহি “মূৰ্ত্তি নাই ঈশ্বৰ” বুলি তৰ্ক জুৰিলে। এক প্ৰহৰ বেলা শঙ্কৰে গীতা-ভাগৱতৰ যুক্তি দিও পণ্ডিতসকলক ঘটুৱাব পৰা নাই। এনেতে চান্দসাঁয়ে বিপ্ৰসকলক প্ৰশ্ন কৰিলে,—

বেদৰ জনম কৈত তাক কহিয়োক ॥ ১৩৮৪

ব্ৰহ্মাৰ জনম কৈত জনম গঙ্গাৰ।

এহি কথাখিনি মোৰ কহিয়োক সাৰ ॥

বিপ্ৰসকলে শাস্ত্ৰ-বিশ্ৰুত কথামতে তাৰ সমিধান দিলে; চান্দসাঁয়ে হাঁহি মাৰি ক'লে,—

মুখ নাভি পদতল তিনিয়ো আচয় ॥ ১৩৮৬

দুই ভাগ অঙ্গ মাত্ৰ নাই সৰিৰৰ।

সভাত থকা সকলোৱে গিৰ্জনি মাৰি হাঁহিলে। পণ্ডিতসকলে “আমাৰ মুখৰ বাক্যে আমাক জ্বিনিল” বুলি অমূৰ্কবাদ এৰি ঘৰলৈ লৰিলে। এয়ে “মহন্ত চান্দসাঁই মহন্তৰ।”

বেজবন্ধাৰ মতে পাটবাউসীতে চান্দসাঁই শঙ্কৰৰ শিষ্য হয়। চান্দসাঁই হৰি-ভকত হৈ আতাৰ (পৰমভাগৱত) শাৰীলৈ উঠিছিল আৰু সকলো ভকতৰ সমাজত মাহ-প্ৰসাদ দিয়া দেউৰী-বিলনীয়াও হৈছিল বুলি চৰিত তোলা বুঢ়া-ভকতসকলে কয়।^১

কথিত আছে, এদিনাখন চান্দসাঁই ভকতৰ সমাজলৈ নহাত শুকজনাই খবৰ কৰিবলৈ ভকত পঠালে। ভকতে চান্দসাঁই ঘৰৰ ভিতৰতে ঢুকোৱা খবৰ দিয়াত কেইজনমান ভকত লগত লৈ শঙ্কৰদেৱে তেওঁক কবৰ দিয়ায়গৈ। বিদ্বেশীসকলে সেই কথাকে বজাক (?) লগালে। বজাৰ শোধত শুকজনে ক'লে, “পোৱাটো হয়, কিন্তু চন্দন কাঠ এডোখৰহে।”^২ কবৰ খানি চাই চন্দন কাঠটুকুৰা পোৱাত বজাই এভাগ ল'লে, শঙ্কৰদেৱক এভাগ দিলে আৰু এভাগ বিদ্বেশী পণ্ডিতসকলক দিলে।

ডা° জন পিটাৰ ৱেডে চান্দসাঁইৰ গীতটি কবীৰ গোসাঁইৰ গীত বুলিহে তেওঁৰ *Assam in the Eighteenth Century* বোলা পুথিত উদ্ধৃতি দিছে। তেওঁৰ দ্বাৰা উদ্ধৃত গীতৰ একাংশৰ পাঠ লিপ্যন্তৰ আৰু ব্যাখ্যা কৌতুহলজনক :

১। বৰ্মাকান্ত আদিত, ‘চান্দসাঁই সম্পৰ্কে’, জয়ন্তী, চতুৰ্থ বছৰ, ১৩শ সংখ্যা, ১৬ শাওণ, ১৮৬৩ শক, পিঠি, ১৩-১৪

২। জনমভূমি, বিহ-সংখ্যা, ৩০ চ'ত, ১৮৭১ শক, ১৩ এপ্ৰিল, ১৯৫০ (শ্ৰীহেমন্তকুমাৰ বৰদলৈ)

A part of a song made by Kabir is given below.

ববাই কি গীত গালী ছান্দে?

ভোমা বিবালীৰ পাৰত পৰি শুফীয়া এন্দুৰে কান্দে ॥ ১ ॥

গছৰ আগত শিয়াল উঠিল চিলনী কি কৰি জীয়ে?

বেজিৰ মূৰত ৰাঙ্কন-বাঢ়ন উধানে কাপোৰ সিয়ে ॥ ২ ॥

বাৰে ঘৰ গিলিলে, ববাই, গোহালি গিলিলে গক।

হাতত টাক লৈ ৰাঙ্কনী পলায়, খেদি লৈ যায় চক ॥ ৩ ॥

Burrai ki geet gala Sanday ?

Boma biralar powat parria goombia indooray
conday. (1)

Gosur agat khial ootil, silani ki kori zaiy ?

Bayjeer moorut randun-barun, oodanay kapar
khiay. (2)

Buray ghur gillilay burrai, gohalli gillilly goroo.

Hatut taroo loi randunni polei, keddi lei zai
soroo. (3)

This is Assamese *Shaster-bakhya* or interpretation according to Assamese Scriptures, the meaning is as follows—

A proud man or atheist sang these verses :—

A mouse went under the claws of a huge cat with
whiskers (1)

A jackal mounts trees, how are the kites to exist ?

Men raise their cooking pot on their needles and
sew with the legs of their earthen stands (2)

Oh atheist, the walls have swallowed the house,
the cowhouse has swallowed the cattle,

The cook has run away with the ladle
and is pursued by the pot. (3)

‘ববাই’ শব্দৰ অৰ্থ কৰা হৈছে—অহঙ্কাৰী বা নাস্তিক, ‘ছান্দে’—‘verses’, আমাৰ পাঠৰ ‘চান্দ’ চান্দসাঁইহে। গীতৰ ভিতৰত কবীৰৰ উল্লেখ আছে ‘কবীৰৰ ... মেল।’ সেই বাবেই বোধ হয় গীতটি কবীৰৰ বুলি ধৰা হৈছে। নসিব মামুদ (প.ক.ত., ১৩২৯), সালবেগ (প.ক.ত., ১৫৪২, ২৪৭২, ২৯৭২), সৈয়দ মৰ্তুজা (প.ক.ত., ২৯৫৭), শাহ আকবৰ, ফকীৰ হবিব, কবীৰ মহম্মদ, আলাউল আদি বক্তাৰ মুছলমান কবিসকলে বৈষ্ণৱ পদাৱলী ৰচনা কৰিছিল। অসমীয়া সাহিত্যত

ভকতীয়া গীতত চান্দসাঁই অকলশবীয়া। ভকত-বৈষ্ণৱৰ মাজত চলা কিম্বদন্তীমতে এদিনা গুৰুজনেৰে প্ৰসঙ্গত বহোঁতে এই গীতটি চান্দসাঁয়ে মুখে মুখে ৰচি গাই গৈছিল। আনমতে, নৰনাৰায়ণ ৰজাৰ সভাত শঙ্কৰদেৱৰ লগত বাদত ব্ৰাহ্মণ-পণ্ডিতসকল পৰাস্ত হোৱাত পণ্ডিতসকলক উদ্দেশ্য কৰি গীতটি ৰচনা কৰা হৈছিল। ‘ভকতিৰ ভাও’ বুজোৱা চান্দসাঁইৰ গীতটিৰ ৰচনা-ৰীতি আজান ফকীৰৰ জিকিৰবোৰৰ আৰু ভকতীয়া ফকৰাৰ দৰে। এই বিষয়ত কবীৰৰ নামত দিয়া গীত দুটিৰপৰা ই পৃথক।

নাৰায়ণদাস ঠাকুৰ আতা (ভৱানন্দ)

গুৱাহাটীৰ উত্তৰ পাৰে দুই পৰ্বতৰ মাজে মালৌ বোলে, তাতে ঠাকুৰ আতাৰ জন্মভূমি। পিতৃৰ নাম ধৰ্ম বা ধৰ্ম। ১৪১৭ শকত ধৰ্মৰ পুত্ৰ ভৱানন্দৰ জন্ম হয়। বোল বছৰ বয়সত পিতৃ-বিয়োগ ঘটাত গুৱাহাটীৰ নামত বৰডুইলৈ যাওঁ বুলি চৈতন্য নামে খুড়াকেৰে ভাদমহীয়া নিশা লুইত পাৰ হওঁতে লাহ-বিলাহৰ পাকত নাও বুৰে। দুয়োজন কোনোমতে দক্ষিণ পাৰত উঠিল। সেই দুৰ্ঘটনাৰ কিছু দিন পিছত আকৌ উত্তৰলৈ পাৰ হৈ বৰ্তমান কামৰূপ আৰু গোৱালপাৰা জিলা দুখনৰ সীমাৰ ময়নবড়ি সত্ৰৰ পশ্চিমে মানাহ আৰু চাউলখোৱাৰ সত্ৰমৰ নামানগৰ বা হালধীয়া গাঁৱত ৰ’লগৈ। কালক্ৰমত ভৱানন্দ ডাঙৰ সাউদৰূপে খ্যাত হ’ল, ডিঙাৰ ৰজাৰপৰা বৰ সদাগৰী ছন্দ লাভ কৰিলে। তেওঁ সেই অঞ্চলৰে এটি কলিতা ছোৱালীও (আনমতে, নাৰায়ণপুৰৰ ওচৰৰ ভঁৰালীডুবিৰ দীঘল বায়নৰ বৰাবাহী নামে এটি কন্যা) বিয়া কৰিলে। ওচৰ-চুবুৰীয়া মানুহৰ সকীয়নিত তেওঁ ‘বোলনমীয়া’ ধৰ্ম গ্ৰহণ কৰিব খুজিছিল। এনেতে ধুৱাঁহাটা বেলগুৰিত শঙ্কৰদেৱৰপৰা ধৰ্ম লৈ অহা আৰু ৰবাব বাদ্যত শঙ্কৰকৃত গীত সুৱলাকৈ গাব পৰা ভাস্কৰ বিপ্ৰক চাউলখোৱাৰ পাৰত বা আনমতে সোণকোষৰ মুখত লগ পাই তেওঁৰ মুখত শঙ্কৰী ভক্তিৰ কথা শুনি সেইফালে বেছিকৈ আকৃষ্ট হ’ল। শঙ্কৰদেৱক লগ পাবলৈ উজনিৰ বেলগুৰিলৈ ওলাওঁতেই বৰপেটা অঞ্চলৰ বাৰাদিৰ ওচৰত তিনিখন নাৱৰ লোকে শঙ্কৰৰ ভণিতা লগা গীত গোৱা শুনি সোধাত জানিব পাৰিলে, সাত মাহৰ আগতে গুৰুজনাই বেলগুৰি এৰি সেইদিনাহে চুপৰাত থিত দিছেহি। তাত গুৰুজনাৰে ভৱানন্দৰ সাক্ষাৎ হ’ল। ভৱানন্দই শঙ্কৰত শৰণ ল’লে আৰু মাধৱদেৱেৰে অভেদ-প্ৰাণ বন্ধুত্ব স্থাপন কৰিলে। গুৰুজনে তেওঁক ন নাম দিলে নাৰায়ণ; ভৱানন্দ নাম তল পৰিল, প্ৰখ্যাত হ’ল নাৰায়ণ ঠাকুৰ বা ঠাকুৰ আতা আখ্যা। নাৰায়ণে তুৰন্তে নিজৰ পৰিয়ালক নতুন ধৰ্মৰ পোহৰলৈ আনিলে আৰু হালধীয়াৰপৰা বৰপেটালৈ অহা-যোৱাত আত্মকাল

হয় দেখি সেই ঠাই এৰি এতিয়াৰ ৰূপসী মৌজাৰ ভূমিকম্পত ধ্বংসপ্ৰাপ্ত মছিদ (মনদিয়া) বয়হি। এওঁ শঙ্কৰদেৱৰ ধৰ্ম প্ৰচাৰ কৰাত আৰু সজ লোকক গুৰুজনাৰ কাৰলৈ অনাত সদায় তৎপৰ আছিল। গুৰুজনাৰ দ্বিতীয় তীৰ্থযাত্ৰাৰ সময়ত নাৰায়ণ ঠাকুৰেও তীৰ্থযাত্ৰীৰ দলত যোগ দিছিল। মাধৱ আৰু নাৰায়ণ দুয়ো গুৰুৰ আদেশমতে হেড়ম্বেশ্বৰক (হেৰেমদৰ ৰজা) শৰণ দিয়েগৈ।

শঙ্কৰদেৱৰ ধৰ্মৰ কামৰূপ-কমতাত থকা বিৰোধী দলে নৰনাৰায়ণৰ আগতে শঙ্কৰে অৰামুণ হৈ বামুণক শৰণ দি, “কৈৱৰ্ত্ত-কোলতা-কোচ-ব্ৰাহ্মণ”ক একেলগে কেঁচা-পকা অন্ন ভোজন কৰাই ৰাজ্য নষ্ট কৰিলে বুলি লগোৱাত শঙ্কৰদেৱক ধৰিবলৈ দহজন গৰমলি পঠালে। তেওঁলোকে শঙ্কৰদেৱক নাপাই নাৰায়ণ ঠাকুৰ আৰু গকুলচান্দক ৰাজধানীলৈ ধৰি নিলে। কঠাচেঙ্গি, কুন্দা, গৰকা আমি শাস্তিৰ যন্ত্ৰ প্ৰয়োগ কৰাতো (এই শাস্তিক ‘ওঠৰ কাঠেৰে কঠোৰা’ বুলি কোৱা হয় আজিও) তেওঁলোকে যেতিয়া গুৰুজনাৰ বতৰা নিদিলে, ৰজাই দুইকো ভোটক দি ঘোঁৰা সলাবলৈ আদেশ দিলে। কিন্তু হামা আৰু পামা ভোটে তেওঁলোকৰ মহিমা দেখা পাই দেও মানুহ বুলি এৰি দিলে, আৰু হৰিখাঁ গৰমলিয়ে পাঁচ-ছকুৰি টকা দি ৰজাৰ দায় ভাঙিলে।

গুৰুজনা শেষৰ বাৰ বেহাৰলৈ যোৱাৰ আগতে নাৰায়ণক ঠাকুৰ উপাধি দিয়ে। গুৰুজনাই মাধৱত সকলো শক্তি-ভক্তি অৰ্পণ কৰি বৈকুণ্ঠ-গমন কৰাত মাধৱদেৱক ঠাকুৰ আতাই সৰ্বপ্ৰকাৰে সহায় কৰিছিল আৰু সেই উদ্দেশ্যে মছিদপৰা সুন্দৰীদিয়ালৈ আঁতৰ বুলি জনিয়াত সত্ৰ কৰি বয়হি। মাধৱদেৱে বৰপেটাত থাকি সত্ৰ-অনুষ্ঠানৰ নিয়ম ব্যক্তিৰৰ সময়ত, ‘দখিমথন’ ভাওনা পাতিবৰ সময়ত ৰঙিয়াল ঘৰ কৰি নটুৱা নাচ কৰাৰ সময়ত ঠাকুৰ আতা লগত আছিল। জনিয়াত বহুত কাল সত্ৰ পাতি থাকি বৰপেটাত মথুৰাদাস বুঢ়া আতা, ভৱানীপুৰীয়া গোপাল আতা, বদুলা পদ্ম আতা আদি উজনি-নামনিৰ আতাসকলেৰে প্ৰীতি-সজ্জাৰ ৰাখি এওঁ হেঙুলীয়া যদুমণিৰ কোলাতে শেষ চকু মুদে বুলি চতুৰ্ভুজৰ ‘যদুমণি-ৰামানন্দ-চৰিত’ত আছে। তেওঁ মহাভক্ত আছিল যদিও গৃহস্থালি কাম সম্যকৰূপে চলাই আছিল; বুঢ়া শ্ৰীৰাম আতাই মাধৱক কৈছে, “বাপ, আতা কি খেলাত আছে কম কি; মুখে নাম কৰ্ণে কথা মনে ৰূপ চিত্তে পাদপদ্ম : বুদ্ধিএ নিচই হস্তে কৃত্য : তোলাক হৃদয়ত লৈ ব্ৰহ্ম মুহূৰ্ত্তৰে পৰা নিৰা দুপৰ চাইদণ্ড সয়নলৈ গুণ চৰিত্ৰ জেতিয়াৰ জি ভাও কাৰ্য্য গাব লাগিছে” (গুৰু-চৰিত-কথা)॥ ঠাকুৰ আতা জ্ঞানী, দূৰদৰ্শী আৰু উদাৰ প্ৰকৃতিৰ লোক আছিল। তেওঁৰ জ্ঞান-চাতুৰ্য সুন্দৰৰূপে প্ৰকাশ পাইছে তেওঁৰ নামত চলিত হৈ থকা ভকতীয়া ফকৰাবোৰত।

অসমৰ বৈষ্ণৱ সম্প্ৰদায়ত ঠাকুৰ আতাৰ স্থান বিশিষ্ট। মাধৱদেৱে বদুলা পদ্ম

আতাক কৈছিল, “মোক তুমি পূৰ্ণ দেখা নাই; বিষ্ণু, মথুৰাদাস আৰু সখাক দেখিলে আৰু ভৱানীপুৰীয়া গোপালক দেখিবা যেতিয়া তেতিয়াহে মোক সম্পূৰ্ণ দেখিবা।” শঙ্কৰদেৱেও ঠাকুৰ আতাৰ জ্ঞানক বেছ সন্মান কৰিছিল। “আৰু একদিনা আঁতৈসবে ভক্তিৰ আগ-গুৰি সুধিছে : পাছে গুৰুজনে বোলে—ভক্তি-বৃক্ষৰ বঙ্ক ছাল, তাক কুঠাৰে নেভেদিলে কিহেৰে ছেদিবা ॥ আৰু নাৰায়ণ দাসেহে ছু পায়।”

এদিন শঙ্কৰদেৱে মাধৱদেৱ, ঠাকুৰ আতা আৰু জয়ন্তীৰ মাধৱেৰে সৈতে বাটত যাওঁতে তিনিটি গীত ৰচনা কৰি গাবলৈ ক'লে। গুৰুজনাৰ কথামতে মাধৱদেৱে গালে—‘জয় গুৰু শঙ্কৰ সৰ্ব্বগুণাকৰ জাকেৰি নাহি উপাম।’ জয়ন্তীৰ মাধৱে ৰচনা কৰিলে—‘বাউ ধৰ নামৰ বাচক শ্ৰীশঙ্কৰৰ ঘাটে। বাব নোৱাৰোঁ নামৰ বাচক বঠা নাইকিয়া হাতে ॥’ ঠাকুৰ আতাৰ ভটিমা—‘জয় জয় অনাদি শঙ্কৰ, মই তুৱা দাসৰো দাস। উজানৰ হস্তে আসি প্ৰাণ-প্ৰভু নিকটে লৈলা বাস।’

দামোদৰদেৱ

১৪৯০ শকৰ ফাগুনৰ শুক্লা একাদশী তিথিত দামোদৰদেৱৰ জন্ম হয়। দামোদৰ গুৰুৰ পিতাৰ নাম শতানন্দ বা সদানন্দ, মাতৃৰ নাম সুশীলা। সদানন্দ বৰদোৱাৰ ওচৰত নলচা গাঁৱত বসতি কৰিছিল আৰু শঙ্কৰদেৱৰ লগত তেওঁৰ বিশেষ মিত্ৰতা আছিল। নীলকণ্ঠ দাসৰ চৰিতমতে চণ্ডীবৰৰ লগত দুৰ্লভনাৰায়ণৰ ৰাজ্যলৈ যি সাতঘৰ ব্ৰাহ্মণ আহিছিল, শতানন্দৰ উপৰিপুৰুষ ব্ৰাহ্মানন্দও তাৰে এজন। তেওঁ ৰত্নপীঠত বহেহি যদিও কুসুম্বৰ ভূঞাই তেওঁক নলচাত থাপে। দামোদৰৰ একান্ত অনুৰক্ত আৰু মুখপাত্ৰস্বৰূপ ভট্টদেৱ আৰু লোচৰ গ্ৰাম সত্ৰৰ দামোদৰ-ভক্ত অৰ্জুনদেৱৰ শিষ্য ৰামৰায় দ্বিজৰ চৰিতমতে, মিত্ৰ শতানন্দৰ সন্তান জন্ম হোৱাৰ বাৰ্তা পাই শঙ্কৰদেৱ চাবলৈ যায় আৰু ল'ৰাটিৰ নাম ৰাখে দামোদৰ। ল'ৰা দামোদৰ পিতাকৰ লগত শঙ্কৰ গুৰুৰ ওচৰলৈ প্ৰায়ে অহা-যোৱা কৰিছিল। দামোদৰৰ দুজন ককায়েক—সৰ্বেশ্বৰ আৰু ৰত্নাকৰ, এক ভগ্নী—সত্যৱতী। কনিষ্ঠ পুত্ৰৰ বিয়াৰ পিছত সদানন্দই দেহা এৰে। সৰ্বেশ্বৰ পত্নীবিয়োগৰ পিছত গঙ্গাতীৰত স্বৰ্গী হয়। এনেতে দেশত আউল লগাত দামোদৰ নাৱেৰে কামৰূপলৈ ওলাল আৰু নানা ঠাই ঘূৰি বিয়াসপুৰত (পাটবাউসী) ৰ'লহি। দৈত্য্যিৰ ঠাকুৰ আৰু নীলকণ্ঠ দাসৰ চৰিতৰপৰা বুজা যায়, এই সময়ত বৰ বিপন্ন অৱস্থাৰ মাজত দামোদৰে নিজে কষ্ট কৰি নিজৰ আৰু ‘তিনি বাঁৰী’ৰ পেট প্ৰৱৰ্তন কৰিবলগীয়া হৈছিল। শঙ্কৰৰ পৰামৰ্শ অনুসৰি পাটবাউসীতে সত্ৰ-শাল কৰি থাকি দামোদৰদেৱে ধৰ্ম প্ৰচাৰ কৰিবলৈ ধৰে। ভেড়াগাঁৱৰ বৈকুণ্ঠনাথ ভট্টদেৱ আদি ইয়াতে তেওঁৰ ভক্ত হয়হি।

কামেশ্বৰগিৰী নামে সন্ন্যাসীয়ে ভক্তি-প্ৰচাৰৰ ধল সহ্য কৰিব নোৱাৰি

দামোদৰদেৱৰ কথা পৰীক্ষিতনাৰায়ণৰ ওচৰত বিকল্পভাৱে গোচৰ দিয়েগৈ আৰু দামোদৰদেৱ বিজয়নগৰৰ ৰাজসভাত এইবোৰ দোষত সাব্যস্ত হ'ল—দুৰ্গা-পূজা, লক্ষ্মী-পূজা, গঙ্গা-স্নান, যাগ-যোগ-ব্ৰত, পিতৃ-মাতৃৰ শ্ৰাদ্ধ, গায়ত্ৰী-সম্বা আদি নিত্য কৰ্ম পৰিহাৰ কৰি দামোদৰে নিজে 'বৌধমত' আচৰিছে আৰু আমাকো আচৰাইছে। শুকনে ভক্তিৰ মাহাত্ম্য দেখুৱাই বিপক্ষী পণ্ডিতসকলৰ মত খণ্ডন কৰিলে। এবছৰমান বিজয়নগৰত থকাৰ পিছত দামোদৰক পৰীক্ষিতে সোণকোষ পাৰ হৈ ৰাজ্যৰ বাহিৰলৈ যাবলৈ আদেশ দিলে। শুক বেহাৰলৈ অহা শুনি লক্ষ্মীনাৰায়ণে আগবঢ়াই নিলে। বেহাৰত সাত বছৰ থাকি ১৫২০ শকৰ বহাগৰ আঁউসীৰ পিছৰ প্ৰতিপদ তিথিত বৈকুণ্ঠধামলৈ প্ৰয়াণ কৰিলে।

দামোদৰদেৱে নিজে কোনো পুথি ৰচনা কৰা নাছিল। তেওঁৰ আজ্ঞামতে ভট্টদেৱে 'কথা-গীতা' আৰু 'কথা-ভাগৱত' ৰচনা কৰে।

ৰামচৰণ ঠাকুৰ'

লস্বাকণা গোবিন্দগিৰীৰ পুতেক মাধৱদেৱেৰে হাবুঙৰ ঘাঘৰি মাজিৰ ঘৰত থাকোঁতেই মাধৱৰ ভনীয়েক উৰ্বশীৰ জন্ম হয়। উৰ্বশী দহ বছৰমান ডাঙৰ হ'লত পিতৃ-মাতৃৰে মাধৱ পুৰণি ঠাই টেমনিৰে যাওঁতে বাটতে ৰটাত সৰস্বতী ভূঞাৰ বংশৰ হোকোৰাকুছিৰ কায়স্থ হোকোৰাকুছীয়াৰ দ্বিতীয় পুত্ৰ গয় বা গয়াপানিক পাই তেওঁৰ ওচৰতে গোবিন্দগিৰীয়ে ঘৰ কৰি তেওঁলৈকে উৰ্বশীক বিয়া দিয়ে। গয়াপানি পিছত নাৰায়ণপুৰলৈ যায় আৰু তাতে শঙ্কৰৰ শিষ্য হৈ ৰামদাস নাম পায়। শুকজনাৰে পাটবাউসীত থকা সময়তে ৰামদাস-উৰ্বশীৰ এটি ল'ৰা হয়; তেৱেঁই আমাৰ ৰামচৰণ ঠাকুৰ। এবাৰ ৰামদাসে চুসুৰীৰ ঘৰৰপৰা ৰামচৰণক সুন্দৰীদিয়াৰ মোমায়েকৰ খবৰ লবলৈ পঠিয়াওঁতে মাধৱদেৱে তেওঁক লগতে ৰাখিলে আৰু আখৰ-পানী ভাল দেখি পুথি নকল কৰাত লগালে। ৰামচৰণক মাধৱদেৱে কাব্য, ব্যাকৰণ আৰু কায়স্থিকা বৃত্তি পঢ়াই পাৰ্গত কৰে। তেতিয়াও ৰামচৰণ ধিতিঙা ল'ৰা। পুতেকক মোমায়েকে এইদৰে ৰখা দেখি ৰামদাস-উৰ্বশী সুন্দৰীদিয়ালৈ উঠি আহে। মাধৱে মথুৰাদাস বুঢ়া আতাৰ হতুৱাই তাঁতীকুছিতে বহা-ঘৰ কৰাই দিলে; সেই ঠাইতে পিছৰ পোৰাভিঠা সত্ৰ হ'ল। ৰামচৰণ প্ৰায়েই সুন্দৰীদিয়াতে থাকে। কামৰূপত ৰঘুনাৰায়ণ ৰজাৰপৰা আৰুকাৰ পাই মাধৱদেৱ লক্ষ্মীনাৰায়ণৰ কোচবেহাৰ ৰাজ্যলৈ গৈ ভেলাডোৱাৰত

ব'ল'গৈ। এবাৰ চ'তমহীয়া বামচৰণ মাধৱৰ ওচৰলৈ যাওঁতে হাজো, দক্ষিণকুল, বৰনগৰ, বৰপেটা আৰু অসম ৰাজ্যত সিঁচৰতি হৈ থকা 'কীৰ্ত্তন-ঘোষা' পুথিখন সংগ্ৰহ কৰিবলৈ মাধৱে আদেশ কৰিলে। বামচৰণে এবছৰে বিচাৰি-খোচাৰি 'কীৰ্ত্তন-ঘোষা'খনি একেঠাই কৰিলে। পুঠি চাই মাধৱে বৰ সন্তোষ পালে।—

যৈত যিবা কথা থৈবে লাগে থৈছে

বিচাৰি দেখিল পাছে॥ ১৫৮৭

নালাগে লাড়িব ভালে আছে সবে

এহি বুলি হাসিলন্ত। (দৈত্যাৰি)

১৫১৮ শকত মাধৱদেৱৰ প্ৰয়াণ হোৱালৈকে আঠ-ন মাহমান বামচৰণ বেহাৰতে আছিল, মোমায়েকৰ শ্ৰাদ্ধ আদি কৰি তেওঁ কামৰূপলৈ ঘূৰি আহে।'

সঙ্কলনত সামৰি লোৱা গীতটি মাধৱদেৱৰ 'বুঢ়া ভাই' গীতৰ আৰ্হিত ৰচিত। এওঁৰ ভণিত্ত পুথি—(কেয়োখনৰ গ্ৰন্থকাৰত্ব সন্দেহাতীত নহয়)—'শঙ্কৰ-চৰিত', 'ভক্তি-বদ্ৰ', 'শঙ্কৰ-মাধৱ-সংবাদ', 'পদ-ভক্তি বত্নাকৰ', 'কংসবধ নাট'। 'কংস-বধ'ৰ অঙ্কীয়া গীতৰ বাহিৰে অন্য গীত বোধ হয় ঠাকুৰে ৰচনা কৰা নাছিল।

দৈত্যাৰি ঠাকুৰ

দৈত্যাৰি ঠাকুৰে শঙ্কৰদেৱ-মাধৱদেৱৰ চৰিতত নিজৰ পৰিচয় দিছে এইদৰে,—

আছিলন্ত ৰাম-	দাস নামে ভক্ত	শঙ্কৰদেৱৰ ঠাই।
সমস্ততে আগে	শঙ্কৰদেৱত	তেহে আছা ভক্তি পাই॥ ১৭০৮
মাধৱদেৱকো	তেহেস্তেসে নিলা	শঙ্কৰদেৱৰ পাশ।
শঙ্কৰদেৱেসে	দিলন্ত জানিবা	তাৰ নাম ৰামদাস॥
তাহান তনয়	ভৈলা শুভনয়	নামত ৰামচৰণ।
ৰাম-চৰণত	ৰমন্ত সতত	ৰামৰ চৰণে মন॥ ১৭০৯
মজিল সমূলি	ৰাম ৰাম বুলি	সদায় কৰা কীৰ্ত্তন।
মাধৱদেৱৰ	ভাগিন হোৱন্ত	জানিবয় সৰ্ব্বজন॥
তাহান সন্ততি	অতি শিশুমতি	দৈত্যাৰি দিল নামত।
লিখিলৌ পৰাড়	বন্ধে দুয়ো মহা-	পুৰুষৰ কথা যত॥ ১৭১০

১। 'শুক-চৰিত-কথা' (১৩১ পাত) মতে বামচৰণে 'কীৰ্ত্তন' পুথিখনি দি ঘৰলৈ ঘূৰিব খোজাত "এই তিনিমাহ থাক, যাব নালাগে" বুলি কৈ তেওঁক লগত ৰাখে।

ৰামচৰণৰ বিয়াৰ কথাও দৈত্যাবিয়ে বৰ্ণাইছে। (মহাপুৰুষ শঙ্কৰদেৱ-মাধৱদেৱৰ জীৱন-চৰিত্ৰ)।

১৫১৮ শকত মাধৱৰ বৈকুণ্ঠগমনৰ তিনিমাহৰ পিছতে বুঢ়া শ্ৰীৰাম আতা কোচবিহাৰৰপৰা আহোঁতে দৈত্যাবিক নিজ ঘৰত লগ পাইছিল।

উদ্ধৃত গীতটি মাধৱদেৱৰ 'বুঢ়া ভাই' আৰু দৈত্যাবিৰ সিদ্ধয়েক ৰামচৰণ ঠাকুৰৰ 'ডেকা ভাই'ৰ চানেকিত ৰচিত। এওঁৰ ৰচিত পুথি—'শঙ্কৰদেৱ-মাধৱদেৱ ঈশ্বৰৰ চৰিত', 'নৃসিংহ যাত্ৰা', 'স্যমন্তক যাত্ৰা'। মাধৱদেৱে এবাৰ দক্ষিণ কুলৰ মালঞ্চাত বৰবিসু আতাৰ খানত 'নৃসিংহ যাত্ৰা' ভাৱনা কৰাইছিল। লখমন চাৰন্দাৰ নামে শিষ্যৰ নিমন্ত্ৰণত মাধৱদেৱে এবাৰ দক্ষিণকুলৰ মালঞ্চাত নটুৱা শিকাই 'নৃসিংহ যাত্ৰা' কৰায়। মাধৱে নিজে নৃসিংহৰ ভাও লয় (ৰামানন্দ ১৫৩১—৫৯)। এই ভাৱনা দৈত্যাবিৰ নাটৰে ভাওনা নেকি, বুজিব নোৱাৰি।

১৫৪১ শকৰ পূহত (বেজবৰুৱাৰ মতে) পুৰুষোত্তম ঠাকুৰৰ মৃত্যুৰ বেলা আনসকলৰ লগতে দৈত্যাবি, পৰমানন্দ ঠাকুৰে বতৰা লৈছিল। (শ্ৰীশঙ্কৰদেৱ আৰু শ্ৰীমাধৱদেৱ, ৩৭৫ পিঠি)।

পুৰুষোত্তম ঠাকুৰ

গুৰুজনাই পাটবাউসীত থিত লোৱাৰ পিছতে বৰপুত্ৰ ৰমানন্দক চক্ৰপাণি মজুমদাৰৰ ওচৰত কাকত বা কাইখালি বিদ্যাত শিক্ষা দিয়ায়। শিক্ষা সাং হোৱাৰ পিছতে কামেশ্বৰ চৌধাৰীৰ কন্যা সিদ্ধুমতীৰ লগত বৰঠাকুৰৰ বিয়া হয়। আৰু জীৱনৰ একেবাৰেই শেহতহে অৰ্থাৎ ১৪৮৩ শকত ফাগুনৰ ৭ দিনত গুৰুজনে বৰনাতি পুৰুষোত্তমৰ মুখ দেখিবলৈ পায়। গুৰুজনা ঢুকাবৰ সময়ত পুৰুষোত্তমৰ বয়স হৈছিল সাত। বোকাতে লেটিপেটি লৈ কোলাত উঠিবলৈ অহা দেখি আইগোসাঁনীয়ে নমহীয়া নাতিয়েকক আঁতৰাব খোজাত গুৰুজনে কৈছিল, "ভোমাৰ আমাৰ জানা পিওজলৰ নাতিতহে আশা।" গুৰুজনাৰ এবছৰ পিছতে ৰমানন্দ চলাত পুৰুষোত্তমক গুৰু-পুত্ৰ হৰিচৰণ আৰু ভাগিন ৰামচৰণে সৈতে মাধৱদেৱে পঢ়াই-শুনাই শিক্ষিত কৰে। পাটবাউসীতে থাকি পুৰুষোত্তম একুবি দুবছৰীয়া ডেকা হ'ল। বেৰতী নামে কন্যা বিয়া কৰিলে। তেওঁ এটি ছোৱালী এৰি ঢুকোৱাত ঠাকুৰে লক্ষ্মীআইক বিয়াকৈ আনিলে। তেওঁৰ ফালৰো এটি ছোৱালী হ'ল। দুয়োটি ছোৱালীৰ নাম ক্ৰমে অনন্তপুৰিয়া আৰু কেশৱপুৰিয়া। দুইকে বিয়া দিয়া হয় ক্ৰমে ইজ্জিত চৌধাৰী আৰু নিৰঞ্জন মহন্তৰ লগত। ঠাকুৰলৈ যাকে তিনিজন কন্যা বিয়া কৰাই আনে; কিন্তু পুত্ৰসন্তান এটিও নহ'ল। 'গুৰু-চৰিত-কথা'ত আছে বৰনগৰৰ অমৃতাকৰ

দিলে নামৰ এজন শিষ্যৰ গৃহত মাধৱদেৱে সভা পাঠোতে তেওঁ তাতে পুৰুষোত্তম ঠাকুৰদেৱৰ শিষ্যত মালা দি সকলো শক্তি-ভক্তি অৰ্পণ কৰে।

পাটবাউসীত একুৰি সাত বছৰ পূৰ হ'লত ঠাকুৰ জনিয়ালৈ যায়। তাতে বাৰ মহন্ত পাতে—এলেঙিৰ বাপুৰু, কুৰ্জুৰ কেশ আতা, হালধিআটাৰ মুকুন্দ, বেঙেনাআটাৰ বাপু মুৰাৰি, শালমৰীয়া কুৰাই, লাওকুছিৰ হৰিচৰণ, চিপহাৰ কুমুদচৰণ, ভাগৱতী পৰমানন্দ, গোমোখাৰ বামৰু, হোলোঙাশুৰিৰ গোপীশুৰ, চুঙাপাৰৰ কানাইবাণু, চমতিয়ালাৰ কামদেৱ, কাথৰগোৰ বাপু বনিয়া হৰিচৰণ, ফুলবাৰীৰ পৰশুৰাম, কোৰিয়ালাৰ বাপু কমললোচন। জনিয়াত ছবছৰমান থাকি ঠাকুৰে বেছাৰত ভেলা-ডোৱাৰত সত্ৰ-ঘৰ কবিলেগৈ আৰু তাতে, বেজবৰুৱাৰ মতে (৩৭৩ পিঠি), ১৫৪১ শকৰ পূহৰ কৃষ্ণ চতুৰ্দশীত দুকুৰি গোন্ধৰ বছৰ বয়সত স্বৰ্গলৈ গতি কৰিলে।

এবাৰ উজনিৰ বদুলা পদ্ব আতাৰ ওপৰত খং উঠি পুৰুষোত্তমে বৰপেটাৰ মধুবাদাস বুঢ়া আতালৈ কৈ পঠালে, তেওঁ যেন বদুলা আতাক খানত উঠিবলৈ নিদিয়ৈ। তাতে বুঢ়া আতা মান্তি নোহোৱাত ঠাকুৰে তেওঁৰ হাতৰপৰা 'কীৰ্ত্তন-ঘোষা'খন কঢ়াই নি সেই শাস্ত্ৰ তেওঁক নপঢ়িবলৈ ক'লে। বুঢ়া আতাই ক'লে, "যদি কীৰ্ত্তন-ঘোষাখনিকে নিলে আৰু তাক নপঢ়িবলৈও আমাক ক'লে, ঘোষাখনিকো বা কিয় আমি পঢ়িবলৈ ইয়াত নাৰাখিলে?" এই কথাত ঘোষাখন বুঢ়া আতাক খং কৰি ঘূৰাই দিলে আৰু 'নৱঘোষা' এখনি ৰচনা কৰিলে। পিছত তেওঁৰ ভুল বুজিব পাৰি 'নৱঘোষা' এপাত এপাতকৈ জুইত দিবলৈ ধৰিলে। এনেতে তেওঁৰ ভক্ত বৰভকতি আহি বাকী থকা পাতকেইটি প্ৰসাদৰ অন্তত গাবলৈ ৰাখিলে। এওঁৰ গীতত শ্ৰীশঙ্কৰৰ প্ৰশংসা, গুৰুবাদৰ প্ৰাধান্য দেখা পোৱা যায়।

চতুৰ্ভুজ ঠাকুৰ

ৰামদাস উৰ্বশীৰ কন্যা, মাধৱৰ ভাগিনী, বামচৰণ ঠাকুৰৰ ভনীয়েক বিষ্ণুআইক গুৰুজনে সক পুত্ৰ হৰিচৰণলৈ বিয়াকৈ নিয়ে। ১৫১৭ শকত এওঁলোকৰ এটি পুত্ৰ জন্ম হয়—চতুৰ্ভুজ। এওঁ পুৰুষোত্তম ঠাকুৰেৰে পাটবাউসীত কিছু কাল থকাৰ পাছত ভামবাঙা বিলৰ পাৰলৈ গৈ তাত বসতি কৰে, পিছত আকৌ পাটবাউসীলৈ আহে। কিন্তু তেওঁলোকক পদে-পদে জাতিসকলে হিংসা কৰাত মাধৱদেৱৰ ভনী উৰ্বশী আৰু বামচৰণক পঠিয়াই গুৰু-পত্নী কালিন্দী আই আৰু ৰোৱাৰী, নাতি, নাতি-ৰোৱাৰীয়ে সৈতে সুন্দৰীলৈ আহে। এওঁ সুন্দৰীত দহ বছৰ, ৰগৰীবাৰীত

এবছৰ থাকি ঘৰটিয়া খালিলে গৈ আই কনকলতা, মুকুন্দপুৰিয়া আই আৰু দেৱভক্তিক
বিয়া কৰিলে। মাধৱদেৱে ক্ষেত্ৰি পৰগনাৰ ঘাগৰি মাজিৰ ঘৰত সৰাহ পাঠোঁতে
চতুৰ্ভুজো তালৈকে গৈছিল। তেওঁক টিপ বন্ধাই সন্মমেৰে বহুওৱা হৈছিল আৰু
সৰ্বেষাবী, কৰাকুছি, কপলা, হাইবাদি, এই চাৰি গাঁও মাছ-পানী খামৰ বাবে বন্দবস্ত
কৰি দিয়ে। পূৰ্ববোস্তমে ঢুকাবৰ সময়ত ঘৰটিয়াত থকা চতুৰ্ভুজৰ মূৰতে ধৰ্মৰ
ভাব অৰ্পণ কৰে। পূৰ্ববোস্তম ঠাকুৰৰ আজায়তেই ঘৰটিয়াত সত্ৰ কৰি চতুৰ্ভুজ
সাত বছৰ বৈ বিষ্ণুপুৰত সত্ৰ পাতি ব'লগৈ। মাধৱদেৱে থকাৰ ভিতৰতে চতুৰ্ভুজে
ঘৰটিয়াত বিষ্ণুপুৰ সত্ৰ পাতে। (বিদ্যানন্দ, ঠাকুৰ-চৰিত, পদ ১৩৭-১৮৯)। এই
সময়ত বৰনগৰত কপনাবায়ণ দেৱান আছিল (পদ ১৬৩)। তাত ঠাকুৰ কিছু দিন
থাকে। হাজোত বীৰনাবায়ণ আছিল বজা। হাজোত বৰভাগ-ক্ষেত্ৰিত চতুৰ্ভুজে
ধৰ্মপ্ৰচাৰ কৰি ফুৰে। চতুৰ্ভুজে বায়েক গোৱিন্দপুৰিয়াৰ (বৰুৱা চৌধুৰীৰ পত্নী)
পুত্ৰ দামোদৰক পুত্ৰবোধে ল'লে আৰু দামোদৰৰ শিৰতে সত্ৰৰ ভাব অৰ্পণ কৰি
গজালৈ তীৰ্থ কৰিবলৈ ওলাল। এই সময়ত বেহাৰৰ মধুপুৰত গোৱিন্দ আতৈ
সত্ৰীয়া আছিল। বেহাৰত বজা বীৰনাবায়ণৰ মাদৈসকলেও চতুৰ্ভুজক সন্মান
জনাইছিল। বেহাৰতে চতুৰ্ভুজে পূৰ্ববোস্তম ভাৰ্যা বৌৱেকক লগ পায়। বীৰনাবায়ণৰ
সিংহ-চাবলৈ তেওঁ যাত্ৰা কৰে তীৰ্থলৈ আৰু গজাৰ পাৰতে চৌৱন বছৰ বয়সত
১৫৭০ শকৰ পূহৰ শুক্লা চতুৰ্দশীত তনু ত্যাগ কৰিলে। এখনি চৰিত্ৰমতে গজা-
শ্ৰীক্ষেত্ৰত ঘূৰি চতুৰ্ভুজ বিষ্ণুপুৰলৈ আহিল। বৰনগৰৰ লোকে তেওঁক কপসিত
লগ পায়গৈ। ভাৰপৰা তেওঁ গ'ল গোৱিন্দপুৰলৈ বড়ভাগলৈ। বিষ্ণুপুৰত বয়ুদেৱৰ
পুতেক দেৱান সুন্দৰনাবায়ণে শৰণ লয়। তাৰ পিছত বিদ্যাই-ওজাৰ ঘৰত।
গোপালমিশ্ৰৰ গোড়াভিটাও। এই সময়তে

পাটিচাই কৌদে বিষ্ণুপুৰক পুৰিল।

সৰ্ব্বসে পাইলেক মানে লুড়ি কৰি নিল।

পুনৰ সত্ৰ পাতিলাত

গাবো স্লেচ কচাবী আচা জত জত।

কৃষ্ণৰ অন্তৰ পদে লৈলন্ত শৰণ ॥ ৯২

ইয়াৰ পাছত চতুৰ্ভুজে সুভদ্ৰাক বিয়া দিয়ে। চতুৰ্ভুজৰ তিনিহিয়েক বৰুৱা
আতৈৰ মৃত্যু হয়। কেহাৰ গোৱিন্দ আতৈয়ে মাতি পঠিয়ায়, “বাজাৰ কুৰুপা
খোজে শৰণ লুইবাক।” পিছে লগনীয়াৰ কামত বজাৰ খং উঠাত প্ৰজ্ঞাবিভমতে
কাম নহ'ল। চতুৰ্ভুজ বিষ্ণুপুৰলৈ ঘূৰি আহিল আৰু পুনৰ আবস্ত কৰিলে তীৰ্থযাত্ৰা।

কোচৰজাই মতাতো তেওঁ বেহাৰলৈ নগ'ল। এওঁৰপৰা সৰু বাৰজনীয়া সত্ৰ বাৰখন
বাঢ়ে।

পৰমানন্দ ঠাকুৰ

নাৰায়ণ ঠাকুৰ আৰু ভক্ত গকুলচান্দক মহাৰাজ নৰনাৰায়ণৰ গৰমলিয়ে ধৰি
নিয়া সময়ত ঠাকুৰ আতাৰ পত্নীও তেওঁলোকৰ পিছ ধৰি লগতে গৈছিল। সেই
সময়ত আইগৰাকী আছিল গৰ্ভৱতী। বৰদোৱা-চৰিতমতে ভোটৰ চৌহাটীত ঠাকুৰ
আতা বন্দী হৈ থকা সময়ত তাতে, বামানন্দ দ্বিজৰ চৰিতমতে চিলাৰায়ৰ ফুলবাৰীত
তেওঁৰ এটি পুত্ৰ সন্তান জন্মে। তেতিয়া চিলাৰায় দেৱানৰ ঠাইত গুৰুজনা আত্ম-
গোপন কৰি আছিল। ঠাকুৰ আতা, গকুলচান্দ আৰু বন্দীক নিগ্ৰহ কৰিবলৈ এৰি
ভক্তিৰূপে মন ঢাল খোৱা বজাৰ গৰমলি হৰিখী আতাৰ পত্নী-পুত্ৰে সৈতে গুৰুজনা
থকা ঠাইলৈ গৈ সেৱা জনালেহি। বৰাবাহী আয়ে আঁঠু পাৰি ছোৱালটি পাৰতে
পেলাই দিলে; কপালত গুৰুজনাৰ সোঁ-ভৰিৰ অঙ্গুষ্ঠৰ টিপা পৰিল। গুৰুজনে
ল'ৰাটি কোলাত লৈ সুধিলে, “নাম কি দিয়া হৈছে?” আতাই জনালে, “দুখতে
জন্মিল দেখি দুখীয়া ৰখা হৈছে।” গুৰুজনে বোলে, “তোমাক দুখতে আনন্দ
দিছে, সেই কাৰণে বালকটিৰ নাম পৰমানন্দ দিয়া হ'ল।”

বৰপেটাত মাধৱদেৱে ‘দধিমখন’ ভাওনা পতাৰ সময়ত পৰমানন্দ বাপেকৰ
লগত ভাও চাবলৈ গৈ তাতে আছিল। মাধৱদেৱে ‘ৰামযাত্ৰা’ ভাওনা কৰাওঁতে
ঠাকুৰ আতাই দশৰথৰ আৰু পৰমানন্দই ৰামৰ ভাও লৈছিল। (গুৰু-চৰিত-কথা,
পাত ১০৪)। ৰঘুদেৱ নাৰায়ণ বজাৰ কোণ এৰাবলৈ মাধৱদেৱ বেহাৰত থকা
কালত ঠাকুৰ আতাই পৰমানন্দক তালৈ পঠাই সৰুজনা গুৰুৰ বাৰ্তা লৈছিল
(গুৰু-চৰিত-কথা, পাত ১২৫)। মাধৱদেৱ জীয়াই থকাতে পৰমানন্দই বিয়া কৰে
(গু. চ. ক., পাত ১১৫)।

১৫৪১ শকৰ পূহত (বেজবৰুৱাৰ মতে) পুৰুষোত্তম ঠাকুৰ বৈকুণ্ঠী হোৱাৰ
পিছত যেতিয়া বৰঠাকুৰ-পত্নী সৰুঠাকুৰ চতুৰ্ভুজৰ পত্নীৰে জনিয়ালৈ আহিছিল,
তেতিয়া দৈত্যবি, পৰমানন্দ ঠাকুৰে তেওঁলোকৰ খা-খবৰ লৈছিলগৈ (শ্ৰীশঙ্কৰদেৱ
আৰু শ্ৰীমাধৱদেৱ, পৃষ্ঠা ৩৭৫)।

মাধৱদেৱৰ জীৱন-কালতে পৰমানন্দই টেকিয়াল বয়স পাইছিল। তেওঁ
সিতাকৰ আগত “আমি পুৰা ভকত, তুমি আদৰ্শীয়া” বুলি ক'ব পৰা হৈছিল।

গুৰুজনাৰ জীৱকালতে পৰমানন্দৰ বিয়াও সম্পন্ন হয় (গুৰু-চৰিত-কথা, পাত ১১৫)।

‘ভৱানীপুৰীয়া’ গোপালদেৱ আতা

পুৰণি গড়গাঁও নগৰৰ কাষৰ খোখোৰা গাঁৱৰ দাঁতিৰ নাচনীঘাটৰ কামেশ্বৰ বা কামদেৱ ভূঞা আৰু তেওঁৰ ভাৰ্যা বজ্জাজী বা বজ্জবাজীৰ এটি পুত্ৰ জন্ম হয় ১৪৬৩ শকত। পুত্ৰটিৰ নাম হ’ল গোপাল। গোপাল লৰি ফুৰিব পৰাটি হ’লত কামেশ্বৰ ভূঞা নাজিৰাহাটলৈ উঠি যায়। তাতে আহোম ৰজা স্বৰ্গনাৰায়ণৰ পুত্ৰ লাঙি-কোঁৱৰৰ লগত গোপালে ল’ৰা-ধেমালি কৰি ফুৰে। কথিত আছে, দহবছৰীয়া গোপালে এদিন ৰজা উঠা হাতী এটাক ওঁৰত ধৰি দহহাতমান টানি নি অদ্ভুত শক্তিৰ পৰিচয় দিছিল। গোপালৰ এঘাৰ বছৰ বয়স হওঁতেই কোচ ৰজা নৰনৰায়ণে আহোম ৰাজ্য আক্ৰমণ কৰি গড়গাঁও অধিকাৰ কৰে। এই আপাহতে আন ভূঞাৰ দৰে কামেশ্বৰকো নৰনৰায়ণে কামৰূপৰ ভৱানীপুৰত থাপি-সাঙি থয়।

আনমতে, গোপাল আতা আৰু মাক দেৱহুতিৰ পুৰণি ঘৰ কামৰূপৰ নগৰজাৰ গাঁৱত। কিবা ৰাজৰোষত পৰি তেওঁলোক উজনিলৈ যাবলৈ ওলায়। গড়গাঁৱলৈ যাবলৈ ওলোৱা মুদৈৰ নাৰে তেওঁলোকক নিব নোখোজাত দেৱহুতিয়ে নাওখন হাতেৰে ধৰি ৰাখে। এই কাৰ্য দেখি মুদৈয়ে দেৱহুতিক বজ্জাজী নাম দিয়ে। তেওঁ এনে ৰূপহী আছিল যে তেওঁক লোকে ৰূপেশ্বৰী বুলিহে মাতিছিল। নক’লেও হ’ব যে মুদৈৰ লগতে কামেশ্বৰ-বজ্জাজী গৈ গড়গাঁও ওলায়গৈ। কথিত আছে, বজ্জাজীৰ পিতাকৰ ঘৰ বৰপেটাৰ চূণপৰাত আছিল। মনপূৰ ভঁৰালী আতাৰ মোমায়েক।

‘গুৰু-চৰিত-কথা’মতে গোপালদেৱৰ পিতৃ নৰদেৱৰ ঘৰ আছিল কলিতা ৰাজ্যৰ চেকখাম ঘাটৰ ওচৰত জিনৈ গ্ৰামত। তেওঁলোকক কনা কলিতাৰ ঘৰ বুলিছিল। প্ৰথমা ভাৰ্যাৰ কামদেৱ নামে এটি পুত্ৰ জন্ম হোৱাৰ পিছত মৃত্যু ঘটাত নৰদেৱে বজ্জাজীক বিয়া কৰে। পিছে নৰদেৱ ঢুকালত কামদেৱৰ লগত টকা-কড়ি লৈ কাজিয়া হোৱাত গৰ্ভৱতী অৱস্থাতে বজ্জাজী আয়ে কলিতা দেশ এৰি নাজিৰা-গড়গাঁৱত ধন্যা দলৈৰ ঘৰত আশ্ৰয় লৈ নাজিৰাহাটত এখন পোহাৰ পাতি জীৱিকা উলিয়াই থাকেহি। তাতে ব’হাগমহীয়া গোপালৰ জন্ম হয়। ইফালে একে সময়তে ৰজাৰো এটি কোঁৱৰ জন্ম হোৱাত বজ্জাজী আইৰ সুগঠিত শৰীৰ চাই তেওঁক ধাইকপে কাৰেঙলৈ নিয়া হয়। পাঁচ বছৰ এইদৰে কাৰেঙত থকাৰ পিছত বজ্জাজী পুনৰ নিজ বৃত্তিলৈ ঘূৰি আহে। নিছে এদিন আইৰ পাকিত কোঁৱৰ হাতীৰে তেওঁখ পোহৰালৈ আহোঁতে গোপালে হাতী আৰু কোঁৱৰক খেদাই দিয়ে। সেই আউলৰ

মাজতে আয়ে ভয় পাই পুতেকক লৈ নাজিবাৰণবা আঁতৰিল আৰু বহুত ঠাইত সাত বছৰমান ঘূৰি বৰপেটাৰ সুন্দৰীদিয়াৰ ওচৰৰ এখন গাঁৱত থিতাপি লয়গৈ। বৰদোৱা-চৰিতত আছে শঙ্কৰদেৱ আদি ৰাজবোৰত পৰি গড়গাঁৱলৈ আহোঁতে গোপালে আম পাৰি খুৱাইছিল। ভৱানীপুৰত থাকি গোপালে নক্সাবাৰণ ৰজাৰ তৰফে সেই অঞ্চলৰ কুমাৰসকলৰ হৰ্ষাৰ হয় আৰু চৈতন্যপন্থী সুগিতা বা সুবীতা নামে এজনৰ লগতে থাকে। ভৱানীপুৰতে গোপালৰ বিয়া হয়; পাটবাউসীত শঙ্কৰ গুৰুৱে তেওঁৰ সাক্ষাৎ ঘটে আৰু তাতেই বাৰজন ভক্তেৰে ‘ঘোষা-কীৰ্ত্তন’, ‘দশম’, ‘বদ্বাৰলী’ পঢ়ি হৰি-ভক্তি-চৰ্চাত মন পুতি লাগে আৰু মহাজন নামে বিখ্যাত হয়। কিন্তু ইয়াৰ পাছতহে গুৰুজনাৰ প্ৰয়াণৰ বছৰতে মাধৱদেৱে গোপালক ভৱানীপুৰ ধানতে শৰণ লগায়। আই বহুদীয়েও মাধৱত শৰণ লয়। চৰিতত আছে, পেহীৰ পুতেক ককায়েক নগৰৰ সুবীতাৰ যোগেদি চৈতন্যীয়া পহুত দীক্ষিত হ’ব খুজিও শঙ্কৰী ধৰ্মৰ শ্ৰেষ্ঠতা বুজি সেই ভাব পৰিত্যাগ কৰে। গোপালদেৱ মাধৱদেৱৰ সৌহাৰ্দ আৰু আত্মাসন্ন প্ৰিয় হৈ উঠে। তেওঁ কথা-বস এনে সুন্দৰকৈ তুলিব পাৰিছিল যে মাধৱে তেওঁক ‘কথা-সাগৰ’ নাম দিয়ে। মাধৱে যেনেকৈ শঙ্কৰ গুৰুৰ সেৱাত লাগিছিল, গোপালেও সেই আদৰ্শতে মাধৱ গুৰুক সেৱা কৰিছিল। তেওঁৰ দুটি পুত্ৰ—কমললোচন আৰু দামোদৰ, এটি কন্যা—পদ্মপ্ৰিয়া। দামোদৰ সাত-আঠ বছৰ বয়সতে নৰিয়া পৰি ঢুকায় মাধৱ পুৰুষ শেষবাৰ বেহাৰলৈ যোৱা সময়ত। গোপাল আতাই “শ্ৰীকৃষ্ণৰ জন্মযাত্ৰাৰ পাঁচটি”ৰ গীত-নাট সূত্ৰ কৰি মাধৱদেৱক নি বাতিয়ে-দিনে যাত্ৰা কৰিলে। পাঁচদিনা বোকা-ভাওনা হ’ল। “তযু মুখ-পদ্মৰ বাক্য থাকিলে লোক প্ৰবৰ্ত্তিব, শৃগালক ডিঙিতে সিংহ পাত্ৰ আৰি লক” বুলি গোপালে মাধৱদেৱৰ এটি গীত যাত্ৰাখনিত জুৰি দিব খোজাত মাধৱদেৱে গুৰুজনাৰ ‘হৰিক বয়ন হেৰি মাই’ গীতটি সংলগ্ন কৰি দিয়ে (পত্ৰ ১০৮)।

মাধৱদেৱে বেহাৰৰপৰা বুঢ়া শ্ৰীৰাম আতাক পঠাই গোপালক ধৰ্মাধিকাৰৰূপে মনোনীত কৰে। কাল-সংহতিৰ সত্ৰসমূহত শঙ্কৰ-মাধৱ-গোপালক অভেদ ত্ৰিমূৰ্তি বোলা হয়—শঙ্কৰ ধৰ্মমূৰ্তি, মাধৱ পূৰ্ণমূৰ্তি, গোপাল পৰিপূৰ্ণ মূৰ্তি বা পূৰ্ণ বস্তু। মাধৱদেৱৰ বৈকুণ্ঠ প্ৰয়াণৰ পিছত গোপালদেৱেই শঙ্কৰী ধৰ্মাৱলম্বী লোকসকলৰ কেন্দ্ৰৰ দৰে হয়। ভৱানীপুৰত থাকোঁতেই তেওঁৰ ওচৰত গজলাব সৰু যদুমণি আতা, নগৰীয়াৰ সনাতন আতা, কাঞ্চপাৰৰ পুৰুষোত্তম আতা, বাঁহবাৰীৰ বৰ যদুমণি আতা, আঁহতগুৰিৰ শ্ৰীৰাম আতা, দহধৰৰ নাৰায়ণ আতাই শৰণ লয়হি। পিছত ভৱানীপুৰীয়া আতা পূৰ্বে পোতাৰিল, পছিমৈ বৰদোৱা আৰু মানাহ, উত্তৰে পান্না নৈ, দক্ষিণে অসি অটোৱা—এই চৌহদৰ মাজতে কালজাৰ সত্ৰ পাতি

ব'লগৈ। তাতে ইকৰাজানৰ সন্ন্যাসী বামচন্দ্ৰ আতা, বৰগুৰু কৃষ্ণ আতা, মান্নাম্ৰবাব
অনিকন্দ্ৰ আতা, বৌবামোবৰু বামচন্দ্ৰ বুঢ়া আতা, চৰাইবাৰীৰ মুৰাবি আতা,
দলৈপোৰ সনাতন আতা, সৰুগুৰু কৃষ্ণ আতা আদি গোপাল আতাৰ শিষ্য হয়।
কালজাবত থাকোঁতেই তেওঁ 'উজ্জ্বল-বান' আৰু বচনা কৰে। পূৰ্বতে—

উজ্জ্বল-গোপীৰ প্ৰেম সজ্জেত বচন।

অঙ্কৰূপে শঙ্কৰে কবিতা নিকৰণ॥

নতু ব্যক্ত হোৱে সিটো অদ্বিত পুৰিলা।

পুনহ গোপালে সেই কথা নিবন্ধিলা॥

ভৱানীপুৰত থকা কালত বৰপেটা (পোৰাতিটা), সুন্দৰীনিয়ালৈ অহা-যোৱা
কৰি আছিল। ত'ৰ ভকত-মহন্তসকলেও নুবুজা কথা বুজি ল'বলৈ তেওঁলৈ বাট
চাই থাকিছিল। কালজাবৰ বাহিৰে পোৰাৰ্ভাল আৰু জোৱাবদি নামে থান ভেৰাই
পাতে। তেওঁৰ চাৰি সত্ৰ 'ভাটীআতা' শ্ৰীৰামদেৱ শিষ্যৰ হাতত দি যায়। পুত্ৰ
কমললোচনে তাতে বেজাৰ পাই 'বৰআতা' যদুমণিৰ আশ্ৰয়ত উজ্জনিৰ
ডৌকাচাপৰিত বয়গৈ। ডৌকাচাপৰি, আমগুৰি, কলাকটা, হামাৰবৰি, ধোপাবৰ—
গোপাল আতাৰ পুত্ৰ-নাতিসকলৰ সত্ৰৰূপে আছে। ১৫৩৩ শকৰ বহাগৰ শুক্লাবতী
তিথিত নৰিয়া পৰি গোপাল আতাৰ মৃত্যু হয়। কালজাব সত্ৰ প্ৰতিষ্ঠা কৰাৰ পিছত
আতাই প্ৰসঙ্গত ব্যৱহাৰৰ বাবে মাধৱদেৱৰ 'নামঘোৰা'ৰপৰা আঢ়ৈ কুৰিটি ঘোৰা
বাছি লৈছিল; ইয়াকে 'বাছনি ঘোৰা' বোলে। এইকেইটিৰ লগত জোৰণি দিবলৈ
ভৱানীপুৰীয়া আতাই নিজে কেইটিমান ঘোৰা বচনা কৰে, সেইকেইটিক বোলা
হয় 'বঢ়া ঘোৰা'।

গোপাল আতাৰ আঠ উপদেশ :

নিৰাশা আশা সুখ দুখ মানি।

পিজলাৰ ভাৱ লৈবন্ত জ্ঞানী॥

কপত পতঙ্গ বসত যীন।

লোভত কুৰবা শৰত ইৰিণ॥

পৰণত হস্তী বন্দী নিশ্চয়।

জ্ঞানি জ্ঞানীগণে পাখো ভেজয়॥

কুমাৰী কঙ্কণ বাখিলা এক।

জ্ঞানি জ্ঞানীজনে ত্যজে অনেক॥

অনিয়ত বাসা সৰ্প কৰয়।

সত্তৰ গৃহাৰন্তে যতন নাই॥

হেন উপদেশ তিনিতো আছে।
 তিনিবো কথা বুজিবা পাছে॥
 ভ্রমব মধু-মাষি দুয়োজন।
 নানান পুণ্ডিত কবে বমণ॥
 ফুল দোষ ত্যজি মধু পিবয়।
 দোষ ত্যজি সাধু গুণক লয়॥
 ভ্রমবে মধু নথয় সাঁচি।
 প্রবর্তন গুঢ় বুজিবা পুছি॥
 মধুমাষি বোবে মধু সাক্ষয়।
 তাকো অন্যজনে নিয়া ভুঞ্জয়॥
 জানি আনি ধন নময় জ্ঞানী।
 কবে দান পুণ্য ধর্মক মানি॥
 শবশয়া যেন দৃষ্টি শবত।
 ভকত জ্ঞানী সেহি চরণত॥
 (কালিদাস খটনিয়াৰ-সংগৃহীত)

পদ্মপ্রিয়া

ভবানীপুৰীয়া গোপালদেৱৰ দুটি পুত্ৰ—কমললোচন আৰু দামোদৰ; এটি কন্যা—পদ্মপ্রিয়া। পদ্মপ্রিয়া বৰ ভক্তিমতী আছিল। ৰামানন্দৰ গোপাল আতাৰ চৰিতমতে (পত্ৰ ৩৮) এবাৰ পিতাকেৰে বৰপেটাৰ শঙ্কৰ-পত্নী আই গোসাঁনীৰ থানলৈ যাওঁতে আই গোসাঁনীৰ ভাগ্যবতী দাসীক আঁঠু কাঢ়ি নমস্কাৰ কৰিছিল; এনে তেওঁৰ গুৰুভক্তি, ‘দাসবো দাস’ ভাব। ‘গুৰু-চৰিত-কথা’ (পত্ৰ ১০৮)মতে অবশ্যে পদ্মপ্রিয়াই ভবানীপুৰীয়া আতা আৰু দামোদৰ-কমললোচনেৰে মাধৱদেৱৰ ওচৰলৈহে পিতাকৰ লগত গৈছিল আৰু ত’তহে দাসীৰ পদধূলা লৈছিল। এওঁৰ বিবাহ সম্ভৱতঃ হোৱা নাছিল, যদিও এক আখ্যানমতে এবাৰ বিয়া হোৱাৰ পিছত ভক্তা পদ্মপ্রিয়াই শান্ত পতিৰ গৃহ ত্যাগ কৰে। যদুমণিদেৱৰ চৰিত্ৰত (ষং চং, ৫৯-৬০ পাত) আছে, বঢ়া ৰজা প্ৰতাপসিংহৰ দিনত ভবানীপুৰীয়া আতাৰ শিষ্য হিন্দুলাৰ হিন্দুলাপুৰৈৰ জিহ্ন ৰামচন্দ্ৰ আতৈক শিৰশ্ছেদ কৰাৰ পিছত যদুমণি বৰআতাই হিন্দুলা এৰি বাঁহীবাৰীত সত্ৰ কৰাৰ কিছু কাল পিছত বহু টকা-শিকা খৰচ কৰি কামৰূপৰপৰা গুৰু-পত্নী-পুত্ৰ-কন্যাক আনি খৰুৱামোচৰত থাকিবৰ দিহা কৰি দিয়ে। যদুমণিয়ে পদ্মপুৰিয়াক (পদ্মপ্ৰিয়াক) ‘উদ্ধাৰিব’ৰ উদ্দেশ্যে ভক্তসকলৰ হতুৱাই

চাউল, লোণ-তেল, মাছ-মগুহ যোগাব-যত্ন কৰাই গোপালদেৱৰ পত্নীক অনুবোধ কৰাই বন্ধন-কাৰ্য কৰালে। পাক হ'লত বৰআতাই আই-গোসাঁনীক ক'লে—

শুনা কাথজিয় : তোমাৰ বসন : ভূষণ যত আছে।

মোহোৰ বচনে : পদ্মপুৰিয়াক : পিন্ধায়ো সবে নিছয়॥

(ব' চ' ৮৫২)

আয়ে জীয়েকক সেইমতে পিন্ধালে। তাৰ পিছত আতাৰ কথামতে তেওঁকে আদি কৰি সৰাকে পদ্মপুৰিয়াই অন্ন বাঢ়ি দিলে, আৰু সেইদৰেই তেওঁৰ 'উদ্ধাৰ' লাভ হ'ল আৰু ভক্তসকলেও তেওঁক গুৰুমূৰ্তি বুলি গ্ৰহণ কৰিলে। পদ্মপুৰিয়াৰ গীত দুটিৰপৰা স্পষ্ট বুজিব পাৰি, তেওঁ গোপাল আতাক জন্মদাতা পিতৃতকৈও প্ৰবল গুৰু-জ্ঞানেৰে জগতৰ ঈশ্বৰ বুলিহে ভাব কৰিছিল। অনুমান হয়, ভক্তিৱেই তেওঁৰ জীৱনৰ সকলো উচ্চাশ গুহি লৈছিল।

শ্ৰীৰামদেৱ 'ভাটী আতা'

এওঁ ভৱানীপুৰীয়া গোপাল আতাৰ থাপিত ছজন ব্ৰাহ্মণ সত্ৰীয়াৰ অন্যতম। "উপাধ্যায় কুলে জাত" শ্ৰীৰামৰ পিতৃ গোবিন্দমিশ্ৰ আৰু পুত্ৰ শঙ্কৰ-মাধৱ-গোপাল আতাৰ বিখ্যাত চৰিত্ৰকাৰ ৰামানন্দ দ্বিজ। শ্ৰীৰামদেৱে বৰ যদুমণিদেৱেৰে লগ লাগি এখন নাও কিনি পাঁচজন লোকেৰে বৰপেটাত ৰয়গৈ। তাৰপৰা ভৱানীপুৰলৈ গৈ গোপাল আতাত শৰণ লয় আৰু কালজাৰতে আতাৰ তিৰোধান পৰ্যন্ত থাকে। জয়নাৰায়ণৰ 'ৰামগোপাল-চৰিত'ত আছে, মৃত্যুৰ সময়ত গোপাল আতাই

দেৱ শ্ৰীৰামক সিতো থানে থাপিলন্ত।

সৰ্বলোকে গোপাল বুলিয়া আদৰন্ত॥ ২১

গোপাল আতাই অন্তিম সময়ত বৰযদুমণিক উজনিলৈ পঠাই শ্ৰীৰামক কৈছিল,—

সুনিয়ো শ্ৰীৰাম তুমি থাকিবা ইথান।

সমস্তকে পাইবা বহু লভিবা সন্মান॥

ইতো ৰাজ্যে ব্ৰাহ্মণক কৰয় আদৰ।

সন্তোষ লভিবা যশ সাধিবা বিস্তাৰ॥ ৩১৮

কালজাৰত থাকোঁতেই শ্ৰীৰামদেৱে ভেড়া-গুৰু বিপ্ৰৰ মধ্যমা কন্যা যমুনাক বিয়া কৰে। অচম দেশৰ বহুতা লোক বঙালৰ ভয়ত দিনত হাবিত লুকাই, দিনত বাট বুলি কনৰীয়া ম'হ-গড়ৰ আতঙ্ককো অতিক্ৰম কৰি শ্ৰীৰামৰ ওচৰলৈ আহিছিল তেওঁৰ যশস্যা শুনি। এবাৰ চতুৰ্ভুজ ঠাকুৰে হাট-খোৱাৰ ঠাইত হাটৰ ধন নিদিয়া

বাবে কন্দী হোৱাত শ্ৰীৰামে ধন দি মুকলি কৰাই আনে। এইদৰে হৰি-ভক্তত
প্ৰেম-ভাৱ আচৰি হৰি-কথা চৰ্চি থাকি কালজাবতে শ্ৰীৰামদেৱ বৈকুণ্ঠীভূত হয়।

শ্ৰীৰামদেৱক 'ভাটি আতা' বুলি জনা গৈছিল। 'ৰামগোপাল-চৰিত'ত
আছে,—

ঢেকেৰী ৰাজ্যৰ আতি মৰ্মে সুমণ্ডিত ॥ ১৮০৩

দিব বিল দিলৌ মণ্ডি বিদেশী সাধুক। ১৮০৫

অশ্বস্থগুৰিৰ সত্ৰে দূতক নেদিল।

ভাটিয়া মহন্ত বুলি নৃপতি এবিলা ॥ ১৯০২

দুতিৰাম হাজৰিকাৰ ৮ 'শ্ৰীশ্ৰী দীহিং সত্ৰৰ বুৰঞ্জী'ৰ ৬২ পদত 'ভাটি
যোৱা শ্ৰীৰাম' বোলা হৈছে। প্ৰতাপসিংহ স্বৰ্গদেৱৰ দিনত নকৰাবায়ণৰ দেশৰপৰা
অহা সোণাৰি আৰু বৃষ্টিয়াল মানুহক নামডাঙত পতাত ঠাইডোখৰৰ নাম ভাটীয়াপাৰ
হ'ল; আজিও সি সেই নামেই খ্যাত।

শ্ৰীৰামদেৱৰ গীতৰ এটি নিজা সৌন্দৰ্য বৰ্তমান। অনুকৰণৰ মাজতো তেওঁৰ
মৌলিকতা জিলিকি উঠিছে। তেওঁ ভৱানীপুৰীয়া গোপালৰ এবান্ত অনুৰক্ত :

গোপালৰ পদ নমিয়া কহয়

শ্ৰীৰাম যে মুঢ়মতি ॥ (গীত ১৬৬)

ৰামানন্দ ভিঁজ

শ্ৰীৰামদেৱৰ দুজন পুত্ৰ—বৰ আতা আৰু ৰামানন্দ ছোট গোসাঁই। এবাৰ
দেউ শ্ৰীৰাম বৰনগৰলৈ যাওঁতে কাকৰ গাঁৱৰ এজন লোকে ধৰ্ম ধৰিবলৈ অহাত
কুমলীয়া বয়সৰ ৰামানন্দই তেওঁক ভক্তি দান কৰে। পিতাক আহিলত আকৌ
তেওঁ কিবা কয় বুলি ভয়তে লুকাই আহিল। এজন ভট্টাচাৰ্যৰ ঘৰত ৰামানন্দই
নানা শাস্ত্ৰ অধ্যয়নত পাৰ্গত হৈ ভাগৱত পঢ়ি শিক্ষা সাং কৰে। শ্ৰীৰামদেৱৰ মৃত্যুত
বৰআতা পোৰা ভগৱত সত্ৰ কবিলে আৰু ৰামানন্দ কালজাবত অধিকাৰ হৈ
ব'ল। অসম ৰাজ্যৰ ভকতসকলে নিমন্ত্ৰণ কৰাত কলিয়াবৰ আৰু উজনিত ছোট
গোসাঁয়ে ভ্ৰমণ কৰে। সেই সময়ত অসমৰ বজা আছিল 'লাজি বজা' অৰ্থাৎ
স্বৰ্গদেৱ গদাধৰসিংহ (১৬০৩ খক)।

গোপালদেৱৰ পথে

বিটৌ সত্ৰ প্ৰৱৰ্ত্তয়

সেহি সত্ৰে কবিলা গমন।

নেই আসি আগ বাঢ়ি

মুদল ভালক ঠুকি

বহুতৰ কবি আদৰশ ॥ ১৯৪

ৰামানন্দ কালজাবলৈ ঘূৰি অহাৰ পিছত বামণ নামে এজন চৌধাৰীৰ ঘৰত সন্মিলি যোৱা ভকতৰ 'তৃতীয় বিংশতি'জনক পোৰাভিঠা সত্ৰৰ নটুৱাব নাচ চাই থাকোঁতেই ধিংবোৰে কাটেহি। ৰামানন্দ এঘৰত শুই আছিল বাবে বন্ধা পৰিল। এফালে ধিঙৰ এই উপদ্ৰৱ আৰু আনফালে উজনিৰ বাহিৰৰ আত্মহ দেখি আই গোসাঁনী আৰু বাঠি কুৰি ঘৰ লোক লগত লৈ ৰামানন্দ নাৰেৰে উজাবলৈ ধৰিলে। কেইদিনমানৰ পিছত থাককডুবি পাই তাতে সত্ৰ কৰিলে। চৰিত্তত আছে, ইয়াতে কলিয়াবৰৰ লাচিত বৰফুকনে (১৫৯০-১৫৯৩ শক) ৰামানন্দৰপৰা ধৰ্মোপদেশ লয়। আৰু ভেদেলিভণ্ডাৰত এখন সত্ৰ পাতি উছৰ্গি দিয়ে। দুটা কথাৰ কাৰণে ৰামানন্দই এই ভেদেলিভণ্ডাৰো এবিধলগীয়া হ'ল।

প্ৰথমে,

ঢেকেবিসকলে অন্যো অন্যো আতি

কন্দলে কৰৈ বিস্তৰ।

অলপবেপৰা অনাৰি কৰয়

অন্ত নোহৈ কন্দলৰ ॥ ৮০৯

দ্বিতীয়তে, ৰামানন্দই ভাবিলে,

ইটো প্ৰদেশত আমাৰ ভিতিৰ

সাধু একজন নাই।

উজনি ৰাজ্যত আছে সাধুসৰ

যাইবো মঞি সিটো ঠাই ॥ ৯০২

ভেদেলিভণ্ডাৰপৰা গৈ ৰামানন্দই বাঁহজেঙনিত ডেবেৰা বৰুৱাই (মৃত্যু ১৫৯৭ শক) সজোৱা গৃহত থাকিলগৈ এবছৰ। ইয়াৰ পিছতো ছমাহ সৰুচকুৱা সত্ৰত থাকি বাৰিবা পৰুৱাৰ আত্মকালত পুনৰ কলিয়াবৰৰ ভেদেলিভণ্ডাৰলৈ গ'ল। তাৰপৰা আকৌ বাঁহজেঙনিলৈ গৈ তাতো মন নবহাত অসমৰ ৰাজধানী গড়গাঁৱলৈ গৈ বাঁহগড়ীয়া সন্দিকৈ বুঢ়াগোহাঁইক লগ ধৰিলে। বুঢ়াগোহাঁয়ে ৰজাত সুধি শিমলুৰ খুঁটা মাৰি আহতগুৰিত সত্ৰ পাতি দিলে; খাত, পাম, মাটি, মানুহ, তেলী-মালী, খোৰা দিলে। পাছত আকৌ এবাৰ ৰামানন্দই পুত্ৰ ৰামগোপালক ৰাজচ'ৰালৈ পঠাই বৰ শিঙৰীয়া, সৰু শিঙৰীয়া, ৰজা ঘৰপৰা এই দুখন মাছৰ বিল ল'লে। তেওঁৰ জীৱনৰ পিছৰছোৱা কাল আহতগুৰিতে অতিবাহিত হয়। আৰু এক কাকুনৰ অমাবস্যা তিথিত দুপৰ বেলিয়া মহাপুৰুষৰ দশমৰ পদ শুনি শুনি ৰামানন্দ আতাই চিৰকাললৈ চকু মুদে। তেওঁৰ তিনিটি পুত্ৰ—শ্ৰীৰামগোপাল, ৰামগোবিন্দ আৰু হৰিগোবিন্দ; তিনিটি কন্যা—পদ্মপ্ৰিয়া, ইন্দুমতী আৰু মইনামতী।

শঙ্কৰ-মাধৱৰ পোন প্ৰথম সাক্ষাতত প্ৰবৃত্তি-নিবৃত্তি-মাৰ্গীয় তৰ্ক, অন্তৰ্ক,

নিষ্ঠা, ভাঙ্গাবতী আৰু কেবলা ভক্তিৰ লক্ষণ, ত্ৰিবিধ ভক্তৰ লক্ষণ, সাকাৰ-
নিবাকাববাদ, এনেবোৰ বিষয় বামানন্দৰচিত চৰিত্ৰত সূক্ষ্মভাৱে বিশ্লেষণ কৰা হৈছে।
গতানুগতিক গীত-বচনাৰ মাজতো তেওঁৰ গীতবোৰত মৌলিক কবিতাৰ পোহৰ
দেখা যায়। গীতৰ পুথিত কল্পিত প্ৰেম-কলহ বিষয়ক বামানন্দৰ ন'টি গীত
গোৱা যায়; তাত তাল-মান ধৰি দিয়াবপৰা বুজিব পাৰি, সেই কেইটি অকীয়া
গীত। অৱশ্যে বামানন্দই সেই বিষয়ক নাট ৰচিছিল নে নাই স্পষ্টকৈ জনা নাযায়।
ৰামগোপালে 'কুমৰ-হৰণ' অঙ্ক আৰু 'ৰাজসূয়' ৰচনা কৰিছিল বুলি চৰিত্ৰত আছে।
এওঁ ৰুদ্ৰসিংহৰ দিনৰ লোক।

শ্ৰীৰাম আতাৰ গীতত গোপাল আতাৰ প্ৰশস্তি :

গোপাল সেৱক মাগয় শ্ৰীৰাম
অমূল্য ভক্তি দান কৰং ॥ (গীত ৯৮)
গোপালৰ পদ নমিয়া কহয়
শ্ৰীৰাম যে মূঢ়-মতি ॥ (গীত ৭৮)

শ্ৰীৰাম আতাৰ গীতবোৰৰ বিষয়-বস্তু বৰগীতৰ দৰেই একে কৃষ্ণায়ণ
কাহিনী—দেহাশ্ববিৱেক, সমস্ত বিশ্ব-ব্ৰহ্মাণ্ডৰ পতি পৰম ব্ৰহ্মাৰ গো-বাখোৱাল
ৰূপ দেখি বিস্ময় ভাব, শ্ৰীকৃষ্ণৰ জন্ম-কথা, বাল্য-লীলা, আদৰ্শ কানাইৰ অভিমান,
চেনেহী মাতৃৰ আব্দাৰ, উদ্ধৱ-যান বা মাথুৰ বিৰহ, ফাগুৰা আৰু মাজে মাজে
ৰাম-কথা। কিন্তু এটা মন কৰিবলগীয়া কথা—শ্ৰীৰামৰ কানুৰ বাঁহীয়ে হেনো
মাতে 'ৰাধা, ৰাধা' বুলি। অৱশ্যে কবিয়ে বিশিষ্টা গোপী ৰাধাক প্ৰবোধ দিছে,—

বোলায় শ্ৰীৰাম মাই বাংশীৰে নাদিয়ো দায়
তোমাৰ মনৰ উহি ভাব।

এই ভণিতাটিৰ ভক্তিও মন কৰিবলগীয়া—কেৱল মাত্ৰ “অমুক কবিয়ে কৈছে,
শুনোতাই হৰি বোলক” বুলি নকৈ এনেধৰণে একোটি ভাবৰ ইঙ্গিতেৰে শেষ
কৰিলে গীত সঁচাকৈয়ে 'মধুৰেণ সমাপয়েৎ' হয়।

ৰঘুপতি-পদ-বৰ ধৰ ৰজনীচৰ
শঙ্কৰ কহতু উপায় ॥ (শঙ্কৰদেৱ)

অনিকঙ্কদেৱ 'ভূঞাৰ পো'

সত্ৰীয়া চৰিতমতে যদুবংশ-জাত শশবিন্দ ৰজাৰ পুত্ৰ ভগদত্ত ৰজা। তেওঁৰ
পুত্ৰ হৰিবৰ আৰু ৰামবৰ নেপাল দেশৰ ৰজা আছিল। ৰামবৰ আহি সৌমাৰৰ
উত্তৰত বাৰভূঞা ৰাজ্য পালন কৰি থাকে। তেওঁৰ বংশৰ কায়স্থ মহীপাল লুইতৰ

উত্তৰৰ নাৰায়ণপুৰৰ অন্তৰ্গত বিষ্ণু বালিকুছি গাঁৱৰ গোমোস্তা হয়। তেওঁৰ কনিষ্ঠ পুত্ৰ গঙ্গা নৱাগিৰীৰ পুত্ৰ গোণ্ডাগিৰী ভূঞালৈ শঙ্কৰদেৱে খুড়াকৰ (?) কন্যা আজলীক বিয়া দিয়ে। গোণ্ডা আৰু আজলীৰপৰা পঞ্চ পুত্ৰৰ মধ্যম পুত্ৰৰ জন্ম হয় 'চন্দ্ৰ বেদ যৌৰা বাণ' অৰ্থাৎ ১৪৭৫ শকত, বহাগৰ ১৫ তাৰিখে, বৃহস্পতিবাৰ, শুক্লা নবমী তিথিত। দৈৱজ্ঞই গণি চাই ল'ৰাৰ নাম থ'লে হৰকণ্ঠ। হৰকণ্ঠই দহ বছৰ বয়সৰপৰা নানা শাস্ত্ৰ পঢ়ি-শুনি গোপালদেৱৰ কালজাৰ থানলৈ গ'ল আৰু চোতাল পায়ে

গিৰৌ কলাপী গগনে পয়োদঃ।

লক্ষান্তৰে ভানুৰ্জলে চ পদ্মম্॥

ইত্যাদি শ্লোকটি পাঠ কৰি বেলোৱাৰ বাগৰ 'গোপাল সোণাৰ প্ৰভু দেৱ দৰ্শন' গীতটি ৰচি গালে। গোপাল আতাই আদৰ-সাদৰ কৰি হৰকণ্ঠৰ অনিৰুদ্ধ নাম দি বহা ঘৰ দি ৰাখিলে। তাতে তিনি বছৰ গুৰুসেৱাত ৰত থাকি অনিৰুদ্ধ বালিকুছিৰ ঘৰলৈ ঘূৰিল আৰু গোণ্ডাগিৰী ঢুকোৱাৰ পাছত ১৫২৩ শকৰ মাঘৰপৰা ধৰ্ম-প্ৰচাৰত লাগিল। ১৫২৮ শকত অনিৰুদ্ধই মৰনৈ-কাষত নাহৰআটি- সত্ৰ প্ৰতিষ্ঠা কৰিলে। অনিৰুদ্ধদেৱে পাঁচখনি পুথি ৰচনা কৰে। এখন, পঞ্চম স্কন্ধ 'ভাগৱত'ৰ মূল আৰু টীকাৰ পদ-ভাঙনি। দ্বিতীয়খন, চতুৰ্থ স্কন্ধ 'ভাগৱত'ৰ অন্তৰ্গত পঁচিশৰপৰা একত্ৰিশ অধ্যায়ৰ মূল শ্লোকৰ ভাঙনি—'পুৰঞ্জান-উপাখ্যান'। ই ৰূপক শ্ৰেণীৰ সাহিত্য। মাধৱদেৱক "সম্বন্ধত আমাৰ কনিষ্ঠ পিতামহ" বুলি আত্ম-পৰিচয় দিয়া অনিৰুদ্ধদেৱৰ পঞ্চম স্কন্ধ 'ভাগৱত'ৰ ভাঙনিৰ উপৰি দ্বিতীয় এখনি পঞ্চম স্কন্ধৰ পদ-ভাঙনি আৰু চতুৰ্থ স্কন্ধৰ পদ-ভাঙনি আছে (*Descriptive Catalogue of Assamese Manuscripts, Part I, Nos. 19 and 20*)। সেই দুখনিহে ভূঞাৰ পো অনিৰুদ্ধৰ ৰচনা। আত্ম-পৰিচয় প্ৰসঙ্গত অনিৰুদ্ধই আমি ওপৰত দিয়া মহীপালতে আৰম্ভ কৰি বংশ-পৰিক্ৰমাৰ উত্থাপন কৰিছে আৰু গোপাল আতাৰ কথাত ভক্তি-অৱনতভাৱে উল্লেখ কৰিছে,—

তাহাৰ সন্ততি	ভৈলা অনিৰুদ্ধ	নজানে শাস্ত্ৰ নিচয়।
গোপালৰ দুই	চৰণ সম্পৰ্কে	মনে যেন উপজয়॥
পৰম দেৱতা	হৃদয়ত থাকি	দিলা যেন অনুমতি।
সেই অনুৰূপে	পঞ্চম স্কন্ধৰ	ৰচিলা কথা সম্প্ৰতি॥

চতুৰ্থ স্কন্ধৰ ভাঙনি ৰামচন্দ্ৰ দ্বিজৰ অনুবোধ মতে কৰা হয় বুলি অনিৰুদ্ধই কৈছে। পণ্ডিত হেমচন্দ্ৰ গোস্বামীয়ে কয়, এই ৰামচন্দ্ৰ আইতগুৰীয়া শ্ৰীৰাম আতা; কিন্তু সম্ভৱতঃ এই ৰামচন্দ্ৰ দ্বিজ গোপাল আতাৰ ছাৰা থাপিত খোৰামোচৰৰ ৰামচন্দ্ৰ দ্বিজ বা ইকৰাজনৰ ৰামচন্দ্ৰ দ্বিজহে।

অনিকঙ্কদেৱৰ তৃতীয় পুথি গীতৰ :

ভাগৱত আদি শাস্ত্ৰ সমস্তৰ সাৰ।
আনি গীত-শাস্ত্ৰ এক কবিতা প্ৰচাৰ ॥
তাত ছয় গোটা আছে তেটয় ভটিমা।
নৱ কুৰি দুইজন গীতে কৈলা সীমা ॥
তাহাত কবিত্ব বস বিশেষ আছে।
মহাজনসৰে আক জানিবা নিশ্চয় ॥

ইয়াৰ ১৮২টি গীতৰ ভিতৰত (মন কৰিবলগীয়া যে মায়ামৰীয়া সম্প্ৰদায়ত গীতৰ এজন, দুজন আদি লেখ হয়) আমি ১৫২টি মাত্ৰ বৰ্তমান সংগ্ৰহত দিবলৈ পাইছোঁ; তাৰো চাৰিটি আধৰুৱা। ইয়াৰ ভিতৰতে অৱশ্যে ‘মহাজনসৰে’ ‘কবিত্ব বস বিশেষ’ উপভোগ কৰিব পাৰিব।

অনিকঙ্কৰ চতুৰ্থ পুথি—

আক এক ঘোৰা ভক্তিমঙ্গল ৰচিলা।
সমস্তৰে তাৎপৰ্য্য আনি নিবন্ধিলা ॥

তাত ৮০৫টি ঘোৰা সম্পূৰ্ণকৈ দিয়া হৈছে। পঞ্চমতে, “কথা আক শ্লোক সমে” “অত্যন্ত শুপুত” এখনি শাস্ত্ৰও অনিকঙ্কই গ্ৰহন কৰে। এই পাছৰ দুখনি গ্ৰন্থ দেখাৰ ভাগ্য আমাৰ এতিয়াও হোৱা নাই।

অনিকঙ্কদেৱ শঙ্কৰোত্তৰ যুগৰ এজন শ্ৰেষ্ঠ কবি বুলি পৰিগণিত হ’ব পাৰে। তেওঁৰ গীতাৱলীত যেনেকৈ কবিত্ব, পাণ্ডিত্য, সঙ্গীতজ্ঞান ফুটি ওলাইছে, তেওঁৰ ভাগৱতৰ পদাৱলীও সেইদৰে সৰল অথচ পাণ্ডিত্যপূৰ্ণ আৰু মনোৰম।

দিহিঙৰ যদুমণি ‘বৰ আতাৰ’ লগত ভূঞাৰ পোৰ বিশেষ প্ৰীতি আছিল। ১৫২৯ শকত এবাৰ বৰ আতাবে দিহিঙত থাকোঁতেই অনিকঙ্কদেৱক আহোম স্বৰ্গদেৱ চুখামফা খোৰা ৰজাই (১৪৭১-১৫৩৩ শক) তাতে দেখা কৰি তেওঁৰ মহিমা দৰ্শন কৰে।

১৫৪৮ শকৰ পুহৰ ১১ দিন যোৱাত শুকুলা দশমীত অনিকঙ্কদেৱ গোপাল শুকৰ পদ হৃদয়ত ধৰি ‘এ ভাই কমনে কৰ বিহাৰ’ আৰু ‘এ মন কমনে পাবস নিন্দা’—এই দুটি ঝুমুড়া গীত ৰচি গাই নৰ-নাট সামৰিলে। অনিকঙ্কৰ পাঁচটি পুত্ৰ আৰু এটি কন্যা। জ্যেষ্ঠ কৃষ্ণানন্দৰ ওপৰতে অনিকঙ্কদেৱে ধৰ্ম-ভাৰ অৰ্পণ কৰে।

অনিকঙ্কদেৱৰপৰা চাৰিখন সত্ৰ বাঢ়ে—দিনজয়, মদাৰখাত, পুৰণিপাম আৰু গড়পৰা। অনিকঙ্কৰ সম্প্ৰদায় অতি শক্তিশালী হৈ ধনে-ধানে, শিৰাই-ভৰতে দেশৰ পূব প্ৰান্ত জুৰি পৰে, তেওঁলোকে অকালে ৰাজশক্তিৰ লগত কেৰ মাৰিব পৰা হয়।

প্ৰভাপসিংহ বুদ্ধিস্বৰ্গনাৰায়ণৰ দিনত হনুমন্তী গুৰু-কাঠাৰ হকে মৰাশৰ লাকু বৰপাত্ৰ, সোলা গুই মেলা বৰগৌহাই আৰু দুজন মৰাশ ডাঙৰীয়াৰ আত্ম-উৎসৰ্গ, চুবুৰীকা ভগা বজাৰ (১৫৭১-৭৪ শক) দিনত নিত্যানন্দদেৱ গোসাঁই-হত্যা (১৫৭২ শক), বঙালী গোসাঁইৰ প্ৰভাবত পৰি ফুলেশ্বৰী বৰবজাই চতুৰ্ভুজদেৱক দেৱী-পূজাৰ প্ৰসাদ কটিওৱা আৰু নানা ৰাজনৈতিক কাৰণত মৰাশ বিদ্ৰোহৰ জুই দগ্ধ কবি জলি উঠি দেশ ছাৰখাৰ কৰে।

অনিকঙ্কই আত্মপৰিচয় দিছে :

লোহিত উত্তৰ	কাখৰে প্ৰকাশে	নাৰায়ণপুৰবন্ধ।
তাহাৰ মধ্যত	যত লোক আছে	নুগুচে সদা আনন্দ॥
জতেক গৃহস্থ	ধনে ধান্যে পূৰ্ণ	ছৰা সবে নকৰে প্ৰবৰ্ত্তয়।
বস্ত্ৰ অলঙ্কাৰে	ঝাতিঙ্কাৰ ছয়া	কাহাকো নকৰে ভয়॥ ২৯২
তাৰ মধ্য ভাগে	মাঝৰ তালুক	কহিবো কত মহম্ব।
পৰম সম্পন্ন	বিতোপন থান	অভাৱতি যেনমত॥
তাৰ অন্তৰ্গত	বিষ্ণু ৰালিকুছি	ভৈলেক গ্ৰাম নিশেষ।
শঙ্কৰ মাধৱ	উপাসা কৰিয়া	আচিলা ভক্ত আশেষ॥ ২৯৩
সেহি গ্ৰামেশ্বৰ	ভৈলেক গোমহু	মহিপাল নাম জাৰ।
সকল লোকৰ	মধ্যত ভৈলেক	জাহাৰ গুণ প্ৰচাৰ॥
তাহান সম্ভতি	বৃহ দলপতি	অপৰ লৰি দলই
দুইহানো কনিষ্ঠ	গঙ্গানৱাগিৰি	বুলিয়া সবে ঘোষই॥ ২৯৪
ব্যাকৰ্ম শাস্ত্ৰত	পৰম পণ্ডিত	আছিলেক মহাধীৰ।
শঙ্কৰৰ দুই	চৰণ পঙ্কজে	কবিছিলা বুদ্ধি থিৰ॥
তাহান জতেক	মহিমা আহয়	কহিবো কিবা বিস্তৰ।
হিয়ে কৃষ্ণ-ৰূপ	মুখে ৰাম ৰাম	নুগুচয় নিবস্তৱ॥ ২৯৫
তাহানে সম্ভতি	ভৈল গোড়াগিৰি	আছিল মহাপণ্ডিত।
ভকত জনৰ	উৎসৱ বঢ়ায়া	দুৰ্জন জন খণ্ডিত॥
তাহাৰ সম্ভতি	ভৈলা অনিকঙ্ক	নজানে শাস্ত্ৰ-নিচয়।
গোপালৰ দুই	চৰণ সম্পৰ্কে	মনে যেন উপজয়॥ ২৯৬

(ভাগৱত পঞ্চম স্কন্ধ)

কোনো কোনোৱে কয় যে গোপালত শৰণ লোৱাৰ আগতে অনিকঙ্কই

শঙ্কৰত শৰণ লৈছিল। সেইবাবে তেওঁক পুৰণি ভকত বোলা হয়। নাহৰপাৰ বা নাহৰআটি-সত্ৰ পতাৰ পিছতহে মনত সংশয় ওপজাত গোপালদেৱৰ ওচৰলৈ আহে।

‘হেঙুলীয়া’ যদুমণিদেৱ ‘বৰ আতা’

যদুমণিদেৱৰ বংশক তাঁতী হাজৰাৰ ঘৰ বোলা হৈছিল। পূৰ্বপুৰুষ ভটীয়া কায়স্থ ভানুৰৰ গোভিৰ গ্ৰামত বাস কৰিছিল। তেওঁৰ পুত্ৰ, বুদ্ধিমন্ত্ৰ, আঢ্যবন্ত নীলান্ধৰ হাজৰা গোভিৰৰ অধিকাৰী (ভূঞা) হ’ল; তেওঁৰ যশস্যাঈ আহোম বজাৰ কৰ্ণ স্পৰ্শ কৰিছিলগৈ। নীলান্ধৰৰ পুত্ৰ পৰম ভক্ত শ্ৰদ্ধাবৰ বা বৈকুণ্ঠ। বৈকুণ্ঠৰ পত্নী ৰূপবন্তীৰ গৰ্ভত ১৪৮৬ শকৰ (?) ফাগুনৰ একাদশী তিথিত শনিবাৰে যদুমণিৰ জন্ম হয়। এওঁৰ চাৰিজন ভ্ৰাতৃ—বনমালী, নৰহৰি, শ্ৰীহৰি, গোবিন্দ। যদুমণিকে পিতৃ-মাতৃ, ভাৰ্যা-বোৱাৰী সকলোকে এৰি বৈষ্ণৱৰ লগত আনন্দ-বসত মজি ঘূৰি ফুৰে আৰু এবাৰ খৰঙ্গা দেশলৈ গৈ নানা বাদ্যযন্ত্ৰ শিক্ষা কৰি আহে। বৰ পছমৰা, শলগুৰি আদি ঠাইত ঘূৰি দেবেৰাপাৰৰ বংশীগোপালদেৱৰ ঠাইলৈ গ’ল। ‘বংশীগোপাল-চৰিত্ৰ’ত আছে বংশীগোপালে কলাবাৰীত সত্ৰ কৰি থাকোঁতে বজ্জাকৰ কন্দলিয়ে ভাগৱত পঢ়ে, ভূঞাৰ পো অনিৰুদ্ধই পদপাঠ কৰে; হিঙ্গুলীয়া যদুমণিয়ে গীত লগায় আৰু জগন্নাথ আদি আঠ বৈষ্ণৱে ধৰে। দেউগোপালৰ লগত কিছু দিন থাকি জগন্নাথক্ষেত্ৰলৈ যাওঁতে দেউগোপালে কিনি আনিবলৈ কোৱামতে ত’ৰপৰা এতোলা সোণ দি গোবিন্দ ঠাকুৰৰ মূৰ্তি আনি দিয়েহি। অৱশ্যে ‘বংশীগোপাল-চৰিত্ৰ’মতে শ্ৰীহৰি আদিৰ হতুৱাইহে দেউগোপালে পাণ্ডাত খোজাই মূৰ্তিটি আনে। সেই চৰিত্ৰমতে দেবেৰাপাৰত থাকোঁতে একাদশীত মাছে-মঙহে খোৱা বাবে ভূঞাৰ পো অনিৰুদ্ধ আৰু যদুমণিক সত্ৰৰ হাটীৰ বাজ কৰি দিয়ে। কিন্তু চতুৰ্ভুজ কালক্ৰম যদুমণি-ৰামানন্দ-চৰিত্ৰমতে মৃত্যুৰ পূৰ্বেতে মাধৱদেবে বংশী-গোপাল বিষ্ণুক একেৰি দুৰণ ধৰাত তেওঁ পিছত জানি যদুমণিক পঠাই বৰপেটাকে কেন্দ্ৰ কৰি থকা বৈষ্ণৱসকলৰদ্বাৰা সন্মান কৰায়। পিছে দুইবোৰ মাজত কৃপা আৰু পুৰুষাৰ্থৰ ভিতৰত কোনটি শ্ৰেয়ঃ, এই লৈ তৰ্ক হয়। সেই কথাত দুইবোৰ মাজত সন্তাৰ কৰা যেন অনুভৱ হোৱাত থান এৰি যদুমণি পছিমলৈ ওলাল। বৰপেটালৈ যাওঁতে জনিয়াৰ ঠাকুৰ আতাই পোৰা-ভেটি থানতে তেওঁক “ভঁৰম ৰাজ্যৰ এক বহু যদুমণি” বুলি ভৱানীপুৰীয়া গোপাল আতাৰ হাতত সঁপিছিল। আতায়ো তেওঁক ঘোৱা এখনি দি দুনাই আহিলে শঙ্কৰ-মাধৱৰ ধৰ্ম ক’ব বুলিছিল। শ্ৰীৰামশুক আৰু পাঁচজন লোক লৈ বৰপেটা পালেগৈ। তাৰপৰা ভৱানীপুৰলৈ গৈ যদুমণি শ্ৰীৰাম দুয়োজনে জাতন্ত শৰণ লয়। যদুমণি গোপাল

আতাৰ লগত কালজাৰতো আছিলগৈ। আতাই তনু ত্যাগ কৰাৰ আগতে যদুমণিদেৱক ক'লে উজনিলাৈ গৈ তেওঁৰে প্ৰেৰিত অনিৰুদ্ধ (মায়ামৰা), সৰু যদুমণি (গজলা), সনাতন (নগৰীয়া), পৰমানন্দ (হাবুং), পুৰুষোত্তম (কাথপাৰ) আৰু নাৰায়ণৰ (দহঘৰীয়া) সহযোগিতাত ধৰ্ম প্ৰচাৰ কৰিবলৈ; ভটীয়া আতা শ্ৰীৰামক কালজাৰতে থাকিবলৈ ক'লে। শুক চলাৰ পিছত যদুমণি পূৰ্ব অভিযুখে গৈ শিঙৰি চেৰাই ভৰলীৰ নামত কিছু দিন বৈ, পিছত গৈ (বুঢ়া বজাই পতা) শৌলাৰ (সলাৰ) ফাটত থাকি 'নামনি বজা' সনাতন ডেকা আৰু চতিয়া, খৰজা, শৌলা, শাকমুঠি অঞ্চলৰ বহুলোকক শৰণ দিয়ে। ফাটৰপৰা জনাই পঠোৱাত আহোম ৰাজ্যৰ ভাণ্ডাৰী গোহাঁয়ে (বুঢ়া) ৰজাক (১৫৩৩-১৫৭৭ শক) কৈ আদেশ লৈ ৰাজধানীলৈ অনালে। ইয়াত (গড়গাঁও?) কিছু দিন থাকি যদুমণিদেৱ হিজুল্লাৰ ৰঘু ৰামচন্দ্ৰ আতৈ, মোৰামৰাৰ অনিৰুদ্ধ, মাকোৱাৰিৰ পুৰুষোত্তমৰ ঠাইত ঘূৰি আকৌ হিজুল্লালৈ আহি হিজুল্লাত বৈ লোকক শৰণ-ভজন দিবলৈ ধৰিলে। নাৰায়ণপুৰলৈ যাওঁতে গড়গাঁৱৰ দীৰ্ঘলাজ্ঞা লক্ষৰৰ পুতেক ৰামানন্দ কায়স্থই শৰণ লয়। এনেতে মাতৃৰ আদেশমতে যদুমণিয়ে কায়স্থ কন্যা এগৰাকী বিয়া কৰে। বিয়াৰ পিছ বছৰতে যদুমণিক দায় ধৰি বিচাৰি বুঢ়া ৰজাৰ চাওডাং আহি তেওঁক নাপাই ৰামচন্দ্ৰ আতৈকে দণ্ড-বন্ধ কৰি কাটে। ইয়াকে দেখি গাংমৌলৈ গৈ অলপ দিন বহা কৰি থাকি গাঙ্গেদি উজাই সোণোৱালগিৰী নামে কছাৰী ভূঞা এজনকে গয়না কৰি বাঁহবাৰীত সত্ৰ পাতি 'জন্মযাত্ৰা' ভাৱনা কৰায়; কৈবৰ্ত, আহোম, কছাৰী, মেচ আদি অনেক শিষ্য হ'ল। এবাৰ গোপাল আতাৰ ভকত নিমাতী বিপ্ৰৰ লগনীয়া কথাত বুঢ়াৰজাই লাই-বাৰুৱতি বৰুৱাক পঠাইছিল যদুমণিক ধৰি নিবলৈ। ভাণ্ডাৰী গোহাঁয়ে খবৰ দিয়াত যদুমণি পলোৱাত তেওঁক নাপাই খেদা উভতি গ'ল।

চৰিত্ৰত আছে বাঁহবাৰীতে এবাৰ যদুমণিয়ে 'অজামিল ভাওনা' কৰায়; এই ভাওনা কাৰ ৰচিত বুজিব পৰা নগ'ল। পিছত লুইতৰ পাৰত বনবাস নামে ধুনীয়া ঠাইত ৰভা-পৰলা দিয়াই 'কোটোৰা যাত্ৰা' কৰায়। মিৰি-ডফলা আদিয়ে এই ভাও চায়। এই সময়তে ডফলাৰ গাম এজন তেওঁৰ শিষ্য হয়; তেওঁক নাম দিয়া হ'ল সনাতন। ইয়াৰ আগতে এজন যৱনে (মুছলমান) তেওঁৰ ভক্ত হৈ মধুসূদন নাম পায়। বাঁহবাৰীত থকাও ভাল নহয় যেন ভাবি শৰীৰত বিৰ হোৱাত যদুমণি অমৃতদিয়াৰ বিয়ে কচ্চিদাস ভূঞাৰ ঘৰলৈ গ'ল, তাতো নিৰাপদ নাভাবি বানফলসৰ আনজনা বিয়ে চম্পা চলিহাৰ ঘৰলৈ গ'ল। ইয়াতে ৰামানন্দ কায়স্থত শঙ্কৰ-মাধৱ-গোপালৰ ধৰ্ম-সেতু থাপি, ৰামানন্দ, কানাই, অনিৰুদ্ধ, সৰু হৰিগুৰু, এই চাৰিজনক ধৰ্মাচাৰ্য পাতি, ১৫৫৩ শকৰ (?) ফাগুনৰ আঠাইশ তাৰিখে, শনিবাৰে, শুক্লা

চতুর্দশীত যদুমণিদেব অক্ষয় ধামলৈ গতি কৰিলে। হিঙ্গুলীয়া বা হেঙুলীয়া যদুমণি, বৰ যদুমণি, বৰ আতা, নাথদেব—এনে নামে এওঁ ভক্তসকলৰ মাজত খ্যাত। তেওঁৰ এটি কন্যা—কৃষ্ণকান্তি; আৰু তিনি পুত্ৰ সনাতনৰপৰা দিহিংসত্ৰ হ'ল, বতিকান্ত বাঁহবাৰীত ব'ল আৰু শ্ৰীকান্তৰপৰা নমাটি সত্ৰ হ'ল।

যদুমণি বৰ আতাই সাতকুৰি গীত, ঘোষা (কুৰিটি) আৰু ঝুমুড়া ৰচনা কৰিছিল :—

যিকালত যদুমণি জগন্নাথে গৈলা।
তৈৰ হস্তে অষ্টাদশ ঘোষাক আনিলা ॥
আৰু দুই গুটি সমে বিংশ ঘোষা কৰি।
ভকতসৰক গাইবে দিলা যত্ন কৰি ॥ ৭৪৫

আকৌ,

সাতকুৰি গীত ঘোষা ঝুমুড়া কৰিলা।
তাকে গায়্য শুনি লোকে ধৰ্ম আচৰিলা ॥ (য'ৰা' চৰিত্ৰ ৯৮৭)

ঘোষাকেইটি মাধৱদেৱৰ চানেকি লৈ লিখা হ'লেও কবিৰ মৌলিকতা আৰু সৰল অনুভূতি তাত সুন্দৰকৈ প্ৰকাশ পাইছে। ঘোষাখিনিত বিশেষ লক্ষণীয় গুৰু-শিষ্য ধৰ্মৰ ওপৰত দিয়া গুৰুত্ব। এই সঙ্কলনত নাসামৰা এটি গীতত যদুমণিৰ গুৰু-গোপাল-সৰ্বস্বতা তীব্ৰভাৱে ফুটি ওলাইছে। দ্বিতীয় গীতটিৰ বাক্যৰময় শব্দ-সংযোজনাই ৰচনা-চাতুৰ্য প্ৰকাশ কৰে।

দিহিং সত্ৰৰ অধিকাৰ গোসাঁইসকলৰ মাজত গীতৰ চৰ্চা পুৰুষানুক্ৰমে চলি আহিছিল। সনাতনদেৱৰ পিছত পুত্ৰ জগবন্দনদেৱ দিহিঙৰ অধিকাৰ হয়। তেওঁৰ পুত্ৰ প্ৰেমভূষণদেৱে ৰুদ্ৰসিংহ স্বৰ্গদেৱৰ (১৬১৭-৩৬ শক) দিনত শিলিখাতলত সত্ৰ পাতে; তাৰেপৰা দিহিঙীয়াসকলক লোকে শিলিখাতলীয়া বোলা হ'ল। এওঁৰ পুত্ৰ কৈৱল্যানন্দদেৱৰ গীতৰ পুথি এখনি পোৱা হৈছে। ৰাজেশ্বৰসিংহই (১৯৭৩-৯১ শক) কৈৱল্যানন্দদেৱক ভিতৰুৱালকৈ লৈ ৰজাৰ চাঙত তোলে। ইয়াৰেপৰা লাহে লাহে দিহিং বা শিলিখাতল ৰাজ-সত্ৰ বুলি আৰু আনফালে ৰাজ-বিদ্ৰোহী মায়ামৰীয়া গোসাঁই-ভকতৰ শত্ৰুৰূপে পৰিচিত হ'ল।

ৰামানন্দ কায়স্থ (ৰামদেৱ)

এওঁৰ উপৰি বংশৰ ভাগৱৰ ডুঞা নামে ডাঙৰ লক্ষৰ এজন মালবৈৰ অধীশ্বৰ আছিল। তেওঁৰ পুত্ৰ যিতিকৰ আৰু মতিকৰ। মতিকৰৰ তিনি পুত্ৰ—মনোহৰ, বলভদ্ৰ, বাসুদেৱ। ৰাজা মল্লবৰে (নৰনাৰায়ণে?) যিতিকৰক গলমৌলি নাম দিয়ে।

মতিকৰৰ বংশই কাজিয়া কৰি টেকেৰিৰে সৈতে উজাই অসমলৈ আহিল। খোৱা ৰজাই (১৪৭৪-১৫২৪ শক) তেওঁলোকক দিখৌৰ পাৰত গজীন্দ্রপুৰত ঠাই দিলে; নাম দিলে দীৰ্ঘলাঞ্জা। বলভদ্ৰ আৰু পত্নী কৌশল্যাৰ মনত দুখ—ল'ৰা-ছোৱালী নাই। তেওঁলোকে নানান সন্তাৰেৰে তীৰ্থস্থৰ ব্ৰহ্মপুত্ৰক পূজা কৰাত কনক পুতলী যেন এটি ল'ৰা উপজিল। তেওঁৰে আমাৰ কবি ৰামানন্দ।

গড়গাঁৱৰ ওচৰতে পূবলৈ বৰকলা হাবি। ৰজাঘৰীয়া চুকিহঁতে চিকাৰৰ দিহা কৰাত ৰজা কেঁকোৰাদোলাত উঠি সমদলে ঢাক-ঢোল শব্দৰ আড়ম্বৰেৰে হাবিলৈ ওলাল। গজীন্দ্রপুৰত বলভদ্ৰ লক্ষ্মৰ অঁকৰা হালোৱাক লগ পাই তামোল-চালি দি ৰজাই বং কৰি গ'ল। অঁকৰাই বাতৰি দিয়াত বলভদ্ৰয়ো দেখা-সাক্ষাৎ কৰিলে ৰজাক; ৰজাই তেওঁক আগবাঢ়ি চিকাৰৰ ঠাইলৈ যাবলৈ ক'লে। প্ৰজাই খেদি কোঁঠত সুমুওৱা পছ মাৰি আহোঁতে সুলক্ষীয়া শিশু ৰামানন্দক পাই “আমাৰ বালক ইতো আছয় ইঠাই” বুলি ঘৰলৈ নি বৰকুঁৱৰীক দিলেগৈ। এওঁৰে “সোনাৰী জিয়ৰী সৰু মেচলৌ বৰ মেচলৌ নামে দুজনা কুঁঅৰি” (তামূলীফুকন, ১৬)। বলভদ্ৰ লক্ষ্মৰে এই নিদাৰুণ বাতৰি শুনি ৰজাৰ নগৰ শলগুৰিলৈ (বৰ্তমান দিচাঙৰ নঙলামৰা-ঘাটৰপৰা ৫ মাইল দূৰত, বৰ্তমান ওচৰত) ঢাপলি মেলিলে। অভ্যন্তৰত ৰজাই লেচাই দুৱৰা বৰগোঁহাইপৰীয়া মাদুৰিয়াল ফৈদৰ লেচাই গোহাঁই ৰাণীৰে কথা পাতি আছিল। বলভদ্ৰই তাতে গৈ ক'লে, ল'ৰাটো ঘূৰাই নিদিলে তেওঁ আত্মহত্যা কৰিব। লেচাই দুৱৰায়ো ক'লে, “ভটিয়া মনুষ্য ইতো ক্ৰোধি অতিশয়। পুত্ৰক নপাইলৈ ইতো মৰিব নিশ্চয়॥” বৰমেচলৌ-বৰকুঁৱৰীয়েও ক'লে, এনেহেন ল'ৰা এৰি মাক-বাপেক জীব কেনেকৈ? ৰজাই ৰামানন্দক বাপেকৰ হাতত চমজাই দিলে। এইদৰেই কুমাৰ কাল গ'ল; পৌগণ্ড কালত গৰু চৰাই, লগৰীয়াৰ লগত নাচি, ওখ গছত উঠি ৰাগ টানি, হোলোং গছৰপৰা মইনা চৰাই পাৰি আনন্দ কৰি ফুৰে। কিশোৰ বয়স যোৱাৰ লগে লগে বলভদ্ৰ-কৌশল্যাই লেচাই দুৱৰা বৰুৱাৰ ঘৰত থকা কালু বিপ্ৰৰ লগত পঢ়িবলৈ থলেগৈ। পঢ়া সাং হ'লত ৰাম ঘৰলৈ ঘূৰিল। বলভদ্ৰই ৰামক (বৰ-গোহাঁইৰ ভতিজাক আপচু বা) সোন্দৰ (সুন্দৰ) গোহাঁইৰ ঘৰত থলেগৈ। তেওঁ ক'লে তেওঁৰ ছত্ৰ ধৰাৰ বাহিৰে আন কাম কৰিব নালাগে। ৰামানন্দয়ো গীত-পদ গাই সকলোকে মুগ্ধ কৰে। এনেতে সোন্দৰ গোহাঁই সন্দিকৈক ৰজাই কছাৰীৰ লগত যুদ্ধ কৰিবলৈ পঠালে (চতুৰ্ভুজৰ যদুমণি-চৰিত, ৩২ পাতৰপৰা)।

এইখন ৰণ বোধ হয় বুঢ়াৰজা প্ৰতাপসিংহৰ দিনত ১৫৩৬-৩৭ শকত (গেইটৰ মতে ১৬০৬ খ্ৰীঃ) সোন্দৰ গোহাঁই, ৰামচিন বৰগোহাঁই প্ৰমুখ্যে সেনাপতিৰ তলত কছাৰীৰ বিৰুদ্ধে পঠোৱা অভিযান। ১৫৩৭ শকত ৰণৰ মাজতে কছাৰীয়ে সোন্দৰক

শেলেবে খুচি মাৰে। সোন্দৰ গোহাঁই সিংহদুৰাৰত নাৰত উঠোতে বামানন্দক ক'লে,—

সমস্তে নৌকাৰ তুমি সাৰিসৰ লগায়োক যেনমতে আনন্দ পাবয় ॥

সুনি বামানন্দদেৱে উত্তম সুস্বৰ কৰি ৰাগ দিয়া পদক ধৰিলা।

ঝুমুৰি লেচাৰী ঘোষা হোলোজ্ঞা বৈঠাৰ চেৰে গায় পাছে আনন্দে

লড়িলা ॥ ৫২

পাঁচ-ছদিনতে কাজলীমুখ পাই তাৰেপৰা উজাই কলং চেৰাই কপিলীত সোমাল আৰু ডেবেৰাত গড়-প্ৰাঞ্চি কৰি যুদ্ধ-কাছে ব'ল। তাৰপৰাই সন্দিকৈয়ে বামানন্দক বিদায় দিলে।

সন্দিকৈয়ো নৃপতিত : পৰম বৈৰাগ্য মনে :

হেড়েম দেশক লাগি গৈলা। ৫২৩

বামানন্দই মাক-বাপেকৰ লগত সভা-মহোৎসৱত গীত-পদেৰে সকলোকে আনন্দ দি থাকিল। এনেতে পিতৃ বলভদ্ৰ ঢুকাল। বামানন্দৰ মনত বিৰক্তি উপজিল। পশ্চিমলৈ যাবৰ মনেৰে নাৰায়ণপুৰ ওলালগৈ।

সেহি কালে উত্তৰত যত ভূঞাগণ আছে

সৰে মহা বৰা আতিশয়।

তাসম্বাৰ ৰাজ্যে থাকি নানা গীত পদ গায়

ফুৰা আতি আনন্দ-হৃদয় ॥

এদিন দ্বিপকুমৰৰ ঘৰলৈ যাওঁতে কুমৰে তাতে থান দিলে আৰু পুতেক-নাতিয়েকহঁতক পঢ়ুৱাবলৈ দায়িত্ব দিলে। বৰলা ডেকাৰ ঘৰত কতোদিন থাকি কদ্ৰ-টোকাৰি শিক্ষা কৰিলে। ভূঞা বৰলা ডেকাই ঘৈণীয়েকক পঢ়াবলৈ দিছিল। কিন্তু বামানন্দ আকৌ দ্বিপকুমৰৰ তালৈ গুচি আহিল। বৰলা ডেকাই কোনোমতে ঘূৰাই নিব নোৱাৰিলে। মাতৃ কৌশল্যাও তালৈকে গৈ তাতে দেহত্যাগ কৰে। ইয়াৰ পাছত বৰযদুমণিদেৱ নাৰায়ণপুৰলৈ আহি ৰাম কুমাৰৰ ঘৰত থাকে। দ্বিপকুমৰেৰে গৈ তাতে বামানন্দই যদুমণিদেৱক পাই পাণ্ডুৰি, পচৰা, কৰ্ণভূষণ আদি বজ্জোশুণী বস্তু এৰি তেওঁত শৰণ লয়। ইয়াৰ পাছৰপৰা তেওঁ সদায় যদুমণিৰ লগতে থাকে। বাঁহবাৰীত তেওঁক যদুমণিয়ে নও প্ৰসঙ্গৰ অধিকাৰ দিয়ে।

বৰগীত গাইবা তুমি মেলিয়া পুস্তক।

গথুলাৰ প্ৰসঙ্গত পঢ়িবা পাঠক ॥

বাঁহবাৰীত 'জন্মযাত্ৰা' আৰু 'অজ্ঞামিল' আৰু লুইত পাৰত বনবাস নামে ঠাইত 'কোটোৰা যাত্ৰা' কৰোঁতে এওঁ সূত্ৰধাৰ হৈছিল। এওঁৰ সুবলা নাৰায়ণৰ গীত-পদ শুনিবলৈ গজলাৰ যদুমণি বাঁহবাৰীলৈ লৰি আহিছিল। বুজিব পাৰি,

গীত-বাদ্য-নৃত্য সকলোতে এওঁ অতি পাকৈত আছিল। কথা-বতৰাতো ৰামানন্দ বৰ পটু আছিল; উঁৰালী গোহাঁয়ে এবাৰ যদুমণিক মাতি পঠাওঁতে এওঁকহে বাছি পঠিওৱা হ'ল; গোহাঁইদেৱে ৰামানন্দৰ গান্ধীৰ্য, পাণ্ডিত্য আৰু বাক্‌চাতুৰ্য দেখি বিস্ময় মানিলে। যদুমণিয়ে নিজে এওঁক উচ্চ প্ৰশংসা কৰি গৈছে এটি গীতত : “ৰাম তুমি সাধুৰ্ম্মে গুঢ় চান্দ।” এনেকৈ গীতত গুৰুৱে শিষ্যক প্ৰশংসা কৰা বিৰল। ৰামানন্দৰ পাণ্ডিত্যৰ প্ৰমাণ তেওঁৰ তত্ত্বপৰাণ গীতকেইটিয়েই। চতুৰ্ভুজ কায়স্থৰ ‘যদুমণি-ৰামানন্দৰ-চৰিত’মতে যদুমণিদেৱে পত্নীৰ কথাত নিজ ক্ষণ্য কৃষ্ণকান্তিক যাচি দিয়াতো ভক্তিপ্ৰাণ, গুৰুপ্ৰাণ ৰামানন্দই বিয়া নকৰিলে; এওঁতে যদুমণিয়ে গুৰু-শিষ্য ধৰ্ম থাপন কৰে।

দিহিং সত্ৰৰ বুৰঞ্জীত এওঁক গোজলুঙীয়া ৰমাই বুলিছে। নম্বাটি সত্ৰৰ প্ৰেমাৰাধদেৱৰ ৰচিত ‘বিনন্দশ্যাম চৰিত’তো এওঁক গোজলুঙীয়া ৰমাই আভি বোলা হৈছে। (পদ ৯২, ৯৬)। এওঁৰপৰা ম'ৰামৰা, বাৰেঘৰ, চেঁচা, বুদবাৰী আদি সত্ৰ হৈছে।

গুৰুৰ প্ৰতি তেওঁৰ অচলা ভক্তি—

কহে ৰামানন্দ চৰণে শৰণ
গতি যদুসিংহদেৱ।

এওঁ বহু গীত আৰু ভক্তি-বিষয়ক কেইখনমান পুথি ৰচনা কৰিছিল বুলি জনা যায়।

ব্ৰহ্মানন্দদেৱ আৰু চতুৰ্ভুজদেৱ

ভৱানীপুৰীয়া গোপাল আতাৰ শিষ্য বাঁহবাৰীৰ বৰ আতা যদুমণিদেৱৰ শিষ্য ৰামানন্দ কায়স্থ, ৰামানন্দৰ প্ৰপন্ন শিষ্য কৃষ্ণদেৱ বা বৰ কৃষ্ণই উজনিৰ দিহিং নৈৰ কাষৰ মৈৰামৰা গাঁৱত সত্ৰ পাতি ৰয়। কৃষ্ণৰ পুত্ৰ জগতমোহন; জগতমোহন সনাতন-ৰতিকান্ত-শ্ৰীকান্তৰ সম্বন্ধত ভাগিন হয় (বিনন্দশ্যাম-চৰিত, ১০১ পদ)। ‘যদুমণি-ৰামানন্দ-চৰিত’ত আছে, এওঁ

ভৈলন্ত ৰাজ্যৰ গুৰু ডকতৰ কল্পতক

যাক সম নাহি কেহোজন ॥৭৪১

অৰ্জুন দিহিঙীয়া ৰজা (১৫৯৬-৯৮ শক) আৰু বাঁহগড়ীয়া আতন বুঢ়াগোঁহাই (১৫৮৩-৯৯ শক) ম'ৰামৰাৰ শিষ্য আছিল (ড° ভূঞা, *Atan Buragohain and His Times*)। সম্ভৱতঃ জগতমোহনেই এওঁলোকৰ গুৰু।

মৈৰামৰা বা ম'ৰামৰা সত্ৰ আদিতো দিহিঙৰ মাজৰ এডোখৰ দ্বীপাকৃতি

ঠাইত আছিল। এতিয়া তাত এটা দ'ল আৰু প্ৰায় এশপুৰামান দেৱোত্তৰ মাটিৰে গোসাঁইসকলৰ থান মাত্ৰ আছে, সত্ৰ নাই। বৰ্তমান ম'ৰামৰা সত্ৰ আছে বৰুৱাৰপৰা গড়গাঁৱলৈকে প্ৰতাপসিংহ বুঢ়া বজাৰ দিনত কৰোৱা হাৰিপৰা আলিটোৰ দাঁতিত পুৰণি গড়গাঁও নগৰৰ ওচৰৰ নগা গাঁৱত। নগা, মিৰি, আহোম আদি কৰি শিৱসাগৰ, নগাঁও আৰু গুৱাহাটীত এই সত্ৰৰ পাঁচ শ ঘৰমান শিষ্য আছে।

জগতমোহনে দিহিঙৰ পাৰৰপৰা গৈ চৌচামুখতো এখন সত্ৰ পাতে আৰু দুয়ো ঠাইতে দুটা দ'ল কৰায়। তেওঁৰ ছজন পুত্ৰ—ব্ৰহ্মানন্দ (উজনি বৰঠাই চৌচা সত্ৰ, টিয়ক, যোৰহাট, তেজপুৰ, জামুগুৰি), জয়দেৱ আৰু সহদেৱ (শিৱসাগৰৰ মৈৰামৰা সত্ৰ), চতুৰ্ভুজ (কৰঙা মাজুঠাই চৌচা সত্ৰ, গোলাঘাট), ৰামগোবিন্দ আৰু পদ্মনাভ (মাজালী চৌচা সত্ৰ, ডিমৰুগুৰি, নগাঁও)।

চতুৰ্ভুজে যদুমণিদেৱ আৰু তেওঁৰ অন্যতম শিষ্য ৰামানন্দ কায়স্থৰ চৰিত্ৰ ৰচনা কৰে। তাত তেওঁ আত্মপৰিচয় দিওঁতে কৈছে, দিহিং নৈৰ পাৰৰ ম'ৰামৰা গাঁৱৰ কৃষ্ণ (কৃষ্ণদেৱ বা বৰ কৃষ্ণ) পুত্ৰ জগতমোহন।

তান পুত্ৰ ছয়জন আতি সত্য সুশোভন ব্ৰহ্মানন্দ জয়দেৱ স্মৃত।

দুইহাস্তো কনিষ্ঠজনা সহদেৱ নাম যিটো আমাসাত জেষ্ঠ ৰূপ জাত ॥

ৰামগোবিন্দ আৰু পদ্মনাভ নাম যিটো আমাসাত কৰিয়া কনিষ্ঠ।

কৃষ্ণৰ দাসৰো দাস চতুৰ্ভুজ নাম মোৰ দুৰ কৰা সংসাৰ-অনিষ্ট ॥ ৭৪৩

‘তুংখুঙীয়া বুৰঞ্জী’মতে (ছেদ ৪৮) ১৬১৫ শকত গদাধৰে ঠাকুৰীয়া গোহাঁইসকলক ভাই-পোৰে সৈতে ধৰাই নি নামৰূপত সংহাৰ কৰায়। তাৰ ভিতৰত চৌচামুখৰ ব্ৰহ্মানন্দ, সহদেৱ, জয়দেৱ, ৰামগোবিন্দও।

‘তুংখুঙীয়া বুৰঞ্জী’ মতে (ছেদ ৫৯) ৰুদ্ৰসিংহৰ দিনত “ব্ৰাহ্মণক শূদ্ৰে শৰণ লগাব পাই যেন বচন দিম” বুলি প্ৰত্যাহান জনোৱা মেধিসকলৰ ভিতৰত চৌচামুখীয়া চতুৰ্ভুজো এজন; এওঁক ৰজাই মৰামৰাত (ম'ৰামৰাত?) থ'ব দিলে।

শুকদেৱৰ (জগতমোহনৰ নাতি, ব্ৰহ্মানন্দৰ পুত্ৰ) ৰচিত ‘ব্ৰহ্মানন্দ-চৰিত্ৰ’ত কেনেকৈ গদাধৰসিংহই (১৬০৩-১৬১৭ শক) ব্ৰহ্মানন্দক নিৰ্যাতন কৰে, তাৰ বৰ্ণনা দিয়া হৈছে।

জয়দেৱ

এওঁ জগতমোহনদেৱৰ পুত্ৰ। এওঁৰ সত্ৰ শিৱসাগৰ মহকুমাৰ অন্তৰ্গত মৈৰামৰা বা ম'ৰামৰা সত্ৰ। ‘তুংখুঙীয়া বুৰঞ্জী’মতে গদাধৰ সিংহৰ দিনত এওঁক ৰাজাঙ্গামতে সংহাৰ কৰা হয়। ‘দিহিং সত্ৰৰ বুৰঞ্জী’মতে শিলিখাতলত সত্ৰ কৰি থাকোঁতে বৰ

যদুমণিৰ পুত্ৰ সনাতনক তেওঁৰ পুত্ৰ প্ৰথম দুজন জয়দেব আৰু জগমোহনক (যাদৱানন্দ?) ডাইনী হাজৰিকাই লগোৱা কথা অনুসৰি ৰজাঠাই (গদাধৰসিংহই) ধৰাই নিয়ে; তাতে ৰাজাজ্ঞাত খেৰামত ডাইনী হাজৰিকাই হাতত শূল ধৰি দুই ঠাকুৰক বধ কৰে আৰু সনাতনৰ ইচ্ছা-মৃত্যু হয়।'

সহদেৱ

এওঁ জগতমোহনদেৱৰ পুত্ৰ। এওঁৰ সত্ৰ শিৱসাগৰৰ মৈৰামৰা। এওঁকো গদাধৰসিংহৰ দিনত ৰাজাজ্ঞামতে সংহাৰ কৰা হয়।'

শুকদেৱ

শুকদেৱ° উজনি বৰঠাই চৈঁচা সত্ৰৰ ব্ৰহ্মানন্দদেৱৰ পুতেক। এওঁ 'ব্ৰহ্মানন্দদেৱৰ চৰিত্ৰ' এখনি ৰচনা কৰিছিল। এওঁৰ ৰচিত বুনা আৰু চতিহাও পোৱা যায়। তলৰ গীতটিত (দেবেন্দ্রনাথ বেজবৰুৱা, 'অসমীয়া ভাষা আৰু সাহিত্যৰ বুৰঞ্জী'ত উদ্ধৃত) শুকদেৱৰ ভণিতা আছে; সেই গীতটি চৈঁচা সত্ৰৰ এই গোসাঁইজনাৰে ৰচিত নেকি, জনা নাযায়।

শিলৰ নাওখনি শিলৰ ব'ঠাপাটি
 আতমাৰ দুই ভায়ে বায়।
 আতমাৰ দুই ভায়ে যি ফুল গাঁথিব
 সেইনো ফুল মোচোঁতা নাই॥
 লোকৰ ফুল দেখি ফুলে নেগাঁথিবা
 ফুল'তী নোবোলে তাক।
 মনেৰে গৰ্ভত যি ফুল গাঁথিবা
 ধৰম ৰৈ যাব তাত॥
 তেলৰ পৰিচয় পায় ঠায়ে ঠায়ে
 জীৱৰ পৰিচয় নাই।
 জীৱৰ পৰিচয় আতমা নিশ্চয়
 তাক শুকদেৱে গায়॥

ৰতিকান্ত

অসমৰ বৈষ্ণৱ ধৰ্মৰ বুৰঞ্জীত কেইবাজনো ৰতিকান্ত পোৱা যায়; যেনে—

- (১) বৰআতা যদুমণিদেৱৰ মাজু পুত্ৰ ৰতিকান্ত। যদুমণিৰ ঢুকাবৰ সময়ত এওঁ তেনেই সৰু। পিছতহে এওঁৰ সত্ৰ হয় লেংদি। ডেলপানী, ধল, খৰমৰা, বাঁহবাৰী আৰু লেংদি ৰতিকান্তৰ ঠালৰ সত্ৰৰূপে ধৰা হয়।
- (২) আধাৰ যদুমণিৰ স্থাপিত চৈধ্য-মেধিৰ ভিতৰৰ ৰতিকান্ত। তেওঁক পুঠিয়ালত পতা হয়।
- (৩) চতুৰ্ভুজ ঠাকুৰ অথবা কনকলতাৰ আজ্ঞাপৰ নেপালী সত্ৰৰ আদি ৰতিকান্ত।

গীতৰচক ৰতিকান্ত এই তিনিৰ এজনেই নে আন কোনোজন, ক'ব পৰা নগৈছে।

সনাতন

সত্ৰসমূহৰ বুৰঞ্জীৰ মাজত কেইবাজনো সনাতন নামৰ লোক পোৱা যায়।

তাৰ ভিতৰত—

- (১) মাধৱদেৱৰ শিষ্য ধোপৰগুৰিৰ লক্ষ্মীকান্ত আঁতৰ পুত্ৰৰ নাম সনাতন (গুৰু-চৰিত-কথা, পাত ১৩১)।
- (২) 'সন্ত-সম্প্ৰদায়'মতে যদুমণি বৰ আতাৰ বৰপুত্ৰ সনাতনে পিতৃ-সত্ৰ বাঁহবাৰী নাপাই শিলিখাতলত সত্ৰ কৰে। পিতৃ ঢুকাবৰ সময়ত সনাতনৰ বয়স সাত বছৰহে আছিল। দিহিং সত্ৰৰ বুৰঞ্জীমতে যদুমণিদেৱ ঢুকোৱাত মুখ্য ভকতসকলৰ অনিচ্ছাতো সনাতনেই বাঁহবাৰীত গুৰুৰ আসনত বহে। পিছত ভায়েক ৰতিকান্ত-শ্ৰীকান্তৰো তেনে বাহু দোখি মাকৰ ইচ্ছামতে সনাতনে ৰতিকান্তক বাঁহবাৰী এৰি দি আৰু লেংদি সত্ৰ পাতি দি নিজে দিহিঙৰ শিলিখাতলত সত্ৰ কৰে, আৰু শ্ৰীকান্তক নমাটিত সত্ৰ পাতি দিয়ে। সনাতনৰপৰা বঢ়া সত্ৰীয়াক দিহিঙীয়া বা শিলিখাতলীয়া বুলি জনা যায়। এওঁলোক পিছে আহোম ৰজাৰে সংশ্লিষ্ট হৈ ৰাজধানীত বিশেষ প্ৰভাৱ বিস্তাৰ কৰে। সত্ৰৰ এই বুৰঞ্জীখনিৰ মতে সনাতনে শিলিখাতলত সত্ৰ কৰি থাকোঁতেই ডাইনী হাজৰিকা নামে এজন কষ্ট ভকতৰ লগনীয়া কথাত বিশ্বাস কৰি (গদাধৰসিংহ) ৰজাই সনাতন আৰু তেওঁৰ প্ৰথম দুটি ল'ৰা জয়দেৱ আৰু জগমোহনক (যাদৱানন্দ?) ধৰাই নিয়ে আৰু খেৰামলৈ

উজুৰাই নিবলৈ কয়। খেৰামত সনাতনৰ ইচ্ছা-মৃত্যু হয় আৰু দুই ঠাকুৰক ডাইনী হাজৰিকাই নিজ হাতে শূলত তুলি বধ কৰে।

- (৩) সৰু বাৰেজনীয়াসকলৰ মাজত এজন বেলসিথিয়াৰ সনাতন আছে।
 - (৪) ভবানীপুৰীয়া গোপাল আতাৰ বাৰেজনীয়াৰ এজন হ'ল নগৰীয়া বা নঘৰীয়া সনাতন।
- দিহিং সত্ৰাধিকাৰৰ মতে সঙ্কলনৰ গীতটি যদুমণিদেৱ-পুত্ৰ সনাতনৰ।

ৰমাকান্ত

তিনিজন ৰমাকান্ত-ৰামাকান্তৰ কথা আমি পাওঁ :

- (১) চতুৰ্ভুজ ঠাকুৰৰ ভগিনী-পুত্ৰ আতা দামোদৰ; তেওঁৰ পুত্ৰ ৰমাকান্ত বৰদোৱাৰ নৰোৱা-সত্ৰৰ শুৰি;
- (২) 'বৰযুনা'ত উল্লেখিত 'ৰমাকান্ত দেৱৰ ৰাম কানাই';
- (৩) চৈচা বাৰেঘৰ সত্ৰৰ ৰমাকান্ত। এওঁৰ নামৰ অনেক গীত-ঘোষা আছে বুলি খলৰ সত্ৰৰ তীৰ্থনাথ গোস্বামীৰপৰা জানিব পৰা গৈছিল। কিন্তু বৰ্তমান গীত কাৰ, স্থিৰ কৰি ক'ব পৰা নগ'ল।

ৰামচন্দ্ৰ

এইজনা কবিৰ কোনো সন্তেদ পোৱা হোৱা নাই।

ৰামকৃষ্ণ

ভবানীপুৰীয়া গোপাল আতাৰ পুত্ৰ কমললোচনৰপৰা হোৱা ঢোপাবৰ সত্ৰৰ আদি পুৰুষ এজনৰ নাম ৰামকৃষ্ণ। সম্ভৱতঃ আমাৰ গীতকাৰ এৰেই। গীতটি ঢোপাবৰ সত্ৰৰপৰাই পোৱা হৈছে। গীতৰ ভণিতাত গোপাল আতাৰ উল্লেখ আছে।

গোপাল-চৰণে সেই তত্ত্ব জানি

দীন ৰামকৃষ্ণে ভণে॥

- (১) পুৰুষোত্তম বৰঠাকুৰৰপৰা বঢ়া বৰবাৰজনীয়াৰ ভিতৰত গোমোখাৰ ৰামকৃষ্ণ এজন।
- (২) বংশীগোপালৰদ্বাৰা প্ৰতিপালিত মিশ্ৰ গোসাঁয়ে 'কন্দলি জীয়াই'ক বিয়া কৰি ৰামকৃষ্ণ নামে পুত্ৰ আৰু সুভদ্ৰা নামে কন্যা লাভ কৰে। নিৰঞ্জন পাঠক বাপুৱে জয়ধ্বজসিংহক শৰণ দি আউনীআটিত সত্ৰ পতাৰ পিছত

বংশীগোপালদেৱৰ সৰু খুড়া পৰমাইৰ আজোনাতি লক্ষ্মীনাৰায়ণে ৰজাক কৈ ৰামকৃষ্ণক আউনীআটিৰ এফাল দিয়াইছিল (গোবিন্দদাস, সন্ত-সম্প্ৰদায়-কথা)।

(৩) যদুমণি বৰআতাৰ সৰুপুত্ৰ শ্ৰীকান্ত। তেওঁৰ পুত্ৰ বিনন্দশ্যাম। বিনন্দশ্যামৰ এজন বিশিষ্ট শিষ্যৰ নাম ৰামকৃষ্ণ।

কিন্তু ওপৰৰ (১), (২) বা (৩) সম্ভৱতঃ আমাৰ গীতিকাৰ নহয়।

জগদানন্দ

মথুৰাদাস বুঢ়া আতাৰ চেনেহৰ শিষ্য এজনৰ নাম কাজলা মাজি। আদিত্তে তেওঁৰ ঘৰ বেলবাৰী বোলা ঠাইত আছিল। তাৰপৰা তাঁতীকুহিলে আনি বুঢ়া আতাই তেওঁক সকলো গীত-পদ, ৰাগ-তাল শিকাই পাকৈত গায়ন কৰি তোলে আৰু বৰপেটা সত্ৰৰ মঠৰ চোতালতে বিয়া কৰাই সংসাৰী কৰি দিয়ে আৰু আশীৰ্বাদ-উপদেশ দিয়ে, “গজাত গাজিব, পোখা আহিব, কএগ-পুলি সম বংশ-বৃদ্ধি হব। এই সেৱাৰ বন তুমি পুৰুষানুক্ৰমে চলাই থাকিবা।” ইয়াৰ পাছত বৰপেটাৰ কীৰ্তনঘৰত অগ্নিকাণ্ড হ’বৰ সময়ত মাজিৰ পত্নীয়ে অক্ষয় গুৰু-বন্তি প্ৰতিপালন কৰিছিল। মাজিৰ পুত্ৰ আমাৰ গীতিকাৰ জগদানন্দ। তেওঁ পিতৃৰ নাম-যশস্যা ৰাখি সুকৌশল গায়ন হৈ উঠে।

স্বৰ্গদেৱ ৰুদ্ৰসিংহ

গদাধৰসিংহ স্বৰ্গদেৱ আৰু আইচুদেৱ জয়মতীৰ প্ৰথম পুত্ৰ লাই-কোঁৱৰ ১৬১৭ শকৰ ফাগুনত ৰুদ্ৰসিংহ আৰু চাও চুত্ৰংগা নাম লৈ গড়গাঁও নগৰত আহোম সিংহাসনত উঠে। পিতৃৰ দিনত যিসকল গোসাঁই-মহন্তক স্থানান্তৰিত কৰা হৈছিল; ৰুদ্ৰসিংহই ৰাজপাটত উঠা মাহতে তেওঁলোকক স্বস্থানত থাপিলেহি। বহুত শ্ৰমকৈ যিসকলক পাৰিলে বৰ-সৰু মৰ্যাদা দি মাজুলীত পাতিলেগৈ; বাকীসকল ন-মহন্ত বুলি জনা হ’ল। এই সময়তে শঙ্কৰী ধৰ্মই বেছিভাগ ক্ষেত্ৰত নতুন বোল ল’লে। স্বৰ্গদেৱে বিষয়াৰ মন্ত্ৰণাত শৰণ ল’বৰ বাবে বঙ্গদেশৰ নদিয়া-শান্তিপুৰৰপৰা কৃষ্ণৰাম ন্যায়বাগীশ ভট্টাচাৰ্যক অসমলৈ আনিলে; কিন্তু তেওঁৰে সাক্ষাৎ হোৱাৰ পিছতে সেই ভাব পৰিত্যাগ কৰিলে। অসমীয়া সঙ্গীততো ৰুদ্ৰসিংহই নতুন ঢং

সুমুঝায়, খাওন্দ-বৈবাগীৰ হতুৰাই হিন্দুস্থানৰপৰা গীত-নৃত্য-বাদ্যপটু লোক অনায় আৰু দেশীয় এজন মানুহক দিল্লীৰপৰা পাখোবাজ শিকাই অনায়।

এওঁ কছাৰী, জয়ন্তীয়া, ডফলাকে ধৰি চাৰি লাখ সেনা লৈ বঙ্গ-আক্ৰমণ কৰিব খোজোঁতেই ১৬৩৬ শকৰ ভাদত গুৱাহাটীত স্বৰ্গী হয়। ৰুদ্ৰসিংহ বৰ বিদ্যোৎসাহী পুৰুষ আছিল আৰু মহন্ত-ব্ৰাহ্মণসকলৰ শিক্ষাৰ বাবে পঢ়াশালি পাতিছিল, বিদেশলৈ যাবলৈ সহায় দিছিল। পিছে গুণাভিৰাম বৰুৱাই লিখিছে, স্বৰ্গদেৱে নিজে লেখিব বা পঢ়িব নাজানিছিল; গেইট ছাহাবেও তাকে সমৰ্থন কৰিছে। আকবৰ বাদশ্বাহৰ দৰে গুণী পুৰুষৰ বিষয়েও এইআধাৰ কথাই কোৱা হয়। যদি স্বৰ্গদেউ নিৰক্ষৰেই আছিল, তেওঁ গৌৰী আৰু ৰাধা-কৃষ্ণ বিষয়ক গীতকেইটি ৰচিলে কেনেকৈ এওঁৰ সভাকবি ৰামনাৰায়ণ কবিৰাজ চক্ৰৱৰ্তীয়ে নিজৰ কথা কৈছে,—

যাত হন্তে শাস্ত্ৰ পঢ়ি ৰুদ্ৰসিংহ ৰাই।

পণ্ডিত ভৈলন্ত নানা শাস্ত্ৰতত্ত্ব পাই॥

দিহিং সত্ৰৰ (যদুমণিদেৱৰ মাজু পুত্ৰ ৰতিকান্তৰ সন্তান) উদিংৰামদেৱৰ লিখিত (?) গুৰু-চৰিতত ৰুদ্ৰসিংহ স্বৰ্গদেৱে গীত কৰা কথা উল্লেখ আছে।

স্বৰ্গদেৱ শিৱসিংহ

‘বস গুণ বস বিধু শক বৎসৰত’ (শকুন্তলা) অৰ্থাৎ ১৬৩৬ শকত গুৱাহাটীতে বজা হৈ শিৱসিংহ বংপুবলৈ ঘূৰি যায়। এওঁৰ আহোম নাম চুতন্ধ্য। শিৱসিংহ বজা হৈয়ে পিতৃয়েকে অনোৱা কৃষ্ণৰাম ভট্টাচাৰ্যত শৰণ লৈ তেওঁক উজনি আৰু কামৰূপত অনেক ব্ৰহ্মোত্তৰ আৰু আন বৃত্তি দি নীলাচল পৰ্বতত থাপি থয়। স্বৰ্গদেৱে ভট্টাচাৰ্যৰ উপাস্য গোসাঁনীৰ মন্ত্ৰও গ্ৰহণ কৰে। ভট্টাচাৰ্য-বংশ পৰ্বতীয়া গোসাঁই নামে খ্যাত হয়। শিৱসিংহৰ ৰাজত্ব বিশেষ শান্তিৰ সময়। বজাই কামাখ্যা আৰু বৰপেটাৰ বাপুসকলক আৰু আন আন ব্ৰাহ্মণ আৰু মহন্তক বৃত্তিদান কৰে। বজাদেৱ ইমান ধৰ্ম-ভীক আছিল, পুৰোহিত আৰু জ্যোতিষীক ইমান মানিছিল যে তেওঁলোকে ছাত্ৰভঙ্গ যোগ পৰিছে বুলি কোৱাতে পাটত উঠাৰ তিনি বছৰৰ ভিতৰতে পূৰ্বৰ চিনাভলীয়া নটৰ জীয়েকী ফুলমতী নাচনী, তেতিয়াৰ তেওঁৰ বৰকুঁৱৰী ফুলেশ্বৰীক হস্তী-ছত্ৰ আৰু বৰবজা নাম দি পাটত তোলে। বৰবজাই “অন্য দেৱী-দেৱ : নকৰিবা সেৱ : নখাইবা প্ৰসাদ তাৰ” মনা মহাজনসকলক দুৰ্গাপূজাৰ

সিন্দূৰ-বক্তচন্দনৰ ফোট দি, প্ৰসাদ খুৱাই তেওঁলোকৰ 'ভক্তিৰ ব্যভিচাৰ' ওপজালে;
ঠাকুৰীয়া মহন্তসকলক আউনীআটি-গড়মূৰত সেৱা কৰাই শ্ৰীমূৰ্তি, শালগ্ৰাম দি
পূজা-সেৱা কৰিবলৈ দিলে। ফুলেশ্বৰীয়ে গৌৰীসাগৰৰ দ'ল-পুখুৰী সজায়। তেওঁ
মৰাৰ পাছত পৰ্বতীয়া (দ্বিতীয়) কুঁৱৰী বৰবজা হৈ শিৱসাগৰ দ'ল-পুখুৰী কৰায়।
১৬৬৬ শকৰ আঘোণত শিৱসিংহ মহাবজা স্বৰ্গী হয়।

এইজনা বজাও শাস্ত্ৰ আৰু ধৰ্মত বৰ অনুৰাগী আছিল। এওঁ বচনা কৰা
গীতৰ কথা বুৰঞ্জীতো উল্লেখ কৰা আছে। বজাদেৱ আৰু বৰবজা ফুলেশ্বৰীৰ
আজ্ঞামতেই কবিৰাজ চক্ৰৱৰ্তীয়ে 'শকুন্তলা' কাব্য বচনা কৰে।

সঙ্কলনত উদ্ধৃত শিৱসিংহৰ গীতটিৰ (গীত ৬৬৪) লগত কলিকতা
বিশ্ববিদ্যালয়ত সংৰক্ষিত এখনি হস্তলিখিত পুথিত প্ৰাপ্ত প্ৰতাপনাৰায়ণ নামৰ কবিৰ
তলৰ গীত দুটিৰ সামঞ্জস্য চমক লগা :

(১) মুকুলিত-বকুল-কুসুম-মঙ্গল-কেশং।

ৰুচিৰ-চন্দন-চাৰু-চৰ্চিত-বেশং ॥

অভিনৱ-জলধৰ-কুণ্ডল-জালে।

শোভিত-পৰিমল-মালতী-মালে ॥

মণিময়-মকৰ-কুণ্ডল-শ্ৰুতি-দেশং।

তড়িদিব-নব-নীল-বসন-বিকাশং ॥

প্ৰতাপনাৰায়ণ-ভণিত-মধুপম্।

পৰম-পুৰুষ-পুৰুষোত্তম-ৰূপম্ ॥

(২) শাৰদ-পূৰ্ণিমা-হিমকৰ-বৰণে।

চঞ্চল-নীল-নলিনী-দল-শয়নে ॥

প্ৰাতৰুদিত-ৰবি-সিন্দূৰ-কাঁতি।

দশনসাজল-মুকুতা-ফল-ভাঁতি ॥

বন্ধ-বিলোকনী-কাজৰ-ৰঙ্গি।

কাম-কামান কুটিল ক্ৰ-ভঙ্গি ॥

শ্ৰীফল-সফলিত-কৃত-কুচ-কলসে।

মন্ত-ময়ূৰী-গতি জিনিয়া অলসে ॥

মৃগ-মদ-চন্দন-চৰ্চিত-দেহা।

তৰল-ঘনাতত-দামিনী-বেহা ॥

প্রতাপনাৰায়ণ-সঙ্গীত-ভণিতং।

বমণী-শিৰোমণি ৰাধাৰ চৰিতং॥^১

এই মিলে নানা সন্দেহৰ উদ্ৰেক কৰে। স্পষ্ট বুজিব পাৰি ৰজা শিৱসিংহ বা প্রতাপনাৰায়ণ দুইজনৰ এজন মৌলিক কবি; বাকীজন অনুকৰণকাৰী।

A History of Brajabuli Literature গ্ৰন্থৰ সঙ্কলয়িতা অধ্যাপক সুকুমাৰ সেনৰ লগত এই বিষয়ে চিঠি-পত্ৰৰ আদান-প্রদান হৈছিল। কলিকতা বিশ্ববিদ্যালয়ত সংৰক্ষিত যিখনি হাতেলিখা পুথিৰপৰা (৩২৭ সংখ্যাৰ) অধ্যাপক সেনে প্রতাপনাৰায়ণৰ ভণিতাৰ গীত দুটি লৈছে, সেই পুথিখনি সম্পূৰ্ণ নহয়; তাৰ কিছু পাত হেৰাইছে। বৰ্তমানে গোৰা ৮টা পাতৰ অংশত বাসুদেৱ ঘোষৰ ভণিতাৰ ১টি, নৰহৰিৰ ভণিতাৰ ৩টি, চণ্ডীদাসৰ ভণিতাৰ ২টি, জ্ঞানদাসৰ ভণিতাৰ ২টি, ৰাধামোহন দাসৰ ভণিতাৰ ১টি, যদুনাথদাসৰ ভণিতাৰ ১টি, গোৱিন্দদাসৰ ভণিতাৰ ১০টি, ব্ৰহ্মবদনৰ ভণিতাৰ ৩টি, বিদ্যাপতিৰ ভণিতাৰ ৩টি, ভণিতাহীন ২টি গীতে সৈতে প্রতাপনাৰায়ণৰ ভণিতাৰ এই গীত দুটি আছে।

ডক্টৰ সেনে তেওঁৰ ব্ৰজবুলি সাহিত্য-বুৰঞ্জীত প্রতাপনাৰায়ণৰ কোনো পৰিচয় দিয়া নাই আৰু নামৰ সাদৃশ্যৰপৰাই সংস্কৃত গীত দুটি আৰু ব্ৰজবুলি গীত দুটিৰ ৰচক একেজন বুলি অনুমান কৰিছে। আমালৈ লিখা চিঠিত (এপ্ৰিল ৩, ১৯৫০) তেওঁ এই প্রতাপনাৰায়ণক সপ্তদশ শতিকাৰ নেপালৰ ৰজা প্রতাপমল্ল বুলিব খোজে। আৰু কয় যে কলিকতা বিশ্ববিদ্যালয়ৰ পুথিৰ গীত দুটিৰ ৰাগৰ নাম 'তিৰোতা ধনশি'য়েও তেওঁৰ অনুমান সমৰ্থন কৰে। মিথিলা আৰু মোৰঙ্গ ৰাজ্যৰ ৰজাসকলৰ নামৰ লগত 'নাৰায়ণ' অংশ সংযুক্ত হোৱা দেখা যায়।^২ ডক্টৰ সেনৰ উল্লিখিত প্রতাপমল্ল কাঠমাণ্ডুৰ ৰজা। 'কবীন্দ্র' প্রতাপমল্লদেৱৰ নামত 'বৃষ্টি চিন্তামণি', 'অৱলোহিতেশ্বৰ-সুৱৰাজ' আদি ৰচনা প্রচলিত আছে। কিন্তু এই প্রতাপমল্লদেৱ আৰু গীতকাৰ প্রতাপনাৰায়ণ একেজন মানুহ বুলি ঠিৰাং কৰা কঠিন। ৰাগৰ নামত স্থানবাচক 'তিৰোতা' (তিৰহুত, তীৰভুক্তি) শব্দয়ো গীত-ৰচকৰ স্থান-নিৰ্দেশত বিশেষ সহায় নকৰে; অসমত 'বঙ্গ ভাটিয়ালী', 'পশ্চিমা ধনশ্ৰী' আদি ৰাগৰ নামৰ চলন্তি আছে।

নদিয়াৰপৰা অহা কৃষ্ণৰাম ন্যায়াবাগীশ পৰ্বতীয়া গোসাঁইৰ শিষ্য শিৱসিংহ ৰজাৰ দিনত আহোম ৰাজ্য আৰু বঙ্গদেশৰ সম্পৰ্ক অলপ ঘন হৈ পৰিছিল।

১. ডক্টৰ সুকুমাৰ সেনৰ *A History of Brajabuli Literature* গ্ৰন্থত (পিঠি ৩৫১-৫৩) কলিকতা বিশ্ববিদ্যালয়ৰ ৩২৭-সংখ্যক হাতে লিখা পুথিৰপৰা উদ্ধৃত।

২. ডক্টৰ সুকুমাৰ সেন, বিদ্যাপতি-গোষ্ঠী, ছেদ ৪, ৮

গতিকৈ শিৱসিংহ ৰজাৰ ৰচিত গীত বঙ্গদেশলৈ যাবৰ সুযোগ ভেটিয়া সম্পূৰ্ণ আছিল। মহাৰাজ শিৱসিংহৰ ‘প্ৰতাপনাৰায়ণ’ উপাধি আছিল বুলি জনা নাযায়। শ্ৰীশ্ৰী আউনীঅটীয়া সত্ৰাধিকাৰ গোস্বামীৰপৰা ‘নাৰায়ণ’ ভণিতা থকা তলৰ গীত দুটি গোৱা হৈছে; কিন্তু ৰচকজনৰ বিষয়ে একো কথা জানিব পৰা নাই।

(১) বেলা অধিক হইল ভাই গোঠে নাইল কানু।

আহা ভাই সবে ডাকো বাই শিজা ৰেণু॥

ঘৰে গলে নন্দবাণী খেদিয়া আসিব।

কানাইক এৰি কি প্ৰকাৰে গহন বনে যাব॥

ধৱলী পলায়া গ’লে কোনে আগুৱানে।

মনৰ আনন্দে ভাষে নৃপ নাৰায়ণে॥

(২) উদ্ধৱ বন্ধু হে কহ তোহঁো গোবিন্দকী বাত।

কি কাৰণে নাইসে প্ৰাণনাথ॥

আসিব নাসিব কৈয়ো সাৰ।

তোহঁো বৈৰী সুহৃদ আমাৰ॥

পূৰ্ব পিৰীতি পাসৰিলা হৰি।

আমাক নৈৰাশা গৈলা কৰি॥

গকুলে আসিব যদুৰাই।

নৃপবন্ধু নাৰায়ণে গাই॥

‘নাৰায়ণ’-নামধাৰী আহোম ৰজা এজন আছে—বুদ্ধিস্বৰ্গনাৰায়ণ বা বুঢ়াৰজা চুচেংফা (১৬০৩-৪১ খ্ৰীষ্টাব্দ); এওঁৰ নামান্তৰ প্ৰতাপসিংহ। এওঁ কোনো গীত ৰচনা কৰিছিল বুলি জনা নাযায়। এনে স্থলত, উদ্ধৃত গীত দুটিৰ ৰচক কোন অমীমাংসিত হৈ ৰয়। বুঢ়াৰজাৰ অনুকৰণত শিৱসিংহ স্বৰ্গদেৱে ‘নাৰায়ণ’ বা ‘প্ৰতাপনাৰায়ণ’ উপাধি গ্ৰহণ কৰিছিল বুলি অনুমান কৰিব পাৰিনেকি।

গোপালচন্দ্ৰ

ৰজা শিৱসিংহৰ প্ৰশস্তিৰে অনুপ্ৰাসময় গীতটিৰপৰা এওঁক স্বৰ্গদেৱৰ সভা-কবি বা অনুগ্ৰহ-প্ৰাৰ্থী বুলি মাথোন বুজিব পাৰি।

ৰামনাৰায়ণ কবিৰাজ চক্ৰৱৰ্তী

বিকুৰ্ব্ব কিঙ্কৰ সদাবৰ বিপ্ৰৰ বংশত জন্ম চতুৰ্ভুজ বিপ্ৰ। চতুৰ্ভুজ-পুত্ৰ বাসুদেৱ। বাসুদেৱৰ পুত্ৰ ‘বিকুৰ্ব্ব ভকত’ পৰমানন্দই সৌমাৰপীঠৰ “পৰম প্ৰচণ্ড ৰাজা”

উদয়াদিত্যসিংহক উপাসি বিবিধ সুখ-ধন উপার্জি ভুঞ্জিছিল। তেওঁৰ পুত্ৰ বামানন্দক (বামানন্দ) জয়ধ্বজসিংহ নবপতিয়ে 'সৰস্বতী' উপাধিৰে বিভূষিত কৰিছিল আৰু গোবিন্দপ্ৰিয়া নামে কন্যাৰে বিয়া পাতি দিছিল। বামানন্দ 'সৰস্বতী' আৰু গোবিন্দপ্ৰিয়াৰে পুত্ৰ "বিষ্ণু কিল্বৰ গুণ-গণ-ধাম" বামনাৰায়ণ—

কবিৰাজ চক্ৰবৰ্তী যাৰ পৰ নাম।

শাস্ত্ৰত নিপুণ বিপ্ৰ গুণে অভিৰাম॥

কবিৰাজ চক্ৰবৰ্তী এই দ্বিতীয় নাম কোনে দিলে, স্পষ্ট বুজিব পৰা নাযায়। যেয়ে দিয়ক, ই জয়দেৱৰ উপাধিৰ অনুকৰণ যেন লাগে। বামনাৰায়ণৰ পদ 'গীত-গোবিন্দ'ত আছে,—

বিহিত-পদ্মাৱতী-সুখ-সমাজে।

ভগতি জয়দেৱ কবিৰাজে॥ ২০॥

ইয়াৰ লগত তুলনীয় মূল কাব্যৰ এই শাৰীবোৰ—

ইহবস-ভগনে কৃত-হৰি-গুণে মধুৰিপু-পদ-সেৱকে।

কলি-যুগ-চৰিতং ন বসতু দূৰিতং কবি-নৃপ-জয়দেৱক॥

(গী° গো° ৭, ২১)

বিহিত-পদ্মাৱতী-সুখ-সমাজে

কুবু মুৰাৰে মঙ্গলশতানি

ভগতি জয়দেৱ কবিৰাজ-ৰাজে॥ (গী° গো° ১১, ২১)

ৰুদ্ৰসিংহ ৰজাৰ আদেশ অনুসৰি বামনাৰায়ণে 'গীতগোবিন্দ'ৰ এই ভাঙনি কৰে। গতানুগতিক পয়াৰ, দুলাড়ি আদি ছন্দত ৰচনা কৰিবলগীয়া হোৱাত জয়দেৱৰ কাব্যৰসৰ মোহিনী শক্তি দুৰ্বল হৈ পৰিছে। গোটেই ভাঙনি কাব্যখন পঢ়িলে অসমীয়া পদত মূল 'গীত-গোবিন্দ'ৰ পৰিচয় দিবলৈ যত্ন কৰা যেনহে লাগে।

শিৱসিংহ ৰজাৰ আজ্ঞা আৰু ফুলেশ্বৰী বৰৰজাৰ বাণী পুষ্পমালা হেনকৈ মানি তাক সাদৰে শিৱত ধৰি আদিপৰ্ব মহাভাৰতৰপৰা 'দুখন্ত চৰিত' (বা 'শকুন্তলা') ৰচনা কৰে। 'অভিজ্ঞান-শকুন্তলম'ৰ সোৱাদ ইয়াত নাই। কাব্যিক সৌন্দৰ্যৰ ঠাই সাধাৰণ বৰ্ণনাই পূৰাইছে। গৰ্গ মুনিৰ মুখত ব্যক্ত কামকলাৰ গৌণ আখ্যানে কাব্যখনৰ সবহ ঠাই অধিকাৰ কৰিছে। গতিকে গঠনৰ ফালৰপৰাও কাব্যখন শিথিল।

যি সময়ত 'শকুন্তলা' কাব্য লিখা হয়, সেই সময়ত আহোম ৰাজকাৰেঙত তাত্ত্বিক প্ৰভাৱ ঘন হৈ পৰিছিল। গতিকে গীতৰ ভণিতাত নাৰায়ণ আৰু বামৰ লগত শিৱৰ নাম মিহলি হোৱা লক্ষণীয়।

ছাড়িয়া বিবয়-সুখ ভেজি তুচ্ছ কাম।

সততে ঘূৰিয়ো নাৰায়ণ শিব বাম ॥ ৯৭৪

হৰি-হৰ-ভক্ত সৌম্যৰ অধিপতি শিবসিংহৰ জায়া ফুলেশ্বৰীৰ আজ্ঞা অনুসৰি ব্ৰহ্মবৈবৰ্ত-পুৰাণৰ নানা উপাখ্যানৰ মাজৰপৰা বাছি কবিয়ে দানৱ অধিপতি শঙ্খচূড় বধৰ পদ বচনা কৰে,—

সৌম্যৰ পিঠৈৰ শিবসিংহে অধিপতি।

হৰি-হৰ-চৰণত সদা যাৰ মতি ॥ ৪

তাহান আছিল জায়া ফুলেশ্বৰী নাম।

পত্নীগণ মধ্যে শ্ৰেষ্ঠ গুণে অনুপাম ॥

গম্ভীৰ বচন গতি-মতি বতি সতী।

কৃষ্ণদেৱ-চৰণত অতি ভক্তিমানী ॥

হেন নৃপ-মহিষীৰ আজ্ঞা শিবে ধৰি।

কবিৰাজ চক্ৰৱৰ্তী মতি অনুসৰি ॥ ৯

পৰম সুন্দৰ ৮ ব্ৰহ্মবৈবৰ্ত পুৰাণ।

ব্যাসদেৱে বাক্সিয়াছে নানা উপাখ্যান ॥

বৈষ্ণৱেৰ মধ্যে সাৰ শঙ্খচূড় নাম।

দানৱেৰ অধিপতি গুণে অনুপাম ॥

ব্যাস ঋষি বাক্সিয়াছে তাহান চৰিত্ৰ।

দুৰ্য্যোৰ কলিত তাক জানিবাহা মিত্ৰ ॥

শিব-মহেশ্বৰসদৃশ শিবসিংহ বাই আৰু তেওঁৰ ‘তুচ্ছ সূক্ষ্ম জায়া’ প্ৰমথেশ্বৰীৰ আদেশ-মালা শিৰোগত কৰি কবিৰাজে ব্ৰহ্মবৈবৰ্ত-পুৰাণৰ ‘পৰম প্ৰধান’ কৃষ্ণ-জন্মখণ্ড পদবন্ধে দেশভাষা ধৰি বচনা কৰে।

গীতত দেহবিচাৰ

দেহবিচাৰৰ গীতৰ মূল প্ৰেৰণা বৈষ্ণৱ ধৰ্মৰ ভিতৰতে নহয়।

ভাৰতত অতি প্ৰাচীন কালৰপৰা গুপ্ত যোগ-সাধনা আদি চলি আহিছে আৰু সেয়ে শৈৱ আৰু শাক্ত ধৰ্মৰ সংস্পৰ্শত শৈৱ-শাক্ত তাত্ত্বিক ৰূপ গ্ৰহণ কৰিছিল। সেইদৰে বৌদ্ধ ধৰ্ময়ো অৱসাদৰ যুগত তাত্ত্বিক ৰূপ লয়; আৰু সহজিয়া বৌদ্ধপন্থ তাৰে প্ৰকাৰভেদ মাখোন। সকলো গুপ্ত সাধনাতো নিৰালম্ব পৰম সত্য বা শ্ৰেয়সক দুটা বিভিন্ন অঞ্চল জোৰা লগা শক্তি বা প্ৰকাশৰূপে কল্পনা

কৰা হয়। এই শক্তি দুটা বিজুলী কোষৰ পজিটিভ আৰু নিগেটিভৰ লগত তুলনা কৰিব পাৰি। এটা চেতন, আনটো জড়; এটা ভোক্তা, আনটো ভোগৰ থলী। পৰম সত্য অদ্বৈত ৰূপ হ'লেও জগতত সি দ্বিধা-প্ৰকট। গুপ্ত সাধনাবোৰৰ লক্ষ্য হ'ল এই দ্বৈত ভাব ধ্বংস কৰি অদ্বৈতত সংযোগ কৰা। শাক্ত-শৈৱ তাত্ত্বিকসকলে দ্বৈত ভাবটোক শিৱ আৰু শক্তিকাপে, বৌদ্ধ তাত্ত্বিক আৰু বৌদ্ধ সহজিয়াসকলে প্ৰজ্ঞা আৰু উপায়কাপে, বঙ্গীয় বৈষ্ণৱ সহজিয়াসকলে কৃষ্ণ আৰু ৰাধাকাপে, নাথধৰ্মীসকলে চান্দ আৰু সুৰজকাপে ভাবি লৈছে। এই ধৰ্মবিলাকৰ আৰু এটি বিশিষ্ট লক্ষণ হ'ল এই—সিবিলাকৰ মতে শৰীৰটো সকলো তত্ত্বৰ আধাৰ, ব্ৰহ্মাণ্ডৰ ক্ষুদ্ৰ ৰূপ। হিন্দু তাত্ত্বিকসকলৰ মতে চেতন শক্তি শিৱ আমাৰ শৰীৰৰ শিবোভাগৰ সহস্ৰাৰ চক্ৰত নিবাস কৰে, জগতৰ মূলভূতা শক্তি কুণ্ডলীকৃত সৰ্পৰূপে মূলাধাৰ চক্ৰত থাকে; গতিকে তাত্ত্বিক সাধনাৰ উদ্দেশ্য শক্তিক ওপৰলৈ নি শিৱৰ লগত একে কৰা। আনফালে, মহাদেৱৰ অৰ্ধনাৰীশ্বৰ ৰূপ অনুসৰি আমাৰ শৰীৰৰ বাঁও আৰু সোঁ ফালৰ ইড়া আৰু পিঙ্গলাত প্ৰাণ আৰু অপান বায়ুক নিৰোধ কৰি মধ্যম নাড়ী সুষুम्নাৰ ভিতৰেদি বোওৱাৰ ধাৰণা উপজিছে। আমাৰ টোকাৰী-নামতো সেই ভাবেই বৰ্তমান।

মহাদেউ গোসাঞি টোকাৰী সাজিলে

বাটে পাৰেবতী গুণা।

ইঙলা পিঙলা

চিত্ৰা সুসন্না।

এই চাৰিগছি গুণা॥

সহজিয়া বৌদ্ধ ধৰ্মত প্ৰজ্ঞা আৰু উপায়ৰ মিলন-সাধনাৰ মাজেদি পৰম সত্য সহজৰ প্ৰাপ্তি ঘটে। সহজিয়া বৈষ্ণৱেও আৰোপৰ মাজেদি পুৰুষ-নাৰীৰ মিলনত কৃষ্ণ-ৰাধাৰ যুগল-ৰূপ সিদ্ধ হোৱা দেখে। নাথ সিদ্ধসকলো চান্দ-সুৰজৰ মিলনোদ্দেশী হঠ-যোগৰ ভিতৰেদি কায়-সাধনাত ৰত হয়।

শঙ্কৰদেৱৰ দিনত এনে বৌদ্ধ তাত্ত্বিক অসমত বিয়পি পৰিছিল। শঙ্কৰদেৱ, বংশীগোপালদেৱ আদিৰ চৰিতত দুই-এক অনাচাৰী 'বৌধ'ৰ উল্লেখ পোৱা যায়। শঙ্কৰদেৱৰ 'কীৰ্ত্তন'ত যি 'বামানৱ' আৰু 'বৌধ'ক নিন্দা কৰা হৈছে, সি বুদ্ধদেৱৰ মৰ্হতী শিক্ষাৰ আৰু পঙ্কশীল আদি-যুক্ত বৌদ্ধসকলক বুজোৱা নাই। 'বামানৱে' বুদ্ধদেৱৰ পাছত তাত্ত্বিকতাৰ আক্ৰমণত বৌদ্ধ ধৰ্মই যি অনাচাৰপূৰ্ণ ৰূপ লৈছিল তাকেহে ইঙ্গিত কৰিছে। ডক্টৰ বাণীকান্ত কাকতিয়ে লিখিছে, "শঙ্কৰদেৱ

চৰিতপুথিত যি অনাচাৰী ঘৃণা ফুৰা বৌদ্ধসকলৰ উল্লেখ আছে সেইবোৰ গৌড়, বিহাৰ আদি দেশৰপৰা ছিটিকি অহা সহজিয়া বৌদ্ধ ভিক্ষু বুলি ভাবিবৰ কাৰণ আছে” (পুৰণি অসমীয়া সাহিত্য, পিঠি ৩৫)। যেতিয়া এই বৌদ্ধসকলৰ চকুৰ কুটা দাঁতৰ শূল হৈ অসমত শঙ্কৰী ধৰ্ম প্ৰচাৰিত হ’ল, তেতিয়া হিন্দু শাস্ত্ৰকাৰসকলে বুদ্ধদেৱক বিকৃত অৱতাৰ বুলি ঘোষণা কৰি বৌদ্ধ ধৰ্মৰ স্বাভাৱ্য গুচাবলৈ যত্ন কৰাৰ দৰে, এই তাত্ত্বিক ‘বৌদ্ধ’সকলে নিজৰ অনাচাৰবিলাকক প্ৰজাৰজ্ঞক বৈষ্ণৱ ধৰ্মৰ অন্তৰ্গত বুলি দেখুৱাই লোক-সমাজত প্ৰচাৰ বঢ়াবলৈ ধৰিলে। ভাগৱতৰ নামত পঞ্চমকাৰৰ সেৱা বলৱতী কৰি তুলিলে আৰু শঙ্কৰদেৱ-মাধৱদেৱ ভগিনী দি দেহতত্ত্ব আৰু শৰীৰ-সাধনা-বিষয়ক গীত ৰচনা কৰিলে।

দেহবিচাৰৰ গীতবিলাক যদিও সকলোৰে মাজতেই প্ৰিয় আৰু বিশেষতে মাধৱৰ ভগিনী থকা বাবেই আৰু আন কাৰণতো বৈষ্ণৱবো আদৰৰ সম্পত্তি, তথাপি আচলতে সিবিলাক অসমৰ কেইবাটিও গুপ্ত সম্প্ৰদায়ৰ মাজৰপৰাহে উদ্ভূত। ৰাতি-খোৱা, বৰখেলায়া, গোপীধাৰা ভক্তি, বৰসেৱা বা পূৰ্ণসেৱা, ৰীতিয়া, অৰীতিয়া আদি বেলেগ বেলেগ নামত কিছুমান গুপ্ত বৈষ্ণৱ প্ৰথা অসমত সৰ্বত্ৰ আছে। এইবোৰ বঙ্গদেশৰ সহজিয়া বৈষ্ণৱ ধৰ্মৰ দৰে তাত্ত্বিকতাৰ প্ৰাদুৰ্ভাৱত ওপজা গুপ্ত বৈষ্ণৱ আচাৰ। কৃষ্ণানন্দ দ্বিজৰ ৰচিত ‘পূৰ্ণভাগৱত’ নামৰ পুথিত, অজ্ঞাত কবিৰ ‘গুপ্তমণি’, কৃষ্ণাচাৰ্য দ্বিজৰ ‘ভৱিষ্যৎ-সংগ্ৰহ’ আদি পুথিত এনে গুপ্ত সম্প্ৰদায়ৰ আচাৰ আৰু দৰ্শনৰ পৰিচয় পোৱা যায়।^১ তেওঁলোকৰ সৃষ্টি-তত্ত্বত পিণ্ড-ব্ৰহ্মাণ্ডৰ ধাৰণা, সাধনাত শৰীৰ-শৰীৰতত্ত্বৰ প্ৰাধান্য আদি মন কৰিবলগীয়া।

দেহবিচাৰৰ গীতবোৰত দেহতত্ত্বৰ বিচাৰ মূল লক্ষণ আৰু অসমৰ গুপ্ত সম্প্ৰদায়বোৰেও দেহতত্ত্ব-নিৰ্ণয়ৰ ওপৰত বিশেষ গুৰুত্ব দিয়া দেখা যায়। গুপ্ত সম্প্ৰদায়ৰ গুপ্ত সেৱাত ব্যৱহৃত হোৱা কিছুমান গুপ্ত গীত আছে। সাধাৰণতে টোকাৰী বজাই এনে গীত বৰাগী বৈষ্ণৱী কিছুমান লোকে গাই ফুৰে। এই বৰাগীসকল বঙ্গদেশৰ বাউলসকলৰ নিচিনা; তেওঁলোক সংসাৰ-বিৰাগী। বাউলৰ “মনেৰ মানুহ”ৰ ঠাইত এওঁলোকৰ “মনাই”, “হৰৰ মানুহ”। বাউলসকলে যেনেকৈ সহজিয়া বৈষ্ণৱ গীত গোপন কৰিব নলগীয়া ভাঙৰলত গাই ফুৰে,

১. বৈষ্ণৱকা, ‘অসমীয়া ভাষা আৰু সাহিত্যৰ বুৰঞ্জী’, পিঠি ২৯৫-২৬, ৭২-৭৭।

আমাব ববাগীসকলেও সেইদৰে যাবে তাৰে আগত গাব পৰাকৈ কিছুমান গীত গায়। আমাব সঙ্কলনত মাধৱপুৰুষৰ ভণিতামুক্ত দেহবিচাৰৰ গীতখিনি আচলতে এই শ্ৰেণীৰহে। দেহবিচাৰৰ গীতৰ আৰু ‘ওপ্তমণি’, ‘পূৰ্ণভাগৱত’ আদি ৰাভি-খোৰা সাহিত্যৰ দাৰ্শনিক দিশটো শঙ্কৰদেৱৰ ৰচিত ‘অনাদি-পাতন’ ভাগৱতৰ (তৃতীয় স্কন্ধ আৰু বায়ণ-পুৰাণৰ কথাৰ মিশ্ৰণ) আৰু কণিলৰ সাংখ্য দৰ্শন (ভাগৱত, তৃতীয় স্কন্ধ) ওপৰত প্ৰতিষ্ঠিত। অসমৰ নিৰঞ্জনকেন্দ্ৰিক মন্ত্ৰ-সাহিত্যতো এইবোৰৰ প্ৰভাৱ প্ৰভূত।

‘অনাদি-পাতন’ত কোৱা আছে—

দেহৰ মহিমা আবে শুনিয়ো বেকতে।

ব্ৰহ্মাণ্ডৰ গুণমানে আছে শৰীৰতে॥ ১৯৯

টৌশিণ তন্ত্ৰ, কাণ-নাক-চকু-মুখ-গুহ্য-লিঙ্গৰ ‘নৱখান ঘাৰ’, দশ প্ৰাণ-বায়ু, চৰি ফুৰা সুবুন্না-গিজলা-ইড়াপ্ৰধান বাস্তৱি হাজাৰ নাড়ী, যোগশাস্ত্ৰৰ ষট্চক্ৰ, চৈধ্য ইন্দ্ৰিয়ত অধিষ্ঠিত গাপ-পুণ্যৰ সাক্ষীস্বৰূপ চৈধ্য দেৱতা, ‘হৃদয়-কমলে কৃষ্ণ’— এই সকলো শৰীৰতে বৰ্তমান। শৰীৰ-সাধনাৰ ইঞ্জিত কৰা হৈছে—

সুবুন্না আছয় মেক মজ্জাৰ ভিতৰে।

যাত বায়ু পশিলে অমৰ হোৱে নৰে॥ ২০৯

তাহাৰ মুখক ঢাকি আছে কুণ্ডলিনী।

মায়াৰ শকতি যেন দেখিয়া সগিণী॥

অপান বায়ুক যিটো ৰমে যোগবলে।

অগ্নিৰ ৰূপত শক্তি ওপৰক চলে॥ ২১০

সুবুন্নাতে তেৰে গৈয়া প্ৰবেশে পৰন।

৩১-সংখ্যক গীতত ষট্চক্ৰৰ উল্লেখ আছে; হৃদয়ৰ মাজৰ অষ্টদল পদ্মতে কৃষ্ণস্বাৰ নিবাস।

অষ্টদল পদ্ম মাজে হংস কেলি কৰে॥

(ৰামানন্দদেৱ)

দেহবিচাৰৰ গীতত শৰীৰক কেতিয়াবা নাৱৰ লগত (গীত ১৫) কেতিয়াবা ঘৰৰ লগত (গীত ১২, ১৯, ৩০); কেতিয়াবা চাকিৰ লগত (গীত ৬৩৯) তুলনা কৰা হৈছে। এই প্ৰসঙ্গত ভৱানীপুৰীয়া গোপাল আতাব ‘ভাই ইটো নৰ-তনু ভাল’ (গীত ১২৯) গীতটি প্ৰাধিকানযোগ্য।

দেহ ভৈল ঘৰ

পৰম সুন্দৰ

বৰিষে কণিকা আসি।

কাল-বায়ু লাগি

গৃহ গৈল জগি

বুদ্ধি ভৈলা সৰ্বনাশী॥

দেহবিচাৰৰ গীতবিলাক প্ৰায়ে মাধৱদেৱৰ ভণিতায়ুক্ত অৰ্থাৎ কাৰ্যতঃ বে-
নামী। কিন্তু বামানন্দদেৱ কায়স্থৰ গীততো দেহবিচাৰৰ তত্ত্ব দেখা পোৱা যায়
(গীত ৬৩৪, ৬৩৭, ৬৩৯, ৬৪০)। ৬৩৭-সংখ্যক গীতটি ‘অনামি-পাত্তন’ বা
দেহতত্ত্বৰ সাৰাংশ বুলিব পাৰি; বিশেষতঃ গীতটিত “পূৰ্ণ ঈশ্বৰৰ স্থান দেহান্তে
আছয়” কথাৰাৰ তাৎপৰ্যপূৰ্ণ। আনফালে, ৬৪০ সংখ্যক গীতটিৰ অৰ্থ ৰূপকময়;
আৰু ‘নিত্য নিৰঞ্জন’ৰ উল্লেখ মন কৰিবলগীয়া। গীতটিত ব্যাখ্যানৰ বাবে ‘ৰূপক’
শীৰ্ষক আলোচনা চাওক। ইয়াত “চতুৰ অধিক কুড়ি জনেৰ মন্দিৰ”—চৌবিশ
তত্ত্বৰ ঘৰস্বৰূপ শৰীৰ।

দেহবিচাৰৰ গীতৰ ভাষা সাধাৰণতে সাক্ষেতিক। সকলো দেহবিচাৰৰ
গীততে মনক সাধনাৰ কেন্দ্ৰৰূপে ধৰা হয়। মনৰ (প্ৰকৃততে, অন্তৰাত্মাৰ) চাৰি
ৰূপ—মন, বুদ্ধি, অহঙ্কাৰ আৰু চিন্ত। মনেই দহ ইন্দ্ৰিয়ৰ অধিবক্ষক; মনৰ কামকে
জীৱই নিজ কাম বুলি মানে আৰু সেইবাবেই কৰ্মপাশত জীৱ বন্দী হৈ থাকে।
‘মন ভাই তোৰ সঙ্গে জীৱ ভৈল বন্দী’ (গীত ১৮)। মনে ইচ্ছা কৰিলে দেহৰ
ভিতৰৰ হৃদয়পদ্মত থকা ‘নিজ গুৰু’ কৃষ্ণাত্মাৰ পৰিচয় লৈ জীৱক মুক্ত কৰিব
পাৰে। এই কৃষ্ণাত্মাৰ অধিষ্ঠানৰ ঠাই ‘দাণ্ডা কাঁথা’ কলিজাখন দ্বাদশ ‘ভকত’
বা অঙ্গই বহন কৰি ফুৰিছে। আমাৰ ওপৰত সত্য লোক আদি আৰু তলত
পাতাল আদি আৰু মাজত আমি এই সৰু পৃথিৱীৰ ওপৰত আছোঁ। “উৰ্ধ্ব
দ্বাদশ আঙ্গুল” কথাআৰাৰ দেহাৰ বিচাৰ মতে—ৰূপালৰ আগৰপৰা
থুঁতৰিলে মুখৰ জোখ বাৰ আঙ্গুল, ভৰিৰ তলুৱাৰ জোখ বাৰ আঙ্গুল আৰু
পুৰুষাঙ্গৰ জোখ দহ আঙ্গুল। জীৱৰ উৎপত্তিৰ মূল এই পুৰুষাঙ্গ; তাৰপৰা ‘ভূমি’
অৰ্থাৎ যোনিয়ে শক্তি ধাৰণ কৰি জীৱ-দেহ সৃষ্টি কৰে আৰু সেই জীৱয়ে আকৌ
ঈশ্বৰৰ বিৰোধ কৰে। ‘চাৰি আঙ্গুল মাটি’ কলিজাৰ ওপৰত বলৱন্ত ‘চৈধ্য হাতী’
চৈধ্য ইন্দ্ৰিয়ৰ অত্যাচাৰ; তাৰ শাসনৰ ‘জৰী নাই’, তথাপি ‘ঢেকুৱা কুকুৰ’ মনে
মায়াবী ভাবৰ ‘শিয়াল’ক গুৰু লৈ ‘ভাগৱত পঢ়ি’ ঈশ্বৰাভিমুখী হ’ব পাৰে।

এই গীতখিনিত গুৰুবাদৰ ওপৰত বিশেষ গুৰুত্ব আৰোপ কৰা হৈছে—

গুরু-ভকত বিনে গতি নাই আৰ॥ (গীত ১৪)

গুরু শিষ্যৰ : বিশ্বাস যে সাৰ : কহিলে সবে বুজাই।

গুরু পৰমাত্মা : শিষ্য জীউ আত্মা : দুয়োজনে একে কায়॥

(গুপ্তমণি ১১৩)

গীত ৫, ১৫ত 'গৃহস্থ' হ'ল জীৱ। 'দশগুটি গৰু' দহ ইন্দ্ৰিয়। ইয়াত মনক গৰখীয়া আৰু বুদ্ধিক এচাৰি কৰা হৈছে। 'পৰব শস্যত লাগ' অকৰ্তব্য বা ঈশ্বৰ-বিৰোধী কাৰ্য কৰ। 'জীৱত লাগিল দায়'—জীৱ কৰ্মপাশত বন্দী হ'ল। গীত ৮ ত 'চৈধ্য ববিব'—'অনাদি-পাতন'ত নখন ববিব বা বৰ্ষৰ কথা আছে—ভাৰত, কম্পুকৰ, হৰি, কেতুমালা, ভদ্রাশ্ব, ইলাবৃত, বম্যক, হিবণ্যময়, কুক। গীত ১২, ১৯ত 'ঘৰগুটি'—শৰীৰ। 'নখনি দুৱাৰ'—

দুই কান দুই নাক দুই চক্ষু লেখা।

মুখেএৰে ওপৰত সাতখন দেখা॥ ২০১

অধে গুহ্য-লিঙ্গ এই নৱখান দ্বাৰ।

'একগুটি কন্যা'—বুদ্ধি ('পুৰঞ্জয় উপাখ্যান')। অনাদি-পাতন (গুপ্তমণি ১৭৬) এক নদী-ভৱ-সংসাৰ। 'সোহি নগৰে এক বমণী ভূপ' (গীত ২৪১)। 'কাল বিকাল পক্ষী' পৰমাত্মা আৰু জীৱাত্মা—

সুপৰ্ণা সযুজা সখায়া সমানং বৃক্ষং পৰিষস্বজাতে।

তয়োৰ্ণ্যঃ পিঙ্গলং স্বাদন্ত্য-শ্লগ্নন্যোহভিচাকশতী। ইতি শ্রুতি ৪॥

'উৰি গৈল ৰাজহংস'—

উৰি যায় হংস পক্ষী তেজি নাৰায় স্বৰ।

ফুৰি ফুৰি আসে দুই আখৰ সঞ্চাৰ॥

নিৰঞ্জনপুৰে ব্ৰহ্মকুণ্ড সৰোবৰে।

দুই গুটি হংস পক্ষী তাতে পৰি চৰে॥ (গুপ্তমণি ২১৪)

আউৰ জীউ আত্মা যিটো পৰমাত্মা

এহি জানা পৰী দুই।

সংসাৰ বৃক্ষত পৰি দুই জনে

সদায় থাকন্ত চাই॥ (গুপ্তমণি ১২৫)

গীত ১৬। সুকাঠী কাঠৰে নৌকা—শৰীৰ। মিছাৰ নাম যান্না-পাশ।

গীত ২০। 'ঘৰ ভৈলা বাহিৰ মাৰ ॥'—নিত্যক পৰ ভাবি অনিত্যক
আগোন কবিলোঁ।

গীত ২২। 'কনুৱাৰ বাহতেঃ মনুৱা বহিলে'—শৰীৰৰ ভিতৰত মনৰ নিবাস
হ'ল'।

গীত ২৪। 'নদীৰে কাষৰি বট-বৃক্ষ জুপি'—ভক্তনদীৰ পাৰৰ কায়-বট।

গীত ২৫-২৬। বাঘিনী—মায়া।

গীত ২৮। 'সক ঘৰ, বৰ ঘৰ'—অনিত্য বিষয়-সম্পত্তি।

'নিজ ঘৰ'—শৰীৰ, যি শৰীৰত কৃষ্ণদ্বাৰ আৱাস।

গীত ৩০। 'টাটেকৰ বাসা'—মায়াময় শৰীৰ। 'দুই-ওটি খুটা'—দুটা ঠেং।

'অতিথিসকল'—ইন্দ্ৰিয়। 'ঘৰৰ মানুহ'—মন।

গীত ৩১। চাৰি বেদ—

নাভি মূলে ঋক বেদ কবন্তু প্ৰকাশ।

ললাটত যজুৰ্বেদ কবন্তু নিবাস ॥ ২০৪

হৃদয়ত হস্তে সাম বেদৰ বসতি।

মুখ মাজে অথৰ্ববেদ হৈল উৎপত্তি ॥ (গুপ্তমণি)

'বাৰজন বৈষ্ণৱ'—ব্ৰহ্মা, হৰ, মনু, কপিল, কুমাৰ, শুক, ভীষ্ম, বলি, প্ৰহ্লাদ,
নাৰদ, জনক আৰু যম। পূৰ্ণসেৱাত বাৰজন ভকত বা মহাজনৰ আসন
থপা হয়।

'কাল পুৰুষৰ নাভি'—পৰমাত্মা (গুপ্তমণি ১৬৬)

'হৃদয়-কমল'—

ছয় স্থানে ছয় চক্ৰ আছে শৰীৰত।

গুহ্য লিঙ্গ নাভি হৃদি তালু ললাটত ॥ ১০৪

চাৰিদল ছয়দল নাভী দশদল।

আছে অষ্টদল পদ্ব হৃদয়-কমল ॥

ভালুত ষোড়শ ললাটত দল দুই।

যোগশাস্ত্ৰে মতে ছয় এহি ছই ॥ (অনাদি-পাতন ২০৫)

বাধা-কৃষ্ণ-প্ৰসঙ্গ

ভাৰতীয় সাহিত্যত ব্ৰজ-গোপীৰ কাহিনীৰ ক্ৰম-বিকাশ কৌতূহলপূৰ্ণ।

মহাভাৰতৰ এঠাইত মাথোন দ্বৌপদীয়ে কৃষ্ণক 'গোপীজন-প্ৰিয়' বুলি সম্বোধন

কবিছে। (সভাপৰ্ব, ৬৮.৪১); কিন্তু ব্রজ-গোপীৰ কাহিনী তাত নাই। হৰিবংশত পোন প্ৰথম কৃষ্ণ ব্ৰজলীলা বহলকৈ বৰ্ণোৱা হৈছে। বিষ্ণুপুৰাণৰ পঞ্চমাংশৰ ত্ৰয়োদশ অধ্যায় শৰতৰ চন্দ্ৰাবলী আকাশৰ তলত বাসক্ৰীড়াৰ বৰ্ণনা। এই বৰ্ণনা মদন-বিলাসহীন নিৰ্মল ভাবৰ। ইয়াত 'ৰতি' শব্দটো আছে কিন্তু সাধাৰণ ধেমালি অৰ্থত। 'বাস' শব্দটোৰো প্ৰকৃত অৰ্থ পুৰুষ-তিৰোতাই হাত ধৰাধৰিকৈ ঘূৰি ঘূৰি নচা এবিধ নাচৰ উৎসৱ—অন্যোন্মাদ্যতিবস্তুহস্তানাং স্ত্ৰীপুংসাং গায়তাং মণ্ডলীকপেন ভ্ৰমতাং নৃত্যবিনোদো বাসো নাম (স্ত্ৰীধৰ স্বামী)। বিষ্ণুপুৰাণতকৈ আগতে ৰচিত হৰিবংশত 'বাস' শব্দৰ ঠাইত 'হল্লীষ ক্ৰীড়ন' শব্দ ব্যৱহাৰ কৰা হৈছে। অৰ্থ একেই—মণ্ডলেন তু যম্ভত্যং স্ত্ৰীণাং হল্লীষকন্ত তৎ (অভিধান—হেমচন্দ্ৰ), স্ত্ৰীণাং মণ্ডলিকাকাৰনৃত্যে (বাচস্পত্য—অভিধান)। বিষ্ণুপুৰাণৰ ক্ৰীড়া-বৰ্ণনা হৰিবংশৰ অনুকৰণ; হৰিবংশৰ শাস্তিক প্ৰতিধ্বনিও ইয়াত আছে। কিন্তু বিষ্ণুপুৰাণৰ য'ত গোপীসকলৰ কাচিৎ প্ৰবিলসদ্বাঙ্ক পৰিভাষা চুচুস্ব তম্, কোনোজনীয়ে তুতিৰ ছলেৰে বাহুৰে সাৰাটি কৃষ্ণক চুমা দিলে; তাত হৰিবংশৰ গোপীহঁতে কবিলে কি?—

তাস্তং পয়োধবোত্তানৈকবোভিঃ সমপীড়য়ন্।

ত্ৰামিতাক্ষৈচ্চ বদনৈর্নিৰৈক্ষন্ত বৰাজনাঃ ॥

পয়োধৰ-স্থিতিৰ বাবে উৰ্ধ্বমুখ হৃদয়েৰে কৃষ্ণক নিপীড়ন কৰি সেই বাৰাজনাইতে চঞ্চল-নয়ন বদনেৰে তেওঁক চাবলৈ ধৰিলে। নাম দিয়া নহ'লেও বাসক্ৰীড়া-প্ৰসঙ্গত বিশিষ্ট এজনী গোপীৰ উল্লেখ বিষ্ণুপুৰাণত প্ৰথম পোৱা হয়। কৃষ্ণৰ মথুৰা-যাত্ৰাৰ সময়ত গোপীৰ ককণ বিলাপো এই পুৰাণৰ নতুন কথা। হৰিবংশৰ গোপীসকলৰ এই চঞ্চলতা আৰু বিলাসিতাৰ মাত্ৰা ভাগৱতৰ দশম স্কন্ধত বহুতোখিনি বাঢ়িছে। একবিংশ অধ্যায়তে কৃষ্ণৰ বেণুৰ মাত শুনি গোপীৰ অন্তৰত পূৰ্ববাগৰ সৃষ্টি হৈছে। কৃষ্ণক পতিকাপে পাবলৈ তেওঁলোকে এমাহ ধৰি কাত্যায়নী-ব্ৰত পালন কৰিছে, ইয়াৰ পাছতেই ভাগৱতৰ অভিনৱ সৃষ্টি—গোপী-বহুবৰণ আখ্যান। ভাগৱতৰ ঊনত্রিংশৰপৰা ত্ৰয়সত্রিংশলৈকে পাঁচ অধ্যায় বাস-পঞ্চাধ্যায় নামে খ্যাত। কবিত্বময় এই পাঁচ অধ্যায়ত কৃষ্ণ আৰু ব্ৰজ-গোপীৰ প্ৰেম-কাহিনীৰ বৰ্ণনা বিলাসিতাপূৰ্ণ। অলপ পৰলৈ কৃষ্ণৰ বিশিষ্ট প্ৰেমৰ পাত্ৰী হোৱা এগৰাকী গোপীৰ কথা ইয়াত (৩০ অঃ, ২৮ শ্লোক) আছে; তেওঁৰ নাম কিন্তু দিয়া হোৱা নাই।

পিছৰ যুগৰ পুৰাণবিলাকৰ ভিতৰত বৰ্তমান প্ৰসক্ত পদ্মপুৰাণ আৰু ব্ৰহ্মবৈবৰ্তপুৰাণ উল্লেখযোগ্য। পদ্মপুৰাণত ব্ৰজলীলাৰ ঠাইত গোলোকৰ বাস-মণ্ডলত বাধা-কৃষ্ণৰ নিত্য-লীলা পুৰাণকাৰে বৰ্ণনা কৰিছে। এই পুৰাণ লিখা সময়ত বাধা-কৃষ্ণ পূজা এক প্ৰতিষ্ঠিত ধৰ্মত পৰিণত হৈছিল। ইয়াত বাধাৰ (বাধিকা) বাহিৰেও বোলগবাকী গোপীৰ নাম দিয়া হৈছে। পণ্ডিতসকলৰ অনুমান ব্ৰহ্মবৈবৰ্তপুৰাণ ষোড়শ শতিকাৰ বচনা। ইয়াৰ আগতেই শেষ দ্বাদশ শতিকাত জয়দেৱে 'গীত-গোবিন্দ' বচনা কৰিছিল। কোনো কোনো পণ্ডিতে ভাবে, সংস্কৃতত মাত্ৰাবৃত্ত ছন্দত ৰচিত হোৱাৰ আগৰ কাব্যখনি কোনো প্ৰাকৃত ভাষাত লিখা হৈছিল। জয়দেৱে নিজে সহজিয়া পন্থী বৈষ্ণৱ আছিল বুলিও অনুমান কৰা হৈছে।^১ সেই কাব্যৰ লগত পুৰাণ-ৰচয়িতাৰ চিনাকিও ভালকৈয়ে আছিল। এইখনি পুৰাণত বাধা-কৃষ্ণৰ প্ৰেম-বিলাসৰ অৱধি নোহোৱা হৈছিল। বাধাৰ লগতে আৰু ৩৭জনী গোপীৰ নাম আছে; তাৰ প্ৰায়বোৰেই নতুন।

ধৰ্ম-নিৰপেক্ষ সাহিত্যত প্ৰধান গোপীৰূপে বাধা বা বাধিকাৰ নাম সপ্তম-অষ্টম শতিকাৰেপৰা পোৱা যায়। হালৰ 'গাথা-সপ্তশতী' (১.৮৯) আৰু আনন্দবৰ্ণনৰ 'ধন্যলোক' (২.৬) আৰু তাৰ পিছৰ যুগৰ লেখাত বাধাৰ নাম সততে পোৱা যায়। পিছৰ যুগৰ পুৰাণৰো আগতে এনে সাহিত্যত বাধাক প্ৰধান আৰু একমাত্ৰ কৃষ্ণপ্ৰিয়াকপে পাওঁ। এই সময়তে বাধা-কৃষ্ণৰ নৌকা-বিলাস আৰু দান-কেলি আখ্যানৰ উদ্ভৱ হয় আৰু ক্ৰমে আন আন আখ্যানবোৰৰো সময়ৰ লগে লগে সৃষ্টি হ'বলৈ ধৰে।

ষোড়শ শতিকাৰ আগভাগত শঙ্কৰদেৱে 'কীৰ্তন-ঘোষা'ৰ 'বাসক্ৰীড়া' অধ্যায় লিখে আৰু মাজভাগত দশম স্কন্ধ ভাগৱতৰ পদ কৰে আৰু 'বাসক্ৰীড়া' বা 'কেলিগোপাল নাট' বচনা কৰে। দশমৰ বাসৰ বৰ্ণনাত তেওঁ মূলৰপৰা আঁতৰি যোৱা নাই। কিন্তু মন কৰিবলগীয়া দশমৰ বাসলীলাৰ পদত ৮৫জনী গোপীৰ নাম দিয়া হৈছে; তাৰে এটি নাম বাধিকা। পদ্মপুৰাণ, ব্ৰহ্মবৈবৰ্তপুৰাণ আৰু ষোড়শ শতিকালৈকে বচনা কৰা কৃষ্ণ-আখ্যানত প্ৰতিজন লেখকে বাধাৰ বাহিৰে আন নামবোৰ নিজৰ ইচ্ছামতে দিছে। শঙ্কৰদেৱেও সেইদৰে সবাতোকৈ অধিক সংখ্যাৰ গোপীৰ নামৰ তালিকা প্ৰস্তুত কৰিছিল। কৃষ্ণৰ বিশেষ আদৰ পোৱা বিশিষ্টা গোপীজনীৰ নাম শঙ্কৰদেৱেও দিবলৈ নিবিচাৰিলে। তেওঁ বাসক্ৰীড়াক কাম-

কেলিগোপেই বর্ণনা কবিছে, অবশ্যে তাক কাম-বিপ্লব শোধককপেই গ্রহণ কবিছে। 'কেলিগোপাল নাট'ত ভাগবতৰ বিশিষ্টা গোপীজনীক শ্ৰীৰাধা বুলি স্পষ্টকপে নামকৰণ কৰা হৈছে। 'কেলিগোপাল'ৰ নাট্যকাৰৰ 'গীত-গোবিন্দ'ৰ লগত সুন্দৰ পৰিচয় আছিল এই কথা নাটকৰ মুক্তিযুদ্ধল ভটিমা আৰু জয়দেৱৰ দশাৱতাৰ স্তোত্ৰৰ তুলনা কৰিলেই বুজিব পৰা হ'ব। তাৰ উপৰি নাটকৰ কোনো শাৰী কথাই জয়দেৱৰ গীতাৱলীৰ কথা সোঁৱৰাই দিয়ে; যেনে—

গোপী পীন পয়োধৰ ধবিসন : চঞ্চল কৰ যুগ শালী ॥

কাহুক অশ্বৰ : ছোড়ি লেলা হৰি : কাহুক আলিঙ্গন দান।

কাহুক ভূৰে : কোৰে কৰি চুশ্বনঃ চুকাহুক কুচ নথ হান ॥

'বাস-ঝুমুৰা' বুলি এখন নাট মাধৱদেৱে লিখিছিল বুলি ধৰা হয়; কিন্তু কোনো কোনো পণ্ডিতৰ অনুমান ঝুমুৰাখন মাধৱদেৱৰ ৰচিত নহয়। মাধৱদেৱৰ 'ভূষণ-হৰণ'ৰ পাঁচোট বৰগীতত ৰাধাৰ নাম আছে; কিন্তু তাত ৰাধা আৰু কৃষ্ণৰ মাজত যৌৱনোচিত প্ৰেমৰ আভাস দেখা নাযায়। শঙ্কৰ-মাধৱৰ সময়ত ৰাধা-কৃষ্ণৰ প্ৰেম-বিবৰ্ত্তক গীত-মাত্ৰে গোটেই ভাৰতবৰ্ষ ধুৱাই দিছিল। তাৰ মাজতো শঙ্কৰ-মাধৱে তেনে গীত ৰচনাৰপৰা বিৰত থকাটো লক্ষণীয়।

মহাৰাজ নৰনাৰায়ণৰ ভায়েক গুৰুধ্বজ বা চিলাৰায়ে 'সাৰৱতী' নামে 'গীত-গোবিন্দ'ৰ এখনি টীকা প্ৰণয়ন কৰে আৰু দৰঙী ধৰ্মনাৰায়ণ ৰজাৰ ৰাজসভাৰ কবি ৰাম সৰস্বতীয়ে 'গীত-গোবিন্দ'ৰ পদ-ভাঙনি 'জয়দেৱ-কাব্য' ৰচনা কৰে। কিন্তু ডক্টৰ কাকতিয়ে ক'বৰ দৰে 'ৰাম সৰস্বতীৰ ভাঙনিত গীত-গোবিন্দৰ সন্মোহন আদিবসাক্ষক ভাবৰ তীব্ৰতা সমূলি নাই। অসমীয়া কবিৰ মানত গীত-গোবিন্দৰ প্ৰেমলীলা কল্পিণীহৰণ আদিৰ নিচিনা এটি আখ্যান মাথোন।" শঙ্কৰোত্তৰ যুগত স্বৰ্গদেৱ ৰুদ্ৰসিংহৰ সমসাময়িক বাৰেঘৰীয়া চিৰাম (শ্ৰীৰাম) আৰু ৰুদ্ৰসিংহ-শিৱসিংহৰ সভা-কবি ৰামনাৰায়ণ বা কবিৰাজ চক্ৰৱৰ্তীয়ে, 'গীত-গোবিন্দ'ৰ পদ ৰচনা কৰিছিল। কবিৰাজ চক্ৰৱৰ্তীৰ অন্যান্য গীতৰ বিবৰ্ত্ত-বস্তুতো আৰু ৰীতিৰ ওপৰতো জয়দেৱৰ প্ৰভাৱ মন কৰিবলগীয়া।

বিজ্ঞ কলাপচন্দ্ৰ নামে এজন কবিয়ে 'ৰাম-বিজয়' বা 'ৰাধা-চৰিত্ৰ' নামে এখনি পদ-পুথি ৰচনা কৰে। তেওঁ নিজকে শ্ৰীৰাম সৰস্বতীৰ পুত্ৰ বুলি চিনাকি দিছে আৰু প্ৰমাণান্তৰৰ অভাৱত এওঁক মহাভাৰতৰ পদকাৰ আৰু 'গীত-গোবিন্দ' ভোঙোতা ৰাম সৰস্বতীৰ সন্তান বুলিয়ে অনুমান কৰা হয়। এই খুদমান কাব্যখনিত বৰ্ণিত কৃষ্ণ-স্মৃতিবিজড়িত ৰাধাৰ বাৰ্ধক্যলীলাৰ মাজত বিচিত্ৰ ইমানেই—অসমীয়া

বৈষ্ণৱ মন্তৰ স্বতন্ত্ৰ ভক্তিবাদ অনুসৰি বাধা ভক্তশ্ৰেষ্ঠা ব্ৰজগোপীসকলৰ মাজতো
সৰ্বশ্ৰেষ্ঠা ভক্তা; 'ৰাম-কৃষ্ণ বাণী' শ্ৰবণ কৰি কৰি

কিঞ্চিতো নাহিকে প্ৰভা তান শৰীৰত।

নাই ক্ৰুৰভিহীন আৰু বাধাৰ দেহত॥

নাই গাত মাংস অস্থি-চৰ্ম মাত্ৰ সাৰ।

গোপাল আতাৰ গীতত (গীত ১৪৬) বিবহিণী বাধাই বিলাপ কৰিছে,
শ্ৰীকৃষ্ণই নৱ প্ৰেম-বস পাহৰি মথুৰাবৰণবা নহা হ'ল আৰু "জগত জুৰিয়া বৈল
মোৰ খেলিছাৰ॥"

শ্ৰীৰাম 'ভাতি আতা'ৰ এটি গীতত (গীত ১৫৩) শ্ৰীকৃষ্ণৰ ঝঁইয়ে 'বাধা বাধা'
বুলি মতাৰ কথা আছে। জয়দেৱৰ কথাতো বাসৰ সময়ত "নিজ নাম ধৰি : ডাকিলন্ত
হৰি : আইস বাধা প্ৰাণেশ্বৰী।" (ৰাম সৰস্বতী, গীত-গোবিন্দ, পদ ৩০)

ঘনে ঘনে মাথৰে দিলন্ত বংশি ডাক।

আইস বাধা প্ৰাণেশ্বৰী আলিঙ্গা আমাক॥ ২১০

জয়দেৱৰ মূল শ্লোক—"ধ্যায়ংস্বামনিশং " ইত্যাদি (৫.১০.৭)।

কথাটোৰ আচল মূল—

"নাম-সমেতং কৃতসঙ্কেতং বাদয়তে মৃদুবেণুং" (৫.১১.৯)॥

আন এটি গীতত (গীত ১৯৪) আছে, শ্ৰীকৃষ্ণই এদিনা নিশা বাধাৰ দুৱাৰত
গৈ আঙুলিৰ শব্দেৰে সঙ্কেত দিলে। দুইৰো ভিতৰত কৌতুক আলাপ হোৱাৰ
পাছত বাধাই দুৱাৰ মেলি দিয়ে।

অনিকঙ্কৰ এটি গীতত বাধাৰ মনত চমকি চমকি শ্ৰীকৃষ্ণৰ ৰূপ জ্বলি
উঠিছে। আন এটিত বাসক্ৰীড়াৰ সময়ত শ্ৰীকৃষ্ণৰ কাছত বগোৱা গোপীজনী
যে বাধা, সেইটো চিনাক্ত কৰা হৈছে; আন এটিত কৃষ্ণৰ পৰিত্যক্তা বাধাৰে
লগ লাগি গোপীসকলে যমুনাৰ বালিত কৃষ্ণক বিচাৰি সঙ্কেত আছে। শ্ৰীকৃষ্ণই
আন সময়ত বাধাৰ ওচৰত অন্ন বিচাৰিছেগৈ! আৰু নিবেদন কৰিছে, পুৱাতে
যশোদা আয়ে খং কৰা বাবে একোটা নোখোৱাকৈ থকা বাবে মূৰ ঘূৰাইছে।
এটি গীতত (গীত ৩৯১) সঙ্কেত দিয়াৰ দৰে অনিকঙ্কই শ্ৰীকৃষ্ণক "শিত পঞ্চ
বৰিষৰ" বুলি গ্ৰহণ কৰিছে। অনিকঙ্কই ঘিলা-চুৰি কাহিনীও প্ৰকটভাৱে কৰিছে।

শ্যামৰ বিবহত বাধাৰ কি বিকল অবস্থা হৈছে, বদুমণি বৰআতাই তাৰ
বৰ্ণনা দিছে। সেই দুখৰ কথা বাধাই নিজে উদ্ভৱৰ আগতো কৈছে। বাধা-কানুৰ
মিলন বৰ্ণোৱা গীত এটিত কৃষ্ণৰ কাবত বাধাৰ আৰম্ভ—তেওঁলোকৰ 'নিৰীতি-

নির্বন্ধ' যেন গুপ্ত আৰু স্থিৰ থাকে। বাধা কলঙ্কৰ কথা ভাবি কেতিয়াবা ভিন্নমাণা হৈছে (গীত ৪৭৮, ৫৩৪)। কেতিয়াবা নিৰুপম কৃষ্ণ ৰূপক শপিছে।

কৃষ্ণই কংসবাহিৰ চন্দন-যোগীতী কুঁজীক কৃপা কৰাত ৰামানন্দ বিজয় বাধা খণ্ডত একো-নাই হৈছে আৰু উদ্ধৱৰ আগত কৃষ্ণক এই বুলি সাব্যস্ত কৰিছে— “মথুৰা জোৰে নাহি সুন্দৰী আন।” ৰামানন্দই দান-কেলি আখ্যানবোৰ ইঙ্গিতক কৰিছে (গীত ৬১২); এক বুঢ়ীৰ লগত বাধা মথুৰাহাটলৈ যাওঁতে ল'ৰা কৃষ্ণই বলেৰে দান ল'বলৈ বিচাৰিছে। আনফালে আকৌ বাধাদেৱীয়ে কৃষ্ণৰ চৰণত ধৰি এৰা নিদিবলৈ প্ৰাৰ্থনা কৰিছে।

অসমৰ লোক-সাহিত্যত বাধা-চৰিত্ৰৰ প্ৰভাৱ পৰিলক্ষিত হয়। মাধৱদেৱৰ ভগিতায়ুক্ত গীতকেইটিত গোপীৰ বস্ত্ৰহৰণ (গীত ৪৮, ৪৯, ৫০) আৰু শ্ৰীকৃষ্ণ-ব্ৰজাঙ্গনা প্ৰসঙ্গত শ্ৰীকৃষ্ণৰ নৈশ অভিসাৰ (গীত ৪৫, ৪৬, ৪৭, ৫০, ৫২) আৰু বাধা-চৰিত্ৰ বৰ্ণিত হৈছে। অভিসাৰৰ গীতকেইটিয়ে “ছুয়ো না ছুয়ো না বধু” শ্ৰেণীৰ বঙলা গীতলৈ মনত পেলায়; তাত লৌকিক প্ৰেমৰ বোল স্পষ্ট। ৫৩-সংখ্যক গীতত গোপীৰ নাম উল্লেখ নাথাকিলেও তাত শ্ৰীৰাধাৰ চৰিত্ৰৰ আৰু তেওঁৰ শাহ আৰু ননদৰ (বঙলা গীতত জটিলা আৰু কুটিলা) ইঙ্গিত পোৱা যায়।

শ্ৰীধৰ কন্দলিৰ ভগিতায়ুক্ত ‘কানাই-ধেমেলীয়া বা বাধা-হৰণ’ত শ্ৰীকৃষ্ণই বাটত ঘিলা খেলি চাভুৰী কৰি বাধাৰ গাত ঘিলা মাৰি তেওঁক চুকনী পতা আৰু বেয়াভাৱে লাটি-ঘাটি কৰা কথাৰ বিৱৰণ আছে। মহাপুৰুষ মাধৱদেৱৰ ‘ভূষণ-হৰণ’ৰ গীত পাঁচোটিত বাধাৰ কথা আছে আৰু সেই প্ৰসঙ্গত শ্ৰীকৃষ্ণৰ বচন এফাঁকিয়ে এই ঘিলা-চুৰি কাহিনীৰ ইঙ্গিত দিয়ে যেন লাগে, নহ'লেওবা তাকে সেই বিৱয়ত পিছৰসকলে সেই ঘটনাৰ ইঙ্গিত বুলি লৈছে,—

হামু ৰালক চঞ খেৰি খেলাৱত

ডল্টা কয়লি চুৰি মোৰা।

লৌকিক গীতত এই কথাকে বহল কৰি লোৱা হৈছে,—

কদম্বৰ তলকে গৈছিলোঁ এ যাদু

পাতিলা ঘিলাৰে খেলা।

অ' তোৰ ভয়তে ধৰখৰি ৰূপে

অ' যত গোকুলৰ ৰালা এ॥ (গীত ৪৪)

অলৌকিক আখ্যানিকাৰ ভিতৰত ‘প্ৰাকৃত-পৈঙ্গল’তে প্ৰথমে সূচিত

শ্ৰীকৃষ্ণ-বাধা-প্ৰসঙ্গৰ নৌকা-বিলাস (১) আখ্যান লৌকিক কবিয়ে স্বাধীনভাৱে বিবৃত কৰিছে। বাণলীভক্ত চণ্ডীদাসৰ ‘শ্ৰীকৃষ্ণ-কীৰ্ত্তন’ আৰু জীৱ গোস্বামীৰ ‘গোপাল-চম্পু’ আদিৰ সময়ৰূপৰা প্ৰচলিত ভাব-আখ্যানিকাৰ (শ্ৰীকৃষ্ণই বাধাৰ দৈ-বিউ আদিৰ ভাব বোৱা) ৰূপো আমাৰ লৌকিক গীতত পোৱা যায় (গীত ৫৮)। দান-সংগ্ৰহ ইঙ্গিতো বৰ্তমান (গীত ৫৯)। মুঠতে অৰ্বাচীন কালত বিশেষকৈ লোকগীতৰ পথেদি বৰ্ণীয় ৰূপৰ বাধা-চৰিত্ৰ অসমত বান্ধকৈয়ে প্ৰৱেশ কৰিছিলহি আৰু প্ৰতিষ্ঠিত কবিৰ কবিতাতো ভুমুকিয়াবলৈ সুবিধা এৰা নাছিল।

বাৰমাহী গীত

বৰ্তমান সঙ্কলনত মাধৱদেৱৰ ভণিতায়ুক্ত গীতৰ ভিতৰত এটি বাৰমাহীয়া গীত (গীত ৬০) সন্নিৱিষ্ট হৈছে। লৌকিক সাহিত্যত কন্যা-বাৰমাহী, বাধা-বাৰমাহী, ফুলৱতী শান্তি-বাৰমাহী, মধুমতী-বাৰমাহী আদি অনেক গীত আছে। এই গীতবোৰ কবিত্বময় আৰু তাত প্ৰোবিতভৰ্মী কন্যাৰ বিবহৰ বৰ্ণনা থাকে। একোটা গীতত বাৰটা কলি থাকে। প্ৰত্যেকটো কলিয়েই একোটি এধানমান কবিতাৰ দৰে আৰু একো একোটা মাহৰ প্ৰাকৃতিক পৰিৱেশৰ মাজত বিৰহিণীৰ শোক কেনেকৈ তীব্ৰ হৈ উঠে তাক বৰ্ণাই যোৱা হয়। বাৰমাহী গীতবোৰত লক্ষ্য কৰিবলগীয়া কথা—সিবোৰ বিবহৰ গীত; আৰু তাত বহুৰ চকৰি ঘূৰিবলৈ আৰম্ভ কৰে আঘোণ মাহৰপৰা, কাৰণ আগৰ কালত আঘোণৰপৰাই বহুৰ আৰম্ভ ধৰা হৈছিল। গীতবোৰত সাধাৰণতে তেৰটা কলি—“বাৰ মাহৰ তেৰ গীত গাই নাপাই ওৰ।” বঙ্গদেশতো একে পৰ্যায়ৰ বাৰমাসী, বাৰমাসিয়া বা ‘বাৰমাস্যা’ গীত পোৱা যায়। ব্ৰজবুলিত ভুবনদাসৰ তেনে এটি গীত সতীশচন্দ্ৰ ৰায়ৰ ‘পদকল্পতক’ত গৃহীত হৈছে। ‘কবিকল্পন চণ্ডী’ৰ বিৰহিণী ফুলবাৰ ‘বাৰমাসী দুঃখকথা’ সিংহল-কন্যা সুশীলাই স্বামী শ্ৰীমন্তক সিংহলত বাৰওমাহ থাকিবলৈ অনুৰোধ কৰি কোৱা কথাৰ বাৰমাস্যা আছে (কবিকল্পন চণ্ডী, প্ৰথম ভাগ, ১৯৯-২০২ পৃঃ; দ্বিতীয় ভাগ, ৯৩২-৩৭ পৃঃ; লীলাৰ বাৰমাসী, কমলাৰ বাৰমাসী আদি *Eastern Bengal Balads*; Mymen singh, Ed. D. C. Sen, C.U., 1923, Vol. I, Part I, Intro.)। ১৮শ শতিকাৰ কবি ভাৰতচন্দ্ৰ আৰু জয়নাবায়ণ সেনেও এনে বাৰমাহী ৰচিছিল। সপ্তদশ শতিকাত সঙ্কলিত

‘বাগভবজিনী’ত (পৃঃ ৬৩-৬৪) বিদ্যাপতিৰ মৈথিল গীতত বৃন্দাবনৰ বসন্তশোভাৰ বৰ্ণনা গোৱা যায়; ইয়াক এটি পূৰ্ণাঙ্গ বাৰমাহী গীতৰ প্ৰথম কলি বুলি অনুমান কৰিব পাৰি।

হিন্দী গীতি-কাব্যতো বাৰমাহী গীতৰ আৰু বিশেষকৈ বিৰহীৰ চকুপানীৰ লগত সমতা ৰখা বাদলৰ মাহৰ গীতৰ প্ৰাচুৰ্য দেখা যায়। ভক্তকবি সুৰদাসে বাৰ মাহ জোৰা গোপীৰ শ্যাম-বিৰহৰ বেদনা মূৰ্ত কৰি তুলিছে।—

আলীৰী মে তো শ্যামসুসন্দৰ বিন।

মেঁ ন জিৰুঁগী ॥

অগমন লাগৌ অগহন মাস।

সব সখিয়া মিল কৰত ছলা ॥

ইমৰে শ্যাম ৰহে ছায় বিদেশ।

লিখত ন চিঠিয়া ন পঠয়ো সন্দেহ ॥

* * *

কাৰ্ত্তিক কৰম কৰে সব কোয়।

তুলসী পূজে নিহোৰ নিহোয় ॥

হমৰে শ্যাম কব মিলি হে ধায়।

সুৰদাস চৰনন বল জায় ॥

এই শ্ৰেণীৰ গীতৰ মূল অনুপ্ৰেৰণা আহাৰ মাহত বিৰহিণীৰ বিলাপ বৰ্ণোৱা সংস্কৃত কাব্য বুলি নিৰ্দেশ কৰা হয়।

শুকবাদ

বৌদ্ধসকলে পৰমাত্মাৰ অস্তিত্ব স্বীকাৰ নকৰে। পৰমাত্মাৰ বদলি তেওঁলোকে স্বীকাৰ কৰে ধৰ্মকায়। “The Dharmakaya may be compared in one sense to the god of Christianity and in another sense to the Brahman or Paramatma of the Vedantists. The Universe is a manifestation of the Dharmakaya himself, the Bodhicitta is nothing but an expression of the Dharmakaya, though finitely, fragmentarily, and imperfectly realised in us, etc.” (*Mahayana Buddhism* by Suzuki, pp. 46 and 295). বোধিচিদ্ধ ধৰ্মকায় বা

তথ্যতাৰপৰা উৎপন্ন হৈছে। নিত্যত্ব, কৰুণা আৰু আনন্দ বোধিচিন্তাৰ সহজাত ধৰ্ম। এই ধৰ্মৰ ওপৰত প্ৰতিষ্ঠিত বুলিয়ে একজাতীয় সাধকৰ নাম সহজধৰ্মী বা সহজিয়া। মহাযানৰপৰা ঘাইকৈ কৰুণা আৰু আনন্দৰ সম্বল লৈ সহজযান নামে মতবাদ প্ৰতিষ্ঠিত হয়। বুদ্ধৰ বাণী—সৰ্বং অনিত্যম্, সৰ্বং অনাত্মম্, নিৰ্বাণং শান্তম্। এই নিৰ্বাণেই কাম্য। নিৰ্বাণৰ উপায়—তত্ত্ব, মন্ত্ৰ, ধ্যান, অধ্যয়নে নিৰ্বাণ দিব নোৱাৰে, তাৰ বাবে দুঃখনিৰোধৰ মাজেদি মহাসুখৰ আনন্দত প্ৰতিষ্ঠা লাভ কৰিব লাগিব।—

কিন্তো মন্ত্ৰে কিন্তো তন্ত্ৰে কিন্তো বে ঝান-ঝানানে।

অপইঠান-মহাসুহলীলৈ দুলক্খ পৰমনিবাণে॥

চৰ্যা ৩৪—দাৰিকপাদ

মহাযানীসকলে যুক্তিৰে এই মহাসুখ প্ৰতিপন্ন কৰে, সহজিয়াসকলৰ কিন্তু সি হৃদয়গম্য, সাধনাৰ ধন। সেই সাধনাৰ বাবে সহজ-ধৰ্মত গুৰুৰ অত্যন্ত বেছি আবশ্যক। গুৰু নহ'লে সাধন-পথত এখোজো আগ বাঢ়িব নোৱাৰি। পুনৰাবৃত্তিৰ বল ভাঙিব পাৰি সদগুৰুৰ উপদেশৰ শক্তিৰেহে,—

কৰুণা পিহাড়ি খেলহঁ নঅবল।

সদগুৰু-বোহেঁ জিতেল ভৱবল॥

চৰ্যা ১২—কাঙ্কপাদ

বৌদ্ধ সহজিয়াসকলে তেওঁলোকৰ গুৰুক বজ্জগুৰু বুলিছে; বজ্জৰ অৰ্থ শূন্যতা। গুৰুৰ উপদেশেই কিন্তু নিৰ্বাণ দিব নোৱাৰে; কিন্তু গুৰুৰ উপদেশৰ মাজেদি যেতিয়া সাধনমार्গ অতিক্ৰম কৰা হ'ব, তেতিয়া সহজানুভূতি উপজিব; সেয়ে নিৰ্বাণৰ পঞ্চ শেষ খোজ।

নাথপছীসকলৰ মাজত, বজ্জদেশৰ ধৰ্ম দেৱতা পূজোঁতাসকলৰ মাজতো গুৰুৰ প্ৰাধান্য প্ৰভূত।

সকলো গুহ্য শাস্ত্ৰতেই গুৰুৰ উপদেশ বহন কৰিবৰ নিৰ্দেশ আছে।

কবীৰে গুৰুক গোবিন্দতকৈও ডাঙৰ বুলিছে। তুলসীদাসে 'ৰামচৰিতমানস'ৰ আৰম্ভতে “বন্দো গুৰুপদ পদ্ম পৰাগা” বুলি প্ৰশস্তি কৰিছে। সুৰদাসে কৈছে—
“বল্লভ নাথ চন্দ্ৰ ছটা বিসব জগ মাঁহি অন্ধেৰ।”

পিতৃ আৰু সন্তানৰ সম্পৰ্কৰ মাজতো যদি গুৰু-শিষ্য সম্পৰ্ক হয়, তেনেহ'লে পিছৰটিকেই অধিক স্থান দিয়া হয়। ভৱানীপুৰীয়া গোপাল আতাব কন্যা পদ্মপ্ৰিয়াই আতাক

কহে পদ্মপ্রিয়া ভক্তি জ্ঞান দিয়া

গোপাল কৃপাল স্বামী।

বুলি সন্ধান কৰিছে। বামানন্দ দ্বিজেন্দ্ৰ পিতৃ শ্ৰীবামদেবক পিতৃতকৈও গুৰু হিছাপেই বেছি মান কৰিছে।

কপক

অনিকল্পদেবৰ দুটি গীত এটি কপকৰ অংশবিশেষ। কপকটি তেওঁৰ ভাগবতৰ চতুৰ্থ স্কন্ধৰ ভাঙনিৰ বা 'পুৰঞ্জয়-উপাখ্যান'ত সন্নিবিষ্ট হৈছে। তাত পৰমাত্মাৰ অংশস্বৰূপ জীৱৰ সংসাৰ-যাত্ৰা আৰু গুৰুৰ মুখৰপৰা জ্ঞান পোৱাৰ পিছত জীৱৰ মুক্তিলাভ বৰ্ণনা কৰা হৈছে। কপকটি চমুকৈ এই [বন্ধনীৰ ভিতৰত ভাগবতৰ ২৯ অধ্যায়ত দিয়া নাৰদমুনিৰ ব্যাখ্যামতে কপকৰ অৰ্থ]—

পুৰঞ্জন বজাৰ [পুৰ বা ভোগ-দেহত অধিষ্ঠান কৰা জীৱ] অপৰিচিত সখাৰ নাম অবিজ্ঞাত [পৰমেশ্বৰ]। বজাই ভোগযোগ্য আৱাস বিচাৰি বিচাৰি হিমাচলৰ দক্ষিণত [ভাৰতত] নখন ছিৰ বা দুৱাৰ থকা এখন নগৰ [দুই চকু, দুই কাণ, নাকৰ দুই বিন্ধা, মুখ, পায়ু আৰু শিৰ থকা নৰ-দেহ] পালে। তেওঁ প্ৰত্যেকৰে শ শ নায়ক থকা দহজন চাকৰেৰে [নানা ইন্দ্ৰিয়-বৃত্তিৰে পঞ্চ জ্ঞানেন্দ্ৰিয় আৰু পঞ্চ কৰ্মেন্দ্ৰিয়] এক পৰমাসুন্দৰী ৰমণীক [বুদ্ধি] দেখা পালে। সেই ৰমণীক পাঁচমূৰীয়া এটা সাপে [প্ৰাণ, অগান, সমান, উদান আৰু ব্যান, এই পাঁচ প্ৰাণবায়ুৰ সমষ্টি] বন্ধা কৰি আছে আৰু দহজন চাকৰৰ উপৰিও বিষ্ণুচীন নামৰ এজন সেনাপতি [মন]। বজাই ৰমণীৰে এশ বছৰ সেই নগৰতে আনন্দেৰে বিহাৰ কৰিবলৈ ধৰিলে। ৰমণীৰ যি ভাব, যি কৰ্ম ৰমণীৰ অধীন বজাবো সেয়ে ভাব আৰু কৰ্ম হ'ল (শ্ৰীভা° ৮।১৫ অ°)। কাম-ৰত বজাৰ বিষয়-ভোগত যৌৱন-কাল আধা ক্ষণৰ দৰে অতিবাহিত হ'ল। চণ্ডবেগ নামেৰে বলৱন্ত গন্ধৰ্ব নৃপতিৰ [সম্বৎসৰ বা বছৰেক] তিনিশ বাঠিজন গন্ধৰ্ব সৈন্যই [বছৰৰ ৩৬০ দিন] পুৰঞ্জনৰ পুৰী ভূটিবলৈ ধৰিলে। [দিনৰ পাছত দিন বাগৰি যোৱাৰ লগে লগে জীৱৰ ভোগ-দেহো ক্ষয় হৈ গৈ থাকে আৰু শতবৰ্ষ পৰমায়ু ক্ষীণ হৈ আহে।] পুৰঞ্জন-পুৰাৰ্থক সৰ্গই অকলে ৩৬০টা গন্ধৰ্ব, ৩৬০জনী গন্ধৰ্বৰ লগত এশ বছৰ যুঁজ কৰিলে। [বছৰৰ ৩৬০ দিন আৰু ৩৬০ ৰাতিৰ আৱৰ্তনক হস্ত-শক্তি প্ৰাণ-ক্ষয়ত প্ৰাণে

বাধা প্ৰদান কৰিলে।] দ্বাৰপাল দুৰ্বল হৈ পৰাড স্ত্ৰীপৰায়ণ পুৰঞ্জন বিপন্ন আৰু চিন্তিত হ'লেও ভয় কাক বোলে নাজানিলে।

কালৰ জৰা নামে এজনী দুৰ্ভগা কন্যা [কালৰ পৰিশক্তিত উপস্থিত হোৱা জৰা বা বুঢ়া বয়স] আছিল। কোনেও তাইক বিয়া কৰাব নোখোজাত জৰাই নাৰদৰ উপদেশত যমুনবিলাকৰ [আধি-ব্যাধি] অধিপতি ভয়ক [মৃত্যু] পতিকপে বৰণ কৰিলে। কিন্তু ভয়ে তাইক ভয়ীকপে গ্ৰহণ কৰি কৰ্মাধীন প্ৰাণীজগতক ভোগ কৰিবলৈ ক'লে (৪।২৭)। এদিন যমুনাবিপতিৰ সেনাবোৰে পুৰঞ্জনপুৰ অৱবোধ কৰিলে। জৰায়ো বলপূৰ্বক পুৰী ভোগ কৰিবলৈ ধৰিলে। যমুন-সেনাই নখন দুৱাৰেদি জৰাপ্ৰস্তু পুৰীত প্ৰৱেশ কৰি উৎপীড়ন আৰম্ভ কৰিলে। পুৰঞ্জন শ্ৰীহীন, প্ৰজাহীন, ঐশ্বৰ্যহীন হ'ল। স্ত্ৰী-পুত্ৰ, গৌত্ৰ, অনুচৰবেও লগ এৰা দিলে। পুৰপাল সপৰ্ই পুৰী বন্ধা কৰিব নোৱাৰি আঁতৰি গ'ল। নাৰ বিধ্বস্ত হ'ল। পুৰঞ্জনৰ সখা অবিজ্ঞাতলৈও মনত নপৰিল। স্ত্ৰী-চিন্তা কৰি সেহ এৰি পুৰঞ্জন এইবাৰ বিদৰ্ভৰ ৰাজসিংহৰ কন্যাকপে জন্ম গ্ৰহণ কৰিলে; পাণ্ড্যকোঁৱৰ মলয়যমুনে তেওঁক বিয়া কৰিলে। দুয়ো ভগৱান-বাসুদেৱপৰায়ণ হৈ মুক্তি লাভ কৰিলে। অবিজ্ঞাত সখাই পুৰঞ্জনক নিজৰ পৰিচয় দিলে; ক'লে, পুৰঞ্জনৰ পুৰুষকাল বা স্ত্ৰীকাল তেওঁৰ মাত্ৰাত্ৰ (৪।২৮ অ°)।

অনিৰুদ্ধদেৱৰ গীত দুটিৰ অৰ্থ এই কপক-প্ৰসঙ্গত নিশ্চয় মুকলি হ'ব। “গন্ধৰ্ব কটক গোট” হ'ল একোটা দিন। “ত্ৰিশ পাইকৰ হাজৰা” একোটা মাহ। শিল, ইটা আৰু অগ্নিৰ গড় শৰীৰৰ তিনিটি উপাদান মাটি, পানী আৰু তেজ “তেজো হবমানি কোঠানি” (৪।২৮।৫৭)। “পশিলা অন্ধৰ মানৱী ক্ষেৰ”=দেহত ব্ৰহ্মাকপ জীৱ অধিষ্ঠান কৰিলে।

কৰ পদে ইটো দেহক বোলয়

অন্ধৰ শবদে ব্ৰহ্মা। —নামখোবা

‘এক বমণী ভূপ’ আৰু ‘নৃপতি’ হ'ল বুদ্ধি আৰু জীৱ। এই দুইৰ মিলনেই জীৱৰ সংসাৰগতি নিৰ্ধাৰণ কৰে,—

মনে দুঃখ পাইলে জীৱে বোলে মই পাওঁ।

মনে যৈকে যাৱে জীৱে বোলে মই যাওঁ॥

মনে বিৰা কৰে জীৱে বোলে মই কৰোঁ।

মনৰ মৰণে জীৱে বোলে মই মৰোঁ॥

‘বীৰ একাদশ’—মন আৰু দহ ইন্দ্ৰিয়। দহ ইন্দ্ৰিয় মনৰ অধীন; ইফালে মন বুদ্ধিৰ অধীন। “জীউ বুদ্ধিত মোহি”—বুদ্ধিয়ে মনৰ যোগেদি বিবৰণত আসক্ত হোৱাত জীৱ মিত্ৰ অবিজ্ঞাত বা পৰমেশ্বৰত বিমুখ হয়। সেই মিত্ৰৰ পথ দেখুৱাওঁতা মলয়ধ্বজ, গুৰু।

গীতত সাঁথৰ

শঙ্কৰদেৱে বৰগীত ৰচিছিল বাৰকুবি; কিন্তু ঠাকুৰ আতা আদিৰ ভকতীয়া ফকৰা হ’ল ডেৰকুবি। ভকত বৈষ্ণৱৰ কথা-প্ৰসঙ্গত বিসকলে এই ফকৰাবোৰ আলোচনা কৰা গুনিছে, তেওঁলোকেহে গুৰুৰ বহুত জুবুৰিয়াই কুঁহিয়াৰ-ডাববিৰে কৰা ‘মিছু’ৰ চোবালে ওলাই থকা সোৱাদৰ দৰে তাৰ বসৰ মোল বুজিব। ফকৰাৰ শ্ৰেণীৰে আৰু কিছুমান গীত-মাত আছে, সেইবিলাকক ভকতীয়া সাঁথৰ বোলা হয়। প্ৰতীকধৰ্মী দেহবিচাৰৰ গীতৰ বিষয়ে সুকীয়াকৈ আলোচনা কৰা হৈছে।

জয়দেৱৰ গীতটিত ব’হাগমহীয়া কৃষ্ণক কাষৰত নাগাই গোপীসকলে বিবাদ কৰিছে,—

সুৰ-অৰি-বিপু-মিতা

তাহান-সেৱক-গিতা

বাহনক দেখি লাগে ভয়।

তিনি অক্ষৰ জানি

শেষ-নী-মৰণে

তান শোকে দগধ হৃদয়॥

‘সুৰ-অৰি’ বাৰণ; বাৰণৰ ‘বিপু’ বিভীষণ; বিভীষণৰ ‘মিতা’ শ্ৰীৰামচন্দ্ৰ; ‘তাহান’ শ্ৰীৰামচন্দ্ৰৰ ‘সেৱক’ হনুমন্ত; হনুমন্তৰ ‘গিতা’ বায়ু। বসন্ত কালৰ বতাহে গোপীসকলৰ বিৰহ তীব্ৰ কৰি তুলিছে। “চান্দ চন্দন মন্দ পবন বৈৰিণী”—মাধৱদেৱ। বায়ুৰ ‘বাহন’—হৰিণী (হৰিণ)। হৰিণী শব্দৰ ‘তিনি-অক্ষৰ’। এই তিনি আখৰৰ ‘শেষ নী মৰণে’ অৰ্থাৎ শেষৰ ‘নী’টো ওচালে হয় ‘হৰি’। সেই হৰিৰ শোকত হৃদয় দগ্ধ হৈছে।

ভকত-বৈষ্ণৱে এনেকৈও গায়,—

বাহনক দেখি লাগে মনু

তিনাক্ষৰ মনে কৰি

শেবাৰ পৰিহৰি

তান বিনে দহে মোৰ তনু॥

বাণ গগিয়া লৈয়ো

বেদ দুৰ কৰি থৈয়ো

ভান শোকে নবহে পবাণ।

‘বাণ’ বা পাঁচ সংখ্যাৰপৰা ‘বেদ’ অৰ্থাৎ চাৰি (তিনি?) গ’ল থাকিল এক—
চন্দ্ৰ বা হৰি। চন্দ্ৰৰ শোকত অৰ্থাৎ চন্দ্ৰ দেখি শোকত গোপীৰ প্ৰাণ যায় যেন
লাগিছে : “চান্দ চন্দন মন্দ পন্দন বৈবিশী।”

চৌদিশ সম কৰি বাণ বায়ু পুৰি হৰি

অগ্নি কাম ভাহান সমান।

চৌদিশে ‘বাণ’ বা পাঁচক ‘বায়ু’ বা আঠেৰে পূৰণ কৰিলে হয় চন্দ্ৰিণ অৰ্থাৎ
বহুত হৈ ‘অগ্নি-কাম’ কামাগ্নি জ্বলিছে।

পাঁচ বান অব

মাখ বাণ হ’উ

মলয় পন্দন বহু মন্দা।—বিদ্যাপতি

ৰাম সমুদ্ৰে পুৰি

নিশিপতি উন কৰি

ভুক্তিবোহো নিচিঙিয়া আন॥

‘ৰাম’ বা তিনিক ‘সমুদ্ৰে’ বা সাতোৰে পূৰণ কৰিলে হয় ঐকেশ, তাৰ পৰা
‘নিশিপতি’ বা এক বাদ দিলে হ’ব বিশ। সেই বিশ (বিষ) খাই গোপীসকল
আত্মহত্যা কৰিবলৈ সাজু।

চান্দসাঁইৰ গীতটি ভকতীয়া ফকৰাৰ শ্ৰেণীৰ, “ভকতিৰ ভাৱ” বুজাবৰ
কাৰণে এটি চেষ্টা। শঙ্কৰদেৱে ভক্তি-ধৰ্ম প্ৰচাৰ কৰাত পুৰোহিত শ্ৰেণীৰ লোকে
স্বাৰ্থত আঘাত পৰা যেন অনুভৱ কৰি ৰজা নৰনাৰায়ণৰ ওচৰত গোচৰ দিয়ে।
ৰাজসভাত এই শ্ৰেণীৰ পণ্ডিত আৰু শঙ্কৰদেৱৰ বাদ-প্ৰতিবাদ হয়। সেই বাদত
শঙ্কৰদেৱে জয় হয়। সেই সময়ত এই গীতটি ৰচিত হয় বুলি খ্যাত।

ভকতীয়া ফকৰাৰ লগত গীতটিৰ মিল আছে,—

(১) বাঘৰ গালত চৰ হৰিণে মাৰিলে।

হৰিণৰ পাৰে পৰি বাঘেও কান্দিলে॥

(২) বৌৰ

(৩) বেজীৰ আগত

(৪) কচু কাটোতে

(৫) মাজ সাগৰত

(৬) নৰদ্ধাৰ নগৰ শোভন।

চান্দসাঁয়ে নিজকে দীন-হীন (ববাই = ববাক, তুংক° নামঘোষা ১০৪) বুলি গীতৰ পাতনি মেলিছে। 'গঁড়ুৱা এন্দুৰ' শব্দৰদেৱ; কাৰণ, শব্দৰদেৱৰ দৰে ওকৰে মায়াৰ বন্ধন কাটি মুক্তি-লাভ কৰাত সহায় কৰে। 'বোন্দা-মেকুৰী' বজাৰ ঘৰত ওচৰীয়া লোকসকল। তেওঁলোকে শব্দৰক মেকুৰীয়ে নিগনি মৰা দৰে একেথাপতে শেষ কৰিম বুলি পাতিছিল। এতিয়া সেই শব্দৰদেৱে যুক্তি আৰু পাণ্ডিত্য তেওঁলোকে মানি ল'বলগীয়াত পৰিল। 'বাঁহৰ আগত বেগিৰ চিকমিক'ৰ দৰে শব্দৰ-সূৰ্যৰ প্ৰভা চকমকাই উঠিছে; ভক্তিৰ বহল প্ৰচাৰ হৈছে। 'চিলনী' অৰ্থাৎ ধৰ্মৰ নামত পেট প্ৰবৰ্ত্তোৱাসকলৰ (নামঘোষা ৫৩, ৫৪, ৫৫, ৫৯) আৰ্থিক উপায়ত তাৰ দ্বাৰা বহুতোখিনি আঘাত পৰিছে। 'আমৰ গছত : বেল নাৰিকল' আৰু 'কঁঠালৰ গছত বেল'—এইবিলাক বিধিৰ আনুষঙ্গিক যান্ত্ৰিক কথা। সিবোৰক অৱহেলা কৰি 'কবীৰৰ চাৰি ভাই' ভক্তি-প্ৰবৰ্তক শব্দৰ, মাধৱ আদি (চান্দসাঁই আৰু দামোদৰদেৱ?) 'বজাৰ হাতী-দাঁত' নৰনাৰায়ণ দন্তৰ থল হৈ পৰিছে; তেওঁলোকে পাতিছে 'এন্দুৰৰ গাঁতত মেল'—মায়া-ছেদী ভকতিৰ মেলা। 'বেৰে বাৰী গিলা'ৰ দৰে অনন্ত শুনাই পৃথিৱীখনক আৱৰি আছে। আৰু এই শৰীৰকণী 'ঘৰ'ক দুখন কাণ, দুই নাসাবন্ধ, দুটা চকু, মুখ, শুভ্ৰ আৰু লিঙ্গ, এই নখন 'দুৱাৰে' (তুংক° অনাদি-পাতন ২০১-০২, শুণ্ডমণি ১৭৬) ঢাকিছে। এনে সৃষ্টিতত্ত্ব আৰু ভক্তিৰ 'জপা'টো লৈ আজি 'চোৰ'ৰূপে অভিযুক্ত শব্দৰদেৱে 'গিৰিহঁত' বোলোৱা কৰ্মপটীসকলক যুক্তি-তৰ্কৰে ঘটুৱাইছে। 'চাউল'ৰূপ ব্ৰহ্মাৰ তত্ত্বৰ যুক্তি-জালেৰে সেইসকলে 'যুৱলি' বজাৰ চাংঘৰ বেৰি থৈছিল আৰু 'তুঁহ'ৰূপ বেদৰ কৰ্ম-কাণ্ডই 'তুলা'-বেদকে উৰুৱাই নিছিল। কিন্তু এতিয়া বজাৰ মোহ ভাগিল। তেওঁৰ 'হাতী-দাঁত' দন্ত-অহঙ্কাৰ ভক্তিৰ বিচাৰে একে চিকুটতে ছিঙিলে, বৈবাগ্য-কুঠা'ৰ' সেই দন্ত-অহঙ্কাৰ সমূলে ধ্বংস কৰিলে। নৰনাৰায়ণ ভক্তিধৰ্মত শৰণ ল'বলৈকো সাজু হ'ল। ভাগৱতৰ 'সাগৰ মাজত' ঘোঁৰা অৰ্থাৎ ইঞ্জিয় দেহধাৰীয়ে আনন্দে বিহাৰ কৰিছে; তথাপি নৱদ্বাৰযুক্ত দেহ-নগৰৰ মায়াৰ বিলাসত ভক্তিৰ 'নাও' বুৰে বুৰে!! এয়ে চান্দসাঁইৰ ভক্তিৰ ব্যাখ্যা।

পুখুৰীত পানী নাই পাৰ কিমতে বুৰে।

নিজৰাত পানী নাই ৰাজহাস কিমতে চৰে॥১০॥

অৰ্থাৎ হৃদিপদ্মত ভক্তি-জ্ঞান নহ'লে কেনেকৈ ৰস পাৰ? আৰু সেই পিঞ্জৰাকপ দেহাত ইন্দ্ৰিয় হংসৰূপে চৰিব পাৰেনে?

শব্দৰে কণাবৰ লব্ধবক কৈছিল,—

কচু কাটোতে, কুঠাৰ ভাঙ্গিল

লোহাক খালে ঘুগে,

কাক কম কোনে গতিয়াব

কোনে শুনিব কাণে॥৬৪

সুন্দৰীদিয়াত মুকুন্দই গুৰুজনক দুখ দিয়াত, ভৰতক ব্যভিচাৰ কৰাত উজনিলৈ
যাবলৈ ওলায়। তেতিয়া ইকথা কয়।

‘হাওৰে নবতনু বিফলোহি যায়’ গীতটি সাঁথৰ হিছাপে ব্যাখ্যা কৰা হয়। পঞ্চ
পৰ্ব-লোভ, মোহ, কাম, ক্ৰোধ, অহঙ্কাৰ।

পঞ্চ প্ৰাণ—পান, অপান, উদান, ব্যান, সমান।

পঞ্চ পজু—পঞ্চ জ্ঞানেন্দ্ৰিয়—দ্রক, চকু, নাসিকা, শ্ৰৱণ, বসনা।

পঞ্চ অঙ্গ—পঞ্চ কৰ্মেন্দ্ৰিয়

তিনি ডোল—ধন, জন, শৰীৰ।

তিনি তাপ—আধিভৌতিক, আধ্যাত্মিক, আধিদৈৱিক।

তিনি সংস্কাৰ—শৰণ, ভজন, সংসজ্জলাভ।

তিনি কাল—অতীত, বৰ্তমান, ভৱিষ্যত।

তিনি অৱস্থা—শিশু, যুৱা, বৃদ্ধ।

ছয়গোটা চোৰ—পঞ্চ জ্ঞানেন্দ্ৰিয় আৰু মন।

সংস্কৃত আৰু সংস্কৃতীয়া গীত

শ্ৰীশঙ্কৰদেৱে ভোঁটয় আৰু নাটকৰ শ্লোকবোৰ সংস্কৃতত ৰচনা কৰিছিল।
শ্ৰীমাধৱদেৱে দুই-এটি বৰগীত আৰু অষ্টীয়া গীতত অসমীয়া পদৰ শাৰীবোৰৰ
অন্তত অনুস্বাৰ সংযোগ কৰা দেখা যায়।

গোবিন্দ চিত্ত বাল গোপালং।

বতন-ভলপ মহ শয়নে বহতু হৰি

পঙ্কজ নয়ন বিশালং॥ (বৰগীত)

জয় জয় জগ-জন তাকশ-কাৰণ

নাৰায়ণ বৰ দেৱং।

হৰ চতুৰানন আদি অমৰগণ

জাকৰ কক পদ সেৱং। (অৰ্জুন-ভজন)

পিছৰ যুগৰ কবিসকলেও এনে ধৰণে পদৰ শেষত অনুস্বাৰ যোগ কৰিছিল। কিন্তু তাক সংস্কৃত লিখিবৰ চেষ্টা বুলি ক'ব নোৱাৰি, মাত্ৰ শ্ৰুতি-মাধুৰ্যৰ বাবে শেষত অনুস্বাৰ ধ্বনি সংযোগ কৰা হৈছে মাথোন।

হৰি পৰমানন্দ পৰম পুৰুষোত্তম

পৰম কাৰণ অৱতাৰং।

জগ-জন-তাৰণ কাৰণ আপোন

নিজ যশ কৰল বিস্তাৰং॥ (যদুমণিদেৱ)

অনিকল্পদেৱৰ দুটি গীতক 'তোটক' বোলা হৈছে। কিন্তু ইয়াত 'তোটক' নামটো নিয়মিতভাৱে প্ৰযুক্ত হোৱা নাই বুলি ক'ব লাগিব। অনিকল্পৰ আদৰ্শ শঙ্কৰদেৱৰ তোটয় :

মধু-দানৱ-দাৰণ-দেৱ-বৰং।

বৰ-বাৰিজ-লোচন-চক্ৰধৰং॥

ধৰণী-ধৰ-ধাৰণ-ধ্যায়-পৰং।

পৰমার্থ-বিদ্যাশুভনাশকৰং॥ ইত্যাদি।

ইয়াৰ ভাষা শুদ্ধ সংস্কৃত আৰু ইয়াত সংস্কৃত ছন্দশাস্ত্ৰৰ তোটক বোলা ছন্দও ব্যৱহৃত হৈছে। তোটক এক দ্বাদশাক্ষৰ ছন্দ; তাত অন্তৰ্গত চাৰিটা গণ বা পৰ্ব থাকে। প্ৰাৰ্থনা-গীতৰ বাবে ই আটাইতকৈ উপযোগী; কিন্তু আধুনিক (সংস্কৃত) কবিসকলে ইয়াক বৰকৈ ব্যৱহাৰ নকৰে। কালিদাসৰপৰা এই ছন্দৰ উদাহৰণ :

স তথেষ্ঠি বিনেতুৰুদাৰমভেঃ

প্ৰতিগৃহ্য বচো বিসসৰ্জ মুনিম্।

তদলঙ্কপদং হৃদি শোকঘনে।

প্ৰতিযাতমিৰাস্তিকমস্য গুৰোঃ॥ (ৰঘুবংশ ৮, ৯১)

শ্ৰীশঙ্কৰদেৱৰ তোটক-ছন্দৰ গীতটিত যমক নামৰ অনুপ্ৰাস অলঙ্কাৰ ব্যৱহৃত হৈছে অৰ্থাৎ প্ৰতি শাৰীৰ শেষ আৰু তাৰ পিছৰ শাৰীৰ প্ৰথমত বেলেগ অৰ্থৰ স্বৰ-ব্যঞ্জন-সমষ্টি ধ্বনিত হৈছে।^১ কিন্তু অনিকল্পদেৱে এই ওপৰৰিকি লক্ষণটোকে তোটকৰ বাহিৰে লক্ষণ বুলি ভ্ৰম-প্ৰমাদত পৰি ঠায়ে ঠায়ে কোনো কোনো শাৰীৰ আগত অৰ্থশূন্য একোটা শব্দ সংযোগ কৰিছে।

১. সভ্যৰ্থে পৃথগৰ্থায়াঃ স্বৰব্যঞ্জনসংহেতেঃ।

ক্ৰমেন ভেনৈৰাবৃষ্টিৰ্ব্যকং বিনিসদ্যতে॥

আহে মুহ প্ৰফুল্ল পুঙ্খৰ স্মিত পৰং।

পৰ দশন প্ৰকাশিত নিকতবং॥

তৰ অধৰ বিদুমশাখা কপং।

কপ আনল গেখি অনঙ্গ চুপং॥

ইয়াৰ ছন্দ তোটক নহয়, আৰু ভাষাৰ ছালখন মাত্ৰ সংস্কৃতবুলীয়া। জয়দেৱ কায়স্থ, ৰুদ্ৰসিংহ, শিবসিংহ আৰু কবিৰাজ চক্ৰবৰ্তীৰ গীতত জয়দেৱৰ শাসিক প্ৰতিধ্বনিৰ বাহিৰেও গীত-প্ৰবন্ধৰ ছন্দ আৰু শেষ মিলৰ অনুকৰণৰ চেষ্টা দেখা যায়; কিন্তু তেওঁলোকৰ ছন্দৰ অনেক ঠাইতে পতন ঘটিছে।

(ক) মাত্ৰাচতুষ্পদী ছন্দ—১৬ মাত্ৰাৰ পদ—

১১১১১১১১ ২১১২২

ভনবিনিহিতমপি হাবমূদাৰম্ = ১৬

২ ১১২ ১১১১১১ ২ ২

সা মনুতে কৃশতনুৰিব ভাৰম্। = ১৬

(গীত-গোবিন্দ, ৪.৯.১)

১১১ ১১১১১ ২১১২২

অমল-হৃদয়মিহ বৈষ্ণৱ-জালম্। = ১৬

১ ১১১১১ ১১১১১১ ২ ২

সুললিত-তনু-মুখবিত-কৰ-তালম্ = ১৬

(কবিৰাজ চক্ৰবৰ্তী, গীত ৬৬৬)

১১ ১১ ১১১১ ১১১ ১১ ১১২

কুচ-যুগ-কনক-কলস-ভৰ নামিতে। = ১৬

১১ ১১ ১১১১ ২১১ ১২২

তনু-কটি বিহৰ্শিত-শঙ্কৰ-দয়িতে। = ১৬

(গীত ৬৬৭)

কিন্তু অনেক পদতে ১৬ মাত্ৰা চেৰাই ১৭, ১৮, ১৯ মাত্ৰা হৈ বা একমাত্ৰ কমি এই ছন্দৰ ব্যতিক্ৰম ঘটিছে,—

২ ১ ১ ১ ১১ ২২১২২

প্ৰান্তকদিত ৰবি সিদ্ধুৰ-কান্তি = ১৭

১১১ ১১২ ১১ ১১১ ২২

সজল-মুকুতা-ফল দশন-পাণ্ডি॥ = ১৬

১১১ ১১১ ১১ ২১১ ২২

সঙ্কল জলদ ইব কুণ্ডল-জালে। = ১৬

১১১২ ২ ১ ১ ২ ১ ২২২

পৰিমলে শোভিত মালতী-মালে॥ = ১৮ (গীত ৬৬৪)

২১২ ২১১ ২১১ ২১১২

বাথিকে নাশয় কামজ তাপময়ে। = ১৯

২১১১ ১১ ১১১১ ১১২

ভাৱয়ত তব মুখ-মধু বিমলং॥ = ১৫ (গীত ৬৬৭)

কন্দ্রসিংহ-শিবসিংহৰ শাসন-কালৰ গীতখিনিত জয়দেবৰ প্ৰতিধ্বনি
কেনেকৈ ঘনাই ঘনাই বাজি আছে, তলত দুটামান শাৰী দি দেখুওৱা হ'ল।

বাজকবি ৰামনাৰায়ণৰ গীতত আছে—

কচিৰ কুসুমচয় চাক-শিখণ্ডক

মণ্ডল-বলয়িত-কেশম্।

হৰিত-বিমল-পট- শোভ কলেবৰ

মদন-বিমোহন-বেশম॥ (গীত ৬৭০)

ইয়াত 'গীত-গোবিন্দ'ৰ (২.৫৩) প্ৰতিধ্বনি ওচৰ আৰু স্পষ্ট,—

চন্দ্রক-চাক-ময়ূৰ-শিখণ্ডক-মণ্ডল-বলয়িত-কেশম্

প্ৰচুৰ-পুৰন্দৰ-ধনুৰনুৰঞ্জিত-মেদুৰ-মুদিত-সুবেশম্॥

গীত ৬৬৪ৰ 'শ্ৰীফল-বিফলিত কুচ-যুগ লোলে'ত 'গীত-গোবিন্দ'ৰ
(৯.১৮.২) প্ৰতিচ্ছবি এটি ভাহিছে,—

তাল ফলাদপি গুৰুভিৰসং।

বিফলীকুৰমে কুচকলশম্॥

শ্ৰীনাৰায়ণচন্দ্ৰ গোস্বামী-ৰচিত ব্ৰজাবলী ভাষাৰ ব্যাকৰণ আৰু অভিধান ভূমিকা

মহাপুৰুষ শঙ্কৰদেৱ আৰু মাধৱদেৱ ৰচিত নাটক, বৰগীত আৰু ভটিমাৰ ভাষা শুকদুজনাৰ আন গ্ৰন্থাবলীৰ ভাষাৰে একে নহয়। সেই আন গ্ৰন্থসমূহৰ ভাষাও আকৌ কথিত অসমীয়া ভাষাৰে, আনকি মহাপুৰুষৰ নিজৰ কথিত ভাষাৰেও একে নহয়। শঙ্কৰদেৱৰ পূৰ্ব-কবি অশ্বমাদীসকলৰ ভাষাও সেই যুগৰ কথিত অসমীয়া ভাষাটি নাছিল। সেই পূৰ্ব কবি আৰু শঙ্কৰদেৱ, মাধৱদেৱ আদিয়ে কাব্য ৰচনা কৰিবৰ কাৰণে আমাৰ শাক খোৱা, ভাত খোৱা কথাৰ ভাষাৰপৰা স্বতন্ত্ৰ এটি সাহিত্যিক বা কাব্যিক ৰূপ সৃষ্টি কৰি লৈছিল। শঙ্কৰদেৱ, মাধৱদেৱে আকৌ নাট-গীত-ভটিমাৰ বাবে তাতোকৈও কৃত্ৰিম অথচ শুৱলা এটি ভাষা সৃষ্টি কৰি ললে। সেই ভাষাৰ নাম শুকদুজনাই কি থৈছিল, আজি আমাৰ জানিবৰ উপায় নাই। কিন্তু অৰ্বাচীন কালত সেই কৃত্ৰিম ভাষাকে ‘ব্ৰজাবলী ভাষা’ বোলা হৈ আহিছে। সংস্কৃতৰ ‘আৱলী’ প্ৰত্যয় কোনো বস্তুৰ শাৰী বুজাবৰ কাৰণে ব্যৱহাৰ কৰা হয়; যেনে—‘দীপাবলী’, ‘বত্ৰাবলী’, ইত্যাদি। সেইভাৱে ‘ব্ৰজাবলী’ শব্দটোৰ অৰ্থ নোলায়। কিন্তু শঙ্কৰদেৱৰ ৰচনাতে ‘আৱলী’ প্ৰত্যয়ৰ আন এটা ব্যৱহাৰ আমি দেখা পাওঁ, যেনে, ‘বাসকীড়া’ৰ বৰ্ণনাতে কোৱা হৈছে “চন্দ্ৰাবলী ৰজনী দেখিয় বিতোপন।” ইয়াত ‘চন্দ্ৰাবলী’ প্ৰত্যয়ৰ অৰ্থ শাৰী নহৈ হৈছে ‘সম্বন্ধিত’, ‘যুক্ত’, ‘সংপৃক্ত’, অৰ্থাৎ ‘চন্দ্ৰাবলী’ মানে ‘চন্দ্ৰসংযুক্ত’, জোনাক থকা। এইভাৱে ‘ব্ৰজাবলী ভাষা’ খণ্ড বাক্যটোৰ ‘ব্ৰজাবলী’ শব্দটোৰ অৰ্থ ‘ব্ৰজসম্বন্ধিত’। এইকাৰে মহাপুৰুষৰ চন্দ্ৰাবলী আৰু আমাৰ ‘আৱলী’ দুইটা বিশেষণ শব্দ, ‘দীপাবলী’ আৰু ‘বত্ৰাবলী’ৰ দৰে বিশেষ্য নহয়।

আমাৰ মহাপুৰুষ দুজনাৰ নাট-গীত-ভটিমাৰ ভাষাৰ অনুৰূপকৈ বঙ্গদেশৰ বৈষ্ণৱ কবিসকলৰ মাজতো এটি কৃত্ৰিম ভাষা প্ৰচলিত হৈছিল। তাক বঙ্গদেশৰ লোকে ‘ব্ৰজাবলী ভাষা’ নোলেলে, কাৰণ ‘ব্ৰজাবলী ভাষা’ নামটো অসম্ভৱ হৈছে চাবলৈ মাৰি উলিওৱা হৈছে। বঙ্গদেশৰ সেই ভাষাক ‘ব্ৰজবুলি’ বোলা হয়। ‘বুলি’ মানে মাত বা

ভাষা, 'ব্রজবুলি' মানে ব্রজৰ ভাষা। কৈছোঁবেই, এই ভাষা কৃত্ৰিম, কাব্যৰ ভাষা। গতিকে ই ব্রজধামত কথিত ভাষা নহয়, মাথোন ব্রজধামত কথিত ভাষা বুলি ইয়াৰে এটা ধাৰণা সৃষ্টি কবিৰ কাৰণে যত্ন কৰা হৈছে।

ব্রজধামত কথিত ভাষা আছে। আজিকালিও আছে। তাৰ নাম 'ব্রজভাষা'। এই ভাষা পশ্চিমা হিন্দী ভাষাৰ উপভাষা। আৰু আলিগড়, ঢোলপুৰ, কেৰাবলী আদি অঞ্চলত প্রচলিত হৈ আছে এই ভাষা। এই প্রকৃত কথিত ভাষাৰ লগত কাব্যৰ কৃত্ৰিম ব্রজবুলিৰ কোনো পোনপটীয়া সম্বন্ধ নাই।

ব্রজবুলি অসম, বঙ্গদেশ আৰু উৰিষ্যাৰ বৈষ্ণৱ কবিসকলৰ ভাষা। পণ্ডিত-সকলে কৈছে যে বঙ্গ আৰু উৰিষ্যাৰ ব্রজবুলিৰ ভেটিটো হ'ল মৈথিলী ভাষা। আৰু তাৰ ওপৰৰ ঘৰটো হিন্দী আদি ভাষাৰ টুকুৰা জোৰা দি গঢ়া হৈছে; আৰু অসমৰ ব্রজবুলি মৈথিলীৰ পোনপটীয়া প্ৰভাৱতহে জন্ম হৈছে। অসমৰ ব্রজবুলিত অসমীয়া ভাষাৰ শব্দ আৰু জতুৰা ঠাচ সোমাইছে, বঙ্গদেশৰ ব্রজবুলিত বঙলা ভাষাৰ শব্দাবলী আৰু বঙলা জতুৰা ঠাচৰ প্ৰয়োগ কৰা হৈছে। বঙলা আৰু ওড়িয়া ব্রজবুলিৰ মাজত পাৰ্থক্য বিশেষ নাই। আৰু এটা কথা ক'ব পাৰি যে অসমীয়া ব্রজবুলিৰ জন্ম বঙলা ব্রজবুলিতকৈ কিছু আগতে হৈছিল। শঙ্কৰদেৱে একুৰি বাৰ বছৰ বয়সত ১৪৮১ ছনত প্ৰথমবাৰ তীৰ্থলৈ ওলাই যাওঁতে উত্তৰৰ বদৰিকাশ্ৰমত "মন মেৰি বাম চৰণহি লাও" এই গীতটি ব্রজাবলী ভাষাত ৰচনা কৰিছিল। আনফালে বঙ্গীয় ব্রজবুলিৰ প্ৰথম গীতঃ বুলি ধৰা হয় যশোৱন্ত ৰাজ ৰাঁৰ 'নৃপতিহাসন-জগত ভূষণ' আদি কথা থকা গীতটি; আৰু ইয়াৰ সময় হ'ব প্ৰায় ১৪৯৮-১৫০০ ছন। মহাপুৰুষে ব্রজাবলী ভাষা প্ৰয়োগ কৰিবলৈ ক'ত অনুপ্ৰেৰণা পালে, সেইটি ভাবিলগীয়া কথা। হ'ব পাৰে মিথিলাই এই বিষয়ত অনুপ্ৰেৰণা যোগাইছিল।

ব্রজাবলী ভাষা প্ৰয়োগৰ পাছফালে হয়তো সমস্ত ভাৰতৰ নহ'লেও উত্তৰ-পূব ভাৰতৰ সকলো প্ৰান্তৰে এটি উমৈহতীয়া বুলি তৈয়াৰ কৰা হয়তো মহাপুৰুষৰ বিশেষ বাঞ্ছা আছিল। মহাপুৰুষৰ ব্রজাবলী ভাষা গোটেই উত্তৰ-পূব ভাৰতৰ বোধগম্য এটি ভাষাৰ ৰূপ। আজি-কালি আমি গান্ধীজীৰ আদৰ্শত সমস্ত ভাৰতৰ এক ভাষাৰূপে যেনেকৈ হিন্দীক পাবৰ যত্ন কৰিছোঁ সেইদৰে হয়তো মহাপুৰুষে আমাক এটি সংযুক্ত আৰু সংযোগী ভাষা দিবৰ কাৰণে যত্ন কৰিছিল।

বৰগীতৰ ভাষা ব্রজাবলী ভাষা। ব্রজাবলী ভাষাৰ সুন্দৰ নিদৰ্শন বিশেষকৈ দুয়োজনা গুৰুৰ ভট্টমাসমূহ। তদুপৰি নাটকৰ সূত্ৰধাৰৰ সূত্ৰবিলাক আৰু চৰিত্ৰসমূহৰ বচনবিলাক, গীতবিলাক আৰু ভট্টমা নামৰ প্ৰশস্তি-গীতবিলাক (নাটৰ আবৃত্ত্য,

শেহৰ আৰু মধ্যভাগৰ দেবভটিমাবিলাক) ব্ৰজাবলী ভাষাত ৰচিত। সূত্ৰধাৰ আৰু পাত্ৰসমূহৰ বচনতে প্ৰথম অসমীয়া গদ্য ৰচিত হয়। এইটি বিশেষ মন কবিবলগীয়া কথা। ইয়াৰ ভিতৰতে, আনকি, আমি সেই কালৰ চিঠি-পত্ৰত ব্যৱহৃত কথাব (epistolary prose) নিদৰ্শন পাওঁ 'কল্পিত-হৰণ' নাটকৰ কল্পিত দেৱীয়ে শ্ৰীকৃষ্ণলৈ পঠোৱা প্ৰেম-পত্ৰখনিত। পত্ৰালাপত ব্যৱহৃত অসমীয়া আৰু অসমৰ ওচৰৰ দেশৰ প্ৰচৰণ আমি বুৰঞ্জীবিলাকতে অৱশ্যে বহুলকৈ পাওঁ।

এইভাৱে উপলব্ধি কৰা যাব যে ব্ৰজাবলী ভাষাৰ বুৰঞ্জী এক জটিলতাৰ মাজত প্ৰোথিত হৈ আছে। তেনেকুলত ব্ৰজাবলী ভাষাৰ অভিধান আৰু ব্যাকৰণ লেখাটো একাডেমিচিয়ান অৰ্থাৎ উচ্চ বিদ্যা-মন্দিৰৰ পণ্ডিতৰ বিশেষ কাম। কালিৰাম মেধিৰ 'অঙ্কাবলী'ৰ শব্দপঞ্জীয়ে ব্ৰজাবলী ভাষাৰ অভিধানৰ এক ভাল প্ৰাথমিক নিদৰ্শন দাঙি ধৰে। মোৰ দ্বাৰা সম্পাদিত 'ভক্তি-গীত সঙ্কলন'ৰ ভূমিকাত ব্ৰজাবলী ব্যাকৰণৰ ঐতিহাসিক গতি নিকপণৰ সমান্য চেষ্টা কৰা হৈছে। ড° উপেন্দ্ৰনাথ গোস্বামীয়েও ব্ৰজাবলী শব্দতত্ত্ব স্পৰ্শ কৰি দুই-এটি প্ৰবন্ধ লিখিছে। শ্ৰীনাৰায়ণচন্দ্ৰ গোস্বামী প্ৰভুৱে ব্ৰজাবলী ভাষাৰ অভিধান আৰু ব্ৰজাবলী ভাষাৰ ব্যাকৰণ ৰচনা কৰিবলৈ লোৱাটি কিন্তু চমকপ্ৰদ এটি কথা হৈছে। ইতিমধ্যেই প্ৰভু ঈশ্বৰে 'সত্ৰীয়া সংস্কৃতিৰ স্বৰ্ণৰেখা' ৰচনা কৰি প্ৰকাশ কৰি আধুনিক পাণ্ডিত্যৰ সুন্দৰ এটি অভিলেখ দাঙি ধৰিছিল। সেই বাবেহে আমিও গোসাঁই ঈশ্বৰক বৰ্তমান দুটি কামলৈ উদগাইছিলোঁ। এই কথা বোধহয় নিঃসন্দেহে ক'ব পাৰি যে কাৰ্য্য দুটি বাঞ্ছনীয় ৰূপত গঢ় লৈ উঠিছে। তাৰ অৰ্থে গ্ৰন্থকাৰে কি পৰিশ্ৰম আৰু চিন্তা কবিবলগীয়া হৈছিল, সেই কথা গ্ৰন্থ দুখনিয়েই ক'ব। আমাৰ লগতো সেই দুখনি লৈ প্ৰভু ঈশ্বৰে কোনো কোনো দিন মাজনিশালৈকে কষ্ট কৰিছিল। লগতে প্ৰভুৰ সত্ৰৰ ভকত আতে কেইবাজনোও দুপৰ বাতিলৈকে পৰ দি কষ্ট স্বীকাৰ কবিবলগীয়া হৈছিল। সকলোটিৰে এনে আশাসুধীয়া বৰঙণিয়ে অতি সুফল ধৰিছে বুলি আমি স্বীকাৰ কৰিব লাগিব।

আশা কৰিছোঁ গোসাঁই প্ৰভুৰ এই যুগল গ্ৰন্থ পণ্ডিতসকলে মনোৰম দান বুলি গ্ৰহণ কৰিব আৰু গীত-নাট-ভট্টিমাৰ অধ্যয়নৰত ছাত্ৰ-ছাত্ৰীসকলৰ কাৰণে দুয়োটি বস্তুৱেই অধ্যয়নৰ সুখকৰ সহায়ক হ'ব।

বৈজয়ন্তী, উত্তৰ শৰণীয়া

গুৱাহাটী-৭৮১০০৩

ড° মহেশ্বৰ নেওগ

১৪ জানুৱাৰী, ১৯৯০

আধুনিক ভাষা সাহিত্যৰ অধ্যয়ন

অসমীয়া ভাষা

ভূমিকা

॥ এক ॥

প্ৰাচীন সাহিত্য, বিজ্ঞান আদি লৈ ভাৰতে যথেষ্ট গৰ্ব কৰি আহিছে। সংস্কৃত, প্ৰাকৃত আৰু কিঞ্চিৎ পৰিমাণে ভাৰত আক্ৰমণ কৰি ইয়াতে বস-বাস কৰা মুছলমানসকলৰ ভাষাৰ সান-মিহলিত ভাৰতবৰ্ষত বেলেগ বেলেগ ভাষা আৰু উলজাৰৰ উৎপত্তি আৰু বিকাশ হয়। এই বিলাক বিভিন্ন প্ৰদেশত নিজৰ ধৰণেৰে প্ৰতিপালিত হৈ আহিছে; ভাৰতত ব্ৰিটিশৰ আমোল বঢ়াৰ লগে লগেও পূৰ্ব মাত্ৰাত চলি আহিছে। কিন্তু ব্ৰিটিশৰ শাসন-কাল বাঢ়ি যোৱাৰ লগে লগে স্বাধীন ভাৰতীয়ৰ শিক্ষাৰ প্ৰতি যি খাউতি আছিল, সি মাজডোখৰতে লাহে লাহে কমি আহিবলৈ ধৰিছিল। ফলত অনেক ভাষাৰ মৰা-মুছা অৱস্থা হ'ল; অনেক উপভাষা আকৌ মৰি-হাজি অন্তই হ'ব লগাত পৰিল। লৰ্ড মণ্টেগুৱে ১৮১১ ছনতে লিখিছিল—

It is a common remark that science and literature are in a progressive state of decay among the natives of India. From every enquiry I have been enabled to make on this interesting subject, that remark appears to me, but the circle of learning, even among those who still devote themselves to it, appears to be considerably constricted, the abstract sciences are abandoned, polite literature neglected, and no branch of learning cultivated but what is connected with the peculiar religious doctrines of the people.

১৭৮১ ছনত ৰাৰেন্ হেষ্টিংছে পতা কলিকতাৰ মাদ্ৰাছ, ১৭৯১ ছনৰ কাশী সংস্কৃত কলেজ আদি দুই-এটি অনুষ্ঠানেৰে ভাৰতীয় প্ৰজাক শিক্ষা দিয়াৰ বিহা চলি আহিছিল। ১৮২৩ ছনত এখন Committee of Public Instruction গঠিত হয়। আনফালে খ্ৰীষ্টিয়ান মিছনেৰিবিলাকেও শিক্ষা বিসয় লৈ উম্বাম্ লগাইছিল।

শিক্ষাৰ বিষয়ে আলোচনাৰ প্ৰথম প্ৰশ্ন হ'ল শিক্ষাৰ বাহন—ভাষা। এই সমিতিয়েও আলোচনা-সমালোচনা কৰি একো ঠিক কৰিব পৰা নাই। এনেতে ১৮৩৪ ছনৰ

ডিচেম্বৰপৰা লৰ্ড মেকলে তাৰ সভাপতি নিযুক্ত হয়। সভাৰ দহজন সভ্যৰ পাঁচজনে সংস্কৃত আৰু আৰবী, আৰু বাকী পাঁচজনে ইংৰাজী ভাষা অনুমোদন কৰে। ১৮১৩ চনৰ শিক্ষা-বিষয়ক আইনে ভাৰতবৰ্ষৰ “সাহিত্যৰ পুনৰুদ্ধাৰ আৰু শ্ৰীবৃদ্ধি কৰি দেশৰ শিক্ষিত লোকক উৎসাহ দিয়া” আৰু “বিজ্ঞান-শিক্ষাৰ প্ৰচলন আৰু উন্নতি” সমৰ্থন কৰিছিল কিন্তু ভাষাৰ বিষয়ে ফুটকে উলিওৱা নাছিল। শেষত মেকলে ছাহাবে পোনতে জাতীয় ভাষা কাতি কৰি থৈ ক'লে,—

The dialects commonly spoken among the natives of the parts of India contain neither literary nor scientific information, and, moreover, are so poor that until they are enriched from some other quarter, it will not be easy to translate any valuable work into them.

এইখিনিও সকলোকে দেখুৱাবলৈ বাকী নৰ'ল—(১) সংস্কৃত বা আৰবী ভাষাতকৈ ইংৰাজী ভাষা শিক্ষাৰ বাহন হিছাপে বহুত শ্ৰেয়ঃ। (২) বহুতেই ইংৰাজী শিকিবলৈ খাউতি কৰে, কিন্তু সংস্কৃত-আৰবী পঢ়িবলৈ বৃত্তি যচাবো দৰ্কাৰ পৰিব পাৰে। (৩) কলিকতাত থকা বহুত ভাৰতীয়ই ইংৰাজীত ভাল ব্যুৎপত্তি লাভ কৰিছে আৰু অনেকেইয়ে এই ভাষাত পাৰ্গত হৈ উঠিব ই অলঙ্ঘন-পটপট কথা।

১৭৫৩ চনৰ ৭ মাৰ্চত গৱৰ্ণৰ-জেনেৰেল বাহাদুৰৰ বিবৃতিত ওলাল,—

His Lordship in Council is of opinion that the great object of the British Government ought to be the promotion of European literature and science among the natives of India, and that all the funds appropriated for the purposes of education would be best employed on English education.

এইদৰে ইংৰাজী শিক্ষা ভাৰতত প্ৰচলিত হ'ল; কিন্তু সকলোৰে মনত সি আশাশূন্যীয়া যেন নালাগিল। দেশীয় ভাষা প্ৰচলনৰ আৱশ্যক বুলিলেও তালৈ যথেষ্ট মন-কাণ মেকলে ছাহাবে নিদিলে। তেওঁ কেৱল মানসিক উৎকৰ্ষৰ বাহিৰে শিক্ষাৰ আন দৰ্কাৰ বুজি নাপাইছিল। তেতিয়াও প্ৰাচ্য আৰু ভাৰতৰ লগত ঘনিষ্ঠতা অতি কম আছিল বুলিয়েই তেওঁৰ তেনে ধাৰণা হৈছিল। ভাৰতৰ শিক্ষাত সহনুভূতি দেখুৱালেও মেকলেয়ে কৈছিল,—

We are holding from them the learning which they are craving; we are forcing on them the mock learning which they nauseate.

ফাৰ্চী ভাষাই শেহত আদালত, পঢ়াশালিত মূৰ উলিয়াবলৈ ধৰিলে। সিও কিন্তু সেইদৰে বেছি দিন নিটিকিল। ফাৰ্চী ভাষা আদালতৰপৰা ওচালত অন্য ভাৰতীয় ভাষাই তাৰ ঠাই পূৰাবলৈ ধৰিলে। ১৮৩৮ চনত এজনে লিখিছিল,—

Everybody is now agreed to giving preference to the vernacular languages.’

১৮৫৪ চনৰ নতুন আইনে ভাৰতৰ শিক্ষা বিষয়ত নতুন আখ্যা আনিলে। Department of Public Instruction, বিশ্ববিদ্যালয়, পঢ়াশালি স্থাপিত হ’ল। ভাৰতৰ লৰ্ড ডেলহৌছী বৰলাট থকা কালতেই ছাৰ চাৰ্লছ উড্ৰ (পাছত ডাইকাউণ্ট হালিফাক্স) ভাৰতীয় শিক্ষা-বিষয়ক despatch থিয় দিলে। ই মেকলেৰ নীতিৰ বিষয়ে অনুতাপ কৰিলে,—“য’ত ইংৰাজী শিক্ষাৰ কাৰণে প্ৰজাৰ আগ্ৰহ, তাত সেই শিক্ষা দিব লাগে। কিন্তু বেলেগ বেলেগ প্ৰদেশৰ মাতৃভাষালৈ আওকাণ নকৰি তাক শিক্ষাৰ বাহন কৰা নিতান্ত উচিত, কাৰণ সেয়েহে দেশীয় মানুহৰ শিক্ষাৰ উত্তম বাহন।”

এই কালত অসমতো শিক্ষা বিষয় লৈ খেলি-মেলি (chaos) লাগি পৰিছিল। ১৮২৬ খ্ৰীষ্টাব্দত অসম প্ৰকৃততে ইংৰাজী আমোলৰ তললৈ আহে। ১৮৩০ খ্ৰীষ্টাব্দত (১৭৫১ শকৰ ৭ আহিন তাৰিখে) অসমীয়া ভাষাৰ আধুনিক অভিধ্বৰ পিতৃস্বৰূপ স্বনামধন্য স্বৰ্গীয় আনন্দৰাম ঢেকিয়াল ফুকনৰ জন্ম হয়।

বঙ্গদেশৰপৰা অহা কাকতী-মহৰীহঁতেই পাক-চক্ৰ লগাই ১৮৩৬ ইংৰাজী চনত পঢ়াশালি আৰু আদালতত বঙলা ভাষাৰ চলন্তি লগাই দিলে। অসমীয়া জাতিৰ এই বিস্তৃত গুচাবলৈকে হ’বপায় সেই বছৰতে এমেৰিকান বেপ্টিষ্ট মিছনৰ কেইবাজনো পাদ্ৰী আহি অসমত থিত দিয়ে। তেওঁলোকে ধৰ্ম প্ৰচাৰৰ লগে লগে অসমীয়া ভাষাৰে শিক্ষা প্ৰচাৰ কৰাতো সদায় আগবঢ়ুৱা আছিল। ইফালে ইখনৰ পাছত সিখনকৈ ইংৰাজী অসমীয়া মৌলিক আৰু অনুবাদমূলক পুথি ছপা হৈ ওলাবলৈ ধৰিলে এই সদাশয় এমেৰিকান মিছনেবিসকলৰ যত্নতে। তেওঁলোকে গবৰ্ণমেণ্টক বঙলা ভাষা চলাই কৰা ঘোৰ অন্যায়েৰ কথা সোঁৱৰাবলৈও নাপাহৰিছিল। ‘অকনোদই’ এই মিছনেবিসকলৰে অন্যতম দান। ঢেকিয়াল ফুকন এই কাকতৰ বিশেষ অনুৰাগী লোক আছিল।

ফুকন তেতিয়া একুৰি পাঁচ বছৰীয়া ডেকা। ভাষা-সমস্যা লৈ গবৰ্ণমেণ্টৰ ঘৰত কি ঘমঘণ্ট লাগিছিল, এওঁ দাঁড়ৰ বাতৰি দাঁড়ে পাই আছিল। শেহত ১৮৫৫ চনত শিৱসাগৰৰ বেপ্টিষ্ট মিছন প্ৰেছৰপৰা বে-নাৰ্মীকে *A Few Remarks on the Assamese Language and on Vernacular Education in Assam* বুলি এখনি ৫৪-পৃষ্ঠীয়া পুস্তিকী ছপাই প্ৰচাৰ কৰে। কিন্তু সিয়ে ফুকনৰ লেখা, অনতিপলমে ওলাই পৰিছিল। ই. এ. গেইট্, আই. চি. এছ. ছাহাবে তেওঁৰ *Report on the Progress of the Historical Research in Assam* পুথিত এই বিষয়ে লিখিছে, —

For some years after the annexation of Assam Valley the old schools or *tols* for teaching of Sanskrit were maintained. Subsequently, the *tols* were replaced by modern Vernacular schools, in which Bengalee, which had already been declared to be the language of the courts, was made the medium of instruction, the theory being that Assamese was only a dialect of Bengalee and had no literature of own. This view was cagerly refuted by the natives of the country and in 1855 a well-written indication of the claims of Assamese to rank as a separate language was published under the title *A Few Remarks on the Assamese Language* at the Baptist Mission Press, Sibsagar. The author is said to have been Anandaram Dhekial Phookan, a well-known Assamese scholar. The writer gives in parallel columns the Assamese versions of the story and shows that out of 287 words, 112 are entirely different in the two languages, 98 are similar in so far as that both have been derived from Sanskrit and only 77 of the Assamese words are either derived from or bear a very strong resemblance to Bengalee.

The writer goes to controverse the idea that Assamese had no literature and shows that prior to the beginning of the present century the Assamese literature was more extensive than Bengalee.

আন্দোলন লাহে লাহে শকত হৈ উঠিল। ১৮৭২ ছনত কেবেল ছাহাবে হুকুম জাৰি কৰি দিলে, অসমীয়া পঢ়াশালিৰ শিক্ষাৰ আৰু আদালতৰ ভাষা হ'ব অসমীয়া।

আমি ঢেকিয়াল ফুকনৰ উক্ত পুথিখনি অধ্যাপক ৰায় বাহাদুৰ শ্ৰীযুত সূৰ্যকুমাৰ ভূঞাদেৱৰপৰা পাই এই ভাঙনিটি আৱাহনৰ পাঠক-সমাজলৈ আগবঢ়ালোঁ। ইয়াৰ দোষ-গুণৰ বিচাৰৰ ভাৰ ৰাইজৰ।

এই পুথিখনিয়েই যে অসমীয়া ভাষা আৰু সাহিত্যৰ বৰ ভেটি দকৈ ৰাখিলে তাত কাৰো খুদমানো সন্দেহ হ'ব নালাগে। এই বিচক্ষণ কাৰ্যৰ গুৰিতে যে ডেকা আনন্দৰামৰ কাৰ্যতৎপৰতা, কেবল অসমীয়া ভাষাতে নহয়, বঙলা আৰু হিন্দী ভাষাতে তেওঁৰ গভীৰ জ্ঞান, ইও স্বীকাৰ্য। এটা ভাষাৰপৰা আন এটালৈ তৰ্জমা কৰোঁতে প্ৰথম প্ৰশ্ন হয় যুগুত প্ৰতিশব্দ। কিন্তু ফুকনৰ ইংৰাজী, অসমীয়া, বঙলা, হিন্দী সকলোতে স্নেই একেটা শব্দত সোঁত (flow) সদায় আছেই। প্ৰত্যেকটো বাক্যই যেনেকৈ ভাষাৰ ফালৰপৰা চালে খাজ লগা (chaste), প্ৰতি কথাই আকৌ সেইদৰেই দকৈ মনত ৰহি যাব পৰা (impressive), নিশ্চয়। এই কথা এই ৰচনাখনি এবাৰ মন দি পঢ়িলেই সকলোৱে বুজিব পাৰিব।

ঢেকিয়াল ফুকন ২৯ বছৰৰ চফল ডেকা বয়সতে নুচুকোৱা হ'লে অসমীয়া ভাষাৰে কিমান পৰিপুষ্টি সাধন কৰিব পাৰিলেহেঁতেন, আমি নভবাই মজল। ৰায় বাহাদুৰ গুণাভিৰাম বৰুৱাই ফুকনৰ চৰিত-পুথি উলিয়াই তেওঁৰ নাম বংশধৰ অসমীয়ালৈ ৰক্ষা কৰি গৈছে।

॥ দুই ॥

It was the best of times; it was the worst of times. দেশত মায়ামৰীয়া ৰণুৱাৰ বিপ্লৱ, সিংহাসনত ক্ষণে-কষ্ট-ক্ষণে-ভুট্ট গৌৰীনাথ সিংহ। ৰজাৰ আদেশত চকু কঢ়া ডেকা মজুমদাৰক পুনৰ ৰজাৰ আদেশত চকু দিবলৈ ধৰুৱাবি বিচাৰি যোৱা মানুহে মুৰ্ছিদাবাদত লগ পালেগৈ লক্ষ্মীনাৰায়ণ ব্ৰহ্মাচাৰীক—তেওঁৰ নৱবিবাহিতা পত্নীক অগ্ৰজসকলে সমুচিত অলঙ্কাৰ নিদিয়াত তেওঁ বৈবাগ্য অৱলম্বন কৰি নিজ দ্ৰাবিড় দেশ পৰিত্যাগ কৰি সেইখিনি পাইছিলহি। লক্ষ্মীনাৰায়ণ ব্ৰহ্মাচাৰী ৰজাৰ লোকৰ লগতে অসম পালেহি। ইফালে কেপ্টেইন বেলছেও বিদ্ৰোহীক দমন কৰি ৰজাক ৰাজপাটত বহুৱাই গ'লহি। স্বৰ্গদেৱ আৰু বুঢ়াগোহাঁইৰ ভাল নজৰত পৰি ব্ৰহ্মাচাৰী দুৱৰীয়া বৰুৱা হ'ল। তেওঁ অনাথ কেইটিমান ল'ৰা-ছোৱালী তুলি ল'লে—সীতাৰাম, পৰশুৰাম, শম্ভুৰাম, ৰণৰাম, অভিৰাম, পটাভিৰাম আৰু পাতলী। পৰশুৰামৰ নামেই ব্ৰহ্মাচাৰীয়ে ৰজা-ঘৰত অসম-বঙ্গৰ সীমাৰ হাদিবা-চকি লগাই দিয়ে। বঙ্গৰপৰা 'অসমলৈ অহা নাৱৰ হাতীদাঁত, মজাঠি, লোণ আদিৰ কৰ গ্ৰহণ কৰা আৰু ৰজা-ঘৰত বছৰি নিৰ্দিষ্ট টকা শোধোৱাই হাদিবাৰ দুৱৰীয়াৰ কাম আছিল। ১৭২৪ শকত পৰশুৰাম বৰুৱাৰ বৰজনা পত্নীৰ হলিৰাম আৰু ১৭২৭ শকত যজ্ঞৰাম নামে পুত্ৰ জন্মে। ব্ৰহ্মাচাৰীৰ মৃত্যুৰ পাছত পৰশুৰাম দুৱৰাৰ কাৰ্যৰ সম্পূৰ্ণ গৰাকী হয় আৰু 'ভূতৰ পুতেকৰ খবৰ'ৰ সময়তো এই বিষয়-বাব তেওঁৰে চলাই আছিল। ১৭৩৮ শকৰ ব'হাগত পৰশুৰামৰ মৃত্যু হোৱাত চৈধ্যবছৰীয়া হলিৰাম দুৱৰীয়া বৰুৱা হ'ল আৰু ৰণৰাম তেওঁৰ অধ্যক্ষৰূপে থাকিল। মানৱ আক্ৰমণত নামনিত হাদিবা পৰ্যন্ত ছলস্থল হোৱাত, হলিৰামে যজ্ঞৰাম আদিৰে চিলমাৰি, মুৰ্ছিদাবাদ আৰু গঙ্গাতীৰত গৈ কিছু দিন থাকে, আৰু তাৰপৰা ঘূৰি আহি গোৱালপাৰাৰ চন্দৰীয়াত থাকি গোলাৰ কাৰবাৰ কৰে। মাজুলীৰ আহতগুৰীয়া কুশদেৱ অধিকাৰীও ভাগি গৈ তেতিয়া গোৱালপাৰাতে আছিল; তেওঁৰ কন্যা প্ৰসূতিক হলিৰাম বৰুৱাই বিয়া কৰে। ১৭৪৮ শকত মেজৰ ডেভিড স্কটৰ পৰামৰ্শমতে হলিৰাম আৰু যজ্ঞৰাম গুৱাহাটীলৈ আহি ভৰলুমুখত টোল কৰি ঘৰ সজাই থাকে। যজ্ঞৰাম স্কটৰ প্ৰধান কাৰ্যকাৰক হৈ অসম দেশত ঘূৰে। এই সময়ত গুৱাহাটীত থকা চন্দ্ৰকান্তসিংহই হলিৰাম আৰু যজ্ঞৰামক ঢেকিয়াল ফুকন আৰু খাৰঘৰীয়া ফুকন বিষয় দিয়ে। উজনি আৰু নামনি খণ্ডত জুনিয়ৰ-ছিনিয়ৰ

বিভাগ হ'লত হলিৰাম নামনি বা ছিনিয়ৰ খণ্ডৰ চিৰভাণ্ডাৰ হয়। ১৭৫১ শকৰ ৭ আহিন মঙ্গলবাৰে হলিৰাম ফুকন আৰু প্ৰসূতি দেৱীৰ এটি পুত্ৰ জন্মে। তেওঁৰে আমাৰ আনন্দৰাম। হলিৰামে এই সময়তে সংস্কৃতত 'কামাখ্যা-যাত্ৰা-পদ্ধতি' আৰু বঙলাত 'আসাম বুৰঞ্জী' নামে দুখন পুথি লিখি প্ৰকাশ কৰে। স্কট ছাহাবৰ মৃত্যুত গুৱাহাটীত এজন এছিষ্টেণ্ট মেজিষ্ট্ৰেটৰ পদ সৃষ্টি হোৱাত হলিৰামক সেই পদ দিয়া হয়। যজ্ঞৰাম যোৰহাটত পুলিচ ছুপাৰিণ্টেণ্ডেণ্ট আৰু পাছত গুৱাহাটীত সদৰ আমিন হৈ থাকে। ১৭৫৪ শকত হলিৰামৰ মৃত্যু হয়।

'অসমীয়া ভাষাৰ প্ৰধান উৎসাহদাতা' আনন্দৰাম ফুকনৰ পঞ্চম বছৰত বিদ্যাবন্ত হয়, আৰু উমানন্দৰ যশোধৰ অধ্যাপক আদিয়ে তেওঁক সংস্কৃত শিকাবলৈ ধৰে। বৰণামৰ পুতেক গঙ্গাৰাম আৰু যজ্ঞৰামৰ সৰু পুতেক বলৰামেও পঢ়িবলৈ ধৰে। এওঁলোকে সময়ে সময়ে বঙলা ভাষাৰো লিখা-পঢ়া শিকে; কিন্তু ফুকনৰ এই শিক্ষাত বৰ ব্যুৎপত্তি লাভ হোৱা নাছিল। ১৮৩৫ ছনত গুৱাহাটীত ছৰকাৰে এটি ইংৰাজী আৰু এটি বঙলা স্কুল স্থাপন কৰে। ১৮৩৭ ছনত আনন্দৰাম আৰু যজ্ঞৰামৰ বৰল'ৰা দুৰ্গাৰাম দুয়ো ইংৰাজী স্কুলত প্ৰৱেশ কৰে। ১৮৩৯ শকত বৰণাম, যজ্ঞৰাম দুইজনৰে মৃত্যু হোৱাত এই ল'ৰাকেইটিক কমিছনাৰ কেপ্টেইন জেনকিন্‌ছ আৰু কেপ্টেইন জেম্‌ছ মেথী ডেপুটী কমিছনাৰ ছাহাবে বৰ স্নেহ কৰিছিল। সৰুৰেপৰা আনন্দৰাম একাগ্ৰপতীয়া ছাত্ৰ। আনফালে ভটাগুটি, হাউণ্ডু-গুড়ু, ফটিকলাই, ঘিলা, লাটুমৰেপৰা তাচ-চৌপটলৈকে সকলো খেলা তেওঁ অলপ-অচৰপ কৰিছিল। তেওঁ আগৰদিনীয়া কথা আৰু সাধুকথা বৰ ভাল পাইছিল।

১৭৬৩ শকত আনন্দৰামে পৰ্বতীয়া গোসাঁইৰ বৰজনাৰ ফালৰ কালিদাস ভট্টাচাৰ্যৰ ত'ত দীক্ষা গ্ৰহণ কৰে আৰু ভক্তিৰে পূজা-পাতল কৰে। আনন্দৰামে স্কুলৰ পঢ়াতো বছৰি পাইজ পাইছিল। মেথী আৰু জেনকিন্‌ছ ছাহাবৰ অনুপ্ৰেৰণাত ঘৰত মাতৃসকলৰ অনিচ্ছা সত্ত্বেও আনন্দৰাম আৰু দুৰ্গাৰামে গুৱাহাটী স্কুলৰ প্ৰথম শ্ৰেণী এৰি মেথী ছাহাবৰ ছপ-মোনী নাৱত উঠি লগত ৰান্ধনি আৰু লগুৱা লৈ উচ্চ শিক্ষাৰ বাবে কলিকতালৈ যাত্ৰা কৰিলে। ঢাকা, ছিৰাজগঞ্জ, সুন্দৰবন হৈ ২৫ দিনত তেওঁলোক কলিকতা পালেগৈ আৰু কলুটোলাত ঘৰ কেৰোৱা কৰি হিন্দু কলেজৰ জুনিয়ৰ ডিপাৰ্টমেণ্টৰ তৃতীয় শ্ৰেণীত নাম লগালে। গুৱাহাটীৰ ছাহাব দুজনে দিয়া পৰিচয়-পত্ৰ আৰু তেওঁলোকৰ বংশ-মৰ্যাদাৰ বলত দুইজনে কলিকতাত আদৰ লাভ কৰিবলৈ ধৰিলে। কিন্তু কেইমাহমানৰ পাছতে ফুকনৰ লগত যোৱা লগুৱাটি আৰু আন এজন মানুহ মৃত্যুৰ মুখত পৰে। ১৮৪২ ছনত জ্বৰত পৰি দুৰ্গাৰামৰো মৃত্যু ঘটিল। ইফালে আনন্দৰাম আৰু বলৰাম ফুকন দুই ঘৰৰ মাজত খাঙ-পাম লৈ বিৰোধ উপস্থিত হয়, আৰু গোচৰত আনন্দৰামৰ ঘৰ পৰাস্ত হয়। আনন্দৰামৰ মাতৃয়ে মেথী আৰু জেনকিন্‌ছ

ছাহাবলৈ জনাই পঠালে যেন অতি সোনকালে আনন্দৰামক ঘৰলৈ ঘূৰিবলৈ অনুমতি দিয়ে। হিন্দু কলেজৰ তিনি বিভাগ—জুনিয়ৰ, ছিনিয়ৰ আৰু কলেজ; ছাত্ৰই জুনিয়ৰত নাম লগাই তাত ভাল হ'লে ছিনিয়ৰ বিভাগলৈ উঠে, তাত জুনিয়ৰ স্কলাৰশ্বিপ বৃত্তিৰ পৰীক্ষাৰ পিছত কলেজ বিভাগলৈ যায় আৰু তাত ছিনিয়ৰ বৃত্তিৰ পৰীক্ষা দিয়ে। আনন্দৰামে ১৮৪৪ চনৰ আদিতে ছিনিয়ৰ বিভাগৰ তৃতীয় শ্ৰেণীত উঠে। এতিয়া নবেম্বৰ মাহত মেথী ছাহাবৰ অনুমতিৰে মাতৃ-আজ্ঞাত তেওঁ ষোল বছৰ বয়সতে ঘৰলৈ ঘূৰিল। “তেওঁ পাটীগণিত, প্ৰায় সম্পূৰ্ণ, বীজগণিতৰ সামান্য নিয়ম, জ্যামিতিৰ প্ৰথম অধ্যায়, ইংলণ্ড, ৰোম, গ্ৰিচ আৰু ভাৰতবৰ্ষৰ ইতিহাস, ইংৰাজী কাব্য-সংগ্ৰহ প্ৰভৃতি গ্ৰন্থ পাঠ কৰিছিল। ইংৰাজী ভাষা ক'বলৈ আৰু ইংৰাজবিলাকে সৈতে ব্যৱহাৰ কৰিবলৈ যি কেতবিলাক নিয়ম তাকো শিক্ষা কৰিছিল। বঙ্গলা ভাষাও ভালকৈ শিক্ষা কৰিছিল।”

১৮৪৫-ৰ জানুৱাৰীত (মাঘ) ফুকনৰ ছশ-মোনী নাও গুৱাহাটী পালেহি। ব্ৰাণ্ড নামে এজন অক্সফোৰ্ডৰ গ্ৰেজুৱেট পাদুৰীৰ লগত মেথীয়ে চিনাকি কৰি দিয়াত তেওঁৰ ওচৰত ফুকনে প্ৰায় সদায় দুপৰীয়া পঢ়িবলৈ যাবলৈ ধৰিলে। তেওঁৰ নিজৰ গ্ৰন্থাগাৰত চাৰিটা আলমাৰি ভৰা কিতাপ। তেওঁ নিতে জন্মচনৰ ডিৱনেৰিৰপৰা অলপ মুখস্থ কৰে। পঢ়া-শুনা সদায় নিয়মিতভাৱে চলিল। ১৭৬৭ শকৰ ব'হাগত ৰাজগুৰু ফুকনৰ ঘৰৰ কমিছনাৰ ছাহাবৰ ৰেভিনিউ বিভাগৰ লাখেৰাজ পঞ্চায়ত পশুপতি ফুকনৰ দ্বিতীয় কন্যা মাহিন্দ্ৰীৰ লগত “জৰীৰ বন কৰা পাজামা, আঙ্গা টুপী পৰিধান কৰি তামজাঙ্গ দোলাত আৰোহণ কৰি” দৰা সজা ফুকনৰ বিয়া হ'ল। ইফালে তেওঁৰ পূৰ্বৰ সম্পত্তি হ্ৰাস পোৱা হেতুকে মেথী আৰু জেনকিছনৰ পৰামৰ্শমতে তেওঁ বিচাৰক হ'বৰ প্ৰত্যাশাৰে আমোলা-পাগুৰি, ভাঁজ দিয়া চেলেং, কেতিয়াবা আঙ্গা আৰু কেতিয়াবা চাপকন-পাইজামা পিন্ধি গুৱাহাটীৰ প্ৰবীণ সদৰ-আমিন চম্ৰসেন ভঁৰালী কাকতীৰ ওচৰত বহি আইন আৰু আদালতৰ দাঁড়া-দস্তৰ শিক্ষা আৰম্ভ কৰে।

১৮৪৬ চনৰপৰা শিৱসাগৰৰপৰা ওলোৱা ‘অকনোদই’ত ফুকনে মাজে-সময়ে ৰচনা দিবলৈ ধৰিলে। অসমৰ পঢ়াশালি আৰু আদালতত বঙলাৰ প্ৰচলন থকাত দেশীয় লোকৰ অসুবিধা দেখি তেওঁ অসমীয়া ভাষা চলাবৰ নিমিত্তে যত্নত লাগিল। নানা উপদেশ-গৰ্ভ ইংৰাজী প্ৰস্তাৱৰপৰা সংগ্ৰহ কৰি ‘অসমীয়া ল'ৰাৰ মিত্ৰ’ নামে দুই কাণ্ড পুস্তক মানুহ পঠাই কলিকতাৰ সমাচাৰচক্ষিকা যত্নত ছপাই আনে (১৮৪৯ চন); কিন্তু ১৮৭২ চনত স্কুলসমূহত পুনৰ অসমীয়া প্ৰচলন কৰাৰ পিছৰপৰাহে পুথিখনৰ প্ৰচাৰ হ'বলৈ পায়। তেওঁ স্কুলীয়া ছাত্ৰসকলক সদায় উৎসাহ দিছিল বিশেষকৈ ইংৰাজী পঢ়াৰ প্ৰতি। “তেতিয়াৰ লোকৰ এনে ভাব আছিল যে অল্পমান বঙ্গলা লেখা-পঢ়া জানি কাণত কলম লৈ কাছৰীত ‘উমেনদওয়াৰী’ কৰিছিল।” এওঁলোকৰ প্ৰতি ফুকনৰ

বৰ অভক্তি। ফাৰ্চী পঢ়া সেই সময়ত আদৰ্শীয় আছিল। ফুকনে এজন মুনচীৰ মুখে ফাৰ্চী-উৰ্দু শিক্ষা কৰে। বজালী পৰগণাৰ গোপীনাথ চৌধুৰীৰ মুখে তেওঁ 'তত্ত্বসাৰ' পঢ়িছিল। তেওঁ গান-বাজনা ভাল নাপালেও ভাটীৰ কীৰ্তনীয়া আৰু যাত্ৰাবালাৰ গানৰ নিমন্ত্ৰণ বন্ধা কৰিছিল।

ঘৰুৱা আৰ্থিক অসুবিধাৰ বাবে আৰু মেথী-জেনকিন্‌ছৰ পৰামৰ্শমতে পৰগণীয়া চৌধুৰী বা মৌজাদাৰসকলৰ কাৰ্য, মাটিৰ স্বত্ব, পিয়ল আৰু বন্দোবস্তৰ প্ৰণালী, কৃষি, আৰু প্ৰজাৰ অৱস্থা জানিবৰ বাবে ফুকনে ১৮৪৭ ছনৰ এপ্ৰিলত খাতা পৰগণাৰ জিম্মাদাৰী পদ গ্ৰহণ কৰে। সেই ছনৰে নৱেম্বৰ মাহত নলবাৰীৰ মুনচিফ জগন্নাথ বৰদলৈয়ে ছুটা লোৱাত অস্থায়ীভাৱে মুনচিফ হৈছিল। ১৮৪৮ ছনৰ ছেপ্টেম্বৰত জগন্নাথ মুনচিফ বদলি হোৱাত ফুকন পুনৰ নলবাৰীত অস্থায়ী মুনচিফ হ'ল। ইয়াৰ পাছত তেওঁ ছ' এছিষ্টেণ্ট পদৰ বাবে দৰ্খাস্ত কৰাত মেথী আৰু এছিষ্টেণ্ট কমিছনাৰ ডেপুটি ছাহাবে তেওঁৰ এটা পৰীক্ষা লয়, আৰু ১৮৪৯ ছনৰ জুলাইত তেওঁক সেই পদত নিয়োগ কৰা হয়। কিন্তু সেই বছৰৰে শেষত তেওঁ বিজনীৰ বজা অমৃতনাৰায়ণ ভূপৰ দেৱান পদ গ্ৰহণ কৰি বিজনীলৈ যায়। তেওঁ তাত ৰাজস্ব, শান্তি-ৰক্ষা, কৰ্মচাৰীৰ কৰ্তব্য আদি সম্পৰ্কে নিয়মাবলী প্ৰস্তুত কৰে; সেয়ে 'ফুকন দেৱানৰ কায়দাবন্দি' নামে প্ৰসিদ্ধ হৈ ৰয়।

১৮৫০ ছনত ফুকন তিনি মাহলৈ নগাঁৱৰ আৰু কিছু দিন গোৱালপাৰাৰ ছ' এছিষ্টেণ্ট কমিছনাৰ নিযুক্ত হয়। সেই ছনৰপৰা তেওঁ সদৰৰ নিষ্পত্তিৰ বঙলা তৰ্জমা ছপা কৰি উলিয়ায়। এয়ে বঙলাত এনে প্ৰথম প্ৰকাশ। ১৮৫১ ছনৰ ছেপ্টেম্বৰ মাহত তেওঁ বিজনী ৰজাৰ হৈ কলিকতাৰ সদৰ বোৰ্ড অব্ বেভিনিউৰ ওচৰত এটা আপীলৰ কাৰণে কলিকতালৈ যাত্ৰা কৰে। কিন্তু বিশেষ কাৰ্য নোহোৱাত আৰু বিজনী ৰজাৰ গোচৰ পুনৰ কমিছনাৰলৈ পঠিওৱাত ১৮৫২ ছনৰ মাৰ্চত ফুকন অসমলৈ ঘূৰিল আৰু ৰজাৰ কামত আৰু দেৱানী মোকদ্দমাৰ বিচাৰ-সংক্ৰান্ত আইনৰ সাৰ-সংগ্ৰহ নামে পুথি ৰচনা কৰাত ব্যস্ত হ'ল। অক্টোবৰত তেওঁ বৰপেটাত স্থায়ী ছ' এছিষ্টেণ্ট হ'ল আৰু ডেপুটি কলেক্টৰৰ ক্ষমতাও পালে। এতিয়াহে তেওঁ বিজনীৰে সম্পৰ্ক ত্যাগ কৰিলে।

১৮৫৩ ছনৰ বাৰিষাৰ পাছত সদৰ আদালতৰ জজ মিৰ্ছ ছাহাব অসম দেশৰ শাসন সম্পৰ্কে ৰিপোর্ট দাখিল কৰিবলৈ অসমলৈ আহে। ফুকনে পোনতে অসমৰ লোকসকলৰ পক্ষৰপৰা মিৰ্ছক এখন দৰ্খাস্ত দিয়া কথা ভাবিছিল; কিন্তু পিছত নিজেই স্মাৰকপত্ৰৰ দৰে এক সুদীৰ্ঘ প্ৰবন্ধ লিখিলে। "তাত আমাৰ দেশৰ বিভিন্ন অভাৱ আৰু গৱৰ্ণমেণ্ট কাণ দিবলগীয়া অনেক কথা আছিল।" ৪ জুলাই তাৰিখে ছাহাবক লগ পাই তেওঁ আবেদন-পত্ৰখন দিলে আৰু ছাহাবৰ পক্ষৰ উত্তৰত নানা কথা মুখেৰেও ক'লে। মিৰ্ছে ফুকনৰ সুদীৰ্ঘ পত্ৰখন তেওঁৰ প্ৰতিবেদনৰ পৰিশিষ্ট-ৰূপে ছপা কৰিছিল।

‘সেই আবেদন পত্ৰ এখন পুস্তকৰ আকাৰে সুন্দৰ ছাপা হ’ব পাৰে।’ অসম দেশত অসমীয়া ভাষা চলিব লাগে। এইটো মিলচ চাহাবে মত দিয়ে। আৰু সেই মত ফুকনৰ দ্বাৰাই প্ৰতিপোষক হয়।’

জুলাই মাহৰ মাজতে ফুকন নগাঁৱলৈ বদলি হৈ যায়। তাত তেওঁ মাজে মাজে ডেপুটি কমিছনাৰূপে জিলাৰ ভাৰো পাইছিল। ১৮৫৪ চনত তেওঁক জুনিয়ৰ এজিষ্টেণ্ট আৰু সদৰ-আমিনৰ ক্ষমতাও দিয়া হ’ল। তেওঁ এতিয়াও বঙালালৈ আইন উজ্জ্বা কৰি ১৮৫২ চনত কলিকতাত থাকোঁতেই বৰ্ণৰাম বৰুৱাৰ পুত্ৰ তেওঁৰে পালিত গুণাভিৰামৰ নামে কিনা কলিকতা নিউ প্ৰেছত ছপা কৰিবলৈ পঠিয়াই আছিল। এই ‘আইন ও ব্যৱস্থা-সংগ্ৰহ’ৰ প্ৰথম খণ্ড ১৮৫৫ চনত ওলায়। নগাঁৱৰ বেণ্টিষ্ট মিছনৰ পাদুৰীসকলৰ লগতো ফুকনৰ সঘনে আলাপ-আলোচনা হৈ আছিল। পাদুৰী ব্ৰনছন আৰু ডেপুটি কমিছনাৰ বাটলাৰ ছাহাবেৰে তেওঁৰ সদায় আলোচনা হয়। “অসমীয়া অভিধান নাই সেইদেখি ফুকনে সেই অভিধান এখন কৰিবলৈ আৰম্ভ কৰিলে। বটলৰ চাহাবে তাৰ বিষয়ে নানা ঠাইলৈ গ্ৰাহক সংগ্ৰহৰ নিমিত্তে কাকত পঠোৱাত ৯৩ জন গ্ৰাহক সংগৃহীত হ’ল। ফুকনে ভাবিছিল যে ১৫০ জন গ্ৰাহক হলে অভিধান ছপা কৰিবলৈ আৰম্ভ কৰিব।” এই সময়ত অসমীয়া ভাষাৰ বিষয়ে বৰ আন্দোলন হৈছিল। ফুকনেও তাত যোগ দিয়ে, আৰু *A Few Remarks on the Assamese Language and Vernacular Education in Assam* কিতাপখন লিখি By A Native বুলি ৪০টকা দি ১০০খন শিৱসাগৰৰ বেণ্টিষ্ট মিছন প্ৰেছত ছপা কৰি বঙ্গ গৱৰ্ণমেণ্টক দিয়ে আৰু দেশৰ প্ৰধান লোকসকলক দিয়ে।

১৮৫৭ চনৰ প্ৰথম ভাৰতীয় স্বাধীনতা আন্দোলনৰ সময়ত দেশীয় লোক বুলি চৰকাৰে ফুকনক সন্দেহেৰে চাইছিল। “তেওঁ চাহাবসকললৈ লিখিলে যে অসমীয়া মানুহৰপৰা গৱৰ্ণমেণ্টৰ প্ৰতি কোনো প্ৰকাৰ বিদ্ৰোহিতা হ’ব নোৱাৰে। কিন্তু তেওঁৰ কথা কোনেও গ্ৰাহ্য নকৰিলে।” অনুসন্ধানকাৰীসকলে “ফুকনৰ ৰাজভক্তি জানিবলৈ গুপ্তভাৱে গুপ্তচৰ পঠাইছিল। কিন্তু অকৃতকাৰ্য হ’ল।” এই বছৰতে নগাঁৱত ‘ভঁৰাল ভঙা’ আকালে দেখা দিয়ে; ফুকনে অভাৱগ্ৰস্তসকলক সহায় কৰিবৰ বৰ যত্ন কৰে। ১৮৫৯ চনৰ ১১ জুনৰপৰা তেওঁৰ অসুখ আৰম্ভ হয়, আৰু ১৬ জুন তাৰিখে (৩ আশ্বিন, ১৭৮১, বৃহস্পতিবাৰ) পুৱা ন বজাত তেওঁৰ মৃত্যু ঘটে। তেতিয়া তেওঁৰ বয়স আছিল মাত্ৰ ২৯ বছৰ ৯ মাহ ২৯ দিন। তেওঁৰ প্ৰথম কন্যা ৰাসেশ্বৰী সূৰুতে মৰে; দ্বিতীয়া কন্যা পদ্মাৱতী তেতিয়া ছাৰে সাত বছৰীয়া; তৃতীয়া কন্যা চন্দ্ৰপ্ৰভা পাঁচমহীয়া; দুই পুত্ৰ ৰাধিকাৰাম আৰু অন্নদাৰাম ছাৰে পাঁচ আৰু আঢ়ৈ বছৰীয়া। পদ্মাৱতী অসমীয়া ভাষাৰ এখনি প্ৰথম উপন্যাস ‘সুধৰ্মাৰ উপাখ্যান’ (১৮৬০ শক) আৰু ল’ৰা-ছোৱালীৰ পুথি ‘হিত-সাধিকা’ৰ (১৮০৭ শক) ৰচয়িত্ৰী।

ফুকন আছিল শুৱনী লোক। দীৰ্ঘকৃতি বদন-মণ্ডল, উন্নত আৰু বহল কপাল, নিকা বগা দাঁতৰ শাৰী, উন্নত আৰু সুদীৰ্ঘ নাক, পাতল গোঁফ, বহল বুকু, লাহী কঁকাল, ডিঙিলৈ বাগৰি পৰা চুলি। কাছাৰীলৈ যাওঁতে ফুকনৰ পাঁচ ফুট ছয় ইঞ্চিৰ শৰীৰত শোভা পাইছিল পাজামা, চাপকান বা কাবা আৰু আমামা পাণ্ডৰি। পাছত তেওঁ ভাঁজ দিয়া পাটৰ চুৰীয়া, আগা চোলা, টোকণীয়া পাণ্ডৰি মাৰি ধুনীয়াটি হৈ কামলৈ গৈছিল।

“ইংৰাজে সৈতে আলাপ কৰোঁতে তেওঁৰ আলাপ শুনি কোনো ইংৰাজেহে যেন কথা কৈছে এনে অনুমান হয়। লেখাতো সেইকপ আছিল। বঙ্গলা ভাষাতো তেওঁৰ সেইকপ অধিকাৰ আছিল।... অসমীয়া ভাষা সাধাৰণত প্ৰচলিত হবলৈ তেওঁ বৰ উদ্যোগ কৰিলে। আৰু বাট কাটিলে।” “দেশীয় লোকসকলৰ উন্নতিৰ নিমিত্তে তেওঁৰ ইমান যত্ন আছিল যে তেওঁ যেন সেইসকলক হাতত ধৰি তুলিব।”

গুণাভিৰাম বৰুৱাই ‘অসমীয়া ল’ৰাৰ মিত্ৰ’ৰ প্ৰসঙ্গত কৈছে, “অসমীয়া ভাষাৰ উন্নতিৰ মূল সেই ফুকন। ভাষা বিষয়ে সপক্ষবাদী বিপক্ষবাদী সকলোৰে সৈতে তেওঁ তৰ্ক কৰিছিল। অসমীয়া ভাষাৰ বিষয়ে মিচনেৰীবিলাকেও যত্ন কৰিছিল।..... আনন্দৰাম ফুকনৰ নাম..... অসমীয়া ভাষাই সৈতে তাৰ উন্নতি বা অবনতি হলেও চিৰকাল লগ লাগি থাকিব।”

ফুকন তেতিয়া নগাঁৱত। “তেতিয়াও অসম দেশত স্কুল আৰু কাছাৰীত বঙ্গলা ভাষা চলিছিল। পাদ্ৰীসকলে অসমীয়া ভাষা চলাবলৈ বৰ যত্ন কৰিছিল। ব্ৰনচন পাদ্ৰীচাহাবে অসমীয়া চলাবলৈ এক আবেদন-পত্ৰ প্ৰস্তুত কৰে। ফুকনে সেই চাহাবক এই বিষয়ে অনেক সাহায্য কৰিছিল। ফুকন বিনে দেশীয় লোকৰ মাজত দেশীয় লোকৰ হৈ দুআৰাৰ কথা কয় বা কোনো আলোচনা কৰে বা বুদ্ধি দিয়ে তেতিয়া এনে লোক নাছিল। দেশীয় যিসকল লোক আছিল সেই সকলোৱে বঙ্গলা দেশৰ নদীয়া বা শান্তিপুৰ বা কনৌজপুৰৰ পৰা অহা বুলি অভিমান কৰিছিল। অসমীয়া ভাষাই চলোক বা বঙ্গলা ভাষাই চলোক কাৰো কোনো ধাৰ নাখাইছিল। পাদ্ৰী চাহাবসকলে যত্ন কৰিছিল হয় তাৰপৰা বিশেষ ফল নদৰ্শিল। পাচে ফুকনে পাদ্ৰী চাহাবসকলক আৰু পাদ্ৰী চাহাবসকলে ফুকনক দেশীয় ভাষা বিষয়ে সাহায্য কৰাত উভয়ে এই ভাষাৰ বিশেষ যত্ন কৰিবলৈ ধৰিলে।”

এই কথাখিনি আত্মপ্ৰত্যয়হীনসকললৈ যেন এটি সতৰ্কবাণী। ফুকনৰ ডাক শুনি কোনো নাহিব পাৰে; কিন্তু অকলে আলোকৰ পথত চলাৰ সাহস তেওঁৰ আছিল। অসমীয়া সাহিত্যলৈ ফুকনৰ দান শকত নহ’ব পাৰে; কিন্তু সেই সাহিত্যৰ আধুনিক বাহনৰ প্ৰতিষ্ঠা আৰু পুষ্টি-সাধনত তেওঁৰ বৰঙণি বিপুল। আনন্দৰামৰ নাম আমি কৃতজ্ঞতাৰে সোঁৱৰোঁ।

॥ তিনি ॥

বৰ্তমান অনুবাদটি আক্ষৰিক ধৰণৰ নহয়। ফুকনৰ মূল পুথিত একো অংশ কথোৰ অসমীয়া-বঙলা বা অসমীয়া-বঙলা-হিন্দী ৰূপবোৰ সমান্তৰাল স্তম্ভত দিয়া হৈছিল। তদুপৰি অসমীয়া হৰফেৰে ছপোৱা কথাবোৰৰ তলে তলে নানা চিন (diacritical mark) দি সিবোৰৰ ঠিক উচ্চাৰণৰ সূচনা দিয়া হৈছিল। অসমীয়া আৰু বঙলা শব্দৰ তালিকাৰ তিনি স্তম্ভ কৰি প্ৰথম স্তম্ভত ইংৰাজী শব্দ, দ্বিতীয়ত অসমীয়া প্ৰতিশব্দ আৰু উচ্চাৰণ আৰু তৃতীয় স্তম্ভত বঙলা প্ৰতিশব্দ আৰু উচ্চাৰণ দিয়া হৈছিল। ফুকনৰ উদ্ধৃত অসমীয়া, বঙলা, হিন্দী অংশৰ ৰূপ এক ধৰণেই ৰখা হৈছে।

ফুকনৰ পুথিখনিৰ এটি সাৰাংশ (abstract) ১৮৯৬ চনৰ প্ৰাচ্যবিদ্যা-পত্ৰিকা *Indian Antiquary*-ত (পৃষ্ঠা ৫৭) প্ৰকাশিত হৈছিল।

ডক্টৰ সূৰ্যকুমাৰ ভূঞাদেৱৰপৰা পোৱা পুথিখনিৰ গুৰি-কথা।—পুথিখনিৰ বেটুপাতত এতিয়াও অস্পষ্টভাৱে গুণাভিৰাম বৰুৱাৰ নাম (হাতে লিখা) দেখা পোৱা যায়। বৰুৱাদেৱৰ সহকৰ্মী এক্সট্ৰা এছিষ্টেণ্ট কমিছনাৰ ৰায় বাহাদুৰ শৰৎচন্দ্ৰ মুখোপাধ্যায়ৰ পুত্ৰ নন্দলাল মুখোপাধ্যায় প্ৰেছিডেন্সি কলেজত ভূঞাদেৱৰ সহপাঠী আছিল। নন্দলাল মুখোপাধ্যায়ৰপৰাই ভূঞাদেৱে ১৯১২ চনৰ এপ্ৰিল মাহত কিতাপখনি পায়। এইখনি বৰ্তমানে নিতান্তই দুৰ্লভ। মূলতেই এশখন কিতাপহে ছপা ৰখা হৈছিল। সেইখনি শিৱসাগৰৰ মিছন প্ৰেছত ছপোৱা হৈছিল। মুদ্ৰক আছিল এ. এইচ্ ডেনফোৰ্থ।

শ্ৰীশৈলধৰ ৰাজখোৱাৰ

নিজৰা-লগৰী

আগ-কথা

‘নিজৰা’ নিজৰাই। ‘গভীৰ ভূমিত-প্ৰবাহা বৰনৈৰ ৰূপ’ তাত নাই, সাগৰৰ উত্তাল তৰঙ্গ দূৰৰ কথা। ‘যক যেনি তেনি বাগৰি’ বুলি কবিয়ে বিবিধ উপলক্ষৰ ভিতৰেদি তাৰ ক্ষীণ উৎসবোৰ উজ্জৰি দিছে; কাব্যজগতৰ শিল-বাণিৰ ওপৰে সি জিৰ্জিৰকৈ বৈ গৈছে। অনুভূতি তীব্ৰ, আবেগ উদ্দাম হ’লেও তাৰ প্ৰকাশত বহুনিৰ্বোধ স্বৰ নাই, কবিত্বৰ বাতুলতা নাই; আছে এটি মন্দ সুৰ আৰু সৰল লাস্য। নিজৰাৰ চঞ্চলতাও বৰনৈৰ প্ৰবলতা নহয়।

‘নিজৰা’ৰ এটা মুখ্য বিষয়-বস্তু হৈছে প্ৰেম। কিন্তু সি ইন্দ্ৰিয়গ্ৰাহ্য আসক্তি নহয়। পৰমাত্মাৰ প্ৰতি অন্তৰীণভাৱে জীৱাত্মাৰ যি মিলন-আকাংক্ষা, তাকে সামন্ত্ৰাল ৰাখি নব-নাৰীৰ পৰম্পৰ-সঙ্গম-তৃষ্ণাও কোনো কালে নুনুমোৱা একুৰা জুইৰ নিচিনা। চিৰ-অনিৰ্বাণ এই তৃষ্ণাই ‘নিজৰা’ৰ প্ৰেমৰ স্বৰূপ; তাত তেজ-মণ্ডহৰ পৰশ নাই, আছে এটি অতীন্দ্ৰিয় আকুলতাৰ দ্যোতনা। ই মূলতঃ হিন্দু ধাৰণা : প্ৰেম আৰু সৌন্দৰ্যৰ ভিতৰেদি পৰমাত্মাৰে জীৱাত্মাৰ মিলন-পিপাসাই মহত্তম প্ৰীতি। ‘লাখ লাখ যুগ হিয়াত হিয়া লগাই ৰাখিলোঁ, তেওঁ হিয়াই জুৰণি নাপালো।’—প্ৰেম এটি অতৃপ্তিৰ বাহ মাথোন; আনফালে দুটি আত্মাৰ চেনেহৰ মায়া-জৰীগছি পৰিত্ৰ। সেই বাবেই ৰূপ-বোৱন নম্বৰ বুলি জানিও (সৌন্দৰ্য-পিয়াসী), কবিয়ে সময়ত হয়তো বৰ্তমান দেহৰ মৃত্যুৰ পিছতো নতুন দেহ লৈ এই পৃথিৱীতে প্ৰিয়জনেৰে মিলন বিচাৰিছে (মিলন-মাধুৰী); কেতিয়াবা আকৌ মৃত্যুৰ পাছত লোকান্তৰত দুটি আত্মাৰ ভৱিষ্য মিলনৰ সুৰ ধৰিছে (বিবাহিণী)। হোমৰ অগ্নিয়ে এই অনন্ত বিবাহ-মিহলি মিলনৰ পৰিত্ৰতাকে জয়জয়কাৰ কৰি তুলিছে (—হোমৰ কাবত)। ‘মাধৈমালতী’ আৰু ‘সোণৰ সপোন’ত প্ৰকৃত প্ৰেম

যে স্থায়ী আৰু আত্ম-ত্যাগী, 'পদুম'ত ঐকান্তিকতাই যে তেনে প্ৰেমৰ সোণৰ সুবগা, তাকে কোৱা হৈছে। মুঠতে, প্ৰেম যে জীৱন-স্বৰ্ণৰ সীমা অতিক্ৰম কৰিও অবিদ্যমান, এই ভাবৰ গাতে এই কবিতাবোৰ 'সূত্ৰে মণিগণা ইব' আঁৰি দিয়া হৈছে।

একান্তভাৱে প্ৰকৃতিক উদ্দেশ্য কৰি লিখা কবিতা ইয়াত নাই; যি প্ৰাকৃতিক পদাৰ্থতে কবিয়ে মানৱৰ আবেগ-অনুভূতিৰ প্ৰতিচ্চিত্ৰ বা উপমা দেখা পাইছে, তাত তেওঁৰ দৃষ্টি কেন্দ্ৰীভূত হৈছে। সদ্যপুষ্পিত কলিটিত তেওঁ দেখা পাইছে উদ্ভিদ-যৌৱনা যুৱতীৰ উল্লাস-উন্মাদনাৰ স্বৰূপ (কুসুম); পদুমপাহি স্নেহৰ একাগ্ৰভাৱ চিন; আকাশী-লতাডালি বাহিৰ-শুৱনী, অন্তৰ্দ্ধাহী প্ৰীতিৰ সঙ্কেত মাথোন; পৰীয়া-তৰা বিৰহীৰ অন্তৰাশি। অমানিশাত আকৌ কবিয়ে দেখা পাইছে এজনী অসতী তিৰোতাৰ কপান্তৰ। এই দুমুখীয়া দৃষ্টি হয়তো 'নিজৰা'ৰ কবিতাৰ বৈশিষ্ট্য।

'বৰগেটা', 'বিবাৰ্ণদে আলি' আৰু 'পাৰাণ-প্ৰতিমা'ত বিচিত্ৰ একো নাথাকিলেও তাত জাতীয় ভাবৰ উন্মেষণাৰ তাপ সুন্দৰৰূপে অনুভৱ হয়। পুথিখনিৰ প্ৰথম দুটি কবিতাত ঈশ্বৰ-প্ৰেমৰ এটি ৰূপ দেখা পাওঁ। শোক-কবিতা 'নিয়তি'ত বেজাৰ উত্থলি পৰিছে।

অসমীয়া কাব্য-সাহিত্যত ৰাজখোৱাৰ ঠাই সম্বন্ধে ভূমিকাত সঙ্কেত দিয়া হৈছে। যি যুগত 'নিজৰা'ৰ সৃষ্টি, সেই যুগৰ বতাহ-পানীৰ লগত তাৰ সম্বন্ধ প্ৰাণসম্পন্ন। সুকলি স্বৰ্গীয় আগৰৱালাৰ তৰল প্ৰভাৱ এটি ইয়াত লক্ষ্য কৰিব পাৰি। ৰাজখোৱাৰ কবিতাৰ অনুভূতি আৰু ভাষাৰ কুসুম-কোমলতাৰ ফালৰপৰা চালে অনেক পাঠকৰে মনত পৰিব কবি দূৰৱলৈ। দূৰৱলৈ আমাৰ কাব্যৰ দিগন্তৰালত নাৱৰীয়া নামে এটি ধুঁৱলি-কুঁৱলি আকাৰ থিয় কৰিছে। তেনে এটি ছায়াময় কায়া 'নিজৰা'ৰ 'সৌৱৰণী' কবিতাত বিশেষকৈ আমি লগ পাওঁ। শেষৰ ফালৰ দুই-এটি কবিতাত 'ইন্দ্ৰধনু'ৰ পৰশ সম্বন্ধে আমি যথাস্থানত উনুকিয়াইছোঁ।

যোৱা আগষ্টৰ তেৰ তাৰিখে শ্ৰীযুত শৈলধৰ ৰাজখোৱা ডাঙৰীয়াৰ লগত প্ৰথম কথা হওঁ। তেতিয়া ৰাজখোৱাদেৱে বৰ্তমান পুথিখনিৰ সূচনা দিয়ে। সেই উদগনি আৰু মোৰ ককাইদেও শ্ৰীযুত ডিম্বেশ্বৰ নেওগৰ সহায়ৰ কাবত মই নিতান্ত স্বাৰ্থী। যুদ্ধৰ বজাৰৰ আলি-আহুকাৰৰ বাবে ছপাকাম আশাভীতকৈ লেহেম হল; কাগজো আশানুৰূপ নহ'ল।

শ্ৰীহিতেশ্বৰ বৰবৰুৱা-ৰচিত মালচ আৰু চকুলো

১৭৯৭ শকৰ (১৮৭৬ খ্ৰীষ্টাব্দ) ২৮ পূহ কৃষ্ণা প্ৰতিপদ তিথিত অসমীয়া সাহিত্যত বিৰল ছনেট আৰু কাব্য ৰচয়িতা হিতেশ্বৰ বৰবৰুৱাৰ জন্ম হয়। তেওঁৰ পিতাদেউতাকৰ নাম ঘনশ্যাম, প্ৰখ্যাত চিকৌ গগৈ আৰু ঘৰুৱা নাম বুটি গগৈ। এওঁলোকৰ বংশক সাতঘৰীয়া আহোমৰ সন্দিকৈৰ ঘৰ বোলে। এই বংশত ফুকন, বৰুৱা, ৰাজখোৱা আদিৰ বাহিৰেও বাৰজন বৰবৰুৱা আৰু আঠজন বৰফুকন হৈছিল। কমলেশ্বৰসিংহৰ দিনৰ ৰাজমন্ত্ৰী ভদৰি বৰবৰুৱাৰ পুতেক দেউৰাম বৰবৰুৱা; দেউৰামৰ পুত্ৰ পদ্মনাথ দুৱলীয়া বৰবৰুৱাই প্ৰথমা ভাৰ্যা (দুৱৰাৰ বংশৰ ছোৱালী) দুকোৱাত লুকি ডেকাফুকনৰ নাতিয়েক আৰু সোমেশ্বৰ ডেকাফুকনৰ জীয়েক বেথনী গাভৰুক বিয়া কৰে। গাভৰু একেটি সন্তান চিকৌ গগৈ। গগৈ-দেৱে বোল বছৰ বয়সতে যোগেশ্বৰসিংহ ৰজাৰ পুত্ৰ ডম্বৰুৰ যুৱৰাজৰ প্ৰথমা কন্যা উষা আইদেউক বিয়া কৰে। গগৈ আৰু আইদেউৰ পুত্ৰ-কন্যা আঠোটি— মুক্তেশ্বৰী (লোকেশ্বৰসিংহ বুঢ়াগোহাঁইৰ প্ৰথমা ভাৰ্যা), বজ্জেশ্বৰী (পূৰ্ণানন্দ বুঢ়াগোহাঁই-পৰীয়া মালভোগ গোহাঁইৰ পত্নী), দুৰ্গেশ্বৰী (লোকেশ্বৰসিংহ বুঢ়াগোহাঁইৰ দ্বিতীয় পত্নী; কেন্দ্ৰীয় চৰকাৰৰ উপমন্ত্ৰী শ্ৰীসুৰেন্দ্ৰনাথ বুঢ়াগোহাঁইৰ মাতৃ), ধৰ্মেশ্বৰ (শ্ৰীশশীচন্দ্ৰ বৰবৰুৱাৰ পিতৃ), হিতেশ্বৰ, জয়দা (নগাঁৱলৈ বিয়া দিয়া হয়), সুৰেশ্বৰ আৰু ৰত্নদা।

পদ্মনাথ দুৱলীয়া বৰুৱাৰ দিনতে দেশ ইংৰাজৰ হাতলৈ যায়; কিন্তু পদ্মনাথে বিদেশীৰ প্ৰদত্ত নিষ্কৰ ভূমি বা আন কোনো বৃত্তি গ্ৰহণ নকৰিলে, ৰজালৈ দৌওৱা মূৰ আত্মলৈ দৌৱাবলৈ অস্বীকাৰ কৰিলে। তেওঁৰ অজ্ঞপ্ত সম্পত্তি। বৈমাতৃক ভাই কণ আৰু সৰু গগৈৰপৰা বিলগ হওঁতেও একৈশবোৰ সোণৰ বাখৰামি খাৰু, আঠ সেৰ ডলুৱা সোণৰ উপৰিও তেওঁৰ ভাগৰ মণি-কেৰু, খুৰীয়া-কঁড়িয়া, আঙঠি-

পোৱাল আদি দোণেৰেহে জুখি লৈছিল। তেওঁৰ ভাগৰ হীৰা পতোৰা কঙ্কণযোৰৰ মূল্য নিৰ্দ্ধাৰণ কৰাই টান কথা আছিল। মানব দিন উলকি যোৱাৰ পাছত পদ্মনাথে তেওঁৰ ভাগৰ কিছু অলঙ্কাৰ ভাঙি দক্ষিণপাটৰ যাদৱৰাইৰ কিৰীটি আৰু অলঙ্কাৰ গঢ়াই দিছিল। দুৰ্ভাগ্যবশতঃ তেওঁৰ পুত্ৰ চিকৌ গগৈৰ হাতত সকলো সা-সম্পত্তি, আ-অলঙ্কাৰ ক্ষয়ক্ষাৰ হ'ল। হিতেশ্বৰৰ জন্মৰ সময়ত তেওঁ সৰ্বস্বান্ত। সেইহে হিতেশ্বৰে দুখকৈ লিখিছিল, “মুৰত জুইৰ চক লৈ মই দুৰ্কপলীয়াই সংসাৰত জন্ম ধৰিবলৈ আহিছিলোঁ।” সৰ্বস্বান্ত হৈ ঘনশ্যাম বৰবৰুৱাই গুৱাহাটীৰ কুকুৰমুতাৰ থকা কন্দৰ্পেশ্বৰসিংহৰপৰা এখন চিঠি লৈ চীফ কমিশ্যনাৰক দেখা কৰি বচা, ডাংধৰা, বেবেজীয়া আদি কেইটামান মৌজা পায়। সেই মৌজাৰ পুৰণি লোকে এতিয়াও তেওঁৰ কথা উল্লেখ কৰোঁতে “বাহাদুৰ মৌজাদাৰ” বুলিহে কয়। ঘনশ্যাম বৰবৰুৱাৰ অত্যন্ত অপচয়ী স্বভাৱৰ সলনি নহ'ল বাবে মৌজা লোৱাৰপৰা ভাগ্যৰো একো পৰিৱৰ্তন নঘটিল। আনফালে মৌজাকেহে এৰিবলগীয়া হ'ল। তাৰ বছৰচেৰেকৰ মুৰত, হিতেশ্বৰৰ দহ-এঘাৰ বছৰ বয়সত ঘনশ্যাম বৰবৰুৱা স্বৰ্গী হয় সকলো সম্পত্তি শূন্য কৰি পোন্ধৰজনমানৰ পৰিয়ালটোলৈ ঋণমাত্ৰ এৰি। খাজনা নিদিয়া বাবে ৰোৱতী মাটি মৌজাদাৰে নিলামত দিলে। এনে অৱস্থাত বৰ ল'ৰা ধৰ্মেশ্বৰক ইংৰাজী পঢ়াশালিলৈ পঠোৱা হ'ল, মাজু হিতেশ্বৰক আইতাকে ঘৰতে পঢ়ুৱাই মহাভাৰত-ৰামায়ণ পঢ়িব পৰা কৰিলে।

সেই সময়ত যোৰহাট ৰেলৱেৰ কাৰখানাত কাম শিকা ল'ৰাক অসমীয়া পঢ়ুৱা আধাডুখৰীয়া পঢ়াশালি এটা আছিল। তাৰ শিক্ষক তোয়ধৰ শৰ্মাই (পণ্ডিত লক্ষ্মীনাথ শৰ্মা বিদ্যাভূষণ হেডমাষ্টৰৰ পিতৃ) তালৈকে বিনা মাছুলে পঢ়িবলৈ হিতেশ্বৰক মাতি নিয়ে। এনেতে হিতেশ্বৰৰ আইসকল ওলোৱাত ঘৰৰ অলপ ওচৰৰে পঢ়াশালিৰ পণ্ডিত বলিকান্ত শৰ্মাই পানী জাৰি ৰোগ ভাল কৰে আৰু চোকা-বুধীয়া ল'ৰা দেখি নিজৰ পঢ়াশালিলৈ লৈ যায়। ইয়াত ডেৰ বছৰ মাথোন পঢ়ি নিম্ন প্ৰাথমিক ছাত্ৰবৃত্তি পৰীক্ষা দি দুবছৰলৈ মাহে তিনি টকা হিছাপে জলপানী পাই ইংৰাজী পঢ়াশালিত নাম লগায়। (ৰায় বাহাদুৰ) শিবপ্ৰসাদ বৰুৱা, (হাকিম) কমলচন্দ্ৰ কাকতী, (মুনছিফ) পঞ্জিকদ্দিন তেওঁৰ সহপাঠী হয়। ইতিমধ্যে ককাইদেৱেক ধৰ্মেশ্বৰ ৰাইটাৰ কনিষ্টবল কামত সোমোৱাত ঘৰখন অলপ ধৰলৈ আহে। কিন্তু মাজে মাজে লঘোনে থাকিবলগীয়া অৱস্থাও তেওঁলোকৰ হৈছিলগৈ। আন ল'ৰা জোতা-মোজা, ধোৱাই ধোৱা খম্বখমীয়া কাপোৰ, খোজত নাচি যোৱা

খাতুৰ হাৰেৰে জেঁটা জেপ-ঘড়ী, গান্ধ-তেল আদিৰ ফিট্‌ফাট হৈ পঢ়াশালিলৈ যায়। “মোৰ জোতা-মোজা, জেপ-ঘড়ীয়ে নাছিলেই, পিন্ধিবলৈ ভাল চুৰিয়া এডোখৰো নাছিল। ঘৰত বোৱা খনীয়া বা চেলেং কাপোৰ এখন, মাৰ্কিনৰ চুৰিয়া আৰু বজাৰৰ সাধাৰণ কামিজ-চোলা এটাই মোৰ স্কুললৈ যোৱা পোছাক আছিল। সুগন্ধি তেলৰ লগত মোৰ সম্বন্ধ নাছিল, অধিক কি সৰিয়হৰ তেল একগো মোৰ মূৰত সদায় উঠিছিল বুলি মই ক’ব নোৱাৰোঁ। একেৰাহে তিনি-চাৰিসজীয়া লঘোনেৰেও মই স্কুললৈ গৈ থাকোঁ। সেই অৱস্থাবে ক’লা-মলা গৰি স্কুললৈ অহা-যোৱা কৰাত আইতাই মনত বৰ বেজাৰ পায় আৰু চকুলো টোকে, কিন্তু লঘোনে আজি স্কুললৈ যাব নালাগে বুলি হ’লে নকয়।” (আত্ম-সোঁৱৰণী) আজন্ম দুখৰ মাজত জ্ঞানৰ প্ৰতি হিতেশ্বৰৰ প্ৰাণৰ হাবিয়াহ বলী হ’ল; অন্তৰ কবিসুলভভাৱে কোমল হ’ল; আনফালে, ভাগ্যদেৱীৰ প্ৰতি তেওঁৰ আক্ষেপে স্থায়ী ৰূপ ল’লে। অনেক কবিতাতে এই আক্ষেপে বৈ বৈ ভুমুকি মাৰিছে। নিয়মমতে বছৰি ওপৰ শ্ৰেণীলৈ উঠি, মাজে মাজে ডবল্ প্ৰমোছনো লৈ আৰু শ্ৰেণীত সততে দ্বিতীয় ঠাই অধিকাৰ কৰি হিতেশ্বৰ ইংৰাজী স্কুলৰ প্ৰথম শ্ৰেণী পালেগৈ। তেতিয়াই তেওঁৰ ইংৰাজী ভাষাত সুন্দৰ অধিকাৰ আৰু ইংৰাজী সাহিত্যত বয়সতকৈও চৰা ৰাপ বহে। চাৰি মাহলৈ এজন শিক্ষকে ছুটি লোৱাত শুভানুধ্যায়ী হেডমাষ্টৰ শৰৎচন্দ্ৰ গাঙ্গুলিয়ে প্ৰথম শ্ৰেণীৰ ছাত্ৰ হিতেশ্বৰকে সেই কাম কৰিবলৈ দিলে। হিতেশ্বৰৰ দুটি গুণ সেই ছাত্ৰ অৱস্থাতে প্ৰকাশ পায়—পুথি-পত্ৰৰ মাজত সৰস্বতী-চেলাৰ দৰে সোমাই থকা, আৰু জাতীয় প্ৰেম। পঢ়াশলীয়া জীৱনত তেওঁ দুদিন মাথোন শান্তি ভোগ কৰিবলগীয়া হৈছিল—এদিনাখন শ্ৰেণীতে তেওঁৰ হাতত বঙলা উপন্যাস এখন ওলোৱা বাবে, আৰু আনদিনা এজন বাঙালী শিক্ষকে অসমীয়া মগজুৰ নিন্দা কৰাত চুঙা চাই সোপা দিবলৈ যোৱা বাবে। পোন প্ৰথম চাৰিমহীয়া চাকৰিৰ আয়েৰে সাজপাৰ টনকিয়াল নকৰি হিতেশ্বৰে মিল্টন, কাউপাৰ্ছ ছাউদি আদিৰ কাব্যগ্ৰন্থ কিনি লয়। পঢ়াশলীয়া জলপানীৰপৰা আইতাকক দুপইছা দিয়াৰ উপৰিও তেওঁ ইখন-সিখনকৈ ইংৰাজী সাহিত্যৰ ভাল পুথি কিনিছিল। বঙলা ভাষাৰ প্ৰতিও এওঁৰ আকৰ্ষণ ইমান বেছি হৈছিলগৈ যে পঢ়াশলীয়া কালতে ‘সৰলা বিজয়’ নামে বঙলাতে এখন কাব্য ৰচনা কৰে; সেইখন ঘৰত জুই লাগি পোৱা যায়। এই কালতে তেওঁ ইংৰাজী কবিতা অসমীয়ালৈ ভাঙি তাৰে কিছুমান ‘তলসৰা ফুলৰ তিনি আঁজলি’ নাম দি গোটাই থৈছিল আৰু ‘অসম কুসুম’ নামৰ কবিতাৰ

সৰু পুথি এখনো লিখিছিল। এইবোৰ আৰু প্ৰকাশৰ পোহৰলৈ নাছিল। দুখীয়া বুলি যদিও যাৰে-তাৰে লগত তেওঁ বন্ধুত্ব কৰিবলৈ সন্মোচ কৰিছিল, তথাপি তেওঁৰ কোমল হিয়াই বন্ধুৰ চেনেহ আকলুৱাব দৰে সাবটি ধৰিছিল। তেওঁৰ পঢ়াশলীয়া বন্ধুক উদ্দেশ্য কৰি লিখা ‘মালচ’ৰ কবিতাকেইটি সেই সাঁচতীয়া চেনেহৰ চানেকি-‘প্ৰাণ আৰু বিদ্যা’, ‘পঢ়াশলীয়া বন্ধু কৃষ্ণচন্দ্ৰ নেওগৰ মৃত্যুত’ ‘ৰূপলাল দত্ত’ ‘লোকনাথ বৰুৱা।’

হিতেশ্বৰৰ জ্ঞানৰ স্পৃহা সংকীৰ্ণ অৱস্থাই পূৰণ কৰিবলৈ নিদিলে। তেওঁ এগেটুখ পৰীক্ষাটোতে উঠিবলৈ নাপালে। গোবিন্দচন্দ্ৰ বেজবৰুৱাৰ বেজবৰুৱা হাইস্কুলত অলপ দিন থাকি টিফুক বাগিচাত ছবছৰমান কেৰাণী কাম কৰেগৈ। ইয়াত থাকোঁতেই হিতেশ্বৰে ১৯০৬ চনত কান-সমনীয়া ভাই সুৰেশ্বৰক হেৰুৱায়। ১৯১১ চনত পত্নী ঢুকাই তেওঁক যুগমীয়া শোক দিয়ে। ইয়াৰ আগতে ১৯০৩ চনত নুমলী ভনী ৰত্নদা ঢুকায়। হিতেশ্বৰৰ আত্মিক জীৱন এটাৰ পিছত এটাকৈ বিয়োগ-আঘাতৰ কৰুণ-ৰসসিক্ত বুৰঞ্জী মাথোন; প্ৰাণ-সম নুমলীয়া পুত্ৰ বিপিনৰ বিয়োগে (১৯২১ চন) এই কৰুণ বুৰঞ্জী সমাপ্ত কৰে। সেই দেখিহে তেওঁৰ কবিতা আৰু কাব্যত কৰুণ ৰস স্থায়ী ৰসৰূপে দেখা দিয়ে।

টিফুকত থাকোঁতেই হিতেশ্বৰৰ জীৱনৰ মৰহি যোৱা আশাৰ ফুলকলিটি বৰ্ণোৱা তেওঁৰ প্ৰথম ছপা কবিতা-পুথি ঢোপাকলি ওলায় (১৯০২ চন)। এইখনিৰ পিছতে টিফুক বাগিচাৰ জীৱনৰ অভিজ্ঞতা প্ৰকাশ কৰি ‘টিফুক-প্ৰবাস’ আৰু এক প্ৰণয়-কাহিনী লৈ ‘খনদা-কমল নাটক’ ৰচনা কৰে। টিফুকৰপৰা আহি বৰবৰুৱা ম’হবন্ধাত অলপ দিন আছিল। তেওঁৰ পিছৰ জীৱনৰ একুৰি পোন্ধৰ বছৰৰো ওপৰ কাল চকলাটিঙা চাহ-বাগিচাতে প্ৰধান কেৰাণীৰূপে নিয়ায় আৰু ইয়াৰেপৰা তেওঁৰ আধ্যাত্মিক কৃষিৰ লখিমীমুঠি অসমীয়া সাহিত্যৰ ভঁৰাললৈ আগবঢ়াই থাকে। বাগিচাৰ নীৰস আৰু গতানুগতিক জীৱনে তেওঁক তৃপ্তি দিব নোৱাৰিছিল; কিন্তু বুৰঞ্জী আৰু কাব্য-চৰ্চ্চাই সেই জীৱনক জীপ দি ৰসাল কৰি তুলিছিল—সেয়েই আছিল তেওঁৰ প্ৰকৃত জীৱন। বাগিচাৰ কামত লাগি থকাৰ মাজতে ভাৱৰ উদ্ভৱ হ’লেই ঘৰলৈ আহি পঢ়াৰ মেজত বহি বা কেতিয়াবা অফিচৰ মেজতে খচ্ খচ্ কৰি কেইফাঁকিমান কবিতা লিখিছিলহি আৰু আকৌ ব্যৱহাৰিক কামত লাগিছিল। তেওঁৰ হাতেলিখা আখৰবোৰো আছিল অতুলনীয়, বৰ ধুনীয়া—প্ৰায়বোৰতে পদুম পাতৰ ভঙ্গি! তেওঁৰ আখৰ তেওঁৰ অন্তৰৰ কলাকাৰজনৰ পৰম পৰিচয়। তেওঁৰ

আখৰবোৰ ধীৰে ধীৰে লিখা আখৰ নহয়। হাতত কলম লোৱাৰ ৰীতিও তেওঁৰ অসাধাৰণ—লিখা কাগজত কাপটো সদায় লম্বভাৱ বহিছিল আৰু কলমৰ কোববোৰ কুণ্ডিলীৰ দৰে ঘূৰি বাগৰি গৈছিল আগবাঢ়ি। পঢ়াত বৰবৰুৱাৰ সদায় খাউতি—পাটীত চিৎ হৈ পঢ়াশলীয়া ল'ৰাৰ দৰে আৰাও কৰি পঢ়াই তেওঁৰ সহজ। তেওঁৰ কাব্য-অধ্যয়নৰ মৌ-সৰাবোৰ তেওঁৰ কাব্যৰ সৰ্গবোৰ মুখে মুখে প্ৰতি পুথিৰ পথিলি-পাতত আমাৰ আশ্বাদনৰ বাবে টুকি থোৱা আছে; সি ডক্টৰ ভূঞাৰ ভাষাত কবিৰ intellectual migration. অনেক কবিৰে উদ্ধৃতি সিবোৰত আছে—কালিদাস, মাৰ্ল', শ্বেক্সপীয়েৰ, মিল্টন, ভলটেয়াৰ, ড্ৰাইডেন, প'প, মূৰ, এম জিং লিৰিছ, গণ্ডস্মিথ, কাউপাৰ, বৰ্ডছ্বৰ্থ, শ্বেলী, বাইৰন, টেনিছন, লংফেল', ক্ৰীষ্টিনা ৰজেটি, জৰ্জ ইলিয়ট, আৰ্থাৰ ৰাইডাৰ, মেৰী কাৰ্পেণ্টাৰ, মাইকেল মধুসূদন দত্ত। কাব্যৰ ভিতৰতো তেওঁ অনেক কবিকে শ্ৰদ্ধাঞ্জলি জ্ঞাপন কৰিছে। ইংৰাজীৰ ডাঙৰ কবিসকলৰ ভিতৰত চাৰাৰ কাব্য পঢ়িবলৈ তেওঁৰ বাকী বৈছিল; পিছে শেষ জীৱনত সেই কামো কৰিবৰ দিহা কৰি লৈছিল। নিজৰ দেশৰ সৰু-ডাঙৰ বুৰঞ্জীৰ বাহিৰেও ইংলেণ্ড, গ্ৰীচ, ৰ'মৰ বুৰঞ্জী তেওঁ শ্ৰদ্ধাৰে অধ্যয়ন কৰিছিল আৰু আত্মীয় কলেজীয়া ছাত্ৰৰকো সেইবোৰ বিষয়ে আলোচনা কৰি শুনাইছিল।

'কমতাপুৰ-ধ্বংস বা সাদৰী' আৰু 'বিৰহিণী বিলাপ' কাব্য দুখনেই (ৰচনা ১৮৯৯ আৰু ১৮৯৬, প্ৰকাশ ১৯১২ ছন) প্ৰথমে হিতেশ্বৰ বৰবৰুৱাৰ কবিত্ব যশক সুপ্ৰতিষ্ঠিত কৰে। আধুনিক ঘৰুৱা ভাষাত আৰু জাতীয় বুৰঞ্জী লৈ কাব্য ৰচনা কৰা আৰু অমিত্ৰচ্ছন্দ প্ৰয়োগ কৰা বিষয়ত 'কমতাপুৰ ধ্বংস'ই প্ৰথম। ইয়াৰ আগতে মিলটন আৰু মাইকেল মধুসূদন দত্তৰ আৰ্হিত ৰম্যকান্ত চৌধুৰী (১৮৭৫ ছন) আৰু ভোলানাথ দাসে (১৮৮৮ ছন) পৌৰাণিক বিষয়-বস্তুৰে প্ৰথম অমিত্ৰাক্ষৰ কাব্য ৰচনা কৰে; কিন্তু চৌধুৰীৰ ভাষা পুৰণি-নতুনৰ সন্ধিৰ ভাষা আৰু ভোলানাথৰ ভাষাত মাইকেলৰ প্ৰভাৱ বৈ যায়। হিতেশ্বৰ বৰবৰুৱাই নিভাঁজ অথচ গহীন আধুনিক অসমীয়া ভাষাত কাব্য ৰচনা কৰে। 'কমতাপুৰ ধ্বংস'ত ছন্দৰ প্ৰবাহ বাধাহীন আৰু অমিত্ৰচ্ছন্দৰ ধ্বনি-বিন্যাস মনোৰম। কিন্তু গীত-প্ৰেমী কবিৰে সকলো ঠাইতে মিল শূন্য নকৰি বেছিভাগ ঠাইত এশাৰী এৰি এশাৰীৰ মিল ঘটাইছে আৰু কোনো ঠাইত ত্ৰিপদী ছন্দও প্ৰয়োগ কৰিছে। পোন্ধৰটা সৰ্গত 'কমতাপুৰ ধ্বংস' সম্পূৰ্ণ হৈছে। খেনবংশীয় কমতা-ৰাজ নীলাম্বৰৰ মন্ত্ৰীৰ বড়যন্ত্ৰত গৌড়ৰ নবাবে কেনেকৈ কমতা-ৰাজ্য ধ্বংস কৰিলে তাকে জীৱন্তভাবে

বৰ্ণোৰা হৈছে। কাব্যময় আৰু নাটকীয় পৰিবেশ সৃষ্টি কৰাত তৰুণ কবিয়ে নিপুণতা দেখুৱাইছে। তেওঁৰ ভাষা আৰু ভাৱ অধ্যয়ন-পৰিপুষ্ট। কল্পনাৰ বহন আৰু বিৱৰণৰ সৌন্দৰ্য মনোৰম। ‘বিবহিনী বিলাপ’ প্ৰোবিতভট্টী নায়িকাৰ বিবহৰ সুৰ। ইয়াত চেঙেৰা কবিৰ ভাষাৰ প্ৰাচুৰ্য আৰু মধুসূদনৰ বিবহিনী বাহিকাক বৰ্ণোৰা ‘ব্ৰজাঙ্গনা কাব্য’ৰ দৰে ছন্দৰ চঞ্চল স্বাধীনতা লক্ষণীয়। এই কাব্যৰ “ওপৰকি”ত দিয়া ‘ডাইটি’ (সুৰেশ্বৰ বৰবৰুৱাৰ সৌৰবণিত) ‘ভনীটি’ (বত্সদা আইদেউৰ শোকত), ‘প্ৰাণৰ জিতেন’ (দ্বিতীয় পুত্ৰৰ বিয়োগত) আৰু ‘প্ৰিয়তমা’ (পত্নী বিয়োগ-সুখত বচিত) নামৰ কবিতাকেইটি শোক-কবিতাকাপে অসমীয়া কাব্যত উচ্চ দৰৰ বস্তু। সিহঁতৰ ভাষা নিৰাডম্বৰ কিন্তু অনুভূতি মৰ্মস্পৰ্শী।

“আসামৰ আদৰ্শ সতী, আহোম কুলৰ গৌৰৱস্বৰূপ জয়মতী কুঁৱৰীয়ে যেনেকুৱা অমানুহিক ভীষণ অত্যাচাৰ সহ্য কৰিও অসামান্য পতিপৰায়ণতাৰ পৰিচয় দি গৈছে”, তাকে অনুভৱ কৰি বৰবৰুৱাই ‘তিকতাৰ আত্মদান’ কাব্য ৰচনা কৰে (ৰচনা-১৯০৮, প্ৰকাশ ১৯১৩ ছন)। এই কাব্যতো এশাবী অমিল পয়াৰ এৰি এশাবীৰ মিল কৰা হৈছে; কিন্তু ইয়াৰ ঠায়ে ঠায়ে ছন্দ-বিচাট ঘটিছে, কাৰণ ৰচনাৰ সময়ত “লিখোঁতাৰ মনত অশান্তি। অশান্তি গতিকে ঠায়ে ঠায়ে পুথিখনিৰ লালিত্য বন্ধা কবিৰ পৰা নাই।” কাব্য-কাহিনীটো কবিয়ে নিজা ধৰণে সজাইছে। জয়মতীৰ মৰণ-বাতৰি গদাপাণিয়ে স্বপ্নত পোৱা কথা কবিৰ কাব্যময় উদ্ভাৱন। গদাপাণিক বনদেৱীয়ে লহঙাৰ মাজত আৱৰি ৰখা, শৈল-দ্বাৰ আপুনি উদঘাটিত হৈ তেওঁক আশ্ৰয় দিয়া আদি প্ৰবাদ কাব্যখনিৰপৰা বাদ দিয়া হৈছে। আনফালে, কাব্যখনিৰ আৰম্ভণিৰ আঁউসীৰ বৰ্ণনাই ট্ৰেজিডিৰ মূল ভাবৰ ইঙ্গিত দিয়ে; কল্পনা, নীয়ব, কাল, টোপনিবিষয়ক শাৰীবোৰ আৰু শ্মশানৰ বৰ্ণনা একোটাইত সুকীয়া লিৰিকৰ দৰে, অথচ কাব্যৰ অন্তৰঙ্গ সৌন্দৰ্যৰূপে প্ৰকাশ পাইছে।

ৰজনীকান্ত বৰদলৈ আৰু পদ্মনাথ গোহাঁই বৰুৱাৰ উপন্যাসৰ দৰে বৰবৰুৱাৰ কাব্যত নাৰী-চৰিত্ৰই প্ৰাধান্য লাভ কৰিছে। তদুপৰি ত্যাগৰ আদৰ্শ আৰু মাইকেল মধুসূদনৰ কাব্যবোৰৰ দৰে জীৱনৰ কৰুণ বস বৰবৰুৱাৰ কবিতাৰ কেন্দ্ৰীয় আকৰ্ষণী সৌন্দৰ্য। এই কথা তেওঁৰ ‘আভাস-কাব্য’ত (১৯১৪ ছন) আৰু স্পষ্ট হৈ উঠিছে। ইয়াত একুৰি এগৰাকী দেশী-বিদেশী শিৱ ফুটা নাৰীৰ চৰিত্ৰ একোটি লিৰিকত আঁকি তোলা হৈছে—বাধা, বৃন্দা, বৈদেহী, দৈৱকী, ৰশোদা, ৰোহিণী, সুভদ্ৰা, উত্তৰা, সাৱিত্ৰী, অহল্যা, দ্ৰৌপদী, কুন্তী, ভাৰা, মন্দোদৰী, জনা, তিলোত্তমা, অৰজা,

জোছেফাইন, জোৱান ডাৰ্ক, বোডেচিয়া, লায়লা। হৃদয় মিল এশাবী এৰি এশাবীৰ। 'দ্রৌপদী' কবিতাত আৰু 'কুন্তী' কবিতাৰ একাংশত হৃদয় অমিত্ৰ। 'উত্তৰা' কবিতাত মিলিতান্ত আঠ আখৰৰ দুটা পদৰ পিছত মিলিতান্ত চৈধ্য আখৰীয়া দুটা পদকৈ সজোৱা হৈছে। লেটিনৰ কবি অভিডে 'Heroides' পুথিত ঐকৈশখন পত্ৰৰ যোগেদি এলানি কবিতা ৰচিছিল। তাকে অনুসৰণ কৰি মাইকেল মধুসূদন দত্তই 'বীৰাঙ্গনা কাব্য' ৰচনা কৰে। 'আভাস-কাব্যত' পত্ৰালাপৰ কৌশল নাথাকিলেও তাৰ আদৰ্শ একেটি।

প্ৰতাপসিংহ বুঢ়া ৰজাৰ দিনত হোৱা আহোম-কছাৰীৰ যুদ্ধৰ ঐতিহাসিক ঘটনাৰ ওপৰত ভেঁজা ৰাখি 'মালিতা' উপন্যাস (১৯১৪ ছন) লিখা হয়। লেচাইডাং সলাল গোহাঁইৰ পুত্ৰ অভয়ৰাম গোহাঁই আৰু সলাল গোহাঁইক বধ কৰোঁতা কছাৰী কোঁৱৰ ভূমিবলৰ ভনীয়েক মালিতাৰ প্ৰায় কেনেকৈ ৰমিঅ-জুলিয়েটৰ প্ৰণয়ৰ দৰে ট্ৰেজিডিত পৰিণত হ'ল, তাৰ ঘটনাকে সৰলভাৱে আৰু মনোৰমকৈ সজোৱা হৈছে। উপন্যাসখনিত উপন্যাসৰ জটিলতাতকৈ দীঘল এটি চুটি-গল্পৰ এককতা বেছি দেখা যায়। উপন্যাসিকে মালিতাক আদৰ্শনীয়া প্ৰেমিকা কৰি আঁকিছে।

পৰিপক্বতাৰ ফালৰপৰা বৰবৰুৱাৰ শ্ৰেষ্ঠ ৰচনা 'যুদ্ধক্ষেত্ৰত আহোম ৰমণী বা মূলা গাভৰু' কাব্য (১৯১৫ ছন)। ১৫৩২ খ্ৰীষ্টাব্দত মুছলমানে ষষ্ঠ-বাৰলৈ অসম আক্ৰমণ কৰোঁতে কলিয়াবৰৰ যুদ্ধত চাওফ্ৰাচেংমুং বৰগোহাঁইক বধ কৰে; ১৫৩৩ খ্ৰীষ্টাব্দত মুছলমানৰ সপ্তম আক্ৰমণৰ সময়ত দুইমুনিশিলাৰ যুদ্ধত বৰগোহাঁইৰ পত্নী বীৰাঙ্গনা মূলাই স্বামী-হত্যাৰ প্ৰতিশোধ লৈ তাজু আৰু বঙাল নামে দুজন মুছলমান সেনাপতিক বধ কৰে আৰু নিজেও প্ৰাণ এৰে। ইয়াৰ পিছত দিকৰাইমুখৰ যুদ্ধত কনচেং বৰপাত্ৰ গোহাঁয়ে মুছলমানৰ ঘাই সেনাপতি তুৰ্কক আৰু হুছেন খাঁক বধ কৰি মুছলমান সেনাক কৰতোৱা পাৰ কৰি খেদে। হিতেশ্বৰ বৰবৰুৱাই মূলাৰ বীৰত্ব-কাহিনীকে কেন্দ্ৰ কৰি কাব্যখনি গঢ়িছে। কাহিনীৰ উত্থান-পতন মনোৰম। মুছলমান সেনাপতি-বধে কাব্যৰ ন্যায়-বিচাৰ (Retribution) সমাপন কৰিছে; গ্ৰীচ-ৰ'মৰ বুৰঞ্জী আৰু ৰামায়ণ-মহাভাৰতৰ তুলনীয় কাহিনীৰ উৎপ্ৰেক্ষাই কাব্যখনিক ভাবেৰে চহকী কৰিছে। বৰ্ণনাবোৰ সংযত আৰু স্পষ্ট। ভাষাত স্বকৰা আৰু গভীৰৰ সমন্বয় কাব্যৰ উপযোগী বুলি গ্ৰহণ কৰা হৈছে। কাব্যখনৰ অমিত্ৰহৃদয় নিখুঁত আৰু সাৰ্থক। খেঞ্জপীয়েৰৰ 'Othello' নাট আৰু গ'ল্ড'স্মিথৰ 'Vicar of Wakefield' কাব্যৰপৰা দাই বিষয়-বস্তু লৈ 'ভলসৰা ফুল'

‘ডেচডিমোনা’ কাব্য আৰু ‘আৰু এগাহি বিদেশী ফুল’ ‘অজিলা’ বচ (বচনা ১৯১৩-১৪, প্ৰকাশ ১৯১৭)। প্ৰথমখনি কাব্য ডেচডিমোনাক সন্মোদন কৰি লিখা হৈছে। বিষয়-বস্তুৰ বাছনিও মন কৰিবলগীয়া—শ্বেতপীয়েকৰ নাটৰ হত্যাৰ দৃশ্যকে (‘Othello’, Act V, Scene i) কেন্দ্ৰ কৰি লোৱা হৈছে। ইয়াৰ কোনো কোনো শাৰী মূলৰ ছব্ব ভাঙনি, কোনোবোৰ কবিতা নতুন সৃষ্টি। ঠায়ে ঠায়ে কথা-বতৰাৰ অংশ অলপ বেছি কৰি দিয়া হৈছে; মূলত অখেলই ডেচডিমোনাক টেটু চেপি মৰাৰ ঠাইত “হিয়াত তোমাৰ তবোৱালৰ স’তে ঘাপ মাৰিলে” বুলি লিখিছে। স্বামী-স্ত্ৰীৰ সম্বন্ধ আৰু নাৰীৰ সেৱাৰ আদৰ্শৰ বিষয়ত ভাৰতীয় ভাবধাৰাৰ ছাঁ পৰিছে। কবিতাটোত বাইশটা ছেদ; প্ৰত্যেকটো ছেদ একোটা ছনেটৰ গঢ়ৰ। মিল—কখখকগঘঘগ, ওচচওছছ, বা ক. ক. খ. খ, গ. গ. ঘ. ঘ; বেছি ভাগৰ মিল পাছৰ বিধৰ। এই কাব্য প্ৰকাশ হোৱাৰ আগতে হিতেশ্বৰ বৰবৰুৱাই একে বিষয়-বস্তু লৈ মইনা নামেৰে এখন উপন্যাস ৰচনা কৰিছিল। এইখনি ‘চেতনা’ কাকতত (?) ছোৱা ছোৱাকৈ প্ৰকাশ কৰা হৈছিল। ‘বৈদেহীৰ নিৰ্বাসন’ আৰু ‘আঁজলি’ নামে দুখন কাব্য-পুথিও ইতিমধ্যে ৰচনা কৰিছিল বুলি ‘ডেচডিমোনা কাব্য’ৰ ‘সমৰ্পণ’ৰপৰা জানিব পাৰি। গ’ল্ডস্মিথৰ নায়িকা এঞ্জেলিয়া আৰু এডুইনৰ প্ৰণয়-কাহিনী তিনি ছোৱাত (চাৰি শাৰীৰ দুকুৰি চাৰিটা কলিত) সম্পূৰ্ণ কৰি বৰ্ণনা কৰা হৈছে। ঠায়ে ঠায়ে ইংৰাজী শাৰীবোৰৰ ভাঙনি আৰু সমস্ত কবিতাটিৰ বিৱৰণ মনোৰম।

এশ আঠাইশটি ছনেটৰ থুপি ‘মালচ’ ১৯১৮ চনত প্ৰকাশিত হয়। অসমীয়া ভাষাত ছনেটৰ পুথি এয়ে প্ৰথম। ছনেট ৰচনা কৰা আৰু সেই ৰচনাৰে যশস্যা আৰ্জন কৰা সহজ কাম নহয়। “প্ৰত্যেক শব্দতে এগাটিকৈ, প্ৰত্যেক শাৰীতে এডুলিকৈ, প্ৰত্যেক কবিতাত এৰ্ডবালকৈ ভাব এনে কবিতাই ধাৰণ কৰে।” বৰবৰুৱাৰ ছনেটত ভাৱ-ঘনতা আৰু সুৰৰ ঐক্য বৰ্ত্তমান, শেষৰ পদ-যুগ্মকে সেই ভাব আৰু সুৰক তীব্ৰ কৰি ছনেটৰ নিটোল ৰূপ দিছে। ‘মালচ’ৰ কোনোটিতই ছনেট ১৯০২ চনৰ আগতে ৰচনা কৰা। ইংৰাজ কবিসকলৰ আদৰ্শৰ উপৰিও মাইকেল মধুসূদন দত্ত আৰু পণ্ডিত হেমচন্দ্ৰ গোস্বামী আদিৰ ছনেট-চৰ্চাই তেওঁক উদগনি যোগাইছিল।

১৯২১ চনৰ ২৪ আগষ্টৰ দিনা বৰবৰুৱাৰ নুমলীয়া পুত্ৰ চৈধ্য-বছৰীয়া বিপিন স্বৰ্গী হয়। কবিয়ে সিদিনা এটি ছনেট লিখি (১৪৩ পিঠি) সাক্ষ্য লাভ কৰিবৰ চেষ্টা কৰে। এই কবিতাটি ‘চেতনা’ত ‘নিৰ্মালি’ শীৰ্ষকে প্ৰকাশ হৈছিল। প্ৰিয়তমা

পত্নীকে মুখ্য কবি পুত্ৰ-ভ্ৰাতৃ আদিৰ বিয়োগত দন্ধ হৈ কবিৰ প্ৰাণে এইবাৰ মৰণসন্মান আঘাত পাই ভেনেই উৰলি পৰিল। 'চকুলো' পুথিৰ (১৯২২ ছন) চৌত্ৰিশটি ছনেটেৰে তেওঁ কাব্য-জগতৰপৰা মেলানি মাগিবলৈ বিচাৰিলে।

ই 'চকুলো' শেষ কাব্য শেষ, কৰ্ম হিতেশৰ,

সমাপন আজি তাৰ সাহিত্যিক জীৱনৰ।

ভাগ্যক্ৰমে 'চকুলো'ৱেই বৰবৰুৱাৰ swan song, মেলানিৰ গীত নহ'ল। ইয়াৰ পাছতো তেওঁ দুটি সৰু কবিতা ৰচনা কৰিছিল। দহ বছৰ কি তাৰো অধিক কাল বুৰঞ্জীৰ গভীৰ চৰ্চাত ৰত থাকি ১৯২৪ ছনৰ মাৰ্চ মাহত বৰবৰুৱাই আহোমৰ দিন লিখি উলিয়ায়। এইখনি এখন বিৰাট-কলেবৰ পুথি, ১৭৯৯ (ফুলস্কেপ) পিঠিত সম্পূৰ্ণ। ইয়াৰ প্ৰথম ভাগত চাৰি পীঠ, ইন্দ্ৰবংশৰ উৎপত্তি আৰু চুকাফাৰেপৰা আহোম ৰজাসকলৰ বৰ্ণনা; দ্বিতীয় ভাগত ইংৰাজ শাসনৰ কথা; তৃতীয় ভাগত ৰজাৰ আৰু বিষয়াৰ ফৈদসমূহৰ বিজুত বৰ্ণনা আৰু বৈষ্ণৱ সত্ৰসমূহৰ বুৰঞ্জী আৰু চতুৰ্থ ভাগত বুঢ়াগোহাঁই, বৰগোহাঁই আদি মুৰ জ্বলা বংশৰ বংশাৱলী সন্নিৱেশ কৰা হৈছে। বিশেষকৈ আহোম ৰজাৰ দিনৰ ৰাজনৈতিক, সামাজিক আৰু অৰ্থনৈতিক জীৱনৰ ফটফটীয়া ছবিকাপে এই বুৰঞ্জীখনিৰ মূল্য বৰ বেছি হ'ব। ১৯২৫ ছনৰ ডিচেম্বৰত নগাঁৱত বহা সাহিত্য সন্মিলনৰ লগৰীয়া বুৰঞ্জী-শাখাৰ প্ৰথম অধিবেশনৰ সভাপতি হয় হিতেশ্বৰ বৰবৰুৱা। বুৰঞ্জী বিভাগৰ সভাপতিৰ অভিভাষণ খনি অসমৰ বুৰঞ্জী-বিষয়ক এটি মূল্যবান প্ৰবন্ধ। ১৯৩২ ছনত বৰবৰুৱাই 'মোৰ ক্ষুদ্ৰ জীৱনৰ আত্ম-সোঁৱৰণী' লিখিবলৈ লয়; কিন্তু ছাত্ৰ-জীৱনৰ শেষ নৌ পাওঁতেই সোঁৱৰণিখনি অন্ত পৰে; পিছৰ টুকুৰা আৰু লিখা ন'হল। ইয়াৰ বিৱৰণ সত্যপৰায়ণ আৰু স্পষ্ট।

চকলাটিঙা চাহ-বাগিচাতে বৰবৰুৱাই বৰকেৰাণীৰ কামৰ মাজতো একনিষ্ঠভাৱে কাব্য আৰু বুৰঞ্জীৰ সেৱা কৰি থাকে। কিন্তু এটিৰ পিছত এটিকে বিয়োগ-যজ্ঞণা সহ্য কৰি তেওঁৰ হিয়া ভাগি পৰিছিল। তেওঁৰ প্ৰায় সকলো কবিতাতে এই চিৰন্তন বিবাদৰ ক'লা ছাঁ পৰিছে; কৰুণ ৰসে সকলোখিনি সিক্ত কৰিছে। ইফালেদি পত্নীহীন জীৱনৰ নিঃসঙ্গতা আৰু বিয়োগৰ ক'লীয়া ছাঁৰ মাজত তেওঁৰ শৰীৰো জুৰুলা পৰি আহিবলৈ ধৰিলে। ইতিমধ্যে বৰবৰুৱাৰ একেটি জীৱিত পুত্ৰ শ্ৰীনলিনকুমাৰ বৰবৰুৱাৰ বিয়া হৈ যায়; বৰজীয়েক ৮ হিৰণময়ীক (বৰ্তমান এডিশ্যনেল ডিষ্ট্ৰিক্ট এণ্ড ছে'ল্ছ জজ) শ্ৰীউমাকান্ত গোহাঁইদেবলৈ আৰু সৰু জীয়েক

ত্ৰীকিৰণময়ীক ঈশাণচৰণ গোহাঁইলৈ বিয়া দিয়া হয়। ১৯৩৮ চনত গা বৰ কাহিল পৰা যেন দেখি বৰবৰুৱা এপ্ৰিল মাহত বাগিচাবপৰা ছুটি লৈ গাঁৱৰ বৰজোঁৱাৱেকৰ ঘৰত থাকি জলবায়ু সলনি কৰিবলৈ আৰু জিৰণি ল'বলৈ যায়। পিছে লাহে লাহে তেওঁৰ শৰীৰ বেছি বেয়ালৈহে যাবলৈ ধৰে আৰু সোনকালেই পাটীৰপৰা উঠিব নোৱৰা অৱস্থা হয়গৈ। শেহান্তৰত ১৯৩৯ চনৰ ৪ ফেব্ৰুৱাৰী তাৰিখ শনিবাৰে পুৱা ছাৰে আঠ বজাত হিতেশ্বৰ বৰবৰুৱাই শেষ নিশ্বাস পেলায়।

হিতেশ্বৰ বৰবৰুৱা ভাষা, সাহিত্য, বুৰঞ্জী আৰু জাতীয় হিতৰ একনিষ্ঠ সাধনাৰ মনোৰম আদৰ্শ। তেওঁ আমাৰ এজন ডাঙৰ কবিয়েই নহয়, ভাল কবিও; শুদ্ধ কবিতাৰ স্পৰ্শ তেওঁৰ শাৰীবোৰত স্পন্দিত হৈ উঠিছে। কৰুণ বস আৰু জাতীয় ভাব তেওঁৰ কাব্য-চৰ্চাৰ মূল দুটি অনুপ্ৰেৰণা। একেবাহে বিৱৰণমূলক কাব্য আৰু ভাব-ঘন ছনেট ৰচনা কৰাত আমাৰ কাব্য-বুৰঞ্জীত তেওঁৰ স্থান আছুতীয়া। তদুপৰি অমিত্ৰহৃদয়ৰ তেওঁ সুনিপুণ কলাকাৰ। মুঠতে আধুনিক অসমীয়া সাহিত্যত বৰবৰুৱাৰ ঠাই অতি ওপৰত।

মালচ

হিমালয় পৰ্বতৰ টিঙত গজা অগৰু চন্দনৰ ওপৰতো হেনো বিৰাল সাপ উঠি থাকে (অগৰু)। সেই কথাই যেন মানুহ-জীৱনৰ অৰ্থৰো ইঙ্গিত : মাধৱদেৱৰ ভাষাত—

অজসুখে বহু আশা কৰি ভৱকূপে জীৱ আছে পৰি
কালসৰ্পে দংশি হৰিল চেতন তাৰ।

কবিয়ে ‘মালচ’ৰ ছনেটত যি দুখ-বিষাদৰ কথা কৈছে সি তেওঁৰ জীৱনৰ শিকলিঃ “They learn in suffering what the teach in song.” চকুৰ আগতে এটি ডাঙৰ পৰিয়ালৰ এজনৰ পিছত এজনকৈ মৃত্যুৰে মোহাৰি নিয়া চাই থকাৰ দাৰুণ বেদনা তেওঁৰ কবিসুলভ অন্তৰে তীব্ৰভাৱে অনুভৱ কৰিছে। ককায়েক ধৰ্মেশ্বৰ বৰবৰুৱাৰ পুত্ৰ সুৰেনৰ (সোণ) অকাল বিয়োগে তেওঁক সৰাতোকৈ স্থায়ী আঘাত দিলে। ‘কমতাপুৰ-ধ্বংস কাব্য’ (৩৫, ৮৫ পিঠি), ‘চকুলো’ (ছনেট ২৫) আৰু ‘সান্থনা’, ‘আহাঁ সোণ! আহাঁ ঘূৰি’, ‘চন্দ্ৰ’, ‘শ্মশান’, ‘গোহৰ’, ‘আন্ধাৰ’ নামৰ ছনেটত সেই পুৰণি বেদনাই হিয়াৰ তলিৰপৰা বাৰে বাৰে ভুমুকি মাৰিছেহি। পত্নী-

বিয়োগেও এটি বছৰৰ স্মৃতি দুখেৰে পূৰ কৰি পেলাইছে (বছৰ-বিদায়); কাব্য আৰু কল্পনাৰ 'হৃদয়-ৰোগ' মূৰ্তিমান কাম্পোনৰূপে দেখা দিছে (উৰ্মিলা)। অতীত জীৱনৰ বিয়োগ-সোঁৱৰণি তেওঁৰ বাবে দুঃসহ হৈ উঠিছে (সোঁৱৰণি); কিন্তু বিয়োগৰ সুৰেই আকৌ তেওঁৰ কাব্যত স্থায়ী হৈ পৰিছে। কেতিয়াবা মাথোন মায়াবাদৰ মাজেদি তেওঁ সাক্ষ্য লভিবলৈ প্ৰয়াস পাইছে (মায়াদেৱী)। আনফালে, জন্মৰেপৰা তেওঁৰ জীৱন দুখতে গৈছে; তেওঁ সুখৰ মুখ দেখি পোৱা নাই। গতিকে দুৰ্ভাগীয়াৰ দৰ্শন হৃদয়ৰ দুখৰ সুৰ তেওঁৰ কবিতাৰ বীণত আপোনা-আপুনি বাজি উঠে কবিয়ে তাত বাধা দিব নোৱাৰে, (সুখ; যাতনা; শব্দেক; ঢাকনী)। লক্ষ্মীদেৱীৰ প্ৰতি তেওঁৰ আক্ষেপ চিৰন্তন হৈ উঠে (আৱাহন; লক্ষ্মী; ঘৃণা; কমলাৰ পক্ষপাতিত্ব)। আনৰ ঘৃণাৰ মাজত সবস্বতীদেৱীৰ কৃপা-কণাকে জীৱনৰ সাৰ বুলি সাক্ষ্য লভিবলৈ বিচাৰে। কেতিয়াবা তেওঁৰ ভাব হয়-বিশ্ব-ব্ৰহ্মাণ্ডত ক'তো সুখ নাই; চন্দ্ৰ, সূৰ্য্য, তৰা, মলয়া, ভেট, পদুম, বসন্তৰ কুলি, তৰুণী, কেঁচুৱা ল'ৰা, কোনোৱেই সুখী নহয় (সুখীনে?; সুখ সজা নাই)। প্ৰণয়ৰ সুখো বিৰহত অৱলুপ্ত হয় (মহাভ্ৰম); ঐশ্বৰ্য্যই প্ৰাণৰ ভয় পৰ্যন্ত মাতি আনে (ঐশ্বৰ্য্য); সকলো আশাই ছলনাময়ী (আশা; ভ্ৰান্তি, মনে-খনা পুখুৰী); জগতৰ সকলো সৌন্দৰ্য্যৰ ওপৰতে পৰে মৃত্যুৰ ছয়া (অস্তিম্বৰ ছবি)। তেনে মানুহ-প্ৰাণৰ সাক্ষ্য ক'ত? কবিয়ে কেতিয়াবা ব'ৰাগী হৈ বনলৈ যাবলৈকে মন মেলিছে (তপস্বী); কেতিয়াবা দুশ্চিন্তাৰ পাৰ-কূল নেদেখি বিমোহত পৰিছে (চিন্তা); কেতিয়াবা আকৌ তেওঁ ঈশ্বৰ-প্ৰদত্ত মৃত্যুৰ শাস্তিক আৱাহন জনাইছে (মৃত্যু; চিতাৰ জুই; কেতিয়া তোমাৰ সেই পাম ত্ৰিচৰণ?)। ঈশ্বৰ-বিশ্বাসেই তেওঁক দুখৰ মাজত সদায় আশ্ৰয় দি ধৰি আছে।

জীৱনৰ সকলো দুখৰ মাজতো কবিৰ সৌন্দৰ্য্য-দৃষ্টি অন্ধ হোৱা নাছিল। পুৱাৰ মলয়া আৰু বেলিৰ কিৰণে, ফুলৰ সৌন্দৰ্য্য আৰু বিহগীৰ গীতিয়ে তেওঁৰ অন্তৰ স্পৰ্শ কৰে কোমলতাৰে (প্ৰভাতৰ শোভা; ফুল; স্বভাৱৰ গীত; গীত)। বৰ্দ্ধহৰণক তুচ্ছবো তুচ্ছ ফুলপাহিয়ে চকুপানীয়ে-চুকি-নোপোৱা ভাব-সামগ্ৰী যোগোৱাৰ দৰে সুন্দৰীৰ খোপাত লেৰেলা ফুলৰপৰাও কবিয়ে এটি শিকনি পাবলৈ বিচাৰিছে (খোপাত লেৰেলা ফুল)।—

It is better to have lov'd and lost

Than ne'er to have loved at all.

বয়সীৰ সৌন্দৰ্য্যই তেওঁক মুগ্ধ কৰিছে; তেওঁ তাৰ গুণ-কীৰ্ত্তন কৰিছে

(নোহে চিত্ৰপট; ওৰণী; কাণৰ ধুবীয়া; কটাক-শব)। পুত্ৰক জননীয়ে, পদুমক ভোমোৰাই, প্ৰেমিকক প্ৰেমিকে দিয়া চুন্দন আৰু বন্ধুক বন্ধুৱে, গছক মাথৈ-মালতীয়ে, প্ৰেমিকক প্ৰেমিকাই যচা স্নেহ-আলিঙ্গন কবিৰ মানড স্বৰ্গীয় বিভূতি (চুমা; আলিঙ্গন)। স্নেহ আৰু ক্ষমাৰো তেওঁৰ বাবে স্বৰ্গীয় সাধকতা আছে (স্নেহ, ক্ষমা); যশ-কীৰ্তি তেওঁলৈ আদৰ্শীয় অমৰত্ব (গোলাপৰ দৰে; যশ); বন্ধুৰ স্নেহ সাঁচতীয়া ধনৰ দৰে অন্তৰ-তলিত লুকাই ৰাখে কৃপণৰ দৰে (বন্ধু বন্ধুত্ব; বন্ধু-বিদায়; প্ৰাণ আৰু বিদ্যা)। মুঠ কথা, তেওঁ নৈবাশ্যবাদী নহয়। আত্মাৰ মাজতো গোহৰৰ সন্ধানহে তেওঁৰ কাম্য (প্ৰবোধ; নতুন বছৰ)।

‘মালচ’ৰ ছনেটবোৰ জীৱনৰ বিচিত্ৰ ৰূপৰ প্ৰকাশ। সিৰোৰে বছৰোখিনি বিষয় সাৰটি ধৰিছে। সপোন, কবি, কবিতা, কল্পনা, ইহকাল, নিদ্ৰাদেৱী, পাহৰণি, সোঁৱৰণি, হাঁহি, কান্দোন আদি স্থূল-নিৰূপক বিষয় লৈও একোটি ছনেট ৰচনা কৰা হৈছে। কোৱাভাতুৰীয়ে ছলনাময় মানুহৰ স্বভাৱৰ নিদৰ্শন দাঙি ধৰিছে। বিজুলীয়ে আৰু নিলাজী বনে লজ্জাহীনাৰ চৰিত্ৰ সূচাইছে। পদুম নাৰীৰ পতি-প্ৰাণতাৰ চানেকি। ভেটফুল নাৰীসুলভ ঈৰ্ষাৰ। নৈৰ সোঁতত উটি যোৱা বনে কালৰ সোঁতত উটা জগতৰ প্ৰাণীৰ জীৱনৰ প্ৰতীক দাঙি ধৰিছে। টগৰৰ উৎকট গোন্ধে “অতিছিৰী হতছিৰী” বুলি সাৱধানী বাণী শুনাইছে। এইদৰে প্ৰকৃতিৰ হৃদয়-দুৱাৰ মেলি ভিতৰলৈ ভুমুকিয়াই চাই কবিয়ে মানুহৰ জটিল হিয়াৰ পাকচক্ৰ বুজা যেন অনুভৱ কৰিছে। কিন্তু জগতৰ বিবিধ প্ৰকাশৰ মাজতো মানুহৰ অন্তৰৰ অজ্ঞান-আত্মাৰ পোহৰাৰ শক্তিহে সূৰ্য্যৰো যেন নাই (সূৰ্য)।

‘সীতা’, ‘ৰাধা’, ‘শকুন্তলা’, ‘মিৰেণ্ডা’, ‘উন্মিলা’ কবিতাই কবিৰ বিবিধ কাব্য-অধ্যয়নৰ পৰিচয় দিছে আৰু আনফালে ধৰণীৰ বৰণীয়া নাৰী-চৰিত্ৰৰ প্ৰতি আৰু লগতে কৰুণ ৰসৰ প্ৰতিও তেওঁৰ আকৰ্ষণৰ পৰিচয় দিছে। ‘চেক্সপীৰ’, ‘কালিদাস’, ‘শঙ্কৰদেৱ’ আদি কবিতা কাব্য-জগতৰ বীৰ-গুৰুৰ নিদৰ্শন। ‘ৰাধা’ আৰু ‘কোনো এখন পুথি পঢ়ি’ ছনেট দুটিয়ে কলা সম্পৰ্কে কবিৰ ধাৰণা নিৰ্দ্ধাৰণ কৰিছে— ৰাধিকাৰ উলঙ্গ চিত্ৰ অঁকা কবি এজনক তেওঁ কবিৰ কলক বুলি নিন্দা কৰিছে।

“তেওঁৰ আছিল এখনি হিয়া, চকুত আছিল দুধাৰি তপত চকুলো, শুকনো মুখত আছিল অঁকা নিৰাশাৰ চিন, অন্তৰত জ্ঞানৰ কাৰণে ক্ষীণ হেঁপাহ চাৰিকালৰ বিবাদৰ ছাঁৰ মাজত তেওঁৰ জীৱন-সাগৰত শোকৰ টো আছিল খলকনি তুলি; ভাৰতীৰ শ্ৰীচৰণত তেওঁ অৰ্পণ কৰিছিল সমস্ত জীৱন।” মৰণৰ পিছত সকলোৱে

বৰবৰুৱাৰ এই বুলি পৰিচয় দিব, ইয়াকেই তেওঁ বাহা কৰি গৈছে (শেষ ভিক্ষা)।
কবিৰ ব্যক্তিৰ এই পৰিচয় অতিবৰ্জিত নহয় নিশ্চয়।

চকুলো

নানা বিয়োগ-দুখৰ পাছত বৰবৰুৱাৰ নুমলীয়া পুতেক বিপিনৰ মৃত্যুৰে বহুপাতৰ দৰে তেওঁৰ চিন্তা-কল্পনা অৱশ্য কৰি পেলোৱাৰ দৰে কৰে। মৃত্যুৰ আকাঙক্ষা যেন প্ৰবল হৈ উঠিল। পুত্ৰ-শোকৰ চকুলোক কবিয়ে উপাৰ্জিত কৰ্ম-ফল আৰু ঈশ্বৰৰ নিৰ্মালিকাৰূপে গ্ৰহণ কৰি সৰ্বনিয়ন্ত্ৰাৰ ওচৰত সমৰ্পণ কৰিছে। অৱশিষ্ট জীৱনত সেই চকুলোকে অঞ্জনৰূপে চকুত, ভস্মৰূপে সৰ্বাঙ্গত পিন্ধি থাকি সেইদৰেই শ্মশানলৈ বাট ল'বলৈ ঠিৰাং কৰিছে। কবিয়ে সৃষ্টিতত্ত্ব বিচাৰি শোকৰ দহনৰপৰা শান্তি পাবলৈ বিচাৰিছে। মানুহ এই সংসাৰৰ আলহী-ঘৰৰ দুদিনীয়া জিৰণি লুওঁতা মাথোন; জীৱনৰ পৰম আশ্ৰয়ৰ স্থান বিভূৰ চৰণ। কিন্তু সংসাৰী মানৱৰ অন্তৰৰপৰা পুত্ৰৰ ছবি মচ যায় কেনেকৈ? চিতাজুই নুমুৱাৰ পিছতো পিতৃৰ হিয়াৰ জুই নুমুৱায়; সন্তানৰ জীৱ স্বৰ্গলৈ গৈছে বুলিও তেওঁ নিজকে সাস্থনা দি ৰাখিব নোৱৰা হয়। গতিকে সম্ভৱ কবিয়ে হিয়াৰ জুইকে হোমৰ জুই কৰি নিজকে তাত আছতি দিবলৈ বিচাৰিছে।

মিল্টনে বহু-বিয়োগৰ সম্ভাপত কৈছিল—“Lycidas, your sorrow, is not dead.” আমাৰ কবিয়েও ভাবিছে, তেওঁৰ পুত্ৰৰ জানোচা মৰণেই হোৱা নাই, সি ভগৱন্তৰ কাষৰি চাপি গৈছে মাথোন। গীতাৰ বাণীৰে তেওঁ আশ্বাস লাভ কৰিছে : ফটা পুৰণি কাপোৰ এৰি মানুহে নতুন কাপোৰ লোৱাৰ দৰে জীৱাত্মাই এটি জীৰ্ণ দেহ এৰি আন এটি নতুন দেহলৈ যায়, আত্মা আচলতে অমৰণ-অভগন। মৃত্যু কৰ্ম-জীৱনৰ অন্তৰ ভাগৰৰ টোপনি মাথোন। পুনৰ্জন্মই আত্মাক পুনৰ সাৰ পোৱাই তুলিব। আকাশৰ তলা পুৰতি নিশা আকাশতে নোহোৱা হৈ গধূলি পুনৰ ওলোৱাৰ দৰে কবিৰ হেৰোৱা পুত্ৰয়ো পুনৰ জীৱন্ত জগতত দেখা দিবহি—এয়ে তেওঁৰ পৰম ভাবসা। বৰ্ত্তমান বিয়োগে কবিক ভৱিষ্যৎ পুনৰ্মিলনৰ আশা দিছে মাথোন।

এই পৃথিৱীত জীৱন আত্মাৰ প্ৰবাস মাথোন। তাৰপৰা কবিয়ে পুত্ৰক চিৰ আনন্দৰ দেশলৈ বিদায় দিছে। সেই দেশত কুবেৰ, অন্নপূৰ্ণা, কামধেনুৱে নানা দ্ৰব্য-সম্ভাৰেৰে কবি-পুত্ৰৰ যোগান ধৰিব। তেনে ইয়াত ল'ৰাটিৰ হকে পিণ্ড দিব লাগে কিয়? —নহয়, শ্ৰাদ্ধ স্বৰূপতে স্বৰ্গগত আত্মাৰ সোঁৱৰণি মাথোন।

কবিয়ে কেঁচুৰা-কালতে পিতৃ, চালুকীয়া অৰুছাত বুঢ়ীআই, চেমনীয়া বয়সত ভনী, ভতিজা, ডেকা-কালত আই, এটি ল'ৰা আৰু পত্নীক হেৰুৱাইছে; ইমানৰ মূৰতো নুমলীয়া ল'ৰাটিক হেৰুওৱাৰ লগতে ঈশ্বৰৰ লীলাৰ ওপৰতো বিশ্বাস হেৰুৱাই পেলাইছে। তথাপি আশাবাদী, ঈশ্বৰ-বিশ্বাসী কবিয়ে ঈশ্বৰৰ চৰণতে প্ৰাৰ্থনা জনাইছে, যেন লোকৰ বোজা হোৱাৰ আগতে তেওঁক মৃত্যুৰে আঁকোৱালি লয়।

শোক-সন্তপ্ত পিতাই পুত্ৰৰ মাহেকীয়া শ্ৰাদ্ধৰ দিনা পুত্ৰ-শোকত আঁতুৰ জগতৰ পিতৃ-মাতৃ, ভাতৃ-বিয়োগত দন্ধ-প্ৰাণ ভাতৃ-ভগ্নী সকলোলৈকে চকুলোটুপিকে আগ বঢ়াইছে। কল্পনাৰ সহায়েৰে তেওঁ কাব্যত যি কৰণ বস মুৰ্ত্তিমান কবিলৈ বিচাৰিছিল, আজি সি বাস্তৱ জীৱনত আপোনা-আপুনি মূৰ্ত হৈ উঠিছে। সেইহে তেওঁ কাব্য-জীৱন 'চকুলো'ৰেই সমাপন কৰি সহযোগী কবি-সাহিত্যিকসকলৰপৰা মেলানি মাগিছে।

ছনেট-ৰূপ

“মালচ” আৰু “চকুলো” দুইখনিয়েই ছনেটৰ পুথি। ‘ছনেট’ শব্দটো ইংৰাজী ভাষাৰ ভিতৰেদি ইটালীয় ভাষাৰপৰা (Sonetto; লেটিন Suon = শব্দধ্বনি) আহিছে। ইটালীৰ পেট্ৰাৰ্কাই পোনতে কবিতাৰ এই গঢ় বসিক-বজ্জক কৰি তোলে। স্পেনছাৰ, শ্বেক্সপীয়েৰ, মিল্টন্ আদি আগ শাৰীৰ ইংৰাজ কবিসকলে এই গঢ়ত ধুনীয়া কবিতা লিখি গৈছে। আজিৰ মুক্তকছন্দৰ যুগতো কামিংছ, অডেন, স্পেন্ডাৰৰ দৰে কবিয়ে বিশেষ অৰ্থ-ব্যঞ্জনাৰে এই পদ্য-ৰূপ ব্যৱহাৰ কৰিছে। কাৰ্যক্ষেত্ৰত ছনেটৰ এটা সংজ্ঞা দিয়া টান। মুঠতে ছনেটক পাঁচ প্ৰকাৰে ভাগ কৰা হয়—ইটালীয় বা পেট্ৰাৰ্কীয়, স্পেনছেৰীয়ে, ইংৰাজী বা শ্বেক্সপীয়েৰীয়, মিল্টনীয় আৰু আধুনিক। ইংৰাজী ছনেটৰ বুৰঞ্জী-অধ্যয়নৰপৰা ছনেটত কেইটামান লক্ষণ অপৰিহাৰ্য যেন লাগে : (১) চৈধ্যটা দশাক্ষৰীয় পদ থাকে। (২) শ্বেক্সপীয়েৰীয় ছনেটৰ বাহিৰে আন অষ্টপদিকা-ষট্ পদিকাৰ (Octave আৰু Sestet) ভাৱ-বিভাগ আৰু অষ্টপদিকাৰ মিলৰ এক নিয়মানুবৰ্ত্তিতা আছে—কথক, কথক। (৩) ষট্ পদিকাৰ মিলৰ নিয়ম টিলা হ'লেও শ্বেক্সপীয়েৰীয় ছনেটত মাথোন মিলিতান্ত যুগ্মক (rhyming couplet) থাকিব পাৰে। (৪) অষ্টপদিকা আৰু ষট্ পদিকাৰ মিল বেলেগ বেলেগ সুৰৰ হোৱা যুক্ত। (৫) ভাৱ সেৰেকা বা অগ্ৰসৰ হ'ব নালাগে। (৬) এটা ভাৱ, অনুভূতি বা কথাৰ বিকাশেৰে ছনেটটো স্বতঃসম্পূৰ্ণ হ'ব লাগিব। (৭) জোখে-মাখে মাথোন শব্দ প্ৰয়োগ কৰিব

লাগে। (৮) ভাবৰ গতি হ'ব লাগে অবিবল। (৯) সুৰ হ'ব লাগিব সাৱলীল।
(১০) ছনেটটোৰ শেষটুকুৰা তীব্ৰভাৱে ভাব-প্ৰকাশক হোৱা যুগুত।
(বীলিয়াখাপ)।

মহিকেল মধুসূদন দত্তই ভাষাত প্ৰথমতে ছনেট বচনা কৰে; তাৰ নাম দিয়ে চতুৰ্দশপদী আৰু প্ৰতি পদত ইংৰাজী দশাক্ষৰৰ ঠাইত চৈধ্যটা আখৰ বান্ধি দিয়ে। তেওঁ ইটালীয় ৰূপলৈকে বিশেষ চকু ৰাখিছিল কিন্তু মিল আৰু ভাবৰ ক্ৰম-বিভাগত বিবিধ সুৰৰ অৱতাবণা কৰিছিল। অসমীয়াত প্ৰথম ছনেট হেমচন্দ্ৰ গোস্বামীৰ 'প্ৰিয়তমাৰ চিঠি' ইটালীয় গঢ়ৰ কিন্তু অষ্টপদিকা-ষট্পদিকাৰ বিভাগ তাত নাই, মিল—কথখক, কথখক, গঘ গঘ গঘ। লক্ষ্মীনাথ বেজবৰুৱাৰ 'প্ৰেম' নামৰ চৈধ্য আখৰৰ চৈধ্য শাৰী এটি কবিতা আছে; সি সাধাৰণ পয়াৰৰ চৈধ্য শাৰী মাথোন; ছনেটৰ ভাব-সঙ্গতিও নাই। চন্দ্ৰকুমাৰ আগৰৱালাৰ 'অকলশৰীয়া', 'চিৰলগৰীয়া', 'সন্ধিয়া', আদি কবিতাও তেনে শ্ৰেণীৰ; দ্বিতীয়টি আৰু 'জীৱনৰ লগৰীয়া' কবিতাত শেষৰ যুগ্মকৰ বাহিৰে প্ৰত্যেক দুশাৰীৰ প্ৰথমৰ শাৰীৰ মিল-শূন্য। শ্ৰীদুৰ্গেশ্বৰ শৰ্মাৰ 'সীতা-স্বয়ম্বৰ', 'আকৌ', 'ফুলকুৰী', 'জাগৰণ', 'মালতী' আদি চৈধ্য-শাৰীয়া কবিতাত ভাবৰ ক্ৰমৰ অভাৱ আৰু মিলশূন্য শাৰী যথেষ্ট। পদ্মনাথ গোহাঞিবৰুৱাৰ 'জুৰণি'ৰ প্ৰথম বাইশটি কবিতা চতুৰ্দশপদী, কিন্তু সাধাৰণ পয়াৰ ছন্দৰ, শেষৰ যুগ্মকত ভাব-তীব্ৰতাৰ স্পৰ্শ আছে। শ্ৰীসূৰ্যকুমাৰ ভূঞাৰ 'নিৰ্মালি'ত 'সন্ধিয়া' আদি কেইবাটিও চতুৰ্দশপদী সন্নিবেশ কৰা হৈছে। অসমীয়া ছনেট-কবিসকলে অষ্টপদিকা-ষট্পদিকা বিভাগলৈ শ্ৰদ্ধা ৰখা দেখা নাযায়; গতিকে হেমচন্দ্ৰ গোস্বামীৰ বাহিৰে আনসকলক ইংৰাজী ছনেটৰ আৰ্হি-লগুতা বুলি ক'ব পাৰি। মিলৰ বিষয়তো সকলোৱে নিজ কটি অনুসৰণ কৰিছে। ছনেটৰ নিটোল ৰূপৰ কাৰণে অষ্টপদিকাৰ যি স্থূল গুণৰ আৱশ্যক, সেই গুণ অসমীয়া ছনেটত বিৰল আৰু সেই গতিকে ভাবৰ উঠা-নমা গতিটো লক্ষ্য কৰা নাযায়। শেষৰ ভাব-তীব্ৰ যুগ্মক অসমীয়া ছনেটৰ স্থায়ী লক্ষণ। হিতেশ্বৰ বৰবৰুৱায়ো নানা প্ৰকাৰৰ মিল প্ৰয়োগ কৰিছে—
(১) ০ক ০ক, ০খ০খ, ০গ০গ, ঘঘ; (২) ০ক০ক, খগগখ, ০গ০গঘঘ; (৩) ককখখ, গগ, ঘঙঙঘ, চচছছ; (৪) কখখক, গঘঘগ, ঙচঙচছছ; (৫) কখখক, গঘঘগ; ঙচচঙছছ। প্ৰতিটি ছনেটত একোটি ভাব বা অনুভূতি সম্পূৰ্ণৰূপে প্ৰকাশ কৰা হৈছে আৰু সিয়ে পৰিণতি লাভ কৰিছে শেষৰ যুগ্মকত।

শ্রীমতী ধৰ্মেশ্বৰী দেৱী বৰুবানী-ৰচিত প্ৰাণৰ পৰশ কবি-পৰিচয়

জীৱনৰ নানা ঘাত-প্ৰতিঘাতৰ মাজত ৰচনা কৰা শ্ৰীযুতা ধৰ্মেশ্বৰী দেৱী বৰুবানীৰ এধান এধান কবিতাকেইটি তেওঁৰ আত্মাৰ আভ্যন্তৰীণ জীৱনৰ অভিব্যক্তি। ডেৰশ মান বছৰৰ আগতে উত্তৰ ইংলেণ্ডত এটি অভিজাত পৰিয়ালত এলিজাবেথ বেৰেট নামেৰে এগৰাকী কবিৰ জন্ম হৈছিল। সৰুৰেপৰাই তেওঁৰ দেহা বৰ লেহুকা আছিল আৰু স্বাস্থ্য ঠিক নথকাত তেওঁ প্ৰায়ে মানুহৰ সমাগমৰ আঁতৰত নিজানত জীৱন-যাপন কৰিবলগীয়া হৈছিল। সেই সৰু বয়সতে বেচেৰীয়ে কবিতাৰ সেৱাত লাগে। ঊনচল্লিশ বছৰ বয়সত কুমাৰী কবিয়ে তেওঁতকৈ ছবছৰে সৰু ডেকা কবি ৰবাৰ্ট ব্ৰাউনিঙক লগ পায়, তেওঁত মুগ্ধ হয় আৰু তাৰ পাছৰ বছৰি ঘৰৰ সকলোৰে আপত্তি সত্ত্বেও ব্ৰাউনিঙক বিয়া কৰে। ব্ৰাউনিঙক দেখাৰেপৰা এলিজাবেথৰ লিখা অনুৰাগমূলক কবিতাবোৰক ‘ছনেট্ছ ফ্ৰম পৰ্টুগীজ’ বা পৰ্টুগীজ ভাষাৰপৰা ভঙা ‘ছনেট’ নামেৰে বিয়াৰ পাছৰ বছৰ ছপা হৈ ওলায়। স্বামীৰ একাগ্ৰ প্ৰেম আৰু বিয়াৰ পাছৰ পৰা ইতালীত বাস—এই দুটাই হে হেনো এলিজাবেথ বেৰেট ব্ৰাউনিঙক জীয়াই ৰাখিছিল। আমাৰ দেৱী বৰুবানীৰ জীৱনতো দুটা বিৰোধী কথাই সাৰ হৈছিল—তেওঁৰ ৰুগ্ন শৰীৰ আৰু স্বামীৰ স্নেহ।

বিবাহিত জীৱনৰ কেইবছৰ মান পাছৰপৰাই তেওঁক বাত ব্যাধিয়ে পীড়িবলৈ ধৰে আৰু লাহে লাহে কোঙা কৰি পেলায়, তাতে আকৌ চকুৰ ৰোগে দৃষ্টি শক্তিকো সমূলে ক্ষীণ কৰিছে। ব্ৰাউনিঙৰ দৰে কবিৰ স্বামী স্বৰ্গীয় দুৰ্গানাথ বৰুৱা (দুৰ্গা বৰুৱা) অৱশ্যে কবি নহয়। তেওঁ আছিল কৰ্মী, ব্যবসায়ী; তেওঁৰ শিলিখা কাঠৰপৰা কৰা চিয়াহী আৰু নবৰ ষ্টাম্পৰ চিয়াহীয়ে এসময়ত সকলোৰে প্ৰশংসা লাভ কৰিছিল। আনফালে অৱশ্যে তেওঁৰ দুই এটি গদ্য ৰচনাই আলোচনীৰ বুকুত ঠাই

পাইছিল নতুন খণ্ড ‘জোনাকী’ত ‘আমাৰ উন্নতি নাই কিয়?’ ‘গ্ৰেডষ্টোন’, (ফাগুন ১৮২৩ শক), ‘হাতী মৰা বৰুৱা’..... আহিন-কাতি, (১৮২৬ শক), ‘বাঁহী’ত (আষাঢ়, ১৮৫৪, ফাগুন-চ’ত, ১৮৫৫) প্ৰকাশিত ‘পুৰণি ঘটনা এটি’ প্ৰবন্ধবোৰে তেওঁৰ চিন্তা আৰু ভাষা-অনুশীলনৰ পৰিচয় দিয়ে। শিশু-আলোচনী ‘অকণ’ আৰু ‘অকণ’ত ওলোৱা সাধু ‘শিয়াল পণ্ডিত’, ‘কোনে বিয়া কৰাব?’ আৰু ‘পঠাখোৱা ৰজা বা পৃথুৰাজে’ অকণি-অকণিহঁতৰ মনোৰঞ্জন কৰিছিল। কিন্তু আমাৰ কাৰণে, তেওঁৰ যি অনুপ্ৰেৰণাই বিদুষী পত্নীক কবিতা-সৃষ্টিলৈ উদগালে, সিহে আদৰ্শীয় বিষয়। পুৰী, কলিকতা আদি ঠাইলৈ নি নানা চিকিৎসা কৰায়ো তেওঁ পত্নীক স্বাস্থ্য ঘূৰাই দিব নোৱাৰিলে। কিন্তু মনৰ স্বাস্থ্য আনন্দৰ বাবে এটি পথ লগাই দিলে সৰা শেৰালিয়ে ৰচা সুকোমল কবিতাৰ পথ। এই পথেদিয়ে গৈ বৰুৱানীয়ে জীৱনৰ গৰলৰ মাজত অমৃত বিচাৰি পালে। কবিতাই তেওঁৰ দুৰ্দশাগ্ৰস্ত জীৱনৰ আশ্বাসৰ থলী; কবিতাই তেওঁৰ প্ৰাণৰ ইতিহাস।

কবিতাবোৰত নিৰলে আৰু ওখ চিন্তাৰ মাজত থাকিবলৈ ভাল পোৱা মনৰ স্ত্ৰীসুলভ অনুভূতি আৰু ধৰ্ম ভাবে সংযত আৰু অলঙ্ঘ্য হৈ প্ৰকাশ পাইছে। ৰচয়িত্ৰীৰ চিন্তা-অনুভূতি, প্ৰিয়জনৰ অনুপ্ৰেৰণাত মনৰ মাজৰপৰা কবিতাৰ বুৰবুৰণি কাঢ়ি ওলাই আহিছে। গভীৰ ঈশ্বৰ-বিশ্বাস আৰু প্ৰিয়জনৰ স্নেহ এই দুয়োটাই সাংসাৰিক জীৱন, তথা কবিৰ আত্মাৰ জীৱন-আকাশৰ দুটি তৰা—ধ্ৰুৱ আৰু শুকতৰা। এটাই যেনেকৈ তেওঁৰ মনক নানা আধি-ব্যাদিৰ মাজতো দিগ্ভ্ৰাস্ত হ’বলৈ দিয়া নাই; আনটোৱে সেইদৰে স্নেহৰ সঁহাৰিৰে জীৱনৰ দুখক ৰসত পৰিণত কৰিবলৈ ইঙ্গিত দিছে। কবিৰ কথাই যেন ভেনে—‘They learn in suffering what they teach in song.’ স্বামীৰ নিৰ্দেশমতে বৰুৱানীয়ে কবিতা-জগতত প্ৰৱেশ কৰিছিল। ঈশ্বৰ আৰু স্বামীত সম্পূৰ্ণ নিৰ্ভৰেই তেওঁৰ কবিতাৰ দুৱাৰৰ সঁচাৰ কাঠি। ‘উদ্দেশ্য’, ‘বিনয়-বাতৰি’ আদি কবিতাত আমি এই মূল কথাৰে আভাস পাব।

দেৱী বৰুৱানীৰ কবিতা তেওঁৰ জীৱনৰ প্ৰকাশতকৈও অনেক থলত আত্মগোপনৰ চেষ্টা হৈ বুলিব লাগে। সংসাৰৰ বিৰুদ্ধ শক্তিৰ সংঘাতত আন কবিসকলে য’ত বিষাদৰ মৰ্মভ্ৰুদ বিননি তুলিছে বা মুমূৰ্ষু ভাবৰ কাণ্ডৰতা প্ৰকাশ কৰিছে, তাত কবি বৰুৱানীক ঈশ্বৰাৰ্পণ আৰু প্ৰিয়তমৰ স্নেহে আলফুলকৈ দাঙি ধৰি কাণত আশাৰ বাণী ঢালিছে। ঈশ্বৰ-বিশ্বাস আৰু প্ৰেমৰ মহিমাই এনে—

ই মানুহৰ অন্তৰক আশাবাদী কৰি ভাগি পৰাৰপৰা ধৰি ৰাখে। প্ৰকৃতিৰ সুন্দৰ পটবোৰত য'ত দুঃসাহত কবিয়ে আপোন বিবাদৰ প্ৰতিচ্ছবি হে দেখা পায়, তাত বৰবানীয়ে পবিত্ৰ ধৰ্মভাৱেৰে ধোৱা অন্তৰৰ চকুৰে চাই প্ৰাকৃতিক সম্পদবোৰৰ নিজাপী সৌন্দৰ্যকে দেখা পাইছে।

Rose is bitterness to him

That once loved the rose.

—ধৰ্মেশ্বৰী দেৱীৰ ক্ষেত্ৰত এই কথা সত্য নহয়। তেওঁ ফুলক ফুলৰ গৌৰৱতে উজ্জ্বল দেখিছে, তেওঁৰ নিজৰ জীৱনৰ দুখৰ কুঁৱলী তাত লেনি দিবলৈ যত্ন কৰা নাই। ওমৰৰ দৰেও তেওঁ ভবা নাই,—

ভাৰৌ কেতিয়াবা ফুলিছে গোলাপ

কাৰ তেজেৰে নো ৰাঙলী হই;

কোন প্ৰেমিকৰ ব্যথিত হিয়াৰ

নিৰাশ প্ৰেমৰ চানেকি লই।

(দুৱৰাৰ ভাঙনি)

তেওঁৰ ভাবাবেগপূৰ্ণ হৃদয়ে বিবাদক স্বীকাৰ কৰি লৈ প্ৰেম আৰু বিশ্বাসত শৰণ মাগিছে; তেওঁৰ ভাবাক্ৰান্ত হৃদয় ভাগি পৰিও ঠন ধৰি আছে। পুৰাৰ সৌন্দৰ্য তেওঁৰ কাৰণে অকাৰণ যেন লগা নাই। ('পুৱা'), ফুলৰ বিকাশো তেওঁৰ বাবে তিক্ততাৰ প্ৰকাশ নহয় ('ফুলা ফুল')। লোকৰ মিলন আনন্দত তেওঁৰ উদাসীনতা ওপজা নাই; সুকোমল দুটি ছন্দেৰে সেই আনন্দ-উছৰৰ যোগান হে ধৰিছে ('প্ৰীতি উপহাৰ', 'মিলন')।

সাগৰৰ বিশাল আৰু ভীষণ সৌন্দৰ্যই তেওঁৰ অন্তৰৰ দুখৰ উজ্জল তৰঙ্গৰ মাজত সৌন্দৰ্যবোধ জগাই তোলে; সাগৰৰ বিশালতাই তেওঁক অসীম অনন্তৰ এটি আভাস দিয়ে; তাৰ ভীষণ ৰূপেৰে তেওঁৰ জীৱনৰ কুটুস্থিতা কবিয়ে বিচাৰি পায়।

মোৰো হয়, অতীতৰ কত ভাবৰাশি

এটি এটি কৰি আহি পৰিছে উপচি।

—সাগৰৰ দাঁতিত

সেই হে বোধহয় 'সাগৰ সঙ্গীত' কবিতাৰ ছন্দৰ পদক্ষেপ পাতল আৰু মনত সাঁচ বহুৱাব পৰা। এই দুয়োটি কবিতাতে সাগৰৰ ছবি শান্ত আৰু সুন্দৰ। কিন্তু

আকৌ এটি সময় আহিল; কবিৰ এই দৃষ্টিভঙ্গীৰ বিষয়ে তেওঁ নিজেই প্ৰশ্ন কৰি উঠিল—কিজনীবা তেওঁ দেখা এই শান্ত আৰু সুন্দৰ ৰূপ জোনাক নিশাৰ কিবা এটা সপোনহে। এই প্ৰশ্নৰ মূলতে তেওঁৰ জীৱনৰ নতুন পৰিৱৰ্তন—তেওঁ যে এতিয়া সঙ্গীহীন।

সপোন কেনিবা আঁতৰিল

আকাশত তৰা জিলিকিল

বহি ব'লো সাগৰ পাৰতে।

—‘সপোন’

প্ৰিয়তম স্বামী দেৱতাৰ মৃত্যুৰে কবিৰ দুৰ্দশাগ্ৰস্ত জীৱনত এক ডাঙৰ শূন্যৰ সৃষ্টি কৰিলে। সেই শূন্য যেন আৰু পূৰাৰ পৰা নাযাব, এই ভয়তে এটি উদাস হুমুনিয়াহ তেওঁৰ জীৱনত নতুনকৈ সোমাই চিৰন্তন হৈ ব'ল ('ব্যৰ্থতা')। কিন্তু তেওঁ হুমুনিয়াহতে বক্তব্য শেষ নকৰি মৃত্যুৰ সিপাৰলৈ ক্ষীণ দৃষ্টি দীঘলীয়াকৈ মেলি দিছে। তেওঁৰ প্ৰিয়তমৰ স্নেহৰ শুকতৰাটি মাৰ গ'ল কোনোবা সাগৰত। শুক তৰাটি সন্ধিয়া তৰাকপে পোনতে ওলাই পশ্চিম দিগন্তত মাৰ যায় যদিও, পূৰ্বতীয়া তৰা হৈ আকৌ দেখা দিয়ে; তাক দেখা পাবলৈ শেষ নিশা সাৰে থাকিব লাগে মাথোন। আমাৰ কবিৰ অন্তৰো সদায় সজাগ। প্ৰিয়তমৰ বিৰহে তেওঁৰ চকুত মৃত্যুৰ সীমানাৰ সিপাৰত ভৱিষ্যৎ মিলনৰ আশাৰ ৰেঙণি পেলাইছে; 'নাই'ৰ মাজত অস্তিত্বৰ সন্বেদ দিছে।

আকুল ভাৱেৰে আঁকোৱালি তোৰ

প্ৰিয়তমে ল'ব তুলি;

গোটেই বিশ্বত

মোৰেই স্বৰূপ

মোৰেই আতমা বুলি।

—‘মিলন প্ৰয়াস’

এইদৰে ইন্দ্ৰিয়াতীত মিলনৰ আশাই তেওঁক ছাঁয়াবাদী বা অতীন্দ্ৰিয় প্ৰেমৰ ভক্ত কৰিছে। 'নিবেদন', 'অতিথি', 'কোন তুমি', 'আৰাধনা', আদি কবিতাত তেওঁ সেই প্ৰেমৰে ছবি লেখিছে। স্বামী দেৱতাক উদ্দেশ্য কৰি ৰচনা কৰা ছন্দই বিশ্বনিয়ন্ত্ৰক বন্দনা কৰিছেগৈ। অনেক সময়ত কবিয়ে স্বামী আৰু জগতস্বামী পৰমেশ্বৰৰ প্ৰভেদ বিচাৰি নোপোৱা হৈছে। সীমাৰক্ষ পাৰ্থিব প্ৰেমে অসীমৰ উদ্দেশ্য

বিচৰাই কবিক আকুল কৰিছে; তেওঁক এক দাৰ্শনিক মনোভাৱ দান কৰিছে। পৃথিৱীৰ সকলোতে সেই অসীম, অনামীক দেখা পাই তেওঁ প্ৰশ্ন কৰি উঠিছে, “তুমিয়েই নেকি এই সকলো?” (“তুমিয়েই নেকি?”) এই কবিত্বময় সৰ্বেশ্বৰবাদৰ ওৰি কোনখিনি? ‘সুৰ’ কবিতাত কবিয়ে সেই প্ৰশ্ন তুলিছে; ‘বিশ্বসুৰ’ত তাৰ এটি সমিধান নিজে নিজে বিচাৰি পাইছে আৰু নিজৰ ক্ষুদ্ৰ জীৱনত দুখ বাশ্বিৰ কথা পাহৰি বিশ্বময় আনন্দৰূপত বুৰ মাৰিছে। সেইখিনিতেই বিশ্বসুৰ বজাওঁতা সুন্দৰৰ সজ্ঞান আৰম্ভ হৈছে।

বিদূষী কবিয়ে আমাৰ জাতীয় সাহিত্যৰপৰা এই চিন্তাশীল মনোভাৱ আহৰণ কৰিছে। তেওঁৰ মায়াৰ ধাৰণাৰ মূল আমাৰ ঘোৰা আদি ধৰ্মপুথি।

আহোঁ অচেতন

মায়া টোপনিত—

মায়াৰ শয়্যাত শুই।—‘মায়া’

ব্ৰহ্মা আদি কৰি জীৱ যত

ৰাম ৰাম ৰাম ৰাম

মায়া শয়্যা মাজে আছন্ত ঘুমটি যাই।

তুমি সি চৈতন্য সনাতন

ৰাম ৰাম ৰাম ৰাম

আমি অচেতন নিয়োক নাথ জগাই।

—‘নাম ঘোৰা’

এনে পৰমার্থ-জ্ঞানে তেওঁৰ দুখৰ জীৱনক পোহৰ কৰাত তেওঁক সহায় কৰিছে; আধ্যাত্মিক চিন্তাই তেওঁৰ ভাবাবেগৰ প্ৰাচুৰ্যক সিন্ধু কৰি শাসন কৰিছে। কোনো মহুৰ্তত হয়তো ঐহিক জীৱনৰ দুখসমূহে তেওঁক কাতৰ কৰি তুলিছে, কিন্তু পৰপাৰৰ সুখৰ কল্পনালৈ তেওঁ ততালিকে চকু ঘূৰাই সাধুনা লাভ কৰিছে; (‘বেথা’) কল্প-ভঙ্গ, নিঃস্ব-নিঃসম্বল জীৱন তেওঁ এতিয়াৰপৰাই নিখিলপতিৰ চৰণত অৰ্পণ কৰি থৈছে (‘আৰ্ত্ত অতিথি’)।

ইংৰাজী কাব্যত ঊনবিংশ শতিকাৰ চিৰকুমাৰী কবি ব্ৰীষ্টিয়ানা ৰজেটিৰ কবিতাৰ দৰে ধৰ্ম-ভাৱেই বন্ধনানীৰ কবিতাৰ মূল সূত্ৰ। ব্ৰীষ্টিয়ানাই পাৰ্থিৱ স্নেহ অৱহেলা কৰি পেৰাডাইজত মিলনৰ বাঞ্ছা কৰিছিল।

If now you saw me you would say :
Where is the face I used to love ?
And I would answer : Gone before;
If tarries veiled in Paradise.

When once the morning star shall rise,
 When earth with shadow flees away
 And we stand safe within the door,
 Then you shall lift the veil thereof.

Look up, rise up; for far above
 Our palms are grown, our place is set;
 There we shall meet as once we met,
 And love with old familiar love.

—‘The Convent Threshold’

বৰবানীৰ কবিতাত ছন্দৰ বিলাস নাই, কমনীয়তা কিন্তু আছে। তেওঁৰ ফুল-
 কুমলীয়া ভাৱ-অনুভূতিয়ে কোমল ভাষা আৰু ছন্দত আত্মপ্ৰকাশ কৰিছে।
 ছন্দোমিলৰ সচেতন চেষ্টা তাত নাই।

মুঠতে অসমীয়া কাব্য-নিকুঞ্জত দেৱী বৰবানীৰ নিজস্ব ভাৱ-অনুভূতিৰ
 কুজ্জন-গীতিকা স্পষ্টভাৱে শুনা যায়। ভগৱানৰ পদ-জলেৰে সিদ্ধ তেওঁৰ কবিতাৰ
 ফুল কেইপাহি অসমীয়া ভাষাৰ বিশেষ আদৰৰ।

গুৱাহাটী বিশ্ববিদ্যালয়

অসমীয়া বিভাগ

১ জানুৱাৰী, ১৯৫০

অসমীয়া গীতি-সাহিত্য

ভূমিকা

অনুভূতিশীল মানুহৰ অন্তৰখন আৰু বাহিৰৰ বিশ্বজগতখনৰ ৰূপৰ জিল্মিলনি—ইয়াৰ মাজতেই মানুহৰ পাৰ্থিৱ সুখৰ আশা-আকাঙক্ষাবোৰ আৰু অতীন্দ্ৰিয় অৰূপৰ হুঁয়া-ময়া। বাহিৰৰ সৌন্দৰ্যই আমাৰ অন্তৰত কিবা এটি অভিনৱ আনন্দৰ আৰু তাৰ লগে লগেই কোনো দিনেই নেদেখা-নুশুনা কিবা আন এটি আনন্দৰ শিহৰণৰ আশা জগাই দিয়েহি। সেই কাৰণে আদিম অৱস্থাবেপৰা মানুহ কল্পনাপ্ৰবণ আৰু বোধ হয় সভ্যতাৰ চূড়ান্তলৈকে এই প্ৰবণতা জীয়াই থাকিবহঁ। মানুহৰ অনুভূতিৰ এই সূক্ষ্ম স্পন্দনে চিৰকালেই বায়ু-তৰঙ্গৰ মাজৰ শব্দৰ স্পন্দনৰ ভিতৰেদি আত্ম-প্ৰকাশ ভিক্ষা কৰি আহিছে। এইখিনিতেই ভাষাৰ, কাব্যৰ, সাহিত্যৰ জন্ম। মেঘবোৰে আকাশত ধেমালি কৰা দেখিলে, সেউজীয়া গছ-পাতৰ মাজৰপৰা চৰাইটোৱে চীচিওৱা শুনিলে, চেনেহৰজনে মূৰত হাত ফুৰাই দিলে, বুকুত সাবটি ল'লে আমাৰ মনত আনন্দৰ ভাব এটিয়ে টো খেলি যায়। কিন্তু তাৰ সন্ধানতেই জানো শেষ? সেই ভাবটো যেন আনকো কৈ দিম, আন এজনকো যেন সেই আনন্দৰ এফেৰি ভাগ দিম, এই আশাৰ উন্মাদনা এটাই বুকুখন হেঁচা মাৰি ধৰে। এইয়ে আত্ম-প্ৰকাশ আৰু আত্ম-প্ৰসাৰৰ হেঁপাহটো, সিয়েই কাব্যৰ আৰম্ভণী গীতিকা। সকলো দেশৰে সকলো জাতিৰে সকলোৰে অন্তৰত এই হেঁপাহ আছে। সেই দেখিয়েই হ'বলা সকলো জাতিৰে সভ্যতাৰ আদিম অৱস্থাবেপৰা নানা গীত-মাতৰ সৃষ্টি।

আধুনিক জগতৰ সাহিত্যবিলাকলৈ মন কৰিলে দেখা যায় গদ্য-ৰচনাতকৈ কাব্য-ৰচনাই সদায় দুখোজমান আগ বাঢ়ি খোজ লৈছে। কোনো গদ্য-ৰচনা লিখিত অৱস্থাত নাথাকিলে পিছৰ যুগলৈ সি চলি আহিব নোৱাৰে। কিন্তু কাব্যৰ লগত স্মৃতি-শক্তিৰ বিশেষ সম্বন্ধ। কাব্যত যি সুৰৰ টো আছে, সেইটোৱে মানুহৰ মস্তিষ্কৰ টোৰ লগত মিলি বহুত দিনলৈকে তাতে জিৰণি ল'ব পাৰে। কাব্যৰ এই স্মৰণীয় গুণ (memorability) থকা বাবেই পুৰুষানুক্ৰমে বহুতো গীত-মাত অনেক যুগ অতিক্ৰম কৰি একোটা জাতিৰ মাজত জীয়াই থাকে। মৌখিকভাৱে চলি অহা বাবেই এই শ্ৰেণীৰ সাহিত্যৰ অনেকখিনি আৱৰ্জনা হয়তো কালৰ বঁহনি খাই এবাই পৰিছে,

আৰু তাৰ বাছকবনীয়া অংশহে আহি আমাৰ হাতত পৰিছে। মানুহৰ আত্ম-প্ৰকাশৰ হেঁপাহ ইমান শক্ত, আৰু সেই প্ৰকাশৰ চিৰত্ব সম্বন্ধে মানুহৰ চিন্তা ইমান বেছি যে, সেই হেঁপাহ কালক্ৰমত লিপিৰ আৱিষ্কাৰৰ মূল হৈ পৰিল। গতিকে লিখিত সাহিত্যৰ সৃষ্টি হ'ল আৰু গদ্যয়ো এই সূচলতে সাহিত্যৰ সূঁতৰ নিজৰ ভৰা নাও এৰি দিবলৈ এক সুবিধা বিচাৰি পালে। কিন্তু ভাষাৰ জন্ম-কালৰেপৰা চলি অহা কিছুমান গীত-মাত মৌখিকভাৱেই পৰি থাকিল। যুগৰ পৰিৱৰ্তনৰ লগে লগে সিহঁতৰো অনেক সাল-সলনি ঘটিল; নহ'লে হয়তো সিহঁতৰ চিৰন্তনতাই ঘাটি খাব লাগিলহেঁতেন। মৌখিক প্ৰচলনৰ এই যুগমীয়া ৰচনাবোৰকহে আমি গীতি-সাহিত্য বুলিছোঁ।

সকলো দেশতেই গীতি-সাহিত্যৰ প্ৰচলন আছে। এই ধাৰা সাহিত্যৰ কিছুমান বিখ্যজনীন লক্ষণো আমাৰ চকুত পৰে। অতি চমুকৈ ক'ব লাগিলে এই সাহিত্যৰ ভাব-অনুভূতিৰ আৰু ভাষাৰ ৰচনা-প্ৰণালীৰ সৰলতাই (simplicity আৰু sincerity) ঘাই বৈশিষ্ট্য। ইয়াৰ কাৰণ, সভ্যতাৰ পৰশ নোপোৱা, সৃষ্টিৰ গৰ্ব লৈ বুকু নিফিন্দোৱা, জাতিৰ কেঁচুৱা অৱস্থাৰ সকলো লোকেই সৰল। সত্যপ্ৰিয়তা আৰু অনুভূতিৰ স্বাভাৱিকতাৰ ভাষা সদায়েই সৰল। ভাবৰে বা ভাষাৰে বিলাসিতা এই গীত-মাতবোৰত থাকিব পাৰে বা নথকা নহয়; কিন্তু সেই বিলাসিতাৰ ভঙ্গীও অতি সহজ আৰু সৰল। সাধাৰণ পক্ষত দেখা যায় যে, এই গীত-মাতবোৰৰ লগত সভ্যতাৰ ভীষণ শত্ৰুতা। য'ত সভ্যতাই গা কৰি উঠিছে, তাতে পুৰণি গীত-মাতৰ নতুন সৃষ্টিৰতো মুদা মৰিছেই, আগৰ অস্তিত্বও অতীত হৈ পৰা সৰলতাৰ যুগৰ লগতে লোপ পাবলৈ উপক্ৰম কৰিছে। আধুনিক কাব্যৰ লগতো (literary poetry) সহজতা-সৰলতাৰ বৈশিষ্ট্যৰ বাবেই গীতি-সাহিত্যৰ অমিল। গীতি-সাহিত্য জানিবা হাবি-বননিৰ বনফুল; আধুনিক কাব্য আকৌ নিতৌ কৃত্ৰিমতাৰ হাতৰ পৰশ পোৱা ফুলনিৰ ফুল। গীতি-সাহিত্যৰ আৰু এটি লক্ষণ—আধুনিক কাব্যৰ দৰে লেখকৰ নামৰ বিজ্ঞাপন তাত নাই। ইয়াৰ কাৰণ অৱশ্যে ৰচকৰ আত্মগোপনৰ স্বভাৱটোৱেই নহয়। কোনোবা কালতেই মুখে মুখে ৰচিত হোৱা দুই-এটা গীতত—এটাইবোৰততো হ'বই নোৱাৰে—ৰচকৰ নাম থাকিলেও সময়ৰ লগে লগে সেই নাম মানুহে পাহৰি পেলালে বা নতুন ৰচকে সেই গীতত হাত ফুৰোৱা বাবে আগৰজনৰ নাম উফৰি গ'ল।

গীতি-সাহিত্যৰ ৰচনাৰ কাল আৰু কি অৱস্থাত কি পদ্ধতি অনুসৰি ৰচিত হৈছিল, এই সম্বন্ধে পণ্ডিতসকলৰ মাজত মতানৈক্য আছে। কিছুমান গীত পৌৰাণিক আখ্যান অৱলম্বন কৰি ৰচিত হৈছিল, কিছুমান বা আকৌ দুই-এক বুৰঞ্জীমূলক ঘটনা বা ব্যক্তিক কেন্দ্ৰ কৰি গোঁঠা হৈছিল। এই দুইবিধৰ ভিতৰত বুৰঞ্জীমূলক ৰচনাবোৰ

কাল কিছু পৰিমাণে নিৰ্ণয় কৰিব পৰা গ'লেও পৌৰাণিক আখ্যানবোৰৰ ৰচনা-কাল বাছি উলিওৱা অতি কঠিন। পণ্ডিত হেমচন্দ্ৰ গোস্বামীদেৱে অসমীয়া ভাষাৰ আৰম্ভণিৰেপৰা খ্ৰীষ্টীয় ৮০০ অব্দলৈকে আমাৰ সাহিত্যৰ অন্ধকাৰ যুগটোক গীতি-যুগ নাম দিছে, আৰু তাৰ পিছৰ কিছু কাললৈকে আঙুলিয়াই কৈছে, “অসমীয়া বিয়ানাম আৰু কিছুমান বনগীতেইহে এই যুগৰ একমাত্ৰ সাহিত্য-সম্পদ। নৰক-বাণৰ সমসাময়িক শদিয়াৰ ওচৰৰ ৰজা ভীষ্মকৰ জীয়েক ৰুক্মিণীক ত্ৰীকৃষ্ণই হৰি নিয়া কালতে কিছুমান গীত ৰচিত হৈছিল বুলি ধাৰণা কৰা হয়।” কিন্তু এই ধাৰণা পোষণ কৰা অসম্ভৱ, কাৰণ ভীষ্মকৰ দিনত অসমীয়া ভাষাৰ জন্মই হোৱা নাছিল। এই ধাৰণাৰ ধাৰত চলিলে হয়তো এই বিয়ানাম কেইআষাৰে বৈদিক ইন্দ্ৰ-পূজাৰ সময়লৈকে আঙুলিয়াব,—

জ্ঞান কৰি আইদেৱে কৰিলেক সাজ।

ইন্দ্ৰে আনি পেলাই দিছে ভূষণ দেৱাজ।

জ্ঞান কৰি আইদেৱে দৌৰাই আছে মাথ।

স্বৰ্গৰপৰা দেৱগণে কৰে আশীৰ্বাদ।

জ্ঞান কৰি আইদেৱে যোৰ কৰে হাত।

ইন্দ্ৰে আনি পেলাই দিছে পুষ্প পাৰিজাত।

জ্ঞান কৰি আইদেৱে ইন্দ্ৰত মাগে বৰ।

জন্মে জন্মে মোৰ স্বামী হৌক দামোদৰ।

সূৰ্য, সোম, ইন্দ্ৰ, বৰুণ, অগ্নি, মৰুৎ আদি দেৱতা আৰু পিতৃসকলক উদ্দেশ্য কৰি এদিন হিন্দুসকলে ঋত্থেদৰ স্তুতিৰে পূজা দি আহিছিল। শস্য-শ্যামলা বসুন্ধৰাৰ পানীৰ যোগান ধৰা বৃত্তহস্তা ইন্দ্ৰক তেওঁলোকে পাহৰিব নোৱাৰে। সেই কাৰণতে আন দেৱ-দেৱীৰ তান্ত্ৰিক পূজাৰ প্ৰভাৱৰ টো অসমৰ ওপৰেদি বাগৰি গ'লেও ইন্দ্ৰদেৱতা আয়তীসকলৰ মনৰপৰা নাতৰিল। ই বৈদিক প্ৰভাৱ হ'ব পাৰে। কিন্তু তাৰপৰা বিয়া-নামৰ কাল নিৰ্ণীত হ'ব নোৱাৰে। সেইদৰেই ত্ৰীকৃষ্ণ-ৰুক্মিণী, অৰ্জুন-সুভদ্ৰা, উবা-অনিৰুদ্ধ, হৰ-গৌৰীৰ মিলনৰ উল্লেখ বিয়ানামৰ জন্মকালৰ বিষয়ে একো ক'বলৈ সাহ কৰিব নোৱাৰে। বিশেষকৈ বৈষ্ণৱ সাহিত্যৰ প্ৰভাৱৰ ফলতে সেই পৌৰাণিক আখ্যানবোৰ ধৰ্মপ্ৰাণা আইসকলৰ হিয়াত এনেভাৱে সোমাই আছে যে, যি কোনো যুগতে তাৰ আলমতে দুআষাৰ গীত-মাত সৰি পৰাটো অসম্ভৱ নহয়। মণিকোঁৱৰ, ফুলকোঁৱৰৰ গীতবিলাকৰ বুৰঞ্জী সম্বন্ধেও এটা সম্ভৱতঃ ভুল ধাৰণা আছে।

কোলাতে খতিখন নাই।

উত্তৰ ভাৰতৰ প্ৰতাপী ৰজা কেদাৰ ব্ৰাহ্মণক আৰু পাৰস্যৰ আফ্ৰিয়াৰ ৰজাক ঘোৰাঘাট পৰ্বতত যুঁজত ঘটুওৱা আৰু গৌড়ৰ ৰাজধানী লক্ষণাবতী স্থাপন কৰা শঙ্কলাদিৰ ৰজাকে এই শঙ্কৰদেও ৰজা বুলি ধৰি লোৱা হয়। শঙ্কলাদিৰ ৰজাৰ কাল খ্ৰীষ্টপূৰ্ব ষষ্ঠবেগৰা অনুমান খ্ৰীষ্টীয় চতুৰ্থ শতিকাৰ ভিতৰতে বুলি মত প্ৰকাশ কৰা হৈছে। কিন্তু এই সময়ৰ ভিতৰতে মণিকোঁৱৰ-ফুলকোঁৱৰৰ গীত ৰচিত হোৱা হ'লেও ভাষা আৰু ৰাজবিষয়বোৰৰ নামকৰণত আহোম ৰাজত্বৰ গোন্ধ এৰাব নোৱৰাকৈ লাগি আছে। অবশ্যে অসমীয়া ভাষাই গঢ় লোৱাৰ কালতে জন্ম হৈ সেই ভাষাৰ গঢ় সলনি হৈ অহাৰ লগে লগেই হয়তো এই গীতবোৰে বৰ্তমান অবস্থা পাবহি পাৰে। কিন্তু নিশ্চিত সময়লৈ আঙুলিয়াই দেখুৱাটো অতি কঠিন। হৰদত্ত-বীৰদত্তৰ গীত, মণিৰাম দেৱানৰ গীত বা বদন বৰফুকনৰ গীত আদি ঐতিহাসিক কাহিনীৰ গীতি-ৰচনাৰ সম্বন্ধে অবশ্যে দুই-এবছৰৰ লেখ ভুল কৰি হ'লেও এয়াৰ ক'ব পৰা হয়।

কি পৰিস্থিতিত এই পিতৃ হেৰুৱা লোক-সাহিত্যৰ জন্ম হৈছিল, সেই বিষয়েও পণ্ডিতসকলৰ মাজত মতদ্বৈধ আছে। য়ুৰোপত, বিশেষকৈ নৰৱে, ছুইডেন আৰু স্পেইনত বেলাড বুলি এবিধ কাহিনীমূলক গীতৰ প্ৰচলন অতি পুৰণি কালৰেপৰা আছে। এই গীতবোৰৰ সাধাৰণ এটা সংজ্ঞা দিয়া টান। কিন্তু বিৱৰণমূলক আখ্যানটো সিহঁতৰ এটা উমৈহতীয়া গুণ। ফৰাচী ভাষাৰ ballere ধাতুৰপৰা 'বেলাড' শব্দৰ উৎপত্তি বুলি এই গীতবোৰত নাচোন এটা প্ৰধান অঙ্গৰূপে ধৰা হয়। গ্ৰিম্ আদি পণ্ডিতৰ মতে ৰচনা-বিষয়ত এই গীতবোৰ ৰাজহুৱা উচ্ছাসৰ উমৈহতীয়া সৃষ্টি। তেওঁলোকে কয় যে আমাৰ দেশত সিদিনালৈকে সমূহৰঞ্জকভাৱে চলি অহা বীণ-ব'ৰাগীৰ দৰে কিছুমান অঘৰী গায়ক লগ লাগি গীতবোৰ ভণিছিল। হয়তো এজনে প্ৰথম কেইশাৰীমান গাই এটা ঘোষাৰে (refrain) তেওঁৰ বিৰচন-কাৰ্য্য শেষ কৰিছিল, নহ'লেবা দুজনমানে গোটে খাই সেই কাৰ্য্য কৰিছিল; লগৰ আনসকলে নিজৰ ভাগ দি দি একেটা ঘোষাকে দোহাৰি দোহাৰি একোটা সাময়িক বা পুৰণি কাহিনীক গীতি-ৰূপ দিছিল। কিন্তু সামূহিক ৰচনাৰ এই মতবাদ লাহে লাহে উফৰি গৈছে। য়ুৰোপৰ বেলাডবোৰত সমূহৰ প্ৰাণৰ উচ্ছাস স্বীকাৰ কৰি লৈও একেলগে সিৰোৰ সমূহৰ সৃষ্টি বুলি কোৱা কঠিন। অবশ্যে নানা যুগৰ মাজেদি বাগৰি অহাৰ লগতে এই কাহিনী-গীতবোৰৰ ভাষা আৰু ছন্দৰ পৰিৱৰ্তন-পৰিৱৰ্ত্তন হৈ পৰ্বৰ্ত্তৰপৰা নৈৰ সোঁতত বাগৰি আহি আহি সাগৰৰ মিহি বালিত পৰিণত হোৱা খহটা শিলৰ

দৰে নতুন ৰূপ লোৱাটোৱেই অতি স্বাভাৱিক গতি বুলিলে সৰ্বলোকে বিশ্বাস হ'ব। এই গতি-প্ৰগতিৰ লগে লগেই গীতবোৰৰ সৌন্দৰ্য কোনো প্ৰকাৰে হ্ৰাস নহৈ ৰব। নতুন ব্যক্তিৰ হিয়াৰ পাতল অনুভূতিৰ পৰা লাগি নিমজ আৰু কোমল হৈ পৰে। অৱশ্যে শিক্ষিতৰ হাত লগাবপৰা সিহঁতৰ জন্মগত সহজ গতি আৰু সৰলভাৱ আত্মপ্ৰতীতি বা বুদ্ধিমত্তাৰ চেকা লগাও সন্দেহৰ বিষয়।

দুটামান কথাত পাশ্চাত্যৰ বেলাড আৰু আমাৰ গীতি-সাহিত্যৰ বিজ্ঞানৰ আৱশ্যক হয়। য়ুৰোপীয় বেলাডবোৰ সাধাৰণতে আখ্যানমূলক; আন কি অনেক চুটি চুটি লৌকিক গীততো একোটা বেলাডৰ আখ্যানৰ কোঁহটো সোমাই থকা অনুভৱ হয়। কিন্তু আমাৰ গীতি-সাহিত্যৰ কাহিনীমূলক বচনাতকৈ এক-ভাবব্যঞ্জক বা লিৰিকেল বচনাই সৰহ। অৱশ্যে এই ভাব বা lyricism সাধাৰণতে ব্যক্তিৰ নহৈ সমূহৰহে সম্পত্তি বুলিব পাৰি। দ্বিতীয় কথা—ইংৰাজী আৰু স্কটিছ বেলাডবিলাকত আটাইতকৈ মন কৰিবলগীয়া বিশেষত্ব দেশাত্মবোধ বা অনেক থলত ৰচকৰ প্ৰাদেশিক দেশহিতৈষণাৰ পক্ষপাতিত্ব। এই বোধৰ ধাৰা এটা প্ৰায়বিলাক গীতৰে তলে তলে চিৰ্চিৰকৈ বৈ যোৱা দেখা যায়; কিন্তু দেশৰ কথাৰে অসংলগ্ন গীতবোৰ বাদ দিও, আৰু আমাৰ জাতীয় সংস্কৃতিৰ বা সাধাৰণ ধৰণ-ধাৰণাৰ বৈশিষ্ট্যৰ বোলৰ বিচাৰ ৰাখিও, আমাৰ গীতবোৰত এই বোধ যেন অলপ ক্ষীণ। বদন বৰফুকনৰ গীতটোতে পূৰ্ণানন্দ বুঢ়াগোহাঁইক “নৰকী” আৰু ৰাজমাওক “পাখৰী” বুলি সাধাৰণ বাক্য-প্ৰসঙ্গত এৰোচ মাৰিলেও দেশহিতৈষণাৰ প্ৰভাৱতকৈ মান অনা বদনৰ প্ৰতি লুকাই থকা সহানুভূতিয়েই বেছি। তৃতীয়তে, বচনা-পদ্ধতিতো আমাৰ বেছিভাগ গীত ইংৰাজী আদি বেলাডৰপৰা পৃথক। উৎকৃষ্ট ইংৰাজী বেলাডবোৰৰ গুণ সিহঁতৰ ছন্দৰ গতিৰ ক্ৰমপৰিৱৰ্তনে “একধেয়ে” ভাব ভঙাটো; আৰু তাৰপৰা এইটোও বুজিব পৰা যায় যে, সেই গীতবোৰ গাওঁতে যিমানেই সময় লওক লাগিলে, শুনোতাৰ আমনি সহজে নালাগিছিল। কিন্তু আমাৰ গীতবিলাকত দুলাড়ি, বুনা, পদ আদি বেলেগ বেলেগ ছন্দৰ প্ৰৱৰ্তন থাকিলেও একোটা গীতত সাধাৰণতে একোটা ছন্দইহে ৰাজত্ব কৰে; মাতৰ (pitch) সলনি নহ'লে সিহঁতৰ আমনি লগোৱা একসুৰীয়া স্বভাৱৰ আন কি সংশোধন হ'ব পাৰে নাজানো। অৱশ্যে সুগায়কেয়ে, ধৰক মণিকোঁৱৰৰ গীতটো গাওঁতেই, মাজে মাজে বৈ এতাবাৰ মন্তব্য সুমুৱাই ৰসাল কৰি যাব পাৰিছিল। আৰু এটি বিষয়লৈ চকু ৰাখিবলগীয়া—ইংৰাজী আৰু অসমীয়া কাহিনী-গীতৰ ঘোষাৰ পুনৰাবৃত্তি। আমি দিহানাম গাওঁতে বা কীৰ্ত্তনৰ পদৰ মাজে মাজে যেনেকৈ নাম লগোৱা জনৰ লগতে একোশাৰী বা দুশাৰী গীতৰ পিছত হাত চাপৰিৰে “ৰাম হে কৰুণাময়, হৰি হে কৰুণাময়”—এনে ধৰণৰ ঘোষাবলীৰ এতাবাৰ উচ্চৈঃস্বৰে গাওঁ, ইংৰাজী গীতবোৰ গাওঁতে একোটা ষ্টেঞ্জা বা ছেদৰ

পিছত সমূহে মিলি এটা ঘোষা বা refrain উল্লাহেৰে পুনৰাবৃষ্টি কৰে; যেনে—Heigh no nonny no, heigh nonny no, heigh no nonny no, heigh nonny no. কিন্তু আমাৰ কাহিনী-গীত মণিকোঁৱৰ, ফুলকোঁৱৰ, মণিৰাম দেৱান বা বৰফুকনৰ গীতত এনে ঘোষা নাই। এজন বা দুজন টোকাৰী বা বীণ বাওঁতাই আপোনভাৱে তাঁৰত টুকৰিয়াই টুকৰিয়াই এই গীতবোৰ গায়। যেতিয়া ব্যাহ আৰু সুকান্ধী ওজা-পালিয়ে গাৰ ঠেও দি দি গায়, তেতিয়া ঘোষাৰ পুনৰাবৃষ্টি বেলাডৰ নিয়মৰ বহিৰ্ভূত বস্তু বুলি বুজিব লাগে। পগলা-পাৰ্বতীৰ গীত, শ্ৰীকৃষ্ণৰ তাঁতীৰ ঘৰলৈ যোৱা কাহিনীৰ বুনা আদিও সেইদৰে সাধাৰণ এটা নিয়মৰ ভিতৰত নপৰে।

ছন্দৰ মিল কৰিবৰ খাটিৰতে আমাৰ সহজ কবিসকলে এটি দুৰ্বলতাক প্ৰশ্ৰয় দিয়া দেখা যায়।

এ দেউ ব'ল,

পাছদিনা কপসিং বিহানেই গ'ল।

ইয়াত “এ দেউ ব'ল” খণ্ডবাক্যটো অপ্ৰাসঙ্গিক, ঘটনাৰ বিৱৰণৰ লগত তাৰ কোনো সম্বন্ধ বা অৰ্থ-সঙ্গতি নাই। এনে অনুকাৰ-বাক্য কিছুমান বনগীত, বিয়ানাম, প্ৰায়ভাগ বহুবানাম, মণিকোঁৱৰ, ফুলকোঁৱৰ, বৰফুকনৰ গীতত অনেক আছে। বৰফুকনৰ গীতটোত “এ দেউ ব'ল”টোৱেই অন্ততঃ কুৰি ঠাইত আছে। কিছুমান অনুকাৰ-বাক্যত অৱশ্যে পিছৰ ঘাই অংশত থকা কথাবাৰৰ লগত অলপ দূৰ হ'লেও এটা সম্বন্ধ বিচাৰি পাব পাৰি।—

লুইতে এৰিলে

দীঘলী এসুতি

দিহিঙে এৰিলে কুল;

আয়ে-বোপায়ে

ধৰম-বিয়া দিলে

হালধিৰ নুগুচিল বোল।

ইয়াতে লুইতে সুতি এৰাৰ দৰে, দিহিঙে কুল এৰাৰ নিচিনাকৈ আই-বোপায়ে ধৰম-বিয়া দি জীয়েকক এৰাৰ উপমাটি মনে মনে সোমাই আছে বুলি ক'ব পাৰি।

বনগীতৰ বনৰীয়া কবিসকল সাধাৰণতে একোটাইহঁত কৰুণ উপমাৰ ভিতৰেদি একোটি অনুভূতি প্ৰকাশ কৰাত বৰ পটু। এই উপমাবোৰে অনুভূতিৰ সৰলতাত কোনো ঠাইত অকণিকে আঘাত কৰা অনুভৱ নহয়।

পূৰবে অকণে

পছিমতে ঘূৰিলে

মলয়াত ঘূৰিলে বগ;

মনৰ কথাবাৰি

মনতে ঘূৰিলে

ক'বলৈ নেপালো লগ।

- * শালে ভুমুকিয়ায় শ'লে ভুমুকিয়ায়
চেষ্টে ভুমুকিয়ায় খালত;
প্ৰাণৰে ভিতৰত ধনে ভুমুকিয়ায়
তালৈ পৰি থাকে মনত।
- * পানীত জকেমকায় পানীৰে পৰুৱা
ফুলত জকেমকায় পাহি;
চেনাইৰ গাল দুখনিত তেজ্জে জকেমকায়
মুখত জকেমকায় হাঁহি।
- * ঠনৰ ঠনৰ কৰি ভাগে বুকুখনি
যেন বিৰিখৰ ডাল।

নামতীহঁতো এই বিষয়ত শুদা-শুদি নহয়।—

- তেলত বন্দী হ'ল তেলিনী পৰুৱা
শালত বন্দী হ'ল হাতী;
মকৰাৰ জালতে কৃষ্ণ বন্দী হ'লে
নুপুৰায় কালিন্দী ৰাতি।
- * ঘিলাৰে গছতে ঘিলা নাইকিয়া
পাতে তিৰেবিৰে কৰে;
আইদেউৰ গাৰতে গিলিপ নাইকিয়া
চকে তিৰেবিৰে কৰে।
- * কেলেই ঘঁহিছা কেঁতুৰি হালধি
আপুনি কেতেকীৰ পাহি।

নামতীসকলৰ এই উপমা-শক্তিয়েই বহল হৈ দৰা-কন্যাৰ লগত কৃষ্ণ-কল্লিগী, উষা-অনিৰুদ্ধৰ বিয়াৰ মিল দেখা পাইছে।

সৰল অনুভূতিৰ সৰল প্ৰকাশৰ বাহিৰেও বিবিধ জাতিৰ গীতবোৰৰ সাধাৰণ সাজ-সজ্জাৰ অনেক মিল পোৱা যায়। ইয়াৰ মূল কাৰণ, সকলো জাতিৰে অশিক্ষিত বা অনুৎকৰ্ষিত (unsophisticated) অৱস্থাৰ মনোবিজ্ঞান প্ৰায় একে। তলত দিয়া অসমীয়া ধাইনামটো আৰু ইংলেণ্ডৰ উত্তৰ প্ৰান্তৰ গীতটো পঢ়িলে এনেহে লাগিব যেন এটা আনটোৰ টেঙৰ ভাঙনি বা অনুকৰণহে।

জোনৰে আগৰে একোটি তৰা
আয়ে বিয়া দিলে গঁঠীয়া দৰা;
হেৰ' তই গঁঠীয়া নেপাৰ অ' গালি

আইব ঘলৈ যায় ভৰি পখালি।
 বোপাইলৈ আনিছোঁ শালৰ বৰকাপোৰ
 আইলৈ আনিছোঁ খাৰ;
 ককাইলৈ আনিছোঁ পাটৰ টঙালি
 বোঁলৈ বাঢ়নীটাৰ।

O what will you give to your father dear?
 The silver shod steed that brought me here.
 What will you leave to your mother dear?
 My velvet pall and my silken gear.
 What will you leave to your sister Anne?
 My silken scarf and my golden fan.
 What will you leave to your sister Grace?
 My bloody cloths to wash and dress.
 What will you leave to your brother John?
 The gallows-tree to hang him on.
 What will you leave to your brother, John's wife?
 The wilderness to end her life.

অসমীয়া গীতত ননন্দ আহিছে বুলি “মুৰতে তলিয়া ফালিব” খোজা বোঁ
 আৰু জন ককাইদেউ বা তাৰ ঘৈণীফেৰাইয়ে আইদেউ দুগৰাকীৰপৰা একে পুৰস্কাৰ
 পাব লাগে, সেই কথা জানো আইদেউহঁতে একেখন দণ্ডবিধি আইন চায়ে ঠিক
 কৰিছিল?

গুৱাহাটী বিশ্ববিদ্যালয়

১৯৫৮

সঞ্চয়ন

অসমীয়া কবিতাৰ কাহিনী

অসমীয়া কাব্য-বাণীৰ শৈশৱ কিম্বা কৈশোৰৰ সম্পৰ্কত ইতিহাস নীৰৱ। হিৰেনচাঙে সপ্তম শতিকাৰ কামৰূপৰ ৰজা ভাস্কৰবৰ্মা আৰু তেওঁৰ প্ৰজাসকলৰ জ্ঞানস্পৃহাৰ ভূৰি ভূৰি প্ৰশংসা কৰিছে। এই জ্ঞানস্পৃহাই কাব্যোৎপত্তিত কি অনুপ্ৰেৰণা যোগাইছিল, তাৰ সন্ধেত আমাক বুৰঞ্জীয়ে নিদিয়ে। পুৰাবৰ্মা, শালস্তম্ভ আৰু ব্ৰহ্মপাল বংশৰ কামৰূপ-ৰজাসকলৰ তাম্ৰশাসনবোৰত কবিতাৰ ছিটিকনি পৰিছে; আৰু একাদশ কি দ্বাদশ শতিকাৰ কালিকা-পুৰাণত কালিদাস আদি কবিগুৰুসকলৰ স্পৰ্শই কাব্যৰসৰ সঞ্চাৰ কৰিছে। কিন্তু প্ৰাচ্য মাগধীৰ পুত্ৰী অসমীয়াই জন্মলাভ কৰিয়ে কি কবিতাসুৰীয়া অমাত্যৰ মাত মাতিছিল, তাৰহে কিম্বদন্তী নাই। প্ৰাক্‌শঙ্কৰী কালত যেতিয়া পূৰ্বকবিসকলৰ সাহিত্যই দেখা দিয়ে, তেতিয়া অসমীয়া ভাষা পূৰ্ণাৱয়ব আৰু পয়াৰ-ত্ৰিগদী ছন্দপ্ৰণালীৰে পূৰ্ণ। ইয়াৰ পূৰ্বৰূপ নৱমৰপৰা দ্বাদশ শতিকাৰ, কামৰূপৰ ধৰ্মৰ ইতিহাসৰ লগত জড়িত, সহজ্ঞানৰ গুপ্ত আচাৰ আৰু দৰ্শনৰ আধাৰত ৰচিত, ছায়াবাদী সিদ্ধাসকলৰ চৰ্চাৰ অৰ্বাচীন অপভ্ৰংশ প্ৰাক্‌অসমীয়া। কিন্তু কাব্যৰ লিৰিক্‌ গঢ়ৰ ফালৰপৰা সিবোৰ পাহৰ যুগবোৰৰ গীতি-সাহিত্যৰ, আৰু সিবোৰৰ মাত্ৰাবৃত্ত ছন্দ, পাদাকুলক বৃত্তি বা চৌপাঙ্গিত পৰবৰ্তী পয়াৰ-ত্ৰিগদীৰ প্ৰথম পোহৰ আমি লক্ষ্য কৰিব পাৰোঁ।

শঙ্কৰদেৱৰ পূৰ্বকবি অশ্বমাদী মাধৱ কন্দলি আদিৰ সাৱলীল ছন্দই অসমীয়া কবিতাৰ সুমধুৰ জাগৰণ ঘোষণা কৰে। এই যুগৰ সাহিত্য কাব্য-সাহিত্য, আৰু তাৰ বিশেষ লক্ষণ অনুপ্ৰেৰণাৰ ফালৰপৰা সিংহাসনৰ পৃষ্ঠপোষকতা, কাব্যিক উৎসৰ ফালৰপৰা ভাৰতীয় মহাকাব্য দুখনিত শৰণ আৰু বিষয়-বস্তুৰ সম্পৰ্কত ইতিহাস-প্ৰীতি। প্ৰকৃততে মহামাণিক্য, দুৰ্লভনাৰায়ণ,

ইন্দ্ৰনাৰায়ণৰ পুণ্যোদ্যোগ আৰু কথাৰসাস্বাদৰ অনুৰাগেই শঙ্কৰপূৰ্ব সাহিত্যিকতাৰ সস্তা দান কৰিছে। কন্দলি, হেম সৰস্বতী বা হৰিবৰ বিপ্ৰৰ তাৰিখ-সাল লৈ পণ্ডিতসকলে তৰ্ক কৰে। কিন্তু কন্দলিৰ ৰামায়ণতে যেন পূৰ্বভাৰতীয়ে প্ৰথম ছন্দৰ শিহৰণ অনুভৱ কৰিলে। মূল ৰামায়ণৰ অনুশাসন মানিও “দৈৱবাণী নোহে ইটো লৌকিকহে কথা” বুলি মনোৰঞ্জন কথক মাধৱ কন্দলিয়ে মহামাণিক্যৰ সমুখত ৰাম-কথা সহজ সংক্ষিপ্ত মনোৰম কৰি বৰ্ণাইছে। এই ৰচনাই অসমীয়া ভাষাৰ ছন্দোময় সৌন্দৰ্য জয়জয়কাৰ কৰি তোলে। তেওঁৰ জতুৱা শব্দচয়ন, সৰল বাক্যপ্ৰণালী আৰু হাস্যৰ স্পৰ্শই বাম্পীকিৰ ৰচনাক আমালৈ ঘৰুৱা আৰু মৌলিকোপম জীৱন্ত কবিত্বময় কৰি তুলিছে। আনখনি ভাৰতীয় মহাকাব্যকো অসমীয়াৰ কথা-ৰসপিপাসাই আপোন কবিবলৈ এই যুগতে যত্ন কৰে। এই প্ৰচেষ্টাৰ কিষ্কিৎ পৰিচয় দুজন কবিৰ হাতত দ্ৰোণপৰ্বৰ জয়দ্রথবধ-অনুপৰ্বৰ আংশিক ভাষান্তৰকৰণ—কবিৰত্ন সৰস্বতীৰ ‘জয়দ্রথবধ’ আৰু ৰুদ্ৰকন্দলিৰ ‘সাত্যকিপ্ৰবেশ’। এই দুই ৰচনাত পিছৰ যুগৰ বধকাব্যবোৰৰ দৰে যুদ্ধৰ বহল বৰ্ণনা আৰু স্পৰ্ধাবাক্যৰ প্ৰতি কবিসকলৰ প্ৰীতি লৌকিক চিন্তবিনোদনৰ পক্ষপাতী। এই যুগৰ দ্বিতীয় শ্ৰেষ্ঠ কবি হৰিবৰ বিপ্ৰয়ো অশ্বমেধযজ্ঞ-প্ৰসঙ্গত পিতা-পুত্ৰৰ যুদ্ধৰ কথাবস্তুহে গ্ৰহণ কৰিছে জৈমিনীয়াশ্বমেধৰপৰা। কাহিনী কণ্ঠতাকপে, মৌলিক প্ৰতিভা, কবিত্ব আৰু সৰস-সৰল জতুৱা প্ৰকাশ আৰু অলঙ্কাৰ-প্ৰয়োগত এওঁৰ স্থান মাধৱ কন্দলিৰ পিছতে। স্বাধীন কাহিনী-পৰিবেশন বা চৰিত্ৰ-সৃষ্টি নিবিচাৰিও তেওঁৰ বৰ্ণনা প্ৰাঞ্জল আৰু সৰল, ছন্দৰ গতি সহজ। কথা-কাহিনীৰ মেটমৰা ভঁৰাল পুৰাণৰ ডাং-দুৱাৰ এই কালৰ কবিসকলেই মুকলি কৰে। হেম সৰস্বতীৰ প্ৰহ্লাদ-চৰিত্ৰৰ এধানমানি কথাকাব্যখনি আৰু হৰগৌৰীসম্বাদ তাৰে নিদৰ্শন। তেওঁৰ বৰ্ণনাৰ ক্ষিপ্ৰতা অনুভৱৰ বিষয়, কিন্তু কথকৰূপে বা ভাষাৰ কলাসুলভ মসৃণতাৰ ফালৰপৰা মাধৱ কন্দলি আদিৰ শাৰীৰ কবি সৰস্বতী নহয়।

নৱবৈষ্ণৱ আন্দোলনৰ সমসাময়িক হৈও প্ৰাক্‌শঙ্কৰী আৰু শঙ্কৰী যুগৰ সংযোজকপ্ৰায় মনকৰ, দুৰ্গাবৰ কায়স্থ আৰু পীতাম্বৰ কবি, তিনিওজনেই পৃথক পৃথক লক্ষণৰ বিষয়ত দুইটা যুগৰপৰা আঁতৰত। তেওঁলোকৰ সময় খ্ৰীষ্টীয় ষোড়শ শতকৰ আদিৰপৰা প্ৰায় অন্তলৈকে বিস্তৃত। তিনিওজন অভিনৱ লিৰিকেল পাঁচালীকাব্যৰ ৰচয়িতা; এইৰূপে তেওঁলোক এফালে গীতগোবিন্দৰ জয়দেৱ

আৰু বঙ্গীয় কবিসকল, আনফালে অসমীয়া কাব্যৰ গঙ্গাদাস, ভৱানীদাস, সুবুদ্ধিৰায়ৰ পৰম্পৰাৰ ভিতৰত পৰে। মনকৰৰ ৰচনা 'শ্ৰাৱণেৰ গীত'ত লোকগীতিৰ দৰে সৰল আৰু লৌকিক ঠাচ। কল্পনা আৰু গীতধৰ্মিতা তাত অবিৰল। শৃঙ্গাৰব্যঞ্জক বৰ্ণনা আৰু লঘু হাস্যৰ নিদৰ্শন মনোহ্ৰাহী। দুৰ্গাবৰ মনকৰৰ গোষ্ঠীৰ কবি হ'লেও যেন অধিক বিদ্বান আৰু কবিত্বশালী। তেওঁৰ নৈসৰ্গিক-শাৰীৰিক ৰূপ আৰু কাৰ্যৰ বৰ্ণনাত এটি তীব্ৰতা আৰু বাস্তৱতা অনুভৱ কৰিব পাৰি। গীতি-ৰামায়ণত তেওঁ মাধৱ কন্দলিকে সৰহ ঠাইত অৱলম্বন কৰি ৰাগ টানিছে যদিও ৰাম-কথাক কেন্দ্ৰ কৰি গঢ় লৈ উঠা পশ্চিম অসম আৰু উত্তৰ-পূব বঙ্গৰ নানা লৌকিক কাহিনীসূত্ৰৰ ব্যৱহাৰ আৰু বেলাড্ সুলভ ব্যঞ্জনাই বিশেষকৈ তেওঁৰ অৰণ্যকাণ্ডক বাস্তৱিক-কন্দলি-প্ৰভাৱযুক্ত এক মৌলিক সৌৰভ আৰু স্বাধীন ঐশ্বৰ্য দান কৰিছে। এই বিষয়ত তেওঁৰ ৰামায়ণে ভীমচৰিত, কাণখোৱা, ৰাধাচৰিত্ৰ আদিৰ বাট দেখুৱায়। তেওঁৰ ঘটনাচক্ৰ মাজে মাজে ছিগি গৈছে, সঁচা; কিন্তু পাঁচালীৰ সভা গোৱা ওজাই তেওঁৰ ছিগা শিকলিৰ খাক নিশ্চয় জোৰাই যাব পাৰিছিল। কৰুণ ৰসৰ আৰু অহিৰ ৰাগৰ বিলাপৰ লিৰিক তেওঁৰ বিশেষত্ব, এনে হৃদয়স্পৰ্শী বিষয়-বস্তু তেওঁৰ প্ৰিয় আৰু তাৰেই তেওঁ শতিকাবোৰক চকুলো টোকাই আহিছে। চিত্ৰিত মুক্তাশ্ৰেণীৰ দৰে দুৰ্গাবৰৰ ইঙ্গিতপূৰ্ণ বাণীচিত্ৰ স্পষ্ট আৰু চিন্তাকৰক। পৰিৱেশ-সৃষ্টিতো কবি পটু। পীতাম্বৰ সীমান্তৰ কবি; তেওঁৰ ভাষা মিশ্ৰিত। শঙ্কৰদেৱৰ সমালোচনাৰ পাত্ৰ এই কামসিক কবিৰ ঘাই উদ্দেশ্য ধৰ্মপথৰ সন্ধান নহয়, কাব্যৰস আৰু লৌকিক ৰুচিৰ যোগেদি শ্ৰৱণ-ৰমণ কথাৰে কাব্যাস্বাদীৰ চিন্তাপ্ৰণোদন-সাধনহে। অনাবিল আদিৰসাত্মক বৰ্ণনা বা তেনে ৰসভাস দিও তেওঁৰ যেন হেঁপাহ পলোৱা নাই, মাত্ৰ গুৰুগৌৰৱ-সভাৰ সন্মানৰ অৰ্থেহে তেওঁ ক্ষান্ত ৰৈছে। উষা-পৰিণয় গীতি-কাব্যৰ হৰ-গৌৰীৰ কামকেলি দেখি উষাৰ মানসত উপস্থিত হোৱা মদন-বৈকল্যৰ প্ৰকাশে বাৰমাহী গীতৰ তীব্ৰ বিৰহ-বিধুৰা বণিক-বধূৰ মৰ্মস্তদ ৰেদনাৰ বৰ্ণনা আমাৰ মনলৈ আনে। দুৰ্গাবৰ-পীতাম্বৰৰ গীতিকাব্যই এইদৰেই শাস্ত্ৰানুশাসনৰ অন্তৰালৰ স্বতঃস্ফূৰ্ত কবিপ্ৰাণৰ সত্ত্বেদ দিয়ে।

শঙ্কৰদেৱৰ ভক্তি-আন্দোলনে অসমীয়া সাহিত্যত বহুমুখী বিকাশৰ এক ৰেনাছাঞ্চৰ পশ্চন কৰে। ই এক সাহিত্যিক আন্দোলনৰূপে থিয় দিয়ে। সাহিত্যিক প্ৰচেষ্টাৰ আদৰ্শ ঘোষিত হয়। সাহিত্যিকসকল এটা সম্প্ৰদায়ৰ মাজৰপৰা ওলাল।

তেওঁলোকৰ এজন নেতা নিকপিত হ'ল। বৈদান্তিক দৰ্শন হ'ল এই নতুন সাহিত্যৰ উদাৰ ভিত্তি। “ধন্য ধন্য কলি কাল : ধন্য নৰতনু ভাল : ধন্য ধন্য ভাৰতবৰ্ষ” বুলি কাল আৰু জীৱনৰ কৰাল মূৰ্তিতো আনন্দ আৰু পুণ্যভূমিত গৌৰৱ অনুভৱ কৰিলে। নতুন আদৰ্শৰ অনুপ্ৰেৰণাত পূৰ্বকবিৰ গাঁৱি দিয়া বিহাত ভক্তি-আঁচুফুলৰ কেঁচ বাছিবলগীয়া হ'ল। লৌকিক কথাক দৈৱবাণী-ৰূপ দিবলগীয়াত পৰিল আৰু ৰামৰ সামান্য সন্ত-কথাত ভজনীয় গুণ ব্যক্ত কৰিবৰ আৱশ্যকে দেখা দিলে। ভক্তিৰ উদাৰ আদৰ্শ নাপাহৰাকৈও কেননিকেল বা বিনয়-বীতিৰ ধৰ্মসাহিত্যৰ ফালৰপৰা সীমামুৰিয়লিৰ আলি যে বান্ধিব লাগিব, সেই কথালৈও সন্তসকলে চকু দিলে। বৈষ্ণৱ কবিয়ে দাৰ্শনিক বাস্তৱৰ অনুসন্ধানত ইন্দ্ৰিয়লভ্য বাস্তৱক অৱহেলা কৰিছিল। শাস্ত্ৰটীকায়ে কাব্যৰ পৰিসৰত সীমাৰ খুঁটি মৰাত বন্ধপৰিকৰ হ'ল; কিন্তু ভাবপ্ৰৱণ ভক্তিধৰ্মৰ প্ৰাণৰ উচ্ছ্বাসে সেই প্ৰাচীৰবোৰ উলঙা কৰা সহজ যেন কৰিলে। স্বয়ং শঙ্কৰদেৱেই কঠিনক ডৰে কথৰ আশয়ে কাব্যৰসৰ প্ৰলেপ ব্যৱহাৰ কৰি অঁতাই ব্যাসৰ দৰে কবি-পণ্ডিতেও কথাত ৰঞ্জন দিয়া বুলি নিজকে আশ্বাস যাচিছিল। তেওঁৰ যৌৱনৰ ৰচনা ‘হৰিশ্চন্দ্ৰ উপাখ্যান’ আৰু ‘কল্লিগীহৰণ’ত মাধৱ কন্দলিৰ যুগৰ কথৰস ৰসিকতা স্পষ্ট; কিন্তু তেওঁৰে বয়সৰ ৰচনাবোৰত ধৰ্মানুশাসনৰ দৃষ্টি হৈ পৰিল ব্যাপক। কাব্যবীতিৰ সমালোচকৰ দৃষ্টিৰপৰা তেওঁৰ পুৰাণৰ ভাঙনিবোৰত কোনোৱে আকাৰহীনতা দেখা পাব পাৰে। কাব্যোপম নাটক আৰু আখ্যানৰ ঘটনা-পৰিৱেশ, চৰিত্ৰ-সৃষ্টি আদিত তেওঁৰ সৃষ্টিধৰ্মী মানসিকতাই বিকাশ লাভ কৰিছিল। সাহিত্যিক বহুমুখিতা এই উচ্ছ্বাসময় যুগটোৰ এটি ডাঙৰ বৈশিষ্ট্য। গীত, পয়াৰ, তত্পুথি, প্ৰকৰণ-গ্ৰন্থ, নাটক আৰু কাব্যসুলভ গদ্যৰ সৃষ্টিৰে শঙ্কৰী যুগ বৈচিত্ৰ্যময়। ধৰ্মপ্ৰচাৰৰ সময়ত শঙ্কৰদেৱৰ নিজৰ আৰু তেওঁৰ অনুৰক্তসকলৰ ৰচনাৱলীয়ে এক প্ৰধান মাধ্যমৰূপে কাম কৰিছিল। তেওঁ প্ৰতিভা-শক্তিয়ে পূৰ্বকবিসকলৰ ভাষা-ছন্দৰ পৰিসৰ আৰু নমনীয়তা-কমনীয়তা বৃদ্ধি কৰি তাক বিৰাট বৈষ্ণৱ সাহিত্যৰ বিবিধ প্ৰকাশৰ উপযোগী কৰি তুলিলে; নাট আৰু গীতৰ কাৰণে এক অভিনৱ ভাষাবীতিকে সৃষ্টি কৰিলে। তেওঁৰ কবিতাৰ কেইবাটিও ৰূপ দেখা পাওঁ—উপাখ্যান, আখ্যান বা খণ্ডকাব্যৰ ঐক্যবিহীন শাস্ত্ৰৰ ভাঙনি, ভক্তিতত্বৰ প্ৰবন্ধ, কীৰ্তন-ঘোষা, বৰগীত, ভটিমা আৰু নাটকীয় গীত। বহু সত্যৰ মাজত সনাতন সত্যৰ উপলব্ধিৰ প্ৰতি সামাজিক চৈতন্যৰ জাগৰণ,

মানৱ-অন্তৰকে আধ্যাত্মিক উপলব্ধিৰ প্ৰধান লীলাক্ষেত্ৰৰূপে প্ৰতিপাদন, সামাজিক ব্যৱধান অৱহেলি ভক্তিমাত্ৰৰ পৱিত্ৰীকৰণ-স্বৰূপে দৰ্শোৱাৰ আদৰ্শত তেওঁৰ বচনাৱলী নতুন এক আধ্যাত্মিক-সামাজিক আন্দোলনৰ স্পন্দনেৰে সঞ্জীৱিত। তেওঁৰ কাব্যৰ মূল তাৎপৰ্য নতুন প্ৰাণৰ সঞ্চাৰ কৰি অসমৰ প্ৰান্তীয় জীৱনৰ লগত সৰ্বভাৰতীয় মহাজাতীয় চৈতন্যৰ ঐক্যভাৱ স্থাপন কৰাত। 'হৰিশ্চন্দ্ৰ-উপাখ্যান' আৰু 'কল্পিতগীত'ৰ বিৱৰণেই বচনাৰ প্ৰমুখ অৱলম্বন; শঙ্কৰদেৱৰ সকলো বচনাতকৈ জনবঞ্জন আৰু প্ৰভাৱশীল গিছৰখনিৰ মৌলিক সৌন্দৰ্যতাৰ চৰিত্ৰ-সৃষ্টি আৰু বচনাভঙ্গিৰ জটুৱা গুণত। বলিছলনৰ বিৱৰণো শক্তিশালী। তেওঁৰ ভাগৱত-পুৰাণৰ ভাঙনিবোৰৰ ভিতৰৰ আদ্য দশমখনেই সৱাতোকৈ মনোৰম আৰু কবিত্বপূৰ্ণ। 'অনাদি-পাতন'ৰ সৃষ্টিতত্ত্ব আদিৰ সুদক্ষ বৰ্ণনা, 'নিম্নবৰিচ-সম্বাদ'ৰ অৱতাৰ-বৰ্ণনা শঙ্কৰদেৱৰ কাব্যৰ উজ্জ্বল অংশ। 'কীৰ্তন-ঘোষা'ৰ ভাষাৰ প্ৰাণময় সৌন্দৰ্য, ক্ষিপ্ৰতা আৰু দৃঢ়তা, বৰ্ণনাৰ প্ৰাঞ্জল সৌন্দৰ্য আৰু দৰ্শন-জটিল কথাৰ সৰ্বজন-গ্ৰাহ্য সৰল অথচ সূক্ষ্ম প্ৰকাশ লক্ষণীয় বিষয়। ধ্যানবৰ্ণন আদিত চিত্ৰণৰ পাৰিপাট্য আৰু স্নিগ্ধ-প্ৰশান্ত প্ৰাঞ্জলতা; হৰমোহনৰ উপবনৰ বৰ্ণনাত লীলাময়ী নাৰীকপৰ মৌলিক সৃষ্টিশীল ৰূপায়ণ; প্ৰহ্লাদচৰিত্ৰ, কংসবধ, স্যামন্তকহৰণ আদিৰ শাৰীৰিক চেষ্টাৰ বৰ্ণনাৰ ওজঃগুণ; বেদস্তুতি, বৈকুণ্ঠপ্ৰয়াণ আদি খণ্ডত তত্ত্বকথাৰ মনোৰম ব্যাখ্যাৰ প্ৰসাদগুণ 'কীৰ্তন-ঘোষা'ৰ আকৰ্ষক বিন্দু। শঙ্কৰদেৱ-মাধৱদেৱৰ অঙ্কবোৰ কাব্যোপম নৃত্য-নাট্য; তাৰ সংলাপ আৰু সূত্ৰবাক্যবোৰৰ ভাষাও কাব্যসুলভ কথাহে। এই নাটকৰ গীতসমূহ বৰগীত আৰু ভটিমা পূৰ্বভাৰতৰ বৈষ্ণৱ কবিতাৰ মাধ্যম ব্ৰজবুলিত ৰচিত। বৰগীতৰ সৌন্দৰ্য কৃষ্ণৰ শিশু-চৰিত্ৰৰ চিত্ৰণত, গম্ভীৰ প্ৰশান্তিমূলক ভটিমাৰ বৈশিষ্ট্য শঙ্কৰ আৰু ছন্দৰ অলঙ্কাৰময় বাক্যৰত।

মাধৱদেৱে অসমীয়া বৈষ্ণৱ ধৰ্মৰ শাস্ত্ৰৰ থূলটি পূৰণ কৰে। 'নামঘোষা' এইজনা পৰমভক্তৰ আধ্যাত্মিক জীৱনৰ অভিজ্ঞতাৰ ছন্দোময় প্ৰকাশ। মূল কোনো বৈষ্ণৱ গ্ৰন্থৰপৰা লোৱা কথাযো তেওঁৰ অনুভূতি আৰু সুৱাদি ভাষাৰ যোগেদি নতুন জন্ম লাভ কৰিছে। তেওঁৰ অধ্যয়ন আৰু আস্তৰ অভিজ্ঞতাৰ মিলনত 'নামঘোষা' অসমৰ নৱবৈষ্ণৱ ধৰ্মৰ দাৰ্শনিক ভিত্তিৰ পৰিচায়ক হৈ পৰিছে। ইখনি পৃথিৱীৰ ছন্দোময় প্ৰাঞ্জলতাই কবি-হৃদয়ৰ আকৃতিক প্ৰাণস্পৰ্শীভাৱে ধ্বনিত কৰি তুলিছে। শুকভটিমাৰ দৰে নামঘোষাৰো এসুঁতি পুণ্যশ্লোক শ্ৰীশঙ্কৰ-

স্মৃতি। নামঘোষা যদি পাটত বহা সুকজৰ হেঙুলী বঙৰ খেলা, কৃষ্ণৰ কৌতুকপূৰ্ণ শিশুচৰিত্ৰ আৰু চিৰশিশুৰ লগত চিৰন্তন মাতৃ-হৃদয়ৰ সম্বন্ধই স্নিগ্ধতা আৰু উজ্জ্বলতা বোলোৱা চিৰকুমাৰ মাধৱদেৱৰ বৰগীত আৰু অকীয়া গীত হ'ল অকণৰ তৰুণ কিৰণ। 'ভক্তি-ৰত্নাবলী'ৰ ভাঙনি ইমান জনপ্ৰিয় আৰু সকলোৰে অন্তৰৰ উচ্চস্থানৰ অধিকাৰী যে সি পণ্ডিতম্বন্যতাৰ ধৃষ্টতাক পৰিহাস কৰা এটি প্ৰৱচন সৃষ্টি কৰিছে; যুদ্ধোদ্যত বীৰসকলেও তাৰ নামত জন্মভূমিৰ প্ৰতি একানুগত্যৰ শপথ গ্ৰহণ কৰিছিল। ৰামায়ণৰ বালকাণ্ড আৰু ভাগৱত-পুৰাণৰ ৰাজসূয়-বৰ্ণনাৰ অনুবাদ মাধৱদেৱৰ প্ৰশস্ত কাব্যপ্ৰচেষ্টা। জন্মৰহস্যত মূলৰ সাৰগ্ৰহণ-ক্ষমতা দেখি স্বয়ং শঙ্কৰদেৱেই তেওঁক প্ৰশংসা কৰি গৈছে।

শঙ্কৰ-মাধৱৰ সমসাময়িক কবিসকলৰ ভিতৰত অনন্ত কন্দলি, ৰাম সৰস্বতী, শ্ৰীধৰ কন্দলি, কংসাৰি কায়স্থ আদিসকল অগ্ৰগণ্য। এওঁলোক প্ৰায় সকলোৱেই শ্ৰীশঙ্কৰী আন্দোলনৰ লগত জড়িত। অনন্ত কন্দলিৰ 'কুমৰহৰণ', ৰাম সৰস্বতীৰ 'ভীমচৰিত' আৰু 'শ্ৰীধৰ কন্দলি'ৰ কাণখোৱাই শঙ্কৰ-মাধৱৰ ৰচনাৱলীৰ দৰেই বিশিষ্টভাৱে জনগণক পৰিপুষ্টি আৰু পৰিতৃষ্টি দি আহিছে। অনন্ত কন্দলিৰ সৌন্দৰ্যদৰ্শী গীতিধৰ্মী কবিত্ব, বিশেষকৈ উবাৰ কামাৰেণ বৰ্ণনাৰ তেওঁৰ প্ৰিয় লীলায়িত ছবি ছন্দত ৰূপায়িত হৈ উঠিছে। ৰাম সৰস্বতী নামে-কামে মহাভাৰত-কবি। তেওঁৰ কাব্যত সূক্ষ্ম কাব্যৰসতকৈও স্পষ্ট বিশেষত্ব কাহিনীকথনৰ বাহুল্য, জনচিন্তাপ্ৰণোদক অতিশয়োক্তি আদি প্ৰয়োগত অনুৰক্তি, ৰচনাৰ বিপুলতা আৰু ব্যাসৰ মূলৰপৰা সততে অপসৃতি। জতুৱা জীৱনৰ ছবি শঙ্কৰদেৱৰ 'ৰুক্মিণীহৰণ'ৰ লগতে বসন্তৰ মধুৰ স্বপ্নৰ বাৰ্তাৰ দৰে অনন্ত কন্দলিৰ 'কুমৰহৰণ' যেনেকৈ অসমীয়া প্ৰণয়-গাথা হৰণকাব্যৰ ঐতিহ্যৰ তৰঙ্গশীৰ্ষত অৱস্থিত, আন এক শ্ৰেণীৰ ৰোমাঞ্চ কাব্যৰ ধাৰাবাহক বধকাব্যত প্ৰধান দান ৰাম সৰস্বতীৰে। তেওঁৰ গীতগোবিন্দৰ শঙ্কৰপছী অনুবাদত শৃঙ্গাৰাঙ্কক সম্বোধন তীব্ৰতা ব্যাহত হৈ পৰিছে। লোক-কথাৰ পৰিচিত শিৱ আৰু ভীমৰ চৰিত্ৰৰ লৌকিক ৰূপৰ চিত্ৰণে 'ভীমচৰিত'ক মৌলিক আৰু সকলোৰে ঘৰুৱা সম্পত্তি কৰি তুলিছে। আন এটি সুস্নিগ্ধ মৌলিক কবিতা 'কাণখোৱা'। ই এফালে শিশুচৰিত্ৰৰ কৌতুকপ্ৰিয়তাৰ বোলেৰে ৰঞ্জিত নিচুকনী গীত, আনফালে ভক্তহৃদয়স্পৰ্শী ভাবাৱেগৰ মনোৰম সংমিশ্ৰণ; আৰু তাতেই তাৰ আকৰ্ষণ। শঙ্কৰদেৱৰ শিষ্যসকলৰ মাজৰ মুছলমান ভক্ত চান্দসাঁইৰ ভণিতাবে স্মৃতি-

পৰম্পৰাত চলি অহা গীতটিত লোকগীতৰ অভিনৱতা আৰু ভকতীয়া ফকৰাৰ জুতুৰা আৰু নমিক বা সাঁথৰুৱা প্ৰকাশৰ মিলন দেখা পাওঁ; সি মুছলমানসকলৰ জাৰী-জিকিৰৰ লগত তুলনীয়। এইদৰে দেখা যায়, বৈষ্ণৱ যুগৰে অসমীয়া কবিতাৰ এটি ধাৰাই শাস্ত্ৰেতৰ লোক-সাহিত্যক স্পৰ্শ কৰি গৈছিল। ৰাম সৰস্বতীয়ে ঋষি আখ্যা দিয়া মহাভাৰতৰ পয়াৰ-ৰচয়িতা সুকবি কংসাৰি শঙ্কৰী যুগৰ প্ৰথম চামৰ কবি। সুকবিশেখৰ ৰত্নাকৰ কন্দলিৰ সহস্ৰনামবৃন্তান্ত ভক্তজনপ্ৰিয়। শঙ্কৰদেৱৰ উপচ্ছায়াৰ কবিসকলৰ ভিতৰত ভাগৱতৰ অনুবাদক কলাপচন্দ্ৰ আৰু শঙ্কৰদেৱৰ 'ভক্তি-ৰত্নাকৰ'ৰ সৰল কথাভাঙনি কৰা গোপালচৰণ দ্বিজ। এজন কলাপচন্দ্ৰ দ্বিজে প্ৰেমময়ী ৰাধাৰ চৰিত্ৰটি অসমীয়া ভক্তিবাদৰ সাঁচত ঢালি দাস্যভক্তিৰ আদৰ্শনীয় কৰি তুলিছে।

শঙ্কৰোত্তৰ কবিসকলে ভক্তিৰ নতুন আদৰ্শক নানাভাৱে সঞ্জীৱিত কৰি ৰাখিবলৈ প্ৰয়াস কৰে। কিন্তু বৈষ্ণৱ কাব্যই কাব্যিক অনুপ্ৰেৰণা আৰু গম্ভীৰতাতকৈ বিস্তাৰমাত্ৰ লাভ কৰিবলৈ সমৰ্থ হয়। সাহিত্যসৃষ্টিৰ আদৰ্শই ৰাজসিংহাসন পৰ্যন্ত উদ্ভুদ্ধ কৰি তুলিছিল; জয়ধ্বজসিংহ, ৰুদ্ৰসিংহ, শিৱসিংহ, 'কীচকবধ'ৰ নাট্যকাৰ ৰাজেশ্বৰসিংহ আদি তাৰ সাক্ষী। ৰাজনৈতিক ক্ষেত্ৰত প্ৰথম নৱবৈষ্ণৱসকলৰ লীলাক্ষেত্ৰ কোচবেহাৰ ৰাজ্যত ভাঙনে ধৰে আৰু সাহিত্যিক চেষ্টাৰ কেন্দ্ৰ পূবৰ ফালে বাগৰি যায়। দুৰ্গাবৰ মনকৰে উদ্ৰেক কৰা বঙ্গীয় পাঁচালী বা মঙ্গলকাব্যৰ গোষ্ঠীৰ এক সাহিত্য-জনয়নৰ মুকলিত স্বপ্ন ব্যৰ্থ হয়। পাঁচালী গঢ় অন্তৰ্হিত হয় সুকবি নাৰায়ণ আৰু জৈমিনিভাৰত ভঙা তিনিজন কবিৰ চেষ্টা বাদ দিলে। কবিৰাজ চক্ৰৱৰ্তীৰ 'শকুন্তলা'ত তাৰ এটি মাথোন দূৰৰ ৰেঙনি দেখা পোৱা যায়। এওঁলোকৰ ৰচনা, দৰঙী হয়নাৰায়ণৰ পৃষ্ঠপোষকতাত কৰা ব্ৰহ্মবৈৱৰ্তৰ অনুবাদ আৰু কোচ-ৰাজবংশাৱলীৰ বাহিৰে সপ্তদশ শতিকাৰ মাজৰপৰা পশ্চিম অঞ্চলত কাব্যপ্ৰয়াস নাই বুলিয়ে ক'ব পাৰি। কোচবেহাৰৰ দৰবাৰত দুই-এক কবিয়ে যি লিখিছিল, সি অনুষ্ঠুপীয়া, বঙ্গভাষাৰ ফালে ঢাল লোৱা ধৰণৰহে। খাছপুৰৰ ৰজা সুৰদৰ্পৰ মাতা চন্দ্ৰপ্ৰভাৰ আদেশত লিখা ভূৱনেশ্বৰ বাচস্পতি মিশ্ৰৰ নাৰদীয় কথামৃত আৰু আন এজন হেড়ম্বেশ্বৰ জয়চন্দ্ৰৰ আদেশত 'ব্যাস-সংগিত চাইয়া' ৰচা ভৱানীনাথ দ্বিজবৰৰ পয়াৰ-লাচাড়িথবন্ধ শ্ৰীৰামচন্দ্ৰ-অভিষেকে আন এটি সাহিত্যিক মণ্ডলৰ ইঙ্গিত দিয়ে। বিভিন্ন বৈষ্ণৱ সত্ৰৰ মহন্তসকলে আৰু পূব আহোম ৰাজধানীত জীৱিকাৰ্থী

লোকসকলে কোনো নতুন আদৰ্শৰ সন্ধান নলৈ বিভিন্ন বিষয়-বস্তুক বৈষ্ণৱ কাব্যৰ সাঁচত ঢালি উলিয়াইছিল। ক্ষয়িষ্ণু সামন্তবাদৰ ক্ৰমাবনতিৰ প্ৰাচীৰঃ লেখালৈ বাস্তৱবাদী দৃষ্টিপাত নকৰা এই নব্য-ধ্ৰুপদী সাহিত্যৰ ভাণ্ডাত কৃতকাৰ্যতা লিখা হোৱা নাছিল। ইতিহাসবোধৰ বাস্তৱ সাহিত্যৰ ফাটৰপৰা এই যুগৰ বিশেষ দান গদ্য-পদ্যৰ বুৰঞ্জী আৰু বৈষ্ণৱচৰিত, য'ত যুগৰ স্বাক্ষৰ নিৰ্ভুলভাৱে পৰি আছে।

সপ্তদশ শতিকাৰ মাজৰপৰা ঊনবিংশৰ মাজলৈকে কেবলত এখন কথাকলি নাটক লিখিলে যেনেকৈ কোনো কবি নহৈছিল, অসমতো এখন ভাওনাৰ নাট নৰচিলে কোনো কোনো মহলত মহন্তৰ মান্য-সতকাৰ খুজি ল'ব নোৱাৰিছিল। কিন্তু অক্ষীয়া গীতৰ সূৰ্যাস্তৰ পাছত আৰু সূৰ্যোদয় হয় ক'ত? বধকাব্য আৰু বধনাটক হ'ল এই যুগৰ জীৱনতোষণ। আদিৰসাত্মক কাব্য সৃষ্টিৰ চেপ্টা প্ৰাণহীন কাব্যসাহিত্যত মৃতসঞ্জীৱনী-প্ৰয়োগৰ চেপ্টা; কিন্তু সেই সাধনাৰো সিদ্ধি হ'ল দুৰপৰাহত। সাধাৰণ ধাৰাৰ আখ্যান-কাব্যত যুদ্ধ, সংগ্ৰামকামী বীৰৰ বিয়ঙ্গলদৰ্শন, যুদ্ধোন্মুখ বীৰৰ বাক্যসংগ্ৰাম, বিলাপ, উপবন, নগৰ, প্ৰাসাদ আৰু নবীকপৰ বৰ্ণনা একেই ৰীতি-অনুগত হৈ পৰে। ভাগৱত-পুৰাণৰ অন্তৰ্গত পুৰঞ্জ-উপাখ্যানৰ ভাঙনি আৰু ক্লাছিকেল সংস্কৃত ৰূপকৰ অৱসাদৰ বেলা জন্ম লাভ কৰা বেদান্তবাদী প্ৰবোধচন্দ্ৰোদয়ৰ অৱলম্বনে অসমীয়াত ৰূপক কাব্যৰ আত্মদ যোগায়। আমালৈ পুৰণি হিন্দী সাহিত্যৰ দান আকাশী পৰীৰ লীলাখেলা আৰু তুলসীদাসী ৰামায়ণ। অৰ্বাচীন পুৰাণ আৰু শাস্ত-শৈৱ তত্ত্ব এই যুগৰ কবিৰ কথা-সংগ্ৰহৰ উৎস হ'ল। মনসা-পূজাক কেন্দ্ৰ কৰি ৰচিত হ'ল নাৰায়ণদেৱৰ নব্য ভাষা-পুৰাণ। চাণক্য-হিতোপদেশ লীলাৱতী-জ্যোতিষৰ পৰ্যায় আৰু সঙ্গীতৰ তালৰ আৰ্য্যও হ'ল কবিতাৰ ভোগ্য। বৈষ্ণৱ সাহিত্যৰ প্ৰসাদত বুৰঞ্জী আৰু চৰিতেও কবিৰ আদৰ লাভ কৰিলে। কাব্যিক ৰূপৰ ফালৰপৰাও বৈষ্ণৱ কবিসকলৰ আদৰ্শই পিছৰ যুগৰ মনবোৰক আচ্ছন্ন কৰি ৰাখিছিল। পুৰাণ আদিৰ যথাক্ৰম অনুবাদ, নামঘোষা, ৰাগৰ গীত আদি ৰচনাৰ প্ৰাচুৰ্য দেখা পোৱা যায়। কৃতকাৰ্যতাৰে নহ'লেও অনন্ত ঠাকুৰে ৰামায়ণ, ৰত্নাকৰ মিশ্ৰই গীতা, দীন দ্বিজবৰে পদ্মপুৰাণৰ মাধৱ আৰু সুলোচনা কথা আৰু ৰামচন্দ্ৰ বৰপাত্ৰই যোগিনীতত্ত্বৰ একাংশ শঙ্কৰী কীৰ্তন-ঘোষাৰ ৰূপত ভাঙি উলিয়াইছিল। এই যুগত অন্ততঃ এগৰাকী মহিলা কবিৰ নাম পোৱা যায়—ভৱানীপুৰীয়া গোপালদেৱৰ কন্যা

পদ্মপ্ৰিয়া। বেলাড বা কাহিনীগীতি আৰু আন আন লোকগীতি প্ৰচুৰ পৰিমাণে আৰু প্ৰাণপ্ৰাচুৰ্যেৰে ভৰি সৃষ্টি হৈছিল বুলি ভাবিবৰ কাৰণ আছে। চৰিত আৰু বুৰঞ্জীৰ লগত ইয়াৰ দুই-এটিত সামাজিক প্ৰতিচ্ছবি আৰু সমালোচনাও লগ পোৱা যায়।

কদ্ৰ কন্দলিবেপৰা অষ্টাদশ শতিকাৰ শেষভাগৰ লক্ষ্মীনাথ আৰু পৃথুৰাম দ্বিজলৈকে অনেকজনে প্ৰায়ে কোনোজন বজাৰ বা পাত্ৰৰ পৃষ্ঠপোষকতাত মহাতাৰতত হাত দিছে; জৈমিনিভাৰতো কেইবাজনো কবিৰ দ্বাৰা অনুদিত হৈছে। দুজন কন্দলি আৰু দুজন মহাগুৰুৰ গুৰুৰ পিছত, এজন কায়স্থৰ লিৰিকেল গঢ় আৰু আন এজন কায়স্থৰ কীৰ্তনীয়া গঢ় এৰি, ৰামায়ণত আৰু বিশেষ কবিত্বৰ হাত পৰা নাই বুলিব পাৰি। সম্ভৱতঃ একেজন ৰঘুনাথদাস মহন্তৰ কথা-ৰামায়ণ, অদ্ভুত-ৰামায়ণ আৰু হনুমন্তৰ কীৰ্তিকাহিনী। শত্ৰুসঞ্জয়ৰ অৱশ্যে নিজা বৈশিষ্ট্য বৰ্তমান। বৈষ্ণৱ পুৰাণসমূহৰ আদৰ আগৰ দৰেই থাকিল। শত্ৰুৰদেৱে ধাৰাবাহিকতাৰে অনুবাদ নকৰা ভাগৱত-পুৰাণৰ স্কন্ধকেইটিৰ বিবিধ অংশ অনন্ত কন্দলি, গোপালচৰণ দ্বিজ, কলাপচন্দ্ৰ, কেশৱ কায়স্থ, দুজন অনিৰুদ্ধ কায়স্থ, বিষ্ণু ভাৰতী, নিত্যানন্দ কায়স্থ আৰু ৰত্নাকৰ মিশ্ৰই সুন্দৰ নিষ্ঠাৰে ভাঙনি কৰে। ভৱানন্দ মিশ্ৰ আৰু গোপালচৰণে হৰিবংশৰ অনুবাদত দক্ষতা প্ৰকাশ কৰিছে। বিষ্ণুপুৰাণ, পদ্মপুৰাণ, স্কন্দপুৰাণ, ধৰ্মপুৰাণ (কবিচন্দ্ৰ আৰু পৰশুৰাম দ্বিজ), বৃহন্নাৰদীয় পুৰাণ, কঙ্কিপুৰাণ (ঘনশ্যাম খাৰঘৰীয়া ফুকন) আৰু অগ্নিপুৰাণৰ আংশিক অনুবাদ পোৱা গৈছে। এই যুগৰ কাব্যৰ দুটি চকুত লগা বৈশিষ্ট্য দেখা যায়। প্ৰথমতে, আদিৰসাত্মক বস্তুৰ প্ৰতি সাধাৰণ স্পৃহা আৰু সেই গতিৰে গীতগোৱিন্দ আৰু পুৰাণৰ ভিতৰত বিশেষকৈ ব্ৰহ্মবৈৱৰ্ত পুৰাণত শৰণ। আহোম আৰু দৰঙী কোঁৱৰৰ ৰাজধানীয়ে এই বিষয়ত উৎসাহ যোগাইছিল। কদ্ৰসিংহ আৰু শিৱসিংহৰ পৃষ্ঠপোষকতা আৰু আদেশ লভি ৰামনাৰায়ণ কবিতাজ চক্ৰৱৰ্তীয়ে ৰাম সৰস্বতীতকৈ মূলৰ অধিক কাব্যি চাপি জয়দেৱৰ পদানুবাদ কৰে, অৱশ্যে তেওঁৰ পদ-দুলভিত জয়দেৱৰ অপূৰ্ব কবিত্ব দুপৰৰ নিয়ৰৰ দৰে ওকাই পৰিছে,—ব্ৰহ্মবৈৱৰ্ত-পুৰাণৰ কৃষ্ণজন্মখণ্ডৰ ভাঙনি কৰাৰ উপৰিও সেই পুৰাণৰ তুলসী আৰু শঙ্খচূড়ৰ কাহিনী অসমীয়াত লিখি উলিয়ায়। অষ্টাবিংশ শতিকাৰ সমাপ্তিত দৰঙী হয়নাৰায়ণে বতিকান্ত দ্বিজ প্ৰমুখ্যে চাৰিজন পণ্ডিতৰ হতুৱাই সমস্ত পুৰাণখনিৰ এটি অসমীয়া ৰূপ উলিয়ায়। আন কবিসকলেও ব্ৰহ্মবৈৱৰ্তৰ

আংশিক অনুবাদৰ প্ৰয়াস কৰে। মুঠতে, নতুন কাব্যপ্ৰচেষ্টাত এই পুৰাণে প্ৰায় আদি নৱবৈষ্ণৱ কালৰ ভাগৱত-পুৰাণৰ স্থান অধিকাৰ কৰে, যদিও লোকচিন্তাত এই মাৰ্গাচলে ভাগৱতী কাব্যপ্ৰীতিক আকুলিত কৰি বিশেষ কোনো ব্যতিৰেক নঘটালে। এই কালত আদিৰসৰ প্ৰতি আকৰ্ষণ কিমান বাঢ়িছিল, তাৰ নিদৰ্শন বিদ্যাচন্দ্ৰ কবিশেখৰ ভট্টাচাৰ্যৰ হৰিবংশকথা, শ্ৰীধৰ কন্দলিৰ ভগিতাবে বসমালতী, কোনোবা অনামীৰ উষাহৰণ, বাধাহৰণ। সম্ভৱতঃ জাতীয় চেতন্যৰ এই একে এটি তৰঙ্গই 'পশ্চিমা ভাষা'ৰপৰা ধুবাই আনি দ্বিজ ৰামৰ মৃগাবতীচৰিত্ৰ বা চাহাপৰী উপাখ্যান আৰু অস্বাক্ষৰিত মধুমালতীক বুঢ়া লুইতৰ ওখ বালিগৰাত তোলেহি। ভিন্ন মূলৰ কিন্তু এক শ্ৰেণীৰে প্ৰেমগাথা মাধৱ-সুলোচনা, মাধৱ-বিক্ৰমকথা আদি, আৰু কাহিনীপ্ৰীতিৰ ব্যাসৰ আন মুৰত শিয়লা বৈষ্ণৱ চৰিত্ৰ কৌতুকপূৰ্ণ।

শঙ্কৰোত্তৰ যুগৰ দ্বিতীয় লক্ষণ, ক্ষীণ হ'লেও, হ'ল এক শাক্ত আৰু শৈৱধাৰাৰ কবিতাসৃষ্টি; ই আহোম ৰাজত্বৰ শেষভাগত নানা শাক্ত-শৈৱ মন্দিৰ নিৰ্মাণৰ সমান্তৰাল। ৰচিনাথ কন্দলি, মধুসূদন মিশ্ৰ আৰু ৰঙ্গনাথ দ্বিজ চক্ৰৱৰ্তীয়ে মাৰ্কণ্ডেয়-পুৰাণৰ চণ্ডী-আখ্যানৰ নতুন নতুন ভাঙনি কৰে। শিৱসিংহ-প্ৰমথেশ্বৰীৰ হিত বাঞ্ছি থকা ৰংপুৰীয়া অনন্ত আচাৰ্যই 'আনন্দলহৰী'ৰ পদ কৰে। সাহিত্যিক আদৰ্শত এওঁলোকৰ কোনোজনেই বৈষ্ণৱ কাব্যৰপৰা আঁতৰি যোৱা নাছিল। ভাগৱত মিশ্ৰৰ সাদৃত্যতন্ত্ৰত কেন্দ্ৰগুৰীয়া ৰামচন্দ্ৰ বৰপাত্ৰৰ যোগিনীতন্ত্ৰত বৈষ্ণৱ তাত্ত্বিক আদৰ্শ দাঙি ধৰা হৈছে; পিছৰখনিত সি নৱবৈষ্ণৱ ধৰ্মানুষ্ঠান-পদ্ধতিৰে চামিল হোৱা দেখা যায়। ৰুদ্ৰসিংহ-শিৱসিংহৰ সময়ত শাক্ত-শৈৱ ভাবৰ গীতো ৰচিত হয়। আনফালে শঙ্কৰ-মাধৱৰ পদাঙ্ক অনুসৰণ কৰি গীৰিৰ পিছত গীৰিকৈ সত্ৰীয়া মহন্তসকলে বৰগীত আৰু অঙ্কীয়া গীতৰ পৰ্যায়ৰ কবিতা ৰচনা কৰি আহে। অনেকবোৰ গীত অৱশ্যে দুইজনা মহাপুৰুষৰ পুনৰাবৃদ্ধিমাত্ৰ; দুই-এটিতহে কবিত্বৰ সৃষ্টিধৰ্মিতাই আত্মপ্ৰকাশৰ সুযোগ পাইছে। শঙ্কৰোত্তৰ গীতাৱলীত ৰাধা-কৃষ্ণ সম্পৰ্কীয় বস্তুৰ অৱতাৰণা অধিক হৈছিল। ৰুদ্ৰসিংহই এটি গীতত ৰমণীশিৰোমণি ৰাধাৰ ৰূপলাৱণ্য কীৰ্তন কৰিছে। বৰ্তমান সঙ্কলনৰ শ্ৰীৰামদেৱ আৰু ব্ৰহ্মানন্দ কায়স্থৰ গীতৰ বিষয়-বস্তুৰ লগত কবীন্দ্ৰ-বচনসমুচ্চয়ৰ সাম্য লক্ষিত হৈছে। ৰামানন্দ দ্বিজ আদিৰ সময়ৰপৰাই গীতগোবিন্দৰ প্ৰভাৱ গাঢ় হ'বলৈ ধৰে আৰু প্ৰতিধ্বনি সঘন হয়। এতিয়া শ্ৰীৰাধা কৃষ্ণৰ কিঙ্কৰীতকৈও

দয়িতাকপে অধিক দেখা দিবলৈ ধৰে; লোকগীতিসমূহতো প্ৰেমময়ী বাধাৰ চৰিত্ৰ মনোৰঞ্জন হৈ উঠে। অসমীয়া গীতগোবিন্দৰ আঙ্গিক আৰু বস্তুবোৰে বেকা পৰশ এটি দুই-এটি গীতত ধৰা পৰে। বৈষ্ণৱ ক্ষেত্ৰত দুই-এক গুপ্ত সম্প্ৰদায়ৰ বেদখলে এফালে বসৰ পোহাৰী আৰু আনফালে দেহবিচাৰণ নিগুপ্তস্বাক্ষৰ স্থান দিয়ে। ঘোষা, অঙ্কীয়া গীত আদিৰ অনুশীলন চিৰাচৰিত পথে গতানুগতিকভাৱে ব'ল।

বৈষ্ণৱ চৰিত বিষ্ণুৰ চৰিতৰ সমকক্ষৰূপে পৰিগণিত হোৱাত বৈষ্ণৱ গুৰুৰ গুণকীৰ্তন যেনেকৈ সত্ৰৰ নিত্য-নৈমিত্তিক প্ৰসঙ্গলৈ উঠিল, সি ভেনেকৈ একধাৰা বাস্তৱ কাব্য আৰু একধাৰা মনোৰম গদ্যৰ সৃষ্টিকাৰী হ'ল। এই সামাজিক ইতিহাসৰ কাব্যীকৰণ-প্ৰচেষ্টাৰ অনুৰূপায়ণ হ'ল ৰাজনৈতিক ইতিহাসৰ পদ্য। অসমীয়া বৈষ্ণৱ ধৰ্মৰ বিপ্লৱাত্মক ৰূপৰ অঙ্কুৰ এটি ভৱানীপুৰীয়া গোপালদেৱৰ সম্প্ৰদায়ত প্ৰসুপ্তভাৱে আছিল, গীত-ঘোষা-নাটকৰ সৃষ্টিত এই সম্প্ৰদায়েই আছিল নিয়ত ৰত। গোপালদেৱী সম্প্ৰদায়ৰ অন্তৰ্গত অনিৰুদ্ধদেৱৰ শাখাৰপৰা এক জনবিপ্লৱৰ উদ্ভৱ হৈ অষ্টাবিংশ শতিকাৰ শেষৰ তিনি দশকক উদ্ভাৱল কৰি তোলে; পছিমত দৰঙী ৰজা কৃষ্ণাবায়ণৰ আত্মকাল আৰু বৰকান্দাজ চিপাহীৰ উপদ্ৰৱ। সকলোবোৰ এনে অস্থিৰ অবস্থা শতিকাৰ সামৰণিত নিজম পৰিবলৈ ধৰে; আৰু সেইটি সময়তে কোচ ৰজাসকলক হিন্দু দেৱতাৰে সংযুক্ত কৰি (যোগিনীতন্ত্ৰতে এনে চেষ্টা প্ৰথম দেখা যায়) ৰাজবংশাৱলী দুখনমান ৰচিত হয়; এখনিৰ অন্ততঃ নামকৰণ হয় শিৱবংশাৱলী। পৌৰাণিক পৰিৱেশ আৰু বৈষ্ণৱ কবিৰ মনোভাব কোচ-ৰাজবংশাৱলীৰ চকুত লগা লক্ষণ। ঊনবিংশ শতিকাৰ মাজৰ দুই-চতুৰ্থাংশৰ ভিতৰত বিদ্যেশ্বৰ বেজবৰুৱা আৰু দুতিৰাম হাজৰিকাৰ ৰচিত পদ্য আহোম বুৰঞ্জীতো একেই মনোভাব ব্যক্ত হৈছে। আহোম ৰাজ্যৰ পতনৰ ইতিহাসত ভক্ত কবিয়ে কলিযুগৰ ঘোৰ ৰূপ আৰু জীৱনৰ নশ্বৰতা দেখা পাইছিল; আৰু সেইভাৱেই সচেতন জাতীয় অৱনতিয়ে আশ্বাস লাভ কৰিছিল।

দেশত ৰাজভগন হ'ল, কিন্তু কাব্যত বৈষ্ণৱ ৰীতিৰ পৰিৱৰ্তন নঘটিল; দেশৰ দুৰ্দশাত সচেতন লোকচিন্তাই হৰদস্ত-বীৰদস্তৰ গীত বা ঘিগাই ফুকনৰ গীতত মাথোন যুগপৰিৱৰ্তনৰ সঁহাৰি দিয়ে। 'অকনোদই'ৰ খ্ৰীষ্টিয়ান-অখ্ৰীষ্টিয়ান কবিত্বপ্ৰয়াসীসকলেও ভাষাশৈলী, ছন্দ আৰু আন কি ভাবৰ বিষয়তো সেই

বীতিৰপৰা আঁতৰিব নোৱাৰি আড়ষ্ট হৈ পৰিল। এই চক্ৰৰ বাহিৰৰ দুই-এজনৰ বিষয়তো একে কথাই পৰ্যোজ্য। প্ৰকৃততে অসমীয়া সাহিত্যৰ ব্ৰীটিয়ান কাল আৰু হেমচন্দ্ৰ বৰুৱাৰ কাল আধুনিক ভাষাৰ সংগঠন, কথাশৈলীৰ পূৰ্ণতাপ্ৰাপ্তি আৰু কাব্যৰ পুৰণি আদৰ্শ-বিস্মৰণৰ চেষ্টাৰ বহুল অৱসৰৰ আৰু নতুনৰ বাবে প্ৰস্তুতিৰ সময়। ইয়াৰ পিছত আছিল আধুনিক কবিতাৰ প্ৰথম অনুশীলনবোৰ নতুন অসমীয়া ভাষাত—বলদেৱ মহন্ত আদিৰ সুবলা ল'ৰা-কবিতা, ৰমাকান্ত চৌধাৰী আৰু ভোলানাথ দাসৰ অমিত্ৰাক্ষৰ ছন্দ, ভোলানাথ দাসৰ আৰু দেশপ্ৰেমৰ অগ্নিবায়ীৰে কমলাকান্ত ভট্টাচাৰ্যৰ লিৰিক্, বলিনাৰায়ণ বৰাৰ সামাজিক ব্যঙ্গ আৰু মফিজুদ্দিন হাজৰিকাৰ জ্ঞানৰ মালিনী কবিতা। বৈষ্ণৱ কবিতাৰ আদৰ্শ বৰ্জনকাৰী এওঁলোকৰ ৰচনাৰ মাজত কবিপ্ৰাণৰ স্পৰ্শ থকা সাৰ্থক কবিতাৰ দৈন্য নাই। কিন্তু এইসকল কবিৰ ব্যক্তিগত প্ৰচেষ্টাত কবিতাৰ কোনো স্বীকৃত ধাৰাৰ পৰিচয় বা কোনো কবিত্বময় জাগৰণৰ উচ্ছাস নাই।

এই পৰিচয়, এই উচ্ছাসৰ প্ৰাৱন আছিল যেতিয়া পশ্চিম প্ৰবাহৰ দ্বাৰৰ উন্মোচন ঘটিল, আৰু দুৱাৰখন মুকলি কৰিলে পাশ্চাত্য প্ৰভাৱৰ প্ৰবল বন্যাৰে ধৌত কলিকতা মহানগৰীত পঢ়া দুজনমান কলেজীয়া ডেকাই। তেওঁলোকে অসমীয়া ভাষা-সাহিত্যক নানা ক্ৰেদ-অৱসাদৰপৰা উদ্ধাৰ কৰিবলৈ সক্ষম গ্ৰহণ কৰি দৃঢ়ব্ৰতী হ'ল। তেওঁলোকৰ সঙ্কল্পই অসমীয়া কাব্যৰাণীক সম্পূৰ্ণ প্ৰকাশৰ স্বাধীনতা দিলে, আদি উনবিংশ শতিকাৰ ৰোমাণ্টিক ইংৰাজী কবিতাৰ স্পৰ্শই নিদ্ৰাৰপৰা তুলিলে। কাব্যিক প্ৰচেষ্টাৰ আদৰ্শৰূপে আগৰ সাহিত্যিক যুগক বিস্মৃতিৰ গৰ্ভলৈ এৰি দিয়া হ'ল। আনফালে ৰোমাণ্টিক অতীতৰ প্ৰতি অনুৰাগ উপজিল। প্ৰকৃতি, সৌন্দৰ্য, ব্যক্তিগত প্ৰেম-প্ৰণয়, ক্ষুদ্ৰমানৱ কবিতাৰ স্বতন্ত্ৰ বিষয়-বস্তু হ'ল। শঙ্কৰদেৱে ভগৱন্তৰ লীলাৰ পৰিৱেশ-সৃষ্টিৰ যত্নত দুই-এশাবীত প্ৰাকৃতিক পটভূমি অঙ্কন কৰিছিল বা প্ৰকৃতিৰ দৃশ্যাৱলীৰপৰা আধ্যাত্মিক উপমা গ্ৰহণ কৰিছিল মূল সংস্কৃতৰ অনুসৰণত। নতুন কবিতাত প্ৰকৃতিৰ সৌন্দৰ্য আনন্দৰ উৎস হ'ল, এয়ে নহয়, কবিয়ে প্ৰকৃতিৰে সাহচৰ্য আৰু আন্তৰ আত্মীয়তা অনুভৱ কৰিলে। ধৰ্মৰ অনুশাসন এবাই ব্যক্তিগত প্ৰেমে বাকস্বাধীনতা লাভ কৰিলে। অমৰ মানৱ শক্তিয়ে নিজৰ জয় ঘোষণা কৰিলে। তীব্ৰতামুখৰ হৃদয়বৃত্তিয়ে সমুদ্ৰৰ তৰঙ্গৰ দৰে বাধা-বন্ধন অতিক্ৰম কৰি আত্মপ্ৰকাশ বিচাৰিলে। অতিবাস্তৱ বিস্ময়াত্মক জগতৰ স্থিতিবিৰল দেৱযোনি প্ৰাণীয়েও নতুন কাব্যত

প্ৰকাশভিক্ষা কৰিলে। প্ৰকাশৰ অবাৰিত স্বাধীনতা বোমাণ্টিক কাব্যৰ এটা উন্মুক্ত লক্ষণ। কাব্যিক ৰূপৰ ফালৰপৰা লিখিক এই নতুন প্ৰবাহৰ এক বিশিষ্ট দান। আত্মসচেতন কাহিনীগীতি, বৰ্ণনাত্মক খণ্ডকবিতা আদি ৰূপৰ অৱতৰণ ঘটিিল। ভাৰতশৈলীয়ে জনগণৰ পৰিচিত ৰূপ ল'লে, আৰু কাব্যৰ সংবেদনশীলতা হ'ল প্ৰত্যক্ষ আৰু প্ৰাঞ্জল। অসমীয়া কবিতাৰ এই বোমাণ্টিক ভাৱে অনেক বৈশিষ্ট্যতে চন্দ্ৰকুমাৰ আগৰৱালা মাত্ৰ অগ্ৰসৰ, এনে নহয়, তাৰ বহুতোবোৰ লক্ষণে তেওঁতে পূৰ্ণতাও লাভ কৰিছিল। তেওঁৰ অনুভৱক্ষমতা তীব্ৰ আৰু প্ৰকাশিকা শক্তি সবলগতি। তেওঁ বিশ্বপ্ৰকৃতিৰ প্ৰেমময় ৰূপ আৰু নিৰ্মম চিৰন্তনতা উপলব্ধি কৰিছিল, প্ৰকৃতিৰ বাহ্যিক বৰ্ণালিতে মুগ্ধ বা প্ৰকৃতিৰে ব্যক্তিপ্ৰেমপাশত বৰ্দ্ধিতৰূপে দৰে আৱদ্ধ নহৈ মিস্টিকৰ দৰে অন্তৰাশ্বাৰ সন্ধানত ৰত হৈছিল, কেতিয়াবা প্ৰকৃতিৰ নিবেদনৰ প্ৰতি মানুহৰ বিমুখতা দেখি আক্ষেপ কৰিছিল। মানৱক তেওঁ পৰাৎপৰ, বিশ্বজগতৰ কেন্দ্ৰৰূপে দেখা পাইছিল, তেওঁ মানৱৰ নভঃস্পৰ্শ দীপ্তবিশালনেত্ৰ বিশ্বকণ দেখি একেলগে হতাশ্বা আৰু প্ৰব্যথিতান্তৰাশ্ব হৈ ধৃতি হেৰুৱাইছিল, আৰু সকলো পক্ষিলাতা প্ৰশান্তৰ জলেৰে ধোৱা এক পুনৰুদিত বিশ্বৰ স্বপ্নত বিশ্বাস কৰিছিল। কৌতূহলী ধ্বনিৰে তেওঁ বস্তুবাদী জগতৰ আগত ঘোষণা কৰিছিল, সৌন্দৰ্যৰ আৱাধনা জীৱনৰ খেল। সৌৰভ আৰু প্ৰাণৰ মিলনৰ প্ৰতীক তেজীমলাৰ দৰদ আৰু আমৰ তলত চাপৰি বোৱা যথিগীছোৱালীৰ দেশৰ ঐশ্বৰ্য্যজালিকতা চন্দ্ৰকুমাৰে অসমীয়া কাব্যলৈ আদৰি আনে। অসমীয়া বোমাণ্টিক কবিতাৰ প্ৰথম বিশ্বয়কৰ আৰু প্ৰকাশসাৰ্থক উন্মেষ তেওঁৰ 'বনকুঁৱৰী'ত। বোমাণ্টিছিজমৰ এই অদ্ভুতকৰ্মা পূজাৰিৰ উপৰিও লক্ষ্মীনাথ বেজবৰুৱা আৰু হেমচন্দ্ৰ গোস্বামী হ'ল প্ৰধান হোতা। জাতীয় চৈতন্যক সঞ্জীৱিত কৰা আৰু তাৰ প্ৰাণ-প্ৰতিষ্ঠা সাধন কৰাৰ হেঁপাহ কমলাকান্ত ভট্টাচাৰ্যতে স্পষ্টকৈ দেখা দিয়ে; বেজবৰুৱা এতিয়া থিয় হ'ল অসমীয়াত্বৰ গৌৰৱৰ প্ৰতীক হৈ। তেওঁৰ বিশেষত্ব তেওঁৰ ভাব-ভাৱা, চিন্তা-আদৰ্শ, সকলোতে অসমৰ মাটিৰ গোধ, বতনী আৰু গঙাচিলনীৰ মাতৰ বহণ। কবিতাত কৃপাবৰী ভক্তি আমোদদায়ক ব্যঙ্গপ্ৰসূ। হেমচন্দ্ৰ গোস্বামী, স বলীল অমিত্ৰাক্ষৰ শোকগীতিকাৰ পদ্মনাথ গোহাঞি বৰুৱাৰ পাছত আহিল উত্তৰ জোনাকীযুগৰ সুকুমাৰ পদকাৰ ভাণ্ডনি-কৌঁৱৰ আনন্দচন্দ্ৰ আগৰৱালা আৰু সাৰ্থক কবিত্ব-প্ৰাণ বহুনাথ চৌধাৰী। চৌধাৰীয়ে বিহগী-জীৱনৰ ছন্দোময় কাকণ্যৰ সন্ধান বিচাৰি

প্ৰকৃতি-কবিতাত এটি অভিনৱ তাৎপৰ্য আৰোপ কৰিলে আৰু তাৰ ভিতৰেদি নিজস্ব লিৰিকেল বিবাদ মূৰ্ত কৰি তুলিলে; কালিদাস আদি কবিগুৰুৰ মানসিক পৰিৱেশ, চিত্ৰকল্প আৰু ভাষাৰ সৌন্দৰ্যৰ প্ৰভাৱ স্বীকাৰ কৰিও তেওঁ আধুনিক লিৰিকৰ ৰূপ নিটোল আৰু অক্ষত কৰি তুলিছিল। 'দহিকতৰা'ৰ সৌন্দৰ্যগিপাসু বাণীচিত্ৰবোৰ স্বসম্পূৰ্ণ আৰু বৰ্ণ-সৌৰভাঢ়। দুৰ্গেশ্বৰ শৰ্মাৰ কবিতাত ৰৱৰ্দ্ধকৰ প্ৰভাৱ, সবল প্ৰকাশভঙ্গি আৰু অৱহেলিত জীৱনৰ মোহ। ইংৰাজী আৰ্হিত চতুৰ্দশপদী আৰু আখ্যায়িকাৰ ঐতিহ্য প্ৰাচুৰ্যপূৰ্ণ কবিতাসকলৰ ভিতৰত এই যুগাৰ্থৰ হিতেশ্বৰ বৰবৰুৱা প্ৰধান। দুই-এজন কবিত হেমচন্দ্ৰ বন্দ্যোপাধ্যায় আদিৰ প্ৰভাৱ এটি পৰিলক্ষিত হয়। চন্দ্ৰধৰ বৰুৱা সামাজিক ব্যঙ্গ কবিকপেই বিশেষ খ্যাত।

উত্তৰ-জোনাকীযুগৰ পৰৱৰ্তী স্তৰত এক গাঢ় ব্যক্তিগত সুৰ ধ্বনিত হৈ উঠিল। যতীন্দ্ৰনাথ দুৱৰাই অসমীয়া কবিতাত প্ৰভাৱৰ পৰিধি বিস্তৃত কৰিলে; ইংলেণ্ডৰ প্ৰাক্-ৰোমান্টিক কবি গ্ৰে, ৰোমান্টিক শ্বেলী, নৱ্যৰোমান্টিক টেনিছন, জাৰ্মান কবি হেইনৰিক ৰাইনে, কথা-কবিতাৰ ৰুছ কবি টুৰ্গেনেভ, উমৰ খায়য়াম আৰু হাফেজ,—সকলোৰে প্ৰতিভাৰ জেউতি তেওঁৰ মনোমুকুৰত প্ৰতিফলিত হৈছে আৰু সকলো বায়ুৰ হেঁচাত তেওঁৰ অনুভূতিৰ এঅলিয়ান বীণত ত্ৰন্দনধ্বনি উঠিছে। ব্যক্তিগত বিবাদেৰে উপচি পৰা শ্বেলীৰ দৰে তেওঁৰ কাতৰ হৃদয় উমৰৰ ব্যথিত বিশ্বমানৱৰ প্ৰতি সহানুভূতিৰ অশ্রুজলেৰে সিক্ত হৈছে আৰু ছায়াবাদী হাফেজৰ অনন্ত সুফী প্ৰেমে কৰুণ-কিৰণ ঢালি নৈৰাশ্যবাদৰ কুঁৱলী আঁতৰাই ৰাখিছে। অনুভূতিৰ সূক্ষ্ম তীব্ৰতা আৰু প্ৰকাশৰ গীতধৰ্মিতাই দুৱৰাৰ লিৰিক ৰূপৰ চৰম উৎকৰ্ষ দান কৰিছে। নাৱৰীয়া আদি প্ৰতীকৰ সহায়েৰে ব্যক্তিবাদী এক দৰ্শনক ৰূপ দিবৰ প্ৰয়াস তেওঁৰ দেখা যায়। হৃন্দ-বৈচিত্ৰ্যৰ একেটি গুচ্ছ কবিতাৰ কবি সূৰ্য্যকুমাৰ ভূঞাৰ 'আপোন সুৰত' মহান কবিতাৰ এটি বিৰল-অবিৰল উদাস্ত সুৰ বাজি উঠিছে। দুৱৰাৰ বিপৰীত বিন্দুত থিয় দি, অগ্নিকাগিৰী ৰায়চৌধুৰীয়ে সকলো প্ৰভাৱৰ আঁতৰত বৈ গাইছে অনলগীত—ক্ষিপ্ত-বিক্ষিপ্ত, বিপ্লৱী, জীৱনৰসে ভৰা গীত, প্ৰেমৰ গীত, জেলৰ গীত, দেশৰ গীত, বিদ্বেষৰ গীত। সৌন্দৰ্যৰ মিস্টিক তেওঁৰ চিৰসুন্দৰ সুন্দৰীৰ নিটোল নিতম্বত মিলনৰ জুপত নিমগ্ন; প্ৰান্তীয় সংৰক্ষণৰ মন্ত্ৰদ্রষ্টা তেওঁ গ্ৰহ এৰি গ্ৰহাস্তৰত উপনিৱেশ স্থাপনৰ পৰিকল্পনা ৰচয়িতা। তেওঁৰ হৃদয়খন টানি-আঁজুৰি বাহিৰলৈ উলিয়াই আনিব খোজা ভাৱা আৰু লয়ৰ ক্ষেত্ৰত সৌন্দৰ্যৰ বাহিৰে তেওঁৰ

আন ঐতিহ্য নাই। সেইদৰে অভিনৱ এক সৌন্দৰ্যময় শক্তি পোৱা যায় বন্ধকান্ত বৰকাকতীৰ মাত্ৰাবৃত্ত পৰ্যায়ত আৰু সৌন্দৰ্যধৰ্মৰ কাব্যিক প্ৰচাৰৰ প্ৰচেষ্টাত। বৰকাকতীৰ কবিত্ব যৌৱন ছন্দত ববীন্দ্রনাথৰ এটি পাৰ্শ্ব প্ৰভাৱৰ স্পৰ্শই সাৰ্থকতা লাভ কৰিছে। এই ভুবত ব্যক্তিগত প্ৰাণৰ বিকাশৰ তীব্ৰতা প্ৰতিজ্ঞা, পৰিমিত সংখ্যাত হ'লেও, ললিত লিৰিক বচনা কৰা কবিসকলৰ বহুসংখ্যকতাবপৰা বুজিব পাৰি। সুকুমাৰ অনুভূতি আৰু কুসুম-কোমল প্ৰকাশৰ ফালৰপৰা লক্ষ্মীনাথ ফুকনৰ কবিতাকেইটি অনুপম। যমুনেশ্বৰী আৰু ভৈৰৱচন্দ্ৰ খাটনিয়াৰ ধুনীয়া অসমীয়া লিৰিকৰ যুগল সৃষ্টি। এই সময়ৰে অকাললুপ্ত দুটি কবিত্ৰাণ—বাৰ্নছৰ আৰ্হিত ভাষাৰ কথিত ৰূপৰ সৌন্দৰ্যপ্ৰকাশক, ক্ষুদ্ৰ জীৱনৰ কবিতা ৰচোতা উমেশচন্দ্ৰ বৰুৱা (ভুবনচন্দ্ৰ), আৰু পদ্মনাথ শৰ্মা। প্ৰকৃততে এই লিৰিছিজ্‌মৰ কাল একে বেগেৰে বৰ্তমান শতিকাৰ চতুৰ্থ দশকলৈকে চলে।

ব্যক্তিগত সুৰৰ সুকুমাৰ কবিতাৰ মন্ত্ৰৰূপৰ ছন্দপৰিৱৰ্তনৰ অৰ্থে আহিল জাতীয়তাৰ নতুন প্লাৱন উনৈশ শ একৈশ। নৱজাগৰণৰ পয়গম্বৰ হোৱাৰ বায়ুৱে ডেকা কবিসকলক উদ্ৰিষ্ট কৰিলে। কমলাকান্ত ভট্টাচাৰ্য আৰু লক্ষ্মীনাথ বেজবৰুৱাৰ কবিতাৰ জাতীয়তাই তেওঁলোকৰ পথ নিৰ্দেশ কৰিলে। 'জোনাকী'ৰ বস্তি জলাওঁতা চন্দ্ৰকুমাৰ আগৰৱালাই গান্ধীজীৰ মূলদৰ্শক অভিবাদন জনালে আৰু বিশ্বসাম্যবাদৰ নৱজন্ম আহ্বান কৰি বীণব'ৰাগীৰ আৰিয়া জলালে। এতিয়া বেজবৰুৱাৰ 'বাঁহী' আৰু ছাত্ৰ-সম্মিলনৰ 'মিলন' পত্ৰিকাৰ প্ৰয়োভৰৰ সময়। সম্মিলনৰ কৰ্মী ডিম্বেশ্বৰ নেওগ, বিনন্দচন্দ্ৰ বৰুৱা আদিৰ কবিতাত জাতীয় জাগৰণৰ উত্থা অনুভৱ কৰিব পাৰি। বুৰঞ্জীমূলক চৰিত্ৰ আৰু বুৰঞ্জীখ্যাত স্থান কবিসকলৰ জাতীয় অনুপ্ৰেৰণাৰ উৎস হ'ল; ইতিহাসৰ কাহিনী খণ্ডকবিতাৰ বিষয়-বস্তু হ'ল। দণ্ডিনাথ কলিতাৰ সামাজিক-ৰাজনৈতিক ব্যঙ্গ আৰু তৰুণৰাম ফুকনে কামৰূপী স্থানীয় শৈলীত বচনা কৰা নিংনি ভাউৰীয়াৰ গীত আদিত আত্মসচেতন কালসন্ধিৰ পদাঙ্ক দেখা পোৱাও। জাতীয় ভাব আৰু লোকগীতৰ প্ৰভাৱাৱিত সুৰৰ গীত-ৰচনা এই উচ্ছাসভৰা সময়ৰ এটি লক্ষণ; পদ্মধৰ চলিহা, অম্বিকাগিৰী ৰায়চৌধুৰী, মিত্ৰদেৱ মহন্ত, ইন্দ্ৰেশ্বৰ বৰঠাকুৰ, কমলানন্দ ভট্টাচাৰ্য, উমেশচন্দ্ৰ চৌধাৰী, জ্যোতিপ্ৰসাদ আগৰৱালা, পাৰ্ৱতিপ্ৰসাদ বৰুৱা, মোহনলাল চৌধুৰী,—সাৰ্থক গীতকাৰৰ যেন এক বাহিনী। অতুলচন্দ্ৰ হাজৰিকা, দৈৱচন্দ্ৰ তালুকদাৰ, ববীন্দ্রনাথ-মোহিতলালৰ প্ৰভাৱাৱিত কমলেশ্বৰ চলিহা আদিসকল তৃতীয় দশকৰ অসমীয়া কবিতাৰ অন্যান্য বৈশিষ্ট্য-নিৰ্দেশক কবি। সেই দশকৰ সমাপ্তিৰ এটি চমৎকাৰ উদ্ভৱ দুগৰাকী মহিলা কবিৰ শুভাগমন; দুইগৰাকীয়েই

চিৰসুন্দৰ ভগবন্তৰ পদপ্রাপ্তত আত্মসমৰ্পিতা। ধৰ্মেশ্বৰী দেৱী বৰবানী আৰু নলিনীবালা দেৱী,— দুইবোৰ আধ্যাত্মিক ভাবৰ মাজত নলিনীবালাৰ কবিতাত অতীন্দ্ৰিয়বাদৰ লক্ষণ অধিক প্ৰকট। তৃতীয় দশকৰ কবিতাত প্ৰেমৰ সুৰ স্তব্ধ হোৱা নাছিল, বৰঞ্চ প্ৰেমাৱেগে নানা পথ বিচাৰিছিল। বৰকাকতী আৰু বৰাট্ ব্ৰাউনিঙৰ নাটকীয় স্বগত উক্তিৰ প্ৰভাৱেৰে আবদ্ধ কবি চতুৰ্থ দশকৰ কবি দেৱকান্ত বৰুৱাই প্ৰেমৰ কবিতাক গতানুগতিকতাৰ সুসুপ্তিৰপৰা তুলি ভাব গাঢ়, সামাজিক তাৎপৰ্য প্ৰযুক্ত কৰে। এই দশকৰ অন্তলৈ প্ৰেম-কবিতাৰ ধল চলিয়েই থাকে আৰু অনেক তৰুণ কবিয়ে তাতে স্নান কৰে। এইসকলৰ ভিতৰত দয়াহীনা দয়িতা অৰুণ্দ্ৰদ মায়াপ্ৰেমত আবদ্ধ গণেশচন্দ্ৰ গগৈৰ কবিতা অন্তাচলৰ সূৰ্যৰ দৰে বোমাণ্টিক প্ৰেমৰ বস্ত্ৰস্নাত বিদায়ৰ সুৰ হৈ উঠিল। ভাবপ্ৰবণতা, শব্দবিলাস আদিৰে কবিতা ৰোগাক্ৰান্ত হৈ পৰিল। অসমীয়া কাব্যৰাণীয়ে যেন মুক্তি বিচাৰি চকুপানী টুকিলে। জৰ্জীয়, যুদ্ধোদ্ভৱ আদি ইংৰাজী কবিতাৰ আদৰ্শত দুই-এজনে নব্য প্ৰয়োগ বিচাৰি বিদ্ৰোহ কৰিব খুজিছিল; বঙ্গদেশৰ নতুন কাব্যভঙ্গিলৈ দৃষ্টি আকৰ্ষণ কৰিছিল; কিন্তু পত্ৰিকাগতপ্ৰাণ অসমীয়া সাহিত্যই নতুনৰ আবেদন অগ্ৰাহ্য কৰিলে। অসমপংক্তিক অন্ত্যানুপ্ৰাসযুক্ত পদ আৰু মুক্তকচ্ছন্দ মাত্ৰ কাব্যৰ নতুন মুক্তিৰ প্ৰথম গান বাজি উঠিল।

চতুৰ্থ দশকৰ পত্ৰিকাই কবিতাৰ যি মুক্তিকামী আবেদন প্ৰত্যাখ্যান কৰিছিল, দ্বিতীয় বিশ্বসমৰে অসমৰ সাহিত্যত সৃষ্টি কৰা বিয়াল্লিশৰ মন্বন্তৰৰ স্বাক্ষৰ মটি পেলোৱা সাময়িক মুকতাৰ পিছত উদ্ভৱ-চল্লিশৰ নতুন 'জয়ন্তী'য়ে প্ৰগতিশীল কবিতাৰ কাব্যনীতি ঘোষণা কৰি তাক আহ্বান জনালে। মুক্তকচ্ছন্দ আৰু স্পন্দিত গদ্যৰ অৱলম্বন আৰু আন কাব্য-ৰূপৰ বৰ্জন, সমাজ-চেতনা আৰু পূৰ্বৱৰ্তী কবিতাৰ প্ৰেম, সৌন্দৰ্য, বৰ্ণালিত হৰ্ষপ্ৰকাশ আৰু ব্যক্তিকেন্দ্ৰিকতাৰপৰা অপসৰণ বিশিষ্ট লক্ষণৰূপে স্পষ্টভাৱে দেখা দিয়ে। বৰ্তমান কবিতাৰ এই প্ৰাকৃত অৱস্থাত পেৰডিও এক বিশিষ্ট অঙ্গ আছিল, আৰু সেই অৱসৰতহে বীতিগত ছন্দপ্ৰয়োগ ঘটিছিল। উদ্যোগপ্ৰধান পাশ্চাত্যৰ ৰাজনৈতিক-অৰ্থনৈতিক ভাবধাৰাৰ অনুকৰণ, বামপন্থী মনোভাব, গীতধৰ্মিতা-বৰ্জন আদি লক্ষণো এই সময়ত ধৰা পৰে। এই ভৱৰ প্ৰধান কীৰ্তি হ'ল বোমাণ্টিক কবিতাৰ জীৰ্ণ আঙ্গিক আৰু ক্লিষ্ট মানসিকতাক তাক্ৰিয় কৰি স্থানচ্যুত কৰাটো। দ্বিতীয় ভৱৰ যুদ্ধোদ্ভৱ অসমীয়া কবিতা আৰু এটা নতুন কেঁকুৰি ঘূৰি আহিল। কিন্তু সাম্প্ৰতিকতালৈ লক্ষ্য কৰি এই নৱতম ভৱৰ কবিতাৰ নাম ৰখা

হৈছে সাম্প্ৰতিক কবিতা। জগতৰ উন্মুক্ত বায়ু লগাকৈ সকলো দুৱাৰ-বিৰিঞ্চী মুকলি ৰখা সাম্প্ৰতিক কবিৰ ধৰ্ম। অসমীয়া কবিতাত এই ধাৰা প্ৰবৰ্ত্তন হোৱাৰ আগতে সি প্ৰতিবেশী বঙলাত প্ৰতিষ্ঠাপন হৈছিল। জীৱনানন্দ দাশ, বুদ্ধদেব বসু, বিষ্ণু দে আদি বঙ্গৰ নৱতম সুৰৰ সাধকসকলৰ আদৰ অসমৰ কবিসকলৰ মাজতো বহল; ৰবীন্দ্ৰনাথৰ প্ৰতি আনুগত্য নহ'লেও প্ৰীতি থাকিল পুৰাতনী। সদ্যঃপ্ৰকাশিত 'আধুনিক বাংলা কাব্য-পৰিচয়'ত দীপ্তি ত্ৰিপাঠীয়ে ৰবীন্দ্ৰোত্তৰ কবিতাৰ কিছুমান লক্ষণৰ নিকপণ সুন্দৰভাৱে কৰিছে : ধৰ্ম, প্ৰেম, সৌন্দৰ্য আদি প্ৰতিষ্ঠিত মূল্যবোধত সংশয়; ঈশ্বৰ আৰু প্ৰথাগত ধৰ্মত অনাস্থা; জৈৱ দেহজ কামনা আৰু প্ৰেমৰ ৰক্তমাংসস্থূল শৰীৰসৰ্বস্ব ৰূপৰ প্ৰত্যক্ষীকৰণ; নগৰকেন্দ্ৰিক যান্ত্ৰিক সভ্যতাৰ অভিঘাত আৰু কলিকতাসচেতনতা; চলন্ত জীৱনত নৈৰাশ্য আৰু ক্লান্তিবোধ; অনিকেত মনোভাব, মননধৰ্মিতা আৰু ভাষাত যুগমানসৰ ছায়াৰ দৰে দুৰ্বোধ্যতা; বিশ্বৰ বিভিন্ন ঐতিহ্যৰপৰা সচেতন গ্ৰহণ; ফ্ৰয়েডীয় অৱদমিতৰ সূত্ৰৰ প্ৰাদুৰ্ভাৱ আৰু তজ্জনিত চিন্তাধাৰাৰ অসংবদ্ধতা; মৃত্যুচেতনা; মাৰ্ক্সীয় চিন্তাধাৰাৰ প্ৰভাৱ; হুইট্‌মেন, লৰেক, ইলিয়ট, পৌণ্ড, বোদলেয়াৰ প্ৰমুখ যৰাচী প্ৰতীকবাদী; লুই আৰাগ আৰু পল এলুয়াৰ আদি ছুৰিয়েলিষ্ট, নৈৰাজ্যবাদী, জাঁ-পল ছাৰ্ত্ৰে প্ৰভৃতি অস্তিত্ববাদী, ৰেইনাৰ মাৰিয়া বিল্কে, স্পেনিছ ফ্ৰেডেৰিকো গাৰ্চিয়া লৰ্কা আদি দেশ-দেশান্তৰৰ কবিৰ বাণীৰ প্ৰভাৱ;—বিষয়-বস্তুৰ ফালৰপৰা বিভিন্ন বৰ্ণৰ বৈশিষ্ট্য। আজিকৰ ক্ষেত্ৰতো ৰোমান্টিকৰ তীব্ৰ বিৰোধ, প্ৰচলিত কবি-প্ৰসিদ্ধি-বৰ্জন, সৰ্বপ্ৰকাৰ গুচিৰায়ু পৰিহাৰ কৰা মিশ্ৰিত বাক্ৰীতি, যত্ৰতত্ৰ উদ্ধৃতি-প্ৰয়োগ, যুক্তিপ্ৰথিত মানসচিত্ৰৰ ঠাইত নতুন আৱেগপ্ৰথিত চিত্ৰকল্পসৃষ্টি আৰু ইন্দ্ৰিয়ানুভূতিৰ মিশ্ৰণেৰে ইন্দ্ৰিয়স্বাদৰ আয়তন-বৃদ্ধি, বোলছবিৰ আজিক-প্ৰয়োগ, বাক্যগঠনত অৰ্থঘনত্বৰ সৃষ্টি আৰু তদ্ধেতুক উল্লম্বন আৰু আপাত-অসংবদ্ধতা, প্ৰচলিত ছন্দৰ ৰূপান্তৰকৰণ আৰু গদ্যছন্দ-প্ৰয়োগ, ব্যঙ্গ-বিতৰ্কাদিৰ বহুল ব্যৱহাৰ ইত্যাদি বৈশিষ্ট্য স্পষ্ট হৈ উঠে। পাশ্চাত্য কবিৰ দৃষ্টিৰ বাতায়নেদি প্ৰাচীন ভাৰতীয়, চৈনিক, জাপানী, আৰবী আদি কাব্যৰ সৌৰভেই নহয়, তাৰ পাত-পাপৰিৰো আহৰণে দেখা দিয়ে বঙ্গবাণীৰ দৰে ভাৰতৰ অন্যান্য ভাষা-কবিতাতো। ডাইলান্ টমছ, ডব্লিউ. বি. অডেন, ম্যাকভৰ্ডি, পাব্লো নেকদা, নাজিম হিকমত, খলিল জিব্ৰী জাপানী টকা আৰু হক্কুৰূপ আদি কবিসকলৰ দৰুৱা হৈ পৰিছে। অসমীয়া কবিতাৰ

মুকুবতো এই বিশ্বকপদৰ্শন আজি সম্ভৱ হৈছে। অন্তর্মুখী আৰু বহির্মুখী নানা শক্তিৰ দ্বন্দ্বৰ মাজেদি আজিৰ কবিতা আজিৰ কবি-মানসৰ প্ৰতিভা হৈছে। সাম্প্ৰতিক কবিতা কোনো একেখন সত্ৰৰ শিষ্য নহয় বা কোনো এক বৰ্ণৰ চিহ্নৰ দ্বাৰাও চিহ্নিত নহয়। কিছুমান লক্ষণ আকৌ ধুমুহাৰ পিছৰ জুৰণীয়া মৌ। গোষ্ঠীবন্ধনৰ চেষ্টা থাকিলেও একেই দলতে সমাজ-সচেতনৰপৰা জীৱনগলাতক বা ব্যক্তিবাদীলৈকে থিয় দিছে। এফালে যেনেকৈ নব্যৰোমাণ্টিক ক্লাস্তি-নৈৰাশ্য আৰু আলসুৰা জীৱনৰ মোহ ফুটি উঠিছে, আনফালে বায়পহী সূৰো তেনেকৈ অনিস্কন্ধ। ভাষাশৈলী, চিত্ৰকল্প আৰু অভিন্ন শব্দ আৰু খণ্ডবাক্যৰ প্ৰয়োগ আদি কিছুমান বাহ্যিক সামঞ্জস্য কেতিয়াবা অৱশ্যে সম্প্ৰদায়ৰূপ নিৰ্দেশ কৰে। সাম্প্ৰতিক কবিতাৰ মূল্যাক্ষন কৰাৰ আগতে সময়ৰ বিচাৰলৈ অপেক্ষা কৰাৰ অৱকাশ আছে; কিন্তু তৰুণ কবিসকলৰ অকুটিল ভক্তিৰ আকৃতিয়ে সাৰ্থকতা লভিব, এই বিশ্বাসো আমাৰ আছে। বাহিৰৰ জগতখনক সামগ্ৰিকতাত সাবটি ধৰিবৰ একান্ত আগ্ৰহ আধুনিক কবিতাৰ বাদী-সংবাদীৰূপে আছে; আৰু ইয়াতেই কবিতাৰ ভৱিষ্যতৰ আশা।

অসমীয়া কবিতাৰ দীঘলীয়া বুৰঞ্জী কিতাপৰ পাতনিৰ ক্ষুদ্ৰ পৰিসৰৰ ভিতৰতে কৈ ওৰ পেলাব নোৱাৰি; কিন্তু কামনা কৰিছোঁ ভৱিষ্যতৰ লগত সংগ্ৰামৰ মাজেদিও অসমীয়া কবিতা নীৰৱ নহ'ব। গণপ্ৰাণেৰে হ'লেও গণভোটৰ দ্বাৰা কবিতাৰ মূল্য নিৰ্ণয় কৰিব নোৱাৰি। লোকৰঞ্জনো সাহিত্যৰ নিৰ্ভুল জোখকাঠি নহয়। সুমেক-কুমেকৰ পদাৰ্থ বা প্ৰকাশবৃদ্ধি-গ্ৰহণত দৈন্য নাহে; কিন্তু অহা ঐশ্বৰ্য সাৰ্থক হয় স্বৰূপ কবিত্বৰ পৰশমণিৰ পৰশত, নহ'লে সি হয় কুণ্ডলীলকৰ বিস্ত। অ'ৰ এচটা ত'ৰ এচটা ইটাৰে মানুহে দেৱাল নাগাঁথে। সমালোচনাতক আত্মপ্ৰতাৰণা, আত্মশুদ্ধিৰ পথৰ চীনৰ প্ৰাচীৰ। আনফালে, সমালোচনা মানে বাধা-কৃষ্ণৰ বৃন্দাবনী মাৰ্কা আৰীৰ বা-মাৰলীও নহয়, নতুবা অত্যাধুনিক আলকতৰাৰ প্ৰশ্নৱণো নহয়। সকলো ক্লেদ-অৱসাদৰপৰা মুক্তি কাব্যবাণীৰ কাম্য।

অসমীয়া পিঙ্গল-ৰচনাৰ প্ৰচেষ্টা সাম্প্ৰতিকলৈকে শূন্যৰ প্ৰতিবেশী; ছন্দঃশাস্ত্ৰৰ মূলসূত্ৰৰ উপলব্ধিৰ অভাৱত নৈমিত্তিক নিবন্ধৰ অৰ্বাচীন যত্নও হৈ ৰয় কুলেহিকা। সংস্কৃতৰ জাতিছন্দ অনুসৰণ নকৰি বৌদ্ধ সিদ্ধসকলে গীতগোৱিন্দৰো পূৰ্বতে মিত্ৰাক্ষৰীৰীতিৰ বৃন্তছন্দত, অপভ্ৰংশ স্তবৰ অন্তিমৰ পাদাকুলক আৰু চৌপাঈ ৰূপত ৰচনা কৰা চৰ্যাবোৰত পূৰ্বভাৰতীয় প্ৰচলিত

পয়াৰ আৰু ত্ৰিপদীৰ প্ৰাচীনতম স্বৰ ধ্বনিত হৈছে। স্থানবিশেষে চৰ্চাৰ ছন্দ অসমপংক্তিক। মাধৱ কন্দলি, হেম সৰস্বতীৰ কালত অক্ষৰবৃত্তৰ পদ বা পয়াৰ (১৪ অক্ষৰ = ৮+৬), দুলাড়ি বা লঘুত্ৰিপদী (৬+৬+৮) আৰু ছবি (ষট্‌পদী) বা দীৰ্ঘত্ৰিপদী (৮+৮+১০)। দুৰ্গাবৰ বা পীতাম্বৰ কবিৰ গীতিকাব্যত পংক্তিবোৰৰ সমতা সদায় বক্ষিত হোৱা নাই। পীতাম্বৰে পয়াৰৰ বাহিৰে আন সকলো ছন্দঃসম্ভাৰকে লাচাড়ি বুলিছে আৰু তাকে গীতভেদে পদছন্দ, নাটছন্দ, মধ্যছন্দ আৰু দীৰ্ঘছন্দ আখ্যা দিছে। শঙ্কৰদেৱে নিজৰ হৃদয়-দীৰ্ঘ ছন্দৰ কথা কৈছে, সম্ভৱতঃ পয়াৰ আৰু ত্ৰিপদী অৰ্থত। শঙ্কৰদেৱ আৰু মাধৱদেৱৰ হাততে এই দুবিধ ছন্দৰ বিশাল প্ৰসাৰ ঘটে। তেওঁলোকৰপৰাই ত্ৰিপদীৰ সুদীৰ্ঘ ৰূপ লেচাড়ি বা ভগ্নত্ৰিপদী (১০+১০+১৪), পয়াৰৰ হৃদয় ৰূপ বুনা বা একাৱলী (৬+৫, ডেতিয়াবা ৬+৬) আৰু বুঝি বা গজগতিয়ে (৪+৪) নিকাণিত গঢ় লাভ কৰে। ইয়াৰ উপৰি শঙ্কৰদেৱে চাৰিটা অন্ত্যানুপ্ৰাসেৰে কুসুমমালা (৩+৩), তিনিটা সমানৰ সমষ্টি হংসমালা (৬+৬+৬) আদিৰ সুন্দৰ প্ৰয়োগ কৰে। কিন্তু ৰাক্ষাসময় শব্দচয়ন আৰু ছন্দৰ জটিল সৌন্দৰ্যৰ ফালৰপৰা বিচিত্ৰ হ'ল তেওঁৰ ভটিমাবোৰ। সেইদৰে মাধৱদেৱৰ নামছন্দ ঘোষাছন্দৰ প্ৰণালী অদ্ভুত আৰু আধুনিক ধৰণে মুক্তিকাৰী। ঠায়ে ঠায়ে অতিৰিক্ত পদক্ষেপেও তেওঁৰ ছন্দক অভিনবত্ব দিয়া দেখা যায়। শঙ্কৰ-মাধৱৰ পিছৰ কবিসকলত নব্যপ্ৰয়োগ বিৰল। অৱশ্যে অনেকজনে বিলাপত লেচাড়ি, বিদম্ব লেচাড়ি (৮+৮+১৫) আৰু মুস্তাৱলী (৬+৬+১৪) আৰু যুদ্ধ বা নিন্দাবাক্যত গজগতি সাৰ্থক কৌশলৰূপে ব্যৱহাৰ কৰিছে। জয়দেৱৰ ভাঙনিত ৰাম সৰস্বতীয়ে দীৰ্ঘবুঝি (৪+৬) কামত লগাইছে। সঙ্গীতৰ ষাণ্মাত্ৰিক ৰূপক তালেৰে একোশাৰী পূৰ্ণ কৰি মাত্ৰ পঞ্চাশটা আখৰেৰে কৈৱল্যানন্দনদেৱৰ গীতিকাতে যেন বিন্দুৰ গৌৰৱ-প্ৰতিষ্ঠাৰ যত্ন (১৩৫ পিঠিত চাওক)। আহোম কাৰেং বেৰি 'গীতগোবিন্দ'ৰ প্ৰভাৱ-বিস্তাৰৰ সময়ত প্ৰাগত নহ'লেও তালত জয়দেৱৰ অনুকৰণৰ চেষ্টা এটি লক্ষিত হয়। আধুনিক যুগৰ কবিতা নানাভাবে ছন্দৰ পাৰ বুৰাবৰ প্ৰয়াসী। ঊনবিংশৰ অষ্টম দশকত ভোলানাথ আৰু ৰমাকান্তই প্ৰথম অমিত্ৰাক্ষৰ ৰচে। হেমচন্দ্ৰৰ 'প্ৰিয়তমাৰ চিঠি' ছনেটৰ ভাৰতীয় ৰূপ চতুৰ্দশপদীৰ প্ৰথম অসমীয়া নিদৰ্শন। আধুনিক কাব্যত নানাপ্ৰকাৰ পয়াৰ-ত্ৰিপদীৰ সূক্ষ্মৰ সুৰ বাজি উঠিছে। লোকগীতিৰ সুৰেও দুই-এজনৰ কবিতাত ছন্দ ঢালিছে। যুদু ছন্দসুৰমাৰ কবি যতীন্দ্ৰনাথ দুৱৰায়ে কথাৰকবিতা প্ৰৱৰ্ত্তন কৰে। দ্বিজেন্দ্ৰলাল আৰু ৰবীন্দ্ৰনাথৰ প্ৰভাৱে অসমীয়া ছন্দই গ্ৰহণ কৰিছে, গৈবিশ বা ভগ্ন অমিত্ৰাক্ষৰ আৰু বলাকাৰ ছন্দৰ অনুশীলনো হৈছে। বৰ্ত্তমান শতকৰ

চতুৰ্থ দশকত অসমপংক্তিৰ মিত্ৰাক্ষৰীৰ মুক্ত ব্যৱহাৰ হয়, আৰু ১৮৬৩ শকত আহাৰৰ 'বীহী'ত প্ৰথম মুক্তক ছন্দৰ কবিতা প্ৰকাশিত হয়—মহেশ্বৰ নেওগৰ 'অন্ত্যজ্ঞা'। 'জয়ন্তী'ৰ নৱপ্ৰকাশৰ সময়ৰেপৰা নতুন কবিসকলে প্ৰায় সৰ্বত্ৰ মুক্তকছন্দ বা ছন্দস্পন্দযুক্ত গদ্য অবলম্বন কৰি আহিছে।

কন্দলি-সৰস্বতীৰপৰা বিংশৰ অপৰাধৰ কবিতালৈকে বহুত দূৰৰ চিঞৰ অসমৰ দৰে এখন ৰাজ্যৰ একাংশৰ উৎপাদন হ'লেও তাৰ মাজতে অসমীয়া কবিতাৰ প্ৰাচুৰ্য, বৈচিত্ৰ্য, বৈশিষ্ট্য সকলোখিনিৰ হাতীটো একেখনি সঙ্কলনৰ ভুককাটোত প্ৰতিনিধিত্বমূলকভাৱে হ'লেও প্ৰৱেশ কৰোৱা দুকহ, যদিও তাত আত্মপ্ৰৱঞ্চনাৰ যত্ন আমি কৰা নাই। সকলো কাব্যস্বাদীৰ প্ৰিয় কবি আৰু কবিতা ভৰাই দিয়াৰ উৎকট চেষ্টাও ইয়াত নাই। ভিন্নকচেহি লোকাঃ। ব্যক্তিগত পক্ষপাতৰ দোষৰপৰা আমি সাৰিয়েইবা কেনেকৈ? তদুপৰি, ই এটি বিশেষ অনুষ্ঠানৰ প্ৰকাশ। কোনো কবিতা এটা ধাৰা বা কাব্যকণৰ বৈশিষ্ট্য দৃষ্টিৰে গ্ৰহণ কৰা হৈছে, একে গোষ্ঠীৰ আনবিলাক হয়তো বাদ পৰিছে। অমিত্ৰাক্ষৰেৰে আমাৰ মিত্ৰতা কৰোৱা ৰম্যকান্ত ইয়াত নাই, ভোলানাথ দাস আছে। কোনো কবিতা হয়তো এটা শাৰীৰ সৌন্দৰ্যেৰে ঐশ্বৰ্যবান, কোনো সুন্দৰ কবিতাৰ দুটা শাৰী হয়তো অপদাৰ্থ। অন্য বিচাৰৰ হেতুকে কোনোজন কবিৰ শ্ৰেষ্ঠ ৰচনা নপৰিবও পাৰে। প্ৰাচীন কবিতাৰ নিৰ্বাচনত কেইবাটাও অসুবিধা অনুভৱ কৰিছিলোঁ। দুই—এখন পুথিৰ প্ৰতিলিপি দুষ্প্ৰাপ্য। সুদীৰ্ঘ ৰচনাৰপৰা পাল্‌গ্ৰেভৰ লিৰিকৰ সংজ্ঞাৰ যিমান হয় কাষ চপাকৈ একাংশ ভাঙি উলিয়াবৰ কামনা কেতিয়াবা ফলপ্ৰসূ হোৱা নাই। তদুপৰি প্ৰত্যেক অনুবাদতকৈ মৌলিক প্ৰতিভা বা পুৰণিৰ ওপৰত কবিৰ আত্মপ্ৰকাশৰ যুগয়া সেইদৰে দুকহ হৈ উঠিছে। হেমচন্দ্ৰ গোস্বামী, সূৰ্য্য কুমাৰ ভূঞা, বিৰিঞ্চিকুমাৰ বৰুৱা আৰু আমাৰ নিজৰ সম্পাদন আৰু সঙ্কলনৰপৰা আৰু বিভিন্ন অনুষ্ঠান আৰু ব্যক্তিৰ জিন্মাৰ হাতেলিখা পুথিৰপৰা গুপ্তচয়ন কৰা হৈছে। কবি-জীৱনীসূত্ৰত কবিসকলৰ বান্ধৱ জীৱনৰ পৰিচয় দিবৰ ভাব আছিল; তাৰপৰা ব্যবহাৰিক জীৱনৰ লগত কবিৰ জীৱনৰ সংযোগ-অসংযোগ কোনোবাই দেখা পালেও পাব পাৰে।

গুৱাহাটী

৩১ ডিচেম্বৰ, ১৯৫৮

লক্ষ্মীনাথ বেজবৰুৱাৰ মোৰ জীৱন-সৌৱৰণ

নিবেদন

সাহিত্যৰথী লক্ষ্মীনাথ বেজবৰুৱা ডাঙৰীয়া আধুনিক অসমীয়া সাহিত্যৰ বোমাণ্টিক ভুবটোৰ এজন প্ৰৱৰ্তকেই মাত্ৰ নহয়; তেওঁৰ ব্যক্তিত্বই আৰু সাহিত্য-প্ৰচেষ্টাই থূলমূলভাৱে ১৮৯০-ৰপৰা ১৯৩০-লৈকে, এই চাৰিটা দশকক, নৱবৈষ্ণৱ সাহিত্যক শঙ্কৰদেৱৰ জীৱন আৰু ৰচনাই দিয়াৰ দৰে, এক উজ্জ্বল ঐক্য প্ৰদান কৰিছিল। সেইবাবেই বৈষ্ণৱ যুগটো শঙ্কৰদেৱৰ যুগ, আৰু এই চল্লিশ বছৰীয়া আধুনিক সাহিত্যৰ যুগটো বেজবৰুৱাৰ যুগ। অসমীয়া সাহিত্যত এই দুটি বিশেষ কালৰ বাহিৰে আন সময়বোৰক ব্যক্তিৰ নামেৰে চিনাকি দিবলৈ টান, কাৰণ কোনো এজন কবি-সাহিত্যিকেই কোনো এডোখৰ কালৰ অবিসম্বাদী কেন্দ্ৰৰূপে অৱস্থিত হোৱা নাই। শঙ্কৰদেৱৰ চৰিত জানিলে যেনেকৈ বৈষ্ণৱ সাহিত্যৰ বুৰঞ্জীৰ প্ৰাণটোৰ লগত আমাৰ পৰিচয় ঘটে, তেনেকৈ অসমীয়া নব্য নৱন্যাস সাহিত্যৰ পৃষ্ঠভূমিকাপে বেজবৰুৱাৰ জীৱনীও স্পষ্টৰূপে থিয় দিব পাৰে। তদুপৰি, বেজবৰুৱাই নিজে অকণ্টভাৱে চিত্ৰণ কৰা এই ছবিখন এখন সাৰ্থকতাপূৰ্ণ দলিল; যুগটোৰ ই কেৱল আচৰণ আৰু চৰিত্ৰৰে নহয়, তাৰ কেন্দ্ৰীয় তাৎপৰ্য্যবো সাক্ষ্য দিয়ে। অসমৰ স্বাধীনতাৰ ৰঙা বেলি ৰঙা মুখে হাদিৰাচকিত বিদায় যুগাৰ পাছতে অসমীয়া আধুনিক জীৱন চেৰাশালিত সাৰ পাই উঠা নাছিল। ৰজাৰ বংশৰ গমথৰ কোঁৱৰ গ'ল, ফুকন-চমুৱাৰ ঘৰৰ পিয়লী গ'ল, 'কলিতা ৰজা' বৰভণ্ডাৰ বৰুৱা মণিৰাম গ'ল, 'উনত্ৰিশ-বছৰীয়া ডেকা' ঢেকিয়াল ফুকন গ'ল; কিন্তু অসমীয়া সাহিত্যৰ প্ৰাণ-প্ৰতিষ্ঠা নহ'ল। বিদেশী পাদুৰিয়ে

সেই প্ৰাণ দিবৰ প্ৰয়াসত আধুনিক অসমীয়াৰ মুখত অমাতৰ মাত উলিয়ালে; হেমচন্দ্ৰ-গুণাভিৰামে সেই মাতক কোমলৰপৰা কড়িলৈ আনি অসমীয়া সাহিত্যৰ সম্ভাৱনাবোৰ সজাগ কৰিলে। কিন্তু সাহিত্যিক আন্দোলনে দেখা দিলে উনবিংশ শতকৰ নৱম দশকৰো শেবাংশত নিজৰ কলেজীয়া পাঠ আওহেলা কৰা কেইজনমান কলিকতীয়া ছাত্ৰৰ মাজত। কিন্তু তেওঁলোকৰ কি সাহস—আমাৰ কাৰণে এক কল্পলোক সৃষ্টি কৰিব! পুৰণি মেটাফিজিকেল ডনৰ অনুপ্ৰেৰণাত নতুন এলিয়টৰ কবিত্ব-সঞ্চাৰ হোৱাৰ নিচিনাকৈ ডাঙৰীয়া দীননাথ বেজবৰুৱাৰ ঘৰৰ ডকতীয়া পৰিৱেশত প্ৰাণ পুষ্ট কৰা লক্ষ্মীনাথ হ'ল সেই নব্য আন্দোলনৰ কেন্দ্ৰ। গতিকে আধুনিক অসমৰ সাহিত্যিক ইতিহাসৰ স্বৰূপ উপলব্ধিৰ বাবে বৰ্ত্তমানখনি দলিল অগ্ৰাহ্য কৰিবৰ উপায় নাই।

বেজবৰুৱা ডাঙৰীয়াৰ 'মোৰ জীৱন-সোঁৱৰণ' 'যি ক'ম সঁচা ক'ম' বুলি হলফ লোৱা জবানবন্দৰ দৰে লুক-ঢাক নোহোৱা সত্য কথাই নহয়, তাত আন্তৰিকতা ছত্ৰে ছত্ৰে বিৰিঙি উঠিছে। এই আন্তৰিকতাই ত্ৰৈলোক্যৰ শোকক বাস্তৱীকৰি শ্লোকত পৰিণত কৰিছে, বেজবৰুৱাৰ স্মৃতিচিত্ৰক ৰসায়ন কৰি সংসাহিত্যৰ মৰ্যাদা দিছে। বেজবৰুৱাৰ এই জীৱনচিত্ৰত ক'তো ব্যক্তি-জীৱনৰ খেদ নাই। পাঠকে ইয়াত সাহিত্যায়নৰ মাজত আনন্দ মনে বিহাৰ কৰিব পাৰে। তেওঁৰ 'অতীত জীৱনৰ প্ৰতি স্বাভাৱিক মমত্বজনিত' ক্ষুদ্ৰ কথাবোৰেও ইয়াত চিত্ৰকলাৰ ৰূপ পৰিগ্ৰহ কৰি আছে। তেওঁৰ স্মৃতিফলকে কলাকাৰৰ চিত্ৰফলকৰ কাম কৰিছে।

বেজবৰুৱা ডাঙৰীয়াৰ লগত আমাৰ সময়ৰ এটি ব্যৱধান বৈ গৈছে। বেজবৰুৱাৰ যুগান্তৰকাৰী 'বাঁহী'ত আমাৰ কেঁচা লেখা মাত্ৰ ওলাবলৈ ধৰিছিল; মৃত্যুৰ প্ৰায় এবছৰৰ আগতে যেতিয়া শেষবাৰলৈ তেওঁ এদিনাখন শেৱালি সৰা পুৱা তেওঁৰ মৰমৰ অসমী আইৰ বুকলৈ ঘূৰি আহিছিল, আমি কলেজীয়া ল'ৰাবোৰে গুৱাহাটী ৰেল-ষ্টেশ্যনত মালা দিবলৈ গৈছিলোঁ। তেওঁ অসুখৰ বাবে আমাক সন্মোহন কৰি দু-আষাৰ ক'ব নোৱাৰি দুখ প্ৰকাশ কৰিলে। বেজবৰুৱাৰ লগতে নিমাত হৈ আঁতৰি যোৱা এই যুগটোৰ সৰ্বাঙ্গীন সাক্ষ্যৰূপে এই জীৱন-সোঁৱৰণে আমাক বহুত আত্মকথাই ক'ব। জীৱন-বৃত্তান্তখনি অসম্পূৰ্ণ হৈ বৈ গ'ল। গুৱাহাটীৰ শ্ৰদ্ধাৰূপে জে. বৰুৱা ডাঙৰীয়াই (বেজবৰুৱাই পোনতে দেখা খোলোকা ছাহাবৰ ল'ৰাটি আৰু আমি দেখা প্ৰশান্ত পুৰুষ আনন্দময়) আমাক

কৈছিল, “বেজবৰুৱাই পিছৰ জীৱনৰ কথা কিয় নিলিখিলে ক’ব পাৰা? মই ক’ম তোমাক এদিন।” কিন্তু কেইবাদিনো চিপিওৱাৰ পাছতো সেইটি কথা বৰুৱা ডাঙৰীয়াৰ কোৱা নহ’ল। এইদৰে বেজবৰুৱাৰ উপচায়াৰ বৃত্তিটিও আমাৰপৰা আঁতৰি গৈছে। গতিকে সম্ভৱতঃ বেজবৰুৱাৰ অধ্যয়নৰ সময় এতিয়া সাজু হ’ল।

কছোৰ ‘লা কনফেছ্য’, ছেণ্ট অগষ্টিনৰ ‘কনফেছনছ্’, ৰোমান ৰাজশক্তিৰ পতনৰ বুৰঞ্জী-লেখক গিবনৰ অট’বায়গ্ৰাফি আদি জগদ্বিখ্যাত। আজিৰ ৰবীন্দ্ৰনাথৰ ‘জীৱন-স্মৃতি’য়েও এটি নতুন ধাৰাৰ সৃষ্টি কৰিছে। অসমীয়া সাহিত্যত আত্মজীৱনীয়ে এতিয়াও স্বৰূপ প্ৰকাশ কৰা নাই; কিন্তু বেজবৰুৱাৰ ‘মোৰ জীৱন-সোঁৱৰণ’, পদ্মনাথ গোহাঞিবৰুৱাৰ ‘মোৰ সোঁৱৰণী’, জ্ঞানদাভিৰাম বৰুৱাৰ ‘মোৰ কথা’, বেণুধৰ ৰাজখোৱাৰ ‘মোৰ জীৱন-দাপোণ’—এই কেয়োখিনি সুখপাঠ্য আৰু ঐশ্বৰ্যবহুল আত্মচৰিত ছপা হৈ ওলালে বুজা যাব এইধাৰা সাহিত্যত আমাৰ এটি মাথোন কুলিয়েই নাই, এক বসন্তৰে উদয় হৈ আছে।

দ্বাদশ বছৰ ষষ্ঠ সংখ্যা ‘বাঁহী’ৰপৰা (আহিন ১৮৪৪) লক্ষ্মীনাথ বেজবৰুৱাৰ ‘মোৰ জীৱন-সোঁৱৰণ’ প্ৰকাশ কৰিবলৈ আৰম্ভ কৰে, আৰু মাহে মাহে প্ৰকাশ কৰি চতুৰ্দশ বছৰৰ তৃতীয় সংখ্যাত (আহাৰ ১৮৪৬) বন্ধ কৰে। এই অংশত বেজবৰুৱাই আধ্যাভাগ কৰি গৈছিল; অৱশ্যে তৃতীয় আধ্যাৰ (দ্বাদশ বছৰ, একাদশ সংখ্যাত কৰিবলগীয়া) উল্লেখ কৰা নাছিল বা ছপাতো সেই উল্লেখ পৰি যাব পাৰে। তেওঁ তিনি ঠাইতহে মাথোন শিৰোনামা ব্যৱহাৰ কৰিছে—দ্বিতীয় আধ্যাৰ আৰম্ভতে ‘লক্ষীমপুৰ’ (দ্বাদশ বছৰ, সপ্তম সংখ্যা) আৰু মাজত ‘বিদ্যাৰম্ভ’ (দ্বাদশ বছৰ, সপ্তম সংখ্যা) আৰু চতুৰ্থ আধ্যাৰ মাজত ‘লগুণ-দিয়নি’ (ত্ৰয়োদশ বছৰ, দ্বিতীয় সংখ্যা)। বৰ্তমান সংস্কৰণত এই তিনিটা নাম পেৰাগ্ৰাফৰ লগতে মিলাই ৰখা হ’ল, কাৰণ আন ক’তো এনে শিতান দেখুওৱা হোৱা নাই। মাধৱচন্দ্ৰ বেজবৰুৱাই পুণ্যাশ্লোক বেজবৰুৱাৰ সাতসত্তৰ বছৰীয়া জন্মতিথিৰ দিনা অৰ্থাৎ ৪৯৬ শঙ্কৰান্দৰ ১৫ আহিনত (‘কোজাগৰ লক্ষ্মীপূৰ্ণিমা’) বেজবৰুৱা স্মৃতি-চিহ্নৰ তৃতীয় প্ৰকাশস্বৰূপে প্ৰথম পাঁচোটা আধ্যা ‘মোৰ জীৱন-সোঁৱৰণ : প্ৰথম ভাগ—বাল্যকাল’ (১০৪ পিঠি) নাম দি কলিকতাৰ বাঁহী-প্ৰকাশ কাৰ্যালয়ৰপৰা (২০৩/২১ ৰছা ৰোড চাউথ টালিগঞ্জ) প্ৰকাশ কৰিছিল। এটি সৰু কথা যদিও লক্ষ্মীনাথ বেজবৰুৱাই পঞ্চমৰেপৰা ‘অধ্যায়’ শব্দটো ব্যৱহাৰ

কৰিছে। অসম সাহিত্য সভাৰ এই সংস্কৰণত প্ৰথম আঠটা অধ্যায়ক প্ৰথম ভাগ বোলা হ'ল।

মন কৰিবলগীয়া যে মাধৱচন্দ্ৰ বেজবৰুৱাৰ সংস্কৰণৰ আৰম্ভতে 'প্ৰথম স্কন্ধ' শব্দটো ব্যৱহৃত হৈছে আৰু চতুৰ্থ আধ্যাক দ্বিতীয় স্কন্ধ প্ৰথম আধ্যাক কবি আমাৰ পঞ্চম আধ্যাকটো তেওঁ 'দ্বিতীয় অধ্যায়' বুলি দেখুৱাইছে। এয়ে সাহিত্যৰথী বেজবৰুৱাৰ প্লেন আছিলনেকি ক'ব পৰা নগ'ল। তদুপৰি মাধৱচন্দ্ৰ বেজবৰুৱাই 'বৰপেটাৰ স্মৃতি', 'তেজপুৰীয়া জীৱন', 'ৰবি ককাৰ কথা' আদি সৰু শিতান ব্যৱহাৰ কৰিছিল।

চতুৰ্বিংশ বছৰ প্ৰথম সংখ্যা 'বাঁহী'ত (গুৱাহাটীৰপৰা শ্ৰীঅমিয়কুমাৰ দাস ডাঙৰীয়াৰ দ্বাৰা সম্পাদিত, পুহ ১৮৫৭) বেজবৰুৱা ডাঙৰীয়াই পুনৰ আত্মজীৱনী লিখা আৰম্ভ কৰে। এইবাৰ কাহিনী আৰম্ভ হ'ল ১৮৯০ ছনৰ কলেজীয়া জীৱনৰ শেহছোৱাৰপৰা। এইখিনিতে বেজবৰুৱাই হঠাতে শিৰোনামাত 'চতুৰ্থ স্কন্ধ' আধ্যাকটো ব্যৱহাৰ কৰিছে। কিন্তু প্ৰথম আঠটা অধ্যায়ৰ অধ্যায়-সংখ্যা দিয়া হোৱা নাছিল। বৰ্তমান সংস্কৰণতহে এই সংখ্যাবোৰ দিয়া গ'ল। বেজবৰুৱাৰ এই লেখা অসম্পূৰ্ণ ব'ল; ১৯০৩-০৪ ছনৰ ডায়েৰিৰ শোকাবহতাৰ উল্লেখতে সামৰণি মৰা হৈছে।

কোন সময়ত এই আত্মজীৱনীৰ কোন অংশ প্ৰকাশ হৈছিল পাঠকসকলে জনাটো নিতান্ত বাঞ্ছনীয়, কাৰণ সিও পাঠকক তাৰ তাৎপৰ্য আহৰণত সহায় কৰিব। পাতনিত বা পুথিখনৰ পাঠৰ লগত সেই কথাৰ উল্লেখ নথকাত তলত 'বাঁহী'ৰ বছৰ আৰু সংখ্যাবোৰৰ লেখ যথাসাধ্য দিয়া গ'ল।

প্ৰথম ভাগ

স্কন্ধ / আধ্যাক

১.১	প্ৰথম আধ্যাক	১২/৬,	আহিন	১৮৪৪,	গিঠি	১৬৮-৭৪
১.২	দ্বিতীয় আধ্যাক	১২/৭,	কাতি	১৮৪৪,	„	২০২-০৪
		১২/৮,	আঘোণ	১৮৪৪,	„	২৪৪-৪৬
		১২/৯,	পুহ	১৮৪৪,	„	২৭৮-৮১
		১২/১০,	মাঘ	১৮৪৪,	„	৩০৯-১১
১.৩	তৃতীয় আধ্যাক	১২/১১,	ফাগুন	১৮৪৪,	„	৩৪৭-৪৯
		১২/১২,	চ'ত	১৮৪৪,	„	৩৭০-৮০

মহোৎসব নেওগ বচনাকলী - চতুৰ্থ খণ্ড

৭৮৭

২.১	চতুৰ্থ আখ্যা	১৩/১,	বহাগ	১৮৪৪,	পিঠি	৩৩-৩৭
		১৩/২,	জ্যৈষ্ঠ	১৮৪৪,	"	৭৫-৭৬
		১৩/৩,	আহাব	১৮৪৫,	"	১০০-০৫
		১৩/৪,	শাওণ	১৮৪৫,	"	১৫৭-৬০
২.২	পঞ্চম আখ্যা	১৩/৫,	ভাদ	১৮৪৫,	"	১৮৫-৯১
		১৩/৬,	আহিন	১৮৪৫,	"	২২১-৩১
৩.১	ষষ্ঠ আখ্যা	১৩/৮,	আষোণ	১৮৪৫,	"	২৯৩-৩০০
৩.২	সপ্তম আখ্যা	১৩/৯,	পূহ	১৮৪৫,	"	৩৫৩-৫৯
		১৩/১০,	মাঘ	১৮৪৫,	"	৩৯৪-৯৮
৩.৩	অষ্টম আখ্যা	১৩/১১,	ফাগুন	১৮৪৫,	"	৪৩০-৩৩
		১৪/১,	ব'হাগ	১৮৪৬,	"
		১৪/৩,	আহাব	১৮৪৬,	"

দ্বিতীয় ভাগ

৪.১	প্রথম আখ্যা	২৪/১,	পূহ	১৮৫৭,	পিঠি	৪-৮
৪.২	দ্বিতীয় আখ্যা	২৪/৪,	চ'ত	১৮৫৭,	"	২০৯-১৯
৪.৩	তৃতীয় আখ্যা	২৪/৬,	জ্যৈষ্ঠ	১৮৫৮,	"	৩৪০-৪২
৪.৪	চতুৰ্থ আখ্যা	২৪/.....,,,	"	৪১০.....
৪.৫	পঞ্চম আখ্যা	২৪/.....,,	১৮৫৮,	"	৪৭৭-৪৮০
৪.৬	ষষ্ঠ আখ্যা	২৪/.....,,,	"	৫৩১.....
		২৪/.....,,,	"	৫৯৭.....
৪.৭	সপ্তম আখ্যা	২৪/... ,,,	"	৫৯৭.....
৪.৮	অষ্টম আখ্যা	২৪/.....,,,	"	৬৬৬.....
৪.৯	নবম আখ্যা	২৪/.....,,,	"	৭২৬.....
৪.১০	দশম আখ্যা/.....,,,	"
৪.১১	একাদশ আখ্যা	২৫/২....,,,	"	৬৭-৭১

এই সংস্কৰণত একাদশ আখ্যাটি দশম আখ্যাকপে দেখুওৱা হৈছে।

২৯ ডিচেম্বৰ ১৯৬০ তাৰিখে যোৰহাটত হোৱা কাৰ্যনিৰ্বাহক সমিতিৰ এই বছৰৰ প্ৰথম অধিবেশনে শ্ৰীযতীন্দ্ৰনাথ গোস্বামীক বেজবৰুৱাৰ 'মোৰ জীৱন-সৌৱৰণ' সঙ্কলন-সম্পাদন কৰিবৰ ভাৱ দিছিল। কিন্তু গোস্বামীয়ে পুথিখনি

সম্পূৰ্ণৰূপে সংগ্ৰহ কৰিব নোৱাৰিলে। দ্বিতীয় ভাগৰ প্ৰথম অধ্যায়ৰ প্ৰথমাংশ আৰু একাদশ অধ্যায় আমি সংগ্ৰহ কৰিছোঁ। কিন্তু আমি এতিয়ালৈকে সম্পূৰ্ণভাবে এই শিতানৰ প্ৰবন্ধসমূহ নোপোৱাত পুথিখনি ছপাখানালৈ পঠাব পৰা নাই। 'বাহী'ৰ ২৪শ বছৰৰ ৭২৬ গিঠিত 'জীৱন-সোঁৱৰণ'ৰ দ্বিতীয় ভাগৰ নৱম আধ্যা আৰম্ভ হৈছে। এই নৱম আধ্যালৈকে পোৱা হৈছে। সম্ভৱতঃ ২৫শ বছৰৰ প্ৰথম সংখ্যাত দশম আধ্যা ছপা হৈছিল; এয়া আমি পোৱা নাই। পুনৰ ২৫শ বছৰৰ দ্বিতীয় সংখ্যাত ওলোৱা একাদশ আধ্যা পোৱা হৈছে। ইয়াৰ পিছৰপৰা ২৫ শ বছৰৰ সংখ্যাবোৰ নোপোৱাত বেজবৰুৱাই 'জীৱন-সোঁৱৰণ' আৰু লিখিছিল নে নাই, আমি জানিব পৰা নাই এথোন। এই বিষয়ে সম্ভেদ যিসকলে পায় আমাক দিবলৈ অনুৰোধ জনোৱা হ'ল। গতিকে বৰ্তমান সংস্কৰণত এটি অধ্যায় অন্ততঃ বাদ পৰি থাকিল। বুজিব পৰা যায়, এই দশম আধ্যাত বেজবৰুৱাৰ ১৯০১ চনৰ ডায়েৰিৰপৰা লোৱা কথা আছিল। ভৱিষ্যতলৈ সাহিত্য সভাই তাৰ সংগ্ৰহৰ যত্ন কৰিব।

বিজ্ঞানসন্মতভাৱে এজন মহান লেখকৰ লেখা সম্পাদন কৰি উলিওৱা সহজ কথা নহয়। তাৰপৰা লেখকজন যাতে বিকপীকৃত নহয় বা তেওঁৰ গ্লানি নাহে, তালৈ পদে পদে চকু দিব লাগিব। 'বাহী'ত প্ৰকাশ হোৱা মতে এই মনোৰম লেখাসমূহত কিছু বৈয়াকৰণিক-আভিধানিক অসামঞ্জস্য পৰিলক্ষিত হয়; সেইখিনি আমি আঁতৰাবৰ চেষ্টা কৰিছোঁ। দ্বিতীয়তে, বিভিন্ন সময়ত লিখা বাবে কিছুমান আখৰ-জোঁটনিৰ পৰস্পৰ অমিল ঘটিছে; এইবিলাকৰ সমীকৰণো আবশ্যকীয় হ'ল। তৃতীয়তে, কিছু জোঁটনি বেজবৰুৱা ডাঙৰীয়াৰ ঈঙ্গিত বুলি ধৰি ল'লেও বিশেষকৈ, 'হেমকোষ'ৰে অমিল হয়। উদাহৰণস্বৰূপে 'বাহী'ত 'সোঁৱৰণ' শব্দটোৰ চন্দ্ৰবিন্দুটো 'ব'ৰ ওপৰত দি 'সোঁৱৰণ'ৰূপে লিখা হৈছিল। হেমচন্দ্ৰ বৰুৱাৰ 'হেমকোষ' আৰু শব্দতাত্ত্বিক দৃষ্টি অনুসৰণ কৰি শব্দটোৰ ৰূপ 'সোঁৱৰণ' কৰি দিয়া হ'ল। বেজবৰুৱা ডাঙৰীয়ায়ে সততে 'হেমকোষ'কে অনুসৰণ কৰি চলিছিল। তদুপৰি বিদেশী বা দেশী শব্দবোৰ অসমীয়া লিপ্যন্তৰকৰণতো এনে সমীকৰণৰ দৰ্কাৰ হৈ পৰিছে। এই বিষয়ে বেজবৰুৱা আৰু চন্দ্ৰকুমাৰ আগৰৱালা লগ লাগি 'বাহী'ত যি কিছু নীতি প্ৰচাৰ কৰিছিল, তালৈ আমি সততে লক্ষ্য ৰাখিছোঁ। ভয়ে ভয়ে কৰা এনে ধৰণৰ সম্পাদনা-কাৰ্য্যত আমাৰ ক্ৰুটি বৈ যাবই, আমি জানো। তাৰ বাবে পাঠকৰ ক্ষমা পাওঁ

নে নাপাওঁ, সিসকলৰ কথা। কিন্তু, বেজবৰুৱাৰ মাহাত্ম্যত যাতে হাঁ নপৰে, তাৰ চেষ্টা হ'লে আমাৰ সততে আছিল।

বেজবৰুৱাই উদ্ধাৰ কৰা সংস্কৃত শ্লোককেইটি লৈ যি আত্মকালত পৰিছিলোঁ, সেই বিষয়ত সহায় কৰা শ্ৰীবিষ্ণুনাৰায়ণ শাস্ত্ৰী আৰু শ্ৰীযোগেশ্বৰ শৰ্মাদেৱে ক'ব পাৰিব। বহুত পুথিৰ পাত আঁজুৰিলোঁ, কিন্তু সন্দেহৰ নিৰাকৰণ নহ'ল। 'কাণ্ডাৎ কাণ্ডাৎ প্ৰবোধন্তী', এই আশীৰ্বদীয়া শ্লোকটিৰ (৪৫-পিঠি) মূল বিচাৰি ঘূৰুটিয়ালোঁ। আশুৰ অভিধানত এই শ্লোকটি অৰ্দ্ধোদ্ধৃত কৰি তাৰ মূল দেখুৱাইছে— Mahānār 4.3. আমাৰ বাবে উদ্ধৃতি ধোৱা আৰু এটা খুঁটি হ'ল 'পঞ্চাভিভূতত্বত্ব' আদি শ্লোকটি (৭০-পিঠি)। বেজবৰুৱাই এইটি 'ভাৰ-প্ৰকাশ'ৰ শ্লোক বুলি কৈছে; কিন্তু লটনক-তনয় ভৱ-মিশ্ৰৰ ছপা 'ভাৰ-প্ৰকাশ'ত শ্লোকটি পোৱা নগ'ল। বোধহয় সি 'ভাৰ-প্ৰকাশ'ৰ নহয়। আকৰ-গ্ৰন্থ নোপোৱাত শ্লোকটিৰ সংগৃহীতমতে বৰ্ণাশুদ্ধি শুচোৱাত যদিও মাৰ্জিত ছন্দকপ চিক্মিকাই উঠিল, এই বিষয়ত আমাৰ অলপ সন্দেহ থাকিল। শ্লোকটি যে দাৰ্শনিক তাৎপৰ্যপূৰ্ণ, তাত সন্দেহ নাই। 'বিশেকচূড়ামণি'ৰ লগত তুলনীয়—'শব্দাদিভিঃ পঞ্চাভিবেৰ পঞ্চ পঞ্চত্বমাপুঃ স্বগুণেন বদ্ধঃ।'।

বেজবৰুৱা ডাঙৰীয়াৰ কন্যা শ্ৰীমতী বত্ৰা বৰুৱাই অসম সাহিত্য সভাক 'মোৰ জীৱন-সৌৱৰণ' প্ৰকাশনৰ গৌৰৱ লাভ কৰিবলৈ দি বিশেষ স্বৰ্গী কৰিছে। পুথিৰ অংশ-সংগ্ৰহত সহায় কৰা বাবে অসম বুৰঞ্জী আৰু পুৰাতত্ত্ব বিভাগকো ধন্যবাদ জ্ঞাপন কৰিলোঁ। শেহত আমি ছপা কামত নানা আত্মকাল দিলেও আমনি নোপোৱা নৱজীৱন প্ৰেছৰ গৰাকী শ্ৰীকালীচৰণ পালক শলাগ জনালোঁ।

'বেজবৰুৱা', উদ্ভৱ শৰণীয়া

গুৱাহাটী, অসম

২৮ ছেপ্টেম্বৰ, ১৯৬১

শ্ৰীবেণুধৰ ৰাজখোৱা-ৰচিত অসমীয়া খণ্ড বাক্য-কোষ ভূমিকা

অতি প্ৰাচীন কালৰপৰা অভিজ্ঞতাৰ দ্বাৰা উন্নতি কৰিব খোজা মানব মনে প্ৰৱচন বা প্ৰবাদ-বাক্য আদি ব্যৱহাৰ কৰি আহিছে। ইংৰাজীৰ *A bird in hand is worth two in the bush* প্ৰৱচনটি সাধাৰণ মানুহ এজনৰ বা বহুজনৰ অভিজ্ঞতাৰ নিৰ্ধাৰ। সি পণ্ডিতজনক সোঁৱৰায় লেটিন ভাষাৰ সমাৰ্থক বচনফাকিৰ কথা : *Plus valet in manibus avis unica fronde duabus*; আমাৰ মনত পেলায় আমাৰ ঘৰুৱা পটুস্তৰলৈ : ‘দূৰৰ বৌ-বৰালি, ওচৰৰ পুঠি-খলিহনা’, কাৰণ ‘কোলাৰটো এৰি বোকাৰটোলৈ আশা’ কৰে কোনে? বাঙালী পাঠকে ভাবিব, ‘দূৰেৰে সোনা, নিকটেৰে লোনা।’ এইদৰে প্ৰৱচনৰ বুকত কত শতিকাৰ জ্ঞান আৰু পৰ্যবেক্ষণ বৰ্ণিত হৈছে। সিৰোৰ লোক-প্ৰজ্ঞাৰ (folk-lore) সূক্ষ্ম সমষ্টি। আন আন লোক-সাহিত্যৰ দৰে ই সেই প্ৰজ্ঞাৰ স্বতঃস্ফূৰ্ত প্ৰকাশ, জীৱনৰ টিগুনী। লোক-সাহিত্যৰ দৰেই তাৰ প্ৰকাশৰ কাপো সৰল। অনেক প্ৰবাদ-বাক্যৰে অন্তৰালত প্ৰত্যক্ষভাৱেই কিম্বা প্ৰচ্ছন্নভাৱেই একোটি কথা বা কাহিনী বৰ্তমান। কিছুমানত আকৌ এটি বসিকতা বৰ্তমান, কেতিয়াবা সেই বসিকতা গ্ৰাম্যদোষ কিম্বা শ্ৰীলতাৰ সীমা ডেব খোজা দোষৰ গঢ়গঞা পিছল বাটত পিছলি গৈছে। গ্ৰাম্য বসিকতা (bucolic wit) সম্পৰ্কে এই মন্তব্য ইংৰাজী বা বঙলা প্ৰবাদৰ ক্ষেত্ৰতো প্ৰযোজ্য। প্ৰায়বোৰ যোজনা-ফকৰাত আকৌ এক নিজস্ব ছন্দ বা ৰিদম্ পৰিলক্ষিত হয়; কিছুমানত অন্ত্যানুপ্ৰাস বা ৰাইমৰ হেঁচাও আহি পৰিছে। ডক্টৰ সুশীলকুমাৰ দেই লিখিছে, “সংস্কৃত কোশ-কাব্যত যাক অন্যাপদেশ (এটা বস্তুৰ উপলক্ষ্য লৈ আন এটাৰ বৰ্ণনা) বোলে, অথবা সংস্কৃত আলঙ্কাৰিকসকলৰ মতে যিটো উপমা-ধ্বনি, অপ্ৰস্তুতপ্ৰশংসা বা ব্যাঙ্গস্তুতি, প্ৰবাদতো

তেনে ধৰণৰ সন্মত অনুপ্ৰসিদ্ধ থাকে।” সাধাৰণ পদ্ধত সকলো যুগৰ সকলো জনৰ সম্পত্তিস্বৰূপ প্ৰৱচনৰ ‘তাৰিখ সাল লইয়া পণ্ডিত্যেৰা বিবাদ’ কৰিবলৈ প্ৰয়াসৰ স্থল নাথাকে, যদিও দুই-এটিত কেনেবাকৈ বুৰঞ্জীৰ আঁচৰ পৰা বুলি অন্ততঃ সন্দেহ হয়। অনেকবোৰ প্ৰৱচনত বিদ্ৰূপ বা cynicism-অৰ ভাৱ বৰ্তমান, যদিও মানুহৰ গুণ দেখুৱাই দিয়াতো সিবোৰৰ কাৰ্পণ্য নাই।

বেণুধৰ ৰাজখোৱা ডাঙৰীয়াৰ ‘অসমীয়া খণ্ডবাক্য-কোষ’ বা *A Dictionary of Phrases* তেওঁৰ সাহিত্যিক জীৱনৰ এটি স্থায়ী কীৰ্তি। ইয়াত অসমীয়া ফকৰা-যোজনা, পটন্তৰ আৰু জড়ুৱা বাক্য বিশেষ্য, বিশেষণ, ক্ৰিয়া, ক্ৰিয়াবিশেষণ আদি ৰূপে খণ্ডবাক্যৰ গঢ়ত সঙ্কলন কৰা হৈছে। ফকৰা, যোজনা আৰু পটন্তৰ, এই শব্দকেইটাৰ ব্যাখ্যা হেমচন্দ্ৰ বৰুৱাৰ ‘হেমকোষ’ৰপৰা উলত তুলি দিয়া হ’ল। ফকৰাৰ মতে কেয়োটা শব্দ প্ৰায় সমাৰ্থক; বাক্যৰ ক্ষেত্ৰতো তিনিওটাৰ মাজত বিশেষ পাৰ্থক্য দেখা নাযায়।

ফকৰা, বি. (যাং. ফকৰা, এফাঁকি কথা) নীতি শিকোৱা বা কোনো কথাৰ উদাহৰণ বা দৃষ্টান্ত দেখুৱা দুই বা অধিক ফাকি কথা; যেনে, “ঠাই দিবৰ গুণ, টপটপনি গুন” an adage, a maxim, & c.

যোজনা, যোজনা, বি. (সং. যোজন, মিলোৱা) দৃষ্টান্ত, পটন্তৰ, উপমা; তাক কোনো এক বিষয়ত যোজন কৰা বা লগোৱা যায়; যেনে, “অবুজনক বুজোৱা ঢেকুৱাৰ ঠাৰি সিজোৱা,” অৰ্থাৎ ঢেকুৱাৰ ঠাৰি সিজোৱা যেনে টান, বুজিব নোখোজা মানুহক বুজোৱাও তেনে, a proverb, an adage.

পটন্তৰ, বি. (অং. পট, প্ৰতিমূৰ্তি, সাদৃশ্য) কোনো এক হিত উপদেশ দিয়া এফাঁকি বা দুফাঁকি কথা, (তাত প্ৰায়ে উপদেশটো বুজাবৰ কাৰণে এটা তুলনা থাকে, এতেকে সেই নাম); যেনে, “অবুজনক বুজোৱা, ঢেকুৱাঠাৰি সিজোৱা,” ইয়াত ঢেকুৱা শাকৰ ঠাৰি সিজোৱা যেনে টান, অবুজনক বুজোৱাও তেনে টান, এই শিকনি আছে। সেই দৰেই “শুই থকা শিয়ালে হাঁহ ধৰিব নোৱাৰে” অৰ্থাৎ এলেছবা মানুহে কোনো ভাল কাম কৰিব নোৱাৰে; দৃষ্টান্ত, উপমা, যোজনা a proverb, a simile.

ইংৰাজীৰ proverb শব্দটো লেটিনৰ proverbium শব্দৰপৰা আহিছে। ইয়াৰ সংজ্ঞা অনেকে অনেক দিছে, কিন্তু কোনোটো সংজ্ঞাই সৰ্বজনগ্ৰাহ্য হোৱা নাই। সপ্তদশ শতিকাৰ জে. হাৱেলৰ সংজ্ঞামতে proverb-অৰ তিনিটা গুণ—shortness,

sense, salt. লৰ্ড বাছেলৰ সংজ্ঞা বিখ্যাত—the wisdom of many and wit of one, এজনৰ সহজবুদ্ধিজাত সৰ্বজনৰ জ্ঞান-সম্পদ। এন্টাইক্লপিডিয়া ব্ৰিটেনিকাৰ ব্যাখ্যা—“একোটা সৰল, ঘৰুৱা বাক্যৰ গঢ়ত জীৱনৰ এটি চোকা সমালোচনা প্ৰকাশ কৰা একপ্ৰকাৰ লোক-সাহিত্য বা তাৰ পৰৱৰ্তী অনুকৰণ” (a form of folk-literature, or its later imitation, expressing in the form of a simple, homely sentence, a pungent criticism of life)। ই বছদিনীয়া অভিজ্ঞতাৰ ফলস্বৰূপ একোটা চুটি বাক্য (a short sentence drawn from long experience)। জীৱনৰ চৰম সত্যবোৰৰ বিষয়ে চিন্তাৰ অৱকাশ নথকা সাধাৰণ মানুহৰ এটা জীৱনৰ বা এটা দিনৰ ক্ষিপ্ৰ অভিজ্ঞতা, কেতিয়াবা এটা জাতিৰ কেইবাপুৰুষৰো অভিজ্ঞতা দানা বান্ধি লোকোক্তিকৰূপে প্ৰৱচনৰ সৃষ্টি হয়। এই ক্ষেত্ৰত প্ৰৱচনবোৰ আমাৰ জ্ঞানৰ ভঁৰালত নৈৰ্ব্যক্তিক সম্পত্তি হৈ ৰৈ গৈছে। আনফালে proverb বা প্ৰৱচন হ’ল অনেক স্থলত উপদেশধৰ্মী প্ৰাজ্ঞোক্তি (লোটিন sententiae), এজন জ্ঞানী লোক বা ডাক পুৰুষৰ (oracle) নামত প্ৰচলিত। বাইবেলৰ Book of Proverbs বিখ্যাত, প্ৰাচীন হিব্ৰু ভাষাত যাক বুলিছিল Mishle Shelomon অৰ্থাৎ জ্ঞানী ছলমনৰ বচন। হিব্ৰুত mashal হ’ল উপদেশপ্ৰদ বা শোক-প্ৰকাশক কবিতা; লোকোক্তি তাৰ অন্তৰ্গত। বাইবেলৰ প্ৰৱচনৰ পুথি সম্ভৱতঃ আংশিকভাৱে ছলমনৰ দ্বাৰা জ্ঞানীৰ বচনৰ (the words of the wise and their dark sayings) সংগ্ৰহ আৰু আংশিকভাৱে ছলমনৰ সৃষ্টি। ই প্ৰাচীন জগতৰ প্ৰৱচন-কবিতাৰ (Gnomic poetry; gnome—“a pithy and sententious saying, generally in verse, embodying some moral sentiment or precept”) নিদৰ্শন। এনে প্ৰৱচন খ্ৰীষ্টপূৰ্ব ২০০০ বা তাৰো আগৰ মিছৰত আৰু আফ্ৰিকাত প্ৰাচীন গ্ৰীকসকলৰ মাজত চলিছিল। তাৰ কিছুকাল পাছতহে সি দেখা দিয়ে হিব্ৰুসকলৰ মাজত। “The fathers eat sour grapes, and the children's teeth are set on edge” (Jer. XXXI. 29; Ezek. XVIII. 2) এনে ধৰণৰ বাক্য হিব্ৰুসকলৰ ফকৰা-যোজনাৰ অৱশেষ।

আৰু এক শ্ৰেণীৰ প্ৰাজ্ঞোক্তি হ’ল aphorism; গ্ৰীক ভাষাপৰা অহা এই শব্দটোৰ মূল অৰ্থ হ’ল বিশেষণ বা সংজ্ঞা, আৰু ই বুজায় দুটামান চোকা শব্দৰ এটা সৰু আৰু সাৰুৱা বাক্যত প্ৰকাশিত একোটা সাৰ্বজনীন সত্যক। হিপক্ৰেটিছৰ বেজালী পুথিতে এই নাম পোনতে ব্যৱহাৰ কৰা হয়। হিপক্ৰেটিছৰ প্ৰৱচনৰ চানেকি—“দুটা ৰোগ একেলগে আহি পালে, বৰটোৱে সৰুটোক নিমাত কৰে।”

লোচন ভাষাৰ আৰু দুখন বিখ্যাত aphorism-অৰ পুথিৰ গ্ৰন্থকাৰ হ'ল হেলোৰ্ণো (১০৬৬?) আৰু এজন ডট্চমেন, হাৰ্ভমেন্ বুএৰ্হাভে (১৭০৯)।

পাশ্চাত্য সকলো ভাষাতে প্ৰবাদ-বাক্যৰ প্ৰয়োগ আছে। সুবোপৰ ইংলেণ্ড, জাৰ্মানী, ছুইডেন, কছিয়া, ফিনলেণ্ড আৰু এষ্টোনিয়া—এই ছখন দেশৰ লিপিৰ দ্বাৰা প্ৰবচনৰ সংখ্যাই বোলে প্ৰায় বিশ লাখ হ'ব। ইংৰাজী ভাষাত আদিবেপৰা প্ৰবচনৰ আৰ্হি দেখা পোৱা যায়। একলো-হেল্লন সাহিত্যত প্ৰবচন-কবিতাৰ (Gnomic verses) সংগ্ৰহ সম্বিষ্ট হৈছে। ধৰ্মগুৰুসকলে সাধাৰণ লোকক খ্ৰীষ্টৰ বাণী প্ৰচাৰ কৰোঁতে প্ৰবচনৰ তীক্ষ্ণতা থকা এত্ৰেণী লেখা (homilies and chronicles) ব্যৱহাৰ কৰিছিল। চতুৰ্দশ শতিকাৰ চচাৰ আৰু আনসকলৰ লেখাৰপৰা প্ৰবচনৰ প্ৰচলনৰ আভাস পাব পাৰি। ষোড়শ শতিকাত ইংলেণ্ডত প্ৰবচনৰ প্ৰভাৱ প্ৰতুলভাৱে দেখা দিয়ে; মিছেজ্ জেনেট ই. হেছেল্টাইনে ক'বৰ দৰে এলিজাবেথৰ যুগটোৱেই প্ৰবচনৰ পানীত জুকলি-জুপুৰি হৈ আছিল। ইয়াৰ পাছৰপৰাই ক্ৰমে প্ৰবাদ-বাক্যৰ আদৰ কমি আহে।

সংস্কৃত সাহিত্যত প্ৰবাদ-বাক্যৰ প্ৰভাৱ সম্পৰ্কে বিশেষ আলোচনা হোৱা নাই। কিন্তু ঋগ্বেদৰ 'ন ৰৈ ত্ৰৈলোনি সখ্যানি সন্তি সালাব্ৰুকাণাং হৃদমান্যোভা'* (১০।৯৫।১৫) আৰু 'কো বাং শমুজ্জা বিধৱেৰ দেৱৰং মৰ্যং ন যোযা কৃণুভে সধহু আ†' (১০।৪০।২)—এনুবোৰ ডষ্টৰ দেৱ মতে প্ৰবাদ-বাক্যৰ প্ৰাচীন সাহিত্যিক প্ৰয়োগ হ'ব পাৰে। পাছৰ ব্ৰাহ্মণ্য আৰু বৌদ্ধ সাহিত্যতো প্ৰবাদৰ প্ৰভাৱ পৰিছে।

পূব ভাৰতৰ আধুনিক ভাষাৰ উদগম-কালৰেপৰা প্ৰবাদ-বাক্যই নিজৰ গৌৰৱ ঘোষণা কৰি আহিছে। পণ্ডিতসকলে নৱমৰপৰা দ্বাদশ শতকৰ ভিতৰত স্থাপন কৰা চৰ্যাপদবোৰত কেইবাটিও তেনে বাক্য আমি পাব পাওঁ:—

আপনা মাসে হৰিণা বৈৰী। (ভুসুকুপাদ)

[হৰিণাৰ নিজৰ মঙহেই বৈৰী।]

গুৰু বোৰ সে সীসা কাল। (ভুসুকুপাদ)

বৰ সুণ গোহালী কি সো দুট্ট বলদে। (সৰহপাদ)

হাথেৰে কাক্ষণ মা লোউ দাপণ। (সৰহপাদ)

* নাৰীৰ লগত সখ্য নাই; নাৰীৰ হৃদয় হৈছে সালাব্ৰুকাৰ হৃদয়।

† বিধৱাই যেনেকৈ দেওবন্ধ, নাৰীয়ে যেনেকৈ পুৰুষক পাটালৈ মাতে।

[হাথে কঙ্কণং কিং দগ্ধগণে।—কৰ্ণবমঞ্জৰী]

দুহিল দুধু কি বেণ্টে সামাঅ। (ঢেণ্ণপাদ)

হাঁড়ীত ভাত নাহি নিতি আবেশী। (ঢেণ্ণপাদ)

অসমীয়া-বঙলা ভাবাব প্ৰান্তন মিশ্ৰিত ৰূপৰে যেন গ্ৰন্থ শ্ৰীকৃষ্ণকীৰ্ত্তনতো
যথেষ্ট সংখ্যাৰ প্ৰবচন সোমাইছে।—

মাকড়্ৰেৰ হাথে যেহু বুনা নাৰীকল।

[বান্দৰে কি নাৰিকলৰ মোল বুজে।]

আপনাৰ মাসে হৰিণী জগতেৰ বৈৰী।

ভুখিল হয়িলে কাহাৰিঃ দুই হাথে না খাইএ।

[বুভুক্ষিতঃ কিং দ্বিকৰ্ণেণ ভুংক্তে। (সংস্কৃত সুভাষিত)]

হাথ বাড়ায়িলে কি চান্দেৰ লাগ পাই।

কাটিল ঘাঅত লেন্দুবস দেহ কত।

[কটা ঘাত চেঙা তেল।]

প্ৰাচীন বঙলা সাহিত্যত প্ৰবাদৰ এনে অনেকবোৰ টুকুৰা আছে যাৰ মাখিছালখন
গুচালেই অসমীয়া মানুহে আপোন বুলি চিনি পাব পাৰে। কাশীদাস-কৃষ্ণিবাসৰেপৰা
ভাৰতচন্দ্ৰলৈকে অনেক প্ৰাচীন বাঙালী কবিৰ বচনাত প্ৰবচন-প্ৰয়োগ উপেক্ষিত
হোৱা নাই। ঊনবিংশ শতকৰ বঙলা সাহিত্যত প্ৰবাদৰ ‘জেৰ’ অত্যন্ত বাঢ়ে।
ভবানীচৰণ, ছতোম আৰু টেকচাঁদ ঠাকুৰ, ঈশ্বৰচন্দ্ৰ গুপ্ত আৰু দীনবন্ধু মিত্ৰলৈকে
বঙলা ভাষাত যি বেগবান ৰস-সাহিত্যৰ সৃষ্টি হৈছিল, তাত প্ৰবাদ আৰু চল্ভি
কথাৰ সবস খণ্ডবোৰ বঙলা বাক্য-ৰীতি আৰু ৰসিকতাৰ নিখুঁত নিদৰ্শন হিছাপে
সাদৰে আৰু স্বচ্ছন্দে গ্ৰহণ কৰা হৈছিল। এইবাবেই বঙলা সাহিত্যৰ এই যুগটো
প্ৰবাদৰ যুগ। কিন্তু সাহিত্য আৰু ৰচিৰ পৰিৱৰ্ত্তনৰ ফলত আধুনিক বঙলা ভাষা-
বিলাসী সাহিত্যত, আন কি ৰস-ৰচনাতো প্ৰবাদৰ ব্যৱহাৰ বিৰল হৈ পৰিছে। “যাহা
বাঙালীৰ জীৱনৰ স্বতঃসিদ্ধ ও নিজস্ব বৈশিষ্ট্য, যাহা তাহাৰ চিহ্নন্তন ভাবভঙ্গী,
চালচলন, ৰীতিবিধিৰ স্বভাবতঃ অনুকূল ও উপযোগী, বাঙালীৰ সেই প্ৰাণখোলা
কথাবাৰ্তা ও জীৱনযাত্ৰাৰ অনাড়ম্বৰ প্ৰণালী, আজকাল বিজাতীয় শিল্পাচাৰেৰ কৃত্ৰিম
ও প্ৰাণশূন্য আবৰণে ঢাকা পড়িয়াছে। সনাতন জেঠামি দেহ ও মনৰ যোগ ৰাখিত,
কিন্তু অধুনাতন নেকামি নিজীৰ ও অসায়। পৰেৰ মুখে ৰাল খাইয়া পুৰিগড়া
কালচাৰেৰ উত্তাপে আমৰা অতীন্দ্ৰিয় ৰসেৰ ৰসিক হইয়াছি, তাই ৰসিকতা জিনিসটি

কি তাহাও বুঝাইয়া দিতে হয়!”* এই মন্তব্য অত্যাধুনিক অসমীয়া লেখাতো কিছুদূৰ প্ৰযোজ্য বুলি ইয়াত তুলি দিয়া হ’ল।

প্ৰাচীন স্পষ্ট অসমীয়া সাহিত্যত প্ৰবাদ-বাক্যৰ প্ৰয়োগ সেই যুগৰ শ্ৰেষ্ঠসকলৰ ৰচনাতে অধিকৰূপে দেখা পোৱা যায়। মাধৱ কন্দলিৰ আৰু শঙ্কৰদেৱৰ প্ৰথম ভাগৰ কবিতাত যোজনা-ফকৰাৰ কি হেম্ভালনি! হৰিবৰ বিপ্ৰৰ লেখাতো একেই হেঁচা। ইসকলৰ পাছৰ বৈষ্ণৱ সাহিত্যতো য’তে প্ৰাণবন্ত আছে, ত’তে প্ৰবচনে ভুমুকি মাৰিছে, বা নব্য প্ৰবচন-প্ৰয়োগৰ প্ৰয়াস দেখা পোৱা গৈছে। শঙ্কৰ-মাধৱৰ ব্ৰজবুলিৰ নিচিনা এটা কৃত্ৰিম শৈলীতো প্ৰবাদৰ প্ৰয়োগ দেখা পোৱা যায়। আনফালে বৈষ্ণৱ ভট্টদেৱী গদ্য-সাহিত্যত তেনে প্ৰয়োগ অতি বিৰল। কিন্তু কথা-গুৰুচৰিতবোৰ হ’ল প্ৰবাদৰ ভঁৰাল, ভকতীয়া ফকৰাৰ দ্বাৰা বিশেষভাৱে সমৃদ্ধ। বুৰঞ্জীসমূহতো ফকৰা-যোজনা মাজে মাজে লগ পোৱা যায়।

মাধৱ কন্দলিৰ ৰামায়ণত জতুৰা ঠাচ এটি বিশিষ্ট লক্ষণ।—

হা ৰাম বাপু তুমি আপুতিৰ পো।

অগনিয়ে পোৰে পিম্পলিৰ দেস পথ। [আ. প্ৰ.—এনেই জুইৰ

জালা তাতে পিম্পলিৰ পথ (অৰ্থাৎ পথ্য)।]

টিপচিৰ বাৰে মেক পৰ্বত উৰিল। টুনি সাপে সব নাগপুৰীক গিলিল॥

পলৱৰ চাবত দিগ্গজ বন্দী ভৈলা।

বাপেকৰ গোসানীক কৰিলেক সাৰ।

ঘূত কাটি লৈলা মই কি কৰিবো যোল।

নৰকৰ পলুৰ স্বৰ্গত নাহি আশ।

আশ্ৰবন দেখি যেন ৰুইলোহো পলাশ।

অযোধ্যা ৰাজ্যত তই ভৈলি সোণগুই।

বিপ্ৰৰ কপিলা যেন চণ্ডালৰ ঠাৱে।

সউৰা বৃক্ষক : ৰুইল মোৰ মাৰে : উত্তম বৃক্ষ উভাজি। আপাত

মধুৰ : গুনিয়া প্ৰচুৰ : স্বাদত পাছে কাজি॥

সিন্দূৰ-চন্দন তোৰ নুগুচোক আৰ।

মোৰ বিদ্যমানত সীতাক হৰি নেস। শিয়ালত শিজ পৰ্বততে মেক দেশ॥

* দে, বাংলা প্ৰবাদ, দ্বিতীয় সংস্কৰণ, ১৩৫৯, ভূমিকা, পৃষ্ঠা ১৮-২৪।

আপুনাৰ ঘেৰে সিটো আপুনি নাশয়। কোণ কৰি ছাগে গল
কটাৰে ঘৰয়। কটকটায় ঘাৰ কোনে খুজি ফুৰে কাটি।
যম-কৰণত কাৰ মলচিল পাতি ॥

পিঠি-পাছে বাজ ভৈল ॥ দেখ-নেদেখে বেগে। পৃথিবীত সেহি ছেগে ॥
সিংহৰ লাজুল ধৰিবাক হাত মেলে। কংহাল গোমৰ সঙ্গে পৰিহাস
খেলে ॥ প্রমত্ত গজৰ দন্ত আঙুৰিতে চায়। মৰিবাক লাগি কোনে
বাঘে হাল বায় ॥

বৰশীয়া বাৰণৰ পুঙাতেসে দৃষ্টি।
বিয়াইল বাঘিনী সমে কৰে পৰিহাস।
শোকোতাক খাইবো কেনে অমৃত তেজিয়া।
ৰামৰ আপচু-কাচু তোৰ মুণ্ডে দিবো।
ত্ৰিৰী-চোৰ পাপিষ্ঠ হাৰিৰ আউঠা খাহা।
ঝাণ্টে চল পাপিষ্ঠ হাৰিৰ মাৰ্গ-তলে।
দশম এৰায়া একাদশ বৃহস্পতি ॥

মিছাত আসিয়া মোক গৰ্জ্জিলাহা তোৰা। জিহ্বাখন মেলি চাহা
কলীয়া কি গোৰা।

সিংহৰ আগত যেন শৃগালৰ টালি।
টোপলা বাহন্তে কলাধাতু মাত্ৰ বৈল।
সিদ্ধি খুজি ফুৰন্তে দুৱাৰে পাইল পথ।
বৃদ্ধ জাম্ববন্তক ছৰাল হয় ভাঁৰা। বুঢ়া শালিকাৰ যেন চক্ষুৰ ভ্ৰম
কাঢ়া ॥

উখসিল পেট যেন জলজ্বৰ ৰোগে ॥ মৌবাস যেন ওলমিল পেট।
ওলমিল ওঁঠ যেন নেৰঠনী শিল।
আগ-গুৰি সক যেন শিলিখাৰ ভাজ।
প্রথম ৰোগত যেন নেদয় আসুধি। ব্যাধি বাঢ়ি গৈলে পাছে হত
হৰে বুধি ॥

ঘাৰ ছাৰি পাছে আসুধিয়ে বেস্ত বাইব।
সৰে সমজ্যাৰ ত্ৰাস জলি গৈল ॥ কাস পৰি জিম গৈল।
সৰমাৰ বোলে শোক গুচিলা সকলে। খৰ লাগা ধান যেন বৰিষণ
জলে।

মৰণ্যাক নলাগয় জীবাৰ আসুখি।

সভাত বসয় উচিতক নোবোলয়। তৰ্কে প্ৰবৰ্ত্তয় তাক অধৰ্ম্মে জ্বলয় ॥

[আ. প্ৰ.—সভাত থাকি নামাতে উচিত, দোষে পায় কিঞ্চিত কিঞ্চিত।]

অলপ পানীৰ শৌল দদৰা-দদৰি।

লোথৰা বুঢ়াৰ বোলে পাইবাহা চেষ্টাৰি।

চৰৰৰ চোটে সৰে দৰ্শন সৰয়।

একে হাতে কমনে ধৰিবে দুই শোল।

মুখে ধান দিলে আঁখে হৰে ভয়ে হেসনি বন্ধে নিশ্বাস।

বাঘ নামাৰিয়া কেনে আজোৰাহা ছাল।

মুনিৰ বোলায়া কিক লিম্পৰা মাৰস।

জয়ঘণ্টা লাৰি আনি বায় পাশ কৰিলা।

মূল ঢালি পেছলাইলেক ডালত কোন কাজ।

ভাগিবাৰ নেহা অউৰ গঢ়ন নযাই। [আ. প্ৰ. ফলা বাঁহ জাপ নাযায়।]

জতুৰা খণ্ডবাক্য আৰু প্ৰবাদ-বাক্যৰ প্ৰয়োগৰ বিষয়ত হৰিবৰ বিপ্ৰক প্ৰাক্ষণিক কবিসকলৰ ভিতৰত মাধৱ কন্দলিৰ পিছতে ধৰিব লাগে। তেওঁ য'তে তেনে বাক্য প্ৰয়োগ কৰিছে, ত'তে মূলৰ সংস্কৃতৰ ভাষাৰপৰা অলপকৈ হ'লেও আঁতৰি আহিছে। 'লৱ-কুশৰ যুদ্ধ'ৰ শেহৰ ফালে এনে প্ৰয়োগ বেছি দেখা যায়।

কোথাইৰ পাপিষ্ঠ ধোবে মুণ্ডত মাৰিল কোবে

হৃদয়ত মোৰ দিলে শাল ॥

কড়া দুইৰ ধোবাগোটে নিন্দিলেক মোক ॥

পাশে কি কৰিব পাৰে মুখে উকষন্তে ॥

কঁসাল সাপতঃ পাৰ খেলাৱস : বাঘতো ওকণি চাস ॥

ফৰিক্কাৰ ঝাসে আসে মৰিবাক লাই ॥

আজিসে বঢ়াইবি বাপু বৈৰবেসে বঙ্গ ॥

হেন জানো যমে পাত মলচিলা তোৰ ॥

সাগৰত তৰিয়া গো-খোজত গৈলো তল ॥

লোণ নাৱ তল গৈল আজুলিক চাখা ॥

হাতী গুচি মাখি ভৈলা, গো-খোজত তল গৈলা।

[আ. প্ৰ.—হাতী হৈ মাখি হ'লৌ, লালিত পৰি বন্দী হ'লৌ।]

মোক লাগি জানোহো যমৰ নাহি দূত।

‘বন্ধবাহনৰ যুদ্ধ’ত আছে,—

ছটক-ছটক তোৰ মাতখানি চাৰ।

মাৰক নিন্দিলে তুমি ইহাতেসে মৰো॥

বুঢ়াৰ হাতৰ চেঙ্গ সেহুৰে নেৰাস।

[আ. প্র.—বুঢ়াৰ হাতত চেঙেলি পৰ।]

ৰাজাক নিন্দিলি তই কটকটাই ঘাৰ।

ঝিম গৈলা সৰে সেনা পাণ্ডৱী সমাজ।

নলৰে নচৰে যেন মুঢ়া কাষ্ঠগোট॥ স্বৰগ পৰাৰ মতে থাকিলেক

থিৰ। বৰ ছোট ভাগ্যে যেন নমৰিল জীৱ॥

থক বক কৰি বীৰে থাকি গৈল তদা।

নূপে বোলে উচিত লগাইবোহো ঠাই। [আ. প্র.—ঠাই কৰে।]

ঢলো পৰো কৰে দেহা বিহবল-পৰায়। [আ.প্র.—ঢলৌ পৰৌ, ঢলং-পলং।]

হস্তীৰো পিছলে পাৰ : সুজনে বুৰাৰে নাও : আন্ধো আৰিত

হাৰয় জুৰাৰ।

[বঙলা : হাতীৰও পিছলে পা সুজনৰেও ডোবে না। আ. প্র.—

আচলে-পিছলে হস্তীৰো পাও পিছলে।]

হস্তী গুচি মাখি ভৈলো : গো-খোজত তল গৈলো, কচুত ভাঙ্গিলো

বড় কাছি॥

আচণ্ডি-আবণ্ডি কৰি মৰিলা আপুনি। ভালৰেসে ভাল মন্দৰেসে

মন্দ বাণী॥

ৰণ জিনি আইলো মই একুতিৰ পো॥

নখে যিবা কাৰ্য্য সিখে কুঠাৰ লগাস॥

[পাঠান্তৰ—কুঠাৰে নাকাটে নখে বিদাৰিবে চাস॥]

ডোঙ্গা-ডুঙ্গি পাৰে সৰ্প যাইবেক নুৰাৰে।

শাহ কঢ়া কাক যেন তেতেলী টেঙ্গাৰ॥

শঙ্কৰদেৱৰ এখনি আদি ৰচনা ‘হৰিশ্চন্দ্ৰ-উপাখ্যান’ৰ সৰু পৰিসৰৰ ভিতৰতে
প্ৰবাদ-বাক্য বহুলভাৱেই ব্যৱহৃত হৈছে।—

শালগ্ৰাম মাটিতে নটীক দেয় পীৰা।

ওকণিক ভয়ে কোনে মুণ্ডিয়াছে কেশ।

[আ. প্র.—লালুকিৰ ভয়ত পুখুৰী নখন্দাকৈ থাকেনে?]

দুহিবাক লাগি কোনে বাঘিনীক বান্ধে। মৰিবাব আসুধি গলত

ভুলি বান্ধে॥

যেন অশ্বখৰ পত্ৰ পছোৱা বতাসে। [আ. প্র.—মুখ নহয় আঁহতৰ

পাত।]

আকাশী সৰগ মাখাত পৰিল মুখৰ মাত হৰিল। মহা শোকশেল

হিয়াত পশিল থিয়ৈয়ে যেন মৰিল॥ [আ. প্র.—আকাশী সৰগ

মূৰত ভাগি পৰ, থিয়ৈ থিয়ৈ মৰ, থিতাতে মৰ॥]

খায় বিশ্বংসয় একো নজানয় বানৰৰ নাৰিকল।

কাংস পৰি জিম গৈল।

হেন শুনি সবে নগৰী লোকৰ গাৱত লাগিল জুই। [আ. প্র.—গাত

জুই জল।]

বেহাইবাক নপাইলো ভাগিল ভৰা হাট। হৰি হৰি কিনো বিধি

লিখিল ললাট॥

[ভৰুণ হাট পাতিলো, বেহাবলৈ নেপালো, বিধতাই দাঁড়িলে

মোক।—ফুলকৌৱৰৰ গীত]

কোনে জানু পাৰে আসি পৰৰ শ্রাদ্ধত।

চাহন্তে চাহন্তে তোক আখিও দুখাই।

[আ. প্র.—বাটলৈ চাওঁতে চকু বিয়া।]

ক্ষুধাতুৰ জনে যাচ ভাতৰ পোতনি।

ফাঙ্কনৰ বায়ু যেন নাকৰ বতাস। ওলমিছে পেট যেন বৰ মৌৰ বাস।

প্ৰভাত মধ্যাহ্ন গধূলি বেলাত এহিহে মুখৰ গীত। চক্ষুৰ লোতকে

পাঞ্জৰি ভিজয় নিত্ৰা নাসে বজনীত॥

দাস্তে খেৰ লই কৰিলন্ত কাউ-বাউ।

মাধৱ কন্দলিৰ ৰামায়ণত জোৰণি দিবলৈ ৰচনা কৰা উত্তৰাকাণ্ডত শঙ্কৰদেৱে
যেন কন্দলিৰ ৰামায়ণ-ৰচনাৰ প্ৰবাদ-ব্যৱহাৰ-বৰ্জলতাৰ লগত ফেৰ মাৰিবৰে যত্ন
কৰিছে।—

হস্তীৰ দেখিয়া লাদ শশা যেন ফাৰে মাৰ্গ মোৰ ভৈল তেহুয় অৱস্থা।

[বঙলা : হাতীৰ পৌদ ফাড়া দেখে সড়সড়ে পৌদ ফাড়াতে চায়।]

চুমাতে কামোৰ যেন ওলগতে কিল।

যেন পোৰা ঘাত ঘসা সনিয়া আমাৰ।

ধান দিলে আঁখে হোৱে বামৰ মুখত।

বন্ধিবে লাগিলা দেৱী সন্মোহ দুখত।

একে জুই জাল আৰু পিপলিৰ পথ।

কংসাল সৰ্পক জকাইবাক কৰ সাস॥

সবে বোলে এনুৱা বামক ভাল ভাল। মইতো জানো মোৰ মনে বাম
যমকাল॥

দিয়া দিয়া দিয়া বসুমতী ঝাণ্টে বাট। [আ. প্র.—ফাট দিয়া বসুমতী
পাতালে লুকাওঁ। ইটো বামচন্দ্ৰ গোসাঁইৰ মুখকে নাচাওঁ॥]

তুমি নহু হস্তে বামাৱণ ভৈলা আগে। [আ. প্র.—বাম নৌ হওঁতেই
বামাৱণ হ'ল। মাক নৌ হওঁতেই জীয়েক হ'ল॥]

ছাইৰ অৰ্থে পোৰে যেন জাতি চন্দনক।

মহাপুৰুষৰ আন এখনি আদি ৰচনা 'কল্পিণী-হৰণ' জনগণৰ, বিশেষকৈ
নাৰীসকলৰ প্ৰিয় ঘৰুৱা প্ৰবাদ-সম্বলিত ৰীতিৰ বাবে।—

যেন মধুমিশ্ৰ দুখে আতি স্বাদ পাই।

মাধৱৰ নামে সিটো জুইতো নেদে খেৰ।

আনতো নভৈলা তুমি পিতৃ-নামে খাইলা।

জ্যেষ্ঠ ভাই নোহ সাত শত্ৰুতো আগল।

অমৃতক বাঞ্ছে যেন চুকৰ ভেকুলী।

টিমিকি টিমিকি মাত্ৰ লৰে ধাতুখানি।

হৰিষতে মাটিত নেদন্ত যেন ভৰি।

মাটি খাই মৰা কেনে উদয়াৰ যাণ্ড।

(কঙ্কাল) মুঠিতে লুকায় যেন বতাসতে হালে (মূলত আছিল 'সুমধ্যমা')।

যাক ভয়ে পলাওঁ দুনাই তাকে পাওঁ ভেট।

[আ. প্র.—য'তে বাঘৰ ভয়, ত'তে ৰাতি হয়।]

আনৰ জ্বৰত কোনে আনে গিয়ে পানী। মোৰেসে ভাগিনী নেই কাৰ
কিবা হানি॥

[আ. প্র.—কাৰ জহত (বা জ্বৰত) কোনে গিয়ে পানী, কাৰ ভগিনী মৰে কাৰ হয় হানি।]

যেন ঢোঙা কাকে লৈয়া যাই সোন্দা কল।

সাত-পাখ নাহি মোৰ কন্যা একগুটি।

কপণ চাহি যেন দশে বোলে ভাল।

মিছা বাদ নকৰস যেন নাকে-খুৰে।

[আ. প্র.—নাকে-খুৰে মন নালাগ।]

প্রচণ্ড বাঘৰ আগে যেন গাৰ ছেলাৱস অতি ক্ষুদ্ৰ মৃগ যে হৰিণ।

[আ. প্র.—বাঘৰ আগত ছাগৰ ডেৰা-ডেৰি।]

নৃপতিগণৰ মুখে পৰোক চুণ-খাৰ।

কিছু নতু হস্তে মুণ্ড-পোলোকাক দিয়া।

শুনি যেন জোকৰ মুখত দিলে চুণ।

চপাই বহিল যেন আম ফৰমট।

[আ. প্র.—আমো নাই ফৰুটিও নাই।]

তুমি প্রাণ দিলা বাপে উপাৰ্জিলা মাত্ৰ।

মাধৱৰ মতি কৰে আতি পিত পিত।

জীবাৰ ঔষধ নলাগয় মৰন্তাক।

আঙ্গুলি বেস্তত লওঁ পালটিয়া চায়ো।

শ্রীমন্ত শঙ্কৰৰ আন এখন জনপ্ৰিয় ৰচনা ‘কীৰ্ত্তন-ঘোষা’ই প্ৰাচীন প্ৰবাদকে ব্যৱহাৰ কৰি এৰা নাই, ইয়াৰ অনেক বাক্য-বাক্যাংশই জন-সমাজৰ সুখাদ্য-সুপথ্য হৈ প্ৰবচনৰ মূল্য অধিগ্ৰহণ কৰিছে।

নাৰদে দিলন্ত তিনি কটপা। নমানিবে আক কোননো লগা।

যত তন্ত্ৰ-মন্ত্ৰ বেদ-বেদাঙ্গ। হৰি-নামে কৰে সৰে সুসাজ।।

[ইয়াত মূলৰপৰা অলপ পৃথক হৈছে।]

সেৱকে যদি কৰে অপকাৰ। পাৰে অপৰূপে স্বামীক তাৰ।।

বৈৰভাৱে চিন্তি মোক। দুনাই পাইবা এহি লোক।।

ভকতৰ ভয় আছে কৈত।

বকৰৰ পাশে বান্ধি থৈয়ো কত কাল। আপুনি বয়স হৈলে বুদ্ধি হৈব ভাল।।

শিশু ছবালৰ কিছু নথবিবা দোষ।

সংসাৰ-চক্ৰৰ নিকাৰ দেখিয়া সদায়ে ধাতু উৰাই।

ঘোৰ নাৰী-মায়া সৰ্ব মায়াতে কুৎসিত।

মুখক চাহন্তে লাগয় বেথা।

[আ. প্র.-মুখলৈ চালে লাগে বেথা, পিছলৈ চালে কন্দা-কটা।]

গৰ্ভত থাকন্তে উদৰত ঘালে পাৰে। তাৰ অপৰাধক নথৰে যেন মাৰে॥

কটাক্ষে কাটিলে বধ নলাগয় অস্ত্ৰে কাটিলেসে বধ।

দুইবো দুইকো নাহি ভুষ্টি। হানে বজ্জসম মুষ্টি॥

গোড়ে ঘাম যায় বহি।

গৃহতে থাকিয়া দেখিলো তযু চৰণ।

কুকুৰ চণ্ডাল গৰ্দ্ভভৰো আত্মা বাম।

মনুষ্যত নাই স্বতঃগতি। অস্তকালে সৰে বিষঙ্গতি॥

ক্ষীৰ সাগৰত আছিলন্ত শশধৰ। মাছে যেন বোলে ইও এক

জলচৰ॥

শঙ্কৰদেৱৰ বচনাই লোক-বচনবীতিক কেনেকৈ সমৃদ্ধ কৰিছে, সেই কথা ‘পূৰ্বশত্ৰু মনে জানি কামদেৱে শৰ হানি’, ‘মাৰিলাহা প্ৰভু কৰিলাহা দায়’, ‘গৃহতে থাকিয়া দেখিলো তযু চৰণ’, ‘সংসাৰ-চক্ৰৰ নিকাৰ দেখিয়া সদায়ে ধাতু উৰাই’, ‘কল্পতৰু বৃক্ষ যেন সৰাতো সমান মাগন্তাজনক মাত্ৰ দেই ফলদান’, ‘পলাৰে বাসৱ পাছু নচাই’ আদি খণ্ডবাক্য আৰু বাক্যৰ সন্টালনীকৈ হোৱা প্ৰয়োগেই সূচনা কৰিব। মাধৱদেৱৰ আকৌ নামটোৱেই এটা স্থায়ী পটভূমত পৰিণত হৈছে—“কহয় মাধৱ দাসে, কথায় কথায় আছে।” তেওঁৰ ‘ভক্তি-বদ্বাবলী’ৰ জনপ্ৰিয়তা আৰু জনশ্ৰদ্ধাই তাক শপথৰ গুৰি কৰিছে আৰু কেইটিমান প্ৰবাদ-বাক্য দিছে—‘ক বুলিব (বা লেখিব) নেজানে, বদ্বাবলী পঢ়ে’, ‘গাই গৰু বায় বদ্বাবলী চাই’, ‘ঘোৰা-বদ্বাবলী পঢ়া।’ বৰ্ণলৈ আগ বঢ়া সৈন্য-সেনাপতিয়ে বদ্বাবলী পুথি আগত থৈ শপথ গ্ৰহণ কৰা আৰু ৰজাই আততায়ীৰ হাতৰপৰা ৰক্ষা পাম বুলি প্ৰাণৰ কাভৰত বদ্বাবলী বুকুত বন্ধাৰ ইতিবৃত্ত বুৰঞ্জীত আছে। মহাপুৰুষৰ বচন কেনেকৈ সৰ্বজনৰ বচন হৈ মৃত্যুৰ সময়তো লগ এৰা নিদিয়, কুশল কোঁৱৰে ‘পাৰে কৰা ৰঘুনাথ সংসাৰ-সাগৰ’ বুলি ফাঁচি-কাঠলৈ বুকু ডাঠি আগ বঢ়াটিয়েই তাৰ দৃষ্টান্ত।

গোবিন্দ মিশ্ৰৰ দুটিমান প্ৰবাদ-বাক্য যেন উক্তি আমাৰ মনত কৰকৈ লাগে।—

মাতৃসে জ্ঞানয় : যাব বীৰ্য্যে পুত্ৰ : যেন নাজ্ঞানয় আনে।

ইটো গৃহবাস : ভাৰ্য্যাৰেসে দাস : কহিল পৰম আৰ্য্যা। বানৰক

যেন : নৰ্ত্তকে নচাৰে : স্বামীক নচাৰে ভাৰ্য্যা॥

যেন নাভিনীৰ বিহা বুঢ়ী কৰৈ বন্ধ।

বিহাক আনিলো দ্বিজ ফুৰা চৈত্ৰ গাই।

“ঋষি” কংসাৰি কবিৰ মহাভাৰতৰ বিৰাট পৰ্ব্বত—

মিছাতেসে বহ কেনে গৰ্দ্ভব ভাৰ॥

ধানশুভ্ৰগোটে আমি যুজিবোহো তাক॥

বান্ধত বান্ধিয়া থওঁ শোভৰ আসুৰি॥

শঙ্কৰোত্তৰ অসমীয়া সাহিত্যত প্ৰাণবন্ত কমাৰ লগে লগে প্ৰবাদ-বাক্যৰ প্ৰয়োগ হ্ৰাস পাবলৈ ধৰে। কিন্তু দুই-এজন কবিত সি প্ৰবলভাৱেই দেখা দিছিল। উদাহৰণ স্বৰূপে শিষ্ট ভট্টাচাৰ্যৰ ‘শিশুপাল-বধ’ প্ৰবাদ-বাক্য আৰু জতুৰা ৰূপত সিন্ধু হৈ আছে। তেওঁৰ এপাত কবিতাৰ ভিতৰতে তলত দিয়া আটাইবোৰ যোজনা-পটন্তৰ পোৱা গৈছে। পৰিনিদাৰ অস্ত্ৰ-শস্ত্ৰতয়ে অসমীয়া ভাষা কিমান চহকী, ইও যেন তাৰে এটি নিদৰ্শন। আগতেই কৈছোঁ, cynicism প্ৰবাদৰ এটি বিশেষ লক্ষণ।—

সবাবো মধ্যত : ধুমকেতুগোট : বাঢ়িলি তই অনিষ্ট।

কোননো বিধতা : সজিলেক তোক : দ্বন্দ্বৰ কঠীয়াতলি॥

পিঙ্গলা সাপত : গাৱ য়েলাৱস : বাঘত আঙ্গুলি বাস॥

দিন দুপৰত : দুই চক্ষু খাইলি : শিলত মুকুটি হান॥

তোহোৰ গালিয়ে : কামুৰি নখায় : কাণত আপচু শুনি॥

পৰেয়ে পৰক যদি মন্দ বোলে কোনে কৰে অপমান। গোত্ৰয়ে কুটুম্বে

যদি মন্দ বোলে তাতে বৰ পাই টান॥

ধানৰয়ে ধূলি : গোত্ৰৰয়ে গালি : দুইকো সহন নযাই।

ভোবোলা ছাগলি সিংহক সিঞাৰে আপোনাক বৰ মানি।

ভতুৰা কুকুৰে কামোৰ মাৰয় গৃহস্থ-চোৰ নজানি॥

নবক দেখিলে শৃগাল ওলাই লুকাই বন সোমায়।

গধূলি পুৱায়ে আটাস পাৰয় মোত কবি বৰ নাই॥

উলুত সুমাই দুই গোথা লুকাৰে বোলে কিছু নাই মোৰ।

গক জাকে জাকে দুৱাৰে ডকাৰে সি বোলে পৰক চোৰ॥

হাতী চুব কৰি যায় আগে আগে বেঙেনা-চোৰক ধৰে।

নাকুটি কাটিলে লাজ নলাগয় নখুটি কাটিলে মৰে॥

ভৰি-আঙুলিত কামুৰি নেবস যেন গো-বাটৰ জোক।

যতেক কুকুৰে কামোৰ মাৰয় আঁঠুবেসে নাম হোৱে॥

মাগি কোনে মান্য লৱে॥

খেদিও নাযাওঁ মাগিও নলওঁ।

ভিক্ষাৰ ভাতত পথালি হোৱস।

নমাগোঁ নোখোজোঁ তথাপিতো দিয়ে লৱা বুলি হাত তুলি।

তেনে দানগোট কোনে নলৱয় মোক নলাগয় বুলি॥

একজনে দিয়ে একজনে লৱে আকটে আসিয়া বাধে।

জানিবা গজাত আপোনাৰ হাতে দহোটা কপিলা বধে॥

ঔৰতৰ তথা অসমৰ জাতীয় জীৱনৰ ওপৰত ৰামায়ণৰ প্ৰভাৱ প্ৰবাদ-
বাক্যৰপৰা খনভাৱে অনুভূত হয়। অসমীয়া ৰামায়ণী সাহিত্যই সেই প্ৰভাৱ-বিস্তাৰত
নিশ্চয় প্ৰভুতভাৱে সহায় কৰিছিল।—

ৰাম নৌ হওঁতেই ৰামায়ণ হ'ল।

ৰাম-লক্ষ্মণ দুটি ভাই, লগে সঙ্গৈ চলি যায়।

লক্ষ্মণ সাৱথি॥ দহমুৰীয়া বাৰণ॥ ঘৰ-শত্ৰু বিভীষণ।

ৰামে মাৰিলেও মৰা, বাৰণে মাৰিলেও মৰা।

ৰামলৈ চালেও মৰোঁ, সীতালৈ চালেও ডৰোঁ।

ৰামৰ পৰিয়ালে লক্ষা জুৰিলে, সীতাৰ হৈ মাঠোতা নাই।

লক্ষাৰ বণিজ্জ॥ লক্ষা ক'ত॥ লক্ষা ক'ত ক'ত পখী॥ সোণৰ লক্ষা॥

ৰামো নাই, অযোধ্যাও নাই।

দৰিদ্ৰ লক্ষালৈ যায়, সাগৰ শুকাই, মাণিক লুকাই।

[বঙলা : লক্ষায় গেলেন দৰিদ্ৰা, নিয়ে এলেন হৰিদ্ৰা।]

যেয়ে লক্ষালৈ যায়, সেয়ে বাৰণ হয়।

বাৰীলৈ যিপাত (শৰ), সূত্ৰীৱলৈ সেইপাত।

ৰামৰাজ্জ॥ ৰামৰাজ্জ।

বাৰণৰ চিতা-জুই॥ ৰাম-বাৰণৰ যুদ্ধ।

ফাট দিয়া বসুমতী পাতালে লুকাওঁ।

কেৰ্কেটুবাৰ বাঁহ-পাতেই ভেটি।

বামৰ কাৰ্য্যক লাগি বৈদ্যে কৰে হেলা, হাগিবলৈ বহি কৰে ডেবপৰ
বেলা ॥

কালনেমিৰ লঙ্ঘাতাগ ॥ হনুমন্ত জাঁপ।

বাম-নামত ভূত পলায়।

সীতা নোহোৱা যজ্ঞ পতা।

বামায়ণী প্ৰবাদৰ তুলনাত মহাভাৰত-প্ৰভাৱাৰিত প্ৰবাদ-বাক্য বৰ কম। অসমৰ বৈষ্ণৱ আন্দোলনৰ স্পৰ্শও অসমীয়া লোক-প্ৰজ্ঞাৰ ভলমৈকে ভেজি গৈছিল। বৈষ্ণৱ সাহিত্যৰপৰা লোকভাৰাই অনেক প্ৰকাশ আৰু চিত্ৰকল্প লয়; ভকতীয়া সমাজৰ অনেক ভক্তীৰপৰা সেই ভাৰাই প্ৰবাদ গ্ৰহণ কৰে।—

ভয়ত ভগৱন্ত পলায়, কিললৈ বাসুদেৱ ডবায়।

এক দেউ, এক সেউ।

এটকা মহন্তৰ শপত ॥ চাউলকটীয়া মহন্ত ॥ খৰম গোসাঁই ॥

পদশিলা গোসাঁই ॥

গৰু খুন্দা মহাজন ॥

নামৰ মুখেৰে থাক্ ॥ বসতে নাম থ্ ॥

জয় বাম বোল্ জয় হৰি বোল্ ॥

বাম বাম কৰ্ ॥ বাম বোল্ ॥ বৰসবাহলৈ মন ॥ ভেকো-ভাৱনা ॥

ক বুলিব নেজানে, বড়্‌বাৰলী পঢ়ে। হৰি হৰি কৰ্ ॥ হৰি হৰি দেখ্ ॥

গায়নৰ ঘৰৰ বোন্দাই বাগ দিয়ে। হৰি ভকত।

হৰি-কথাতকৈ চাউলকঠা আগ।

ধনছিৰি বাগ টান্ ॥

বাহিৰে লটপট, ভিতৰি কপট, নেপাওঁ ভকতৰ আশ।

গুৰু এৰা ভক্তি ॥ গুৰুতো নেলাগে ভকততো নেলাগে।

গ্ৰাহ-গজেন্দ্ৰৰ যুদ্ধ ॥ বলি-বাসৱৰ যুদ্ধ ॥ চৈধ্য ভুৱন ॥

জল্‌জল্ পটপট দৈৱকীৰ গভুৰা ল'ৰা।

টিপতিয়ে গৰুড়ৰ উৰাও মাৰিব খোজে।

খেই দাও বুলিয়েই মণিকুট পা।

নবক পৰচেট্টা দেখুওৱা ॥ হৰিয়ে গোৱৰ্দ্ধন ধৰি ৰাখিব ॥

হৰিয়ে নাৰাখিলে জৰীয়ে কি বাখিৰ।

মহন্তৰ চিন মাহনিত, বুঢ়া গৰুৰ চিন ঘাঁহনিত।

বৈষ্ণৱ আন্দোলনৰ সময়ৰ আৰু তাৰ আগৰ মহাভাৰত-পুৰাণ আদিৰ চৰ্চাই লোকোক্তি-সৃষ্টিত বৰঙনি যোগাইছিল। ‘ধৰ্ম্ম-যুষ্টিৰ’, ‘শিশুপাল-খেদা’, ‘উগ্ৰসেনে বুদ্ধি নুসুধিলা মাধৱত’, ‘ফেঁচালৈ ফেঁচী, ইন্দ্রলৈ শচী’, ‘ইন্দ্রৰ সভাত ফেঁচাই কুকলি দি’, ‘খণ্ডত যামদগ্নি হ’, ‘জৰাসন্ধ দেৱতাই লজ্জ’, ‘মহাদেৱে কৃষি কৰ্’, ‘মহাদেউ ভিক্ষালৈ নগ’লৈ টেকেলি কাতি হ’ আদি এশ-এটা জতুৱা খণ্ডবাক্য আৰু ফকৰা পৌৰাণিক উৎপ্ৰেক্ষাৰ ফল। ‘একাদশত বৃহস্পতি’, ‘বৃহস্পতি পোন হ’, ‘শনিৰ দশা’ আদি খণ্ডবাক্য আহিছে জ্যোতিষ-চৰ্চাৰপৰা। ‘গোসাঁনী লজ্জ’, ‘কালিকা লাগ’, ‘কালিকা নোহোৱা হ’, ‘দেও উঠ’, ‘দেও লাগ’, ‘কেঁচাইখাঁতী গোসাঁনী’ আদি খণ্ডবাক্য শাক্ত তত্ত্ব আদিৰ প্ৰভাৱত উদ্ভূত।

মুছলমানী জিকিৰ-জাৰীত যেনেকৈ হিন্দু লোকগীতিৰ সমধৰ্মী শাৰী দেখা পোৱা যায়, অসমত মুছলমান-বসতিৰ ফলত সেইদৰে লোকোক্তিয়ে অলপ পৰিমাণে হ’লেও জীপ পাইছিল। ওচৰত মুছলমান নোহোৱা ঠাইতো ‘বিহুমালাই কৰিবলৈ এদা এচকল নাই’—এনে উক্তি শুনাৰপৰা সেই জীপ কিমান শিপাইছিল, অনুমান কৰিব পাৰি। ‘তিনি মোলোনা আছিল চাই, খোদাইটো ওলাল ভোৰোকাই’, ‘তৌবা তৌবা কৰ্’, ‘তৌবা তৌবা দেখুৱা’ আদি অনেকটি লোকোক্তি আৰু খণ্ডবাক্য ইছলাম-প্ৰভাৱাৱিত। লোক-প্ৰজ্ঞা চোকা সমালোচক। গতিকে বামুণ-শুদিৰ আদি জাত লৈ হোৱা প্ৰবাদ আৰু খণ্ডবাক্যবোৰত সেই সেই জাতৰ লোকে ৰুণ্ট হ’বৰো কাৰণ বিচাৰি পাব পাৰে। ‘বামুণৰ বৰুৱা, শুদিৰৰ পঢ়ুৱা’ হ’ব নাপায় বুলি ক’লে কোনে শুনে? বঙলাত ‘চালকলা-খেঁকো বামুন’ বুলিলে আন কোনোৱে চাউল-কলা খাবলৈ নিবিচাবে বুলি ধৰিমনে? ‘দিখৌৰ গৰা বামুণ পৰি মৰা’—যেন বামুণৰহে মাথোন আঁঠুত বল নাই! বঙলা এটা প্ৰবাদত কেইবাটাও জাতক সাঙুৰি পেলাইছে; ‘কায়েত মৱে সেয়ানে, বেনে মৰে দেয়ানে, জোলা মৰে তাঁতে, কাঙালী বাঙালী মৰে মাছ আঁৰ ভাতে।’ আহোম, মিৰি, নগা আদি জাতি-জনজাতিক লৈও অনেক প্ৰৱচনৰ উৎপত্তি হৈছে। সেইদৰে চাপৰিয়াল, পোহৰী আদি জীৱিকা-সম্বন্ধিত লোকসমষ্টি লৈও লোকপ্ৰজ্ঞাই লোকোক্তিত কটাক্ষ নিক্ষেপ কৰিছে। নানান বাদ্য, পাত্ৰ, জকাই-জুলুকি আদি কামৰ উপকৰণ যিভাবে জন-সাধাৰণৰ জীৱনৰ লগৰীয়া, সেইভাবে সিবোৰৰ কথা লোকোক্তিতো প্ৰতিফলিত হৈছে। ৰ’দ-বৰষুণ, বা-বতাহেও সেইদৰে তাত প্ৰতিধ্বনি তুলিছে।

লোকোক্তিত আহোম যুগৰ প্ৰভাৱো স্পষ্ট। 'নপতা ফুকন', 'ফুকনৰ (বা চোকা) টেকেলা', 'সৰ্কদেউ ইছৰ', 'শলালৰ শিল', 'মিটঙীয়া খাল', 'মান-মৰাণৰ দিন', 'নাই বঙামাটি, নাই গুৱাহাটী' আদি আহোম ৰাজত্বৰ ভগ্নাৱশেষ। গড়গাঁও আহোমৰ দিনৰ 'আজৰ ইছৰ', গতিকে কিমান লোকোক্তিত তাৰ নাম—'গড়গাঁও, কথা শুনি তল যাওঁ', 'গড়গাঁৱৰ পিছল বাট, ল'ৰাকো নিচিনি, বুঢ়াকো নিচিনি, হাতে পতি লাখুটিপাত।' 'গড়গঞা হাতী, পোকৰে নকৰে কাতি', 'গড়গঞা মিতিকৰ ডাও, মুখে বোলে থাক থাক, ডৰিবে হেঁচোকে নাও', 'গড়গঞা কটাৰীৰ ডাবেই কাটে (বা ডাবেই শুৱনী)', '(তু'ক' বঙলা—'পেতলেৰ, কাটাৰি, কাজে নেই ধৰ, বক্ৰকই সাৰ।)' ইয়াতে মাৰিলে টিপা, গড়গাঁও পালেগৈ শিপা। '.....বেটীয়ে ডাঙ্গিলে কটৰা, গড়গাঁও পালেগৈ বতৰা', 'নগৈ গড়গাঁৱৰ বতৰা কয়'। লোকোক্তিক আন আন ঠাইৰো উল্লেখ পোৱা যায়—'গা গোলাঘাটীয়া (বা গুৱাহাটীয়া) হ', 'কলিয়াবৰত পৈয়েক মৰিল, ধান বানোতে মনত পৰিল', 'কলঙৰ কাৰৰি, কত কেলকেলাৰ চটাই পাখৰী', 'হাবাঙত লোণ সত্তা, দেহাৰ বা কি অৱস্থা'। ব্ৰিটিছ যুগৰ প্ৰভাৱ 'মহাৰাণীৰ দোহাই', 'মহাৰাণীৰ দিন', 'বগাঘৰত ভাত খুৱা' আদি দুই-এটি খণ্ডবাক্যত লক্ষিত হয়।

প্ৰবাদ-বাক্যৰ সৰ্বভাৰতীয়তা বা অপ্ৰাদেশিকতা এটি লক্ষণীয় বিষয়; বিশেষকৈ বঙলা প্ৰবাদৰ লগত ঐক্য বৰ চকুত লগা। ইয়াৰ দুটা কাৰণ নিৰ্দেশ কৰিব পাৰি— ভাৰতীয় চিন্তা আৰু অভিজ্ঞতাৰ সমতা আৰু ভৌগোলিক প্ৰতিবেশিতা। পুৰণি অসম-বঙ্গৰ সীমান্তৰ অনেক ঠাইক ভাষাৰ ফালৰপৰা অসমীয়া-বঙলা দুয়ে দাবী কৰিব পাৰে। ইয়াৰ উপৰি অনেক প্ৰবাদ সংস্কৃত মূলৰপৰা অহা কাৰণেও বিভিন্ন আধুনিক ভাষাত সমৰূপ হ'ব পাৰে। ৰামায়ণৰ 'ৰামাদপি চ মৰ্তব্যং মৰ্তব্যং বাৰণাদপি' আদি মাৰীচৰ বচনৰপৰা অসমীয়া-বঙলা দুই ভাষাতে একে ধৰণৰ প্ৰৱচন সৃষ্টি হৈছে। কিন্তু অসমীয়া 'ক'লৈ আয়ে মাৰ খায়, নক'লৈ বাপায়ে চুৰাতে খায়', বঙলা 'বল্লে মা মাৰ খায়, না বল্লে বাপ এটো খায়', আৰু হিন্দী 'কৰ্ছ তো মা মাৰী জায়, ন কৰ্ছ তো বাপ কুস্তা খায়', তিনিওটা একে হ'ল কেনেকৈ? অসমীয়া 'এদাৰ বেপাৰীক জাহাজৰ খবৰ কৈলৈ' অতি প্ৰাচীন নহয়, অন্ততঃ আৰবী-ফাৰ্চী-মূলীয় শব্দ অসমীয়াত সন্টালনীকৈ চলাৰ আগৰ নহয়। বঙলাতো আছে—'আদাৰ ব্যাপাৰী, জাহাজেৰ খবৰে কাজ কি।' কিন্তু উদয়নৰ আত্মতত্ত্ববিবেকত একোটা কথাই আছে—'কিমাদ্ৰকবণিজো বহিঃচিন্তয়া' (দে, পৃষ্ঠা ১২৬)। আমি কওঁ, 'আছে গক,

নাবয় হাল, হোৱাতকৈ নোহোৱাই ভাল।' খনাৰ বচনত আছে : 'আছে গক, নবায় হাল, তাৰ দুঃখ সৰ্বকাল।' অৰ্বাচীন কিছুমান প্ৰবাদ দেশ্য বা অন্য প্ৰদেশৰপৰা ধাৰ কৰা বুলি বিশ্বাস কৰিবৰ স্থল আছে, বিশেষকৈ ভাষাৰ ঠাচৰপৰা : 'মৰদ কী বাত হাথী কা দাঁত', 'আহা বাম তাহা অযোধ্যা', 'কণা ল'ৰাৰ নাম পদ্মলোচন', 'চণ্ডীপাঠৰপৰা জোতা-চিলাইলৈ', 'বোঁৰাৰ ঘাঁহ কাট্', 'বোঁৰাৰ ডিমা', 'চিঞগুপ্তৰ খতিয়ান', 'যত দোষ নন্দ ঘোৰ', 'চকুৰে সবীয়হ ফুল দেখ্', 'মোল্লাৰ দৌৰ মছজিদ পৰ্বত' ইত্যাদি। অসমীয়া-হিন্দীৰ সামঞ্জস্যও চকুত লগা। 'নাচিৰ নেজানে চোতালখন হেৰামগৰীয়া।' বঙলাত আৰু বিহাৰী ভাষাত ইয়াৰ অনুৰূপ আছে (পিঠি ৩২৫ চাওক)। কিন্তু 'আনব আন চিন্তা, বাঁৰী বায়ুগীৰ কাণ দুখনৰ চিন্তা' আৰু হিন্দী 'আনো কে আন চিন্তা, বাণী কে ৰাজৰে কে চিন্তা'; 'থুপৰীৰ পৈ, মাজে ফুটা হৈ, কাটি খায় কটনা, এই তিনি-চাৰি যমৰ যাতনা' আৰু হিন্দী 'ঝৰ ঝৰ জাবি, উকখা ঘৰ, নাৰী চঞ্চল, চোৰ নকৰ, শত্ৰু সতমান পাই, এহি পঞ্চ বাপ সহন নয়াই'; এইবোৰ যেন ভ্ৰাম্যমান লোক-প্ৰজ্ঞাৰ বাহিৰত সামান্য কল্প-পৰিবৰ্তন মাত্ৰ।

জতুৱা অসমীয়া ভাষা আৰু ঘৰুৱা বঙলাৰ কিমান সাদৃশ্য আছে তলৰ প্ৰবাদ-বাক্যবোৰৰপৰা ভালকৈ বুজিব পৰা যাব।—

আপনাৰ মান আপনি ৰাখি, কাটা কান চুল দিয়ে ঢাকি।

[কাটা যোৱা নাক, খাৰণি দি ঢাক]

আপনি ম'ৱে জাতিৰ হাঁড়ি ফেলানো ॥ নিজৰ নাক কেটে পৱেৰ যাত্ৰা-ভঙ্গ।

[নিজৰ নাক কাটি সতিনীৰ যাত্ৰা ভঙ্গ কৰ্।]

আয়েশ লুকোবি বয়েস লুকোবি, গালভাঙা তোৱ কোথায় থুবি।

[আঁহ লুকাবা, পাহ লুকাবা, গালৰ সোপোৰা ক'ত লুকাবা।]

আপনাৰ পৌদে ন'মন ও, পৰকে বলে—তোৰ পৌদে থু।

[নিজৰ পোকৰ টেক্টেকীয়া, লোকৰ পোকৰলৈ পানী চটিয়া।]

উঠন্ত মুলো পন্তনেই চেনা যায়। [যি মূলা বাঢ়িব দুপতীয়াতে চিন।]

উড়ো খই গোবিন্দায় নমঃ ॥ গাছে ফুল শ্ৰীকৃষ্ণায় নমঃ ॥ ফাটলে পড়ল কলা,

গোপালায় নমঃ ॥ হাটে কলা নৈবেদ্যায় নমঃ ॥

[বেতনিত ও পৰিল, বাসুদেৱায় নমঃ।]

এক কানে শোনে, অন্য কানে বেয়োয়।

[একাণে সোমাই একাণে ওলাই যায়।]

একেই নাচনী বুড়ী, ভায় নাভনীৰ বিয়ে।

[এনেই বুঢ়ী নাচনী, তাতে নাভিনীয়েকৰ বিয়া।]

এত এত মহাৰথী, ভাৱা পায় না ৰতি, তিনি যেমন ভুইঞা, আসেন
গামলা লইয়া।

[ভুমি কোন কুটা, কমলাবৰীয়া ভকতে খাই গৈছে ওলা।]

কথাতে হাতী পায়, কথাতে হাতীৰ পায়।

[কথাৰ মূৰত বঁটা পায়, কথাৰ মূৰত কটা যায়।]

কথায় কথা বাড়ে, জলে বাড়ে ধান। বাপেৰ বাড়ী থাকলে মেয়েৰ অপমান।

[কথাত কথা বাঢ়ে, খবিকাত বাঢ়ে কাণ, মাকৰ দ্বৰত জীয়েক
বাঢ়ে....।]

কলা গাছের সঙ্গে বিয়ে। [‘কল-পুলিৰে বিয়া হোৱা’ চাওক।]

কাঠেৰ বেড়াল হোক, ইঁদূৰ ধৰলেই হল।

[কাঠৰ বিৰলীয়েই হওক, এম্ভুৰ ধৰিলেই হয়।]

কানা ছেলের (পুত্ৰের) নাম পম্বলোচন॥ কানাৰ বেটা পম্বলোচন॥

চৌধুৰী চৌধুৰী বড় নাম, ছাগলে চিৰায় পৌদেৰ চাম।

[নাম লৈছে ভোগাই, খায় পানীকাঁহদি।]

কিলিয়ে কাঁঠাল পাকানো। [ভুকুত কল পকোৱা।]

ক্ষুধায় চায় না সুখা, ঘুমে চায় না খাটপালঙ্গ।

[টোপনিয়ে জানে কি বটা-বকৰা, ভোকে জানে কি দেৱা-কৰ্কাৰা।]

খায় না কেবল নাকের তলে গোঁজে। [নাখায় মাখোন নাকৰ তলে গোঁজে।]

গায়ে নেই ছাল-বাকলা, মদ খায় আকলা-বাকলা।

[গাত নাই ছাল-বাকলি, মদ খায় তিনি টেকেলি।]

ঘোড়া দেখলেই খোঁড়া। [দোলা দেখি বকৰা খোৱা হোৱা।]

চুল কাটলে হয় ডালে-পালে, নাক কাটলে নয় কোনও কালে।

[নাক-কাণ কাটিলে আহিব আলে-পালে, ডাঢ়ি-চুলি কাটিলে
আহিব কোন কালে।]

নাকে দড়ি দিয়ে ঘোৱান। [নাকত ধৰি চাকত ঘূৰা।]

নেই বল্লে সাপেরও বিষ থাকে না। [নাই বুলিলে সাপৰো বিষ নাথাকে।]

পণ্ডিতে পণ্ডিতে হয় প্রতি কথায় হুন্দ, বালকে বালকে হয় প্রতি কথায় দ্বন্দ,

বুড়ায় বুড়ায় হয় প্ৰতি কথায় কানি, জুয়ানে জুয়ানে হয় প্ৰতি কথায় হাসি। [ল'বাই ল'বাই কথা পাতে, কথায় পতি বং; ডিৰীয়ে ডিৰীয়ে কথা পাতে, কথাই পতি দন; বুঢ়াই বুঢ়াই কথা পাতে, কথায় পতি কাঁহে, ডেকাই ডেকাই কথা পাতে, কথায় পতি হাঁহে।]

গিপড়ের পাখা ওঠে মৰবাব তৱে। [পৰবাব পাখি গজে মৰিবলৈ।]

বাঘের গল্প-রাখালি। [উদক ভেটাৰখীয়া দে।]

বুড়ো শালিককে ৰাম-নাম শেখানো॥ বুড়ো শালিক পোষ মানে না।

[বুঢ়া শালিকাই মাত নলয়, বা পোহ নামানে।]

বুনলাম ধান, তুললাম তিল, ফললো ৰুদ্ৰাক্ষ, খেলান কিল। [ৰুলো লাও, বগাল পুৰৈ, লাগিল কোৱাভাডুৰী।]

বেটা বিয়লাম বৌকে দিলাম, ঝি বিয়লাম জামাইকে দিলাম। [পো তুলি বোৱাৰীৰ বুকুত দিলো, জী তুলি জোঁৱাইৰ বুকুত দিলো।]

ডীমৰুলেৰ চাকে খোঁচা দেওয়া। [কোঁদো-বৰলৰ বাহত হাত দিয়া।]

মাছরাঙা পাখীৰ কলঙ্ক যায়।

[আটাই চৰায়ে মাছ খায়, মাছবোকাৰ নাম যায়।]

যখন য়াৰ, তখন তাৰ। [যাৰ যেতিয়া তাৰ তেতিয়া।]

যাৰ নিন্দে তাৰ পিন্ধে (বা তাৰে বন্দে)। [নিন্দিলে বন্দিব লাগে।]

সাপ হয়ে কাটে, ৰোজা হয়ে ৰাড়ে। [সাপ হৈ খোঁটে, বেজ হৈ জাৰে।]

জ্ঞানৰ আভিজাত্য থকা বা দেখুৱাব খোজা মহলত সংস্কৃত কাব্যৰ ভগা-ছিগা টুকুৰা বা তত্ব-বচনৰ একোফাকি কথা সবল কবিবৰ অৰ্থে ব্যৱহাৰ কৰা হয়। চাণক্য-শ্লোকো নিঃসঙ্কোচে ব্যৱহৃত হোৱা দেখা যায়। প্ৰাজ্ঞোক্তিকাপে ব্যৱহৃত অন্যান্য সংস্কৃত বাক্য-বাক্যাংশৰ এটি তালিকা তলত দিলোঁ।—

কালস্য কুটীলা গতিঃ। [অপসু প্লবন্তি পাবাণা মানুৰা ঘৃণ্তি ৰাক্ষসান্।

কপয়ঃ কৰ্ম কুৰ্বন্তি কালস্য কুটীলা গতিঃ॥—ৰামায়ণ]

ধৰ্মস্য সূক্ষ্মা গতিঃ। [‘ধৰ্মৰ সূক্ষ্ম গতি’ চাওক।]

কীৰ্ত্তিৰস্য স জীৱতি। [চলচ্চিত্তং চলচ্ছিত্তং চলচ্ছীৰ্ৱন-যৌৱনম্। চলাচল-

মিদ্ং সৰং কীৰ্ত্তিৰস্য স জীৱতি।]

কিমাম্ৰৰ্ষম্ অভঃ পৰম্। [অহন্যহনি ভূতানি গচ্ছন্তি যমমণ্ডিবম্। শেৰাঃ

হিৰদ্ধমিচ্ছন্তি কিমাম্ৰৰ্ষমতঃ পৰম্॥—মহাভাৰত]

গজভুক্তকপিখৰং। [আজগাম যদা লক্ষ্মীর্নাবিকেলফলাম্বুবং। নিৰ্জগাম যদা
লক্ষ্মীর্গজভুক্তকপিখৰং॥]

গৃহিণী গৃহমুচ্যতে। [গৃহং গৃহমিত্যঙ্গৃহিণী গৃহমুচ্যতে, তয়া হি সহিতঃ
সর্বান্ পুৰুষাৰ্থান্ সমশ্ৰুতে॥—দায়ভাগত উদ্ধৃত]

হ্মাণেন অৰ্ধভোজনম্॥

তে হি নো দিবসা গতাঃ।

পথি নাবি বিবৰ্জিতা॥

প্রবাসে নিয়মো নাস্তি।

বসুধৈব কুটুম্বকম্। [অয়ং নিজো পৰো বেতি গণনা লঘুচেতসাম্।

উদাৰ-চৰিতানাং তু বসুধৈব কুটুম্বকম্॥]

বহ্মাবস্তে লঘুক্ৰিয়া। [অজায়ুক্ষে ঋষিশ্রাদ্ধে দম্পতিকলহে চৈব। প্রভাতে
গৰ্জিতে মেঘে বহ্মাবস্তে লঘুক্ৰিয়া॥]

বাণিজ্যে বসতে লক্ষ্মীঃ। [বাণিজ্যে বসতে লক্ষ্মীসুদৰ্ধং কৃষিকৰ্মণি। তদৰ্ধং
ৰাজসেৱায়াং ভিক্ষায়াং নৈব নৈব চ॥]

বুদ্ধিৰ্যস্য বলং তস্য। [বুদ্ধিৰ্যস্য বলং তস্য অবোধস্য কুতো বলম্।—
হিতোপদেশ]

বৃদ্ধস্য তৰুণী ভাৰ্য্যা॥ বৃদ্ধস্য ৰচনং গ্ৰাহ্যম্।

ভাগ্যং ফলতি সৰ্বত্র॥ ভাৰগ্ৰাহী জনাৰ্দনঃ।

ভিন্নকচিহি লোকঃ [বৃহৎ ৬.৩০]

মন্ত্ৰং বা সাধয়েৎ শৰীৰং বা পাতয়েৎ।

মধ্বভাবে শুড়ং দদ্যাৎ॥ মধুৰেণ সমাপয়েৎ।

মহাজনো যেন গতঃ স পত্নাঃ।

মিষ্টান্নমিতৰে জনাঃ। [কন্যা বৰয়তে কপং মাতা বিস্তং পিতা শ্রুতম্।

বান্ধৱাং কুলমিচ্ছন্তি মিষ্টান্নমিতৰে জনাঃ॥]

ক্ৰিশ্যন্তি মধ্যমা জনাঃ॥ যোগ্যভোগ্যা বসুন্ধৰা।

মুনীনাঞ্চ মতিভ্রমঃ। [জিহ্বা টলতি ধীৰস্য পাদটলতি হস্তিনঃ। ভীমস্যপি
বণে ভল্লো মুনীনাঞ্চ মতিভ্রমঃ॥]

মূৰ্খো বৈদ্যো যমোপমঃ॥ মৌনং সন্মতিলক্ষণং।

যঃ পলায়তি স জীৱতি। [চিৰকালং বনে বাসশ্চলমৃক্ষো ন দৃশ্যতে।

অৰিচাবপুৰীদোবাদ যঃ পৰৈতি স জীবতি ॥]

যতো ধৰ্মভূতো জয়ঃ। [জয়োহস্ত পাণ্ডুপুত্ৰাণাঃ যোবাং পক্ষে জনাৰ্দনঃ।

যতঃ কৃষ্ণভূতো ধৰ্মো যতো ধৰ্মভূতো জয়ঃ ॥]

যথা দৃষ্টং তথা লিখিতম্। [.....লেখকে নাস্তি দুষণম্।]

শনৈঃ শনৈঃ ॥ শনৈঃ পহা। [শনৈঃ পহা শনৈঃ কহা শনৈঃ পৰ্বতলঙ্ঘনম্।

শনৈঃ কৰ্ম চ ধৰ্মশ্চ এতে পঞ্চ শনৈঃ শনৈঃ ॥]

সৰ্বমত্যন্তং গৰ্হিতম্।

শুভস্য শীঘ্রম্ [শুভস্য শীঘ্রমশুভস্য কালহৰণম্।]

স্ত্ৰীবুদ্ধিঃ প্ৰলয়ঙ্কৰী ॥ স্ত্ৰীৰত্নং দুষ্কুলাদপি।

হংসমধ্যে বকো যথা।

অসমীয়া আৰু হিন্দী প্ৰবাদ-বাক্যৰ সাম্য দেখুৱাবলৈ কেইটামান তলত দিলোঁ।—

অপনী নাক কটে তো কটে দূসৰে কা সপ্তন তো বিগড়ে।

[নিজৰ নাক কাটি সতিনীৰ যাত্ৰাভঙ্গ কৰ্।]

আপ ভলা তো জগ ভলা [আপোন ভালেই জগত ভাল।]

ইক তো বুঢ়িয়া নাচনী দুজে ঘৰ ভা নাতি।

[এনেয়ে বুঢ়ী নাচনী, তাতে নাতিনীয়েকৰ বিয়া।]

উট কে মুঁহ মে জীৰা। [উদৰ মুখত শালপোনা।]

এক হাথ সে তালী নহী বজতী। [এখন তাল নাবাজে।]

কহী বাজা ভোজ কহী গাঁও তেলী।

[আকাশৰ তৰাই টিকাৰ টোপা খহৰে সমানে।]

এক পহু দো কাজ। [আইবো বাৰ্তা, গঙ্গাবো যাত্ৰা।]

চাঁদ কো ভী গ্ৰহণ লগতা হৈ। [চন্দ্ৰতো কলঙ্ক আছে।]

চোৰ পৰ মোৰ। [চোৰক মোৰে পা।]

চোৰী কা মাল মোৰী মৌ। [পাপৰ ধন পৰাচিতত যায়।]

ছট্ৰদৰ কে সিৰ মৌ চমেলী কা তেল।

[এন্দুৰৰ সেন্দূৰ, গোলামৰ ভজা মাছ।]

ছোটে মুঁহ বড়ী বাত। [সকল মুখত বৰ কথা।]

জনে জনে কী লকড়ী এক জনে কা বোঝ।

[দহোটাৰ লাঠি এজনৰ বোজা ॥ চোৰ সবহ হ'লে কিয়ল কম হয় ॥]

জববদস্ত সব কা জমাঈ। [কিলোৰা কুটুমেহে কুটুম ॥]

জবান হী হাখী চঢ়াৰে জবান হী সিৰ কটাৰে।

[কথাৰ মূৰত বঁটা পায়, কথাৰ মূৰত কটা যায় ॥]

জহাঁ কী মিটা বহী লে জাতী হৈ। [চৰণেহে জানে মৰণৰ ঠাই ॥]

জৈসা দেশ বৈসা ভেস। [দেশ চাই ভেশ ॥]

জো জ্যাদা কৰীৰ সো জ্যাদা বকীৰ। [চিনাকি চাওভাওহে মানুহ কাটে ॥]

তেতে পাঁৰ পসাৰিয়ে জেতী লাখী সৌৰ ॥ জিভনী চামৰ দেখো উত্তনে হী

পৈৰ পসাৰো। [আঠুৱা চাই ঠেং মেল ॥]

দূৰ কে ঢোল সুহাৰনে। [দূৰৰ পৰ্বত শুৱনী দেখি ॥]

নাচ ন জানে আঙ্গন টেঢ়া। [নাচিব নেজানে, চোতালখন হেৰামগৰীয়া ॥]

পাঁচো উঙ্গলিয়া বৰাবৰ নহী হোতী। [পাঁচো আঙুলি সমান নহয়।]

বন্দৰ ক্যা জানে অদৰক কা স্বাদ। [বান্দৰে কি জানে নাৰিকলৰ মোল ॥]

বহুতে জোগিন মঠ উজাড়। [অধিক বাঢ়েত গুৰ ধমনা ॥]

কিনা ৰোয়ে তো মী ভী দুখ নহী পিলাতী।

[নেকান্দিলে ল'ৰাই ক'ল নেপায়।]

ব্যাহ ন কিয়া তো ক্যা, বৰাত তো গয়ে হৈ।

[বিয়া নকৰিলেও বভাতল গছকিহোঁহে ॥]

মুন্না কী দৌড় মসজিদ তক।

ৰোজ কুৰ্মা খোদনা ৰোজ পানী পীনা। [দিন ভিন্কা, প্ৰাণ বন্ধা ॥]

সৌ সুনাব কী এক লোহাৰ কী।

[সোণাবিৰ টুক্ টুক্, কমাৰৰ এমাব ॥]

হাথ কঙ্গন কো আৰসী ক্যা।

[হাতেৰে কান্ধণ মা লোউ দাপণ—চৰ্ঘ্যা ॥]

অসমীয়া জতুৱা খণ্ডবাক্যৰ এটি মন কৰিবলগীয়া লক্ষণ মনছিলেবিক্ বা একান্বৰীয় শব্দৰ ব্যৱহাৰ; কেতিয়াবা তেনে শব্দ এযোৰৰপৰা নামধাতুৰো সৃষ্টি হয়—বি বি বা বা, বু বু বা বা, বিং বিং বাং বাং, বাং বিং, লু লু চু চু, কো কা, তু ৰাম, হিৰ্ হিৰ্ গিৰ্ গিৰ্; লু-লুৱা, টু-টুৱা, হিৰ্হিৰা গিৰ্গিৰা; ইত্যাদি। অসমীয়াত অনুকাৰ-অনুকৰণ শব্দৰ ব্যৱহাৰ বহুল প্ৰকৃতিৰ। 'এঘৰৰ পাটিনাদ, এঘৰৰ

জবী, এঘৰে পানী তোলে ঘটং ঘটং (ঘটং ঘটং) কৰি।' এই প্ৰবাদ-বাক্যৰ 'ঘটং ঘটং' শব্দলৈ লক্ষ্য কৰি গৰ্ডন্ হাৰাবে লিখিছে, "The Assamese are fond of using such onomatopoeic words" (পিঠি ২০)।

ডাকৰ বচন যোজনা-ফকৰাৰ দৰেই লোক-সম্পত্তি। কিন্তু তাত লোকোক্তিটকৈ প্ৰাজ্ঞোক্তিৰ লক্ষণ অধিক। এফালৰপৰা চালেই পিতৃনাম-বিহীন ফকৰা-যোজনা; ডাকৰ বচনৰ যিবোৰ পুথি পোৱা যায় তাত পাঠ আৰু সংখ্যাৰ তাৰতম্যলৈ লক্ষ্য কৰিলে সংগ্ৰহখন (একপ্ৰকাৰ compendium) বিভিন্ন সময়ত কোনোৱে সঙ্কলন কৰা সংস্কৰণ (redaction) যেন লাগে। আনফালে তেনে পুথিৰ শৃঙ্খলাই এজন মূল গ্ৰন্থকাৰৰ ফালে আঙুলিয়ায়। ডাকৰ বচনৰ বঙ্গ আৰু অন্যান্য ৰাজ্যতো চলতি আছে। এই বচনসমূহৰ দুই-এখনি সৰু সংগ্ৰহ ছপা হৈ ওলালেও এখনি সুসঙ্কলিত (variorum) সঙ্কলনৰ আৱশ্যকতা বৰকৈ অনুভৱ কৰা যায়। ছলমন বা হিছিয়ঁডৰ দৰে ডাক পুৰুষো আমাৰ এটি ঐতিহ্য, সাংসাৰিক জ্ঞানৰ অভিধান।

ভকতীয়া ফকৰা ফকৰা-যোজনাৰ বিশেষ এটি শ্ৰেণী। ইবিলাকৰ বাহিৰে দেখা অৰ্থতকৈ গৰ্ভস্থ পাৰমাৰ্থিক তাৎপৰ্য্যহে আচল—যিটি ভকতীয়া সমাজৰ চৰ্চাৰ (চৰ্চনি) বাহিৰত সহজে প্ৰকট নহয়। ইবিলাকৰ সেই দেখি এটি গোপন (esoteric) মূল্য আছে। 'বাৰহাত জালৰ তেৰহাত ফটা, ভাল মাৰিলি বাপৰ বেটা', 'বৌ-বৰালি সৰকি গ'ল, পুঠি-খলিহনা পাহে পাহে ৰ'ল', 'পশু নকৰিবা শৰ, মৰাও নানিবা, জীয়াও নানিবা, শুদা হাতে নপৰিবা ঘৰ',—এনেবোৰ ফকৰাই প্ৰথম পৰিচয়তে পাঠকৰ লগত প্ৰহেলিকা খেলে। শুক-চৰিতত আৰু বৈষ্ণৱ সমাজত অনেকখিনি ফকৰা নাৰায়ণ ঠাকুৰ আতাৰ নামত জড়িত কৰা হৈছে বা হয়। সেইবাপে কান্তিৰাম বুঢ়াভকত আৰু হলিৰাম মহন্ত ঠাকুৰৰ সংগ্ৰহ প্ৰকাশো হৈ গৈছে।

১৮৭৭ ছনত শিৱসাগৰৰপৰা ওলোৱা শ্ৰীমতী এইচ্. বি. এল. কট্টাৰৰ Phrases in English and Assamese বোধ হয় অসমীয়া প্ৰবাদ-বাক্যৰ প্ৰথম সংগ্ৰহ। এইখনি পুথিৰ আমি নামহে শুনিছোঁ। এই বিষয়ত দ্বিতীয় প্ৰচেষ্টা পি. আৰ্. টি. গৰ্ডন্ হাৰাৰ Some Assamese Proverbs ১৮৯৬ ছনত প্ৰকাশিত হয়। ইয়াৰ দ্বিতীয় সংস্কৰণ ওলায় ১৯০৩ ছনত আসাম চেক্ৰেটেৰিয়েট প্ৰিণ্টিং অফিচৰপৰা। মুঠ ৩৬৩টা ফকৰা-যোজনা গৰ্ডনে নটা শ্ৰেণীত ভাগ কৰি উলিয়াইছে এইদৰে— I. Proverbs relating to human failings, foibles

and vices (১-৭৫); II. Proverbs relating to worldly wisdom and maxims, expediency and cunning, and warnings and advice (৭৬-১৬৫); III. Proverbs relating to peculiarities of certain castes and classes (১৬৬-১৮৬); IV. Proverbs relating to social and moral subjects, religious customs and popular superstitions (১৮৭-২৪৪); V. Proverbs relating to agriculture and seasons (২৪৫-২৬৯); VI. Proverbs relating to cattle, animals, fish and insects (২৭০-৩০১); VII. Additional proverbs (৩০২-৩৩৭); VIII. Dak's agricultural sayings (৩৩৮-৩৫৬); IX. Miscellaneous (৩৫৭-৩৬৩)।
গৰ্জনৰ সকলোবিলাকেই যোজনা-ফকৰা; জতুৰা খণ্ডবাক্য তেওঁ সংযোগ কৰা নাই।

ইয়াৰ পিছত অসমীয়া প্ৰকাশকসকলে প্ৰবাদ-বাক্যৰ সংগ্ৰহ উলিয়াবলৈ ধৰে। গোপালচন্দ্ৰ দাসৰ দ্বাৰা সংগৃহীত 'অসমীয়া পটন্তৰ মালা বা যোজনা'। Assamese Proverbs'-অৰ 'নতুন তালবৰণ' ১৯২৭ ছনত প্ৰকাশ কৰে ডিব্ৰুগড়ৰ এজেক্ষিক কোম্পানীয়ে; ইয়াৰ আগৰ তালবৰণ কেতিয়া ওলাইছিল, পোৱা নগ'ল। পুথিখনিত ডাকৰ বচনো বহুতোখিনি সোমাই আছে। কৃষি, গৃহ-বাৰী, হিংসা, বাগ, মনকষ্ট, দাবিদ্ৰ্য, ধূৰ্ততা, কিৰ্পিগালি, মিত্ৰতা আদি বিভিন্ন ভাগত যোজনাখিনি সজোৱা হৈছে। মুঠ যোজনা ৪২৯টি। তাহানিৰ 'মৌ'ৰ সম্পাদক বলিনাবায়ণ বড়াই কিছু প্ৰবচন সংগ্ৰহ কৰিছিল; তাকে যোগ-বিয়োগ কৰি সম্পাদনা কৰি তেওঁৰ পুত্ৰ ইন্দ্ৰনাবায়ণ বড়াই ২৩৯টি যোজোনাবে 'অসমীয়া প্ৰবচন (আসামৰ নীতি-সাহিত্য)' নাম দি ১৯৪৩ ছনত ছপা কৰে। তেওঁ লিখিছে, "কোনো কোনো প্ৰবচনৰ অলপ পৰিবৰ্ত্তন (সনিৰ্দেশ) কৰিছোঁ। কোনো কোনোৰ বৈদেশিক উৎপত্তি দেখুৱাইছোঁ।" কমাৰকুছিৰ শ্ৰীপ্ৰসন্নচন্দ্ৰ বৰুৱাই দুজন পঢ়াশালিৰ হেডপণ্ডিত আৰু এজন গাঁৱলীয়া বেঞ্চৰ সভাপতিৰ দ্বাৰা স্থানীয়ভাৱে সংগৃহীত ২১৫টি যোজোনাব 'পটন্তৰমালা প্ৰথম খণ্ড' উলিয়ায় বঙলা ১৩৩৪ ছনত। ১৯৪১ ছনত শ্ৰীশ্ৰীৰামকৃষ্ণ দাসে 'ফকৰা যোজনা' নামে এখনি সৰু পুথি গুৱাহাটীৰপৰা উলিয়াইছিল। বঙিয়া অঞ্চলৰ লখনুৰাম দাসৰ 'যোজনা' আৰু শ্ৰীভীমশেখৰ বৰুৱাৰ 'প্ৰবচন' দুখনি সৰু প্ৰকাশ। এতিয়ালৈকে ফকৰা-যোজোনাব আটাইতকৈ ডাঙৰ সঙ্কলন শ্ৰীভীমশেখৰ নেওগৰ দ্বাৰা সংগৃহীত আৰু সম্পাদিত 'দুহাজাবমান উৎকৃষ্ট যোজনা'ৰে 'বাক্যকৰ্মীয়া অসমীয়া পটন্তৰমালা'ৰ পুথি 'বহুবহী' ১৮৭০ শকৰ ভাদ্ৰদ যোৰহাটৰপৰা প্ৰকাশিত। ১৯৩৪ ছনত আনন্দচন্দ্ৰ

আগৰৱালাই অসম সাহিত্য সভাৰ যোগে ঘোষণা কৰা উৎকৃষ্ট পটন্তৰ-সংগ্ৰহৰ বঁটাৰ বাবে পাছৰ বছৰতে সভাক দি সম্পাদকে ১৯৩৭ ছনত সেই বঁটা লাভ কৰিছিল। পুথিখনিৰ শেহৰকেইটা পাতত পুৰণি অসমীয়া সাঁথৰেৰে 'পানীমিঠে'।

ৰাজখোৱাদেৱে 'অসমীয়া খণ্ডবাক্য-কোষ'ৰ লগে লগে ১৯১৭ ছনতে *Historical Sketches of Old Assam : Based on an Analysis of Popular Proverbs* বুলি এখনি পুথি প্ৰকাশ কৰিছিল। ইয়াৰ কুৰিটা সৰু অধ্যায়ত প্ৰবাদ-বাক্যৰপৰা পুৰণি অসমৰ পুৰুষ-তিৰোতা, বিয়া-বাক, ঘৰ-বাৰী, কৃষি-বাণিজ্য আদিৰ বিষয়ে কি জানিব পাৰি, তাৰ বিশ্লেষণ দিছে। এই বিশ্লেষণত ব্যৱহাৰ কৰা প্ৰবাদবোৰ মূল অসমীয়াতে ওপৰৰিঙিত দিয়া হৈছে; সেইখিনিৰ মুঠ সংখ্যা ২৩৬।

বেণুধৰ ৰাজখোৱা ডাঙৰীয়াৰ 'অসমীয়া খণ্ডবাক্য-কোষ' ১৯১৭ ছনত ওলাইছিল। Published by the Managing Proprietor of 'The Assam Stores', P. O. Rehabari, Assam, Printed by S. D. Rajkhowa at the Assam Commercial Company Press, Dibrugarh. ৰাজখোৱা ডাঙৰীয়াৰ চিত্ৰখনি ছপা হৈছিল কলিকতাৰ সাম্য প্ৰেছত। পুথিখনিৰ সঙ্কলন আৰু প্ৰকাশৰ বুৰঞ্জী প্ৰথম তাঙৰণৰ প্ৰকাশকৰ নিবেদনেই ক'ব। ডিমা-ই-অক্টোভো গঢ়ৰ ৩১৬ পিঠিত পুথিখনি সম্পূৰ্ণ হৈছে; তাৰে ২৯৪ পিঠিত মূল কোষখনি, বাকী ২৯৫ ৰপৰা ৩১৬ পিঠিলৈকে ৰাজখোৱা ডাঙৰীয়াই পাছত গোটোৱা খণ্ডবাক্যেৰে 'ওপৰৰিঙি'। বৰ্তমান সংস্কৰণত পাঠকৰ সুবিধাৰ কাৰণে এই ওপৰৰিঙি অংশ মূল পুথিভাগৰ অভ্যন্তৰলৈ অনা হৈছে। গ্ৰন্থকাৰে বোধ হয় এই কাম কৰিলেহেঁতেন আৰু লগতে আৰু অনেক খণ্ডবাক্যও যোগ দিলেহেঁতেন। অসম সাহিত্য সভাৰ কাৰ্যপালিকাৰ নিৰ্দেশ অনুযায়ী পুথিখনি আদ্যোগান্ত সম্পাদন কৰা হৈছে; কিন্তু নতুন সংগ্ৰহ যোগ কৰা হোৱা নাই। ৰাজখোৱাদেৱে দিয়া কিছু শব্দ আৰু খণ্ডবাক্যৰ ব্যুৎপত্তি আমি সমৰ্থন কৰিবলৈ টান পাইছোঁ আৰু কিছু ব্যাখ্যা আমাৰ জ্ঞান-বিশ্বাসমতে ঠিক হোৱা যেন লগা নাই। কিন্তু সেইবিলাকেই সম্ভৱতঃ এসময়ত চলিত ব্যাখ্যা, আৰু তাতে সেয়া অসমীয়া ভাষা-সাহিত্যৰ আধুনিক যুগৰ এজন পথপ্ৰদৰ্শক আৰু সংগঠক সাহিত্যিকৰ মনৰ ভাব বুলি তাৰ মূল্য আছে। গতিকে পৰাপক্ষত আমি সিবিলাকত হাত দিয়া নাই। আখৰ-জোঁটনিৰ বিষয়ত গ্ৰন্থকাৰে 'হেমকোষ' আলোচনা কৰিছিল বুলি আমাৰ ভাব নহ'ল; অনেক স্থলত হেমচন্দ্ৰ বৰুৱাৰ অৰ্থও তেওঁ গ্ৰহণ কৰা নাই। এই কথাত আমি অভিধানৰ অনুশাসনলৈ অলপ কাণ দিব লগা হৈছে। গ্ৰন্থকাৰ

পৰিৱেশন-পদ্ধতিৰ বিষয়েও বহুতৰ ক'বলগীয়া থাকিব পাৰে, কাৰণ তেওঁ ফকৰা-যোজনাৰ পূৰ্ণ বাক্য-কাণো ভাঙি ইয়াত বিশেষ্য, বিশেষণ, ক্ৰিয়া-বিশেষণ আদি-কণী খণ্ডবাক্যত পৰিণত কৰিছে। এইখিনিতে আপত্তি হ'ব পাৰে—যি কণত এটা যোজনা বা জড়ুৱা খণ্ডবাক্য লোক-মুখত সততে ব্যৱহৃত হয়, তাক ভাঙি দিলে তাৰ মৰ্মাঘাত কৰা হয় বা অন্ততঃ তাৰ সৌন্দৰ্য কিছু হ্ৰাস কৰা হয়। ফকৰা বা পটন্তৰৰ মূল্য তাৰ জড়ুৱা কণত। ফকৰা-যোজনাৰ পূৰ্ণ বাক্য-কণ সাধাৰণতে ভাঙি ব্যৱহাৰ কৰা নহয়। যেনে, 'তেওঁ লোণ ভাৰ পেলাই মাটি ভাৰ আনিলে'—এনে নুবুলি কৰ্তা-কৰ্মৰ উল্লেখ নোহোৱাকৈ মাজে-মূখে এইদৰেই কৈ থ'লে কথাষাৰত লোণ অধিক চোকা হ'ব,— 'বোলে, ধন মহঙলৈ গ'ল, লোণ-ভাৰ পেলাই মাটি-ভাৰ আনিলে, ঠাই মচিবলৈ হ'ল।' 'তেওঁ শাকত লোণ নেখায়'—ইমানকে নকৈ পূৰ্বা প্ৰবাদ-বাক্যফাকি প্ৰয়োগ কৰিলে বেছি বজ্জিতা খাই সমালোচনাৰ পাত্ৰজনৰ একেবাৰেই গাজত লাগি যাব— 'শাকত নেখায় লোণ, পিটিকাত যায় তিনিগুণ'। যোজনা বা জড়ুৱা খণ্ডবাক্যৰ আনফালে তৰ্জমা প্ৰকৃততে সম্ভৱ নহয় বা তাৰ দুই-এটা শব্দ অভদ্ৰ ভাবি ভদ্ৰ গোষ্ঠীৰ শব্দ তাৰ ঠাইত ব্যৱহাৰ কৰিলে জড়ুৱা ঠাচৰ বল আৰু মোল দুইটাই কমে। 'সতিনী-বহীয়া পৈ' শুনিবলৈ বেয়া বুলি তাক 'সপত্নীৰসিক স্বামী' কৰিলে কোনেও প্ৰবাদ-বাক্যটোৰ সোৱাদকণ নাপাব। 'সাত-শতক' বা 'কাল-শতক'ক সেইদৰে 'সাত-শত্ৰু' বা 'কাল-শত্ৰু'লৈ কণান্তৰ কৰিলে প্ৰবাদ-বাক্য সাধাৰণ বাক্যলৈ নামি আহিব। ৰাজখোৱা ডাঙৰীয়াই কিন্তু ঠায়ে ঠায়ে এনে পৰিৱৰ্তন কৰা পাঠকৰ চকুত পৰিব। আমি এনে কথাত হাত দিয়া নাই; 'পৰিশিষ্ট'ত সেই বিষয়ে লিখিছোঁ মাথোন।

গুৱাহাটীৰ জনাৰ্দন বাৰভূঞাৰ বংশৰ আৰু জনাৰ্দনৰ নাতিয়েক গোবিন্দৰাম আৰু গুৱাহাটীৰে কামদন্ত চৌধুৰীৰ জীয়েক ৰতনীৰ পুত্ৰ ৰতিৰাম। এওঁ পোনতে ভদৰি বা ভদ্ৰচন্দ্ৰ বৰবৰুৱাৰ লিগিৰা সোমাই পিছত পানীশলগুৰীয়া ৰাজখোৱাৰ বিষয়-বাব পায়গৈ। তেওঁ বৰবৰুৱা (বৰবৰা?) আৰু বুঢ়াগোহাঁইৰ বিষয়-বাবো চলাইছিল বুলি কোৱা হৈছে; কিন্তু ছত্ৰ, কেঁকোবা-দোলা আৰু আঁৰোৱান হ'লে নাপাইছিল। এওঁৰ দিনতে ইংৰাজৰ আমোল হোৱাত এওঁক শলগুৰি আৰু জকাইচুক মৌজাৰ মৌজাদাৰ কৰা হয়। এৰে বংগুৰ শিঙবি-ঘৰ ভাঙি আনি শিৱসাগৰৰ পাবত কছাৰী, বৰফাটেক আৰু বৰছাহাৰৰ বঙলা সজাইছিল। এওঁৰ পুত্ৰ চন্দ্ৰৰাম (সুচান্দৰাম) ১৭৭৭ শকত শিৱসাগৰৰ কৃষ্ণানন্দ বৰুৱাৰ কন্যা (ইন্দীৰা বৰুৱাৰ

ভগ্নী) হীৰাৱতীক বিয়া কৰে। ছুন্দৰামে ১৮৬৮ ছনত শিৱসাগৰৰ পৰা আহি খোৱাং মৌজাৰ মৌজাদাৰ হয়। ১৮৭২ ছনৰ ১১ ডিচেম্বৰ বুধবাৰে হীৰাৱতীৰ পুত্ৰৰূপে জন্মলাভ কৰে বেণুধৰ ৰাজখোৱাই দিহিং নৈৰ পাৰৰ খোৱাং ছহৰত। তাতে বেণুধৰৰ ল'ৰাকাল বৰককাইদেও চন্দ্ৰধৰ, সৰু ককাইদেও সূৰ্য্যধৰৰ লগত আৰু সোণোৱাল কছাৰী, কৈৱৰ্ত আদি ল'ৰাৰ মাজত যায়। মাজে মাজে দেখা হয় হাতী-চিকাৰী 'ফালচন ছাহাব'ৰ (মিষ্টাৰ পাৰ্চেল) অসমীয়া চকলী মেম, ডলী মেমৰ লগত। হাতী-বাঘ, ধান-মাহ-কুঁহিয়াৰ খেতিৰে সেই পৰিৱেশত তেওঁৰ পঢ়াশালিৰ শিক্ষা আৰম্ভ নহৈছিল। কাৰণ তেতিয়া তাত দীঘে ছয় আৰু পথালিয়ে তিনি হাতৰ এটা পঢ়াশালিত এবেকেগেতমান বহল বাঁহৰ চাঙত দহোঁটামান ল'ৰা বহি 'চৰেঅ, চৰেআ, ৰিচে, দীৰ্ঘে' আদি মন্ত্ৰ পঢ়িলেও বেণুধৰক তাত দিয়া নহৈছিল। ১৮৭৭ ছনত জয়পুৰৰ মৌজাদাৰজন বৰখান্ড হোৱাত ছুন্দৰাম তাৰ মৌজাদাৰ হৈ যায় আৰু দিহিং নৈৰ পাৰত জয়পুৰ ছহৰত পৰিয়াল লৈ বহেগৈ। ইয়াতে (তেতিয়া নাম দীঘলীঘাট) এসময়ত পতাল বৰবৰুৱাৰ ইটাৰে বেৰা জয়পুৰ কোঠ আছিল আৰু মহকুমাৰ সদৰ আৰু ব্ৰিটিছাৰ ষ্টেশ্যন বা প্ৰান্তীয় ছাউনী আছিল। ইয়াৰ পলিটিকেল এজেন্ট আৰু মহকুমামিণ্ডি 'হালকন্ হাহাবক' (কৰ্ণেল হলকম্ব) জৰিগৰ কামত যাওঁতে 'অকৰা নগাই খকৰাই কাটে', লগত যোৱা নিৰঞ্জন শৰ্মা চক্ৰৱৰ্তী বৰকেৰাণী আদি কোনোমতে ৰক্ষা পৰে। ছুন্দৰাম জয়পুৰলৈ যোৱাৰ আগতে তাৰপৰা সদৰ উঠি যায়। পুৰণি কছাৰী ঘৰতে (এতিয়া ডাকঘৰা) চক্ৰৱৰ্তীয়ে চলোৱা পঢ়াশালিত সূৰ্যধৰ আৰু বেণুধৰে পঢ়া-শুনা কৰে। চক্ৰৱৰ্তী জয়পুৰৰপৰা যোৱাত পঢ়াশালিও নোহোৱা হয়। এইবাৰ পঢ়াশালি হ'ল ডাকঘৰৰ লগতে পুৰণি চিপাহীৰ বেৰেকত, আৰু ডাক-বাৰুৱেই তাৰ শিক্ষকো হ'ল। পঢ়াশালিখন মজলীয়া ইংৰাজী ধৰণৰ হৈছিল। তাতে পঢ়ি থকাত ইলপেণ্টৰ উইলছন্ ছাহাব আৰু বেণুধৰৰ মোমায়েক ডেপুটি ইলপেণ্টৰ বড়ুধৰ বৰুৱা স্কুল চাবলৈ আহোঁতে ছাহাবৰ উপদেশমতে সূৰ্যধৰ-বেণুধৰক ডিব্ৰুগড়লৈ পঠাই স্কুলখন নিম্ন প্ৰাইমেৰি খাপলৈ অনা হ'ল।

১৮৯৩ ছনত বেণুধৰৰ মাতৃ-বিয়োগ ঘটে। ১৯০৩ ছনত বৰপুত্ৰ চন্দ্ৰধৰক মৌজা গভাই দি ছুন্দৰাম ৰাজখোৱাই ডিব্ৰুগড়ত বসতি কৰিবলৈ লয়। ১৯১৭ ছনত এওঁৰ মৃত্যু হয়। তেতিয়াও স্কুলবিলাকত বঙলা চলি আছিল। বেণুধৰেও পদ্যপাঠ, সদভাষ-শতক আদি পঢ়িছিল। গিছতহে ভোলানাথ দাসৰ কবিতামালা আদি চলে। বেণুধৰে পিতাদেৱেকে বৰঙণি দি ৰখা বঙলা সঞ্জীৱনী কাকত মন পাতি পঢ়িছিল

আৰু এবাৰ তেওঁ পঠোৱামতে জয়পুৰৰ অভ্যন্তৰ বৃষ্টিৰ কথা কাকতখনৰ স্তম্ভত প্ৰকাশ পোৱাত অতিশয় উৎফুল্ল হৈছিল। জয়পুৰত থাকোঁতে বৈষ্ণৱে বঙলা বামায়ণ-মহাভাৰত-পুৰাণ মাকক তাঁত বোৱাতে সুৰ ধৰি পঢ়ি শুনোৱাবপৰা আৰু মাকেও কমলি বামায়ণৰ পদ আওবোৱাবপৰা শাস্ত্ৰৰ কথা জনা আৰু কবিতা লিখিবৰ অভ্যাস দুয়োটা হৈছিল। আন কি গিতাকলৈ চিঠি দিওঁতেও মণি লগুৱাব অসুখৰ কথা বঙলা কবিতা কৰিহে লিখিছিল—“আৰ এক কথা বলি ওল পিতৃঘৰ, মণিৰ হয়েছে জ্বৰ অতি ভয়ঙ্কৰ।”

১৮৮৬ চনত সূৰ্য্যধৰ আৰু বেণুধৰ ডিব্ৰুগড় হাই স্কুললৈ আহি চতুৰ্থ শ্ৰেণীত নাম লগালে। গৰুমা বা কৰৈগুৰি চাপৰিত (আজিকালি চিৰিং চাপৰি) ৰাজখোৱাসকলৰ ঘৰ। পোনতে এই স্কুল বহিছিল ডিব্ৰু নৈৰ দাঁতিৰ কিল্লাত, পাছত ব্ৰহ্মপুত্ৰৰ ওপৰৰ ঠাইলৈ আহে ইয়াৰ অলপ আগে আগে। দেবীচৰণ বৰুৱা, গোপীনাথ বৰদলৈ, পৰশুৰাম খাউণ্ড আদি কৃতীসকল এই স্কুলৰে ছাত্ৰ। ফিফ্‌থ আৰু চেভেণ্‌থ মাষ্টৰ লক্ষ্মীনাথ দাস আৰু মহেশ্বৰ বৰুৱাৰ বাহিৰে হেডমাষ্টৰ ৰামমোহন মিত্ৰ, ছেকেণ্ড মাষ্টৰ হাৰাণচন্দ্ৰ দাশগুপ্তকে ধৰি কেয়োজন শিক্ষক তেতিয়া বাঙালী। তেতিয়া স্বাভাৱিকতে অসমীয়া-বঙালী লৈ দুই-এটি অগ্ৰিয় কথা-বতৰা আদি হৈছিল। ১৮৮৮ কি তাৰ পিছৰ বছৰতহে অসমীয়া ল'ৰাই ইংৰাজীৰপৰা তৰ্জমা কৰোঁতে অসমীয়ালৈ কৰিব পৰা নিয়ম হয়। বেণুধৰে কিন্তু বঙলা ইমান খৰচি মাৰি শিকিছিল যে হেডমাষ্টৰে তেওঁক বঙলালৈহে তৰ্জমা কৰিবলৈ উপদেশ দিছিল আৰু তেওঁৰ বঙলা শুনি পিছত কলিকতীয়া সতীৰ্থসকল স্তম্ভিত হৈছিল। এইখিনিতে ঘপ কৰে মনত পৰে বঙলা ভাষাৰ প্ৰতি প্ৰীতিসম্পন্ন এইজনা কৃতী অসমীয়ালৈ ১৯২৮ চনৰ ধুবুৰী সাহিত্য-সম্মিলনত বঙালীক ভালত বিৰূপ সমালোচনা কৰিব লগা হোৱা নাছিল। বেণুধৰৰ পঢ়াশলীয়া দিনত ডিব্ৰুগড় অতি সৰু ঠাই, আজিৰ ঠাই খোৱা মানুহৰ শাস্তিপাৰা (বঙালীৰ নামকৰণ) তেতিয়া চাহনি। ডিব্ৰু-শদিয়া ৰেল আছিল, কিন্তু লিডু মাৰ্বেটিটাবপৰা কয়লা কঢ়িয়াবলৈহে। ইংৰাজে পতা এই নগৰত শিৱসাগৰ আদিৰ ভাল লোক আহি বসতি কৰিবলৈ লয়। যাদুৰাম বৰুৱা, ভৱকান্ত বৰুৱা (দুইজন মণিৰাম দেৱানৰ বংশধৰ), দুতিৰাম বৰুৱা, মালভোগ বৰুৱা, হিমভূদ্দিন আহমদ হাজৰিকা (মফিজুদ্দিন আহমদ হাজৰিকাৰ পিতৃ), ফৰুখ আলি (ফৈজুন্নুৰ আলিৰ পিতৃ), আজিজুৰ ৰহমান (মন্ত্ৰী ছৈয়দুৰ ৰহমানৰ পিতৃ), পূৰ্ণানন্দ বৰুৱা 'ছোট ছাহাব', বংশদ্ভৱ মিত্ৰ উকীল, ৰাধানাথ চাংকাকতী, মজলীয়া অসমীয়া স্কুলৰ

তৃতীয় শিক্ষক আৰু গুৰু ট্ৰেইনিঙৰ হেড পণ্ডিত শিৱনাথ ভট্টাচাৰ্য আদি সেই কালৰ ডিব্ৰুগড়ৰ উল্লেখযোগ্য লোক। বেণুধৰ মাজে মাজে বোল মাইল হাবিতলীয়া বাটেদি জয়পুৰলৈ যায়। অসমীয়া চোকোৰা নাচ, বৰপেটাৰ তিথিবামৰ দলৰ যাত্ৰা, দেবগয়া নাচনী, মিৰি নাচ আদি ‘সভ্যতাৰ চেপাত লুপ্ত হোৱা’ নাচ-গান অৱসৰ-বিনোদনৰ আহিলা আছিল। লক্ষ্ণৌৰ বাইজীৰ নাচেও তেতিয়াই ভুমুকি মাৰেহি।

১৮৮৯ চনত ডিব্ৰুগড়ত এণ্ট্ৰেন্স পৰীক্ষাৰ কেন্দ্ৰ হয় আৰু বেণুধৰে সিৰছৰতে তাৰপৰাই সেই পৰীক্ষা দ্বিতীয় বিভাগত পাছ কৰে। ঘৰৰ সকলোৱে কান্দোনত গছৰ পাত সৰুৱাই বিদায় দিয়াত তেওঁ জাহাজত উঠি গোৱালন্দলৈ আৰু গোৱালন্দৰপৰা কলিকতালৈ ৰেলেৰে গৈ প্ৰেছিডেন্সি কলেজত নাম লগালেগৈ। চাৰ্লছ্ এইছ্ টনি, এফ. জে. ৰ’, ডব্লিউ. টি. বেব্, জগদীশচন্দ্ৰ বসু, প্ৰফুল্লচন্দ্ৰ ৰায় আদি বিচক্ষণ অধ্যাপকসকলৰ অধ্যাপনাৰ সুযোগ লাভ কৰিলেও ডেকা ৰাজশ্ৰোৱাৰ বাবে বাহিৰৰ আকৰ্ষণ বেছি টান হ’ল; জোনাকী, বিজুলী, এ. এছ. এল. ক্লাব, অ. ভা. উ. সা. সভাৰ অধিবেশন আৰু ‘ক’লা হীৰা’ সুৰেন্দ্ৰনাথ বেনাৰ্জী, ভাই প্ৰতাপচন্দ্ৰ মজুমদাৰ, পণ্ডিত শিৱনাথ শাস্ত্ৰী, বেভাৰেণ্ড কালীচৰণ বেনাৰ্জী আদিৰ বক্তৃতাই তেওঁক বেছি আনন্দ দিবলৈ ধৰিলে। এবাৰ কৃষ্ণপ্ৰসাদ দুৱৰাৰে লগ লাগি এ. এছ. এল. ক্লাবৰ বাৰ্ষিক অধিবেশনত সুৰেন্দ্ৰ বাবুকো সভাপতি হ’বলৈ মাতি আনিছিল। এই বাহিৰা ব্যক্ততাৰ বাবে ১৮৯১ চনৰ এফ. এ. পৰীক্ষাত ফেল মাৰি বেণুধৰে চিটি কলেজত নাম লগাই তাৰপৰাহে পিছবছৰ সেই পৰীক্ষাত উঠে। তাতো ৰামানন্দ চেটাৰ্জী, হেৰস্চচন্দ্ৰ মৈত্ৰ আদি পণ্ডিতসকলৰ সান্নিধ্য লাভ কৰিছিল। একে কলেজতে বি. এ. পঢ়া আৰম্ভ হ’ল। “প্ৰথম বছৰ কিতাপ চুবলৈকে নহ’ল, কিয়নো মোৰ শুভাকাঙ্ক্ষী মন্ত্ৰণাদাতাসকলে ক’লে যে তৃতীয় বাৰ্ষিক শ্ৰেণীত কোনো ল’ৰাই নপঢ়ে। সেই দেখি মই দেশোদ্ধাৰৰ কামত লাগি গলো।”—এইদৰে ‘দেশোদ্ধাৰৰ তেজ মূৰত উঠা’ৰ বাবেই ১৮৯৪ চনৰ বি. এ. পৰীক্ষাত ১৮৯১ চনৰ এফ. এ.ৰ ফলৰ পুনৰভিনয় হ’ল। পিতৃদেৱেকে এতিয়া পুনৰ কলেজলৈ নপঠিয়ায়। ভাগ্যে সৰু ককাইদেৱেকে (তেতিয়া বৰুডঙৰ মৌজাদাৰ) পঢ়ুৱাবলৈ গাত ল’লে এটা সৰ্ব্বত—জোনাকী-বিজুলীত একো নিলিখো আৰু সাহিত্যত হাত নিদিওঁ বুলি শপত খাব লাগিব। এই সময়ত কলিকতাত থকা অসমীয়া ডেকাইটৰ ‘দেশোদ্ধাৰৰ তেজ মূৰত উঠি’ পৰীক্ষাত কি দুগুণিত হৈছিল, জোনাকী-সুগৰ আমাৰ কেয়োজন সাহিত্যিকেই তাৰ জনাজাত সাক্ষী। ১৮৯৬ পৰীক্ষাতো অসমীয়া ল’ৰা

পালে পালে ফেল হ'ল। মাথোন দুজন ল'ৰা বি. এ. হ'ল— বেণুধৰ আৰু নৱীনচন্দ্ৰ বৰদলৈ। সুৰেন্দ্ৰনাথ বেনাৰ্জীয়ে অধ্যাপনা কৰা বিপন্ কলেজবন্দৰ পৰীক্ষা দিয়া বেণুধৰে বিজ্ঞপ্ৰিয়া দেৱী বঁটা পালে। ৰাজখোৱাই গুণাভিৰাম বৰুৱাৰ সহায়ত আৰু আনন্দচন্দ্ৰ আগৰৱালা, ৰত্নেশ্বৰ মহন্ত, লক্ষ্যোদৰ বৰাৰ সহযোগত বিজুলী কাকত উলিয়ায়।

বেণুধৰে মনস্তত্ত্বত এম. এ. আৰু বি. এল. পঢ়িবলৈ ধৰিলে। এনেতে ১৮৯৭ চনত চীফ কমিছনাৰ কটন ছাহাবে তেওঁক ছাব-ডেপুটি কমিষ্টৰ পদত নিয়োগ কৰিলে। সেই সময়তে ছাহাব কলিকতালৈ যোৱাত তেওঁৰপৰা অনুমতি লৈ ৰাজখোৱাই এম. এ. পৰীক্ষা দিছিল, কিন্তু পাছ কৰিব নোৱাৰিলে। নানা জল্পনা-কল্পনা এৰি ১৮৯৯ চনৰ ৩ জানুৱাৰীত তেওঁ শিৱসাগৰত কামত হাজিৰ হ'ল। তেতিয়া তাতে জিলাৰ সদৰ। ইয়াত থকাত একে বছৰৰ আহাৰ মাহত ডিব্ৰুগড়ৰ দুতিৰাম বৰুৱাৰ সৰু জীয়াৰী বত্ৰকুমাৰীৰ লগত বেণুধৰৰ বিয়া হয়। শিৱসাগৰত থকা সময়ত ৰাজখোৱা শিৱসাগৰৰ নাট্য-সমাজৰ সম্পাদক আৰু ফণীধৰ চলিহা সভাপতি আছিল। ইয়াৰ পাছতে তেওঁ গোলাঘাটলৈ বদলি হ'ল। ১৯০৩ চনত পুনৰ শিৱসাগৰত এছিষ্টেণ্ট চেট্‌ল্‌মেণ্ট অফিচাৰ হৈ আহিল; অলপ দিন পাছতে একট্টা এছিষ্টেণ্ট কমিছনাৰ পদলৈ উন্নীত হ'ল। ১৯০৪ চনত কামৰূপ-ধুবুৰীত ৰেল লাইনৰ বাবে মাটি লোৱাৰ বাবে স্পেচিয়াল লেণ্ড একুইজিছন অফিচাৰ পতা হ'ল। ১৯৫৫ চনত কিছু দিন গুৱাহাটীত মেজিষ্ট্ৰেটৰ কাম কৰাৰ পাছত মঙলদৈলৈ বদলি হ'ল। ইয়াত মঙলদৈ মজলিছ পাতি বিশেষ আলোচনা-চক্ৰৰ দিহা কৰিলে আৰু যোগামুখত যাত্ৰাদল এটা খুলি সঙ্গীত-চৰ্চাবো আয়োজন কৰিলে। এই সময়তে ৰাজখোৱাই 'বাহী' নামে গানৰ পুথি এখন উলিয়ায়। ১৯১০ চনত তেওঁ পুনৰ গোলাঘাটলৈ বদলি হ'ল। ১৯১২ চনত চিলটৰ মৌলবী বজাৰলৈ গৈ এবছৰৰ কম দিন হওঁতেই ছুটি লৈ ডিব্ৰুগড়লৈ আহিল আৰু ছুটিৰ পাছত তাতে হাকিম হ'ল। ১৯১৭ চনত তেওঁৰ পিতৃবিয়োগ ঘটে। ইয়াৰ অলপ দিন পাছতে যোৰহাটলৈ যায় আৰু তাত মাজে মাজে ডেপুটি কমিছনাৰূপে কাম কৰে। ১৯২৪ চনত শিৱসাগৰলৈ নি তেওঁক খোৱাঙলৈ ৰেলবাটৰ বাবে ভূমি-অধিগ্ৰহণৰ কামত লগোৱা হ'ল। ১৯২৫ চনৰ ৫ ছেপ্টেম্বৰ তাৰিখে তেওঁ অৱসৰৰ পূৰ্ব্বেগামী ছুটি ল'লে।

১৯২৬ চনত ধুবুৰীত বহা অসম সাহিত্য সভাৰ সভাপতিৰ অভিভাষণে তাৰ বঙালীসকলৰ মাজত যি আলোড়নৰ সৃষ্টি কৰিছিল, সকলোৱে জানে। ইয়াৰ ফলত

পাহৰ বছৰ কোকৰাঝাৰত সন্মিলন বহিব লগীয়া আছিল যদিও বাঙালীৰ কথা মনা চৰকাৰৰ নিৰ্দেশমতে তাত সন্মিলন পতা নহ'ল। তেতিয়া ৰাজখোৱাৰ ভাব হৈছিল, 'গোৱালপাৰা আমাৰ হাতৰপৰা গ'ল।' ভাগ্যে গোৱালপাৰা আকৌ আমাৰ মাজলৈ ঘূৰি আহিল।

১৯২৭ চনত ৰাজখোৱা আকৌ আগৰ কামত ডিব্ৰুগড়তে সোমাল; কিন্তু তেওঁ ভাল নাপালেও ১৯২৮ চনত হোৱা নতুন লাটৰ নিৰ্দেশমতে যোৰহাটলৈ যাবলগীয়া হ'ল। তেওঁ মাজে মাজে ডেপুটি কমিছনাৰূপেও ইয়াত কাম কৰিছিল। -১৯৩১ চনৰ ৩০ জুনত তেওঁ চৰকাৰী কামৰপৰা বিদায় লৈ ডিব্ৰুগড়ত বসতি কৰিবলৈ ল'লে। ইয়াৰ পাছত আঠ দিন কম পূৰা ২৪ বছৰ পেনছন ভোগ কৰি কৰ্মময়তাৰ জিৰণি লৈ ১৯৫৫ চনৰ ২২ জুন তাৰিখে (৭ আহাৰ ১৮৭২ শক) বুধবাৰে ৰাজখোৱা ডাঙৰীয়াই ডিব্ৰুগড়তে শেহ নিশ্বাস পেলায়। এই সময়ত মাজে মাজে অৰ্থনৈতিক মেজিষ্ট্ৰেট কাম আৰু ডিব্ৰুগড়ৰ নতুন কলেজত অধ্যাপনাও কৰিছিল। তেওঁৰ তিনিজন পুত্ৰ—শ্ৰীশাৰদ্বৰ, শ্ৰীঅনন্দ্বৰ আৰু শ্ৰীদেৱানন্দ্বৰ; ছোৱালী দহোটি—সোণতৰা মহন্ত, জোনতৰা বৰুৱা, বগীতৰা (অলপ বয়সতে ঢুকাই), শ্ৰীমতী জীউতৰা ভঁৰালী, আজলীতৰা নেওগ, শ্ৰীমতী বিজুলীতৰা বৰুৱা, শ্ৰীমতী আকাশীতৰা বৰুৱা, শ্ৰীমতী মায়াতৰা বৰুৱা, শ্ৰীমতী সেন্দূৰীতৰা চলিহা, শ্ৰীমতী ৰূপালীতৰা কাকতি।

বেণুধৰ ৰাজখোৱা ডাঙৰীয়াৰ প্ৰকাশিত-অপ্ৰকাশিত পুথিৰ সংখ্যা বাককৈয়ে সৰহ, যদিও 'অসমীয়া খণ্ডবাক্য-কোষ', 'লখিমী তিৰোতা', *Short Accounts of Assam, The Holy Nām-ghoshā, Assamese Popular Superstitions*, অপ্ৰকাশিত 'মোৰ জীৱন-সাপোণ', *Sankardev*, 'সংক্ষিপ্ত অসমীয়া অভিধান' আদি কেইখনমানৰ বাহিৰে বাকীখিনি আকাৰত পুস্তিকা বা ৰাজখোৱাৰ ভাষাত 'পোৱালি পুথি' বা 'নিচলা পুথি' মাথোন। তেখেতৰ সৰু-বৰ পুথিখিনিৰ নামেৰে এটি গ্ৰন্থপঞ্জী তলত দিলোঁ।—

সম্পাদন-সঙ্কলন : 'বিজুলী' পত্ৰিকাৰ অসম্পূৰ্ণ তৃতীয় খণ্ড, কলিকতা ১৮৯৩; মাধৱদেৱৰ আদিকাণ্ড ৰামায়ণ, প্ৰকাশক-সম্পাদক গণেশৰাম আগৰৱালাৰ পাতনিৰে, ডিব্ৰুগড় ১৮৯৯; *Historical Sketches of old Assam : Based on an Analysis of Popular Proverbs*, ডিব্ৰুগড়, ১৯১৭; অসমীয়া খণ্ডবাক্য-কোষ, ডিব্ৰুগড় ১৯১৭ (১৯১৬-১৭-ত ৰচিত); অসমীয়া

পুথিৰ তালিকা, কলিকতা অ. ভা. উ. সা. সভাৰ দ্বাৰা প্ৰকাশিত; সংক্ষিপ্ত অসমীয়া অভিধান, অপ্ৰকাশিত; *A Companion to Writers in Assamese*, ডিব্ৰুগড় ১৯৪৭।

ল'ৰাৰ পুথি : ল'ৰা-পুথি, সাহিত্যপ্ৰৱেশ, নীতিপাঠ।

কবিতা : পঞ্চ-কবিতা, কলিকতা ১৮৯৫; চন্দ্ৰসম্ভৱ কাব্য; দশগীত, শিৱসাগৰ ১৮৯৯; দেহাৰ প্ৰলয়, যোৰহাট ১৯২৯; সিংপুৰীৰ বাতৰি, যোৰহাট ১৯২৯; জীৱন-সন্ধিয়া, যোৰহাট ১৯৩০; পুনৰুত্থান, ডিব্ৰুগড় ১৯৩১।

গান : অসমীয়া ভাই, গোলাঘাট ১৯০১; বাঁহী, মজলদৈ ১৯০৬; সৰু ল'ৰাৰ গান, কীৰ্ত্তিনাথ বৰদলৈৰ স্বৰলিপিৰে, গোলাঘাট ১৯১০।

গৌৰাণিক নাটক : দুৰ্য্যোধনৰ উৰুভঙ্গ, গোলাঘাট ১৯০১; দক্ষ-যজ্ঞ, মজলদৈ ১৯০৮।

সামাজিক নাটক : ডেকা-গাভৰু, পদ্মনাথ (গোহাঁই) বৰুৱাৰে ৰচিত, কলিকতা ১৮৮৯; সেউতীকিৰণ, কলিকতা ১৮৯৪; কুৰি শতিকাৰ সভ্যতা, মজলদৈ ১৯০৮ (ৰচনা ১৯০৫); লখিমী তিৰোতা, মজলদৈ ১৯০৯ (ৰচনা ১৯০০); অশিক্ষিতা ঘৈণী, গোলাঘাট ১৯১২; যমপুৰী, ডিব্ৰুগড় ১৯৩১।

ধেমেলীয়া নাটক : দৰবাৰ, গোলাঘাট ১৯০২; কলিযুগ, দুৰ্গাপ্ৰসাদ দত্তেৰে (মজিন্দাৰ বৰুৱা) ৰচিত, শিৱসাগৰ ১৯০৪; তিনি ঘৈণী, যোৰহাট ১৯২৮; চোৰৰ সৃষ্টি, ডিব্ৰুগড় ১৯৩১; টোপনিৰ পৰিণাম, ডিব্ৰুগড় ১৯৩২।

'উপন্যাস আকাৰত সন্নিবদ্ধ' বুৰঞ্জী : মহামতী জয়মতী, শিৱসাগৰ ১৯৪৭।

প্ৰাচীন কবিতাৰ ইংৰাজী অনুবাদ : *Vipra Dāmodar*, শঙ্কৰদেৱৰ অনুবাদ, দুৰ্গেশ্বৰ শৰ্ম্মাৰ পাতনিৰে, যোৰহাট ১৯১৮; *The Holy Nām-ghoshā*, মাধৱদেৱৰ অনুবাদ, যোৰহাট ১৯১৯; *The Eareater*, শ্ৰীধৰ কন্দলিৰ অনুবাদ, শৰৎচন্দ্ৰ গোস্বামীৰ পাতনিৰে, যোৰহাট ১৯২০; *Gunmālā*, শঙ্কৰদেৱৰ অনুবাদ, ডিব্ৰুগড় ১৯২৩।

অভিভাষণ : অসম সাহিত্য সম্মিলন, নৱম অধিৱেশন, ধুবুৰী, সভাপতিৰ অভিভাষণ, ১৯২৬; মহামতী জয়মতী, শিৱসাগৰ জিলাৰ জয়সাগৰ পুখুৰীৰ পাৰত জয়মতী উৎসৱ উপলক্ষে (সংগ্ৰিষ্ট গীতবোৰ লগে লগে নিজৰ ছোৱালীৰ হতুৱাই গোওৱা হৈছিল), ১৯২৮; আসাম কচাৰী যুৱক সম্মিলনী, তৃতীয় অধিৱেশন, ধোৱাং, সভাপতিৰ অভিভাষণ, ১৯২৯।

ভাষা, সমাজ, বুৰঞ্জী আদিৰ আলোচনা : *Assamese Demonology*, গুৱাহাটী ১৯০৫ (সঙ্কলন গোলাঘাট ১৯০৪); *Notes on the Sylhetee Dialect*, মৌলবীবাজাৰ ১৯১৩; বিহু, ডিব্ৰুগড় ১৯১৪; *Short Accounts of Assam*, ডিব্ৰুগড় ১৯১৫; *Assamese Popular Superstitions*, যোৰহাট ১৯২০; অপ্রকাশিত : *A Note on the Miri Tribes in Assam*, কৰ্ণেল গৰ্ডন ছাহাবলৈ পঠিওৱা হৈছিল; *A Note on the Deori-Chutia Tribe in Upper Assam*, এথনগ্ৰাফিছ ছুপাৰিণ্টেণ্ডেণ্ট গৰ্ডনলৈ পঠিওৱা হৈছিল; *A Note on Co-education*, ১৯১০ ছনত শিক্ষাবিভাগলৈ পঠিওৱা হৈছিল; *Sankardev*.

আত্মজীৱনী : মোৰ জীৱন-সাপোন, ১৯৪১-ত সম্পূৰ্ণ।

কবিকাপে পৰিচিত নহ'লেও ৰাজখোৱাই যথেষ্ট-সংখ্যক কবিতা ৰচনা কৰিছে। 'পঞ্চ-কবিতা'ত সমিৰিষ্ট লংফেলোৰ অনুবাদ 'জীৱন-সঙ্গীত', হোম্‌ছৰ অনুবাদ 'দুদল সৈন্য', মাতৃ-বিয়োগ- 'শোকপ্লাৱিত হৃদয়ৰ নিৰ্গম' 'অশ্রু' আৰু আন দুটি কবিতাত কাব্যৰ শিহৰণ অনুভৱ কৰিব পাৰি। 'মোৰ জীৱনৰ অভিনয় অলপতে শেষ হ'ব' বুলি ভাবি চৰকাৰী কৰ্ম-জীৱনৰ শেষ সীমাত লিখা 'দেহাৰ প্ৰলয়', 'সিপুৰীৰ বাতৰি', 'জীৱন-সন্ধিয়া' আৰু 'পুনৰুত্থান'ত কবিৰ মৰণৰ ওচৰত আত্ম-সমৰ্পণৰ ভাব প্ৰকাশ পাইছে। 'দশগীত' ল'ৰাৰ বাবে পুৰা, দুপৰীয়া, আবেলি, ল'ৰাকাল, ডেকাকাল আদি বিষয়ে লিখা দহোটা কবিতা, এসময়ত শিৱসাগৰত পাঠ্যপুথিকাপে চলিছিল। 'চন্দ্ৰসম্ভৱ' কাব্যখনি আমি দেখা পোৱা নাই।

আধুনিক গীত-ৰচনাত ৰাজখোৱা এজন অগ্ৰেসৰ। 'অসমীয়া ভাই'ত নতুন অসমৰ অৰ্থনৈতিক ব্যৱস্থাত দুৰৱস্থা হোৱা অসমীয়াক সচেতন কৰিবৰ প্ৰচেষ্টা সাতোটি গানৰ মূল। মঙ্গলদৈ মহকুমাত মুষ্টিপ থাকোঁতে ৰাজখোৱাৰ উদ্যোগত ১৯০৬ ছনৰ ৬ অক্টোবৰ তাৰিখে মঙ্গলদৈ অসমীয়া মজলিছ স্থাপিত হয়; তদুপৰি এক যাত্ৰা-দলো গঠন কৰা হয়। মজলিছত গোৱা দেশৰ প্ৰাণ-উদ্বোধনৰ সদচ্ছাৰে লিখা গানবিলাকৰ সমষ্টি হ'ল 'বাঁহী'। মজলিছৰপৰা অনুপ্ৰেৰণা পোৱা এজন আধুনিক গীতিকাৰ কীৰ্ত্তিনাথ শৰ্মা বৰদলৈ। ৰাজখোৱাৰ কেয়োখনি নাটতে গীত আছে, সিবোৰৰ ৰাগ-মানো বন্ধা আছে। কাব্যিক সৌন্দৰ্যৰ ফালৰপৰা তেওঁৰ শ্ৰেষ্ঠ গীতিকা-হ'ল পুৰণি জনগীতৰ আদৰ্শত ৰচিত 'মহাসতী জয়মতী'ৰ অন্তৰ্গত গীতকেইটি। দুৰ্গাবতী ঢেকুৱা লিখা তেওঁৰ দুই-এটি গীতৰ কথাও অসমীয়া আধুনিক গীতৰ বুৰঞ্জীয়ে সোঁৱৰা উচিত।

ৰাজখোৱা ডাঙৰীয়াই আধুনিক যুগৰ মঞ্চ আন্দোলনৰ লগত নিজকে সংশ্লিষ্ট ৰাখিছিল। বিশেষকৈ শিৱসাগৰ নাট্য সমাজৰ প্ৰাবল্যপূৰ্ণ তেওঁ সম্পাদক আছিল। কলিকতীয়া ছাত্ৰৰ অৱস্থাতে, যেতিয়া কেইবাজনৰে গোট খাই ‘ব্ৰহ্মবজ্জ’ অভিনয়ৰ উদ্যোগ কৰে, সেই সময়টিৰ প্ৰভাৱতে সম্ভৱতঃ ৰাজখোৱাই গোহাঞি বৰুৱাৰ সহযোগিতাবে ‘ডেকা-গান্ধক’ লিখে। এইখনি আমি দেখা পোৱা নাই। ইয়াৰ পাছতে তেওঁ অকলে গুৱাহাটী, শিৱসাগৰ আৰু তেজপুৰৰ গটভূমিত সাতটা অঙ্কত হ’লেও সৰু সামাজিক চিত্ৰ এখনি আঁকে ‘সেউতীকিৰণ’ত। ৰাজখোৱাই ‘মোৰ জীৱন-দাপোণ’ত উল্লেখ কৰিছে জয়পুৰ মতৰাম দত্ত বৰমহৰী নামৰ সেই অঞ্চলৰ সব্ চহকী লোকৰ অকাতৰ দানত ‘সেউতীকিৰণ’ ওলাইছিল। “অসমীয়া নাটকৰ বৰ অভাৱ। অসমীয়া ভাষাৰ হিতাকাঙক্ষী মাত্ৰেই এই অভাৱ শুচাবলৈ পুৰুষাৰ্থ কৰিব লাগে। অসমীয়াত গান নাই। যেতিয়া প্ৰত্যেক থিয়েটাৰত অসমীয়া নাটকৰ অভাৱ নেথাকিব—যেতিয়া আমাৰ মুখে মুখে অসমীয়া গান শুনিবলৈ পোৱা যাব, যেতিয়া জানিম, আমাৰ ভাষাই প্ৰকৃততে উন্নতিৰ বাটত আগ বাঢ়িছে।” এই স্বপ্ন মনৰ মাজত ৰাখি ৰাজখোৱাই ‘নিশকতীয়া কাপে’ৰে ‘নাটকৰ আৰ্য্য্যে দুপাতিমান লিখি’ উলিয়াবলৈ ধৰে। ‘দূৰ্য্যোধনৰ উৰুভঙ্গ’ সৰু সৰু দৃশ্যৰে পাঁচ-অঙ্কীয়া, কিন্তু মুঠ ৩০ পিঠিহে। সপ্তম এডোৱাৰ্ডৰ অভিষেক সাধাৰণ অসমীয়া বঙালী নেপালী আদিৰ মাজত কি প্ৰতিক্ৰিয়া কৰিছিল, তাৰ খেমেলীয়া চিত্ৰ ‘দৰবাৰ’ আন এজন প্ৰহসন-লেখক দুৰ্গাপ্ৰসাদ দস্তেৰে (মজিন্দাৰ বৰুৱা) লিখা। ‘কলিয়ুগ’ত নন্দী-ভূঞীয়ে ‘দেগা ঝাড়ু ভাই, বহু খাড়া, বহু ফাৰাক্ ভাই, বহু ঘাড়া’ আদি আজিৰ বাস্তৱত গীত গাই, নাৰদে অমিতাৰ ঠাৰি বজাই আৰু স্বৰ্গৰ হিতকাৰী সম্পাদক শ্ৰীনাৰদচন্দ্ৰ ভট্টাচাৰ্য বুলি ইন্তাহাৰ দি, আন কি মিৰিকামৰা সত্ৰৰ বিষ্ণুদেৱ মহন্তয়ো ‘জগন্নাথে’ও ব্যাকবৰণ কুৰিটা উপসৰ্গক কুৰিটা ভূত বুলি ব্যাখ্যা দি নিৰ্দোষ হাঁহিৰ সৃষ্টি কৰিছে। মঙ্গলদৈতে মঙ্গলদৈ মঙ্গলিছ আৰু অসমীয়া যাত্ৰা-দল পতা ৰাজখোৱাই তাৰেপৰা ‘কুৰি শতিকাৰ সভ্যতা’ প্ৰকাশ কৰে “এই পোৱালি পুথিখনিৰপৰা যদি অসমীয়া ষ্টেজৰ এফেৰিমানো উপকাৰ হয়” বুলি। ইয়াতো ‘জংলা-খেমটা’, ‘বেহাগ-আড়খেমটা’ আদি-যুক্ত গীতৰ ‘বাহাৰ’ উঠিছে। শিৱসাগৰত থকাতে লিখা ‘দক্ষযজ্ঞ’ এখনি গহীন নাটিকা। ‘লখিমী তিৰোতা’ প্ৰকৃততে “তিৰোতা মানুহে কেনেকৈ প্ৰকৃত দৰৰ ঘৈণী হ’ব পাৰে” বিষয়ে কথোপকথনৰ আকাৰত ডেৰ কুৰি প্ৰবন্ধ মাথোন! ‘অশিক্ষিতা ঘৈণী’ লিখাৰ উদ্দেশ্য নামটিয়েই ক’ব। “নাটৰ উন্নতিয়েই দেশৰ উন্নতি” আৰু

“নিজৰ গৃহস্থালি জীৱনটি যাতে শান্তিময় হয় তাৰ নিমিত্তে কাবৰাব কবিতা লাগে”, এই দুটি কথা মনত ৰাখি ধেমেলীয়া নাটকেয়ে সমাজৰ দোষাবোৰলৈ আঙুলি টোৱাই মন্তব্য কৰি সমাজক সুস্থ কৰাত সহায় কৰিব পাৰে, এইটিও ভাবি ৰাজখোৱাই ‘তিনি বৈশী’ত বহুবিবাহক ইতিকিং কৰিছে। ‘যমপুৰী’য়ে আকৌ যম, কালফুৰা-সঁফুৰা আদিক দেখুৱাই শেষত গানৰ মহিমা ঘোষণা কৰিছে। ‘চোৰৰ সৃষ্টি’ত অসমীয়া সমাজৰ হাঁহিৰে মলগুা ছবি এখন অঁকা হৈছে। ‘টোপনিৰ পৰিণাম’ সৰু এখন ধেমালি। মুঠতে, ৰাজখোৱাৰ নাটকে আমালৈ যি আনন্দৰ পোহৰ মেলিছে, সি সৰু হ’লেও আন্তৰিকতাই সেই আনন্দক বিমল কৰি থৈছে। তেওঁৰ নাটৰ গীতৰ আধিক্য এটা যুগৰ নাটসাহিত্যৰে লক্ষণ।

ৰাজখোৱাৰ সবলতাপূৰ্ণ এই সাহিত্যিক প্ৰচেষ্টাৰ লগতে তেওঁৰ বিজ্ঞানসন্মত আধুনিক কচিৰ পশ্চাদৃষ্টিয়ে তেওঁক কিছু স্থায়ী কৰ্মলৈ অনুপ্ৰেৰণা যোগাইছিল। দামোদৰ-বিপ্ৰাখান, নাম-ঘোষা, কাণ-খোৱা, আৰু গুণমালাৰ ভাঙনি এনে অনুপ্ৰেৰণাৰে ফল। এনে অনুপ্ৰেৰণাতে তেওঁ ভাষা আৰু সমাজতত্ত্বৰ অনুসন্ধানত প্ৰবৃত্ত হৈছিল। চিলট কাছৰ জয়ন্তীয়াৰ ভাষা, প্ৰবাদ-বাক্যত অসমীয়া জীৱনৰ অভিব্যক্তনা, অসমীয়া কুসংস্কাৰ আৰু অন্ধবিশ্বাস, অসমত ভূত-প্ৰেতৰ বিশ্বাস—এইবোৰৰ বৈজ্ঞানিক অধ্যয়নত ৰাজখোৱাৰ নাম অন্ততঃ পথপ্ৰদৰ্শকৰূপে আগলৈও বৈ যাব। ‘অসমীয়া খণ্ডবাক্য-কোষ’ আৰু ‘সংক্ষিপ্ত অসমীয়া অভিধান’ ভাষাৰ অধ্যয়নৰ একোটি দৃঢ় পদক্ষেপ। অসমীয়া ভাষা, সাহিত্য আৰু ইতিহাসৰ গৌৰৱত গৌৰৱাঙ্কিত হৈ বেণুধৰ ৰাজখোৱা ডাঙৰীয়াই সেই গৌৰৱৰ গ্লানি গুচাবৰ মনেৰে সাহিত্যত হাত দিছিল; সেই প্ৰচেষ্টাত তেওঁ বহুত দূৰ কৃতকাৰ্যও হৈছিল। সেইহে অসমীয়া সাহিত্য-সাধনাৰ এখনি তীৰ্থ অসম সাহিত্য সভাৰ আদৰৰ সভাপতিৰ আসনখনি এবাৰলৈ অলঙ্কৃত কৰিবলৈ ৰাজখোৱা ডাঙৰীয়াক আহ্বান কৰি অনা হৈছিল। আমি তেওঁৰ এই পুথিখনি ভাষা-সাহিত্যসেৱীসকলৰ হাতত পুনৰ দিবলৈ পাই আনন্দ লাভ কৰিছোঁ।

গুৱাহাটী বিশ্ববিদ্যালয়

ডক্টৰ বিৰিঞ্চিকুমাৰ বৰুৱা-সঙ্কলিত অৰুনোদইৰ ধলফাট

ভূমিকা

ভাৰত চৰকাৰ আৰু অসম চৰকাৰৰ যুটীয়া আঁচনি 'আধুনিক ভাৰতীয় ভাষা-উন্নয়ন' পৰিকল্পনা অনুসৰি অসম সাহিত্য সভাৰপৰা বৰ্তমান যুগত অসমীয়া ভাষা উদ্ধাৰ কৰোঁতাসকলৰ অন্যতম এমেৰিকাৰ বেপ্টিষ্ট মিছনৰ মুখপত্ৰ 'অৰুনোদই'ৰ (পাছত 'অৰুণোদয়') প্ৰবন্ধৰ বাছনি এটি সংগ্ৰহ কৰিবৰ বাবে সভাৰ কাৰ্যনিৰ্বাহক সমিতিয়ে গুৱাহাটী বিশ্ববিদ্যালয়ৰ অসমীয়া বিভাগৰ প্ৰাধ্যাপক ডক্টৰ বিৰিঞ্চিকুমাৰ বৰুৱাদেৱক ভাৰ দিয়ে। বৰুৱা ডাঙৰীয়াই অতি আনন্দেৰে এই ভাৰ গ্ৰহণ কৰে আৰু সংগ্ৰহটিত দিবলগীয়া প্ৰবন্ধৰ এটি তালিকা কৰে। কিন্তু প্ৰবন্ধখিনি অনুলিপি কৰা শেহ হওঁতে নৌ হওঁতেই যোৱা ২৯ মাৰ্চ ১৯৬৪ তাৰিখে শ্ৰদ্ধেয় বৰুৱাদেৱক অকাল মৃত্যুৰে আমাৰ মাজৰপৰা লৈ যায়। তেখেতে আৰু প্ৰবন্ধ যোগ দিলেহেঁতেননে বা বৰ্তমান সঙ্কলনখনক কিভাৱে সম্পাদন কৰিবলৈ ভাল পালেহেঁতেন, আমি ক'ব নোৱাৰিলোঁ। গতিকে, তেখেতে যিভাৱে নকল কৰাইছিল, সেয়ে পুথিখনিৰ তেখেতৰ ইঙ্গিত ৰূপ বুলি মানি আমি তেখেতৰ স্মৃতিৰ প্ৰতি শ্ৰদ্ধা ৰাখি সেইভাৱেই প্ৰকাশৰ আয়োজন কৰিলোঁ। সকলো ঠাইতে আমি 'অৰুনোদই'ৰ নিজস্ব ৰূপনিয়াম ৰাখি ছপা কৰাৰ যত্নৰ ক্ৰটি কৰা নাই। সঙ্কলনখনিৰ কিছু অংশ সামাজিক বিচাৰৰ ফালৰপৰা কাৰোবাৰ অবাঞ্ছনীয় যেন লাগিব পাৰে; কিন্তু বৈজ্ঞানিক দৃষ্টিত ভেটিয়াৰ সমাজৰ একাংশৰ এজনৰ মনোভাৱ-প্ৰকাশকৰূপে তাৰো এক মূল্য আছে; তদুপৰি, সঙ্কলয়িতা বৰুৱাদেৱে আমাক সেইখিনি কেনেভাৱে গ্ৰহণ কৰিবলৈ ক'লেহেঁতেন, তাক নজনাও আমি কোনো অংশ কৰ্তন কৰাৰ প্ৰয়াস কৰিবলৈ কুষ্ঠা বোধ কৰিলোঁ। প্ৰবন্ধবোৰৰ ক্ৰম সময়ানুক্ৰমিকভাৱেই ইয়াত ৰখা হ'ল। প্ৰতি প্ৰবন্ধৰ তলত থকা ইংৰাজী নামান্তৰ আৰু প্ৰকাশ পোৱা 'অৰুনোদই'ৰ সংখ্যাৰ উল্লেখ সন্নিৱেশ কৰা কথাটোৰ পৰামৰ্শ

আমিয়ে বৰুৱাদেৱক দিছিলোঁ। তেখেতে তাক ৰংমনে গ্ৰহণ কৰাত প্ৰতি প্ৰবন্ধৰ তলত এই উল্লেখবিলাক দিয়া হ'ল। বৰ্তমান প্ৰকাশনৰ নামকৰণো আমাৰ। এই পুথিৰ বাবে বৰুৱাদেৱৰ স্মৃতিত শ্ৰদ্ধা জনাই তাৰ দোষৰ বাবে আমাকহে পাঠকে যেন জগৰীয়া কৰে।

আমাৰ এটি ডাঙৰ হেঁপাহ আছিল সমস্ত 'অকনোদই'ৰ বিষয়-সূচী বৰ্তমান পুথিখনিতে সন্নিবিষ্ট কৰি দিয়াৰ, কাৰণ অসমীয়া সাহিত্যৰ বুৰঞ্জী লিখোঁতে অনেকে নগৈ গড়গাঁৱৰ বাতৰি দিবলগীয়াতো পৰিছে। কিন্তু সেই আশা আমাৰ উত্থায় হৃদি লীলন্তে হ'ল। কাৰণ এতিয়াও আমি সকলো সংখ্যা 'অকনোদই'ৰ মুখ দেখাৰ আশা সমূলিকৈ কৰিব পৰা হোৱা নাই। তথাপি স্বৰ্গগত ডক্টৰ বৰুৱা আৰু ডক্টৰ সূৰ্যকুমাৰ ভূঞাৰ ঘৰত আৰু গুৱাহাটীৰ এমেৰিকান বেপ্টিষ্ট মিছনৰ পুথিভঁৰালত থকা সংখ্যাখিনিৰপৰা বিষয়-সূচী সঙ্কলন কৰি আমাৰ এই ভূমিকাৰ পোনতে দিলোঁ। এই সূচীৰপৰা 'অকনোদই'ৰ বিষয়-বস্তুৰ বিস্তৃতি অতি সুন্দৰভাৱে উপলব্ধি কৰিব পৰা যাব।

প্ৰথম চোআ। জানোআৰি ১৮৪৬ খ্ৰিষ্ট অঃ সঁক। নম্বৰ ১।

জোআ বচৰৰ কথা।

ধৰ্ম্মৰ কথা বাত্ৰা।

অকনোদই সন্বাদ পত্ৰ।

ৰজাৰ মৈদাম খনা।

কানিৰ বিবৰন।

প্ৰথম চোআ। ফেব্ৰুৱাৰি ১৮৪৬ খ্ৰিষ্ট অং সঁক। নম্বৰ ২।

অনেক দেশৰ সংসাৰিক সন্বাদ।

ধৰ্ম্মৰ কথা বাত্ৰা।

গ্ৰহৰ বিবৰন।

প্ৰিথিবিৰ আকাৰৰ বিসই।

জাহাজ ভঙ্গা।

প্ৰথম খ্ৰিষ্টিয়ান মাৰ্টৰ স্তিফানৰ মৰন।

ধৰ্ম্ম গিতা

প্ৰথম চোআ। মাৰ্চ ১৮৪৬ খ্ৰিষ্ট অং সঁক। নম্বৰ ৩।

অনেক দেশৰ সন্বাদ।

লছাৰ বিবৰন।

পলিকাপৰ্শক মৰাৰ কথা।
আমেৰিকা প্ৰথমে দৰ্শন হোআৰ কথা।
প্ৰিস্তি প্ৰেচৰ বিবৰন। অৰ্থাত চাপাখানাৰ আখ্যান।
হিন্দুস্তানি মাত।

প্ৰথম চোআ। এপ্ৰেল ১৮৪৬ খ্ৰিষ্ট অং সঁক। নম্বৰ ৪।

অনেক দেসৰ সম্বাদ।
ধৰ্ম্মৰ কথা বাত্ৰা।
প্ৰিথিবিৰ বিবৰন।
কএদি এজনক ফাঁসি দিয়া কথা।
কলিকতাৰ পানি সিলৰ ভঁৰাল।
সিংহৰ বিবৰন।

প্ৰথম চোআ। মেই ১৮৪৬ খ্ৰিষ্ট অং সঁক। নম্বৰ ৫।

অনেক দেসৰ সম্বাদ।
কানিয়া মানুহ এজনি মৰাৰ কথা।
সিল হৈ জোআ মঁহৰ কথা।
তেজ জোআ সিৰৰ বিবৰন।
প্ৰিথিবিৰ উত্তৰ ফালৰ বিবৰন।
ইগনেতিয় নামে এজন খ্ৰিষ্টিয়ান মাৰ্ত্তৰৰ কথা।
ভক্তি লোকৰ অনন্ত সুখ।

প্ৰথম চোআ। জুন ১৮৪৬ খ্ৰিষ্ট অং সঁক। নম্বৰ ৬।

অনেক দেসৰ সম্বাদ।
কেমতাই আৰু বনৰৌ পছৰ বিবৰন।
কাকতি ফৰিজৰ কথা।
ফটিকাৰ বিবৰন।
বাঘৰ বিবৰন।

প্ৰথম চোআ। জুলাই ১৮৪৬ খ্ৰিষ্ট অং সঁক। নম্বৰ ৭।

অনেক দেসৰ সম্বাদ।
পানি বৰ্হাৰ বিবৰন।
ভোটৰ দেসৰ বিবৰন।
দানিএল ভবিস্যত বক্তাৰ বিবৰন।

প্ৰথম চোআ। আগষ্ট ১৮৪৬ খ্ৰিষ্ট অং সঁক। নম্বৰ ৮।

অনেক দেসৰ সম্বাদ।

বাপেক, পুতেক আৰু গাধ।

চৰক পুজাৰ বিবৰন।

ধৰমৰ কথা বাত্ৰা।

প্ৰিথিবিৰ পূৰ্বকালিয় ইতিহাসৰ সংক্ষেপ বিবৰন।

হাতিৰ বিবৰন।

প্ৰথম চোআ। চেপ্তেম্বৰ ১৮৪৬ খ্ৰিষ্ট অং সঁক। নম্বৰ ৯।

অনেক দেসৰ সম্বাদ।

গিয়ান সভা আৰু স্কুলৰ বিবৰন।

অকনোদই পৰ্হা সৰু লৰাবিলাকৰ প্ৰতি প্ৰথম প্ৰনই পত্ৰ।

উত্তমাসা অন্তৰিপি ঘূৰি, ইউৰপৰ পৰা ভাৰতবৰ্ষলৈ প্ৰথম আহিবৰ কথা।

গ্ৰেইত ব্ৰিটেনৰ বিবৰন।

মৰনৰ ভই হেলা কৰা এজনৰ কথা।

প্ৰথম চোআ। অক্টোবৰ ১৮৪৬ খ্ৰিষ্ট অং সঁক। নম্বৰ ১০।

অনেক দেসৰ সম্বাদ।

থেইমচ্ নৈৰ তলে দি সুৰুজা বাট কৰাৰ বিবৰন।

লোৰ বিবৰন।

মিচৰ দেসৰ বিসই।

উত্তমাসা অন্তৰিপি ঘূৰি, ইউৰপৰ পৰা ভাৰতবৰ্ষলৈ প্ৰথম আহিবৰ কথা।

মনুস্য পুন্যৰ পৰা পতিত।

প্ৰাৰ্থনা কৰা কল।

গঁৰৰ বিবৰন।

প্ৰথম চোআ। নবেম্বৰ ১৮৪৬ খ্ৰিষ্ট অং সঁক। নম্বৰ ১১।

অনেক দেসৰ সম্বাদ।

মতোৱাল হোআৰ কথা।

প্ৰিথিবিৰ পূৰ্বকালিয় ইতিহাসৰ সংক্ষেপ বিবৰন।

গ্ৰিহদিবিলাকৰ কথা।

মাদিয়া ৰাজ্য।

পাৰ্চিৰ ৰাজ্য।

তিমি মাচৰ বিবৰন।

প্ৰথম চোআ। ডিচেম্বৰ ১৮৪৬ খ্ৰিষ্ট অং সঁক। নম্বৰ ১২।

অনেক দেসৰ সম্বাদ।

ধৰমৰ কথা বাত্ৰা।

গ্ৰিক দেসৰ কথা।

ৰোমৰ ৰাজ্য।

বৰখুনৰ কথা।

প্ৰিথিবি আৰু তাৰ সম্তানবিলাকৰ দ্ৰিষ্টান্ত।

বাঘৰে মেৰ পোআলিৰে দ্ৰিষ্টান্ত।

দুতিয় চোআ। জানোআৰি ১৮৪৭ খ্ৰিষ্ট অং সঁক। নম্বৰ ১।

অনেক দেসৰ সম্বাদ।

কথা কোআ বাজনাৰ নক্চা।

নতুন গ্ৰহ দেখা পোআৰ কথা।

ধৰমৰ কথা বাত্ৰা।

লক্ষা উপদিপৰ কথা।

ভিন ভিন দেসৰ মৰা স লৈ বেৰহাৰ।

লুভিয়া ধনবন্তৰ কথা।

দুতিয় চোআ। ফেব্ৰোআৰি ১৮৪৭ খ্ৰিষ্ট অং সঁক। নম্বৰ ২।

অনেক দেসৰ সম্বাদ।

ইউৰপৰ কথা।

ৰেণ্ডলচ আৰু খ্ৰিষ্টৰ মৰন।

গিয়ান।

দুতিয় চোআ। মাৰ্চ ১৮৪৭ খ্ৰিষ্ট অং সঁক। নম্বৰ ৩।

অনেক দেসৰ সম্বাদ।

ইউৰপৰ কথা।

বুৰা মানুহ আৰু প্ৰিত্য।

বুধি নিৰুধি কন্যাৰ দ্ৰিষ্টান্ত।

লাপ্লাণ্ড দেসিয়াবিলাকৰ বেৰহাৰৰ বিসই।

দুতিয় চোআ। এপ্ৰেল ১৮৪৭ খ্ৰিষ্ট অং সঁক। নম্বৰ ৪।

অনেক দেসৰ সম্বাদ।

ধৰমৰ কথা বাত্ৰা।

শ্ৰীজুত বাবু আনন্দিৰাম ফুকন কত্ৰিক ইংলণ্ডৰ বিবৰন।
এদিষ্টন প্ৰদীপ দল।
অভ্যাসৰ ফল।

দুতিয় চোআ। মেই ১৮৪৭ খ্ৰিষ্ট অং সঁক। নম্বৰ ৫।
অনেক দেসৰ সম্বাদ।
খেতিয়কৰ দ্ৰিষ্টান্ত।
মাউৰ কালত বুৰা দাঙ্গৰিয়াৰ মহত্বাৰ বিবৰন।
লৰা কালত সিখ্যা।
খ্ৰিষ্টত সম্পূৰ্ণ ত্ৰান।
গাৰোৰ দেসৰ বিবৰন।

দুতিয় চোআ। জুন ১৮৪৭ খ্ৰিষ্ট অং সঁক। নম্বৰ ৬।
অজ্ঞক দেসৰ সম্বাদ।
তামাখু জি মন্দ গুন তাৰ বিবৰন।
সত্য ভক্তিৰ লাভ।
জুলাই মাহৰ পঞ্জিকা।

দুতিয় চোআ। জুলাই ১৮৪৭ খ্ৰিষ্ট অং সঁক। নম্বৰ ৭।
অনেক দেসৰ সম্বাদ।
ধৰমৰ কথা বাত্ৰা।
ৰথ যাত্ৰা।
নানা জাতি মানুহে জি বিতিৰে খাই তাৰ বিবৰন।
আগষ্ট মাহৰ পঞ্জিকা।

দুতিয় চোআ। আগষ্ট ১৮৪৭ খ্ৰিষ্ট অং সঁক। নম্বৰ ৮।
অনেক দেসৰ সম্বাদ।
ধৰমৰ কথা বাত্ৰা।
বাবেল নগৰৰ বিবৰন।
ইশ্বৰৰ মহিমা।
চেপ্তেম্বৰ মাহৰ পঞ্জিকা।

দুতিয় চোআ। চেপ্তেম্বৰ ১৮৪৭ খ্ৰিষ্ট অং সঁক। নম্বৰ ৯।
অনেক দেসৰ সম্বাদ।
মানুহ এজনক ফাঁচি দিয়াৰ কথা।

কলিকতাৰ পৰা গুআহাটিলৈ ভাপৰ নাও অহা জোআৰ কথা।
 ভ্ৰান কৰ্তাৰ আগমন।
 পৰ দ্ৰব্য গ্ৰহন নকৰা আৰু অনুগ্ৰহ জনা।
 অক্টোবৰ মাহৰ পঞ্জিকা।

দুতিয় চোআ। অক্টোবৰ ১৮৪৭ খ্ৰিষ্ট অং সঁক। নম্বৰ ১০।
 অনেক দেসৰ সম্বাদ।
 বলুনৰ, অৰ্থাত বতাহে উৰাই নিয়া পাত্ৰৰ বিবৰন।
 হুবে নামে এজন নগা লৰাৰ মৰন।
 পৌল পাঁচনিৰ বিবৰন।
 নৱেম্বৰ মাহৰ পঞ্জিকা।

দুতিয় চোআ। নৱেম্বৰ ১৮৪৭ খ্ৰিষ্ট অং সঁক। নম্বৰ ১১।
 অনেক দেসৰ সম্বাদ।
 অতি প্ৰিয় দুজন মিতিৰ।
 পৌল পাঁচনিৰ বিবৰন।
 পৰম ইশ্বৰে স্ৰিষ্টি কৰাৰ কথা।
 ইশ্বৰলৈ প্ৰাৰ্থনা।
 ডিচেম্বৰ মাহৰ পঞ্জিকা।

দুতিয় চোআ। ডিচেম্বৰ ১৮৪৭ খ্ৰিষ্ট অং সঁক। নম্বৰ ১২।
 অনেক দেসৰ সম্বাদ।
 আমেৰিকান সেনাপতি স্কট চাহাব।
 বিবাহ নো হোআকৈ চোআলি অনা।
 প্ৰিথিবিৰ আকৰ্ষনৰ বিসইতে দুইজনৰ কথোপকথন।
 লঙ্গ গচ।
 সাপ মেলা জুগিৰ নক্চা।
 লোভৰ ফল।
 পৰম ইশ্বৰে স্ৰিষ্টি কৰাৰ কথা।
 জানোআৰি মাহৰ পঞ্জিকা।

ত্ৰিতীয় চোআ। জানোআৰি, ১৮৪৮ খ্ৰিষ্ট অং সঁক। নম্বৰ ১।
 অনেক দেসৰ সম্বাদ।
 ত্ৰোআ নগৰৰ কাঠৰ ঘোঁৰা।

এটা লৰাৰ কাপৰত জুই লাগি মৰাৰ কথা।
 জলাম্বাবনৰ কথা।
 মঁহৰ বিবৰন।
 ফেব্ৰোআৰি মাহৰ পঞ্জিকা।

ত্ৰিতীয় চোআ। ফেব্ৰোআৰি, ১৮৪৮ খ্ৰিষ্ট অং সঁক। নম্বৰ ২।
 চন্দ্ৰ সূৰ্জৰ গ্ৰহন।
 অনেক দেসৰ সম্বাদ।
 জলাম্বাবনৰ কথা।
 বুৰা মানুহ এটা মৰাৰ কথা।
 বলদ গৰুৰ বিবৰন।
 মাৰ্চ মাহৰ পঞ্জিকা।

ত্ৰিতীয় চোআ। মাৰ্চ, ১৮৪৮ খ্ৰিষ্ট অং সঁক। নম্বৰ ৩।
 অনেক দেসৰ সম্বাদ।
 দৰিদ্ৰ আৰু মুখৰ কথা।
 জাইফলৰ গচ।
 গাই গৰুৰ বিবৰন।
 এপ্ৰিল মাহৰ পঞ্জিকা।

ত্ৰিতীয় চোআ। এপ্ৰিল ১৮৪৮ খ্ৰিষ্ট অং সঁক। নম্বৰ ৪।
 অনেক দেসৰ সম্বাদ।
 বিভিচাৰ বিসয়ক।
 মেই মাহৰ পঞ্জিকা।

ত্ৰিতীয় চোআ। মেই ১৮৪৮ খ্ৰিষ্ট অং সঁক। নম্বৰ ৫।
 অনেক দেসৰ সম্বাদ।
 ধৰ্মৰ কথা বাত্ৰা
 সত্য ধৰ্মৰ চাৰি প্ৰমান।
 গিয়ান আৰু লাভ বৰ্হাৰ কথা।
 কচিয়া দেসত কুকুৰে চানি টানি নিয়াৰ নক্চা।

ধনবন্ত আৰু কঙ্গাল মানুহৰ দ্বিষ্টান্ত।

জুন মাহৰ পঞ্জিকা।

ত্ৰিতীয় চোআ। জুন ১৮৪৮ খ্ৰিষ্ট অং সঁক। নম্বৰ ৬।

অনেক দেসৰ সম্বাদ।

কুবা উপদিপৰ কথা।

এলিয়া আৰু বেল দেৱতাৰ কথা।

ধৰ্ম্মৰ কথা বাত্ৰা।

নগাৰ বিবৰন।

জুলাই মাহৰ পঞ্জিকা।

ত্ৰিতীয় চোআ। জুলাই ১৮৪৮ খ্ৰিষ্ট অং সঁক। নম্বৰ ৭।

অনেক দেসৰ সম্বাদ।

কুপৌৰ মাখি মৌৰে দ্বিষ্টান্ত।

কুপৌৰে এন্দুৰৰে কথা।

ইষ্ট ভেদ কৰা কথা।

সিংহৰ কথা।

মেকুৰিএ চৰাই পোআলি খোআৰ কথা।

এলিয়াক স্বৰ্গলৈ নিয়াৰ কথা।

খামতিৰ বিবৰন।

মিচিমিৰ বিবৰন।

আগষ্ট মাহৰ পঞ্জিকা।

ত্ৰিতীয় চোআ। আগষ্ট ১৮৪৮ খ্ৰিষ্ট অং সঁক। নম্বৰ ৮।

অনেক দেসৰ সম্বাদ।

বাপেক পুতেকহঁতৰ কথা।

চিংফৌৰ বিবৰন।

অকাজ্জত ধন ভগ্না পুতেকৰ দ্বিষ্টান্ত।

খেক সিয়ালৰে লতা পনিয়লৰ কথা।

মিচৰ দেসৰ শ্বিফ্ৰাৰ কথা।

খেহ দেসৰ মহা গৰৰ কথা।

কাউৰিৰে খেক সিয়ালৰে কথা।

এটা কনাৰে এটা খোৰাৰে কথা।
চেপ্তেশ্বৰ মাহৰ পঞ্জিকা।

ত্ৰিভিৱ চোআ। চেপ্তেশ্বৰ ১৮৪৮ খ্ৰিষ্ট অং সঁক। নম্বৰ ৯।
অনেক দেসৰ সম্বাদ।
মৌমাখিৰ বিবৰন।
কাউৰিৰে মেৰ চাগলিৰে কথা।
অস্তোবৰ মাহৰ পঞ্জিকা।

ত্ৰিভিৱ চোআ। অস্তোবৰ ১৮৪৮ খ্ৰিষ্ট অং সঁক। নম্বৰ ১০।
অনেক দেসৰ সম্বাদ।
ইউৰপৰ দেসবিলাকৰ নক্চা।
পূৰ্বকালৰ ইংলণ্ডিয়বিলাকৰ বিবৰন।
ক্ৰাকৌৰ ওচৰত থকা লোন খনা গাঁত।
কম্পানি বাহাদুৰৰ বিবৰন।
নৱেশ্বৰ মাহৰ পঞ্জিকা।

ত্ৰিভিৱ চোআ। নৱেশ্বৰ ১৮৪৮ খ্ৰিষ্ট অং সঁক। নম্বৰ ১১।
অনেক দেসৰ সম্বাদ।
বেঙ্গ আদি অচেতন হৈ থকাৰ কথা।
মন তত্ত্বিত হোআ কথা।
আবৰ, বৰ আবৰ, মিৰি আৰু ডফলাৰ বিবৰন।
জাত্ৰিকৰ জাত্ৰা।
কলঙ্গ নৈৰ ওপৰত কাঠৰ দলঙ্গ।
ডিচেম্বৰ মাহৰ পঞ্জিকা।

ত্ৰিভিৱ চোআ। ডিচেম্বৰ ১৮৪৮ খ্ৰিষ্ট অং সঁক। নম্বৰ ১২।
অনেক দেসৰ সম্বাদ।
ধৰ্ম্মৰ কথা বাত্ৰা।
ইংৰাজি আৰু হিন্দুৰ মাহ দিন মিলোআৰ ক্ৰম।
সপ্তবিসি, ধ্ৰুৱ, আৰু কাচিয়গিয়া নখ্যত্ৰ।

মিচু সত্য বলিদান।

জানুআৰি অৰ্থাত মাঘ, ১৮৪৯।

মহা বিসুব সংক্ৰান্তিৰ পৰা জলবিসুব সংক্ৰান্তিলৈ সূৰ্জৰ থকা প্ৰথম চই
বাসিৰ নক্চা।

জলবিসুভ সংক্ৰান্তিৰ পৰা মহাবিসুভ সংক্ৰান্তিলৈ সূৰ্জৰ থকা সেস চই
বাসিৰ নক্চা।

চতুৰ্থ চোআ। জানুআৰি ১৮৪৯ খ্ৰিষ্ট অং সঁক। নম্বৰ ১।

অনেক দেসৰ সম্বাদ।

প্ৰিথিবিৰ বৰ্গমাইল আৰু প্ৰজাৰ মুঠ লেখা।

শ্ৰীপ্ৰাণনাথ বৰুৱাই লিখা কলিকতা আদি ভাটি দেসৰ বিবৰন।

ফেবৰুৱাৰি, অৰ্থাত ফাণ্ডন, ১৮৪৯।

চতুৰ্থ চোআ। ফেবৰুৱাৰি ১৮৪৯ খ্ৰিষ্ট অং সঁক। নম্বৰ ২।

সূৰ্জৰ গ্ৰহন লগা কথা।

অনেক দেসৰ সম্বাদ।

ধৰ্ম্মৰ কথা বাত্ৰা।

অঁকাৰ বিবৰন।

আচিয়া বৰ্ষৰ দেসবিলাক।

অহঙ্কাৰৰ কথা।

মাৰ্চ অৰ্থাত চত, ১৮৪৯।

চতুৰ্থ চোআ। মাৰ্চ ১৮৪৯ খ্ৰিষ্ট অং সঁক। নম্বৰ ৩।

অনেক দেসৰ সম্বাদ।

কলিকতাত বেলুনত উঠি জোআৰ কথা।

কলম্বচে খ্ৰিষ্টান্ত দি বুজোআৰ কথা।

গিয়ানিৰে মুৰ্খৰে কথা।

সত্যাৰ্হি জুগৰ কথা।

আব্ৰাহামৰ বিবৰন।

টেম্বৰ জালোআইৰ কথা।

এপ্ৰিল অৰ্থাত বহাগ, ১৮৪৯।

চতুৰ্থ চোআ। এপ্ৰিল ১৮৪৯ খ্ৰিষ্ট অং সঁক। নম্বৰ ৪।

অনেক দেসৰ সম্বাদ।

গিয়ানবন্ত বজাৰ সোধ।

অনন্ত কাল।

মানিক পোআ দুই ভায়েকৰ কথা।

দুটা ইষ্ট মানুহৰ কথা।

আলাসতে বহি থকা সন্যাসিৰ কথা।

মেই, অৰ্থাত জেঠ, ১৮৪৯।

চতুৰ্থ চোআ। মেই ১৮৪৯ খ্ৰিষ্ট অং সঁক। নম্বৰ ৫।

অনেক দেসৰ সম্বাদ।

প্ৰজাবৰ বনৰ সেসৰ কথা।

গবৰ্ণমেণ্টৰ ঘোসনা।

জুন, অৰ্থাত আহাৰ, ১৮৪৯।

চতুৰ্থ চোআ। জুন ১৮৪৯ খ্ৰিষ্ট অং সঁক। নম্বৰ ৬।

অনেক দেসৰ সম্বাদ।

ঘোঁৰাৰ বিবৰন।

জুলাই, অৰ্থাত সাওন, ১৮৪৯।

চতুৰ্থ চোআ। জুলাই ১৮৪৯ খ্ৰিষ্ট অং সঁক। নম্বৰ ৭।

অনেক দেসৰ সম্বাদ।

চাপাখানাৰ কথা।

খেমা কৰাৰ কথা।

ধৰমৰ কথা বাত্ৰা।

ইচাকৰ বিবৰন।

পিকদেসৰ মেৰ চাগলি।

সাখিৰ নিমিতে গচ মতোআৰ কথা।

আগষ্ট, অৰ্থাত ভাদ, ১৮৪৯।

চতুৰ্থ চোআ। আগষ্ট ১৮৪৯ খ্ৰিষ্ট অং সঁক। নম্বৰ ৮।

অনেক দেসৰ সম্বাদ।

জিৰাফ, অৰ্থাত নাহব ফুটুকিয়া পছৰ বিবৰন।

আমেৰিকালৈ জোআ এজন নগাওঁ খুলৰ চাউবৰ পৰা....।

অসম লৰা আমেৰিকালৈ জোআৰ কথা।

কুকুৰ আৰু সিয়ালৰ কথা।

চেপ্তেম্বৰ, অৰ্থাত আহিন, ১৮৪৯।

চতুৰ্থ চোআ। চেপ্তেম্বৰ ১৮৪৯ খ্ৰিষ্ট অং সঁক। নম্বৰ ৯।

অনেক দেসৰ সম্বাদ।

উট চৰাই।

গুপ্ত দন।

যোঁৰাৰ ইতিহাস কথা।

অক্টোবৰ, অৰ্থাত কাতি, ১৮৪৯।

চতুৰ্থ চোআ। অক্টোবৰ ১৮৪৯ খ্ৰিষ্ট অং সঁক। নম্বৰ ১০।

অনেক দেসৰ সম্বাদ।

“অসমিয়া লৰাৰ মিত্ৰ।”

মাকোৰৰ বিবৰন।

নৱেম্বৰ অৰ্থাত আঘোন, ১৮৪৯।

চতুৰ্থ চোআ। নৱেম্বৰ ১৮৪৯ খ্ৰিষ্ট অং সঁক। নম্বৰ ১১।

অনেক দেসৰ সম্বাদ।

নানা সম্বাদ।

য়োচেফৰ বিবৰন।

সাধু কথা।

আমেৰিকাৰ পৰা পোআ পত্ৰ।

ডিচেম্বৰ, অৰ্থাত পুহ, ১৮৪৯।

চতুৰ্থ চোআ। ডিচেম্বৰ ১৮৪৯ খ্ৰিষ্ট অং সঁক। নম্বৰ ১২।

অনেক দেসৰ সম্বাদ।

পৰিশ্ৰমৰ ফল।

য়োচেফৰ বিবৰন।

লবাবিলাকক পৰ্হিবলৈ সিকোআ বাপেক মাকৰ উচিত।

পঞ্চম চোআ। জানুআৰি ১৮৫০ খ্ৰিষ্ট অং সঁক। নম্বৰ ১।

অনেক দেসৰ সম্বাদ।

মচলমানৰে চাগলিৰে কথা।

বিবৰ পছৰ বিবৰন।

য়োচেফৰ বিবৰন।

পঞ্চম চোআ। ফেব্ৰুআৰি ১৮৫০ খ্ৰিষ্ট অং সঁক। নম্বৰ ২।

অনেক দেসৰ সম্বাদ।

য়োচেফৰ বিবৰন।

নেণ্ডৰ বজোআ সাপ।

মৰিচ আৰু জেনেবিবৰ কথা।

এবিধ কেমতাই পছৰ নক্চা।

প্ৰাক্কচ আৰু ভেওঁৰ দাস সকলৰ কথা।

সিকোআ চাগলিৰ কথা।

ভাঁৰি কোআ।

পঞ্চম চোআ। মাৰ্চ ১৮৫০ খ্ৰিষ্ট অং সঁক। নম্বৰ ৩।

ইণ্ডোআনাৰ বিবৰন।

হিন্দুস্থানৰ বুৰঞ্জি।

পঞ্চম চোআ। এপ্ৰিল ১৮৫০ খ্ৰিষ্ট অং সঁক। নম্বৰ ৪।

দোদো পৰি।

হিন্দুস্থানৰ বুৰঞ্জি।

গজনিৰ দুতিয় বজা মহমদৰ আখ্যান।

গজনিৰ ত্ৰিতিয় বজা মচউদৰ আখ্যান।

পঞ্চম চোআ। মেই ১৮৫০ খ্ৰিষ্ট অং সঁক। নম্বৰ ৫।

কাচোআৰি চৰাইৰ বিবৰন।

গজনিব চতুৰ্থ বজা মদুদ।
 গজনিব পঞ্চম বজা দুতিয় মচউদ।
 গজনিব সপ্ত বজা আবদুল হচেন।
 গজনিব সপ্তম বজা আবদুল বাচেদ।
 গজনিব অষ্টম বজা ফেকুজাদ।
 গজনিব নবম বজা ইব্রাহিম।
 গজনিব দশম বজা ত্ৰিতিয় মচউদ।
 গজনিব একাদশ বজা আৰ্চিলা।
 গজনিব দ্বাদশ বজা বহবাম।
 গজনিব ত্ৰয়োদশ বজা খোসো।
 গজনিব চতুৰ্দশ বজা দুতিয় খোসো।

পঞ্চম চোআ। জুন ১৮৫০ খ্ৰিষ্ট অং সঁক। নম্বৰ ৬।
 গৌৰ বজাবিলাকৰ বিবকন।
 গৌৰ আৰু হিন্দুস্থানৰ প্ৰথম বজা মহমদৰ আখ্যান।
 আগুনি আপোনাৰ বিচাৰ কৰা উচিত অথবা তিনটা
 লৰাৰ বিবকন।

পঞ্চম চোআ। জুলাই ১৮৫০ খ্ৰিষ্ট অং সঁক। নম্বৰ ৭।
 গৌৰ দুতিয় বজা মহমদৰ আখ্যান।
 কাৰাজিমৰ বাদস্যা মহমদৰ আখ্যান।
 জজিচ খাৰ ৰাজ্যৰ বিবকন।

পঞ্চম চোআ। আগষ্ট ১৮৫০ খ্ৰিষ্ট অং সঁক। নম্বৰ ৮।
 অনেক দেশৰ সন্বাদ।
 আফ্ৰিকাৰ পূব ডোখৰ জেজিবাৰ দেশ।
 কলিকতা নগৰৰ গিয়ল।
 মিত্ৰ হোআ পাদুৰি বাকৰ চাহাবৰ বিবকন।
 পুৰনি অসম বুৰঞ্জি।
 তিনটা লৰাৰ বিবকন, দুতিয় ভাগ।

পঞ্চম চোআ। চেপ্তেম্বৰ ১৮৫০ খ্ৰিষ্ট অং সঁক। নম্বৰ ৯।

অনেক দেসৰ সম্বাদ।

কৌৰ্ত অফ ডিবেক্টৰ্চ।

ধৰ্মৰ কথা বাত্ৰা।

পাদুৰি বাকৰ চাহাবৰ বিবৰন।

পুৰনি অসম বুৰঞ্জি।

পঞ্চম চোআ। অক্টোবৰ ১৮৫০ খ্ৰিষ্ট অং সঁক। নম্বৰ ১০।

অনেক দেসৰ সম্বাদ।

পাদুৰি বাকৰ চাহাবৰ বিবৰন।

আফ্ৰিকাৰ দখিন ফালৰ বিবৰন।

পুৰনি অসম বুৰঞ্জি।

পঞ্চম চোআ। নৱেম্বৰ ১৮৫০ খ্ৰিষ্ট অং সঁক। নম্বৰ ১১।

অনেক দেসৰ সম্বাদ।

কাচৰ বিবৰন।

ৰামগতিৰ বিবৰন।

পুৰনি অসম বুৰঞ্জি।

সোনৰ কনি পৰা হাঁহৰ পটন্তৰ।

পঞ্চম চোআ। ডিচেম্বৰ ১৮৫০ খ্ৰিষ্ট অং সঁক। নম্বৰ ১২।

অনেক দেসৰ সম্বাদ।

দিঘল সিঙ্গ থকা পছৰ দ্ৰিষ্টান্ত।

সমুদ্ৰৰ সাপ ওলোআৰ কথা।

পুৰনি অসম বুৰঞ্জি।

৬ বছৰ। জানুআৰি, ১৮৫১। নম্বৰ ১।

অষ্ট্ৰেলিয়াৰ বিবৰন।

জাত্ৰিকৰ জাত্ৰা ১ আখ্যা।

বনুৱা গামৰ বিবৰন।

ৰাতিৰ বিবৰন।

পুৰনি অসম বুৰঞ্জি।

অনেক দেসৰ সন্বাদ।

ফেবৰুৱাৰি, ফাগুন মাহৰ পঞ্জিকা।

৬ বচৰ। ফেবৰুৱাৰি, ১৮৫১। নম্বৰ ২।

নিস্তাৰৰ উপাই।

ইশ্বৰৰ দসম আগ্যা।

প্ৰভু য়িচু খ্ৰিষ্টৰ অবতাৰ বিবৰন।

নৰকৰ বিবৰন।

স্বৰগৰ বিবৰন।

বিনই বচন।

জাত্ৰিকৰ জাত্ৰা, ২ আধ্যা।

ধৰ্মি চহৰিয়া এজনৰ বিবৰন।

কিপিনৰ পটপুত্ৰ।

পুৰনি অসম বুৰঞ্জি, নং ৭।

অনেক দেসৰ সন্বাদ।

মাৰ্চ, অৰ্থাত চ'তৰ পঞ্জিকা।

৬ বচৰ। মাৰ্চ, ১৮৫১। নম্বৰ ৩।

নায়াগৰা আদি নদি পতন।

কলিকতাৰ সুখিয়াতি।

জাত্ৰিকৰ জাত্ৰা, ২ আধ্যা।

পুৰনি অসম বুৰঞ্জি, নং ৮।

দায়া।

অনেক দেসৰ সন্বাদ।

বঙ্গপুৰত ৰূপ খানি উলিওৱা।

এপ্ৰিল, অৰ্থাত বহাগৰ পঞ্জিকা।

৬ বচৰ। এপ্ৰিল, ১৮৫১। নম্বৰ ৪।

আচিয়াৰ উত্তৰ দেস কচিয়াৰ বিবৰন।

সত্য ধৰ্মৰ সংক্ষেপ কথা।

ধৰ্মৰ কথাৰ সন্বাদ।

শ্ৰিত্য, মহা বিচাৰৰ দিন আৰু অনন্তকাল।

এজনি খ্ৰিষ্টিয়ান তিবোতাৰ বিবৰন।

পুৰনি অসম বুৰঞ্জি, নং ৯।

অনেক দেসৰ সন্বাদ।

মেই, অৰ্থাত জেঠৰ পঞ্জিকা।

৬ বছৰ। মেই, ১৮৫১। নম্বৰ ৫।

আচিয়াত থকা ভাগ তুৰুস্কৰ বিবৰন।

জাত্ৰিকৰ জাত্ৰা, ৩ আখ্যা।

পুৰনি অসম বুৰঞ্জি, নং ১০।

অনেক দেসৰ সন্বাদ।

কলিকতা আদি বঙ্গাল দেসত চলোআ বঙ্গালি ভাসাৰ সমাচাৰ পত্ৰ-
বিলাকৰ নাম।

লৰাৰ নিমিতে সাঁথৰ দিয়া।

বঙ্গপুৰত খানি উলিওৱা ৰূপ।

জুন, অৰ্থাত আহাৰৰ পঞ্জিকা।

৬ বছৰ। জুন, ১৮৫১। নম্বৰ ৬।

চুৰিয়া আৰু যিহুদা দেসৰ বিবৰন।

কলি জুগত ভোগ কৰা বজ্জাবিলাকৰ নাম।

খ্ৰিষ্টৰ কথাত তোমালোকৰ মনে কি ধৰে?

পুৰনি অসম বুৰঞ্জি, নং ১১।

অনেক দেসৰ সন্বাদ।

তিমি মাচ মৰাৰ বিবৰন।

জুলাই, অৰ্থাত সাওনৰ পঞ্জিকা।

৬ বছৰ। জুলাই, ১৮৫১। নম্বৰ ৭।

আৰব দেসৰ বিবৰন।

ধৰ্ম কথাব সন্বাদ।

জাত্ৰিকৰ জাত্ৰা, ৩ আখ্যা।

লুইচা নামেৰে এজনি চোআলিৰ বিবৰন।

দেস বিদেশৰ বস্তুৰ মহা দৰ্শন।

পুৰনি অসম বুৰঞ্জি, নং ১২।

মাটিত খানি উলিওৱা ৰূপ।
কুট অঙ্কৰ গননা।
নগাঁৱত মাউৰ লগাৰ কথা।
অনেক দেশৰ সম্বাদ।
আগষ্ট, অৰ্থাত ভাদ মাহৰ পঞ্জিকা।

৬ বছৰ। আগষ্ট, ১৮৫১। নম্বৰ ৮।
মিচৰ দেশৰ বিবৰন।
জাত্ৰিকৰ জাত্ৰা, ৪ আখ্যা।
পূৰ্ব কালৰ ইতিহাস, প্ৰথম আখ্যা।
স্ৰিষ্টি কৰা বিবৰন।
পুৰনি অসম বুৰঞ্জি, নং ১৩।
অনেক দেশৰ সম্বাদ।
সাঁথৰ দিয়া।
চেণ্ডেশ্বৰ, অৰ্থাত আহিনৰ পঞ্জিকা।

৬ বছৰ। চেণ্ডেশ্বৰ, ১৮৫১। নম্বৰ ৯।
পাৰ্চি দেশৰ বিবৰন।
লণ্ডন নগৰৰ নিবাসিৰ সংখ্যা।
ধৰ্ম কথাৰ সম্বাদ।
কালে সৰ্বনাস কৰা কথা।
মহা দৰ্শনৰ আৰ্চি ঘৰ।
কলিকতাত থকা শ্ৰীজুত সুজাত আলিএ লিখা পত্ৰ।
কুট অঙ্কৰ গননা।
ঘুৰনিয়া মাটিৰ হিচাব।
অচম দেশ সত্ৰুৰ আক্ৰমণ কৰা কথা।
গলায়া আৰাতু ভাটো।
মাটিত টঙ্গনিয়াই চোৰ ধৰা কথা।
সাঁথৰ দিয়া।
অনেক দেশৰ সম্বাদ।
অন্তোবৰ, অৰ্থাত কাতিৰ পঞ্জিকা।

৬ বছৰ। অক্টোবৰ, ১৮৫১। নম্বৰ ১০।

আমেৰিকাৰ মধ্যম ভাগৰ বিবৰন।

পৌল পাঁচনিৰ বিবৰন।

প্ৰশ্ন।

পৌল পাঁচনিৰ জৌৱন কালৰ বিবৰন।

প্ৰশ্ন।

পৌলৰ মন পালটাৰ বিসই।

প্ৰশ্ন।

পুৰনি অসম বুৰঞ্জি, নং ১৪।

অনেক দেশৰ সম্বাদ।

নৱেম্বৰ, অৰ্থাত আঘোনৰ পঞ্জিকা।

৬ বছৰ। নৱেম্বৰ, ১৮৫১। নম্বৰ ১১।

আমেৰিকা মিল দেশৰ পূব ভাগৰ বিবৰন।

য়িকচালমলৈ পৌলৰ প্ৰথম জাত্ৰা।

য়িকচালমলৈ পৌলৰ দুতিয় জাত্ৰা।

পৌলৰ প্ৰথম মিস্যনেৰি জাত্ৰা।

প্ৰশ্ন।

য়িকচালমলৈ পৌলৰ ত্ৰিতিয় জাত্ৰা।

প্ৰশ্ন।

পৌলৰ দুতিয় মিস্যনেৰি জাত্ৰা।

প্ৰশ্ন।

পৌলৰ ত্ৰিতিয় মিস্যনেৰি জাত্ৰা।

প্ৰশ্ন।

পুৰনি অসম বুৰঞ্জি, নং ১৫।

অনেক দেশৰ সম্বাদ।

ডিচেম্বৰ, অৰ্থাত পুহৰ পঞ্জিকা।

৬ বছৰ। ডিচেম্বৰ, ১৮৫১। নম্বৰ ১২।

আমেৰিকা দেশৰ পশ্চিম ভাগ।

য়িকচালমলৈ পৌলৰ সেস জাত্ৰা।

প্ৰশ্ন।

ৰোম নগৰলৈ পৌলৰ প্ৰথম জাত্ৰা।
 প্ৰশ্ন।
 পৌল বন্দিসালৰ গৰা মুকলি হোআ।
 প্ৰশ্ন।
 ৰোম নগৰলৈ পৌলৰ দুতিয় জাত্ৰা।
 প্ৰশ্ন। ন. ল. ফ।
 ধৰ্মৰ কথা বাত্ৰা।
 হিৰা আদি মুকুতাৰ বিবৰন।
 অনেক দেসৰ সম্বাদ।
 জানুআৰি, অৰ্থাত মাঘৰ পঞ্জিকা।

৭ বচৰ। জানুআৰি, ১৮৫২। নম্বৰ ১।
 কাস্মিৰ দেসৰ বিবৰন।
 ধৰ্ম কথাৰ সম্বাদ।
 অচমিয়া বাপ্টিষ্ট সমাজ পতাৰ কথা।
 কাপৰত তুলিবৰ নিমিত্তে ৯ সুতিয়া আখৰৰ ঠগ।
 গজনিৰ ৰজাবিলাকৰ নাম আৰু ৰাজ্য পোআ সঁক।
 হিন্দুস্থানৰ পাঠান বা আফ্গানৰ ৰজাৰ নাম।
 তিমুৰ আদি মগল বংশি ৰজাৰ নাম।
 য়ান হাৰ্মচেন নামেৰে এটা মাউৰা লৰাৰ বিবৰন।
 আদমে পাপ কৰা।
 পুৰনি অসম বুৰঞ্জি, নং ১৬।
 দিলিৰ মগল বাদস্যাবিলাকৰ ৰূপ।
 অনেক দেসৰ সম্বাদ।
 ফেবৰুআৰি, অৰ্থাত ফাগুনৰ পঞ্জিকা।

৭ বচৰ। ফেবৰুআৰি, ১৮৫২। নম্বৰ ২।
 ব্ৰিটিস আমেৰিকা দেস।
 অন্ধ গননাৰ প্ৰশ্ন।
 তিনিজন ভাই মিস্যনেৰি জাত্ৰা।
 কইন আৰু হেবেলৰ কথা।
 এটা ভাইৰ উপদেস।

পুৰনি অসম বুৰঞ্জি, নং ১৭।

মাত্ৰি বধ।

জিয়াই থাকিবলৈ কেৱল পাঁচ খণ্ডেক মাথোন।

ডাঙ্গৰ ডিঙ্গিৰে এটা মানুহৰ কথা।

অনেক দেসৰ সম্বাদ।

মাৰ্চ, অৰ্থাত চতুৰ পঞ্জিকা।

৭ বছৰ। মাৰ্চ, ১৮৫২। নম্বৰ ৩।

মেকচিকো দেসৰ বিবৰন।

নিৰিবি পুৰনি নগৰত গোআ মূৰ্তি।

জাত্ৰিকৰ জাত্ৰা, ৫ আখ্যা।

জলপ্লাবন।

পুৰনি অসম বুৰঞ্জি, নং ১৮।

এজনি ধৰ্ম্মি তিব্বোতাৰ কথা।

উচিত কথা।

বৰ ডাঙ্গৰ বিব এজনৰ বিবৰন।

গিত্ৰি মাত্ৰি সমাদৰ কৰা।

ধনৰ উত্তম খবৰ।

দুটা সৰু লৰাৰ কথা বাত্ৰা।

ঔষধ।

অনেক দেসৰ সম্বাদ।

এপ্ৰিল, অৰ্থাত বহাগৰ পঞ্জিকা।

৭ বছৰ। এপ্ৰিল, ১৮৫২। নম্বৰ ৪।

গুআতিমালা দেসৰ বিবৰন।

পচিম দিগ্ৰ প্ৰথমে বিচাৰি গোআ লোকৰ বিবৰন।

ইন্দ্ৰবে পাগ কৰাইনে ?

জাত্ৰিকৰ জাত্ৰা, ৫ আখ্যা।

আব্ৰাহামলৈ অগ্নিকাৰ কৰা দেশ।

পুৰনি অসম বুৰঞ্জি, নং ১৯।

মৈদামত জিয়াই খোআ এটি কেঁচুআ চোআলিৰ কথা।

ৰাজ কুকুৰৰ অদ্ভুত কথা।

অনেক দেসৰ সম্বাদ।

এপ্ৰিল, অৰ্থাত জেঠ মাহৰ পঞ্জিকা।

৭ বচৰ। মেই, ১৮৫২। নম্বৰ ৫।

আফ্ৰিকাৰ পচিম দেসবিলাক।

পিত্তি মাত্ৰিয়ে লৰাক কেনেকৈ সিকাই ?

জাত্ৰিকৰ জাত্ৰা, ৬ আখ্যা।

আপোনাৰ দৰে লোকক হিত কৰা।

আব্ৰাহামলৈ অঙ্গিকাৰ কৰা পুত্ৰ।

কিত্তু আহিব।

পুৰনি অসম বুৰঞ্জি, নং ২০।

অনেক দেসৰ সম্বাদ।

জুন, অৰ্থাত আবাহৰ পঞ্জিকা।

৭ বচৰ। জুন, ১৮৫২। নম্বৰ ৬।

লিদিয়া স্তুতিবেস্ত, নাইবা আত্মাক নাস কৰা ঠাৱৰ।

খঙ্গ কৰাৰ কথাত হিতোপদেশ।

অলপ পাৰ্গলৈকো ভয় কৰাৰ কথা।

আব্ৰাহাম নাইবা প্ৰেমৰ পৰিখা।

পুৰনি অসম বুৰঞ্জি, নং ২১।

চিন কেতবিলাক।

তাৰ পাচে কি? ম.

পাৰাদাইচ পথিৰ বিবৰন।

অনেক দেসৰ সম্বাদ।

জুলাই, অৰ্থাত আবাহৰ পঞ্জিকা।

৭ বচৰ। জুলাই, ১৮৫২। নম্বৰ ৭।

মান দেসৰ বিবৰন।

মই প্ৰাৰ্থনা কৰিব নে জানোঁ।

সুবুধি বচন।

ভিত্তৰ বিবৰন।

মাকোৰে দেখা স্বৰ্গিয় সপোন।

ইশ্বৰে আপোনাৰ লোকক ৰখা।
 কেমতাই পছ ধৰা কথা।
 অনেক দেসৰ সম্বাদ।
 আগষ্ট, অৰ্থাত ভাদৰ পঞ্জিকা।

৭ বছৰ। আগষ্ট, ১৮৫২। নম্বৰ ৮।
 হিন্দুস্থানৰ বিবৰন।
 তিৰ্থৰ বিবৰন।
 আৰ্চিৰ বিসই।
 উচিত আৰ্হি দেখাবৰ প্ৰয়োজন।
 য়াকোবৰ বহু দিনিয়া জাত্ৰা।
 প্ৰাৰ্থনাৰ গুন।
 পুৰনি অসম বুৰঞ্জি, নং ২২।
 মৰনৰ বিসয়ে কিছু চিন্তা।
 এটা ন ভবা গননা।
 মৰনৰ ভই হেলা কৰা এজনৰ কথা।
 গিত।
 অনেক দেসৰ সম্বাদ।
 চেপ্তেম্বৰ, অৰ্থাত আহিনৰ পঞ্জিকা।

৭ বছৰ। চেপ্তেম্বৰ, ১৮৫২। নম্বৰ ৯।
 হিন্দু ধৰ্মৰ বিবৰন।
 তিৰ্থৰ জাত্ৰা।
 য়াকোব নাইবা গোট খোআ।
 কমিয়া ৰজাবিলাকৰ আখ্যান।
 হিত উপদেশ।
 অনেক দেসৰ সম্বাদ।
 অক্টোবৰ, অৰ্থাত কাতিৰ পঞ্জিকা।

৭ বছৰ। অক্টোবৰ, ১৮৫২। নম্বৰ ১০।
 হিন্দুস্থানৰ নানা প্ৰদেস।
 তিৰ্থ জাত্ৰা।

য়োচেফক গাঁতত থোআৰ কথা।
 আকৰ্ষন আৰু তাপৰ বিসই।
 ইশ্বৰ তেওঁৰ সকলো স্ৰষ্টিতকৈ গৌৰৱন্ত।
 উইৰ কথা। লৰাৰ মিত্ৰ।
 গিয়ানৰ পুত্ৰ, অৰ্থাত মনুষ্য।
 ডিউক অফ ওএলিংতনৰ বিবৰন।
 নৱেশ্বৰ, অৰ্থাত আঘোনৰ পঞ্জিকা।

৭ বচৰ। নৱেম্বৰ, ১৮৫২। নম্বৰ ১১।
 সেনাতকৈ স্নম ভাল।
 ধৰ্ম্মৰ কথা বাত্ৰা।
 তিৰ্থ জাত্ৰা।
 য়োচেফ বন্দি হোআৰ কথা।
 ইশ্বৰৰ চকু সকলো ঠাইতে আছে।
 বকৰে সাবুক ভগ্নাৰে সাধু কথা।
 অনেক দেসৰ সম্বাদ।
 ডিচেম্বৰ, অৰ্থাত পুহৰ পঞ্জিকা।

৭ বচৰ। ডিচেম্বৰ, ১৮৫২। নম্বৰ ১২।
 তাতাৰ দেসৰ বিবৰন।
 ধৰ্ম্ম সিকিবলৈ লৰাৰ নিবেদন।
 সৰু চোআলিৰ ভাবনা।
 দেও পুজক লৰাৰ গান।
 তিৰ্থৰ জাত্ৰা।
 চিপিও সেনাপতিৰ চৰিত্ৰৰ কথা।
 য়োচেফ বন্দি হোআৰ কথা।
 গিয়ানৰ পহাৰ।
 অনেক দেসৰ সম্বাদ।
 জানুআৰি, অৰ্থাত মাঘৰ পঞ্জিকা।

৮ বচৰ। জানুআৰি, ১৮৫৩। নম্বৰ ১।
 নকৈ লোআ পেশু দেস।

বজপুৰ নগৰৰ বৰ্ণন। দয়াৰাম।
 পাৰ্চি বজা আৰু বন্দি।
 তিৰ্থৰ জাত্ৰা।
 যোচেফ, আৰু বজাৰ বাটি লোআ, আৰু চাক্ৰমাই।
 কামৰূপৰ বুৰঞ্জি, ১ আখ্যা।
 অনেক দেশৰ সম্বাদ।
 ফেবকআৰি, অৰ্থাত ফাণ্ডনৰ পঞ্জিকা।

৮ বছৰ। ফেবকআৰি, ১৮৫৩। নম্বৰ ২।

খেহ আৰু কানিৰ কথা।
 মোৰ আই।
 গিয়ান ৰূপে বুধি দিয়া।
 পৰিখা জই কৰা।
 চাপাখানাৰ বিবৰন।
 দাবিদৰ গিত।
 কনিলিয় আৰু পিতৰৰ দৰ্শন।
 হিন্দু লৰাৰ উত্তম উত্তৰ।
 সুৰ্জ চন্দ্ৰ আৰু তৰাবিলাকৰ বেবস্থা।
 পৰ্বতবোৰৰ বিবৰন।
 এটা চিকাৰি আৰু সিয়াল।
 সুবচন।
 কামৰূপৰ বুৰঞ্জি, ২ আখ্যা।
 জৌৱন ব্ৰাহ্মান খ্ৰিষ্টিয়ান হোআ।
 অনেক দেশৰ সম্বাদ।
 মাত্ৰিৰ সান্তনা।

৮ বছৰ। মাৰ্চ, ১৮৫৩। নম্বৰ ৩।

মান দেশৰ সম্বাদ।
 আদি বাসি নগাৰ কথা।
 পাৰ্চি দেশৰ বাদস্যা।
 কামৰূপৰ বুৰঞ্জি।
 সুৰ্জৰ উদই। অৰ্থাত লৰাবিলাকৰ গিয়ান জনমোআ ধৰ্ম উপদেশ।

ধৰম সান্থক মান্য কৰা এক সক লৰাৰ কথা।
 খেহ লোকৰ ক্ৰিপা কৰোঁতা দেবি।
 মিচা কথাত ভই পোআ এক সক লৰাৰ কথা।
 চুৰ কৰিবলৈ ভই কৰা এক সক লৰাৰ কথা।
 হাকিম কালিফ।
 আত্ৰিগা বজা।
 জৰ্মানি দেশৰ এক সাধু কথা।
 পৰিখাৰ বিবৰন।
 কু ভাবনা।
 ভেটি দিয়াৰ অসুভ ফল।
 সাগৰৰ ওপৰত জাহাজ ডগাৰ বিবৰন।
 অনেক দেশৰ সম্বাদ।

৮ বচৰ। এপ্ৰিল ১৮৫৩। নম্বৰ ৪।

গোট গোট হোআ আখৰৰে প্ৰথমে চপা পাত।
 সাধু চোৰ ব্ৰিতি কৰাৰ কথা।
 শ্ৰীজুত পাদুৰি দাইবলি চাহাব শ্ৰিত্য হোৱা।
 কিমান বাজিচে?
 ধৰম কথাৰ সম্বাদ।
 নানা বিধ ধৰম আচৰন কৰা
 লোকৰ সংখ্যা।
 য়োচেফ বন্দিশালৰ পৰা মুকলি হোআ।
 মানুহ আৰু জন্তুবিলাকৰ মাজত জি ভেদ হই তাৰে কিছু কথা।
 পোসন পালন কৰা মাত্ৰিৰ কথা।
 গজা নাৰায়ন চিল।
 কমিয়া বজাবিলাকৰ আখ্যান।
 মানুহৰ অমৰনৰ বিসয়ে আকাশৰ তৰাবিলাকে প্ৰমান দিয়া।
 কালৰ বিসই।
 বায়ুৰ গধুৰ পৰিমান কৰা জোখৰ জন্তু।
 চেতন হোআ।
 মূৰ্খক কিহেৰে জনা জাই।
 পাপ সোমোআ দুআৰ।

ৰূপৰ পাঁচনি।
 মহা সমুদ্ৰৰ জোখ।
 অনেক দেশৰ সম্বাদ।
 মেই, অৰ্থাত জেঠৰ পঞ্জিকা।

৮ বচৰ। মেই, ১৮৫৩। নম্বৰ ৫।

টাইমচ্ নামেৰে সম্বাদ পত্ৰ চপা ঘৰ।
 বিখোআনা নামেৰে এবিধ অসভ্য লোকে প্ৰথমে পুথি
 পাই আনন্দ কৰাৰ কথা।
 অচম দেশৰ লোক সকলৰ প্ৰতি নিবেদন পত্ৰ।
 য়োচেফ মিচৰ দেশৰ অধিকাৰ হোআ।
 আৰিকাৰি চৰাইৰ বিবৰন।
 দুখিয়া লোকক দায়া কৰা।
 আচৰিত ৰূপে প্ৰান ৰখ্যা পোআ।
 গিত।
 কামৰূপৰ বুৰঞ্জি, ৫ আখ্যা।
 অনেক দেশৰ সম্বাদ।
 মান দেশৰ বাত্ৰা।
 জাপান উপদিপ।
 জুন, অৰ্থাত আহাৰৰ পঞ্জিকা।

৮ বচৰ। জুন, ১৮৫৩। নম্বৰ ৬।

লক্ষা দিপত মুকুতা বিচৰা
 বাতিৰাম প্ৰচাৰকৰ সান্তনা ৰূপে মৰন।
 খেহ আৰু অচম দেশৰ ইস্কুলৰ কথা।
 য়োচেফ, নতু ভোজৰ কথা।
 কনভাষ্টিয়চ ৰজাই খ্ৰিষ্টিয়ান লোকক পৰিখা কৰি প্ৰতিফল দিয়া কথা।
 গুআহাটিৰ বিবৰন।
 আপোনাৰ হিত চিন্তা কুকুৰ।
 প্ৰাথমিক শিক্ষা।
 মৌ মাখিৰ কথা।
 কামৰূপৰ বুৰঞ্জি, ৬ আখ্যা।

অনেক দেশৰ সম্বাদ।
নগাঁৱত মাউৰ লগাৰ কথা।
জুলাই, অৰ্থাত সাওনৰ পঞ্জিকা।

৮ বচৰ। জুলাই, ১৮৫৩। নম্বৰ ৭।

আমেৰিকা দেশৰ ওআসিয়েতন নগৰৰ ৰাজ সভা ঘৰ।
খেহ লোকৰ সেৱা গুজা কৰা মন্দিৰ।
উতৰ কাচাৰ দেশৰ পৰা লিখা।
লক্ষা দিপৰ বিবৰন।
অচম দেশৰ লোক সকলৰ প্ৰতি দূতিয় নিবেদন পত্ৰ।
কলিকতা নগৰত থকা এজন অচমিয়া লোক।
ইশ্বৰ আৰু তেওঁৰ স্ৰষ্টিৰ কৰমৰ কথা।
বনিয়ান চাহাব আৰু বন্দিচাল ৰখিয়াৰ কথা।
আনন্দেৰে মৰন।
খেহ দেশৰ পৰা আচৰিত সম্বাদ।
তিনিটা সৰু মাচৰ দ্ৰিষ্টান্তৰ কথা।
মৰমিয়াল কুকুৰ।
কামৰূপৰ বুৰঞ্জি, ৭ আখ্যা।
অনেক দেশৰ সম্বাদ।
আগষ্ট, অৰ্থাত ভাদ মাহৰ পঞ্জিকা।

৮ বচৰ। আগষ্ট, ১৮৫৩। নম্বৰ ৮।

জিৱা পক্ষৰ বিবৰন।
অচমিয়া লোকে অচমিয়া ভাসা সিকাৰ ফল; ত্ৰিতিয় পত্ৰ।
অচমিয়া লোক সকলৰ হিত কথা।
খেহ দেশৰ জঙ্ক নামেৰে সাগৰত ফুৰা জাহাজ।
য়োনাৰ বিবৰন।
য়োচেফ নতু স্কমাবন্ত ভায়েক।
বৰখুনৰ আখ্যান।
জঙ্কবোৰক আমি জি ৰূপ বেৱহাৰ কৰিব লাগে তাৰ কথা।
বঙ্গাল দেশৰ বৰিচাল জিলাৰ একাল।
লুং চাং নামে এটি নগা লৰাৰ কথা।

অনেক দেসৰ সন্বাদ।
 মান দেসৰ মিলন হোআৰ বাত্ৰা।
 ১৮৫২ সঁকৰ কলিকতা পুলিচৰ বিপৰ্ট।
 জগনাথ তিৰ্থত জাত্ৰিক লোকৰ মৰন।
 চেপ্তেম্বৰ, অৰ্থাত আহিনৰ পঞ্জিকা।

৮ বছৰ। চেপ্তেম্বৰ, ১৮৫৩। নম্বৰ ৯।

বিস্ময় দিন আৰু ইশ্বৰক ভজা ঘৰ।
 ঢাকাৰ মল মল কাপোৰৰ বিবৰন।
 চৰাই চলনৰ সক্তি।
 মান দেসৰ কাৰেন লোকৰ আখ্যান।
 মোচেফ নতু হেৰোডা পুত্ৰ।
 উপকাৰি পৰামৰ্শ।
 বিবেচনাৰ গুন।
 সংসাৰৰ মায়াৰ বজাৰ।
 সুৰ সিকা এটা পাৰ চৰাইৰ কথা।
 হাঁতি আৰু সিয়ালৰ দ্বিষ্টান্ত।
 বিদ্যা সিকাৰ নিবেদন।
 ইংৰাজি লোকৰ আগৰ কালৰ অসভ্য বেৰহাৰ।
 মিত্ৰশ্ৰোপ আৰু এক নিষ্ঠুৰ লৰাৰ কথা।
 বিবাহৰ সুখ।
 বিবাহৰ সন্বাদ।
 অস্তোবৰ, অৰ্থাত কাতিৰ পঞ্জিকা।

৮ বছৰ। অস্তোবৰ, ১৮৫৩। নম্বৰ ১০।

বৰি নামে এটা সাহসিক কুকুৰৰ আখ্যান।
 বিদ্যা কপ ত্ৰিখ্য।
 দানসিল ৰূপে আপোনাক উচৰণ কৰা এক চাকৰৰ কথা।
 অকনোদই পৰ্হা সক চাতৰবিলাকৰ প্ৰতি কিচু কথা।
 কলিকতাৰ পৰা চতুৰ্থ পত্ৰ।
 ঢাকাৰ মল মল কাপোৰৰ বিবৰন।
 স্বৰ্গ।

ইণ্ডিয়ান নামেৰে আমেৰিকা দেশৰ আদি বাসি লোকৰ কথা।
 বিশ্বাসৰ ফল।
 বৰ চতুৰ চোৰ।
 কামৰূপৰ বুৰঞ্জি, ৮ আখ্যা।
 মধু বস।
 অনেক দেশৰ সম্বাদ। মান দেশৰ বাত্ৰা।
 চুলতান বজাই সৈতে কচিয়া অধিকাৰৰ বিবাদ।
 নৱেশ্বৰ, অৰ্থাত আঘোনৰ পঞ্জিকা।

৮ বচৰ। নৱেম্বৰ, ১৮৫৩। নম্বৰ ১১।

জেনেৰেল চেৰ চাৰ্লচ নেপিয়ৰ স্ৰিত্য হোআৰ বাত্ৰা।
 প্ৰধান আৰু ইতৰ লোকক বেষহাৰ কৰাৰ কথা।
 ভিবোতাক বধ কৰাৰ কথা।
 অতি দূৰৈ ঠাইলৈ দেখা জন্তুৰ কথা।
 ভাল ৰূপে কাকত পৰ্হাৰ নিয়ম।
 চিচিলি আৰু নাপৰি ৰাজ্যৰ আলফংগো বজা।
 কোন অধিকাৰ স্বেষ্ঠ।
 ফতিক চাদৰ বিবৰন।
 এক বুধিয়ক কুকুৰৰ কথা।
 মেৰি কেৰিল।
 দুৰ্জনৰ চাতুৰি।
 জহনিৰ বিবৰন। স্ত্ৰীমিৰ মজফৰ লুচেন।
 মাউৰ ধৰা গৰুক দৰব দিয়াৰ কথা।
 অনেক দেশৰ সম্বাদ।
 ডিচেম্বৰ, অৰ্থাত পুহৰ পঞ্জিকা।

৮ বচৰ। ডিচেম্বৰ, ১৮৫৩। নম্বৰ ১২।

ফেটি সাপৰ বিবৰন।
 এজন কইদি আৰু এশুৰৰ কথা।
 আগৰ কালৰ ভবিস্যত বাক্য।
 মহা চিকন্দৰ আৰু তেওঁৰ মাক।
 পুৰনি ৰূপত লিখা মহা চিকন্দৰ বাদস্যাৰ নকচা।

বিবাহৰ সময়ত যি সকল নিয়ম প্ৰতিপালন কৰা কৰ্তব্য তাৰ কথা।
 অচম দেসৰ বালক সকলৰ বুধি আৰু যথার্থ গিয়ান বাহিৰৰ উপাই।
 বিদ্যাৰ বিসয়ে উপদেস।
 ইশ্বৰত ভক্তি কৰাৰ কথা।
 অনেক দেসৰ সম্বাদ।
 জানুআৰি, অৰ্থাত মাঘৰ পঞ্জিকা।

৯ বছৰ। জানুআৰি, ১৮৫৪। নম্বৰ ১।

অনেক দেসৰ সম্বাদ।
 জাত্ৰিকৰ জাত্ৰা, ৬ আখ্যা।
 ডেউকা হিন ৰিয়া চৰাই
 দিলিৰ ৰজা কুতুব উদ্দিনৰ বংশাবলি।
 জাত্ৰা কৰা কথা।
 অকনোদইৰ সু নিয়ম।
 এজন বাদস্যা আৰু দৰবেচ ফকিৰ।
 অচমিয়া লোকলৈ নিবেদন পত্ৰ।
 বিধবাৰ বিবাহ।
 ৰজাৰ মুখ দেখাৰ ফল।
 লৰা কালে কৰিব কৰম।
 ফেব্ৰুৱাৰি, অৰ্থাত ফাগুনৰ পঞ্জিকা।
 অকনোদইৰ অৰ্থে ধন পোআ ৰচিত।

৯ বছৰ। ফেব্ৰুৱাৰি, ১৮৫৪। নম্বৰ ২।

অনেক দেসৰ সম্বাদ।
 খেহ দেসৰ ৰন।
 বাঘৰ পৰা ৰখ্যা পোআ।
 এট্‌না পৰ্বতৰ বিবৰন।
 অচমিয়া ভাসা।
 মোচাৰ বিবৰন।
 আবাম স্যাৰ আখ্যান।
 ইলুতমস্যাৰ আখ্যান।
 ফিবোজৰ আখ্যান।

চুলতানা বজিয়া।

মান্যবৰ শ্ৰীজুত অকনোদই সম্পাদক মহাসই মান্যবৰেষু।

চিকন্দৰিয়া নগৰত সাত লাখ পুথি পোৰা।

গিয়াতি পৰিয়াল বিলাকলৈ আচৰিব লগা কথা।

এন্দুৰ আৰু তাৰ বোজাৰ কথা।

গিত।

ইশ্বৰৰ বচন।

ইশ্বৰৰ আগ্যা।

বিবাহৰ সম্বাদ।

ইংৰাজি দেসৰ ইস্কুল।

মানুহৰ হাৰ।

মাৰ্চ, অৰ্থাত চতৰ পঞ্জিকা।

৯ বছৰ। মাৰ্চ, ১৮৫৪। নম্বৰ ৩।

অনেক দেসৰ সম্বাদ।

মৌ মাখিৰ জুখ।

জাত্ৰিকৰ জাত্ৰা।

আমেৰিকাৰ দুই জন চিকাৰি লোকৰ বিবৰন।

জুখত ৰখ্যা পোআ।

কিৰ্তন কৰাৰ কথা।

অচম দেসৰ জুবা মচলমান সকলৰ প্ৰতি নিবেদন পত্ৰ।

অকনোদই পৰ্হা লৰা বিলাকলৈ।

পাঁকে টোৰা চৰাইৰ বিবৰন।

এজন চাহাবৰ ঘৰিৰ ওপৰত এই ৰূপ কথা লিখি থোআ হৈছিল।

দুতিয় বহুৰামৰ আখ্যান।

চতুৰ্থ মচউদৰ আখ্যান।

নিতি কেনু। সম্বাদ পত্ৰ পুৰ্ণচন্দ্ৰোদই।

Books.

এপ্ৰিল, অৰ্থাত বহাগ মাহৰ পঞ্জিকা।

অকনোদইৰ অৰ্থে ধন পোআ ৰচিত।

৯ বছৰ। এপ্ৰিল, ১৮৫৪। নম্বৰ ৪।

অনেক দেসৰ সম্বাদ।
পাপিৰ প্ৰাৰ্থনা।
জাত্ৰিকৰ জাত্ৰা, ৭ আখ্যা।
মিচা কথাৰ বিবৰন।
হিত কথা সকল।
অচমিয়া বজাবিলাকৰ মোহৰ।
বোধ নাই কিয়া পৰিয়া।
ডিচেম্বৰত লিখা প্ৰশ্নৰ উত্তৰ।
প্ৰশ্ন বিলাকৰ উত্তৰ।
বান্দৰৰ বিবৰন।
মেই, অৰ্থাত জেঠৰ পঞ্জিকা।
অকনোদই অৰ্থে ধন গোআ বচিত।

৯ বছৰ। মেই, ১৮৫৪। নম্বৰ ৫।

নানা দেসৰ সম্বাদ।
সিৰসিংহ আৰু বৰ বজাৰ মোহৰ।
সুবুধি।
দুষ্টৰ লগত সঙ্গ লোআ।
মহা তিমুৰ বেগৰ আখ্যান।
জাত্ৰিকৰ জাত্ৰা, ৭ আখ্যা।
এজনি ধৰমি তিৰি আৰু অধৰমি পুৰসৰ কথা।
জুবা ও গিয়ানি লোকলৈ নিবেদন।
চকুৰ বিবৰন।
সত সংসৰ্গ কৰাৰ কথা।
মলুআ বজাৰ এখন চিঠি।
বাৰ্লিনৰ আখ্যান।
জুন, অৰ্থাত আহাৰৰ পঞ্জিকা।
অকনোদইৰ অৰ্থে ধন গোআ বচিত।

৯ বছৰ। জুন ১৮৫৪। নম্বৰ ৬।

নানা দেসৰ সম্বাদ।

বাবৰ বাদস্যাৰ বিবৰন।

গিত।

“তেওঁ নিবেদন কৰি আছে।”

জাত্ৰিকৰ জাত্ৰা, ৭ আখ্যা।

অম্বিকা, সৰ্ব্বেশ্বৰি, প্ৰমত্তসিংহ ৰূপ।

বিশ্ৰাম বাবৰ কথা।

লাৰ্ক নামে ভৰত চৰাই আৰু সহ থকা খেতিৰ কথা।

জান এলিয়ত চাহাবৰ বিবৰন।

পৰিয়ালৰ সাসন।

স্বকাজ্য আৰু স্বনিৰ্ভৰ।

নিৰ্ভোল আৰম্ভ কৰা।

আমেৰিকা দেশৰ পেক চৰাই।

বাৰ্লিনৰ আখ্যান।

ইংলণ্ড আৰু স্কটলণ্ড দেশৰ মানুহৰ সংখ্যা।

প্ৰথমৰে পৰা অকনোদই লোআৰ সংখ্যা।

Books।

জুলাই, অৰ্থাত সাওনৰ পঞ্জিকা।

অকনোদইৰ অৰ্থে ধন পোআ ৰচিত।

৯ বছৰ। জুলাই, ১৮৫৪। নম্বৰ ৭।

নানা দেশৰ সম্বাদ।

আচৰিত কথা বাত্ৰা।

জাত্ৰিকৰ জাত্ৰা, ৮ আখ্যা।

কলিকতাৰ পৰা সপ্ত পত্ৰ। এজন অচমিয়া লোক।

নামান নামেৰে এজন কুঠিয়া স্বস্ত হোআৰ কথা।

ৰাজেশ্বৰ সিংহৰ সোন ৰূপৰ মোহৰ।

চৰাপুঞ্জি মোকামৰ বিবৰন।

সৰ্বকাল জিয়াই থকা গচ।

হুমায়েন বাদস্যাৰ বিবৰন।

আগষ্ট, অৰ্থাৎ ভাদৰ পঞ্জিকা।

অকনোদইৰ অৰ্থে ধন পোআ ৰচিত।

৯ বছৰ। আগষ্ট, ১৮৫৪। নম্বৰ ৮।

নানা দেসৰ সম্বাদ।

মান্যবৰ শ্ৰিজুত অকনোদই সম্পাদক মহাসম্মিলৈ নিবেদন।

সাঁথৰ দিয়া।

আকবৰ বাদস্যাৰ কথা।

লখমি আৰু গৌৰিনাথৰ মোহৰ।

মহা মহিম শ্ৰিজুত অকনোদই সম্পাদক মহাসম্মিলৈ দেসোপকাৰক বৰেসু।

জাত্ৰিকৰ জাত্ৰা, ৮ আখ্যা।

কৈকোবাদৰ আখ্যান।

চেপ্তেশ্বৰ, অৰ্থাত আহিনৰ পঞ্জিকা।

Books।

অকনোদইৰ অৰ্থে ধন পোআ বচিত।

১১ বছৰ। নম্বৰ ১। জানুআৰি, ১৮৫৬।

অনেক দেসৰ সম্বাদ।

সিবসাগৰত সভা পতাৰ কথা।

অকনোদই পাঠক সকললৈ নিবেদন।

ইংৰাজি লোকৰ পূৰ্ব কালৰ ৰজাবিলাকৰ সংক্ষেপ বিবৰন।

১২৪ গিত

১২৫ গিত।

বিধবা বিবাহ।

মাক বাপেকলৈ লৰাৰ বেবহাৰ।

ভাই, ভনি, লগৰিয়াবিলাকলৈ লৰাইঁতৰ বেবহাৰ।

নতুন বছৰ।

তুৰকি ৰাজ্যত খ্ৰিষ্টিয়ান ধৰ্ম ব্ৰিধি হোআ।

অকনোদইৰ অৰ্থে ধন পোআ বচিত।

ফেব্ৰুৱাৰি, অৰ্থাত ফাগুনৰ পঞ্জিকা।

১১ বছৰ। নম্বৰ ২। ফেব্ৰুৱাৰি, ১৮৫৬।

অনেক দেসৰ সম্বাদ।

ডাক্তৰ লজ চাহাবৰ প্ৰিত্যৰ কথা।

আচাম দেস হিঁতৈসিনি সভাৰ বিগ্যাপন।

প্ৰভুৰ ৰাজ্য ব্ৰিধি।

বিশ্বাসি মাত্ৰিৰ কথা।

সভ্যতা আৰু বানিজ্যৰ কথা।

নিতি কথা।

মালা।

উপদেস হেলা কৰা লৰাৰ অধিক বয়সত দুৰবস্থা হোৱা।

১২৬ গিত।

১২৭ গিত।

১২৮ গিত।

বিশ্ৰাম দিন মান্য কৰা কথা।

গিৰ্জা ঘৰ আৰু বিশ্ৰাম দিনৰ ইস্কুলত থাকোঁতে উচিত আচৰন কৰাৰ কথা।

মিচা কোআৰ কথা।

ইংৰাজি ৰজাবিলাকৰ কথা।

মাৰ্চ, অৰ্থাত চতৰ পঞ্জিকা।

অকনোদইৰ অৰ্থে ধন পোআ ৰচিত।

১১ বচৰ। নম্বৰ ৩। মাৰ্চ, ১৮৫৬।

অনেক দেসৰ সম্বাদ।

অসমিয়া ভাসাৰ কথা।

চাহৰ গুনৰ কথা।

ডাঙ্গৰ বিসইৰ কথা।

১৩০ গিত।

১৩১ গিত।

চুৰ কৰাৰ কথা।

স্বিত্যৰ কথা।

স্বিত্যৰ পাচৰ ঘটনাৰ কথা।

খেহ দেসৰ প্ৰধান গৰ।

মানুহৰ বিসই।

আচৰিত পানি।

অজোখ্যা দেস কোম্পানিৰ অধিন কৰাৰ কথা।

মুক্তিৰ উপাই।

এপ্ৰিল, অৰ্থাত বহাগৰ পঞ্জিকা।

অকনোদইৰ অৰ্থে ধন পোআ বচিত।

১১ বছৰ। নম্বৰ ৪। এপ্ৰিল, ১৮৫৬।

অনেক দেসৰ সন্বাদ।

চাৰিনিয়া বজাৰ কথা।

ভাপ কল নিৰ্মান কৰা জেইম্‌চ ওআট চাহাবৰ কথা।

অনেক বিয়া কৰা অজুগুত।

মিচা সাখিৰ কথা।

১২৯ গিত।

সপোনত মহা প্ৰলয়ৰ দৰ্শন পোআ।

কি অলঙ্কাৰ পিঙ্কিম ?

প্ৰাৰ্থনাৰ আচৰিত উত্তৰ।

ইংলণ্ড দেসৰ বজাবিলাকৰ কথা।

লণ্ডনৰ তাওৰৰ কথা।

ওএষ্টমিন্‌ষ্টৰ এবো গিৰ্জা ঘৰ।

মই অনন্ত কাল কোন ঠাইত নিয়ম?

মেই, অৰ্থাৎ জেঠৰ পঞ্জিকা।

অকনোদইৰ অৰ্থে ধন পোআ বচিত।

১১ বছৰ। নম্বৰ ৫। মেই, ১৮৫৬।

অনেক দেসৰ সন্বাদ।

খেহৰ ফো দেবতাৰ মূৰ্তি।

নিন্দা বচন।

Hypocrisy.

পিক দেসৰ মেৰ চাগলি।

অনন্ত কাল।

বন্ধুতাৰ কথা।

গধুৰ বিসই।

সপোনত মহা প্ৰলয়ৰ দৰ্শন পোআ।

মানুহে জানিব লগিয়া বাই কথা।

নিতি কথা।

ভোমাক এজন মিত্ৰ লাগে নে?
ইশ্বৰৰ পবিত্ৰ গুনৰ বিচাৰ।
জুন, অৰ্থাত আহাৰৰ পঞ্জিকা।
অকনোদইৰ অৰ্থে ধন পোতা বচিত।

১১ বচৰ। নম্বৰ ৬। জুন, ১৮৫৬।

অনেক দেসৰ সম্বাদ।
চত্ৰধাৰি নামে চৰাইৰ কথা।
[৮৩-৮৪ পিঠিৰ একাংশ মাত্ৰ আছে, বাকী ফাটি গ'ল।]
নানা বচন। লৰাৰ মিত্ৰ।
ৰোমান কাথলিক মণ্ডলিৰ আখ্যান।
প্লাতোৰ উপাখ্যান।
খেহ দেসৰ কান্ডন নগৰৰ কথা।
মাদাগাস্কাৰ উপদিপ।
হাঁতিৰ সক্তিৰ কথা।
গোচৰ কৰাৰ লাভ।
মান দেসৰ গৌতমা মূৰ্তিৰ দল।
দেসৰ মুঠ কথা।
ইশ্বৰৰ পবিত্ৰ গুনৰ বিচাৰ।
জুলাই, অৰ্থাত সাওনৰ পঞ্জিকা।
অকনোদইৰ অৰ্থে ধন পোতা বচিত।

১১ বচৰ। নম্বৰ ৭। জুলাই, ১৮৫৬।

অনেক দেসৰ সম্বাদ।
চাৰেঙ্গদাৰ চৰাইৰ কথা।
ইংলেণ্ড আৰু অচম দেস।
প্ৰাৰ্থনা সূনা।
এলেছা লোকৰ কথা
প্লাতোৰ উপাখ্যান।
এলিয়া ভবিস্যত বক্তাক স্বৰ্গলৈ নিয়া।
ওপচম নামে পছৰ কথা।

বিস্যপ কুপৰ চাহাবৰ কথা।

ইশ্বৰৰ নিয়াই গুণৰ বিচাৰ।

Emigration to the United States in 1854.

মেক্‌চিকো দেশ জই কৰা।

"God is seen in every thing."

শ্রীজুত ব্ৰাণ্ডন চাহাবৰ পত্ৰ পোআ।

আগষ্ট, অৰ্থাত ভাদৰ পঞ্জিকা।

১১ বছৰ। নম্বৰ ৮। আগষ্ট, ১৮৫৬।

অনেক দেশৰ সম্বাদ।

তিৰ্থ আৰু পুৰানৰ উত্পত্তিৰ কথা।

বন্ধুতাৰ কথা।

শ্ৰবিস্যত কথা।

৬৭ গিত।

পৰিস্ৰমৰ দোআৰাই বিদ্যা আদি লাভ হোআ।

পৰম ইশ্বৰৰ দায়াৰ বিসই।

কোএকৰ লোকৰ বিসই।

Maxims.

আৰ্মনি দেশৰ এক ৰজাৰ কথা।

সত্য গিয়ানৰ বিনে কোনো ৰূপে মানুহ সভ্য হব নোআৰে।

Statistics.

অকনোদইৰ অৰ্থে ধন পোআ ৰচিত।

১১ বছৰ। নম্বৰ ৯। চেপ্তেম্বৰ, ১৮৫৬।

অনেক দেশৰ সম্বাদ।

অচম দেশ হিঁতৈসিনি সভাৰ পত্ৰ।

বিধৱা বিবাহ।

মিচৰ দেশৰ বিবৰন।

নিদ্রা আৰু শ্ৰিত্য।

Anecdote of John Newton.

ইশ্বৰে মোক দেখিব।

এটা কুকুৰৰ ইতিহাস।

অনেক দেশৰ সম্বাদ।

For the Orunodoi Subscribers.

বানৰিচ আৰু আত্ৰা দেশৰ কথা।

লণ্ডন নগৰৰ বিবৰন।

ব্ৰিটিয়ান মণ্ডলিৰ বিবৰন, ৫ আখ্যা।

দখিন আমেৰিকা খণ্ডৰ বিবৰন।

প্ৰিথিবিৰ জোখৰ বিবৰন।

সৰু চিমুএল।

বঙ্গাল দেশৰ বুৰঞ্জি, ৫ আখ্যা।

আচৰিত গচ।

মহমদৰ জিৱন চৰিত্ৰ, ৫ আখ্যা।

লুথৰৰ জিৱন চৰিত্ৰ, ১ আখ্যা।

Catalogue of Books.

অকনোদইৰ অৰ্থে ধন পোআ ৰচিত।

১২ বছৰ। নম্বৰ ৭। জুলাই, ১৮৫৭।

আফ্ৰিকা খণ্ডৰ মাজত থকা দেশবোৰৰ কথা।

লুথৰৰ জিৱন চৰিত্ৰ, ২ আখ্যা।

ঘোষা পুথি চপা হোআৰ বিগ্যাণন।

উত্তম ভাৰ্জা।

মহমদৰ জিৱন চৰিত্ৰ, ৬ আখ্যা।

লণ্ডন নগৰৰ থেইম্‌চ নদিৰ সিলৰ সাঁকোৰ কথা।

অনেক দেশৰ সম্বাদ।

To Correspondents.

আগষ্ট, অৰ্থাত ভাদৰ পঞ্জিকা।

অকনোদইৰ অৰ্থে ধন পোআ ৰচিত।

১২ বছৰ। নম্বৰ ৮। আগষ্ট, ১৮৫৭।

চেণ্ডেশ্বৰ, অৰ্থাত আহিনৰ পঞ্জিকা।

অনেক দেশৰ সম্বাদ।

সাধু কথা।

লণ্ডন চহৰৰ সাঁকোৰ কথা।

বিধৱা বিবাহ।

গৌৰমা নামে ৰাজ কুমাৰিৰ বিবৰন।

ভিনটা ঘোৰাৰ পৰিখা।

বজাল দেসৰ বুৰঞ্জি, ৬ আখ্যা।

খ্ৰিষ্টিয়ান মণ্ডলিৰ বিবৰন, ৬ আখ্যা।

আফ্ৰিকা খণ্ডৰ মাজত থকা দেসবোৰৰ কথা, সেস ভাগ।

অকনোদইৰ অৰ্থে ধন পোআ ৰচিত।

১২ বছৰ। নম্বৰ ৯। চেপ্তেম্বৰ, ১৮৫৭।

বজাল দেসৰ বুৰঞ্জি, ৭ আখ্যা।

অনেক দেসৰ সম্বাদ।

ধৰ্ম্মৰ উচাহৰ কথা।

সোকৰ ঔসধ।

পাৰ্চি দেসৰ বৰ কটকি।

লুথৰৰ জিৱন চৰিত্ৰ, ৩ আখ্যা।

সিংহ আৰু সহাবৰ কথা।

ৱিচয়া ভবিষ্যত বস্তাৰ পুথি, ১ আখ্যা।

পুৰাণিত।

খ্ৰিষ্টিয়ান মণ্ডলিৰ বিবৰন, ৭ আখ্যা।

মহমদৰ জিৱন চৰিত্ৰ, ৭ আখ্যা।

আচাম দেশ হিঁতৈবিনি সভাৰ ৰচনা কৰা। দেসাচাৰৰ বিসই।

ইন্দুলৰ কিতাপবিলাক।

১২ বছৰ। নম্বৰ ১০। অক্টোবৰ, ১৮৫৭।

নবেম্বৰ, অৰ্থাত আঘোনৰ পঞ্জিকা।

বজাল দেসৰ বুৰঞ্জি, ৮ আখ্যা।

মহমদৰ জিৱন চৰিত্ৰ, ৮ আখ্যা।

ভগবৰ কথা।

বহু মূল্য মুকুতা।

থেইমচ্ নদিৰ তলে থকা সুৰঙ্গা বাটৰ বিবৰন।

নগাঁও জিলাৰ কৰ্নি।

খ্ৰিষ্টিয়ান মণ্ডলিৰ বিবৰন, ৮ আখ্যা।

য়িচয়া ভবিস্যত বক্তাৰ পুথি, ২ আখ্যা।

জ্ঞান প্ৰদায়িনি সভাৰ সম্বাদ।

লুথৰৰ জিৱন চৰিত্ৰ, ৩ আখ্যা।

১২ বচৰ। নম্বৰ ১১। নৱেম্বৰ, ১৮৫৭।

প্ৰথম বিচাৰ্দ্ বজাৰ বিবৰন।

মাচিয়াৰ কথা।

য়িচয়া ভবিস্যত বক্তাৰ পুথি, ৩ আৰু ৪ আখ্যা।

দিলি নগৰৰ বাত্ৰা।

খ্ৰিষ্টিয়ান মণ্ডলিৰ বিবৰন, ৯ আখ্যা।

বিধৱা বিবাহ।

পহু আৰু চৰাই আদিৰ কথা।

লুথৰৰ জিৱন চৰিত্ৰ, ৪ আখ্যা।

পৈ নামে চৰাইৰ কথা।

দখিন আমেৰিকা খণ্ডৰ বিবৰন।

বিবাহৰ বাত্ৰা।

ডিচেম্বৰ, অৰ্থাত পুহৰ পঞ্জিকা।

এজন ধৰ্মি লোকৰ প্ৰাৰ্থনা।

১২ বচৰ। নম্বৰ ১২। ডিচেম্বৰ, ১৮৫৭।

ফ্ৰাঙ্কলিন চাহাবৰ সূচৰিত্ৰ।

নুজিলেণ্ড উপদ্বীপৰ কথা।

সত্য ধৰ্ম বাখা পালেও বাৰ্হিৰ।

আমেৰিকাৰ পৰা পঠোআ পত্ৰ।

বঙ্গাল দেসৰ বুৰঞ্জি, ৯ আখ্যা।

মহমদৰ জিৱন চৰিত্ৰ, ৯ আখ্যা।

“নিজ পিত্ৰি মাত্ৰি জানি সমাদৰ ৰাখিবা”।

খ্ৰিষ্টিয়ান মণ্ডলিৰ বিবৰন, ৯ আখ্যা।

পিত্ৰি মাত্ৰিএ সুঅবিৰ লগা কথা।

য়িচয়া ভবিস্যত বক্তাৰ পুথি, ৫ আখ্যা।

দখিন আমেৰিকাৰ বিবৰন।

জানুআৰি মাহৰ পঞ্জিকা।

শ্ৰীজুত সম্পাদক মহাসইৰ প্ৰতি নিবেদন।

১৩ বচৰ। নম্বৰ ১। জানুআৰি, ১৮৫৮।

নতুন বচৰৰ উপদেস।

সম্পাদকৰ কথা।

খ্ৰিষ্টিয়ান মণ্ডলিৰ বিবৰন, ১০ আখ্যা।

বঙ্গাল দেসৰ বুৰঞ্জি, ১০ আখ্যা।

য়িচয়া ভবিস্যত বক্তাৰ পুথি, ৬ আখ্যা।

পৰহিতৈষিতা অৰ্থাৎ পৰোপকাৰ “নোপকাৰাৎ পৰোধৰ্ম্মঃ”।

লুথৰৰ জিৱন চৰিত্ৰ, ৫ আখ্যা।

মহমদৰ জিৱন চৰিত্ৰ, ১০ আখ্যা।

দখিন আমেৰিকাৰ বিবৰন।

সালিকা চৰাইৰ বিবৰন।

অকনোদইৰ ধন পোআ ৰচিত।

ফেব্ৰুৱাৰি মাহৰ পঞ্জিকা।

১৩ বচৰ। নম্বৰ ২। ফেব্ৰুৱাৰি, ১৮৫৮।

মই কি কৰিম?

অনেক দেসৰ সন্বাদ।

লুথৰৰ জিৱন চৰিত্ৰ, ৬ আখ্যা।

আপোন সন্তানলৈ পিত্ৰি মাত্ৰিৰ উচিত কৰম।

বঙ্গাল দেসৰ বুৰঞ্জি, ১১ আখ্যা।

য়িচয়া ভবিস্যত বক্তাৰ পুথি, ৭ আখ্যা।

মহমদৰ জিৱন চৰিত্ৰ, ১১ আখ্যা।

বৰটোকোলা চৰাইৰ বিবৰন।

নতুন বঙ্গালি কিতাপ চপাৰ ঘোসনা পত্ৰ।

খ্ৰিষ্টিয়ান মণ্ডলিৰ বিবৰন, ১১ আখ্যা।

অকনোদইৰ ধন পোআ ৰচিত।

মাৰ্চ মাহৰ পঞ্জিকা।

পৰম ইশ্বৰৰ সৰ্বন্য গুনৰ বিচাৰ।
 মই বিচাৰ ন কৰোঁ।
 অলপ বয়সত বিয়া কৰোঁআ অনুচিত।
 ভাপ গাঁৰি জোঁআ বাটবোৰ।
 A coin dug up near Gowhati.
 অকনোদইৰ অৰ্থে ধন পোঁআ বচিত।

১১ বচৰ। নম্বৰ ১০। অক্টোবৰ, ১৮৫৬।

অনেক দেসৰ সম্বাদ।
 বুধি লিজি নামে এজনী খ্ৰিষ্টিয়ানি তিবোতাৰ মৰন।
 স্ত্ৰী স্ত্ৰীমতি লেডি কেনিজে এই দেসৰ স্ত্ৰি সিখ্যা কৰাৰ কথা।
 পৰম ইশ্বৰৰ সত্য গুনৰ বিচাৰ।
 সত্য ধৰ্মৰ সক্তি।
 বন বিৰালিৰ কথা।
 মন বিদৰি জোঁআ উতৰ।
 পুৰসে তিবোতাক জি ৰূপে সমাদৰ কৰিব লাগে।
 জাতনা ভোগ কৰা জন।
 কেঁকোৰা বিচাৰ আখ্যান।
 মিচৰ দেসৰ বিবৰন।
 নৱেশ্বৰ, অৰ্থাত আঘোনৰ পঞ্জিকা।
 অকনোদইৰ অৰ্থে ধন পোঁআ বচিত।

১১ বচৰ। নম্বৰ ১১। নৱেম্বৰ, ১৮৫৬।

অনেক দেসৰ সম্বাদ।
 ডক্টৰ ফ্ৰাঙ্কলিন চাহাবৰ ইতিহাস।
 কলাই খাব কৰাৰ বিবৰন।
 আসুৰেঞ্চ চোচাইটিচ্।
 আগ্ৰা জিলাৰ চোআলিৰ ইশ্কুল।
 খেহ দেসৰ বিধান পতা ফোহিৰ কথা।
 পুলিপেনাং মাজুলিৰ বিবৰন।
 অচমিয়া লোকলৈ নিজ ভূমিৰ সাধাৰন পত্ৰ।
 পৰম ইশ্বৰৰ সত্য গুনৰ বিচাৰ।

পৰম ইশ্বৰৰ সৰ্বসক্তি গুনৰ বিচাৰ।
 দৰ্শন বিদ্যাৰ বিবেচনাত সুখৰ উত্তপতি।
 সৰ্ব্ব তত্ত্ব প্রকাশিকা।
 পৰ্ণেতুআ নামে এজনি ধৰ্ম্মি তিবিৰ চৰিত্ৰ।
 কাণিবাৰা জন্তু।
 ডিচেম্বৰ, অৰ্থাত পুহৰ পঞ্জিকা।
 AGENTS FOR THE ORUNODOI.
 অকনোদইৰ অৰ্থে ধন পোআ বচিত।

১১ বছৰ। নম্বৰ ১২। ডিচেম্বৰ, ১৮৫৬।

অনেক দেসৰ সম্বাদ।
 বায়ুৰ কথা।
 লোৰ ঘোৰাৰ কথা।
 ইংৰাজি আৰু অসমিয়া যি অভিধান অলপতে চপোৱা হব, তাৰে
 আৰ্হি। [ইয়াত A-ৰ পৰা Ablution পৰ্য্যন্ত আছে।]
 এক ইশ্বৰ, দুতি নাস্তি।
 অৰেকচ পছৰ কথা।
 প্ৰিথিবিৰ গতি।
 পৰিত্ৰান।
 তোদচ্ বিজিয়চ্ নামে চৰাইৰ কথা।
 তিৰ্থ আৰু পুৰানৰ উত্পত্তিৰ কথা।
 মিচা কথা কোআৰ ফল।
 য়িচুৰ নাম।
 অকনোদইৰ অৰ্থে পোআ ধনৰ বচিত।
 জানুআৰি, অৰ্থাৎ মাঘৰ পঞ্জিকা।

১২ বছৰ। নম্বৰ ১। জানুআৰি, ১৮৫৭।

অনেক দেসৰ সম্বাদ।
 চন্দ্ৰৰ কথা।
 ৰেলৰ দৰ গাঁৰি।
 তাঁতি চৰাই।
 ইউৰপ, অৰ্থাত বিলাত আৰু তাৰ প্ৰথম বসতি কৰোঁতা লোক।

দুজনী বিধৱা চোআলিৰ বিবাহ হোআৰ কথা।

জ থকা পাৰ।

ইশ্বৰৰ বিকাৰ হিনৰ বিসই।

কঁপালত লিখাৰ কথা।

পাপত পতিত হোআৰ কথা।

মহা ৰজা চিকন্দৰৰ সত বেৱহাৰ।

ফেবকআৰি, অৰ্থাত ফাণ্ডনৰ পঞ্জিকা।

১২ বচৰ। নম্বৰ ২। ফেবকআৰি, ১৮৫৭।

অনেক দেসৰ সম্বাদ।

মনুস্য আদিৰ উত্পন কৰাৰ বিচাৰ।

খ্ৰিষ্টিয়ান মণ্ডলিৰ বিবৰন।

বঙ্গাল দেসৰ বুৰঞ্জি।

তিৰ্থ আৰু পুৰানৰ উত্পত্তি কথা।

মহমদৰ জিৱন চৰিত্ৰ।

বিদুলি ডাকৰ বিবৰন।

মাৰ্চ, অৰ্থাত চতৰ পঞ্জিকা।

অকনোদইৰ অৰ্থে পোআ ধনৰ ৰচিত।

১২ বচৰ। নম্বৰ ৩। মাৰ্চ, ১৮৫৭।

এপ্ৰিল, অৰ্থাত বহাগৰ পঞ্জিকা।

অনেক দেসৰ সম্বাদ।

খ্ৰিষ্টিয়ান মণ্ডলিৰ বিবৰন।

মাত্ৰি ভাসাৰ সক্তি।

মহা ৰাজ চিকন্দৰ চাহ বাদস্যাৰ বিবৰন।

ৰূপ বৰনিয়া চৰাই।

মনুস্য আদিৰ উত্পন কৰাৰ বিচাৰ।

বঙ্গাল দেসৰ বুৰঞ্জি।

আমেৰিকা দখিন খণ্ডৰ বিবৰন।

বেনেজুআলা দেসৰ বিবৰন।

মহমদৰ জিৱন চৰিত্ৰ, ২ আধ্য।

১২ বছৰ। নম্বৰ ৪। এপ্ৰিল, ১৮৫৭।

অনেক দেশৰ সম্বাদ।

Expected attack on Tezpur.

The new Steamer.

ভুটলৈ ভাই কৰা মিচা।

আমেৰিকা দেশৰ প্ৰেচিডেণ্ট লোক।

ইশ্বৰে সৈতে মানুহৰ সম্বন্ধ।

বঙ্গাল দেশৰ বুৰঞ্জি, ৩ আখ্যা।

খ্ৰিষ্টিয়ান মণ্ডলিৰ বিবৰন, ৩ আখ্যা।

মহমদৰ জিৱন চৰিত্ৰ, ৩ আখ্যা।

আমেৰিকাৰ দখিন খণ্ডৰ বিবৰন।

মহমদৰ ধৰ্ম বৰ্ণনা বাত্ৰা।

মেই, অৰ্থাত জেঠৰ পঞ্জিকা।

অকনোদইৰ অৰ্থে ধন পোআৰ বচিত।

১২ বছৰ। নম্বৰ ৫। মেই, ১৮৫৭।

অনেক দেশৰ সম্বাদ।

খ্ৰিষ্টিয়ান মণ্ডলিৰ বিবৰন, ৪ আখ্যা।

INUNDATION IN INDIA : TREE OF REFUGE.

মহমদৰ জিৱন চৰিত্ৰ, ৪ আখ্যা।

পুৰুষে তিৰোতাক জি ৰূপে সমাদৰ কৰিব লাগে।

চিন্তাবিলাসিনি পুথি।

বঙ্গাল দেশৰ বুৰঞ্জি, ৪ আখ্যা।

বিধৱা বিবাহ।

আমেৰিকাৰ দখিন খণ্ডৰ বিবৰন।

মাউৰ নিবাসনৰ উপাই।

লুথৰৰ জিৱন চৰিত্ৰ, ১ আখ্যা।

জুন, অৰ্থাত আহাৰৰ পঞ্জিকা।

অকনোদইৰ অৰ্থে ধন পোআৰ বচিত।

১২ বছৰ। নম্বৰ ৬। জুন, ১৮৫৭।

জুলাই, অৰ্থাত সাওনৰ পঞ্জিকা।

উই পোক খোৱা জন্তুৰ কথা।
টান্জু নগৰৰ কাৰণে স্কুলৰ কথা।
স্ত্ৰী শিক্ষা।
গীত।

১৬ বছৰ। নম্বৰ ৫। মেই, ১৮৬১।

অনেক দেশৰ সম্বাদ ৬৫।

স্ত্ৰী শিক্ষা।

জলন্তুৰ নক্সা।

২৫ গীত।

২৬ গীত।

২৭ গীত।

২৮ গীত।

২৯ গীত।

৩০ গীত।

বঙ্গাল দেশৰ বুৰঞ্জী।

এটা মগলীয়াৰ কথা।

অৰুণোদয় পৰ্হা লৰাবিলাকৰ প্ৰতি দ্বিতীয় পত্ৰ।

এজন ধৰ্ম্মীৰ মৃত্যু।

গীত।

১৬ বছৰ। নম্বৰ ৬। জুন, ১৮৬১।

অনেক দেশৰ সম্বাদ।

এবিধ ডাঁৰিয়া কুৰৰ পক্ষিৰ কথা।

বঙ্গাল দেশৰ বুৰঞ্জী।

অৰুণোদয় পৰ্হা লৰাবিলাকৰ প্ৰতি তৃতীয় পত্ৰ।

মাকে জীয়েকক বিদ্যা শিকোৱা কথা।

গৰগাওঁ নগৰৰ কথা। যথার্থ বক্তা।

৩১ গীত।

৩২ গীত।

৩৩ গীত।

বলুনৰ কথা।

কানী এবাৰ কথা।

বিজ্ঞাপন।

নেজাল তৰাৰ কথা।

১৬ বছৰ। নম্বৰ ৭। জুলাই, ১৮৬১।

অনেক দেশৰ সম্বাদ।

ধৰ্ম্মাৰ কল নাৱৰ বিৱৰণ।

খ্ৰীষ্টীয়ানে শত্ৰুক প্ৰতিফল দিয়া।

লক্ষা উপদ্বীপৰ কথা।

কলিকতা আৰু মুংলাৰ বেইল ৰোডৰ কথা।

৩৪ গীত।

৩৫ গীত।

৩৬ গীত।

৩৭ গীত।

নবৰ দুই শত্ৰু।

গৰিলা এবিধ বন মানুহৰ কথা।

বিকানচ নামে এবিধ সৰু উটৰ কথা।

“মাছ এবিলে কুকুয়াৰ মৰণ নাই।”

Remarks by the Editor.

১৬ বছৰ। নম্বৰ ৮। আগষ্ট, ১৮৬১।

অনেক দেশৰ সম্বাদ।

মিচৰ দেশৰ এটা দলৰ কথা।

সিতা তেলৰ পুজ।

নবৰ দুই শত্ৰু।

সমুদ্ৰৰ কম্পন।

বাঘৰ পৰা আশ্চৰিত ৰূপে ৰক্ষা পোয়া।

সভ্য হ'বলৈ নিবেদন। এজন স্কুলৰ ছাত্ৰ।

ইংৰাজিৰ নীতি কথা।

৩৮ গীত।

৩৯ গীত।

ভূগোল বিদ্যাৰ শিক্ষা।
বিজ্ঞাপন।

১৬ বছৰ। নম্বৰ ৯। চেপ্তেম্বৰ, ১৮৬১।

অনেক দেশৰ সম্বাদ।
আমাৰ কিবা চিন দেখুউয়া।
তোমাৰ মুক্তিৰ ভৰসা কি।
দুটা ভাঙক মানুহৰ কথা।
সূৰ্য্যৰ গ্ৰহণ।
এজন দৰিদ্ৰ ধৰ্মী লোকৰ কথা।
জগতৰ বিশেষ কথা।
নতুনতাই জ্ঞানৰ ফল।
“তয়ো মাৰি দিবি।”
৪০ গীত।
৪১ গীত।
ছটী ভয়ানক মাত।
অসম্মত বিবাহ।

১৬ বছৰ। নম্বৰ ১০। অক্টোবৰ, ১৮৬১।

অনেক দেশৰ সম্বাদ।
নুজিলগু উপদ্বীপ নিবাসী লোকৰ ঘৰৰ নক্সা।
কাৰেণ লোকৰ ৰাজ্য নিচান।
শ্ৰীযুত ব্ৰাণ্ডন চাহাবৰ পত্ৰ।
আশ্চৰিত ৰূপে এটা মানুহ বধিক ধৰাৰ কথা।
পিতৃৰ সমাজিক।
সম্পাদকলৈ চিঠি।
৪২ গীত।
দেশহিতৈষী শ্ৰীযুত অৰুণোদয়।

১৬ বছৰ। নম্বৰ ১১। নৱেম্বৰ, ১৮৬১।

অনেক দেশৰ সম্বাদ।
শ্ৰীশ্ৰীযুত চেৰ চাৰ্লচ উড চাহাবৰ নক্সা।

ভৰ আকৰ্ষণৰ কথা।
 ধৰ্মীৰ শেষ গতি।
 চুএজ কানাল বা কপহী নৈ।
 ৪৩ গীত।
 ৪৪ গীত।
 ৪৫ গীত।
 ৪৬ গীত।
 ৪৭ গীত।
 নগএণ দ্ৰোহী লোকৰ চৰিত্ৰ বৰ্ণন।
 আফ্ৰিকা দ্বীপত থকা তাঁতি চৰাইৰ নজ্জা।
 চন্দ্ৰ খেনুৰ নক্চা।
 জ্ঞানী অজ্ঞানী চৰিত্ৰ বৰ্ণনা।
 ইংৰাজক।

১৬ বছৰ। নম্বৰ ১২। ডিচেম্বৰ, ১৮৬১।

অনেক দেশৰ সম্বাদ।
 কুৰৰ পক্ষিৰ নজ্জা।
 পাই জ্ঞানী টকা অজ্ঞানী।
 লৰা চোআলীবিলাকৰ উচিত কৰ্ম।
 কাচাৰ আৰু অসম দেশত ছাহ ওলোআৰ কথা।
 স্ত্ৰী শিক্ষা।
 বিদ্যাৰ গুণ।
 গীত।
 ৪৮ গীত।
 ৪৯ গীত।
 ৫০ গীত।
 ৫২ গীত।
 মুসা ধৰ্ম বিবৰণ।
 জ্ঞান শিক্ষা কৰাৰ কথা।
 বিধবা বিবাহ।
 বালানিচেপাচ নামে পক্ষিৰ কথা।
 আমেৰিকা দেশৰ বৰণৰ কথা।

১৩ বচৰ। নম্বৰ ৩। মাৰ্চ, ১৮৫৮।

শ্ৰী শ্ৰীমতি বিষ্ণুবিয়া মহাৰানিৰ আখ্যান।

এখন পত্ৰ আৰু তাৰ উত্তৰ।

অনেক দেশৰ সম্বাদ।

খ্ৰিষ্টিয়ান মণ্ডলিৰ বিবৰন, ১২ আখ্যা।

সুখৰ বিবৰন।

ৰাম নৱমী নাটক।

য়িচয়া ভবিস্যত বক্তাৰ পুথি। ৮ আখ্যা।

বিধৱা বিবাহ।

বঙ্গাল দেশৰ বুৰঞ্জি। ১২ আখ্যা।

দখিন আমেৰিকাৰ বিবৰন।

অসম দেশৰ সম্বাদ।

অকনোদইৰ ধন পোআ ৰচিত।

এপ্ৰিল মাহৰ পঞ্জিকা।

১৩ বচৰ। নম্বৰ ৪। এপ্ৰিল, ১৮৫৮।

প্ৰথম আৰু দ্বিতীয় আদম।

অনেক দেশৰ সম্বাদ।

খ্ৰিষ্টিয়ান মণ্ডলিৰ বিবৰন, ১৩ আখ্যা।

বঙ্গাল দেশৰ বুৰঞ্জি। ১৩ আখ্যা।

মহমদৰ জিৱন চৰিত্ৰ। ১২ আখ্যা।

বিধৱা বিবাহ। এজন সংসাৰৰ লোক।

য়িচয়া ভবিস্যত বক্তাৰ পুথি, ৯ আখ্যা।

অসম দেশৰ উপকাৰ।

গৰুৰ বিবৰন।

বিবাহৰ কথা।

পাৰ চৰাইৰ কথা।

অকনোদইৰ ধন পোআ ৰচিত।

মেই মাহৰ পঞ্জিকা।

১৩ বচৰ। নম্বৰ ৫। মেই, ১৮৫৮।

আফ্ৰিকা খণ্ডৰ বিবৰন।

সিংহৰ বিবৰন।

খ্ৰিষ্টিয়ান মণ্ডলিৰ বিবৰন, ১৪ আখ্যা।

লোভ।

এখন পত্ৰ আৰু তাৰ উত্তৰ। বিদ্যালয় পৰিত্যাগী ছাত্ৰ।

য়িচয়া ভবিস্যত বক্তাৰ পুথি, ১০ আখ্যা।

বজাল দেসৰ বুৰঞ্জি, ১৩ আখ্যা।

মহমদৰ জিৱন চৰিত্ৰ, ১৩ আখ্যা।

অকনোদইৰ ধন পোআ ৰচিত।

১৩ বছৰ। নম্বৰ ৬। জুন, ১৮৫৮।

এই কথা পৰি চাওক।

বজাল দেসৰ বুৰঞ্জি, ১৪ আখ্যা।

সিংহৰ বিবৰন।

খ্ৰিষ্টিয়ান মণ্ডলিৰ বিবৰন, ১৬ আখ্যা।

মতা পনিয়ালৰ কথা।

য়িচয়া ভবিস্যত বক্তাৰ পুথি, ১১ আখ্যা।

আফ্ৰিকা খণ্ডৰ বিবৰন।

অনেক দেসৰ সম্বাদ।

পাৰ চৰাইৰ বিবৰন।

অকনোদইৰ ধন পোআ ৰচিত।

জুলাই মাহৰ পঞ্জিকা।

১৩ বছৰ। নম্বৰ ৭। জুলাই, ১৮৫৮।

খ্ৰিষ্টিয়ান মণ্ডলিৰ বিবৰন, ১৭ আখ্যা।

সপ্তনৰ কথা।

ইংৰাজি দেসৰ সম্বাদ।

মহমদৰ জিৱন চৰিত্ৰ, ১৪ আখ্যা।

এজন চহা মানুহৰ পত্ৰ।

মিচা প্ৰসংসা।

নশ্ৰতা।

বিবৰন।

কপৌ আৰু পাৰ চৰাই কথা।

বাম নৱমি নাটক। প্ৰথম অঙ্ক। প্ৰথম দৰ্শন। দ্বিতীয় দৰ্শন।

১৩ বছৰ। নম্বৰ ৯। চেপ্তেম্বৰ, ১৮৫৮।

খ্ৰিষ্টিয়ান মণ্ডলিৰ বিবৰন, ১৯ আখ্যা।

ধান মৰা খলাৰ কথা।

বঙ্গাল দেশৰ বুৰঞ্জি, ১৭ আখ্যা।

মহমদৰ জিৱন চৰিত্ৰ, ১৬ আখ্যা।

ত্ৰিকলোকৰ পূৰ্বকালৰ সংক্ষেপ বিবৰন। দ্বিতীয় ভাগ।

সমাজিকৰ কথা।

অনেক দেশৰ সম্বাদ।

ভালুকৰ বিবৰন।

১৬ বছৰ। নম্বৰ ১। জানুৱাৰি, ১৮৬১।

সম্পাদকৰ কথা ১।

শিৱসাগৰৰ গবৰ্ণমেণ্ট স্কুলৰ ছাত্ৰবিলাকৰ বিদ্যাৰ মহলা।

আফ্ৰিকা দ্বীপৰ বুলু প্ৰদেশৰ পাণ্ডা ৰজাৰ নক্সা।

১১ গীত।

বাধানাম আৰু প্ৰসন্নৰ কথোপকথন, ১৩ খণ্ড।

অনেক দেশৰ সম্বাদ।

গবৰ্ণমেণ্টৰ এটা বিজ্ঞাপনৰ কথা।

টেইবল মাণ্ডেইন অৰ্থাৎ মেৰা পৰ্বতৰ নক্সা।

১৬ বছৰ। নম্বৰ ২। ফেব্ৰুৱাৰি, ১৮৬১।

অনেক দেশৰ সম্বাদ।

মাতৃ ভাষা।

বাধানাম আৰু প্ৰসন্নৰ কথোপকথন, ১৪ খণ্ড।

পাটসিয়া চৰাইৰ কথা।

মেকুৰিৰ যুদ্ধৰ কথা।

মিস্যনেৰি সভা।

১২ গীত।

১৩ গীত।

১৪ গীত।

১৫ গীত।

পঞ্জাব দেশৰ ঐকালৰ কথা।

ব্রাজান বজাৰ কথা।

মহৰে সিংহৰে যুদ্ধ।

গীত।

১৬ বছৰ। নম্বৰ ৩। মাৰ্চ, ১৮৬১।

অনেক দেশৰ সন্বাদ।

বাখানাথ আৰু প্ৰসন্নৰ কথোপকথন, ১৫ খণ্ড।

নীতি কথা।

খেহ দেশৰ মানুহে বলিদানৰ নিমিত্তে এটা কুকুৰ মৰাৰ নক্সা।

পৱাৰ।

১৬ গীত।

১৭ গীত।

১৮ গীত।

ঐকালৰ কথা।

গীত।

গীত।

১৬ বছৰ। নম্বৰ ৪। এপ্ৰিল, ১৮৬১।

অনেক দেশৰ সন্বাদ ৪৯।

গীত।

মাখন ভোলাৰ কথা।

১৯ গীত।

২০ গীত।

২১ গীত।

২২ গীত।

২৩ গীত।

২৪ গীত।

এবিধ উৰি ফুৰা মাছৰ কথা।

অকনোদই পঢ়া লৰাবিলাকৰ প্ৰতি।

১৭৯২ ছনৰ ২ অক্টোবৰ তাৰিখে বিলাতত বেণ্টিষ্টসকলৰ এখন সৰু সভাত উইলিয়াম কেৰী নামৰ এজন ডেকা পাদুৰীৰ আহ্বানত বিদেশত খ্ৰীষ্টধৰ্ম প্ৰচাৰৰ অৰ্থে Particular Baptist Society for the Propagation of the Gospel amongst the Heathen প্ৰতিষ্ঠিত হয়। ১৭৯৩ ছনৰ ৯ জানুৱাৰীত ইতিমধ্যেই বঙ্গদেশত কাম কৰা ডাক্টৰ জন তমাছ আৰু কেৰীক ভাৰতবৰ্ষত ধৰ্মপ্ৰচাৰৰ অৰ্থে নিয়োগ কৰা হয়। সেই বছৰতে দুয়ো কলিকতা পালেহি। কিন্তু ইষ্ট ইণ্ডিয়া কোম্পানীয়ে সিখন বৰচহৰত নতুন পাদুৰীক পায় পাতিবলৈ দিবলৈ ৰাজী নোহোৱাত দুয়ো কলিকতাৰপৰা দহ মাইল দূৰৰ শ্ৰীৰামপুৰত ব'লগৈ। ১৭৯৯ ছনত যেতিয়া উইলিয়াম বাৰ্ড আৰু জম্বুৰা মাৰ্শমেন আহিল, তেতিয়া বিখ্যাত শ্ৰীৰামপুৰ-ত্ৰয় (Serampore Trio) পূৰ হ'ল। তেওঁলোকে খ্ৰীষ্টিয়ান ধৰ্মশাস্ত্ৰ দুকুৰি সাতেটি ভাৰতীয় ভাষা-উপভাষাত ভাঙি উলিয়ায়। কেৰী ছাহাবৰ যত্নতে কলিয়াবৰৰ আত্মাৰাম শৰ্মা কলিকতালৈ গৈ বাইবেলখন অসমীয়া কৰে আৰু ১৮১৩ ছনত সিখন ছপা হৈ ওলায়। এই প্ৰথম ৰচিত আৰু মুদ্ৰিত অসমীয়া খ্ৰীষ্টিয়ান ৰচনা। ই অসমত আহোম যুগৰে বস্তু।

১৮২৬ ছনত ৱাণাবোৰে অসমৰ স্বাধীনতা বিলোপ কৰিলে। ১৮৩৮ ছনত অসমত ব্ৰিটিশ গজ্জগজীয়া হৈ বহিল। প্ৰায় তেতিয়াৰেপৰা বৰ্মাত থকা বেণ্টিষ্টসকলে অসমৰ ফালে এটি চকু ৰাখিবলৈ আৰম্ভ কৰিলে। অসমত গবৰ্ণৰ-জেনেৰেলৰ এজেন্ট আৰু কমিছনাৰ কেপ্টেইন এফ. জেনকিন্‌ছে কলিকতাৰ চিভিল ছাৰ্ভিচৰ বিষয়া মিষ্টাৰ ট্ৰেভেলিয়ানলৈ এখন চিঠি লিখি জনাইছিল যে বৰ্মা বা শ্যাম আৰু উত্তৰ-পূব বৰ্মাৰ শ্যানসকলেৰে সমগোত্ৰীয় খামটিসকলৰ মাজত ধৰ্ম প্ৰচাৰ কৰাৰ কথা চিন্তা কৰিব পাৰি। তেওঁ আৰু জনাইছিল যে কোনো পাদুৰী আহিলে তেওঁলোকে ব্ৰিটিশৰ আশ্ৰয় লাভ কৰিব। মিষ্টাৰ ট্ৰেভেলিয়ানে আকৌ কোনো পাদুৰী পৰিয়ালে যদি সদিয়াত মিছন স্থাপন কৰাৰ ইচ্ছা কৰে তেওঁলোকলৈ এহেজাৰ টকাৰ বৰঙণি যাচিলে। ১৮৩৫ ছনত এমেৰিকাত থকা বেণ্টিষ্ট বোৰ্ডক জেনকিন্‌ছৰ প্ৰস্তাৱ জনোৱা হ'ল। বোৰ্ডে মৌলয়নত থকা নেথান ব্ৰাউনক সদিয়ালৈ যাবলৈ আন্তৰ্জা কৰিলে।

ওলিভাৰ টি. কট্টাৰ আৰু নেথান ব্ৰাউনে নিজ পত্নী আৰু এটা ছপাখানা লৈ কলিকতাৰপৰা চাৰি মাহ বাটত খপি খপি ১৮৩৬ ছনৰ ২৩ মাৰ্চত সদিয়াত ভৰি দিলেহি, পাহৰ বছৰ বোৰ্ডৰ আদেশমতে জেকব তমাছ আৰু মাইল্‌ছ ব্ৰন্থনে

সপত্নীক এমেৰিকাৰপৰা আহি কলিকতা পাই নাৱে-তৰে সদিয়াৰ ব্ৰাউন-কট্টাৰ লগলৈ যাত্ৰা কৰিলে। তেওঁলোক সদিয়া পাওঁ পাওঁ হওঁতেই ৭ জুলাইৰ দিনা ব্ৰহ্মপুত্ৰৰ পাৰত নাও বান্ধোতে পাৰৰ গছ খহি ততালিকে তমাছক হেঁচি মাৰি পেলালে। বিধৱা শ্ৰীমতী তমাছ আৰু ব্ৰনছন গিৰিয়েক-ঘৈণীয়েক ১৭ জুলাইত সদিয়াত প্ৰৱেশ কৰিলে। ১৮৩৯ ছনৰ খামটি বিদ্রোহৰ ফলস্বৰূপে সমস্ত মিছন ছপাখানাই সৈতে জয়পুৰলৈ ভৰ্তীয়াই আহিবলগীয়া হ'ল। ১৮৪০ ছনত ব্ৰনছনে নামচঙীয়া নক্টেসকলৰ মাজত এখন পঢ়াশালি পাতিলে। তেওঁৰ লগত যোগ দিলেহি ভনীয়েক কুমাৰী ৰোডা ব্ৰনছন, চাইবাছ বাকাৰ আৰু শ্ৰীমতী বাকাৰে। তেওঁৰ স্কুলৰ কাৰণে জেনকিনছৰ যত্নত উজনি অসমৰ কমিছনাৰে বাৰ শ টকা দান দিয়ে।

১৮৪০ ছনৰ অক্টোবৰত কুমাৰী বাকাৰ ঢুকাল। প্ৰথম ছবছৰৰ চেপ্টাৰ পাছত এজন অসমীয়া (নিধি লিৰাই) লোকেহে মাথোঁ ধৰ্ম ধৰাত ভৈয়ামত কাম কৰিবৰ মনস্থ কৰা হ'ল। ১৮৪১ ছনত বাকাৰদ্বয়ক শিৱসাগৰত কাম কৰিবলৈ পঠোৱা হ'ল, আৰু জেনকিনছৰ উপদেশমতে ব্ৰনছনে যোৰহাটত কাম আৰম্ভ কৰিবলৈ আহিল। ১৮৪৩ ছনত তেওঁলোকৰ আৰু এটি থানা বহিল গুৱাহাটীত। এই সময়তে শিৱসাগৰত চৰকাৰী স্কুল স্থাপিত হয়; তাত অসমীয়া আৰু বঙলা শিকোৱা হৈছিল। কট্টাৰে শিৱসাগৰত গাঁৱে গাঁৱে ছখন স্কুল পাতে। হেলেকা শৰীৰৰ বাকাৰে গুৱাহাটীত এখন স্কুল সাজিলে। ১৮৪২ ছনত ব্ৰনছনে নগাঁৱত Nowgong Orphan Institution প্ৰতিষ্ঠা কৰে। ১৮৪৩ ছনৰ ভিতৰতে শিৱসাগৰ বেপ্টিষ্ট কাৰ্যাৱলীৰ প্ৰধান কেন্দ্ৰ হৈ পৰিল। কট্টাৰহঁতে জয়পুৰৰপৰা আনি ছপাখানা শিৱসাগৰত পাতিলে আৰু ব্ৰাউনে সদিয়াতে আৰম্ভ কৰা তেওঁৰ অসমীয়া সাহিত্য-সেৱা চলাই থাকিল। শিৱসাগৰৰ বাহিৰে নগাঁও আৰু গুৱাহাটীও বেপ্টিষ্টৰ প্ৰধান ঠাই হ'ল। তিনিও ঠাইতে গীৰ্জা হ'ল। সদিয়া-জয়পুৰ এবাবাৰী হ'ল। ১৮৪৮ ছনত এ. এইচ্. ডেনফোৰ্থ আৰু শ্ৰীমতী ডেনফোৰ্থে মিছনৰ কামত যোগ দিলেহি গুৱাহাটীত, আইৰা. জে. ষ্টোডাৰ্ড আৰু শ্ৰীমতী ষ্টোডাৰ্ডে যোগ দিলেহি নগাঁৱৰ ওৰ্ফেন ইনষ্টিটিউটত। ১৮৫১ ছনৰ ৩০ অক্টোবৰত নগাঁও, শিৱসাগৰ আৰু গুৱাহাটীৰ গীৰ্জা মিলি আসাম বেপ্টিষ্ট এছোচিয়েচন গঠন কৰিলে।

এনেতে অসমৰ বেপ্টিষ্টসকলৰ কাৰণে বিপদ জাক পাতি আহিল। ব্ৰাউন-ব্ৰনছনে শিক্ষণ আৰু ধৰ্মপ্ৰচাৰক পৰম্পৰা পৰিপূৰকৰূপে লৈ যি কাম আৰম্ভ কৰিছিল, এমেৰিকাৰপৰা ডক্টৰ ছোলোমোন পেকৰ নেতৃত্বত অহা দৌত্যই সেই কাম নাপছন্দ

কৰিলে। নগাঁৱৰ ওফেৰ্ন ইনষ্টিটিউটক এখন নৰ্মাল স্কুলত পৰিণত কৰা হ'ল, ফলত সি মৰি থাকিল। ব্ৰনছন ইয়াতে বৰ হতাশ হ'ল। একে কাৰণতে আৰু বেয়া স্বাস্থ্যৰ বাবে নেথান ব্ৰাউনে ১৮৫৫ ছনত শিৱসাগৰ এৰিলে। ১৮৫৭ ছনত প্ৰথম ভাৰতীয় স্বাধীনতা আন্দোলন আৰু বেমাৰ-আজাৰেও বেপ্টিষ্টসকলক জুৰুলা কৰিবলৈ আগ বাঢ়ি আহিল। গুৱাহাটীৰ ডেনফোৰ্থে ১৮৫৭ ছনৰ বাৰিষাটো নিতৌ বণ-বিভাগৰ কাম কৰিবলগীয়া হৈছিল, শিৱসাগৰৰ ছেমুৱেল এম্. হোৱাইটিং পৰিয়ালেও বণৰ জুমুৰি পৰিলেই কাম এৰি যাবলৈ সাজু হৈছিলেই, ভাগ্যে সেই অৱস্থা আৰু নহ'ল। ১৮৫৯ ছনত ডেনফোৰ্থ পৰিয়াল স্বাস্থ্য বেয়া বুলি এমেৰিকালৈ গ'লত চাইবাছ এফ্. টোলমান আৰু শ্ৰীমতী টোলমানক নগাঁৱলৈ পঠোৱা হয়। ইফালে ব্ৰনছন পৰিয়ালো এমেৰিকালৈ যোৱাত শিৱসাগৰৰ হোৱাইটিঙে কেয়োফালে চকু দিবলগীয়াত পৰিল। টোলমানে ১৮৫৯ ছনত মিকিৰ পৰ্বতত কাম আৰম্ভ কৰিছিল; কিন্তু তেওঁৰ শৰীৰৰ কাহিলা পৰাত ব্ৰনছন দেশৰপৰা ঘূৰি অহা ছেগতে তেওঁ এমেৰিকালৈ ঘূৰি যাবলৈ বাধ্য হ'ল। ইফালে ছৰকাৰৰ কৰ-কাটল বঢ়াত অসমীয়া প্ৰজাৰ মাজত অসন্তোষ বাঢ়ি উঠিল। কোনো কোনোৱে ক'বলৈ ধৰিলে, সকলো প্ৰজাকে ছৰকাৰে খ্ৰীষ্টিয়ান কৰিহে এৰিব। ভুতৰ ওপৰত দানহৰ দৰে, বেপ্টিষ্টসকলৰ নিজ ঘৰ এমেৰিকাতে জুই লাগিল গৃহযুদ্ধৰ ৰূপত। বিশেষকৈ ১৮৬৭ ছনৰপৰা অসমত বেপ্টিষ্টসকলৰ প্ৰচাৰৰ পথৰ পৰিৱৰ্তন হ'ল, তেওঁলোকে ভৈয়ামৰ লোকক এৰি পৰ্বতীয়া লোকৰ মাজত ধৰ্ম প্ৰচাৰ কৰিবলৈ লাগিল।

১৮৪৬ ছনৰ জানুৱাৰীৰপৰা ওলিভাৰ টি. কট্টাৰৰ সম্পাদনাত ১৬-পিঠীয়া 'অৰুনোদই' প্ৰকাশ পাবলৈ ধৰে। তাৰ ওপৰৰ শিৰোনামা এনে প্ৰকৃতিৰ—

অৰুনোদই সম্বাদ পত্ৰ ।

প্ৰথম চোআ । মোঃ সিবসাগৰ, জানোআৰি ১৮৪৬ খ্ৰিষ্ট অঃ সঁক । ১ নম্বৰ

VOL. I. SIBSAGOR, ASAM, JANUARY, 1846. No. 1

কাকতখনৰ প্ৰতি পৃষ্ঠাত ছপা অংশৰ দুটাকৈ স্তম্ভ । শেষ পৃষ্ঠাৰ দ্বিতীয় স্তম্ভৰ শেষাংশত এইখিনি কথা ইংৰাজীত দিয়া হৈছিল—

THE ORUNODOI,

A monthly Paper, devoted to Religion, Science, and General Intelligence, is printed and published at the Sibsagor Mission Press, by O. T. CUTTER, for the American Baptist Mission in Asam. Price one rupee per annum, in advance, or one and a half at the end of the year.

এই প্ৰথম সংখ্যা কাকতৰ বিষয়-সূচী ওপৰত দিয়া হৈছে। লেখকসকলৰ নাম ক'তো দিয়া হোৱা নাই। তাৰ পৰিৱৰ্তে 'জোআ বচৰৰ কথা', 'ধৰ্মৰ কথা বাত্ৰা' (তাৰ লগৰ 'হেকলা পৰ্বতৰ তপত জোল ওলোআৰ কথা'), আৰু 'ৰজাৰ মৈদাম খনা' প্ৰবন্ধকেইটাৰ লেখকক বুজাবলৈ "।।" চিনটি মাত্ৰ ব্যবহাৰ কৰা হৈছে। 'কানিৰ বিবৰন' প্ৰবন্ধৰ দুটা পদ (আমাৰ মূল পুথিত সন্নিবিষ্ট) আৰু গদ্য কথাখিনিৰ শেষত লেখকৰ নামৰ ইঙ্গিত হ'ল "দ্"।

ওলিভাৰ টি কট্টাৰ ১৮৪৬ জানুৱাৰীৰপৰা ১৮৫০ ফেব্ৰুৱাৰীলৈকে সম্পাদক, মুদ্ৰক আৰু প্ৰকাশক আছিল। ১৮৫০ মাৰ্চৰপৰা তেওঁ মুদ্ৰক আৰু প্ৰকাশকৰূপে থাকিল, কিন্তু ডক্টৰ নেথান ব্ৰাউন (ব্ৰাউন) সম্পাদক হ'ল। ১৮৮২-৮৩ চনলৈকে 'অৰুনোদই' চলি আছিল আৰু আন আন সম্পাদকসকল আছিল এপল্টন হাও 'ডেনফোৰ্থ, ছেমুৱেল এম. হোৱাইটিং, ডক্টৰ মাইলছ ব্ৰনছন, শ্ৰীমতী এছ. আৰ্. ৱাৰ্ড, ই. ডব্লিউ ক্লাৰ্ক, এ. কে. গাৰ্ণী আদি। সকলো সংখ্যা পত্ৰিকা নোপোৱাত কাৰ কাৰ্যকাল কেতিয়ালৈকে আছিল জনা নগৈছে। ব্ৰাউন ছাহাব ১৮৫০ মাৰ্চৰপৰা ১৮৫৪

আগষ্টলৈকে সম্পাদক আছিল, তাৰ পিছত কিমান দিনলৈ আছিল আমি ধৰিব নোৱাৰিলোঁ। ১৮৫৬ জানুৱাৰীৰপৰা ডেনফোৰ্থৰ নাম আছে। ১৮৫৭ ফেব্ৰুৱাৰীৰপৰা হোৱাইটিং সম্পাদক হয়, আৰু সম্ভৱতঃ ১৮৬০ ডিচেম্বৰলৈকে থাকে। ১৮৬১ বছৰটো উইলিয়াম ৱাৰ্ড সম্পাদক আছিল; তাৰ পিছৰ লেখ গোৱা নাযায়।

সৰহখিনি ক্ষেত্ৰতে 'অকনোদই'ৰ প্ৰবন্ধ-লেখকসকলৰ নাম গোৱা নাযায়। অনেক ঠাইত লেখকৰ কোনো ইঙ্গিত দিবৰে বন্ধ কৰা হোৱা নাই। আন কিছু ঠাইত ,, \$, *, ... আদি চিনে লেখকৰ নামৰ ঠাই লৈছে। তাৰ ভিতৰত "।" চিনটোৰেই ব্যৱহাৰ বৰ বেছি, আৰু আমাৰ অনুমানমতে ই সম্পাদকীয় ৰচনাৰ সঙ্কেত। ১৮৪৮ চনৰ নবেম্বৰত প্ৰথম দেখা দিয়া জন বান্য়ানৰ *Pilgrim's Progress*-অৰ ভাঙনি 'জাত্ৰিকৰ জাত্ৰা'ৰ অনুবাদককো এই সঙ্কেতেৰেই নিৰ্দেশ কৰা হৈছে। 'অকনোদই'ত সকলোতকৈ বেছি প্ৰবন্ধ-কবিতা লিখা লেখক হ'ল নিধি লিৰাই ফাৰোৱেল। অসমীয়া খ্ৰীষ্টিয়ান সাহিত্যলৈ এওঁৰ বৰঙণিয়েই সেই দেখি আটাইতকৈ ডাঙৰ বুলি ক'ব পাৰি। আমাৰ অনুমান হয়, এওঁ 'অকনোদই'ৰ সম্পাদকসকলৰ সদায় সোঁ হাত আছিল আৰু অনেক নিনাও লেখা এওঁৰেই। এওঁৰ প্ৰবন্ধৰ বিষয় অতি বিস্তৃত; তাৰ ভিতৰত বিশিষ্ট হ'ল ভক্ত পল আদি এপোষ্টলসকলৰ (পাঁচনি) পৰিচয়সমূহ, হিন্দুস্থানৰ আৰু গজনিৰ মুছলমান ৰজা-সম্ৰাটসকলৰ বুৰঞ্জী, বাইবেলৰ বিবিধ কাহিনী আৰু চৰিত্ৰৰ আভাস, ধৰ্ম-প্ৰচাৰৰ বাতৰি আৰু 'তিৰ্থৰ বিবৰন' বা 'তিৰ্থৰ জাত্ৰা' নামে পদ্য ৰচনা। শেষৰ ৰচনাটিত নকৈ খ্ৰীষ্ট-ধৰ্মত শৰণীয়া হোৱা নিধি লিৰাই হিন্দু ধৰ্মৰ প্ৰতি কঠোৰ আৰু কটু হৈ পৰিছে; অনেক ঠাইত যে অযথায়ে তেনে হৈছে, আমাৰ মূল পুথিত সন্নিবিষ্ট পাঠৰপৰাই তাক ধৰিব পৰা যাব। 'ন.ল.' বা 'ন.ল.ফ.' তেওঁৰ নামৰ সঙ্কেতৰূপে ব্যৱহাৰ কৰা হৈছে।

'অকনোদই'ৰ লেখকসকলৰ সাঙ্কেতিক নামবোৰ তলত বৰ্ণানুক্ৰমিকভাৱে সজোৱা হ'ল—

অ.—'আমেৰিকা প্ৰথমে দৰ্শন হোৱাৰ কথা'।

অ.চ.ক.—'গিয়ানৰ পহাৰ', 'পৰিখাৰ বিবৰন'।

অ.ল.ম.— 'নানা সম্বাদ', 'পৰিশ্ৰমৰ ফল'।

অ.হ.দ.—'আপোনাৰ হিত চিন্তা কুকুৰ', 'মৌ মাখিৰ কথা', 'The new Steamer'।

আ.—'বিভিচাৰ বিসয়ক', 'নগাৰ বিবৰন', 'খামতিৰ বিবৰন', 'মিচিমিৰ

বিবৰন', 'আবৰ, বৰ আবৰ, মিৰি আৰু ডফলাৰ বিবৰন', 'অঁকাৰ
বিবৰন', 'আমেৰিকাৰ দুই জন চিকাৰি লোকৰ বিবৰন'।

আ.হ.দ.—'মৰমিয়াল কুকুৰ'।

ই.ছ.ব. (সম্ভৱতঃ শ্ৰীমতী ইলাইছা ছহট্ট ব্ৰাউন)—'শ্ৰিত্য হোআ পাদুৰি বাৰ্কৰ
চাহাবৰ বিবৰন', (বাখৰগঞ্জৰ) 'ৰামগতিৰ বিবৰন', 'ধৰমি চহৰিয়া
এজনৰ বিবৰন'।

উং.—'ববি নামে এটা সাহসিক কুকুৰৰ আখ্যান'।

ও.—'গিত' (৭.৮), (৮.৫)।

ও.ও. (সম্ভৱতঃ ও. আৰু ও.ও. হ'ল উইলিয়াম ৱাৰ্ড)—'গিত' (৯.২)।

ক.—অসমীয়া আৰু বঙালী মানুহৰ চৰিত্ৰ তুলনা কৰি এটি প্ৰবন্ধ, 'তিনটা
ঘোৰাৰ পৰিখা'।

ক.ব.চ.—'নগাৰঁত মাউৰ লগাৰ কথা'।

কু.—'আচৰিত কথা বাত্ৰা'।

খে. (সম্ভৱতঃ বেপ্টিস্টেসকলৰ লগত সম্বন্ধ ৰখা যোৰহাটৰ খেটকেশ্বৰ
পণ্ডিত)—'নিৰিবি পুৰনি নগৰত পোআ মূৰ্তি'।

ঘ.—'গঙ্গা নাৰায়ন চিল'।

ঘ.ল.প.—'আকবৰ বাদস্য্যৰ কথা'।

ঘি.—'দুখিয়া লোকক দয়া কৰা', 'আচৰিত ৰূপে প্ৰান ৰখা পোআ', 'বনিয়ন
চাহাব আৰু বন্দিচাল ৰখিয়াৰ কথা' আদি।

চ.অ.ক.—'ইশ্বৰে আপোনাৰ লোকক ৰখা'।

চি.দ.—'বিদ্যা ৰূপ ব্ৰিখ্য'।

চি.দ.প.—'উপদেস হেলা কৰা লৰাৰ অধিক বয়সত দুৰৱস্থা হোআ',
'পুৰাত্ৰিত'।

জ.ট.—'আৰ্চিৰ বিসই', 'মৰনৰ বিসয়ে কিছু চিত্ৰ', 'এটা ন ভবা গননা' 'আকৰ্শন
আৰু তাপৰ বিসই', 'খেহ, লোকৰ ক্ৰিপা কৰোঁতা দেবি', 'কুভাবনা',
'কালৰ বিসই', 'হাঁতি আৰু সিয়ালৰ দ্ৰিষ্টান্ত'।

জ.ত.—'সত্য ধৰমৰ চাৰি প্ৰমান'।

জ.ৰ.—'ডাঙ্গৰ বিসইৰ কথা'।

জি.ব. (গুণাভিৰাম বৰুৱা)—'বিধৱা বিবাহ', 'বন্ধুতাৰ কথা', 'ইংলণ্ড আৰু

অচম দেস', 'তিৰ্থ আৰু পুৰানৰ উত্পত্তিৰ কথা', 'পুৰসে তিৰোতাক
জি ৰূপে সমাদৰ কৰিব লাগে', 'দুজনি বিধৱা চোৱালিৰ বিবাহ হোআৰ
কথা', 'মাত্ৰি ভাসাৰ সক্তি' আদি, 'ৰাম নৱমী নাটক'।

জে.ট.—'ত্ৰান কৰ্তাৰ আগমন'।

জোব.—'প্ৰিথিবিৰ আকৰ্ষনৰ বিসইতে দুইজনৰ কথোপকথন'।

ত.থ.—'ধৰমৰ উচাহৰ কথা', 'সোকৰ ঔসধ'।

থ. ত.—'সম্পাদকলৈ (১২.১২)।

দ.—'বাপেক পুতেক আৰু গাথ', 'বৰখুনৰ কথা', 'মাউৰ কালত বুৰা দাঙ্গৰিয়াৰ
মহাত্মাৰ বিবৰন'।

দ.ক.—'পৰিয়ালৰ সাসন'।

ধ.—'গিয়ান আৰু লাভ বৰ্হাৰ কথা'।

ধ. ল. হ.—'আপুনি আপোনাৰ বিচাৰ কৰা উচিত, অথবা.....' (দুভাগ)।

নু.—'নামান নামেৰে এজন কুঠিয়া স্বস্ত হোৱাৰ কথা'।

প. ৰা. স.—'সিৱসাগৰত সভা পতা কথা'।

প. স.—'প্ৰিথিবিৰ আকাৰৰ বিসই', 'মতোআল হোআৰ কথা'।

পু. স.—'হিত কথা সফল'।

প্ৰ. চ. দ.—'পাকৈ টোৰা চৰাইৰ বিবৰন'।

ফ.—'তিনিটা সৰু মাচৰ দ্ৰিষ্টান্তৰ কথা'।

ফ. দ.—'ভাই, ভনি, লগৰিয়াবিলাকলৈ লৰাহতৰ বেবহাৰ', 'মিচা কোআৰ
কথা', 'শ্ৰিত্যৰ পাচৰ ঘটনাৰ কথা'।

ব. (সম্ভৱতঃ, ব., ব. দ. আৰু ঙ. হ'ল ডক্টৰ নেথান ব্ৰাউন)।—'সিল হৈ
জোআ ম'হৰ কথা', 'তেজ জোআ সিৰৰ বিবৰন', 'কেমতাই অৰ্থাত
বনৰৌ পছৰ বিবৰন', 'ত্ৰোআ নগৰৰ কাঠৰ ঘোঁৰা'।

বং.—'দেও পূজক লৰাৰ গান'।

ব. দ.—'অসম লৰা আমেৰিকালৈ জোআৰ কথা', 'কুকুৰ আৰু সিয়ালৰ
কথা', 'গুপ্ত ধন'।

ব. ন.—'প্ৰাথমিক সিখ্যা', 'ইশ্বৰ আৰু তেওঁৰ দ্ৰিষ্টিৰ কৰমৰ কথা',
'জন্তুবোৰক আমি জি ৰূপ বেবহাৰ কৰিব লাগে তাৰ কথা', 'মিত্ৰস্বোপ
আৰু এক নিষ্ঠুৰ লৰাৰ কথা', 'মহা চিকন্দৰ আৰু তেওঁৰ মাক', ইত্যাদি।

ব. ন. চ.—‘উত্তম ভাৰ্জা’।

ব. প.—‘প্ৰভুৰ ৰাজ্য ত্ৰিধি’।

বিং সং—‘খেহ দেশৰ জঙ্ঘ নামেৰে সাগৰত ফুৰা জাহাজ’, ‘ঢাকাৰ মল মল কাপোৰৰ বিবৰন’।

ব—কানিৰ বিবৰন’, ‘কাকতি ফৰিজৰ কথা’, ‘ধৰমৰ কথা বাত্ৰা’, ‘মানুহ এজনক ফাঁচি দিয়াৰ কথা’ (শিৱসাগৰত)।

ভ.—‘চৰাই চলনৰ সক্তি’, ‘বিশ্বাসৰ ফল’।

ভ. ম. ব.—‘সুব সিকা এটা পাৰ চৰাইৰ কথা’, ‘সুবুধি’।

ভ. শ. স. স.—‘জ্ঞান প্ৰদায়িনি সভাৰ সম্বাদ’।

ম.—‘কএদি এজনক ফাঁসি দিয়া কথা’ (নগাঁৱত), ‘প্ৰিথিবিৰ পূৰ্বকালিৰ ইতিহাসৰ সংক্ষেপ বিবৰন’, ‘অকনোদই পৰ্হা সক লৰাবিলাকৰ প্ৰতি প্ৰথম প্ৰনই পত্ৰ’, ‘মিচৰ দেশৰ বিসই’ আদি।

ম. ফ. ক্ৰ.—‘কসিয়া ৰজাবিলাকৰ আখ্যান’।

ম. ব. (সম্ভৱতঃ, ম. আৰু ম. ব.= ডক্টৰ মাইলছ ব্ৰনছন)—‘মহম্মদৰ ধৰম বাঢ়াৰ বাত্ৰা’, ‘ঘোৰা পুথি চপা হোআৰ বিগ্যাণন’, ‘বহু মূল্য মুকুতা’, ‘লঙ্কা উপদীপৰ কথা’, ‘তোমাৰ মুক্তিৰ ভৰসা কি’।

ম. ব. ব. (কুমাৰী মেৰী আৰু ব্ৰনছন?—‘সক চিমুএল’, (পদ্য)।

মা.—‘নগাঁৱত মাউৰ লগাৰ কথা’।

মো. স.—‘পৰাৰ’ (১২.৩)।

ব.—‘ভোটৰ দেশৰ বিবৰন’, ‘লঙ্কা উপদীপৰ কথা’, ‘কম্পানি বাহাদুৰৰ বিবৰন’।

বং দং প্ৰং—‘বিদ্যাৰ গুন’।

ক.—‘পূৰ্বকালৰ ইতিহাস’, ‘আদমে পাপ কৰা কথা’, ‘কইন আৰু হেবেলৰ কথা’, ‘আব্ৰাহামলৈ অজিকাৰ কৰা দেস’ আৰু ‘—পুত্ৰ’, ‘আব্ৰাহাম নাইবা প্ৰেমৰ পৰিখা’, ‘স্নাকোবে দেখা স্বৰ্গীয় সপোন’ আদি।

ক. এ. ক.—‘বাতৰি (১৬.৩)।

ক. বা.—‘বিধৱা বিবাহ’ (১২.৮)।

ক. বা ডে.—‘ছটা ভয়ানক মাত’।

ল. দ.—‘সাধু কথা’।

ল. লে. দ.—‘উপকাৰি পৰামৰ্শ’।

সূ. স.—সাধুকথা (Riddles)—‘তাবে এটাৰ এশাৰী কথা হ’ল ‘কবি কল্পন
হিয়েলিৰ চন্দ’।

হ. চ.—‘দ্বীপিকা’।

C. H.—‘য়ান হাৰ্মচেন নামেৰে এটা মাউৰা লৰাৰ বিবৰন’।

D.—‘লিদিয়া স্ততিবেস্ত, নাইবা আত্মাক নাস কৰা ঠাৱৰ’।

G. D.—‘লুইচা নামেৰে এজনী চোআলিৰ বিবৰন’।

G. L. P.—‘পত্নবিলাকৰ উত্তৰ’।

H. Chunder—(সম্ভৱতঃ, হেমচন্দ্ৰ বৰুৱা)—‘আচৰিত গচ’।

G. J. S.—‘সভ্যতা আৰু বাণিজ্যৰ কথা’।

এইদৰে লেখকৰ নাম সাঙ্কেতিক ৰূপত দিয়াৰ চলতি গুণাভিৰাম বৰুৱাৰ
‘আসাম বন্ধু’তো আছিল। গুণাভিৰামে তাত নিজৰ নামৰ ঠাইত ‘জি’ দিছিল।

তলত দিয়া প্ৰবন্ধ-লেখক বা পত্ৰ-লেখকৰ নামসমূহ বিভিন্ন সংখ্যা ‘অকনোদই’ত
পোৱা যায়।

আনন্দিবাম ফুকন (আনন্দবাম ঢেকিয়াল ফুকন)—‘তলত চাওক’।

ইডা বি পাটন—‘আমেৰিকাৰ পৰা পঠোআ পত্ৰ’।

উৎসৱানন্দ গোস্বামী ডিপুটি ইনস্পেকটৰ—‘বিজ্ঞাপন’ (১৬.৬)।

কনকচন্দ্ৰ সৰ্মা—‘ভূতলৈ ভয় কৰা মিচা’।

কন্থকণ্ঠ সৰ্মা—‘সিংহ আৰু সহাৰ কথা’।

কাতিৰাম গোহাঁই—‘চৰাপুঞ্জি মোকামৰ বিবৰন’।

কিনাবাম সত্ৰিয়া—‘কলিকতাৰ সুখিয়াতি’ (পদ্য)।

গোবিন্দবাম ভূয়া—‘নগাঁও জিলাৰ বৰ্নন’ (পদ্য)।

টিকা দাস (শিৱসাগৰ)—‘সত সংসৰ্গ কৰাৰ কথা’ (পদ্য)।

জাতিৰাম গোহাঁই—‘পুলিপেনাং মাজুলিৰ বিবৰন’।

দয়াবাম চেটিয়া—‘ৰঙ্গপুৰ নগৰৰ বৰ্নন’ (পদ্য)।

ধৰ্মকান্ত গোহাঁই—‘গুআহাটিৰ বিবৰন’ (পদ্য)।

পথ্যধৰ সৰ্মা—‘জুৰা ও গিয়ানি লোকলৈ নিবেদন’।

পমধৰ সম (সম্ভৱতঃ, প্ৰেমধৰ শৰ্মা)—‘লৰা কালে কবিৰ মৰম’।

পূৰ্ণানন্দ সৰ্মা মহোৰি ক্ৰিমিনেল কোৰ্ট (Sri Purnanond Sorma)

—‘বিবেচনাৰ গুণ’ (পদ্য), ‘ভাল ৰূপে কাকত পৰ্হাৰ নিয়ম’, ‘অচম দেসৰ বালক সকলৰ বুধি আৰু যথার্থ গিয়ান বাৰ্হিবৰ উপাই’, সম্পাদকলৈ (৯.৮), ‘আচাম দেস হিতৈসিনি সভাৰ বিগ্যাপন’, ‘অসমীয়া ভাসাৰ কথা’ আদি।

সীত্ৰাওন চাহাব আৰু সীমতী মেম চাহাব—চিঠি (১৬.১০)।

মিৰ মজফৰ ছচেন (কলিকতাত পঢ়া ছাত্ৰ)—‘জহনিৰ বিবৰন’, সম্পাদকলৈ চিঠি (৯.২)।

মুনছী কেফায়ৎ উল্লা মুনচেফ—‘নীতিকথা’, ‘জ্ঞানী অজ্ঞানীৰ চৰিত্ৰ বৰ্ণনা’।

লুচিএন হেউডেন, ওৰফে ধনীৰাম—‘বোস্টোন ছহৰৰপৰা পত্ৰ’।

সৰ্বগুণ্য ভট্টাচাৰ্য—চিঠি (১৬.১০)।

সুভদ্ৰি—‘জুইত ৰখ্যা পোআ’।

Anondoram Phukan—ইংৰাজি আৰু অসমীয়া যি অভিধান অলপতে

চপোৱা হব, তাৰে আৰ্হি (১১.১২) : A—Ablution

Lakhmilal Dutta (Sibsagar) : সম্পাদকলৈ চিঠি (৯.৮)।

নিজৰ নাম স্পষ্টকৈ নিদি লিখা লেখকসকলে এইবোৰ নাম ব্যৱহাৰ কৰা দেখা যায়—

অৰুনোদইৰ পাঠক এজন—‘অৰুনোদইৰ সুনিয়ম’।

এজন অচমিয়া লোক—‘অচম দেসৰ লোকসকলৰ প্ৰতি নিবেদন পত্ৰ’ (৮.৫), (৮.৭), (৮.৮), (৮.১০), (৯.১), (৯.৭), ‘বিবাহৰ সময়ত যি সকল নিয়ম প্ৰতিপালন কৰা কৰ্তব্য তাৰ কথা’, ‘বিধবাৰ বিবাহ’, ‘অচমিয়া ভাসা’। এই লেখক গুণাভিৰাম বৰুৱাও হ’ব পাৰে।

এজন মিত্ৰ—‘নিজ পিত্ৰি মাত্ৰি জ্ঞানি সমাদৰ ৰাখিবা’।

এজন স্কুলৰ ছাত্ৰ—‘সভ্য হ’বলৈ নিবেদন’।

ওপৰ অচমত থকা এজন অসমীয়া লোক—‘অচমিয়া লোকসকলৰ হিত কথা’।

তোমালোকৰ পৰম মিত্ৰ এজন—‘আপোন সন্তানলৈ পিত্ৰি মাত্ৰিৰ উচিত কৰম’।

বিদ্যালয় পৰিভ্যাগী ছাত্ৰ—‘এখন পত্ৰ আৰু তাৰ উত্তৰ’।

যথার্থ বক্তা—‘গৰগাঁও নগৰৰ কথা’।

সিখ্যক—‘মোৰ আই’।

সীসোনাৰ চাঁদ (হেমচন্দ্ৰ বৰুৱা)—‘অনেক বিয়া কৰা অজুগুত’।

সীসীমতি অচম ভূমি—‘অচমিয়া লোকলৈ নিজ ভূমিৰ সাধাৰণ পত্ৰ’।

সীসীমলুআ কপিৰাজ চক্ৰবৰ্তি—‘মলুআ ৰজাৰ এখন চিঠি’।

সম্ভৱতঃ তলৰখিনি বিবিধ পুথিৰপৰা সোৱা পাঠ—

অচমিয়া লৰাৰ মিত্ৰ—‘ইশ্বৰৰ আখ্যা’।

লৰাৰ মিত্ৰ—‘হিন্দুস্থানৰ নানা প্ৰদেশ’, ‘ইশ্বৰ তেওঁৰ সকলো স্ৰিষ্টিতকৈ গৌৰবন্ত’, ‘টুইৰ কথা’, ‘গিয়ানৰ পুত্ৰ, অৰ্থাত মনুষ্য’, ‘ইশ্বৰ চকু সকলো ঠাইতে আছে’, ‘চিপিও সেনাপতিৰ চৰিত্ৰৰ কথা’।

বিবিধাৰ্থ সংগ্ৰহ—‘লক্ষা দিপৰ বিবৰণ’।

সম্বাদ পত্ৰ পূৰ্ণচন্দ্ৰোদই—‘নিতি ৰেনু’।

Podartho Bidya—‘মানুহৰ বিসই’।

‘অৰুনোদই’ কাকতে অসমীয়া পাঠকৰ মানসিক দিগন্ত আধুনিক ধাৰাত বহুল কৰি তুলিছিল। গ্ৰীচ, মিছৰ, খেহ দেশ (চীন) আদি দূৰ দেশৰ বুৰঞ্জী আৰু ৰাজনীতি, ৰুছিয়া, মেক্সিকো, গুৱাটিমালা আদি দূৰ দেশৰ ভূগোলৰ বিৱৰণ, ভাৰতবৰ্ষৰ বুৰঞ্জী আৰু চলন্ত ৰাজনৈতিক ঘটনাৰ সংবাদ আদি ‘অৰুনোদয়ে’ সততে পৰিবেশন কৰিছিল, প্ৰাণীবিদ্যা, উদ্ভিদতত্ত্ব, পদাৰ্থবিদ্যা আৰু জ্যোতিৰ্বিদ্যা আদি জ্ঞান বিতৰণ কৰিছিল। এই কাকতে বাইবেল আৰু খ্ৰীষ্টিয়ান ধৰ্মৰ সাহিত্য আৰু বুৰঞ্জীৰ আভাস দিছিল, নানা পেৰেবোল, উপকথা আদিৰ পুনঃকথন কৰিছিল। জন বান্য়ানৰ *Pilgrim's Progress*-অৰ ভাঙনি ধাৰাবাহিকভাৱে প্ৰকাশ পায় ‘অৰুনোদই’তে। ‘ৰাখানাথ আৰু প্ৰসন্নৰ কথোপকথনে’ এক উপন্যাসৰে আকৃতি ধাৰণ কৰি আছে। ‘পুৰনি অসম বুৰঞ্জি’, ‘কামৰূপৰ বুৰঞ্জি’, ‘চুটিয়া বুৰঞ্জি’—এই তিনিখন পুৰণি অসমীয়া বুৰঞ্জী ধাৰাবাহিকভাৱে প্ৰকাশ হোৱাত বাহিৰৰ জগতেও অসমৰ প্ৰাচীন বুৰঞ্জী-সম্পদৰ ভূ পাব পৰা হৈছিল। আ. নামৰ লেখকৰ অসমৰ জনজাতিসমূহৰ পৰিচয়সমূহ অতি মূল্যবান সম্পত্তি। গুণাভিৰাম বৰুৱাৰ সামাজিক ‘ৰায়-নৱমী’ নটিকথনি পোনতে ‘অৰুনোদই’ৰ বুকতে ওলায়। ১১শ বছৰ ১২শ সংখ্যাত সম্পাদক ডেনফোৰ্থে আনন্দৰাম ঢেকিয়াল ফুকনৰ ইংৰাজী-অসমীয়া অভিধানৰ A-ৰপৰা Ablution পৰ্যন্ত প্ৰকাশ কৰি জনায় যে ‘ফুকনে ইংৰাজি অচমিয়া আৰু অচমিয়া ইংৰাজি, এই ৰূপে দুই খণ্ড অভিধান লিখিছে। তাৰে আৰ্হি লোকবিলাকক দেখাব

কাৰণে এই অৰুনোদইৰ মাজত দুই এক পিঠি চাপিবলৈ আমাক পত্ৰ লিখিচে।' জীৱনী, ভ্ৰমণ-বৃত্তান্ত আদি আধুনিক সাহিত্যৰ অঙ্গৰ বিকাশো 'অৰুনোদই'তে হৈছিল। চাইবাছ বাকাৰ, গতলব চি. ডাইবলি (Dauble), ডব্লিউ. জে. লং আদি ছাহাব লোক, আৰু খুকু আৰি ফাৰোৱেল, বুধি লিজি বোৰ্ডমান, বাতিৰাম দাস, লুঙ্গচাঙ্গ ফ্ৰাঞ্চিছ ওয়েলণ্ড (নগা) আদি লোকৰ মৃত্যু-সংবাদ (obituary note) বিশেষ মন্তব্য। অসম আৰু বাহিৰত খ্ৰীষ্টধৰ্ম-প্ৰচাৰৰ সংবাদ প্ৰায় সংখ্যাতে দিয়া হৈছিল। 'অৰুনোদই'ৰ ফেব্ৰুৱাৰীৰ সময়ত আধুনিক অসমীয়া কবিতাই চেৰাশালিত কিদৰে কান্দিছিল, তাৰ আভাস বৰ কৌতূহলৰ বিষয়। পুৰণি তেতিয়া মৰি গৈছে, কিন্তু নতুনৰ জন্ম যন্ত্ৰণা হৈ পৰিছে। কবিতাৰ অনুভূতি আৰু কল্পনা তেতিয়াও বহুত আঁতৰত। 'অসমীয়া লৰাৰ মিত্ৰ', বঙলা 'চিন্তাবিলাসিনি পুথি', ঘোৰা পুথি আদিৰ বিষয়ে ওলোৱা কথাখিনিতে আধুনিক সমালোচনা-সাহিত্যৰ জন্ম বুলি ক'লে বোধ হয় শুদ্ধ নহ'ব। কিন্তু 'বাৰেমতৰা পখিলা পুথি', 'কনীয়া কীৰ্তন' আদি প্ৰকাশ আৰু প্ৰচাৰৰ সম্বাদ মন কৰিবলগীয়া। ২য় বছৰ বৰ্ষ সংখ্যাৰপৰা মাহেকীয়া পঞ্জিকা আৰু ৯ম বছৰ ১ম সংখ্যাৰপৰা 'অৰুনোদইৰ ধন পোআ ৰচিত', এই দুটি নতুন বস্তু সন্মুখত হয়। গ্ৰাহক-সংখ্যাৰ এটি বিশ্লেষণ বৰ্তমান সংগ্ৰহত সন্নিবিষ্ট হৈছে। ১২শ বছৰ বৰ্ষ সংখ্যা কাকতৰ সম্পাদক হোৱাইটিঙে আপত্তি কৰিছিল, "অৰুনোদই পত্ৰৰ কাৰণে মাহে ৫০ টকা খৰচ হ'ই, অৰ্থাৎ বছৰত ৬০০ টকা জাই; কিন্তু আমি লোকৰ পৰা প্ৰাই ৪০০ টকাহে পাও।" আমাৰ সাংবাদিকতাৰ ইতিহাসে এই কথা বিশেষভাৱে মন কৰিব পাৰে। এইদৰে দেন পেলায়ো বেপ্টিষ্টসকলে অসমীয়া ৰাইজৰ মাজত জ্ঞান বিলাবৰ যত্ন কৰি আছিল। কাৰণ তেতিয়াও যেন অসমীয়া জাতি গুই আছে, কানিৰ বাগিয়ে টোপনি গধুৰ কৰি তুলিছে। নানা কুসংস্কাৰ আৰু অন্ধবিশ্বাসে দেশখনক আচ্ছন্ন কৰি ৰাখিছে। 'অৰুনোদই'ৰ লেখকসকলে সেই টোপনি ভাঙি দি কুসংস্কাৰ আৰু অন্ধবিশ্বাস আঁতৰাবৰ কাৰণে যেন প্ৰাণ-পণে যত্ন কৰিছে। বিদ্যা আৰু জ্ঞান-বিভাৰৰ অৰ্থে তেওঁলোকে নৱীন-প্ৰৱীণ সকলোকে উপদেশ দিছে, উঠি অহাসকলক সজ ব্যৱহাৰ শিকাবৰ কাৰণে অনবৰত যত্ন কৰিছে। ঠায়ে ঠায়ে হিউমাৰ বা হাস্যৰো অৱতাৰণা কৰা হৈছে; খ্ৰীষ্টীয়লুআ কপিৰাজ চক্ৰৱৰ্তিৰ পত্ৰখনিত তাৰ আভাস পোৱা যাব।

'অৰুনোদয়ে' ১৮৪৬ জানুৱাৰীত প্ৰথম ওলায়ে 'জোআ বছৰৰ কথা'ত ১৮৪৫ ছনৰ খবৰ দি প্ৰায় প্ৰতি সংখ্যাতে 'অনেক দেশৰ সম্বাদ' আৰু 'ধৰ্মৰ কথা বাত্ৰা'ত

অসম, ভাৰত আৰু পৃথিৱীৰ বাতৰি দি গৈছিল। অসমৰ বিভিন্ন ঠাইৰপৰা গোটোৱা খবৰৰ যি বেকৰ্ড 'অকনোদই'ত আছে, তাৰপৰা দেশৰ যোৱা শক্তিকাৰ বুৰঞ্জীৰ এটি ভাল আভাস পোৱা যায়। বিভিন্ন পৰ্যায়ৰ এনে বাৰ্তাৰ মাজৰপৰা কেইটিমান তলত উদ্ধাৰ কৰি দিয়া হ'ল,—

‘সিৱসাগৰৰ উজনি মেটেকাৰ ঘাটত বৰ্তমান মাহে এজনী ভিৰোতা মানুহে দিখৌ নৈত নামি পাৰ হওঁতে এটা ঘৰিয়ালে কামুৰি মাৰিলে।’ (মাৰ্চ ১৮৪৬)

‘বৰ্তমান সঁকৰ এপ্ৰেল মাহৰ ২৬ তাৰিখে সিৱসাগৰ জিলাৰ দক্ষিণ ফালে কালু গাঁৱৰ শ্ৰীলম্বোদৰ মৌজাদাৰৰ ককায়েক শ্ৰিত্যু হোআৰ পূৰ্বে তেওঁৰ বৈনিএকে স্বামিৰ লগত সতি জাবৰ নিমিত্তে অগ্নি পৰিখাকে আদি কৰি সকলো ৰূপে প্ৰমান চাই সতি হই জেন জানি মৌজাদাৰে শ্ৰীজুত বিচাৰ পতিৰ আগত সেই কথা জনালত দাৰোগাৰ দোআৰাই সতিক নিবাৰণ কৰিলে।’ (মেই ১৮৪৬, ‘সতি জোআৰ নকচা’ এখনো দিয়া হৈছে।

‘১৮ জুন তাৰিখে নিসা দুই বজাৰ সময়ত গুআহাটিত বৰকৈ ভুমি কম্প হৈছিল, তাতে সেই জিলাৰ প্ৰধান পকি গিৰ্জা ঘৰৰ ওপৰে দলৰ ৬ হাত মানৰ তলতে কঁৰালবিলাক এৰাই পৰিল, আৰু ভিতৰতো অনেক ঠাই ফাটিল। আৰু, বেলি চোআ ঘৰিবোৰৰো প্ৰায়ে মাত মৰিল।’ (জুলাই ১৮৪৬)

‘জুলাই মাহৰ ৩০ তাৰিখত জোৰহাটৰ শ্ৰীজুত পুৰন্দৰ সিংহ মহা বজাৰ কোসৰ ঘৰত দুআৰ মেলি, চোৰ সোমাই, পেৰা আৰু জপাৰ টিঙ্গিৰি কাটি, কাপোৰ আৰু অলঙ্কাৰ ২৪১৪ টকাৰ বস্তু চোৰে নিলে; এতিয়ালৈকে চোৰ ধৰিব পৰা নাই, তথাপি মহা বজাৰ ভিতৰৰ মানুহে কুপৰামৰ্স কৰি নিয়াইচে বুলি দাৰোগাই মনেৰে ভাবিছে।’ (আগষ্ট ১৮৪৬)।

‘জোৰহাট নগৰত মহা বজা পুৰন্দৰ সিংহৰ ৩ দিন পৰ্জন্তে মধু মেহৰ পিৰা উপস্থিত হৈ বৰ্তমান মাহৰ ১ প্ৰথম তাৰিখে ব্ৰিহস্পতি বাৰৰ দিনা বেলি দুই বজাৰ সময়ত শ্ৰিত্যু হল।

‘তেতিয়া দুৰ্গা পূজা চাবলৈ ফুকন, বৰুৱা আদি বৰ বৰুৱা ডাঙ্গৰিয়া সকল গোট খাই, সেই শ্ৰিত্যু মহা বজাক নগৰৰ পৰা বাহিৰ কৰি, দহন আদি কৰাবৰ নিমিত্তে, শ্ৰীজুত কামেশ্বৰ সিংহক, শ্ৰিত্যু বজাৰ স থকা ঠাইতে বৰ চৰাত কাপৰ পাৰি বহুআই, বৰ বৰুৱা আৰু ডাঙ্গৰিয়া সকলে চাৰি বজাৰ সময়ত পূৰ্বে পিহি বজাই জুব্বাজ নাম দিয়া, শ্ৰীজুত কামেশ্বৰ সিংহক এক সেৱা কৰি জুব্বাজ মৰ্জতা

দিলে। পাচে জুব্বাজে সোন, ৰূপ, কাঁহ আৰু তাম, এই চাৰি কলহেৰে ত্ৰিত্বা ৰজাক গা ধুআই, ৰাজ অলঙ্কাৰ পিন্ধাই, সৰাইত সাজ কাপৰ দি, কুঁঅৰি আৰু গোহাঁই সকলে সেৱা জনাই, চাঙ্গটি চন্দোৱাৰ তৰি, চৌদোলত তুলি, দিচৈ নৈৰ ওচৰলৈ নি, আঁৰ কাপৰ তৰি চন্দন কাঠ আদিৰে দহন কৰিলে। স নিওঁতে বৰ লোক আৰু সৰু লোক, বহু মানুহ গৈছিল।’ (অক্টোবৰ ১৮৪৬)

‘কোনো কোনো অসমিয়া লৰা, বেজৰ কাম সিকিবৰ নিমিতে অসম দেসৰপৰা কলিকতালৈ গৈ মেদিকাল কলেজ, অৰ্থাত্‌ প্ৰধান বেজৰ স্কুলত সোমাল, আৰু কলিকতাৰ সমাচাৰ দৰ্পনত লিখিচে, সিহঁতে ভালকৈ সিকি আছে।’ (নৱেম্বৰ ১৮৪৬)

‘নৱেম্বৰ আৰু ডিচেম্বৰ মাহৰ ভিতৰত গুআহাটিত ৭টা, নগাঁৱত ১১টা মানুহ খ্ৰিষ্টৰ সিস্য হৈ বুৰ পাই মণ্ডলিত সোমাল।’ (ডিচেম্বৰ ১৮৪৬)

‘সিৰসাগৰ জিলাত ১৭ ফেব্ৰুৱাৰি তাৰিখে শ্ৰীহৰনাথ পৰ্বতিয়া বৰুআ পোঁচকলৰে বোকা খাতৰ শ্ৰীবেথাই সৰ্মাকে ধৰি আনি, আপোন জিএক শ্ৰীমতি কেতেকিক সালংক্ৰিতাকৈ বিয়া দিলে। নিমন্ত্ৰনতে অনেক ভদ্ৰলোক বিয়া চাবৰ নিমিতে আহিছিল, কিন্তু সেই ৰাতিৰ ন বজাৰ সময়ত অতি সীলা ব্ৰিষ্টি হৈ বিয়া দিয়াৰ ঠাই নষ্ট কৰাত ৰভাৰ ভিতৰত বৰ বোকা পানি হলত, চৰা ঘৰৰ ভিতৰ সোমাই জগ্য কৰি বিয়া দিলে।’ (ফেব্ৰুৱাৰী ১৮৪৭)

‘ডিব্ৰুগড়ৰ জিলাৰ পৰা আমালৈ এখান পত্ৰ লিখি এই কথা জনাইছে। মটকৰ শ্ৰিতমাতিবৰ বৰ সেনাপতিৰ মধ্যম পুতেক ভগিৰথ মাজিও গোহাঁই বৰ সেনাপতি সদৰ আমিন কাম লৈ সৰহ দিন কৰিবলৈ ন হ'ল; এনেতে তেওঁৰ বাপেক বৰ সেনাপতি জি ৰোগত শ্ৰিতু হ'ল সেই ৰোগেই কফাশ্ৰিত পিত হৈ খাব নোঅৰা, জি খাই সিও জিন নো জোআ, পিতে খুন্দা মাৰি ধৰে, এনে ৰোগ হৈ এই মাঘ মাহৰ ২৭ তাৰিখে ক্ৰিষ্টাষ্টমিৰ দিনা ৰাতি ২ পৰ জাঁওতে মাজিও গোহাঁই শ্ৰিতু হ'ল। কিন্তু শ্ৰিয়মান কালে তেওঁৰ বৰ গিয়ান আছিল, গুৰুকো অনাই সৰাইৰে দখিনা কৰি জিবোৰ মানুহ তেওঁক চাবৰ মনেৰে গৈ আছিলে, সেইবোৰকো চাই সমাদৰ কৰিহে মৰিল। তাৰ পাচে তেওঁৰ সপৰিবাৰে মৰা স বাপেকৰ ৰিতিৰে দাহ কৰি মৈদামৰ দৰে ওখ ভেঁটি কৰিলে; বিধি মতে পছ মাচ আদি কৰি খাদ্য দ্ৰব্য মৰ্জাদাৰ কাপৰকো কৰি ভালেমান দ্ৰব্য গোটাই ২৯ ফাগুন তাৰিখে সুকুৰ বাৰৰ দিনা ৰাতি দিনকৈ বৰ সবাহ কৰিলে। দেস দস্তৰ বিধি মতে কৰম কাজ কৰিলে।’ (মাৰ্চ ১৮৪৭)

‘বৰ্তমান বচৰৰ জানোআৰি মাহৰ ২৮ তাৰিখে বাপ্তিষ্ট মিস্যনেৰি সমাজৰ

বাৰ্ষিক সভা কলিকতা নগৰত হৈছিল। তাতে এই কথা প্ৰকাশ হ'ল, বঙ্গাল আৰু হিন্দুস্তান দেশত বাস্তিষ্ট অৰ্থাত বুৰ পোআ ২৮ টা মণ্ডলি আছে; মণ্ডলিৰ লোক মুঠে ১৩৩৮ আছে।' (এপ্ৰিল ১৮৪৭)

'নবেম্বৰ আৰু ডিচেম্বৰ মাহতে পাদুৰি সাহাববিলাকে ভাটিলে জাজ্ঞা কৰি গলত অকনোদই কৰিব নো আৰিলে; সেই নিমিত্তে এতিয়া দুই পঞ একে বেলিএ চাপ কৰি দি পঠাব।' (নবেম্বৰ ১৮৪৭)

'জিলা সিবসাগৰৰ অৰ্জুনৰ গুৰিত শ্ৰীযুত মনিৰাম দেৱানে সনিবৰিয়া হাট পতাইচে তাত সকলো বস্ত্ৰ ওলাই গাবলিয়া আৰু নগৰিয়া নগাকে আদি কৰি সকলো মানুহে সনিবাৰৰ দিনা কিনা বেচা কৰি হাট বেহাই গৈ।' (জানুৱাৰী ১৮৪৮)

'ডিচেম্বৰ ২৮ তাৰিখত অসম দেশৰ শ্ৰীযুতা কটৰ মেম চাহাবে সৈতে শ্ৰীযুত ব্ৰধ্বন চাহাব আৰু মেম চাহাবে বাবা লোক আৰু নগাঁও স্কুলৰ দুজন অসমিয়া লৰাক লগত লৈ ককিন্সো নামে এখান জাহাজত উঠি কলিকতা এৰি সাগৰৰ পাৰ হৈ ৫ মেই তাৰিখত আমেৰিকা দেশৰ বস্ত্ৰন নগৰ পালেগৈ।' (আগষ্ট ১৮৪৯)

'২৯ তাৰিখত শ্ৰীযুত পাদুৰি বাৰ্কৰ চাহাবে নৰিয়াৰ কাৰণে মেম চাহাব আৰু বাবা লোকে সৈতে আমেৰিকা দেশলৈ জাবৰ নিমিত্তে ভাপ জাহাজত উঠি গ'ল।' (অক্টোবৰ ১৮৪৯)

'গুআহাটি নগৰত প্ৰায়ে এক হেজাৰ মানুহ মাউৰে ধৰি মৰিল। সিবিলাকৰ মাজত ক্ৰিস্ণবাম ভৰালি বৰুআ ফৌজদাৰি চিৰস্তাদাৰ ৩১ মেইৰ মানিসা ৰাতি মাউৰে ধৰি ৰাতিপুআ ১০ বজাত মৃত্যু হল।

'নগাঁৱত এসতকৈ অধিক মানুহ এই পিৰাতে মৰা সুনিচোঁ।' (জুন ১৮৫১)

'বৰ্তমান ডিচেম্বৰ মাহৰ ১৫ তাৰিখত শ্ৰীযুত কাপ্তান ব্ৰোডি চাহাব ওপৰ আচাম সিবসাগৰ জিলা এৰি আপোন দেশলৈ জোআত সকলো লোকে আহি দৰ্শন দি সোকাকুল হৈ অতিসই মনত দুখেৰেহে বিদাই দিলে। তেওঁ বৰ চাহাব হৈ ১৮৩৮ সঁকৰ পৰা ১৩ বছৰ দায়াকপে এই জিলা সাসন কৰিলে।' (ডিচেম্বৰ ১৮৫১)

'১৮৫২ ইং সঁকৰ ১০ জুন তাৰিখে বেলা তিনি বজাৰ সময়ি জোৰহাটত শ্ৰী শ্ৰী কামেশ্বৰ সিংহ মহা ৰজা পৰলোক প্ৰাপ্ত হ'ল, এই মহা অসন্তোষৰ বাত্ৰা জোৰহাটৰ পৰা সুনিচোঁ।' (জুন ১৮৫২)

'৪ জুলাই তাৰিখে ৰজাৰ সৰাধলৈ জাঁওতে ভোগদৈত নাও বুৰি অনেক মানুহ মৰিল। মালৌ কলিয়নিত সিবিলাকৰ মৰা স বামুন তিনিটা, সুদিৰ দুটা, গনক

দুটা, এই যিনি পাইচে; নো গোআও আচে।’ (জুলাই ১৮৫২)

‘২৫ মাৰ্চ সুকুৰ বাৰৰ ৰাতি দুপৰ মানৰ সময়ত কোঁএৰপুৰ মৌজাৰ ৰতি নেওগ নামে এজন মানুহৰ ঘৰৰ ওচৰতে বান্ধি থোআ খুঁটিৰ মহৰ মাজত বন্ধপাত পৰি পাঁচ জনি মহ মৰিল। ৰাতি পুআ মহৰ গৰাকিএ দেখে যে পাঁচো জনি ঠৰ হৈ পৰি মৰি আচে; তাৰে এজনিৰ চকু এটা ওলাই নিলগত পৰি আছিল।’ (এপ্ৰিল ১৮৫৩)

‘৮ জুনৰ ৰাতিপুআ ৮ বজাৰ সময়ত জমুনা নামে ভাপ জাহাজ আহি সিবসাগৰ জিলা পালেহি। তাতে দিখৌ নদিৰ গৰাত লৰা বুৰা বহু মানুহে বৰ আনন্দেৰে জাহাজ চাবলৈ গোট খাইছিল। এই জাহাজতে কলিকতাৰ পৰা লৰ্ড চাহাবৰ আগ হৈ অহা সীল শ্ৰীযুত মিল্চ নামে জজ চাহাবো আহি লৰ্ড চাহাবো আহি গু জুনত এই জিলা পালেহি। তেওঁ এই অচম দেসৰ সকলো জিলাৰ সোধ পাচৰ মহলা লৈ লৰ্ড চাহাবক বুজাব। এই জাহাজ নাজিৰাত থকা অচম কম্পানিৰ চাহ কুঠিলৈকো গিয়া হব। জাহাজ ইমান ডাঙ্গৰ হোআতো কেবল তিনি হাত পানিতে ভাল ৰূপে চলিব পাৰে। জাহাজৰ কাপ্তান শ্ৰীযুত হক্লি চাহাব।’ (জুন ১৮৫৩)

‘ফেব্ৰুৱাৰিৰ ২৬ তাৰিখে সুকুৰবাৰে বেলা দহ বজাৰ সমাইত জোৰহাট মোকামত ৰাজদ্ৰুহি অপৰাধে দেৱান আৰু পিয়ালি সৰ্মা মৌজাদাৰ, এই দুই জনক ফাঁচি দিয়া হ’ল।’ (ফেব্ৰুৱাৰী ১১৫৮)

‘অসম দেসৰ ৰাজ পুত্ৰ শ্ৰীযুত কন্দৰ্পেশ্বৰ সিংহ আপোন দেসলৈ আহিবৰ নিমিতে গবৰ্ণমেণ্টৰ পৰা অনুমতি পাইছে। তেওঁ আজিলৈকে বৰ্ত্তমান জিল্লাত আছিল।’ (জুন ১৮৬১)

‘এই সিবসাগৰ জিল্লাৰ গবৰ্ণমেণ্ট ইঞ্চুলৰ হেড মাষ্টৰ শ্ৰীযুত বাবু নিলমণি গাঙ্গুলী ৬ মাহৰ বিদায় লৈ আপোন ঘৰলৈ গ’ল; তাতে তেওঁৰ চাত্ৰবিলাকে তেওঁৰ সজ ব্যৱহাৰ আৰু মিষ্ট বাক্যৰ নিমিত্তে আৰু বিদ্যা গুণে সিবিলাককো গুণী কৰাৰ কাৰণে তেওঁলৈ বৰকৈ বেজাৰ কৰিছে।’ (ছেপ্টেম্বৰ ১৯৬১)

‘অকনোদই’ৰ বৰ্ণবিন্যাস প্ৰণালী সৰলীকৃত আছিল। এই বিষয়ে বৰ্ত্তমান পুথি সন্নিবিষ্ট Style and Mode of Spelling প্ৰবন্ধ বিশেষভাৱে প্ৰণিধানযোগ্য। এই আলোচনাৰ পটভূমি হ’ল—১৮৫৩ ডিচেম্বৰ মাহত ১০টা প্ৰশ্নৰ উত্তৰত ‘এজন ডেকা পণ্ডিতে’ লিখা কথাখিনি তুলি দিয়া হৈছে, আৰু তাৰ পাছত লিখা হৈছে,— ‘ইয়াত ৰাজে আন আন কোনো সংশ্লিষ্ট আৰু বজালিৰে মিহলি কথা লিখিছে; আৰু

সংস্কৃতৰ মাত লিখাৰ দৰে দিৰ্ঘ ঈকাৰ উকাৰ আদিৰে ভাসাৰ মাতো লিখিব দিচে; আৰু আমাত কৈচে, “আনন্দ বৰ্দ্ধক, ও শুদ্ধ, ও সংস্কৃত কঠোৰ কঠোৰ শব্দ, এবং গভিৰ ভাব, জ্ঞানৰ নিমিত্ত পদবিলাক শুদ্ধ ও পদ বৰ্দ্ধবিলাক শ্ৰাবণী জনৰ শ্ৰবণ কুহৰে সুখা শ্ৰবিত তুল্য হালহঁতেন, অৰুনোদই নো কি অমূল্য নিধি হলহঁতেন, কবই নোআৰোঁ; তথাহ, বাখৰ দিয়া শোনাৰ ভুখনতে হিৰা পতাৰ নিচিনা হব।” ইয়াৰ পিছতে Style and Mode of Spelling শিৰোনামা দি সম্পাদক ব্ৰাউন চাহাবে (শেষত নামৰ বদলি ‘॥’ সঙ্কেত মাত্ৰ আছে) নিজৰ মত দি গৈছে। হেমচন্দ্ৰ বৰুৱাই লিখিছে, কেনেকৈ তেওঁ ব্ৰাউন আৰু ব্ৰাউনৰ মতাবলম্বী নিধি লিবাই ফাৰোৱেলৰ লগত এই বিষয়ে যুঁজিব লাগিছিল। শেষত হেমচন্দ্ৰ বৰুৱাৰে জয় হ’ল। ‘অৰুনোদই’ নামটো ১৮৬১ ছনৰ জানুৱাৰীৰপৰা উইলিয়াম বাৰ্ডৰ সম্পাদিত ৰূপত ‘অৰুনোদয়’ হ’ল আৰু সমস্ত কাকতখনিত আজিৰ দিনৰ আৰ্হিৰ হেমচন্দ্ৰ বৰুৱা-নিৰ্দিষ্ট বৰ্ণ-বিন্যাস গ্ৰহণ কৰা হ’ল। এইদৰে অসমীয়া ভাষাৰ এই প্ৰথম সাংগঠনিক স্তৰে পিছৰ কালৰ কাৰণে নানা অনুশীলনৰ যোগে এটি অভিনৱ ঐতিহ্য সৃষ্টি কৰিলে।

বৰ্তমান প্ৰকাশনৰ কামত নানা সহায়ৰ বাবে শ্ৰীমতী লক্ষ্মেশ্বৰী ভূঞা (ডক্টৰ সূৰ্যকুমাৰ ভূঞাদেৱৰ পত্নী), শ্ৰীমতী শান্তিছায়া বৰুৱা (ডক্টৰ বিৰিঞ্চিকুমাৰ বৰুৱাদেৱৰ পত্নী), গুৱাহাটীত থকা বেণ্টিষ্ট কাউন্সিল ফৰ নৰ্থ-ইষ্টাৰ্ণ ইণ্ডিয়াৰ মিষ্টাৰ জৰ্জ জিলেপছি, অধ্যাপক শ্ৰীহেমন্তকুমাৰ শৰ্মা, শ্ৰীকেশৱ মহন্ত, শ্ৰীসুৰেন্দ্ৰনাথ ভাগৱতী, শ্ৰীহেমৰথ বৰ্মন আদিক নানা প্ৰকাৰ সাহায্যৰ বাবে আমি কৃতজ্ঞতা জ্ঞাপন কৰিলো।

গুৱাহাটী

জানুৱাৰী, ১৯৬৫

চটাই পৰবত ছিৰিলুইত

পাতনি

অনুভূতিশীল মানুহৰ অন্তৰ আৰু বাহিৰৰ বিশ্ব জগতখনৰ ৰূপৰ জিলমিলনি —ইয়াৰ মাজতে মানুহৰ পাৰ্থিৱ সুখৰ আশা-আকাঙক্ষাবোৰ আৰু অতীন্দ্ৰিয় অৰূপৰ ইয়া-ময়া। বাহিৰৰ সৌন্দৰ্যই আমাৰ অন্তৰত কিবা এটি অভিনৱ আনন্দৰ আৰু তাৰ লগে লগেই কোনো দিনেই নেদেখা নুশুনা কিবা আন এটি আনন্দৰ শিহৰণৰ আশা জগাই দিয়েহি। সেই কাৰণে আদিম অৱস্থাবেপৰা মানুহ কল্পনাগ্ৰবণ আৰু বোধহয় সভ্যতাৰ চূড়ান্তলৈকে এই অনুভূতিশীলতা জীয়াই থাকিবই। মানুহৰ অনুভূতিৰ এই সুক্ষ্ম স্পন্দনে চিৰকালেই বায়ু-তৰঙ্গৰ মাজৰ শব্দৰ স্পন্দনৰ ভিতৰেদি আত্ম-প্ৰকাশ ভিন্কা কৰি আহিছে। আত্ম-প্ৰকাশ আৰু আত্ম-প্ৰসাৰৰ হেঁপাহতেই কাব্যৰ আৰম্ভণী গীতিকা। সকলো দেশৰে সকলো জাতিৰে সকলোৰে অন্তৰত এই হেঁপাহ আছে। সেই দেখিয়েই হ'বলা সকলো জাতিৰে সভ্যতাৰ আদিম অৱস্থাবেপৰা নানা গীত-মাতৰ সৃষ্টি।

সকলো দেশতেই গীতি-সাহিত্যৰ প্ৰচলন আছে। এই ধাৰা সাহিত্যৰ কিছুমান বিশ্বজনীন লক্ষণো আমাৰ চকুত পৰে। এই সাহিত্যৰ ভাৱ-অনুভূতিৰ আৰু ভাষাৰ ৰচনা প্ৰণালীৰ সৰলতাই ঘাই বৈশিষ্ট্য। স্বাভাৱিকতাৰ ভাষা সদায়েই সৰল। ভাবেৰে বা ভাষাৰে বিলাসিতা এই গীত-মাতবোৰত থাকিব পাৰে, কিন্তু সেই বিলাসিতাৰ ভঙ্গীও অতি সহজ আৰু সৰল। সাধাৰণ পক্ষত দেখা যায় যে, এই গীত-মাতবোৰৰ লগত সভ্যতাৰ যেন শব্দৰতা। আধুনিক লিখিত কাব্যৰ লগতো সহজতা-সৰলতাৰ বৈশিষ্ট্যৰ বাবেই গীতি-সাহিত্যৰ অমিল। গীতি-সাহিত্য জানিবা হাবি-বননিৰ বনফুল; আধুনিক কাব্য আকৌ নিতৌ কৃত্ৰিমতাৰ হাতৰ পৰশ পোৱা ফুলনিৰ ফুল। গীতি-সাহিত্যৰ আৰু এটি লক্ষণ—আধুনিক কাব্যৰ দৰে লেখকৰ নামৰ বিজ্ঞাপন তাত নাই।

গীতি-সাহিত্যৰ ৰচনাৰ কাল আৰু কি অৱস্থাত কি পদ্ধতি অনুসৰি ৰচিত

হৈছিল, এই সম্বন্ধে পণ্ডিতসকলৰ মাজত মতানৈক্য আছে। কিছুমান গীত পৌৰাণিক বা কাব্যিক আখ্যান অবলম্বন কৰি ৰচিত হৈছিল, কিছুমান বা আকৌ দুই-এক বুৰঞ্জীমূলক ঘটনা বা ব্যক্তিক কেন্দ্ৰ কৰি গোঁঠা হৈছিল। এই দুইবিধৰ ভিতৰত বুৰঞ্জীমূলক ৰচনাবোৰৰ কাল কিছু পৰিমাণে নিৰ্ণয় কৰিব পৰা গ'লেও পৌৰাণিক কাব্যিক গীত বা কাহিনী-গীতিৰ ৰচনা-কাল নিৰ্ণয় কৰা কঠিন। য়ুৰোপত বিশেষকৈ নৰৱে, সুইডেন আৰু স্পেইনত বেলাড্ বুলি এবিধ কাহিনীমূলক গীতৰ প্ৰচলন অতি পুৰণি কালৰেপৰা আছে। এই গীতবোৰৰ সাধাৰণ সংজ্ঞা দিয়া টান। কিন্তু বিৱৰণমূলক আখ্যান সিহঁতৰ এটা উমৈহতীয়া গুণ। ফৰাচী ভাষাৰ *ballere* শব্দটোৰ উৎপত্তি বুলি এই গীতবোৰত নাচোন এটা প্ৰধান অঙ্গৰূপে ধৰা হয়। খ্ৰীষ্টিয় আদি পণ্ডিতৰ মতে ৰচনা-বিষয়ত এই গীতবোৰ ৰাজস্বৰা উচ্ছাসৰ উমৈহতীয়া সৃষ্টি। তেওঁলোকে কয় যে (আমাৰ দেশত সিদিনালৈকে সমূহৰাজকভাৱে চলি অহা বীণ-ব'ৰাগীৰ দৰে) কিছুমান অঘৰী গায়ক লগ লাগি গীতবোৰ ভণিছিল। হয়তো এজনে প্ৰথমে কেইশাৰীমান গাই এটা ঘোষাৰে তেওঁৰ বিৰচন-কাৰ্য শেষ কৰিছিল, নহ'লেবা দুজনমানে গোট খাই সেই কাৰ্য্য কৰিছিল; লগৰ আনসকলে নিজৰ ভাগ দি দি একেটা ঘোষাকে দোহাৰি দোহাৰি একোটা সাময়িক বা পুৰণি কাহিনীক গীতি-ৰূপ দিছিল। কিন্তু সাম্প্ৰদায়িক ৰচনাৰ এই মতবাদ লাহে লাহে ভ্ৰান্ত বুলিহে প্ৰতীয়মান হৈছে। য়ুৰোপৰ বেলাডবোৰত সমূহৰ প্ৰাণৰ উচ্ছাস স্বীকাৰ কৰি লৈও একেলগে সিবোৰ সমূহৰ সৃষ্টি বুলি কোৱা কঠিন। অৱশ্যে নানা যুগৰ মাজেদি বাগৰি অহাৰ লগতে এই কাহিনী-গীতবোৰৰ ভাষা আৰু ছন্দৰ পৰিৱৰ্তন-পৰিৱৰ্ত্তন ঘটি পৰ্বতৰপৰা নৈৰ সোঁতত বাগৰি আহি আহি সাগৰৰ মিহি বালিত পৰিণত হোৱা খহটা শিলৰ দৰে নতুন ৰূপ লোৱাটোৱেই অতি স্বাভাৱিক গতি বুলিলে সকলোৰে বিশ্বাস হ'ব। এই গতি-প্ৰগতিৰ লগে লগেই গীতবোৰৰ সৌন্দৰ্য কোনো প্ৰকাৰে হ্ৰাস নহৈ বৰং নতুন ব্যক্তিৰ হিয়াৰ পাতল অনুভূতিৰ পৰশ লাগি নিমজ আৰু কোমল হৈ পৰে। অৱশ্যে শিক্ষিতৰ হাত লগাবপৰা সিহঁতৰ জন্মগত সহজ গতি আৰু সৰলতাত আত্মপ্ৰতীতি বা মননশীলতাৰ চেকা লগাও সন্দেহৰ বিষয়।

য়ুৰোপীয় বেলাডবোৰ সাধাৰণতে আখ্যানমূলক; আন কি, অনেক চুটি চুটি লৌকিক গীততো একোটা বেলাডৰ আখ্যানৰ কোঁহটো সোমাই থকা অনুভৱ হয়। কিন্তু আমাৰ গীতি-সাহিত্যৰ কাহিনীমূলক ৰচনাতকৈ এক-ভাবব্যঞ্জক লিৰিকেল ৰচনাই সৰহ। অৱশ্যে এই ভাব সাধাৰণতে ব্যক্তিৰ নহৈ সমূহৰহে সম্পত্তি বুলিব পাৰি। ইংৰাজী আৰু স্কটিছ বেলাডবোৰত আটাইতকৈ মন কৰিবলগীয়া বিশেষত্ব দেশাত্মবোধ, বা অনেক থলত ৰচকৰ প্ৰাদেশিক দেশহিঁতৈষণাৰ পক্ষপাতিত্ব। আমাৰ

জাতীয় সংস্কৃতিৰ বা সাধাৰণ ধৰণ-ধাৰণাৰ বৈশিষ্ট্যৰ বোলৰ বিচাৰ বাখিও, আমাৰ গীতবোৰত এই বোধ যেন অলপ ক্ষীণ। বদন বৰফুকনৰ গীতটোতে দেশহিতৈষণাৰ প্ৰভাৱতকৈ মান অনা বদনৰ প্ৰতি লুকাই থকা সহানুভূতিয়েই বেছি। বচনা-পদ্ধতিতো আমাৰ বেছিভাগ গীত ইংৰাজী আদি বেলাডৰপৰা পৃথক। উৎকৃষ্ট ইংৰাজী বেলাডবোৰৰ গুণ সিহঁতৰ ছন্দৰ গতিৰ ক্ৰমপৰিৱৰ্তন। কিন্তু আমাৰ গীতবোৰত পয়াৰ-ত্ৰিপদীৰ বেলেগ বেলেগ ৰূপৰ প্ৰৱৰ্তন থাকিলেও একেটা গীতত সাধাৰণতে একেটা ছন্দইহে ৰাজত্ব কৰে; মাতৰ উদাৰা-তাৰাৰ সলনি নহ'লে সিহঁত একসুৰীয়া। আৰু এটি বিষয় লক্ষণীয়—ইংৰাজী আৰু অসমীয়া কাহিনী-গীতৰ ঘোষাৰ পুনৰাবৃতি। আমি দিহা-নাম গাওঁতে বা কীৰ্ত্তনৰ পদৰ মাজে মাজে যেনেকৈ নাম লগোৱাজনৰ লগতে একেশাৰী বা দূশাৰী গীতৰ পিছত হাত চপৰিৰে “ৰাম হে ৰক্ষণাময়, হৰি হে ৰক্ষণাময়”—এনেধৰণৰ ঘোষা এ-আষাৰ উচ্চৈশ্বেৰে গাওঁ, ইংৰাজী গীতবোৰ গাওঁতে একেটা ষ্টেঞ্জা বা ছন্দৰ পিছত সমূহে মিলি এটা ঘোষা উলাহেৰে পুনৰাবৃতি কৰে; কিন্তু আমাৰ কাহিনী-গীত মণিকোঁৱৰ, ফুলকোঁৱৰ, মণিৰাম দেৱান বা বৰফুকনৰ-গীতত এনে ঘোষা নাই। এজন বা দুজন টোকাৰী বা বীণবাওঁতাই আপোনভাৱে তাঁৰত টুকুৰিয়াই টুকুৰিয়াই এই গীতবোৰ গায়। যেতিয়া সভাগোৱা বা ৰংগোৱা ওজা-পালিয়ে ঠেও দি দি পায়, তেতিয়া ঘোষাৰ পুনৰাবৃতি বেলাডৰ নিয়মৰ বহিৰ্ভূত বস্তু বুলি বুজিব লাগে। পগলা-পাৰ্বতীৰ গীত, শ্ৰীকৃষ্ণ তাঁতীৰ ঘৰলৈ যোৱা কাহিনীৰ ঝুনা আদিও সেইদৰে সাধাৰণ এটা নিয়মৰ ভিতৰত নপৰে।

লোকগীতৰ কবিসকল সাধাৰণতে একোটাইহঁত কৰুণ উপমাৰ ভিতৰেদি একোটি অনুভূতি প্ৰকাশ কৰাত বৰ পটু। এই উপমাবোৰে অনুভূতিৰ সৰলতাত কোনো ঠাইত অকণিকে আঘাত কৰা অনুভৱ নহয়। সৰল অনুভূতিৰ সৰল প্ৰকাশৰ বাহিৰেও বিবিধ জাতিৰ গীতবোৰৰ সাধাৰণ সাজ-সজ্জাৰ অনেক মিল পোৱা যায়। ইয়াৰ মূল কাৰণ, সকলো জাতিৰে অশিক্ষিত বা অনুৎকৃষ্ট অৱস্থাৰ মনোবিজ্ঞান প্ৰায় একে। উজনি অসমৰ বুঢ়ীআয়ে জোনাক শীতল সন্ধিয়া কোনোবা ৰূপহীৰ দুখৰ কথা কয়,—

জোনৰে আগৰে একোটি তৰা
আয়ে বিয়া দিলে গঁঠীয়া দৰা;
হেৰ তই গঁঠীয়া নেপাৰ্ অ' গালি
আইব ঘৰলৈ যাম ভৰি পখালি।

আয়ে বুলিব মোৰ জী আহিছে
ভাল ভাত এগালি ৰাজো;

বোপায়ে বুলিব মোৰ জী আহিছে
 চুকৰে হাঁহিনী মাৰোঁ;
 ককায়ে বুলিব মোৰ ভনী আহিছে
 ভাল তামোল এথুফি পাৰোঁ;
 বৌৰে বুলিব মোৰ নন্দ আহিছে
 মূৰতে তলিয়া ফালোঁ।
 বোপাইলৈ আনিছোঁ শালৰ বৰকাপোৰ
 আইলৈ আনিছোঁ খাব,
 ককাইলৈ আনিছোঁ গাভৰ টঙালী
 বোলে বাঢ়নীটাৰ।

ইয়াৰ লগত তুলনা কৰিবলগীয়া কামৰূপৰ বোৱাৰীৰ পৰ্বতৰ সিপাৰৰ
 ‘আইথেৰ গাঁৱৰ’ প্ৰতি হাবিয়াহ।—

পুৱাই উঠি দেখোঁ শাৰী পৰ্বতখানি
 সেইখিনি আইথেৰ গাঁও;
 আই উঠি বোলে মোৰ বেটী আহিব
 ভালকে ভাত ৰান্ধি থওঁ।
 পুৱাই উঠি দেখোঁ শাৰী পৰ্বতখানি
 সেইখিনি পিতাথেৰ গাঁও;
 পিতাই উঠি বোলে মোৰ বেটী আহিব
 ভাল মাছ আনি থওঁ।
 পুৱাই উঠি দেখোঁ শাৰী পৰ্বতখানি
 সেইখিনি কাকাথেৰ গাঁও;
 কাকাই উঠি বোলে মোৰ ভনী আহিব
 গাছৰ তামুল পাৰি থওঁ।
 পুৱাই উঠি দেখোঁ শাৰী পৰ্বতখানি
 সেইখিনি বৌথেৰ গাঁও;
 বৌৰে বোলে মোৰ নন্দ আহিব
 বাটত চুৰাখোলা থওঁ।
 আইক সেৱা কৰোঁ হাতযোৰ কৰি
 পিতাক সেৱা কৰোঁ কেশে;

কাকাক সেৱা কৰোঁ

পাটৰ চেলেঙে

বৌক সেৱা কৰোঁ তুঁহে।

ব'হাগৰ বিহুৰ সময়ত অসমৰ পথাৰ-সমাৰ হাবি-কননি ঢোল-পেঁপাৰ মাতৰ লগতে কিছুমান গীতেৰে মুখৰিত হৈ উঠে। তাৰে কিছুমান বিহুৰ ক্ষবিৰ লগত মানুহৰ ঘৰে ঘৰে গোৱা হয়। এইবোৰকে ঠিক বিহু নাম বুলিব পাৰি। মুগাৰ বাটিয়াৰ নশ গাঁথনিৰে সবীয়হ পিছলি যোৱা বৰচ'ৰাৰ মুখলৈ ওলোৱা কাণৰ নৰা জাংফাই আৰু গাত গোমচেঙৰ ঢোলাৰে ডাঙৰীয়াক বিহুৰ বৰীয়াকৈ চিকাকপ খোজা, ভিতৰৰ গাভৰুহঁতৰপৰা ফুলাম গামোচা খোজা আদি নিৰ্ণেয় ধেমালিৰ এই বিহু নামবোৰ পূৰ। বিহু নামৰ বিহুখনি লগাতকৈও ডেকাহঁতৰ গাত লগা বনগীতৰ বনৰীয়া ডেকাখনিহে আমাৰ বেছি আকৰ্ষণৰ বস্তু। এই সময়ত বনৰীয়া গীতবোৰ 'কমোৱা ভুলা'ৰ দৰে উৰিবলৈ ধৰে। সিহঁত ঘাইকৈ যৌৱনৰ উদ্গাদনাৰ কলৰব, গতিকৈ বসন্তৰ প্ৰবোচনাই সিহঁতৰ ঘাই অনুপ্ৰেৰণা। উদ্ভিন্ন নৱ-যৌৱনৰ দৰে নৈসৰ্গিক সৌন্দৰ্যই যুৱক-যুৱতীৰ অন্তৰত এতেদিনে নিতাল মাৰি থকা যি সৌন্দৰ্যবোধ জগাই দিয়ে, সি চকু মেলি অনুভৱ কৰিলে অন্তৰৰ কিবা এটি কৰুণ তৃষ্ণা আৰু বাহিৰৰ যৌৱনৰ সৌন্দৰ্যৰ স্পন্দন। এই বোধ লৈয়ে ডেকা-গাভৰুৰ কবি-অন্তৰে এবিৱেল্লৰ বীণাত আঙুলি বুলাবলৈ ধৰে। নাৰীৰ সৌন্দৰ্যই এই উদ্ভাস্ত তৃষ্ণাৰ জুই জ্বলাই দিয়ে। এই গীতবোৰত দেহৰ সংযমহীন ক্ষুধা, কাম-প্ৰপঞ্চৰ বাসনা-পূজাকে অতি স্বাভাৱিকতাৰে প্ৰকাশ পোৱা দেখা যায়। বনৰীয়া ডেকা ইমান মোহাক্ষ যে "বনৰ বনে পহু যোৰা পাতি" থকা দেখি স্বকীয় এক প্ৰেম-দৰ্শন আৱিষ্কাৰ কৰিছে; সেই উৎকট দৰ্শনত প্ৰেম আৰু মিলনেই একমাত্ৰ লক্ষ্য। মনত নপৰা কালৰপৰা এই গীতবোৰ ৰচিত হৈ আহিছে আৰু আজিও হয়তো সভ্যতাৰ কল্লোলৰ বহুত আঁতৰত তেনে গীত ৰচিত হৈছে। দুটা-এটা গীতত 'কুম্পানী'ৰ 'ঘড়িৰ টাইম', 'বিলাতী হোটেলৰ পানী', কুম্পানী, ৰেল, আগিচ, আফীল আদি কুৰি শতিকাৰ চলন্তি কথা সোমাইছে।

বনগীতবোৰত যদি উদ্ভাস্ত নৱ-যৌৱনৰ কাম-প্ৰপঞ্চৰ পূজা আছে, বিয়া-নামবোৰত আকৌ স্মৃতিশাস্ত্ৰৰ নীতিৰদ্বাৰা সংযত পবিত্ৰ মিলনৰ মধুৰ গীত শুনিবলৈ পাওঁ। বনৰীয়া গীতবোৰৰ দৰে বিয়ানামবোৰতো পূৰ্বজন্মৰ বা ভৱিষ্যৎ জন্মৰ লগত কৰুণ-সূত্ৰৰ বিচাৰ নাই। কিন্তু আয়তী-বায়তীসকলৰ সবলকৰ্মনা-শক্তি, মধুৰ উপমা-প্ৰয়োগ আৰু বেছিভাগ গীতত সোমাই থকা কৰুণ ৰসেই ইবোৰত মূল্য আৰোপ কৰিছে। কৰুণৰ লগত হাস্যৰ অতি ওচৰ সম্বন্ধ। নামতীসকলৰ চকুৰ পানীত হাস্যৰসৰ জিলিঙনি পৰি অনেকটি গীততে ৰামধেনুৰ সৃষ্টি নোহোৱাকৈ নাথাকে।

হোমৰ ওৰিত দৰা-কইনা লৈ বহোঁতে এফালে দুজনৰ মিলন আৰু আনফালে বিচ্ছেদৰ সূত্রপাত,—এই দুই আনন্দ-বিবাদৰ মাজত আয়তী-বায়তীহঁতে এবাৰ হাঁহে, এবাৰ কান্দে। হাঁহি-অশ্রুৰ এনে মিলন কৰুণ আৰু বিচিত্ৰ। কৃষ্ণ-কল্পিতী, হৰ-গৌৰী, অৰ্জুন-সুভদ্ৰা, উৰা-অনিকল্প আদিৰ মিলন-কাহিনীয়ে এই গীতবোৰক স্পৰ্শ কৰি আছে। ই বিশেষকৈ ধৰ্মপ্ৰাণা নিৰক্ষৰ অসমীয়া তিব্বোতাৰ ওপৰত শব্দবোৰ আৰু আন বৈষ্ণৱ কবিসকলৰ প্ৰভাৱৰ ফল। আজিও অনেক নিৰক্ষৰ তিব্বোতাই ‘কল্পিতীহৰণ’ বা ‘কুমৰহৰণ’ৰ পদ আওবাই চমক লগাব পাৰে। নিৰক্ষৰৰ মাজতো এই জ্ঞানৰ পোহৰ পৰাৰ কাৰণেই নামতীসকলৰ চকুৰ আগত ইপাৰ-সিপাৰ বুৰাই টলবল কৰি থকা যমুনাৰ টো, বাটৰ দুয়ো কাষে হালি পৰা কদম-বকুলৰ শাৰী, উজ্জান ঘাটৰ নৌকা, তামৰ কলসী, সবগত জ্বলি থকা ধুগিতৰা আৰু নাচি থকা অপেছৰাৰ কল্পনা জিলিকি উঠে। অসমৰ উজনি-নামনি দুয়োফালেই বিয়ানামৰ প্ৰচলন আছে। অবশ্যে নামনিত তাৰ টো কম।

বিয়ানামৰ প্ৰসঙ্গতে ভেকুলী-বিয়াৰ নামবোৰৰ উল্লেখ কৰিব পাৰি। ভেকুলী-বিয়া পাতিলে হেনো খবৰ মাজতো বৰষুণ দিয়ে। এই বিয়ানামবোৰ নিৰ্গোৰ ধেমালিৰ বস্তু আৰু উপকৰা কল্পনাৰ চাটো সিহঁতৰ গাত একেবাৰে নোহোৱা নহয়। পৃথিৱীৰ উৰ্বৰতাৰ বাবে যে কৃষিপ্ৰধান দেশত কিমান হাবিলাস, তাৰে এটি চিন এই ভেকুলী-বিয়া।

বিহানাম-কনগীতবোৰ যেনেকৈ যৌৱনৰ গান, খহিনাম আৰু ধেমালিৰ গীতবোৰ সেইদৰে শৈশৱৰ বিমল হাঁহি-ধেমালি আৰু কিছুপৰিমাণে কান্দোন-কাটোনৰ গীত। আগৰবোৰে যেনেকৈ বসন্ত কালক মুখৰিত কৰে, পিছৰবোৰে তেনেকৈ জোনাক বা তৰাফুলি সজিয়াক ওলগ জনায়। সেইবোৰত শৈশৱৰ দেৱদত্ত, নৰীন্দৰ আৰু লালিত্য সোমাই আছে। সেইবোৰতেই আকৌ ল’ৰালিৰ হাঁহিৰে মলহা মুখৰ জেউতি, আনন্দ আৰু ভয়-বিস্ময়, উলাহী কল্পনা আৰু কৌতূহলী বিশ্বাস-অবিশ্বাসৰ মিহলি সূতিবোৰ ধৰা পৰে। ল’ৰামনৰ কাৰণে বসুন্ধৰ কুটুম্বকম্। ফুল-পাত, গছ-গছনি, জোন-তৰা, মেঘ-ৰ’দালি সকলোটিয়েই সজীৱ সপ্ৰাণ হৈ ‘হালধীয়া-চৰাই’, বটাচৰাই, কামচৰাই, ইঁৱকলি, ভেকুলী—আটাইবোৰ লগ লাগি শিশুৰ কাৰণে এক অভিনৱ ৰাজ্যৰ সৃষ্টি কৰে। শিশু সেই ৰাজ্যৰ ৰজা; সেই ৰাজ্যত নিৰানন্দ নাই। চকুপালীও তাত মধুৰ। এই ৰাজ্যখনত কল্পনাৰ বোল বৰ বেছি; সংসাৰৰ ধূলি-বালি খোৱা ভোটা চকুৰে সেই ৰাজ্যৰ শাসন-নীতি মতে চলা কাৰ্য্যৰ উৰাদিহ ধৰিব নোৱাৰে।

তাল্লিকতাৰ দূৰ প্ৰভাৱত উৎপন্ন হোৱা আই-ভুতি-ঘোৰা-পদবোৰত ভক্তিয় গভীৰতা, অনুভূতিৰ তীব্ৰতা আৰু স্বাভাৱিকতা আৰু প্ৰকাশ ভলিয়াব অনাড়ম্বৰ

গতি দেখা যায়। আইনামসমূহৰ মাজত পিছলাৰ ঘাট, ফুলবাৰীৰ দেওঘৰ আদিৰ উল্লেখ মন কবিলগীয়া। উত্তৰ লক্ষীমপুৰৰ পিছলা নৈ আৰু ফুলবাৰী থান এসময়ত যেন আই-পূজাৰ কেন্দ্ৰ আছিল—এনে এটি ইজিত ধৰা পৰা যেন লাগে। কামাখ্যা গোসাঁনীৰ উল্লেখ থকা আই-নামৰ ভাষা অলপ সংস্কৃতীয়া। কথা আৰু সুৰত আই-নামৰ অনুকৰণ নকৈ বোৱা ধানৰ অপায়ৰ উপশমৰ উদ্দেশ্যে অনুষ্ঠিত লখিমী-সবাহৰ গীত, সময়মতে কন্যাকাল নোহোৱা ছেৱালীৰ দৈব-দোষ, কাল-দোষ গুচাবলৈ পতা অপেছৰা-সবাহৰ গীত। এই প্ৰসঙ্গত কামৰূপৰ কতিমহীয়া তুলসী-গুৰিত গোৱা নামৰ লক্ষ্মীদেৱীৰ কথা মন কবিলগীয়া।

বালক দেৱতা কৃষ্ণ গোসাঁয়ে ভক্তিমানসকলৰ কল্পনাক সদায় এটি আনন্দেৰে সিন্ত কৰি থৈছে। বিশেষকৈ ভক্তি-আন্দোলন আৰু তাৰ সাহিত্যই সমাজৰ সকলো তৰণকে ভেজি যোৱা কাৰণে কৃষ্ণৰ কীৰ্তি-কাহিনী সৰ্বজনপ্ৰিয় হৈ উঠিল। কংসৰ কাৰাগাৰত জন্ম হোৱা, যশোদাৰ ঘৰত থাকি বৃন্দাবনত গৰু চৰোৱা, নচা, গোৱা, খেমালি কৰা—এনেবোৰ কাৰ্যৰ আভাস গীতবোৰত পোৱা যায়। ব্ৰজগোপী, বিশেষকৈ ৰাধিকা আৰু কংস ৰজাৰ চন্দন-যোগাৰ্তী কুঁজী বুঢ়ীৰ লগত নাগৰ কৃষ্ণৰ মধুৰ সম্পৰ্কয়ো গীতকাৰসকলক সমল যোগাইছে। আনফালে তেওঁলোকৰ মন কৃষ্ণ বিবহত আতুৰ গোপীসকলৰ কাৰুণ্যয়ো তেওঁলোকৰ হৃদয় স্পৰ্শ কৰিছে। গোসাঁইনামত নামৰ মহিমাও ভক্তসকলৰ প্ৰাণৰ উচ্ছ্বাসেৰে উচ্ছ্বসিত হৈ উঠিছে। তথাপি যেন তেওঁলোকৰ তৃপ্তি নাই, ‘ভকতক নামে নাটিলে’ কালিয় নাগৰ শিৰত ভৰি দি থকা নৃত্যৰত কৃষ্ণৰ মূৰ্ত্তিয়ে বিপদ-আপদ আৰু কাল-ভূজঙ্গৰ ওপৰত চৰি জীৱনত সুখৰ কণিকা আহৰণ কৰিবলৈ যেন সংসাৰী মানৱক উদগনি যোগায়।

সংসাৰী হৈও সংসাৰৰ খবৰ নৰখা দিগম্বৰ শঙ্কৰ সৰ্বজনপ্ৰিয়, বিশেষকৈ টোকাৰী বাই ফুৰা ব’ৰাগী ভকতৰ। ব’ৰাগী ভকত বৈষ্ণৱ হ’লেও, শঙ্কৰহে তেওঁৰ হিয়াত, তেওঁৰ কণ্ঠত, তেওঁৰ টোকাৰীত। মহাদেউ বেজালিৰো দেৱতা। ল’ৰা-ছোৱালীৰ মুখলগা ভাঙিবলৈ আৰু বিয়াৰ তৃতীয়দিনা দৰা-কইনাৰ প্ৰতি অশুভ দৃষ্টি খণ্ডন কৰিবলৈ কোৱা খোৰা-খুবুনীৰ কাহিনীত আমি চোকা গৃহিণী পাৰ্বতীৰ খেচ-খেচনিত হৰক খেতি-খোলাত লগা দেখা পোওঁ। এই হালোৱা শঙ্কৰেই ‘ভীম-চৰিত’তো দেখা দিছে। লোকগীতত ‘ভাঙৰ গুৰি নিতৌ তিনিগুলি, ছপুৰা ধুতুৰাৰ গুটি’ খাই পগলা হৈ থকা ‘ভঙুৰা শঙ্কৰ’ৰ লোকৰঞ্জক ৰূপটি ওলাইছে। তেওঁ ‘নঙঠা ফকীৰ’, কিন্তু আশুতোষ। ‘পগলা-পাৰ্বতীৰ গীত’ এটি বেলাডৰ লেখীয়া; ইয়াত হৰ-পাৰ্বতীৰ “দম্পতি-কলেহে লঘুক্ৰিয়া” দেখুৱাই তৃপ্তিলাভ কৰা হৈছে।

বাহিৰৰপৰা দেখাত দেহবিচাৰৰ গীতবোৰ ভকতীয়া গীত হ’লেও আৰু

সিবোৰৰ বেছিভাগত মাধৱদেৱৰ ভগিতা থাকিলেও, এই শ্ৰেণীৰ গীতৰ মূল অনুপ্ৰেৰণা বৈষ্ণৱ ধৰ্মৰ ভিতৰতে মাত্ৰ নহয়। দেহবিচাৰৰ গীতবোৰ যদিও সকলোৰে মাজতেই প্ৰিয় আৰু বিশেষকৈ মাধৱৰ ভগিতা থকা বাবে বৈষ্ণৱবো আদৰৰ সম্পদৰ দৰে, তথাপি আচলতে সিবোৰ অসমৰ একশ্ৰেণী গুপ্ত সম্প্ৰদায়ৰ মাজৰপৰাহে উদ্ভূত যেন লাগে। পূৰ্ণসেৱা, বৰধেলীয়া, গোপীধাৰা, বৰসেৱা, ৰাতিখোৱা, কৰণিপতীয়া, ৰীতিয়া আদি নামত এই সম্প্ৰদায়বোৰ সিঁচৰতি হৈ আছে। বঙ্গৰ সহজিয়া বৈষ্ণৱ ধৰ্মৰ দৰে তাত্ত্বিকতাৰ উপচায়াত এওঁলোকৰ বহুতো আচাৰৰ জন্ম। এওঁলোকৰ অনেকে কিন্তু শঙ্কৰ-মাধৱৰ বা গোপাল-ক্ৰীৰাম আতা আদিৰ নাম লয়, বা সিসকলৰ ভগিতা দিয়া গীত-মাত ব্যৱহাৰ কৰে। এওঁলোকৰ সাহিত্য আৰু দৰ্শনত শঙ্কৰদেৱৰ 'অনাদি-পাতন'ৰ প্ৰভাৱ ডাঙৰ। সকলো মূল গুপ্ত সাধনাতে নিৰালম্ব পৰম সত্যক দুটা বিভিন্ন অখচ জোৰা লগা শক্তি বা প্ৰকাশস্বৰূপে কল্পনা কৰা হয়। এই শক্তিৰ এটা চেতন, আনটো জড়; এটা ভোক্তা, আনটো ভোগৰ থলী। তাত্ত্বিকসকলে এই দুটাক প্ৰজ্ঞা আৰু উপায়ৰূপে, বঙ্গীয় বৈষ্ণৱ সহজিয়াসকলে কৃষ্ণ আৰু ৰাধাকৰূপে, নাথপন্থীসকলে চান্দ আৰু সুকৰূপে ভাবি লৈছে। গুপ্ত সাধনাৰ আৰু এটি বিশিষ্ট লক্ষণ হ'ল : শৰীৰটো সকলো তন্ত্ৰৰ আধাৰ, ব্ৰহ্মাণ্ডৰ ক্ষুদ্ৰ ৰূপ বুলি ধাৰণা। হিন্দু তাত্ত্বিকসকলৰ মতে চেতন শক্তি শিৱ আমাৰ শৰীৰৰ শিৰোভাগৰ সহস্ৰাব চক্ৰত নিবাস কৰে, জগতৰ মূলীভূতা শক্তি কুণ্ডলীকৃত সৰ্পৰূপে মূলাধাৰ চক্ৰত থাকে; গতিকে শক্তিক ওপৰলৈ তুলি নি শিৱৰ লগত একে কৰাই এওঁলোকৰ সাধনা। আনফালে শিৱৰ অৰ্জুনাবীৰ্যৰ ৰূপৰ অনুৰূপে আমাৰ শৰীৰৰ বাঁও আৰু সোঁফালৰ ইড়া, পিঙ্গলাত প্ৰাণ আৰু অপান বায়ুক নিৰোধ কৰি মধ্যম নাড়ী সুশল্লাৰ ভিতৰেদি বোওৱাৰ ধাৰণা আছে। আমাৰ টোকাৰী- নামতো এই ভাৱ : শৰীৰ-টোকাৰীৰ ইড়া, পিঙ্গলা, চিত্ৰা আৰু সুশল্লা, চাৰিগছি গুণা; তাৰ বন্ধাৰৰ মিলনত মহাদেৱ আৰু পাৰ্বতী এই দুইৰ মিলন হ'ব। সহজিয়া বৌদ্ধ ধৰ্মত প্ৰজ্ঞা আৰু উপায়ৰ মিলন সাধনাৰ মাজেদি পৰম সত্য সহজৰ প্ৰাপ্তি ঘটে। সহজিয়া বৈষ্ণৱেও আৰোপৰ মাজেদি পুৰুষ-নাৰীৰ মিলনত কৃষ্ণ-ৰাধাৰ যুগল ৰূপ সিদ্ধ হোৱা দেখে। নাথ সিদ্ধসকল চান্দ-সুকৰৰ মিলনোদ্দেশী হঠযোগৰ যোগেদি কায়-সাধনাত ৰত হয়। আমাৰ ৰাতিখোৱা সকলেও ৰাধা-কৃষ্ণৰ মিলনৰ সমকক্ষৰূপে নৰ-নাৰীৰ মিলনত সাধনাৰ সিদ্ধি দেখা পায়। তেওঁলোকৰ সেৱাত 'বসৰ গোহাৰী' নহ'লে নহয়। ৰাতিখোৱা আদি গুপ্ত সম্প্ৰদায়ৰ সেৱাৰ গীতবোৰক 'চিয়া' বোলে। সাধাৰণতে একে ধৰণৰ তন্ত্ৰ-সম্পৰ্কীয় গীত ব'ৰাগী বৈশ্ব কিছুমান লোকেও টোকাৰী বজাই গাই ফুৰে। এনে ব'ৰাগী ভকতৰ দৰে বঙ্গদেশতো একশ্ৰেণী গায়ক আছে—বাউল।

বাউলৰ গীতৰ কেন্দ্ৰীয় হ'ল 'মনেৰ মানুহ'—আমাৰ ব'ৰাগী ভকতৰ 'মনাই', 'মন ভাই' বা 'ঘৰৰ মানুহ'। শঙ্কৰদেৱৰ 'অনাদি-পাতন'ত 'দেহৰ মহিমা' প্ৰসঙ্গত কোৱা হৈছে—'ব্ৰহ্মাণ্ডৰ গুণমানে আছে শৰীৰতে'। চৌবিশ তন্ত্ৰ, কাণ-নাক, চকু-মুখ, শুহু-লিঙ্গৰ 'নৱখান দ্বাৰ', দশ প্ৰাণবায়ু চৰি ফুৰা ইড়া, পিঙ্গলা, সূৰম্নাকে প্ৰধান কৰি বাসন্তৰি হাজাৰ নাড়ী, যোগশাস্ত্ৰৰ ষট্চক্ৰ, চৈধ্য ইন্দ্ৰিয়ৰ অধিষ্ঠাতা পাপ-পুণ্যৰ সাক্ষীস্বৰূপ চৈধ্য দেৱতা, 'হৃদয়-কমলে কৃষ্ণ'—সকলো শৰীৰতে বৰ্তমান। শৰীৰ-সাধনাৰ ইচ্ছিতো এই প্ৰসঙ্গতে কৰা হৈছে—যোগবলত অপান বায়ুক 'মায়াৰ শক্তি'—কুণ্ডলিনীৰ মুখেদি মেকমজ্জাৰ ভিতৰত প্ৰৱেশ কৰাব লাগে। দেহবিচাৰৰ গীতৰ এয়ে ঘাই অবলম্বন। গীতবোৰ সাধাৰণতে সাক্ষেতিক বা প্ৰতীকধৰ্মী। অস্ত্ৰাশ্বাৰ চাৰি ৰূপ—মন, বুদ্ধি, অহঙ্কাৰ, চিন্ত। মনকে সাধনাৰ কেন্দ্ৰৰূপে ধৰা হয়। মন দশ ইন্দ্ৰিয়ৰ অধিবক্ষক। মনৰ কামকে জীৱই নিজ কাম বুলি কৰ্মপাশত বন্দী হয়—“মন ভাই তোম সঙ্গ জীৱ ভৈল বন্দী।” মনে দেহৰ ভিতৰত হৃদয়-কমলত থকা 'নিজগুণ' কৃষ্ণগুণৰ পৰিচয়েৰে জীৱক মুক্ত কৰিব পাৰে। এই কৃষ্ণগুণৰ অধিষ্ঠানৰ ঠাই 'ভাঙা কাঁথা' কলিজাখন; 'দ্বাদশ ভকত' বা বাৰ অজই ভাৰ বৈ লৈ ফুৰিছে। আমাৰ ওপৰত সত্যলোক আদি, তলত পাতাল আদি; মাজত আমি এই সৰু পৃথিৱীত থাকোঁ। 'চাৰি আঙুল মাটি' কলিজাৰ ওপৰত বলৱন্ত 'চৈধ্য হাতী' ইন্দ্ৰিয়ৰ উৎপাত; তাৰ শাসনৰ 'জৰী' নাই। তথাপি 'ঢেকুৰা কুকুৰ' মনে মায়াবী ভাবৰ 'শিয়াল'ক গুৰু লৈ 'ভাগৱত পঢ়ি' ঈশ্বৰাভিমুখী হ'ব পাৰে। দেহবিচাৰৰ গীতত শৰীৰক কেতিয়াবা নাও, কেতিয়াবা ঘৰ, কেতিয়াবা চাকিৰ লগত তুলনা কৰা হয়। শৰীৰ 'চতুৰ অধিক কুৰি জনৰ মন্দিৰ', চৌবিশ তন্ত্ৰৰ ঘৰ। এই ঘৰৰ 'নৱখান দ্বাৰ'। এই ঘৰৰ ভিতৰৰো 'নিজঘৰত' 'পূৰ্ণকৃষ্ণ' বা 'পূৰ্ণানন্দ হৰিৰ' নিবাস। মায়া নদীৰ ইপাৰে সিপাৰে থাকে 'কাল-বিকাল পক্ষী'—জীৱাত্মা আৰু পৰমাাত্মা।

বাধা-বাৰমাহী, ৰাম-বাৰমাহী, সীতা-বাৰমাহী; কন্যা-বাৰমাহী (ফুলবতী, মধুমতী) আদি অনেক বাৰমাহী গীত বিশেষকৈ অসমৰ নামনি অঞ্চলত পোৱা যায়। এই গীতবোৰ মনোৰম কবিত্বময় আৰু সিবোৰত প্ৰোৰিতভঙ্গী নাৱিকাৰ বিহৰ বৰ্ণনা সন্নিবিষ্ট কৰা হয়। বিহিগীয়ে বণিজলৈ যোৱা প্ৰবাসী স্বামীক উদ্দেশ্য কৰি বেদনা প্ৰকাশ কৰে। একোটি গীতত বাৰটা-তেৰটা কলি থাকে, “বাৰমাহৰ তেৰ গীতু গাই নাপাওঁ ওৰ”। প্ৰত্যেকটো কলিয়েই একোটা এধানমান কবিতাৰ দৰে। একো একোটা মাহৰ প্ৰাকৃতিক পৰিৱেশৰ মাজত বিহিগীৰ শোক বেলেগ বেলেগ মানসিক স্থিতি-সংযোগৰ মাজেদি তীব্ৰ হৈ উঠে। গীতবোৰত বহুধৰ চকৰি ফুৰিবলৈ আৰম্ভ কৰে আঘোণ মাহৰপৰা; আঘোণৰপৰাই একালত বহুধৰ বাৰমাহৰ লেখ

হৈছিল। বাৰমাহী গীতৰ মূল অনুপ্ৰেৰণাৰ ইঙ্গিত দিয়ে আহাৰ মাহত বিবহীৰ বিবহ বৰ্গোৱা সংস্কৃত কাব্যৰীতিয়ে।

গোৱালপাৰা কোচবেহাৰ অঞ্চলত ভাৱাইয়া নামে বিবহ-সূৰীয়া ভাটিয়ালী চণ্ডৰ একশ্ৰেণীৰ লিৰিক্ আজি-কালিও প্ৰচলিত হৈ আছে। এই গীতবোৰত কুলি বা আন চবাইৰ কৰুণ সুৰত উজলি উঠা বিবহৰ তাপৰ আভাস পোৱা যায়। কোচবেহাৰৰ এটি ভাৱাইয়া :

ও হো বে কোকিল কান্দিব কেনে॥

নাকান্দ নাকান্দ বে কোকিল ৰাজি নিশাকালে।

তোৰ কোকিলাৰ কান্দন শুনিয়া নাৰীৰ মন মোৰ বুৰে বে॥

তখন না কৈছং বে কোকিল নাজাং শশুৰবাড়ী।

শশুৰবাড়ী গেইলে বে কোকিল না আসিবে ফিৰি বে॥

বসন্ত কালে বে কোকিল কোকিল বে তলায় পুৱাল বাও।

তোৰ কোকিলাৰ কান্দন শুনিয়া কান্দে কোলাৰ ছাৰা বে॥

চোট বড় পক্ষী বে কোকিল কোকিল বে তাৰো আছে বাসা।

তুই কোকিল দাৰুণ বে পক্ষী পৰাৰ বৃক্ষে আশা বে॥

নাও-খেলৰ গীতবোৰৰ ঠাই-বিশেষত ব'ঠাৰ ছেৰত ভাল বাৰি চলা ছন্দৰ ক্ষিপ্ৰতা চমকপ্ৰদ। বাৰমাহী গীতৰ দৰে ইবোৰত ডিঙা মেলি দূৰ দেশলৈ যোৱা সাউদ, ঘৰৰ বিবহ-বিধুৰা সাউদনী, গধূলি বেলিকা ভগা নৌকাত ৰাখাক পাৰ কৰা কুম্ভৰ কথাৰ উল্লেখ মন কৰিবলগীয়া। 'অ মোৰ মলুৱা বে' গীতত কপাহ, নেঠা, যঁতৰ, তাঁতশাল বিচাৰি পায়ো কন্দা শিপিনী ঘৈণীৰ কান্দোনৰ মাজেদি হাঁহিৰ বেথা বিৰিঙি উঠিছে। নামনি অসমতে এই শ্ৰেণীৰ গীত সাধাৰণতে পোৱা যায়।

কামৰূপত প্ৰচলিত নাও-খেলৰ গীত 'কানাই পাৰ কৰা হে'ৰ লগত তুলনীয় কোচবেহাৰৰ এই গীতটি—

বাৰাল কানাই।

তোক বে বুলং বাৰাল কানাই, তোমাৰ ভাঙ্গা নাও।

ভাঙ্গা নাৱে খেৰা দিয়া (বে কানাই) কেমন মজা পাও॥

ভাঙ্গা নহয় ছিলা নহয়, সোণাই-কপাই গঢ়া।

ৰাজ্যৰ হাতী পাৰ কৰিছং (বে কন্যা) তোৰ বা কত ভৰা॥

আগা নাৱে ডুবৌ ডুবৌ পাছ নাৱে ভৰি।

ভোজায়ে ভোজায়ে সেকুং পানী (বে কন্যা) তোৰ বা কত ভৰি॥

জল সেকিতে জল সেকিতে সেইভেৰ ছিড়িল দাড়ি।

গলাৰ হাৰ খসিয়া কন্যা (ৰে কন্যা) লাগান সেইতেৰ দাড়ি ॥

সব সখীদেৰ পাৰ কৰিতে নিছুং আনা আনা ।

তোক সুন্দৰীক পাৰ কৰিতে (ৰে কন্যা) খসাইম কাণেৰ সোণা ॥

জুনাৰ এক প্ৰকাৰে কাহিনী-গীতৰ শাৰীতো পেলাব পাৰি। পৰৱৰ্ত্তী জুনা, কপাহৰ জুনা, নাঙলৰ জুনা আদিত হাঁহিৰ স্পৰ্শ স্পষ্ট। তাঁতীৰ জুনাটি কবিত্বময় কল্পনাৰে পূৰ। বাহিকাৰ কাৰণে কাপোৰ ব'বলৈ দিবলৈ কৃষ্ণ তাঁতীৰ ঘৰলৈ গৈছে; ইয়াৰ ভিতৰত কৃষ্ণই কাপোৰৰ আৰ্হিৰ যি বৰ্ণনা দিছে, সি পাকৈত শিল্পী-শিপিনীৰ হাতৰ জীৱন্ত যেন লাগে। কপাহৰ জুনা আকৌ দঁতাল হাতী বান্ধিব পৰা মিহি সূতাকটা, গাত ল'লে গিঠিৰ ছাল ছিঙা কাপোৰ বোৱা কাজী শিপিনীৰ কীৰ্ত্তি-কাহিনী! এই জুনাত কাপোৰ কিনিবলৈ অহা নগা বা মিকিৰৰ উল্লেখো মন কৰিব লগীয়া। অসমীয়া বৰাডী বাগৰ ঠাটত গোৱা কামৰূপত প্ৰচলিত তামোল-চোৰৰ গীতটিত চুটি গুল্মৰ দৰে চমু একোটি পৰিস্থিতি বৰ্ণিত হৈছে। পগলা-পাৰ্বতীৰ সংলাপমূলক গীতটিও কাহিনী-গীতৰ লেখতে ধৰিব পাৰি।

দুবলা শাস্তীৰ গীতটিত বাৰমাহী গীতৰ দৰে পোনতেই বিবহৰ সুৰ বাজি উঠে। সাউদৰ পুতেক কোঁৱৰে পৰৰ বিবাহিতা দুবলাৰ ৰূপত মুগ্ধ হৈ তাইক বিয়া কৰিব খোজে। বুঢ়ীমাক মালিনীৰ মুখে এই প্ৰস্তাৱ আগ বঢ়োৱাত দুবলা কঠোৰ দাবী কৰি বহিল; আৰু সম্ভৱতঃ সাউদ কোঁৱৰৰ আশা সিমানতে ভঙ্গ হ'ল।

শঙ্কৰদেউ ৰজাৰ পুতেক মণিকোঁৱৰ, কোঁৱৰৰ পত্নী ফুকনৰ জীয়ৰী কাঁচন-মতী, তেওঁলোকৰ পুত্ৰ ফুলকোঁৱৰ আৰু দয়িতা পচতুলা (পম্বুলা, পাচতুলা) গাভৰুক লৈ মনোৰম গীত সৃষ্টি হৈছিল। বৰকলা নগৰৰ ৰজা শঙ্কৰদেউ (কোনোৰ মতে শঙ্খদেউ) আৰু বৰকুঁৱৰী মন্যাবতীয়ে জলভৰ কোঁৱৰক তুতি কৈ এটি পুত্ৰ পালে মণিকোঁৱৰ। জন্মতে গণক-বাইলুঙক গণি-পঢ়ি ক'লে কোঁৱৰৰ আয়ুস মাথোঁ যোল বছৰ। ৰজাই গণক-বাইলুঙক বন্দী কৰি থ'লে ঘোঁৰাশালত। ফুকনৰ জীয়ৰী কাঁচনমালাৰ লগত কোঁৱৰৰ বিয়া হ'ল। যোল বছৰীয়া কোঁৱৰে এদিনা শনিবাৰে গাঁড়ৰ ধোন্দেদি সৰকি দিখৌত গা ধুবলৈ গ'ল; সেই চলতে জলকোঁৱৰে তেওঁক হৰি নিলে আৰু গণক-বাইলুঙৰ কথা সঁচা হ'ল। বাঁৰী কাঁচনকুঁৱৰী ফুকনৰ ঘৰলৈ গ'ল। তাতে কুঁৱৰীয়ে ল'ৰা এটি পালে, ফুলকোঁৱৰ। ৰজা, বৰকুঁৱৰীয়ে ফুলকোঁৱৰক কাৰেঙলৈ আনি আতোল-তোলকৈ ডাঙৰ-দীঘল কৰিলে। কিন্তু বাপেক-নাইকিয়া কোঁৱৰৰ মন বিমৰ্ষ; তেওঁ ভটীয়াই যাব খোজে ভাটীলৈ। কাঁচনৰ যত নাপাই কোঁৱৰে বুঢ়ী মাকৰ কাষত আঁঠু ল'লে। মান্যবতীয়ে চুলি ছিঙি আশীৰ্বাদ কৰিলে। চ'ৰাৰ চাৰি ফুকন, বাৰ ৰাজখোৱাৰ আদেশ পাই বাঢ়ৈয়ে বুঢ়া বিহকৰম দেৱতাক

শুকান পিঠাভাঙিৰে মানি পাৰি লগা কাঠৰ ঘোঁৰা সাজিলে। এই ঘোঁৰাত উঠি কোঁৱৰ সাতদিন সাতৰাতি 'আকাশে উৰাৱত' কৰিলে। ইমানতে কোঁৱৰে ককাকৰ হাক নামানি পাছলৈ ঘূৰি চোৱাত পখী-ঘোঁৰা পৰিলগৈ দিছাই বাই মালিনীৰ বাবে বহুৰে শুকাই থকা ফুলনিত। লগে লগে ফুলনি সেউজী, মালতী আদি ফুলেৰে জক্‌মকাই উঠিল। ইয়াৰ পিছত মালিনীৰ যোগেদি সেই ৰাজ্যৰ ৰজাৰ কুঁৱৰী পচতুলাৰ লগত ফুলকোঁৱৰৰ গুপ্ত মিলন হ'ল। ৰজাই যেতিয়া বৰবৰুৱাৰ যোগেদি কোঁৱৰক চোৰ খৰি প্ৰাণে মাৰিব খুজিলে, পচতুলাই "মোৰ কোঁৱৰক মাৰিব লাগিলে আইৰে সতিনী খাটিম" বুলি বিপৰীত উক্তি কৰাত বিয়াৰহে আয়োজন হ'ল। গীতৰ শেষৰ ফালে পচতুলাৰ ল'ৰা অকণা জগৰাই নিকৰুণ দাৰিদ্ৰ্যত পৰি বিলাপ কৰিছে,— বাপেকক বগা হাতীয়ে পিঠিত তুলি কোনোবা দেশত ৰজা পাতিলগৈ, আৰু মাকক লৈ গ'ল বৰ নাৱত ভৰাই সাউদে। অলৌকিক কাৰ্য্যকলাপৰ বৰ্ণনা থকা সত্বেও গীতটিত আহোম ৰাজত্ব আৰু ৰাজধানীৰ বায়ু নেৰোৱাকৈ লাগি আছে। এই গীত ভিতৰ-সেৱাতো চলে; আৰু এইবাবে ইয়াৰ শব্দৰদেউ ৰজাৰ নামৰ বিশেষ কিবা অৰ্থ থাকিবও পাৰে। ফুল-পচতুলাৰ মিলন কাহিনীৰ লগত অনিৰুদ্ধ আৰু উৰাৰ মিলন কাহিনীৰ ঐক্য মন নকৰি নোৱাৰি। আনফালে বঙ্গৰ নাথ সম্প্ৰদায়ৰ মইনামতী আদি গীতৰ মানিকচন্দ্ৰ, ৰত্নমালা আৰু ময়নামতী নামকেইটাৰ লগত আমাৰ গীতৰ মণিকোঁৱৰ, কাঞ্চনমালা আৰু মন্যাবতীৰ নামৰ সাদৃশ্যও সহজে চকুত পৰে।

এই বিষয়ত বৰ্জীয় গীতবোৰৰ লগত জনা গাভৰুৰ গীতৰো মিল দেখা পোৱা যায়। বঙলা গীতৰ নায়ক গোপীচন্দ্ৰৰ নামৰ ৰূপান্ধৰ দৰে অসমীয়া বেলাডটোৰ নায়কৰ নাম গোপীচন। কিন্তু জনা গাভৰুৰ গীতৰ লগত বঙলা গীতবোৰৰ গভীৰ সাদৃশ্য নাই, আৰু এই অসমীয়া গীতটিত নাথ সম্প্ৰদায়ৰ কোনো বিশেষত্বও ধৰা নপৰে। বৰং কেঁচাইখাঁতী গোসাঁনী, বাসুদেৱৰ থান, দিক্‌পাল দেৱতা, চন্দ্ৰ-সূৰ্য দেৱতা আদিৰ প্ৰাদুৰ্ভাৱহে গীতটিত সৰহ। গীতৰ কাহিনীটি চমুকৈ এই,—যুচা ৰজাৰ জীয়েক জনাই গৰুচৰ নে গৰুবাং ৰাজ্যত ৰাজপাট খাই থাকি বিয়া কৰিব খোজা কোঁৱৰবিলাকৰ বাবে তিনিটা পৰীক্ষা সাজু কৰি থ'লে। সেই পৰীক্ষাত উঠিব নোৱাৰি নশ কোঁৱৰ গৰুচৰ পোতাশালত বন্দী। কামপুৰ নগৰৰ কলিধন নট পাণিপ্রার্থী হৈ আছিল; তাক 'নাক-কাণ কটা বিড়ালী'ৰ অৱস্থা কৰি জনা গাভৰুৱে ঘূৰাই পঠালে। কলিধনৰ উতঙনিত নগাঁও নে গুৱাহাটী নগৰৰ গোপীচন কোঁৱৰ আহিল গাভৰুৰ গৰ্ৰ খৰ্ৰ কৰিবলৈ। কোঁৱৰে বাঁৰী মাক আৰু ন পোণ কুঁৱৰীৰ হাক নুশুনি কলিধনেৰে গৰুচৰ ৰাজ্য ওলালগৈ আৰু জনাৰ অলৌকিক পৰীক্ষাত সহজে

উত্তীৰ্ণ হ'ল। ইয়াৰ পিছতো গোপীচনে বুঢ়া বজাৰ পুতেক অভিমন কোঁৱৰক মাৰি বুঢ়া বজাৰ বাৰকুৰি হাতীকো খেদাই জনাক নিজৰ বজালৈ লৈ আহিল আৰু বিয়া কৰি থ'লে। সম্ভৱতঃ এই গীতটি আহোম ৰাজত্বৰ শেষৰ ফালে ৰচিত।

পিছৰ কালৰ গুৰু-চৰিতবোৰত শঙ্কৰদেৱৰ সন্মুখত ৰাধিকা (যোগমায়া বা সুমতিৰা) নামে এক কৈৱৰ্ত-পত্নীৰ পলৰে পানী অনা অলৌকিক পৰীক্ষাৰ কথা পোৱা যায়। এই কাহিনী এটি বেলাড জাতীয় গীততো প্ৰকাশ পাইছে। মন কৰিবলগীয়া যে, বঙ্গদেশৰো লোক-গীতিত ব্ৰজগোপী ৰাধিকাৰ এনে পৰীক্ষাৰ কাহিনী পোৱা যায়। ৰাধিকা শাস্তীৰ গীতত ৰাধিকা পানীলৈ নামি যোৱাৰ বৰ্ণনাই কমলা কুঁৱৰীৰ সাধুলৈ মনত পেলায়। ৰাধিকাই চিনাকি দিওঁতে 'শঙ্কৰৰ জীয়ৰী, মাধৱৰ বোৱাৰী' বুলি দিয়া চিনাকি ভিতৰ-সেৱাৰ 'বসৰ পোহাৰী'য়ে দিয়া আত্ম-পৰিচয়ৰ অনুকপ।

জয়মতী কুঁৱৰীৰ গীত এতিয়াও ভালকৈ সংগৃহীত হোৱা নাই।

নাহৰৰ গীত বুৰঞ্জীমূলক কাহিনী-গীতি। কাশীনাথ তামূলী ফুকনৰ বুৰঞ্জীত আছে, চুখামখা খোৰা ৰজাৰ (১৪৭৪-১৫৩৩ শক) 'সোনাৰি জিয়ৰী সৰু মেচলৌ বৰ মেচলৌ নামে দুজনা কুঁঅৰি; "সোনাৰি লৰা নাহৰক কুঁঅৰিয়ে পো বোলাত নাহৰে কুঁঅৰিত বলেৰে তাৰ নামে আলি ও পুখুৰি কৰি, আনো অনেক সৰুতালি কাম কাজ কৰিবলৈ ধৰিলে। এদিন কুঁঅৰিহঁতে ৰজাত কলে বোলে, আমাৰ বঙ্গহ সৰহ, তোমাৰ বঙ্গহহে নাই। এনে বোলাত ৰজাই ভাবিলে, মোৰ বঙ্গহ নাই হেন বুলি তোলনিয়া লৰা নাহৰলৈহে টানিচে; এনে ভাবি পৰ দিনা ৰজাদেৱে আপুনি ফুৰি, জাকে ভাল পালে তাক আনি বঙ্গহ বুলি সোনোআলি হিলৈ দি লগত ললেহি। পাচে ৰজাত অনুমতি লৈ ডাঙৰিয়া সকলে নাহৰক মাৰিলে। পাচে আমাৰ লৰা মাৰিলে বুলি দুয়োজনা কুঁঅৰি আপোনা আপুনি কটাৰি হানি মাৰিল।" কোনোৰ মতে দুই মেচলৌৰ মৃত্যুত খোৰা ৰজাই বিয়া কৰোৱা তৃতীয়গৰাকী কুঁৱৰীৰ লগত নাহৰৰ গোপন প্ৰণয় আছিল; সেয়ে তাৰ প্ৰতিপত্তি আৰু হত্যাৰ হেতু হ'ল। বিক্ৰিগুণ্ডাৰে পোৱা গীতাংশবোৰ নাহৰ এক বাঁৰীৰ ল'ৰা আৰু সৰু-বৰ মেচলৌৰ তোলনীয়া পো। মাকৰ হাক নামানি সি ছকুৰি কুকুৰাৰ ভাৰ লৈ মহঙত লোণ-পুঙত বেহাবলৈ যায়। এই লোণ-পুং চুহুংমুং দিহিঙীয়া ৰজাৰ দিনত নগাক যুঁজত ঘটুৱাই আহোমসকলে অধিকাৰ কৰিছিল। নাহৰে বেহাবলৈ যোৱা প্ৰসঙ্গত "ভিতৰ নামচাঙত আছে চাপনী, তাইক পাই পাহৰি যাবি" বুলি বাঁৰী মাকে নাহৰৰ প্ৰণয়িনীকে ইঙ্গিত কৰা যেন লাগে। গীতৰ একাংশত কাঞ্চনী নামে এটি চৰিত্ৰৰো উল্লেখ আছে। স্বৰ্গদেউ আৰু বৰগোহাঁয়ে আলচি-দুলচি নাহৰক নামচাঙলৈ পঠাই তাতে বৰদৈয়াৰ (বৰদুৱাৰ) মুখতে কটালে। গীতত ৰজাৰ বৰকুঁৱৰীকো গালি পৰা হৈছে,—

বুকুত জুই লাগন্তী বজাৰ বৰকুৰ্বী,
পুৰুষক কবিলি আঁৰ।

চিকণ সবিয়েহৰ গীতৰ চিকণ আৰু সবিয়েহ সাত ভাই-বৰুৱাৰ দুটা। এওঁলোকে আহোম বজাৰ আপাহ পাই ৰাজপাটলৈ মন মেলা বুলি সন্দেহ কৰি চিকণ সবিয়েহক মাৰি পেলোৱা হয়।

কমলেশ্বৰসিংহৰ ৰাজত্বৰ কামৰূপৰ দন্দুৰা বা দন্দীয়া দ্ৰোহৰ (১৭১৪ খক) নায়ক হৰদত্ত আৰু বীৰদত্ত, আৰু হৰদত্তৰ জীয়ৰী পদ্মকুমাৰীৰ বিষয়ে গীতৰ চাৰিটি মাত্ৰ কলি এতিয়ালৈকে পোৱা গৈছে।

ড° সূৰ্যকুমাৰ ভূঞাই লিখিছে, “স্বৰ্গদেৱ গৌৰীনাথসিংহৰ দিনত বাখৰ বৰা নামে এজন অতি সম্ভ্ৰান্ত নগঞা বিষয়াক ৰাইজে প্ৰজাদ্ৰোহী বুলি ভাবি পুৰণি শুদামৰ ওচৰৰ পতীয়াবালিত বধ কৰে। এওঁৰ বিষয়ে গীতটি বাখৰ বৰাৰ গীত বুলি প্ৰচলিত।”

গৌৰীনাথসিংহই কাৰেঙৰ গড় লাফ মাৰি পাৰ হৈ সোণাধৰ হাবীৰ জী ডবাৱতীৰ কাৰলৈ যোৱা কথাৰো এটি গীত পোৱা গৈছে।

ঘিগাই বৰফুকনৰ গীতটি প্ৰজা সাধাৰণৰ ওপৰত বুৰঞ্জীমূলক ঘটনাৰ প্ৰভাৱৰ এটি জ্বলন্ত নিদৰ্শন। ই বুৰঞ্জীৰ বিৱৰণৰ পৰিপূৰকৰ কাম কৰিছে। ঘিগাই বদন বৰফুকনৰ ঘৰৰ ভিতৰত ‘ফেঁটী গোম মেলা’ অকাৰ্য আৰু মানৱ অবৰ্ণনীয় উপদ্ৰৱে অসমীয়া প্ৰজাৰ জীৱন হাড়লৈকে কঁপাই পেলাইছিল। অনামী গীতকাৰে ‘বুঢ়া গোহাঁই অৱতাৰ’ পূৰ্ণানন্দ আৰু চন্দ্ৰকান্তসিংহৰ মাতৃ নুমলী ৰাজমাওৰ ওপৰতে কঠোৰ কটাক্ষপাত কৰিছে। গীতৰ মতে ‘বুঢ়াগোহাঁই নৰকী’ কালহীৰা চেলেকি আত্মঘাতী হ’ল, ‘ৰাজমাও পাখৰী’ ধনী বৰবৰুৱাৰে পলাল। গীতটিৰপৰা বুৰঞ্জীমূলক চৰিত্ৰ, ঘটনা, কাৰ্যকলাপ, জন-বিশ্বাস আদিৰ আভাস ভালকৈয়ে পোৱা যায়।

সাতাবন ছালৰ স্বাধীনতা-ৰণৰ অসমত জোৰ ধৰোঁতা ‘কলিতা ৰজা’ মণিৰাম দেৱানৰ ব্যক্তিত্ব অসমীয়া জাতীয় জীৱনত সঞ্চাৰিণী দীপশিখাৰ দৰে উঠি মাৰ গ’ল আৰু থৈ গ’ল এটি দীঘল ছমুনিয়াহ। মণিৰাম দেৱানৰ গীতত দেৱানৰ কলিকতা-যাত্ৰাৰপৰা ফাঁচীচাঙৰ মৃত্যুলৈকে বৰ্ণনা দিয়া হৈছে। গোটেই গীতটি কৰুণ বসত সিন্ত হৈ আছে।

বৰপেটা অঞ্চলত ১৮৯৭ চনৰ বৰভূঁইকঁপক কেন্দ্ৰ কৰি এটি গীত শুনা যায়। এই ভূঁইকঁপ পছিমবৰপা ‘হৰৌ হৰৌ কৰি’ আহি হাঁহ-পাৰ-গৰু ভঁহাই ঘৰৰ কৰালৈকে পুতি মাটিৰ তলৰপৰা ‘ফোটমৰা ফাকু’ উলিয়াই দিছিল। মানুহৰ হৈছিল মহা অনাটন; ‘অগিস্তা কঁঠাল গিলা খাছলো কাটি কাটি।’

কায়ো বুলে হৰি হৰি, কায়ো বুলে ৰাম;
 পাতাল ফাটি অলাল পানী, থিয়াই তলক যাম।
 নদী মৰিল, বিল মৰিল, মৰিল বৰ খাল;
 সংসাৰৰ বালা অলে দেখুৱাৰ কোবলা ভাল।
 গুহ মৰিল, ঘৈৰাল মৰিল, আৰু মৰিল কাছ;
 গৰু মানুহ মৰি অলাল দুৰ্গন্ধৰ বাছ।

কমলাকুঁৱৰী, তেজীমলা, পানেশৈ, তুলা আৰু তেজা, ইত্যাদি সাধুকথাবোৰৰ লগত কিছুমান টুকুৰা গীত জড়িত আছে। কাহিনী-গীতৰ লগত ইবোৰৰ পাৰ্থক্য— এই গীতবোৰ সাধুৰ চৰিত্ৰবোৰৰ উক্তি মাথোন; বিৱৰ্ণৰ অংশ সাধু কওঁতাই সাধাৰণ কথাত পুৰাই যায়। কমলাকুঁৱৰীৰ গীতৰ লগত পূব-বঙ্গৰ কমলাৰাণীৰ গীতিকাৰ সাদৃশ্য আছে।

কছাৰীসকলৰ মাজত প্ৰচলিত নানা গীত-মাতৰ মাজত হাইদাং গীতটি বিশেষ মূল্যবান এটি সম্পত্তি। ইয়াৰ ভাষা মিহলি অনিয়মিত অসমীয়া বুলি ক'ব পাৰি। গীতটি ধৰ্মমূলক। পোনতেই নাৰায়ণ, অগ্নিনাৰায়ণলৈ নমস্কাৰ। তাৰ পাছত পৃথিৱী, আকাশ, চাৰি মুঠী জীৱৰ সৃষ্টিৰ বৰ্ণনা। বিবিং ৰজা আদি কেইজনমান দেৱতাৰ উল্লেখো আছে। ইয়াৰ শাঁহত এটি কাহিনী সোমাই থকা যেন লাগে— সৰু সৰু ৰজা লগত লৈ নৰে ৰজাই নাও-ব'ঠাৰে ৰণৰ সাজেৰে গৈ ৰূপী, কুৰূপী দুই ভনীৰ ঘৰত ভাৰ শোধাইছে, আৰু ৰূপীক বিয়া কৰাই ঘৰলৈ আনিছে। ৰূপীৰ চিনাকি আকৌ দিয়া হৈছে—‘শঙ্কৰৰ জীয়ৰী মাধৱৰ বোৱাৰী।’

মৰাণ বিদ্ৰোহক উদ্দেশ্য কৰি গীত-পদ ৰচনা হৈছিল বুলি অনুমান কৰিব পাৰি। মৰাণৰ বাৰাতীয়াই হাতত টোকোন লৈ মাটিত খুন্দি খুন্দি এই নাম গাইছিল,—

অষ্টভূজে সপ্তভূজে চতুৰ্ভূজে ৰাখে।

তাৰে দাই তাকে কাটে,

তাৰে হিলৈ তাকে মাৰে,

চতুৰ্ভূজে ৰাখে ॥

লক্ষ্মীসিংহ স্বৰ্গদেৱৰ দিনৰ মৰাণ বিদ্ৰোহীসকলে তেওঁলোকৰ দলৰ মাজত বুজা সঙ্কেতৰূপে গীত ব্যৱহাৰ কৰিছিল। বাঁহবাৰীৰ ভোগানন্দ নামে এজন আৰু তেওঁৰ সহযোগীসকলে ৰজা আৰু বৰবৰুৱাক ধৰিবলৈ যাওঁতে ৰাজ-কাৰেঙৰ দুৱাৰ-মুখ সোমোৱা বেলিকা ভোগানন্দই এটি গীত জুৰিছিল; আৰু সেই গীত শুনি বিদ্ৰোহীৰ ফলীয়া লোকে ভিতৰৰপৰা দুৱাৰ মেলি দিছিল। গীতটিৰ প্ৰথম ভাগ প্ৰকৃততে প্ৰথম মায়ামৰীয়া গোঁসাঁই অনিৰুদ্ধদেৱৰ ৰচিত এটি গীতৰ বিকৃত ৰূপ, গিছৰ ভাগত ফকৰা-জাতীয় কথাৰ সংমিশ্ৰণ।

বাৰকুৰি বৰগীত, তেৰকুৰি ফকৰাৰ দৰে আঠকুৰি জিকিৰ অসমীয়া ভাষাৰ অমূল্য সম্পদ। জিকিৰসমূহৰ লগত শ্বাহমিলন বা আজান পীৰৰ নাম বচকৰূপে জড়িত হৈ আহিছে। এওঁ অসমলৈ আহে, কোনোৱে কয় আজমীৰবপৰা, কোনোৱে কয় আৰব দেশৰপৰা। এই গীতসমূহৰ বচনাৰ সময়ৰ বিষয়েও মতভেদ আছে। সাধাৰণ বিশ্বাস জিকিৰসমূহ আজান ছাহাবৰ বচনা। কিন্তু এই গীতখিনি ইমান দিন লিখিত অৱস্থাত নাছিল। চান্দসাঁইৰ নামে প্ৰচলিত “কিনো গীতে গাইলি চান্দৰে বৰাই” গীতটিৰ দৰে জিকিৰৰ ভাষা লোকগীতিৰ ঠাচৰ জুড়ুৱা অসমীয়া। কপাই দা-খৰাৰ কথা শুনি আহোম বজাই আজান ছাহাবক সন্দেহ কৰি চকু কঢ়ায়, কিন্তু পাছত তেওঁৰ ধৰ্মৰ মাহাত্ম্য জানিব পাৰি দিখৌমুখৰ সৰাওৰি চাপৰিত মাটি-বৃদ্ধি দি থয়। তাতেই চাহাবৰ মৃত্যু হয়। অসমৰ ভক্তি-ধৰ্মৰ লগত আজান ছাহাবৰ প্ৰৱৰ্তিত পছৰ বহুতো সাদৃশ্য দেখা পোৱা যায়। জিকিৰত কলিমা আৰু নামৰ মহিমা কীৰ্তিত হৈছে। সুৰ, তাল, চাপৰিৰে জিকিৰ গোৱাও কোবানৰ শাসন কোৰামুঠীয়াকৈ মানিলে ইছলাম-বিকদ্ধ ৰীতি। নাম-প্ৰসঙ্গৰ শেষত মহাপুৰুষীয়াসকলে প্ৰসাদ গ্ৰহণ কৰাৰ দৰে শ্বাহমিলনেও চিন্নি বা চিনি (ফাটী, শীৰীণী) দিয়া প্ৰথা প্ৰৱৰ্তায়। এক ঈশ্বৰত বিশ্বাস, সকলো জীৱতে ঈশ্বৰ-বুদ্ধি, নীতি-সদাচাৰ আদি ধৰ্মৰ মূল তথ্যবোৰৰ বিষয়তো দুই ধৰ্মৰ গভীৰ মিল আছে।

অনেক জিকিৰত যেন বৈষ্ণৱ সাহিত্য আৰু লোকগীতিৰ প্ৰতিধ্বনি শুনা যায়। বিৱৰণমূলক দুই-এটি গীত কাহিনী-গীতৰ পৰ্যায়ত পেলাব পাৰি।

বেজবন্ধৰাৰ পত্ৰলেখা

ভূমিকা

‘লিখিলেই যদি সাহিত্য হয়, সেইটো তোমাৰহে।’ বেজবন্ধৰাৰ সম্পৰ্কে এজন ‘অন্তিমহৃদয়’ বন্ধুৰ—যিজনৰ দৃষ্টি কিন্তু সদায় সমীক্ষকৰ—এই ধাৰণা কিমান দূৰ সঁচা তাৰ পৰীক্ষাৰ স্থল বেজবন্ধৰাৰ এই চিঠিবোৰ। যেই কোনো এটা চিঠিৰ টোপোলা আমাৰ হাতত তুলি দি ‘চিঠি-সাহিত্য’ আখ্যা দিলেই আমি সেই আখ্যা গ্ৰহণ কৰিবলৈ সন্মত নহওঁ। সেই অভিধা গ্ৰহণ কৰিব পাৰোঁ এটা টেক্‌নিকেল অৰ্থত, যেনে—মেডিকেল লিটাৰেচাৰ, ইঞ্জিনিয়াৰিং লিটাৰেচাৰ। বেজবন্ধৰাই লিখা বহুতোখিনি পত্ৰ আৰু বেজবন্ধৰালৈ লিখা অনেকখনি চিঠি আমি সেইভাৱেহে গ্ৰহণ কৰিব পাৰিম। ব্যক্তিগত প্ৰায় চিঠিকে এই ৰূপেহে স্বীকাৰ কৰাটো সম্ভৱ। ভাৰতীয় চিঠি, পত্ৰ, লিপি আদি শব্দ স্পষ্টভাৱে সুকীয়া সুকীয়া অৰ্থত প্ৰয়োগ কৰা ৰীতি এতিয়াও হোৱা নাই। ইংৰাজীৰ letter, epistle, journal-অৰ এলেকা সুকীয়া সুকীয়া। সাধাৰণ letter-অত সাহিত্যিক ফাল এটা সাধাৰণতে নেথাকে আৰু সচৰাচৰ প্ৰকাশৰ বাবে সেইবোৰ লেখাও নহয়। epistle বুলিলেই কিন্তু সাহিত্যিক অৰ্থ এটি আহি পৰে। এই শব্দটোৰ মূল অৰ্থ চিঠি। কিন্তু পিছৰ যুগত ইয়াক প্ৰাচীন কালৰ পোছাকী (formal) চিঠি বুজাবলৈ প্ৰয়োগ কৰা হয়; নহ’লেবা ইংৰাজী ode বা elegy-জাতীয় একপ্ৰকাৰ ৰচনাকে এই শব্দটোৱে বুজোৱা হ’ল; এনে চিঠি বিশেষ এক ব্যক্তিক সম্বোধন কৰা হ’লেও তাৰ বিষয়-বস্তু ৰাজহুৱা বা সাৰ্বজনীন প্ৰকৃতিৰ হোৱা দেখা যায়। পাশ্চাত্যত আকৌ epistle নামৰ এক শ্ৰেণীৰ কবিতাও আছে। সিবিলাকৰ পূৰ্বপুৰুষ হ’ল হোৰেচৰ দীঘল দীঘল পদ-প্ৰবন্ধবিলাক; সেই প্ৰবন্ধবোৰ কোনো বিশেষ ব্যক্তিক সম্বোধন কৰি লিখা হৈছিল বাবে সিহঁতৰ নাম epistle। ইংৰাজী সাহিত্যত ছেমুৱেল ডেনিয়েল আৰু বেন্‌ জনছ্‌ আদিৰ নাম এই ক্ষেত্ৰত

ল'ব পাৰি। আলেকজেণ্ডাৰ পোপ এই বিষয়ত আগ শাৰীৰ; তেওঁৰ 'Epistle to Dr. Arbuthnot' বিখ্যাত। কাউপাৰে দুই-এজন বন্ধুলৈ ধুনীয়া কবিত্বময় পত্ৰ লিখিছিল। আজি-কালি অৱশ্যে epistle শব্দটো অলপমান বিদ্রুপতহে ব্যৱহাৰ হয় বুলি অক্ছফোৰ্ড অভিধানে নিৰ্দেশ কৰিছে।

The Great English Letter Writers নামৰ শ্ৰেষ্ঠ ইংৰাজ কবি-সাহিত্যিক, দাৰ্শনিক-ৰাজনীতিক আদিৰ বিতোপন পত্ৰ-সংকলনখনৰ সংকলয়িতা William J. Dawson আৰু Coningsby W. Dawson-এ কৈছে, ভাল পত্ৰ-লেখক হ'বলৈ হ'লে কিছুমান আপুৰুগীয়া গুণৰ সমষ্টিৰ অধিকাৰী হ'ব লাগিব। Thus the writer must himself be interesting, and have interesting matter to communicate; he must be something of an egoist, to whom his own sensations are noticeable, and worthy of notice; he must possess both daring and freedom, for the last place where caution and reticence are required is in the familiar epistle; he must be resolutely sincere, for the moment he begins to pose his magic wand is broken, and he becomes tedious and offensive; he must above all possess the intimate note, for without it he will produce an essay, but not a letter. আত্ম-প্ৰকাশেই হ'ল চিঠিৰ প্ৰধান উদ্দেশ্য। নিৰিকেল কবিতাতো সেই উদ্দেশ্য থাকে। কিন্তু চিঠিৰ প্ৰকাশটি অধিক প্ৰত্যক্ষ-গোচৰ আৰু ওচৰ। গতিকে লেখকৰ ব্যক্তিত্বৰ প্ৰকাশ পত্ৰৰ প্ৰধান দায়িত্ব হৈ ৰয়।

এখন ভাল চিঠি লেখিবলৈ লিখকে যালৈ লিখিছে, তেওঁৰ বাহিৰে জগতখন মুহূৰ্তলৈ পাহৰি পেলাব লাগিব। তেহে চিঠিখন ধুনীয়া, ঘৰুৱা, আন্তৰিকতাপূৰ্ণ হ'ব। চিঠি ৰাজহুৱা বন্ধুতা নহয়; ই দুজনৰ মাজৰ বিয়নি-মেলহে। চিঠিখন কেনেবাকৈ ৰাজহুৱা হ'ব, এই ভাবটো থাকিলে পত্ৰলেখকে সেইখন লিখোঁতে মুখখন খুৰেৰে ধুনীয়াকৈ চুঁচি আফটাৰশ্বেড্ লোচন ঘঁহি আৰু আন প্ৰসাধন কৰি লিখিবলৈ বহিব লাগিব। আমি পাঠক-সমাজৰ কাৰণে লিখোঁতে এইদৰে বাহিৰত নহ'লৈও মনৰ মাজত পোছাকী সাজ পিন্ধি লওঁ। চিঠিত সেইটো হ'ব নেলাগে। ডাউছন দুজনে ক'বৰ দৰে, In them the author appears in undress. গতিকে ছপা হৈ আনৰ আগত চিঠিবোৰ ওলাব, এই ভাব আগত থাকিলে চিঠিত মনৰ প্ৰকাশৰ গতি আড়ষ্ট হৈ পৰাটি স্বাভাৱিক। তেনে ক্ষেত্ৰত ব্যক্তিত্বৰ প্ৰকাশ আৰু সেই প্ৰকাশত ভাবৰ মনোমোহা সাহিত্যিক গুণবোৰ লুকাই পৰে। আন কি ৰবীন্দ্ৰনাথৰ পত্ৰসমূহতো

প্ৰকাশৰ ভাবটি থকাত আমাৰ বাবে কবিশ্বকৰ ব্যক্তিগত সামিথ্যৰ আশ্বাদ কমি গৰিছে।

ব্যক্তিগত চিঠিবোৰে অনেক সময়ত হয়তো লেখকজনৰ সাধাৰণভাৱে জনাজাত ব্যক্তি-ৰূপৰ পৰিৱৰ্তন ঘটাব পাৰে। এখন চিঠিয়ে বা এটা বাক্যই সদৰী হৈ থকা তেওঁৰ চিত্ৰখনৰ ভাঁজ সলাই পেলাব পাৰে। কিন্তু সামগ্ৰিকভাৱে এটা চৰিত্ৰ বিচাৰ কৰাত অনেক সময়ত সৰু-সুৰা কথাইহে প্ৰকৃত আলোকসম্পাত কৰিব পাৰে। গতিকে এনে টাকি-টুকা কথাবোৰ চৰিত-লেখকসকলে জনাৰ নিতান্ত আৱশ্যকতা আহি পৰে। লিটন ট্ৰেচি, আঁদ্ৰে মৰ', এমিল লাড্‌বিগৰ চৰিত-শৈলীৰ প্ৰৱৰ্তনৰ পাছত এটা চৰিত্ৰৰ আন্ধাৰ-পোহৰ দুইটা ফালকে দৰ্শন কৰাৰ আৱশ্যকতা আজি বহলভাৱে স্বীকৃত হৈছে। বিশেষকৈ যি লেখকসকলে তেওঁলোকৰ সুখ-দুখৰ ভাগ আমাক তেওঁলোকৰ সাহিত্য-সৃষ্টিৰ মাজেদি দি গৈছে, তেওঁলোকৰ ব্যক্তিগত জীৱনৰ বিষয়ে জনাটো সাহিত্যৰ উপলব্ধিৰ বাবেই নহয়, তেওঁলোকৰ যুগটোহঁত বুজিবৰ বাবেও অত্যন্ত আৱশ্যকীয়।

পৃথিৱীৰ শ্ৰেষ্ঠ সাহিত্যিকসকলৰ চিঠি বিচাৰি-খোচাৰি নতুন আৰ্হিত সম্পাদন কৰা হৈছে। তাৰ আধাৰত তেওঁলোকৰ চৰিত্ৰও ব্যাখ্যা কৰা হৈছে। উইলিয়াম কংগ্ৰিভ, ছুইফ্ট, আলেকজেণ্ডাৰ পোপ, উইলিয়াম ব্ৰেক্, কিট্‌ছ, চাৰ্লছ লেঞ্চ, কাৰ্লাইল, ব্ৰাউনিং, জেৰাৰ্ড মেন্‌লি হপ্কিনছ, ষ্টিভেনছন, ওস্কাৰ ৱাইল্ড, জৰ্জ মূৰ, বাৰ্নাৰ্ড শ্ব, জেমছ জয়েচ, চেকভ, ফ্ৰান্জ কাফ্কা আদি মনীষীসকলৰ পত্ৰ আজি সৰ্বসাধাৰণ পাঠকৰ জ্ঞানৰ সামগ্ৰী হৈছে। ইসকলৰ অনেকবোৰ চিঠিয়ে তেওঁলোকৰ সাহিত্যিক লেখাবোৰ সম্পত্তিৰ কৰি তোলে, তেওঁলোকৰ সৃষ্টি আৰু জীৱনবিষয়ক অনেক সমস্যাৰ সমাধান দিয়ে আৰু তেওঁলোকৰ ব্যক্তিগত জীৱনৰ দুখ-দুগতি আৰু আনন্দ-উদগতিৰো আমাক অংশীদাৰ কৰি তোলে। অতি কম ক্ষেত্ৰতহে, বিশেষকৈ আগৰ দিনত, পত্ৰ-লেখকৰ জীৱনকালতে পত্ৰবোৰ প্ৰকাশ পায়। পোপে তেওঁৰ চিঠিবোৰৰ সংগ্ৰহ এটা প্ৰকাশ কৰিবৰ কাৰণে ছল-বুদ্ধি কৰিহে প্ৰকাশকক (Curll) ফান্দত পেলাবলগীয়া হৈছিল। কংগ্ৰিভে বন্ধু-বান্ধৱলৈ লেখা চিঠিবোৰ সংগ্ৰহ কৰি সম্পাদন কৰিছিল। অতি কম লোকেহে আনলৈ লেখা ব্যক্তিগত চিঠি নকল ৰাখে; কংগ্ৰিভ আৰু এডিছনে কিন্তু তেনে চিঠিৰ বহী ৰাখিছিল। আমাৰ জে. বৰুৱায়ো ভেনে কৰিছিল। চিঠি আৰু দিনলেখা জীৱন-চৰিত-ৰচনাৰ প্ৰত্যয়গ্ৰাহী সামগ্ৰী। ওস্কাৰ ৱাইল্ডৰ কিছুমান চিঠিৰপৰা কেলেঙ্কাৰী সৃষ্টি হ'ব বুলি ধ্বংস কৰি পেলোৱাৰ ফলত

তেওঁৰ চৰিত্ৰ-লেখকৰ কিছু অসুবিধাৰ সৃষ্টি হৈছে। তেওঁৰ চিঠিৰ কেইবাটাও সংগ্ৰহ ছপা হৈ ওলাইছে আৰু সেইবোৰে তেওঁৰ কৌতূহলোদ্দীপক চৰিত্ৰত বিভিন্ন ফালৰপৰা গোহৰ পেলায়। তেওঁ কাচিৎ-কেতিয়াবাহে চিঠিত তাৰিখ দিছিল; সেইবাবে পত্ৰ-সংগ্ৰাহকসকলে খামত ডাকঘৰৰ চাব চাই তাৰিখ নিৰ্ণয় কৰিবলগীয়া হৈছিল।

অসমীয়া চিঠিৰ বুৰঞ্জী লিখিবৰ সময় এতিয়াও নৌ হয়। খেৰুছপিয়েকৰ চিঠি আজিও আৱিষ্কাৰ হোৱা নাই। শঙ্কৰদেৱৰো। কিন্তু ‘কল্পিতীহৰণ’ নাটকৰ কল্পিতীৰ ‘পতিয়া’খন শঙ্কৰদেৱৰ যুগৰ চিঠিৰ নিদৰ্শন বুলি ল’লে বৰ ভুল হ’ব যেন নেলাগে, যদিও সেই কালত প্ৰেমপত্ৰৰ আদান-প্ৰদানৰ সুবিধাৰ বাট অতিশয় ঠেক আছিল। বুৰঞ্জীৰ ৰাজ-ৰাজোৱানৰ চিঠিবোৰ ৰাজনৈতিক পত্ৰ-ব্যৱহাৰৰ অতি উৎকৃষ্ট নিদৰ্শন। যোৱা শতিকাৰ আৰম্ভণিত অসমৰ ৰজা, ৰাজবিষয়া, কটকী আদিয়ে কলিকতাৰ বাঙালী তৰণী-মহৰীৰ হতুৱাই বঙলাত লেখাই গৱৰ্ণৰ জেনেৰেলৰ ওচৰত দাখিল কৰোৱা আৰ্জিবোৰ তাৰ ফাৰ্চী অনুবাদ বা সাৰাংশেৰে ছৰকাৰী কাকত-পত্ৰৰ লগত আজিও সংৰক্ষিত আছে। তাৰ বহুতোখিনি ডক্টৰ সুৰেন্দ্ৰনাথ সেনৰ ‘বাঙ্গালা পত্ৰ-সঙ্কলন’ত গৃহীত হৈছে; তাৰ মাজতে চন্দ্ৰকান্তসিংহই ষিণাই বদনচন্দ্ৰ বৰফুকনলৈ লেখা অসমীয়া চিঠি এটুকুৰাও আছে ৰজাৰ কাতৰ অৱস্থাৰ প্ৰত্যক্ষ সংবেদনেৰে। ইংৰাজ ৰাজত্বৰ আৰম্ভণিৰ মণিৰাম দেৱান আদিৰ পত্ৰ, আৰ্জি আদিৰে নতুন যুগ আৰম্ভ হয়। দেৱানে হিন্দুস্থানী লোকৰ টোকোনৰ বাঁহৰ মাজত পঠোৱা ইতিহাসসৃষ্টিকাৰী চিঠিখন আজি ক’লৈ গ’ল? যোৱা শতিকাত বঙলা ‘সমাচাৰ-সৰ্গ’ আদিলৈ অসমৰপৰা যাদুৰাম ডেকা বৰুৱা আদিয়ে চিঠি দিছিল; সেইবোৰ সেই সেই পত্ৰিকাত ছপা হৈ ওলাইছিল। ‘অৰুনোদই’ৰ বুকত নেথান ব্ৰাউন আৰু ইলাইজা ব্ৰাউন আৰু আনসকলৰ পত্ৰ সোমাই আছে। ‘জোনাকী’ যুগৰ সৰ্ব-আৰম্ভণিৰ সময়ৰ চিঠিৰ লেখত বেজবৰুৱাৰ ‘লিডিকাই’ৰ অন্তৰ্গত চিঠিখনিৰ কথাও আনি নেপাহৰোঁ। ইয়াৰ অব্যৱহিত পিছৰ চিঠিলৈ আহিলেই আমি ‘পত্ৰলেখা’ত সন্নিবিষ্ট চিঠিবোৰলৈ আহিম।

বৰ্তমান সঙ্কলনৰ চিঠিবোৰৰপৰা বেজবৰুৱাৰ প্ৰকৃতি বা চৰিত্ৰ পৰিষ্কাৰভাৱে ধৰা পৰে। তেওঁৰ নিত-ৰ’দালী প্ৰকৃতিৰ বিষয়ে ‘অসমীয়া’ আলোচনীত (প্ৰথম বছৰ, দশম সংখ্যা) ‘বৰবৰুৱাৰ হাঁহিবৰ ছলেৰে বেজবৰুৱাই কান্দি পঠিয়ালে’ শীৰ্ষেৰে এটি প্ৰবন্ধত অলপ বহুলাই আলোচনা কৰা হৈছে। যদিও বেজবৰুৱাৰ সবহভাগ লেখাতে এক হাঁহি বিৰিঙি উঠিছে, আৰু সেই হাঁহিত সাধাৰণ খেয়ালিৰপৰা

ব্যঙ্গলৈকে প্ৰকাশ পাইছে, আৰু যদিও তাৰপৰা তেওঁ যেন জীৱনৰ গভীৰলৈ সোমাব নোৱাৰে এনে এটা ধাৰণাৰ সৃষ্টি হয়, সেই হাঁহি-ধেমালি-ইতিকিঙৰ আঁৰত দুখৰ আঘাতত তেজে-তুমুলি এখনি হিয়াৰ কথা আমি পাহৰিব নোৱাৰা হওঁ এই চিঠিবোৰ পঢ়িলে। বেজবৰুৱাই কবিতাৰ সংজ্ঞা দিবলৈ গৈয়ে তাক পোনতে “শোকৰ সঙ্গীত, বিষাদৰ সুৰ, আতুৰৰ হুমুনিয়া, লোতক চকুৰ” বুলিছে। কিন্তু একো বসঃ কৰুণ এৰ বোলোতে তেওঁ কথা শেষ নকৰি জীৱন মথি অমৃতৰ ঘট উলিয়াবৰ যত্নত বত হৈছে।

“ফুলৰ সৌৰভ, জোনৰ পোহৰ, মৃদু বতাহৰ গতি, শিৱসাগৰৰ বৰপুখুৰীত বাতিটো জোনৰ পোহৰ পৰি চিকমিকু কৰা সৰু সৰু টৌৰ মালাৰ চাকিৰ” লেখীয়া সাংসাৰিক জীৱনৰ প্ৰথম সম্ভাৱনটি তেওঁৰ হিয়া ভাঙি-ছিঙি ক’বলৈ আঁতৰি গ’ল। তিনি কুৰি চাৰি বছৰত তেওঁ গেজেপনি বা হাবিত কঠোৰ কষ্ট কৰিব লাগে; “মোৰ এই বয়সত এনে কাম, এনে হাবিত ঠিক কাৰ্য নহয়” বুলি তেওঁ জানে। আৰ্থিক সঙ্কটৰ মাজত তেওঁ বন্ধুৰপৰা লৈ চাহপাত বেচাৰ উপায় অৱলম্বন কৰিবলগীয়া হয়। “যালৈ চিঠি লেখিবলৈ বহিলে মনটোতে আনন্দই জাকি মাৰি উঠিছিল”, তেনে ‘যদু কবি’ মটৰ-দুৰ্ঘটনাত জীৱনলৈ ঘূৰীয়া হোৱাৰ বাতৰি পাই “সেইজনলৈ মনত পৰিলে বেজাৰত মুখ শুকায় আৰু হাতৰ কাপ কঁপিবলৈ ধৰে।” সম্বলপুৰৰ হাবিৰ হাড়-কঁপোৱা জাৰেৰে তিনি কুৰি বছৰীয়া বেজবৰুৱাই ‘লড়াই’ কৰিবলৈ কঁকালত টঙালি আটিবলগীয়া হয়। বাৰ্ডৰ চাকৰিত অসমৰ “পৰ্বতে পৰ্বতে ঘূৰি sleeper pass কৰি ফুৰিব লাগে, কৰতীয়াৰ কাম চাব লাগে, ration supply, টকা supply ইত্যাদি” এশ এটা চিন্তাত ঘূৰিব লাগে। “সেই হাবি কি ভয়ঙ্কৰ, তালৈ গ’লেই কাম্পোন ওলায়।” মাজে মাজে কলিক্ বিষ, মাজে মাজে “জ্বৰৰ লগত দস্তৰমত struggle কৰি তাক দূৰত ৰাখিবৰ” যত্ন, আৰু তাৰ মাজে মাজে হাবিত কাঠ কটাৰ কাম। তাৰ ওপৰত আকৌ কেতিয়াবা আপোনপেটীয়া ওপৰৱালাৰ আমনি। মন ভাগি বিক্লিপ্ত হৈ পৰে। এইবোৰৰ চিন্তাত তেওঁ বে-পৰোৱা হ’বলৈ যত্ন কৰিছে। পথে-প্ৰৱাসে এৰি অহা ঘৰৰ সকলোৰে চিন্তাতো আছেই। কিন্তু তেওঁৰ অগাধ বিশ্বাস আছে ঈশ্বৰৰ ওপৰত। মাজে মাজে তেওঁৰ অৱশ্যে আধা-আধি বিশ্বাস কৰিবৰ মন যায় ভাগ্যত। কিন্তু তেওঁ কোনো দিন আত্মবিশ্বাস আৰু আশা হেৰুৱাই পেলোৱা নাছিল। দুবৰা কবিক কেনেকৈ তেওঁ, অৰ্জুনক গীতাৰ কৃষ্ণৰ দৰে, উল্লাহৰ বাণী শুনাইছে : “Man should be striving all along to be the master of

circumstances and not *their creature*. Struggle up to the last for triumphing over all obstacles. তুমি অমৃতৰ সন্ধান, তোমাৰ ভয় কি?Flight manfully. If you even die in the battle, die like a hero. Cher up, my boy, cheer up!" বেজবকৰাই নিজকে যেন কৈ আছে, "Cheer up, my boy, cheer up!" দুবৰা হেজাৰ হওক অলপ দুৰ্বল, তেওঁ জ্যোতিষ আৰু জ্যোতিষীৰ কাষত আশ্ৰয় ল'ব পাৰে। কিন্তু বেজবকৰাই জ্যোতিষতকৈ ডাঙৰ বস্তুত বিশ্বাস কৰে : "মই কেতিয়াও জ্যোতিষীৰ সেন্সেন নকৰোঁ সেই দেখি। ঈশ্বৰহে সুখ-দুখ দিওঁতাৰ গৰাকী।" পবিত্ৰীকান্তৰ ওচৰ-চুবুৰীয়াৰ, নিজৰ আপোন মানুহৰ গাৱনি সদায় আছে। এনে ক্ষেত্ৰত তেওঁৰ মনোভাৱ *A Tale of Two Cities*-অৰ ছিডনি কাৰ্টনৰ লেখীয়া, Nobody cares for me; and I care for nobody! কাঠকটীয়া খহটা বাহিৰখনৰ ভিতৰত দয়া-মমতাৰে ভৰা এখন স্নিগ্ধ হৃদয় সোমাই আছিল—নিজৰজনৰ প্ৰতি, আগবঢ়ালা-দুবৰা আদি বন্ধুসকলৰ প্ৰতি, স্বদেশৰ প্ৰতি। সেই স্নিগ্ধতাতে তেওঁৰ শক্তিৰ এটি উঁহ আছিল। আৰু এই সকলোবোৰৰ যোগফল তেওঁ এটা চিৰন্তন ইহিত পৰিণত কবিৰ খুজিছিল; সেয়ে তেওঁৰ জীৱনৰ দৰ্শন হৈ পৰিছিল। ইহি তেওঁৰ পাতলালি নহয়, গভীৰতাহে। at any cost, যেন তেন প্ৰকাৰে জীৱন ভৰা কামোদনক ৰোধ কৰি ওঁঠ, চকু, কঠ, মন, সকলোতে ইহিৰ ৰাজ্য বিস্তাৰ কৰিব লাগে : এয়ে হ'ল তেওঁৰ বাবে জীৱনৰ মূলসূত্ৰ। অমৃতৰ ইহি যদি এনেই পায়, কথাই নাই; এনেই নেপালে মৰণ হ'লেও কিনি-কুটি ল'ব লাগে। এয়ে incorrigible (নিৰলঙ্ঘ্য ?) ইহিৰাম বেজবকৰাৰ trade secret. আনৰ ওপৰতো তেওঁ ইহি সোঁচাবৰ কাৰণে যত্নৰ ক্ৰণ্টী কৰা নাছিল। যি জীৱনৰ সকলো দখল sad melancholyক এৰি দিছিল, সেই দুবৰাৰ "ওন্দোলাই অনা বেজাৰৰ ডাৱৰ" আঁতৰাবৰ যত্নত তেওঁ লেখিছে, 'তোমালোকৰ ফালে বেজাৰৰ ভাও ইমান সজা কিয়? আমাৰ ফালে হ'লে বৰ মৰণ—জুই-ছাই। সেই দেখি আমি তেনে বস্তু কিনিবলৈকে এৰি দিছোঁ। আনন্দ-লাডুবোৰ কিন্তু এইফালে দমাই পোৱা যায়; বৰ সজাত। তাৰে এওঁৰা-দুওঁৰা কিনি আনি খাই বেছ আছোঁ। ইমান সজা যে শুদায় পোৱা যেন লাগে।কবিয়ে ব্ৰহ্মাৰপৰা দান পাইছে, বাগৰি বাগৰি শোৱক। বৰবকৰাই সচ্চিদানন্দৰপৰা দান পাইছে, বাগৰি বাগৰি ইহুক।' বাগৰি বাগৰি ইহিৰ বগৰি তোলাই বেজবকৰাৰ যেন জীৱনৰ লক্ষ্য। মৰিশালিত ইহিৰ পৰাতহে ইহিৰ শক্তি আটাইতকৈ সবহ দেখা যায়। কিন্তু মৰিশালিত ৰোলে ভুস্ত-

প্ৰেতৰহে হাঁহিৰ ঠাই। গতিকে, সিহঁতৰ হাঁহিৰপৰা মানুহৰ হাঁহিক নিলগাই ৰাখিব পাৰিব লাগিব *King Lear*-অত শ্বেকছপিয়েৰৰ হাঁহিৰ দৰে; নহ'লে সেই হাঁহি পৈশাচিক হ'ব, কিম্বা হাঁহিয়াতৰ পাত্ৰ হ'ব। আনৰ দুখৰ বেলা সাক্ষ্য দিওঁতে হাঁহি তোলা, প্ৰেম-নিবেদনৰ বেলা 'হাঁস-মুগী'ৰ কথাবে 'হাসি-খুসি' কৰা আৰু আন কি নিজৰ চৰমতম দুখৰ শুকান ঘা মুকলি কৰি চকুত চকুপানী ৰাখি হাঁহা হাঁহিৰ মানৱীয় সাহসিকতাৰে পৰিচয়। সদানন্দ পুৰুষ গুণাভিৰাম বৰুৱাই নিজৰ প্ৰাণপ্ৰিয় পুত্ৰ-বিয়োগৰ আতুৰ মুহূৰ্ত্ততো আনৰ হাঁহি তোলাৰ কথা বেজবৰুৱায়ে লেখি গৈছে। তেওঁৰ নিজৰ চিঠিবোৰ 'ছেলেমি' 'ফাজলামি'ৰে ভৰা কৰাত তেওঁৰ কোনো সন্ধোচ নাই। আনক চকুপানী ওলোৱালৈকে জোকাই আনন্দ পোৱাটো তেওঁৰ শিশুসুলভ ধেমালি। প্ৰজ্ঞাসুন্দৰী আৰু তেওঁৰ dear old soul দুৱৰা কবি এই প্ৰায় নিষ্ঠুৰ ধেমালিৰপৰা সাৰি নগৈছিল। তেওঁ 'দম্ভ-বিহীন জাতং তুণ্ড' বুঢ়া বামুণ হৈ 'বুঢ়ী বামুণী'লৈ প্ৰেম-পত্ৰ লেখে, আৰু সেইবোৰ চুৰ কৰি পঢ়া বাবে জোঁৱায়েকক বেঞ্চিৰ ওপৰত থিয় হ'বলৈ আদেশ দিয়ে, আৰু বুঢ়ীলৈ চেনেহত পঠিয়ায় 'এটা কাণমলা'। দুৱৰায়ে তেওঁৰ বিশেষ চিকাৰ আছিল জোকোৱা বিষয়ত। লোকক নাম দিয়া তেওঁৰ জোকোৱা স্বভাৱে এটা অঙ্গ; তেওঁ ক'ববাত পট্টা আৰু হাবলি নাম দি অৰুণা আৰু দীপিকাৰ কথা লেখিছে; নিজৰ শুৱনী শ্ৰীমতীৰ কাৰণে স্থায়ীভাৱে 'পৰি' নামটো ঠিক কৰিয়ে লৈছে। প্ৰজ্ঞাসুন্দৰীলৈ লেখা চিঠিবোৰত তেওঁ কত ঠেও খৰি সন্মোহন কৰিছে; 'বিটল ও বড় বৌ' (বোলৌ হেৰা বৰঘৈণী), 'বলি ও পট্টাৰ মা', 'হ্যা গা ফেলারাম-গিল্লি', 'বলি ও ব্ৰাহ্মণি', 'ও আমার সাধের গিল্লি এবং নতুন গিল্লি রজ্জা দেবীর মা'!! এখন চিঠিততো এজনী পৰীৰ ছবিকে আঁকি দিছে 'পৰি' বুলি মতাৰ পৰিবৰ্তে। প্ৰজ্ঞাসুন্দৰীলৈ দিয়া চিঠিবোৰৰ তলৰ চহীবোৰো ধেমেলীয়া: 'তোমার ফেলনা ফেলারাম', 'শ্ৰীহাবলিৰ বাবা', 'তোমার দিনের মিহি[রাম] ফেলারাম', 'শ্ৰীফেলারাম শৰ্মাণ:', 'শ্ৰীআমি শৰ্মা', 'শ্ৰীবুড় বামুন', 'শ্ৰীফোকলারাম শৰ্মা', 'তোমার আমি', 'বিরহজনিত-প্ৰেমানন্দ-ঘনীভূতরস বুঢ় ব্ৰাহ্মণ', 'শ্ৰীতোমার চিন্তাধিত. বুড়', 'শ্ৰীঘোড়ার ডিম', 'শ্ৰী P + L (not Roy but Bezbaroa)', ইত্যাদি। এখন চিঠিততো 'চেনা বামুনের পৈতার দরকার কি' বুলি চহীকে নকৰিলে। অৰুণালৈ দিয়া এখন চিঠিৰ তলৰ দস্তখত 'Papa, the Victim of Tooth-ache'; দুৱৰালৈ তেওঁ 'অকলশৰীয়া পছ' হৈ থকাৰ কথা লেখি তলত চহী দিছে 'শ্ৰীহ'বসগীয়া খব্বা'; হেমচন্দ্ৰ গোস্বামীলৈ দিয়া এখন চিঠিৰ চহী 'Bez, the Bā

naprasthi'; সত্যব্রত জোঁৰাইলৈ বুলি দিয়া এখনত আকৌ চহী হ'ল : 'তোমাৰ পিতাজীৱন, আমাৰ নাতিবাবুৰ দাদাজীৱন, আৰ অৱশ্যে মৰ পাণাজীৱন, এই তিনি জীৱনৰ সমষ্টি ত্ৰীনিজীৱন'। মুঠতে, কোনো পৰিস্থিতিত গোমোঠা মুখ লৈ হাঁহি এটুকুৰা দলিয়াই দি নোযোৱাকৈ তেওঁ কাকো সাৰি যাবলৈ নিদিছিল।

তেওঁ নিতান্ত সাংসাৰিক মানুহ; স্ত্ৰী-কন্যা-জোঁৰাই-নাতিৰ প্ৰতি তেওঁ বিমান অনুৰক্ত, এই চিঠিবোৰে তাৰ সাক্ষ্য দিব। তেওঁ সহধৰ্ম্মীক আৰু মাতৃভূমিক তুলাচনিখনৰ দুমূৰে সমান কৰিও ধৰি চাইছে। তেওঁক 'শত বীধন জড়ায় হে' আপোন জনৰ দুখত তেওঁ কাতৰ। কিন্তু তেওঁৰ এই কাৰুণ্য ঘৰচীয়া চৰাই-পহুঁলৈকে, ময়নী-ভগবতী নাম দিয়া গাইলৈকে বিয়পি পৰিছিল। আনফালে আনৰ চৰিত্ৰৰ বিশেষত্ববোৰত তেওঁৰ সহজে চকু পৰিছিল। এই বিষয়তে দীপিকাৰ বিষয়ে মন্তব্যকেইটি মন কৰিলেই হ'ব। বয়সৰ অগ্ৰগতিত তেওঁৰ যেন সদায় আপত্তি। এসময়ততো তেওঁ প্ৰভাৱেই গ্ৰহণ কৰিছিল, বয়স বহুবি বাঢ়িবলৈ নিদি কমাইহে নি থাকিব, আৰু সময়ত নাতিয়েকৰ লগ ধৰিবগৈ। কোনোবাই বুঢ়া বুলিলে সেই দেখি তেওঁ ভাল নাপাইছিল। জীৱনৰ শেহলৈকে তেওঁ অসুখৰ লগত হাঁহিমুখে যুঁজিছিল, আৰু ডাক্তৰে বিদায় দিলেও তেওঁ জীৱনৰপৰা বিদায় নিবিচাৰিছিল।

বহুতে ভাবে দীপিকাৰ ধৰ্ম্মান্তৰগ্ৰহণে তেওঁৰ জীৱনৰ শেহৰ খোজকেইটা খৰ কৰি তুলিছিল। কিন্তু ধৰ্ম্মান্তৰকৰণেই তেওঁ দুখ গোৱাৰ প্ৰধান কাৰণ নহয়। সৰু জীয়ৰীয়ে আন ধৰ্ম লোৱাৰ মনস্থ কৰাত তেওঁ বিৰম আঘাত পাইছিল, জীয়েকে পিতৃ-মাতৃ আৰু আত্মীয়সকলৰ অপবিসীম স্নেহক অস্বীকাৰ কৰি তেওঁলোকক এৰা দিবলৈ বিচৰাত। বেজাৰৰ এই প্ৰথম খুন্দাত তেওঁ ডায়োচেছানৰ ছিষ্টাৰসকলৰ প্ৰতি কষ্ট হৈ উঠিছিল। কিন্তু তেওঁৰ ধৰ্মৰ পথ সঙ্কীৰ্ণ নাছিল। একমতে বেজবকৰাই নিজেই ধৰ্ম্মান্তৰ লৈ ব্ৰাহ্ম হৈছিল; ব্ৰাহ্মধৰ্মক মহাপুৰুষীয়া ধৰ্মৰ সমপৰ্যায় কৰি ব্যাখ্যা কৰিছিল। সেইহে দীপিকাৰ নতুন ধৰ্মক তেওঁ পিছলৈকে শত্ৰুৰূপে ভাবি থকা নাছিল। খ্ৰীষ্টধৰ্মও ঈশ্বৰক পাবৰ এটি পথ বুলি তেওঁ বুজিছিল। "বাম, বহিম, বীণ্ড, যাৰ দুৰাৰেদিয়োই যাওক, আন্তৰিকাই মানুহক গম্ভ্য স্থান পোৱাই দিবগৈয়ে। পৃথিৱীৰ বন্ধনবোৰ দুদিনীয়া আৰু সেইবিলাকেই প্ৰকৃত বন্ধন নহয়।" বিলাতত থকা খ্ৰীষ্টিয়ান জীয়েকৰ বাবে তেওঁ সেই দেখি অতি আনন্দেৰে গীৰ্জাৰ ভূতিগীতৰ বঙলা অনুবাদ কৰি দিছিল। শেষবাৰৰ বাবে দীপিকাক বেলেত তুলি বিদায় দিয়াৰ বেলা তেওঁ ইমানকৈ মাথোন উপদেশ দিছিল, "তুমি যি পাইছ, এৰি নিদিবা।" বেজবকৰাৰ মৃত্যুৰ পাছত সকলোটি সন্তানপুত্ৰৰ ঘৰলৈ যাওঁতে পুৰণি কাগজ-পত্ৰৰ মাজত ডাক্তৰ

গোপালচন্দ্ৰ বেজবৰুৱাৰ হাতৰ চহীৰে এখনি বাইবেল ওলাই পৰিছিল। দীপিকাই তাকে পৰম সম্পত্তি বুলি লগত লৈ আহিল।

ধৰ্ম-বিশ্বাসৰ বিষয়ত যেনেকৈ নতুন যুগে এক বন্ধনহীনতা আনি দিছিল, খাদ্যাখাদ্য-পেয়াপেয়ৰ বিষয়তো তেনেকৈ সময়ে আমাক উদাৰ কৰি তুলিছে। বেজবৰুৱাই 'মোৰ মাতৃমুখ-দৰ্শন'ত জাহাজৰ খানচামাৰ বহীত বামুণৰ ল'ৰাই টোকা লেখা বাবে নৈষ্ঠিক সমাজে 'চাহ-পানীৰ টেকেলিত ধুমুহা' সৃষ্টি কৰাৰ কথা লেখিছে। কিন্তু বেজবৰুৱাৰ কালতে খাদ্যাখাদ্য বিচাৰ উদাৰ হৈ পৰিছিল। ব্যক্তিৰ ওপৰত পুৰণি সমাজৰ বান্ধোন আন আন ফালৰপৰাও টিলা হৈ বা সুলকি পৰিছিল। সামাজিক বিবৰ্তনৰ অনেক কথাৰ গম এই চিঠিখিনিৰপৰা ধৰিব পৰা যাব। বেজবৰুৱাই ঠাকুৰ-পৰিয়ালৰপৰা বিয়াকৈ ছোৱালী অনাটো বিষম বিষময় কথাৰূপে পৰিগণিত হৈছিল। আনৰ বটনাতো আছেই, বেজবৰুৱাৰ নিজৰ ঘৰতে তেওঁৰ অবস্থা কাহিল হৈছিল। কোনোবাই বিলাতত বিয়া কৰাৰ খবৰ ওলালেই চাঞ্চল্যৰ সৃষ্টি হয়। খ্ৰীষ্টিয়ানৰ কলেজত পঢ়া ছোৱালী খ্ৰীষ্টিয়ান হ'লে সমাজত আলোড়নৰ সৃষ্টিৰ আশঙ্কা হৈছিল। ব্ৰাহ্ম আৰু আৰ্য-সামাজিক অসমত্যা সক্রিয় হৈছিল। দামোদৰদেৱে শঙ্কৰদেৱৰ আশ্ৰা লোৱা কথাটো থকা বাবে গোহাঞিবৰুৱাৰ বুৰঞ্জীৰ বিৰুদ্ধে ছৰকাৰলৈ লিখা-লিখি চলিছিল। এই প্ৰসঙ্গতে এনে মত লৈ 'বাঁহী'-'প্ৰদীপিকা'ৰ যুদ্ধখনৰ কথা সুঁৱৰিব পাৰি; তাৰ কথা আৰু সেই যুদ্ধৰ বীৰ বেজবৰুৱা-কাকতিয়ে অৱলম্বন কৰা ৰণ-কৌশলৰ কথা ডক্টৰ কাকতিৰ চিঠিখিনিৰপৰা স্পষ্টকৈ জানিব পাৰি। ব্ৰাহ্মণ-ক্ষত্ৰিয়-বৈশ্য-শূদ্ৰ লৈ হোৱা নতুন খেলিমেলিৰ কথাও দুই-এখন চিঠিয়ে সোঁৱৰাব। ডক্টৰ কাকতিৰ চিঠিত সেই সময়ত হোৱা গোসাঁই-বৰ্জন সভা-সমিতিৰ আৰু ব্ৰাহ্মণ-শূদ্ৰ আদিক লৈ উপস্থিত হোৱা সামাজিক সমস্যাৰ বতৰা পোৱা যাব। শিৰ-ফুটা বেজবৰুৱা পৰিয়ালতো নানা বিবৰ্তন আৰু আলোড়নৰ ফুট উঠিছিল, যদিও দীননাথ বেজবৰুৱা ডাঙৰীয়াই পুৰণি সমাজক নতুনৰ ভেটিত নিজৰ গৰিমাৰে প্ৰতিষ্ঠা কৰিবলৈ বিচাৰিছিল। ভাগ্যৰ কথা যে আমি আজিৰ পুৰণিকলীয়া সমাজৰ অনেক সৰু ভাব আৰু বিৰোধক নিৰুদ্ধেগ দৃষ্টিৰে চাব পৰা হৈছে, উদাৰ বুলি চিনাকিও দিছোঁ নিজৰ। কিন্তু পাৰ হৈ যোৱা এই যুগটোৰ এটি বস্তু এৰি আহি আমি বহুত হেৰোৱা যেন অনুভৱ কৰিছোঁ, সেয়া হ'ল চেনেহা-চেনেহি।

বেজবৰুৱা আৰু তেওঁৰ মহলৰ (circle) বা 'সত্ৰখন'ৰ বিষয়ে বুজিবৰ বাবে এই চিঠিখনি এটি সুন্দৰ উপায়। কমলাকান্ত ভট্টাচাৰ্য বেজবৰুৱাৰ 'সোপা-

সোপে মৰমৰ, লাডুৰে লাডুৰে চেনেহৰ' হৰিভকত। অপূৰ্ব 'অষ্টাবক্ৰ সংহিতা'কাৰ দাৰ্শনিক, বন্ধুমহলৰ হাতী-বাবু বা হাতী-ডাঙৰীয়া (এসময়ত হাতীৰ কাৰবাৰত লাগিছিল বুলি)। চন্দ্ৰকুমাৰ আগৰৱালা?—'তুমি জানা মোৰ কি বন্ধ', কাৰণ এওঁৰ লগতে কলিকতাৰ বেজবন্ধৰাৰ, love at first sight হৈছিল বুলি 'জীৱন-সৌৱৰণ'ত কোৱা হৈছে; গতিকে তেতিয়াৰেপৰা দুয়ো দুইৰো 'অভিন্নহৃদয়'। হেমচন্দ্ৰ গোস্বামী বেজবন্ধৰাৰ সদায় 'গোসাঁই ডিয়েৰ', যাৰপৰা লেখা নেপালে তেওঁ নিৰ্বিয়ে ঘোষণা কৰিব পাৰে যে মূৰ আৰু গাৰিৰ বিচ্ছেদ ঘটিব পাৰে বুলি। কনকলাল বৰুৱা আৰু ঘনশ্যাম বৰুৱা—পিছত মন্ত্ৰী হোৱা এই দুয়োজন বেজৰ পৰম সুহৃদ। আৰ্ল ল কলেজৰ শকত প্ৰিঞ্চিপেল জে. বৰুৱা বেজবন্ধৰাৰ সমন্ধত নাতি, সম্বোধনত 'জ্ঞান বোপা' আৰু সত্ৰীয়া ভাষাত 'ডেকা গোসাঁই (যিজনে আমাক, আমাৰ স্ত্ৰৰ সমূহ বাপসকলক জ্ঞান দি আনন্দিত কৰে)।' আগৰৱালা আৰু জ্ঞানদাভিৰামেৰে এই স্নেহ খাৰ নিছিগাকৈ শেহলৈকে বৈ আছিল। ডক্টৰ কাকতি, ডিম্বেশ্বৰ নেওগ, জ্যোতিপ্ৰসাদ আগৰৱালা আদিও বেজবন্ধৰাৰ মহললৈ আকৃষ্ট হৈ সোমাই পৰিছিল। যতীন্দ্ৰনাথ দুৱৰাই বেজবন্ধৰাৰ অন্তৰত আকৃষ্ট হৈ সোমাই পৰিছিল। যতীন্দ্ৰনাথ দুৱৰাই বেজবন্ধৰাৰ অন্তৰত বিশেষ এডুখৰি ঠাই অধিকাৰ কৰি বহিছিল। সম্বলপুৰত তেওঁৰ পোনতে আচম্বা আচম্বা যেন লাগিছিল; তাত এটা এডোখৰ অসমীয়া মাত-কথা শুনিবলৈ নাই ঘৰে-পৰে; 'অসম আৰু অসমীয়াৰ প্ৰভাৱৰপৰা আঁতৰ।' কিন্তু অতি অলপৰ ভিতৰতে তেওঁৰ সম্মোহন ব্যক্তিত্বৰ চাৰিওফালে বেছ এটি বন্ধু চক্ৰ গোট খাই পৰিল। যোগেন্দ্ৰনাথ সেন, নীলমণি সেনাপতি, হামিদ, ৰমেশচন্দ্ৰ আদি ওখ খাপৰ বিষয়া আৰু আনসকল তেওঁৰ কথা-বতৰা, খোৱা-বোৱা, চিকাৰ-অভিনয়ত অনুৰক্ত সঙ্গী হৈ পৰিল। ইসকলৰ দুই-এজন যেতিয়া বদলি হৈ আঁতৰি যায়, বেজবন্ধৰাৰ মনত বিবাদৰ হেঁচা পৰে। 'মহানদীৰ কোলা' তেওঁৰ কাৰণে আপোনৰো আপোন ঘৰ হৈ পৰে। বন্ধুসকলৰ প্ৰতি বেজবন্ধৰাৰ আসক্তি প্ৰবল। যেতিয়া তেওঁলোক পৃথিৱীৰপৰাই আঁতৰি যায়, মাইকেল মধুসূদনৰ ৰাৱণৰ ভাৰাৰে তেওঁ হয়নিয়াহ কাঢ়ে 'কিন্তু একে একে শুখাইছে ফুল এবা, নিবিছে দেউটি।' চন্দ্ৰকুমাৰ আগৰৱালাৰ মৃত্যু যেন তেওঁৰ জীৱনৰ মঞ্চৰপৰা বিদায়ৰ শেষ ইঙ্গিত হ'ল : 'মই অকলশৰে পৰি ৰ'লো।'

ভোলানাথ বৰুৱাৰ লগত বেজবন্ধৰাৰ সম্পৰ্ক বন্ধুৰূপে আৰু ব্যৱসায়ৰ অংশীদাৰৰূপে অতি গভীৰ আছিল। তেওঁলোকৰ যে বিচ্ছেদ হ'ব পাৰে এই কথা

এদিন সপোনৰো অগোচৰ হ'ল। কিন্তু সিয়ে হ'ল। তাতে কুট লোকে অনেক গাবৰ কাৰণে সুবিধা হৈছিল, বা এতিয়াও কোনোৰে সেই সুবিধা এৰি দিয়া নাই। কিন্তু ব্যৱসায়ৰ ক্ষেত্ৰত দুইৰো মনোমালিন্য আৰু এৰা-এৰি হোৱাৰ পিছতো তেওঁলোকৰ সৌহাৰ্য্য অটুট আছিল, এইটিহে এই দুজনা মহৎ অসমীয়াৰ মহত্বৰ পৰিচয়। বিহাৰ-উৰিষ্যাৰ হাবিত দুইজনৰ কাঠৰ কাৰবাৰ চলিছিল। বৰুৱা কেতিয়াবা বেজবৰুৱাৰ ঘৰলৈও গৈছিল আন কাম-কৰ পেলাই থৈ। দিল্লীত বৰুৱাৰ সাংঘাতিক মটৰ-দুৰ্ঘটনাৰ বতৰা শুনি বেজবৰুৱা লৰি গৈছিল নিজৰ কাম এৰি। জীৱনৰ শেহৰ সময়ত হাওড়াৰ ঘৰত বৰুৱা ৰোগশয্যাতে পৰি থকাত বেজবৰুৱাই দেখা কৰিছে; স্মৃতিশক্তি হেৰুওৱা বৰুৱাই বেজবৰুৱাক কোনোমতে চিনি পাই চকুলো টুকিছে। দুদিনৰ পিছৰ বৰুৱাৰ মৃত্যুৰ সংবাদ পাই বেজবৰুৱাই দিনলেখাত টুকি থৈছে : 'এজন বন্ধু আৰু মহৎ লোক হেৰাল', পত্নী-কন্যাক সেই দুখৰ বাতৰি দি লিখিছে : 'মোৰ এজন ডাঙৰ বন্ধু আৰু আপদে-বিপদে সকলো সময়তে এক প্ৰধান সহায় হৈবালো।' বৰুৱাই তেওঁৰ উইলত বেজবৰুৱালৈ পাঁচ হেজাৰ টকা এৰি যায়। আজিৰ হিছাপত এই টকা তাকৰ যেন লাগিলেও দুইজনৰ সৌহাৰ্য্যৰ চিনস্বৰূপে তাৰ মূল্য তাকৰ নহয় কোনোমতে।

বেজবৰুৱাৰ চিঠিবোৰৰ মূল্য জীৱন-কথাৰ দলিল বা সাক্ষ্যৰূপেই সবাতোকৈ বেছি। কিন্তু আমাৰ আটাইতকৈ লাভ : সেইবোৰত তেওঁৰ সান্নিধ্য লাভ কৰিব পাৰোঁ, মানুহজনক তেওঁৰ মহত্ব আৰু দুৰ্বলতাত চিনি পাব পাৰোঁ। এই চিঠিবোৰ প্ৰকাশৰ কাৰণে লেখা হোৱা নাছিল; এইবোৰ সেই দেখি সাহিত্যিক epistle নহয়। কিন্তু ঠায়ে ঠায়ে সিৰোৰ সাহিত্যিক সৌন্দৰ্য আৰু মূল্য আছে। কেইবাখনো চিঠিৰ একোটাইহঁত অংশ ছিঙি আনি ল'লে সুন্দৰ একোটি লিৰিক-তুল্য বস্তু ধৰা পেলাব পৰা যাব। আনফালে এই চিঠিবোৰে এজন শ্ৰেষ্ঠ লেখকৰ সাহিত্য-সৃষ্টিৰ পটভূমিটি আমাৰ আগত স্পষ্ট কৰি তুলিব। সমালোচকৰ সাহিত্য-বিচাৰত সিৰোৰৰ মূল্য বিশেষতে তাৰ প্ৰকাশ-ভঙ্গিমাত বা বচনাশৈলীত। সৰ্বোপৰি বেজবৰুৱা মানুহজনৰ স্পৰ্শ এইবোৰত পৰি আছে। দুহেজাৰ বছৰৰ আগতে লেখা ৰোমৰ চিন্তাশীল ব্যক্তি চিচেৰোৰ চিঠিবোৰত তেওঁ তেওঁৰ ঘৰুৱা কথা, টকা-পইচাৰ নাটনিৰ কথা, বিশ্বাসঘাতক বন্ধুৰ কথা, ওচৰ-চুবুৰীয়াৰপৰা গোৱা আমনিৰ কথা, ঘৰ-দুৱাৰ সজা বা মেৰামতিৰ কথা, নতুন কেলেঙ্কাৰী আৰু ডোজ-ভাঙৰ কথা আৰু সৰু-সুৰা আন এণ এটা ঘটনাৰ কথা কৈছে। জীয়েক টুজিয়াৰ প্ৰতি চিচেৰোৰ স্নেহে চিঠিবোৰত

এক মধুৰ সুসমা দিছে। প্ৰবসুৱা জীৱনে তেওঁক ইটালীৰ প্ৰতি আসক্ত কৰি তুলিছিল। বেজবৰুৱাৰ চিঠিত এনে ধৰণৰ ব্যক্তিগত আৰু ঘৰুৱা জীৱনৰ আভাসেই ঘূৰাই পাওঁ। চিঠিবোৰ এক শতিকাব পিছৰ বাইবেলৰ ছেইণ্ট গ্ল'ৰ epistleবিলাক যদিও epistle, প্ৰবন্ধ-জাতীয় ৰচনা, তাতো মানুহৰ ব্যক্তিগত জীৱনৰ অনুভূতি আহি ভূমুকি মাৰিছে। আলেকজেণ্ডাৰ পোপৰ চিঠিবিলাক প্ৰকাশ হোৱাৰ লগে লগে ইংৰাজী ভাষাত ব্যক্তিগত চিঠিৰ সাহিত্যৰ এটি অঙ্গৰূপে স্বীকৃত হ'ল; আৰু সাহিত্যিকৰ ব্যক্তিগত সম্পৰ্ক আৰু অনুভূতি আন সাহিত্যিক-পাঠকৰ সুখাদ্য বুলি গৃহীত হ'ল। পোপৰ মনোৰম পত্ৰশৈলীয়ে (epistolary style) এই স্বীকৃতি সহজ কৰি তুলিলে। বেজবৰুৱাৰ কলমতো সম্মোহন আছে : ডক্টৰ কাকতিৰ ভাষাত, “অতি সাধাৰণ কথা এটিও বেজবৰুৱাৰ ভাষাৰ সাজ পিন্ধিলে মনোমোহা হৈ উঠে।”

বেজবৰুৱাই প্ৰজাসুন্দৰীলৈ আৰু নিজৰ জীয়েকহঁতলৈ অসমীয়াত চিঠি নেলিখি বঙলাতে লিখিছে। ঘৰতো সিসকলেৰে তেওঁ, কাচিং কেতিয়াবাৰ কথা এৰি, বঙলাতে কথা পাতিছিল, সিসকলক অসমীয়া কৰি তুলিবৰ যত্ন কৰা নাছিল। তেওঁ শ্ৰেষ্ঠ এক বঙালী পৰিয়ালৰপৰা ছোৱালী আনিলে, তেতিয়াৰেপৰা কোনোদিনে পৰিয়াল লৈ তেওঁ অসমত থাকি নাপালে। এজনী ছোৱালী বাহিৰতে বিয়া দিলে, এজনী জানিবাঁ অসমত পৰিলহি। কিন্তু বেজবৰুৱা নিজে থাকিছিল কলিকতাৰ বঙালী পৰিৱেশৰ মাজত বা সুদূৰ সম্বলপুৰত অকলশৰীয়া হৈ, তাতো ঘৰৰসকলৰ আহ-যাহ বঙালী বা বঙলা ক'ব পৰা পৰিয়ালৰ লগতহে। পোনতে ঠাকুৰ পৰিয়ালে তেওঁক বোল অনায় বঙালী কৰিবৰ যত্ন কৰিছিল। বেজবৰুৱাৰ অসম-প্ৰেমক্ষেৰা দুৰ্বল হোৱা হ'লে তালৈ বেছি বল নালাগিলহেঁতেন। কিন্তু ইতিমধ্যেই তেওঁৰ হাতত অসমীয়া ভাষাৰ হকে ৰামটাঙোনডাল উঠি আছিল, আৰু তেওঁৰ চৰিত্ৰৰ শক্তিৰ হেতুকে সকলো বঙলা প্ৰভাবৰ মাজতো সি তেওঁৰ হাতৰপৰা নানামিল। শব্দৰদেবে বাহিৰৰ সকলোকে একশৰণীয়া কৰিবৰ যত্ন কৰিছিল; কিন্তু কালিন্দী আইৰ দেউতিসকলকহে বেৰৰ চুকৰপৰা আঁতৰাব নোৱাৰিছিল। বেজবৰুৱাৰ অসমীয়া-প্ৰাণতাই আমাক সকলোকে উদ্বুদ্ধ কৰিলে আৰু বঙ্গৰ সাংস্কৃতিক গ্ৰাসৰপৰা অসমক সময়ত ৰক্ষা কৰিলে; কিন্তু তেওঁৰ ঘৰখন বঙালী হৈ থাকিল। বহুতে ইয়াতে বিৰম দেখা পায় আৰু বেজবৰুৱাৰ প্ৰাণৰ split দেখা পায়। তেওঁ নিজৰ দুৰ্বলতাৰ গম পায়, সম্বলপুৰৰপৰা দূৰবালৈ লেখে, “মই ইয়াত অকলশৰীয়া। অসম আৰু অসমীয়াৰ প্ৰভাৱৰপৰা আঁতৰ; গতিকে বুজিব পাৰিছা, মোৰ surroundings কি

আৰু তাৰ প্ৰভাৱ মোৰ ওপৰত কেনে হ'ব পাৰে। মইতো মানুহ; মানুহৰ স্বভাৱ আৰু weakness অৰ হাত এৰোৱা কি টান ভাবি চাবাঁ। তোমাৰ চিঠি আৰু ন 'অসমীয়া' কাকত, এই দুই বস্তুৱেহে মোক অসমৰ কথালৈ মনত পেলাই টেকিয়াল কৰে।' তেওঁ 'পানী মেঁ মীন পিয়াসী'। মাজে মাজে ওপৰলৈ উঠি নাক উলিয়াই অনন্ত বায়ুমণ্ডলৰপৰা তেওঁ অসমীয়া বায়ু শুহি লৈ প্ৰাণৰ পৰিতোষ ঘটাই থাকে আৰু তাৰ দ্বাৰায় তেওঁৰ প্ৰাণে বল পাই আমাক অসম, অসমীয়া, শঙ্কৰদেৱ, অসমীয়া সংস্কৃতি ধৰি ৰাখিবলৈ অন্তহীন উৎসাহ যোগায়। বঙলাত চিঠি লেখা, ঘৰত বঙলাত কথা কোৱা বেজবৰুৱাক বাদ দি এজন বেজবৰুৱা আৱিষ্কাৰ কৰি ল'ব নোৱাৰোঁ। 'বাপৰ বেটা' তেওঁৰ অসমীয়া 'বাব হাত জালৰ তেৰ হাত ফটা'ইদ 'বৌ-বৰালি সৰকি গৈ' আমি 'পুঠি-খলিহনা পাহে পাহে ৰ'লো' কয়, সিও কাৰবাৰ কাৰণে সাঁথৰনেকি। এই চিঠিবোৰ ব্যক্তিগত আৰু গোপনীয় সম্পত্তি, সি আজি ৰাজহুৱা হ'ব বুলি জনা হ'লে তাৰ ৰূপেই বেলেগ হ'লহেঁতেন। আমিও আজি অসমীয়া বন্ধু-বান্ধৱী আৰু ল'ৰা-ছোৱালীলৈ ইংৰাজী বা হিন্দীত চিঠি দি তৃপ্তি পাবোঁ—কোনো আবশ্যকতা নহ'লেও।

তেওঁ কি চমৎকাৰ বঙলা লেখে! বঙলা সাহিত্যৰ অধ্যয়নো তেওঁৰ বিস্তৃত। ইতো দোষৰ কথা হ'ব নোৱাৰে, গুণহে। অনভ্যাসৰ বাবে ক'ৰবাত কেনেকৈ হস্তীৰ পাও পিছলিব পাৰে বুলি তেওঁ জানে আৰু বাঙালী লোকে সুন্দৰ বঙলাত চিঠি লেখা দেখিলেও তেওঁৰ 'লোভ হয়'। কিন্তু ঠায়ে ঠায়ে তেওঁ নিজেও জতুৱা বঙলা আৰু ঠায়ে ঠায়ে প্ৰাদেশিক কথ্য ভাষা ব্যৱহাৰ কৰি বাহাদুৰি দেখুৱাবলৈ এৰা নাই। আনফালে তেওঁৰ দৰে কেইজনে সুন্দৰ অসমীয়া শৈলী লেখিব পাৰে? উদাহৰণস্বৰূপে 'পত্ৰলেখা'ৰ প্ৰথমৰ চিঠিখনিকে চাওক; তাত কেনেকৈ সত্ৰীয়া ঢং মনোৰমকৈ ব্যৱহাৰ কৰা হৈছে। তেওঁৰ ভাষা সদায় ক্ৰিয়াশীল আৰু ক্ৰীড়াশীল—অসমীয়াতে হওক, বঙলাতে হওক বা আন কি ইংৰাজীতে হওক। সম্বলপুৰীয়া বেজবৰুৱাৰ ভাষাত ঠায়ে ঠায়ে ওড়িয়াৰ প্ৰভাৱো নপৰাকৈ থকা নাই।

দিনে-ৰাতি কাঠ কটা কামত ব্যস্ত বেজবৰুৱাৰ অধ্যয়নৰ পৰিসৰ কেনে বহল এই চিঠিবোৰৰ মাজৰ উদ্ধৃতি আৰু উল্লেখবোৰে আমাক সঁহাৰাই দিব। তেওঁৰ সংস্কৃতিশীল মনে তেওঁক পুথি-পত্ৰ আৰু গীত-অভিনয় আদিলৈ সদায় টানছিল জীৱনৰ শুকান কামৰ মাজতো। ইংৰাজী আৰু সংস্কৃত সাহিত্যৰ চৰ্চা তেওঁৰ শেহলৈকে আছিল। তেওঁৰ দিনলেখাৰ বহীবোৰৰ শেহৰ পাতবোৰত নানা ঠাইৰপৰা,

বিশেষকৈ সংস্কৃত ভাষাৰ, উদ্ধৃতি টুকি থোৱাটো এটি অবিৰল স্বভাৱত পৰিণত হৈছিল। বৈষ্ণৱ পুৰাণ, ভক্তি-সূত্ৰ, উপনিষদ আদি তেওঁ বিশেষভাৱে অধ্যয়ন কৰিছিল। ইংৰাজী সাহিত্যৰ হিউমৰিষ্টসকলৰ (জেৰোম কে. জেৰোম পৰ্যন্ত) তেওঁৰ পৰিচয় বৰ্তিছিল। বেলেগ বেলেগ পৰিস্থিতিত তেওঁৰ মনে সুঁৱৰিছিল শঙ্কৰদেৱৰ বা ৰবীন্দ্ৰনাথৰ বা মাইকেলৰ কবিতাৰ শাৰীবোৰ। তেওঁৰ বঙলা কবিতা-চিঠিৰ মাজতো শঙ্কৰদেৱে আহি ভুমুকি মাৰিছে।

এই চিঠিখিনি সম্পাদন কৰি উলিওৱাৰ ভাৰ আমাৰ ওপৰত পৰে, কিন্তু সকলোখিনি একেলগে পাব নোৱৰা হেতুকে বাঞ্ছনীয় ক্ৰমত সিখিনি সজাই ল'ব পৰা নগ'ল। চিঠিবোৰৰ মূল বা নকল সাহিত্য সভাক দি সহায় কৰা বাবে বেজবৰুৱাদেৱৰ কন্যা শ্ৰীমতী অৰুণা দেৱী মুখাৰ্জী, শ্ৰীমতী ৰত্না বৰুৱা আৰু ছিষ্টাৰ দীপিকা, শ্ৰীবেণুধৰ শৰ্মা (হেমচন্দ্ৰ গোস্বামীলৈ দিয়া চিঠি), শিৱসাগৰৰ শ্ৰীবসন্তলাল দুৱৰা (সিজনৰ দদাইদেৱক যচীন্দ্ৰনাথ দুৱৰালৈ দিয়া চিঠি), যোৰহাটৰ শ্ৰীমোহনচন্দ্ৰ মহন্ত (সিজনলৈ দিয়া চিঠি), গুৱাহাটীৰ কুমাৰী জীৱনমাধুৰি নেওগ (তেওঁৰ পিতৃ ডিম্বেশ্বৰ নেওগলৈ দিয়া চিঠি) আৰু আনসকললৈ শলাগৰ শৰাই আগবঢ়ালোঁ। দুই-এজনৰ হাতত থকা বেজবৰুৱাৰ পত্ৰ বা তাৰ নকল বাবে বাবে অনুৰোধ কৰিও পাব নোৱাৰিলোঁ। এই সঙ্কলনৰ দুই-এখনি চিঠি পঢ়োঁতে যথেষ্ট কষ্ট কৰিবলগীয়া হৈছিল। দুই-এখনিৰ কিয়দংশ ফাটি বা পোকে কুটাত নষ্ট হৈ গৈছিল। বঙলা চিঠিখিনি সম্পাদন কৰাৰ বেলা গুৱাহাটী বিশ্ববিদ্যালয়ৰ বাংলা বিভাগৰ অধ্যাপক শ্ৰীদীপক সেনে আমাক সাহায্য দি ৰাখী কৰিছে। এইভাৱে বেজবৰুৱাক নতুন নতুন দিশৰপৰা চাবৰ সুবিধা দিয়া এই পত্ৰ-সঙ্কলন প্ৰকাশ কৰাত যিসকলে নানাভাৱে সহায় কৰিলে, সকলোলৈকে সাহিত্য সভাৰ আৰু আমাৰ কৃতজ্ঞতা জ্ঞাপন কৰিলোঁ।

৬ বিশ্ববিদ্যালয় টোল

গুৱাহাটী বিশ্ববিদ্যালয়

৩১ ডিচেম্বৰ, ১৯৬৯

বেজবৰুৱাৰ দিনলেখা

প্ৰথম খণ্ড

ভূমিকা

‘দিনলেখা’ শব্দটো নতুনকৈ ইংৰাজী diary বা journal অৰ্থত অসমীয়া মাইকী-পোৱালিৰপৰা চাব মাৰি উলিওৱাৰ দৰে উলিওৱা হ’ল। ইংৰাজী diary শব্দটো লেটিনৰ diarium (< dies, দিন) শব্দৰপৰা হৈছে। journal শব্দটো আকৌ অৰ্বাচীন লেটিনৰ diurnalis-অৰপৰা ফৰাচী ভাষাৰ যোগে (য’ত journal মানে হ’ল দৈনিক) ইংৰাজীত ওলাইছেহি। journal শব্দৰ অৰ্থ এতিয়া ব্যাপক; ডায়েৰি অৰ্থত সি কেতিয়াবা ব্যৱহৃত হয়, কিন্তু সভাৰ কাৰ্যবিৱৰণি (journal of the House of Lords যেনেকৈ), গহীন শিক্ষা-গৱেষণাৰ অনুষ্ঠানৰ পত্ৰিকা (*Journal of the University of Gauhati* যেনেকৈ) অৰ্থত ইয়াৰ ব্যৱহাৰ অধিক বহল। প্ৰাচীন গ্ৰীকসকলেও দিনলেখা ৰাখিছিল। তেতিয়া তাৰ নাম আছিল ephemerides. পিছৰ কালত ষোড়শ-সপ্তদশ শতিকাৰ এজন ছুইছ পণ্ডিতে মাথোন এই গ্ৰীক শব্দটো দিনলেখা অৰ্থত ব্যৱহাৰ কৰিছিল। ডায়েৰিট এজন ডায়েৰিষ্টে দিনে দিনে অভিজ্ঞতা লাভ কৰা বা গুনা ঘটনা বা কাৰ্যৰ সৌৱৰণ ৰাখি যায়। *Encyclopedia Americana*-ই কয় :

It describes matters coming under the writer’s observation, including those gleaned from contemporary reports, correspondence and conversations, with his personal comments. Not all daily records kept by an individual are diaries in the generally accepted sense of the term, connoting those which have some biographical, historical or literary value.

ইউৰোপীয় পুনৰ্জাগৰণৰ শেষ পৰ্যন্ত দিনলেখাৰ সাহিত্যিক মূল্য হোৱা

নাছিল। ইংলেণ্ডতে তেতিয়াৰপৰা বহুলভাৱে দিনলেখা ৰখাৰ ৰীতি হ'বলৈ ধৰে, যদিও সেইবিলাকে সবহাৰিণি ক্ষেত্ৰতে প্ৰকাশৰ উদ্দেশ্যেৰে জন্ম লোৱা নাছিল। সপ্তদশ-অষ্টাদশ শতিকা দিনলেখা বিষয়ত চহকী, আৰু সিৰোৰৰ প্ৰায় সকলোবিলাক লেখকৰ মৃত্যুৰ পাছত ছপা হৈ ওলায়। ১৬৪১ৰপৰা ১৭০৬লৈ লেখা জন এভেলিনৰ ডায়েৰিয়ে কৌতূহল সৃষ্টি কৰি আৰু আমোদ দি আহিছে; কিন্তু তাৰ জ্যোতি নান কৰে ছেমুএল পেপিছৰ (১৬৩৩-১৭০৩) বিখ্যাত দিনলেখাই নানা বিষয়ৰ খবৰ আৰু বিশেষকৈ লেখকৰ স্ব-চৰিত্ৰাঙ্কনৰ বলত। ১৬৬০ৰ ১ জানুৱাৰীৰপৰা ১৬৬৯ৰ ২৯ মেইলৈকে তাত কথা লেখা হৈছে। পেপিছৰখনৰ পাছতে অদ্ভুত চৰিত্ৰ এটাৰ আত্মচিত্ৰৰেৰে কৌতূহলোদ্দীপক বস্তু হ'ল জনাথান স্মুইফ্টৰ বিখ্যাত *Journal to Stella*। পিছৰ যুগৰ অনেক বিখ্যাত সাহিত্যিক আৰু চিন্তাকাৰে তেওঁলোকৰ দিনলেখা ৰাখি গৈছে। ছাৰ ৱাল্টাৰ স্কটৰ (*Journal*, প্ৰকাশ ১৮৯০) নাম ইয়াতে ল'ব লাগিব। আৰ. ডব্লিউ. ইমাৰ্ছনৰ *Voyage Round the World* দিনলেখাৰ আৰ্হিতে লেখা। *Journal of Katherine Mansfield* তাৰ মানৱীয় অনুভূতিৰ মনোৰম প্ৰকাশৰ বাবেই জনাজাত। বৰ্তমান সময়ৰ আঁৱে জিদৰ দিনলেখা (*Journals, 1889-1939*) অতি উত্তম বস্তু। ৰবীন্দ্ৰনাথৰ 'ৱাশিয়াৰ চিঠি' আদিত সচেতন জ্ঞানগৰিমা আৰু বিশ্ববাৰ্তা জিলিকি উঠিছে।

লক্ষ্মীনাথ বেজবকৰাই কেতিয়াৰপৰা দিনলেখা ৰখা আৰম্ভ কৰে, সেই খবৰ আমাৰ নাই। এই কিতাপৰ বৰ্তমান খণ্ডত বিখিনি বস্তু সন্নিবিষ্ট কৰা গ'ল, সি ১৮৯৫ৰপৰা ১৯০৩লৈকে এইকেইটা বছৰ সামৰে। ১৮৯৫ৰ আগৰ দিনলেখা বোধ হয় নাছিলেই। লক্ষ্মীনাথৰ দিনলেখাখিনিৰপৰা সিজনৰ মৃত্যুৰ নিছত তেওঁৰ সহধৰ্মিণী প্ৰজ্ঞাসুন্দৰীয়ে তেওঁৰ "স্মৃতিৰ লগত মিলাই চিত্ৰিত ছাঁ-গোহৰৰ সমাবেশ কৰিবলৈ অগ্ৰসৰ হৈ" "স্মৃতিলিপি" নামে এটি বস্তু নিৰ্মাণ কৰিবৰ কাৰণে যত্ন কৰিছিল। তেওঁ ১৮৯৫ৰ ১ জানুৱাৰীতেই কাম আৰম্ভ কৰিছে। বেজবকৰাৰ দিনলেখা সম্পৰ্কে তেওঁৰ "স্মৃতিলিপি"ৰ টোকাতে বেজবকৰানীয়ে কৈছে, "এই দিনলিপিৰোৰ লেখিবৰ সময়ভয়ে ভেথেনে কিবা আশা বনত ৰাখি লিখিছিল, সি নহয়। অৱশ্যে প্ৰতি দিনৰ সৰু-সুখ ঘটনাটিও লেখি ৰখা ভেথেন্ডৰ চিৰস্বভাৱসিদ্ধ হৈ পৰিছিল। ডাঙৰ ডাঙৰ ঘটনাৰ কথা যে লেখা কোনো আশ্চৰ্যৰ বিষয়েই নহয়। মাজে মাজে ভেথেন্ডক কোৱা গুনিছিলো, "এই

ডায়েৰিবোৰ ভালকৈ বাধি থ'বা, পিছত কামত লাগিব পাৰে।" কোনে জানে, ডেখেতৰ মনত ভাব আছিল, নিজৰ জীৱনী লেখিব? তেখেতে ডেখেতৰ জীৱনস্মৃতি বেগী সোঁতত উটুৱাই দিছিল। কিন্তু মাজ-নৈত পাল ভৰা নাওখনি যেন হঠাৎ বৈ গ'ল। পালৰ কাপোৰ নামি পৰিল। সকলোৱে ক'লে, "চোৱী, চোৱী, মেলা নাও ক'ত লাগিল।" দেখা গ'ল, সি এক বৰশিলত লাগিছে। সেই ঠাইৰপৰা বৰশিলটো অঁতৰোৱাও টান। তাক অঁতাবলৈ হ'লে জীৱনস্মৃতিক সত্যৰপৰা ভ্ৰষ্ট কৰা হ'ব। জীৱনীত অসামঞ্জস্য বৈ যাব। কিন্তু অলপদিন পাছত বন্ধুসকলৰ উদগনিত আকৌ নাও মেলা হ'ল। সেই দেখি ভাব হয়, নিজৰ জীৱনী লিখিবৰ সময়ত এই দিনলিপিৰ প্ৰত্যেক ঘটনা, ইয়াৰ প্ৰত্যেক তাৰিখ, প্ৰতিটি পাত পৰ্যন্তৰে কামত লাগিব, এয়ে আছিল তেখেতৰ আশা।" আমাৰো সোঁতে ভাব। সেইহে প্ৰজ্ঞাসুন্দৰীৰ এই অনুভূতি-ভৰা কথাখিনি ইয়াতে তুলি দিলোঁ। বহুতেই প্ৰশ্ন কৰে, বেজবৰুৱাই জীৱন-সৌৱৰণ লেখা কাম পূৰ নকৰিলে কিয়? কি বহস্য সোমাই আছে তাত? জ্ঞানদাভিৰাম বৰুৱা ডাঙৰীয়াই হেনো সেই বহস্য জানিছিল। বৰুৱাদেৱে কেইবাদিনো আমাক সেই গোপন কথাটি ক'ম বুলি উচুপিচ্ কৰোঁতেই কেয়োদিন কোনোবা নহয় কোনোবা এজন আগত ওলায়হি। বহস্য বহস্য হৈয়ে থাকে। আমিও আনফালে বেজবৰুৱাৰ জীৱনৰ সকলোখিনি কথা তেওঁৰ কাপৰপৰা ওলোৱা অমৃতময় ভাষাৰে শুনাৰপৰা বঞ্চিত হৈ ৰওঁ। কিন্তু দেখা যায়, ১৯৩৫ ছনলৈকে বেজবৰুৱাই 'জীৱন-সৌৱৰণ' লেখি আছে। কালৈ সময় দিয়া হ'লে তেওঁ নিশ্চয় আৰু অগ্ৰসৰ হ'লহেঁতেন।

আমাৰ এই বন্ধনাৰ ক্ষতিপূৰণ হওক, এনে এটি ভাবতে অসম সাহিত্য সভাই বেজবৰুৱাৰ চিঠি আৰু দিনলেখাখিনি ছপাই উলিয়াবৰ মানস কৰে। এই কামটিয়ে শুদা-শুদি বিধৰ নহয়, লুইতেহে জানিছে ব'ঠা কিমানলৈ বহিছে। ১৮৯৫ৰপৰা ১৯৩৮লৈ সম্পূৰ্ণ দিনলেখাখিনি পোৱা নাযায়। বেজবৰুৱা ডাঙৰীয়াৰ মৃত্যুৰ পাছত তেওঁৰ কিতাপ-কাগজ বহুতোখিনি জীয়েক শ্ৰীমতী বত্ৰা দেৱী আৰু জোঁৱায়েক ৰোহিণীকুমাৰ বৰুৱাই ডিব্ৰুগড়লৈ লৈ আহে। তাতেই বেজবৰুৱানীয়ে সিবোৰৰ আলমত 'স্মৃতিলিপি' ৰচনা কৰা কাম হাতত লয়। তাৰ পিছত আহিল ডিব্ৰুক বুৰোৱা খহনীয়া। বৰুৱা-বৰুৱানীৰ ঘৰো তাৰ ধলে টোৱালে। বেজবৰুৱাৰ জীৱনৰ স্মৃতিস্বৰূপ বহুতো বস্তু আলাই-আখানি হ'ল। ফলত আগৰ কথাখিনিও এতিয়া পাবলৈ নোহোৱা হ'ল। জন্মশতবাৰ্ষিকীৰ

কাম হাতত লৈ সাহিত্য সভাৰ সম্পাদক আদি গৈ খেলি-মেলি হৈ থকা কাগজ পেৰাত ভৰোৱা হিছাপতে শ্ৰীমতী বৰুৱাৰ হাতৰপৰা লৈ আহিল। তাৰ মাজৰপৰা বহুতোখিনি মূল্যবান চিঠি ওলাল বেজবৰুৱাই লেখা, বেজবৰুৱালৈ লিখা। সেইখিনি আমাৰ সম্পাদিত সাহিত্য সভাৰ প্ৰকাশন ‘পত্ৰলেখা’ত সন্নিবিষ্ট হৈছে। উদ্ধাৰ কৰিবলৈ টান দিনলেখাখিনি এৰি আমাৰ যোৰহাটৰ বন্ধুসকলে পোনতে বেজবৰুৱানীৰ ‘স্মৃতিলিপি’খনিকে বঙলা আৰু অৰ্ধ-অসমীয়াৰপৰা অনুবাদ কৰিবৰ বন্ধ কৰিছিল। কিন্তু শেহান্তৰত সেই কামৰ ভাৰ সিসকলে এৰি দিয়াত বেজবৰুৱাৰ জন্মশতবাৰ্ষিকী পৰিচালনা সমিতিৰ ইচ্ছাত সি আমাৰ খীণ কাছৰ ওপৰত পৰিলহি আৰু আমিও ‘স্মৃতিলিপি’ৰ এটি অনুবাদ তৈয়াৰ কৰাত লাগি গ’লোঁ আৰু ১৮৯৫-১৯০০ৰ অংশটি ছপাখানালৈ পঠিয়ালোঁ ১৯৬৮ৰ ছেপ্টেম্বৰতে। এনেতে সাহিত্য সভাৰ প্ৰধান সম্পাদক শ্ৰীহৰিপ্ৰসাদ নেওগৰপৰা গম পালোঁ, বেজবৰুৱাৰ নিজৰ ডায়েৰিয়েই যোৰহাটত পৰি আছে। আমি সেইখিনি নেওগৰপৰা লৰালৰিকৈ আনো, শ্ৰীমতী বত্ৰা বৰুৱাৰপৰাও দুই-এখনি খণ্ডিত ডায়েৰি পাওঁ, আৰু ওৱা বন দোৱা হ’ল ভাবি বৰ্তমান পুথিৰ বস্তুখিনি প্ৰস্তুত কৰাত লাগোঁ। ইয়াৰ প্ৰধান কাৰণ দুটা : এক, বেজবৰুৱাৰ নিজ হাতৰ বস্তুখিনিহে প্ৰধানকৈ ওলাব লাগে—লাগিলে সি যিমান অনুষ্ণুগীয়া হওক; দ্বিতীয়, বেজবৰুৱানীৰ ‘স্মৃতিলিপি’ দুই-এঠাইত বেজবৰুৱাৰ দিনলেখাৰপৰা দেখ-দেখকৈ বেঙাই পৰিছে। গতিকে, পোনতে ‘বেজবৰুৱাৰ পত্ৰলেখা আৰু দিনলেখা’ নামত কলিকতাত ছপা হ’বলৈ ধৰা পুথি ঘূৰাই অনা হ’ল; ‘পত্ৰলেখা’, ‘দিনলেখা’ এনে দুটা নামৰ দুখন পুথি প্ৰকাশ কৰাটো ঠিক কৰা হ’ল; আৰু ‘পত্ৰলেখা’ক ছপাখানালৈ পঠিয়াই ‘দিনলেখা’ৰ নতুন প্ৰস্তুতি চলোৱা হ’ল। আমাৰ তৰ্জমাৰ পোনৰ দুখিলামান কাগজ মাহেকীয়া ‘অসমীয়া’ৰ প্ৰথম বহুবৰ বৰ্ষ সংখ্যাত (অক্টোবৰ ১৯৬৮) ‘বেজবৰুৱাৰ দিনলেখাৰপৰা দুপাতমান’ শিতানেৰে প্ৰকাশ পাইছিল। এতিয়া দেখা গৈছে, ‘দিনলেখা’ এখন পুথি কৰি উলিয়াবলৈ গ’লে বৃহৎকণী হ’ব। গতিকে, সদ্যহতে ১৮৯৫-১৯০৩ক লৈ ছন্দ পেলাই প্ৰথম খণ্ড কৰা হ’ল। মূল ডায়েৰিৰ কেইবাখনিও পাবলৈ নোহোৱা হোৱাত প্ৰজ্ঞাসুন্দৰীৰ ‘স্মৃতিলিপি’খনি কামত লগাবলগীয়া হৈছে। বৰ্তমান খণ্ডত ১৮৯৬ (১ এপ্ৰিলৰপৰা শেহলৈকে), ১৯০১ আৰু ১৯০২ৰ মূল বন্ধ নোপোৱাত এই ‘স্মৃতিলিপি’ৰ ভাঙনি ব্যৱহাৰ কৰা হ’ল। মূল ডায়েৰিৰ বহুতো অংশ

ধলপানীৰ পানীয়ে চেলেকিছিল। বিশেষকৈ ১৮৯৯ৰ ডায়েৰি বহীৰ দুখনৰ এখনৰ পাতবোৰ চনকা হৈ ফাটি-ফুটি এবাই গৈছিল। গতিকে সম্পাদনাৰ সময়ত সহজতে 'স্মৃতিলিপি'ৰ সহায় ল'বলগীয়াত পৰিছিলোঁ। তথাপি ঠায়ে ঠায়ে 'দিনলেখা' ছেগা-চোবোকা হৈ ব'ল।

বেজবৰুৱাই নিজেই লিখিছে, "মোৰ ডায়েৰি (diary) লিখা অৰ্থাৎ জীৱন-কাৰ্যৰ দৈনিক সংক্ষিপ্ত বিৱৰণ লিখা অভ্যাস বৰ চলেং-পেতেং।" ১৮৯৮ ছনৰ দিনলেখাত মাথোন ডিচেম্বৰৰ দুটা দিনৰ টোকা আছে। সেই বছৰত আক এখন বহী তেওঁ ৰাখিছিল বুলি ভাব নহয়। সম্ভৱতঃ নিজৰ ব্যৱহাৰৰ কাৰণেহে ডায়েৰি ৰাখিছিল; সিবোৰ সেইভাৱে প্ৰকাশ পাব, এনে ভাব বোধ হয় তেওঁৰ নাছিল। প্ৰায় ঠাইতে সেইবোৰ বিৱৰণতকৈও টোকাৰ আৰ্হিৰহে। সেইবোৰ প্ৰায় ইংৰাজীত লিখা হৈছিল। কিন্তু মাজে মাজে অসমীয়াও আছে। উদাহৰণস্বৰূপে, তেওঁ ১৮৯৫ ছনত শেহবাৰলৈ পিতৃ দীননাথ বেজবৰুৱা ডাঙৰীয়াক চাবলৈ আহোঁতে বাটতে লেখা ডায়েৰিবোৰ অসমীয়াত লিখি গৈছে—তেওঁৰ তেজত থকা দিখৌ নৈৰহে যেন ওভতনী সোঁত বৈছে; আকৌ শিৱসাগৰত থাকি কলিকতালৈ ঘূৰি যোৱা কথা ওলোৱাৰপৰা তেওঁ হৈছে পুনৰ ইংৰাজী লিখা ছাহাব। ক'ৰবাত ক'ৰবাত আকৌ তেওঁ ইংৰাজী-অসমীয়া মিহলি কৰি পেলাইছিল; যেনেকৈ কলিকতাৰ বজাৰত আচাৰ কিনিবলৈ যোৱাৰ কথা লিখোঁতে "I went to Barabazar to buy আচাৰ। One আচাৰৱালা গালি পাৰি দিলে মিছাতে.....।" আকৌ ইংৰাজী। এনে চিতৰা-পখৰা ৰূপতে আমি ডায়েৰিখিনি ছপাই উলিওৱা দেখা হ'লে বেজবৰুৱা ডাঙৰীয়াই কি ভাবিলেহেঁতেন ক'ব নোৱাৰোঁ। বোধ হয় হিউমাৰ বুজা পুৰুষ হিছাপে তাক তেওঁ সম্বৰণ কৰি ল'লেহেঁতেন।

এই ডায়েৰিবিলাকে বেজবৰুৱাৰ কাৰ্য্যৱলীৰ খবৰ যিমান দিয়ে, তেওঁৰ মনৰ খবৰ সিমান নিদিয়ে। কাৰণ ইয়াৰ কথাখিনি চমু, ভাষা অনেক সময়ত টেলিগ্ৰাফিক—পূৰ্ণ বাক্যৰ কাৰণে তেওঁৰ যেন সময়ৰ অভাৱ। তদুপৰি এই টোকাবোৰে (jottings) তেনেভাৱেই আমাৰ আগত গা দেখা দিবহি—সেইটি বোধ হয় বেজবৰুৱাৰ মনে-ঘৰেও নাছিল। তথাপি এই ডায়েৰিবোৰে আমাৰ শ্ৰেষ্ঠ এজন সাহিত্যিকৰ, এজন চিন্তাশীল লোকৰ, এক গুৰুত্বপূৰ্ণ ব্যক্তিত্বৰ জীৱন-ইতিহাস আমাৰ আগত তেনেই ওচৰৰপৰা দাঙি ধৰে—বিশেষকৈ

সাংসাবিক জীৱন-যাপনৰ ক্ষেত্ৰত। আজিও বেজবকৰাৰ পূৰ্ণ ব্যক্তিত্ব দাঙি ধৰা এখনি পূৰ্ণাঙ্গ জীৱনীৰ অভাৱ বৈ আছে। ডায়েৰি, চিঠিৰ দৰে ঊপকৰণ সম্বন্ধীয়াকৈ নহ'লে তেনে জীৱনী লেখি উলিওৱা সম্ভৱ নহয়। গতিকে এইবিলাক প্ৰকাশ কৰিবলৈ লৈ অসম সাহিত্য সভাই এটি অতি আৱশ্যকীয় কাৰ্যকে সম্পাদন কৰিছে।

বেজবকৰাৰ দিনলেখাৰপৰা কলিকতাৰ সামাজিক জীৱন, ব্যৱসায়-জীৱন, অনেকৰে সম্বন্ধ পোৱা যাব। সেই জীৱনৰ গটভূমিত বেজবকৰাৰ জীৱনৰ চিত্ৰ ইবোৰে আমাৰ আগত দাঙি ধৰিব। ৰাম কৃষ্ণ দুই ভাইৰ দৰে ভোলানাথ বৰুৱা আৰু লক্ষ্মীনাথ বেজবকৰাৰ সমিল-মিলৰ জীৱন আৰু ব্যৱসায়-ব্যস্ততা আমি ইয়াত দেখা পাম। বেজবকৰাই যদি কাবোৰাক এপিটন দিয়াৰ কথা ভাবিছিলে, বা কুকুৰে-কাঁইট নোখোৱাকৈ গালি পাৰিছিল, তাৰো কথা ডায়েৰিত লেখি থৈছে। প্ৰজ্ঞাসুন্দৰীৰে বহি 'নামখোৱা' আৰু *Midsummer Night's Dream* পঢ়া কথাও আছে। বেজবকৰানীয়ে বেজবকৰা, ভোলানাথ আৰু ডাঙৰীয়া দীননাথ বেজবকৰাৰ তৈলচিত্ৰ আঁকিছে। "প্ৰজ্ঞাৰ ভৰি ঘিউ পৰি পুৰিলে। অলপমান।"—ইয়াকো লিখি ৰখা হৈছে আৰু তাকে স্বামীৰ মৃত্যুৰ পাছত দেখা পাই বেজবকৰানী পুলকিত হৈছে। কাৰবাৰৰ হিছাপ ৰখাৰ কামত আমনি পাই বেজবকৰাই কেতিয়াবা ভোলানাথৰ ওচৰত আপত্তি কৰিছে, কেতিয়াবা তেওঁৰ ওচৰত ভুল হিছাপ দি নিজে নিজে লাজ পাইছে, বকৰাই তিৰস্কাৰ কৰাৰ কথাও লিপিবদ্ধ কৰি থৈছে। তেওঁ নিজৰ দোষ অন্ততঃ নিজৰ আগত নুলুকুৱায়। ব্যৱসায়ত ঘাটি পৰিলে, তাৰ বাবে বেজাৰৰ কথাটি কয় ডায়েৰি বহীক। পুৰুলিয়া ষ্টেশ্যনত আৰিকাটিয়ে বনুৱা তিব্বোতা চিকাৰ কৰাৰ দৃশ্য দেখি তাকো বেজবকৰাই দিনলেখাত টুকি থৈছে। দিনলেখাত কৃপাবৰৰ প্ৰৱেশ নাই; কিন্তু বেজবকৰাই সৰু-সুৰাকৈ তাতো হাঁহিবৰ ছেলু এৰা নাই; গোপীকৃষ্ণ পাল লেনৰ ঘৰত গৈ নিশা গোপী লগুৱাক নাপাই লিখি থৈছে : No Gopi at Gopee Kristo! গোপিনী নোহোৱাকৈ ৰজ্ঞবাস হ'ব পাৰেনে? Hamlet without the Prince of Denmark!

এই দিনলেখাবোৰ বেজবকৰাৰ জীৱনৰ এখন ডাঙৰ দলিল—ব্যৱসায়ী জীৱনৰ বেনেকৈ মানৱীয় জীৱনৰো তেনেকৈ। ইয়াত বেলবেৰ, কাঠ-কয়লাৰ কাৰবাৰৰ ছাহাব-ছুহুৰ আৰু বঙালী ব্যৱসায়ীসকলৰ মাজত ভোলানাথৰ-

লক্ষ্মীনাথৰ ব্যক্ত্যতাৰ উম-গম বাক্যকৈয়ে আছে। বিবাহসূত্ৰবদ্ধাৰা সম্পৰ্কিত মহৰ্ষি দেবেশ্বৰনাথ ‘কৰ্ত্তামশায়’, ‘বৰিকাকা’ ববীন্দ্ৰনাথ, ছাৰ আণ্ডতোৰ চৌধুৰী, প্ৰতিভা দেৱী, প্ৰমথনাথ চৌধুৰী, ইন্দিৰা দেৱীৰ লগত এই কালৰ বেজবৰুৱাৰ জীৱন ঘনভাৱে জড়িত। আনফালে জন্মসূত্ৰত লক্ষ্মীনাথক আবদ্ধ কৰা অসমৰ এটি শিৰফুটা পৰিয়ালৰ ডাঙৰীয়া দীননাথ বেজবৰুৱা, ‘শিক্ষাবিদ’ গোবিন্দচন্দ্ৰ বেজবৰুৱা, সেই দিনত বিলাতত ডাক্তৰি পঢ়ি দক্ষিণ এমেৰিকাত ডাক্তৰি কৰা গোলাপচন্দ্ৰ বেজবৰুৱা আদিৰ জীৱনৰ কথাও ইয়াত সোমাই পৰিছে। বন্ধুতা-সূত্ৰত লক্ষ্মীনাথৰ জীৱনৰ লগত জড়িত হৈ পৰা কনকলাল বৰুৱা, আব্দুল মজিদ, ঘনশ্যাম বৰুৱা, গুঞ্জানন বৰুৱা, বাধিকাৰাম ঢেকিয়াল ফুকনৰ জীৱন-কথাৰ জিলিঙনিও আহি ইয়াত পৰিছে। ব্ৰাহ্মধৰ্মৰ বন্ধুতাবেপৰা ফুটবল খেল, থিয়েটাৰৰ অভিনয়লৈকে বহুল অনুৰক্তি থকা এফালে সাউদ (L. N. Bezbaruwa, Merchant), আনফালে কবি-সাহিত্যিক লক্ষ্মীনাথৰ জীৱনৰ চিত্ৰ তেওঁতকৈ ভালকৈ আঁকিব নোৱাৰে। এই দিনলেখা সেই চিত্ৰৰে আছিল মনোমোহা লিখা আৰু বৰণ।

১৮৯৭ চনৰ ১২ জুনৰ বৰভূঁইকঁপৰ প্ৰলয়ঙ্কৰী ৰূপৰ আভাস এই ডায়েৰিতে গোৱা যাব। লক্ষ্মীনাথৰ জীৱনৰ ভূঁইকঁপৰ ৰূপনিও সিবোৰতে আছে। যোৱা শতিকাৰ শেহৰ বছৰ ১৯০০ : সেই ভূঁইকঁপে ‘ইয়াতে মাৰিলে টিগা’, কিন্তু ‘গড়গাঁও পাবলৈ লিগা’ সবহদিন নালাগিল। ভোলানাথ-লক্ষ্মীনাথৰ ব্যৱসায়ী কৃতিত্ব যেতিয়া কলিকতাৰ আকাশৰ মুখচ ছোওঁ ছোওঁ হৈছিল, সেই সময়তে ১৮৯৯ চনৰ শেহৰ ফালে হাওড়াৰ ৩৭ নম্বৰ ডবছন বোডৰ এক একৰ মাটিৰ বাগান-বাড়ী তেওঁলোকে লোৱাৰ ঠিক কৰিলে—লক্ষ্মীনাথৰ ফালৰপৰা বিশেষ অনুপ্ৰেৰণা হ’ল তেওঁৰ চেনেহৰ ৰূপমানি প্ৰথমা কন্যা সুবতিৰ হাওড়াৰ থকাৰ হেঁপাহ। ১৯০০ৰ ৯ জানুৱাৰীত ঘৰটোৰ গৰাকী শ্ৰীমতী ডিক্‌ছনে ভোলানাথৰ নামত ঘৰটো বেজিষ্টাৰী দলিল কৰি দিলে। ৫ মাৰ্চত ১২৭ বলৰাম দে ষ্ট্ৰীটিৰপৰা বেজবৰুৱা স-কন্যা-পৰিবাৰে তালৈ উঠি আহিল। ১৯০০-০১ৰ বেজবৰুৱাৰ ডায়েৰিয়ে সাক্ষ্য দিব কেনেকৈ “ব’দ-বতাহ মূৰত লৈ তেওঁ দিনে-ৰাতিয়ে পৰিশ্ৰম কৰি আনন্দ মনেৰে” সেই পুৰণি ঘৰ-বাৰী আধুনিক ধৰণে ‘ৰম্য পুৰী’ কৰি পেলোৱাত উৎসাহীকৃত হৈ লাগি গৈছিল, আৰু ‘মোৰ জীৱন-সৌৱৰণ’ত আবেগৰ ভৰত লেখা কথাখিনিবো আৰম্ভ এই অংশ

পঢ়ি প্ৰত্যয় যাম : “আজিলৈকে সেই ঘৰৰ গাভ, বাহিৰে-ভিতৰে, যি সৌন্দৰ্য বা দেখনিয়াৰ বস্তু আছে, সেই সকলোবোৰতে মোৰ হাতৰ এই পাঁচোটা আঙুলিৰ সাঁচ আছে; আৰু গোটেইটো ঘৰ ভাঙি চুৰ্চুৰ্চুমে নকৰালৈকে সেই সাঁচ নমৰে।” বেজবৰুৱাই নিজেই ‘জয়মতী কুঁৱৰী’ত গাইছে : “সুখের লাগিয়া এ ঘৰ বাঁধি অনুলে পুৱিয়া গেল।” ডবছন বোডৰ ঘৰ থাকিল; কিন্তু ‘মোৰ-বাহিৰেভো-আৰু-কোনো-নাই’ ‘অবিবাহিত বি. বৰুৱাৰে’ সংসাৰ পতাৰ আশাৰ বি ‘সোণৰে সজাতে পৰীটি বাধিলে, সি উৰি ওচি গ’ল।’ পুনৰ ‘জীৱন-সৌন্দৰ্য’ৰ ভাষাত : ১৯০৩ “বছৰৰ শেহৰ ফালে বি. বৰুৱা আৰু মোৰ ভিতৰত কলি প্ৰৱেশ কৰিলে। ভূঁইকঁপৰ গুম্‌গুমনি এই ১৯০৩ চনৰ শেহৰ ডোখৰত শুনিগৌ আৰু ১৯০৪ খ্ৰীষ্টাব্দত তাৰ জোকাৰত ইমান দিনৰপৰা য়ই মনে-পতা ঘৰটো ভাঙ্গি পৰিল।..... ১৯০৪ খ্ৰীষ্টাব্দত লিখা মোৰ ডায়েৰিৰ পাত ইংৰাজীত ক’বৰ নিচিনা dismal reading অৰ্থাৎ শোকাৱহ।” সেই শোকৰ ভূঁইকঁপৰ পাতাল-ফুটা গুম্‌গুমনিৰ অলপমান হয়তো আমাৰ এইখণ্ড ‘দিনলেখা’ৰ শেষৰ ফালে ক’বাত কাৰোবাৰ কাণত বাজিব পাৰে। কিন্তু নিতান্ত dismalটোৰ আগতে আমি খণ্ডটি সামৰিবলৈ ভাল পালোঁ।

৬ বিশ্ববিদ্যালয় টোল

গুৱাহাটী বিশ্ববিদ্যালয়

৩১ ডিচেম্বৰ, ১৯৬৮

পদ্মনাথ গোহাঞিবৰুৱা-ৰচনাবলী

ভূমিকা

পদ্মনাথ গোহাঞিবৰুৱা বুলিলেই মনত পৰে আটোমটোকাৰিকৈ ছপাই উলিওৱা তেওঁৰ পাঠ্যপুথিবোৰলৈ, এৰু দি লিখা তেওঁৰ নামৰ বিশেষ উপাধি অংশলৈ, পুথিৰ বাকলি-পাতৰ পিঠিটোত খুদ খুদ আখৰেৰে ছপোৱা তেওঁৰ “আদিশিক্ষা (আদিছোৱা সচিত্ৰ)”ৰেপৰা “জয়মতী তিথি-উৎসৱ-সন্মিলনী (সভাপতিৰ অভিভাষণ)”-লৈকে প্ৰায় দুকুৰিখন কিতাপৰ তালিকাটোলৈ, আৰু সৰ্বোপৰি কিতাপৰ নাম-পাতত নানা বিশেষণেৰে ভূষিত ইংৰাজী-অসমীয়া দুই ভাষাতে দিয়া তেওঁৰ নামটিলৈ :

The Special Literary Pensioner,
RAI BAHADUR PADMANATH GOHAIN BAROOAH, M.R.A.S.,
Ex-Paper-Setter of the University of Calcutta for
B.A. Examination; Ex-Hon'ble Ahom Representative
Member of the First Assam Legislative Council;
Member of the Assam Provincial Coin Committee;
Author of "Sreekrishna", "Gitasar", "Lila"
&c. &c.

পোন-প্ৰথম অসম লেজিচলেটীভ কাউন্সিলৰ ভূতপূৰ্ব অনৱেবোল
আহোম-প্ৰতিনিধি মেম্বৰ, কলিকতা ইউনিভাৰ্চিটীৰ বি-এ পৰীক্ষাৰ
ভূতপূৰ্ব প্ৰশ্নকাৰ, “শ্ৰীকৃষ্ণ”, “গীতাসাৰ”, “লীলা” প্ৰভৃতিৰ গ্ৰন্থকাৰ,
সাহিত্যিক পেঞ্চনাৰ

ৰায়বাহাদুৰ পদ্মনাথ গোহাঞিবৰুৱা, এম. আৰ. এ. এচ.

প্ৰণীত।

গোহাঞিবৰুৱাৰ অজস্ৰ লেখাবোৰৰ কথা ভাবিলে তেওঁৰ বিশিষ্ট সক্ষম প্ৰকাশ-
ভক্তি আৰু তেওঁৰ শৈলীৰ অন্তৰ্গত বিশেষ ধৰণে ঘনাই প্ৰয়োগ কৰা শব্দবোৰলৈ
ঘনাই মনত পৰে—সদৌ, সদৌটি সদৌজন, সদৌশ্ৰম, সদৌকন, অনতিপলমে
আঁহ (= আঁক), গদী, দুৰ্জীয়া (lieutenant, sectional), লানি (series),

চিত্ৰলোচনা, তৰ্কালোচনা, সভক্তিবো, হুত্ৰাধ্যা, উলাহিত, অনা-গুণা (বঙলা আনা-গোনা?), সমপূৰণ লিখনি (লেখা বা বচনা অৰ্থত), ৰাইজীয়া (ৰাজহুৱা) কাম, ইত্যাদি। গোহাঞিবৰুৱালৈ ভাবিলে আৰু এজন পুৰুষলৈ মনত পৰে। সেইজন হ'ল খজুওৱা-কচু কৃপাবৰ বৰবৰুৱা ওৰফে লক্ষ্মীনাথ বেজবৰুৱা, যি গোহাঞিবৰুৱাৰ ব্যক্তিগত আশা-আকাঙক্ষা লৈ উপলুঙা কৰিছিল, “বি. এ. পাছ, এফ. এ. ফেল” আদি বুলি ভেঙুচালি কৰিছিল, আৰু আন কি, গোহাঞিবৰুৱাৰ আদৰৰ ‘অনৰেবোল’ বিভূষাটোৰ ভীষণ pun কৰি ৰং চাইছিল। তথাপি গোহাঞিবৰুৱাৰ কাষে লক্ষ্মীনাথ আছিল “অগ্ৰজপ্ৰতিম”, বেজবৰুৱা আছিল “সাহিত্যবখী” বেজবৰুৱা-বিয়োগত গোহাঞিবৰুৱাই কবিতা লিখি অশ্রু-তৰ্পণ কৰে, সেই তৰ্পণত ‘উষা’ত প্ৰকাশিত বেজবৰুৱাৰ প্ৰবন্ধ প্ৰত্যাহাৰ কৰা লৈ যি মালিন্য এসময়ত দুইবোৰ সম্বন্ধত উপস্থিত হৈছিল সি বিন্শুতিৰ গৰ্ভত বিলীন হৈ যায়। লক্ষ্মীনাথ বেজবৰুৱাৰ লগত আমি আজি আৰু গোহাঞিবৰুৱাৰ সমালোচনামূলক তুলনা নকৰোঁ। লক্ষ্মীনাথক যেনেকৈ শতাব্দী-পুৰ্ত্তিয়ে আমাৰ মাজত বহলভাৱে নকৈ চিনাকি কৰি দি থৈ গ'ল, পদ্মনাথকো আমি আজি নতুনভাৱে সোঁৱৰোঁ, নতুন আপোনভাৱে চিনাকি লওঁ।

গোহাঞিবৰুৱাই নিজেই নিজৰ সাহিত্যিক জীৱন আমাৰ বাবে “আঁচিবৰ” বিশেষ যত্ন কৰিছে। তেওঁৰ জীৱনৰ দুপাতৰেপৰা সাহিত্য-বস তেওঁৰ আঁহত সোমাইছিল। তাৰ উৎস : “মোৰ অগ্ৰজপ্ৰতিম সেই ভোলানাথ তিনিহিদের ৮-কৃষ্ণানন্দ গোহাঞি ফুকন ডাঙৰীয়াৰ সৰল ভ্ৰাতৃ-স্নেহত মই সদায় ওপঙি ফুৰিছিলো। বাস্তৱতে, তেখেতেই মোৰ জীৱন-প্ৰবাহৰ ঘাই গুৰি দিওঁতা। তেখেত আৰু তেখেতৰ প্ৰিয়তম বন্ধু ৮-ফণিধৰ চলিহা ৰায়বাহাদুৰ ডাঙৰীয়া মোৰ শিশুকালৰ আৰ্হিপুৰুষ; তেখেতসকলৰ দুজনৰপৰা গোৱা প্ৰাথমিক শিক্ষাই মোৰ কুমলীয়া অন্তৰত জয়ে জয়ে সাহিত্যিক অনুৰাগ সঞ্চাৰ কৰে।” মদনমোহন তৰ্কালঙ্কাৰৰ ‘শিশু-শিক্ষা’, ঈশ্বৰচন্দ্ৰ বিদ্যাসাগৰৰ ‘বোধোদয়’ আদিৰে পদ্মনাথে শিক্ষাবস্তু কৰাই নহয়, তাৰপৰা তাতোকৈ ডাঙৰ অনুপ্ৰেৰণাও লাভ কৰিছিল। “সেই কালৰ বঙ্গলা সাহিত্যৰ ওচৰত আমি চিৰধৰুৱা, বিশেষকৈ তেতিয়াৰ বঙ্গলা সাহিত্য সংস্কৃতিয়া বা ‘৭-ঃ শূন্য সংস্কৃত’ হোৱাৰ ফলত, তেতিয়াৰেপৰা ঘাই মাতৃভাষা সংস্কৃততো অলপ অচৰপকৈ আমাৰ ব্যুৎপত্তি লাভ হৈছিল; কালত সেই বঙ্গলা-সংস্কৃত সাহিত্যৰ ব্যুৎপত্তিৰ আভাসে অসমীয়া সাহিত্য-চৰ্চাত আমাক বিশেষ গুণ দিছিল আৰু দিছে।” উত্তৰ লক্ষীমপুৰৰ মজলীয়া স্কুলত পঢ়া কালতে পদ্মনাথে লগৰীয়া পাণীন্দনাথ গগৈৰ লগ লাগি “দুয়ো ভলে ভলে বঙ্গলা আৰু অসমীয়াত কবিতা বচনা কৰাত আৰু প্ৰবন্ধাদি লিখাত হাত দিয়ে।” দুইটি গোট খাই সৰু সৰু কবিতা গোটাই ‘পদ্ম-

পাণি' নামে এখন হাতে লিখা কিতাপকে কবি পেলাইছিল। বৰবাসেৰে তেওঁৰ এনে কবিতাৰ নমুনাও এখনমান আমাক দিছে,—

আমার যে চাঁদ হয়, দূৰে দূৰে সৰে যায়,
দূৰেতে পালায়;
সুদূৰ গগন মাজে অগণন তারা রাজে
(হায়) মম চাঁদ নাই।

গোহাঞিবৰুৱাৰ পিছলৈ সাহিত্যিক সতীৰ্থ বেনুধৰ ৰাজখোৱায়ো হেনো বঙ্গলা কবিতাৰ ঠেলাত ঘৰলৈ চিঠি লিখোঁতে পইদ কৰিছিল, লগুৱা “মণিৰ হমেছে জ্বৰ শুন পিতৃবৰ” ইত্যাদি। হাই স্কুলত পঢ়ি থকা অৱস্থাতে ১৮৮৫ ছনৰ দুৰ্গা-পূজাৰ বতৰত কামাখ্যাৰ নাটমন্দিৰত ‘অভিমন্যু-বধ’ বঙলা থিয়েটাৰ চাই পদ্মনাথৰ ইমান গা উঠিছিল যে তাৰেপৰা নাট এখন কিনি আনি দীননাথ বেজবৰুৱা ডাঙৰীয়াৰ চ’ৰাঘৰত তাৰ পুনৰাভিনয় কৰিহে শান্তি পাইছিল। “এখন অসমীয়া নাটক ৰচিবলৈ তেতিয়াই মই কৃতসঙ্কল্প হওঁ। সেয়ে মোৰ নাটক-ৰচনাৰ ফালে খাটতিৰ আঁতিগুৰি।”

যেতিয়া পদ্মনাথে “অগ্ৰজ্ঞপ্ৰতিম” লক্ষ্মীনাথ বেজবৰুৱা আদিৰে ১৮৯০ ছনত কলিকতালৈ যাত্ৰা কৰিলে, তেতিয়া কলিকতাত অ.ভা.উ.সা. সভা আৰু ‘জোনাকী’ৰ পয়োভৰ। শিক্ষা-ব্যৱস্থাৰ লগত পদ্মনাথৰ বাহি-জোৰা নহাত পদ্মনাথে ‘মিছাই’ নামৰ “শোকৰ কবিতা ৰচি, দুখাৰি চকুলো মচি” ঘৰৰ ল’ৰা ঘৰলৈ ঘূৰিবলগীয়া হৈছিল। “অসমীয়া সাহিত্যত তেতিয়ালৈকে মোৰ ডাঠকৈ ৰাপ বহা নাছিল।মোৰ এই মূৰে বঙ্গলা ভাষাত ভাবিবলৈ আৰু এই হাতে বঙ্গলা ভাষাত লিখিবলৈ শিকিছিল।” এতিয়া অ. ভা. উ. সা. সভাই তেওঁক অসমীয়া ভাষাতো সাহিত্যৰ ‘হাতে খড়ি’ ধৰালে। সেই সভাৰ তেওঁ ঐকান্তিক ভকত হৈ পৰিল। সভাৰ এক অধিবেশনত হেমচন্দ্ৰ গোস্বামীয়ে ‘অসমীয়া ভাষা’ নামৰ ৰচনা এখন পাঠ কৰে। “সেইদিনা সেই ৰচনাই মোৰ মনত আহোমৰ পূৰ্ব গৌৰৱৰ, অসমীয়া জাতিৰ ভাব, আহোম ভাষাৰ পুনৰুদ্ধাৰ, অসমীয়া সাহিত্যৰ শ্ৰীবৃদ্ধি; অসমৰ পুৰণি তথ্য-সংগ্ৰহ ইত্যাদি বিষয়ক চিন্তালোচনা দকৈ বহুৱায়, আৰু অনতিপলমে আপোনমনেৰে মই সেই সাধনাৰ সঙ্কল্প অন্তৰস্থ কৰি আনে নজনাৰে তাৰ ভগস্যাও ধৰিলো।” ইয়াৰ পাছৰপৰাই পদ্মনাথৰ চিন্তালোচনা আৰম্ভ হ’ল; কিন্তু তেওঁ সেই কথা সদৰি নকৰিলে।

পদ্মনাথে স্কুলীয়া ছাত্ৰ হিচাপেই ‘জোনাকী’ পঢ়িছিল, তাৰ দ্বাৰা আকৃষ্ট, তৃপ্ত হৈছিল। এতিয়া “জোনাকী”ৰ জোনাক সৃষ্টি কৰা জ্যোতিষকলক ধূলিভৰাৰ দৰে স্বকল্পত দেখা পাই তেওঁ একেবাৰেই বিমোহিত হ’ল। তেওঁ স্বীকাৰোক্তি কৰিছে, “স্বৰূপকৈ অসমীয়া সাহিত্য-চৰ্চালৈ মন টনাৰ আকৰ্ষণী শক্তি এই ‘জোনাকী’ হে।” ইয়াৰ উপৰি বৰ্জমচন্দ্ৰ, বৰীজনাথ, ঈশ্বৰচন্দ্ৰ আদি তেতিয়াৰ বৰীয়া সাহিত্যৰ মূখ্য

ফুটোৱাসকলৰ দৰ্শন লাভ কৰি বা সিসকলৰ বচনা পঢ়ি তেওঁ পুলকিত হৈ আছিল।

এই পৰিস্থিতিত তেওঁৰ “ক্ষত্ৰকমানো নিচেইট হৈ ব'ব নোৱৰা” অৱস্থা এটাৰ সৃষ্টি হ'ল। তেওঁ কলিকতাত মাহেচৰেক থাকোঁতেই কৃষ্ণপ্ৰসাদ দুৱৰাই ‘বিজুলী’ নামে মাহেকীয়া আলোচনী এখন উলিয়াবলৈ ধৰে। গোহাঞিবৰুৱা আৰু বেণুধৰ ৰাজখোৱাই ‘বিজুলী’ৰ দলত যোগ দিলে; প্ৰথমজনক অন্ততঃ “সেই ‘বিজুলী’ কাকতেই অসমীয়া ভাষাত লিখিবলৈ বাট লগাই দিলে।এই ‘বিজুলী’য়েই মোৰ আন্তৰিক সাহিত্যিক অনুৰাগ ক্ৰমাৎ উজলাবলৈ ধৰিলে....।” তেওঁৰ পৰিচালন চাহাবী গোহাঞি আৰু তাৰ জেপত ‘বিজুলী’ তেওঁৰপৰা অবিচ্ছেদ্য হ'ল; সেইভাৱেই সৰু-বৰ কোম্পানী আৰু দোকানী-কাৰবাৰী আদিৰপৰা ‘বিজুলী’ৰ বাবে বিজ্ঞাপন গোটাই আনি দি তেওঁ পাৰ্থমানে আগবঢ়ালোক সহায় কৰিছিল। ইফালে ক্ষত্ৰকতখনৰ বিত্তীয় বহুৰ দুই-এটা সংখ্যা ওলাওঁতেই আগবঢ়া কলিকতা এৰি আহিবলগীয়া হোৱাত গোহাঞিবৰুৱাই তাৰ সৰ্বভাৰ সুৰত তুলি ল'লে। স্বয়ং গুণাভিৰাম বৰুৱা আদিৰপৰা সহায় পালেও “মোক ‘বিজুলী’য়ে নঙঠা ব'ৰাগী কৰিছিল;—পিছিবলৈ জোতা নাই, মেচৰ লগৰীয়া ছাত্ৰৰ আৰ-তাৰ ফটা-টিটা যি পাওঁ এযোৰ পিন্ধি বাহিৰলৈ ওলাওঁ; তিয়াবলৈ তিয়নী নাই, আনৰ তিয়নী তিয়াই গা ধোওঁ, গোহাঞি বুলিবলৈ কোট-পেণ্ট-নাইট-ক্যাপৰ একেটা সাজ মাথোন। আবেলিৰ জলপানত মিঠাই খোৱা এৰি এক পইছীয়া ফলাহাৰ আৰু এনেই পোৱা চাহটোপাৰ লগত আৰু এপইছাৰ ‘গৰমাগৰম’ কচুৰী তিনিটা।” ইত্যাদি ব'ৰাগী আচৰণৰ কৃষ্ণ সাধনৰ সুৰত তেওঁ কোনোমতে ‘বিজুলী’ৰ তৃতীয় ভাগ সম্পূৰ্ণ কৰিলে।

আমি জানো যে ‘বিজুলী’ৰ উদ্ভৱ ‘জোনাকী’ৰ পৰাই, ‘জোনাকী’ৰ দলৰ দুজন ডেকাই বনগীতেৰে ঢকাডিঙৰা লগাই ‘ডেকা-গাভৰু’ নামৰ এটি বস্তু উলিওৱাত তেওঁলোকৰ কচিক শুচিবাসুৱাসকলে অল্লীল বোলাবপৰাই। আন কি, এই কাৰণেই ‘জোনাকী’-‘বিজুলী’ৰ মাজত কুৰাৰি ভাব এটিও আছিল আৰু সেই ভাব পৰস্পৰৰ প্ৰতি ভিত্তা-মিঠা বাক্য-বাণ প্ৰয়োগ কৰাত প্ৰকাশ পাইছিল। কিন্তু ‘জোনাকী’ৰ মূল প্ৰবৰ্তকসকল ‘জোনাকী’ দলতে বৈ গৈছিল; সিসকলৰ পিছ-ধবাসকল মাথোন ফাটি ‘বিজুলী’ দল হৈছিল। এতিয়া সেই দলৰ সকলো মাথোন নিষ্ক্ৰিয় সদস্যৰ দৰে হ'ল, গোহাঞিবৰুৱা অকলশৰীয়া পক্ষ লেখীয়া হৈ পৰিল। প্ৰবন্ধ-সম্ভাৰৰ ফালৰপৰাও ‘বিজুলী’য়ে ‘জোনাকী’ৰ লগত ফেৰ মাৰিব নোৱাৰিছিল। কিন্তু দুইখন কাকতেই দুইখনৰ পৰিচালনাত কিছু ক্ষতিসাধন কৰিছিল। শেষত তিনি বছৰ পূৰ হওঁতেই ‘বিজুলী’ নুমাই থাকিল। কৃত্তিবৰ ভিতৰত থাকিল ল'হোদৰ বৰা আৰু গুণাভিৰাম বৰুৱাৰ দুটিমান প্ৰবন্ধ আৰু গোহাঞিবৰুৱাৰ আন প্ৰবন্ধৰ লগতে তেওঁৰ ‘ভানুমতী’ উপন্যাস। ইতিমধ্যেই অসমীয়া উপন্যাস বুলিবলৈ আজিলৈকে এখনো পুথি ওলোৱা

নাই। সেই অভাৱ আৰু দুৰ্নাম শুচাবৰ মনেৰেই ‘লাহৰী’ ৰচিবলৈ হাতত লোৱা হয়। ১৮৯২ চনত এইখনি ছপা হৈ ওলাল আৰু পুথি আকাৰত ওলোৱা প্ৰথম অসমীয়া উপন্যাস বুলি পৰিগণিত হ’ল, কাৰণ বেজবৰুৱাৰ ‘পদুমকুঁৱৰী’ আৰু স্বয়ং গোহাঞিবৰুৱাৰ ‘ভানুমতী’ তেতিয়াও ‘জোনাকী’ আৰু ‘বিজুলী’ৰ পাততে সিঁচৰতি হৈ আছিল, আৰু ইতিমধ্যে ওলোৱা এ. কে. গাৰ্ণিৰ ‘কামিনীকান্ত’ বা পদ্মাৱতী ফুকননীৰ ‘সুখৰ্শাৰ উপাখ্যান’ বা হেমচন্দ্ৰ বৰুৱাৰ ‘কোৱাভাতুৰী’ক তেতিয়াও কোনেও উপন্যাস বুলি বিচাৰত নথৰিছিল। বাস্তৱিক পক্ষত কলা-কৰ্ম-ৰূপে ‘লাহৰী’ আৰু ‘ভানুমতী’ গোহাঞিবৰুৱাৰ শ্ৰেষ্ঠ কীৰ্তি বুলি মই ভাবোঁ। দুইখনিতে তৰুণ লেখকৰ অনাবিল অনুপ্ৰেৰণা সহজ ৰূপত প্ৰকাশ পাইছে। পিছৰ কালত তেওঁৰ সাহিত্যৰ ক্ৰিয়া পঢ়াশলীয়া পুথি লেখাত পৰ্যবসিত হৈছিল আৰু তাৰো পিছৰ লেখাবিলাকত (সম্ভৱতঃ এক ‘গাওঁবুঢ়া’ক বাদ দি) এক স্বয়ং সচেতনতাই কলাগত উপলব্ধিৰ পথত কিছু অন্তৰায় সৃষ্টি কৰে।

কলিকতাৰ ‘ছাত্ৰাধ্যা’ ‘মিছাই’ গ’ল যদিও বৰুৱাদেৱে আনে “নেদেখাকৈ কাষলভিৰ ওলত মোৰ মাতৃভাষা আৰু জাতীয় সাহিত্যসম্ভাৰৰ কঠীয়া-টোপোলা এটি অতি সন্তুৰ্গণে লুকুৱাই লৈ আহিছিল। এতিয়া সেই টোমটি উলিয়াই বতৰ চাই কঠীয়া-তলিত পেলাবৰ বেলা হ’ল। এই উদ্দেশ্যে তেওঁ পোনতে কলিকতাৰ আৰ্হিত উত্তৰ লখীমপুৰত এখনি অ.ভা.উ.সা. সভাৰ খাপনা কৰিলে। কিন্তু—এটা ডাঙৰ কিন্তু! দুইটি বন্ধু লগ লাগি ফণিধৰ চলিহা আৰু শিক্ষান্বিকাৰ জে. উইলছনৰ লগত পত্ৰালাপ কৰি এই কিন্তুৰ ভয়াৱহ সত্যটি উপলব্ধি কৰিলে; “আমি যি ঘৰ সাজিবলৈ উত্থপ্ৰথপ্ লগাইছোঁহক তালৈচোন ভেঁটি চোঙ্গোৱা হোৱাই নাই।” এইটি হ’ল বৰুৱাৰ জীৱনৰ গতি-পথৰ এক পথ-নিৰ্দেশক উপলব্ধি, যি উপলব্ধিয়ে তেওঁক ‘লাহৰী’, ‘মনোমতী’ৰ নিচিনা শুদ্ধ সাহিত্য-সৃষ্টিৰ ক্ষেত্ৰ একৰুৱাই “আমাৰ দেশৰ মজলীয়া আৰু ওখ খাপৰ স্কুল-পঢ়াশালিবোৰতো আমাৰ দেশী পাঠ্য-পুথি”ৰ অভাৱ-পূৰণৰ সমস্যাত ব্যাপ্ত কৰি দিলে। এই ব্যাপ্তিৰ প্ৰথম ফল হ’ল শ্ৰীপদ্মনাথ বৰুৱা, শ্ৰীপাণীন্দ্রনাথ গগৈৰ সংগৃহীত সঙ্কলন ‘সাহিত্য-সংগ্ৰহ’। ইয়াৰ পাছত আহিল বৰুৱাৰ তিনিছোৱা ‘নীতিশিক্ষা’, ‘ভূগোল-দৰ্শন’, ‘অসমৰ বুৰঞ্জী’ (১৮৯৯; শেষ ১৯শ তাৰিখ, ১৯৩৭) আদি। বৰুৱাৰ প্ৰতি অসমীয়াভাষীসকলৰ কৃতজ্ঞতাৰ এটা বহল কাৰণ হ’ল এই পাঠ্যপুথিৰ যোগান। “হাইস্কুলৰ সমুদায় শ্ৰেণীত অসমীয়া পাঠ্যপুথি প্ৰচলনৰ অভাৱ আৰু অসুবিধা নিৰাকৰণ হোৱা দেখি জাতীয় সাহিত্যানুৰাগী অসমীয়া সমাজেও বৰ সন্তোষ লাভ কৰিলে।” ইয়েই তেওঁৰ আটাইতকৈ ডাঙৰ পৰিচয়। কহিমাত আৰু ভেজপুৰত মাটবিয়ে বৰুৱাৰ জীৱনৰ পাঠ্যপুথীয়া ঢালটোকে সহায় কৰিলে মাথোন। তেওঁৰ প্ৰতিষ্ঠিত কহিমাৰ অ.ভা.উ.সা. সভা বা কহিমা

সাহিত্য সভাৰ বিশেষ কিবা কীৰ্তি আছিল যদিও আমি নাজানো। পাঠ্যপুথি বুলিও 'অসমৰ বুৰঞ্জী', 'বুৰঞ্জী-বোধ' বা 'মহাৰাণী' গ্ৰন্থৰ সাহিত্যিক সোবাদ এটি নোহোৱা নহয়; ঐতিহাসিক আলোচনাৰ ফালৰপৰা 'অসমৰ বুৰঞ্জী'ৰ এটি স্থায়ী মূল্যই আছে।

১৮২১শকত ১ মাঘৰ দিনা তেজপুৰৰ জয়দেৱ শৰ্মাক সম্পাদক কবি গোহাঞি বৰুৱাই 'অসম বন্তি' প্ৰথম প্ৰকাশ কৰে আৰু তেজপুৰৰ তথা অসমৰ 'বাইজীয়া' (ৰাজহুৱা) মতক গঢ় দিয়া আৰু অসমীয়া স্বাৰ্থৰ তদাৰক কবিবৰ ভাৰ লয়। ই তেওঁৰ নতুন সামাজিক ভূমিকা। একে শকৰে দুৰ্গাপুজাৰ সময়ত বৰুৱাৰ পত্নী লীলাবতীৰ মৃত্যু ঘটে; তেওঁ তাৰ এমাহৰ ভিতৰতে 'সংসাৰ-চিত্ৰ কাব্য' 'লীলা' লেখি উলিয়ায়। মন কবিবলগীয়া যে 'লাহৰী' আৰু 'মনোমতী'ৰ পিছত 'লীলা'ই গোহাঞিবৰুৱাৰ ডাঙৰ সাহিত্য-কৃতি, যদিও মাজে মাজে তেওঁৰ দুই-এটি খণ্ড কবিতা অ'ত-ত'ত প্ৰকাশ হৈছিল। গতিকে 'সৃষ্টিশীল' সাহিত্যৰ ফালৰপৰা তেওঁৰ জীৱনত এটা ডাঙৰ ছেদ পৰিছিল। এই সময়তে কেইবাটিও বিয়োগ-দুখ পদ্মনাথৰ কেইবাটিও শোক-কবিতাৰ জন্মৰ কাৰণ হৈ পৰিছিল। এনেতে তেওঁ দ্বিতীয় পক্ষৰ পত্নী-গ্ৰহণৰ সুযোগতে "সংসাৰৰ বহাগী জহত চৈচনি বিচাৰি পিয়া ঢোকাচৰেক জুৰ অনুপানৰ অকণি অকণি বিৰিঙনি"ৰে 'জুৰণি'ৰ লিৰিকবিলাক ৰচনা কৰে। ইয়াৰ ভিতৰতে কেইবাটিও ভাল কবিতা সোমাই আছে।

১৯০১-১৯০৭ কালছোৱা গোহাঞিবৰুৱা বাণ-ষ্টেজৰ সম্পাদক আছিল; সেই সময়তে হেমচন্দ্ৰ গোস্বামী আৰু বৰুৱাৰ ওপৰত 'বাণ-ৰজা' নামে নাটক লিখাৰ ভাৰ দিয়া হৈছিল। কিন্তু গোস্বামী ঢুকোৱা সময়লৈকে কোনোজনে একো নকৰিলে, যদিও ইতিমধ্যে গোহাঞিবৰুৱাই 'গাওঁবুঢ়া' (১৮৯৭), 'জয়মতী' (১৯০০), 'গদাধৰ' (১৯০৭) 'সাধনী', 'টেটোন তামুলি' (১৯০৯), 'সাধনী' (১৯১১) নাটক লেখি ছপাই উলিয়াইছিল "অভিনয় কবিবৰ উপযুক্ত অসমীয়া নাটকৰ অভাৱ শুচাবৰ উদ্দেশ্যে।" শেহত 'শ্ৰীকৃষ্ণ'-ৰচনাৰ 'এটা ঠেঙুলি মাথোন' হৈ 'বাণ-ৰজা' নাট ১৯৩২ চনতহে কিতাপ আকাৰে ওলায়। বাইজৰ মানুহ হিছাপে তেজপুৰত গোহাঞিবৰুৱাৰ ৰাজহুৱা জীৱনেৰে যি সংসৰ্গ আছিল, এই কেয়োখন নাটক তাৰে ফল বুলি ক'ব পাৰি। আনফালে, চৰকাৰৰ ঘৰৰপৰা তেওঁক এখন 'দেশী কছৰত'ৰ কিতাপ লেখাৰ উদ্দেশ্যে জব্বলপুৰ-নাগপুৰলৈ পঠোৱা হৈছিল; সেই কাম সমাপ্ত হোৱাৰ পাছতে তেওঁৰ তেজপুৰৰ নৰ্মাল স্কুল উছন গ'ল আৰু তেওঁক হাইস্কুলৰ তল শ্ৰেণীত গুজি দিয়া হ'ল। শেহান্তৰত তেওঁ 'নৰিয়া ছুটী' লৈ দীঘলীয়াকৈ আজৰি লৈ 'অসম বন্তি'ৰ কামত লাগিল আৰু নানা আবেদন-নিবেদনৰ পিছত সাহিত্যিক পেঞ্চন (মাহে পঁচিশ টকি মাথোন) লাভ কৰিলে আৰু চাকৰিৰপৰাও অবসৰ লৈ ১৯০৯ চনৰপৰা নিশ্চিন্ত হৈ একান্ত মনেৰে জীৱনৰ বাকীছোৱা স্বদেশ,

স্বজাতি আৰু স্বজাতীয় সাহিত্যৰ উন্নতিকল্পে উদ্বৰ্গা কৰি হাতে কামে লগা হৈ মুকলিমুখীয়াকৈ কাৰ্যক্ষেত্ৰত আগবাঢ়িবলৈ ধৰিলে।” স্কুলীয়া পাঠ্যবচনাৰ আৱশ্যকতাৰপৰা তেওঁ এতিয়াহে মুক্ত হ’ল। ইতিমধ্যেই বৰুৱাৰ ‘উষা’ (১৯০৪-০৯) নামৰ মাহেকীয়া আলোচনী—য’ত বেজবৰুৱা, গোস্বামী, সত্যনাথ বৰা আদি ‘জোনাকী’ৰ লোকসকলক আমি পুনৰ কলম ধৰা পাওঁ আৰু য’ত বিশেষকৈ গোস্বামী আৰু সোণাৰাম চৌধুৰীৰ প্ৰভুতত্ত্বমূলক প্ৰবন্ধ প্ৰায় নিয়মীয়াকৈ প্ৰকাশ পাবলৈ ধৰে আৰু সূৰ্যকুমাৰ ভূঞা, দণ্ডিনাথ কলিতা, পদ্মধৰ চলিহা আদি নতুন বানৰ কবি-লেখকসকলেও য’ৰ মাধ্যমেদি আত্ম প্ৰকাশৰ সুযোগ পায়। কিন্তু ‘উষা’ত প্ৰকাশিত কৃপাবৰ বৰবৰুৱাৰ এটা লেখাত “বিদ্ৰোহব্যঞ্জক আসোৱাহ ধৰি” ছবকাৰে সম্পাদকৰ “কৈফিয়ৎ তলব কৰি কেদিনমান গুৱাহাটীত মোক নজৰবন্দীকৈ থোৱা আপদে পাই ‘উষা’ক লটিঘটিকে আমনি কৰিলে।” সেই লটিঘটিতে ‘উষা’ৰ কঁকালৰ জোৰা লৰিল। ইতিমধ্যে ‘আসাম বাজৰ’, আলোচনী আৰু স্বয়ং বেজবৰুৱাৰ ‘বাহী’ৰ আৱিৰ্ভাৱ হ’ল। গতিকে পাঁচ বছৰতে ‘উষা’ৰ জীৱন-কাল সমাপ্ত হ’ল।

গোহাঞিবৰুৱা সাহিত্যিক জীৱন-ধাৰাৰপৰা পুনৰ আঁতৰি যাবলগীয়া হ’ল যেতিয়া ১৯১৩ চনৰ একেবাৰেই পোনৰপৰা নব্য অসম বিধান সভাৰ (কাউঞ্চিল) আহোম সম্প্ৰদায়ৰ মাজৰপৰা মনোনীত সদস্য আৰু ১৯২১-ৰপৰা নিৰ্বাচিত সদস্য হ’বলগীয়া হ’ল আৰু আনফালে নানা ৰাজহুৱা কামতো ব্যাপৃত হ’বলগীয়া হ’ল। মাথোন ১৯১৭ চনত শিৱসাগৰত বহা ৰাজনৈতিক সংস্থা আসাম এছোচিয়েচনৰ লগতে বহা অসম সাহিত্য সভাৰ প্ৰথম বৈঠকৰ বৰুৱা ডাঙৰীয়া সভাপতি হয়। কিন্তু ১৯১২ চনৰপৰা ১৯২৪ চনলৈ এই এটা যুগৰ ছেদত গোহাঞিবৰুৱাৰ সাহিত্য-সৃষ্টি নাই। এই কথা লৈ অনেকজনে আক্ষেপ কৰিবলৈ ধৰিলে আৰু গোহাঞিবৰুৱায়ে “ঘৰৰ ল’ৰা ঘৰলৈ উলটি অহাৰ দৰে অনতিপলমে আজীৱন কৰ্মত্ৰত সুমৰি পুনৰপি সাহিত্য-চৰ্চাত ধৰিলে।” তেজপুৰৰ বঙ্গমঞ্চৰ বাণশ্ৰেষ্ঠ নাম হোৱাৰপৰা প্ৰতিশ্ৰুত ‘বাণ ৰজা’ নাটক তেওঁ ৰচনা কৰে আৰু ১৯৩৪ চনত সি ওলায়। কিন্তু সেই নাটকো গোহাঞিবৰুৱাৰ এখন ডাঙৰ আঁচনিৰ উপোৎপন্ন পদাৰ্থহে। পাশ্চাত্যৰ প্ৰাচ্যবিদ পণ্ডিতসকলৰ পথ ধৰি বঙ্কিমচন্দ্ৰ, হেমচন্দ্ৰ, ৰায়চৌধুৰী আদিয়ে মহাভাৰত আৰু পুৰাণৰ অবগ্যৰ মাজৰপৰা এজন ইতিহাস-সিদ্ধ (historical) কৃষ্ণৰ চৰিত্ৰ উলিওৱাৰ যত্ন কৰিছিল। এই চৰিত্ৰটো যে নানা লেখকৰ কল্পনাৰ মাজেদি এক নীহাৰিকাৰ ৰূপ ধাৰণ কৰিছিল আৰু ভাৰতীয়সকলে সেই কথাৰ সমীক্ষক বিচাৰ নকৰি ‘কৃষ্ণ’ ভগৱান স্বয়ম্ভেত আত্মত হৈ আছিল, সেই কথা আজি-কালি আমি অশ্ৰদ্ধাশীল যুগৰ মানুহে নিৰ্বিবাদে মানি লওঁ। কিন্তু গোহাঞিবৰুৱাই যেতিয়া ঐতিহাসিক কৃষ্ণ এজন উলিয়াবৰ যত্ন কৰিছিল, তেতিয়া থোপনাৰ গোসাঁইৰ গাৰ

বাংগভাষাৰ ওচাৰৰ কাৰণে যি ডাঙৰ সাহ লাগে, তেতিয়া সি নুকুলাইছিল। গতিকে তেওঁ যিটো প্ৰস্তাৱ পোনতে আগবঢ়াইছিল, শেহান্তৰত তেওঁ স্বীকাৰ কৰিবলগীয়া হ'ল যে তাৰ বিৰুদ্ধেই তেওঁ মত দিব। এই বিসম্ভাৱৰ মাজত হয়তো তেওঁৰ ইঙ্গিত ঐতিহাসিক কৃষ্ণ এজন নোলাল। কিন্তু তেওঁৰ তিনিখণ্ড 'শ্ৰীকৃষ্ণ'ৰ ভিতৰত বিবিধ আকৰ-গ্ৰন্থৰপৰা সংগৃহীত কৃষ্ণৰ ছবিবোৰ আমাৰ কাষে একেটা এলবামতে বৈ গ'ল। ঐতিহাসিক কৃষ্ণৰ গৱেষণা কৰা অলেখ গ্ৰন্থ আৰু প্ৰবন্ধ ইতিমধ্যে ওলাই গৈছিল। সিৰোৰ হয়তো পোৱাৰ পথৰপৰা বৰুৱাদেৱ বহুত আঁতৰত ব'ল। কিন্তু সংস্কৃত ভাষাৰ অনুচ্চ জ্ঞান আৰু ভাৰতীয় দৰ্শনৰ লগত তেওঁৰ অপৰিচয় সত্ত্বেও গোহাঞিবৰুৱাই আমাক উপভোগ্য বিৱৰণ দিছে; তাৰ মূল্য বহুত পৰিমাণে তেওঁৰ শ্ৰমশীল গদ্যশৈলীয়ে নিকপণ কৰিছে। 'শ্ৰীকৃষ্ণ' তেওঁৰ মেধাম্ ওপাছ, শেষ আৰু শ্ৰেষ্ঠ গ্ৰন্থ। 'বাণ ৰজা' আৰু 'গীতাসাৰ' এই প্ৰযত্নৰ উপফল।

ওপৰত থূলমূলভাৱে মই পদ্মনাথ গোহাঞিবৰুৱাৰ সাহিত্যিক জীৱন-বৃত্ত দিবৰ যত্ন কৰিলোঁ। এতিয়া যদি মোক কোনোবাই প্ৰশ্ন কৰে, এটা বিষয় পৰিস্থিতি সমুপস্থিত হৈছে, যাৰ ফলত বৰুৱাৰ সকলো গ্ৰন্থ নষ্ট হৈ যায়, তাৰ মাজৰপৰা চাৰিখন পুথি তোমাৰ বাছনিমতে ৰাখিব পাৰা; এতিয়া কোন চাৰিখন বাছিবা?— এনে বিষয় পৰিস্থিতিত মই কোনো দ্বিধা নোহোৱাকৈ ক'ম, 'লাহৰী', 'ভানুমতী', 'গাওঁবুঢ়া' আৰু 'শ্ৰীকৃষ্ণ', এই চাৰিটি বস্তু পালেই গোহাঞিবৰুৱাৰ কলা-কৰ্ম আৰু চিন্তাৰ উৎকৃষ্টখিনি পোৱা হ'ব। তেওঁ লেখাৰ মূল্যায়ন আৰু অসমীয়া সাহিত্যত তেওঁৰ স্থান নিৰ্ণয় কৰিবৰ কাৰণে আমি প্ৰকাশন পৰিষদৰ গ্ৰহান্তৰ 'পদ্মনাথ গোহাঞিবৰুৱা'ত যত্ন কৰিছোঁ। এই ভূমিকাৰ পাঠকসকলক তালৈকে নিমন্ত্ৰণ জনালোঁ। তেওঁ 'জোনাকী'ৰ পোনৰ পুৰন্দৰসকলৰ ভিতৰত নহ'লেও 'জোনাকী'ৰ সাহিত্য-আন্দোলনত যোগ দিয়া দুটি পুৰন্দৰৰূপে অসমীয়া সাহিত্যত এখন নিজস্ব আসন অধিকাৰী। তেওঁ কৰ্মজীৱনৰ আগভাগ শিক্ষকতা, বিশেষকৈ বঙলা আৰু নৰ্মাল স্কুলৰ শিক্ষকতাত অতিবাহিত হৈছিল আৰু পিছভাগ মিউনিচিপেলিটি আৰু কাউঞ্চিলৰ ৰাজনীতিয়ে সামৰি লৈছিল। তাৰ মাজত যে তেওঁ উচ্চাঙ্গৰ সাহিত্যৰ চৰ্চাত লাগিব পাৰিছিল, সিহে তেওঁৰ মহত্বৰ পৰিচয় আৰু অসম-অসমীয়াক ভাল পোৱাৰ চিন। একক প্ৰকৃতিৰ কবি, ঔপন্যাসিক, নাট্যকাৰ, নিবন্ধকাৰ একো নোহোৱাকৈয়ে বহুত ক্ষেত্ৰতে পথ-প্ৰদৰ্শকৰূপে, ভাষাৰ হৈ যোদ্ধাৰূপে গোহাঞি বৰুৱাই আধুনিক অসমীয়া সাহিত্যৰ বুৰঞ্জীত বিশেষ স্থান লৈ থাকিব।

২৯ অক্টোবৰ, ১৯৭১

৬, বিশ্ববিদ্যালয় টোল, গুৱাহাটী

বেজবন্ধৰাৰ দিনলেখা

দ্বিতীয় খণ্ড

ভূমিকা

পুনৰ 'জীৱন-সৌৱৰণ'ৰ ভাষাত : ১৯০৩ "বছৰৰ শেহৰ ফালে বি. বন্ধা আৰু মোৰ ভিতৰত কলি প্ৰবেশ কৰিলে। দুইকপৰ গুৰুগুৰি এই ১৯০৩ চনৰ শেহৰ ডোখৰত গুনিলো আৰু ১৯০৪ খ্ৰীষ্টাব্দত তাৰ জোঁকাৰত ইমান দিনৰপৰা মই মনে-পতা ঘৰটো ভাগি পৰিল।.....১৯০৪ খ্ৰীষ্টাব্দত লেখা মোৰ ডায়েৰিৰ পাত ইংৰাজীত ক'বৰ নিচিনা dismal reading অৰ্থাৎ শোকাৱহ।" সেই শোকৰ দুইকপৰ পাতাল-ফুটা-গুৰুগুৰিৰ অলপমান হয়তো আমাৰ এইখণ্ড 'দিনলেখা'ৰ শেষৰফালে ক'বাত কাৰোবাৰ কাণত বাজিব পাৰে। কিন্তু নিতান্ত dismalটোৰ আগতে আমি খণ্ডটি সামৰিবলৈ ভাল পালোঁ।

এই কেইআষাৰ কথাৰে 'বেজবন্ধাৰ দিনলেখা'ৰ প্ৰথম খণ্ডৰ ভূমিকাৰ সামৰণি মাৰিছিলোঁ। এতিয়া কিন্তু আমি নিতান্ত দুখেৰে বেজবন্ধাৰ dismal ডায়েৰিৰ পাতবোৰেৰে বৰ্তমান খণ্ড আৰম্ভ কৰিবলগীয়াত পৰিলোঁ। ভোলানাথ বন্ধা আৰু লক্ষ্মীনাথৰ মাজত প্ৰবেশ কৰা কলিৰ লীলাৰ কথা সঁচায় শোকাৱহ। দুইজনেই আমাৰ দেশৰ বৰেণ্য পুৰুষ। আমাৰ বিশ্বাস, দুইজন আগৰ দৰে 'ৰাম কৃষ্ণ দুটি ভাই'ৰ নিচিনাকৈ একেলগে থকা হ'লে কলিকতাত অসমৰ বৰিজে অতি মনোৰম আৰু অতি বৃহৎ ৰূপ ল'লেহেঁতেন আৰু হয়তো আজিও সি উত্তৰাধিকাৰীসকলৰ হাতত প্ৰৱলভাৱে চলি থাকিলেহেঁতেন। কিন্তু সি হ'বলগীয়া নাছিল। যিভাৱেই যি কাৰণেই আৰু যাৰ উচটনিতে হওক, দুইজনৰ মাজত অত্যন্ত ভুল বুজা-বুজিৰ সৃষ্টি হ'ল আৰু সেই ভুল বুজা-বুজিৰপৰাই শেহন্তত বেজবন্ধাৰ ভাষাত 'ৰাম কৃষ্ণ দুটি ভাই। ভালে ভালে আঁতৰি যায়।' দিনলেখাৰপৰা বেজবন্ধাই কি কৰিছিল, কি ভাবিছিল, কি জানিছিল, কি পাইছিল-নাপাইছিল, সেই কথা আমি জানিব পাৰিছোঁ; . ভোলানাথে একে পৰিস্থিতিত কি কৰিছিল, কি ভাবিছিল, কি

জানিছিল, কি পাইছিল-নাগাইছিল, তাৰ কথা তেওঁ ক'তো আমালৈ লিখি থৈ যোৱা নাই। লক্ষ্মীনাথৰ ডায়েৰিৰ পাত অনেক ঠাইত কৰুণ-কাঁতৰ হৈ উঠিছে, অনেক ঠাইত হৈছে তিষ্ঠ। এইখিনিতে আমি সম্পাদনাৰ ছবিখন প্ৰয়োগ কৰিবলগীয়া হৈছে। ১৯০৪ চনৰ দিনলেখাৰ অনেক শূন্য ঠাই এনে সম্পাদনাৰ ফল। পাছৰ বছৰবোৰৰ দিনলেখা আৰু বেজবৰুৱাৰ চিঠিৰপৰা দেখা যায়, ১৯০৪ চনত হোৱা ঘটনাবলী আনে সৃষ্টি কৰা ভুল বুজা-বুজিৰ ফল; ১৩ বছৰ একেলগে কাম কৰাৰ পিছত দুইবোৰ মাজত কটা-ছিঙা হোৱাৰ পাছত সেই ভুল বোধ হয় আঁতৰিছিল। দুয়ো দুইবোৰ ঠাইলৈ আহ-যাহ নেবিছিল, সজ্জা-সম্প্ৰীতিৰ আদান-প্ৰদানো দুয়ো কৰিছিল। ১৯১২ চনৰ ১২ ডিচেম্বৰত ভোলানাথে লক্ষ্মীনাথক মাতি পঠিয়াইছিল। দুইবোৰ দেখা-দেখিৰ পাছত লক্ষ্মীনাথে দিনলেখাত টুকি থৈছে সবলভাবে : I hope this will be our renewal of friendship, of old relation. ১৯১৪ চনত দিল্লীত ভোলানাথৰ মটৰ দুৰ্ঘটনা হৈ আত্মপত্নীত পৰি থাকিবলগীয়া অৱস্থাত লক্ষ্মীনাথ কলিকতাৰপৰা গৈ কেইবাদিনো তেওঁৰ লগত আছিল। ১৯২৩ চনৰ ২৮ মেইত লক্ষ্মীনাথে ভোলানাথক অন্তিম শয্যাতে দেখা কৰিছেগৈ আৰু দুদিন পাছতে ভোলানাথৰ মৃত্যু সংবাদ পাই ডায়েৰি-বহীত লিখি থৈছে : A great man & my friend gone. প্ৰজ্ঞাসুন্দৰী আৰু অকশালৈ লিখা চিঠিতো একে গভীৰ দুখৰ প্ৰকাশ : “বি. বৰুৱা ৩০ তাৰিখে ২-৩০ morning-এ মারা গেলেন। আমি ২৮ তাৰিখে তাঁকে দেখতে গিয়েছিলুম। আমাকে প্রথমে ততটা চিনতে পাবেন নি ; তারপরে চিনে চোখ দিয়ে জল বেরল।যাক, আর আমার একজন বন্ধু ও প্রধান সহায়—আপদে-বিপদে সব সময়ে—চলে গেলেন। মন বড় খারাপ হয়ে গেছে।” কোনো কোনো কুৰুচিযুক্ত লোকে ভোলানাথ-লক্ষ্মীনাথৰ বিবাদৰ অন্তৰালত চৰিত্ৰত চেকা লগোৱা কাৰণ আৱিষ্কাৰ কৰিছে। তাতোকৈ আচৰিত কথা—ছপা কিতাপত সেই কথা লিপিবদ্ধও কৰিছে!!

ভোলানাথ-লক্ষ্মীনাথৰ কলিকতীয়া যুটীয়া কাৰবাবৰ কথা আৰু দুইবোৰ এৰা-এবিৰ কথা বেজবৰুৱাই ‘মোৰ জীৱন-সৌৱৰণ’ত আৰু ‘মোৰ মৃগয়া’ প্ৰবন্ধটোতো বৰ্ণনা কৰিছে। ইয়াৰ পিছৰ বেজবৰুৱাৰ স্বাধীন জীৱন-সংগ্ৰামৰ কথা এই দিনলেখাই ক’ব। তেওঁ ভোলানাথেৰে চেপ্তন কাঠৰ ব্যৱসায়ত সন্মত ৰাখি আৰু নিজৰ আসাম বেংগল ষ্টোৰ্ছ চলাই আৰু আন দুই-এটি কাৰবাবেৰে জীৱন চলাইছিল। ১৯১৪ চনত আৰম্ভ হোৱা মহাযুদ্ধই কলিকতাৰ ব্যৱসায়ীসকলৰ মাজত হাহাকাৰৰ সৃষ্টি

কৰিলে, কাৰণ বহুতে ভাবিছিল, এইবাৰ ব্ৰিটিশ সাম্ৰাজ্যৰ পৰালি পৰিল। সবহীয়া খনৰ ব্যৱসায়ীসকলে ব্যৱসায় চলাই থাকিল; কিন্তু বেজবৰুৱাৰ লেখীয়াসকলৰ দুৰ্গতি হ'ল। তেওঁ লিখিছে, “এই লেখকৰ খনৰ মোনা দীঘল নাছিল, গতিকে তেওঁ শোটমোট খাই পৰিল। এবছৰমানৰ ভিতৰতে তেওঁৰ ব্যৱসায়ৰ কল অচল হ'ল। তেওঁৰ গাড়ী-ঘোঁৰাকে আদি কৰি ঘৰ-সংসাৰ চলোৱা আড়ম্বৰ আগৰ দৰেই সমানে থাকিল অথচ ঘৰৰ চাকিত তেল ঢুকাল। মনত আছে, একো একো দিন পুৰণি ষ্টেট্‌ছমেন খবৰ কাকত বেচিহে তেওঁ বজাৰৰ খৰচ চলাব পাৰিছিল।” অবস্থা বেগতিক দেখি লক্ষ্মীনাথে ১৯১৬ ছনত কলিকতাৰ বাৰ্ড এণ্ড কোম্পানিৰ চাকৰি লয়, ১৯১৬-১৭ ছনত কোম্পানিৰ কামত কলিকতা-সম্বলপুৰৰ মাজত ঘূৰা-ঘূৰি কৰি ১৯১৭ ছনত তেওঁ সপৰিবাৰে সম্বলপুৰলৈ উঠি যায়।

কলিকতাত থকাছোৱা জীৱন তেওঁৰ আছিল বিচিত্ৰ। ইণ্ডিয়া ক্লাবত যোগ দিয়া, ছেভয় হোটেলত, হোটেল চিচিলত, ডবছন ৰোডৰ ঘৰত বিলিয়াৰ্ড খেলা, ৰাৰেনছ চাৰ্কাছ চোৱা, কাৰ্জন থিয়েটাৰলৈ যোৱা, কৰিছিয়ান থিয়েটাৰত টেন্স' চোৱা, শালপতি জাস্টিচ মিষ্টাৰ আশুতোষ চৌধুৰীৰ ঘৰত 'বান্ধীকি-প্ৰতিভা'ৰ অভিনয়ত যোগ দিয়া, শ্বাহজাহানপুৰলৈ গৈ খুলশালি সুদক্ষিণাৰ ঘৰত থাকি তাৰ গেৰিছন থিয়েটাৰত সপৰিয়ালে 'বান্ধীকি-প্ৰতিভা'ৰ অভিনয় কৰা, গাৰ্ডেন পাৰ্টি আৰু জোড়াসাঁকোৰ ঠাকুৰ পৰিয়াল আৰু আনসকলৰ ঘৰৰ বিয়াৰ উছৰত যোগ দিয়া, টম্‌টম্, টকা, লেণ্ডুলোট আদি সেইদিনৰ উচ্চ ফেশ্বনৰ গাড়ী ৰাখি নানা জাতৰ নানা বৰণৰ ঘোঁৰা-ঘুৰী ৰাখি টনাই তাত বিহাৰ কৰা আদি এশ এটা কাম ব্যৱসায়ৰ কামৰ লগে লগে চলিছিল। ইয়াৰ উপৰি মাজে মাজে অনৰেৰি মেজিষ্ট্ৰেটকপে হাওড়াৰ কাচাৰীত শোধ ল'বগৈ লাগে। এই সকলোৰে মাজত থাকি তেওঁ ১৯০৩ৰ পাছত কলিকতাত থকা বছৰকেইটাতে তেওঁৰ জীৱিত কালত কিতাপ আকাৰে ওলোৱা প্ৰায় সকলোখিনি লেখা ৰচনা কৰিছিল, কলিকতা বিশ্ববিদ্যালয়ৰ অসমীয়া এণ্ট্ৰেঞ্চ কোৰ্ছ সংকলন কৰি উলিয়াইছিল আৰু 'উইক্লি জ্ৰোনিকল্'ত যদি অসমীয়াক নিন্দা কৰি কিবা লেখা ওলাইছিল, তাৰ প্ৰতিবাদ কৰি পন্ননাথ গোহাঞিবৰুৱাৰ 'বন্তিলৈ প্ৰবন্ধ' পঠিয়াইছিল। বঙলা 'ভাৱতী' পত্ৰিকাৰ 'বৈদ্যজাতিৰ ইতিবৃত্ত'ত যদি কিবা উভহা উঠা কথা ওলাইছিল, তাৰো তেওঁ সেই পত্ৰিকালৈ প্ৰতিবাদ দিয়াইছিল। শিৱসাগৰ আৰু যোৰহাটৰ বেজবৰুৱা স্কুলৰ বাবে কলিকতীয়া বাঙালী শিক্ষকক নিয়োগ দি শিৱসাগৰ-যোৰহাটলৈ চালান দিছিল। মুঠতে,

কলিকতাত তেওঁ ডাঙৰৰ সংগত 'হাই লাইফ্' উদ্যাপন কৰিছিল। এই সময়তে তেনে 'উচ্চ জীৱন'ৰ লগৰীয়া সুৰাপানত ধৰিছিল; তাৰ বাবে প্ৰজ্ঞাসুন্দৰী দেৱীৰ, শাহু আইৰ নিন্দা সহিবলগীয়া হৈছিল আৰু নিজেও সেয়া বেয়া কাম হৈছে ভাবি 'আৰু তেনে নকৰোঁ' বুলি মাজে মাজে সংকল্প কৰিছিল। কিন্তু পিছৰ জীৱনতো সেই অভ্যাস বৈ গৈছিল বিশেষকৈ বোধ হয় চিন্তাৰ হেঁচা পাতলাবলৈ। ১৯৩৬ চনত জীয়েক বড়ালৈ লিখা এখন চিঠিত ধেমালিকৈ লিখিছে : "না হয় সন্ধ্যাৰ সময়ত একফোঁটা গঙ্গাজল—যাৰ নাম হুইক্কি—খাই; সেইজন্য কি আমি অসুস্থ হইয়ে গেলাম?" সম্বলপুৰত থাকোঁতেও তেওঁৰ পৰম বন্ধু বাৰ্গমুৰুৱা বহিদ্ৰাবে লক্ষ্মীনাথৰপৰা যেতিয়া ধৰ্মতত্ত্ব-দৰ্শনৰ কথা শুনিবলৈ হেঁপাহ কৰিছিল, বক্তাজনে হেনো আগতে কোনো প্ৰিয় ফিজিক্সে আদায় কৰাৰ পাছতহে বহু ক্ষণ অনৰ্গল চলা মধুৰ ভাষণ আৰম্ভ কৰিছিল। 'Scotland'-এৰ প্ৰস্তুত 'Syrup Elixir of Life'-এ (পত্ৰলেখা, ১২৮ পিঠি) তেওঁক ৬৬ বছৰ বয়সতো 'চাক্স' কৰি তুলিছিল কঠোৰ জীৱনৰ মাজত।

কলিকতাত থকা কালছোৱাত লক্ষ্মীনাথৰ শঙ্কৰ ঘৰ মহৰ্ষি দেবেন্দ্ৰনাথ ঠাকুৰৰ পৰিয়ালৰ লগত ঘনাই তেওঁৰ অহা-যোৱা চলিছিল। 'মোৰ জীৱন-সৌন্দৰ্য'ত উল্লেখ আছে যে লক্ষ্মীনাথৰ বিয়াৰ সময়ত (১৮৯১) মহৰ্ষি জীৱিত আছিল আৰু তেওঁ নিজা ঘৰ জোড়াসাঁকোতে নাথাকি পাৰ্ক ষ্ট্ৰীটৰ এটা ডাঙৰ ঘৰ কেৰেয়া কৰি আছিল। তেওঁৰ লগতে আছিল বৰপুতেক দ্বিজেন্দ্ৰনাথ ঠাকুৰ; 'অক্ষমতী', 'সৰোজিনী' আদি নাট-প্ৰণেতা আৰু কলিকতাত পোনপ্ৰথম স্বদেশী জাহাজ চলাওঁতা পঞ্চম পুত্ৰ জ্যোতিৰেন্দ্ৰনাথ ঠাকুৰ আৰু মহৰ্ষিৰ বিধৱা বৰজী সৌদামিনী দেৱী। জোড়াসাঁকোৰ ঘৰত আছিল মহৰ্ষিৰ নুমলীয়া ল'ৰা বিশ্বকবি ৰবীন্দ্ৰনাথ, চতুৰ্থ পুত্ৰ বীৰেন্দ্ৰনাথ ঠাকুৰ (বলেন্দ্ৰনাথ ঠাকুৰৰ পিতৃ) আৰু তৃতীয় পুত্ৰ হেমেন্দ্ৰনাথৰ (১৮৪৪-৮৪) বিধৱা পত্নী আৰু লক্ষ্মীনাথৰ শাহু নীপময়ী দেৱী, তেওঁৰ তিনি পুতেক হিতেন্দ্ৰনাথ (লক্ষ্মীনাথৰ দাদা), ক্ষিতীন্দ্ৰনাথ (লক্ষ্মীনাথৰ মেজদাদা) আৰু ঋতেন্দ্ৰনাথ (ছোট দাদা), আৰু ইতিমধ্যে বিখ্যাত বাৰিষ্টাৰ আৰু পাছত হাই কোৰ্টৰ জজ আশুতোষ চৌধুৰীৰে বিয়া হৈ যোৱা প্ৰতিভাদেৱীক (মৃত্যু ৮ জানুৱাৰী ১৯২২) এৰি প্ৰজ্ঞাসুন্দৰী, অভিজ্ঞতা, মনীষা, শোভনা, সুনতা, সুসমা, সুদক্ষিণা (যুক্তপ্ৰদেশৰ পণ্ডিত জ্বালাপ্ৰসাদৰ পত্নী) আদি সাতগৰাকী জীয়েকেৰে; সৌদামিনী দেৱীৰ পুতেক সত্যপ্ৰকাশ গাংগুলী; মহৰ্ষিৰ এজন জোঁৱাই যদুনাথ মুখাৰ্জি; মহৰ্ষিৰ পৰিয়ালৰে

ঠাকুৰ। মহৰ্ষিৰ মাজু পুতেক সত্যেন্দ্ৰনাথ ঠাকুৰ আই. চি. এছ. বাস কৰিছিল বিজিউলাৰ এটা প্ৰকাণ্ড ঘৰত। সত্যেন্দ্ৰনাথৰে কন্যা ইন্দিৰা দেৱীৰ বিয়া হৈছিল প্ৰমথনাথ চৌধুৰীৰ লগত।

এই কালছোৱাত লক্ষ্মীনাথৰ আৰু এটি মাতৃৰ পৰিয়ালেৰে ঘন সম্বন্ধৰ কথা দিনলৈখাই ক'ব। ১৮৯০ চনত ৩১ মাৰ্চত গুণাভিৰাম বৰুৱাই কামৰপৰা অৱসৰ লয়; আৰু সেইদিনাখনেই কলিকতাত তেওঁৰ একমাত্ৰ জোঁৱাই ডাক্তৰ নন্দকুমাৰ বায়ৰ মৃত্যু হয় আৰু মৰমৰ জী স্বৰ্ণলতা অকালতে বিধৱা হয়। ইয়াৰ পাছৰপৰা শেহলৈকে বৰুৱাদেৱ কলিকতাত থাকে। ১৮৯২ চনত তেওঁৰ পত্নী-বিয়োগ ঘটে, ১৮৯৩ চনত বৰল'ৰা কৰ্ণাভিৰামৰ মৃত্যু ঘটে, ১৮৯৪ চনৰ ২৫ মাৰ্চত স্বয়ং বৰুৱাদেৱ ব্ৰহ্মভূত হয়। পুত্ৰ কমলাভিৰাম, জ্ঞানদাভিৰাম তেতিয়াও ল'ৰা মানুহ। নন্দকুমাৰ বায়ৰ ককায়েক ৰজনীনাথ বায়ে তেওঁলোকক স্বৰ্ণৰে সৈতে তেওঁৰ বিদ্বিট বোলা ঘুৰলৈ লৈ যায়। কিছু দিন পাছত স্বৰ্ণক কৰ্ণাভিৰাম ষ্ট্ৰীটৰ ব্ৰাহ্ম গাৰ্লছ স্কুল আৰু কমলা-জ্ঞানক ব্ৰাহ্ম বইজ্ বোৰ্ডিং হাউছত থোৱা হ'ল। কমলাও অসুখত পৰি নানা চিকিৎসা সত্ত্বেও ১৮৯৪ৰ শেহভাগত মৃত্যুৰ মুখত পৰিল। এতিয়া থাকিল স্বৰ্ণ আৰু জ্ঞান। পাছৰ বছৰ সম্পৰ্কীয়সকলে লগ লাগি জ্ঞানদাভিৰামক বিলাতলৈ পঠালে; তেওঁ ত'ৰপৰা ১৮৯৮ত কলিকতালৈ ঘূৰি আহে। ইয়াৰ অলপ পাছতে হুগলী কলেজৰ আৰু পাছত কটকৰ ৰেভেন্সা কলেজৰ প্ৰিঞ্চিপেল স্কীৰোদচন্দ্ৰ বায়চৌধুৰীৰ (আমাৰ কটন কলেজৰ একালৰ সুদক্ষ ইংৰাজী অধ্যাপক প্ৰফুল্লচন্দ্ৰ বায় বা ৰাজুৰ পিতৃ) লগত স্বৰ্ণলতাৰ পুনৰ্বিৱাহ হয়। ১৯০৬ চনত দ্বিজেন্দ্ৰনাথ ঠাকুৰৰ মাজু পুতেক অৰুণেন্দ্ৰনাথ ঠাকুৰৰ বৰজী লতিকাদেৱীৰে জ্ঞানদাভিৰাম বৰুৱাৰ ব্ৰাহ্ম প্ৰথামতে বিয়া হয়। ১৯০৮ চনত জ্ঞানদাভিৰাম ভোলানাথ বৰুৱাৰে একেলগে বিলাতলৈ যায় আৰু এইবাৰ বেৰিষ্টাৰি মহলাত উঠি ১৯০৯ চনৰ ডিচেম্বৰত কলিকতালৈ ঘূৰি আহে। কলিকতাত কিছু দিন বেৰিষ্টাৰি কৰাৰ পাছতহে জ্ঞানদাভিৰাম ই. এ. চি. কাম লৈ অসমলৈ আহে, আৰু তাৰো কিছু দিন পাছতহে আৰ্ল ল কলেজৰ বিখ্যাত প্ৰিঞ্চিপেল জে. বৰুৱাত পৰিণত হয়।

ভোলানাথ বৰুৱাৰ লগত ব্যৱসায়-সংক্ৰান্তে অনেক লোকৰ লগত লক্ষ্মীনাথৰ ঘন আৰু পাতল সংসৰ্গ ঘটিছিল। দিনলৈখাত তেওঁলোকৰ ভূমিকা সেই অনুপাতে আছে। সিসকলৰ দুই-এজনৰ পৰিচয় সেই দেখি ইয়াতে সূচনা কৰা উচিত হ'ব। কলিকতাৰ 'জোনাকী' চলি থকা কালতে ভোলানাথে নিজৰ বংশৰ গোপীনাথ

বৰুৱাক নি কলিকতাত লগত ৰাখিছিল; এওঁ 'জোনাকী'ৰ প্ৰকাশক নমো পাইছিল দুমাহমান। পাছত ভোলানাথে তেওঁক বেংগল নাগপুৰ ৰেলৱেৰ গুইলকেন্স আৰু মনোহৰপুৰৰ ব্যৱসায়ৰ বাবে লৈ যায়। কাঠৰ ব্যৱসায় টনকিয়াল হৈ উঠিলত বি. বৰুৱাই সমধীয়া ডাগিন (বলিনাৰায়ণ বৰাৰ ভায়েক) মইনাৰায়ণ বৰাক কলিকতালৈ আনে। তেওঁক পিছত মনোহৰপুৰলৈ পঠোৱা হয়। সেই সময়ত কাঠৰ, বিশেষকৈ চেণ্ডন কাঠৰ প্ৰায় একচেটিয়া ৰূপৰ কথা গিৰীশচন্দ্ৰ বোসৰ লগত চিনাকি হৈ বি. বৰুৱাই কাঠৰ ব্যৱসায়ত হাত দিছিল; তেওঁৰ লগত ভোলানাথ-লক্ষ্মীনাথ দুইৰে ঘনিষ্ঠতা বাঢ়ি যায়। গিৰীশ বোসে পোনতে কালীকৃষ্ণ প্ৰামাণিকৰ কাৰ্যত সামান্য চাকৰি কৰিছিল। প্ৰামাণিকৰ আন কাকৰাবৰ লগতে জাহাজ মেৰামত কৰা কেলিডনিয়া ডক নামৰ ডকটো আছিল; তাৰ মেনেজাৰ এজন ইউৰোপীয়; এছিষ্টেণ্ট মেনেজাৰ অতুলকৃষ্ণ ঘোষ নামৰ এজন "ওখ মনৰ অমায়িক আৰু পৰোপকাৰী" বঙালী। বুঢ়া কালীকৃষ্ণ প্ৰামাণিক আৰু তেওঁৰ তিনি ডেকা পুত্ৰ আন্তত্বে, প্ৰথম আৰু মধ্যম প্ৰামাণিকৰ লগতো ভোলা-লক্ষ্মীনাথৰ বন্ধুত্ব গভীৰ হৈছিল আৰু ব্যৱসায়ৰ সম্পৰ্কও হৈছিল। কৌশলেৰে মানুহ বৰোৱাত পঢ়ি ভোলানাথে বেংগল টিম্বাৰ ট্ৰেডিং কোম্পানিৰ ফৰেষ্ট মেনেজাৰ মিষ্টাৰ্ছ হুইকিন্সৰ সন্তোষ লগাই কোম্পানিৰ স্লিপাৰ-যোগনীয়া হৈ ল'লে। কলিকতাৰ জাৰ্ডিন স্কিনাৰ এণ্ড কোম্পানি বেংগল টিম্বাৰ কোম্পানিৰ মেনেজিং এজেন্টছ। কলিকতাত বেংগল টিম্বাৰৰ বৰহাহাৰ হ'ল জি. আৰ. ষ্টুৱাৰ্ড। বেংগল টিম্বাৰে এতিয়া বি. বৰুৱা কোম্পানিক হাবি লোৱা আৰু স্লিপাৰ কটা আদিৰ বাবে ফাইনেঞ্চ কৰিবলৈ ধৰিলে। চন্দননগৰৰ বাটুকৃষ্ণ পাল নামৰ এজন কৰ্মক্ৰম ঠিকাদাৰ বি. বৰুৱা কোম্পানিৰ পালি-ঠিকাদাৰ হ'ল আৰু আনো সৰু ঠিকাদাৰৰ যোগে কাঠৰ কাৰবাৰ দণ্ডদণ্ডকৈ বাঢ়ি আহিল। বাট বাবুৱে বিশেষ কাম কৰিছিল উড়িষ্যাৰ ফিউডেটৰি ষ্টেট গাংপুৰৰ বজাৰ জঙ্জলত। বজাৰ বৰপুতেক যুৱৰাজক বোলা হয় টিকায়েৎ; তাৰ পিছত মাজু নুন, ভুলকু নুন আৰু বহুত নুন বজাৰ কোঁৱৰ। এওঁলোকক লক্ষ্মীনাথে কলিকতালৈ আহিলেই আলৌ-অথৌকৈ ৰাখিব লাগিছিল। ভোলানাথ-লক্ষ্মীনাথ দুয়ো জৰ্জ হেণ্ডেৰ্ছন, মেকেঞ্জি লায়েল আদি বৰ বৰ কোম্পানিৰ অফিচত যুৰুটিয়াই ফুৰিব লাগিছিল। লক্ষ্মীনাথৰ নামে ক্রেডিট ডি লাৰ্ণছ, নেচনেল বেংক, কেলকাট্টা বেংক, হিন্দুস্থান বেংক, হংকং এণ্ড শ্বাংহাই বেংকিং কৰ্পোৰেচন আদি বৰ বৰ বেংকত বি. বৰুৱা কোম্পানিৰ পুঁজি পৰিচালিত হৈছিল। এই জয়জয় ময়ময় অবস্থা

কালীকৃষ্ণ প্ৰামাণিকৰ ফাৰ্মত কাম কৰা আৰু কলিকতাৰ ব্যৱসায়ী মহলত সকলোৰে শ্ৰদ্ধাৰ পাত্ৰ অভুলকৃষ্ণ যোৰে লক্ষ্মীনাথৰ কুছলিয়নিত বি. বৰুৱা কোম্পানিত যোগ দিলেহি প্ৰামাণিকসকলৰ অনুমতিৰে। ইতিমধ্যেই তেওঁলোকৰ চেণ্ডন কাঠৰ বিভাগত কাম কৰা কিশোৰীমোহন সিংহ বৰুৱা কোম্পানিলৈ আহিছিল। ব্যৱসায়ৰ কামত যোগ দিছিলহি ভোলানাথৰ আপোন মানুহ ৪ ভুবনচন্দ্ৰ বৰুৱা বা কাস্টাল—যি উমেশচন্দ্ৰ বৰুৱা নাম লৈ 'বাঁহী'ত অপৰূপ কবিতা লিখিছিল আৰু যাক অপুত্ৰক ভোলানাথে পুত্ৰৰূপে গ্ৰহণ কৰিছিল, গোলোকচন্দ্ৰ বৰুৱা আৰু ভৱানীচৰণ বৰদলৈ আৰু লক্ষ্মীনাথৰ সৰু ভায়েক হৰিনাথ—যি বেজবৰুৱাৰ কেলকাট্টা মিছেলেনাছ ষ্টোৰ্ছ, আসাম বেংগল ষ্টোৰ্ছো চলাইছিল আৰু বেজবৰুৱাৰ লগত গৈ বাৰ্ড কোম্পানিৰ কাম কৰিছিল সম্বলপুৰত ১৯২১ৰ অক্টোবৰ পৰ্যন্ত।

এই দিনলেখাৰ পোনৰ ভাগৰ পাতবোৰত বেজবৰুৱাৰ বন্ধু আৰু দেশৰ বৰ্ণেয় পুৰুষ অনেককে লগ পোৱা যাব—জগন্নাথ বৰুৱা, মাণিকচন্দ্ৰ বৰুৱা, মন্ত্ৰী ঘনশ্যাম বৰুৱা, কনকলাল বৰুৱা, গুজ্ঞানন বৰুৱা (শিৱসাগৰ), ৰমাকান্ত বৰকাকতী, চন্দ্ৰকুমাৰ আগৰৱালা (মৃত্যু ২ মাৰ্চ ১৯৩৮), হেমচন্দ্ৰ গোস্বামী (মৃত্যু ২ মেই ১৯২৮), বেণুধৰ ৰাজখোৱা, সত্যনাথ বৰা, আব্দুল মজিদ, ৰাধানাথ ফুকন (যোৰহাট), কৰ্ণেল জালনুৰ আলি আহমদ (আজিৰ ৰাষ্ট্ৰপতি ফখৰুদ্দিন আহমদৰ পিতৃ), চন্দ্ৰধৰ বৰুৱা, যোগেন্দ্ৰনাথ বৰুৱা (ই. এ. চি., পাছত জজ), ভুবনৰাম দাস (ৰায় ছাহাব), কৃষ্ণকুমাৰ বৰুৱা (যোৰহাট); আগৰৱালা বংশৰ বিষ্ণুপ্ৰসাদ আৰু পৰমানন্দ (জ্যোতিপ্ৰসাদৰ পিতৃ); বেজবৰুৱাৰ ককাইদেৱেক গোবিন্দচন্দ্ৰ (যোৰহাট), শ্ৰীনাথ (গোলাঘাট, মৃত্যু ৬ ডিচেম্বৰ ১৯১৮), বিনন্দ (শিৱসাগৰ), জগন্নাথ (ডিব্ৰুগড়, মৃত্যু ৪ জুলাই ১৯৩৫), জয়কৃষ্ণ (ডিগবৈ, মৃত্যু ১৬ আগষ্ট ১৯১৮), ভায়েক বিৰিঞ্চি (ডিব্ৰুগড়)। পণ্ডিত গোবীদন্ত মিশ্ৰ বিদ্যাভূষণে শ্ৰীনাথ বেজবৰুৱাৰ ছোৱালী বিয়া কৰিছিল।

১৯১৭ চনত বেজবৰুৱা কলিকতা এৰি সম্বলপুৰলৈ উঠি যায়। ইয়াৰ পূৰ্বতো তেওঁ ব্যৱসায়ৰ কামত সম্বলপুৰলৈ ঘনাই অহা-যোৱা কৰিছিল আৰু প্ৰায়ে ছৰকাৰী অধিবক্তা যোগেন্দ্ৰনাথ সেনৰ ঘৰত আছিলগৈ, কাৰণ সেন আৰু তেওঁৰ কবি আৰু গ্ৰন্থকৰ্তা সহধৰ্মিণী সৰোজকুমাৰী দেৱী (মৃত্যু ২৫ ফেব্ৰুৱাৰী ১৯২৬) আৰু পুত্ৰ বড়কু আৰু ছোটকু (জ্যোৎস্নানাথ, সুকুমাৰ) কলিকতালৈ আহিলে বেজবৰুৱাৰ ঘৰত বৈছিলহি আৰু ল'ৰা দুজন কলিকতাত পঢ়াত বেজবৰুৱাই আছিল অভিভাৱক। এতিয়া বাৰ্ড কোম্পানিয়ে সম্বলপুৰত থাকি লক্ষ্মীনাথক উড়িয়াৰ জঞ্জলত কাম

কৰিবলৈ দিয়াত তালৈ গৈ হৰ্ছবৰো নামে কোনোবা পাদুৰীৰ এটা ঘৰত ছবছবৰ অধিক আৰু তাৰ পাছত ১৯২৩ ছনৰপৰা আন এটা ঘৰ (বৰ্তমান পূজাৰি নামৰ এজন ডাক্তৰৰ ঘৰ) কেৰেয়া কৰি থাকি শেহত মহানদীৰ পাৰত মাটি লৈ নিজৰ ঘৰ সজাই লয় (১৯২৪)। ঝাৰসোগড়াতো তেওঁ এটা ঘৰ কৰাইছিল আৰু মেঘপাল, বৰমাল আদিত কামৰ সুবিধাৰ বাবে বঙলা ৰাখিছিল। বেজবন্ধা আৰু সেন, প্ৰজ্ঞাসুন্দৰী আৰু সৰ্বোজকুমাৰীক কেন্দ্ৰ কৰি সম্বলপুৰত নতুন এখন সমাজ গঢ় লৈ উঠিল। সম্বলপুৰলৈ অহা সকলো উচ্চপদস্থ বিষয়াই স্বাভাৱিকতে সেই সমাজৰ সদস্য হ'ল। স্থানীয় মেজিষ্ট্ৰেট বালমুকুন্দ বহিদাৰ, আই. চি. এছ.ৰ বিষয়া নীলমণি সেনাপতি আদিৰ পৰিয়ালো তাতে সাঙোৰ খাই পৰিল। মেজিষ্ট্ৰেট প্ৰবোধচন্দ্ৰ মজুমদাৰ, ছাবৰ্ডিনেট জজ প্ৰিয়লাল মুখাৰ্জি, পুলিচ ছাহাব গুৰুপ্ৰসাদ দাস, চিভিল ছাৰ্জন ডাক্তৰ কৰ আৰু ডাক্তৰ টি. এন্. মিত্ৰ, এছিষ্টেণ্ট চিভিল ছাৰ্জন ডাক্তৰ বল, এছ. ডি. ও. মুকুটবিশাৰী সিংহ, অযোধ্যাপ্ৰসাদ আৰু প্ৰবোধচন্দ্ৰ মজুমদাৰ, এক্চাইজ্ ছুপাৰিণ্টেণ্ডেণ্ট দুৰ্গা বাবু, ছেট্লেমেণ্টৰ বৰছাহাব হামিদ (যাক 'মোৰ মৃগয়া'ত ভূবি প্ৰশংসা কৰা হৈছে), ডি. এফ. ও. মুদলিয়াৰ, ডেপুটি কমিছনাৰ এফ. চি. ইংলেছ, এম. এম. ৰায়, খাস্তগীৰ হেমেন্দ্ৰলাল, আইৰিশে ভদ্ৰলোক কেছি, ওড়িয়া ব্ৰীষ্টিয়ান ডিক ৰাউত আৰু তেওঁৰ ভ্ৰাতৃ এছ. কে. ৰাউত, অসমৰ বাগিচালৈ বনুৰা সংগ্ৰহ কৰা ছাহাব আৰু সম্বলপুৰ মিউনিচিপেলিটিৰ চেয়াৰমেন হোমছ, ওড়িয়া ব্যৱসায়ী দুৰ্গা মিশ্ৰ আদিৰে বেজবন্ধাৰ বন্ধুৰ মহল যথেষ্ট বহল। সেই উচ্চ মহলত তেওঁৰ আৰু তেওঁৰ পত্নী-কন্যাৰ দৰে গুণী আৰু উচ্চকচিসম্পন্ন এটি পৰিয়ালৰ কদৰ সকলো সময়তেই।

সকতে ঘৰত ৰাখিবলৈ বুলি অনা জীয়াঁৎ কাঁৱে-মাগুৰ মাছ খেঁতেলাই মৰাটোও সহ্য কৰিব নোৱৰা, হাঁহ-পাৰ-ছাগলি মৰাৰ নামকে নুশুনা মহাপুৰুষীয়া মানুহৰ ঘৰৰ ল'ৰা লক্ষ্মীনাথে কেনেকৈ প্ৰথম মহাযুদ্ধৰ আৰম্ভণিতে চোৰৰ ভয়ত বন্দুকত হাত দিবলগীয়াত পৰিছিল, আৰু সম্বলপুৰৰ হাবিত কাম কৰিবলগীয়া হোৱাত কেনেকৈ এটা দুনলীয়া বন্দুক আৰু এটা ৪০৫ উইন্‌চেষ্টাৰ ৰাইফল কিনি লৈ "এখোজ দুখোজকৈ মৃগয়া-নামক ব্যসনত আসক্ত হ'ল" তাৰ কাহিনী 'মোৰ মৃগয়া'ত লক্ষ্মীনাথে ৰসালকৈ বৰ্ণনা কৰিছে। পোনতে দুঠেঙীয়া হাইঠা, বন-কুকুৰা, হাঁহ, ডাউক, বাদুলি চিকাৰ কৰি হাত পকাই লৈ তেওঁ লাহে লাহে সৰু পহু (মাউছ-ডিয়েৰ), শৰ-পহু, হায়েনা, বনৰীয়া মেথোন, দাঁতাল বন্য বৰাহ মাৰি বীৰত্ব কৰিব

পৰা হৈছিলগৈ। তেওঁৰ এই মৃগয়া-পৰিক্ৰমা আৰু মৃগয়াৰ বসাল বৰ্ণনা মিলাই অধ্যয়ন কৰিবলগীয়া। ১৯১৭ৰ ছেপ্টেম্বৰৰপৰা তেওঁৰ সম্বলপুৰত স্থায়ী স্থিতি, ৮ আৰু ৯ নবেম্বৰত চিকাৰৰপৰা শুদা মুখে ঘূৰি ১০ তাৰিখে দুটা হাঁহ ধৰিলে। ১৯১৮ৰ জানুৱাৰীৰ ২৪ত কেইটামান বাদুলি আৰু পিছদিনা হাইঠা, ফেব্ৰুৱাৰীৰ ১৪ত এটা হাঁহ, এটা কপৌ, ছটা বাদুলি আৰু মাৰ্চৰ ১৯ত কেইটামান চৰাই মাৰি এপ্ৰিলৰ ১৮ত তেওঁৰ “চাৰিঠেঙীয়া জন্তু-বধৰ প্ৰথম অধ্যায়”ত mouse-deer অৰ্থাৎ “এন্দুৰৰ নিচিনা এবিধ সৰু পহু” বধ কৰিলে; সি সহজে দুস্ত্ৰাণ্য কিন্তু তাৰ মঙহ ডক্ক। তেওঁৰ জীৱনৰ প্ৰথম ট্ৰফি অৰ্থাৎ চিকাৰৰ চিনস্বৰূপে তাৰ ছালখন বহুত দিনলৈ আদৰকৈ লক্ষ্মীনাথে ৰাখি থয়। এই এন্দুৰ যেন নাওমান পহু মৰাৰ পাছতে ১৯২০ৰ ২৮ ডিচেম্বৰত তেওঁৰ সৰ্বৰ ঘোষণা : I killed a deer at Pramanpur. আৰু তাৰ চাৰি দিনৰ পাছতে জামৰা-হীৰাকুদৰ ধামা হাবিত এক “প্ৰকাশ বৰা আৰু ভীষণ দাঁতাল”ৰ নিধন-পৰ্ব সংঘটিত কৰি “লগৰীয়া চিকাৰীসকলৰ কংগ্ৰেচুলেচন অৰ্থাৎ আনন্দ-প্ৰকাশৰ অভিনন্দন আনন্দ মনেৰে” গ্ৰহণ কৰে; মাথোন সিদিনাৰ “কনভোজনৰ লগৰীয়া মহিলাসকলৰ ভিতৰৰ ললনা এজনাই” (প্ৰবাল বোলা এজনৰ পত্নী) “যেই শুনিলে যে তেওঁৰ চিকাৰী স্বামী সেই ববাহৰ অন্তৰ নহয়.... সেই হৰিণাকীয়ে....মুখখন এপাচিমানকৈ ওফোন্দাই দুৰ্বোৰ ৰোহ পাতি” হৰিষত বিষাদ সৃষ্টি কৰিছিল। ইয়াৰ পাছত চিকাৰী বেজ অনেক দিনেই শুদা মুখে ঘূৰিবলগীয়া হৈছিল। ১৯২১ৰ জানুৱাৰীৰ ১৬ত বৰগড়ত মাথোন এটা ডাউক আৰু ডিচেম্বৰৰ ২৯ত লামডুংগ্ৰিত দুটা হাঁহ তেওঁৰ চিকাৰত পৰে, এপ্ৰিলৰ ২৩ত লগৰীয়া প্ৰবালে ঘিছামুৰাত এক কন্য ববাহ বধ কৰে, মেইৰ ১৯ত বেজে এটা ভালুকৰ গাত চেৰা-গুলী লগায়; কিন্তু তেওঁ ভালুক আৰু বাঘ বধ কৰি নাপালে। ১৯২৪ জানুৱাৰীৰ ৭ত লক্ষ্মীনাথে হামিদ নামৰ আলিগড়-শিক্ষিত বন্ধুৰ লগত গৈ ঘিছামুৰাৰ ওচৰৰ গুমকৰ্মা গাঁৱত এক প্ৰকাশ মেথোন চিকাৰ কৰে; আমাৰ গুলি একটা bull bison-এৰ হৃদয় ভেদ কৰে চলে গেল, আৰ বোচাৱা তৎক্ষণাৎ পড়ে গেল। আমাৰ আৰ আনন্দ ৰাখাৰ স্থান নেই—আনন্দে excitement-এ আটখানা হয়ে গেলুম। ২০টা কুলিতে bisonটা বয়ে আনতে পাৰল না দেখে একটা মস্ত buffalo cart-এ তাকে আমাদেৱ camp-এ আনা হ’ল। তখন ১০টা। পাঁচখানা গ্ৰামেৰ লোক এসে সেই জানোয়াৰটা কেটে পৰ্বতাকাল মাংস নিয়ে গেল, আৰ ২টা পৰ্বন্ত তাদেৱ ঝগড়া কাড়াকাড়ি চলতে লাগল। তাৰ পৰদিন সম্বলপুৰ ফিৰে এসে

মাথাটি আৰু hideটা Cawnpore-এ পাঠিয়ে দিলুম mount করতে। এই তো আমাৰ শিকাৰেৰ ইতিবৃত্ত” (পত্ৰলেখা, পিঠি ১২৯-৩০)। এই মৃগয়া-কীৰ্ত্তিৰ পাছত বহুত দিন নিশ্চক্ৰতা পাব হৈ আহিল। এইবাৰ কন্য-ববাহ-বধ ১৯৩০ৰ ৯ ফেব্ৰুৱাৰীৰ দিনা ঘিছামুবাৰ অৰণ্যত। তাৰ পাছদিনাই তেওঁৰ ‘মাই ডিয়েব’ কবি দুষ্টবালৈ লিখিছে: “বাঁহীৰ সম্পাদকেই সেই সম্পাদকীয় গুৰুত্বাৰ” (দঁতাল-কথা-নিধন) ‘বহন কৰিছিল। দঁতাল ববাব মঙহ কন্যশূকৰ-মাংসভোজীসকলৰ ভিত্তমত ভুগাই দি সম্পাদক-প্ৰববে নিজৰ নিমিস্তেও কিছু বাৰিছিল; কাৰণ কন্য শূকৰৰ মাংস-ভোজন যে অবিধি নহয়, এই বিধান তেওঁ বৰকৈ জানে। আজি পূজাবপৰাই বুঢ়ী ব্ৰাহ্মণী শূকৰ-মাংসক হেম্ বেকণত পৰিণত কৰা কাৰ্যত ব্ৰতিনী’ (পত্ৰলেখা, পিঠি ২১) ১৯৩০ৰ ১ আগষ্টৰ দিনা ‘আবাহন’লৈ পঠিওৱা ‘মোৰ মৃগয়া’ প্ৰবন্ধত এই সকলোবোৰ কথাই আছে। ইয়াৰ পাছত মৃগয়াশীল বীৰৰূপে বেজে আৰু বিশেষ কীৰ্ত্তি সংস্থাপন কৰা নাই, যদিচ সেই ব্যসনো বয়সৰ বাবে তেওঁ পৰিত্যাগ কৰা নাছিল।

লক্ষ্মীনাথৰ সম্বলপুৰত বসতি হৈছিল বাৰ্ড কোম্পানিৰ চাকৰিৰ বাবে। ১৯১৬ চনৰ ২২ আগষ্টত তেওঁ বাৰ্ডৰ ডিপাৰ্টমেণ্টাল অফিচৰ কাৰ্কপেট্ৰিকৰ সৌজন্যত কোম্পানিৰ ঘাই বৰছাহাৰ আইকনছাইডৰপৰা ডেৰ শ টকা দৰ্মহাৰ মকৰৰ-পত্ৰ লাভ কৰে। ১৯১৬-১৭ চনত তেওঁ কোম্পানিৰ কলিকতা অফিচৰ কাম কৰিছিল আৰু বংগ, বিহাৰ, উড়িষ্যাৰ নানা ঠাইত টকুৰি ঘূৰাদি ঘূৰিছিল। ১৯১৭ চনৰ শেহৰফালে সম্বলপুৰৰ বাৰ্ড কোম্পানিয়ে বিহাৰ-উড়িষ্যা ছৰকাৰৰপৰা পাঁচ বছৰৰ নিমিস্তে বন্দবস্ত কৰি জঙঘল ল’লে আৰু লক্ষ্মীনাথৰ দৰ্মহা দুশলৈ তুলি ঘৰৰ কেৰেয়া, লগুৱা-চাপৰাচী ওপৰফি দি সম্বলপুৰলৈ পাচিলে। সেইমতে ছেণ্টেশ্বৰ-অট্টোবৰত তেওঁ কলিকতাৰপৰা তলৈ উঠি গ’ল। ইয়াৰ ছমাহমানৰ পাছতে লক্ষ্মীনাথৰ ওপৰৱালা কাৰ্কপেট্ৰিকে ইঞ্জিনিয়াৰিং ডিপাৰ্টমেণ্টৰ অফিচৰ ডায়ক লগত লৈ গৈ তেওঁৰ কাম চাই দৰ্মহা তিনি শলৈ বঢ়াই দিছিল আৰু ১৯২১ৰ জুলাইত দৰ্মহাৰ একেকোৰে এশ টকা বৃদ্ধি দি পাঁচ শ টকাৰ বনাছ দিয়াৰ ব্যবস্থা কৰিছিল। মুঠতে তেওঁ কামত অত্যন্ত পাবদৰ্শিতা দেখুৱাইছিল আৰু ইয়াৰ পাছত দৰ্মহা ৪৫০লৈকে আৰু আন সুবিধাৰ বৃদ্ধি লাভ কৰিছিল। বাৰ্ডৰ কামত তেওঁ সম্বলপুৰত প্ৰায় এঘাৰ বছৰ আছিল। ইয়াৰে শেহৰ ভাগত ১৯২৭ৰ অট্টোবৰৰপৰা তেওঁক অসমৰ হাবিত কাম কৰিবলৈ দিয়া হয়। খিলং, নংগো, বৰ্ণিহাট, লাইলাক, নংগ্ৰাম, উমলিং,

কুকুৰমাৰা আদি ঠাইত তেওঁ ঘূৰিবলগীয়া হৈছিল কাঠৰ সন্ধানত, আৰু বিহাৰৰ নেপাল সীমান্তৰ যোগবনিলৈ যাবলগীয়া হৈছিল ঘনাই নেপালী কৰতীয়া যোগাৰ কৰিবলৈ। এই সময়ত তেওঁ গুৱাহাটীত প্ৰায় প্ৰিঞ্চিপেল জে. বৰুৱাৰ ঘৰত আছিলহি আৰু কোম্পানি বাগান ৰোডত দণ্ডৰ কৰিছিল। কিন্তু অসমৰ হাবিয়ে তেওঁক একেবাৰেই নুশুজিলে, নিজ ঘৰতে তেওঁৰ হ'ল 'বনবাস' (পত্ৰলেখা, পিঠি ৬৭)। তথাপি কোম্পানিৰ ছাহাবসকলে তেওঁক হাবিতহে থাকিবলৈ কয়, গুৱাহাটীত নহয় (দিনলেখা, পিঠি ১৪৮, পত্ৰলেখা ৬৯)। অথচ গাড়ী নাই, ঘোঁৰা নাই, জঞ্জলত বাতি পৰ্যন্ত কাম কৰিব লাগে! এদিনয়ে একেবাৰেই আধামৰা অবস্থা! তেওঁৰ মন একেবাৰেই ভাগি পৰে। তেওঁ পত্ৰলৈ লিখে ১৯২৮ৰ জানুৱাৰীৰ শেহত : “আমি Febry & march, ও April-এৰ ১৫ দিন কাটিয়ে দিয়ে কোনও মতে সম্বলপুৰে ফিৰে যেতে পাৰলে ভগবানকে শতসহস্ৰ প্ৰণাম। এরকম জঙ্গলে থাকা অসম্ভব” (পত্ৰলেখা ৭৩)। ফেব্ৰুৱাৰীৰ শেষত জনাইছে, ১ মাৰ্চৰপৰা ছুটী মঞ্জুৰ হৈছে : “ভালয় ভলায় এরকম এই ভীষণ Andaman-এৰ ন্যায় জঙ্গল থেকে বেরিয়েছি” (পত্ৰলেখা ৭৭)। পাছদিনা অৰ্থাৎ ২৮ ফেব্ৰুৱাৰীত স্মাৰ্ট নামৰ ছাহাবক কাৰ্যভাৰ গতাই দি ১ মাৰ্চৰ দিনাখনেই কলিকতাইদি সম্বলপুৰলৈ লৰ মাৰিলে স্বস্তিৰ নিশ্বাস কাঢ়ি। ইয়াৰ পাছত তিনিকুৰি চাৰি বছৰ বয়সত তেওঁৰ ‘স্বাধীন ব্যৱসায়ৰ’ পাতনি। তেতিয়া বেহা-বেপাৰত উদগতি লাভ কৰিবৰ জোখাৰে কিমান শক্তি আৰু উৎসাহ থাকিব পাৰে? মাজে মাজে মন একেবাৰেই মৰি আহে, বৰজীলৈ তেওঁ লিখে : “এবাৰ আমাৰ business একেবাৰেই খাৰাপ। ডিপোতে কাঠেৰ প্ৰকাণ্ড গাদা, অথচ বিক্ৰি নেই। খৰচে খৰচান্ত। ভাবছি তোমাৰ কাছে গিয়ে শুয়ে শুয়ে বাকী দিন কয়টা কাটিয়ে দেব। একমুঠো ভাত খেতে দিও—আৰ সব ছেড়ে দেব। একটা ছোটখাট রকম নীচের তলায় ঘর রেখে দিও—একটা দড়ির খাটিয়া হলেই হবে” (পত্ৰলেখা ১১২)। বয়সৰ লগে লগে অসুখেও পীড়া কৰে বেছিকৈ; “মই বুঢ়া; ঘৈণীজনী বুঢ়ী। ডাক্তৰ-কবিৰাজ ইয়াত কেনা” (পত্ৰলেখা ২৫)। সংসাৰৰ আঘাতৰ বাবেতো বুকু পাতি ৰ'বই লাগিছিল।

সাংসাৰিক জীৱনৰ প্ৰথম ভাগতে তেওঁ এটি ডাক্তৰ আঘাত পাইছিল প্ৰথমা কন্যা সুৰভিৰ মৃত্যুত : “জীৱনত প্ৰথমতে আমি এই দাক্ষণ শোক পালোঁ। মাকৰ আৰু মোৰ হিয়া ভাগি টুকুৰাটুকুৰ হ'ল। বাতি শৰটো কেনে নি নিমতলা ঘাটত পুৰিলেগৈ আজিলৈকে মই ক'ব নোৱাৰোঁ, কাৰণ মোৰ তেতিয়া একপ্ৰকাৰ অজ্ঞান

অৱস্থা” (মোৰ জীৱন-সৌৱৰণ)। আন তিনিটি কন্যা আজিও জীৱিতা—শ্ৰীমতী অৰুণা মুখাৰ্জি, শ্ৰীমতী বদ্ৰা বৰুৱা আৰু ছিষ্টাৰ দীপিকা। ১৯২০ৰ নৱেম্বৰত কলিকতাত অৰুণাক আৰু ১৯২৮ৰ নৱেম্বৰত সম্বলপুৰত বদ্ৰাবলীক সুপাত্ৰস্থা কৰা হয়, জী-জোঁৱাই আৰু জীৰ ফলীয়া নাতি-নাতিনীক লৈ বেজবৰুৱা সদায় সুখী। তিনিওগৰাকী ছোৱালীকে তেওঁ কলিকতাত পাব পৰা আধুনিক উচ্চ শিক্ষা দান কৰিছিল। তিনিও সৰুৰেপৰা বাংলাৰ স্বভাৱৰ আছিল। ১৯২৩ত দীপিকাৰ সম্বন্ধে বেজবৰুৱাই লিখিছিল : “দীপিকাটি কি নকুলে, কি funnyই হয়েছে। সেদিনকে খেতে ডেকেছিলুন। দীপিকা এক ঘণ্টা ধৰে তাঁদের আমোদ দিয়ে গুলজ্জার করে রেখেছিল” (পত্ৰলেখা ১০১)। আকৌ “জানই তো তার পড়ার বাতিকা? তিনি—সত্যব্রত যা লিখেছে তা ঠিক—কি একটা হোমরা চোমরা blue-stocking হবেন বোধহয়, আর তালপাতার সেপাইর মত পুচকে মেয়েটা, তার জিদের কথা আর কি বলা যায়? অবশ্যি ভাল বিষয়ে জিদ বলতে হবে এটা, তাই ভাল। আবার স্কুলের boarding-এর পচা মাছ, পচা মাংস, আধসিদ্ধ ডাল তরকারি খেয়ে টিংটিঙ্গে হয়ে আসতে সাধ হচ্ছে। যাক্ কি করব” (পত্ৰলেখা ১০৩)। লাহে লাহে দীপিকাৰ মনৰ ভিতৰত ঘৰৰ মোহৰপৰা আঁতৰৰ আদৰ্শ শিপাবলৈ ধৰিলে ১৯৩২ৰ ১৫ জুনৰ দিনা মাক-বাপেকে সম্বলপুৰৰপৰা কলিকতালৈ ওলোৱা তেওঁক বেলত তুলি দিলেগৈ; কিন্তু বেজবৰুৱাৰ মনত এটা কথাত তোলপাৰ লাগিল : “Dipika went away without even প্রণাম করে to us. Why? God only knows what is in her mind” (দিনলেখা ১৬৪)। সেই বছৰেই দীপিকাই এংলিকান সম্প্ৰদায়ত খ্ৰীষ্টধৰ্ম গ্ৰহণ কৰিলে। আৰম্ভ হ’ল Dipika’s little storm. বেজবৰুৱাই ২ জুলাইত বৰজোঁৱাই সত্যব্ৰতলৈ লিখিলে : “I have become worse than a woman. Can you do something to rescue the girl from the clutches of these so-called Christian devils” (পত্ৰলেখা, ১৩৪)। হয়তো লক্ষ্মীনাথৰ ককায়েক ডাক্তৰ গোলাপচন্দ্ৰ বেজবৰুৱাৰ খ্ৰীষ্টিয়ান ধৰ্ম-গ্ৰহণে দীপিকাৰ মনত ক্ৰিয়া কৰিছিল; হয়তো তেওঁ ভাবিছিল তেওঁৰ প্ৰতি আপোনসকলৰ ভাল পোৱা নাই। হতভম্ব পিতাই কন্যালৈ ১৪ জুলাইত লিখিছে: “তুমি তোমার দুখানা চিঠিতে তোমার জ্যাঠার ধৰ্মান্তৰ গ্ৰহণের কথা লিখেছ; তার কোন ইতিহাস জান না বলেই লিখেছ। আমাৰাও বলি নি, কাৰণ বিষয়টা বড় কষ্টকর।ডাক্তার বেজবৰুৱা টাকা-কড়িৰ অভাবে খ্ৰীষ্টান হয়েছিলেন, ভালবাসার অভাবে নয়। তোমার খ্ৰীষ্টান

হবাৰ ইচ্ছা হৈছে টাকা-কড়িৰ অভাবে নয়, কিন্তু মনে পাতা ভালবাসাৰ অভাবে। তোমাৰ বিভ্রান্ত মন মনে কৰছে, তোমাৰ বাবা-মা বোন এবং ভগ্নীপতিয়া তোমাকে কেউ ভালবাসে না। তুমি সংসারে একলা” (পত্ৰলেখা ১৪৫)। দীপিকা একোতেই নুঘুৰিল। ১৯৩৫ৰ জানুৱাৰীত নান্ বা সন্ন্যাসিনী হৈ ছেপ্তেম্বৰত বিলাতলৈ যাত্ৰা কৰিলে। বেজবৰুৱাই শেহলৈকে চিঠি-পত্ৰৰ আদান-প্ৰদান কৰিছিল। ১৯৩৮ ছনৰ ডায়েৰিত ১৩ জানুৱাৰীত ছিষ্টাৰ দীপিকা বিলাতৰপৰা ঘূৰি বোম্বাই পোৱাৰ, ১ ফেব্ৰুৱাৰীৰ মাজনিশা কল্প পিতৃক চাবলৈ আহি ডিব্ৰুগড় পোৱাহিৰ কথা আৰু ২১ ফেব্ৰুৱাৰীৰ পূৰ্বতী নিশা ডিব্ৰুগড় এৰাৰ কথা লিপিবদ্ধ হৈছে। যুতিতকেশা সৰ্বস্বত্বাভৰণা ৰূপত বিলাত-ফেৰ্তা নুমলী জীক দেখি পিতৃ-মাতৃৰ মনত কেনে লাগিছিল, তাৰ অভিলেখ আমি পোৱা নাই। কিন্তু তিনিচুকীয়াত ৰেলত তুলি বিদায় দিয়া মুহূৰ্ত্তত হেনো পিতৃয়ে ধৰ্মাস্ত্ৰৰ গ্ৰহণ কৰা কন্যাক কৈছিল : “বা নিয়েছো তা ছেড়ো না।” বেজবৰুৱাৰ মৃত্যুৰ পাছত তেওঁৰ কন্যাসকল সম্বলপুৰৰ ঘৰলৈ যাওঁতে পুথি-পত্ৰৰ মাজত গোলাপ বেজবৰুৱাৰ বাইবেল এখনি ওলালত তাকে দীপিকাই পৈতৃক সম্পত্তিকাপে গ্ৰহণ কৰি লৈ আহিছিল।

সম্বলপুৰত থকা কালছোৱাতহে যতীন্দ্ৰনাথ দুস্তাৰ লগত বিশেষ ঘনিষ্ঠতা গঢ় লৈ উঠিছিল। যদু কবি ‘বাহী’য়ে গঢ়া, ‘বাহী’ক গঢ়া, ‘বাহী’ৰ কবি। তাতে আকৌ তেওঁৰ ঘাই ঘৰ বেজবৰুৱা-চুবুৰিতে লগা। তেওঁৰ মাকক লক্ষ্মীনাথে সৰুতে কপালত বেঘা-লোৱা, চাৰিচকুৱা মেকুৰী পোৱালি এটা আৰু ভাটো পোৱালি দুটা দিছিল। ‘বাহী’ৰ ল’ৰাকালতে যতীন্দ্ৰনাথ কলিকতাত বেজবৰুৱাৰ আপোন হৈ পৰিছিল। ১৯১৪-১৫-১৬ ছনত তেওঁ ‘বাহী’ৰ প্ৰশ্ন, আদি চোৱা কাম কৰিছিল কলিকতাত থাকি। পিছৰ বছৰত তেওঁ ডিব্ৰুগড়ৰ শ্ৰীনীলমণি ফুকনৰ জৰ্জ ইনষ্টিটিউচনত মাষ্টৰি কৰিবলৈ গ’ল আৰু তাত কেইবছৰমান থাকিল। ১৯২৪ কি তাৰ আগৰপৰা তেওঁ পুনৰ কলিকতাবাসী হ’লহি আৰু গুৰুৰ লগত ঘনিষ্ঠতা বাঢ়িল। সেইবছৰ বেজবৰুৱাৰ অসম সাহিত্য সভাৰ অভিভাষণখন দুৱৰাই সম্পাদনা কৰিছিল আৰু অমিয়কুমাৰ দাস, লক্ষ্মীধৰ শৰ্মা, হেমচন্দ্ৰ বৰুৱাৰ সহায় লৈছিল সেই কামত। ১৯৩২ ছনত কলিকতাত কবিৰ এক সাংঘাতিক ষ্টৰ্ক-দুৰ্ঘটনা হয়। এই খবৰ পাই বেজবৰুৱা exceedingly upset হৈ পৰিছিল (দিনলেখা ১৬৪)। এবছৰৰ পাছত তেওঁ কৰিলে লিখিছিল : “তুমি যমৰ দুৱাৰ-মুখৰপৰা আহিলা ঠিক। ঘূৰীয়া হৈ থাকিলেও, ঈশ্বৰে তোমাক আকৌ আমাৰ হাতলৈ আনি দিলে।মোৰ জীৱনত

অতি বৰ শোকৰ ভিতৰত তোমাৰ নিমিত্তে পোৱাটো 3rd" (পত্ৰলেখা ২৫)। দুবৰা ইয়াৰ আগত-পাছত মাজে মাজে সম্বলপুৰলৈ যায়, কেতিয়াবা কেইবাদিনো, আন কি তিনি সপ্তাহ পৰ্যন্ত থাকেগৈ। বেজবৰুৱাক ওৰেও জোকহি থাকিবলৈ মানুহ এটি লাগে। দুবৰা কাষত থাকিলে তেঁৱে চিকাৰ হ'বলগলীয়া হয়। একোদিন জোকোৱা ইমান বেছি হয় যে কবিয়ে উচুপি উচুপি কামিবলৈ ধৰে। একোদিন 'প্ৰেস্তিকেল জোক'ৰ কোবত তেওঁৰ গাত বাষ্টিৰে পানী ঢালি দিয়া হয়। বন্ধু কলিকতাত থাকোঁতেও তেওঁ বেজবৰুৱালৈ সোনাযুগ, ফুলকবি, মটৰ মাহ, গুড়, কিবা নহয় কিবা এটা কটকী পালেই পঠায়। বেজবৰুৱা সাহিত্য সভাৰ সভাপতি হৈ অসমলৈ আহোঁতে দুবৰাও আহিল ছাঁৰ দৰে। ১৯৩০ ছনত বেজবৰুৱা আহিছিল পত্নী আৰু কনিষ্ঠা দীপিকাৰে 'মাতৃ-মুখ দৰ্শন' কৰিবলৈ; সেই তীৰ্থ-ভ্ৰমণৰ মাজতে "যদু কবি ভটং কৰে ডিবুৰুত ওলাইছিলগৈ, সম্ভৱতঃ চুস্কৰ টানত; আৰু সেই চুস্কৰডোখৰো সম্ভৱতঃ ময়েই" বুলি বেজে নিজেই বুজিছিল।

সম্বলপুৰলৈ উঠি যোৱাৰ লগে লগে জোড়াসাঁকোৰ লগত সম্বন্ধও পাতলি আহিবলৈও ধৰিলে, যদিও কলিকতাত পঢ়ি থকা ছোৱালী তিনিগৰাকীয়ে সেই সম্বন্ধ ৰাখিছিল, লক্ষ্মীনাথ-প্ৰজ্ঞাসুন্দৰীও মাজে মাজে জোড়াসাঁকোলৈ আহিছিল। ঋতুসেননাথ ঠাকুৰ বত্থাৰ বিয়াৰ উপলক্ষ্যত চন্দ্ৰকুমাৰ আগৰৱালাৰ দৰে সম্বলপুৰত উপস্থিত আছিল (১৯২৮)। ১৯২৩ত ৰবীন্দ্ৰনাথ ঠাকুৰৰ পত্নী সম্বলপুৰত কেইদিনমান আছিলগৈ। ঋতু বাবুৰ ঘৰতে অৰুণাৰ বিয়া পতা হৈছিল। পিছৰ বছৰ ঝাড়ুসোগড়াত লক্ষ্মীনাথক কুকুৰে কামোৰাত শ্বিলঙৰ পাষ্টুৰ ইনষ্টিটিউটত চিকিৎসাৰ বাবে তেওঁ বত্থাৰে আহি বন্ধু আব্দুল মজিদৰ ঘৰ 'শুলেস্তান'ত মজিদৰ কন্যা শ্ৰীমতী ৰহমানৰ আদৰ-সমাদৰত থাকোঁতে ৰবি কাকা মনীষাৰ শ্বিলঙৰ ঘৰ 'জিতভূমি'ত আছিলহি। শ্বিলঙত বত্থাৰ ছৰ হোৱাত শুকদেৱে হোমিওপেথিক দৰব দিছিল আৰু তেতিয়া তালৈ অহা বিধান ৰায়েও তেওঁক চিকিৎসা কৰিছিল। ১৯২৪ ছনত বেজ অসম সাহিত্য সভাৰ সভাপতি হ'বলৈ গুৱাহাটীলৈ অহাৰ বাটত দুবৰা আৰু কলিকতীয়া অসমীয়া ছাত্ৰসকলে ষ্টেশ্যনৰপৰা আগ বঢ়াই নিবলৈ আহোঁতে ৰবীন্দ্ৰনাথো আগবাঢ়ি গৈছিল ষ্টেশ্যনলৈ। ১৯২৬ ছনত লক্ষ্মীনাথ কলিকতাৰ এ. এছ. এল্. ক্লাবৰ এখন সভালৈ আহোঁতে দ্বাৰকানাথ ঠাকুৰ লেনত থকা ৰবীন্দ্ৰনাথৰ ঘৰতে বৈছিল। লক্ষ্মীনাথৰ মৃত্যুত ৰবীন্দ্ৰনাথে গভীৰ শোক প্ৰকাশ কৰি বাণী প্ৰকাশ কৰিছিল।

অসম সাহিত্য সভাৰ সভাপতিসকলৰ ভিতৰত ৰজা-অভিভাষণ দিওঁতা হ'ল

বেজ। সেইবাৰ কিন্তু সভাপতি হ'বলৈ তেওঁক যদুৱে কুটুৰি থাকিব লাগিছিল। গুৱাহাটীত সন্মিলন হৈ যোৱাৰ পাছত কবিয়ে তেওঁৰ গুৰুলৈ লিখিলে : “এইবাৰ conference সৰ্বাংগসুন্দৰ হৈছে, তাত অকণো সন্দেহ নাই। মই য'লৈকে গৈছোঁ তাতেই ইয়াৰ সুখ্যাতি। মুঠৰ ওপৰত ই এটা huge success। তাৰ কাৰণ আপুনিয়েই। তেওঁ নেযাওঁ নেযাওঁ কৰে” (পত্ৰলেখা ২৫৮)। ইয়াৰ দুবছৰ পাছত ১৯২৬ৰ ১৯ আৰু ২০ অক্টোবৰত ধুবুৰীত বহা সন্মিলনলৈ বেজবৰুৱা আহিছিল। প্ৰথম দিনা পঢ়া সভাপতি বেণুধৰ ৰাজখোৱাৰ অভিভাষণ শুনি কষ্ট হৈ স্থানীয় বঙালীসকলে পিছদিনা প্ৰতিবাদ সভাকে পাতিছিল। সেইদিনা সন্মিলনত বেজবৰুৱা আৰু তৰুণৰাম ফুকনে হাস্য-সূমধূৰ বস্তুতা একোটি দি কিন্তু অৱস্থা আয়ত্তলৈ আনে। সেইদিনা ৰাতিয়েই তেওঁ ‘জয়মতী কুঁৱৰী’ নাটৰ অভিনয় উপভোগ কৰিছিল। শিৱসাগৰত তেতিয়াও আধৰুৱা কালীপ্ৰসাদ ভৱনত ১৯৩১ৰ ২৭-২৮ ডিচেম্বৰত নগেন্দ্ৰনাৰায়ণ চৌধুৰীৰ সভাপতিত্বত অসম সাহিত্য সভাৰ সন্মিলন বহে। পিছদিনা একেঠাইতে বেজবৰুৱাক অভিনন্দন জনোৱা হয়। হালধীয়া নাৰ্জী ফুলৰ মালা আৰু এশাৰী শৰাইৰ পিছফালে বহি থকা সাহিত্যৰথীক (সেইদিনাই এই বিভূষাৰ সূত্ৰপাত) সাহিত্যিকসকল আৰু নিজ ককায়েকসকলে আগুৰি ধৰি থকা দৃশ্য এই সংকলয়িতা-সম্পাদকৰ এতিয়াও চকুত জিলিকি আছে। হাতীদাঁতৰ সঁফুৰাত সাঁচিপাতত লিখা অভিনন্দনখনি সুমুৱাই শৰাইকৈ সাহিত্যৰথীলৈ আগ বঢ়াই দিয়া হৈছিল (পত্ৰলেখা ৩০৫-০৭, ৩৫৮)। ১৯৩৪ চনৰ তেজপুৰ সন্মিলনলৈ সাহিত্যৰথীক সভাপতীকৈ আনিবৰ কাৰণে কাৰ্যকৰ্তাসকলে বৰ যত্ন কৰিছিল। তাৰ বাবে দুবাৰকৈও তেওঁ সভাপতি-নিৰ্বাচনত নিৰ্বাচিত হৈছিল, which he twice refused ! বৰং তেওঁ “আমাৰ সকলোৰে শ্ৰদ্ধাভাজন পণ্ডিতাগ্ৰগণ্য ডাক্তৰ বাণীকান্ত কাকতী”ৰ গুণ-গৰিমা বখানি তেওঁকে সভাপতি কৰিবলৈ দৈনিক ‘বাতৰি’লৈ এখন মুকলি চিঠি লিখি কোনোৰ কেঁচা গালি খাবলগীয়াত পৰিছিল (পত্ৰলেখা ৩৫৬-৫৭)।

বিলাতৰ শ্বেকছপিয়েৰিয়ান ছোচাইটিৰ লেখীয়াকৈ বেজবৰুৱা বিজ্ঞত সাহিত্য-কৃতি অধ্যয়ন কৰিবৰ উদ্দেশ্যে আগত ৰাখি কলিকতাত থকা ডেকা সাহিত্যিক কেইজনমানে ১৯৩০ৰ আদি ভাগতে এখন বেজবৰুৱা সমিতি গঠন কৰে। ইয়াৰ উদ্যোক্তাসকলৰ প্ৰধান আছিল ডেকা বিৰিঞ্চিকুমাৰ বৰুৱা আৰু ৰোহিণীকান্ত বৰুৱা (শেহত দুইজন গুৱাহাটী বিশ্ববিদ্যালয়ৰ প্ৰাধ্যাপক হৈছিল); লগত আছিল শ্ৰীলক্ষ্মেশ্বৰ শৰ্মা আদি। কিন্তু ডেকাসকলৰ এই যড়যন্ত্ৰৰ পিছতয়ে বেজবৰুৱাৰ ‘ডিয়ে’ ওল্ড

ছ'ল' যদু কবি আছিল, গৰাকীয়ে ঠিক বুজিছিল : “কলিকতীয়া ডেকা-ল'ৰাখনৰ অকৰ্ম-কুৰ্মৰ বিষয়েও অলপ অৱগত হ'লোঁ। তুমি যিহকে কোৱা, মোৰ মনে ধৰিছে, তুমি পাতৰ আঁৰত লুকাই থকা ধান-পুৰীয়া কঁঠাল। তোমাক কঁঠাল নুবুলি টোকা-পৰুৱাহে বুলিবৰ মন গৈছে; কিন্তু অনাহকতে ভদ্ৰলোকক টান মাত দি বেজাৰ দিয়া উচিত নহয় বুলিহে পিছৰবাৰ নুবুলিলোঁ।..... তোমাৰ সমিতিৰ সেৱায়েৎসকলক ক'বোঁ যে, যাক লৈ তেওঁলোকে আজো-ৰ-নিজোৰ কৰিবলৈ গৈছে, তেওঁ আক হাবিৰপৰা নোলায়; হাবিতে টেপা খাই পৰি থাকিবৰহে মনোগন্ত কৰিছে। তেওঁ অসমীয়াৰ সং এৰি এইখিনি পাইছিলহি, আৰু পাছত মানুহ মাত্ৰকৰে লগ এৰি চতুৰ্পদ জন্তুৰ লগ ল'ব। এনে এটাক তাৰ আগডোখৰ কালৰ কাৰ্য বা অকাৰ্যবোৰৰ কথা লৈ মেল পাতি থকা-সৰকা কৰিবলৈ গ'লে তেওঁলোকৰ কোনো পুণ্যে নহয়েই, পৌৰুষো প্ৰকাশ পাবৰ সম্ভৱ নাই” (১০.২.৩০, দুৰবালৈ, পত্ৰলেখা ২০-২৩)। শুক যেনে, শিষ্যও তেনে চতুৰ; তেওঁ যেন ক'বই নোৱাৰে ক'ত কি হৈছে : “কলিকতাৰ অসমীয়া ল'ৰাবোৰে বেজবৰুৱা সমিতি নে বেজবৰুৱা পৰিষদ কিবা এখন পাতিব খুজিছে....।.....তেওঁলোকে আহি আপোনাৰ সম্বন্ধে মোৰ কিবা লিখা আছিল নে নাই বুলি সুধিছিল। আপোনাৰ সম্বন্ধে কি লিখিব লাগে, মোক কওক, আপুনি নিজে লিখি দিয়ক, মই চহী কৰি দিম” (পত্ৰলেখা ২৭৫)। যড়যন্ত্ৰ কিন্তু পকি উঠিল; আন কি, দুৰৰ অধ্যাপক বাণীকান্ত কাকতিকো বেজবৰুৱা সম্বন্ধে প্ৰবন্ধ লিখাত লগালে। ১৯৩০ৰ নৱেম্বৰত সমিতিৰ পোনপ্ৰথম অধিৱেশন বহিল আৰু নাছোড়বান্দা হৈ থকা বেজবৰুৱাক আনি অভিনন্দনো যাচিলে। ১৯৩১ চনৰ ৭ মাৰ্চ তাৰিখে আশুতোষ বিল্ডিঙত বহা সমিতিৰ আন এখন অধিৱেশনতো বেজবৰুৱা উপস্থিত আছিল। বেজবৰুৱাৰ অতুল দানৰ স্বীকৃতি এই সমিতিৰ কাৰ্য অৱশ্যে ইয়াৰ পাছত সোনকালেই বন্ধ হৈ গ'ল। তেনে আন এটি স্বীকৃতি আছিল চিত্ৰলেখা মুভিটোন কোম্পানিৰ ‘জয়মতী’ ফিল্ম। কলিকতাত তাৰ প্ৰথম প্ৰদৰ্শনলৈ আহিবলৈ খাটনি ধৰি জ্যোতিপ্ৰসাদে লিখিছিল : ‘জয়মতী’ক প্ৰথম দিনাই যেন আপুনি ৰাইজক চিনাকি কৰি দিয়েহি আৰু আপোনাৰ ডালিমীক আশীৰ্বাদ দি যায়হি।” (পত্ৰলেখা ২৮১)। ১৯৩৫ৰ ১০ মাৰ্চৰ পুৱা ৯ বজাৰ লগত বেজবৰুৱাই বাণ্ডাক মহল চিনেমা-ঘৰত অসমীয়া ভাষাতে বক্তৃতা এটিৰে ‘জয়মতী’ উদ্বোধন কৰে আৰু বোলছবিখনি চাই অপাৰ সম্ভাৱ লাভ কৰে, বিশেষত তেওঁৰ সপোনৰ ডালিমীক ভেজ-মঙহৰ ৰূপত দেখা পাই (দিনলেখা ১৭৪)।

মাতৃভূমি অসমৰ বাহিৰতো বেজবৰুৱাই জীৱৎকালতে স্বীকৃতি লাভ কৰিছিল। চেনেহৰ জোঁৰাই সত্যৱত্তৰ ঘৰলৈ গৈ তেওঁ বৰোদাৰ মহাৰাজাক নিজৰ প্ৰতিভাৰে মুগ্ধ কৰা আৰু স্বয়ং গাইকোৱাড়ৰ দ্বাৰা ৰাজদৰবাৰত বক্তৃতা দিবলৈ অনুৰুদ্ধ হোৱাটি এটি ডাঙৰ সন্মান। ইয়াৰ পূৰ্বতে ছাৰ চন্দ্ৰশেখৰ বেংকট বামন, গুৰুদেৱ ৰবীন্দ্ৰনাথ ঠাকুৰৰ দৰে দেশৰ শিৰোভূষণসকলেহে বৰোদাৰাজ বক্তৃতামালাৰ পীঠ শোভিত কৰিছিল। বেজবৰুৱাৰ এই গৌৰৱত অধ্যাপক বাণীকান্ত কাকতিৰ দৰে আমিও সকলোৱে উৎফুল্ল হ'ব পাৰোঁ : “আপোনাৰ বৈষ্ণৱ ধৰ্মৰ বক্তৃতা.....মনৰ ইচ্ছা পূৰণ কৰি পঢ়ি আনন্দত আগুত হ'লোঁ। It is so beautiful & penetrating in its simplicity.—ক'তো অনৰ্থক কথাৰ আড়ম্বৰ নাই, ক'তো ভাবৰ ইয়াময়া খেলিমেলি নাই, সকলো যেন আত্মাৰ অনুভূতিৰপৰা ওলাইছে—বাইবেলৰ সৰল আৰু গুঢ় কথাৰ দৰে। নহ'লেনো অস্তাচলৰ দেশী ৰজাই উঠি আহি সন্তাষণ জনায়নে? মোৰ অকণি পুথিখনিত যি অফুট বা কুঁৱলিময় আছিল, আপুনি সকলোকে অনুভূতিৰ স্নিগ্ধ পোহৰেৰে জ্যোতিৰ্ময় কৰি তুলিছে। আমাৰ কাকতে-পত্ৰে আপোনাৰ যহৰ যি প্ৰতিধ্বনি উঠিছে, তাৰ ভিতৰতে মোৰো ক্ষীণ কণ্ঠধ্বনি আছে” (পত্ৰলেখা ২৩৪-৩৫)। ১৯৩২ চনৰ ২০ ডিচেম্বৰতে বেজবৰুৱাই বৰোদা-অভিমুখে সম্বলপুৰ এৰে আৰু তাত মহাৰাজ-মহাৰাণীৰে ভোজ খাই ১১ ফেব্ৰুৱাৰীতহে সম্বলপুৰ-মুৱা হয়। তেতিয়াই মহাৰাজৰ নিমন্ত্ৰণ লাভ কৰি ১৯৩৩ৰ ৭ আৰু ২৬ ডিচেম্বৰ তাৰিখে ভাৰতৰ বৈষ্ণৱ ধৰ্মৰ ইতিহাস আৰু ৰাসলীলা সম্পৰ্কে দুটি বক্তৃতা দিয়ে। বৰোদাৰ শিক্ষা বিভাগে দুখনি পুস্তিকা কৰি তাক ছপাই উলিয়াইছিল আৰু দুইটি এতিয়া আমাৰ সম্পাদিত The Religion of Love and Devotion-অত সন্নিবিষ্ট হৈছে। ১৯৩৪ৰ ১০ জানুৱাৰীত বেজবৰুৱাদেৱে আহমদাবাদৰ অল ইণ্ডিয়া ওৰেণ্টেৰিয়েল এছোচিয়েচনৰ নিমন্ত্ৰণক্ৰমে Cowherd of Brindavan-শীৰ্ষক এটি বক্তৃতা দিয়ে। ইও বাহিৰত তেওঁৰ যশস্যা বৰ্ধন কৰে।

বেজবৰুৱা সম্বলপুৰত থকা কালছোৱাত তাৰ ভিক্টোৰিয়া টাউন হল (১৯০৪ চনতে স্থাপিত) তেওঁৰ তথা সম্বলপুৰীয়া ‘এলিট’ৰ সকলো প্ৰকাৰ ৰাজস্বৰা কৰ্মৰ কেন্দ্ৰ আছিল আৰু সেই কৰ্মত বেজবৰুৱা আৰু তেওঁৰ সংগীতজ্ঞ পৰিয়াল সদায় আগৰণুৱা। কোনো সামূহিক উচ্চৰ তেওঁলোকক বাদ দি হ'ব নোৱাৰে। টাউন হলত এওঁলোকে আনসকলেৰে দুবাৰো ৰবীন্দ্ৰনাথৰ ‘বাস্মিকি-প্ৰতিভা’ৰ অভিনয় কৰিছিল; স্বয়ং ৰবীন্দ্ৰনাথৰ প্ৰযোজনাত কলিকতাত হোৱা নাটকখনিৰ অভিনয়ত দস্যু-হৰ্দাৰ

হোৱা লক্ষ্মীনাথে সেই ছৰ্ণাৰি এবিধ লগীয়া নহৈছিল। য'তে থাকক, বেজবন্ধাব সদায় নাটকে আকৰ্ষণ কৰিছিল—লাগিলে সি যেনে নাটকেই হওক।—ওড়িয়া থিয়েটাৰত আমাৰ কুকুৰীকণাৰ কাহিনীৰ দৰে 'সুখবাজ' নাট, কবিহিয়ান থিয়েটাৰত 'মধুৰ মূবলী নাট', ঝাড়সোগড়াৰ 'মেবাৰ-পতন', 'শাজাহান', জোড়াসাঁকোৰ 'সুন্দৰ' নাট—সকলো তেওঁৰ সুখাদ্য। তেওঁ নিজে 'শকুন্তলা' টেল্ৰ' কৰিছে, 'জপু' প্ৰহসন কৰি আনক হাঁহুৱাইছে। লক্ষ্মীনাথ সকল-বৰ সকলো মহলতে সকলোৰে স্নিগ্ধপাত্ৰ। তেওঁ ছাহাবৰ লগত ছাহাব, দেশীৰ লগত দেশী, কলুয়াৰ লগত কলুয়া, চিকাৰীৰ লগত চিকাৰী, মজলিছত মজ্জদাৰ। এইটো একো আচৰিত কথা নহয় যে তেওঁ সম্বলপুৰ পৌৰসভাত অনুন্নত সম্প্ৰদায়ৰ হৈ মানোনীত সদস্য আছিল, কাৰণ তেওঁলোকৰ সুখ-দুখ বুজা হৃদয়বান লোক আছিল তেওঁ। আমাৰ অনুতাপ হয় যে লক্ষ্মীনাথে 'জীৱন-সৌৱৰণ্য'ত ১৯০৩ৰ পিছৰ জীৱন-কাহিনীলৈ নাছিল। সেইবাবে বৰ্তমান-খণ্ড দিনলেখা সাৰ্থকতাপূৰ্ণ এখন দলিল হিছাপে আমি ল'ব লাগিব। 'মোৰ মৃগয়া'ত তেওঁ সম্বলপুৰৰ বিশেষকৈ চিকাৰী-জীৱনৰ কথা লিখিছে; কিন্তু তাতো তেওঁ সংগী চিকাৰীসকলৰ নাম কিবা কাৰণত বাদ দি গৈছে। মেঘপাল, জামৰা, প্ৰমাণপুৰ, দুৰ্গাপালি, চামুণ্ডি আদি ঠাইৰ হাবিৰ ছবি তেওঁৰ নথ-সৰ্গণত। সেই হাবিৰ প্ৰজাসকলৰ মাজত তেওঁৰ ভাষাত 'ল এণ্ড অৰ্ডৰৰ সন্মান-বন্ধা কাৰ্য'ত আতংকৰ সৃষ্টি কৰাৰ কথা সেই প্ৰবন্ধই ক'ব। কিন্তু তেওঁৰ আন এক জ্ঞেয়ীৰ লেখা আছে য'ত উড়িয়াৰ মানৱীয় চিত্ৰ দাঙি ধৰা হৈছে। সেয়া হ'ল তেওঁ সম্বলপুৰত থকাত লিখা গল্পখিনি; তাৰে প্ৰায়খিনি 'কৈহোকলি' পুথিত সোমাইছে অধ্যাপক হাজৰিকাৰ যত্নত। 'খন', 'মাজৰী', 'মগনিয়াৰ বুঢ়া', 'দচমন্ত', 'বাৰীচোৱা' আৰু 'ভৈৰা'ত গাঞ্জিকৰ কল্পনাতকৈও প্ৰকৃত জীৱনৰ সাঁচ বহুত বেছি। ভৈৰাৰ নাম এই দিনলেখাৰ পাতে পাতে লগ পোৱা যাব। তাত কিন্তু বেজবন্ধাব লগুৱা ভৈৰাৰ দৰ্শনৰ হিছাপহে আছে। আচল মানুহটি জীৱন্ত ৰূপত গল্পটিতহে ধৰা দিছে। বেজবন্ধাই ফুল আৰু গুটি লগা গছৰ বাৰী কৰি সুখ পাইছিল আৰু তাৰ বাবে মালী ৰাখিছিল এজনৰ পিছত এজনকৈ। তেওঁৰ সেই 'মালী-মালাৰ দুটি ফুল' আমাৰ সমুখত দাঙি ধৰিছে 'বাৰীচোৱা'ত। বেজবন্ধাব লগুৱাসকল তেওঁৰ পৰিয়ালৰ অন্তৰংগ। সম্বলপুৰত তেওঁৰ বহুত দিনীয়া খানচামা কটকৰ গোলাপ আৰু ৰাছনি-লগুৱা ভালু ওৰফে ৰালমুকুন্দই সপৰিবাৰে তেওঁৰ চিঠি আৰু বৰবৰালী প্ৰবন্ধত আদৰৰ স্থান লাভ কৰিছে। গোলাপৰ ল'ৰা-ছোৱালী সোণা গোড়া আদিৰে সংগঠিত

মোহন গোস্বামীৰ গীত 'চাল চাল চাল কুঞ্জ কুঞ্জৰগামিনী' আদি গীত চৰ্চা কৰা সংগীত-সংঘৰ সংবাদ বেজবৰুৱাৰে পত্ৰালাপীসকলে আৰু তেওঁৰ পাঠকসকলে পাই আছিল। ভজ, কনয়ালী, আদি, মেঘু আদিৰ কথা দিনলেখা আৰু পত্ৰত ভুমুকি মাৰিছে।

পোহনীয়া চৰাই আৰু জন্তুৰ প্ৰতি বেজবৰুৱাসকলৰ এক মোহ সদায় দেখা যায়। এনে গাই, কুকুৰ, চৰাইক বিশেষ বিশেষ নাম দি লোৱা হৈছিল। ডবছন বোডৰ ঘৰৰপৰা আঁতৰি যাওঁতে বিশেষ মৰমৰ ধৱলী নামৰ গাইজনী প্ৰায় এবিলগীয়া হোৱাত লক্ষ্মীনাথে মনতে বৰ দুখ পাইছিল। ৮ ফেব্ৰুৱাৰী ১৯২১ৰ চিঠিত ৰত্নাৰ কোমল অন্তৰৰ কথাৰ প্ৰসঙ্গত বেজবৰুৱাই লিখিছে : “মিনি, ব্ৰেকি, মিকা, ময়না, ভুংৰাজ এইগুলি ছেড়ে যেতে ওৱা প্ৰাণ কাঁদছে” (পত্ৰলেখা ৯৩-৯৪)। ইয়াৰ অব্যৱহিত পাছৰ ২৬ ফেব্ৰুৱাৰী তাৰিখে ব্ৰেকি নামৰ কুকুৰজনী হঠাতে এটা চিঞৰ মাৰি মৰি থাকিল। দিনলেখাত টোকা : *Extremely sorry ! Many years' friend !* পিছৰ ৯ অক্টোবৰত পোহনীয়া ভাটোটি (ভুংৰাজ ?) পৰৱৰ্তী কামোৰত মৰিল। লক্ষ্মীনাথৰ পুৰণি বিবাদ উক দিছে : *He was constant companion for twenty-seven years. He was talking “Radha Krishna” when our eldest daughter Surabhi was an infant of six months. Surabhi darling left us in her fifth year when our second daughter Aruna was only a fortnight old.* তাৰ পাছত ১৯ অক্টোবৰৰ দিনা ময়নী নামৰ গাইজনী সাদিনমান নোহোৱা হোৱাৰ পাছত এটা খালৰ ওচৰত মৰি পৰি থকা পোৱা গ'ল। এই কথা ৰত্না-দীপিকাই চিঠিত লিখিবলৈ হাক দিয়া সত্ত্বেও লক্ষ্মীনাথে প্ৰজ্ঞাসুন্দৰীলৈ দুখ কৰি নিলিখি নোৱাৰিছিল (পত্ৰলেখা ৫৩, দিনলেখা ১০০)। ঘৰৰ মানুহৰ খবৰৰ দৰেই গৰু-গাইৰ বাতৰিও ঘৰৰ মানুহলৈ লিখাটো তেওঁৰ অভ্যাস হৈ পৰিছিল। গতিকে ডিব্ৰুগড়ত থকা পত্নীক এবাৰ জনাবলগীয়া হৈছে, গাই “ভগবতীৰ বাচ্ছা হয়নি” (পত্ৰলেখা ৮৫)। ১৩ ছেপ্টেম্বৰ ১৯৩০ৰ ডায়েৰিত আছে এইটো অবিচুএৰি : *Zed, our dog, died tonight. Vary sorry.* এই পোহনীয়া প্ৰাণীবোৰ, বাবীৰ ফুল-সুমথিৰা সকলো লৈয়ে যেন বেজৰ ডাঙৰ ঘৰুৱা সংসাৰখন।

১৯২৮ ছনত অসমৰ সেমেকা হাবিত কাম কৰাৰ পিছৰপৰাই লক্ষ্মীনাথৰ মন লাহে লাহে পৰি আহিবলৈ ধৰে যদিও বাহিৰত তেওঁ সময় আৰু অৱস্থাৰ লগত যুঁজিয়ে আছিল সদা-সৰ্বদা। বয়সৰ হাত যেন তেওঁৰ পিঠিত লাগি আছে—

এনে ভাব তেওঁ জোকাৰি পেলাব পৰা নাছিল। ১৯৩৩ৰ এখন চিঠিত সেই দেখি : “যেৱকমভাবে ‘একে নিবিছে দেউটি’—আমাৰা past generation অন্ধকাৰ গৰ্ভে দ্ৰুতবেগে চলছি মনে হচ্ছে” (পত্ৰলেখা ১১৫)। তেওঁৰ মাজে মাজে ইটো-সিটো অসুখ লাগি থাকিবলৈ ধৰে। শেষত ১৯৩৭ৰ প্ৰথম ভাগত কলিক্ বেদনাৰ্হি বৰ কষ্ট দিবলৈ ধৰে। তেওঁ মাহ-বন্ধীয়াৰ্হি নৰিয়া-পাটীত পৰি থাকে। বড়্হাই বাঢ়্হ বাৰে ডিব্ৰুগড়লৈ মাতি পঠিয়ায় আৰু টকা পঠিয়াব বুলি জনায়। বেজবৰুৱাই বস্ত্ৰ-বাহানি বন্ধা-কোন্ধা কৰে, কিন্তু অলপ ভাল পায়ে টকা পঠাবলৈ হাক দিয়ে। আনফালে বিলাতত থকা দীপিকালৈ চিঠি দিয়ে : “কবে ফিৰে আসবে (আমাদেৰ দেশে) বলতো। খুব দেখতে ইচ্ছে করছে” (পত্ৰলেখা ১৫২)। শেহন্তত ১৮ আগষ্টৰ দিনা তেওঁ ডিব্ৰুগড় বুলি সম্বলপুৰ এৰে আৰু ১৯ তাৰিখে কলিকতা পাই ২১ তাৰিখে পুনৰ ডিবৰুমা হয় আৰু ২২ তাৰিখে ডিব্ৰুগড় পায়গৈ। গুৱাহাটী ৰেল ষ্টেশ্যনত মই গুৱাহাটী এ. এছ্. এল্. ক্লাবৰ সম্পাদকৰূপে শেৱালিৰ মালা পিন্ধাবলৈ গৈছিলোঁ। তেওঁক চাবলৈ যোৱা ৰাইজক সম্বুন্ধি তেওঁ এআষাৰো কথা ক’ব নোৱাৰিলে। গলগলীয়া মাতেৰে প্ৰিঞ্চিপেল জে. বৰুৱাইহে বেজবৰুৱাৰ হৈ ৰাইজক দুআষাৰ ক’লে। জোঁৱাই ৰোহিণীকুমাৰ বৰুৱাৰ লগত থাকি তেওঁ ১৯৩৭ৰ শেহৰ ফালে শৰীৰৰ অলপ সকাহ পালে আৰু ২ নবেম্বৰ দৈনিক ‘বাতৰি’ৰ যোগে নৰিয়াৰ ভূ-বাতৰি লোৱা বাবে ৰাইজক কৃতজ্ঞতা জনালে। ১৯৩৮ৰ ১৩ জানুৱাৰী তাৰিখে দীপিকা এতিয়া ছিষ্টাৰ দীপিকাৰূপে বিলাতৰপৰা ঘূৰি আহি বোম্বাই পোৱাৰ খবৰ পোৱা গ’ল; ১ ফেব্ৰুৱাৰীত তেওঁ ডিব্ৰুগড় ওলালহি। ১৩ ফেব্ৰুৱাৰীত ব্ৰহ্মপুত্ৰৰ বালিত বালিভাত খাবলৈ গৈ গধূলি লক্ষ্মীনাথে আকৌ বিছনা ল’বলগীয়া হ’ল। ২১ ফেব্ৰুৱাৰীত দীপিকা কলিকতালৈ ঘূৰিল, এতিয়া বেজবৰুৱাই ঠিক কৰিলে ১৮ মাৰ্চত ডিব্ৰুগড়ৰপৰা সম্বলপুৰলৈ ৰাওনা হ’ব আৰু সেইমতে অৰুণা আৰু যদুলৈ চিঠিও দিলে। কিন্তু তেওঁৰ অৱস্থাটো চাই বড়া আৰু ৰোহিণীকুমাৰে সেই তাৰিখত যাবলৈ নিদিলে। ২ মাৰ্চত তেওঁৰ অভিন্ন হৃদয় চন্দ্ৰকুমাৰৰ মৃত্যু হয়। ১৫ মাৰ্চত অৰুণালৈ দিয়া চিঠিত অকলশৰীয়া অকলশৰীয়া ভাবত সেইদেখি তেওঁ লিখিছে : “চন্দ্ৰকুমাৰ আগৰওয়ালা সেদিন মাৰা গেলেন। আমিই একলা পড়ে রইলুম” (পত্ৰলেখা ১২২)। কিন্তু তেওঁ আৰু সৰহ পৰ পৰি থাকিবলগীয়া নহ’ল। ২৫ মাৰ্চৰ পুৱা মহাকালে তেওঁক সাবটি তুলি ল’লে।

বৰ্তমান সংকলনে সামৰা বছৰবোৰৰ কথা বেজবৰুৱাই ‘মোৰ জীৱন-

সোঁৱৰণ'ত বৰ্ণোৱা নাই, মাথোন কিছু কথা 'মোৰ মৃগয়া' প্ৰবন্ধত তেওঁ কৈছে বুলি ওপৰত কৈ আহিছোঁ। সেইফালৰপৰা এইখনি অতি আৱশ্যকীয় দলিল—কেৱল বেজবৰুৱাৰ জীৱনৰ কথাৰ বাবেই নহয়, এই সময়ছোৱাৰ বিবিধ ৰূপৰ ছবিৰ বাবেও। সেই হিছাপে ইয়াত সন্নিৱিষ্ট অনেক অভিলেখৰে সম্যক ব্যাখ্যা আমি সংযোগ কৰিব পৰা হ'লে ভাল আছিল। কিন্তু তাৰ নিমিত্তে আৱশ্যকীয় সময় আৰু সমলৰ অভাৱত কামটিৰ বাঞ্ছনীয় ৰূপ দিব পৰা নগ'ল। সম্পাদনাৰ এনে অনেক বঢ়া-টুটা দোষৰ বাবে মাথোন সৰ্বজনৰ ক্ষমা প্ৰাৰ্থনা কৰা হ'ল।

গুৱাহাটী বিশ্ববিদ্যালয়

১৭ মাৰ্চ, ১৯৭৬

লক্ষ্মীনাথ

নিজৰ কথা

আধুনিক অসমীয়া সাহিত্যৰ কেন্দ্ৰীয় ব্যক্তি লক্ষ্মীনাথ বেজবৰুৱাৰ জন্ম-শত-বৰ্ষ-পূৰ্তিৰ উদ্ভৱ (১৯৬৮ত, হ'ব লাগিছিল ১৯৬৪ত) সময়ত লক্ষ্মীনাথৰ বিষয়ে নানাজন লেখকে নানা দিশৰপৰা আলোচনা কৰিছিল। এই সময়তে আমি এই বিষয়ত এখনি গ্ৰন্থ প্ৰণয়ন কৰাৰ পৰামৰ্শ বন্ধুসকলৰপৰা পাইছিলোঁ। আন এটি সজ পৰামৰ্শ আছিল লক্ষ্মীনাথ সম্পৰ্কে মোৰ পুৰণি লেখাবোৰ সঙ্কলন কৰি উলিওৱা। এই দুটি কামৰ এটিও এতেদিনে হৈ উঠা নাছিল। মোৰ পুৰণি ছাত্ৰৰ ভিতৰত লামডিঙৰ অধ্যাপক শ্ৰীউপেন্দ্ৰনাথ কটকীয়ে যথেষ্ট বল দিয়াতো সেই কাম নহৈছিল; এতিয়া তাৰে ভিতৰৰ আন দুজন অধ্যাপক শ্ৰীভৱানীপ্ৰসাদ অধিকাৰী (গোসাঁইগাঁও) আৰু অধ্যাপক শ্ৰীনলিনীকান্ত শৰ্মাৰ (বিলাসীপাৰা) উদ্যোগত কোকৰাঝাৰৰ বীণা লাইব্ৰেৰীৰ গৰাকী শ্ৰীমনোৰঞ্জন দে পুথিখনৰ প্ৰকাশনৰ বাবে আগ বাঢ়ি অহাত লৰা-লৰিকৈ ন-পুৰণি লেখাকেইটা এলেলগ কৰি দিয়া হ'ল। কিন্তু প্ৰথম খণ্ড 'জয়ন্তী'ত তিনি সংখ্যাত (জুলাই-আগষ্ট ১৯৩৮) ধাৰাবাহিকভাৱে ওলোৱা 'বেজবৰুৱা, মানুহজন' নামৰ মোৰ লক্ষ্মীনাথ-বিষয়ক প্ৰথম লেখা (সি আছিল লিটন্ ষ্টেচিৰ ধাৰাৰ 'আধুনিক জীৱনী' 'আধুনিক অসমীয়া সাহিত্য' নামৰ মোৰ সঙ্কলনত ইতিপূৰ্বে সন্নিবিষ্ট হোৱাত সেইটি এৰি দ্বিতীয় লেখা 'জয়মতী কুঁৱৰী নাটকৰ চৰিত্ৰ' ('আৱাহন', দশম বছৰ, অষ্টম-নৱম সংখ্যা, শাওণ-ভাদ ১৮৬১ শক) বস্তুটিয়েই পাবলৈ নোহোৱা হোৱাত অলপ হাহাকাৰ লাগিল। শেহতন্ত মোৰ পুৰণি ছাত্ৰ শ্ৰীযতিনাৰায়ণ শৰ্মাৰ (যোৰহাট) কন্যা কুমাৰী শান্তা শৰ্মাই এই পলৰীয়া বস্তুটি ধৰি আনি হাজিৰ কৰাত, পুথিৰ শেহৰ ফালেই স্থান দিবলগীয়া হ'ল। বাকীবোৰ লেখা বিভিন্ন সময়ৰ : 'বেজবৰুৱাৰ ব্যক্তি' 'আৱাহন', বড়ুবিংশ বছৰ, প্ৰথম সংখ্যা, ১৮৭৭ শক; 'প্ৰবন্ধ-সাহিত্যৰ কেইজনমান ওজা,' 'সৌমাৰ জ্যোতি', প্ৰথম বছৰ, দ্বাদশ সংখ্যা, জ্যৈষ্ঠ ১৮৭৩ শক; 'বেজবৰুৱাৰ কবিতা', 'বেজবৰুৱাৰ

সাহিত্য-প্ৰতিভা', (সবিতা সভা, গুৱাহাটী), প্ৰথম তাঙৰণ, ১৯৫৫; 'বেজবৰুৱাৰ দিনলেখাৰপৰা দুপাতমান' (বৰ্তমান পঞ্জাসুন্দৰীৰ 'স্মৃতিলিপিবৰপৰা দুপাতমান'), "অসমীয়া" (মাহেকীয়া), প্ৰথম বছৰ, চতুৰ্থ সংখ্যা, আগষ্ট ১৯৬৮; 'বৰবৰুৱাৰ হাঁহিবৰ ছলোৰে বেজবৰুৱাই কান্দি পঠিয়ালে', 'অসমীয়া', প্ৰথম বছৰ, দশম সংখ্যা, ফেব্ৰুৱাৰী ১৯৬৯; 'অসমীয়া ভাষা আৰু সাহিত্যত লক্ষ্মীনাথ বেজবৰুৱাৰ স্থান', 'লক্ষ্মীনাথ বেজবৰুৱা' (প্ৰকাশন পৰিষদ, অসম), প্ৰথম তাঙৰণ, ১৯৬৮[এই প্ৰবন্ধটো 'অসমীয়া' মাহেকীয়া আলোচনীৰ নৱেম্বৰ ১৯৬৮ৰ প্ৰথম বছৰ, সপ্তম সংখ্যাত আৰু তেতিয়াৰ অসমৰ মুখ্যমন্ত্ৰী বিমলাপ্ৰসাদ চলিহাৰ পৰামৰ্শমতে অসম চৰকাৰৰ পত্ৰিকা 'অসমা'ৰ দুটা সংখ্যাত ধাৰাবাহিকভাৱে ওলাইছিল]। অসম সাহিত্য সভাৰ হৈ মই সম্পাদন কৰা 'চিত্ৰলেখা', 'পত্ৰলেখা', (১৯৬৮), 'বেজবৰুৱাৰ দিনলেখা', প্ৰথম খণ্ড (১৯৬৯), দ্বিতীয় খণ্ড (১৯৭৭) গ্ৰন্থৰ পাতনিও বৰ্তমান প্ৰকাশনত সন্মিলিত হৈছে। এই সকলো পত্ৰিকা, গ্ৰন্থ সংকলনৰ লগত সংসৰ্গ থকা সকলোৰে ওচৰত আমাৰ বিনিত কৃতজ্ঞতা জনাইছো।

পুথিখনৰ 'লক্ষ্মীনাথ' নাম কাৰোবাৰ মনত আৰ্হাজা আৰ্হাজা লাগিব পাৰে। ভাৰতৰ অন্যত্ৰ যেনেকৈ ৰবীন্দ্ৰনাথ, ৰুক্মিচন্দ্ৰ, প্ৰেমচাঁদ বুলিলে এই মহানসকলৰ লগত লেখক-পাঠকৰ আত্মীয়তা সূচায়, অসমীয়া সমালোচনাত আমি বেজবৰুৱা, বৰদলৈ, আগৰৱালা বুলিলে আমাৰ আৰু সিসকলৰ মাজত কিবা ব্যৱধান এটা ৰৈ যোৱা যেনহে লাগে। অথচ লক্ষ্মীনাথ, ৰজনীকান্ত, চন্দ্ৰকুমাৰ আমাৰ কিমান আপোন।। নামে-কান্দে এই আপোনৰ আপোন চিনাকি এৰিব নালাগে বুলি মোৰ ভাব। সেইহে এনে নামকৰণ।

প্ৰবন্ধকেইটা গোট খাই লক্ষ্মীনাথৰ সম্পূৰ্ণ অধ্যয়ন এটা নহ'ল। তাৰ বাবে মোৰ খেদো নাই। ভৱিষ্যতে মোক কি দিয়ে, তাকে চোৱা যাওক।

৬ বিশ্ববিদ্যালয় টোল

গুৱাহাটী ৭৮১ ০১৪

২৬ ফেব্ৰুৱাৰী, ১৯৭৮

ভগৱতীপ্ৰসাদ বৰুৱা

ভূমিকা

১৯৬০ ছনত অসম সাহিত্য সভাৰ প্ৰধান সম্পাদক হ'লোঁ, আৰু চাৰি বছৰলৈ সেই পদত থাকিলোঁ। ইয়াৰ পূৰ্বেপৰা গুৱাহাটীত সভাৰ এখন ঘৰ পতাৰ কথা প্ৰস্তাৱ-আকাৰত জল্পনা-কল্পনা কৰা হৈ আছিল। কিন্তু কাৰ্যত সেইফালে আগ বঢ়া হোৱা নাছিল। ১৯৬১ ছনৰ ১৮ মে তাৰিখে গুৱাহাটী ছহৰৰ কোনো সুবিধাজনক ঠাইত এটুকুৰা মাটি দিবলৈ অসম চৰকাৰক প্ৰধান সম্পাদকৰূপে আবেদন কৰিলোঁ। আৰু ১৯৬২ ছনত ৮ জানুৱাৰি তাৰিখে আবেলি টেলিফোন কৰি মুখ্যমন্ত্ৰী বিমলাপ্ৰসাদ চলিহাই জনালে যে দীঘলী পুখুৰীৰ দক্ষিণ পাৰৰ ৩১৭৬ দাগৰ, আগতে আন উদ্দেশ্যে দিয়া অংশটি বাদ দি, বাকী সমস্ত অংশ অসম সাহিত্য সভাৰ নামত দিবলৈ তেখেতে হুকুম দিছে। মাটিটুকুৰাৰ সোঁহাতে অসম ৰাজ্যিক সংগ্ৰহালয় আৰু কামৰূপ অনুসন্ধান সমিতিৰ ঘৰ আৰু বাওঁহাতে নতুনকৈ উঠি আহিছিল গুৱাহাটী জিলা পুথিভঁৰালৰ ভৱন; সমুখত গুৱাহাটী কংগ্ৰেছৰ কাৰ্যালয়। মুঠতে ঠাইডোখৰ অতি কেন্দ্ৰীয় স্থানত। পোনতে অৱশ্যে এটা আঁহকালে দেখা দিছিল। মাটিলৈ সোমাবলৈ এটা বাট নাই। পুনৰ চৰকাৰক ধৰাত দেখা পোৱা গ'ল, কংগ্ৰেছ ভৱন আৰু জিলা পুথিভঁৰালৰ মাজেদিয়েই এটা পথৰ ব্যৱস্থা আছে। এইবাৰ অসম চৰকাৰৰ যোগেদি ভাৰত চৰকাৰক সভাৰ গৃহ নিৰ্মাণৰ বাবে অনুদান বিচৰা হ'ল। প্ৰথমতে কেঁবোৰ্ঘেঁহো কৰিলেও আমাৰ প্ৰাথমিক পৰিকল্পনামতে সৰ্বমুঠ খৰচৰ আধা ২৬ হেজাৰ ৮শ টকা দিবলৈ চৰকাৰক মান্তি কৰোৱা হ'ল। কিন্তু যি আঁচনিত ভাৰত চৰকাৰে এনে অনুদান দিয়ে, তাৰ বাবে ৫০,০০০ টকা পৰ্যন্ত পাব পাৰি যদি নিজৰ ফালৰপৰাও সিমানখিনি টকা খৰচ কৰিবলৈ আগ বাঢ়িব পাৰি।

সেই সময়ত অসমৰ বিখ্যাত গীতিকবি শ্ৰীপাৰ্ৱতিপ্ৰসাদ বৰুৱা প্ৰায়েই গুৱাহাটীত বৰ জীয়েক মোৰ ছাত্ৰী সান্থনাৰ ঘৰত থাকিছিলহি। তাতে মোৰ

ককাইদেউৰে সাহিত্য আদি লৈ নিতৌ মেল। এদিন কথা প্ৰসঙ্গত কেনেকৈ ৫০,০০০ টকা কোনোবা ফালৰপৰা পাব পাৰোঁ, সেই চিন্তা পাৰ্বতি ককাইদেউৰ (গাঁও সমধে আমাৰ শিৱসাগৰত বয়সস্বজন সদায় ককাইদেউ) আগত ব্যক্ত কৰাত তেওঁ একেআধাৰে ক'লে, “যদি মই ৫০,০০০ টকা দিওঁ, তেন্তে তুমি ঘৰটোৰ নাম ভগবতী ককাইদেউৰ নামে দিবানে?” মই সৰগ ঢুকি পালোঁ। ডাঙৰ বোজা এটা মূৰৰপৰা খহি পৰিল, কাৰণ আগৰ আঁচনি মতেও ২৬৮০০ টকা ৰাইজৰপৰা তুলিব লাগিলেহেঁতেন। এতিয়া এক পইছাৰো চিন্তা নোহোৱা হৈ গ'ল। ১৯৬২ চনৰ ১৯ ফেব্ৰুৱাৰিৰ দিনা সোনাৰিড পুৱাতে উঠি সেইদিনা নিৰ্বাচনৰ জয়যাত্ৰা আৰম্ভ কৰা বিমলাপ্ৰসাদ চলিহাদেৱৰ বুকুত কংগ্ৰেছৰ বেজটো পিন্ধাই দি তেওঁক সাহিত্য সভালৈ মাটি দান কৰা বাবে ধন্যবাদ জনাই, পাৰ্বতি ককাইদেউৰ লগত তেওঁৰ ৫০,০০০ টকা দানৰ চুক্তিপত্ৰ তৈয়াৰ কৰা হ'ল। তেতিয়া ৫০,০০০, ৫০,০০০—একলাখ টকাৰে গুৱাহাটীত অসম সাহিত্য সভাৰ ঘৰ ভগবতীপ্ৰসাদ বৰুৱা ভৱন নিৰ্মাণ হ'ব। সাহিত্য সভাৰ কাৰ্যনিৰ্বাহক সভাত প্ৰস্তাৱটি গৃহীত হ'ল, যদিও দুই-এজনে মনৰ শঙ্কা ওচাব নোৱাৰিছিল। তেতিয়া ভাৰত চৰকাৰৰ বৈজ্ঞানিক গৱেষণা আৰু সাহিত্য-পৰিক্ৰমা বিভাগৰ মন্ত্ৰী, মোৰ পূৰ্ব-পৰিচিত অধ্যাপক ছমায়ুন কবীৰক লগ ধৰি ভাৰত চৰকাৰৰ অনুদানৰ মাত্ৰা ৫০,০০০লৈ তোলা হ'ল। সোনকালেই গৃহ-নিৰ্মাণ আঁচনি তৈয়াৰ কৰাৰ আয়োজন হ'ল। এই বিষয়ত কলিকতীয়া আৰ্কিটেক্টৰ লগত আলোচনা কৰিবৰ কাৰণে কলিকতাৰ বিখ্যাত ব্ৰডওৱে হোটেলত বহি পাৰ্বতি ককাইদেউৰ লগত আমাৰ একোখনহঁত সৰু সভা ৰহিছিল।

সেই সভাত আৰ্কিটেক্টৰ ছবিবোৰ লৈ আলোচনা কৰা হৈছিল আৰু আলোচনাৰ অন্তত আৰ্কিটেক্টক ঘৰৰ সম্পূৰ্ণ এটি মডেলো তৈয়াৰ কৰিবলৈ দিয়া হৈছিল। আৰ্কিটেক্টৰ চিত্ৰ অনুসৰি ঘৰ তৈয়াৰ কৰিবলৈ অসম সাহিত্য সভাৰ কাৰ্যনিৰ্বাহক সমিতিয়ে পাতি দিয়া ভগবতীপ্ৰসাদ বৰুৱা গৃহ-নিৰ্মাণ সমিতিয়ে গৃহ নিৰ্মাণ আৰম্ভ কৰে। সেই অনুসৰি ১৯৬৩ চনৰ ৭ এপ্ৰিল তাৰিখে অসমৰ ৰাজ্যপাল শ্ৰীবিষ্ণু সহায়ে গৃহৰ আধাৰশিলা প্ৰতিষ্ঠা কৰে এটি মনোজ্ঞ অনুষ্ঠানৰ মাজত।

এই সকলোখিনি আয়োজনৰ মাজতে পাৰ্বতি ককাইদেৱে মোৰ হাতত এটি ফাইলত তুলি দিয়ে তেওঁৰ ককাইদেউ ভগবতীপ্ৰসাদৰ কেইটিমান কবিতা, কেইটিমান কথা-বচনা আৰু বিভিন্নজনলৈ লিখা চিঠি, লগতে ভগবতীপ্ৰসাদ বৰুৱাৰ

বিষয়ে তেওঁৰ মৃত্যুৰ সময়ত লিখা বেজবৰুৱাৰ চিঠি, বন্ধুকান্ত বৰকাকতি আৰু ডিম্বেশ্বৰ নেওগৰ প্ৰবন্ধ দুটামান আৰু ভগৱতীপ্ৰসাদৰ সতীৰ্থ বন্ধু শ্ৰীকন্দাকান্ত বৰুৱাৰ এখনি দীঘলীয়া চিঠি। ফাইলত পাৰ্ৱতি ককাইদেউৰ নিজৰ বংগুৰ বংঘৰৰ অৰ্থাৎ শিৱসাগৰ ষ্টেজ সম্পৰ্কে এটি প্ৰবন্ধ, বেণুধৰ শৰ্মাৰ যাদুৰাম ডেকা বৰুৱাৰ বিষয়ে আন এটি প্ৰবন্ধ আছিল। এই বস্তুখিনি সজাই-গবাই অৰ্থাৎ এডিট কৰি, ছপাৰ বাবে যুগুত কৰি মই উলিয়াই দিব লাগিব আৰু ককাইদেৱে ভাকে কিতাপ আকাৰে মনোৰমকৈ ছপাই উলিয়াব। কিন্তু সেই কাম আমি দুয়ো ভাবি-চিন্তি বাহ লগাই কৰিবলৈ নাপাওঁতেই এদিনা শ্ৰীকামাখ্যাপ্ৰসাদ বৰুৱাৰপৰা এটা নিষ্ঠুৰ তাঁৰ-বাৰ্তা পালোঁ—ককাইদেৱে শান্তিৰে শান্তিখামলৈ প্ৰয়াণ কৰিছে। ইয়াৰ পাছত মোৰ বন্ধু মোক্ষদাপ্ৰসাদ বৰুৱা আৰু শ্ৰীমতী সাক্ষনা বৰুৱাৰে কিতাপখন উলিওৱা লৈ মাজে মাজে মাথোন আলোচনা হৈ হয়; নানা সঙ্কোচত কামটো হৈ নুঠে। শেহশুভ এই বছৰ সাক্ষনা আইটিয়ে কোনোবা অনুষ্ঠানৰপৰা কিতাপখন প্ৰকাশ কৰাৰ বাবেও যত্ন কৰে। যি জাতীয় অনুষ্ঠানৰ লগত ভগৱতীপ্ৰসাদৰ নাম ওপৰত বৰ্ণোৱাৰ দৰে জড়িত হৈ পৰিছে, মই ভাবিলোঁ, সেই সাহিত্য সভাৰ জৰিয়তেই কিতাপখনি ওলাব লাগে। সভাৰ গুণগ্ৰাহী প্ৰধান সম্পাদক ড° নগেন শইকীয়া আৰু কাৰ্য-নিৰ্বাহকে তাতে সমৰ্থন জনোৱাত আজিৰ এইটি প্ৰকাশ। কিন্তু ইয়াৰ ভিতৰতে এটি কিন্তু আছে। সভাৰ বৰ্তমান আৰ্থিক অৱস্থালৈ চাই সম্পাদক-প্ৰকাশকে কিতাপৰ আকাৰৰ কথা ভাবিবলগীয়া হয়। যদিও আমি ভগৱতীপ্ৰসাদ বৰুৱা ভৱনৰ গৃহ-প্ৰৱেশলৈকে সামৰি প্ৰবন্ধ-পাতি ধৰিছিলোঁ এতিয়া কিন্তু আকাৰৰ ভয়ত সমস্ত বস্তুটিকে চমু কৰিবলগীয়া হ'ল। ইতিমধ্যে পাৰ্ৱতি ককাইদেউৰ বচনাবলী অসম সাহিত্য সভাই প্ৰকাশ কৰিছেই, আৰু তাতে তেওঁৰ 'বংগুৰ বংঘৰৰ কথা' সোমাই আছে। বেণুধৰ শৰ্মাৰ নিজৰ প্ৰকাশিত গ্ৰন্থত 'যাদুৰাম ডেকাবৰুৱা' প্ৰবন্ধ সন্নিৱিষ্ট হৈছে। এই দুটি প্ৰবন্ধ—ভগৱতীপ্ৰসাদৰে অনিৰ্ভাৱে সন্নিৱিষ্ট, সিও নহয়; অথচ পাঠকসকলে বিচাৰি পোৱাতো আত্মকাল নাই। কন্দাকান্ত বৰুৱাদেৱৰ (পদ্মনাথ গোহাঞিবৰুৱা ডাঙৰীয়াৰ ককায়েক নীলকণ্ঠ গোহাঞিবৰুৱাৰ পুত্ৰ) চিঠিখন সুদীৰ্ঘ কিন্তু সাহিত্য-কৃতি বা চিঠিকপেও তাৰ মূল্য কম যেন লাগে; অথচ সম্পাদন কৰি উলিয়ালেও তাৰ ৰূপ বিৰূপ হোৱাৰ সম্ভাৱনা। মুঠতে, "পথা অনুকাপে পথী তেবে কি নুবয়" বুলি আমি সৰু চৰাইটি হৈ ভগৱতীপ্ৰসাদৰ স্মৃতিত উৰা মাৰিবৰ যত্ন কৰিছোঁ।

ভগবতীপ্রসাদক আমি দেখা গোৱা নাছিলোঁ। ১৯৩৩ চনৰ অক্টোবৰত যেতিয়া তেওঁৰ সলিল-সমাধি ঘটে, তেতিয়া আমি যোৰহাটত হাই স্কুলৰ শেৰ শ্ৰেণীৰ ছাত্ৰ। ইয়াৰ আগতে অৱশ্যে শিৱসাগৰ ষ্টেজত বিশেষকৈ কলেজৰ বন্ধু আদিত পাৰ্ৱতি ককাইদেউক বেষ্টিত বহি হাৰ্মোনিয়ম লৈ ‘হেৰ’ বলিয়া নয়ন ভৰি ভৰি চা’ আদি গীত গোৱা শুনিছিলোঁ। কিন্তু গায়কৰূপে নহওক, অভিনেতাৰূপে নহওক, দৰ্শকৰূপে, সদস্যৰূপে আৰু পৃষ্ঠপোষকৰূপে সেই ষ্টেজৰ লগত বৰুৱা পৰিয়ালটিৰ অতি ঘন সম্পৰ্ক। ষ্টেজৰ মাটিটুকুৰা ভগবতীপ্রসাদৰ পিতৃ স্বামিকাপ্ৰসাদৰ দান। ভগবতীপ্রসাদৰ মৃত্যুৰ পাছত নতুনকৈ সজা ৰঙ্গমঞ্চত ভগবতীপ্রসাদৰ নামে এটি ঘূৰণ মঞ্চ সংযোগ কৰা হৈছে। তাতোকৈ এই মঞ্চৰ লগত বৰুৱা পৰিয়ালৰ স্মৃতি সংযুক্ত হৈ থাকিব এটা অপৰোক্ষ কাৰণত—ইয়াত পূজাৰ নাটক চাবলৈ আহোঁতেই বৰুৱা পৰিয়ালৰ ভগবতীপ্রসাদকে ধৰি কেইবাটিও প্ৰাণী দিচাং নৈত জাহ যায়। গতিকে এই ৰংপুৰৰ ৰংঘৰ তেওঁলোকৰ পাৰিবাৰিক স্মৃতিৰ লগত স্বাভাৱিকতে জড়িত হৈ আছে।

অতি তৰুণ বয়সতে (৩২ বছৰ মাত্ৰখন) ভগবতীপ্রসাদে দেহ ত্যাগ কৰিবলগীয়া হয়। তেওঁৰ ৰুচি আৰু মনীষালৈ চাই সেই একুৰি বছৰকে আমি সাহিত্য-সাধনাৰ কাৰণে যথেষ্ট বুলি ধৰিব পাৰোঁ। ইংৰাজ কবি কীটছনো কিমান বছৰ আছিল? কিন্তু তেওঁৰ কবিতাই ক’ববাত শ্বেঙ্গপীয়েৰৰ মনীষাকো চুই যোৱা নাছিলনে? ভগবতীপ্রসাদেও তেওঁৰ ৩২ বছৰত আমাক স্থায়ী কাব্য বা সাহিত্য দি যাব পাৰিলেহেঁতেন। এতিয়া আমাৰ হাতত তেওঁৰ যিখিনি বস্তু আছে তাৰ বেছিভাগেই শিশু-ৰচনা। তাৰ মাজতো কিন্তু আমি বিশেষ এটি স্পন্দন পাওঁ, যি স্পন্দন উৎফুল্ল হোৱা হ’লে হয়তো অভিনৱ সৃষ্টি দিলেহেঁতেন। আন একো নধৰি তেওঁৰ ‘তোমালৈ’ কবিতাটিকে লওকচোন। তাত কি লয়, তাত কি স্পন্দন! তাক জানো অসমীয়া কবিতাই হেৰুৱাওঁ বুলি হেৰুৱাই দিব পাৰে? ভগবতীপ্রসাদৰ কথা-ৰচনাত নিজস্ব এক ভঙ্গি আছিল, যাৰ চিনাকি হেৰুৱা টান। তেওঁৰ কথা অংশৰ ‘জোন দেখা’ বোলা ৰচনাটিকে লওক। সেই সিমান অকণমানি বস্তুটিয়ে পাঠকৰ মনৰ মাজত কিযে এটি সুস্পষ্ট সৌৰভ এৰি যায়, বুজোঁতাজনেহে উগলকি কৰিব।

তেওঁৰ চিঠিবিলাকৰ ভিতৰত যিখিনি সংৰক্ষিত হৈছে আৰু আমি সন্নিবেশ কৰিছোঁ, সেইখিনিয়েহে প্ৰকৃত ভগবতীপ্রসাদ বৰুৱাজনৰ চিনাকি দিব। তেওঁ মানুহজন সেইজনেই। তেওঁ যিজন কবি হ’লেহেঁতেন, সেইজনেই। তেওঁ যিজন

সমালোচক হ'বলৈ যিগ কৰিছিল বুলি কৈছে, তেওঁ সেইজনেই আৰু বোধহয় ক'ব পাৰি তেওঁ যিজন সাংসাৰিক মানুহ হৈ আহিছিল সেয়াও সেইজনেই। তেওঁ চিন্তা, আদৰ্শ, জ্ঞানস্পৃহা, সৌন্দৰ্যস্পৃহা, কাব্য-সাহিত্যৰ আদৰ্শ আদিৰ কথাও তেওঁ এই চিঠিবোৰতে অন্ততঃ ইঙ্গিত কৈ গৈছে। তেওঁ সমালোচক হ'বলৈ যিগ কৰোঁ বুলি কৈও (এই প্ৰসঙ্গত বোধ হয় তেওঁৰ মনত কীটছৰ নিচিনা সুকুমাৰ কবি-হৃদয় ধবংস কৰা Blackwood Magazine-অৰ কথা খেলাইছিল) মৰমৰ বন্ধু ডিম্বেশ্বৰ নেওগৰ কবিতাৰ গুণাগুণ সূক্ষ্মভাৱে ফঁহিয়াই দিছিল। সৰু-সুৰা মেলতো এইদৰে কবিতাৰ দোষ-গুণ বিশ্লেষণ কৰা তেওঁৰ এটি স্বভাৱেই আছিল। এনে বিশ্লেষণ কবিতা লিখা আৰু কবিতা বুজা সকলোৰে বাবে প্ৰয়োজনীয়। এই পৰ্যায়ত কবিৰ কৰ্ম আৰু সমালোচকৰ কৰ্মৰ পাৰ্থক্য কমেই মাথোন থাকে। তেওঁ নিজকে অকবি বুলি পৰিচয় দিবৰ যত্ন কৰিব পাৰে বা তেওঁৰ বন্ধু ডিম্বেশ্বৰ নেওগে বন্ধুৰ সকলো কবিসমুচিত গুণ স্বীকাৰ কৰি লৈও তেওঁক নীৰৱ কবি, নীৰৱ শ্বেলী আখ্যা দিয়ে স্কাপ্ত থাকিব পাৰে। প্ৰকৃততে পিছে তেওঁ কবিয়েই। তেওঁৰ নিজৰ কবিগুৰু ৰবীন্দ্ৰনাথে “নীৰৱ কবিত্ব এবং আত্মগত ভাবোচ্ছুক”— এই দুটাক “দুটো বাজে কথা” বুলিছে। ভগৱতীপ্ৰসাদতকৈ দেখাতে কম poetical sensibilities থকা ডেকাই তেওঁৰ চকুৰ আগতে অজস্ৰ কবিতা লিখি, আনকি ইংৰাজীতো কলম চলাই যশস্যা আৰ্জিবৰ যত্ন কৰে। ভগৱতীপ্ৰসাদৰ বন্ধু গোপাল হালদাৰৰ ভাষাত “দুঃসাহস সে বয়সে কম থাকে না; তাই বাঙলা ছেড়ে তাতে ইংৰাজীতেও কলম চালনা করতে বাধেনি। ভাষাৰ ভুলভ্ৰান্তি ভাবেৰ আতিশয্য—কে করে তার পারোয়া? কিন্তু যতদূর মনে পরে ভগৱতীপ্ৰসাদেৰ মাত্ৰাজ্ঞান সাহিত্যবোধ ওৰূপ দুৰ্দ্ধৰ্মে তাঁকে এগিয়ে দিত না। সংযত বুদ্ধি ও সাহিত্যবোধ তখনকার ছিল তাঁৰ আপন বৈশিষ্ট্য।” মুঠতে ভগৱতীপ্ৰসাদ বন্ধৱা হ'ল তেওঁৰ নিজৰে অতি প্ৰিয় যেন এজুপি অশোক গছ; তাত থোপাথোপকৈ বছৰি ফুল নধৰিলেও কথা নাই; কিন্তু সেই ফুল ধৰিবৰ ক্ষমতা থাকিব লাগিব আৰু যদি এথোপা কেতিয়াবা ফুলে সি চাৰিওকাষ কাপেৰে জক্মকাই, গোন্ধেৰে মলমলাই তুলিব লাগিব। ‘সবুজ পত্ৰ’ৰ দৰে এখনি অভিনৱ পত্ৰিকা তেওঁ বন্ধু বৰকাকতকৈ কোৱাৰ দৰে হয়তো এদিন উলিয়ালেহেঁতেন আৰু তাত হয়তো বৰকাকতিকে ধৰি আনসকলে ৰবীন্দ্ৰনাথৰ ভাও দিলেহেঁতেন আৰু ভগৱতীপ্ৰসাদ নিজেই তেওঁৰ প্ৰিয় “গানৰ ৰজা কবিতাৰ ৰজা”, “নতুন যুগৰ দেৱতাক শ্ৰেণিত

কবি, পূব আকাশৰ বৰি” বৰীজনাথ হ’লহেঁতেন। গতিকে তেওঁ মাথোন “অগীত গান, অকথিত কথা” হৈয়ে বৈ গ’ল আমাৰ বাবে।

তেওঁৰ চিঠিবিলাকৰ মাজত এক অপূৰ্ব সুবমা আছে। তাৰে আমি গোৰাখিনিৰ ভিতৰত তেওঁৰ সমধৰ্মী চৰিত্ৰ কণমইনা বা গিৰীজনাথ বৰুৱালৈ (তাহানিৰ গোলাঘাটৰ আমাৰ লোকেল ফুড্ মিনিস্টাৰ ঘনশ্যাম বৰুৱাৰ পুত্ৰ) দিয়া চিঠিয়েই সবহ। কণমইনা অসম ছাত্ৰ সন্মিলনৰ একাডিমিষ্ট, আৰু যাক বোলে intellectual type of student. তেওঁলৈ চিঠি লিখোঁতে ভগবতীপ্রসাদৰ মন-ঘৰ মুকলি হৈ পৰিছিল। এই ডেকাজনৰো অকালমৃত্যুত দেশত শোকৰ উৰ্মি উঠিছিল। এখনি সম্পূৰ্ণ চিত্ৰই সৈতে বেজবৰুৱা ডাঙৰীয়াৰ ‘বাহী’ত শোকপ্ৰকাশ বাহিৰ হৈছিল। শিবসাগৰৰ নগৰ মহল মৌজাৰ মৌজাদাৰ হিমকান্ত বৰুৱাদেৱৰ পুত্ৰ বিমলাকান্ত বৰুৱাই গান্ধী আন্দোলনত যোগ দিছিল, আন এজন পুত্ৰ শ্ৰীসুশীলাকান্ত বৰুৱা এতিয়াও জীৱিত আছে। এওঁলোকলৈ দিয়া চিঠিত গান্ধী আন্দোলনৰ প্ৰতি কৰা তেওঁৰ দৃষ্টিপাত আমাৰ চকুত পৰেহি। ৰুদ্ৰকান্ত বৰুৱালৈ লেখা এখন চিঠিত সেই কথাটো অলপ স্পষ্টকৈ লিখিছে; “নন্ব-অপৰেশ্যনৰ যিটো মত (principle) বা ভাব (idea) তাক চিৰদিনেই মই মোৰ বুলি কওঁ। কিন্তু এই বিষয়ৰ কামৰ দিহাত (methods) যিবোৰ এই ইতিহাস কথগ্ৰেহে সমৰ্থন কৰিছে মোৰ মতভেদো হ’ব পাৰে আৰু হোৱাটো স্বাভাৱিকো। সেই বিষয়ে বহলাই লেখিবলৈ মন নাই, কাৰণ—পলিটিক্স মই ভাল নাপাওঁ। এতিয়া তুমি যে নিজৰ মত অনুসৰি কাম কৰিছা সেইবাবে সন্মানাৰ্হ। সবলতাক মই শ্ৰদ্ধা কৰোঁ।” তেওঁক আলসুৱা ৰূপকোঁৱৰ বুলিহে কেইবাজনেও আখ্যা দিছে। কিন্তু তেওঁ যেন দুখৰহে পূজাৰি। জীৱনত তেওঁ পূৰ্ণ চেতনাময় বেদনা বিচাৰিছিল।—“মোক লাগে দুখ; dilettanteৰ ‘ছখ’ৰ দুখ নহয়, নিবিড়, দুঃসহ দুখ, বাস্তৱ বেদনা। বেছি সঁচাকৈ ক’বলৈ হ’লে—বেদনা আছেই—লাগে গ্ৰহণশীলতা, দুখৰ স্বৰূপ বুজিব পৰা প্ৰাণ।

খাৰি কবিৰ গানত আছে—

আৰো বেদনা আৰো বেদনা

দাও মোৰে আৰো চেতনা।

সেই চেতনা লাগে, মোৰ অসীম অপূৰ্ণ হেঁপাহ বৈ আছে—মাথোঁ লাগে।”

তেওঁ বহু বিমলাকান্ত বৰুৱাৰ দৰে বা বেণুধৰ শৰ্মাৰ দৰে জেল-স্তীৰ্ণলৈ যাব পাৰিলে সুখী হ’লহেঁতেন। কিন্তু আন কামত তেওঁ বন্দী হৈ ব’ল। বেণুধৰ শৰ্মালৈ লেখা এখন চিঠিত—সেই দেখি কৈছে—“শিবসাগৰৰ পুখুৰীপাৰত থাকিবলৈ তপস্যাব আৱশ্যক। জেললৈ উপযাচি যাব পাৰিবলৈ আৰু এক সাধনৰ

সকাম। মোৰ ইয়াত এবিধো নাই, অথচ কালিবেপৰা উৰা মাৰি গৈ ভোমালোকৰ সেই পোতাশালৰ ‘মজলিচ’ত পৰিবৰ ফল গৈছে।”

“আজীবন পৰাধীনতাৰ হাৰা-পানীত ডাঙৰ-দীঘল হৈ আহিছোঁ, বহুত দিনৰপৰাই গাত লোহাৰ শিকলিৰ ভৰব উমান পাই আহিছোঁ। অপ্রকাশভেই সকলো বেদনা। নেদেখা শিকলিৰ কমাৰে গঢ়া পোতাশালৰ ফটুতকৈ অকথনীয় ৰূপে বেছি। দেহাত অধীনতাৰ নাগ-পাশ লৈ তাক সেই বুলি মানিব নোৱৰা— অসৰলতাই আচল আৰু চৰম পৰাধীনতা। এই জেলখন্দৰপৰা উৰিলে কৰ্ত্তো।”

ঘৰত থাকোঁতে ঘৰৰ বনবাৰি আৰু গীতচৰ্চা কৰাৰ উপৰিও এসময়ৰ ধুনীয়া ‘ঘৰ-জেউতি’ কাকতখনি চলোৱা মৰমৰ ভনী শ্ৰীমতী সুধা আইদেউক নগাঁৱৰ শ্ৰীবিদ্যাকান্ত বৰুৱালৈ বিয়া দি উলিয়াই দিয়াৰ পাছত পোৱা মনৰ বিস্তৰতাৰপৰা ভনীজনীলৈ মনত পৰি শকুন্তলাৰ বিদায়ৰ কথা মূনিৰ দৰে চকুলো টুকি দিয়া উপদেশৰ চিঠি দুখনিত এক মনোৰম কোমলতা সোমাই আছে। যেন কথা মূনিহে বিদায় লোৱা শকুন্তলাক আশীৰ্বাদ কৰিছে। বৰ্তমান সঙ্কলনটি ভগৱতীপ্ৰসাদৰ অধিক ৰচনাৰে সমৃদ্ধ কৰিব পৰা হ’লে আমি অত্যন্ত সুখী হ’লোঁহেঁতেন। কিন্তু—বিমলালয় সভা, শিৱসাগৰ হাইস্কুল, কলিকতাৰ অগ্ৰলভি হোষ্টেলৰ হাতে-লিখা মাহেকীয়া আলোচনীবোৰ আজি আৰু চকুত বাটি দিবলৈকো ক’তোৱেই পাবলৈ নাই। সেইবোৰ পোৱাৰেঁহেঁতেনো ভগৱতীপ্ৰসাদৰ নাম নিদিয়া প্ৰবন্ধ চিনাক্ত কৰি উলিওৱা টান হ’লহেঁতেন। আন কি, ককাইদেউ ডিম্বেশ্বৰ নেওগে তেওঁৰ সম্পাদিত ‘মিলন’ কাকতৰ বাবে নিয়া এনে অনামী টোকা কেইটাকে আমাৰ আগত চিনাকি কৰি দিব নোৱাৰিলে।

তাকণ্যতে তেওঁক আমি হেৰুৱালোঁ। তেওঁ মাথোন এক বিৰল ব্যক্তিত্ব, এক বিৰল ৰচিবোধৰ আৰু এক কবিৰ গভীৰ সত্তাবনাৰ আশা সৰু এটি বন্ধু মহলৰ মাজত এৰি থৈ গুচি গ’ল। দিচাঙৰ চকুপানীয়ে আমাক সেই তৰুণ, সেই বিৰল ব্যক্তিত্ব, সেই অবিৰল ৰচিবোধ আৰু বিৰল কবিত্বৰ সত্তাবনা কোনোদিনে ঘূৰাই নিদিয়।

ইউ. পি. এছ. চি.

এড্‌ভাইজাৰ্ছ ছুট

শাজ্জী ৰোড

নয়ীদিৱী

৪ মেই, ১৯৮০

অকনোদই সম্বাদ পত্ৰ

ভাৰতৰ শিক্ষা-সংস্কৃতিৰ নতুন মাইলৰ খুঁটি : ১৭৯৩ আৰু ১৮১৩

ব্ৰিটিশ ভাৰতৰ শিক্ষা, সংস্কৃতি, ভাষা-সাহিত্যৰ ক্ষেত্ৰত অষ্টাদশ শতিকাৰ অন্তৰ্ভাগৰ ১৭৯৩ আৰু ঊনবিংশ শতিকাৰ প্ৰাৰম্ভৰ ১৮১৩ ছন দুটা বিশেষ অৰ্থপূৰ্ণ বছৰ। এই সময়ত অসম ইংৰাজ-বাঘৰ বৰ-পেটত সোমোৱা নাছিল আৰু সেই ঘটনাৰ উপক্ৰমেও দেখা দিছিল বুলি ক'ব নোৱাৰি। তদুপৰি ১৭৯৩ আৰু ১৮১৩ৰ সাৰ্থকতাপূৰ্ণ ঘটনাই কালক্ৰমত অসমক স্পৰ্শ নকৰাকৈ নেৰিছিল। ১৮১৩ ছনৰ চাৰ্টাৰ এণ্টত ভাৰতীয়সকলৰ সুখ-সমৃদ্ধি বৃদ্ধি কৰা, সিসকলৰ মাজত ব্যৱহাৰিক জ্ঞান বিস্তাৰ কৰা আৰু ধৰ্মসম্পৰ্কীয় আৰু নৈতিক উন্নয়নৰ ব্যৱস্থা কৰাটো ইংলেণ্ডৰ কৰ্তব্য সাব্যস্ত কৰি ভাৰতলৈ ধৰ্মপ্ৰচাৰক আৰু শিক্ষক পঠোৱাটো কোৰ্ট অব ডাইৰেক্টৰ্ছৰ কৰ্মৰ ভিতৰত ধৰি বিধিবদ্ধ কৰা হ'ল। ১৭৯৩ ছনৰ চাৰ্টাৰ এণ্টত এনে এটা ছেদ সন্নিবেশ কৰিবৰ কাৰণে এক পক্ষৰপৰা বৰ হুৰমুৰ লগোৱা হৈছিল; কিন্তু পাৰ্লিয়ামেণ্টে শেহান্তৰত সেই ছেদ অনুমোদন নকৰিলে। কিন্তু সেই বছৰতে “ষ্ট্ৰীটৰ শুভবাৰ্তা সমস্ত মানৱ জাতিৰ মাজত খ্ৰীষ্টিয়ানসকলে হাতে-কামে প্ৰচাৰ কৰাৰ প্ৰস্তাৱ দাঙি ধৰা কি আমেৰিকা কি ইউৰোপৰ প্ৰথম এংগ্লো-ছেল্সন্ প্ৰোটেষ্টাণ্ট” উইলিয়াম কেৰি কলিকতা পায়হি। তেওঁ ঠিক তাৰ আগৰ বছৰত এক পুস্তিকা প্ৰকাশ-প্ৰচাৰ কৰিছিল—*The Enquiry into the Obligations of Christians to Use Means for the Conversion of the Heathens*. সেই বছৰৰ অক্টোবৰৰ ২ তাৰিখে ইংলেণ্ডৰ কেটেৰিং বোলা ঠাইত পোন্ধৰজন ব্ৰিটিশ বেষ্টিষ্ট মিছনেৰি লোক একেলগ হৈ বিদেশত ধৰ্ম প্ৰচাৰ কৰা সমাজ-গঠনৰ কথা আলোচনা কৰিছিল; তাতে আগ বয়সত মুচিৰ কাম কৰি জীৱন নিৰ্বাহ কৰা একত্ৰিছ-বছৰীয়া উইলিয়াম কেৰিয়ে সংগীসকলক উপস্থিত কৰ্তব্যলৈ প্ৰত্যাহ্বান জনায়। তেওঁৰ প্ৰত্যাহ্বান গ্ৰহণ কৰি তেওঁৰ পুস্তিকাৰ বক্তব্যৰ মৰ্মে সেই সৰু সভাখনতে Baptist Society for the Propagation of the Gospel amongst the Heathen

প্ৰতিষ্ঠা কৰা হ'ল। দান-বৰঙণিও লগে লগে তোলা আৰম্ভ হ'ল। ১৭৯৩ৰ ৯ জানুৱাৰী তাৰিখে প্ৰথম মিছনেৰিও নিয়োগ কৰা হ'ল। ইতিপূৰ্বেই বংগদেশত ব্ৰিটিশ ছাৰ্জনৰূপে কাম কৰা জন তমাছ নতুন সমাজৰ কামলৈ আগ বাঢ়ি অহাত তেওঁক লোৱা হ'ল; আৰু একেবাৰেই প্ৰথমজন হ'বলৈ আশা কৰা উইলিয়াম কেবিকো তমাছৰ লগতে কামত দিয়া হ'ল। কিন্তু কেবি-তমাছ কলিকতা পোৱাৰ আগতে বংগ ছৰকাৰে কোম্পানীৰ ৰাজ্যত ধৰ্মপ্ৰচাৰ কৰিবলৈ নিদিয়া নিয়ম ঘোষণা কৰি বহি আছে। কলিকতাত ঠুটিয়াবকে নোৱাৰি দুয়োজন মিছনেৰি ডেনমাৰ্কৰ ৰজাৰ অধীনৰ, কলিকতাৰপৰা দহ মাইলমান নিলগৰ শ্ৰীৰামপুৰত আশ্ৰয় ল'লৈগৈ আৰু তাতে ডেনিংশ গৱৰ্ণৰে তেওঁলোকক ডেনিংশ নাগৰিকৰ সা-সুবিধাৰে ব্ৰিটিশৰ বিৰুদ্ধে হেঁচা-ঠেলাৰ মাজত সুৰক্ষা দান কৰিলে আৰু ভাৰতীয় ভাষাবিলাকত ধৰ্মশাস্ত্ৰ ছপাবৰ নিমিত্তে ছপাশাল পাতিবলৈও আবশ্যকীয় অনুমতি দিলে।

ভাৰতত ধৰ্মপ্ৰচাৰৰ প্ৰতি ব্ৰিটিশ ছৰকাৰৰ বিৰূপ মনোভাৱ নানা ঐতিহাসিক কাৰণত গঠিত হৈছিল। এই দেশৰ শিক্ষা আৰু ধৰ্মৰ ক্ষেত্ৰত কি নীতি অৱলম্বন কৰিব লাগে, সেই লৈ নানা বাদ-বিসংবাদৰ সৃষ্টি হৈছিল বিলাতত। ছাৰ চাৰ্লছ উইলকিনছ ছাৰ, উইলিয়াম জোন্ছ প্ৰভৃতিয়ে পোনৰপৰা সংস্কৃত সাহিত্য আৰু ভাৰতীয় সংস্কৃতিৰ সমৃদ্ধি দেখা পাইছিল, স্বীকাৰ কৰিছিল আৰু তাৰ বাৰ্তা আনক কৈছিল। উইলছ্ কোলব্ৰুক আদি প্ৰাচ্যবিদসকলে ভাৰতীয় ঐতিহ্যৰ গৌৰৱ ঘোষণা কৰিছিল। এনেভাৱে, ভাৰতৰ নিজস্ব শিক্ষা-সংস্কৃতিৰ সংৰক্ষণৰ সপক্ষে এটা দৃঢ় মতবাদ গঢ় লৈ উঠিল। দ্বিতীয় পক্ষত আকৌ উদাৰপন্থী টোৰি মত হ'ল ভাৰতত যি আছে তাক পাশ্চাত্য আদৰ্শ আৰু মূল্যবোধেৰে উন্নয়ন নকৰিলে নহয়। কিন্তু নতুন ধৰ্ম, নতুন সংস্কৃতি ভাৰতত হঠাতে প্ৰচাৰ কৰিবলৈ যোৱাটো যে ভয়ংকৰভাৱে বিপজ্জনক হ'ব পাৰে, সেই কথাও এই দলৰ লোকে শাসনযন্ত্ৰক সোঁৱৰাই দিবলৈ পাহৰা নাছিল। তৃতীয় এটা মতবাদ হ'ল আমূল পৰিৱৰ্তনৰ, ভাৰতৰ ধৰ্ম, শিক্ষা, সংস্কৃতি নতুন পাতনেৰে পতাৰ দলৰ। অধৰ্ম-অনীতিত জোৰোৱা মাৰি থকা ভাৰতক পাশ্চাত্য খ্ৰীষ্টি-ধৰ্মত দীক্ষিত কৰি ঈশ্বৰাভিমুখী কৰিব লাগিব। ইউটিলিটেৰিয়ানসকলৰ বৰ চিন্তা হ'ল ভাৰতক যুক্তিবাদ আৰু ইউৰোপীয় জ্ঞান দি প্ৰকৃত মানৱ কৰাৰ। আমূল পৰিৱৰ্তনকামীসকলৰ মতে খ্ৰীষ্টিয়ান ধৰ্ম আৰু পাশ্চাত্য শিক্ষাৰ গ্ৰহণেই হ'ল ভাৰতবৰ্ষৰ কল্যাণকৰ উচিত কৰ্মপন্থা। গোস্পেল বা খ্ৰীষ্টৰ শুভবাৰ্তা-প্ৰদানৰ যোগে প্ৰচাৰকামী এভাঞ্জেলিকেলসকল হ'ল এই আমূল পৰিৱৰ্তনবাদী দলৰ ভিতৰৰ

শকত এটা ভাগ। তেওঁলোকৰ স্পষ্ট কথা হ'ল খ্ৰীষ্টৰ বাবে ভাৰতৰ দুৱাৰ উন্মুক্ত হ'ব লাগে। ইফালে আকৌ যিসকলে ভাৰতবৰ্ষত ব্ৰিটিশ সাম্ৰাজ্যৰ ধ্বজা বহন কৰিছিল, সেইসকলে কিন্তু ভাৰতৰ ধৰ্মত হাত দিয়াটো বিপজ্জনক হ'ব পাৰে বুলি বাবে বাবে ক'বলৈ ধৰিছিল। তেনে ধৰণৰ বিবেচনাৰ বলতে ১৭৯৩ ছনৰ চাৰ্টাৰত ধৰ্ম-বিষয়ক ছেদ এটা প্ৰায় সন্নিবিষ্ট হোৱাৰ শেষ মুহূৰ্ত্তত তাক বাদ দিবলগীয়া হ'ল। বৰং সকাউঞ্চিল গৰ্ণৰ জেনেৰেল ভাৰতত ধৰ্ম-পালনৰ বিষয়ত নিৰপেক্ষতা অৱলম্বন কৰি নতুন বেগুলেশ্যন্‌ছ ৰচি প্ৰতিজ্ঞাবদ্ধ হৈ হ'ল। সেই গতিকেহে বেন্টিষ্টসকলৰ ধৰ্ম ভাৰতবৰ্ষত প্ৰৱেশ কৰিবলগীয়া হ'ল ডেনমাৰ্কৰ ৰজাৰ ছদ্মছায়াক আশ্ৰয় কৰিহে; আন কি, ব্ৰিটিশ সিংহৰপৰা সুৰক্ষাও বিচাৰিবলগীয়া হ'ল সেই ছদ্মদণ্ডৰ আঁতৰে।

১৭৯৩ৰ পিছত ৰাজনীতিকসকলৰ মনৰ গতি নিজৰ ফালে ঘোৰাবৰ বাবে এভাঞ্জেলিষ্টসকলৰ চেষ্টাৰ ক্ৰটি নহ'ল। গৰ্ণৰ-জেনেৰেলসকলৰ ভিতৰত ছাৰ জন্ থোৰ্ণ বা লৰ্ড ৱেলেছলিৰ মিছনেৰিসকলৰ প্ৰতি ভিতৰি বেথা এফেৰি আছিল। ৱেলেছলিৰ পাছত কিন্তু আকৌ গৰ্ণৰ-জেনেৰেলৰ মনোভাৱত কঠোৰতা আহিল। বিশেষকৈ মাদ্ৰাজ প্ৰেছিডেঞ্চিৰ ভেলুৰত ভাৰতীয় চিপাহীয়ে বিদ্ৰোহ কৰি উঠি দুশকৈ ইউৰোপীয় লোকৰ মৃত্যু ঘটালত, সেই ঘটনাৰ মূল কাৰণত দেশত মিছনেৰি ক্ৰিয়াকলাপো আছে বুলি অন্ততঃ বিলাতত অৰ্থ কৰা লোকৰ অভাৱ নহ'ল। গতিকে মিছনেৰি প্ৰতি কোম্পানিৰ দৃষ্টি বিৰূপ হোৱা স্বাভাৱিক হৈ পৰিল। কিন্তু এভাঞ্জেলিকেলসকলে তেওঁলোকৰ চেষ্টা দৃঢ়তৰ কৰিলে। ভেলুৰৰ ঘটনাৰ লগত মিছনেৰিৰ কাৰ্যৰ কোনো সম্বন্ধ নথকাটো দেখুওৱা হ'ল। এই সকলোৰে ফলস্বৰূপে ১৮১৩ ছনৰ চাৰ্টাৰ এক্ষত মিছনেৰিৰ প্ৰচাৰ-কাৰ্য দোবমুক্ত কৰি তাক কৰ্তব্য কৰ্মৰ ভিতৰত ধৰা হ'ল। ভাৰতত খ্ৰীষ্ট-ধৰ্ম প্ৰচাৰ আৰু পাশ্চাতীকৰণৰ বিষয়ত সেই দেখি ১৮১৩ বছৰটো এটা স্পষ্ট 'মাইলৰ খুঁটি' হৈ ৰ'ল। ১৮১২ ছনৰ জুনত মাথোন আমেৰিকান মিছনেৰি ছজন কলিকতাত প্ৰৱেশ কৰিছিল; আৰু তেওঁলোকক লগে লগে তাৰপৰা বিদায় দিয়া হৈছিল। কলিকতা এৰি তেওঁলোক বোম্বাই পায়মানে বিলাতত ১৮১৩ৰ চাৰ্টাৰ এক্ষ পাৰ্লিয়ামেণ্টে গ্ৰহণ কৰিলে আৰু তেওঁলোকে এতিয়া ভাৰততে কাম কৰিব পৰা হ'ল। ১৮১৩ ছনতে সেই দেখি এই দেশত আমেৰিকান প্ৰোটেষ্টাণ্টৰ প্ৰচাৰকৰ্মৰ আৰম্ভণি।

ডক্টৰ কেৰিৰ মহৎ কৰ্ম আৰু প্ৰথম অসমীয়া বাইবেল

ভাৰতত প্ৰোটেষ্টাণ্ট বেষ্টিষ্টৰ ইতিহাসৰ উদ্বোধনিতা আৰু প্ৰধান পথপ্ৰদৰ্শক ড° উইলিয়াম কেৰি। তেওঁৰ ভ্যাগ, কষ্টস্বীকাৰ, কৰ্মদক্ষতা আৰু জ্ঞানলিলাই সেই ইতিহাসক গৌৰৱময় কৰি শুভাৰম্ভ দিলে, লগতে ভাৰতীয় সাহিত্যবোৰত নৱযুগৰ সজ্জাৰনা সৃষ্টি কৰিলে। কোনো বাধাই বা কৰ্তব্যৰ বিপুলতাই তেওঁৰ একাগ্ৰতাৰ সমুখত থিয় দি থাকিব নোৱাৰিছিল। তেওঁ তেওঁৰ লগবীয়াসকলেৰে ভাৰতৰ ভাষাবোৰত বাইবেলৰ অনুবাদ কৰাৰ এক বৃহৎ আঁচনি তৰিছিল। তেওঁৰ দ্বাৰা অনুদিত-সম্পাদিত বাইবেলৰ সংখ্যাই হ'ল একুৰি বোলা। তাৰ ভিতৰত বঙলা (১৮০১, ১৮০২-০৯) আৰু সংস্কৃত (১৮০৮, ১৮১১-১৮) অনুবাদ তেওঁৰ স্বহস্তৰ কৃতি। হিন্দী, মৰাঠী, ওড়িয়া আদি অনুবাদৰ খচৰা সেই ভাষাৰ পণ্ডিতে প্ৰস্তুত কৰে আৰু কেৰিয়ে সিবোৰৰ ওপৰত সমালোচনাৰ হাত ফুৰাই সম্পাদন কৰে। আমাৰ ওচৰ-চুবুৰীয়া খাছি (১৮২৪) আৰু মৈতৈ-মণিপুৰী (১৮১৪-২৪) ভাষাও কেৰিৰ আঁচনিৰ অন্তৰ্গত হৈছিল। মুঠতে কেৰিৰ হাবিয়াহ ভাৰতৰ ঘৰে ঘৰে একোখন বাইবেল দিয়া। ১৮১০ ছনত শ্ৰীৰামপুৰ প্ৰেছে অসমীয়া অনুবাদৰ কাম আৰম্ভ কৰে। এই অনুবাদৰ খচৰা কৰোৱা হৈছিল সম্ভৱতঃ কলিকতাত থকা এজন অসমীয়া পণ্ডিত আত্মাৰাম শৰ্মাৰ হতুৱাই। এই বিষয়ত কিন্তু কোনো শ্ৰীৰামপুৰীয়া অভিলেখ নাই। কেৰি আৰু আত্মাৰামৰ সম্পৰ্কে অসমত নানা কথাকেই অনুমান কৰি লোৱা হৈছে আৰু দুই-একৰ হাতত কল্পনাৰ পকামিঠৈৰ পাক (snowballing) চলিয়ে আছে। ১৮৫৫ ছনত আনন্দৰাম ঢেকিয়াল ফুকনে *A Few Remarks on the Assamese Language and on Vernacular Education* নামৰ পুস্তিকাত লিখিছিল, "The whole of the Bible was translated and published by the Serampore Missionaries with the aid of Atmaram Shorma, an Assamese Pundit, in the year 1813. A Second Edition was issued from the Serampore Press in 1833." আত্মাৰামৰ বিষয়ে এই প্ৰথম অভিলেখৰ (১৮৫৪) স্ৰষ্টা ঢেকিয়াল ফুকনে সম্ভৱতঃ আত্মাৰামক লগো পাইছিল। কিন্তু ১৮১৩ ছনত সমস্ত বাইবেলৰ অসমীয়া সংস্কৰণ ছপা হোৱা আৰু ১৮৩৩ ছনত তাৰ দ্বিতীয় তাণ্ডৰণ প্ৰকাশ হোৱা—দুইটা কথাই ভ্ৰমাত্মক। গুণাভিৰাম বৰুৱায়ে কিজানি আত্মাৰামক কলিকতাত লগ পাইছিল। তেওঁ "আনন্দৰাম ঢেকিয়াল ফুকনৰ জীৱন চৰিত্ৰ"ত ১৮৫২ ছনত ফুকন কলিকতাত ফুৰা-মেলা কথাৰ প্ৰসংগত লিখিছে, "তাত ছাপাখানা আৰু কাগজৰ কল ফুকনে চালে। মানৰ দিনৰ পূৰ্বেই

কলিয়াবৰৰ আত্মাৰাম নামে এজন অসমীয়া ব্ৰাহ্মণ গৈ শ্ৰীৰামপুৰত বাস কৰি আছে। তেওঁ তাতে বিয়া কৰাইছে। সতি-সন্তান হৈছে। তেওঁ ছাপাখানাৰ পণ্ডিত আছিল। তেওঁৰ সাহায্যতে ডাক্তৰ কেৰি পাদ্ৰি চাহাবে প্ৰথমে অসমীয়াত খ্ৰীষ্টিয়ানৰ বাইবেল শাস্ত্ৰ ছপায়।” এই উক্তিৰ “আছে”-“আছিল”বোৰৰ উপৰিও “এজন অসমীয়া ব্ৰাহ্মণ গৈ” (তেওঁক কোনেও নিওৱাৰ কথা নহয়) আৰু “তেওঁৰ সাহায্যতে” (টেকিয়াল ফুকনৰ ঠিক ঠিক যেন “with the aid of” কথাৰহে ভাঙনি) মন কৰিবলগীয়া। ১৮৩৩ৰ অসমীয়া ‘ধৰ্ম্মপুস্তক’ৰ (নতুন নিয়ম) নাম-পাতত স্পষ্টকৈ TRANSLATED BY THE SERAMPORE MISSIONARIES বুলি কৰা উল্লেখত অনুবাদ কাৰ্যত যে মিছনেৰিৰ বাহিৰে আন কোনোবা আছিল, সেই কথা নাই। ফুকনৰ মতে ‘aid’ আৰু বৰুৱাৰ ‘সাহায্য’ কৰাজন সেই আখ্যাৰ ভিতৰত নপৰিল; তেওঁ মিছনেৰিও নহয়, অনুবাদকো নহয়— এনে কথা! কিন্তু শৰ্মাই এই দেশ এৰি কিয় কলিকতা বৰছহৰৰ পৰদেশত মৰভেশ ল’বলৈ গৈছিল, তাৰ কাৰণটো আমাৰ মাথোন কল্পনাৰ ওচৰত বিচাৰিবলগীয়া হৈ থাকিল। কলিকতাৰ পঞ্চানন কৰ্মকাৰ বা তস্য জামাতা মনোহৰৰ দৰে গুণাভিৰামে ক’বৰ দৰে ‘ছাপাখানাৰ পণ্ডিত’ হ’বৰ অভিপ্ৰায়েৰে নে ভাগ্য-অৰ্হেষণৰ প্ৰয়াসত নে তীৰ্থ-দৰ্শনৰ হাবিলাসত নে ঘৰুৱা কন্দলৰ বাবে’ তেওঁ দেশ এৰি ‘বেদেশি’ হ’ল— এই প্ৰশ্নৰ সমিধানত অতীত নীৰৱ। অৰ্বাচীনভাৱে যোৱা শতিকাৰ নৱম দশকত (১৮৮৪) এ.কে. গাৰ্নিয়ে আৰু সেই দশকৰ সামৰণিত পণ্ডিত হেমচন্দ্ৰ গোস্বামীয়ে (‘অসমীয়া ভাষা’ বক্তৃতা, ১৮৯০) কল্পনা কৰিলে যে আত্মাৰামক কেৰি আদি শ্ৰীৰামপুৰীয়া পাদ্ৰিসকলেই

১. আমাৰ তৃতীয় অনুমানেই সম্ভৱতঃ সঠিক। *British Missionaries in India 1793-1837 : The History of Serampore and Its Missions* (Cambridge U.P., 1967, পৃষ্ঠা ৩১) গ্ৰন্থত ই. ডানিআল পট্ছে ডক্টৰ কেৰিয়ে এডিনবৰাৰ এক ব্যক্তিলৈ ৬ ডিচেম্বৰ ১৮০৩ ত দিয়া পত্ৰৰপৰা এই কথা লেখিছে : An Assamese brahmin was baptized at Serampore late in 1803 (while returning from a visit to the temple of Jagannath in Orissa.) এই অসমীয়া বামুণটি নিশ্চয় আছিল আমাৰ আত্মাৰাম শৰ্মা। এই উক্তি মতে তেৱেঁইহে প্ৰথম অসমীয়া খ্ৰীষ্টিয়ান। অন্য এক উক্তিৰমতে (ওপৰত উক্ত) আত্মাৰাম শৰ্মা খৰঙি বৰুৱাৰ পৰিয়ালৰ কুল-পুৰোহিতৰ বংশৰ লোক আৰু তেওঁ শেষ বয়সত কলিকতাৰপৰা কলিয়াবৰলৈ ঘূৰি আহিছিল।

বাইবেলৰ অনুবাদক ‘Serampore Missionaries’অৰ যি নাম-যশস্যা তাত আত্মাৰামক সেই আখ্যাৰে দেখাতে ভাগ দিয়া নহৈছিল। তেওঁ খ্ৰীষ্টিয়ান হৈছিল যদিও (ওপৰৰ খবৰ মতে), missionary হোৱাৰ প্ৰমাণ আমাৰ হাতত নাই।

অসমৰপৰা বিচাৰি নিছিল। এই উক্তিৰ মূল ক'ত? সেই দিনত (যোৱা শতিকাৰ প্ৰথম দশকত) প্ৰবল প্ৰতাপেৰে চলি থকা আহোম ৰাজ্যৰ মাজমজিয়াৰপৰা বেচেৰা বামুণটিক কোনে কেনেকৈনো থাপ মাৰি চিলনীৰ দৰে উৰুৱাই নিলে!! “আধুনিক অসমীয়া সাহিত্যৰ বুৰঞ্জী”ত (১৯৩৭) ডিম্বেশ্বৰ নেওগে লেখিছিল, “কোনো কোনোৰ মতে ১৮১১ সনতে নগাঁও কলিয়াবৰৰ আত্মাৰাম শৰ্মাই এই ভাঙনী কৰিছিল। উক্ত পুথিত এই বিষয়ে একো সন্ধান পোৱা নগ'ল।” সেয়েহেতো আচল কথা। আন কোনো অভিলেখেই নাই। কেনেকৈ কোৱা যায়, আত্মাৰামে অনুবাদকৰ্মটি কৰিছিল? তেওঁ কোন জাতৰবা কলিকতীয়া মানুহ বিয়া কৰিছিল? এক ‘খবৰমতে’ খৰঙি বৰুৱাৰ বংশ-পুৰোহিত তেওঁ কলিয়াবৰলৈ ঘূৰি আহিছিল। হয়নে? তেওঁৰ জাত্যন্তৰ ঘটিলেনেকি নে মনোহৰে বিশ্বকৰ্মাৰ মূৰ্তিটিৰ তলত বহি আখৰ কটা-ঢলাৰ দৰে আত্মাৰামেও ইষ্ট দেৱকে জপি ছপাখানাৰ কাম কৰিছিল?

ড° উইলিয়াম কেৰিয়েইবা কোনোদিনে চল-কৰ্ নথকা অসমীয়া ভাষাত ভাঙনি কৰিব পাৰিলে কেনেকৈ? তেওঁ বঙলা আৰু সংস্কৃতৰ বাহিৰে অসমীয়া আদি আন অনুবাদবিলাকৰ কাম কি পদ্ধতিত কেনেকৈ পৰিচালনা কৰিছিল, তাৰ আভাস জৰ্জ শ্মিথে লেখা উইলিয়াম কেৰিৰ জীৱনীৰপৰা (*Life of William Carey, Shoemaker and Missionary*, London, 1913) পাব পাৰি। শ্মিথে ওড়িয়া বাইবেল ভাঙনিৰ কথা লৈ লিখিছে, “The Ooriya version was almost the first to be undertaken after the Bengali. ...The chief pundit, Mrityunjaya, skilled in both the dialects, first adapted the Bengali version to the language of the Ooriyas, which was his own. Carey then took the manuscript, compared it with the original Greek, and corrected it verse by verse.” শ্ৰীৰামপুৰীয়া অসমীয়া অনুবাদটি পঢ়িলে আৰু কেৰিৰ বঙলা সংস্কৰণৰ লগত তাক বিজাই গ'লে অসমীয়া “ধৰ্মপুস্তক” দুই ভাগৰ ক্ষেত্ৰতো একে পদ্ধতিকে অৱলম্বন কৰা বুলি সহজে অনুমান হ'ব। অসমীয়া আৰু বঙলাৰ বিদ্যাৰ বাহিৰে আত্মাৰামৰ আন ভাষাৰ জ্ঞান থকাৰ কোনো প্ৰমাণ-পত্ৰ আমাৰ হাতত নাই। তেওঁৰ অসমীয়া ভাঙনিও যে কেৰিৰ বঙলা অনুবাদৰ অনুগত ছায়াহে, তাক বুজিবলৈ সৰহ কথা নালাগে। কেৰিয়েও সম্ভৱতঃ তেওঁৰ আৰ্হিৰপৰা সেই ভাঙনি আঁতৰিবলৈ কুৰুং-কাৰাং কৰিলেই তাক মোকটা মাৰি ধৰি ৰাখিছিল। অসমৰপৰা গৈ কলিকতাত ‘ছপাখানাৰ পণ্ডিত’ হ'ব পৰাকৈ

আৰু পিছত তাতে বিয়া-বাকও কৰিব পৰাকৈ থাকিবলৈ লোৱা অসমীয়া মানুহ এজনৰ পক্ষে বঙলা ভাষাৰ দৰে ওচৰ-চুবুৰীয়া এটা ভাষা আয়ত্ত কৰাটো বোধ হয় অতি সহজ, স্বাভাৱিক আৰু সততে কামত-লগা কাৰ্য। উপৰ্যুক্ত পদ্ধতিত কাম কৰা মৃত্যুঞ্জয়েই বা আত্মাৰামেই ইংৰাজী, গ্ৰীক, হিব্ৰু আদিৰ বোজা বোৱাৰ কোনো প্ৰয়োজন নাছিল। আনফালে, কেৰিয়ে যে অসমীয়া ভাষা আয়ত্ত কৰিছিল, বাইবেলখনৰ বাহিৰে তাৰ প্ৰত্যক্ষ প্ৰমাণৰ অভাৱ। কিন্তু ভাষা শিকা বিষয়ত তেওঁ অদ্ভুতকৰ্মী। তেওঁতো সংস্কৃত আৰু বঙলাৰ অধ্যাপকেই হৈছিল। ২২ জানুৱাৰী ১৮০৮ তাৰিখে ড° ৰাইলেণ্ড নামৰ এজন হিব্ৰু আৰু বাইবেলৰ শাস্ত্ৰৰ বিশেষজ্ঞ পণ্ডিতলৈ এখন চিঠিত তেওঁ ভাৰতীয় ভাষা শিকা সম্বন্ধে লিখিছিল, “The necessity which lies upon me of acquiring so many languages, obliges me to study and write out the grammar of each of them, and to attend closely to their irregularities and peculiarities. I have, therefore, already published grammars of three of them ; namely, the Sanskrit, the Bengali, and the Mahratta. To these I have resolved to add grammars of the Telinga, Kurnata, Orissa, Punjabi, Kashmeeri, Goojarati, Nepalese, and Assam languages. Two of these are now in the press, and I hope to have two or three more of them out by the end of the next year.This may not only be useful in the way I have stated, but may serve to furnish an answer to a query which has been more than once repeated, 'How can these men translate into so great a number of languages?' Few people know what may be done till they try, and persevere in what they undertake.” ১৮০৮ত এই চিঠি লেখালৈ চাই তাৰ কিছু পূৰ্বেই কেৰিৰ অসমীয়া শিকা, বাইবেলৰ অসমীয়া অনুবাদ আৰম্ভ কৰা আৰু আত্মাৰামৰো কলিকতা-প্ৰৱেশ হোৱা বুলি ভাবিব পাৰি। কেৰিৰ অসমীয়া ব্যাকৰণ নোলাল, বোধ কৰোঁ লেখাও নহ'ল আৰু তেওঁৰ পৰিৱৰ্তে তেওঁৰ উদ্ৰেকত উইলিয়াম ৰবিনছনেহে Grammar of the Assamese Language (১৮৩৯) লেখি প্ৰকাশ কৰে। বোধ হয় ৰবিনছনৰ দৰে কেৰিয়েও অসমীয়া ভাষাক বঙলাৰপৰা

স্বতন্ত্ৰ জ্ঞান নকৰিছিল। তেওঁ যে পোনতে অলিখিতভাৱে হ'লেও অসমীয়া ব্যাকৰণৰ বিশ্লেষণ কৰি ভাষাটো শিকিছিল, এই চিঠিখনত তাৰ ইংগিত ৰৈছে। মুঠতে, কেৰিৰ অদ্ভুত ভাষা-আয়ত্তি-শক্তি আৰু বিচক্ষণ বুদ্ধি-পদ্ধতিৰ গুণে অসমীয়া আদি কেইবাটাও ভাৰতীয় ভাষাত বাইবেল প্ৰস্তুত হৈ উঠিল।

১৮১২ৰ ১১ মাৰ্চ তাৰিখে কেৰি কলিকতাত ফোৰ্ট উইলিয়াম কলেজৰ কামত গৈ ব্যাপৃত থকাত সেই নিশা শ্ৰীৰামপুৰত মিছনৰ ঘৰত জুই লাগে আৰু প্ৰস্তুত বাইবেলৰ অনুবাদবিলাক ভস্মীভূত হয়। তেওঁ কলিকতাৰপৰা ঘূৰি আহি ইমান দিনৰ ইমান জনৰ ইমান কষ্টৰ কাম নষ্ট হোৱাত দুখ পালে, হয়। কিন্তু তাত নিকংসাহ নহৈ আগতে নিজ হাতে কাটি-কুটি সম্পাদন কৰা অনুবাদ পুনৰ প্ৰস্তুত কৰা আৰু ছপা কৰা কামত তেওঁ প্ৰবৃত্ত হয়। আগ্নেয় দুৰ্ঘটনাটোৰ ঠিক পিছতে ২৫ মাৰ্চ তাৰিখে লেখা এখন চিঠিত তেওঁ কৈছিল, “The ground must be trodden again, but no delay in printing need arise from that. The translations are all written out first by pundits in the different languages, except the Sanskrit which is dictated by me to an amanuensis. The Sikh, Mahratta, Hindoostani, Orissa, Telinga, Assam, and Kurnata are re-translating in rough by pundits who have been long accustomed to their work and have gone over the ground before. I follow them in revise, the chief part of which is done as the sheets pass through the press, and is by far the heaviest part of the work.”

১৮১৩ চনত অসমীয়া প্ৰথম ছপা কিতাপ শ্ৰীৰামপুৰীয়া বাইবেলৰ নতুন নিয়ম (ধৰ্মপুস্তক অন্তৰ্ভাগ) প্ৰকাশ পালে আৰু কুৰি বছৰৰ মূৰত ওলাল বাইবেলৰ পুৰণি ভাগ। ১৮১৩ৰ অসমীয়া নিউ টেষ্টামেণ্টৰ নাম-পাতৰ কথা :

ঈশ্বৰৰ সৰ্ব্ব বাক্য। —/ বিশেষত্ মানুহৰ্ তৰণৰে আৰু কাৰ্য্য সাধনৰে অৰ্থে/ ঈশ্বৰে যিহক্ প্ৰৌটিক কৰিচে ।/সেয়েই/ ধৰ্মপুস্তক/ তাৰে অন্তৰ্ভাগ/ সেয়ে আমাৰ্ প্ৰভুৰ্ তৰণ কৰোঁতা যিহু খ্ৰীষ্টৰ্ / শুভবাৰ্তা। /গ্ৰীক ভাষাৰ্ পৰা তৰ্জমা

হল। / শ্ৰীৰামপুৰং ছাপ মাৰিলে। / ইংৰাজী ১৮১৩ শক।

১৮৩৩ৰ অসমীয়া ওল্ড টেষ্টামেণ্টৰ শীৰ্ষ-পত্ৰ এনে :

THE / HOLY BIBLE / TRANSLATED FROM / THE
ORIGINAL TONGUES / INTO / THE ASSAMESE LANGUAGE
/ BY SERAMPORE MISSIONARIES. / ধৰ্মপুস্তক / আদিং যি যি
মাতেৰে লিখিত আছিল তাৰ পৰা/ অহমীয়া মাতেৰে তৰ্জমা কৰা হ'ল। / শ্ৰীৰামপুৰং
ছাপ দিলে। / ১৮৩৩। / SERAMPORE PRESS. / 1833.

১৮১৩ খ্ৰীষ্টাব্দৰ 'ধৰ্মপুস্তকে' ই প্ৰথম অসমীয়া ছাপা পুথি। সেইখন উলিয়াই
উইলিয়াম কেৰিয়ে অসমত খ্ৰীষ্টৰ বাণী প্ৰচাৰ কৰাৰ আশা মনতে পুহিছিল।
তেতিয়াও কিন্তু অসমত আহোম শাসন চলি আছিল। ১৮২৬ ছনত প্ৰদেশখন
ব্ৰিটিশৰ হাতলৈ গ'ল। ১৮৩৩ৰ অসমীয়া ওল্ড টেষ্টামেণ্ট প্ৰকাশ কৰাৰ পূৰ্বেই
কেৰিয়ে অসমৰ প্ৰথম মিছনেৰিকপে ৰে (Mr Rae) নামে এজন স্কটিশ সৈনিকক
গুৱাহাটীত স্থাপন কৰাৰ তৃষ্ণিটিও লাভ কৰিলে। তদুপৰি পূৰ্বাঞ্চলৰ আন দুটি ভাষাত
বঙলা হবফত বাইবেল প্ৰকাশ কৰা হ'ল—খাছি ভাষাত (১৮২৪) আৰু মৈতৈ-
মণিপুৰী ভাষাত (১৮১৪-২৪)। ইতিপূৰ্বেই বঙলা ভাষাত নিউ টেষ্টামেণ্ট (ধৰ্মপুস্তক।
তাহা ঈশ্বৰে সমস্ত বাক্য। যাহা প্ৰকাশ কৰিয়াছেন মনুষ্যেৰ ত্ৰাণ ও কাৰ্য্য শোধনার্থে।
তাহাৰ প্ৰথম ভাগ যাহাতে চাৰি বৰ্গ, মোশাৰ ব্যবস্থা যিশৱালের বিবরণ, গীতাদি,
ভবিষ্যত বাক্য। তৰ্জমা হইল ওভিভাষা হইতে। শ্ৰীৰামপুৰে ছাপা হইল।
১৮০১।) আৰু ওল্ড টেষ্টামেণ্ট (ধৰ্মপুস্তক তাহাৰ অন্তভাগ। তাহা আমাদেৰ প্ৰভু
ও ত্ৰাণকৰ্ত্তা যেশু খ্ৰীস্টেৰ মঙ্গল সমাচাৰ। তৰ্জমা হইল গ্ৰীক ভাষা হইতে।) ১৮০১-
০২ খ্ৰীষ্টাব্দত প্ৰকাশিত হৈছিল। ওড়িয়া নিউ আৰু ওল্ড টেষ্টামেণ্ট ১৮১১ আৰু
১৮১৯ আৰু মগহী নিউ টেষ্টামেণ্ট ১৮২৪ ছনত ওলায়। মন কৰিবলগীয়া যে
১৮০৬ ছনতে কেৰিয়ে মালদহ জিলাৰ মহীপালদীঘিৰ নীল খেতিয়ক মিষ্টাৰ
উডনীলৈ লেখা এখন চিঠিত গোৱালপাৰা আদি ঠাইত মিছনেৰি স্থাপন কৰিবৰ
ইচ্ছা প্ৰকাশ কৰিছিল। তেওঁ ভাবিছিল যে সেইবোৰ ঠাইত বেপাৰ কৰি থকা ইংৰাজ
খ্ৰীষ্টিয়ানসকলো ধৰ্ম-প্ৰচাৰকৰ সহায়ক হ'ব।

কোন বিধি কৰি দিলে মুদ্ৰাজঙ্ঘা মিকলন!

প্ৰসংগতঃ উল্লেখ কৰিবলগীয়া যে কেৰি আদি শ্ৰীৰামপুৰীয়া মিছনেৰিসকলৰ

কল্যাণতে প্ৰথম অসমীয়া ছপা কিতাপ ১৮১৩ৰ ‘ধৰ্মপুস্তক’ ওলায়। আৰু পুথিখনৰ মুদ্ৰণত ব্যৱহৃত ছপাখানাৰ হৰফ পুৰণি অসমীয়া লিপি নহয়, বৰং শ্ৰীৰামপুৰত মুদ্ৰণকলাৰ সংপৰীক্ষাৰ এই কালছোৱাৰ কোনো ছপা বঙলা হৰফৰে ই প্ৰকাৰভেদ।’ কেইটামান হৰফৰ বাদে বাকীবোৰ অসমীয়া আখৰৰ কাম যে বটালীৰে কটা বা সাঁচত ঢলা বঙলা হৰফেৰেই নিৰ্বিবাদে চলাই দিব পাৰি, সেই কথা কেৰি আদিয়ে নিশ্চয় বুজিছিল। অৱশ্যে এই কথাও ঠিক যে বঙলা ছপা হৰফ পুৰণি বঙলা পুথিৰ লিপিৰপৰাও বহুতোখিনি পৰিৱৰ্তিত ৰূপহে। কথিত আছে যে কালীকুমাৰ ৰায় নামৰ এজন লোকৰ হাতৰ আখৰ বৰ ধুনীয়া আছিল কাৰণে তেওঁৰ হাতৰ লেখাৰপৰা পঞ্চানন কৰ্মকাৰ আদিয়ে মুদ্ৰণাঙ্কৰ গঢ় গ্ৰহণ কৰিছিল। অনকালে, আৰু এটা কথা আমাৰ চকুত পৰে। সেয়া হ’ল পুৰণি অসমীয়া লিপিৰ তিনিটা জনাজাত শৈলীৰ ভিতৰত বিশেষকৈ বামুনীয়া বোলাটিৰ লগত পুৰণি বঙলা লিপিৰ নিকট সাদৃশ্য। আমাৰ পেট-কটা ৰ বংগত অচিনাকি নহয়, ‘শ্ৰীকৃষ্ণ-কীৰ্ত্তন’ পুথিৰপৰা আৰম্ভ কৰি ঊনবিংশ শতিকাৰ চিঠি-পত্ৰলৈকে বঙলাত এই আখৰটো দেখা পোৱা যায়। ১৭৮৬ ছনৰ কলিকতা গেজেটৰ ছপা কথাৰ মাজতো এই ৰ বিৰাজমান (*The Calcutta Gazette or Oriental Advertiser*, Vol. V, No.114, 6 May 1786) দেখা পাইছোঁ। কোনো কোনো বাঙালীয়ে আকৌ আমাৰ ৰ-ৰ ঠাইত ৱ ব্যৱহাৰ কৰিছিল ১৮১৩ পৰ্যন্ত। ১৭৮৭ জুনৰ এখন চিঠিত একেটা শব্দতে ৰ-ৰ (= ৰ) দুইটা লেখা পাইছোঁ—‘খিদিৰপুৰ’।

১৪৯৭ত ভাৰতবৰ্ষলৈ পোৰ্তুগীজসকলে প্ৰথম মুদ্ৰণযন্ত্ৰ আনি গোৱাত স্থাপন কৰে আৰু ১৫৫৭ত তেওঁলোকৰ ভাষাৰ এখন কিতাপ ৰোমান হৰফত ছপা কৰে।

১. মই নিজে এই কালৰ ছপা বঙলা আৰু এই অসমীয়া (“ধৰ্মপুস্তক”ৰ) হৰফবোৰ ভালকৈ মিলাই চাবৰ সুবিধা কৰিব পৰা নাই। কিন্তু লিপিৰ ক্ষেত্ৰত আন এজন সমীক্ষকৰ ভাষাত হ’লে “ঊনবিংশ শতিকাৰ আদি ভাগত যান্ত্ৰিক সুবিধাৰ অৰ্থে খুঁটান মিছনেৰীয়ে শ্ৰীৰামপুৰত ব্যৱহৃত বাংলা লিপিকে অসমীয়া বাইবেল ছপাবলৈ ব্যৱহাৰ কৰিবলৈ ধৰিলে। প্ৰাচীন বাংলা লিপি আৰু অসমীয়া লিপিৰ মাজত ঘাইকৈ যুক্তাঙ্কৰসমূহত বহুতো পাৰ্থক্য আছিল। ১৮১৩ চনত প্ৰকাশিত অসমীয়া ভাষাৰ প্ৰথম ছপা পুথি বাইবেলত হৰফ বঙলা লিপিকে ব্যৱহাৰ কৰিছিল। কিন্তু ১৮৩০ চনত প্ৰকাশিত বাইবেলত যুক্তাঙ্কৰসমূহ অসমীয়া প্ৰাচীন লিপিৰ আৰ্হিত কটা হৈছিল। কিন্তু পিছলৈ এই আৰ্হি এৰি সম্পূৰ্ণ বঙলা লিপিকে ব্যৱহাৰ কৰিবলৈ ধৰে। সেয়েহে আধুনিক লিপিত পাৰ্গত মানুহ এজনেও এতিয়া পুৰণি অসমীয়া লিপিৰে লিখা পুথি পঢ়িব নোহোৱা বা পঢ়িবলৈ টান পায়” (দীলা গগৈ, ‘সম্ভৱৰ সংস্কৃতি : অসমীয়া’, ‘অসম বাণী’, কপালী জয়ন্তী আৰু বিহু সংখ্যা, (১৯৭৯)।

অভাৱতীয় ভাষাত হ'লেও ভাৰতত সেইখনেই প্ৰথম মুদ্ৰিত গ্ৰন্থ। ১৫৭৭ত জন গোল্ডছল্ডেছ নামে এজন স্পেনিয়াৰ্ড পাদুৰিয়ে তামিল-মালয়ালম ভাষাৰ হৰফ কৰি লৈ ছেইণ্ট ফ্ৰাঞ্চিছ জেভিয়াৰৰ *Christian Doctrine* অৰ অনুবাদ “ক্ৰীষ্টীয় বস্তুকনম” ছপা কৰে কোচিনত। ১৬৯২ত মুদ্ৰিত এখন কিতাপত বঙলা আখৰ প্ৰথম ব্যৱহৃত হৈছিল বুলি কোৱা হয়; কিন্তু এই বিষয়ে সবিশেষ জনা নাযায়। তাৰ পাছত ১৭৪৩ত ৰোমান লিপিত খ্ৰীষ্টধৰ্ম সম্পৰ্কীয় এখন বঙলা কিতাপ পোৰ্তুগালৰ লিছবনত ছপা হয়—*Crepax Xaxstrex Orth Bhed* (কৃপাৰ শাস্ত্ৰেৰ অৰ্থভেদ)। কিন্তু বঙলা তথা অসমীয়া মুদ্ৰণশিল্পৰ বিষয়ত এটা বিশেষ সাৰ্থকতাপূৰ্ণ তাৰিখ ১৭৭৮ খ্ৰীষ্টাব্দহে। ব্ৰজেন্দ্ৰনাথ বন্দ্যোপাধ্যায়ে উল্লেখ কৰা দৰে, অষ্টাদশ শতিকাৰ শেষৰ ফালে বংগদেশত ইংৰাজ শাসন সুপ্ৰতিষ্ঠা হোৱাৰ পাছত ইংৰাজসকলে এই দেশৰ ভাষা শিকাৰ প্ৰয়োজন অনুভৱ কৰিবলৈ ধৰে। এই প্ৰয়োজনৰ অনুভৱতে ৰাৰেন হেষ্টিংছে যেতিয়া গবৰ্ণৰ-জেনেৰেল, তেতিয়া নাথানিয়েল ব্ৰাছি হালহেডে বঙলা ভাষাৰ এখন ব্যাকৰণ ৰচনা কৰে। সেই কিতাপখনৰ নাম হ'ল *A Grammar of the Bengal Language*, আৰু সি লিখিত আছিল ইংৰাজীত। কিন্তু ব্যাকৰণৰ নিয়মৰ দৃষ্টান্তস্বৰূপে পুথিখনত কৃত্তিবাসৰ ৰামায়ণ, কাশীদাসৰ মহাভাৰত আৰু ভাৰতচন্দ্ৰৰ “বিদ্যাসুন্দৰ”ৰপৰা উদ্ধৃতি বহুতোখিনি দিয়া হৈছিল বঙলা আখৰেৰে। গতিকে এতিয়া ছপাৰ বঙলা হৰফৰ বিশেষ প্ৰয়োজন উপস্থিত হ'ল। ইতিপূৰ্বে বিলাতত থাকি উইলিয়াম বোল্টস নামৰ এজনে এক ফাউণ্ড্ৰি বঙলা আখৰ তৈয়াৰ কৰিবৰ প্ৰয়াস কৰিছিল, হয়; কিন্তু সেই বিষয়ত তেওঁ মুঠেই কৃতকাৰ্য নহৈছিল। এনে অৱস্থাত হেষ্টিংছে স্বয়ং কোম্পানিৰ এক চিভিলিয়ান (পাছত ছাৰ) চাৰ্লছ উইলকিন্ছক বঙলা আখৰ কাটি দিবলৈ অনুৰোধ কৰে, কাৰণ এইটো জনা আছিল যে উইলকিন্ছ পণ্ডিত ব্যক্তি, এই দেশৰ ভাষা আদি বহুতো সজ্ঞ কথাতোই তেওঁৰ ৰতি আৰু তেওঁ আপোন মনে দুই-এটা বঙলা আখৰো বটালিৰে কাটিও উলিয়াইছিল। গবৰ্ণৰ-জেনেৰেলৰ কথাত তেওঁ এতিয়া হালহেডৰ কিতাপৰ বাবে লোত আখৰ কটা, আখৰ সাঁচত ঢলা, আৰু ছপা কৰা আদি সকলো কামকেই নিজ হাতে কৰে। জৰ্জ স্মিথে সেই দেখি তেওঁক *the Caxton of India* বোলাটো যথার্থই হৈছে। ছপাৰ বঙলা হৰফ তৈয়াৰ কৰাৰ কঠিনতা আৰু উইলকিন্ছৰ কৃতিত্বৰ বিষয়ে হালহেডে ব্যাকৰণৰ ভূমিকাত প্ৰশংসা কৰি লিখিছে, “That the Bengal letter is very difficult to be imitated

in steel will be admitted by every person who shall examine the intricacies of the strokes, the unequal length and size of the characters, and the variety of their positions and combinations. It was no easy task to procure a writer accurate enough to prepare an alphabet of a similar and proportionate body throughout, and with that symmetrical exactness which is necessary to the regularity and neatness of a fount." বোল্টসৰ বঙলা ভাৰাৰ ভাল জ্ঞান আৰু লগুনৰ উদ্ভৱৰ উদ্ভৱ কাৰিকৰসকলৰ হাততে গোৱাৰ সুবিধা সম্বন্ধেও তেওঁ কোনো আৰম্ভণিতে অকৃতকাৰ্য হ'ল, (egregiously failed) সেই কথা কৈ হালহেডে কৈছে, "The active advice and even solicitation of the Governor-General prevailed upon Mr. Wilkins, who has been some years in the India Company's civil service in Bengal, to undertake a set of Bengali types. He did and his success has exceeded every expectation. In a country so remote from all connexion with European artists, he has been obliged to charge himself with all the various occupations of the Metallurgist, the Engraver, the Founder and the Printer. To the merit of invention he was compelled to add the application of personal labour. With a rapidity unknown in Europe, he surmounted all the obstacles, which necessarily clog the first rudiments of a difficult art, as well as the disadvantages of solitary experiment; and has thus singly on the first effort exhibited his work in a state of perfection, which in every part of the world has appeared to require the united improvements of different projectors, and the gradual polish of successive ages." উইলকিনছে অকলশৰীয়া পৰিশ্ৰমৰ লগত তেওঁৰ মনীষা আৰু আত্মপ্ৰয়োগ লগ লগাই অভূতপূৰ্ব মাত্ৰাৰ 'perfection' এৰে যি বঙলা ফাউণ্ড্ৰি নিৰ্মাণ কৰিলে, তাতো হয়তো "gradual polish of successive age" অৰ্থাৎ প্ৰয়োজন থাকিল। কিন্তু তেওঁৰ কৃতকাৰ্যতা পূৰ্ব ভাৰতৰ তথা অন্যত্র ভাৰতৰ সংস্কৃতিৰ নৱবিকাশৰ যে এটি প্ৰধান সোপান হ'ল, সেইটি উপলব্ধি কৰিব পাৰি। যিদিনাখন জগলি ছহৰত প্ৰতিষ্ঠিত ছপাখানাৰপৰা হালহেডৰ ৰোমান-বঙলা আখৰৰ কিতাপখন ওলাল, সেইদিনা কোনেও কাৰো ঋণত ফুচফুচাই নক'লেও, কোনেও নিজ মনতে নুগুণিলেও, আধুনিকতাৰ ফাললৈ অসমীয়ায়ো এখুজি পেলালে। উইলকিনছে ছপাখানাৰ বাবে বঙলা আখৰৰ বাবে যি আউল গুচালে, সেই আউল

লগে লগে অসমীয়া কিতাপৰ ছপা হৰফৰ বাবেও গুচিল।

হালহেডৰ ব্যাকৰণৰ পাছত সাত বছৰ ছপাৰ হৰফৰ কোনো উন্নতি নোহোৱাকৈ ১৭৮৫ত কোম্পানিৰ ছপাখানাৰপৰা জোনাথান ডানকানৰ দ্বাৰা কৃত ছাৰ ইলাইজা ইম্পেৰ সংগৃহীত ইংৰাজী ব্যৱস্থাবোৰৰ (Regulations) অনুবাদ ছপা হৈ ওলায়। ১৭৯১-৯২ত এন্. বি. এড্‌মণ্টনৰ ব্যৱস্থা (Regulations) কেইবাখনো ছপা হয়। ১৭৯৩ত হেনৰি পিট্‌ছ ফৰ্টাৰৰ দ্বাৰা কৰ্নৱালিঃশৰ ব্যৱস্থাৰ (Code) অনুবাদ আৰু 'ইঙ্গৰাজি ও বাঙ্গালি বোকেবিলৰি' প্ৰকাশিত হয়। ফৰ্সটৰ অনুবাদৰ বাবে আৱশ্যকীয় বোধ হোৱা আখৰৰ এক 'তঁৱা' উইলকিনছৰপৰা শিক্ষা লোৱা পঞ্চানন কৰ্মকাৰ নামে ত্ৰিবেণী বোলা ঠাইৰ এজন কমাৰে নিৰ্মাণ কৰি সেই আখৰ প্ৰস্তুত কৰে; তাক সকলোৰে উৎকৃষ্ট বুলি প্ৰশংসা কৰে। এই আখৰ হ'ল হালহেডৰ ব্যাকৰণৰ আখৰতকৈ দেখাতে অধিক সুন্দৰ। ১৭৯৮ চনতো কলিকতাত উইলকিনছৰ 'একটি অক্ষৰ-ঢালাইয়েৰ কাৰখানা' (letter foundry)ত শিক্ষিত লোকে আখৰ কটাৰ বিদ্যা শিকিছিল।

যি সময়ত কেৰিৰ ব্যাকৰণৰ কামত লগাব পৰাকৈ পৱিত্ৰ দেৱনাগৰী হৰফৰ ফাউণ্টৰ বাবে আৰু বঙলাৰ বাদে যিবোৰ ভাৰতীয় ভাষা তেতিয়া ছপালৈ অহা নাছিল সিহঁতৰ ফাউণ্টৰ বাবে তেওঁৰ মন হাহাকাৰ কৰি উঠিছিল, সেই সময়তে পঞ্চানন কৰ্মকাৰে শ্ৰীৰামপুৰত কামত যোগ দিলেহি। অৱশ্যে তেওঁ কেনেকৈ কেৰিৰ হাতত পৰিল, আৰু তেওঁক লৈ কোলকতাক আৰু কেৰিৰ মাজত আৰু শেহন্তত ডেনিঃশ ছৰকাৰ আৰু কলিকতা প্ৰশাসনৰ মাজত কিয় বিবাদ সংঘটিত হৈছিল, সেই কথা ইয়াত আৰু আলোচনা নকৰোঁ। ১৮০৩-০৪ত কেৰিৰ তত্ত্বাবধানত পঞ্চাননে দেৱনাগৰী হৰফৰ ফাউণ্ট তৈয়াৰ কৰে আৰু নতুন বঙলা ফাউণ্টো প্ৰস্তুত কৰে। বঙলা নিউ টেষ্টামেণ্টৰ প্ৰথম সংস্কৰণ যি আখৰত ছপা হৈছিল তাতকৈ এতিয়াৰ ফাউণ্টৰ নতুন আখৰবোৰ আকাৰত সৰু আৰু দেখিবলৈও বেছি সুন্দৰ। ১৮০৩ত নিউ টেষ্টামেণ্টৰ দ্বিতীয় সংস্কৰণ ছপা হ'বলৈ আৰম্ভ হয়। শ্ৰীৰামপুৰত তিনি বছৰমান কাম কৰাৰ পাছতে পঞ্চানন মৰে আৰু তেওঁৰ কামৰ ভাৰ তেওঁৰ দ্বাৰা প্ৰশিক্ষিত তেওঁৰ জোঁৱায়েক মনোহৰ আৰু আনসকলৰ ওপৰত পৰে।

কিছু বছৰৰ পাছত *The Friend of India* কাগজে ভাৰতীয় মুদ্ৰণকলাৰ পথ-প্ৰদৰ্শক উইলকিনছ আৰু পঞ্চাননৰ কথা শ্ৰদ্ধাৰে সোঁৱৰে। প্ৰথমজনৰ বিষয়ে কাকতখনে কৈছিল যে "he (Wilkins) originated the models, prepared the materials and shared the manual labour with the native

assistants while he directed their operations. To this fount of Bengalee types, he added others in the Nagree and Persian characters; and thus completely opened the way for the ultimate diffusion of knowledge throughout India” (জুলাই ১৮১৮)। এই কথা যোগ নিদিলেও হ’ব যে তেওঁ সংস্কৃতৰ পণ্ডিত আছিল আৰু ‘শ্ৰীমন্তগৰদগীতা’ৰ প্ৰথম ইংৰাজী অনুবাদ লিখি প্ৰকাশ কৰিছিল। পঞ্চাননৰ বিষয়ে : তেওঁ আছিল “one of the very few men who had assisted Wilkins in the fabrication of his types, applied to the missionaries at Serampore where they had resided only for a few months; and though he died in about three years, it was not till he had instructed a sufficient number of his own countrymen in the art; who, in the course of eighteen years, have prepared founts of types in fourteen Indian alphabets” (জুলাই ১৮১৮)। এয়ে থূলমূলভাৱে বঙলা আৰু আন ভাৰতীয় ভাষাৰ ছপাশাল আৰু ছপা আকৰৰ ফাউণ্টৰ আদিম ইতিহাস।^১ গুণাভিৰাম বৰুৱাই আমাৰ আত্মাৰাম শৰ্মাক ‘ছপাখানাৰ পণ্ডিত’ বুলিছে, কিন্তু কেতিয়াৰপৰা ক’ত তেওঁ এই পাণ্ডিত্য আহৰণ কৰিলে আমাৰ জনা নাই। পঞ্চাননৰ দলত যদি তেওঁ যোগ দিছিল, তাত আচৰিত মানিব লগা একো নহ’ব। শ্ৰীৰামপুৰত বঙলা ফাউণ্টৰ লগতে অন্ততঃ সংপৰীক্ষাৰ ৰূপত অসমীয়া আখৰ, বিশেষকৈ যুক্তাক্ষৰ দুই-এটা নিশ্চয় কটা বা ঢলা হৈছিল; আৰু যদি হৈছিল, আত্মাৰামেই সেইবোৰ লেখি দেখুওৱাটো অসম্ভৱ কথা নহয়। কিন্তু অতি সোনকালেই কলিকতাই অসমীয়া সুকীয়া ফাউণ্ট নকৰি বা দুই-এটাও অসমীয়া আখৰ নাঢ়ালি বঙলা ফাউণ্টৰেই সেই কাম আগুৱাটো কৰি পেলালে।

অসমৰ উত্তৰ-পূব চুকত স্থান মিছন চলাবলৈ নাথান ব্ৰাউনে বৰ্মা এৰি কলিকতালৈ আহি লগত এটা ছপাখানা আৰু ও. টি. কট্টাৰ নামে প্ৰিণ্টাৰক লগত লৈ ১২ নৱেম্বৰ ১৮৩৫ত বঙালী মাৰ্ণিৰ নাৱেৰে উজাই যাত্ৰা কৰি ২৩ মাৰ্চ ১৮৩৬ত সদিয়া পায়হি। তেওঁলোকে লগত বঙলা ফাউণ্ট, ইংৰাজী ফাউণ্ট কঢ়িয়াই আনিছিল। অসমত ছপাশাল এয়ে প্ৰথম হ’ল। ব্ৰাউন-কট্টাৰ সদিয়া এৰি জয়পুৰলৈ

১. এই বুৰঞ্জী অচিয়াণ্টতে জৰ্জ মিশ্বৰ কেৰি-মৰ্শম্যান, জে. টি. মাৰ্শমেন *The Life and Times of Carey, Marshman and Ward* (১৮৫৯-), ব্ৰজেননাথ বন্দ্যোপাধ্যায়ৰ ‘বাংলা ছপাৰ দয়াকৰ জৰুৰী’ প্ৰবন্ধ (ভাৱতবৰ্ষ, ২৫ বৰ্ষ, ১ খণ্ড, ১ সংখ্যা, আৰাঢ় ১৩৪০, পৃষ্ঠা ৬০-৬৫) আদিত আউজিব লাগিছিল।

আহোঁতে লগতে ছপাখানাও আহিল আৰু শেহত যেতিয়া তেওঁলোকৰ ঠাই হ'ল শিৱসাগৰ নগৰ, তেতিয়া দিখৌৰ পাৰৰ কেণ্টনমেন্টৰ ঠাইত বিখ্যাত শিৱসাগৰ বেণ্টিষ্ট মিছন প্ৰেছ প্ৰতিষ্ঠিত হ'ল। আমাৰ ল'ৰাকালত এই প্ৰেছৰ ঠাই লোকে আঙুলিয়াই দেখুৱাইছিল; কিন্তু কিছু দিন পাছত সেই ঠাই দিখৌৱে খহালে; তাৰ নাতিদূৰৰ খ্ৰীষ্টিয়ান মৰিশালি মাথোন আছে। এই ঠাইত দুটা মুদ্ৰায়ন্ত্ৰ আছিল বুলি জনা যায়; তাৰে এটা ১৮৮২ত ই. ডব্লিউ. ক্লৰ্কে তুলি নি নগাপৰ্বতৰ মলুঙত পাতিছিলগৈ আৰু আনটো সেই বছৰৰ শেহৰ ফালে নাজিৰাৰ আসাম কোম্পানিক বেচি দিয়া হৈছিল। উল্লেখ আছে যে জেনকিন্‌ছ ছাহাৰে পোনতেই ব্ৰাউন-কটাৰৰ ছপাখানাক এক বঙলা ফাউণ্ট দান কৰে। কলিকতাৰপৰা নাৱেৰেও ছপাৰ আখৰৰ টোপোলা শিৱসাগৰৰ ছপাশাললৈ অনা হৈছিল। ১৮৪৭ ছেপ্টেম্বৰৰ 'অকনোদই' কাকতে দুখ কৰিছে : "চপাখানাৰ আখৰ অনা নাও এখন কলিকতা মাৰ্চ মাহত এৰি, চাৰি মাহ মানৰ মূৰতহে গুআহাটি পালেহি, আৰু গুআহাটিৰ পৰা বৰ্তমান মাহৰ ৩০ তাৰিখলৈকে শিৱসাগৰ পোআই নাই।" শিৱসাগৰৰ মিছন প্ৰেছত ফাউণ্ড্ৰিৰ কাম দেখি দয়্যাম চেতিয়াইতো তাজ্জুপ মানিছিল; "আখৰ ঢলোআ যন্ত্ৰ অতি আচৰিত; তাহাৰ ভিতৰে হই আখৰ তুৰিত" (ফেব্ৰুৱাৰি ১৮৫৩)। "যেন কোন বিধি কৰি দিলে জন্ত্ৰ নিৰুপন।"

অসমত খ্ৰীষ্টিধৰ্ম-প্ৰচাৰৰ প্ৰথম প্ৰচেষ্টা

অসমৰ প্ৰথম খ্ৰীষ্টিয়ান মিছনেৰি ৰে সম্পৰ্কে এটি বিৱৰণত তেওঁক স্কট নুবুলি ইংৰাজ বোলা হৈছে। পুৰা নামটি হ'ল জেমছ ৰে। তেওঁ সৈনিকৰূপে ভাৰতবৰ্ষলৈ আহিলেও ছৰকাৰৰ পূৰ্ত বিভাগৰ ছুপাৰিণ্টেণ্ডেণ্ট হিছাপে কাম কৰিছিল কেইবছৰমান। তেওঁ ঢাকাত থকাতে ধৰ্মৰ প্ৰতি তেওঁৰ ধাউতি হয় আৰু ১৮২৭-২৮ ছনত মিছনেৰি কৰ্মত ভৰ্তি হ'বৰ অৰ্থে শ্ৰীৰামপুৰ কলেজত আবশ্যকীয় কিছু শিক্ষা লাভ কৰে। তাতে তেওঁ ধৰ্মপ্ৰচাৰৰ আজ্ঞা লাভ কৰে আৰু ১৮২৯ৰ জুলাই মাহত পত্নী আৰু কম-বয়সীয়া সন্তান এটিৰে গুৱাহাটীলৈ যাত্ৰা কৰে। 'অকনোদই'ৰ ছেপ্টেম্বৰ ১৮৫৪ৰ সংখ্যাত 'ক্ৰিষ্ণ পাল নামে প্ৰথম হিন্দু খ্ৰিষ্টিয়ানৰ বিৱৰণ' প্ৰকাশ পাইছিল। এই কৃষ্ণচন্দ্ৰ পাল হ'ল ড° কেৰিৰ দ্বাৰা ধৰ্মান্তৰিত প্ৰথম বঙালী মানুহ। তেওঁ ১৮১৩ ছনতে আহি কিছু দিন খাছিয়া পাহাৰত কৃতকাৰ্যতাৰে মিছনেৰি কাম কৰিছিল। এতিয়া শ্ৰীৰামপুৰে আশা কৰিছিল যে ৰে-ই গুৱাহাটীৰ লগতে খাছিয়া

অঞ্চলো সামৰি কাম চলাব পাৰিব। কিন্তু তেওঁক প্ৰথমবেপৰা নানা বাধা-বিঘিনিহে আশুৰি ধৰিলে আৰু শেহন্তত তেওঁৰ সৌহাৰ্ডৰ নিচিনা পত্নীকো যমে তেওঁৰপৰা কাটি লৈ গ'ল। যদিও তেওঁ চাৰিওফালে আশাকে দেখা পাইছিল, নাতিসুন্দৰ অসমীয়া নিউ টেষ্টামেণ্টখনকে বিলাইছিল বা বিক্ৰী কৰিছিল। ১৮৩৬ চনত ছজন লোকক বুৰ পোৰা (baptism) দিছিল। হঠাতে যেন পৰিস্থিতি অনুকূলৰপৰা প্ৰতিকূলত পৰিণত হ'ল। বে চাহাবৰ অনুৰোধৰ উপৰি অনুৰোধত শ্ৰীৰামপুৰৰপৰা উইলিয়াম বৰিনছনক গুৱাহাটীলৈ পঠিওৱা হয়। এওঁ সেইখিনি গালভুলি কেইবাখনো পঢ়াশালি পতা হ'ল। কিন্তু অতি সোনকালেই বেই এখন ছবকাৰী স্কুলত ষাণ্টৰি কৰিবলৈ ল'লে আৰু বৰিনছনে গুৱাহাটী এৰি থৈ ভোটানত কাম কৰিবলৈ গুচি গ'ল। ১৮৩৮ ছনৰ ৭ মাৰ্চত কেপ্টেইন জেনকিনছ আৰু বেভাৰেণ্ড বৰিনছনৰ পৰা বতৰা পোৱা গ'ল যে শ্ৰীৰামপুৰৰ মূল সমাজে মিছনৰ কেন্দ্ৰবোৰৰ দায়িত্ব এৰি দিব লাগিব, আৰু অসম আৰু আৰাকানত আমেৰিকাৰ বেপ্টিষ্টসকলক ধৰ্মপ্ৰচাৰ কৰিবলৈ দিয়া হ'ব।

ভাৰতত আমেৰিকান প্ৰোটেষ্টাণ্টসকল :

ভাৰতবৰ্ষত আমেৰিকাৰ প্ৰোটেষ্টাণ্ট সম্প্ৰদায়ৰ প্ৰচাৰকৰ প্ৰৱেশৰ পূৰ্বে সেই দেশত ধৰ্মৰ এক বিশেষ আলোড়ন উপস্থিত হৈছিল নানা ঐতিহাসিক কাৰণত। যি সময়ত ইংলেণ্ডৰ এভাঞ্জেলিকেলসকলে তেওঁলোকৰ দেশী ভাইসকলক ভাৰতত

১. এই অসমীয়া 'ধৰ্মপুস্তক'খনৰ বিষয়ে তাহানি আমাৰ গুৱাহাটীত থকা ডক্টৰ ডি.এইচ. স্বৰ্ভৰ কথাখিনি প্ৰণিধানযোগ্য : Unfortunately this was not a good translation, since it was practically unintelligible to the ordinary Assamese. In making this translation, Dr Carey had to rely entirely on an Assamese pundit who had no knowledge of Christian theology or terms with which to express it. The result was that so much Sanskrit was incorporated as to render the book useless for the purpose for which it was originally intended. It was only a very small learned group who could comprehend it, and then, all theological terms were misinterpreted as they were based entirely upon the Hindu religion" (*Baptists in Assam*, Chicago, Illinois, 1935). "The Bible produced by Carey, through interpreters, was so full of Bengali and Sanskrit words that it was practically useless" (pp. 48-f). ককা নীলমণি ফুকনেও কৈছে : "এইখন বাইবেল সংস্কৃতীয়া ভাষাত হোৱাদি হল" (অসমীয়া ভাষাত বাপটিষ্ট মিশ্যনৰ দান : মিশ্যনৰ বাৰ্ষিকীত বক্তৃতা, 'দৈনিক বাতৰি', ২৭, ফেব্ৰুৱাৰী ১৯৩৬)।

খ্রীষ্টিয়ান ধৰ্ম প্ৰচাৰ কৰাৰ আৱশ্যকতাত প্ৰত্যয় নিয়াব খুজিছিল, নব্য লোকতত্ত্ব লাভ কৰা আমেৰিকাত সেই সময়ত এই ধৰ্মৰ জাগৰণে দেখা দিছিল। দেশখনৰ ঔপনিৱেশিক ব্যৱস্থা চলি থকাতো Methodism (যাৰ মূল gospel হ'ল freewill আৰু free grace) প্ৰৱেশ কৰিছিল আৰু সি ইংলেণ্ডত যেনেকৈ, আমেৰিকাতো তেনেকৈ খ্রীষ্টিয়ান ধৰ্মত এক অভিনৱ উদ্দীপনাৰ সৃষ্টি কৰিছিল। বেপ্টিষ্টসকলৰ ধৰ্মপ্ৰচাৰৰ মনোভাৱ আৰু সেই অনুৰূপ ব্যৱস্থা-গ্ৰহণেও নব্য উৎসাহ বিস্তাৰ কৰিছিল। আমেৰিকা তথা ফ্ৰান্সৰ ৰাজনৈতিক আন্দোলনে আমেৰিকাত ইংলেণ্ড আৰু ফ্ৰান্সৰপৰা আনি যি দেৱতাকেন্দ্ৰিক আৰু নিৰীশ্বৰবাদী (deistic, atheistic) ধাৰণাৰ মৌলিক চিন্তাধাৰা প্ৰৱৰ্তন কৰিবলৈ বিচাৰিছিল আৰু আমেৰিকাৰ খ্রীষ্টধৰ্ম বিলোপ কৰাৰ সম্ভাৱনা উপস্থিত কৰিছিল, তাক ৰোধ কৰিবলৈ আৰু দেশত নাস্তিকবাদ আৰু ধৰ্মবোধ প্ৰশমিত কৰিবৰ অৰ্থে ধৰ্মনেতাসকলো এই কালত সজাগ হৈ পৰিল। মেথডিষ্ট, বেপ্টিষ্ট আৰু কংগ্ৰেগেছনেল খ্রীষ্টসম্প্ৰদায়বোৰতো নতুন এক শক্তিৰ সঞ্চাৰ দেখা পোৱা গ'ল। শিক্ষাৰ নায়কসকল আৰু ছেমুৱেল হপকিনছ আদি ঈশ্বৰতত্ত্বৰ পণ্ডিতসকলেও এই নতুন চেতনাক অভিবাদন জনালে। সমস্ত পৃথিৱীত খ্রীষ্টধৰ্মৰ প্ৰকাশৰ যোগেদি নতুন এখন জাগতিক সুখী সমাজৰ স্বপ্ন চকুৰ আগত দাঙি ধৰা হ'ল। এই নৱজাগৰণক Second Great Awakening বোলা হয়। তাৰ প্ৰবলতম ৰূপ ১৭৯৫ আৰু ১৮১২ৰ ভিতৰতে দেখা দিলে। জেফাৰ্ছনৰ ধৰ্ম-নিৰপেক্ষ মানৱতাবাদেও এই ধৰ্ম-আন্দোলনক পৰোক্ষভাৱে হ'লেও সহায় কৰিলে। দেশ কি বিদেশ, সৰ্বত্ৰ সৰ্ব মানৱৰ উপকাৰ আন্দোলনটোৰ হ'ল এটি লক্ষ্য। এই কৰিবলগীয়া উপকাৰৰ প্ৰধান উপায়-ৰূপে ধৰ্ম-প্ৰচাৰৰ আৱশ্যকতা সাব্যস্ত হ'ল। গতিকে মিছনেৰি কৰ্ম অৱশ্যজ্ঞাৰী যেন প্ৰতীয়মান হ'ল। বিভিন্ন খ্রীষ্ট-সম্প্ৰদায় গোট খাই বা সুকীয়াকৈ মিছনেৰি সমাজ সংগঠিত হ'ল, কেইবাখনো ধৰ্ম-বিষয়ক পত্ৰিকা প্ৰতিষ্ঠিত হ'ল, নতুন নতুন ধৰ্মগ্ৰন্থ ওলাল। নতুন ভৌগোলিক আৰু নৃতাত্ত্বিক জ্ঞানৰ বিকাশৰ ফলস্বৰূপে অখ্রীষ্টিয়ান জগতৰ লোক-সমাজৰ বিষয়ে চাৰিওফালে কৌতূহল বিয়পি পৰিল। ব্ৰিটিশ এভাঞ্জেলিকেলসকলৰ উৎসাহদানৰ যোগেদি ইতিমধ্যে ডক্টৰ কেৰিয়ে ভাৰতবৰ্ষত যি কৰ্মধাৰা আৰম্ভ কৰিলে, তাৰ আদৰ্শয়ো আমেৰিকানসকলৰ ধৰ্ম-প্ৰচাৰক দৃষ্টি ভাৰতৰ ফালে আকৰ্ষণ কৰিলে। ১৭৯২ৰ ২ অক্টোবৰত ইংলেণ্ডৰ কেট্টেৰিং নামৰ ঠাইত গোট খাই Baptist Society for the Propagation of the Gospel amongst the Heathen

গঠন কৰা পোন্ধৰজন ব্ৰিটিশ বেষ্টিষ্টৰ সভাত উপস্থিত থকা ফিলাডেলফিয়াৰ পেস্টৰ ডক্টৰ উইলিয়াম ষ্টাফ্টনে তিনি বছৰ পিছত দেশলৈ ঘূৰি আহিও কেবিৰ লগত সংযোগ ৰাখিছিল, কেবিৰ কামৰ কাৰণে অৰ্থ সংগ্ৰহ কৰিছিল আৰু কেবিৰ সমৰ্থন কৰি *Baptist Mission in India* নামে এখন কিতাপ প্ৰকাশৰ যোগে প্ৰচাৰ কৰিছিল। এইদৰে ভাৰতত ব্ৰিটিশ বেষ্টিষ্টৰ কৰ্মৰ বাবে আমেৰিকাৰ মন আৰু ধন উদাৰ হৈ পৰিছিল। কেবিৰ *Enquiry into the Obligation....* পুস্তিকাখনৰ বহল প্ৰচাৰ হ'ল। ১৮১০ চনত কংগ্ৰেগেছনেলিষ্টসকলৰ যত্নত American Board of Commissioners for Foreign Missions প্ৰতিষ্ঠিত হ'ল, আৰু বেষ্টিষ্টসকলে লুথাৰ ৰাইচ্, আডনিৰাম জুডছন আৰু এন্. জুডছনক ভাৰতলৈ পঠিওৱাত সহায় কৰিবলৈ তিনি হেজাৰ ডলাৰ সংগ্ৰহ কৰিলে। American Board এও সমস্ত দেশৰপৰা অশেষ দান-বৰঙণি পালে। ১৮১০ৰ জুনতে আডনিৰাম জুডছন, ছেমুৱেল জে. মিলছ, ছেমুৱেল নট আৰু ছেমুৱেল নেৱেলে বোৰ্ডক এক বিদেশী মিছন প্ৰতিষ্ঠা কৰিবলৈ আৰু তেওঁলোকক মিছনেৰিকপে পঠিয়াবলৈ টানি ধৰে। ১৮১২ৰ ফেব্ৰুৱাৰীত জুডছন, নট নেৱেল, লুথাৰ ৰাইচ্ আৰু গৰ্ডন হল—এই পাঁচোজন মিছনেৰিকপে আঞ্জাথাপ্ত (ordained) হ'ল। সেই মাহৰ ভিতৰতে সপৰিবাৰে জুডছন আৰু নেৱেল এখন জাহাজত আৰু আন এখনত ৰাইচ্ আৰু সপৰিবাৰে হল আৰু নটে ভাৰতলৈ যাত্ৰা কৰে।

সপৰিবাৰে জুডছন আৰু নেৱেল ১৭ জুনত কলিকতা পোৱাৰ লগে লগে ইষ্ট ইণ্ডিয়া কোম্পানিৰ ছৰকাৰে তেওঁলোকক যি জাহাজত আহিছিল সেইখনতে আমেৰিকালৈ প্ৰত্যাবৰ্তন কৰিবলৈ কঠোৰ আদেশ জাৰি কৰিলে : তেওঁলোক ঘূৰি যাবৰ বাবে আন কি জাহাজঘাটত জাহাজখন ঘূৰি যাবলৈ নিদিয়াকৈ ৰাখি দিয়া হৈছিল। শ্ৰীৰামপুৰৰ মিছনেৰিসকলে দুই দম্পতিক আদৰ-অভ্যৰ্থনা কৰি ৰাখি তেওঁলোকৰ হৈ কোম্পানি ছৰকাৰক নানা ধৰণে খাটনি ধৰিবলৈ লাগিল। তাৰ ফলত আগৰ কঠোৰ আদেশ সামান্য শিথিল কৰি তেওঁলোকক কোম্পানিৰ ৰাজ্যৰ বাহিৰে আন যেই কোনো ঠাইলৈ যাবলৈ অনুমতি দিয়া হ'ল। ২ আগষ্টত কলিকতা পোৱা আন তিনিজন মিছনেৰিক কোম্পানিয়ে শান্তি নিদি, মাথোন কেইমাহমানলৈ কলিকতাত ৰ'বলৈ অনুমতি দিলে। গতিকে তেওঁলোক গ'ল বোম্বাইলৈ, য'ত আৰম্ভতে ঘোৰ আতঙ্ক ভোগ কৰিবলগীয়া হৈছিল যদিও ১৮১৩ৰ চাৰ্টাৰ এণ্টৰ পিছত তেওঁলোকৰ কামত কোনো অসুবিধা নৰ'ল। ইতিমধ্যে আইল্ অব্ ফ্ৰাঞ্চলৈ

আঁতৰি যোৱা নেৱেল আহি তেওঁলোকৰ লগত যুক্ত হ'ল। এইদৰে ভাৰতত প্ৰথম আমেৰিকান মিছনৰ কাম চুৰু হ'ল। সোনকালেই মৰাঠী ভাষাত বাইবেল প্ৰস্তুত কৰা হ'ল আৰু কেইবাখনো স্কুল প্ৰতিষ্ঠিত হ'ল।

জুড়ছন আৰু ৰাইচ্ কলিকতা পোৱাৰ পিছত ড° কেৰিৰ সংগী ড° উইলিয়াম ৱাৰ্ডৰপৰা 'বুৰ পোৱা' লাভ কৰি তেওঁলোক দুয়ো বেপ্টিষ্ট হ'ল আৰু দুয়ো গৈ ব্ৰহ্মদেশত আমেৰিকান বেপ্টিষ্ট মিছন প্ৰতিষ্ঠা কৰিলেগৈ। জুড়ছনে ১৮১৩ৰপৰা ১৮৫০লৈকে বেংগুনতে কাম কৰি নিজৰ সুযশস্যা স্থাপন কৰিলে। তেওঁ এখন ইংৰাজী-মান অভিধান, এখন মান ভাষাৰ ব্যাকৰণ আৰু মান ভাষাত বাইবেলৰ অনুবাদ প্ৰণয়ন কৰে। আমেৰিকালৈ ঘূৰি গৈ ৰাইচে দেশত মিছনেৰি কাৰ্যৰ বাবে সহায়-সহযোগ আগ বঢ়াবলৈ ধৰে।

১৮৩০ ছনৰপৰা অধিকতৰভাৱে আমেৰিকাৰপৰা ভাৰতলৈ মিছনেৰি আহিবলৈ ধৰে। ১৮৩৩ ছনত প্ৰেছ্বিটাৰিয়ান্ সম্প্ৰদায়ৰ দুজন প্ৰতিনিধি ভাৰতলৈ আহি পঞ্জাবত ধৰ্মপ্ৰচাৰ আৰু ইংৰাজী-শিক্ষা বিস্তাৰত ব্ৰতী হয়। ১৮৭০ ছনৰ ভিতৰত পূৰ্বৰ এলাহাবাদৰপৰা পশ্চিমৰ পেশৱাৰলৈকে তেওঁলোকৰ বহুতোবোৰ মিছন-কেন্দ্ৰ প্ৰতিষ্ঠিত হয়। ১৮৪০ ছনত আমেৰিকান বেপ্টিষ্টসকলে তেতিয়া মাদ্ৰাজৰ (এতিয়া অন্ধ্ৰ প্ৰদেশৰ) নীলুৰত আৰু পাছৰ বছৰত আমেৰিকান লুথাৰান্সকলে একে প্ৰদেশৰ গুস্তৰত মিছন পাতি বহে। ১৮৫৪ৰ চিপাহী বিদ্ৰোহৰ আগে আগে মেথডিষ্ট এপিষ্টোপেল্ চাৰ্চৰ পক্ষৰপৰা বেৰেইলীত ধৰ্মকেন্দ্ৰ প্ৰতিষ্ঠা কৰা হয়; চিপাহী বিদ্ৰোহৰ কালত তেওঁলোকৰ কাম প্ৰায় বন্ধ হ'লেও শান্তি আহিলত বৰ্তমান উত্তৰ প্ৰদেশৰ বহুতোবোৰ গুৰুত্বপূৰ্ণ কেন্দ্ৰত মেথডিষ্টৰ প্ৰচাৰ হ'বলৈ ধৰে। আমেৰিকাৰ ইউনিটেৰিয়ানসকল ভাৰতৰ প্ৰতি আকৃষ্ট হৈছিল বিশেষকৈ ৰাজা ৰামমোহন ৰায়ৰ কাৰ্যকলাপৰ কথা পঢ়ি; তেওঁলোকৰ এজন মিছনেৰি আহি কলিকতাত ১৮৫৫-৮৬ ছনৰ কালছোৱা শিক্ষা আৰু ধৰ্মৰ কামত প্ৰবৃত্ত থাকে; শেহন্তত তেওঁলোকৰ মিছন ব্ৰাহ্ম সমাজ আন্দোলনত লীন হৈ পৰে। এইদৰে ১৮১৩ৰপৰা আধা শতিকাৰ ভিতৰত আমেৰিকাৰ প্ৰোটেষ্টাণ্টসকল বোম্বাই, মাদ্ৰাজ দুই প্ৰেছিডেঞ্চি, পঞ্জাব, উত্তৰ প্ৰদেশ, তেতিয়াৰ উত্তৰ-পশ্চিম সীমান্ত প্ৰদেশ আৰু অসমত প্ৰধানকৈ আৰু অন্যত্ৰ বহুলভাৱে বিয়পি পৰে।

চীন দেশৰ স্বৰ্ণদ্বাৰ আৰু খানসকলৰ অৱস্থিতিৰ অনুসন্ধানত অসমত

বেণ্টিষ্টসকল : সদিয়াত শ্বান মিছন

১৮৩৬ৰ ২৩ মাৰ্চ তাৰিখে, সপৰিবাৰে দুজন আমেৰিকান বেণ্টিষ্ট সদিয়া পায়হি—ডক্টৰ নাথান ব্ৰাউন (ব্ৰাউন—‘অকনোদই’) আৰু ওলিভাৰ টি. কট্ৰাৰ। অসমত এই বেণ্টিষ্টসকলৰ ইতিহাসলৈ যদি চাওঁ—কেনেকৈ তেওঁলোকে অসমীয়াৰ মাজত সোমাই অসমীয়া ভাষা শিকি, সেই আধুনিক ভাষাত সাহিত্য, সাংবাদিকতা আৰু শিক্ষা নিৰ্মাণ কৰিলে; কেনেকৈ তেওঁলোকে শিক্ষাৰ আৰু প্ৰাশাসনিক ভাষা-ৰূপে বহিষ্কৃত অসমীয়া ভাষাৰ হকে পোনতে অকলশৰীয়া ঢেকিয়াল ফুকনেৰে লগ লাগি, আৰু ফুকনৰ পৰিকল্পিত চেণ্টা আৰু মিলছ ছাহাবৰ কৰ্তৃত্বপূৰ্ণ অনুমোদন বিফলীকৃত হোৱাৰ পিছত এক আন্দোলনৰ মুখ্য নেতাৰ ভূমিকা লৈ ভাষাটোৰ পুনঃসংস্থাপনৰ বাবে যুঁজিছিল আৰু সিবাৰহে যুদ্ধত জয় লাভ কৰিছিল—; তেতিয়া হ’লে এইটো ৰহস্যজনক কথা হৈ পৰিব যে Celestial Empire খেহ বা চীন দেশত ধৰ্মপ্ৰচাৰ প্ৰবেশ কৰাবৰ উপায়ৰূপে আৰু উত্তৰ বৰ্মা আৰু দক্ষিণ চীনৰ শ্বান জনজাতিসকলৰ মাজত গৈ সোমাবৰ পথৰূপেহে অসমলৈ বেণ্টিষ্ট মিছন আহিছিল আৰু, আন কি, সেই মিছনক Mission to Shans বুলি নামকৰণ কৰা হৈছিল।’ তেওঁলোকৰ অসম-আগমনৰ ফলদৃষ্টিৰপৰা কিন্তু আমাৰ সদায় ভাব হৈ আহিছে অসমীয়া ভাষাৰ পৰিত্ৰাণায় মাথোন সেই মিছনক সিবিলাকৰ ঈশ্বৰে যেন প্ৰেৰণ কৰিছিল। প্ৰকৃততে এই আগমন কেইবাটাও সৰু-বৰ ঐতিহাসিক ঘটনাৰ ফল। ১৮২৯ চনত ব্ৰিটিশ বেণ্টিষ্টসকলে তেতিয়াৰ ব্ৰহ্মপুত্ৰ উপত্যকাৰ মুখ্য আয়ুক্ত ডেভিড্ স্কটৰ অনুমতিৰে গুৱাহাটীত যি কাম আৰম্ভ কৰিছিল, সি লেলাই-খেন্দাই আঠ বছৰেই চলিল কি নচলিল! সিও ফলৰ ঘৰত ৰাখি থৈ গ’ল এক ব্যৰ্থতাৰ শূন্য! তাৰপৰা বোধ হয় সকলোৰে অনুমান হ’ল অসমীয়াৰ মাজত খ্ৰীষ্টধৰ্ম নপ্ৰৱৰ্ত্তিব। আনফালে, সদিয়াত নতুন বস্তু চাহ-বাৰী পাতি চাহপাতৰ খেতিত সংপৰীক্ষা চলাই থকা ব্ৰিটিশ কৰ্মচাৰী চি. এ. ব্ৰুচে আৰু তেওঁৰ পত্নীয়ে সেই

১. এই প্ৰসঙ্গত আমাৰ মনলৈ আহে যে পুৰণি কালত “দিখিজৰী মুচলিম বীৰসকলে অসম ৰাজ্যক ডিঙাত আৰু চীন দেশলৈ সোমোৱা দুৰাৰ বুলি বিবেচনা কৰিছিল” আৰু সপ্তদশ শতিকাৰ সপ্তম দশকত অসম ৰাজ্য আক্ৰমণ কৰা মীৰ জুমলায়ো ভাবিছিল, অসম জয় কৰি তেওঁ চীন সাম্ৰাজ্য আক্ৰমণ কৰিব (সুৰ্বক্ষুমাৰ ছুঞা, মীৰজুমলাৰ অসম আক্ৰমণ, ১৯৫৬, পৃষ্ঠা ২২)। মন কৰিবলগীয়া যে মহম্মদ বিন বখতিয়াৰ খিলজীয়ে কামৰূপ চেৰাই গৈয়ে চীনৰ দক্ষিণৰ ডিঙাত (প্ৰাচীন ভোটদেশ) আক্ৰমণ কৰিছিল আৰু তাৰপৰা ঘূৰি আহোঁতেই কামৰূপত তেওঁৰ সৈন্য শাকে ‘ভূবগ-মুখেণে মধুমাল-ব্ৰয়োলশে’ (১১২৭ শকৰ ১৩ চ’তন্ত) ‘কৰমায়ৰু :’ (কৰপ্ৰাপ্ত হ’ল)।

অঞ্চলৰ খামটি আৰু চিংফৌ জনজাতিৰ বিষয়ত বিশেষ চিন্তা কৰিছিল। তেওঁলোকৰ ধাৰণা আছিল সেই দুই জনজাতি বৰ্মাৰ স্থানসকলৰ লগত বিশেষভাৱে সংশ্লিষ্ট। ক্ৰমে সিসকলৰ মাজত পঢ়াশালি পাতি হেনো ধৰ্মও প্ৰচাৰ কৰিছিল আৰু সেই দিশত সম্ভাৱনা সম্পৰ্কে অসমত গবৰ্ণৰ জেনেৰেলৰ এজেন্ট আৰু আয়ুক্ত এফ. জেন্কিন্স্‌ছ ছাহাবক সজাগ কৰি দিছিল। জেন্কিন্স্‌ছে বেপ্টিষ্টসকলক খামটি-চিংফৌৰ মাজত ধৰ্ম প্ৰচাৰ কৰিবলৈ নিমন্ত্ৰণ কৰি কলিকতাত থকা বংগৰ চিভিল ছাৰ্ভিচৰ মিষ্টাৰ ট্ৰেভেলিয়ানলৈ চিঠি লেখিলে। তেওঁ ইয়াকো জনালে বোলে, বেংগুনত বেপ্টিষ্টসকলে আভা ছৰকাৰৰপৰা যিবোৰ আত্মকাল পাইছে, সেই আত্মকালৰপৰা ইয়াত মুক্ত থাকিব পাৰিব, বৰং ইয়াত ছৰকাৰৰপৰা সুৰক্ষাকে লাভ কৰিব। তেওঁ দঢ়াই ক'লে যে ইয়ালৈ অহা মিছনেৰিৰ সুবিধাৰ কাৰণে তেওঁৰ যত্নৰ ক্ৰটি নহ'ব :

“You may mention that I will subscribe 1,000 rupees, if a family is settled as a mission at Sadiya; and whenever they have had a press at work for six months I will be happy to double that sum if I remain in charge of the province.” ইংৰাজ বেপ্টিষ্ট মিছনৰ সম্পাদক উইলিয়াম এইচ. পিয়াৰ্চে আমেৰিকাৰ বোৰ্ডলৈ জেন্কিন্স্‌ছৰ এই উপযাচি দিয়া উদাৰ সহায়ৰ কথাৰে উৎসাহজনকভাৱে চিঠি দিলে। এই সময়ত বেংগুনৰ বেপ্টিষ্টসকল এক সমস্যা-সংকুল অৱস্থাত পৰি আছিল। তেওঁলোকে জেন্কিন্স্‌ছৰ সহায় আগ বঢ়োৱা আহ্বানতে তেওঁলোকৰ সমস্যাৰ সমাধান দেখা পালে। গতিকে যেতিয়া আমেৰিকাৰ বোৰ্ডে মৌলমেইনত থকা বেপ্টিষ্টসকললৈ এই প্ৰস্তাৱৰ কথা লেখিলে, তেতিয়া তাত নতুন উদ্দীপনাৰ সঞ্চাৰ হ'ল। ১৮০৭ ছনতে ৰবাৰ্ট মৰিছন নামৰ ইংৰাজ মিছনেৰি চীন দেশৰ পূব সাগৰ উপকূলস্থ কেণ্টন ছহৰলৈ গৈছিল, কিন্তু চীনাৰসকলৰ অত্যন্ত সন্দেহৰ মাজত ধৰ্মপ্ৰচাৰ কাৰ্য কৰিব নোৱাৰিছিল। তেওঁ লেখা পুথিয়েহে পাশ্চাত্যৰ খ্ৰীষ্টিয়ানসকলৰ মাজত চীন সম্পৰ্কে আশা জাগৰুক কৰি ৰাখিছিল। ১৮৩৩ ছনত মৌলমেইনৰপৰা শ্যামদেশত কাম কৰিবলৈ বেংককলৈ জন্ টেইলৰ্ জোনছক পঠোৱা হয়। তেওঁ পাছত যোগ দিয়া আনসকলেৰে বেংককৰ চীনা আৰু শ্যামসকলৰ মাজত কামত প্ৰবৃত্ত হয়। চীনৰ পূব উপকূলত চীনাৰসকলৰপৰা বাধা পাই মিছনেৰিসকলে দক্ষিণ ফালৰপৰা চীন সোমোৱাৰ সুকণ্ঠা বিচাৰি পাবৰ আশাত আছিল। উত্তৰ থাইলেণ্ডৰ ওপৰে তেনে বাট নোলাব বুলিয়ে জোনছৰ ধাৰণা হৈছিল। গতিকে, বৰ্মাকে ভিত্তি কৰি এক-চীম মিছনৰ কামৰ সম্ভাৱনা জুমি চাবলৈ আমেৰিকাৰ বোৰ্ডে বৰ্মা মিছনক নিৰ্দেশ দিলে। কিন্তু এনে অভিযানত

আগৰেপৰা বৰ্মা ছৰকাৰৰ বাধা চলি আহিছে। কিছু বছৰপৰা উত্তৰ বৰ্মাৰ স্থান জনজাতিবোৰৰ মাজত মিছনেৰিসকলে কাম কৰিবলৈ বিচাৰি আহিছে, কিন্তু তাতো বাধা পৰি আছে। গতিকে থাইলেণ্ডৰপৰা চীন প্ৰৱেশ কৰা যেনেকৈ অসম্ভৱ, বৰ্মাৰপৰা সোমোৱাও সমানে দুৰূহ। সদিয়া, উত্তৰ বৰ্মা আৰু দক্ষিণ চীনৰ মাজৰ দুৰ্গম-দুস্পাৰ বাট-পথৰ ভূগোল আৰু সেইবোৰ ঠাইৰ লোকৰ ভাষা সম্পৰ্কে তেতিয়াও কাৰো স্পষ্ট ধাৰণা নাছিল। অসমৰ খামটি আৰু উত্তৰ-পূব বৰ্মাৰ চিংফৌৰ (আজি-কালি যাক জিং-পাও বা কাচিন বোলা হয়)। ভাষাৰ মাজত পাৰ্থক্য নাছিল বুলি আন কি জেন্কিন্ছেও ভাৰসা দিছিল। ভূগোল আৰু ভাষাতত্ত্বৰ এই অসম্পূৰ্ণ জ্ঞান সত্ত্বেও ট্ৰেভেলিয়ান আৰু পিয়াৰ্চে বৰ্মা মিছনক চীনা আৰু উত্তৰ-বৰ্মাৰ স্থানসকলৰ মাজত মিছন প্ৰতিষ্ঠা কৰাৰ আশাৰে ব্যক্তিগত পত্ৰত সদিয়ালৈ আহিবলৈ উদগাবলৈ ধৰিলে। এই উদগনিয়ৈ এনে কাম কৰিলে যে নাথান ব্ৰাউন বোলা এজন মিছনেৰি আহিবলৈ প্ৰস্তুত হ'লৈই; আৰু সদিয়াত কাৰ্যসূচী উদ্বোধন কৰা প্ৰস্তাৱ আগত লৈ ৰেভাৰেণ্ড আডনিৰাম জুড্‌ছনে সহৰ্ষে লেখিছে : "My heart leaps for joy and glows with gratitude and praise to God, when I think of brother Jones at Bangkok, in the northern extremity of the continent, and brother Brown at Sadiya in Assam, on the frontiers of China—immensely distant points, —and of all the intervening stations, Ava, Rangoon, Kyook-Phyoo, Maulmein, and Tavoy, and the churches and schools that are springing up in every station and throughout the Karen wilderness. Happy lot, to live in these days!" এইদৰে উত্তৰ বৰ্মাৰ ওপৰে অসমৰপৰা চীনলৈ খ্ৰীষ্টিধৰ্মৰ ৰাজপথ নিৰ্মাণৰ পৰিকল্পনা যে দিবাস্বপ্নহে, সেই কথা কিন্তু সদিয়াত কাম আৰম্ভ নকৰালৈকে বুজ পোৱা নগৈছিল।

১৬ ডিচেম্বৰ ১৮৩৪ তাৰিখে বোৰ্ডে জেন্কিন্ছৰ নিমন্ত্ৰণ সাদৰে গ্ৰহণ কৰি তেওঁলৈ চিঠি দিলে আৰু নাথান ব্ৰাউনক এই কামৰ বাবে নিয়োগ কৰা হৈছে বুলিও জনালে। ব্ৰাউনৰ গুণ বৰ্ণনা কৰি কোৱা হ'ল যে তেওঁৰ মূল বৈশিষ্ট্য হ'ল "strict integrity, enlarged views and truly Christian kindness." সদিয়াক কেন্দ্ৰ কৰি আন্তৰ্জাতিক ধৰ্মপথ প্ৰতিষ্ঠা কৰিবৰ আশাৰে ব্ৰাউন যাত্ৰাৰ বাবে সাজু হ'ল। আমেৰিকা আৰু ভাৰতৰ খ্ৰীষ্টিয়ানসকলে দান-বৰঙণি আগ বঢ়ালে। লগত এটা ছপাখানা আনিলে জেন্কিন্ছে তেওঁৰ প্ৰতিশ্ৰুত সাহায্য দুগুণ কৰিব

বোলা বাবে আৰু সদিয়াত কাম কৰিবলৈ হ'লে নতুন পুথি প্ৰণয়ন আৰু মুদ্ৰণৰ প্ৰয়োজনীয়তা আৰু ওচৰত পাব পৰা কোনো মুদ্ৰণযন্ত্ৰ নথকা কথাটো বিবেচনা কৰি এক ছপাশাল আৰু সেই ছপাশাল চলাবৰ কাৰণে তাৰ মূৰিয়াল কৰি ওলিভাৰ টি. কট্টাৰক নাথান ব্ৰাউনৰ লগত দিয়া হ'ল। ২০ নবেম্বৰ ১৮৩৫ তাৰিখে সপৰিবাৰে ব্ৰাউন আৰু কট্টাৰে তিনিখন বঙালী মাৰিৰ নাবত বয়-বস্তু লৈ ব্ৰহ্মপুত্ৰইদি উজাই যাত্ৰা কৰিলে। তেওঁলোকে ১৮৩৬ৰ ১৮ জানুৱাৰীত গুৱাহাটী পাই চাৰি মাহৰ ভ্ৰমণ সম্পূৰ্ণ কৰি ২৩ মাৰ্চত সদিয়াত প্ৰৱেশ কৰিলে। তেতিয়া খামটিসকলৰ লগত ৰণ লাগি যেন কোৱাই কা নকৰা জিলীয়ে জা নকৰা সদিয়া-পাৰে আলি হৈ আছিল। চৈখোৱাঘাটতে ব্ৰাউনে দেখা পাইছিল চীনদেশৰপৰা হেজাৰ হেজাৰ চাহৰ পুলি ৰোৱা চাহ-বাৰীৰ পাতনি। খামটি ৰণত আহত কেপ্টেইন চাৰ্লচ্ কলিকতালৈ যোৱা বাবে মিছনেৰিসকলক তেওঁৰ বঙলাতে ঠাই দিয়া হ'ল।

মিছনৰ বিপত্তি : মৃত্যু আৰু মৃত্যু-ভয়

'স্বৰ্গীয় সাম্ৰাজ্য'ৰ স্বৰ্ণদ্বাৰ আৰু স্থান জাতিৰ অৱস্থিতিৰ মধ্যবিন্দু বুলি হামৰাও কাঢ়ি অহা সদিয়া পোৱা গ'ল; কিন্তু সদিয়াত সেইবোৰ বিভূতিহে একো পোৱা নগ'ল। যি স্থান ভাষা আৰু মান ভাষা প্ৰায় একে বুলি ধাৰণা কৰা হৈছিল, গুৱাহাটী পাওঁতে নৌ পাওঁতেই (গোৱালপাৰাতে জেন্‌কিন্‌ছে লগ লগাই দিয়া) এজন স্থান পণ্ডিতৰপৰা স্থান শিকি ব্ৰাউনে উপলব্ধি কৰিলে, সি দুই ভাষা সম্পূৰ্ণ বেলেগ। গতিকে স্থান আৰু মান ভাষা-ভাষীৰ বাবে একেটা বৃহৎ খ্ৰীষ্টিয়ান সাহিত্য-সৃষ্টিৰ স্বপ্ন থানবান হ'ল। সদিয়া পাই ব্ৰাউনে দেখিলে তেওঁলোকে বিচাৰি অহা স্থানসকলতো তাত নাই। আছে পৰ্বতবোৰৰ সিপাৰেহে। কিন্তু তেওঁ আশা এৰি নিদিলে। সদিয়াৰ কেয়োফালে অসমীয়া মানুহ পাই তেওঁলোকৰ ভাষা শুনি তেওঁৰ উপৰুৱা এটা ধাৰণা হ'ল, সেই ভাষা বঙলা ভাষাৰ উপভাষা মাথোন। কিন্তু তেৱেঁই অতি সোনকালে অসমীয়া ভাষাৰ স্বতন্ত্ৰতাৰ পক্ষে প্ৰধান অধিবক্তা হৈ পৰিল। অসমীয়া ভাষাৰ হৈ প্ৰধান ৰণুৱা সেনাপতি হৈ পৰা মাইলছ ব্ৰন্থন ১৭ জুলাই ১৮৩৭ত সদিয়া পায়হি। সপৰিবাৰে ব্ৰন্থন আৰু জেকব্ তমাছক আমেৰিকাৰ বোৰ্ডে স্থান মিছনত সদিয়াত যোগ দিবলৈ নিৰ্দেশ দিয়ে। যেতিয়া দুই পৰিয়ালে আমেৰিকাৰপৰা দীঘলীয়া যাত্ৰা কৰি কলিকতা পায়হি, তেতিয়া আগ-বাৰিষা। কলিকতাৰপৰা গুৱাহাটীলৈকে বা বিশ্বনাথলৈকে সিসকলৰ নৌযাত্ৰা ভালেই গ'ল। তাৰ পিছতে কিন্তু বাঢ়নী পানীৰ ভটীয়ায়নী সোঁতৰ বল বাঢ়িল, নাও উজাই নিয়াই

টান হ'ল আৰু ব্ৰন্থনক টান জ্বৰে ধৰিলে। শেহন্তত এনেকুৱা হ'ল যে ডিব্ৰু নৈৰ মুখ পোৱাৰ অলপ আগতে বাঙালী মাখিৰ বৰ নাও ৰাখি এখন সৰু নাৱত জেকব্ তমাছক সদিয়াৰপৰা দৰব-পাতি আনিবলৈ পঠিয়াই দিব লগা হ'ল। তমাছৰ নাও নৈৰ গৰাৰ দাঁতিয়ে দাঁতিয়ে বাই যাওঁতে দুৰ্ভাগ্যবশতঃ পাৰৰ দুজোপা বৰগছ উভাল খাই পৰি তমাছক হেঁচা মাৰি ধৰি মাৰি পেলালে। বাকী নৱাগন্তসকল ১৭ জুলাই ১৮৩৭ তাৰিখে সদিয়া পালেগৈ। এটা বিবাদৰ ছায়াই সকলোকে আৱৰি ৰাখিলে। ইফালে সদিয়াত খামটি আৰু চিংফৌৰ আক্ৰমণ আৰম্ভ হ'ল—যদিও মিছনেৰিসকলে খামটি আৰু চিংফৌ ভাষা শিকি পুথি ৰচনা কৰাৰ দিহা কৰিছিল, শ্ৰীমতী ব্ৰাউন আৰু শ্ৰীমতী কট্টাৰে অসমীয়া পঢ়ুওৱা এখন পঢ়াশালিও খুলি লৈছিল। যেতিয়া খামটিয়ে ১৮৩৯ৰ ২৮ জানুৱাৰী তাৰিখে কৰ্ণেল আডাম হোৱাইটক বধ কৰিলে, আতংকৰ মাজত থাকি সদিয়াৰ মিছন পৰিত্যাগ কৰাৰ কথাকে মিছনেৰিসকলে শেষ পথকণ্ঠে দেখা পালে। ব্ৰন্থন আৰু শ্ৰীমতী ব্ৰন্থনে এপ্ৰিলত (১৮৩৮) সদিয়া এৰি জয়পুৰত কেন্দ্ৰ পাতিছিলগৈ 'পূব নগা' সকলৰ মাজত কাম আৰম্ভ কৰিবৰ উদ্দেশ্য। ব্ৰাউন আদিয়েও ১২ মে ১৮৩৯ তাৰিখে ছপাশাল আদি সকলো বস্তু-বাহানিৰে জয়পুৰ বুলি যাত্ৰা কৰিলে। সদিয়াৰ স্থান মিছনৰ ইমানতে অন্ত পৰিল।

ব্ৰন্থনে দেখা পালে, জয়পুৰৰপৰাও চিংফৌৰে সম্পৰ্ক ৰখা সম্ভৱ নহ'ব। কিন্তু নামচণ্ডীয়াসকলৰ (নষ্টে) লগত তেওঁৰ পৰিচয়ে তেওঁৰ মনত স্থান মিছনৰ শেষ আশা এটি পুহি ৰাখিছিল। ভাষাতত্ত্বৰ বিশেষজ্ঞ তেওঁ নষ্টে ভাষাৰ এখন স্পেলিং বুক (বৰ্ণ-পৰিচয়) আৰু কেটেকিজম (প্ৰশ্নোত্তৰমালা) লিখি উলিয়ালে। তেওঁৰ কামত ব্ৰিটিশ সেনাধ্যক্ষ কেপ্টেইন হানে আৰু আয়ুক্তয়ো উৎসাহ যোগাবলৈ ধৰিলে। আমেৰিকাৰ বোৰ্ডে নগাসকলৰ মাজত কামত ব্ৰন্থনক সহায় কৰিবলৈ চাইৰাছ্ বাকাৰক পাঁচিলে। তেওঁ সপৰিবাৰে যাত্ৰা কৰাৰ বেলা ব্ৰন্থনৰ ভনীয়েক ৰোডা নিজ খৰচত ককায়েকক সহায় কৰিবলৈ বুলি আহি তেওঁৰ লগ হ'ল। বাকাৰ-দম্পতি আৰু ৰোডা ব্ৰন্থন মেই মাহত জয়পুৰ পালেহি। ব্ৰন্থনে নামচাঙত থাকিবলৈ লৈছিল; ৰোডাই তেওঁৰ লগত যোগ দিছিলগৈ। বাকাৰসকল কিন্তু অসুখৰ বাবে ভৈয়ামতে ৰ'ল। আনফালে, নষ্টেৰ মাজত কামত ব্ৰন্থনে অগ্ৰসৰ হোৱাৰ কোনো আশা দেখা নাপালে। শেহান্তৰত ব্ৰাউন, কট্টাৰ, বাকাৰসকলে দৃঢ়নিশ্চিতকপে বুজিলে, স্থান মিছন বা খেহ দেশৰ দুৱাৰ মুকলি কৰাৰ মূল ধাৰণা কাৰ্য্যকৰী নহ'ব। ৮ ডিচেম্বৰৰ দিনা ৰোডাৰ মৃত্যু ঘটিল। সেয়ে হ'ল স্থান মিছনৰো মৃত্যু।

পৰ্বত এৰি ভৈয়ামলৈ, চীন-স্থান এৰি অসমীয়া সমাজলৈ দৃষ্টি

মিছনেবিসকলে পৰ্বতত আশা এৰি ব্ৰহ্মপুত্ৰ উপত্যকালৈ চকু ঘূৰালে। সেই ভৈয়ামৰ সকলো লোকে এক অসমীয়া ভাষা কয় আৰু তাত কোনো অশুদ্ধিৰ সম্ভাৱনা নাই। ব্ৰাউন, ব্ৰনছন, দুইজনেই আছিল ভাষাতত্ত্বৰ বিশেষজ্ঞ। সদিয়াত থকাতে ব্ৰাউনে অসমীয়া ভাষা আয়ত্ত কৰি তাৰ সৌন্দৰ্য উপলব্ধি কৰিছিল আৰু সেই ভাষাত কিতাপ লিখাৰ নিজস্ব পৰিকল্পনা তৰি লৈছিল। ড° কেৰিৰ অসমীয়া ‘ধৰ্ম্মপুস্তক’ দুখন বঙলা আৰু সংস্কৃত শব্দেৰে ভাৰাকান্ত হোৱা বাবে তেওঁ কামত নলগা বিধৰ বুলি বুজি, তাক সংশোধন-পৰিৱৰ্তন কৰি পাঠক-সাধাৰণে হজম কৰিব পৰা অৱস্থালৈ অনাৰো কোনো সম্ভাৱনা নেদেখি ১৮৩৮ৰ জানুৱাৰীত মূল বাইবেলৰপৰা স্বতন্ত্ৰ অনুবাদ কৰাত প্ৰবৃত্ত হ’ল আৰু তেওঁ এই দেশ পোৱাৰ ঠিক দুবছৰমানৰ ভিতৰতে ‘যিচু ষ্ট্ৰিটৰ নতুন নিয়ম’ৰ তেওঁৰ অনুবাদৰ ২৩০ পিঠি প্ৰস্তুত হ’ল; লগতে ‘মাথি-লিখিত সূভ বাত্ৰা’ৰ (The Gospel according to Matthew) তেৰটা অধ্যায়।^১ ইতিপূৰ্বে মিছনৰ সকলো প্ৰকাশনতে ৰোমান লিপি ব্যৱহাৰ কৰিবলৈ যি এটা সিদ্ধান্ত কৰা হৈছিল, তাক পৰিৱৰ্তন কৰি ছপাত যাক অসমত সৰ্বসাধাৰণে ‘বঙলা আখৰ’ বুলিছিল, অসমীয়া লিপিৰে একপ্ৰকাৰে সেই মুদ্ৰণ-ৰূপ এতিয়া ব্যৱহাৰ কৰা হ’ল; তেনে কৰা সম্ভৱ হ’ল জেনকিনছে সেই লিপিৰ টাইপ মিছনক এই সময়তে দান দিয়া বাবে।^২ মিছনে সদিয়া আৰু জয়পুৰত

১. *Baptist Missionary Magazine*-অত (১৮৩৭) ছপা হোৱা পুথি, ট্ৰেইট, পত্ৰ আদিৰ হিছাপ ধৰা হৈছে (Sword, *Baptists in Assam*, pp. 152-5):

Spelling Book in Eng., Assam & Tai, ৪৮ পিঠি ৫০০ কপি

The Alphabet and Spelling Lessons, ১৬ পিঠি ১০০ কপি

The Parables of Christ, ৩২ পিঠি ৫০০ কপি

Sermon on the Mount, ১৬ পিঠি ৫০০ কপি

Catechism in Assamese, ১৬ পিঠি ৫০০ কপি

The Alphabet, এপিঠি ১৫০ কপি

Catechism in Tai, ১৮ পিঠি ৫০০ কপি

A Hymn in Assamese, এপিঠি ১০০ কপি

Worcester's Primer in Assamese, ৫৬ পিঠি ১০০০ কপি

History of the Flood, ১৪ পিঠি ৫০০ কপি

History of the Creation, ১২ পিঠি ৫০০ কপি

২. মাজে মাজে কলিকতাবন্দী ছপাৰ আখৰ জাহাজত অনোৱা কথা ‘অকনোদই’ত প্ৰকাশ পাইছিল। মিছনৰ নিজৰ ছপাখানাতো আখৰ ঢলা যন্ত্ৰ আছিল (কেবলু আৰি ১৮৫৩)।

পতা সকলো পঢ়াশালিতে অসমীয়া মাধ্যম চলিছিল আৰু সকলোজন মিছনেৰিয়ে অসমীয়া ভাষা শিকি পেলাইছিল। বাকাৰে আদিৰেপৰা ভৈয়ামৰ অসমীয়াৰ মাজত কাম কৰা উচিত বুলি ভাবিছিল, পৰ্বতত তেওঁ কোনো আশা নেদেখিছিল। ব্ৰাউন, কট্টাৰ আৰু ব্ৰনছনে নানা কষ্ট কৰি পৰ্বতত একো লাভ কৰিব নোৱাৰিও তাত কাম এৰি দিব নুখুজিছিল। ১৮৪০ চনত বাকাৰে এম্বাহ ভৈয়ামত ঘূৰি আহি শিৱসাগৰ বা যোৰহাটলৈ মিছন তুলি নিব লাগে বুলি বিশেষ দৃঢ়তাৰে আৰু স্পষ্ট যুক্তিৰে মত প্ৰকাশ কৰিছিল, আৰু আন নহ'লেও তেওঁক শিৱসাগৰত কাম কৰিবলৈ দিবলৈ তেওঁ নেৰোঁ-পানী হৈ ধৰিছিল। এনেতে মিছনেবিসকলৰ প্ৰায় ছবছৰ বিফল চেষ্টাৰ পাছত যিজন লোক ১৮৪১ চনৰ ১৩ মেই তাৰিখে প্ৰথম খ্ৰীষ্টিয়ান ধৰ্মলৈ ধৰ্মান্তৰিত হ'ল, তেওঁ হ'ল এজন অসমীয়া ডেকা-নিধিৰাম। তেওঁ যদিও সদিয়াৰ সূত কুলৰ এক দুখীয়া পৰিয়ালৰ ল'ৰা আছিল, সেই পৰিয়ালে তেওঁক শ্ৰীমতী ব্ৰাউন আৰু কট্টাৰৰ অসমীয়া পঢ়াশালিত পঢ়িবলৈ নাম লগাই দিছিল। তেওঁ লগে লগে মিছন ছপাখানাৰ কামো কৰিছিল। পঢ়া পুথিৰ ভিতৰত থকা বিশেষ এটি ইংৰাজী প্ৰাৰ্থনা-গীত পঢ়ি খ্ৰীষ্টধৰ্মলৈ তেওঁ আকৃষ্ট হয়। তেওঁক উপস্থিত ইউৰোপীয়সকলৰ আনন্দ-কোলাহল আৰু স্থানীয় লোকৰ বিস্ময়ৰ মাজত ব্ৰনছনে জয়পুৰত বুঢ়ী দিহিং নৈত বুৰ পোৱা দিলে। এইটি কথায়ে এক খ্ৰীষ্টিয়ান অসমৰ স্বপ্ন মিছনেবিসকলৰ মনত জগাই তুলিলে।

শিৱসাগৰত ৰেপ্ৰিষ্টেটসকলৰ ধৰ্ম

শিৱসাগৰত মিছন পতাৰ সুবিধা বহুত আছিল। অঞ্চলটোৰ প্ৰজাসংখ্যা সাত লাখ। শিৱসাগৰৰপৰা জলপথে ওচৰৰ যোৰহাটলৈ যোৱাৰ কোনো অসুবিধা নাই। সি ব্ৰিটিশ সৈন্যৰ হেডকোৱাৰ্টাৰ্ছ বা ঘাই কুঠি। তাৰ লগত এজন ছাৰ্জন ৰেছিডেণ্ট-ৰূপে থাকে। মিছনৰ আৱশ্যক হ'লেই সুৰক্ষা পাব পৰা যাব। ইংৰাজী আৰু বঙলা পঢ়ুওৱা এখন ছকাৰী স্কুলো ইতিমধ্যে প্ৰতিষ্ঠিত হৈছে।

১৮৪১ৰ ২৪ মেই তাৰিখে দুপৰীয়া বেলিকা দিখৌ নৈয়েদি উজাই অহা এখন সৰু নাৰে সপৰিবাৰে বাকাৰক শিৱসাগৰ (ব্ৰাউনে সেই বছৰতে বৰ্ণাবৰ দৰে probably the largest village this side of Gauhati পোৱাই দিলে। কেই সপ্তাহমান পাছতে আন এখন নাৰে ব্ৰাউনৰ পৰিয়ালক সেই ঠাইলৈকে লৈ আহিল

ৰোগৰ চিকিৎসাৰ বাবে; তেওঁলোকো বন্ধুসকলৰ উপদেশত শিৱসাগৰতে ব'বলগীয়াত পৰিল। নগাসকলৰ সংগ এৰিবলৈ অনিচ্ছুক ব্ৰন্থনেও শিৱসাগৰত ধৰ্মৰ কাম কৰাৰ সুবিধাখিনি দেখা পালে; অৱশ্যে তেওঁ নগাসকলৰ মাজত কৰ্ম এৰি থৈ আহিলেও আশা কৰিলে যে অসমীয়াৰ মাজত ধৰ্ম-বিস্তাৰৰ যোগে এদিন নগাসকলক ঢুকি পোৱা যাব। শিৱসাগৰ পুখুৰীপাৰত মিছনেৰিসকলে তেওঁলোকৰ বঙলা কৰিলে; কেপ্টেইন হানেয়ে মিছনক শুদাম ঘৰে সৈতে তেওঁৰ ইটাৰ পকী ঘৰটো দিলে। ব্ৰাউন তেওঁৰ তৰ্জমাৰ কামত ব্যস্ত হ'ল। ডিচেম্বৰ ১১ তাৰিখে কট্টাৰ আৰু শ্ৰীমতী কট্টাৰ লগত নতুন খ্ৰীষ্টিয়ান নিধি আৰু মনটান নামে মিছন প্ৰেছত কাম কৰা আন এজন ডেকাক লগত লৈ শিৱসাগৰ পালেহি। তাতে ১৮ ডিচেম্বৰ দেওবাৰে শিৱসাগৰ বন্ধুপুখুৰীত ব্ৰাউনে মনটানক বুৰ-পোৱা দি উলাহ-আনন্দত আশা কৰিলে, "May this beautiful expanse of water, long since dedicated to the heathen deity but now consecrated to the service of Christ, be often thus honoured by the footsteps of willing converts." কিন্তু উপযাচি আহি খ্ৰীষ্টিয়ান হোৱা লোক প্ৰায় নোলালেহি। ১৮৪৫ত বৰপুখুৰীৰ ফটিক-জলে তিনিজনক নতুন ধৰ্মত শৰণ-অভিষেক কৰিলে— ৯ মাৰ্চ তাৰিখে কায়স্থ কুলৰ বাতিৰাম (পাছত বাতিৰাম দাস পেক), ১৩ জুলাইত কলিৰ নামে ধোবা, আৰু ২০ ডিচেম্বৰত বাতিৰামৰ সমধীয়া ৰাম সিং। ১৮৪১ ছনত খ্ৰীষ্টিয়ান মনটানৰ মন টিলা হোৱাত পিছ বছৰতে সেই ধৰ্মৰপৰা মুৰ-পোলোকা দিছিল, তেওঁক সমাজেও বহিষ্কাৰ কৰিছিল; ১৮৪৭ ছনত জানিবা তেওঁক পুনৰ গ্ৰহণ কৰা হয়। এইদৰে ভৈয়ামৰ অসমীয়াৰ মাজত ধৰ্মপ্ৰচাৰ কৰাৰ আঁচনি আগ নাবাটিছিল। তেতিয়াৰ হিন্দু সমাজেও নিধিৰাম বা মনটানৰ দৰে তথাকথিত নিম্ন জাতৰ লোকৰ ধৰ্মান্তৰ গ্ৰহণত বিচলিত অনুভৱ নকৰিছিল; কিন্তু বাতিৰাম দাসৰ দৰে কায়স্থ খ্ৰীষ্টিয়ান হোৱাত সমাজত যথেষ্ট আলোড়নৰ সৃষ্টি হৈছিল।

১৮৪৩ চনৰ ১৫ নবেম্বৰত কট্টাৰ আৰু শ্ৰীমতী কট্টাৰে জয়পুৰত থকা ছপাশালখন শিৱসাগৰলৈ লৈ আহিল। কিতাপ আৰু ট্ৰেই হাজাৰৰ সংখ্যাত ছপা হ'বলৈ ধৰিলে। ব্ৰাউনো তেওঁৰ অনুবাদ-কাৰ্যত আৰু নৱসৃষ্টিত মহা উৎসাহেৰে লাগি থাকিল। হানে ছাহাবে দিয়া দিখৌ-পাৰৰ পকী ঘৰত ছপাশাল নিয়মীয়াকৈ চলিল; মেজৰ জেন্কিন্ছে দিয়া বঙলা টাইপৰ ফাউণ্টটো অতি সহায়ক হ'ল। কট্টাৰ আৰু শ্ৰীমতী কট্টাৰে অলপ দিনৰ ভিতৰতে অসমীয়া মাধ্যমৰ ছখন পঢ়াশালি

পাতিলে শিৱসাগৰৰ দাঁতিকাষৰীয়া গাঁওবোৰত। স্থানীয় ৰাইজে আৰু স্কুল দাবী কৰিলে। ইতিমধ্যেই ছৰকাৰে শিৱসাগৰত হাইস্কুল এখন খুলিছিল। তাত ইংৰাজী আৰু বঙলা পঢ়ুওৱা হৈছিল। ১৮৪৬ৰ ভিতৰত শিৱসাগৰত মিছনেৰিয়ে পতা স্কুলৰ সংখ্যা হৈছিল চৈধ্য আৰু গড় হিছাপে উপস্থিত থকা ছাত্ৰৰ সংখ্যা হৈছিল ৩৮১। মিছনেৰিসকলে সৃষ্টি কৰা উৎসাহৰ মাজত গঞাসকলে নিজে স্কুল-ঘৰ সাজি নিজে শিক্ষকক দৰ্মহা দি ৰাখিছিল।

নগাঁৱত শিক্ষাৰ পথেদি নতুন পুৰুষক আঁকোৱালি ল'বৰ যত্ন

১৮৪১ ছনতে ব্ৰহ্মনে সংগীসকলৰ লগত পৰামৰ্শ কৰি নগাঁৱলৈ যাত্ৰা কৰি ২ অক্টোবৰত সেইখিনি পায়গৈ। সেই ঠাইৰ জনতা (multitudes) দেখি তেওঁ সকলোকে খ্ৰীষ্টত শৰণ দিয়াৰ আশা কৰিছিল; কিন্তু অতি সোনকালেই তেওঁৰ সেই আশা উভি গ'ল, কাৰণ তেওঁ দেখা পালে, হিন্দুসকল এই বিষয়ত একেবাৰেই উদাসীন। গতিকে তেওঁ বৰ্তমান পুৰুষত আশা এৰি নতুন পুৰুষৰপৰা সঁহাৰিৰ আশাত বিশেষকৈ দুখীয়া আৰু গৃহহীন ল'ৰা-ছোৱালীৰ বাবে এখন স্কুল খোলান ব্যৱস্থা কৰিলে। ব্ৰহ্মনৰ এই Orphan Institution-অৰ সাৰ্থকতা তেওঁ আশা কৰাতকৈ অধিকভাৱে প্ৰকট হৈ উঠিল। সমাজৰ অৱহেলিত পিতৃ-মাতৃহীনসকলে জীৱনৰ সুখৰপৰা বঞ্চিত নহ'বৰ পথ পালে; সহ-শিক্ষাৰ এই অনুষ্ঠানত স্ত্ৰী-শিক্ষাৰ এক দৃঢ় পদক্ষেপ প্ৰাথমিক চেষ্টাতে পৰিল; সকলোৱে একেলগে থকা আৰু খোৱা-বোৱাৰ ব্যৱস্থা হোৱাত জাত-বিচাৰৰপৰা মুক্ত এখন সমাজ অংকুৰিত হ'ল; অৰ্থেন ইনষ্টিটিউটৰ ছাত্ৰসকলৰ মাজৰপৰাই অসমৰ খ্ৰীষ্টিয়ান সম্প্ৰদায়ৰ আদিম পুৰুষৰ উদ্ভৱ হ'ল। পঢ়াশালিখনত প্ৰত্যক্ষভাৱে ধৰ্ম প্ৰচাৰ কৰা হোৱা নাছিল। ১৮৪৬ ছনত তাৰ ওপৰ শ্ৰেণীৰ ছাত্ৰ কিছুৰে খ্ৰীষ্টধৰ্মৰ প্ৰতি আগ্ৰহ প্ৰকাশ কৰাত মিছনেৰিসকল নগাঁৱত লগ হ'ল। শিৱসাগৰৰ মিছনেৰিসকলেও শৰণ-কামী তিনিজন লোক লৈ আহিল। সকলোকে পৰীক্ষা কৰি চাই ২৯ নবেম্বৰত দহজনক বুৰ-পোৱা দিয়া হ'ল। তাৰ পাছৰপৰা ১৮৫৬ ছনত স্কুলখন ভাঙি পেলোৱাৰ আগলৈকে তাৰ ওপৰ শ্ৰেণীৰ ছাত্ৰৰ মাজৰপৰা নতুন নতুন খ্ৰীষ্টিয়ান ওলাইছিল বছৰি বছৰি। এই কাৰ্যকলাপকে বেণ্ডিষ্টসকলে এক 'ৰিভাইভেল' বুলি জ্ঞান কৰে।

গুৱাহাটী : অসম বেণ্ডিষ্ট এছোচিয়েছন

ব্ৰহ্মপুত্ৰ উপত্যকাত কাম কৰিবৰ বাবে গুৱাহাটীখন যে এক বিশিষ্ট কেন্দ্ৰ

হ'ব পাৰে, সেই কথা মিছনেবিসকলে বুজিছিল। ব্ৰাউন ছাহাবে ভাবিছিল, ছৰকাৰী শিক্ষা-সেৱাত নিযুক্ত উইলিয়াম ববিনছনকে মিছনেৰি কামৰ বাবে পোৱা যাব; কিন্তু ববিনছনে ছৰকাৰী কাম কৰিব নুখুজিলে। চাইবাছ বাকাৰে শিৱসাগৰ এৰি তেজপুৰলৈ নতুন কেন্দ্ৰ খোলাৰ আশা-দেখা কৰি গৈছিল। তেওঁ তাত দুমাহ মাত্ৰ থাকি ১৮৪৩ৰ পিছ ভাগত গুৱাহাটীত থাকিবলৈ লয়। ইয়াৰ পিছৰ দুটা দশক কাল শিৱসাগৰ, নগাঁও আৰু গুৱাহাটী কেন্দ্ৰৰপৰাই বেপ্টিষ্টৰ সকলো কাৰ্যকলাপ নিয়ন্ত্ৰিত হৈছিল। ১৮৪৫ চনৰ ২৬ জানুৱাৰীত তিনিও কেন্দ্ৰৰ খ্ৰীষ্টিয়ানসকল গোট খাই Baptist Church of Assam গঠন কৰিলে। ১৮৪৮ত সপৰিবাৰে এ. এইচ. ডেনফোৰ্থ (দনফৰ্থ) নতুনকৈ আহি গুৱাহাটীত আৰু সপৰিবাৰে আই. জে. ষ্টোডাৰ্ডে (ইন্ডদৰ্দ) নগাঁৱৰ Orphan Institution অৰ ভাৰপ্ৰাপ্তৰূপে যোগ দিয়েহি। ১৮৫১ চনৰ অক্টোবৰত শিৱসাগৰ, নগাঁও আৰু গুৱাহাটীৰ কেন্দ্ৰ ইটো সিটোৰপৰা স্বতন্ত্ৰ চাৰ্চ যেন হ'ল আৰু সেই মাহৰ ৩০ তাৰিখে Assam Baptist Association গঠন কৰা হ'ল। বেপ্টিষ্টসকল নতুন শক্তিশালী ক্ৰিয়াৰ বাবে এতিয়া প্ৰস্তুত।

সংকটপূৰ্ণ ষষ্ঠ দশক

এনেতে সিসকলৰ মাজত সংকেট দেখা দিলে। ইতিমধ্যেই বহুত দিন নৰিয়া পৰি থাকি চাইবাছ বাকাৰ ল'ৰা-ছোৱালী আৰু পত্নীক লৈ আমেৰিকালৈ বুলি যাত্ৰা কৰে; ১৯৫০ চনৰ “জানুআৰি মাহৰ ৩১ দিন জোআত আফ্ৰিকাৰ দাঁতিতে জাহাজে জাওঁতে বৰ ধুমুহা বতাহ হোআ কালত মচান্বিক নামে সাগৰৰ এক অঞ্চল পালত ভিত্তি হ'ল। পাচে তেওঁৰ মৰা স পেৰাত সুমাই পানিত নমাই ডুবাই দিলে” (অকনোদই, চেপ্তেম্বৰ ১৮৫০)। এয়ে হ'ল যেন সংকটৰ সূচনা আৰু ইয়াৰ অব্যৱহিত পৰৱৰ্তী দশকটো অসমৰ বেপ্টিষ্টসকলৰ কাৰণে নানা বিপদ-বিধিনি আৰু আতঙ্কালৰ সময় হ'ল। এফ. এছ. ডাউনছে ক'বৰ দৰে সেই কালছোৱাৰ আৰম্ভৰ আৰু অন্তৰ পৰিসংখ্যাবোৰলৈ চালেই তাৰ অন্ধকাৰাচ্ছন্নতাৰ ধাৰণা কৰিব পাৰি : ১৮৫১ত তিনিওটা চাৰ্চ বা মণ্ডলিৰ সদস্য-সংখ্যা আছিল ৮৫; ১৮৬১ত সি টুটি গৈ হ'লগৈ ৫৪। ১৮৫১ত আঠটা মিছনেৰি পৰিয়াল কাৰ্য-ক্ষেত্ৰত আছিল; ১৮৬১ত থাকিল মাথোন দুটি। ১৮৫১ত ১১২ জন ছাত্ৰৰে চাৰিখন পঢ়াশালি আছিল; ১৮৬১ত ব'লগৈ ১২ জন ছাত্ৰৰে দুখন স্কুল। উৎসাহনৰ অভাৱত বা ৰোগৰ সঘন আক্ৰমণত এজনৰ পিছত এজনকৈ মিছনেৰি অসম এৰি ঘৰমুৱা হ'ব লাগিছিল।

ভাটোকে সংকটৰ দুটা প্ৰধান কাৰণ হ'ল আমেৰিকাৰ মিছনেৰি ইউনিয়নৰ অসংযোগী আৰু অবুজ মনোভাব আৰু চিপাহী-বিদ্ৰোহ বা ভাৰতৰ প্ৰথম স্বাধীনতা-যুগ। উদ্ভূতমি, আমেৰিকাৰ অৰ্থনৈতিক অবসাদ আৰু আত্ম-বিত্ৰাহেও দুৰ-দূৰণিৰ এই অসমত থকা বেপ্টিষ্টৰ কাৰ্যত বাধা সৃষ্টি নকৰাকৈ নাছিল। আমেৰিকাৰ বোৰ্ডে বিভিন্ন বিদেশী মিছনবোৰে নিজৰ কাৰ্যসূচী নিৰ্মাণ কৰাত যোৰ আগুতি কৰি উঠিছিল; অসমত যেনেকৈ মিছনে পঢ়াশালি পাতি শিক্ষা দান কৰিছিল, তাক অনাবশ্যকীয় কৰ্ম বুলি বোৰ্ডে বন্ধ কৰিবলৈ বিচাৰিছিল। বোৰ্ডে সম্পাদক ড° ছলোয়ন্ পেকক ভাৰতলৈ নিজ চকুৰে সকলো ব্যৱস্থা পৰীক্ষা কৰিবৰ অৰ্থে প্ৰেৰণ কৰে। ইয়ালৈ আহি মিছনেবিসকলৰ সংকাৰ্য আৰু যুক্তি দেখা-শুনাৰ পাছতো তেওঁ বিকণ মনোভাব লৈয়ে থাকিল। তেওঁৰ হাতৰ আটাইতকৈ ডাঙৰ মাধ-মাৰ পৰিল ড° ব্ৰন্থনে গৌৰৱৰ বস্ত্ৰ বুলি জ্ঞান কৰা Orphan Institute-অৰ ওপৰত, কাৰণ তাৰ যোগেদি হোৱা মানবীয়তাৰ আৰু শিক্ষাৰ পোহৰ বিলোৱাৰ কৰ্ম পেকৰ সম্পূৰ্ণ না-পছন্দ হ'ল। তেওঁ সেই কাৰ্যসূচীৰ পৰিৱৰ্তে এখন নৰ্মাল স্কুল পাতিবলৈ উপদেশ দিলে। ইমান আদৰৰ এটি অনুষ্ঠান লোপ পাবলগীয়া হোৱাতো ব্ৰন্থনে দুখমনেৰে হ'লেও যিমান পাৰি সিমান সং কাৰ্যকে কৰি নগাঁৱত থাকিবলৈ সন্মত হ'ল। আনজন ধৰ্মনেতা নাথান ব্ৰাউন ছাহাবে কিন্তু মিছনৰ ওপৰত জাপি দিয়া অপমানজনক বাধাবোৰ সহ্য নকৰি আমেৰিকালৈ টান টান কথাৰে চিঠি দিলে। তাৰ ফলস্বৰূপে তেওঁক দেশলৈ 'অলপ জিৰণি' ল'বলৈ মাতি পঠিওৱা হ'ল আৰু তেওঁ আমেৰিকা পাই ১৮৫৬ ছনত মিছনৰ কাম ইন্তুফা দিলে। এইদৰে অসম আৰু অসমীয়াৰ দুজন পণ্ডিত আৰু শুভাকাঙ্ক্ষী বন্ধুৰ ভিতৰত এজন আমাৰপৰা আঁতৰি গ'ল। ১৯৫৮ত পেকে সম্পাদক পদ ইন্তুফা দিয়াত বোৰ্ডৰ অসংগত নীতিৰ পৰিৱৰ্তন ঘটিল। কিন্তু তাৰ আগতেই হ'বলগীয়া ক্ষতি হৈ গ'ল; Orphan Institute ভাঙি দিয়া হ'ল। অসমত বেপ্টিষ্ট মিছনৰ প্ৰকৃত প্ৰতিষ্ঠাতা আৰু অসমীয়া ভাষাৰ কল্যাণকাৰী ডক্টৰ ব্ৰাউন ঘৰলৈ ঘূৰি গ'ল। তেওঁ তাত দাসত্ব-প্ৰথা বিৰোধী আন্দোলনত যোগ দিছিলগৈ আৰু যেতিয়া তেওঁ পুনৰ ইউনিয়নত যোগ দিয়ে, তেতিয়া মিছনেবিকাপে জাপানলৈ যায়। ১৮৫৫ৰ ফেব্ৰুৱাৰীতে তেওঁ জ্বৰ-নৰিয়াৰ বাবে শিৱসাগৰ এৰিছিল; কিন্তু ১৯৫৬ত দেশমুৱা হৈও তেওঁ দূৰ দেশত থকাতো অসমক নাগাহিছিল। চিপাহী-বিদ্ৰোহৰ আতংক আৰু জ্বৰ-খৰৰ যুটীয়া প্ৰক্ৰিয়াত মিছনেৰিৰ সংখ্যা টুটি আহিছিল। ড° ব্ৰন্থনে লেখিছিল (১৮৫৮) : "A' general feeling ,of insecurity is

spread all over the country. All feel that it is emphatically true now that we know not what a day or an hour may bring forth."

ভেতিয়া এনে বোটি ফুটিছিল যে বগা চালৰ এটি প্ৰাণীৰ সঁচো থাকিবলৈ দিয়া নহ'ব। গুৱাহাটী মণ্ডলিত থকা ডেনফোৰ্থে মিলিটেৰি পোছাক পিন্ধি কুচ-কাৰাজত যোগ দিয়া আদি দৈনিক কৰ্তব্য কৰিব লাগিছিল আৰু তেনে কৰি নিজৰ পৰিয়াল আৰু মিছনৰ সম্পত্তিক সুৰক্ষা দিবৰ আশা কৰিছিল। তেওঁ লেখিছিল, "I have done military duty daily, and that, too, directly in front of a large company of sepoys many of whom were known to be mutinous." ব্ৰনছনে এক নিশাৰ আন্ধাৰত নগাঁও এৰি নাৱেদি কলং আৰু ব্ৰহ্মপুত্ৰইদি গুৱাহাটী পাই পাদুৰি ডেনফোৰ্থক মিলিটেৰি সাজত দেখা পাইছিলহি। ব্ৰনছনে পৰিবাৰ আৰু জীয়েক মেৰীক লৈ গৃহ-যাত্ৰা কৰিলে। ১৮৫৮ত ডেনফোৰ্থে কান্দুৰা আৰ. শ্মিথক গুৱাহাটী দি ঘৰলৈ গ'ল। শিৱসাগৰ মণ্ডলিত থকা এছ. ডব্লিউ. হোৱাইটিঙক সকলোৰে পলাবলৈ উপদেশ দি আছিল; তেওঁ প্ৰেছটো ৰখাৰ বাহিৰে বিশেষ কাম কৰিব নোৱাৰিছিল। এনেতে দেশ-জোৰা বিদ্ৰোহ শাম কাটিলে; অসমত মণিৰাম দেৱানৰ ফাঁচীৰ বাহিৰে বিদ্ৰোহ প্ৰকট হোৱাৰ অৱসৰেই উপস্থিত নহ'ল। ১৮৫৯ত মেৰী ব্ৰনছনক বিয়া কৰি বেভাৰেণ্ড চাইৰাছ এফ. টোলমান সপৰিবাৰে নগাঁৱত কাম কৰিবলৈ আহে। তেওঁ মিকিৰসকলৰ (আৰ্লিং) আহ্বানক্ৰমে মিকিৰ পৰ্বতত কঠোৰ পৰিশ্ৰম কৰোঁগৈ আৰু মিকিৰ ভাষাত এখন প্ৰাথমিক পুথিও লিখি উলিয়ায়। কিন্তু ব্ৰনছন দেশৰপৰা ঘূৰি আহি টোলমানক কাহিল অৱস্থাত দেখা পাই আমেৰিকালৈ ঘূৰাই পঠিয়ায়। মিছনেৰিসকলৰ এই হতাশ অৱস্থা আৰু ঘনীভূত হ'ল যেতিয়া দেশ জুৰি খাজনা-বৃদ্ধিৰ বাবে এক অশান্তি আৰু ছৰকাৰে সকলোকে খ্ৰীষ্টিয়ান কৰিবৰ মতলব কৰিছে বুলি এক জনৰৱ চাৰিওফালে বিয়পি পৰিল। ইও মিছনেৰিসকলৰ কামত বাধাৰ সৃষ্টি কৰিলে।

পৰ্বতলৈ পুনৰ দৃষ্টি ঘূৰিল

প্ৰায় ১৮৫০ ছনমানৰপৰাই বেপ্টিষ্ট-মহলত দৃঢ় এটি ভাৱ হৈছিল, মিছনেৰিসকলে ভৈয়াম এৰি পৰ্বতৰ জনজাতিসকলৰ মাজত আশুফলদায়ক কামত লগাই উচিত হ'ব। এসময়ত নষ্টেসকলৰ মাজত কাম কৰা ব্ৰনছনৰ মন ঘূৰি ঘূৰি নগাসকলৰ মাজলৈ গৈছিল। তেওঁ জোঁৱায়েক টোলমানক ১৮৫১ত আৰ্লিংসকলৰ মাজত কাম

কৰিবলৈ দিও একে ধৰণৰ আশাকে দেখা পাইছিল। বেমাৰ-আজ্ঞাবে তেওঁক মিৰিৰ পৰ্বতৰপৰা ঘূৰাই নগঠোৱা হ'লে সেই আশা তেতিয়াই হয়তো পূৰ হ'লহেঁতেন। ১৮৫৭তে ডেনফোৰ্থক কছাৰীসকলে ধৰ্মদানৰ প্ৰাৰ্থনা জনাইছিল। গাৰোসকলেও বিচাৰিছিল মিছনেৰি, আৰু বিচাৰিছিল ছৰকাৰৰপৰা পঢ়াশালি। ছৰকাৰে গোৱালপাৰাত পাতি দিয়া স্কুলৰ সাতজন ল'ৰা খ্ৰীষ্টিয়ান হোৱা দেখি ব্ৰন্থনে ১৮৬৭ত গাৰোৰ মাজলৈ গৈ একে কোবতে ৩৭জনক ধৰ্ম দিয়ে। সেই বছৰতে গাৰোৰ মাজত কাম কৰিবলৈ আই.জে. ষ্টেডাৰ্ড আৰু এম. বি. কন্সমাৰ্ট্‌ অসম পায়হি; আৰু ই. জি. ফিলিপ্ছ, এম্. চি. মেছন আদি আন কেইজনমান মিছনেৰিয়েও যোগ দিয়েহি ইয়াৰ পাছতে। ১৮৫১তে এছ. ডব্লিউ. হোৱাইটিঙে এজন আও নগা ল'ৰাক বুৰ-পোৱা দিছিল। কিন্তু ১৮৭১ত ই. ডব্লিউ. ক্লাৰ্ক যেতিয়া শিবসাগৰলৈ আহে, তেওঁ নগাৰ মাজত কাম কৰাত বিশেষ আগ্ৰহী হয় আৰু কলিবৰ ধোবাৰ পুতেক গধুলা কফাছ ব্ৰাউনৰ সহায়ত আও ভাষা শিকি ১৮৭২ৰপৰা মাজে-সময়ে আও চাংবোৰত ঘূৰিবলৈ ধৰে আৰু ১৮৭৬ৰ মাৰ্চত যেতিয়া মিছনৰ ছপাশাল আৰু পৱিত্ৰ পুথিৰ অনুবাদৰ দায়িত্ব এ.কে. গাৰ্নিক গতাই দিব পৰা হয়, তেতিয়া তেওঁ নগা পৰ্বতত ঘৰ-দুৱাৰ লৈ কামত লাগি যায়। মন কৰিবলগীয়া যে নাথান ব্ৰাউনে বাইবেলৰ যি অনুবাদৰ কাম আৰম্ভ কৰে, তাৰ ক্ৰম ৰাখি নিধি লিৰাই, হোৱাইটিং, বাৰ্ড আৰু শেহত গাৰ্নিয়ে কষ্ট কৰাৰ ফলত ১৯০৩তহে অনুবাদৰ আঁচনি পূৰ হয়। আনফালে, ১৮৬৭ৰপৰা (যি বছৰ ব্ৰন্থনৰ ইংৰাজি-অচমিয়া অভিধান ছপা হৈ ওলায়) অসমৰ বেপ্টিষ্ট মিছনে ভৈয়ামৰপৰা গৈ পৰ্বততে মনোযোগিতা প্ৰয়োগ কৰাৰ পৰিৱৰ্তিত নীতিত চলিবলৈ আৰম্ভ কৰে। শিবসাগৰ, নগাঁও আৰু গুৱাহাটীত তেওঁলোকৰ কাৰ্য চলি থাকিলেও তাত থকা পাদুৰিসকলে (ও. এল্. স্বানছন, জন ফাৰ্থ আৰু পিছত জোছেফ্ পল) অসমীয়া লোকতকৈও চাহ-বাগিচাত কাম কৰা মুণ্ডাৰি আদি জনজাতীয় লোকসকলৰ মাজত প্ৰচাৰকাৰ্য কৰাটোহে সমুচিত বিবেচনা কৰিছিল। ১৮৭৯ত ডিব্ৰুগড়ৰ ওচৰৰ দুখন বাগিচাৰ ইংৰাজ মালিকে তেওঁৰ বনুৱাৰ মাজত ধৰ্মদান কৰিলে মিছনলৈ আৰ্থিক সহায় আগ বঢ়োৱাত ব্ৰন্থনে নিজে ডিব্ৰুগড়ত কেন্দ্ৰ খোলৌ বুলি গৈছিল; কিন্তু বাগিচা দুখনৰ মেনেজাৰসকলেৰে সেই কামত বিৰোধ হোৱাত ব্ৰন্থন তাৰপৰা ঘূৰি আহি আমেৰিকালৈ প্ৰত্যাবৰ্ত্তন কৰে। ১৮৮৩ত তেওঁৰ মৃত্যু ঘটে। সেই বছৰতে আসাম কোম্পানিয়ে শিবসাগৰৰ মিছন ছপাখানাটো কিনি লয়। অসমৰ বেপ্টিষ্ট মিছনৰ তথা অসমীয়া ভাষা-সাহিত্যৰ বুৰঞ্জীত ১৮৮৩

এটা বিশেষ চিন দি ৰাখিবলগীয়া বছৰ।

অসমৰ জাতীয় জীৱনত বেপ্টিষ্টৰ ভূমিকা

অসমৰ জাতীয় জীৱনত বেপ্টিষ্টসকলৰ ভূমিকা হ'ল মৃত-সঞ্জীৱনী-দানৰ, অসমীয়া ভাষাৰ ত্ৰাণ আৰু নিৰ্মাণৰ জীৱনদায়ী ভূমিকা। ১৮২৬ৰ ২৪ ফেব্ৰুৱাৰীৰ মান-ইংৰাজৰ য়াণ্ডাবু সন্ধিমতে অসম দেশ মানৰ কবলৰপৰা ইংৰাজৰ হাতলৈ যায়। ১৮৩৬ত ইংৰাজ প্ৰভুসকলে নিয়ম কৰিলে যে অসমৰ আদালত আৰু পঢ়াশালিত অসমীয়া ভাষাৰ পৰিৱৰ্তে বঙলা ভাষাহে চলোৱা যাব। অসমীয়া প্ৰজাৰ তেতিয়া বুদ্ধিয়েই নাছিল নে কথা ক'ব পৰা শক্তিয়েই নাছিল, ছৰকাৰৰ আদেশ নিৰ্ব্বিৰোধে চলিল জগন্নাথৰ ৰথৰ দৰে ঘৰ্ষৰ কৰে। অসমৰ বুদ্ধি আৰু জ্ঞানৰ প্ৰদেশলৈ যে আঁউসীৰ অন্ধকাৰ নামি আহিল! কিন্তু সেই অন্ধকাৰ আঁতৰ কৰিবলৈ নাটকীয়ভাৱে তাৰ প্ৰতিবিধান-কৰ্তাসকলো লগে লগেই সাজু হ'লহি। 'আধুনিক অসমীয়া সাহিত্যৰ বুৰঞ্জী'-কাৰে অনুভূতিৰে লিখিছে, "এই ঘোপমৰা আন্ধাৰৰ মাজতে জানিবাঁ বিজুলীৰ দৰে উজ্জ্বল অথচ থিৰ এছাতি পোহৰ আহিল; সি অৱশ্যে ঈশ্বৰ-প্ৰেৰিত-স্বৰূপ! সেয়ে হৈছে আমেৰিকাৰ বেপ্টিষ্ট মিশ্যন সমাজৰ সমজুৱাসকলৰ অসমলৈ শুভাগমন। ঠিক যি বছৰত অসমীয়া ভাষাক নিজ প্ৰাপ্যৰ পৰা বঞ্চিত কৰি অপমানিত কৰা হয়, অবিকল সেই একে চনতে এওঁলোকৰ যেন তাৰ প্ৰতিবিধান কৰিবলৈকে অসমত পদাৰ্পণ! সেইদৰে আধুনিক অসমীয়া সাহিত্যৰ গুৰিত যি অনিষ্টৰ বিহু ঢলা হৈছিল, এওঁলোকে তাৰ জোখাৰেই চোকা ঔষধ দি সেই গছজোপা কথমপি জীয়ালে। এইদৰে আধুনিক অসমীয়া জাতি নিজ জাতীয় জীৱনৰ বাবে এইসকলৰ ওচৰত কিমান ঋণী, তাক বঢ়াই কোৱা টান।" "অসমীয়া ভাষাৰ এই বিপদৰ কাল, আৰম্ভৰ পৰা ধৰি, দুকুৰি বছৰৰ ওচৰা-উচৰি। এই মহানুভৱ পাদ্ৰীসকলে ততোধিক কাল এই অন্যায়ৰ প্ৰতিকাৰ কৰিবলৈ যুঁজিছিল" (পিঠি ৮)। অসমত বেপ্টিষ্টসকলৰ কাৰ্যকলাপৰ দুই প্ৰধান দিশ হ'ল পঢ়াশালি স্থাপন আৰু পঢ়াশলীয়া পাঠ্য আৰু ধৰ্মগ্ৰন্থৰ প্ৰণয়ন আৰু মুদ্ৰণ। এই দুই কাৰ্যতে মাধ্যমৰ প্ৰশ্নটো হ'ল মৌলিক। সেই মূল প্ৰশ্ন বাস্তৱবাদী আৰু কাৰ্যকৰী দৃষ্টিভংগিৰে বিচাৰ কৰি বেপ্টিষ্টসকলে দেখিলে যে এই বিষয়ত অসমীয়া ভাষাৰ বাহিৰে গতাস্তৰ নাই। গতিকে ব্ৰাউনে সদিয়াত কাগ আৰম্ভ কৰিয়েই সেই ভাষা শিকি ল'লে আৰু তাৰ শক্তি আৰু সৌন্দৰ্য উপলব্ধি কৰিলে। যদিও ওপৰ-চকুৱা ছৰকাৰী মতবাদৰ বাবেই হওক বা তেওঁৰ প্ৰাথমিক

ভুল হিছাপতেই হওক, তেওঁ পোনতে অসমীয়াক বঙলাৰ অপভ্রংশ বুলি ভ্ৰম কৰিছিল, অতি সোনকালেই তেওঁৰ সেই ভ্ৰান্তি দূৰীভূত হ'ল। বিশেষজ্ঞ ভাষাতাত্ত্বিক ব্ৰাউন অসমীয়া ভাষাৰ এজন সেৱক হৈ পৰিল। কেৰিৰ বাইবেলৰ অনুবাদৰ অসমীয়া ৰূপটো (idiom) তেওঁ বৰ গোলমলীয়া পাইছিল বাবে সকলোৰে কামত আৰু মনত লাগিব পৰাকৈ নতুন ভাঙনিৰ আঁচনি হাতত লৈ হাতে-কামে তাত লাগিয়ে গ'ল। তেওঁৰ নিউ টেষ্টামেণ্ট 'য়িচু খ্ৰিষ্টৰ নতুন নিয়ম' ১৮৪৮ চনত ওলাল; কিন্তু আন কেইবাখনো হাত লগাৰ পাছতহে যে ১৯০৩ চনত আঁচনিখন সম্পূৰ্ণ হৈছিলগৈ, আগতে আমি দেখি আহিছোঁ। গুৱাহাটীত শ্ৰীৰামগুৰুৰ প্ৰতিনিধিকাপে পোনতে মিছনেৰি কাম কৰি পিছত শিক্ষকতাত ধৰা অসমীয়া ভাষাৰ স্বতন্ত্ৰতা মৰিলেও স্বীকাৰ নকৰা ইংৰাজ উইলিয়াম বৰিন্‌ছনে ১৮৩৯ চনত গৌহাটী ছেমিনাৰিৰপৰা উলিওৱা *Grammar of the Assamese Language*-অৰ পাছত অধিক সংগতভাৱে অসমীয়া ভাষাৰ স্বতন্ত্ৰতা দেখুৱাই ব্ৰাউনে অসমীয়া ভাষাৰ ব্যাকৰণ প্ৰকাশ কৰে ১৮৪৮ত— *Grammatical Notices of the Assamese Language*.^১ তেওঁ সদিয়াত থকাতে আৰম্ভ কৰা চাৰিখন Gospel-অৰ অসমীয়া ৰূপ ১৮৫৪তহে শিৱসাগৰৰ প্ৰেছৰপৰা ওলাইছিল। *Psalms of David*-অৰ কিছু গীত তেওঁ সুন্দৰকৈ ভাঙি উলিয়াইছিল। পঢ়াশলীয়া পাঠ্যৰ বিষয়ত ব্ৰাউন আমাৰ বাটকটীয়া। তেওঁৰ 'প্ৰথম গননা' (১৮৪৫), 'দুটিয় গননা' (১৮৫৫), 'ভূগোলৰ বিবৰন' (১৮৫১) সেই সময়ৰ বঙলা পুথিতকৈও উত্তম আছিল। ব্ৰাউন ছাহাবে পুৰণি অসমীয়া সাঁচিপতীয়া-তুলাপতীয়া পুথি সংগ্ৰহ-প্ৰকাশ আৰু অসমৰ অতীত-অধ্যয়নৰ বিষয়তো পথ-প্ৰদৰ্শকৰ কাম কৰিছিল। কাশীনাথ তামূলীফুৰনৰ 'আসাম বুৰঞ্জি' (১৮৪৪) আদি মিছন প্ৰেছৰপৰাই ছপা হৈ ওলায়। ব্ৰাউনৰ দৰেই অভিজ্ঞ ভাষাতাত্ত্বিক মাইল্‌ছ ব্ৰন্থনৰ দুটি অক্ষয় কীৰ্তি—প্ৰথম 'অচমিয়া-ইংৰাজি অভিধান' (১৮৬৭) আৰু অসমীয়া ভাষাৰ হকে যুঁজত সেনাপতিৰ পদ গ্ৰহণ কৰি বিজয় লাভ। সেই সময়ত 'যা নিশা সৰ্বভূতানাম' তাত সকলোৰে টোপনিৰ ঘোৰঘোৰণি। অসমীয়া ভাষা জহন্নামে গ'লেও কাৰো কাঁহী-পাতে গা নাকাটিছিল।

১. ইয়াৰ পিছৰ বছৰত (১৮৪৯) বৰিন্‌ছনৰ Notes on the languages spoken by the various tribes inhabiting the valley of Assam and its mountain confines ওলায় *Journal of the Asiatic Society of Bengal*-ত (Vol. XVIII, pt. I)। তেওঁ তাত অসমীয়া আৰু বঙলাৰ ব্যাকৰণ আৰু শব্দাৱলীৰ সামান্যভাৱে তুলনা কৰিছে।

এই শোকজনক অৱস্থাৰ বৰ্ণনা দি ১৮৫৪ চনৰ কথা গুণাভিৰামে লেখিছে, “তেতিয়াও অসম দেশত স্কুল আৰু কাছাৰীত বঙ্গলা ভাষা চলিছিল। পাদ্ৰীসকলে অসমীয়া ভাষা চলাবলৈ বৰ যত্ন কৰিছিল। ব্ৰন্থন পাদ্ৰী চাহাবে অসমীয়া ভাষা চলাবলৈ এক আবেদনপত্ৰ প্ৰস্তুত কৰে। ফুকনে সেই চাহাবক এই বিষয়ে অনেক সাহায্য কৰিছিল। ফুকন বিনে দেশীয় লোকৰ হৈ দু’আষাৰ কথা কয় বা কোনো আলোচনা কৰে বা বুদ্ধি দিয়ে তেতিয়া এনে লোক নাছিল। দেশীয় যিসকল লোক আছিল সেই সকলোৱে বঙ্গলা দেশৰ নদীয়া শান্তিপুৰ বা কনৌজপুৰৰপৰা অহা বুলি অভিমান কৰিছিল। অসমীয়া ভাষাই চলোক বা বঙ্গলা ভাষাই চলোক কাৰো কোনো ধাৰ নাখাইছিল। পাদ্ৰী চাহাবসকলে যত্ন কৰিছিল, তাৰপৰা বিফল-ফল নদৰ্শিল। পাছে ফুকনে পাদ্ৰী চাহাবসকলক আৰু পাদ্ৰী চাহাবসকলে ফুকনক দেশীয় ভাষা বিষয়ে সাহায্য কৰাত উভয়ে এই ভাষাৰ বিশেষ যত্ন কৰিবলৈ ধৰিলে।” সেই দুৰ্দীনত অসমৰ ভেমপুৰীয়াসকলে ‘নদীয়া শান্তিপুৰ বা কনৌজৰপৰা অহা বুলি’ মঠ ধৰি দেশত ‘অসমীয়া ভাষাই চলোক বা বঙ্গলা ভাষাই চলোক’ তালৈ কেৰেপ নকৰাটো বাস্তৱিকতে লজ্জাজনক, যদিচ আজিও তেনে মৃত্যু-কল্প উদাসীনতাৰ ‘বুৰঞ্জীৰো হয় পুনৰাভিনয়, জ্ঞান-বুদ্ধিসৰে কয়।’ প্ৰথম স্তৰত ব্ৰাউন আৰু ব্ৰন্থন মাথোন ভাষা সম্পৰ্কে সজাগ থকা অসমৰ সেই ‘যা নিশা সৰ্বভূতানাম্’ তাত তেওঁলোক দুজনহে ‘জাগতি’। আৰম্ভণিৰ কিছু দিন আলেখ-লেখ চোৱাৰ পাছত তেওঁলোকৰপৰা চিঠি যায় কলিতাৰ ছৰকাৰ বাহাদুৰলৈ। কিন্তু সেই চিঠিয়ে প্ৰশাসক আৰু এডুকেচন কাউঞ্চিল কৰ্তৃপক্ষৰ বিমুখ হৃদয়-দুৱাৰত সামান্য টোকৰ এটাও মাৰিবগৈ নোৱাৰে। অসমীয়া ভাষা এটা ভাষা নহয়, এনে এক অটল বিশ্বাস ত’ত! দ্বিতীয় স্তৰত, যেতিয়া ১৮৫৩ত মফাট মিল্ছ ছাহাব অসমৰ প্ৰশাসন সম্পৰ্কে অনুসন্ধান কৰি প্ৰতিবেদন প্ৰস্তুত কৰিবলৈ আহিল, তেতিয়া ঢেকিয়াল ফুকন আৰু ব্ৰন্থনে পৰস্পৰে আলোচনা কৰিলে। নগাঁৱৰ ব্ৰন্থন আৰু আন আন মিছন কেন্দ্ৰৰ মিছনেৰি কেয়োজনে অসমীয়া ভাষাক শিক্ষাৰ মাধ্যম কৰাৰ পৰামৰ্শ আগ বঢ়াই মিল্ছলৈ কাগজ পঠিয়ায়। ফুকনৰ ফালৰপৰা এখন তন্ন তন্ন বিচাৰৰ সুদীৰ্ঘ স্মাৰক-পত্ৰ ('Observations on the Administration of the Province of Assam') দাখিল কৰা হ’ল; তাতে পঢ়াশালি আৰু আদালতৰ ভাষাৰ বিষয়ে সুন্দৰ যুক্তিৰে বিচাৰ কৰি তেওঁ অসমীয়া ভাষা পুনঃপ্ৰচলনৰ পোষকতা কৰে। মিল্ছ ছাহাবে তেওঁৰ প্ৰতিবেদনত (১৮৫৪) ড° ব্ৰাউনক the best scholar in the Province বুলি অসমীয়া ভাষা যে সুন্দৰ আৰু সৰল, আৰু বঙলাৰ লগত তাৰ

যে মিলতকৈ অমিলহে অধিক, ব্ৰাউনৰ এনে মতৰ উদ্ধৃতি দি ক'লে, "I think we made a great mistake in directing that all business should be transacted in Bengallee, and that the Assamese must acquire it." মিলছে আনন্দৰামৰ নাম কৈ তেওঁ পৰামৰ্শ দিয়ামতে বঙলাৰ ঠাইত পঢ়াশালিবোৰতো কাউঞ্চিল অব্ এডুকেচনে অসমীয়া চলাব লাগে বুলি স্পষ্ট মত প্ৰকাশ কৰিলে। কিন্তু কলিকতাৰ প্ৰশাসন-যন্ত্ৰই সিমানতো কুৰুং-কাবাং কৰাব কোনো লক্ষণ দেখা নগ'ল; কাউঞ্চিল অব্ এডুকেচনো ব'ল অলক্ষ-অচৰ হৈ। আনন্দৰামে নিজৰ নাম নিদি A Native বুলি স্বাক্ষৰত *A Few Remarks on the Assamese Language and on Vernacular Education in Assam* নামে এখন পুথি প্ৰকাশ কৰিলে ১৮৫৫ত। এইটো অৰ্থপূৰ্ণ কথা যে কিতাপখন শিৱসাগৰস্থ আমেৰিকান বেপ্টিষ্ট মিছন প্ৰেছত মুদ্ৰিত হৈছিল। এই পুথিয়েও কলিকতাৰ লেভিয়াথানৰ বিৰাট বপুক কাতি-কুতা কৰাব নোৱাৰিলে। ১৬ জুন ১৮৫৯ তাৰিখে আনন্দৰামৰ অকাল মৃত্যু ঘটে। তেওঁ সৰ্বান্তঃকৰণে আশা কৰামতে অসমীয়া ভাষাৰ পুনঃসংস্থাপন দেখা নাপালে। অসুখত মৃত্যুৰ আগদিনা চাকি লগোৱা পৰবেপৰা তেওঁ অসমীয়া কথা নকৈছিল; যি কৈছিল তাৰ কিছু বঙলা আৰু কিছু সংস্কৃত, মাজে মাজে ইংৰাজী বা হিন্দী। তেওঁৰ সকলো চেপ্তা ব্যৰ্থ কৰি মাতৃভাষা লৈ তেওঁৰ আশা-ভৰসা তেওঁৰ লগতে গ'ল দেখি এনে হৈছিলনেকি?

শেষ বৰ্ণত অসমীয়া ভাষাৰ বন্ধাৰ হকে ব্ৰনছন আদিৰ সুদক্ষ বণ-কৌশল উনত্ৰিছ-বছৰীয়া প্ৰতিভাৱান আনন্দৰামক মৰণে হৰণ কৰি নিলে। তাৰ চাৰি বছৰ আগতে আমেৰিকাৰ মিছন কৰ্তৃপক্ষৰ অসংগত মনোভাৱৰ হেতুকে ডক্টৰ ব্ৰাউনে অসম দেশ এবিৰলগীয়া হ'ল। এতিয়া থাকিল মাথোন ডক্টৰ ব্ৰনছন তীখাবে গঢ়া এটা মন লৈ। তদুপৰি, শিৱসাগৰত থকা মিছনেবিসকলো ভাষাৰ বিবয়ত সক্ৰিয় হৈ উঠিল। এই মিছনেবিসকল আৰু ব্ৰনছনে নিজে এক আন্দোলন আৰম্ভ কৰি দিলে অসমীয়া ভাষাৰ হৈ, আৰু সেই আন্দোলনৰ লগত স্থানীয় লোকসকলক মুকলিকৈ জড়িত কৰা হ'ল। শিৱসাগৰ, নগাঁও আদি চাৰিওফালে অসমীয়া পুনঃপ্ৰচলনৰ হকে ৰাজহুৱা স্মাৰকপত্ৰ ছপাবলৈ গ'ল। এই কৌশলৰ উপৰিও ব্ৰনছন ছাহাবে প্ৰয়োগ কৰা আৰু এটি কৌশলৰ কথা অলপ দিন আগতে বেভাৰেণ্ড এফ্. এছ. ডাউনছৰ হাতলৈ অহা ব্ৰনছনৰ হাতৰ কিছু কাগজ-পত্ৰৰপৰা (তাক Bronson Papers নাম দি লোৱা হৈছে) জানিব পৰা গৈছে। মিলছ ছাহাবে অসমৰ

প্ৰশাসনৰ বিষয়ে ১৮৫৩তে নানা অনুসন্ধান কৰি কলিকতালৈ গৈ ছৰকাৰক প্ৰতিবেদন দাখিল কৰিলে। সেই প্ৰতিবেদনত বঙলা গুচাই অসমত অসমীয়া পুনঃপ্ৰৱৰ্তন কৰাৰ যুক্তিপূৰ্ণ পৰামৰ্শ আগ বঢ়ালে। কিন্তু সেয়া কাৰ্যত ফলিবৰ কোনো আগন্তুক দেখা নগ'ল। অসমৰ স্কুলবোৰৰ পৰিদৰ্শক আৰু এই দেশৰ শিক্ষাৰ হৰ্তা-কৰ্তা বিধতা উইলিয়াম বৰিন্‌ছন সেই সময়তে কলিকতাৰপৰা পাক মাৰি আহিলগৈ। তেওঁৰপৰা যি বুজ পোৱা গ'ল, ভাষা-নীতিৰ পৰিবৰ্তন হোৱাৰ কোনো আশা নাই। বৰিন্‌ছনে কলিকতাত পাকটো মাৰি আহোঁতে এই বিষয়ত যেন কিবা ভাউৰি-পাক লগাই থৈ আহিল আৰু তাৰ ফলতে যেন মিলছৰ কৰ্তৃত্বশীল অনুমোদনো শক্তিহীন মন্ত্ৰ মাথোনত পৰিণত হ'ল—এনে এক সন্দেহৰ ভাবে বোধ হয় ব্ৰনছনসকলৰ মুনত উণ্ডল-ধুণ্ডল লগাবলৈ ধৰিলে। ব্ৰনছনেই বোধ হয় এটি সুবুধি পাণ্ডি উলিয়ালে। তেওঁ অসমত বঙলা ভাষাৰ প্ৰচলনক বাহাল ৰখাৰ পক্ষপাতী ঘাই উকীল বৰিন্‌ছনক ১৮৫৪ৰ মাজভাগত এটা অনুৰোধ জনালে, তেওঁ যেন নিজ পক্ষ সমৰ্থন কৰি এটা টোকা প্ৰস্তুত কৰি দিয়ে। সেই অনুসৰি বৰিন্‌ছনে 'Some remarks in defence of the use of Bengali in the Government Schools in Assam' নামে টোকা তৈয়াৰ কৰি ৩১ আগষ্টত ব্ৰনছনলৈ পঠিয়ালে। ব্ৰাউন ছাহাব তেতিয়াও শিৱসাগৰতে আছিল; ব্ৰনছনে তেওঁক গুৱাহাটীত থকা ডেনফোৰ্থ আৰু উইলিয়াম ৱাৰ্ডক আৰু নগাঁৱত থকা ইৰা জে. ষ্টোডাৰ্ডক বৰিন্‌ছনৰ টোকাটো দি নিজৰ মন্তব্য লিখিতভাৱে দাঙি ধৰিবলৈ ক'লে। নৱেম্বৰৰ প্ৰথম সপ্তাহতে এই চাৰিওজন মিছনেৰিৰপৰা বৰিন্‌ছনৰ যুক্তিৰ প্ৰতিযুক্তিৰে পত্ৰ পোৱা গ'ল। ৮-নৱেম্বৰ তাৰিখে ব্ৰনছনে বৰিন্‌ছনলৈ লিখিলে অৰ্থপূৰ্ণভাৱে, "I am given to understand that previously, as also during your late visit to Cal. your opinion was solicited, whether the Assamese or Bengali is the better medium of education for the Assamese race, and you gave your voice in favour of still suppressing their language which opinion influenced the Council of Education during the whole period of its administration, and in the absence of further information must necessarily still induce the Govt. to disfavour the Assamese as the most fitting medium for the proposed scheme of vernacular education, it seems therefore but proper and fair that your reasons

as given in your paper should be laid before the Govt. together with the very serious objections against them.” ইয়াৰ অৰ্থ হ’ল : “বৰিন্‌ছন, তুমিয়ে যত কুটৰ ঘাই, অসমে ন্যায্য প্ৰাপ্য নোপোৱাৰ ওখৰি ঘাই কলি।” ব্ৰন্‌ছনে বৰিন্‌ছনৰ Remarks, আৰু চাৰিজন মিছনেৰিয়ে সেই Remarks-অৰ সমালোচনা কৰা চিঠি লগত গুঠি দি বংগৰ লেফটেনাণ্ট-গবৰ্নৰ ফ্ৰেডাৰিক্‌ জেম্‌ছ হালিডেলে অসমীয়া ভাষা পুনঃপ্ৰচলনৰ হকে সুন্দৰ যুক্তি দেখুৱাই ১৩ নৱেম্বৰত এখন আৰ্জি পঠিয়ালে; আৰু এতিয়া বংগৰ লেজিছুলেটিভ্‌ কাউঞ্চিলৰ সদস্য হোৱা মিল্‌ছলৈও লিখিলে এখন চিঠি। কিন্তু উদাৰমনা ব্ৰন্‌ছনে শিয়ালৰ কাঙ্কত মঙহৰ ভাৰ দি, উদক ভেঁটা-ৰখীয়া দি আৰ্জিখন পঠালে অসমীয়া ভাষাৰ শতুক বৰিন্‌ছনৰ যোগেদি তেওঁৰ আৰু কিবা বস্তু থাকিলে তাকো লগতে যাতে কৰ্তৃপক্ষলৈ পঠাব পাৰে। ব্ৰন্‌ছনৰ এই কৌশল বাঞ্ছিত পথেদি গৈছিল নে নাই, তাক আৰ্জি ক’ব পৰা নগ’ল। তেওঁৰ আৰ্জি আৰু আন নথিবোৰ হালিডেৰ হাতত পৰিলেগৈ নে বাটতে তাক নিগনিয়ৈ কুটিলে, বা হালিডেৰ হাতত পৰি, অলপ পৰলৈ হ’লেও তেওঁৰ মনোযোগ আকৰ্ষণ কৰিছিল নে সিৰোৰক পেলনচম্ৰ কাকতী ওৰফে বেণ্টপেপাৰ্ বাস্কেটক সমৰ্পণ কৰা হ’ল, তাক আমি ক’ব পৰাকৈ কোনো অভিলেখ দৃষ্টিপথলৈ অহা নাই। ব্ৰন্‌ছনে কিন্তু নিশ্চয় বিষয়টো আনন্দৰাম ফুকনৰ লগত গভীৰভাৱে আলোচনা কৰিছিল। ফুকনৰ পৰামৰ্শ প্ৰায় আখৰে আখৰে গ্ৰহণ কৰি মিল্‌ছে দিয়া অনুমোদন যেতিয়া বংগ ছৰকাৰ আৰু কাউঞ্চিল্‌ আৰু এডুকেচনে অৱহেলা কৰাটো স্পষ্ট হ’ল, তেতিয়া ফুকনে ব্ৰন্‌ছনেৰে মছা-পিতা কৰি *A Few Remarks on the Assamese Language and on Vernacular Education in Assam* বচনা কৰিলে আৰু শিৱসাগৰ বেণ্টিষ্ট মিছন প্ৰেছৰপৰা এশ কপি ছপাই উলিয়াই ছৰকাৰৰ ঘৰ আৰু জনা-বুজা লোকৰ মাজত বিনামূলীয়াকৈ বিতৰণ কৰিলে। কিন্তু ক্ষুৰখাৰ যুক্তিৰ সেই ব্ৰহ্মাঙ্গুও ব্যৰ্থতাৰ পথেৰে পথিক হ’ল।

মিছনেবিসকল কিন্তু সহজে যুঁজখন এৰি দিয়া বিধৰ ভকত নাছিল।

১. আগষ্ট ১৮৫৩ত আৰু ফেব্ৰুৱাৰী ১৮৫৪ত গুৱাহাটীত কলিকতা নগৰত থকা এজন অচমিয়া লোকৰ (গুণাভিৰাম) পত্ৰত অসমীয়া লোকে অসমীয়া ভাষা শিকা উচিত, অসমীয়া ভাষা বহুলাংশৰ পৰা স্বতন্ত্ৰ—এনেবোৰ বিষয় আলোচিত হৈছিল। তেওঁৰ ‘অচমিয়া ভাষা’ (ডিচেম্বৰ ১৮৫৫) প্ৰবন্ধত স্পষ্টতৰভাৱে জ্বলন্ত অসমীয়া-বঙলা প্ৰশ্নৰ ওচৰ চপা হৈছিল। পূৰ্ণানন্দ সৰ্মাৰ ‘অসমীয়া ভাষাৰ কথা’ (মাৰ্চ ১৮৫৬), জি. ব-ৰ (গুণাভিৰাম) ‘মাত্ৰি ভাষাৰ শক্তি’ (মাৰ্চ ১৮৫৭) আদি লেখাত স্থানীয় লোকসকলৰ অনুভূতি প্ৰকাশ পাবলৈ ধৰে।

‘অকনোদই’ত অসমীয়া ভাষা লৈ আৰু অসমীয়া বঙলাৰ তুলনাৰে দুই-এটি সৰু লেখা অতি পাতলকৈ উলিওৱা হৈছিল। এতিয়া সেই বহুল প্ৰচাৰিত পত্ৰিকাৰ পাত অসমীয়া পণ্ডিতৰ অসমীয়া ভাষাৰ হকে দিয়া যুক্তিৰ বাবে মুকলি কৰি দিয়া হ’ল।’ ২৫ মেই ১৮৫৫ তাৰিখে ব্ৰনছনে কলিকতাৰ *Friend of India* (আজি-কালি যাক *Statesman* বোলা হয়) বাতৰি-কাকতত অসমীয়া ভাষাৰ হৈ ওকালতি কৰি এখন চিঠি দিয়ে ঘন যুক্তি দি। ১০ মেইৰ কাকতখনত ‘Progress of the Education Scheme at this Presidency’ শীৰ্ষক এটা সম্পাদকীয় প্ৰবন্ধ ওলায়। তাৰ সূত্ৰ ধৰি ব্ৰনছনে অসমৰ শিক্ষাৰ বিষয়ে কথা উলিয়াই লৈ কয় যে দেশৰ আন আন ঠাইৰ দৰে অসমতো শিক্ষাৰ অগ্ৰগতি হোৱা নাই। তাৰ পাছত ভাষাৰ কথা : “You are aware that the Assamese, like all other people, have a *mother tongue*; and you will not have forgotten that the venerable Dr Carey, who put forth the first efforts to benefit the Assamese, found it necessary to employ that medium, as his translations of the Assamese Scriptures and other works abundantly show. At a later period also, when the Serampore Mission appointed Messrs. Robinson and Rae to Assam, their opinion as to the necessity to use the Assamese Language is evident from their having revised and printed St. Luke's Gospel and other works in Assamese.” আন লোকসকলে নিজ মাতৃভাষা ভাল পোৱা দৰেই অসমীয়া মানুহে অসমীয়া ভাষা ভাল পায়। শিক্ষিত অসমীয়া কেইজনমান অসমীয়া ভাষাত পাঠ্যপুথি প্ৰণয়ন কৰাত প্ৰবৃত্ত হৈছেই। সৰ্বসাধাৰণৰ মাজত প্ৰচলিত সবাতো সৰ্বজনপ্ৰিয় ধৰ্মৰ গ্ৰন্থবোৰ শ্ৰীশঙ্কৰ পুৰুষে বচনা কৰা। “What is the secret of these books being so popular as to be found in almost every house, and on every tongue ? Simply this, that Shri Hungkor struck for the masses. He came down to the level of the people, and translated from the Sanskrit these portions of the Hindu sacred books, and presented them to the people in their own familiar dialect. Relieved of a foreign tongue, and from difficult and abstruse terms, the people could now chant the praises of their gods in the familiar language of childhood. They took among them like wild-fire, and are to this day

increasingly popular.” আমেৰিকান বেপ্টিষ্ট মিছন সমাজৰ স্কুলত বঙলা ভাষা আৰু বঙালী পণ্ডিত দি দেখা পোৱা গৈছিল, দুইটা বস্ত্ৰবেই কামত নালাগে, “The two languages in their inflections, modes affixes, prefixes, spelling and above all pronunciation are so different that Bengali is to an Assamese what Latin and French are to an English school boy” শেষ ছেদত বিচাৰপতি মিলছৰ অনুমোদন উল্লেখ কৰি ব্ৰন্থনে সুধিছে, “Will this recommendation of Judge Mills be adopted in the forthcoming scheme? Many are waiting with no small solicitude for the result.” *The Friend of India*ৰ সম্পাদকে অতি স্পষ্ট আৰু শক্তিশালী ভাষাত অসমীয়া ভাষাৰ প্ৰচলন সমৰ্থন কৰি সম্পাদকীয় প্ৰবন্ধ লিখে। তেওঁ সাহসেৰে আৰু বিশ্বাসেৰে কয়, “The Assamese is not a mere provincial speech, like the Yorkshire or Wiltshire patois in England, or the Gascon or Briton patois in France, or the Chittagong and Sylhet patois in Bengal; it is a written and printed language.” ব্ৰন্থনৰ যুক্তিৰ ধাৰাত আগ বাঢ়ি সম্পাদকদেৱে সিদ্ধান্ত দিবৰ যত্ন কৰে : “and it must be the language through which the elements of knowledge are communicated, if ever, to the great body of the people.”

মিছনেৰিসকলে আৰু এটি কৰ্ম কৰিলে। সিসকলৰ স্কুলত অসমীয়া কিতাপৰ অভাৱত বঙলা পুথি ব্যৱহাৰ কৰা হৈছিল। ১৮৫৪ জনৰ জানুৱাৰীত আমেৰিকাৰ বোৰ্ডৰ ফৰেইন্ ছেক্ৰেটাৰি ডক্টৰ ছলোমন পেকৰ লগত আন কথাৰ লগতে এই কথাও আলোচনা কৰাত সিদ্ধান্ত কৰা হ’ল যে পঢ়াশালিত বঙলা বন্ধ কৰি দিব লাগে; তেতিয়াহে যদি অসমীয়াত পুথি ওলাবলৈ ধৰে। ১৮৬৭ চনত ডক্টৰ ব্ৰন্থনৰ ‘অচমিয়া আৰু ইংৰাজী অভিধান’ৰ প্ৰকাশ হোৱাত অসমীয়া ভাষাৰ হকে যুক্তিৰ এক অটল ভিত্তি নিৰ্মিত হ’ল। ষষ্ঠ দশকৰ মাজতেই কিন্তু জৰে-খৰে ধৰি মিছনেৰিসকলৰ বল কমাইছিল; ‘চিপাহী বিদ্ৰোহ’ও তেওঁলোকৰ কামত আমনি কৰিছিল। মিছনৰ প্ৰতিষ্ঠাপক, ভাষা-পণ্ডিত ডক্টৰ ব্ৰাউন অসুখৰ কাৰণে আৰু আমেৰিকাৰ বোৰ্ডৰ লগত লগা খকা-খুন্দাৰ কাৰণে ১৮৫৬ত অসম এৰিলে। নৱেম্বৰ ১৮৫৭ত ব্ৰন্থনো ৰুগ্ন পৰিয়াল লৈ ঘৰলৈ যাবলগীয়া হ’ল। শেহত ১৮৫৮ত গোটেই অসমত আপেক্ষিকভাৱে নতুন এজন মিছনেৰি এছ. ডব্লিউ. হোৱাইটিং মাথোন বৈছিল। ভাগ্যে ১৮৬১ত ব্ৰন্থন আকৌ অসমলৈ আহিল আৰু সদ্যঃসমাপ্ত দশকটোৰ যিখন ভাষা-যুদ্ধত আনন্দৰাম ফুকনে সৈতে মিছনেৰিসকল

হাৰিছিল, সেই যুদ্ধৰ বাবে পুনৰ থেম ধৰি নাও-নাওৰা গোটাৰলৈ আৰু ঘাটি তৈয়াৰ কৰাত লাগি গ'ল। ইতিমধ্যেই ফুকনৰ মৃত্যু ঘটিছিল; কিন্তু তেওঁৰ *Few Remarks* পুথিখনত তেওঁৰ যোদ্ধা আত্মাটি বৈ গ'ল। বাৰ বছৰৰ কঠোৰ পৰিশ্ৰমৰ ফল ব্ৰহ্মনৰ 'অচমিয়া আৰু ইংৰাজি অভিধান' (১৮৬৭) নতুন বৰ্ণনৰ এৰ দেৱৰো অভেদ্য বেছ হ'ল। অসমীয়া ভাষাৰ অচলপ্ৰতিষ্ঠতা ঘোষণা কৰি ব্ৰহ্মনে অভিধানৰ 'আভাস'ত ক'লে :

সকলো জাতি আৰু মানুহৰ মাজত নিজ মাত্ৰি ভাষা আদৰনিয়। সেয়ে জিমান কি যিন আৰু অসোভিত নহওক, তেও আপোন ভাষা বুলি নেবে। বন বিহু, ৰাজ্য ভগা আৰু নতুন ৰাজ্য পতা, এনে দুৰ্ঘটনাৰ পৰা, বা নানা বিদেশি ভাষা সিকাতে মাতৃ ভাসাক গুচাব নোআবে। আমাৰ এই অচম দেশত ইয়াৰ প্ৰমান দেখা গৈছে। পূৰ্বে আহোম ৰজাসকলে এই দেশ জই কৰি, স স বচৰ ভোগ কৰিলে। তেওঁবিলাকৰ ভাষা খামতি জাতিৰ সমন্ধিয় এক ভাষা আছিল। কিন্তু এয়ে অতি আচৰিত জে ৰজা সকলৰ ভাসাই অচমিয়া ভাষাৰ একো হানি নকৰি, এতিয়া প্ৰাই সেই ভাষা আপুনি লোপ হল। এই দৰে, মান আৰু মচলমানৰ সৈন্যে বাবে বাবে এই দেশত বন কৰি দেশৰ বহু উতপাত কৰিলে। তথাপি ভাষাৰ একো লৰ নহল। আৰু বৰ্তমান কালত এই দেশ ইংলেণ্ডিয়সকলৰ 'অধিন হোআত, তেওঁবিলাকে অচমিয়া ভাষাৰ প্ৰতি বিসেস সহাই নহৈ, বঙ্গালি ভাসাক নিজ মাত্ৰি ভাষা বুলি, গবৰ্ণমেণ্টৰ সকলো কৰম আৰু স্কুল আদিতো সেই ভাসাকে বেৰহাৰ কৰে; তাতে আমাৰ অচমিয়া মানুহৰ এভাগে জিবিলাৰ উপাইৰ নিমিত্তে বহু শ্ৰমেৰে বিদেশি ভাষা সিকে; আৰু কিচু বঙ্গালি কথা লিখিব বুজিব পাৰিলে, কাচাৰিলৈ গৈ, তাত বঙ্গালি অচমিয়া দুয়োৰো মিহলাই আৰজি আদি লিখি জিবিলা উলিয়াই। কাচাৰি ঘৰত দিনৰ দিটো হিন্দুস্থানি, বঙ্গালি আৰু কেতিয়াবা কিচু অচমিয়া কথাও মিহলাই কাম কাজ কৰে; কিন্তু আপোন ঘৰ পৰিয়াল পোআ মাত্ৰে, সুখ ৰূপে নিজ মাত্ৰি ভাষাৰ আলাপ কৰে। এইদৰে প্ৰাই ৩০ খ্ৰিচ বচৰ গল, কিন্তু অচমিয়া ভাষা ব্ৰহ্মপুত্ৰ নদিৰ সোঁতৰ নিচিনাকৈ ৰাজ্যৰ মাজত একেদৰে চলি আছে, আৰু আগলৈকো চলিব।

অসমীয়া ভাষাৰ প্ৰতিষ্ঠাৰ দুৰ্গন্ধী ব্ৰহ্মনৰ অভিধানৰ দেৱালতোষে ক'লা পৰুৱা বগাবৰ যত্ন কৰা নাছিল, এনে নহয়। অসমত বঙলা-প্ৰচলনৰ পক্ষীয়সকলে পৰিসংখ্যা (ভাষাৰ ৰূপ আৰু গঠনৰ বিষয়তৰে পৰিসংখ্যা, statistics কি মাৰাশ্বক

পদার্থ!!) বাহিৰ কৰিলে যে এই এই তথাকথিত অসমীয়া অভিধানৰ প্ৰথম ৬৮৮টা শব্দৰ ভিতৰত ৫৯১ টাই বঙলা। অৰ্থাৎ, বঙলা প্ৰবাদত ক'বৰ দৰে ভূত জাবিবলৈ লোৱা সবিশয়মুঠিতে দেখোন ভূত সোমাই আছে!! এই আৱিষ্কাৰ কথা আৰু অভিধানখন এজন বিজ্ঞ বঙালী পণ্ডিত আৰু সুদক্ষ প্ৰশাসক বমেশচন্দ্ৰ দত্তলৈ (আই. চি. এছ. বিষয়া. তেতিয়া চৌবিশ পৰগনাৰ এজিষ্টেণ্ট ম্যেজিষ্ট্ৰেট আৰু কম্বলেক্টৰ) পঠিয়াই দিয়া হ'ল। তেওঁ অভিধানখনৰ ৬০ গিঠি পৰীক্ষা কৰি চালে। দেখিলে যে যিবোৰ শব্দ বঙলা বুলি চিনাক্ত কৰা হৈছে, সেইবোৰ সংস্কৃতবৰ্ণনা লোৱা বস্তুহে। পৰিসংখ্যা-প্ৰয়োগৰ ভ্ৰম আঙুলিয়াই তেওঁ ক'লে, "I have only to add that marking the words of a dictionary might indicate a greater resemblance between the two vernaculars than what actually exists, for in a dictionary every word finds place only once, and in conversation as well as in books, the short, and I may say, familiar words are more frequently used than the classical long-tailed words, and it is precisely in the short familiar words that the Bengallee totally differs from Assamese, while the classical words coming from the common parent Sanskrit are generally to be found in both the languages." তেওঁ সাধুতাৰে স্বীকাৰ কৰিলে, তেওঁ বাৰে বাৰে যত্ন কৰিও ব্ৰহ্মচৰ অসমীয়া 'আভাস'খনৰ অৰ্থকে উলিয়াব নোৱাৰিলে; লগতে এইটোও ক'লে, "I have known an educated young Assamese for many years, and I could never understand him when he spoke Assamese, or quoted from Assamese poetry." ^১ মিছনেৰিসকলৰ মতৰ সপক্ষে দস্তৰ এই পত্ৰ ছৰকাৰৰ ঘৰত শক্তি হ'ল।

জনমত-গঠনৰ অভিনৱ-অব্যৰ্থ কৌশল হ'ল আন্দোলনৰ ব্ৰহ্মাৰু
ব্ৰহ্মচৰ বণ-কৌশলৰ প্ৰধানটি হ'ল ৰাজহুৱা মত-গঠন আৰু ছৰকাৰৰ সম্মুখত

১. বমেশচন্দ্ৰ দত্তৰ চিঠিখনৰ আংশিক উদ্ধৃতি ডিব্বেখৰ নেওগৰ 'অসমীয়া সাহিত্যৰ যুগান্তৰ ভূমিকা'ৰ (১৮৬৩ শক) Appendix IX- হিছাপে সন্নিৱিষ্ট হৈছে। তাত চিঠিখনৰ ভাবিখ দিয়া হোৱা নাই। ২ এপ্ৰিল ১৮৭৩ তাৰিখে চিঠিৰ এটা নকল বংগ ছৰকাৰে অসমৰ আৰুভটলৈ পঠিহিছিল। দত্তৰ চিঠিৰ educated young Assameseজন যোগ হয় আনন্দবাহু বৰুৱা।

২. File No. 471 ; Assamese Language; 1872-73, Assam Secretariate Record Room, Dispur.

দাবী-উত্থাপন। দেখা যায়, এই আধুনিক প্ৰক্ৰিয়াই আটাইতকৈ ফলপ্ৰসূ হৈছিল। এই পন্থাৰ এটি ভাল উদাহৰণ অসম ছবকাৰৰ অভিলেখ-কক্ষত সংৰক্ষিত ৯ মাৰ্চ ১৮৭২ তাৰিখে ব্ৰন্থনৰে নেতৃত্বত ২১৬ জন শিক্ষিত অসমীয়া লোকে দিয়া এখন স্মাৰক-পত্ৰ।^১ স্মাৰক-পত্ৰখনিক বোলা হৈছে The humble Memorial of the Assamese Community at Nowgong, Assam আৰু ব্ৰন্থনৰ দস্তখতৰ তলত পদবী দিয়া হৈছে President of the Committee (নে Community) বুলি। আন চহীবোৰৰ ভিতৰত কেইটামান নাম চকুত লগা : Roodra Ram (সম্ভৱতঃ 'অৰুনোদই'ৰ গ্ৰাহক আৰু 'বঙ্গাল-বঙ্গালনী নাটক'ৰ নাট্যকাৰ ৰুদ্ৰৰাম বৰদলৈয়েই), শ্ৰীৱাতীয়া কোচ, K. E. Neighbor, Goonabhi Ram (দেখাতে গুণাভিৰাম বৰুৱা; এৱেঁই সম্ভৱতঃ কলিকতাৰপৰা 'অৰুনোদই'লৈ ছখন চিঠি লিখা 'কলিকতা নগৰত থকা এজন অচমিয়া লোক' : মেই, জুলাই, আগষ্ট, অক্টোবৰ ১৯৫৩, জানুআৰি, জুলাই ১৯৫৪— চিঠিবোৰত শিক্ষাৰ ফালে উদগনি আৰু অসমীয়া-বঙলা প্ৰশ্নৰ সামান্য পৰশ ঘাই বিষয়-বস্তু), Futtick Chandra (ফটিকচন্দ্ৰ বৰুৱা?), Kofeeanuddin Ahmed, শ্ৰীপদ্ম হাস গোস্বামী, শ্ৰীভদ্ৰকান্ত ইন্দ্ৰপেক্ষৰ, শ্ৰীজ্ঞানকীনাথ সেন উকীল, শ্ৰীৰামলোচন সেন, শ্ৰীজীবদা দেব্যা, শ্ৰীলক্ষ্মীপ্ৰিয়া দেব্যা, শ্ৰীখগেশ্বৰি দাৰ্যা। সহজে অনুমান কৰিব পাৰি যে একে ধৰণ-ধাৰণৰ স্মাৰক-পত্ৰ মিছনেৰিসকলৰ নেতৃত্বত অসমৰ অন্য ঠাইৰপৰা গৈ বংগৰ লেফটেনেণ্ট-গৱৰ্নৰৰ দুৱাৰত ঠুকঠুকি দিছিলগৈ। স্মাৰক-পত্ৰখনৰ লগত আনন্দৰামৰ *Few Remarks* পুথিখন গুঠি দিয়া হৈছিল। আৰু মন কৰিবলগীয়া ইতিমধ্যে প্ৰকাশিত ব্ৰন্থনৰ অভিধান, ডেকা-বৰুৱা হেমচন্দ্ৰৰ 'অসমীয়া ব্যাকৰণ', 'কানীয়া-কীৰ্ত্তন', 'কোৱাতাতুৰী', গুণাভিৰামৰ 'ৰামনৱমী', ৰুদ্ৰৰামৰ 'বঙ্গাল-বঙ্গালনী', বলৰামৰ 'ভ্ৰমাস্ক নাটক', কেফায়ৎ উল্লাৰ এখনি পুথি 'বঙ্গিলী পুথি?' আদি ফুকনৰ পুথিৰ পিছত নকৈ প্ৰকাশ হোৱা প্ৰকাশনবোৰৰ নাম যোগ দিয়া হৈছিল।^২ নকৈ এখন অসমীয়া সম্বাদ-পত্ৰৰ কথাও কোৱা হৈছে—সম্ভৱতঃ আউনিআটি সত্ৰাধিকাৰৰ ধৰ্মপ্ৰকাশ-যন্ত্ৰৰপৰা ওলোৱা 'আসাম-বিলাসিনী' (১৮৭১-৮৩) কাকতকে বুজাইছে।

-
২. আমি অলপ পিছতে ভূমিকাৰ শেহ ভাগত দেখা পাম যে ব্ৰন্থনে এক বৰ-কৌশলৰূপে আৰু এটি কৰ্ম কৰিলে। সেয়া হ'ল ব্ৰিটিছিয়ান লেখকসকল আৰু 'অৰুনোদয়' মানি চলা জাদুৰাম-ব্ৰাউনৰ সবলীকৃত, সমীকৃত, ব্যক্তিবাদী বৰ্ণনাব্যাস ত্যাগ কৰি সংস্কৃতানুগামী বৰ্ণনাব্যাস গ্ৰহণ কৰাৰ নীতি-প্ৰৱৰ্ত্তন। তেৱেঁ আমেৰিকাৰ বোৰ্ডলৈ সেই পৰামৰ্শ আগ বঢ়ায় আৰু সেইমতেই আন কি ১৮৬১-ৰপৰা 'অৰুনোদই'খন 'অৰুনোদই' গুচি 'অৰুণোদয়' হৈ পৰে। এই কৌশল-অৱলম্বনৰ দ্বাৰা ব্ৰন্থনে ভাষা-আন্দোলনত স্থানীয় পণ্ডিতসকলৰ যোগদান সহজ কৰি তুলিলে।

এই সকলোৱেই নিশ্চয় ছৰকাৰৰ মনত ন আক দ সাঁচ বহুৱাব পাৰিছিল।

অসমীয়া ভাষাৰ বৰ্ণ-জয়ৰ বিক্ৰম : :

স্মাৰকপত্ৰবোৰেই ছৰকাৰৰ ভ্ৰম অপনোদন কৰা মহৌষধিস্বৰূপ হ'ল। এই কথা বংগৰ লেফটেনাণ্ট-গৱৰ্ণৰৰ আদেশানুসাৰে ছৰকাৰৰ জেনেৰেল ডিপাৰ্টমেণ্টৰ (এডুকেচন) ১৯ এপ্ৰিল ১৮৭৩ৰ সিদ্ধান্তত (resolution) প্ৰকট হৈ ওলাল। সেই সিদ্ধান্ত-পত্ৰত কোৱা হৈছে যে বহুত বছৰ ধৰি অসমৰ স্কুল-কাছাৰীত বঙলাই চলা উচিত নে অসমীয়াই চলা উচিত, এই লৈ হোৱা মতবিৰোধ লাট বাহাদুৰে লক্ষ্য কৰি আহিছে। তাৰ পিছত মিল্ছ ছাহাবে ব্ৰাউন আৰু আনন্দৰামৰ মত সমৰ্থন কৰি এই বিষয়ত অসমীয়াৰ পুনঃসংস্থাপন অনুমোদন কৰাৰ উল্লেখ কৰা হৈছে আৰু বৰ্তমান আলোড়নৰ বিষয়ে কোৱা হৈছে,—“Since Mr., Mills and Anundaram Phookun wrote in 1853, more or less agitation has gone on time to time for the recognition of Assamese as the language of the courts; the missionary and indigenous schools have continued to teach Assamese; one or more vernacular newspapers, calling themselves Assamese, have sprung up.” মাজতে অস্থায়ী কমিছনাৰ কৰ্নেল হাফ্টনে কাছাৰীত অসমীয়া চলাব লাগে বুলি কৈছিল; বংগ ছৰকাৰে তেওঁৰ কথা নামানিলে; কিন্তু বংগৰ চিভিলিয়ান কৰ্মচাৰীসকলে যেনেকৈ বঙলাত আৰু উত্তৰ ভাৰতবৰ্ষকলে (তেতিয়াৰ North-Western Provinces) হিন্দুস্থানীত পৰীক্ষা দিব লাগে, ইতিমধ্যে অসমৰ বিষয়াসকলে অসমীয়াৰ পৰীক্ষা দিয়াটো নিয়ম কৰি বন্ধা হৈছিল। “Recently memorials from different parts of Assam have been presented to the Lieutenant-Governor upon the subject.The facts and memorials of the last few years have shown that the Assamese language is still the vernacular of the people.” লেফটেনেণ্ট-গৱৰ্ণৰে সেই দেখি অসমৰ ভৈয়ামৰ বিভিন্ন উচ্চপদস্থ কৰ্মচাৰীসকলৰপৰা (উপায়ুক্ত, মহকুমাখিপতি আদি) প্ৰশ্নটোৰ সম্পৰ্কে বিশদ ৰিপোৰ্ট বিচাৰিলে। আয়ুক্ত কৰ্নেল হপকিনছন বঙলাৰ পক্ষপাতী; কিন্তু বেছিভাগ উপায়ুক্ত আৰু অভিজ্ঞ সহকাৰী আয়ুক্তসকলে অসমীয়াৰ পক্ষেই মত দিলে; কেৱল কম অভিজ্ঞতা থকাসকলেহে আৰু গোৱালপাৰাত কাম কৰা এ. ই. কেম্পবেলেহে বঙলাকে বাখিব লাগে বুলিলে।

১. আমাৰ *Anandaram Dhekiyal Phukan : Plea for Assam and Assamese*, (অসম সাহিত্য-সভা পত্ৰিকা, ১৯৭৭) ৪৪ পিঠিত আইনখনৰ পূৰ্ণ পাঠ দিয়া হৈছে।

এই সকলো বিচাৰ কৰি প্ৰাথমিক পঢ়াশালিবোৰত বঙলা ওচাই অসমীয়া পঢ়াবলৈ ঠিক কৰা হ'ল; মজলীয়া পঢ়াশালি আৰু উচ্চতৰ পঢ়াশালিৰ তল শ্ৰেণীবোৰতো একেই ব্যৱস্থা হ'ল। ২৫ জুলাই ১৮৭৩ তাৰিখে ১৮৩৭ৰ ২৯ আইন (যি আইনে সকাউথিল গবৰ্নৰ-জেনেৰেলক ফাৰ্চী ভাষাৰ পৰিবৰ্তে প্ৰশাসনত আন বিশেষ ভাষা আৰু লিপি প্ৰৱৰ্তন কৰাৰ ক্ষমতা দিছিল) আৰু দণ্ডবিধি আইনৰ (Criminal Procedure Code) ৩৩৭ ধাৰা অনুসৰি লেফটেনেণ্ট-গবৰ্নৰৰ আদেশত কামৰূপ, দৰং, নগাঁও, শিৱসাগৰ আৰু লখীমপুৰ জিলাৰ বিচাৰালয় আৰু ৰাজস্বৰ সকলো কৰ্মতে অসমীয়া ভাষা চলাবৰ নিয়ম জাৰি কৰা হয়। ইয়াৰ লগে লগে কুৰি বছৰে চলোৱা ৰণখনৰ সুসমাধি ঘটিল; অসমীয়া ভাষাৰ প্ৰতি বিৰূপ মনোভাৱৰ হেনুৰি হপ্কিনছনে লেবেৰা-হতীয়াত বেষ্টিন্টসকলক প্ৰশংসাবাদ কৰিলে—"the Seesagur Missionaries to whom we are chiefly indebted for the agitation in favor of the creation of an Assamese language".

মজল-সাধনৰ মাধ্যম অৰুনোদই

বেষ্টিংটনসকলৰ অসমৰ মজল-চিন্তাৰ প্ৰধান মাধ্যম হৈছিল 'অৰুনোদই' সম্বাদপত্ৰ আৰু গিয়ান-ভাণ্ডাৰ। ১৮৪৬ খ্ৰীষ্টাব্দৰ জানুৱাৰীত শিৱসাগৰৰ বেষ্টিংটন মিছন প্ৰেছৰপৰা 'অৰুনোদই' ওলাবলৈ আৰম্ভ কৰে মাহে মাহে। কাকতখনৰ উদ্যোক্তাসকলৰ সমুখত আদৰ্শৰূপে আছিল ইতিমধ্যেই কলিকতাত সুপ্ৰতিষ্ঠিত পত্ৰিকাসমূহ। তাৰ ভিতৰত ২৩ মেই ১৮১৮ শনিবাৰে প্ৰথম প্ৰকাশিত ব্ৰিটিশ বেষ্টিংটনসকলৰ 'সমাচাৰ দৰ্পণে' অসমত বিশেষ প্ৰচাৰ লাভ কৰিছিল। 'অৰুনোদই'ৰ কোনো কোনো ঠাইত 'সমাচাৰ দৰ্পণ' কথাটোৱেই সাধাৰণ পত্ৰিকা অৰ্থত ব্যৱহৃত হৈছে,—অসমত যেনেকৈ 'অৰুনোদই'ৰ প্ৰচলনৰ পিছত বহুত দিনলৈকে যি কোনো আলোচনীকে সৰ্বসাধাৰণে 'অৰুনোদই' বুলিছিল। 'অৰুনোদই'ৰ আঁচনিত এই 'সমাচাৰ দৰ্পণে' নিশ্চয় এটা ভাল মডেলৰ দৰে কাম কৰিছিল। এই প্ৰসংগত সেই পত্ৰিকাৰ প্ৰাৰম্ভৰ সংকল্পৰ কথা স্মৰণ কৰিব পাৰি।—

"এই সমাচাৰে পত্ৰ প্ৰতিসপ্তাহে ছাপান যাইবে। তাহাৰ মধ্যে এই ২ সমাচাৰ দেওয়া যাইবে।

১. এতদ্দেশেৰ জজ ও কলেক্টৰ সাহেবদেৰ ও অন্য ৰাজকৰ্ম্মাধ্যক্ষদেৰ নিয়োগ।
২. খ্ৰীষ্টীয় যুত বড় সাহেব যে ২ নতুন আয়িন ও হুকুম প্ৰভৃতি প্ৰকাশ কৰিবে।

৩. ইংলণ্ড ও ইউৰোপেৰ অন্য ২ প্ৰদেশ হইতে যে ২ নূতন সমাচাৰ আইসে
এবং এই দেশেৰ নানা সমাচাৰ।
৪. বাণিজ্যাদিৰ নূতন বিবৰণ।
৫. লোকসেৱাদেৰ জন্ম ও বিবাহ ও মৰণ প্ৰভৃতি ক্ৰিয়া।
৬. ইউৰোপ দেশীয় লোককৰ্মৰূপ যে ২ নূতন সৃষ্টি হইয়াছে সেই সকল পুস্তক
হইতে ছাপান যাইবে এবং যে ২ নূতন পুস্তক মাসে ২ ইংলণ্ড হইতে আইসে
সেই সকল পুস্তকে যে ২ নূতন শিল্প ও কল প্ৰভৃতিৰ বিবৰণ থাকে তাহাও
ছাপান যাইবে।
৭. এবং ভাৰতবৰ্ষেৰ প্ৰাচীন ইতিহাস ও চিন্তা ও জ্ঞানবান লোক ও পুস্তক
প্ৰভৃতিৰ বিবৰণ।”

‘অৰুনোদই’ৰ বিষয়-বস্তুৰ পৰিসৰৰ লগত—‘সমাচাৰ দৰ্পণ’ৰ এই প্ৰস্তাৱ
তুলনা কৰিলে সহজে ধৰা পৰিব যে দুইখন কাকতৰ আদৰ্শ আৰু পৰিসৰ প্ৰায়
একেই।

পৃথিৱীৰ চাৰিও লুটিৰ বতৰা

‘অৰুনোদই’ৰ আৰম্ভণিৰ সংখ্যাতে কাকতখনৰ চৰিত্ৰৰ যি বৰ্ণনা দিয়া হয়,
সিয়ে শেষলৈকে বৰ্তি থাকিল—“THE ORUNODOI, A monthly Paper,
devoted to Religion, Science and General Intelligence, is
printed and published at the Sibsagor Mission Press, by O.
T. CUTTER, for the American Baptist Mission in Asam.” এই
কাকত অসমত স্থান লোৱা আমেৰিকান বেপ্টিষ্ট মিছনৰ মুখপত্ৰ। গতিকে মিছনৰ
বাচ্য আৰু বস্তুব্য ‘অৰুনোদই’ৰ যোগে নিশ্চয় প্ৰকাশ হ’বলগীয়া। কিন্তু তাতেই
মিছনে কাকতখনৰ কাম শেষ হ’বলৈ নিদি পৃথিৱীৰ নানা ‘ধৰ্মৰ কথা-বাত্ৰা’ নতুন
নতুন জ্ঞান-বিজ্ঞানৰ বিবৰণ আৰু পৃথিৱীৰ প্ৰাচীন আৰু নব্য ঘটনাবলীৰ সন্তোদ
এই মাসিক পত্ৰিকাৰ সম্বল কৰি দিছিল। প্ৰোটেষ্টাণ্ট খ্ৰীষ্ট-ধৰ্ম-প্ৰচাৰৰ ৰূপেই
মিছনেবিসকল অসমলৈ আহিছিল। সেই ধৰ্মৰ জগতৰ বাতৰি প্ৰচাৰ, সেই ধৰ্মৰ
স্বত্ব-পাঠ আৰু সেই ধৰ্মৰ শ্ৰেষ্ঠত্ব প্ৰতিপাদন অৱশ্যেই তেওঁলোকৰ কৰ্তব্যৰ
ভিতৰত। কিন্তু তাকেই তেওঁলোকে একমাত্ৰ কৰ্ম বুলি নলৈ অসম দেশত জ্ঞানৰ
প্ৰচাৰত ব্ৰতী হৈছিল আৰু আধুনিক ধাৰাত অসমীয়া পাঠকসকলৰ মানসিক দিগন্ত

প্ৰসাৰ ঘটাইছিল। ‘অনেক দেশৰ সন্বাদ’ ‘অৰুনোদই’ৰ এটি স্থায়ী শিৰোনাম। তাত অসমৰ গাঁও-ভূঁইকে ধৰি বিদেশ-বিভূঁইৰ নানা বতৰা একত্ৰিত কৰা হৈছিল। নানা মাৰি-মৰক, অপঘাত মৃত্যু, হত্যাকাণ্ড, চুৰি-ডকাইতি, মৰামৰি-কটাকাটি আদি চাঞ্চল্যকৰ ঘটনা, বনৰীয়া মহ-বাঘ আদিৰ আক্ৰমণৰ কথা, জুই, বতাহ-ধুমুহা, বজ্জপাত আদি প্ৰকৃতিৰ প্ৰলয়ঙ্কৰী ৰূপৰ কথা, ভূঁইকঁপ-বানপানীৰ নিগ্ৰহ, কোনোবা দেশৰ আশ্বেয়গিৰিৰ (তেতিয়াও সেই নাম অৱশ্যে কোনোৱে শুনা নাই) উদ্‌গীৰণ, জাহাজ ভগা বা বুৰ যোৰা খবৰ, দুৰ আকাশত নেজাল তৰা ওলোৱা বতৰা, বেল-জাহাজ আদি নতুন বাহনৰ খবৰ, বিজ্ঞানৰ অদ্ভুত আৱিষ্কাৰৰ বাৰ্তা—এই সকলোবোৰ এজন ‘অৰুনোদই’-পাঠকৰ ওচৰত থুপ খাইছিলহি। যিবোৰ যিবোৰ দেশৰপৰা এই খবৰবোৰ আহিছিল, তাৰ নাম তেওঁ আগতে শুনাই নাছিল—বিপুলা পৃথিৱীখনৰ এতিয়া দীঘ-পুতল, প্ৰজাৰ সংখ্যা আদিৰ লেখো এই অদ্ভুত ‘অৰুনোদই’ কাকতত ওলাবলৈ ধৰিছিল। পৃথিৱীৰ ‘বৰ্ষ’ (বৰ্ষ) অৰ্থাৎ দেশবোৰৰ হিছাপ দিওঁতে নতুন বৰ্গমাইল শব্দ ব্যৱহাৰ কৰা হৈছিল আৰু তাকো বুজাই কোৱা হৈছিল—“বৰ্গমাইল সবদৰ অৰ্থ। জি ডোখৰ মাটি দিঘে পথালিএ সমানকৈ এডোঁৰ বাট হই, তাক বৰ্গমাইল বোলে।” এই ব্যাখ্যা ১৮৪৯ চনৰ অসমীয়া পাঠকে বুজিছিল; আজি আমি সতকাই নুবুজোঁ। ইউৰপ বৰ্ষৰ, আফ্ৰিকা বৰ্ষৰ, আচিয়া বৰ্ষৰ দেশবিলাক, আমেৰিকা দিপ, অষ্ট্ৰেলিয়া আদি পাচিফিকৰ মাঙুলি—সকলো ঠাইৰে বতৰা ‘অৰুনোদয়ে’ দিছিলহি; গ্ৰেট ব্ৰিটন, ফ্ৰান্সিছ দেশ, ইস্পানিয়া, আইচলেণ্ড, নৰোৱেই, চুইডন, অষ্ট্ৰিয়া, অষ্ট্ৰিয়াৰ তল হঙ্গাৰি, তুৰ্ক দেশ, বাবেৰিয়া, চাৰ্ভিনিয়া, ৰুমিয়া দেশ, হলণ্ড, আফ্ৰিকা বৰ্ষৰ মিচৰ, মৰকো, আল্‌জেৰি আদি চিনাকি নাম হৈ পৰিছিল। ভাৰত বৰ্ষৰ ভিতৰৰ কলিকতা, বম্বাই, ৰাজপুতনা, কাচিমিৰ (কাশ্মীৰ), পঞ্জাব, হাইদৰাবাদ, ডেৰা টোন জিলা, কটক নগৰ, পেস্‌য়াৱৰ আদি আৰু বাহিৰৰ পাৰ্চি (পাৰস্য দেশ), আফঘানিস্থান, খেহ দেশ (চীন), নেপাল, মান দেশ আদিত কালি ঘটা ঘটনাৰ বতৰা ‘অৰুনোদই’ পাঠকে আজি ঘৰত বহি পাইছিল। নানা খবৰকাগজ আৰু চিঠিৰপৰা এই বাৰ্তাবোৰ সংগ্ৰহ কৰা হৈছিল। লণ্ডনৰ ‘টাইম্‌চ’, লন্ডাৰ ‘টাইম্‌চ’, ‘আগ্ৰা মেচেনজৰ’, ‘লাহোৰ ক্ৰনিকল’, ‘বানাৰচ ৰিকৰ্ড’, ‘দেলহি গেজেট’, ‘ফ্ৰি ইনকোয়াৰেৰ’, ‘ফ্ৰেণ্ড অব ইণ্ডিয়া’, (আজি-কালি যাক ‘ষ্টেটছমেন’ বোলা হয়), কলিকতা আৰু আন আন ঠাইৰপৰা ওলোৱা বঙলা কাকতৰ ভিতৰত ‘সমাচাৰ-দৰ্পণ’, ‘দিগ্‌-দৰ্শন’, ‘পূৰ্ণচন্দ্ৰোদয়’, ‘ভাস্কৰ’, ‘বাৰ্তাবহ’, (ৰঙ্গপুৰ), ‘উপদেশক’ আদিৰ নাম ‘অৰুনোদই’ত মাজে সময়ে ওলায়ে

আছিল। কেতিয়াবা কোনো কাকতবপৰা একোটা দীঘলীয়া লেখাও অসমীয়া কবি প্ৰকাশ কৰা হৈছিল, যেনে—‘উপদেশক’বপৰা (ফেব্ৰুৱাৰী ১৮৪৭), ‘পূৰ্ণচন্দ্ৰোদয়’বপৰা (মাৰ্চ ১৮৫৪)। কেতিয়াবা কেতিয়াবা বেলেগ বেলেগ ঠাইবপৰা দিয়া পত্ৰবপৰাও সন্বাদ দিয়া হৈছিল; কিন্তু পত্ৰলেখক সাংবাদিকসকলৰ নাম প্ৰায়ে তুলি দিয়া নহৈছিল; জোৰহাটৰ খ্ৰীষ্টোকেস্বৰ পণ্ডিত (ডিচেম্বৰ ১৮৫০) আৰু গুৱাহাটীৰ পৰা লিখা শ্ৰী মুক্তাৰাম দাসৰ (নৱেম্বৰ ১৮৫২, ‘মুক্তাৰাম নামে এটা মানুহ’ জানুৱাৰী ১৮৫৩) নাম আমি পাইছোঁ। কেতিয়াবা কেতিয়াবা দুই-এটা স্থানীয় খবৰ ছপাখানা চাবলৈ অহা মানুহৰ মুখে শুনি লিখাৰ পিছত আন স্থানীয় লোকে তাৰ সত্যতাক প্ৰত্যাহ্বান জনোৱাত ‘অকনোদয়ে’ তাৰ ব্যাখ্যা দিবলগীয়াও হৈছিল।

ৰাজভগনৰপৰা কলথোকা বাদুলিয়ে খোৱালৈকে

সকলোবিলাকেই সন্বাদ—ৰাজভগনৰপৰা কলথোকা বাদুলিয়ে খোৱালৈকে।’ লণ্ডন ৰাজনগৰত মহাৰাণীৰ ৰাজমেল আৰু ৰাজমন্ত্ৰী ভণ্ডা-পতাৰপৰা আয়ৰলেণ্ড আৰু স্কটলেণ্ডৰ বাবে বাবে দুৰ্ভিক্ষৰ পীড়নলৈকে, ‘ফ্ৰান্সি দেস’ত বিপাবলিক হোৱাৰপৰা ইউৰপৰ আৰু ভাৰতবৰ্ষৰ ঠায়ে ঠায়ে ভাপ-বথ চলাচল কৰিবৰ বাবে ৰেলৰ ডাক পতালৈকে সকলো। ৰঞ্জিত সিংহৰ পঞ্জাবৰ লগত ব্ৰিটিশ সৈন্যৰ যুদ্ধ-বিগ্ৰহ, পঞ্জাব ৰাজ্য ভাঙি গোলাব সিংহক কাশ্মীৰ দি, দলিপ সিংহৰ বাবে এক অংশ ৰাখি শতদ্ৰু আৰু বিপাশাৰ মাজৰ অংশ ইংৰাজে লোৱা, মান দেশৰ লগত বহুত দিন ধৰি চলি থকা যুদ্ধ-বিগ্ৰহ—এইবোৰ এতিয়া পুৰণি বুৰঞ্জীৰ কথা, তেতিয়া নতুন ‘গৰম গৰম খবৰ’। ইষ্ট ইণ্ডিয়া কম্পানিয়েনো কেনেকৈ মহাৰাণীৰ হৈ দেশ

-
১. কৌতূহলৰ বিষয় যে ‘অকনোদয়ে’ (এপ্ৰিল ১৮৫৩) বৰ্তমান সম্পাদকজনৰ আজোকাকৰ ‘পথাৰ ঢাকি ধৰা’ ম’হ-পালৰ মাজৰ পাঁচজনী ম’হৰ অপঘাত-মৃত্যুৰ বতৰাও বুকুত বান্ধি ৰাখিছে: “২৫ মাৰ্চ সুকুৰ বাৰৰ বাতি দুপৰ মানৰ সময়ত কৌঅৰপুৰ মৌজাৰ ৰতি নেওগ নামে এজন মানুহৰ ঘৰৰ ওচৰতে বান্ধি থোআ খুঁটিৰ মহৰ মাজত বহুপাত পৰি পাঁচ জনি মহ মৰিল। বাতি পুআ মহৰ গৰাকিএ দেখে যে পাঁচো জনি ঠৰ হৈ পৰি মৰি আছে; তাৰে এজনৰি চকু এটা ওলাই নিলগত পৰি আছিল।” এই ৰতি নেওগ আগতে বৰবৰা আছিল। স্বৰ্গদেৱ পুৰন্দৰসিংহই ইংৰাজৰপৰা দেশ লৈ শাসন কৰিবলৈ ধৰা সময়ত এওঁক নেওগ পাতি লগত এদল তৰুৱা সৈন্য দি মানৰ ভয়ত বচা-দৈয়াং আদি ঠাইত গৈ পলাই থকা শিৱসাগৰৰ শিৱ-বিষ্ণু দ’লৰ পূজাৰিকে মুখাকৈ আন লোকসকলক বুৱাই আনি নিজ নিজ ঠাইত পুনঃসংস্থাপন কৰাৰ ভাৱ দিছিল, তদুপৰি বৰ বৰ হাতী যেন ওখ ঢাপেৰে ৰেৰা কোনোবা লৰি গোহাঁইৰ বাৰীখনো (ব’ত পিছত মাটিৰ তলত হিলৈ আদি ওলাইছিল) ঘৰ কৰিবলৈ দিছিল।

শাসন কৰে, তাৰ বিবৰণো 'অকনোদয়ে' পাঠকক যোগাইছিল। ইংৰাজ জাতিৰ সু-আদৰ্শৰ কথা আনন্দৰাম ঢেকিয়াল ফুকন, নিধি লিৰাই ফাৰোএল আদিয়ে সিসকলৰ প্ৰবক্তৃত দাঙি ধৰিছিল। আনসকলে কম্পানিৰ ৰাজত্ব দেশৰ সৌভাগ্য বুলিয়ে বৰ্ণাবৰ অৱকাশ পাইছিল। 'কলঙ্গ নৈৰ ওপৰত সজা কাঠৰ দলঙ্গ'ৰ বৰ্ণনা দিবলৈ যাওঁতে পোনতেই কোৱা হৈছে : "হিন্দুস্থানৰ মাজত অসমিয়া লোকতকৈ এই কম্পানিৰ দিনত কোনো সুভাগ্য নাই।" মানৰ আক্ৰমণৰ উল্লেখৰে কোৱা হৈছে : "ইশ্বৰৰ অনুগ্ৰহৰ দোআৰাই ইংৰাজি লোক আহি সিবিলাকৰ উপকাৰ কৰি সেই অতি নিৰ্দয়া সত্ৰক অনেক বাৰ জিকিলত চাক্ষিকৰ আগে খেদাই দিলে। সেই দিনৰে পৰা ক্ৰমে ক্ৰমে দেস খনৰ সুখ বাৰ্হি বাৰ্হি গৈচে, আৰু অধিকাৰবিলাকে প্ৰজাবিলাকৰ কিমান হিত কৰে, তাৰ সকলো সাধি হৈচে" (নৱেম্বৰ ১৮৪৮)। ধৰ্মকান্ত গোহাঁয়ে ইমানলৈকে কৈছে :

এতেকে ধৰ্মিষ্ঠ নাই ইংৰাজি সমান,

পৰৰ কাৰণে কোনে কৰে এত মান। (জুন ১৮৫৩)

আনফালে, অসমৰ যে স্বাধীনতা গ'ল, তাৰ বাবে কোনেও এটা ছমুনিয়াহো নাকাটিছিল। বৰং কোম্পানিৰ ৰাজত্বৰ প্ৰশংসাবাদ কৰা হৈছিল নানান প্ৰসংগত। "ইংৰাজি ১৮৪৪ সনৰ ২৭ জানোআৰী তাৰিখত সনি বাৰে আন্দাজ বেলি এপৰ ডেৰ পৰ উঠাৰ সময়ত, ভাটি ফালৰ পৰা কাকতি ফৰিঙ্গবোৰ আহি মোকাম সিবসাগৰ পাই উজাই" যোৱা দেখি যেতিয়া অনেক ঠাইত অনেক মানুহে "এতিয়াও কোনো আপদ হব, কোনো ৰজা বিসয়াবিলাকৰ ভজা পতা, ৰণ বিগ্ৰহ নতুবা দেসত মাউৰ নাইবা মহা আঁকাল হব, এই দৰে কোনো বিপতি অবস্যেই হব" বুলি কৈ ফুৰিছিল। তাত 'দ্' (বাতিৰাম দাস পেক?) আত্মাস দি লিখিছিল : "এতিয়া প্ৰাই দুই বছৰ হল, কিন্তু আমাৰ দেসত একো আপদ ইশ্বৰে দিয়া নাই, ইশ্বৰৰ অনুগ্ৰহতে লাহে লাহে আমাৰ দেস সুখিহে হৈচে; কিয়নো এই কথা নগৰত থকা আৰু গাঁৱত থকা সকলো মানুহবিলাকে জানিব পাৰে, আগৰ কালত কিমান সুখ আছিলে, আৰু এতিয়া শ্ৰীকম্পানি বাহাদুৰৰ দিনত কিমান সুখ হৈচে, অধিক প্ৰমাণ দিব নে লাগে; তথাপি তাহানিৰ কালত এজন মানুহে তিন টকা ৰূপতে ৰজা ঘৰত এবচৰলৈ তাৰ চাউল লোন খাই খাটিব লাগে, তেহে তাৰ বচেষ্টেকত খাটনি ধনৰ পাল সুটে; কিন্তু এতিয়া মাহেকত কুলিএ বন কৰি তিন টকা চাই টকাকৈ পাইচে, আৰু তাতোকৈ

অনেক লাভ এতিয়া আছে, মানুহে আগুনি জ্বানিব পাৰে; আৰু আসা কৰিছোঁ জনি কম্পানি বাহাদুৰৰ দিন সদাই থাকে তেন্তে দেস সুখি হব” (জুন ১৮৪৬)। ঈশ্বৰক অনেক ঠাইতে মিনতি জনোৱা হৈছে যেন “কম্পানিৰ আমোল সদাই ফুসলে বাখে” (আগষ্ট ১৮৪৯, ইত্যাদি)। আহোম-গৌৰৱৰ শেহৰ প্ৰতীক পুৰন্দৰসিংহৰ যেতিয়া ১৮৪৬ চনৰ ১ অক্টোবৰ তাৰিখে জোৰহাট নগৰত মধুমেহৰ পীড়া উপস্থিত হৈ মৃত্যু ঘটে, তেতিয়া মাথোন পূৰ্বৰ নিয়ম ৰাখি দুৰ্গাপূজা চাৰুলৈ গোট খোৱা “ফুকন, বৰুৱা আদি বৰ বৰুৱা ডাকবিয়াসকলে” ৰজাৰ পুত্ৰ “শ্ৰীজুত কামেশ্বৰ সিংহক ত্ৰিত্য ৰজাৰ স থকা ঠাইতে বৰ চৰাত কাপৰ পাৰি বহুআই, বৰ বৰুৱা আৰু ডাকবিয়াসকলে চাৰি ৰজাৰ সমুহত পিত্ৰি ৰজাই জুবৰাজ নাম দিয়া, শ্ৰীজুত কামেশ্বৰ সিংহক এক সেৱা কৰি জুবৰাজ মৰ্জতা দিলে। পাচে জুবৰাজে সোন, ৰূপ, কাঁহ, তাম, এই চাৰি কলহেৰে ত্ৰিত্য ৰজাক গা ধুআই, ৰাজ অলঙ্কাৰ পিন্ধাই, সবাইত সাজ কাপৰ দি, কঁঅৰি আবু গোহাঁই সকলে সেৱা জনাই, চাক্ৰটি চন্দোআৰ ডৰি চন্দন কাঠ আদিৰে দহন কৰিলে” (অক্টোবৰ ১৮৪৬)। আন এঠাইত (ডিচেম্বৰ ১৮৫০) “চন্দ্ৰকান্ত সিংহ মহা ৰজাৰ পুত্ৰ শ্ৰী শ্ৰী হেমকান্ত সিংহ জুব ৰাজৰ” উজনিৰ ভ্ৰমণৰ উল্লেখ পৰিছে। আৰু এঠাইত পুৰন্দৰসিংহ ৰজাৰ বৰবাণী গুৱাহাটীৰপৰা উজাই যাওঁতে মুনিলক্ষ্য নামৰ বামুণে অলপ বেমাৰ হোৱাত দৰৰ খুৰাওঁ বুলি বিষম দৰৰ খুৰাই মৰা আৰু তাৰ বাবে বামুণক বিচাৰকৰ্তাই জনমভৰ ফাটক দিয়াৰ সন্বাদ দিয়া হৈছে (অক্টোবৰ ১৮৪৮)। এইদৰে প্ৰতাপী আহোম ৰাজশক্তিৰ প্ৰতিভাসকলৰ শেষ দশাৰ খবৰ ‘অৰুনোদয়ে’ বুকুত বান্ধি ৰাখিছে। লগতে মটক দেশৰ বতৰাও কাকতখনিয়ে ৰাখিছিল—মৃত মাতিবৰ বৰসেনাপতিৰ মধ্যম পুতেক ভগীৰথ মাজিও গোহাঁইৰ মৃত্যুৰ; বাৰ্তাৰ বিৱৰণত ইয়াকো কোৱা হৈছে যে “শিয়মান কালে তেওঁৰ বৰ গিয়ান আছিল, শুৰুকো অনাই সবাইৰে দখিনা কৰি জিবোৰ মানুহ তেওঁক চাবৰ মনেৰে গৈ আছিলে, সেইবোৰকো চাই সমাদৰ কৰিহে মৰিল। তাৰ পাচে তেওঁৰ সপৰিবাৰকে মৰা স বাপেকৰ বিতিৰে দাহ কৰি মৈদামৰ দৰে ওখ ভেঁটি কৰিলে; বিধি মতে পহু মাচ আদি কৰি খাদ্য দ্ৰব্য মৰ্জদাৰ কাপৰকো কৰি ভালেমান দ্ৰব্য গোটাই ২৯ ফাগুন তাৰিখে সুকুৰ বাৰত ৰাতি দিনকৈ বৰ সবাহ কৰিলে” (মাৰ্চ ১৮৪৭)। এইদৰে প্ৰাচীন ধ্বংস-ধাৰণবো অৱসানৰ ইংগিত যেন ‘অৰুনোদই’ৰ সন্বাদ-প্ৰবাহে দিয়ে। মধ্য উনবিংশ শতিকাৰ অসমৰ আকাশৰ এটি উজ্জ্বল ডবা মণিৰাম দেৱানৰ কাৰ্যৰ এটি ক্ষীণ দীপ্তিও আহি কাকতখনিত পৰিছে (জানোআৰি ১৮৪৮);

তেওঁ ফাঁচি-কাঠত ওলমাব বতৰাও পত্ৰিকাৰ পাতত নিৰ্লিপ্তভাৱে দিয়া হৈছে (ফেব্ৰুৱাৰি ১৮৫৮)। মৰাণ-বিদ্ৰোহৰ স্মৰণ দুই-এটি ঠাইত আহিছে : ১৮৪৮ ছনত মৃত্যু ঘটা লোক এজনে কৈছে, 'মটকত জেতিয়া চেকনি ধৰা বন হই তেতিয়া মই আন্দাজ আঠ বছৰিয়া লৰাৰ মান ডাঙ্গৰ' (ফেব্ৰুৱাৰি ১৮৪৮); সম্বাদ দিয়া হৈছে : "গৰগয়া বুৰা বজাৰ মৈদামটো মাথোন মটকে আগৈএ খানিলে" (জানোৱাৰি ১৮৪৬)।

অসমৰ অতীত-উদ্যাতন

'অৰুনোদই'ৰ পণ্ডিতসকলে অসমৰ অতীত উদ্যাতন কৰিবৰ যত্ন কৰিছিল, অসমৰ অমূল্য সম্পদ পুৰণি বুৰঞ্জী বহুতোখিনি সংগ্ৰহ কৰিছিল আৰু নতুন কাশীনাথ তামুলী ফুকনৰ বুৰঞ্জী প্ৰকাশ কৰিছিল (১৮৪৪)। পুৰণিৰ ভিতৰত দুখনিৰ পাঠ পত্ৰিকাত প্ৰকাশ কৰা হৈছিল। ১৮৫০ৰ আগষ্টত আৰম্ভ কৰি 'পুৰণি অসম বুৰঞ্জী'খনি ১৮৫২ৰ আগষ্টলৈকে ২২ ভাগ কৰি টুকুৰা-টুকুৰাকৈ উলিওৱা হৈছিল। এইদৰে আহোম বুৰঞ্জীৰ মূল্যবান এখনি গ্ৰন্থ প্ৰকাশ হোৱাৰ উপৰিও এই প্ৰকাশ হ'ল পুৰণি পুথিৰ পাঠৰ প্ৰথম প্ৰকাশন আৰু অসমত পাঠ-সমীক্ষাৰ প্ৰথম উদাহৰণ। বুৰঞ্জীখনৰ পাতনিত কোৱা হৈছে সম্পাদকৰ ফালৰপৰা : "আমি এতিয়া আহোমৰ অতি পুৰণি বুৰঞ্জি এটা পাই, এই মাহৰ অৰুনোদইত লিখিবলৈ ধৰিছোঁ। তাত জি কথা পাইছোঁ, সকলো স্বৰূপ ন হই, তথাপি জেনে পাইছোঁ, সেই দৰেই লিখোঁ; পৰ্ছাসকলে জি স্বৰূপ, জি অস্বৰূপ, তাকে আপোনাৰ মনেৰে বিবেচনা কৰি বুজোক" (আগষ্ট ১৮৫০)। পুৰণি গ্ৰন্থৰ পাঠ-গ্ৰহণৰ এইদৰে এটি নিৰপেক্ষ ৰীতি অৱলম্বন কৰা হৈছে। লাউৰপৰা মানুহ জাতি উৎপন্ন হোৱা, ইন্দ্ৰৰপৰা ইন্দ্ৰবংশী আহোম ৰজাসকল হোৱাৰ আখ্যানক সম্পাদকে গ্ৰহণ কৰিব খোজা নাই সেইবোৰ উপাখ্যান মাথোন বুলি নহয়, বৰং বাইবেলৰ সৃষ্টি-পৰিক্ৰমা আৰু গ্ৰীক দেশৰ চিকন্দৰ মহাৰাজক দেৱৰাজ জুপিটাৰৰ পুতেক বুলি চলি থকা ধাৰণাৰ লগত তুলনা কৰিহে। আন এখনি গুৰুত্বপূৰ্ণ বুৰঞ্জী 'কামৰূপৰ বুৰঞ্জী'ৰ আঠটা অধ্যায় ১৮৫৩ৰ জুনুৱাৰীৰ পৰা অক্টোবৰৰ ভিতৰত 'অৰুনোদই'ত সন্নিৱিষ্ট হৈ প্ৰকাশ পায়। এইখিনিৰ পাঠো যত্নসহকাৰে উদ্ধাৰ কৰা হৈছিল। 'অৰুনোদই'ত তৃতীয় অৰুণনাম এখনি বুৰঞ্জী 'চুটিয়া ৰজাৰ বংশাৱলি' অসমৰ গবৰ্ণমেণ্ট স্কুলসমূহৰ পৰিদৰ্শক উইলিয়াম বৰিনছনে সংগ্ৰহ কৰি 'অৰুনোদই'ক দিছিল; তাকে এই দুখনীয়া কণমান

পাতনিখন দি ১৮৫০ৰ ডিচেম্বৰ সংখ্যাত প্ৰকাশ কৰা হয় : “অনেক দেশৰ লোকে আপোনাৰ ৰজা দেৱতাৰ বংশ বুলি সিবিলাকৰ অৰ্থে জি ৰূপে অনেক উপকথা গপ কৰি দাঁজি বুৰঞ্জিত সুমুখাই লিখে, সেই ৰূপে চুটিয়াবিলাকেও আপোনাৰ ৰজাৰ বংশাবলি বৰ্ণালে। সিহঁতৰ এক পুৰণি বংশাবলি পাই তলত লিখিচো।” এই বংশাবলীৰ বিবিধ ৰূপ পোৱা যায় আৰু সেইবোৰৰ ঐতিহাসিক মূল্যত ছাৰ এডোৱাৰ্ড গেইট প্ৰভৃতিয়ে ঘোৰ সন্দেহ প্ৰকাশ কৰি গৈছে। [১৯৮০ৰ বঙালী বিদ্যুৎ সংখ্যা ‘আমাৰ প্ৰতিনিধি’ত প্ৰকাশিত মোৰ প্ৰবন্ধত এই বিষয়ে কিঞ্চিৎ বহুলাই আলোচনা কৰা হৈছে।]

ডক্টৰ ব্ৰাউন আৰু বেণ্টিষ্ট আন কৰ্মীসকলে শিৱসাগৰত থাকি পোন প্ৰথম পুৰণি পুথি-সংগ্ৰহৰ কাম আৰম্ভ কৰে। ১৮৪০ আৰু ১৮৫০ৰ মাজৰ দশকতে এই সংগ্ৰহ হয় বুলি ক’ব পাৰি। সেইসকলে যিখিনি পুথি গোটাইছিল, সেইখিনি শিৱসাগৰত থকা ৰেভাৰেণ্ড এ. কে. গাৰ্ণি আৰু তেওঁৰ পিছত নগাঁৱত কাম কৰা ৰেভা. পি. এইছ. মুৰৰ হাতলৈ যায় আৰু অৱশেষত গুৱাহাটীৰ আমেৰিকান বেণ্টিষ্ট মিছনৰ গুদাম-ঘৰত জমা হয়গৈ। ভাগ্যক্ৰমে ১৯২৫ চনৰ মেই মাহত পুথিখিনি ডক্টৰ সূৰ্যকুমাৰ ভূঞাৰ দৃষ্টিগোচৰ হয় আৰু সেই বছৰৰ অক্টোবৰ মাহত হোৱা কামৰূপ অনুসন্ধান সমিতিৰ বাৰ্ষিক অধিবেশনত সিখিনি প্ৰদৰ্শনী পাতি দেখুওৱা হয়। ডক্টৰ ভূঞাই মেই-জুনত চাই-মেলি ব্ৰাউন ছাহাবৰ সংগৃহীত পুথিবোৰৰ এক তালিকা প্ৰস্তুত কৰে। সংগ্ৰহৰ ভিতৰত কেইবাখনো বুৰঞ্জী আছিল আৰু তাৰে দুখন ‘অৰুনোদই’ৰ পাতত প্ৰকাশিত হৈছিল। সংগ্ৰহত মুঠ আছিল ঠাঠখন পুথি; যথা— ৰাম সৰস্বতীৰ ‘মণিচন্দ্ৰ ঘোষ’, শঙ্কৰদেৱৰ ‘ভাগৱত’, একাদশ স্কন্ধ; বৈদ্যনাথ দ্বিজৰ ‘তুলসী-দূত-কাব্য’; শ্ৰীধৰ স্বামীৰ ‘দীপিকা’ৰে সৈতে ‘ভাগৱত-পুৰাণ’ৰ পঞ্চম আৰু ষষ্ঠ স্কন্ধ; ‘স্বৰোদয়’; হৰিদেৱ শৰ্মাৰ ‘জ্যোতিষ-সংক্ষেপ’, ৰঘুনন্দনৰ ‘জ্যোতিষ-তত্ত্ব’, চাণক্যৰ প্ৰবচনৰ খণ্ডিত অসমীয়া অনুবাদ; কিছু নেলেকা পাত; জয়ধ্বজসিংহৰপৰা ৰুদ্ৰসিংহৰ দিনলৈ এখন খণ্ডিত বুৰঞ্জী; ‘কামৰূপৰ বুৰঞ্জী’, লক্ষ্মীসিংহৰ বুৰঞ্জী (যিখনক ভূঞা ছাৰে ‘বৰপাহি বুৰঞ্জী’ নাম দিছিল); দেওধাই অসমীয়া বুৰঞ্জী।

-
১. ড° ভূঞাৰ ‘কামৰূপৰ বুৰঞ্জী’ (১৯৩৩) একাধিক বুৰঞ্জী আৰু ওপৰৰ টোকাৰ সংকলন হ’লেও তাৰ বহি অংশ ড° ব্ৰাউনৰ সংগৃহীত আৰু ‘অৰুনোদই’ত প্ৰকাশিত (১৮৫৩) বুৰঞ্জীখনেই। সেইদৰে বুৰঞ্জী-পুৰাতত্ত্ব বিভাগৰ আন আন বুৰঞ্জী-প্ৰকাশনতো ব্ৰাউনৰ সংগৃহীত বুৰঞ্জী পুথিৰ পাঠ সোমাইছে।

তেতিয়া তেতিয়াই বেষ্টিষ্ট মিছন সমাজে পুথিখিনি কামৰূপ অনুসন্ধান সমিতিৰ নিবলৈ অনুমতি দিছিল; কিছু বোধ হয় নিয়াও হ'ল; কিছু পিছত জন্ম লোৱা (১৯২৮) বুৰঞ্জী আৰু পুৰাতত্ত্ব বিভাগলৈ আহিল।' মুঠতে ব্ৰাউন ছাহাবৰ প্ৰচেষ্টা পেলনিতো নগ'লেই, বৰং অসমত বিশেষকৈ বুৰঞ্জী আদি চৰ্চাৰ পথত পথপ্ৰদৰ্শকহে হ'ল। ব্ৰাউনৰ সংগৃহীত বুৰঞ্জী প্ৰায়কেইখনেই প্ৰকাশিত হৈ গৈছে।

ওপৰৰ শব্দৰ উক্তি আৰোহণ ৰাজত্বৰ কালৰ খাজনাৰ সলনি ৰজা-বিষয়াৰ ঘৰত গা-খাটনিৰ সমালোচনা কৰা হৈছে আৰু "কম্পানি বাহাদুৰৰ দিন সদাই থাকিব"ৰ আশা প্ৰকাশ কৰা হৈছে। কলং নৈৰ ওপৰত হোৱা কাঠৰ দলঙো "ইশ্বৰৰ অনুগ্ৰহৰ দোআৰাই ইংৰাজী লোক আহি"ৰ নিদৰ্শন (নৱেম্বৰ ১৮৪৮)। ইংৰাজ জাতি পৰাক্ৰম আৰু সভ্যতাৰ নিদৰ্শন (ফেব্ৰুৱাৰি ১৮৪৯)। "এতিয়া ইশ্বৰে পহৰ বঢ়িছে, আৰু আমালৈ দায়া কৰি গিয়ানি দেসাধিকাৰবিলাক দিচে।" কম্পানিৰ আমোলৰপৰাইহে দেশত ঠায়ে ঠায়ে স্কুল হৈছে (ব.দ. আগষ্ট ১৮৪৯)। তেওঁলোক কি বিচক্ষণ কৰ্মী! — "ধন্য ধন্য ইংৰাজিহে বুধিমান হই, দেৱৰ নিৰ্মান কৰ্ম মানুহে কৰই" (দয়াৰাম চেটিয়া, ফেব্ৰুৱাৰি ১৮৫০)। কম্পানিয়ে আমাৰ গুৱাহাটীতে কচাৰি, শুবনী গীৰ্জাঘৰ, হস্পিটাল, স্কুল আদি কৰিছে; "এতেকে ধৰ্মিষ্ঠ নাহি ইংৰাজি সমান, পৰৰ কাৰণে কোনে কৰে এত মান" (ধৰ্মকান্ত গোহাঁই, জুন ১৮৫০)। "আপোন চকুএ দেখা ইংৰাজৰ দায়া/ অনেক জিলাত থৈচে স্কুল পাতিয়া।" "দেসৰ কুসল চিন্তে ইংৰাজ মহা ৰজা/ কেন মতে ভালে থাকিবন্ত সৰ্ব প্ৰজা, এহি বুলি মনে কৰে পৰম জতন, সকলোকে কৰে দেখা দায়াৰে পালন। এনে উপকাৰি ৰজা ন হৈবন্ত আৰ" (চিকা দাস, চেপ্তেম্বৰ ১৮৫০)। এনেভাৱে ইংৰাজ কম্পানিৰ ৰাজত্বৰ প্ৰশংসা কৰাটো 'অৰুনোদই'ৰ নীতিগত কথা, যদিও তাক কাকতৰ প্ৰধান উদ্দেশ্যৰ ভিতৰত ধৰিব নোৱাৰি।

ভাৰতীয় ধৰ্ম আৰু ধৰ্মসাহিত্যৰ বিশেষ আলোচনা 'অৰুনোদই'ত নাই। যি দুই-এজন খ্ৰীষ্টিয়ান প্ৰচাৰকে তেনে আলোচনা কৰিছে, তেওঁলোক জে, এন. ফাৰ্কুহাৰ্ছ বা কামিল্ বুলকে নহয় যে মুকলি মনেৰে পাণ্ডিত্যপূৰ্ণ কথা ক'ব। ন. ল. ফ. আদিৰ লেখাত হিন্দুধৰ্মৰ স্পষ্ট নিন্দাই প্ৰকাশ পাইছে। নিন্দা নোহোৱাকৈ সেই ধৰ্মৰ চমু আভাসো দুই-এঠাইত অবশ্যে দিয়া হৈছে (চেপ্তেম্বৰ ১৮৫২)।

মুদ্ৰাবৈজ্ঞানিক অধ্যয়ন

মধ্য যুগৰ ভাৰতবৰ্ষৰ ইতিহাস-অধ্যয়নত বিভিন্ন শাসকসকলৰ মুদ্ৰাৰ অধ্যয়ন

(numismatic study) এটি বিশিষ্ট উপাদান। এই দিশতো ‘অৰুনোদই’ৰ থূলৰ দৃষ্টি পৰিছিল। এইফালে সিসকলৰ কচি উদ্ধৃত হোৱাৰ ইতিহাস এইদৰে দিয়া হৈছে : “ৰংপুৰ নগৰৰ ৰাজ কাৰেঙ্গৰ ওচৰত এতিয়ালৈকে অনেক মানুহ গোট খাই মাটি খানি আছে। তাতে কোচ, কচাৰি, জয়ন্তিয়া, ভোটিয়া, আবু আহোম ৰজাবিলাকৰ অনেক পুৰনি মোহৰ ৰূপ পালে” (মাৰ্চ ১৮৫১)। এই খবৰ দিয়াৰ লগে লগেই এক নাৰায়ণী (কোচবেহাৰৰ) ৰূপ, এক নাৰায়ণী আধলি আৰু গাবো কঁতৰা অৰ্ঘ্য জয়ন্তীয়া ৰজাৰ ৰূপৰ চিত্ৰও কাটি দিয়া হৈছে; ৰূপটো লক্ষ্মীনাৰায়ণ ৰজাৰ ১৫০৯ শকৰ; আধলিটো আনুমানিকভাৱে চন্দ্ৰনাৰায়ণ ৰজাৰ, শক নোহোৱা [“আৰু কেঁচা ৰূপৰ আধলি অনেক ওলাল; টকিয়া মোহৰ সাঁচত মৰা হেতুকে আখৰৰ আদ খনি মাথোন ৰই।”]; কিন্তু “১৭১৬ সঁকৰ গাবো কঁতৰা বা জয়ন্তিয়া এটা ৰূপ ওলাল, তাৰ আখৰ কিছু ভগা হোআত আন এটা জয়ন্তিয়া ৰূপ”ৰ ছবিহে দিয়া হৈছে। ৰংপুৰ নগৰত খানি উলিওৱা মোহৰৰ ভিতৰত মোগল তথা অন্য মুছলমান শাসকসকলৰ মুদ্ৰাও ওলাইছিল : শ্বাহনশ্বাহ আকবৰৰ শাসনৰ ৪৩শ বছৰত (১৫৯৬ ছন) আহমদাবাদত মৰা ৰূপ, মহম্মদ শ্বাহৰ তাৰিখ নোহোৱা মোহৰ, মালৱা দেশৰ যিয়াছুদিনৰ (১৪৬৯-১৫০১ খ্ৰী.) এটা মোহৰ আৰু পঢ়ি উলিয়াব নোৱৰা এটা ৰূপৰ মুদ্ৰা (মেই ১৮৫১); শ্বাহজাহান (১৬৩১, ১৬৩৯ খ্ৰী.) আৰু আওৰংজেব বাদশ্বাহৰ (১৬৬৪?, ১৬৯৭ খ্ৰী.) দুটাকৈ মোহৰ (জুলাই ১৮৫১); আকবৰ, জেহাংগিৰ, শ্বাহজাহান আৰু আওৰংজেবৰ মোহৰ (জানুআৰি ১৮৫২)। নৰনাৰায়ণ মহাৰজাৰ মোহৰ (চেপ্তেম্বৰ ১৮৫৪) আৰু মায়ামৰীয়া বিদ্রোহী ৰজাৰ মোহৰ (অক্টোবৰ ১৮৫৪) ছবি বিশেষ কৌতূহলোদ্দীপক। অসমীয়া আখৰৰ মুদ্ৰাবোৰ ক্ৰমিকভাৱে সজালে : প্ৰতাপসিংহ স্বৰ্গদেৱ ১৬৪৮ ছন (ফেব্ৰুআৰি ১৮৫২, এপ্ৰিল ১৮৫৪); ৰুদ্ৰসিংহ ১৬৯৬, ১৬৯৭, ১৭০৮ (এপ্ৰিল ১৮৫৪); শিৱসিংহ ১৭১৫, ১৭২১, শিৱসিংহ আৰু ফুলেশ্বৰী ১৭২৪, ১৭২৬ দুটা, ফুলেশ্বৰী মৃত্যুত শিৱসিংহ অকলে ১৭৩২ (মেই ১৮৫৪); শিৱসিংহ আৰু অম্বিকাদেৱী ১৭৩২, ১৭৩৩, শিৱসিংহ আৰু সৰ্বেশ্বৰী ১৭৩৯, ১৭৪৩, প্ৰমত্তসিংহ ১৭৪৬ (জুন ১৮৫৪); ৰাজেশ্বৰসিংহ ১৭৫৩, ১৭৫৪, ১৭৬৪, ১৭৬৭ (জুলাই ১৮৫৪); লক্ষ্মীসিংহ ১৭৭০, ১৭৮০, গৌৰীনাথসিংহ ১৭৮১, ১৭৯৫ (আগষ্ট ১৮৫৪)। আহোম আখৰৰ মোহৰকেইটাৰ বিশেষ গুৰুত্ব : চক্ৰধ্বজসিংহ ১৬৬৪; গদাধৰসিংহ ১৬৮২ (এপ্ৰিল ১৮৫৪); প্ৰমত্তসিংহ ১৭৪৪, ১৭৫০ (জুন ১৮৫৪) আৰু ৰাজেশ্বৰসিংহ ১৭৫১ (জুলাই ১৮৫৪)। শিৱসিংহৰ দিনতেই সম্ভৱতঃ ফাৰ্চী হৰফত মোহৰ মৰা আৰম্ভ হয়; এইবোৰ ছনৰ মোহৰৰ অভিলেখক ‘অৰুনোদয়ে’ সুৰক্ষা দি ৰাখিছে : শিৱসিংহ

আৰু প্ৰমথেশ্বৰী ১৭২৭, ১৭২৯ (মেই ১৮৫৪), শিৱসিংহ আৰু অম্বিকা ১৭৩২ (জুন ১৮৫৪), ৰাজেশ্বৰসিংহ ১৭৫২, ১৭৫৩ (জুলাই ১৮৫৪)। বিশেষ কৌতূহলোদ্দীপক হ'ল ৰাজেশ্বৰসিংহৰ দিনৰ ১৭৫৩ ছনৰ নাগেৰী আখৰৰ এটা ৰূপ আৰু ১৭৫৯ ছনৰ নাগেৰী-অসমীয়া-মিহলি এটা মহা। অসমৰ মাইকী-পোৱালি যন্ত্ৰ বা টাকচালে কেনেভাৱে মুদ্ৰা ঢালিছিল, তাৰ আভাস এই চিত্ৰবোৰৰপৰা পোৱা যাব।

নব্য অৰ্থনৈতিক দৃষ্টি

অসমৰ নতুন অৰ্থনীতিৰ প্ৰতিও 'অৰুনোদই'ৰ দৃষ্টি আছিল আৰু কাকতখনিয়ে চাহপাত, নাগমাটি আদিৰ বতৰা জনসাধাৰণক দিছিল। লক্ষ্য কৰিবলগীয়া যে ১৮৪৬ৰ ফেব্ৰুৱাৰীৰ 'অনেক দেশৰ সংসাৰিক সম্বাদ'ৰ আৰম্ভণিতেই কোৱা হৈছে : "আঁসাম কম্পানি এ এবচৰৰ ভিতৰত ১৯৪০০০ পণ্ডও অৰ্থাত ৯৭০০০ সেৰ চাহ আৰ্জিচে। ইংলণ্ডলৈ নিলে সেৰে ২ টকাকৈ দৰ পাই মুঠে প্ৰায় ২ লাখ টকা পাব।" অসমৰ চিৰকলীয়া কৃষিৰ উন্নয়ন কামনা কৰি গুৱাহাটীৰ মুনছি কেফায়ত উলাৰ বঙলা ভাষাত লিখা 'ক্ৰিসি দৰ্পন' নামৰ কিতাপৰ প্ৰকাশৰ আৰু তাৰ বিষয়-বস্তুৰ খবৰ দি অসমীয়া মানুহক সন্মোদন কৰি কোৱা হৈছে : "হে অচম দেশি লোকবিলাক, তোমালোকে এলাহ এৰি এই কিতাপ চাই ৰিতিৰ দৰে খেতি কৰিলে, খেতিৰ দোআৰাই উত্তম ৰূপে প্ৰবৰ্তি থাকিব পাৰিব, আৰু অনেক ধনো পাব।" (মেই ১৮৫৪)। আনফালে খেতিৰ শত্ৰু বানপানীৰ খবৰো 'অৰুনোদই'ৰ ভিত্তত মাজে মাজে সন্নিবিষ্ট হৈছিল। মন কৰিবলগীয়া যে প্ৰায় এই সময়তে আনন্দৰাম ঢেকিয়াল ফুকনে মিল্ছ ছাহাবৰ ওচৰত দাখিল কৰি স্মাৰক-পত্ৰত অসমৰ কৃষি-কৰ্মৰত আধুনিক যন্ত্ৰ আৰু বৈজ্ঞানিক পদ্ধতি প্ৰয়োগৰ পোষকতা কৰিছিল আৰু তেওঁৰ 'ইংলণ্ডৰ বিবৰণ' আৰু অন্যান্য প্ৰবন্ধত ইংলেণ্ডৰ ঔদ্যোগিক বিপ্লৱৰ আদৰ্শত অসম দেশত ঔদ্যোগৰ বিকাশ কামনা কৰিছিল। "অৰুনোদয়ে" অসম দেশৰ মানুহক মাটিৰ তলত টকা পুতি নাৰাখি বেংকত থৈ সুত আৰ্জিবলৈ উপদেশ দিছিল (ফেব্ৰুৱাৰি ১৮৫০)।

'বিং সং' অৰ্থাৎ 'বিবিধাৰ্থ সংগ্ৰহ'ৰপৰা ঢাকা দেশত কেনে সুন্দৰ মলমল কাপোৰ তৈয়াৰ হয়, তাৰ বৰ্ণনা দি দেশৰ শিল্পৰ প্ৰতি মনোযোগ আকৰ্ষণ কৰিবৰ যত্ন কৰা হৈছে। তাৰ ভিতৰত উত্তম কেইবিধমানৰ উল্লেখ কৰি তাকো সুকীয়াকৈ বৰ্ণোৱা হৈছে—মলমল খাস, সবকাৰআলি, জুমা, বঙ্গ, সকনম, আলাবলি, ভঞ্জৰ,

জামদানি ইত্যাদি (চেপ্তেম্বৰ, অক্টোবৰ ১৮৫৩)।

গীতালৰ বাৰ্তা

নতুন জগতৰ সংগীতৰ বাৰ্তাও ‘অৰুনোদয়ে’ বিলাই দি গায়ক-গায়িকাৰ কি মূল্য হ’ব পাৰে, তাক লোকক জনাইছিল। যোৱা শতিকাৰ বিশ্ববিখ্যাত ছুইডিছ গায়িকা জেনি লিণ্ডৰ দেশ-বিদেশত সমাদৰৰ কথা, তেওঁৰ জনহিতকৰ দানৰ কথা : “ইংলণ্ডত সুন্দৰকৈ গিত গাব জনা জেনি লিণ্ড নামেৰে এজনী মেম চাহাবে হস্পিটাল, ইন্স্কুল প্ৰতিতিলৈ চান্দা কৰি ৰূপ দিবৰ আসয়েৰে এঠাইত দু ৰাতি গিত গালে; তাকে সুনিবলৈ অহা মানুহবিলাকৰ পৰা ১৮৬০০ মান ৰূপ পালে। আৰু ৩ বছৰৰ ভিতৰত তেওঁ সেই ৰূপে ঠায়ে ঠায়ে চান্দা কৰি ১,২০,০০০ মান দিলে” (জুন ১৮৪৯); “শ্ৰীমতি জেনি লিণ্ড নামে চুইডন দেশৰ এজনী তিবোতা অতি সুন্দৰ উত্তম গায়ন হোআ দেখি, তেওঁ গিত গোআ সুনিবলৈ সকলো মানুহে বৰকৈ খেদি জাই, এবাৰ সুনিবলৈ দুটকা এটকা এই ৰূপে ধন দিএ। আমেৰিকা দেশত গান কৰিবলৈ এজন মানুহে মাতি, দিনে দিনে ২০০০ টকা দিম বুলি কথা বান্ধিলে। পাচে ন্যূৰ্ক নগৰ পালত তাৰ মানুহবিলাকে তেওঁ গান কৰা ঘৰত সোমোআৰ বছ চিঠি কিনি লোআত কোনো দিনা কুৰি, ডেৰ কুৰি হেজাৰ ধন উঠে” (নৱেম্বৰ ১৮৫০)। দেশীয় সংগীতৰ বতৰাই তেতিয়াও আদৰ পাবৰ নৌ।

নৃতাত্ত্বিক অধ্যয়নৰ শুভাৰম্ভ

অসমৰ বিভিন্ন জনজাতিৰ বিৱৰণ, ‘অৰুনোদই’ৰ এক মূল্যবান কৰ্ম। ‘ভোটৰ দেশৰ বিৱৰণ’তে তাৰ আৰম্ভণি (জুলাই ১৮৪৬)। ‘এই অসম দেশক চাৰিও ফালে পৰ্বতে বেৰি আচে, আৰু সেই পৰ্বতবিলাকত ভোট, অকা, আবৰ, চিংফ, ডফলা, খাম্‌তি, মিচিমি, নগা আৰু গাৰোকে আদি কৰি অনেক জাতি পৰ্বতিয়া মানুহ থাকে, সিহঁতৰ বিৱৰণ জনা বৰ আবাস্যক; সম্প্ৰতি গাৰোসকলৰ কথা লিখি পাচে সিৰোৰ জাতিৰ ব্ৰিতান্ত লিখিম।’—এই বুলি জনজাতিৰ অধ্যয়নত সাৰ্থক গুৰুত্ব আৰোপ কৰি সংকল্প লোৱা হয় (মেই ১৮৪৭) আৰু লগে লগে গাৰোৰ বৰ্ণনা দিয়া হয়। সেই অনুসৰি আ. নামৰ এজন লেখকে (আনন্দৰাম ঢেকিয়াল ফুকননেকি?) নগাঁও জিলাৰ বিচাৰপতি কেপ্টেইন বাটলাৰৰ *Sketch of Asam*-অৰণৰা নগাৰ বিৱৰণ (জুন ১৮৪৮), খাম্‌তিৰ আৰু মিচিমিৰ বিৱৰণ (জুলাই ১৮৪৮), চিংফৌৰ বিৱৰণ (আগষ্ট ১৮৪৮), আবৰ, বৰ আবৰ, মিৰি আৰু ডফলাৰ বিৱৰণ (নৱেম্বৰ ১৮৪৮) আৰু অঁকাৰ বিৱৰণ (ফেব্ৰুৱাৰি ১৮৪৯) প্ৰকাশ কৰে আৰু সামৰণিত ইংৰাজ

জাতিৰ ইতিহাস স্মৰণ কৰি উচ্ছসিতভাৱে কয় : “জি ইংৰাজ জাতি এতিয়া ইমান পৰাক্ৰমি আৰু সভ্য হৈছে, জিবিলাকে ভাপৰ বলত বৰ ঘৰ একোটা বামে আৰু পানিএ চলাই, দহ দিনৰ বাট একে দিনে জাই, জিবিলাকে পাটৰ মোনা এখনেৰেই আকাশলৈ উঠে, জিবিলাকে গোটেই প্ৰিথিবি ঘূৰি আটাই দেসৰ বাত্ৰা হাতৰ মুঠিতে থাই; আৰু জিবিলাক হেজাৰ হেজাৰ ক্ৰেমচৰ আঁতৰৰ পৰা এই দেসলৈ আহি তাৰ লোকক সভ্য কৰিব ধৰিছে, সিবিলাকেই দুহেজাৰ বছৰৰ পূৰ্বে ৰিতিএ চৰিত্ৰে আৰু সভ্যতাত নিচহঁকৈ নগা আৰু আবৰতকৈ বেয়া আছিল। দেখা, পৰম ইশ্বৰৰ কি আচৰ্জ মহিমা! আৰু মানুহৰ গিয়ান বা কাল ক্ৰমে কিমান ভাল হব পাৰে! এতেকে আমি নৈৰাস ন হওঁ, যে কোনোবা দিনা আমাৰ নগাইতৰ মাজতো ভাপৰ জন্তু হ'ব, আৰু সিহঁতেও গিয়ান আৰু সভ্যতাত ইংৰাজহঁতে সৈতে জুজিব। আমি বাঞ্চা কৰোঁ যে 'ইশ্বৰে সিয়ে সিহঁতক তেনে সভ্য হবলৈ লোআব।'” মন কৰিবলগীয়া : এই উক্তিত সন্নিৱিষ্ট ইংৰাজ জাতিৰ প্ৰশংসাবাদ, আমাৰ নিজৰ দেশৰ আশু উন্নতিৰ একান্ত কামনা আৰু ঈশ্বৰৰ প্ৰতি সেই উন্নতি ঘটাবৰ বাবে অনুনয় আৰু এক ঘন উচ্ছাস—এই সকলোটি আনন্দৰাম ফুকনৰ ‘ইংলণ্ডৰ বিবৰণ’ আদি প্ৰবন্ধৰ বিশেষ লক্ষণাত্মক বৈশিষ্ট্য।

সামাজিক কুসংস্কাৰ, অজ্ঞানবিশ্বাসৰ বিৰুদ্ধে

আনন্দৰামৰ এই প্ৰবন্ধত (এপ্ৰিল ১৮৪৭) ‘মিচা সাধি, ভেঁটি, বেস্যা, কানি আৰু সুৰা’ক ত্যাগ কৰিবলগীয়া সামাজিক দুৰ্গুণৰূপে নিকপিত হৈছে। আজি ১৩৫ বছৰৰ পিছত সেই সময়ৰ সমাজত এইবোৰৰ কিমান প্ৰাদুৰ্ভাৱ আছিল, সেই কথা আমি কোৱা টান হৈ পৰিছে। মাদক দ্ৰব্যৰ কথা লৈ দূতিৰাম স্বৰ্গকাৰ হাজৰিকাহঁতো এখন পদ-পুথিকে ৰচনা কৰিছিল। ‘অচম দেসৰ লোক সকলৰ প্ৰতি দূতিয় নিবেদন পত্ৰ’ত (জুলাই ১৮৫৩) ‘কলিকতা নগৰত থকা তোমালোকৰ বন্ধু এজন অচমিয়া লোক’ৰ (এইজন সম্ভৱতঃ ডেকা গুণাভিৰাম বৰুৱা) এই কথা-আষাৰ চকুত লগা : “জি মদ খোজা, বেস্যা গমন, জাল চাজি, আৰু মিচা গোচৰ কথা আমাৰ দেসৰ লোকে পূৰ্বে সুনো নাছিল, সেই সকল কৰম এতিয়া প্ৰবল হৈছে। হাই হাই! এই সকল কুলোকৰ লগত পৰি আমাৰ দেসৰ হোজা মানুহেও বৰ পাপ কৰিছে।” ইয়াৰপৰা প্ৰতীয়মান হয়, এইবোৰ দুষ্কাৰ্য নৱপ্ৰৱৰ্তিত আধুনিকীকৃত জীৱনৰ বিষময় ফল মাথোন। ‘ফটিকাৰ বিবৰণ’ প্ৰবন্ধত ‘ক’ই (বাতিৰাম দাস পেক?) “বাৰাণ্ডি আৰু ৰম, এই ৰূপে অনেক বিধ ফটিকা”ৰ উল্লেখ কৰি লেখিছে : “এতিয়া

কোনো কোনো ঠাইৰ পৰা অসম দেশৰ বদ নাম আহিছে আৰু কৈচে বোলে, অসমৰ ভিতৰতো কোনো কোনোএ খাই, এই কথা সুনি মই আচৰিত মানিচোঁ। কিয়নো আগৰ কালত কোনো কোনো বুৰাবিলাকৰ মুখত সুনিচোঁ বোলে, মিৰি মিচিমি অঁকা ডফলা, আৰু কচাৰি দেওখাই এইবিলাকৰ জাৰ সান্ধ নাই আৰু একো বিদ্যা নাই, এনে ধৰম ন জনা দাঁতিঅলিয়া অগিয়ানিবোৰে হুঁনু ভাহানিৰ কালত ভাতৰ মদ কৰি খাই; কিন্তু আমাৰ দেশৰ ভিতৰত এনে বেৰহাৰ কেতিয়াও নাই কিচিল, এতিয়া সুনিচোঁ ভাল মন্দ অনেক মানুহে খাই; আৰু খাবলৈ সিকা মানুহ নিতৌ নিতৌ বাৰ্হিহে গৈচে” (জুন ১৮৪৬)। জনজাতিসমূহৰ মাজত ‘ভাতৰ মদ’ (beer) খাদ্যৰ অবিচ্ছেদ্য অংগৰূপে চলি আহিছিল; আৰু নতুন যুগৰ দান হ’ল ব্ৰাণ্ডি, বাম আদি ‘লতাপনিয়েলৰ বস’ অৰ্থাৎ আঙুৰৰ বসৰ সুৰা (wine), যি দান গ্ৰহণ কৰাটো আধুনিকতাৰ পৰাকাষ্ঠা হৈ পৰিছিল এইটি স্পষ্টতঃ।

দেশৰ হিত চিন্তা কৰিবৰ নিমিত্তে পাশ্চাত্যৰ আদৰ্শত দুই-এটিকে সামাজিক অনুষ্ঠান গঢ় লৈ উঠিছিল। শিৱসাগৰৰ ‘গিয়ানৰ সভা’ এনে এখনি সমাজ। “বুধ বাৰ ইং সন ১৮৫৪ৰ ২৪ ডিচেম্বৰত বেলি চাৰি ঘৰি বজাৰ সমইত” এই সভাই কানি বৰবিহৰ কথা আলোচনা কৰি তাক খোৱা নিন্দা কৰে আৰু ‘অকনোদই’ৰ যোগে কানিৰ দুগুণৰ কথা প্ৰচাৰ কৰে (জানোআৰি ১৮৪৬)। ‘অকনোদয়ে’ বাবে বাবে কানিৰপৰা হোৱা অপকাৰৰ কথা অসমৰ মানুহক সকীয়াই আছিল আৰু যি সময়ত মানৰ দিন বুলিলে মানুহৰ মুখ কেঁহেৰাজ বটা যেন হৈছিল, সেই সময়ত কানিক ‘মানতকৈও এক সত্ৰ’ বুলি ঘোষণা কৰিছিল (নৱেম্বৰ ১৮৪৮)। কোনোৱে পদ্য ৰচনা কৰি কানি, ভাং আৰু ফটিকাক নিন্দা কৰিছিল।

সকলকো কৰৌ একে বাবে নমস্কাৰ,
কানি ভাঙ্গে হৈচে আমাৰ দেশৰ মহা ভাৰ,
তাকে খাই নষ্ট হল এই দেশৰ প্ৰানি,
সদাই দুখ, নাই সুখ, আৰু হল অগিয়ানি।
তাতোকৈ সুনি আচৌ অতিসই বিন্ধাই,
এই দেশৰ লোকে হুঁনু ফাটিকাও খাই,
হাই হাই কি সুনিপৌ, কি ভৈলা অকাজ,
এই কথা সুনি সকলোএ গোআ লাভ।

(খ, জুন ১৮৪৬)

মাদক দ্ৰব্যই মানুহৰ জীনবত কেনেকৈ বিবৰণ অৱস্থা সৃষ্টি কৰিব পাৰে, উদাহৰণ দি “অৰুনোদয়ে” বুজোৱাত যত্ন কৰা নাছিল। ‘আ’ৰ (ঢেকিয়াল ফুকন?) প্ৰবন্ধ “বিভিচাৰ বিসয়ক”ত অসমৰ দুগতি লৈ দুখ কৰা হৈছে (এপ্ৰেল ১৮৪৮); আন কি বছৰেকীয়া বিহুটোকো ব্যভিচাৰ-কৰ্মৰ লগত সাঙুৰি ধৰা হৈছে। নানা প্ৰকাৰৰ কুসংস্কাৰ আৰু অন্ধবিশ্বাসৰ বিৰুদ্ধেও ‘অৰুনোদই’ৰ অভিযান চলিছিল। ‘মাউৰ কালত বুৰা দাঙ্গবিয়াৰ মহত্বাৰ বিবৰণ’ত (মেই ১৮৪৭) ‘দ.ই হাইজা মহামাৰিৰ সময়ত কেনেকৈ অসমীয়া মানুহে বুঢ়া ডাঙৰীয়া নামৰ দেওক মানে, তাৰ বৰ্ণনা দিছে : “এই দৰে অসমীয়া মানুহৰ মাজত কোনোএ কোনোএ মাউৰৰ সময়ত কলাৰ ভুৰ সাজি চাকি লগাই, চাউল, মাহ, গুৰ, ঘিঁউ আদি কৰি ভুৰৰ ওপৰত তুলি দি নদিতে উতাই পঠিয়াই। কোনোএ কোনোএ সেই দৰে চাগলিও দিওঁ, আৰু কোনোএ মাউৰৰ নাম কৰি বামতো এৰি দিওঁ। পাচে এই সকলো বস্তু কাউৰে আৰু চোৰে খাই।..... আৰু কোনোএ কোনোএ মূৰ্তি সাজি নদিৰ পাৰত থৈ, আৰু থায়ে থায়ে জুমে জুমে সকলো খনতে গধূলি হলে খোল কোবাই গোটেই খনতে ফুৰি থাকে।” খ্ৰীষ্টিয়ান ধৰ্মৰ পোহৰ ঢালি এই কৰ্মবোৰক নিন্দা কৰা হৈছে।

শিক্ষাৰ প্ৰসাৰ-কামনা

সকলো কুসংস্কাৰ, ব্যভিচাৰ, কুৰীতি-অৰীতিৰ সংশোধনৰ উপায়ৰূপে ‘অৰুনোদয়ে’ শিক্ষাৰ প্ৰচাৰৰ পোষকতা কৰিছিল। ‘অৰুনোদই’ৰ খ্ৰীষ্টিয়ানসকলে নিজেও ঠায়ে ঠায়ে পঢ়াশালি পাতি খ্ৰীষ্টিয়ান-অখ্ৰীষ্টিয়ানৰ ল’ৰা-ছোৱালীৰ শিক্ষাৰ ব্যৱস্থা কৰিছিল। কোম্পানিৰ চৰকাৰেও ঠায়ে ঠায়ে স্কুল পাতিছিল।’ কিন্তু য’ত

১. ১৮৫৪ ছনৰ মিৰ্ছ ছহাৰৰ *Report on the Province of Assam* মতে সমস্ত অসম প্ৰদেশত ৭১খন স্কুল আছিল; গোৱালপাৰা জিলাত ১০, লখীমপুৰ ৫, শিৱসাগৰ ৯, কামৰূপ ২১, দৰং ৯, নগাঁও ১৩। মন কৰিবলগীয়া যে ১৮২৬ৰ অক্টোবৰতে ডেভিড স্কট ছহাৰে ১১ খন স্কুল পাতি দিছিল। প্ৰথম মিছনাৰি পঢ়াশালিখন নাথান ব্ৰাউন আৰু ওলিভাৰ টি. কট্টাবে সদিয়াত ১৮৩৭ত পাতে।

২. ঢেকিয়াল ফুকনেও আহোম শাসনৰ চূড়ান্ত কালৰ সময়তো সমাজৰ ওপৰ খাপৰ লোকৰ সংস্কৃত শিক্ষাৰ কাৰণেহে যত্ন লোৱা হৈছিল বুলিছে : *During the prosperity of the Native Government, the education of the respectable classes in Sanscrit knowledge always formed an object of social care and attention of the State (Anandaram Dhekiyal Pukan : Plea for Assam and Assamese, p. 78).*

হৰকাৰে বঙলা ভাষাক শিক্ষাৰ মাধ্যম কৰিছিল, তাত মিছানাবিসকলে সাহসেৰে আক
যুক্তিৰে অসমীয়া প্ৰয়োগ কৰিছিল। ১৮৪৬ৰ ৩১ মাৰ্চ তাৰিখে নগাঁৱত কয়েদি
এজনক ফাঁচি দিয়া বৰ্ণনা-প্ৰসংগত ‘ম.’ই (মাইলছ ব্ৰনছন?) লেখিছিল : “এই
দেসৰ আগৰ বজাবিলাক সামান্য লোকক পৰ্হাই সুনাই গিয়ানি কৰিবলৈ ইচা ন
কৰিছিল।^১ কিন্তু এই কালৰ অধিকাৰবিলাকে সকলো জাতি লোকৰ লৰাবিলাকক
কিনা মূল্যে পৰ্হি সুনি গিয়ানি হবৰ কাৰনে গাঁৱে গাঁৱে স্কুল পাতি বৰ জনুগ্ৰহ
কৰিছে, এই নিমিত্তে আগৰ নিচিনাকৈ মুৰ্খ হৈ থকা এতিয়া মন্দ আৰু অতি বৰ
লাজৰ কথা” (এপ্ৰেল ১৮৪৬)। ‘গিয়ান সভা আৰু স্কুলৰ বিষয়’ প্ৰবন্ধত (চেপ্তেম্বৰ
১৮৪৬) জ্ঞান-চৰ্চাৰ অনুষ্ঠান’ আৰু স্কুল-কলেজ প্ৰতিষ্ঠা কৰা বিষয়ত গুৰুত্ব আৰোপ
কৰা হৈছে আৰু এইবোৰ বিষয়ত বহুতোখিনি আগ বঢ়া কলিকতা মহানগৰ আৰু
বংগদেশৰ আদৰ্শলৈ আঙুলিয়াই দিয়া হৈছে। লগতে কোৱা হৈছে, “এতিয়া অসম
দেসৰ মানুহবিলাকৰো আগতকৈ আপোন লৰাবোৰক সিকাৰলৈ মন আছে, তেও
ইয়াতকৈও মানুহবিলাকৰ বৰ ইচা হবলৈ আমি বাঞ্ছা কৰোঁ। নগৰত থকা ভদ্ৰ
লোকৰ সন্তানবিলাকক সদাই লিখা পৰ্হা সিকোআ দস্তৰ আছে, আৰু গাঁৱত থকা
এতৰপ ভাল মানুহেও সিহঁতৰ লৰাবোৰক সিকিব দিএ, কিন্তু কোনো কোনো গাঁৱৰ
ভাল মানুহবোৰে সিকিব নি দিএ, আৰু সামান্য মানুহবিলাকেও নি দিএ”, আৰু
ল’ৰাবোৰক হাল বোৱা, কোৰ ধৰা, ভুঁই বোৱা, ধান দোৱা, আফু-তলি উলিওৱা,
মুগা পোহা আদি কামত লগায়। বিদ্যা নহ’লে যে ৰূপ-সোণ আদি সম্পত্তি বৃথা,
এই কথা লেখকে দঢ়াই কৈছে, আৰু বঙ্গাল দেশৰপৰা বঙালী ল’ৰা গৈ কেনেকৈ
ইংলেণ্ডত শিক্ষা লাভ কৰাত ‘সেই ল’ৰাহঁতৰ মহলা লোআত, একে লগে পৰ্হা
কোনো কোনো ইংৰাজি লৰাহঁততকৈও ভাল হৈ পোৱা গৈছে’, এনে উৎসাহদায়ক
উদাহৰণ দাঙি ধৰিছে, আৰু অসমীয়া মানুহক এই বুলি বিদ্যাভাৱলৈ উদগাইছে :

-
১. প্ৰবন্ধটোত কোৱা হৈছে: “সিবসাগৰ জিলাতো সেই ৰূপে সবুকে গিয়ানৰ সভা এখন পতা হৈছে।
আৰু জদি অসম দেশৰ ঠায়ে ঠায়ে এনে সভা পাতে অতি ভাল হব।” ১৮৫৫ ডিচেম্বৰত ‘জি.ব.ই
(গুণাভিৰাম?) কলিকতাৰ ‘বিদ্যোৎসাহিনি সভা’ৰ কথা, ১৮৫৬ জানুৱাৰিত প.বা.স.ই (পূৰ্ণানন্দ
সৰ্মা ডেকা বৰুৱা) ‘আসাম ৱেস ছি’তেন্সিনি’ নামে ‘সিবসাগৰত সভা পতাৰ কথা’ আৰু চেপ্তেম্বৰত
সভাৰ সম্পাদকৰূপে তেওঁৰে ‘অচম ৱেস ছি’তেন্সিনি সভাৰ পত্ৰ’ (A Circular from the Sibsagar
Association) লেখে। আৰু ‘গ্যান প্ৰদায়িনি সভাৰপৰা ড.শ.স.স.ই (বোধ হয় সভাৰ সম্পাদক
কোনো ড.শৰ্মা) ‘জ্ঞান প্ৰদায়িনি সভাৰ সন্ধান’ প্ৰকাশ কৰে। গুণাভিৰাম বৰুৱাৰো কলিকতাৰপৰা
শিক্ষা লৈ আহি জ্ঞানপ্ৰদায়িনী নামে এখন সভা সংগঠন কৰিছিল।

“সেই নিমিতে আমাৰ অসম দেশৰ মানুহবিলাকেও লৰাবিলাক এফেৰি মান বনক বৰ লাভ জেন ইচা ন কৰি, বিদ্যা সিকিবলৈ দিয়া, তেহে আমাৰ দেশত গিয়ানি আৰু সকলো প্ৰকাৰ সুখি হব।” ‘লৰাবিলাকক পৰ্হিবলৈ সিকোআ বাপেক মাকৰ উচিত’ শীৰ্ষৰে লেখাটিত এটি উপকথা আনি ল’ৰাক বিদ্যাদানৰ হকে অলপমান ওকালতি কৰা হৈছে। ‘অৰুনোদই পৰ্হা সৰু লৰাবিলাকৰ প্ৰতি প্ৰথম প্ৰনই পত্ৰ’ত (চেপ্তেম্বৰ ১৮৪৬) ‘ম.ই (মাইল্ছ ব্ৰন্ছন?) ইংৰাজ জাতিৰ প্ৰশস্ত্যতৰতালৈ দৃষ্টি আকৰ্ষণ কৰি কৈছে, “আৰু হে মোৰ চোট বন্ধু লোক সকল, এতিয়া সোধোঁ তোমোলাক কি নিমিতে ইংৰাজ লোকৰ তুল্য হোআ নাই? সিহঁতৰ সৰিল অসমিয়া লোকৰ সৰিলতকৈ বলি নে, নাইবা জন্ম কালত সিহঁতৰ মন তোমোলাকৰ মনতকৈ উতম হই নে? এনে ন হই, কিন্তু সিহঁতৰ অনেক গিয়ান বিদ্যা আচে, এই নিমিতে সিহঁতৰ সুখ কুসলাদি বাৰ্হি আচে।” লেখকজনে ইংৰাজী শিক্ষাৰ বিশেষ আবশ্যকতাত ভৰ দিছে : “তোমোলাকে যদি ভদ্ৰ আৰু সম্ভ্ৰান্ত হব খুজিচা, তেন্তে ইংৰাজি ভাসা সিকিবা। যদি সিল্ল বিদ্যা, আৰু বানিজ্য, আৰু উতম বেৱস্থা আৰু ৰাজ নিতি, আৰু ধৰ্ম আদি কৰি সকলো বিসয়ে জানিবলৈ ইচা কৰা, তেন্তে ইংৰাজি ভাসা সিকিবা। যদি এই দেশৰ সকলো লোকৰ আদৰ আৰু প্ৰসংসা পাব খোজা এই ভাসা সিকিবা, আৰু তাতে তোমোলাকৰ জি গিয়ান জন্মিব তাক এই দেশৰ ভাসাত লিখি প্ৰকাশ কৰিবা।” ইংৰাজী ভাষাত সন্নিৱিষ্ট জ্ঞান তৰ্জমাৰ যোগেদি অসমীয়ালৈ অনাৰ উপদেশ বাৰে বাৰে দিয়া হৈছে। লেখকজনে নতুন শিক্ষাত শিক্ষিত নতুন পুৰুষৰ দায়িত্ব সাব্যস্ত কৰাটি বিশেষ লক্ষ্য কৰিবলগীয়া কথা। একেজন লেখকে ই ‘খেহ আৰু অচম দেশৰ ইন্ধুলৰ কথা’ নামৰ লেখাত (জুন ১৮৫৩) অসমৰ তদানীন্তন শিক্ষা-ব্যৱস্থাত কেৰোণ আৰু অনগ্ৰসৰতা আৰু তাৰ ফলস্বৰূপে জন-সাধাৰণৰ মাজত বিদ্যাৰ অসম্ভাৰ লৈ দুখ কৰিছে। পঢ়াশালিৰ ওজাসকলৰো বিদ্যা-দানত আগ্ৰহ নাই, ল’ৰাৰ পিতৃ-মাতৃৰো সন্তানৰ বিদ্যালান্ধৰ প্ৰতি ধাউতিৰ অভাৱ! কলিকতাৰপৰা চিঠি লেখা ‘এজন অচমিয়া লোকে’ (জুলাই ১৮৫৪) দেশৰ শিক্ষাৰ দুৰ্ব্যৱস্থাৰ কথা চমুকৈ কৈছে, ‘বিদ্যা অভ্যাস কৰাই গিয়ান লভিবৰ দোআৰাই এতিয়া আমাৰ ইংৰাজ দেশাধিকাৰৰ দিনত কোনো কোনো ঠাইত পৰ্হা সালি পতা হৈছে; কিন্তু তাত বিদেশি ভাসাৰ পুথি চলোআৰ গুনে লৰাবিলাকে পৰ্হিও একো উপকাৰ পোআ নাই। পাদুৰি চাহাব সকলে মিস্যনেৰি পৰ্হা সালিত অচমিয়া পুথি পৰ্হিহিছে; কিন্তু তালৈ সৰহ লৰা, খ্ৰিষ্টিয়ান কৰে বুলি ভয়তে নে জাই। জিবিলাক লৰাই

অধ্যাপকৰ তত সংক্ষিপ্ত বিদ্যা পৰ্হে, তেওঁবিলাকেও জ্ঞত কিঞ্চিৎ মান পৰ্হিয়েই সেই মহা উপকাৰি ভাসা আৰু ন পৰ্হে। আৰু তাৰ পৰা গিয়ান ন জনমি বৰ্হীকৈ কুসংস্কাৰহে জনমে। বঙ্গালি ভাসাৰ পুথি চলা পৰ্হা সালিত পৰ্হি লৰাবিলাকে পুথি পৰ্হিব পৰা, আৰু কচাৰিত লিখা পৰ্হা কৰিব পৰা হলেই পৰ্হা সালি তিয়াগ কৰে।” বঙলা ভাষাৰ মাধ্যম চলা ছৰকাৰী স্কুল, অসমীয়া মাধ্যমৰ পাদুৰিসকলৰ স্কুল আৰু সংস্কৃত টোল—এই তিনিও বিধতে শিক্ষা আগ নাবাঢ়ি বুটি হৈ বৈছিল; সেইহে পত্ৰ-লেখকজনলৈ “আমাৰ দেসৰ পৰা উপকাৰি এজন প্ৰধান বিচাৰ কৰ্ত্তাই” এবেলি লিখিছিল, “অচমিয়া লোক সকলৰ পৰা বিদ্যা বিসয়ে কোনো ভাল আসা কৰা, আৰু সুন্যত ঘৰ কৰা দুয়ো সমান কথা।” অসমৰ পঢ়াশালিত ‘বিদেসি ভাসা’ বঙলাৰ প্ৰচলনৰ কথা ইয়াত সামান্যভাৱে মাত্ৰ স্পৰ্শ কৰা হৈছে, আৰু এই বিষয়ে “অৰুনোদয়ে” ক’তো বহল আলোচনা নকৰিছিল—যদিও ব্ৰনছন, ব্ৰাউন আদি পাদুৰিসকলে কলিকতাত থকা চৰকাৰৰ উচ্চ মহললৈ লিখা-লিখি কৰিছিল, মিল্ছ অসমলৈ অহাত স্মাৰক-পত্ৰ দিছিল, আনন্দৰাম ফুকনৰ দৰে এই বিষয়ে চিন্তা কৰা লোকেৰে (সেই এজনেই মাথোন তেতিয়া এই বিষয়ে চিন্তা কৰা অসমীয়া লোক!) পৰামৰ্শ কৰিছিল আৰু নিজৰ প্ৰতিষ্ঠিত পঢ়াশালিবোৰত চলাবলৈ বাবেমতৰাৰ পুথিৰপৰা ইংৰাজী মাধ্যমত অসমীয়া ব্যাকৰণলৈকে পুথি ৰচনা কৰিছিল। জুন ১৮৪৭ৰ পত্ৰিকাত মাত্ৰ কুৰিটা শাৰীত অসমীয়া আৰু বঙালী জাতিৰ এটি তুলনা দাঙি ধৰিছে ‘ক.ই। ফেব্ৰুৱাৰি ১৮৫৪ৰ সংখ্যাত প্ৰকাশিত ‘অচমিয়া ভাসা’-শীৰ্ষক টোকাতে কলিকতাৰ ‘এজন অচমিয়া লোকে’ অসমীয়া ভাষাৰ স্বতন্ত্ৰতাৰ প্ৰশ্নৰ প্ৰসংগত লিখিছে : “কোনো কোনো লোকে এনে ভাবিবও পাৰে অচমিয়া ভাসা বঙ্গালি ভাসাৰ পৰা ওলাইচে। কিন্তু এনে চিন্তা কৰা অতি অমূলক। সিহঁত দুইৰো যি পৰস্পৰ মিল আছে সি কেৱল দুইও সংক্ষিপ্তৰ ঠাল হোৱা দেখিহে হৈছে, নতুবা আন কাৰন নাই। অকল বঙ্গালিও ন হই, সংক্ষিপ্তৰ জি আন এটা ঠাল উৰিয়া ভাসা, সি বঙ্গাল দেসৰো সিফাল অচম দেসৰ পৰাও দুৰৈ, তাৰো সৰহ কথা অচমিয়াই সৈতে মিলে। জি সকল কথা তলত লিখা গল, সি বঙ্গালিতকৈও উৰিয়াই সৈতে মিলে।”—এই বুলি ষোলটা অসমীয়া শব্দক বঙলা আৰু ওড়িয়া প্ৰতিশব্দেৰে তুলনা কৰা হৈছে।

‘অৰুনোদই’ৰ থলে স্ত্ৰী-শিক্ষাৰ পোষকতা কৰাটি এটি বৈশিষ্ট্যপূৰ্ণ কথা। এই

বিবৰূত আনন্দৰাম ফুকনৰ উৎসাহ বিশেষভাবে স্মৰণীয়। ‘আ.’ই ‘বিভিচাৰ বিসয়ক’ প্ৰবন্ধত সমাজৰপৰা ব্যভিচাৰ-কুসংস্কাৰ দূৰীকৰণৰ উপায়-চিন্তাৰ প্ৰসংগত লেখিছে, “অসমিয়া লোক সকলে সিবিলাকৰ কন্যা সন্তানক একো গিয়ান নি সিকাই, লৰাৰ মনে গিয়ান লবৰ জি ৰূপে জোগ্য চোআলিৰ মনো তুল্য ৰূপে জোগ্য, এতেকে উভয়কে গিয়ান দিলে বিসেস উপকাৰ দৰ্শিব।” ‘স্ত্ৰী শিক্ষা’ প্ৰবন্ধ (মেই ১৮৬১) লেখা হ. চ. হ’ল সম্ভৱতঃ হেমচন্দ্ৰ বৰুৱা।

জ্ঞান-বিজ্ঞানৰ পোহৰ বিলোৱা : নৱজীৱনক আদৰা

অজ্ঞান-অশিক্ষা, কুসংস্কাৰ-কুবিশ্বাসৰ বিৰুদ্ধে যুঁজিবলৈ, যুঁজলৈ সাজু হ’বলৈও জ্ঞান-বিজ্ঞানৰ প্ৰভা সমাজৰ মাজত পৰিবহি লাগিব। বাহিৰৰ পৃথিৱীৰ দেশ, মানুহ আৰু আন প্ৰাণী, বিশ্ব-জগতৰ বৈজ্ঞানিক ধাৰণা, ভৌগোলিক আৰু বৈজ্ঞানিক নব্যদৃষ্টিবোৰৰ বতৰা, মানুহৰ সুখ-সমৃদ্ধি বৃদ্ধি কৰা, পৰিবহণ আদিৰ নতুন উপায়বোৰৰ জ্ঞান ‘অৰুনোদয়ে’ অসমীয়া পাঠকক অবিৰামভাৱে দিয়াৰ যত্নৰ কাৰ্ণব্য কৰা নাছিল। আমেৰিকা-আৱিষ্কাৰ (মাৰ্চ ১৮৪৬) আৰু উত্তমাশা অন্তৰীপ ঘূৰি ইউৰোপৰপৰা ভাৰতবৰ্ষলৈ অহাৰ জল-পথ আৱিষ্কাৰ (চেপ্তেম্বৰ, অক্টোবৰ ১৮৪৬) মনোৰম কাহিনী প্ৰথম বছৰতে কোৱা হৈছে। পিছৰ এটা সংখ্যাত (এপ্ৰিল ১৮৫২) ব্ৰীষ্টফাৰ্ কলম্বুছ আৰু যাৰ নামে আমেৰিকাৰ নামকৰণ হ’ল, সেই আমেৰিকো ৰেছপুচিৰ চমু পৰিচয় ওলাইছিল। পৃথিৱীৰ বিভিন্ন দেশবোৰৰ বিৱৰণ সম্বাদ-পত্ৰখনিৰ এটি অক্লান্ত বৈশিষ্ট্য। আৰু কিমানবোৰ দেশৰ কথাইয়ে এইভাৱে কোৱা নহৈছিল!—গ্ৰেট ব্ৰিটেইন (চেপ্তেম্বৰ ১৮৪৬) আৰু তেইমুছ নৈৰ তলেদি কটা সুৰুঙা (অক্টোবৰ ১৮৪৬), মিছৰ দেশ (অক্টোবৰ ১৮৪৬, আগষ্ট ১৮৫১) আৰু তাৰ স্মিথক্স মূৰ্তি (আগষ্ট ১৮৪৮), শ্ৰীলঙ্কা (জানুআৰি ১৮৪৭, জুলাই ১৮৫৩), কিউবা (জুন ১৮৪৮), চীনৰ মহা গড় (আগষ্ট ১৮৪৮), পূব আফ্ৰিকাৰ জাঞ্জিবাৰ (আগষ্ট ১৮৫০), আফ্ৰিকাৰ দখিন ফাল (অক্টোবৰ ১৮৫০) অষ্ট্ৰেলিয়া (জানুআৰি ১৮৫১), আছিয়াত থকা ভাগ ৰুছিয়া (এপ্ৰিল ১৮৫১) আৰু তুৰ্কীস্থান (মেই ১৮৫১), ছিৰিয়া আৰু পেলেস্টাইন (জুন ১৮৫১), আৰব (জুলাই ১৮৫১), -পাৰস্য (চেপ্তেম্বৰ ১৮৫১), আমেৰিকাৰ মধ্য ভাগ (অক্টোবৰ ১৮৫১), ব্ৰিটিশ উত্তৰ আমেৰিকা (ফেব্ৰুআৰি ১৮৫২), মেক্সিকো (মাৰ্চ ১৮৫২), মধ্য আমেৰিকা (এপ্ৰিল ১৮৫২), পশ্চিম আফ্ৰিকা (মেই ১৮৫২), বৰ্মা (জুলাই ১৮৫২), আৰব

দেশ (ডিচেম্বৰ ১৮৫২) আদিৰ ভৌগোলিক বিষয়ৰে বহুল পৃথিৱীখন পাঠকৰ চক্ষুৰ ওচৰ চপাই দিছিল। নায়াগ্ৰা আদি 'নদি পতন' বা জল-প্ৰপাত (মাৰ্চ ১৮৫১) আৰু 'লাৰা অৰ্থাত্ তপত জোল' ওলোৱা পৰ্বত বা আশ্বেয়গিৰি এটো পৰ্বত (ফেব্ৰুৱাৰি ১৮৫৪), হেক্‌লা পৰ্বত (জানুৱাৰি ১৮৪৬) আদিৰ বৰ্ণনাই পঢ়োঁতাৰ মনত চমক লগাইছিল। অনেক স্থানত ওলোৱা ব্ৰিটনসকলৰ পূৰ্বৰ বৰ্ষৰ অস্বস্থ্যৰ কথায়ো সেইদৰে বিশ্বয়ৰ নিশ্চয় সৃষ্টি নকৰাকৈ নেবিছিল (অক্টোবৰ ১৮৪৮, চেপ্তেম্বৰ ১৮৫৩ আদি)। প্ৰাচীন এছিয়াৰ নিনিবি নগৰৰ সচিত্ৰ আভাসো হৈছিল কৌতূহলোদ্দীপক। বিভিন্ন দেশৰ শৱ-সংকাৰৰ পদ্ধতিৰ (জানুৱাৰি ১৮৪৭) আৰু ভোজন-ৰীতিৰ বৰ্ণনা (জুলাই ১৮৪৭) পঢ়িও এশ বছৰৰ আগৰসকলে বিশ্বয় মানিছিল চাগৈ, যেনেকৈ হয়তো সংবাদত ওলোৱা আমেৰিকাৰ মিল দেশৰ (যুক্তৰাষ্ট্ৰ) বৰ কটকিক (এপ্ৰিল ১৮৪৬) খেহ দেশৰ মন্ত্ৰীয়ে দিয়া বৰা-খানাৰ 'মেনু'খন পঢ়ি (ফেব্ৰুৱাৰি ১৮৪৭) সিসকলৰ চিক্‌চিক্‌ চাক্‌চাকৰ শেষ নপৰিছিল। নিউ জিলাণ্ডত হাড়-মূৰৰপৰা অনুমান কৰি উলিওৱা প্ৰাগৈতিহাসিক ডিননিচ্ চৰাইৰ চিত্ৰ (ডিচেম্বৰ ১৮৫০) বিশ্বাস কৰিবা-নে-নকৰিবা বিধৰ। বলদ আৰু গাই গৰু, ঘোঁৰা, ম'হ, হাতী, বাঘ, বান্দৰ আদি আমাৰ দেশত পোৱা জন্তু, ভেকুলি আৰু কেঁচাই-পহ বা বনৰী, মৌমাখি আৰু কাকতী-ফৰিং, কাছ আৰু ফেটী-সাপ আদিৰ মনত লাগি যোৱা বৰ্ণনাৰ বাহিৰেও দূৰ-দেশৰ নানা পশু-পক্ষী আদিৰ ৰূপ আৰু স্বভাৱৰ পৰিচয়ো "অকনোদয়ে" কঢ়িয়াই আনিছিল—তিমি মাছ (নৱেম্বৰ ১৮৪৬), জিৰাফ (আগষ্ট ১৮৪৯), উট চৰাই (চেপ্তেম্বৰ ১৮৪৯), বিবাৰ (জানুৱাৰি ১৮৫০), নেগুৰ বজোৱা সাপ (ফেব্ৰুৱাৰি ১৮৫০), ইগুৱানা (মাৰ্চ ১৮৫০), দোদো চৰাই (এপ্ৰিল ১৮৫০), কাছোৱাৰি চৰাই (মেই ১৮৫০), সমুদ্ৰৰ সাপ (নৱেম্বৰ ১৮৫০), গলায়া আৰাটু ভাটো (চেপ্তেম্বৰ ১৮৫১), আৰিকাৰি চৰাই (মেই ১৮৫০), জেব্ৰা (আগষ্ট ১৮৫০), পেৰু চৰাই (জুন ১৮৫৪)। জীৱবিদ্যাৰ বহুত বাৰ্তাই এইদৰে 'অকনোদই'ৰ পাতত আমাৰ বাবে সঞ্চিত হৈ আছে। উদ্ভিদবিদ্যাৰ বস্তুৰূপে লং গছ (ডিচেম্বৰ ১৮৪৭) আৰু জাইফলৰ গছৰ (মাৰ্চ ১৮৪৮) সৰু বিৱৰণ দুটি পাওঁ।

'অকনোদয়ে' চিত্ৰই সৈতে যেনেকৈ 'ৰেবাব টেণ্ডাৰ নিচিনা গোল প্ৰিথিবি'ৰ (ফেব্ৰুৱাৰি ১৮৪৬) পূব আৰু পশ্চিম ফালৰ নক্চা দি ভূগোল বুজাইছিল, পৃথিৱীৰ দেশবোৰৰ কালি-পৰিমাণ আৰু প্ৰজাৰ হিছাপ দিছিল (এপ্ৰিল-মেই ১৮৪৬, জানুৱাৰি ১৮৪৯), সেইদৰে আকাশৰ দ্বাদশ ৰাশি আৰু সাতাইহ নক্ষত্ৰৰ চিত্ৰ

(ডিচেম্বৰ ১৮৪৮) দি ভাৰতীয় জ্যোতিষৰ লগত পাশ্চাত্য জ্যোতিৰ্বিদ্যাৰ মিল দেখুৱাইছিল, আধুনিক বিজ্ঞানমতে গ্ৰহ, সূৰ্য, চন্দ্ৰ আৰু তৰাবিলাকৰ, চন্দ্ৰ-গ্ৰহণ সূৰ্য-গ্ৰহণৰ বিৱৰণ দি (ফেব্ৰুৱাৰি ১৮৪৬, ফেব্ৰুৱাৰি ১৮৫৩, ফেব্ৰুৱাৰি ১৮৪৯) পুৰণি ধাৰণা গুচাই আধুনিক জ্ঞান প্ৰতিষ্ঠা কৰিবলৈ বিচাৰিছিল। ইংৰাজী কেলেণ্ডাৰৰ মাহ-দিনৰ লগত ভাৰতীয় পঞ্জিকাৰ মাহ-দিন মিলাবলৈ শিকোৱা হৈছিল (ডিচেম্বৰ ১৮৪৮)। দূৰবীণ (মাইক্ৰোস্কোপ) আৱিষ্কাৰ, পানীৰ টোপালটোতে থকা অলেখ জন্তু অৰ্থাৎ জীৱাণু (জুন ১৮৪৭ : “ব্ৰাহ্মান মহন্ত আদি কৰি পৃথিৱীৰ সকলো মানুহে পানীৰ লগতে এনে জন্তু লাখ লাখ খাই আছে”), পৃথিৱী তথা প্ৰকৃতিৰ অন্যান্য পদাৰ্থৰ আকৰ্ষণ-শক্তি (ডিচেম্বৰ ১৮৪৭, অক্টোবৰ ১৮৫২), চৌম্বক কম্পাছ, ক্লোৰোফৰ্ম (মাৰ্চ ১৮৪৮; শিৱসাগৰ নগৰত ডাক্তৰ লঙে তাক প্ৰথম ব্যৱহাৰ কৰে—আগষ্ট ১৮৪৮), বায়ুৰ ওজন লোৱা যন্ত্ৰ (এপ্ৰিল ১৮৫৩)—বৈজ্ঞানিক জগতৰ এনে নতুন নতুন আৱিষ্কাৰৰ কথা ‘অৰুনোদই’ৰ পাঠকে জানি আছিল। দেশত মাউৰে ধৰিলে বুঢ়া ডাঙৰীয়া আৰু ভূত-প্ৰেতৰ পূজা কৰা অনুচিত (মেই ১৮৪৭), এই কথা বুজাবৰ যত্ন কৰা হৈছিল। ১৮৫৩ ছনত মাউৰত অসমত যোল হেজাৰৰ অধিক লোক মৰিছিল; কলিকতাত ডাক্তৰি পঢ়ি থকা মিৰ মজফৰ হুচেনে ইংৰাজি বেজ বৰুআ সকলৰ মতে মাউৰত পৰা মানুহৰ কি চিকিৎসা কৰিব লাগে, তাক লেখিছিল; আৰু কেপ্টেইন হল্‌বয়েডৰ মতে মাউৰে ধৰা গৰুক দিয়া ঔষধ আদিৰ ব্যৱস্থা ‘অৰুনোদই’ত প্ৰকাশ পাইছিল (নৱেম্বৰ ১৮৫৩)। এইদৰে ৰোগ-ব্যাদিৰ কালত পুৰণি অন্ধবিশ্বাসক প্ৰশ্নই নিদি নৱ্য চিকিৎসা প্ৰয়োগ কৰাৰ প্ৰতি জনসাধাৰণক টানিবৰ যত্ন কৰা হৈছিল। আধুনিক বিবিধ এৰোপ্লেন বিমানৰ আগ-বতৰা অনা কাপোৰৰ বেলুনৰ (অক্টোবৰ ১৮৪৭, ১৮৫০) আৰু ছপাখানাৰ (মাৰ্চ ১৮৪৬, জুলাই ১৮৪৯, এপ্ৰিল ১৮৫০) কাহিনী মনোৰমকৈ বৰ্ণোৱা হৈছে। উত্তৰ পাৰৰ দয়াৰাম চেটিয়াইতো শিৱসাগৰৰ মিছন ছপাখানা চাই বিস্ময় মানি (‘খন্য খন্য ইংৰাজিহে বুখিমান হই / দেৱৰ নিৰ্মান কাম মানুহে কৰই’) তাৰ বিৱৰণেৰে পয়াৰকে ৰচনা কৰি পেলাইছিল (ফেব্ৰুৱাৰি ১৮৫৩)—কলিকতাৰ ৰূপচাঁদ পক্ষীয়ে যেনেকৈ ছপাকলৰ দৰে চাৰিওফালে কল-কাৰাখানা দেখি চিত্তগ্ৰি উঠিছিল—‘পাট্টেৰ কল আৱ ময়দাৱ কল / ৱেড়িৰ কল, কাপড়ৈৰ কল, সুৱকিৰ কল / জল তোলা কল, খোয়া ভাঙ্গা কল / ... কলাকৃতি ঐৱাবৎ কৰে এক দিবসে সোজা পথ। এৱ পৰে কলেতে বানাবে ছেলে’ (কলিকাতা বৰ্ণনা)। অসমৰ প্ৰাকৃতিক সম্পদৰ প্ৰতিও ‘অৰুনোদই’ৰ লেখকসকলে দৃষ্টিপাত কৰিছিল। উদাহৰণস্বৰূপে লো আৰু

তীখাৰ কথা কৈ এজনে লেখিছে, “অসম দেশৰ সকলো পৰ্বতত লো আছে, কিন্তু অসমিয়া মানুহে তাক বুজ নে পাই এলাহ কৰি থাকে, অনেক বনিয়াৰ বহু উপকাৰি এনে লো বিচাৰকৈ পৰ্বত নে খানে, আপোনাৰ অৰ্থ বাৰ্হিবলৈ, আৰু দেশৰ উপকাৰ হবলৈকো কোনেও একো পুৰস্বার্থ ন কৰে” (অক্টোবৰ ১৮৪৬)।

নতুনকৈ প্ৰৱৰ্তিত হোৱা ডাক-তাঁৰ আদি সংযোগ-স্বত্ব আৰু ভাপৰ গাড়ী আৰু নাও আদি পৰিবহণ কেনেকৈ দ্ৰুত গতিত ভাৰতৰ সুখ-সুবিধাৰ অৰ্থে কামত লাগিছিল, তাৰ খবৰ কাকতখনে আমাক দিছিলহি। ১৮৪৫ৰ “৮ ডিচেম্বৰ ডাক লণ্ডন নগৰৰ পৰা আহি ৩৯ দিনত কলিকতা পালেহি।” আৰু “লেণ্ডেন্ড উআৰ্ছ নামে এজন সাহাবে ইংলণ্ডৰ নিমিত্তে বম্বাইৰ পৰা এক ডাক লৈ ফ্ৰাঞ্চৰ বাটে দি ন গৈ জৰ্মানি দেশে দি নকৈ বাট লৈ, ২৯ দিনৰ যুৰত ৩১ অক্টোবৰ তাৰিখত লণ্ডন নগৰ পালেগৈ। ফ্ৰাঞ্চ দি জোআ ডাক ৩ নৱেম্বৰত পালেগৈ” (ফেব্ৰুৱাৰি ১৮৪৬)। “সেই মাহৰ ভিতৰত বম্বাই ডাক ঘৰৰ পৰা ১৩৯৯৬ চিঠি আৰু ৫৯৩৪ সমাচাৰ দৰ্পনবোৰ বাম ডাকে দি, ইংলণ্ড দেশলৈ পঠাই দিলে। সেই মাহৰ ভিতৰত ইংলণ্ডৰ পৰাও ২৬৭৮৪ চিঠি আৰু ২৬১৭৪ মান সমাচাৰ দৰ্পন বম্বাইলৈ পঠাই দিলে” (নৱেম্বৰ ১৮৪৬)। লণ্ডন ছহৰৰপৰা ডাক আহি শিৱসাগৰ পাওঁতে দুমাহহে লাগিছিল। ১৮৪৮ৰ ৭ জুলাইত লণ্ডন এৰা ডাক ৩৬ দিনত কলিকতা পাই ৩১ আগষ্টত শিৱসাগৰ পায়হি (চেপ্তেম্বৰ ১৮৪৮)। ১৮৫৪ ছনৰ “প্ৰথম জুন তাৰিখৰ পৰা হিন্দুস্থানৰ মাজত জিমান দুৰলৈ জাওক, তথাপি ডাকত নিয়া চিঠিৰ মাচুল সদাই সমানে এক অনা এক অনা হব বুলি সুনিচোঁ। মহা ৰানিৰ নক্চা এক অনাকৈ কিনি সকলো চিঠিত লগাই দিব লাগে” (মেই ১৮৫৪)। বিজুলী-ডাক বা ইলেক্ট্ৰিক্ টেলিগ্ৰাফ নতুন যুগৰ দান। তাৰ কায়দা-কিটিপৰ কথা, ইংলেণ্ডত তাৰ প্ৰচলনৰ কথা, আমেৰিকাতো ১৮৪৭ৰ ডিচেম্বৰত চলাবৰ ব্যৱস্থা কৰাৰ কথা সেই ছনৰ আগষ্ট মাহৰ কাকতে বৰ্ণনা কৰিছিল। ইংলেণ্ড আৰু ফ্ৰাঞ্চৰ মাজৰ ‘ডোবৰ নামে সাগৰৰ সুঁতি’ৰ তলেদি গুণা লগাই দুই দেশৰ মাজত বিজুলিৰ সহায়েৰে কথা পতাৰ যত্ন চলিছিল (নৱেম্বৰ ১৮৫০)। ১৮৫৪ৰ এপ্ৰিলত সংবাদ দিয়া হ’ল : “এই হিন্দুস্থান দেশত এতিয়া ইলেকট্ৰিক টেলিগ্ৰাফ, অৰ্থাত বিদুলি ডাকৰ দোআৰাই বাত্ৰা পঠাবলৈ ধৰিছে।” আত্মাৰপৰা কলিকতালৈ ওৰে বাটে খুটা পোতাই গুণা লগাই এই ডাক চলোৱা হ’লেই, ফলত “২৭ মাৰ্চ তাৰিখত জি জাহাজবোৰ কলিকতা পালেহি, সেই

সকলোৰে নাম কলিকতা আৰু আগ্ৰাৰ সন্বাদ পত্ৰত একে দিনাই চাপা হ'ল, কাকন বিদুলি ডাকৰ দোআৰাই সেই কথা পঠালে।" কলিকতা আৰু বোম্বাইৰ মাজতো ভেনে ব্যৱস্থা কৰা হৈছে; তেতিয়া বাৰ-ভেৰ দিন লগা ডাকৰ খবৰ একে দিনাখনেই কলিকতাৰপৰা বোম্বাইলৈ গুণাত সোমাই যাব পাৰিব। সেই কালত এই ইলেক্ট্ৰিক্ টেলিগ্ৰাফক ভূত-পিশাচৰ কৰ্ম বুলি ভাৰতবৰ্ষত অন্ধবিশ্বাস উপজিছিল। বেলগাড়ী আৰু বেলগথতো সেইদৰে মানুহে ভূত দেখা পাইছিল। কিন্তু প্ৰথম প্ৰকাশতে 'অৰুনোদয়ে' সুখবৰ আনিছিল : "বঙ্গাল হিন্দুস্থান দেশত ধুঁআৰ ৰথ জোআ বেলৰদ পাতিবলৈ অনেক মানুহে নিবেদন কৰাত ইংলণ্ডত থকা খ্ৰীষ্টিয় কৰ্ম্পানি বাহাদুৰে তাৰ উপাই কৰিবৰ নিমিত্তে এই দেশাধিপতি গবৰ্ণৰ জেনৰল চেৰ হেনৰি হাৰ্ডিঙলৈ সেই মাহৰ ৭ তাৰিখত চিঠি দিলে। সেই কথা সিধি হ'লে এই দেশৰ মানুহে আন দেশী লোকৰ নিচিনা সন্ম নো হোআকৈ অতি বেগেৰে অহা জোআ কৰি অনেক লাভ পাব" কাৰণ "ইউৰপৰ সকল দেশত এনে ভাপৰ কল লগা ৰথ"। "এক ঘৰিতে ডেৰকুৰি, দু কুৰি, তিনি কুৰি মাইল অৰ্থাত এইমান ডা'ৰৰ বাট জাব পাৰে; কোনো কালত তাতকৈ অধিকো জাই।" লগতে নক্চা এখন দি কেনেকৈ ভাপ-কল, নাগমাটি, বস্তু-বাহানি, মানুহ, গৰু, মেৰ ছাগ নিয়া সাতখন ৰথ একোটা কলে টানি নিয়ে তাক দেখুওৱা হৈছে (জানোআৰি ১৮৪৬)। দুমাহ পিছতে বতৰা দিয়া হ'ল, "কলিকতা বেলোএই নামে কল ৰথ-জোআ এটা বেলৰদ কলিকতাৰ পৰা ভগৱান গোলালৈ পাতিবলৈ ধৰিচে।" দুই ঠাইৰ মাজৰ ১২৫ মাইল কল-ৰথে ছঘণ্টাত যাব পাৰিব, এজন মানুহৰ খৰচ বোল টকা আৰু এমোন বস্তু নিয়া খৰচ ছঅনামান হ'ব (মাৰ্চ ১৮৪৬)। এলাহাবাদ দিল্লীৰ মাজতো ৰেইলৰোড পতাৰ দিহা হৈছে (জুন ১৮৪৬)। 'কলিকতা নগৰত থকা তোমোলাকৰ বন্ধু এজন অচমিয়া লোকে' তেওঁৰ চতুৰ্থ পত্ৰত ইংলণ্ড আৰু অচম দেশৰ অৱস্থা তুলনা কৰি লেখিছিল (অক্টোবৰ ১৮৫৩) : 'কলিকতাৰ পৰা পশ্চিম দেশলৈ ৰেইল বদ নামে ভাপৰ গাঁবি চলাব খুজিচে। এই গাঁবিৰ এনেহে গুন জে কলিকতাৰপৰা একে দিনতে কাসিলৈকে জাব পাৰি। বিচাৰি চোআ, জি কাসি এমাহৰ বাট গৈও পাব নোআৰে, এনে কাসি এদিনতে গোআ জাব।' ১৮৪৭ৰ চেপ্তেম্বৰৰ কাকতে 'কলিকতাৰ পৰা গুআহাটলৈ ভাপৰ নাও অহা জোআৰ কথা' ক'লে : "ঢাকাই দি গুআহাটলৈ তিনি বছৰলৈকে মাছে মাছে ষ্টিম্ বোট, অৰ্থাত ভাপৰ নাও পঠাবলৈ গবৰ্ণমেণ্টে আগ্যু দি থিৰ কৰিলে। আগষ্ট মাহৰ ১৩ তাৰিখত জমুনা নামে এখন

ষ্টিম্ বোট কলিকতা এৰি ২৯ তাৰিখত মোকাম গুৱাহাটী পালেহি; তাতে তিনি দিন মান থকাত, সেই জিলাৰ সাহাব, মেম সাহাব, আৰু অসমীয়া অনেক ডক্টৰলোক, মুঠে তিনি স মান মানুহ ষ্টিম্ বোটত উঠি, অলপমান উজাই গৈছিল, তাৰ পাচে ভাটিলেকো কিছু দুৰ গৈ আৰু গুৱাহাটীলৈ উভতি আহিল।” এই জাহাজ চলাবপৰা লোকৰ, বিশেষকৈ বেপাৰীসকলৰ যে বৰ সুবিধা হ’ব, সেই কথাও নঢ়াই কোৱা হৈছে। উপর্যুক্ত ‘জমুনা’ নামে জাহাজতে ভ্ৰমণ কৰি মৰাট্ মিলত্ৰ ১৮৫৩ৰ ৮ জুনৰ দিনা শিৱসাগৰ পায়হি (জুন ১৮৫৩)। ১৮৪৮ৰ জুলাইত জাহাজ কলিকতা এৰি ২৬ তাৰিখে গুৱাহাটী পাই ২৯ তাৰিখ শনিবাৰৰ ৰাতিপুৱা “অনেক চাহাব লোক উঠি নগাঁৱলৈ জাবৰ নিমিতে জাহাজ মেলি দেওবাৰত নগাঁও পালেগৈ। তাতে দু দিন মান থাকি উজোৱা ভটিওৱা কৰি সকলো মানুহক দেখাই বৰ সন্তোষ কবালে। আৰু উজাই জাবৰ নিমিতে কলকাতা ওপৰত জি বৰ দলঙ্গ, তাক ভাঙ্গি ১০/১২ ডাঁবৰ বাট উজালে। পাচে বুধবাৰৰ ৰাতি পুৱা ৭ বজাত উভতি সেই দিনাই ৫ বজাত গুৱাহাটী পালেগৈ” (চেপ্তেম্বৰ ১৮৪৮)। ইংলেণ্ডৰ বিদ্যাৰ মহিমা বৰ্ণাওঁতে কলিকতা নগৰত থকা ‘এজন অচমিয়া লোকে’ কৈছে, “লণ্ডন নগৰৰ পৰা কলিকতা নগৰ পাই ১০,০০০ মাইল দূৰৈত আছে, কিন্তু ভাগ জাহাজে পাই এমাহ আৰু আঠ ন দিনতে নানা সমুদ্ৰ পাৰ হৈ আহে” (অক্টোবৰ ১৮৫৩)।

নতুন জীৱনৰ নতুন ভাষা

‘অবনোদই’ৰ যুগ আধুনিক জীৱনৰ নবপ্ৰভাত। নতুন জীৱন, নতুন ধৰণ-ধাৰণা, নতুন জ্ঞান, নতুন বস্তু-বাহানি পুৰণি এই সকলোৰে মাজত সোমাই পৰিছিল। নতুনবোৰে নতুন শব্দ আৰু প্ৰকাশৰ আৱশ্যকতাৰ সৃষ্টি কৰিছিল। এই বিষয়ত নতুনে যিমান পাৰে পুৰণিৰ লগত আপোছ কৰি লৈছিল। নতুনকৈ অহা মহাসাগৰৰ সিপাৰৰ আমেৰিকান পাদুৰি ছাহাবসকলে বৈজ্ঞানিকভাৱে অসমীয়া ভাষা আয়ত্ত কৰিবৰ কাৰণে যত্নৰ ক্ৰটি কৰা নাছিল। পৰাপক্ষত তেওঁলোকে আৰু তেওঁলোকৰ অনুগামী স্থানীয়সকলে ইংৰাজী আদি ইউৰোপীয় ভাষাৰ শব্দৰ পৰিৱৰ্ত্তে অসমীয়া মূলৰপৰা নতুন অসমীয়া শব্দৰ সৃষ্টি কৰি লৈছিল; পুৰণি শব্দ নতুন অৰ্থত প্ৰয়োগ কৰিছিল; কিন্তু নোৱৰা পক্ষত বিদেশী শব্দ ব্যৱহাৰ কৰিবলৈ সংকোচ নকৰিছিল। কোনো কোনো ঠাইত বিদেশী শব্দ দি অসমীয়াত তাৰ বহলাই অৰ্থ দিয়া হৈছিল।

নতুন খ্ৰীষ্টধৰ্মৰ বাণীব বাবে প্ৰয়োজনীয় কিছুমান শব্দৰ অসমীয়া ৰূপ (ভলৰ

শব্দৰ তালিকাত দিয়া শব্দবোৰৰ লগৰ সংখ্যাবোৰ হ'ল এই সংকলনৰ পৃষ্ঠাৰ তলত দিয়া পৃষ্ঠা-সংখ্যা) :

amen, 'আমেন'

apostle, 'পাঁচনি' ১৬। নক'লেও হ'ব যে অসমৰ সত্ৰত এই শব্দৰ প্ৰচলন পূৰ্বৰেপৰা আছিল।

baptism, 'বুৰ', 'বুৰ পোআ', ১১, ১১২

baptist, 'বাপ্টিষ্ট অৰ্থাত বুৰ দিওআ' ১১২

Bible, 'ধৰম পুথি' ১১২, 'ধৰম পুস্তক' ১৮৯৩ ছনতে কেৰিৰ অসমীয়া 'বাইবেল'ক বঙলাখনৰ (১৮০১) দৰে 'ধৰ্মপুস্তক' বোলা হৈছিল।

church, 'গিৰ্জা অৰ্থাৎ নাম ঘৰ', ২৩৭

Christianity, 'সত্য ধৰম', ২৩২। এয়া ঠিক প্ৰতিশব্দ নহয়।

cross, 'পেৰেঙ্গানি' ৪০ 'পেৰেঙ্গ কাঠ', ৪৪৫। দুডাল কাঠ কেঁচিয়া-কেঁচিকৈ লৈ বান্ধিলে পেৰেঙনি বা পেৰেংকাঠ হয়। ফেৰেঙনি কিন্তু সুকীয়া।

Day of Judgment, 'সোধৰ দিন', ৪৪৪

Deluge, 'জলপ্লাৱন', ৬০, ২০৮

elder, 'বুৰা ডকত', ১৯

gospel, 'সুভ বাত্ৰা', ৩১

Jew, 'মিছদি', ২৪৬

martyr, 'মাৰ্তৰ', ১৬, 'মাৰ্তৰ অৰ্থাত (জিবিলাকে) ধৰমৰ সাথি খ্ৰিস্টৰ নামৰ নিমিতে মৰনৰ দুখ ভোগ পালে' ১৯

missionary, 'মিস্যনেৰি' ৮

padre, (পোৰ্তুগীজ শব্দ), 'পাদুৰি' ১১

Pope, 'পাপা অৰ্থাত ৰোমিয়া ৰজা', ১২২

Roman Catholic religion, 'ৰুমিয়া ধৰম', ১১

Sabbath, 'বিল্যাম দিন অৰ্থাত দেওবাৰ', ১০৯

Society, Church, 'মণ্ডলী', ২, ১১, 'সমাজ' ১২

নতুন ভূগোলৰ জ্ঞানে অমা ঠাই, বস্তু আদিৰ নাম

aurora, 'অৰৌৰা অৰ্থাত উত্তৰ অৰুন', ২১৫

China, 'খেহ দেশ', ৯৯৯। 'চিন দেশ', ২৩৩, নামো চলিছিল।

Chinese 'খেহ লোক' ৯২১

coal, 'নাগমাটি' ২

compass, 'কম্পাচ', ২০

crater, 'ভুমুক', ৪

Englishman 'ইংবেজি', ১২, 'ইংবাজি', 'ইংবাজ' ১২৮

Frenchman, 'ফ্ৰাঞ্চি', ২; Frank শব্দৰপৰা ফিৰ্দ্দ, ফিৰ্দ্দী, ফিৰ্দ্দিত্তি হৈছিল
—অন্যত্ৰ।

giraffe, 'জিৰাফ অৰ্থাত নাহৰ ফুটুকিয়া পহ', ৩৬৪

grape, 'লতাপনিয়াল', ৮৮। সময়ত আববী-ফাৰ্চী-মুলীয়া 'আলুব'/ 'আলুব'
গৃহীত হ'ল।

gulf, 'গল্ফ অৰ্থাত মহাখাল', ৬৯

hour, 'ঘৰি', ২। এইটো শব্দ অসমত পুৰণিয়েই হৈছিল। 'চ ঘৰি অৰ্থাত
দুপৰ', ১৭, 'ছ ঘণ্টা বা দুটা গ্ৰহৰ'

ice, 'পানি সিল', ৩১। 'পানিৰ সিল' ১০৯। আববী-ফাৰ্চী মুলীয় 'বৰ্ক' শব্দটো
পোনতে লোৱা নহৈছিল যদিও অতি সোনকালেই সি 'অকনোদই'ত
সোমাই পৰিল; 'বৰফ, অৰ্থাত পানি সিল', ৪৬১

island, 'মাজুলি' বুলিলে সকলো দ্বীপৰ কথা উল্লেখ কৰা হৈছিল; 'দ্বিপ'ক
পিছতহে গ্ৰহণ কৰা হয়। টাহিটি মাজুলি, ২, আইচলেণ্ড মাজুলি, জামেকা
বৰ মাজুলি, ৪—শুনিবলৈকে সুবলা।

lava, 'লাৱা অৰ্থাত তপত জ্বোল', 'পৰ্বতৰ জুই আৰু তাপেৰে পমি জ্বোআ
বজু' ৪। সেই কালত আবু তাৰ পূৰ্বতো 'পাহাৰ' শব্দ অসমীয়াত প্ৰচলিত
নাছিল; শৰণীয়া পৰ্বতো পৰ্বত, হিমালয়ো পৰ্বত। শৰৎচন্দ্ৰ গোস্বামীৰ
'ভূগোল-পাঠ'ৰ দিনৰপৰাহে হিমালয় পৰ্বত হৈ ব'ল; কিন্তু নগা পাহাৰ,
গাৰো পাহাৰ আদি পাহাৰ বুলি ভলৰ খাপলৈ নামিল।

Mediterranean Sea, 'ভূমাজৰ সাগৰ', ১১

mile, 'মাইল' ('৫ মাইল অৰ্থাত আইৰ্ছ ক্ৰোস' ১৪)

navigator, 'নাওবেচা' ২০

oyster, 'ঐস্তৰ নামে এবিধ ডাঙ্গৰ সামুক', ১৫

Pacific Ocean, 'পাচিফিক' ৩১১

rail-road, 'ধুঁআৰ বথ জোআ বেলবদ', ২। 'বেলবদ অৰ্থাত কল বথ জোআ
লোৰ ডাঙ্গ', ১০১, 'বেল ডাঙ্গ' ১৬৬

railway car, 'ধুঁআৰ বথ', ২, 'কল বথ', ১০১; 'ভাপ বথ' ১৬৬
ship, 'ভাপৰ নাও', ১৬৯; 'জাহাজ', ১৬৯, ২৬১; 'জাহাজ নাও', ২৭৫।

'নাও' সংস্কৃতজ; 'জাহাজ' আববী-ফাৰ্চী-মূলীয়; 'জাহাজ নাও' হ'ল
ইংৰাজীত যাক বোলা হয় translation compound সেই লেখীয়া।
tide, and ebb, 'জোআৰ-ভাটী', ৭০। 'জোআৰ' অসমীয়াত কিছু পুৰণি;
'গুবু-চৰিত-কথা'ত সাগৰত 'যোৱাৰ' উঠাৰ কথা আছে।

United States of America, 'আমেৰিকা মিল দেশ', ১

নতুন জগতৰপৰা অহা শিক্ষা, চিকিৎসা, আদালত, কাৰ্যালয়, বেংক আদিয়ে
বহুতবোৰ নতুন শব্দ দিলে বা পুৰণি শব্দক নতুন অৰ্থ দিলে।

ambassador, বৰ কটকি (ফেব্রুৱাৰি ১৮৪৭)

assistant, 'সহাই', ১৫ (জাহাজৰ কাপ্তানৰ এছিষ্টেণ্ট)

bank, 'বেঙ্ক', 'বেঙ্ক গোলা ঘৰ', ৪০৮

captain, 'কাপ্তান', ১৫। মায়ামৰীয়া বিদ্রোহৰ কালতে পাশ্চাত্য ধৰণে শিক্ষিত
সৈন্যৰ অধ্যক্ষ বুঢ়গোহাঁই-পৰীয়া কাপ্তান চন্দ্ৰা গোহাঁই বিখ্যাত।

collector, 'কলেক্টৰ', ২৭৬

collectorate, 'কালকটৰি', ৯৭৩

commission, 'কমিস্যন', ৫৩৯

commissionary, 'কমিস্যনৰি' ৯৭৩

company, 'কম্পানি', ৫৯১

council, 'কৌঞ্চল', ৫৩৯

court, 'কচাৰি ঘৰ', ৯৭৩ (অচমিয়া লোকে জাক বোলে দোপদৰ।' তাৰ
ভাগ—'কালকটৰি চৰাচৰি ফৌজদাৰি দেআনি')। ক্লিনাৰাম সত্ৰিয়াই (মাৰ্চ
১৮৫১) 'চুপ্ৰিম কৌৰ্ড/কাচাৰি'ৰ বৰ্ণনা দিছিল।

doctor, 'ইংৰাজী বেজ ববুআ' ১০৫৫

exhibition, 'মহা দৰ্শন', ৪৫৫

Government, 'গবৰ্ণমেণ্ট', ৫৩৯

hospital, 'বেজ সাল', ৭৩ ; 'হস্পিটাল', ৯৪; 'হাম্পিটাল', ৯৭৪। আজিও
'হস্পিটাল' চলি আছে আৰু একপ্ৰকাৰ বঙলা 'হাসপাতাল'ৰ (হাঁহৰ যেন পাতালপুৰী)
অনুকৰণ 'আম্পাতাল'।

insurance, 'বিমা', ৫৯১

judge, 'জজ', ২৭৬

law, 'কানন' (কানুন), ২৬। শব্দটো 'অবনোদই'ৰ বহুত ঠাইতেই ব্যৱহৃত হৈছে।

library, 'পুথিসালি', ৭৯

magistrate, 'মাজেস্টৰ', ৩। কক্সিত অসমীয়াত registered এ 'বাজেশ্বৰ', 'বাজেশ্বৰী' আৰু magenta ই 'মেজেষ্টৰ' বুলি লোৱা তুলসীয়া। 'মাজিষ্ট্ৰেট', ২৭৬

medical college, 'মেডিকেল কলেজ অৰ্থাত্‌ প্ৰধান বেজৰ স্কুল', ৫০। ইতিমধ্যেই (১৮৪৬) ইংৰাজীৰ school শব্দ চিনাকি হৈ পৰিছিল, কিন্তু college তেতিয়াও নাস্থত। কিন্তু নিছত 'কলেজ' (৫৩৯) শব্দও সোমাইছে।

mint, 'টেকচত অৰ্থাত্‌ মাইকি পোআলি সাল', ১৫৭। 'মাইকী পোআলি বস্ত্ৰ' আহোম ৰজাৰ দিনৰে। কিনাবাম সত্ৰিয়াইতো 'কলিকতাৰ সুখিয়াতি' পদ্যত (মাৰ্চ ১৮৫১) একখণ্ড কলিকতাৰ কথাৰে 'টাকচাল বৰ্নন'কৈ দিছে।

museum, 'দৰ্শন ঘৰ', ৬৪৬। পিছৰ ব্ৰিটিশ যুগৰ 'যাদুঘৰ' আজিকালিৰ পাৰিভাষিকৰ সময়ত 'সংগ্ৰহালয়' নামে পৰিচিত।

office, 'অফিচ', ৫৩৯

parliament, 'ৰাজ মেল', ২৭৬

police, 'পোলিচ', ৩০৩। আজি-কালি 'পুলিচ' হ'ল 'আবক্ষী'।

school, 'ইস্কুল', ৮। 'পৰ্হা সালি' আৰু স্কুল সমান্তৰাল

zoo, 'পহু গৰ', ৯; 'পহু গঁবাল', ২১৪; 'পহু থোআ চোজ', ২২১

ছপাখানা অসমত বহাৰ আগৰপৰা বঙলা 'ছপাখানা' নামটো জনাজাত হৈছিল। 'অবনোদয়ে' পোনৰেপৰা তাক 'চাপা খানা', ২৪, বুলিছিল : আৰু 'চাপা খানা প্ৰেচ', ২৪, বুলি translation compound কৰি অৰ্থটো স্পষ্ট কৰিছিল। 'ন.ল.'ই মাৰ্চ ১৮৪৬ত 'প্ৰিন্টিং প্ৰেচৰ বিবৰন, অৰ্থাত্‌ ছপাখানাৰ আখ্যান' কৈছে। ফেব্ৰুৱাৰি ১৮৫৩ ত 'চাপাখানাৰ বিবৰন'ত দয়াবাম চেটিয়াই ছপাশালত ব্যৱহাৰ হোৱা ইংৰাজী শব্দবোৰো কিনাধিখায় তেওঁৰ পয়াৰত ব্যৱহাৰ কৰিছে—কেইচ (case), কম্পোচ (compose), কৰেক্ত (correct), ফৰ্ম (forme)।

বিশেষকৈ ছাহাব লোকৰ চাংমাইশাললৈ উত্তৰ ভাৰতৰ চাংমাইসকল অহাত হিন্দুস্থানীৰপৰা ভোজন-ঘৰৰ শব্দবোৰ আহে। ‘খাঞ্চমা’, ১৫; ‘বাৰ্চি’, ৩৭৫, আদিক কোৱা ‘হিন্দুস্থানি মাত’ কেইআষাৰমানেও “অবুনোদই”ত (মাৰ্চ ১৮৪৬) ঠাই এটুকুৰা..... পাইছে— ‘..... হাজৰী লাও। খানা লাও। বোটি লাও। দুখ লাও। মিসৰী দো। খানা খাও। দুখ পিয়ো। চা বনাও। মেজ লগাও। অসবাব লে জাও।’ ‘ৰাজনি ঘৰৰ মেজত জি. কাঁইট কটাৰি, ২৩৪ লাগে তাৰ নামো আখা হিন্দুস্থানী আখা অসমীয়া হৈ বৈ যায়। সেই কালত অন্ততঃ ছাহাবৰ বঙলাত থকা লৰাই ‘পাইজামা’, ২০০, আদি পছিমৰ সাজ লবলৈ আৰম্ভ কৰিছিল। ‘বোটি’ (> বুটি), ‘চা’ (> চাহ), ‘আবুকত’, ৪৭৮, (arrow-root, এৰাকট) আদি নব্য খাদ্য-পেয়ৰ নব্য নামো চলিবলৈ ধৰিলে।

‘আঁজুৰ’, ‘বৰফ’, ‘জাহাজ’ আদি অলপ সংকোচ কৰি কৰি দুৱাৰদলিৰ ভিতৰ সোমাইছিল। সেইদৰে বহুত সহজে, বহুত শব্দ লাহে লাহে ভাষাত প্ৰৱেশ কৰে। আৰবী-ফাৰ্চী, হিন্দী-উৰ্দু আৰু আন ‘দেশী’ শব্দও ঘৰচীয়া হৈ পৰে।

আন্দাজ, ২৭। ‘অবুনোদই’ৰ প্ৰথম পাততেই একেবাৰেই ঘৰুৱা কৰা ‘এন্দাজ’।

হিন্দী, আন্দাজ < ফাৰ্চী

আমলা, ৯৭৩। পিছৰ যুগত ‘আমোলা’। হি. অমিল, (বহুবচন) আমলা < আৰবী

এন্দাজ, ১। ‘আন্দাজ’ দ্ৰষ্টব্য

কইদ, ৮। হি. কৈদ < আ.

কইদি, ৩। হি. কৈদী < আ.

কদৰ, ৫৪১। হি. < আ.

কাৰাজ, ৫৪০। আজি-কালি ‘কুচ-কাৰাজ’ বোলা হয়। হি. কুচ-কাৰাজ < ফা.

কুচ + ফা. কাৰা (চক্ৰ) কাৰাজ (চক্ৰ লগাওঁতা)

কিলা, ৫৪০, হি. কিলা

খাচ, ৫৩৯, হি. < আ. খাস

খাঞ্চমা, ১৫, হি. খানসামা, তুকী খান + সামা

চহিচ, ৪৭৫, হি. সাইস

চৰাই, অৰ্থাত আলহি থকা ঘৰ, ৭০, হি. সৰায় < ফা.

চাঙ্গিৰি, ৪৬৭, তুলনীয়া হি. সংগীন < ফা. সাংগ, সাংগী

চাজা, ১৬৮, হি. সজা < ফা.

চাপ্ৰাচি, ৪৭৫, হি. চপৰাসী

চাহাব, হি. সাহব < ফা.

চিঠি, শব্দটো যথেষ্ট পুৰণি; কিন্তু নতুন নতুন অৰ্থত তাৰ প্ৰয়োগৰ প্ৰয়োজন হয়; আজি-কালিৰ 'টিকট'ৰ অৰ্থত 'হাত চিঠি', ৩২১; আজি-কালিৰ 'বেলট কাগজ'ৰ অৰ্থত 'চিঠি', ৩৩৬; আৰু 'পান কৰা স্বৰত সোমোজাৰ চিঠি', ৪৮৫ < হি. চিট্ঠী

চিপাহি, ৯৭৩, হি. সিপাহী < ফা.

চৌকিদাৰ, ৯৭৪, হি.

তক্কা, 'সোণৰ তক্কা অৰ্থাৎ ডিজিড পিজিৰলৈ অলঙ্কাৰ', ৬৭, অৰ্থাৎ মেডেল, হি. ভগমা, তমগা < তু. তমগা

তবিল ৯৭৩ = তহবিল, হি. তহবীল < আ.

তৰ্জমা, ৬৮, হি. তৰ্জুমা, তৰজুমা < আ.

তুফান, 'ধুমুহা বতাহ বৰ তুফান' ১৩৩; 'তুফান ধুমুহা বতাহ', ২১৪, ২৭৭
হি. তুফান < আ.

থানা, ৯৭৩, হি.

পংখা, ৯৭৩, হি.

পনিৰ, ২১৮, হি. পনীৰ < ফা.

পল্টন, ৯৭৩, হি. < ই. platoon

ফাটক, ৯৭৪, হি.

ফাটকিয়া, ৩

বজাৰ, ৯৭৩। বহুত দিন পূৰ্বেই শব্দটো আহিছিল। হি. বাজাৰ < ফা.

বৰ্কান্দাজ, ৩। মায়ামৰীয়া বিদ্ৰোহৰ সময়ৰেপৰা নে তাৰো পূৰ্বেপৰা বজাৰৰ
বৰকন্দাজ অসম সোমায়। হি. বৰ্কন্দাজ

বাজি ঘৰ, ৫৩৯, হি. বাজী < ফা. বাজী

বাৰচি, ৩৭৫, হি. বাৰবচী

বিলাইত, ১১১। "এই দেশৰ সামান্য লোকবিলাকে ইউৰপ নাম নে জানে;
ইউৰপৰ কথা কোআৰ সমইত সিহঁতে তাক বিলাইত বোলে; কিন্তু
বিলাইত সবদৰ অৰ্থ দেশ বা পৰদেশ।" বজাৰ দিনত বুৰগোহাঁই আদিৰ

বৰ বৰ খাভবোকক বিলাহিত বা বিলাত বোলা হৈছিল, ব'ত কাম কৰিছিল
বিলাতীয়া-বিলাতীহঁতে। হি, বিলায়ত < আ.

মৰ্গ, ৫৩৮। সংস্কৃত 'মহাৰ্ঘ্য'ৰপৰা অহা হিন্দী আদিত 'মৰ্গ', 'মহজা', অসমীয়াত
'মৰগ'. 'মহজা' (মহজা ১১২৯)।

মহিনা, ৯৭৪, হি. মহীনা

মাচিয়া, ৯৭৩, মচিয়া

মাফ মাগ, ৪৪৫, হি. মাফ < আ. মুআফ

মিভিবি, ১৫, হি. মিভবী

মেজ, ৯৭৩, হি. ফা.

সান্তা, ৪৬৯। এতিয়া 'সন্তা'। হি. সন্তা

সাহাব। এই শব্দ অসমীয়াত শঙ্কৰদেৱৰ সমানেই পুৰণি। হি. সাহব < ফা.

সিধা, ৫৪১, হি. সীধা

সিবন্তা, ৯৭৩

হজুৰ, হি. আ. হজুৰ

হুকুম, হি. হুকুম < আ.

হেলা-গোলা, ১৬৮, ১৪৯, হি. হুলা-গুলা

অসমীয়া ভাষাৰ ঐতিহ্যৰ খাৰাত আবুনোদই

'আবুনোদই'ত ব্যৱহৃত বহুতো শব্দ-কণ আধুনিক লিখিত ভাষাতকৈও পুৰণি
গদ্য-পদ্য পুথি আৰু বিশেষকৈ বুৰঞ্জী, কথা-চৰিত আৰু কথিত ভাষাৰ লগতহে
মিলে : অনুভও, ২০০ (অনুভৱ); আগ্যা, ৭ (আজ্ঞা); আচই, ১২০ (আধা কম
ছয়, ৫২); ইচা, ৮৮, ১৩৭ (ইচ্ছা); উচও, ৪০, উৎচও, ৩৫২ (উৎসৱ, উছৱ);
উপদ্রও, ১২০ (উপদ্রৱ); এটাহ, ১৬ (অট্টহাস, আটাস, আটাহ); এধামবা, ৬৫
(আধামবা); এফালি, ৪২ (আফালি); এসা, ৩৪, ৮৭, ১৮২ (আশা। তলৰ 'নিবসা'
দ্রষ্টব্য।); ঐশ্বৰ্জ, ১ (ঐশ্বৰ্য, ঐচৰ্জ); কুপৌ, ২৪৭ (কপৌ। স্ত্রী, কুপতি); খেমা,
৬৬, ৪৪৫ (ক্ষমা); গিয়ান, ৭ (জ্ঞান); জৌতি (জ্যোতি, জৱতি, জেউতি); টোপনি
৫৬৯, ১৬৮ (টোপ, টুপলি, 'মিচালৈ টোপলি বাই'—শুকচৰিতকথা); তন, ১০০
(স্তন); তোমালাক ১৬, ৩৬১, (টেকিয়াল ফুকন), দন্য ১৯১ (দৈন্য, দইন); দায়া,
৪১২; দুতিয়, ১৪ (দ্বিতীয়); ধৌৰ্জ, ২২, ৩৩২ (ধৈৰ্য); নৰ্কি, ১৮৭ (নবকী);
নাইকিচিল ৪৫, ১৬৩, ২৭২, ৪২৩ (নাছিল, নাথাকিছিল); নিচইকৈ ৪৫, ৭৭

(নিশ্চয়কৈ, সম্পূৰ্ণৰূপে); নিবসা ৬৫ (নিবাস, 'এসা কবাই কবাই : নিবসা কবাসা'—
কনগীত); পথুক, ৭০ (পথিক); পদ গতিবে, ৭০—ভবি গতিবে, ৬৯ (খোজ কাটি);
পহৰ ৩২, ১৩২, ১৭১, (গোহৰ); প্ৰাচিত, ১১৪, ১৭৮ (পৰাচিত); প্ৰাকি, ৬৩০
(প্ৰাচীৰ; দুবাৰগৰিলাৰ সিহিঙীয়া বৰফুকনৰ শিলৰ ফলিৰ সংস্কৃতৰ মাজতো
Prakritism-অৰ নিদৰ্শন হৈ শব্দটো ব্যৱহৃত হৈছে); প্ৰিথিবি, ৬২ (পৃথিৱী); বৰখুন,
৩৩ (বৰ্ষণ, বৰখুণ); বাত্ৰা, ৩৯, ১৩৩ (বাস্তা, বাৰ্তা); বিত্তিচাৰ, ২২৪ (ব্যক্তিচাৰ,
ব্যভিচাৰ); বুবা, ১৩৬ (বুদ্ধ, বুঢ়া); ব্ৰিধ, ৬২ (বৃদ্ধ, বৃদ্ধ); ব্ৰেথা, ৬৭ (বৃথা, বৃথা);
মহায়া, ১৩৬ (মাহায্য); মানিশা, ৫৫৪—মানিখা ৩৫১ (মাজনিশা); সিত্ত্য, ১৬,
৭৩ (=মৃত); বখ্যা, ৬২ (বন্ধা); সম্পতি, ৭ (সম্পত্তি); সবিল, ৭, ১০৮, ১২৪,
১৬৮ (শৰীৰ)।

'অকনোদই'ত অসমীয়া উচ্চাৰণ আৰু ধ্বনি-বৈশিষ্ট্য বাখিবৰ যত্ন কৰা হৈছেয়ে
মন কৰিবলগীয়া। ভাষাত হ্ৰস্ব-দীৰ্ঘৰ পাৰ্থক্য নাই বাবে পুৰণি পুথিৰ দৰে
'অকনোদই'ৰো প্ৰায় কেৱল হ্ৰস্ব স্বৰ; শ, ব, স-ৰ পাৰ্থক্য নাই বাবে প্ৰায় কেৱল
স; দন্ত-মূৰ্ধন্য সমান বাবে ন, ণৰ মাজত অকল ন; জ আৰু যৰ উচ্চাৰণ য'ত
একে তাত মাথোন জ; বেফৰ তলৰ দুটা ব্যঞ্জনৰ উচ্চাৰণ নহয় বাবে মাত্ৰ এটা—
এনে এটা ধাৰাত বৰ্ণবিন্যাসৰ সমীকৰণ (standardization) কৰা হৈছে—যিটো
সমীকৰণৰ পুৰণি পুথিত সম্পূৰ্ণ অভাৱ। তদুপৰি ভাষাত বৰ্তমান কিছুমান
ধ্বনিতাত্ত্বিক পৰিৱৰ্তন স্বীকাৰ কৰি লোৱা হ'ল। যেনে—

আ > এ : পদৰ প্ৰথম দুই বৰ্ণত আ-কাৰ থাকিলে প্ৰথমটো বিকল্পে এ
হয়—এটাহ, ১৬; এধামৰা, ৬৫; এন্দাজ, ১ (আন্দাজ, ৪৯); এফালি,
৪২; এসা, ৩৪, ৪৭, ১৮২ (< আশা)

ঋ > ৰি, ইব্, বে : সংস্কৃতৰ ঋ উচ্চাৰণ অসমীয়াত নাই, গতিকে সি
সাধাৰণতে ৰি-লৈ পৰিৱৰ্তিত হয়; কাচিৎ; কেতিয়াবা সেই ৰি ইব্ হৈ
যায়; কেতিয়াবা সি হয় বে—প্ৰিট, ১৪; পিত্ৰি মাত্ৰি, ৭৫৭; প্ৰিথিবি,
৬২; ব্ৰিধ, ৬২। চকুৰিতি, ৫৪১। ব্ৰেথা, ৬৭

ও-অ : ক'তোবা এই দুটা স্বৰৰ পাৰ্থক্য নোহোৱা হৈ পৰিছে—বিশেষকৈ
'টো' প্ৰত্যয়ত—একে পৃষ্ঠাতে 'মবাটৰ' আৰু 'সটো', ১৪০। তুলনীয়
পহৰ, ৩২, কাপৰ

ঐ > অ : দ্বিতীয় বৰ্ণ য-কাৰযুক্ত হ'লে পদৰ প্ৰথম বৰ্ণৰ ঐ অ-ত পৰিণত
হয়, কেতিয়াবা সেই অ আকৌ ঔ হৈ পৰে—দৈন্য>দন্য ১৯১> দইন;

ধৈৰ্য > ধৰ্জ > ধৌৰ্জ, ২২, ৩৩২। আমাৰ 'ভৈয়াম' 'অৰুনোদই'ত 'ভয়াম', ১৩৯।

ৱ : 'ওঅ'ৰ দৰে উচ্চাৰণ হয়। ১ : আমি য'ত 'দেৱান' লেখোঁ তাত দিয়া হৈছে 'দেওান'। পুৰণি বুৰঞ্জী আৰু কথা-চৰিততো 'ও'ৰ এনেভাৱে ব্যৱহাৰ দেখা যায়। ২ : পদান্তৰ 'ৱ'ৰ উচ্চাৰণ হয় 'ও' আৰু সেই 'ও' মাত্ৰ অবশিষ্ট ৰয়— অনুভও, ২০০; উপদ্রও, ১২০; উচুও, ৪০; উৎচও, ৩৫২; স্বভাও, ৪৩৮, ৪৪৩, ৪৪৫। ৩ : উ, ও, ঔ-ৰ পিছত আ, এ আদি বহিলেও মাজত ৰ glide নবহে—বনুআ, ৫১০; সুঅলা, ৫২৫। ওএলিংতন, ৯৩; ত্ৰোআ, ৯৬; পোআলি ১০১; লোআ, ৮১; হোআ ৬৫৭; কোনোএ, ৪৪৩। ফাৰৌএ, ৩৯৫।

য় : ই-ৰ পিছত য-glide আ-ৰ আগত দিয়া হৈছে, এ-ৰ আগত নাই—কচিয়া, থুচিয়া ৩০৫। ৰিতিএ, ৩১৬।

যুস্ত জ্ঞ (জ্ঞঃ), ক্ষ (ক্ৰঃ), হ্য (হঃ)ৰ সংস্কৃতৰ উচ্চাৰণ অসমীয়াত নহয়। তাৰ ঠাইত ক্ৰমে গ্য, খ্য আৰু জ্য উচ্চাৰণহে আহে; 'অৰুনোদয়ে' সেই দেখি লেখাতো সিহঁতক গ্য, খ্য আৰু জ্য কৰিয়ে লিখে—আগ্যা, ৭; প্ৰতিগ্যা, ৩৫৫। বখ্যা, ৬২; সিখ্যা, ১৩৭; ত্ৰিখ্যা, ১৯১। গ্ৰাজ্য, ৪, ৭। পদৰ আদিৰ ক্ষ কেতিয়াবা খে হয়—খেমা, ৬৬, ৪৪৫। জ্ঞৰপৰা হোৱা গ্যৰ স্বৰভক্তি যোগে গিয় ৰূপ হয়—গিয়ান, ৭।

য > খ : বৰখুন, ৩৩; বৰখা, ৮৬।

শ > খ : মানিখা ৰাতি, ৩৫১; কিন্তু মানিশা, ৫৫৪ (মাজনিশা)

আমি য'ত সততে 'তোমালোক' লেখোঁ, তাত "অৰুনোদয়ে" সততে আৰু ঢেকিয়াল ফুকনেও 'তোমালোক' লেখিছিল। কোনোটিৰ ৮৩, মৰাটিৰ ১৪০, লৰাটে ৫০, মানুহটে ১২৬, ৩৩৩, ইটে সিটক ১৩৪—এনে ট'ৰ (কিন্তু 'সটো' ১৪০) প্ৰয়োগ 'ওকচৰিতকথা' আদিত বহুলভাৱে দেখা পোৱা যায়। এই চৰিতত পঞ্চমী বিভক্তিৰ চিন 'তে', 'ৰ্তে' দেখা পোৱা যায়; 'অৰুনোদই'ৰ এঠাইত অন্তত: 'ৰ্তে'ৰ ব্যৱহাৰ দেখা গৈছে—'হাতৰ্তে' ৪৭০। সম্ভৱত: বিৰল হ'লেও ই এক কথিত ৰূপ। 'নাই কিচিল'

১. 'অৰুনোদই'ৰ সমীকৃত (standardized) ভাষাৰ আদৰ্শৰপৰা চালেও কাকতখনত সম্পাদনাৰ অবিদ্যৰত কিছুয়ে দেখা নোসোমাইছিল এনে নহয়। ফোৰোঁতে ২০, নু-সুমাল ৪৮, চোত মাহ, কৈল্যাণ ১৬৮, দেখোআলে ১৭১, বুজে ১৭৬, আনখেনৰ ২১২, পুআলি ৩৫৬ আদি সেইভাৱে গ্ৰহণীয় নহয়।

'অৰুনোদই'ৰ বঙলা ক'ষ্টৰ আখৰবোৰ আমাৰ আজি অচিনাকি নহয়। তাৰ স্তম্ভত দুটা হৰক যেন কবিব লগীয়া : (১) প্ৰথম শিঠিতে 'ঈলীমডি'ৰ ঈী একক। (২) দু বুলাবলৈ 'জ' হৰকটো ব্যৱহাৰ কৰা হৈছে—জাদয়ত, ৬০—বোধ হয় ঠিক টাইপৰ অভাৱত আৰু সম্ভৱত: শীটিপতীয়া আৰু প্ৰচলিত ৰূপৰ স্বৰণত।

১৬৩, ২৭২, ৪২৩, কথাচৰিত, বুৰঞ্জীত বিষ্ণু নহয়। 'মাচ' ৯০, 'বচৰ' ৩২৬, 'আচিল' আদিৰ চ আজি আচৰ্হা লাগিলেও পুৰণি পুথিত আচৰ্হা নহয়। প্ৰকৃততে ওপৰত পঞ্জীকৃত শব্দৰ গঢ়বোৰ পুৰণি পুথিৰ কোনো নহয় কোনো ঠাইত পোৱা যাব। কিন্তু পুৰণি যুগত ভাষাৰ অভিধান বা ব্যাকৰণ নথকাত এই গঢ়বোৰৰ সৰ্বজনস্বীকৃত একেটা আদৰ্শ নাছিল বা ঘোষিত কোনো নীতিও নাছিল। সেই বুলি অৰাজকতাইয়ে ৰাজত্ব কৰিছিল, সিও নহয়। নহ'লে মুৰাৰি বৰকোচক গুৰুজনে বৰ্ণাশুদ্ধিৰ বাবে অম্বুদু তিৰস্কাৰ নকৰিলেহেঁতেন।'

পুৰণি অসমীয়া পুথিবোৰৰ নিজস্ব, 'অসংশোধিত' আভিধানিক ৰূপবোৰত লগত (কাৰণ সেয়েহে সিহঁতৰ প্ৰকৃত ৰূপ, আধুনিক পণ্ডিতেই বা অপণ্ডিতেই 'গুৰুৱাই' লোৱাৰ পিছত সি 'গুৰুবাওঁতা'ৰ ভাষাৰ ৰূপহে পৰিত্ৰহ কৰে) 'অৰুনোদই'ৰ ভাষা-ৰূপ তুলনা কৰিলে দুইটি দুইৰো কিমান ওচৰা-উচৰি সহজে বুজিব পৰা যাব। মাথোন এখন পুৰণি পুথি, 'গুৰুচৰিত-কথা'ৰ কেইটামান শব্দ ওপৰত উদ্ধৃত "অৰুনোদই"ৰ শব্দাৱলীৰে মিলাই চাওক : আচাৰি (= ৩ $\frac{১}{২}$, বুৰঞ্জীতো এই ৰূপ লভ্য) চ, আদপাচ (=৪ $\frac{১}{২}$) চ, অদঠ (=৭ $\frac{১}{২}$) চ (তু · আচই = ৫ $\frac{১}{২}$ অ ১২০), ইচা ইছা চ ১, ৪, ২৩, এটাছ চ ৭৩৮, এষা (=আশা) চ ২৩১ (তু ৰেধা চ ৬৫, একাল চ ৮৬৩, একাৰ চ ৩০৮), কাৰসনা চ ৩৩৫, ক্ষেমা চ, দুতিয় চ ১৪, ২৩৬, জোতিষ চ ৩২, জৌতি চ ৩১৭, জৌবন দ্বি চ ৭১৯, টোপলি (টোপ, টুপলি) চ ২৬২, তন চ ৩২, দন্য চ ১০৫৬, দাৰা/দায়া চ ৪৮১, ধৌৰ্য চ ৫, ১৪, নক্ৰি চ ২৮০, নাইকিচে চ ৮৬৮, নিচই চ, পথুক চ ৩২৮, ৯৯৫, পহৰ চ ২৬৯, ৪০৭, প্ৰাচিত চ ৩৪১, ৭৬২, বুৰা চ ২৩৩, ৪৩২, ৰাত্ৰা, চ, বিলাহিত চ ৬৯৪, বিভিচাৰ চ ১১৬, ৯৭, মহায়া (=মাহায়া) চ ৬৮, ৬৯, ৬২২, সান্ত চ ১৭৩। অসমীয়া চ উচ্চাৰণ পাবৰ কাৰণে "অৰুনোদয়ে" স-ত য যোগ দিয়া দৰে (ব্ৰিটিস অ ৭০৭, কাৰেণ্ডিয়া অ ৭০৭,) চৰিতখনিত শ, স-ত য বা ৰ-ৰ সংযোগৰ কথা মন কৰিবলগীয়া (বাইশ্য চ ২, তস্যৰ চ ১১, স্বৰ চ ১৬= চৰ চ ৩৩ = সব চ)। আধুনিক নিশ্চয়্যার্থক - টো-ৰ পৰিৱৰ্তে 'অৰুনোদই'ৰ দৰে চৰিতখনিতো মাজে মাজে -ট-ৰ ব্যৱহাৰৰ কথা ওপৰত কৈ অহা হৈছে। ৫মী বিভক্তিৰ চিন কৰি 'অৰুনোদই'ত তে আৰু চৰিতত তে, তে, দুইটাৰ ব্যৱহাৰৰ উল্লেখো কৰা হৈছে। চৰিতত ক্ৰিয়াস্ত -চে আৰু -ছে, -চিল আৰু -ছিল সৰ্বত্ৰ।

পুৰণি অসমীয়া পুথিত ভাষাটোৰ নাম বিশেষ ৰূপত ক'তো পোৱা নাযায়;

‘ভাৰা’ বুলিয়েই হয়তো ভাৰ চিনাকি। কোনোবাই ‘দেশী ভাৰা’ বুলিলেও বুলিব পাৰিছিল। মহাপুৰুষ শঙ্কৰদেৱক বা ৰুদ্ৰসিংহ স্বৰ্গদেৱক অসমীয়া ভাৰা কেনেটো বুলি প্ৰশ্ন কৰা হ’লে সিসকল বিমোহিত পৰিলেহেঁতেন। ১৮৩৩ৰ শ্ৰীৰামপুৰীয়া ‘ধৰ্মপুস্তক’ত ভাৰাটিক ‘অহমীয়া মাত’ বোলা হৈছে নাম-পাততে। ‘অৰুনোদই’ৰ আগ-বয়সত কিন্তু ‘অসমীয়া ভাৰা’, ‘অসমীয়া লোক’ নাম স্পষ্ট হৈ ওলাই অহা নাছিল। ‘অসম কথা’ (অ ৩৬৫ : আগষ্ট ১৮৪৯), ‘অচম ভাৰা’ (অ ৪৬০ : আগষ্ট ১৮৫০), ‘অচম মতে কথা’ (অ ৪৭৮ : অক্টোবৰ ১৮৫০) বুলি ভাৰাটিৰ চিনাকি দিবৰ যত্ন কৰা হৈছিল। মানুহৰ উল্লেখতো ‘অসম মানুহ’ (অ ৩৬৫-৩৬৬ : আগষ্ট ১৮৪৯), ‘অসম লৰা’, ‘অসম দেশি লোকবিলাক’ (অ ৩৬৫ : আগষ্ট ১৮৪৯)। ‘অহমিয়া বিলাক’ আখ্যা (অ ২৮০ : নৱেম্বৰ ১৮৪৮) মানুহৰ বাবেয়ে পূৰ্বৰেপৰা ব্যৱহাৰ হৈছিল কিন্তু তাত এটা শ্ৰেণী আৰু সীমা আছিল, সেই কথা অচম/অসম/অহম ৰাজ্যৰপৰা কামৰূপ ৰাজ্যলৈ প্ৰব্ৰজন কৰা ঘাঘৰ মাজিক কামৰূপৰ লোকে ‘অহমিয়া’ বুলি বহুৰূপৰা (গুচক, ৬২১) বুজিব পাৰি। ‘অৰুনোদই’ৰ দ্বিতীয় বছৰতে ‘অসমিয়া মানুহ’ (অ ১৪৮ : জুন ১৮৭৭) নাম দেখা যায়। ১৮৪৯ত টেকিয়াল ফুকনৰ ‘অচমিয়া/অসমিয়া লৰাৰ মিত্ৰ’ ওলাইছিল। ‘অৰুনোদই’ৰ ষষ্ঠ বছৰত ‘অচমিয়া লোক’ (অ ৫১৬ : জানুআৰি ১৮৫১) দেখা যায় আৰু সোনকালেই অচমিয়া লোক (অ ৬৯০ : আগষ্ট ১৮৫২), আন কি “অচমিয়া বাস্তিষ্ট সমাজ” (অ ৬৯২ : জানুআৰি ১৮৫২), বোলা হৈ থাকে। আন কি, ‘অচমিয়া ৰজাবিলাক’ (অ ১১৩১ : এপ্ৰিল ১৮৫৪) আখ্যা গৃহীত হৈছিল আৰু ‘অচমিয়া ভাৰা’ (অ ১২৪৮ : নৱেম্বৰ ১৮৫৪) সাধাৰণ কথা হৈ পৰে। ইংৰাজীত এইবিলাকৰ বহুত আগতে মানুহ আৰু ভাৰাক Asamese/Assamese নাম দি চিনাক্ত কৰিবলৈ ধৰে ছাহাব লোকে।

আখৰ-জোঁটনিৰ জোঁট : পুৰণি অসমীয়া বীতি

কোনো কোনো লোকৰ এক প্ৰমাদাত্মক ধাৰণা আছে যে পুৰণি অসমীয়া ভাৰাৰ আখৰ-জোঁটনি আৰু আধুনিক অসমীয়া আখৰ-জোঁটনিৰ মাজত কোনো পাৰ্থক্য নাই আৰু কেৱল মাথোন মাজতে এই সনাতন বৰ্ণকিন্যাসৰ ব্যতিক্ৰম ঘটাইছিল আমেৰিকান বেপ্টিষ্ট পাদুৰিসকলেহে। পুৰণি বৰ্ণকিন্যাসৰ জ্ঞানৰ অভাৱতে এই শ্ৰেণী পণ্ডিতৰ ভ্ৰম-প্ৰমাদৰ সৃষ্টি হৈছে। ৰক্ষণ, আমাৰ সকলো পুৰণি পুথিক ছপাশালত ছপা কৰি কিতাপৰূপে উলিয়াওঁতে আধুনিক বৰ্ণকিন্যাস-বীতিলৈ পৰিৱৰ্তন কৰি লোৱা হৈ আহিছে; পুৰণি আখৰ-জোঁটনি সেই কিতাপবোৰত নাথাকে। আধুনিক

সাধাৰণ পাঠক আৰু সাধাৰণ পণ্ডিতেও এই পৰিৱৰ্তিত (doctored) পাঠ্যই পুৰণি গ্ৰন্থবোৰ প্ৰায় পঢ়ে আৰু সেই বাবেই অসমীয়া বৰ্ণবিন্যাসৰ বিষয়ে তেওঁলোকৰ সনাতনমন্ত্ৰ বিদ্ৰোহ ধাৰণাটো ওপজে। অধিক কি, পুৰণি পুথিৰ পাঠ দেখা পালেও সিসকলে আমনি পায়, তাক অন্তৰ্ভুক্ত বুলি জ্ঞান কৰে, আৰু অন্তৰ্ভুক্ত তাক কিম্বা এক চিৰাচৰিত নিয়মৰ শিথিলতা বুলি ভাবে। কিন্তু এনে বিচাৰৰ ফলস্বৰূপ কি? পুৰণি কালত অসমীয়া ভাষাৰ ধৰা-বন্ধা লিখিত ব্যাকৰণো নাছিল, অভিধানো নাছিল। বৰ্ণবিন্যাসৰ বিষয়ত পুথিয়ে পুথিয়ে কিছু অমিল হোৱাটো সেই বাবে স্বাভাৱিক। এনে অমিল আজিৰ ব্যাকৰণ-অভিধানৰ যুগতো জানো নাই? পুথিত লিপিফাৰ-প্ৰমাদৰ কথাও আমি পাহৰিব নালাগিব। তাহানি মাথৰদেৱে ভুল ভুল কৰি 'ভক্তি-বদ্ভাৱলী' লিখা বাবে মুৰাৰি বৰকোচক দপা নাছিল জানো? কিন্তু সকলো অমিল-মিলৰ মাজতো পুৰণি অসমীয়া ভাষাৰ নিজস্ব এক আদৰ্শ বৰ্ণবিন্যাস নিশ্চয় নিকাশিত হ'ব পাৰে, যিটোৰ লগত বঙলা বা হিন্দী বৰ্ণবিন্যাসৰ বা আন কি সংস্কৃতবোৰ নিৰন্তৰ সাম্য বিচৰাটো এক অদ্ভুত চিন্তা হ'ব। এই আমাৰ নিজস্ব পুৰণি অসমীয়া ভাষা-ৰূপৰ অধ্যয়ন এতিয়াও আৰম্ভ হোৱা নাই বুলিব লাগে। কিন্তু তেনে ৰূপ পৰিৱৰ্তিত (tampered) কৰি লৈ পুৰণি অসমীয়া ভাষাৰ অভিধান আৰু ব্যাকৰণ নিৰ্মাণ কৰিলে সি ভঁৰুৱাহে হ'ব পাৰে। পুৰণি পুথিৰ পাঠবপৰাই সেই অভিধান-ব্যাকৰণ নিকাশিত হ'ব লাগিব।

কিন্তু এই বিষয়ত সচেতন পণ্ডিত আমাৰ অতি কম। পাঠ-সমীক্ষাৰ (Textual Criticism) ধাৰণা নোহোৱা বা সেই ধাৰণাক বৰদাস্ত কৰিব নোৱাৰাসকলেই এই বিষয়ত কেতিয়াবা মুখৰ হৈ উঠে। পুৰণি পুথিৰ স্বকীয় পাঠ ৰাখি ছপা কৰা পুৰণি সাহিত্যৰ পুথি আমাৰ অতি কমহে প্ৰকাশিত হৈছে। এই বিষয়ত পথ-প্ৰদৰ্শক বুলি ক'ব পাৰি এক বৈজ্ঞানিকদৃষ্টিসম্পন্ন সম্পাদক কালিৰাম মেধিক। তেওঁৰ সম্পাদিত 'প্ৰহ্লাদ-চৰিত্ৰ'ত (১৯১৩) আৰু 'অন্ধাৱলী'ৰ (১৯৪৮) অংকেইখনিত পুৰণি পুথিৰ পাঠকে ৰখা হৈছে। ১৪৬১ শকৰ বুলি সাব্যস্ত কৰা পুথিবৰণা অবিকলভাৱে সংগৃহীত শঙ্কৰদেৱৰ 'শ্ৰীমদ্ভাগৱত দশম স্কন্ধ (আদি ছোৱা)'ৰ প্ৰথম মূদ্ৰণত (৪৯৪ শকবাব্দ) কালিৰাম মেধি, শৰৎচন্দ্ৰ গোস্বামী আৰু পুৰণি বৰ্ণবিন্যাসৰ স্বকীয়তা দেখা পোৱা আনসকলৰ উৎসাহনত সাহস গোটাই হৰিনাৰায়ণ দত্তবৰুৱাই পুৰণি আখৰ-জোঁটনি ৰাখিছিল। ভাষাৰ ফলবপৰা বিশেষ ধ্যানযোগ্য গীতাম্ব কৰি 'উবা-পৰিণয়' সম্পাদন কৰোঁতে (১৯৫১) আমিও প্ৰাচীন বৰ্ণবিন্যাসকে ৰক্ষা কৰিছোঁ।

সাধাৰণতে পুথিৰ ভাষা তথা বৰ্ণবিন্যাস মূল বচনাৰ সময়ৰ পাছতো অনুলিখনৰ সময়ত পৰিৱৰ্তিত হোৱাৰ সম্ভাৱনা থাকে। অনেক সময়ত মূল লেখকৰ হাতে-লিখা বুলি দাবী কৰা পুথিতো (autograph copy) সন্দেহৰ থল থাকিব পাৰে। কিন্তু তাম, শিল আদিত কটা ফলিৰ পাঠে লেখাটোহঁতৰ নিজৰ তাৰিখৰ ভাষা আৰু বৰ্ণবিন্যাসক সঁচাত মাৰি ধৰি ৰাখে। এই দৃষ্টিকোণৰপৰা চালে আমাৰ দ্বাৰা সম্পাদিত 'প্ৰাচ্য-শাসনাৱলী'ৰ (১৯৭৪) অন্তৰ্গত এই এই-সংখ্যক ছন-তাৰিখ লগা তামৰ ফলিখিনিৰ পাঠ আৰু বিশেষকৈ চিত্ৰফলকবোৰৰ (facsimile) পাঠৰ চৰম মূল্য একোটি আছে : ফলি ১২৮ (বংশধৰ ব্ৰহ্মত্ৰ ১৬৩৯ শক), ১৩০ (যৌতুক-স্বৰূপ ব্ৰহ্মত্ৰ ১৬৪৮),—(দীৰ্ঘেশ্বৰী মন্দিৰ ১৬৬১), ১৩৪ (কৌৱৰভাগ-পূবপাৰৰ ব্ৰহ্মত্ৰ-ধৰ্মত্ৰ ১৬৬৩), ১৩৫ (বজালীৰ বিসিকুছি ১৬৬৪), ১৩৭ (দীপ্তেশ্বৰ মন্দিৰ ১৬৭৬),—(দীৰ্ঘেশ্বৰী মন্দিৰ ১৬৭৯), ১৩৮ (পূবপাৰ আদিৰ দেৱত্ৰ ১৬৮১),—(বিবি মোকাম ১৬৮২), ১৪০ (বিশ্বনাথ ১৬৯৬), ১৪১ (পশ্চিমপাৰ আদিৰ ব্ৰহ্মত্ৰ ১৭০১), ১৪৪ (অদানী নাও-মুদৈ ১৭০৫),—(মৰঙি দেৱীঘৰ ১৭০৫), ১৪৬ (বেলতলা ১৭১০), ১৪৮ (কটকী-নিয়োগ ১৭১৪), ১৫০ (পাইক-ক্ৰয় আৰু হয়তীৰ-মাধৱলৈ দান), ১৫৪ (বতাকুছীয়া-দুৱৰীয়া-নিয়োগ ১৭৪২), ১৫৫ (পশ্চিমপাৰৰ ব্ৰহ্মত্ৰ ১৭৪৩)। প্ৰাচীন বৰ্ণবিন্যাস-অধ্যয়নৰ বাবে এতিয়াও অজস্ৰ পুথি আৰু ফলি পৰি আছে।

এই সকলোবোৰ আৰু তেনে আন আন মূল পাঠ আগত লৈ প্ৰাচীন বৰ্ণবিন্যাসৰ এক স্বকীয় মান আৰু তাৰ ইতিহাস নিৰ্ণয় কৰিব পৰা যায়। এই কষ্টকৰ কামটি কৰোঁতে কেইটামান কথা মনত ৰাখিবলগীয়া হয়। যেতিয়া এটা ভাষাৰপৰা আন এটা ভাষালৈ শব্দাবলী আহে, তেতিয়া শব্দবোৰৰ উচ্চাৰণ আৰু ৰূপ নতুন ভাষাটোৰ দ্বাৰাহে নিয়ন্ত্ৰিত হয়, মূল ভাষাটোৰ দ্বাৰা নহয়। সংস্কৃতৰপৰা অসমীয়ালৈ অহা শব্দবোৰৰ ভিতৰত অনেকখিনিয়েই বিবিধ মধ্য ভাৰতীয়-আৰ্য বা প্ৰাকৃত শব্দৰ মাজেদি ৰূপ সলাই সলাই আহি একোটা তন্ত্ৰৰ ৰূপ লৈছে; এই ৰূপ সংস্কৃত বা প্ৰাকৃতৰ নিয়মৰ দ্বাৰা নিয়ত নহৈ আধুনিক ভাৰতীয়-আৰ্য অসমীয়াৰ উচ্চাৰণ-ৰীতি-আদিৰ দ্বাৰাহে অনুশাসিত হ'ব লাগে। এনে তন্ত্ৰৰ শব্দৰ আদি-মূল সংস্কৃত ৰূপত দস্ত-মূৰ্খ্যা বা হ্ৰস্ব-দীৰ্ঘ আদি বিশেষত্ব থকাৰ দ্বাৰা তন্ত্ৰৰ ৰূপটোও স্থিৰীকৃত হোৱাৰ কোনো ঐতিহাসিক-বৈজ্ঞানিক ভিত্তি নাই—যিটো ৰীতি আধুনিক অসমীয়া লেখাত একপ্ৰকাৰ arbitration বা প্ৰক্ষেপৰ দ্বাৰা সাধিত হৈ আহিছে। যিবোৰ শব্দ চেহেৰাত

তৎসম অৰ্থাৎ সংস্কৃতেৰে একে কবি মিলাই আমি আজি-কালি লিখোঁ বা পূৰ্বতো লিখা হৈছিল, তাৰো উচ্চাৰণ যদি অসংস্কৃত আৰু অৰ্বাচীনহে, সিহঁত তৎসম বুলি পৰিগণিত নহৈ অৰ্ধ-তৎসম বা তাৰো তলৰ শাৰীতহে থিয় হ'ব লাগে। পুথি পুথিত এনে বিচাৰেই চলিছিল; আমি আজি-কালি যিবোৰ সংস্কৃত নাম সংস্কৃতৰ দৰে লিখোঁ, তাতো পুৰণিত অসমীয়া ৰীতি প্ৰচলিত হৈছিল।

কালিৰাম মেধিয়ে তেওঁৰ 'প্ৰহ্লাদ-চৰিত্ৰ'ৰ পাতনিত কৈছিল,—“কবিৰ ভাষা সংস্কৃতমূলক কিন্তু বৰ্ণবিঘ্যাস সম্পূৰ্ণ প্ৰাকৃতিক। জোজন, য়েক, মঞি আদি শব্দৰ বৰ্ণবিঘ্যাসেই তাৰ প্ৰমাণ। অৱশ্যে ইয়াত যে নকলকাৰকৰ হাত নাই এনে কথা আমি কৰা নাই; কিন্তু নকলকাৰকৰো যে প্ৰাকৃত আৰ্হি আছিল ইও এটা প্ৰাচীনত্বৰ প্ৰমাণ।” আকৌ, “উচ্চাৰণ আৰু বৰ্ণবিঘ্যাস।—প্ৰাকৃতৰ সময়ত সংস্কৃত শব্দাবলীৰ যি বৰ্ণবিঘ্যাস-বিশ্ৰাট ঘটিছিল প্ৰহ্লাদ চৰিত্ৰত তাৰ চিন পূৰ্ণ-মাত্ৰাত দেখা যায়। কিন্তু উচ্চাৰণৰ প্ৰতি দৃষ্টি কৰিলে জানা যায় অসমীয়া উচ্চাৰণ সেই কালতে বঙ্গালী, হিন্দী ভাষাৰ বৰ্ত্তমান উচ্চাৰণৰ পৰা সম্পূৰ্ণ পৃথক আছিল। পুথিৰ শব্দাবলীত বৰ্ণবিঘ্যাসৰ ব্যতিক্ৰম হ'বা সত্ত্বেও তাৰ উচ্চাৰণত অসমীয়া বিশেষত্ব সম্পূৰ্ণ ৰক্ষিত হৈছিল। প্ৰাকৃতৰ ‘শবোঃ সঃ’ সূত্ৰ প্ৰায়ে ৰক্ষিত হৈছিল। কিন্তু এই কথা মনত ৰাখিব লাগে যে অসমীয়া ‘স’ৰ দৰে উচ্চাৰিত হ'বা ‘শ’ আৰু ‘ব’ কহে সদাই ‘স’ কৰা হৈছিল; অন্যত্ৰ ‘ব’ৰ উচ্চাৰণ ‘খ’ আৰু ‘খ’ৰ উচ্চাৰণ ‘ব’ দি দেখুৱা পাইছোঁ। মূৰ্দ্ধণ্য ‘ণ’ আৰু দীৰ্ঘ ঈকাৰ আৰু উকাৰো পুথিত প্ৰায় নাই। ‘ব’ আৰু ‘ব’ৰ উচ্চাৰণ অনুসৰি নামখৰি সদায় ব্যবহৃত হ'বা দেখা যায়।” আৰু “শেষত কওঁ এই পুথিৰ মূল যেনে পাইছোঁ, তেনে লেখিছোঁ। কবিৰ ভুল শুদ্ধ কবিৰ আমাৰ বিদ্যাও নাই, সাহো নাই। অৱশ্যে নকলকাৰকে যে মাজে ২ অশুদ্ধ বৰ্ণবিঘ্যাস দিছে এনে অনুমান কবিৰ বহুত কাৰণ আছে। তথাপি—দেৱতাই য'ত পাৰ দিব সজ্জুতিত হয় তাত নৃশংসসবে বেগে প্ৰবেশ কৰে (fools rush in where angels fear to tread) কথা মই প্ৰমাণিত কৰিব নুখুজোঁ।” কিন্তু আজি তাক প্ৰমাণিত কৰিব খোজা লোকৰ অভাৱ নহৈছে। এই বিষয়ত আমি মেধিতকৈ সিহঁ পৰা বিধৰহে হৈছোঁ। মেধিয়ে যিবোৰক ‘প্ৰহ্লাদ-চৰিত্ৰ’ পুথিৰ বৰ্ণবিঘ্যাসৰ বৈশিষ্ট্য বুলিব খুজিছে, সেইবোৰ এখন পুথিৰ বৈশিষ্ট্য নহয়, কম-বেছি সকলো পুৰণি অসমীয়া পুথিতে দেখা পোৱা যায়। ‘প্ৰহ্লাদ-চৰিত্ৰ’ৰ লিখিত ‘অঙ্কাবলী’ৰ অংকখিনি সংগ্ৰহ কৰোঁতে তেওঁ সেই কথা নিশ্চয় উপলব্ধি কৰিছিল। বিশেষকৈ অংকৰ ভাষা হ'ল অসমীয়া সাহিত্যিক ভাষাৰ বিশিষ্ট

এক ভংগি—ব্ৰজাবলী ভাষা বা অসমীয়া ব্ৰজবুলি। সেই ভাষাকো আধুনিক অসমীয়াৰে চামিল কৰিবলৈ বিচৰাটো ভুল। মেধিৰ পাঠত কিন্তু সেই কৃত্ৰিম ভাষাটিৰ বৈশিষ্ট্যবোৰ সুন্দৰকৈ সংৰক্ষিত হৈছে। হৰিনাবায়ণ দস্তবন্ধৰাই ৪৯৪ শঙ্কৰাখৰ সংস্কৰণ আদি-দশমত পুৰণি পুথিৰ পাঠ অবিকলভাৱে ৰাখিছিল। এই বিষয়ে তেওঁ ‘নিবেদন’ত কৈছিল, “পুথিখনৰ বানান বিষয়ে বিশেষ মন কৰিবলগীয়া এই যে— ইয়াত ‘স’ৰ প্ৰাধান্যই বেছি; দীৰ্ঘ ঈকাৰ দীৰ্ঘ উকাৰ বৰ কম, ৰেফযুক্ত আখৰ ক’ৰবাত ক’ৰবাত ব্ৰিহ কৰা নাই; বিশেষকৈ ৰেফযুক্ত ‘য’বোৰ প্ৰায়ে ‘য’ কৰি ৰাখিছে; যেনে ‘সূৰ্য’ক ‘সূৰ্য’, ‘ভাৰ্য্যা’ক ‘ভাৰ্য্য’, ‘কাৰ্য্য’ক ‘কাৰ্য’ আদি বানানেৰে লিখিছে। আন আন ‘য’ৰ ঠাইত প্ৰায়ে ‘জ’ লিখিছে। মূৰ্দ্ধণ্য ৭, ট আদিৰ ব্যৱহাৰো বৰ কম। ‘পাছ’ৰ ‘ছ’ প্ৰায়ে ‘চ’ লিখিছে। চ, ছৰ বিভিন্নতা প্ৰায়ে ৰখা নাই। একাবান্ত ক্ৰিয়াবোৰ প্ৰায় ঐকাৰান্ত কৰিছে—যেনে ‘কৰে’—‘কৰৈ’, ‘পিয়ে’—‘পিয়ৈ’ ইত্যাদি। ‘ত্ৰি’টো ‘তু’ লিখিছে, যেনে ‘তুদশ’; কিন্তু ‘পিতৃ’, মাতৃ’ৰ ‘তু’টো ‘ত্ৰ’ কৰিছে, যেনে ‘পিত্ৰ’, ‘মাত্ৰ’ ইত্যাদি। ‘গোষ্ঠ’টো প্ৰায়ে ‘গোষ্ট’ কৰিছে। সেইদৰে ‘উৎসুক’ক ‘উস্থুক’, ‘স্বচ্ছন্দ’ক ‘সচন্দ’, ‘উচ্ছেদ’ক ‘উচাদ’, ‘পদ্ম’ক ‘পদ্ম’ আদি কৰিছে।”

এতিয়া মেধিৰ ‘প্ৰহলাদ-চৰিত্ৰ’ৰপৰা দুটি অংশ তলত উদাহৰণস্বৰূপে দাঙি ধৰা হওক [পুথিৰ ধৰণত কলোনবিলাক আমি লগাই দিছোঁ।]

কমতা মণ্ডল : দুৰ্লভনাবায়ণ : নৃপৰ অৰূপাম। তাহান ৰাজ্যত : ৰত্ন সৰস্বতি : দেৱজানি
কন্যা নাম ॥ তাহান তনয় : হেম সৰস্বতি : ধনৰ অনন্ত ভাই। পদবন্ধে তেহো : প্ৰচাৰ
কৰিলা : বানন পুৰান চাই ॥ আত অনন্তৰে : মাথৰে বোলন্ত : মনে কৰি আসখ্যৰ।
হিৰণ্য বিৰক : কিমতে বখোহো : নপাও একো উদিস ॥ পূৰ্বে হিৰণ্যক : হৰে বৰ
দিলা : কিচোতো নাই মৰন। কেশৱৰ চক্ৰ : বজ্জ আদি কৰি : জত আচে অস্ত্ৰগন ॥
দেৱ অসুৰত : একোত নপৰে : অচেদ অভেদ কাই। কতো বেলি হৰি : মনত গুনিয়া :
পাইলন্ত কিচো উপাই ॥ অৰ্দ্ধ কলেৱৰ : সিংহৰ সদৃশ : অৰ্দ্ধেক মনুষ্য কাই। হেন ৰূপ
ধৰি : দেৱ চিহ্নিহৰি : সড়িৰ গোট বঢ়াই ॥ হিৰণ্যাকে বোলে অৰে সুন ৰে বৰ্কৰ।
পুনৰূপি নিমিলোহো তোহোৰ উত্তৰ ॥ বোলা জে সবাৰো গায়ে আচে দামোদৰ। সৰে
লোকে নোহে কিয় তাক সমসৰ ॥ কেহো সুখি কোহো দুখি বহুত অন্তৰ। কেহো কাক
বায়ে কেহো কৰয় নমৰ ॥ কেহো হুস্তি-স্বচ্ছ চৰে হংসতুলি সোএ। কেহো কেহো জনে
কিয় ভূগক নপাৰে ॥ কেহো ভুঞ্জে বোল কেহো (জনে) ভুঞ্জে খিৰ। কেহো জে শ্ৰীমন্ত
হোয়ে কেহো হোয়ে চোৰ ॥ একৰ জিহ্নন হৌক সবাৰে জিহ্নন। যেকৰ মৰন হৌক সবাৰো
মৰন ॥ একৰ ভোজন হৌক সবাৰ ভোজন। তেৰে জানা সবাৰো আচন্ত নাৰায়ণ ॥
দস্তবন্ধৰ দশমৰ (৪৯৪ শঙ্কৰাখৰ) গোপী-উদ্ধৱ-সংবাদ খণ্ডৰপৰা যাজ্ঞে যাজ্ঞে এৰি

কিছু শাৰী উজ্জ্বল কবি দিয়া হওক।—

সিতো গোপিসৰ মোৰ প্ৰানতো অধিক। সূনা সখি ভাসন্ধাৰ প্ৰেমভকতিক ॥ / পৰম
বিহুলভাৱে মোৰ গুণ গাই। স্কেনে স্কেনে মোক স্মৰি মুৰ্ত্তা জাই ॥ গোপিসৰে
ৰাখি আছে জিকাৰনে প্ৰান। বান্ধৱ উদ্ধৱ সূনা ভাহাৰ নিদান ॥ জিকালত
আইলো মঞি মথুৰা পুৰিক। মাতিয়া প্ৰবোধ দিলো সমস্তে গোপিক ॥/ মোৰ
বাক্যে গোপিসৰ আছে আসা কৰি। আসিলন্তে পৰা পুনৰপি প্ৰাণ হৰি ॥
মোৰ গুননাম বিনে আন কথা নাই। মোতে প্ৰান সুস্থিৰ গোপি জিৱে সমুদাই ॥
জদি নিজ দেহাত আচিল হস্তে চিত। মৰিলয় হস্তে পুড়ি বিবহবহিত ॥/ হেন
জানি সত্ত্বে চলিয়ো গোপপুৰ। বচন সন্দেহ কৈয়া কৰা দুখ দুৰ ॥ জদ্যপি
নিৰ্ম্মল জন্মৰহিত ইশ্বৰ ॥ তথাপিতো প্ৰকৃতিক কৰাই সচেতন। কৰান্ত গুনৰ
হাতে শ্ৰজন পালন ॥ সাধি ছয়া হৃদয়ত আপুনি ৰহিলা। পৰম ঈশ্বৰ কৃষ্ণ
তান এহি লিলা ॥ জত জিৱৰাসি ইয়ো কৰ্ত্তা অজ্ঞানত। নাহি কৰ্ম্ম জানা
পৰমার্থ বিচাৰত ॥ / কৃষ্ণ বিতিৰেকে একো বস্তু নাহি জানা। সমস্তে জগত
কৃষ্ণ হেন মনে মানা ॥ জেন কৃষ্ণসাৰ হৰিনৰ ভাৰ্য্যগনে। ব্যাধৰ সুনীয়া গিত
উত্ৰাৱল মনে। তাকে সত্য মানি ধাই জাই কৰি কৃড়া। তাৰ সৰে ফুটি জনৈ
পাচতেসে পিড়া ॥ সেহিমতে ফুটিল কৃষ্ণৰ কথা সুনি। কৰিলো সজ্জাত আমি
পাচক নুগুনি ॥ তাহান নখৰ ঘাৰ লভিচো বহুত। কৃষ্ণকথা এড়ি আন কথা
কহ দুত ॥ / পুড়ি আচো আমি আতি বিবহৰ যুই। আমাক জিয়াইবা দুনাই
কৃষ্ণে কৰে ছুই ॥ যুড়াইবন্ত প্ৰান পুনু মথুৰ বচনে। ইন্দ্ৰে জেন জিয়ান্ত বনক
বৰিষনে ॥ আমি বনচৰী আনো ৰাজভাৰ্য্যগণ। লক্ষ্মিৰ স্বমিত তাত কোন
প্ৰয়োজন ॥

কাব্য-গ্ৰন্থৰপৰা আৰু বহুতো উদাহৰণ দিব পাৰি। ব্ৰিটিশ-পূৰ্ব যুগত কাব্যৰ
ভাষাতকৈও বুৰঞ্জী আৰু কথাচৰিত-বংশাৱলীৰ ভাষাহে কথিত ভাষাৰ প্ৰকৃত প্ৰতিভূ।
এনে ভাষাৰ সুন্দৰ নিদৰ্শন ডক্টৰ কাকতি-সংগৃহীত ‘গুৰু-চৰিত-কথা’ৰ পুথিৰপৰা
তলত দুটি ছেদ তুলি দিয়া হৈছে।—

আৰু মাউতৰ জয়ানন্দ আতে চাৰুনিত গৃহ : ৰাজ্যৰ স্নেহৰ মন্থৰজ হাতি বুজাইছিল :
হাবি ৰাতিদিনে তিনিদিনলৈ ফুৰাইছিল : বিকৃত লাগি বোলে এনে দেৱৰ দুৰ্ভাগ ভাৰতবৰ্ষ
ধন্য কলি জাই হাতে চাপৰ দি : বেৰ্ধে এই তিনি দিনে মৰা হলে ভাৰ্য্য পুত্ৰে কোনে
ৰাখিলে হতে মিচা সবে জৰাসন্ধ : এই বুলি চৰ এৰি ভটিয়াই গৈ গুৰুজনক পাই
ধৰ্ম্ম লভি আছে হৰিওৱ পাই সেৱ [ক]ৰ সঙ্গে : লাজচিহ্নভালি খুই কানি মেৰাই দেখাতে

থৈছে : দেখি ইজন সিজনে কলে বোলে বাপ জয়নন্দ আভৈব জাবৰ মন আছে আকৌ :
বোলে মাতাচো : মাতিলে আহিল বোলে আকৌ জাবানে : বোলে গজাৰুহ থৈচা
হুন : বোলে বাপ বদে সুখাৰ্জ বৃষ্টিএ তিতো হিমে পচো : আমাৰ মান দুখ নাই :
জিব গাঠিত বাকি যুজাৰ্জতে পড়ি বাণ্ডি হৈ থাকে : এনে দুখনিকাৰ লৈ যো : তযু
পদবৈকুণ্ঠে জাম আক : বোলে থৈচানো কেঁলৈ : বোলে বাপ ভকতেবে খানেক লাগিলে :
বহা বাক্য আহিব খোজে বাগত : তাকে চাই পূৰ্বৰ দুখলৈ মনকৈ বাখো : আক সিত উন্ন
জবত হেলা লাগে নামলৈ : তাকে দেখি মনকৈ জাৰ্জ তাতে থৈচো : তেহে শুৰু চাইটা
বৈৰাগ্য চৰ্জি প্ৰসংসা কৰিছে ॥ ২৮৮ ॥ (পত্ৰ ৮৪).

আক জিনে বুৰাবুৰি আচিল ডাউকি প্ৰামত : বুৰাই পাচি কাউলি ডলা পলা কুলা
জকাই খালে পল যুলুকি এই বৃষ্টিকৈ প্ৰবৰ্তে বুৰা সাজে বুৰিএ সলাই : গৈই ফুৰি একদিনা
হাটি পালেহি : আতিসবে ডুকুলি লৈ লোন তৈল চাউল শুৰা প্ৰসাদ আক আনিবি
মুলি সবহকৈ দি পঠালে ॥ বুৰা দেখি বোলে বুৰি দহো আন কালতকৈ ফাই : কত
পালি আজি : বোলে বুৰা জিহে সন্তমহন্তঠাই পাইচোগৈ আজি : বোলে নিতে তাতে
সলাবিগৈ : সেইমতে নি সলাই খাই আছে : একদিনা বোলে বুৰি তোৰ কোন আছে :
বোলে মোৰ বুৰা আক মই : বোলে অনেকৈ ফুৰাংকৈ আলকে আইগৈ তই খলা সাৰিবি
সাৰিৰ ভাগ দিম মাহপ্ৰসাদেই যুৰিব : বুৰা নাম গাব ভাগ খাব : জিৰৰো কুসল হব
দেহৰো জিবিকা মিলাৰ শুৰুজনে : আশ্ৰমি হাটিতে বহা খুজি দিম আইগৈ বুৰিএ আনন্দ
হৈ গৈ বোলে বুৰা ভকতে মাতিচে বল জাৰ্জ : বুৰা ॥ বোলে কৰ ভকতঠাই জাব
পাৰো : বোলে বুৰা নেজাহে মই পাচি কাৰলিও নসলাৰ্জ এৰি জামহে পা : সুনি
বুৰা বিবুদ্ধি হৈ বোলে বল বাবু ॥ গৈ বাহিৰতে বহা দিছে তাতে আছে : বুৰিএ বোলে
বুৰাত তই নাম গা তই একোলৌ চিন্তিৰ নালাগে মই পুহিম বাক্জিবাছি খাবি মাত্ৰ :
বোলে কি নাম ভূকে নেপাৰ্জ বোলে পাচতে থাকগৈ : বুৰিৰ পচাত বহিচে এপক্ষমান :
বুৰিএ বাক্জিবাছি থই খুৰাএ পঠাই আকৌ : এদিন বুৰিএ মৈলে বোলে আজি প্ৰসঙ্গত কি
গাইছিল কচো : বুৰা বোলে পাহৰিলো : বোলে জা ভাত নাই : বুৰা দুখকৈ গৈ কান্তিতে
পৰি আছে : বলোভন্ন আতৈএ দেখি বোলে বুৰা দহো আহিলি কি হ'ল : বোলে নাম
কব নুৰাইলত বুৰিএ ভাং নিদিলে : বোলে বিসই বিকলে নমৰ মন : সদাই চিন্তিও
হৰিচ [ব] ন : জা কৈ ভাং খাগৈ : বুৰা বাটৰ্ণে বোলে বুৰি নাম সিকি আহিচো :
বোলে গাচো : গালে তেহে ভাত দিচে : বোলে নিতে এই দৰে কৰিহি : তই ভাতকাপৰ
চিন্তিৰ নালাগে : মই মাগি মুনিহ দি খুৰাম : বুৰা আতৈক নিতে খৰি পাত সাক মাত
জি পাই নি বোৰা সিকেগৈ বোলে তোমাৰপৰাহে ভাতকেটা পাইচো : সেইক্ৰমে সিকি
সেয়া ধৰি পৰমার্থত লাগিলগৈ : শুৰু ধৰ্ম লভি আতৈক আঞ্জনিয়াকৈ হৰিগুণ গাই বুৰাবুৰি
বৈকুণ্ঠে গল ॥ ৬১০ ॥ (পত্ৰ ৯৩-৯৪)

মেধিয়ে 'প্ৰহ্লাদ-চৰিত্ৰ' পুথি আক দস্তবুৰাই আদি-দশম পুথিৰ বিষয়ে কোৱা
দৰে এই চৰিতখনিতো (সাধাৰণতে শ, য, স-ৰ পাৰ্থক্য নাথাকিলেও) প্ৰাকৃতৰ

‘শব্দো : সঃ’ সূত্ৰ প্ৰায়ে বৰ্ণিত হৈছে, মূৰ্ধন্য ৭ আৰু দীৰ্ঘ ঙ্গকাৰ-উকাৰ পুথিত প্ৰায় নাই, আৰু দন্তবৰুৱাই আদি-দশম পুথিৰ বিষয়ে কবৰ নিচিনাকৈ, ইয়াতো স-ৰ প্ৰাধান্যই বেছি, দীৰ্ঘ ঙ্গকাৰ-উকাৰ বৰ কম, বেফযুক্ত আখৰ ক’বাত ক’বাত দ্বিভু কৰা নাই, য-ৰ ঠাইত প্ৰায়ে জ লিখিছে, চ-ছ-ৰ বিভিন্নতা প্ৰায়ে ৰখা নাই। ওপৰৰ ‘আঞ্জনিয়া’ শব্দৰ দৰে পূৰণি অসমীয়াৰ সৰ্বত্ৰ এনে ক্ষেত্ৰত-‘ইয়া’ (-ইয়া নহয়) প্ৰত্যয়হে ব্যৱহৃত হৈছে। জি, জাৰ, জাত আদি সংস্কৃত ‘যদ্’জৰ অসমীয়া ৰূপ মন কৰিবলগীয়া। একোটা বস্তুৰে তিনি ৰূপ-সৰ, স্বৰ, চৰ-আৰ ৰূপ (সং ৰৎস), উসুক (উৎসুক) চকুত লগা; ইয়াত ৰকাৰটো যেন স-ৰ চ উচ্চাৰণ পাবৰ বাবেইহে ব্যৱহৃত হৈছে—আমি যেনেকৈ তালব্য উচ্চাৰণ পাবলৈ শ্বেলি, শ্যেলি (Shelley) লিখিবলগীয়া হয়। য-ৰ বৰ ওচৰা-উচৰি—কিৰ = কিয়, সেয়া = সেৱা-ত যেনেকৈ। দশমত, চৰিতত, আন পুথিত সুন (সং শৃণোতি), সা (< সুপ্ত, সুস্ত, স্বপিত্তি) প্ৰায় সৰ্বত্ৰ। ন, ৭ দুইটা এক ন-ত মিলি যোৱাটো (converging) সকলো ঠাইতে গৃহীত হৈছে। স্বৰূপ-বৰ্তমানৰ চিনত চ-ছ (কৰিচে, কৰিছে) উভয়ৰে চলতি। ‘কিছু’ কিছো’তকৈ ‘কিচু’ ‘কিচো’ মূলৰ (কিঞ্চিৎ) অধিক ওচৰ। ক্ৰিয়াৰ সিদ্ধা, সাধ্যা উভয় ৰূপতে ই (গৈ=গই, জাই) সন্টালনীকৈ চলিছিল।

তলত এখনি বুৰঞ্জীৰপৰা এটি অংশ তুলি দিয়া হ’ল। এই বুৰঞ্জীখনি আদিত্তে গুৱাহাটীৰ বেপ্টিষ্ট মিছনেৰিসকলে সংগ্ৰহ কৰিছিল। অসমৰ বুৰঞ্জী আৰু পুৰাতত্ত্ব বিভাগত সংৰক্ষিত এই ‘অসম বুৰঞ্জী’ এইভাবে চিহ্নিত : American Baptist Mission Collection. Ms. 10 Assam Buranji, No.A. From Jayadhwaja Singha to Rudra Singha's Kachari Wars. উদ্ধৃতিটোত আমি নতুন কুট-চিহ্ন আদি দিয়া নাই।

[পত্ৰ১১খ] তদন্তৰে ভাৱৰ দিনত চাঙ্গাই পাংসা বুঢ়া হৈ ৪ পুতেকক ৰাজ্য [১২ ক] বাটি দিলে চাৰি পুতেকৰ নাম দৰাচকোৰ ১ চাইফজা ১ অৰবজিউ ১ মুবাদ বকচ ১ এই চাৰি ভায়েকে ৰাজ্যৰ নিমিত্তে কন্দল কবিলে সমস্তকে কাটি মাৰি অৰবজিউ পাংচা হল॥ সেইবেলা বেহাৰৰ প্ৰান্নাবায়ন ৰাজ্যএ মাঘৰ দিনত দুৰ্জনাৰায়নৰ ঠাইক মানুহ পঠাই বোলে তাৰ্দ্ৰি মৰ্দ্ৰি একে বংসতে জন্ম হৈচো তাৰ্দ্ৰি মৰ্দ্ৰি ভাই ভাই বঙ্গালৰ ভাই ভাইজে কন্দল লাগিচে এই সময়তে দুদিকিৰ পৰা ধৰি আমাৰ পিতৃ পিতামহৰ ৰাজ্য বঙ্গালে জিখানি লৈচে তাক আমি লঁব খোজে তেঞিৰ কি বোলে এই সূনি দুৰ্জনাৰায়নে প্ৰান্নাবায়নৰ ঠাইক বুলি পঠালে বোলে প্ৰান্নাবায়নে পিতৃ পিতামহৰ ৰাজ্য লব খোজে বুলি জি কৈ আহিচে ই কথা কিহক কই বঙ্গালৰ পাংচাএ জি গাৰো তুৰ্দ্ৰি দিচে মই

তাকে খাই আচে প্ৰান্নাবায়নে জি কথা বুলিচে সি কথা কৰিবলৈ মোৰ সন্তি নাই এই কথা সুনি প্ৰান্নাবায়নে খটকৈ ভবনাথ কাক্জি বোলে উত্তমৰ পুতেক বন্দিএ আপুনি ৰাজা নাম লৈ ডাক্তৰ বোলাই মোৰ ঠাইক বড় কথা মাতিজে [১২ খ] চে তই আৰ লোকজন সহিতে জাই দুৰ্লভনাবান হবিনাবান দুইকো ধৰি আনিবি সিহঁতৰ ঘৰ দুৱাৰ ভাঙ্গি উচল কৰি আহিবি পাই ভবনাথ কাক্জি আহি খুটাঘাট মাৰিলেহি গাএৰী ভুঞি সমস্তকে ভাঙ্গিলে পাচে দুৰ্লভনাবান হবিনাবান দুয়ো পলাই আহি তলতে বহিলহি ভবনাথ কাক্জিও মদতিত বহিল পাচে মহিষকনাৰানে ফুকন সকলে সহিতে আলচ কৰি এই কথা ৳দেবলৈ জনাই পঠালে ৳দেবো গুণাকৰ্কটাত আচোতেই এই কথা জনালেহি ৳দেবো সেই ঠাইৰেপৰা বেলতলালৈকে সিহঁতলৈ বঁটা প্ৰসাদ দি পঠালে এই কথা মিৰ্ণাথুলাএ সুনিলে দুৰ্লভনাবান ভাগি স্বৰ্গ মহাৰাজ্যৰ ঠাইত সোমালগৈ পাচে নবাবে উকিল পঠাই প্ৰান্নাবায়নত কব দিলে বোলে ৰাজাএ কি কথা কৰিলে দুৰ্লভনাবানৰ ৰাজ্য আমাৰ ৰাজ্যলৰ পাংচাব কৰকাটিলিয়া তাক কি কাৰনে ভাঙ্গিলে এই বুলি পঠালে এই কথা সুনি প্ৰান্নাবায়নে উকিলৰ আগত নবাবলৈ বড়কথা মাতি পঠালে মিৰ্ণা [১৩ ক] নাথুলাৰো পুতেক জাকলাক পঠাই ভবনাথ কাযিক জুহু কৰিব দিলে জাকলাৰো লোকজন সহিতে গৈ মহখুটিত বহি মদভিতে দুয়ো দলৰ যুদ্ধ লাগিল জাকলাএ জুহু নোৱাৰি হসকি আহি গুৱাহাটীত বাপেকৰ লগ ললেহি প্ৰান্নাবায়নো স্বৰ্গমহাৰাজলৈ ঠাইক জনাই পঠালে বোলে স্বৰ্গমহাৰাজাবে আমাৰে মাৰত বঙ্গাল খানি জি আচে সিভোৰে আমিএ দুয়ো ফালৰপৰা ধৰি মাৰি কাটি পেলাও এই ক [খ] সুনি ৳দেবো মানুহ দুনুহ নাও নাৰঁডা জতনিয়েত হব দিলে এই কথা বঙ্গালে সুনি চৈত্ৰৰ দিনত ভাগি গল পাচে আমাৰ লোকজন সকলে গৈ গুৱাহাটী পাশু সবাইঘাট লঁলে বঙ্গালৰ হিলৈ বাক তৰোবাল ধনু কাণ চেঙ্গাইলৈ ঘোড়া গাছ গৰু মঁহ বলধি খাৰ গুলি সোন ৰূপ আনো বস্ত্ৰজাত বিস্তৰ পালে।

কলিকতীয়া পাদুৰি ৰীতি

বুৰঞ্জীৰ গদ্যয়ো এইভাৱে পুৰণি অসমীয়া সাধাৰণ বৰ্ণবিন্যাস-ৰীতিকে মানি চলিছিল। সেই ৰীতিৰপৰা আধুনিক পদ্ধতিলৈ পৰিবৰ্তন আৰম্ভ হয় কলিকতাত ডক্টৰ কেৰি আদি শ্ৰীৰামপুৰীয়া ইংৰাজ পাদুৰিসকলৰ প্ৰাদুৰ্ভাৱত, তেওঁলোকে অসমীয়া চৰ্চাত লগাত। সিসকলে অসমীয়া ভাষাৰ আখৰী-জোঁটনি তেওঁলোকৰ মতে সেই ভাষাৰ মাক নহ'লেও বৰবায়েক বঙলাৰপৰা পৃথক হোৱাটো বাঞ্ছা নকৰিছিল। এই বিষয়ত আমাৰ কলিয়াৰৰীয়া পণ্ডিত আত্মাৰাম শৰ্মাৰ নিজস্ব মত-অভিমত কিবা থাকিলেও হয়তো কেৰিয়ে তালৈ কৰ্পপাত নকৰিছিল। উদাহৰণস্বৰূপে

১৮১৩ৰ অন্তৰ্ভাগ ‘ধৰ্ম্মপুস্তক’ৰ (ওল্ড টেষ্টামেণ্ট) পোন-প্ৰথমৰ ‘শতাব্দী
মাতিউওনিভা’ৰ পৰা প্ৰথম ছটি পদৰ ভাঙনি তুলি দিয়া হৈছে :

আববাহামৰ সন্ততি দাউদৰ সন্ততি যিও খ্ৰীষ্টৰ পূৰ্ব পৰ্য্যন্ত এহি পুথি।

আববাহামে যিস্যক্ উপজালে আৰু যিস্যকে যআকুবক্ উপজালে আৰু যআকুবে
যুহুদাহকে তেওঁৰ ভায়েকহঁতকে উপজালে আৰু যুহুদাহে ফাৰসকে তবস্যকে তমবৰ্
গৰ্তত উপজালে আৰু ফাৰসে স্যসৰোণক্ উপজালে আৰু স্যসৰোণে ৰামক্ উপজালে
আৰু ৰামে আমিনদাবক্ উপজালে আৰু আমিনদাবে নস্যসোমনক্ উপজালে নস্যসোনে
শলমাক্ উপজালে আৰু শলমায় বোআজক্ ৰাস্যক্ গৰ্তত উপজালে আৰু বোআজে
ওবেদক্ বতৰ্ গৰ্তত উপজালে আৰু ওবেদে যিষিক্ উপজালে যিষিএ দাউদৰজাক্
উপজালে আৰু আউবিয়াহৰ যি ভাৰ্য্যা আচিল্ তাহিৰ গৰ্তত দাউদৰজাৰ শলমনক্
উপজালে

বহলভাৱে হসন্ত চিনৰ ব্যৱহাৰ (আন কি, ‘যিহুদাহকে’ শব্দতো) আৰু ‘গৰ্তত’
ৰূপ চকুতলগা। অসমীয়া ভাষালৈ অহা নতুন আলহী বিদেশী নামবোৰত সংস্কৃতৰ
গত্ৰ-বিধিৰ ‘বিচক্ষণীয়া’ প্ৰয়োগৰ বুৰঞ্জী বোধ হয় ‘স্যসৰোণ’ শব্দেৰেই আৰম্ভ হ’ল
এয়া। ‘ভাৰ্য্যা’ত দ্বিভূৰ পৰিহাৰ একদাৰগ্ৰহণৰ দৰেই হৈ ৰৈছে। ‘স’ৰ টান আৰু কোমল
‘চ’ উচ্চাৰণ পাবৰ কাৰণে লগত ‘য’ৰ সংযোগ (যিস্যক = Isaac, ৰাস্যব =
Rachab) বা ‘স’ৰ তলত ফুট দিয়া (‘স্যসৰোণ’ৰ দ্বিতীয় আখৰটোত যেনেকৈ
দিয়া হৈছে; তাক আমাৰ ছপাখানাই দি দেখুৱাব নোৱাৰে) অভিনৱ। ‘স্য’ৰ তলত
দিয়া ফুট পুৰণি অসমীয়া পুথিৰ যুক্তাক্ষৰৰ তলত টানি মৰা আঁচডালৰ দৰেই।
‘ফাৰস’ (Phares), ‘শলম’ (Salmon), যিষি (Jessc), ‘শলমন’ত (Solomon)
শ-স’ৰ য়ে কোমল ‘ছ’ৰ উচ্চাৰণ হ’ব লাগে, তাৰ কোনো ইংগিত নাই, বঙলা
ভাষাত লিখাৰ দৰে সিহঁতক বহুৱাই থোৱা হৈছে মাথোন। এনেবোৰ কথাতো
অসমীয়া ‘ধৰ্ম্মপুস্তক’ৰ ওপৰত বঙলাৰ প্ৰভাৱ প্ৰকট হৈ ৰৈ গৈছে। তাৰ ফলস্বৰূপে
আনফালে এইবোৰ ঠাইত অসমীয়াৰ দৰে শ, স উচ্চাৰণ কৰাৰ সম্ভাৱনাত ইয়াত
বৰ্তমান। উচ্চাৰণ অনুসৰি প্ৰথম বিভক্তিৰ চিন দিয়া হৈছে য় আৰু এ—দাউদৰজাৰ,
শলমায়, যিষিএ। ‘আচিল’-‘আছিল’ পুৰণি অসমীয়াত দুইটা চলিছিল। তেওঁ (আজি-
কালিৰ ‘তেওঁ’) ৰূপটি এটি মন কৰিবলগীয়া বৈশিষ্ট্য। তলত আদিপুস্তক বা নিউ
টেষ্টামেণ্টৰ প্ৰথম পৰ্বৰ মাথোন প্ৰথম দুটা প্ৰেক্ষাপট লওক।—

প্ৰথমতে ঈশ্বৰে স্বৰ্গক আৰু পৃথিৱীক সৃষ্টি কৰিলে। পৃথিৱী অতিৰ আকাৰ আৰু গুণ্য আৰু
গান্ধীৰ স্থলৰ ওপৰত অজ্ঞকৰ আচিল আৰু ঈশ্বৰৰ আত্মা পানীৰ ওপৰত দোলায়মান

হল। পাচে ঈশ্বৰ বুলিলে বোলে পহৰ হোব তাতে পহৰ হল। তেতিয়া ঈশ্বৰে দেখিলে পহৰ উত্তম্ তাব্ পাচে ঈশ্বৰে পহৰকে আবু অন্ধকাৰকে বেলেগ্ কবিলে। ঈশ্বৰে পহৰৰ নাম্ দিন্ আৰু অন্ধকাৰৰ নাম্ ৰাতি থলে সন্ধ্যায় প্ৰাতঃকাল হলং প্ৰথম্ দিন্ হল। স্বাক ঈশ্বৰে বুলিলে পানীৰ মাজ্ আকাশ্ হোব্ আৰু সেই পানী এই পানীৰপৰা বেলেগ্ কৰোক। এই হেতুক্ ঈশ্বৰে আকাশ্ হজিলে আৰু আকাশ্ ওপৰং থকা তলং থকা পানীৰপৰা বেলেগ্ কবিলে তাতে তেনেকুৱা হল। ঈশ্বৰে আকাশ্ নাম্ স্বৰ্গ থলে সন্ধ্যায় প্ৰাতঃকালে হলং দ্বিতীয় দিন্ হল।

ইয়াৰ লগত ইয়াৰ ডেৰ কুৰি বছৰ আগতে ছপা হোৱা বঙলা 'ধৰ্ম্মপুস্তক'ৰ এই দুটা ছন্দ নিতান্তই তুলনীয়,—

প্ৰথমে ঈশ্বৰ সৃজ্ঞন কৰিলেন স্বৰ্গ ও পৃথিৱী। পৃথিৱী শূন্য ও অস্থিৱাকার হইল এবং গভীৰেৰ উপরে অন্ধকার ও ঈশ্বৰেৰ আত্মা দোলায়মান হইলেন জলের উপর। পরে ঈশ্বৰ বলিলেন দীপ্তি হউক তাহাতে দীপ্তি হইল তখন ঈশ্বৰ সে দীপ্তি বিলক্ষণ দেখিলেন। তৎপরে ঈশ্বৰ দীপ্তি অন্ধকার বিভিন্ন কৰিলেন। ঈশ্বৰ ও দীপ্তিৰ নাম ৰাখিলেন দিবস ও অন্ধকাৰেৰ নাম ৰাতি। সন্ধ্যা ও প্ৰাতঃকাল হইলে হইল প্ৰথম দিবস।

এবং ঈশ্বৰ বলিলেন আকাশ হউক জলের মধ্যস্থলে ও সে জল এ জল প্ৰথক কৰুক। অতএব ঈশ্বৰ সৃজ্ঞন কৰিলেন আকাশ ও প্ৰথক কৰিলেন আকাশেৰ উপৰেৰ জল নিচেৰ জল হইতে। তাহাতে সেই মত হইল। ঈশ্বৰ সে আকাশেৰ নাম ৰাখিলেন স্বৰ্গ সন্ধ্যা ও প্ৰাতঃকাল হইলে হইল দ্বিতীয় দিবস।

এই অকণমান দুটা উদ্ধৃতিৰপৰা বাইবেলৰ অসমীয়া অনুবাদৰ ধৰণ, দোষ-গুণ' তাৰ ভাষা আৰু বৰ্ণবিন্যাসৰ আঁতিগুৰিৰ গম পোৱা যাব। এইখিনিতেই পোনতে পূৰ্বৰ বৰ্ণবিন্যাস-ৰীতি পৰিহাৰ কৰি আধুনিক অসমীয়াই (ব্ৰন্থনৰ ভাষাত) lengthens Dr Carey's ridge pole and adopts the same orthography.

১. ডক্টৰ সুশীলকুমাৰ দেই বাইবেলৰ সৃষ্টি-প্ৰকল্প-বৰ্ণনাৰ কেবিৰ বঙলা অনুবাদ সম্পৰ্কে লিখা কথাখিনি মন দি চাব লগীয়াঃ Here is the version of one of the most sublime passages of the Bible - the account of the creation at the beginning, but the reader will note that the translation is not only imperfect and crude, the grammar incorrect, the idiom faulty, the syntax crabbed and obscure, but also the whole thing looks like an absolutely foreign growth vainly attempted to be acclimatized in Bengal" (of Bengali Literature in the Nineteenth Century, p. 100). অসমীয়া অনুবাদো হ'ল একেই গছৰ আউনি-পাগ, সি কি হ'ব আন ?

আধুনিক অসমীয়া ভাষা লিখোঁতে সংস্কৃত অভিধান আৰু ব্যাকৰণলৈ যুথ খুৱাই চোৱাৰ এয়া হ'ল আৰম্ভণ।

অসমত কাম কৰা আমেৰিকান বেপ্টিষ্ট পাদুৰিসকলে পুৰণি অসমীয়া পুথি সংগ্ৰহ কৰিছিল, অধ্যয়ন কৰিছিল আৰু সম্পাদন কৰি প্ৰকাশো কৰিছিল; শ্ৰীৰামপুৰীয়াসকলে সেইটি কৰাৰ নজিৰ আমি পোৱা নাই। অসমৰ পাদুৰিসকলে অসমৰ প্ৰাচীন বৰ্ণবিন্যাস-ৰীতিকে অমিল-অজীণবোৰ গুচাই তাক হেতুৰীকৰণ আৰু মনীকৰণ (rationalize, standardize) কৰি বাস্তৱমুখী কৰি লৈছিল আন কোনো পদ্ধতিৰ অবৰ্তমানত। ইয়াৰ পিছৰ খণ্ডত আমি দেখা পাম তেওঁলোকৰ এই বিবয়্যত কি কাৰ্য আৰু কাৰ্যপন্থা।

সঙ্কলিত বৰ্ণবিন্যাস : জাদুৰাম-ব্ৰাউন ৰীতি

১৮১৩ খ্ৰীষ্টাব্দত অসমীয়া নিউ টেষ্টামেণ্ট আৰু ১৮৩৩ চনত অসমীয়া ওল্ড টেষ্টামেণ্ট শ্ৰীৰামপুৰৰ বেপ্টিষ্ট সমাজৰপৰা ছপা হৈ ওলাল। ১৮৩৯ চনত আগৰ শ্ৰীৰামপুৰীয়া পাদুৰি আৰু তেতিয়া গৌহাটী ছেমিনাৰিৰ শিক্ষক উইলিয়াম বৰ্কিনছৰ *Grammar of the Assamese Language* খন প্ৰকাশিত হ'ল। এই সময়তে (১৯৪০) শ্ৰীমতী হেৰিয়েট কট্টাৰৰ *Vocabulary and Phrases in English and Asamese* ওলাল। ১৮৩৯ চনত জাদুৰাম ডেকা বৰুৱাই (১৮০১-৬৯) এখন বঙলা-অসমীয়া অভিধান প্ৰস্তুত কৰি জেন্‌কিন্‌ছ ছাহাবক উপহাৰ দিয়ে। জেন্‌কিন্‌ছে সেইখন শিৱসাগৰত থকা বেপ্টিষ্ট পাদুৰিসকলক দান কৰে। জাদুৰামক ব্ৰাউন আৰু

-
১. ডক্টৰ নাথান ব্ৰাউনে জেন্‌কিন্‌ছ ছাহাবৰপৰা জাদুৰাম ডেকা বৰুৱাৰ হাতে-লিখা অভিধানখনি পাই ইতিমধ্যে জটিল হৈ থকা অসমীয়া জোঁটনিৰ জট ভাঙিবৰ সুযোগ পাইছিল আৰু তাক অভিধান জনাইছিল। ব্ৰাউনে যুক্তি দি এই বিষয়ে স্পষ্টকৈ লেখিছে : It was necessary to make the orthography correspond with the pronunciation. ... The work which made the nearest approach to a regular system was a manuscript Bengalee dictionary with Assamese definitions, prepared by Jaduram Deka Borua, a learned Assamese pundit. The orthography of this work was found to correspond much better with the actual pronunciation than any other that had been met with; the great portion of the redundant letters were discarded while the general forms of words agreed, for the most part, with those found in the Buronjis."

ব্রন্থনে a learned Assamese pundit বুলি আখ্যা দিছে। জাদুৰামৰ বৰ্কিন্যাসকে পাদুৰিসকলে বাস্তবানুকূপ বুলি গ্ৰহণ কৰিলে।’ ‘আধুনিক অসমীয়া সাহিত্যৰ বুৰঞ্জীয়ে ক’বৰ দৰে, “প্ৰকৃততে, শ্ৰীৰামপুৰ মিশ্যনেৰী আদিয়ে ছপোৱা পোনৰ অসমীয়া কাকতে-পুথিয়ে বৰ্তমান প্ৰচলিত আখৰ-জোঁটনিয়েই চলিছিল; পাছতহে বৰুৱাদেৱৰ আৰ্হি অনুসৰি সদায় আখৰ-জোঁটনিৰ সৰলতাৰ পক্ষপাতী পাদ্ৰীসকলে সেইদৰে মোট সলাইছিল। বৰুৱাদেৱৰ মতে, উচ্চাৰণেই আখৰ-জোঁটনিৰ নাকী ধৰি চলিব লাগে; সেইদৰে তেওঁ অসমীয়াত শ, ষ স’ৰ ঠাইত অকল স; চ আৰু ছ’ৰ ঠাইত সদায় চ; ি - ী’ৰ অকল ি; ২ - ২’ৰ অকল ২ চলাব লাগে বুলিছিল, আৰু যুক্তাক্ষৰৰ জটিলতা শুচাবলৈ বিচাৰিছিল।’ যদিও পাছত হেমচন্দ্ৰই এই বীতিৰ

১. ১৮৯০ চনত অসমীয়া ভাষাৰ উন্নতি সাধিনী সভাত অসমীয়া ভাষা বিষয়ে বক্তৃতা দিওঁতে পণ্ডিত হেমচন্দ্ৰ গোস্বামীয়ে যাদুৰাম ডেকাবৰুৱাৰ বিষয়ে কৈছিল, ‘অসমীয়াৰ উন্নতিৰ অৰ্থে, খৃষ্টান মিচনেৰিসকলৰ লগত যোগ দিয়া দেশীয় ভদ্ৰলোকৰ ভিতৰত আনন্দৰাম ঢেকিয়াল ফুকনৰ পিছতে নাম কৰিবলগীয়া, যাদুৰাম ডেকাবৰুৱা। এৱেঁই প্ৰথমতে ১৮৩৯ চনত অসমীয়া আৰু বঙ্গলা ভাষাত এখন বৰ ডাক্তৰ অভিধান লিখে। অভিধানখন সংগ্ৰহ কৰি তেওঁ কৰ্ণেল জেনকিন্সক ভেটি দিয়ে। জেনকিন্সে আকৌ তাকে শিৱসাগৰৰ মিচন চচাইটক দান কৰে। যাদুৰাম বৰুৱাৰ এই অভিধানখনিকে গড়িল্ল লৈহে পিছত ব্ৰহ্ম চাহাবে অসমীয়া ভাষাৰ অভিধান লিখে। যাদুৰাম বৰুৱাই লিখা পুৰা অভিধানখনি, ক’বাত পোৱা যায় নে নেয়ায় আমি এতিয়াও জানিব পৰা নাই; তথাপি সি যেতিয়া ছপা হৈ ওলোৱা নাছিল ইমান দিনৰ অপ্ৰতিপালত নষ্ট হোৱাই সম্ভৱ। এই অভিধানখনি আনন্দৰাম ঢেকিয়াল ফুকনে দেখি কৈ গৈছে বোলে ‘যাদুৰাম ডেকাবৰুৱাৰ অভিধানখনি এখন বৰ ডাক্তৰ অভিধান আৰু ইয়াত প্ৰায় এটাইবোৰ অসমীয়া শব্দই আছে।’ আখৰ-জোঁটনি সম্বন্ধে সেই কালৰ অসমীয়া ভাষাৰ লেখকসকলে, কি চাহাব কি দেশীয় সকলোৱে, যাদুৰামৰ আৰ্হি লৈছিল। যাদুৰাম বৰুৱাৰ মতে, আমি যিটো কথা যেনেকৈ উচ্চাৰণ কৰোঁ, তাক লিখোঁতেও তেনেকৈ লিখিব লাগে; সেইবাবে তেওঁ একে উচ্চাৰণৰ আখৰবিলাকৰ (যেনে, শ, ষ, স; চ, ছ, জ, ঝ) ভিতৰত এটা আখৰ মাথোন ব্যৱহাৰ কৰি ইবোৰ এৰি দিছিল। যথার্থ কথা কবলৈ গলে, তেনে মতৰ বাবে ৮-যাদুৰাম বৰুৱা অলপো দোষী নহয়। আচলতে উচ্চাৰণলৈ চাইহে কথা লেখা উচিত। সেই বুলিয়েই পাৰিলে মূল হেৰাবলৈ দিব নোলাগে। আজিকালি আখৰ জোঁটাওতে পদৰ মূল আৰু উচ্চাৰণ দুইটা বাখিবলৈ চেষ্টা কৰা হৈছে, আৰু য’ত মূল বাখিলে উচ্চাৰণৰ বিশেষ ব্যাঘাত হয়, ত’তহে মূল এৰি দি, যাদুৰাম বৰুৱাৰ আৰ্হিৰে কেৱল উচ্চাৰণৰ আৰ্হিকৈ ৰখা হয়। যাদুৰাম ডেকাবৰুৱা অসমীয়া ভাষাৰ প্ৰতি জনচন্দ্ৰ (Dr Johnson) নিচিনা হলেও অসমীয়াৰ ভিতৰত কোনো বচৱেল (Boswell) নথকাত, তেওঁৰ নাম অতি কম লোকেহে জানে।”

২. অসমীয়া বৰ্কিন্যাসৰ সমালোচনা কামনা আৰু জাদুৰামৰ নীতিৰ পুনৰুদ্ধাৰৰ বাহাৰে যে কোনো কোনোৱে কৰে, এইটোও ঠিক। পুৰণি প্ৰতি হাবিলাস থকা এগৰাকী লেখকৰ উক্তি : Esperanto, spelling reform, cosmopolitan language সৃষ্টিৰ দিনত কোনে ক’ব পাৰে যে অসমতো আখৰ জোঁটনিৰে উজু, পোন সৰল বাট নথৰিব? আৰু ধৰিলেই ‘জাদুৰাম বৰুৱাই তেওঁৰ বিজয় নিহন ধৰি আগত থিয় হবহি’ (বেপুৰৰ শৰ্মা : যাদুৰাম ডেকা বৰুৱা)।

আখৰ-জোঁটনিৰ শিপাই সৈতে উঘালিলে, তথাপি মাজে-সময়ে এতিয়ালৈকে ভাৰ পোখা মেলা দেখা যায়।”^২ ড° কেৰিয়ে তেওঁৰ অসমীয়া ‘ধৰ্মপুস্তক’ক বঙলা ‘ধৰ্মপুস্তক’ৰ শাৰীত ওচৰা-উচৰিকৈ ৰাখিবৰ যত্ন কৰিছিল; গতিকে ভাৰ শব্দাৱলী আৰু বৰ্ণবিন্যাসত সংস্কৃত-সংস্কৃতীয়া বোল বাককৈয়ে লাগিছিল। বৰ্ণবিন্যাসতো কথাই নাই। তেওঁৰ মতে অসমীয়া বঙলাৰ এটা চহা ৰূপ মাথোন; গতিকে তাক বিয়ান পাৰি চহৰীয়া কৰি বঙলাৰ অনুৰূপ কৰাই তেওঁৰ বিধান। তেওঁৰ ভাষাৰ প্ৰতি দৃষ্টি এনে কুটিল আছিল যে ‘ৰ’ আখৰটোকো তেওঁ ভাষাৰ চাৰি ধেমৰ বাহিৰত ৰাখিবৰ যত্ন কৰিছিল।

অসমৰ আমেৰিকান বেপ্টিষ্ট লেখকসকলৰ আগত দুটা বৰ্ণবিন্যাস-পদ্ধতি মুকলি আছিল—এটা শ্ৰীৰামপুৰীয়া ব্ৰিটিশ বেপ্টিষ্টৰ সংস্কৃত আৰু বঙলাৰ অনুগামী, আনটো পুৰণি পুথিৰ পথ ধৰা জাদুৰাম বৰুৱাৰ বাস্তৱানুগ আৰু সৰলীকৃত। ইতিমধ্যে ব্ৰাউন আদিয়ে পুৰণি পুথি সংগ্ৰহ আৰু অধ্যয়ন আৰম্ভ কৰিছিল। ভাষাতাত্ত্বিক ব্ৰাউন আৰু ব্ৰন্থনৰ অসমীয়া ভাষাৰ চৰ্চা গভীৰৰপৰা গভীৰতলৈ গৈছিল। ব্ৰাউনে ১৮৩৮ত ‘vulgar tongue’ অসমীয়া আৰু বঙলাৰ মাজত ব্যাকৰণৰ বাহিৰে অন্য ক্ষেত্ৰত পাৰ্থক্য বেছি দেখা পোৱা নাছিল আৰু বঙলা ভাষা দেশত প্ৰৱৰ্তিত হোৱাত দুই-এক পুৰুষতে অসমীয়া ভাষা লোপ পাব বুলি ভাবিছিল; ১৮৪৩ত অসমীয়া ভাষাক এক বিৰাট জনসংখ্যাৰ কথিত ‘One uniform, copious and beautiful language’ বুলি উপলব্ধি কৰি তাক পৰিহাৰ কৰাৰ চিন্তাকে দূৰ কৰিছিল; আৰু ১৮৪৯ ছলত *Grammatical Notices of the Asamese Language* পুথি লিখি পাতনিত অসমীয়াক বঙলাৰপৰা স্বতন্ত্ৰ আৰু লয়লাস আৰু কোমলতাত বঙলাৰ বহুত ওপৰত বুলি বৰ্ণনা কৰিছিল। ১৮৫৩-৫৪ত মিলছে তেওঁক ‘the best scholar in the province’ বুলি প্ৰশংসা কৰাটো একো আচৰিত কথা নাছিল। এই প্ৰশংসাত হয়তো অতিশয় ক্ষুণ্ণ হৈ মিলছৰ অনুমোদন বাতিল কৰিবলৈ যত্ন কৰা বৰ্ণনানে মৰি মৰকামোৰ নেৰি ১৮৫৪ত কৈছিল, “I believe the language spoken in Assam to essentially the same as Bengali. The vocables are the same, disguised only by difference of form. In the grammatical inflections the differences are greater compared with the present polished language of the books; but these deflections in grammatical structure may all be found in the

colloquial dialects of Bengali” (উপৰ্যুক্ত Some Remarks)। এনে কথাৰ প্ৰতিবাদত ব্ৰাউনে কৈছিল, “It is very easy to caricature a language the one knows but little of...” গতিকে ব্ৰাউন আদিয়ে পোনৰেপৰা শ্ৰীৰামপুৰীয়াসকলৰ সকলো কথা সন্দেহেৰে চাইছিল। তেওঁলোকে আদিৰেপৰা কথিত আৰু লিখিত ৰূপত অসমীয়া ভাষা ঘনভাৱে অধ্যয়ন কৰিছিল। ৰবিন্‌ছনৰ মত সমালোচনা কৰি গুৱাহাটীত থকা পাদুৰি উইলিয়াম ৱাৰ্ডে ব্ৰন্‌ছনলৈ লিখিছে “During the four years that I have been studying and speaking the Asamese I have confined myself exclusively to the language as spoken by the people and as found in their own-books.” এইদৰে পুৰণি পুথিৰ ভাষাৰ প্ৰতি এই পাদুৰিসকলে বিশেষ মনোযোগ দিছিল। অসমীয়া ভাষাৰ হৈ ওকালতি কৰোঁতে আমেৰিকান পাদুৰিসকলে অসমীয়াৰ স্বার্থলৈ বিশেষ চকু ৰাখিছিল। আই. জে. ষ্টোডাৰ্ডে ব্ৰন্‌ছনলৈ লেখা চিঠিত লিখিছে, “As we value the dearest interests of this people, we cannot, therefore, longer withhold our dissent from Mr. Robinson's position.” মুঠৰ ওপৰত, বৰ্ণবিন্যাস পদ্ধতিতো অসমত কাম কৰা আমেৰিকান পাদুৰিসকলে ইতিমধ্যেই কেৰি-ৰবিন্‌ছনৰ পথ এৰি লেবেলি ডেকা-বৰুৱাৰ পন্থা অৱলম্বন কৰাটো স্বাভাৱিক যেনেই হৈ পৰিছিল। ১৮৪৬ চনৰ জানুৱাৰীত ‘অৰুনোদই’ প্ৰথম প্ৰকাশ হোৱাৰ আগতে ব্ৰাউনে জাদুৰামৰ সৰলীকৃত পদ্ধতি গ্ৰহণ কৰিলে। তেনে বৰ্ণবিন্যাসেৰে তেওঁলোকৰ আন কোনো প্ৰকাশন আমাৰ হাতত বৰ্তমানে নাই।

জাদুৰাম-ব্ৰাউনৰ বাস্তৱানুগ আৰু সৰলীকৃত বৰ্ণবিন্যাস আটাইতকৈ গভীৰ প্ৰত্যাৱধানৰূপে থিয় হৈছিল অসমীয়া-বঙলা একেই ভাষা বোলা থিঅৰিষ্টসকলৰ বাবে। গতিকে অসমীয়া ভাষাৰো বিশেষজ্ঞ বুলি নিজকে জ্ঞান কৰা ৰবিন্‌ছন যে তাত জঁকি উঠিব, তাত আচৰিত মানিবলগীয়া একো নাই। তেওঁ ৩১ আগষ্ট ১৮৫৪ তাৰিখে ব্ৰন্‌ছনলৈ পঠিওৱা Some Remarks in the Defence of Bengali in the Govt. Schools in Assam নামৰ টোকাৰত যি বলকিছে মন কৰিবলগীয়া : তেওঁৰ মতে অসমীয়া-বঙলাৰ শব্দাৱলীৰ অত্যন্ত মিল; “This close affinity between the two languages has however been greatly disguised by *differences* of form : not merely by those which are the consequence of the natural development and progress of the Bengali, —but by interchanges of letters in Assamese, —the

slovenly modes of pronunciation, and the very capricious varieties of spelling displayed by the people of Assam.

“To this I must add, that Mr. Brown's system of spelling has tended to a still greater degree to widen the difference. It professes, I believe, to be phonetic system but where there is such a variety in the modes of pronunciation it is to be inferred that Mr. Brown has adopted the most common to his part of the country, and this has been set up as the standard. The system is at best but an arbitrary one and the sooner it is relinquished for the conventional system of the Bengali, the sooner will the differences between the two languages vanish away.”

ব্ৰাউন আৰু বাৰ্ড, দুয়ো বৰিন্ছনৰ কথাৰ চুঙা চাই সোণা দিছে। বাৰ্ডে আঙুলিয়াই দিছে যে “all our books are in the strict language of Upper Asam—the language which Mr. Robinson calls ‘vulgar’, ‘uncouth’, etc., and the spelling of which he terms ‘arbitrary’. If it is so arbitrary as is represented, how is it that the natives all read it with such ease and fluency, that it is to them like breathing their native air?”

বৰিন্ছনৰ বাহিৰেও দেশৰ ভিতৰৰ সংস্কৃত পুথি আৰু বঙলা আধুনিক কিতাপ-কাকত পঢ়া লোকৰপৰা ‘অকনোদই’ৰ বৰণবিন্যাস সম্পৰ্কে আপত্তি উঠিবলৈ ধৰে। এপ্ৰিল ১৮৫৪ৰ সংখ্যাৰ প্ৰগ্ৰেস্তৰ প্ৰসংগত কোনোবা পত্ৰ-লেখকৰ এটি মন্তব্য তুলি দিয়া হৈছে: “আন আন কোনো সংস্কৃত আৰু বঙ্গালিৰে মিহলি কথা লিখিছে; আৰু সংস্কৃতৰ মাত লিখাৰ দৰে দিৰ্ঘ ঙ্গিকাৰ উকাৰ আদিৰে ভাসাৰ মাতো লিখিব দিছে; আৰু আমাত কৈচে, ‘আনন্দ বৰ্দ্ধক, ও শুদ্ধ, ও সংস্কৃত কঠোৰ কঠোৰ শব্দ, এবং গভিৰ ভাব, জ্ঞানৰ নিমিত্ত পদবিলাক শুদ্ধ ও পদ বদ্ধবিলাক জ্ঞানী জনৰ শ্ৰবন কুহৰে সুধা শ্ৰবিত তুল্য হলইতেন, অকনোদই নো কি অমূল্য নিধি হলইতেন, কবই নোআৰোঁ; তথাছ বাখৰ দিয়া শোনাৰ ভূষণতে হিৰা পতাৰ নিচিনা হব।” চিঠি দিয়া পণ্ডিতজনৰ নাম আজি জানিবৰ উপায় নাই; কিন্তু পৰক বাট দেখুৱাবলৈ যোৱা তেওঁৰে খোজ থৰক-বৰক। তেওঁৰ উপদেশৰ উত্তৰত ‘।।’-স্বাক্ষৰেৰে সম্পাদক ব্ৰাউনে ‘অকনোদই’ৰ নীতি ঘোষণা কৰিছিল এইদৰে ‘Style and Mode of Spelling’, এই উপশীৰ্ষৰ তলত: “কিন্তু আমি কেৱল পণ্ডিতলৈ

লিখা ন হ'ই, সকলো মানুহৰ নিমিতে লিখিচোঁ। সংস্কৃত আৰু ভাসা মিহলি কৰিলে, আমি ভাল নে দেখোঁ; সংস্কৃত হলে সুখ সংস্কৃতিতহেই হব লাগে; ভাসা হলে সুদা ভাসা হব লাগে। সংস্কৃতিত প্ৰাই গোট গোট আখৰ। আগৰ কালৰ মানুহৰ মুখত সংস্কৃতিৰ সকলো মাত লিখা দৰে ফুটিছিল; এতিয়া প্ৰাই পণ্ডিতৰ মুখতো নু ফুটে।

“ভাসা লিখোঁতে, আখৰৰ জিমান জাতি, তিমানহে লিখিব লাগে; একে জাতিৰে দুই তিনি প্ৰভেদৰ সকাম নাই। জ, য জৰ এই দুইৰো একেটা উচাবন; এই হেতুকে অন্তস্থ যৰ আন য নি লিখোঁ। শ, ষ, স, তিনটাৰে একে মাত; শ্ৰী স্ত্ৰীৰ একো ভেদন দেখোঁ; আমি কেৱল সহে লিখোঁ। ন, ৰ আৰু হ্ৰস্ব দিৰ্ঘতো এই দৰে বুজিবা। ভাসাত ৰণ নো বোলে, ৰনহে বোলে; পানী হলে পানি বোলে, পাপীৰ ঠাইত পাপি; কূলৰ ঠাইত কুল; সূৰ্য্যৰ ঠাইত সূৰ্জ বা সুৰুজ। আৰু ৰেফৰ পাচত এটা আখৰ, দুটাকৈ নু ফুটে; পৰ্বত নো বোলে, পৰ্বতহে বোলে; সৰ্ব, ধৰ্ম, কৰ্ম, মৰ্ম মুখত নোলাই; সৰ্ব, ধৰ্ম, কৰ্ম, মৰ্ম নাইবা ধৰম, কৰম, মৰম, এই ৰূপে ওলাই। শ্লোক লিখিলে সংস্কৃতিৰ ভাৱেৰে অৱশ্যে লিখিব লাগে; ভাসাত হলে আমাৰ দাই ন ধৰিবা।”

সংস্কৃত গ্ৰন্থৰ, বঙলা কিতাপ-কাকতৰ আৰু শ্ৰীৰামপুৰীয়া পাদুৰিৰ অসমীয়া প্ৰকাশনৰ আদৰ্শ আগত ৰাখি চিন্তা কৰা ‘অৰুনোদই’ৰ আন আন পাঠকেও কাকতৰ সবলীকৃত (বোধ হয় অতিসবলীকৃত বুলি অনুভূত) আৰু নিৰ্মমভাৱে সমীকৃত বৰ্ণবিন্যাস লৈ আপত্তি কৰিবলৈ ধৰে। ১৮৫৬ত ব্ৰাউন স্বদেশলৈ ঘূৰি যোৱাত সেই আখৰ-জোঁটনিৰ ‘আমাৰ হলে দাই ন ধৰিবা’ বুলি খাটাং উত্তৰ দিওঁতা নোহোৱা হ’ল। ‘শিক্ষিত দেশী’ লোকৰ আপত্তি আৰু সিসকলৰ আপত্তিৰ যুক্তি সম্পৰ্কে ব্ৰন্থনৰ “The Assam Mission, Its Past and Present” শীৰ্ষক এক প্ৰতিবেদনৰপৰা জানিবলৈ পোৱা যায়। এই ৰিপোৰ্ট তেওঁ আমেৰিকালৈ যাওঁতে বাটতে লেখি আমেৰিকান্ বেষ্টিষ্ট মিছনেৰি ইউনিয়নৰ ফৰেইন্ ছেক্ৰেটাৰি ৰেভাৰেণ্ড ছলোমন পেকৰ ওচৰত দাখিল কৰিবলৈ প্ৰস্তুত কৰিছিল। তাত ঠিকনা-তাৰিখ দিয়া হৈছে Ship Radiant off St. Helena, 250 miles west. Jan. 25. 1858. দেখা যায় ‘শিক্ষিত দেশীসকল’ প্ৰতিবাদ যথেষ্ট প্ৰবল হৈ উঠিছিল, যি কাৰণে ব্ৰন্থনৰ নিচিনা ভাষাতাত্ত্বিক আৰু activist-ও (আৰু এই তাৰিখৰ ন বছৰৰ পিছতে ‘অৰুনোদই’ৰ পথৰ অনুগামী বৰ্ণবিন্যাসেৰে ‘অচমিয়া-ইংৰাজি অভিধান’ প্ৰকাশ কৰোতাও) মিছনৰ ভৱিষ্যৎ কাৰ্য সম্পৰ্কে সন্দিহান হৈ উঠিছিল, নহ’লেবা সেই

বিষয়ত বিচলিত হৈ পৰা মিছনৰ মনোভাৱ বিপোৰ্ত্ত লিপিবদ্ধ কৰিছিল।— “Our books are also unpopular with the educated *natives*. They object to the mode of spelling adopted and carried out from the first. They say that their language is a cognate of the Sanskrit, the orthography of which has been settled for 3000 years. They say that in our books a mode of spelling is introduced offensive to their taste, and contrary to that correct mode used in their Shasters. It strikes them as unpleasantly is a misspelled English book does our English scholar. This gives the Govt. a strong weapon against us. They say, Your books are unpopular among the natives and your system of spelling so corrupt and different that we cannot use both kinds of books in our schools. Thus both among the influential natives and Govt. the spelling renders our books unpopular, however well received in other respects. trust that it will be understood that these remarks are designed in no way to deteriorate the translation of my esteemed associate, or Brown—which I believe is conspicuous, idiomatic, unusually so. But my deep and abiding conviction is, that its usefulness and permanency will be soon destroyed unless he lengthens Dr. Carey’s ridge pole, and adopts the same orthography.” মিছনৰ সকলো কিতাপকে ‘অৰুনোদই’ৰে একে আখৰ-জোঁটনিৰে ছপোৱা হৈছিল। সেই দেখি অতি সুন্দৰ অনুবাদবোৰ আন কি ড° ব্ৰাউনৰ আমাৰ ত্ৰানকৰ্তা যিচু খ্ৰিষ্টৰ নতুন নিয়ম” আদৰ কমি আহিবলৈ ধৰিছিল। অসমীয়া ভাষাৰ পুনৰুদ্ধাৰৰ বাবে মিছনেবিসকলে কৰা যত্নৰ বাবে দেশীয় লোকসকলে মুকলিকৈ কৃতজ্ঞতা প্ৰকাশ কৰিছিল; তেওঁলোকে আৰু ছৰকাৰৰ ভাষা-দমন-নীতি মানি নলয়। কিন্তু তেওঁলোকৰ সমৰ্থন মিছনৰ প্ৰচেষ্টাত পাবলৈ হ’লে বৰ্ণবিন্যাসৰ বিষয়তো তেওঁলোকৰ সমৰ্থনীয় ৰীতি গ্ৰহণ কৰিব লাগিব বুলি ব্ৰন্থনৰ ধাৰণা। তেতিয়াহে মিছনৰ সকলো কাম নিশ্চয় হ’ব। “The educated natives of Assam have lately had few books printed in their own language, but they punctiliously adhere to the same system of spelling employed in every other kindred cognate of Sanskrit.”

পূৰ্বতে ব্ৰাউনে যি আৰ্হি পৰিহাৰ কৰি আহিছিল, এতিয়া তাকে মিছনে গ্ৰহণ

কৰিবলগীয়া হ'ল to lengthen Dr. Carey's ridge pole—ইয়াকে কৰি অসমীয়া ভাষা উদ্ধাৰ কৰা আৰু মিছনৰ প্ৰকাশন পাঠকৰ গ্ৰহণীয় কৰাৰ পথ ল'বলগীয়া হ'ল। ব্ৰন্থনৰ বিপৰীত আন কি ইমান দিনে চলি অহা আৰু তেওঁৰ প্ৰকাশিতব্য অভিধানতো প্ৰবৰ্তিত বৰ্ণবিন্যাসৰ প্ৰণালীৰ সপক্ষে এআষাৰ কথাও দেখা পোৱা নাযায়। কোন কোন আৰু কিমানজন দেশীয় লোকে বৰুৱা-ব্ৰাউন বৰ্ণবিন্যাসৰ প্ৰতি-আন্দোলন গঢ়ি তুলিছিল, তাৰ অভিলেখ আমাৰ হাতত নাই। মাথোন হেমচন্দ্ৰ বৰুৱাই তেওঁৰ আত্মজীৱনীত 'অৰুনোদই'ৰ কথা লৈ লেখিছে: “মই তাৰ বৰ্ণবিন্যাস সংশোধনৰ নিমিত্তে যত্ন কৰিবলৈ ধৰিলোঁ। মোৰ এই চেষ্টাত নিধি লেডি ফেয়াৰোৱেল নামেৰে এটা দেশী খৃষ্টিয়ানৰপৰা বৰ বাধা পাইছিলোঁ। সি তাৰ গুৰু ব্ৰাউন চাহাবৰ বৰ্ণবিন্যাসৰ প্ৰণালীৰ এক আঙ্গুলো লৰচৰ হোৱাক মহাপাপ যেন ভাবিছিল।তাৰ কথাত নিধিয়ে জনচেৰেক ডাক্তৰীয়াৰো মত লৈছিল।” ‘অৰুনোদই’ৰ বৰ্ণবিন্যাসৰ বিৰুদ্ধে হেমচন্দ্ৰৰ কিমান ঘোৰ আপত্তি তাক নিধি লিবাইক ‘এটা’, ‘সি’, ‘তাৰ’ বুলি অশোভন ঘূণাৰে উল্লেখ কৰাৰপৰাই অনুমান কৰিব পাৰি; তদুপৰি ব্ৰাউন-পৰিচালিত পদ্ধতিয়ে সম্পূৰ্ণ অশুদ্ধ তেনে বন্ধমূল ধাৰণা তাৰ সংশোধনৰ নিমিত্তে যত্ন কৰাৰপৰাই বুজিব পাৰি। গতিকে, সম্ভৱতঃ হেমচন্দ্ৰয়ে ‘ডক্টৰ কেৰিৰ ঘৰৰ মুখৰ মাৰলিডাল দীঘলোৱা’ত আগভাগ লৈছিল বুলি ভাবিব পাৰি। হেমচন্দ্ৰ-উল্লিখিত ‘জনচেৰেক ডাক্তৰীয়া’ৰ ভিতৰত জাদুৰাম, আনন্দৰাম আৰু গুণাভিৰামো নিশ্চয় পৰিছিল, যদিও আনন্দৰামে তেওঁৰ পৰিকল্পিত ইংৰাজী-অসমীয়া অভিধানত ‘অৰুনোদই’ৰ মতৰপৰা কিছু আঁতৰি গৈছিল। যি দেখা যায়, ঘাই বৰ্ণখন দুই সেনাপতি নিধি লিবাই আৰু হেমচন্দ্ৰৰ মাজতে হৈছিল। শেহতঃ হেমচন্দ্ৰ বৰুৱাৰে জয় হ'ল। আন কি, ‘অৰুনোদই’ নামটোও ১৮৬১ৰ জানুৱাৰীৰপৰা উইলিয়াম বাৰ্ডৰ সম্পাদিত ৰূপত ‘অৰুনোদয়’ হ'ল আৰু সমস্ত কাকতখনিত আজিৰ দিনৰ আৰ্হিৰ হেমচন্দ্ৰ-নিৰ্দিষ্ট বৰ্ণবিন্যাস গ্ৰহণ কৰা হ'ল। এইদৰে অসমীয়া ভাষাৰ এই প্ৰথম সাংগঠনিক স্তৰে পিছৰ কালৰ কাৰণে নানা অনুশীলনৰ যোগে এটি অজনিৰ ঐতিহ্য সৃষ্টি কৰিলে।

১৮৬৭ত যেতিয়া ব্ৰন্থনৰ ‘অসমীয়া-ইংৰাজি অভিধান’ ওলাল, তেওঁ তেতিয়াও জাদুৰাম-ব্ৰাউনৰ প্ৰণালীৰেই তাক উলিয়াই পাতনিত ক'লে,—

As the language has hitherto had no standard, and has been used vaguely, I am aware that this first edition. like all other first attempts

of this kind, must be left more or less imperfect. No word, however has been allowed to pass without careful examination; and when doubts have existed, the oldest and best informed of the people have been consulted....

The system of Orthography adopted in this work, is that of *Jaduram Boruah* a learned Assamese Pundit, which it is believed much better corresponds with the actual pronunciation of the people than any other system met with (See Introduction to Brown's Grammatical Notices, page ix).

এয়ে বিশেষজ্ঞ ভাষাতাত্ত্বিক ব্ৰহ্মচৰ শেখ কথা হ'লনেকি?

নহ'লেনো, ২৫ জানুৱাৰী ১৮৫৮ তাৰিখে ছেণ্ট হেলেনা মাজুলিৰ আট্টে শ মাইল নিলগৰপৰা বেডিয়েণ্ট ভাপ-নাবৰ বুকৰপৰা আমেৰিকান বেণ্টিষ্ট মিছনেৰি ইউনিয়নলৈ প্ৰতিবেদন পঠিয়াওঁতে ব্ৰাউনৰ বৰ্ণবিন্যাস পৰিত্যাগ কৰি 'ডক্টৰ কেৰিৰ মুখৰ মাৰলি'ত অসমীয়া ভাষাকো ওলম-বাদুলি দিবলৈ উপদেশ দিয়াৰ ন বছৰ পিছত ১২ আগষ্ট ১৮৬৭ তাৰিখে পুনৰ জাদুৰাম-ব্ৰাউন-নীতিলৈ ব্ৰহ্মচৰ ছাহাব ঘূৰি অহাৰ হেতু কি? নে, জাদুৰাম-ব্ৰাউনক পৰিহাৰ কৰা আৰু educated natives-অৰ লগতে কেৰিক চেনেহত সাৰটি ধৰাটো এটা মাথোন কুটনীতিহেনেকি? নে, The system of Orthography adopted in the work much better corresponds with the actual pronunciation of the people than any other system met with. এইটোৱেইনেকি প্ৰশ্নটোৰ শেষ সমাধান? অভিধান আৰু 'অকনোদয়'ৰ বাহিৰেও মিছনৰ আন নতুন প্ৰকাশনবোৰত যুক্তিবাদৰ ধাৰত জাদুৰাম-ব্ৰাউন চলি থাকিল নে গতান্তৰ নেদেখি 'কেৰিৰ মুখৰ মাৰলিকে দীঘলোৱা' হ'ল?

এটা সমস্যা আৰু তিনিটা পথ

সমুখত উপস্থিত তিনিটা পদ্ধতিৰ সম্পৰ্কে সেই সময়ত নিশ্চয় নানা গুণা-গঁথা, গলা-গপা হ'ল ।

১. পুৰণি অসমীয়া ৰীতি : ব্ৰহ্মচৰে (১৮৬৭) কৈছিল যে the language has hitherto had no standard and has been used vaguely. ইয়াৰ অৰ্থ হ'ল—পুৰণিত ভাষাৰ অভিধান-ব্যাকৰণ নোহোৱাত বৰ্ণবিন্যাসৰো কোনো

নিৰূপিত বিধান নাই। বৰিন্দ্ৰনতো (১৮৫৪) the slovenly modes of pronunciation and the capricious varieties of spelling displayed by the people লৈয়ে মুখৰ। কিন্তু পুৰণি পুথিৰ বৰ্ণবিন্যাসত মাথোন capricious varieties হে আছিলনেকি? তাত কোনো method in the madness নাছিলনে সঁচাকৈয়ে? আমি সেইটো মানি ল'বলৈ টান পাওঁ। পুৰণি অসমীয়া আখৰ-জোঁটনিৰ নিয়মক তাৰ নিজৰ সীমাৰ ভিতৰতে হেতুকীকৰণ, মানীকৰণৰ দ্বাৰা এটা নিশ্চিত মানত নিশ্চয় নিৰ্ণয় কৰি ল'ব পাৰি। প্ৰাকৃতৰ 'শযোঃ সঃ' সূত্ৰৰ অনুৱৰ্তিতা, গ-ন-ৰ মাজত মাত্ৰ ন-ৰ স্বীকৃতি হৃস্ব-দীৰ্ঘ স্বৰৰ মাজত মাথোন হৃস্বৰ ব্যৱহাৰ, য-জ-ৰ সম উচ্চাৰণৰ ক্ষেত্ৰত কেৱল জ-ৰহে সংৰক্ষণ, ৰেফৰ লগত দ্বিত্বৰ পৰিহাৰ বা গ্ৰহণ স্বৰূপ বৰ্তমানৰ ক্ৰিয়াত চ বা ছ, আৰু সাধা-সিদ্ধা দুয়োবিধ ক্ৰিয়াতেই প্ৰত্যয়—এনেবোৰ পুৰণি অসমীয়াৰ বহুল সাধাৰণ নিয়ম বুলি গ্ৰহণ কৰিলে পুৰণি অসমীয়াৰ এখন মানক অভিধান বা ব্যাকৰণ ওলাবৰ সম্ভাৱনা ওলাই পৰে। এই বিষয়ত ব্ৰন্দ্ৰনৰ অভিধানেই মুখে মুখে চলা শব্দৰ উপৰি পুথিত ব্যৱহাৰ হোৱা সংস্কৃত শব্দৰ সমাৱেশেৰে এটা পটি লগাই দিছিল : I have also inserted the more common Sanskrit words that are used in the *Puthis*, and therefore known to the people. These words are also used in our School Books, and Scripture Translations. But it should be borne in mind that they are often used in Assamese, with a modified meaning and a different pronunciation. A few words are used with a slight difference of form and pronunciation. কিন্তু অসমৰ নিজস্ব পুৰণি বৰ্ণবিন্যাস-ৰীতিলৈ educated natives-এও চকু ঘূৰাই নাচালে যদিচ তাৰ মানীকৃত ৰূপত জাদুৰাম-ব্ৰাউনে তাক মানি লৈছিল বুলি ক'ব পাৰি।

২. জাদুৰাম-ব্ৰাউন ৰীতি : জাদুৰাম-ব্ৰাউন পদ্ধতিয়ে আমি বৰ্ণোবা মানীকৰণত মাত্ৰ hypothetical এই মানক অভিধান-ব্যাকৰণকে মানি লৈছিল যদিও এই সম্প্ৰদায়েও পুৰণি ৰীতিৰ নামত কথা কোৱা নাছিল। ব্ৰাউন আদিয়েই পুৰণি অসমীয়া পুথিৰ সংগ্ৰহ-সম্পাদন-প্ৰকাশনৰ পথ-প্ৰদৰ্শক। তেওঁলোকে অসমীয়া মানুহৰ কথিত আৰু পুথিত লিখিত ৰূপত অসমীয়া ভাষা অধ্যয়ন কৰিছিল। এই বিষয়ত উইলিয়াম ৱাৰ্ডৰ (১৮৫৪) উক্তি প্ৰতিধানযোগ্য : During the four years I have been studying and speaking the Assamese I have confined myself exclusively to the language as spoken by the people and

as found in their own books. গতিকে পাদুৰিসকলৰ বীতি এটা কাল্পনিক বস্তু
 ঠিক হ'ল। ১৮৫৪ (১৮৫৪) মহা আগতি
 যে ব্ৰাউন-পদ্ধতিয়ে অসমীয়া-বঙলাৰ পাৰ্থক্য অধিক স্পষ্ট কৰি দেখুৱাইছিল। যদি
 দেখুৱাইছিল, ভালকে কৰিছিল, কাৰণ সেই পাৰ্থক্য বান্ধু পাৰ্থক্য, বান্ধুৰপৰা
 অঁতৰাই অসমীয়া ভাষাক বঙলাৰ ওচৰ কৰি লাভ কি? বৰিন্দ্ৰনাথ আৰু ধাৰণা,
 ব্ৰাউনৰ পদ্ধতিটো phonetical system-ৰূপে পৰিকল্পিত, কিন্তু সি সম্পূৰ্ণ ভেনেও
 নহয়। তেওঁৰ আৰু এটা ডাঙৰ ওজৰ যে-অসমীয়া ভাষাৰ বস্তু ধৰণে উচ্চাৰণ
 হয়, কিন্তু Dr. brown has adopted the most common to his part
 of the country, and this has been set up as the standard. যদি
 ব্ৰাউনে ভেনে কৰিছিল, ঠিকেই কৰিছিল, কাৰণ তাৰে প্ৰয়োজন আছিল সেই কথা
 পিছৰ যুগৰ বুৰঞ্জীয়েই দেখুৱাইছে। বৰিন্দ্ৰনাথ সিদ্ধান্ত হ'ল ব্ৰাউন-পদ্ধতিটো হ'ল
 at best an arbitrary one. আমি দেখুৱায়ে আহিছোঁ, সেই পদ্ধতিক আংশিকভাৱে
 পুৰণি বৰ্ণবিন্যাস আৰু বেছিৰ ভাগ অসমীয়া কথন-বীতিয়ে সমৰ্থন কৰে; সি
 arbitrary মাথোন মানীকৰণত, কাৰণ সকলো মানীকৰণেই arbitration.
 বৰিন্দ্ৰনাথ মতলবী ওকালতি ধৰা পৰে যেতিয়া তেওঁ কয়, ব্ৰাউনৰ বীতি পৰিহাৰ
 কৰি the conventional system of the Bengali ল'লেই লেঠা মৰে, কাৰণ
 তেতিয়া the differences between the two languages vanish away!!
 এ. প্ৰ. বি. !!! ব্ৰাউন পদ্ধতি phonetical হওক বা নহওক, বৰিন্দ্ৰনাথ ক'বৰ দৰে
 সিয়ে much better corresponds with the actual pronunciation of
 the people than any other system, সেইটো ঠিক কথা। তাৰ মূল নীতিয়েই
 হ'ল যে এটা ভাষাক আন এটা ভাষাৰে সনা-পিটিকা কৰিব নালাগে, সি শুদ্ধ (সুদা)
 নিজ ৰূপতে প্ৰকট হ'ব লাগে : “ভাসা হলে সুদা ভাসা হব লাগে। ভাসা
 লিখোঁতে, আখৰৰ জিমান জাতি, তিমানহে লিখিব লাগে; একে জাতিৰ দুই তিনি
 প্ৰকাৰৰ সন্ধান নাই” (!! = নাথান ব্ৰাউন, অকনোদই, এপ্ৰিল ১৮৫৪)। এইটি সুস্থ
 দৃষ্টিভঙ্গিয়েই আছিল।

৩. নব্য বীতি : The educated natives of Assam-অৰ বাৰা নতুনকৈ
 প্ৰস্তাৱিত বৰ্ণবিন্যাস-পদ্ধতি পুৰণি অসমীয়া বীতি আৰু জাদুৰাম-ব্ৰাউন বীতি,
 দুইটাৰপৰা আঁতৰ। ব্ৰাউনে এই পদ্ধতিক ‘সংক্ষিপ্ত আৰু বদলাবৰে মিহলি’ বুলি
 বুজিছিল। প্ৰকৃততে, কেবল অসমীয়া ‘ধৰ্ম পুস্তক’তে ইয়াৰ আৱৰ্ত্তি বঙলা ‘ধৰ্ম

পুস্তক'ৰ আৰ্হিত। 'আধুনিক অসমীয়া সাহিত্যৰ বুৰঞ্জী'ত ডিম্বেশ্বৰ নেওগে ঠিকেই লিখিছে, “শ্ৰীৰামপুৰ মিশ্যনেৰী আদিয়ে ছপোৱা পোনৰ অসমীয়া কাকতে-পুথিয়ে বৰ্তমান প্রচলিত আখৰ-জোঁটনিয়েই চলিছিল; পিছতহে (জাদুৰাম) বৰুৱাদেৱৰ আৰ্হি অনুসৰি সদায়েই আখৰ-জোঁটনিৰ সৰলতাৰ পক্ষপাতী পাদ্ৰীসকলে অসমীয়াত সেইদৰে মোট সলাইছিল।” ব্ৰন্থন ছাহাবেও সেই বীতিক Dr Carey's ridge pole-অৰ বঢ়া ভাগহে বুলিছে। এইভাৱে চালে এই নব্য বীতি শ্ৰীৰামপুৰীয়া পাদুৰি পদ্ধতিহে। বৰিন্থন ইয়াৰেহে পক্ষপাতী আছিল। কাৰণ তেৱোঁ মূলতে শ্ৰীৰামপুৰীয়া পাদুৰি। তেওঁ টনা-আঁজোৰা লগাইছিল, অসমীয়াত ব্ৰাউন পদ্ধতি এৰি কবিব লাগে the conventional system of the Bengali অৱলম্বন—যিটো শ্ৰীৰামপুৰীয়া ‘ধৰ্মপুস্তক’ আৰু আন কাকত-পুথিত কৰা হৈছিলেই। এতিয়া, নতুনকৈ অসমীয়া পুৰ্ণি লিখি ছপা কৰা অসমীয়া নব্য শিক্ষিত কেইজনমানে তেওঁলোকৰ কিতাপত সেই নব্য পদ্ধতিকে গ্ৰহণ কৰিলে। সেই কথাকে কওঁতে ব্ৰন্থনে কৈছে বোলে সেই শিক্ষিত স্থানীয়সকলে—they punctiliously adhere to the same system of spelling employed in every other cognate of Sanskrit. কেৰিৰ অনুবাদ আঁচনিত সোমোৱা বঙলা, ওড়িয়া, মৈথিল, মৰাঠী আদি সকলোতে এইভাৱে সাৰ্থকভাৱে-অসাৰ্থকভাৱে সংস্কৃতৰ বৰ্ণবিন্যাসৰ হাঁ ঘনকৈ পেলাই দিয়া হৈছিল। কেৰিতো নিজেই সংস্কৃতৰ অধ্যাপক আছিল। ১৮৫৪ৰ এপ্ৰিলৰ সংখ্যা ‘অৰুনোদই’ত সংস্কৃতীয়া আখৰ-জোঁটনিৰ পক্ষপাতী মতবাদৰ আভাস দিয়া হৈছিল Style and mode of spelling শীৰ্ষৰে সম্পাদকীয় লেখাত। কোৱা হৈছে যে ‘অৰুনোদই’ৰ কোনো পাঠকে ‘সংস্কৃত আৰু বঙ্গালিৰে মিহলি কথা লিখিছে; আৰু সংস্কৃতৰ মাত লিখাৰ দৰে দিৰ্ঘ ঙ্গিকাৰ উকাৰ আদিৰে ভাসাৰ মাতো লিখিব দিচে”। সন্দেহ নাই যে পত্ৰ-লেখক নব্য বৰ্ণবিন্যাসবীতিৰ কোনোবাজন ধাৰক। তেনে ধাৰকসকলৰ মাজত ব্ৰাউন-ব্ৰন্থনৰ দৰে ভাষাতাত্ত্বিক নাছিল। তেওঁলোকৰ যুক্তিও সেই দেখি ভাষাতাত্ত্বিক যুক্তি নহয়। তেওঁলোকৰ মতবাদৰ আভাস ব্ৰন্থনে (১৮৫৮) কিঞ্চিৎ দিছে—(১) অসমীয়া ভাষা হ’ল a cognate of the Sanskrit, the orthography of which has been settled for 3000 years. (২) পাদুৰি জোঁটনি হ’ল offensive to their taste. (৩) পাদুৰি বৰ্ণবিন্যাস হ’ল contrary to that correct mode used in their Shasters. Shasters মানে নিশ্চয় সংস্কৃত শাস্ত্ৰহে, পুৰণি অসমীয়া পুথি কেতিয়াও নহয়, কাৰণ পিছৰ বিধতনো correct mode ক’ত আছে? (৪) নব্য বীতিবাদীৰ শৰণ্য হ’ল the same system

of spelling employed in every other cognate of Sanskrit. অসমীয়া ভাষাৰ নিজস্ব ৰূপ, ধ্বনিতত্ত্ব তেওঁলোকৰ বিচাৰ্য নাছিল।

একো আচৰিত কথা নহয় যে মহাপৰাক্ৰমী ছবকাৰৰ লগত লগা ভাষা-ৰাখন জিকাৰ কৌশল-ৰূপে, প্ৰভাৱশীল স্থানীয় শিক্ষিতসকলৰ লগতো মিলি থাকিবৰ অৰ্থে, অসমীয়া পক্ষৰ কেম্পতয়ে তথিয়া-তথি নাই, তাকে আনক দেখুৱাবলৈ বুলিও ক'বলৈ ব্ৰাউন-নীতি পৰিহাৰৰ পৰামৰ্শ দিছিল, বাইবেলৰ জতুৰা ভাঙনিতো শ্ৰীৰামপুৰীয়া ৰীতি ল'বলৈ স্বয়ং ব্ৰাউনকে উপদেশ দিছিল। কিন্তু তেওঁৰ অভিধানে যাতে ভাষাক বাস্তৱ ৰূপটোহে দেখুৱায়, তাৰ ৰীতি ব্ৰনছনে পূৰ্বৰ দৰেই ৰাখিলে।

কুট-চিহ্ন

লেখাৰ মাজত উচ্চাৰণ আৰু বিৰাম শাসন কৰিবলৈ পুৰণি সাহিত্যত (পদ্য, গদ্য উভয়তে) মাথোঁ কলোন আৰু দাঁড়ি ব্যৱহৃত হৈছিল। পদ্যৰ আৰু গদ্যৰো মাজৰ বিৰামবোৰত দুটা ফুটৰ কলোনৰ (:) প্ৰয়োগ হয়; 'শুকচৰিতকথা'ৰ মূল পুথিত ক'তো ক'তো তিনিটা ফুটৰ কলোন চিন দিয়া দেখা যায়। পদ্যৰ পুথিত প্ৰতি প্ৰথম শাৰীৰ অন্তত এডাল আৰু দ্বিতীয় শাৰীত দুডাল দাঁড়ি বহে। 'শুকচৰিত-কথা'ত প্ৰশ্নবোধক বাক্যৰ অন্তত দুডলীয়া দাঁড়ি (সকলো ঠাইতে অৱশ্যে নহয়) লক্ষ্য কৰা যায়। পছিমৰপৰা ছপাখানা অহাৰ লগে লগে পছিমীয়া কুট-চিনবোৰৰ প্ৰয়োগো আহে। নৱেম্বৰ ১৮৫৩ সংখ্যা 'অকনোদই'ত পূৰ্ণানন্দ শৰ্মাৰ এই বিষয়ক লেখাটি ('ভাল ৰূপে কাকত পৰ্হাৰ নিয়ম') মনোযোগ দি পঢ়িবলগীয়া। তাত একমাত্ৰ যতি বা comma, দ্বিমাত্ৰ যতি বা semicolon, ছেদ বা period (দাঁড়ি) আৰু পদ্য-গদ্য উভয়ৰ বাবে পূৰ্ণ ছেদ বা double period (দুডাল দাঁড়ি), প্ৰশ্নাৰ্থ মাত্ৰ বা interrogation (প্ৰশ্নবোধক চিন), আবেগ মাত্ৰ বা exclamation (!), প্ৰক্ষেপ-চিন বা quotation (উৰ্ধ্ব কমা), সাংযুক্তিক চিন বা hyphen, আৰু দ্বিধনু-ৰেখা বা parenthesis (আচলতে সুৰ বন্ধনী)—এইবোৰৰ পৰিচয় আৰু ব্যৱহাৰ দেখুওৱা হৈছে।

সাহিত্য-শ্ৰী : অতীত—ৰোমছন : ধৰ্মপুস্তকৰ পুনঃকথন

'অকনোদয়ে' কেনেকৈ অসমৰ অতীত উদ্ঘাটন কৰাৰ পথ নিকাৰিছিল, সেই কথা আমি আগতে কৈ আহিছোঁ। মাৰ্চ ১৮৫০ সংখ্যাত ন.ল.ফ.ই 'দিগদৰ্শন'ৰপৰা 'হিন্দুস্থানৰ বুৰঞ্জি' বিৱৰিবলৈ আৰম্ভ কৰে। 'গজনিৰ বাদস্যা মহমদৰ দোআৰাই

জই কৰাৰ পৰা মচলমান লোকে ৰাজ্য নষ্ট কৰি ইংলণ্ডিয়া-বিলাকৰ ৰাজ্য থাপন হোআলৈকে হিন্দুস্থানৰ বুৰঞ্জি ইয়াত আৰু পাচতো লিখা যাব।' এই প্ৰস্তাৱ কৰি গজনিৰ ছবুস্তগিনৰ কথা, তেওঁৰ পুত্ৰ মহম্মদৰ সাতটা ভাৰত-অভিযানৰ কথা বৰ্ণনা কৰা হয়। এপ্ৰিল সংখ্যাত তেওঁৰ দ্বাদশ অভিযান বৰ্ণনা দি দ্বিতীয় মহম্মদ আৰু তৃতীয় ৰজা মছউদ, আৰু দ্বিতীয় মহম্মদৰ পুনঃ ৰাজ্যপ্ৰাপ্তিৰ কথা, সেই সংখ্যাত গজনিৰ চতুৰ্দশ ৰজা দ্বিতীয় খোছৌলৈকে, আৰু জুনৰ সংখ্যাত মহম্মদ ঘোৰী আদি গৌৰৱ ৰজাবিলাকৰ বিৱৰণ আৰম্ভ কৰি পিছৰ মাহত জজিছ খাঁৰ বিৰাট অভিযান আৰু চৰিত্ৰত 'হিন্দুস্থানৰ বুৰঞ্জি' সদ্যহতে সামৰণি হৈছে। পুনৰ ১৮৫৪ৰ ফেব্ৰুৱাৰিত ন.ল.ফ.-ই পাঠান বুৰঞ্জী ক'বলৈ ধৰি আবাম শ্বাহ, ইলতমছ, ফিৰোজ, ছুলতানা ৰেজিয়া, দ্বিতীয় বহৰাম, চতুৰ্থ মছউদ, নছৰ উদ্দিন, ছুলতান বালিন, কৈকোবাদৰ বিৱৰণলৈকে আগষ্ট মাহ পৰ্যন্ত বৰ্ণনা কৰা হ'ল। ইফালে একেজন লেখকেই মেই ১৮৫৪ত মোগলৰ 'মহা তিমুৰ বেগৰ আখ্যান', জুনত 'বাবৰ বাদস্য্যৰ বিবৰণ', জুলাইত 'হুমায়ুন বাদস্য্যৰ বিবৰণ, আগষ্টত 'আকবৰ বাদস্য্যৰ কথা', ছেপ্টেম্বৰত 'জেহাংগিৰ বাদস্য্যৰ বিবৰণ', অক্টোবৰত 'আওৰংজেবৰ বিবৰণ লিখে আৰু এইদৰে ভাৰতৰ মুছলিম যুগৰ ইতিহাসৰ জ্ঞান পাঠকসকলক দিয়ে।

খ্ৰীষ্টিয়ান ধৰ্ম-জগতৰ ইতিহাস দিবৰ বাবে নানাঞ্জে যত্ন কৰে 'অকনোদই'ৰ বিবিধ বছৰবোৰত। 'মই 'প্ৰিথিবিৰ পূৰ্বকালিয় ইতিহাসৰ সংক্ষেপ বিবৰণ' দিবলৈ আৰম্ভ কৰি আগষ্ট ১৮৪৬ত পৃথিৱীৰ বয়স ছহেজাৰ হৈছিল বুলি নিৰ্ণয় কৰিছে: "প্ৰথম ভাগ স্ৰজাৰ পৰা জলপ্লাবনলৈকে সোল স চাপন বচৰ।' দুতিয় জলপ্লাবনৰ পৰা খ্ৰিষ্টৰ জনমলৈকে তেইচ স আঠ চলিচ বচৰ। ত্ৰিতীয় খ্ৰিষ্টৰ সমইৰে পৰা আজিলৈকে অঠৰ স চই চলিচ বচৰ।" পোনতে বাইবেল অনুসৰি সৃষ্টিৰপৰা জলপ্লাবনৰ পিছত বাবেল নামৰ ঘৰত পৃথিৱীৰ লোকৰ কাৰো কথা কোনেও বুজ নোপোৱা হোৱালৈকে (From the Creation to the Confusion of Tongues) কাহিনী কোৱা হৈছে। ইয়াৰ পাছত মই ক্ৰমে মিছৰ দেশ (অক্টোবৰ ১৮৪৬), যিহুদি জাতি, মাদিয়া আৰু পাৰ্চিৰ ৰাজ্য (নবেম্বৰ ১৮৪৬), গ্ৰীচ দেশ আৰু ৰোমৰ ৰাজ্য (ডিচেম্বৰ ১৮৪৬) বুৰঞ্জী কৈছে; আন কোৱা এজন লেখকে (*) সুঁৱৰিছে বেবিলনৰ অতীতত বিলীন গৌৰৱৰ কথা। ম.ফ.ক./ম.ফ.ক্ৰ.ই কল্টাটাইনৰপৰা পোপ সপ্তম গ্ৰেগৰিলৈকে 'কমিয়া ৰজাবিলাকৰ আখ্যান' বিৱৰিছে (চেপ্তেম্বৰ ১৮৫২, এপ্ৰিল ১৮৫৩)।

খ্রীষ্টধৰ্মৰ কাহিনী ন.ল./ন.ল.ফ.ই এক নিজা ক্ৰমত কৈছে। তেওঁ পোনতে (জুলাই ১৮৪৮) ‘দানিয়েল ভবিস্যত বক্তাৰ বিবকন’ (Old Testament, The Book of Daniel-অৰ অতি সংক্ষেপীকৰণেৰে)। খ্রীষ্টৰ বাৰজন বিখ্যাত পাঁচনিৰ (Apostles) পিছত অহা কীৰ্তিমান অন্যতম এজন পৌলৰ জীৱনী নিখি লিখায়ে নিউ টেষ্টামেণ্টৰপৰা (The Acts of the Apostles) বিজ্ঞতভাৱে বৰ্ণনা কৰে— ১৮৪৭ অক্টোবৰ-নৱেম্বৰত ‘পৌল পাঁচনিৰ বিবকন’ (Conversion of the Apostle Paul, Acts, 9.3-19, 21, 22), ১৮৫১ অক্টোবৰত পুনৰ ‘পৌল পাঁচনিৰ বিবকন’ (Early life, Conversion) (Acts, 8, 9, 22ৰ অংশবিশেষ, Paul’s Letter to the Galatians, 1.11-17 ইত্যাদি), নৱেম্বৰত ‘মিকচালমলৈ ‘পৌলৰ প্ৰথম জাত্ৰা’ (Gal., 1.9, Acts, 22.17-21), মিকচালমলৈ ‘পৌলৰ দুতিয় জাত্ৰা’ (Acts 15.2), ‘পৌলৰ প্ৰথম মিস্যনেৰি জাত্ৰা’ (Act, 13, 14), ‘মিকচালমলৈ পৌলৰ ত্ৰিতিয় জাত্ৰা’ (Acts, 15.1-35), ‘পৌলৰ দুতিয় মিস্যনেৰি জাত্ৰা’ (Acts, 15.36-41, 16, 17, 18.1-22, Paul’s First Letter to Thessalonians, 3.1-32, to Corinthians, 8.1-5), ‘পৌলৰ ত্ৰিতিয় মিস্যনেৰি জাত্ৰা’ (Acts, 18.23-28, 19, 20.1-16), ডিচেম্বৰত ‘মিকচালমলৈ পৌলৰ সেস জাত্ৰা’ (Acts 21-26) ‘ৰোম নগৰলৈ পৌলৰ প্ৰথম জাত্ৰা’ (Acts, 27.1-28), ‘পৌল বন্দিসালৰ পৰা মুকলি হোআ’ (Paul’s Letter to the Colossians, to Philemon, ... to Philippians), ‘ৰোম নগৰলৈ পৌলৰ দুতিয় জাত্ৰা’ (Paul’s Second Letter to Timothy)। পৌলৰ কথা লিখাৰ লগে লগে বাইবেলৰ সৃষ্টি-খণ্ডৰপৰা (Old Testament, Genesis) ফাৰোৱেলে খ্রীষ্ট-জন্মৰ পূৰ্বৰ কাহিনী উলিয়াবলৈ আৰম্ভ কৰে—১৮৪৭ ৰ অক্টোবৰ-নৱেম্বৰত ‘পৰম ঈশ্বৰে সৃষ্টি কৰাৰ কথা’ (Account of the Creation, and the Fall of Man), ১৮৪৮ জানোআৰি-ফেব্ৰুৱাৰিত ‘জলাপ্লাৱনৰ কথা’ (Account of Deluge), ১৮৪৯ মাৰ্চত ‘আব্ৰাহামৰ বিবকন’, জুলাইত ‘ইচাকৰ বিবকন’, অক্টোবৰত ‘মোচাৰৰ বিবকন’, আৰু নৱেম্বৰ-ডিচেম্বৰ আৰু ১৮৫০ জানুআৰি-ফেব্ৰুৱাৰিত ‘মোচাৰৰ বিবকন’; ১৮৫৪ৰ ফেব্ৰুৱাৰিত Exodus-অৰপৰা লিখে ‘মোচাৰ বিবকন’ (Account of Moses)।

খ্রীষ্টধৰ্মৰ শ্বহিদ বা ‘মিচু খ্রীষ্টৰ পাচে জিবিলাক মাৰ্তৰ অৰ্থাত ধৰ্মৰ সাখি খ্রীষ্টৰ নামৰ নিমিত্তে মৰিবৰ দুখ ভোগ পালে’, সিবিলাকৰ মাজত তিনিজনৰ চৰিত

চমুকৈ কীৰ্ত্তন কৰা হৈছে—ষ্টিয়েন (ফেব্ৰুৱাৰি ১৮৪৬), পলিকাৰ্প (মাৰ্চ), ইগ্নেটিয় (মেই)।

বু-এ *Line upon Line*-অৰপৰা (?) আখ্যা (lessons) ভাগ কৰি 'পূৰ্ব কালৰ ইতিহাস' বচনা কৰে : প্রথম আখ্যা—'স্ৰিষ্টি কৰাৰ বিবৰন' (আগষ্ট ১৮৫১), [আখ্যা ২]—'আদমে পাপ কৰা', জানুআৰি ১৮৫২), ৩—'কইন আৰু হেবেলৰ কথা' (ফেব্ৰুআৰি ১৮৫২), ৪—'জলপ্লাবন (মাৰ্চ), ৫—'আব্ৰাহামলৈ অঙ্গিকাৰ কৰা দেশ' (এপ্ৰিল), ৬—'আব্ৰাহামলৈ অঙ্গিকাৰ কৰা পুত্ৰ' (মেই), ৭—'আব্ৰাহাম নাইবা প্ৰেমৰ পৰিখা' (জুন) ৮—'য়াকোবে দেখা স্বৰ্গীয় সপোন' (জুলাই), ৯—'য়াকোবৰ বহু দিনিয়া জাত্ৰা' (আগষ্ট), ১০—'য়াকোব নাইবা গোটা খোআ' (চেপ্তেম্বৰ), ১১—'য়োচেফ গাঁতত খোআৰ কথা' (অক্টোবৰ), ১২—'য়োচেফ বন্দি হোআৰ কথা' (Joseph a Slave, নৱেম্বৰ), ১৩—'য়োচেফ বন্দি হোআৰ কথা' (Joseph a Prisoner, ডিচেম্বৰ), ১৪—'য়োচেফ, আৰু বজাৰ বাটি লোআ আৰু চাক্ৰমাই (Joseph or the Butler and Baker, জানুআৰি ১৮৫৩), ১৫—'য়োচেফ, বন্দিসালৰ পৰা মুকলি হোআ' (এপ্ৰিল), ১৬—'য়োচেফ মিচৰ দেশৰ অধিকাৰ হোআ' (মেই), ১৭—'য়োচেফ, নতু ভোজৰ কথা' (জুন), ১৮—'য়োচেফ নতু খেমাৰন্ত ভায়েক' (আগষ্ট), ১৯—'য়োচেফ নতু হেৰোআ পুত্ৰ' (চেপ্তেম্বৰ)। বু-এ কোৱা এই সকলোখিনি কাহিনী ঘাইকৈ Genesis-অৰ অন্তৰ্গত। তেওঁ ১৮৫৪ ডিচেম্বৰ 'মোচা নতু গোগোলৰ জঁপা' (Moses in the bulrushes) শীৰ্ষেৰে মোছোৰ জন্ম-কাহিনীটি বৰ্ণায় Exodus-অৰপৰা। ১৮৫৪ নৱেম্বৰত ন.ল.ফ.ই 'খ্ৰীষ্টৰ পাঁচনিবিলাকৰ সংখ্যেপ বিবৰন' দিয়ে। ১৮৫৩ ফেব্ৰুআৰিত নাম নোহোৱাকৈ পিটাৰ পাঁচনি আৰু কনেলিয়াছৰ কথা বৰ্ণিত (Acts, 10) হয়। Old Testament-অত বৰ্ণিত যিহোৱা ভৱিষ্যবক্তা এলিয়া বাল দেৱতাক ভৱিষ্যতৰ কথা (Kings, 18) আৰু এলিয়াক স্বৰ্গলৈ নিয়াৰ কথাও (2 Kings, 2) লেখকসকলৰ প্ৰিয় বিষয় (জুন-জুলাই ১৮৪৮, জুলাই ১৮৫৬)।

'উপদেশক'ৰপৰা সন্নিৱিষ্ট ইউৰোপত খ্ৰীষ্টধৰ্মৰ ইতিহাস (ফেব্ৰুৱাৰি-মাৰ্চ ১৮৪৭) এটি ভাল লেখা। 'ধৰ্মৰ কথা বাত্ৰা'-শীৰ্ষক খবৰৰ স্তম্ভত সদায় সেই ধৰ্মৰ সাময়িক বতৰা দিয়া হৈছিল।

জাত্ৰিকৰ জাত্ৰা

বৰ্মাৰ মৌলমেইন বা অজ্জৰ নীলুৰ, য'লৈকে বেণ্টিষ্টসকল গৈছিল ত'তৈ

বাইবেলৰ অনুবাদৰ লগতে নিজৰ ধৰ্মমতৰ কাৰণে বাৰ বছৰ বন্দীশালত দুখ ভোগ কৰা (অৰুনোদই, জুলাই ১৮৫৩) জন বানিয়ানৰ *Pilgrim's Progress*-অৰ ভাঙনি স্থানীয় ভাষাত প্ৰস্তুত কৰা হৈছিল। অসমৰ বেণ্টিষ্টসকলেও ১৮৪৮ নৱেম্বৰ সংখ্যা কাকতত সেই উপন্যাসৰ প্ৰথম আখ্যাৰ এক খণ্ডৰ অসমীয়া ৰূপ প্ৰকাশ কৰিছিল। কিন্তু কামটো কিছু পৰি থকাৰ পিছত ১৮৫১ জানুআৰিত পুনৰ সেই আখ্যা পূৰা কৰি ছপাই ক্ৰমিকভাৱে ফেব্ৰুআৰি, মাৰ্চ, মেই, জুলাই, আগষ্ট, ১৮৫২ মাৰ্চ, এপ্ৰিল, মেই, ১৮৫৪ জানুআৰি, মাৰ্চ, এপ্ৰিল, মেই, জুন, জুলাই, আগষ্ট, চেপ্তেম্বৰ, আৰু অক্টোবৰৰ 'জাতিকৰ জাত্ৰা' উলিওৱা হয় আৰু ই পিছত কিতাপ আকাৰেও ওলায়। অনুবাদকৰ নাম নথকাত ধাৰণা হয় 'অৰুনোদই'ৰ প্ৰথম সম্পাদক দুজনেই (ব্ৰাউন, ডেনফোৰ্থ) তাক ভাঙি উলিয়াইছিল।

কথা আৰু কাহিনী

'অৰুনোদই'ৰ এটি সবাতো-মনোৰম অংগ হ'ল দেশ-বিদেশৰ সংগৃহীত ঐতিহাসিক-অনৈতিহাসিক সৰু সৰু আখ্যানবিলাক (fable, parable আদি)। ইয়াৰ বহুতোবোৰ ইতিমধ্যে আমাৰ জাতীয় সম্পত্তি হৈ পৰিছে। তাৰে কেইটিমান হ'ল পঞ্চতন্ত্ৰ-হিতোপদেশ-জাতীয় ভাৰতীয় সাধু। 'কুপৌৰে মাখি মৌৰে দ্ৰিষ্টান্ত' (Fable of the Dove and the Bee, জুলাই ১৮৪৮, পুনঃকথিত জানুআৰি ১৮৫৩), 'কুপৌৰে এন্দুৰৰে কথা' (জুলাই ১৮৪৮), সিংহৰ লগত কৰটক, দমনক দুই শিয়ালৰ 'ইষ্ট ভেদ কৰা কথা', 'সিংহৰ কথা', 'মেকুৰিএ চৰাই পোআলি খোআৰ কথা' (জুলাই ১৮৪৮), আৰু 'এটা চিকাৰি আৰু শিয়াল' (বিখ্যাত 'অদ্য ভক্ষ্যো ধনুৰ্গণৰ কথা, ফেব্ৰুআৰি ১৮৫৩)। Old Testament-অৰপৰা 'গিয়ানবন্ত ৰজাৰ সোধ' (Solomon's Decision, এপ্ৰিল ১৮৪৯, The First Book of Kings, 3.16-28), New Testament-অৰপৰা যীশু খ্ৰিস্টই সৰোবৰৰ ভয়াবহ ধুমুহা শান্ত কৰা কথা (মাৰ্চ ১৮৪৮, Matthew, 8.23-27 ; Mark, 4.35-41 ; Luke, 8.22-25), 'ধনবন্ত আৰু কক্কাল মানুহৰ দ্ৰিষ্টান্ত' (The Rich Man and Lazarus, মেই ১৮৪৮ Luke, 16.19-31)—এইকেইটি কাহিনী কোৱা হৈছে। 'আপোন মিতিবিলাকৰ নিমিতে' আনৰ হাতত মৰা 'ৰোমিয়া দেসৰ এজন প্ৰধান সেনাপতি' বেগুলাছ আৰু 'সত্ৰুবিলাকৰ নিমিতে প্ৰান এৰা' যীশুৰ মৃত্যুৰ তুলনাৰে 'বেথুলচ আৰু খ্ৰিষ্টৰ মৰন' ৰচিত হৈছে (ফেব্ৰুআৰি ১৮৪৭, Matthew, 13.1-9; Mark, 4.1-9; Luke, 8.4-8)। সৰ্বসাধাৰণে বুজিব পৰাকৈ খ্ৰীষ্টই কোৱা দৃষ্টান্তবোৰৰ

(parable : শিষ্যসকলৰ আগত মহাপুৰুষে কোৱা কথা—‘The knowledge of the secrets of the Kingdom of God has been given to you, but to the rest it comes by means of parables, so that they may look but not see, and listen but not understand’ Luke 8.10) ভিতৰত ‘খেতিয়কৰ দ্ৰিষ্টান্ত’ (The Parable of the Sower, মেই ১৮৪৭; Matthew, 13.1-9; Mark 4.1-9; Luke, 8.4-8) ‘অবুনোদয়ে’ পাঠকসকলৰ আগত বিৱৰিছে। অসমীয়া পাঠকৰ নিশ্চয় মনত পৰিব, মহাপুৰুষ মাধৱদেৱে কেনেকৈ এই দৃষ্টান্ত ভক্তি বুজাবৰ বাবে ব্যৱহাৰ কৰিছিল আৰু লগতে ‘কিবিবি কৰ আলো মনাই’ গীতটি ৰচিছিল (‘গুৰু-চৰিত-কথা’, ছেদ ৫০০)। ‘অকাৰ্জত ধন ভগ্না পুতেকৰ দ্ৰিষ্টান্ত’ (Parable of the Prodigal Son, আগষ্ট ১৮৪৮, Luke, 15.11-32) বিশেষকৈ ছাৰ জৰ্জ আব্রাহাম গ্ৰিয়ার্ছৰ *Linguistic Survey of India*-ত ব্যৱহাৰৰ যোগেই সকলোৰে মাজত বিয়পি পৰিছে। ইছপৰ উপকথাও (fable) ‘অবুনোদই’ৰ সাধু কণ্ঠতাই কামত লগাইছে—‘বাপেক, পুতেক, আৰু গাধ (আগষ্ট ১৮৪৬), ‘বাঘৰে মেৰ পোআলিৰে দ্ৰিষ্টান্ত (ডিচেম্বৰ ১৮৪৬), খেক সিয়ালৰে লতাণনিয়লৰ কথা’, ‘কাউৰিৰে খেকসিয়ালৰে কথা’ (আগষ্ট ১৮৪৮), ‘কাউৰিৰে মেৰ চাগলিৰে কথা’ (চেপ্তেম্বৰ ১৮৪৮), ‘সোনৰ কনি পৰা হাঁহৰ পটন্তৰ’ (নৱেম্বৰ ১৮৫০)। কিছুমান এনে ক্ষুদ্ৰ আখ্যান কোনো দেশ, কোনো লেখক বা নায়ক, ইতিহাসৰ পুৰুষ আদিৰ লগত সংশ্লিষ্ট—হোমাৰৰ ‘ইলিয়াড’ মহাকাব্যৰপৰা ‘ত্ৰোআ নগৰৰ কাঠৰ ঘোঁৰা’ (জানুআৰি ১৮৪৮), ছিৰাকিউছ দেশৰ দিয়নুছি বাদশ্বাৰ দিনৰ ‘অতি প্ৰিয় দুজন মিতিৰ’ (Damon and Pythias, নৱেম্বৰ ১৮৪৭), ৰোমান সাম্ৰাজ্যৰ ‘প্ৰাক্কচ আৰু তেওঁৰ দাস সকলৰ কথা’ (Plancus and his Slaves, ফেব্ৰুআৰি ১৮৫০), ফ্ৰান্স দেশৰ ‘মৰিচ আৰু জেনেবিবৰ কথা’ (ফেব্ৰুআৰি ১৮৫০) আৰু এক বুধিয়ক কুকুৰৰ কথা’ (নৱেম্বৰ ১৮৫০), জাৰ্মানিৰপৰা ‘জৰ্মানি দেশৰ এক সাধু কথা’ (A German Fable, মাৰ্চ ১৮৫০), তাতাৰ দেশৰপৰা এজন বাদস্যা আৰু দৰবেচ ফকিৰ’ (জানুআৰি ১৮৫৪), ইংলেণ্ডৰ ‘মৰমিয়াল কুকুৰ’ (জুলাই ১৮৫০), আমেৰিকাৰ খ্যাতিমন্ত জৰ্জ বাৰ্ণিংটনৰ কথাৰে মিচা কথাত ভই পোআ এক সৰু লৰাৰ কথা’ (মাৰ্চ ১৮৫০), ‘বৰি নামে এটা সাহসিক কুকুৰৰ আখ্যান’ (অক্টোবৰ ১৮৫০) *Missionary Repository* স্বাদ্যপত্ৰৰ-(১৮৪২)পৰা লোৱা দক্ষিণ আফ্ৰিকাৰ বেচুৱানা দেশৰ সচা ঘটনা ‘মৈদামত জিআই খোআ এটি কেঁচুআ চোআলিৰ কথা’ (এপ্ৰিল ১৮৫২) আৰু তাৰ পিছৰ কথাৰে মৰ্মস্পৰ্শী ‘মোৰ

আই' (ফেব্ৰুআৰি ১৮৫৩) আৰু ৰোমান ৰমুলাহ আৰু বেমাৰ্ছৰ লগত তুলনীয় ভাৰতৰ অযোধ্যা প্ৰদেশৰ সঁচা ঘটনা 'ৰাজ কুকুৰৰ অদ্ভুত কথা' (এপ্ৰিল ১৮৫২)। কিছুমান উপকথা দেশে দেশে ওপঙি ফুৰোঁতে অনেক ভাষাই তাক দাবী কৰি নিজৰ কৰে। 'টেক্সৰ জালোআইৰ কথা' (মাৰ্চ ১৮৪১), 'সাৰ্বিৰ নিমিত্তে গচ মতোআৰ কথা' (জুলাই ১৮৪৯), 'ৰজাৰ মুখ দেখাৰ ফল' (জানুআৰি ১৮৫৪)—এনেবোৰ সাধুৰ 'মোটিফ' ৰাজা বীৰবলৰ নামৰ লগত জড়িত গল্পৰে মিলে। 'বৰখুনৰ কথা' আৰু 'প্ৰিথিবি আৰু তাৰ সন্তানবিলাকৰ দ্ৰিষ্টান্ত' বস্তুবৈজ্ঞানিক তথ্য মিঠাকৈ বুজাবৰ যত্ন। 'লোভিৰ ফল' (অক্টোবৰ ১৮৪৭), 'গিয়ানিৰে মুৰ্খৰে কথা' (মাৰ্চ ১৮৪৯), 'মানিক পোআ দুই ভায়েকৰ কথা', 'দুটা ইষ্ট মানুহৰ কথা' (এপ্ৰিল ১৮৪৯), 'গুপ্ত ধন' (চেপ্তেম্বৰ ১৮৪৯), 'মচলমানৰে চাগলিৰে কথা' (জানুআৰি ১৮৫০), 'বকৰে সামুক ভজাবে সাধু কথা' (Fable of the Heron and the Flamingo) নৱেম্বৰ ১৮৫২), 'চুৰ কৰিবলৈ ভই কৰা এক সৰু লৰাৰ কথা' (মাৰ্চ ১৮৫৩), 'তিনিটা সৰু মাচৰ দ্ৰিষ্টান্তৰ কথা' (জুলাই ১৮৫৩), 'হাঁতি আৰু সিয়ালৰ দ্ৰিষ্টান্ত' (চেপ্তেম্বৰ ১৮৫৩), আৰু 'মিচা কথাৰ বিবৰন' (এপ্ৰিল ১৮৫৪)—এনেবোৰ মনোৰঞ্জক উপকথাই পিছৰ কালৰ আলোচনীৰ পাতৰ চুটি-গল্পৰ যেনে ঠাই 'অকনোদই'ৰ তেনে থান পূৰাই আছিল। বিভিন্ন স্থানৰপৰা অহা খ্ৰীষ্টধৰ্ম-প্ৰচাৰৰ সবু সবু কাহিনীয়েও বিশ্বাসীসকলক আনন্দ দান কৰিছিল—বংগৰ 'বাখৰগঞ্জ জিলাৰ উত্তৰৰে পচিমৰে চুকে বৰিচালৰ পৰা প্ৰায়ে আঁহে দিনৰ বাট দূৰত মাত্ৰা নামেৰে এখন গাঁও'ৰ কথা ই.হু.ব.ৰ (ইলাইজা হুইটিন ব্ৰাউন) 'ৰামগতিৰ বিবৰন' (অনুবাদ Account of Ramgoti, by Rev. J. C. Page' অৰ, নৱেম্বৰ, ডিচেম্বৰ, ১৮৫০); 'দখিন সাগৰৰ এটা মাজুলিত মাহিনা নামে' 'বনুআ গাম্বৰ বিবৰন' (জানুআৰি ১৮৫১); "বিৰভূম জিলাৰ দখিন ফালে অজই নৈৰ পাৰৰ কোনো এখন সবু গাঁৱত হিন্দু কুলৰ খেতিয়ক ডোমৰ ঘৰত জনম পোআ" এজনৰ ধৰ্ম লোৱা কথা ই.হু.ব. ৰ 'ধৰ্ম্মি চহৰিয়া এজনৰ বিবৰন' (ফেব্ৰুআৰি ১৮৫১); C.H.-অৰ 'হলেও দেসৰ গেলৰ্ডন প্ৰদেশৰ এক সৰু গাঁৱ'ৰ 'য়ান হাৰ্মচেন নামেৰে এটা মাউৰা লৰাৰ বিবৰন' (Memoirs of Jan Harmsden, জানুআৰি ১৮৫২); D ৰ 'নুইঙ্গলও আমেৰিকাৰ এটা প্ৰদেশত নিবাস কৰা' লিদিয়া স্তুৰ্ভিবেল্ড, নাইবা আত্মক নাস কৰা ঠাৱৰ' (Lydia Sturtevent, or the Fatal Resolution, জুন ১৮৫২)।

প্ৰবন্ধ আৰু বচনা : প্ৰবচন আৰু জীৱন-বৃত্ত

কম পৰিসৰৰ আলোচনা, প্ৰবন্ধ বা essay ‘অৰুনোদই’ৰ আলমতে অসমীয়া সাহিত্যত উদ্ভৱ হয়। এনে আলোচনা প্ৰায়ে গহীন ধৰণৰ বা খ্ৰীষ্টিধৰ্মৰ মনোভাৱাপন্ন। হিন্দুৰ সংস্কৃত শাস্ত্ৰ আৰু বাইবেলৰ (Revelation 10.5-6) ভাব আনি লেখা ‘অনন্ত কাল’ (Eternity, এপ্ৰিল ১৮৪৯) এটি কথা-কবিতাৰ লেখীয়া। সেইদৰে ‘মৃত্যু আহিব’ (‘Death will come’—Barnes, মেই ১৮৫২) এটি সৰু ধুনীয়া লেখা। তৰুণ ‘শ্ৰীজুত বাবু আনন্দিৰাম ফুকন কত্ৰিক ইংলণ্ডৰ বিবৰন’ (এপ্ৰেল ১৮৪৭) জ্ঞান আৰু অনুভূতিৰ পূৰ্বৰ বচনা—যেনেকৈ ধুনীয়া ধুনীয়া হ’ল শিশুৰ বাবে লেখা তেওঁৰ ‘অসমীয়া লৰাৰ মিত্ৰ’ৰ বচনাখিনি। বেণুধৰ শৰ্মাই ক’বৰ দৰে (‘ফুল-চন্দন’) এইবোৰ পোনে পোনে ‘অৰুনোদই’ত ওলোৱা নাছিল। অক্টোবৰ ১৮৪৯-ত ফুকনৰ পুথিখনিৰ এটি প্ৰশংসাসূচক জাননী (literary notice) ওলায় আৰু কিতাপৰ দ্বিতীয় ভাগৰপৰা ‘বিদ্যা সিকিবলৈ উদগোআ কথা’ নামৰ লেখাটি তাৰ লগতেই ছপাই দিয়া হয়; তদুপৰি ডেকা আনন্দৰামৰ সুৱলা বচনাৰ প্ৰতি লোভ হোৱাত “কেতিয়াবা .. সেই কিতাপৰ পৰা কোনো কথা অৰুনোদই চাপিবৰ” সংকল্পও সম্পাদকে লয়। সেই গতেৰে ফুকনৰ প্ৰকাশিত প্ৰবন্ধ ‘অৰুনোদই’ৰ ভূষণ হৈ পৰে—‘নানা সম্বাদ’ (নৱেম্বৰ ১৮৪৯), ‘পৰিত্ৰমৰ ফল’ (ডিচেম্বৰ), ‘ৰাতিৰ বিবৰন’ (জানুআৰি ১৮৫১), ‘দায়া’ (মাৰ্চ), ‘অচম দেশ সত্ৰ-এ আক্ৰমণ কৰা কথা’ (‘চেপ্তেম্বৰ), ‘হিন্দুস্থানৰ নানা প্ৰদেশ’, ইশ্বৰ তেওঁৰ সকলো স্ৰষ্টিতকৈ গৌৰৱন্ত, ‘উইৰ কথা’, গিয়ানৰ পুত্ৰ, অৰ্থাত মনুষ্য’ (অক্টোবৰ ১৮৫২), ‘সোনতকৈ স্নম ভাল’, ইশ্বৰৰ চকু সকলো ঠাইতে আছে’ (নৱেম্বৰ), ‘চিপিও সেনাপতিৰ চৰিত্ৰৰ কথা’ (ডিচেম্বৰ), ‘ইশ্বৰৰ আগ্যা’ (ফেব্ৰুৱাৰি ১৮৫৪), ‘নানা বচন’ (জুন ১৮৫৬)।

বেকনৰ লেখীয়া বচনা লিখা হেমচন্দ্ৰৰ প্ৰৱেশো “অৰুনোদই”তে। ‘অসমীয়া লৰাৰ মিত্ৰ’, বঙলা ‘চিন্তাবিলাসিনি পুথি’, ঘোষা পুথি, ‘বাৰেমতৰা পখিলা কিতাপ’, ‘কানীয়া কীৰ্ত্তন’ আদিৰ বিষয়ে ওলোৱা কথাখিনিতে আধুনিক সাহিত্য-সমালোচনাৰ আৰম্ভণি বুলি ক’লে বোধ হয় শুদ্ধ নহ’ব। Anondoram Phukon-অৰ ‘ইংৰাজি আৰু অসমীয়া’ ‘অভিধান’ পোনৰ কেইটামান পাত (সেই যি মাতোন আমাৰ হাতত থাকিল!) এই কাকততে নমুনা হিচাপে ওলাইছিল (ডিচেম্বৰ ১৮৫৬)। বিধৱা-বিবাহৰ বিষয়ে আলোচনীখনৰ যোগেদি প্ৰায় এক অভিধান চলোৱা জি.ব.ব (গুণাভিৰাম) ‘ৰাম নৰমি নাটকে’ ইয়াতে (মাৰ্চ, জুলাই ১৮৫৮) প্ৰথম ছমুকি মাৰে।

“অকনোদই” এক গহীন-গম্ভীৰ ভব্য বস্তু। কিন্তু তাতে হাস্য আৰু বক্ৰোক্তিৰ স্পৰ্শ নোহোৱা নহয়—‘শ্ৰী শ্ৰী মলুআ কপিৰাজ চক্ৰবৰ্ত্তিৰ সম্পাদকলৈ চিঠি’ (মেই ১৮৫৪) তাৰ উদাহৰণ। নিধি লিৰাইৰ পদ্য ‘তিৰ্থৰ বিবৰন’, ‘তিৰ্থ জাত্ৰা’ আৰু গদ্যত দেখা ‘তিনিজন ভাইৰ মিস্যনেৰি জাত্ৰা’ৰ বৰ্ণনা আমাৰ বাটকটীয়া ভ্ৰমণবৃত্ত।

বাইবেলৰ অন্তৰ্গত নৈতিক আৰু ধৰ্মমূলক শিক্ষাৰ উপদেশেৰে প্ৰবচনৰ Book of Proverbs-অৰ কথা-বস্তু বিবিধ ৰূপত ‘অকনোদই’ত প্ৰকাশ পাইছিল। এনেবোৰ পিছত পুথি আকাৰতো উলিওৱা হৈছিল। সাধুকথা বা সাঁথৰ (riddle) এটি আমোদদায়ক বস্তু হৈছিল; তাৰ ভিতৰত ‘কাহ কবি ককন হয়েলিৰ চন্দ’ (নৱেম্বৰ ১৮৪৯), বোধ হয় বঙলাৰ পৰা অনা পদাৰ্থ।

‘অকনোদই’তে জীৱন-বৃত্তৰো অংকুৰ দেখা পোৱা যায়। ডিম্বেনিছ (ডিচেম্বৰ ১৮৪৯), ডিউক অফ ওএলিংটন (অক্টোবৰ ১৮৫২), জৰ্জ ওআচিংটন (মাৰ্চ ১৮৫৩), তামচ ক্ৰমুএল (মেই ১৮৫৩), চেৰ চাৰ্লচ নেপিয়ৰ (নৱেম্বৰ ১৮৫৩), জান এলিয়ত (জুন ১৮৫৪) আদিৰ জীৱনৰ আভাস কাকতখিনিয়ে দিছিল। ১৮৫৭ৰ ফেব্ৰুআৰিৰপৰা ‘মহম্মদৰ জিৱন চৰিত্ৰ’ আৰু জুনৰপৰা ‘লুথৰৰ জিৱন চৰিত্ৰ’ ক্ৰমিকভাৱে ওলাবলৈ ধৰে।

“খ্ৰীষ্টিয়ান গদ্য” : নতুন অসমীয়া কথা-বীতি

পাদুৰি লেখকসকলৰ ডাঙৰ দান হ’ল সাহিত্যত নতুন ধাৰাৰ কথা বা গদ্যৰ প্ৰবৰ্তন। তেওঁলোকৰ কথা খ্ৰীষ্টান গদ্য নাম দি ‘আধুনিক অসমীয়া সাহিত্যৰ বুৰঞ্জী’-লেখকে কৈছে, “তেওঁলোকে অসমীয়া ভাষা আন্তৰিক যত্ন আৰু হেঁপাহেৰে শিকিছিল, ইংৰাজীৰ প্ৰতিশব্দৰূপে ভালেখিনি অসমীয়া শব্দ তেওঁলোকে ন-কৈ গঢ়িছিল, আৰু চলন্তি নোহোৱাত মৰিচা পৰা বহুত পুৰণি অসমীয়া শব্দ সুবলকৈ ব্যৱহাৰ কৰি চিক্চিকীয়া কৰিছিল, ইও সঁচা; কিন্তু ইমানৰ উপৰিও, কুৰি পঁচিশ বছৰৰ ভিতৰত এনে এটা আচহুৱা ভাষাৰ জতুৱা ঠাঁচ আৰু বাক্য-বীতিত সম্পূৰ্ণ অধিকাৰ জন্মা প্ৰায়ে সম্ভৱপৰ নহয়। সেইদেখিয়েই তেওঁলোকৰ অসমীয়া ভাষাত অলপ আচহুৱা গুণ থকা একো ডাঙৰ কথা হ’ব নোৱাৰে।” ইয়াৰ উদাহৰণ দিয়া হৈছে ‘জাত্ৰিকৰ জাত্ৰা’ৰপৰা (এই লেখাৰ লেখক কিন্তু ছাহাবেই নে কোনোজন অসমীয়াই, জনা নাযায়; তদুপৰি ‘অকনোদই’ৰ অসমীয়া লেখকসকলেও ছাহাবৰ আচহুৱা গুণ আহৰণ কৰিছিল।) “এনে ৰচনা নিশ্চয় সহজ অসমীয়া নহয়। এইদৰেই অনেক সময়ত তেওঁলোকে জতুৱা অসমীয়া শব্দ বা শব্দবাক্যৰ ব্যৱহাৰত কেনা

লগাব পাৰে, বা কোনো অসমীয়া মানুহে ভেনেকৈ কথা নকব বা নিলিখিব পাৰে; কিন্তু সেই সকলোবোৰ ক্ৰটি লৈও তেওঁলোকৰ অসমীয়া সদায় কেঁচুৰাৰ ঠুনুক-ঠানাক মাতৰ দৰে মিঠা।” (মিঠা গুণৰ গুণেহে বোধ হয় কেঁচুৰা মাতৰ লগত এই তুলনা, কোন অপূৰ্ণ দোষৰ বাবে নহয় চাণৈ।) “বৰ্তমান অসমীয়া সাহিত্যত তেওঁলোকৰ গদ্য-পদ্যৰ সামান্য আঁৰৰ এফেৰিও চেকা বৈ থকা নাই; কিন্তু তাৰ গুণ অসমীয়া সাহিত্যৰ হাড়ে-হিমজুৰে সোমাই আছে। সেই গুণৰ ভিতৰত তেওঁলোকৰ চুটি অথচ ভাবপূৰ্ণ, আড়ম্বৰহীন, পোনপটীয়া, সবল বাক্য আদি বিশেষকৈ মন কৰিবলগীয়া। এইখিনি গুণ পোণভাৱে অসমীয়া বুৰঞ্জী গদ্যত সিমান পোৱা নহয়; ই বহুত গুণে ইংৰাজী সাহিত্যৰ দান বুলি ঠাৱৰাব পাৰি। এই খ্ৰীষ্টান গদ্যই জয়ে জয়ে ভাবৰ বন্ধন ওচাই পূৰ্বৰ ভাব-ৰাজ্যৰ কপাট মেলি দি অসমীয়া সাহিত্যৰ মঙ্গলময় ভৱিষ্যত সূচনা কৰিছিল।”

কবিতাৰ চেৰাশালি

‘অকনোদই’ৰ ধলফাট’ৰ ভূমিকাত আমি কবৰ দৰে ‘অকনোদই’ৰ ফেহজালিৰ সময়ত আধুনিক অসমীয়া কবিতাই চেৰাশালিত কিদৰে কান্দিছিল, তাৰ আভাস বৰ কৌতূহলৰ বিষয়। পুৰণি তেতিয়া মৰি গৈছে, কিন্তু নতুনৰ জন্ম এক যন্ত্ৰণা হৈ পৰিছে। কবিতাৰ অনুভূতি আৰু কল্পনা তেতিয়াও বহুত আঁতৰত।” বৈষ্ণৱ কবিতাৰ ভাষা, ছন্দ, আন কি ভাববোৰ অনুকৰণ সমূলি ফলপ্ৰসূত হৈ উঠা নাছিল। ‘অকনোদই’ত পদ্য লেখাসকলে অধিক সুবিধাজনকভাৱে গদ্যতে তেওঁলোকৰ বক্তব্য দাঙি ধৰিব পাৰিলেহেঁতেন। ৰু.ই (ৰাতিৰাম দাস?) প্ৰথম সংখ্যা কাকততে এই কঠিন কাম আৰম্ভ কৰিছিল। কবিত্ব-প্ৰয়াসীসকলৰ ভাব-অনুভূতি থাকিলেও সি প্ৰকাশৰ পথলৈ নাহিছিল। গদ্য-লেখাৰ দৰে পদ্য-ৰচনাতো নিধি লিবাই ফাৰোৱেল অগ্ৰগণী। তেৱেঁই আটাইতকৈ সবহ-সংখ্যক পদ্য ৰচিছিল, বৈষ্ণৱ কবিৰ কথা, ভাষা (ঠায়ে ঠায়ে মাধবদেৱ আদিৰ প্ৰতিধ্বনি তেওঁৰ শাৰীত বাজি উঠিছে)। ‘নিস্তাৰৰ উপাই’, ‘ইশ্বৰৰ দসম আগ্যা’, ‘প্ৰভু যিচু খ্ৰিষ্টৰ অৱতাৰ বিবৰন’, ‘নৰকৰ বিবৰন’, ‘স্বৰগৰ বিবৰন’, ‘বিনই বচন.’ (ফেব্ৰুৱাৰি ১৮৫১) — এইবোৰ পুৰণি আধাৰ নতুন পদাৰ্থ ৰাখিবৰ ব্যৱস্থা-মাত্ৰ। তেওঁ ‘তিৰ্থৰ বিবৰন’ আৰু ‘তিৰ্থৰ জাত্ৰা’ৰ (Wanderings of a Pilgrim—From the Bengali, ৩+৬ আখ্যা, জুলাই-ডিচেম্বৰ ১৮৫২ - জানুৱাৰি ১৮৫৩) ভ্ৰমণ-কথাৰ মাজত হিন্দুৰ দেৱ-দেৱীৰ থানৰ আসোৱাহ দেখা পাইছে খ্ৰীষ্টিয়ান দৃষ্টিৰপৰা বিশেষকৈ, আৰু অন্তত কৈছে, “মই জি জি পাইচোঁ

তাকেহে লিখিচৌ, আৰু মোৰ লিখাৰ ভিতৰত যদি নিন্দা বুগ কথাও আছে, তাক মই আপুনি বচনা কৰা ন হওঁ; পূৰ্বে জি সন্যাসিএ তিৰ্থ ভ্ৰমণ কৰি জি দেখিলে, তাকেহে তেঁবো বচনা কৰি প্ৰকাশ কৰিলে।” ফাৰোৱেলে আৰু এটি অৰ্থপূৰ্ণ কথাবে দোষ-স্কমাপণ কৰিছে : “পদ ভাৱে বচনা কৰা অতি কঠিন, কেৱল পণ্ডিত লোকেহে তাক কবিবৰ সমৰ্থ হই; এই হেতুকে যদি তাৰ ভিতৰত কোনো অসুখ কথা আছে,

I will praise thee, O Lord, with my whole heart; I will shew forth all thy marvellous work.

হে যিহোৱা, সকলো চিত্তেৰে তোমাক প্ৰসংসা কৰিম; তোমাৰ সকলো আচৰিত কৰ্ম বৰ্ণনা কৰিম।

2. I will be glad and rejoice in thee : I will sing praise to thy name, O thou most High.

মই তোমাত হৰ্ষিত হৈ আনন্দ কৰিম; হে সৰ্বোপৰি প্ৰভু, তোমাৰ নামত প্ৰসংসা গান কৰিম।

3. When my enemies are turned back, they shall fall and perish at thy presence.

মোৰ সত্ৰ বিলাক হোঁহকোআ হৈ পৰি তোমাৰ সাখ্যাতে বিনাস হল।

4. For thou hast maintained my right and my cause ; thou satest in the throne judging right.

কিয়নো তুমি মোৰ নিয়াই আৰু সোধ ৰাখি সিংহাসনত বহি নিয়াই সোধ কৰিলা।

5. Thou hast rebuked the heathen, thou hast destroyed the wicked, thou hast put out their name for ever and ever.

তুমি বিদেশি লোকক ডবিয়ালা; পাপি লোকক সংহাৰ কৰি সিহঁতৰ নাম সদাকাল লোপ কৰিলা।

6. O thou enemy, destructions are come to a perpetual end; thou hast destroyed cities; their memorial is perished with them.

সদাকাললৈ সত্ৰ-বিলাকক নষ্ট কৰি সিহঁতৰ নগৰবোৰ বিনাসিলা; সিহঁতলৈ স্মৰনো গুচিল।

7. But the Lord shall endure for ever; he hath prepared his throne for judgment.

কিন্তু যিহোৱা সৰ্বকাল থাকে : তেওঁ সোধ নিয়িতে আপোনাৰ সিংহাসন প্ৰস্তুত কৰিলে।

8. And he shall judge the world in righteousness, he shall minister judgment to the people in uprightness.

তেওঁ ধৰ্ম বুপে জগতৰ সোধ কৰিছে; তেওঁ লোকবিলাকক নিয়াই ৰূপে প্ৰতিবন্ধ দিছে।

তাত দোস ন ধৰিব।” তেওঁ দুই-এটি গীতো বচনা কৰিছিল (এপ্ৰিল, জুন ১৮৫৪)। আন আন অকবি পদকাবসকলৰ ভিতৰত আছে ‘কলিকতাৰ সুখিয়াতি’ (মাৰ্চ ১৮৫১) বচা কিনাৰাম সত্ৰিয়া, ‘চাপাখানাৰ বিবৰন’ (ফেব্ৰুৱাৰি ১৮৫৩) লেখা ‘উত্তৰ পাৰ’ৰ দয়্যাবাম চেটিয়া, কুঁৱৈগঞা খেলৰ বুঢ়াগোহাঁই বংশৰ ধৰ্মকান্ত গোঁহাঁই যি নিবেদন কৰিছিল ‘শুআহাটিৰ বিবৰন’ (জুন ১৮৫৩) ‘সত সংসৰ্গ কৰাৰ কথা’ (মেই ১৮৫৪) কোৱা শিৱসাগৰৰ চিকা দাস আৰু বিবেচনাৰ গুন’ (চেপ্তেম্বৰ ১৮৫৩) বৰ্ণোৱা

- | | |
|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|-------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| <ol style="list-style-type: none"> 1. For we know that if our earthly house of this tabernacle were dissolved, we have a building of God, an house not made with hands, eternal in the heavens. 2. “ For in this we groan, earnestly desiring to be clothed upon with our house which is from heaven : 3. If so be that being clothed we shall not be found naked. 4. For we that are in this tabernacle do groan, being burdened : not for that we would be unclothed, but clothed upon, that mortality might be swallowed up of life. 5. Now he that hath wrought us for the self-same thing is God, who also hath given unto us the earnest of the spirit. 6. Therefore we are always confident, knowing that, whilst we are at home in the body, we are absent from the Lord : | <p style="text-align: center;">গিত ।</p> <p style="text-align: center;">Hope of Immortality</p> <p style="text-align: center;">এই তাম্বু যুগ সংসাৰিক ঘৰ</p> <p style="text-align: center;">---</p> <p>ইহৰে সজা দেহ অমৰ
মোৰ হব স্বৰ্গত নিৰ্মনি।
মহা উঠানৰ ঘোৰ সমই
জেন পাপে নিৰাৱই নহম
সদাই কেঁকাইচোঁ অভি ভই
সুজুগুত হবৰ কবি ভ্রম।
মই জানো দেহত থকা কাল
এই ভাবৰ ভৰত হব দুখ
বেদনা, বিয়াধি, পাপৰ ফল
পৰিখৰি চিন্তা, ভই, অসুখ।
তেও বৰ্তমান এই অলপ দুখ
এখন্তক মাথোন জি থাকে
অধিক গধুৰ অনন্ত সুখ
মোলৈ বহাই সিধি কৰে।
তাত কিয় সাহিয়াল নহম
মৰিলেও প্ৰভুৰ ওচৰ জাম
জিৱনে লোপ হৈ সৰ্বভ্রম
বিশ্ৰামে সৰ্ব অবিলাম।</p> |
|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|-------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|

পুৰ্ণানন্দ সৰ্মা মহোৰি ক্ৰিমিনেল কোৰ্ট। ‘অৰুনোদই’ৰ পয়াৰ বচোঁতাসকলে যেনেকৈ নিজৰ বক্তব্য কোৱাত কবি হ’ব পৰা নাই, বাইবেলৰ কবিত্বময় Psalms খণ্ডৰ গীতৰ ভাঙনিতো গায়ক-কবি হৈ উঠিব পৰা নাই। নিধি লিবায়ে সেই কালৰ অসমীয়া খ্ৰীষ্টিয়ানৰ প্ৰিয় এটি গীত উদ্ধাৰ কৰি দিছে (এপ্ৰিল ১৮৫১)। ও.ৰ (ৱাৰ্ড?) Oh where shall rest be found-অৰ অনুবাদ ‘মই ক’ত জিৰণি পাওঁ’ (আগষ্ট ১৮৫২) বোধ হয় সুৰে-তালে গালে ভালেই লাগিব। Psalms-অৰ

গীতবিলাক বিভিন্ন হিব্ৰু কবিয়ে স্তুতি-প্ৰাৰ্থনাৰ বাবে ৰচনা কৰিছিল আৰু পিছত সিবোৰ বাইবেল গ্ৰন্থত সংগৃহীত এক খণ্ডৰূপে শোভা পাইছিল। নানা কবিৰ ভিতৰত দাবিদ বা দায়ুদ ৰজাৰ নামৰ বিশেষ খ্যাতি। এইজনা ৰজাৰ এটি গীতৰ কথা-ভাঙনি আৰু তাৎপৰ্য-ৰাখ্যা ফেব্ৰুআৰি ১৮৫৩ দিয়া হৈছে। আন এটি গীতৰ (Psalms 9) এক অংশৰপৰা 'অবুনোদই'ৰ (ফেব্ৰুআৰি ১৮৫৪) অসমীয়া আৰু বাইবেলৰ Authorized (King James) Version-অৰ ইংৰাজী অনুবাদৰ একেলগে উল্লেখ দিয়া হ'ল :

এইভাৱে গদ্যত মাঠি-মুঠি গীতৰ কথাখিনি প্ৰকাশ কৰাত লেখকসকলে অসুবিধা ভোগ নকৰিছিল। ২৮-সংখ্যক গীতৰ অনুবাদতো সেই কথা দেখা যায় (আগষ্ট ১৮৫৪)।^১ কিন্তু ছন্দত একে কথাখিনিকে ক'বলগীয়া হ'লে শব্দাৱলী, প্ৰকাশ-ৰীতি, ছন্দ আৰু পাদান্ত মিল, এই সকলোবোৰৰ সংযোগ বা ভাৰসাম্য ৰখা কষ্টকৰ হৈ পৰে। উদাহৰণস্বৰূপে স্থানান্তৰৰপৰা (2 Corinthians, 5) গীত-ৰূপে ও.ও.-ৰ (উইলিয়াম বাৰ্ড) পদ্যানুবাদ (ফেব্ৰুআৰি ১৮৫৪) তলত দিলোঁ।

কলিকতাত ডাক্তৰি পঢ়ি থকা খ্ৰীমিৰ মজফৰ ছচেনৰ গ্ৰে'ৰ 'Elegy'ৰপৰা এটি স্তবকৰ তলৰ ভাঙনিটিত কবিতাৰ স্পৰ্শ ৰৈ গৈছে; তাৰ 'দেখিতে' শব্দটো 'দেখাতে' বা 'দেখাত' কৰা হ'লে শাৰীকেইটা সম্পূৰ্ণ আধুনিক হ'লহেঁতেন (ফেব্ৰুআৰি ১৮৫৪)।

সুনিৰ্মল ৰত্ন বহু দেখিতে সুন্দৰ,
এজ্জাৰ সমুদ্ৰ মাজে গুপ্ত কলেবৰ;
ফুটন্ত অনেক ফুল নে দেখোঁ নয়নে,
সুগন্ধ বিনষ্ট কৰে বনৰ পবনে।

খ্ৰীষ্টিয় প্ৰসংগীয়া স্তুতি-গীত

'অবুনোদয়ে'ই অসমৰ খ্ৰীষ্টিয়ান সম্প্ৰদায়ৰ নিত্য-নৈমিত্তিক পূৰ্বা-সন্ধ্যাৰ কীৰ্তন-প্ৰসংগৰ আৱশ্যকীয় প্ৰাৰ্থনা-গীত-ৰচনা আৰম্ভ কৰে। অসমত বেণ্টিষ্ট ধৰ্ম স্থাপন কৰোঁতা নাথান ব্ৰাউনৰ, তেওঁৰ উপযুক্ত সহকৰ্মী মাইল্ ব্ৰনছনৰ, এ. এইচ্,

১. Psalms-অৰ অন্য কিছু অনুবাদ : গীত ৫১, ১২৩ ১৩০-৩১ (মাৰ্চ), ৬৭ (আগষ্ট), ১২-১৫ (ফেব্ৰুআৰি), (অক্টোবৰ ১৮৫৫), ৫১ (নৱেম্বৰ), ১২০-২২ (ডিচেম্বৰ), ১৮৬১, ১৬-১৮ (মাৰ্চ), ১৯-২৪ (এপ্ৰিল), ৫২ (ডিচেম্বৰ)। ১২৪-২৫ (জানুআৰি ১৮৫৬), ১২৬-২৮ (ফেব্ৰুআৰি)।

ডেনফোৰ্থৰ, মৰিলে স্থানীয় খ্ৰীষ্টিয়ানসকলৰ লগতহে সমাধি-স্থান পাবলৈ বাধ্য কৰা উইলিয়াম ৱাৰ্ডৰ, ব্ৰন্থনৰ কন্যা মেৰি আৰ্. টলমানৰ, প্ৰথম অসমীয়া খ্ৰীষ্টিয়ান নিধি লিৰাই ফাৰোৱেল আৰু বাতিৰাম দাস পেকৰ ৰচিত তুতি-গীত আজিও খ্ৰীষ্টিয়ানসকলৰ প্ৰসংগত সমাদৃতভাৱে চলে। তেনে তুতি-গীতৰ হাত-পুথি “খ্ৰীষ্টিয় ধৰ্ম্ম গীত” (Christian Hymnal in Assamese) ১৯৭২ ছনৰ ৫ম তান্ত্ৰণত ঘাই ভাগত সন্নিৱিষ্ট ৩৮৭ টি গীতৰ ভিতৰত ৱাৰ্ডৰ ২১, ব্ৰাউন আৰু ফাৰোৱেলৰ প্ৰত্যেকৰে ১৯, ব্ৰন্থনৰ ১২, ডেনফোৰ্থৰ ২, শ্ৰীমতী চি. এফ. টলমান আৰু বাতিৰাম দাসৰ একোটি গীত আছে। ইয়াৰ উপৰি অসমত মিছনৰ কাম কৰা ছাহাব এম. (ডব্লিউ) ৰবিনছনৰ ১, এ. টি. (ও.টি?) কাটাৰৰ ১, আৰ. ই. নেইবৰৰ (১৮১৭ত মিকিৰৰ মাজত কাম কৰিবলৈ আহি ১৮৭৮ত বেয়া স্বাস্থ্যৰ বাবে ঘূৰি যোৱা) ২, ডব্লিউ. ই. উইটাৰৰ (পোনতে ভৈয়ামত বাগিচাৰ বনুৱাৰ মাজত কাম কৰি মাৰ্চ ১৮৮৫ত নগা-পৰ্বতৰ ৰথাত লঠাৰ মাজত সজ কাম কৰি ১৮৮৭ত বেয়া স্বাস্থ্যৰ বাবে ঘৰলৈ ঘূৰি যোৱা, আৰু মেডিকেল ডিগ্ৰি লৈ পুনৰ গুৱাহাটীলৈ কাম কৰিবলৈ অহা, আৰু লঠা লৰাই দ্বাৰা The Assamese hymns are keenly enjoyed Their parents said they were singing from morning till night বুলি অসমীয়া খ্ৰীষ্টিয় ধৰ্ম্মগীতৰ জনপ্ৰিয়তাৰ কথা কোৱা) ১, পি. এইচ্. মৌৰৰ (১৮৯০ত মিকিৰৰ মাজত কাম কৰিবলৈ অহা, ১৯০৩ত নগাঁৱত বাইবেলৰ স্কুল খোলা, ১৯০৩তো অসমতে কাম কৰি থকা) ১টি গীত সংকলনটিত আছে। মন কৰিবলগীয়া যে প্ৰথম গাৰো খ্ৰীষ্টিয়ান ৰাম্‌থে মাৰাক (পোনতে গাৰোসকলক খ্ৰীষ্টিয়ান কৰাৰ উদ্দেশ্যে স্থাপিত গোৱালপাৰাৰ চৰকাৰী স্কুল আৰু পিছত গুৱাহাটীৰ চৰকাৰী নৰ্মাল স্কুলৰ ছাত্ৰ, তাৰ পিছত পুলিচত কাম কৰা, ককায়েক ওমেডেৰে ১৮৬৩ত গুৱাহাটীত ব্ৰন্থনৰপৰা বুৰ পোৱা আৰু ১৮৬৪ত গাৰোৰ মাজত ধৰ্ম প্ৰচাৰ কৰিবলৈ গুচি যোৱা) আৰু পিছৰ যুগৰ চিমন মাৰাক আৰু এণ্ডাৰ্ছন কে. চাংমা, মিকিৰৰ ছেমছন সিং ইংটি, গুৱাহাটীত ঠিকা-কাম কৰা (১৮৬০ৰ আগে-পিছে) বঙালী খ্ৰীষ্টিয়ান ছেমুএল লাভডেই—এনেসকলেও অসমীয়া তুতি-গীত লিখিছিল। ফাৰোৱেল আৰু বাতিৰাম দাসৰ পিছত অসমীয়া গীতকাৰসকলৰ ভিতৰত দুজনক অতি প্ৰধান বুলিছো—গুৱাহাটীৰ পেষ্টৰ কান্দুৱা বলিন শ্মিত (সবুতে কৈৱৰ্ত-কুলীয়া অন্ধ পিতৃক লাখুটি ধৰি মাগিবলৈ লৈ যুৱা, সেই অৱস্থাতে নগাঁৱস্থ শ্ৰীমতী বলিন স্টেডাৰ্ডে পাই ১৮৪৮ত অৰ্কেন ইন্সটিটিউটত ভৰ্তি কৰি দিয়া, ১৮৫০ত খ্ৰীষ্ট-শৰণীয়া হোৱা, ১৮৫৭ত অধ্যয়ন সমাপ্ত কৰি মাহে দুকুৰি টকা দৰ্মহাত

গুৱাহাটীত চৰকাৰী কেবাৰী হোৱা, কিন্তু সেই খিতাপ এৰি মাহে পোন্ধৰ টকাতে মিছনৰ কামত সোমোৱা, ১৮৭৭ত পেস্টৰকপে আজ্ঞাপ্ৰাপ্ত হোৱা) আৰু নগাঁৱৰ হেন্ৰি গোল্ডস্মিথ (নগাঁৱৰ পেস্টৰ টুনি জন গোল্ডস্মিথৰ পুত্ৰ, ডক্টৰ ডি. ডি. কিঙে ১৮৭৮ত কোহিমাৰ আংগামিৰ মাজত পত্ৰ অসমীয়া স্কুলত কুৰি বছৰ বয়সতে কাম কৰিবলৈ যোৱা, অসাধাৰণ শিক্ষক আৰু a consecrated young missionaryৰ কৃতিত্ব দেখুওৱা, পিছত স্কুলখনৰ হেডমাষ্টাৰ হোৱা, ১৮৮৬ত কিং পৰিয়ালে কোহিমা এৰাত নগাঁৱত গৈ মিছনৰ কাম কৰা, পিছত যোৰহাটত বাইবেল স্কুল খুলিবলৈ বদলি হোৱা, ১৮৯৫ত পুনৰ অনুবাদ-কামত নগাঁৱলৈ অহা, ১৯০৪ত নগাঁও বাইবেল স্কুলৰ শিক্ষক আৰু ১৯০৬ত যোৰহাট বাইবেল স্কুলৰ হেড এড্ৰিন্স্টেণ্ট হোৱা আৰু ১৯১৫ত সেই স্কুল বন্ধ কৰা হোৱাত মিছন হাই স্কুলৰ শিক্ষক হোৱা)। 'খ্ৰীষ্টীয় ধৰ্ম্মগীত'ত গোল্ডস্মিথৰ ১৪টি গীত সোমাইছে। আনসকল স্থানীয় খ্ৰীষ্টিয়ান স্তুতি-বচকৰ কেইজনমানৰ নাম ল'ব পাৰি—কুমুদ গোল্ডস্মিথ (১০টি গীত), এনি গোল্ডস্মিথ (৭), সুবৰ্ণ গোল্ডস্মিথ (৪), এমিলি আৰু কম্বাৰ্ট গোল্ডস্মিথ, কথ অমলা বাপুৰাম, গোলোকচন্দ্ৰ খ্ৰীষ্টিয়ান, সাৰ্ভকা প্ৰেবিন কেই, দানিয়েল বৰুৱা ইত্যাদি।

গীতসমূহৰ প্ৰায়খিনিয়েই ইংৰাজীৰ চলতি হৈ অহা গীতৰপৰা অনুদিত আৰু সিবিলাক মূল পাশ্চাত্য সুৰতে গীতও হৈছিল আৰু হয়। কাৰ্ডিনেল্ নিউমেন,

‘খ্ৰীষ্টীয় ধৰ্ম্মগীত’ গীত ১৬৫

১. উঠা, হে মন, উঠা, দূৰ কৰা পাপ-সংশয়
যীচু-বলি দেৱা, তেওঁৰ তেজ মোৰ কাৰণ বয়;
মোৰ জামিন হৈ তেওঁ স্বৰ্গে গল,
মোৰ জামিন হৈ তেওঁ স্বৰ্গে গল,
মোৰ নাম তেওঁৰ হাতত লিখা হল।

Arise, My Soul, Arise

1. Arise, my soul, arise;
Shake off thy guilty fears;
The bleeding sacrifice
In my behalf appears:
Before the throne my Surety stands.
Before the throne my Surety stands.
My name is written on his hands.
2. He ever lives above.
For me to intercede;
His all-redeeming love,
His precious blood to plead;
His blood atoned for all our race,
His blood atoned for all our race,
And sprinkled now the throne of
grace.

২. তেওঁ বি পাঁচোটা ঘা পাইছিল গলগথা ধান
নিবেশে প্রার্থনা সেই সকল মোৰ নিদান,
বোলে সদায়, “কমা কৰক কমা কৰক,
বোলে সদায়, “কমা কৰক কমা কৰক,
এই পাপী জনৰ নিস্তাৰ হওক।”
৩. পুত্ৰ সেই নিবেশত (তাত) পিতৃ যে সন্তোষ পাই
নকৰে নিবাৰণ, তেওঁৰ প্ৰিয় জনাক চাই;
পো বুলি মোক ঈশ্বৰে লয়;
তেজ আৰু আত্মা সাক্ষী হয়।
৪. শুনো তেওঁৰ কৃপাৰ মাত, ঈশ্বৰ সহিত মোৰ মিল;
লৈছে মোক তেওঁ কোলাত, সকলো ভয় গুচিল,
সাহ পাই তেওঁত কৰি দৃঢ় বিশ্বাস,
সাহ পাই তেওঁত কৰি দৃঢ় বিশ্বাস,
“হে আব্বা, পিতৃ” বোলোঁ দাস।
নেথন ব্ৰাউন
৫. Five bleeding wounds He bears,
Received on Calvary,
They pour effectual pray'rs,
They strongly plead for me:
"Forgive him, O forgive," they cry,
"Forgive him, O forgive," they cry,
"Nor let that ransomed sinner die!"
৬. The Father hears him pray,
His dear anointed One;
He cannot turn away
The presence of His Son;
His Spirit answers to the blood,
His Spirit answers to the blood,
And tells me I am born of God.
৭. My God is reconciled;
His pardoning voice I hear,
He owns me for his child,
I can no longer fear;
With confidence I now draw nigh,
With confidence I now draw nigh,
And, "Father, Abba, Father, Cry.

গীত ৩০৪খ

১. সক আৰ্হোঁ অভিশয়
হম মই কোমল দয়াময়
খঙাল নহম কোনো কাল,
খং নেদেখে কেৰে ভাল।
দোহাব—যীচুৰে মোক ভাল পায়,
যীচুৰে মোক ভাল পায়,
যীচুৰে মোক ভাল পায়,
শান্ত্ৰে এই কথা কয়।
২. মই শিক্ষকক প্ৰেম কৰিম,
মিছলীয়াৰ লগ নলম,
৩. Jesus loves me! this I know,
For the Bible tells me so;
Little ones to Him belong,
They are weak, but he is strong.
৪. Jesus loves me! He who died,
Heaven's gates to open wide;

Jesus Loves Me

দিনৰ দিনটো নষ্ট ভাৱ
বাৰি কৰিম যীচুৰ স্তব।

He will wash away my sin,
Let His little child come in.
Yes, Jesus loves me,
Yes, Jesus loves me,
Yes, Jesus loves me,
The Bible tells me so.

৩. কৰিম সন্ত লোকক মান,
দুষ্ট লোকক নিদিম থান।
যীচুৰ নষ্ট শিষ্য হম,
তেওঁৰ নাম লোকৰ আগত কম।
মহিল্চ ব্ৰনচন্

3. Jesus loves me! loves me still,
Tho' I'm very weak and ill;
From his shining throne on high,
Comes to watch me where I lie.

4. Jesus loves me! He will stay
Close beside me all the way;
If I love Him when I die,
He will take me home on high.

গীত ৪

Psalm 122

১. ঈশ্বৰৰ মন্দিৰলৈ যাওঁ,
আঁহা, হে ধাৰ্মিকগণ,
তাত সোমাই প্রভুৰ গুণ যশ গাওঁ
হৈ সবে এক মন।

I was glad when they said unto me,
Let us go into the house of the Lord.

২. এই কথা শুনাতে মোৰ মন হয়
নিশ্চয়ে পুলকিত;
কিয়নো সদায় সেই ঠাইত মই
গাওঁ প্রভুৰ গ্লোৰি অমৃত।

2. Our feet shall stand within thy gates,
O Jerusalem.

৩. তাত সোমাই ধৰ্মী সকল
আনন্দে একে চিন্ত;
প্রার্থনা, স্তুতি, ওঁঠৰ ফল,
উৎসৰ্গে পৰম গীত।

3. Jerusalem is builded as a city that is
compact together:

৪. তাত যীচু দায়ুদৰ তনয়
থাপি নিজ সোধ-আসন;

4. Whither the tribes go up, the tribes
of the Lord, unto the testimony of

ভেওঁ সদায় সুবিচাৰ কৰয়
আপোনাৰ সাধুগণ।

Israel, to give thanks unto the name
of the Lord.

৫. এই হেতু তালৈ ধাৰ্মিক লোক
আনন্দে গৈ গোট খায়,
পাহৰি মনৰ সৰ্ব্ব শোক
ঈশ্বৰৰ স্তুতি গায়।

5. For there are set thrones of
Judgement, the thrones of the house
of David.

৬. চিয়োনৰ মঙ্গল চিন্তা জন
সদাকাল কুশল হওক,
ঈশ্বৰৰ পৰাও ঘনে ঘন
আশীৰ্বাদ দয়া পাওক।
নিধি লেবি ফাৰ্বেল

6. Pray for the peace of Jerusalem : they
shall prosper that love thee.

7. Peace be within thy walls, and
prosperity within thy palaces.

8. For my brethren and companions'
sakes, I will now say, Peace be within
thee.

9. Because of the house of the Lord our
God I will seek thy good.

উইলিয়াম্ কাউপাৰ, ইছাক ৱাট্ছ, জন্ নিউটন, চাৰ্লছ ৱেছলি, থমাছ কেন্ আদিৰ
গীত আৰু বাইবেলৰ Psalm বা আন কোনো খণ্ডৰ কবিতাৰপৰা ভাঙনি সিঁবোৰৰ
মূল অৱলম্বন। Latin Hymn, Austrian Hymn, Italian Hymn, Sicilian
Hymn, Spanish Hymn আদি বিখ্যাত পদাৰ্থৰ অনুবাদো ইয়াত সোমাইছে।
এসময়ত ভাৰতীয় সংগীতৰ ৰাগত বা ঘোষা আদিৰ সুৰতো খ্ৰীষ্টিয় গীত ৰচিত
হৈছিল। এই বিষয়ত সংকলনখনত সন্নিবিষ্ট বিখ্যাত লক্ষ্মীৰাম বৰুৱাৰ গীতাৱলীৰ
বিশেষ স্থান।

অনুদিত গীতখিনিত অনেক সময়ত ইংৰাজী ভাষাৰ হেঁচাটো ৰৈ গৈছে আৰু
বেছিভাগ সময়ত অসমীয়া কবিতাৰ ছন্দৰ লয়লৈ অনুবাদটিহঁত অহা নাই; কেতিয়াবা
অসমীয়া ভাষাৰ ঠাঁচত সিহঁত সোমোৱা নাই—লাগিলে নতুন ৰচয়িতা আমেৰিকানেই
হওক বা অসমীয়াই হওক। এই বিষয়ত মাইলছ ব্ৰনছনৰ গীতখিনিত কিন্তু ভাষা
আৰু ছন্দৰ বিশেষ মাধুৰ্য অনুভৱ কৰিব পৰা যায়। চেপেল বা খ্ৰীষ্টিয়ান নামঘৰৰ

প্ৰসংগত গাবৰ বেলা সকলোবোৰ গীতৰ ভাষা আৰু ছন্দৰ খলা-ৰমা সম্বন্ধলৈ হৈ পৰে আৰু একোকে বিসদৃশ নালগে। সেয়া হ'ল পাশ্চাত্যৰ মহান মহান কম্পোজাৰ বা সংগীত-ৰচকসকলৰ সুৰৰ মায়াৰ পৰাশ।

ভলভ 'খ্ৰীষ্টীয় ধৰ্ম্মগীত'ৰপৰা অসমৰ খ্ৰীষ্টীয় ধৰ্ম্ম আৰু সাহিত্যৰ প্ৰধান তিনিজন নেতা ব্ৰাউন, বন্‌ছন আৰু ফাৰৱেলৰ তিনিটি গীত আৰু ভাৰ ইংৰাজী মূলে সৈতে উদাহৰণৰূপে উদ্ধাৰ কৰি দিয়া হ'ল। ব্ৰাউনৰ অনুবাদৰ মূল গীতৰ গীতিকাৰ হ'ল চাৰ্লছ বেছলি। ব্ৰন্‌ছনৰ গীতটিৰ মূল ৰূপ বিশেষকৈ চীন দেশৰ খ্ৰীষ্টিয়ানসকলৰ প্ৰিয় বস্তু। দেখা যায়, ব্ৰাউনে মূল গীতৰ দ্বিতীয় স্তবকটি এৰি অনুবাদ কৰিছে। অসমীয়াত এজন প্ৰধান খ্ৰীষ্টিয়ান গীতকাৰ উইলিয়াম ৱাৰ্ডৰ দুটি গীত ('খ্ৰীষ্টীয় ধৰ্ম্মগীত'ত সন্নিবিষ্ট নোহোৱা) বৰ্তমান খণ্ড 'অৰুনোদই'ত আছে। ওপৰৰ 'কবিতাৰ চেৰাশালি' প্ৰবন্ধত তাৰে এটি গীত মূল ইংৰাজী সমান্তৰালভাৱে দি তুলি দিয়া হৈছে। এই কেয়োটি গীতে আজিও সঞ্জীৱিত ৰূপত প্ৰচলিত থকা অসমীয়া খ্ৰীষ্টিয়ান গীতি-সাহিত্যৰ নিদৰ্শন দাঙি ধৰিব।

অৰুনোদইৰ দুই ৰূপ : কাকত বা সন্বাদপত্ৰ আৰু গিয়ানভণ্ডাৰ বা আলোচনী

আমি বহুতে নাজানো বা গম নলওঁ বা নুশুণো যে 'অৰুনোদই'ৰ সন্বাদপত্ৰ আৰু আলোচনী, এই দুটা ৰূপ আছিল। 'আপোনাৰ দেসলৈ হিত বাঞ্ছা কৰা ওপৰ অচমত থকা এজন অচমিয়া লোকে' ১৫ আগষ্ট ১৮৫৩ তাৰিখে 'অৰুনোদই'ৰ সম্পাদক ছাহাবলৈ 'অচমিয়া লোক সকলৰ হিত কথা-শীৰ্ষক পত্ৰখনি (আগষ্ট ১৮৫৩) লিখি পোনতে কৈছে, "এই কাকত খানি আপোনাৰ গিয়ান ভণ্ডাৰ আৰু সকলো দেসলৈ বিয়াপি জোআ কাকতৰ দাঁতিত ঠাই দি অনুগ্ৰহ কৰিব।" অন্ততঃ ১৮৫৪ বছৰলৈকে এই দুইটা ৰূপ চলি আছিল, কাৰণ সেই বছৰৰ জানুআৰিৰ সংখ্যাত 'অৰুনোদই পাঠক এজ্ঞন'ৰ 'অৰুনোদইৰ সু নিয়ম' নামে এখনি চিঠিত কোৱা হৈছিল — "ভাঙ্গৰ চাৰি পিঠিয়া অৰুনোদইৰ বাহিৰে দিঘে ১২ আঙ্গুল, পথালি এ ৭ আঙ্গুল চুটি ১৬ পিঠিৰে মেগজিন নামে এবিধ অৰুনোদই গিয়ান ভণ্ডাৰ মাৰ্হে মাৰ্হে প্ৰকাশ হই। তাৰ দাম দিগল বিধ অৰুনোদইৰে একে, অৰ্থাত ইয়াতকৈ তাত কথা অধিক আৰু মাৰ্হে মাৰ্হে গোটাই নি ৰচৰেকত কিভাপ ৰাজিবলৈ অতি সুন্দৰ; অৰুনোদই প্ৰকাশ কৰা চাহাবলৈ চিটি লিখিলে সেই বিধকে মাৰ্হে মাৰ্হে পঠাব।" ১৮৫৫ ৰপৰা সম্ভৱতঃ ভাঙ্গৰ চাৰি-পিঠিয়া সন্বাদপত্ৰ উলিওৱা বন্ধ কৰা হৈছিল। ১৮৫৬ৰ পৰায়ে

সি ওলোৱা নাছিল, সি নিশ্চিত।

বৰ্তমান প্ৰকাশনলৈ মন দিলে লক্ষ্য কৰা যাব যে ১৮৪৬ জানোআবিষপৰা ১৮৫০ ডিচেম্বৰলৈ কাকতখনিৰ নাম 'অকনোদই সন্বাদ পত্ৰ' আৰু ১৮৫১ জানুআৰিষপৰা মাত্ৰ 'অকনোদই' চলিছিল, যদিচ পৃষ্ঠাবোৰৰ ওপৰত সৰ্বত্ৰ 'অবুনোদই' নামেই বিৰাজমান। কিন্তু প্ৰথম সংখ্যাৰ শেষত যেনেকৈ ইংৰাজীত *THE ORUNODOI, A Monthly Paper, devoted to Religion, Science and General Intelligence* বুলি দিয়া হৈছে, ১৮৫১ জানুআৰিৰ পিছতো তেনে বৰ্ণনা অন্ততঃ মাজে মাজে ওলাইছিল যদিও *Paper* নুবুলি *Magazine* বোলা হৈছে। এইটো চকুত লাগিবলগীয়া কথা যে চেপ্তেম্বৰ ১৮৫২ৰ সেই ইংৰাজী বৰ্ণনাৰ ওপৰত 'অসমীয়াত দিয়া হৈছে—“এই অকনোদই গিয়ান ভণ্ডাৰ মোং সিৰসাগৰৰ আমেৰিকান বাণ্টিষ্ট মিস্যন চাপাখানাত চাপা কৰা হৈছে।” এনে অনুমান হয় যে জানোআৰি ১৮৪৬ আৰু ডিচেম্বৰ ১৮৫০ৰ ভিতৰত *Paper* বা সন্বাদপত্ৰ আৰু *Magazine* বা গিয়ান ভণ্ডাৰ আকাৰত সুকীয়া সুকীয়া কৰা হ'লেও নামত একেই সন্বাদপত্ৰ আছিল। গিয়ান ভণ্ডাৰ আকাৰত *Penny Magazine Size* বোলা হৈছিল। তাৰ জোখ প্ৰায় ২৭ চেণ্টিমিটাৰ x ১৮ চেণ্টিমিটাৰ। এই মেগাজিন তাঙৰণৰ পৃষ্ঠাসংখ্যা ৮ৰপৰা ১৬লৈকে বঢ়া-টুটা হৈছিল। কাকত বা সন্বাদপত্ৰ তাঙৰণ মাজে মাজে নোলাইছিল। আগষ্ট ১৮৫৪ত প্ৰকাশিত পূৰ্ণানন্দ শৰ্মাই সম্পাদকলৈ দিয়া চিঠিখন কেবল গিয়ান ভণ্ডাৰৰ অকনোদইৰ দাঁতিত ঠাই দিবৰ বাবেহে পঠোৱা হৈছিল, সেইবাৰ বোধ হয় 'সন্বাদপত্ৰ অকনোদই' ওলোৱা নাছিল।

অকনোদইৰ প্ৰচলন

বৰ্তমান শতিকাৰ দ্বিতীয় দশকত পত্ৰিকাৰ গ্ৰাহকে ভি. পি. কবি পঠিওৱা কাকত ৰাখিব নোখোজা আৰু পত্ৰিকা চলোৱাসকলক ভৰণি ভৰিবলগীয়া কৰা আদি লৈ লক্ষ্মীনাথ বেজবৰুৱাই 'বাঁহী'ত কাৰ্টুন দিছিল। 'অকনোদই' চলোৱা ছাহাবসকলৰ দুৰ্গতিয়ে বেজবৰুৱাতকৈ অধিক হৈছিল, সেই বিষয়ে কোৱাৰ প্ৰয়োজন নাই। সেই কালত কাকত পঢ়া মানুহৰ সংখ্যাইবা কিমান আছিল? আগষ্ট ১৮৫৩ৰ 'অকনোদই'ত ওলোৱা সম্পাদক ছাহাবলৈ লিখা পত্ৰত কোৱা হৈছে—“গিয়ানৰ সাগৰ স্বৰূপ অকনোদই কেবল সমনিয়া মানুহৰ সাৰিত ন ললে বেয়া দেখিহে কোনো কোনোএ লৈছে, কোনোএ লৈয়ো এৰি এৰি দিছে।” মেই ১৮৫৪ত শ্ৰী শ্ৰী মলুআ কপিৰাজ

চক্ৰবৰ্তিয়েও আপত্তি তুলিছে, “মানুহ জাতিএ হলে গিয়ানলৈ প্ৰায়ে বৰকৈ মন নকৰে বুলি মই সুনিচোঁ, আৰু দুটামান বিসয়া, আৰু ডাক্তৰ পণ্ডিত লোকৰ বাহিৰে আনবোৰে বচৰেকত এটকা দি অৰুনোদই লবলৈকো কিৰ্গিন হই। আৰু সুনিচোঁ, লোআবিলাকৰ মাজতো কোনো কোনোএ তিনি চাৰি বচৰলৈকো ডাৰ মূল্য একো ধন নি দিএ, এই বৰ আচৰিত কথা।” মাৰ্চ ১৮৫৭ত (পিঠি ৩৫) এটি টোকা দিয়া হৈছিল : “অৰুনোদই লোআৰ বাবে জি জি লোকে গল বচৰ আৰু ডাৰ আগবো ধন দিয়া নাই, সিবিলাকে তাক এতিয়া দিলে ভাল হই।” জুন ১৮৫৭ত সম্পাদক হেমুৱেল এম. হোৱাইটিঙে দুখ কৰি লিখিছিল, “অৰুনোদই পত্ৰৰ কাৰণে মাহে ৫০ টকা খৰচ হই, অৰ্থাত বচৰত ৬০০ টকা জাই; কিন্তু আমি লোকৰ পৰা পাই ৪০০ টকাহে পাওঁ।” সম্ভৱতঃ গ্ৰাহকসকলক উৎসাহ যোগাবৰ কাৰণেই জানুআৰি ১৮৫৪বৰ্ষা ‘অৰুনোদই’ৰ অৰ্থে ধন পোআ বচিত’ নামে এটি শুভকে আৰম্ভ কৰি দিয়া হয়। এই শুভবৰ্ষা আন নহ’লেও সেই কালৰ ‘বিসয়া আৰু ডাক্তৰ পণ্ডিত লোকৰ’ আৰু আনবো নাম কিছু পোৱা যাব। এনে নামৰ ভিতৰত এইখিনি বিশেষভাৱে চকুত লাগিবলগীয়া নাম—স্বীয়ুত বাবু দিননাথ সৰ্মা বেজ বৰুআ সিৰুদ্দাদাৰ (জানুআৰি), শ্ৰীজুত দুতি বাম বৰ ভণ্ডাৰ বৰুআ সিৰুদ্দাদাৰ, শ্ৰীজুত প্ৰাণনাথ সৰ্মা বেজ বৰুআ, শ্ৰীভৌআই মনৰৌ উড—‘অৰুনোদই’ৰ ব্লক কাটোতা, Captain R. Campbell (মাৰ্চ) Rev. C. Hesselmeyer, শ্ৰীনিধি লিৰাই ফাৰোএল—‘অৰুনোদই’ৰ প্ৰধান লেখক (এপ্ৰিল), সিৰসাগৰৰ শ্ৰীহিন্দিবৰ দত্ত, জোৰহাটৰ শ্ৰীজুত বাবু হৰনাথ সৰ্মা বৰুআ দাৰোগা, গোলাঘাটৰ শ্ৰীজুত বাবু জাদুৰাম

১. জুলাই ১৮৬১ৰ শেষ পাতত সম্পাদক উইলিয়াম ৱাৰ্ডৰ অতি নম্ৰ মন্তব্য : “The Editor of the Orunodoi takes occasion to acknowledge with many thanks the generous patronage of this Paper by many of the Gentlemen and Babus of the Province; and he also begs to solicit the favour of their further kind offices to promote its wider circulation.

The Orunodoi has entered on its 16th year; and though it has never paid its own expenses, still the circulation among the Natives has been sufficient to justify its continuance; and the Editor deems it extremely undesirable to discontinue it for want of support in the very probable event of its being left to its own resources.” ইয়াৰপৰা এটা ইংগিত পোৱা যায় যে ‘অৰুনোদই’ লাভজনক হোৱা নালাগে, স্বাক্ষৰীকে হ’ব নোৱাৰ কাৰণে কোনো কোনোৱে হয়তো কাকতখন বন্ধ কৰি দিয়াৰ পৰামৰ্শও নিদিয়াকৈ নাছিল।

বৰুৱা মুনচেফ, কোচ বেহাৰৰ শ্ৰীজুত সিৰ থসাদ ৰাজ মন্নি (জুন), গুআহাটিৰ Col. F. Jenkins, W. Robinson, Rev. A. H. Danforth, Rev. W. Ward, শ্ৰীধনি লুচিএন হেইদন—প্ৰথম অসমীয়া খ্ৰীষ্টিয়ানসকলৰ এজন আৰু “অবুনোদই”ৰো লেখক, সিৰসাগৰৰ Capt. E. T. Dalton, নগাঁৱৰ শ্ৰীধিনিই লাইনচ পেক (জুলাই), সিৰসাগৰৰ শ্ৰীমতি কুন্তি কেবলাইন চাইমন—প্ৰথম অসমীয়া মহিলা খ্ৰীষ্টিয়ানৰ এগৰাকী, তেজপুৰৰ C. A. Bruce, গুআহাটিৰ শ্ৰীজুত বুদৰাম বৰদলৈ জমাদাৰ, দেস বানিৰ ৰজা শ্ৰীজুত ললিত সিং (আগষ্ট), জোৰহাটৰ শ্ৰী শ্ৰীজুত মহা ৰজা কামেশ্বৰ সিংহ, নগাঁৱৰ Rev. M. Bronson, Mrs. M. S. Dauble, গুআহাটিৰ শ্ৰীমতি জাপৰি—প্ৰথম অসমীয়া মহিলা খ্ৰীষ্টিয়ানৰ এগৰাকী (চেপ্তেম্বৰ), গুআহাটিৰ Capt. R. Campbell, সিৰসাগৰৰ শ্ৰীপৰমানন্দ ইন্স্কুল বাবু (অক্টোবৰ), নগাঁৱৰ Major J. Butler, Rev. I. J. Stoddard, Babu Anondoram, Sub Assistant Commissioner (নৱেম্বৰ), নগাঁৱৰ শ্ৰী জনাৰ্দন ভূয়া পেস্কাৰ (ডিচেম্বৰ ১৮৫৪), শ্ৰী শ্ৰীজুত আউনিঅটিয়া অধিকাৰ গোস্বামী তৰফে শ্ৰী বিভুৰাম ভণ্ডাৰি মোস্তাৰ (জানুআৰি), Capt. C. Holroyd (ফেব্ৰুআৰি), শ্ৰী কিনাৰাম দত্ত, কমলা বাৰি—‘অবুনোদই’লৈ লেখোঁতা (মাৰ্চ), শ্ৰী বাবু গুণাভিৰাম ডেকা বৰুৱা সিৰসাগৰ, শ্ৰী বাবু নৰঙ্গ আচোআল মৌজাদাৰ কলঙ্গপুৰ (এপ্ৰিল), শ্ৰী চিকা দাস ইন্স্কুল পণ্ডিত সিৰসাগৰ (নৱেম্বৰ ১৮৫৫), শ্ৰীমতি নুমলি আৰু জগৰি—ন-খ্ৰীষ্টিয়ান মহিলা সিৰসাগৰ (জানুআৰি), Col. S. F. Hannay ডিব্ৰুগৰ (মেই), শ্ৰী শ্ৰী কিৰকান্ত অধিকাৰ গোসাঁই কমলা বাৰি—‘অবুনোদই’লৈ লেখোঁতা, শ্ৰীজুত ধৰ্মকান্ত গোহাই গুআহাটি—‘অবুনোদই’ৰ পয়াৰ লেখোঁতা (চেপ্তেম্বৰ), Rev. M. Bronson নগাঁও (অক্টোবৰ ১৮৫৬), শ্ৰীৰূদ্ৰাম ডেকা দলৈ মহৰি নগাঁও, Capt. E. A. Rowlatt (মেই ১৮৫৭), শ্ৰীযুত বাবু উৎসৱানন্দ গোস্বামী ডিগুটী ইণ্ডেষ্ট্ৰি (ফেব্ৰুৱাৰি), শ্ৰীতুনি গন্দ স্মিথ (অক্টোবৰ), Robert Bruce শিৱসাগৰ, শ্ৰীহেমচন্দ্ৰ শৰ্মা ডেকা বড়ুয়া মহাফেজ শিৱসাগৰ (নৱেম্বৰ ১৮৬১)।

• ১৮৫৪ জুনত ‘প্ৰথমৰে পৰা অবুনোদই লোআৰ সংখ্যা’ ওলাইছিল। তলৰ প্ৰথম চাৰিটা ভুলত সেই পৰিসংখ্যা আৰু বৰ্ত্তত মুঠ মুদ্ৰিত গিয়ান ভণ্ডাৰ আৰু কাকতৰ সংখ্যা (মি. জৰ্জ জিলেম্পিয়ে *Baptist Missionary Magazine*-অত প্ৰকাশিত ৰিপোৰ্টৰপৰা সংকলন কৰামতে) দেখুওৱা হৈছে।

বছৰ বিদেশী ছাহাৰ এইদেশী মিছনেৰি মুঠ মুঠ হণা হোৱা মুঠ হণা হোৱা মুঠ হণা

অৰুনোদই সম্বাদ পত্ৰ

১০৯৯

	গ্ৰাহক	গ্ৰাহক	লোক	গ্ৰাহক	গিয়ান ভণ্ডাৰ	সম্বাদপত্ৰ	অৰুনোদই
১৮৪৬	২১৩	২৪১	১১৪	৫৭৬	৫০০	৬০০	১,১০০
১৮৪৭	২০৭	২১৫	১১৪	৫৩৬	৫০০	৬০০	১,১০০
১৮৪৮	১৯৫	১১৪	১১৯	৪২৮	৫০০	৬০০	১,১০০
১৮৪৯	১৬৮	১০০	১২৯	৩৯৭	৫০০	৬০০	১,১০০
১৮৫০	২১৩	১২৬	১২৫	৪৬৪	৫০০	৬০০	১,১০০
১৮৫১	২১৬	১৩৯	১৬৭	৫২২	১০০০	৪০০	১,৪০০
১৮৫২	১৮৬	১২৬	১৬৫	৪৭৭	১০০০(সম্ভৱ)	৪০০(?)	১,৪০০(?)
১৮৫৩	১৬৭	১১৯	১৫০	৪৩৬	১০০০	৩০০	১,৩০০
১৮৫৪	১৫৮	১৩১	১৫১	৪৪০	১০০০(সম্ভৱ)	?	?

সম্পাদকসকল

‘অৰুনোদই’ কিমান বছৰ চলিছিল, সেই লৈ অলপ অস্পষ্টতা আছে। ১৮৮২ত শিৱসাগৰৰ মিছন প্ৰেছৰ যন্ত্ৰ দুটাৰ এটা ই. ডব্লিউ ক্লাৰ্কে নগা পৰ্বতৰ মলুঙলৈ লৈ যায় আৰু আনটো বছৰটোৰ শেহফালে নাজিৰাৰ আসাম কোম্পানিক বেচি দিয়া হয়। কোনোৱে তাকেই ‘অৰুনোদই’ৰ শেষ তাৰিখ বুলি ধৰিব খুজিলেও শ্ৰীমতী ছুছান্ আৰ্. বাৰ্ডে *A Glimpse of Assam* (১৮৮৪)-অত ১৮৮০ ডিচেম্বৰত পত্ৰিকাখন বন্ধ হয় বুলি উক্তি কৰিছে। সেয়ে বোধ হয় নিৰ্ভৰযোগ্য। ১৮৪৬ৰ পৰা ১৮৮০ পৰ্যন্ত ‘অৰুনোদই’ৰ সম্পাদকসকলৰ নাম-তালিকাও স্পষ্টকৈ আৰু দাঠি দিয়া টান হয় বিশেষকৈ কিছু সংখ্যা দুষ্পাণ্য হোৱা বাবে। আৰু এটা মন কৰিবলগীয়া কথা যে ১৮৫০ৰ মাৰ্চ, এপ্ৰিল আৰু মেইৰ সংখ্যা নৱেম্বৰ ১৮৫৩, আৰু ১৮৫০ৰ জুন, জুলাইৰ সংখ্যা ডিচেম্বৰ ১৮৫৩ত ছপা হয়। গতিকে, এই পাঁচটা সংখ্যা নিজ তাৰিখমতে ওলোৱা নাছিল। এই পাঁচোটা সংখ্যাৰ আগৰ ‘অৰুনোদই’ত সম্পাদকৰ নাম দেখা নাযায়, কেৱল মুদ্ৰক আৰু প্ৰকাশক ৰূপে মিছনৰ মুদ্ৰণ আৰু প্ৰকাশন বিভাগৰ অধ্যক্ষ ও. টি. কট্টাৰৰ নাম কাকতখনৰ নেজত দিয়া হৈছিল। পিছত ওলোৱা পাঁচটা সংখ্যা (মাৰ্চ-জুলাই ১৮৫০) সম্পাদক এন. ব্ৰাউনৰ দ্বাৰা মুদ্ৰিত আৰু প্ৰকাশিত হ’ল বুলি ঘোষণা কৰা হৈছে। নিয়মিত সময়ত ওলোৱা আগষ্ট ১৮৫০ সংখ্যাৰ শেষত স্পষ্টভাৱে দিয়া হ’ল—THE ORUNODOI A MONTHLY PAPER, DEVOTED TO RELIGION, /SCIENCE AND GENERAL INTELLIGENCE./N.BROWN, EDITOR./ Printed and published at the Sibsagor Mission Press, by O. T. Cutter, for the American Baptist Mission in Assam. গতিকে এই তাৰিখতহে

সম্পাদক ব্ৰাউনৰ নাম প্ৰথম ওলাল। অন্ততঃ ফেব্ৰুৱাৰি ১৮৫০লৈকে কেৱল মুদ্ৰক-প্ৰকাশক কট্টাৰৰ নামহে থকাত তেওঁৰেই সম্পাদকো আছিল বুলি ভাবিবৰ এটা অৱকাশ আছিল আৰু আমি এসময়ত ভাবিছিলোঁও। কিন্তু জৰ্জ জিলেঙ্গিয়ে আঙুলিয়াই দিছে, ব্ৰাউনৰ জীৱনী *The Whole World Kin : A Pioneer Experience Among Remote Tribes and Other Labors of Nathan Brown* (Philadelphia, 1890, p. 416) পুথিত ই. ডব্লিউ. ব্ৰাউনে স্পষ্টকৈ লেখিছে, “In January, 1846, Mr. Brown Prepared the first number of Orunudai, ... which he edited in the Assamese language during most of his remaining years at Sibsagar.” “most of the remaining years” কথাটো স্পষ্ট হ’ব যেতিয়া আমি জানো যে ব্ৰাউনে ১৩ ফেব্ৰুৱাৰি ১৮৫৫ তাৰিখে শিৱসাগৰ একেবাৰেই এৰাৰ আগতে ১৮৫৩ ফেব্ৰুৱাৰিৰ আগভাগৰপৰা অক্টোবৰৰ আগভাগলৈকে কামৰপৰা ছুটী লৈ বৰ্মাত ফুৰিবলৈ গৈছিল। সেই কালছোৱাতো সম্পাদকৰূপে তেওঁৰ নামেই আছিল যদিও মাৰ্চ মাহত নগাঁৱৰপৰা সপৰিবাৰে আহি শিৱসাগৰত থকা মাইল্‌ছ ব্ৰনছনেই সম্ভৱতঃ সম্পাদন-মুদ্ৰণ সকলো ফালে চকু দিবলগীয়া হৈছিল, কাৰণ আগৰ বছৰতে কট্টাৰেও প্ৰেছৰ কাম এৰি গৈছিল; আগষ্ট ১৮৫২লৈকে তেওঁৰ নাম ‘অকনোদই’ত ছপা হৈছিল, কিন্তু চেপ্তেম্বৰৰ গিয়ান ভণ্ডাৰত ‘Printed and Published monthly by N. BRWON, Editor’ বুলি দিয়া আছে। মুঠ কথা, প্ৰথম নটা বছৰৰ “অকনোদই”ৰ সম্পাদক অন্ততঃ আনুষ্ঠানিকভাৱে (officially) ডক্টৰ নাথান ব্ৰাউন। সম্পাদকসকলৰ তালিকা বৰ্তমান অৱস্থাত এনেভাৱে তৈয়াৰ কৰিব পাৰি :

বছৰৰ সংখ্যা	বছৰ	সম্পাদক
১-৯	১৮৪৬-১৮৫৪	নাথান ব্ৰাউন
১০-১১	১৮৫৫-১৮৫৬	এণ্টন্ হাও ডেনকোৰ্থ
১২	১৮৫৭	এণ্টন্ হাও ডেনকোৰ্থ (জানুআৰি)
		হেমুৱেল এম্ হোৱাইটিং (ফেব্ৰুৱাৰি-ডিচেম্বৰ)
১৩-১৫	১৮৫৮-১৮৬০	হেমুৱেল এম্. হোৱাইটিং [১৮৫৯ৰ ‘অকনোদই’ বৰ্তমান ক’তো পোৱা নাযায়।]
১৬-২৩	১৮৬১-১৮৬৮	উইলিয়াম্ ৱাৰ্ড [১৮৬২ আৰু তাৰ পিছৰ ‘অকনোদই’ৰ কোনো ভাগ ক’তো থকা খবৰ আমি পোৱা নাই।]

১৮৬৬ত বার্ডে তেওঁৰ বিপোর্টত 'The Orunodoi, newspaper or magazine, has completed six volumes since I took charge of it'..
বুলি লিখিছিল। *Baptist Missionary Magazine* অত-১৮৬৭, ১৮৬৮ৰ 'অকনোদই'ৰ
প্ৰকাশৰ কথা বিপোর্টত ওলাইছিল।]

- ২৪-২৮ ১৮৬৯-১৮৭৩ উইলিয়াম বার্ড আৰু এডোবাৰ্ড ডব্লিউ ক্লাৰ্ক? [এই
কালৰ প্ৰথম ছোৱাত শিৱসাগৰত মাথোন বার্ড আৰু
শ্ৰীমতী বার্ড আছিল। তেতিয়া বোধ হয় বার্ড সম্পাদক
আছিল। ১৮৬৯ চনত তেওঁ সপৰিবাৰে শিৱসাগৰ
এৰে, ক্লাৰ্ক আৰু শ্ৰীমতী ক্লাৰ্কক সলনি দি। তেতিয়াই
সম্ভৱতঃ ক্লাৰ্ক সম্পাদক হয়। ১৮৭৩ত বার্ড-দম্পতি
শিৱসাগৰলৈ ঘূৰে আৰু সেই বছৰৰ ১ আগষ্টত বার্ডৰ
মৃত্যু হয়। ক্লাৰ্কে ১৮৭১ মেইত 'যোৱাবছৰ দুয়েক'
(of late years) সম্পাদক থকাৰ কথা লিখিছিল।]
- ২৯ ১৮৭৪ এডোবাৰ্ড ডব্লিউ ক্লাৰ্ক বা শ্ৰীমতী ছুছান্ আৰু. বার্ড?
[১৮৭৪ত শিৱসাগৰত এওঁলোক দুই মিছনেৰিহে
আছিল; বছৰৰ পিছভাগত এ. কে. গাৰ্নি আৰু শ্ৰীমতী
গাৰ্নি আহি তেওঁলোকৰ লগ লয়।]
- ৩০-৩৩ ১৮৭৫-১৮৭৮ ক্লাৰ্ক, শ্ৰীমতী বার্ড, এ. কে. গাৰ্নি? [মাৰ্চ ১৮৭৬ পৰ্যন্ত
ক্লাৰ্ক শিৱসাগৰত থাকি গাৰ্নিৰ হাতত ছপাখানাটো এৰি
যায়। শ্ৰীমতী বার্ডে ১৮৭৮ৰ শেহভাগত শিৱসাগৰ
এৰে। গাৰ্নি সমস্ত কালছোৱা সেই ঠাইতে আছিল।
১৮৭৮ৰ *Baptist Missionary Magazine*-অত
প্ৰকাশিত বিপোর্টমতে গাৰ্নিয়ে 'অকনোদই' সম্পাদনা
কৰি আছিল।]
- ৩৪ ১৮৭৯ এ. কে. গাৰ্নি [এই বছৰৰ এক লেখাত গাৰ্নিয়ে নিজে
'অকনোদই' সম্পাদনা কৰাৰ কথা উল্লেখ কৰিছে।]

অকনোদই-গোষ্ঠী : লেখক, মুদ্ৰক, বাতৰি-যোগনিয়াৰ, 'নকচা লিখা থনিকৰ'

অসমীয়া সাহিত্য, ভাষা, জ্ঞান সংস্কৃতিৰ বুৰঞ্জীত অসমৰ বেন্টিষ্টসকল আৰু
সিসকলৰ মুখপত্ৰ 'অকনোদই' নিৰ্দিষ্ট এটি স্তৰ অধিকাৰ কৰি আছে। সিসকলৰ

আন দানৰ ভিতৰত অসমীয়া ভাষাৰ আধুনিক ৰূপ-নিৰ্গম, সেই ৰূপত সাহিত্য আৰু সংবাদ-সাহিত্য সৃষ্টিৰ যত্ন আৰু নতুন প্ৰশাসনৰ শাসকীয় আৰু শিক্ষা-পৰিচালনাৰ ক্ষেত্ৰত ঘটা অসমীয়া ভাষাৰ বিপৰ্যয়ৰ অপনোদনৰ বাবে কৌশলপূৰ্ণ আৰু সফল আন্দোলন। সেই আন্দোলন নোহোৱা হ'লে অসমৰ ভাষাৰ ৰূপ কি হ'লহেঁতেন কল্পনা কৰা নাযায়। বেণ্টিষ্টসকলৰ তিনি দশকৰ অধিক কাল অসমীয়া ভাষাৰ হকে গভীৰ প্ৰযত্নই ভাষাটোক নিজৰ ঘৰত ঠাই দিলে। বেণ্টিষ্টসকলৰ পুথি-পত্ৰ ৰচনা, অসমীয়া মাধ্যমত পঢ়াশালি-পৰিচালনা আৰু সৰ্বোপৰি 'অকনোদই' প্ৰকাশৰ যোগেদি অসমীয়া জাতিৰে অভিনৱ ৰূপ পৰিকল্পিত হৈছিল।

'অকনোদই'-থুলৰ লেখকসকলৰ মাজত কেন্দ্ৰীয় শক্তি আৰু নেতাস্বৰূপ ব্যক্তি হ'ল ডক্টৰ নাথান ব্ৰাউন (১৮০৭-১৮৮৬)। এওঁৰ পাণ্ডিত্য, ধৰ্ম-ভাব, চাৰিওফালৰ পৰিস্থিতিৰ বিষয়ে বাস্তৱবাদী চেতনা আৰু চিন্তা আৰু খ্ৰীষ্টিয়নোচিত দয়া-দাক্ষিণ্যই 'অকনোদই' যুগটোক এটা বিশেষ প্ৰমূল্য দিছিল। আমেৰিকা মিল দেশ অৰ্থাৎ যুক্তৰাজ্যৰ কোনো এক নগৰত ১৮০৭ৰ ২২ জুন তাৰিখে এওঁৰ জন্ম হয়। কুৰি বছৰ বয়সত গ্ৰেজুৱেট হৈ কিছু দিন শিক্ষকতা কৰি বেণ্টিষ্ট সমাজৰ মিছনেৰীকপে আত্মা লৈ ১৮৩৩ত এওঁ বৰ্মাৰ মৌলমেইন পায়হি। অসমৰ তদানীন্তন আয়ুক্ত ফ্ৰাঞ্চিছ জেনকিন্সৰ অনুৰোধ অনুসৰি আমেৰিকাৰ ধৰ্ম-প্ৰচাৰক বোৰ্ডে আহ্বান জনোৱাত ব্ৰাউনে অতি আগ্ৰহেৰে সদিয়াত স্থান মিছন আৰম্ভ কৰিবৰ উদ্দেশ্যে লগত এটা প্ৰেছ আৰু এজন মুদ্ৰক ওলিভাৰ টি. কট্টাৰক লৈ কলিকতাইদি আগ বাঢ়ি আহে। ব্ৰাউন আৰু কট্টাৰ দুয়ো সপৰিবাৰে ১২ নৱেম্বৰ ১৮৫৩ত যাত্ৰা কৰি ২৩ মাৰ্চ ১৮৩৬ত সদিয়া পায়হি। সেই মুহূৰ্তৰ আশা-উদ্দীপনা আৰু আত্মোৎসৰ্গৰ ভাবত ব্ৰাউনে লিখিছিল, "This region providentially opens before us : and after long and tedious journeys, we have at length arrived upon the ground where we shall no doubt spend the remainder of our days." তেতিয়া তেওঁ ভাবিব পৰা নাছিল যে জীৱনৰ শেহলৈকে এই প্ৰান্তত থাকি কাম কৰিবৰ আশাত আমেৰিকাৰ বোৰ্ডৰ ফালৰপৰাই ব্যাঘাত উপজিব। ব্ৰাউনে এইটোও চিন্তা কৰা নাছিল যে তেওঁৰ তেতিয়াৰ মূল উদ্দেশ্য স্থান মিছন গঢ়ি তোলাটি অতি সোনকালেই পৰিহাৰ কৰিব লাগিব আৰু অসমৰ ভাগ্যৰ কাৰণেই হ'বলা লুইত সীমান্ত এৰি লুইজৰ ভৈয়ামত কাম কৰাটিকে প্ৰশস্ত বিবেচনা কৰিব লাগিব। কলিকতাৰপৰা নাৱেদি উজাই আহোঁতেই অসম সোমোৱাৰপৰা জেনকিন্সে দিয়া এজন লোকৰপৰা তেওঁ বৰ্মাৰ স্থান ভাষা শিকি পেলাইছিল; কিন্তু তেওঁ

সোনকালেই উপলব্ধি কৰিলে, সদিয়া অঞ্চলৰ খামটি-চিংফৌ ভাষাৰপৰা উত্তৰ বৰ্মা আদিৰ ভাষা বহুত বেলেগ। ব্ৰাউনে অতি সোনকালেই অসমীয়া শিক্ষা পেলালে : ১৮৩৭তে তেওঁ সেই ভাষাত ধৰ্ম ব্যাখ্যা কৰিব পৰা আৰু ল'ৰা-ছোৱালীক পঢ়ুৱাব পৰা হ'ল, আৰু জানুৱাৰী ১৮৩৮ত বাইবেল অসমীয়া কৰা কাম আৰম্ভ কৰি দিলে। মাথিৰ (মেথিউৰ) শুভ বাতৰি ভাঙনি অতি সোনকালে প্ৰস্তুত হ'ল আৰু মাৰ্ক, লুক, যোহানো সোনকালে শেষ কৰিবৰ আশা কৰিলে। গিছে, সেই বছৰতে তেওঁৰ জীয়েক ছোফিয়াৰ মৃত্যু ঘটিল। খামটি, চিংফৌ ভাষাত তেওঁ প্ৰাথমিক পুথি প্ৰস্তুত কৰি তাৰ বাবে ৰোমান লিপি বাছি লৈছিল। ১৮৩৯ৰ খামটি বিদ্ৰোহ আৰু অন্য জনজাতিৰপৰাও উদ্ভৱ হোৱা অশান্তিত সদিয়া তল-ওপৰ হ'ল। শেহন্তত তেওঁ ১২ মেইত সদিয়া এৰি ইতিমধ্যে আমেৰিকাৰপৰা আহি তেওঁৰ লগত যোগ দি জয়পুৰত কেন্দ্ৰ পতা মাইল্ছ ব্ৰনছনৰ ওচৰ পালেগৈ। বিশেষকৈ অসুখ-বিসুখৰ বাবেই জুলাই ১৮৪১ত শিৱসাগৰলৈ স্থানান্তৰিত হ'বলগীয়া হ'ল। সেই ঠাইত নতুন উদ্যমেৰে অসমীয়া ভাষা-চৰ্চা, কিতাপ, গীত আৰু ট্ৰেণ্ট ৰচনা কৰি প্ৰকাশ কৰা কামত তেওঁ লাগি যায়। ১৮৪৬ জানুৱাৰীৰপৰা ব্ৰাউনৰ সম্পাদনাত মাহেকীয়া 'অৰনোদই' বাতৰিকাকত আৰু আলোচনী প্ৰকাশ হ'বলৈ ধৰে। ১৮৫৪ ডিচেম্বৰলৈকে তেওঁ তাৰ সম্পাদক আছিল। ১৮৪৮ ছনত তেওঁৰ অসমীয়া বাইবেল 'আমাৰ ত্ৰানকৰ্তা যিচু খ্ৰিষ্টৰ নতুন নিয়ম' আৰু *Grammatical Notices of the Assamese Language* ওলায়। ১৮৫১ অক্টোবৰত বেণ্টিষ্ট এছোচিয়েছন্ অব্ আসাম স্থাপিত হোৱাত ব্ৰাউন তাৰ প্ৰথম সভাপতি হয়। ১৮৫৩ ফেব্ৰুৱাৰীৰ আগভাগতে বৰ্মালৈ গৈ অক্টোবৰৰ আগভাগত তেওঁ শিৱসাগৰলৈ ঘূৰি আহে। আমেৰিকাৰ বোৰ্ডে পঠিওৱা ডেপুটেছনত অহা ডক্টৰ হলোমন পেকে অসমত কাম কৰা সুদক্ষ মিছনেৰিসকলৰ স্কুল চলোৱা আদি কাৰ্যসূচী নাপছন্দ কৰাত অভিযায় ক্ষুণ্ণ হৈ ব্ৰাউনে কাম ইন্তফা দি ১৮৫৫ৰ ১৩ ফেব্ৰুৱাৰীত শিৱসাগৰ এৰে। আমেৰিকাত থকাত তেওঁ *American Baptist* নামৰ আলোচনী সম্পাদনা কৰিছিল আৰু দাসত্বপ্ৰথাৰ বিৰুদ্ধে যুঁজিছিল। ১৮৭২ত তেওঁ জাপানলৈ মিছনেৰি-কাৰ্যে যায়। তাত তেওঁ নিউ টেষ্টামেণ্টখন জাপানী ভাষালৈ অনুবাদ কৰে। ১৮৮৬

১. 'Comparison of Indo-Chinese Language', *Journal of the Asiatic Society of Bengal*, Vol. VI, 1837; 'Specimens of Eastern Languages, illustration of plan for forming a comparative vocabulary of all the Indo-Chinese Language', *Baptist Missionary Magazine*, Vol. XIX, 1839; 'Specimens of the Naga Languages of Assam', *Journal of the American Oriental Society*, Vol. II, 1851; 'Alphabets of the Tai Language', *J.A.S.B.*, Vol. VI, 1837, ইত্যাদি।

জানুৱাৰীত তেওঁৰ ভাতে মৃত্যু ঘটে। ব্ৰাউনে পোনতে অসমীয়া ভাষা বঙলাৰ অতি ওচৰ বুলি ধাৰণা কৰিছিল যদিও অলপ দিন অধ্যয়নৰ পিছতে অসমীয়াৰ স্বত্বত্বতা, সৌন্দৰ্য আৰু ঐশ্বৰ্যৰ বিষয়ে দৃঢ় মত পোষণ কৰিবলৈ লয় আৰু সেই অনুসৰি এই ভাষাৰ শ্ৰী-বৃদ্ধিৰ অৰ্থে অক্লান্তভাৱে কাম কৰিবলৈ ধৰে। তেওঁৰ অধ্যয়ন আৰু অভিমতে অসমীয়া ভাষাক স্বত্বত্বতাৰ ভিত্তিত থিয় হ'বলৈ ডাঙৰ শক্তি যোগায়। অসমৰ পুৰণি পুথি সংগ্ৰহ আৰু প্ৰকাশ কৰা বিষয়ত ব্ৰাউন মহৎ পথ-প্ৰদৰ্শক। তেওঁৰ ভাষা-বিষয়ক প্ৰবন্ধ বিবিধ আলোচনীত পৰি থাকিল।^১ 'অৰুনোদই'ৰ ভিতৰত কোনো প্ৰবন্ধত তেওঁৰ নাম নাই (দুখনমান চিঠিৰ কথা বাদ দি); কিন্তু নিনাও (বিশেষকৈ ন-চিহ্নিত) প্ৰবন্ধৰ প্ৰায়খিনি বোধ হয় সম্পাদকৰূপে তেওঁৰ লিখিত। ব্ৰাউন এজন কলাকাৰ আৰু 'অৰুনোদই'ৰ 'নকচা লিখা খনিকৰো' আছিল। তেওঁ আঁকা এজন নগাৰ চিত্ৰ ডিচেম্বৰ ১৮৫৫ৰ কাকতত (১৮৪ পিঠি) সংযোজিত হৈছে। সেই কালত এনে একোটা ছবি কটাৰ খৰচ প্ৰায় একুৰি ৰূপ লাগিছিল।

সেইদৰে প্ৰত্যক্ষভাৱে নাম নথকা অৰুনোদই-গোষ্ঠীৰ আন এজন গুৰুত্বপূৰ্ণ লেখক আৰু ভাষাতত্ত্ববিদ হ'ল ডক্টৰ মাইল্‌ছ ব্ৰন্থন (১৮১২-১৮৮৩)। আমাৰ অৱশ্যে ধাৰণা—ম., ম. ব. আৰু মা. হ'ল মাইল্‌ছ ব্ৰন্থন। বৰ্তমান খণ্ডৰ পৰৱৰ্তী সংখ্যাবোৰত ম.ব. স্বাক্ষৰ থকা প্ৰবন্ধ—'মহম্মদৰ ধৰম বঢ়াৰ বাত্ৰা' (১২.৪), 'ঘোষা পুথি চপা হোআৰ বিগ্যাপন' (১২.৭), 'বহু মূল্য মুকুতা' (১২.১০), 'লক্ষা উপদ্বীপৰ কথা' (১৬.৭), 'তোমাৰ মুক্তিৰ ভৰসা কি' (১৬.৯), ইত্যাদি। ব্ৰন্থনৰ প্ৰধান কীৰ্তি 'অচমিয়া আৰু ইংৰাজি অভিধান' (১৮৬৭); সি অসমীয়া ভাষাক প্ৰতিষ্ঠা দি তাৰ হেৰোৱা সন্মান ঘূৰাই পোৱাত প্ৰধানকৈ সহায় কৰিছিল। তদুপৰি, তেওঁ জয়পুৰত থকাতে *A Spelling Book and Vocabulary in English, Asamese, Singpho and Naga* (১৮৩৯) নামে এখন ৬৬-পিঠীয়া পুথি প্ৰকাশ কৰিছিল; তাত থকাতে তেওঁৰ নক্টে ভাষাৰ এখনি পুস্তিকাও ওলাইছিল—*Phrases in English and Naga* ভাষা (১৮৪০)।^১ অসমীয়া, নগা, আদি ভাষাৰ এজন পথ-প্ৰদৰ্শক ভাষাতত্ত্ববিদ ব্ৰন্থনৰ জন্ম হয় ১৮১২ খ্ৰীষ্টাব্দত আমেৰিকা মিল দেশৰ

১. ব্ৰন্থনৰ আৰু এখনি ৫৪-পিঠীয়া পুথি *Vocabulary in English, Asamese, Singpho and Naga* (১৮৩৯) আৰু ৩২-পিঠীয়া এখনি হ'ল *Phrases in English and Singpho* (Jaipur, 1840), আৰু শ্ৰীমতী বৃষ্ণ এম্. এল্. ব্ৰন্থনৰ ৫৬-পিঠীয়া *Worcester's Primer in Naga* (Jaipur 1840)

নিউয়ৰ্কৰ নব্বৈত। ১৮৩৬ত তেওঁ মিছনেৰিৰ জীৱনত প্ৰৱেশ কৰে। ব্ৰাউন ছাহাবে চিংফৌৰ মাজত কাম কৰিবলৈ দুজনমান পাদুৰি বিচাৰি পঠোৱাত আৰু জেকবিক্লেণ্ড আমেৰিকাৰ বোৰ্ডলৈ লেখাত ব্ৰনছনক আৰু জেকব্ তমাছ নামে এজনক সদিয়ালৈ পঠোৱা হৈছিল। তেওঁলোকে কলিকতাৰপৰা আগবাৰিষাত নৌযাত্ৰা কৰিবলৈ ওলোৱাত বহুত হাৰ দিছিল। কিন্তু উদ্যমৰ ভৰত হাৰ-বচন নুতনি লুইতে উজাওঁতে জৰে-খৰে ধৰি আধা-মৰা কৰে আৰু তমাছক এখন নামৰ ওপৰত গৰা খহি পৰা গছে হেঁচা মাৰি ধৰি মাৰি পেলায়। ১৭ জুলাই ১৮৩৭ঃ নিজৰ কৰ্ম দেখা, নিজৰ পৰিবাৰ আৰু জেকব্ তমাচৰ বাঁৰীগৰাকীক লৈ ব্ৰনছন সদিয়া সোমায়। এপ্ৰিল ১৮৩৮ঃ খামটি বিদ্রোহ আৰম্ভ হোৱাৰ আগতেই ব্ৰুছ ছাহাবৰ পৰামৰ্শত খ্ৰীমতী তমাছেৰে ব্ৰনছন-দম্পতি জয়পুৰলৈ উঠি আহে 'শ্বান মিছন' জীয়াই ৰখাৰ আশাত। তেওঁ তাত নষ্টে ভাষাৰ 'স্পেলিং বুক' আৰু সেই ভাষাত 'কথোপকথন' আদি লেখে, নামচাঙৰ নষ্টেসকলৰ মাজত থাকিবলৈ লয় আৰু অসমীয়া মাধ্যমৰ পঢ়াশালি খোলে। এইবোৰত তেওঁৰ পত্নী আৰু ব্ৰাউনৰ অনুৰোধত বোৰ্ডে পঠোৱা চাইৰাছ বাকাৰৰ লগত অহা ভনীয়েক ৰোডাৰপৰা সহায় পাইছিল। কিন্তু অতি সোনকালে ৰোজাৰ মৃত্যু হ'ল আৰু ১৮৪০ৰ মেইৰ এদিনাখন ব্ৰনছনৰ তীবৰকৈ জৰ উঠি থাকোঁতে তেওঁক এখন নাৱত তুলি দিহিঙে ভটীয়াই, দিখৌৰে উজাই শিৱসাগৰ পোওৱাহি হ'ল। কিন্তু তেওঁ তাতে নৰৈ ১৮৪১ৰ ২ অক্টোবৰত নগাঁও ছহৰ পাই তাত থানা পাতিলেহি আৰু তাত সুন্দৰকৈ পঢ়াশালি আৰু এক অভিনৱ মাউৰা-ঘৰ অৰ্ফেন্ ইন্সটিটিউছন পাতি কাম আৰম্ভ কৰিলে। এইবোৰ অনুষ্ঠানৰপৰা ওলোৱা খ্ৰীষ্টিয়ানসকলেই পিছত অসমৰ ভৈয়ামত বিয়পি পৰা খ্ৰীষ্টিয়ান বংশবোৰৰ আদি পুৰুষ। এই উদ্ভৱক সেই দেখি অসমৰ খ্ৰীষ্টিয়ান বুৰঞ্জীত 'নগাঁও পুনৰ্জাগৰণ' বোলা হয়। ১৮৪৮ঃ ই.বা.জে. ষ্টোভাৰ্ড আৰু তেওঁৰ পত্নীয়ে আহিন্ অজৰাই দিয়াত ব্ৰনছনসকল আমেৰিকালৈ যায় আৰু ১৮৫১ ত ঘূৰি আহে। সেই বছৰ সংগঠিত হোৱা বেপ্টিষ্ট এছোচিয়েছনৰ তেওঁক ধনভৰালী পতা হয়। ১৯৫৩ ৰ মাৰ্চৰ পৰা অক্টোবৰলৈকে ব্ৰনছন-দম্পতি শিৱসাগৰত আছিল আৰু সম্ভৱতঃ ব্ৰনছনে 'অকনোদই'ৰ সম্পাদনাৰ কাম কৰিছিল—ব্ৰাউন বৰ্মালৈ যোৱা বাবে। আমেৰিকাৰ বোৰ্ডে পঠিওৱা ডক্টৰ ছলোমন পেকে ব্ৰনছনৰ মাউৰা-ঘৰ আৰু তেওঁৰ স্কুলৰ দৰে সকলো মিছনেৰি স্কুল ভাঙি দিবলৈ পৰামৰ্শ দিয়াতো তেওঁ সহি-মহি থাকিল, কিন্তু ১৮৫৭ত স্বাস্থ্যৰ বাবে পত্নী আৰু কন্যাক লৈ আমেৰিকালৈ যায় আৰু ১৮৬০ তহে ঘূৰে। ব্ৰাউনৰ

নিচিনা পণ্ডিত আৰু বয়সে ডাঙৰ লোকৰ অভাৱত ব্ৰন্থছনে অসমীয়া ভাষা পুনঃপ্ৰতিষ্ঠাপনৰ অৰ্থে এক গভীৰ আৰু বিস্তীৰ্ণ আন্দোলন গঢ়ি তোলে। ১৮৬৭ত তেওঁৰ বাৰ বছৰৰ কঠোৰ পৰিশ্ৰমৰ ফল 'অচমিয়া আৰু ইংৰাজি অভিধান' প্ৰকাশিত হয়। ১৮৬৯ত আমেৰিকাত থাকোঁতে ছেপ্টেম্বৰ মাহত তেওঁৰ প্ৰথমা পত্নীৰ মৃত্যু হয়। ব্ৰন্থছনে শ্ৰীমতী ডেনফোর্ডক বিয়া কৰে; কিন্তু তেৱোঁ ১৮৭৪ত বৰ্মাত মৃত্যুৰ মুখত পৰোঁগৈ। ব্ৰন্থছনৰ দ্বিতীয় কন্যা মেৰিয়াও ইয়াৰ পাছতে হাইজাত ঢুকাল। এইদৰে ব্ৰন্থছনক সদায় মৰণে আগুৰি ধৰি থাকে। কিন্তু ১৮৭৩ চনত যেতিয়া অসমৰ গঢ়াশালি-আদালতত অসমীয়া ভাষা পুনঃপ্ৰচলিত হ'ল, ব্ৰন্থছনৰ জীৱনৰ ডাঙৰ এখন সংগ্ৰামত যেন তেওঁ জয়ী হ'ল। ১৮৭৯ত দুখন চাহবাগিচাৰ বনুৱাসকলৰ মাজত ধৰ্ম-প্ৰচাৰ কৰিবলৈ নিমন্ত্ৰিত হৈ ডিব্ৰুগড়লৈ গৈ বাগিচাৰ মেনেজাৰৰ হকা-বাধাত বিফলমনোৰথ হৈ ঘূৰি আহে। তাৰ পিছতে তেওঁ শেষবাৰলৈ আমেৰিকালৈ প্ৰত্যাবৰ্তন কৰে। যাবৰ সময়ত তেওঁ হেনো কৈছিল, "যাবলৈ মোৰ সত যোৱা নাই। মোৰ হিয়া ইয়াতে থাকি যাব।" ১৮৮৩ৰ ১০ নৱেম্বৰত আমেৰিকাৰ মিচিগান ৰাজ্যত তেওঁৰ মৃত্যু ঘটে। অসমৰ এজন প্ৰকৃত আৰু কাৰ্যক্ষম বন্ধুৰ জীৱনৰ সিমানতে সমাপ্তি হয়। তেওঁ বহুতোখিনি খ্ৰীষ্টীয় প্ৰাৰ্থনা-গীত ৰচনা কৰিছিল।

অৰুনোদই-গোষ্ঠীৰ কাজ-কৰ্মৰ খতিয়ান লওঁতে বোধ হয় ব্ৰাউন্ আৰু ব্ৰন্থছনৰ পাছতে প্ৰথম অসমীয়া খ্ৰীষ্টিয়ান (বোধ হয় আত্মাৰাম শৰ্মাৰ পিছত) নিধি লিবাই ফাৰোৱেলক স্থান দিব লাগিব। লেখাৰ পৰিসৰৰ ফালৰপৰা অসমৰ খ্ৰীষ্টিয়ান সাহিত্যলৈ এওঁৰে দান-বৰঙনি সকলোতকৈ সৰহ। কিতাপ আকাৰত তেওঁৰ বেছি বস্তু অৱশ্যে ওলোৱা নাছিল। কিন্তু আধুনিক সহজ অসমীয়াত সম্পূৰ্ণ বাইবেল প্ৰকাশ কৰিবৰ ব্ৰাউনৰ যি আঁচনি আছিল, তাত ফাৰোৱেলৰ যোগদান বিশিষ্ট আছিল আৰু তেওঁৰ পাছতহে হোৱাইটিং আৰু গাৰ্নি ছাহাব লাগি ১৯০৫ চনত সম্পূৰ্ণ পুস্তকখনি ওলাব পৰা কৰে। তেওঁৰ বিশেষ দান বুলি ধৰা হয় ওল্ড টেষ্টামেণ্টৰ দুই Books of Samuel আৰু দুই Books of Kings-অৰ অনুবাদ। আমি এতিয়ালৈকে পাব-পৰা হোৱা 'অৰুনোদই'ৰ সংখ্যাবোৰৰ ভিতৰত সৰাতো-সৰহ গিঠিবোৰৰ লেখক হ'ল নিধি লিবাই। ন.ল. আৰু ন.ল.ফ. নামেৰে লেখা তেওঁৰ প্ৰবন্ধৰ তালিকা দেখিলেই এই কথাৰ উপলব্ধি হ'ব। তেওঁৰ লেখাও নানা বৰণৰ। ধৰ্মৰ কথা আৰু তীৰ্থ-যাত্ৰাৰ বিৱৰণ (অনুবাদ) তেওঁ পয়াৰ কৰি আমাক দিছে। ক'ৰবাত Psalm আৰু ভূতি-গীতো ৰচনা কৰিছে। বৰ্তমান গীৰ্জাত প্ৰচলিত গীতৰ বহুতোখিনিহে তেওঁৰ সৃষ্টি। অসমৰ আৰু বাহিৰৰো খ্ৰীষ্টিয়ানসকলৰ মাজত বা

জীৱনত হোৱা কথাৰ সন্দেশো তেওঁ দিছে। বাইবেলৰপৰা খ্ৰীষ্টিয়ান ধৰ্মৰ ইতিহাস, পাঁচনি আৰু ভৱিষ্যবক্তাসকলৰ জীৱন কথা, হিন্দুস্থানৰ মুছলিম যুগৰ ইতিহাস আদিও তেওঁৰ লেখাই সামৰিছে। তেওঁৰ বাইবেলৰ বৰ্ণনাবোৰত এটা প্ৰসাদ-ভাৰ অনুভৱ কৰিব পাৰি। তেওঁৰ লেখাবিলাক ভাগ ভাগ কৰি পুখি আকাৰে উলিয়াব পৰা হ'লে খ্ৰীষ্টিয়ান পুৰাণৰ বহুত বস্তুৱেই পাঠকৰ দৃষ্টিপথলৈ আহিলহেঁতেন। দেশৰ উপকাৰ-সাধনৰ হেঁপাহ এটিও তেওঁৰ মনত জাগি আছিল। 'তোমালোকৰ এজন অসমিয়াই কৈচোঁ' বুলি তেওঁ তেওঁৰ ধৰ্মশিক্ষা পাঠকলৈ নিবেদন কৰিছিল। একমতে তেওঁ কেওট কুলৰ আৰু আনমতে সূতকুলীয়া আছিল, আৰু সেই দেখিহে হেনো তেওঁৰ ধৰ্মান্তৰ-গ্ৰহণত হিন্দুসকল বিচলিত নহৈছিল— কায়স্থ-কুলীয়া বাতিৰাম দাস খ্ৰীষ্টিয়ান হওঁতে সেই সমাজ যেনেকৈ চঞ্চল হৈ উঠিছিল। তেজপুৰ মহকুমাৰ 'গহপুৰ মোৰ জনম ঠাই' বুলি ১৮৫২ৰ ফেব্ৰুৱাৰীত সেই ঠাইত ভ্ৰমণ-প্ৰসংগত (ফেব্ৰুৱাৰী ১৮৫২) নিধি লিবায়ে উক্তি কৰিছে। কিন্তু তেওঁ সৰুতে শ্ৰীমতী ব্ৰাউন আৰু শ্ৰীমতী কট্টাৰৰ সদিয়া মিছন স্কুলত ছাত্ৰৰূপে ভৰ্তি হৈছিলগৈ। ব্ৰাউন আদিয়ে খামটি-বিদ্ৰোহৰ ফলত সদিয়া এৰাৰ পিছতে নিধিৰ পিতৃ-বিয়োগ ঘটে আৰু তেওঁ মাকেৰে জয়পুৰলৈ গুচি আহে। কিন্তু জয়পুৰ পোৱাৰ দুমাহতে তেওঁৰ মাকো ঢুকাল। দহ-বছৰীয়া মাউৰা নিধিৰামক শ্ৰীমতী কট্টাৰে নিজৰ লগলৈ ল'লে। এই সময়তে ল'ৰাটিৰ খ্ৰীষ্টধৰ্মৰ প্ৰতি এক বিশেষ ঘৃণা উপজিছিল; কিন্তু হঠাতে তেওঁৰ মনৰ এক পৰিৱৰ্তন ঘটিল আৰু ১৩ জুন ১৮৪১ত তেওঁ বুঢ়ী দিহিং নৈত 'বুৰ পালে'। সেইদিনাখন ব্ৰাউনে baptismal sermon দিলেও তেওঁৰ গাত জৰ থকাত ব্ৰহ্মচৰ্মেহে আচলতে বুৰ পোৱা দিয়ে। ২২ ফেব্ৰুৱাৰী ১৮৪৭ : ইতিমধ্যে ২৯ নৱেম্বৰ ১৮৪৬ত নগাঁৱত বুৰ পোৱা আহোম ছোৱালী, অৰ্ফেন্ ইন্সটিটিউটৰ ছাত্ৰী আৰু প্ৰথম অসমীয়া মহিলা-খ্ৰীষ্টিয়ান আৰু থুকু নিধি লিবায়ে বিয়া কৰে। ২ এপ্ৰিল ১৮৫১ : থুকু মৰে। ৮ জুলাই ১৮৫৩ : ইতিমধ্যে ডাইবলি পাদুৰি ছাহাবে ৫ জানুৱাৰী ১৮৫২ত ধৰম দিয়া ইলাইজা নচিমনি ওআৰ্ডৰ লগত আই. জে. ষ্টোডাৰ্ডে খ্ৰীষ্টিয়ান বিধিৰে নিধিৰ বিয়া সম্পন্ন কৰে; বাটলাৰ ছাহাব আছিল বিয়াৰ ৰেজিষ্ট্ৰাৰ। কিন্তু দুখৰ বিষয় ১৮৫৩ৰ আগভাগতে ইলাইজাৰ মৃত্যু ঘটে। নিধি লিবাই ফাৰোৱেল কিমান

১. মৃত্যুৱে ব'ভে পাওক লাগিলে অসমৰ মাটিত অসমীয়া খ্ৰীষ্টিয়ানসকলেৰে একেলগে কবৰত শয়ন কৰিবলৈ বাঞ্ছা কৰা উইলিয়াম ৱাৰ্ডৰ কবৰো একেখন কবৰশালিতহে আছে। সেইটি কবৰ নিধিৰটিতকৈ অধিক দেখনিয়াব।

দিন আছিল, আমি নিশ্চিতকৈ নাজানিছিলোঁ; কিন্তু কিবা এটি সূত্ৰে শিৱসাগৰ নগৰৰ খ্ৰীষ্টিয়ান কবৰখানাত নিধি লিবাইৰ কবৰ আছে বুলি জানিব পৰাত মোৰ পুৰণি ছাত্ৰ অধ্যাপক যোগেন চেতিয়াৰ হতুৱাই অনুসন্ধান কৰাই সমাধি-ফলকখনৰ ফটোগ্ৰাফ লোওৱা হয়। এনে এজন বিশিষ্ট লোকৰ সমাধি নগৰৰ মাজ-মজিয়াতে থকা বুলি নগৰৰ লোকসকলেও নাজানিছিল। চাৰিওফালে গছ-বন গজি উঠাত মাৰ্বল শিলৰ সমাধি-ফলকখন শেলুৱৈয়ে ঢাকি ধৰিছিল। হাঁহি-মাজিহে তাৰ চিত্ৰ লোৱা সম্ভৱ হৈছিল। কবৰটি ওপৰৰ মগৰটো বান্ধ দি ৰংপুৰৰ ৰংঘৰৰ আকৃতিৰ, ওখয় আঢ়ৈ ফুট, দীঘে ছাৰে চাৰি ফুট, পুতলে আঢ়ৈ ফুটমান। ফলকখন সমাধিৰ দক্ষিণ মূৰে এক বৰ্গ ফুটমান জোখৰ। সমাধি-লিপি অনুসৰি আঢ়ৈ কুৰি বছৰ বয়সত ১৮৭৩ চনৰ ২৪ জানুৱাৰীত ফাৰোৱেলৰ মৃত্যু ঘটে। খ্ৰীষ্টধৰ্মৰ সেৱক-ৰূপে তেওঁৰ প্ৰশস্তিও গোৱা হৈছে।

নিধি লিবাইৰ শেষ সমাধিৰ ওপৰৰ বাণী :

NIDHI LEVI FARWELL
THE FIRST CONVERT IN ASSAM
DIED JAN. 28TH 1873, AGE 50.
FROM BOYHOOD HIS LIFE WAS
SPENT IN MISSION SERVICE.
AS WRITER, PREACHER, POET AND
TRANSLATOR HE SHEWED UN-
COMMON ABILITY AND GREAT
FIDELITY.
LET THE LORD BE MAGNIFIED.

উল্লেখযোগ্য যে ফাৰোৱেলে ধৰ্ম দিয়াৰ আজ্ঞা পাইছিল আৰু ১৯৫১ত Assistant Preacher, First Class নিযুক্ত হৈছিল। তেওঁৰ পুত্ৰ-সন্তান নাছিল, ছোৱালীহে আছিল; গতিকে তেওঁ দিখৌ পাৰৰ জয়পুৰ নামে ঠাইৰ সৰুৱাৰ গগৈ নামৰ এটি ল'ৰা নিজৰ নাম-বংশ দি তুলি লৈছিল। আমি সদ্যহতে গোৱা 'অকনোদই'ৰ ১৮৬১ৰ বছৰলৈকে তেওঁ পত্ৰিকাখনৰ সক্ৰিয় লেখক। তদুপৰি ১৮৬৫ত মিছন প্ৰেছৰপৰা তেওঁৰ 'ভাৰতীয় দণ্ডবিধি আইন' ছপা হৈ ওলায় বুলি ডিম্বেশ্বৰ নেওগে লিখিছে। তেওঁৰ আন এখন পুথি 'পদাৰ্থ বিদ্যাৰ সাৰ অৰ্থাৎ

ঈশ্বৰে সৃষ্টি কৰাৰ কথাৰ শিক্ষক-ছাত্ৰৰ কথোপকথন' (Natural Science in Familiar Dialogue)। ১৮৭৪ চনত তাক ই. ডব্লিউ. ফ্লাৰ্কে সম্পাদন কৰি প্ৰকাশ কৰিছিল। হেমচন্দ্ৰ বৰুৱাৰ আত্মজীৱনী ৰচনাখনৰপৰা যি দেখা যায়, জ্ঞানুজ্ঞান বৰুৱাৰ আৰ্হিত ব্ৰাউনে প্ৰবৰ্তন কৰা আৰু আন এজন ভাষাতত্ত্ব-বিশেষজ্ঞ ব্ৰন্থনে তেওঁৰ ঐতিহাসিক অভিধানত গ্ৰহণ কৰা আৰু 'জনচাৰেক প্ৰাচীন ডাঙৰীয়ায়ো' সমৰ্থন কৰা সবলীকৃত বৰ্ণন্যাসৰ হকে ফাৰোৱেলে হেমচন্দ্ৰ আদিৰ মন্তব্য বিৰুদ্ধে কঠোৰ যুদ্ধ কৰিছিল। তেওঁ গীত ৰচনা কৰাৰ উপৰিও নিজে নতুন বাদ্য একাৰ্ডিয়ন বজাব পাৰিছিল আৰু তেওঁৰ মিছনেৰি ভ্ৰমণৰ সময়ত যন্ত্ৰটি লগত লৈ গৈ বজাই মানুহক আকৰ্ষণ কৰিব পাৰিছিল। আধুনিক অসমীয়া গদ্য-প্ৰবৰ্তনৰ তেওঁয়ে এজন প্ৰধান হোতা, সেই কথা নক'লেও হ'ব। ককা নীলমণি ফুকনে সোঁৱৰাই দিছে : "তেওঁ কবি আছিল; সুলেখক আৰু অনুবাদ কামত সুদক্ষ আছিল।"

'অৰুনোদই'ৰ দ্বিতীয় চোআ, নম্বৰ ৪ত (এপ্ৰেল ১৮৪৭ খ্ৰিষ্ট অং সঁক) 'শ্ৰীজুত বাবু আনন্দৰাম ফুকন কৰ্ত্তিক ইংলণ্ডৰ বিবৰন' ছপা হয় আৰু ১১ বছৰ নম্বৰ ১২ত (ডিচেম্বৰ ১৮৫৬) 'ইংৰাজি আৰু অসমীয়া যি অভিধান অলপতে চপোৱা হ'ব, তাৰে আৰ্হি' (A—Ablution) Anondoram Phukon-অৰ নাম দি উলিওৱা হয়। আমি পোৱাত আনন্দৰাম ঢেকিয়াল ফুকনৰ (১৮২৯-১৮৫৯) এই দুটিয়েই 'অৰুনোদই'লৈ প্ৰত্যক্ষ লেখা। ১৮৪৯-ত প্ৰকাশিত হৈ যোৱা তেওঁৰ 'অসমীয়া ল'ৰাৰ মিত্ৰ' পুথিৰপৰা ব্ৰাউন, ডেনফোৰ্থ আদি সম্পাদকসকলে এটি-দুটিকে প্ৰবন্ধ 'অৰুনোদই'ত উলিয়াইছিল। এইখিনি কাকতখনলৈ তেওঁৰ পৰোক্ষ দানহে হ'ল। 'বিভিচাৰ বিসয়ক' ৰচনা (৩.৪, এপ্ৰিল ১৮৪৮) আৰু বাটলাৰৰ কিতাপৰপৰা দিয়া নগা, খামটি, মিচিমি, চিংফৌ, আবৰ, ডফলা আৰু অঁকাৰ বিবৰন' লেখা (৩.৬ জুন ১৮৪৮—৪.২ ফেব্ৰুৱাৰি ১৮৪৯) 'আ. জন আনন্দৰাম হয় নে নহয়, ক'ব নোৱাৰিলোঁ। সম্ভৱতঃ নহয়, কাৰণ হোৱা হ'লে গুণাভিৰামে এই বিশিষ্ট লেখাবোৰৰ উল্লেখ কৰিলেহেঁতেন। নতুনকৈ ১৮৪৬ত ওলোৱা 'অৰুনোদয়ে' নিশ্চয় তৰুল আনন্দৰামক অনুপ্ৰাণিত কৰিছিল। কলিকতাৰ আৰু এই কাকতখনৰ অনুপ্ৰেৰণাৰ ফল বোধ হয় 'ইংলণ্ডৰ বিবৰন'ৰ উজ্জ্বলিত কথাখিনি। ফুকনে ছবকাৰী বিষয়াকপে

১. 'অসমীয়া ভাষাত বাপ্টিষ্ট মিশ্যনৰ দান' (মিশ্যনৰ শতবাৰ্ষিকীত বক্তৃতা), 'দৈনিক বাতৰি', ২৭ ফেব্ৰুৱাৰী ১৯৩৬।

নগাঁৱত থাকিবলগীয়া হোৱাবেপৰা ভাত থকা ব্ৰহ্মনৰ লগত তেওঁৰ বিশেষ সম্বন্ধ এটি গঢ় লৈ উঠে, আৰু তেতিয়াই তেওঁ প্ৰকৃতপক্ষে অৰুনোদই-গোষ্ঠীৰ ভিতৰত সোমাই পৰে। ব্ৰহ্মনৰ লগত মুছা-বিদা কৰিয়ে তেওঁ মিলিছ ছাহাবৰ ওচৰত দাখিল কৰা স্মাৰক-পত্ৰ লেখে আৰু *A few Remarks on the Assamese Language and on Vernacular Education in Assam* নামৰ পুস্তিকা লিখি শিৱসাগৰৰ মিছন প্ৰেছৰপৰা ছপাই উলিয়ায়। অসমীয়া ভাষাৰ হকে ৰণখনত সেই দেখি ব্ৰহ্মনৰ দৰে তেওঁো এজন প্ৰধান সেনাপতি। এই অৰ্থত ফুকন অৰুনোদই-গোষ্ঠীৰ এগৰাকী ঘাই মানুহ। অৱশ্যে তেওঁ যুঁজা ৰণখনৰ জয় ঘোষণা হৈছিল তেওঁৰ মৃত্যুৰ চৈধ্য বছৰৰ পিছতহে।

আনন্দৰামৰ আধ্যাত্মিক উত্তৰাধিকাৰী গুণাভিৰাম বৰুৱা (১৮৩৭-১৮৯৪) নবীন যোল বছৰমান বয়সতে অৰুনোদই-গোষ্ঠীত ভুক্ত হৈছিল 'কলিকতা নগৰত থকা এজন অচমিয়া লোক' নামেৰে সম্পাদকলৈ ছখন পত্ৰ লেখি (মেই ১৮৫৩ৰ পৰা)। এই চিঠিবিলাকৰ বিষয়-বস্তু আনন্দৰামৰ লেখাৰ অনুবাদ অৰ্থাৎ অনুকথন-স্বৰূপ : অসম দেশৰ লোকৰ বৰ্তমান অৱস্থাৰ কথা ভাবিলে শোক লাগে; তেওঁলোকে উন্নত ইংলেণ্ড আৰু ইংৰাজ জাতিৰ আত্মপ্ৰয়োগৰ আদৰ্শ ল'লে ভাল হয়; ল'ৰা-ছোৱালীক সমানে বিদ্যা-শিক্ষা দিয়া উচিত; তেওঁলোকে নিজ ভাষা শিকা উচিত; তেওঁলোকে বিদেশী বঙলা শিকিবলগীয়া হৈছে অথচ তাৰপৰা লাভ কৰিব পৰা নাই; অসমীয়া ভাষা বঙলাতকৈও ওড়িয়াৰহে বেছি ওচৰ; মদ্যপান আদি বদভ্যাস ত্যাগ কৰিবলগীয়া; জগদীশ্বৰে যেন দেশৰ কল্যাণ কৰে। 'ডাক্তৰ বিসইৰ কথা' (মাৰ্চ ১৮৫৬) লেখা জ.ৰ আৰু 'নানা দেশৰ সম্বাদ', 'কলিকতাৰ পৰা অহা পত্ৰ' আৰু মহাকবি কালিদাসৰ জিৱন বৃত্তান্ত' লেখা গ. সম্ভৱতঃ গুণাভিৰামেই। 'কলিকতা নগৰত থকা এজন অচমিয়া লোক'ৰ বিষয়ে বিস্তাৰ কৰি জি.ৰ. স্বাক্ষৰেৰে দশম, একাদশ আৰু দ্বাদশ ভাগৰ 'অৰুনোদই'ত লেখে 'Works on the marriage of Hindoo widows' (১০.৭), 'ভেঁটি খোৱাৰ নিষেধ কথা' (১০.৮), 'এজন কবি আৰু এজন বিয়াকৰণ সান্না জনা পণ্ডিতৰ কথা' (১০.৯), 'ইংৰাজি বিদ্যা জনাব ফল' (১০.১১), 'অচমিয়া ভাসা' (১০.১২), 'বিধৱা বিবাহ' (১১.১, ১১.৯, ১২.৫, ১২.১১ ১৩.৩), 'বন্ধুতাৰ কথা' (১১.৫), 'ইংলেণ্ড আৰু অচম দেশ' (১১.৭), 'তিৰ্থ আৰু পুৰাণৰ উৎপত্তিৰ কথা' (১১.৮, ১১.১২), 'গুৰুৰে তিৰোতাক জি ৰূপে সমাদৰ কৰিব লাগে' (১১.১০), 'দুজন বিধৱা চোআলিৰ বিবাহ হোআৰ কথা'

(১২.১), 'মাত্ৰি ভাসাৰ সক্তি' (১২.৩)। বিধবা-বিবাহৰ বিষয়ে গুণাভিৰামৰ চিন্তাৰ এটি বিস্তাৰ 'ৰাম নবমী নাটক' এই জি. ব. নামতে ত্ৰয়োদশ বছৰ 'অকনোদই'ত ওলাবলৈ ধৰে। ব্ৰহ্মনৰ নেতৃত্বত নগাঁও ছহৰবপৰা অসমীয়া ভাষাৰ পুনঃপ্রচলনৰ অৰ্থে দিয়া স্মাৰক-পত্ৰতো গুণাভিৰামৰ দস্তখত দেখা পোৱা যায়। মুঠতে, ডেকা গুণাভিৰাম অকনোদই-গোষ্ঠীৰ কাৰ্য আৰু কীৰ্তিৰ অংশীদাৰ হৈ পৰিছিল।

ডিচেম্বৰ ১৮৫০ সংখ্যাত সন্নিবিষ্ট 'চুটিয়া ৰজাৰ বংশাবলি'ৰ শীৰ্ষত লেখা হৈছিল ANCIENT CHRONICLES OF THE CHUTIAS, Furnished by W. Robinson, Esq., Inspector of Government Schools in Assam., এই উইলিয়াম বৰ্ণিন্‌ছনৰ কিন্তু অকনোদই-গোষ্ঠীৰ নীতি আৰু কাৰ্যৰ বিৰুদ্ধ লোক। তেওঁক লাগে অসমত বঙলা ভাষাৰ প্রচলন, কাৰণ অসমীয়া ভাষাটো তেওঁৰ মতে বঙলাৰে এটা আভঁজা ৰূপ মাথোন। এই বৰ্ণিন্‌ছনো অসমত অলপ দিনলৈ হ'লেও ধৰ্মপ্ৰচাৰৰ কাৰ্য কৰা বেপ্টিষ্ট মিছনেৰি আছিল; অৱশ্যে তেওঁ ইংৰাজ আৰু তেওঁ শ্ৰীৰামপুৰীয়া পাদুৰিহে আছিল। তেওঁ ১৮০৬তে দ্বিতীয় এজন ইংৰাজেৰে Criterion নামে জাহাজত কলিকতা পায়হি। আহি পোৱা মাত্ৰকতে কোম্পানিৰপৰা দুইকে আদেশ দিয়া হয় যেন কোম্পানিৰ আদেশ বিনে তেওঁলোকে কলিকতা নেৰে। তেওঁলোকৰ বিৰুদ্ধে মোকদ্দমাও ৰুজু কৰা হয়। সেই সময়ত শ্ৰীৰামপুৰীয়া মিছনেৰিসকলৰ প্ৰতিয়ে ইংৰাজ কোম্পানিৰ বিৰূপ মনোভাৱ আৰু কাৰ্য। ১৮১২-ত বৰ্ণিন্‌ছনক কলিকতা এৰি যাবলৈ আদেশ দিয়া হয়। তেওঁ যবদ্বীপলৈ বুলি যাত্ৰা কৰি জাহাজত উঠে কিন্তু বাটৰেপৰা পুনৰ কলিকতালৈ ঘূৰে। ডক্টৰ কেৰিয়ে এই সময়ত অসমত খ্ৰীষ্টধৰ্ম প্ৰচাৰৰ সুযোগ বিচাৰি আছিল। ১৮০০-তে সেই ধৰ্ম গ্ৰহণ কৰা প্ৰথম বঙালী খ্ৰীষ্টিয়ান কৃষ্ণচন্দ্ৰ পালক ১৮১৩ত খাছিয়া পৰ্বতৰ চেৰাপুঞ্জিত প্ৰচাৰৰ কামত নিয়োগ কৰা হয়। তেওঁ খাছিসকলৰ মাজত কাম ভালেই আৰম্ভ কৰিছিল। ৰামচন্দ্ৰ নাথ নামে এজন স্থানীয় লোককো তেওঁৰ সহায়কৰূপে দিয়া হৈছিল। ১৮২৯ চনত অসম উপত্যকাৰ মুখ্য আয়ুক্ত স্কটে ধৰ্মপ্ৰচাৰৰ নতুন উদগনি দিয়ে; সেই বছৰৰ জুলাইত জেমছ ৰে বোলা এজন গুৱাহাটীত স্থাপিত হ'ল। ৩০ ছেপ্টেম্বৰ ১৮৩২ত কলিকতাত বুৰ পোৱা উইলিয়াম বৰ্ণিন্‌ছনক ১৮৩৬ ত (?) দ্বিতীয় মিছনেৰি হিছাপে পঠিওৱা হয়। কিন্তু সোনকালেই এই প্ৰথম মিছনৰ কাম উৰলি গ'ল। ৰেই ছৰকাৰী স্কুলত চাকৰি ল'লে। বৰ্ণিন্‌ছনে ভোটানত কাম কৰোঁগৈ বুলি অসম এৰিলে। কিন্তু চট্ফটীয়া স্বভাৱৰ তেওঁ পুনৰ

গুৱাহাটীলৈ ঘূৰি আহি গৌহাটী ছেমিনাৰি নামৰ ছবকাৰী ইংৰাজী স্কুলত যোগ দিয়ে। সময়ত তেওঁ তাৰ প্ৰধান শিক্ষক আৰু পিছত ছবকাৰী পঢ়াশালিৰ পৰিদৰ্শক নিযুক্ত হয় আৰু ১৮৬৩ চনলৈকে এই পদত থাকে। তেওঁ কলিকতাতে বঙলা ভাষা আয়ত্ত কৰিছিল আৰু তাৰ মোহত থাকি অসমলৈ আহিও অসমীয়া ভাষাটোকো বঙলাৰ এটা ৰূপ বুলি গণ্য কৰি আছিল। সেই ভ্ৰম তেওঁৰ কেতিয়াও নাভাগিল। ১৮৩৯-ত তেওঁ ছেমিনাৰিত থকা সময়তে *Grammar of the Assamese Language* শ্ৰীৰামপুৰ প্ৰেছৰপৰা ছপোৱাই উলিয়াইছিল। ১৮৪৯-ত কলিকতাৰ (Vol. XVIII, March 1849, pp. 183-237, Pt. II, 310-349) *Journal of the Asiatic Society of Bengal*-অত তেওঁৰ 'Notes on the languages spoken by the various tribes inhabiting the valley of Asam and its mountain confines (Grammar and vocabulary of Asamese, etc., also 'Asamese compared with Bengali)' বুলি এটা দীঘলীয়া প্ৰবন্ধ ওলাইছিল। তাতো অসমীয়া ভাষা সমস্ত ব্ৰহ্মপুত্ৰ উপত্যকাৰে কথ্য ভাষা আৰু দাঁতিকাষৰীয়া পৰ্বতীয়াসকলৰ লগতো আদান-প্ৰদানৰ মাধ্যম বুলি কৈও সি only corrupt dialect of Bengali-এনে ভাৱে প্ৰকাশ কৰিছে। ১৮৫০ ত তেওঁ 'অৰুনোদই'লৈ 'চুটিয়া বজাৰ বংসাবলি' পঠিয়ায়। ১৮৫৪-ত প্ৰকাশিত মফাট মিলছৰ বিপোর্টত অসমৰ স্কুল আদালতত অসমীয়া চলাব লাগে বোলা পৰামৰ্শকো এই বৰিন্দ্ৰনেই কলিকতাত লাগি-মেলি নিবন্ধ কৰে। মুঠতে, বৰিন্দ্ৰন হ'ল গোহৰ 'অৰুনোদই'ৰ আত্মাৰ ফাল। তেওঁৰ একেখনি ভাল গ্ৰন্থ *An Account of Assam*.

'অৰুনোদই'ৰ নীতিৰ লগত একমত হ'ব নোৱৰা কিন্তু আধুনিক অসমীয়া ভাষাৰ এজন প্ৰধান দ্ৰষ্টা আৰু দ্ৰষ্টা হেমচন্দ্ৰ বৰুৱাই (১৮৩৫-১৮৯৬) পোনতে অৰুনোদই-গোষ্ঠীৰ চক্ৰত সোমাব খোজা নাছিল, লাহে লাহেহে তাৰ পৰিধিৰ ভিতৰ সোমাইছিল। 'আচৰিত গত' (জুন ১৮৫৭) লেখা H. Chunder, 'অনেক বিয়া কৰা অভুগত' (এপ্ৰিল ১৮৫৬) আৰু 'দেশহিতৈষী শ্ৰীযুত অৰুনোদয় সম্পাদক চাহাবলৈ চিঠি' (অক্টোবৰ ১৮৬১) লেখা শ্ৰীসেনাৰ চাঁদ আৰু 'স্ত্ৰী শিক্ষা' (মেই ১৮৬১) লেখা হ. চ. আমাৰ হেমচন্দ্ৰ বৰুৱাই নিশ্চয়। এইবিলাক তেওঁৰ শ্ৰেষ্ঠ লেখা নহ'লেও তেওঁৰ বৈশিষ্ট্যবোৰৰ আগজাননী সিহঁতে দিয়ে। তেওঁ গুৰিবেপৰা 'অৰুনোদই'ৰ জাদুৰাম-ব্ৰাউনীয়া বৰ্ণকিত্যাসৰীতিৰ ঘোৰ বিৰোধী আছিল আৰু তাকে লৈ ব্ৰাউনে অসম আৰু 'অৰুনোদই' এৰি যোৱাৰ পাছত ব্ৰাউন-গহীসকলৰ লগত যুঁজ কৰিছিল। বিশেষকৈ, সেই প্ৰসংগত তেওঁ অগ্নিশৰ্মা হৈ উঠিছিল 'অৰুনোদই'ৰ

প্ৰধান লেখক ফাৰোৱেলৰ প্ৰতি। সেই প্ৰসংগৰ কথা লিখোঁতে ফাৰোৱেলৰ কথাত 'সি', 'তাৰ' সৰ্বনাম লগাইহে অশোভন অৱজ্ঞা সূচাইছে। অসমীয়া ভাষাত তেওঁ তিনি হেজাৰবছৰীয়া সংস্কৃত বৰ্ণকিন্যাসৰ পক্ষপাতী। 'পৰিশেষত তেওঁৰ যত্ন সফল হ'ল'। ব্ৰন্থনৰ ভাষাত Dr Carey's ridge-pole অসমলৈকে বাঢ়ি আহিল। এই প্ৰসংগত এজন লেখকে লিখিছে বোলে, "অকনোদইত 'ব'ৰ সলনি 'অ' হুণা হৈছিল। অৱশ্যে 'ব'টো সীহত কটাই অনাৰ পিচত 'ব' ব্যৱহাৰ কৰিবলগীয়া ঠাইত 'অ'ৰ ব্যৱহাৰ নোহোৱা হ'ল। সৰ্বসাধাৰণে যি শব্দ যিভাৱে উচ্চাৰণ কৰে বা কৰিবলৈ ভাল পায় আৰু যি দৰে কৰিলে সকলোৱে বুজে, শব্দৰ বৰ্ণকিন্যাসো ঠিক সেই মতেই ৰাখিব লাগে—এইটোৱেই আছিল পাদুৰিসকলৰ বা 'অকনোদই' চলাওঁতাসকলৰ নীতি। তেওঁবিলাকে পোনেই 'ব' আখৰটো চলাব খোজা নাছিল। কিন্তু অসমীয়া ভাষাৰ ওজা হেমচন্দ্ৰ বৰুৱাৰ পৰামৰ্শমতে সেই আখৰটো আমেৰিকাৰপৰা পোনে পোনেই সীহত ঢলাই অনাইছিল" (ফুল-চন্দন, ১৯৬৯, ২৯ পিঠি)। বুৰঞ্জীবিদ লেখকৰ (বেণুধৰ শৰ্মা) এই আখ্যানৰ অনুকণ ডিম্বেশ্বৰ নেওগ আদি আনসকলেও এনে উক্তি কৰা দেখা যায়। অৱশ্যে এওঁলোকৰ এনে ভ্ৰান্ত কথাৰ আলম হ'ল হেমচন্দ্ৰৰ উক্তি : "পৰিশেষত মোৰ যত্ন সফল হ'ল হয়, তথাপি 'ব' আখৰটোৰ ব্যৱহাৰ চলোৱা অসম্ভৱ যেন বোধ হ'ল। তাৰ কথাত নিধিয়ে জনচাৰেক প্ৰাচীন ডাঙৰীয়াৰো মত লৈছিল। সেই বিষয়ত ঘাই আপত্তি আছিল এইটো যে, সেই আখৰ 'আমেৰিকাৰপৰা ঢলাই আনিব লাগিব; কিন্তু মিছন সভা অধিক ব্যয় কৰিবলৈ মান্তি নহয়। মই গুৱাহাটীলৈ অহাৰ পাছত পাদ্ৰী ডক্টৰ কম্পৰ্ট চাহাবৰ সহায়তাৰ দ্বাৰা এই বিষয়ৰ সকলো আপত্তিৰ খণ্ডন হ'ল। আৰু 'ব'ৰ ব্যৱহাৰ চলিল।" 'ব'ৰ এই কাহিনী সত্যনে? 'অকনোদই সন্ধান পত্ৰ'ৰ প্ৰথম চোআ, ১ নম্বৰ'ৰ পহিলা পাভৰ শীৰ্ষত 'সিৱসাগৰ' আৰু সেই পিঠিৰ প্ৰথম ভুক্ততে 'দেৱতা' আৰু 'সেৱা' শব্দ দুটা বিৰাজমান 'ব' আখৰটো লৈ। সেয়া হ'ল 'জানোৱাৰি ১৮৪৬ খ্ৰিষ্ট অঃ সঁক'ৰ কথা। গতিকে পোনৰপৰাই 'অকনোদয়ে' দেখোন 'ব' ব্যৱহাৰ কৰিছিল। তেতিয়া হেমচন্দ্ৰ দহ-এঘাৰ-বছৰীয়া ল'ৰা; 'অসমীয়া ভাষাৰ ওজা' হৈ তেওঁ তেতিয়াও উঠিব নৌ। অতএব দেখা যায়, তেওঁৰ পৰামৰ্শমতেহে "অকনোদয়ে" 'ব' হৰফটো সীহত ঢলাই অনা কথাটো সত্য হ'বই নোৱাৰে। 'ব'ৰ লগত ব্ৰাউন আদিৰ বিৰোধো নাছিল, কাৰণ সেই বৰ্ণৰ ধ্বনি অসমীয়া ভাষাৰ এক বিশেষবস্তুই। কিন্তু হেমচন্দ্ৰ বৰুৱাৰ নিকাপিত পথে গৈ আমি য'ত 'ব' উচ্চাৰণ নোহোৱা ঠাইতো 'ব' লিখোঁ,

ব্ৰাউন, ব্ৰনছন আদিয়ে তেনে নকৰিছিল। শিৱসাগৰৰ আমেৰিকান বেষ্টিষ্ট মিছন প্ৰেছৰপৰাই ১৮৬০ত (১৭৮১ শক) হেমচন্দ্ৰৰ যুগান্তকাৰী ১৭০-পিঠীয়া 'অসমীয়া ব্যাকৰণ' ছপা হৈ ওলায়। সেয়া আধুনিক অসমীয়া ভাষাৰ এক নতুন যুগৰ পুনৰাৰম্ভণ, কাৰণ তাৰ শূভাৰম্ভ নতুন 'অৰুনোদই'ৰ ধলফাট মেৰোঁতেই হৈছিল।

এতিয়া 'অৰুনোদই'ৰ অন্যান্য লেখক আৰু সম্পাদক, মুদ্ৰক, নক্চা লিখা খনিকৰ অৰ্থাৎ ব্লক-এন্দ্ৰেভাৰ, পত্ৰ-লেখক আদিৰ তালিকা এটি লৈ সিসকলৰ কাৰ কি চিনাকি পোৱা যায় চোৱা যাওক। সৰহখিনি নামকে অতি চমুকৈ আৰু কেতিয়াবা বিকৃত কৰি লিখা হৈছিল। এনেকৈ চমুকৈ লেখকৰ নাম দিয়া নিয়ম 'আসাম ৰাষ্ট্ৰ' কাকতটো চলিছিল। সেই বাবে অনেক সময়ত মূল নামবোৰ পোৱাত অসুবিধা ওপজে। নক্চা লিখা খনিকৰসকলৰ নাম ১৮৪৬-৫৩ বছৰবোৰৰ একেলগে বন্ধা পুথিৰ ইংৰাজী Index-অৰ লগতহে পোৱা গৈছে। সিসকলৰ ভিতৰত ইয়ঙ্গৰ ছবি জুলাই ১৮৪৮ সংখ্যাত আৰু জৰ্জ বকটিৰ 'শ্ৰীবকটি' স্বাক্ষৰ জুন ১৮৪৯ সংখ্যাৰ ঘোঁৰাৰ ছবিৰ তলত দেখা পোৱা যায়। দয়্যাম চেটিয়াই শিৱসাগৰৰ মিছন ছপাশাল দেখি পয়াৰ কৰি তাৰ বৰ্ণনা লিখিছিল (ফেব্ৰুৱাৰী ১৮৫৩)। নক্চা কটা খনিকৰৰ কথাও তেওঁ কৈছে : 'অৰুনউদই মध्ये নক্চা জত আছে, / দিনে দিনে চাৰিজনে তাহাক কাটিচে। / পাঁচ চই দিনে তাক তৈয়াৰ কৰই, / দুই এক বাৰ বিনে আৰু নি দিয়ই।' এনে আঠজন নক্চা-কটীয়াৰ নাম পোৱা গৈছে। তাৰে দুজন ছাহাব—নাথান ব্ৰাউন আৰু চেপিঙ্গ ছাহাব। বহুসংখ্যক ব্লক কটা ইয়ঙ্গ হ'ল খামটি ডেকা। জৰ্জ বকটি ক'ব, ক'ব পৰা নহ'ল। এইসকল স্থানীয় লোক : কানুৰাম, তনুৰাম, তুলেচৰ, মহিৰাম।

অ.—?

অ. চ. ক.—?

অচমিয়া লৰাৰ মিত্ৰ—আনন্দৰাম ফুকন চাওক।

অৰুনোদই পাঠক এজন?

অ. ল. ম.—আনন্দৰাম ফুকন চাওক।

অ. হ. দ.—?

আ.—আনন্দৰাম ফুকন চাওক।

আ. ই. দ.—?

আনন্দৰাম ফুকন—ওপৰত চাওক।

ইডা বি পাটন (১২ ১২)—এখন মাথোন ধৰ্মৰ বিষয়ে চিঠি লেখা (১২.১২)

‘আমেৰিকা দেশৰ এজন পাদুৰি চাহাবৰ এটি ৬ বছৰিয়া জিয়েক।’

ইয়ঙ্গ—‘অকনোদই’ৰ নকচা কটা খনিকৰ। এওঁৰ এটি দুৰ্মূল্য চিত্ৰ জুলাই ১৮৪৮

সংখ্যাত ছপা হৈছে। এওঁ খামটি ডেকা। কাকতৰ বছতোখিনি ছবিৰ ব্লক এওঁৰ কটা।

ই. হু. ব.—ইলহিজা হুইটনি ব্ৰাউন। এওঁ ব্ৰাউনৰ (গুপৰত চাওক) পত্নী আৰু তেওঁৰ

লগতে সদিয়ালৈ আহে। তাত আৰু জয়গুৰত থকাত আৰু শিৱসাগৰত

থাকোঁতেও এওঁ শ্ৰীমতী কট্টাৰেৰে ল’ৰা-ছোৱালীৰ বাবে অসমীয়া পঢ়াশালি

কেইবাখনিকৈও খুলিছিল। এওঁ অসমীয়া গণকৰ পুথি আৰু সাধুকথাৰ পুথিও

লিখিছিল। এওঁ লেখা বৰ্কাৰ চাহাবৰ মৃত্যুৰ বৰ্ণনা, বাখৰগঞ্জৰ বামগতিৰ

কথাৰ ভাষা নিজ আৰু প্ৰাণত লাগি যোৱা বিধৰ।

উঃ—কলিকতাৰ ‘উপদেশক’ নামৰ বঙলা মাহেকীয়া আলোচনী?

উৎসাবনন্দ গোস্বামী, শ্ৰী (১৬.৬)—এওঁ পঢ়াশালি-পৰিদৰ্শক আছিল।

এই সংসাৰৰ এজন লোকে—?

এজন অচমিয়া লোক, কলিকতা নগৰত থকা—গুণাভিৰাম বৰুৱা চাওক।

এজন মিত্ৰ (১২.১২)—?

এজন স্কুলৰ ছাত্ৰ (১২.১২, ১৬.৮)—?

ও. = উইলিয়াম্ ৱাৰ্ড (চাওক)?

ও.ও. = উইলিয়াম্ ৱাৰ্ড (চাওক)?

গুপৰ অচমত থকা এজন অচমিয়া লোক।

ক. (২.৬, ১২.৮)—১৩ জুলাই ১৮৪৫-ত বুৰ পাই প্ৰায় দুকুৰি বছৰ ধৰ্মপ্ৰচাৰকৰ

কাম কৰা আৰু বিখ্যাত গধূলী ৰফাছ ব্ৰাউনৰ পিতৃ কলিবৰ (খোবা)? (পিছত

কলিবৰ চাফৰ্ড—?)

ক. ভ.—?

কট্টাৰ. ওলিভাৰ টি.—‘অকনোদই’ৰ মুদ্ৰক। এওঁ শ্ৰীমতী কট্টাৰেৰে মৌলমেইনৰপৰা

নাথান ব্ৰাউনৰ (চাওক) লগত এক ছপাশাল লৈ আৰু মিছনৰ ভবিষ্যত

ছপা আৰু প্ৰকাশন বিভাগৰ অধ্যক্ষৰূপে সদিয়ালৈ আহে। ‘অকনোদই’ৰ

আৰম্ভৰেপৰা মুদ্ৰক প্ৰকাশকৰূপে এওঁৰ নাম সংবাদপত্ৰ আৰু গিয়ানভণ্ডাৰ

তাণ্ডৰণে বহন কৰিছিল। ১৮৫২-ৰ সপ্তম বৰ্ষৰ অক্টোব (আগষ্ট) সংখ্যালৈকে

তেওঁ সেইকাপে থকাৰ পাছত কাম এৰে। ১৮৪১-ৰ ৮ ডিচেম্বৰত এওঁ শিৱসাগৰ পাই দিখৌৰ পাৰত কেষ্টনমেণ্টৰ ওচৰত প্ৰেছ পাতিছিল। সেই স্মৃতিৰ অৱশিষ্ট খ্ৰীষ্টিয়ান মৰিশালিখন মাত্ৰ আছে।

কট্টাৰ, শ্ৰীমতী হেৰিয়েট বি. এল.—ওলিভাৰ টি. কট্টাৰৰ (চাওক) মেম। এওঁ স্বামী আৰু ব্ৰাউনসকলৰ লগত সদিয়ালৈ আহি তাত, জয়পুৰত আৰু শিৱসাগৰত বছৰোবোৰ অসমীয়া মাধ্যমৰ পঢ়াশালি খোলে। শিৱসাগৰতে তেওঁলোকৰ চৈধ্যখন স্কুল হৈছিল। ১৮৪০-ত জয়পুৰৰ আমেৰিকান বেপ্টিষ্ট মিছন প্ৰেছৰপৰা এওঁৰ ২৫২-পিঠীয়া *Covabulary and Phrases, In English and Assamese* (শব্দাৱলী আৰু খণ্ডবাক্য) ছপা হৈ ওলায়। ১৮৭৭-ত এডোবাৰ্ড ডব্লিড. ক্লাৰ্কৰ সম্পাদিত ৰূপত শ্ৰীমতী কট্টাৰৰ ৯৮-পিঠীয়া *Phrases in English and Assamese* শিৱসাগৰৰ মিছন প্ৰেছৰপৰা প্ৰকাশিত হয়।

কনকচন্দ্ৰ শৰ্ম্মা, স্ত্ৰী (১২.৪)—?

কন্দুকঠ শৰ্ম্মা, স্ত্ৰী (১২.৯)—?

ক. ৰ. চ.—? কান্দুৰা বলিন স্মিথ?

ক. স.—?

কা.—? কান্দুৰা বলিন স্মিথ? কৈৱৰ্ত-কুলীয়া কান্দুৰাই ১৮৪৭ ফেব্ৰুৱাৰীত নগাঁও অফোন ইনষ্টিটিউটত প্ৰৱেশ কৰে, ১৩ জুন ১৮৪৯-ত বুৰ পায়, আৰু পিছত বহুত মিছনেৰিকাপে গুৱাহাটী মিছন চলায়। এওঁ তুতি-গীতো ৰচে।

কাতিৰাম গোঁহাই, স্ত্ৰী—?

কানুৰাম—‘অকনোদই’ৰ নকচা-কটীয়া খনিকৰ।

কিনাৰাম সত্ৰিয়া=বোধ হয়, ১০.১১ৰ স্ত্ৰী কিনাৰাম দত্ত, সত্ৰ কমলা বাৰি।

কু. = ৬ জুলাই ১৮৫১-ত শিৱসাগৰত বুৰ পোৱা কুস্তি কেবলাইন চাইমন—? ‘অকনোদই’ৰ আন এগৰাকী স্থানীয় লেখিকা সুভদ্ৰি (চাওক)। কুস্তিয়ে ২৫ ডিচেম্বৰ ১৮৫১ত পূৰ্বতে ২০ ডিচেম্বৰ ১৮৫৪ তাৰিখে বুৰ পোৱা আৰু বাতিৰাম দাস পেকৰ সম্পৰ্কীয় ৰামচিঙ্গক বিয়া কৰে।

কেৰি—বাইবেলৰ কেইশাবীমানৰ অনুবাদ দিয়া (১১.৮) এইজন কোন? ডক্টৰ উইলিয়াম কেৰিনেকি?

ক্ৰিষ্ণকান্ত অধিকাৰ গোঁসাই, কমলা বাৰি সত্ৰ (১০.৪)।

ক্লাৰ্ক, এডোৱাৰ্ড ডব্লিউ.—ক্লাৰ্ক আৰু শ্ৰীমতী ক্লাৰ্কে ১৮৬৯-ত শিৱসাগৰত থকা পাদুৰি উইলিয়াম বাৰ্ড আৰু শ্ৰীমতী বাৰ্ডৰ ঠাই লয়িহি আৰু তেতিয়াৰপৰাই সম্ভৱতঃ ১৮৭৬ত তেওঁলোকৰ পৰা এ. কে. গাৰ্নিয়ে কাম চমজি লোৱালৈকে শিৱসাগৰ কেন্দ্ৰৰ অধিকাৰকাণে থাকে। ১৮৭১ত ক্লাৰ্কে চাহ-বাগিচাৰ বনুৱাৰ মাজত ধৰ্মপ্ৰচাৰ আৰম্ভ কৰে আৰু গাৰ্বোসকলৰ মাজত কামত কৃতকাৰ্যতা লাভ কৰি আও নগাসকলৰ ফালে মনোযোগ দিয়ে। এপ্ৰিল ১৮৭২ : ক্লাৰ্ক-দম্পতি নগা পৰ্বতলৈ যায়। ২ মাৰ্চ ১৮৭৬ : শ্ৰীমতী ক্লাৰ্ক আমেৰিকাত থকাত ক্লাৰ্কে হাইমং নামে নগা-চাঙন্ত ঘৰ লয়গৈ; পিছৰ বছৰ শ্ৰীমতী তেওঁৰ লগ লাগেগৈ। এই দম্পতিয়ে আও ভাষাত পুথি লেখি উলিয়াইছিল। ১৮৭৩, ১৮৭৪, ১৮৭৫ ৰ কোনো সময়ত সম্ভৱতঃ ক্লাৰ্ক 'অৰুনোদয়'ৰ সম্পাদক হৈছিল। ১৮৭৭ত এওঁ সম্পাদনা কৰি শ্ৰীমতী কটাৱৰ (চাওক) ৯৮-পিঠীয়া *Phrases in English and Assamese* শিৱসাগৰ মিছন প্ৰেছৰপৰা প্ৰকাশ কৰে।

থ.—পাওকৰাৰ বিষয়ে কেইশাৰীমান (মাৰ্চ ১৮৫২) লেখা এই থে. সম্ভৱতঃ যোৰহাটৰ মিছনেৰি পঢ়াশালিত কাম কৰা খেটকেশ্বৰ পণ্ডিত। এওঁ 'অৰুনোদই'ৰ বাতৰি-যোগনিয়াৰো (ডিচেম্বৰ ১৮৫০)।

গ.—গুণাভিৰাম বৰুৱা চাওক।

গাৰ্নি, এ. কে.—২৯ মেই ১৮৪৫ত আমেৰিকা মিল দেশত কাছাৰলেণ্ডত জনমি, ১৮৭১ত গ্ৰেজুৱেট আৰু ১৮৭৪ত পাদুৰি হৈ সেই বছৰেই ডিচেম্বৰত দেশ এৰি এ. কে. গাৰ্নিয়ে মাৰ্চ ১৮৭৬ত শিৱসাগৰৰ মিছন প্ৰেছৰ ভাৰ লয়হি। ১৮৭৮ ছনৰ এক বিপোৰ্টমতে কিছু দিনৰপৰা তেওঁ 'অৰুনোদয়'ৰ সম্পাদক হৈ আছিল। ১৮৭৯ৰ আন এটা বিপোৰ্টত গাৰ্নিয়ে 'অৰুনোদয়'-সম্পাদনৰ জঞ্জালৰ কথা উল্লেখ কৰিছে। সম্ভৱতঃ তেওঁ ১৮৭৬-৭৯ৰ ভিতৰত সম্পাদক আছিল। তেওঁৰ এখনি পুথি 'কামিনীকান্ত' অসম সাহিত্য সভাৰপৰা ডক্টৰ প্ৰফুল্লদত্ত গোস্বামীৰ সম্পাদিত হৈ পুনঃপ্ৰকাশিত (১৯৬০), আন 'এলোকেশী বৈষ্ণৱ বিষয়' (১৮৭৭), 'ইত্যাদি, আৰু বাইবেলৰ কথা, বিচাৰকৰ্তা, যিহুচুৱা আদি খণ্ডৰ ভাঙনি (১৮৮০)। ১৮৮৩-১৮৮৫, এই কালছোৱা অসমৰপৰা আঁতৰি থাকি এওঁ ১৯০৭ পৰ্যন্ত শিৱসাগৰত বাস কৰিছিল আৰু নতুন এখন আলোচনীও উলিয়াইছিল। ইতিমধ্যে ব্ৰাউন,

ফাৰোৱেল, হোৱাইটিঙে আৰু ৱাৰ্ডে বহুতখিনি আগ বঢ়াই থোৱা বাইবেলৰ সম্পূৰ্ণ ভাঙনিৰ কাম এওঁ পূৰ কৰে, সেইখন ১৯০৩ত প্ৰকাশিত হয়। গোবিন্দৰাম ভূঞা, স্ত্ৰী (১২.১০ 'নগাঁও জিলাৰ বৰ্ণন')। এওঁ কলিয়াবৰপৰা আহি নগাঁও ছহৰত বসতি কৰা জনাৰ্দন ভূঞা মহাফেজৰ পুত্ৰ।

ঘ.—ঘি. চাওক।

ঘ. ল. প.—ঘি. চাওক।

ঘি. = ঘ. = ঘ. ল. প. = G.L.P = ঘিনাই লাইনচ পেক। নগাঁৱৰ মিছন পঢ়াশালিৰ ছাত্ৰৰূপে ঘিনায়ে খ্ৰীষ্টিয়ান ধৰ্ম গ্ৰহণ কৰে আৰু নগাঁৱতে ৪ জানুৱাৰী ১৮৫২ত ডাইবলি ছাহাবৰপৰা বুৰ পোৱা ভুটকৰি চুচন কোলবিৰে ব্ৰহ্মছন ছাহাবে ঘিনাইৰ বিয়া সম্পন্ন কৰে।

চ. (১০.৪)—?

চ. অ. ক.—? ব্ৰহ্মছন ছাহাবে নগাঁৱত ২৯ নবেম্বৰ ১৮৪৬ ত বুৰ দিয়া আলিম চামুএল কালডোএল ?

চিকা দাস—'স্বীচিকা দাস সিবসাগৰতে বাস/ আচোঁহো কৰিয়া মই।' পিছৰ 'অকনোদই'ত 'ইস্কুল পণ্ডিত' উপাধি সংযোজিত হৈছে।

চি. দ. (১০.৪, ১০.১০, ১০.১২) = চিকা দাস (ইস্কুল) পণ্ডিত?

চি. দ. প.—(১১.২, ১২.৯)—চিকা দাস (ইস্কুল) পণ্ডিত?

জ. ট.—? জেমছ ট্ৰিপ? জ. ত. চাওক।

জ. ত.—সম্ভৱতঃ জেমচ সিবৰাম ট্ৰিপ। শিবৰাম নগাঁও মিছন স্কুলৰ ছাত্ৰ আছিল। বনছনে ২৯ নবেম্বৰ ১৮৪৬ ত নগাঁৱত এওঁক বুৰ দিলে। ২৪ নবেম্বৰ ১৮৫১ : ডেনফোৰ্থে পতি নামে কন্যাৰে জেমচ ট্ৰিপৰ বিবাহ সম্পন্ন কৰে। ১৮৫১তে নতুনকৈ গঠিত বেপ্টিষ্ট এছোচিয়েছনৰ দ্বাৰা Native Assistant নিযুক্ত হয়। এওঁ ধনিৰামেৰে (খ. ল. হ. চাওক) আমেৰিকা ভ্ৰমণ কৰিছিলগৈ ব্ৰহ্মছনৰ লগত। দুয়োজনে তাতে হেমিলটন কলেজত পঢ়িছিল। ঘৰলৈ আহি ট্ৰিপে মিছনৰ কাম সৰহ দিন কৰিবলৈ নাপালে। ১৮ নবেম্বৰ ১৮৫৩ত ট্ৰিপৰ মৃত্যু হয়।

জ. ৰ.—(১১.৩)—গুণাভিৰাম বৰুৱা চাওক।

জৰ্জ বকচি—'অকনোদই'ৰ নক্চা লিখা খনিকৰ। এওঁক ১২ জুলাই ১৮৪৬ত ব্ৰাউনে বুৰ দিয়ে। এওঁৰ পূৰ্বা নাম হয়গৈ বক্চি জৰ্জ কমিঙ্গ।

জাতিৰাম গোঁহাই, (১১.১১)—‘লিখক শ্ৰীজাতিৰাম গোঁহাই (দাস)। অচম দেসৰ মহা মিত্ৰ শ্ৰীজুত পাদুৰি। আক ব্ৰেণ্ড চাহাবৰ সৈতে। পুলিপেনাং মাজুলিত কৰিচিলো বাস।’—এয়ে তেওঁৰ আত্ম-পৰিচয়।

জি. (১০.২, ১০.৩, ১০.৫, ১০.৬)—গুণাভিৰাম বৰুৱা চাওক।

জি. ব. (১১.১, ১১.৫, ১১.৭, ১১.৮, ১১.৯, ১১.১০, ১১.১২, ১২.১, ১২.৩, ১২.৫, ১২.১১, ১৩.৩, ১৩.৪, ১৩.৭, আদি)—গুণাভিৰাম বৰুৱা ?

জে. ট. ? জেমচ ব্ৰিগ ? জ.ত. চাওক।

জোব—?

ডেনফোৰ্থ, এপল্টন হাও—মেই ১৮৪৮ : দেশৰপৰা ডেনফোৰ্থ—(দেনফৰ্থ, দেনপৰ্ত) দম্পতি গুৱাহাটী পায়হি। জানুৱাৰী ১৮৫৫ : শিৱসাগৰলৈ বদলি। ১৮৫৫, ১৮৫৬, আৰু জানুৱাৰী ১৮৫৭ৰ ‘অকনোদই’ৰ সম্পাদক। ১৮৫৭ত গুৱাহাটীলৈ যাবলগীয়া হয়। ১৮৫৮ : ‘চিপাহী-বিদ্ৰোহ’ৰ পৰিশ্ৰেণ্ণিতত মিলিটেৰি পোছাক পিন্ধি দৈনিক কুচ-কাৰাজ। সেই বছৰতে নগাঁৱলৈ গৈ কাম আৰম্ভ কৰিয়েই সপৰিবাৰে স্বাস্থ্যৰ হকে অসম এৰি যাবলগীয়া হয়। এওঁৰ অনুদিত এখন ট্ৰেক্ট ‘আপত্তিনাশক’ (১৮৭০ ?) (জি. মাথিৰ Hindu Objection to Christian Religion Answered)।

ত. থ. (১২. ৯)—?

তনুৰাম—‘অকনোদই’ৰ নক্চা-কটীয়া খনিকৰ।

তুলেচৰ—‘অকনোদই’ৰ নক্চা-কটীয়া খনিকৰ।

তোমালোকৰ পৰম মিত্ৰ এজন (১৩. ২)—?

থ. (১০.১, ১০.২, ১০.৩)—?

থ. ত. (১২.১২)—?

দ.—দাইবলি, গতলৰ চি. ? এওঁ আদিত জাৰ্মান দেশৰ মানুহ, পোনতে জাৰ্মান লুথাৱান মিছনৰ পাদুৰি হিছাপে তেজপুৰত কাম কৰি আছিলহি, পিছত নগাঁৱলৈ আহি ১৮৫১ত (?) বেপ্টিষ্ট মিছনেৰি-ৰূপে আজ্ঞা লাভ কৰে। এওঁ ভাল ধৰণৰ স্কুল পাতি শিক্ষা-বিস্তাৰত যত্নগৰ হৈছিল। ২১ এপ্ৰিল ১৮৫৩ : মাউৰ লাগি বহুত কষ্ট পাই মৃত্যু।

দ. ক.—?

দয়্যৰাম চেটিয়া—‘মোৰ জানা নিজ গ্ৰাম উত্তৰ পাৰত/ জন্ম ধৰি আচৌ মই আহোম

কুলত।’

দুৰ্গাপ্ৰসাদ দত্ত দাৰোগা—পুৰাণৰপৰা লৈ ভাৰতবৰ্ষৰ ৰজাসকলৰ ভোগৰ কালৰ পৰিমাণ দিওঁতা (জুন ১৮৫১)।

দে. (৯.৯, ১০.১) = ডেনফোৰ্থ? নে দেহিৰাম আলফৰ্ড বেনেট, যাক ব্ৰনছনে গুৱাহাটীত ২১ নবেম্বৰ ১৮৪৭ত বুৰ দিয়ে? বেনেটে অসমীয়া তুতি-গীতৰ পুথিৰ বহুতখিনি গীত লেখে।

ধ. = ধনিৰাম? ধ. ল. হ. চাওক।

ধনিৰাম = ধনিৰাম লুচিএন হেইডন। ধ.ল.হ. চাওক।

ধৰ্মকান্ত গোহাঁই (১০.৪) — ‘গুৱাহাটীৰ বিবৰন’ৰ পয়াৰ লিখি তাৰ ভণিতা দিছে এই বুলি : ‘কঁৱই গঁয়া খেল বুৰা গোহাঁই বংসৰ / এই নগৰৰ মध्ये দলঙ্গ পাৰে ঘৰ, / প্ৰকাৰেই কুলৰ পৰিচই, / ধৰ্মকান্ত গোহাঁই এই নিবেদন কই।’

ল. হ. = ধ ? = ধনিৰাম = লুচিয়েন হেইডন = ধনিৰাম লুচিএন হেইডন। এওঁ সৰুতে নগাঁও মিছন স্কুলৰ ছাত্ৰ আছিল। তেতিয়াই তেওঁ ‘অকনোদই’লৈ (জানোআৰি ১৮৪৮) ‘এজন লৰা কাপৰত জুই লাগি মৰাৰ কথা পঠাইছিল। এওঁক ব্ৰনছন ছাহাবে ২৯ নবেম্বৰ ১৮৪৬-ত বুৰ দিয়ে। ১৮৪৬-তে শিৱসাগৰ আৰু নগাওঁ ছহৰত থকা পাদুৰি ছাহাব-মেমেৰে জাহাজে ধনিৰাম আৰু তেওঁৰ লগৰীয়া সিবৰাম (জে.ত.চাওক) আমেৰিকা পায়গৈ। ১৮৫১ : নতুনকৈ গঠিত বেপ্টিষ্ট এছোচিয়েছন্ অফ আসামে এওঁক Native Assistant নিয়োগ কৰে। ১০ অক্টোবৰ ১৮৫২ : গুৱাহাটীত ডেনফোৰ্থ ছাহাবে বাবৰি মেৰি ইলাইচাৰে খ্ৰীষ্টিয়ান বিধিৰে ধনিৰামৰ বিয়া সম্পন্ন কৰিছিল। আগষ্ট ১৮৫৭-ৰ ‘অকনোদই’ৰ গ্ৰাহকৰ তালিকাত দেখা যায় এওঁৰ নাম এনেকাপে : Baboo Lucian D. Haydon, Sub Inspector of Govt. Schools.

ন. ল.— পৰত নিধি লিৰাই ফাৰোৱেল চাওক।

ন. ল. ফ.—ওপৰত নিধি লিৰাই ফাৰোৱেল চাওক।

নু.— নুমলি চাফৰ্দ (গোলাঘাট)—? ব্ৰাউনে ৭ নবেম্বৰ ১৮৪৭ত নগাঁৱত নুমলিক বুৰ দিয়ে।

পদাৰ্থ বিদ্যা (১০.১১) বঙলা পুথি? ফাৰোৱেলৰ পুথি?

পৰ্য্যটন সমা, স্ত্ৰী—?

পমথবসম, স্ত্ৰী—? স্ত্ৰীপ্ৰেম (পদ্ম) ধৰ শৰ্মা?

প. বা. স. (১১.১)—? ‘শিবসাগৰত সভা পতা কথা’ লিখা ইজ্ঞন শিবসাগৰৰে
লোক হ’ব। পুৰ্ণানন্দ সৰ্মা ডেকা বৰুৱা?

প. স.—পুৰ্ণানন্দ সৰ্মা ডেকা বৰুৱা?

পু. স.—পুৰ্ণানন্দ সৰ্মা ডেকা বৰুৱা?

পুৰ্ণানন্দ দত্ত ৰাজখোজা দাবোগা মোকাম ডিব্ৰুগৰ (১১.৩)—?

পুৰ্ণানন্দ সৰ্মা—‘অকনোদই’ত এওঁৰ প্ৰথম প্ৰকাশিত পন্থাৰত (চেপ্তেম্বৰ ১৮৫৩)
এওঁ নিজকে ‘শিবসাগৰ নিবাসি স্ত্ৰীপুৰ্ণানন্দ সৰ্মা, মহোৰিৰ ক্ৰিমিনল
ক’উৰট’ বুলি চিনাকি দিছে : “এই পন্থাৰ সকলো সাৰিৰ প্ৰথম প্ৰথম
আখৰ পৰিলেই ৰচনা কৰাৰ নাম ওলাব।” পিছৰ লেখাবোৰত তেওঁৰ স্বাক্ষৰ
Sri Purnanond Sorma. এওঁ পুৰ্ণানন্দ চোট ছহাৰ নামে পিছৰ ডোখৰত
জ্ঞানজাত। ১৮৫৫-ত Sri Purnanond Deka Borua নামত ‘অকনোদই’লৈ
এৱেঁ লিখিছিল।

প্ৰ. চ. দ.—প্ৰবালচন্দ্ৰ দাস?

প্ৰবালচন্দ্ৰ দাস—গুৱাহাটীৰপৰা খবৰ-বাতৰি পঠিয়াওঁতা (মাৰ্চ ১৮৫৩)।

প্ৰাণনাথ বৰুৱা—?

ফ.—?

ফ. দ. (১০.৬, ১০.৮, ১১.১, ১১.২, ১১.৩)—?

ব.—বাতিৰাম দাস পেক? স্ব. চাওক।

বং—বাতিৰাম দাস পক? স্ব. চাওক।

ব. দ.—বাতিৰাম দাস পেক? স্ব. চাওক।

ব. ন.—? এই স্বাক্ষৰত যথেষ্ট লেখা প্ৰকাশ পাইছিল (বৰ্তমান সংকলনৰ বাহিৰেও
চাওক ১০.১, ১০.৩, ১০.৫, ১০.৬, ১০.৭, ১০.৮, ১০.১১, ১০.১২, ১১.৫,
১১.৬, ১১.৭, ১১.১১, ১১.১২, ১২.১, ১২.৩, ১২.১০, ১২.১২, ১৩.৫)।
সম্ভৱতঃ এজন দেশীয় খ্ৰীষ্টিয়ান।

ব. ন. চ. (১২.৭)—?

ব. প. = বাতিৰাম = বাতিৰাম দাস পেক? স্ব. চাওক।

বাটলা, কপ্তান—নগাঁও জিলাৰ ভাৰপ্ৰাপ্ত এইগৰাকী ইংৰাজ বিষয়ায়ো চিঠিৰে খবৰ
পঠাইছিল (জুলাই ১৮৫৩)।

বি. দ. ম. (১৬.৮)—?

বিদ্যালয়-পৰিত্যাগী ছাত্ৰ (১৩.৫)—?

বি. প. (১০.১২) = বাতিৰাম দাস পেক? স্ব. চাওক।

বিবিধার্থ সংগ্ৰহ—কাৰ পুথি?

বিং সং = বিবিধার্থ সংগ্ৰহ। কাৰ পুথি?

স্ব. = ব. = বং = ব. দ. = ব. প. = বি. প. = বাতিৰাম দাস পেক। এওঁ চতুৰ্থ অসমীয়া আৰু প্ৰথম কায়স্থ কুলীয়া অসমীয়া খ্ৰীষ্টিয়ান। এওঁ নিখিৰ দৰে সদিয়া মিছন স্কুলৰ ছাত্ৰ আছিল আৰু মিছন প্ৰেছত চাকৰি লৈ জয়পুৰলৈ আহে। তেওঁক মুখ্য মুদ্ৰক কৰা হয়। ১৮৪৩-ত এওঁ শিৱসাগৰলৈ আহি হিন্দু সমাজত প্ৰতিপত্তি পাইছিল। কিন্তু এবাৰ বৰ অসুখত ভোগাৰ পিছত মন চলাত ১ মাৰ্চ ১৮৪৫-ত তেওঁ খ্ৰীষ্টৰ নামত দিখৌ নৈত বুৰ লয়। এই কথাই হিন্দুসকলৰ মাজত গভীৰ চাঞ্চল্যৰ সৃষ্টি কৰে। ৪ এপ্ৰিল ১৮৪৯ : গুৱাহাটীৰ বেপ্টিষ্ট গীৰ্জাত চাইৰাছ বাকৰি ছাহাবে মইনা নামৰ কইনাৰে খ্ৰীষ্টিয়ান বিধিমাতে এওঁৰ বিয়া সম্পন্ন কৰে। ১৮৫১-ত এওঁক Assist. Preacher First Class খিতাপ দিয়া হয় আৰু নৱ-প্ৰতিষ্ঠিত বেপ্টিষ্ট এছেচিয়েছনে তেওঁক ওলিভাৰ টি. কটাৰেৰে যুটীয়াকৈ Writer নিয়োগ কৰে। এওঁ অন্ততঃ এখন Tract আৰু কিছু তুতি-গীত ৰচনা কৰে। এওঁৰ গদ্য লেখাখিনিও সলসলীয়া। ২৮ মেই ১৮৫৩ : পেকৰ মৃত্যু হয়। এওঁৰ মৃত্যুত নিখি লিৰাই ফাৰোএলে শোক প্ৰকাশ কৰি 'অকনোদই'লৈ টোকা লিখিছিল (পৃ. ৯৬৫)।

ব্ৰন্থন, ডক্টৰ মাইল্ছ। ওপৰত চাওক।

ব্ৰাউন, ডক্টৰ নাথান। ওপৰত চাওক।

ব্ৰাউন, শ্ৰীমতী ইলাইজা হুইটনি—ই. স্ব. চাওক

ব্ৰাউন চাহাব, শ্ৰীযুত, আৰু শ্ৰীমতী মেম চাহাব (১৬.১০)—ওপৰত ডক্টৰ নাথান ব্ৰাউন চাওক।

ড.—৭ ছেপ্টেম্বৰ ১৮৫১-ত খ্ৰীষ্টত বিশ্বাসেৰে হোৱাইটিঙৰপৰা শিৱসাগৰ জিলাত বুৰ পোৱা ভদ্ৰাম অচমিয়া? পাছত ডদৰাম হেনৰি জেকচন? ড.ম.ব. (চাওক) বা ভোআই মনৰো উড?

ড. ম. ব.—সম্ভৱতঃ ভোআই মনৰো উড (Monroe B Wood)—১৮৫১-ত

বেণ্টিষ্ট এছোচিয়েছনৰ Native Assistant-ৰূপে নিযুক্ত। আৰু সম্ভৱতঃ ৪ জানুৱাৰী ১৮৫২-ত নগাঁৱত গতলৰ চি. দাইবলি পাদুৰিবপৰা বুৰ পোৱা ৰাতিবৰি মাৰ্গৰেত দৰ্কচৰ লগত ১০ ফেব্ৰুৱাৰী ১৮৫৪ তাৰিখে ব্ৰন্থন ছাহাবে ভোআইব খ্ৰীষ্টিয়ান বিবাহ সম্পন্ন কৰিছিল।

ভ. শ. স. স. (১২.১৯)—‘জ্ঞান প্ৰদায়িনি সভাৰ সম্বাদ’ দিয়া ইজ্ঞন তাৰ চাণৈ সম্পাদক।

ভাগাই—‘অকনোদই’ৰ নকচা-কটীয়া খনিকৰ।

ম.—সৰু ডাঙৰ বহুতোখিনি লেখাৰ লেখক এইজন খুব সম্ভৱ ডক্টৰ মাইল্ছ ব্ৰন্থন (চাওক)।

মনিৰাম দত্ত, শ্ৰী (১০.১১)—মাজুলিত পোৱা আচৰিত ধৰণৰ এক ফুলৰ বিষয়ে লেখা চিঠিখন মনিৰাম দেৱান বৰভণ্ডাৰ বৰুৱাবে হোৱাটো অসম্ভৱ নহয়। দেৱানে অসমত সোণ কমোৱা সম্পৰ্কে এটা টোকা কলিকতাৰ এছিয়াটিক ছোচাইটিলে জেনকিন্ছৰ যোগে প্ৰেৰণ কৰিছিল, আৰু সিসকলৰ Journal-অত প্ৰকাশ পাইছিল (Native account for gold in Assam. By MONEERAM, Revenue Sheristadar, Bar Bundaree. Communicated by Capt. F. Jenkins, J.A.S.B. Vol. VII, July 1838)।

ম. ফ. ক্ৰ.—?

ম. ব. (১২.৪, ১২.৭, ১২.১০, ১৬.৭, ১৬.৯, ১৬.১০)—সম্ভৱতঃ ডক্টৰ ব্ৰন্থন (চাওক)

ম. ৰ. ব. (১২.৬)—সম্ভৱতঃ ব্ৰন্থনৰ (চাওক) কন্যা, মেৰি আৰ্. ব্ৰন্থন। ২৯ নবেম্বৰ ১৮৪৪ত ব্ৰন্থনে নিজে নগাঁৱত বুৰ দিয়ে।

মলুআ, কপিৰাজ চক্ৰৱৰ্তী, শ্ৰীশ্ৰী—? সমস্ত ‘অকনোদই’ৰ মাজত বোধ হয় হয় লেখক ‘চক্ৰৱৰ্তী’ৰ চিঠিখনেই ইহিবৰ একোটি সুকণ্ঠ।

মহিৰাম—‘অকনোদই’ৰ ছবিৰ চাব-কটীয়া খনিকৰ।

মা.—সম্ভৱতঃ মাইল্ছ ব্ৰন্থন (চাওক)।

মাধৱ ৰাম সৰ্মা ঠাকুৰ, শ্ৰী (১০.১, ১০.১০)—কলিকতাৰপৰা চিঠি লেখা এইজন বোধ হয় ছাত্ৰ।

মিৰ মজুমদাৰ হুচনে শ্ৰী—এই কলিকতাৰ মেডিকেল ছাত্ৰজনে সম্পাদকলৈ পত্ৰ

লিখিছিল।

মুক্তাবাম দাস—গুৱাহাটীৰপৰা ‘অকনোদই’ৰ কামৰূপৰ বাতৰি-যোগনিয়াৰ (নবেম্বৰ ১৮৫২, আৰু জানুআৰি ১৮৫৩)।

মুনশী কেফায়ৎ উল্লা, শ্ৰীযুত (১৬.৩, ১৬.১১)—এওঁৰ বিশেষণ ‘মুনসেফ, ক্ষমতাপন্ন সদৰামীন, মোঃ শিৱসাগৰ’। সপ্তম দশকৰ ‘ৰঙ্গিলীৰ পুথি’ৰ ৰচয়িতা।

মো.—?

মো. স. (১৬.৩ পৰাৰ)—?

যথার্থ বক্তা (১৬.৬ গৰগাঁও নগৰৰ কথা)—?

ব.—? *Assam code*-অৰ বঙলাৰপৰা অসমীয়া ভাঙনি কৰা ৰবিচন্দ্ৰ বৰুৱা (গুৱাহাটী)?

ৰং দং প্ৰং—এয়া কিবা পুথি?

ব.ব.—‘গুৱাহাটী, আচাম’ৰপৰা পত্ৰ লিখোঁতা (১০.২)।

ৰবাট ব্ৰেন্ড, শ্ৰীজুত—গুৱাহাটী মোকামত থকা পাদুৰি ছাহাব।

ক.—? বাইবেলৰ মতে পূৰ্বকালৰ পৃথিৱীৰ ইতিহাস লিখা এইজন লেখকৰ বিষয়-বস্তুৰ উপলব্ধি দৃঢ়, ভাষা সুন্দৰ।

ক. দ. = ৰু.? সম্ভৱতঃ কোনো দেশীয় খ্ৰীষ্টিয়ান।

ক. এ. ক. (১৬.৩)—? নগাঁৱত ২৯ নবেম্বৰ ১৮৪৬-ত বুৰ দিয়া ৰুদ্ৰবাম এবেনিজৰ কাৰো?

ক. ৰা. (১২.৬)—ৰুদ্ৰবাম বৰদলৈ (‘বঙ্গাল-বঙ্গালনী’ৰ নাট্যকাৰ)?

ক. ৰা. ডে. (১৬.৯)—? ৰুদ্ৰাম ডেকা দলৈ?

ল. দ. (১২.৮)—?

ল. লে. দ.—?

লৰাৰ মিত্ৰ—‘অসমীয়া লৰাৰ মিত্ৰ’। আনন্দবাম ফুকন চাওক।

লক্ষ্মীলাল দত্ত—ইংৰাজীত লিখা নাম চাওক।

লুচিএন হেইডন—ধনিৰাম লুচিএন হেইডন। খ.ল.হ. চাওক।

বাৰ্ড, উইলিয়াম—বেণ্টিষ্ট পাদুৰি, এওঁ আমেৰিকা মিল দেশৰ শ্বেফিল্ড গুহায়োত ১ মাৰ্চ ১৮৪৩-ত বুৰ পাই নবেম্বৰ ১৮৫০-ত গুৱাহাটী পায়হি। এওঁ ৬ জুলাই ১৮৫১-ত গুৱাহাটী জিলাৰ বেণ্টিষ্ট মণ্ডলীত গৃহীত হয়। ১৮৫৭-

৬০ কালছোৱা স্বাস্থ্যৰ বাবে আমেৰিকা মিল দেশত থাকেগৈ। ১৮৬০-ৰ অক্টোবৰত ঘূৰিলত তেওঁক শিৱসাগৰত কাম দিয়া হয়। ১৮৬১-ৰপৰা সম্ভৱতঃ ১৮৬৮লৈ, ১৮৬৯-ত তেওঁ শিৱসাগৰ এৰালৈকে তেওঁ 'অৰুনোদই'ৰ সম্পাদক আছিল। ১৮৭৩-ৰ ১ আগষ্টত ৫২ বছৰ বয়সত তেওঁৰ মৃত্যু হয় বুলি তেওঁৰ সমাধি-ফলকৰপৰা জানিব পৰা যায়। এওঁ সম্পূৰ্ণ অসমীয়া বাইবেল কৰাৰ আঁচনিতো যোগ দিছিল। এওঁ বাঙা প্ৰকাশ কৰিছিল, মৃত্যুৰ পাছত যেন তেওঁৰ দেহাৱশেষ আন স্থানীয় খ্ৰীষ্টিয়ানসকলেৰেহে সমাধিস্থ কৰা হয়। সেইমতে তেওঁৰ সমাধি শিৱসাগৰ নগৰৰ খ্ৰীষ্টিয়ান মৰিশালিত আছে—লোৰ বেৰা দিয়া ধুনীয়া কবৰটি।

বাৰ্ড, শ্ৰীমতী ছুছান আৰ্. বি.— উইলিয়াম বাৰ্ডৰ মেম; তেওঁৰ লগতে আহি অসমত কাম কৰেহি। বাৰ্ডৰ মৃত্যুৰ পাছত ১৮৭৩-৭৪-ত শ্ৰীমতী বাৰ্ড আৰু এডোবাৰ্ড ক্লাৰ্ক মাথোন শিৱসাগৰত থকা মিছনেৰি (১৮৭৪-ৰ শেহৰ ফালে মাথোন গাৰ্নি-দম্পতিয়ে যোগ দিয়েহি)। সেই দুটা বছৰ তেওঁলোক দুইবোৰ এজনে 'অৰুনোদই'ৰ সম্পাদকৰ কাম কৰিছিল। ১৮৬৪ত শ্ৰীমতী বাৰ্ডে বেণ্টিষ্ট প্ৰেছৰপৰা তেওঁৰ ১১০-পিঠীয়া *Brief Vocabulary in English and Assamese with Rudimentary Exercises* (ইংৰাজি আৰু অসমীয়া বাক্যাবলী) প্ৰকাশ কৰে।

সম্বাদ পত্ৰ পূৰ্ণচন্দ্ৰোদই—কলিকতাৰ আশ্ৰিতলাৰপৰা ওলোৱা দৈনিক বঙলা কাকত 'পূৰ্ণচন্দ্ৰোদই'।

সৰ্বগুণ্য ভট্টাচাৰ্য্য, শ্ৰী (১৬.১০)—বোধ হয় শিৱসাগৰ ছৰকাৰী স্কুলৰ শিক্ষক।
সিখ্যক—?

সুভদ্ৰি—বোধ হয় দেশীয় খ্ৰীষ্টিয়ান মহিলা। তেওঁ লিখিছেও ইংৰাজ এক খ্ৰীষ্টিয়ানৰ বিষয়ে।

সু. স. শ্ৰী—?

সো.চা.তা.(১০.১০)—?

ষ্টোডাৰ্ড, ইছাকাৰ জি.(১১.২)—বেণ্টিষ্ট পাদুৰি ইৰা জই ষ্টোডাৰ্ড। এওঁ নিউয়ৰ্কৰ বস্তাইত ৬ ডিচেম্বৰ ১৮৪৬-ত বুৰ পাই মেই ১৮৪৯ত নগাঁৱলৈ আহে। এওঁ ঘাইকৈ গুৱাহাটী আৰু গোৱালপাৰাত কাম কৰিছিল, ১৮৭১-ত স্বাস্থ্যৰ বাবে দেশলৈ ঘূৰি যাবলগীয়া হয়।

হ. চ. (১৬.৫) = হেমচন্দ্ৰ বৰুৱা (চাওক)।

হৰগোবিন্দ দত্ত—‘স্বীকৃতিপাদুৰি চাহাব’ৰপৰা শিকি ঘূৰণীয়া মাটিৰ জোখৰ গণনা দিওঁতা (চেপ্টেম্বৰ ১৮৫১)।

হ. স. (১০.১)—‘এজন অচমিয়া জুৰা হ. স.’ বোলা হৈছে।

হ.—? ১২ ছেপ্টেম্বৰ ১৮৪৭-ত ব্ৰাউনে শিৱসাগৰত ধৰ্ম দিয়া নগা ল’ৰা হ’বে? এওঁক কট্টাৰে জয়পুৰৰপৰা শিৱসাগৰলৈ আনিছিল; কিন্তু বুৰ পোৱাৰ অলপ দিন পিছতে এওঁ ঢুকায়।

হোৱাইটিং, এছ. এম.—১৮৫৭ ফেব্ৰুৱাৰীৰপৰা ১৮৬০ৰ শেষলৈ এওঁ ‘অৰুনোদই’ৰ সম্পাদক আছিল। দেখা যায় এওঁ ৭ ফেব্ৰুৱাৰী ১৮৪১তে আৰু এওঁৰ পত্নী শ্ৰীমতী মেৰি ইলিচবেত হোৱাইটিঙে মার্চ ১৮৪৮-ত হাৰ্টফোৰ্ডত বুৰ পায় আৰু দুয়ো ৬ জুলাই ১৮৫১ত শিৱসাগৰ জিলাৰ বেণ্টিস্ট মণ্ডলিত ভৰ্তি হয়হি। ডেনফোৰ্থে জানুৱাৰী ১৮৫৭-ৰ সংখ্যা ‘অৰুনোদই’ সম্পাদনা কৰাৰ পিছত হোৱাইটিঙৰ হাতত তাৰ কাৰ্যভাৰ গতাই দিয়ে। ফেব্ৰুৱাৰী ১৮৫৭—ডিচেম্বৰ ১৮৬০, এই কালছোৱা হোৱাইটিং সম্পাদকৰূপে থাকে। আন কি, বগা মানুহৰ বাবে বিপজ্জনক ‘চিপাহী বিদ্ৰোহ’ৰ কালছোৱাতো হোৱাইটিং দম্পতি অকলে শিৱসাগৰত আছিল। জানুৱাৰী ১৮৬১-ত এওঁলোক দেশলৈ ঘূৰে।

Anondoram Phukon—আনন্দৰাম ফুকন চাওক।

C. H.—?

D. = গতবল চি. দাইবলি (চাওক)?

G. D. = গতবল চি. দাইবলি (চাওক)?

G. L. P.= ঘিনাই লাইনচ পেক। ঘি. চাওক।

H. Chunder = হেমচন্দ্ৰ বৰুৱা (চাওক)।

I. J. S (১১.২) = ইছাৰাৰ জে. ষ্টোডাৰ্ড (চাওক)।

Lakhmilal Dutt—শিৱসাগৰৰ লোক (আগষ্ট ১৮৫৪)।

Podartho Bidya (১০.১১, ১১.৩)—“পদাৰ্থ বিদ্যা”। এইখনি Physics সম্পৰ্কীয় কাৰ পুথি? ফাৰোৱেলৰ?

Purnanond Deka Borua. Sri (১০.১০, ১০.১২);

Purnanond Sorma, Sri—পূৰ্ণানন্দ সৰ্মা চাওক।

Young Assam = অচমিয়া ল'ৰাৰ মিত্ৰ।

বেণ্টিষ্ট আৰু অকনোদইৰ চৰম সঞ্জীৱনী-দান :

উনবিংশ শতিকাৰ মধ্যভাগৰ অসমৰ বেণ্টিষ্ট মিছন সমাজ আৰু 'অকনোদই'ৰ বিবিধ প্ৰচেষ্টাৰ ফলবোৰৰ ভিতৰত সবাতো প্ৰধান হ'ল--বান্দৰৰ মুখৰ কল সৰুওৱাৰ লেখীয়াইকৈ—কৌশলপূৰ্ণ আন্দোলনৰ যোগেদি কলিকতাত ইংৰাজ ছৰকাৰ বাহাদুৰৰূপৰা অসমৰ বিদ্যালয় আৰু ন্যায়ালয়ৰূপৰা প্ৰায় দুকুৰি বছৰে নিবাসিত অসমীয়া ভাষাক পুনঃ স্বস্থানত স্থাপন কৰাৰ আদেশ উলিয়াই অনাটো। ছৰকাৰে পঢ়াশালিবোৰত বঙলা চলোৱাৰ কি মাৰাত্মক ফল হ'ব পাৰে, সেই কথাৰ অসমত ভৰি দিয়ে নাথান ব্ৰাউনে বুজ পাইছিল আৰু ২৯ অক্টোবৰ ১৮৩৮ তাৰিখে তেওঁ এক পত্ৰত (Journal) অসমৰ পঢ়াশালিত বঙলা-প্ৰচলনৰ কথা লৈ লিখিছিল :

This makes it pretty certain that the Assamese, as a distinct language, will, in the course of a few generations, become extinct, and Bengali supply its place. This project has been for some time in contemplation, and now that government have set about the work thus vigorously, there can be little doubt that they will ultimately succeed in effecting the change.

স্বয়ং মহামহিমাময় ছৰকাৰৰ এই বিৰাট ষড়যন্ত্ৰত মৃত্যুৰ ফালে ঢাল ল'বলৈ বাধ্য হোৱা অসমীয়া ভাষা শিকি বা সেই ভাষাত পঢ়াশালি চলাবলৈ লৈ কিবা লাভ আছে জানো?—এই কুটিল প্ৰশ্ন আমেৰিকান পাদুৰিসকলৰ সমুখত স্বাভাৱিকতে থিয় দিছিলহি। তেওঁলোকৰ ওচৰত অসমীয়া ভাষাৰ হৈ ওকালতি কৰা লোকো অসমত কোনোৰেই নাছিল। কিন্তু নিজ মনে জানি অসমীয়া ভাষাৰ নিজস্ব শক্তি আৰু সৌন্দৰ্যত আৰু স্বতন্ত্ৰতাত বিশ্বাস কৰি, ইংৰাজ কোম্পানি ছৰকাৰৰ বিৰূপ মনোভাৱ সকলো সময়তে প্ৰকট হৈ থকা সত্ত্বেও এই পাদুৰিসকলে যি পঢ়াশালি পাতিলে তাত অসমীয়া ভাষাকেহে চলালে; সেই পঢ়াশালিৰ বাবে যি যি প্ৰাথমিক পুথি উলিয়ালে তাকো অসমীয়া ভাষাতে বা সেই ভাষাৰ কথাৰেহে লিখিলে; যি এখন সু-আৰ্হিৰ সংবাদপত্ৰ আৰু আলোচনী আৰম্ভ কৰিলে তাৰো ভাষা কৰিলে অসমীয়া; ধৰমৰ পুথি যি দুই-এখন ৰচিলে সিও হ'ল অসমীয়া; যি অধ্যয়ন কৰিলে সিও অসমীয়া ভাষা-সাহিত্য-বুৰঞ্জীৰ কথাই। সিসকলে পোনতে স্থানীয় লোকসকলক

(লোকসকলক মানে বৰ সবহজন নহয়; আনন্দ ফুকন, গুণাভি আদি সকল লেখক দুজনমানকহে) অসমীয়া ভাষা পুনঃপ্রচলনৰ বাবে যুঁজ কৰিবলৈ লগাই, শেহন্তত নিজেই গা দেখা দি কঁকালত টঙালি আৰু হাতত হেংদান লৈ ভাষাৰ শৰাইঘাটত থিয় হ'ল। নিজৰ ভাষাৰ দুৰৱস্থা আৰু সম্ভৱপৰ আগন্তুক মৃত্যুৰ বিষয়ে নিজৰে চেতনা নোহোৱা এটা জাতিক এইদৰে আধা টোপনিত পৰি ঢলকুচিয়াই থকা অৱস্থাতে যুদ্ধক্ষেত্ৰত নমালে। সেইখন যুদ্ধক্ষেত্ৰৰ ৰণজয়ৰ বিক্ৰান্তনৰ পৰা যেতিয়া আহিল, তেতিয়া শেষ শৰাইঘাটৰ ঘাই ৰণুৱাজন—ব্ৰনছন—মাথোন অসমত আনন্দ কৰিবলৈ আছিল। ইতিমধ্যেই এই পাদুৰিসকলে ব্যাকৰণ আৰু অভিধান লিখি ভাষাটোক আধুনিক প্ৰতিষ্ঠা দিছিল আৰু গুণাভি-হেমচন্দ্ৰৰ দৰে ডেকাক অকনোদই-গোষ্ঠীলৈ টানি আনি নৱ সৃষ্টিৰ সম্ভাৱনা সৃষ্টি কৰিছিল। তদুপৰি, আধুনিক এক সাহিত্যৰ কৰ্মঠ আৰু কলা-সুলভ মাধ্যম-ৰূপে সেই ভাষাক উপযোগী কৰি নৱ নৱ অনুশীলন কৰিলে। তাৰ যোগেদি ইংৰাজীৰ দৰে এটি আধুনিক আৰু স্থিতিস্থাপক ভাষাৰ গুণ-বৈশিষ্ট্যও কিছু আহৰণ কৰি অসমীয়া ভাষা সকলোপ্ৰকাৰ অভিনৱ সৃষ্টিৰ বাবে সাজু হ'ল।

এইদৰে পুনৰুজ্জীৱিত হোৱা অসমীয়া ভাষাটোক এটা শুদ্ধ প্ৰাণৱন্ত সাহিত্য দিয়া কৰ্মটিৰ দায়িত্ব দেশীয়সকলৰ কান্ধৰ ওপৰতে ৰ'ল আৰু তাৰ বাবে হৃদয়ৰ জাগৰণ আহিল সেই বিক্ৰান্তনৰ ষোল বছৰ পাছত; —সেয়া অসমত নহয়, কলিকতা ছহৰতহে, অসমীয়া-ভাষা-উন্নতিসামিনী সভা আৰু 'জোনাকী', এই দুই অনুষ্ঠানৰ যোগে। তাৰ বাবে যি প্ৰস্তুতি আৰু ভিত্তিৰ প্ৰয়োজন আছিল, তাক দুটি অনুষ্ঠানে আগে আগে আউটি থ'লে—বেণ্টিষ্ট সমাজ আৰু 'অকনোদয়ে'। আগতে কৈ আহিছে কেনেকৈ সেই দুই অনুষ্ঠানে অসমীয়াৰ মানসিক দিখলয় আধুনিক অৰ্থত প্ৰসাৰিত কৰিছিল।

উনবিংশ শতকৰে বংগৰ নৱজাগৰণৰ ক্ষেত্ৰত শ্ৰীৰামপুৰীয়া ইংৰাজ বেণ্টিষ্টসকলৰ যি ভূমিকা তাৰপৰা অসমত আমেৰিকান বেণ্টিষ্টসকলৰ ভূমিকা কিছু দূৰ পৃথক আছিল। তদুপৰি সময়ৰ ক্ষিপ্ৰতা আৰু কাৰ্যক্ষেত্ৰৰ পৰিসৰৰ বিষয়তো বংগৰ নৱজাগৰণ আৰু অসমৰ সামাজিক-আধ্যাত্মিক পৰিৱৰ্তনৰ পাৰ্থক্য আছিল। উষ্টৰ কেৰিয়ে বঙলা ভাষাৰ স্বতন্ত্ৰতা লৈ ওকালতি কৰিবলগীয়া হৈছিল যদিও খেদি থোৱা গৃহস্থক ঘৰ চপোৱাৰ নিচিনা আত্মকলীয়া কামত সময় আৰু শক্তি খৰচ কৰিবলগীয়া কেৰিসকলৰ নহৈছিল। গতিকে সিসকলে পোনৰপৰাই মুকলিভাৱে

সাহিত্য-বচনা, শিক্ষা-প্ৰসাৰ, প্ৰকাশন আদি কামত লাগি যাব পাৰিছিল। প্ৰশাসনৰ কামত, ব্যৱসায়-বাণিজ্য আদিৰ উদ্দেশ্যে গোট খোৱা ছাহাব-দুহুৰৰ কলিকতাত তেতিয়া গিজগিজনি। ভাৰতৰ বাবে ব্ৰিটিশ চিভিলিয়ান সৃষ্টি কৰিবৰ উদ্দেশ্যে প্ৰতিষ্ঠিত (১৮০০) ফোৰ্ট উইলিয়াম কলেজৰ লগত বঙলা আৰু সংস্কৃতৰ শিক্ষকৰূপে ডক্টৰ কেৰি জড়িত হ'ল। এই কলেজৰ ছাহাব আৰু সহায়ক পণ্ডিত আৰু মুন্সীসকল মিলি যেন কলিকতা বৰছহৰত নতুন-পুৰণি-মিহলি বিদ্যাৰ এক অবিৰত অভিনৱ উৎসৱৰ আয়োজন কৰিলে, যাৰ ফলত পুৰণি ধৰণ-ধাৰণা বহুতৰ খাঁজ লৰিবলৈ বাধ্য হ'ল। ১৭৮০ ৰপৰা ১৮১০ কালছোৱাত কলিকতা আৰু তাৰ আশৰ-পাশৰ ঠাইত বিবিধ ইংৰাজী বিদ্যালয় প্ৰতিষ্ঠিত হৈ নব্য জ্ঞানৰ স্পৃহা প্ৰকট কৰি তুলিছিল। ১৮১২ত প্ৰাচ্য-পাশ্চাত্যৰ মিলন ঘটোৱাৰ উদ্দেশ্যে হিন্দু কলেজৰ প্ৰতিষ্ঠাৰ যোগেদি ডেভিড হোয়াৰ আৰু ৰাজা ৰামমোহন ৰায়ৰ শিক্ষা-সংস্কৃতিৰ

১. এই সময়ত কলিকতাত সমাজ তল-ওপৰ লগোৱা যিবোৰ ঘটনা হৈছিল, সেইবোৰেৰে দুৰণি দিবোঁৰ পানীত এটাও বুৰবুৰণি নোতোলাকৈ আছিল, এনে নহয়। 'অকনোদই'ৰ আগষ্ট ১৮৬১ সংখ্যাত শিৱসাগৰ স্কুলৰ ওপৰ শ্ৰেণীৰ এজন ছাত্ৰই এখন চিঠিৰে অসম দেশৰ লোকসকলক, বিশেষকৈ "অসম দেশৰ বুৰা সমূহ সকল"ক "সভা হবলৈ নিবেদন" জনাইছিল। তেওঁ দুখ কৰি কৈছে, "আজি প্ৰায় ৩০ বছৰমান কম্পানী বাহাদুৰ এই দেশৰ অধিকাৰ হৈ যিমান উপকাৰ কৰিছে, কিন্তু অসম দেশৰ মানুহে সেই উপকাৰৰ একো ফল ভোগ কৰিবলৈ চেষ্টা ন কৰি, তাক কেৱল অপকাৰ হেন জ্ঞান কৰি, তাৰ পৰা মুকুত হবলৈহে সদা সৰ্ব্বদায় যতন কৰে। আমাৰ দেশৰ মানুহে লৰাই ইংৰাজি পঢ়িলে জাত যায় বুলি, ভয়তে স্কুলত পঢ়িবলৈ নি দিয়ে; কিয়নো তেওঁবিলাকৰ মানত মানুহৰ জাত চুলিতহে থাকে, চুলি কাটিলেই জাত নে থাকে, আৰু ধৰ্ম কাপৰত থাকে; এই কাৰণে যদি আমাৰ দেশৰ মানুহে চুৰিয়া নি পিন্ধি, ঠোঙ্গা ইত্যাদি পিন্ধে, তেনে হলে ধৰ্ম নষ্ট পায়, হয় হায়, কেনে দেশ!" ছাত্ৰজনে অলপ কঠোৰভাৱেই নিকপ্ৰণীয়া সংস্কাৰ-বিৰোধীসকলক নিন্দা কৰিছে। তেওঁৰ বুৰা বাকালী আন্দোলনৰ উল্লেখ বিশেষভাৱে চকুত লগা। "চোৱাচোন, একে লগৰ বঙ্গাল দেশত কিমান উন্নতি হৈছে। 'ইয়ং বঙ্গাল' অৰ্থাৎ ডেকা বঙ্গালীবিলাক বৰ সভ্য ও সুশিক্ষিত, তেওঁবিলাকে এই 'চুপৰষ্টিয়ন' অৰ্থাৎ মিছা শ্ৰান্তিৰ পৰা কেতিয়াবাই মুক্ত হ'ল। হে পৰম ঈশ্বৰ আমাৰ এই দুখিত অসম দেশক এই দুখিত অৱস্থাৰ পৰা কেতিয়া মুক্ত কৰিব?" আনন্দৰাম ফুকনৰপৰা এই ছাত্ৰজনেলৈকে দেশৰ উন্নতিৰ বাবে সকলোৰে ভাবসা জগদীশ্বৰ ওপৰত। কিন্তু সেই উন্নতিৰ বাধা কোন? "অসম দেশত গণক, বামুন, মঙ্গলতী এই সকলেই অনেক প্ৰকাৰে উন্নতিৰ পথ বাধা কৰিছে; কিয়নো তেওঁবিলাকে 'গ্ৰহৰ দোষ, বুৰা ডাঙৰিয়াৰ দোষ', এই বুলিয়েই মিছা মিছিক কাকি দি থাকি। সেই সকল ওচলিলে তেওঁ অলপ ভাল হোৱাৰ আগন্তুক থাকে।" প্ৰসংগতঃ ছাত্ৰজনে হেমচন্দ্ৰ বৰুৱাৰ সদ্যঃপ্ৰকাশিত 'কানীয়াৰ কীৰ্ত্তন'ৰ নামো লৈছে। গতিকে 'এজন স্কুলৰ ছাত্ৰ'ৰ নামত চিঠিখন শিৱসাগৰৰ ডেকা হেমচন্দ্ৰ বৰুৱাৰে লিখিছিল বুলি বহুত ভাবিছিল। সেই দেখি অস্তোৰব ১৮৬১ সংখ্যাড সেই 'শ্ৰীসোনাৰ চাঁদ' বৰুৱাই এখন চিঠি লিখি জনালে, "বদিও সেই পত্ৰত লিখা কথাটো আমি সম্পূৰ্ণ অসত্য ন হওঁ, তথাপি সি আমাৰ লিখা ন হ'ল" বুলি।

উন্নয়নকল্পে কৰা প্ৰচেষ্টাই বংগক বহুত আগুৱাই লৈ গ'ল। লৰ্ড মেকলেৰ ভাৰতক ইংৰাজী শিক্ষা দিয়াৰ যুগান্ধবকাৰী সিদ্ধান্তৰ সুফলৰ কলিকতাই আৰু বংগই আগভাগ পালে। মাথোন সোতৰ বছৰ বয়সত ইংৰাজী সাহিত্য আৰু ইতিহাসৰ শিক্ষক নিযুক্ত (১৮২৬) হোৱা এংলো-ইণ্ডিয়ান হেনৰি লুই ভিভিয়ান ডিৰজিএৰ মুক্ত চিন্তা (free thinking) আৰু কৰ্মই কলিকতাৰ নতুন পুৰুষৰ মনত চঞ্চল দোলন জগালে; তেওঁ ডেকাবোৰক বিপথে নিব বুলি ইমান আশংকাৰ সৃষ্টি হ'ল যে পাঁচ বছৰৰ ভিতৰতে তেওঁক বৰ্খাস্ত কৰাৰ কথা উঠিল, তেওঁ কাম ইন্তফা দিলে, মৃত্যুৱে তেওঁক আদৰি ল'লে। কলিকতাত 'যুৱা বাঙ্গালী'ৰ আন্দোলনৰ শিহৰণ উঠিছিল এই সময়তে।^১ মুঠতে, পাদুৰি, বেপাৰী, দেশ শাসন কৰোঁতা, শিক্ষক ছাহাবসকলৰ সমাহাৰত কলিকতাৰ জীৱন দ্ৰুত গতিত পৰিৱৰ্তিত হ'বলৈ ধৰিলে। অসমলৈ ব্ৰিটিশৰ দখলো আহিছিল বংগৰ বহুত পিছত, তাৰ পাছতে আকৌ পাশ্চাত্য জীৱনৰ প্ৰভাৱো আহিল অতি দীৰ্ঘ গতিত। গতিকে পৰিৱৰ্তনৰ হেঁচাও অসমে অতি কমহে অনুভৱ কৰিলে। ইংৰাজ প্ৰশাসক আৰু স্কুলৰ শিক্ষক আৰু আমেৰিকান আৰু ইউৰোপীয় পাদুৰিকে ধৰি অসমত 'ৰঙা টুনিনো কেইটা' হৈছিল? সেইসকলৰ আচাৰ-বিচাৰ, আহাৰ-বিহাৰ আদিৰ আকৰ্ষণে ব্যক্তিগত জীৱনৰ সীমাৰপৰা বাহিৰ ওলাই সামাজিক প্ৰদৰ্শনৰ ৰূপ লোৱাৰ সুবিধা সৰহ নাগাইছিল। সিসকলৰ জীৱন-বীক্ষা, জীৱন-পদ্ধতিৰ প্ৰভাৱো সেই বাবে অসমীয়া জীৱনৰ দূৰতে সীমিত হৈ ৰৈ গৈছিল। যিসকল স্থানীয় লোকে ছৰকাৰী চাকৰি কৰিছিল সেইসকলে আয়মেৰে বাহিৰত মুকলি-হাকলিকৈ চলা-ফুৰা কৰিছিল; কিন্তু ঘৰলৈ ঘূৰিলেই তেওঁলোক 'নমো নমো পাৰিজাত' হৈ পৰিছিল। অসমীয়া সমাজৰ 'ওপৰ খাপ'ৰ লোকে খ্ৰীষ্টিধৰ্ম গ্ৰহণ নকৰিছিলেই। বাতিৰাম দাস কায়স্থ যদিও শিৱসাগৰৰ সমাজত তেওঁ নতুন মানুহ, তেৱেঁ সেই ধৰ্ম লোৱাতে সমাজত চাঞ্চল্যৰ সৃষ্টি হৈছিল। আন যিসকল খ্ৰীষ্টিয়ান হৈছিল; তেওঁলোকক ভব্য সমাজে দূৰতো দূৰ বুলিহে ভাবিছিল। সমস্ত ঊনবিংশ শতিকাৰ প্ৰায় তিনি-চতুৰ্থাংশ কাল দয়াময় ব্ৰিটিশ ছৰকাৰৰ তলত থাকিও অসমে কলেজ

১. আদৰ্শবাদীৰূপে আনন্দৰামে অসমত দ্বিতীয় এখন ইংলেণ্ডৰ স্বপ্ন দেখিছিল। কিন্তু ইংলেণ্ডৰ সেই সমৃদ্ধি এক সৰ্বব্যাপক ঔদ্যোগিক আন্দোলনৰ ফল। ভাগ নাও, ভাগ ৰখ চলা, খেতি-বাতিতো কল-কাৰখানা চলা সমস্ত ইংলেণ্ডৰ নিচিনা এখন ফুলবাৰীৰ স্বপ্ন হ'ল এক দূৰ-দূৰণিৰ এল্ ডোৰাজো। মিলছৰ ওচৰত দাখিল কৰা স্মাৰক-পত্ৰতো যুদ্ধনে কৃষিপন্থা ন্যায়ালয়ৰ বিৰুদ্ধে অসমৰ এক আদৰ্শবাদী ৰূপৰ পৰিকল্পনা কৰিছিল—যাৰ প্ৰতি শাসকসকল মনোযোগী বুলি সমূলে কোৱা নাযায়। গতিকে সি দূৰৰ বস্তু দূৰতে ৰৈ গৈছিল।

এখনৰ মুখ দেখা নাপালে; যিবা ইংৰাজী স্কুল পাইছিলো তাৰো লেখ আঙুলিব মূৰত বোৱা। নিজৰ ভাষা নিশিকিবলৈ-নপঢ়িবলৈ ছৰকাৰৰ তিনি কটপা; যিবা লোকৰ ভাষা এটা শিকাবলৈ কৰ্তাসকলৰ যত্ন, তাকতো শিকাই হৈ নুঠে। গতিকে শিক্ষাৰ ক্ষেত্ৰত অসমৰ গতি সাধুকথাৰ বৰ্ণোৱা পিছল বাটত এখোজ আগ বাঢ়িলে দুখোজ পিছুৱাই আহিব লগীয়া হোৱা গতি। এই সময় নিজৰ সংস্কৃতিক পাহৰাৰ সময়; তাৰ লগত ভাটীৰ সংস্কৃতিৰ সমন্বয় ঘটোৱাৰ চেষ্টা কৰাৰ স্বৰ্ণযুগ নহয়। আনন্দবাহু ফুকনৰ দৰে দুই কি এজন যি অসমীয়া কলিকতাৰ হিন্দু কলেজত পঢ়িছিলগৈ, তেওঁলোকে কোনো নতুন সামাজিক বিদ্ৰোহ আনি ঘৰ সুমুৱাবহি নোৱাৰিছিল; তেওঁলোকৰ ঘৰলৈ ছাহাব-ছুহা আহিলে বহুৱাব-মেলিবৰ কাৰণে ছাহাবী আদব-কাৰ্যদাৰ যি নতুন ব্যৱস্থা আছিল, দেশীয় বৰলোকসকলক সোধ-পোছ কৰিবৰ কাৰণে তাৰ নিলগত দিহা কৰিব লাগিছিল। এইদৰে দুটা সংস্কৃতিৰ সহাবস্থানৰ (অৱশ্যে শান্তিপূৰ্ণ সহাবস্থানেই) ব্যৱস্থাহে মাত্ৰ কৰা হৈছিল।^১ ৰাজা ৰামমোহন ৰায়, ঈশ্বৰচন্দ্ৰ বিদ্যাসাগৰৰ নেতৃত্বত কলিকতাৰ বিধৱাৰ পুনৰ্বিহাৰ উদ্যোগৰ বাৰ্তা তৰুণ ছাত্ৰ গুণাভিৰামে শিৱসাগৰীয়া ‘অৰুনোদই’লৈ ঘনাই পঠিয়াই আছিল।^১ সেই লৈ তেওঁ দুখনকৈ নাটকো লিখিছিল। কিন্তু অসমত বিধৱা-বিবাহৰ প্ৰশ্নই এটা আন্দোলনৰ ৰূপ লোৱা নাছিল। গুণাভিৰামে নিজে তেনে বিয়া কৰি ব্ৰাহ্মধৰ্ম আঁকোৱালি ল’ব লাগিছিল; হেমচন্দ্ৰ বৰলা হৈ বিধৱা-অনুঢ়া কাকো বিয়া নকৰি ধনাশ্ৰকতকৈও এক ঋণাত্মক অবস্থানত ৰৈ গৈছিল। নতুন জীৱনৰ প্ৰভাৱত অসমত মদ্যপান আদি আধুনিক ‘বিভিচাৰ’ সোমোৱাৰ সাক্ষ্য ‘অৰুনোদয়ে’ই দিব; সেইবোৰৰ বিৰুদ্ধে

১. গুণাভিৰামে ‘কলিকতাত থকা এজন অচমিয়া লোক’ নাম লৈ ‘বিবাহৰ সময়ত জি সকল নিয়ম প্ৰতিপালন কৰা কৰ্তব্য তাৰ কথা’ (ডিচেম্বৰ ১৮৫৩) আৰু ‘বিধৱাৰ বিবাহ’ (জানুআৰি ১৮৫৪) আৰু জি.ব. নাম লৈ ‘বিধৱা বিবাহ’ নামে কেইবাটাও লেখা (জানুআৰি, চেপ্তেম্বৰ ১৮৫৬, মেই, নৱেম্বৰ ১৮৫৭) আৰু ‘দুজন বিধৱা চোআলিৰ বিবাহ হোআ কথা’ (জানুআৰি ১৮৫৭) লিখিছিল। ‘অৰুনোদই’তে (মাৰ্চ, জুলাই ১৮৫৮) তেওঁৰ ‘ৰাম নৱমি নাটক’ ওলাবলৈ ধৰে। তেওঁৰ বাহিৰেও একে বিষয়েতে শ্ৰীসেনাৰ চাঁদৰ ‘অনেক বিয়া কৰা অজুগুত’ বু.বা.-ৰ (আগষ্ট ১৮৫৭), ‘এজন সংসাৰৰ লোক’ৰ (এপ্ৰিল ১৮৫৮) আৰু ন.ল.ফ.-ৰ (ডিচেম্বৰ ৬১) ‘বিধৱা বিবাহ’-সীৰ্ষক প্ৰবন্ধ প্ৰকাশিত হৈছিল। এইদৰে কাকতখনে বিধৱা-বিবাহৰ সপক্ষে এক অভিযানৰে সৃষ্টি কৰিছিল।

২. সম্পাদক উইলিয়াম ৱাৰ্ডে (জুলাই ১৮৬১) অসমীয়া মানুহে ‘অৰুনোদই’ পঢ়াৰপৰা কেনেকৈ উদাৰ ধৰণ-ধাৰণ আহৰণ কৰিছিল, তাৰ ইংগিত দি লিখিছিল—“The Editor believes that the natives read the Orunodoi with gradually increasing interest.....”. “The Editor feels confident none will doubt that the Orunodoi has been useful to the natives of this secluded Province, in the diffusion of general information and more liberal ideas.”

‘অৰুনোদয়ে’ই খীণকৈ হ’লেও মাত মাতিছিল। শিক্ষাৰ বিস্তাৰ, স্ত্ৰী-শিক্ষাৰ আৰম্ভণ, কুসংস্কাৰ-কুবিশ্বাস পৰিহাৰ আদিৰ হকেও ‘অৰুনোদয়ে’ পাঠসকলৰ মনৰ পৰিৱৰ্তন ঘটাবলৈ বিচাৰিছিল।^১ যি শিক্ষিত, কুৰীতি-কুসংস্কাৰ-মুক্ত সমাজৰ পৰিকল্পনা ‘অৰুনোদয়ে’ অসমীয়াসকলৰ আগত দাঙি ধৰিবৰ প্ৰয়াস কৰিছিল, তাৰ আদৰ্শই হয়তো জাতীয় মানসত মৃদুভাৱে আলোড়ন সৃষ্টি কৰিছিল, কোনো বিপ্লৱ-উৎপ্লব হয়তো নজন্মাইছিল আৰু কোনো মাজৰ বিদ্ৰোহী কৰিও তোলা নাছিল। এইভাৱেই বেপ্টিষ্ট আৰু ‘অৰুনোদই’ৰ অসমীয়া ভাষা উদ্ধাৰ কৰাৰ যুগমীয়া কীৰ্তিক কোনো প্ৰকাৰ সন্দেহে স্নান কৰি পেলোৱা নাছিল—যদিও সেই বেপ্টিষ্টসকল পৃথিৱীৰ সিন্ধুটিৰ এখন দেশৰ, আমাৰপৰা পৃথক এক ভাষা সংস্কৃতিৰ লোক। বৰং তেওঁলোকে নিজৰ প্ৰাণৰ শক্তি আৰু সুখমা দি অসমীয়া ভাষাক আপদৰপৰা ৰক্ষা কৰি, লালন-পালন কৰি, নতুন যুগৰ যোগ্য মাধ্যম কৰি থৈ যোৱাত জাতিটো তেওঁলোকৰ প্ৰতি কৃতজ্ঞ ব’ল।

বৰ্তমান প্ৰকাশনৰ সম্পৰ্কত

‘অৰুনোদই’ৰ বিবিধ বছৰৰ বিবিধ ভাগবোৰ আজি দেৱৰ দুৰ্লভ হৈ পৰিছে। প্ৰকাশকসকলে মাহে মাহে সংবাদপত্ৰ (newspaper) আৰু গিয়ানভণ্ডাৰ (magazine) ৰূপত কাকতখন প্ৰকাশ কৰাৰ উপৰি গিয়ানভণ্ডাৰৰ কিছু কিছু ভাগ একেলগ কৰি বন্ধাই লৈ বিক্ৰী কৰিছিল। জানুআৰি ১৮৫১ সংখ্যাত প্ৰথম চাৰি বছৰৰ গিয়ানভণ্ডাৰ খণ্ডকেইটাৰ জাননী দিছিল, বছৰেকৰ এশ পিঠিত এটাককে দামত। নৱেম্বৰ ১৮৫২ সংখ্যাত প্ৰথম চাৰি বছৰৰ একেলগ কৰি বন্ধা আৰু প্ৰথম দুবছৰৰ একেলগ কৰি বন্ধা কিতাপৰ বিজ্ঞাপন দিছিল। আমি অধ্যাপক বিৰিঞ্চিকুমাৰ বৰুৱাৰপৰা ১৮৪৬ৰ জানুৱাৰীৰপৰা ১৮৫৪ চনৰ আগষ্টলৈ সংখ্যাবোৰ এখন কৰি বন্ধা ‘অৰুনোদই গিয়ান ভণ্ডাৰ’ পাইছিলো।^১ তাত ১৮৫৩ৰ ডিচেম্বৰলৈকে ইংৰাজীত বিষয়-সূচী আৰু চিত্ৰ-সূচী (Index) সন্নিবিষ্ট হৈছে, কিন্তু ১৮৫৪ বছৰটোৰ সংখ্যাবোৰ পূৰা নহয় বাবে বোধ হয় সেই বছৰৰ সূচী দিয়া হোৱা নাই। এই বন্ধা ‘অৰুনোদই গিয়ান ভণ্ডাৰ’কে

১. এই কিতাপকৈ বন্ধা প্ৰায় ন বছৰৰ আলোচনীখনত প্ৰথম আঠ বছৰৰ মাথোন উল্লেখৰে এখন ছপা নাম-পাত (title-page) লগাই দিয়া হৈছে এই বুলি : ORUNUDOI/A/ONTHLY MAGAZINE/DEVOTED TO/RELIGION, SCIENCE,/AND/GENERAL INTELLIGENCE./ 1846-53/ SIBASAGOR, ASAM:/PRINTED AT THE AMERICAN BAPTIST MISSION PRESS./ 1846-53.

বৰ্তমান সংস্কৰণৰ বাবে ব্যৱহাৰ কৰা হৈছে। ১৮৫৪ৰ ইংৰাজী বিষয়-সূচী আৰু চিত্ৰ-সূচী আমি যোগ দিছোঁ। তদুপৰি সমস্ত সংস্কৰণৰ অসমীয়াতে সংখ্যা-ক্ৰমত বিষয়-সূচী আৰু লেখক অনুসৰি বিষয়-সূচী নতুনকৈ তৈয়াৰ কৰি দিয়া হৈছে। এই বিষয়ত কিছু কাম ডক্টৰ বৰুৱা-সংকলিত 'অৰুনোদইৰ ধলফাট'ৰ আমি লিখা ভূমিকাত কৰিয়ে থোৱা আছিল। বৰুৱাদেৱৰ স্মৃতি বৰ্তমান সংস্কৰণে বহন কৰিব লাগিব।

আমাৰ শ্ৰদ্ধেয় গুৰু ডক্টৰ সূৰ্যকুমাৰ ভূঞাদেৱৰ ব্যক্তিগত গ্ৰন্থাগাৰত পোৱা গৈছিল পঞ্চমৰপৰা অষ্টম বছৰলৈকে বন্ধা 'অৰুনোদই' কিন্তু সেয়ে শেহৰ ফালে আধৰুৱা। এই গোটেই খণ্ড উপৰ্যুক্ত ১৮৪৬-৫৪ ছনৰ বন্ধা খণ্ডৰ পেটতে সোমাই পৰিছে।

জুলাই ১৮৬১ৰ 'অৰুণোদয়'ত প্ৰথম পোন্ধৰ বছৰৰ (১৮৪৬-১৮৬০) গিয়ানভণ্ডাৰ অৰ্থাৎ আলোচনী তিনিটা কিতাপ কৰি চামৰাৰে বান্ধি বিক্ৰীৰ জাননী দিয়া হৈছিল। কিন্তু বৰ্তমানে কোনো ঠাইতে কাৰো হাততে তেনেভাৱে বন্ধা 'অৰুনোদই' থকা বতৰা আমি পোৱা নাই।

১৮৫৪ ছেপ্টেম্বৰৰপৰা ডিচেম্বৰলৈ মুঠ ৯৬ পিঠিৰ অসমত ক'তো সন্ধান পোৱা নগৈছিল। সেই পাতবোৰ ফটোস্টেট নকল এটি তেতিয়া যোৰহাটৰ ইষ্টাৰ্ণ থিঅলজিকেল কলেজৰ মিষ্টাৰ জৰ্জ জিলেপ্পিয়ে উপযাচি আমেৰিকাৰ যুক্তৰাষ্ট্ৰৰপৰা যোগাৰ কৰি আনি আমাক দিয়ে।

অসমত বেপ্টিষ্ট মিছনেৰিসকলৰ কাৰ্যকলাপ আৰু অসমীয়া সাহিত্যৰ হকে সিসকলৰ প্ৰযত্নৰ বিষয়ে আধুনিক পৰ্যায়ত প্ৰথম বহল অধ্যয়ন আমাৰ অগ্ৰজ ডিবেশ্বৰ নেওগৰ 'আধুনিক অসমীয়া সাহিত্যৰ বুৰঞ্জী'ত (যোৰহাট ১৮৫৯ শক) সন্নিৱিষ্ট হৈছে। তেওঁৰ 'অসমীয়া সাহিত্যৰ বুৰঞ্জীত ভূমুকি'ত (যোৰহাট ১৮৬৩ শক) আৰু *New Light on the History of Asamiya Literature*-অত (গুৱাহাটী ১৯৬২) আৰু কিছু নতুন সমল সোমাইছে। এসময়ত গুৱাহাটীত থাকি বেপ্টিষ্ট সমাজৰ কাম কৰা ডক্টৰ ভিক্টৰ হিউগো স্বৰ্ভৰ *Baptists in Assam : A Century of Missionary Service : 1836-1936* (Chicago, Illinois, 1935) আৰু ফ্ৰেডাৰিক এছ. ডাউল্ডৰ *The Mighty Works of God : A Brief History of the Council of Baptist Churches in North-East India : The Mission Period 1836-1950* (গুৱাহাটী ১৯৭১) পুথিত ডাউল্ডৰ Bronson Papers সম্পৰ্কীয়

‘Missionaries and the Language Controversy in Assam’ (প্ৰবন্ধটি ডাউনছ
ছাহাবে আমালৈ পঠিয়াইছিল, তাক গুৱাহাটী বিশ্ববিদ্যালয়ৰ *Journal*-অত প্ৰকাশ কৰা
হৈছে) আৰু মিষ্টাৰ জৰ্জ জিলেক্সিৰ কেইবাটিও বিভিন্ন পত্ৰিকাত প্ৰকাশিত প্ৰবন্ধত
অসমৰ এই আন্ধাৰ-গোহৰ-মিহলি যুগটোৰ ওপৰত আলোকসম্পাত কৰা হৈছে।

হেমকোষ

ভূমিকা

আধুনিক অসমীয়া ভাষাৰ বুৰঞ্জীত হেমচন্দ্ৰ বৰুৱা (১৮৩৬-১৮৯৭) এক ব্যক্তিত্বকৈও এক অনুষ্ঠানহে। নতুন অসমীয়া ভাষাৰ গতি নিৰ্ধাৰণ কৰিবলৈ লৈছিল ‘অৰুনোদই’ গোষ্ঠীৰ ছাহাব লেখক ডক্টৰ নাথান ব্ৰাউন আৰু ডক্টৰ মাইলছ ব্ৰলনে তেওঁলোকৰ ভাষাতাত্ত্বিক দৃষ্টিৰে ব্যাকৰণ আৰু অভিধান-চৰ্চাৰে, ‘অৰুনোদই’ৰ বুকুত নানা লেখা লিখি আৰু লেখাই। ‘অৰুনোদই’ৰ জন্মৰ সময়ত হেমচন্দ্ৰক স্থলীয়া ল’ৰাই বুলিব পাৰি। তেওঁ তেতিয়া দহবছৰীয়া মাত্ৰ। তাৰ মাথোন এবছৰৰ আগতেহে ন বছৰ বয়সত তেওঁৰ বিদ্যাৰম্ভ হৈছিল। কিন্তু এই বিদ্যাৰম্ভ হ’ল ‘বৰ্ণমালাৰে সৈতে ভেটা-ভেটি নকৰোৱাকৈয়ে একেবাৰেই শব্দ সধাত লগোৱা’ আৰু তেওঁৰ ফালৰপৰা ‘শব্দ-সাধনৰ অন্ততহে প্ৰায় সমুদায় আখৰ মাতিব পৰা হোৱা’ আৰু লগে লগে শ্লোণ-পৰ্ব কৰ্ণ-পৰ্ব আদি সাঁচিপতীয়া পুথি আওৰোৱা আৰু ‘বঙলা আখৰ চিনিবৰ কাৰণে নীতিকথা আৰু মনোৰঞ্জন কিতাপ পঢ়াত নিযুক্ত’ থকা আৰু ‘পিতৃৰ শিক্ষাৰ অধীনে ব্যাকৰণ পঢ়া’। কিন্তু ১৮৪৭-তে বিসূচিকা-ৰোগত পিতৃ-বিয়োগ ঘটাত জন্মস্থান বজাবাহৰ এৰি হেমচন্দ্ৰ শিৱসাগৰৰ দদায়েক লক্ষ্মীনাথ বৰুৱা চিৰসাদাৰৰ ঘৰলৈ আহি চাৰি টকা বেতনত কাছাৰিত নবিহু নিযুক্ত হৈ কাছাৰিত বঙলা লিখিব-পঢ়িবলৈ শিকি পুৰা-গধূলি উৰীধৰ শিৱসাগৰীয়া বৰুৱাৰ পঢ়াশালিত সংস্কৃত পঢ়িবলৈ ধৰে আৰু বৰ্দ্ধশীল দদায়েকৰ ভয়ত ইংৰাজী নিশিকি শিৱসাগৰ জিলাৰ অধিপতি কাপ্তান ব্ৰোডিৰ বঙলাত ছাহাবৰ কৰণাত ‘দেবনাগৰী আখৰেৰে লিখা হিন্দী অৰ্থাৎ ব্ৰজভাষা’ শিকে। ছাহাবৰপৰা ইংৰাজী বৰ্ণবিন্যাসৰ পুথি এখন খুজি গজলীয়া হেমচন্দ্ৰই চোৱাকৈ ইংৰাজী ভাষা শিকোঁতে তাৰ বৰফলা-সৰফলা দুখন আয়ত্ত হওঁতে-নহওঁতেই কথাটো দদায়েকৰ কাণত পৰিলগৈ। লগে লগে ফল হ’ল ইংৰাজী শিক্ষা বিসৰ্জন দিয়া। হেমচন্দ্ৰই লিখিছে,

সেই কালত “অসমত বঙলা ভাষাৰ বৰ আদৰ আছিল; মাতৃভাষাক সকলোৱে ঘিণাইছিল। ইন্স্কুলত বঙলা, কাছাৰিত বঙলা, ডেকা-বিলাকৰ আলাপত বঙলা, আৰু তেওঁলোকৰ চিঠিতো বঙলা ভাষাহে চলিছিল; সকলোৱে ৰঙ্গীয়া বস্ত্ৰিয়াক সঙ্গীয়া কৰি লৈছিল। অবশ্যে ময়ো এই নিয়মৰ বাহিৰা নাছিলো, বঙ্গভাষা মোৰ বুকুৰ কুটুম আছিল।” বঙলা ভাষাৰ ব্যুৎপত্তিৰ বাবে হেমচন্দ্ৰই আন কি শিবসাগৰীয়া বৰুৱাৰ বঙলা জিলা ইন্স্কুলত পৰীক্ষা দি ইন্স্কুল ইনস্পেক্টৰ ৰবিগুন ছাহাবৰপৰা দুবাৰকৈ প্ৰথম পুৰস্কাৰ পাইছিল। আনফালে বৰুৱাৰ পঢ়াশালি এৰাৰ লগে লগে হেমচন্দ্ৰৰ সংস্কৃত শিক্ষাৰো ওৰ পৰিছিল। কুৰি বছৰ বয়সত তেওঁ এজন বন্ধুৰ পৰামৰ্শত আগতে পৰালি পৰা ইংৰাজী শিক্ষা পুনৰ মহা আগ্ৰহেৰে আৰম্ভ কৰিলে স্থানীয় শিক্ষকৰ সহায়ত। হেমচন্দ্ৰ ব্যাকৰণ-অভিধান-প্ৰণয়নৰ পটভূমিকাপে তেওঁৰ এই ভাষা-অনুশীলনবোৰে বিশেষ অৰ্থ বহন কৰিছে। তেওঁ নিজে স্বীকাৰ কৰিছে, “পৰিশেষত আমেৰিকাৰ মিছনেৰিবিলাকৰ ওচৰ চাপিলো। আৰু তেওঁলোকেও মোক দুয়ো বাহুৰে সাৰাটি ধৰি শিক্ষাৰ বিষয়ত বহুতো সহায়তা কৰিলে।” বৰকৈ মন কৰিবলগীয়া যে তেওঁৰ সংস্কৃত, হিন্দী আৰু বঙলা-শিক্ষাৰ এই পটভূমিৰে তেওঁৰ মনটোৱে তেওঁক আঁকোৱালি লোৱা মিছনেৰি বন্ধুসকলক এক প্ৰত্যাহানহে জনালে ভাষা-নীতিত। তেওঁ ‘অৰুনোদই’-গোষ্ঠীত ভুক্ত হৈও তাৰপৰা নতুন বাট কাটিবৰ প্ৰয়াস কৰিলে। “এই সময়ৰ ভালেমান দিন আগৰেপৰা মই মিছনেৰিবিলাকৰ মাহেকীয়া কাকত ‘অৰুনোদই’ত লিখিছিলো; কিন্তু যেতিয়া মিছনেৰিবিলাকৰ গুৰিলৈ নিতৌ যাবলৈ ধৰিলো, তেতিয়াৰপৰা ‘অৰুনোদয়ে’ৰে সৈতে মোৰ সম্বন্ধ আৰু দৃঢ় হ’ল। তাতে মই তাৰ বৰ্ণ-বিন্যাস সংশোধনৰ নিমিত্তে যত্ন কৰিবলৈ ধৰিলো। মোৰ এই চেষ্টাত নিধিৰাম ফাৰোৱেল নামে এটা দেশী ষ্ট্ৰীটিয়ানৰপৰা বৰ বাধা পাইছিলো। সি তাৰ গুৰু ব্ৰাউন ছাহাবৰ বৰ্ণ-বিন্যাসৰ প্ৰণালীৰপৰা এক আঙুলো লৰচৰ হোৱাক মহাপাপ যেন ভাবিছিল। পৰিশেষত মোৰ যত্ন সফল হ’ল...।” ‘অৰুনোদই’ লগে লগে ‘অৰুণোদয়’ হ’ল। এখন ঘৰৰ ভিতৰতে হোৱা এইখন ৰণৰ কথা অসমীয়া ভাষাৰ বুৰঞ্জীয়ে পাহৰিবলগীয়া কথা নহয়। ৰণখনৰ কথা আমাৰ সম্পাদিত ‘অৰুণোদই ১৮৪৬-১৮৫৪’ৰ ভূমিকাত বহলাই কোৱা হৈছে। হেমচন্দ্ৰ বৰুৱাই কোৱা ‘ব্ৰাউন ছাহাবৰ বৰ্ণ-বিন্যাসৰ প্ৰণালী’ ১৮৫৯-৬০ চনৰ ‘অৰুনোদই’লৈকে চলিছিল আৰু ১৮৬৭ চনত ছপা হৈ ওলোৱা ডক্টৰ মাইলছ ব্ৰননৰ ‘অসমীয়া আৰু ইংৰাজি অভিধান’খনিও তাৰ নিদৰ্শন। ব্ৰাউনৰ অসমীয়া ব্যাকৰণ *Grammatical Notices of the Assamese Language* (১৮৪৮) সেই

প্ৰণালীৰে ওকালতি। ব্ৰাউন আৰু ব্ৰজেন, দুয়ো এই পদ্ধতিৰ মূল হিছাপে জাদুৰাম ডেকা বৰুৱাৰ অধুনালুপ্ত অভিধানলৈ আঙুলিয়াইছে। ব্ৰাউন ছাহাবে সম্পাদক-ৰূপে এপ্ৰিল ১৮৫৪ 'অকনোদই'ত "ডিচেম্বৰত লিখা প্ৰশ্নৰ উত্তৰ" শিতানত Style and Mode of Spelling অনুশীৰ্ষৰে এই জাদুৰাম-ব্ৰাউন ৰীতিৰ মূল সূত্ৰ ঘোষণা কৰিছিল। কিন্তু ব্ৰাউন-ব্ৰজেনৰ ভাষাতাত্ত্বিক জ্ঞানসম্পন্ন নীতি আৰু অভিজ্ঞভাৱে হেমচন্দ্ৰ বৰুৱা আদিৰ আক্ৰমণত হাৰ মানিবলগীয়া হ'ল। এই ৰণজয়ক হেমচন্দ্ৰ বৰুৱাৰ ব্যক্তিগত কীৰ্তি বুলিব পাৰি; তেওঁৰ দুখন ব্যাকৰণ আৰু দুখন অভিধান হ'ল সেই ৰণৰ প্ৰধান গড়। তেওঁ ব্ৰাউন-ব্ৰজেনৰ ভাষাতাত্ত্বিক নীতি সম্পূৰ্ণৰূপে অগ্ৰাহ্য কৰি চলিছিল, সংস্কৃত ব্যাকৰণ অভিধানৰ অনুশাসনলৈ অসমীয়া ভাষাক টানি নিছিল। তেওঁ আনকি ব্ৰজেনৰ অভিধানখনো ভুলৰো ভুল আওভুলৰ দৰ্শন বুলি ঘোষণা কৰিছিল। সেই দৃষ্টিত যুক্তি-তৰ্কৰ অৱকাশ থাকিলেও হেমচন্দ্ৰৰ যত্নই অসমীয়া ভাষাক এক নতুন শৃংখলা, এক নতুন প্ৰতিষ্ঠা দান কৰিলে। যিটি কাৰ্য্য এটা অনুষ্ঠানে কৰিব লাগিছিল, সেইটি এজন লোকে সম্পন্ন কৰিলে।

'হেমকোষ' নিশা-দিন সমান কৰি কৰা অকলশৰীয়া যত্নৰ এটি মহৎ কীৰ্তি-স্তম্ভ। হেমচন্দ্ৰৰ মৃত্যুৰ সময়ত সি আথানি-আবানি হৈ পৰি আছিল। তেওঁ আক্ষেপত হুমুনিয়াহ ছাৰি লিখি গৈছিল, "কিছুমান বছৰৰ আগেয়ে অসমীয়া ভাষাৰ এখন ডাঙৰ অভিধান লিখিছিলো। সি সম্পূৰ্ণ পৰি আছে। এতিয়ালৈকে পোহৰ দেখা নাই।" তেওঁৰ মৃত্যুত তেওঁৰ 'শব্দকোষ'খিনি শ্বিলঙৰ ছৰকাৰী ভঁৰালত পৰি থাকিল। ১৮৯৭ চনৰ প্ৰবল ভূমিকম্পত কোনোমতে প্ৰলয়ৰ হাত সাৰি ৰ'ল। কৰ্ণেল পি. আৰ্. টি. গৰ্ডন আৰু পণ্ডিত হেমচন্দ্ৰ গোস্বামীৰ যত্নত সেই মহান গ্ৰন্থখিনিয়ে ১৯০০ চনত 'পোহৰৰ মুখ দেখা পালে'। ইয়াৰ পাছত অভিধানখনিৰ নতুন সংস্কৰণো প্ৰকাশ পাইছে। কিন্তু আমাৰ কাৰণে যথাসম্ভৱ হেমচন্দ্ৰৰ অভিলষিত ৰূপতহে সেইখনি পোৱাটি বহুত ফালৰপৰা সাৰ্থকতাপূৰ্ণ কথা। সেইহে ডিব্ৰুগড়ৰ বাণী মন্দিৰৰ এই মহত্বপূৰ্ণ প্ৰকাশন।

বৈজয়ন্তী, উত্তৰ শৰণীয়া,

গুৱাহাটী ৭৮১০০৩

১৪ মেই, ১৯৮৫

চন্দ্ৰকান্ত অভিধান

তৃতীয় সংস্কৰণৰ পাতনি

ডক্টৰ মাইলছ ব্ৰন্থনৰ ‘অসমীয়া আৰু ইংৰাজী অভিধান’খনেই (*A Dictionary of the Assamese and English*, শিৱসাগৰ, ১৮৬৭) অসমীয়া ভাষাৰ প্ৰথম প্ৰকাশিত অভিধান। এই দ্বিভাষী অভিধানখন ওলাবৰ সময়ত ব্ৰন্থনৰ অসমীয়া মানুহৰ লগত ঘন পৰিচয়ৰ ডেৰ কুৰি বছৰ পূৰ হৈছিল (thirty years familiar experience with the people)। অসমীয়া ভাষাৰ শক্তিত তেওঁৰ দৃঢ় প্ৰত্যয় হৈছিল। তেওঁ নিজে ভাষাতত্ত্বৰ পণ্ডিত আছিল। অসমীয়া ভাষাক প্ৰতিষ্ঠা দিয়াটিও আছিল তেওঁৰ অভিধান-প্ৰণয়নৰ উদ্দেশ্য। অসমীয়া ভাষাৰ বিশেষত্বৰ প্ৰতি তেওঁ দৃষ্টি ৰাখিছিল আৰু বিশেষকৈ বঙলা ভাষাৰপৰায়ে অসমীয়া স্বতন্ত্ৰ এক সত্তা, সেই প্ৰত্যয়লৈকে তেওঁৰ অভিধানখনি আগবঢ়াই লৈ গৈছিল। (In the fourteen thousand words here collected, will be found many in daily use by the people, that no Bengali scholar will understand.) অভিধানখনৰ বিষয়ে ৰমেশচন্দ্ৰ দত্তৰ উক্তি এই কথাত এক প্ৰত্যক্ষ প্ৰমাণ। তেওঁ কেনে ধৰণে শব্দ সংগ্ৰহ কৰিছিল, সেই কথা স্পষ্টকৈ কৈ যোৱা নাই। কিন্তু তেওঁৰ Preface-অৰ পৰা তেওঁৰ শব্দৰ উৎসবোৰ অনুমান কৰি ল’ব পাৰি। তেওঁ কৈছে, তেওঁ লিপিবদ্ধ কৰা বহুতবোৰ শব্দ জন-সাধাৰণৰ মুখৰপৰা ওলোৱা ধৰণে লিখি উলিওৱা হৈছে। (Many of these words have been written as they dropped from the lips of the people.) বুজা যায়, এই জনসাধাৰণ (people) আছিল তেওঁৰ শব্দাৱলীৰ এটি উৎস। তেওঁ কৈছেই, “I have thus endeavoured to give the spoken language.” নগাঁও অঞ্চলতে নিশ্চয় তেওঁৰ সংগ্ৰহ-কাৰ্য হৈছিল। ব্ৰন্থনৰ দ্বিতীয় মূল হ’ল পুথি (বোধ হয় হাতে-লিখা পুথিহে)। তাত যিবোৰ সচৰাচৰ মানুহৰ মাজত চলা অ-কঠিন সংস্কৃত শব্দ পোৱা গৈছিল আৰু

যিবোৰ তেনে শব্দ বেষ্টিষ্টিকলৰ পঢ়াশলীয়া কিতাপ আৰু ধৰ্মপুস্তকৰ অনুবাদবোৰতো ব্যৱহাৰ কৰা হৈছিল, সেইবোৰো অভিধানখনত গ্ৰহণ কৰা হৈছে। কিন্তু এনে শব্দবোৰৰ ধ্বনিতাত্ত্বিক আৰু অৰ্থগত (phonetic, semantic) পৰিৱৰ্তনৰ ফালে তেওঁ বিশেষ চকু ৰাখিছিল। (But it should be borne in mind that they are often used in Assamese, with a modified meaning, and a different pronunciation.) শব্দবোৰ সন্নিবেশ কৰোঁতে বহুতৰাৰ সিবোৰ পৰীক্ষা কৰি চোৱা গৈছিল আৰু সন্দেহৰ স্থলত বৃদ্ধ আৰু অভিজ্ঞ লোকেৰে পৰামৰ্শও কৰা হৈছিল। ইংৰাজী আৰু অসমীয়াত ব্যাখ্যা দিওঁতে তাক সৰল আৰু ব্যাপকাৰ্থ কৰিবৰ যত্ন কৰা হৈছিল। ব্ৰনছনে শব্দবোৰৰ ব্যুৎপত্তি নিৰ্দেশ কৰা নাই বা প্ৰয়োগৰ উদ্ধৃতিও দিয়া নাই।

ব্ৰাউনে দিয়া এক অসমীয়া শব্দকোষ আৰু এছ. এম. হোৱাইটিঙে দ আখৰ পৰ্যন্ত ছপাই উলিওৱা এক শব্দাৱলীৰ ব্ৰনছনে উল্লেখ কৰিছে। ইয়াৰ বহুত পূৰ্বতে (১৮৩৯) জাদুৰাম ডেকা বৰুৱাই এক বিস্তৃত বঙলা-অসমীয়া শব্দকোষ তৈয়াৰ কৰি এফ, জেনকিন্‌ছ চাহাবক দিছিল। সেইখন সম্ভৱতঃ ব্ৰনছনৰ হাতত পৰিছিলহি কাৰণে তেওঁ জাদুৰামৰ উচ্চাৰণানুগ বৰ্ণবিন্যাস-ৰীতি তেওঁৰ অভিধানৰ বাবে গ্ৰহণ কৰিছে বুলিছে। এই তিনিখন শব্দকোষো ব্ৰনছনৰ শব্দ-সংগ্ৰহৰ উৎসৰ ভিতৰত ধৰিব লাগিব। ইয়াৰ অধিকন্তু, শ্ৰীমতী হেৰিয়েট বি. এল. কটাৰেও এখন শব্দকোষ যুগুত কৰি ছপোৱাৰ কথা জনা যায়। সেইখন ব্ৰনছনে পাইছিল নে নাই, আমি নাজানো। মুঠতে তেওঁ লেখ দিয়ামতে, মুঠ চৈধ্য হেজাৰ শব্দেৰে এজন অনা-অসমীয়া পণ্ডিতে বাৰ বছৰৰ কঠোৰ পৰিশ্ৰমেৰে প্ৰণয়ন কৰা এইখনি এখনি ভাল অভিধান হ'ল, যিখিনিয়ে অসমীয়া ভাষাৰ পুনঃপ্ৰতিষ্ঠা লাভৰ যুদ্ধত কাৰ্য্যকৰীভাৱে প্ৰভুত সহায় কৰিলে।

কিন্তু ব্ৰনছনে জাদুৰাম-ব্ৰাউনৰ বৰ্ণবিন্যাস-ৰীতি গ্ৰহণ কৰা পণ্ডিতীয়া কথাটোৱেই তেওঁৰ অভিধানখনক অজ্ঞান্য কৰিলে। সংস্কৃত, হিন্দী, বঙলা আৰু ইংৰাজীৰ জ্ঞানৰ পটভূমিৰে হেমচন্দ্ৰ বৰুৱাৰ দৰে শক্তিশালী এজন লেখকে ব্ৰনছনক প্ৰত্যাখ্যান জনাই অসমীয়া বৰ্ণবিন্যাস তথা ব্যাকৰণক এক অভিনৱ প্ৰতিষ্ঠা দিলে। স্থায়ীভাৱে হেমচন্দ্ৰই তিনিখন অভিধান ৰচনা কৰিছিল—‘অসমীয়া হেমকোষ’ (১৯০০), ‘সংক্ষিপ্ত হেমকোষ’ আৰু ‘পঢ়াশলীয়া অভিধান’ (১৯০৬)। ‘সংক্ষিপ্ত হেমকোষ’ ক’লৈ গ’ল ক’ব নোৱাৰি। আন দুখন তেওঁৰ মৃত্যুৰ পাছত প্ৰকাশিত হয়। তাৰ সম্বলনৰ কথা

তেওঁৰ নিজৰ ভাষাত শুনা যাওক। ‘পঢ়াশলীয়া অভিধান’ৰ বাবে লিখা (আষাঢ় ১৮১৪ শক) পাতনিত (সেইখনেই ‘হেমকোষ’লৈও তেওঁ হ’ব বুলিছিল) কৈছে—
 “আমাৰ ভাষাৰ অভিধান মুঠেই নাই বুলিলেও গোটেই মিছা কোৱা নহয়, কিয়নো যদিও শিৱসাগৰৰ মিশ্যনেৰিবিলাকে এই ভাষাৰ এখনি অভিধান যুগুত কৰিবলৈ বিস্তৰ দিন যত্ন কৰি বহুত শব্দ গোটোৱাত ১৮৬৭ খ্ৰীষ্টিয়ান শকত পাদ্ৰি ব্ৰজেন চাহাবে তাক সমাপ্ত কৰি ছপালে কিন্তু তাৰ বৰ্ণবিন্যাস সমূলি অশুদ্ধ আৰু অৰ্থৰ কথাতো সি যেনে হ’ব লাগে তেনে নোহোৱা হেতু অসমীয়া শিকোঁতাবিলাকৰ তাৰপৰা একো উপকাৰ হোৱা নাই, আৰু নহয়। এই অসুচল গুচাবৰ মনেৰে কিছু বছৰৰ আগেয়ে বৰ্তমান লেখকে ‘হেমকোষ’ নাম দি এখনি ডাঙৰ অভিধান যুগুত কৰে। তাত—নিশ্চয় কৰিব পৰা যায় মানে—প্ৰত্যেক শব্দৰ মূল আৰু অসমীয়া প্ৰতিশব্দ বা ব্যাখ্যাৰ পাছত ইংৰাজী অৰ্থ দিয়া হৈছে। ইয়াত বাজে সমাৰ্থক শব্দবিলাকৰ ব্যাখ্যা আৰু উদাহৰণ, আৰু অৰ্থ সৈতে ভালেমান সদায় ব্যৱহৃত ভাবুক খণ্ডবাক্য (idiomatic phrases) সন্নিবিষ্ট হৈছে। সংক্ষেপকৈ ক’ব লাগিলে ওৱেবুটাবৰ ইংৰাজী অভিধান তাৰ আৰ্হি, আৰু সেই পুথিকে চানেকি কৰি তাক লিখা হৈছে।” কিন্তু কৈছে, অভিধানখন ডাঙৰ হোৱা বাবে “সি আজিলৈকে পোহৰ দেখা নাই, আন্ধাৰতে পৰি আছে।”

আকৌ : “তাৰ পাছত ‘সংক্ষিপ্ত হেমকোষ’ নামেৰে তাতকৈ সৰু এখনি অভিধান প্ৰস্তুত কৰা যায়। তাত শব্দবিলাকৰ মূল, সমাৰ্থক শব্দ আৰু খণ্ডবাক্য নাই। কিন্তু অসমীয়া আৰু ইংৰাজী, দুয়ো ভাষাৰে অৰ্থ লিখা গৈছে, সিও ওপৰত কোৱা কাৰণতে বাহিৰলৈ ওলাব পৰা নাই, ভিতৰতে ভেঁকুৰিছে।”

“সেই দুখনি পৰি থাকোঁতেও এই ক্ষুদ্ৰ (পঢ়াশলীয়া) অভিধান সংগ্ৰহ কৰাৰ কাৰণ এই যে আমাৰ গাঁৱলীয়া পঢ়াশালিবিলাকৰ কাৰণে এখন ইংৰাজী অৰ্থ নথকা সৰু অভিধানৰ প্ৰয়োজন আছে। সেইবোৰত ই চলিব পাৰিব, আৰু ডাঙৰ নোহোৱা হেতু ইয়াৰ ব্যয়ো কম হ’ব, এতেকে ইয়াক অনেকে কিনা সম্ভৱ। সেয়ে হ’লে ইয়াৰ বাবে কৰা শ্ৰম আৰু ব্যয় নিৰর্থক নহয়। ইয়াক যদিও ‘পঢ়াশলীয়া’ অভিধান নাম দিয়া গৈছে তথাপি সম্প্ৰতি গাঁৱলীয়া পঢ়াশালিত ব্যৱহৃত পুথিবোৰত থকা শব্দবিলাকৰ বাহিৰেও ইয়াত বিস্তৰ অসমীয়া শব্দ আছে আৰু অকল প্ৰতিশব্দ বা ব্যাখ্যাৰ দ্বাৰা যি শব্দৰ অৰ্থ ভুলকৈ হৃদয়ঙ্গম নহয়, তাক যি ভাবত ব্যৱহাৰ কৰা যায়, তাৰ উদাহৰণ দি বুজাবলৈ চেষ্টা কৰা গৈছে, এতেকে ই অকল পঢ়াশলীয়া

ছাত্ৰবৰ নহয়, আনৰো উপকাৰ সাধিবলৈ সক্ষম হ'ব এনে আশা কৰিব পাৰি।”

‘হেমকোষ’ৰ সঙ্কলন-কাৰ্য্যৰ বিষয়ে আৰু কিছু আৱশ্যকীয় বাৰ্তা একেখন পাতনিতে দিয়া হৈছে—“হেমকোষ সংগ্ৰহ কৰোঁতে লেখকে ব্ৰজন্ চাহাবৰ অভিধানৰ সাহায্য বিচাৰিছিল, কিন্তু ওপৰত কোৱা কাৰণৰ নিমিত্তে তাৰপৰা অধিক সহায়তা পোৱা নগ'ল, তথাপি তাত বিস্তৰ অসমীয়া শব্দ থকা হেতু লেখকৰ শব্দ-সংগ্ৰহৰ পৰিশ্ৰম অনেক গুণে লঘু হ'ল। ই সামান্য লাভ নহয়। অৰ্থৰ কথাত যদিও তাৰপৰা পোৱা সাহায্য নিচেই কম, তেওঁ সি সেই বিষয়ত মুঠেই উপকাৰ কৰা নাই বুলিব পৰা নেযায়।”

“ব্ৰজন্ চাহাবৰ অভিধানত বাজে লেখকে উইলচনৰ সংস্কৃত-ইংৰাজী অভিধান, টম্পচনৰ হিন্দী আৰু উৰ্দু-ইংৰাজী অভিধান আৰু মাজে সময়ে কেৰীৰ বঙলা-ইংৰাজী অভিধানো চাইছিল আৰু সেইবোৰৰপৰাও কিছু উপকাৰ লভিছিল.....।”

এই স্বীকাৰোক্তিৰ বিশেষভাৱে মন কৰিবলগীয়া — (১) ‘হেমকোষ’ৰ শব্দ-সংগ্ৰহত ব্ৰজন্ৰ অভিধানৰ সহায় লোৱা হৈছিল আৰু লগতে উইলছন, টম্পছন আৰু কেৰীৰ অভিধান চোৱা হৈছিল। (২) অভিধান লিখাৰ মডেল বা চানেকি বেব্‌ষ্টাৰে যোগাইছিল। (৩) প্ৰত্যেক শব্দৰ মূল (etymology) দিবৰ যত্ন কৰা হৈছে। (৪) শব্দটোৰ অসমীয়া প্ৰতিশব্দ বা/আৰু ব্যাখ্যা সন্নিৱিষ্ট কৰা হৈছে। (৫) ইংৰাজী অৰ্থও দিয়া হৈছে। (৬) মাজে মাজে শব্দবোৰৰ প্ৰয়োগৰ উদ্ধৃতি আৰু জতুৱা খণ্ডবাক্য সংযোজিত হৈছে। ইয়াৰ উপৰি পুথিঙ্গ শব্দৰ স্ত্ৰীলিঙ্গ, বিশেষ্যৰ বিশেষণ ৰূপ, বিশেষণৰ বিশেষ্য ৰূপ আদি নিৰ্দেশ কৰা হৈছে। এইভাৱে সাধাৰণ (general, traditional) এখন আধুনিক অভিধানৰ আৱশ্যকীয় সকলো অঙ্গই প্ৰতিটো ভৰ্তিত (entry) দিয়া হৈছে। অভিধানখন ছপা হ'বৰ বেলা অসমীয়া অৰ্থ-ব্যাখ্যাৰ ওপৰত হেমচন্দ্ৰ গোস্বামীয়ে আৰু ইংৰাজী অৰ্থৰ ওপৰত কৰ্ণেল পি. আব্. টি. গৰ্ডনে চকু ফুৰাইছিল। অভিধানৰ নাম-পাতত তেওঁলোক দুজনক সম্পাদক বোলা হৈছে।

হেমচন্দ্ৰই শব্দ-সংগ্ৰহৰ কাম অকলশৰেই কৰিছিল আৰু যেতিয়াই যি শব্দ মনত পৰে বা চকুত পৰে বা কাণত পৰে, তাক লগে লগে টুকি থৈছিল। কেতিয়াবা নিশা পাটীত দীঘল দিয়াৰ পাছতো কিবা শব্দ মনলৈ আহি পুৱা তাক লিখিবলৈ নথৈ তেওঁ তেতিয়াই শোৱাবপৰা উঠি কাগজ-কলম লৈ লিপিবদ্ধ কৰিছিল। তেওঁ শ্ৰীৰামপুৰী কাগজৰ বহি দুটামান বাক্সি লৈ তাতে শব্দ, অৰ্থ আদি একেবাৰতে

নিষ্পত্তি কৰি লিখি গৈছিল। তাৰ ওপৰত শুধৰণিৰ তৰপ পৰিছিল কিন্তু তাক পৰিষ্কাৰকৈ নকল কৰি উলিওৱাৰ কথা হেমচন্দ্ৰই নাভাবিছিল। গতিকে একেটা পিঠিত শব্দ যোগ দিওঁতে দিওঁতে অনেক ঠাইত টাপলিও পৰিছিল বহুত। তেওঁৰ অভিধানৰ মুঠ শব্দ-সংখ্যা ২২,৩৪৬।

‘ইয়াৰ পাছত আহিল সাহিত্যসভাৰ ‘চন্দ্ৰকান্ত অভিধান’ (১৮৫৪ শক, ১৯৩৪)। ইয়াৰ সঙ্কলনকাৰ্য ১৯২৪ৰ ছেপ্টেম্বৰৰপৰা ১৯৩৯ৰ ফেব্ৰুৱাৰীৰ ভিতৰত হৈছিল। ‘হেমকোষেই’ আছিল ‘চন্দ্ৰকান্ত’ৰ ধৰণী। ধনৰ বিনিময়ত বা কৃপা কৰি অনেকে নিজৰ সংগ্ৰহৰ শব্দবোৰ সভাক দিছিল। ‘আলোচনী’ আদি আলোচনীত ‘হেমকোষৰ পৰিশিষ্ট’ মাজে মাজে ওলাই আছিল। সিও কামত লাগিছিল। নিজৰ পুত্ৰৰ স্মৃতি বহন কৰি ওলাবলগীয়া অভিধানখনৰ বাবে বাধাকান্ত সন্দিকৈ ডাঙৰীয়াই অশেষ কষ্ট কৰি বুৰঞ্জী আৰু আন পুৰণি কিতাপ-কাগজৰপৰা বহুত শব্দ সংগ্ৰহ কৰিছিল, প্ৰাণীতত্ত্ব, উদ্ভিদতত্ত্ব আদি বিজ্ঞানৰ কথাবোৰো অভিধানৰ বাবে গোটেইছিল। পুৰণি অসমীয়া সাহিত্য আৰু বুৰঞ্জীবোৰ পঢ়ি আৰু নতুন কিতাপৰপৰা শব্দ গোটাবলৈ তিনিজন কৰ্মচাৰীক নিযুক্তি দিয়া হৈছিল। এই শব্দবোৰ অভিধানত সুমুৱাওঁতে যিবোৰ শব্দ অকল পুৰণি পুথিতহে পোৱা যায়, সেইবোৰৰ অৰ্থ লিখোঁতে বন্ধনীৰ ভিতৰত ‘পুথি’ নিৰ্দেশটি দিয়া হৈছিল। নামনি অসমত মাথোন প্ৰচলিত শব্দবোৰত ‘হেমকোষে’ যেনেকৈ ‘নামনি’ বুলি ইঙ্গিত দিছিল, সেয়া ‘চন্দ্ৰকান্ত’ত নিদিবলৈ স্থিৰ কৰা হয়। অনেক শব্দৰে বুৎপত্তি দিবৰ কাৰণে যত্ন কৰা হৈছে যদিও সেই বিষয়ত কোনো প্ৰকাৰ বৈজ্ঞানিক সম্পূৰ্ণতা পাব পৰা হোৱা নাছিল। অনেক শব্দৰ অৰ্থৰ লগত বিৱৰণমূলক কেতিয়াবা একোটি বহল টোকা সংলগ্ন কৰি দিয়া হৈছিল। ‘হেমকোষ’তো এনে টোকা আছিল, কিন্তু এতিয়া তাৰ পৰিসৰ যথেষ্ট বহল কৰি পোহোৱা হৈছিল। ‘চন্দ্ৰকান্ত’ৰ প্ৰথম তাঙৰণত মুঠ শব্দ-সংখ্যা হ’ল ৩৬,৮১৯। অভিধানকাৰৰ নাম কিন্তু ক’তো লোৱা নহ’ল। দেৱানন্দ ভৰালিৰ ভাষাতত্ত্ব-বিষয়ক এখন পাতনি সংযোগ কৰা হৈছে, য’ত ‘চন্দ্ৰকান্ত’-প্ৰণয়নৰ প্ৰক্ৰিয়াৰ বিষয়ে কথা কোৱা হোৱা নাই। সেইখিনি বিৱৰণ দিয়া হৈছে সাহিত্যসভাৰ প্ৰধান সম্পাদক দেবেশ্বৰ চলিহাৰ পাতনিত। অভিধানখন প্ৰকাশ পোৱাৰ পাছত সভাৰ বাহিৰে-ভিতৰে নানা প্ৰতিবাদৰ ধ্বনি শুনা গৈছিল আৰু ‘চন্দ্ৰকান্ত অভিধানৰ সংশোধন’ নামে এখন কিতাপ প্ৰকাশ কৰাৰো চিন্তা সভাই কৰিছিল। শেহন্তত কায়স্থ, কোচ আদি জাতিবাচক শব্দৰ ওপৰত নতুন ব্যাখ্যাৰ টাপলি পৰিল। সি যি কি নহওক, সকলো দোষ-গুণ লৈ ‘চন্দ্ৰকান্ত

অভিধান'খনি 'হেমকোষ'তকৈ আহল-বহল এখনি ভাল অভিধান হ'ল। বিশেষকৈ শব্দবোৰৰ অৰ্থ-ব্যাখ্যা দিবৰ যত্ন আৰু প্ৰয়োগৰ উদ্ধৃতিবিলাক অভিধানখনৰ বিশেষ বিশেষত্ব হ'ল। অৱশ্যে বামচৰণ ঠাকুৰৰ ভণিতায়ুক্ত বিতৰ্কিত আৰু অৰ্বাচীন চৰিত্ৰৰ উদ্ধৃতিত শুক্ল প্ৰদানৰ নিচিনা কথাও সমালোচকৰ চকু বৈ যায়।

অসমীয়া শব্দবোৰৰ আভিধানিক আৰু বৈয়াকৰণিক ৰূপৰ বিষয়ত পণ্ডিতৰ মনোভাবৰ ইতিমধ্যে নানা পৰিৱৰ্তন ঘটিছিল। বহুত আগতে লিখা হ'লেও 'হেমকোষ' ১৯০০ ছনতহে প্ৰকাশ পায়। তেতিয়ালৈকে 'হেমকোষ'ৰ অনুশাসন নোহোৱাকৈ আধুনিক অসমীয়া ভাষা আগবাঢ়ি আহিছিল। আদি 'জ্ঞানাকী' যুগটোতো সমাপ্ত হৈছিল। 'হেমকোষ' ওলালতো তাৰ বিচাৰধাৰাক প্ৰত্যাশ্বান জনোৱা একশ্ৰেণী লোক ওলাইছিল, যদিও সেই শ্ৰেণীটো আছিল অতি মুষ্টিমেয়। লক্ষ্মীনাথ বেজবৰুৱা আদি যিসকলে 'হেমকোষ'ৰ শাসন হেলাৰঙে মানি লৈছিল, সেইসকলেও নতুন আদৰ্শ বা বিচাৰৰ কথা নভবাকৈ নাছিল। বেজবৰুৱাই নিজেও কৈছে যে তেওঁ 'হেমকোষ'ক মানে, হয়, কিন্তু "অঁতৰাৰ গুৰিৰপৰা কঁটাৰ গুৰিলৈকে" সকলো কথাতে নহয়। তেওঁৰ 'বাঁহী'ৰ প্ৰথম বছৰৰ চতুৰ্থ সংখ্যাতে (ফাগুন, ১৮৩১ শক) তেওঁ ঘোষণা কৰিছিল, "হেমকোষ ওলাবৰ আজি কত বছৰ হ'ল। তাৰ বাহিৰে অসমীয়া ভাল লেখকসকলে অনেক পৰিশ্ৰম কৰি বৰ্ণবিন্যাসৰ এটা প্ৰণালী থিয় কৰিছে।" এই হেমকোষোত্তৰ প্ৰণালীক অৱজ্ঞা কৰিলে নহ'ব। লক্ষ্মীনাথ বেজবৰুৱা নিজেই এই বিষয়ত এক আদৰ্শৰ স্তম্ভ হৈ থিয় হয়। 'বাঁহী' হয় সেই আদৰ্শৰ মুখপাত। এই 'বাঁহী'য়েই (২৫শ বছৰ?) ইংৰাজী আদি বিদেশী শব্দৰ অসমীয়ালৈ লিপ্যন্তৰকৰণৰ এক ধাৰা স্থিৰ নিয়ম ঘোষণা কৰে। তাক 'অসমীয়া' কাকতৰ যোগেদি আৰু leaflet ৰূপত প্ৰচাৰ কৰা হৈছিল। 'বাঁহী' আৰু 'অসমীয়া'ৰ শক্তিশালী মাধ্যমেদি সেই ধাৰা নিয়ম প্ৰচাৰিত হৈ সেই সময়ৰ শক্তিশালী লেখকৰ দ্বাৰা গৃহীত হৈছিল। কাৰণ ইতিমধ্যে হেমচন্দ্ৰ বৰুৱাই ঘোষণা কৰা পদ্ধতি অকুলন যেন বোধ কৰা হৈছিল। হেমচন্দ্ৰই প্ৰশ্নটো বিশদভাৱে বিচাৰ কৰা নাছিল, মাথোন কৈছিল, "কোনো অসমীয়া লেখকৰ মতে শ, ষ বা স-ৰে লিখা হিন্দী বা বঙ্গালী, s থকা ইংৰাজী বা 'চিন' আখৰযুক্ত ফাৰ্চী শব্দ অসমীয়াত লিখোঁতে সেই কেইটা আখৰৰ সলনি হু লিখা বিহিত, কিন্তু এইটো মত যুক্তিযুক্ত নহয়, কিয়নো ওপৰত কোৱা গৈছে যে আমাৰ ভাষাত চ, ছ, দুইবোৰ একে উচ্চাৰণ, একো প্ৰভেদ নাই, এনে স্থলত চ'ক এৰি ছ লিখিবৰ একো কাৰণ দেখা নেযায়। কেবল মছলমান শব্দ এই নিয়মৰ বাহিৰে,

কাৰণ শিক্ষিত বঙ্গালী মছলমানেও মুছলমান লিখে। এতেকে সেই শব্দকে মূল বুলি আমি মতাব দৰে মছলমান লিখা অযুগুত যেন বোধ নহয়।” হেমচন্দ্ৰই মূল ইংৰাজী s, ss, c-ch, sh-অৰ উচ্চাৰণৰ পাৰ্থক্য আৰু তদনুকূপ অসমীয়াতো পাৰ্থক্য-বন্ধৰ আৱশ্যকতা আৰু সংস্কৃত মূলৰ ‘স’ৰ আচৰণ (ষট্ = ছয়, বৎসৰ = বছৰ, মৎস্য = মাছ আদি) তেওঁৰ বিচাৰৰ ভিতৰলৈ অনা নাই। বাঁহী’ৰ উপৰোল্লিখিত নতুন ঘোষণাটোৱে কঠিন উচ্চাৰণত চ, কোমল উচ্চাৰণত ছ আৰু সংস্কৃতৰ শ-জাতীয় উচ্চাৰণত শ্চ, শ্য (এনেভাৱে উচ্চাৰণৰ হকে ‘শুৰ-চৰিত-কথা’তে ‘স’ত ‘ৰ’লগাই দিয়া আমি দেখিছোঁ—সব, স্বৰ, চব) আৰু পদান্তত শ’ৰ ব্যৱস্থা কৰিছিল। diacritical চিহ্ন নলগোৱাকৈ মূল উচ্চাৰণ ৰখাৰ এইটো এটা সহজ উপায়। অৱশ্যে বিজ্ঞান আৰু প্ৰযুক্তিবিদ্যা বিষয়ৰ পাৰিভাষিক শব্দাবলীৰ সৃষ্টিত প্ৰয়োজনৰ বেলা এই পদ্ধতিও সম্পূৰ্ণ সন্তোষজনক নোহোৱাত পৰিছে। গুৱাহাটী বিশ্ববিদ্যালয় পাঠ্যপুস্তক প্ৰণয়ন সমিতিয়ে লিপ্যন্তৰকৰণৰ নতুন একধাৰা নিয়ম ৰচনা কৰি সেইমতে কামত আগ বাঢ়িছে। ডিব্ৰুগড় বিশ্ববিদ্যালয়েও সেই প্ৰথাকে গ্ৰহণ কৰিছে। কিন্তু সেইমতে ৰচিত গ্ৰন্থৰপৰা সৰ্বসাধাৰণৰ শব্দসম্ভাৰলৈ তথা সাধাৰণ অভিধানলৈ শব্দৰ সোঁত ব’বৰ এতিয়াও সময় নৌ হয়।

‘হেমকোষ’ (১৯০০) আৰু ‘চন্দ্ৰকান্ত’ৰ (১৯৩৩) মাজৰ কালছোৱাত বৈজ্ঞানিক ধাৰাৰ ভাষাতত্ত্ব-অধ্যয়নে অসমীয়া ভাষাৰ ক্ষেত্ৰ প্ৰৱেশ কৰে। ছাৰ জন থ্ৰিমাৰ্ছনৰ Linguistic Survey of Indiaই অসমীয়া ভাষাৰ স্থান-মান নিৰ্ণয় কৰাৰ উপৰিও, ভাষাটোৰ মানক ৰূপ আৰু উপভাষাবোৰৰ অস্তিত্ব আৰু বৈশিষ্ট্যৰ ফালে আমাৰ দৃষ্টি আকৰ্ষণ কৰে। অধ্যাপক সুনীতিকুমাৰ চট্টোপাধ্যায়ৰ *Origin and Development of Bengali Language*-এও (১৯২৬) ভাৰতীয় ভাষাৰ মানচিত্ৰত অসমীয়াৰ স্থান অধিক বহলভাৱে নিৰ্দেশ কৰে। সেই গ্ৰন্থৰ অনুপ্ৰেৰণাতে চট্টোপাধ্যায়ৰ ছাত্ৰ বাণীকান্ত কাকতিয়ে তেওঁৰ পি. এইছ. ডি. থিছিছ প্ৰণয়ন কৰে *Assamese—Its Formation and Development* (১৯৩৫, প্ৰকাশ ১৯৪১)। আৰু দুগৰাকী অসমীয়া পণ্ডিতে স্বতন্ত্ৰভাৱে অসমীয়া ভাষাৰ বৈজ্ঞানিক অধ্যয়নৰ প্ৰচেষ্টা কৰে—দেৱানন্দ ভৰালি (অসমীয়া ভাষাৰ মৌলিক বিচাৰ আৰু সাহিত্যৰ চিনাকি, ১৯০২, ১৯৩৩) আৰু কালিৰাম মেধি (অসমীয়া ব্যাকৰণ আৰু ভাষাতত্ত্ব, (১৯৩৬)।^১ ‘চন্দ্ৰকান্ত অভিধান’ ৰচনাত থ্ৰিমাৰ্ছন, ভৰালি আৰু দূৰৰপৰা চট্টোপাধ্যায়ৰ

প্ৰভাৱ সামান্যভাৱে পৰিছে। কিন্তু সেই সকলো প্ৰভাৱেও 'চন্দ্ৰকান্ত'ক বৈজ্ঞানিক ভিত্তিত প্ৰতিষ্ঠা কৰা নাই।

অভিধানখনৰ দ্বিতীয় সংস্কৰণৰ কামৰ দায়িত্ব গুৱাহাটী বিশ্ববিদ্যালয়ৰ হৈ এখন চন্দ্ৰকান্ত অভিধান সংশোধন সমিতিয়ে গ্ৰহণ কৰে। সংশোধনৰ বেলা যিবোৰ ৰীতিসে সমিতিয়ে দৃষ্টি ৰাখিছিল, তাৰ কেইটামান আত্মায়ক ড° বিৰিঞ্চি কুমাৰ বৰুৱাই সেই সংস্কৰণৰ পাতনিত টুকি দিছিল (১৯৬২); সেইখিনি মন কৰিবলগীয়া।

'চন্দ্ৰকান্ত অভিধান'ৰ পাছত কেইবাখনও অভিধান ওলাইছে আৰু কেইবাখনও ওলাবলগীয়া হৈ আছে। সেইবিলাকৰ বিষয়ে বৰ্তমানে আৰু আলোচনা নকৰোঁ বুলি ভাবিছোঁ। তাৰ ভিতৰতে সম্পাদকৰূপে মই জড়িত থকা অসম প্ৰকাশন পৰিষদৰ 'আধুনিক অসমীয়া অভিধান'ৰ মাত্ৰখন উল্লেখ কৰিব খোজোঁ, কাৰণ সেইখন চমু পৰিসৰৰ ভিতৰত চলতি অসমীয়া ভাষাৰ অসমীয়া অভিধান—বঙলা 'চলন্তিকা'ৰ আৰ্হিৰ। তাৰ অসমীয়া আখৰ-জোঁটনিৰ সবলীকৰণৰ এটা যত্ন মই কৰিছিলোঁ, কিন্তু কামটো মই শেহলৈ এৰি দিবলগীয়া হোৱাৰ আগতে মোৰে মিলাই খোজ দি থকা আন সম্পাদক দুজনে কান পেলাই পুনৰ সংৰক্ষণশীলৰ ভাও ল'লে।'

দেশ-প্ৰশাসনৰ বাহনৰূপে আৰু উচ্চ শিক্ষাৰ মাধ্যমৰূপে অসমীয়া ভাষাৰ

১। ডক্টৰ কাকতিয়ে *AFD* ৰ পাতনিত ভৰালিৰ গ্ৰন্থখনিৰ বিষয়ে একো কোৱা নাই, সম্ভৱতঃ গ্ৰন্থখন দুস্তাপ্য হৈ থকা বাবে। ভৰালিৰ লিখিত 'চন্দ্ৰকান্ত'ৰ পাতনিৰ বিষয়তো কাকতি নিমাত। তেওঁ কিন্তু *AFD* ছপা হৈ থাকোঁতেই প্ৰকাশ হোৱা মেধিৰ গ্ৰন্থৰ বিষয়ে কৈছে—It is an ambitious work and is supposed to be written on historical principles. But though it contains a mass of early Assamese forms, the mode of approach to the subject is far from scientific (p. ix).

২। ব্ৰন্থনৰ, হেমচন্দ্ৰৰ আৰু চন্দ্ৰকান্ত অভিধানৰ বিষয়ে ডক্টৰ কাকতিয়ে কৰা মন্তব্য (*AFD*, 1941, Preface, p.x) বিশেষ প্ৰণিধানযোগ্য : "The outstanding feature of all the Assamese lexicons is the sedulous care with which all homely thb, and indigenous words have been faithfully registered. Learned Sanskrit words that constitute the bulk of the entris in current Bengali dictionaries have as a rule been avoided. Sanskrit words are recorded only when they have been fully Assamicised. The existing Assamese lexicons thus present a faithful picture of the language that lives on the lips of the people. But they are very poor in etymological materials. The derivations wherever suggested are more often than not faithful. And at the present state of knowledge about Assamese such inaccuracies in lexicographers are inevitable" ড° কাকতিয়ে এই কথা লিখাৰ পাছত অসমীয়া ভাষাৰ ওপৰত সংকৃত শব্দৰ হেঁচা বাঢ়িছে। আধুনিক অসমীয়া অভিধানে ইয়াৰ কিছু সাক্ষ্য দিব পাৰে। শব্দৰ ব্যুৎপত্তিৰ বিষয়ত ড° কাকতি আদিৰ গ্ৰন্থ আৰু শিক্ষণৰ ফলত আমাৰ কিতাপ উন্নতি হৈছে যেন ভাব হয়।

প্ৰচলন সিদ্ধান্ত হোৱাৰ লগে লগে প্ৰাশাসনিক আৰু বৈজ্ঞানিক পৰিভাষা নতুনকৈ সৃষ্টি কৰিবলগীয়া হৈছে। প্ৰথম অৱস্থাত সিবোৰৰ মাজত খেলি-মেলি এটা হোৱাৰ সম্ভাৱনা থাকে, কিন্তু সময়ত সেই অমিল-অজ্ঞীণ সুৰৰ মিল হ'ব লাগিব। কিন্তু পাৰিভাষিক শব্দবোৰ সৰ্বসাধাৰণৰ শব্দাবলীৰ ভিতৰলৈ আহোঁতে কিছু সময় ল'ব আৰু তেতিয়ালৈকে সেইবোৰ অভিধানৰ সামগ্ৰী নহৈ স্বতন্ত্ৰ তালিকাৰূপেই (glossary) ৰৈ যাব লাগিব। আনফালে মনত ৰাখিব লাগিব যে এখন অভিধান বিশ্বকোষ নহয়, অৰ্থ-আদি-যুক্ত শব্দাবলীহে। 'হেমকোষ'ৰ প্ৰথম তাঙৰণক an etymological dictionary বোলা হৈছে, কিন্তু সেই নাম সাৰ্থক কৰিবলৈ অধিক সাৰ্থকভাৱে আৰু বৈজ্ঞানিকভাৱে শব্দবোৰৰ ব্যুৎপত্তি টানিব লাগিছিল।

'চম্ৰকান্ত অভিধান'ৰ তৃতীয় তাঙৰণৰ কাম অভিধানখনৰ অৰ্থে মুকলি হাতে দান আগবঢ়োৱা পণ্ডিতপ্ৰবৰ কৃষ্ণকান্ত সন্দিকৈ ডাঙৰীয়াৰ ব্যবস্থামতে অসম সাহিত্য-সম্ভাৰণৰা আৰম্ভ কৰা হৈছিল। কিন্তু সেই কাম অলপ আগ বাঢ়োঁতেই সন্দিকৈদেৱে সেই কাৰ্যৰ ভাৰ গুৱাহাটী বিশ্ববিদ্যালয়ক অৰ্পণ কৰে। দাতাৰ পৰামৰ্শ অনুযায়ী ডক্টৰ মহেশ্বৰ নেওগক অভিধানৰ মুখ্য সম্পাদক আৰু ডক্টৰ উপেন্দ্ৰনাথ গোস্বামীক সম্পাদক নিয়োগ কৰা হয়। তদুপৰি, মুখ্য সম্পাদক ডক্টৰ মহেশ্বৰ নেওগক আহ্বায়ক কৰি অধ্যাপক অতুলচন্দ্ৰ হাজৰিকা, ডক্টৰ উপেন্দ্ৰনাথ গোস্বামী আৰু শ্ৰীৰজনীকান্ত শৰ্মাক সদস্য কৰি এখনি সৰু উপদেষ্টা সমিতি গঠন কৰা হয়।

তৃতীয় তাঙৰণত দ্বিতীয় তাঙৰণৰ নিৰ্ণীত নীতিকে প্ৰায় স্থলত অনুসৰণ কৰা হৈছে। এই সংস্কৰণত বহুত নতুন শব্দ, বিশেষকৈ অসমীয়াত ব্যৱহাৰ হোৱা তৎসম (সংস্কৃত) শব্দ মুকলিকৈ যোগ দিয়া হৈছে। অসম চৰকাৰৰ পৰিভাষা সমিতিয়ে গ্ৰহণ কৰা যিবোৰ প্ৰাশাসনিক পাৰিভাষিক শব্দ সৰ্বসাধাৰণৰ ব্যৱহাৰ অন্তৰ্গত হৈছে, তেনে কিছু শব্দ বৰ্তমান সংস্কৰণত সন্নিবেশ কৰা হ'ল। ভৱিষ্যতলৈ বৰ্দ্ধিত পৰিমাণত তৎসম শব্দ আৰু পাৰিভাষিক শব্দ আমাৰ অভিধানবোৰত যোগ দিয়াৰ প্ৰয়োজন হ'ব, কাৰণ আজি-কালি আমি ভাষাৰ বিবিধ প্ৰকাৰ ৰূপত সৰহৰণৰা সৰহকৈ তৎসম শব্দ ব্যৱহাৰ কৰিবলৈ ধৰিছোঁ আৰু ব্যৱহাৰিক প্ৰয়োজনত প্ৰাশাসনিক, বিদ্যায়তনিক পৰিভাষাৰ পৰিসৰ বঢ়াবলগীয়া হৈছে।

শব্দবোৰৰ অৰ্থ আৰু ব্যাখ্যা দিওঁতে বিৱৰণ যিমান পৰা যায় সংক্ষিপ্ত কৰা হৈছে। উদ্ধৃত কবিতা শাৰীবোৰো ছন্দৰ চিন ৰাখি গদ্যৰ দৰে কথাৰ মাজত সুমুৱাই দিয়া হৈছে। তদুপৰি ছপাৰ হৰফবোৰ দ্বিতীয় তাঙৰণতকৈ সৰু হোৱা বাবে শব্দ

বঢ়া সম্বন্ধে অভিধানখনৰ গিঠি-সংখ্যা প্ৰায় একেই বৈছে। উদ্ভিদবিদ্যা, প্ৰাণীবিদ্যা আদি বিষয়ৰ নামবোৰৰ ইংৰাজী অৰ্থৰ লগত প্ৰথম তাঙৰণত যিবোৰ বৈজ্ঞানিক অভিধা দিয়া হৈছিল, সেইবোৰৰ ৰূপ দ্বিতীয় তাঙৰণ আৰু বৰ্তমান তাঙৰণতো অবিকল একেই ৰখা হৈছে। সিবিলাক বিষয়ত বৈজ্ঞানিক জ্ঞান থকা লোকৰ সহায়ত সেই অভিধানখন পৰীক্ষা কৰোৱাই লোৱাটো বাঞ্ছনীয় হৈ আছে। মহাভাৰত, ৰামায়ণ আদি ভাৰতীয় সাহিত্যৰপৰা অহা নামবোৰ ইংৰাজী অৰ্থ-ব্যাখ্যা-প্ৰসঙ্গত দিওঁতে নামবোৰৰ ৰূপ আৰু উচ্চাৰণ বুজাবলৈ আবশ্যকীয় চিহ্ন (diacritical marks) সংযোগ কৰা হৈছে।

অসমীয়া আখৰ-জোঁটনিৰ বিষয়ত দুটামান কথা মন কৰিবলগীয়া। উড়ু গুড়ু আদি শব্দত আমি বিকল্পে ‘ৰ’ ব্যৱহাৰ কৰিছোঁ। ৰেফযুক্ত ব্যঞ্জনবোৰ এটা আৰু দুটা দুইভাৱেই দেখুওৱা হৈছে। আজি-কালি ৰেফৰ লগত এটা ব্যঞ্জন দিয়াটো সগ্ৰলন্য হৈ পৰিছে। অৱশ্যে ই নতুন কথা নহয়। প্ৰাচীন অসমীয়া পুথিতো তেনে প্ৰয়োগ দেখা পোৱা যায়। অৱশ্যে বৰ্তমান তাঙৰণতো অৰ্থ-ব্যাখ্যাৰ বিৱৰণৰ অংশত পূৰ্বৰ নীতি ৰাখি দ্বিত্বকে ব্যৱহাৰ কৰা হৈছে। আৰবী, ফাৰ্চী, হিন্দী আৰু বিদেশী মূলৰ শব্দবোৰত শ, ষ, স-ৰ ৰূপান্তৰত চ-ছ-ৰ বিকল্প ৰখা হৈছে।

শব্দৰ প্ৰয়োগ উদাহৰণস্বৰূপে বিবিধ গ্ৰন্থৰপৰা অনা উদ্ধৃতিবোৰৰ মূল-নিৰ্দেশ স্পষ্টতৰ কৰিবৰ কাৰণে যত্ন কৰা হৈছে; উদ্ধৃত গ্ৰন্থ আৰু গ্ৰন্থকাৰৰ সূচী এখনো সংযোগ কৰি দিয়া হ’ল। কিন্তু প্ৰথম তাঙৰণত উদ্ধৃতিৰ মূল-নিৰ্দেশত যেনেকৈ বৰগীত শব্দই শঙ্কৰদেৱ-মাধৱদেৱৰ বৰগীত, ভটিমা আৰু নাটক, তিনিওটিকে সামৰিছিল, বৰ্তমান তাঙৰণতো প্ৰায় তেনেই বৈছে। সেইদৰে প্ৰথম তাঙৰণত বিবিধ বুৰঞ্জী বুজাবলৈ সিবিলাক নামবোৰ সুকীয়া সুকীয়া নকৰি যেনেকৈ এটা ‘বুৰঞ্জী’ শব্দেৰেই সকলোকে বুজোৱা হৈছে, সেই নিয়মো একেই আছে। ব্ৰজাৱলী ভাষা বা অসমীয়া ব্ৰজবুলি বুজাবলৈ সুকীয়া নিৰ্দেশ নিদি ‘পু, অ.’ শব্দেৰে ভিতৰতে সেই ভাষা-ৰীতিৰ শব্দবোৰকো সামৰা হৈছে পূৰ্বৰেপৰা।

তৃতীয় তাঙৰণৰ ‘চম্ৰকান্ত অভিধান’খনৰ কামত আমাক নিয়োগ কৰা আৰু সৰ্বপ্ৰকাৰে আস্থা আৰু পৰামৰ্শ-বাণীৰে আমাক উৎসাহিত কৰা বিশ্ববৰেণ্য পণ্ডিত আৰু অভিধানৰ সম্পাদন-প্ৰকাশনৰ অৰ্থে মুক্তহস্তে দান দিয়া পৰম শ্ৰদ্ধেয় কৃষ্ণকান্ত সন্দিকৈ ডাঙৰীয়াৰ বক্তৃতি সম্পূৰ্ণ কৰি দেখুৱাব পৰা নহ’ল, এই খেদ আমাৰ বৈ যাৰ। তেখেতৰ ওচৰত আমি আৰু গুৱাহাটী বিশ্ববিদ্যালয় কৃতজ্ঞতা-পাশত আবদ্ধ।

দ্বিতীয় তাণ্ডবণ আৰু বৰ্তমান তাণ্ডবণৰ বিক্ৰীৰ ধন আৰু লগতে সন্দিকৈদেৱৰ নতুন দানেৰে ভৱিষ্যতৰ তাণ্ডবণবোৰ উলিয়াই থাকিবৰ ব্যৱস্থা কৰা হ'ব বুলি তেখেতে একান্ত ইচ্ছা প্ৰকাশ কৰিছিল।

বৰ্তমান প্ৰকাশনৰ কামত চন্দ্ৰকান্ত অভিধান পৰামৰ্শ সমিতিৰ সদস্যসকল (মুখ্য সম্পাদক, সম্পাদকৰ উপৰি অধ্যাপক অতুলচন্দ্ৰ হাজৰিকা আৰু শ্ৰীৰজনীকান্ত দেৱশৰ্মা), বিশ্ববিদ্যালয়ৰ ভূতপূৰ্ব প্ৰকাশন বিষয়া ক্ৰমে শ্ৰীকেশৱ মহন্ত আৰু শ্ৰীশ্যামাপ্ৰসাদ শৰ্মা প্ৰকাশন বিভাগৰ শ্ৰীনিত্যানন্দ তামূলী আৰু শ্ৰীমুকুট ভট্টাচাৰ্য, বিশ্ববিদ্যালয় শ্ৰেণীসমূহৰ সচিবালয়ৰ শ্ৰীশিবনাথ চক্ৰৱৰ্তী, ড° সুলেখা চক্ৰৱৰ্তী প্ৰভৃতি আনসকল, সদৌটিৰে সহায়-সহানুভূতি আমাৰ মনত থাকিব। বিশ্ববিদ্যালয়ৰ প্ৰাক্তন প্ৰতিপঞ্জীয়ক শ্ৰীনৰেন্দ্ৰনাথ শৰ্মাদেৱে কেঁচা ছপা শুধৰোৱা কাৰ্যত আমাৰে সহযোগ কৰিছিল, প্ৰথমৰ কেইফৰ্মামানত যেনেকৈ সহযোগ কৰিছিল ডক্টৰ উপেন্দ্ৰনাথ গোস্বামীয়ে। ছপাৰ কাৰ্যত নবজীৱন ছপাশালৰ শ্ৰীকালীচৰণ পালৰ দক্ষতা আমাৰ সহায় হৈছিল। এই সৰ্বজনলৈ আমাৰ আন্তৰিক ধন্যবাদ।

গুৱাহাটী - ৭৮১০০৩

২৬ আগষ্ট, ১৯৮৭

বাণীকান্ত কাকতি ৰচনাৱলী

ভূমিকা

১

অধ্যাপক বাণীকান্ত কাকতিৰ মৃত্যুৰ পাছত কাৰ্জন-হলৰ চোতালত বহা শোক-সভাত এজন অধ্যাপক-সাহিত্যিকে কৈছিল, শেষ শয়নত কাকতিক দেখি তেওঁৰ বোলে ভাব হৈছিল—অসমীয়া সাহিত্যৰ একেটি বৈজ্ঞানিক মন আজি অন্তৰ্হিত। পোনতে কথা-আষাৰ অতিশয়োক্তি যেন লাগিলেও, বহলকৈ ভাবি চালে তাক অস্বীকাৰ কৰা টান হৈ পৰেগৈ। অসমীয়া ভাষাতত্ত্বত কাকতিৰ অপ্ৰতিদ্বন্দ্বিত পাণ্ডিত্যৰ কথা সম্প্ৰতিকৈ এৰি দিলেও পুৰণি আৰু নতুন অসমীয়া সাহিত্যৰ ওপৰত আধুনিক সমালোচনাৰ আলোকপাত কৰোঁতাসকলৰ মাজত কাকতি প্ৰধান।

২

আধুনিক সমালোচক হ'বৰ কাৰণে যেনেকুৱাখিনি মানসিক সম্বলৰ আৱশ্যক, সকলোখিনি কাকতিৰ আছিল। সৰুটিৰেপৰা তেওঁ আশাশুধীয়া ছাত্ৰৰ; বিশেষকৈ ভাষা-সাহিত্যৰ সৌন্দৰ্যৰ প্ৰতি তেওঁৰ চকু কম বয়সৰেপৰা। সকলো কথাৰ তললৈকে ভেদ কৰিব পৰা আৰু তাৰ মৌলিক কথা বা গুণবোৰ পলকতে চালি-জাৰি উলিয়াব পৰা শক্তি গভীৰ জ্ঞানাৰোহী বিদ্যাৰ্থীকপেই তেওঁ আহৰণ কৰিছিল। তদুপৰি ইংৰাজীৰ দৰে পৃথিৱীৰ শ্ৰেষ্ঠ এটি সাহিত্যৰ মৌলিক সৃষ্টি আৰু সমালোচনাৰ ধাৰাৰ লগত পৰিচয় সেই সাহিত্যৰ এম. এ. পৰীক্ষাৰ মান পৰ্যন্ত আনুষ্ঠানিক শিক্ষাৰ যোগেদি তেওঁ লাভ কৰিছিল। পুৰণি গ্ৰীক আদি ইউৰোপীয় সাহিত্যৰ লগতো তেওঁৰ চিনাকি ইংৰাজী সাহিত্যৰ অধ্যয়নৰ যোগেদিয়েই। আনফালে সংস্কৃত ৰস-সাহিত্যৰ প্ৰতি তেওঁৰ প্ৰবল ধাউতি। কবিতা-সাহিত্যৰেপৰা আবদ্ধ কবি সংস্কৃতৰ বৈষ্ণৱ-সাম্প্ৰদায়িক সাহিত্য আৰু কালিদাস-ভৰতমুৰ্ত্তিলৈকে তেওঁৰ ৰস-পিণাসুৰূপে

জ্ঞানানুসন্ধানৰ পৰিধি বিস্তৃত। ইংৰাজী সাহিত্যৰ চুফে-কোণে পৰি থকা কথা বা মতবাদ অধ্যয়ন আৰু অধ্যয়নৰ স্মৃতিৰ পৰিসৰ কেনে বহল আছিল, কাকতিৰ গুৰু আৰু সহকৰ্মী অধ্যাপক প্ৰফুল্লচন্দ্ৰ ৰায়ে 'আসাম ট্ৰিবিউন'ত লিখা মনোৰম স্মৃতিয়ন প্ৰবন্ধ এটিত আঙুলিয়াই দেখুৱাইছে। মুঠতে তেওঁৰ মানসিক দিখলয় দুৰপ্ৰসাৰী, ভাবসম্পৰ্ক বহুমুখী।

ইংৰাজী সাহিত্য আৰু তুলনামূলক ভাষাবিজ্ঞানৰ অগাধ পাণ্ডিত্য লৈও কাকতিয়ে সিবোৰ বিষয়ৰ বহল যশস্যৰ ক্ষেত্ৰ এৰি দি অসমীয়া সাহিত্য আৰু ভাষাৰ অনুশীলনতয়ে তাৰ জ্ঞান প্ৰয়োগ কৰিলে, সি আমাৰ ভাষা-সাহিত্যৰ লাভৰ বিষয়। বঙলা ভাষাৰ উৎপত্তি আৰু ক্ৰমবিকাশ লৈ লিখা ডক্টৰ সুনীতিকুমাৰ চট্টোপাধ্যায়ৰ বৃহৎ গ্ৰন্থখনিৰ প্ৰতিযোগিতামূলক অনুপ্ৰেৰণাতে কাকতিয়ে অসমীয়া ভাষাৰ গঠন-প্ৰণালী আৰু বিকাশৰ আঁত মেলিবলৈ আৰম্ভ কৰে। তাৰ ফলত অসমীয়া ভাষাৰ সম্মান আৰু ঐতিহ্য আজি বৈজ্ঞানিক ভিত্তিত প্ৰতিষ্ঠিত হৈছে। ভাষাবিজ্ঞান-সম্পৰ্কীয় যি দুই-এটি প্ৰবন্ধ ভাষা-গৱেষণাৰ পত্ৰিকাত প্ৰকাশ হৈছিল, সিবিলাকতো অসমৰ কোনো নহয় কোনো কথাই আলোচিত হৈছিল।

৩

অসমীয়া ভাষাত ডক্টৰ কাকতি সাহিত্য-সমালোচক আৰু সাংস্কৃতিক ইতিহাসৰ গৱেষক। এই দুইটি কথাত তেওঁৰ অনুপ্ৰেৰণাৰ উদ্বেগ এফালে ছাত্ৰৰূপে ইংৰাজী সাহিত্য, তাৰ সমালোচনা আৰু বুৰঞ্জী-অধ্যয়ন আৰু আনফালে নীতি-সদাচাৰ মনা নৈতিক মহাপুৰুষীয়াৰূপে শঙ্কৰদেৱ-মাধৱদেৱৰ ধৰ্মগত, কৰ্মগত, লেখাগত আদৰ্শৰ প্ৰতি একান্ত আনুগত্যত। কালিদাস আদিৰ কাব্যৰ প্ৰতি সৌন্দৰ্যসজ্জী পাঠকৰূপে তেওঁৰ এটি মোহ সদায় আছিল; কিন্তু এই মোহ বিন্দুতহে, সমস্ত সংস্কৃত সাহিত্যৰ সিদ্ধান্ত নহয়। আনফালে আকৌ তেওঁৰ মহাপুৰুষীয়া আনুগত্যৰ মোহক পাশ্চাত্য সমালোচনাৰ অনুশীলনে অনুশাসন কৰিছিল; গতিকে তেওঁ আমাৰ আজিকালিৰ দক্ষিণা লৈ আশীৰ্বাদ দিয়া সমালোচকসকলৰ ভটীয়াৰী সোঁতত নুটি মহাপুৰুষীয়া কাব্যৰ সীমাবদ্ধতাও নিৰ্মোহভাৱে ঘোষণা কৰিছিল। তাত পুনৰুত্থানবাদৰ প্ৰশ্ন নাছিল। মই গুপৰত উল্লেখ কৰা কাকতিৰ মৃত্যুৰ পিছৰ শোক-সভাতে এজন সাহিত্যিকে চকুপানী টুকি টুকি আমাক খবৰ দিছিল, কাকতিয়ে হেনো এসময়ত কালাজ্বৰৰ দ্বাৰা আক্ৰান্ত হৈ মৃত্যুৰ বিত্তীৰিকা চকুৰ আগত দেখি কৈছিল, 'মই

পণ্ডিত হ'লোহেঁতেন, পণ্ডিত হোৱাই আছিল মোৰ জীৱনৰ ধাউতি।" সেই বিভীষিকাৰ হেঙাৰখন কাকতি পাৰ হ'ল, তেওঁ পণ্ডিতো হ'ল। লগে লগে তেওঁৰ জীৱন-বীক্ষালৈ, সাহিত্য-বীক্ষালৈ পাণ্ডিত্যৰ নিৰ্মোহ ডিছিপ্লিন বা নীতিও আহিল।

কাকতিয়ে তেওঁৰ পাণ্ডিত্যক দুখন বহল ক্ষেত্ৰত প্ৰয়োগ কৰিছিল। তাৰে এখন হ'ল ভাষাতত্ত্বৰ, আনখন হ'ল ভাৰততত্ত্বৰ। পিছৰখন ক্ষেত্ৰত তেওঁ জীৱনৰ কৰ্মৰ মাজত পলমকৈ প্ৰৱেশ কৰিছিল; গতিকে ভাৰততত্ত্ব বা প্ৰাচ্যতত্ত্বৰ সমাজখনত তেওঁ প্ৰায় অপৰিচিত হৈ বৈ গ'ল। কিন্তু ভাষাতত্ত্বৰ পৃথিৱীখনে সময়মতে তেওঁৰ চিনাকি লৈছিল। তেওঁক আদৰ কৰিছিল। কাকতিয়ে আমাক ঘৰুৱা মেলত প্ৰায়ে কমলাকান্ত ভট্টাচাৰ্যৰ কথা কৈছিল। তেওঁ সেই প্ৰসঙ্গতে এবাৰ কোৱা কথা। ১৯২৮ চনত বেণুধৰ ৰাজখোৱাৰ সভাপতিত্বত বহা অসম সাহিত্য সভাৰ সন্মিলনত এজন অসমীয়া ব্যায়ামবীৰে কঁকালত ফয় বান্ধি চলন্ত মটৰগাড়ী ৰখাই দিয়া দেখি কমলাকান্ত হৈ পৰিছিল সৰু অসমীয়া দেশপ্ৰেমত উৎসাহিত হৈ অত্যন্ত উত্তেজিত। তেওঁৰ লগত খেল-পথাৰৰ একে বেঞ্চিত বহি এফালে বাণীকান্ত কাকতি, এফালে ৰত্নকান্ত বৰকাকতী। উৎসাহৰ আতিশয্যত কমলাকান্তই বহা ঠাইতে থিয় হৈ চীৎকাৰ কৰি উঠিছিল। বাণীকান্ত-ৰত্নকান্তই তেওঁক বাউসিত ধৰি বেঞ্চৰ ওপৰলৈ তুলি দিলে। তেওঁ তাৰপৰাই চিঞৰ শোধাইছে, "উঠিল, উঠিল, অসমীয়া জাতি উঠিল", আৰু বাণীকান্তলৈ চাই লগে লগে তেওঁক ক'লে, "বাণীকান্ত, অসমীয়াৰ সকলো হৈছে। তুমি আমাৰ এখন ফাইললজি লিখাঁ।" কমলাকান্তই তেওঁৰ জাতীয় প্ৰোগ্ৰেমত ৰত্নকান্তক একোৰে একোটি বাব নিদিয়াত, তেওঁ অলপ ক্ষুণ্ণ হৈ ক'লে, "আমাক ফিলজফি এখনো লাগে", কাৰণ তেওঁ তেতিয়া 'চেতনা'ত আৱণ্টক আদি লৈ দৰ্শনৰ কথা লিখি আছিল। কমলাকান্তই ক'লে, "থোৱাঁ হে তোমাৰ ফিলজফি, মই মোৰ 'অষ্টাবক্ৰসংহিতা'ত নাস্তিকবাদ পৰ্যন্ত খণ্ডন কৰি থৈছোঁ।" পিছৰটো কথা এৰি দি আগৰটো লৈ আমি ভাবিব পাৰোঁ, হয়তো অগ্নি-খৰিৰ অত্যন্ত অসমীয়া প্ৰেমৰ বাণীৰ দ্বাৰায় বাণীকান্ত উদ্বুদ্ধ হৈছিল, কাৰণ তেওঁ আমাক কোৱামতে তেতিয়াও তেওঁ অসমীয়া ভাষাতত্ত্বৰ কোনো গ্ৰন্থ লিখাৰ কথা ভবা নাছিল। তেওঁৰ তত্ত্বগ্ৰন্থৰ মূল অনুপ্ৰেৰণাৰ বিষয়ে তেওঁ আমাক একো কোৱাও নাছিল। কিন্তু অসমীয়া জাতিক তুলি ধৰিবলৈ (শব্দ দুটাৰ কাৰিক অৰ্থত কিংবা 'শুভনী কৰি তোলা' এই জড়ুৱা অৰ্থত) মাথোন তেওঁ সেই কাম হাতত লৈছিল, এনে বোধ হয় নহয়—যদিচ ভেনে

অনুভূতিসিক্ত অনুপ্ৰেৰণাৰ অভাৱ তেওঁৰ নিশ্চয় নহৈছিল। কিন্তু তেওঁৰ জীৱনৰ 'মই পণ্ডিত হ'ম' সঙ্কল্পৰ এয়া অভিব্যক্তিৰ পাল। তদুপৰি ইতিমধ্যে পণ্ডিত-সমাজত আহুদদায়ক উদ্ভেজনাৰ সৃষ্টি কৰা তেওঁৰ গুৰু ডক্টৰ সুনীতিকুমাৰ চট্টোপাধ্যায়ৰ *Origin and Development of the Bengali Language* (১৯২৬) পুথিৰ প্ৰত্যাৱৰ্ত্তন তেওঁৰ দুৰাৰম্ভত নে পদূলিমূৰত থিয় হৈছিলহি। অসমীয়া ভাষা লৈ তেনে এখন তৎপ্ৰস্তু নিশ্চয় হ'ব পাৰে আৰু হ'ব লাগে। কলিকতা বিশ্ববিদ্যালয়ৰ পৰীক্ষাৰ উত্তৰ কাকতবোৰ নিজে গৈ আনিবলগীয়া হোৱা ছলতে তেওঁ সুনীতি বাবুৰে পোনতে ভয়ে ভয়ে কথাটো আলোচনা কৰে। স্বভাৱসুলভভাৱে উৎসাহদান দি গুৰুৱে তেওঁক অনুসন্ধানৰ কাস্তাৰ পথত আগ বঢ়াই দিয়ে। পুনৰ পুনৰ কলিকতালৈ যাওঁতে বাণীকান্ত সুনীতিকুমাৰৰ ঘৰত উপস্থিত হয়গৈ, কেতিয়াবা আন সকলোৰে বেষ্টিত হৈ থকা গুৰুৰ আলাপ শুনিয়ে তেওঁ সন্তুষ্ট হ'বলগীয়া হয়। তেওঁ ডক্টৰেটৰ কাৰণে এবাৰ গ্ৰন্থখন দাখিল কৰে; কিন্তু বৈজ্ঞানিক দৃষ্টিৰ কোৰামুঠীয়া বিচাৰৰ ভাৰতৰ বাহিৰৰ পৰীক্ষকে তাক গ্ৰহণ নকৰে; কিন্তু অধ্যাপক জুল ব্ৰাথৰ পৰ্যাপ্ত টোকাবোৰে ডেকা পণ্ডিতক বৈজ্ঞানিক সঞ্জয়-দৃষ্টি দান কৰি পিছৰবাৰত কৃতকাৰ্যতা দিয়ে। এইদৰে বাণীকান্তই নিৰ্মোহ পাণ্ডিত্যৰ মন্ত্ৰ লাভ কৰে।

এই প্ৰসংগত আৰু এটি সৰু স্মৃতি ৰোমন্থন কৰিবৰ হেঁপাহ হৈছে। ১৯৩৬ চনত ৰিহাবাৰীৰ বোকা-বাট খচকি ৰত্নকান্ত বৰকাকতী আৰু উৎকট অসমীয়া-প্ৰেমৰ প্ৰতিভূ মাধৱচন্দ্ৰ বেজবৰুৱাৰ লগত ডক্টৰ কাকতিৰ ঘৰলৈ গৈছোঁ। দেশৰ কথা পাঠোঁতে পাঠোঁতে বিদগ্ধ পণ্ডিতজনেৰে ডেকা বেজৰ লাগিল থকা-খুন্দা। তৰ্কৰ জেৰ বাঢ়ি যোৱাত কাকতিয়ে ক'লে, "হেৰা, তোমাৰ অসমীয়া জাতি জানো জীয়াই আছে?" আৰু লগে লগে তেওঁৰ সেই বিখ্যাত ত্ৰিতৰংগৰ হাঁহিটো। ডেকা বেজক পায় কোনে! "তেনেহ'লে ছাৰ, আপুনিনো অসমীয়া ভাষাৰ গৌৰৱ বঢ়াবলৈ থিছিছখন লিখিছিল কিয়?" কাকতি নিশ্চল। "হেৰা, ইজিপ্টৰ মৃত সভ্যতাৰ ওপৰতেতো ইজিপ্টলজিৰ গ্ৰন্থবোৰৰ জন্ম।" তৰ্ক সিমানতে শেষ। কিন্তু কাকতিৰ অসমীয়া ভাষাৰ চৰ্চা জানো ইজিপ্টলজিৰ দৰেই দুৰণীয়া? তেওঁ জানো বিশ্বাস কৰিছিল, অসমীয়া জাতি আৰু ভাষা মৰিল, তাক ধুনীয়াকৈ কফিনত ভৰাই সম্মানেৰে কবৰ দিয়াই আমাৰ কাম? তেওঁৰ আলোচ্য বিষয়ৰ প্ৰতি প্ৰগাঢ় প্ৰেম নোহোৱাকৈ জানো তাৰ বৈজ্ঞানিক বিশ্লেষণলৈ আগ বাঢ়িছিল?

লক্ষ্মীনাথ বেজবৰুৱাৰ 'শঙ্কৰদেৱ'ৰ অন্তৰ্গত কিছু ছন্দ আৰু আলোচনীৰ সাময়িক পুথি-পৰিচয়েৰে আৰম্ভণিৰ পাছত কাকতিয়ে অসমীয়া সাহিত্যত আধুনিক সমীক্ষা পোনপ্ৰথম প্ৰয়োগ কৰে। কাব্যৰ সমালোচক কাকতিৰ প্ৰশিক্ষণ হৈছিল ইংৰাজী কাব্যৰ ছাত্ৰ আৰু শিক্ষকৰূপে। আমি ইংৰাজী অনাৰ্ছৰ শ্ৰেণীত তেওঁৰ ভাষাতত্ত্বৰ বক্তৃতাবোৰকে আটাইতকৈ বেছি মিঠা পাইছিলোঁ। তেওঁৰ ব্যাখ্যাই ভাষাতত্ত্বৰ জটিল সকলো কথা পানী যেন কৰি দিছিল। কিন্তু কবিতাও তেওঁৰ বৰ প্ৰিয় বিষয় আছিল, বিশেষকৈ ৰোমাণ্টিক কবিতা। তাৰ সমালোচনাত তেওঁ মেথিউ আৰ্নল্ড আৰু হাৰ্ফৰ্ডৰ দৃষ্টিভঙ্গিকে ভাল পাইছিল, হাৰ্ফৰ্ডৰ *Age of Wordsworth*-খনক সেই সমালোচনাৰ Gospel বুলিয়ে কৈছিল। তেওঁ তেওঁৰ গুৰু প্ৰফেছৰ পি. চি. ৰায়ৰ কন্যা সুজাতাৰ বাবে ৱৰ্ডছৱৰ্থ, শ্বেলি আৰু কিট্ছৰ চৰাই-কবিতাবোৰৰ বিষয়ে এটা টোকা লিখি দিছিল। ছপা হৈ নোলালেও চাইক্লোষ্টাইল কৰা ৰূপত এই টোকাটোৰ যথেষ্ট বহল প্ৰচাৰ হৈছিল। প্ৰফেছৰ ৰায়ে মৰম কৰি সেই প্ৰসাদৰ ভাগ আমাকো দিছিল, কাৰণ তেওঁৰ *my rare Banikanta*-ৰ প্ৰশংসাত তেওঁ সদায় আছিল শতমুখ। টোকাটোত কাকতিয়ে কবিতাকেইটিৰপৰা কবি তিনিজনৰ নিজস্ব মনোবৃত্তি নিৰ্ণয় কৰিবৰ যত্ন কৰিছিল। তুলনামূলকভাৱে তেওঁ যেন ৱৰ্ডছৱৰ্থৰ প্ৰতিয়ে সকলোতকৈ বেছিকৈ আকৃষ্ট, আনফালে কিট্ছৰ সৌন্দৰ্যসম্পূৰ্ণ বাণী আৰু হেলেনিজমৰ মূল্যও তেওঁ যথেষ্ট দিছে; কিন্তু আৰ্নল্ডৰ *ineffectual angel* শ্বেলিৰ ধোঁৱাকোঁৱা আদৰ্শবাদক যে তেওঁ চম্ভালি ল'ব পৰা নাই বা কোনো সহদয়তাৰে গ্ৰহণ কৰিও ল'ব পৰা নাই। ৱৰ্ডছৱৰ্থে আদৰ্শ আৰু বাস্তৱৰ ভাৰসাম্য ৰখাটোহে তেওঁৰ মানত অতীৰ প্ৰশংসনীয়। তেওঁৰ মনত পৰি ভাল লাগে যে ৱৰ্ডছৱৰ্থে সঁচাসঁচি পৃথিৱীখন, নিজৰ চাৰিফালখন, ইয়াৰ সৰু সৰু বস্তু আৰু মানুহবোৰ পাহৰি নাযায় আৰু তেওঁৰ স্কাইলাৰ্কবো পক্ষী-শাৱকৰ কথা নাপাহৰা আৰু তেওঁৰ আদৰ্শ মানৱ মিল্টনৰ দৰে *Type of the wise* হোৱাটোকেহে বাঞ্ছা কৰে। শ্বেলিৰ বাস্তৱ চৰাইটো অবাঞ্ছনীয়লৈ পৰি যোৱাটো তেওঁ সমূলে ভাল পোৱা নাই; অথচ তেওঁ মন কৰিছে যে শ্বেলিৰ আন কবিতাত প্ৰকাশ পোৱা অন্তৰৰ বিবাদৰ সুৰৰ ঠাইত স্কাইলাৰ্ক কবিতাটোত পয়গম্বৰী আকাঙক্ষাহে জন্মলাই উঠিছে। তথাপি Shelley's *Skylark* is intensely personal. It is an expression of the sensations of the moment; no thought is worked out. Hence there is nothing like logical

evolution in the whole poem. The total impression is that of unrest. অসংযমৰপৰা নিটোল আৰ্চ হ'ব নোৱাৰে—এনেই কাকতিৰ ধাৰণা। বাণীকান্তৰ মনলৈ শান্তি ঘূৰি আহিছে কিটুছৰ নাইটিংগেলটোৰ মানুহৰ কেঁকনি-গেঁথনি ভৰা আত্মাৰ জগতৰ মাজৰো সৌন্দৰ্যৰ বাণীত। If Wordsworth sought after truth and Shelley after spirit, Keats sought after beauty. সেইহে কবিৰ বাবে নাইটিংগেল full-throated, গলগলীয়া মাতত জাগি উঠিছে প্ৰভেদ প্ৰদেশৰ কবিতাৰ ৰোমাঞ্চ জগৎ আৰু গ্ৰীক কবিতাৰ ক্লাছিকেল ভূমি। আৰু সেইখন যেন সমালোচকজনৰ চিনাকি গাঁও, কাৰণ গ্ৰীক কবিতাৰ মৌ তেওঁ ছাত্ৰৰূপেই চুহিবলৈ পাই থৈছে। তেওঁৰ ভাল লাগিছে সংগীতৰ গুঞ্জে সৈতে প্ৰকৃতিৰ চিত্ৰ আমাৰ শ্ৰবণ-নয়নৰ কাষ চপাই দিব পৰা কিটুছৰ ভাষা। এই ৰচনাখন পঢ়াৰ পাছত ৰঘুনাথ চৌধাৰীৰ কবিতাৰ ধ্বনি, চিত্ৰ আৰু বাণীৰ নাড়ীজ্ঞান পাবলৈ বিচৰা, 'চৰাই-কবিতা', 'বিহগী কবি' আখ্যা প্ৰয়োগ কৰা, 'এটি স্বৰ, এটি প্ৰহেলিকা'ৰ দৰে ভাষা কোৱা সমালোচক কাকতিজন ক'ত আছে বিচাৰি উলিয়াবলৈ বোধ কৰোঁ টান নালাগিব। তেওঁক লাগে মনক 'feasted, fed' কৰা সৌন্দৰ্য; তাৰ মাজতো তেওঁক লাগে অৰ্থ, শৃংখলা, মাটিৰ পৰণ।

ৰোমাণ্টিক কবিতাৰ তেওঁ উপাসক। তাৰ মাজত শ্বেলিতকৈও বৰ্ভছৱৰ্থ আৰু কিটুছৰ বাবে তেওঁৰ আকৰ্ষণ বেছি। তাৰ ভিতৰত আকৌ বাস্তৱাশ্ৰয়ী, যুক্তিবাদী বৰ্ভছৱৰ্থৰ সৰু ফুলৰ বাণীয়ে তেওঁৰ অন্তৰত যেন গভীৰতম সংবেদন জগাইছিল। ৰোমাণ্টিক আবেশ ভৰা মনেৰে কুৰি শতিকাৰ কবিতাৰো তেওঁ খবৰ ৰাখিছিল; মেথুয়েনৰ আধুনিক কবিতাৰ গ্ৰন্থখন তেওঁৰ লগৰীয়াৰূপে দেখা পাইছিলোঁ আৰু আমাক টিউটৰিয়েলত তাৰপৰা কাম কৰিবলৈ দিলেও প্ৰায়ে তমাছ হাৰ্ডিৰ আৰু কেতিয়াবা ৱাল্টাৰ ডি লা মেয়াৰৰ কবিতাহে ৰাখি উলিয়াইছিল। ইলিয়ট বা মুক্তক ছন্দৰ কবিসকলৰ লগত তেওঁৰ কুটুম্বিতা নহৈছিল। সেইসকলৰ ঢঙৰ অসমীয়া কবিতাক তেওঁ স্বীকাৰ কৰিবলৈ টান পাইছিল। তেওঁ কৈছিল, কবিতা একপ্ৰকাৰ সংগীত; কবিতা আৰু আদিম মেজিকৰ জন্ম অভেদ, কবিতাই তাৰ ধ্বনিৰে সেই আদিম কুহক সৃষ্টি কৰিব পাৰিব লাগিব। কবিতাৰ বাণী আঙ্গিকৰ এই কৌশলত নিহিত ৰূপেহে তেওঁ দেখা পাইছিল। "কবিতাৰ উৎপত্তি গীতৰপৰা, সেই কাৰণে কবিতাক বাস্তৱী গীতি বুলিয়েই জনসমাজে স্বীকাৰ কৰি আহিছে" (কথা-কবিতা)।

ইংৰাজী কাব্যৰপৰা অসমীয়া কাব্যলৈ তেওঁৰ দৃষ্টিৰ সংক্ৰমণৰ ফলস্বৰূপে কাকতিৰ সমালোচনাৰ পদ্ধতি হৈ পৰে তুলনাত্মক। তেওঁৰ এই পদ্ধতি অসমীয়া

কাব্যৰ গুণ-উপলব্ধিৰ এটি প্ৰকৃষ্ট পথ হৈ পৰে। তেওঁৰ সবহভাগ পাঠকৰ ইংৰাজী কবিতাৰ লগত আৰু তাৰ আলোচনাৰ লগতো পৰিচয় থকা বাবে তেওঁৰ সমালোচনাৰ নেতৃত্ব গ্ৰহণ কৰা চমজ্দাৰৰ বাবে অসমীয়া কবিতাৰ উপলব্ধিৰ আয়তনেই একে ফৰ্মটিত দুটা আম সৰাৰ দৰে বৃদ্ধি পাই উঠে। একপ্ৰকাৰে ৰোমাণ্টিক ইংৰাজী তথা পাশ্চাত্য কবিতা তেওঁৰ এবাৰ নোবৰা লেঠা, এটা obsession. ইংলেণ্ডৰ মেথিউ আৰ্নল্ডৰ গভীৰ জীৱন-বীক্ষাৰ কবিতা আৰু সমীক্ষা আৰু স্বৰ্গ-মৰ্ত্যস্পৰ্শী প্ৰেমৰ কবি ডাণ্টেৰ প্ৰতি কাকতিৰ টান লক্ষ্য কবিলগীয়া।

তেওঁৰ সমালোচনাখিনিৰ বিষয়বোৰ সুবিধাজনকভাৱে তিনি ভাগত ভাগ কৰিব পাৰি—পুৰণি অসমীয়া সাহিত্য, আধুনিক অসমীয়া সাহিত্য, আৰু বৈষ্ণৱ ধৰ্ম আৰু সেই ধৰ্ম-সম্পৰ্কীয় সাহিত্য।

৫

কাকতিৰ সাহিত্য-সমালোচনাৰ প্ৰবন্ধবোৰৰ ভিতৰত ১৯১৬ চনৰ ১৫ ডিচেম্বৰত গুৱাহাটীত বহা অসমীয়া ছাত্ৰ সন্মিলনৰ অধিবেশনত পঠিত আৰু ডিব্ৰুগড়ৰ ‘আলোচনী’ পত্ৰিকাৰ ১৩৮৮ শকৰ মাঘৰ অষ্টম বছৰ চতুৰ্থ সংখ্যাত প্ৰকাশিত ‘সাহিত্যত কৰুণ-ৰস’ বোধ হয় প্ৰথম বস্তু। চন্দ্ৰনাথ শৰ্মাৰ সন্মিলনৰ অভ্যৰ্থনা সমিতিৰ অভিভাষণো সেই সংখ্যা কাকতিতে ওলাইছিল। ঠিক তাৰ পিছৰটো সংখ্যাত ছপা হৈছিল সন্মিলনত পঠিত কৃষ্ণকান্ত সন্দিকৈৰ দাৰ্শনিক লেখা ‘ভাৰতীয় চিন্তা’ আৰু ক্ষেত্ৰধৰ বৰগোহাঁইৰ ঐতিহাসিক প্ৰবন্ধ ‘বাধাকল্পিণী’, আৰু ষষ্ঠ সংখ্যাত মুদ্ৰিত হৈছিল লক্ষ্মীনাথ দাসৰ তত্বেৰ পঠিত বৈজ্ঞানিক ‘কম্পন’ প্ৰবন্ধ। এই সকলোটি পাছত অসম ছাত্ৰ সন্মিলনৰ প্ৰকাশন ‘সন্মিলন-প্ৰবন্ধাৱলী’ প্ৰথম খণ্ডত সম্ভৱতঃ সন্নিবিষ্ট হৈছিল। বাণীকান্তই কলেজীয়া ছাত্ৰৰূপেই তেওঁৰ ‘সাহিত্যত কৰুণ-ৰস’ লিখে। কুমলীয়া বয়সতে লিখা বুলি জ্ঞানি এজন সমালোচকে ইয়াক আপহঁতা বুলি এঙাইছে। এয়া হ’ল হলা গছত বাগি কুঠাৰ মাথোন। আনসকলে এই লেখা কাকতিৰ ব্যক্তিগত নৈৰাশ্যৰ নিষ্ঠুৰ প্ৰকাশ বুলিও ধৰি ল’ব পাৰে, কাৰণ, কাকতিয়ে লিখিছে পোনতেই : “চেতন্যৰ উদয়ৰপৰা মৰণলৈকে মানৱ জীৱন এক সুদীৰ্ঘ কাকল্যৰ আৱেগ মাথোন, নাইবা গভীৰ নৈৰাশ্যৰ দীৰ্ঘ নিশ্বাস।” আকৌ শেহৰ ফালে : “হাঁহি প্ৰকৃত জীৱন-ৰস নহয়, অন্ততঃ আমি যি ভাবত বুজোঁ।” আমাৰ চিন্তা হ’ব পাৰে, চেঙেলীয়া ডেকা বাণীকান্তক কিহে পালে, কিহে খালে!! জীৱনৰ

এই বিশ্বাস তেওঁৰ অপৈগত চিন্তাৰ ভ্ৰম নে ব্যক্তিগত জীৱনৰ বা সমাজৰ কিবা সংঘাতৰ বিষয়ময় পৰিণতি!! কিন্তু শেহলৈকে পঢ়ি চালে দেখা যাব যে তেওঁৰ এই দুঃখদায়ক উদ্ভিবোৰৰ দাৰ্শনিক ব্যাখ্যা তেওঁ নিজেই দি থৈছে : এক : “আদিতে হাঁহি আৰু কান্দোনৰ একো পাৰ্থক্য নাই। যি কাৰণেই আমি হাঁহোঁ, সেই কাৰণেই আমি কান্দো।” দুই : “জীৱনৰ সীমাবদ্ধতাৰ নিমিত্তে, হৃদয়ৰ বাসনাৰ অসীমতাৰ নিমিত্তে আৰু সংসাৰৰ বাধা-বিঘিনিৰ নিমিত্তে মানৱ-হৃদয় সদায় উতলা অৱস্থাতেই থাকে।” এই উতলাটোকে তেনে তেওঁ নাম দিছে জীৱন-জোৰা কাকণ্য, নৈৰাশ্য। তাৰ নামান্তৰ স্বৰ্গীয় হতাশা, divine despair. কথাটো সহজ হৈ পৰিছে। এয়া মাথোন বসবোধৰ কথা। হাঁহি আৰু কান্দোনয়ে একেটা মোহৰৰে ইলুটি-সিলুটি। এক আৰ্টকোপে ট্ৰেজেডিয়ে মানুহৰ অনুভৱৰ, মানুহৰ জীৱনৰ দুখৰ উপলব্ধিৰ চৰম প্ৰকাশ দিব পাৰে। কিন্তু ট্ৰেজেডিকাৰসকল জানো জীৱন-বিমুখ প্ৰাণী? এনে কথাটো বুজি ল’লে তেওঁৰ প্ৰথম বাক্যটো এনেকৈও পঢ়িব পাৰি : “চৈতন্যৰ উদয়ৰপৰা মৰণলৈকে মানৱ-জীৱন এটা সুদীৰ্ঘ হাঁহিৰ খলকনি।” লেছেলিছ এবাৰক্ৰমিয়ে আৰ্টৰ সংজ্ঞা এটা দিবলৈ যাওঁতে বাপেক, পুতেক আৰু ঘোঁৰাৰ সাধুটো কৈছে : দুৰ্গম বাটত ঘোঁৰাৰ খোজ বলী কৰিবলৈ তাৰ নেজত ধৰি টানোতে কেনেকৈ দীঘল ফানৰ নোমসোপাই সৈতে ঘোঁৰাটোৰ নেজৰ ছাল এবাই আহিল আৰু সেই একেটা কথাকে দেখি বাপেকৰ আৰ্থিক বিপৰ্যয়ৰ চিন্তাত কান্দোন ওলাল আৰু পুতেকৰ অসামঞ্জস্য জ্ঞানৰপৰা উঠিল হাঁহিৰ খলকনি। কাকতিয়ে যদিও তেওঁৰ বৰ্ণিত তিনিবিধৰ দুবিধ কৰুণ-বসৰ উদাহৰণ পছিমীয়া সাহিত্যৰপৰাই দিছে, ৰামায়ণৰ বালকাণ্ড আৰু ভৱভূতিৰ উত্তৰৰাম-চৰিততে তাৰ প্ৰকৃষ্ট পটন্তৰ তেওঁ বিচাৰি পাইছিল। বালকাণ্ডই ক’লে শোকৰ বসনিপ্তান্তিৰে কৰুণ আদি-কবিতাৰ জন্মকথা। আকৌ, ভৱভূতিয়েইতো কৈছিল, “একো বসঃ কৰুণ এৱ।” কাকতিৰ প্ৰবন্ধটোৰ উদয়ৰপৰা অন্তলৈকে সেই একোটা ধাৰণাই কাৰ্য কৰি আছে। কৰুণ-বসৰ গাঢ়তা আন কোনোবিধ বসতে নাই।

বৈষ্ণৱ সাহিত্যৰ পুৰণি পুথিসমূহ “গাঁৱলীয়া মানুহে পঢ়া অসাব পদ-পুথি” আৰু তাৰ স্থান গাঁৱলীয়া লোকৰ ধোঁৱা-চাং আৰু পুথি-ঠগি বুলিহে যেতিয়া বহুতৰে মত আছিল আৰু ধৰ্ম-পুথি বুলিহে মাত্ৰ সিবোৰৰ কিছু মূল্য দিয়া হৈছিল, কাকতিয়ে আধুনিক সাহিত্য-সমালোচকৰ দৃষ্টিৰে সিবোৰৰ সাহিত্যিক বা কাব্যিক সৌন্দৰ্য নিকপণ আৰু ভাষাগত আৰু সামাজিক মূল্যাংকন কৰে। শব্দৰদেবৰ আধ্যাত্মিক

দান, মাধৱদেৱৰ পৰমানুভৱ আৰু গুৰু-প্ৰাণতা, অনন্ত কন্দলিৰ সৌন্দৰ্যবোধ, ৰাম সৰস্বতীৰ বধ-কাব্যৰ মানসিক পৰিৱেশ, অসমীয়া বৈষ্ণৱ কবিৰ বচনাত ৰাধাৰ বৈশিষ্ট্যপূৰ্ণ ৰূপ-পৰিগ্ৰহ—ইবোৰৰ বিশ্লেষণত কাকতিৰ বিশ্লেষণী দৃষ্টিয়ে আধুনিক ৰুচিগত সৌন্দৰ্যবোধৰ দিগদৰ্শন কৰে। তেওঁৰ এই সমালোচনামূলক প্ৰবন্ধাবলীত শ্ৰদ্ধা আৰু ঐতিহাসিক দৃষ্টিভংগীৰ বিতৰ্পন সমন্বয় ঘটিছে। কাকতিয়ে পুৰণি অসমীয়া সাহিত্যৰ বুৰঞ্জী লিখিবৰ যত্ন নকৰিলে; কিন্তু তেওঁৰ গুটীয়া প্ৰবন্ধবোৰে সেই যুগৰ সাহিত্যৰ এটি থূলমূল পৰিচয় দিয়াৰ উপৰিও তাৰ প্ৰায় সকলো মৌলিক বৈশিষ্ট্যক দাঙি ধৰে।

পুৰণি সাহিত্য-বিষয়ক তিনিটাৰ বাহিৰে কাকতিৰ কেয়োটা প্ৰবন্ধই ১৮৪১ শক, ১৯১৯ চনৰ ‘চেতনা’ পত্ৰিকাত ‘পুৰণি অসমীয়া সাহিত্য’ ছিৰিজত ওলাইছিল। ১৯৪০ চনত ‘পুৰণি অসমীয়া সাহিত্য’ নাম দি তাক গ্ৰন্থৰূপে উলিয়াবৰ বেলিকা তেওঁ কৈছে, “মাহেকীয়া কাকতত লিখাৰ বাবে আৰু তেতিয়াৰ শিক্ষিত সমাজে পুৰণি অসমীয়া সাহিত্যক অসাৰ বুলি ভবাৰ কাৰণে, ইয়াৰ সাৰস্বতা আদি প্ৰতিপন্ন কৰিবলৈ সাহিত্যৰ ইতিবৃত্তৰ ফালৰপৰা চাবেক প্ৰবন্ধবোৰত যিবোৰ ঐতিহাসিক যুক্তি তৰ্কৰ অৱতারণা কৰা হৈছিল, বৰ্তমান কিতাপৰপৰা সেইবোৰ বাদ দিয়া হ’ল। ভাব আৰু ভাষা মূলতঃ একৈছ বছৰৰ আগৰেই।” গতিকে সম্পাদিত ৰূপতহে লেখাখিনি আমি পাইছোঁ। নতুন প্ৰবন্ধৰ ভিতৰত ‘চোৰধৰা’টি কাকতিৰ সম্পাদিত, অৰুণা পাল্লিছিং হাউছৰপৰা শ্ৰীঅম্বিকাচৰণ ৰায়চৌধুৰীৰ দ্বাৰা প্ৰকাশিত ‘চোৰধৰা পিপৰা গুচোৱা’ নাটৰ (১৯২৪-২৫ চন মানত) পাতনিস্বৰূপে ওলাইছিল, দ্বিতীয় ‘বৰগীত’ প্ৰবন্ধ বেজবৰুৱাৰ ‘শঙ্কৰদেৱ’ গ্ৰন্থৰ দ্বিতীয় তাঙৰণত এক অধ্যায়ৰূপে সন্নিবিষ্ট হৈ ওলাইছিল আৰু তৃতীয় ‘শঙ্কৰদেৱৰ আধ্যাত্মিক দান’ দ্বিতীয় বছৰৰ ‘আবাহন’ত প্ৰকাশ পাইছিল। এই শেহৰ প্ৰবন্ধটিক ‘পুৰণি অসমীয়া সাহিত্য’ৰ পাতনি বোলা হৈছে, অৰ্থাৎ সমস্ত গ্ৰন্থখনিৰ এইটি জানিবা সঁচাৰ-কাঠী। বাণীকান্তৰ মতে শঙ্কৰদেৱৰ দান চতুৰ্থা। এক, তেওঁৰ একেশ্বৰবাদৰ যোগে ভাৰতীয় সভ্যতাৰ আধাৰৰূপে প্ৰতিষ্ঠিত সনাতন আৰ্য সত্যৰ প্ৰতি সামাজিক চৈতন্যৰ পুনৰুদ্ধাৰ। দুই, বাহ্যিক প্ৰক্ৰিয়াৰ ঘনাড়ম্বৰৰ বিভীষিকাৰ ঠাইত বিশুদ্ধ অন্তৰৰ এক অনুভূতিক প্ৰকৃষ্ট পথৰূপে নিৰূপণ। তৃতীয়তে, সামাজিক শ্ৰেণী-বিভেদ উলংঘা কৰি পিছ পৰি থকা সকলকো সাধনাৰ পথত সৰ্বজনৰ সমান অধিকাৰদান, আৰু সৰ্বজনৰ ব্যক্তিগত আধ্যাত্মিক শক্তিৰ বিকাশৰ আহ্বান। চতুৰ্থতে, পুৰুষ-সুত্তৰ নিকাৰিত বিৰাট ৰূপৰ

অহৈতুকী আৰু অব্যবহিত ৰতিৰ অকুতোভয় সন্ধান। এই সকলোটিৰে শেষ ফল মানৱৰ আত্মাৰ সৰ্বপ্ৰকাৰ বন্ধনৰপৰা মোচন—সামাজিক জীৱৰূপে আধ্যাত্মিক সাধনৰ মুক্তি। “জাতীয় জীৱন ছিন-ভিন হ’বলগীয়া অৱস্থাত বৈষ্ণৱ সাহিত্যই নতুন প্ৰাণৰ সঞ্চাৰ কৰি সৰ্বভাৰতীয় মহাজাতীয় চৈতন্যৰ লগত ইয়াৰ ঐক্য-ভাব স্থাপন কৰে।” আকৌ, “বৈষ্ণৱ কবিসকলে অসমীয়া ভাষাক আশ্ৰয় কৰি সাৰ্বজনীন শিক্ষা দিয়াৰ ব্যৱস্থা কৰাত অসমীয়া ভাষা জাতীয় ভাষাৰূপে পৰিগণিত হ’ল....।” জাতীয় আৰু মহাজাতীয় এই ভূমিকাৰ পটভূমিত অসমীয়া পুৰণি সাহিত্যৰ মূল্যায়নৰ আহ্বান—এয়ে কাকতিৰ সৰু পুথিখনিৰ মূল সূত্ৰ। সংস্কৃতৰ যি আধাৰ-গ্ৰন্থৰপৰা বৈষ্ণৱ কবিসকলে তেওঁলোকৰ উপজীব্য কথা লৈছে, তাক পটভূমিত লৈ কাকতিয়ে লোকৰঞ্জক বিবিধ পুৰণি পুথিৰ সৌন্দৰ্য আৰু দোষ বিচাৰ কৰিছে। ঐতিহাসিক দৃষ্টিৰে শঙ্কৰদেৱ, মাধৱদেৱ, অনন্ত কন্দলি, ৰাম-সৰস্বতীক সেই কালৰ প্ৰথম খাপৰ কবি বুলি নিৰ্দেশ কৰা হৈছে। কন্দলিৰ ‘কুমৰ-হৰণ’ আমাৰ সমালোচকজনৰ বাবে স্বপ্নময় এটি কাব্য-কথা : “গোটেই কবিতাটো জোনাকী নিশাৰ আকাশী পৰীৰ লীলা-খেলা যেন লাগে।” কিন্তু তাৰ ভিতৰতো তেওঁ চৰিত্ৰ চিত্ৰণত ‘কাব্যৰ নিৰপেক্ষতা’ ৰক্ষিত হৈছে নে নাই, মূল হৰিবংশতকৈও কন্দলিৰ কবিতাই কেনেকৈ গতিময় আৰু মাধুৰ্যময় ঘৰুৱা ৰূপ পৰিগ্ৰহ কৰিছে, দশমৰ পয়াৰ ছন্দৰ বৰ্ণনাকে ছবি ছন্দলৈ ভঙাত কেনেকৈ সি অধিক মনোমোহা আৰু মৌলিক হৈ পৰিছে, নজনা মানুহৰ সন্তোষ জন্মাবলৈ নানা ব্যঞ্জনৰে ভোজনৰ বৰ্ণনা দি কেনেকৈ কবিয়ে ৰস-ভংগ কৰিছে, ‘নবীন কবিৰ চপলতা’ৰ সাক্ষী কুঁজীৰ প্ৰৱেশ কেনেকৈ ‘ৰমণীয়া আদি-ৰসাত্মক কাব্যত ভালকৈ খাপ খোৱা নাই’—এই সকলোবোৰ সমীক্ষকে লক্ষ্য কৰিছে, আমাক তাৰ বতৰাণু দিছে। সমালোচনাৰ কাম যদি বিচাৰ-বুদ্ধিৰে পাঠকক কাব্যৰ আত্মদ ল’বলৈ শিকোৱাই হয়, তেতিয়া হ’লে, এই সৰু বচনাটিয়ে সেইটি অতি সুসম্পন্ন কৰিছে। “জোনাকী নিশাৰ আকাশী পৰীৰ লীলা-খেলা” বৰ্ণাবৰ উপযুক্ত কালিদাস আদিৰ ছন্দোময় স্মৃতি-বিজড়িত মঞ্জুল ভাষাই সেই কাৰ্যক প্ৰভূত সহায় কৰি তাক মনোগ্ৰাহী কৰি তুলিছে।

শঙ্কৰদেৱৰ ঐকান্তিক ধৰ্মৰ আধ্যাত্মিক আদৰ্শৰ দ্বাৰা অনুপ্ৰাণিত হৈ এক ৰাজনৈতিক সঙ্কটৰপৰা নিষ্কৃতি পোৱা মুহূৰ্তত বৈষ্ণৱ কবিসকলৰ বধ-কাব্য-ৰচনাত সমালোচকজনে অভিনৱ এক তাৎপৰ্য আৱিষ্কাৰ কৰিছে ইউৰোপৰ মধ্যযুগৰ ৰোমাঞ্চবোৰৰ লগত ৰিজাই তাক ভৱগহনত বিপন্ন মানৱ-আত্মাৰ ৰূপক বুলি। ‘বধ-কাব্য’ আৰু ‘হেমা সুন্দৰী’ত এই ৰূপককে ব্যাখ্যা কৰা হৈছে।

অসমীয়া বৈষ্ণৱ ধৰ্ম আৰু কাব্যৰপৰা আদৰ্শগতভাৱে পাৰ্থক্য থকা বঙ্গীয় বৈষ্ণৱসকলৰ শৃঙ্গাৰাত্মক ছায়াবাদাচ্ছন্ন ৰাধাতত্ত্বৰ উৎপত্তিৰ কাকতিয়ে বিচাৰ কৰিছে প্ৰায় বহুচক্ৰৰ ঐতিহাসিক বিচাৰধাৰাত। ইন্দ্ৰিয়সুলভ কাম-প্ৰবৃত্তিক কাম-গন্ধহীনলৈ উদাসীনকৰণ কৰাৰ ভাৰতীয় আদৰ্শক প্ৰতীচ্যৰ ডাণ্টেৰ মহাকাব্যৰ লগত তুলনা কৰি ব্যাখ্যা কৰিবৰ যত্ন কৰা হৈছে ‘পৰকীয়া ভাব’ আৰু দহ বছৰ পাছৰ ‘কবিৰ অহৈতুকী প্ৰীতি’ প্ৰবন্ধত (আৱাহন, কাতি ১৮৫১)। তাৰো কুৰি বছৰৰ পাছৰ ৰাধা-চৰিত্ৰৰ অভ্যুদয় সম্পৰ্কীয় ইংৰাজী নিবন্ধতো কাকতি আকৌ ৰাধাৰ ইতিহাসলৈ ঘূৰি আহিছে; কিন্তু সিমানতো ৰাধা-বহস্য যেন ঘনাইহে পৰিছিল। অম্বিকাগিৰীৰ কবিতাতো তেওঁ কামনা-বিলোপকে আত্মোপলব্ধিৰ সোপানৰূপে দেখা গৈছে। এয়া হ’ল কাব্যৰ আৰু ধৰ্মৰ বহস্যবাদ। মধ্যযুগীয় ইউৰোপত আৰু অন্যত্ৰও কবি-সিদ্ধসকলে আত্মক ভগৱন্তৰ বৰণীয়া কন্যাকৰূপে কল্পনা কৰিছিল। আধুনিক ৰবীন্দ্ৰনাথেও সেই আবেশৰ মোহ এৰাব পৰা নাই : “তোমায় আমায় মিলন হবে ব’লে পৰাণ আমাৰ বন্ধুৰ বেশে চলে চিৰস্বয়ংস্বরা।”

এই বহস্যবাদৰ বহুত নিলগৰ বস্তু অসমীয়া ৰাধাৰ চৰিত্ৰ। মাধৱদেৱৰ বৰগীতৰ ‘ৰাধা-মাধৱক প্ৰেম-চাতুৰী-অনুৰাগ’ত যৌন প্ৰেমৰ চাটকে নাই; কাকতিয়ে সেই দেখি তাক “প্ৰায়েই ভায়েক-ভনীয়েকৰ স্নেহ-ধেমালিৰ দৰে” আৰু বাৎসল্য বসৰ ভিতৰেদিহে তাৰ কীৰ্তন হোৱা বুলিছে। “ৰাধা-মাধৱয়োঃ বহঃকেলয়ঃ” অৰ্থে ভৰপূৰ বঙ্গীয় বৈষ্ণৱসকলৰ প্ৰিয় জয়দেৱৰ ‘গীত গোৱিন্দ’ৰ ভাঙনিতো ৰামসৰস্বতীয়ে তাৰ আদি-ৰসাত্মক তীব্ৰতা সংহাৰ কৰি অসমীয়া বৈষ্ণৱ কাব্যৰ আদৰ্শহে প্ৰতিষ্ঠা কৰিছে। আনফালে দ্বিজ কলাপচন্দ্ৰৰ ‘ৰাধা-বিজয়’ৰ ৰাধা-ভক্ত-শ্ৰেষ্ঠা, “কাম-গন্ধ নাই তায়!” তেওঁ নাৰদীয় ভক্তিসূত্ৰৰ ‘যথা ব্ৰজগোপিকানাং’ সূত্ৰৰ আদৰ্শৰো আদৰ্শ। অসমীয়া বৈষ্ণৱ কবিৰ ৰাধাৰ অভ্যুদয়েই এইভাৱে স্বতন্ত্ৰ।

আমাৰ বৈষ্ণৱৰ অভিনৱ কল্পনা শক্তিৰ উদ্ভৱ হৈছে কৃষ্ণৰ শিশু-চৰিত্ৰ লৈছে; ‘কাণ-খোৱা’ আৰু তাৰ লোকৰঞ্জকতালৈকে এই বিষয়ত আঙুলিয়াই দিব পাৰি। “মানৱ-হিয়াৰ স্বাভাৱিক স্নেহেৰে উপলব্ধি কৰিব পৰা নিঃসহায় বাৰ্ণ্য-ভাৱ উপাস্য দেৱতাত আৰোপ কৰি বাৎসল্য বসৰ ভিতৰেদি প্ৰাণৰ ঐকান্তিক গভীৰ ভক্তি নিবেদন” হৈ যেন এই বৈষ্ণৱসকল স্বভাৱসিদ্ধ। ‘বৰগীত’ প্ৰবন্ধটি কাকতিৰ পূৰ্ণ বয়সৰ ৰচনা আৰু লক্ষ্মীনাথ বেজবৰুৱাৰ বাবে লিখা বস্তু। তাত তেওঁ বৰগীতৰ বিশেষ সাৰ্থকতা নিৰ্দেশ কৰিছে—“শঙ্কৰদেৱ আৰু মাধৱদেৱে গীত আৰু কবিতাক

নৱ-প্ৰচাৰিত ভক্তি-বসেৰে অভিষিক্ত কবি অসমীয়া সাহিত্যক আধ্যাত্মিকতাৰ ওখ ভেটিত থাপনা কৰি ঈশ্বৰাভিমুখী কবি তুলিলে”; “বৰগীতবোৰৰ বেছি ভাগতেই এফালে কৃষ্ণৰ পৰমপুৰুষত্ব আৰু আনফালে দহজনৰ এজন হৈ মানৱী-লীলা-প্ৰকাশ—এই দুফলীয়া ব্যক্তিত্বৰ বিকাশ দেখা যায়”; “শিশু-চৰিত্ৰৰ কল্পনা-নৈপুণ্যত বৰগীতবোৰে কবিতা হিছাপে জগতত অতি ওখ ঠাই লাভ কৰিব পাৰে।” এই প্ৰসঙ্গত কাকতিয়ে ঢুকাৰাম, কবীৰ, মীৰাবাদীৰ নাম লৈছে; কিন্তু অধিক সাৰ্থকভাৱে সুৰদাসৰ নামো ল'ব পাৰিলেহেঁতেন। সম্ভৱতঃ ঐকান্তিক ভক্তি-ধৰ্মৰ বাহিৰৰ সমসাময়িক অসমীয়া কবিসকলৰ কবিতাৰ লগত বৰগীতৰ মৌলিক পাৰ্থক্য দেখুৱাবলৈ যাওঁতে পীতাম্বৰ কবিৰ প্ৰতি শঙ্কৰদেৱৰ নিন্দাৰ তাৎপৰ্যৰ কাকতিয়ে যি ইঙ্গিত দিছে, তাৰ মৰ্ম যেন আজিও আমি উপলব্ধি কৰিব পৰা নাই; সি দুই-এক আধুনিক সমালোচককো বিভ্ৰান্ত হৈ কৰিছে, যেনেকৈ অনেককে বিভ্ৰান্ত কৰে হেৰিকৰ *Noble Numbers* পুথিৰ নামৰ উল্লেখ।^১

‘নামঘোষা’ৰ মাজত কাকতিয়ে মাধৱদেৱকেই মাথোন বিচাৰিছে। এইটি তেওঁৰ ‘মহা-প্ৰাস্থানিক গীত,’ য’ত তেওঁৰ আত্মাভিব্যক্তি ৰঞ্জিত হৈ উঠিছে আন কি অনুদিত শাৰীবোৰতো। ‘নামঘোষা’ হ’ল তেওঁৰ সাহিত্য-প্ৰতিভাৰ দাস্য-ভাবৰ অভ্ৰাচল। পণ্ডিতগৰাকীয়ে শ্ৰীমন্ত মাধৱ পুৰুষক ইয়াতে সাক্ষাৎকাৰ কৰিছে— “ধীৰ, সৌম্য, সহিবু, প্ৰশান্ত, একান্ত শুক-ভক্ত, কৃষ্ণ নাম-ৰত্ন, তথাপি হৃদয়ৰ উদ্বেল ভক্তি-ভাবত সদায় উদ্ভাউল, সীমাৱানৰ সীমা লঙঘন কৰি “পৰম আনন্দসাগৰে মজি” থাকিবলৈ ব্যাকুল— যন্তু ৰিদিতাদধো অৰিদিতাদধি। এনেকৈয়ে প্ৰবন্ধটি ভাস্কৰ এক ব্যক্তিত্বৰ উজ্জ্বল এটি অধ্যয়ন হৈ পৰিছে। ভক্তি মানে শ্ৰেয়, স্বাভাৱকিতেই ৰসময়ী (সা ভক্তিয়া পৰানুৰক্তিবীৰ্য্যৰে), তাৰ প্ৰকৃতিয়েই হ’ল অহেতুক (নিষ্পৃহ, নিষ্কাম) আৰু অব্যৱহিত (পুৰা-সন্ধ্যাৰতো কথাই নাই, এক মুহূৰ্ত্তৰো আজৰি নোহোৱা); নহ’লে কৰ্কশ, স্বাৰ্থপৰ, দৰা-দেখি-সুৱাণ্ডৰি-তোলা শ্ৰেয় জানো শ্ৰেয়? তাৰ জানো অৰ্থ আছে কিবা? পূৰ্ণ মাধৱ পূৰ্ণ ভগৱন্তৰ পূৰ্ণ শ্ৰেয়ত আছে এই ‘নামঘোষা’ত— এয়ে কাকতিৰ বিচাৰ।

‘অঙ্কীয়া নাট’ নামৰ সৰু প্ৰবন্ধটিত বৈষ্ণৱ আন্দোলনত সঙ্গীত আৰু নাট্যৰ বাহিৰেও চিত্ৰকলা আদি কলাৰ ভূমিকাৰ বিষয়ে প্ৰথম অসমীয়া আলোচনা।

১. এই প্ৰসঙ্গতে ক’ব পাৰি, কাকতিয়ে ভবা দৰে সুকবি নাৰায়ণ আৰু দুৰ্গাবৰ কায়স্থ প্ৰাক্শঙ্কৰ নহয়। প্ৰথমজন সপ্তদশ শতিকাৰ আৰু দুৰ্গাবৰৰ ওপৰত শঙ্কৰদেৱৰ প্ৰভাৱ পৰিলক্ষিত হৈছে।

‘লৌকিকতাৰ আভাস’ বা ‘লৌকিক গীত’ নামৰ প্ৰবন্ধটোত শঙ্কৰদেৱৰ সমসাময়িক অথচ ভক্তসকলৰ শাৰীত সম্ভৱতঃ নবহা গীতাস্বৰ কবি আৰু দুৰ্গাবৰ কায়স্থৰ কবিতাত ভক্তিৰ স্বৰ্গীয়তাৰ বাহিৰৰ লোকগীতৰ প্ৰোফেন বা ইম্প্ৰিয়াসন্ড লৌকিক ধাৰাৰ স্পৰ্শৰ বিচাৰ কৰা হৈছে। শঙ্কৰদেৱে আদি-ৰস সৰ্বত্ৰ বৰ্জন কৰিছিল, এনে কথা নহয়। বৰং তেওঁৰ কাব্য “শৃংগাৰাদি ৰসে ৰাজ হৌক, আনন্দে লোকে শুনোক”—এইহে তেওঁৰ বাঞ্ছা আছিল।

মুঠ কথা, কাকতিৰ ‘পুৰণি অসমীয়া সাহিত্য’ ছিৰিজে আমাৰ সাহিত্য-সমাজলৈ নতুন এখন জগতৰ সন্ধান আনিলে—যি জগতৰ সন্ধান কিটুহে চেপমেনৰ হোমাৰ পঢ়ি চকুৰ আগত দেখিছিল। এই জগতখন আকৌ ৰবীন্দ্ৰনাথে ক’বৰ দৰে “বহু ব্যয় কৰি বহু ক্ৰোশ দূৰে” দেখা সৌন্দৰ্যৰ জগৎ নহয়, আমাৰ দুৱাৰডলিতে পোৱা “একটি ধানেৰ শীষেৰ উপৰ একটি শিশিৰ-বিন্দু”ৰ জলমলীয়া জ্যোতিহে। এই জ্যোতি দেখা পোৱাৰ চৰ্তও অৱশ্যে কাকতিয়ে বান্ধি দিছে : “দাৰ্শনিক তথ্য সদায় বুদ্ধিগম্য আৰু প্ৰকৃত সাহিত্য সদায় হৃদয়গম্য।” অৰ্থাৎ, আকৌ ৰবীন্দ্ৰনাথৰ ভাষাত, যিটো চিন্তাৰ বিষয় সি সাহিত্যৰ অৰ্থাৎ কাব্যৰ নহয়; যিটো হৃদয়ৰ, ভাবৰ বিষয়, সিহে কাব্যগ্ৰাহ্য; নহ’লেতো দৰ্শন, ৰাজনীতি, ভূগোল, কিমিয়া শাস্ত্ৰ গোটেইসোপা সাহিত্য হ’লহেঁতেন। পুৰণি অসমীয়া সাহিত্যত হৃদয়গম্য বস্তু কি আছে, তাক বিচৰাৰ এই ইঞ্জিত আমাৰ মাজত কামত লাগিছে আৰু কামত নালাগিছে। তেওঁৰ লেখাৰ যোগেদি পুৰণি কাব্য-নাট ধৰ্ম-জগতৰপৰা ওলাই সাহিত্যৰ জগতত পুনঃপ্ৰতিষ্ঠিত হ’ল। কিন্তু সেই পুনঃপ্ৰতিষ্ঠা নিঃপ্ৰশ্ন নাছিল, সাহিত্য-উপলব্ধিৰ সূত্ৰ অনুসৰিহে তাৰ জোখ-মাপ কৰা হৈছিল, যদিচ বিষয়ৰ প্ৰতি শ্ৰদ্ধা আছিল তাৰ আৰম্ভণি। বৰঞ্চ বেজবৰুৱা ডাঙৰীয়াই মহাপুৰুষৰ কবিতা, ধৰ্ম, দৰ্শনৰ প্ৰশংসা কৰি, সিজনাৰ পোৱা বাবে অসমীয়া জাতিক ধন্য ধন্য বুলি, মহাপুৰুষৰ পুনৰুত্থান কামনা কৰিছিল। কাকতিৰ লেখাত প্ৰশংসা আছে, কিন্তু সমালোচনাও লগে লগে হৈছে।

৬

আধুনিক অসমীয়া সাহিত্যৰ সমালোচনাতো কাকতিয়ে বুৰঞ্জীগত ধাৰাবাহিকতাৰ যত্ন কৰা নাছিল। কিন্তু কেইবাজনো মুখ্য আৰু তেওঁৰ বন্ধু-স্থানীয় আধুনিক কবি-সাহিত্যিকক সমালোচকৰ দৃষ্টিৰে সাহিত্যৰস-পিণাসুৰ ওচৰত পৰিচয় কৰি দিবৰ উদ্দেশ্যেৰেই তেওঁলোকৰ ৰচনাৰ বিষয়ে প্ৰবন্ধ কেইটিমান বিভিন্ন সময়ত ৰচনা

কৰে। কিন্তু সিবোৰত সাহিত্য-বুৰঞ্জীৰ দৃষ্টি প্ৰখৰভাৱে দেখা পোৱা যায় তেওঁৰ ৰচনাৰ বিষয়ীভূত সাহিত্যিকসকলৰ সাহিত্যত স্থান নিৰ্ণয় কৰিবলৈ যাওঁতে। তেওঁ ৰঘুনাথ চৌধাৰীক আমাৰ ঊনবিংশ শতিকাৰ বৈশিষ্ট্যপূৰ্ণ প্ৰধান কবিকাপে আৰু যতীন্দ্ৰনাথ দুৱৰাক সেইদৰে বিংশ শতিকাৰ গুণালঙ্কৃত কবি হিছাপে স্থান দিবলৈ বিচাৰে। ইংৰাজী চৰাই-কবিতাৰ সমালোচনাৰ সমাস্ত্ৰাল কৰি কাকতিয়ে চৌধাৰীক ‘বিংগী-কবি’ নাম দিয়ে; আৰু সেই আখ্যা পিছৰ সকলো সমালোচকেই ব্যৱহাৰ কৰিছে, যদিচ চৌধাৰীক বৈশিষ্ট্যগতভাৱে প্ৰকৃতি-কবি বোলাই উচিত।

প্ৰথম বছৰ ষষ্ঠ সংখ্যা ‘চেতনা’ত সমালোচনাকাপে ওলোৱা ‘কেতেকী’ প্ৰবন্ধকে কবিতা-পুথিখনৰ দ্বিতীয় সংস্কৰণত “ঠায়ে ঠায়ে হাত ফুৰাই..... পাতনিষ্কাপে দিয়া” হৈছিল। আধুনিক কবিতাৰ সমালোচনাৰ এইটি প্ৰবন্ধ বাটকটীয়া। এফালে খেলিৰ a voice, a mystery, কিট্‌ছৰ ‘নাইটিংগেল’ কবিতাৰ শাৰী আৰু কোলৰিজৰ like a painted ship on a painted ocean আৰু আনফালে শঙ্কৰদেৱৰ কীৰ্তন-দশম আৰু কালিদাসৰ ‘কুমাৰসম্ভৱ’ৰ (কালিদাসৰ বা ইংৰাজ কবিৰ লগত ৰঘুনাথৰ পৰিচয় আছিল বুলি কিন্তু সমালোচকে নক’লে, বৰং “খাৰ কৰি অনা” ভাবটো অপনোদন কৰি “কবিৰ নিৰীক্ষণ শক্তিকে প্ৰশংসা কৰিছে” আৰু উচ্ছাসত অসমীয়া কবিয়ে কালিদাসৰ ছবিকো চেৰ পেলোৱাহে বুলিছে) শাৰীৰে অসমীয়া কবিতাটোৰ তুলনাৰে এই লেখাই অসমীয়া সমালোচনাৰ বিশেষ এটা পটি ভাঙি দিলে। অসমীয়া কাব্যস্বাদীসকলৰ ওচৰত তেতিয়া কোনো অসমীয়া কবিতাকৈ খেলি-কিট্‌ছেইহে আচল কবি, ঘৰুৱা চিনাকি। কেতেকীৰ মাতৰ লগত কবিয়ে প্ৰকৃতি আৰু কাব্যজগতৰ বিনন্দ-বিলাসক জড়িত কৰি অনুভৱ কৰা বিস্ময় ভাব আৰু যাক বোলে সাহিত্যৰ জাতীয়ত্ব, যাক বোলে ‘গোম্পদে নভোমণ্ডলম্’, সেই গুণকে কাকতিয়ে ‘কেতেকী’ কবিতাৰ বৈশিষ্ট্যৰূপে অভিনন্দন জনাইছে। প্ৰকৃতিৰ জীৱন-স্পন্দন অনুভৱ কৰাত ৰঘুনাথৰ কবিতাত এটি প্ৰবাহ (continuity) দেখাৰ গম তেওঁ এইখনি ৰচনাতে আমাক দিছে, আৰু কৈছে, “আগৰ কবিতাবোৰত যিবোৰ কথা প্ৰশ্নস্বৰূপে উদয় হৈছে ‘কেতেকী’ত সেইবোৰৰ এটি কবিত্বময় উত্তৰ ফুটি উঠিছে।”

চৌধাৰীৰ ‘দহিকতৰা’ (আগৰ নাম ‘মিলনদূত’) কবিতালৈ আহি আকৌ কাকতিয়ে সেই প্ৰবাহৰ বিশ্লেষণ আৰু গাঢ় কৰি তুলিছে, কৈছে, ‘সাদৰী’ৰ এভাগ প্ৰকৃতি-কবিতাত “মানৱ-সংসৰ্গবিহীন প্ৰকৃতিৰ জুপীকৃত সৌন্দৰ্যৰ ধ্যান আৰু নিজৰ

সৌন্দৰ্যত প্ৰকৃতিৰ নিজৰেই আনন্দোৎসৱ এটি দেখা যায়” আৰু আন এভাগত “সৌন্দৰ্যৰ আঘাতত কবিৰ ভিতৰেদি প্ৰেমিকৰ লোলুপ স্পৃহা জাগি উঠা দেখা যায়।” প্ৰথমবিধৰ প্ৰহেলিকাময় ভাবধাৰাৰ পূৰ্ণবিকাশ তেওঁ দেখা পাইছে ‘কেতেকী’ কবিতাত, আৰু কৈছে ‘দহিকতৰা’ হ’ল ‘কাম-গন্ধবিহীন অতীন্দ্ৰিয়’, ‘প্ৰেমৰ সান্ধ্য বাগিনী।’ চিৰকৌমাৰ্যব্ৰতী কবিৰ জীৱনত প্ৰেম-প্ৰতিমাই মানৱ-মূৰ্তি ধৰিছিল নে নাই, সেই প্ৰশ্ন তুলি আমাক কৌতূহলৰ বুকলৈ ঠেলা মাৰি থৈ, দহিকতৰাক ‘মৰমী বন্ধু’, ‘অ মোৰ বহনা’ বুলি মতা, গিৰিমল্লিকা ফুলকো ‘প্ৰাণ-প্ৰিয়া’ বুলি তন্ময়ভাৱে সম্বোধন কৰি তেওঁৰ “বিজন কুঞ্জত লয়লাসে হাঁহিৰ ভৰজ তুলিবলৈ” গোপন নিমন্ত্ৰণ জনোৱা প্ৰৌঢ় কবিৰ তন্ময়তা ভৰা শাৰীবোৰতযে মাদকতা নাই, এই সাৱধানবাণী শুনাই সমালোচকে উদ্ভাদনা বিচৰা আমাক হতাশ কৰিছে। আনফালে ‘দহিকতৰা’ৰ বৰ্ণ-সৌৰভাঢ়া নিসৰ্গ-চিত্ৰবোৰৰে তাৎপৰ্য ক’ত, সেই কথা কৈ কাকতিয়ে আমাৰ ৰসোপলব্ধিৰে বিশ্লেষণ দিছে : “কোনো প্ৰাকৃতিক বৰ্ণনা কবিতাত পৰিণত হ’ব লাগিলে সেই বৰ্ণনা আমাৰ ভূত, ভৱিষ্যত আৰু বৰ্তমান সুখ-দুঃখাত্মক ভাবৰ লগত ওতপ্ৰোতভাৱে মিলি থকা যেন লাগিব লাগে।”

অম্বিকাগিৰী ৰায়চৌধুৰীৰ দেশানুৰাগমূলক গীত-কবিতাকেইটি ডক্টৰ কাকতিয়েই ইংৰাজীলৈ অনুবাদ কৰি *Songs of the Cell* নাম দি প্ৰকাশৰ বাবে দিয়ে। এই ভাঙনি বিচক্ষণ আৰু মনোৰম। কবিতাৰ ভাঙনিত অনেক সময়ত কবিতাৰ সৌন্দৰ্যৰ বিনাশো হয়। *Songs of the Cell* অত অম্বিকাগিৰীৰ প্ৰাণে নতুন জীৱন লাভ কৰিছে—নতুন ছন্দত, নতুন ভাষাৰ সৌন্দৰ্যত। এই অনুবাদে ‘গীতাঞ্জলি’ৰ ইংৰাজী ৰূপলৈ সৌৱৰায়। পুথিখনি পঢ়োঁতে অনুবাদকজন নিজেই কবি, এনে অনুভৱো ৰোধ কৰা টান হয়। অম্বিকাগিৰীৰ কবিত্বক তেওঁ অতি উচ্চ স্থান দিব খোজে আৰু ‘তুমি’ৰ সমালোচনাত তেওঁ ৰায়চৌধুৰীৰ ৰহস্যবাদী মনোভাৱ বিশেষভাৱে ফঁহিয়াই দেখুৱায়। ‘তুমি’ ইন্দ্ৰিয়গ্ৰাহ্য ইন্দ্ৰিয়প্ৰমাথী চিত্ৰকল্পৰ সমাবেশেৰে ভৰা। কাকতিয়ে আমাক খবৰ দিছে, “প্ৰেমিক ৰায়চৌধুৰী ডেকা বয়সত খেলি, বাইৰন আদি ইংৰাজ ৰোমাণ্টিক কবিসকলৰ দৰে বহুতবাৰ প্ৰেমত পৰিছে, ওপঙিছে, সাঁতুৰি পাৰ হৈছে। ‘তুমি’ কাব্য ৰায়চৌধুৰীৰ কোনোবা “বিশিষ্ট নাৰীমূৰ্তিৰ প্ৰতি প্ৰেমৰ সম্মোহন অনুভূতিৰ স্বৰূপ প্ৰকাশ।” কিন্তু ইয়াৰ বিপৰীত বিন্দুত থিয় হৈ পণ্ডিতগৰাকীয়ে মন্তব্য কৰিছে, ‘তুমি’ কাব্য ৰায়চৌধুৰীৰ অতল আধ্যাত্মিকতাৰ উজ্জ্বল চানেকি। ‘তুমি’ কাব্যক কবিৰ বিশ্বৰূপ-দৰ্শন বুলিব পাৰি। এই স্ববিবোধ

খণ্ডন কৰা হৈছে ডাণ্টে-বিএট্ৰিচৰ ক্লাছিক উদাহৰণেৰে : “নাৰীৰ প্ৰেমৰ ভিতৰেদি বিশ্বনাথৰ ৰূপ আৰু আকৰ্ষণ উপলব্ধি কৰা কাব্য-জগতৰ ইতিহাসত বিৰল নহয়।” এফালে ইন্দ্ৰিয়ৰ মাদকতাক আনফালে ঈশ্বৰ-সম্বানী দৰ্শনক আঙ্গিকৰ কি ব্যাকৰণৰ দ্বাৰা সমন্বয়িত কৰা হৈছে? “শিলৰ ওপৰেদি তৰিত গতিত ছিটিকি পৰা জলপ্ৰপাতৰ তৰঙ্গ-ভঙ্গৰ দৰে দশাঙ্কৰী ক্ষিপ্ৰ গতিৰ চুটি পদবোৰে অনুভূতিৰ তীব্ৰতা বিচিত্ৰ সৌন্দৰ্যময়ী ভাষাৰে প্ৰকাশ কৰিছে।” ৰায়চৌধুৰীৰ সামগ্ৰিক ৰূপৰ বিষয়ে লিখা ইংৰাজী প্ৰবন্ধ এটাত (এইটি প্ৰবন্ধ অপ্ৰকাশিত ৰূপত কবিৰ হাতত পৰি আছিল; মই তেওঁৰপৰা আনি মোৰ সম্পাদিত ১৯৬১ চনৰ Journal of the University of Gauhatiত প্ৰকাশ কৰিছিলোঁ) কাকতিয়ে স্পষ্টকৈয়ে ঘোষণা কৰিছে, যেনেকৈ এমিলা ভিভিয়ানি বোলা ইতালিয়ান ছোৱালীজনীয়ে শ্বেলিক ‘Epipsychidion’ লেখিবৰ অনুপ্ৰেৰণা যোগাইছিল, অম্বিকাগিৰীৰ ডেকাকালৰ প্ৰেয়সী ইন্দ্ৰমতীও হ’ল the prototype of the mystic figure behind his later poem. Tumi এই ‘তুমি’ হ’ল the poet’s vision of the Beautiful in sensuous and supersensuous images. শ্বেলিয়েও তেওঁৰ কবিতাৰ ছায়াছবিক thou, thou বুলিয়ে সম্বোধন কৰিছে, ৰায়চৌধুৰীয়ে ‘তুমি’, ‘তুমি’ বোলাৰ দৰে। সমালোচকে অম্বিকাগিৰীৰ জীৱনৰ স্ব-বিৰোধবোৰ আৰু ৰাজনৈতিক চিন্তাৰ বিফলতা লক্ষ্য কৰি যিবোৰ বৈশিষ্ট্য আঙুলিয়াই দিছে, কাকতিৰ নিজা ভাষাত তাক উদ্ধাৰ কৰি নিদিলে, তাক বুজাবৰ উপায় নাপাওঁ। কবিজনৰ দেশহিতৈষী জীৱনৰ সামগ্ৰিক ৰূপৰ বিষয়ে : This poem, called ‘I am a rebel, I am an anarch’, written in the later clamorous style of the poet-patriot, unfolds the entire life philosophy of Roy Chowdhury, now masquerading as a poet and now as a politician. Revolt and intolerance is the key-note of his character. জেলত লেখা কবিতাকেইটা হ’ল stirring political poems.... in accompaniment to the clangour of the hammer. আৰু পাণ্ডু কংগ্ৰেছৰ বাবে লেখা গানকেইটাৰ বৈশিষ্ট্য : breaking away in the vast sweet of their rolling verses from the clap-trap of ordinary political songs. ৰাজনৈতিক প্ৰোগ্ৰেমৰ কথা : Roy Chowdhury’s schemes have all the glamour of poetry but not all the four legs of realism. গদ্যশৈলী আৰু কাব্য গতি : He feels, never reasons. His prose style in his journalistic writings has all the convolutions of twisted irons

when the steam-engine goes off the rails. He frets and foams till all the available vocables of praise or blame are strung together in a cast-iron mould. His angry denunciations often descend with the velocity of showering hails and leave his opponents prostrate. Caged within the technique of verse, his mind flows in its natural pace, but like a sweeping current overflowing the banks, it tortures logic in the freedom of prose. **ৰায়চৌধুৰীৰ শিক্ষা-দীক্ষা :** With little schooling, and less home training, he has sucked in inspiration from the common air and he breathes through every pore. **ৰাজনীতিকজনৰ বিষয়ে দফা বফা কৰা শেষ কথা :** He is at bottom a poet and his public programme is too often poetry in fireworks. সমালোচনাৰ হাতিয়াৰ হিছাপে কাকতি ইংৰাজী ভাষাৰেই আটাইতকৈ সুখী; তাৰেই তেওঁ স্পষ্ট টং টং শব্দ কৰি প্ৰাণৰ তলিলৈকে বক্তব্যৰ ধ্বনি স্পৰ্শাই দিব পাৰে।

ৰায়চৌধুৰীৰ কবিতাৰ অৰ্থ বিচাৰি কাকতি যেনেকৈ কবিৰ জীৱনত পিটপিটাইছেগৈ, দুৱৰাৰ ব্যক্তিগত জীৱনৰো সেইদৰে কবিতাত ছায়াপাতৰ ওপৰত গুৰুত্ব আৰোপ কৰিছে, আৰু সেই গতিকে কবিজনৰ জীৱনৰ খবৰ দিবলৈ গৈছে। পিছে গৈও আদৰ্শটোত বৈ গৈছে, কাৰণ সি বোলে এটি সাঁথৰ। ‘মোৰ শেষ পাঠ’ আদি কবিতা টুৰ্গেনেভ আদিৰপৰা লোৱা বুলি আমি জানিলেও কাকতিৰ মতে “সেইবোৰক বুকুৰ তপত তেজৰ উম দি সজীৱ কৰি তোলা হৈছে।” গতিকে কথাত লিখা এই কবিতাবোৰ দুৱৰাৰ সাঁথৰ-জীৱনৰে ক্ৰমিক সাঁথৰ-আলেখ্য, সেই জীৱনৰ কথাকে ‘সাঁথৰৰ ভাষাত’ অৰ্থাৎ চৰ্যা-গীতিৰ বা আমাৰ ভকতীয়া ফকৰাৰ দৰে সাক্ষ্য-সন্ধেতেৰে ‘কপকাক্ষক’ কৰি কোৱা হৈছে : “প্ৰত্যেকটো চিত্ৰৰ আঁৰতেই ওৰণি লোৱা ভাব একোটা থাকে।” ওৰণিৰ কাৰুণ্যকে তেতিয়া হ’লে আমি ওৰণি-বাৰণিয়ে ঢকা মুখখনৰ কিবা কাৰুণ্যৰ বিৰিঙণি বুলি ল’ব লাগিব। কোনে লিখি থৈছে ক’ব নোৱাৰোঁ, ‘কথা কবিতা’ৰ নামপাতৰ পিছতে এয়াৰি কথা গোঁঠা আছে, বোলে, “সুখ-দুখ হাঁহি-অশ্ৰু সকলোকে সামৰি লৈ কবিৰ ভাববিহ্বল হৃদয়ে কেনেকৈ অনন্তৰ উদ্দেশ্যে এটি হুমুনিয়াহ পেলাইছে এই সৰু গ্ৰন্থখনিত তাৰে স্পষ্ট আভাস পাব।” এই কথাই আৰু কাকতিৰ পাতনিৰে আমাক এই সাঁথৰুৱা ইঙ্গিতবোৰৰ ‘মানে’টো পঢ়িবৰ বাবে সজাগ কৰি তোলে।

কাকতিৰ সমালোচনা-প্ৰবন্ধৰ ভিতৰত তাহানিৰ কাৰ্লক্ৰাফ্টৰ বেজবৰুৱা-সমিতিৰ সভাত পঠিত বেজবৰুৱাৰ সাহিত্যিক কীৰ্তিৰ বিশ্লেষণমূলক লেখাখন এটি

লেখত ল'বলগীয়া বস্তু। বেজবৰুৱাৰ প্ৰতি কাকতিৰ শ্ৰদ্ধা অপৰিসীম। এই প্ৰবন্ধটিত কাকতিয়ে বেজবৰুৱাৰ কীৰ্তিৰ আৰু বৈশিষ্ট্যৰ ভিতৰত তেওঁৰ দেশৰ প্ৰতি 'অতিশ্লেহঃ পাপশঙ্কী', তেওঁৰ অনাবিল হাস্যৰস আৰু অননুকৰণীয় কথাশৈলীকে বিশেষ স্থান দি বিশ্লেষণটি আৰম্ভ কৰে। এটা সময়ত "পক্ষীয়ে যিমতে শিশু-ছটকক পথাৰে আৱৰি ৰাখে", তেনেকৈ বাহিৰৰ অসমীয়া-দ্বেষীসকলৰ আক্ৰমণৰ বিৰুদ্ধে তেওঁৰ লেখাৰে যুঁজি বেজবৰুৱা আমাৰ জাতীয় বীৰত পৰিণত হৈছিল। কিন্তু তাৰ পাছতে উজনীয়া-নামনীয়া ভাষা আৰু শঙ্কৰী-দামোদৰী ধৰ্মমতৰ বাদ-প্ৰতিবাদৰ সংঘৰ্ষৰ মাজত সোমাই তেওঁ এক বহু-বিতৰ্কিত পুৰুষ হৈ পৰিছিল। বাহিৰৰ শত্ৰুৰ লগত লগা ৰণখনৰ সময়ত বাণীকান্ত স্কুলীয়া ল'ৰা। কিন্তু ধৰ্মৰ ৰণৰ বেলিকা তেওঁ উঠন ডেকা। গতিকে তেওঁ অৰ্থাৎ অধ্যাপক কাকতিয়ে যেতিয়া বেজবৰুৱাৰ পক্ষত যোগ দিলে, তেতিয়া বিপক্ষক নিৰস্ত কৰিবৰ সৰহ সময় নালাগিল। তাতে আকৌ যেতিয়া কাকতিয়ে ঘোষণা কৰিলে যে অসমীয়া ভাষা শুধুকে লিখিবলৈ হ'লে দিনে-নিশায় বেজবৰুৱাৰ ৰচনা পঢ়িব লাগে, তেতিয়া ভাষাৰ ৰণখনো স্বাভাৱিকতে নোহোৱা হ'ল। জাতীয় সাহিত্যৰ ভাৰসাম্যৰ প্ৰশ্নত সেই দেখি কাকতিৰ বেজবৰুৱা-প্ৰশস্তি ব্যাপক তাৎপৰ্যপূৰ্ণ। তেওঁলোক দুজনয়ে ঘটনা বুজি-বাজিয়ে যোগ হৈছিল, কাকতিৰ চিঠিত (আমাৰ সম্পাদিত পত্ৰলেখা, ২২৪ পিঠি) তাৰ ইঙ্গিত পোৱা যায়।

কাকতিৰ আধুনিক সাহিত্যৰ আলোচনাৰ ভিতৰত ধাৰ্মিক কবি ধৰ্মেশ্বৰী দেৱী বৰুৱানীৰ 'ফুলৰ শৰাই'ৰ পাতনিখনি সৰু কিন্তু ধুনীয়া। হয়তো কাকতিৰ সৌন্দৰ্য-সজ্জ, সত্য-সজ্জ, ভাষা উজ্জ্বল হৈ উঠিছে।

আধুনিক নাট্য-সাহিত্যৰ এটি শ্ৰেষ্ঠ সম্পদ জ্যোতিপ্ৰসাদৰ 'শোণিত-কুঁৱৰী'ৰ সমালোচনাত পৌৰাণিক বিষয়-বস্তু এটি আধুনিক মনস্তাত্ত্বিক আৰু নাটকীয় কৌশলেৰে কেনেকৈ পৰিবেশন কৰা হৈছে, তাৰে প্ৰশংসাবাদ কৰা হৈছে। কিন্তু চৈধ্য বছৰ বয়সতে প্ৰথম ৰচনা কৰা, ওঠৰ বছৰ বয়সত গীতত অভিনয়ভাৱে অসমীয়া সুৰ সংযোজন কৰা আৰু বাইশ বছৰ বয়সত ছপা কৰি উলিওৱা নাটখনৰ সমালোচকে মৰমেৰে "কুমলীয়া ল'ৰা আৰু আমাৰ ছাত্ৰস্থানীয়" বোলা নাট্যকাৰজনে কীকতিক নিশ্চয় গুৰুস্থানীয় জ্ঞান কৰিয়ে "নাটখনিৰ নিৰপেক্ষভাৱে দোষ-গুণ বিচাৰ কৰি 'বাঁহী' কাকতত প্ৰবন্ধ এটি দিব লাগে" বুলি এটা কপি উপহাৰ দিছিল। সেই কুমলীয়া ল'ৰাৰ কৃতিৰ সম্ভাৱনাখিনি বখানি সেই ল'ৰাটি "আমাৰ শ্ৰদ্ধাৰ পাত্ৰ হৈছে",

তেওঁৰ হাতত চিৰপৰিচিত আখ্যান এটিয়ে অভিনৱ ভাব-ভাষাৰ ৰূপ পোৱাত “সকলো সাহিত্য-সেৱীয়েই ভাল পোৱা উচিত”, “পত্ৰলেখা, চম্ভলেখা, মধুলেখা আদি নামবোৰ বৰ কবিত্বপূৰ্ণ উদ্ভাৱনা”, “উষাই বৰ লোৱাৰপৰা অনিৰুদ্ধৰ লগত মিলন হোৱালৈকে দৃশ্যবোৰ কাব্য হিছাপে বৰ নিৰুপম হৈছে”, চিত্ৰলেখাৰ স্বগত বচনবোৰ “স্বাধীন কথা হিছাপে মধুৰ আৰু কবিত্বময় হৈছে”, “পৌৰাণিক মায়-বিদ্যাৰ ঠাইত আধুনিক ভেঙ্কীৰ (hypnotism) সহায়েৰে কুমৰক হৰণ কৰা কথাটো গ্ৰন্থকাৰৰ পক্ষে বৰ নিপুণ উদ্ভাৱনা, ভাব আৰু ভাষা মনোৰম”,—এনেবোৰ মন্তব্যৰে অধ্যাপকজনে জ্যোতিপ্ৰসাদৰ আৰ্টৰ অভিনৱত্বক অভিবাদন জনাইছে। আনফালে, আখ্যানটিৰ উজ্জ্বল পৰম্পৰালৈ লক্ষ্য ৰাখি নাটকখনি ক’ত ক’ত নিস্তেজ হৈছে বা ক’ত কি হ’লে ভাল হ’লহেঁতেন, তাকো তৰুণ নাট্যকাৰে বিচৰামতে ‘নিৰপেক্ষভাৱে’ তন্ন-তন্নকৈ দি গৈছে জ্যোতিপ্ৰসাদৰ উজ্জ্বলতৰ ভৱিষ্যতৰ আশাত; ৰসজ্ঞানৰ কিন্তু অভাৱ হোৱা নাছিল; নাট্যকাৰেও হৃদ্যতাৰে গ্ৰহণ কৰি কাকতিৰ সেই সমালোচনাটি দ্বিতীয় তাঙৰণত (১৯৪৮) সন্মানেৰে ‘বাঁহী’ৰ পৰা (আষাণ ১৮৪৭) ছবছ তুলি দিছিল। অৱশ্যে এইটি সমালোচনাৰ ৰং কাকতিৰ আন প্ৰবন্ধবোৰৰ দৰে নহয়, কাৰণ আনবোৰ আলোচ্য কৃতি পূৰ্ণ হাতৰ বুলিয়েইহে তাৰ সমালোচনাত তেওঁ ধৰিছিল। এই সমালোচনা কিয়ৎপৰিমাণে সাময়িক পুথি-পৰিচয়-জাতীয় আৰু কিয়ৎপৰিমাণে কলেজীয়া নাট্যকলা-শ্ৰেণীৰ ছাত্ৰৰ বহীত প্ৰফেছৰৰ মন্তব্য জাতীয়।

নলিনীবালা দেৱী আৰু নীলমণি ফুকনৰ বিষয়ে দুটি প্ৰবন্ধ যোগ দি ‘নতুন অসমীয়া সাহিত্য’ পুথি সম্পূৰ্ণ কৰাৰ ভাব ডক্টৰ কাকতিৰ অপূৰ্ণ ৰৈ গ’ল।

৭

বৈষ্ণৱ সাহিত্যৰ আলোচনাৰ অনুযজী কাকতিৰ বৈষ্ণৱ ধৰ্মৰ আলোচনাধাৰা। এই ধাৰাৰ বুৰঞ্জী অৱশ্যে বৰ পৰিচ্ছন্ন নহয়। ১৮৪২ শকৰ জ্যৈষ্ঠ মাহৰপৰা ৰজনীকান্ত বৰদলৈৰ সম্পাদনাত ‘অসম প্ৰদীপিকা’ (কাকতখনৰ দ্বিতীয়া সংখ্যাৰপৰাহে তাৰ এনে ভুল নামৰ সংশোধন কৰা হয়) নামে এখন ধৰ্মালোচনাত্মক মাহেকীয়া আলোচনী ওলায়। এই আলোচনীখনিত সৰ্বজনস্বীকৃত মতৰ বিৰুদ্ধ, বৈষ্ণৱ ধৰ্ম-সাহিত্যৰ বুৰঞ্জীৰ বিকৃত ব্যাখ্যা দেখা পাই (বিশেষতে ‘মহাপুৰুষীয়া বোলাওঁতা পাৰশু’ কথা-আৰাৱত স্কুল হৈ) তৃতীয় সংখ্যা ‘প্ৰদীপিকা’ ওলালত দশম বছৰ বৰ্ষ

সংখ্যা 'বাঁহী'ত (আহিন ১৮৪২ শক) কাকতিয়ে 'সমালোচনা : বুৰঞ্জীৰ সম্ভাৱ্য-সম্ভাৱনা', নামে এটি প্ৰবন্ধ লিখি 'সাম্প্ৰদায়িক ঘৃণা'য়ে বৰ্জনীয়, তাকে আলোচনা কৰে। 'চেতনা' কাকতত প্ৰকাশিত কাকতিৰ 'নামঘোষা' নামৰ প্ৰবন্ধটি (এতিয়া 'পুৰণি অসমীয়া সাহিত্য'ত সন্নিবিষ্ট) লৈ অন্তিম সংখ্যা 'প্ৰদীপিকা'ত 'ঘনশ্যাম দেৱশৰ্মা' নাম লৈ এজনে 'অধ্যাপক শ্ৰীবাণীকান্ত কাকতিৰ পুৰণি অসমীয়া সাহিত্য' শীৰ্ষেৰে অলপ ৰুচুট সমালোচনা কৰাত সেই আলোচনীৰ নৱম সংখ্যাত (৩৫৮-৩৬০ পিঠি) কাকতিয়ে এটি 'প্ৰতি-সমালোচনা' লিখে। 'দেৱশৰ্মা'ই কাকতখনিৰ দশম সংখ্যাত তেওঁৰ প্ৰবন্ধৰ পিছৰ ভাগ প্ৰকাশ কৰে। কিন্তু কাকতিয়ে আৰু তাৰ কোনো প্ৰতিবাদ নিলিখিলে। ইতিমধ্যেই তেওঁ এটি আণ্ডাৰগ্ৰাউণ্ড কৰ্মত সোমায়, অৰ্থাৎ দশম বছৰ সপ্তম সংখ্যা 'বাঁহী'ৰপৰা (কাতি ১৮৪২ শক) 'ভবানন্দ পাঠক' নাম লৈ 'বিজুলী' নামেৰে একধাৰা প্ৰবন্ধ লিখিবলৈ ধৰে। এই লানিত মুঠ ওঠৰটি প্ৰবন্ধ প্ৰকাশ পাইছিল। প্ৰবন্ধসমূহত বেদ-উপনিষদৰেপৰা আৰম্ভ কৰি দাক্ষিণাত্যৰ বৈষ্ণৱ আৰু বৈদান্তিক সম্প্ৰদায় আৰু বঙ্গদেশৰ ৰাধা-সাহিত্যলৈকে সকলোকে সামৰা ভবানন্দৰ জ্ঞান জাহিৰ কৰা হৈছিল। সেইদৰে বাদ-বিসম্বাদৰ তিস্ততাও তাত স্বাভাৱিকতে পূৰ্ণৰূপে প্ৰকট হয়। সেই তিস্ততাখিনি বাদ দিলে এইধাৰা প্ৰবন্ধৰ জ্ঞান-গৌৰৱাৱিত মূল্য নিশ্চয় থাকিব। এইটি কাৰ্য কৰিবৰ বাবে কাকতিৰ নিজৰো ইচ্ছা আছিল আৰু তাক কিছু কিছু কৰি আৰম্ভও কৰিছিল। সাধাৰণতে বাদ-বিসম্বাদত যেনেভাৱে নিজৰ জ্ঞানৰ টোপোলা জোঁকাৰি জোঁকাৰি প্ৰতিযোদ্ধাৰ বিৰুদ্ধে ৰণ জিকিবলৈ যত্ন কৰা হয়, 'বিজুলী'ৰ লেখাবোৰতো তেনে অভিপ্ৰেত জ্ঞানৰ চক্ৰমকনি ৰেঙাই উঠিছে বাবে বাবে। জ্ঞান-গম্ভীৰ বাণীকান্ত কাকতিয়ে জ্ঞানৰ এনে প্ৰদৰ্শনী পাতিব নোৱাৰিছিল আৰু তাৰে তিস্ত তৰ্ক-বিতৰ্কত গা দেখুৱাই লাগিবলৈও টান পাইছিল বাবেই সত্যৰ অপলাপক সংশোধন কৰিবলৈ ভবানন্দ পাঠকৰূপে অৱতীৰ্ণ হৈছিল। বেজবৰুৱাৰ কৃপাবৰ বৰবৰুৱাৰ দৰে কাকতিয়েও ভবানন্দ পাঠকৰ যোগেদি কম গুৰুত্বপূৰ্ণ কাম কৰা নাই। মিল্টনৰ ৰণৰঙ্গী পুস্তিকাৱলীৰ প্ৰকাশনৰ ফালে ইঙ্গিত কৰি ৰ্ডছবৰ্থে লিখা কথাই এই প্ৰসঙ্গত আমাৰ মনলৈ আহে : "and yet thy heart/The lowliest duties on herself did lay." ভবানন্দৰ লেখাত কাকতিৰ হিউমাৰ আৰু ব্যঙ্গৰ বিকাশ দেখা পোৱা যায়। আনফালে ভবানন্দ পাঠকৰ এই জ্ঞানৰ কচৰতে কাকতিক আন এটি ডাঙৰ কাৰ্যৰ বাবে সাজু কৰিছিল; এই কাৰ্যটিৰ দুটি ফল হ'ল *The Mother Goddess Kamakhya*, মধ্যযুগীয় অসমৰ

ধৰ্মসমূহৰ নিৰ্ভীক আলোচনা; আৰু *Visquite Myths and Legends*, বৈষ্ণৱ ধৰ্মৰ মূল সূত্ৰবোৰৰ বৈজ্ঞানিক ব্যাখ্যা।

‘প্ৰদীপিকা’ কাকতখন পোনতে ওলাওঁতেই বেজবৰুৱা ডাঙৰীয়াই তাৰ বিকৃত ভাষা আৰু বৈষ্ণৱ ধৰ্মৰ অপব্যাখ্যা আৰু অনাহক নিন্দাবাদৰ কঠোৰ সমালোচনা কৰি আৰু ভালেৰে বুজায়ো (‘বাঁহী’, ১০.৩ : পোৱা কিতাপৰ বিষয়ে, সম্পাদকৰ কথা, ১০.৪ : প্ৰদীপিকাৰ দ্বিতীয় সংখ্যা ১০.৫ : বাদানুবাদ) প্ৰদীপিকা-পক্ষক নিৰন্তৰ কৰিব খুজিছিল; কিন্তু দেখে যে সিসকলে ‘ধৰিলন্ত যুদ্ধ-কাছে’ (১০.৪, পিঠি ৯৯) আৰু মহাপুৰুষীয়াসকলক নুবুজি-নেমেলি তৰ্কতহে প্ৰবৃত্ত হৈছে। তেতিয়া তেওঁ আপোন বন্ধু হ’লেও প্ৰদীপিকা-পক্ষৰ সেনাপতি ৰজনীকান্ত বৰদলৈকো ব্যক্তিগত বাক্য-প্ৰহাৰ দিবলৈ আৰু সিপক্ষৰ টুলুঙা যুক্তি লৈ পৰিহাস কৰিবলৈ আৰম্ভ কৰে। উদাহৰণ দিছোঁ।—“আৰু এটা তথ্য বৰদলৈয়ে দিছে, যে যাৰ জীৱনী লিখা যায়, জীৱনী-লেখক তাৰ সমসাময়িক নহ’লে সেই জীৱনী, inadmissible অবিশ্বাস্য, কাৰণ শুনা কথাক ইংৰাজীত hearsay বোলে। ই সাক্ষ্যৰ বা Evidence-অৰ গ্ৰাহ্য নহয়।” যি হওক, বৰদলৈয়ে ইমান বছৰ Evidence Act ঘাটি হাকিমি কৰাৰ ফল ফলিল (১০.৭)। “বৰদলৈৰ বিশুদ্ধ সিদ্ধান্ত পঞ্জিকাৰ সিদ্ধান্ত আৰু এটি যে শঙ্কৰদেৱে প্ৰথমবাৰ তীৰ্থ কৰিবলৈ গৈছিল অতি কমেও ৫০ বছৰ বয়সত। আমি কওঁ তথ্যস্তু। এই নতুন পঞ্জিকা ঠিক চলিব” (১০.৮)। ‘প্ৰদীপিকা’ই “আমাৰ কেনে যুক্তি, বাঁহীৰ কেনে যুক্তি চাওক” বুলি প্ৰত্যাহান জনোৱাত বেজবৰুৱাই ‘প্ৰদীপিকা’ নামৰ চৰুটোৰপৰা এটা ভাত পিটিকি চাবলৈ দিছে পাঠকক : ‘প্ৰদীপিকা’ই লেখিছিল, “শঙ্কৰদেৱ ব্ৰাহ্মণৰ শিষ্য বুলি সৰুৰেপৰা আমাৰ জনা আছে” (প্ৰদীপিকা ১.৮, ৩১২ পিঠি)। বেজবৰুৱাই সৰহলৈ নগৈ ব্যঙ্গ কৰি কৈছে, “পাঠক কেনে যুক্তি দেখিলা! প্ৰদীপিকাৰ লেখকে বা প্ৰদীপিকাই যেতিয়া সেইটো সৰুৰেপৰা জানি আহিছে, সেইটোৱেই ডাঙৰ যুক্তি, আৰু কি লাগিছে? তেওঁলোকে যুদ্ধ জিকিলে! হেৰ কোন আছ, ডবা কোবাই দে” (১০.১১)। বেজবৰুৱাৰ এনে ব্যঙ্গবাণৰ সন্ধান তীব্ৰভাৱে অব্যৰ্থ হৈ পৰিছিল। বেজবৰুৱাৰ তলে পালি-সেনাপতি ভবানন্দ পাঠকো ব্যঙ্গৰ চেঙা-তেল জৰাত কমজন বেজ নাছিল। তেওঁৰ ছেদবোৰৰ শিৰোনামাবোৰতে সেই ব্যঙ্গ ব্যঞ্জিত হৈ প্ৰদীপিকা-পক্ষক ক্ষত-বিক্ষত কৰিছিলগৈ—‘চৈতন্য দামোদৰ-সমাগম লীলা’, ‘যশস্পতি বাপুৰ খেমটা’, ‘হাকিমি চালৰ অকুট বিড়ম্বনা’, ‘বৃহৎ দলৈৰ বৃহৎ সমস্যা’, ‘সনাতন ধৰ্মৰ লঙ্গৰ’, বৰদলৈৰ বাম মিলে না’, ইত্যাদি;

ভিতৰফালেও লক্ষ্মীনাথ-ৰামচন্দ্ৰৰ তেওঁ ধনুৰ্ধৰ লক্ষ্মণ-অনুজ। “কাক কেহো নাহি
তুষ্টি। হানে বজ্জসম মুষ্টি॥” কিন্তু এই যুঁজখনত কাকতিৰ বীৰত্ব তেওঁৰ ডেকা
তেজৰ উগ্ৰতাত সিমান নহয়; যেতিয়াই যেনে যুক্তি লাগিব পাৰে, ব্ৰাহ্মণ-সংহিতা-
উপনিষদৰপৰা দক্ষিণ ভাৰতৰ মহাআচাৰ্যসকলৰ চৰিত আৰু অসমীয়া বৈষ্ণৱ
সাহিত্যলৈকে তেনে যুক্তিৰ ছত্ৰ উদ্ধাৰ কৰিব পৰা চোকা ওকালতি আৰু শাস্ত
সমাহিত অধ্যাপকী পাণ্ডিত্যইহে শ্ৰদ্ধাপিকা-পক্ষক পোঁপুৱা লগাইছিল আৰু ‘হাৱ মানা
হাৱ’ গিঞ্জিবলৈ বাধ্য কৰিছিল। জাতি-বিচাৰৰ অভিমান আৰু যুক্তিত এই সমস্ত
অশুভ যুদ্ধখনি চলিছিল। যেতিয়া কাকতিয়ে বেদ-উপনিষদৰপৰা আৰু আদি-বৈষ্ণৱ
শ্ৰীসম্প্ৰদায়ৰ ইতিহাসৰপৰা সেই বিভেদৰ অসত্যত্ব প্ৰতিপন্ন কৰিলে, তেতিয়া
প্ৰতিপক্ষৰ যুক্তিৰ তলিয়েই সৰি পৰিল। যদিও এই লেখাবোৰত তৰ্কবাদৰ তিস্ততা
আছে, তাৰ ভিতৰত সমাজৰ পিছ পৰি থকাসকলৰ অধিকাৰ প্ৰতিপাদন কৰা বৈষ্ণৱ
ধৰ্মৰ উদাৰনৈতিকতা দৃঢ়ীভূত হৈ পৰিল বহুত দিন জোৰা এই সংগ্ৰামৰপৰা।

৮

পুৰণি অসমীয়া সাহিত্য বিষয়ক কাকতিৰ প্ৰায়খিনি প্ৰবন্ধই ১৯১৯-২০ চনত
লিখা। ১৯২০-২১ চনতে তেওঁৰ ‘বিজুলী’ প্ৰবন্ধবোৰ ওলায়। আধুনিক অসমীয়া
সাহিত্য বিষয়ক ৰচনাৰ ভিতৰত প্ৰথম ‘কেতেকী’ৰ (১৯১৮) সমালোচনা ১৯১৯
চনৰ ‘চেতনা’ত প্ৰকাশ পাইছিল। ইয়াৰ পাছত বিভিন্ন পুথিৰ পাতনিক্ৰমে বা পৰিচয়
ৰূপে বাকীকেইটি লেখৰ প্ৰবন্ধ এক দশকৰ ভিতৰতে ওলাইছিল—‘শোণিত-কুঁৱৰী’
(১৯২৫), ‘ফুলৰ শৰাই’ (১৯২৯), ‘দহিকতৰা’ (১৯৩১), ‘কথা-কবিতা’ (১৯৩৩),
‘তুমি’ (দ্বিতীয় সংস্কৰণ)। বেজবৰুৱাৰ বিষয়ে লিখা প্ৰবন্ধটো ১৯২৯ চনৰে। এইদৰে
দেখা যায় প্ৰায় এক দশকৰ ভিতৰতে কেয়োটা আলোচনা ওলায়। লক্ষ্মীনাথ ফুকনৰ
‘সোণালী সপোন’ৰ (১৯৬১) পাতনি এই হিছাপত বিচ্ছিন্ন বস্তু। জ্ঞানদাভিৰাম বৰুৱাৰ
‘বিলাতৰ চিঠি’ৰো কাকতিয়ে পাতনি লেখিছিল। ধৰ্মেশ্বৰী দেৱী বৰুৱানীয়ে তেওঁৰ
দ্বিতীয় পুথি ‘প্ৰাণৰ পৰশ’ৰ (১৯৫২) পাতনি লেখিবলৈ ধৰাত কাকতিয়ে সেই
কাম মোক গতাই দিছিল। দুই-এখন পুথিৰ প্ৰকাশৰ লগে লগে তেওঁ চমু সমালোচনা
একোটা ছপাই উলিয়াইছিল বা পুথিৰ লিখকলৈ পঠাইছিল—ডিম্বেশ্বৰ নেওগৰ
‘থুপিতৰা’ (১৯২৫) The Cotton College Magazine অত আৰু ‘অসমীয়া
সাহিত্যৰ জিলিঙনি’ (১৯৩৯), নীলমণি ফুকনৰ ‘জ্যোতিকগা’ (১৯৩৮) আৰু

‘গুটিমালী’ (১৯৫০), মোৰ সম্পাদিত ‘ভক্তি-প্ৰদীপ’ (১৯৪৫) আদিৰ বিষয়ে তেওঁৰ চমু অথচ তাৎপৰ্যপূৰ্ণ মন্তব্য আছে। ডক্টৰ কাকতিয়ে লিখা ডক্টৰ সূৰ্যকুমাৰ ভূঞাৰ Bibliography-ৰ পাতনি এখনিও আছে। ইয়াৰ বাহিৰেও বেজবৰুৱালৈ তেওঁৰ বৰোদা বক্তৃতাৰ বিষয়ে লিখি পঠোৱা কথাখিনি প্ৰাধান্যৰ বিষয় : “It is as beautiful and penetrating in its simplicity. ক’তো অনৰ্থক কথাৰ আড়ম্বৰ নাই, ভাবৰ ছয়াময়া খেলিমেলি নাই, সকলো যেন আত্মাৰ অনুভূতিৰপৰা ওলাইছে-বাইবেলৰ সৰল আৰু গুঢ় কথাৰ দৰে। ...মোৰ অকণি পুথিখনিত যি অফুট বা কুঁৱলিময় আছিল, আপুনি সকলোকে অনুভূতিৰ স্নিগ্ধ পোহৰেৰে জ্যোতিৰ্ময় কৰি তুলিছে।” বৈষ্ণৱ ধৰ্মৰ সকলো আলোচনাতেই এই কথা প্ৰয়োগ কৰিব পাৰি। লক্ষ্মীনাথ, ৰঘুনাথ, যতীন্দ্ৰনাথ আদি আমাৰ সাহিত্যৰ দিক্‌পালসকলক আদৰণি জনোৱা আলোচনাৰ একপ্ৰকাৰ ওভতা বিজনি খোৱাকৈ শেষ বয়সত কাকতিয়ে মহম্মদ পিয়াৰ আদি নিতান্ত তৰুণসকলকো দুটি কথাৰে উৎসাহিত কৰিছিল। ‘যুগ-সাহিত্য আৰু সমাজৰ ৰূপৰেখা’ প্ৰবন্ধত (বাণী-প্ৰতিভা) কাকতিকৈ নিতান্ত সাময়িক মূল্যৰ পুথি-পত্ৰিকাৰো উল্লেখ কৰিছে। গতিকে তেওঁক বিভিন্ন ৰুচিৰ পুথিৰপৰা আঁতৰি থকা মুখ-চাই-পৰশা (exclusive) সমালোচক বুলিব নোৱাৰি। অৱশ্যে সমালোচক সমালোচক। ‘অল্পকবি যশঃপ্ৰাৰ্থী’ক তেওঁ ‘উপহাস্যতা’-গমনহে কৰাইছে। ফটুৰে ধৰা দুই-এখনি পদপুথি ছপাই সেইবোৰেই পাঠ্যপুথি নোহোৱাত সাময়িক পত্ৰিকাৰ পিঠি বখলা-বখল কৰা দুই-এজন “কবি টিলিকা”ক (‘কথা-কবিতা’) কবি টিলিকা শব্দটো কৃপাবৰ বৰবৰুৱাৰ) তেওঁ অলবৎ বৰদাস্ত নকৰিছিল, হয়।

মাদ্ৰাজৰ জি. এ. নটেশন এণ্ড কোম্পানিৰপৰা তেওঁলোকৰ Saints of India Series-অত ওলোৱা শঙ্কৰদেৱ সম্পৰ্কীয় অধ্যাপক কাকতিৰ কিতাপখন আজি চকুত বাটি দিবলৈকো পাবলৈ নোহোৱা হৈছে। তাৰ নাম আছিল মাথোন Sankara Deva কিংবা Life and Teachings of Sankara Deva. ১৯২৩ চনত পুথিখন ওলায়। তাৰ পূৰ্বতে The Indian Review-ত সেই বছৰ এপ্ৰিল আৰু মে’ মাহত সি দুখণ্ডত বিভক্ত হৈ প্ৰকাশ পাইছিল। তাৰ স্বত্বাধিকাৰ হস্তান্তৰ কৰি দিয়া বাবে কাকতিক নটেশনে ডেৰ কুৰি ৰূপ দিছিল। (কাকতিয়ে পাছত আমাক কৈছিল, “হেৰা, পুথি-পত্ৰ লিখি জীৱনত সেই ত্ৰিছ টকাই যি পালোঁ) পাছত নটেশনে সেই দেখি কাকতিয়ে নজনাকৈয়ে তেওঁৰ নামো নিদিয়াকৈ চৈতন্য, হৰিদাস, ৰামপ্ৰসাদ, ৰামকৃষ্ণ, বিবেকানন্দ—এই পাঁচজন বঙালী সন্তৰ জীৱনীৰ লগতে

কাকতিৰ লেখাটি *Chaitanya to Vivekananda : Lives of the Saint of Bengal* নামৰ গ্ৰন্থত সন্নিৱেশ কৰি দিছিল; আন কি সম্ভৱতঃ ১৯২৮ চনত ওলোৱা এই কিতাপখনৰ কপি এটা কাকতিয়ে ১৯৩৫ চনতহে যোগাৰ কৰে। বেজবৰুৱা ডাঙৰীয়ালৈ লিখা (১২ জুন ১৯২৩) এখন চিঠিত মূল লেখাটো সম্পৰ্কে কাকতিৰ কথাখিনি পঢ়িবলগীয়া : “মই আকৌ তিনি মাহমানৰ মূৰত মুকলিমূৰীয়া হ’ম। এটি বাজে কামত লাগি থাকিব লগাত পৰিছোঁ। নটেশন কোম্পানিয়ে শঙ্কৰ-চৰিতৰ Sketch ছপাব লাগিছে। *Indian Review*-ত (April & May) খণ্ড খণ্ডকৈ ছপাই উলিয়াইছে। স্বতন্ত্ৰ পুথিৰ আকাৰত সোনকালে ওলাব যেন পাওঁ। কামৰূপ অনুসন্ধান সমিতিত থকা দ্বিজ ৰামানন্দৰ গুৰুচৰিতত শঙ্কৰ, মাধৱ আৰু গোপালদেৱৰ Group painting এখন আছে। তাৰপৰা ফটো লোৱাই Natesan-অৰ পুথিৰ ওপৰ পাতত block ছবি দিয়াবলৈ এখন ছবি পঠাই দিছোঁ। আপোনালৈও এখন ছবি পঠালোঁ। শ্ৰীযুত অবনীন্দ্রনাথ ঠাকুৰে review কৰা পুৰণি Indian painting-অৰ ধৰণ থকা যেন লাগে” (মোৰ সম্পাদিত পত্ৰলেখা, ২৩২ পিঠি)। ১০ চেণ্টিমিটাৰ পুতল আৰু ১৬ চেণ্টিমিটাৰ দীঘৰ, ৪৩ পিঠি মাথোন জোৰা এই খুদমণি কিতাপকণৰ চেহেৰা এই বৰ্ণনাৰপৰাই অনুমান কৰি লওক। আগৰ মহাপুৰুষীয়া সন্ত-মহন্তসকলে সাঁচিপাতত মহাপুৰুষৰ চিত্ৰ লেখিবৰ যত্ন কৰিছিল; বেজবৰুৱা-কাকতিয়ে বিংশ শতিকাৰ আৰম্ভণিত সেয়া ভক্তিৰে গ্ৰহণ কৰিছিল।

কাকতিৰ ‘বাজে কাম’টি কিন্তু প্ৰকৃততে আমাৰ মনৰ মণিকুটৰ ভিতৰৰ বস্তুৱেই। এই সময়ত গুৰু-চৰিতবিলাকৰ নানা বিৰোধৰ বিষয়ে, বিশেষকৈ ৰামচৰণ ঠাকুৰৰ ভণিতায়ুক্ত চৰিতৰ স্বৰূপৰ বিষয়ে নানা প্ৰশ্ন তেওঁৰ মনত উঠিছিল। বেজবৰুৱাক এখন চিঠিত (২৭ ছেপ্টেম্বৰ ১৯২০) সেই সন্দেহৰ কিছুমান ভঞ্জন কৰাৰ বাবে অনুৰোধ কৰিছিল। ‘চেতনা’ত (৭.২, আহিন ৪৭৭ শঙ্কৰাব্দ) ‘পুৰণি পুথিৰ কথা : শঙ্কৰ-চৰিত’ নামৰ প্ৰবন্ধত ‘ৰামচৰণ ঠাকুৰ’ৰ সমালোচনা দিছিল। কিন্তু কাকতিয়ে নটেশনৰ বাবে লিখা পুথিত চৰিতৰ কোনো বিৰোধৰ কথা নুলিয়াই শঙ্কৰদেৱৰ জীৱনবৃত্ত এটা ধাৰাত সলসলীয়াকৈ কৈ গৈছে। এই সৰু প্ৰবন্ধৰ কম পৰিসৰৰ ভিতৰতে শঙ্কৰদেৱৰ ধৰ্ম-প্ৰচাৰৰ পটভূমি, ভক্তিধৰ্মৰ হকে তেওঁৰ জীৱন জোৰা সংগ্ৰাম, তেওঁৰ ধৰ্মৰ মূল নীতিবোৰ আৰু সিবোৰৰ সৌন্দৰ্য আৰু তাৎপৰ্য, সামাজিক সাম্যৰ বাণী, পছন্দের আৰু সাহিত্যৰ বিকাশ—এই সকলো কথাকেই সামৰিছে। উপসংহাৰত তেওঁ কৈছে, *The civilization of modern Assam*

is essentially a Vaishnavic civilization. সত্ৰসমূহ অসমীয়া সমাজৰ অনুশাসন-যন্ত্ৰ। তিথি-মহোৎসৱত মহাপুৰুষৰ গীত-পদেৰে হৰি প্ৰসঙ্গ কৰি প্ৰসাদ লওঁতে মহাপুৰুষীয়া দামোদৰীয়াৰ কৃত্ৰিম বিভেদ আঁতৰি যায়। নামঘৰবোৰ গণতান্ত্ৰিক পদ্ধতিত সমাজক নিয়ন্ত্ৰণ কৰা সৰু-বৰৰ বা জাতৰ বিচাৰ নথকা গাঁৱলীয়া পাৰ্লামেণ্ট আৰু কাছাৰী—এই মত কাকতিয়েই পোনতে এই লেখাটিতে প্ৰকাশ কৰে। As a social force, Assam Vaishnavism has been working with marvellous success for about four hundred years and that too without any symptom of degradation. The strict elimination of women from the religious gatherings of men is a strong point in this school. It widened the pale of Hindu community receiving adherents from any religion and gave a wider range to social activities. It has fostered the ideas of brotherhood and equality amongst all men and acted as a strong solvent to hateful distinctions. কেবল এটা পেৰাগ্ৰাফত সমগ্ৰ মহাপুৰুষীয়া সাহিত্যৰ এটি থূল-মূল আভাস দি তাৰ বৈশিষ্ট্যখিনিৰো ইঙ্গিত কৰা হৈছে। মুঠতে তৰুণ অধ্যাপকৰ হাতে-গঢ়া এইখনি মহাপুৰুষীয়া অৰ্থাৎ অসমৰ বৈষ্ণৱধৰ্ম সম্পৰ্কে সুন্দৰ হাত-পুথি হৈছে।

৯

আৱাহন-যুগৰ আৰম্ভণিত অধ্যাপক কাকতিয়ে প্ৰেমৰ স্পৰ্শ থকা বেদ-পুৰাণৰ আখ্যান আৰু ইউৰোপীয় সাহিত্যলৈ দৃষ্টি প্ৰসাৰিত কৰিছিল। ‘সাহিত্য আৰু প্ৰেম’ত সন্নিবিষ্ট প্ৰবন্ধকেইটাৰ মূল সুত্ৰৰ সংজ্ঞা পাতনিত এইদৰে দিয়া হৈছে : “প্ৰেমৰ পোৰণি-শক্তিৰ প্ৰভাৱতো একে তেজ-মণ্ডহৰ শৰীৰৰ মানুহৰ মনত বেলেগ বেলেগ প্ৰতিক্ৰিয়া ঘটে। কেতবোৰৰ পক্ষে মনৰ চটকটনি আৰু কেতবোৰ দুৰ্লভ প্ৰকৃতিৰ মানুহৰ পক্ষে ই উদ্বোধনী প্ৰজ্ঞান-বস্তু। এই আখ্যানবোৰত কেতবোৰ বিশ্ববিখ্যাত মনীষীৰ প্ৰেমৰ স্পৰ্শত প্ৰাণৰ প্ৰতিক্ৰিয়া দেখুওৱা হৈছে। বেদৰ ঋষিপুত্ৰৰ প্ৰেমৰ প্ৰেৰণাত কবিত্ব লাভৰ প্ৰচেষ্টাৰপৰা আমিষেল পৰিদৃশ্যমান বিশ্বৰ লগত একাত্মবোধৰ আকাজকা সেই একে মিলন-স্পৃহাৰে বিভিন্ন বিকাশ।” প্ৰেমত উদ্ভূত ‘তেজ-মণ্ডহৰ খন্ডেকীয়া ধৰফৰণি’ কেনেকৈ মনীষীৰ স্পৰ্শত উদাসীনীকৃত হৈ ‘অপাৰ্থিৰ সৌন্দৰ্য আৰু আনন্দৰ প্ৰতি উদ্যম সঞ্চাৰ কৰে’, সেইটোৰ অধ্যয়নত কাকতিৰ যেন বিশেষ ৰতি। ৰঘুনাথ চৌধাৰী, চণ্ডীদাস, ডাল্টে, সকলোতে সেই

উদাস্ত কাম-গন্ধ-বিহীন প্রেমৰ চিত্ৰ দেখি তেওঁ উল্লাস অনুভৱ কৰিছে। তেওঁৰ কাম্য প্রেম আদৰ্শবাদী; তাত 'উদাস্ত বাসনা, প্ৰণয়িনীৰ অঙ্গী-ভঙ্গীৰ লোলুপ ধ্যান 'মাদি'ৰ পৰিবৰ্তে থাকিব লাগে 'সৰলতা, কোমলতা, নিস্পাপতাৰ সমাবেশ' স্বাৰ্থেদৰ শব্দাঙ্কৰ প্ৰণয়ৰ দৰে। আবেলাৰ্ড আৰু হেলইছাৰ দাক্ষণ প্রেম-কাহিনীত নাৰী-হৃদয় যিক্ৰেণ কৰি তেওঁ কৈছে, "তিৰোতাৰ প্রেম কামনাত আৰম্ভ হৈ নিষ্কামতাত ডাঙৰ প্রেমৰ ওখ আসনত উঠিব পাৰে; কিন্তু কামনাৰ ইন্দ্ৰিয়গম্যতা গুৰিতে আছেই।" আবেলাৰ্ডৰ মাত্ৰ আদেশত আগৰ মস্ত্ৰেৰে ভিক্ষুণী-বেশ-পৰিহিতা হেলইছাৰ প্রেম "প্ৰচ্ছন্ন কামলিঙ্গা নহয়, অথচ তাৰ ভিতৰত কাম-ভাব আছে।" সেয়ে বোধ হয় নাৰী-হৃদয়ৰ বাস্তৱ। "আবেলাৰ্ডৰ নিৰ্মম আত্ম-বিলোপত তীব্ৰবিক্ত কুৰুৱা চৰাইৰ দৰে হিয়াৰ বিনি যি চিঠিত প্ৰকাশ কৰিছিল, তাক নাৰী-হৃদয়ৰ চিৰ-স্বগতোক্তি কুলিব পাৰি।" আনফালে, লুফ্ৰেজিয়াৰ 'খেলুৱৈ' প্রেমৰ আশাত এজন বৰেণ্য চিত্ৰশিল্পীৰ জীৱন বিৰাট নিষ্ফলতাত পৰিণত হৈছে। "কবিৰ অহৈতুকী প্ৰীতি"ত কাকতিৰ প্ৰিয় এটি বিষয় ডাঙে-বিএট্ৰিচৰ কাহিনীৰ চমু বৰ্ণনা দিয়া হৈছে আৰু চণ্ডীদাস-ৰামীৰ কথাৰে আৰম্ভণি কৰি আৰু মোখনি মাৰি প্রেম সম্পৰ্কে এটি গভীৰ কথা কোৱা হৈছে : 'কবিৰ মনত প্রেম আৰু বিশ্বশক্তি অভিন্ন পদাৰ্থ।" এয়া হ'ল বহুস্ববাদ; তেজ-মণ্ডহৰ স্থূল যৌনপ্ৰেমৰপৰা (touching and clawing) কাকতি বাৰে বাৰে এই অতীন্দ্ৰিয়, অহৈতুক প্ৰীতিৰ ধাৰণালৈকে আৰু তাৰ বাস্তৱ আৰু সাহিত্যিক অভিব্যক্তিলৈকে ঘূৰি ঘূৰি আহিছে।

১০

সমালোচকৰ বাহ্যিক এটি সম্বল প্ৰকাশিকা শক্তিসম্পন্ন ভাবাবীতি। কাকতিৰ ভাষা সোৱাদেই নহয়, নিটোলো অৰ্থাৎ balanced, সম্বলিত। পাছত অসম সাহিত্য সভাৰ সভাপতি হোৱা এগৰাকী সাহিত্যসেৱীয়ে হেনো কৈছিল, "কাকতিৰ 'পুৰণি অসমীয়া সাহিত্য'খনত ইমান সুন্দৰ সুন্দৰ কথা আছে! সেইখনি ইমান ভাল পুথি! কিন্তু কাকতিয়ে সেইখন অসমীয়া ভাষাত লিখা হ'লে বৰ মনোৰম হ'লহেঁতেন।" এই কথা শুনি পোনতে আমি বুজি নাপাইছিলোঁ; তাৰ পাছত তাৰ ইঙ্গিত বুজি নোপোৱাকৈ হাঁহিছিলোঁ। 'পুৰণি অসমীয়া সাহিত্য'ৰ ভাষা অসমীয়া নহয় যদি কিম্বা? অৱশ্যে আজিৰ আমাৰ সকলোৰে দোষ বুলি নকওঁ, আমাৰ ভাষাৰ লক্ষণ যে আমি অসমীয়া শব্দেৰে ইংৰাজী ভাষা কওঁ। জতুৱা ঠাচেইযে একোটা ভাষাৰ আচল প্ৰাণ, সেই কথা মৃত্যুৰ চাৰি বছৰমানৰ আগতে লিখা এটি প্ৰবন্ধত ডক্টৰ কাকতিয়ে সুন্দৰকৈ দেখুৱাইছিল। অসমীয়া ভাষাৰ জতুৱা ঠাচৰ গৰাকী অৱশ্যে তেওঁ নহয়,

কিন্তু আন ফালপৰা তেওঁৰ এই অভাৱৰ ক্ষতিপূৰণ হৈছিল। তেওঁ নিজৰ উপমা আৰু নিজৰ গঠনৰীতি ব্যৱহাৰ কৰিছিল আৰু সেই ব্যৱহাৰে তেওঁৰ ভাষাক এটি অভিনৱ ঘৰুৱা ৰূপ দিছিল। সাধাৰণ অসমীয়া শব্দৰ মধুৰ ব্যৱহাৰ তেওঁৰ ভাষাৰীতিৰ এটি বিশিষ্ট অঙ্গ। গতিকে অসমীয়া ফকৰা-যোজনা, জড়ুৱা খণ্ডবাক্য ব্যৱহাৰ নকৰাকৈও কাকতিয়ে মনোৰম ভাষা লিখিব পাৰিছিল। এনে পাৰদৰ্শিতা অৱশ্যে কমৰে থাকে। 'শুই থকা শিয়ালে হাঁহ ধৰিব নোৱাৰে।'—এই আৰাৰ জাতে-পাঁতে অসমীয়া ফকৰা যেন লাগে, কিন্তু তাৰ গুৰিগোষ্ঠী বিচৰাসকলেহে জানিব যে সেয়া ইংৰাজী প্ৰৱচন এফাকিৰপৰা ভাষাৰ যাদুকৰ হেমচন্দ্ৰ বৰুৱাই অসমীয়া জাতত তুলি লোৱা পদাৰ্থ। ইংৰাজী ভাষাত কাকতিৰ হাত পকা আছিল আৰু ইংৰাজী ৰচনাৰীতিও আছিল সুন্দৰ। তাৰ সমান্তৰালভাৱে তেওঁৰ অসমীয়া ভাষাও সাৱলীল আৰু প্ৰকাশপূৰ্ণ হৈ পৰিছিল। কোনো কোনো ঠাইত তেওঁৰ ভাষা কাব্যসুলভ গদ্যত (poetical prose) পৰিণত হৈছিল আৰু ঠায়ে ঠায়ে ছন্দও জোঁকাৰি উঠিছিল। তেওঁৰ গদ্যও মঞ্জুল আৰু কল্পনাপূৰ্ণ হোৱাৰ এটি কাৰণ হ'ল উপমা আৰু ৰূপকৰ ব্যৱহাৰ; এই উপমাবোৰে তেওঁৰ ভাষাক ঠায়ে ঠায়ে নিকপমা কৰিছে আৰু আমাক ক'বলৈ ফুৰুলাইছে, উপমা বাণীকান্ত্য। অৱশ্যে চিত্ৰময় উপমা, ৰূপকৰ বহুলতা 'পুৰণি অসমিয়া সাহিত্য'ৰ প্ৰবন্ধকেইটিত যিমান পোৱা যায় (নামঘোষা প্ৰবন্ধতে সি সৰ্বাধিক), পিছৰ ৰচনাবোৰত সিমান নাই।

গোটেই কবিতাটো জোনাকী নিশাৰ আকাশী পৰীৰ লীলা-খেলা যেন লাগে।
(কুমৰ-হৰণ)

সকলো জাতীয় আৰু মহাজাতীয় আন্দোলনক সাহিত্যই বন-পোৰা জুইক সহায় কৰাৰ দৰে সহায় কৰে। (বনগীত)

মৰুভূমিত উটে পানীৰ গোন্ধ লৈ জলাশয় বিচৰাৰ দৰে ভূষিত মানৱসকলেও বৰগীতৰ ধ্বনি-প্ৰতিধ্বনিক লক্ষ্য কৰি গুৰু দুজনৰ ওচৰত উপস্থিত হৈছিল।
(বৰগীত)

ধাতুৰ মুদ্ৰা এটিৰ এফালে ৰজাৰ চাব, আৰু আনফালে মুদ্ৰাটিৰ বেচফেৰিৰ উল্লেখ থকা দৰে গীতবোৰতো এফালে.....। (বৰগীত)

হিমালয়ৰ নিভৃত শৃঙ্গৰ ওপৰত স্তূপীকৃত হৈ থকা অনন্ত তুহিন-ৰাশিয়েই গলি গৈ ভৈয়ামত নানান নদ-নদীস্বৰূপে অৱতীৰ্ণ হোৱাৰ দৰে এই তিনিও ধাৰাৰেই মূল কাৰণ হৈছে মাধৱদেৱৰ ৰসময়ী ভক্তিৰ গভীৰ আৱেগ। (নামঘোষা)

সাগৰাভিমুখী স্রোতস্থিনী! পৰ্বতৰ কঠোৰ শিলাখণ্ড অতিক্ৰম কৰি ভীষণ বেগেৰে সাগৰৰ ফালে বৈ যোৱাৰ দৰে.....। (নামঘোষা)

প্ৰবল বেগেৰে বৈ যোৱা বিশাল জলৰাশিৰ আগ ভেটি ধৰা উপল-খণ্ডৰ প্ৰতি তৰঙ্গ-আঘাত মাথোন। (নামঘোষা, তুলনীয় কালিদাস)

একান্ত ভক্তিৰ সোঁত নামিলে, ভাদমহীয়া ধলৰ পানী নৈৰ গৰা ভাঙি পাৰ বাগৰি যোৱাৰ দৰে ই সীমাবদ্ধ সগুণ উপাসনাত আবদ্ধ হৈ থাকিব নোৱাৰে। (নামঘোষা)

ইয়াত জোনাকী পৰুৱাৰ প্ৰভা আছে, কিন্তু দাহিকাশক্তি নাই। (নামঘোষা)

বতাহত সাগৰৰ উন্নত তৰঙ্গমালাৰ দৰে হেলইছাৰ নাৰী-হৃদয় বিধাতাৰ শাসনৰ বিৰুদ্ধে বিদ্ৰোহী হৈ উঠিল। (নাৰী-হৃদয়)

আবেলাৰ্ভৰ নিৰ্মম আত্ম-বিলোপত তীব্ৰবিক্ত কুৰুৱা চৰাইৰ দৰে হিয়াৰ বিনি.....। (নাৰী হৃদয়)

ই জোনৰ প্ৰভাৱত সাগৰৰ খলকনিৰ দৰে.....। (নাৰী-হৃদয়)

ঘৰচীয়া মেকুৰীয়ে চৰাই-চিৰিকতি ধৰি ধেমালি কৰাৰ দৰে লুফ্ৰেজিয়ায়ো নগৰীয়া ডেকাসকলৰ মন ধৰি খেলা কৰাত অতিশয় পাৰ্গতালি দেখুৱাইছিল। (সৌন্দৰ্যৰ প্ৰতৰণা)

চাৰিওফালে গুঞ্জৰি ফুৰা মৌ-পিয়া ভোমোৰাসকলক.....। (সৌন্দৰ্যৰ প্ৰতৰণা)

কেতিয়াবা সংস্কৃত কাব্যৰ উদ্ধৃতিয়েও উপমাৰ স্থান অধিকাৰ কৰিছে :

দেশী-বিদেশী সৈন্যৰ জয়-পৰাজয়ৰ প্ৰলয়কাৰী ৰণ-হুঙ্কাৰৰ মাজতো অসমীয়া জাতীয় জীৱনে নৱ-প্ৰতিষ্ঠিত বৈষ্ণৱ সত্ৰবোৰক কেন্দ্ৰ কৰি নিৱাত নিষ্কম্প ইব প্ৰদীপঃ। (বৈষ্ণৱ কবিৰ লক্ষ্য আৰু সাধনা)

কুমাৰী-ব্ৰত ভঙ্গ হোৱা বুলি আত্ম-বিচাৰ উৰাত নুযুৱায়। পদং সৰ্হেত ভ্ৰমৰস্য গেলৱং শিৰীষ-পুষ্পং ন পুনঃ পতন্ত্ৰিনঃ। (কুমৰ-হৰণ)

..... শমীমিৰাভ্যন্তৰলীনপাৰকাম্। (নাৰী হৃদয়)

পতংগৰং বহ্মিমুখং বিবিকুঃ (সৌন্দৰ্যৰ প্ৰতৰণা)

ক'ৰবাত কেতিয়াবা আকৌ কাকতিয়ে হেমচন্দ্ৰ বৰুৱাৰ গতেৰে সৃষ্টি-চাতুৰ্যেৰে ইংৰাজী খণ্ডকাব্যক অসমীয়া ৰূপ দি তুলিছে :

সেই সকলোবোৰ কাব্যত সমাৱেশ কৰিব লাগিলে হাবিতে গছ লুকুৱাৰ দৰে হয়। (কুমৰ-হৰণ)

কিছুমান বাক্যতযে কাকতিয়ে কেনেকৈ সপোন গোঁঠে, চমৎকৃত হ'বলগীয়া :

অনৱৰুদ্ধা ছোৱালীয়ে কাৰবাক ক'ৰবাত দেখি ভাল-বেয়া সপোন দেখিলেও দেখিব পাৰে; বতাহ সোমাব নোৱৰা ফুলৰ পাপৰিতযে ক'ৰপৰা পৰুৱা আহি পৰে, সেইটোহে বৰ বিস্ময়কৰ। (কুমৰ-হৰণ)

কাকতিৰ কথাশৈলীৰ আটাইতকৈ মনোৰম গুণ কল্পনাময় চিত্ৰ-গুণ আৰু তেওঁৰ প্ৰিয় উপমান (ওপৰৰ 'নামঘোষা'ৰ উদ্ধৃতিকেইটি চাওক) জলধাৰাৰ তৰঙ্গ-ভঙ্গৰ খলকনি আৰু চিক্মিকনি। এই সকলোৱে তেওঁক নিজস্ব এক জতুৱা ঠাঁচ দিছে। মুঠ কথা, সাহিত্যৰ সৌন্দৰ্য-প্ৰদৰ্শক সমালোচনাৰ ভাষাকপে তেওঁৰ কথা-ৰীতি যথেষ্ট সবল আৰু সুন্দৰ আছিল।

১১

বাণীকান্ত কাকতিয়ে ১৯৩৫ চনত *Assamese—Its Formation and Development* নামৰ গৱেষণা গ্ৰন্থৰ বাবে কলিকতা বিশ্ববিদ্যালয়ৰপৰা ডক্টৰেট ডিগ্ৰী লাভ কৰে। কিন্তু গ্ৰন্থখন ১৯৪১ চনতহে ছপা হৈ ওলায়। এই গ্ৰন্থই বহুত দিনৰপৰা ভূত লগাৰ দৰে লাগি থকা অসমীয়া ভাষাৰ এটা অপবাদ শুচাই বৈজ্ঞানিকভাৱে সেই ভাষাৰ স্বতন্ত্ৰতা প্ৰতিষ্ঠা কৰে। এইটো কথা ঠিক যে এই অধ্যয়নত ডক্টৰ সুনীতিকুমাৰ চট্টোপাধ্যায়ৰ *Origin and Development of the Bengali Language* গ্ৰন্থই আদৰ্শ যোগাইছিল। কিন্তু শুৱাহাটীৰ দৰে জগতৰ আওহতীয়া ঠাইত এনে বৈজ্ঞানিক ভাষা-চৰ্চাৰ কাম কৰাৰে কি দুৰূহ তাক বুজোঁতাইহে বুজে। পৰীক্ষক পেৰিছ বিশ্ববিদ্যালয়ৰ অধ্যাপক জুল ব্লখে এই দুসোধ্য-সাধনৰ বিস্ময়-বিমিশ্ৰিত প্ৰশংসা কৰিছিল : I suppose the writer lives in an place far from academical atmosphere, But I am really surprised to find such a writing coming from such quarter. অসমীয়া ভাষাৰ বৈজ্ঞানিক অধ্যয়নত পথ-প্ৰদৰ্শক কোনো গ্ৰন্থ নাছিল; যদিও ব্ৰহ্মচৰ্য অভিধান, 'হেমকোষ' আৰু 'চম্ৰকান্ত অভিধান'ৰ শব্দ-সংগ্ৰহ শলাগিবলগীয়া, পিছৰ দুখনত দিয়া শব্দৰ ব্যুৎপত্তি প্ৰায়ে নিৰ্ভৰযোগ্য নহয়; ব্ৰাউন, নিকল, হেমচন্দ্ৰ, সত্যনাথৰ ব্যাকৰণ ঠেক পৰিসৰৰ, মেধিৰ আলোচনা-প্ৰণালীও বৈজ্ঞানিক নহয়; আনফালে অসমীয়া সাহিত্যিক-প্ৰকাশকৰ মাজত সমীক্ষিত পাঠৰ কোনো ধাৰণাই নোহোৱাত পুৰণি অসমীয়া সাহিত্যৰ-ভাষাৰ ৰূপ সাঁচিপাটীয়া-তুলাপটীয়া পুথিলৈ নগ'লে

পোৱা টান হৈছিল; তদুপৰি উপভাষাৰ ক্ষেত্ৰখন ইমান জটিল যে তাত বহল চৰজ্ঞমিন বিচাৰ (field work) নহ'লে সেই বিষয়ে কিবা কোৱাই টান। এই সকলোখিনি আত্মকাল সম্বন্ধেও কাকতিয়ে অসমীয়া ভাষাৰ গঠনৰ এটা সৰু হ'লেও সামগ্ৰিক ৰূপ দাঙি ধৰিলে। পুথিখনৰ দোষ-গুণ সকলো বিচাৰি কালিফৰ্ণিয়া বিশ্ববিদ্যালয়ৰ অধ্যাপক ডক্টৰ এম. বি. এমেনুৱে এটি বিস্তৃত সমালোচনা প্ৰকাশ কৰিছিল বাৰ্কলিৰপৰা ওলোৱা এমেৰিকাৰ ভাষাতত্ত্ব সমাজৰ মুখপত্ৰ *Language* অত (Vol. 18 No. 2, 1942)। এই ভাষাতাত্ত্বিকগৰাকীয়ে পুথিখন প্ৰশংসা কৰোঁতে কিতাপখন notable product of a very good method আৰু, *ground breaking in many ways* আৰু তাত ঠায়ে ঠায়ে ডক্টৰ চট্টোপাধ্যায়তকৈও superior judgement থকা বুলিছে, আৰু পুথিখনৰ দ্বিতীয় সংস্কৰণত বৈজ্ঞানিক ত্ৰুটীবোৰ আঁতৰিব বুলি আশা কৰি উপসংহাৰত কৈছে, this is an important book in Indo-Aryan comparative and historical grammar. কাকতিৰ পুথিখন ওলোৱাত অধ্যাপক এমেনুন আনন্দ, কাৰণ The study of the comparative and historical grammar of the Indo-Aryan vernaculars is not a subject that engages many works. ইয়াৰ আগতে মাথোন ডক্টৰ ব্লখৰ *La Formation de la Langue Marathe* (১৯২০), *L'indo aryern* (১৯৩৪), সুনীতি বাবুৰ *ODBL* (১৯২৬), *The Indian Antiquary* (১৯৩১-৩৩) পৰিশিষ্টৰূপে ওলোৱা গ্ৰিয়াৰ্ছনৰ অসম্পূৰ্ণ *Modern Indo-Aryan Vernaculars*, টাৰ্নাৰৰ *Nepali-English Dictionary* (১৯৩১) আৰু সাক্সেনাৰ *Evolution of Awadhi* (১৯৪১) ছপা হৈ ওলাইছিল। এই পৰিপ্ৰেক্ষিতত কাকতিৰ গ্ৰন্থখনৰ এক সৰ্বভাৰতীয় গুৰুত্ব আছে আৰু পৃথিৱীৰ যত্ন-যত্ন ভাৰতীয় আধুনিক ভাষাৰ অধ্যয়ন আছে তত্ৰ-তত্ৰ তাৰ আদৰ আছে।

কাকতিয়ে এই কিতাপখন ওলোৱাৰ পাছতো তেওঁৰ অকলশৰীয়া ভাষাতাত্ত্বিক অধ্যয়ন ধোৱাচাঙত তুলি থোৱা নাছিল। *The New Indian Antiquary* ত তেওঁৰ কেইটিমান মূল্যবান মৌলিক প্ৰবন্ধ ওলাইছিল। তাৰে এটি (জুলাই ১৯৩৮) তেওঁ অসমীয়া ভাষাৰ আত্মিক অধঃস্তৰটো বিশ্লেষণ কৰিছিল। আন এটিত আকৌ (জুন ১৯৪৩) 'কায়স্থ', 'বজ্জ', নৈৰ নামৰ পাছত সংলগ্ন শ্ৰী (শিৰি), 'সৌমাৰ' আৰু 'হয়-গ্ৰীৱ' শব্দকেইটা লৈ আত্মিক-সংস্কৃত শব্দ-সংযোগৰ বিচাৰ কৰিছিল। ডক্টৰ চট্টোপাধ্যায়ে তেওঁ *ODBL*-অত (ছেদ ৪২) বজ্জৰ ৰাজ-শাসনবোৰৰ ঠাইৰ নাম

কিছুমান বিশ্লেষণ কৰি দেখুৱাইছিল। কাকতিয়ে এতিয়া (ফেব্ৰুৱাৰী ১৯৪২) বিদ্যাভিনোদৰ 'কামৰূপ শাসনাৱলী'খন লৈ তাৰ দহখন ফলিৰপৰা ঠাই আৰু মানুহৰ নাম কিছুমান ব্যৱচ্ছেদ কৰি চাইছে।

ভাৰ্যাৰ মৃত্যুৰ পাছত (১৯৫১) সেই আঘাততে কাকতিৰ স্বাস্থ্যৰ দ্বিগত গতিত অৱনতি হ'বলৈ ধৰে; তেওঁ শ্ৰেণীত পঢ়ুৱাবলগীয়া পাশ্চাত্য সাহিত্যৰ পুথিবোৰৰ ভাৰ এখন এখনকৈ মোৰ হাতত গতায়, যদিচ তেতিয়াও জ্ঞানদানৰ স্পৃহাত ছাত্ৰ-ছাত্ৰীক ঘৰলৈ নি অধ্যয়ন-পথ নিৰ্দেশ কৰিছিল, ঘনাই পৰি অহা শৰীৰৰ অভাৱৰ সত্ত্বেও ভাষাতত্ত্বৰ অধ্যয়ন কৰাৰপৰা বিৰত নহৈছিল। আমাক তেতিয়া কৈছিল, 'ব্ৰাহ্মণ' আৰু 'শূদ্ৰ' শব্দ দুটাৰ তেওঁ নতুন ভাষাতাত্ত্বিক সূত্ৰ উলিয়াবৰ চেষ্টা কৰি আছে। ইয়াৰ মাজতে তেওঁ এদিন বিশ্ববিদ্যালয়লৈ আহিবলৈ বিক্ৰান্ত উঠোঁতেই বাগৰি পৰি অচেতন হৈ যায়। ডক্টৰ বিৰিঞ্চিকুমাৰ বৰুৱাই পিছদিনা পুৱা নৰিয়া চাবলৈ গৈ দেখে, তেওঁ অধ্যয়ন-কক্ষত বহি 'ব্ৰাহ্মণ'-শূদ্ৰ'ৰ অঙ্ক (equation) কৰিছে আপোন-মনে। বৰুৱাই "আপুনি এইবোৰ কি কৰে" বুলি কাগজবোৰ হাতৰপৰা কাঢ়ি একাষৰীয়া কৰি থ'লে। এইটি কথাই বোধ হয় দেখুৱাব যে ভাষাতত্ত্ব আছিল কাকতিৰ ভোকৰ ভাত, পিয়াহৰ পানী। কেইদিনমান পাছতে (১৫ নবেম্বৰ ১৯৫২) প্ৰাতঃভ্ৰমণ কৰি আহি মুখ-হাত ধোওঁতেই তেওঁ আকৌ অচেতন হৈ পৰিল, আৰু ঘূৰাই চেতনা নেপালে। ইয়াৰ পাছত তেওঁৰ অঙ্কৰ কাগজখিনি বিচাৰ-খোচাৰ কৰি গোটাই লৈ উত্তৰ তেতিয়াও নোলোৱা অসম্পূৰ্ণ টোকাৰ কথাখিনি টাইপ কৰি উলিয়ালোঁ, কিজানি তাকে প্ৰকাশ কৰিলে আনসকল পণ্ডিতৰ কিবা কামত লাগেই। ডক্টৰ বৰুৱাৰ পৰামৰ্শমতে পুণাৰ ডক্টৰ এছ. এম. কাব্ৰেলৈ সেয়া পঠিওৱাত তেওঁ উপদেশ দিলে, অসম্পূৰ্ণ ৰূপত বস্তুটো উলিয়ালে বিদগ্ধ পণ্ডিতজনৰ খ্যাতিৰ প্ৰতি অন্যায়হে কৰা হ'ব। সেইখিনি আৰু নোলাল। কাকতিৰ ভাষাতত্ত্ব-সাধনাৰ এটি ধ্যান অসিদ্ধ বৈ গ'ল।

চতুৰ্থ দশকৰ আগভাগতে লক্ষ্মীনাথ বেজবৰুৱাৰ 'বাঁহী' অমিয়কুমাৰ দাসৰ হাতলৈ আহি গুৱাহাটীৰ পাণবজাৰৰপৰা ওলাবলৈ ধৰে আৰু তাৰ সুৰত স্পষ্ট ৰাজনৈতিক বোল এটি লাগি পৰে। সেইবেলাও কাকতিয়ে 'বাঁহী'ৰ লগ এৰা নাছিল, বৰং নিজৰ নাম নিদিয়াকৈ নতুন ৰূপৰ কাকতখিনিলৈ দুই-এটি ৰাজনীতি সম্পৃক্ত লেখা দিছিল বুলিহে অধ্যাপক অতুলচন্দ্ৰ হাজৰিকাৰপৰা জানিবলৈ পাইছোঁ।

অসমত এটা কথাই বহুত দিনৰপৰাই জেঙা লগাই আহিছে। সেইটো হ'ল কলিতা জাতিৰ কৌলিক স্বৰূপতা। সকলো কথাৰে পুৰাণবোৰে সহজ মীমাংসা কৰাৰ দৰে এইটো বিষয়ত পৰম্পৰাম *deus ex machina* ৰূপত হাতত পৰম্প-কুঠাৰ লোৱাই জকাইচুকীয়া অসমত প্ৰবেশ কৰাই কলিতাসকল ক্ষত্ৰিয়-কুল-লুপ্ত বুলি এটা প্ৰবাদ সৃষ্টি কৰা হৈছে, আৰু তাতেই সাধাৰণ লোকৰ কলিতা-কুল-উৎপত্তি সম্বন্ধে জ্ঞান-পিপাসাৰ নিবৃত্তি ঘটিছে। জাতিতত্ত্ব, নৃতত্ত্বও এই বিষয়ত সৰু নহয়। আধুনিক পণ্ডিতসকলৰ মাজত এই বিষয়ে বিশেষ আলোচনাও নাই। উনবিংশ শতিকাৰ বি. এইচ. বেডেন পাৱেল, মণ্টগমেৰি মাৰ্চিন, জন ব্ৰায়ান নিউফিল্ড (নবীন চাহাব) আদিয়ে ছটিয়াই থৈ যোৱা দুই-এটা কথাৰ বাহিৰে কামৰূপ অনুসন্ধান সমিতিৰ পত্ৰিকাত বৰ্তমান শতিকাৰ চতুৰ্থ দশকত দুটা মাথোন প্ৰবন্ধ ওলাইছিল আৰু কনকলাল বৰুৱাই দুআষাৰমান কথা লেখিছিল। ডক্টৰ কাকতি নিজে কলিতা। তেওঁৰো এই আত্মকলীয়া প্ৰশ্নটোত গৈ মনটো বয়গৈ। তেওঁ *New Indian Antiquary* গৱেষণা-পত্ৰিকাত (Vol. II No. 5, A Volume of Indian and Iranian Studies presented to Sir E. Denison Ross, Kt., C.I.E., 1939) 'The kalita Caste of Assam' নাম দি এটি প্ৰবন্ধ লিখে। এইটো প্ৰবন্ধত ভাষাতাত্ত্বিক বিশ্লেষণৰপৰা, অসম আৰু দক্ষিণ ভাৰতৰ "ভাষাতাত্ত্বিক আৰু পুৰাতাত্ত্বিক সমান্তৰালতাৰ সম্ভৱপৰ দৃষ্টান্ত" দাঙি ধৰি অনিশ্চিত উৎপত্তিৰ জাতি অথচ "সম্পূৰ্ণভাৱে আৰ্য্যকৃত জন-সমূহৰ প্ৰধান গোটাৰ প্ৰতিভূ" কলিতাসকল দক্ষিণৰপৰা প্ৰব্ৰজন কৰি অহা লোক বুলি ক'বলৈ বিচাৰিছে। এইখিনি সমল কামত নলগোৱাকৈ তেওঁৰ সৰু পুথি (তাক তেওঁ এটা 'প্ৰবন্ধ' বা এখন 'বচনা'হে বুলিছে) 'কলিতা জাতিৰ ইতিবৃত্ত' (১৯৪৩) লোককথাৰ তুলনামূলক অধ্যয়নৰ (Comparative Folklore) ৰীতি প্ৰয়োগ কৰিছে। প্ৰবন্ধটোৰ মূল প্ৰতিপাদ্য "কলিতাসকলৰ কৌলিক স্বৰূপতা নিৰ্ণয়ৰ বাবে" যত্ন; তেওঁ কৈছে: "অসমৰ কলিতা এটি কৌতূহল জগোৱা জাতি। পুৰাণ, স্মৃতি আদি সঙ্কৰ বা বৃত্তিমূলক জাতিৰ কোনো তালিকাতেই ইয়াৰ নাম নাই। কেৱল পৌৰাণিক উপাখ্যান এটিৰ লগত আওপাক খোৱা ক্ষত্ৰিয় জাতি এটি বুলি বহু কালৰপৰা প্ৰবাদ এটি ওপঙি ফুৰিছে। কলিতা জাতি ভাৰতৰ আন আন প্ৰদেশতো আছে। সকলো কলিতাৰ মাজত প্ৰচলিত কিম্বদন্তীবোৰ গোটা খুৱাই পুৰণি অসমীয়া, ইংৰাজী, পালি-সংস্কৃত আদি ভাষাত উল্লিখিত তথ্যবোৰ খাপ খুৱাই আধুনিক বৈজ্ঞানিক প্ৰণালীৰে সকলোবোৰ উদ্ভিবেই সামঞ্জস্য এটি দেখুওৱা

হৈছে।” এয়া হ’ল তেওঁৰ বিষয় আৰু আলোচনা-প্ৰণালীৰ বিষয়ে। তেওঁৰ সিদ্ধান্ত : “মূল সিদ্ধান্ত এইটো প্ৰতিপন্ন কৰা হৈছে যে বঙ্গলা আদি দেশৰ বৈদ্য, কায়স্থ আদিৰ দৰে অসমৰ কলিতা এটি বৃত্তিমূলক জাতি নহয়। এইটি clan, ইয়াক সংস্কৃতত কুল আৰু অসমীয়াত ফৈদ বুলিব পাৰি। কলিতা পুৰণি উত্তৰ ভাৰতৰ সুবৃহৎ কক্ৰিয় জাতিৰ এটি সৰু ফৈদ।” কাকতিয়ে ইয়াত জাতিতত্ত্বৰ সূত্ৰলৈও যোৱা নাই, *Journal of Asiatic Society of Bengal*-অত ৱাডেল চাহাবে দিয়া কলিতাৰ নৃতাত্ত্বিক জোখ-মাপলৈও যোৱা নাই; মাথোন সাহিত্যিক সম্বল আৰু লোককথাৰ কিস্বদন্তী, সমধ্বনিৰ নামবোৰ একেলগ কৰি এটা অৰ্থ উলিয়াবলৈ বিচাৰিছে। এই কথাৰ দ্বাৰায় তেওঁৰ সিদ্ধান্ত সীমিত। গতিকে সেই “কালিৰ সিদ্ধান্ত আজি বিতণ্ডা আকৌ” কৰি নতুন সিদ্ধান্ত আৱিষ্কাৰ কৰাৰ প্ৰত্যাহান নিশ্চয় আছে। সহজ ভাষাৰে নানা তথ্য উত্থাপনৰ যোগে বিৱৰণৰ পঠনীয়তাৰ আশ্বাদ সৃষ্টি কৰাৰ দৃষ্টিৰপৰা প্ৰবন্ধটোৰ দ্বিতীয় আৰু চতুৰ্থ অধ্যায় আমাৰ সঞ্চয়নৰ ভিতৰত সামৰা গ’ল।

১৩

১৯৪৪ চনত বহুত দিন অদৃশ্য হৈ থকা ‘জয়ন্তী’ কাকতৰ নতুন ভৰজ আৰম্ভ হয় গুৱাহাটীস্থ ইণ্টেলেক্চুৱেল বা বৌদ্ধিকসকলৰ আশ্ৰয়ত ভাৰসা কৰি। কাকতখনে পোনৰেপৰা প্ৰগতিশীল কবিতা, প্ৰগতিশীল সাহিত্যৰ ধ্বনি তোলে। আনফালে তাৰ ষষ্ঠ সংখ্যাত কাকতিৰ এখানমান প্ৰবন্ধ ‘প্ৰাগজ্যোতিৰ শব্দৰ সম্ভাৱ্য ব্যুৎপত্তি’ ওলাইছিল; সি প্ৰকৃততে তেওঁৰ ভাষাৰ গৱেষণা গ্ৰন্থৰে এক বেঙণি। কিন্তু আলোচনীখনৰ একে বছৰৰে দ্বাদশ সংখ্যাত (৭.১২, কক্ৰতি ১৮৬৬) ‘পুৰণি অসমত শিৱপূজাৰ চলতি’, পিছৰ বছৰৰ দ্বিতীয়-তৃতীয় সংখ্যাত ‘পুৰণি অসমত দেৱীপূজাৰ চলতি’, চতুৰ্থ সংখ্যাত ‘ভগ-শিৱ পূজা’, পঞ্চম সংখ্যাত ‘শান্ত-শৈবৰ সংঘৰ্ষ’ নামৰ অভিনৱ প্ৰবন্ধ কেইটামান ওলাল আৰু বৌদ্ধিক মহলত মৃদু আলোড়নৰ সৃষ্টি কৰিলে। ‘জয়ন্তী’ আকৌ টুপাই বুৰ মাৰিলত এই ধাৰাৰ লেখাৰ প্ৰকাশ বন্ধ হ’ল; মাথোন দৈনিক ‘শান্তিদূত’ কাকতৰ কোনোবা এটা সংখ্যাত ওলাইছিল ‘প্ৰাচীন কামৰূপৰ ধৰ্মৰ ধাৰা’। এই পৰ্যায়ৰ প্ৰবন্ধৰ সমান্তৰাল ইংৰাজী কপো হৈ আছিল বুলি আমি জানিবলৈ নৌ পাওঁতেই ১৯৪৮ চনৰ আগ ভাগতে কাকতিৰ ছাত্ৰ, আমাৰ পুৰণি সহপাঠী এজনে *The Mother Goddess Kāmākhyā* পুথিখনি প্ৰকাশ কৰিলে। ইতিমধ্যেই ‘জয়ন্তী’ কাকতত ওলোৱা ধাৰাৰ কথাৰ ইয়াত মনোৰম

ভাষাত বর্ণনা কৰা হৈছে। ইয়াৰ দুই-এটি প্ৰবন্ধ বোম্বাইৰ *New Indian Antiquary*, বাঙ্গালোৰৰ *Triveni Quarterly*, পুণাৰ এই *Professor P. V. Kane Felicitation Volume* এই Volume অত কাকতিৰ গ্ৰন্থৰ ‘Break with the Mother’ প্ৰবন্ধই ‘Vaiṣṇavism of Assam and Southern India : certain points of correspondence’ নামত প্ৰকাশিত হৈছিল) আৰু গুৱাহাটীৰ *Assam Tribune* কাগজত ওলাইছিল। এনেকৈ সিঁচৰতি হৈ ওলোৱা লেখাবোৰ পাছফালে এটা সমন্বয় আছিল। আৰু সিহঁতক এখন পুথি কৰি প্ৰকাশ কৰাৰ অভিপ্ৰায়ো লগতে আছিল। এতিয়া কিতাপখনৰ পাতনিত কাকতিয়ে কৈছে বোলে গ্ৰন্থকৰ্তা হোৱাৰ আধুনিক আকাঙক্ষা যুদ্ধ-বিগ্ৰহ আদি প্ৰতিবন্ধকে নিৰস্ত কৰিব নোৱাৰে বাবেহে তেওঁৰ প্ৰকাশন ৰাজলৈ ওলাইছে। ভাৰতৰ নতুন ৰাজনৈতিক পৰিস্থিতিত অসমে ভাৰতৰ মানচিত্ৰত এটা মাত্ৰ নামৰূপেহে থকাৰ লক্ষণটো গাৰপৰা জোকাৰি পেলাইছে; তথাপি আৰ্য আৰু মঙ্গোলীয়সকলৰ মিলন-ভূমিকাপে নিজৰ উৎপত্তি আৰু বিকাশৰ কাহিনী আজিও পূৰ্বকৈ কোৱা হৈ উঠা নাই। গতিকে The present publication is a mere introduction towards the study of the fusion of the Aryan and extra-Aryan religious beliefs and practices of Assam in the light of the comparative method of modern sociological studies. এইটোহে বিষয়ৰ বিষয় যে কাকতিৰ এই আৰ্য-মঙ্গোলীয় ধৰ্ম-সংস্কৃতিৰ অধ্যয়নৰ সাক্ষ্য হ’ল দুখন তত্ত্বৰ পুথি—‘কালিকা-পুৰাণ’ (১২শ শতিকা) আৰু ‘যোগিনী-তত্ত্ব’ (১৬শ শতিকা); লগতে তাৰ পূৰ্বৰ কামৰূপৰ ৰজাসকলৰ দহখন তাম্ৰপত্ৰ। এই পুথিবোৰত পুৰণি কামৰূপৰ ধৰ্ম-বিশ্বাস আৰু ৰীতি-নীতি সিঁচৰতি হৈ পৌৰাণিক কথা বা বিধিৰ ৰূপত পোত গৈ আছে; কাকতিৰ যত্ন হ’ল সেই পৰিস্থিতিৰপৰা সেইবোৰ উদ্ধাৰ কৰি সম্ভাৱ্য ঐতিহাসিক ৰূপত পুনঃপ্ৰতিষ্ঠা কৰাৰ। এই উদ্দেশ্যে তেওঁ আই গোসাঁনী কামাখ্যাক কেন্দ্ৰীয় বিন্দু কৰি গৈছে আৰু সেই বিন্দুৰ চাৰিওফালে আনবোৰ ধ্যান-ধাৰণা আদিৰ কথা উপস্থাপন কৰা হৈছে। এইভাৱে আনুষ্ঠানিক পূজা-উপাসনাৰ (institutional cults) দৃষ্টিভঙ্গিৰপৰা সকলো সমলকে চোৱা হৈছে। এনে কৰাত ‘শঙ্কৰ দিগ্ৰজয়’, ‘শিখ পুৰাণ’ আৰু ‘বাহাবিদ্ভান-ই-গাইৰি’ আদিত প্ৰাপ্ত ইন্দ্ৰজাল বিদ্যা আদিৰ কথা বাদ পৰি গৈছে। দেৱীৰ লগত বিভেদ আৰু নৱ্য ধৰ্মৰ শৃঙ্খলাৰ কথা বৰ্ণোৱা পুথিখনৰ পঞ্চম অধ্যায়ত মহাপুৰুষীয়া ধৰ্ম দেৱী-ধৰ্মৰ এক স্বাভাৱিক আৰু আকাঙক্ষিত ঐতিহাসিক পৰিণতিকাপেইয়ে আহিল, তাক কোৱা হৈছে। এই অংশত অৱশ্যে

মহাপুৰুষীয়া বৈষ্ণৱ ধৰ্ম আৰু শ্ৰীসম্প্ৰদায়ৰ বৈষ্ণৱ ধৰ্মৰ সামঞ্জস্যৰ ওপৰত বৰ সৰহ গুৰুত্ব আৰোপ কৰা হৈছে; ভৱানন্দ পাঠকৰ 'বিজুলী'ৰ কোনো প্ৰস্তাৱতো এই গুৰুত্ব দিয়া দেখা গৈছিল। বেজবৰুৱালৈ লিখা এখন চিঠিতো (২৮ নবেম্বৰ ১৯২০) তেওঁ কৈছিল : “যদি শঙ্কৰদেৱৰ দাস্যভক্তিৰ কিবা historical precedent আছে মোৰ ধাৰণা হয় সেইটো Ramanuja system, কিয়নো ৰামানুজে দাস্যভক্তিক ইয়াৰ last development-অলৈ নিয়া যেন লাগে।” (পত্ৰলেখা, পিঠি ২২৭)। আকৌ ৮ ডিচেম্বৰত লিখিছে : “ৰামানুজৰ system-অৰ লগত আমাৰ বহুত principles মিলে। ৰামানুজৰো এক দেৱ এক সেৱ। এনে কি, এঠাইত শিৱ-মূৰ্তি হঠাৎ দেখি তেওঁ এদিন লখোনে কটাইছিল। তেওঁৰো নাৰায়ণৰ লগত চিৰ-সম্বন্ধ কৈকৰ্য” (পত্ৰলেখা, ২৮৮ পিঠি)। প্ৰকৃত পক্ষত এই দুই সম্প্ৰদায়ৰ মাজত প্ৰত্যক্ষ সম্পৰ্ক ঘটাব কোনো প্ৰমাণ পোৱা নাযায়। ঐতিহাসিক দৃষ্টিৰে দেৱী-ধৰ্মৰ বিৱৰণ দিয়াটিয়েই কাকতিৰ গ্ৰন্থখনিৰ বিশেষ ভূমিকা।

১৪

‘পুৰণি কামৰূপৰ ধৰ্মৰ ধাৰা’ৰ (১৯৫৫) “সম্পৰ্কৰ শেষ নিৰ্দেশখিনি” কাকতিৰ মৃত্যুৰ আগদিনাখন মাথোঁ পোৱা হয় বুলি প্ৰকাশকৰপৰা জানিব পৰা গৈছে। কিন্তু আমাৰ ওপৰৰ উল্লেখকৰপৰা বুজা যাব পুথিখনৰ অন্তৰ্গত প্ৰবন্ধৰ লেখা ১৯৪৪ চনতে আৰম্ভ হৈছিল; কিন্তু তাৰে সৰহভাগে সম্ভৱতঃ এই পুথিকপত্ৰতহে প্ৰথম পোহৰৰ মুখ দেখা পায়। কিন্তু *The Mother Goddess Kāmākhyā* পুথি সন্নিৱিষ্ট প্ৰবন্ধবোৰৰ দৰে এই লেখাবোৰৰ পাছফালেও এখন কিতাপৰ ছবি নিশ্চয় অধ্যাপক কাকতিৰ মনত আছিল; আৰু এইটোও বোধ হয় সঁচা হ’ব যে এই দুখন পুথিৰ মানস ৰূপ দুটি অধ্যাপকজনৰ মনৰ ৰাজবাটেদি হাত ধৰা-ধৰিকৈ অগা-পিছাকৈ “ৰাম কৃষ্ণ দুটি ভাই বৃন্দাবনে চলি যায়” কৰি আছিল। এনেও হ’ব পাৰে যে ওপৰত উল্লিখিত কাকতে-পত্ৰে প্ৰকাশিত অসমীয়া প্ৰবন্ধকেইটিৰ বাবে ‘ধৰ্মৰ ধাৰা’ৰ বাকী লেখাখিনি *Mother Goddess* প্ৰকাশ হৈ যোৱাৰ পিছৰ উদ্ভাৱনা। ‘ইন্দ্ৰজাল বিদ্যা’ৰ ক-খ-গ তিনিওভাগৰ কথাও চা’গৈ *Mother Goddess*-অৰ পাতনিড সেই ইংৰাজী পুথি নিলিখোঁ বুলি থিৰাং কৰাৰ পিছতেহে লিখা হৈছে; সেয়া বস্তু ইংৰাজী গ্ৰন্থৰ ‘কড়া পাক’ত নুঠিব বুলি কাকতিয়ে আন এঠাইত বৰ্ণোৱা অসমীয়া ‘এপগীয়া ভকতৰ চক’তে বহাবলৈ যেন থৈ দিলে। ‘ধৰ্মৰ ধাৰা’ৰ ‘মাতৃৰ

লগত বিভেদ' আৰু 'নতুন শৃঙ্খলা'ই সৈতে 'বিষ্ণুপূজা' ভাগটি *Mother Goddess-* অৰ পঞ্চম অধ্যায়ৰ অনুবাদ নহ'লেও অনুজাত। এইদৰে 'ধৰ্মৰ ধাৰা' *Mother Goddess-* অৰ ঠায়ে ঠায়ে প্ৰতিৰূপক, আৰু আনবোৰ ঠাইত পৰিপূৰক। ইয়াৰ প্ৰবন্ধবোৰ চমু চমু কিন্তু সূক্ষ্মভাৱে বস্তুগত (pointed, objective)। দুই-এঠাইত বাদে বিৱৰণৰ অৱলীলালৈ লেখকে লক্ষ্য কৰা নাই, বস্তুব্যৰ প্ৰকাশেইহে তেওঁৰ ঘাই উদ্দেশ্য সৰ্বত্ৰ। অসমৰ দেৱী-ধৰ্মৰ 'যোগিনী-তন্ত্ৰ'ই ক'বৰ দৰে 'কৈৰাতজ' আৰু শবৰ আদিৰ প্ৰভাৱত বামাচাৰ তাৰ প্ৰধান লক্ষণ, সেই কথা সৰু সৰু প্ৰবন্ধবোৰত প্ৰায় সূত্ৰৰ আকাৰে কৈ যোৱা হৈছে। এইভাৱে এই পুথি অভিনৱ-ব্যাখ্যা-গৰ্ভ হৈ পৰিছে।

১৫

১৯৪৮ চনত গুৱাহাটী বিশ্ববিদ্যালয়ৰ জন্ম হ'ল, অল ইণ্ডিয়া ৰেডিওৰ গুৱাহাটী কেন্দ্ৰ হ'ল আৰু ৰামধেনু প্ৰকাশ অনুষ্ঠান প্ৰতিষ্ঠিত হৈ মাহেকীয়া 'ৰংঘৰ' বুলি বিৰিঞ্চিকুমাৰ বৰুৱাৰ সম্পাদনাত শিশু-আলোচনী এখনিও উলিয়াবলৈ ধৰিলে। কাকতি এই কেয়োটি সুকীয়া সুকীয়া অনুষ্ঠানৰ লগত সুকীয়া সুকীয়া মাত্ৰাত জড়িত হৈ পৰিছিল। বছৰটোৰ শেহৰ ফালে তেওঁ বিশ্ববিদ্যালয়ৰ অসমীয়া ভাষা-সাহিত্যৰ অধ্যাপক হ'ল। ৰেডিও কেন্দ্ৰৰপৰা তেওঁৰ কথিকা প্ৰচাৰিত হ'ল; তাৰে আটাইবোৰ তেওঁৰ নিজৰ লেখা অৱশ্যে নহয়। 'আৱাহন', 'জয়ন্তী' আদি কাকতত সিঁচৰতি হৈ থকা প্ৰবন্ধ বুটলি আনি ডক্টৰ বৰুৱাই ৰামধেনু ভৱনৰপৰা 'সাহিত্য আৰু প্ৰেম' (১৯৪৮) প্ৰকাশ কৰে আৰু 'ৰংঘৰ'ৰ প্ৰথম তিনিটা সংখ্যাত ক্ৰমে 'ছেইণ্ট নিকলাছৰ টেণ্ডৰালি', 'মহিলাৰ মহাসভা' আৰু 'নাৰায়ণকণী জোঁৱাই' কাহিনীকেইটিও উলিয়ায় (ব'হাগ, জেঠ, আহাৰ ১৮৭০)। এনে সময়তে বাণী প্ৰকাশ মন্দিৰৰ শিশুৰ বাণী-কথামালাৰ বাবে হৰেন্দ্ৰনাথ শৰ্মাই গল্প এজোকা বিচাৰিলে। কাকতিয়ে 'ৰংঘৰ'ত ওলোৱা তিনিটা গল্পৰ দুটা, বহুত দিন আগতে (পুহ ১৮৫২) 'আৱাহন'ত ওলোৱা 'ডাৱৰ', ৰেডিওত প্ৰচাৰিত হৈ 'সৌমাৰ-জ্যোতি' আলোচনীত প্ৰকাশিত 'তুলসীদাস' আদি মুঠ এক ডজন লেখা একেলগ কৰিলে 'পখিলা' নাম দি। সেই কথাকে তেওঁ ধুনীয়াকৈ কৈছে : "প্ৰকাশকে বিচাৰিলে গল্পৰ শৰাই, মই আগবঢ়ালোঁ এপগীয়া ভকতৰ চক। এই শ্ৰেণীৰ ভকতে একোটি চকতে একে সময়তে মাহ, চাউল, কচু, ঢেঁকীয়া, য'তে যি পায় লগ কৰি সিদ্ধায়। ময়ো য'তে যি চকুত পৰিল, বুটলি

আনি দুই বেটুপাতৰ মাজত ভৰাই দিলোঁ।” ‘তুলসীদাস’ সন্ত-কাহিনী। ‘এমুঠি সবীয়হৰ গুটি’ বুদ্ধ-জীৱন-কথাৰ অন্তৰ্গত। ‘নাম-মাহাত্ম্য’ পুৰণি মিছৰৰ কাহিনী। ‘মাছ অৱতাৰ’ বেবিলনৰ উপকথা। ‘সোণালী পৰশ’, ‘অমৰ প্ৰেমিকা’, ‘অৰুণ-ধুনীয়া তিৰোতা’, ‘মহিলাৰ মহাসভা’ আৰু ‘ডাৱৰ’ প্ৰাচীন গ্ৰীচৰ পুৰাণ-কথা বা নাটকীয় কাহিনী। ‘নাৰায়ণৰূপী জোঁৱাই’ ভাৰতীয় পুৰাণৰ গল্প। ‘নৰকাসুৰ’ কামৰূপৰ ‘কালিকা-পুৰাণ’ৰ কথা। এইদৰে দেখা যাব প্ৰায় কেয়োটি লেখাই তুলনামূলক লোক-কথাৰ (Comparative Folk-lore) অধ্যয়নৰ সামগ্ৰীৰ দৰে। বেবিলনৰ মৎস্য-অৱতাৰৰ কথা কাকতিৰ তেনে অধ্যয়নৰ *Viṣṇuīte Myths and Lengends* গ্ৰন্থৰ ভিতৰৰ ‘The fish and tortoise deities’-অত (*Journal of the University of Gauhati*, 1, 1950) সোমাইছে। ‘নৰকাসুৰ’ *The Mother Goddess Kāmākhyā* বা ‘পুৰণি কামৰূপৰ ধৰ্মৰ ধাৰা’ গ্ৰন্থৰ অন্তৰ্গত বিষয়বস্তু-জাতীয়। প্ৰকৃতপক্ষে, ‘শৈৱ-শাক্তৰ সংঘৰ্ষ’ প্ৰবন্ধৰ সংস্কৃত উদ্ধৃতিখিনি বাদ দিয়েই ‘পখিলা’ৰ ‘নৰকাসুৰ’ প্ৰবন্ধ কৰা হৈছে। মুঠতে যি প্ৰাচীন কামৰূপৰ ধৰ্ম আৰু প্ৰাচীন ভাৰতৰ ধৰ্মমূলক কাহিনীৰ অন্তৰালৰ উপকথাৰ তুলনাত্মক অধ্যয়নত এইবেলা কাকতি ৰত আছিল, তাৰে উপফল আনি তেওঁ ল’ৰা-ছোৱালীৰ সাধুৰ কুঁকিত ভৰাই দি সিবিলাকক ধন্য কৰিছেহি। তুলসীদাসৰ কথা কওঁতেও তেওঁ তেওঁৰ পুৰণি প্ৰিয় বিষয় ডাণ্টে-বিএট্ৰিচৰ প্ৰেমৰ কথা ৰস্তুক পৰলৈ হ’লেও সুঁৱৰিছে। কিন্তু সমস্ত পুথিখনিৰ কথন-পদ্ধতি কিশোৰৰ গ্ৰাহ্য মাত্ৰাৰ ওপৰলৈ উঠিবলৈ দিয়া হোৱা নাই, আৰু তাতে কাকতিৰ ৰসাল কথকতাৰ কৌশল ফুটি উঠিছে।

১৬

ডক্টৰ কাকতিয়ে তেওঁৰ শেষ কৰ্মখলি গুৱাহাটী বিশ্ববিদ্যালয়ৰ অসমীয়া বিভাগত প্ৰৱেশ কৰাৰ বেলা বিবিধ সমাজতাত্ত্বিক অধ্যয়নতে ৰত আছিল ইতিপূৰ্বে ১৯৪৩-ত প্ৰকাশিত ‘কলিতা জাতিৰ ইতিবৃত্ত’ৰপৰা ‘জয়ন্তী’ পত্ৰিকাত ওলোৱা ভগ-শিখ-পূজা বিষয়ক প্ৰবন্ধটি (১৯৪৪-৪৫) আৰু সেই প্ৰৱেশৰ আগে আগে ওলোৱা *The Mother Goddess Kāmākhyā*-লৈকে। এতিয়া তেওঁৰ নতুন এক পৰ্যায়ৰ লেখা আৰম্ভ হ’ল, যদিও তাতো সমাজতাত্ত্বিক অধ্যয়নৰ এক নতুন অধ্যায় মাথোন আমি পাওঁ। ইমান দিনে পণ্ডিতজনে ইতিহাসৰ আন্ধাৰত পৰি থকা অসমৰ চুকে-কোণে সিঁচৰতি হৈ থকা কথাৰ ওপৰত তেওঁৰ প্ৰজ্ঞান-বস্তিৰ গোহৰ সিঁচিছিল। এইবাৰ তেওঁ সৰ্বভাৰতীয় ক্ষেত্ৰলৈ প্ৰব্ৰজন কৰিছে। এটা দিশত মাথোন আগৰ

লেখাবোৰৰ চৰিত্ৰটি থাকি গ'ল—সেয়া হ'ল যে সেই অধ্যয়নখিনি বৈষ্ণৱ ধৰ্মৰ কোনো নহয় কোনো ক্ষেত্ৰতে বৈছিলগৈ। ডক্টৰ কাকতি অসমীয়া বিভাগৰ প্ৰাধ্যাপক আৰু আৰ্ট ফেলোশ্বিপ ডিন হ'ল। এনেটি পৰতে বিশ্ববিদ্যালয়ৰ উপকূলপতি কৃষ্ণকান্ত সন্দিকৈ সৰ্বভাৰতীয় প্ৰাচ্যবিদ্যা সন্মিলনৰ লক্ষ্ণৌ অধিবেশনৰ ক্লাছিকেল সংস্কৃত বিভাগৰ সভাপতি হ'ল। সেইবাৰ কাকতিয়ে সন্মিলনৰ বাবে এটি প্ৰবন্ধ লেখিলে—

The cult of Jagannātha, its lunar origin. ইতিমধ্যেই ১৯৫০ চনৰপৰা বিশ্ববিদ্যালয়ৰ গৱেষণা-পত্ৰিকা *Journal of the University of Gauhati* ওলাবলৈ ধৰিছিল। তাৰ প্ৰথম খণ্ডত (১৯৫০) কাকতিৰ The fish and tortoise deities, দ্বিতীয় বছৰত (১৯৫১) The rāsa dance and the moon myth and the emergence of Rādhā আৰু তৃতীয় খণ্ডত (১৯৫২) প্ৰাচ্যবিদ্যা সন্মিলনত পঠিত প্ৰবন্ধটি প্ৰকাশিত হয়; *Mm Potdar Commemoration Volume*-অত ওলায় The boar in mythology and folklore. এই আটাইবোৰ সৰ্বভাৰতীয় বৈষ্ণৱ ধৰ্মৰ সুকীয়া সুকীয়া মূল সূত্ৰৰ অধ্যয়ন। ইতিমধ্যেই আমি দেখি আহিছোঁ তেওঁৰ প্ৰথম জীৱনতে ৰাধাতত্ত্ব লৈ চিন্তা কৰিছিল আৰু প্ৰবন্ধ লেখিছিল; গতিকে এই প্ৰবন্ধবোৰো তেওঁৰ কচিৰ একেডালি সূতাতে মণিগণা ইব গোঁঠা হৈ থাকিল। এই সময়তে হয়তো তেওঁ তলে তলে 'পুৰণি কামৰূপৰ ধৰ্মৰ খাৰা'ৰ বাবে নিজৰ *The Mother Goddess Kāmākhyā*-ৰে বস্তু লৈ সৰু সৰু প্ৰবন্ধবোৰ অসমীয়াত লিখি আছিল। ইতিমধ্যে শিশু 'বংঘৰ' বয়স্ক হৈ 'ৰামধেনু' ৰূপ ল'লে আৰু এবছৰৰ কাৰণে তাৰ সম্পাদনাৰ ভাৰ মোৰ ওপৰত পৰিল। সেই দায়িত্ব লৈয়ে গুৰুদেৱৰ কাষত ভিক্ষাৰ কাৰণে হাত পাতিলোঁ, তেৱোঁ প্ৰপন্ন-শিষ্যক বিমুখ নকৰি মূল্যবান ইংৰাজী প্ৰবন্ধবোৰৰে টাইপ কৰা কপি ভৈক্ষ্যৰ ঠোলাত পেলাই দিলে। তাৰ অসমীয়া ৰূপান্তৰৰ ভাৰ থাকিল সম্পাদকৰ। সেই দিহামতে মই নিজে ভাঙনি কৰিলোঁ 'ৰাধা চৰিত্ৰৰ অভ্যুদয়' (ৰামধেনু, আহিন ১৮৭২), সত্যেন্দ্ৰনাথ শৰ্মাৰ হতুৰাই অনুবাদ কৰালোঁ 'ৰাস ক্ৰীড়াৰ গুৰিকথা' (আঘোণ-পূহ ১৮৭২), আৰু সহকাৰী সম্পাদক মিহিৰকুমাৰ বৰুৱাৰ দুৰাৰেদি 'প্ৰেম-নিবেদনত নাৰী' (বহাগ ১৮৭৩- Female initiative in courtship)। কাকতিৰ অনুমোদিত এই প্ৰবন্ধ তিনিটাৰ অসমীয়া ৰূপৰ ভাৰা কিন্তু কাকতিৰ নহয়। ডক্টৰ কাকতিয়ে উল্লিখিত এই প্ৰবন্ধকেইটাৰ লগতে তেনে আৰু চাৰিটি আৰু এখনি ভূমিকা যোগ দি *Viṣṇuīte Myths and Legends* নাম দি কিতাপ-আকাৰ কৰি 'তেওঁৰ

গুণমুগ্ধ পুৰণি ছাত্ৰ এজনক প্ৰকাশকৰ বাবে দিয়ে। ইতিমধ্যে আহিল তেওঁৰ মৃত্যু। আৰ্হি-কাকত শুধৰোৱা, প্ৰকাশৰ টোকাৰ আৰ্হি কৰা আৰু আন কি মৃত্যুৰ পূৰ্বে প্ৰকাশ পোৱা কাকতিৰ ইচ্ছামতে উৎসৰ্গ-পত্ৰ সংযোগ কৰাৰ ভাৰ মোৰ কান্ধতে পৰিছিল। প্ৰকাশকে আদ্যশ্ৰাদ্ধৰ দিনা খৰখেদাকৈ উলিয়াই দিয়া পুথিখনৰ বিক্ৰীৰ সকলো ধন অধ্যাপক কাকতি স্মাৰক বজুতাবলীৰ পূজি-নিৰ্মাণৰ অৰ্থে গুৱাহাটী বিশ্ববিদ্যালয়ৰ দান ৰূপে দিছিল। এই পূজি মহাপণ্ডিতজনাৰ প্ৰতি তেওঁৰ ছাত্ৰ আৰু ভাল পাওঁতাসকলৰ অকৃত্ৰিম শ্ৰদ্ধাৰ প্ৰতীক।

Vismite Myths and Legends তুলনাত্মক ধৰ্ম আৰু লোককথা অধ্যয়নৰ সমাজতাত্ত্বিক পদ্ধতিৰ পুথি। হিন্দু ধৰ্মৰ কিছুমান পুৰণি সূত্ৰৰ এয়া কাকতিৰ বৈজ্ঞানিক ব্যাখ্যা। এনে ব্যাখ্যা ভাৰতীয়-অভাৰতীয় অনেক ভাৰততত্ত্বৰ পণ্ডিত ইতিমধ্যেই আৰম্ভ কৰিছিল। কাকতিয়ে ভূমিকাত মেক্স-মুএলেৰ, মেকডোনেল, ব্ৰুমাফিল্ড, বাৰ্থ আৰু ক্ৰুবেৰ—এই প্ৰাচ্যতত্ত্ববিদ আৰু নৃতত্ত্ববিদসকলৰ মত উদ্ধাৰ কৰি দিছে, আৰু কৈছে যে ভাৰতীয় ধৰ্মৰ পুৰাণ-কাহিনীবোৰৰ সূত্ৰবোৰ আদিৰেপৰা ইণ্ডো-ইউৰোপিয়ান, ইণ্ডো-এৰিয়ান আৰু আৰ্যেতৰ মূলকৰপৰা আহিছে; সেইবোৰ মূলৰ ভিতৰত আদিম জাতি আৰু বিবিধ জনজাতিৰ বিশ্বাস আৰু মানৱসমাজৰ বুৰঞ্জীৰ বিভিন্ন স্তৰত প্ৰব্ৰজনকাৰী আৰু বণিক জাতিয়ে অৰ্পণৰা তলৈ কঢ়িয়াই লৈ ফুৰা আৰু পিছত শৃঙ্খলাবদ্ধ কৰা লোক-বিশ্বাসৰ জুপবোৰো পৰে। এইভাৱে ধৰ্ম আৰু ধৰ্ম-সাহিত্যিক নৃতাত্ত্বিক দৃষ্টিৰে চোৱা হ'ব পাৰে আৰু হৈছে। বৈদিক কাণ্ড আৰু ৰীতিৰ গুৰি আৰ্য-সভ্যতা গঠনৰ হয়তো বহুত পূৰ্বৰ। অথৰ্ববেদৰ বিহিত মন্ত্ৰ-অভিচাৰৰ লগত টিউটনিক আৰু অন্যান্য ইউৰোপীয় জাতিৰ মন্ত্ৰ-অভিচাৰৰ মিলৰ নিশ্চয় ঐতিহাসিক ব্যাখ্যা হ'ব পাৰে। গতিকে আমাৰ আত্মাৰ ৰূপ বিচাৰি প্ৰাচীন এছিয়া, বেবিলনিয়া, মিছৰৰ সভ্যতাত ভূমুকি মাৰিব লাগেগৈ। এনে বিচাৰধাৰাতে অধ্যাপক কাকতি অধ্যয়নত আগবাঢ়িছে। বৈষ্ণৱ-চক্ৰৰ কেইটামান অত্যন্ত জনাজাত আৰু সৰ্বজনপ্ৰিয় কাহিনী-সূত্ৰ তেওঁ গুৱাহাটীত থাকি বিশ্ব-বীক্ষাৰে ব্যৱচ্ছেদ কৰিছে। তেওঁৰ শেহান্তৰত এই বিশ্বাস হৈছে যে বিষ্ণু, নাৰায়ণ, বাসুদেৱ কৃষ্ণক যদিও একেজন দেৱৰে বিভিন্ন ৰূপ বুলি ধৰা হয়, পুৰাণবিজ্ঞানৰ ফালৰপৰা (mythologically) সিসকলৰ ধাৰণাৰ উৎপত্তি অতি বিভিন্ন। একপ্ৰকাৰে ক'ব পাৰি, ধৰ্মৰ সমন্বয়-সাধন কাকতিৰ উদ্দেশ্য নহয়, বৰং বৈজ্ঞানিক বিশ্লেষণহে তেওঁৰ পদ্ধতি। মেক্স-মুএলেৰে তুলনাত্মক পুৰাণ-বৈজ্ঞানিকসকলক উপদেশ দিছিল যে

তেওঁলোকে এজন দেৱৰ মূল তাৎপৰ্য নিষ্কাশন কৰিবৰ অৰ্থে দেৱতাজনৰ নামৰ মূল অৰ্থ পুনৰুদ্ধাৰ কৰা উচিত। কাকতিয়ে এই বৈজ্ঞানিক সূত্ৰ প্ৰয়োগ কৰিবৰ যত্ন কৰিছে। কিন্তু এটা কথাত তেওঁ সাৱধান হৈছে যাতে ভাৰতৰ ভিতৰত কোনো জাতি-উপজাতিৰ মাজত প্ৰচলন নথকা কোনো অভাৱতীয় কৰ্ম-কাণ্ডৰ উল্লেখ কৰা নহয়। তেওঁ এইটোও কৈ আমাক সাৱধান কৰি দিছে যে প্ৰৱন্ধবোৰ প্ৰতিষ্ঠাপন কিছুমান গ্ৰন্থৰপৰা লোৱা উদ্ধৃতিৰ মাথোন সমষ্টিৰ অধিক একো নহয়; কিন্তু they have been so arranged as to shed some light upon a particular hypothesis. তেওঁ ঘাইকৈ ইউৰোপীয় আৰু ভাৰতীয় মূলৰপৰাই উদ্ধৃতিবোৰ আনিছে আৰু তেওঁৰ প্ৰচেষ্টাক explorations in correspondence and parallelism বুলি মাঠি-মুঠি ক'ব লাগিলে ক'ব পাৰি। ইউৰোপ আৰু ভাৰতৰ অনেক মনীষীয়ে এই বিষয়বোৰ ইতিমধ্যে ঘাটিছে যদিও আমি বোধ হয় নিৰ্বিবাদে ক'ব পাৰোঁ, পৃথিৱীৰ এচুকৰ অসমৰ এই মনীষীগৰাকীয়ে সেই অধ্যয়নশালাত নিজৰ কাপ-মৈলাম, ঠগি-বস্তি বিচাৰি পাইছে। তেওঁৰ বহুল জ্ঞান আৰু তীক্ষ্ণদীৰ্ঘ চাৰৰ গুণে আৰু ভাষাৰ স্বাভাৱিকতাৰ গুণেও তেওঁৰ এই লেখাখিনি আমাৰ সুখপাঠ্য হৈ আমাৰ মানসিক দিগন্ত পূবলৈ-পশ্চিমলৈ প্ৰসাৰণ কৰে।